छी ITIVE Ss) 
रि : 2 


धि 


श्रीकृष्ण क थामूत 


[1 दशखण्डात्मिका ] 
श्रीमन्महर्षिगर्गाचार्यप्रणीता . 
हिंदी-अनुवाद 


त्वमेव माता च पिता त्वमेव 
त्वमेव बन्धुश्च सखा त्वमेव। 
त्वमेव विद्या द्रविणं त्वमेव 
त्वमेव सर्व॑ मम ` देवदेव॥ 


अनुवादक 


पं० श्रौरामनारायणदत्तजी शास्त्री पाण्डेय 'राम 
| पं० श्रीगदाधरजी शर्मा एवं पं० श्रीरामाधारजी शुक्ल 


प्रथम संस्करणसे आठ पुनर्मुद्रणतक | ४१,५०० 
सं० २०६२-नवाँ पुनर्मुद्रण दर ५,००० 
| योग- ४६,५०० 


मूल्य--अस्सी रुपये 


॥$७छा४ 81-293-0151-2 


प्रकाशक एवं मुद्रक--गीताप्रेस, गोरखपुर--२७३००५ 
गोबिन्दभवन-कार्यालय, "कोलकाता का संस्थान ` 
फोन : (०५५१) २३३४७२१; फैक्स : २३३६९९७ 


website : www.gitapress-org e-mail: booksales@ gitapress.org. 


॥ श्रीगणेशाय नमः ॥ 


श्रीराथाकृष्णाभ्या नमः 


श्रीगर्ग-संहिता 


गोलोकखण्डसे विज्ञानखण्डतक नौ खण्डकी अध्या विषय-सूची 


अध्याय पृष्ठ-संख्या . अध्याय पृष्ठ-संख्या 
-श्रीगोविन्दस्तोत्रम्‌ (संकलित) ....सूचीका नवाँपृष्ठ श्रीवृन्दावनस्वण्ड ! 
श्रीगर्ग-संहिताका संक्षिप्त परिचय(लेख) » १- महावनसे वृन्दावन चलनेका उद्योग .-.... ५६ 
गोलोकखण्ड २- गिरिराज गोवर्धनकी उत्पत्तिका वर्णन ..... ष्ट 
१- नारदजीके द्वारा अवतार-भेदका निरूपण ... १ ३- श्रीयमुनाजीका गोलोकसे अवतरण ....... ६२ 
२-ब्रह्मादि देवोंद्वारा गोलोकधामका दर्शन .... ३ ४-वत्सासुरका उद्धार ........«०००००००००५२ ६३ 
३- भगवानके भूतलपर अवतीर्ण होनेका उद्योग. ७ ५- बकासुरका उद्धार .......-----------५` छड 
४- गोपी-भावकी प्राप्तिमें कारणभूत पूर्वप्राप्त ६- अघासुरका उद्धार ...........--.--.--- ६६ 
बरदानोंका विवरण ................... १० ७-ब्रह्माजीके द्वारा गौओं, गोवत्साँ एवं गोपः 
५- अवतार-व्यवस्थाका वर्णन ............. १३ बालकोंका हरण ..........-..-------- ६७ 
६- काळनेमिके अंशसे उत्पन्न कंसके बलका ८-ब्रह्माजीका श्रीकृष्णके सर्वव्यापी स्वरूपका 
वर्णन Soles ORE १५ दर्शन «हनन मनन TR ६९ 
७- कंसकी दिग्विजय .................... १८ ९- ब्रह्माजीके द्वारा भगवान्‌ श्रीकृष्णकी स्तुति .. ७१ 
८-सुचन्द्र और कलावतीका . वृषभानु तथा १०- यशोदाकी चिन्ता; श्रीबलराम तथा श्रीकृष्णका 
कीर्तिके रूपमे अवतरण ............... २० गोचारण : ..-.----- >: ~ >> ००८ लग मिलन ड 
९- वसुदेवजीके विवाहका प्रसङ्ग ... ... .. ... २२ ११- धेनुकासुर-उद्धार ........ RE. उद्‌ 
१०-बल्भद्रजीका अवतार; व्यासदेवद्वारा १२- श्रीकृष्णद्वारा कालियदमन तथा दावानल- 
उनका स्तवन .......:००००००००००००००० २४ पान न रि त ७८ 
११- श्रीकृष्णका प्राकट्य ................... २६ १३-शेषजीका उपाख्यान .................. ८० 
१२-श्रीकृष्णका जन्मोत्सव; देवताओंका १४- गरुडके भयसे कालियका यमुना-जलमें 
आगमन ~ 55५५०७५२८... ४२४5४ अत न ३२ निवास ¬,५:६३५६ २२३०००२ ब नय नि ८१ 
` १३-पूतनाका उद्धार ......------+-------+- ३४ १५- श्रीराधा-कृष्णका भ्रेमप्रसङ्ग ............. ८३ 
४- शकटासुर और तृणावर्तका उद्धार .......- ३६ १६- तुलसी-माहात्म्य और श्रीराधाद्वारा तुलसी 
१५- यशोदाद्वारा श्रीकृष्णके मुखमें बह्माण्डका सेवन 1400 RR ८५ 
दर्शन तथा श्रीकृष्ण और बरूरामका नाम- ७- श्रीकृष्णका गोपदेवी-रूप-धारण ......... ८८ 
करण-संस्कार ..................-.... ४० ८- श्रीकृष्णके द्वारा गोपदेवीरूपसे श्रीराधाके प्रेमकी 
१६- श्रीराधा और श्रीकृष्णके विवाहका वर्णन .. ४४ परीक्षा तथा श्रीराधाको श्रीकृष्णका दर्शन .. ९० 
७-श्रीकृष्णकी बाल-लीलामें दधि-चोरीका १९- रासलीलाका वर्णन ................... ९२ 
नन das ar उनि -. ४८ २०-श्रीरधा और श्रीकृष्णका परस्पर भृङ्गार 
१८-मृद्धक्षण-लीला तथा मुखमें ब्रह्माण्डका धारण तथा रासक्रीडा ................. र्ड 
दराने २०५५१११२ 03४ ५० २१- श्रीकृष्णका अन्तर्धान होना ............. ९६ 
उलूखल-बन्धन तथा यमलार्जुन-उद्धार ५१ २२- श्रीकृष्णका प्रकट होकर गोपियोंको नारायण- 
दुर्वासाके द्वारा भगवानकी मायाका दर्शन स्वरूपके दर्शन कराना तथा यमुना-विहार ९८ 
तथा श्रीनन्दनन्दनस्तोत्र ............:.... ५३ २३- श्रीकृष्णके द्वारा शाङ्खचूडका उद्धार ....... १०० 


(२) 


अध्याय विषय पृष्ठ-संख्या अध्याय विषय पृष्ठ-संख्या 
२४- रास-विहार तथा आसुरिमुनिका उपाख्यान .. १०२ गोपिकाओंको श्रीकृष्ण-सांनिध्यकी प्राप्ति 
२५- रिव और आसुरिका गोपीरूपसे रासमण्डलमें पुलिन्दकन्यारूपिणी गोपियॉके सौभाग्यका 
श्रीकृष्णका दर्शन तथा स्तवन ........... १०४ वर्णन .....--०००००००००००००००००-०-०५० १४० 
विरजा तथा श्रीदामाका प्रसङ्ग ........... १०७ ११-लक्ष्मीजीकी सखियोंका वृषभानुओंके घरोंमें 
गिरिराजखण्ड कन्यारूपसे उत्पन्न होकर माघमासके व्रतसे 
१-गिरिरजकी पूजा-विधि ................ १०९ "श्रीकृष्णको रिझाना और पाना ........... १४१ 
गोपोंद्वारा गिरिराज-पूजनका महोत्सव ...... ११० १२- दिव्य, अदिव्य, त्रिगुणवृत्तिमयी भूतल- 
श्रीकृष्णका गोवर्धन-घारण; इन्द्रके द्वारा क्रोध- गोपियोंका तथा होली खेलनेका वर्णन ..... १४३ 


पूर्वक करायी गयी घोर जलवृष्टिसे व्रजकी 


इन्द्रद्धारा भगवान्‌ श्रीकृष्णको स्तुति तथा 
श्रीकृष्णका सुरभि और ऐरावतद्वारा अभिषेक . ११४ 
गोपोंका विवाद तथा श्रीनन्दराज एवं वृष- 


भानुवरके द्वारा समाधान +... ««««--«४«- -११५ 
श्रीकृष्णकी भगवत्ताका परीक्षण; खेतमें मोती 
उपजना और अपार मोतियोंके, ढेर वृषभानुके 
यहाँ भेजना .......---००००००००००००००० ९१७ 
७- गिरिराजके तीर्थोका वर्णन ...... ००० -- ११९ 
८-गिरिराजकी विभिन्न विभूतियोंका वर्णन १२१ 
९- गिरिराज गोवर्धनकी उत्पत्तिका प्रसङ्ग ..... १२१ 
१०-दिव्यरूपघारी सिद्धके मुखसे . गोवर्धनकी 
महिमाका वर्णन. .... . +--+ - +३ १२४ 
११० सिद्धके पूर्वजन्मका वृत्तान्त तथा उसका 
गोलोकप्रयाण ... १२५ 
माधुर्यखण्ड 
१-श्रुतिरूपा गोपियोंका वृत्तान्त ............ १२७ 
२-ऋषिरूपा गोपियोंका तथा मङ्गलगोपकी 
'कन्याओका उपाख्यान :.. . .. . ES रे ९ 
मैथिली गोपियोंका आख्यान; चीरहरणलीला - १३० 
क्ोसलवप्रात्तीय गोपियोंका वृत्तान्त ... . .....:: १३१ 


५- अयोध्यावासिनी गोपियाँका आख्यान .. ...... १३२ 
६- अयोध्यापुरवासित्री ,स्लियोंकी राजा विमलके 
यहाँ पुत्रीरूपसे उत्पत्ति =+ १३३ 
७-राजा विमलके यहाँ श्रीकुष्णका आगमन; 
विमलका मोक्ष; श्रीकृष्णके द्वारा राजकुमारियों 
का अहण इन्हे मेल नन्मे अरहर 


$ यज्ञसीतास्वरूपा गोपियोंका वृत्तान्त ...:..-. १३७ : 


१३-देवाङ्गनास्वरूपा गोपियाँ ................ १४४ 
रंगोजि गोपकी पुत्रीरूपमें. जालंधरी गोपियों- 
का प्राकट्य -.... . ...«००००००५«०४«५००७००००- १४५ 
१५ वर्हिष्मतीपुरीकी.. -वनिताओंका . गोपीरूपमें 
प्राकट्य ........ “RS CSE १४७ 
१६- श्रीयमुनाकवच ................-.--.- १४८ 
१७- श्रीयमुनास्तोत्र ............----...-.- १४९ 
यमुनाजीके जप, पटल और पद्धतिका वर्णन . १५० 
१९- यमुनासहस्ननाम ..... Fe SNS १५१ 


२०-बलदेवजीके हाथसे प्रलम्बासुरका वघ .... १६५ 
२१-दावानलसे रक्षा; विप्रपत्रियोंको श्रीकृष्णका 


२२-श्रीकृष्णका नन्दराजको वरुणलोकसे ले आना 
और गोप-गोपियोंको चैकुण्ठघामका दर्शन 


२३-अम्बिका-वनमें अजगरसे नन्दराजकी रक्षा 
तथा सुदर्शन-नामक विद्याधरका उद्धार ..... १६९ 
२४ अरिष्टासुर और व्योमासुरका वध ........ १७० 


श्रीमथुराखण्ड 


१-कंसका ,नारदजीके कथनानुसार बलराम 
और श्रीकृष्णको अपना शत्रु समझकर वसुदेव- 
देवकीको 2 कैद करना; उनको मारनेकी 
- व्यवस्थामें लगना .................. ० १७२ 
1, CRE Ph SRR १७३ 
३-अक्रूरका नन्दयाम-गमन; श्रीकृष्णकी मथुरा- 
उठला जकरल, FR Ir .. ९७५ 


श्रीकृष्णका गोपियोंको सान्त्वना देकर मथुराकी 
ओर प्रस्थित होना ७७:०७ न * » ७ » न १७६ 


अध्याय विषय 


५- अङ्रूरको . भगवान्‌ श्रीकृष्णके परब्रह्मस्वरूपका 
साक्षात्कार तथा उनकी स्तुति; श्रीकृष्णको 
मथुरापुरी-दर्शन; रजकका उद्धार ......... १७८ 

६- सुदामा माली और कुब्जापर कृपा; धनुर्भङ्ग . १८१ 

७- सङ्गद्वारपर कुवल्यापीडका वध .......... १८४ 

८- चाणूर-मुष्टिक आदि मल्लोंका तथा कंस और 
उसके भाइयोंका वध ................. १८६ 


श्रीअक्रूरको हस्तिनापुर भेजना तथा कुब्जा- 

"का मनोरथ पूर्ण करना ................ १८९ 
१०- धोबी, दर्जी और मालीके पूर्वजन्मका 

परिचर्या. खकार २२ १९१ 


कलात दती एति १९३ 
१२-चाणूर आदि मल्ल, कंसके छोटे भाइयों 
तथा पञ्चजन दैत्यके पूर्वजन्मगत वृत्तान्त- 


कावर्णनः 57 स कमध १९४ 
१३-उद्धवका त्रजगमन और सखाओंका उनसे 
श्रीकृष्ण-विरहके दुःखका निवेदन ....:... १९५ 
१४-उद्धवका श्रीकुष्ण-सखाओं तथा नन्द- 
यशोदासे मिलना ..................... १९७ 
१५- कदली-वनमें उद्धवका गोपाङ्गनाओंकी स्तुति " 
करना तथा पत्र अर्पित करना .. .... . - . .- - २०० 
१६-उद्धवद्वारा श्रीराधा तथा गोपीजनोंको 
आश्वासन २०२ 
१७- श्रीयधा तथा गोपियोंके करुण उद्वार ...... २०४ 
गोपियॉसे विदा लेकर उद्धवका मथुरा 
लोटा; १२5-२7३. क काना २०६ 
१९-श्रीकृष्णका उद्धवके साथ ब्रजमें 
भत्यागमन .......................... २०८ 


का उपाख्यान......................--.. २१३ 
२२-नारदका गोलोकमें भगवान्‌ श्रीकृष्णको अपनी 


“कला दिखाना तथा श्रीकृष्णका द्रवरूप होना 7२१५ 


पृष्ठ-संख्या अध्याय विषय 


(३) 


२३- श्रीकृष्णका ब्रजसे ल्लैटकर मथुरामें आगमन: २१७ 
२४- बलदेवजीके द्वारा कोल दैत्यका वध; उनकी 
तीर्थयात्रा; माण्डूकदेवको वरदान -.....-.:- २१९. 
२५- मथुरापुरीका माहात्म्य «>> रेरेरे ` 
द्वारकाखण्ड 
१-जरासंघका मथुरापर आक्रमण और मगघ- 
राजकी पराजय >०००>०">- रेर६ 
२- मथुरापर जरासंध और काल्यवनका आक्रमण 
कालयवनको मुचुकुन्दके दुष्टिपातसे दग्ध करना: 
और म्लेच्छ-सेनाका संहार करके श्रीकृष्ण 
बलरामका द्वारका पहुँचना ..-.--.--..- -२२८ ` 


CAE) CTT TT EET 


यात्रा; देवीसे प्रार्थना ..............---- २३४ 
६- श्रीकृष्णद्वारा रुक्मिणीका हरण तथा यादववीरॉ- 

के साथ युद्धमें विपक्षी राजाओंकी पराजय २३६ 
७-रुक्मीकी पराजय; रुक्मिणी और श्रीकृष्णका 


श्रीकृष्णका सोलह हजार एक सौ आठ 
कन्याऑके साथ विवाह; प्रद्युन्तका प्राकट्य 
तथा उनका विवाह ................... २४० 


याप, पनत 0 0 रा 
११-गज और आह बने हुए मन्तियोंका युद्ध ... २४६ 
१२-त्रितके शापसे कक्षीवानका शङ्घरूप होकर 

सरोबरमें रहना; श्रीकृष्णके द्वारा उसका 


उद्धार उने क २ 0 २४७ 

१३- प्रभास, सरस्वती आदिका माहात्म्य ....... २४८ 

१४- द्वारकाक्षेत्रके समुद्र तथा रैवतक पर्वतका 
माहाल्य' =. ..२०२ ७०३0/७ +0 0२२ ०० 00/०८ ३ २५० 


(४) 
अध्याय विषय पृष्ठ-संख्या अध्याय विषय पृष्ठ-संख्या 
१६-सिद्धाश्रमकी महिमामे श्रीराधा और १७- मगधदेशपर विजय ........-------०-०- २९८ 
गोपाङ्गनाओंके साथ सोलह हजार रानियोंसहित १८- माथुर तथा शूरसेन आदिपर विजय ...... ३०० 
श्रीकृष्णका समागम ...........-.....- २५४ १९-कौरवॉपर चढ़ाई .....:..-.-.-...--.-- ३०२ 
२७- श्रीराधा और श्रीकृष्णका मिलन; रानियेकि २०- कौरव-यादव-युद्ध और दुर्योधनकी पराजय . ३०४ 
द्वारा श्रीराधाका सत्कार ...............- २५६ २१- कौरव-यादव-युद्ध और बलराम तथा श्रीकृष्ण- 
१८-सिद्धाश्रममें त्रजाङ्गनाओं तथा रानियोके का प्रकट होकर उनमें मेल कराना ....... ३०६ 
साथ श्रीराधाका सत्कार ............... २५८ २२- चण्डपर विजय .....................- ३०८ 
१९-लीलासरोवर, हरिमन्दिर आदि तीर्थोका २३-बाणासुरसे भेंट-प्राप्ति; यक्षोंसे युद्ध ....... ३१९ 
वर्णन .....- ६8010 कप मड ददन २६० २४-यादव-यक्ष-युद्ध .....--:------------ - ३१३ 
२०-इन्दरतीर्थ, ब्रह्मतीर्थ आदिका माहात्म्य ..... २६२ २५- गुह्यकसेनापर विजय; कुबेर आदिके द्वारा 
२१-तुतीय दुर्गके द्वार-देवताओके दर्शन और बट oD RRS ३१६ 
पूजनकी महिमा तथा पिण्डारक-तीर्थका २६- किम्पुरुषोंद्रारा हरिचरित्रगान; गन्धर्वका 
माहाल्वि 85: +54१ ०4०००४६६० 42 २६२ पल्प तलत की शी ३१९ 
२२-सुदामा ब्राह्मणका उपाख्यान .........-.- २६४ २७-गरुडास्रके द्वारा गीधोंके आक्रमणसे रक्षा 
विश्वजितखण्ड दशार्णदेशपर विजय .................. ३२१ 
१-राजा मरुत्तका उपाख्यान ......-.-...-.. २६८ २८-उत्तरकुरुवर्षपर विजय; राजा गुणाकरद्वारा 
२-उग्रसेनके राजसूय-यज्ञका उपक्रम और भ्रद्यु्नका समादर .....-.-...--.---.-- - ३२३ 
दिग्विजयके लिये प्रद्युप्तका विजयाभिषेक .. २७० २९-हिणण्यवर्षपर विजय; मधुमक्खी तथा वानरोंके 
३-अद्युम्रके नेतृत्वमें प्रस्थित यादवसेनाका आक्रमणसे छुटकारा .................. ३२५ 
वर्णन REY SN RAR २७१ ३०-रम्यकवर्षपर विजय; मानवगिरिपर श्राद्धदेव 
४- सेनासहित यादववीरोंकी दिग्विजय-यात्रा ... २७३ मनुद्वारा अद्युन्नकी स्तुति ................ ३२६ 
कच्छ और कलिङ्ग देशपर विजय ....... २७४ १-मन्मथशालिनीपुरीके लोगोंद्वारा श्रीकृष्ण-लीला- 
६-राजा गयकी पराजय -तथा मालव और गानगिढ ललन पद RR दमन ३२९ 
माहिष्मतीके राजाओंद्वारा भेंट-प्राप्ति ....... २७६ ३२- भद्राश्वर्षमें प्रद्युम्नका पूजन; चन्द्रावतीपुरीमें 
७-ऋष्यपरं विजय तथा चेदिदेश-यात्रा ...... २७७ वृकके द्वारा दृष्ट दैत्यका वध ............ ३३२ 
८-शिशुपालके मित्र द्युमान्‌ तथा शक्तका वध . २७९ ३३-संग्रामजित्‌के द्वारा भूतसंतापन दैत्यका वध : ३३४ 
-सङ्गपिङ्गका वध तथा चेदिदेशपर विजय .. २८१ ४- अनिरुद्धके हाथसे वृक दैत्यका वध ...--- ३३७ 
१०-कोङ्कण, कुटक आदि देशॉपर विजय ..... २८२ ३५-साम्बद्वारा कालनाभ दैत्यका वध ........ ३३९ 
दन्तवक्रकी पराजय; करूष देशपर विजय . २८५ ३६-दीपिमान्के द्वारा महानाम दैत्यका वध .... ३४० 
उशीनर आदि देशोपर विजय; मुनिवर ७- भानुके हाथसे हरिइमश्रु दैत्यका वध -.... ३४१ 


उड्डीश,. डामर, वंग तथा असमके नरेशों- 
पर विजय चन क ७९७०७ ०७ ७१४ कब्ज २९४ 
१६-मिथिलानरेशद्वारा प्रद्युज़का पूजन :....-. व २९५ 


३८- प्रदुम्त और शकुनिमें घोर युद्धका वर्णन ... ३४२ 


४०-शकुनिके जीवखरूप शुकका निधन ३४७ 
४१- भगवान्‌ श्रीकृष्णके द्वारा युक्तिपूर्वक शकुनिका 

उउवध.......... HHS IEP 156१२३१० 
४२- चन्धावतीपुरीमें -जाकर शकुनिपुत्रको . राज्य 

देना या कवक वणर >> ३५२ 


अध्याय विषय पृष्ठ-सेख्या अध्याय व्रिषय पृष्ठ-संख्या 
४३- इलावृतवर्षमें भेंट-प्राप्ति ................ ३५३ अश्वमेथखण्ड 
४४- रागिनियो तथा रागपुत्रोंक नाम .......... ३५५ १- अश्वमेघ-कथाका `` उपक्रम; ` गर्ग-वजनाभ- 
४५-रागिनियों तथा रागपुतरद्वारां श्रीकुष्णका संवाद देः, . . ज „०° ददर == ह ४१४ 
स्तवन ........३5`. . ` २१८. उतत ३५८ २-श्रीकृष्णावतारकी पूर्वार्घत लीलाओंका 
४६- बलभद्रजीके द्वारा गन्धर्वराजकी पराजय ... ३६० संक्षेपसे वर्णन ...... ठ द ४१६ 
४७- शक्रसखकी पराजय .................. ३६१ ३-जरासंघके आक्रमणसे लेकर पारिंजातहरण- 
४८-शक्रसखसे भेंट-प्राप्तिः ` लीलावतीपुरीके तककी श्रीकुष्णलीलाओंका संक्षिप्त वर्णन .. ४१८ 
स्वयंवरमें ्रद्युप्रको सुन्दरीकी प्राप्ति '....... ३६४ ४- पारिजातहरण .:.: -. .- ---- -- . - ° ` -- ` ** ४२० 
४९-राजसूय यज्ञमें ऋषियों, देवताओं, सुहदोंका देवराज और उनकी देवसेनाके . साथ 
चाभागमन कीति... त ०७०७५३ ३६६ श्रीकुष्णका युद्ध तथा विजयलाभ; पारिजात- ¬ 
५०-राजसूय यज्ञके महोत्सवका वर्णन .......: ३६७ का द्वारकापुरीमे आरोपण ४२२ 
्रीबलभद्रखण्ड ६- श्रीकृष्णके अनेक चरित्रॉका संक्षेपसे वर्णन... ४२४ 
१ श्रीबल्भद्रजीके अवतारका कारण ........३६९ ७-देवर्षि : नारदका ` ्रह्मलोकसे ' ` आगमन, 
२ श्रीबलभद्रजीके अवतारकी तैयारी .... .. .. ३७० राजा उग्रसेनद्वारा उनका सत्कार; देवर्षिद्वारा 
३- ज्योतिष्मतीका उपाख्यान ............... ३७१ अश्वमेघ यज्ञकी महत्ताका वर्णन; श्रीकृष्णकी 
४-रेवतीजीका उपाख्यान ................. ३७३ अनुमति एवं नारदर्जीद्वारा अश्वमेध यज्ञकी 
५- श्रीबलराम और कृष्णका प्राकट्य .. ...... . ३७५ -विधिका वर्णन ...,................-- ४२६ 


६- श्रीबलराम-कृष्णकी व्रजलीलाका वर्णन ... ३७७ 
७- श्रीबलराम-कृष्णकी मथुरालीलाका वर्णन .. ३७९ 
८- श्रीबलराम-कृष्णकी द्वारकालीलाका वर्णनं .. ३८१ 


९- श्रीबलरामजीकी रासलीलाका वर्णन ...... ३८३ 
१०- श्रीबलभद्रेजीकी पूजा-पद्धति और पटल ... ३८५ 
११- श्रीबलराम-स्तोत्र . ...................... "> दे८७ 
Be कवच. . ९. ३८८ 
-सहस्ननाम ....:.... तका ३८९ 
श्रीविज्ञानखण्ड 
-द्वारकामें वेदव्यासजीका आगमन और उग्रसेन 

द्वारा उनका स्वागत-पूजन” ....-......... ३९७ 
२- व्यासजीके द्वारा गतियोंका निरूपण ....... ३९८ 
३- सकाम-निष्काम भक्तियोगका वर्णन ...... १४०० 
४- भक्त-संतकी महिमाको वर्णन ........... ४०१ 
भक्तिकी महिमाका वर्णनं ........... ४०२ 

६- मन्दिर्‌-निर्माण तथा विग्रह-प्रतिष्ठा-पूजाकी 
विधिर आय आह ता) तता. ता ४०३ 
७- नित्यकर्म और पूजा-विधिका वर्णन .....:. 'डॅ०५ 
८-पूजाविधिका वर्णन `...:.-......:...... १४०६ 
९- पूजोपचार तथां पूजन-प्रकारका वर्णन ..... ०७ 
१०- परमात्माका स्वरूप-निरूपण .......- ४११ 


यज्ञके योग्य श्यामकर्ण अश्वका अवलोकन .४२८ 
९-गर्गाचार्यका द्वारकापुरीमें ` आगमन तथा 
अनिरुद्धका अश्वमेघीय अश्वकी रक्षाके लिये | 
कुतप्रतिज्ञ होना ४२९ 
उग्रसेनकी सभामें देवताओंका- झुभागमन, 
अनिरुद्धके - शरीरमें चन्द्रमा और ग्रहाका 
विलय तथा राजा और रानीकी बातचीत ..; ४३१ 
११- ऋत्विजोंका ` वरण-पूजन; ` ञ्यामकर्ण अश्वका . 
आनयन और अर्चन; ब्राह्मणोंको दक्षिणा- 
अश्वके भालदेशमें बँघे हुए स्वर्णपत्रपर.गर्गजीके 
द्वारा उग्रसेनके बल-पराक्रमका उल्लेख तथां 
अनिरुद्धको अश्वकी रक्षाके लिये आदेश ..- ४३३ 
१२- अश्वमोचन तथा उसकी रक्षाके लिये सेनापति 
अनिरुद्धका विजयाभिषेक ....... . .. :. . ४३५ 
१३-अनिरुद्धका अन्तःपुरसे आज्ञा लेकर अश्वकी ` 
रक्षाके लिये प्रस्थान; उनकी सहायताके लिये : 


अंध्याय '<-- विषय 


१५- अनिरुद्ध और साम्बको शौर्य; . माहिष्मती- 
नरेशपर इनकी विजय :...:.-.:..::..:.. ४४१ 


१७-खत्री-राज्यपर विजय और वहाँकी कुमारी रानी सुरूपा- 
'का अनिरुद्धकी प्रिया होनेके लियेद्वारकाको जाना :४४५ 

१८-राक्षस“भीषणद्वारा यज्ञीय अश्वका अपहरण तथा 
विमानद्वारा यादव-वीरोंकी उपलङ्कापर चढाई . ४४७ 
यादवों और निशाचरोंका घोर युद्ध: अनिरुद्ध 
और भीषणकी मूर्च्छा तथा चेतना एवं रणभूमिमें 
बकका आगमन हह: इट 

२०-बक और भीषणकी पराजय तथा यादवोंका 
घोडा लेकर आकाशमार्गसे लौटना 


२७-यादवोद्वारा समुद्रपर बाणमय सेतुका निर्माण . ४६१ 


पृष्ठ-संख्या अध्याय . विषयः 


(६) 


२८- यादवोका पाञ्चजन्य उपद्वीपमें जाना; दैत्योंकी : 
परस्पर मन्त्रणा; मयासुरका बल्वलको घोड़ा 
लौटा देनेके लिये सलाह देना; परंतु बल्वलका 
युद्धके निश्चयपर ही अडिग रहना. ...... . . ४६२ 

२९-यादवों और असुरोंका. घोर संग्राम तथा 
ऊर्ध्वकेर एवं अनिरुद्धका इन्द्र-युद्ध ..... ४६४ .. 

३०-ऊर्ध्वकेश . और अनिरुद्धका . तथा नद और 
गदका घोर युद्ध; ऊर्ध्वकेश और नदका वघ . ४६६ 


` ३९-वृकद्वारा सिंहका : और साम्बद्वारा कुशाम्बका 


८ए। RS १४६८ 

३२-मयको बल्वलका समझाना; बल्वलकी युद्धघोषणा 
समस्त दैत्योंका युद्धके! लिये निर्गमन; विलम्बके 
कारण सैन्यपालके पुत्रका वध तथा दुःखी सैन्य : 
पालको मन्तिपुत्रोंका विवेकपूर्वक धैर्य बैंघाना ....'४७० 

३३- श्रीकृष्णकी. कृपासे दैत्यराजकुमार" कुनन्दनके 


जीवनकी रक्षा ......... >- निकाह  7 ४७२ 
३४- दैत्यों और यादवोंका- घोर... युद्ध; 'बल्वल, 
कुनन्दन तथा अनिरुद्धके अदभुत पराक्रम ws 


३५- बल्चलके - चारों ` मन्त्रिकुमारोंका --.: वधः 
बल्वलद्वारा मायामय युद्ध ,तथा अनिरुद्धके द्वारा 


३७- भगवान्‌ शिवका अपने गणोंके साथ बल्वलकी 
ओरसे युद्धस्थलमें आना और शिवगणों तथा. ” 


शिवंके त्रिशूलसेः: आहत हुए अनिरुद्धकी मूर्च्छा 
'साम्बद्वारा शिवकी भर्त्सना; साम्ब-और शिवका 
युद्ध तथा रणक्षेत्रमे भगवान्‌; श्रीकृष्णका . 
शुभागमन हि, न ४८२ 
३९-भगवान्‌ दाकरद्रारा श्रीकृष्णका स्तवन; शिव 
अनिरुद्ध एवं अन्य सब यादर्वोक्रो जीवनदान . . 
देना तथा बल्वलद्वारा यज्ञ-सम्बन्धी अश्वका ` 
:लौटाया जाना करन्सी") 


पृष्ठ-संख्या 


ew १४८ ७ हि 


(७) 


अध्याय विषय पृष्ठसंख्या अध्याय विषय - पृष्ठ-संख्या 
४०- यज्ञ-सम्बन्धी अधका ब्रजमण्डलमें वृन्दावनके ५२- इयामकर्ण अश्वका कौन्तलपुरमें जानाः और -/ ` 
भीतर प्रवेश; श्रीदामाका उसे बाँधकर नन्दजीके : भक्तराज चन्द्रहासका बहुत-सी भॅंट-सामग्रीके ` 
पास ले जाना; नन्दजीका समस्त यादवों और साथ अश्वको अनिरुद्धकी सेवामें अर्पित करना - 
श्रीकृष्ससे सानन्द मिलना; यादव-सेनाका और. वहाँले उन सबका प्रस्थान ...... . .«- ५९३ 


४१- श्रीराधा और श्रीकृष्णका मिलन ....... . . ४८९ 

४२- रासक्रीडाके प्रसज्ञमें श्रीवुन्दावन; यमुनां-पुलिन, 
बंशीवट, निकुझभवन आदिकी शोभाका वर्णन; 
गोपसुन्दरियों, श्यामसुन्दर. तथा. श्रीराधाकी 


४३- श्रीकृष्णका श्रीराधा और गोपियोंके साथ विहार 
तथा मानवती गोपियोंके अभिमानपूर्ण वचन सुनकर 
श्रीराधाके साथ उनका अन्तर्धान होना ........ ४९५ 

४४- गोपियोंका. श्रीकृष्णको खोजते हुए वेशीवटके 
निकट आना और श्रीकृष्णका मानवती राधाको 
त्यागकर अन्तर्धान होना ......... ८ क ४९६ 


का निवारण; श्रीहरिका श्रीराधा आदि गोप- 
सुन्दरियॉके साथ वनविहार, स्थलविहार, जल- 
विहार, पर्वत-विहार और रासक्रीडा ....... ५०१ 
आश्वासन देकर वहाँसे प्रस्थान .......... ५०३ 
४८- अश्वका हस्तिनापुरीमें जाना; उसके भालपत्र- 


५१-यादवोका द्वैतवनमें राजा युधिष्ठिरसे मिलकर 
चोड़ेके पीछे-पीछे अन्यान्य देशोमे जाना तथा 
अश्चका कौन्तलपुरमें प्रवेश ... .. .---~---- ५११ 


५३- उद्धवकी सलाहसे समस्त यादर्वोका द्वारकापुरी- 
की ओर 'प्रस्थान तथाः अनिरुद्धकी प्रेरणासे 
वृत्तान्त सुनाना. .. ,. . ५५५५०५००००३25 पर. 


व्यासजीका मुनि-दम्पति तथा राज-दम्पतियों- 
को गोमतीका जल लानेके लिये आदेश देना; 
नारदजीका मोह और भगवानद्वारा उस मोहका 
भञ्जन; श्रीकृष्णकी कृपासे रानियोंका कलरामे 


५६-राजाद्वारा यज्ञमें विभिन्न ` खन्धु-बान्धवोको 
भिन्न-भिन्न कार्योमें लगाना; श्रीकृष्णका 
ब्राह्मणॉके चरण पखारना; घीकी आहुतिसे 
अभिदेवको अजीर्ण होना; यज्ञपशुके तेजका 


अवभृथज्नान `... .. .... . « ` ' ९ ५२० 
५७- ब्राह्मण-भोजन, दक्षिणा-दान, पुरस्कार-वितरण 
सम्बन्धियोंका सम्मान तथा देवता आदि सबका 


पृष्ठ-संख्या अध्याय विषय पृष्ठ-संख्या 
६१- भगवानके इयामवर्ण होनेका रहस्य; :कलियुग- २-नारदजीकी प्रेरणासे गर्गद्दार संहिताकी रचना; 
की पापमयी प्रवृत्ति; उससे बचनेके लिये संतानके लिये दुःखी राजा प्रतिबाहुके पास 
श्रीकृष्णकी समाराधना तथा एकादशी-ब्रतका महर्षि शाण्डिल्यका आगमन ....... =... ५५० 
म्पहात््य ` . , . . . अङ्कतिः कने ==. उ, ता ५४३ ३-राजा प्रतिबाहुके प्रति महर्षि झाण्डिल्यद्वारा 


६२-गुरु और गङ्गाकी महिमा; श्रीवज़नाभद्वारा 
कृतज्ञता-प्रकाशन और गुरुदेवका पूजन तथा 
श्रीकृष्णके भजन-चिन्तन एवं गर्गसंहिताका 


गर्गसंहिता-माहात्म्य 
१- गर्गसंहिताके प्राकट्यका उपक्रम ......... ५४९ 


गर्गसंहिताके माहात्य और श्रवण-विधिका 


४-झाण्डिल्य मुनिका राजा प्रतिबाहुको गर्गसंहिता . 
सुनाना; श्रीकृष्णका प्रकट होकर राजा आदिको 
वरदान देना; राजाको पुत्रकी प्राप्ति और संहिता- 
का साहाल्य, कोष... क ५५३ 


rms 23 (1 mer wma 


चिन्तामणिप्रकरसदासु कल्पवृक्ष- 
लक्षावृतेषु सुरभोरभिपालयन्तम्‌ । 
लक्ष्मीसहस्त्रशातसम्भ्रमसेव्यमानं 
गोबिन्दमादिपुरुषं तमहं भजामि ॥ १ ॥ 
मैं उन आदिपुरुष भगवान्‌ गोविन्द (श्रीकृष्ण) की शरण 
लेता हूँ, जिनकी लाखों कल्पवृक्षोंसे आवृत एवं 
चिन्तामणिसमूहसे निर्मित भवनोंमें लाखों लक्ष्मी-सदुश 
युवतियोंके द्वारा निरन्तर सेवा होती रहती है और जो खयं 
वन-वनमें घूम-घूमकर गौओंकी सेवा करते हैं । 
वेणुं क्कणन्तमरविन्ददलायताक्षे 
बर्हावतंसमसिताम्बुदसुन्दराङ्गम्‌ । 
कंदर्पकोटिकमनीयविशेषशो भं 
गोबिन्दमादिपुरुषं तमहं भजामि ॥ २ ॥ 
जो बंझीमें खर फूँक रहे हैं, कमलकी पैंखुड़ियोंके समान 
बड़े-बड़े जिनके नेत्र हैं, जो मोरपंखका मुकुट धारण किये रहते 
हैं, मेघके समान श्यामसुन्दर जिनके श्रीअङ्ग हैं, जिनकी विशेष 
शोभा करोड़ों कामदेवोकि द्वारा भी स्पृहणीय है, उन आदिपुरुष 
भगवान्‌ गोविन्दका मैं भजन करता हूँ। 
आल्नेलचन्द्रकल्सद्दनमाल्यवंशी- 
रल्राङ्गदं प्रणयकेलिकलाविलासम्‌। .. 
ड्याम त्रिभङ्गललितं नियतप्रकाइां 
गोविन्दमादिंपुरुषं तमहं भजामि ॥ ३॥ 
जो हवासे अठखेलिंयाँ करते हुए मोरपंख, सुन्दर वनमाला, 
बंशी एवं रलमय बाजूबंदसे सुशोभित हैं, जो प्रणयकेलि-कला- 
विलासमें दक्ष हैं, जिनका त्रिभङ्गललित श्यामसुन्दर विग्रह है और 
जिनका प्रकारा कभी फीका नहीं होता-- सदा स्थिर रहता है, उन 
आदिपुरुष भगवान्‌ गोविन्दका मैं आश्रय लेता हूँ। 
अङ्कानि यस्य सकलेन्द्रियवृत्तिमन्ति 
पञ्यन्ति पान्ति कलयन्ति चिरं जगन्ति । 
आनन्दचिन्मयसदुज्ज्वलविग्रहस्य 
गोविन्दमादिपुरुषं तमहं भजामि॥ ४॥ 
जिनका सचिदानन्दमय प्रकाशयुक्त श्रीविग्रह है तथा सम्पूर्ण 
इन्द्रिय-वृत्तियोसे युक्त जिनके श्रीअङ्ग दीर्घकालतक विभिन्न लोकोंपर 
दृष्टि रखते है, उनकी रक्षा करते हैं तथा उनका ध्यान रखते हैं, उन 
आदिपुरुष भगवान्‌ गोविन्दका मैं आश्रय ग्रहण करता हूँ। 
अद्ठैतमच्युतमनादिमनन्तरूप- 
माद्यं पुराणपुरुषं नवयौवनं च। 
वेदेषु दुर्लभमदुर्ूभमात्मभक्तौ 
गोविन्दमादिपुरुषं तमहं भजामि ॥ ५॥ 
जो ट्वैतसे रहित है, अपने खरूपसे कभी च्युत नहीं होते, 


श्रीगोविन्दस्तोत्रम्‌ 


बेक 


जो सबके आदि हैं, परंतु जिनका कहीं आदि नहीँ है और जो 
अनन्त रूपोमें प्रकाशित हैं, जो पुराण (सनातन) पुरुष होते हुए 
भी नित्य नवयुवक हैं, जिनका स्वरूप वेदोंमें भी प्राप्त नहीं होता 
(निषेघमुखसे ही वेद जिनका वर्णन करते हैं,) किंतु अपनी भक्ति 
प्राप्त हो जानेपर जो दुर्लभ नहीं रह जाते--अपने भक्तोके लिये 
जो सुलभ हैं, उन आदिपुरुष भगवान्‌ गोविन्दकी मैं शरण ग्रहण 


करता हूँ। 

पन्थास्तु कोटिशतबत्सरसम्प्रगम्यो 
वायोरथापि मनसो मुनिपुंगवानाम्‌। 

सोऽप्यस्ति यत््रपदसीम्न्यविचिन्त्यतत्त्वे 


गोविन्दमादिपुरुषं तमहं भजामि ॥ ६॥ 
(भगवद्माप्तिके) जिस मार्गको बड़े-बड़े मुनि प्राणायाम तथा 
चित्तनिरोधके द्वारा अरबों वर्षोमें प्राप्त करते हैं, वही मार्ग जिनके 
अचिन्त्य माहात्ययुक्त चरणोंके अग्रमागकी सीमामें स्थित रहता है, 
उन आदिपुरुष भगवान्‌ गोविन्दका मैं आश्रय ग्रहण करता हूँ। 
एकोऽप्यसौ रचयितुं जगदण्डकोटि 
यच्छक्तिरस्ति जगदण्डचया यदन्तः । 
अण्डान्तरस्थपरमाणुचयान्तरस्थं 
गोविन्दमादिपुरुषं तमहं भजामि॥ ७॥ 
जो यद्यपि सर्वथा एक हैं-उनके सिवा दूसरा कोई नहीं है, 
फिर भी जो (अपनी महिमासे) करोड़ों ब्रह्माण्डोंको रचनेकी शक्ति 
रखते हैं--यही नहीं, ब्रह्माण्डोंके समूह जिनके भीतर रहते हैं; साथ 
ही जो ब्रह्याण्डोंके भीतर रहनेवाले परमाणु-समूहके भी भीतर स्थित 
रहते हैं, उन आदिपुरुष भगवान्‌ गोविन्दको मैं भजता हूँ। 
यद्भावभावितधियो मनुजास्तथैव 
सम्प्राप्य रूपमहिमासनयानभूषाः । | 
सूक्तैर्यमेव 


. निंगमप्रथितैः स्तुवन्ति 
गोविन्दमादिपुरुषं तमहं भजामि ॥ ८॥ 
जिनकी भक्तिसे भावित बुद्धिवाले मनुष्य उनके रूप, महिमा, 
आसन, यान (वाहन) अथवा भूषणोंकी झाँकी प्राप्त करके 
वेदप्रसिद्ध सूक्तों (मन्त्र) द्वारा स्तुति करते है, उन आदिपुरुष 
भगवान्‌ गोविन्दका मैं भजन करता हूँ। 
आनन्दचिन्मयरसप्रतिभाविताभि- 
स्ताभिर्य एव निजरूपतया कलाभिः । 
गोलोक एव निवसत्यखिलात्मभूतो 
गोविन्दमादिपुरुषं तमहं भजामि ॥ ९॥ 
जो सर्वात्मा होकर भी आनन्दचिन्मयरसप्रतिभावित अपनी ही 
स्वरूपभूता उन प्रसिद्ध कलाओं (गोप, गोपी एवं गौओं) के साथ 
गोलोकमें ही निवास करते हैं, उन आदिपुरुष गोविन्दकी मैं शरण 
अहण करता हूँ। 


(१०) 


प्रेमाझनच्छरितभक्तिविलोचनेन 
सन्तः सदैव; हृदयेऽपि विलोकयन्ति । 
यं ३यामसुन्दरमचिन्त्यगुणस्वरूपं 
गोविन्दमादिपुरुषं तमहं भजामि ॥ १०॥ 
संतजन प्रेमरूपी अञ्जनसे सुशोभित भक्तिरूपी नेत्रॉसे 
सदा-सर्वदा जिनका अपने हृदयमें ही दर्शन करते रहते हैं, जिनका 
श्यामसुन्दर विग्रह है तथा जिनके स्वरूप एवं गुणोंका यथार्थरूपसे 
चिन्तन भी नहीं हो सकता, उन आदिपुरुष भगवान्‌ गोविन्दका मैं 
आश्रय ग्रहण करता हूँ। 
रामादिमूर्तिषु कलानियमेन तिष्ठन्‌ 
नानावतारमकरोद्भुवनेषु किंतु । 
कृष्णः स्वयं समभवत्‌ परमः पुमान्‌ यो 
गोविन्दमादिपुरुषं तमहं भजामि॥ ११॥ 
जिन्होंने श्रीरामादि-विग्रहोंमें नियत संख्याकी कलारूपसे स्थित 
रहकर भिन्न-भिन्न भुवनोंमें अवतार ग्रहण किया, परंतु जो परात्पर 
पुरुष भगवान्‌ श्रीकृष्णके रूपमें स्वयं प्रकट हुए, उन आदिपुरुष 
भगवान्‌ श्रीकृष्णका मैं भजन करता हूँ। 
यस्य प्रभा प्रभवतो जगदण्डकोटि- 
कोटिष्वरोषवसुधादिविभूतिभिन्नम्‌। 


निष्कलमनन्तमशेषभूतं 
गोविन्दमादिपुरुष॑ तमहं भजामि॥ १२ ॥ 

जो कोटि-कोटि ब्रह्माण्डोंमें पृथिवी आदि समस्त विभूतियोंके 
रूपमें भिन्न-भिन्न दिखायी देता है, वह निष्कल (अखण्ड), अनन्त 
एवं अशेष ब्रह्म जिन सर्वसमर्थ प्रभुकी प्रभा है, उन आदिपुरुष 
भगवान्‌ गोविन्दको मैं भजता हूँ । 
माया हि यस्य जगदण्डशतानि सूते 
रैगुण्यतद्विषयवेदवितायमाना । 


गोविन्दमादिपुरुषं तमहं भजामि ॥ १३॥ 
सत्त्व, रज एवं तमके रूपमें उन्हीं तीनों गुणोंका प्रतिपादन 
करनेवाले वेदोंके द्वारा विस्तारित जिनकी माया सैकड़ों ब्रह्माण्डोंका 
सर्जन करती है, उन सत्त्वगुणका आश्रय लेनेवाले, सत्त्वसे परे एवं 
विशुद्धसत्त्वस्वरूप आदिपुरुष भगवान्‌ गोविन्दकी मैं शरण ग्रहण 
करता हूँ। 
आनन्दचिन्मयरसात्मतया 
यः प्राणिनां प्रतिफलन्‌ स्मरतामुपेत्य । 
लीलायितेन भुवनानि जयत्यजस्रं 
गोविन्दमादिपुरुषं तमहं भजामि ॥ १४॥ 
जो स्मरण करनेवाले प्राणियॉके मनोंमें अपने आमन्द- 
चिन्मयरसात्मक-स्वरूपसे प्रतिबिम्बित होते हैं तथा अपने 
लीलाचरित्रके द्वार निरन्तर समस्त भुवनोंको वशीभूत करते 
रहते हैं, उन आदिपुरुष भगवान्‌ गोविन्दका मैं आश्रय ग्रहण 
करता हूँ। 


तदह 


गोलोकनान्ञि निजधाम्नि तले च तस्य 
तेषु तेषु च। 
ते ते प्रभावनिचया विहिताश्च येन 
गोविन्दमादिपुरुषं तमहं भजामि ॥ १५॥ 
जिन्होंने गोलोक नामक अपने धाममें तथा उसके नीचे 
स्थितः देवीलोक, कैलास तथा वैकुण्ठ नामक विभिन्न धामोंमें 
विभिन्न ऐश्वयाँकी सृष्टि की, उन आदिपुरुष भगवान्‌ गोविन्दको मैं 
भजता हुँ। 
सृष्टिस्थितिप्रलयसाधनइाक्तिरेका 
_ छायेव यस्य भुवनानि बिभर्ति दुर्गा । 
इच्छानुूपमपि यस्य च चेष्टते सा ` 
गोविन्दमादिपुरुषं तमहं भजामि ॥ १६॥ 
सृष्टि, स्थिति एवं प्रलयकारिणी शक्तिरूपा भगवती दुर्गा, 
जिनकी छायाकी भाँति समस्त लोकोंका धारण-पोषण करती हैं और 
जिनकी इच्छाके अनुसार चेष्टा करती हैं, उन आदिपुरुष भगवान्‌ 
गोविन्दका मैं भजन करता हूँ। 
क्षीरं यथा दधिविकारविरेषयोगात्‌ 
संजायते नहि ततः पृथगस्ति हेतोः । 
यः शाम्धुतामपि तथा समुपैति कार्याद्‌ 
गोविन्दमादिपुरुषं तमहं भजामि ॥ १७ ॥ 
जावन आदि विशेष प्रकारके विकारोंके संयोगसे दूध जैसे 
दहीके रूपमें परिवर्तित हो जाता है, किंतु अपने कारण (दूध) से 
फिर भी विजातीय नहीं बन जाता, उसी प्रकार जो (संहाररूप) 
प्रयोजनको लेकर भगवान्‌ झंकरके स्वरूपको प्राप्त हो जाते हैं, उन 


आदिपुरुष भगवान्‌ गोविन्दकी मैं शरण ग्रहण करता हूँ। 
दीपार्चिरिव हि दशान्तरमभ्युपेत्य 
दीपायते विवृतहेतुसमानधर्मा । 


यस्तादृगेव च विष्णुतया विभाति 
गोविन्दमादिंपुरुषं तमहं भजामि ॥ १८॥ 
जैसे एक दीपककी लौ दूसरी बत्तीका संयोग पाकर दूसरा 
दीपक बन जाती है, जिसमें अपने कारण (पहले दीपक) के गुण 
प्रकट हो जाते हैं, उसी प्रकार जो अपने स्वरूपमें स्थित रहते हुए ही 
विष्णुरूपमें दिखायी देने लगते हैं, उन आदिपुरुष भगवान्‌ गोविन्दका 
मैं आश्रय ग्रहण करता हूँ | 
यः कारणार्णवजले भजति स्म योग- 
निद्रामनन्तजगदण्डसरोमकूपः । 
आधारशक्तिमवलम्ब्य परां स्वमूर्ति 
गोविन्दमादिपुरुषं तमहं भजामि ॥ १९॥ 
आधारशक्तिरूपा अपनी (नारायणरूप) श्रेष्ठ मूर्तिको 
धारण करके जो कारणार्णवके जलमें योगनिद्राके वशीभूत होकर 
स्थित रहते हैं और उस समय उनके एक-एक रोमकूपमें अनन्त 
ब्रह्माण्ड समाये रहते हैं, उन आदिपुरुष भगवान्‌ गोविन्दको 
मै भजता हूँ। 


(११) 


यस्पैकनिशश्वसितकालमथावलम्ब्य 
जीवन्ति लोमविलजा जगदण्डनाथा: । 
विष्णुर्महान्‌ स इह यस्य कलाविशेषो 
गोविन्दमादिपुरुषं तमहं भजामि ॥ २०॥ 
जिनके रोमकूपोंसे प्रकट हुए विभिन्न ब्रह्माण्डोंके खामी (ब्रह्मा, 
विष्णु, महेश) जिनके एक श्वास-जितने कालतक ही जीवन धारण 
करते हैं तथा सर्वविदित महान्‌ विष्णु जिनकी एक विशिष्ट कलामात्र 
हैं, उन आदिपुरुष भगवान्‌ गोविन्दका मैं भजन करता हूँ। 
भास्वान्‌ यथाइमसकलेषु निजेषु तेजः 
स्वीयं कियत्‌ प्रकटयत्यपि तदत्र । 
ब्रह्मा य एष जगदण्डविधानकर्ता 
` गोविन्दमादिपुरुषं तमहं भजामि॥ २१ ॥ 
जैसे सूर्य सूर्यकान्त नामक सम्पूर्ण मणियोंमें अपने तेजका 
किंचित्‌ अंश प्रकट करते हैं, उसी प्रकार एक ब्रह्माण्डका शासन 
करनेवाले ब्रह्मा भी अपने अंदर जिनके तेजका किंचित्‌ अंश प्रकट 


करते हैं, उन आदिपुरुष भगवान्‌. गोविन्दकी मैं शरण ग्रहण 
करता हुँ। 
यत्पादपल्लवयुगं विनिधाय कुम्भ- 


इन्दवे प्रणामसमये स गणाधिराज: । 
विज्ञान निहन्तुमलमस्य जगत्त्रयस्य 
गोविन्दमादिपुरुषं तमहं भजामि ॥ २२ ॥ 
प्रणाम करते समय जिनके चरणयुगलको अपने मस्तकके दोनों 
भागोंपर रखकर सर्वसिद्ध भगवान्‌ गणपति इन तीनों लोकोंके 
विघ्रोंका विनाश करनेमें समर्थ होते हैं, उन आदिपुरुष भगवान्‌ 
गोविन्दका मैं आश्रय ग्रहण करता हूँ। 
अिर्महीगगनमम्बुमरुद्दिराश् 
कालस्तथाऽऽत्ममनसीति जगत्त्रयाणि । 
यस्माद्‌ भवन्ति विभवन्ति विशन्ति यं च 
गोविन्दमादिपुरुषं तमहं भजामि ॥ २३ ॥ 
अग्नि, पृथिवी, आकाश, जल, वायु एवं चारों दिशाएँ; काल, 
बुद्धि, मन, पृथिवी, अन्तरिक्ष एवं स्वर्गरूप तीनों लोक जिनसे 
उत्पन्न होते हैं, समृद्ध (पुष्ट) होते हैं तथा जिनमें पुनः लीन हो जाते 
हैं, उन आदिपुरुष भगवान्‌ गोविन्दको मै भजता हूँ। 


यच्चक्ष्रव सविता सकळूग्रहाणां 
राजा समस्तसुरमूर्तिरशोेषतेजाः । 
यस्याज्ञया भ्रमति सम्भृतकोलचक्री 
गोविन्दमादिपुरुषं तमहं भजामि ॥ २४ ॥ 
जिनके नेत्ररूप सूर्य, जो समस्त ग्रहॉके अधिपति, सम्पूर्ण 
देवताओके प्रतीक एवं सम्पूर्ण तेजःस्वरूप तथा कालचक्रके 
प्रवर्तक होते हुए भी जिनकी आज्ञासे लोकोंमें चक्कर लगते हैं, 
उन आदिपुरुष भगवान्‌ गोविन्दको मैं भजता हूँ। 
धर्मोऽथ पापनिचयः श्रुतयस्तपांसि 
ब्रह्मादिकीटपतगावधयश्च जीवाः । 


_यहत्तमात्रविभवप्रकटप्रभावा 


गोविन्दमादिपुरुषं तमहं भजामि ॥ २५॥ 

घर्म एवं पाप-समूह, वेदकी ऋचाएँ, नाना अकारके तप तथा 
ब्रह्मासे लेकर कीट-पतङ्गतक सम्पूर्ण जीव जिनकी दी हुई शक्तिके द्वारा 
ही अपना-अपना प्रभाव प्रकट करते हैं, उन आदिपुरुष .भगवान्‌ 


गोविन्दका मैं भजन करता हूँ .. 
यस्त्विद्रगोपमथवेन्रमहो स्वकर्म 
बद्धानुरूपफल्भाजनमातनोति । 


कर्माणि निर्दहति किंतु च भक्तिभाजां 
गोविन्दमादिपुरुषं तमहं भजामि २६॥ 
जो एक वीरबहूटीको एवं देवराज इन्द्रको भी अपने-अपने 
कर्म-बन्धनके अनुरूप फल प्रदान करते हैं, किंतु जो अपने भक्तोंके 
कमको निःरोषरूपसे जला डालते हैं, उन आदिपुरुष भगवान्‌ 
गोविन्दकी मैं शरण ग्रहण करता हूँ। 
यं क्रोधकामसहजप्रणयादिभीति- 
वात्सल्यमोहगुरुगौरवसेव्यभावैः । 
संचिन्त्य . तस्य॒ . सदूशी तनुमापुरेते 
गोविन्दमादिपुरुष॑ तमहं भजामि ॥ २७॥ 
क्रोध, काम, सहज स्नेह आदि, भय, वात्सल्य, मोह 
(सर्वविस्मृति), गुरु-गौरव (बड़ोंके प्रति होनेवाली गौरव-बुद्धिके सदूश 
महान्‌ सम्मान) तथा सेव्य-बुद्धिसे (अपनेको दास मानकर) जिनका 
चिन्तन करके लोग उन्हीँके समान रूपको प्राप्त हो गये, उन आदिपुरुष 
भगवान्‌ गोविन्दका मैं आश्रय ग्रहण करता हूँ। 


001 तन 


श्रीगर्ग-संहिताका संक्षिप्त परिचय 


श्रीगर्ग-संहिता यदुकुलके महान्‌ आचार्य महामुनि श्रीगर्गक्की रचना है। यह सारी संहिता अत्यन्त 
मधुर श्रीकृष्णलीलासे परिपूर्ण है। श्रीराधाकी दिव्य माधुर्यभावमिश्चित लीलाओंका इसमें विशद वर्णन 
है। श्रीमद्धागवतमें जो कुछ सूत्ररूपमें कहा गया है, गर्ग-संहितामें बही विशद वृत्तिरूपमें वर्णित है । एक 
प्रकारसे यह श्रीमद्धागवतोक्त श्रीकृष्णलीलाका महाभाष्य है। श्रीमद्धागवतमें भगवान्‌ श्रीकृष्णकी 
पूर्णताके सम्बन्धमें महर्षि व्यासने 'कृष्णस्तु भगवान्‌ स्वयम्‌!--इतना ही कहा है, महामुनि गर्गाचार्यने--- 
यस्मिन्‌ सर्वाणि तेजांसि विलीयन्ते स्वतेजसि । 
. ते वदन्ति परे साक्षात्‌ परिपूर्णतमं स्वयम्‌ ॥ 
. कहकर श्रीकृष्णमें समस्त भागवत-तेजोंके प्रवेशका वर्णन करके श्रीकृष्णकी परिपूर्णतमताका 
वर्णन किया है। 
श्रीकृष्णकी मधुरलीलाकी रचना हुई है दिव्य “रस'के द्वारा; उस रसका रासमें प्रकाश हुआ है । 
श्रीमद्धागवतमें उस रासके केवल एक बारका वर्णन पाँच अध्यायोंमें किया गया है; किंतु इस 
गर्ग-संहितामें वृन्दावनखण्डमें, अश्वमेधखण्डके प्रभासमिलनके समय और उसी अश्वमेधखण्डके 
दिग्विजयके अनन्तर लौटते समय--यों तीन बार कई अध्यायोंमें उसका बड़ा सुन्दर वर्णन है। परम 
प्रेमस्वरूपा, श्रीकृष्णसे नित्य अभिन्नस्वरूपा शक्ति श्रीराधाजीके दिव्य आकर्षणसे श्रीमथुरानाथ एवं 
श्रीद्वारकाधीश श्रीकृष्णने बार-बार गोकुलमें पधारकर नित्यरासेश्वरी, नित्यनिकुञ्जेश्वरीके साथ महारासकी 
दिव्य लीला की है--इसका विशद वर्णन है । इसके माधुर्यखण्डमें विभिन्न गोपियोंके पूर्वजन्मोंका बड़ा 
ही सुन्दर वर्णन है। और भी बहुत-सी नयी-नयी कथाएँ है । 
यह संहिता भक्त-भावुकोंके लिये परम समादरकी वस्तु है; क्योंकि इसमें श्रीमद्धागवतके गूढ 
तत्त्वोंका स्पष्ट रूपमें उल्लेख है। आशा है 'कल्याण'के पाठकगण इससे विशेष लाभ उठायेंगे। 


—— sx: — 

॥ श्रीहरिः ॥ 
ॐ दामोदर हृषीकेश वासुदेव नमोऽस्तु ते 


- श्रीगर्ग-संहिता 
(गोलोकखण्ड) 


पहला अध्याय 


शौनक-गर्ग-संवाद; राजा बहुलाश्चके पूछनेपर नारदजीके द्वारा 
अवतार-भेदका निरूपण. 


नारायणं नमस्कृत्य नरं चैव नरोत्तमम्‌। 
देवीं सरस्वतीं व्यासं ततो जयमुदीरयेत्‌ ॥ 


'मिलिन्दमुनिसेवितं कुलिशकंजचिह्वावृतम्‌ । 
स्फुरत्कनकनूपुरं दलित भक्ततापत्रय 
चलदह्युतिपदडहयं हृदि दधामि राधापते: ॥ 
वदनकमलनिर्यद्‌ यस्य पीयूषमादं 
, पिबति. जनवरोऽयं पातु सोऽयं गिरं मे । 
बदरवनविहारः सत्यवत्याः कुमारः 
प्रणतदुरितहार शाङ्गधन्वावतारः ॥ ` 
“भगवान नारायण, नरश्रेष्ठ नर, देवी सरस्वती तथा 
महर्षि व्यासको नमस्कार करनेके पश्चात्‌ जय (श्रीहरि- 
की विजय-गाथासे पूर्ण इतिहास-पुराण) का उच्चारण 
करना चाहिये । मैं भगवान्‌ श्रीराधाकान्तके उन युगल- 
चरणकमलोंको अपने हृदयमें धारण करता हूँ, जो 
शरद्ऋतुके प्रफुल्लित कमलोंकी शोभाको अत्यन्त 
नीचा दिखानेवाले हैं, मुनिरूपी भ्रमरोंके द्वारा जिनका 
निरन्तर सेवन होता रहता है, जो वज्र और कमल 
आदिके चिह्नोंसे विभूषित हैं, जिनमें सोनेके नूपुर 
चमक रहे हैं और जिन्होंने भक्तोंके त्रिविध तापका सदा 
ही नाश किया तथा जिनसे दिव्य ज्योति छिटक रही 
है । जिनके मुख-कमलसे निकली हुई आदि-कथारूपी 
सुघाका बड्भागी मनुष्य सदा पान करता रहता है, 
वे बद्रीवनमें विहार करनेवाले, प्रणतजनोंका ताप 
हरनेमें समर्थ, भगवान्‌ विष्णुके अवतार सत्यवती- 


कुमार श्रीव्यासजी मेरी वाणीकी रक्षा करें--उसे 
दोषमुक्त करें' ॥ १-३ ॥ 

एक समयकी बात है, ज्ञानिशिरोमणि परमतेजस्वी 
मुनिवर गर्गजी, जो योगशास्त्रके सूर्य हैं, शौनकजीसे 
मिलनेके लिये नैमिषारण्यमें आये । उन्हें आया देख 
मुनियोंसहित शौनकजी सहसा उठकर खड़े हो गये 
और उन्होंने पाद्य आदि उपचारोंसे विधिवत्‌ उनकी 
पूजा को ॥ ४-५॥ 

झौनकजीने कहा--साधुपुरुषॉका सब ओर 
विचरण धन्य है; क्योंकि वह गृहस्थ-जनोंको शान्ति 
प्रदान करनेका हेतु कहा गया है। मनुष्योंके भीतरी 
अन्धकारका नाश महात्मा ही करते हैं, न कि सूर्य । 
भगवन्‌ ! मेरे मनमें यह जिज्ञासा उत्पन्न हुई है कि 
भगवान्‌के अवतार कितने प्रकारके हैं। आप कृपया 
इसका निवारण कीजिये ॥ ६-७ ॥ 

श्रीगर्गजी कहते हैं-ब्रहन्‌! भगवानके 
गुणानुवादसे सम्बन्ध रखनेवाला आपका यह प्रश्न 
बहुत ही उत्तम है। यह कहने, सुनने और पूछने- 
वाले--तीनोंके कल्याणका विस्तार करनेवाला है । 
इसी प्रसङ्गमें एक प्राचीन इतिहासका कथन किया 
जाता है, जिसके श्रवणमात्रसे बड़े-बड़े पाप नष्ट हो 
जाते हैं। पहलेकी बात है, मिथिलापुरीमें बहुलाश्च 
नामसे विख्यात एक प्रतापी राजा राज्य करते थे। वे 
भगवान्‌ श्रीकृष्णके परम भक्त, शान्तचित्त एवं . 
अहंकारसे रहित थे। एक दिन मुनिवर नारदजी 


प्र * शोलोकधामाधिपति परेशं परात्परं त्वां शरण व्रजाम्यहम्‌ * 

आकाशमार्गसे उतरकर उनके यहाँ पधारे। उन्हें 
उपस्थित देखकर राजाने आसनपर बिठाया और 
भलीभाँति उनकी पूजा करके हाथ जोड़कर उनसे इस 
प्रकार पूछा ॥ ८--११॥ - 
श्रीजनकजी बोले--महामते ! जो भगवान्‌ 
अनादि, प्रकृतिसे परे और सबके अन्तर्यामी ही नहीं, 
आत्मा हैं, वे शरीर कैसे धारण करते हैं ? (जो सर्वत्र 
व्यापक है, वह शरीरसे परिच्छिन्न कैसे हो सकता 
है ?) यह मुझे बतानेकी कृपा करें ॥ १२ ॥ 
नारदजीने कहा--गौ, साधु, देवता, ब्राह्मण 
और वेदोंकी रक्षाके लिये साक्षात्‌ भगवान्‌ श्रीहरि 
अपनी लीलासे शरीर धारण करते हैं। [अपनी 
अचिन्त्य लीलाशक्तिसे ही वे देहधारी होकर भी 
व्यापक बने रहते हैं। उनका वह शरीर प्राकृत नहीं, 
चिन्मय है 1] जैसे नट अपनी मायासे मोहित नहीं होता 
और दूसरे लोग मोहमें पड़ जाते हैं, वैसे ही अन्य प्राणी 
भगवान्‌की माया देखकर मोहित हो जाते हैं, किंतु 
परमात्मा मोहसे परे रहते हैं- इसमें लेशमात्र भी 
संशय नहीं है ॥ १३-१४ ॥ 
श्रीजनकजीने पूछा--मुनिवर ! संतोंकी रक्षाके 
लिये भगवान्‌ विष्णुके कितने प्रकारके अवतार होते 
हैं ? यह मुझे बतानेकी कृपा करें ॥ १५॥ 
श्रीनारदजी बोलेराजन्‌ ! व्यास आदि 
मुनियोने अंशोश, अंश, आवेश, कला, पूर्ण और 
परिपूर्णतम--ये छः प्रकारके अवतार बताये हैं। 
इनमेंसे छठा--परिपूर्णतम अवतार साक्षात्‌ भगवान्‌ 
श्रीकृष्ण ही हैं। मरीचि आदि 'अंशांशावतार', ब्रह्मा 
आदि ...“अंशावतार', कपिल एवं कूर्म प्रभृति 
“कलावतार' और परशुराम आदि 'आवेशावतार' कहे 
गये हैं। नृसिंह, राम, श्वेतद्वीपाधिपति हरि, वैकुण्ठ, 
यज्ञ और नर-नारायण--ये 'पूर्णावतार' हैं एवं साक्षात्‌ 


+ श्रीनारद उवाच 


भगवान्‌ श्रीकृष्ण ही 'परिपूर्णतम' अवतार हैं । असंख्य 
ब्रह्माण्डोंके अधिपति वे प्रभु गोलोकधाममें विराजते 
हैं। जो भगवानके दिये सृष्टि आदि कार्यमात्रके 
अधिकारका पालन करते हैं, वे ब्रह्मा आदि 'सत्‌' 
(सत्स्वरूप भगवान्‌) के अंश हैं। जो उन अंशोंके 
कार्यभारमें हाथ बटाते हैं, वे 'अंशांशावतार' के नामसे 
विख्यात हैं। परम बुद्धिमान्‌ नरेश ! भगवान्‌ विष्णु 
स्वयं जिनके अन्तःकरणमें आविष्ट हो, अभीष्ट कार्यका 
सम्पादन करके फिर अलग हो जाते हैं, राजन्‌ ! ऐसे 
नानाविध अवतारोंको 'आवेशावतार'' समझो । जो 
प्रत्येक युगमें प्रकट हो, युगधर्मको जानकर, उसकी 
स्थापना करके, पुनः अन्तर्धान हो जाते हैं, भगवानके 
उन अवतारोंको 'कलावतार' कहा गया है । जहाँ चार 
व्यूह प्रकट हों--जैसे श्रीराम, लक्ष्मण, भरत तथा 
शत्रु एवं वासुदेव, संकर्षण, प्रद्युम्न और अनिरुद्ध, 
तथा जहाँ नौ रसोंकी अभिव्यक्ति देखी जाती हो एवं 
जहाँ बळ-पराक्रमकी भी पराकाष्ठा दृष्टिगोचर होती हो, 
भगवानके उस अवतारको “पूर्णावतार' कहां गया है । 
जिसके अपने तेजमें अन्य सम्पूर्ण तेज विलीन हो जाते 
हैं, भगवानके उस अवतारको श्रेष्ठ विद्वान्‌ पुरुष साक्षात्‌ 
“परिपूर्णतम बताते हैं। जिस अवतारमें पूर्णका पूर्ण 
लक्षण दृष्टिगोचर होता है और मनुष्य जिसे पृथक्‌- 
पृथक्‌ भावके अनुसार अपने परम प्रिय रूपमें देखते 
हैं, वही यह साक्षात्‌ “परिपूर्णतम' अवतार है । [इन 
सभी लक्षणोंसे सम्पन्न] स्वयं परिपूर्णतम भगवान्‌ 
श्रीकृष्ण ही हैं, दूसरा नहीं; क्योंकि श्रीकृष्णने एक 
कार्यके उद्देश्यसे अवतार लेकर अन्यान्य करोड़ों 
कार्योका सम्पादन किया है। जो पूर्ण, पुरण 
पुरुषोत्तमोत्तम एवं परात्पर पुरुष परमेश्वर हैं, उन साक्षात्‌ 
सदानन्दमय, कृपानिधि, गुणोंक आकर भगवान्‌ 
श्रीकृष्णचन्द्रकी मैं शरण लेता हूँ ।* यह सुनकर राजा 


अंशांशोंऽशस्तथाऽऽवेशः कला पूर्णः . प्रकथ्यते। व्यासाद्चैश्च स्मृतः षष्ठः परिपूर्णतमः ` स्वयम्‌॥ 


अंझांरास्तुं मरीच्यादिरंशा 


ब्रह्मादयस्तथा । कलाः कपिलकूर्माद्या 


आवेशा भार्गवादयः ॥ 


पूर्णो नृसिंहो रामश्च श्ेतद्रीपाधिपो ` हरिः । वैकुण्ठोऽपि तथा यज्ञो नरनारायणः . स्मृतः॥ 


परिपूर्णतमः 
कार्याधिकारं _ कुर्वन्तः 


साक्षाच्छ्लीकृष्णो भगवान्‌ स्वयम्‌। असंख्यब्रह्माण्डपतिर्गोलोके 


धाम्नि राजते ॥ 


सर्दास्ते प्रकीर्तिताः ।तत्कार्यभारं कुर्वन्तस्तेंज्शांशा विदिताः प्रभोः॥ 


अध्याय २] + ब्रह्मादि देवोंद्दारा गोलोकधामका दर्शन * - - . ३ 


हर्षमे भर गये । उनके झारीरमें रोमाञ्च हो आया | चे श्रीकृष्णचन्द्रको शीघ्र प्राप्त कर लेता है। कब मैं 
प्रेमसे विह्ृळ हो गये और अश्रुपूर्ण नेत्रोंकोः पॉछकर भक्तिरससे आर्द्रचित्त हो मनसे भगवान्‌ श्रीकृष्णके 
नारदजीसे यों बोले ॥ १६--२८ ॥ दासका. भी दासानुदास होऊँगा >? जो सम्पूर्ण 

राजा बहुलाश्चने . पूछा--महर्षे | ` साक्षात्‌ देवताओंके लिये भी दुर्लभ हैं, वे परब्रह्म परमात्मा 
परिपूर्णतम भगवान्‌ श्रीकृष्णचन्द्र सर्वव्यापी चिन्मय आदिदेव भगवान्‌ श्रीकृष्ण मेरे नेत्रोके समक्ष कैसे 
गोलोकधामसे उतरकर जो भारतवर्षके अन्तर्गत होंगे ?* ॥ २९-३२ ॥ 
द्वारकापुरीमें विराज रहे है--इसका क्या कारण है? श्रीनारदजी बोले--नृपश्रेष्ठ ! तुम धन्य हो, 
ब्रह्मन्‌ | उन भगवान्‌ श्रीकृष्णके सुन्दर बृहत्‌ (विशाल भगवान्‌ श्रीकृष्णचन्द्रके अभीष्ट जन हो और उन 
या ब्रह्मस्वरूप) गोलोकघामका वर्णन कीजिये। श्रीहरिके परम प्रिय भक्त हो । तुम्हें दर्शन देनेके लिये ही 
महामुने ! साथ ही उनके अपरिमेय कार्योको भी वे भक्तवत्सल भगवान्‌ यहाँ अवश्य पधारेगे। 
` कहनेकी कृपा कीजिये । मनुष्यं जब तीर्थयात्रा तथा सौ ब्रह्मण्यदेव भगवान्‌ जनार्दन द्वारकामें रहते हुए भी तुम्हें 
जन्मोंतक उत्तम तपस्या करके उसके फलस्वरूप और ब्राह्मण श्रुतदेवको याद करते रहते हैं । अहो ! इस 
सत्सङ्गका सुअवसर पाता है, तब वह भगवान्‌ लोकमें संतोंका कैसा सौभाग्य है ! ॥ ३३--३४॥ - 

इस प्रकार औणर्गसहितामें गोलोकखण्डके अन्तर्गत नाएद्‌-बहुला'्व-संवादमे ' श्रीकुष्णमाहार्यका 
वर्णन नामक पहला अध्याय पूरा हुआ ॥ १७ 


ति 5३ 0 ९ ९ — 


दूसरा अध्याय 


ब्रह्मादि देवोंह्रा गोलोकधामका दर्शन 
श्रीनारदजी कहते हैं--जो जीभ पाकर भी रूप धारण करके, अनाथकी भाँति रोती-बिलंखती हुई 
'कीर्तनीय भगवान्‌ श्रीकृष्णका कीर्तन नहीं करता, वह अपनी आन्तरिक व्यथा निवेदन करनेके लिये - 
दुर्बुद्धि मनुष्य मोक्षकी सीढ़ी पाकर भी उसपर चढ़नेकी ब्रह्माजीकी शरणमें गयी । उस समय उसका शरीर 
चेष्टा नहीं करता। राजन्‌! अब इस वाराहकल्पमें काँप रहा था | वहाँ उसकी कष्टकथा सुनकर ब्रह्मांजीने , 
घराधामपर जो भगवान्‌ श्रीकृष्णका पदार्पण हुआ है उसे धीरज बैंधाया और तत्काल समस्त देवताओं तथा 
और यहाँ उनकी जो-जो लीलाएँ हुईं हैं, वह सब मैं . शिवजीको साथ लेकर वे भगवान्‌ नारायणके वैकुण्ठ- 
तुमसे कहता हूँ; सुनो। बहुत पहलेकी बात है-- धाममें गये। वहाँ जाकर ब्रह्माजीने चतुर्भुज भगवान्‌ 
दानव, दैत्य, आसुर-स्वभावके मनुष्य ओर दुष्ट विष्णुको प्रणाम करके अपना सारा अभिप्राय निवेदन 
राजाओंके भारी भारसे अत्यन्त पीड़ित हो, पृथ्वी गौका किया। तब लक्ष्मीपति भगवान्‌ विष्णु उन उद्दि 
येषामन्तर्गतो विष्णुः कार्य कृत्वा विनिर्गतः । नानावेशावतारांश विद्धि राजन्‌ महामते॥ 
धर्म विज्ञाय कृत्वा यः पुनरन्तरधीयत।युगे युगे वर्तमानः सोऽवतारः कला हरेः॥ 
- ` चतुर्व्यृहो भवेद्यत्र दृस्यन्ते च रसा नव।अतः परं च वीर्याणि स तु पूर्णः अकथ्यते॥ 
यस्मिन्‌ सर्वाणि तेजांसि विलीयन्ते स्वतेजसि। त॑ वदन्ति परें साक्षात्‌ परिपूर्णतमं स्वयम्‌ ॥ 
` पूर्णस्य लक्षणे यत्र .यं पश्यन्ति पृथक्‌ पृथक्‌ । भावेनापि जना सोऽयं परिपूर्णतमः स्वयम्‌ ॥ 
` परिपूर्णतमः - साक्षाच्छकृष्णे नान्य एव हि।एक `` कार्यार्थभागत्य . कोटिकार्यं ` चकार ह॥ 
पूर्णः पुराणः पुरुषोत्तमोत्तमः परात्परो यः पुरुषः परेश्वरः । स्वयं सदाऽऽनन्दमयं कृपाकरं गुणाकरं ते शरणं त्रजाम्यहम्‌ ॥ 
(गर्गः, गोलोकः १। १६-२७) 
श्रीकृष्णदासस्य च दासदासः कदा भवेयंमनसाऽऽरचित्तः । यो दुर्ूभो देववरैः परात्मा स मे कथं गोचर आदिदेवः ॥ 
(गर्ग, गोलोक १। ३२) 


ड 


क गोलोकधामाधिपतिं परेड परात्परं त्वां दारणं व्रजाम्यहम्‌ * 

देवताओं तथाब्रह्माजीसे इस प्रकार बोले * ॥ १--६॥ 
श्रीभगवानने कहा--ब्रह्मन्‌ ! साक्षात्‌ भगवान्‌ 
श्रीकृष्ण ही अगणित ब्रह्माण्डोके स्वामी, परमेश्वर, 
अखण्डस्वरूप तथा देवातीत है । उनकी लीलाएँ अनन्त 
एवं अनिर्वचनीय हैं। उनकी कृपाके बिना यह कार्य 
कदापि सिद्ध नहीं होगा, अतः तुम उन्हीके अविनाशी 
एवं परम उज्ज्वल धाममें शीघ्र जाओ ॥७॥ 
श्री्रह्माजी बोले--प्रभो! आपके अतिरिक्त 
कोई दूसरा भी परिपूर्णतम तत्त्व है, यह मैं नहीं 
जानता । यदि कोई दूसरा भी आपसे उत्कृष्ट परमेश्वर 
है, तो उसके लोकका मुझे दर्शन कराइये ॥ ८ ॥ 
श्रीनारदजी कहते हैं--ब्रह्माजीके इस प्रकार 
कहनेपर परिपूर्णतम भगवान्‌ विष्णुने सम्पूर्ण 
देवताओसहित ब्रह्माजीको ब्रह्माण्ड-शिखरपर 
विराजमान गोलोकधामका मार्ग दिखलाया। 
वामनजीके पैरके बायें अँगूठेसे न्रह्माण्डके 
शिरोभागका भेदन हो जानेपर जो छिद्र हुआ, वह 
'ब्रह्मद्रव' (नित्य अक्षय नीर) से परिपूर्ण था । सब 
देवता उसी मार्गसे वहाँके लिये नियत जलयानद्वारा 
बाहर निकले । वहाँ ब्रह्माण्डके ऊपर पहुँचकर उन 
सबने नीचेकी ओर उस ब्रह्माण्डको कलिङ्गबिम्ब 
(तूँबे) की भाँति देखा । इसके अतिरिक्त अन्य भी 
बहुत-से ब्रह्माण्ड उसी जलमें इन्द्रायण-फलके सद्श 
इधर-उधर ल्हरोमें छुढ़क रहे थे। यह देखकर सब 
देवताओंको विस्मय हुआ । वे चकित हो गये । वहाँसे 
“करोड़ों योजन ऊपर आठ नगर मिले, जिनके चारों 
ओर दिव्य चहारदीवारी शोभा बढ़ा रही थी और 
झुंड-के-झुंड रल्रादिमय वृक्षोंसे उन पुरियोंकी 
मनोरमता बढ़ गयी थी। वहीं ऊपर देवताओंने 
विरजानदीका सुन्दर तट देखा, जिससे विरजाकी तरंगें 
टकरा रही थीं। वह तटप्रदेश उज्ज्वल रेशमी वस्न्रके 
समान शुभ्र दिखायी देता था। दिव्य मणिमय 


सोपानोंसे वह अत्यन्त उद्धासित हो रहा था। तटकी 
शोभा देखते और आगे बढ़ते हुए वे देवता उस उत्तम 
नगरमें पहुँचे, जो अनन्तकोटि सूर्योकी ज्योतिका महान्‌ 
पुञ्ज जान पड़ता था । उसे देखकर देवताओंकी आँखें 
चौंधिया गयीं । वे उस तेजसे पराभूत हो जहाँ-के-तहाँ 
खड़े रह गये । तब भगवान्‌ विष्णुकी आज्ञाके अनुसार 
उस तेजको प्रणाम करके ब्रह्माजी उसका ध्यान करने 
लगे। उसी ज्योतिके भीतर उन्होंने एक परम शान्तिमय 
साकार धाम देखा । उसमें परम अद्भुत, कमलनालके 
समान धवल-वर्ण हजार मुखवाले शेषनागका दर्शन 


करके सभी देवताओंने उन्हें प्रणाम किया । राजन्‌ ! 


उन शेषनागकी गोदमें महान्‌ आलोकमय लोकवन्दित 
गोलेकधामका दर्शन हुआ, जहाँ धामाभिमानी 
देवताओंके ईश्वर तथा गणनारीलोंमें प्रधान कालका 
भी कोई वदा नहीं चलता । वहाँ माया भी अपना 
प्रभाव नहीं डाळ सकती । मन, चित्त, बुद्धि, अहंकार, 
सोलह विकार तथा महत्तत्त्व भी वहाँ प्रवेश नहीं कर 
सकते हैं; फिर तीनों गुणोंके विषयमे तो कहना ही क्या 
है ! वहाँ कामदेवके समान मनोहर रूप-लावण्य- 
शालिनी, झयामसुन्दरविग्रहा श्रीकृष्णपार्षदा द्वारपाल- 
का कार्य करती थीं । देवताओंको द्वारके भीतर जानेके 
लिये उद्यत देख उन्होंने मना किया ॥ ९--२०॥ 

तब देवता बोले--हम सभी ब्रह्मा, विष्णु, 
शंकर नामके लोकपाल और इन्द्र आदि देवता हैं । 
भगवान्‌ श्रीकृष्णके दर्शनार्थ यहाँ आये हैं ॥ २१ ॥ 

श्रीनारदजी कहते हैं--देवताओंकी बात 
सुनकर उन सखियोंने, जो श्रीकृष्णकी द्वारपालिकाएँ, 
थीं, अन्तःपुरमें जाकर देवताओंकी बात कह सुनायीं । 
तब एक सखी, जो शतचन्द्रानना नामसे विख्यात थी, 
जिसके वस्त्र पीले थे और जो हाथमें बेंतकी छड़ी 
लिये थी, बाहर आयी और उनसे उनका अभीष्ट. 
प्रयोजन पूछा ॥ २२-२३ ॥ 


* जिह्वां लब्ध्वापि यः कृष्णं कीर्तनीयं न कीर्तयेत्‌ | लब्ध्वापि मोक्षनिःश्रेणी स नारोहति दुर्मतिः ॥ 


† श्रीभगवानुवाच 


(गर्ग०, गोलोक० २। १) 


कृष्णं स्वयं विगणिताण्डपतिं परेशं साक्षादखण्डमतिदेवमतीवलीलम्‌। 


कार्यं कदापि न भविष्यति यं विना हि गच्छाशु तस्य विशदं पदमव्ययं त्वम्‌ ॥ 


(गर्ग, गोलोक २।७) 


शतचन्द्रानना बोली--यहाँ पधारे हुए आप सब 
देवता किस ब्रह्माण्डके निवासी हैं, यह शीघ्र बताइये । 
तब मैं भगवान्‌ श्रीकृष्णको सूचित करनेके लिये उनके 
पास जाऊँगी ॥ २४ ॥ 

देवताओने कहा--अहो ! यह तो बड़े 
आश्चर्यकी बात है, क्या अन्यान्य ब्रह्माण्ड भी हैं ? 
हमने तो उन्हें कभी नहीं देखा | शुभे ! हम तो यही 
जानते हैं कि एक ही ब्रह्माण्ड है, इसके अतिरिक्त दूसरा 
कोई है ही नहीं ॥ २५॥ 

शतचन्द्रानना बोली - -ब्रह्मादेव ! यहाँ तो विरजा 
नदीमें करोड़ों ब्रह्माण्ड इधर-उधर लुढ़क रहे हैं । उनमें 
भी आप-जैसे ही पृथक्‌-पृथक्‌ देवता वास करते हैं । 
अरे! क्या आपलोग अपना नाम-गाँबतक नहीं 
जानते ? जान पड़ता है--कभी यहाँ आये नहीं हैं; 
अपनी थोड़ी-सी जानकारीमें ही हर्षसे फूल उठे हैं। 
जान पड़ता है, कभी घरसे बाहर निकले ही नहीं । जैसे 
गूलरके फलोंमें रहनेवाले कीड़े जिस फलमें रहते हैं, 
उसके सिवा दूसरेको नहीं जानते, उसी प्रकार 
आप-जैसे साधारण जन जिसमें उत्पन्न होते हैं, एकमात्र 
उसीको 'ब्रह्माण्ड' समझते हैं ॥ २६--२८॥ 

श्रीनारदजी कहते हैं-राजन्‌! इस प्रकार 
उपहासके पात्र बने हुए सब देवता चुपचाप खड़े रहे, 
कुछ बोल न सके । उन्हें चकित-से देखकर भगवान्‌ 
विष्णुने कहा ॥ २९ ॥ 

श्रीविष्णु बोले--जिस ब्रह्माण्डमें भगवान्‌ 
पृश्चिगर्भका सनातन अवतार हुआ है तथा त्रिविक्रम 
(विराटू-रूपधारी वामन) के नखसे जिस ब्रह्माण्डमें 
विवर बन गया है, वहीं हम निवास करते हैं ॥ ३० ॥ 

श्रीनारदजी कहते हैं-भगवान्‌ विष्शुकी यह 
बात सुनकर झातचन्द्राननाने उनकी भूरि-भूरि प्रशंसा 
की और स्वयं भीतर चली गयी । फिर शीघ्र ही आयी 
और सबको अन्तःपुरमें पधारनेकी आज्ञा देकर वापस 
चली गयी । तदनन्तर सम्पूर्ण देवताओंने परमसुन्दर 
धाम गोलोकका दर्शन किया । वहाँ “गोवर्धन' नामक 
गिरिराज शोभा पा रहे थे। गिरिराजका वह प्रदेश 
उस समय वसन्तका उत्सव मनानेवाली गोपियों 
और गौओंके समूहसे घिरा था, कल्पवृक्षो तथा 

* ब्रह्मादि देवोद्चारा गोलोकधामका दर्शन * ५ 

कल्पलताओंके समुदायसे सुशोभित था और रास- 
मेण्डल उसे मण्डित (अलंकृत) कर रहा था। वहाँ 
श्यामवर्णवाली उत्तम यमुना नदी स्वच्छन्द गतिसे बह 
रही है। तटपर बने हुए करोड़ों प्रासाद उसकी शोभा 
बढ़ाते हैं तथा उस नदीमें उतरनेके लिये वैदूर्यमणिकी 
सुन्दर सीढ़ियाँ बनी हैं । वहाँ दिव्य वृक्षों और 
लताओंसे भरा हुआ 'वृन्दावन' अत्यन्त शोभा पा रहा 
है; भाँति-भाँतिके विचित्र पक्षियों, भ्रमरों तथा 
बंशीवटके कारण वहाँकी सुषमा और बढ़ रही है। 
वहाँ सहस्रदल कमलोंके सुगन्धित परागको चारों ओर 
पुनः-पुनः बिखेरती हुई शीतल वायु मन्द गतिसे बह 
रही है। वृन्दावनके मध्यभागमें बत्तीस वनोंसे युक्त 
एक "निज निकुज्ञ' है। चहारदीवारियाँ और खाइयाँ 
उसे सुशोभित कर रही हैं। उसके आँगनका भाग 
लाल वर्णवाले अक्षयवटोंसे अलंकृत है । पद्मरागादि 
सात प्रकारकी मणियोंसे बनी दीवारें तथा आँगनके 
फर्श बड़ी शोभा पाते हैं। करोड़ों चन्द्रमाओँके 
मण्डलकी छवि धारण करनेवाले चँदोवे उसे अलंकृत 
कर रहे हैं तथा उनमें चमकीले गोले लटक रहे हैं। 
फहराती हुई दिव्य पताकाएँ एवं खिले हुए फूल मन्दिरों 
एवं मार्गोकी शोभा बढ़ाते हैं। वहाँ भ्रमरोंके गुझारव 
संगीतकी सृष्टि करते हैं। तथा मत्त मयूरों और 
कोकिलोंके कलरव सदा श्रवणगोचर होते हैं । वहाँ 
बालसूर्यके सदुश कान्तिमान्‌ अरुण-पीत कुण्डल 
धारण करनेवाली ललनाएँ शत-शत चन्द्रमाओँके 
समान गौरवर्णसे उद्धासित होती हैं । स्वच्छन्द गतिसे 
चलनेवाली वे सुन्दरियाँ मणिरलमय भित्तियोंमें अपना 
मनोहर मुख देखती हुई वहाँके रलजटित आँगनोंमें 
भागती फिरती हैं । उनके गलेमें हार और बाँहोंमें केयूर 
शोभा देते है । नूपूरों तथा करधनीकी मधुर झनकार 
वहाँ गूँजती रहती है। वे गोपाङ्गनाएँ मस्तकपर 
चूडामणि धारण किये रहती हैं। वहाँ द्वार-द्वारपर 
कोटि-कोटि मनोहर गौओंके दर्शन होते हैं। वे गौएँ 
दिव्य आभूषणोंसे विभूषित हैं और श्वेत पर्वतके समान 
प्रतीत होती हैं । सब-की-सब दूध देनेवाली तथा नयी 
अवस्थाकी हैं। सुशीला, सुरुचा तथा सदुणवती हैं। 
सभी सवत्सा और पीली पूँछकी हैं। ऐसी भव्य 


रूपवाली गौएँ वहाँ सब ओर विचर रही हैं। उनके 
घेटों तथा मञ्जीरोंसे मधुर ध्वनि होती रहती है । 
किङ्किणीजालोंसे विभूषित उन गौओंके सींगोंमें सोना 
मढ़ा गया है। वे सुवर्ण-तुल्य हार एवं मालाएँ धारण 
करती हैं। उनके अङ्गोंसे प्रभा छिटकती रहती है। 
सभी गौएँ भिन्न-भिन्न रंगवाली हैं--कोई उजली, 
कोई काली, कोई पीली, कोई लाल, कोई हरी, कोई 
ताँबेके रगकी और कोई चितकबरे रंगकी हैँ। 
किन्हीं-किन्हींका वर्ण घुँए-जैसा है। बहुत-सी 
कोयलके समान रंगवाली हैं। दूध देनेमें समुद्रकी 
तुलना करनेवाली उन गायोंके शरीरपर तरुणियोंके 
करचिह्न शोभित हैं, अर्थात्‌ युवतियोंके हाथोंके रंगीन 
छापे दिये गये हैं। हिरनके समान छलाँग भरनेवाले 
बछड़ोंसे उनकी अधिक शोभा बढ़ गयी है। गायोंके 
झुंडमें विशाल शरीरवाले साँड़ भी इधर-उधर घूम रहे 
हैं। उनकी लेबी गर्दन और बड़े-बड़े सींग हैं। उन 
साँझको साक्षात्‌ धर्मधुरंधर कहा जाता है। गौओंकी 
रक्षा करनेवाले चरवाहे भी अनेक हैं । उनमेंसे कुछ तो 
हाथमें बेंतकी छड़ी लिये हुए हैं । और दूसरोंके हाथोंमें 
सुन्दर बाँसुरी शोभा पाती है । उन सबके शरीरका रंग 
श्यामल है । वे भगवान्‌ श्रीकृष्णचन्द्रकी लीलाएँ ऐसे 
मधुर स्वरोमें गाते हैं कि उसे सुनकर कामदेव भी 
मोहित हो जाता है ॥ ३१---४८ ॥ 
इस 'दिव्य निज निकुञ्ज' को सम्पूर्ण देवताओनि 
प्रणाम किया और भीतर चले गये | वहाँ उन्हें हजार 
दलवाला एक बहुत बड़ा कमल दिखायी पड़ा | वह 
ऐसा सुशोभित था, मानो प्रकाशका पुझ हो | उसके 
ऊपर एक सोलह दलका कमल है तथा उसके ऊपर 
भी एक आठ दलवाला कमल है। उसके ऊपर 
चमचमाता हुआ एक ऊँचा सिंहासन है। तीन 
सीढ़ियोंसे सम्पन्न वह परम दिव्य सिंहासन कौस्तुभ- 


मणियोंसे जटित होकर अनुपम शोभा पाता है। 
उसीपर भगवान्‌ श्रीकृष्णचन्द्र श्रीराधिकाजीके साथ 
विराजमान हैं। ऐसी झाँकी उन समस्त देवताओंको 
मिली। वे युगलरूप भगवान्‌ मोहिनी आदि आठ 
दिव्य सखियाँसे समन्वित तथा श्रीदामा प्रभृति आठ 
गोपालोंके द्वारा सेवित हैं। उनके ऊपर हंसके समान 
सफेद रंगवाले पंखे झले जा रहे हैं और हीरोंसे बनी 
मूँठवाले चँवर डुलाये जा रहे हैं। भगवानकी सेवामें 
करोंड़ो ऐसे छत्र प्रस्तुत हैं, जो कोटि चन्द्रमाओंकी 
प्रभासे तुलित हो सकते हैं। भगवान्‌ श्रीकुष्णके 
वामभागमें विराजित श्रीराधिकाजीसे उनकी बायीं 
भुजा सुशोभित है। भगवानने स्वेच्छापूर्वक अपने 
दाहिने पैरको टेढ़ा कर रखा है। वे हाथमें बाँसुरी 
धारण किये हुए हैं। उन्होंने मनोहर मुसकानसे भरे 
मुखमण्डल और भ्रुकुटि-विलाससे अनेक 
कामदेवोंको मोहित कर रखा है । उन श्रीहरिकी मेघके 
समान श्यामल कान्ति है। कमल-दलकी भाँति बड़ी 
विशाल उनकी आँखें हैं। घुटनोंतक लंबी बड़ी 
भुजाओंवाले वे प्रभु अत्यन्त पीले वस्त्र पहने हुए हैं। 
भगवान्‌ गलेमें सुन्दर वनमाला धारण किये हुए हैं, 
जिसपर वृन्दावनमें विचरण करनेवाले मतवाले भ्रमरोंकी 
गुंजार हो रही है। पैरोंमें घुँघरू और हाथोंमें कङ्कणकी 
छटा छिटका रहे हैं । अति सुन्दर मुसकान मनको मोहित 
कर रही है। श्रीवत्सका चिह्न, बहुमूल्य रलोंसे बने हुए 
किरीट, कुण्डल, बाजूबंद और हार यथास्थान भगवान्‌- 
की शोभा बढ़ा रहे हैं । * भगवान्‌ श्रीकृष्णके ऐसे दिव्य 
दर्शन प्राप्तकर सम्पूर्ण देवता आनन्दके समुद्रमें गोता 
खाने लगे। अत्यन्त हर्षके कारण उनकी आँखोंसे 
आँसुओंकी धारा बह चली। तब सम्पूर्ण देवताओंने 
हाथ जोड़कर विनीत-भावसे उन परम पुरुष 
श्रीकृष्ण-चन्द्रको प्रणाम किया ॥ ४९--५७॥ 


इस प्रकार श्रोगर्ग-संहितामें गोलोकखण्डके अन्तर्गत नारद्‌-नहुलाश्व-संबादमे ' श्रीगोलोकघामका वर्णन 
नामक दूसरा अध्याय प्र हुआ ५२५ 


iO 


* ज्योतिषां मण्डलं पद्मं सहस्रदलुशोभितम्‌॥ 


तदूर्ध्वं . षोडशदलं 


ततोऽष्टदलपङ्कजम्‌। तस्योपरि स्फुरदीर्थं सोपानत्रयमण्डितम्‌ ॥ 
सिंहासनं परं दिव्यं कोस्तुभैः खचितं शुभम्‌। ददुशुर्देवतास्तत्र 


श्रीकृष्ण राधया- ` युतम्‌॥ 


तीसरा अध्याय 


भगवान्‌ श्रीकृष्णके श्रीविग्रहमें श्रीविष्णु आदिका प्रवेश; देवताओंद्वारा 
भगवानको स्तुति; भगवानका अवतार लेनेका निश्चय; श्रीराधाकी 
चिन्ता और भगवानका उन्हें सान्त्वना-प्रदान 


श्रीजनकजीने पूछा--मुने ! परात्पर महात्मा 
भगवान्‌ श्रीकृष्णचन्द्रका दर्शन प्राप्तकर सम्पूर्ण 
देबताओंने आगे क्या किया, मुझे यह बतानेकी कृपा 
करें ॥ १॥ 

श्रीनारदजी कहते हैं-राजन्‌! उस समय 
सबके देखते-देखते अष्ट भुजाधारी वैकुण्ठाधिपति 
भगवान्‌ श्रीहरि उठे और साक्षात्‌ भगवान्‌ श्रीकुष्णके 
श्रीविग्रहमें लीन हो गये। उसी समय कोटि सूर्योके 
समान तेजस्वी, प्रचण्ड पराक्रमी पूर्णस्वरूप भगवान्‌ 
नृसिंहजी पधारे और भगवान्‌ श्रीकृष्णके तेजमें वे भी 
समा गये । इसके बाद सहस्र भुजाओंसे सुशोभित, 
श्वेतद्वीपके स्वामी विराट्‌ पुरुष, जिनके शुभ रथमें 
सफेद रंगके लाख घोड़े जुते हुए थे, उस रथपर 
आरूढ़ होकर वहाँ आये । उनके साथ श्रीलक्ष्मीजी भी 
थीं । वे अनेक प्रकारके अपने आयुधोंसे सम्पन्न थे । 
पार्षदगण चारों ओरसे उनकी सेवामें उपस्थित थे । वे 
भगवान्‌ भी उसी समय श्रीकृष्णके श्रीविग्रहमें सहसा 
प्रदिष्ट हो गये। फिर वे पूर्णस्वरूप कमललोचन 
भगवान्‌ श्रीराम स्वयं वहाँ पधारे । उनके हाथमें धनुष 
और बाण थे तथा साथमें श्रीसीताजी और भरत आदि 
तीनों भाई भी थे । उनका दिव्य रथ दस करोड़ सूर्योके 
समान प्रकाशमान था। उसपर निरन्तर चँवर डुलाये 
जा रहे थे। असंख्य वानरयूथपति उनकी रक्षाके 

दिव्यैरष्टसखीसंघैमोहिन्यादिभिरन्वितम्‌ 
हेसाभैर्व्यजनान्दोलचामरेर्वजमुष्टिभिः 


। श्रीदामाच्चैः 
। कोटिचन्द्रप्रतीकाशैः सेवितं छत्रकोटिभिः॥ 


कार्यमें संलग्न थे। उस रथके एक लाख चकोंसे 
मेघोंकी गर्जनाके समान गम्भीर ध्वनि निकल रही थी । 
उसपर लाख ध्वजाएँ फहरा रही थीं । उस रथमें लाख 
घोड़े जुते हुए थे। वह रथ सुवर्णमय था 1 उसीपर 
बैठकर भगवान्‌ श्रीराम वहाँ पधारे थे। वे भी 
श्रीकृष्णचन्द्रके दिव्य विग्रहमें लीन हो गये । फिर उसी 
समय साक्षात्‌ यज्ञनारायण श्रीहरि वहाँ पघारे, जो 
प्रलयकालकी जाज्वल्यमान अभिरिएवाके समान 
उद्धासित हो रहे थे। देवेश्वर यज्ञ अपनी धर्मपत्नी 
दक्षिणाके साथ ज्योतिर्मय रथपर बैठे दिखायी देते थे । 
चे भी उस समय श्यामविग्रह भगवान्‌ श्रीकृष्णचन्द्रमें 
लीन हो गये। तत्पश्चात्‌ साक्षात्‌ भगवान्‌ नर-नारायण 
वहाँ पधारे । उनके शरीरकी कान्ति मेघके समान श्याम 
थी । उनके चार भुजाएँ थी, नेत्र विशाल थे और वे 
मुनिके वेषमें थे । उनके सिरका जटा-जूट कौंधती हुई 
करोड़ों बिजलियोंके समान दीप्तिमान्‌ था। उनका 
दीप्तिमण्डल सब ओर उद्धासित हो रहा था। दिव्य 
मुनीन्द्रमण्डलोसे मण्डित वे भगवान्‌ नारायण अपने 
अखण्डित ब्रह्मचर्यसे शोभा पाते थे। राजन्‌ ! सभी 
देवता आश्चर्ययुक्त मनसे उनकी ओर देख रहे थे |; 
किंतु वे भी श्यामसुन्दर भगवान्‌ श्रीकृष्णमें तत्काल 
लीन हो गये। इस प्रकारके विलक्षण दिव्य दर्शन 
प्राप्तकर सम्पूर्ण देवताओंको महान्‌ आश्चर्य हुआ । उन 


सेव्यमानमष्टगोपालसेबितम्‌॥ 


श्रीराधिकालेकृतवामबाहु स्च्छन्दवक्रीकृतदक्षिणाङ्घ्रिम्‌ । 


` वंशीधर 


घनप्रभं पद्मदलायतेक्षणं प्रलम्बबाहुं बहुपीतवाससम्‌। 
वृन्दावनोन्मत्तमिलिन्दराब्दैर्विराजितं 


सुन्दरमन्दहासं भ्ूमण्डलामोहितकामराङिम्‌॥ 
विराजितं श्रीवनमालया हरिम्‌॥ 


काञ्चीकलाकङ्खणनुपुरद्युर्ति रुसन्मनोहारिमहोज्ज्वलस्मितम्‌। 
श्रीवत्सरल्लोत्तमकुन्तलुप्रियं किरीटहाराङ्गदकुण्डलत्विषम्‌॥ 


(गर्गः, गोलोक" ४९--५६) 


८ क गोलोकधामाधिपति परेशं परात्परं त्वां शरणं व्रजाम्यहम्‌ * . 

सबको यह भलीभाँति ज्ञात हो गया कि परमात्मा 
श्रीकृष्णचन्द्र स्वयं परिपूर्णतम भगवान्‌ हैं । तब वे उन 
परमप्रभुकी स्तुति करने लगे ॥ २--१४॥ 
देवता बोले--जो भगवान्‌ श्रीकृष्णचन्द्र 
पूर्णपुरुष, परसे भी पर, यज्ञोंके स्वामी, कारणके भी 
परम कारण, परिपूर्णतम परमात्मा और साक्षात्‌ 
गोलोकधामके अधिवासी हैं, इन परम पुरुष 
श्रीराघावरको हम सादर नमस्कार करते हैं । योगेश्वर 
लोग कहते हैं कि आप परम तेजःपुञ्ज हैं; शुद्ध 
अन्तःकरणवाले भक्तजन ऐसा मानते हैं कि आप 
लीलाविग्रह धारण करनेवाले अवतारी पुरुष हैं; परंतु 
'हमलोगोंने आज आपके जिस स्वरूपको जाना है, वह 
अद्वैत--सबसे अभिन्न एक अद्वितीय है; अतः आप 
महत्तम तत्त्वों एवं महात्माओंके भी अधिपति हैं; आप 
परब्रह्म परमेश्वरको हमारा नमस्कार है । कितने विद्वानोंने 
व्यञ्जना, लक्षणा और स्फोटड्रारा आपको जानना चाहा; 
किंतु फिर भी वे आपको पहचान न सके; क्योंकि आप 
निर्दिष्ट भावसे रहित हैं। अतः मायासे निर्लेप आप 
निर्गुण ब्रह्मकी हम शरण ग्रहण करते हैं। किन्हींने 
आपको 'ब्रह्म' माना है, कुछ दूसरे लोग आपके लिये 
'काल' शब्दका व्यवहार करते हैं। कितनोंकी ऐसी 
धारणा है कि आप शुद्ध 'प्रशान्त' स्वरूप हैं तथा 
कतिपय मीमांसक लोगोंने तो यह मान रखा है कि 
पृथ्वीपर आप 'कर्म' रूपसे विराजमान हैं। कुछ 
प्राचीनेनि 'योग' नामसे तथा कुछने 'कर्ता' के रूपमें 
आपको स्वीकार किया है । इस प्रकार सबकी परस्पर 
विभिन्न ही उक्तियाँ हैं। अतएव कोई भी आपको 


* श्रीदेवा ऊचुः 

वस्तुतः नहीं जान सका । (कोई भी यह नहीं कह 
सकता कि आप यही हैं, 'ऐसे ही' हैं ।) अतः आप 
(अनिर्देशय, अचिन्त्य, अनिर्वचनीय) भगवान्‌की 
हमने शरण ग्रहण की है । भगवन्‌ ! आपके चरणोंकी 
सेवा अनेक कल्याणोंको देनेवाली है । उसे छोड़कर 
जो तीर्थ, यज्ञ और तपका आचरण करते हैं, अथवा 
ज्ञानके द्वारा जो प्रसिद्ध हो गये हैं; उन्हें बहुत-से 
विश्लोंका सामना करना पड़ता है; वे सफलता प्राप्त नहीं 
कर सकते । भगवन्‌! अब हम आपसे क्या निवेदन 
करें, आपसे तो कोई भी बात छिपी नहीं है; क्योंकि 
आप चराचरमात्रके भीतर विद्यमान हैं। जो शुद्ध 
अन्तःकरणवाले एवं देहबन्धनसे मुक्त हैं, वे (हम 
विष्णु आदि) देवता भी आपको नमस्कार ही करते हैं । 
ऐसे आप पुरुषोत्तम भगवानको हमारा प्रणाम है। जो 
श्रीयधिकाजीके हृदयको सुशोभित करनेवाले चन्द्रहार 
हैं, गोपियोंके नेत्र और जीवनके मूल आधार हैं तथा 
घ्वजाकी भाँति गोलोकधामको अलंकृत कर रहे हैं, वे 
आदिदेव भगवान्‌ आप संकटमें पड़े हुए हम 
देवताओंकी रक्षा करें, रक्षा करें। भगवन्‌! आप 
वुन्दावनके स्वामी हैं, गिरिराजपति भी कहलाते हें । 
आप ब्रजके अधिनायक हैं, गोपालके रूपमें अवतार 
धारण करके अनेक प्रकारकी नित्य विहार-लीलाएँ. 
करते हैं । श्रीराधिकाजीके प्राणवल्लभ एवं श्रुतिधरोंके 
भी आप स्वामी हैं। आप ही गोवर्धनधारी हैं, अब 
आप धर्मके भारको धारण करनेवाली इस पृथ्वीका 
उद्धार करनेकी कृपा करें*॥ १५-२२ ॥ 

नारदजी कहते हैं--इस प्रकार स्तुति करनेपर 


कृष्णाय पूर्णपुरुषाय परात्पराय यज्ञेश्वराय परकारणकारणाय। राधावराय परिपूर्णतमाय साक्षाद्‌ गोलोकधामधिषणाय नमः परस्मै ॥ 
योगेश्वरः किल वदन्ति महः परं त्व॑ तत्रैव सात्वतजनाः कृतविग्रहं च । अस्माभिरद्य विदितं यददोज्द्वय ते तस्मै नमोऽस्तु महतां पतये परस्मै ॥ 
च्यङ्गयेन वा न न हि लक्षणया कदापि स्फोटेन यच्च कवयो न विशन्ति मुख्याः । 
निर्देशयभावरहितं प्रकृतेः परं च त्वां ब्रह्म निर्गुणमलं शरण ब्रजामः ॥ 
त्वां ब्रह्म केचिद्वयन्ति परे च काळं केचित्‌ प्रशान्तमपरे भूवि कर्मरूपम्‌ । 
पूर्वे च योगमपरे किल कर्तृभावमन्योक्तिभिर्न विदितं दारणं गताः स्मः॥ 
श्रेयस्करी भगवतस्तव पादसेवां हित्वाथ तीर्थयजनादि तपश्चरन्ति 
ज्ञानेन ये च विदिता बहुविन्नसंघैः संताडिताः किल भवन्ति न ते कृतार्थाः ॥ 
विज्ञाप्यमद्य किमु देव अशेषसाक्षी यः सर्वभूतह्ृदयेषु विराजमानः । 
देवैर्नमद्धिरमलाशयमुक्तदेहैस्तस्मै 


नमो भगवते पुरुषोत्तमाय॥ 


अध्याय ४] 

गोकुलेश्वर भगवान्‌ श्रीकृष्णचन्द्र प्रणाम करते हुए 
देवताओंको सम्बोधित करके मेघके समान गम्भीर 
वाणीमें बोले ॥ २३॥ । 
. श्रीकृष्ण भगवानते कहा--ब्रह्मा, शंकर एवं 

(अन्य) देवताओ ! तुम सब मेरी बात सुनो। मेरे 
आदेशानुसार तुमलोग अपने अंशोंसे देवियोंके साथ 
यदुकुलमें जन्म धारण करो । मैं भी अवतार लूँगा और 
मेरे द्वारा पृथ्वीका भार दूर होगा । मेरा वह अवतार 
यदुकुलमें होगा और मै तुम्हारे सब कार्य सिद्ध 
करूँगा। वेद मेरी वाणी, ब्राह्मण मुख'और गौ शरीर 
है । सभी देवता मेरे अङ्ग हैं । साधुपुरुष तो हृदयमें वास 
करनेवाले मेरे प्राण ही हैं । अतः प्रत्येक युगमें जब 
दम्भपूर्ण दुष्टोंद्रारा इन्हें पीड़ा होती है और धर्म, यज्ञ तथा 
दयापर भी आघात पहुँचता है, तब मैं स्वयं अपने- 
आपको भूतलपर प्रकट करता हूँ॥ २४--२७ ॥ 

` श्रीनारदजी कहते हैं--जिस समय जगत्पति 
भगवान्‌ श्रीकृष्णचन्द्र इस प्रकार बातें कर रहे थे, 
उसी क्षण 'अब प्राणनाथसे मेरा वियोग हो जायगा' 
यह समझकर श्रीराधिकाजी व्याकुल हो गयीं और 
दावानलसे दग्ध लताकी भाँति मूर्च्छित होकर गिर 
पड़ीं। उनके शरीरमें अश्रु, कम्प, रोमाञ्च आदि 
सात्त्विक भावोंका उदय हो गया ॥ २८ ॥ 

श्रीराधिकाजीने कहा--आप पृथ्वीका भार 
उतारनेके लिये भूमण्डलपर अवश्य पधारें; परंतु 
मेरी एक प्रतिज्ञा है, उसे भी सुन लें--प्राणनाथ ! 
आपके चले जानेपर एक क्षण भी मैं यहाँ जीवन 
धारण नहीं कर सकूँगी । यदि आप मेरी इस प्रतिज्ञापर 
ध्यान नहीं दे रहे हैं तो मैं दुबारा भी कह रही हूँ। अब 
मेरे प्राण अधरतक पहुँचनेको अत्यन्त विह्वल हैं। ये 
इस झरीरसे वैसे ही उड़ जायँगे, जैसे कपूरके 
धूलिकण ॥ २९-३० ॥ 
श्रीभगवान बोले--राधिके ! तुम विषाद मत 


करो। मैं तुम्हारे साथ चळूँगा और पृथ्वीका भार 
दूर करूँगा। मेरे द्वारा तुम्हारी बात अवश्य पूर्ण 
होगी ॥ ३१ ॥ 

श्रीराधिकाजीने कहा-- (परंतु) प्रभो ! जहाँ 
वृन्दावन. नहीं है, यमुना नदी नहीं है और गोवर्धन पर्वत 
भी नहीं है, वहाँ मेरे मनको सुख नहीं मिलता ॥ ३२ ॥ 

नारदजी कहते है-- (श्रीरधिकाजीके इस 
प्रकार कहनेपर) भगवान्‌ श्रीकृष्णचन्धने अपने 
धामसे चौरासी कोस भूमि, गोवर्धन पर्वत एवं यमुना . 
नदीको भूतलपर भेजा। उस समय सम्पूर्ण 
देवताओंके साथ ब्रह्माजीने परिपूर्णतम भगवान्‌ 
श्रीकृष्णको बार-बार प्रणाम करके कहा ॥ ३३-३४ ॥ 

श्रीत्रह्मजीने पूछा--भगवन्‌ ! मेरे लिये कौन 
स्थान होगा ? आप कहाँ पधारेंगे ? तथा ये सम्पूर्ण | 
देवता किन गृहोंमें रहेंगे और किन-किन नामोंसे 
इनकी प्रसिद्धि होगी ? ॥ ३५॥ 

श्रीभगवानने कहा--मैं स्वयं वसुदेव और 
देवकीके यहाँ प्रकट होऊँगा। मेरे कलास्वरूप ये 
“शेष' रोहिणीके गर्भसे जन्म लेंगे---इसमें संशय नहीं 
है। साक्षात्‌ 'लक्ष्मी' राजा भीष्मकके घर पुत्रीरूपसे 
उत्पन्न होंगी । इनका नाम 'रुक्मिणी' होगा और 
'पार्वती' 'जाम्बवती' के नामसे प्रकट होंगी। 
यज्ञपुरुषकी पत्नी “दक्षिणा देवी' वहाँ “लक्ष्मणा' नाम 
धारण करेंगी । यहाँ जो “विरजा' नामकी नदी है, वही 
“कालिन्दी' नामसे विख्यात होगी । भगवती 'लज्जा' 
का नाम 'भद्रा' होगा। समस्त पापोंका प्रशमन 
करनेवाली “गङ्गा' 'मित्रविन्दा' नाम धारण करेगी । जो 
इस समय 'कामदेव' हैं, वे ही रुक्मिणीके गर्भसे 
“प्रद्युश्न' रूपमें उत्पन्न होंगे। अद्युम्नके घर तुम्हारा 
अवतार होगा। उस समय तुम्हें 'अनिरुद्ध' कहा 
ज़ायगा, इसमें कुछ भी संदेह नहीं है। ये 'वसु' जो 


'द्रोण' के नामसे प्रसिद्ध हैं, ब्रजमें 'नन्द' होंगे और 


जौ ज्ञ काइदयसुदरचन्रहारःशगेपिकानयनजीवनमूलहर अ । |... । 
गोलोकधामधिषणध्वज आदिदेवः स त्व॑ विपत्सु विबुधान्‌ परिपाहि पाहि ॥ 


वृन्दावनेश ` 


गिरिराजपते व्रजेश गोपाल्वेषकृत नित्यविहारलील । 


राधापते श्रुतिधराधिपते घरां त्वं गोवर्द्धनोद्धरण उद्धर धर्मधाराम्‌॥ 


(गर्ग, गोलोक ३। १५-२२) 


[गोलोकखण्ड 

५० * गोलोकधामाधिपतिं परेशं परात्परं त्वां शरण व्रजाम्यहम्‌ * 


स्वयं इनकी प्राणप्रिया “धरा देवी' यशोदा' नाम धारण प्रसिद्ध होंगी । फिर उन्हींके यहाँ इन श्रीराधिकाजीका 
करेंगी। 'सुचन्द्र' 'वृषभानु' बनेंगे तथा इनकी प्राकट्य होगा। मैं त्रजमण्डलमें गोपियोंके साथ सदा 
सहधर्मिणी 'कलावती' धराधामपर 'कीर्ति' के नामसे रासविहार करूँगा ॥ ३६-४१ ॥ 
इस प्रकार श्रोगगैसंहितामें गोलोकखण्डके अन्तर्गत श्रोनारट-बहुलाश्च-संवादमें “भूतलुपर अवतोण | 
हेनेके उद्योगका वर्णन' नामक तीसरा आध्याय प्रा हुआ ५३१ ' 


— 2303 


. चोथा अध्याय 


नन्द आदिके लक्षण; गोपीयूथका परिचय; श्रुति आदिके गोपीभावकी. 
ग्राप्ठिमें कारणभूत पूर्वप्राप्त वरदानोंका विवरण 


क भगवानले कहा- त्रहान्‌ ! 'सुबल' और 
'श्रीदामा' नामके मेरे सखा नन्द तथा उपनन्दके घरपर 
जन्म धारण करेंगे । इसी प्रकार और भी मेरे सखा हैं, 


जिनके नाम 'स्तोककृष्ण', 'अर्जुन' एवं 'अंशु' आदि | 


हैं, वे सभी नौ नन्देकि यहाँ प्रकट होंगे । व्रजमण्डलमें 
जो छः वृषभानु हैं, उनके गृहमें विशाल, ऋषभ, 
तेजस्वी, देवप्रस्थ और वरूथप नामके मेरे सखा 
अवतीर्ण होंगे ॥ १-२॥ 

श्रीब्रह्माजीने पूछा-_देवेश्वर ! किसे 'नन्द' कहा 
जाता है और किसे 'उपनन्द' तथा “वुषभानु' के क्या 
लक्षण हैं ? ॥ ३॥ 

श्रीभगवान्‌ कहते हैं--जो गोशालाओंमें सदा 
गौओंका पालन करते रहते हैं एवं गो-सेवा ही जिनकी 
जीविका है, उन्हें मैंने 'गोपाल' संज्ञा दी है। अब तुम 
उनके लक्षण सुनो । गोपालोंके साथ नौ लाख गायोंके 
स्वामीको 'नन्द' कहा जाता है। पाँच लाख गौओंका 
स्वामी 'उपनन्द' पदको प्राप्त करता है । 'वृषभानु' नाम 
उसका पड़ता है, जिसंकें अधिकारमें दस लाख गौएँ 
रहती हैं, ऐसे ही जिसके यहाँ एक करोड़ गौओंकी रक्षा 
होती है, वह 'नन्दराज' कहलाता है। पचास लाख 
-गौओंके अध्यक्षकी “वृषभानुवर' संज्ञा है । 'सुचन्द्र' 
और 'द्रोण'-ये दो ही त्रजमें इस भ्रकारके सम्पूर्ण 
लक्षणोंसे सम्पन्न गोप्रराज बनेंगे और मेरे दिव्य ब्रजमें 
सुन्दर वस्नं धारण करनेवाली शतचन्द्रानना गोप- 
सुन्दरियोंके सौ यूथ होंगे॥ ४--८॥ 

'श्रीब्रह्माजीने कहा-- भगवन्‌ ! आप दीनजनोंके 


बन्धु और जगतके कारण (प्रकृति) के भी कारण हैं। 
प्रभो ! अब आप मेरे समक्ष यूथके सम्पूर्ण लक्षणोंका 
वर्णन कीजिये ॥ ९ ॥ 

श्रीभगवान्‌ बोले--ब्रह्माजी ! मुनियोंने दस 
कोटिको एक 'अर्बुद' कहा है । जहाँ दस अर्बुद होते 
हैं । उसे 'यूथ' कहा जाता है । यहाँकी गोपियोंमें कुछ 
गोलोकवासिनी हैं, कुछ द्रारपालिका हैं, कुछ 
शूङ्ञा-साधनोंकी व्यवस्था करनेवाली हैं और कुछ 
चाय्या सँवारनेमें संलग्न रहती हैं । कई तो पार्षदकोटिमें 
आंती और कुछ गोपियाँ श्रीवृन्दावनकी देख-रेख किया 
करती हैं ! कुछ गोपियोंका गोवर्धन गिरिपर निवास है। 
कई गोपियाँ कुञ्जवनको सजाती-सँवारती हैं तथा 
नहुतेरी गोपियाँ मेरे निकुझमें रहती हैं । इन सबको मेरे 
ब्रजमें पधारना होगा । ऐसे ही यमुना-गङ्गाके भी यूथ 
हैं। इसी प्रकार रमा, मधुमाधवी, विरजा, ललिता, 
विशाखा एवं मायाके यूथ होंगे । ब्रह्माजी ! इसी प्रकार 
मेरे व्रजमें आठ, सोलह और बत्तीस सखियोंके भी 
यूथ होंगे । पूर्वके अनेक युगोंमें जो श्रुतियाँ, मुनियाँकी 
पत्नियाँ, अयोध्याकी महिलाएँ, यज्ञमें स्थापित की हुई 
सीता, जनकपुर एवं कोसल्देशकी निवासिनी सुन्दरिंयाँ 
तथा पुलिन्दकन्याएँ थीं तथा जिनको मैं पूर्ववर्ती युग- 
युगमें वर दे चुका हूँ, वे सब मेरे पुण्यमय व्रजमें गोपी- 
रूपें पधारेंगी और उनके भी यूथ होंगे ॥ १०--१७॥ 

श्रीब्रह्माजीने पूछा--पुरुषोत्तम ! इन स्त्रियने 
कौन-सा पुण्य-कार्य किया है तथा इन्हें कौन-कौन-से 
वर मिल चुके हैं, जिनके फलस्वरूप ये व्रजमें निवास 

करेंगी > कारण, आपका वह स्थान तो योगियेकि 
लिये भी दुर्लभ है ॥ १८॥ | 

श्रीभगवान्‌ बोले--पूर्वकालमें श्रुतियोने 
शरेतद्रीपमें जाकर वहाँ मेरे स्वरूपभूत भूमा- (विराट्‌ 
पुरुष या परब्रह्म) का मधुर वाणीमें स्तवन किया । 
तब सहस्रपाद विराट्‌ पुरुष प्रसन्न हो गये और 
बोले॥ १९ ॥ ` 

श्रीहरिने कहा--श्रुतियो ! तुम्हें जो भी पानेकी 
इच्छा हो, बह वर माँग लो । जिनके ऊपर मैं स्वयं प्रसन्न 
हो गया, उनके लिये कौन-सी वस्तु दुर्लभ है ? ॥ २० ॥ 

श्रुतियाँ बोलीं भगवन्‌! आप मन-वाणीसे 
नहीं जाने जा सकते; अतः हम आपको जाननेमें 
असमर्थ हैं। पुराणवेत्ता ज्ञानीपुरुष यहाँ जिसे केवल 
'आनन्दमात्र' बताते हैं, अपने उसी रूपका हमें दर्शन 
कराइये । प्रभो ! यदि आप हमें बर देना चाहते हों तो 
यही दीजिये ॥ २१३॥ ` | 

श्रुतियोंकी ऐसी बात सुनकर भगवानने उन्हें अपने 
दिव्य गोलोकधामका दर्शन कराया, जो प्रकृतिसे परे 
है। वह लोक ज्ञानानन्दस्वरूप, अंचिनाशी तथा 
निर्विकार है। वहाँ 'वृन्दावन' नामक वन है, जो 
कामपूरक कल्पवृक्षोंसे सुशोभित है । मनोहर निकुझोंसे 
सम्पन्न वह वृन्दावन सभी ऋतुओंमें सुखदायी है । वहाँ 
सुन्दर झरनों और गुफाओंसे सुशोभित “गोवर्धन' 
नामक गिरि है । रल एवं धातुओंसे भरा हुआ वह 
श्रीमान्‌ पर्वत सुन्दर पक्षियोंसे आवृत है । वहाँ स्वच्छ 
जलवाली श्रेष्ठ नदी 'यमुना' भी लहराती है । उसके 
दोनों तट रलोंसे बँधे है । हेस और कमल आदिसे वह 
सदा व्याप्त रहती है । वहाँ विविध रास-पङ्गसे उन्मत्त 
गोपियोंका समुदाय शोभा पाता है। उसी गोपी- 
समुदायके मध्यभागमें किशोर वयसे सुशोभित भगवान्‌ 
श्रीकृष्ण विराजते हैं। उन श्रुतियोंको इस प्रकार अपना 
लोक दिखाकर भगवान्‌ बोले--'कहो, तुम्हारे लिये 
अंब क्या करूँ ? तुमने मेरा यह लोक तो देख ही लिया, 
इससे उत्तम दूसरा कोई वर नहीं है' ॥ २२--२७ ॥ 

अ्रुतियोंने कहा--प्रभो ! आपके करोड़ों 
कामदेवोके समान मनोहर श्रीविमहको देखकर हममें 
कामिनी-भाव आ गया है और हमें आपसे मिलनेकी 


* मन्द आदिके लक्षण; गोपीयूथका परिचय * 

उत्कट इच्छा हो रही है ! हम विरह-ताप-संतप्त हैं-- 
इसमें संदेह नहीं है । अतः आपके लोकमें रहनेवाली 
गोपियाँ आपका सङ्ग पानेके लिये जैसे आपकी सेवा 
करती हैं, हमारी मी वैसी ही अभिलाषा है ॥ २८-२९ ॥ 

श्रीहरि बोले- श्रुतियो ! तुमलोगोंका यह 
मनोरथ दुर्लभ एवं दुर्घट है; फिर भी मैं इसका 
भलीभाँति अनुमोदन कर चुका हूँ, अतः वह सत्य 
होकर रहेगा। आगे होनेवाली. सृष्टिमें जब ब्रह्मा 
जगत्‌की रचनामें संलग्न होंगे, उस समय सारस्वत- 
कल्प बीतनेपर तुम सभी श्रुतियाँ ब्रजमें गोपियाँ 
होओगी । भूमण्डलपर भारतवर्षमें मेरे माथुरमण्डलके 
अन्तर्गत वृन्दावनमें रासमण्डलके भीतर मैं तुम्हारा 
प्रियतम बनूँगा । तुम्हारा मेरे प्रति सुदृढ़ प्रेम होगा, जो 
सन प्रेमोंसे बढ़कर है । तब तुम सब श्रुतियाँ मुझे पाकर 
सफल-मनोरथ होओगी ॥ ३०--३३ ॥ 

श्रीभगवान्‌ कहते हैं--ब्रह्माजी ! पूर्व कल्प- 
में मैंने वर दे दिया है, उसीके प्रभावसे वे श्रुतियाँ 
ब्रजमें गोपियाँ होंगी। अब अन्य गोपियोंके लक्षण 
सुनो ॥ ३४ ॥ 

त्रेतायुगमें देवताओंकी रक्षा और राक्षसोंका संहार 
करनेके लिये मेरे स्वरूपभूत महापराक्रमी श्रीरामचन्द्रजी 
अवतीर्ण हुए थे। कमललोचन श्रीरामने सीताके 
स्वयंवरमें जाकर धनुष तोड़ा और उन जनकनन्दिनी 
श्रीसीताजीके साथ विवाह किया | ब्रह्माजी ! उस 
अवसरपर जनकपुरकी . खियाँ श्रीरामको देखकर 
प्रेमविह्नल हो गयीं । उन्होंने एकान्तमें उन महाभागसे 
अपना अभिप्राय प्रकट किया--'राघव ! आप हमारे 
परम : प्रितम बन जायँ।' तब श्रीरामने कहा-- 
“सुन्दरियो ! तुम शोक मत करे । द्वापरके अन्तमें मैं 
तुम्हारी इच्छा. पूर्ण करूँगा । तुमलोग परम श्रद्धा और 
भक्तिके साथ तीर्थ, दान, तप, शौच एवं सदाचारका 
भलीभाँति पालन करती रहो । तुम्हें त्रजमें गोपी होनेका 
सुअवसर प्राप्त होगा ।' इस प्रकार वर देकर धनुर्धारी 
करुणानिधि श्रीरामने अयोध्याके लिये प्रस्थान कर 
दिया। उस समय मार्गमें अपने प्रतापसे उन्होंने 
भृगुकुलनन्दन परशुरामजीको परास्त कर दिया था। 
कोसलू-जनपदकी स्त्रियोंने भी राजपथसे जाते हुए 


१२ * गोलोकधामाधिपतिं परेशं परात्परं त्वां शरण व्रजाम्यहम्‌ * 

उन कमनीय-कान्ति रामको देखा। उनकी सुन्दरता 
कामदेवको मोहित कर रही थी । उन स्त्रियोने श्रीरामको 
मन-ही-मन पतिके रूपमें वरण कर लिया । उस समय 
सर्वज्ञ श्रीरामने उन समस्त खियोंको मन-ही-मन वर 
दिया- “तुम सभी ब्रजमें गोपियाँ होओगी और उस 
समय मैं तुम्हारी इच्छा पूर्ण करूँगा ॥ ३५--४२ ॥ 
“फिर सीता और सैनिकोंके साथ रघुनाथजी 
अयोध्या पधारे। यह सुनकर अयोध्यामें रहनेवाली 
स्त्रियाँ उन्हें देखनेके लिये आयीं । श्रीरामको देखकर 
उनका मन मुग्ध हो गया। वे प्रेमसे विह्वल हो 
मूर्च्छित-सी हो गयीं । फिर वे श्रीरामके ब्रतमें परायण 
होकर सरयूके तटपर तपस्या करने लगीं। तब उनके 
सामने आकाशवाणी हुई--'द्वापरके अन्तमें यमुनाके 
किनारे वृन्दावनमें तुम्हारे मनोरथ पूर्ण होंगे, इसमें संदेह 
"नहीं है ॥ ४३--४५ ॥ 
जिस समय श्रीरामने पिताकी आज्ञासे दण्डकवन- 
की यात्रा की, सीता तथा लक्ष्मण भी उनके साथ थे 
और वे हाथमें धनुष लेकर इधर-उधर विचर रहे थे । 
वहीं बहुत-से मुनि थे। उनकी गोपाल-वेषधारी 
भगवानके स्वरूपमें निष्ठा थी । रासलीलाके निमित्त वे 
भगवानका ध्यान करते थे । उस समय श्रीरामकी युवा 
अवस्था थी- वे हाथमें धनुष-बाण धारण किये हुए 
थे। जटाओंके मुकुटसे उनकी विचित्र शोभा थी। 
अपने आश्रमपर पधारे हुए श्रीराममें उन मुनियोंका 
ध्यान लग गया। (वे ऋषिलोग गोपाल-वेषधारी 
भगवानके उपासक थे) अतः दूसरे ही स्वरूपमें आये 
हुए श्रीरामको देखकर सबके मनमें अत्यन्त आश्चर्य हो 
'गया। उनकी समाधि टूट गयी और देखा तो करोड़ों 
कामदेवॉके समान सुन्दर श्रीराम दृष्टिगोचर हुए! तब 
वे बोल उठे--'अहो ! आज हमारे गोपालजी वंशी 
एवं बेंतके बिना ही पधारे हैं ।'---इस प्रकार मन-ही- 
मन विचारकर सबने श्रीरामको प्रणाम किया और 
उनकी उत्तम स्तुति करने लगे ॥ ४६--५० ॥ 
तब श्रीरामने कहा--'मुमियो ! वर माँगो।' 
यह सुनकर सभीने एक स्वरसे कहा--'जिस भाँति 
सीता आपके प्रेमको प्राप्त हैं, वैसे ही हम भी चाहते 
हैँ ॥ ५१॥ 

श्रीराम बोले--यदि तुम्हारी ऐसी प्रार्थना हो 
कि जैसे भाई लक्ष्मण हैं, वैसे ही हम भी आपके भाई 
बन जायें, तब तो आज ही मेरेद्वारा तुम्हारी अभिलाषा 
पूर्ण हो सकती है; किंतु तुमने तो “सीता' के समान्‌ 
होनेका वर माँगा है। अतः यह वर महान्‌ कठिन और 
दुर्लभ है; क्योंकि इस समय मैंने एकपली-व्रत धारण 
कर रखा है। मैं मर्यादाकी रक्षामें तत्पर रहकर 
“मर्यादापुरुषोत्तम' भी कहलाता हूँ। अतएव तुम्हें मेरे 
वरका आदर करके द्वापरके अन्तमें जन्म धारण करना 
होगा और वहीं मैं तुम्हारे इस उत्तम मनोरथको पूर्ण 
करूँगा ॥ ५२-५४ ॥ 

इस प्रकार वर देकर श्रीराम स्वयं पञ्चवटी पधारे । 
वहाँ पर्णकुटीमें रहकर वनवासकी अवधि पूरी करने 
लगे । उस समय भीलोंकी स्त्रियोंने उन्हें देखा । उनमें 
मिलनेकी उत्कट इच्छा उत्पन्न होनेके कारण वे प्रेमसे 
विह्वल हो गयीं । यहाँतक कि श्रीरामके चरणोंकी धूल 
मस्तकपर रखकर अपने प्राण छोड़नेकी तैयारी करने 
लगीं। उस समय श्रीराम ब्रह्मचारीके वेषमें वहाँ आये 
और इस प्रकार बोले--'स्त्रियो ! तुम व्यर्थ ही प्राण 
त्यागना चाहती हो; ऐसा मत करो। द्वापरके शेष 
होनेपर वृन्दावनमें तुम्हारा मनोरथ पूर्ण होगा ' इस 
प्रकारका आदेश देकर श्रीरामका वह ब्रह्मचारी रूप 
वहीं अन्तर्हित हो गया ॥ ५५---५८ 

तत्पश्चात्‌ श्रीरामने सुग्रीव आदि प्रधान वानरोंकी 
सहायतासे लड्ढामें जाकर रावण-प्रभृति राक्षसोंको 
परास्त किया । फिर सीताको पाकर पुष्पक विमान- 
द्वारा अयोध्या चले गये। राजाधिराज श्रीरामने 
'लोकापवादके कारण सीताको वनमें छोड़ दिया। 
अहो ! भूमण्डलपर दुर्जनोंका होना बहुत ही दुःखदायी 
है। जब-जब कमललोचनं श्रीराम यज्ञ करते थे, 
तब-तब विधिपूर्वक सुवर्णमयी सीताकी प्रतिमा बनायी 
जाती थी । इसलिये श्रीराम-भवनंमें यज्ञ-सीताओंका 
एक समूह ही एकत्र हो गया । वे सभी दिव्य चैतन्य- 
घनस्वरूपा होकर श्रीरामके पास गयीं। उस समय 
श्रीरामने उनसे कहा- “प्रियाओ ! मैं तुम्हें स्वीकार 
नहीं कर सकता ।' वे सभी प्रेमपरायणा सीता-मूर्तियाँ 
दशरथनन्दन श्रीरामसे कहने लगी--'ऐसा क्‍यों? 

हम तो आपकी सेवा करनेवाली हें । हमारा नाम भी 
मिथिलेशकुमारी सीता है और हम उत्तम व्रतका 
आचरण करनेवाली सतियाँ भी हैं; फिर हमें आप 
अहण क्यों नहीं करते ? यज्ञ करते समय हम आपकी 
अर्धाङ्गनी बनकर निरन्तर कार्योंका संचालन करती 
रही हैं । आप धर्मात्मा और वेदके मार्गका अवलम्बन 
करनेवाले हैं, यह अधर्मपूर्ण बात आपके श्रीमुखसे 
कैसे निकल रही है ? यदि आप स्त्रीका हाथ पकड़- 
कर उसे त्यागते हैं तो आपको पापका भागी होना 
पड़ेगा' ॥ ५९--६५॥ 


श्रीराम बोळे--सतियो ! तुमने मुझसे जो बात 
कही है, वह बहुत ही उचित और सत्य है। परंतु मैंने 
“एकपलीव्रत' धारण कर रखा है ? सभी लोग मुझे 
'राजर्षि' कहते हैं। अतः नियमको छोड़ भी नहीं 
सकता । एकमात्र सीता ही मेरी सहधर्मिणी है । इसलिये 
तुम सभी द्वापरके अन्तमें श्रेष्ठ वृन्दावनमें पधारना, वहीं 
तुम्हारी मनःकामना पूर्ण करूँगा ॥ ६६-६७ ॥ 

भगवान श्रीहरिने कहा--न्रह्मन्‌ ! वे यज्ञ-सीता 
ही ब्रजमें गोपियाँ होंगी । अन्य गोपियोंका भी लक्षण 
सुनो ॥ ६८ ॥ 

भगवान्‌ श्रीहरि कहते हैं—वैकुण्ठमें विराजने- 
वाली रमादेवीकी सहचरियाँ, श्वेतद्वीपकी सखियाँ, 
भगवान्‌ अजित (विष्णु) के चरणोंके आश्रित ऊर्ध्व- 
वैकुण्ठमे निवास करनेवाली देवियाँ तथा 
श्रीलोकाचलपर्वतपर रहनेवाली, समुद्रसे प्रकटित 
श्रीलक्ष्मीकी सखियाँ--ये सभी भगवान्‌ कमलापति- 
के वरदानसे त्रजमें गोपियाँ हाँगी । पूर्वकृत विविध 
पुण्योके प्रभावसे कोई दिव्य, कोई अदिव्य और 
कोई सत्त्व, रज, तम--तीनों गुणोंसे युक्त देवियाँ 
ब्रजमण्डलमें गोपियाँ होर्गी ॥ १--३३ ॥ 

रुचिके यहाँ पुत्ररूपसे उती झुलोकपति 
रुचिरविग्रह भगवान्‌ यज्ञको देखकर देवाङ्गनाएँ 
प्रेम-रसमें निमग्न हो गयीं । तदनन्तर वे देवलजीके 
उपदेशसे हिमालय पर्वतपर जाकर परम भक्तिभावसे 
तपस्या करने लगी । ब्रह्मन्‌! वे सब मेरे त्रजमें जाकर 
गोपियाँ होंगी ॥ ४-५॥ 

भगवान्‌ धन्वन्तरि जब इस भूतलपर अन्तर्धान 
हुए, उस समय सम्पूर्ण ओषधियाँ अत्यन्त दुःखमें डूब 
गयीं और भारतवर्षमें अपनेको निष्फल मानने लगीं । 


फिर सबने सुन्दर स्त्रीका वेष धारण करके तपस्या 
आरम्भ की । चार युग व्यतीत होनेपर भगवान्‌ श्रीहरि 
उनपर अत्यन्त प्रसन्न हुए और बोले--'तुम सब वर 
माँगो ।' यह सुनकर स्त्रियोने उस महान्‌ वनमें जब 
आँखें खोली, तब उन श्रीहरिका दर्शन करके वे सब- 
की-सब मोहित हो गयीं और बोलीं--'आप हमारे 
पतितुल्य आराध्यदेव होनेकी कृपा करे ॥ ६-८ ॥ 

भगवान्‌ श्रीहरि बोले ओषधिस्वरूपा स्त्रियो ! 
द्वापरके अन्तमें तुम सभी लतारूपसे वृन्दावनमें रहोगी 
और वहाँ रासमें मैं तुम्हारा मनोरथ पूर्ण करूँगा ॥ ९ ॥ 

श्रीभगवान्‌ कहते है--ब्रह्मन्‌ ! भक्तिभावसे 
परिपूर्ण वे बड़भागिनी वराङ्गनाएँ वुन्दावनमें :लता- 
गोपी' होंगी । इसी प्रकार जालंधर नगरकी स्त्रियाँ 
वृन्दापति भगवान्‌ श्रीहरिका दर्शन करके मन-ही-मन 
संकल्प करने लगीं--'ये साक्षात्‌ श्रीहरिं हम सबके 
स्वामी हों।' उस समय उनके लिये आकाशवाणी . 
हुई--'तुम सब शीघ्र ही रमापतिकी आराधना करो; 
फिर वुन्दाकी ही भाँति तुम भी वुन्दावनमें भगवानकी 
प्रिया गोपी होओगी ।' मत्स्यावतारके समय मस्यविग्रह 


१४ 


* शोलोकधामाधिपति परेशं परात्परं त्वां झारणं व्रजाम्यहम्‌ * 


TITS 8 कक ७७% 0००७ ०७-७० रणे कोते कि 0 020009 ७७७ काठ FNPF 


[गोलोकखण्ड 


00००+ PF 


श्रीहरिको देखकर समुद्रकी कन्याएँ मुग्ध हो गयी 
थीं। श्रीमत्स्यभगवानके वरदानसे वे भी व्रजमें 
गोपियाँ होंगी ॥ १०-१४ ॥ 
मेरे अंशभूत राजा पृथु बड़े प्रतापी थे। उन 
महाराजने सम्पूर्ण शत्रुओंको जीतकर पृथ्वीसे सारी 
अभीष्ट चस्तुओंका दोहन किया था। उस समय 
बर्हिष्मती नगरीमें रहनेवाली बहुत-सी खियाँ उन्हें 
देखकर मुग्ध हो गयीं और प्रेमसे विह्ृल हो अत्रिजीके 
पास जाकर बोलीं--'महामुने ! समस्त राजाओंमें 
श्रेष्ठ महाराजा पृथु बड़े ही पराक्रमी हैं। ये किस 
प्रकारसे हमारे पति होंगे? यह बतानेकी कृपा 
कीजिये' ॥ १५-१६ ॥ 
अत्रिजीने कहा--तुम सब शीघ्र ही आज इस 
गौको दुहो । यह सम्पूर्ण पदार्थोको धारण करनेवाली 
घारणामयी धरणी देवी है । तुम्हारे सारे मनोरथोंको--- 
चाहे वे समुद्रके समान अगाध, अपार एवं दुर्गम ही 
क्यों न हों अवश्य पूर्ण कर देंगी ॥ १७॥ 
ब्रह्मन्‌! तब उन खियोनि मनको दोहन-पात्र 
बनाकर अपने मनोरथोंका दोहन किया । इसी कारणसे 
वे सब-की-सब वृन्दावनमें गोपियाँ होंगी । बहुत-सी 
श्रेष्ठ अप्सराएँ, जिनका रूप अत्यन्त मनोहर था और 
जो कामदेवकी सेनाएँ थी, भगवान्‌ नारायण ऋषिको 
मोहित करनेके लिये गन्धमादन पर्वतपर गयीं । परंतु 
उन्हें देखकर वे भी अपनी सुध-बुध खो बैठीं। उनके 
मनमें भगवानको पति बनानेकी इच्छा उत्पन्न हो गयी । 
तब सिद्धतपस्वी नारायण मुनिने कहा--'तुम व्रजमें 
गोपियाँ होओगी और वहीं तुम्हारा मनोरथ पूर्ण 
होगा' ॥ १८--२०॥ 
ब्रह्मन्‌! सुतल देशकी स्त्रियाँ भगवान्‌ वामनको 
देखकर उन्हें पानेके लिये उत्कट इच्छा प्रकट करने 
लगीं । फिर तो उन्होंने तपस्या आरम्भ कर दी । अतः 
वे भी वृन्दावनमें गोपियाँ होंगी। जिन नागराज- 
कन्याओनि शेषावतार भगवानको देखकर उन्हें पति 
बनानेकी इच्छासे उनकी सेवा-समाराधना की हैं, वे 
सब बलदेवजीके साथ रासविहार करनेके लिये व्रजमें 
उत्पन्न होंगी ॥ २१-२२॥ 
कइयपजी वसुदेव होंगे । परम पूजनीया अदिति 


देबकीके रूपमें अवतार लेंगी। प्राण नामक वसु 
शूरसेन और “धुव' नामक वसु देवक होंगे । 'वसु' 
नामके जो वसु हैं, उनका उद्धवके रूपमें प्राकट्य 
होगा। दयापरायण दक्ष प्रजापति अक्रूरके रूपमें 
अवतार लेंगे । कुनेर हृदीक नामसे और जलके स्वामी 
वरुण कृतवर्मा नामसे प्रसिद्ध होंगे। पुरातन राजा 
प्राचीनबार्ह गद एवं मरुत देवता उग्रसेन बनेंगे। उन 
उग्रसेनको मैं विधानतः राजा बनाऊँगा और उनकी 
भलीभाँति रक्षा करूँगा । भक्त राजा अम्बरीष युयुधान 
और भक्तप्रवर प्रह्लाद सात्यकिके नामसे प्रकट होंगे । 
क्षीरसागर शंतनु होगा । वसुओंमें श्रेष्ठ द्रोण साक्षात्‌ 
भीष्मपितामहके रूपमें उत्पन्न होंगे । दिवोदास शलके 
रूपमें एवं भग नामके सूर्य धृतराष्ट्रके रूपमें अवतीर्ण 
होंगे। पूषा नामसे विख्यात देवता पाण्डु होंगे । 
सत्पुरुषोंमें आदर पानेवाले धर्मराज ही राजा युधिष्ठिरके 
रूपमे अवतार लेंगे । वायु देवता महान्‌ पराक्रमी 
भीमसेनके तथा स्वायम्भुव मनु अर्जुनके वेषमें प्रकट 
होंगे। झतरूपाजी सुभद्रा होंगी और सूर्यनारायण 
कर्णके रूपसे अवतार लेंगे । अश्विनीकुमार नकुल एवं 
सहदेव होंगे । धाता महान्‌ बलशाली बाह्लीक नामसे 
विख्यात होंगे । अम्निदेवता महान्‌ प्रतापी द्रोणाचार्यके 
रूपमें अवतार लेंगे। कलिका अंश दुर्योधन होगा। 
चन्द्रमा अभिमन्युके रूपमे अवतार लेंगे। पृथ्वीपर 
द्रोणपुत्र अश्वत्थामा साक्षात्‌ भगवान्‌ शंकरका रूप 
होगा । इस प्रकार तुम सब देवता मेरी आज्ञाके अनुसार 
अपने अंशों और खियोंके साथ यदुवंशी, कुरुवंशी 
तथा अन्यान्य वंशोंके राजाओंके कुलमें प्रकट 
होओ। पूर्व समयमें मेरे जितने अवतार हो 
चुके हैं, उनकी रानियाँ रमाका अंश रही हैं। वे भी 
मेरी रानियोंमें सोलह हजारकी संख्यामें प्रकट 
हाँगी ॥ २३--३२॥ 

श्रीनारदजी कहते हैं-राजन्‌! कमलासन 
ब्रह्मासे यों कहकर भगवन्‌ श्रीहरिने दिव्यरूपथारिणी 
भगवती योगमायासे कहा ॥ ३३ ॥ 

भगवान्‌ श्रीहरि बोळे--महामते ! तुम देवकी- 
के सातवें गर्भको खींचकर उसे वसुदेवकी पल्ली 
रोहिणीके गर्भमें स्थापित कर दो। वे देवी कंसके 


त कर त? 

डरसे ब्रजमें नन्दके घर रहती हँ । साथ ही तुम भी ऐसे 
अलौकिक कार्य करके नन्दरानीके गर्भसे प्रकट हो 
जाना ॥ ३४-३५॥ 

श्रीनारदजी कहते हैं--परमश्रेष्ठ राजन्‌ ! 
भगवान्‌ श्रीकृष्णके वचन सुनकर सम्पूर्ण देवताओं- 
के साथ ब्रह्याजीने परात्पर भगवान्‌ श्रीकृष्णको प्रणाम 
किया और अपने वचनोंद्वारा पृथ्वीदेवीको धीरज 
दे, वे अपने धामको चले गये मिथिलेश्वर जनक ! 
तुम भगवान्‌ श्रीकृष्णचन्द्रको साक्षात्‌ परिपूर्णतम 


१५ 

परमात्मा समझो । कंस आदि दुष्टोका विनाश करनेके 
लिये ही ये इस घराधामपर पधारे हैं । शरीरमें जितने 
रोएँ हैं, उतनी जिह्वाएँ, हो जाये, तब भी भगवान्‌ 
श्रीकृष्णके असंख्य महान्‌ गुणोंका वर्णन नहीं किया 
जा सकता । महाराज ! जिस प्रकार पक्षीगण अपनी 
शक्तिके अनुसार ही आकारमें उड़ते हैं, वैसे ही 
ज्ञानीजन भी अपनी मति एवं झक्तिके अनुसार ही 
भगवान्‌, श्रीकृष्णचन्द्रकी दिव्य लीलाओका गायन 
करते हैं ॥ ३६-३९ ॥ 


इस प्रकार श्रीगर्मसंहितामें गोलोकरूण्डके अन्तर्गत नारद-बहुलाश्व-संवादन ' जजतार-व्यजस्थाका वर्णन 
नामक पाँचवाँ अध्याय पूए हुं ॥ ५७ 


छठा अध्याय 
कालनेमिके अंशसे उत्पन्न कंसके महान्‌ बल-पराक्रम और दिग्विजयका वर्णन 


राजा नहुलाश्वने कहा--देवर्षिशिरोमणे | यह 
महान्‌ बल और पराक्रमसे सम्पन्न कंस पहले किस 
दैत्यके नामसे विख्यात था ? आप इसके पूर्वजन्म 
और कर्मोंका विवरण मुझे सुनाइये ॥ १ ॥ 

श्रीनारदजी कहते हैं--राजन्‌! पूर्वकालमें 
समुद्र-मन्थनके अवसरपर महान्‌ असुर कालनेमिने 
भगवान्‌ विष्णुके साथ युद्ध किया । उस युद्धमें 
भगवान्ने उसे बलपूर्वक मार डाला |. उस समय 
झुक्राचार्यजीने अपनी संजीवनी-विद्याके बलसे उसे 
पुनः जीवित कर दिया । तब वह पुनः भगवान्‌ विष्णुसे 
युद्ध करनेके लिये मन-ही-मन उद्योग करने लगा । 
उस समय वह दानव मन्दराच पर्वतके समीप तपस्या 
करने लगा । प्रतिदिन दूबका रस पीकर उसने देवेश्वर 
ब्रह्माकी आराधना की। देवताओंके काळमानसे सौ 
वर्ष बीत जानेपर ब्रह्माजी उसके पास गये । उस समय 
कालनेमिके झरीरमें केवल हड्डियाँ रह गयी थीं और 
उसपर दीमकें चढ़ गयी थीं । त्रह्माजीने उससे कहा-- 
“वर माँगो' ॥ २-५ ॥ 

कालनेमिने कहा--इस ब्रह्माण्डमें जो-जो 
महाबली देवता स्थित हैं, उन सबके मूल भगवान्‌ 
विष्णु हैं। उन सम्पूर्ण देवताओकि हाथसे भी मेरी 


मृत्यु न हो॥ ६॥ 

ब्रह्माजीने कहा--दैत्य ! तुमने जो यह उत्कृष्ट 
बर माँगा है, वह तो अत्यन्त दुर्लभ है; तथापि किसी 
दूसरे समय तुम्हें यह प्राप्त हो सकता है। मेरी वाणी 
कभी झूठी नहीं हो सकती ॥ ७॥ 

श्रीनारदजी कहते हैं--राजन्‌। फिर वही 
कालनेमि नामक असुर पृथ्वीपर उग्रसेनकी स्त्री 
(पद्मावती) के गर्भसे उत्पन्न हुआ । कुमारावस्थामें ही 
वह बड़े-बड़े पहलवानोंके साथ कुइती लड़ा करता 
था ! (एक समयकी बात है) मगधराज जरासंध 
दिग्विजयके लिये निकला । यमुना नदीके निकट 
इधर-उधर उसकी छावनी पड़ गयी। उसके पास 
'कुवल्यापीड़' नामका एक हाथी था, जिसमें हजार 
हाथियोंके समान शक्ति थी । उसके गण्डस्थलसे मद 
चू रहा था । एक दिन उसने बहुत-सी साँकलोंको तोड़ 
डाला. और शिविरसे बाहणकी ओर दौड़ चला। 
शिविरों, गृहों और पर्वतीय तटोंको तोड़ता-फोड़ता 
हुआ वह उस स्ङ्गभूमि (अखाड़े) में जा धमका, जहाँ 
कंस भी कुइती लड़ रहा था। उसके आनेपर सभी 
शुरवीर भाग चले । उसे आया देख कंसने उस हाथीकी 
सूँड॒ पकड़ी और पृथ्वीपर गिरा दिया। इसके बाद 

कंसने कुचल्यापीड़को पुनः दोनों हाथॉसे पकड़कर 
घुमाया और जरासंधकी सेनामें, जो वहाँसे बहुत दूर 
थी, फेंक दिया। मगधनरेश जरासंध कंसके इस 
अद्भुत बलको देखकर अत्यन्त प्रसन्न हुआ और 
उसने 'अस्ति' तथा “प्राप्ति नामकी अपनी दो 
परमसुन्दरी कन्याओंका विवाह उसके साथ कर दिया | 
उस जरापुत्रने एक अरब घोड़े, एक लाख हाथी, तीन 
लाख रथ और दस हजार दासियाँ कंसको दहेजमें 
दीं॥ ८ १५॥ 
कंस द्वन्द्वयुद्धका प्रेमी था । अपने बाहुबलके मदसे 
अकेला ही द्वनद्वयुद्धके लिये उन्मत्त रहता था। 
चह प्रचण्डपराक्रमी वीर माहिष्मतीपुरीमें गया । 
माहिष्मतीनरेशके पाँच पुत्र प्रख्यात मल्ल थे और 
मल्लयुद्धमें विजय पानेका हौसला रखते थे । उनके 
नाम थे--चाणूर, मुष्टिक, कूट, शल और तोशल । 
कंसने सामनीतिका आश्रय ले प्रेमपूर्वक उनसे 
कहा--“तुमलोग मेरे साथ मल्लयुद्ध करो। यदि 
तुम्हारी विजय हो जायगी तो मैं तुम्हारा सेवक होकर 
रहुँगा; और कदाचित्‌ मेरी विजय हो गयी तो तुम 
सबको भी मैं अपना सेवक बना लूँगा ।' वहाँ जितने 
भी नागरिक महान्‌ पुरुष थे, उन सबके सामने कंसने 
इस प्रकारकी प्रतिज्ञा की और विजय पानेकी इच्छा 
रखनेवाले उन वीरोके साथ मल्ळ्युद्ध आरम्भ कर 
दिया । ज्यों ही चाणूर आया, यादवेश्वर कंसने उच्चस्वरसे 
गर्जना करते हुए उसे पकड़कर पृथ्वीपर दे मारा । उसी 
क्षण मुष्टिक भी वहाँ आ गया । वह रोषसे मुक्का ताने 
हुए था । कंसने उसे भी एकं ही मुक्केसे धराशायी कर 
दिया । अब कूट आया, कंसने उसके दोनों पैर पकड़ 
लिये और जमीनपर दे मारा । फिर ताल ठोंकता हुआ 
शाल भी दौड़कर आ पहुँचा। कंसने उसे एक ही 
हाथसे पकड़ा और जमीनपर परककर घसीटने लगा । 
इसके बाद कंसने तोशलके दोनों हाथ बलपूर्वक 
पकड़ लिये और जमीनपर पटक दिया | फिर तत्काल 
उठाकर दस योजनकी दूरीपर फेंक दिया । इस प्रकार 
यादवेश्वर कंस उन सभी वीरोंको अपना सेवक 
बनाकर, मेरे (नारदजीके) कहनेसे उन योद्धाओंके 
साथ उसी क्षण श्रेष्ठ पर्वत प्रवर्षणगिरिपर जा पहुँचा । 


वहाँ वह वानर द्विविदको अपना अभिप्राय बताकर 
उसके साथ बीस दिनोंतक अविराम युद्ध करता रहा । 
द्विविदने पर्वतकी चट्टान उठाकर उसे कंसके मस्तकपर 
फेंका, किंतु केसने उस शिलाखण्डको पकड़कर उसीके 
ऊपर चला दिया । तब द्विविद कंसपर मुक्केसे प्रहार 
करके आकारमें उड़ गया । कंसने भी उसका पीछा 
करके उसे पकड़ लिया और लाकर जमीनपर पटक 
दिया। कंसके प्रहारसे द्विविदको मूर्च्छा आ गयी। 
उसकी सारी उत्साह-शक्ति जाती रही । हड्डियाँ चूर- 
चूर हो गयीं। फिर तो वह भी कंसका सेवक बन 
गया ॥ १६--२९ ॥ 
तदनन्तर कंस द्विविदके साथ वहाँसे ऋष्यमूक- 
वनमें गया । वहाँ 'केशी' नामसे विख्यात एक महादैत्य 
रहता था, जिसकी घोड़ेके समान आकृति थी। वह 
बादलके समान गर्जता था । उसे मुक्कोंकी मारसे अपने 
वशमें करके कंस उसपर सवार हो गया । इस प्रकार 
वह महान्‌ पराक्रमी कंस महेन्द्रगिरिपर जा पहुँचा। 
दानवराज कंसने उस पर्वतको सौ बार उखाड़कर 
ऊपरको उठा लिया । फिर वहाँ रहनेवाले मुनिवर 
परशुरामजीके, जिनके नेत्र क्रोधसे लाल थे और जो 
प्रलयकालके सूर्यकी भाँति तेजस्वी थे, चरणोंमें मस्तक 
झुकाया और बार-बार उनकी प्रदक्षिणा की । फिर उनक्रे 
दोनों चरणोंमें वह लेट गया । तब अत्यन्त उग्र दृष्टिवाले 
परशुरामजीकी क्रोधमि शान्त हो गयी । वे बोले--'रे 
कीट ! रे बैंदरियाके बच्चे ! तू मच्छरके समान तुच्छ 
है। तू बलके घमंडमें चूर रहनेवाला दुष्ट क्षत्रिय है । 
मैं आज ही तुझे मौतके मुखमें भेजता हूँ। देख, मेरे 
पास यह महान्‌ धनुष है। इसकी गुरुता लाख भार 
(लगभग तीन लाख मन) के बराबर है । त्रिपुरासुर- 
से युद्धके समय भगवान्‌ विष्णुने यह धनुष भगवान्‌ 
शंकरको दिया था। फिर क्षत्रियोंका विनाश करनेके 
लिये यह झंकरजीके हाथसे मुझे प्राप्त हुआ । यदि तू इसे 
चढ़ा सका, तब तो कुशल है; यदि नहीं चढ़ा सका तो 
तेरे सारे बलका विनाश कर दूँगा ।' परशुरामजीकी बात 
सुनकर कंसने उस धनुषको, जो सात ताड़के बराबर 
लंबा था, उठा लिया और परशुरामजीके देखते-देखते 
उसे लीलापूर्वक चढ़ा दिया। फिर कानतक 


अध्याय ६] * कालनेमिके अंशसे उत्पन्न कंसके महान्‌ बल-पराक्रम और दिग्विजयका वर्णन * 

खींच-खींचकर उसे सौ बार फैलाया । उसकी प्रत्यञ्चा- 
के खींचनेसे बिजलीकी गड़गड़ाहटके समान टंकार 
शब्द होने लगा । उसकी भीषण ध्वनिसे सातों लोकों 
और पातालोंके साथ पूरा ब्रह्माण्ड गूँज उठा, दिग्गज 
विचलित हो गये और तारागण टूट-टूटकर जमीनपर 
गिरने लगे । फिर कंसने धनुषको नीचे रख दिया और 
परशुरामजीको बारंबार प्रणाम करके कहा-- 
“भगवन्‌ ! मैं क्षत्रिय नहीं हूँ । मैं आपका सेवक दैत्य 
हूँ। आपके दासोंका दास हूँ। पुरुषोत्तम ! मेरी रक्षा 
कीजिये।' कंसकी ऐसी प्रार्थना सुनकर परशुरामजी 
प्रसन्न हो गये। फिर वह धनुष उन्होंने कंसको ही 
दे दिया ॥ ३०--४२॥ 

परशुरामजीने कहा--यह धनुष भगवान्‌ 
विष्णुका है। इसे जो तोड़ देगा, वही यहाँ साक्षात्‌ 
परिपूर्णतम पुरुष है। उसीके हाथसे तुम्हारी मृत्यु 
होगी ॥ ४३ ॥ 

श्रीनारदजी कहते हैं---राजन्‌ ! तदनन्तर बलके 
मदसे उन्मत्त रहनेवाला कंस मुनिवर परशुरामजीको 
प्रणाम करके भूतलपर विचरने लगा । किन्ही राजाओने 
उसके साथ युद्ध नहीं किया--सबने उसे कर देना 
स्वीकार कर लिया । अब कंस समुद्रके तटपर गया । 
वहाँ 'अघासुर' नामक एक दानव रहता था, जो सर्पके 
आकारका था। वह फुफकारता और लपलपाती 
जीभसे चाटता-सा दिखायी देता था । वह आकर कंस- 
को डँसने लगा। 'यह देख पराक्रमी दैत्यराजने 
निर्भयतापूर्वक उसे पकड़ा और धरतीपर पटक दिया । 
फिर उसे अपने गलेकी माला बना लिया । उन दिनों 
पूर्वदिशावर्ती बंगदेशमें 'अरिष्ट' नामक दैत्य रहता था, 
जिसकी आकृति बैलके समान थी । उस दैत्यके साथ 
कंस इस प्रकार जा भिड़ा जैसे एक हाथीके साथ दूसरा 
हाथी लड्ता है । वह दानव अपनी सींगोंसे बड़े-बड़े 
पर्वतोंको उठाता और कंसके मस्तकपर पटक देता 
था। कंस भी उसी पर्वतको हाथमें लेकर अरिष्टासुरपर 
दे मारता था। उस युद्धमें दैत्यराज कंसने मुक्केसे 
अरिष्टासुरपर प्रहार किया, जिससे वह दानव मूर्च्छित 
हो गया । इस प्रकार उस अरिष्टासुरको पराजित करके 
उसके साथ ही कंस उत्तर दिशाकी ओर चल दिया। 


प्राग्ज्योतिषपुरके स्वामी महाबली भूमिपुत्र 'नरक' के 
पास जाकर युद्धार्थी कंसने उससे कहा---'दैत्येश्वर ! 
तुम मुझे युद्ध करनेका अवसर दो। यदि संग्राममें 
तुम्हारी जीत हो गयी तो मैं तुम्हारा सेवक बन जाऊँगा । 
साथ ही मुझे विजय प्राप्त होनेपर तुम सबको मेरा भूत्य 
बनना पड़ेगा ॥ ४४ड--५१ ॥ 

श्रीनारदजी कहते हैं—राजन्‌ ! प्राग्ज्योतिषपुरमें 
सर्वप्रथम महापराक्रमी प्रलम्बासुर कंसके साथ इस 
प्रकार युद्ध करने लगा, जैसे किसी पर्वतपर एक उद्धट 
सिंहके साथ दूसरा उद्धट सिंह लड़ता हो । कंसने उस 
मल्लयुद्धमें प्रलम्बासुरको पकड़ा और पृथ्वीपर दे 
मारा। फिर उसे उठाकर प्राग्ज्योतिषपुरके स्वामी 
भौमासुरके पास फेंक दिया । तदनन्तर 'धेनुक' नामसे 
विख्यात दानवने आकर कंसको रोषपूर्वक पकड़ 
लिया । उसने दारुण बलका प्रयोग करके कंसको 
दूरतक पीछे हटा दिया। तब कंसने भी धेनुकासुरको 
बहुत दूर पीछे ढकेल दिया और सुदृढ़ घूँसोंसे मारकर 
उसके शरीरको चूर-चूर कर दिया । तदनन्तर भौमासुर- 
की आज्ञासे 'तृणावर्त' केसको पकड़कर लाख योजन 
ऊपर आकाशमें ले गया और वहीं युद्ध करने लगा । 
कंसने अपनी अनन्तशक्ति लगाकर बलपूर्वक उस 
दैत्यको आकाशसे खींचकर पृथ्वीपर पटक दिया । 
उस समय तृणावर्तके मुँहसे खूनकी धार बहे चली । 
इसके बाद महाबली 'बकासुर' आकर अपनी चोंचसे 
कंसको निगल जानेकी चेष्टा करने लगा । कंसने 
वज्रे समान कठोर मुक्केसे प्रहार करके उसे भी 
धराशायी कर दिया | बलवान्‌ बकासुर फिर उठ गया । 
उसके पंख सफेद थे । वह मेघके समान गम्भीर गर्जना 
करता था । क्रोधपूर्वक उड़कर तीखी चोंचवाले उस 
बकासुरने केसको निगल लिया । केसका शरीर वज्रकी 
भाँति कठोर था । निगले जानेपर उसने उस दानवके 
गलेकी नलीको रूध दिया । फिर महान्‌ बली बकासुरने 
कण्ठ छिद जानेके कारण कंसको मुँहसे बाहर उगल 
दिया । तदनन्तर कंसने उस दैत्यको पकड़कर जमीनपर 
पटका और दोनों हाथोंसे घुमाता हुआ उसे वह 
युद्धभूमिमें घसीटने लगा । बकासुरकी एक बहन थी । 
उसका नाम था--'पूतना' । वह भी युद्ध करनेके 

लिये उद्यत हो गयी । उसे उपस्थित देखकर कंसने 
हँसते हुए कहा---'पूतने ! मेरी बात सुन लो । तुम स्त्री 
हो, मैं तुम्हारे साथ कभी भी लड़ नहीं सकता । अब 
यह बकासुर मेरा भाई. और तुम बहन होकर रहो ।' 


तदनन्तर महान्‌ पराक्रमी कंसको देखकर भोमासुरने 
भी पराजय स्वीकार कर ली । फिर देवताओंसे युद्ध 
करनेके समय सहायता प्रदान करनेके लिये वह कंसके 
साथ सौहार्दपूर्ण बर्ताव करने लगा ॥ ५२--६४॥ 


. इस प्रकार श्रीगर्गसंहितामें गोलेकरूण्डके अन्तर्गत नारद-बहुलाश्व-संवादने 'केसके बलका वर्णन 
नामक छठा अध्याय पुरा हुआ ५ ६१ 


1111 ००---० 


सातवाँ अध्याय 


कंसकी दिग्विजय--शम्बर, व्योमासुर, बाणासुर, वत्सासुर, कालयवन 
तथा देवताओंकी पराजय 


श्रीनारदजी कहते हैं--राजन्‌ ! तदनन्तर कंस 
पहलेके जीते हुए प्रलम्ब आदि अन्य दैत्योंक साथ 
शम्बरासुरके नगरमें गया । वहाँ उसने अपना युद्ध- 
विषयक अभिप्राय कह सुनाया । शम्बरासुरने अत्यन्त 
पराक्रमी- होनेपर भी कंसके साथ युद्ध नहीं किया । 
कंसने उन सभी अत्यन्त बलशाली असुरोके साथ मैत्री 
स्थापित कर ली । त्रिकूट पर्वतके शिखरपर व्योमनामक 
एक बलवान्‌ असुर सो रहा था । कंसने वहाँ पहुँचकर 
उसके ऊपर लात चलायी । उसके प्रहारसे व्योमासुरकी 
निद्रा टूट गयी और उसने उठकर सुदृढ बँधे हुए 
जोरदार मुक्कोसे केसपर आघात किया । उस समय 
उसके नेत्र क्रोधसे लाल हो रहे थे। केस और 
व्योमासुरमें भयंकर युद्ध छिड़ गया। वे दोनों 
एक-दूसरेको मुक्कोंसे मारने लगे। कंसके मुक्कोंकी 
मारसे व्योमांसुर अपनी शक्ति और उत्साह खो बैठा । 
उसकी चक्कर आने लंगा! यह देख कंसने उसको 
अपना सेवक बना लिया। उसी समय मैं (नारद) 
वहाँ जा पहुँचा। कंसने मुझे प्रणाम किया और 
पूछा--'हे देव ! मेरी युद्धविषयक . आकाङ्खा अभी 
पूरी नहीं हुई है। मुझे शीघ्र बताइये, अब मैं कहाँ 
किसके पास जाऊँ ?' तब मैंने उससे कहा- “तुम 
` महाबली दैत्य बाणासुरकें पास जाओ ।' मुझे तो युद्ध 
देखनेका चाव रहता ही है । मेरी इस प्रकारकी प्रेरणासे 
प्रेरित हो बाहुबलके मदसे उन्मत्त रहनेवाला कंस 
शोणितपुर गया | ॥ १ ७॥ 


कंसकी युद्धविषयक प्रतिज्ञाको सुनकर महाबली 
बाणासुर अत्यन्त कुपित हो उठा । उसने मेघके समान 
गम्भीर गर्जना करके पृथ्वीपर बड़े जोरसे लात मारी । 
उसका वह पैर घुटनेतक धरतीमें धैस गया और 
पाताळके निकटतक जा पहुँचा । ऐसा करके बाणने 
कंससे कहा- “पहले मेरे इस पैरको तो उठाओ !' 
उसकी यह बात सुनकर मदोन्मत्त कंसने दोनों हाथोंसे 
उसके पैरको उखाइकर ऊपर कर दिया। उसका 
पराक्रम बड़ा प्रचण्ड था। जैसे हाथी गड़े हुए कठोर 
दण्ड या खंभेको अनायास ही उखाड़ लेता है, उसी 


प्रकार कंसने बाणासुरके पैरको खींचकर ऊपर कर 


दिया। उसके पैरके उखड़ते ही पृथ्वीतलके लोक और 
सातों पाताल हिल उठे, अनेक पर्वत धराशायी हो गये 
और सुदृढ़ दिग्गज भी अपने स्थानसे विचलित हो 
उठे । अब बाणासुरको युद्धके लिये उद्यत हुआ देख 
भगवान्‌ शंकर स्वयं वहाँ आ गये और सबको समझा- 
बुझाकर युद्धसे रोक दिया। फिर उन्होंने बलिनन्दन 
बाणसे कहा--'दैत्यराज !.. भगवान्‌ श्रीकृष्णको 
छोड़कर भूतलपर दूसरा कोई ऐसा वीर नहीं है, जो 
युद्धमें इसे जीत सकेगा । परशुरामजीने इसे ऐसा ही 
वर दिया है और अपना वैष्णव धनुष भी अर्पित कर 
दिया है॥ ८--१३॥ स 

श्रीनारदजी कहते हैं राजन्‌! यों कहकर 
साक्षात्‌ महेश्वर झिवने कंस और बाणासुरमें तत्काल 
बड़ी शान्तिके साथ मनोरम सौहार्द स्थापित कर दिया। 


अध्याय ७] 


* कंसकी दिग्विजय--शम्बर, व्योमासुर, बाणासुर तथा देवताओंकी पराजय * 

तदनन्तर पश्चिम दिशामें महासुर वत्सका नाम सुनकर 
कंस वहाँ गया । उस दैत्यराजने बछड़ेका रूप धारण 
करके कंसके साथ युद्ध छेड़ दिया। कंसने उस 
बछड़ेकी पूँछ पकड़ ली और उसे पृथ्वीपर दे मारा । 
इसके बाद उसके निवासभूत पर्वतको अपने 
अधिकारमें करके कंसने म्लेच्छ-देशोंपर धावा किया । 
मेरे मुखसे महाबली दैत्य कंसके आक्रमणका समाचार 
सुनकर कालयवन उसका सामना करनेके लिये 
निकला । उसकी दाढी-मूँछका रंग लाल था और 
उसने हाथमें गदा ले रखी थी । कंसने भी लाख भार 
लोहेकी बनी हुई अपनी गदा लेकर यवनराजपर 
चलायी और सिंहके समान गर्जना की। उस समय 
कंस और काल्यवनमें बड़ा भयानक गदा-युद्ध हुआ | 
दोनोंकी गदाओसे आगकी चिनगारियाँ बरस रही थीं । 
वे दोनों गदाएँ परस्पर टकराकर चूर-चूर हो गयीं । तब 
कंसने कालयवनको पकड्कर उसे धरतीपर दे मारा 
और पुनः उठाकर उसे पटक दिया | इस तरह उसने 
उस यवनको मृतक-तुल्य बना दिया । यह देख 
कालयवनकी सेना कंसपर बाणोंकी वर्षा करने लगी । 
तब बलवान्‌ दैत्यराज कंसने गदाकी मारसे उस सेनाका 
कचूमर निकाल दिया । बहुत-से हाथियों, घोड़ों, उत्तम 
रथो और वीरोंको धराशायी करके गदा-युद्ध 
करनेवाला वीर कंस समराङ्गणमें मेघके समान गर्जना 
करने लगा ॥ १४--२२ ॥ 

फिर तो सारे म्लेच्छ सैनिक रणभूमि छोड़कर भाग 
निकले । कंस बड़ा नीतिज्ञ था; उसने भयभीत होकर 
भागते हुए म्लेच्छोंपर आघात नहीं किया । कंसके पैर 
ऊँचे थे, दोनों घुटने बड़े थे, जाँबें खंभोके समान जान 
पड़ती थीं। उसका कटिप्रदेश पतला, वक्षःस्थल 
किवाड़ोंके समान चौड़ा और कंधे मोटे थे। उसका 
शरीर हृष्ट-पुष्ट, कद ऊँचा और भुजाएँ विशाल थीं । 
नेत्र प्रफुल्ल कमलके समान प्रतीत होते थे। सिरके 
बाल बड़े-बड़े थे, देहकी कान्ति अरुण थी। उसके 
अङ्गोंपर काले रंगका वस्न सुशोभित था । मस्तकपर 
किरीट, कानोंमें कुण्डल, गलेमें हार और वक्षपर 
कमलोंकी माला शोभा दे रही थी । वह प्रलयकालके 
सूर्यकी भाँति तेजस्वी जान पड़ता था । खड्ग, तूणीर, 

कवच और मुद्गर आदिसे सम्पन्न धनुर्धर एवं मदमत्त 
वीर कंस देवताओंको जीतनेके लिये अमरावती पुरीपर 
जा चढ़ा । चाणूर, मुष्टिक, अरिष्ट, शल, तोशल, 
केशी, प्रलम्ब, वक, द्विविद, तृणावर्त, अघासुर, कूट, 
भौम, बाण, शम्बर, व्योम, धेनुक और वत्स नामक 
असुरोंके साथ कंसने अमरावतीपुरीपर चारों ओरसे 
घेरा डाल दिया ॥ २३--२८ ॥ 

कंस आदि असुरोंको आया देख, त्रिभुवन-सम्राट्‌ 
देवराज इन्द्र समस्त देवताओंको साथ ले रोषपूर्वक 
युद्धके लिये निकले । उन दोनों दलोंमें भंयंकर एवं 
रोमाञ्चकारी तुमुल युद्ध होने लगा । दिव्य झरोके 
समूह तथा चमकीले तीखे बाण छूटने लगे। इस 
प्रकार शस्रोंकी बौछारसे वहाँ अन्धकार-सा छा गया । 
उस समय रथपर बैठे हुए सुरेधर इन्द्रने कंसपर 
विद्युतके समान कान्तिमान्‌ सौ धारोंवाला वज्र छोड़ा । 
किंतु उस महान्‌ असुरने इन्द्रके वज्रपर मुद्गरसे प्रहार 
किया | इससे वज्रकी धारें टूट गयीं और वह युद्ध- 
भूमिमें गिर पड़ा । तब वज्रधारीने वज्र छोड़कर बड़े 
रोषके साथ तलवार हाथमें ली और भयंकर सिंहनाद 
करके तत्काल कंसके मस्तकपर प्रहार किया । परंतु 
जैसे हाथीको फूलकी मालासे मारा जाय और उसको 
कुछ पता न लगे, उसी प्रकार खड्गसे आहत होनेपर 
भी कंसके सिरपर खरोंचतक नहीं आयी। उस 
दैत्यराजने अष्टधातुमयी मजबूत गदा, जो लाख भार 
लोहेके बराबर भारी थी, लेकर इन्द्रपर चलायी । उस 
गदाको अपने कपर आती देख नमुचिसूदन वीर 
देवेन्द्रने तत्काल हाथसे पकड़ लिया और उसे उस 


दैत्यपर ही दे मारा । इन्द्रके रथका संचालन मातलि कर 


रहे थे और देवेन्द्र शत्रुदलका दलन करते हुए 
युद्धभूमिमें विचर रहे थे । कंसने परिघ लेकर असुरद्रोही 
इन्द्रके कंधेपर प्रहार किया । उस प्रहारसे देवराज 
क्षणभरके लिये मूर्च्छित हो गये ॥ २९---३७ ॥ 

उस समय समस्त मरुदूणोंने गीधके पंखवाले 
चमकीले बाणसमूहोंसे कंसको उसी तरह ढक दिया, 
जैसे वर्षाकालके सूर्यको मेघमालाएँ आच्छादित कर 
देती हैं । यह देख एक हजार भुजाओंसे युक्त बलवान्‌ 
वीर बाणासुरने बारंबार धनुषकी टंकार करते हुए अपने 

बाण-समूहोंसे उन मरुद्रणोंको घायल करना आरम्भ 
किया । बाणासुरपर भी वसु, रुद्र, आदित्य तथा 
अन्यान्य देवता एवं ऋषि चारों ओरसे टूट पड़े और 
नाना प्रकारके झाख्ोंद्वारा उसपर प्रहार करने लगे। 
इतनेमेंही प्रलम्ब आदि असुरॉके साथ गर्जना करता 
हुआ .भौमासुर आ पहुँचा। उसके उस भयानक 
सिंहनादसे देवतालोग मूर्च्छित होकर भूमिपर गिर 
पड़े। उस समय देवराज इन्द्र शीघ्र ही उठ गये और 
लाल आँखें किये ऐरावत हाथीपर आरूढ हो उस 
मदमत्त गजराजको कंसकी ओर उसे कुचल डालनेके 
लिये प्रेरित करने लगे। अङ्कुशकी मारसे कुपित हुआ 
वह गजराज इन्नुओंको अपने पैरोंसे मार-मारकर 
युद्धभूमिमें गिराने लगा । उसके गलेमें घंटे बँधे हुए थे, 
वह किङ्किणीजाल तथा रलमय कम्बलसे मण्डित था । 
गोरोचन, सिन्दूर और कस्तूरीसे उसके मुख-मण्डलपर 
पत्रसचना की गयी थी। कंसने निकट आनेपर उस 
महान्‌ गजराजके ऊपर सुदृढ़ मुक्केसे प्रहार किया । 
साथ ही उसने समराङ्गणमें देवराज इन्द्रपर भी दूसरे 
मुक्केका प्रहार किया । उसके मुक्केकी मार खाकर इन्द्र 
ऐरावतसे दूर जा गिरे। ऐरावत भी धरतीपर घुटने 
रेककर व्याकुल हो गया। फिर तुरंत ही उठकर 
गजराजने दैत्यराज कंसपर दाँतोंसे आघात किया 
और उसे सूँड़पर उठाकर कई योजन दूर फेंक दिया । 
कंसका शरीर वञ्रके समान सुदृढ़ था। वह उतनी 


Dad 


दूरसे गिरनेपर भी घायल नहीं हुआ। उसके मनमें 
किंचित्‌ व्याकुलता हुई; किंतु रोषसे ओठ फड़फड़ाता 
अत्यन्त जोइमें भरकर वह पुनः युद्धभूमिमें जा 
पहुँचा ॥ ३८--४९ ॥ 

कंसने नागराज ऐरावतको पकड़कर समराङ्गणमें 
धराशायी कर दिया और उसकी सूँड मरोड़कर उसके 
दाँतोंको चूर-चूर कर दिया । अब तो ऐरावत हाथी उस 
समसाङ्गणसे तत्काल भाग चला । वह बड़े-बड़े वीरोंकी 
गिराता हुआ देवताओंकी राजधानी अमरावती पुरीमें 
जा घुसा । तदनन्तर दैत्यराज कंसने वैष्णव धनुषपर 
प्रत्यञ्चा चढ़ाकर बाण-समूहों तथा धनुषकी टंकारोंसे 
देवताओंको खदेड़ना आरम्भ किया ! कंसकी मार 
पड्नेसे देवताओंके होश उड़ गये और वे चारों 
दिशाओंमें भाग निकले । कुछ देवताओने रणभूमिमें 
अपनी शिखाएँ खोल दीं और “हम डरे हुए हैं (हमें न 
मारो) '--इस प्रकार कहने लगे | कुछ लोग हाथ 
जोड़कर अत्यन्त दीनकी भाँति खड़े हो गये और 
अस्त्र-शस्त्र नीचे डालकर उन्होंने अपने अधोवस्त्रकी 
लाँग भी खोल डाली । कुछ लोग अत्यन्त व्याकुल हो 
युद्धस्थलमें राजा कंसके सम्मुख खड़े होनेतकका 
साहस न कर सके । इस प्रकार देवताओंको भगा हुआ 
देख वहाँके छत्र-युक्त सिंहासनको साथ लेकर नरेश्वर 
कंस समस्त दैत्योंक साथ अपनी राजधानी मथुराको 
लौट आया ॥ ५०--५५॥ | 


इस प्रकार श्रीगगर्सहिताई गोलोळखण्डके अन्तर्गत नारद-बहुलाश्व-संवादमें 'केसकी ट्गिविजय' 
नामक सातवा अध्याय पूण हुआ ५७१ 


जिरेल 


आठवाँ अध्याय 


सुचन्द्र और कलावतीके पूर्व-पुण्यका वर्णन, उन दोनोंका वृषभानु 
तथा कीर्तिके रूपमें अवतरण १ 
श्रीगर्गजी कहते हैं--शौनक ! राजा नहुलाश्वका राजा बहुलाश्वने कहा-- भगवन्‌ ! आपने अपने 
हृदय भक्तिभावसे परिपूर्ण था। हरिभक्तिमें उनकी आनन्दप्रद, नित्य वृद्धिशील, निर्मल यशसे मेरे कुलको 
अविचल निष्ठा थी। उन्होंने इस प्रसङ्गको सुनकर पृथ्वीपर अत्यन्त विशद (उज्ज्वल) बना दिया; 
ज्ञानियोंमें श्रेष्ठ एवं महाविलक्षण स्वभाववाले देवर्षि क्योंकि श्रीकृष्णभक्तोंके क्षणभरके सङ्गसे साधारण जन 
नारदजीको प्रणाम किया और पुनः पूछा ॥ १ ॥ भी सत्पुरुष--महात्मा बन जाता है। इस विषयमें 


अध्याय ८] 


* सुचन्द्र और कलावतीके पूर्व-पुण्यका वर्णन + 

अधिक कहनेसे क्या लाभ । देवर्षे ! श्रीराधाके साथ 


भूतलपर अवतीर्ण हुए साक्षात्‌ परिपूर्णतम भगवानने 
ब्रजमें कौन-सी लीलाएँ कीं--यह मुझे कृपापूर्वक 
बताइये । देवर्षे ! ! ऋषीश्वर | इस कथामृतद्वारा आप 
त्रिताप-दुःखसे मेरी रक्षा कीजिये ॥ २-३ ॥ 
श्रीनारदजी कहते हैं--राजन्‌ ! वह कुल धन्य 
'है, जिसे परात्पर श्रीकृष्णभक्त राजा निमिने समस्त 
सदुणोंसे परिपूर्ण बना दिया हे और जिसमें तुम-जैसे 
योगयुक्त एवं भव-बन्धनसे मुक्त पुरुषने जन्म लिया 
है । तुम्हारे इस कुलके लिये कुछ भी विचित्र नहीं है । 
अब तुम उन परमपुरुष भगवान्‌ श्रीकृष्णकी परम 
मङ्गलमयी पवित्र लीलाका श्रवण करो । वे भगवान्‌ 
केवल कंसका संहार करनेके लिये ही नहीं, अपितु 
भूतलके संतजनोंकी रक्षाके लिये अवतीर्ण हुए थे । 
उन्होने अपनी तेजोमयी पराशक्ति श्रीराधाका 
वृषभानुकी पत्नी कीर्ति-रानीके गर्भमें प्रवेश कराया । वे 
श्रीराधा कलिन्दजाकूलवर्ती निकुञ्जप्रदेशके एक सुन्दर 
मन्दिरमें अवतीर्ण हुई । उस समय भाद्रपदका महीना 
था । शुक्कपक्षकी अष्टमी तिथि एवं सोमका दिन था । 
मध्याह्रका समय था और आकारामें बादल छाये हुए 
थे। देवगण नन्दनवनके भव्य प्रसून लेकर भवनपर 
बरसा रहे थे। उस समय श्रीराधिकाजीके अवतार 
धारण करनेसे नदियोंका जल स्वच्छ हो गया । सम्पूर्ण 
दिशाएँ प्रसन्न--निर्मल हो उठी । कमलोंकी सुगन्धसे 
व्याप्त शीतल वायु मन्दगतिसे प्रवाहित हो रही थी। 
शरत्पूर्णिमाके शत-शत चन्द्रमाओसे भी अधिक 
अभिराम कन्याको देखकर गोपी कीर्तिदा आनन्दमें 
निमग्न हो गयीं। उन्होंने मङ्गलकृत्य कराकर पुत्रीके 
कल्याणकी कामनासे आनन्ददायिनी दो लाख उत्तम 
गौएँ ब्राह्मणोंको दान कीं। जिनका दर्शन बड़े-बड़े 
देवताओंके लिये भी दुर्लभ है, तत्त्वज्ञ मनुष्य सैकड़ों 
जन्मोंतक तप करनेपर भी जिनकी झाँकी नहीं पाते, वे 
ही श्रीराधिकाजी जब वृषभानुके यहाँ साकाररूपसे 
प्रकट हुईं और गोप-ललनाएँ जब उनका लालन- 
पालन करने लगीं, तब सर्वसाधारण लोग उनका 
दर्शन करने लगे। सुवर्णजटित एवं सुन्दर रलोंसे 
खचित, चन्दननिर्मित तथा रत्नकिरण-मण्डित पालनेमें 


सखीजनोंद्वारा नित्य झुलायी जाती हुई श्रीराधा प्रतिदिन 
शुक्कपक्षके चन्द्रमाकी कलाकी भाँति बढ़ने लगीं। 
श्रीराधा क्या है--रासकी सङ्गस्थलीको प्रकाशित 
करनेवाली चन्द्रिका, वृषभानु-मन्दिरकी दीपावली, 
गोलोक-चूड़ामणि श्रीकृष्णके कण्ठकी हारावली मैं 
उन्हीं पराशक्तिका ध्यान करता हुआ भूतलपर विचरता 
रहता हूँ ॥ ४ १२॥ 

राजा बहुलाश्चने पूछा--मुने ! वृषभानुजीका 
सौभाग्य अद्भुत है, अवर्णनीय है; क्योंकि उनके यहाँ 
श्रीराधिकाजी स्वयं पुत्रीरूपसे अवतीर्ण हुई । कलावती 
और सुचन्द्रने पूर्वजन्ममें कौन-सा पुण्यकर्म किया 
था, जिसके फलस्वरूप इन्हें यह सौभाग्य प्राप्त 
हुआ 2 ॥ १३॥ 

श्रीनारदजी कहते हैं--राजन्‌ ! राजराजेश्वर 
महाभाग सुचन्द्र राजा नृगके पुत्र थे। परम सुन्दर 
सुचन्द्र चक्रवर्ती नरेश थे। उन्हें साक्षात्‌ भगवानका 
अंश माना जाता है। पूर्वकालमें (अर्यमा-प्रभृति) 
पितरोंके यहाँ तीन मानसी कन्याएँ उत्पन्न हुई थीं। वे 
सभी परम सुन्दरी थीं। उनके नाम थे--कलावती, 
रत्नमाला और मेनका। पितरोंने स्वेच्छासे ही 
कलावतीका हाथ श्रीहरिके अंशभूत बुद्धिमान्‌ 
सुचन्द्रके हाथमें दे दिया । रलमालाको विदेहराजके 
हाथमें और मेनकाको हिमालयके हाथमें अर्पित कर 
दिया । साथ ही विधि-पूर्वक दहेजकी वस्तुएँ भी दीं । 
महामते ! रत्रमालासे सीताजी और मेनकाके गर्भसे 
पार्वतीजी प्रकट हुई । इन दोनों देवियोंकी कथाएँ, 
पुराणोंमें प्रसिद्ध हैं । तदनन्तर कलावतीको साथ लेकर 
महाभाग सुचन्द्र गोमतीके तटपर 'नैमिष' नामक वनमें 
गये । उन्होंने ब्रह्माजीकी प्रसन्नताके लिये तपस्या 
आरम्भ की । वह तप देवताओंके कालमानसे बारह 
वर्षोतक चलता रहा । तदनन्तर ब्रह्माजी वहाँ पघारे 
और बोले--'वर माँगो ।' राजाके इारीरपर दीमकें 
चढ़ गयी थीं। ब्रह्माणी सुनकर वे दिव्य रूप धारण 
करके बाँबीसे बाहर निकले। उन्होंने सर्वप्रथम 
ब्रह्माजीको प्रणाम किया और कहा- “मुझे दिव्य 
परात्पर मोक्ष प्राप्त हो।' राजाकी बात सुनकर साध्वी 
रानी कलावतीका मन दुःखी हो गया । अतः उन्होंने 


* गोलोकधामाधिपति परेशं परात्परं त्वां शरण व्रजाम्यहम्‌ * 

ब्रह्माजीसे कहा---'पितामह ! पति ही नारियोंके लिये 
सर्वोत्कृष्ट देवता माना गया है। यदि ये मेरै पतिदेवता 
मुक्ति प्राप्त कर रहे हैं तो मेरी क्या गति होगी ? इनके 
बिना मैं जीवित नहीं रहुँगी । यदि आप इन्हें मोक्ष देंगे 
तो मैं पतिसाहचर्यमें विक्षेप पडुनेके कारण विहृल हो 
आपको शाप दे दूँगी॥ १४--२२ ॥ 
ब्रह्माजीने कहा--देवि ! मैं तुम्हारे शापके भयसे 
अवश्य डरता हूँ; किंतु मेरा दिया हुआ वर कभी 
विफल नहीं हो सकता । इसलिये तुम अपने प्राणपतिके 
साथ स्वर्गमें जाओ। वहाँ स्वर्गसुख भोगकर 
कालान्तरमें फिर पृथ्वीपर जन्म लोगी । द्रापरके अन्तमें 
भारतवर्षमें, गङ्गा और यमुनाके बीच, तुम्हारा जन्म 
होगा। तुम दोनॉसे जब परिपूर्णतम भगवानकी प्रिया 
साक्षात्‌ श्रीराधिकाजी पुत्री-रूपमें प्रकट होंगी, तब तुम 
दोनों साथ ही मुक्त हो जाओगे ॥ २३-२४ ॥ 
श्रीनारदजी कहते हैं--इस प्रकार ब्रह्माजीके 


दिव्य एवं अमोघ वरसे कलावती और सुचन्द्र 
दोनोंकी भूतलपर उत्पत्ति हुई। वे ही 'कीर्ति' तथा 
“श्रीवृषभानु' हुए हैं। कलावती कान्यकुब्ज देश 
(कन्नौज) में राजा भळन्दनके 'यज्ञकुण्डसे प्रकट हुई । 
उस दिव्य कन्याको अपने पूर्वजन्मकी सारी बातें स्मरण 
थीं । सुरभानुके धर सुचन्द्रका जन्म हुआ । उस समय 
वे “श्रीवुषभानु' नामसे विख्यात हुए। उन्हें भी- 
पूर्वजन्मकी स्मृति बनी रही। वे गोपोंमें श्रेष्ठ होनेके 
साथ ही दूसरे कामदेवके समान परम सुन्दर थे । परम 
बुद्धिमान्‌ नन्दराजजीने इन दोनोंका विवाह-सम्बन्ध 
जोड़ा था । उन दोनोंको पूर्वजन्मकी स्मृति थी ही, अतः 
वह एक-दूसरेको चाहते भी थे और दोनोंकी इच्छासे ही 
यह सम्बन्ध हुआ 1 जो मनुष्य वृषभानु और कलावतीके . 
इस उपाख्यानको श्रवण करता है, वह सम्पूर्ण पापोंसे 
छूट जाता है और अन्तमें भगवान्‌ श्रीकृष्णचन्द्रके 
सायुज्यको प्राप्त कर लेता है ॥ २५--३०॥ 


इस प्रकार श्रीगर्गसंहिताने गोलोकखण्डके अन्तर्गत नारद-बहुराशव-सवादम ' श्रीराधिकाके पूर्ठजन्मका वर्णन 
नामक आठवा आध्याय पूर हुआ 0५ ८ ५ 


2 लललर 


नवाँ अध्याय 


गर्गजीकी आज्ञासे देवकका वसुदेवजीके साथ देवकीका विवाह करना; निदाईके 
- समय आकाशवाणी सुनकर कंसका देवकीको मारनेके लिये उद्यत होना 
और वसुदेवजीकी शार्तपर उसे जीवित छोड़ना 


श्रीनारदजी कहते है--राजन्‌ ! एक समयकी 
बात है, श्रेष्ठ मथुरापुरीके परम सुन्दर राजभवनमें 
गर्गजी पघारे। वे ज्योतिष-शास्त्रके बड़े प्रामाणिक 
विद्वान्‌ थे। सम्पूर्ण श्रेष्ठ यादवोंने शुरसेनकी इच्छासे 
उन्हें अपने पुरोहितक पदपर प्रतिष्ठित किया था । मथुराके 
उस राजभवनमें सोनेके किवाड़ लगे थे, उन किवाड़ोंमें 
हीरे भी जड़े गये थे। राजद्वारपर बड़े-बड़े गजराज 
झूमते थे। उनके मस्तकपर झुंड-के-झुंड भौरे आते 
और उन हाथियोंके बड़े-बड़े कानोंसे आहत होकर 
गुञ्जारव करते हुए उड़ जाते थे। इस प्रकार वह 
राजद्वार उन भ्रमरोके नादसे कोलाहलपूर्ण हो रहा था | 
गजराजोंके गण्डस्थलसे निर्झरकी भाँति झरते हुए 


मदकी धारासे वह स्थान समावृत था । अनेक मण्डप- 
समूह उस राजमन्दिरकी शोभा बढ़ाते थे। बड़े-बड़े 
उद्धट वीर कवच, धनुष, ढाल और तलवार धारण किये 
राजभवनकी सुरक्षामें तत्पर थे। रथ, हाथी, घोड़े. और 
पैदल--इस चतुरङ्गिणी सेना तथा माण्डलिकोंकी 
मण्डलीद्वारा भी वह राजमन्दिर सुरक्षित था ॥ १--३ ॥ 

मुनिवर गर्गने उस राजभवनमें प्रवेश करके इन्द्रके 
सदृश उत्तम और ऊँचे सिंहासनपर विराजमान राजा 
उग्रसेनको देखा । अक्रूर, देवक तथा कंस उनकी 
सेवामें खड़े थे और राजा छत्रचँदोवेसे सुशोभित थे 
तथा उनपर चंवर ढुलाये जा रहे थे । मुनिको उपस्थित 
देख राजा उग्रसेन सहसा सिंहासनसे उठकर खड़े हो 


अध्याय ९] 


* गर्गजीकी आज्ञासे देवकका वसुदेवजीके साथ देवकीका विवाह करना * 

गये । उन्होंने अन्यान्य यादवोंके साथ उन्हें प्रणाम किया 
और सुभद्रपीठपर बिठाकर उनकी सम्यक्‌ प्रकारसे 
पूजा की । फिर स्तुति और परिक्रमा करके वे उनके 
सामने विनीतभावसे खड़े हो गये । गर्ग मुनिने राजाको 
आशीर्वाद देकर समस्त राजपरिवारका कुशल-मङ्गल 
पूछा । फिर उन महामना महर्षिने नीतिवेत्ता यदुश्रेष्ठ 
देवकसे कहा ॥ ४६ ॥ 

श्रीगर्गजी बोले--राजन्‌ ! मैंने बहुत दिनोंतक 
इधर-उधर ढूँढा और सोचा-विचारा है । मेरी दृष्टिमें 
वसुदेवजीको छोड़कर भूमण्डलके नरेशोंमें दूसरा कोई 
देवकीके योग्य वर नहीं है। इसलिये नरदेव ! 
वसुदेवको ही वर बनाकर उन्हें अपनी पुत्री देवकीको 
सौंप दो और विधिपूर्वक दोनोंका विवाह कर दो ॥ ७॥ 

श्रीनारदजी कहते हैं-मिथिलेश्वर ! गर्गजीके 
उक्त आदेशको ही शिरोधार्य करके समस्त धर्मधारियों- 
में श्रेष्ठ श्रीदेवकने सगाईके निश्चयके लिये पानका 
बीड़ा भेज दिया और गर्गजीकी इच्छासे मङ्गलाचार- 
का सम्पादन करके विवाहमें वसुदेव-वरको अपनी 
पुत्री अर्पित कर दी। विवाह हो जानेपर निदाईके 
समय वसुदेवजी घोड़ोंसे सुशोभित अत्यन्त सुन्दर 
रथपर सुवर्ण-निर्मित एवं रल्मय आभूषणोंकी शोभासे 
सम्पन्न नववधू .देवकराज-कन्या देवकीके साथ 
आरूढ़ हुए ॥ ८-९ ॥ 

वसुदेवके प्रति कसका बहुत ही स्नेह और 
कुपाभाव था। वह अपनी बहिनका अत्यन्तं प्रिय 
करनेके लिये चतुरङ्गिणी सेनाके साथ आकर गमनोद्यत 
घोड़ोंकी बागडोर अपने हाथमें ले स्वयं रथ हाँकने 
लगा | उस समय देवकने अपनी पुत्रीके लिये उत्तम 
दहेजके रूपमें एक हजार दासियाँ, दस हजार हाथी, 
दस लाख घोड़े, एक लाख रथ और दो लाख गोऐँ. 
प्रदान कीं। उस बिदाकालमें भेरी, उत्तम मृदङ्ग, 
गोमुख, धन्धुरि, वीणा, ढोल और वेणु आदि वाद्योंका 
और साथ जानेवाले यादवोंका महान्‌ कोलाहल हुआ । 
उस समय मङ्गलगीत गाये जा रहे थे । और मङ्गलपाठ 
भी हो रहा था। उसी समय आकाशवाणीने कंसको 
सम्बोधित करके कहा--'अरे मूर्ख कंस ! घोड़ोंकी 
बागडोर हाथमें लेकर जिसे रथपर बैठाये लिये जा रहा 


है, इसीकी आठवीं संतान अनायास ही तेरा वध कर 
डालेगी--तू इस बातको नहीं जानता।' कंस सदा 
दुष्टोंका ही साथ करता था । स्वभावसे भी वह अत्यन्त 
खल (दुष्ट) था । लज्जा तो उसे छू नहीं गयी थी । वह 
निर्दय होनेके कारण बड़े भर्यकर कर्म कर डालता था । 
उसने तीखी घारवाली तलवार हाथमें उठा ली, बहिन- 
के केश पकड़ लिये और उसे मारनेका निश्चय कर 
लिया । उस समय बाजेवालोंने बाजे बंद कर दिये । जो 
आगे थे, वे चकित होकर पीछे देखने लगे । सबके 
मुँहपर मुर्दनी छा गयी । ऐसी स्थितिमें सत्पुरुषोमे श्रेष्ठ 
श्रीनसुदेवजीने कंससे कहा ॥ १०-१५ ॥ 

श्रीवसुदेवजी बोले- भोजेन्द्र ! आप इस 
बंशकी कीर्तिका विस्तार करनेवाले हैं। भौमासुर, 
जरासंध, बकासुर, वत्सासुर और बाणासुर--सभी 
योद्धा आपसे लड़नेके लिये युद्धभूमिमें आये; किंतु 
उन्होंने आपकी प्रशंसा ही की । वे ही आप तळवारसे 
बहिनका वध करनेको कैसे उद्यत हो गये ? बकासुर- 
की बहिन पूतना आपके पास आकर लड़नेकी इच्छा 
करने लगी; किंतु आपने राजनीतिके अनुरूप बर्ताव 
करनेके कारण स्त्री समझकर उसके साथ युद्ध नहीं 
किया। उस समय झान्ति-स्थापनके लिये आपने 
पूतनाको बहिनके तुल्य बनाकर छोड़ दिया । फिर यह 
तो आपकी साक्षात्‌ बहिन है । किस विचारसे आप इस 
अनुचित कृत्यमें लग गये ? मथुरानरेश ! यह कन्या 
यहाँ विवाहके शुभ अवसरपर आयी है। आपकी 
छोटी बहिन है । बालिका है । पुत्रीके समान दयनीय 
दयापात्र है। यह सदा आपको सद्भावना प्रदान करती 
आयी है । अतः इसका वध करना आपके लिये कदापि 
उचित नहीं है। आपकी चित्तवृत्ति तो दीनदुखियोंके 
दुःख दूर करनेमें ही लगी रहती है ॥ १६--१८॥ 

श्रीनारदजी कहते हैं--राजन्‌ | इस प्रकार 
वसुदेवजीके समझानेपर भी अत्यन्त खल और कुसङ्गी 
कंसने उनकी बात नहीं मानी। तब बसुदेबजी, यह 
भगवानका विधान है, अथवा कालकी ऐसी ही गति 
है---यह समझकर भगवत्‌-झरणापन्न हो, पुनः कंससे 
बोले ॥ १९॥ 

श्रीवसुदेवजीने कहा--राजन्‌ ! इस देवकीसे 

तो आपको कभी भय है नहीं। आकारावाणीने जो 
कुछ कहा है, उसके विषयमें मेरा विचार सुनिये । 
मैं इसके गर्भसे उत्पन्न सभी पुत्र आपको दे दूँगा; 
क्योंकि उन्हीसे आपको भय है। अतः व्यथित न 
होइये ॥ २० ॥ 


श्रीनारदजी कहते हैं--मिथिलेश ! कंसने 
वसुदेवजीके निश्चयपूर्वक कहे गये वचनपर विश्वास 
कर लिया । अतः उनकी प्रशंसा करके वह उसी क्षण 
घरको चला गया। इधर वसुदेवजी भी भयभीत हो 
देवकीके साथ अपने भवनको पधारे ॥ २१ ॥ 


इस प्रकार श्रीगर्मसंदितामे गोलोकखण्डके अन्तर्गत नास्द-बहुलांश्-संजाटमें 'वसुदेखके खिवाहका वर्जन' 
नामक नवौं अध्याय प्रा हुआ \ ९ ॥ 


दसवाँ अध्याय 

श्रीनारदजी कहते हैं--राजन्‌ ! कंसने सोचा, 
वसुदेवजी भयभीत होकर कहीं भाग न जायैं--ऐसा 
विचार मनमें आते ही उसने बहुत-से सैनिक भेज 
दिये। कंसकी आज्ञासे दस हजार शस्रधारी सैनिकोंने 
पहुँचकर वसुदेवजीका घर घेर लिया। वसुदेवजीने 
यथासमय देवकीके गर्भसे आठ पुत्र उत्पन्न किये, वे 
क्रमशः एक वर्षके बाद होते गये । फिर उन्होंने एक 
कन्याको भी जन्म दिया, जो भगवानकी सनातनी माया 
थी। सर्वप्रथम जो पुत्र उत्पन्न हुआ, उसका नाम 
कीर्तिमान्‌ था । वसुदेवजी उसे गोदमें उठाकर कंसके 
पास ले गये। वे दूसरेके प्रयोजनको भी अच्छी तरहसे 
समझते थे, इसलिये वह बालक उन्होंने कंसको दे 
दिया । वसुदेचजीको अपने सत्यवचनके पालनमें तत्पर 
देख कसको दया आ गयी । साधुपुरुष दुःख सह लेते 
हैं, परंतु अपनी कही हुई बात मिथ्या नहीं होने देते । 
सचाई देखकर किसके मनमें क्षमाका भाव उदित 
नहीं होता ? ॥ १--४॥ 
कंसने कहा--वसुदेवजी ! यह बालक आपके 
साथ ही घर लौट जाय, इससे मुझे कोई भय नहीं है । 
परंतु आप दोनोंका जो आठवाँ गर्भ होगा, उसका वध 
मैं अवश्य करूँगा--इसमें कोई संशय नहीं है ॥ ५॥ 
श्रीनारदजी कहते हैं-राजन्‌! कंसके यों 
कहनेपर वसुदेवजी अपने पुत्रके साथ घर लौट आये, 
परंतु उस दुरात्माके वचनको उन्होंने तनिक भी सत्य 
नहीं माना! उस समय आकाशसे उतरकर मैं वहाँ 


गया । उम्रसेनकुमार कंसने मुझे मस्तक झुकाकर मेरा 
स्वागत-सत्कार किया, और मुझसे देवताओंका 
अभिप्राय पूछा । उस समय मैंने उसे जो उत्तर दिया, 
वह मुझसे सुनो । मैंने कहा--'नन्द आदि गोप ब्रसुके 
अवतार हैं और वृषभानु आदि देवताओंके । नरेश्वर 
कंस ! इस व्रजभूमिमें जो गोपियाँ हैं, उनके रूपमें 
वेदोंकी ऋचाएँ आदि यहाँ निवास करती हैं । मथुरामें 
वसुदेव आदि जो वृष्णिवंशी हैं, वे सब-के-सब 
मूलतः देवता ही हैं। देवकी आदि सम्पूर्ण खनियाँ भी 
निश्चय ही देवाङ्गनाएँ हैं । सात बार गिन लेनेपर सभी 
अङ्क आठ ही हो जाते हैं । तुम्हारे घातककी संख्यासे 
गिना जाय तो यह प्रथम बालक भी आठवाँ हो सकता 
है; क्योंकि देवताओंकी 'वामतो गति' है ॥ ६-१० ॥ 

श्रीनारदजी कहते हैं--मिथिलेश्वर | उससे यों 
कहकर जब मैं चला आया, तब देवताओंद्रारा किये 
गये दैत्यवधके लिये उद्योगपर कंसको बड़ा क्रोध 
हुआ | -उसने उसी क्षण यादवोंको मार डालनेका 
विचार किया । उसने वसुदेव और देवकीको मजबूत 
बेड़ियॉसे बाँधकर कैद कर लिया और देवकीके उस 
प्रथम-गर्भजनित शिशुको शिलापृष्ठपर रखकर पीस 
डाला । उसे अपने पूर्वजन्मकी घटनाओंका स्मरण था, 
अतः भगवान्‌ विष्णुके भयसे तथा अपने दुष्ट 
स्वभावके कारण भी उसने इस भूतलपर प्रकट हुए 
देवकीके प्रत्येक बालकको जन्म लेते ही मार डाला । 
ऐसा करनेमें उसे तनिक भी हिचक नहीं हुई । यह सब 

देखकर यदुकुल-नरेश राजा उग्रसेन उस समय कुपित 
हो उठे। उन्होंने वसुदेवजीकी सहायता की और 
कंसको अत्याचार करनेसे रोका। कंसके दुष्ट 
अभिप्रायको प्रत्यक्ष देख महान्‌ यादन वीर उसके 
विरुद्ध उठ खड़े हुए। वे'उग्रसेनके पीछे रहकर, 
खड्गहस्त हो उनकी रक्षा करने लगे । -उग्रसेनके 
अनुगामियोंको युद्धके लिये उद्यत देख कंसके निजी 
वीर सैनिक भी उनका सामना करनेके लिये खड़े हुए। 
राजसभाके मण्डपमें ही उन दोंनों दलोंका परस्पर युद्ध 


होने लगा । राजद्वारपर भी उन दोनों दलोंके वीरोंमें . 
परस्पर युद्ध छिड़ गया । वे सब लोग खुलकर एक-. 


दूसरेपर खड्गका प्रहार करने लगे । इस संघर्षमें दस 
हजार मनुष्य खेत रहे । तदनन्तर कंसने गदा हाथमें 
लेकर पिताकी सेनाको कुचलना आरम्भ किया । 
उसकी गदासे छू जानेसे ही कितने ही लोगोंके मस्तक 
फट गये, कितनोंके पाँव कट गये, नख विदीर्ण हो 
गये, बाँहें कट गयीं और उनकी आशापर पानी फिर 
गया। कोई औँधे मुंह और कोई उतान होकर अरू- 
शस्त्र लिये क्षणभरमें धराशायी हो गये । बहुत-से वीर 
खून उगलते हुए मूर्च्छित हो कालके गालमें चले गये । 
वहाँ इतना रक्त प्रवाहित हुआ कि सारा सभामण्डप 
रँग गया ॥ ११-२० ॥ 

राजराजेश्वर ! इस प्रकार दुष्ट एवं मदमत्त कंसने 
कुपित हो उद्भट इत्रुओंको धराशायी करके अपने 
पिताको कैद कर लिया | उन्हें राजसिंहसनसे उतारकर 
उस दुष्टने पाशोंसे बाँधा और उनके मित्रोंके साथ उन्हे 
भी कारागारमें बंद कर दिया। मधु और झुरसेनकी 
सारी सम्पत्तिओपर अधिकार करके कंस स्वयं 
सिंहासनपर जा बैठा और राज्यशासन करने लगा । 
समस्त पीड़ित यादव सम्बन्धीके घरपर जानेके बहाने 
तुरंत चारों दिशाओंमें विभिन्न देशोंक भीतर जाकर 
रहने लगे और उचित अवसरकी प्रतीक्षा करने लगे । 
देवकीका सातवाँ गर्भ उनके लिये हर्ष और शोक 
दोनोंकी वृद्धि करनेवाला हुआ, उसमें साक्षात्‌ अनन्त- 
देव अवतीर्ण हुए थे । योगमायाने देवकीके उस गर्भको 
खींचकर व्रजमें रोहिणीकी कुक्षिके भीतर पहुँचा दिया । 
ऐसा हो जानेपर मथुराके लोग खेंद प्रकट करते हुए 


कहने लगे--'अहो ! बेचारी देवकीका गर्भ कहाँ 
चला गया ? कैसे गिर गया ?' व्रजमें उस गर्भको गये 
पाँच ही दिन बीते थे कि भाद्रपद शुक्ला षष्ठीको, स्वाती 
नक्षत्रमें, बुधके दिन वसुदेवकी पल्ली रोहिणीके गर्भसे 
अनन्तदेवका प्राकट्य हुआ । उच्चस्थानमें स्थित पाँच 
महोंसे घिरे हुए तुला लम्रमें, दोपहरके समय बालकका 
जन्म हुआ । उस जन्मवेलामें जब देवता फूल बरसा 
रहे थे और बादल वारिबिन्दु बिखेर रहे थे, प्रकट हुए 
अनन्तदेवन्रे अपनी अङ्गकान्तिसे नन्दभवनको 
उद्भासित कर दिया । नन्दरायजीने भी उस शिशुका 
जातकर्मसंस्कार करके ब्राह्मणोंको दस लाख गौएँ दान 
कीं। गोपोंको बुलाकर उत्तम गान-विद्यामें निपुण 
गायकोंके संगीतके साथ महान्‌ मङ्गलमय उत्सवका 
आयोजन किया । देवल, देवरात, वसिष्ठ, बृहस्पति 
और मुझ नारदके साथ आकर श्रीकृष्णट्टैपायन व्यास 
भी वहाँ बैठे और नन्दजीके दिये हुए पाद्य आदि 
उपहारोंसे अत्यन्त प्रसन्न हुए ॥ २१-३० ॥ 

नन्दरायजीने पूछा--महर्षियो ! यह सुन्दर 
बालक कौन है, जिसके समान दूसरा कोई देखनेमें 
नहीं आता ? महामुने | इसका जन्म पाँच ही दिनोंमें 
कैसे हुआ ? यह मुझे बताइये ॥ ३१ ॥ 

श्रीव्यासजी बोले--नन्द ! तुम्हारा अद्भुत 
सौभाग्य है, इस शिशुके रूपमें साक्षात्‌ सनातन देवता 
शेषनाग पघारे हैं। पहले तो मथुरापुरीमें वसुदेवसे 
देवकीके गर्भमें इनका आविर्भाव हुआ । फिर भगवान्‌ 
श्रीकृष्णकी इच्छासे इनका देवकीके उदरसे 
कल्याणमयी रोहिणीके गर्भमें आगमन हुआ है। 
नन्दराय ! ये योगियोंके लिये भी दुर्लभ हैं, कितु तुम्हें 
इनका प्रत्यक्ष दर्शन हुआ है। मैं महामुनि वेदव्यास 
इनके दर्शनके लिये ही यहाँ आया हूँ, अतः तुम 
शिशुरूप-धारी इन परात्पर देवताका हम सबको दर्शन 
कराओ | ॥ ३२---३४॥ 

श्रीनारदजी कहते हैं--राजन्‌ ! तदनन्तर नन्दने 
विस्मित होकर शिशुरूपधारी शेषका उन्हें दर्शन 
कराया । पालनेमें विराजमान शेषजीका दर्शन करके 
सत्यवतीनन्दनने उन्हें प्रणाम किया और उनकी 
स्तुति की-- ॥ ३५॥ 


२६ * गोलोकधामाधिपतिं परेशं परात्परं त्वां शरणं व्रजाम्यहम्‌ * 


९०-९० -७ ७७१० %%.७"% ७७७७७ 


[गोलोकखण्ड 


९९०७४७ % ७७७७०७७७७३. ७-७%%७%%७७%-७%७ 


श्रीव्यासजी बोले भगवन्‌ ! आप देवताओंके 
भी अधिदेवता और कामपाल (सबका मनोरथ पूर्ण 
करनेवाले) हैं, आपको नमस्कार है । आप साक्षात्‌ 
अनन्तदेव शेषनाग हैं, बलराम हैं; आपको मेरा प्रणाम 
हे । आप धरणीधर, पूर्णस्वरूप, स्वयंप्रकाश, हाथमें 
हल धारण करनेवाले, सहस्र मस्तकोंसे सुशोभित 
तथा संकर्षणदेव हैं, आपको नमस्कार है। रेवती- 
रमण ! आप ही बलदेव तथा श्रीकृष्णके अग्रज हैं । 
हलायुध एवं प्रलम्बासुरके नाशक है । पुरुषोत्तम ! 
आप मेरी रक्षा कीजिये। आप बल, बलभद्र तथा 
तालके चिहसे युक्त ध्वजा धारण करनेवाले हैं; 
आपको नमस्कार है । आप नीलवस्त्रधारी, गौरवर्ण 
तथा रोहिणीके सुपुत्र हैं; आपको मेरा प्रणाम है। 
आप ही धेनुक, मुष्टिक, कुम्भाण्ड, रुक्मी, कूपकर्ण, 
कूट तथा बल्वलके शत्रु हे । कालिन्दीकी धाराको 
मोड्नेवाले और हस्तिनापुरको गङ्गाकी ओर आकर्षित 
करनेवाले आप ही हैं। आप द्विविदके विनाशक, 
यादवोंके स्वामी तथा व्रजमण्डलके मण्डन (भूषण) 


हैं। आप कंसके भाइयोंका वध करनेवाले तथा 
तीर्थयात्रा करनेवाले प्रभु हैं । दुर्योधनके गुरु भी साक्षात्‌ 
आप ही हैं। प्रभो ! जगत्‌की रक्षा कीजिये, रक्षा 
कीजिये। अपनी महिमासे कभी च्युत न होनेवाले 
परात्पर देवता साक्षात्‌ अनन्त ! आपकी जय हो, जय 
हो । आपका सुयश समस्त दिगन्तमें व्याप्त है। आप 
सुरेन्द्र, मुनीन्द्र और फणीन्द्रोंमें सर्वश्रेष्ठ हैं । मुसलधारी, 
हलधर तथा बलवान्‌ हैं; आपको नमस्कार है । जो इस 
जगत्‌में सदा ही इस स्तवनका पाठ करेगा, वह 
श्रीहरिके परमपदको प्राप्त होगा। संसारमें उसे 
शत्रुओका संहार करनेवाला सम्पूर्ण बल प्राप्त होगा। 
उसकी सदा जय होगी और वह प्रचुर धनका स्वामी 
होगा* ॥ ३६--४४ ॥ 

श्रीनारदजी कहते हैं--राजन्‌ ! पराशरनन्दन 
विशाल-बुद्धि बादरायण मुनि सत्यवतीकुमार 
श्रीकृष्णट्वैपायन . वेदव्यास उन मुनियोके साथ 
बलरामजीको सौ बार प्रणाम और परिक्रमा करके 
सरस्वती नदीके तटपर चले गये ॥ ४५ ॥ 


इस प्रकार श्रोग्ग-सेहितर्मै गेलोकखण्डके अन्तर्गत श्रीनारद-बहुलाश्व-संवाद्णे 'ब॒लूभद्रजीके जन्मका वर्णन 
नामक दसवाँ अध्याय पूरा हुआ ५ ९० 0 


* श्रीव्यास उवाच-- 


देवाधिदेव भगवन्‌ कामपाल नमोऽस्तु ते। नमोऽनन्ताय रोषाय साक्षाद्रामाय ते नमः ॥ 
धराधराय पूर्णाय स्वधान्ने सीरपाणये। सहस्नरिरसे नित्यं नमः संकर्षणाय ते॥ 
रेवतीरमण त्वं वै बलदेवोऽच्युताग्रजः । हलायुधः प्रलम्बन्नः पाहि मां पुरुषोत्तम ॥ 
बलाय बलभद्राय तालाङ्काय नमो नमः | नीलाम्बराय गौराय रौहिणेयाय ते नमः॥ 

: कुम्भाण्डारिस्त्वमेव हि । रुवम्यरिः कूपकर्णारिः कूटारिर्बल्वलान्तकः ॥ 


कालिन्दीभेदनोऽसि त्वं इस्तिनापुरकर्षकः । द्विविदारिर्यादवेन्द्र 


ब्रजमण्डलमण्डनः ॥ 


कंसभ्रातृप्रहन्तासि तीर्थयात्राकरः प्रभुः । दुर्योधनगुरुः साक्षात्‌ पाहि पाहि प्रभो जगत्‌ ॥ 
जय जयाच्युत देव परात्पर स्वयमनन्त दिंगन्तगतश्रुत। 
सुरमुनीन्द्रफणीन्द्रवराय ते मुसलिने बलिने हलिने नमः ॥ 
इह पठेत्सततं स्तवनं तु यः स तु हरेः परमं पदमाव्रजेत्‌ 1 
जगति सर्वबलं त्वरिमर्दनं भवति तस्य जयः स्वधनं घनम्‌॥ 


(गर्ग०, गोलोक० १० । ३६-४४) 


ग्यारहवाँ अध्याय 


भगवानका वसुदेव-देवकीमें आवेश; देवताओंद्वारा उनका स्तवन; आविर्भावकाल; 
अवतार-विग्रहकी झाँकी; वसुदेव-देवकीकृत भगवत्‌-स्तवन; भगवानद्वारा उनके 
पूर्वजन्मके वृत्तान्तवर्णनपूर्वक अपनेको नन्दभवनमें पहुँचानेका आदेश; कंसद्वारा 
नन्दकन्या योगमायासे कृष्णके प्राकट्यकी बात जानकर पश्चात्ताप पूर्वक वसुदेव- 
देवकीको बन्धनमुक्त करना, क्षमा माँगना और दैत्योंको 
बाल-वधका आदेश देना 


श्रीनारदजी कहते हैं-मिथिलेश्वर | तदनन्तर 
परात्पर एवं परिपूर्णतम साक्षात्‌ भगवान्‌ श्रीकृष्ण पहले 
वसुदेवजीके मनमें आविष्ट हुए। भगवानका आवेश 
होते ही महामना वसुदेव सूर्य, चन्द्रमा और अम्निके 
समान महान्‌ तेजसे उदभासित हो उठे, मानो उनके 
रूपमें दूसरे यज्ञनारायण ही प्रकट हो गये हों । फिर 
सबको अभय देनेवाले श्रीकृष्ण देवी देवकीके गर्भमें 
आविष्ट हुए। इससे उस कारागृहमें देवकी उसी तरह 
दिव्य दीप्तिसे दमक उठीं, जैसे घनमालामें चषला 
चमक उठती है । देवकीके उस तेजस्वी रूपको देखकर 
कंस मन-ही-मन भयसे व्याकुल होकर बोला--'यह 
मेरा प्राणहन्ता आ गया; क्योंकि इसके पहले यह ऐसी 
तेजस्विनी नहीं थी। इरा शिशुको जन्म लेते ही मैं 
अवश्य मार डाळूँगा ।' यों कहकर वह भयसे विहृळ 
हो उस बालकके जन्मकी प्रतीक्षा करने लगा । भयके 
कारण अपने पूर्वाज्रु भगवान्‌ विष्णुका चिन्तन करते 
हुए वह सर्वत्र उन्हींको देखने ल्गा। अहो! 
टुढ़तापूर्वक वैर बैध जानेसे भगवान्‌ कुष्णका भी 
प्रत्यक्षुकी भाँति दर्शन होने लगता है । इसलिये असुर 
श्रीकृष्णकी प्राप्तिके उद्देश्यसे ही उनके साथ वैर करते 
हैं। जब भगवान्‌ गर्भमें आविष्ट हुए, तब ब्रह्मादि 
देवता तथा अस्मदादि (नारद-प्रभृति) मुनीश्वर 
वसुदेवके गृहके ऊपर आकाशमें स्थित हो, भगवानको 
प्रणाम करके उनको स्तुति करने लगे । ॥ १---७ ॥ 

देवता बोले--जाग्रतू, स्वप्न आदि अवस्थाओं- 
में प्रतीत होनेवाले विश्वके जो एकमात्र हेतु होते हुए 
भी अहेतु हैं, जिनके गुणोंका आश्रय लेकर ही ये 
प्राणिसमुदाय सब ओर विचरते हैं तथा जैसे अग्निसे 
निकलकर सब ओर फैले हुए विस्फुलिङ्ग 
(चिनगारियाँ) पुनः उसमें प्रवेश नहीं करते, उसी 


प्रकार महत्तत्त्व, इन्द्रियवर्ग तथा उनके अधिष्ठाता 
देव-समुदाय जिनसे प्रकट हो पुनः उनमें प्रवेश नहीं 
पाते, उन परमात्मा आप भगवान्‌ श्रीकृष्णको हमारा 
सादर नमस्कार है। बलवानोंमें भी सबसे अधिक 
बलिष्ठ यह काल भी जिनपर शासन करनेमें समर्थ नहीं 
है, माया भी जिनपर कोई प्रभाव नहीं डाल सकती 
तथा नित्यशब्द (वेद) जिनको अपना विषय नहीं बना 
पाता, उन परम अमृत, प्रशान्त, शुद्ध, परात्पर पूर्ण 
ब्रह्मस्वरूप आप भगवानकी हम शरणमें आये हैं । जिन 
पस्मेश्वरके अंशावतार, अंझांशावतार, कलावतार, 
आवेशावतार तथा पूर्णानतारसहित विभिन्न अवतारों- 
द्वारा इस विश्वके सृष्टिपालन आदि कार्य सम्पादित होते 
हैं, उन्हीं पूर्णसे भी परे परिपूर्णतम भगवान्‌ श्रीकृष्णको 
हम प्रणाम करते हैं। प्रभो | अतीत, वर्तमान और 
अनागत (भविष्य) मन्वन्तरों, युगों तथा कल्पॉमें 
आप अपने अंश और कलाद्वारा अवतार-विग्रह धारण 
करते हैं। किंतु आज ही वह सौभाग्यपूर्ण अवसर 
आया है, जब कि आप अपने परिपूर्णतम घाम 
(तेजःपुझ) का यहाँ विस्तार कर रहे हैं। अब इस 
परिपूर्णतम अवतारद्वारा भूतलपर धर्मकी स्थापना 
करके आप लोकमें मङ्गल (कल्याण) का प्रसार 
करेंगे। आनन्दकंद ! देवकीनन्दन ! आपकी जो 
चरणरज विशुद्ध अन्तःकरणवाले योगियोंके लिये भी 
दुर्लभ और आगम्य है, वही उन बड़भागी भक्तोंके लिये 
परम सुलभ है, जो अपने निर्मल इदयमें। भक्तियोग 
धारण करके, सदा प्रीतिरसमें निमग्न हो, द्रवित-चित्त 
रहते हैं। शिशुरूपमें मन्द-मन्द विचरनेवाले आपके 
चरणारविन्दोके मकरन्द एवं परागको हम सानुराग 
सिरपर धारण करें, यही हमारी आन्तरिक अभिलाषा 
है। आप पहलेसे ही परम कमनीय कलेवरधारी हैं 

और यहाँ इस अवतारमें भी उसी कमनीय रूपसे आप 
सुशोभित होंगे । आपका रूप कोटिशत कामदेवोंको भी 
मोहित करनेवाला "और -परम अद्भुत है। आप 
गोलोकधाममें धारित दिव्य दीप्ति-राशिको यहाँ भी 
धारण करेंगे। सर्वोत्कृष्ट धर्मधनके धारयिता आप 
श्रीराधावल्लभको हम प्रणाम करते हैं * ॥ ८-१३ ॥ 
उस समय मुनियॉसहित ब्रह्मा आदि सब देवता 
श्रीहरिको नमस्कार करके उनकी महिमाका गान तथा 
.स्वभावकी प्रशंसा करते हुए प्रसन्नतापूर्वक अपने-अपने 
घामको चले गये । मिथिला-सम्राट्‌ बहुलाश्व ! तदनन्तर 
जब श्रीहरिके प्राकट्यका समय आया, आकारा स्वच्छ हो 
गया । दसों दिझाएँ निर्मल हो गयीं । तारे अत्यन्त उद्दीप्त हो 
उठे । भूमण्डलमें प्रसन्नता छा गयी । नदी, नद, सरोवर 
और समुद्रके जल स्वच्छ हो गये। सब ओर सहस्रदल 
तथा शतदल कमल खिल उठे। वायुके स्पर्शसे उनके 
सुगन्धयुक्त पराग सब दिशाओंमें फैलने लगे। उन 
कमलोंपर भ्रमर गुंजार करने लगे । शीतल, मन्द, सुगन्ध 
वायु बहने लगी। जनपद और ग्राम सुख-सुविधासे 
सम्पन्न हो गये । बड़े-बड़े नगर तो मङ्गलके धाम बन 
गये। देवता, ब्रह्मण, पर्वत, वृक्ष और गोएँ--सभी 
सुख-सामग्रीसे परिपूर्ण हो गये । देवताओंकी दुन्दुभियाँ 
बज उठीं। साथ ही जय-जयकारकी ध्वनि सब ओर 
व्याप्त हो गयी । महाराज ! जहाँ-तहाँ सब जगह सबका 
परम मङ्गल हो गया । गायन-कलामें निपुण विद्याधर, 


गन्धर्व, सिद्ध, किंनर तथा चारण गीत गाने लगे । देवता 
लोग स्तोत्र पढ़कर उन परम पुरुषका स्तवन करने लगे | 
देवलोकमें गन्धर्व तथा विद्याधरियाँ आनन्दमग्न होकर 
नाचने लगीं । मुख्य-मुख्य देवता पारिजात, मन्दार तथा 
मालतीके मनोरम'फूल बरसाने लगे और मेघ गर्जना करते 
हुए जलकी वृष्टि करने लगे । भाद्रपद मास, कृष्णपक्ष, 
रोहिणी-नक्षत्र, हर्षण-योग तथा वृष लम्रमें अष्टमी 
तिथिको आधी रातके समय चन्द्रोदय-कालमें, जब कि 
जगत्में अन्धकार छा रहा था, वसुदेव-मन्द्रमें देवकीके 
गर्भसे साक्षात्‌ श्रीहरि प्रकट हुए--ठीक उसी तरह, जैसे 
अरणिकाष्ठसे अग्निका आविर्भाव होता है ॥ १४--२४॥ 

कण्ठमें प्रकाशमान स्वच्छ एवं विचित्र मुक्ताहार, 
वक्षपर शोभा-प्रभा-समन्वित सुन्दर कौस्तुभ-मणि तथा 
रल्लॉकी माला, चरणोंमें नूपुर तथा बाहोंमें बाजूबंद धारण 
किये भगवान्‌ मण्डलाकार प्रभापुझसे उद्भासित हो रहे 
थे। मस्तकपर किरीट तथा कानोंमें कुण्डल-युगल 
बाळरविके सदृश उद्दीपन हो रहे थे । कलाइयोंमें प्रज्वलित 
अम्निके समान कान्तिमान्‌ अद्भुत कङ्कण हिल रहे थे। 
कटिकी करधनीमें जो डोर या जंजीर लगी थी, उसकी 
प्रभा विद्युत्के समान सब ओर व्याप्त हो रही थी। 
कण्ठदेशमें कमलोंकी माला शोभा पाती थी, जिसके 
ऊपर मधु-लोलूप मधुकर मैँड्रा रहे थे। उनके 
श्रीअङ्गोंपर जो दिव्य पीतवसतर था, बह नूतन (तपाये 
हुए) जाम्बूनद (सुवर्ण) की शोभाको तिरस्कृत कर रहा 


क यञ्जागरादिषु भवेषु परं ह्यहेतुहेतुः खिदस्य विचरन्ति गुणाश्रयेण । 
नैतद्‌ विशन्ति महदिन्द्रियदेवसंघास्तस्मै नमोऽग्निमिव विस्तृतविस्फुलिङ्गाः ॥ 

नैवेशितुं प्रभुरयं बलिनां बलीयान्‌ माया न शब्द उत नो विषयी करोति । 
तद्ब्रह्म पूर्णममृतं परमं प्रशान्तं शुद्धं परात्परतरं शरणं गताः स्मः॥ 

अंशाशकांराकलाझवतार व॒न्दैरावेझापूर्णसहितैश्च परस्य यस्य। 
सर्गादयः किल भवन्ति तमेव कृष्णं पूर्णात्परं तु परिपूर्णतमं नताः स्मः ॥ 

मन्वन्तरेषु च युगेषु गतागतेषु कल्पेषु चोशकलुया खवपुर्बिभर्षि । 
अचैव धाम परिपूर्णतमं तनोषि धर्म विधाय भुवि मङ्गलमातनोषि ॥ 

यहुर्ूभं विरादयोगिभिरप्यगम्यं गम्यं द्रवद्भिरमलाशयभक्तियोगैः । 


आनन्दकंद 'चरतस्तव 


मन्दयानपादारविन्दमकरन्दरजो दधामः॥ 


पूर्वं तथात्र कमनीयवपुष्मयं त्वां कंदर्पकोटिशतमोहनमद्भुतं च। 
गोलोकधामधिषणञ्चुतिमादघानं राधापतिं धरमधुर्यधनं दधानम्‌॥ 


(गर्ग, गोलोकः, ११। ८-१३) 


अध्याय ११] 


0 


* भगवानका वसुदेव-देवकीमें आवेश; देवताओंद्वारा उनका स्तवन * 


२९ 


Dna ada 


था। श्यामसुन्दर विग्रहपर सुशोभित वह पीताम्बर 
विद्युद्विलाससे विलसित नीलमेघके सौभाग्यपूर्ण 
सौन्दर्यको छीने लेता था। मुखके ऊपर शिरोदेशामें 
काले-काले घुँघराले केश शोभा पाते थे । मुखचन्द्रकी 
चञ्चल ररिमियाँ वहाँका सम्पूर्ण अन्धकार दूर किये देती 
थीं। वह परम सुन्दर शुभद आनन प्रफुल्ल 
इन्दीचर-सदृर युगल नेत्रॉसे सुशोभित था। उसपर 
विचित्र रीतिसे मनोहर पत्ररचना की गयी थी, जिससे 
मण्डित अभिराम मुख सदैव करोड़ों कामदेवोंको 
मोहे लेता था। वे परिपूर्णतम परात्पर भगवान्‌ मधुर 
ध्वनिसे वेणु बजानेमें तत्पर थे*॥ २५--२८ ॥ 

ऐसे पुत्रका अवलोकन करके यदुकुलतिलक 
वसुदेवजीके नेत्र भगवानके जन्मोत्सवजनित आनन्दसे 
खिल उठे। फिर उन्होंने शीघ्र ही ब्राह्मणोंको एक 
लाख गो-दान करनेका मन-ही-मन संकल्प किया । 
सूतिकागारमें प्रभुका आविर्भाव प्रत्यक्ष हो गया, 
इससे वसुदेवजीका सारा भय जाता रहा । वे अत्यन्त 
विस्मित हो, हाथ जोड़कर आदि-अन्तरहित श्रीहरिको 
प्रणाम करके, स्तोत्रोंद्रारा उनका स्तवन करने 
लगे ॥ २९-३०॥ 

श्रीवसुदेवजी बोळे--भगवन्‌ ! जो एकमात्र 
अद्वितीय हैं, वे ही परब्रह्म परमात्मा आप प्रकृतिके 
सत्त्वादि गुणोंके कारण अनेक रूपोंमें प्रतीत होते हैं । 
आप ही संहारक, आप ही उत्पादक तथा आप ही इस 
जगत्के पालक हैं। हे आदिदेव ! हे त्रिभुवनपते 


* स्फुरदच्छविचित्रहारिणं विलसत्कौस्तुभरत्रहारिणम्‌ । परिधिद्ुतिनृपुराङ्गदं 
चलदद्धुतवहिकङ्कणं चळूदूर्जदुणमेखलाचितम्‌ । मधुभुद्ध्वनिपद्ममारिनं 
सतडिदघनदिव्यसौभगं 
कृतपत्रविचित्रमण्डनं सततं कोटिमनोजमोहनम्‌। परिपूर्णतमं 

† श्रीवसुदेव उवाच--- 


परमात्मन्‌! जैसे स्फटिकमणि औपाधिक रंगोंसे लिप्त 
नहीं होती, उसी प्रकार आप देहके वर्णोसे निर्लिप्त 
ही रहते हैं। ऐसे आप परमेश्वरको मेरा नमस्कार 
है॥ ३१॥ 

जैसे ईंधनमें आग छिपी रहती है, उसी तरह 
आप अव्यक्तरूपसे इस सम्पूर्ण जगत्में विद्यमान 
हैं; तथा जैसे आकाश सबके भीतर और बाहर भी 
रहता है, उसी प्रकार आप सबके भीतर और बाहर भी 
स्थित हें । आप ही पृथ्वीकी भाँति इस समस्त जगत्के 
आधार हैं, सबके साक्षी हैं तथा वायुकी भाँति सर्वत्र 
जानेकी शक्ति रखते हैं। आप गौ, देवता, ब्राह्मण, 
अपने भक्तजन तथा बछड़ोंके पालक हैं और उद्धट 
भूभारका हरण करनेके लिये ही मेरे घरमें अवतीर्ण 
हुए हैं। इस भूतलपर समस्त पुरुषोत्तमोंस भी 
उत्तम आप ही हैं। भुवनपते ! पापी कंससे मुझे 
बचाइये†॥ ३२-३३॥ 

श्रीनारदज़ी कहते हैंमिथिलापते ! सर्व- 
देवतास्वरूपिणी देवकीको भी यह ज्ञात हो गया कि मेरे 
घरमें परिपूर्णतम भगवान्‌ साक्षात्‌ श्यामसुन्दर 
श्रीकृष्णका आविर्भाव हुआ है। अतः वे भी उन्हें 
नमस्कार करके बोलीं ॥ ३४ ॥ 

देवकीने कहा- हे सच्चिदानन्दघन श्रीकृष्ण ! हे 
अगणित ब्रह्माण्डोंके स्वामी ! हे परमेश्वर ! हे गोलोक- 
धाममन्दिरकी ध्वजा ! हे आदिदेव ! हे पूर्णरूप ईश्वर ! 
हे परिपूर्णतम परमेश ! हे प्रभो ! आप पापी कंसके 


धृतबालार्ककिरीटकुण्डलम्‌ ॥ 
नवजाम्बूनददिव्यवाससम्‌ ॥ 


चलनीलालकवृन्दभृन्मुखम्‌। चलदंशुतमोहंं परं शुभदं सुन्दरमम्बुजेक्षणम्‌॥ 


परात्पर कळवेणुध्वनिवाद्यतत्परम्‌ ॥ 
(गर्गः, गोलोक, ११। २५-२८) 


एको यः भ्रकृतिगुणैरनेकधासि हर्ता त्वं जनक उतास्य पालकस्त्वम्‌। 

निर्लिप्तः स्फटिक इवाद्य देहवर्णस्तस्मै श्रीभुवनपते नमामि तुभ्यम्‌॥ 
प्रधस्सु त्वनल इवात्र वर्तमानो योऽन्तःस्थो बहिरपि चाम्बरं यथा हि। 

आधारो धरणिरिवास्य सर्वसाक्षी तस्मै ते नम इव सर्वगो नभस्वान्‌॥ 


भूभारोद्टहरणार्थमेव 


जातो गोदेवद्विजनिजवत्सपालकोऽसि । 


गेहे मे भुवि पुरुषोत्तमोत्तमस्त्वं कंसान्मां भुवनपते प्रपाहि पापात्‌॥ 


(गर्ग, गोलोक०, ११। ३१-३३) 


३० 


Ie 


९७४७. 


* गोलोकधामाधिपतिं परेशं परात्परं त्वां दारणं ब्रजाम्यहम * 


[गोलोकखण्ड 

भयसे मेरी रक्षा कीजिये, रक्षा कीजिये*॥ ३५॥ 
श्रीनारद्जी कहते हैं--राजन्‌! पिता-माताकी 
ओरसे किया गया वह स्तवन सुनकर पापनाइान साक्षात्‌ 
परिपूर्णतम भगवान्‌ श्रीकृष्ण मन्द-मन्द मुस्कराते हुए 
देवकी तथा वसुदेवजीसे बोले--- ॥ ३६॥ 
श्रीभगवानने कहा-पूर्वसृष्टिमें ये माता 
'पतिन्रता पृश्नि थी और आप प्रजापति सुतपा । आप 
दोनेनि संतानके लिये ब्रह्माजीकी आज्ञासे अन्न और 
जलका त्याग करके बड़ी भारी तपस्या को थी। एक 
मन्वन्तरका समय बीत जानेपर भी प्रजाकी कामनासे 
आपकी तपस्या चलती रही, तब मैं आप दोनोंपर 
प्रसन्न होकर बोला- “आपलोग कोई उत्तम वर माँग 
लें ।' मेरी बात सुनकर आप तत्काल बोले--'प्रभो ! 
हम दोनोंको आपके समान पुत्र प्राप्त हो।' उस समय 
“तथास्तु' कहकर जब मैं चला आया, तब आप दोनों 
दम्पति अपने पुण्यकर्मके फलस्वरूप प्रजापति हुए। 
संसारमें मेरे समान तो कोई पुत्र है नहीं--यह 
विचारकर मै स्वयं परमेश्वर ही आपका पुत्र हुआ | उस 
समय भूतलपर मैं 'पृश्चिगर्भ' नामसे विख्यात हुआ । 
फिर दूसरे जन्ममें जब आप कश्यप और अदिति हुए, 
तब मैं आपका पुत्र वामन आकारवाला उपेन्द्र हुआ । 
उसी प्रकार इस वर्तमान जन्ममें भी मैं परात्पर परमेश्वर 
आप दोनोंका पुत्र हुआ हुँ । पिताजी ! अब आप मुझे 
नन्दभवनमेँ पहुँचा दें। इससे आप दोनोंको कंससे 
कोई भय नहीं होगा। नन्दरायकी पुत्रीको यहाँ ले 
आकर आप सुखी होइयेगा॥ ३७---४१ ॥ 
श्रीनारदजी कहते हैं--राजन्‌ ! यों कहकर 
भगवान्‌ वहाँ मौन हो, उन दोनोंके देखते-देखते 
वर्तमान स्वरूपको अदृश्य करके, बालरूप हो 
पृथ्वीपर पड़ गये--जैसे किसी नटने क्षणभरमें 
वेष-परिवर्तन कर लिया हो। शिशुको पालनेमें 
सुलाकर ज्यों ही वसुदेवजी ले जानेको उद्यत हुए, 
त्यों-ही महावनमें नन्दपल्लीके गर्भसे योगमायाने स्वतः 
जन्मग्रहण कियां। उसीके प्रभावसे सब लोग सो 


गये । पहरेदार भी नींद लेने लगे । सारे दरवाजे मानो 
किसीने खोल दिये । साँकल और अर्गलाएँ टूट-फूट 
गयीं । श्रीकृष्णको माथेपर लिये जब वसुदेवजी गृहसे 
बाहर निकले, उस समय उनके भीतरका अज्ञान और 
बाहरका अँधेरा स्वतः दूर हो गया--ठीक उसी तरह, 
जैसे सूर्योदय होनेपर अन्धकारका तत्काल नाश हो 
जाता है । आकारमें बादल घिर आये और वे जलकी 
बृष्टि करने लगे। तब सहस्त्र मुखवाले स्वयंप्रकाश 
शेषनाग अपने फनोंसे छत्रछाया करके गिरती हुई 
जलकी धाराओंका निवारण करते हुए उनके पीछे- 
पीछे चलने लगे । उस समय यमुनामें जलके वेगसे 
बहनेके कारण ऊँची लहरें उठतीं और भैंवरें पड़ रही 
थीं । वे सिंह और सर्पादि जन्तुओंको भी बहाये लिये 
जाती थीं; किंतु सरिताओंमें श्रेष्ठ उन कलिन्दनन्दिनी 
यमुनाने वसुदेवजीको तत्काळ मार्ग दे दिया । नन्द- 
रायजीका सारा व्रज गाढ़ी नींदमें सो रहा था। वहाँ 
पहुँचकर वसुदेवजीने अपने परम शिशुको यशोदाजी- 
की झाय्यापर शीघ्र सुलाकर उस दिव्य कन्याको देखा । 
यशोदाजीकी उस कन्याको गोदमें लेकर वसुदेवजी 
पुनः अपने घर लौट आये | वे यमुनाजीको पार करके 
पूर्ववत्‌ अपने घरमें स्थित हो गये ॥ ४२-४९ ॥ 

उधर गोपी यझोदाको इतना ही ज्ञात हुआ कि उसे 
कोई पुत्र या पुत्री हुई है वे प्रसव-वेदनाके श्रमसे अत्यन्त 
थकी होनेके कारण अपनी झाय्यापर आनन्दकी नींद लेती 
हुई सो गयी थीं । इधर बालकके रोनेकी आवाज सुनकर 
पहरेदार राजभवनमें उपस्थित हुए और जाकर वीर कंसको 
बालकके. जन्मनेकी सूचना दी। यह समाचार कानमें 
पड़ते ही कंस भयसे कातर हो तुरंत सूतीगृहमें जा पहुँचा । 
उस समय सती-साध्वी बहिन देवकी दीनकी तरह रोती 
हुई भाईसे बोलीं ॥ ५०-५२ ॥ 

देवकीने कहा--भैया ! आप दीन-दुःखियोंके 
प्रति स्नेह और दया करनेवाले हैं । मैं आपकी बहिन 
हूँ, तथापि कारागारमें डाल दी गयी हूँ। मेरे सभी पुत्र 
मार डाले गये हैं। मैं बह अभागिनी मा हूँ, जिसके 


# हे कृष्ण हेऽविगणिताण्डपते परेश गोलोकधामधिषणध्वज आदिदेव । 
पूर्णेश पूर्ण परिपूर्णतम प्रभो माँ त्वं पाहि पाहि परमेश्वर कंसपापात्‌॥ 


(गर्ग०, गोलोक०, ११ । ३५) 


अध्याय ११] 


* भगवानका वसुदेव-देवकीमें आवेश; देवताओंद्वारा उनका स्तवन * 

बेटोंका वध कर दिया गया है । एकमात्र यह बेटी बची 
है, इसे मुझे भीखमें दे दीजिये । यह स्त्री है, इसका वध 
करना आप-जैसे वीरके योग्य नहीं है । कल्याणकारी 
भाई ! इस कल्याणी कन्याको तो मेरी गोदमें दे ही 
दीजिये । यही आपके योग्य कार्य होगा ॥ ५३-५४ ॥ 

श्रीनारदजी कहते हैं--राजन्‌ ! देवकीके मुँहपर 
आँसुओंकी धारा बह रही थी । उसने मोहके कारण 
बेटीको आँचलमें छिपाकर बहुत विनती की--वह 
बहुत रोयी-गिड़गिड़ायी; तो भी उस दुष्टने बहिनको 
डाँट-डपटकर उसकी गोदसे वह कन्या छीन ली । वह 
यदुकुछका कलङ्क एवं महानीच था । सदा कुसङ्गमें 
रहनेके कारण उसका जीवन पापमय हो गया था । उस 
दुरात्माने अपनी बहिनकी बच्चीके दोनों पैर पकड़कर 
उसे शिलापर दे मारा । वह कन्या साक्षात्‌ योगमायाका 
अवतार देवी अनेशा थी । कंसके हाथसे छूटते ही वह 
उछलकर आकाझमें चली गयी । सहस्र अश्वोंसे जुते 
हुए दिव्य 'शतपत्र' रथपर जा बैठी । वहाँ चैंवर डुलाये 
. जा रहे थे! उस शुभ्र रथपर बैठकर चह दिव्य रूप 
धारण किये दृष्टिगोचर हुई । उसके आठ भुजाएँ थीं 
और सबमें आयुध शोभा पा रहे थे। वह मायादेवी 
आपने पार्षदोसे परिसेवित थी । उसका तेज सौ सूर्योकि 
समान दिखायी देता था । उसने मेघगर्जनातुल्य गम्भीर 


. वाणीमें कहा ॥ ५८५-५८ ॥ 


श्रीयोगमाया बोलीं--कंस ! तुझे मारनेवाले 
परिपूर्णतम परमात्मा साक्षात्‌ भगवान्‌ श्रीकृष्ण तो कहीं 
और जगह अवतीर्ण हो गये। इस दीन देवकीको तू 
व्यर्थ दुःख दे रहा है ॥ ५९ ॥ | 
श्रीनारदजी कहते है--राजन्‌ ! उससे यों कहकर 
भगवती योगमाया विन्ध्यपर्वतपर चली गयीं । वहाँ वे 
अनेक नामोंसे प्रसिद्ध हुई । योगमायाकी उत्तम बात 
' सुनकर कंसको बड़ा आश्चर्य हुआ । उसने देवकी और 
वसुदेवको तत्काल बन्धनमुक्त कर दिया ॥ ६०-६१ ॥ 
कंसने कहा--बहिन और बहनोई वसुदेवजी ! 
मैं पापात्मा हूँ । मेरे कर्म पापमय हें । मैं इस यदुवंरामें 
महानीच और दुष्ट हुँ । मैं ही इस भूतलपर आप दोनोंके 
पुत्रोंका हत्यारा हूँ। आप दोनों मेरे द्वारा किये गये इस 
अपराधको क्षमा कर दें । मेरी बात सुनें । मैं समझता 


हूँ, यह सब कालने किया-कराया है। जैसे वायु 
मेघमालाको जहाँ चाहे उड़ा ले जाती है, उसी तरह 
कारने मुझे भी स्वेच्छानुसार चलाया है। मैंने देव- 
वाक्यपर विश्वास कर लिया, किंतु देवता भी असत्य- 
वादी ही निकले । इस योगमायाने बताया है कि 'तेरा 
शत्रु भूतलपर अवतीर्ण हो गया है' | किंतु वह कहाँ 
उत्पन्न हुआ है, यह मैं नहीं जानता ॥ ६२--६४॥ 

श्रीनारदजी कहते हैं--राजन्‌ ! यों कहकर कंस 
बहिन और बहनोईके चरणोंपर गिर पड़ा और 
फूट-फूटकर रोने लगा। उसके मुँहपर अश्रुधारा बह 
चली । उसने उन दोनोंके प्रति सौहार्द (अत्यन्त स्नेह) 
दिखाते हुए उनकी बड़ी सेवा की । अहो ! परिपूर्णतम 
प्रभु श्रीकृष्णचन्त्रके दया-दान-दक्ष कटाक्षांसे भूतल- 
पर क्या नहीं हो सकता ? तदनन्तर प्रातःकाल दुरात्मा 
कंसने प्रलम्ब आदि बड़े-बड़े असुरोंको बुलाया और 
योगमायाने जो कुछ कहा था, वह सब उनसे कह 
सुनाया ॥ ६५--६७॥ 

कंसने कहा--मित्रो ! जैसा कि योगमायाने 
बताया है, मेरा विनाश करनेवाला शत्रु पृथ्वीपर कहीं 
उत्पन्न हो चुका है। अतः तुमलोग जो दस दिनके 
भीतर उत्पन्न हुए हैं और जिनको जन्म लिये दससे 
अधिक दिन निकल गये हैं, उन समस्त बालकोंको 
मार डालो ॥ ६८॥ 

दैत्यॉने कहा--महाराज ! जब आप इन्द्र-युद्धमें 
उतरे थे, उस समय रणभूमिमें आपके चढ़ाये हुए 
धनुषकी टंकार सुनकर सब देवता भाग खड़े हुए थे, 
फिर उन्हींसे आप भय क्यों मान रहे हैं ? गौ, ब्राह्मण, 
साधु, वेद, देवता तथा धर्म और यज्ञ आदि जो दूसरे- 
दूसरे तत्त्व हैं, वे ही भगवान्‌ विष्णुके शरीर माने गये 
हैं; इन सबके विनाशमेँ दैत्योंका बल ही समर्थ माना 
गया है। यदि महाविष्णु, जो आपका जत्रु है, इस 
पृथ्वीपर उत्पन्न हुआ है तो उसके वधका यही उपाय 
है कि गौ-ब्राह्मण आदिकी विशेषरूपसे हिंसाका 
अभियान चलाया जाय ॥ ६९--७१॥ 

श्रीनारदजी कहते हैं--राजन्‌ ! कंसने दैत्योंको 
यह करनेकी आज्ञा दे दी। इस प्रकार उसका आदेश 
पाकर वे महान्‌ उद्भट दुष्ट दैत्य आकाइामें उड़ चले 

और गौ, ब्राह्मण आदिको पीड़ा देने तथा नवजात 
बालकोंकी हत्या करने लगे। समुद्रपर्यन्त समस्त 
भूमण्डलमें वे इच्छानुसार रूप धारण करनेवाले दैत्य 
सर्पों और चूहोंकी तरह घर-घरमें घुसने और विचरने 
लगे । उद्भट दैत्य तो स्वभावसे ही कुमार्गगामी होते 
हैं, उसपर भी उन्हें कंसकी ओरसे प्रेरणा प्राप्त हो गयी 
थी । एक तो बंदर, फिर वह शराब पी ले और उसपर 


भी उसे बिच्छु डंक मार दे तो उसकी चपलताके लिये क्या 
कहना ? यही दशा उन दैत्योंकी थी, वे भूतग्रस्तसे हो गये 
थे। विदेहकुलनन्दन, मैथिलनरेश, विष्णुभक्त, 
धर्मात्माओंमें मुख्य, परम तपस्वी, प्रतापी, अङ्गराज, 
बहुलाश्च जनक ! भूमण्डलपर साधु-संतोंकी यह 
अवहेलना धर्म, अर्थ, काम और मोक्ष--इन चारों 
पुरुषार्थोका सम्पूर्णतया नाश कर देती है ॥ ७२--७५ ॥ 


इस प्रकार श्रीगर्गसंहितामे गोलोकखण्डके अन्तर्गत नारद-बहुला्व-संवादें ' श्रोकृष्ण-जन्म-वृत्तान्तका वर्जन 
नामक ग्यारकॉ अध्याय पूण हुआ १ ११ ७ 


बारहवाँ अध्याय 


श्रीकृष्ण-जन्मोत्सवकी धूम; गोप-गोपियोंका उपायन लेकर आना; नन्द और 
यशोदा-रोहिणीद्वारा सबका यथावत्‌ सत्कार; ब्रह्मादि देवताओंका भी 
श्रीकृष्णदर्शनके लिये आगमन 


श्रीनारदजी कहते है--राजन्‌ ! तदनन्तर गोष्ठमें 
विद्यमान नन्दजीने अपने घरमें पुत्रोत्सव होनेका 
समाचार सुनकर प्रातःकाल ब्राह्मणोंको बुलवाया और 
स्वस्तिवाचनपूर्वक मङ्गल-कार्य कराया । विधिपूर्वक 
जातकर्म-संस्कार सम्पन्न करके महामनस्वी नन्दराजने 
ब्राह्मणोंको आनन्दपूर्वक दक्षिणा देनेके साथ ही एक 
लाख गौएँ दान की । एक कोस लंबी भूमिमें सप्त- 
धान्योंके पर्वत खड़े किये गये । उनके शिखर रलों और 
सुवर्णोसे सज्जित किये गये। उनके साथ सरस एवं 
स्निग्ध पदार्थ भी थे। वे सब पर्वत नन्दजीने 
विनीतभावसे ब्राह्मणोंको दिये मृदङ्ग, वीणा, शङ्ख और 
दुन्दुभि आदि बाजे बारंबार बजाये जाने लगे। 
नन्दद्वारपर गायक मङ्गल-गीत गाने लगे । वाराङ्गनाएँ. 
नृत्य करने लगीं । पताकाओं, सोनेके कळों, चँदोवों, 
सुन्दर बंदनवारों तथा अनेक रंगके चित्रोंसे नन्द-मन्दिर 
उद्धासित होने लगा । सड़कें, गलियाँ, द्वार-देहलियाँ, 
दीवारें, आँगन और वेदियाँ (चबूतरे) --इनपर 
सुगन्धित जलका छिड़काव करके सब ओरसे वस्रों 
: और झंडियोद्वारा सजावट कर दी गयी थी, जिससे ये 
सब चित्रमण्डप या चित्रशालाके समान शोभा पा रहे 
थे । गौओंके सींगोंमें सोना मढ़ दिया गया था । उनके 


गलेमें सुवर्णकी माला पहना दी गयी थी । उनके गलेमें 
घंटी और पैरोंमें मज्ञीरकी झंकार होती थी । उनकी 
पीठपर कुछ-कुछ लाळ रंगकी झूलें ओढ़ायी गयी थीं । 
इस प्रकार समस्त गौओंका शृङ्गार किया गया था। 
उनकी पूँछें पीले रंगमें रँग दी गयी थीं । उनके साथ 
बछडे भी थे, उनके अङ्गोंपर तरुणी स्त्रियोंके हाथोंकी 
छाप लगी थी । हल्दी, तथा विचित्र धातुओंसे 
वे चित्रित की गयी थीं । मोरपंख और पुष्पोंसे अलंकृत 
तथा सुगन्धित जलसे अभिषिक्त धर्मधुरंधर मनोहर 
वृषभ श्रीनन्दरायजीके द्वारपर इधर-उधर सुशोभित 
थे। गौओंके सफेद बछडे सोनेकी मालाओं और 
मोतियोंके हारोंसे विभूषित हो, इधर-उधर 
उछलते-कूदते फिर रहे थे। उनके पैरोंमें भी मञ्जीर 
बँधे थे ॥ १ १०॥ 

नन्दरायजीके यहाँ पुत्रोसवका समाचार सुनकर : 
वृषभानुवर रानी कलावती (कीर्तिदा) के साथ हाथीपर 
चढ़कर नन्दमन्दिरमें आये । व्रजमें जो नौ नन्द, नौ 
उपनन्द तथा छः वृषभानु थे, वे सब भी नाना प्रकारकी 
भेंट-सामग्रीके साथ वहाँ आये । वे सिरपर पगड़ी तथा 
उसके ऊपर माला धारण किये, पीले रंगके जामे पहने, 
केशोंमें मोरपंख और गुञ्जा बाँधे तथा वनमालासे 


अध्याय १२] 

विभूषित थे। हाथोंमें बंशी और बेंतकी छड़ी लिये, 
सुन्दर पत्ररचनाके साथ तिलक लगाये, कमरमें 
मोरपंख बाँधे गोपालगण भी वहाँ आ गये। वे 
नाचते-गाते और वस्न हिलाते थे। मूँछचाले तरुण 
और बिना मूँछके बालक भी भाँति-भाँतिकी भेंट लेकर 
वहाँ आये । बूढ़े लोग हाथमें डंडा लिये अपने साथ 
माखन, दूध, दही और घीकी भेंट लेकर नन्दभवनमें 
उपस्थित हुए । वे आपसमें ब्रजराजके यहाँ पुत्रोत्सवका 
संवाद सुनाते हुए प्रेमसे विह्वल हो नेत्रॉसे आनन्दके 
आँसू नहाते थे। पुत्रोत्सन होनेपर श्रीनन्दरायजीका 
आनन्द चरम सीमाको पहुँच गया था, उनके नेत्र हर्षके 
आँसुओंसे भरे हुए थे । उन्होंने अपने द्वारपर आये हुए 
समस्त गोपोंका तिलक आदिके द्वारा विधिवत्‌ सत्कार 
किया ॥ ११--१८॥ 

गोप बोले- हे ब्रजेश्वर | हे नन्दराज 1 आपके 
यहाँ जो पुत्रोत्सव हुआ है, यह संतानहीनताके कलङ्क- 
को मिरानेवाला है । इससे बढ़कर परम मङ्गलकी बात 
और क्या हो सकती है ? दैवने बहुत दिनोंके बाद 
आज आपको यह दिन दिखाया है, हमलोग श्रीनन्द- 
नन्दनका दर्शन करके आज कृतार्थ हो जायँगे। जब 
आप दूरसे आकर पुत्रको गोदमें लेकर मोदपूर्वक लाइ 
लड़ाते हुए 'हे मोहन !' कहकर पुकारेंगे, उस समय 
हमें बड़ा सुख मिलेगा ॥ १९-२१ ॥ 

श्रीनन्दने कहा- बन्धुओ] आपलोगोंके 
आशीर्वाद और पुण्यसे आज यह आनन्ददायक शुभ 
दिवस प्राप्त हुआ है, मैं तो व्रजवासी गोप-गोपियोंका 
आज्ञापालक सेवक हूँ ॥ २२ ॥ 

श्रीनारदजी कहते हैं--राजन्‌ ! श्रीनन्द्रायजीके 
यहाँ पुत्र होनेका अदभुत समाचार सुनकर गोपियोंके 
हर्षकी सीमा न रही। उनके हृदय, उनके तन-मन 
परमानन्दे परिपूर्ण हो गये । वे घरके सारे काम-काज 
तत्काल छोड़कर भेंट-सामग्री लिये तुरंत ब्रजराजके 
भवनमें जा पहुंची । नरेन्द्र ! अपने घरसे नन्दमन्दिरतक 
इधर-उधर बड़ी उतावलीके साथ आतीं-जाती सब 
गोपियाँ रास्तेकी भूमिपर मोती लुटाती चलती थीं। 
झीघ्रतापूर्वक आने-जानेसे उनके वस्र, आभूषण तथा 
केशोंके बन्धन भी ढीले पड़ गये थे; उस दझामें उनकी 


बड़ी शोभा हो रही थी। झनकारते हुए नूपुर, नये 
बाजूबंद, सुनहरे लहंगे, मञ्जीर, हार, मणिमय कुण्डल, 
करधनी, कण्ठसूत्र, हाथोंके कंगन तथा भालदेइामें 
लगी हुई बेंदियोंकी नयी-नयी छटाओँसे उनकी छविं 
देखते ही बनती थी । नरेश्वर ! वे सब-की-सब राई- 
नोन, हल्दीके विशेष चूर्ण, गेहुँके आटे, पीली सरसों 
तथा जौ आदि हाथोंमें लेकर बड़े लाड़से लालाके 
मुखपर उतारती हुई उसे आशीर्वाद देती थीं । यह सब 
करके उन्होंने यशोदाजीसे कहा-- ॥ २३--२६॥ 

गोपियाँ बोलीं--यशोदाजी ! बहुत उत्तम, बहुत 
अच्छा हुआ। अहोभाग्य | आज परम सौभाग्यका 
दिन है। आप धन्य हैं और आपकी कोख धन्य है, 
जिसने ऐसे बालकको जन्म दिया । दीर्घकालके बाद 
दैवने आज आपकी इच्छा पूरी की है । कैसे कमल- 
जैसे नेत्र हैं इस श्यामसुन्दर बालकके ! कितनी मनोहर 
मुसकान है इसके होठोंपर बड़ी सँभालके साथ इसका 
लालन-पालन कीजिये ॥ २७-२८ ॥ 

श्रीयशोदाने कहा--बहिन ! आप सबकी दया 
और आशीर्वादसे ही मेरे घरमें यह सुख आया है, यह 
आनन्दोत्सव प्राप्त हुआ है । मेरे ऊपर आपकी सदा ही 
बड़ी दया रही है। इसके बाद आप सबको भी दैव- 
कृपासे ऐसा ही परम सुख प्राप्त हो--यह भेरी मङ्गल- 
कामना है। बहिन रोहिणी ! तुम बड़ी बुद्धिमती हो। 
सब कार्य बड़े अच्छे ढंगसे करती हो । अपने घर आयी 
हुई ये ब्रजवासिनी गोपियाँ बड़े उत्तम कुलकी हैं । तुम 
इनका पूजन--स्वागतसत्कार करो । अपनी इच्छाके 
अनुसार इन सबकी मनोवाज्छा पूर्ण करो ॥ २९-३० ॥ 

श्रीनारदजी कहते हैं--राजन्‌ ! रोहिणीजी भी 
राजाको बेटी थीं । उनके हाथ तो स्वभावसे ही दानशील 
थे, उसपर भी यशोदाजीने दान करनेकी प्ररेणा दे दी । 
फिर क्या था ? उन्होंने अत्यन्त उदारचित्त होकर दान 
देना आरम्भ किया । उनकी अङ्गकान्ति गौर-वर्णकी थी 
शरीरपर दिव्य वस्त्र शोभा पाते थे और वे रलमय 
आभूषणोंसे विभूषित थीं । रोहिणीजी साक्षात्‌ लक्ष्मीकी 
भाँति ब्रजाङ्गनाओंका सत्कार करती हुई सब ओर 
विचरने लगी । साक्षात्‌ परिपूर्णतम भगवान्‌ श्रीकृष्णके 
ब्रजमें पधारनेपर सब ओर मानव-वाद्य बजने लगे । 

बड़े जोर-जोरसे जै-जैकारकी ध्वनि होने लगी । उस 
समय गोप दही, दूध और घीसे तथा गोपाङ्गनाएँ, ताजे 
माखनके. लौंदोंसे एक-दूसरेको हर्षोल्लाससे भिगोने 
और उच्चस्वरसे गीत गाने लगीं। नन्दभवनके बाहर 
और भीतर सब ओर दहीकी कीच मच गयी । उसमें 
बूढ़े और मोरे शरीरवाले लोग फिसलकर गिर पड़ते 
थे और दूसरे लोग खूब ताली पीट-पीटकर हँसते थे । 
महाराज ! वहाँ जो पौराणिक सूत, वंशोंके प्रशंसक 
मागध और निर्मल बुद्धिवाले तथा अवसरके अनुरूप 
बातें कहनेवाले बंदीजन पधारे थे, उन सबको नन्द- 
रायजीने प्रत्येकके लिये अलग-अलग एक-एक हजार 
गौएँ प्रदान कीं । वस्र, आभूषण, रल, घोड़े और हाथी 
आदि सन कुछ दिये । समस्त बंदियों तथा मागधजनों- 
को धनी गोप व्रजेश्वर नन्दरायने बहुत धन दिया । 
धनराशिकी वर्षा कर दी । व्रजकी गली-गलीमें, घर- 
घरमें निधि, सिद्धि, वृद्धि, भुक्ति और मुक्ति--ये 
'लोटती-सी दिखायी देती थीं । उन्हें पानेकी इच्छा वहाँ 
किसीके भी मनमें नहीं होती थी ॥ ३१-३९ ॥ 
उस समय सनव्कुमार, कपिल, झुक और व्यास 
आदिको तथा हेस, दत्तात्रेय, पुलस्त्य और मुझ 
(नारद) को साथ ले ब्रह्माजी वहाँ गये । ब्रह्माजीका 
वर्ण तप्त सुवर्णके समान था । उनके मस्तकोंपर मुकुट 
तथा कानोंमें कुण्डल जगमगा रहे थे। वे वेदकर्ता 
/ चतुर्मुख ब्रह्मा हंसपर आरूढ हो सम्पूर्ण दिङ्मण्डलको 
देदीप्यमान करते हुए वहाँ आये थे । उनके पीछे भूतोंसे 


घिरे हुए वृषभारूढ़ महेश्वर पधारे । फिर रथपर चढ़े हुए 
साक्षात्‌ सूर्य, ऐरावत हाथीपर सवार देवराज इन्द्र, 
खझ्जरीटपर चढ़े हुए वायुदेव, महिषवाहन यम, 
पुष्पकारूढ़ कुबेर, मुगवाहन चन्द्रमा, बकरेपर बैठे हुए 
अभ्निदेव, मगरपर आरूढ़ वरुण, मयूरवाहन कार्तिकेय, 
हंसवाहिनी सरस्वती, गरुडारूढ़ लक्ष्मी, सिंहवाहिनी 
दुर्गा तथा गोरूपधारिणी पृथ्वी, जो विमानपर बैठी थीं, 
ये सब वहाँ आये । दिंव्यकान्तिवाली मुख्य-मुख्य 
सोलह मातृकाएँपालकीपर बैठकर आयी थीं । खड्ग, 
चक्र तथा यष्टि धारण करनेवाली षष्ठीदेवी शिनिकापर 
सवार हो वहाँ पहुँची थीं। मङ्गल देवता वानरपर 
और बुघ देवता भास नामक पक्षीपर चढ़कर वहाँ पधारे 
थे। काले मृगपर बैठे बृहस्पति, गवयपर चढ़े 
शुक्राचार्य, मगरपर आरूढ़ शनिदेव और ऊँटपर 
आरूढ़ सिंहिकाकुमार राहु--ये सभी अह, जो करोड़ों 
बालसूर्योके समान तेजस्वी थे, नन्दमन्दिरमें पधारे। 
वहाँ बड़ा कोलाहल मच रहा था। वह नन्दभवन 
झुंड-के-झुंड गोपों और गोपियोंसे भरा हुआ था। 
देवतालोग वहाँ पहुँचकर क्षणभर रुके और फिर चले 
गये। बाळरूपघारी परिपूर्णतम परमात्मा साक्षात्‌ 
भगवान्‌ श्रीकृष्णको देखकर, उन्हें मस्तक नवाक्रर, 
देवताओंने उस समय उनका उत्तम स्तवन किया । ब्रह्मा 
आदि सब देव्रता ऋषियोंसहित वहाँ श्रीकृष्णका दर्शन 
करके प्रेमविह्ृळ और हर्षविभोर होकर अपने-अपने 
धामको चले गये ॥ ४०-५१ ॥ 


इस प्रकार श्रीगर्गेसहितमि गेलोकखण्डके अन्तर्गत नारद-बहुलाश्व-संवादमें ' श्रीकृष्णदशनार्थ ब्रह्मादि 
देवताओंका आगमन' नामक बारहनाँ अध्याय पूर हुआ ५ ९२ 


तेरहवाँ अध्याय 


पूतनाका उद्धार 
श्रीनारदजी कहते हैं--राजन्‌ ! नन्दजी राजा विचरती हुई गोप और गोपियोंसे भरे हुए गोकुलमें 
कंसका कर चुकाने, वसुदेवजीकी कुशल पूछने और आ पहुँची | उसकी नाकसे साँसके साथ 'घर्घर' शब्द 
उन्हें अपने यहाँके पुत्रोत्सवका समाचार देनेके लिये होता था। गोकुलके निकट आनेपर उसने मायासे 
मथुरा चले गये। उसी समय कंसकी भेजी हुई बाल- दिव्य रूप धारण कर लिया। वह सोलह वर्षकी 
घातिनी दुष्टा राक्षसी पूतना नगरों, गाँवों और गोष्ठोंमें अवस्थावाली तरुणी बन गयी । उसका सौन्दर्य इतना : 


अध्याय १३] 


दिव्य था कि वह अपनी अङ्गकान्तिसे शची, सरस्वती, 
` लक्ष्मी, रम्भा तथा रतिको भी तिरस्कृत कर रही थी। 
चलते समय उसके उन्नत कुच दिव्य आभासे झलकते 
और हिलते थे । उसे देखकर रोहिणी तथा यशोदा भी 
हतप्रतिभ हो गर्यी । उसने आते ही बालगोपालको 
गोदमें ले लिया और बारबार लाइ लड़ाती हुई उस 
महाघोर दानवीने शिशुके मुखमें हलाहल विषसे लिप्त 
अपना स्तन दे दिया । यह देख तीक्ष्ण रोषसे आवृत हो 
श्रीहरिने उसका. सारा दूध. उसके प्राणोंसहित पी 
लिया । उसके स्तनोंमें जब असह्य पीड़ा हुई, तब 
'छोड़ो-छोड़ो' कहते हुए वह उठकर भागी । बच्चेको 
लिये-लिये घरसे बाहर निकल गयी । बाहर जानेपर 
उसकी माया नष्ट हो गयी और वह अपने असली 
रूपमें दिखायी देने लगी । उसके नेत्र बाहर निकल 
आये । सारा शरीर सफेद पड़ गया और वह रोती- 
चिल्लाती हुई पृथ्वीपर गिर पड़ी । उसकी चिल्लाहटसे 
सातो लोक और सातो पाताल-सहित सारा ब्रह्माण्ड 
गूँज उठा । द्वीपोंसहित सारी पृथ्वी डोलने लगी । वह 
एक अद्भुत-सी घटना हुई। नृपेश्वर ! पूतनाका 
विशाल शरीर छः कोस लंबा और वज्रके समान सुदृढ़ 
था। उसके गिरनेसे उसकी पीठके नीचे आये हुए 
बड़े-बड़े वृक्ष पिसकर चकनाचूर हो गये | उस समय 
गोपगण उस दानवीके भयंकर और विशाल शरीरको 
देखकर. परस्पर कहने लगे--'इसकी गोदमें गया 
हुआ बालक कदाचित्‌ जीवित नहीं होगा ।' परंतु वह 
अद्भुत बालक उसकी छातीपर बैठा हुआ आनन्दसे 
खेळता और मुसकराता था। वह पूतनाका दूध पीकर 
जम्हाई ले रहा था। उसे उस अवस्थामें देखकर 
यशोदा तथा रोहिणीके साथ जाकर खियोने उठा लिया 
और छातीसे लगाकर वे सब-की-सब बड़े विस्मयमें 
पड़ गयी । बचेको ले जाकर गोपियोने सब ओरसे 
विधिपूर्वक उसकी रक्षा की । यमुनाजीकी पवित्र मिट्टी 


नृसिंहो नेत्रयुग्मं च जिह्वां दशरथात्मजः । अधराववतात्त तु 

लगाकर उसके ऊपर यमुना-जलका छींटा दिया, फिर 
उसके ऊपर गायकी पूँछ घुमायी। गोमूत्र और 
गोरजमिश्रित जलसे उसको नहलाया और निम्नाङ्कित 
रूपसे कवचका पाठ किया ॥ १-१४ ॥ 
श्रीगोपियाँ बोलीं--मेरे लाल ! श्रीकृष्ण तेरे 
सिरकी रक्षा करें और भगवान्‌ वैकुण्ठ कण्ठकी । 
श्वेतद्वीपके स्वामी दोनों कानोंकी, यज्ञरूपधारी श्रीहरि 
नासिकाकी, भगवान्‌ नृसिंह दोनों नेत्रोकी, दशरथ- 
नन्दन श्रीराम जिह्वाकी और नर-नारायण ऋषि तेरे 
अधरोंकी रक्षा करें। साक्षात्‌ श्रीहरिके कलावतार 
सनक-सनन्दन आदि चारों महर्षि तेरे दोनों कपोलोंकी 
रक्षा करें। भगवान्‌ श्वेतवाराह तेरे भालदेशकी तथा 
नारद दोनों भ्रूलताओंकी रक्षा करें। भगवान्‌ कपिल 
तेरी ठोढ़ीको और दत्तात्रेय तेरे वक्षःस्थलको सुरक्षित , 
रखें। भगवान्‌ ऋषभ तेरे दोनों कंधोंकी और मत्स्य- 
भगवान्‌ तेरे दोनों हाथोंकी रक्षा करें । पृथुल-पराक्रमी 
राजा पृथु सदा तेरे बाहुदण्डोंको सुरक्षित रखें। 
भगवान्‌ कच्छप उदरकी और धन्वन्तरि तेरी नाभिकी 
रक्षा करें । मोहिनी-रूपधारी भगवान्‌ तेरे गुह्यदेझको 
और वामन तेरी कटिको हानिसे बचायें | परशुरामजी 
तेरे पृष्ठभागकी और बादरायण व्यासजी तेरी दोनों 
जाँघोंकी रक्षा करें । बलभद्र दोनों घुटनोंकी और बुद्ध- 
देव तेरी पिडलियोंकी रक्षा करें। घर्मपालक भगवान्‌ 
कल्कि गुल्फोंसहित तेरे दोनों पैरोंको सकुशल रखें । 
यह सबकी रक्षा करनेवाला परम दिव्य 'श्रीकृष्ण- 
कवच' है। इसका उपदेश भगवान्‌ विष्णुने अपने 
नाभि-कमलमें विद्यमान ब्रह्माजीको दिया था। 
ब्रह्माजीने शम्भुको, झाम्भुने दुर्वीसाको और दुर्नासाने 
नन्द-मन्द्रमें आकर श्रीयशोदाजीको इसका उपदेश 
दिया था । इस कवचके द्वारा गोपियोंसहित श्रीयशोदा- 
ने नन्दनन्दनकी रक्षा करके उन्हें अपना स्तन पिलाया 
और ब्रह्मणोंको प्रचुर धन दिया*॥ १५-२४ ॥ 


कपोलौ पान्तु ते साक्षात्‌ सनकाद्याः कला हरेः । भालं ते श्वेतवाराहो नारदो भ्रूलतेऽवतु॥ 
चिबुकं कपिलः पातु दत्तात्रेय उरोऽवतु। स्कन्धौ द्वावृषभः पातु करौ मत्स्यः प्रपातु ते॥ 
दोर्दण्डं सततं रक्षेत्‌ प॒थुः पृथुल्विक्रमः। उदरं कमठः पातु नाभिं धन्वन्तरिश्च ते॥ 


३६ 


०८०८७० ३ se 


उसी समय नन्द आदि गोप मथुरापुरीसे गोकुलमें 
लौट आये । पूतनाके भयानक शरीरको देखकर वे सब- 
के-सब भयसे व्याकुल हो गये । गोपॉने कुठारोंसे 
उसके शरीरको काट-काटकर यमुनाजीके किनारे-कई 
चिताएँ बनायीं और उसका दाह-संस्कार किया । पूतना- 
का शरीर परम पवित्र हो गया था । जलानेपर उससे जो 
धुआँ निकला, उसमें इलाइची-लवङ्ग, चन्दन, तगर और 
अगरकी सुगन्ध भरी हुई थी। अहो ! जिन पतित- 
पावनने पूतनाको मोक्षगति प्रदान की, उन श्रीकृष्णको 
छोड़कर हम यहाँ किसकी शरणमें जायँ ॥ २५---२८ ॥ 

बहुलाश्वने पूछा--देवषें! यह बालघातिनी 
राक्षसी पूतना पूर्वजन्ममे कौन थी ? इसके स्तनमें 
विष लगा हुआ था तथा उसके भीतरका भाव भी 
* दूषित ही था; तथापि इसे उत्तम मोक्षकी प्राप्ति कैसे 
हुई ? ॥ २९ ॥ 

श्रीनारदजी बोले--पूर्वकालमें राजा बलिके 


* गोलोकधामाधिपतिं परेझं परात्परं त्वां शरणं व्रजाम्यहम्‌ * 


[गोलोकखण्ड 

यज्ञमें भगवान्‌ वामनके परम उत्तम रूपको देखकर 
बलि-कन्या रलमालाने उनके प्रति पुत्रोचित स्नेह किया 
था। उसने मन-ही-मन यह संकल्प किया था कि 
“यदि मेरे भी ऐसा ही बालक उत्पन्न हो और उस 
पवित्र मुसकानवाले शिशुको मैं अपना स्तन पिला 
सकूँ तो उससे मेरा चित्त प्रसन्न हो जायगा ।' बलि 
भगवानके परम भक्त हैं, अतः उनकी पुत्रीको वामन- 
भगवानने यह वर दिया कि “तेरै मनमें जो मनोरथ है, 
वह पूर्ण हो।' वही रत्नमाला द्वापरके अन्तमें पूतना 
नामसे विख्यात राक्षसी हुई । भगवान्‌ श्रीकृष्णके 
स्पर्शसे उसका उत्तम मनोरथ सफल हो गया। 
मिथिलानरेश ! जो मनुष्य परात्पर भगवान्‌ श्रीकृष्णके 
इस पूतनोद्धारसम्बन्धी प्रसङ्गको सुनता है, उसको 
भगवानकी प्रेमपूर्ण भक्ति प्राप्त हो जाती है; फिर उसे 
धर्म, अर्थ और कामरूप त्रिवर्गकी उपलब्धि हो जाय, 
इसके लिये तो कहना ही क्या है ॥ ३०--३४ ॥ 


इस प्रकार श्रीगर्गेसहितामें 'गोलोकखण्डके अन्तर्गत नारद-बहुलाश्व-संवादणे “पूतना-मोक्ष' नामक 
तेरहवाँ अध्याय पूरा हुआ ५ १३ ॥ 


—o— 


चोदहवाँ अध्याय 
शकटभञ्जन; उत्कच और तृणावर्तका उद्धार; दोनोंके पूर्वजन्मोंका वर्णन 


श्रीगर्गजीने कहा--शौनक ! इस प्रकार मैने 
भगवान्‌ श्रीकृष्णके सर्वोत्कृष्ट दिव्य चरित्रका वर्णन 
किया । जो मनुष्य भक्तिपूर्वक इसका श्रवण करता है, 
वह कृतार्थ है, उसे परम पुरुषार्थ प्राप्त हो 
गया--इसमें संशय नहीं है ॥ १॥ 

श्रीशौनकजी बोले-मुने ! भगवान्‌ श्रीकृष्ण- 
का मङ्गलमय चरित्र अमृत-रससे तैयार की हुई परम 
मधुर खाँड है। इसे साक्षात्‌ आपके मुखसे सुनकर 


हम कृतार्थं हो गये। तपोधन ! संतोंमे श्रेष्ठ राजा 
बहुलाश्च भगवान्‌ श्रीकृष्णके परम भक्त थे। उनके 
मनमें सदा शान्ति बनी रहती थी । इसके बाद उन्होने 
मुनिवर नारदजीसे कौन-सी बात पूछी, यह मुझे 
बतानेकी कृपा कीजिये ॥ २-३ ॥ 

श्रीगर्गजीने कहा--शौनक ! . तदनन्तर 
मिथिलाके महाराज बहुलाश्च हर्षसे उत्फुल्ल और प्रेमसे 
विह्ृल हो गये । फिर उन धर्मात्मा नरेशने परिपूर्णतम 


मोहिनी गुह्यदेशं च कटि ते चामनोऽवतु। पृष्ठ कि परशुरामश्च तवोरू बादरायण: ॥ 
बलो जानुद्रयं पातु जङ्घे बुद्धः प्रपातु ते। पादौ पातु सगुल्फौ च कल्किर्धर्मपतिः प्रभुः ॥ 


परम्‌। इदं भगवता 
ब्रह्मणा शाम्भवे दत्तं शम्भुर्ुर्वाससे ददौ दुर्वासाः 


दत्त ब्रह्मणे नाभिपङ्कजे ॥ 
श्रीयशोमत्यै प्रादाच्छ्रीनन्दमन्दिरे ॥ 


अनेन रक्षां कृत्वास्य गोपीभिः श्रीयशोमती । पाययित्वा स्तनं दानं विप्रेभ्यः प्रददौ महत्‌ ॥ 


(गर्ग, गोलोक० १३ । १५-२४) 

भगवान्‌ श्रीकृष्णका चिन्तन करते हुए नारदजीसे 
कहा ॥ ४ ॥ 

राजा बहुलाश्च बोले--मुने ! आपने भूरि-भूरि 
पुण्यकर्म किये हैं। आपके सम्पर्कसे मैं धन्य और 
कृतार्थ हो गया; क्योंकि भगवानके भक्तोंका सङ्ग 
दुर्लभ और दुस्साध्य. है। मुने ! अद्भुत भक्तवत्सल 
साक्षात्‌ भगवान्‌ श्रीकृष्णने बाल्यावस्थामें आगे 
चलकर कौन-सी विचित्र लीला की, यह मुझे 
बताइये ॥ ५-६ ॥ 

श्रीनारदजी कहते हैं--राजन्‌ ! तुम श्रीकृष्ण- 
सम्मत धर्मके पालक हो, तुमने यह बहुत उत्तम प्रश्न 
किया है। निश्चय ही संत पुरुषोंका सङ्ग सबके 
कल्याणका विस्तार करनेवाला होता है ॥ ७ ॥ 

एक दिन, जब भगवान्‌ श्रीकृष्णके जन्मका नक्षत्र 
प्राप्त हुआ था, नन्दरानी श्रीयशोदाजीने गोप और 
गोपियोंको अपने यहाँ बुलाकर ब्राह्मणोंके बताये 
अनुसार मङ्गल-विधान सम्पन्न किया। उस समय 
शयाम-सलोने बालक श्रीकृष्णको लाल रंगका वस्त्र 
पहनाया गया । अङ्गोंको सुवर्णमय भूषणोंसे भूषित 
किया गया । उन्हें गोदमें लेकर मैयाने उनके विकसित 
कमल-सदुश कमनीय नेत्रॉमे काजल लगाया और 
गलेमें बघनखायुक्त चन्द्रहार धारण कराया तथा 
देवताओंको नमस्कार करके ब्राह्मणोंके लिये उत्तम 
धनका दान दिया । तदनन्तर गोपी यशोदाजीने शीघ्र ही 
अपने लालाको पालनेपर लिटा दिया और मङ्गल- 
दिवसपर गोपियोंमेंसे प्रत्येकका अलग-अरूग स्वागत 
किया । उस मङ्गल-भवनमें उस दिन बहुत-से गोपोंका 
आना-जाना लगा रहा, अतः उन्हीके सत्कारमें व्यस्त 
रहनेके कारण वे अपने रोते हुए बालकका रुदन-शन्द 
सुन न सकी । उसी क्षण पापात्मा कंसका भेजा हुआ 
एक राक्षस आया। उसका नाम 'उत्कच' था। वह 
वायुमय शरीर धारण किये रहता था। वह आकर 
छकड़ेपर (जिसपर बड़े-बड़े वजनदार दही-दूधके 
मरके रखे जाते थे) बैठ गया और बालकके मस्तक- 
पर उस झाकटको उलटकर गिरानेके प्रयासमें लगा । 
इतनेमें ही श्रीकृष्णने रोते-रोते ही उस शकटपर पैरसे 
प्रहार कर दिया । फिर तो वह बड़ा छकड़ा इक-टूक 


हो गया और दैत्य मरकर नीचे आ गिरा । ऐसी स्थितिमें 
वह वायुमय शरीर छोड़कर निर्मळ दिव्य देहसे सम्पन्न 
हो गया और भगवान्‌ श्रीकृष्णको प्रणाम करके सौ 
घोड़ोंसे जुते हुए दिव्य विमानपर बैठकर भगवानके 
निजी परमधाम गोलोकको चला गया । उस समय 
व्रजवासी नन्द आदि गोप तथा गोपियाँ सब-के-सब 
एक साथ वहाँ आ गये और बालकोंसे पूछने लगे 
'ब्रजकुमारो ! यह शकट अपने-आप ही गिर पड़ा या 
किसीने इसे गिराया है ? कैसे इसकी यह दशा हुई है, 
तुम. जानते हो तो बताओ 1 ८१३ ॥ 

बालकोंने कहा--पालनेपर सोया हुआ यह 
बालक दूध पीनेके लिये रोते-रोते ही पैर फेंक रहा था । 
वही पैर छकड़ेसे रकराया, इसीसे यह छकड़ा उलट 
गया । ब्रजबालकोंकी इस बातपर गोप और गोपियोंको 
विश्वास नहीं हुआ । वे सभी आश्चर्यमम्न होकर सोचने 
लगे--'कहाँ तो तीन महीनेका यह छोटा-सा बालक 
और कहाँ इतने विशाल बोझवाला यह छकड़ा !' 
यशोदाको यह शङ्का हो गयी कि बचेको कोई बालग्रह 
लग गया है। अतः उन्होंने बालकको गोदमें लेकर 
ब्राह्मणोंद्वारा विधिपूर्वक ग्रहयज्ञ करवाया। उसमें 
उन्होंने ब्राह्मणोंको धन आदिसे पूर्णतया तृप्त कर 
दिया ॥ १४ १६॥ 

श्रीबहुलाश्चने पूछा--महामुने ! इस 'उत्कच' 

नामके राक्षसने पूर्वजन्ममें कौन-सा पुण्यकर्म 
किया था, जिसके फलस्वरूप भगवान्‌ श्रीकृष्णके | 
चरणका स्पर्श पाकर वह तत्काल मोक्षका भागी हो 
गया 2 ॥ १७॥ 

श्रीनारद्जीने कहा--मिथिलेश्वर ! यह उत्कच 
पूर्वजन्ममें हिरण्याक्षका पुत्र था। एक दिन वह 
लोमशजीके आश्रमपर गया और वहाँ उसने 
आश्रमके वृक्षोंको चूर्ण कर दिया । स्थूलदेहसे युक्त 
महाबली उत्कचको खड़ा देख ब्राह्मण-ऋषिने रोष- 
युक्त होकर उसे शाप दे दिया--'दुर्मते ! तू देह- 
रहित हो जा।' उसी कर्मके परिपाकसे उसका वह 
शारीर सर्प-झारीरसे केंचुलकी भाँति छूटकर गिर 
पड़ा। यह देख वह महान्‌ दानव मुनिके चरणोंमें 
गिर पड़ा और बोला॥ १८--२० ॥ 


३८ 
उत्कचने कहा---मुने ! आप कृपाके सागर हैं । मेरे 
ऊपर अनुग्रह कीजिये। भगवन्‌ ! मैंने आपके प्रभावको 
नहीं जाना । आप मेरी देह मुझे दे दीजिये ॥ २१ ॥ 
श्रीनारदजी कहते हैं--राजन्‌ ! तदनन्तर वे मुनि 
लोमश प्रसन्न हो गये । जिन्होंने विधाताकी सौ नीतियाँ 
देखी हैं, अर्थात्‌ जिनके सामने सौ ब्रह्मा बीत चुके 
हैं, ऐसे संतोंका रोष भी वरदायक होता है। फिर 
उनका वरदान मोक्षप्रद हो, इसके लिये तो कहना ही 
कया है॥ २२ ॥ 
लोमशजी बोळे--चाक्षुष-मन्वन्तरतक तो तेरा 
शारीर वायुमय रहेगा । इसके बीत जानेपर वैवस्वत- 
मन्वन्तर आयेगा । उसी समयमें (अट्टाईसवें द्वापरके 
अन्तमेँ) भगवान्‌ श्रीकृष्णके चरणोंका स्पर्श होनेसे 
तेरी मुक्ति होगी ॥ २३ ॥ 
श्रीनारदजी कहते हें--राजन्‌ ! उक्त वरद 
शापके कारण लोमशजीके प्रतापसे दानव उत्कच भी 
भगवान्‌के परम धामका अधिकारी हो गया। जो वर 
और झाप देनेमें पूर्ण स्वतन्ल हैं, उन श्रेष्ठ संतोंके लिये 
मेरा नमस्कार है ॥ २४॥ 
राजन्‌ ! एक दिन नन्दरानी यशोदाजीकी गोदमें 
बालक श्रीकृष्ण खेळ रहे थे और नन्दरानी उन्हें लाड़ 
लड़ा रही थीं। थोड़ी ही देरमें बालक पर्वतके समान 
भारी प्रतीत होने लगा । वे उसे गोदमें उठाये रखनेमें 
असमर्थ हो गयीं और मन-ही-मन सोचने लगीं-- 
'अहो ! इस बालकमें पहाड़-सा भारीपन कहाँसे आ 
गया ?' फिर उन्होने बालगोपालको भूमिपर रख 
दिया, किंतु यह रहस्य किसीको बतलाया नहीं । उसी 
समय कंसका भेजा हुआ महाबली दैत्य “तृणावर्त' 
वहाँ आकर आँगनमें खेलते हुए सुन्दर बालक 
श्रीकृष्णको बवंडररूपसे उठा ले गया | तब गोकुलमें 
ऐसी घूल उठी, जिसके कारण अँधेरा छा गया और 
भयंकर शब्द होने लगा | दो घड़ीतक सबकी आँखोंमें 
घूल भरी रही। उस समय यशोदाजी नन्द-मन्दिरके 
आँगनमें अपने लालाको न देखकर घबरा गयीं । रोती 
हुई महलके शिखरोंकी ओर देखने लगीं। वे बड़े 
भयंकर दीखते थे! जब कहीं भी अपना लाला नहीं 
दिखायी दिया, तब वे मूर्च्छित होकर पृथ्वीपर गिर 

पड़ी और होझामें आनेपर उच्चस्वरसे इस प्रकार 
करुण-विलाप करने लगीं, मानो बछड़ेके मर जानेपर 
गौ क्रन्दन कर रही हो । प्रेम और स्नेहसे व्याकुल हुई 
गोपियाँ भी रो रहीं थीं । उन सबके मुखपर आँसुओंकी 
धारा बह रहीं थी। वे इधर-उधर देखती हुई नन्द- 
नन्दनकी खोजमें लग गयी । उधर तृणावर्त आकाइामें 
दस योजन ऊपर जा पहुँचा । बालक श्रीकृष्ण उसके 
कंधेपर थे। उनका शरीर उसे सुमेरु पर्वतकी भाँति 
भारी प्रतीत होने लगा । उसे अत्यन्त पीड़ा होने लगी । 
तब वह दानव श्रीकृष्णको वहाँ नीचे पटकनेकी चेष्टामें 
लग गया । यह जानकर परिपूर्णतम भगवानूने स्वयं 
उसका गला पकड़ लिया । निशाचरके 'छोड़ दे, छोड़ 
दे।' कहनेपर अद्भुत बालक श्रीकृष्णने बड़े जोरसे 
उसका गला दबाया, इससे उसके प्राण-पखेरू उड़ 
गये। उसकी देहसे ज्योति निकली और घनञ्याममें 
उसी प्रकार विलीन हो गयी, जैसे बादलमें बिजली । 
तब आकाझसे दैत्यका शरीर बालकके साथ ही एक 
शिलापर गिर पड़ा। गिरते ही उसकी बोटी-बोटी 
छितरा गयी। गिरनेके धमाकेसे सम्पूर्ण दिझाएँ 
प्रतिध्वनित हो उठी, भूमण्डल काँपने लगा। उस 
समय रोती हुई सब गोपियोंने राक्षसकी पीठपर 
चुपचाप बैठे बालक श्रीकृष्णको एक साथ ही देखा 
और दौड़कर उन्हें उठा लिया । फिर माता यशोदाको 
देकर वे कहने लगी ॥ २५--३७॥ 

गोपियाँ बोलीं--यशोदे ! तुममें बालकके 
लालनपालनकी रत्तीभर भी योग्यता नहीं है । कहनेसे 
तो तुम बुरा मान जाती हो; किंतु सच बात यह है कि 
कहीँ, कभी तुमसे दया देखी नहीं गयी। भला कहो 
तो, इस प्रकार अन्धकार आ जानेपर कोई भी अपने 
बच्चेको गोदसे अलग करता है ! तू ऐसी निर्दय है कि 
ऐसे महान्‌ भयके अवसरपर भी बालकको जमीनपर 
रख दिया ? ॥ ३८-३९॥ 

यशोदाजीने कहा--बहिनो ! समझमें नहीं 
आता कि उस समय मेरा लाला क्यों गिरिराजके 
समान भारी लगने लगा था; इसीलिये उस महा- 
भयंकर बवंडरमें भी मैंने इसे गोदीसे उतारकर भूमिपर 
रख दिया ॥ ४० ॥ 


अध्याय १४] 

गोपियाँ कहने लगीं--यशोदाजी ! रहने दो, 
झूठ न बोलो । कल्याणी ! तुम्हारे दिलमें जरा भी दया- 
मया नहीं है। यह दुधमुँहा बच्चा तो फूल और रूईके 
समान हलका है ॥ ४१॥ ' 

श्रीनारदजी कहते हैं--बालक श्रीकृष्णके घर 
आ जानेपर नन्द आदि गोप और गोपियाँ--सभीको 
बड़ा हर्ष हुआ । वे सब लोगोंके साथ उसकी कुशल- 
वार्ता कहने लगे । यशोदाजी बालक श्रीकृष्णको उठा 
ले गयीं और बार-बार स्तन्य पिलाकर, मस्तक सूँघकर 
और आँचलसे छातीमें छिपाकर छोह-मोहके वशीभूत 
हो, रोहिणीसे कहने लगीं ॥ ४२-४३ ॥ | 

श्रीयशोदाजी बोलीं--बहिन ! मुझे दैवने यह 
एक ही पुत्र दिया है, मेरै बहुत-से पुत्र नहीं हैं; इस एक 
पुत्रपर भी क्षणभरमें अनेक प्रकारके अरिष्ट आते रहते 
हैं। आज यह मौतके मुँहसे बचा है। इससे अधिक 
उत्पात और क्या होगा ? अतः अब मैं क्या करूँ, कहाँ 


जाऊँ तथा अब और कहाँ रहनेकी व्यवस्था करूँ ? - 


धन, शरीर, मकान, अटारी और विविध प्रकारके 
रत्न--इन सबसे बढ़कर मेरे लिये यह एक ही बात है 
कि मेरा यह बालक कुशलसे रहे । यदि मेरा यह बच्चा 


अरिष्टोंपर विजयी हो जाय तो मैं भगवान्‌ श्रीहरिकी : 


पूजा, दान एवं यज्ञ करूँगी; तड़ागवापी आदिका 
निर्माण करूँगी और सैकड़ों मन्दिर बनवा दूँगी । प्रिय 
रोहिणी ! जैसे अंधेके लिये लाठी ही सहारा है, उसी 
प्रकार मेरा सारा सुख इस बालकसे ही है। अतः 
बहिन ! अब मैं अपने लालाको उस स्थानपर रे 
जाऊँगी, जहाँ कोई भय न हो ॥ ४४--४८॥ 

श्रीनारदजी कहते हैं-राजन्‌! उसी समय 
नन्दमन्दिरमें बहुत-से विद्वान्‌ ब्राह्मण पधारे और उत्तम 
आसनपर बैठे। नन्द और यशोदाजीने उन सबका 
विधिवत्‌ पूजन किया ॥ ४९ ॥ 

महाभाग ब्राह्मण बोले--व्रजपति नन्दजी तथा 


ब्रजेश्वरी यशोदे | तुम चिन्ता मत करो। हम इस 


बालककी कवच आदिसे रक्षा करेंगे, जिससे यह 
दीर्घजीवी हो जाय ॥ ५० ॥ 

श्रीनारदजी कहते हैं--राजन्‌!. उन श्रेष्ठ 
ब्राह्मणोंने कुझाग्रों, नूतन पल्लवो, पवित्र कलशों, शुद्ध 
जल तथा ऋक्‌, यजु एवं सामवेदके स्तोत्रों और उत्तम 
स्वस्तिवाचन आदिके द्वार विधि-विधानसे यज्ञ 
करवाकर अमिकी पूजा करायी । तब उन्होंने बालक 
श्रीकुष्णकी विधिवत्‌ रक्षा की (रक्षार्थ निम्नाङ्कित 
कवच पढ़ा) ॥ ५१-५२॥ ' 

ज्राह्मणोंने कहा- भगवान्‌ दामोदर तुम्हारे 
चरणोंकी रक्षा करें। विष्टरश्रवा घुटनोंकी, श्रीविष्णु 
जाँघोंकी और स्वयं परिपूर्णतम भगवान्‌ श्रीकृष्ण तुम्हारी 
नाभिकी रक्षा करें । भगवान्‌ राधावल्लभ तुम्हारे कटि- 
भागकी तथा पीताम्बरधारी तुम्हारे उदरकी रक्षा करें। 
भगवान्‌ पद्मनाभ हृदयेशकी, गोवर्धनधारी बाँहोंकी, 
मथुराधीश्वर मुखको एवं द्वारकानाथ सिरकी रक्षा करें । 
असुरोंका संहार करनेवाले भगवान्‌ पीठकी रक्षा करें 
और साक्षात्‌ भगवान्‌ गोविन्द सन ओरसे तुम्हारी 
रक्षा करें । तीन इलोकवाले इस स्तोत्रका जो मनुष्य 
निरन्तर पाठ करेगा, उसे परम सुखकी प्राप्ति होगी 
और उसे कहीं भी भयका सामना नहीं करना 
पड़ेगा*॥ ५३-५६ ॥ 

श्रीनारदजी कहते हैं-तदनन्तर नन्दजीने उन 
ब्राह्मणोंको एक लाख गायें, दस लाख स्वर्णमुद्राएँ, एक 
हजार नूतन रत्र और एक लाख बढ़िया वस्न दिये | उन 
श्रेष्ठ ब्राह्मणोंके चले जानेपर नन्दजीने गोपोंको 
बुला-जुलाकर भोजन कराया और मनोहर वस्न्रा- 
भूषणोंसे उन सबका सत्कार किया ॥ ५७-५८॥ 

श्रीबहुलाश्चने पूछा--मुने | यह तृणावर्त पहले 
जन्ममें कौन-सा पुण्यकर्मा मनुष्य था, जो साक्षात्‌ परि- 
पूर्णतम भगवान्‌ श्रीकृष्णमें लीन हो गया ? ॥ ५९ ॥ 


rrr > 
+ ब्राह्मणा ऊचुः-- दामोदरः पातु पादौ जानुनी विष्टरश्रवाः। ऊरू पातु हरिर्नाभिं परिपूर्णतमः स्वयम्‌ ॥ 
कटिं राधापतिः पातु पीतवासास्तवोदरम्‌। हृदयं पद्मनाभश्च भुजौ गोवर्धनोद्धरः॥ 
मुखे च मथुरानाथो द्वारकेशः शिरोऽवतु । पृष्ठं पात्वसुरध्वंसी सर्वतो भगवान्‌ स्वयम्‌॥ 
ड्लोकत्रयमिर्दै स्तोत्र यः पठेन्मानवः सदा | महासौख्यं भवेत्तस्य न भयं विद्यते कचित्‌ ॥ 


(गर्ग, गोलोक १४ | ५३-५६) 

* शोलोकधामाधिपति परेशं परात्परं त्वां शरणं व्रजाम्यहम्‌ * 


[गोलोकखण्ड 


POS ९७९७-७७ 


श्रीनारदजी बोले- राजन्‌! पाण्डुदेशमें 
'सहस्ताक्ष' नामसे विख्यात एक राजा थे। उनकी 
कीर्ति सर्वत्र व्याप्त थी। भगवान्‌ विष्णुमें उनकी 
अपार श्रद्धा थी। वे धर्ममें रुचि रखते थे। यज्ञ 
और दानमें उनकी बड़ी लगन थी। एक दिन वे रेवा 
(नर्मदा) नदीके दिव्य तटपर गये। लताएँ और बेंत 
'उस तटकी शोभा बढ़ा रहे थे। वहाँ सहस्तरों स्त्रियोंके 
साथ आनन्दका अनुभव करते हुए वे विचरने लगे । 
उसी समय स्वयं दुर्वासा मुनिने वहाँ पदार्पण किया । 
राजाने उनकी बन्दना नहीं की, तब मुनिने शाप दे 


दिया- “दुर्बुद्धे ! तू राक्षस हो जा।' फिर तो राजा 
सहस्राक्ष दुर्वासाजीके चरणोंमें पड़ गये । तब मुनिने 
उन्हें वर दिया--'राजन्‌! भगवान्‌ श्रीकृष्णके 
विग्रहका स्पर्श होनेसे तुम्हारी मुक्ति हो 
जायगी' ॥ ६०-६३ ॥ 

श्रीनारदजी कहते हैं-राजन्‌! वे ही राजा 
सहस्राक्ष दुर्वासाजीके शापसे भूमण्डल्पर 'तृणावर्त' 
नामक दैत्य हुए थे। भगवान्‌ श्रीकृष्णके दिव्य 
श्रीविग्रहका स्पर्श होनेसे उनको सर्वोत्तम मोक्ष 
(गोलोकधाम) प्राप्त हो गया ॥ ६४ ॥ 


इस प्रकार श्रीगर्गसंहितामें गोलोकरण्डके अन्तर्गत नारद्‌-बहुलाश्व-संबादमे शकटासुर और तुणावतंका मोक्ष' 
नामक चौदहवाँ अध्याय पूण हुआ ५ शड ॥ 


पंद्रहवाँ अध्याय 
यशोदाद्वारा श्रीकृष्णके मुखमें सम्पूर्ण ब्रह्माण्डका दर्शन; नन्द और यझोदाके पूर्व- 
पुण्यका परिचय; गर्गाचार्यका नन्द-भवनमें जाकर बलराम ओर श्रीकृष्णके 
नामकरण-संस्कार करना तथा वृषभानुके यहाँ जाकर उन्हें श्रीराधा-कृष्णके 
नित्य-सम्बन्ध एवं माहात्मयका ज्ञान कराना 


श्रीनारदजी कहते हैं-राजन्‌! एक दिन 
साँवले-सलोने बालक श्रीकृष्ण सोनेके रल्लजटित 
पाळनेपर सोये हुए थे। उनके -मुखपर लोगोंके 
मनको मोहनेवाले मन्दहास्यकी छटा छा रही थी। 
दृष्टिजनित पीड़ाके निवारणके लिये" नन्दनन्दनके 
ललाटपर काजलका डिठौना शोभा पा रहा था। 
कमलके समान सुन्दर नेत्रॉंमें काजल लगा था। 
अपने उस सुन्दर लालाको मैया यशोदाने गोदमें ले 
लिया। वे बाल-मुकुन्द पैरका अंगूठा चूस रहे थे। 
उनका स्वभाव चपल था । नील, नूतन, कोमल एवं 
घुंघराले केशबन्धोंसे उनकी अङ्गच्छरा अद्भुत जान 
पड़ती थी। वक्षःस्थलपर श्रीवत्सचिह्व, बघनखा 
तथा चमकीला अर्धचन्द्र (नामक आभूषण) झोभा 
दे रहे थे। अपार दयामयी गोपी श्रीयशोदा अपने 
उस लालाको लाड़ लड़ाती हुई बड़े आनन्दका 
अनुभव कर रही थी। राजन्‌ ! बालक श्रीकृष्ण दूध 


पी चुके थे। उन्हें जैभाई आ रही थी। माताकी दृष्टि 
उधर पड़ी तो उनके मुखमें पृथिव्यादि पाँच 
तत्त्वोसहित सम्पूर्ण विराट्‌ (ब्रह्माण्ड) तथा 
इनद्रप्रभृति श्रेष्ठ ` देवता दृष्टिगोचर हुए। तब 
श्रीयशोदाके मनमें त्रास छा गया। अतः उन्होंने 
अपनी आँखे मूँद लीं ॥ १--३॥ 

महाराज ! परिपूर्णतम भगवान्‌ श्रीकृष्ण सर्वश्रेष्ठ 
हैं। उनकी ही मायासे सम्पूर्ण संसार सत्तावान्‌ बना 
है। उसी मायाके प्रभावसे यशोदाजीकी स्मृति टिक 
न सकी। फिर अपने बालक श्रीकृष्णपर उनका 
वात्सल्यपूर्ण दयाभाव उत्पन्न हो गया। अहो ! 
श्रीनन्दरानीके तपका वर्णन कहाँतक करूँ | ॥ ४ ॥ 

श्रीबहुलाश्वने पूछा--मुनिवर | नन्दजीने 
यशोदाके साथ कौन-सा महान्‌ तप किया था, जिसके 
प्रभावसे भगवान्‌ श्रीकृष्णचन्द्र उनके यहाँ पुत्ररूपमें 
प्रकट हुये ॥ ५॥ 


अध्याय १५] 

* यशोदाद्वास श्रीकृष्णके मुखमें सम्पूर्ण ब्रह्मण्डका दर्शन * 


४१ 


श्रीनारदजीने कहा---आठ वसुओंमें प्रधान जो 
द्रोण नामक वसु हैं, उनकी स्त्रीका नाम 'धरा' है । 
इन्हें संतान नहीं थी । वे भगवान्‌ श्रीविष्णुके परम भक्त 
थे । देवताओके राज्यका भी पालन करते थे । राजन्‌ ! 
एक समय पुत्रकी अभिलाषा होनेपर ब्रह्माजीके 
आदेरासे वे अपनी सहधर्मिणी धराके साथ तप 
करनेके लिये मन्दराचल पर्वतपर गये । वहाँ दोनों 
दम्पति कंद, मूल एवं फल खाकर अथवा सूखे पत्ते 
चबाकर तपस्या करते थे। बादमें जलके आधारपर 
उनका जीवन चलने लगा । तदनन्तर उन्होंने जल पीना 
भी बंद कर दिया । इस प्रकार जनशान्य देशमें उनकी 
तपस्या चलने लगी । उन्हें तप करते जब दस करोड़ 
वर्ष बीत गये, तब ब्रह्माजी प्रसन्न होकर आये और 
'बोले---'वर माँगो' ॥ ६--९॥ 

उस समय उनके ऊपर दीमकें चढ़ गयी थीं । अतः 
उन्हें हटाकर द्रोण अपनी पलीके साथ बाहर निकले । 
उन्होंने ब्रह्माजीको प्रणाम किया और विधिवत्‌ उनकी 
पूजा की । उनका मन आनन्दसे उल्लसित हो उठा । वे 
उन प्रभुसे बोले ॥ १०॥ । 

श्रीद्रोणने कहा--ब्रह्मन्‌ ! विधे ! परिपूर्णतम 
जनार्दन भगवान्‌ श्रीकृष्ण मेरे पुत्र हो जायैं और उनमें 
हम दोनोंकी प्रेमलक्षणा भक्ति सदा बनी रहे, जिसके 
प्रभावसे मनुष्य दुर्कङ्घखय भवसागरको सहज ही पार 
कर जाता है। हम दोनों तपस्वीजनोंको दूसरा कोई वर 
अभिलषित नहीं है ॥ ११-१२ ॥ 

श्रीब्रह्माजी बोले--तुमलोगेने मुझसे जो वर 
माँगा है, वह कठिनाईसे पूर्ण होनेवाला और अत्यन्त 
दुर्लभ है। फिर भी दूसरे जन्ममें तुमलोगोंकी 
अभिलाषा पूरी होगी ॥ १३ ॥ 

श्रीनारदजी कहते हैँ--राजन्‌ ! वे 'द्रोण' ही इस 
पृथ्वीपर 'नन्द' हुए और 'धरा' ही 'यशोदा' नामसे 
विख्यात हुईं। ब्रह्माजीकी वाणी सत्य करनेके र्ये 
भगवान्‌ श्रीकृष्ण पिता वसुदेवजीकी पुरी मथुरासे 
ब्रजमें पधारे थे। भगवान्‌ श्रीकृष्णका शुभ चरित्र 
सुधा-निर्मित खाँड्से भी अधिक मीठा है । ग्मादत 
पर्वतके दिखरपर भगवान्‌ नर-नारायणके श्रीमुखसे 
मैंने इसे सुना है । उनकी कृपासे मैं कृतार्थ हो गया । 


वही कथा मैंने तुमसे कही है; अब और क्या सुनना 
चाहते हो ? ॥ १४--१६॥ र  । 
श्रीबहुलाश्वने पूछा--महामुने ! शिशुरूपधारी 
उन सनातन पुरुष भगवान्‌ श्रीहरिने बलरामजीके साथ 
कौन-कौन-सी लीलाएँ कीं, यह मुझे बताइये ॥ १७ ॥ 
श्रीनारदजीने कहा--राजन्‌ ! एक दिन वसुदेव- 
जीके भेजे हुए महामुनि गर्गाचार्य अपने शिष्योंके साथ 
नन्दभवनमें पधारे । नन्दजीने पाद्य आदि उत्तम उपचारों- 
द्वारा मुनिश्रेष्ठ गर्गकी विधिवत्‌ पूजा की और प्रदक्षिणा 
करके उन्हें साष्टाङ्ग प्रणाम किया ॥ १८-१९॥ 
नन्दजी बोले आज हमारे पितर, देवता और 
अमि--सभी संतुष्ट हो गये। आपके चरणोंकी धूलि 
पड्नेसे हमारा घर परम पवित्र हो गया । महामुने ! 
आप मेरे बालकका नामकरण कीजिये। विप्रवर 
प्रभो ! अनेक पुण्यो और तीर्थोका सेवन करनेपर भी 
आपका झुभागमनः सुलभ नहीं होता ॥ २०-२१ ॥ 
श्रीगर्गजीने कहा--नन्दणायजी ! मैं तुम्हारे 
पुत्रका नामकरण करूँगा, इसमें संशय नहीं है; किंतु 
कुछ पूर्वकालकी बात बताऊँगा, अतः एकान्त स्थानमें 
चलो॥२२॥ 
श्रीनारदजी कहते है--राजन्‌ ! तदनन्तर गर्गजी 
नन्द-यशोदा तथा दोनों बालक- श्रीकृष्ण एवं 
बलरामको साथ लेकर गोशालामें, जहाँ दूसरा कोई 
नहीं था, चले गये। वहाँ उन्होंने उन बालकोंका 
नामकरण-संस्कार किया । सर्वप्रथम उन्होंने गणेश 
आदि देवताओंका पूजन किया, फिर यलपूर्वक 
अहोंका शोधन (विचार) करके हर्षसे पुलकित हुए 
महामुनि गर्गाचार्य नन्दसे बोले ॥ २३-२४॥ 
गर्गजीने कहा- ये जो रोहिणीके पुत्र हैं, इनका 
नाम बताता हुँ--सुनो । इनमें योगीजन रमण करते हैं 
अथवा ये सबमें रमते हैं या अपने गुणोंद्वारा 
भक्तजनोंके मनको रमाया करते हैं, इन कारणोंसे 
उत्कृष्ट ज्ञानीजन इन्हें 'राम' नामसे जानते हैं। 
योगमायाद्वारा गर्भका संकर्षण होनेसे इनका प्रादुर्भाव 
हुआ है, अतः ये “संकर्षण' नामसे प्रसिद्ध होंगे। 
अशेष जगतका संहार होनेपर भी ये शेष रह जाते हैं, 
अतः इन्हें लोग 'शेष' नामसे जानते हैं। सबसे 

अधिक बलवान्‌ होनेसे ये 'बल' नामसे भी विख्यात 
होंगे*॥ २५-२६३ ॥ 

नन्द ! अब अपने पुत्रके नाम सावधानीके साथ 
सुनो--ये सभी नाम तत्काल प्राणिमात्रको पावन 
करनेवाले तथा चराचर समस्त जगतके लिये परम 
कल्याणकारी हैं। 'क' का अर्थ है--कमलाकान्त; 
ऋ'कारका अर्थ है--राम; 'ष' अक्षर षड्विध 
ऐश्वर्यके स्वामी श्वेतद्वीपनिवासी भगवान्‌ विष्णुका 
वाचक है। “ण' नरसिंहका प्रतीक है और “अकार” 
अक्षर अग्रिभुक्‌ (अग्निरूपसे हविष्यके भोक्ता अथवा 


अग्निदेवके रक्षक) का वाचक है तथा दोनों विसर्गरूप. 


“बिंदु (:) नर- नारायणके बोधक हैं । ये छहों पूर्ण तत्त्व 
जिस महामन्त्तरूप परिपूर्णतम झान्दमें लीन हैं, वह 
इसी व्युत्पत्तिके कारण 'कृष्ण' कहा गया है । अतः इस 
बालकका एक नाम 'कृष्ण' है । सत्ययुग, त्रेता, द्वापर 
और कलियुग--इन युगोंमें इन्होंने शुक्क, रक्त, पीत 
तथा कृष्ण कान्ति ग्रहण की है। द्वापरके अन्त और 
कलिके आदिमें यह बालक “कृष्ण” अङ्गकान्तिको 
प्राप्त हुआ है, इस कारणसे भी यह नन्दनन्दन 'कृष्ण' 
नामसे विख्यात होगा †॥ २७--३२॥ 

इनका एक नाम 'वासुदेव' भी है। इसकी 
व्युत्पत्ति इस प्रकार है--'वसु' नाम है इन्द्रियोंका । 
इनका देवता है--चित्त उस चित्तमें स्थित रहकर जो 
चेष्टाशील हैं, उन अन्तर्यामी भगवानको 'वासुदेव' 
कहते हैं। वृषभानुकी पुत्री राधा जो कीर्तिके भवनमें 
प्रकट हुई हैं, उनके ये साक्षात्‌ प्राणनाथ बनेंगे; अतः 
इनका एक नाम “राधापति' भी है। जो साक्षात्‌ 
परिपूर्णतम स्वयं भगवान्‌ श्रीकृष्णचन्द्र हैं, असंख्य 
ब्रह्माण्ड जिनके अधीन हैं और जो गोलोकधाममें 


* गोलोकथामाधिपति परेश परात्परं त्वां शरण त्रजाम्यहम्‌ * 

विराजते हैं, वे ही परम प्रभु तुम्हारे यहाँ बालकरूपसे 
प्रकट हुए हैं। पृथ्वीका भार उतारना, कंस आदि 
दुष्टोंका संहार करना और भक्तोंकी रक्षा करना--ये 
ही इनके अवतारके उद्देश्य हैं॥ ३३--३६॥ .. | 

भरतवंशोद्धव नन्द ! इनके नामोंका अन्त नहीं 
है। वे सब नाम वेदोंमें गूढ़रूपसे कहे गये हैं। इनकी 
लीलाओंके कारण भी उन-उन कर्मोके अनुसार इनके 
नाम विख्यात होंगे । इनके अद्भुत कर्मोंको लेकर आश्चर्य 
नहीं करना चाहिये । तुम्हारा अहोभाग्य है; क्योंकि जो 
साक्षात्‌ परिपूर्णतम परात्पर श्रीपुरुषोत्तम प्रभु हैं, वे 
तुम्हारे घर पुत्रके रूपमें शोभा पा रहे हैं ॥ ३७-३८ ॥ 

श्रीनारदजी कहते हैं-राजन्‌! यों कहकर 
श्रीगर्गजी जब चले गये, तब प्रमुदित हुए महामति- 
नन्दरायने यशोदा-सहित अपनेको पूर्णकाम एवं 
कुतकृत्य माना ॥ ३९॥ 

तदनन्तर ज्ञानिशिरोमणि ज्ञानदाता मुनिश्रेष्ठ 
श्रीगर्गजी यमुनातटपर सुशोभित वृषभानुजीकी पुरीमें 
पधारे। छत्र धारण करनेसे वे दूसरे इन्द्रकी तथा दण्ड 
धारण करनेसे साक्षात्‌ धर्मराजकी भाँति सुशोभित होते 
थे। साक्षात्‌ दूसरे सूर्यकी भाँति वे अपने तेजसे सम्पूर्ण 
दिशाओँको प्रकाशित कर रहे थे। पुस्तक तथा 
मेखलासे युक्त विप्रवर गर्ग दूसरे ब्रह्माकी भाँति प्रतीत 
होते थे। झुकू वस्रांसे सुशोभित होनेके कारण वे 
भगवान्‌ विष्णुकी-सी शोभा पाते थे । उन मुनिश्रष्ठको 
देखकर वृषभानुजीने तुरंत उठकर अत्यन्त आदरके 
साथ सिर झुकाकर उन्हें प्रणाम किया और हाथ . 
जोड़कर वे उनके सामने खड़े हो गये । पूजनोपचारके 
ज्ञाता वृषभानुने मुनिको एक मङ्गलमय आसनपर 
बिठाकर पाद्य आदिके द्वारा उन ज्ञानिडिरोमणि गर्गका 


* रमन्ते योगिनो ह्यस्मिन्‌ सर्वत्र रमतीति वा॥ 
गुणैश्च रमयन्‌ भक्तोस्तेन रामं विदुः परे । गर्भसंकर्षणादस्य संकर्षण इति स्मृतः ॥ 
सर्वावशेषाद्‌ यं शेषं बलाधिक्याद्‌ बलं विदुः । (गर्ग, गोलोकः १५। २५-२६) 
† सद्यःञ्राणिपवित्राणि जगता मङ्गलानि च। ककारः कमलाकान्त ऋकारो राम इत्यपि ॥ 
षकारः षड्गुणपतिः श्वेतद्वीपनिवासकृत्‌। णकारो नरसिंहोऽयमकारो ह्यक्षरोःमिभुक्‌ ॥ 
विसरगौ च तथा ह्येतौ नरनारायणावृषी । सम्प्रलीनाञ्च षट्‌ पूर्णा यस्मिञ्छन्दे महामनौ ॥ 
परिपूर्णतमे साक्षात्‌ तेन कृष्णः प्रकीर्तितः । शुक्को रक्तस्तथा पीतो वर्णोऽस्यानुयुगं घृतः ॥ 
द्वापरान्ते कलेरादौ बालोऽयं कृष्णतां गतः । तस्मात्‌ कृष्ण इति ख्यातो नाम्राय नन्दनन्दनः ॥ 
(गर्ग, गोलोक० १५ | २८-३२) 

विधिवत्‌ पूजन किया। फिर उनकी परिक्रमा करके 
महान्‌ 'वृषभानुवर' इस प्रकार बोले ॥ ४० ——४५॥ 
श्रीवृषभानुने कहा--संत पुरुषोंका विचरण 
झान्तिमय है; क्योंकि वह गृहस्थजनोंको परम शान्ति 
प्रदान करनेवाला है। मनुष्योकि भीतरी अन्धकारका 
नाश महात्माजन ही करते हैं, सूर्यदेव नहीं । भगवन्‌ ! 
आपका दर्शन पाकर हम सभी गोप पवित्र हो गये । 
भूमण्डलपर आप-जैसे साधु-महात्मा पुरुष तीर्थोको 
भी पावन बनानेवाले होते हैं। मुने ! मेरे यहाँ एक 
कन्या हुई है, जो मङ्गलकी धाम है और जिसका 
'राधिका' नाम है। आप भली-भाँति विचारकर यह 
बतानेकी कृपा कीजिये कि इसका शुभ विवाह किसके 
साथ किया जाय। सूर्यकी भाँति आप तीनों लोकोंमें 
विचरण करते हैं। आप दिव्यदर्शन हैं, जो इसके 
अनुरूप सुयोग्य वर होगा, उसीके हाथमें इस 
कल्याणमयी कन्याको दूँगा ॥ ४६-४९ ॥ 
श्रीनारदजी कहते हैँ--राजन्‌ ! तदनन्तर मुनिवर 
गर्गजी वृषभानुजीका हाथ पकड़े यमुनाके तटपर गये 1 
वहाँ एक निर्जन और अत्यन्त सुन्दर स्थान था, जहाँ 
कालिन्दीजलकी कल्लोलमालाओंकी कल-कल ध्वनि 
सदा गूँजती रहती थी । वहीं गोपेश्वर वृषभानुको बैठाकर 
धर्मज्ञ मुनीन्द्र गर्ग इस प्रकार कहने लगे ॥ ५०-५१॥ 
श्रीगर्गजी बोले--वृषभानुजी ! एक गुप्त बात है, 
यह तुम्हें किसीसे नहीं कहनी चाहिये। जो असंख्य 
ब्रह्माण्डोंके अधिपति, गोलोकधामके स्वामी, परात्पर 
तथा साक्षात्‌ परिपूर्णतम हैं; जिनसे बढ़कर दूसरा कोई 
नहीं है; स्वयं वे ही भगवान्‌ श्रीकृष्ण नन्दके घरमें प्रकट 
हुए हैं ॥ ५२-५३ ॥ 
` श्रीवृषभानुने कहा--महामुने ! नन्दजीका भी 
भाग्य अद्भुत है, धन्य एवं अवर्णनीय है। अब आप 
भगवान्‌ श्रीकृष्णके अवतारका सम्पूर्ण कारण मुझे 
बताइये ॥ ५४ ॥ 
श्रीगर्गजी बोले--पृथ्वीका भार उतारने और 
कंस आदि दुष्टोंका विनाश करनेके लिये ब्रह्माजीके 
प्रार्थना करनेपर भगवान्‌ श्रीकृष्ण पृथ्वीपर अवतीर्ण हुए 
हैं। उन्हीं परम प्रभु श्रीकृष्णकी पटरानी, जो प्रिया 
श्रीराधिकाजी गोलोकधाममें विराजती हैं, वे ही तुम्हारे 


* यशोदाद्वारा श्रीकृष्णके मुखमें सम्पूर्ण ब्रह्माण्डका दर्शन * 

कके ` 


घर पुत्रीरूपसे प्रकट हुई हैं। तुम उन 'पराराक्ति 
राधिकाको नहीं जानते ॥ ५५-५६ ॥ 

श्रीनारदजी कहते हैं--राजन्‌ ! उस समय गोप 
वृषभानुके मनमें आनन्दकी बाढ़ आ गयी और वे. 
अत्यन्त विस्मित हो गये । उन्होंने कलावती (कीर्ति) - 
को बुलाकर उनके साथ विचार किया । पुनः श्रीराधा- 
कुष्णके प्रभावको जानकर गोपवर वृषभानु आनन्दके 
आँसू बहाते हुए पुनः महामुनि गर्गसे कहने 
लगे ॥ ५७-५८ ॥ 

श्रीवृषभानुने कहा--द्विजवर ! उन्हीं भगवान्‌ 
श्रीकृष्णको मैं अपनी यह कमलनयनी कन्या समर्पण: 
करूँगा । आपने ही मुझे यह सन्मार्ग दिखलाया है; 
अतः आपके द्वारा ही इसका शुभ विवाह-संस्कार 
सम्पन्न होना चाहिये ॥ ५९ ॥ 

श्रीगर्गजीने कहा- राजन्‌ ! श्रीराधा और 
श्रीकृष्णका पाणिग्रहण-संस्कार मैं नहीं कराऊँगा। 
यमुनाके तटपर भाण्डीर-वनमें इनका विवाह होगा। 
वृन्दावनके निकट जनशून्य सुरम्य स्थानमें स्वयं 
श्रीब्रह्माजी पघारकर इन दोनोंका विवाह करायेंगे । 
गोपवर ! तुम इन श्रीराधिकाको भगवान्‌ श्रीकृष्णकी 
वल्लभा समझो । संसारमें राजाओंके शिरोमणि तुम हो 
और लोकोंका शिरोमणि गोलोकधाम है । तुम सम्पूर्ण 
गोप गोलोकधामसे ही इस भूमण्डलपर आये हो । वैसे 
ही समस्त गोपियाँ भी श्रीराधिकाजीकी आज्ञा मानकर 
गोलोकसे आयी हैं । बड़े-बड़े यज्ञ करनेपर देवताओं- 


` को भी अनेक जन्मोंतक जिनकी झाँकी सुलभ नहीं 


होती, उनके लिये भी जिनका दर्शन दुर्घट है, वे साक्षात्‌ 
श्रीराधिकाजी तुम्हारे मन्दिरके आँगनमें गुप्तरूपसे 
विराज रही हैं और बहुसंख्यक गोप और गोपियाँ उनका 
साक्षात्‌ दर्शन करती हैं ॥ ६०--६४ ॥ 

श्रीनारदजी कहते हैं--राजन्‌ ! श्रीराधिकाजी 
और भगवान्‌ श्रीकृष्णका यह प्रशंसनीय प्रभाव सुनकर 
श्रीवृषभानु और कीर्ति--दोनों अत्यन्त विस्मित तथा 
आनन्दसे आह्वादित हो उठे और गर्गजीसे कहने ` 
लगे॥ ६५॥ २ 

दम्पति बोले--ब्रह्मन्‌ ! 'राधा' शब्दकी तात्त्विक 
व्याख्या बताइये। महामुने ! इस भूतलपर मनके 


डड * गोलोकधामाधिपतिं परेशं परात्परं त्वां शरणं ्रजाम्यहम्‌ * 


संदेहको दूर करनेवाला आपके समान दूसरा कोई श्रीराधिकाजीके श्रीविग्रहमें लीन हो गयीं । इसीलिये 
नहीं है ॥ ६६॥ विज्ञजन श्रीराधाको 'परिपूर्णतमा' कहते हैं । गोप ! जो 
श्रीगर्गजीने कहा--एक समयकी बात है, में मनुष्य बारंबार 'राधाकुष्ण'के इस नामका उच्चारण 
गन्धमादन पर्वतपर गया । साथमें झिष्यवर्ग भी थे। करते हैं, उन्हें चारों पदार्थ तो क्या, साक्षात्‌ भगवान्‌ 
वहीं भगवान्‌ नारायणके श्रीमुखसे मैंने सामवेदका यह श्रीकृष्ण भी सुलभ हो जाते हैं*॥ ६७--७१॥ 
सारांश सुना है। 'रकार' से रमाका, 'आकार' से श्रीनारदजी कहते हैं--राजन्‌ | उस समय भार्या- 
गोपिकाओंका, 'धकार' से धराका तथा 'आकार' से. सहित श्रीवृषभानुके आ्चर्यकी सीमा न रही । श्रीराघा- 
विरजा नदीका ग्रहण होता है। परमात्मा भगवान्‌ कुष्णके दिव्य प्रभावको जानकर वे आनन्दके मूर्तिमान्‌ 
श्रीकृष्णका सर्वोत्कृष्ट तेज चार रूपोंमें विभक्त हुआ। विग्रह बन गये । इस प्रकार श्रीवृषभानुने ज्ञानिङिरोमणि 
लीला, भू, श्री और विरजा ये चार पलियाँ ही उनका श्रीगर्गजीकी पूजा की । तब वे सर्वज्ञ एवं त्रिकालदर्शी 
चतुर्विध तेज हैं । ये सब-की-सब कुझभवनमें जाकर मुनीन्द्र गर्ग स्वयं अपने स्थानको सिधारे ॥ ७२-७३ ॥ 
इस प्रकार श्रीगर्गसंहितामें गोलोकखण्डके अन्तर्गत नारद-बहुलाश्व-संवाद्में 'नन्द-पल्लीका विश्वरूपद्शन तथा 
श्रोकृष्ण-बलरामव्छा नामकरण-संस्कार नामक पेद्रहाँ अध्याय पूरा हुआ ५ ५०७ 


सोलहवाँ अध्याय 


भाण्डीर-बनमें नन्दजीके द्वारा ्रीराधाजीकी स्तुति; श्रीराधा ओर श्रीकृष्णका ब्रह्माजीके 
द्वारा विवाह; ब्रह्माजीके द्वारा श्रीकृष्णका स्तवन तथा नव-दम्पतिकी मधुर लीलाएँ 


श्रीनारदजी कहते हैं--राजन्‌ ! एक दिन नन्दजी 
अपने नन्दनको अङ्कमें लेकर लाइ लड़ाते और गोदँ. 
चराते हुए खिरकके पाससे बहुत दूर निकल गये। 
धीरे-धीरे भाण्डीर-वन जा पहुँचे, जो कालिन्दी-नीरका 
स्पर्श करके नहनेवाले तीरवर्ती शीतल समीरके झोंकेसे 
कम्पित हो रहा था । थोड़ी ही देरमें श्रीकृष्णकी इच्छासे 
वायुका वेग अत्यन्त प्रखर हो उठा । आकाश मेघोंकी 
घटासे आच्छादित हो गया । तमाल और कदम्ब वृक्षों- 
के पल्लव टूट-टूटकर गिरने, उड़ने और अत्यन्त 
भयका उत्पादन करने लगे । उस समय महान्‌ अन्धकार 
छा गया। नन्दनन्दन रोने लगे। वे पिताकी गोदमें 
बहुत भयभीत दिखायी देने लगे । नन्दको भी भय हो 
गया। वे शिशुको गोदमें लिये परमेश्वर श्रीहरिकी 
झारणमें गये ॥ १--३॥ 


उसी क्षण करोड़ों सूर्योके समूहकी-सी दिव्य दीप्ति 
उदित हुई, जो सम्पूर्ण दिशाओंमें व्याप्त थी; वह 
क्रमशः निकट आती-सी जान पड़ी उस दीप्तिरारिके 
भीतर नौ नन्दोंके राजाने वृषभानुनन्दिनी श्रीराधाको 
देखा। वे करोड़ों चन्द्रमण्डलोंकी कान्ति धारण किये 
हुए थीं । उनके श्रीअङ्गोंपर आदिवर्ण नील रंगके सुन्दर 
वस्न शोभा पा रहे थे। चरणप्रान्तमें मझीरोंकी 
धीर-ध्वनिसे युक्त नूपुरोंका अत्यन्त मधुर शब्द हो रहा 
था । उस झान्दमें काञ्जीकलाप और कडूणोंकी झनकार 
भी मिली थी । रलमय हार, मुद्रिका और बाजूबंदोंकी 
प्रभासे वे और भी उद्धासित हो रही थीं। नाकमें 
मोतीकी बुलाक और नकबेसरकी अपूर्व शोभा हो रही 
थी । कण्ठमें कंठा, सीमन्तपर चूडामणि और कानोंमें 
कुण्डल झलमला रहे थे। श्रीराधाके दिव्य तेजसे 


* रमया तु रकारः स्यादाकारस्त्वादिगोपिका। धकारो धरया हि स्यादाकारो विरजा नदी ॥ 
श्रीकृष्णस्य परस्यापि चतुर्धा तेजसोऽभवत्‌। लीला भूः श्रीश्च विरजा चतस्तः पल्य एव हि ॥ 
सग्रलीनाश्च ताः सर्वा राधायां कुञ्जमन्दिरे । परिपूर्णतमं राधां तस्मादाहुर्मनीषिणः ॥ 


राघाकृष्णेतिं हे गोप ये जपन्ति पुनः पुनः । चतुष्पदार्थ कि तेषा साक्षात्‌ कृष्णोऽपि लभ्यते ॥ 


(गर्ग, गोलोक० १५ | ६८-७१) 


अध्याय १६] 


00000०१ 


* भाण्डीर-वनमें नन्दजीके द्वारा श्रीराधाजीकी स्तुति * 

अभिभूत हो नन्दने तत्काल उनके सामने मस्तक झुकाया 
और हाथ जोड़कर कहा---'राधे ! ये साक्षात्‌ पुरुषोत्तम 
हैं और तुम इनकी मुख्य प्राणवल्लभा हो, यह गुप्त रहस्य 
मैं गर्गजीके मुखसे सुनकर जानता हूँ। राधे ! अपने 
प्राणनाथको मेरे अङ्कसे ले लो । ये बादलोंकी गर्जनासे 
डर गये हैं। इन्होंने लीलावश यहाँ प्रकृतिके गुणोंको 
स्वीकार किया है। इसीलिये इनके विषयमें इस प्रकार 
भयभीत होनेकी बात कही गयी है। देवि ! मै तुम्हे 
नमस्कार करता हूँ। तुम इस भूतलपर मेरी यथेष्ट रक्षा 
करो । तुमने कृपा करके ही मुझे दर्शन दिया है, वास्तवमें 
तो तुम सब लोगोंके लिये दुर्लभ हो'*॥ ४--८३॥ 

श्रीराधाने कहा--नन्दजी ! तुम ठीक कहते हो । 
मेरा दर्शन दुर्लभ ही है। आज तुम्हारे भक्ति-भावसे प्रसन्न 
होकर ही मैने तुम्हें दर्शन दिया है ॥ ९ ॥ 

श्रीनन्द बोले--देवि ! यदि वास्तवमें तुम मुझपर 
प्रसन्न हो तो तुम दोनों प्रिया-प्रियतमके चरणारविन्दोंमें 
मेरी सुदृढ़ भक्ति बनी रहे । साथ ही तुम्हारी भक्तिसे भरपूर 
साधु-संतोंका सङ्ग मुझे सदा मिलता रहे। प्रत्येक युगमें 
उन संत-महात्माओंके चरणोंमें मेरा प्रेम बना रहे ॥ १० ॥ 

श्रीनारदजी कहते हैँ--राजन्‌ ! तब 'तथास्तु' 
कहकर श्रीराधाने नन्दजीकी गोदसे अपने प्राणनाथको 
दोनों हाथोंमें ले लिया । फिर जब नन्दरायजी उन्हें प्रणाम 
करके वहाँसे चले गये, तब श्रीराधिकाजी भाण्डीर-वनमें 
गयीं । पहले गोलोकधामसे जो 'पृथ्वी देवी' इस भूतलपर 
उतरी थीं, वे उस समय अपना दिव्य रूप धारण करके 
प्रकट हुईं । उक्त धाममें जिस तरह पद्यरागमणिसे जटित 
सुवर्णमयी भूमि शोभा पाती है, उसी तरह इस भूतलपर 
भी ब्रजमण्डलमें उस दिव्य भूमिका तत्क्षण अपने सम्पूर्ण 
रूपसे आविर्भाव हो गया। वुन्दावन कामपूरक दिव्य 
वृक्षोके साथ अपना दिव्य रूप धारण करके शोभा पाने 
लगा। कलिन्दनन्दिनी यमुना भी तटपर सुवर्णनिर्मित 
प्रासादो तथा सुन्दर रल्रमय सोपानोंसे सम्पन्न हो गर्यी। 


गोवर्धन पर्वत रलमयी शिलाओंसे परिपूर्ण हो गया । 
उसके स्वर्णमय शिखर सब ओरसे उद्धासित होने लगे । 
राजन्‌! मतवाले भ्रमरो तथा झरनोसे सुशोभित 
कन्दराओंद्वारा वह पर्वतराज अत्यन्त ऊँचे अङ्गवाले 
गजराजकी भाँति सुशोभित हो रहा था। उस समय 
वृन्दावनके निकुञ्जने भी अपना दिव्य रूप प्रकट किया । 
उसमें सभाभवन, प्राङ्गण तथा दिव्य मण्डप शोभा पाने 
लगे । वसन्त ऋतुकी सारी मधुरिमा वहाँ अभिव्यक्त हो 
गयी । मधुपों, मयूरों, कपोतों तथा कोकिलोंके कलव 
सुनायी देने लगे । निकुञ्जवर्ती दिव्य मण्डपोंके शिखर 
सुवर्ण-रल्रादिसे खचित कलशोंसे अलंकृत थे । सब ओर 
फहराती हुई पताकाएँ उनकी शोभा बढ़ाती थीं । वहाँ एक 
सुन्दर सरोवर प्रकट हुआ, जहाँ सुवर्णमय सुन्दर सरोज 
खिले हुए थे और उन सरोजॉपर बैठी हुई मधुपावलियाँ 
उनके मधुर मकरन्दका पान कर रही थीं ॥ ११--१६॥ 
दिव्यधामकी शोभाका अवतरण होते ही साक्षात्‌ 
पुरुषोत्तमोत्तम घनश्याम भगवान्‌ श्रीकृष्ण किशोरावस्थाके 
अनुरूप दिव्य देह धारण करके श्रीराधाके सम्मुख खड़े 
हो गये । उनके श्रीअङ्गोंपर पीताम्बर शोभा पा रहा था। 
कौस्तुभमणिसे विभूषित हो, हाथमें वंशी धारण किये वे 
नन्दनन्दन राशि-राशि मन्मथो (कामदेवो) को मोहित 
करने लगे । उन्होंने हँसते हुए प्रियतमाका हाथ अपने 
हाथमें थाम लिया और उनके साथ विवाह-मण्डपमें प्रविष्ट 
हुए। उस मण्डपमें विवाहकी सब सामग्री संग्रह करके 
रखी गयी थी । मेखला, कुझा, सप्तमृत्तिका और जलसे 
भरे कलश आदिं उस मण्डपकी शोभा बढ़ा रहे थे | वहीं 
एक श्रेष्ठ सिंहासन प्रकट हुआ, जिसपर वे दोनों प्रिया- 
प्रियतम एक-दूसरेसे सटकर विराजित हो गये और अपनी 
दिव्य शोभाका प्रसार करने लगे। वे दोनों एक-दूसरेसे 
मीठी-मीठी बातें करते हुए मेघ और विद्युत्‌की भाँति 
अपनी प्रभासे उद्दीप्त हो रहे थे। उसी समय देवताओंमें 
श्रेष्ठ विधाता--भगवान्‌ ब्रह्मा आकाशसे उतरकर 


me जागा णएार?: 
* तदैव कोट्यर्कसमूहदीप्रिरागच्छती वा चलती दिशासु। बभूव तस्यां वृषभानुपुत्री ददर्श राधा नवनन्दराजः ॥ 


कोटीन्दुबिम्बद्युतिमादधानो 
काञ्जीकलाकङ्कणराब्दमिशरा 


नीलाम्बर सुन्दरमादिवर्णम्‌ । मञ्जीरधीरध्वनिनूपुरणामाबिध्रतीं 
। श्रीनासिकामौक्तिकहंसिकीभिः 


शान्दमतीवमञुम्‌ ॥ 


| : श्रीकण्ठचूडामणिकुण्डलाढ्याम्‌ ॥ 
तत्तेजसा धर्षित आशु नन्दो गत्वाथ तामाह कृताञ्जलि सन्‌ | अयं तु साक्षात्पुरुषोत्तमस्त्वं प्रियासि मुख्यासि सदैव राधे॥ 
गुप्त त्विदं गर्गमुखेन वेद्मि गृहाण राधे निजनाथमङ्कात्‌। एतं गृहं आपय मेघभीते वदामि चेत्थं प्रकृतेर्गुणाङ्यम्‌॥ 


नमामि तुष्य भुवि रक्ष मां त यथेप्सिते सर्वजनैदुरापा । 


(गर्ग गोलोक० १६ ४--८३े) 

* शोलोकधामाधिपति परेशं परात्परं त्वां शरण व्रजाम्यहम्‌ * 


ड क हके के कूक छ ह ह क क 00 000000000१0१० ७ 


[गोलोकखण्ड 


परमात्मा श्रीकृष्णके सम्मुख आये और उन दोनोंके 
चरणोंमें प्रणाम करके, हाथ जोड़, कमनीय वाणीद्वारा 
चारों मुखोंसे मनोहर स्तुति करने लगे ॥ १७--२०॥ 
श्री्रह्माजी बोले--प्रभो! आप सबके 
आदिकारण हैं, किंतु आपका कोई आदि-अन्त नहीं 
है । आप समस्त पुरुषोत्तमोंमें उत्तम हैं। अपने भक्तोंपर 
सदा वात्सल्यभाव रखनेवाले ओर “श्रीकृष्ण” नामसे 
विख्यात हैं। अगणित ब्रह्माण्डोके पालक-पति हैं। 
ऐसे आप परात्पर प्रभु राधा-प्राणवल्लभ श्रीकृष्ण- 
चन्द्रकी मैं शरण लेता हूँ। आप गोलोकधामके 
अधिनाथ हैं, आपकी लीलाओंका कहीं अन्त नहीं है । 
आपके साथ ये लीलावती श्रीराधा अपने लोक 
` (नित्यधाम) में ललित लीलाएँ किया करती हैं । जब 
आप ही 'वैकुण्ठनाथ' के रूपमें विराजमान होते हैं, 
तब ये वृषभानुनन्दिनी ही 'लक्ष्मी' रूपसे आपके साथ 
सुशोभित होती हैं। जब आप 'श्रीरामचन्द्र' के रूपमें 
भूतलपर अवतीर्ण होते हैं, तब ये जनकनन्दिनी 'सीता' 
के रूपमें आपका सेवन करती हैं । आप 'श्रीविष्णु' हैं 
और ये कमलवनवासिनी 'कमला' हैं; जब आप 'यज्ञ- 
पुरुषः का अवतार धारण करते हैं, तब ये श्रीजी 
आपके साथ 'दक्षिणा' रूपमें निवास करती हैं । आप 
पतिशिरोमणि हैं तो ये पत्नियोंमें प्रधान हैं। आप 
'नुसिंह' हैं तो ये आपके हृदयमें 'रमा' रूपसे निवास 
करती हैं । आप ही 'नर-नारायण' रूपसे रहकर तपस्या 
करते हैं, उस समय आपके साथ ये “परम शान्ति' के 
रूपमें विराजमान होती हैं । आप जहाँ जिस रूपमें रहते 
हैं, वहाँ तदनुरूप देह धारण करके ये छायाकी भाँति 
आपके साथ रहती हैं । आप 'ब्रह्म' हैं और ये तटस्था 
प्रकृति’ । आप जब 'काल' रूपसे स्थित होते हैं, तब 


इन्हें प्रधान? (प्रकृति) के रूपमें जाना जाता है । जब 
आप जगत्के अङ्कुर 'महान्‌' (महत्तत्त्व) रूपमें स्थित 
होते हैं। तब ये श्रीराधा “सगुणा माया' रूपसे स्थित 
होती हैं । जब आप मन, बुद्धि, चित्त और अहंकार--- 
इन चारों अन्तःकरणोंके साथ 'अन्तरात्मा' रूपसे स्थित 
होते हैं, तब ये श्रीराधा 'लक्षणावृत्ति' के रूपमें 
विराजमान होती हैं। जब आप 'विराट' रूप धारण 
करते हैं, तब ये अखिल भूमण्डलमें 'धारणा' कहलाती 
है । पुरुषोत्तमोत्तम ! आपका ही श्याम और गौर--द्विविध 
तेज सर्वत्र विदित है। आप गोलोकधामके अधिपति : 
परात्पर परमेश्वर हैं । मैं आपकी शरण लेता हूँ । जो इस 
युगलरूपकी उत्तम स्तुतिका सदा पाठ करता है, वह 
समस्त घामोंमें श्रेष्ठ गोलोकधाममें जाता है और इस 
लोकमें भी उसे स्वभावतः सौन्दर्य, समृद्धि और 
सिद्धियोंकी प्राप्ति होती है। यद्यपि आप दोनों 
नित्य-दम्पति हैं और परस्पर प्रीतिसे परिपूर्ण रहते हैं, 
परात्पर होते हुए भी एक-दूसरेके अनुरूप रूप धारण 
करके लीला-विलास करते हैं; तथापि मैं लोक- 
व्यवहारकी सिद्धि या लोकसंग्रहके लिये आप दोनोंकी 
वैवाहिक विधि सम्पन्न कराऊँगा*॥ २१--२९ ॥ 
श्रीनारदजी कहते हैं--राजन्‌ ! इस प्रकार स्तुति 
करके ब्रह्माजीने उठकर कुण्डमें अग्नि प्रज्वलित की 
और अभिदेवके सम्मुख बैठे हुए उन दोनों प्रिया- 
प्रियतमके वैदिक विधानसे पाणिग्रहण-संस्कारकी 
विधि पूरी की | यह सब करके ब्रह्माजीने खड़े होकर 
श्रीहरि और राधिकाजीसे अम्निदेवकी सात परिक्रमाएँ 
करवायीं । तदनन्तर उन दोनोंको प्रणाम करके वेदवेत्ता 
विधाताने उन दोनोंसे सात मन्त्र पढ़वाये । उसके बाद 
श्रीकृष्णके वक्षःस्थलपर श्रीराधिकाका हाथ रखवाकर 


* अनादिमा्ं पुरुषोत्तमोत्तमं श्रीकृष्णचन्द्रै निजभक्तवत्सलम्‌ । स्वयं त्वसंख्याण्डपतिं परात्परं राधापतिं त्वां शरणं व्रजाम्यहम्‌ ॥ 
गोलोकनाथस्त्वमतीवलीलो लीलावतीयं निजलोकलीला । वैकुण्ठनाथोऽसि यदा त्वमेव लक्ष्मीस्तदेयं वृषभानुजा हि ॥ 
त्वं रामचन्द्रो जनकात्मजेयं भूमौ हरिस्त्वं कमलाल्येयम्‌ । यज्ञावतारोऽसि यदा तदेयं श्रीर्दक्षिणा स्री पतिपलिमुख्यौ ॥ 
त्वं नारसिंहोऽसि रमा हृदीयं नारायणस्त्वं च नरेण युक्तः । तदा त्वियं शान्तिरतीव साक्षाच्छायेव याता च तवानुरूपा ॥ 


त्वै ब्रह्म चेयं प्रकृतिस्तटस्था कालो यदेमां च विदुः प्रधानम्‌ । महान्‌ यदा त्वं 
यदान्तरात्मा विदितश्चतुर्भिस्तदा त्वियं लक्षणरूपवृत्तिः । यदा विराड्देह 


ऽसि राधा तदेयं सगुणा च माया ॥ 
तदाखिलं वा भुवि घारणेयम्‌॥ 


श्याम च गौर विदितं द्विधा महस्तवैव साक्षात्‌ पुरुषोत्तमोत्तम । गोलोकधामाधिपतिं परेशं परात्परं त्वां शरण व्रजाम्यहम्‌ ॥ 
सदा पठेद्‌ यो युगलस्तवं परं गोलोकधाम प्रवरै प्रयाति सः । इहैव सौन्दर्यसमृद्धिसिद्धयो भवन्ति तस्यापि निसर्गतः पुनः ॥ 
यदा युवां प्रीतियुतौ च दम्पती परात्पर तावनुरूपरूपितौ | तथापि लोकव्यवहारसंग्रहाद्‌ विधिं विवाहस्य तु कारयाम्यहम्‌ ॥ 


(गर्गण, गोलोक" १६। २१--२९) 


अध्याय १६] 


कक्कर... * श्रीराधा और श्रीकृष्णका ब्रह्माजीके द्वारा विवाह * ४७ 

और श्रीकृष्णका हाथ श्रीराधिकाके पृष्ठदेशमें स्थापित 
करके विधाताने उनसे मन्त्नोंका उच्चखरसे पाठ 
करवाया। उन्होंने राधाके हाथोंसे श्रीकृष्णके कण्ठमें 
एक केसरयुक्त माला पहनायी, जिसपर भ्रमर गुज्ञार 
कर रहे थे । इसी तरह शरीकृष्णके हाथोंसे भी वृषभानु- 
नन्दिनीके गलेमें माला पहनवाकर वेदज्ञ ब्रह्माजीने उन 
दोनोंसे अभ्निदेवको प्रणाम करवाया और सुन्दर 
सिंहासनपर उन अभिनव दम्पतिको बैठाया । वे दोनों 
हाथ जोड़े मौन रहे1 पितामहने उन दोनोंसे पाँच मन्त्र 
पढ़वाये और जैसे पिता अपनी पुत्रीका सुयोग्य वरके 
. हाथमें दान करता है, उसी प्रकार उन्होंने श्रीराधाको 
श्रीकृष्णके हाथमें सौंप दिया ॥ ३०--३४॥ 

राजन्‌ ! उस समय देवताओंने फूल बरसाये और 
विद्याधरियोंके साथ देवाङ्गनाओने नृत्य किया। 
गन्धर्वो, विद्याधरों, चारणों और किनरेनि मधुर स्वरसे 
श्रीकृष्णके लिये सुमङ्गल-गान किया । मृदङ्ग, वीणा, 
मुरचंग, वेणु, शङ्क, नगारे, दुन्दुभि तथा करताल आदि 
बाजे बजने लगे तथा आकाइमें खड़े हुए श्रेष्ठ 
देवताओने मङ्गल-शब्दका उच्चखरसे उच्चारण करते 
हुए बारंबार जय-जयकार किया। उस अवसरपर 
श्रीहरिने विधातासे कहा-- ब्रह्मन्‌! आप अपनी 
इच्छाके अनुसार दक्षिणा बताइये।' तब ब्रह्माजीने 
श्रीहरिसे इस प्रकार कहा-- प्रभो ! मुझे अपने 
युगल्चरणोंकी भक्ति ही दक्षिणाके रूपमें प्रदान 
कीजिये ।' श्रीहरिने “तथास्तु कहकर उन्हें अभीष्ट 
वरदान दे दिया । तब ब्रह्माजीने श्रीराधिकाके मङ्गलमय 
युगल-चरणारविन्दोंको दोनों हाथों और मस्तकसे 
बारंबार प्रणाम करके अपने धामको प्रस्थान किया । 
उस समय प्रणाम करके जाते हुए ब्रह्माजीके मनमें 
अत्यन्त हर्षोल्लास छा रहा था ॥ ३५--२८॥ 

तदनन्तर निकुञ्जभवनमें प्रियतमाद्वारा अर्पित दिव्य 
मनोरम चतुर्विध अन्न परमात्मा श्रीहरिने हँसते-हँसते 
ग्रहण किया और श्रीराधाने भी श्रीकृष्णके हाथोंसे 
चतुर्विध अन्न ग्रहण करके उनकी दी हुई पान-सुपारी 
भी खायी । इसके बाद श्रीहरि अपने हाथसे प्रियाका 
हाथ पकड़कर कुकी ओर चले। वे दोनों मधुर _किया--उनके मुखपर पत्र-रचना की, दोनों पैरोंमें वे दोनों 


आलाप करते तथा वृन्दावन, यमुना तथा वनकी 
लताओंको देखते हुए आगे बढ्ने लगे । सुन्दर लता- 
कुझं और निकुझमें हँसते और छिपते हुए श्रीकृष्णको 
शाखाको ओटमें देखकर पीछेसे आती हुई श्रीराधाने 
उनके पीताम्बरका छोर पकड़ लिया । फिर श्रीराधा भी 
माधवके कमलोपम हाथोंसे छूटकर भागीं और युगल- 
चरणोंके नूपुरोंकी झनकार प्रकट करती हुई यमुना- 
निकुञ्जमें छिप गयीं । जब श्रीहरिसे एक हाथकी दुरीपर 
रह गयीं, तब पुनः उठकर भाग चलीं। जैसे तमाल 
सुनहरी लतासे और मेघ चपलासे सुशोभित होता है 
तथा जैसे नीलमका महान्‌ पर्वत स्वर्णाङ्कित कसौरीसे 
शोभा पाता है, उसी प्रकार रमणी श्रीराधासे नन्दनन्दन 
श्रीकृष्ण सुशोभित हो रहे थे । रास-स्ङ्गस्थलीके निर्जन 
प्रदेशमें पहुँचकर श्रीहरिने श्रीराधाके साथ रासका रस 
लेते हुए लीला-रमण किया। भ्रमरो और मयूरोंके 
कल-कूजनसे मुखरित रूताओंवाले वृन्दावनमें वे 
दूसरे कामदेवकी भाँति विचर रहे थे । परमात्मा श्रीकृष्ण 
हरिने, जहाँ मतवाले भ्रमर गुञ्जारव करते थे, बहुत-से 
झरने तथा सरोवर जिनकी शोभा बढ़ाते थे और जिनमें 
दीसिमती लता-वल्लरियाँ प्रकाश फैलाती थीं, 
गोवर्धनकी उन कन्दराओंमें श्रीराधाके साथ नृत्य 
किया॥ ३९--४५॥ 

तत्पश्चात्‌ श्रीकृष्णने यमुनामें प्रवेश करके वृषभानु- 
नन्दिनीके साथ विहार किया । वे यमुनाजलमें खिले हुए 
लक्षदळ कमलको राधाके हाथसे छीनकर भाग चले । 
तब श्रीराधाने भी हँसते-हँसते उनका पीछा किया और 
उनका पीताम्बर, वंशी तथा बेंतकी छड़ी अपने 
अधिकारमें कर लीं । श्रीहरि कहने लगे---'मेरी बाँसुरी 
दे दो।' तब राधाने उत्तर दिया--'मेरा कमल लोटा 
दो ।' तब देवेश्वर श्रीकृष्णने उन्हें कमल दे दिया । फिर 
राधाने भी पीताम्बर, वंशी और बेंत श्रीहरिके हाथमें 
लौटा दिये। इसके बाद फिर यमुनाके किनारे उनकी 
मनोहर लीलाएँ होने लगीं ॥ ४६-४८ ॥ 

तदनन्तर भाण्डीर-वनमें जाकर त्रज-गोप-रल्न 
श्रीनन्दनन्दनने अपने हाथोंसे प्रियाका मनोहर भृङ्गार 
किया--उनके पत्र-रचना की, दोनों पैरोंमें 


१. भक्ष्य, भोज्य, लेह्य, चोष्य--ये ही चार भ्रकारके अन्न हैं । 


ड८ 


>. 

[गोलोकखण्ड 


महावर लगाया, नेत्रोंमें काजलकी पतली रेखा खींच दी 
तथा उत्तमोत्तम रल्रों और फूलोंसे भी उनका भृङ्गार 
किया। इसके बाद जब श्रीराधा भी श्रीहरिको भृङ्गार 
धारण करानेके लिये उद्यत हुई, उसी समय श्रीकृष्ण 
आपने किशोररूपको त्यागकर छोटे-से बालक बन 
गये । नन्दने जिस शिशुको जिस रूपमें राधाके हाथोंमें 
दिया था, उसी रूपमें वे धरतीपर लोटने और भयसे रोने 
लगे। श्रीहरिको इस रूपमें देखकर श्रीराधिका भी 
तत्काल विलाप करने लगीं और बोर्ली- हरे ! मुझपर 
माया क्यों फैलाते हो ?' इस प्रकार विषादग्रस्त होकर 
रोती हुई श्रीराधासे सहसा आकाशवाणीने कहा-- 
राधे ! इस समय सोच न करो। तुम्हारा मनोरथ कुछ 
कारके पश्चात्‌ पूर्ण होगा' | ४९--५२ ॥ 
यह सुनकर श्रीराधा रिशुरूपधारी श्रीकृष्णको 
लेकर तुरंत ब्रजराजकी घर्मपल्ली यशोदाजीके घर गयीं 


और उनके हाथमें बालकको देकर बोर्ली--आपके 
पतिदेवने मार्गमें इस बालकको मुझे दे दिया था।' उस 
समय नन्द-गृहिणीने श्रीराधासे कहा--'वृषभानु- 
नन्दिनि राधे ! तुम धन्य हो; क्योंकि तुमने इस समय, 
जब कि आकाश मेधोंकी घटासे आच्छन्न है, वनके 
भीतर भयभीत हुए मेरे नन्हे-से लालाकी पूर्णतया रक्षा 
की है।' यों कहकर नन्दरानीने श्रीराधाका भलीभाँति 
सत्कार किया और उनके सदुणोंकी प्रशंसा की । इससे 
वृषभानुनन्दिनी श्रीराधाको बड़ी प्रसन्नता हुई। वे 
यशोदाजीकी आज्ञा ले धीरे-धीरे अपने घर चली 
गयीं ॥ ५३--५५॥ 

राजन्‌ इस प्रकार श्रीराधाके विवाहकी परम मङ्गल- 
मयी गुप्त कथाका यहाँ वर्णन किया गया । जो लोग इसे 
सुनते-पढ़ते अथवा सुनाते हैं, उन्हें कभी पापोंका स्पर्श 
नहीं प्राप्त होता ॥ ५६ ॥ 


इस प्रकार श्रीगर्मसंहिताने गेलोकखण्डके अन्तर्गत श्रोनारद-बहुलाश्व-संवाटमें ' श्रोरछिकाके विवाहका वर्णन 
नामक सोलहकॉ अध्याय पूर हुआ ५ ९६॥ 


पा ०२ 


सत्रहवाँ अध्याय 
श्रीकृष्णकी बाल-लीलामें दधि-चोरीका वर्णन 


श्रीनारदजी कहते हैं--राजन्‌ ! तदनन्तर बलराम 
और श्रीकृष्ण--दोनों गौरश्याम मनोहर बालक 
विविध लीलाओंसे नन्दभवनको अत्यन्त सुन्दर एवं 
आकर्षक बनाने लगे । मिथिलेश्वर ! वे दोनों हाथों और 
घुटनोंके बलसे चलते हुए और मीठी--तोतली बोली 
बोलते हुए थोड़े ही समयमें व्रजमें इधर-उधर डोलने 
लगे। माता यशोदा और रेहिणीके द्वारा 
लालित-पालित वे दोनों शिशु, कभी माताओंकी गोदसे 
निकल जाते और कभी पुनः उनके अङ्कमेँ आ बैठते थे । 
मायासे बालरूप धारण करके त्रिभुवनको मोहित 
करनेवाले वे दोनों भाई, राम और श्याम, इधर-उधर 
मज्ञीर और करधनीकी झंकार फैलाते फिरते थे । माता 
यशोदा व्रज-बालकोंके साथ आँगनमें खेलते-लोटते 
तथा धूल लग जानेसे धूसर अङ्गवाले अपने 
लालाकी गोदमें लेकर बड़े आदरसे झाड़ती- 


पोंछती थीं॥ १---५॥ 

श्रीकृष्ण दोनों हाथों और घुटनोंके बल चलते हुए 
पुनः आँगनमें चले जाते और वहाँसे फिर माताकी 
गोदमें आ जाते थे। इस तरह वे व्रजमें सिंह-शावककी 
भाँति लीला कर रहे थे। माता यशोदा उन्हें सोनेके तार 
जड़े पीताम्बर और पीली झगुली पहनाती तथा मस्तक- 
पर दीप्तिमान्‌ रल्रमय मुकुट धारण कराती और इस 
प्रकार अत्यन्त शोभाशाली भव्यरूपमें उन्हें देखकर 
अत्यन्त आनन्दका अनुभव करती थीं। अत्यन्त सुन्दर 
बालोचित क्रीड़ामें तत्पर बालमुकुन्दका दर्शन करके 
गोपियाँ बड़ा सुख पाती थीं । वे सुखस्वरूपा गोपाङ्गनाएँ, 
अपना घर छोड़कर नन्दराजके गोष्ठमें आ जाती और 
वहाँ आकर वे सब-की-सब अपने घरोंकी सुध-बुध 
भूल जाती थीं। राजन्‌ ! नन्दरायजीके गृह-द्वारपर 
कृत्रिम सिंहकी मूर्ति देखकर भयभीतकी तरह जब 


अध्याय १७] 

श्रीकृष्ण पीछे लौट पड़ते, तब यशोदाजी अपने 
लालाको गोदमें उठाकर घरके भीतर चली जाती थीं। 
उस समय गोपियाँ ब्रजमें दयासे द्रवित-हृदय हो 
यशोदाजीसे इस प्रकार कहती थीं॥ ६--९ ॥ 
श्रीगोपाङ्गनाएँ कहने लगीं--शुभे ! तुम्हारा 
लाला खेलनेके लिये बड़ी चपलता दिखाता है। 
इसकी बालकेलि अत्यन्त मनोहर है। ऐसा न हो कि 
इसे किसीकी नजर लग जाय | अतः तुम इस काक- 
पक्षधारी दुधमुँहे बालकको आँगनसे बाहर मत 


निकलने दिया करो । देखो न, इसके ऊपरके दो दाँत - 


ही पहले निकले हैं, जो मामाके लिये दोषकारक हैं। 
यशोदाजी ! तुम्हारे इस बालकके भी कोई मामा नहीं 
है, इसलिये विघ्ननिवारणके हेतु तुम्हें दान करना 
चाहिये। गौ, ब्राह्मण, देवता, साधु, महात्मा तथा 
वेदोंकी पूजा करनी चाहिये ॥ १०--१२ ॥ 

श्रीनारदजी कहते हैं--राजन्‌ ! तबसे यशोदा 
और रोहिणीजी पुत्रोंकी कल्याण-कामनासे प्रतिदिन 
वरू, रत्न तथा नूतन अन्नका दान करने लगीं। कुछ 
दिनों बाद सिंह-शावककी भाँति दीखनेवाले राम और 
कृष्ण--दोनो बालक कुछ बड़े होकर गोष्ठोंमें अपने 
पैरोके बलसे चलने लगे। श्रीदामा और सुबल आदि 
व्रज-बालक सम्वाओंके साथ यमुनाजीके शुभ्र 
वालुकामय तटपर कौतूहलपूर्वक लोटते हुए राम और 
इयाम नील-सघन तमालोंसे घिरे और कदम्ब-कुञ्जकी 
शोभासे विलसित कालिन्दी-तटवर्ती उपवनमें विचरने 
लगे॥ १३--१६ ॥ 

श्रीहरि अपनी बाललीलासे गोप-गोपियोंको 
आनन्द प्रदान करते हुए सखाओंके साथ घरोमें 
जा-जाकर माखन और घृतकी चोरी करने लगे । एक 
दिन उपनन्दपल्ली गोपी प्रभावती श्रीनन्द-मन्दिरमें 
आकर यशोदाजीसे बोलीं ॥ १७-१८ ॥ 

प्रभावतीने कहा--यशोमति ! हमारे और 
तुम्हारे घरोंमें जो माखन, घी, दूध, दही और तक्र है 
उसमें ऐसा कोई बिलगाव नहीं है कि यह हमारा है 
और वह तुम्हारा । मेरे यहाँ तो तुम्हारे कृपाप्रसादसे ही 
सब कुछ हुआ है। मैं यह नहीं कहना चाहती कि 
तुम्हारे इस लालाने कहीं चोरी सीखी है । माखन तो यह 

स्वयं ही चुराता फिरता है, परंतु तुम इसे ऐसा न करनेके 
लिये कभी शिक्षा नहीं देती । एक दिन जब मैंने शिक्षा 
दी तो तुम्हारा यह ढीठ बालक मुझे गाली देकर मेरे 
आँगनसे भाग निकला । यशोदाजी ! व्रजराजका बेटा 
होकर यह चोरी करे, यह उचित नहीं है; किंतु मैंने 
तुम्हारे गौरवका खयाल करके इसे कभी कुछ नहीं 
कहा है ॥ १९--२२ ऐ 

श्रीनारदजी कहते हैं--राजन्‌ ! प्रभावतीकी बात 
सुनकर नन्द-गेहिनी यशोदाने बालकको डाँट बतायी 
और बड़े प्रेमसे सान्त्वनापूर्वक प्रभावतीसे 
कहा ॥ २३॥ 

श्रीयशोदा बोलीं--बहिन ! मेरे घरमें करोड़ों 
गौएँ हैं, इस घरकी धरती सदा गोरससे भीगी रहती है । 
पता नहीं, यह बालक क्यों तुम्हारे घरमें दही चुराता है । 
यहाँ तो कभी ये सब चीजें चावसे खाता ही नहीं। 
प्रभावती ! इसने जितना भी दही या माखन चुराया हो, 
वह सब तुम मुझसे ले लो । तुम्हारे पुत्र और मेरे लाला- 
में किंचिन्मात्र भी कोई भेद नहीं है । यदि तुम इसे माखन 
चुराकर खाते और मुखमें माखन लपेटे हुए पकड़कर 
मेरे पास ले आओगी तो मैं इसे अवश्य ताड़ना दूँगी, 
डाँटूँगी और घरमें बाँध रखूंगी ॥ २४--२६॥ 

श्रीनारदजी कहते हैं--राजन्‌ ! यशोदाजीकी 
यह बात सुनकर गोपी प्रभावती प्रसन्नतापूर्वक अपने 
घर लौट आयी। एक दिन श्रीकृष्ण समवयस्क 
बालकोंके साथ फिर दही चुरानेके लिये उसके घरमें 
गये । घरकी दीवारके पास सटकर एक हाथसे दूसरे 
बालकका हाथ पकड़े धीरे-धीरे घरमें घुसे । छीकेपर 
रखा हुआ गोरस हाथसे पकड़में नहीं आ सकता, यह 
देख श्रीहरिने स्वये एक ओखलीके ऊपर पीढ़ा रखा । 
उसपर कुछ ग्वाल-बालोंको खड़ा किया और उनके 
सहारे आप ऊपर चढ़ गये । तो भी छीकेपर रखा हुआ 
गोरस अभी और ऊँचे कदके मनुष्यसे ही प्राप्त किया. 
जा सकता था, इसलिये वे उसे न पा सके। तब 
श्रीदामा और सुबलके साथ उन्होंने मटकेपर डंडेसे 
प्रहार किया । दहीका बर्तन फूट गया और सारा गव्म 
पृथ्वीपर बह चला। तब बल्रामसहित माधवने 
ग्वाल-बालों और बंदरोंके साथ वैह मनोहर दही जी 

[गोलोकखण्ड 


भरकर खाया। भाण्डके फूटनेकी आवाज सुनकर 
गोपी प्रभावती वहाँ आ पहुँची । अन्य सब बालक तो 
वहाँसे भाग निकले; किंतु श्रीकृष्णका हाथ उसने 
पकड़ लिया । श्रीकृष्ण भयभीत-से होकर मिथ्या आँसू 
बहाने लगे । प्रभावती उन्हें लेकर नन्द-भवनुकी ओर 
चली । सामने नन्दरायजी खड़े थे। उन्हें देखकर 
प्रभावतीने मुखपर घुँघट डाल दिया । श्रीहरि सोचने 
लगे-- इस तरह जानेपर माता मुझे अवश्य दण्ड 
देगी।' अतः उन स्वच्छन्दगति परमेश्वरने ्रभावतीके 
ही पुत्रका रूप धारण कर ल्या । रोषसे भरी हुई 
प्रभावती यशोदाजीके पास शीघ्र जाकर बोली-- 
“इसने मेरा दहीका बर्तन फोड़ दिया और सारा दही 
लूट लिया' ॥ २७--३५॥ 
यझोदाजीने देखा, यह तो इसीका पुत्र है; तब वे 
हँसती हुई उस गोपीसे बोली--'पहले अपने मुखसे 
घुँघट तो हटाओ, फिर बालकके दोष बताना | यदि 
इस तरह झूठे ही दोष लगाना है तो मेरे नगरसें बाहर 
चली जाओ। क्या तुम्हारे पुत्रकी की हुई चोरी मेरे 
बेरेके माथे मढ़ दी जायगी ?' तब लोगोंके बीच 
' लजाती हुई प्रभावतीने अपने मुँहसे घूँघटको हटाकर देखा 


तो उसे अपना ही बालक दिखायी दिया । उसे देखकर 
चह मन-ही-मन चकित होकर बोली--'अरे निगोड़े ! 
तू कहाँसे आ गया ! मेरे हाथमें तो त्रजका सार-सर्वस्व 
था।' इस तरह बड़बड़ाती हुई वह अपने बेटेको लेकर 
नन्दभवनसे बाहर चली गयी । यशोदा, रोहिणी, नन्द , 
बलराम तथा अन्यान्य गोप और गोपाङ्गनाएँ. हँसने 
लगीं और बोलीं--'अहो ! ब्रजमें तो बड़ा भारी 
अन्याय दिखायी देने लगा है ।' उधर भगवान्‌ बाहरकी 
गलीमें पहुँचकर फिर नन्द-नन्दन बन गये और सम्पूर्ण 
शरीरसे धृष्टताका परिचय देते हुए, चञ्चल नेत्र 
मटकाकर, जोर-जोरसे हँसते हुए उस गोपीसे 
बोले ॥ ३६-४१ ॥ | 

भ्रीभगवानने कहा अरी गोपी! यदि 
फिर कभी तू मुझे पकड़ेगी तो अबकी बार मैं 
तेरे पतिका रूप धारण कर लँँगा, इसमें संशय 
नहीं है॥ ४२ ॥ 

श्रीनारदजी कहते हैं-राजन्‌ ! यह सुनकर वह 
गोपी आश्चर्यसे चकित हो अपने घर चली गयी। उस 
दिनसे सब घरोंकी गोपियाँ लाजके मारे श्रीहरिका हाथ 
नहीं पकड़ती थीं॥ ४३॥ 


इस प्रकार श्रीगर्मसहिताने गोलोकखण्डके अन्तर्गत श्रीनारद्‌-बहुला्व-संवादमें श्रीकुष्णके बारुचरित्रगत 
'दधि-चोरीका वर्णन' नामक सत्रहबाँ अध्याय प्रा हुआ ५ १७॥ 

अठारहवाँ अध्याय 
नन्द, उपनन्द॒ और वृषभानुओंका परिचय तथा श्रीकृष्णकी मृद्भक्षण-लीला 


श्रीनारदजी कहते हैं--मिथिलेश्वर ! 
गोपाङ्गनाओंके घरोंमें विचरते और माखन-चोरीकी 
लीला करते हुए नवकंज-लोचन मनोहर इयाम- 
रूपधारी श्रीकृष्ण बाळचन्द्रकी भाँति बढ़ते और 
लोगोंके चित्त चुराते हुए-से ब्रजमें अद्भुत शोभाका 
विस्तार करने लगे। नौ नन्द नामके गोप अत्यन्त 
चञ्चल श्रीनन्दनन्दनको पकड़कर अपने घर ले जाते 
और वहाँ बिठाकर उनकी रूपमाधुरीका आस्वादन 
करते हुए मोहित हो जाते थे। वे उन्हें अच्छी-अच्छी 
गेंदे देकर खेलाते, उनका लालन-पालन करते, उनकी 


लीलाएँ गाते और बढे हुए आनन्दमें निमझ हो सारे 
जगतको भूल जाते थे ॥ १-२॥ 

राजाने पूछा--देवर्षे! आप मुझसे नौ 
उपनन्दोके नाम बताइये | वे सब बड़े सौभाग्यशाली 
थे । उनके पूर्वजन्मका परिचय दीजिये । वे पहले कौन 
थे, जो इस भूतलपर अवतीर्ण हुए ? उपनन्दोंके साथ 
ही छः वृषभानुओके भी मङ्गलमय कर्मोंका वर्णन 
कीजिये ॥ ३३-॥ 

श्रीनारदजीने कहा--गय, विमल, श्रीरा 
श्रीधर, मङ्गलायन, मङ्गल, स्ङ्गवल्लीरा, स्ङ्गोजि तथा 

देवनायक--ये 'नौ नन्द' कहे गये हैं, जो व्रजके 
गोकुले उत्पन्न हुए थे । वीतिहोत्र, अम्निभुक्‌, साम्ब, 
श्रीकर, गोपति, श्रुत, ब्रजेश, पावन तथा शान्त--ये 
'उपंनन्द' कहे गये हैं । नीतिवित्‌, मार्गद, शुक्र, पतंग, 
दिव्यवाहन और गोपेष्ट--ये छः 'वृषभानु' हैं, जिन्होंने 
ब्रजमें जन्म धारण किया था। जो गोलोकधाममें 
श्रीकृष्णचन्द्रके निकुञ्जद्वारपर रहकर हाथमें बेत लिये 
पहरा देते थे, वे श्याम अङ्गवाले गोप ब्रजमें 'नौ नन्द' 
के नामसे विख्यात हुए। निकुझमें जो करोड़ों गाये है, 
उनके पालनमें तत्पर, मोरपंख और मुरली धारण 
करनेवाले गोप यहाँ 'उपनन्द' कहे गये हैं। निकुञ्ज- 
दुर्गकी रक्षाके लिये जो दण्ड और पाश धारण किये 
उसके छहों द्वारोंपर रहा करते हैं, वे ही छ: गोप यहाँ 
'छः वृषभानु' कहलाये । श्रीकृष्णकी इच्छासे ही वे 
सब लोग गोलोकसे भूतलपर उतरे हैं । उनके प्रभावका 
वर्णन करनेमें चतुर्मुख ब्रह्माजी भी समर्थ नहीं हैं, फिर 
मैं उनके महान्‌ अभ्युदयशाली सौभाम्यका कैसे वर्णन 
कर सकूँगा, जिनकी गोदमें बैठकर बाल-क्रीडापरायण 
श्रीहरि सदा सुशोभित होते थे॥ ४--१२॥ 

एक दिनकी बात है, यमुनाके तटपर श्रीकृष्णने 
मिट्टीका आस्वादन किया। यह देख बालकोंने 
यशोदाजीके पास आकर कहा--'अरी मैया ! तुम्हारा 
लाला तो मिट्टी खाता है।' बलभद्रजीने भी उनकी 
हाँ-में-हाँ मिला दी । तब नन्दरानीने अपने पुत्रका हाथ 
पकड़ लिया । बालकके नेत्र भयभीत-से हो उठे। 

मैयाने उससे कहा ॥ १३-१४ ॥ 

यशोदाजीने पूछा--ओ महामूढ़ ! तूने क्यों 
मिट्टी खायी ! तेरे ये साथी भी बता रहे हैं और साक्षात्‌ 
बड़े भैया ये बलराम भी यही बात कहते हैं कि “माँ ! 
मना करनेपर भी यह मिट्टी खाना नहीं छोड़ता । इसे 
मिट्टी बड़ी प्यारी लगती है ॥ १५॥ 

श्रीभगवानने कहा--मैया ! व्रजके ये सारे 
बालक झूठ बोळ रहे हैं। मैने कहीं भी मिट्टी नहीं 
खायी । यदि तुम्हें मेरी बातपर विश्वास न हो तो मेरा मुँह 
देख लो ॥ १६ ॥ 

श्रीनारदजी कहते हैं--राजन्‌। तब गोपी 
यशोदाने बालकका सुन्दर मुख खोलकर देखा। 
यशोदाको उसके भीतर तीनों गुणोंद्वार रचित और 
सब ओर फैला हुआ ब्रह्माण्ड दिखायी दिया। सातों 
द्वीप, सात समुद्र, भारत आदि वर्ष, सुदुढ़ पर्वत, 
ब्रह्मलोक-पर्यन्त तीनों लोक तथा समस्त ब्रज- 
मण्डलसहित अपने शरीरको भी यझोदाने अपने 
पुत्रके मुखमें देखा । यह देखते ही उन्होंने आँखें बंद 
कर लीं और श्रीयमुनाजीके तटपर बैठकर सोचने 
लगीं--'यह मेरा बालक साक्षात्‌ श्रीनारायण है ।' 
इस तरह वे ज्ञाननिष्ठ हो गयीं। तब श्रीकृष्ण उन्हें 
अपनी मायासे मोहित-सी करते हुए हँसने लगे। 
यशोदाजीकी स्मरण-शक्ति विलुप्त हो गयी। उन्होंने 
श्रीकृष्णका जो वैभव देखा था, वह सब वे तत्काल 
भूल गयीं ॥ १७--२०॥ | 


इस प्रकार श्रीगर्गसँहितामें गोलोकखण्डके अन्तर्गत नारद-बहुलाश्व-संवादन 'ब्रहाण्डदर्शन' नामक 
` अठाहरक अध्याय पूण हुआ ॥९८॥ 


उन्नीसवाँ अध्याय 
दामोदर कृष्णका उलूखल-बन्धन तथा उनके द्वारा यमलार्जुन-वृक्षोंका उद्धार 
श्रीनारदजी कहते हैं--राजन्‌! एक समय की आवाज सुनकर बालक श्रीनन्दनन्दन भी 
गोपाङ्गनाएँ घर-घरमें गोपालकी लीलाएँ गाती हुई नवनीतके लिये कौतूहलवश मज्ञीरकी मधुर ध्वनि 
गोकुलमें सब ओर दधि-मन्थन कर रही थीं । श्रीनन्द- प्रकट करते हुए नाचने रूगे। माताके पास बाल- 
मन्दिरमें सुन्दरी यशोदाजी भी प्रातःकाल उठकर क्रीडापरायण श्रीकृष्ण बार-बार चक्कर लगाते और 
दहीके भाण्डमें रई डालकर उसे मथने लगीं । मथानी- नाचते हुए बड़ी शोभा पा रहे थे और बजती हुई 

ष्र * गोलोकधामाधिपति परेशं परात्परं त्वा जजन व्रजाम्यहम्‌ * [गोलोकखण्ड 
करधनीके घुघुरुओंकी मधुर झंकार बारंबार फैला रहे भी दर्द नहीं है, तुम निर्दय हो गयी हो । एक बर्तनके फूट 


थे। वे मातासे मीठे वचन बोलकर ताजा निकाला हुआ 
माखन माँग रहे थे। जब वह उन्हें नहीं मिला, तब वे 
कुपित हो उठे और एक पत्थरका टुकड़ा लेकर उसके 
द्वारा दही मथनेका पात्र फोड़ दिया । ऐसा करके वे भाग 
चले । यशोदाजी भी अपने पुत्रको पकड़नेके लिये पीछे- 
पीछे दौड़ीं । वे टनसे एक ही हाथ आगे थे, किंतु वे उन्हें 
पकड़ नहीं पाती थीं। जो योगीधरोके लिये भी दुर्लभ 
हैं, वे माताकी पकड़में कैसे आ सकते थे ॥ १---६ ॥ 
नुपेश्वर ! तथापि श्रीहरिने भक्तोंके प्रति अपनी 
भक्तवश्यता दिखायी, इसलिये वे जान-बूझकर माताके 
हाथ आ गये। अपने बालक- पकड़कर 
यशोदाने रोषपूर्वक ऊखलमें बाँधना आरम्भ किया । वे 
जो-जो बड़ी-से-बड़ी रस्सी उठातीं, वही-वही उनके 
पुत्रके लिये कुछ छोटी पड़ जाती थी । जो प्रकृतिके तीनों 
गुणोंसे न बँध सके, वे प्रकृतिसे परे विद्यमान परमात्मा 
यहाँके गुणसे (रस्सीसे) कैसे बैंध सकते थे ? जब 
यशोदा बाँधते-बाँधते थक गयीं और हतोत्साह होकर 
बैठ रहीं तथा बाँधनेकी इच्छा भी छोड़ बैठी, तब ये 
स्वच्छन्दगति भगवान्‌ श्रीकृष्ण स्ववश होते हुए भी कृपा 
करके माताके बन्धनमें आ गये । भगवान्‌की ऐसी कृपा 
कर्मत्यागी ज्ञानियोंको भी नहीं मिल सकी; फिर जो 
कर्ममें आसक्त हैं, उनको तो मिल ही कैसे सकती है । 
यह भक्तिका ही प्रताप है कि वे माताके बन्थनमें आ 
गये । नरेश्वर ! इसीलिये भगवान्‌ ज्ञानके साधक 
आराघकोंको मुक्ति तो दे देते हैं, किंतु भक्ति नहीं देते । 
उसी समय बहुत-सी गोपियाँ भी शीघ्रतापूर्वक वहाँ आ 
पहुँचीं । उन्होंने देखा कि दही मथनेका भाण्ड फूटा हुआ 
है और भयभीत नन्द-शिशु बहुत-सी रस्सियोद्वारा 
ओखलीमें बधे खड़े है । यह देखकर उन्हें बड़ी दया 
आयी और वे यशोदाजीसे बोलीं ॥ ७--११॥ 
गोपियोने कहा- नन्दरानी | तुम्हारा यह 
नन्हा-सा बालक सदा ही हमारे घरोंमें जाकर बर्तन- 


भाँड़े फोड़ा करता है, तथापि हम करुणावश इसे कभी. 


कुछ नहीं कहतीं । व्रजेश्वरि यशोदे ! तुम्हारे दिलमें जरा 
* करुणानिधये तुभ्यं 


जानेके कारण तुमने इस बचेको छड़ीसे डराया- 
घमकाया है और बाँध भी दिया है | ॥ १२-१३ ॥ 

श्रीनारदजी कहते हैं--नरेश्वर ! उन गोपियोंके यों 
कहनेपर यशोदाजी कुछ नहीं बोलीं । वे घरके काम- 
धंधोमें लग गयीं। इसी बीच मौका पाकर श्रीकृष्ण 
ग्वाल-बालोके साथ वह ओखली खींचते हुए 
श्रीयमुनाजीके किनारे चले गये । यमुनाजीके तटपर दो 
पुराने विशाळ वृक्ष थे, जो एक-दूसरेसे जुड़े हुए खड़े थे । 
वे दोनों ही अर्जुन-वृक्ष थे । दामोदर भगवान्‌ कृष्ण हँसते 
हुए उन दोनों वृक्षोंके बीचमेंसे निकल गये । ओखली 
वहाँ टेढ़ी हो गयी थी, तथापि श्रीकृष्णने सहसा उसे 
खींचा । खींचनेसे दबाव पाकर वे दोनों वृक्ष जड़सहित 
उखंड़कर पृथ्वीपर गिर पड़े। वृक्षोंके गिरनेसे. जो 
धमाकेकी आवाज हुई, वह वज्रपातके समान भयंकर 
थी। उन वृक्षोंसे दो देवता निकले--ठीक उसी तरह 
जैसे काष्ठसे अग्नि प्रकट हुई हो । उन दोनों देवताओंने 
दामोदरकी परिक्रमा करके अपने मुकुटसे उनके पैर छुए 
और दोनों हाथ जोड़े । वे उन श्रीहरिके समक्ष नतमस्तक 
खड़े हो इस प्रकार बोले ॥ १४-१८ ॥ 

दोनों देवता कहने लगे--अच्युत ! आपके 
दर्शनसे हम दोनोंको इसी क्षण ब्रह्मदण्डसे मुक्ति 
मिली है। हरे ! अब हम दोनोंसे आपके निज भक्तों- 
की अवहेलना न हो। आप करुणाकी निधि हैं। 
जगत्का मङ्गल करना आपका स्वभाव है। आप 
“दामोदरः, 'कृष्ण' और 'गोविन्द' को हमारा बारंबार 
नमस्कार है*॥ १९-२० ॥ 

श्रीनारदजी कहते हैं-राजन्‌! इस प्रकार 
श्रीहरिको नमस्कार करके वे दोनों देवकुमार उत्तर 
दिशाकी ओर चल दिये । उसी समय भयसे कातर हुए 
नन्द आदि समस्त गोप वहाँ आ पहुँचे। वे पूछने . 
लगे--व्रजबालको ! बिना आँधी-पानीके ये दोनों 
वृक्ष कैसे गिर पड़े ? शीघ्र बताओ।' तब उन समस्त 
त्रजवासी बालकोने कहा ॥ २१-२२ ॥ | 

बालकोंने कहा--इस कन्हैयाने ही दोनों 


जगन्मङ्गल्शीलिने । दामोदराय कृष्णाय गोविन्दाय नमो नमः॥ 


(गर्ग०, गोलोक० १९ | २०) 


अध्याय २०] 


वृक्षोंको गिराया है । उन वृक्षोंसे दो पुरुष निकलकर 
यहाँ खड़े थे, जो इसे नमस्कार करके अभी-अभी उत्तर 
दिशाकी ओर गये हैं। उनके अङ्गोंसे दीप्तिमती प्रभा 
निकल रही थी ॥ २३ ॥ 

श्रीनारदजी कहते हैं--राजन्‌ ! ग्वाल-बालोंकी 
यह बात सुनकर उन बड़े-बूढ़े गोपोंने उसपर विश्वास 
नहीं किया। नन्दजीने ओखलीमें रस्सीसे बैंधे हुए 
अपने बालकको खोल दिया और लाड़-प्यार करते 
हुए गोदमें उठाकर उस शिशुको सूँघने लगे । नरेश्वर ! 
नन्दजीने अपनी पत्नीको बहुत उलाहना दिया और 
ब्राह्मणोंको सौ गायें दानके रूपमें दीं॥ २४-२५॥ 

बहुलाश्वने कहा--देवर्षिप्रवर ! वे दोनों दिव्य 
पुरुष कोन थे, यह बताइये । किस दोषके कारण उन्हें 
यमलार्जुनवृक्ष होना पड़ा था॥ २६ ॥ 

श्रीनारदजी कहते हैं--राजन्‌! वे दोनों 
कुबेरके श्रेष्ठ पुत्र थे, जिनका नाम था--'नलकूबर 
और 'मणिग्रीव' | एक दिन वे नन्दनवनमें गये और 
वहाँ मन्दाकिनीके तटपर ठहरे । वहाँ अप्सराएँ उनके 
गुण गाती रहीं और वे दोनों वारुणी मदिरासे 
मतवाले होकर वहाँ नंग-धड़ंग विचरते रहे। एक 


क दुर्वासाद्वारा भगवानकी मायाका एवं गोलोकमें श्रीकृष्णका दर्शन * 


तो उनकी युवावस्था थी और दूसरे वे द्रव्यके दर्प 
(धनके मद) से दर्पित (उन्मत्त) थे। उसी 
अवसरपर किसी कालमें 'देवल' नामधारी मुनीन्द्र, 
जो वेदोंके पारंगत विद्वान्‌ थे, उधर आ निकले । उन 
दोनों कुबेर-पुत्रोंको नग्न देखकर ऋषिने उनसे 
कहा- “तुम दोनोंके स्वभावमें दुष्टता भरी है। तुम 
दोनों अपनी सुध-बुध खो बैठे हो' ॥ २७--२९ ॥ 

इतना कहकर देवलजी फिर बोले--तुम 
दोनों वृक्षके समान जड, धृष्ट तथा निर्लज्ज हो। 
तुम्हें अपने द्रव्यका बड़ा घमंड है; अतः तुम दोनों 
इस भूतलपर सौ (दिव्य) वर्षोतकके लिये वृक्ष हो 
जाओ। जब द्वापरके अन्तमें भारतवर्षके भीतर 
मथुरा-जनपदके ब्रज-मण्डलमें कलिन्दनन्दिनी 
यमुनाके तटपर महावनके समीप तुम दोनों साक्षात्‌ 
परिपूर्णतम दामोदर हरि गोलोकनाथ श्रीकृष्णका 
दर्शन करोगे, तब तुम्हें अपने पूर्वस्वरूपकी प्राप्ति हो 
जायगी ॥ ३०---३२ ॥ 

श्रीनारदजी कहते हैं--नरेश्वर ! इस अकार 
देवलके शापसे वृक्षभावको प्राप्त हुए नलकूबर और 
मणिग्रीवका श्रीकृष्णने उद्धार किया ॥ ३३ ॥ 


इस अकार श्रीगर्गसँहितामें गोलोकखण्डके अन्तर्गत नारद्‌-बहुलाश्व-संवादमें 'उलूखल-बन्धन और 
यमलाजुन-मोचन' नामक उन्नीसबाँ अध्याय पूर हुआ ॥ ३९ ७ 


| बीसवाँ अध्याय 
दुर्वासाद्वारा भगवानकी मायाका एवं गोलोकमें श्रीकृष्णका दर्शन तथा श्रीनन्दनन्दनस्तोत्र 


श्रीनारदजी कहते है--राजन ! एक दिन 
मुनिश्रेष्ठ दुर्वासा परमात्मा श्रीकृष्णचन्द्रका दर्शन 
करनेके लिये ब्रजमण्डल्में आये । उन्होंने कालिन्दीके 
निकट पवित्र वालुकामय पुलिनके रमणीय स्थलमेँ 
महावनके समीप श्रीकृष्णको निकटसे देखा । वे 
शोभाशाली मदनगोपाल बालकॉके साथ वहाँ लोटते, 
परस्पर मल्ल-युद्ध करते तथा भांति-भांतिकी 
बालोचित लीलाएँ करते थे । इन सब कारणोंसे वे बड़े 
मनोहर जान पड्ते थे । उनके सारे अङ्ग धूलसे धूसरित 
थे । मस्तकपर काले घुँघराले केश शोभा पाते थे । 


दिगम्बर-वेषमें बालकोंके साथ दौड्ते हुए श्रीहरिको 
देखकर दुर्वासाके मनमें बड़ा विस्मय हुआ ॥ १--४ ॥ 

श्रीमुनि (मन-ही-मन) कहने लगे--क्या यह 
वही षड्विध ऐश्वर्यसे सम्पन्न ईश्वर है ? फिर यह 
बालकोंके साथ धरतीपर क्यों लोट रहा है? मेरी 
समझमें यह केवल नन्दका पुत्र है, परात्पर श्रीकृष्ण 
नहीं है ॥ ५॥ 

श्रीनारदजी कहते हैं--राजन्‌ ! जब महामुनि 
दुर्वासा इस प्रकार मोहमें पड़ गये, तब खेलते हुए 
श्रीकृष्ण स्वयं उनके पास उनकी गोदमें आ गये। 


प्‌ 


फिर उनकी गोदसे हट गये। श्रीकृष्णकी दृष्टि 
बाल-सिंहके समान थी । वे हँसते और मधुर वचन 
बोलते हुए पुनः मुनिके सम्मुख आ गये । हँसते हुए 
श्रीकृष्णके. श्वाससे खिंचकर मुनि उनके मुँहमें समा 
गये । वहाँ जाकर उन्होंने एक विशाल लोक देखा, 
जिसमें अरण्य और निर्जन प्रदेश भी दृष्टिगोचर हो 
रहे थे। उन अरण्यों (जंगलों) में भ्रमण करते हुए 
मुनि बोल उठे--'मैं कहाँसे यहाँ आ गया ? इतनेमें 
ही उन महामुनिको एक अजगर निगल गया । उसके 
` पेटमेँ पहुँचनेपर मुनिने वहाँ सातों लोकों और 
पातालोंसहित समूचे ब्रह्माण्डका दर्शन किया । उसके 
द्वीपॉमें भ्रमण करते हुए दुर्वासा मुनि एक श्वेत 
पर्वतपर ठहर गये । उस पर्वतपर शतकोटि वर्षांतक 
भगवानका भजन करते हुए वे तप करते रहे । इतनेमें 
ही सम्पूर्ण विश्वके लिये भयंकर नैमित्तिक प्रलयका 
समय आ पएुँचा। समुद्र सब ओरसे धरातलको 
डुबाते हुए मुनिके पास आ गये। दुर्वासा मुनि उन 
समुद्रॉमें बहने लगे । उन्हें जलका कहीं अन्त नहीं 
मिलता था | इसी अवस्थामें एक सहस्न युग व्यतीत 
हो गये । तदनन्तर मुनि एकार्णवके जळमें डूब गये । 
उनकी स्मृति-शक्ति नष्ट हो गयी ! फिर चे पानीके 
भीतर विचरने लगे। वहाँ उन्हें एक दूसरे ही 
ब्रह्माण्डका दर्शन हुआ । उस ब्रह्माण्डके छिद्रमें प्रवेश 
करनेपर चे दिव्य सृष्टिमें जा पहुँचे। वहाँसे उस 
 न्रह्माण्डके शिरोभागमें विद्यमान लोकोंमें ब्रह्माकी 
आयु-पर्यन्त विचरते रहे । इसी प्रकार वहाँ एक छिद्र 
देखकर श्रीहरिका स्मरण करते हुए वे उसके भीतर 
घुस गये। घुसते ही उस ब्रह्माण्डके बाहर आ 
निकले । फिर तत्काल उन्हें महती जलराशि दिखायी 
दी। उस जळूरारिमें उन्हें कोटि-कोटिं ब्रह्माण्डोंकी 
राशियाँ बहती दिखायी दीं। तब मुनिने जलको 
ध्यानसे देखा तो उन्हें वहाँ विरजा नदीका दर्शन 
हुआ। उस नदीके पार पहुँचकर मुनिने साक्षात्‌ 
गोलोकमें प्रवेश किया । वहाँ उन्हें क्रमशः वृन्दावन, 
गोवर्धन और सुन्दर यमुनापुलिनका दर्शन करके बड़ी 
प्रसन्नता हुई । फिर वे मुनि जब निकुञ्जके भीतर घुसे, 
तब उन्होंने अनन्त कोटि मार्तण्डोके समान ज्योति- 


* रोलोकधामाधिपतिं परेशं परात्परं त्वां शरणं व्रजाम्यहम्‌ * 


[गोलोकखण्ड 


र्मण्डलके अंदर दिव्य लक्षदल कमलपर विराजमान 
साक्षात्‌ परिपूर्णतम पुरुषोत्तम राधावल्लभ भगवान्‌ 
श्रीकृष्णको देखा, जो असंख्य गोप-गोपियोंसे घिरे तथा 
कोटि-कोटि गौओंसे सम्पन्न थे। असंख्य ब्रह्माण्डोंके 
अधिपति उन भगवान्‌ श्रीहरिके साथ ही उनके गोलोकका 
भी मुनिको दर्शन हुआ ॥ ६--२०॥ 

उन्हें देखकर भगवान्‌ श्रीकृष्ण हँसने लगे । हँसते 
समय उनके श्वाससे खिंचकर दुर्वासा मुनि उनके मुँहके 
भीतर पहुँच गये। उस मुखसे पुनः बाहर निकलनेपर 
उन्होंने उन्हीं बाळरूपधारी श्रीनन्दनन्दनको देखा, जो 
कालिन्दीके निकटवर्ती पुण्य वालुकामय रमणस्थलीमें 
बालकोंके साथ विचर रहे थे । महावनमें श्रीकुष्णका उस 
रूपमें दर्शन करके दुर्वासा मुनि यह समझ गये कि ये 
श्रीकृष्ण साक्षात्‌ परात्पर ब्रह्म हैं। फिर तो उन्होंने 


` श्रीनन्दनन्दनको बार-बार नमस्कार करके हाथ जोड़कर 


कहा ॥ २१---२३ ॥ 

श्रीमुनि बोले--जिसके नेत्र नूतन विकसित 
शतदल कमलके समान विशाल हैं, अधर निम्बाः 
"फलकी अरुणिमाको तिरस्कृत करनेवाले हैं तथा श्रीअङ्ग 
सजल जलधरकी इयाममनोहर कान्तिको छीने लेते हैं, 
जिनके मुखपर मन्द मुसकानकी दिव्य छटा छा रही है 
तथा जो सुन्दर मधुर मन्दगतिसे चल रहे हैं, उन 
बाल्यावस्थासे विलसित मनोज्ञ श्रीनन्दनन्दनको मैं मनसे 
प्रणाम करता हुँ । जिनके चरणोंमें मञ्जीर और नूपुर झंकृत 
हो रहे हैं और कटिमें खनखनाती हुई नूतन रलनिर्मित 
काञ्जी (करधनी) शोभा दे रही है; जो बघनखासे युक्त 
यन्त्तसमुदाय तथा सुन्दर कण्ठहारसे सुशोभित हैं, जिनके 
भालदेशमें दृष्टि-जनित पीड़ा हर लेनेवाली कज्जलकी 
बेंदी शोभा दे रही है तथा जो कलिन्दनन्दिनीके तटपर 
बालोचित क्रीड़ामें संलग्न हैं, उन श्रीहरिकी मैं वन्दना 
करता हूँ। जिनके पूर्णचन्द्रोपम सुन्दर मुखपर नूतन 
नीलघनकी श्याम विभाको तिरस्कृत करनेवाले घुँघराले 
काले केश चमक रहे हैं, तथा जिनका मस्तकरूपी मुकुद 
कुछ झुका हुआ है। उन आप नन्दनन्दन श्रीकृष्ण तथा 
आपके अग्रज श्रीबलरामको मेरा बारंबार नमस्कार 
है । जो प्रातःकाल उठकर इस 'श्रीनन्दनन्दनस्तोत्र' का 
पाठ करता है, उसके नेत्रॉके समक्ष श्रीनन्दनन्दन 


अध्याय २०] 


* दुर्वासाद्वारा भगवानकी मायाका एवं गोलोकमें श्रीकृष्णका दर्शन + 

सानन्द प्रकट होते हैं*॥ र४--२७॥ 

श्रीनारदजी कहते हैँ--इस प्रकार श्रीकृष्णको प्रणाम 
करके मुनिशिरोमणि दुर्वासा उन्हींका ध्यान और जप करते 
हुए उत्तरमें बदरिकाश्रमकी ओर चले गये ॥ २८ ॥ 

श्रीगर्गजी कहते हैं--शौनक ! इस प्रकार 
देवर्षिप्रवर महात्मा नारदने बुद्धिमान्‌ राजा बहुलाश्चको 
भगवान्‌ श्रीकृष्णका चरित्र सुनाया था । ब्रह्मन्‌ ! वह सब 
- मैने तुमसे कह सुनाया । भगवान्‌का सुयश कलिकलुषका 
विनाश करनेवाला, धर्म, अर्थ, काम और मोक्ष- चारो 
पदार्थोको देनेवाला तथा दिव्य (लोकातीत) है । अब तुम 
और क्या सुनना चाहते हो ? ॥ २९-३० ॥ 

शौनक बोले--तपोधन ! इसके बाद 
मिथिलानरेश बहुलाश्चने झान्तस्वरूप, ज्ञानदाता 
महामुनि नारदसे क्या पूछा, वही प्रसङ्ग मुझसे 
कहिये ॥ ३१॥ 

्रीगर्गजीने कहा--शौनक ! ज्ञानदाता 
नारदजीको नमस्कार करके मानदाता मैथिलनरेशने 
पुनः उनसे श्रीकृष्णचरित्रके विषयमे, जो मङ्गलका 
धाम है, प्रश्न किया ॥ ३२॥ 

श्रीबहुलाश्वने पूछा--प्रभो ! परमानन्दविग्रह 
साक्षात्‌ भगवान्‌ श्रीकृष्णने इसके बाद और कौन- 
कौन-सी विचित्र लीलाएँ कीं, यह मुझे बताइये । 
पूर्वके अवतारंद्वारा भी मङ्गलमय चरित्र सम्पादित 


हुए हैं। इस श्रीकृष्णावतारके द्वारा इसके बाद और 
कौन-कौन-से पवित्र चरित्र किये गये, यह सब 
बताइये ॥ ३३-३४॥ 

श्रीनारदजीने कहा--राजन्‌ ! तुम्हें अनेक 
साधुवाद हैं; क्योंकि तुमने श्रीहरिके मङ्गलमय 
चरित्रके विषयमें प्रश्न किया है । वुन्दावनमें जो उनकी 
यशोवर्धक लीलाएँ हुई हैं, उनका मैं वर्णन करूँगा । 
यह गोलोकखण्ड अत्यन्त गोपनीय और परम अद्भुत 
है। गोलोकके रासमण्डलमें साक्षात्‌ श्रीकृष्णने इसका 
वर्णन किया था । इसे श्रीकृष्णने निकुञ्जमें राधिकाको 
सुनाया और श्रीराधाने मुझे इसका ज्ञान प्रदान किया 
है। फिर मैंने तुमको वह सब सुना दिया। यह 
गोलोकखण्डका वृत्तान्त सम्पूर्ण पदार्थोको देनेवाला 
उत्कृष्ट साधन है । यदि ब्राह्मण इसका पाठ करता है 
तो वह सम्पूर्ण' शास्त्रॉके अर्थका ज्ञाता होता है, 
क्षत्रिय इसे सुने तो वह प्रचण्ड-पराक्रमी चक्रवर्ती 
सम्राट्‌ होता है, वैशय सुने तो वह निधिपति हो जाय 
और शूद्र सुने तो वह संसारके बन्धनसे छुटकारा पा 
जाय । जो इस जगत्में फलकी कामनासे रहित होकर 
इसका पाठ करता है, वह जीवन्मुक्त हो जाता है। जो 
सम्यक्‌ भक्तिभावसे युक्त हो नित्य इसका पाठ करता 
है, वह भगवान्‌ श्रीकृष्णचन्द्रके गोलोकधाममें, जो 
प्रकृतिसे परे है, पहुँच जाता है ॥ ३५--४०॥ 


` इस प्रकार, श्रोगर्गसंहिताने गोलोकस्लण्डके अन्तर्गत नारद-बहुराश्-सवादमे 'दुर्बीसाके डार भगवानको मायाका 
दर्शन तथा श्रीनन्दनन्दनस्तोत्रका वर्णन' नामक बोसवा अध्याय पूरा हुआ ६ २०५ 


—O— 


गोलोकखण्ड सम्पूर्ण । 


— tb 


॥ 


'पुर्णेन्दुसुन्दरमुखोपरि कुञ्जिताम्राः केशा नवीनघननीलनिभाः स्फुरन्तः 


बाले नवीनशतपत्रविशालनेत्रं बिम्बाधरे सजलमेधरुचिं मनोज्ञम्‌ । मन्दस्मितं मधुरसुन्दरमन्दयानं श्रीनन्दनन्दनमहं मनसा नमामि ॥ 
। दृ््यातिहारिमषिबिन्दुविराजमानं वन्दे कलिन्दतनुजातटबालकेलिम्‌ ॥ 


। राजन्त आनतशिरः कुमुदस्य यस्य नन्दात्मजाय सबलाय नमो नमस्ते ॥ 


शरीनन्दनन्दनस्तोत्रं प्रातरुत्थाय यः पठेत्‌ तन्नेत्रगोचरै याति सानन्दं नन्दनन्दनः ॥ 


(गर्ग, गोलोक २० | २४-२७) 


† इदं गोलोकखण्डं च गुह्मं परममद्धुतम्‌ । कृष्णेन प्रकथिते गोलोके रासमण्डले ॥ 
निकुझे राधिकायै च राधा महं ददाविदम्‌। मया तुभ्यं रावितं च दत्तं सर्वार्थदं परम्‌॥ 
इदं पठति विप्रस्तु सर्वशाखार्थगो भवेत्‌ । श्रुत्वेदे चक्रवर्ती स्यात्‌ क्षत्रियश्चण्डविक्रमः ॥ 
वैश्यो निधिपतिर्भूयाच्छूद्रो मुच्येत बन्धनात्‌। निष्फलो योऽपि जगति जीवन्मुक्तः स जायते॥ 
यो नित्यं पठते सम्यग्‌ भक्तिभावसमन्वितः। स गच्छेत्‌ कृष्णचन्द्रस्य गोलोकं भ्रकृतेः परम्‌ ॥(गर्ग०, गोलोकः, २०। ३६-४०) 


श्रीराधाकृष्णाभ्यो नमः 


श्रीवन्दावनखण्ड 


प्रथम अध्याय 


सन्नन्दका गोपोंको महावनसे वृन्दावनमें चलनेकी सम्मति देना और 
त्रजमण्डळके सर्वाधिक माहात्म्यका वर्णन करना 


मङ्गलाचरण 
कृष्णातीरे कोकिलाकेलिकीरे 
गुञ्जापुझञे देवपुष्पादिकुञ्जे । 


कम्बुग्रीवो झ्िसबाहू चलन्तौ 
राधाकृष्णौ मङ्गलं मे भवेताम्‌॥ १ ॥ 


श्रीयमुनाजीके तटपर, जहाँ कोकिलाएँ तथा 
क्रीडाशुक विचरते हैं, गुञ्जापुञ्जसे विलसित देवपुष्प 
(पारिजात) आदिके कुझमें, शङ्घ-सदुश सुन्दर 
ग्रीवासे सुशोभित तथा एक-दूसरेके गलेमें बाँह 
डालकर चळनेवाले प्रिया-प्रियतम श्रीराघा-कृष्ण मेरे 
लिये मङ्गलमय हों ॥ १॥ 

अज्ञानत्तिमिरान्धस्य ज्ञानाञ्जनशलाकया । 

चक्षुरुन्मीलितं येन तस्मै श्रीगुरवे नमः ॥ २॥ 

मैं अज्ञानरूपी रतौँधीसे अंधा हो रहा था; जिन्होंने 
ज्ञानरूपी अञ्जनकी शलाकासे मेरी आँखें खोल दी हैं, 
उन श्रीगुरुदेवको नमस्कार है ॥ २ ॥ 

श्रीनारदजी कहते हैं--राजन्‌ ! एक समयकी 
बात है_व्रजमें विविध उपद्रव होते देख नन्दराजने 
अपने सहायक नन्दो, उपनन्दों, वृषभानुओं, वृषभानु- 
वरों तथा अन्य बड़े-बूढ़े गोपोंको बुलाकर सभामें 
उनसे कहा ॥ ३३॥ 

नन्द बोले--गोपगण ! महाबनमें तो बहुत-से 
उत्पात हो रहे हैं । बताइये, हमलोगोंको इस समय क्या 
करना चाहिये ॥ ४ ॥ 

श्रीनारदजी कहते हैं--यह सुनकर उन सबमें 
विशेष मन्त्रकुशल वृद्ध गोप सन्नन्दने बलराम और 
श्रीकृष्णको गोदमें लेकर नन्दराजसे कहा ॥ ५॥ 


सन्नन्द बोले--मेरे विचारसे तो हमें अपने समस्त 
परिकरोंके साथ यहाँसे उठ चलना चाहिये और किसी 
दूसरे ऐसे स्थानमें जाकर डेरा डालना चाहिये, जहाँ 
उत्पातकी सम्भावना न हो । तुम्हारा बालक श्रीकृष्ण 
हम सबको प्राणोंके समान प्रिय है, त्रजवासियोंका 
जीवन है, त्रजका धन और गोपकुलका दीपक है और 
अपनी बाललीलासे सबके मनको मोह लेनेवाला है । 
हाय ! कितने खेदकी बात है कि इस बालकपर पूतना, . 
राकट और तृणावर्तका आक्रमण हुआ, फिर इसके 
ऊपर वृक्ष गिर पड़े; इन सब संकटोंसे यह किसी प्रकार 
बचा है, इससे बढ़कर उत्पात और क्या हो सकता है । 
इसलिये हमलोग अपने बालकोंके साथ वुन्दावनमें 
चलें और जब उत्पात शान्त हो जाये, तब फिर यहाँ 
आयें ॥ ६-९ ॥ 

नन्दने पूछा--बुद्धिमानोंमे श्रेष्ठ सन्नन्दजी ! इस 
ब्रजसे वृन्दावन कितनी दूर है? वह वन कितने 
कोसोंमें फैला हुआ है, उसका लक्षण क्या है और वहाँ 
कौन-सा सुख सुलभ है ? यह सब बताइये ॥ १०॥ 

सन्नन्द बोळे--बहिषत्से ईशानकोण, यदुपुरसे 
दक्षिण और शोणपुरसे पश्चिमकी भूमिको 
'माथुर-मण्डल' कहते हैं | मथुरामण्डलके भीतर साढ़े 
बीस योजन विस्तृत भूभागको मनीषी पुरुषोंने “दिव्य 
माथुर-मण्डल' या 'व्रज' बताया है। एक बार मैं 
मथुरापुरीमें वसुदेवजीके घर ठहरा हुआ था; वहीं 
शरीगर्गाचार्यजीके मुखसे मैने सुना था कि तीर्थराज 
प्रयागने भी इस दिव्य मथुरा-मण्डलकी पूजा की है । 
यों तो मथुरा-मण्डलमें बहुत-से वन हैं किंतु उन सबसे 


श्रेष्ठ 'वृन्दावन' नामक वन है, जो परिपूर्णतम 
भगवानके भी मनको हरण करनेवाला लीला-क्रीडा- 
स्थल है। वैकुण्ठसे बढ्कर दूसरा कोई लोक न तो 
हुआ है और न आगे होगा । केवल एक 'वृन्दावन' ही 
ऐसा है, जो वैकुण्ठकी अपेक्षा भी परात्पर (परम 
उत्कृष्ट) है । जहाँ “गोवर्धन' नामसे प्रसिद्ध गिरिराज 
विराजमान है, जहाँ कालिन्दीके तटपर मङ्गलधाम 
पुलिन है, जहाँ बृहत्सानु (बरसाना) पर्वत है तथा 
जहाँ नन्दीश्वर गिरि शोभा पाता है, जो चौबीस कोसके 
विस्तारमें स्थित तथा विशाल काननोंसे आवृत है; जो 
पशुओंके लिये हितकर, गोप-गोपी और गौओंके 
लिये सेवन करनेयोग्य तथा लताकुज्ञांसे आवृत है, 
उस मनोहर वनको 'वृन्दावन' के नामसे स्मरण किया 
जाता है | ११--१८॥ 
नन्दजीने पूछा--सन्नन्दजी ! तीर्थराज .प्रयागने 
कब इस व्रजकी पूजा की है, मैं यह जानना चाहता हुँ । 
इसे सुननेके लिये मेरे मनमें बड़ा कौतूहल--बड़ी 
उत्कण्ठा है ॥ १९ ॥ 
सन्नन्द बोले--नन्दराज ! पूर्वकालमें नैमित्तिक 
प्रल्यके अवसरपर एक महान्‌ दैत्य प्रकट हुआ, जो 
शङ्खासुरके नामसे प्रसिद्ध था । वह वेदद्रोही दैत्यराज 
समस्त देवताओंको जीतकर ब्रह्मलोकमें गया और वहाँ 
सोते हुए ब्रह्माके पाससे वेदोंकी पोथी चुराकर समुद्रमें 
जा घुसा । वेदोंके जाते ही देवताओंका सारा बल चला 
गया 1. तब पूर्ण भगवान्‌ यज्ञेश्वर श्रीहरिने मत्स्यरूप 
धारण करके नैमित्तिक प्रल्यके सागरमें उस शङ्खासुरके 
साथ युद्ध किया । महाबली दैत्य शङ्खने श्रीहरिके ऊपर 
शूल चलाया । किंतु साक्षात्‌ श्रीहरिने अपने चक्रसे उस 
शूलके सैकड़ों टुकड़े कर दिये । तब शङ्खने अपने सिर- 
से भगवान्‌ विष्णुके वक्षःस्थलमें प्रहार किया किंतु 
उसके उस प्रहारसे परात्पर श्रीहरि विचलित नहीं हुए । 
उस समय मत्स्यरूपधारी श्रीहरिने हाथमें गदा लेकर 
महाबली शङ्खरूपधारी उस दैत्यकी पीठपर आघात 
किया । गदाके प्रहारसे वह इतना पीडित हुआ कि 
उसका चित्त कुछ व्याकुल हो गया; किंतु पुनः उठकर 
उसने सर्वेश्वर श्रीहरिको मुक्रेसे मारा । तब, कमलनयन 
साक्षात्‌ भरावान्‌ विष्णुने कुपित हो अपने चक्रसे उसके 


सुदृढ मस्तकको सींगसहित काट डाला | व्रजेश्वर ! 
इस प्रकार शङ्खको जीतकर देवताओंके साथ सर्वव्यापी 
श्रीहरिने प्रयागमें आकर वे चारों वेद ब्रह्माजीको दे 
दिये । फिर सम्पूर्ण देवताओकि साथ उन्हेनि विधिवत्‌ 
यज्ञका अनुष्ठान किया और प्रयागतीर्थके अधिष्ठाता 
देवताको बुलाकर उसे “तीर्थराज' पदपर अभिषिक्त 
कर दिया। साक्षात्‌ अक्षयवटको तीर्थराजके लिये 
लीला-छत्र-सा बना दिया । मुनिकन्या गङ्गा तथा 
सूर्यसुता यमुना अपनी तरङ्गरूपी चामरोंसे उनकी 
सेवा करने लगीं। उसी समय जम्बूद्वीपके सारे तीर्थ 
भेंट लेकर बुद्धिमान्‌ तीर्थराजके.पास आये और उनकी 
पूजा और वन्दना करके वे तीर्थ अपने-अपने स्थान- 
को चले गये । नन्द ! जब देवताओके साथ श्रीहरि 
भी चले गये, तब वहीं कलहप्रिय मुनीन्द्र नारदजी 
आ पहुँचे और सिंहासनपर देदीप्यमान तीर्थराजसे 
बोले ॥ २०--३३॥ 

श्रीनारदजीने कहा--महातपस्वी तीर्थराज ! 
निश्चय ही तुम समस्त तीर्थोद्वारा विशेषरूपसे पूजित 
हुए हो, तुम्हें सभी मुख्य-मुख्य तीर्थोने यहाँ आकर 
भेंट समर्पित की है; परंतु व्रजके वुन्दावनादि तीर्थ यहाँ 
तुम्हारे सामने नहीं आयें । तुम तीर्थेकि राजाधिराज हो, 
ब्रजके प्रमादी तीर्थोने यहाँ न आकर तुम्हारा तिरस्कार 
किया है॥ ३४-३५॥ 

सन्नन्द कहते हैं--यों कहकर साक्षात्‌ देवर्षि- 
शिरोमणि नारदजी वहाँसे चले गये । तब तीर्थराजके 
मनमें बड़ा क्रोध हुआ और वे उसी क्षण श्रीहरिके 
लोकमें गये। श्रीहरिको प्रणाम और उनकी परिक्रमा 
करके सम्पूर्ण ती्थोसे घिरे हुए तीर्थराज हाथ 
जोड़कर भगवानके सामने खड़े हुए और उन 
श्रीनाथसे बोले ॥ ३६-३७॥ 

तीर्थराजने कहा--देवदेव ! मैं आपकी सेवामें 
इसलिये आया हुँ कि आपने तो मुझे 'तीर्थराज' बनाया 
और समस्त तीथेनि मुझे भेंट दी, किंतु मथुरामण्डलके 
तीर्थ मेरे पास नहीं आये; उन प्रमादी व्रजतीर्थोने मेरा 
तिरस्कार किया है। अतः यह बात आपसे कहनेके 
लिये मैं आपके मन्दिरमें आया हूँ ॥ ३८-३९ ॥ 

श्रीभगवान्‌ बोले--मैंने तुम्हें धरतीके सब 


ष्ट 
तीर्थोका राजा--“तीर्थराज' अवश्य बनाया है; किंतु 
अपने घरका भी राजा तुम्हें ही बना दिया हो, ऐसी बात 
तो नहीं हुईं है ! फिर तुम तो मेरै गृहपर भी अधिकार 
जमानेकी इच्छा लेकर प्रमत्त पुरुषके समान बात कैसे 
कर रहे हो ? तीर्थराज ! तुम अपने घर जाओ और 
मेरा यह शुभ वचन सुन लो । मथुरामण्डल मेरा साक्षात्‌ 
परात्पर धाम है, त्रिलोकीसे परे है । उस दिव्यधामका 
प्रलयकालमें भी संहार नहीं होता ॥ ४०---४२ ॥ 
सन्नन्द कहते हैं--यह सुनकर तीर्थराज. बड़े 
विस्मित हुए । उनका सारा अभिमान गल गया । फिर 
वहाँसे आकर उन्होंने मथुराके व्रजमण्डलका पूजन और 
उसकी परिक्रमा करके अपने स्थानको पदार्पण किया । 
पृथ्वीका मानभङ्ग करनेके लिये यह व्रजमण्डल पहले 
दिखाया गया था । मैने ये सारी बातें तुम्हारे सामने कहीं, 
` अब और क्या सुनना चाहते हो ॥ ४३-४४ ॥ 
नन्दजीने पूछा--गोपेश्वर ! किसने पहले 
पृथ्वीका मानभङ्ग करनेके लिये इस व्रजमण्डलको 
दिखलाया था, यह मुझे बताइये ॥ ४५ ॥ 
सन्नन्दने कहा--इसी वाराहकल्पमें पहले 
श्रीहरिने वराहरूप धारण करके अपनी दाढ़पर 
उठाकर रसातळसे पृथ्वीका उद्धार किया था। उस 
समय उन प्रभुकी बड़ी शोभा हुई थी । जलमें जाते 
हुए उन वराहरूपधारी भगवान्‌ रमानाथ जनार्दनसे 
उनकी देष्ट्राके अग्रभागपर शोभित हुई पृथ्वी 
बोली ॥ ४६-४७॥ 
पृथ्वीने पूछा--प्रभो ! सारा विश्व पानीसे भरा 


* गोलोकथामाधिपतिं परेशं परात्परं त्वां शरणं व्रजाम्यहम्‌ + 


Det tASAAA AAA 0%4$$ ७३७ ७७७७७ ७७३३५ ७३७७७७७७०७७०७००७००० ००००० AAS AALAC LA AAALLA ALAA A AAA LAAAAAS LAA 


0000000000000 १-७ ७७९७९२७ %% 0० ५७७ 


दिखायी देता है । अतः बताइये, आप किस स्थलूपर 
मेरी स्थापना करेंगे ? ॥ ४८ ॥ 

भगवान्‌ वराह बोले--जब वृक्ष दिखायी देने 
लगें और जलमें उद्रेगका भाव प्रकट हो, तब उसी 
स्थानपर तुम्हारी स्थापना होगी । तुम वृक्षोंको देखती 
चलो ॥ ४९ ॥ 

पृथ्वीने कहा--भगवन्‌ ! स्थावर वस्तुओंकी 
रचना तो मेरे ही ऊपर हुई है । क्या कोई दूसरी भी धरणी 
है ? घारणामयी धरणी तो केवल मैं ही हूँ ॥ ५० ॥ 

सन्नन्दजी कहते हैं-यों कहती हुई पृथ्वीने 
अपने सामने जलमें मनोहर वृक्ष देखे । उन्हें देखकर 
पृथ्वीका अभिमान दूर हो गया और वह भगवानूसे 
बोली--'देव ! किस स्थलपर ये पल्लवसहित वृक्ष 
विद्यमान हैं? यह दृश्य मेरे मनमें बड़ा आश्चर्य 
पैदा कर रहा है। यज्ञपते ! प्रभो ! इसका रहस्य 
बताइये' ॥ ५१-५२ ॥ 

भगवान्‌ वराह बोलेनितम्बिनि ! यह सामने 
दिव्य “माथुर-मण्डल' दिखायी देता है, जो गोलोककी 
घरतीसे जुड़ा हुआ है । प्रलयकालमें भी इसका संहार 
नहीं होता ॥ ५३ ॥ 

सन्नन्द॒ बोळे--यह सुनकर पृथ्वीको .बड़ा 
विस्मय हुआ। वह अभिमानशून्य हो गयी। अतः 
महाबाहु नन्द ! यह व्रजमण्डल . समस्त लोकोंसे 
अधिक महत्त्वशाली है । व्रजका यह माहात्म्य सुनकर 
मनुष्य जीवन्मुक्त हो जाता है ! तुम 'माथुर-व्रजमण्डल' 
को तीर्थराज प्रयागसे भी उत्कृष्ट समझो ॥ ५४-५५ ॥ 


इस प्रकार श्रीगर्गसंहितमें श्रोवुन्दावनखण्डके अन्तर्गत नन्द-सन्न्द्‌-संबादमे "वुन्दावनगे आणमनके 
उद्योगका वर्णन' नामक पहला अध्याय पूण हुआ ॥ ९७ 

दूसरा अध्याय 
गिरिराज गोवर्धनकी उत्पत्ति तथा उसका ब्रजमण्डलमें आगमन 


नन्दजीने पूछा--महाप्राज्ञ सन्नन्दजी ! आप बताइये। इस गिरिश्रेष्ठ गोवर्धनको लोग 'गिरिराज' 
सर्वज्ञ और बहुश्रुत हैं, मैने आपके मुखसे व्रजमण्डल- क्यों कहते हैं यह साक्षात्‌ यमुना नदी किस लोकसे 
के माहात्म्यका वर्णन सुना। अब “गोवर्धन” नामसे यहाँ आयी है? उसका माहात्म्य भी मुझसे कहिये; . 
प्रसिद्ध जो पर्वत है, उसकी उत्पत्ति कैसे हुई-- यह मुझे क्योंकि आप ज्ञानियोंके शिरोमणि हैं ॥ १--३ ॥ 


अध्याय २] 


सन्नन्दजी बोले--एक समयकी बात है, 
हस्तिनापुरमें महाराज पाण्डुने धर्मधारियोंमें श्रेष्ठ 
'श्रीभीष्मजीसे ऐसा ही प्रश्न किया था। उनके उस 
प्रश्नको और भौष्मजीद्वारा दिये गये उत्तरको अन्य 
बहुत-से लोग भी सुन रहे थे । (उस समय भीष्मजीने 
जो उत्तर दिया, वही मैं यहाँ सुना रहा हुँ--) साक्षात्‌ 
परिपूर्णतम भगवान्‌ श्रीकृष्ण, जो असंख्य ब्रह्माण्डोके 
अधिपति, गोलोकके नाथ और सब कुछ करनेमें 
समर्थ हैं, जब पृथ्वीका भार उतारनेके लिये स्वयं इस 
भूतलपर पधारने लगे, तब उन जनार्दन देवने अपनी 
प्राणवल्लभा राधासे कहा--प्रिये ! तुम मेरे वियोगसे 
भयभीत रहती हो, अतः भीरु ! तुम भी भूतलपर 
चलो' ॥ ४-६ ॥ 

औराधाजी बोलीं--प्राणनाथ ! जहाँ वृन्दावन 
नहीं है, जहाँ यह यमुना नदी नहीं है तथा जहाँ 
गोवर्धन पर्वत नहीं है, वहाँ मेरे मनको सुख नहीं मिल 
सकता ॥ ७॥ 

सन्नन्दजी कहते हैं-नन्दराज ! श्रीराधाकी यह 
बात सुनकर स्वयं श्रीहरिने अपने धामसे चौरासी कोस 
विस्तृत भूमि, गोवर्धन पर्वत और यमुना नदीको 
भूतलपर भेजा । उस समय चौरासी कोस विस्तारवाली 
गोलोककी सर्वलोकवन्दिता भूमि चौबीस वनोंके साथ 
यहाँ आयी । गोवर्धन पर्वतने भारतवर्षसे पश्चिम दिझामें 
शाल्मलीद्वीपके भीतर द्रोणाचलकी पल्लीके गर्भसे जन्म 
अहण किया । उस अवसरपर देवताओंने गोवर्धनके 
ऊपर फूल बरसाये । हिमालय और सुमेरु आदि समस्त 
पर्वतेनि वहाँ आकर प्रणाम और परिक्रमा करके 
गोवर्धनका विधिवत्‌ पूजन किया । पूजनके पश्चात्‌ उन 
महान्‌ पर्वतोंने उसकी स्तुति प्रारम्भ की ॥ ८ १२॥ 

पर्वत बोले--तुम साक्षात्‌ परिपूर्णतम भगवान्‌ 
श्रीकृष्णचन्द्रके गोलोकधाममें, जहाँ दिव्य गौओंका 
समुदाय निवास करता है तथा गोपाल एवं गोप- 
सुन्दरियाँ शोभा पाती हैं, सुशोभित होते हो। तुम्हीं 
“गोवर्धन' नामसे वुन्दावनमें विराजते हो, इस समय 
तुम्हीं हम समस्त पर्वतोंमें 'गिरिराज' हो। तुम 
वृन्दावनकी गोदमें समोद निवास करनेवाले, 
गोलोकके मुकुटमणि हो तथा पूर्णब्रह्म परमात्मा 


* गिरिराज गोवर्धनकी उत्पत्ति तथा उसका ब्रजमण्डलमें आगमन. * 

श्रीकृष्णके हाथोंमें किसी विशिष्ट अवसरपर छत्रके 
समान शोभा पाते हो । तुम गोवर्धनको हमारा सादर 
नमस्कार है ॥ १३--१५॥ 

सन्नन्दजी कहते हैँ--नन्दराज ! जब इस प्रकार 
स्तुति करके सब पर्वत अपने-अपने स्थानपर चले गये, 
तभीसे यह गिरिश्रेष्ठ गोवर्धन साक्षात्‌ 'गिरिराज' 
कहलाने लगा है। एक समय मुनिश्रेष्ठ पुलस्त्यजी 
तीर्थयात्राके लिये -भूतलपर भ्रमण करने लगे। उन 
महामुनिने द्रोणाचलके पुत्र श्यामवर्णवाले श्रेष्ठ पर्वत 
गोवर्धनको देखा, जिसके ऊपर माधवी लताके सुमन 
सुशोभित हो रहे थे। वहाँके वृक्ष फलीकि भारसे लदे 
हुए थे । निर्झरोके झर-झर शब्द वहाँ गूँज रहे थे । उस 
पर्वतपर बड़ी शान्ति विराज रही थी। अपनी 
कन्दराओंके कारण वह मङ्गलका धाम जान पड़ता 
था । सैकड़ों शिखरोंसे सुशोभित वह रल्रमय मनोहर 
शैल तपस्या करनेके लिये उपयुक्त स्थान था । विविध 
रेंगकी चित्र-विचित्र धातुएँ उस पर्वतके अवयवोंमें 
विचित्र शोभाका आधान करती थीं । उसकी भूमि ढालू 
(चढ़ाव-उतारसे युक्त) थी और वहाँ नाना प्रकारके 
पक्षी सब ओर व्याप्त थे। मृग और बेदर आदि पशु 
चारों ओर फैले. हुए थे। मयूरोंकी केकाध्वनिसे 
मण्डित गोवर्धन पर्वत मुमुक्षुओंके लिये मोक्षप्रद प्रतीत 
होता था ॥ १६---२० ॥ 

मुनिवर पुलस्त्यके मनमें उस पर्वतको प्राप्त करनेकी 
इच्छा हुई । इसके लिये वे द्रोणाचलके समीप गये। 
द्रोणगिरिने उनका पूजन--स्वागत-सत्कार किया । 
इसके बाद पुळस्त्यजी उस पर्वतसे बोले ॥ २१ ॥ 

पुलस्त्यने कहा--द्रोण ! तुम पर्वतोंके स्वामी 
हो । समस्त देवता तुम्हारा समादर करते हैं तुम दिव्य 
ओषधियॉसे सम्पन्न और मनुष्योंको सदा जीवन 
देनेवाले हो । मैं काशीका निवासी मुनि हूँ और तुम्हारे 
निकट याचक होकर आया हूँ। तुम अपने पुत्र 
गोवर्धनको मुझे दे दो । यहाँ अन्य वस्तुआंसे मेरा कोई 
प्रयोजन नहीं है। भगवान्‌ विश्वेश्वरकी महानगरी 
'काशी' नामसे प्रसिद्ध है, जहाँ मरणको प्राप्त हुआ पापी . 
पुरुष भी तत्काल परम मोक्ष प्राप्त कर लेता है, जहाँ 
गङ्गा नदी प्राप्त होती हैं और जहाँ साक्षात्‌ विश्वनाथ भी 


६० 

[श्रीवृन्दाबनखण्ड 


विराजमान हैं मैं वहीं तुम्हारे पुत्रको स्थापित करूँगा, 
जहाँ दूसरा कोई पर्वत नहीं है । लता-बेलों और 
वृक्षो|ंसे व्याप्त जो तुम्हारा पुत्र गोवर्धन है, उसके ऊपर 
रहकर मैं तपस्या करूगा--ऐसी अभिलाषा मेरे मनमें 
जाअत्‌ हुई है ॥ २२--२६ ॥ 
सन्नन्दजी कहते हैं--पुलस्त्यजीकी यह बात 
सुनकर पुत्र-स्नेहसे विह्ृल हुए द्रोणाचलके नेत्रोंमें 
आँसू भर आये । उसने पुलस्त्य मुनिसे कहा ॥ २७ ॥ 
द्रोणाचल बोला--महामुने ! मैं पुत्र-स्रेहसे 
आकुल हूँ। यह पुत्र मुझे अत्यन्त प्रिय है, तथापि 
आपके शापके भयसे भीत होकर मैं इसे आपके 
हाथोंमें देता हूँ। (फिर वह पुत्रसे बोला--) बेटा ! 
तुम मुनिके साथ कल्याणमय कर्मक्षेत्र भारतवर्षमें 
जाओ। वहाँ मनुष्य सत्कर्मोद्वारा धर्म, अर्थ और 
काम--त्रिवर्ग सुख प्राप्त करते हैं तथा (निष्काम 
कर्म एवं ज्ञानयोगद्वारा) क्षणभरमें मोक्ष भी पा 
लेते हैं ॥ २८-२९ ॥ 
गोवर्धनने कहा--मुने ! मेरा शरीर आठ योजन 
लंबा, दो योजन ऊँचा और पाँच योजन चोड़ा है । ऐसी 
दशामें आप किस प्रकार मुझे ले चलेंगे ॥ ३० ॥ 
पुलस्त्यजी बोले- बेटा ! तुम मेरे हाथपर 
बैठकर सुखपूर्वक चले चलो । जबतक काशी नहीं आ 
जाती, तबतक मैं तुम्हें हाथपर ही ढोये चलँँगा ॥ ३१ ॥ 
गोवर्धनने कहा--मुने ! मेरी एक प्रतिज्ञा है। 
आप जहाँ-कहीं भी भूमिपर मुझे एक बार रख देंगे, 
वहाँकी भूमिसे मैं पुनः उत्थान नहीं करूँगा ॥ ३२ ॥ 
पुलस्त्यजी बोले--मैं इस शाल्मलीद्वीपसे लेकर 
भारतवर्षके कोसलदेशतक तुम्हें कहीं भी रास्तेमें नहीं 
रखूँगा, यह मेरी प्रतिज्ञा है ॥ ३३॥ 
सन्नन्दजी कहते है--नन्दराज ! तदनन्तर वह 
महान्‌ पर्वत पिताको प्रणाम करके मुनिकी हथेलीपर 
आरूढ़ हुआ । उस समय उसके नेत्रोंमें आँसू भर 
आये । उसे दाहिने हाथपर रखकर पुलस्त्य मुनि 
लोगोंको अपना तेज दिखाते हुए धीरे-धीरे चले और 
ब्रज-मण्डलमें आ पहुँचे । गोवर्धनपर्वतको अपने पूर्व- 
जन्मकी बातोंका स्मरण था। व्रजमेँ आनेपर उसने 
मार्गमें मन-ही-मन सोचा- “यहाँ व्रजमेँ असंख्य 


ब्रह्माण्डनायक साक्षात्‌ परिपूर्णतम भगवान्‌ श्रीकृष्ण 
अवतार लेंगे और ग्वालबालोंके साथ बाललीला तथां 
कैशोरलीला करेंगे । इतना ही नहीं, वे श्रीहरि यहाँ 
दानलीला और मानलीला भी करेंगे । अतः मुझे यहाँसे 
अन्यत्र नहीं जाना चाहिये । यह व्रजभूमि और यह 
यमुना नदी गोलोकसे यहाँ आयी है । श्रीराधाके साथ 
भगवान्‌ श्रीकृष्णका भी यहाँ शुभागमन होगा । उनका 
उत्तम दर्शन पाकर मैं कृतकृत्य हो जाऊँगा ।' मन-ही- 
मन ऐसा विचार करके गोवर्धनने मुनिकी हथेलीपर 
अपने शरीरका भार बहुत अधिक बढ़ा लिया । उस 
समय मुनि अत्यन्त थक गये । उन्हें पहलेकी कही हुई 
बातकी याद नहीं रही । उन्होंने पर्वतको हाथसे उतारकर 
ब्रजमण्डलमें रख दियां। भारसे पीड़ित तो वे थे ही, 
लघुराङ्कासे निवृत्त होनेके लिये चले गये । शौच-क्रिया 
करके जलमें स्नान करनेके पश्चात्‌ मुनिवर पुलस्त्यने 
उत्तम पर्वत गोवर्धनसे कहा--'अब उठो ।' अधिक 
भारसे सम्पन्न होनेके कारण जब वह दोनों हाथोसे नहीं 


-उठा, तब महामुनि पुलस्त्यने उसे अपने तेज और बलसे 


उठा लेनेका उपक्रम किया । मुनिने स्नेहसे भीगी 
वाणीद्वारा द्रोणनन्दन गिरिराजको ग्रहण करनेका सम्पूर्ण 
शक्तिसे प्रयास किया, किंतु वह एक अंगुल भी 
टस-से-मस न हुआ ॥ ३४--४४॥ 

तब पुलस्त्यजी बोले-गिरिश्रेष्ठ ! चलो, 
चलो ! भार अधिक न बढ़ाओ, न बढ़ाओ । मैं जान 
गया, तुम रूठे हुए हो। शीघ्र बताओ, तुम्हारा क्या 
अभिप्राय है ? ॥ ४५॥ 

गोवर्धन बोला -मुने ! इसमें मेरा दोष नहीं है ! 
आपने ही मुझे यहाँ स्थापित किया है । अब मैं यहाँसे 
नहीं उठुँगा । अपनी यह प्रतिज्ञा मैंने पहले ही प्रकट कर 
दी थी ॥ ४६॥ 

सन्नन्दजी कहते हैँ--यह उत्तर सुनकर मुनिश्रेष्ठ 
पुलस्त्यकी सारी इन्द्रियाँ क्रोधसे चञ्चल हो उठी । उनके 
ओष्ठ फड़कने लगे । अपना सारा उद्यम व्यर्थ हो जाने- 
के कारण उन्होने द्रोणपुत्रको शाप दे दिया ॥ ४७ ॥ 

पुलस्त्यजी बोले--पर्वत ! तू बड़ा ढीठ है । तूने 
मेरा मनोरथ पूर्ण नहीं किया। इसलिये तू प्रतिदिन 
तिल-तिलभर क्षीण होता चला जा ॥ ४८ ॥ 


. सन्नन्दजी कहते है--नन्द ! यों कहकर पुलस्त्य नहीं बढ़ेगा | गोवर्धनका यह प्रकट चरित्र परम पवित्र 
मुनि काशी चले.गये । उसी दिनसे यह गोवर्धन पर्वत और मनुष्योकि बड़े-बड़े पापोंका नाश करनेवाला है । 
प्रतिदिन तिल-तिल करके क्षीण होता चला जा रहा यह प्रसङ्ग मैंने तुम्हारे सामने कहा है, जो भूमण्डलमें 
है। जबतक भागीरथी गङ्गा और गोवर्धन पर्वत इस रुचिर और अद्भुत है । यह उत्तम मोक्ष प्रदान करनेवाला 
भूतलपर विद्यमान हैं, तबतक कलिका प्रभाव कदापि है, इसमें कोई आश्चर्यकी बात नहीं है ॥४९--५१ ॥ 

इस प्रकार श्रीगर्गसंहितामे श्रोवुन्दावनखण्डके अन्तर्गत "गिरिराजकी उत्पत्तिका वर्णन' 
नामक दूसरा अध्याय पूण हुआ ॥२ ७ 


तीसरा अध्याय 
श्रीयमुनाजीका गोलोकसे अवतरण और पुन: गोलोकथाममे प्रवेश 


सन्नन्दजी कहते हैं-नन्दराज ! गोलोकमें 
श्रीहरिने जब यमुनाजीको भूतलपर जानेकी आज्ञा दी 
और सरिताओंमें श्रेष्ठ यमुना जब श्रीकृष्णकी परिक्रमा 
करके जानेको उद्यत हुईं, उसी समय विरजा तथा 
ब्रह्मद्रवसे उत्पन्न साक्षात्‌ गङ्गा--ये दोनों नदियाँ 
आकर यमुनाजीमें लीन हो गयीं । इसीलिये परिपूर्णतमा 
कृष्णा (यमुना) को परिपूर्णतम श्रीकृष्णकी पटरानीके 
रूपमें लोग जानते हैं। तदनन्तर सरिताओंमें श्रेष्ठ 
कालिन्दी अपने महान्‌ वेगसे विरजाके वेगका भेदन 
करके निकुञ्ज-द्वारसे निकलीं और असंख्य ब्रह्माण्ड- 
समूहोंका स्पर्श करती हुई ब्रह्मद्रवमें गयीं । फिर उसकी 
दीर्घ जलराशिका अपने महान्‌ वेगसे भेदन करती हुई 
वे महानदी श्रीवामनके बायें चरणके अँगूठेके नखसे 
विदीर्ण हुए ब्रह्माण्डके शिरोभागमें विद्यमान 
ब्रह्मद्रवयुक्त विवरमें श्रीगङ्गाके साथ ही प्रविष्ट हुई और 
बहाँसे वे सरिद्दरा यमुना ध्रुवमण्डलमें स्थित भगवान्‌ 
अजित विष्णुके धाम वैकुण्ठलोकमें होती हुई 
ब्रह्मलोकको लाँघकर जब ब्रह्ममण्डलसे नीचे गिरीं, 
तब देवताओंके सैकड़ों लोकोंमें एक-से-दूसरेके 
क्रमसे विचरती हुई आगे बढ़ीं। तदनन्तर वे 
सुमेरुगिरिके शिखरपर बड़े वेगसे गिरीं और अनेक 
शैल-भृङ्गोंको लाँघकर बड़ी-बड़ी चट्टानोंके तटोंका 
भेदन करती हुई जब मेरुपर्वतसे दक्षिण दिशाकी ओर 
जानेको उद्यत हुई, तब यमुनाजी गङ्गासे अलग हो 
गयीं । महानदी गङ्गा तो हिमवान्‌ पर्वतपर चली गयीं, 


किंतु कृष्णा (श्यामसलिला यमुना) कलिन्द-शिखर- 
पर जा पहुँचीं। वहाँ जाकर उस पर्वतसे प्रकट होनेके 
कारण उनका नाम 'कालिन्दी' हो गया । कलिन्दगिरिके 
शिखरोंसे टूटकर जो बड़ी-बड़ी चट्टानें पड़ी थीं, उनके 
सुदृढ़ तटोंको तोड़ती-फोड़ती और भूखण्डपर लोटती 
हुई वेगवती कृष्णा कालिन्दी अनेक देशोंको पवित्र 
करती हुई खाण्डववनमें (इन्द्रप्रस्थ या दिल्लीके पास) 
जा पहुँचीं। यमुनाजी साक्षात्‌ परिपूर्णतम भगवान्‌ 
श्रीकृष्णको अपना पति बनाना चाहती थीं, इसलिये वे 
परम दिव्य देह धारण करके खाण्डववनमें तपस्या करने 
लगीं । यमुनाके पिता भगवान्‌ सूर्यने जलके भीतर ही 
एक दिव्य गेहका निर्माण कर दिया था, जिसमें आज 
भी वे रहा करती हैं । खाण्डववनसे वेगपूर्वक चलकर 
कालिन्दी ब्रजमण्डलमें श्रीवृन्दावन और मथुराके 
निकट आ पहुँची । महावनके पास सिकतामय रमण- 
स्थलमें भी प्रवाहित हुई। श्रीगोकुल्में आनेपर परम 
सुन्दरी यमुनाने (विशाखा सखीके नामसे) अपने 
नेतृत्वमें गोप-किशोरियोका एक यूथ बनाया और 
श्रीकृष्णचन्द्रके रासमें सम्मिलित होनेके लिये उन्होंने 
वहीं अपना निवासस्थान निश्चित कर लिया । तदनन्तर 
वे जब ब्रजसे आगे जाने लगीं, तब व्रजभूमिके 
वियोगसे विह्वल हो, प्रेमानन्दके आँसू नहाती हुई 
पश्चिम दिशाको ओर प्रवाहित हुई ॥ १--१८ ॥ 
तदनन्तर व्रजमण्डलकी भूमिको अपने वारि-वेगसे 
तीन बार प्रणाम करके यमुना अनेक देशोंको पवित्र 


६२ 


Daas. 


* गोलोकधामाधिपतिं परेशं परात्परं त्वां शरण व्रजाम्यहम्‌ * 


करती हुई उत्तम तीर्थ प्रयागमें जा पहुँचीं। वहाँ 
गङ्गाजीके साथ उनका संगम हुआ और वे उन्हें साथ 
लेकर क्षीरसागरकी ओर गयीं । उस समय देवताओंने 
उनके ऊपर फूलोंकी वर्षा की और दिग्विजयसूचक 
जयघोष किया । नदीरिरोमणि कलिन्दनन्दिनी कुष्ण- 
वर्णा श्रीयमुनाने समुद्रतक पहुँचकर गद्गद वाणीमें 
श्रीगङ्गासे कहा ॥ १९-२१ ॥ 
यमुनाने कहा--समस्त ब्रह्माण्डको पवित्र 
करनेवाली गङ्गे ! तुम धन्य हो! साक्षात्‌ श्रीकुष्णके 
चरणारविन्दोंसे तुम्हारा प्रादुर्भाव हुआ है, अतः तुम 
समस्त लोकोंके लिये एकमात्र वन्दनीया हो । शुभे ! 
अब मैं यहाँसे ऊपर उठकर श्रीहरिके लोकमें जा रही 
हुँ । तुम्हारी इच्छा हो तो तुम भी मेरे साथ चलो ! 
तुम्हारे समान दिव्य तीर्थ न तो हुआ है और न आगे 
होगा ही। गङ्गा (आप) सर्वतीर्थमयी हैं, अत 
सुमङ्गे गङ्गे ! मैं तुम्हें प्रणाम करती हूँ । यदि मैंने 
कभी कोई अनुचित बात कही हो तो उसके लिये मुझे 
क्षमा कर देना ॥ २२-२४ ॥ 
गङ्गा बोलीं--कृष्णे ! सम्पूर्ण ब्रह्माण्डको पावन 
बनानेवाली तो तुम हो, अतः तुम्हीं धन्य हो । श्रीकृष्ण- 
के वामाङ्गसे तुम्हारा प्रादुर्भाव हुआ है । तुम परमानन्द- 
स्वरूपिणी हो । साक्षात्‌ परिपूर्णतमा हो । समस्त लोकों- 
के द्वारा एकमात्र वन्दनीया हो । परिपूर्णतम परमात्मा 
श्रीकृष्णकी भी पटरानी हो। अतः कृष्णे ! तुम सब 
प्रकारसे उत्कृष्ट हो । तुम कृष्णाको मैं प्रणाम करती हूँ । 
तुम समस्त तीर्थों और देवताओंके लिये भी दुर्लभ हो । 
गोलोकमें भी तुम्हारा दर्शन दुष्कर है । मैं तो भगवान्‌ 
श्रीकृष्णकी ही आज्ञासे मङ्गलमय पाताललोकमें 
जाऊँगी। यद्यपि तुम्हारे वियोगके भयसे मैं बहुत 
व्याकुल हूँ, तो भी इस समय तुम्हारे साथ चलनेमें 
असमर्थ हूँ। त्रजके रासमण्डलमें मैं भी तुम्हारे यूथमें 


सम्मिलित होकर रहुँगी । हरिप्रिये | मैंने भी यदि कोई 
अप्रिय बात कह दी हो तो उसके लिये मुझे क्षमा कर 
देना ॥ २५--२९॥ 

सन्नन्दजी कहते हैं--इस प्रकार एक-दूसरेको 
प्रणाम करके दोनों नदियाँ तुरंत अपने-अपने गन्तव्य 
पथपर चली गरयीं। सुरधुनी गङ्गाजी अनेक लोकोंको 
पवित्र करती हुई पातालमें चली गयीं और वहाँ 
भोगवती-वनमें जाकर “भोगवती गङ्गा'के नामसे 
प्रसिद्ध हुई । उन्हींका जल भगवान्‌ शंकर और 
शेषनाग अपने मस्तकपर धारण करते हैं ॥ ३०-३१॥ 

इधर कृष्णा अपने वेगसे सप्तसागर-मण्डलका 
भेदन करके सातों द्वीपोके भूभागपर लोटती हुई और 
भी प्रखर वेगसे आगे बढ़ी। सुवर्णमयी भूमिपर 
पहुँचकर लोकालोक पर्वतपर गयीं । उसके शिखरों 
तथा गण्डशैलों (टूटी चट्टानों) के तटका भेदन करके 
कालिन्दी फुहारेकी-सी जलधाराके साथ उछलकर 
लोकालोक पर्वतके शिखरपर जा पहुँची । फिर वहाँसे 
ऊर्ध्वगमन करती हुई स्वर्गवासियोंके स्वर्गलोकतक जा 
पहुँचीं। फिर ब्रह्लोकतकके समस्त लोकोंको 
लाँघकर श्रीहरिके पदचिह्ृसे लाञ्छित श्रीब्रह्मद्रबसे 
युक्त ब्रह्माण्डविवरसे होती हुई आगे बढ़ गयी । उस 
समय समस्त देवता प्रणाम करते हुए उनके ऊपर 
फूलोंकी वर्षा कर रहे थे । इस तरह सरिताओंमें श्रेष्ठ . 
यमुना पुनः श्रीकृष्णके गोलोकधाममें आरूढ़ हो 
गयी । कलिन्दगिरिनन्दिनी यमुनाके इस मङ्गलमय 
नूतन चरित्रका भूतलपर यदि श्रवण या पठन किया 
जाय तो वह उत्तम मङ्गलका विस्तार करता है। यदि 
कोई भी मनुष्य इस चरित्रको मनमें धारण करे और 
प्रतिदिन पढ़े तो वह भगवानकी निकुञ्जलीलाके द्वारा 
वरण किये गये उनके परमपद्‌--गोलोकधाममें पहुँच 
जाता है॥ ३२--३७॥ | 


इस प्रकार श्रीगर्गसेहितामें श्रीवुन्दावनखण्डळे अन्तर्गत नन्द-सन्नन्द्‌-संदादमे 'कालिन्दीकें आगमनका वर्णन 
नामक तीसरा अध्याय पूर हुआ ॥ ३ ॥ 


—::0::— 


चोथा अध्याय 
श्रीबलराम और श्रीकृष्णके द्वारा बछड़ोंका चराया जाना तथा वत्सासुरका उद्धार 


श्रीनारदजी कहते हैं--राजन्‌ ! सन्नन्दकी बात 
सुनकर महामना नन्दराज समस्त गोपगणोंके साथ बड़े 
प्रसन्न हुए और वृन्दावनमें जानेको तैयार हो गये। 
यशोदा, रोहिणी तथा समस्त गोपाङ्गनाओकि साथ 
घोड़ों, रथों, वीर पुरुषों तथा विप्रमण्डलीसे मण्डित हो, 
परम बुद्धिमान्‌ नन्दराज दोनों पुत्र बलराम और श्रीकृष्ण- 
सहित रथपर आरूढ हो वृन्दावनकी ओर चल दिये । 
उनके साथ गौओंका समुदाय भी था। बूढ़े, बालक 
और सेवकोंसहित अनेक छकड़े चल रहे थे । यात्राके 
समय शङ्ख बजे और नगारोंकी ध्वनियाँ हुई । बहुत-से 
गायक नन्दराजका यशोगान कर रहे थे.॥ १--४॥ 

गोप वृषभानुवर अपनी पत्नीके साथ हाथीपर 
बैठकर, पुत्री राधाको अङ्कमें लिये, गायकोंसे यशोगान 
सुनते हुए, मृदङ्ग, ताल, वीणा और वेणुओंकी मधुर 
ध्वनिके साथ वृन्दावनको गये । उनके साथ भी बहुतसे 
गोप और गौओंका समुदाय था । नन्द, उपनन्द और 
छहों वृषभानु भी अपने समस्त परिकरोंके साथ 
वृन्दावनमें गये । समस्त गोपोनि अपने सेवकोंसहित 
वृन्दावनमें प्रवेश करके अलग-अलग गोष्ठ बनाये 
और इधर-उधर निवास आरम्भ किया । वृषभानुने 
अपने लिये वृषभानुपुर (बरसाना) नामक नगरका 
निर्माण कराया, जो चार योजन विस्तृत दुर्गके आकारमें 
था 1 उसके चारों ओर खाइयाँ बनी थीं । उस दुर्गके 
सात दरवाजे थे। दुर्गके भीतर विशाल सभामण्डप 
था । अनेक सरोवर उस दुर्गकी शोभा बढ़ा रहे थे । 
बीच-बीचमें मनोहर राजमार्गका निर्माण कराया गया 
था। एक सहस्र कुझें उस पुरकी शोभा बढ़ाती 
थीं ॥ ५ १०॥ 

श्रीकृष्ण नन्दनगर (नन्दगाँ) तथा वुषभानुपुर 
(बरसाने) में बाळकोंके साथ क्रीड़ा करते हुए घूमते 
और गोपाङ्गनाओंकी प्रीति बढ़ाते थे। राजन्‌! कुछ 
दिनों बाद सम्पूर्ण गोपोंके समादर-भाजन मनोहर 
रूपवाले बलराम और श्रीकृष्ण वुन्दावनमें बछड़े 


चराने लगे वे दोनों भाई ग्वाल-बालोके साथ गाँवकी 
सीमातक जाकर बछड़े चराते थे । कालिन्दीके निकट 
उसके पावन पुलिनपर सुशोभित निकुझों और कुझोंमें 
बलराम और श्रीकृष्ण इधर-उधर लूकाछिपीके खेल 
खेलते और कहीं-कहीं रेंगते हुए चलकर वनमें सानन्द 
विचरते थे। उन दोनोंके कटिप्रदेशमें करधनीकी 
लड़ियाँ शोभा देती थीं । खेलते समय उनके पैरॉके 
मञ्जीर और नूपुर मधुर झंकार फैलाते थे। बळरामके 
अङ्गोंपर नीलाम्बर शोभा पाता था और श्रीकृष्णके 
आङ्गोंपर पीतपट । वे दोनों भाई हार और भुजबंदोंसे 
भूषित थे । कभी बाळकोंके साथ क्षेपणों (ढेलवासों) 
द्वारा ढेले फेंकते और कभी बाँसुरी नजाते थे। कुछ 
ग्वाळ-बाल अपुने मुखसे करधनीके घुँघुरुओंकी-सी 
ध्वनि करते हुए दौड़ते और उनके साथ वे दोनों 
बन्धु--राम और श्याम भी पक्षियोंकी छायाका 
अनुसरण करते भागते हुए सुशोभित होते थे । सिरपर 
मयूरपिच्छ लगाकर फूलों और पल्लवोंके शृङ्गार धारण 
करते थे ॥ ११--१७॥ 

नरेश्वर ! एक दिन उनके बछड़ोंके झुंडमें कसका 
भेजा हुआ वत्सासुर आकर मिल गया । श्रीकृष्णको 
यह बात विदित हो गयी और वे उसके पास गये । बह 
दैत्य गोप-बालकोंके नीचमें सन ओर पूँछ उठाकर 
बार-बार दौड़ता हुआ दिखायी देता था। उसने 
अचानक आकर अपने पिछले पैरोंसे श्रीकृष्णके 
कंधोंपर प्रहार किया । अन्य गोप-बालक तो भाग 
चले, किंतु श्रीकृष्णने उसके दोनों पैर पकड़ लिये और 
उसे घुमाकर धरतीपर पटक दिया । इसके बाद श्रीहरि- 
ने फिर उसे हाथोंसे उठाकर कपित्थ-वृक्षपर दे मारा । 
फिर तो वह दैत्य तत्काल मर गया । उसके धकेसे 
महान्‌ कपित्थ-वृक्षने स्वयं गिरकर दूसरे-दूसरे वृक्षोंको 
भी धराशायी कर दिया। यह एक अद्भुत-सी बात 
हुई । समस्त ग्वालबाळ आश्चर्यसे चकित हो कन्हैया- 
को वहाँ साधुवाद देने लगे। देवतालोग आकाइामें 

खड़े हो जय-जयकार करते हुए फूल बरसाने लगे। 
उस दैत्यकी विशाल ज्योति श्रीकृष्णमें लीन हो 
गयी ॥ १८---२३ ॥ 

बहुलाश्वने पूछा--मुने ! यह तो बड़े आश्चर्यकी 
बात है। बताइये तो, इस वत्सासुरके रूपमें पहलेका 
कौन-सा पुण्यात्मा पुरुष प्रकट हो गया था, जो परि- 
पूर्णतम परमात्मा श्रीकृष्णमें विलीन हुआ ? ॥ २४ ॥ 

श्रीनारदजी बोले--राजन्‌ ! मुरके एक पुत्र था, 
जो महादैत्य 'प्रमील' के नामसे विख्यात था। उसने 
देवताओंको भी युद्धमे जीत लिया था। एक दिन वह 
वसिष्ठ मुनिके आश्रमपर गया। वहाँ उसने मुनिकी 
होमधेनु नन्दिनीको देखा। उसे पानेकी इच्छासे वह 
ब्राह्मणका रूप धारण करके मुनिके पास गया और उस 
मनोहर गोके लिये याचना करने लगा। महर्षि दिव्य- 
दर्शी थे; अतः सब कुछ जानकर भी चुप रह गये, कुछ 
बोले नहीं। तब गौने स्वयं कहा ॥ २५-२६॥ 


श्रीनन्दिनी बोली--दुर्मते ! तू मुरका पुत्र 
दैत्य है, तो भी मुनियोंकी गौका अपहरण करनेके 
लिये ब्राह्मण बनकर आया है; अतः गायका बछड़ा 
हो जा॥ २७॥ 

श्रीनारदजी कहते हैं--राजन्‌ ! नन्दिनीके 
इतना कहते ही वह मुरपुत्र महान्‌ गोवत्स बन गया। 
तब उसने मुनिवर वसिष्ठ तथा उस गौकी परिक्रमा 
एवं प्रणाम करके कहा--'मेरी रक्षा कीजिये, रक्षा 
कीजिये' ॥ २८ ॥ 

गो बोली--महादैत्य ! द्वापरके अन्तमें जब तू 
श्रीकृष्णके बछड़ोंमें घुस जायगा, उस समय तेरी मुक्ति 
होगी ॥ २९ ॥ 

श्रीनारदजी कहते है--उसी शाप और वरदानके 
कारण परिपूर्णतम पतितपावन साक्षात्‌ भगवान्‌ 
श्रीकृष्णमें दैत्य वत्सासुर विलीन हुआ। इसमें 
विस्मयकी कोई बात नहीं है ॥ ३० ॥ 


इस प्रकार श्रीगर्गसंहितामे श्रीवुन्दावनस्वण्डके अन्तर्गत “वस्सासुरका मोक्ष नामक चौथा अध्याय पूर हुआ 0४ 0 


पार 022२ 


पाँचवाँ अध्याय 
वकासुरका उद्धार 


श्रीनारदजी कहते हैं-एक दिन बलराम तथा 
ग्वाल-बालोंके साथ बछडे चराते हुए श्रीहरिने यमुनाके 
निकट आये हुए वकासुरको देखा । वह श्वेत पर्वतके 
समान ऊँचा दिखायी देता था । बड़ी-बड़ी टाँगें और 
मेघ-गर्जनके समान ध्वनि ! उसे देखते ही ग्वाल-बाल 
डरके मारे भागने लगे | उसकी चोंच वज्रके समान 
तीखी थी । उसने आते ही श्रीहरिको अपना ग्रास बना 
लिया । यह देख सब ग्वाल-बाल रोने लगे । रोते-रोते 
वे निष््राण-से हो गये । उस समय हाहाकार करते हुए 
सब देवता वहाँ आ पहुँचे। इन्द्रने तत्काल वज्र 
चलाकर उस महान्‌ वकपर प्रहार किया । वज्जकी 
चोटसे वकासुर धरतीपर गिर पड़ा, किंतु मरा नहीं । 
वह फिर उठकर खड़ा हो गया । तब ब्रह्माजीने भी 
कुपित होकर उसे ब्रह्मदण्डसे मारा । उस आघातसे 
गिरकर वह असुर दो घड़ीतक मूर्च्छित पड़ा रहा । फिर 


अपने शरीरको कँपाता हुआ जैंभाई लेकर वह बड़े 
वेगसे उठ खड़ा हुआ। उसकी मृत्यु नहीं हुई। वह. 
बलवान्‌ दैत्य मेघके समान गर्जना करने लगा । इसी 
समय त्रिनेत्रधारी भगवान्‌ झंकरने उस महान्‌ असुरपर 
त्रिशूलसे प्रहार किया । उस प्रहारसे दैत्यकी एक पाँख 
कट गयी, तो भी वह महाभ॑यकर असुर मर न सका । 
तदनन्तर वायुदेवने वकासुरपर वायव्यास्त्र चलाया; 
उससे वह कुछ ऊपरकी ओर उठ गया, परंतु पुनः 
अपने स्थानपर आकर खड़ा हो गया। इसके बाद 
यमने सामने आकर उसपर यमदण्डसे प्रहार किया, 
परंतु प्रचण्ड-परक्रमी वकासुरकी उस दण्डसे भी मृत्यु 
नहीं हुई । यमराजका वह दण्ड भी टूट गया, किंतु 
वकासुरको कोई क्षति नहीं पहुँची । इतमेमें ही प्रचण्ड 
किरणोंवाले चण्डपराक्रमी सूर्यदेव उसके सामने 
आये। उन्होने धनुष हाथमें लेकर चकासुरको सौ 


बाण मारे । वे तीखे बाण उसकी पाँखमें धैस गये, फिर 
भी वह मर न सका । तब कुबेरने तीखी तलवारसे उसके 
ऊपर चोट की । इससे उसकी दूसरी पाँख भी कट गयी, 
कितु वह दैत्यपुंगव मृत्युको नही प्राप्त हुआ । तदनन्तर 
सोमदेवताने उस महावकपर नीहाराख्रका प्रयोग 
किया । उसके प्रहारसे शीतपीड़ित हो वकासुर मूर्च्छित 
तो हो गया, किंतु मरा नहीं; फिर उठकर खड़ा हो गया । 
अब अमिदेवताने उस महावकपर आग्नेयाख्- 
से प्रहार किया; इससे उसके रोएँ जल गये, परंतु उस 
महादुष्ट दैत्यकी मृत्यु नहीं हुई। तत्पश्चात्‌ जलके 
स्वामी वरुणने उसको पाशसे बाँधकर धरतीपर 
घसीटा । घसीटनेसे वह महापापी असुर क्षत-विक्षत 
: हो गया; किंतु मरा नहीं ॥ १--१५॥ 

_ तदनन्तर वेगशालिनी भद्रकालीने आकर उसपर 
गदासे प्रहार किया । गदाके प्रहारसे मूर्च्छित हो वकासुर 
अत्यन्त वेदनाके कारण सुध-बुध खो बैठा । उसके 


मस्तकपर चोट पहुँची थी, तथापि वह अपने शरीरको 


कँपाता और फड़फड़ाता हुआ फिर उठकर खड़ा हो 
गया और वह महादुष्ट दैत्य धीरतापूर्वक समराङ्गणमें 
स्थित हो मेघोंकी भाँति गर्जना करने लगा । उस समय 
शक्तिधारी स्कन्दने बड़ी उतावलीके साथ उसके ऊपर 
अपनी शक्ति चलायी । उसके प्रहारसे उस पक्षिप्रवर 
असुरकी एक राँग टूट गयी, किंतु वह मर न सका। 
तदनन्तर विद्युत्‌की गड़गड़ाहटके समान गर्जना करते 
हुए उस दैत्यने सहसा क्रोधपूर्वक घावा किया और 
अंपनी तीखी चोंचसे मार-मारकर सब देवताओंको 
खदेड़ दिया । आकाइमें आगे-आगे देवता भाग 
रहे थे और पीछेसे बकासुर उन्हें खदेड़ रहा था। 
इसके बाद वह दैत्य पुनः वहीं लौट आया और 
समस्त दिङ्मण्डलको अपने सिंहनादसे निनादित करने 
लगा ॥ १६---२० ॥ 

उस समय समस्त देवर्षियों, ब्रह्मर्षियों तथा द्विजोंने 
श्रीनन्दनन्दनको शीघ्र ही सफल आशीर्वाद प्रदान 
किया । उसी समय श्रीकृष्णने वकासुरके शरीरके भीतर 
अपने ज्योतिर्मय दिव्य देहको बढ़ाकर विस्तृत कर 
लिया । फिर तो उस महावकका कण्ठ फटने लगा और 
उसने सहसा श्रीकृष्णको उगल दिया। फिर तीखी 

६५ 


चोंचसे श्रीकृष्णको पकड़नेके लिये जब वह पास 
आया, तब श्रीकृष्णने झपटकर उसकी पूँछ पकड़ ली 
और उसे पृथ्वीपर दे मार; किंतु वह पुनः उठकर चाच 
फैलाये उनके सामने खड़ा हो गया । तब श्रीकृष्णने दोनों 
हाथोंसे उसकी दोनों चोंचें पकड़ लीं और जैसे हाथी 
किसी वृक्षकी शाखाको चीर डाले, उसी तरह उसे 
विदीर्ण कर दिया॥ २१--२४॥ छ 

उस समय मृत्युको प्राप्त हुए दैत्यकी देहसे एक 
ज्योति निकली और श्रीकृष्णमें समा गयी । फिर तो 
देवता जय-जयकार करते हुए दिव्य पुष्पोंकी वर्षा करने 
लगे । तब समस्त ग्वाल-बाल आश्चर्यचकित हो, सब 
ओरसे आकर श्रीकृष्णसे लिपट गये और बोले 
'सखे ! आज तो तुम मौतके मुखसे कुशलपूर्वक 
निकल आये' ॥ २५-२६ ॥ 

इस प्रकार वकासुरको मारनेके पश्चात्‌ बछड़ोंको 
आगे करके श्रीकृष्ण बलराम और ग्वाल-बालोंके 
साथ गीत गाते हुए सहर्ष राजंभवनमें लौट आये । 
परिपूर्णतम परमात्मा श्रीकुष्णके इस पराक्रमपूर्ण 
चरित्रका घर लौटे हुए ग्वाल-बालोंने विस्तारपूर्वक. 
वर्णन किया । उसे सुनकर समस्त गोप अत्यन्त . 
विस्मित हुए॥ २७-२८ ॥ 

बहुलाश्वने पूछा-_देवर्षे! यह वकासुर 
पूर्वकालमें कौन था और किस कारणसे उसको 
बगुलेका ` शरीर प्राप्त हुआ था? वह पूर्णब्रह्म 
सर्वेश्वर श्रीकृष्णमें लीन हुआ, यह कितने सौभाग्य- 
की बात है! ॥ २९॥ 

श्रीनारदजीने कहा--नरेथर ! 'हयग्रीव' 
नामक दैत्यके एक पुत्र था, जो 'उत्कल' नामसे 
प्रसिद्ध हुआ । उसने समराङ्गणमें देवताओंको परास्त 
करके देवराज इन्द्रके छत्रको छीन लिया था | उस 
महाबली दैत्यने और भी बहुत-से मनुष्यों तथा 
नरेशोंकी राज्य-सम्पत्तिका अपहरण करके सौ वर्षों- 
तक सर्ववैभवसम्पन्न राज्यका उपभोग किया । एक 
दिन इधर-उधर विचरता हुआ दैत्य उत्कल गङ्गा- 
सागरसंगमपर सिद्ध मुनि जाजलिकी पर्णझालाके 
समीप गया और पानीमें बंसी डालकरं बारंबार 
मछलियोंको पकड़ने लगा। यद्यपि मुनिने मना 

[श्रीवृन्दावनखण्ड/ 


किया, तथापि उस दुर्बुद्धि उनकी बात नहीं मानी । 
मुनिश्रेष्ठ जाजलि सिद्ध महात्मा थे, उन्होंने उत्कलको 
शाप देते हुए कहा--'दुर्मते ! तू बगुलेकी भाँति 
मछली पकड़ता और खाता है, इसलिये बगुला ही हो 
जा।' फिर क्या था? उत्कल उसी क्षण बगुलेके 
रूपमें परिणत हो गया। तेजोभ्रष्ट हो जानेके कारण 
उसका सारा गर्व गल गया। उसने हाथ जोड़कर 
मुनिको प्रणाम किया ओर उनके दोनों चरणोंमें पड़कर 
कहा ॥ ३०--३५॥ 
उत्कल बोला--मुने ! मैं आपके प्रचण्ड 
तपोबलको नहीं जानता था । जाजलिजी ! मेरी रक्षा 
कीजिये । आप-जैसे साधु-महात्माओंका सङ्ग तो उत्तम 
मोक्षका द्वार माना गया है । जो शत्रु और मित्रमें, मान 
और अपमानमें, सुवर्ण और मिट्टीके ढेलेमें तथा सुख 
ओर दुःखमें भी समभाव रखते हैं, वे आप-जैसे 
महात्मा ही सच्चे साधु हैं। मुने! इस भूतलपर 
महात्माओके दर्शनसे मनुष्योंका कौन-कौन मनोरथ 
नहीं पूरा हुआ ? ब्रह्मपद, इन्द्रपद, सम्राट्का पद तथा 
योगसिद्धि--सब कुछ संतोंकी कृपासे सुलभ हो 
सकते हैं। मुनिश्रेष्ठ जाजले ! आप-जैसे महात्माओंसे 


लोगोंको धर्म, अर्थ और कामकी प्राप्ति हुई तो वया 
हुई ? साधुपुरुषाकी कृपासे तो साक्षात्‌ पूर्णब्रह्म 
परमात्मा भी मिल जाता है ॥ ३६--३९॥ ' 

श्रीनारदजी कहते हैं--नरेश्वर ! उस समय 
उत्कलकी विनययुक्त बात सुनकर वे जाजलि मुनि 
प्रसन्न हो गये । इन्होंने साठ हजार वर्षातक तपस्या की 
थी । उन्होंने उत्कलसे कहा ॥ ४० ॥ 

जाजलि बोले--वैवस्वत मन्वन्तर प्राप्त होनेपर 
जब अट्टाईसवें द्वापरका अन्तिम समय बीतता होगा, 
उस समय भारतवर्षके माथुर-जनपदमें स्थित 
ब्रजमण्डलके भीतर साक्षात्‌ परिपूर्णतम भगवान्‌ 
श्रीकृष्ण वृन्दावनमें गोवत्स चराते हुए विचरेंगे । उन्हीं 
दिनों तुम भगवान्‌ श्रीकृष्णमें लीन हो जाओगे, इसमें 
संशय नहीं है । हिरण्याक्ष आदि दैत्य भगवानके प्रति 
वैरभाव रखनेपर भी उनके परमपदको प्राप्त हो 
गये हैं ॥ ४१--४३॥ 

श्रीनारदजी कहते हैं-इस प्रकार वकासुरके 
रूपमें परिणत हुआ उत्कल दैत्य जाजरिके वरदानसे 
भगवान्‌ श्रीकृष्णमें लयको प्राप्त हुआ | संतोंके सङ्गसे 
क्या नहीं सुलभ हो सकता ? ॥ ४४॥ 


इस प्रकार श्रीगर्मसंहिताणें श्रोवुन्दावनखण्डके अन्तर्गत “वकासुरका मोक्ष! नामक पाँचवाँ अध्याय पूर हुआ ५ ५॥ 


छठा अध्याय 


अघासुरका उद्धार ओर उसके पूर्वजन्मका परिचय 


श्रीनारदजी कहते हैं-राजन्‌! एक दिन असुरने जब बछड़ों और ग्वाळ-बालोंको निगल 
ग्वाळ-बालॉके साथ बछडे चराते हुए श्रीहरि लिया, तब देवताओंमें हाहाकार मच गया; 
कालिन्दीके निंकट किसी रमणीय स्थानपर बालोचित किंतु दैत्योंके मनमें हर्ष ही हुआ। उस समय 
खेल खेलने लगे । उसी समय अघासुर नामक महान्‌ श्रीकृष्णने अघासुरके उदरमें अपने विराट्‌ स्वरूपको 
दैत्य एक कोस लंबा शरीर धारण करके भीषण बढ़ाना आरम्भ किया। इससे अवरुद्ध हुए अधासुर- 
मुखको फैलाये वहाँ मार्गमें स्थित हो गया। दूरसे के प्राण उसका मस्तक फोड़कर बाहर निकल गये | 
ऐसा जान पड़ता था, मानो कोई पर्वत खड़ा हो। मिथिलेश्वर ! फिर बालकों और बछड़ोंके साथ 
वृन्दावनमें उसे देखकर सब ग्वाल-बाल ताली बजाते श्रीकृष्ण अघासुरके मुखसे बाहर निकले । जो बछडे 
हुए बछड़ोंक साथ उसके मुँहमें घुस गये। उन और बालक मर गये थे, उन्हें माधवने अपनी कृप्रा- 
सबकी रक्षाके लिये बळरामसहित श्रीकृष्ण भी दृष्टिसे देखकर जीवित कर दिया । अघासुरकी जीवन- 
अघासुरके मुखमें प्रविष्ट हो गये । उस सर्परूपधारी ज्योति इयामघनमें विद्युत्की भाँति श्रीघनस्याममें 


अध्याय ७] 

* ब्रह्माजीके द्वारा गौओं, गोवत्सों एवं गोप-बालकोंका हरण * 


ष 

विलीन हो गयी। राजन्‌ ! उसी समय देवताओने 
पुष्पवर्षा की । देवर्षि नारदके मुखसे यह वृत्तान्त सुनकर 
मिथिलेश्वर बहुलाश्चने कहा ॥ १-८ ॥ 

राजा बोले--देवर्षे ! यह दैत्य पूर्वकालमें कौन 
था, जो इस प्रकार भगवान्‌ श्रीकृष्णमें विलीन हुआ ? 
अहो ! कितने आश्चर्यकी बात है कि वह दैत्य वैर 
बाँधनेके कारण शीघ्र ही श्रीहरिको प्राप्त हुआ ॥ ९ ॥ 

श्रीनारदजी कहते हैं--राजन्‌ ! शङ्खासुरके एक 
पुत्र था, जो 'अघ' नामसे विख्यात था । महाबली अघ 
युवावस्थामें अत्यन्त सुन्दर होनेके कारण साक्षात्‌ दूसरे 
कामदेव-सा जान पड़ता था । एक दिन मल्याचलपर 
जाते हुए अष्टावक्र मुनिको देखकर अधासुर जोर- 


जोरसे हँसने लगा और बोला--'यह कैसा कुरूप है !' 
उस महादुष्टको झाप देते हुए मुनिने कहा-- दुर्मते ! 
तू सर्प हो जा; क्योंकि भूमण्डलपर सर्पोकी ही जाति 
कुरूप एवं कुटिल गतिसे चलनेवाली होती है ।' ज्यों- 
ही उसने यह सुना, उस दैत्यका सारा अभिमान गल 
गया और वह दीनभावसे मुनिके चरणोंमें गिर पड़ा । 
उसे इस अवस्थामें देखकर मुनि प्रसन्न हो गये और 
पुनः उसे वर देते हुए बोले--- ॥ १०---१३ ॥ 

अष्टावक्रने कहा--करोड़ों कंदर्पासे भी अधिक 
लावण्यशाली भगवान्‌ श्रीकृष्ण जब तुम्हारे उदरमें 
प्रवेश करेंगे, तब इस सर्परूपसे तुम्हें छुटकारा मिल 
जायगा ॥ १४ ॥ 


इस प्रकार. श्रोगर्गसंहिताणे श्रोवुन्दावनस्वण्डके अन्तर्गत ` अघासुरका मोक्षं नामक छठा अध्याय पूरा हुआ ५६ 


सातवाँ अध्याय 
` ब्रह्माजीके हारा गोओं, गोवत्सो एवं गोप-बालकोंका हरण 


श्रीनारदजी कहते हैं--राजेन्द्र ! अब भगवान्‌ 
श्रीकृष्णकी अन्य लीला सुनिये। यह लीला उनके 
बाल्यकालकी है, तथापि उनके पौगण्डावस्थाकी 
प्राप्तिके बाद प्रकाशित हुई। श्रीकृष्ण गोवत्स एवं 
गोप-बालकोंकी मृत्युके समान (भयंकर). अघासुरके 
मुखसे रक्षा करनेके उपरान्त उनका आनन्द बढ़ानेकी 
इच्छासे यमुनातटपर जाकर बोले- “प्रिय सखाओ ! 
अहा, यह कोमल वालुकामय तट बहुत ही सुन्दर है ! 
शरद्‌ ऋतुमें खिले हुए कमलॉके परागसे पूर्ण है । 
शीतल, मन्द एवं सुगन्धित- -त्रिविध वायुसे सौरभित 
है। यह तटभूमि भौरोंकी गुञ्ारसे युक्त एवं कुञ्ज और 
वुक्षलताओंसे सुशोभित है । गोप-बालको ! दिनका 
एक पहर बीत गया है । भोजनका समय भी हो गया 
है। अतएव इस स्थानपर बैठकर भोजन कर लो। 
कोमल वालुकावाली यह भूमि भोजन करनेके उपयुक्त 
दीख रही है । बछड़े भी यहाँ जल पीकर हरी-हरी घास 
चरते रहेंगे।' गोप-बालकोंने श्रीकुष्णकी यह बात 
सुनकर कहा--'ऐसा ही हो' और वे सब-के-सब 
भोजन करनेके लिये यमुनातटपर बैठ गये। इसके 


उपरान्त जिनके पास भोजन-सामग्री नहीं थी, उन 
बालकोंने श्रीकृष्णके कानमें दीन-वाणीसे कहा 
'हमलोगोंके पास भोजनके लिये कुछ नहीं है, हम 
लोग क्या करें ? नन्दगाँव यहाँसे बहुत दूर है, अतः 
हमलोग नछड़ोंको लेकर चले जाते हैं।' यह सुनकर 
श्रीकृष्ण बोले “प्रिय सखाओ ! शोक मत करो । मैं 
सबको यल्रपूर्वक (आग्रहके साथ) भोजन कराऊँगा । 
इसलिये तुम सब मेरी बातपर भरोसा करके निश्चिन्त हो 
जाओ ।' श्रीकुष्णकी यह उक्ति सुनकर वे लोग उनके 
निकट ही बैठ गये। अन्य बालक (अपने-अपने) 
छीकोंको खोलकर श्रीकृष्णके साथ भोजन करने 
लगे ॥ १--११॥ 

श्रीकृष्णने गोप-बालकोंके साथ, जिनकी उनके 
सामने भीड़ लगी हुई थी, एक राजसभाका आयोजन 
किया । समस्त गोप-बालक उनको घेरकर बैठ गये । 
यै लोग अनेक रंगोंके वस्न पहने हुए थे और श्रीकृष्ण 
पीला वस्न धारण करके उनके बीचमें बैठ गये। 
विदेह! उस समय गोप-बालकोंसे घिरे हुए 
श्रीकृष्णकी शोभा देवताओंसे घिरे हुए देवराज इन्द्रके 


६८ 

समान अथवा पैंखुड़ियोंसे घिरी हुई स्वर्णिम कमलकी 
कर्णिका (केसरयुक्त भीतरी भाग) के समान हो रही 
थी । कोई बालक कुसुमों, कोई अड्करों, कोई पल्लवों, 
कोई पत्तों, कोई फलों, कोई अपने हाथों, कोई पत्थरों 
और कोई छीकोंको ही पात्र बनाकर भोजन करने लगे | 
उनमेंसे एक बालकने शीघ्रतासे कौर उठाकर श्रीकृष्ण- 
के मुखमें दे दिया । श्रीकृष्णने भी उस ग्रासका भोग 
लगाकर सबकी ओर देखते हुए कहा--'भैया ! अन्य 
बालकोंको अपनी-अपनी स्वादिष्ट सामग्री चखाओ। 
मैं स्वादके बारेमें नहीं जानता ।' बालकोंने 'ऐसा ही हो' 
कहकर अन्यान्य बालकोंको भोजनके ग्रास ले जाकर 

_दिये। वे भी उन सोको खाकर एक दूसरेकी हँसी 
करते हुए उसी प्रकार बोल उठे । सुबलने पुनः हरिके 
मुखमें आस दिया, परंतु श्रीकृष्ण उस कौरमेंसे 
थोड़ा-सा खाकर हँसने लगे । इस प्रकार जिस-जिसने 
कौर खाया, वे सभी जोरसे हँसने लगे! बालक 
बोले--'नन्दनन्दन ! सुनो! जिसके नाना मूढ 
(मूर्ख) हैं, उसको भोजनका ज्ञान नहीं रहता । इसलिये 
तुमको स्वाद प्राप्त नहीं हुआ' ॥ १२-१९ ॥ 


इसके उपरान्त श्रीदामाने माधवको और अन्य - 


बालकोंको भोजनके ग्रास दिये । ्रज-बालकोने उसको 
उत्तम बताकर उसकी बहुत अशंसा की । इसके बाद 
वरूथप नामके एक बालकने पुनः श्रीकृष्णको एवं 
अन्य बालकोंको आग्रहपूर्वक कौर दिये। श्रीकृष्ण 
आदि वे सभी लोग थोड़ा-थोड़ा खाकर हँसने लगे | 
बालकोंने कहा--'यह भी सुबलके आस-जैसा ही 
है। हम सभी उसे खाकर उद्विग्न हुए हैं।' इस प्रकार 
सभीने अपने-अपने आस चखाये और सभी परस्पर 
हँसने-हँसाने और खेलने लगे। कटिवखमें वेणु, 
बगलमें लकुटी एवं सींगा, बायें हाथमें भोजनका 


कौर, अंगुलियोंके बीचमें फल, माथेपर मुकुट, कंधेपर 
पीला दुपट्टा, गलेमें वनमाला, कमरमें करघनी, पैरोंमें 
नूपुर और हृदयपर श्रीवत्स तथा कौस्तुभमणि धारण 
किये हुए श्रीकृष्ण गोप-बालकोके बीचमें बैठकर 
अपनी विनोदभरी बातोंसे बालकोंको हँसाने लगे । इस 
प्रकार यज्ञभोक्ता श्रीहरि भोजन करने लगे, जिसको 
देवता एवं मनुष्य आश्चर्यचकित होकर देखते रहे । इस 
प्रकार .श्रीकृष्णके द्वारा रक्षित बालकोंका जिस समय 
भोजन हो रहा था, उसी समय बछड़े घासकी लालचमें 
पड़कर दूरके एक गहन वनमें घुस गये । गोप-बालक 
भयसे व्याकुल हो गये । यह देखकर श्रीकृष्ण बोले--- 
'तुमलोग मत जाओ । मैं बछड़ोंको यहाँ ले आऊँगा ।' 
यों कहकर श्रीकृष्ण उठे और भोजनका कौर हाथमें 
लिये ही गुफाओं एवं कुझोंमें तथा गहन वनमें 
बछड़ोंको ढूँढ़ने लगे ॥ २०--३०॥ 

जिस समय ब्रजवासी बालकोके साथ श्रीकृष्ण 
यमुनातटपर रुचिपूर्वक भोजन कर रहे थे, उसी समय 
पद्मयोनि ब्रह्माजी अघासुरकी मुक्ति देखकर उसी 
स्थानपर पहुँच गये। इस दृश्यको देखकर ब्रह्माजी 
मन-ही-मन कहने लगे--'ये तो.देवाधिदेव श्रीहरि 
नहीं हैं, अपितु कोई गोपकुमार हैं । यदि ये श्रीहरि 
होते तो गोप-बालकोंके साथ इतने अपवित्र अन्नका 
भोजन कैसे करते ?' राजन्‌ ! ब्रह्माजी परमात्माकी 
मायासे मोहित होकर इस प्रकार बोल गये । उन्होने 
उनकी (भगवानकी) मनोज्ञ महिमाको जाननेका 
निश्चय किया | ब्रह्माजी स्वयं आकाशमें अवस्थित 
थे। इसके उपरान्त अघासुर-उद्धारकी लीलाके 
दर्शनसे चकित होकर समस्त गायों-बछड़ों तथा 
गोप-बालकोंका हरण करके चे अन्तर्धान हो 
गये ॥ ३१---३४ ॥ 


आठवां अध्याय 
ब्रह्माजीके द्वारा श्रीकृष्णके सर्वव्यापी विश्वात्मा स्वरूपका दर्शन 


श्रीनारदजी कहते हैँ- श्रीकृष्ण गोवत्सोंको न 
पाकर यमुना-किनारे आये, परंतु वहाँ गोप-बालक भी 
नहीं दिखायी दिये । बछड़ों और वत्सपालों--दोनोंको 
ढूँढ़ते समय उनके मनमें आया कि 'यह तो ब्रह्माजीका 
कार्य है। तदनन्तर अखिलविश्वविधायक श्रीकृष्णने 
गायों और गोपियोंको आनन्द देनेके लिये लीलासे ही 
अपने-आपको दो भागोंमें विभक्त कर लिया । वे स्वयं 
एक भागमें रहे तथा दूसरे भागसे समस्त बछड़े और 
गोप-बालकोंकी सृष्टि की। उन लोगोंके जैसे शरीर, 
हाथ, पैर आदि थे; जैसी लाठी, सींगा आदि थे; जैसे 
स्वभाव और गुण थे, जैसे आभूषण और वस्रादि थे; 
भगवान्‌ श्रीहरिने अपने श्रीविग्रहसे ठीक वैसी ही सृष्टि 
उत्पन्न करके यह प्रत्यक्ष दिखला दिया कि यह अखिल 
विश्व विष्णुमय है। श्रीकृष्णने खेलमें ही आत्मस्वरूप 
'गोप-ब्रालकॉके द्वारा आत्मस्वरूप गो-वत्सोंको चराया 
और सूर्यास्त होनेपर उनके साथ नन्दाल्यमें पधारे । वे 
बछड़ोंको उनके अपने-अपने गोष्ठोंमें अलग-अलग 
ले' गये और स्वयं उन-उन गोप-बालकोंके वेषमें 
अन्यान्य दिनोंकी भाँति उनके घरोंमें प्रवेश किया । 
गोपियाँ वंशीध्वनि सुनकर आदरके साथ शीध्रतासे 
उठी और अपने बालकोंको प्यारसे दूध पिलाने लगीं । 
गायें भी अपने-अपने बछड़ोंको निकट आया देखकर 
रँभाती हुई उनको चाटने और दूध पिलाने लगी । 
अहा ! गोपियाँ और गायें श्रीहरिंकी माता बन गयीं । 
गोप-बालक एवं गोवत्स स्नेहाधिक्यके कारण पहलेकी 
अपेक्षा चौगुने अधिक बढ़ने लगे । गोपियाँ अपने 
बालकोंकी उबटन-स्त्रानादिके द्वारा स्रेहमयी सेवा करके 
तब श्रीकृष्णके दर्शनके लिये आयी ॥ १---१० ॥ 

इसके बाद अनेक बालकोंका विवाह हो गया। 
अब श्रीकृष्णस्वरूप अपने पति उन बालकोंके साथ 
करोड़ों गोपवधुएँ प्रीति करने लगीं। इस प्रकार 
वत्स-पालनके बहाने अपनी आत्माकी अपनी ही 
आत्माद्वारा रक्षा करते हुए श्रीहरिको एक वर्ष बीत 


गया। एक दिन बलरामजी गोचारण करते हुए वनमें 
पहुँचे। उस समयतक ब्रह्माजीद्वारा वत्सों एवं 
वत्सपालोंका हरण हुए एक वर्ष पूर्ण होनेमें केवल 
पाँच-छः रात्रियाँ शेष रही थीं। उस बनमें स्थित 

पहाड़की चोटीपर गायें चर रही थीं । दूरसे बछड़ोंको 

घास चरते देखकर वे उनके निकट आ गयीं और 

उनको चाटने तथा अपना अमृत-तुल्य दूध पिलाने 

लगीं। राजन्‌ ! गोपोने देखा कि गायें बछड़ोंको दूध 

पिलाकर स्नेहके कारण गोवर्धनकी तलहटीमें ही रुक 

गयी हैं, तब-वे अत्यन्त क्रोधमें भरकर पहाड़से नीचे 

उतरे और अपने बालकोंको दण्ड देनेके लिये शीघ्रतासे 

वहाँ पहुँचे । परंतु निकट पहुँचते ही (स्रेहके वशीभूत 

होकर) गोपोंने अपने बालकोंको गोदमें उठा लिया । 

युवक अथवा वृद्ध--सभीके नेत्रोंमें स्रेहके आँसू आ 

गये और वे अपने पुत्र-पौत्रोंक साथ मिलकर वहाँ बैठ 

गये॥ ११--१८ ॥ 

संकर्षण बलरामने इस प्रकार जब गोपोंको प्रेम- 

परायण देखा, तब उनके मनमें अनेक प्रकारके संदेह 

उठने लगे । उन्होंने मन-ही-मन कहा-- अहा ! प्रायः 

एक वर्षसे व्रजमें क्या हो गया है, वह मेरी समझमें नहीं 
आ रहा है। दिन-प्रतिदिन सबके हृदयोंका स्नेह 
अधिकाधिक बढ़ता जा रहा है। क्या यह देवताओं, 

गन्धर्वों या राक्षसोंकी माया है ? अब मैं समझता हूँ 
कि यह मुझे मोहित करनेवाली कृष्णकी मायासे भिन्न 
और कुछ नहीं है । इस प्रकार विचार करके बलरामजी- 
ने अपने नेत्र बंद कर लिये और दिव्यचक्षुसे भूत, 

भविष्य तथा वर्तमानको देखा। बलरामजीने समस्त 
गोवत्स एवं पहाड़ंकी तलहटीमें खेलनेवाले गोप- 
बालकोंको वंशी-वेत्रविभूषित, मयूरपिच्छधारी, 
इयामवर्ण, मणिसमूहों एवं गुज्ञाफलोंकी मालासे 
शोभित, कमल एवं कुमुदिनीकी मालाएँ, दिव्य पगड़ी ' 
एवं मुकुट धारण किये हुए, कुण्डलों एवं अलकावली- 
से सुशोभित, शरत्कालीन कमलसदुश नेत्रोंसे 

निहारकर आनन्द देनेवाले, करोड़ों कामदेवोंकी 
शोभासे सम्पन्न, नासिकास्थित मुक्ताभरणसे अलंकृत, 
शिखा-भूषणसे युक्त, दोनों हाथोंमें आभूषण धारण 
किये हुए, पीला वस्न धारण किये हुए, मेखला, कड़े 
और नुपुरसे शोभित, करोड़ों बाल-रवियोंकी प्रभासे 
युक्त और मनोहर देखा । बलरामजीने गोवर्धनसे उत्तर- 
को ओर एवं यमुनाजीसे दक्षिणकी ओर स्थित 
वृन्दावनमें सब कुछ कृष्णमय देखा । वे इस कार्यको 
ब्रह्माजी और श्रीकृष्णका किया हुआ जानकर पुनः 
गोवत्सों एवं वत्सपालोंका दर्शन करते हुए श्रीकृष्णसे 
बोले--'ब्रह्मा, अनन्त, धर्म, इन्द्र और शंकर भक्ति- 
युक्त होकर सदा तुम्हारी सेवा किया करते हैं। तुम 
आत्माराम, पूर्णकाम, परमेश्वर हो । तुम शून्यमें करोड़ों 

' ब्रह्माण्डोंकी सृष्टि करनेमें समर्थ हो' ॥ १९--३०॥ 
श्रीनारदजीने कहा--जिस समय बलरामजी यों 

कह रहे थे, उसी समय ब्रह्माजी वहाँ आये और उन्होंने 
गोवत्सों एवं गोप-बालकोके साथ बलरामजी एवं 
श्रीकृष्णके दर्शन किये। “ओहो ! मैं जिस स्थानपर 
गोवत्स तथा गोप-बालकोंको रख आया था, वहाँसे 
श्रीकृष्ण उनको ले आये हैं ।'--यो कहते हुए ब्रह्माजी 
उस स्थानपर गये और वहाँपर उन सबको पहलेकी 
तरह ही पाया। ब्रह्माजी उनको निद्रित देखकर पुनः 
ब्रजमें आये और गोप-बालकोंके साथ श्रीहरिके दर्शन 
करके विस्मित हो गये । वे मन-ही-मन कहने लगे 
'ओहो, कैसी विचित्रता है ! ये लोग कहाँसे यहाँ आये 
और पहलेकी ही भाँति श्रीकृष्णके साथ खेल रहे हैं ? 
यह सब खेल करनेमें मुझे एक त्रुटि (क्षण) जितना 
काल लगा, परंतु इतनेमें इस भूलोकमें एक वर्ष पूरा 
हो गया । तथापि सभी प्रसन्न हैं, कहीं किसीको इस 
घटनाका पता भी नहीं चला ।' इस प्रकारसे ब्रह्माजी 
मोहातीत विश्वमोहनको मोहित करने गये । परंतु अपनी 
मायाके अन्धकारमें वे स्वयं अपने शरीरको भी नहीं 
देख सके ! गोप-बालकोके हरणसे जगत्पतिकी तो 
कुछ हानि हुई नहीं, अपितु श्रीकृष्णरूप सूर्यके सम्मुख 
ब्रह्माजी ही जुगनू-से दीखने लगे । ब्रह्माके इस प्रकार 


क गोलोकधामाधिपतिं परेशं परात्परं त्वां शरणं व्रजाम्यहम्‌ * 


0+ 


SOIL 0000000000000 000०००५०७०००५ ७००५ 


मोहित एवं जडीभूत हो जानेपर श्रीकृष्णने कृपापूर्वक 
अपनी मायाको हटाकर उनको अपने स्वरूपका दर्शन 
कराया । भक्तिके द्वारा ब्रह्माजीको ज्ञाननेत्र प्राप्त हुए । 
उन्होंने एक बार गोवत्स एवं गोप-बालक--सबको 
श्रीकृष्णरूप देखा । राजन्‌ ! ब्रह्माजीने शरीरके भीतर 
और बाहर अपने सहित सम्पूर्ण जगत्को विष्णुमय 
देखा ॥ ३१-४० ॥ 

इस प्रकार दर्शन करके ब्रह्माजी तो जडताको प्राप्त 
होकर निश्चेष्ट हो गये। ब्रह्माजीको वृन्दादेवी द्वारा 
अधिष्ठित वृन्दावनमें जहाँ-तहाँ दीखनेवाली भगवान्‌- 
की महिमा देखनेमें असमर्थ जानकर श्रीहरिने मायाका 
पर्दा हटा लिया । तब ब्रह्माजी नेत्र पाकर, निद्रासे जगे 
हुएकी भाँति उठकर, अत्यन्त कष्टसे नेत्र खोलकर 
अपनेसहित वृन्दावनको देखनेमें समर्थ हुए। वहाँपर 
वे उसी समय एकाग्र होकर दसों दिशाओंमें देखने लगे 
और वसन्तकालीन सुन्दर लताओंसे युक्त रमणीय 
श्रीवृन्दावनका उन्होंने दर्शन किया! वहाँ बाघके 
बच्चोके साथ मृग-शावक खेल रहे थे। बाज और 
कबूतरमें, नेवला और साँपमें वहाँ जन्मजात वैरभाव 
नहीं था। ब्रह्माजीने देखा कि एकमात्र श्रीकृष्ण ही 
हाथमें भोजनका कौर लिये हुए प्यारे गोवत्सोंको 
वृन्दावनमें ढूँढ़ रहे हैं । गोलोकपति साक्षात्‌ श्रीहरिको 
गोपाल-वेषमें अपनेको छिपाये हुए देखकर तथा ये 
साक्षात्‌ श्रीहरि है--यह पहचानकर ब्रह्माजी अपनी 
करतूतको स्मरण करके भयभीत हो गये । राजन्‌ ! उन 
चारों ओर प्रज्वलित दीखनेवाले श्रीकृष्णको प्रसन्न 
करनेके लिये ब्रह्माजी अपने वाहनसे उतरे और 
लज्जाके कारण उन्होंने सिर नीचा कर लिया। वे 
भगवानको प्रणाम करते हुए और "प्रसन्न हो'--यह 
कहते हुए धीरे-धीरे उनके निकट पहुँचे । यों भगवान्‌ 
को अपनी आँखोंसे झरते हुए हर्षके आँसुओंका अर्घ्य 
देकर दण्डकी भाँति चे भूमिपर गिर पड़े। भगवान्‌ 
श्रीकृष्णने ब्रह्माजीको उठाकर आश्वस्त किया और 
उनका इस प्रकार स्पर्श किया, जैसे कोई प्यारा अपने 
प्यारेका स्पर्श करे । =-= ऊ | अहाके इस प्रकार प्यारेका स्पर्श करे। तत्पश्चात्‌ वे सुधासिक्त दृष्टिसे 


* ब्रह्मानन्तो धर्म इन्द्रः शिवश्च सेवन्ते त्वां भक्तियुक्ताः सदैते । आत्मारामः पूर्णकामः परेशः रूष्टुं शक्तः कोटिशोऽण्डानि यः खे ॥ 


(गर्ग०, वृन्दावन० ८ । ३० ) 


+ ब्रह्माजीके द्वारा भगवान्‌ श्रीकृष्णकी स्तुति * ७१ 
उसी सुन्दर भूमिपर दूर खड़े देवताओंकी ओर गये। ब्रह्माजीने भगवानको उस स्थानपर देखकर 
देखने लगे। तब वे सभी उच्चस्वरसे जय-जयकार भक्तियुक्त मनसे हाथ जोड्कर प्रणाम किया और 
करते हुए उनका स्तवन करने लगे। साथ-साथ रोमाञ्चित होकर दण्डकी भाँति वे भूमिपर गिर 
प्रणाम भी करने लगे | श्रीकृष्णकी दयादृष्टि पाकर पड़े। पुनः वे गद्गद वाणीसे भगवानका स्तवन 
सभी आनन्दित हुए और उनके प्रति आदरसे भर करने ल॑गे॥४१--५२॥ 

इस प्रकार श्रोगगेसहितामें श्रोवुन्टावनरूप्डके अन्तर्गत 'जह्माजीके दवार श्रीकृष्णके सर्वव्यापी विश्वात्मा 
स्वरूपका दर्शन नामक आठवाँ अध्याय पूर हुआ ५ ८॥ ॥ 


—::0::— 


नवाँ अध्याय 
ब्रह्माजीके द्वारा भगवान्‌ श्रीकृष्णकी स्तुति 


ब्रह्मोवाच 


कृष्णाय मेघवपुषे चपलाम्बराय 
पीयूषमिष्टवचनाय परात्पराय । 
बंशीधराय शिखिचन्द्रकयान्वित्ताय 
देवाय भ्रातृसहिताय नमोऽस्तु तस्मै ॥ 


ब्रह्माजी बोले--“मेघकी-सी कान्तिसे युक्त 
विद्युत्‌-वर्णका वस्त्र धारण करनेवाले, अमृत-तुल्य 
मीठी वाणी बोळनेवाले, परात्पर, वंशीधारी, मयूर- 
पिच्छको धारण करनेवाले भगवान्‌ श्रीकुष्णको उनके 
भ्राता बलरामसहित नमस्कार है। श्रीकृष्ण (आप) 
साक्षात्‌ स्वयं पुरुषोत्तम, पूर्ण परमेश्वर, प्रकृतिसे अतीत 
श्रीहरि हैं । हम देवता जिनके अंश और कलावतार हैं, 
जिनकी शक्तिसे हमलोग क्रमशः विश्वकी सृष्टि, पालन 
एवं संहार करते हैं, उन्हीं आपने साक्षात्‌ कृष्णचन्द्रके 
रूपमें अवतीर्ण होकर धराधामपर नन्दका पुत्र होना 
स्वीकार किया है । आप प्रधान-प्रधान गोप-बालकोंके 
साथ गोपवेषसे वृन्दावनमें गोचारण करते हुए विराज 
“रहे हैं। करोड़ों कामदेवके समान रमणीय, तेजोमय, 
कौस्तुभधारी, इयामवर्ण, पीतवस्जधारी, वंशीधर, 
ब्रजेश, राधिकापति, निकुञ्ज-विहारी परमसुन्दर 
श्रीहरिको मैं प्रणाम करता हूँ। जो मेघसे निर्लिप्त 
आकाइके समान प्राणियोंकी देहमें क्षेत्रज्ञ रूपसे स्थित 
हैं, जो अधियज्ञ एवं चैत्यखरूप हैं, जो मायारहित हैं 
और जो निर्मळ भक्ति तथा प्रबल वैराग्य आदि भावोंसे 


प्राप्त होते हैं, उन आदिदेव हरिकी मैं वन्दना करता हूँ। 


सर्वज्ञ ! जिस समय मनमें प्रबळ रजोगुणका उदय होता 
है, उसी समय मन संकल्प-विकल्प करने लगता है । 
संकल्प-विकल्पके वशीभूत मनमें ही अभिमानकी 
उत्पत्ति होती है और वही अभिमान धीरे-धीरे बुद्धिको 
विकृत कर देता है। क्षणस्थायी बिजलीके समान, 
बदलते हुए ऋतुगुणोंके समान, जलपर खींची गयी 
रेखाके समान, पिशाचके द्वारा उत्पन्न किये हुए अंगारोंके 
समान और कपरी यात्रीकी प्रीतिके समान जगतके सुख . 
मिथ्या हैं। विषय-सुख दुःखॉसे घिरे हुए हैं एवं 
अलातचक्रवत्‌ (जळते हुए अंगारको वेगसे चक्राकार 
घुमानेपर जो क्षणस्थायी वृत्त बनता है, उसके समान) 

हैं। जैसे वृक्ष न चलते हुए भी, जलके चलनेके कारण 
चलते हुए-से दीखते हैं, नेत्रोको वेगसे घुमानेपर अचल 
पृथ्वी भी चलती हुई-सी दीखती है, कृष्ण ! उसी प्रकार 
प्रकृतिसे उत्पन्न गुणोंके बशमें होकर भ्रान्त जीव उस 
प्रकृतिजन्य सुखको सत्य मान लेता है । सुख एवं दुःख 
मनसे उत्पन्न होते हैं, निद्रावस्थामें वे लुप्त हो जाते 
हैं और जागनेपर पुनः उनका अनुभव होने लगता है । 
जिनको इस प्रकारका विवेक प्राप्त है, उनके लिये यह 
जगत्‌ निरन्तर स्वप्रावस्थाके भ्रमके समान ही है । ज्ञानी 
पुरुष ममता एवं अभिमानका त्याग करके सदा वैराग्यसे 
प्रीति करनेवाले तथा शान्त होते हैं। जैसे एक दियेसे 
सैकड़ों दिये उत्पन्न होते हैं, वैसे ही एक परमात्मासे 
सब कुछ उत्पन्न हुआ है--ऐसी तात्त्विक दृष्टि उनकी 
रहती है॥ १--१०॥ 


* गोलोकथामाधिपति परेशं परात्परं त्वां शरण व्रजाम्यहम्‌ * 


“भक्त निर्धूम अग्निशिखाकी भाँति गुणमुक्त एवं 
आत्मनिष्ठ होकर हृदयमें ब्रह्माके भी स्वामी भगवान्‌ 
वासुदेवका भजन करते हैं । जिरः प्रकार हम एक ही 
चन्द्रबिम्बको अनेकों घड़ोंके जलमें देखते हैं, उसी 
प्रकार आत्माके एकत्वका दर्शन करके श्रेष्ठ परमहंस 
भी कृतार्थ होते हैं। निरन्तर स्तवन करते रहनेपर भी 
वेद जिनके माहात्म्यके षोडशांशका भी कभी ज्ञान नहीं 
प्राप्त कर सके, तब त्रिलोकीमें उन श्रीहरिके गुणोंका 
वर्णन भला, दूसरा कौन कर सकता है? मैं चार 
मुखोसे, देवाधिदेव महादेवजी पाँच मुखोंसे तथा हजार 
मुखवाले शेषजी अपने सहस्र मुखोंसे जिनकी स्तुति- 
सेवा करते हैं; वैकुण्ठनिवासी विष्णु, क्षीरोदशायी 
साक्षात्‌ हरि और धर्मसुत नारायण ऋषि उन 
गोलोकपति आपकी सेवा किया करते हैं। अहा ! 
मुरारे! आपकी महिमा धन्य है। भूतलपर उस 
महिमाको न मुनिगण जानते हैं न मनुष्य ही । सुर-असुर 
तथा चौदहो मनु भी उसे जाननेमें असमर्थ हैं । ये सब 
स्वप्रमें भी आपके चरणकमलोंके दर्शन पानेमें असमर्थ 
हैं। गुणोंके सागर, मुक्तिदाता, परात्पर, रमापति, 
गुणेश, ब्रजेश्वर श्रीहरिको मैं नमस्कार करता हूँ। 

` ताम्बूल-रागरञ्जित सुन्दर मुखसे सुशोभित, मधुरभाषी, 
. पके हुए बिम्बफलके समान लाल-लाल अधरोंवाले, 
स्मिताहास्थयुक्त, कुन्दकलीके समान शुभ्र दन्तपंक्तिसे 
जगमगाते हुए, नील अलकोंसे आवृत्त कपोलोंवाले, 
मनोहर-कान्ति तथा झूलते हुए स्वर्ण-कुण्डलोंसे 
मण्डित श्रीकृष्णकी मैं वन्दना करता हूँ । आपका परम 
सुन्दर रूप मन्मथके मनको भी हरनेवाला है। मेरे 
नेत्रॉमें सर्वदा मकरकुण्डलधारी श्यामकलेवर 
औकृष्णके उस रूपका प्रकाश होता रहे। जिनकी 
लीला वैकुण्ठ-लीलाकी अपेक्षा भी श्रेष्ठ है और 
जिनके परम श्रेष्ठ मनोहर रूपको देवगण भी नमस्कार 
करते हैं, उन गोपलीलाकारी गोलोकनाथको मैं मस्तक 
नवाकर भ्रणाम करता हूँ। वसन्तकालीन सुन्दर कण्ठ- 
वाले कोकिलादि पक्षियोसे युक्त, सुगन्धित, नवीन 
पल्लवयुक्त वृक्षोंसे अलंकृत, सुधाके समान शीतल, 
धीर (मन्द) पवनकी क्रीड़ासे सुशोभित वृन्दावनमें 
विचरण करनेवाले श्रीकृष्णकी जय हो! वे सदा 


भक्तोंकी रक्षा करें॥ ११--२०॥ 

“आपके विशाल नेत्र तथा उनकी तिरछी चितवन 
कमलपुष्पोंका मान और झुलते हुए मोतियोंका 
अभिमान दूर करनेवाली है, भूतलके समस्त रसिकों- 
को रसका दान करती है तथा कामदेवके बाणोंके 
समान पैनी एवं प्रीतिदानमें निपुण है। जिनकी 
नखमणियाँ झारत्कालीन चन्द्रमाके समान सुखकर, 
सुरक्त, हृदयग्राहिणी, , गाढ़ अन्धकारका नाश 
करनेवाली और जगत्के समस्त प्राणियोंके पापोंका 
ध्वंस करनेवाली हैं तथा स्वर्गमें देवमण्डली जिनका 
श्रीविष्णु एवं हरिकी नखाबलीके रूपमें स्तवन करती 
है, मैं उनकी आराधना करता हूँ । आपके पादपद्योंकी 
सर्वदा बजनेवाली, श्रीहरिके सैकड़ों किरणॉंसे युक्त 
(सुदर्शन) चक्रके समान आकारवाली पैजनियाँ ऐसी 
हैं, जिनसे गोल घेरेकी भाँति किरणें इस प्रकार 
निकलती हैं, जैसे सूर्यके प्रकाशयुक्त रथचक्रकी 
परिधि हो, अथवा जो आपके पादपद्मोंकी परिधिके 
समान सुशोभित हैं । आपकी कमरमें छोटी-छोटी 
घंटियोंसे युक्त दिव्य पीताम्बर जगमगा रहा है। मैं 
अद्विष्टकर्मा भगवान्‌ श्रीकृष्ण (आप) के उस मनोहर 
रूपकी आराधना करता हूँ । जिनके कान्तिमान्‌ कसौटी- 
सदृश एवं भृगुपद-अङ्कित विशाल वक्षःस्थलपर 
लक्ष्मी विलास करती हैं, जिनर्के गलेमें स्वर्णमणि' एवं 
मोतियॉकी लड़ियोंसे युक्त तथा तारोंक समान 
झिलमिल प्रकाश करनेवाले तथा भ्रमरोंकी ध्वनिसे 
युक्त -हीरोके हार हैं, जो सिन्दूरवर्णकी सुन्दर 
अगुलियोंसे वंशी बजा रहे हैं, जिनकी अँगुलियोंमें 
सोनेकी अंगूठियाँ सुशोभित हैं, जिनके दोनों हाथ 
द्विजोंको दान देनेवाले, चन्द्रमाके समान नखोंसे युक्त 
एवं कामदेवके वनके कदम्बवृक्षोके पुष्पोंकी सुगन्धसे 
सुवासित हैं, जिनकी मन्दगति राजहंसकी भाँति सुन्दर 
है, जिनके कंधे गलेतक ऊँचे उठे हुए हैं, उन श्रीहरि- 
की मेघमालाका मान हरण करनेवाली मनोहर 
काकुलका मैं स्मरण करता हूँ 1 जो स्वच्छ दर्पणकी 
भाँति निर्मल, सुखद, नवयौवनकी कान्तिसे युक्त, 
मनुष्योके रक्षक तथा मणि-कुण्डलों एवं सुन्दर 
घुंघराले बालोंसे सुशोभित हैं, श्रीहरिके सूर्य तथा 


अध्याय ९1 


चन्द्रमाकी भाँति प्रभासे युक्त उन दोनों कपोलोंका मैं 
स्मरण करता हूँ । जो सुवर्ण तथा मुक्ता एवं वैदूर्यमणिसे 
जटित लाल वस्त्रका बना हुआ है, जो कामदेवके मुख- 
पर क्रीड़ा करनेवाले सम्पूर्ण सौन्दर्यसे विलसित है-- जो 
अरुण-कान्ति तथा चन्द्र एवं करोड़ों सूर्योके समान प्रभा- 
सम्पन्न है और मयूरपिच्छसे अलंकृत है, श्रीकृष्णके उस 
मुकुटको मैं नमस्कार करता हूँ। जिनके द्वारदेशपर 
स्वामिकार्तिकेय, गणेश, इन्द्र, चन्द्र एवं सूर्यकी भी गति 
नहीं है; जिनकी आज्ञाके बिना कोई निकुझमें प्रवेश नहीं 
कर सकता, उन जगदीश्वर श्रीकृष्णचन्द्रकी मैं आराधना 
करता हूँ।” ॥ २१-३० ॥ 

ब्रह्माजी इस प्रकार भगवान्‌ श्रीकृष्णका स्तवन 
करके पुनः हाथ जोड़कर कहने लगे--'जगत्के 
स्वामी ! मैं आपके नाभि-कमलसे उत्पन्न हूँ; अतएव 
जिस. प्रकार माता अपने पुत्रके अपराधोंको क्षमा कर 
देती है, उसी प्रकार आप भी मेरे अपराधोंको क्षमा कर 
दें । व्रजपते ! कहाँ तो मैं एक लोकका अधिपति और 
कहाँ आप करोड़ों ब्रह्माप्डोंके नायक ! अतएव 
ब्रजेश, मधुसूदन ! देव ! आप मेरी रक्षा करें । जिनकी 
मायासे देवता, दैत्य एवं मनुष्य--सभी मोहित है, मैं 
मूर्ख उनको अपनी मायासे मोहित करने चला था ! 
गोविन्द आप नारायण हैं, मैं नारायण नहीं हूँ। हरि ! 
आप कल्पके आदिमें ब्रह्माण्डकी रचना करके 
नारायणरूपसे शेषशायी हो गये। आपके जिस 
ब्रह्मरूप तेजमें योगी प्राण त्याग करके जाते हैं, 
बालघातिनी पूतना भी अपने कुलसहित आपके उसी 
तेजमें समा गयी । माधव ! मेरे ही अपराधसे आपने 


गोवत्स एवं गोप-बालकोंका रूप धारण करके वनोंमें . 


विचरण किया । अतएव भो ! आपं मुझको क्षमा करें। 
गोविन्द ! पिता जैसे पुत्रका अपराध नहीं देखता, 
वैसे ही आप भी मेरे अपराधकी उपेक्षा करके मेरे ऊपर 
प्रसन्न हों। जो लोग आपके भक्त न होकर ज्ञानमें रति 
करते हैं, उनको केश ही हाथ लगता है, जैसे भूसेके 
लिये परिश्रमपूर्वक खेत जोतनेवालोंको भूसामात्र प्राप्त 
होता है। आपके भक्तिभावमें ही नितरां रत रहनेवाले 
अनेकों योगी, मुनि एवं त्रजवासी आपको प्राप्त हो 
चुके हैं। दर्शन और श्रवण--दो प्रकारसे उनकी 


कारण उनके प्रति मेरी रति नहीं हुई! ॥ ३१--४१॥ 
ब्रह्माजीने यों कहकर नेत्रोंसे आँसू बहाते हुए उनके 
(श्रीकृष्णके) पादपद्योमें प्रणाम किया एवं सारें 
अपराधोंको क्षमा करानेके लिये भक्तिभावसे श्रीकृष्ण-' 
से वे फिर निवेदन करने लगे--“मैँ गोपकुलमें जन्म 
लेकर आपके पादपद्ोंकी आराधना करता हुआ सुगतिं . 
प्राप्त कर सकूँ, इसका व्यतिरेक न हो । भगवान्‌ शंकर 
आदि हम (इन्द्रियोके अधिष्ठाता) देवगणने 
भारतवासी इन गोपोंकी देहमें स्थित होकर एक बार 
भी श्रीकुष्णका दर्शन कर लिया, अतः हम धन्य हो 
गये। श्रीकृष्ण ! आपके माता-पिता एवं गोप- 
गोपियोंका तो कितना अनिर्वचनीय सौभाग्य है, जो 
ब्रजमें आपके पूर्णरूपका दर्शन कर रहे हैं । सम्पूर्ण 
विश्वका उपकार करनेवाले, मुक्ताहार धारण 
करनेवाले, विश्वके रचयिता, सर्वाधार, लीलाके धाम, 
रवितनया यमुनामें विहार करनेवाले, क्रीडापरायण, 
श्रीकृष्णचन्द्रका अवतार ग्रहण करनेवाले प्रभु मेरी 
रक्षा करें । वुष्णिकुलरूप सरोवरके कमलस्वरूप नन्द- 
नन्दन, राधापति, देव-देव, मदनमोहन, व्रजपति, 
गोकुलपति, गोविन्द मुझ मायासे मोहितकी रक्षा करें । 
जो व्यक्ति श्रीकृष्णकी प्रदक्षिणा करता है, उसको 
जगतके सम्पूर्ण तीर्थोकी यात्राका फल प्राप्त होता है । 
वह आपके सुखदायक परात्पर 'गोलोक' नामक 
लोकको जाता है ।'' ॥ ४२-४८ ॥ क 
नारदजी कहने लगे--लोकपति लोक-पितामंह 
ब्रह्माने इस प्रकार सुन्दर वृन्दावनके अधिपति 
गोविन्दका स्तवन करके प्रणाम करते हुए उनकी तीन 
बार प्रदक्षिणा की और कुछ देरके लिये अदृश्य होकर 
गोवत्स तथा गोप-बालकोंको वरदान देकर लौट 
जानेके लिये अनुमतिकी प्रार्थना की ॥ ४९-५०॥ 
तदनन्तर श्रीहरिने नेत्रोंके संकेतसे उनको जानेका 
आदेश दिया | लोकपितामह ब्रह्मा भी पुनः प्रणाम 
करके अपने लोकको चले गये । राजन्‌ ! इसके उपरान्त 
भगवान्‌ श्रीकृष्ण वनसे शीघ्रतापूर्वक गोवत्स एवं गोप- 
बालकोंको ले आये और यमुनातटपर जिस स्थानपर 
गोपमण्डली विराजित थी, उन लोगोंको लेकर उसी 


Se 


स्थानपर पहुँचे । गोवत्सोंके साथ लोटे हुए श्रीकृष्णको 
देखकर उनकी मायासे विमोहित गोपॉने उतने समयको 
आधे क्षण-जैसा समझा । वे लोग गोवत्सोके साथ 
आये हुए श्रीकृष्णसे कहने लगे--'आप शीघ्रतासे 
आकर भोजन करें | प्रभो ! आपके चले जानेके कारण 
किसीने भी भोजन नहीं किया।' इसके उपरान्त 
श्रीकृष्णने हँसकर बालकोंके साथ भोजन किया और 
बालकोंको अजगरका चमड़ा दिखाया । तदनन्तर 
बळूरामजीके साथ गोपोंसे घिरे हुए श्रीकृष्ण 
वत्सवृन्दको आगे करके धीरे-धीरे त्रजको लौट आये । 


.* गोलोकधामाधिपतिं परेशं परात्परं त्वां शरणं व्रजाम्यहम्‌ + 

सफेद, चितकबरे, लाल, पीले, धूम्र एवं हरे आदि 
अनेक रंग और स्वभाववाले गोवत्सोंको आगे करके 
धीरे-धीरे सुखद वनसे गोष्ठमें लौटते हुए गोपमण्डली- 
के बीच स्थित नन्दनन्दनकी मैं वन्दना करता हूँ। 
राजन्‌ ! श्रीकृष्णके विरहमें जिनको क्षणभरका समय 
युगके समान लगता था, उन्हींके दर्शनसे उन 
गोपियोंको आनन्द प्राप्त हुआ । बालकोंने अपने-अपने 
घर जाकर गोष्ठोंमें अलग-अलग बछड़ोंको बाँधकर 
अघासुर-वध एवं श्रीहरिद्वारा हुई आत्मरक्षाके 
वृत्तान्तका वर्णन किया ॥ ५१--५९ ॥ 


इस प्रकार श्रोगर्गसंहितमें श्रोवुन्दावनखण्डके अन्तर्गत 'ब्रह्माजीद्वारा भगवान्‌ श्रीकृष्णकी 
स्तुतिनामक नवम अध्याय पूर हुआ ॥ ९ ७ 


(1 


दसवाँ अध्याय 


यशोदाजीकी चिन्ता; नन्दद्वारा आश्वासन तथा ब्राह्मणोंको विविध प्रकारके 
दान देना; श्रीबलराम तथा श्रीकृष्णका गोचारण 


नारदजी कहते हें-अष्टावक्रके झापसे सर्प 
होकर अघासुर उन्हीके वरदान-बलसे उस परम 
मोक्षको प्राप्त हुआ, जो देवताओके लिये भी दुर्लभ 
है। वत्सासुर, वकासुर और फिर अघासुरके मुखसे 
श्रीकृष्ण किसी तरह बच गये हैं और कुछ ही दिनोंमें 
उनके ऊपर ये सारे संकट आये हैं--यह सुनकर 
यशोदाजी भयसे व्याकुल हो उठीं । उन्होंने कलावती, 
रोहिणी, बड़े-बूढ़े गोप, वृषभानुवर, व्रजेश्वर नन्दराज, 
नौ नन्द, नौ उपनन्द तथा प्रजाजनोके स्वामी छः 
वृषभानुओंको बुलाकर उन सबके सामने यह बात 
कही ॥ १-४ ॥ 

यशोदा बोलीं-आप सब लोग बतायें--मैं 
क्या करूँ, कहाँ जाऊँ और कैसे मेरा कल्याण हो ? 
मेरे पुत्रपर तो यहाँ क्षण-क्षणमें बहुत-से अरिष्ट आ रहे 
हैं। पहले महावन छोड़कर हमलोग वुन्दावनमें आये 
और अब इसे भी छोड़कर दूसरे किस निर्भय देशमे मैं 
चली जाऊँ, यह बतानेकी कृपा करें | मेरा यह बालक 
स्वभावसे ही चपल हैं। खेलते-खेलते दूरतक चला 
जाता है। व्रजके दूसरे बालक भी बड़े चञ्चल हैं। 


वे सब मेरी बात मानते ही नहीं। तीखी चोंचवाला 
बलवान्‌ वकासुर पहले मेरे बालकको निगल गया 
था! उससे छूटा तो इस बेचारेको अघासुरने समस्त 
ग्वाळ-बालोंके साथ अपना आस बना लिया। 
भगवानको कृपासे किसी तरह उससे भी इसको रक्षा 
हुई। इन सबसे पहले वत्सासुंर इसकी घातमें लगा 


था, किंतु वह भी दैवके हाथों मारा गया । अब मैं 


बछड़े चरानेके लिये अपने बच्चेको घरसे बाहर नहीं 
जाने दूँगी ॥ ५--९॥ 

श्रीनारदजी कहते हैं--इस तरह कहती तथा 
निरन्तर रोती हुई यशोदाकी ओर देखकर नन्दजी 
कुछ कहनेको उद्यत हुए। पहले तो घर्म और अर्थके 
ज्ञाता तथा धर्मात्माओमे श्रेष्ठ नन्दने गर्गजीके वचनोंकी. 
याद दिलाकर उन्हें धीरज बैंधाया, फिर इस प्रकार 
कहा ॥ १० ॥ 

नन्दराज बोले--यशोदे ! क्या तुम गर्गकी कही 
हुई सारी बातें भूल गयीं ? ब्राह्मणोंकी कही हुई बात 
सदा सत्य होती है, वह कभी असत्य नहीं होती । 
इसलिये समस्त अरिष्टोंका निवारण करनेके लिये 


अध्याय १०] 

तुम्हें दान करते रहना चाहिये। दानसे बढ़कर 
कल्याणकारी कृत्य न पहले तो हुआ है और न आगे 
होगा ही ॥ ११-१२ ॥ 

नारदजी कहते है--नरेश्वर ! तब यशोदाने 
बलराम और श्रीकृष्णके मङ्गलके लिये ब्राह्मणोंको 
बहुमूल्य नवरल और अपने अलंकार दिये । नन्दजीनै 
उस समय दस हजार बैल, एक लाख मनोहर गायें 
तथा दो लाख भार अन्न दान दिये ॥ १३-१४ ॥ 

श्रीनारदजी पुनः कहते हैं--राजन्‌! अब 
गोपोंकी इच्छासे बलराम और श्रीकृष्ण गोपालक हो 
गये । अपने गोपाल मित्रेकि साथ गाय चराते हुए वे 
दोनों भाई वनमें विचरण करने लगे । उस समय श्रीकृष्ण 
और बलरामका सुन्दर मुँह निहारती हुई गएँ उनके 
आगे-पीछे और अगल-बगलमें विचरती रहती थीं । 
उनके गलेमें क्षुद्रण्टिकाओंकी माला पहिनायी गयी 
थी । सोनेकी मालाएँ भी उनके कण्ठकी शोभा बढ़ाती 


थीं । उनके पैरोमें घुँघुरू बँधे थे । उनकी पूँछोंके स्वच्छ. 


बालोंमें लगे हुए मोरपंख और मोतियोंके गुच्छे शोभा दे 
रहे थे । वे घंटों और नूपुरॉंके मधुर झंकारको फैलाती हुई 
इधर-उधर चरती थीं। चमकते हुए नूतन रल्लोंकी 
मालाओंके समूहसे उन समस्त गौओंकी बड़ी शोभा 
होती थी। राजन्‌! उन गौओंके दोनों सींगोंक्रे बीचमें 
सिरपर मणिमय अलंकार धारण कराये गये थे, जिनसे 
उनकी मनोहरता बढ़ गयी थी। सुवर्ण-रश्मियोंकी 
प्रभासे उनके सींग तथा पार्व-प्रवेष्टन (पीठपरकी झूल) 

चमकते रहते थे। कुछ गौओंके भालमें किञ्चित्‌ 
रक्तवर्णके तिलक लगे थे। उनकी पूँछे पीले रंगसे रँगी 
गयी थीं और पैरोके खुर अरुणरागसे रञ्जित थे । बहुत-सी 
गौएँ कैलास पर्वतके समान श्वेतवर्णवाली, सुशीला, 

सुरूपा तथा अत्यन्त उत्तम गुणोंसे सम्पन्न थीं । 
मिथिळेश्वर ! बछड़ेवाली गौएँ अपने स्तनोंके भारसे 
धीरे-धीरे चलती थीं । कितनोंके थन घड़ोंके बराबर थे । 
बहुत-सी गौएँ लाल रंगकी थीं । वे सब-को-सब भव्य- 
मूर्ति दिखायी देती थीं। कोई पीली, कोई चितकबरी, 
कोई इयामा, कोई हरी, कोई ताँबेके समान रंगवाली, 
कोई घूमिलवर्णकी और कोई मेघोंकी घटा-जैसी नीली 
थीं । उन सबके नेत्र घनश्याम श्रीकृष्णकी ओर लगे 


* यशोदाजीकी चिन्ता; नन्दद्वारा आश्वासन * 

रहते थे । किन्ही गोओं और बैलोँके सींग छोटे, किन्हीके 
बड़े तथा किन्हींके ऊँचे थे । कितनोंके सींग हिरनोंके-से 
थे और कितनोके रेढ़े-मेढ़े । वे सब गौएँ कपिला तथा 
मङ्गलकी धाम थीं! वन-वनमें कोमल कमनीय घास 
खोज-खोजकर चरती हुई कोटि-कोटि गोएँ श्रीकृष्णके 
उभय पारश्वोमें विचरती थीं ॥ १५---२४ ॥ 

यमुनाका पुण्य-पुलिन तथा उसके~निकट इयाम 
तमालोंसे सुशोभित वृन्दावच नीप, कदम्ब, नीम, 
अशोक, प्रवाल, कटहल, कदली, कचनार, आम, 
मनोहर जामुन, बेल, पीपल और कैथ आदि वृक्षों तथा 
माधवी लताऑसे मण्डित था। वसन्त ऋतुके 
शुभागमनसे मनोहर वुन्दावनकी दिव्य शोभा हो रही 
थी । वह देवताओंके नन्दनवन-सा आनन्दप्रद और 
सर्वतोभद्र वन-सा सब ओरसे मङ्गलकारी जान पड़ता 
था । उसने (कुबेरके) चैत्ररथ वनकी शोभाको तिरस्कृतं 
कर दिया था। वहाँ झरनों और कंदराओंसे संयुक्त 
रत्रधातुमय श्रीमान्‌ गोवर्धन पर्वत शोभा पाता था । 
वहाँका वन पारिजात या मन्दारके वृक्षोंसे व्याप्त था । वह . 
चन्दन, बेर, कदली, देवदार, बरगद, पलास, पाकर, 
अशोक, अरिष्ट (रीठा), अर्जुन, कदम्ब, पारिजात, 
पाटल तथा चम्पाके वृक्षोंसे सुशोभित था। इयाम 
वर्णवाले इन्द्रयव नामक वुक्षॉसे घिरा हुआ वह वन 
करञ्ज-जालसे विलसित कुझोंसे सम्पन्न था । वहाँ मधुर 
कण्ठवाले नर-कोकिल और मयूर कलरव कर रहे थे । 
उस बनमें गोएँ चराते हुए श्रीकृष्ण एक वनसे दूसरे वनमें 
विचरा करते थे | नरेश्वर ! वृन्दावन और मधुवनमें, 
तालवनके आस-पास कुमुदवन, बहुला-वन, कामवन, 
बृहत्सानु और नन्दीश्वर नामक पर्वतोंके पार्श्ववर्ती 
प्रदेशमे, कोकिलोकी काकलीसे कूजित सुन्दर 
कोकिलावनमें, लताजाल-मण्डित सौम्य तथा रमणीय 
कुश-वनमें, परम पावन भद्रवन, भाण्डीर उपवन, 
लोहार्गल तीर्थ तथा यमुनाके प्रत्येक तट और तटवर्ती 
विपिनोंमें पीताम्बर धारण किये, बद्धपरिकर, 
नटवेषधारी मनोहर श्रीकृष्ण बेत लिये, वंशी बजाते और 
गोपाङ्गनाओंकी प्रीति बढ़ाते हुए बड़ी शोभा पाते थे । 
उनके सिरपर रिखिपिच्छका सुन्दर मुकुट तथा गलेमें 
बैजयन्तीमाला सुशोभित थीं ॥ २५--३६॥ 

संध्याके समय गोवृन्दको आगे किये अनेकानेक 
रागोंमें बाँसुरी बजाते साक्षात्‌ श्रीहरि कृष्ण नन्दव्रजमें 
आये । आकाशको गोरजसे व्याप्त देख श्रीवंशीवटके 
मार्गसे आती हुई वंशी-ध्वनिसे आकुल हुई गोपियाँ 
'शयामसुन्दरके दर्शनके लिये घरॉसे बाहर निकल 
आयीं । अपनी मानसिक पीड़ा दूर करने और उत्तम 
सुखको पानेके लिये वे गोपसुन्दरियाँ श्रीकृष्णदर्शनके 
हेतु घरसे बाहर आ गयी थीं । उनमें श्रीकृष्णको भुला 
देनेकी शक्ति नहीं थी । श्रीनन्दनन्दन सिंहकी भाँति पीछे 
घूमकर देखते थे । वे गजकिशोरकी भाँति लीलापूर्वक 
“मन्दग्रतिसे चलते थे। उनके नेत्र प्रफुल्ल कमलके 


समान शोभा पाते थे। गो-समुदायसे व्याप्त संकीर्ण 
गलियोंमें मन्द-मन्द गतिसे आते हुए श्यामसुन्दरको 
उस समय गोपवधूटियाँ अच्छी तरहसे देख नहीं पाती 
थीं। मिथिलेश्वर ! गोधूलिसे धूसरित उत्तम नील 
केशकलाप धारण किये, सुवर्णनिर्मित बाजूबंदसे 
विभूषित, मुकुटमण्डित तथा कानतक खींचकर वक्र 
भानसे दृष्टिबाणका प्रहार करनेवाले, गोरज-समलंकृत, 
कुन्दमालासे अलंकृत, कानोंमें खोसे हुए पुष्मोंकी 
आभासे उद्दीप्त, पीताम्बरधारी, वेणुवादनशील तथा 
भूतलका भूरि-भार हरण करनेवाले प्रभु श्रीकृष्ण आप 
सबकी रक्षा करें ॥ ३७-४२ ॥ | 


इस प्रकार श्रीगर्गसंहितामें श्रोवन्दावनखण्डके अन्तर्गत 'यशेदाकीकी चिन्ता , नन्दद्दारा आश्वासन तथा दान 
श्रीकृष्णकी गोचारण-लीलाका वर्णन” नामक दसवाँ अध्याय पूरा हुआ ॥ १०॥ 

ग्यारहवां अध्याय 
धेनुकासुरका उद्धार 


श्रीनारदजी कहते हैं--राजन्‌! एक दिन 
श्रीकृष्ण बलरामजीके साथ मनोहर गौएँ चराते हुए 
नूतन तालवनके पास चले गये। उस समय समस्त 
गोपाल उनके साथ थे। वहाँ घेनुकासुर रहा करता 
.था। उसके भयसे गोपगण वनके भीतर नहीं गये। 
श्रीकृष्ण भी नहीं गये। अकेले बळरामजीने उसमें 
प्रवेश किया । अपने नीले वख्रको कमरमें बाँधकर 
महाबली बलदेव परिपक्क फल लेनेके लिये उस वनमें 
विचरने लगे। बलरामजी साक्षात्‌ अनन्तदेवके 
अवतार हैं। उनका पराक्रम भी अनन्त है । अतः दोनों 
हाथोसे ताड़के वृक्षोंको हिलाते और फल-समूहोंको 
गिरते हुए वहाँ निर्भय गर्जना करने लगे । गिरते हुए 
फ़लोंकी आवाज सुनकर वह गर्दभाकार असुर रोषसे 
आग-बबूला हो गया । वह दोपहरमें सोया करता था 
किंतु आज़ विघ्न पड़ जानेसे वह दुष्ट क्रोधसे भयंकर हो 
उठा। धेनुकासुर कंसका सखा होनेके साथ ही बड़ा 
बलवान्‌ था । वह बलदेवजीके सम्मुख युद्ध करनेके 
लिये आया और उसने अपने पिछले पैरॉसे उनकी 
छातीमें तुरंत आघात किया। आघात करके वह 


बारेबार दौड़ लगाता हुआ गधेकी भाँति रेंकने लगा । 
तब बलरामजीने धेनुकके दोनों पिछले पैर पकड़कर 
शीघ्र ही उसे ताड़के वृक्षपर दे मारा | यह कार्य उन्होंने 
एक ही हाथसे खेल-खेलमें कर डाला । इससे वह 
तालवृक्ष स्वयं तो टूट ही गया, गिरते-गिरते उसने 
अपने पार्श्ववर्ती दूसरे बहुत-से ताड़ोंको भी धराशायी 
कर दिया । राजेन्द्र ! वह एक अद्भुत-सी बात हुई । 
दैत्यराज धेनुकने पुनः उठकर रोषपूर्वक बलरामजीको 
पकड़ लिया और जैसे एक हाथी अपना सामना 
करनेवाले दूसरे हाथीको दूरतक ठेल ले जाता है, उसी 
प्रकार उन्हें धक्का देकर एक योजन पीछे हटा दिया । 
तब बळरामजीने तत्काल धेनुकको पकड़कर घुमाना 
आरम्भ किया और घुमाकर उसे धरतीकी पीठपर दे 
मारा । तब उसे मूर्च्छा आ गयी और उसका मस्तक 
फट गया। तो भी वह क्षणभरमें उठकर खड़ा हो 
गया । उसके शरीरसे भयानक क्रोध टपक रहा था। 
इसके बाद उस दैत्यने अपने मस्तकमें चार सींग प्रकट 
करके, भयानक रूप धारण कर उन तीखे और भयंकर 
सींगॉसे गोपोंको खदेडना आरम्भ किया । गोपोंको 


अध्याय ११] 

आगे-आगे भागते देख वह मदमत्त असुर तुर 
उनकेपीछे दौडा॥ १--१२३॥ सी 
उस समय श्रीदामाने उसपर डंडेसे प्रहार किया, 
सुबलने उसको मुक्केसे मारा, स्तोककृष्णने उस 
महाबली दैत्यपर पाशसे प्रहार किया, अर्जुनने क्षेपणसे 
और अंशुने उस गर्दभाकार दैत्यपर लातसे आघात 
किया । इसके बाद विशालर्षभने आकर शीघ्रतापूर्वक 
अपने पैरसे और बलसे भी उस दैत्यको दबाया। 
तेजस्वीने अर्द्धचन्द्र (गर्दनियाँ) देकर उसे पीछे हटाया 
और देवप्रस्थने उस असुरके कई तमाचे जड़ दिये। 
वरूथपने उस विशालकाय गधेको गेंदसे मारा। 
तदनन्तर श्रीकृष्णने भी धेनुकासुरको दोनों हाथोंसे 
उठाकर घुमाया और तुरंत ही गोवर्धन पर्वतके ऊपर 
फेंक दिया । श्रीकृष्णके उस प्रहारसे धेनुक दो घड़ीतक 
मूर्च्छित पड़ा रहा । फिर उठकर अपने शरीरको कँपाता 
हुआ मुँह फाड़कर आगे बढ़ा और दोनों सींगोंसे 
श्रीहरिको उठाकर वह दैत्य दौड़कर आकाशमें चला 
गया । आकाशमें एक लाख योजन ऊँचे जाकर उनके 
साथ युद्ध करने लगा । भगवान्‌ श्रीकृष्णने धेनुकासुर- 
को पकड़कर नीचे भूमिकी ओर फेंका । इससे उसकी 
हड्डियाँ चूर-चूर हो गयीं और वह मूर्च्छित हो गया। 
तथापि पुनः उठकर अत्यन्त भयंकर सिंहनाद करते हुए 
उसने दोनों सींगोंसे गोवर्धन पर्वतको उखाड़ लिया 
और श्रीकृष्णके ऊपर चलाया। श्रीकृष्णने पर्वतको 
हाथसे पकड़कर पुनः उसीके मस्तकपर दे मारा। 
तदनन्तर उस बलवान्‌ दैत्यने फिर पर्वतको हाथमें ले 
लिया और श्रीकृष्णके ऊपर फेंका। किंतु श्रीकृष्णने 
गोवर्धनको ले जाकर उसके पूर्व स्थानपर रख दिया। 
तदनन्तर फिर धावा करके महादैत्य धेनुकने दोनों 
सींगोंसे पृथ्वीको विदीर्ण कर दिया और पिछले पैरोंसे 
पुनः बलरामपर प्रहार करके बड़े जोरसे गर्जना की । 
उसकी उस गर्जनासे समस्त ब्रह्माण्ड गूँज उठा और 
भूमण्डल काँपने लगा। तब महाबली बलदेवने दोनों 
हाथोंसे उसको पकड़ लिया और उसे पृथ्वीपर दे 
मारा । इससे उसका मस्तक फूट गया और होश-हवास 
जाता रहा । इसके बाद श्रीकृष्णके बड़े भाईने पुनः उस 
दैत्यपर मुकेसे प्रहार किया । उस प्रहारसे धेनुकासुरकी 


तत्काल मृत्यु हो गयी। उसी समय देवताओंने वहाँ 
नन्दनवनके फूल बरसाये ॥ १३--२६॥ 

देहसे पृथक्‌ होकर धेनुक झयामसुन्दर-विग्रह 
धारणकर पुष्पमाला, पीताम्बर तथा वनमालासे 
समलंकृत देवता हो गया । लाख-लाख पार्षद उसकी 
सेवामें जुट आये । सहस्रो ध्वज उसके रथकी शोभा 
बढ़ाने लगे । सहस्रो पहियोंकी घर्घरध्वनिसे युक्त उस 
रथमें दस हजार घोड़े जुते थे। लाखों चैंवरोंकी वहाँ 
शोभा हो रही थी। वह रथ अरुणवर्णका था और 
अत्यधिक रलोंसे जटित था । उसका विस्तार एक दिव्य 
योजनका था । वह मनके समान तीव्रगतिसे चलनेवाला 
विमान या रथ बड़ा ही मनोहर था। राजन्‌ ! उसमें 
घुँघुरुओंकी जाली लगी थी । घंटे और मञ्जीर बजते 
थे । दिव्यरूपधारी दैत्य घेनुक बलरामसहित श्रीकृष्ण- 
की परिक्रमा करके, उक्त दिव्य रथपर आरूढ़ हो, 
दिशामण्डलको देदीप्यमान करता हुआ, प्रकृतिसे परे 
विद्यमान गोलोकधाममें चला गया । इस प्रकार धेनुक- 
का वध करके बलरामसहित श्रीकृष्ण अपना यशोगान 
करते हुए ग्वाल-बालोंके साथ त्रजको लौटे । उनके 


- साथ गौओंका समुदाय भी था॥ २७--३२ ॥ 


राजाने पूछा--मुने ! धेनुकासुर पूर्वजन्ममें कौन 
था ? उसे मुक्ति कैसे प्राप्त हुई ? तथा उसे गधेका शरीर 
कयोंमिला ? यह सब मुझे ठीक-ठीक बताइये ॥ ३३ ॥ 

श्रीनारदजीने कहा--विरोचनकुमार बलिका 
एक बलवान्‌ पुत्र था, जिसका नाम था--साहसिक । 
वह दस हजार खियोके साथ गन्धमादन पर्वतपर 
विहार कर रहा था। वहाँ वनमें नाना प्रकारके वाद्यों 
तथा रमणियॉके नूपुरोंका महान्‌ शब्द होने लगा, 
जिससे उस पर्वतकी कन्दरामें रहकर श्रीकृष्णका 
चिन्तन करनेवाले दुर्वासा मुनिका ध्यान भङ्ग हो गया । 
वे खड़ाऊँ पहनकर बाहर निकले । उस समय मुनिवर 
दुर्वासाका शरीर अत्यन्त दुर्बल हो गया था । दाढी-मूँछ 
बहुत बढ़ गयी थीं। वे लाठीके सहारे चलते थे। 
क्रोधकी तो वे मूर्तिमान्‌ राशि ही थे और अम्निके समान 
तेजस्वी जान पड़ते थे। दुर्वासा उन ऋषियोंमेंसे हैं, 
जिनके शापके भयसे यह सारा विश्व काँपता रहता है । 
वे बोले ॥ ३४--३७॥ 


७८ 


क शोलोकधामाधिपति परेशं परात्परं त्वां शरणं व्रजाम्यहम्‌ * [श्रीवृन्दावनखण्ड 
दुर्बासाने कहा--दुर्बुद्धि असुर ! तू गदहेके नारदजी कहते हैं--राजन्‌ ! उस शापके कारण 

समान भोगासक्त है, इसलिये गदहा हो जा। आजसे ही भगवान्‌ श्रीकृष्णने बलरामजीके हाथसे उसका 

चार लाख वर्ष बीतनेपर भारतमें दिव्य माथुर-मण्डलके वध करवाया; क्योंकि उन्होंने प्रह्मदजीको यह वर दे 

अन्तर्गत पवित्र तालवनमें बलदेवजीके हाथसे तेरी रखा है कि तुम्हारे वंशका कोई दैत्य मेरे हाथसे नहीं 

मुक्ति होगी ॥ ३८-३९ ॥ | मारा जायगा ॥ ४० ॥ 

इस प्रकार श्रोगगेर्सहितामें घुन्दाउनखण्डके अन्तर्गत ' घेनुकासुरका उद्धार नामक ग्यारहवौँ अध्याय पूर छुआ ॥ ११ 

बारहवाँ अध्याय 
श्रीकृष्णट्टारा कालियदमन तथा दावानल-पान 


श्रीनारदजी कहते हैं-मिथिलेश्वर ! एक दिन 
बलरामजीको साथमें लिये बिना ही श्रीहरि स्वयं ग्वाल- 
बालोंके साथ गाय चराने चले आये | यमुनाके तटपर 
आकर उन्होंने उस विषाक्त जलको पी लिया, जिसे 
नागराज कालियने अपने विषसे दूषित कर दिया था। 
उस जलको पीकर बहुत-सी गाये और गोपगण 
प्राणहीन होकर पानीके निकट ही गिर पड़े। यह देख 
सर्वपापहारी साक्षात्‌ भगवान्‌ श्रीहरिका चित्त दयासे 
द्रवित हो उठा । उन्होंने अपनी पीयूषपूर्ण दुष्टिसे देखकर 
उन सबको जीवित कर दिया । इसके बाद पीताम्बरको 
कमरमें कसकर बाँध लिया । फिर वे माधव तटवर्ती 
कदम्ब वुक्षपर चढ़ गये और उसकी ऊँची डालसे उस 
विष-दूषित जलमें कूद पड़े। भगवान्‌ श्रीकृष्णके 
कूदनेसे वह दूषितजल चक्कर काटकर ऊपरको उछला । 
यमुनाके उस भागमें कालियनाग रहता था। भँवर 
उठनेसे उस सर्पका भवन इस तरह चक्कर काटने लगा, 
जैसे जलमें पानीके भौरे घूमते हैं । नरेश्वर ! उस समय 
सौ फणोंसे युक्त फणिराज कालिय क्रुद्ध हो उठा और 
माधवको दाँतोंसे डँसते हुए उसने अपने शरीरसे उन्हें 
आच्छादित कर लिया । तब श्रीकृष्ण अपने शरीरको 
बड़ा करके उसके बन्धनसे छूट गये और उस सर्पराजकी 
पूँछ पकड़कर उसे इधर-उधर घुमाने लगे । घुमाते- 
घुमाते उन्होने उसे पानीमें गिराकर पुनः दोनों हाथोंसे उठा 
लिया और तुरंत उसे सौ धनुष दूर फेंक दिया । उस 
भयानक नागराजने पुनः उठकर जीभ लपलपाते हुए 
रोषपूर्वक माधव श्रीहरिंका बायाँ हाथ पकड़ लिया । तन 


श्रीहरिने उस महादुष्टको दाहिने हाथसे पकड़कर उस 
जलमें उसी प्रकार दबा दिया, जैसे गरुड किसी नागको, 
रगड़ दे । फिर अपने सौ मुखोंको बहुत अधिक फैलाकर 
वह सर्प उनके पास आ गया । तब उसकी पूँछ पकड़कर 
श्रीकृष्ण उसे सौ धनुष दूर खींच ले गये। श्रीकृष्णके 
हाथसे सहसा निकलकर उसने पुनः उन्हें डँस लिया । यह 
देख अपनेमें त्रिभुवनका बल धारण करनेवाले श्रीहरिने 
उस सर्पको एक मुक्का मारा । श्रीकृष्णके मुक्केकी चोट 
खाकर वह सर्प मूर्च्छित हो अपनी सुध-बुध खो बैठा । 
तदनन्तर अपने सौ मुखोंको आनत करके वह श्रीकृष्णके 
सामने स्थित हुआ। उसके सौ फन सौ मणियोंके 
प्रकाशसे अत्यन्त मनोहर जान पड़ते थे । श्रीकृष्ण उन 
फनोंपर चढ़ गये और मनोहर नट-वेष धारण करके 
नरकी भाँति नृत्य करने लगे। साथ ही वे सातों स्वरोंसे 
किसी रागका अलाप करते हुए तालके साथ संगीत 
प्रस्तुत करने लगे। उस समय नटराजकी भाँति सुन्दर 
ताण्डव करनेवाले श्रीकृष्णके ऊपर देवतालोग फूल 
बरसाने लगे और प्रसन्नतापूर्वक वीणा, ढोल, नगारे तथा 
बाँसुरी बजाने लगे । तालके साथ पदविन्यास करनेसे 
श्रीकृष्णने लेबी साँस खींचते हुए महाकाय कालियके 
बहुत-से उज्ज्वल फनोंको भम्न कर दिया। उसी समय 
भयसे विह्ृल हुई नागपलियाँ आ पहुँची और भगवान्‌ 
श्रीकृष्णके चरणोंमें नमस्कार करके गदूद वाणीद्वारा इस 
प्रकार स्तुति करने लगीं ॥ १--१७॥ 

नापपल्तियाँ बोलीं भगवन्‌! आप परिपूर्णतम 
परमात्मा तथा असंख्य ब्रह्माण्डोके अधिपति हैं । आप 


अध्याय १२] 


कक 


गोलोकनाथ श्रीकृष्णचन्द्रको हमारा बारंबार नमस्कार 
है। व्रजके अधीश्वर आप श्रीराधावल्लभको नमस्कार 
है। नन्दके लाला एवं यशोदानन्दनको नमस्कार है। 
परमदेव ! आप इस नागकी रक्षा कीजिये, रक्षा 
कीजिये। तीनों लोकोंमें आपके सिवा दूसरा कोई इसे 
शरण देनेवाला नहीं है। आप स्वयं साक्षात्‌ परात्पर 
श्रीहरि हैं और लीलासे ही स्वच्छन्दतापूर्वक 
नाना प्रकारके श्रीविग्रहोंका विस्तार करते 
हैं*॥ १८--२० ॥ 

श्रीनारदजी कहते हैँ--अबतक कालियनागका 
गर्व चूर्ण हो गया था । नागपलियोद्वारा किये गये इस 
स्तवनके पश्चात्‌ वह श्रीकृष्णसे बोला--'भगवन्‌ ! 
पूर्णकाम परमेश्वर ! मेरी रक्षा कीजिये।” 'पाहि-पाहि' 
कहता हुआ कालियनाग भगवान्‌ श्रीहरिके सम्मुख 
आकर उनके चरणोंमें गिर पड़ा । तब उन जनार्दनदेवने 
उससे कहा ॥ २१-२२ ॥ 

श्रीभगवान बोले--तुम अपनी पत्नियों और 
सुहृदोके साथ रमणकद्रीपमें चले जाओ। तुम्हारे 
मस्तकपर मेरे चरणोंके चिह्न बन गये हैं, इसलिये अब 
गरुड तुम्हें अपना आहार नहीं बनायेगा ॥ २३ ॥ 

नारदजी कहते हैं--राजन्‌ ! तब उस सर्पने 
श्रीकृष्णकी पूजा और परिक्रमा करके, उन्हें प्रणाम 
करनेके अनन्तर, स्त्री-पुत्रोंक साथ रमणकद्रीपको 
प्रस्थान किया। इधर 'नन्दनन्दनको कालियनागने 


* औकृष्णद्वारा कालियदमन तथा दावानल-पान * 

अपना आस बना लिया है'--यह समाचार सुनकर 
नन्द आदि समस्त गोपगण वहाँ आ गये थे । श्रीकृष्ण- 
को जलसे निकलते देख उन सब लोगोंको बड़ी 
प्रसन्नता हुई । अपने बेटेको छातीसे लगाकर नन्दजी 
परमानन्दमें निमम्न हो गये । यशोदाने अपने खोये हुए 
पुत्रको पाकर उसके कल्याणकी कामनासे ब्राह्मणोंको 
धनका दान किया। उस समय उनके स्तनोंसे 
स्रेहाधिक्यके कारण दूध झर रहा था । राजन्‌ ! उस 
दिन रातमें अधिक श्रमके कारण गोपाङ्गनाओं और 
ग्वाल-बालोंके साथ समस्त गोप यमुनाके निकट उसी 
स्थानपर सो गये। निशीथकालमें बाँसोंकी रगड़से 
प्रल्याभ्रिके समान दावानल प्रकट हो गया, जो सब 
ओरसे मानो गोपोंको दग्ध करनेके लिये उधर फैलता 
आ रहा था। उस समय मित्रकोटिके गोप बलराम- 
सहित श्रीकृष्णकी शरणमें गये और भयसे कातर हो 
दोनों हाथ जोड़कर बोले ॥ २४--३०॥ 

गोपोंने कहा--शरणागतवत्सल महाबाहु 
कुष्ण ! कुष्ण ! प्रभो | वनके भीतर दावामिके कष्टमें 
पड़े हुए स्वजनोंको बचाओ ! बचाओ! ॥ ३१॥ 

नारदजी कहते हैं-तब योगेश्वरेश्वर देव माधव 
उनसे बोले--'डरो मत । अपनी-अपनी आंखें मूँद लो ।' 
यों कहकर वे सारा दावानल स्वयं ही पी गये । फिर-- 
प्रातःकाल विस्मित हुए गोपगणों तथा गौओंके साथ 
नन्दनन्दन शोभाशाली ब्रजमण्डलमें आये ॥ ३२-३३ ॥ 


इस प्रकार श्रीगर्गसंहिताग वुन्दावनखण्डके अन्तर्गत *कालियदमन तथा दावानरू-पान' 
नामक बारहवा अध्याय पूण हुआ ५ १२१ 


* नागपल्य ऊचुः 


नमः श्रीकृष्णचन्राय गोलोकपतये नमः । असंख्याण्डाधिपतये 


परिपूर्णतमाय ते॥ 


श्रीराधापतये तुभ्यं ब्रजाधीशाय ते नमः। नमः श्रीनन्दपुत्राय यशोदानन्दनाय ते॥ 
पाहि पाहि परदेव पन्नगं त्वत्परं न शरणं जगत्त्रये । तवं परात्परतरो हरिः खयं लीलया किल तनोषि विग्रहम्‌ ॥ 


(गर्ग-संहिता, वृन्दावन” १२ । १८-२०) 


तेरहवाँ अध्याय 


मुनिवर वेदशिरा और अश्वशिराका परस्परके शापसे क्रमशः कालियनाग और 
काकभुशुण्ड होना तथा शेषनागका भूमण्डलको धारण करना 


विदेहराज बहुलाश्चने पूछा--देवर्षे ! संसारमें 
जिनकी धूलि अनेक जन्मोंमें योगियोंके लिये भी 
दुर्लभ है, भगवानके साक्षात्‌ वे ही चरणारविन्द 
कालियके मस्तकोंपर सुशोभित हुए । नागोंमे श्रेष्ठ यह 
कालिय पूर्वजन्ममें कौन-सा पुण्य-कर्म कर चुका था, 
जिससे इसको यह सौभाग्य प्राप्त हुआ--यह मैं 
जानना चाहता हूँ। देवर्षिझिरोमणे ! यह बात मुझे 
बताइये ॥ १-२॥ 

नारदजीने कहा--राजन्‌ ! पूर्वकालकी बात है । 


स्वायम्भुव मन्वन्तरमें वेदशिरा नामक मुनि, जिनकी | 


उत्पत्ति भृगुवंरामें हुई थी, विन्ध्य पर्वतपर तपस्या करते 
थे । उन्हींके आश्रमपर तपस्या करनेके लिये अश्वरिरा 
मुनि .आये । उन्हें देखकर वेदशिरा मुनिके नेत्र क्रोधसे 
लाल हो गये और वे रोषपूर्वक बोले ॥ ३-४॥ 
वेदशिराने कहा--ब्रह्मन्‌! मेरे आश्रममें 
तुम तपस्या न करो; क्योंकि वह सुखद नहीं होगी । 
तपोधन ! वया और कहीं तुम्हारे तपके योग्य भूमि 
नहीं है ? ॥ ५॥ 
नारदजी कहते हैं--राजन्‌ ! वेदशिराकी यह 
बात सुनकर अश्वशिरा मुनिके भी नेत्र क्रोधसे लाल हो 
गये और वे मुनिपुंगवसे बोले ॥ ६॥ 
अश्वरिराने कहा--मुनिश्रेष्ठ ! यह भूमि तो 
महाविष्णुकी है; न तुम्हारी है न मेरी। यहाँ कितने 
मुनियोने उत्तम तपका अनुष्ठान नहीं किया है ? तुम 
व्यर्थ ही सर्पकी तरह फुफकारते हुए क्रोध प्रकट करते 
हो, इसलिये सदाके लिये सर्प हो जाओ और तुम्हें 
गरुडसे भय प्राप्त हो ॥ ७-८ ॥ 
वेदशिरा बोळे--दुर्मते | तुम्हारा भाव बड़ा ही 
दूषित है। तुम छोटे-से द्रोह या अपराधपर भी महान्‌ 
दण्ड देनेके लिये उद्यत रहते हो और अपना काम 
बनानेके लिये कौएकी तरह इस पृथ्वीपर डोलते-फिरते 
हो; अतः तुम भी कौआ हो जाओ ॥ ९ ॥ 


नारदजी कहते हैं-इसी समय भगवान्‌ विष्णु 
परस्पर झाप देते हुए दोनों ऋषियोंके बीच प्रकट हो गंये ! 
वे दोनों अपने-अपने शापसे बहुत दुखी थे । भगवानूने 
अपनी वाणीद्वारा उन दोनोंको सान्त्वना दी ॥ १० ॥ 
श्रीभगवान्‌ बोले--मुनियो ! जैसे झारीरमें दोनों 
भुजाएँ समान हैं, उसी प्रकार तुम दोनों समानरूपसे मेरे 
भक्त हो। मुनीश्वरो ! मैं अपनी बात तो झूठी कर 
सकता हूँ, परंतु भक्तकी बातको मिथ्या करना. नहीं 
चाहता--यह मेरी प्रतिज्ञा है। वेदशिरा! सर्पकी 
अवस्थामें तुम्हारे मस्तकपर मेरे दोनों चरण अङ्कित 
होंगे । उस समयसे तुम्हें गरुडसे कदापि भय नहीं होगा । 
अश्वशिरा ! अब तुम मेरी बात सुनो । सोच न करो, सोच 
न करो । काकरूपमें रहनेपर भी तुम्हें निश्चय ही उत्तम 
ज्ञान प्राप्त होगा । योगसिद्धियोंसे युक्त. उच्चकोटिका 
त्रिकालदर्शी ज्ञान सुलभ होगा ॥ ११-१४ ॥ 
नारदजी कहते हैं--नरेश्वर ! यों कहकर भगवान्‌ 
विष्णु जब चले गये, तब अश्वरिरा मुनि साक्षात्‌ योगीन्द्र 
काकभुझुण्ड हो गये और नीळपर्वतपर रहने लगे । वे 
सम्पूर्ण शास्रोके अर्थको प्रकाशित करनेवाले 
महातेजस्वी रामभक्त हो गये। उन्होंने ही महात्मा 
गरुडको रामायणकी कथा सुनायी थी ॥ १५-१६ ॥ 
मिथिलानरेश ! चाक्षुष मन्वन्तरके प्रारम्भमें 
प्रचेताओंके पुत्र प्रजापति दक्षने महर्षि कश्यपको अपनी 
परम मनोहर ग्यारह कन्याएँ पत्नीरूपमें प्रदान कीं । उन 
कन्याओंमें जो श्रेष्ठ कद्रू थी, बही इस समय वसुदेवप्रिया 
रोहिणी होकर प्रकट हुई हैं, जिनके पुत्र बलदेवजी हैं । 
उस क्ट्रूने करोड़ों महासर्पोको जन्म दिया । वे सभी सर्प 
अत्यन्त उद्भट, विषरूपी बलसे सम्पन्न, उग्र तथा पाँच 
सौ फनोंसे युक्त थे । वे महान्‌ मणिरल धारण किये रहते 
थे । उनमेंसे कोई-कोई सौ मुखोंचाले एवं दुस्सह विषधर 
थे । उन्हींमें वेदशिरा 'कालिय' नामसे प्रसिद्ध महानाग 
हुए। उन सबमें प्रथम राजा फणिराज शेष हुए, जो 


अध्याय १४] 

अनन्त एवं परात्पर परमेश्वर हैं। वे ही आजकल 
'बलदेव'के नामसे प्रसिद्ध है चे ही राम, अनन्त और 
अच्युताग्रज आदि नाम धारण करते है ॥ १७--२१ ॥ 
एक दिनकी बात है। प्रकृतिसे परे साक्षात्‌ 

भगवान्‌ श्रीहरिने प्रसन्नचित्त होकर मेघके समान 
गम्भीर वाणीमें शेषसे कहा ॥ २२ ॥ | 

श्रीभगवान्‌ बोले--इस भूमण्डलको अपने 
ऊंपर धारण करनेकी शक्ति दूसरे किसीमें नहीं है, 
इसलिये इस भूगोलको तुम्हीं अपने मस्तकपंर धारण 
करो । तुम्हारा पराक्रम अनन्त है, इसीलिये तुम्हे 
'अनन्त' कहा गया है । जन-कल्याणके हेतु तुम्हें यह 
कार्य अवश्य करना चाहिये ॥ २३-२४ ॥ 

शेषने कहा--प्रभो ! पृथ्वीका भार उठानेके लिये 
आप कोई अवधि निश्चित कर दीजिये । जितने दिनकी 
अवधि होगी, उतने समयतक मैं आपकी आज्ञासे 
भूमिका भार अपने सिरपर धारण करूँगा ॥ २५॥ 

श्रीभगवान्‌ बोले--नागराज ! तुम अपने 
सहस्त्र मुखोंसे प्रतिदिन पृथक्‌-पृथक्‌ मेरै गुणोंसे 
स्फुरित होनेवाले नूतन नामोंका सब ओर उच्चारण 
किया करो । जब मेरे दिव्य नाम समाप्त हो जाये, तब 
तुम अपने सिरसे पृथ्वीका भार उतारकर सुखी हो 
जाना ॥ २६-२७ | 


शेषने कहा--प्रभो ! पृथ्वीका आधार तो मैं हो 
जाऊँगा, किंतु मेश आधार कोन होगा ? बिना किसी 
आधारके मैं जलके ऊपर कैसे स्थित रहुँगा ? ॥ २८ ॥ 

श्रीभगवान्‌ बोले--मेरे मित्र ! इसकी चिन्ता 
मत करो। मैं 'कच्छप' बनकर महान्‌ भारसे युक्त 
तुम्हारे विशाल शरीरको धारण करूँगा ॥ २९ ॥ 

श्रीनारदजी कहते हैं--नरेश्वर ! तब शेषने 
उठकर भगवान्‌ श्रीगरुडध्वजको नमस्कार किया । 
फिर वे पातालसे लाख योजन नीचे चले गये । वहाँ 
अपने हाथसे इस अत्यन्त गुरुतर भूमण्डलको 
पकड़कर प्रचण्ड पराक्रमी शेषने अपने एक ही फनपर 
धारण कर लिया। परात्पर अनन्तदेव संकर्षणके 
पाताल चले जानेपर ब्रह्माजीकी प्रेरणासे अन्यान्य 
नागराज भी उनके पीछे-पीछे चले गये। कोई 
अतलमें, कोई वितलमें, कोई सुतल और महातलमें 
तथा. कितने ही तलातल एवं रसातलमें जाकर रहने 
लगे। ब्रह्माजीने उन सपेकि लिये पृथ्वीपर 
'रमणकद्वीप' प्रदान किया था । कालिय आदि नाग 
उसीमें सुखपूर्वक निवास करने लगे । राजन्‌ ! इस 
प्रकार मैंने तुमसे कालियका कथानक कह सुनाया, 
जो सारभूत तथा भोग और मोक्ष देनेवाला है । अब 
और क्या सुनना चाहते हो ? ॥ ३०--३५॥ 


इस प्रकार श्रीगमेसंहितमें वुन्दावनखण्डके अन्तर्गत 'क्षेषके उपाख्यानका बर्णन'नामक तेरहवाँ अध्याय पूण हुआ ॥ ९३ ॥ 


चौदहवाँ अध्याय 
कालियका गरुडके भयसे बचनेके लिये यमुना-जलमें निवासका रहस्य 


. राजा बहुलाश्चने पूछा- ब्रह्मन्‌! रमणकद्रीपमें 
रहनेवाले अन्य सर्पोंको छोड़कर केवल कालियनाग- 
को ही गरुडसे भय क्यों हुआ ? यह सारी बात आप 
मुझे बताइये॥ १॥ ह 

श्रीनारदजीने कहा--राजन्‌! रमणकद्वीपमें 
नागोंका विनाश करनेवाले गरुड प्रतिदिन जाकर 
बहुत-से नागोंका संहार करते थे। अतः एक दिन 
भयसे व्याकुल हुए वहाँके सपोनि उस द्वीपमे पहुँचे हुए 
क्षुब्ध गरुडसे इस प्रकार कहा ॥ २ ॥ 


नाग बोले--हे गरुत्मन्‌ ! तुम्हें नमस्कार है । तुम 
साक्षात्‌ भगवान्‌ विष्णुके वाहन हो । जब इस प्रकार 
हम सर्पोको खाते रहोगे तो हमारा जीवन कैसे सुरक्षित 
रहेगा । इसलिये प्रत्येक मासमें एक बार पृथक्‌-पृथक्‌ 
एक-एक घरसे एक सर्पकी बलि ले लिया करो। 
उसके साथ वनस्पति तथा अमृतके समान मधुर 
अन्नकी सेवा भी प्रस्तुत की जायगी। यह सब 
विधानके अनुसार तुम शीघ्र स्वीकार करो ॥ ३-४ ॥ 

गरुङजी बोले--आपलोग एक-एक घरसे 

एक-एक नागकी बलि प्रतिदिन दिया करें; अन्यथा 
सर्पके बिना दूसरी वस्तुओंकी बलिसे मैं कैसे पेट भर 
सकूँगा ? वह तो मेरे लिये पानके बीड़ेके तुल्य 
होगी ॥ ५॥ 
नारदजी कहते है--राजन्‌ ! उनके यों कहनेपर 
सब सर्पोनि आत्मरक्षाके लिये एक-एक करके उन 
महात्मा गरुडके लिये नित्य दिव्य बलि देना आरम्भ 
किया ॥ ६॥ 
नरेश्वर ! जब कालियके घरसे बलि मिलनेका 
अवसर आया, तब उसने गरुडको दी जानेवाली 
नलिकी सारी वस्तुएँ बलपूर्वक स्वयं ही भक्षण कर 
लीं। उस समय प्रचण्ड पराक्रमी गरुड बड़े रोषमें 
भरकर आये । आते ही उन्होंने कालियनागके ऊपर 
अपने पंजेसे प्रहार किया । गरुडके उस पाद-प्रहारसे 
कालिय मूर्च्छित हो गया । फिर उठकर लंबी साँस लेते 
और जिह्वाओंसे मुँह चाटते हुए नागोंमें श्रेष्ठ बलवान्‌ 
कालियने अपने सौ फण फैलाकर विषैले दाँतोंसे 
गरुडको वेगपूर्वक डैंस लिया । तब दिव्य वाहन गरुड- 
ने उसे चोंचमें पकड़कर पृथ्वीपर दे मारा और पाँखोंसे 
बारंबार पीटना आरम्भ किया । गरुडकी चोंचसे निकल- 
कर सर्पने उनके दोनों पंजॉंको आवेष्टित कर लिया 
और बारंबार फुंकार करते हुए उनकी पाँखोंको खींचना 
आरम्भ किया । उस समय उनकी पाँखसे दो पक्षी 
उत्पन्न हुए--नीलकण्ठ और मयूर। मिथिलेश्वर ! 
आश्विन शुक्ला दशमीको उन पक्षियोंका दर्शन पवित्र 
एवं सम्पूर्ण मनोवाञ्छित फलोंका देनेवाला माना गया 
है। रोषसे भरे हुए गरुडने पुनः कालियको चोंचसे 
पक़ड़कर पृथ्वीपर परक दिया और सहसा वे उसके 
शरीरको घसीटने लगे! तब भयसे विह्वल हुआ 
कालिय गरुडकी चोंचसे छूटकर भागा। प्रचण्ड 
पराक्रमी पक्षिराज गरुड भी सहसा उसका पीछा करने 
लगे। सात द्वीपों, सात खण्डों और सात समुद्रोंतक 
वह जहाँ-जहाँ गया, बहाँ-वहाँ उसने गरुडको पीछा 
करते देखा। वह नाग भूर्लोक, भुवलोंक, स्वलोक 
और महलोंकमें क्रमशः जा पहुँचा और वहाँसे भागता 
हुआ जनलोकमें पहुँच गया । जहाँ जाता, वहीं गरुड 
भी पहुँच जाते। इसलिये वह पुनः नीचे-नीचेके 

लोकोंमें क्रमशः गया; किंतु श्रीकृष्ण (भगवान्‌ 
विष्णु) के भयसे किसीने उसकी रक्षा नहीं की । जब 
उसे कहीं भी चैन नहीं मिली, तब भयसे व्याकुल 
कालिय देवाधिदेव शेषके चरणोंके निकट गया और 
भगवान्‌ शेषको प्रणाम करके परिक्रमापूर्वक हाथ जोड़ 
विशाल पृष्ठवाला कालिय दीन, भयातुर और कम्पित 
होकर बोला ॥ ७---२० ॥ 

कालियने कहा भूमिभर्ता भुवनेश्वर ! भूमन्‌ ! 
भूमि-भारहारी प्रभो ! आपकी लीलाएँ, अपार हैं, आप 
सर्वसमर्थ पूर्ण परात्पर पुराणपुरुष हैं; मेरी रक्षा 
कीजिये, रक्षा कीजिये॥ २१॥ 

नारदजी कहते हैं--कालियको दीन और 
भयातुर देख फणीश्वरदेव जनार्दने मधुर वाणीसे 
उसको प्रसन्न करते हुए कहा ॥ २२॥ 

शेष बोले-महामते कालिय ! मेरी उत्तम 
बात सुनो। इसमें संदेह नहीं कि संसारमें कहीं भी 
तुम्हारी रक्षा नहीं होगी । (रक्षाका एक ही उपाय है; 
उसे बताता हुँ, सुनो--) पूर्वकालमें सौभरि नामसे 
प्रसिद्ध एक सिद्ध मुनि थे । उन्होंने बुन्दावनमें यमुनाके 
जलमें रहकर दस हजार वर्षोतक तपस्या की | उस 
जलमें मीनराजका विहार देखकर उनके मनमें भी घर 
बसानेकी इच्छा हुई | तब उन महाबुद्धि महर्षिने राजा 
मान्धाताकी सौ पुत्रियोके साथ विवाह किया । श्रीहरिने 
उन्हें परम ऐश्वर्यशालिनी वैष्णवी सम्पत्ति प्रदान की, 
जिसे देखकर राजा मान्धाता आश्चर्यचकित हो गये और 
उनका धनविषयक सारा अभिमान जाता रहा। 
यमुनाके जलमें जब सौभरि मुनिकी दीर्घकालिक 
तपस्या चल रही -थी, उन्हीं दिनों उनके देखते-देखते 
गरुडने मीनराजको मार डाला। मीन-परिवारको 
अत्यन्त दुःखी देखकर दूसरोंका दुःख दूर करनेवाले 
दीनवत्सल मुनिश्रेष्ठ सौभरिने कुपित हो गरुडको शाप 
दे दिया ॥ २३--२८॥ 

सौभरि बोले--पक्षिराज ! आजके दिनसे लेकर 
भविष्यमें यदि तुम इस कुण्डके भीतर बलपूर्वक 
मछलियोंको खाओगे तो मेरे शापसे उसी क्षण तुरंत 
तुम्हारे घ्राणोंका अन्त हो जायगा ॥ २९.॥ 

शेषजी कहते हैं--उस दिनसे मुनिके शापसे 

भयभीत हुए गरुड वहाँ कभी नहीं आते | इसलिये 
कालिय ! तुम मेरे कहनेसे शीघ्र ही श्रीहरिके 
विपिन- वृन्दावनमेँ चले जाओ। वहाँ यमुनामें 
निर्भय होकर अपना निवास नियत कर लो । वहाँ 
कभी तुम्हें गरुडसे भय नहीं होगा ॥ ३०-३१॥ 


/७+७७७७७०७७७३+ 


* श्रीराधाका गवाक्षमार्गसे श्रीकृष्णके रूपका दर्शन करके प्रेम-बिह्वल होना; * 

नारदजी कहते हैं--राजन्‌ ! शेषनागके यों 
कहनेपर भयभीत कालिय अपने ख्त्री-बालकोंके 
साथ कालिन्दीमें निवास करने लगा! फिर 
श्रीकृष्णने ही उसे यमुनाजलसे निकालकर बाहर 
भेजा ॥ ३२॥ 


इस प्रकार श्रीगसँहितामे चुन्दाननखण्डके अन्तर्गत 'कालियके उपाख्यानका वर्णन नामक चौदइनाँ अध्याय पूरा हुआ ॥ ९४ ॥ 

पंद्रहवाँ अध्याय 
श्रीराधाका गवाक्षमार्गसे श्रीकृष्णके रूपका दर्शन करके प्रेम-विह्वल होना; ललिताका 
श्रीकृष्णसे राधाकी दशाका वर्णन करना और उनकी आज्ञाके अनुसार लौटकर 
श्रीराधाको श्रीकृष्ण-प्रीत्यर्थ सत्कर्म करनेकी प्रेरणा देना 


नारदेंजी कहते हैं--राजन्‌ ! यह मैंने तुमसे 
कालिय-मर्दनरूप पवित्र श्रीकृष्ण-चरित्र कहा । अब 
और क्या सुनना चाहते हो ? ॥ १॥ 

बहुलाश्च बोले--देवषें ! जैसे देवता अमृत 
पीकर तथा भ्रमर कमल-कर्णिकाका रस लेकर तृप्त 
नहीं होते, उसी प्रकार श्रीकृष्णकी कथा सुनकर कोई 
भी भक्त तृप्त नहीं होता (वह उसे अधिकाधिक सुनना 
चाहता है) । जब शिशुरूपधारी परमात्मा श्रीकृष्ण रास 
करनेके लिये भाण्डीरवनमें गये और उनका यह 
लघुरूप देखकर श्रीराधा मन-ही-मन खेद करने लगीं, 
तब देववाणीने कहा--'कल्याणि ! सोच न करो। 
_ मनोहर वृन्दावनमें महात्मा श्रीकृष्णके द्वारा तुम्हारा 
मनोरथ पूर्ण होगा।' देववाणीद्वारा इस प्रकार कहा 
गया वह मनोरथका महासागर किस तरह पूर्ण हुआ 
और उस मनोहर वृन्दावनमें भगवान्‌ श्रीकृष्ण किस 
रूपमें प्रकट हुए? उस वृन्दा-विपिनमें साक्षात्‌ 
परिपूर्णतम भगवानने श्रीराधाके साथ मनोहर रास- 
क्रीड़ा किस प्रकार की ? ॥ २--६॥ 

नारदजीने कहा--राजन्‌ ! तुमने बहुत अच्छा 
प्रश्न किया। मैं उस मङ्गलमय भगवच्चरित्रका, उस 
मनोहर लीलाख्यानका, जो देवताओंको भी पूर्णतया 
ज्ञात नहीं है, वर्णन करता हूँ। एक दिनकी बात है, 
श्रीराधाकी दो प्रधान सखियाँ, शुभस्वरूपा ललिता 
और विशाखा, वृषभानुके घर पहुँचकर एकान्तमें 

श्रीराधासे मिलीं ॥ ७-८ ॥ 

सखियाँ बोलीं--राधे ! तुम जिनका चिन्तन 
करती हो और स्वतः जिनके गुण गाती रहती हो, चे भी 
प्रतिदिन ग्वाल-बालोंके साथ वृषभानुपुरमें आते हैं। 
राधे ! तुम्हें रातके पिछले पहरमें, जब वे गो-चारणकें 
लिये निकलते हैं, उनका दर्शन करना चाहिये । वे बड़े 
सुन्दर हैं॥ ९-१०॥ 

राधा बोलीं--पहले उनका मनोहर चित्र बनाकर 
तुम शीघ्र मुझे दिखाओ, उसके बाद मैं उनका दर्शन 
करूँगी--इसमें संशय नहीं है॥ ११॥ 

नारदजी कहते हैं--तब दोनों सखियोंने नन्द- 
नन्दनका सुन्दर चित्र बनाया, जिसमें नूतन यौवनका 
माधुर्यं भरा था। वह चित्र उन्होंने तुरंत श्रीराधाके 
हाथमें दिया। वह चित्र देखकर श्रीराधा हर्षसे खिल 
उठी और उनके हृदयमें श्रीकृष्णदर्शनकी लालसा जाग 
उठी। हाथमें रखे हुए चित्रको निहारती हुई वे 
आनन्दमम होकर सो गयीं। भवनमें सोती हुई 
श्रीणधाने स्वप्रमें देखा--'यमुनाके किनारे 
भाष्डीरवनके एक देशमें नीलमेघकी-सी कान्तिवाले 
पीतपटधारी श्यामसुन्दर श्रीकृष्ण मेरे निकट ही नृत्य 
कर रहे हैं।' विदेहराज | उसी समय श्रीराधाकी नींद 
टूट गयी और वे शय्यासे उठकर, परमात्मा श्रीकुष्णके 
वियोगसे विह्ृल हो, उन्हीके कमनीय रूपका चिन्तन 
करती हुई त्रिलोकीको तृणवत्‌ मानने लगीं । इतनेमें 

ही ब्रजेश श्रीनन्द्नन्दन अपने भवनसे चलकर 
बुषभानुनगरकी साँकरी गलीमें आ गये। सखीने 
तत्काल खिड्कीके पास आकर श्रीराधाको उनका 
दर्शन कराया । उन्हें देखते ही सुन्दरी श्रीराधा मूच्छित 
हो गयीं। लीलासे मानव-शरीर धारण करनेवाले 
माधव श्रीकृष्ण भी सुन्दर रूप और वैदग्ध्यसे युक्त 
गुणनिधि श्रीवृषभानुनन्दिनीका दर्शन करके मन-ही- 
मन उनके साथ विहारकी अत्यधिक कामना करते हुए 
अपने भवनको लौटे । वृषभानुनन्दिनी श्रीराघाको इस 
प्रकार श्रीकृष्ण-वियोगसे विह्ृल तथा अतिशय 
कामज्चरसे संतप्तचित्त देखकर सखियोंमें श्रेष्ठ ललिताने 
उनसे इस प्रकार कहा ॥ १२--१८॥ 
ललिताने पूछा-राधे ! तुम क्यों इतनी विह्वल, 
मूच्छित (बेसुध) और अत्यन्त व्यथित हो ? सुन्दरी ! 
यदि श्रीहरिको प्राप्त करना चाहती हो तो उनके प्रति 
अपना स्नेह दृढ़ करो वे इस समय त्रिलोकीके भी 
सम्पूर्ण सुखपर अधिकार किये बैठे हैं शुभे ! वे ही 
दुःखामिकी ज्चालाको बुझा सकते हैं। उनकी उपेक्षा 
पैरोंसे ठुकरायी हुई कुम्हारके आँवेंकी असिके समान 
दाहक होगी ॥ १९-२०॥ 
नारदजी कहते हैं--राजन्‌ ! ललिताकी यह 
ललित बात सुनकर व्रजेश्वरी श्रीराधाने आँखें खोलीं 
और अपनी उस प्रिय सखीसे वे गद्गद वाणीमें यों 
बोलीं ॥ २१॥ 
राधाने कहा--सखी ! यदि मुझे व्रजभूषण 
इयामसुन्दरके चरणारविन्द नहीं प्राप्त हुए तो मै 
कदापि अपने शरीरको नहीं धारण करूँगी--यह मेरा 
निश्चय है ॥ २२ ॥ 
नारदजी कहते हैं--मिथिलेश्वर ! श्रीराधाकी यह 
बात सुनकर ललिता भयसे विह्वल हो, यमुनाके मनोहर 
तटपर श्रीकृष्णके पास गयी । चे माघवीलताके जालसे 
आच्छन्न और भ्रमरोंकी गुंजारोंसे व्याप्त एकान्त प्रदेशमें 
कदम्बकी जड़के पास अकेले बैठे थे । वहाँ ललिताने 
श्रीहरिसे कहा ॥ २३-२४॥ 
ललिता बोली--श्यामसुन्दर ! जिस दिनसे 
श्रीराघाने तुम्हारे अद्भुत मोहनरूपको देखा है, उसी 
दिनसे वह स्तम्भनरूप सात्त्विकभावके अधीन हो गयी 

है। काठकी पुतलीकी भाँति किसीसे कुछ बोलती 
नहीं । अलंकार उसे अम्निकी ज्वालाकी भाँति दाहक 
प्रतीत होते हैं। सुन्दर वस्न भाड़की तपी हुई बालके 
समान जान पड़ते हैं । उसके लिये हर प्रकारकी सुगन्ध 
कड़वी तथा परिचारिकाओसे भरा हुआ भवन भी 
निर्जन वन हो गया है । हे प्यारे ! तुम यह जान लो कि 
तुम्हारे विरहमें मेरी सखीको फूल बाण-सा तथा 
चन्द्र-बिम्ब विषकंद-सा प्रतीत होता है। अतः 
श्रीराधाको तुम शीघ्र दर्शन दो। तुम्हारा दर्शन ही 
उसके दुःखोंको दूर कर सकता है । तुम सबके साक्षी 
हो । भूतलळपर कौन-सी ऐसी बात है, जो तुम्हें विदित 
न हो। तुम्हीं इस जगतकी सृष्टि, पालन और संहार 
करते हो। यद्यपि परमेश्वर होनेके कारण तुम सब 
लोगोंके प्रति समानभाव रखते हो, तथापि अपने 
भक्तांका भजन करते हो (उनके प्रति अधिक प्रेम- 
भाव रखते हो) ॥ २५--२८॥ 
नारदजी कहते हे--राजन्‌ ! ललिताकी यह ललित, 
बात सुनकर व्रजके साक्षात्‌ देवता भगवान्‌ श्रीकृष्ण 
मेघगर्जनके समान गम्भीर बाणीमें बोले ॥ २९ ॥ 
श्रीभगवानने कहा--भामिनि ! मनका सारा 
भाव स्वतः एकमात्र मुझ परात्पर पुरुषोत्तमकी ओर नहीं 
प्रवाहित होता; अतः सबको अपनी ओरसे मेरे प्रति 
प्रेम ही करना चाहिये । इस भूतलपर प्रेमके समान 
दूसरा कोई साधन नहीं है (मैं प्रेमसे ही सुलभ :होता 
हूँ) । भाण्डीरवनमें श्रीराधाके हृदयमें जैसे मनोस्थका 
उदय हुआ था, वह उसी रूपमें पूर्ण होगा । सत्पुरुष 
अहैतुक प्रेमका आश्रय लेते हैं। संत, महात्मा उस 
निर्हेतुक प्रेमको निश्चय ही निर्गुण (तीनों गुणोंसे 
अतीत) मानते हैं । जो मुझ केशवमें और श्रीराधिकामें 
थोड़ा-सा भी भेद नहीं देखते, बल्कि दूध और उसकी 
शुक्कताके समान हम दोनोंको सर्वथा अभिन्न मानते हैं: 
उन्हीके अन्तःकरणमें अहैतुकी भक्तिके लक्षण प्रकट 
होते हैं तथा वे ही मेरे ब्रह्मपद (गोलोकधाम) में 
प्रवेश पाते हैं। रम्भोरु ! इस भूतलपर जो कुबुद्धि 
मानव मुझ केशव हरिमें तथा श्रीराधिकामें भेदभाव 
रखते हैं, वे जबतक चन्द्रमा और सूर्यकी सत्ता है, 
तबतक निश्चय ही कालसूत्र नामक नरकमें पड़कर 

` दुःख भोगते हें* | ३०--३३॥ . 

नारदजी कहते हैं--राजन्‌ ! श्रीकृष्णकी यह 
सारी बात सुनकर ललिता सखी उन्हें प्रणाम करके 
श्रीराधाके पास गयी और एकान्तमें बोली। बोलते 
समय उसके मुखपर मधुर हासकी छटा छा रही 
थी ॥ ३४॥ 

ललिताने कहा--सखी ! जैसे तुम श्रीकृष्णको 
चाहती हो, उसी तरह वे मधुसूदन श्रीकृष्ण भी तुम्हारी 
अभिलाषा रखते हैं। तुम दोनोंका तेज भेद-भावसे 
रहित, एक है। लोग अज्ञानवश ही उसे दो मानते हैं। 
तथापि सती-साध्वी देवि! तुम श्रीकृष्णके लिये 


निष्काम कर्म करो, जिससे पराभक्तिके द्वारा तुम्हारा 
मनोरथ पूर्ण हो] ॥ ३५-३६ ॥ 

नारदजी कहते हैं--नरेधर ! ललिता सखीकी 
यह बात सुनकर रासेश्वरी श्रीराधाने सम्पूर्ण धर्म- 
वेत्ताओंमें शरेष्ठ चन्द्रानना सखीसे कहा ॥ ३७ ॥ 

श्रीराधा बोलीं--सखी ! तुम श्रीकृष्णकी 
प्रसन्नताके लिये किसी देवताकी ऐसी पूजा बताओ, जो 
परम सौभाग्यवर्द्धक, महान्‌ पुण्यजनक तथा 
मनोवाञ्छित वस्तु देनेवाली हो । भद्रे ! महामते ! तुमने 
गर्गाचार्यजीके मुखसे शारचर्चा सुनी है । इसलिये तुम 
मुझे कोई व्रत या पूजन बताओ ॥ ३८-३९ ॥ 


इस प्रकार श्रेगर्गसेहितामें वुन्दावनखण्डके अन्तर्गत 'श्रोरघाकृष्णके प्रेमोद्योगका वर्णन नामक 
चेद्रहवाँ अध्याय पूर हुआ ॥ ९०७ 


सोलहवाँ अध्याय 


तुलसीका माहात्म्य, श्रीराधाद्वारा तुलसी-सेवन-व्रतका अनुष्ठान तथा दिव्य 
तुलसीदेवीका प्रत्यक्ष प्रकट हो श्रीराधाको वरदान देना 


श्रीनारदजी कहते हैं--राजन्‌ ! श्रीराधाकी बात 
सुनकर समस्त सखियोंमें श्रेष्ठ चन्द्राननाने अपने 
हृदयमें एक क्षणतक कुछ विचार किया फिर इस 
प्रकार उत्तर दिया ॥ १ ॥ 

चन्द्रानना बोलीं--राधे | परमसौभाग्यदायक, 
महान्‌ पुण्यजनक तथा श्रीकृष्णकी भी प्राप्तिके लिये 
वरदायक व्रत है---तुलसीकी सेवा। मेरी रायमें 
तुलसी-सेवनका ही नियम तुम्हें लेना चाहिये; क्योंकि 
तुलसीका यदि स्पर्श अथवा ध्यान, नाम-कीर्तन, 


* औभगवतुवाच कन ल न गन गा छान मण्या श्रीभगवानुवाच-- 


स्तवन, आरोपण, सेचन और तुलसीदलसे ही नित्य 
पूजन किया जाय तो वह महान्‌ पुण्यप्रद होता है ! 
शुभे! जो प्रतिदिन तुलसीकी नौ प्रकारसे भक्ति 
करते हैं, वे कोटि सहस्न युगोंतक अपने उस सुकृत्यका 
उत्तम फल भोगते हैं। मनुष्योंकी लगायी हुईं तुलसी 
जबतक शाखा, प्रशाखा, बीज, पुष्प और सुन्दर 
दलोंके साथ पृथ्वीपर बढ़ती रहती है, तबतक उनके 
वंशमें जो-जो जन्म लेते हैं, वे सब उन आरोपण 
करनेवाले मनुष्योंके साथ दो हजार कल्पोंतक श्रीहरिके 


सर्व हि भावं मनसः परात्परं न होकतो भामिनि जायते ततः। प्रेमैव कर्तव्यमतो मयि स्वतः प्रेम्णा समानं भुवि नास्ति किंचित्‌ ॥ 
यथा हि भाण्डीरवने मनोरथो बभूव तस्या हि तथा भविष्यति । अहैतुकं प्रेम च सदभभिराश्रितं तचापि सन्तः किल निर्गुणे विदुः॥ 
ये राधिकायां मयि केशवे मनाग्‌ भेद न पश्यन्ति हि दुग्धशौवल्यवत्‌ । त एव मे ब्रह्मपदं प्रयान्ति तद्धयहैतुकस्फूर्जितभक्तिलक्षणाः ॥ 
ये राधिकायां मयि केशवे हरौ कुर्वन्त भेदं कुधियो जना भुवि। ते कालसूत्रे प्रपतन्ति दुःखिता रम्भोरु यावत्किल चन्द्रभास्करी ॥ 


† ललितोवाच 


(गर्ग, वृन्दावन” १५। ३०-३३) 


त्वमिच्छसि यथा कृष्ण तथा त्वां मधुसूदनः । युवयोभेंदरहिते तेजस्त्वेकें द्विधा जगैः ॥ 
तथापि देवि कृष्णाय कर्म निष्कारणं कुरु। येन ते वाञ्छितं भूयाद्‌ भवत्या परमया सति ॥ 


(गर्गः, वृन्दावन १५। ३५-३६) 


८६ 


* गोलोकधामाधिपतिं परेशं परात्परं त्वां शरणं ग्रजाम्यहम्‌ * 


डि 


[श्रीवृन्दावनखण्ड 

धाममें निवास करते हैं। राधिके ! सम्पूर्ण पत्रों और 
पुष्पोंको भगवानके चरणोंमें चढ़ानेसे जो फल मिलता 
है, वह सदा एकमात्र तुलसीदलके अर्पणसे प्राप्त हो 
जाता है। जो मनुष्य तुलसीदलोंसे श्रीहरिकी पूजा 
करता है, वह जलमें पद्मपत्रकी भाँति पापसे कभी लिप्त 
नहीं होता । सौ भार सुवर्ण तथा चार सौ भार रजतके 
दानका जो फल है, वही तुलसीवनके पालनसे 
मनुष्यको प्राप्त हो जाता है। राधे! जिसके घरमें 
तुलसीका वन या बगीचा होता है, उसका वह घर 
तीर्थरूप है । वहाँ यमराजके दूत कभी नहीं जाते । जो 
श्रेष्ठ मानव सर्वपापहारी, पुण्यजनक तथा मनोवाञ्छित 
वस्तु देनेवाले तुलसीवनका रोपण करते हैं, वे कभी 
सूर्यपुत्र यमको नहीं देखते । रोपण, पालन, सेचन, 
दर्शन और स्पर्श करनेसे तुलसी मनुष्योंके मन, वाणी 
और शरीरद्वारा संचित समस्त पापोंको दग्ध कर देती 
है। पुष्कर आदि तीर्थ, गङ्गा आदि नदियाँ तथा 
वासुदेव आदि देवता तुलसीदलमें सदा निवास करते 
हैं। जो तुलसीकी मञ्जरी सिरपर रखकर प्राण-त्याग 
करता है, वह सैकड़ों पापोंसे युक्त क्यों न हो, यमराज 
उसकी ओर देख भी नहीं सकते। जो मनुष्य 
तुलसी-काष्ठका घिसा हुआ चन्दन लगाता है, उसके 
शरीरको यहाँ क्रियमाण पाप भी नहीं छूता। शुभे ! 


जहाँ-जहाँ तुलसीवनकी छाया हो, वहाँ-वहाँ पितरोंका 
श्राद्ध करना चाहिये । वहाँ दिया हुआ श्राद्ध-सम्बन्धी 
दान अक्षय होता है । सखी | आदिदेव चतुर्भुज ब्रह्माजी 
भी शार्ङ्गधन्वा श्रीहरिके माहात्म्यकी भाँति तुल्सीके 
माहात्यको भी कहनेमें समर्थ नहीं हैं। अतः गोप- 
नन्दिनि ! तुम भी प्रतिदिन तुलसीका सेवन करो, जिससे 
श्रीकृष्ण सदा ही तुम्हारे बशमें रहें * ॥ २--१८ ॥ 
श्रीनारदजी कहते हैं--नरेश्वर ! इस प्रकार 
चन्द्राननाकी कही हुई बात सुनकर रासेश्वरी श्रीराधाने 
साक्षात्‌ श्रीहरिको संतुष्ट करनेवाले तुलसी-सेबनका 
ब्रत आरम्भ किया । केतकीवनमें सौ हाथ गोलाकार 
भूमिपर बहुत ऊँचा और अत्यन्त मनोहर श्रीतुलसीका 
मन्दिर बनवाया, जिसकी दीवार सोनेसे जड़ी थी और 
किनारे-किनारे पद्मरागमणि लगी थी । बह सुन्दर मन्दिर 
पन्ने, हीरे और मोतियोंके परकोटेसे अत्यन्त सुशोभित 
था तथा उसके चारों ओर परिक्रमाके लिये गली बनायी 
गयी थी, जिसकी भूमि चिन्तामणिसे मण्डित थी । बहुत 
ऊँचा तोरण (मुख्यद्वार या गोपुर) उस मन्दिरकी शोभा 
बढ़ाता था। वहाँ सुवर्णमय ध्वजदण्डसे युक्त पताका 
'फहरा रही थी। चारों ओर ताने हुए सुनहरे वितानों 
(चैंदोवो) के कारण वहं तुलसी-मन्दिर वैजयन्ती 
पताकासे युक्त इन्द्रभवन-सा देद्रीप्यमान था। ऐसे 


* यदा स्पृष्टाथवा ध्याता कीर्तिता नामभिः स्तुता। रोपिता सिञ्चिता नित्यं पूजिता तुल्सीदरैः ॥ 


नवधा तुलसीभक्तिं ये कुर्वन्ति दिने दिने। युगकोटिसह्राणि ते यान्ति सुकृतं शुभे॥ 
यावच्छाखाप्रशाखाभि्बीजपुष्पदलैः शुभैः । रोपिता तुलसी म्त्वैरवर्धते वसुधातले ॥ 
तेषां वंशेषु ये जाता गतास्ते वै सुराल्ये। आकल्पयुगसाह्रं तेषां वासो हरेर्गृहे ॥ 
यत्फलं सर्वपत्रेषु सर्वपुष्पेषु राधिके। तुलसीदलेन चैकेन सर्वदा प्राप्यते तु तत्‌॥ 
तुलसीप्रभवैः पत्रैयो नरः पूजयेद्धरिम्‌। लिप्यते न स पापेन पंद्मपत्रमिवाम्मसा॥ 
सुवर्णभारशतकं रजतं चन्चतुर्गुणम्‌। तत्फलं समवाप्रोति तुलसीवनपालनात्‌॥ 
तुलसीकाननं राधे गृहे यस्यावतिष्ठति। तद्गृहं तीर्थरूपं हि न यान्ति यमकिंकराः ॥ 
सर्वपापहरं पुण्यं कामदं तुलसीवनम्‌। रोपयन्ति नराः श्रेष्ठास्ते न पश्यन्ति भास्करिम्‌॥ 
रोपणात्‌ पालनात्‌ सेकाद्‌ दर्शनात्‌ स्पर्शनान्नुणाम्‌ । तुलसी दहते पापं वाङ्गनःकायसंचितम्‌॥ 
पुष्कराद्यानि तीर्थाने गङ्गाद्याः सरितस्तथा। वासुदेबादयो देवा वसन्ति तुलसीदले ॥ 
तुलसीमञ्जरीयुक्तो यस्तु प्राणान्‌ विमुञ्चति। यमोऽपि नेक्षितुं शक्तो युक्तं पापशतैरपि ॥ 
तुलसीकाष्टजं यस्तु चन्दनं धारयेन्नरः | तद्देह न स्पृशेत्पापं क्रियमाणमपीह य्रत्‌॥ 
तुलसीविपिनच्छाया यत्र यत्र भवेच्छुभे।तत्र श्राद्धं प्रकर्तव्यं पितृणां दत्तमक्षयम्‌॥ 
तुलस्याः सखि माहात्मयमादिदेवश्चतुर्मुखः। न समर्थो भवेद्वक्क यथा देवस्य शार्न्गिणः ॥ 
तुलसीसेवन नित्यं कुरु त्वं गोपकन्यके। श्रीकृष्णो वश्यतां याति येन वा सर्वदैव हि॥ 
(गर्गः, वृन्दावन” १६। ३-१८) 

तुलसी-मन्दिरके मध्यभागमें हरे पल्लरवोसे सुशोभित 
तुलसीकी स्थापना करके श्रीराधाने अभिजित्‌ मुहूर्तमें 
उनकी सेवा प्रारम्भ की । श्रीगर्गजीको बुलाकर उनकी 
बतायी हुई विधिसे सती श्रीराधाने बड़े भक्तिभावसे 
श्रीकृष्णको संतुष्ट करनेके लिये आश्विन शुक्ला पूर्णिमासे 
लेकर चैत्र पूर्णिमातक तुलसी-सेवन-त्रतका अनुष्ठान 
किया॥ १९--२५॥ 
व्रत आरम्भ करके उन्होंने प्रतिमास पृथक्‌-पृथक्‌ 
रससे तुलसीको सींचा। कार्तिकमें दूधसे, मार्गशीर्षमें 
ईखके रससे, पौषमें द्राक्षारससे, माघमें बारहमासी 
आमके रससे, फाल्गुन मासमें अनेक वस्तुओसे 
मिश्रित मिश्रीके रससे और चैत्र मासमें पञ्चामृतसे 
उसका सेचन किया। नरेश्वर | इस प्रकार व्रत पूरा 
करके वृषभानुनन्दिनी श्रीराधाने गर्गजीकी बतायी हुई 
विधिसे वैशाख कृष्णा प्रतिपदाके दिन उद्यापनका 
उत्सव किया । उन्हॉने दो लाख ब्राह्मणोंको छप्पन 
भोगोंसे तृप्त करके वस्र और आभूषणोंके साथ दक्षिणा 
` दी। विदेहराज ! मोटे-मोटे दिव्य मोतियोंका एक 
लाख भार और सुवर्णका एक कोटि भार 
श्रीगर्गाचार्यजीको दिया। उस समय आकाडामें 
देवताओंकी दुन्दुभियाँ बजने लगीं, अप्सराओंका नृत्य 
होने लगा और देवतालोग उस तुलसी-मन्दिरके ऊपर 
दिव्य पुष्पोंकी वर्षा करने लगे ॥ २६---३०॥ 
उसी समय सुवर्णमय सिंहासनपर विराजमान 
हरिप्रिया तुलसीदेवी प्रकट हुई । उनके चार भुजाएँ 
थीं । कमलदलके समान विशाल नेत्र थे। सोलह 
वर्षकी-सी अवस्था एवं श्याम कान्ति थी । मस्तकपर 


हेममय किरीट प्रकाशित था और कानोंमें काञ्चनमय 
कुण्डल झलमला रहे थे। पीताम्बरसे आच्छादित 
केशॉकी बँघी हुई नागिन-जैसी वेणीमें वैजयन्ती 
माला धारण किये, गरुडसे उतरकर तुलूसीदेवीने 
सङ्गवल्ली-जैसी श्रीराघाको अपनी भुजाओंसे अड्डमें 
भर लिया और उनके मुखचन्द्रका चुम्बन 
किया*॥ ३१-३२॥ “ “गा 

तुलसी बोलीं--कलावती-कुमारी राधे! मैं 
तुम्हारे भक्ति-भावसे वशीभूत हो निरन्तर प्रसन्न हूँ। 
भामिनि ! तुमने केवल लोकसंग्रहकी भावनासे इस 
सर्वतोमुखी व्रतका अनुष्ठान किया है (वास्तवमें तो 
तुम पूर्णकाम हो) । यहाँ इन्द्रिय, मन, बुद्धि और 
चित्तद्वारा जो-जो मनोरथ तुमने किया है, वह सब 
तुम्हारे सम्मुख सफल हो । पति सदा तुम्हारे अनुकूल 
हाँ और इसी प्रकार कीर्तनीय परम सौभाग्य बना 
रहे ॥ ३३-३४ ॥ 

श्रीनारदजी कहते हैं--राजन्‌ ! यों कहती हुई 
हरिप्रिया तुलसीको प्रणाम करके वृषभानुनन्दिनी 
राधाने उनसे कहा--'देवि ! गोविन्दके युगल 
चरणारविन्दोमें मेरी अहैतुकी भक्ति बनी रहे।' 


.मैथिलराजशिरोमणे ! तब हरिप्रिया तुलसी 'तथास्तु' 


कहकर अन्तर्धान हो गयीं । तबसे वुषभानुनन्दिनी राधा 
अपने नगरमें प्रसन्न-चित्त रहने लगीं। राजन्‌ ! इस 
पृथ्वीपर जो मनुष्य भक्तिपरायण हो श्रीराधिकाके इस 
विचित्र उपाख्यानको सुनता है, वह मन-ही-मन 
तरिवर्ग-सुखका अनुभव करके अन्तमें भगवानको 
पाकर कृतकृत्य हो जाता है॥ ३५---३७॥ 


इस प्रकार श्रीगर्गसंहितामे वुन्दावनखण्डके अन्तर्गत 'तुलसोपूजन'नामक सोलहव आध्याय पूरा हुआ ५ १६१ 

(गर्गः, वृन्दावन” १६। ३१-३२) 


सत्रहवाँ अध्याय 
श्रीकृष्णका गोपदेवीके रूपसे वृषभानु-भवनमें जाकर श्रीराधासे मिलना 


राजा बहुलाश्च बोले--मुने ! श्रीराधाकृष्णके 
चरित्रको सुनते-सुनते मेरा मन अघाता नही--ठीक 
उसी तरह जैसे शरदऋतुके प्रफुल्ल कमलका रसपान 
करते समय भ्रमरोंको तृप्ति नहीं होती। ब्रह्मन्‌! 
तपोधन ! श्रीकृष्णपल्नी रासेश्वरीद्वारा तुलसी-सेवनका 
व्रत पूर्ण कर लिये जानेके बाद जो वृत्तान्त घटित हुआ, 
वह मुझे सुनाइये ॥ १-२ ॥ 
आऔनारद्जीने कहा--राजन्‌! श्रीराधिकाकी 
' तुलसी-सेवाके निमित्त की गयी तपस्याको जानकर, 
उनकी प्रीतिकी परीक्षा लेनेके लिये एक दिन भगवान्‌ 
श्रीकृष्ण वुषभानुपुरमें गये । उस समय उन्होंने अद्भुत 
गोपाङ्गनाका रूप धारण कर लिया था । चलते समय 
उनके पैरोंसे नूपुरोंकी मधुर झनकार हो रही थी। 
कटिकी करधनीमें लगी हुई क्षुद्रशण्टिकाओंकी भी 
मधुर खनखनाहट सुनायी पड़ती थी। 
मुद्रिकाओंकी अपूर्व शोभा थी । कलाइयोंमें रलजरित 
कंगन, बाँहोंमें भुजबंद तथा कण्ठ एवं वक्षःस्थलमें 
मोतियॉके हार शोभा दे रहे थे। बालरविके समान 
दीप्तिमान्‌ शीशफूलसे सुशोभित केश-पाशोंकी 
वेणी-रचनामें अपूर्व कुशलताका परिचय मिलता था | 
नासिकामें मोतीकी बुलाक हिल रही थी। शरीरकी 
दिव्य आभा खिग्ध अलकोंके समान ही इयाम थी। 
ऐसा रूप धारण करके श्रीहरिने वुषभानुके मन्दिरको 
देखा । खाई और परकोटोंसे युक्त वह वृषभानु-भवन 
चार दरवाजोंसे सुशोभित था तथा प्रत्येक द्वारपर 
काजल वर्णके समानवाले गजराज झूमते थे, जिससे 
उस राजभवनकी मनोहरता बढ़ गयी थी। उस 
मण्डपका प्राङ्गण वायु तथा मनके समान वेगशाली 
एवं हार और चैंवरोंसे सुसज्जित विचित्र वर्णवाले 
अश्वोंसे शोभा पा रहा था ॥ ३--८॥ 
नरेश्वर ! सवत्सा गौओकि समुदाय तथा घर्मधुरंधर 
वृषभवुन्दसे भी उस भवनकी बड़ी शोभा हो रही थी। 
बहुत-से गोपाल वहाँ वंशी और बेंत धारण किये गीत 
गा रहे थे। मायामयी युवतीका वेष धारण किये 
श्यामसुन्दर उस प्राङ्गणसे अन्तःपुरमें प्रविष्ट हुए, जहाँ 


कोटि सूर्योकि समान कान्तिमान्‌ कपाटों और खंभोंकी 
पंक्तियाँ प्रकाश फैला रही थीं । वहाँके रल-मण्डित 
आँगनोंमें बहुत-सी रलस्वरूपा ललनाएँ सुशोभित हो 
रही थीं । वीणा, ताल और मृदङ्ग आदि बाजे बजाती 
हुई वे मनोहारिणी गोप-सुन्दरियाँ फूंछोंकी छड़ी लिये 
श्रीयधिकाके गुण गा रही थीं। उस अन्तःपुरमें दिव्य 
एवं विशाल उपवनकी छटा छा रही थी । उसके भीतर 
अनार, कुन्द, मन्दार, नीबू तथा अन्य ऊँचे-ऊँचे वृक्ष 
लहलहा रहे थे । केतकी, मालती और माधवी लताएँ 
उस उपवनको सुशोभित करती थीं। वहीं श्रीराघाका 
निकुञ्ज था, जिसमें कल्पवृक्षके पुष्पांकी सुगन्ध भरी 
थी । नुपेश्वर ! उस उपवनमें मधु पीकर मतवाले हुए 
भोरे टूट पड़ते थे । वहाँ शीतल मन्द-सुगन्ध वायु चल 
रही थी, जो सहस्रदल कमलोंके परागको बारंबार 
बिखेरा करती थी । उस उद्यानमें निकुञ्ज शिखरोंपर बैठे. : 
हुए नर-कोकिल, मादा-कोकिल, मोर, सारस और 
झुक पक्षी मीठी आवाजमें कूज रहे थे। वहाँ फूलोंकी 
सहस्रो शय्याएँ सज्जित थीं और पानीकी हजारों नहरें 
बह रही थीं । वहाँके मेघ मन्दिरमे सैकड़ों फुहारे छूट 
रहे थे। बालसूर्यके समान कान्तिमान्‌ कुण्डल तथा 
विचित्र वर्णवाले वस्न धारण किये करोड़ों सुन्दरमुखी 
सखिंयाँ वहाँ श्रीराधाके सेवा-कार्यमें अपनी कुशलता- 
का परिचय देती थीं। उनके बीचमें श्रीराधिका रानी 
उस राजमन्दिरमें टहल रही थीं। वह राजमन्दिर 
केसरिया रंगके सूक्ष्म व्नोंसे सजाया गया था । बहाँकी _ 
भूमिपर पर्वतीय पुष्प, जलज पुष्प तथा स्थलपर 
होनेवाले बहुत-से पुष्प और कोमल पल्लव इतनी 
अधिक संख्यामें निछाये गये थे कि वहाँ पाँव रखनेपर 
गुल्फ (घुड्टी) तकका भाग ढक जाता था। मालतीके 
मकरन्दोंकी बूँदें वहाँ झरती रहती थीं । ऐसे आँगनमें 
करोड़ों चन्द्रोंक समान कान्तिमती, कोमलाङ्गी एवं 
कुशाङ्गी श्रीराधा धीरे-धीरे अपने कोमल 
चरणारविन्दोंका संचालन करती हुई घूम रही थीं । 
मणि-मन्दिरके आँगनमें आयी हुई उस नवीना गोप- 
सुन्दरीको वृषभानुनन्दिनी श्रीराधाने देखा । उसके तेजसे 


अध्याय १७] 

वहाँकी समस्त ललनाएँ हतप्रभ हो गयीं, जैसे 
चन्द्रमाके उदय होनेसे ताराओंकी कान्ति फीकी पड़ 
जाती है। उसके उत्तम एवं महान्‌ गौरवका अनुभव 
करके श्रीराधाने अभ्युत्यान दिया (अगवानी की) 
और दोनों बाँहोंसे उसका गाढ़ आलिङ्गन करके उसे 
दिव्य सिंहासनपर बिठाया। फिर लोकरीतिके अनुसार 
जल आदि उपचार अर्पित करके उसका सुन्दर पूजन 
(आदर-सत्कार) आरम्भ किया ॥ ९---२३ ॥ 

श्रीराधा बोलीं--सुन्दरी सखी ! तुम्हारा स्वागत 
है। मुझे शीघ्र ही अपना नाम बताओ। तुम स्वतः 
आज यहाँ आ गयीं, यह मेरे लिये ही महान्‌ सौभाग्यकी 
बात है। इस भूतलपर तुम्हारे समान दिव्य रूपका 
कहीं दर्शन नहीं होता | शुभ्रु ! जहाँ तुम-जैसी सुन्दरी 
निंवास करती हैं, वह नगर निश्चय ही धन्य है । देवि ! 
अपने आगमनका कारण विस्तारपूर्वक बताओ। मेरे 
योग्य जो कार्य हो, वह तुम्हें अवश्य कहना चाहिये । 
तुम अपनी बाँकी चितवन, सुन्दर दीप्ति, मधुर वाणी, 
मनोहर मुसकान, चाल-ढाल और आकृतिसे इस 
समय मुझे श्रीपतिके सदृश दिखायी देती हो । शुभे ! 
तुम प्रतिदिन मुझसे मिलनेके लिये आया करो। यदि 
न आ सको तो मुझे ही अपने निवासस्थानका संकेत 
प्रदान करो ! जिस विधिसे हमारा तुम्हारे साथ मिलना 
सम्भव हो, वह विधि तुम्हें सदा उपयोगमें लानी 
चाहिये | हे सखी ! तुम्हारा यह शरीर मुझे बहुत प्यारा 
लगता है; क्योंकि मेरे प्रियतम श्रीव्रजराजनन्दनकी 
आकृति तुम्हारी ही जैसी है, जिन्होने मेरे मनको हर 
लिया है । अतः तुम मेरे पास रहो । जैसे भौजाई अपनी 
ननदको प्यार करती है, उसी प्रकार मैं तुम्हारा आदर 
करूंगी ॥ २४--२९॥ 

श्रीनारदजी कहते है--राजन्‌ ! यह सुनकर 
मायासे युवतीका वेष धारण करनेवाले भगवान्‌ 
श्रीकृष्णने कमलनयनी राधासे इस प्रकार कहा ॥ ३० ॥ 

श्रीभगवान्‌. बोले--रम्भोरु ! नन्दनगर गोकुलमें 
नन्दभवनसे उत्तर दिशामें मेरा निवास है । मेरा नाम 
“गोपदेवी' है । मैने ललिताके मुखसे तुम्हारी रूप- 


* श्रीकृष्णका गोपदेवीके रूपसे वृषभानु-भवनमें जाकर श्रीराधासे मिलना * 

माधुरी और गुण-माधुरीका वर्णन सुना है; अतः हे 
चञ्चल लोचनोंवाली सुन्दरी ! मैं तुम्हें देखनेके लिये 
यहाँ तुम्हारे घरमें चली आयी हुँ । कमललोचने ! जहाँ 
ललित लवङ्गलताकी सुस्पष्ट सुगन्ध छा रही है, जहाँके 


' गुञ्जा-निकुञ्जमें मधुपोंकी मधुर ध्वनिसे युक्त कंजपुष्प 


खिल रहे हे, वह श्रुतिपथमें आया हुआ तुम्हारा नित्य- 
नूतन दिव्य नगर आज अपनी आँखों देख लिया । 
इसके समान सुन्दर तो देवराज इन्द्रकी पुरी अमरावती 
भी नहीं होगी ॥ ३१--३३॥ 

श्रीनारदजी कहते हैं--मिथिलेश्वर ! इस प्रकार 
दोनों प्रिया-प्रियतमका मिलन हुआ। वे परस्पर 
प्रीतिका परिचय देते हुए वहाँ उपवनमें शोभा पाने 
लगे। पुष्पमय कन्दुक (गेंद) के खेल खेलते हुए वे 
दोनों हँसते और गीत गाते थे। बनके वृक्षोंको देखते ` 
हुए वे इधर-उधर विचरने लगे। राजन्‌ ! कला- 
कौशलसे सम्पन्न कमललोचना राधाको सम्बोधित 
करके गोपदेवीने मधुर वाणीसे कहा ॥ ३४--३६॥ 

गोपदेवी बोली --त्रजेश्वरे ! नन्दनगर यहाँसे दूर 
है और अब संध्या हो गयी है, अतः जाती हूँ। 
कल प्रातःकाल तुम्हारे पास आऊँगी, इसमें संशय 
नहीं है॥ ३७॥ 

'श्रीनारदजी कहते हैं--राजन्‌ ! गोपदेवीकी यह 
बात सुनकर व्रजेश्वरी श्रीराधाके नयनोंसे तत्काल 
आँसुओंकी धारा बह चली । वे रोमाञ्च तथा हर्षोद्रमके 
भावसे आवृत हो कटे हुए कदलीवृक्षकी भाँति पृथ्वीपर 
गिर पड़ीं! यह देख वहाँ सखियाँ सशङ्क हो गयीं और 
तुरंत व्यजन लेकर, पास खड़ी हो, हवा करने लगी । 
उनके वस्त्रोंपर चन्दन-पुष्पोंके इत्र छिड्के गये । उस 
समय गोगदेवीने श्रीराधासे कहा ॥ ३८-३९ ॥ 

गोपदेवी बोली--राधिके ! मैं प्रातःकाल 
अवश्य आउँगी तुम चिन्ता न करो । यदि ऐसा न हो तो 
मुझे गाय, गोरस और अपने भाईकी सौगन्ध है ॥ ४० ॥ 

नारदजी कहते हैं--नृपेश्वर | यों कहकर मायासे 
युवतीका वेष धारण करनेवाले श्रीहरि राधाको धीरज बँधा- 
कर श्रीनन्दगोकुल (नन्दगाँव) में चले गये ॥ ४१ ॥ 


इस प्रकार श्रीगर्गसंहितामें वुन्दावनखण्डके अन्तर्गत 'श्रीराघा-कृष्ण-संगम' नामक सत्रहवॉ अध्याय पूणु हुआ ॥ २७ 0 


अठारहवाँ अध्याय 


श्रीकृष्णके द्वारा गोपदेवीरूपसे श्रीराधाके प्रेमकी परीक्षा तथा श्रीराधाको 
श्रीकृष्णका दर्शन 


श्रीनारदजी कहते हैं--मिथिलेश्वर ! तदनन्तर 
रात व्यतीत होनेपर मायासे नारीका रूप धारण 
करनेवाले श्रीहरि श्रीराधाका दुःख शान्त करनेके 
लिये वृषभानु-भवनमें गये। उन्हें आया देखकर 
श्रीराधा उठकर बड़े हर्षक साथ भीतर लिवा ले गयीं 
और आसन देकर विधि विधानके साथ उनका पूजन 
किया॥ १-२ ॥ 
श्रीराधा बोलीं--सखी ! तुम्हारे बिना मैं रातभर 
बहुत दुःखी रही और तुम्हारे आ जानेसे मुझे इतनी 
प्रसन्नता हुई है, मानो कोई खोयी हुई वस्तु मिल गयी 
हो । जैसे कुपथ्य-सेवनसे पहले तो सुख मालूम होता 
है, किंतु पीछे दुःख भोगना पड़ता है, इसी तरह 
सत्सङ्गसे भी पहले सुख होता है और पीछे वियोगका 
दुःख उठाना पड़ता है ॥ ३ ॥ 
श्रीनारदजी कहते हैं--राजन्‌ | श्रीराधाकी यह 
बात सुनकर गोपदेवी अनमनी हो गयीं । वे श्रीराधासे 
कुछ भी नहीं बोली । किसी दुःखिनीकी भाँति चुपचाप 
बैठी रहीं। गोपदेवीको खिन्न जानकर श्रीराधिकाने 
सखियोंके साथ विचार करके, स्त्रेहतत्पर हो, इस 
प्रकार कहा ॥ ४-५॥ 
श्रीराधा बोलीं--गोपदेवि ! तुम अनमनी क्यों 
हो गयीं ? कल्याणि ! मुझे इसका कारण बताओ । 
माता, पति, ननद अथवा सासने कुपित होकर तुम्हें 
फटकारा तो नहीं है ? मनोहरे ! किसी सौतके दोषसे 
या अपने पतिके वियोगसे अथवा अन्यत्र चित्त लग 
जानेसे तो तुम्हारा मन खिन्न नहीं हुआ है ? क्या कारण 
है ? महाभागे ! रास्ता चलनेकी थकावटसे या शरीरमें 
कोई रोग हो जानेसे तो तुम्हें खेद नहीं हुआ है ? अपने 
दुःखका कारण शीघ्र बताओ । रम्भोरु ! किसी कृष्ण- 
भक्त या ब्राह्मणको छोड़कर दूसरे जिस-किसीने भी 
तुमसे कोई कुत्सित बात कह दी हो तो मैं उसकी 
चिकित्सा करूंगी (उसे दण्ड दूँगी) । यदि तुम्हारी 
इच्छा हो तो हाथी, घोड़े आदि वाहन, नाना प्रकारके 
रत्न, वस्त्र, धन और विचित्र भवन मुझसे ग्रहण करो । 


धन देकर शरीरकी रक्षा करे, शरीरका भी उत्सर्ग करके 
लाजकी रक्षा करे तथा मित्रके कार्यकी सिद्धिके लिये 
तन, धन और लज्जाको भी अर्पित कर दे । धन देकर 
निरन्तर प्राणोंकी रक्षा करे । जो बिना किसी कारण या 
कामनाके निश्छलभावसे मित्रताका निर्वाह करता है, 
वही मनुष्य परम धन्य है । जो मैत्री स्थापित करके 
कपट करता है, उस स्वार्थ-साधनमें पडु लम्पट नटको 
धिक्कार है । राजेन्द्र ! उनका यह प्रेमपूर्ण वचन सुनकर 
गोपदेवीके रूपमें आये हुए भगवान्‌ उन कोर्तिनन्दिनी 
श्रीराधासे हँसते हुए बोले ॥ ६--१३॥ 

गोपदेवीने कहा- राधे! वरसानुगिरिकी 
घाटियोंमें जो मनोहर साँकरी गली है, उसीसे होकर मैं 


स्वयं दही बेचने जा रही थी । इतनेमें नन्दजीके नवतरुण 


कुमार श्यामसुन्दरने मुझे मार्गमे रोक लिया । उनके 
हाथमें वेशी और बेंतकी छडी थी । उन रसिकशेखरने 
लाजको तिलाझलि दे, तुरंत मेरा हाथ पकड़ लिया 
और जोर-जोरसे हँसते हुए, उस एकान्त वनमें वे इस 
प्रकार कहने लगे---'सुन्दरी ! मैं कर लेनेवाला हूँ! 
अतः तू मुझे करके रूपमें दहीका दान दे।' मैंने 
कहा--'चलो, हटो । अपने-आप कर लेनेवाले बने 
हुए तुम-जैसे गोरस-लम्पटको मैं कदापि दान नहीं 
दूँगी ।' मेरे इतना कहते ही उन्होंने सिरपरसे दहीका 
मटका उतार लिया और उसे फोड़ डाला । मटका 
फोड़कर थोड़ी-सी दही पीकर मेरी चादर उतार ली 
और नन्दीश्वर गिरिकी ईशानकोणवाली दिशाकी ओर 
वे चल दिये। इससे मैं बहुत अनमनी हो रही हूँ। 
जातका ग्वाला, काला-कलूटा रंग, न धनवान्‌ न वीर, 
न सुशील और न सुरूप ? सुशीले ! ऐसे पुरुषके प्रति 
तुमने प्रेम किया, यह ठीक नहीं । मैं कहती हूँ, तुम 
आजसे शीघ्र ही उस निर्मोही कृष्णको मनसे निकाल 
दो (उसे सर्वथा त्याग दो) । इस प्रकार वैरभावसे 
युक्त कठोर वचन सुनकर वृषभानुनन्दिनी श्रीराधाको 
बड़ा विस्मय हुआ। चे वाक्य और पदोंके भ्रयोगके 
सम्बन्धमें सरस्वतीके चरणोंका स्मरण करती हुई 


अध्याय १८] * श्रीकृष्णके द्वारा गोपदेवीरूपसे श्रीराधाके प्रेमकी परीक्षा + ९१ 
२९०००००००००९००००९०००९९००९०९९०९००००९०००९९०९००९०००९१००००००००००००००००९०७०००००००००७७००७०००७७७००७०७७७७०७%७०७७७७०७७०७७००७००९०७००७७०००% a _ 


उनसे बोलीं ॥ १४--१९॥ 

श्रीराधाने कहा--सखी ! जिनकी प्राप्तिके लिये 
ब्रह्मा और शिव आदि देवता अपनी उत्कृष्ट योगरीतिसे 
पञ्चामिसेवनपूर्वक तप करते है; दत्तत्रेय, शुक, कपिल, 
आसुरि और अङ्गिरा आदि भी जिनके चरणारविन्दोंके 
मकरन्द और परागका सादर स्पर्श करते हैं; उन्हीं 
अजन्मा, परिपूर्ण देवता, लीलावतारधारी, सर्वजन- 
दुःखहारी, भूतल-भूरि-भार-हरणकारी तथा सत्पुरुषोंके 
कल्याणके लिये यहाँ प्रकट हुए आदिपुरुष श्रीकृष्णकी 
निन्दा कैसे करती हो ? तुम तो बड़ी ढीठ जान पड़ती 
हो। ग्वाले सदा गौओंका पालन करते हैं, गोरजकी 
गङ्गामें नहाते हैं, उसका स्पर्श करते हैं तथा गौओंके 
उत्तम नामोंका जप करते हैं। इतना ही नही, उन्हें 
दिन-रात गौओंके सुन्दर मुखका दर्शन होता है। मेरी 
समझमें तो इस भूतलपर गोप-जातिसे बढ़कर दूसरी 
कोई जाति ही नहीं है। तुम उसे काला-कलूटा बताती 
हो; किंतु उन श्यामसुन्दर श्रीकृष्णकी श्याम-विभासे 
विलसित सुन्दर कलाका दर्शन करके उन्हींमें मन लग 
जानेके कारण भगवान्‌ नीलकण्ठ औरोंके सुन्दर मुखको 
छोड़कर जटाजूट, हालाहल विष, भस्म, कपाल 
और सर्प धारण किये उस काले-कलूटेके लिये ही 
पागलोंकी भाँति ब्रजमें दौड़ते फिरते हैं! 
स्वर्गलोक, सिद्ध, मुनि, यक्ष और मरुद्रणोंक पालक 
तथा समस्त नरों, किनरों और नागोंके स्वामी भी 
निरन्तर भक्तिभावसे जिनके चरणारविन्दोंमें प्रणिपात 
करके उत्कृष्ट लक्ष्मी एवं ऐश्वर्यको पाकर निश्चय ही 
उन्हें बलि (कर) समर्पित किया करते हैं, उनको तुम 
निर्धन कहती हो ? वत्सासुर, अघासुर, कालियनाग, 
बकासुर, यमलार्जुन वृक्ष, तृणावर्त, शकटासुर और 
पूतना आदिका वध (सम्भवतः तुम्हारी दुष्टिमें 
उनकी वीरताका परिचायक नहीं है ! मेरा भी ऐसा ही 
मत है।) उन मुरारिके लिये क्या यश देनेवाला हो 
सकता है, जो कोटि-कोटि ब्रह्माण्ड-समूहोंके एकमात्र 
स्रष्टा और-संहारक हैं ? उन पुरुषोत्तमके लिये भक्तसे 
बढ़कर कोई प्रिय हो, ऐसा ज्ञात नहीं होता । शंकर, 
ब्रह्मा, लक्ष्मी तथा रोहिणीनन्दन बळरामजी भी उनके 
लिये भक्तोंसे अधिक प्रिय नहीं हैं। वे भक्तिसे 


बद्धचित्त होकर भक्तोंके पीछे-पीछे चलते हैं। अतः 
श्रीकृष्ण केवल सुशील ही_ नहीं, .. समस्त लोकोंके 
सुजन-समुदायके चूडामणि हैं। वे भक्तोंके पीछे चलते 
हुए अपने रोम-रोममें स्थित लोकोंको पवित्र करते रहते 
हैं। वे परमात्मा अपने भक्तजनोंके प्रति सदा ही 
अभिरुचि सूचित करते रहते हैं। अतः अत्यन्त भजन 
करनेवालोंको भगवान्‌ मुकुन्द मुक्ति तो अनायास दे देते 
हैं, किंतु उत्तम भक्तियोग कदापि नहीं देते; क्योंकि उन्हे 
भक्तिके बन्धनमें बँधे रहना पड़ता है ॥ २०--२७ ॥ 
गोपदेवी बोली--श्रीराधे! तुम्हारी बुद्धि 
बुहस्पतिका भी उपहास करती है और वाणी अपने 
प्रवचन-कौशलसे वेदबाणीका अनुकरण करती है। 
किंतु देवि ! तुम्हारे बुलानेसे यदि परमेश्वर श्रीकृष्ण 
सचमुच यहाँ आ जायें और तुम्हारी बातका उत्तर दें, तब 
मैं मान ढुँगी कि तुम्हारा कथन सच है ॥ २८॥ 
श्रीराधा बोलीं--शुभ्रु ! यदि परमेश्वर श्रीकृष्ण 
मेरे बुलानेसे यहाँ आ जाये, तब मैं तुम्हारे प्रति क्या 
करूँ, यह तुम्हीं बताओ । परंतु अपनी ओरसे इतना ही 
कह सकती हूँ कि यदि मेरे स्मरण करनेसे वनमालीका 
झुभागमन नहीं हुआ तो मैं अपना सारा धन और यह 
भवन तुम्हें दे दूँगी ॥ २९ ॥ 
श्रीनारदजी कहते हैं—राजन्‌ ! तदनन्तर श्रीराधा 
उठकर श्रीनन्दनन्दनंको नमस्कार करके आसनपर बैठ 
गयीं और उनका ध्यान करने लगीं । उस समय उनके 
नेत्र ध्यानरत होनेके कारण निश्चल हो गये थे । श्रीहरिने 
देखा-- प्रियतमा श्रीराधा मेरे दर्शनके लिये उत्कण्ठित 
हैं । इनके अङ्ग-अङ्गमें स्वेद (पसीना) हो आया है और 
मुखपर आँसुओंकी धारा बह चली है।' यह देख 
अपना पुरुषरूप धारण करके भक्तवत्सल श्रीकृष्ण 
सखियोंके देखते-देखते सहसा वहाँ प्रकट हो गये और 
प्रसन्नचित्त हो घनगर्जनके समान गम्भीर वाणीमें 
श्रीराधासे बोले ॥ ३०-३२ ॥ १ 
श्रीकृष्णने कहा- रम्भोरु! चन्द्रवदने ! 
व्रज-सुन्दरी-शिरोमणे ! नूतनयौवनशालिनि ! 
मानशीले ! प्रिये राधे | तुमने अपनी मधुरवाणीसे मुझे 
बुलाया है, इसलिये मैं तुरंत यहाँ आ गया हूँ। अब 
आँख खोलकर मुझे देखो । ललने ! 'प्रियतम कृष्ण ! 


९२ 


आओ'---यह वाक्य यहाँसे प्रकट हुआ और मैंने 
सुना । फिर उसी क्षण अपने गोकुल और गोपवृन्दको 
छोड़कर, वेशीवट और यमुनाकें तरसे वेगपूर्वक दौड़ता 
हुआ तुम्हारी प्रसन्नताके लिये यहाँ आ पहुँचा हूँ। मेरे 
आते ही कोई सखीरूपधारिणी यक्षी, आसुरी, देवाङ्गना 
अथवा किनरी, जो कोई भी मायाविनी तुम्हें छलनेके 
लिये आयी थी, यहाँसे चल दी। अतः तुम्हें ऐसी 


* शोलोकधामाधिपति परेशं परात्परं त्वा शरण ग्रजाम्यहम्‌ * 

[श्रीवृन्दावनखण्ड 
[| 
नागिनपर विश्वास ही नहीं करना चाहिये ॥ ३३---३५ ॥' 
श्रीनारदजी कहते हैं--तदनन्तर श्रीराधा 
श्रीहरिको देखकर उनके चरण-कमलोंमें प्रणत हो 
परमानन्दमें निमझ हो गयीं। उनका मनोरथ तत्काल 
पूर्ण हो गया। श्रीकृष्णचन्द्रके ऐसे अद्भुत चरित्रोंका 
जो भक्तिभावसे श्रवण करता है, वह मनुष्य कृतार्थ 
हो जाता है ॥ ३६-३७ ॥ 


इस प्रकार श्रीगर्गसंहितामें चुन्दावनखण्डके अन्तर्गत ' श्रोराघाको श्रीकृष्णचन्द्रका द्दीन 
नामक अठारदवाँ अध्याय पूर हुआ ॥ १८ ५ | 


उन्नीसवाँ अध्याय 
रासक्रीडाका वर्णन 


राजा बहुलाश्वने पूछा--देवर्षे ! श्रीराधाको 
दर्शन दे, उसके प्रेमकी परीक्षा करके, भगवान्‌ 
श्रीकृष्णने अपनी लीलाशक्तिके द्वारा आगे चलकर 
कौन-सी लीला प्रकट की ? ॥ १॥ 
श्रीनारदजीने कहा--राजन्‌ ! माधव (वैशाख) 
मासमें माधवी रूताओंसे व्याप्त वृन्दावनमें रासेश्वर 
माघवने स्वयं रासका आरम्भ किया । वैशाख मासकी 
कुष्णपक्षीया पञ्चमीको जन सुन्दर चन्द्रोदय हुआ, 
उस. समय मनोहर इयामसुन्दरने यमुनाके तटवर्ती 
उपवनमें रासेश्वरी श्रीराधाके साथ रास-विहार किया । 
मिथिलेश्वर ! इसके पूर्व गोलोकसे जिस भूमिका 
पृथ्वीपर अवतरण हो चुका था, वह सब-की-सब 
तत्काल सुवर्ण तथा पद्मरागमणिसे मण्डित हो गयी। 
वृन्दावन भी दिव्यरूप धारण करके, कामपूरक 
कल्पवृक्षो तथा माधवी लताओसे समलंकृत हो, 
अपनी झोभासे नन्दनवनको भी तिरस्कृत करने लगा । 
राजन्‌ ! रलोंके सोपानों और सुवर्ण-निर्मित तोलिकाओं 
(गुमटियों) से मण्डित तथा हंसों और कमल आदिके 
पुष्पोंसे व्याप्त यमुना नदीकी अपूर्व शोभा हो रही थी । 
गिरिराज गोवर्धन गजराजके समान शोभा पाता था। 
जैसे गजराजके गण्डस्थलसे मदकी धाराएँ झरती हैं 
और उस पर भ्रमरोकी भीड़ लगी रहती है, उसी प्रकार 
गिरिराजकी घाटियोंसे जलके निर्झर प्रवाहित होते थे 


और सुन्दरी दरियों (कन्दराओं) तथा भ्रमरियोंसे वह 
पर्वत व्याप्त था। वहाँ विभिन्न घातुओंकी जगह नाना 
प्रकारके रल उद्धासित होते थे! उसके रलमेय 
शिखरोंकी दिव्य दीप्ति सब ओर प्रकाशित हो रही थी । 
वह पक्षियोके कलरवसे मुखरित तथा लता-पुष्पॉसे 
मनोहर जान पड़ता था । गिरिराजके चारों ओर समस्त 
निकुञ्ज दिव्यरूप धारण करके सुशोभित होने लगे । 
सभा-मण्डपासे मण्डित वीथियाँ, प्राङ्गण और खंभोंकी 
पङ्कियाँ उनकी शोभा बढ़ाने लगी । नरेश्वर ! फहराती 
हुई दिव्य पताकाएँ, सुवर्णमय कलश तथा पुष्पमय 
मन्दिरोंमें विद्यमान श्वेतारुण पुष्पदल उन निकुझोंको 
विभूषित कर रहे थे । उन सबमें वसन्त ऋतुकी माधुरी 
भरी थी । वहाँ कोकिल और सारस अपने मीठे बोल 
सुना रहे थे। जहाँ-तहाूँ सब ओर कबूतर और मोर 
आदि पक्षी कलरव करते थे। श्रीराधा-कृष्णकी 
पुण्यमयी गाथाका गान करते हुए टूट पड़नेवाले 
मधुमत्त भ्रमरोसे सभी कुझ विशेष शोभा पाते थे। 
यमुना-पुलिनपर सहस्रदळ कमलोंके पुष्प-परागको 
बारंबार बिखेरता हुआ शीतल-मन्द-सुगन्ध समीर 
प्रवाहित हो रहा था ॥ २-१३ ॥ 

इसी समय बहुत-सी गोपाङ्गनाएँ श्रीकृष्णकी 
सेवामें उपस्थित हुई । कोई गोलोकनिवासिनी थीं, कोई 
शय्या सजानेमें सहयोग करनेवाली थीं । कोई भृङ्गार 

धारण करानेकी कलामें कुशल थीं, तो कोई 
द्वारपालिका थीं । कुछ गोपियाँ 'पार्षद' नामधारिणी 
थीं, कुछ छत्र-चैवर धारण करनेवाली सखियाँ थीं 
और कुछ श्रीवृन्दावनकी रक्षामें नियुक्त थीं। कुछ 
गोवर्धनवासिनी, कुछ कुञ्जविधायिनी और कुछ 
निकुझनिवासिनी थीं । कोई नृत्यमें निपुण और कोई 
वाद्य-वादनमें प्रवीण थीं। नरेश्वर ! उन सबके मुख 
अपने सोन्दर्य-माधुर्यसे चन्द्रमाको भी लज्जित करते 
थे । वे सब-की-सब किशोरावस्थावाली तरुणियाँ थीं । 
इन सबके बारह यूथ श्रीकुष्णके समीप आये । इसी 
प्रकार साक्षात्‌ यमुना भी अपना यूथ लिये आयां। 
उनके अङ्गोंपर नीलवस्त्र शोभा पा रहे थे । वे रत्रमय 
आभूषणोंसे विभूषित तथा इयामा (सोलह वर्षकी 
अवस्था अथवा श्याम कान्तिसे युक्त) थीं । उनके नेत्र 
प्रफुल्ल कमलदलको तिरस्कृत कर रहे थे। उन्हींकी 
तरह जह्लुनन्दिनी गङ्गा भी यूथ बाँधकर वहाँ आ 
पहुँची। उनकी अङ्ग-कान्ति श्वेतगौर थी।वे श्वेत 
वस्न तथा मोतीके आभूषणोंसे विभूषित थीं । वैसे ही 
साक्षात्‌ रमा भी अपना यूथ लिये आयीं। उनके 
श्रीअङ्गोंपर अरुण वस्त्र सुशोभित थे। चन्द्रमाकी-सी 
अङ्ग-कान्ति, अधरोंपर मन्द-मन्द॒ हासकी छटा तथा 
विभिन्न अङ्गोमें पद्मरागमणिके बने हुए अळंकार शोभा 
दे रहे थे॥ १४--२० ॥ 

इसी तरह कुष्णपल्रीके नामसे अपना परिचय देने- 
वाली मधुमाधवी (वसन्त-लक्ष्मी) भी वहाँ आयां । 
उनके साथ भी सखियोंका समूह था । वे सब-की-सब 
प्रफुल्ल कमलकी-सी अङ्ग-कान्तिवाली, पुष्पहारसे 
अलंकृत तथा सुन्दर वर्खोंसे सुशोभित थीं। इसी 
रीतिसे साक्षात्‌ विरजा भी सखियोंका यूथ लिये वहाँ 
आयां । उनके अङ्गोंपर हरे रंगके वस्त्र शोभा दे रहे थे। 
वे गौरवर्णा तथा रलमय अलंकारोंसे अलंकृत थीं। 
ललिता, विशाखा और लक्ष्मीके भी यूथ वहाँ आये। 


* चुन्दावने यथाऽऽकारो चन्द्रस्तारागणैर्यथा । पीतवासः 
वेत्र भृद्वादयन्‌ वंशीं गोपीनां प्रीतिमावहन्‌। मयूरपक्षभृन्मौलिः 


इसी प्रकार अष्टसखियोंके, षोडश सखियोंके तथा 
बत्तीस सखियोंके सम्पूर्ण यूथ भी वहाँ आ पहुँचे । 
राजन्‌ ! भगवान्‌ श्यामसुन्दर श्रीकृष्ण उन युवतीजनों- 
के साथ रासमण्डलकी स्ङ्गभूमिमें बड़ी शोभा पाने 
लगे ॥ २१---२४ ॥ 

जैसे आकाशमें चन्द्रमा ताराओकि साथ सुशोभित 
होते हैं, उसी प्रकार श्रीवृन्दावनमें उन सुन्दरियोंके साथ 
श्रीकृष्णचन्द्रकी शोभा हो रही थी । उनकी कमरमें 
पीताम्बर कसा हुआ था। वे नटवेषमें सबका मन मोहे 
लेते थे। उनके हाथमें बेंतकी छड़ी थी। चे बंझी 
बजाकर उन गोप-सुन्दरियोकी प्रीति बढ़ा रहे थे। 
माथेपर मोरपंखका मुकुट, वक्षःस्थलपर पुष्पहार एवं 
वनमाला तथा कानोंमें कुण्डल--ये ही उनके अलंकार 
थे । रतिके साथ रतिनाथकी जैसी शोभा होती है, उसी 
प्रकार रासमण्डलमें श्रीराधाके साथ राधावल्लभकी हो 
रही थी ! इस प्रकार सुन्दरियोके अलापसे संयुक्त होकर 
साक्षात्‌ श्रीहरि अपनी प्रिया राधाके साथ यमुनाके 
पुण्य-पुलिनपर आये । उन्होंने अपनी प्राणवल्लभाका 
हाथ अपने करकमलमें ळे रखा था | यमुनाके मनोहर 
तीरपर उन सुन्दरियोके साथ श्यामसुन्दर थोड़ी देर बैठे 
रहे*। फिर मधुर-मधुर बातें करते हुए अपने प्रिय 
वृन्दाविपिनकी शोभा निहारने लगे ॥ २५-२९ ॥ 

वे श्रीराधाके साथ चलते और हास-विनोद करते 
हुए कुझ्जवनमें विचरने लगे । एक कुझमें प्रियाका हाथ 
छोड़कर वे तुरंत कहीं छिप गये | किंतु एक शाखाकी 
ओटमें उन्हें खड़ा देख श्रीयधाने माधवको अविलम्ब 
जा पकड़ा । फिर श्रीराधा उनके हाथसे छूटकर पग- 
पगपर नूपुरोंका झंकार प्रकट करती हुई भागी और 
माधवके देखते-देखते कुझोंमें छिपने लगीं। माधव 
हरि ज्यॉ-ही दौड़कर उनके स्थानपर पहुँचे, त्यॉ-ही 
राधा वहाँसे अन्यत्र चली गयीं। वृक्षोके पास हाथ- 
भरको दूरीपर इधर-उधर वे भागने लगीं । उस समय 


परिकरो नटवेषो मनोहर: ॥ 
स्रग्वी कुण्डलमण्डितः ॥ 


राधया. शुशुभे रासे यथा स्त्या रतीधरः । एवं गायन्‌ हरिः साक्षात्‌ सुन्दरीरागसंवृतः ॥ 


यमुनापुलिने पुण्यमाययौ . राधया 
निषसाद 


युतः। गृहीत्वा हस्तपदोन पद्माभं स्वप्रियाकरम्‌॥ 
हरिः कृष्णार्तरे नीरमनोहरे। 


(गर्गः, वृन्दावनः १९ । २५-२८३) 

श्रीराधाके साथ श्यामसुन्दर हरिकी उसी तरह शोभा हो 
रही थी, जैसे सुवर्णलतासे श्याम तमालकी, चपलासे 
घनमण्डलकी तथा सोनेकी खानसे नीलाचलकी होती 
है। वृन्दावनमें रासकी स्ङ्गस्थलीमें रतिके साथ 
कामदेवकी भाँति विश्वमोहिनी श्रीराधाके साथ 
मदनमोहन श्रीकृष्ण सुशोभित हो रहे थे। जितनी 
ब्रजसुन्दरियाँ वहाँ विद्यमान थीं, उतने ही रूप धारण 
करके स्ङ्गभूमिमें नरके समान नटवर श्रीकृष्ण रासस्ङ्गमें 
नृत्य करने लगे। उनके साथ सम्पूर्ण मनोहर गोप- 
सुन्दरियाँ भी गाने और नृत्य करने लगीं। अनेक 
कुष्णचन्द्रोके साथ वे गोपसुन्दरियाँ ऐसी जान पड़ती 
थीं, मानो बहुसंख्यक इन्द्रेकि साथ देवाङ्गनाएँ नृत्य कर 
रही हों। तदनन्तर मधुसूदन श्रीकृष्ण समस्त गोप- 
सुन्दरियोंके साथ यमुनाजलमें विहार करने लगे-- 
ठीक उसी तरह जैसे यक्षसुन्दरियॉके साथ यक्षराज 
कुबेर विहार करते हैं । उन सुन्दरियोंके केशपारा तथा 
कबरी (बँधी हुई चोटी) से खिसककर गिरे हुए सुन्दर 


चित्र-विचित्र पुष्पोसे यमुनाजीकी ऐसी शोभा हो रही 
थी, जैसे किसी नीलपटपर विभिन्न रंगके फूल छाप 
दिये गये हों। मृदङ्ग और खड़तालोकी मधुर ध्वनिके 
साथ वे व्रजाङ्गनाएँ मधुसूदनका यश गाती थीं । उनका 
मनोरथ पूर्ण हो गया । श्रीहरिने उनकी सारी व्यथा हर 
ली थी। उनके पुष्पहार चञ्चल हो रहे थे और वे 
परमानन्दमें निम्न हो गयी थीं । जिनके सुन्दर हाथोंसे 
ताडित हो उछलते हुए वारि-बिन्दु, जो फुहारोंसे छूटते 
हुए असंख्य अनुपम जलकणोंकी छवि धारण कर रहे 
थे, उन ब्रज-सुन्दरियोंके साथ वृन्दावनाधीश्वर श्रीकृष्ण 
ऐसी शोभा पा रहे थे, मानो बहुत-सी हथिनियोंके साथ 
यूथपति गजराज सुशोभित हो रहा हो। आकाइामें 
खड़ी हुई विद्याधरियाँ, देवाङ्गनाएँ तथा गन्धर्वपलियाँ 
उस रास-सङ्गको देखती हुई वहाँ देवताओंके साथ 
पुष्पवर्षा कर रही थीं । वे सब-की-सब मोहको प्राप्त हो 
गयी थीं। उनके वर्खोके नीवी-बन्ध ढीले पड़कर 
खिसक रहे थे॥ ३०--४१॥ 


इस प्रकार श्रोगगर्सेहितामें चुन्दावनस्ण्डके अन्तर्गत “सरीला नामक उन्नीसवौँ अध्याय पूर हुआ ॥ १९ ७ 


बीसवाँ अध्याय | 
श्रीराधा ओर श्रीकृष्णके परस्पर शृङ्गार-घारण, रास, जलविहार एवं वनविहारका वर्णन 


श्रीनारदजी कहते है--राजन्‌ ! तदनन्तर मनोहर 
श्यामसुन्दर श्रीहरि जलक्रीडा समाप्त करके समस्त 
गोपाङ्गनाओकि साथ गोवर्धन पर्वतको गये । उस 
पर्वतकी कन्दरामें रलमयी भूमिपर रासेश्वरी श्रीराधाके 
साथ साक्षात्‌ श्रीहरिने रासनृत्य किया । वहाँ पुष्पोंसे 
सुसज्जित रम्य सिंहासनपर दोनों प्रिया-प्रियतम 
श्रीराधा-माधव विराजमान हुए, मानो किसी पर्वतपर 
विद्युत्‌-सुन्दरी और इयाम-घन एक साथ सुशोभित हो 
रहे हों। वहाँ सब सखियोंने बड़ी प्रसन्नताके साथ 
स्वामिनी श्रीराधाका भृङ्गार किया। चन्दन, केसर, 
कस्तूरी आदिसे तथा महावर, इत्र, अरगजा और 
क़ाजल तथा सुगन्धित पुष्प-रसोंसे कीर्तिकुमारी 
श्रीराधाकी विधिपूर्वक अर्चना करके साक्षात्‌ श्रीयमुनाने 


उन्हें नूपुर धारण कराया । जहनन्दिनी गङ्गाने मझीर 


नामक दिव्य भूषण अर्पित किया । श्रीरमाने कटिप्रदेश- 
में किङ्किणी-जाल पहिनाया । श्रीमधुमाधवीने कण्ठमें . 
हार अर्पित किया । विरजाने कोटि चन्द्रमाओंके समान 
उज्ज्वल एवं सुन्दर चन्द्रहार धारण कराया । ललिताने 
मणिमण्डित कञ्चुकी पहनायी । विशाखाने कण्ठभूषण 
धारण कराया। चन्द्राननाने रलमयी मुद्रिकाएँ अर्पित 
कीं। एकादशीकी अधिष्ठात्री देवीने श्रीराघाको रल- 
जटित दो कंगन भेंट किये। शतचन्द्रानना सखीने 
रलमय भुजकङ्कण (बाजूबंद, बिजायठ, जोसन और 
झबिया आदि) दिये । साक्षात्‌ मधुमतीने दो अङ्गद भेंट 
किये, जिनमें जड़े हुए रत्न उद्दीप्त हो रहे थे । बन्दीने दो 
ताटङ्क (तरकियाँ) और सुखदायिनीने दो कुण्डल 
दिये। सखियोंमें प्रधान आनन्दीने श्रीराधाको 
-भाळतोरण भेंट किया । पद्याने चन्द्रकलाके समान 


अध्याय २०] + श्रीराधा और श्रीकृष्णके परस्पर भूङ्गार-धारण, रास, जलबिहार आदिका वर्णन * 

चमकनेवाली माथेकी बेंदी (रिकुली) दी। सती 
पद्मावतीने नासिकामें मोतीकी बुलाक पहना दी, जो 
थोड़ी-थोड़ी हिलती रहती थी । राजन्‌ ! सुन्दरी चन्द्र- 
कान्ता सखीने श्रीराधाको प्रातःकालिक सूर्यकी कान्ति- 
से युक्त मनोहर शीशफूल अर्पित किया । सुन्दरीने 
चूडामणि तथा प्रहर्षिणीने रलमयी वेणी प्रदान की। 
वृन्दावनाधीश्वरी वृन्दादेवीने श्रीराधाको करोड़ों 
बिजलियोंके समान विद्योतमान चन्द्र-सूर्य नामक दो 
आभूषण भेंट किये । इस प्रकार शृङ्गार धारण करके 
श्रीराधाका रूप दिव्य ज्योतिसे उद्धासित हो 
उठा ॥ १--१४॥ 

राजन्‌ ! उनके साथ गिरिराजपर श्रीहरि दक्षिणाके 
साथ यज्ञनारायणकी ` भाँति सुशोभित. हुए। 
मिथिलेश्वर ! जहाँ रासमें श्रीराधाने शृङ्गार धारण किया, 
गोवर्धन पर्वतपर वह स्थान “शृङ्गार-मण्डल' के नामसे 
विख्यात हो गया। तदनन्तर श्रीकृष्ण अपनी प्रिया 
गोपसुन्दरियोके साथ चन्द्रसरोवरपर गये। उसके 
जलमें उन्होंने हथिनियोंक साथ गजराजकी भाँति 
विहार किया । वहाँ साक्षात्‌ चन्द्रमाने आकर स्वामिनी 
श्रीरा और श्यामसुन्दर श्रीहरिको दो सुन्दर 
चन्द्रकान्तमणियाँ तथा दो सहस्रदल कमल भेंट किये । 
तत्पश्चात्‌ साक्षात्‌ श्रीहरि कृष्ण वृन्दावनकी शोभा 
निहारते हुए लता-वल्लरियोँसे व्याप्त बहुलावनमें गये । 
वहाँ सम्पूर्ण सख्रीजनोंको पसीनेसे भींगा देख वंशीधरने 
'मेघमल्लार' नामक राग गाया। फिर तो वहाँ उसी 
समय बादल घिर आये और जलकी फुहारें बरसाने 
लगे॥ १५--२०॥ 

बिदेहराज ! उसी समय अपनी सुमन्धसे सबका 
मन मोह लेनेवाली शीतल वायु चलने लगी । उससे 
समस्त गोपाङ्गनाओंको बड़ा सुख मिला। वे वहाँ 
एकत्र सम्मिलित हो उच्चस्वरसे श्रीमुरारिका यश गाने 
लगीं। वहाँसे राधावल्लभ श्रीकृष्ण ताळवनको गये । 
उस वनमें व्रजवधूटियोंसे घिरे हुए श्रीहरिने मण्डलाकार 
रासनृत्य आरम्भ किया। उस नृत्यमें समस्त गोप- 
सुन्दरियाँ पसीना-पसीना हो गयीं और प्याससे व्याकुल 
हो उठीं। उन सबने हाथ जोड़कर रासमण्डलमें 
रासेश्वरसे कहा ॥ २१-२३३ ॥ 


९५ 


गोपियाँ बोलीं--देव ! गङ्गाजी तो यहाँसे बहुत 
दूर हैं और हमलोगोंको बड़े जोरसे प्यास लगने लगी 
है। हरे ! हम यह भी चाहती हैं कि आप यहीं दिव्य 
मनोहर रास करें। हम आपके साथ यहीं जलविहार 
और जलपान करेंगी । आप इस जगतके सृष्टि, पालन 
तथा संहारके भी नायक हैं ॥ २४-२५३ ॥ 

श्रीनारदजी कहते हैं--यह सुनकर श्रीकृष्णने 
बेंतकी छड़ीसे भूमिपर ताडून किया । इससे वहाँ 
तत्काल पानीका स्रोत निकल आया, जिसे '“वेत्रगङ्गा' 
कहते हैं। उसके जलूका स्पर्श करनेमात्रसे ब्रह्महत्या 
दूर हो जाती है। मिथिलेश्वर ! उस वेत्रगङ्गामें स्नान 
करके कोई भी मनुष्य गोलोकधाममें जानेका अधिकारी 
हो जाता है । मदनमोहनदेव भगवान्‌ श्रीकृष्ण हरि वहाँ 
श्रीराधा तथा गोपाङ्गनाओंके साथ जलविहार करके 
कुमुदवनमें गये, जो लता-बेलोंके जालसे मनोहर जान 
पड़ता था । वहाँ भ्रमरोंकी ध्वनि सब ओर गँज रही थी । 
उस वनमें भी सखियोंके साथ श्रीहरिने रास किया । वहीं 
श्रीराधाने व्रजाङ्गनाओंके सामने नाना प्रकारके दिव्य 
पुष्पोंद्वारा श्रीकृष्णका भृङ्गार किया । चम्पाके फूलोंसे 
कटिप्रदेशको अलंकृत किया । सुनहरी जूहीके पुष्पों- 
द्वारा निर्मित बाजूबंद धारण कराया । सहस्रदल 
कमलको कर्णिकाओंको कुण्डलका रूप देकर उससे 
कानोंकी शोभा बढ़ायी गयी । मोहिनी, मालिनी, कुन्द 
और केतकीके फूलोंसे निर्मित हार श्रीकृष्णने धारण 
किया । कदम्बके फूलोंसे शोभायमान किरीट और कड़े 
धारण करके श्रीहरिके श्रीअङ्ग और भी उद्धासित हो 
उठे थे। मन्दार-पुष्पोंका उत्तरीय (दुपट्टा) और 
कमलके फूलोंकी छड़ी धारण किये प्रभु श्यामसुन्दर 
बड़ी शोभा पाते थे । तुलसी-मज्ञरीसे युक्त वनमाला 
उन्हें विभूषित कर रही थी । राजन्‌ ! अपनी प्रियतमाके 
द्वारा इस प्रकार शृङ्गार धारण कराये जानेपर श्रीकृष्ण 
उस कुमुदवनमें हर्षोत्फुल्ल मूर्तिमान्‌ वसन्तकी भाँति 
शोभा पाने लगे ॥ २६--३४३॥ 

मृदङ्ग, वीणा, वंशी, मुरचंग, झाँझ और करताल 
आदि वाद्योके साथ गोपियाँ ताली बजाती हुई मनोहर 
गीत गाने लगी । भैरव, मेघमल्लार, दीपक, मालकोश, 
श्रीराग और हिन्दोल राग--इन सबको पृथक्‌-पृथक्‌ 


क गोलोकधामाधिपतिं परेश परात्परं त्वां दारणं ग्रजाम्यहम्‌ * 


गाकर आठ ताल, तीन आम और सात स्वरोंसे तथा 
हाव-भाव-समन्वित नाना प्रकारके रमणीय नृत्योंसे 
कराक्ष-विक्षेपपूर्वक त्रजगोपिकाएँ. श्रीराधा और 
च्यामसुन्दरको रिझाने लगी । वहाँसे मधुर गीत गाते 
हुए माघव उन सुन्दरियोंके साथ मधुवनमें गये । वहाँ 
पहुँचकर स्वयं रासेश्वर श्रीकृष्णने रासेश्वरी श्रीराधाके 
साथ रासक्रीड़ा की। वैशाख मासके चन्द्रमाकी 


चाँदनीमें प्रकाशमान सौगन्धिक कह्लार-कुसुमोंसे 
झरते हुए परागोंसे पूर्ण तथा मालतीकी सुगन्धसे 
वासित वायु चल रही थी और चारों ओर माधवी 
लताओंके फूल खिल रहे थे। इन सबसे सुशोभित 
निर्जन वनमें गोपाङ्गनाओंके साथ श्रीकृष्ण उसी प्रकार 
रम रहे थे, जैसे नन्दनवनमें देवराज इन्द्र विहार करते 
हैं॥ ३५--४१॥ 


इस प्रकार श्रीगर्गसंदितामें वुन्दाननखण्डके अन्तर्गत “रासक्रीड नामक बीसा अध्याय पूरा हुआ 0५२० ॥ 


इक्कीसवाँ अध्याय 


गोपाङ्गनाओंके साथ श्रीकृष्णका वन-विहार, रास-क्रीड़ा; मानवती 
गोपियोंको छोड़कर श्रीराधाके साथ एकान्त-विहार तथा मानिनी 
श्रीराधाको भी छोड़कर उनका अन्तर्धान होना 


श्रीनारदजी कहते हैं--नरेश्वर ! इस प्रकार 
रमणीय कुमुदवनमें मालती पुष्पोंके सुन्दर वनमें; 
आम, नारंगी तथा नींबुओंके सघन उपवनमें; अनार, 
दाख और बादामोंके विपिनमें; कदम्ब, श्रीफल (बेल) 
और कुटजोंके काननमें; बरगद, कटहल और पीपलों- 
के सुन्दर वनमें; तुलसी, कोविदार, केतकी, कदली, 
करील-कुञ्ज, बकुल (मौलिश्री) तथा मन्दारोंके 
मनोहर विपिनमें विचरते हुए श्यामसुन्दर ब्रज- 
वधूटियोंके साथ कामवनमें जा पहुँचे ॥ १-४ ॥ 

वहीं एक पर्वतपर श्रीकृष्णने मधुर स्वरमें बाँसुरी 
बजायी। उसकी मोहक तान सुनकर व्रजसुन्दरियाँ 
मूच्छित और विह्वल हो गयीं। राजन्‌! आकाइमें 
देवताओंके साथ विमानोंपर बैठी हुई देवाङ्गनाएँ भी 
मोहित हो गयीं । कामदेवके बाणोंसे उनके अङ्ग-अङ्ग 
बिध गये तथा उनके नीबी-बन्ध ढीले होकर खिसकने 
लगे। स्थावरोंसहित चारों प्रकारके जीवसमुदाय 
मोहको प्राप्त हो गये, नदियों और नदोंका पानी स्थिर हो 
गया तथा पर्वत भी पिघळने लगे । कामवनकी पहाड़ी 
इयामसुन्द्रके चरणचिह्नोंसे युक्त हो गयी, जिसे 
“चरण-पहाड़ी' कहते हैं। उसके दर्शनमात्रसे मनुष्य 
कृतकृत्य हो जाता है ॥ ५--८॥ . 

तदनन्तर राधावल्लभ श्रीकृष्णने नन्दीश्वर तथा 


बहत्सानुगिरियोंके तट-प्रान्तमें रास-विलास किया। 
मिथिळेश्वर ! वहाँ गोपियोंको अपने सौभाग्यपर बड़ा 
अभिमान हो गया, तब श्रीहरि उन सबको वहीं छोड़ 
श्रीराधाके साथ अदृश्य हो गये । मिथिलानरेश ! उस 
निर्जन वनमें श्रीकृष्णके बिना समस्त गोपाङ्गनाएँ 
विरहकी आगमे जलने लगीं । उनके नेत्र आँसुओंसे 
भर गये और वे चकित हिरनियोंकी भाँति इधर-उधर 
भटकने लगी । जैसे बनमें हाथीके बिना हथिनियाँ और 
कुररके बिना कुररियाँ व्यथित होकर करुण-क्रन्द्न 
करती हैं, उसी प्रकार श्रीकृष्णको न देखकर व्यथित 
तथा विरहसे अत्यन्त व्याकुल हो व्रजाङ्गनाएँ. फूट 
फूटकर रोने लगीं । राजन्‌ ! नरेश्वर ! वे सब-की-सब 
एक साथ मिलकर तथा पृथक्‌-पृथक्‌ दल बनाकर 
वन-वनमें जातीं और उन्मत्तकी तरह वृक्षों तथा लता- 
समूहॉसे पूछतीं--*तरुओ तथा वल्लरियो ! शीघ्र 
बताओ, हमारे प्यारे नन्दनन्दन कहाँ जा छिपे हैं ?' 
अपनी वाणीसे “श्रीकृष्ण ! श्रीकृष्ण !' कहकर पुकारती 
थीं । उनका चित्त श्रीकृष्णचरणारविन्दोंमें ही लगा हुआ 
था । अतः वे सब अङ्गनाएँ श्रीकृष्णस्वरूपा हो गयी- 
ठीक उसी तरह जैसे भुङ्गके द्वारा बंद किया हुआ कीड़ा 
उसीके चिन्तनसे भूङ्गरूंप हो जाता है। इसमें कोई 
आश्चर्यकी बात नहीं है । श्रीकृष्णकी चरणपादुकासे 


अध्याय २१] 


चिह्नित स्थानपर पहुँचकर गोपियाँ श्रीपादुकाब्जकी 
शरणमें गयीं। तदनन्तर भगवानकी ही कृपासे उनके 
चरणचिहके अर्चन और दर्शनसे गोपियोंको 
भगवच्चरणचिहासे अलंकृत भूमिका विरोषरूपसे 
दर्शन होने लगा ॥ ९--१६॥ 

बहुलाश्वने पूछा--प्रभो ! राधावल्लभ इयाम- 
सुन्दर अन्य गोपियोंको छोड़कर श्रीराधिकाके साथ 
कहाँ चले गये ? फिर गोपियोंको उनका दर्शन कैसे 
हुआ ? ॥ १७॥ 

श्रीनारदजी कहते हैं--राजन्‌ | भगवान्‌ श्रीकृष्ण 
श्रीराधिकाके साथ संकेतवटके नीचे चले गये और 
वहाँ प्रियतमा श्रीराधाके केशपाशोंकी वेणीमें पुष्परचना 
करने लगे। श्रीकृष्णके नीले केशोंमें श्रीराधिकाने 
वक्रता स्थापित की अर्थात्‌ अपने केशरचना-कोशलसे 
उनके केशोंको घुँधराला बना दिया और उनके पूर्ण- 
चन्द्रोपम मुखमण्डलमें उन्होंने विचित्र पत्रावलीकी 
रचना की । इस प्रकार परस्पर भृङ्गार करके श्रीकृष्ण 
प्रियाके साथ भद्रवन, महान्‌ खदिरवन, बिल्ववन और 
कोकिलावनमें गये। उधर श्रीकृष्णको खोजती हुई 
गोपियोंने उनके चरणचिह्न देखे । जौ, चक्र, ध्वजा, 
छत्र, स्वस्तिक, अङ्कुश, बिन्दु, अष्टकोण, वज्र, कमल, 
नीलर, घट, मत्स्य, त्रिकोण, बाण, ऊर्ध्वरेखा, 
धनुष, गोखुर और अर्धचन्द्रके चिह्वोंसे सुशोभित 
महात्मा श्रीकृष्णके पदचिह्णोंका अनुसरण करती हुई 
गोपाङ्गनाएँ उन चिह्वोंकी धूलि ले-लेकर अपने 
मस्तकपर रखती और आगे बढ़ती जाती थीं । फिर 
उन्होंने श्रीकृष्णके चरणचिह्णोके साथ-साथ दूसरे 
पदचिह्न भी देखे । वे ध्वजा, पदा, छत्र, जो, ऊर्ध्वरेखा, 
चक्र, अर्धचन्द्र, अछुश और बिन्दुओंसे शोभित थे । 
विदेंहराज ! लवङ्गलता, गदा, पाठीन (मत्स्य), शङ्ख, 
गिरिराज, शक्ति, सिंहासन, रथ और दो बिन्दुओंके 
चिह्वोंसे विचित्र शोभाशाली उन चरणचिह्लोंको देखकर 
गोपियाँ परस्पर कहने लर्गी--'निश्चय ही नन्दनन्दन 
श्रीराधिकाको साथ लेकर गये हैं।' श्रीकृष्ण-चरण- 
अरविन्दोके चिह्न निहारती हुई गोपियाँ कोकिलावनमें 
जा पहुँचीं॥ १८-२७३ ॥ 

उन गोपङ्गनाओंका कोलाहल सुनकर माधवने 


* गोपाङ्गनाओंके साथ श्रीकृष्णका वन-विहार * 


Dd 

९७ 


औराधासे कहा- “कोटि चन्द्रमाओंको अपने सौन्दर्यसे 
तिरस्कृत करनेवाली प्रिये श्रीराघे ! सब ओरसे गोपिकाएँ 
आ पहुँची । अब वे तुम्हें अपने साथ ले जायँगी । अतः 
यहाँसे जल्दी निकल चलो ।' उस समय रूप, यौवन, 
कौशल्य (चातुरी) और शीलके गर्वसे गरबीली 
मानवती राधा रमापतिसे बोलीं ॥ २८-३० ॥ 

श्रीराधाने कहा--प्यारे ! मैं कभी राजभवनसे 
बाहर नहीं निकली थी, किंतु आज अधिक चलना 
पड़ा है; अतः अब एक पग भी चळनेमें समर्थ नहीं 
हूँ । देखते नहीं, मैं सुकुमारी राजकुमारी पसीना-पसीना 
हो गयी हूँ ? फिर मुझे कैसे ले चलोगे ? ॥ ३१॥ 

श्रीनारदजी कहते हैं-यह वचन सुनकर 
राधिकावल्लभ श्रीकृष्ण श्रीराधाके ऊपर अपने दिव्य 
पीताम्बरसे हवा करने लगे । फिर उनका हाथ थामकर 
बोले--'श्रीराधे ! अब तुम अपनी मौजसे धीरे-धीरे 
चलो ।' उस समय श्रीकृष्णके बारंबार कहनेपर भी 
श्रीरधाने अपना पैर आगे नहीं बढ़ाया । वे श्रीहरिकी 
ओर पीठ करके चुपचाप खड़ी रहीं । तब संतोंके प्रिय 
श्रीकृष्णने मानिनी प्रिया राधासे कहा ॥ ३२-३४ ॥ 

श्रीभगवान्‌ बोले--मानिनि ! यहाँ अन्य 
गोपियाँ भी मुझसे मिलनेकी हार्दिक कामना रखती 
हैं, तथापि उन्हें छोड़कर मैं मनसे तुम्हारी आराधना 
करता हूँ; तुम्हें जो प्रिय हो, वही करता हूँ । राधे ! 
मेरे कंधेपर चढ़कर तुम सुखपूर्वक शीघ्र यहाँसे 
चलो॥ ३५॥ 

श्रीनारदजी कहते हैं-नरेश्वर ! उनके यों कहने- 
पर प्रियाने जब उनके कंधेपर चढ़ना चाहा, तभी 
स्वच्छन्द गतिवाले ईश्वर प्रियतम श्रीकृष्ण वहाँसे 
अन्तर्धान हो गये। राजेन्द्र ! फिर तो कीर्तिकुमारी 
राधाका मान उतर गया । वे उस महान्‌ कोकिलावनमें 
भगवद्‌-विरहसे व्याकुल हो उच्चस्वरसे रोदन करने 
लगीं ॥ ३६-३७॥ 

मिथिलेश्वर ! उसी समय गोपियोंके यूथ वहाँ आ 
पहुँचे । श्रीराधाका अत्यन्त दुःखजनक रोदन सुनकर 
उन्हें बड़ी दया और लज्जा आयी। कोई अपनी 
स्वामिनीको पुष्प-मकरन्दों (इत्र आदि) से नहलाने 
लगीं; कुछ चन्दन, अगुरु, कस्तूरी और केसरसे मिश्रित 


९८ 


जलके छोटे देने लगीं; कुछ व्यजन और चँवर डुलाकर 
अङ्गोमे हवा देने लगीं तथा अनुनय-विनयमें कुशल 
नाना वचनोंद्वारा परादेवी श्रीराधाको धीरज बँधाने 


क गोलोकधामाधिपतिं परेशं परात्परं त्वां शरणं व्रजाम्यहम्‌ + 

असक 


[श्रीवृन्दावनखण्ड 


लगीं । मैथिलेन्द्र ! श्रीराघाके मुखसे मानी श्रीकृष्णके 
द्वारा दिये गये सम्मानकी बात सुनकर मानवती 
गोपाङ्गनाओंको बड़ा विस्मय हुआ ॥ ३८-४१ ॥ 


इस प्रकार श्रीगर्गसंहितापें वुन्दावनखण्डके अन्तरगत 'रास-क्रीड़ा नामक इक्षीसगाँ अध्याय पूर हुआ ५ २१ ॥ 


बाईसवाँ अध्याय 


गोपाङ्गनाओंद्वारा ्रीकृष्णका स्तवन; भगवानका उनके बीचमें प्रकट होना; उनके 
पूछनेपर हंसमुनिके उद्धारकी कथा सुनाना तथा गोपियोंको क्षीरसागर- 
श्वेतट्टीपके नारायण-स्वरूपोंका दर्शन कराना 


श्रीनारदजी कहते हैं-राजन्‌ ! तदनन्तर 
श्रीकृुष्णके शुभागमनके लिये समस्त व्रजाङ्गनाएँ 
मिलकर सुरम्य तालस्वरके साथ उन श्रीहरिके 
रमणीय गुणोंका गान करने लगीं ॥ १॥ 

गोपियाँ बोलीं लोकसुन्दर ! जनभूषण ! 
विश्वदीप ! मदनमोहन ! तथा जगतूकी पापराशि एवं 
पीड़ा हर लेनेवाले ! आनन्दकन्द यदुनन्दन ! 
नन्दनन्दन ! तुम्हारे चरणारविन्दोंका मकरन्द भी परम 
स्वच्छन्द है, तुम्हें बारंबार नमस्कार है। गौओं, 
ब्राह्मणों और साधु-संतोंके विजयध्वजरूप ! 
देववन्द्य तथा कंसादि दैत्योंके वधके लिये अवतार 
धारण करनेवाले ! श्रीनन्दराज-कुल-कमल- 
दिवाकर ! देवाधिदेवॉके भी आदिकारण ! मुक्त- 
जनदर्षण ! तुम्हारी जय हो। गोपवंशरूपी सागरमें 
परम उज्ज्वल मोतीके समान रूप धारण करने- 
वाले ! गोपालकुलरूपी गिरिराजके नीलरल ! 
परमात्मन्‌ ! गोपालमण्डलरूपी सरोवरके प्रफुल्ल 
कमल ! तथा गोपवृन्दरूपी चन्दनवनके प्रधान 
कलहंस ! तुम्हारी जय हो। प्यारे श्यामसुन्दर ! तुम 
श्रीराधिकाके मुखारविन्दका मकरन्द पान करनेवाले 
मधुप हो; श्रीयधाके मुखचन्द्रकी सुधामयी चन्द्रिका- 
क आस्वादक चकोर हो; श्रीराधाके वक्षःस्थलपर 
विद्योतमान चन्द्रहार हो तथा श्रीराधिकारूपिणी 
माधवीलताके लिये कुसुमाकर (ऋतुराज वसन्त) 
हो। जो रास-स्ङ्गस्थलीमें अपने वैभव (लीला- 


शक्ति) से भूरि-भूरि लीलाएँ प्रकट करते हैं, जो 
गोपाङ्गनाओंके नेत्रों और जीवनके. मूलाधार एवं 
हारस्वरूप हैं तथा श्रीराधाके मान करनेपर जिन्होंने 
स्वयं मान कर लिया है, वे श्यामसुन्दर श्रीहरि हमारे 
नेत्रोके समक्ष प्रकट हों। जिन्होंने गोपिकाओंके 
समस्त यूथोंको, श्रीवुन्दावनकी भूमिको तथा 
गिरिराज गोंवर्धनको अपनी चरण-धूलिसे अलंकृत 
किया है; जो सम्पूर्ण जगत्के उद्भव तथा पालनके 
लिये भूतलपर प्रकट हुए हैं; जिनकी कान्ति अत्यन्त 
ड्याम है और भुजाएँ नागराजके शरीरकीः भाँति 
सुशोभित होती हें, उन नन्दनन्दन माधवकी हम 
आराधना करती हैं। प्राणनाथ ! तुम्हारे बिना 
वियोग-व्यथासे पीड़ित हुई हम सब गोपियाँको 
चन्द्रमा सूर्यकी किरणोंके समान दाहक प्रतीत होता 
हैं। यह सम्पूर्ण वनान्त-भाग जो पहले प्रसन्नताका 
केन्द्र था, अब इसमें आनेपर ऐसा जान पड़ता है, 
मानो. हमलोग असिपत्रवनमें प्रविष्ट हो गयी हैं और 
अत्यन्त मन्द-मन्द गतिसे प्रवाहित होनेवाली वायु 
हमें बाण-सी लगती है । हरे ! राजा सौदासकी रानी 
मदयन्तीको अपने पतिके विरहसे जो दुःख हुआ 
था, उससे हजारगुना दुःख नलकी महारानी 
दमयन्तीको पति-वियोगके कारण प्राप्त हुआ था । 
उनसे भी कोटिगुना अधिक दुःख पतिविरहिणी 
जनकनन्दिनी सीताको हुआ था और उनसे भी 
अनन्तगुना अधिक दुःख आज हम सबको हो 


अध्याय २२] + 


रहा है*॥ २--९॥ 

श्रीनारदजी कहते है--राजन्‌ ! इस प्रकार रोती 
हुई गोपाङ्गनाओकि बीचमें कमलनयन श्रीकृष्ण सहसा 
प्रकट हो गये, मानो अपना अर्भीष्ट मनोरथ स्वयं 
आकर मिल गया हो। उनके मस्तकपर किरीट, 
भुजाओंमें केयूर और अङ्गद तथा कानोंमें कुण्डल 
नामक भूषण अपनी दीप्ति फैला रहे थे। स्रिग्ध, 
निर्मल, सुगन्धपूर्ण, नीले, घुँघराले केश-कलाप मनको 
मोहे लेते थे । उन्हें आया हुआ देख समस्त ब्रजाङ्गनाएँ, 
एक साथ उठकर खड़ी हो गयीं, जैसे झान्दादि सूक्ष्म- 
भूतोंके समूहको देखकर ज्ञनेन्द्रियाँ सहसा सचेष्ट हो 
जाती हैं। राजन्‌! उन गोपसुन्दरियोके मध्यभागमें 
राधाके साथ श्यामसुन्दर श्रीकृष्ण बाँसुरी बजाते हुए 
इस प्रकार नृत्य करने लगे, मानो रतिके साथ मूर्तिमान्‌ 
काम नाच रहा हो। जितनी संख्यामें समस्त गोपियाँ 
थीं, उतने ही रूप धारण करके श्रीहरि उनके साथ 
ब्रजमें रास-विहार करने लगे--ठीक उसी तरह, जैसे 
जाग्रत्‌ आदि अवस्थाओंके साथ मन क्रीड़ा कर रहा 
हो। उस समय उस वनप्रदेशमें दुःखरहित हुई 
ब्रजाङ्गनाएँ, वहाँ खड़े हुए श्यामसुन्दर श्रीकृष्णसे हाथ 
जोड़ गदूद वाणीमें बोलीं ॥ १० १५॥ 

गोपियोंने पूछा-इयामसुन्दर ! जो सारे जगत्‌- 
को तिनकेकी भाँति त्यागकर तुम्हारे चरणारविन्दोंमे 
अपना तन, मन और प्राण अर्पित कर चुकी हैं, उन्हीं 
इन गोपियोके इस महान्‌ समुदायको छोड़कर तुम कहाँ 
चले गये थे ? 1॥ १६॥ 


श्रीभगवान्‌ बोले--गोपाङ्गनाओ ! पुष्करद्रीपके 
दधिमण्डोद समुद्रके भीतर रहकर 'हंस' नामक 
महामुनि तपस्या कर रहे थे । वे मेरे ध्यानमें रत रहकर 
बिना किसी हेतु या कामनाके भजन करते थे। उन 
तपस्वी महामुनिको तपस्या करते हुए दो मन्वन्तरका 
समय इसी तरह बीत गया । उन्हें आज ही आधे योजन: 
लंबा शरीर धारण करनेवाला एक मत्स्य निगल गया 
था। फिर उसे भी मत्स्यरूपधारी महान्‌ असुर पौण्डू 
निगल मया । इस प्रकार कष्टमें पड़े हुए मुनिवर हंसके 
उद्धारके लिये मैं शीघ्र वहाँ गया और चक्रसे उन दोनों 
मत्स्योंका वध करके मुनिको संकटसे छुड़ाकर श्वेत- 
ट्वीपमें चला गया | ब्रजाङ्गनाओ ! वहाँ क्षीरसागरके 
भीतर शेषशय्यापर मैं सो गया था। फिर अपनी 
प्रियतमा तुम सब गोपियोंको दुःखी जान नींद त्यागकर 
सहसा यहाँ आ पहुँचा; क्योंकि मैं सदा भक्तोंके वशमें 
रहता हूँ। जो जितेन्द्रि], समदर्शी तथा किसी भी 
वस्तुकी इच्छा न रखनेवाले महान्‌ संत हैं, वे 
निरपेक्षताको ही मेरा परम सुख जानते हैं; जैसे 
ज्ञानेन्द्रियाँ आदि रस आदि सुक्ष्म भूतोंको ही सुख 
समझते हैं। ॥ १७--२३॥ 

गोपियोंने कहा--माधव ! यदि हमपर प्रसन्न 
हों तो क्षीरसागरमें शेषशय्यापर तुमने जो रूप धारण 
किया था, उसका हमें भी दर्शन कराओ ॥ २४॥ 

श्रीनारदजी कहते हैं--तब 'तथास्तु' कहकर 
भगवान्‌ गोपी-समुदायके देखते-देखते आठ भुजाधारी 
नारायण हो गये और श्रीराधा लक्ष्मीरूपा हो गयीं । 


मे गोप्य ऊचुः 


लोकाभिराम जनभूषण विश्वदीप कंदर्पमोहन जगदवुजिनार्तिहारिन्‌। आनन्दकंद यदुनन्दन नन्दसूनो स्वच्छन्दपद्ममकरन्द नमो नमस्ते॥ 
गोविप्रसाधुविजयध्वज देववन्द्ध कंसादिदैत्यवधहेतुकृतावतार । श्रीनन्दराजकुलपद्यदिनेश देव देवादिमुक्तजनदर्पण ते जयोऽस्तु ॥ 
गोपारसिनधुपरमौक्तिकरूपघारिन्‌ गोपालवंशगिरिनीलमणे परात्मन्‌। गोपालमण्डलसरोवरकंजमूर्ते गोपालचन्दनवने कलहंसमुख्य ॥ 
श्रीराधिकावदनपङ्कजषट्पदस्त्वं श्रीसधिकावदनचन्द्रचकोररूपः । श्रीराधिकाहृदयसुन्दरचन्द्रहारः श्रीराधिकामघुलताकुसुमाकरोऽसि॥ 
यो रासरङ्गनिजवैभवभूरिलीलो यो गोपिकानयनजीवनमूलहारः । माने चकार रहसा किल मानवत्यां सोऽयं हरिर्भबतु नो नयनाग्रगामी ॥ 
यो गोपिकासकल्यूथमलंचकार वृन्दावनं च निजपादरजोभिरद्रिम्‌। यः सर्वलोकविभवाय बभूव भूमौ तं भूरिनीलमुरगेन्द्रभुजं भजामः ॥ 
चन्रं प्रतप्रकिरणज्वलनं प्रसन्ने सर्वे वनान्तमसिपत्रवनप्रवेशम्‌ । बाणे प्रभञ्जनमतीवसुमन्दयानं मन्यामहे किल भवन्तमृते व्यथार्ताः ॥ 
सौदासराजमहिषीविरहादतीव जातं सहस्रगुणितं नलपट्टराज्ञयाः । तस्मात्तु कोटिगुणितं जनकात्मजायासतस्मादनन्तमतिदुःखमक्‌ हरे नः ॥ 
(गर्गः, वृन्दावन” २२।२--९) 

+ जानन्ति सन्तः समदर्शिन ये दान्ता महान्तः किल नैरपेक्ष्याः। ते नैरपेक्ष्ये परमं सुखं मे ज्ञानेन्द्रियदीनि यथा रसादीन्‌॥ 
(गर्गः, वृन्दावन” २२।२३) 


२०० 


क 


वहीं चञ्चल तसङ्गमालाओंसे मण्डित क्षीरसागर प्रकट 
हो गया। दिव्य रलमय मङ्गलरूप प्रासाद दृष्टिगोचर 
होने लगे । वहीं कमलनालके सदृश श्वेत शेषनाग 
कुण्डली बाँधे स्थित दिखायी दिये, जो बारूसूर्यके 
समान तेजस्वी सहस्र फनोंके छत्रसे सुशोभित थे । उस 
शेषराय्यापर माधव सुखसे सो गये तथा लक्ष्मीरूप- 
धारिणी श्रीराघा उनके चरण दबानेकी सेवा करने 
लगीं । करोड़ों सूरयोके समान तेजस्वी उस सुन्दर रूपको 
देखकर गोपियोंने प्रणाम किया और वे सभी परम 
आश्चर्यमें निमग्न हो गयीं। मैथिल ! जहाँ श्रीकृष्णने 
गोपियोंको इस रूपमें दर्शन दिया था, वह परम 
पुण्यमय पापनाशक क्षेत्र बन गया ॥ २५--३०॥ 
तदनन्तर माधव गोपाङ्गनाओंके साथ यमुना-तटपर 
आकर कालिन्दीके वेगपूर्ण प्रवाहमें संतरण-कला- 
केलि करने लगे श्रीराधाके हाथसे उनका लक्षदल 
कमल और चादर लेकर माधव पानीमें दौड़ते तथा 
हँसते हुए दूर निकल गये। तब श्रीराधा भी उनके 

चमकीले पीताम्बर, वंशी और बेंत लेकर हँसती हुई 
यमुनाजलमें चली गयीं। अब महात्मा श्रीकृष्ण उन्हे 
माँगते हुए बोले- “राधे ! मेरी बाँसुरी दे दो ।' श्रीराधा 
कहने लगीं--'माधव ! मेरा कमल और वंस्र लौटा 
दो।' श्रीकृष्णने श्रीराधाको कमल और वस्न दे दिये । 
तब श्रीराधाने भी महात्मा श्रीकृष्णको वंशी, पीताम्बर 
और बेंत लौटा दिये। तदनन्तर श्रीकृष्ण आजानु- 
लम्बिनी (घुटनेतक लटकती हुई) वैजयन्ती माला 
धारण किये, मधुर गीत गाते हुए भाष्डीरवनमें गये । 
वहाँ चतुर-चूडामणि झयामसुन्दरने प्रियाका श्युङ्गार 
किया। भाल तथा कपोलोंपर पत्ररचना की, पैरोंमें 
महावर लगाया, फूलोंकी माला धारण करायी, वेणीको 
भी फूलोंसे सजाया, ललारमें कुङ्कमकी बेंदी तथा 
ेत्रॉमें काजल लगाया। इसी प्रकार कीर्तिनन्दिनी 
श्रीराधाने भी उस श्रृज्ञर-स्थलमें चन्दन, अगुरु, कस्तूरी 
और केसर आदिसे श्रीहरिके मुखपर मनोहर पत्र- 
रचना की ॥ ३१--३८॥ | 

श्रीनारदजी कहते है--राजन्‌ ! तत्पश्चात्‌ समान सुशोभित हो रहे थे ॥ १--५॥ 


श्रीकृष्ण ब्रजाङ्गनाओंके साथ लोहजङ्ख-वनमें गये, जो 
वसन्तकी माधवी तथा अन्यान्य लता-वल्लरियोंसे 
व्याप्त था। उस बनके सुगन्ध बिखेरनेवाले सुन्दर 
फूलोंके हारोंसे श्रीहरिने वहाँ समस्त गोपियोंकी वेणियाँ 
अलंकृत कीं। भ्रमरोंकी गुंजारसे निनादित और 
सुगन्धित वायुसे वासित यमुनातटपर अपनी प्रेयसियों- 
के साथ श्यामसुन्दर विचरने लगे। विचरते-विचरते 
रासेश्वर श्रीकृष्ण उस महापुण्यवनमें जा पहुँचे, जो 
करील, पीलू तथा इयाम तमाल और ताल आदि 
सघन वृक्षोसे व्याप्त था। वहाँ रासेश्वरी श्रीराधा और 
गोपाङ्गनाओंके साथ उनके मुखसे अपना यशोगान 
सुनते हुए श्रीहरिने रास आरम्भ किया । उस समय वे 
यश गाती हुई अप्सराओंसे घिरे हुए देवराज इन्द्रके 


राजन्‌ ! वहाँ एक विचित्र घटना घटित हुई, उसे 
तुम मेरे मुखसे सुनो । शङ्खचूड नामसे प्रसिद्ध एक 
बलवान्‌ यक्ष था, जो कुबेरका सेवक था | इस भूतल- 
पर उसके समान गदायुद्ध-विशारद योद्धा दूसरा कोई 
नहीं था। एक दिन मेरे मुँहसे उग्रसेनकुमार कंसके 
उत्कर बलको बात सुनकर वह प्रचण्ड-पराक्रमी 
यक्षराज लाख भार लोहेकी बनी हुई भारी गदा लेकर 
अपने निवासस्थानसे मथुरामे आया । उस मदोन्मत्त 
वीरने राजसभामें पहुँचकर वहाँ सिंहासनपर बैठे हुए 
कंसको प्रणाम किया और कहा--राजन्‌ ! सुना है कि 
तुम त्रिभुवनविजयी वीर हो; इसलिये मुझे अपने साथ 
गदायुद्धका अवसर दो। यदि तुम विजयी हुए तो मैं 
तुम्हारा दास हो जाऊँगा और यदि मैं विजयी हुआ तो 


अध्याय २३] * कस और 


[| 
%७%०१%%१%%१०%०१%०%७%%%७%७%%%%%%%%%%७७ esses esssssssssssssesecsess sees ७७७९७७७७७७ ५७७ फेक, १७% ७७%%७%७%%% 


तत्काल तुम्हें अपना दास बना लूँगा ।' विदेहराज | 
तब तथास्तु कहकर, एक विशाल गदा हाथमें ले, 
कंस सङ्गभूमिमें शङ्खचूडके साथ युद्ध करने लगा । उन 
दोनोंमें घोर गदायुद्ध प्रारम्भ हो गया । दोनोंके परस्पर 
आघात-प्रत्याघातसे होनेवाला चट-चट शब्द प्रलय- 
कालके मेघोंकी गर्जना और बिजलीका गड़गड़ाहटके 
समान जान पड़ता था। उस रङ्गभूमिमें दो मल्लो, 
नाट्यमण्डलीके दो नटों, विशाल अङ्गवाले दो गजराजों 
तथा दो उद्भट सिंहोंके समान कंस और शङ्खचूड 
परस्पर जूझ रहे थे । राजन्‌ ! एक-दूसरेको जीत लेनेकी 
इच्छासे जूझते हुए उन दोनों वीरोंकी गदाएँ आगकी 
चिनगारियाँ बरसाती हुई परस्पर टकराकर चूर-चूर हो 
गयीं। कंसने अत्यन्त कोपसे भरे हुए यक्षको मुक्केसे 
मारा; तब शङ्खचूडने भी कंसपर मुक्केसे प्रहार किया । 
इस तरह मुक्का-मुक्की करते हुए उन दोनोंको सत्ताईस 
दिन बीत गये । दोनोंमेंसे किसीका बल क्षीण नहीं 
हुआ। दोनों ही एक-दूसरेके पराक्रमसे चकित थे । 
तदनन्तर दैत्यराज महाबली कंसने झङ्खचूडको सहसा 
पकड़कर बलपूर्वक आकारामें फेंक दिया। वह सौ 
योजन ऊपर चला गया। शाङ्कचूड आकाशसे जब 
वेगपूर्वक नीचे गिरा तो उसके मनमें किचित्‌ व्याकुलता 
आ गयी, तथापि उसने भी कंसको पकड़कर आकाश- 


में दस हजार योजन ऊँचे फेंक दिया। कंस भी. 


आकाशसे गिरनेपर मन-ही-मन कुछ व्याकुल हो 
उठा । फिर उसने यक्षको पकड़कर सहसा पृथ्वीपर दे 
मारा । फिर शङ्खचूडने भी कंसको पकड़कर भूमिपर 
पटक दिया । इस प्रकार घोर युद्ध चलते रहनेके कारण 
भूमण्डल काँपने लगा । इसी बीचमें सर्वज्ञ मुनिवर 
साक्षात्‌ गर्गाचार्य वहाँ आ गये । दोनेनि सङ्गभूमिमें उन्हें 
देखकर प्रणाम किया । तन गर्गने ओजस्विनी वाणीमें 
कंससे कहा ॥ ६-२१ ॥ 

श्रीगर्गजी बोले--राजेन्द्र ! युद्ध न करो। इस 
युद्धसे कोई फल मिलनेवाला नहीं है। यह महाबली 
शङ्खचूड तुम्हारे समान ही वीर है । तुम्हारे मुकेकी मार 
खाकर गजराज ऐरावतने धरतीपर घुटने टेक दिये थे 
और उसे अत्यन्त मूर्च्छा आ गयी थी। और भी 
बहुत-से दैत्य तुम्हारे मुक्ेकी मार खाकर मृत्युके ग्रास 

बन गये हैं, परंतु झाङ्खचूड धराशायी नहीं हो सका । 
इसमें संदेह नहीं कि यह तुम्हारे लिये अजेय हे । इसका 
कारण सुनो । वे परिपूर्णतम परमात्मा जैसे तुम्हारा वध 
करनेवाले हैं, उसी तरह भगवान्‌ शिवके वरसे 
बलशाली हुए इस शङ्खचूडको भी मारेंगे। अतः 
यदुनन्दन ! तुम्हें शङ्खचूडपर प्रेम करना चाहिये । 
यक्षराज ! तुम्हें भी अवश्य ही कंसपर प्रेमभाव रखना 
चाहिये ॥ २२ २६॥ 

श्रीनारदजी कहते हैं--राजन्‌ ! गर्गाचार्यजीके 
यों कहनेपर शङ्खचूड तथा कंस--दोनों परस्पर मिले 
और एक-दूसरेसे अत्यन्त प्रेम करने लगे | तदनन्तर 
कंससे बिदा ले शङ्खवूड अपने घरको जाने लगा । 
रात्रिके समय मार्गमें उसे रासमण्डल मिला । वहाँ 
ताळ-स्वरसे युक्त मनोहर गान उसके कानमें पड़ा । 
फिर उसने रासमें श्रीरासेश्वरीके साथ रासेश्वर 
श्रीकृष्णका दर्शन किया । उनकी बायीं भुजा श्रीराधाके 
कंधेपर सुशोभित थी । वे स्वेच्छानुसार अपने दाहिने 
पैरको टेढ़ा किये खड़े थे। हाथमें बेशी लिये मुखसे 
सुन्दर मन्द हासकी छटा छिटका रहे थे। उनके 
श्रूमण्डलपर राशि-राशि कामदेव मोहित थे। व्रज- 
सुन्दरिंयोंके यूथपति व्रजेश्वर श्रीकृष्ण कोटि-कोटि 
छत्र-चैंवरोंसे सुसेवित थे। उन्हें अत्यन्त कोमल 
शिशु जानकर शङ्खचूडने गोपियोंको हर ले जानेका 
विचार किया ॥ २७-३१ ॥ 

बहुलाश्वने पूछा--विप्रवर ! आप भूत और 
भविष्य--सब जानते हैं; अतः बताइये, रासमण्डलमें 
शङ्खचूडके आनेपर क्या हुआ ? ॥ ३२॥ 

श्रीनारदजीने कहा--राजन्‌ ! शङ्घचूडका मुँह 
था बाघके समान और शरीरका रंग था एकदम काला- 
कलूटा । वह दस ताड़के बराबर ऊँचा था और जीभ 
लपलपाकर जबड़े चाटता हुआ बड़ा भयंकर जान 
पड़ता था। उसे देखकर गोपाङ्गनाएँ भयसे थर्स उठी 
और चारों ओर भागने लगी । इससे महान्‌ कोलाहल 
होने लगा । इस प्रकार शङ्खवूडके आते ही रासमण्डल- 
में हाहाकार मच गया । वह कामपीड़ित दुष्ट यक्षराज 
शतचन्द्रानना नामवाली गोपसुन्दरीको पकड़कर बिना 
किसी भय ओर आइङ्काके उत्तर दिशाकी ओर दौड़ 

चला। शतचन्द्रानना भयसे व्याकुल हो “कृष्ण ! 
कृष्ण !!' पुकारती हुई रोने लगी । यह देख श्रीकृष्ण 
अत्यन्त कुपित हो, शालका वृक्ष हाथमें लिये 
उसके पीछे दौड़े। कालके समान दुर्जय श्रीकृष्णको 
पीछा करते देख यक्ष उस गोपीको छोड़कर भयसे 
विह्वल हो प्राण बचानेकी इच्छासे भागा। महादुष्ट 
श्खचूड भागकर जहाँ-जहाँ गया, वहाँ-वहाँ 
श्रीकृष्ण भी झालवृक्ष हाथमें लिये अत्यन्त रोषपूर्वक 
गये ॥ ३३---३८ ॥ 

राजन्‌ ! हिमालयकी घाटीमें पहुँचकर उस 
यक्षराजने भी एक झाल उखाड़ लिया और उनके 
सामने विशेषतः युद्धकी इच्छासे वह खड़ा हो 
गया। भगवानूने अपने बाहुबलसे शङ्खवूडपर 
उस शालवृक्षको दे मारा । उसके आघातसे शङ्खचूड 
आँधीके उखाड़े हुए पेड़की भाँति पृथ्वीपर 
गिर पड़ा । शङ्खचूडने फिर उठकर भगवान्‌ श्रीकृष्णको 
मुक्केसे मारा। मारकर वह दुष्ट यक्ष सम्पूर्ण 
दिशाओंको निनादित करता हुआ सहसा गरजने 


लगा। तब श्रीहरिने उसे दोनों हाथोंसे पकड़ 
लिया और भुजाओके बलसे घुमाकर उसी तरह 
पृथ्वीपर पटक दिया जैसे वायु उखाड़े हुए 
कमलको फेंक देती है। शङ्खचूडने भी श्रीकृष्णको 
पकड़कर धरतीपर दे मारा। जब इस प्रकार युद्ध 
चलने लगा, तब सारा भूमण्डल काँप उठा। तब 
माधव श्रीकृष्णने मुक्केकी मारसे उसके सिरको धड्से 
अलग कर दिया और उसकी चूडामणि ले ली--- 
ठीक उसी तरह जैसे कोई पुण्यात्मा पुरुष कहींसे 
निधि प्राप्त कर लेता है। नरेश्वर ! शाङ्खचूडके रारीरसे 
एक विशाल ज्योति निकली और दिङ्मण्डलको 
विद्योतित करती हुई ब्रजमें श्रीकृष्णसखा श्रीदामाके 
भीतर विलीन हो गयी। इस प्रकार शङ्खचूडका वध 
करके भगवान्‌ मधुसूदन, हाथमें मणि लिये, फिर 
शीघ्र ही रास- मण्डलमें आ गये । दीनवत्सल श्रीहरिने 
वह मणि झातचन्द्राननाको दे दी और पुनः समस्त 
गोपाङ्गनाओऑंके साथ रास आरम्भ- किया 
। । ३९--४७॥ 


इस प्रकार श्रीगमेसंहितामें ुन्दावनस्ण्डके अन्तर्गत रासक्रीझके सङ्गमे 'इाङ्ण्चूडका जघ' नामक 
तेईसवाँ अध्याय पूरा हुआ ५ २३ ॥ 


— 10: — 


चौबीसवाँ अध्याय 
रास-विहार तथा आसुरि मुनिका उपाख्यान 


नारद्जी कहते हैं-तदनन्तर गोपीगणोंके साथ 
यमुनातटका दृश्य देखते हुए श्यामसुन्दर श्रीकृष्ण 
रास-विहारके लिये मनोहर वृन्दावनमें आये । श्रीहरिके 
वरदानसे वृन्दावनकी ओषधियाँ विलीन हो गयीं और 
वे सब-की-सब व्रजाङ्गना होकर, एक यूथके रूपमें 
संघटित हो, रासगोष्ठीमें सम्मिलित हो गयीं। 
मिथिलेश्वर ! लतारूपिणी गोपियोंका समूह विचित्र 
कान्तिसे सुशोभित था । उन संबके साथ वृन्दावनेश्वर 
श्रीहरि वृन्दावनमें विहार करने लगे । कदम्ब-वृक्षोसे 
आच्छादित कालिन्दीके सुरम्य तटपर सब ओर 
शीतल, मन्द, सुगन्ध वायु चलकर उस स्थानको 
सुगन्धपूर्ण कर रही थी । वंशीवट उस सुन्दर पुलिनकी 
रमणीयताको बढ़ा रहा था। रासके श्रमसे थके हुए 


श्रीकृष्ण वहीं श्रीराधाके साथ आकर बैठे । उस समय 
गोपाङ्गनाओंके साथ-साथ आकाशस्थित देवता भी 
वीणा, ताल, मृदङ्ग, मुरचंग आदि भाँति-भाँतिके वाद्य 
बजा रहे थे तथा जय-जयकार करते हुए दिव्य फूल 
बरसा रहे थे। गोप-सुन्दरियाँ श्रीहरिको आनन्द प्रदान 
करती हुई उनके उत्तम यश गाने लगीं । कुछ गोपियाँ 
मेघमल्लार नामक राग गातीं तो अन्य गोपियाँ दीपक 
राग सुनाती थीं। राजन्‌ ! कुछ गोपियोंने क्रमशः 
मालकोश, भैरव, श्रीराग तथा हिन्दोल रागका सात 
स्वरोंके साथ गान किया । नरेश्वर ! उनमेंसे कुछ गोपियाँ 
तो अत्यन्त भोली-भाली थीं और कुछ मुग्धा थीं । 
कितनी ही प्रेमपरायणा गोपसुन्दरियाँ प्रौढा नायिकाकी 
श्रेणीमें आती थीं। उन सबके मन श्रीकृष्ण- 


अध्याय २४] 


* »१२*%%%%०%%%७%%७%%%७७ 


* रास-विहार तथा आसुरिमुनिका उपाख्यान * 

१०३ 


PS 


में लगे थे । कितनी ही गोपाङ्गनाएँ जारभावसे गोविन्द- 
की सेवा करती थौं । कोई श्रीकृष्णके साथ गेंद खेलने 
लगी, कुछ श्रीहरिके साथ रहकर परस्पर फूलोसे क्रीडा 
करने लगीं । कितनी ही गोपाङ्गनाएँ पैरोंमें नृपुर धारण 
करके परस्पर नृत्य-क्रीड़ा करती हुई नूपुरोंकी झंकारके 
साथ-साथ श्रीकृष्णके अधरामृतका पान कर लेती 
थीं । कितनी ही गोपियाँ योगियोके लिये भी दुर्लभ 
श्रीकृष्णको दोनों भुजाओंसे पकड़कर हँसती हुई 
अत्यन्त निकट आ जातीं और उनका गाढ़ आलिङ्गन 
करती थीं ॥ ९--१३ ॥ 

इस प्रकार परम मनोहर वुन्दावनाधीश्वर यदुराज 
भगवान्‌ श्रीहरि केसरका तिलक धारण किये, गोपियों- 
के साथ वुन्दावनमें विहार करने लगे । कुछ गोपाङ्गनाएँ 
वंशीधरकी बाँसुरीके साथ वीणा बजाती थीं और 
कितनी ही मृदङ्ग बजाती हुई भगवानके गुण गाती 
थीं। कुछ श्रीहरिके सामने खड़ी हो मधुर स्वरसे 
खड़ताल बजातीं और बहुत-सी सुन्दरियाँ माधवी 
लताके नीचे चंग बजाती हुई श्रीकृष्णके साथ सुस्थिर- 
भावसे गीत गाती थीं । वे भूतलपर सांसारिक सुखको 
सर्वथा भुलाकर वहाँ रम रही थीं। कुछ गोपियाँ 
लतामण्डपोंमें श्रीकृष्णके हाथको अपने हाथमें लेकर 
इधर-उधर घूमती हुई वुन्दावनको शोभा निहारती थीं । 
किन्हीं गोपियोंके हार लता-जालसे उलझ जाते, तब 
गोविन्द उनके वक्षःस्थलका स्पर्श करते हुए उन 
हारोंको लता-जालोंसे पृथक्‌ कर देते थे। गोप 


सुन्दरियोंकी नासिकामें जो नकबेसरें थीं, उनमें मोतीकी. 


लड़ियाँ पिरोयी गयी थीं। उनको तथा उनकी 
अलकावलियोंको श्यामसुन्दर स्वयं सैभालते और 
धीरे-धीरे . सुलझाकरं सुशोभन बनाते रहते थे। 
माधवके चबाये हुए सुगन्धयुक्त ताम्बूलमेंसे आधा 
लेकर तत्काल गोपसुन्दरियाँ भी चबाने लगती थीं। 
अहो | उनका कैसा महान्‌ तप था! कितनी ही 
गोपियाँ हँसती हुई इयामसुन्दरके Sue दो 
अंगुल्योंसे धीरे-धीरे छूतीं और कोई हँसती हुई 
- बलपूर्वक हंलका-सा आघात कर बैठती थीं । कदम्ब- 
वक्षोंके नीचे पृथक्‌-पृथक्‌ सभी हापा 
उनका क्रीडा-विनोद चल रहा था ॥ १४-२१ ॥ 


मिथिलेश्वर ! कुछ गोपाङ्गनाएँ. पुरुष-वेष धारण- 
कर, मुकुट और कुण्डलोंसे मण्डित हो, स्वयं नायक बन 
जातीं और श्रीकृष्णके सामने उन्हींकी तरह नृत्य करने 
लगती थीं । जिनकी मुख-कान्ति शत-शत चन्द्रमाओं- 
को तिरस्कृत करती थी, ऐसी गोपसुन्दरियाँ श्रीराधाका 
वेष धारण करके श्रीराधा तथा उनके प्राणवल्लभको 
आनन्दित करती हुई उनके यश गाती थीं। कुछ 
ब्रजाङ्गनाएँ, स्तम्भ, स्वेद आदि सात्त्विक भावोंसे युक्त, 
प्रेम-विह्ृळ एवं परमानन्दमें निमम हो, योगिजनोंकी 
भाँति समाधिस्थ होकर भूमिपर बैठ जाती थीं 1 कोई 
लताओंमें, वृक्षोंमें, भूतलमें, विभिन्न दिशाओंमें तथा 
अपने-आपमें भी भगवान्‌ श्रीपतिका दर्शन करती हुई 
मौनभाव धारण कर लेती थीं । इस प्रकार रासमण्डलमें 
सर्वेश्वर, भक्तवत्सल गोविन्दकी शरण ले, वे सब गोप- 
सुन्दरियाँ पूर्णमनोरथ हो गयीं। महामते रांजन ! वहाँ 
गोपियोंको भगवानका जो कृपाप्रसाद प्राप्त हुआ, वह 
ज्ञानियोंको भी नहीं मिलता, फिर कर्मियोंको तो मिल ही 
कैसे सकता है ? ॥ २२--२७३॥ 

महामते ! इस प्रकार राधावल्लभ प्रभु श्यामसुन्दर 
श्रीकृष्णचन्द्रके रासमें जो एक विचित्र घटना हुई, उसे 
सुनो । श्रीकृष्णके प्रिय भक्त एवं महातपस्वी एक मुनि 
थे, जिनका नाम 'आसुरि' था। वे नारदगिरिपर 
श्रीहरिके ध्यानमें तत्पर हो तपस्या करते थे। हृदय- 
कमलमें ज्योतिर्मण्डलके भीतर राधासहित मनोहर- 
मूर्ति श्यामसुन्दर श्रीकृष्णका वे चिन्तन किया करते थे । 
एक समय रातमेँ जब मुनि ध्यान करने लगे, तब 
श्रीकृष्ण उनके ध्यानमें नहीं आये । उन्होंने बारंबार 
ध्यान लगाया, किंतु सफलता नहीं मिली । इससे वे 
महामुनि खिन्न हो गये। फिर वे मुनि ध्यानसे उठकर 
श्रीकृष्णदर्शनकी लालसासे बदरीखण्डमण्डित 
नारायणाश्रमको गये; किंतु वहाँ उन मुनीश्वरको नर- 
नारायणके दर्शन नहीं हुए । तब अत्यन्त विस्मित हो, वे 
ब्राह्मण 'देवता लोकालोक पर्वतपर गये; किंतु वहाँ 
सहस्न सिरवाले अनन्तदेवका भी उन्हें दर्शन नहीं 
हुआ । तब उन्होंने वहाँके पार्षदोंसे पूछा-- भगवान्‌ 
यहाँसे कहाँ गये हैं ?' उन्होंने उत्तर दिया--'हम नहीं 
जानते ।' उनके इस प्रकार उत्तर देनेपर उस समय 


मुनिके मनमें बड़ा खेद हुआ । फिर वे क्षीरसागरसे 
सुशोभित श्वेतद्वीपमें गये; किंतु वहाँ भी शेषशय्यापर 
श्रीहरिका दर्शन उन्हें नहीं हुआ । तब मुनिका चित्त और 
भी खिन्न हो गया । उनका मुख प्रेमसे पुलकित दिखायी 
देता था । उन्होंने पार्षदोंसे पूछा--'भगवान्‌ यहाँसे 
कहाँ चले गये ?' पुनः वही उत्तर मिला--'हमलोग 
नहीं जानते ।' उनके यों कहनेपर मुनि भारी चिन्तामें 
पड़ गये और सोचने लगे--“क्या करूँ ? कहाँ 
जाऊँ ? कैसे श्रीहरिका दर्शन हो ?' ॥ २८--३८॥ 
यों कहते हुए मनके समान गतिशील आसुरिमुनि 
वैकुण्ठधाममें गये; किंतु वहाँ भी लक्ष्मीके साथ 
निवास करनेवाले भगवान्‌ नाययणका दर्शन उन्हें नहीं 
हुआ। नरेश्वर ! वहाँके भक्तोंमें भी आसुरि मुनिने 
भगवानको नहीं देखा। तब वे योगीन्द्र मुनीश्वर 
गोलोकमें गये; परंतु वहाँके वुन्दावनीय निकुझमें भी 
परात्पर श्रीकृष्णका दर्शन उन्हें नहीं हुआ । तब मुनिका 
चित्त खिन्न हो गया ओर वे श्रीकृष्ण-विरहसे अत्यन्त 
व्याकुल हो गये। वहाँ उन्होंने पार्षदोंसे पूछा-- 
“भगवान्‌ यहाँसे कहाँ गये हैं ?' तब वहाँ रहनेवाले 
पार्षद गोपोने उनसे कहा---'वामनावतारके ब्रह्माण्डमें, 
जहाँ कभी पृश्चिगर्भ अवतार हुआ था, वहाँ साक्षात्‌ 
भगवान्‌ पधारे हैं ।' उनके यों कहनेपर महामुनि आसुरि 
वहाँसे उस ब्रह्माण्डमें आये । श्रीहरिका दर्शन न होनेसे 


गोलोकधामाधिपतिं परेशं परात्परं त्वां शरणं व्रजाम्यहम्‌ * 

तीव्र गतिसे चलते हुए मुनि कैलास पर्वतपर गये । वहां 
महादेवजी श्रीकृष्णके ध्यानमें तत्पर होकर बैठे थे । 
उन्हें नमस्कार करके रात्रिमें खिन्न-चित्त हुए महामुनिने 
पूछा ॥ ३९--४४३॥ 

आसुरि बोले--भगवन्‌ ! मैंने सारा ब्रह्माण्ड 
इधर-उधर छान डाला, भगवद्दर्शनकी इच्छासे 
वैकुण्ठसे लेकर गोलोकतकका चक्कर लगा आया 
किंतु कहीं भी देवाधिदेवका दर्शन मुझे नहीं हुआ। 
सर्वज्ञशिरोमणे ! बताइये, इस समय भगवान्‌ कहाँ 
हैं 2 ॥ ४५-४६ह॥ 

श्रीमहादेवजी बोळे--आसुरे ! तुम धन्य हो। 
ब्रह्मन्‌ ! तुम श्रीकृष्णके निष्काम भक्त हो । महामुने ! 
मैं जानता हूँ, तुमने श्रीकृष्णदर्शनकी लालसासे महान्‌ 
क्लेश उठाया है। क्षीरसागरमें रहनेवाले हेसमुनि बड़े ' 
कष्टमें पड़ गये थे। उन्हें उस क्लेशसे मुक्त करनेके 
लिये जो बड़ी उतावलीके साथ वहाँ गये थे, वे ही 
भगवान्‌ रसिकरोखर साक्षात्‌ श्रीकृष्ण अभी-अभी 
वृन्दावनमें आकर सखियोंके साथ रास-क्रीडा कर रहे 
हैं। मुने ! आज उन देवेश्वरने अपनी मायासे छः 
महीने-बराबर बड़ी रात बनायी है। मैं उसी 
रासोत्सवका दर्शन करनेके लिये वहाँ जाऊँगा । तुम 
भी शीघ्र ही चलो, जिससे तुम्हारा मनोरथ पूर्ण 
हो जाय ॥ ४७--५०॥ 


इस प्रकार श्रीगगैसंहितामे वृन्दावनखण्डके अन्तर्गत श्रीनारद-बहुलाश्व-सवादमे रसक्रीडा-प्रसङ्गमे ' आसुरि मुनिका उपाख्यान 
नामक चौबीस अध्याय पूरा हुआ ॥ रड ॥ 


—:05— 


पचीसवाँ अध्याय 


शिव और आसुरिका गोपीरूपसे रासमण्डलमें श्रीकृष्णका दर्शन और स्तवन करना . 
तथां उनके वरदानसे वृन्दावनमें नित्य-निवास पाना 


श्रीनारदजी कहते हैं--राजन्‌ ! भगवान्‌ शिव 
आसुरिके साथ सम्पूर्ण हृदयसे ऐसा निश्चय करके 
वहाँसे चले। वे दोनों श्रीकृष्णदर्शनके लिये व्रज- 
मण्डलमें गये। वहाँकी भूमि दिव्य वृक्षों, लुताओं 
कुञ्जो और गुमटियोंसे सुशोभित थी। उस दिव्य 
भूमिका दर्शन करते हुए दोनों ही यमुनातटपर गये । 


उस समय अत्यन्त बलशालिनी गोलोकवासिनी गोप- 


सुन्दरियाँ हाथमें बेंतकी छड़ी लिये वहाँ पहरा दे रही 
थीं । उन द्वारपालिकाओंने मार्गमें स्थित होकर उन्हें 


बलपूर्वक रासमण्डलमें जानेसे रोका। वे दोनों 


बोले--'हम श्रीकृष्णदर्शनकी लालसासे यहाँ आये 
हैं।' नृपश्रेष्ठ ! तब राह रोककर खड़ी द्वारपालिकाओनि 


अध्याय २५] +# 

उन दोनोंसे कहा ॥ १--४॥ 

द्वारपालिकाएँ बोलॉं--विप्रवरो ! हम कोटि- 
कोटि गोपाङ्गनाएँ वृन्दावनको चारों ओरसे घेरकर 
निरन्तर रासमण्डलकी रक्षा कर रही हैं। इस कार्यमें 
श्यामसुन्दर श्रीकृष्णने ही हमें नियुक्त किया है। इस 
एकान्त रासमण्डलमें एकमात्र श्रीकृष्ण ही पुरुष हैं। 
उस पुरुषरहित एकान्त स्थानमें गोपीयूथके सिवा 
दूसरा कोई कभी नहीं जा सकता | मुनियो ! यदि तुम 
दोनों उनके दर्शनके अभिलाषी हो तो इस मानसरोवरमें 
स्नान करो। वहाँ तुम्हें शीघ्र ही गोपीखरूपकी प्राप्त 
हो जायगी, तब तुम रासमण्डलके भीतर जा सकते 
हो ॥ ५---७ ॥ 

श्रीनारदजी कहते हैं--द्वारपालिकाओंके यों 
कहनेपर वे मुनि और शिव मानसरोवरमें स्नान करके, 
.गोपीभावको प्राप्त हो, सहसा रासमण्डलमें गये ॥ ८ ॥ 

सुवर्णजटित पद्मरागमयी भूमि उस रासमण्डलकी 
मनोहरता बढ़ा रही थी । वह सुन्दर प्रदेश माधवीलता- 
समूहोंसे व्याप्त और कदम्बवृक्षोंसे आच्छादित था। 
वसन्त ऋतु तथा चन्द्रमाकी चाँदनीने उसको प्रदीप्त कर 
रखा था। सब प्रकारकी कोशलपूर्ण सजावट वहाँ 
दृष्टिगोचर होती थी। यमुनाजीकी रलमयी सीढ़ियों 
तथा तोलिकाओंसे रासमण्डलकी अपूर्व शोभा हो रही 
थी । मोर, हंस, चातक और कोकिल वहाँ अपनी मीठी 
बोली सुना रहे थे। वह उत्कृष्ट प्रदेश यमुनाजीके 
जलस्पर्शसे शीतल-मन्द वायुके बहनेसे हिलते हुए 
तरुपल्लवोद्वारा बड़ी शोभा पा रहा था । सभामण्डपों 
और वीथियोंसे, प्राङ्गणं और खंभोंकी पंक्तियोंसे, 
फहराती हुई दिव्य पताकाओंसे और सुवर्णमय 
कलशोंसे सुशोभित तथा श्वेतारुण पुष्पसमूहोंसे सज्जित 
तथा पुष्पमन्दिर और मार्गोसे एवं भ्रमरोंकी गुंजारों और 
वाद्योंकी मधुर ध्वनियोंसे व्याप्त रासमण्डलकी शोभा 
देखते ही बनती थी। सहल्रदलकमलोंकी सुगन्धसे 
पूरित शीतल, मन्द एवं परम पुण्यमय समीर सब 
ओरसे उस स्थानको सुवासित कर रहा था। रास- 
मण्डलके निकुझमें कोटि-कोटि चन्द्रमाओंके समान 
प्रकाशित होनेवाली पद्मिनी-नायिका हंसगामिनी 
श्रीराधासे सुशोभित श्रीकृष्ण विराजमान थे। रास- 


और आसुरिका गोपीरूपसे रासमण्डलमेंश्रीकृष्णका दर्शन करना » 

मण्डलके भीतर निरन्तर स्त्रीरलॉसे घिरे हुए. 
श्यामसुन्दरविग्रह श्रीकृष्णका लावण्य करोड़ों 
कामदेवोंको लज्जित करनेवाला था । हाथमें वंशी और 
बेत लिये तथा श्रीअङ्गपर पीताम्बर धारण किये वे बड़े 
मनोहर जान पड़ते थे। उनके वक्षःस्थलमें श्रीवत्सका 
चिह्न, कौस्तुभमणि तथा वनमाला शोभा दे रही थी। 
झंकारते हुए नूपुर, पायजे, करधनी और नाजूबंदसे 
वे विभूषित थे। हार, कङ्कण तथा बाळरविके समान 
कान्तिमान्‌ दो कुण्डलोसे चे: मण्डित थे। करोड़ों 
चन्द्रमाओंकी कान्ति उनके आगे फीकी जान पड़ती 
थी । मस्तकपर मोरमुकुट धारण किये वे नन्द-नन्दन 
मनोरथदान-दक्ष कटाक्षोंद्वारा युवतियॉका मन हर लेते 
थे॥ ९--१९ ॥ | ह 

राजन्‌ आसुरि और रिव--दोनोंने दूरसे ही जब 
श्रीकृष्णको देखा तो हाथ जोड़ लिये। नृपश्रेष्ठ ! 
समस्त गोपसुन्दरियोंके देखते-देखते श्रीकृष्ण- 
चरणारविन्दमें मस्तक झुकाकर, आनन्दनिह्ृल हुए उन 
दोनोंने कहा ॥ २ ण्ड ॥ 

दोनों बोले--कृष्ण ! महायोगी कृष्ण ! देवाधि- 
देव जगदीश्वर ! पुण्डरीकाक्ष ! गोविन्द ! गरुडध्वज ! 
आपको नमस्कार है । जनार्दन ! जगन्नाथ ! पद्मनाभ ! 
त्रिविक्रम ! दामोदर ! हृषीकेश ! वासुदेव ! आपको 
नमस्कार है । देव ! आप परिपूर्णतम साक्षात्‌ भगवान्‌ 
हैं। इन दिनों भूतलका भारी भार हरने और सत्पुरुषोंका 
कल्याण करनेके लिये अपने समस्त लोकोंको पूर्णतया 
शून्य करके यहाँ नन्दभवनमें प्रकट हुए हैं। वास्तवमें 
तो आप परात्पर परमात्मा ही हैं। अंशांश, अंश, 
कला, आवेश तथा पूर्ण--समस्त अवतारसमूहोंसे 
संयुक्त हो, आप परिपूर्णतम परमेश्वर सम्पूर्ण विश्वकी 
रक्षा करते हैं तथा वुन्दावनमें सरस रासमण्डलको भी 
अलंकृत करते हैं। गोलोकंनाथ ! गिरिणजपते ! 
परमेश्वर ! वृन्दावनाधीश्वर ! नित्यविहार-लीलाका 
विस्तार करनेवाले राधावल्लभ ! ब्रजसुन्दरियोंके 
मुखसे अपना यशोगान सुननेवाले गोविन्द !' 
गोकुलपते ! सर्वथा आपकी जय हो । शोभाशालिनी 
निकुङ्जलताओंके विकासके लिये आप ऋतुराज वसन्त 
हैं। श्रीराधिकाके वक्ष और कण्ठको विभूषित करने- 


+ गोलोकधामाधिपति परे 


वाले रत्नहार हैं। श्रीरासमण्डलके पालक, व्रज- 
मण्डलके अधीश्वर तथा ब्रह्माण्ड-मण्डलकी भूमिके 
संरक्षक है*॥ २१--२६॥ 

श्रीनारदजी कहते हैं--राजन्‌ ! तब श्रीराधा- 
सहित भगवान्‌ श्रीकृष्ण प्रसन्न हो मन्द-मन्द 
मुसकराते हुए मेघगर्जनकी-सी गम्भीर वाणीमें मुनिसे 
बोले ॥ २७॥ 

श्रीभगवानने कहा- तुम दोनोंने साठ हजार 
वर्षोतक निरपेक्षभावसे तप किया है, इसीसे तुम्हें 
मेरा दर्शन प्राप्त हुआ है। जो अकिंचन, शान्त तथा 
सर्वत्र शत्रुभावनासे रहित है, वही मेरा सखा है। 


अतः तुम दोनों अपने मनके अनुसार अभीष्ट वर 


माँगो ॥ २८-२९ ॥ 

शिव और आसुरि बोले--भूमन्‌ ! आपको 
नमस्कार है। आप दोनों प्रिया-प्रियतमके चरण- 
कमलोंकी संनिधिमें सदा ही वृन्दावनके भीतर हमारा 
निवास हो। आपके चरणसे भिन्न और कोई वर हमें 
नहीँ रुचता है; अतः आप दोनों--श्रीहरि एवं 
श्रीराधिकाको हमारा सादर नमस्कार है ॥ ३० ॥ 

श्रीनारदजी कहते हैं--राजन्‌ ! तब भगवानने 
“तथास्तु कहकर उनकी प्रार्थना स्वीकार कर ली। 
तभीसे शिव और आसुरिमुनि मनोहर वृन्दावनमें 

वेशीवटके समीप रासमण्डलसे मण्डित कालिन्दीके 
निकटवर्ती पुलिनपर निकुञ्जके पास ही नित्य निवास 
करने लगे ॥ ३१-३२ ॥ । 

तदनन्तर श्रीकृष्णने जहाँ कमलपुष्पोंके सौरभयुक्त 
पराग उड़ रहे थे ओर भ्रमर मैंडरा रहे थे, उस पद्माकर 
वनमें गोपाङ्गनाओंके साथ रासक्रीड़ा प्रारम्भ की। 
मिथिलेश्वर ! उस समय श्रीकृष्णने छः महीनेकी रात 
बनायी । परंतु उस रासलीलामें सम्मिलित हुई गोपियों- 
के लिये वह सुख और आमोदसे पूर्ण रात्रि एक क्षणके 
समान बीत गयी । राजन्‌ ! उन सबके मनोरथ पूर्ण हो 
गये। अरुणोदयकी वेलामें वे सभी व्रजसुन्दरियाँ 
झुँड-की-झुँड एक साथ होकर अपने घरको लौटीं । 
श्रीनन्दनन्दन साक्षात्‌ नन्दमन्दिरमें चले गये और 
श्रीवृषभानुनन्दिनी ` तुरंत ही वृषभानुपुरमें जा 
पहुंची ॥ ३३--३६ ॥ 

इस प्रकार श्रीकृष्णचन्द्रका यह मनोहर रासोपाख्यान 
सुनाया गया, जो समस्त पापोंको हर लेनेवाला, 
पुण्यप्रद, मनोरथपूरक तथा मङ्गलका धाम है। 
साधारण लोगोंको यह धर्म, अर्थ और काम प्रदान 
करता है तथा मुमुक्षुओको मोक्ष देनेवाला है । राजन्‌ ! 
यह प्रसङ्ग मैंने तुम्हारे सामने कहा। अब और क्या 
सुनना चाहते हो ? ॥ ३७-३८ ॥ 


इस प्रकार श्रीगर्गसंहितामे दुन्दाजनखण्डके अन्तर्गत नाएद्‌-बहुलाश्व-संबादमें 'रासक्रीडाका वर्णन' | 
नामक पचीसवाँ अध्याय पूरा हुआ ५ २०७ 


* कृष्ण कुष्ण महायोगिन्‌ देवदेव जगत्पते | पुण्डरीकाक्ष गोविन्द गरुडध्वज ते ' नम: ॥ 
जनार्दन जगन्नाथ पद्मनाभ त्रिविक्रम । दामोदर हृषीकेश वासुदेव नमोऽस्तु ते॥ 
अदैव देव परिपूर्णतमस्तु साक्षाद्‌ भूभूरिभारहरणाय सतां झुभाय। 

राप्तोऽसि नन्दभवने परतःपरस्त्वं कृत्वा हि सर्वनिजलोकमरोषशून्यम्‌॥ 


अंशांशकांशककलाभिरुताभिरामं 


बेशप्रपूर्णनिचयाभिरतीवयुक्तः । 


विश्वं विभर्षि रसरासमलङ्करोषि वृन्दावनं च परिपूर्णतमः स्वयं त्वम्‌॥ 
गोलोकनाथ गिरिराजपते परेश वृन्दावनेरा कृतनित्यविहारलील । 
राधापते ब्रजवधूजनगीतकीरते गोविन्द गोकुलपते किल ते जयोऽस्तु ॥ 


श्रीमन्निकु्रलतिकाकुसुमाकरस्त्वं 


I 
श्रीरसमण्डलपतिर्जमण्डलेशो न्रह्माण्डमण्डल्महीपरिपालकोऽसि ॥ 


(गर्ग, वुन्दावन० २५। २१-२६) 


छब्बीसवाँ अध्याय 


श्रीकृष्णका विरजाके साथ विहार; श्रीराधाके भयसे विरजाका नदीरूप होना, 
उसके सात पुत्रोंका उसी शापसे सात समुद्र होना तथा राधाके शापसे 
श्रीदामाका अंशतः शङ्खचूड होना 


बहुलाश्चने पूछा--महामते देवर्षे! आप 
परावरवेत्ताओंमें श्रेष्ठ हैं। अतः यह बताइये कि 
अघासुर आदि दैत्योंकी ज्योति तो भगवान्‌ श्रीकृष्णमें 
प्रविष्ट हुई थी, परंतु झङ्कचूडका तेज श्रीदामामें छीन 
हुआ; इसका क्या कारण है ? अहो ! श्रीकृष्णचन्द्रका 
चरित्र अत्यन्त अद्भुत है ॥ १-२ ॥ 
श्रीनारदजी बोले--महामते नरेश! यह 
पूर्वकालमें घटित गोलोकका वृत्तान्त है, जिसे मैंने 
भगवान्‌ नारायणके मुखसे सुना था। यह सर्वपाप- 
हारी पुण्य-प्रसङ्ग तुम मुझसे सुनो। श्रीहरिके तीन 
पलियाँ हुई--श्रीराधा, विजया (विरजा) और 
भूदेवी । इन तानोंमें महात्मा श्रीकृष्णको श्रीराधा ही 
अधिक प्रिय हैं । राजन्‌! एक दिन भगवान्‌ श्रीकृष्ण 
एकान्त कुञ्जमें कोटि चन्द्रमाओंकी-सी कान्तिवाली 
तथा श्रीराधिका-सदुश सुन्दरी विरजाके साथ विहार 
कर रहे थे। सखीके मुखसे यह सुनकर कि श्रीकृष्ण 
मेरी सौतके साथ हैं, श्रीराधा मन-ही-मन अत्यन्त 
खिन्न हो उठी । सपलीके सौख्यसे उनको दुःख हुआ, 
तब भगवत्‌-प्रिया श्रीराधा सौ योजन विस्तृत, सौ योजन 
ऊँचे और करोड़ों अश्विनियोंसे जुते सूर्यतुल्य- 
कान्तिमान्‌ रथपर--जो करोड़ों पताकाओं और सुवर्ण- 
कलशोंसे मण्डित था तथा जिसमें विचित्र रंगके रलों, 
सुवर्ण और मोतियोंकी लड़ियाँ लटक रही थी 
आरूढ़ हो, दस आरब वेत्रधारिंगी सखियोंके साथ 
तत्काळ श्रीहरिको देखनेके लिये गयीं । उस निकुञ्जके 
द्वारपर श्रीहरिके द्वारा नियुक्त महाबली श्रीदामा पहरा दे 
रहा था। उसे देखकर श्रीराधाने बहुत फटकारा और 
सखीजनोंद्वार बेंतसे पिटवाकर सहंसा कुज़द्वारके 
भीतर जानेको उद्यत हुई । सखियोंका कोलाहल सुनकर 
श्रीहरि वहाँसे अन्तर्धान हो गये ॥ ३-११ ॥ 
श्रीराधाके भयसे विरजा सहसा नदीके रूपमें 
परिणत हो, कोटियोजन विस्तृत गोलोकमें उसके चारों 
ओर प्रवाहित होने लगी । जैसे समुद्र इस भूतलको घेरे 


हुए है, उसी प्रकार विरजा नदी सहसा गोलोकको 
अपने घेरेमें लेकर बहने लगीं । रल्रमय पुष्पोंसे विचित्र 
अङ्गोंवाली वह नदी विविध प्रकारके फूलोंकी छापसे 
अङ्कित उष्णीष नस्रकी भाँति शोभा पाने लगी -- 
"श्रीहरि चले गये और विरजा नदीरूपमें परिणत हो 
गयी'--यह देख श्रीराधिका अपने कुञ्जको लोट 
गर्यी। नृपेश्वर ! तदनन्तर नदीरूपमें परिणत हुई 
विरजाको श्रीकृष्णने शीघ्र ही अपने वरके प्रभावसे 
मूर्तिमती एवं विमल वर्न्राभूषणॉसे विभूषित दिव्य 
नारी जना दिया । इसके बाद वे विरजा-तटवर्ती वनमें 
वृन्दावनके निकुझमें विरजाके साथ स्वयं रास करने 
लगे । श्रीकृष्णके तेजसे विरजाके गर्भसे सात पुत्र हुए | 
वे सातो शिशु अपनी बालक्रीड़ासे निकुञ्जकी शोभा 
बढ़ाने लगे | एक दिन उन बालकोंमें झगड़ा हुआ | 
उनमें जो बड़े थे, उन सबने मिलकर छोटेको मारा । 
छोटा भयभीत होकर भागा और माताकी गोदमें चला 
गया। सती विरजा पुत्रको आश्वासन दे उसे दुलारने 
लगी । उस समय साक्षात्‌ भगवान्‌ वहाँसे अन्तर्धान हो 
गये । तब श्रीकृष्णके विरहसे व्याकुल हो, रोषसे अपने 
पुत्रको झाप देते हुए विरजाने कहा-- दुर्बुद्धे | तू 
श्रीकृष्णसे वियोग करानेवाला है, अतः जल हो जा; 
तेरा जल मनुष्य कभी न पीयें।' फिर उसने बड़ोंको 
झाप देते हुए कहा--'तुम सब-के-सब झगड़ालू 
हो; अतः पृथ्वीपर जाओ और वहाँ जल होकर रहो । 
तुम सबकी पृथक्‌-पृथक्‌ गति होगी। एक-दूसरेसे 
कभी मिल न सकोगे। सदा ही प्रलयकालमें तुम्हारा 
नैमित्तिक मिलन होगा' ॥ १२-२२ ॥ 

श्रीनारदजी कहते है--राजन्‌ ! इस प्रकार 
माताके शापसे वे सब पृथ्वीपर आ गये और राजा 
प्रियत्रतके रथके पहियोंसे बनी हुई परिखाओंमें 
समाविष्ट हो गये । खारा जल, इक्षुरस, मदिरा, घृत, 
दधि, क्षीर तथा शुद्ध जलके वे सात सागर हो गये । 
राजन्‌! वे सातों समुद्र अक्षोभ्य तथा दुर्ङ्कय हैं। 


उनके भीतर प्रवेश करना अत्यन्त कठिन है । वे बहुत 
ही गहरे तथा लाख योजनसे लेकर क्रमशः द्विगुण 
विस्तारवाले होकर पृथक्‌-पृथक्‌ द्वीपोंमें स्थित हैं। 
पुत्रोंके चले जानेपर विरजा उनके स्नेहसे अत्यन्त 
व्याकुल हो उठी । तब अपनी उस विरहिणी प्रियाके 
पास आकर श्रीकृष्णने चर दिया--'भीरु ! तुम्हारा 
कभी मुझसे वियोग नहीं होगा। तुम अपने तेजसे 
सदैव पुत्रोंकी रक्षा करती रहोगी।' विदेहराज ! 
तदनन्तर श्रीराधाको विरह-दुःखसे व्यथित जान 
श्यामसुन्दर श्रीहरि स्वयं श्रीदामाके साथ उनके 
निकुझमें आये । निकुञ्जके द्वारपर सखाके साथ आये 
हुए प्राणवल्लभकी ओर देखकर राधा मानवती हो 
उनसे इस प्रकार बोलीं॥ २३--२९ ॥ 

- श्रीराधाने कहा--हरे ! वहीं चले जाओ, जहाँ 
तुम्हारा नया नेह जुड़ा है । विरजा तो नदी हो गयी, अब 
तुम्हें उसके साथ नद हो जाना चाहिये । जाओ, उसीके 
कुझमें रहो । मुझसे तुम्हारा क्या मतलब है ? ॥ ३० ॥ 

श्रीनारदजी कहते है--राजन्‌ ! यह सुनकर 
भगवान्‌ विरजाके निकुझमें चले गये । तब श्रीकृष्णके 
मित्र श्रीदामाने राधासे रोषपूर्वक कहा ॥ ३१३ ॥ 
श्रीदामा बोला- राधे! श्रीकृष्ण साक्षात्‌ 
परिपूर्णतम भगवान्‌ हैं। वे स्वयं असंख्य ब्रह्माण्डोंके 
. अधिपति और गोलोकके स्वामीके रूपमें विराजमान 
हैं। परात्पर श्रीकृष्ण तुम-जैसी करोड़ों शक्तियोंको बना 
सकते हैं । उनकी तुम निन्दा करती हो ? ऐसा मान न 
करो, न करो ॥ ३२-३३ I 
राधा बोली--ओ मूर्ख ! तू बापकी स्तुति करके 
मुझ माताकी निन्दा करता है ! अतः दुर्बुद्धे ! राक्षस 
हो जा और गोलोकसे बाहर चला जा ॥ ३४३॥ 
श्रीदामा बोळा--शुभे ! श्रीकृष्ण सदा तुम्हारे 
अनुकूल रहते हैं, इसीलिये तुम्हें इतना मान हो गया 
है। अतः परिपूर्णतम परमात्मा श्रीकृष्णसे भूतळपर 


तुम्हारा सौ वर्षकि लिये वियोग हो जायगा, इसमें 

संशय नहीं है ॥ ३५-३६॥ 

श्रीनारदजी कहते हैं---राजन्‌ !इस प्रकार परस्पर 
शाप देकर अपनी ही करनीसे भयभीत हो, जब राधा 
और श्रीदामा अत्यन्त चिन्तामें डूब गये, तब स्वयं 
भगवान्‌ श्रीकृष्ण वहाँ प्रकट हुए ॥ ३७ ॥ 

श्रीभगवानने कहा- राधे ! मै अपने निगम- 
स्वरूप वचनको तो छोड सकता हुँ, किंतु भक्तोंकी बात 
अन्यथा करनेमें सर्वथा असमर्थ हूँ।* कल्याणि 
राधिके ! शोक मत करो, मेरी बात सुनो । वियोग- 
कालमें भी प्रतिमास एक बार तुम्हें मेरा दर्शन हुआ 
करेगा । वाराहकल्पमें भूतलका भार उतारने और 
भक्तजनोंको दर्शन देनेके लिये मैं तुम्हारे साथ पृथ्वीपर 
चढूँगा। श्रीदामन्‌ ! तुम भी मेरी बात सुनो । तुम 
अपने एक अंशसे असुर हो जाओ । वैवस्वत मन्वन्तर- 
में रासमण्डलमें आकर जब तुम मेरी अवहेलना करोगे, 
तब मेरे हाथसे तुम्हारा वध होगा, इसमें संशय नहीं है । 
तत्पश्चात्‌ फिर मेरे वरदानसे तुम अपना पूर्व शरीर प्राप्त 
कर लोगे ॥ ३८--४२ ॥ 

श्रीनारदजी कहते हैं--राजन्‌ ! इस प्रकार 
शापवश महातपस्वी श्रीदामाने पूर्वकालमें यक्षलोकमें 
सुधनके घर जन्म लिया । वह शङ्खचूड नामसे विख्यात 
हो यक्षराज कुबेरका सेवक हो गया । यही कारण है कि 
शह्खचूडकी ज्योति श्रीदामामें लीन हुई ॥ ४३-४४ ॥ 

भगवान्‌ श्रीकृष्ण स्वात्माराम हैं, एकमात्र अद्वितीय 
परमात्मा हैं। वे अपने ही धाममें लीलापूर्वक सारा 
कार्य करते हैं । जो सर्वेश्वर, सर्वरूप एवं महान्‌ आत्मा 
हैं, उनके लिये यह सब कार्य अद्भुत नहीं है; मैं उन 
श्रीकृष्णचन्द्रको नमस्कार करता हुँ ॥ ४५ ॥ 

विदेहराज ! यह मनोहर वृन्दावनखण्ड मैंने तुम्हारे 
सामने कहा है । जो नरश्रेष्ठ इस चरित्रका श्रवण करता 
है, वह पुण्यतम परमपदको प्राप्त होता है ॥ ४६ ॥ 


इस अकार श्रीगर्गसेहितामे वृन्दावनखण्डके अन्तर्गत नाएद-बहुलाश्व-संजादमें 'सङ्कचूडोपाख्यान नामक 
छब्बीसवाँ अध्याय पूरा हुआ ॥ २६६ 


॥ श्रीवृन्दावनखण्ड सम्पूर्ण ॥ 


sO 

+ वचनं वै स्वनिगमं दूरीकर्तु क्षमोऽस्म्यहम्‌ । भक्तानां वचनं राधे दूरीकर्तुं न च क्षमः॥ 


(गर्गः, वृन्दावन० २६ । ३८) 


॥ श्रीराधाकृष्णाभ्यां नमः ॥ 


| गिरिराजखण्ड 


| पहला अध्याय 
श्रीकृष्णके द्वारा गोवर्धनपूजनका प्रस्ताव और उसकी विधिका वर्णन 


राजा बहुलाश्चने पूछा--देवर्षे | जैसे बालक 
खेल-ही-खेलमें गोबर-छत्तेको उखाड़कर हाथमें ले 
लेता है, उसी प्रकार भगवान्ने एक.ही हाथसे महान्‌ 
पर्वत गोवर्धनको लीलापूर्वक. उठाकर छत्रकी भाँति 
धारण कर लिया था--ऐसी बात सुनी जाती है। सो 
यह प्रसङ्ग कैसे आया ? मुनिसत्तम ! इन परिपूर्णतम 
परमात्मा. श्रीकृष्णचन्द्रके उसी दिव्य अद्भुत चरित्रका 
आप वर्णन कीजिये ॥ १-२॥ 

श्रीनारदजी कहते हैँ--राजन्‌ ! जैसे खेती 
करनेवाले किसान राजाको वार्षिक कर देते हैं, उसी 
प्रकार समस्त गोप प्रतिवर्ष शरदऋतुमें देवराज इन्द्रके 
लिये बलि (पूजा और भोग) अर्पित करते थे । एक 
समय श्रीहरिने महेन्द्रयागके लिये सामग्रीका संचय 
होता देख गोपसभामें नन्दजीसे प्रश्न किया । उनके उस 
प्रश्नको अन्यान्य गोप भी सुन रहे थे ॥ ३-४ ॥ 

श्रीभगवान्‌ बोले--यह जो इन्द्रकी पूजा की 
जाती है, इसका वया फल है ? विद्वान्‌ लोग इसका 
कोई लौकिक फल बताते हैं या पारलौकिक ? ॥ ५॥ 


श्रीनन्दने कहा--इयामसुन्दर ! देवराज इन्द्रका . 


यह पूजन भोग और मोक्ष प्रदान करनेवाला परम उत्तम 
साधन है। भूतलपर इसके बिना मनुष्य कहीं और 
कभी सुखी नहीं हो सकता ॥ ६॥ 

श्रीभगवान्‌ बोले--पिताजी ! इन्द्र आदि देवता 
अपने पूर्वकृत प्रभावसे ही सब ओर 
स्वर्गका सुख भोगते हैं । भोगद्वारा झुभकर्मका क्षय हो 
जानेपर उन्हें भी मर्त्यलोकमें आना पड़ता है। अतः 
उनकी सेवाको आप मोक्षका साधन मत मानिये। 
जिससे परमेष्ठी ब्रह्माको भी भय प्राप्त होता है, फिर 
उनके द्वारा पृथ्वीपर उत्पन्न किये गये प्राणियोंकी तो 
बात ही क्या है, उस कालको ही श्रेष्ठ विद्वान्‌ सबसे 


उत्कृष्ट, ` अनन्त तथा सब प्रकारसे बलिष्ठ मानते हैं। 
इसलिये उस कालका ही आश्रय लेकर मनुष्यको 
सत्कर्मोद्वारा सुरेश्वर यज्ञपति परमात्मा श्रीहरिका भजन 
करना चाहिये । अपने सम्पूर्ण सत्कमेकि फलका मनसे 
परित्याग करके जो श्रीहरिका भजन करता है, वही 
परममोक्षको प्राप्त होता है; दूसरे किसी प्रकारसे उसको 
मोक्ष नहीं मिलता । गौ, ब्राह्मण, साधु, अभि, देवता, 
वेद तथा धर्म--ये भगवान्‌ यज्ञेश्वरकी विभूतियाँ हैं । 
इनको आधार बनाकर जो श्रीहरिका भजन करते हैं, वे 
सदा इस लोक और परलोकमें सुख पाते हैं । भगवान्‌- 
के वक्षःस्थलसे प्रकट हुआ वह गिरीन्द्रोंका सम्राट्‌ 
गोवर्धन नामक पर्वत महर्षि पुलस्त्यके प्रभावसे इस 
ब्रजमण्डलमें आया है । उसके दर्शनसे मनुष्यका इस 
जगतमें पुनर्जन्म नहीं होता। गौओं, ब्राह्मणों तथा 
देवताओंका पूजन करके आज ही यह उत्तम भेंट- 


“सामग्री महान्‌ गिरिराजको अर्पित की जाय । यह यज्ञ 


नहीं, यज्ञोंका राजा है। यही मुझे प्रिय है । यदि आप 
यह काम नहीं करना चाहते तो जाइये; जैसी इच्छा हो, 
वैसा कीजिये ॥ ७--१२॥ 

श्रीनारदजी कहते हैं--राजन्‌ ! उन गोपोंमें 
सन्नन्द नामक एक बड़े-बूढ़े गोप थे, जो बड़े नीतिवेत्ता 
थे। उन्होंने अत्यन्त प्रसन्न होकर नन्दजीके सुनते हुए 
श्रीकृष्णसे कहा ॥ १३ ॥ 

सन्नन्द बोले--नन्दनन्दन ! तात! तुम तोः 
साक्षात्‌ ज्ञानकी निधि हो। गिरिराजकी पूजा किस 
विधिसे करनी होगी, यह ठीक-ठीक बताओ ॥ १४॥ 

श्रीभगवानने कहा--जहाँ गिरिराजकी पूजा 
करनी हो, वहाँ उनके नीचेकी धरतीको गोबरसे लीप- 
पोतकर वहीं सब सामग्री रखनी चाहिये । इन्द्रियोंको 
वशमें रखकर बड़े भक्ति-भावसे 'सहस्रझीर्षा०' मन्त्र 

पढ़ते हुए, ब्राह्मणोंके साथ रहकर गङ्गाजल या 
यमुनाजलसे गिरिराजको स्तान कराना चाहिये । फिर 
श्वेत गोदुग्धकी धारासे तथा पञ्चामृतसे स्नान कराकर 
पुनः यमुना-जलसे नहलाये । उसके बाद गन्ध, पुष्प 
वस्त्र, आसन, भाँति-भाँतिके नेवेद्य, माला, आभूषण- 
समूह तथा उत्तम दीपमाला समर्पित करके गिरिराजकी 
परिक्रमा करे । इसके बाद साष्टाड़ प्रणाम करके, दोनों 
हाथ जोड़कर, इस प्रकार कहे--'जो श्रीवृन्दावनके 
अङ्कमें अवस्थित तथा गोलोकके मुकुट हैं, पूर्णब्रह्म 
परमात्माके छत्ररूप उन गिरिराज गोवर्धनको हमारा 
बारंबार नमस्कार है ।' तदनन्तर पुष्पाञ्जलि अर्पित करे । 
उसके बाद घंटा, झाँझ ओर मुदड़ आदि मधुर ध्वनि 
करनेवाले बाजे बजाते हुए गिरिराजकी आरती करे । 
तदनन्तर “वेदाहमेतं पुरुषं महान्तम्‌० इत्यादि . मन्त 
पढ़ते हुए उनके ऊपर लावाकी वर्षा करे और श्रद्धा- 
पूर्वक गिरिराजके समीप अन्नकूट स्थापित करे | फिर 
चौसठ कटोरोंको पाँच पङ्कियोंमें रखे और उनमें 
तुलसीदल-मिश्रिंत गङ्गा-यमुनाका जल भर दे । फिर 
एकाग्रचित्त हो गिरिराजकी सेवामें छप्पन भोग अर्पित 
करे । तत्पश्चात्‌ अभिमें होम करके ब्राह्मणोंकी पूजा करे 
तथा गौओं और देवताओंपर भी गन्ध-पुष्प चढ़ाये । 
अन्तमें श्रेष्ठ ब्राह्मणोंको सुगन्धित मिष्टान्न भोजन 

कराकर, अन्य लोगोंको--यहाँतक कि चण्डाल भी 
छूटने न पायें--उत्तम भोजन दे । इसके बाद गोपियों 
आर गोपोंके समुदाय गौओंके सामने नृत्य करें, मङ्गल 
गीत गायें और जय-जयकार करते हुए गोवर्धन- 
पूजनोत्सव सम्पन्न करें ॥ १५--२६ ॥ 

जहाँ गोवर्धन नहीं हैं, वहाँ गोवर्धन-पूजाकी क्या 
विधि है, यह सुनो । गोबरसे गोवर्धनका बहुत ऊँचा 
आकार बनाये | फिर उन्हें पुष्प-समूहों, लता-जालों 
और सींकोंसे सुशोभित करके, उसे ही गोवर्धन-गिरि 
मानकर सदा भूतलपर मनुष्योंको उसकी पूजा करनी 
चाहिये । यदि कोई गोवर्धनकी शिला ले जाकर पूजन 
करना चाहे तो जितना बड़ा प्रस्तर ले जाय, उतना ही 
सुवर्ण: उस पर्वतपर छोड़ दे। जो बिना सुवर्ण दिये 
वहाँकी शिला ले जायगा, वह महारौरव नरकमें 
पड़ेगा। शालग्राम भगवानकी सदा सेवा करनी 
चाहिये । शालग्नामके पूजकको पातक उसी तरह स्पर्श 
नहीं करते, जैसे पद्मपत्रपर जलका लेप नहीं होता । जो 
श्रेष्ठ द्विज गिरिराज-शिलाकी सेवा करता है, वह सातों 
द्वीपोंसे युक्त भूमण्डलके तीर्थो्में स्नान करनेका फल 
पाता है। जो प्रतिवर्ष गिरिराजकी महापूजा करता है, 
वह इस लोकमें सम्पूर्ण सुख भोगकर परलोकमे मोक्ष 
प्राप्त कर लेता है॥ २७---३२ ॥ 


इस प्रकार श्रीगर्गसंहितामें गिरिंगजखण्डके अन्तर्गत श्रोनाएट-बहुलाश्व-संवादमें ' ्रोगिरिणजकी पूजा-विधिवणन' 
नामक पहला अध्याय पूरा हुआ 0 २ ७॥ ँ 


He 


दूसरा अध्याय 
गोपोंद्रारा गिरिराज-पूजनका महोत्सव 


श्रीनारदजी कहते हैं-साक्षात्‌ श्रीनन्दनन्दनकी 
यह बात सुनकर श्रीनन्द और सन्नन्द आदि ब्रजेश्वरगण 
बड़े विस्मित हुए। फिर उन्होंने पहलेका निश्चय 
त्यागकर शश्रीगिरिराज-पूजनका आयोजन किया। 
मिथिलेश्वर ! नन्दराज अपने दोनों पुत्र--बलराम और 
"श्रीकृष्णको तथा भेंटपूजाकी सामग्रीको लेकर 
यशोदाजीके साथ गिरिरज-पूजनके लिये उत्कण्ठित 
हो प्रसन्नतापूर्वक गये । उनके साथ गर्गजी भी थे। वे 


अपनी पल्लीके साथ बहुत ऊँचे चित्र-विचित्र वर्णॉसे 
रँगे हुए तथा सोनेकी साँकल धारण करनेवाले हाथीपर 
आरूढ़ हो, गौओंके साथ गोवर्धन पर्वतके समीप 
गये । मानो इन्द्राणीके साथ इन्द्र ऐरावतपर आरूढ़ हो 
शरदऋतुके श्वेत बादलोंके साथ उपस्थित हुए हों। 
नन्द, उपनन्द और वृषभानुगण अपने पुत्रों, पोतों और 
पलियोंके साथ यज्ञका सारा सम्भार लिये गिरिराजके 
पास आ पहुँचे । सहखों बालरविके दीप्तिसे प्रकाशित 


अध्याय २] 

झिबिकामें आरूढ़ हो दिव्य वखों तथा रल्रमय 
आभूषणोंसे विभूषित श्रीराधा सखी-समुदायके साथ 
वहाँ आकर उसी प्रकार सुशोभित हुई, जैसे शची चकोरी 
और भ्रमरियोंके साथ शोभा पाती हों ॥ १--५॥ 
राजन्‌ ! श्रीराधाके दोनों बगलमें आयी हुई विविध 
अलंकारोंसे अलंकृत तथा करोड़ों सखियॉंसे आवृत दो 
सर्वश्रेष्ठ चन्द्रमुखी सखियाँ-ललिता और विशाखा-- 
चारु चँवर डुलाती हुई शोभा पाती थीं । नरेश्वर ! इसी 
प्रकार रमा, विरजा, माधवी, माया, यमुना और गङ्गा 
आदि बत्तीस सखियाँ, आठ सखियाँ, सोलह सखियाँ 
और उन सबके युथमें सम्मिलित असंख्य सखियाँ 
वहाँ आयीं । मिथिलानिवासिनी, कोसल-प्रदेशावासिनी 
तथा अयोध्यापुरनिवासिनी, श्रुतिरूपा, त्रषिरूपा, 
यज्ञसीतास्वरूपा तथा वनवासिनी गोपियोंका समुदाय 
भी वहाँ उपस्थित हुआ । रमा आदि वैकुण्ठवासिनी 
देवियाँ, वैकुण्ठसे भी ऊपरके लोकोंमें रहनेवाली 
दिव्याङ्गनाएँ, परम उज्ज्वल श्वेतद्वीपकी निवासिनी 
बालाएँ और ध्रुवादि लोकों तथा लोकाचलमें रहने- 
वाली देवीरूपा गोपाङ्गनाओंका दल भी वहाँ आ 
गया । जो समुद्रसे उत्पन्न लक्ष्मीकी सखियाँ थीं, दिव्य 
गुणत्रयमयी अङ्गनाएँ, थीं, अदिव्य विमानचारियोंकी 
वनिता. थीं; जो ओषधिस्वरूपा थीं, जो जालन्धरके 
अन्तःपुरकी स्रियाँ थीं, जो समुद्र-कन्याएँ. थीं तथा जो 
बर्हिष्पतीनगरी तथा सुतल आदि लोकोंमें निवास 
करनेवाली थीं, उन समस्त दिव्याङ्गनाओंका समुदाय 
गिरिराज गोवर्धनके पास आकर विराजमान हुआ। 
इसी प्रकार अप्सराओं, समस्त नागकन्याओं तथा 
त्रजवासिनियोंके यूथ भी वस्त्राभूषणोंसे विभूषित हो, 
हाथोंमें पूजन-सामग्री और प्रदीप लिये गिरिराजके 
पास आ पहुँचे । बालक, युवक और वृद्ध गोप भी 
पीताम्बर, पगड़ी तथा मोरपंखसे मण्डित तथा सुन्दर 
हार, गुझा और वनमालाओंसे विभूषित हो, नूतन यष्टि 
तथा वेणु लिये, वहाँ आकर शोभा पाने लगे । गिरिराज 
हिमालयके मुखसे उस उत्सवका समाचार सुनकर 
गङ्गाधर शिव मस्तकपर जटा-जूट बाँधे, हाथमें कपाल 
लिये, अङ्गोमें चिताकी भस्म लगाये, सर्पोंकी माला 
तथा कंगनोंसे विभूषित हो, भाँग, धतूर और विष 


* गोपोंदवारा गिरिराज-पूजनका महोत्सव * 

पीकर मत्त हुए, गिरिराजनन्दिनी उमाके साथ आदि- 
वाहन नन्दीश्वरपर आरूढ़ हो, प्रमथगणॉंसे घिरे हुए, 
गिरिराज-मण्डल्में आये। मुख्य-मुख्य राजर्षि, 
ब्रह्मर्षि, देवर्षि, सिद्धेश्वर, हंस आदि योगेश्वर तथा 
सहस्रां ब्राह्मण-वृन्द गिरिराजका दर्शन करनेके लिये 
आस-पास एकत्र हो गये ॥ ६--१५॥ 

गोवर्धन पर्वतकी एक-एक शिला रल्लमयी हो गयी । 
उसके सुवर्णमय भृङ्ग चारों ओर अपनी दीप्ति फैलाने 
लगे । राजन्‌ ! वह पर्वत मतवाले भ्रमरो तथा निर्झर- 
शोभित कन्दराओंसे उन्नतकाय गजराजकी शोभा धारण 
करने लगा 1 उसी समय मेरु और हिमालय आदि 
गिरीन्द्र दिव्य रूप धारण करके, भेंट और माङ्गलिक 
वस्तुएँ हाथमें लिये मूर्तिमान्‌ गोवर्धनको प्रणाम करने 
लगे । भगवान्‌ श्रीकृष्णकी बतायी हुई विधिके अनुसार 
द्विजोंद्वारा गोवर्धन-पूजन सम्पन्न करके, ब्राह्मणों, - 
अझ्ियों तथा गोधनकी सम्यक्‌ पूजा करमेके पञ्चात्‌, - 
त्रजेश्वर नन्दने गिरिराजकी सेवामें बहुत-सा धन तथा 
बहुमूल्य भेंट-सामग्री प्रस्तुत की । नन्द, उपनन्द, 
वृषभानु, गोपीवृन्द तथा गोपगण नाचने, गाने और 
बाजे बजाने लगे। उन सबके साथ हर्षसे भरे हुए 
श्रीकुष्णने गिरिराजकी परिक्रमा की । आकाशसे देवता 
फूल बरसाने लगे और भूतलवासी जनसमुदाय लाजा 
(लावा या खील) छींटने लगा । उस यज्ञमें गिरीन्द्रोंका 
सम्राट्‌ गोवर्धन लोगोंसे घिरकर किसी महाराजके 
समान सुशोभित होने रूगा। साक्षात्‌ श्रीकृष्ण भी 
ब्रजस्थित शैल गोवर्धनके बीचसे एक दूसरा विशाल 
रूप धारण करके निकले और 'मैं गिरिराज गोवर्धन 
हूँ. यों कहते हुए वहाँका सारा अन्नकूट भोग लगाने 
लगे। गोपालों और गोपियोंके समुदायमें जो मुख्य- 
मुख्य लोग थे, उन्होंने गिरिका यह प्रभाव अपनी 
आँखों देखा तथा गिरिराजको वहाँ वर देनेके लिये 
उद्यत देख सब-के-सब आश्चर्यचकित हो उठे । सबके 
मनमें अपूर्व उल्लास छा गया ॥ १६--२२॥ 

उस समय गोपोंने कहा--प्रभो ! आज हमने 
जान लिया कि आप साक्षात्‌ गिरिराज देवता हैं । स्वयं 
नन्दनन्दने हमें आपके दर्शनका अवसर दिया है । 
आपकी कृपासे हमारा गोधन और बन्धुवर्ग प्रतिदिन 


११२ 


इस भूतलपर वृद्धिको प्राप्त हो । “ऐसा ही होगा'--यों 
कहकर किरीट और केयूर आदि आभूषणोंसे मनोहर 
अङ्गवाले दिव्यरूपधारी गिरिराजराज गोवर्धन क्षण- 
भरमें वहाँ उनके निकट ही अन्तर्धान हो गथे । तब 


नन्द-उपनन्द, वृषभानु, बलराम, वषुभानुराज सुचन्द्र, 
श्रीनन्दराज, श्रीहरि एवं समस्त गोप-गोपीगण अपने 
गोधनोंके साथ वहाँसे चले | ब्राह्मण, योगेश्वर- 


समुदाय, सिद्धसंघ, शिव आदि देवता तथ अन्य सब 
लोग गिरिराजको प्रणाम और उनका पूजन करके 
प्रसन्नतापूर्वक अनिच्छासे अपने-अपने घरको गये | 
राजन्‌ ! श्रीकृष्णचन्द्रके इस उत्तम चरित्रका तथा 
गिरिराजराजके उस विचित्र महोत्सवका मैने तुम्हारे 
सामने वर्णन किया। यह पावन प्रसङ्ग बड़े-बड़े 
पापोंको हर लेनेवाला है ॥ २३--२७॥ 


इस प्रकार श्रीगर्गसंहितामें गिरिराजखण्डळे अन्तर्गत नारद-बहुलाश्व-संजादमें 'शिरिराज-महोत्सवका वर्णन 
नामक दूसरा अध्याय पूण हुआ ॥ २॥ 


पाने” 


तीसरा अध्याय 


श्रीकृष्णका गोवर्धन पर्वतको उठाकर इन्द्रके द्वारा क्रोधपूर्वक करायी गयी 
घोर जलवृष्टिसे रक्षा करना 


श्रीनारदजी कहते हैं--राजन्‌ ! तदनन्तर मेरे 
मुखसे अपने यज्ञका लोप तथा गोवर्धन-पूजनोत्सवके 
सम्पन्न होनेका समाचार सुनकर देवराज इन्द्रने बड़ा 
क्रोध किया । उन्होंने उस सांवर्तक नामक मेघगणको, 
जिसका बन्धन केवल प्रलयकालमें खोला जाता हे, 
बुलाकर तत्काल व्रजका विनाश कर डालनेके लिये 
भेजा। आज्ञा पाते ही विचित्र वर्णवाले मेघगण 
रोषपूर्वक गर्जना करते हुए चले । उनमें कोई काले, 
कोई पीले और कोई हरे रंगके थे। किन्हींकी कान्ति 
इन्द्रगोप (वीरबहूटी) नामक कीड़ोंकी तरह लाल 
थी | कोई कपूरके समान सफेद थे और कोई नील 
कमलके समान नीली प्रभासे युक्त थे । इस तरह नाना 
रंगोंके मेघ मदोन्मत्त हो हाथीके समान मोटी वारि- 
धाराओंकी वर्षां करने लगे । कुछ चञ्चल मेघ हाथीकी 
सूँड़के समान मोटी धाराएँ गिराने लगे । पर्वतशिखरके 
समान करोड़ों प्रस्तरखण्ड वहाँ बड़े वेगसे गिरने लगे । 
साथ ही प्रचण्ड आँधी चलने लगी, जो व॒क्षों और 
घरोंको उखाड़ फॅकती थी | मैथिलेन्द्र | प्रलयकर मेघों 
तथा वञ्रपातोंका महाभयंकर शब्द व्रजभूमिपर व्याप्त 
हो गया । उस भयंकर नादसे सातो लोकों और पातालों- 
सहित ब्रह्माण्ड गूँज उठा, दिग्गज विचलित हो गये और 
आकासे भूतलपर तारे टूट-टूटकर गिरने लगे । अब 


तो प्रधान-प्रधान गोप भयभीत हो, घ्राण बचानेकी 
इच्छासे अपने-अपने शिशुओं और कुटुम्बको आगे 
करके नन्दमन्दिरमें आये। बलरामसहित परमेश्वर 
श्रीनन्दनन्दनकी झारणमें जाकर समस्त भयभीत 
्रजवासी उन्हें प्रणाम करके कहने लगे || १--१०॥ 

गोप बोले--महाबाहु राम ! राम! और ब्रजेश्वर 
कृष्ण ! कृष्ण! इन्द्रके दिये हुए इस महान्‌ कष्टसे आप 
अपने जनोंकी रक्षा कीजिये, रक्षा कीजिये। तुम्हारे 
कहनेसे हमलोगोंने इन्द्रयाग छोड़कर गोवर्धन- 
पूजाका उत्सव मनाया, इससे आज इन्द्रका कोप बहुत 
बढ़ गया है। अब शीघ्र बताओ, हमें क्या करना 
चाहिये ? ॥ ११-१२ ॥ 

श्रीनारदजी कहते हैं-राजन्‌! गोपी और 
ग्वालोँसे युक्त गोकुलको व्याकुल देख तथा बछड़ों- 
सहित गो-समुदायको भी पीडित निहार, भगवान्‌ बिना 
किसी घबराहटके बोले ॥ १३ ॥ 

श्रीभगवानने कहा--आपलोग डरें नहीं । 
समस्त परिकरोंके साथ गिरिराजके तटपर चलें। 
जिन्होंने तुम्हारी पूजा ग्रहण की हे, वे ही तुम्हारी रक्षा 
करेंगे ॥ १४॥ 

श्रीनारदजी कहते हैं-राजन्‌ ! यों कहकर 
श्रीहरि स्वजनोके साथ गोवर्धनके पास गये और उस 


अध्याय ३] म 

पर्वतको उखाड़कर एक ही हाथसे खेल-खेलमें ही 
धारण कर लिया । जैसे बालक बिना श्रमके ही गोबर- 
छत्ता उठा लेता हैं; अथवा जैसे हाथी अपनी सुँड़से 
कमलको अनायास उखाड़ लेता है; उसी प्रकार कृपाळु 
करुणामय अथु श्रमररदन गोवर्धन प 
धारण करके सुशोभित हुए ॥ १५-१६ ॥ 

फिर बे गोपोंसे बोळे--'मैया ! बाबा ! व्रज- 
वल्लभेश्वरगण ! आप सब लोग सारी सामग्री, 
सम्पूर्ण धन तथा गौओके साथ गिरिराजके गर्तमें समा 
जाइये । यही एक ऐसा स्थान है, जहाँ इन्द्रका कोई भय 
नहीं है' ॥ १७॥ 

श्रीहरिका यह वचन सुनकर गोधन, कुटुम्ब तथा 
अन्य समस्त उपकरणोंके साथ वे गोवर्धन पर्वतके 
गड्ढेमें समा गये | नरेश्वर ! श्रीकृष्णका अनुमोदन 
पाकर बलरामजीसहित समस्त सखा ग्वाल-बालोने 
पर्वतको रोकनेके लिये अपनी-अपनी लाठियोंको भी 
लगा लिया । पर्वतके नीचे जळप्रवाहको आता देख 
भगवानने मन-ही-मन-सुदर्शनचक्र तथा शेषका स्मरण 
करके उसके मिवारणके लिये आज्ञा प्रदान की। 
मिथिलेश्वर उस पर्वतके ऊपर स्थित हो, कोटि सूर्योके 
समान तेजस्वी सुदर्शनचक्र गिरती हुई जलकी धाराओं- 
को उसी प्रकार पीने लगा, जैसे अगस्त्यमुनिने समुद्रको 
पी लिया था । उस पर्वतके नीचे शेषनागने चारों ओरसे 
गोलाकार स्थित हो, उधर आते हुए जळप्रबाहको उसी 
तरह रोक दिया, जैसे तटभूमि समुद्रको रोके रहती है । 
गोवर्धनधारी श्रीहरि एक सप्ताहतक सुस्थिरभावसे खड़े 
रहे और समस्त गोप, चकोरोंकी भाँति श्रीकृष्णचन्द्रकी 
ओर निहारते हुए बैठे रहे । तदनन्तर मतवाले ऐरावत 
हाथीपर चढ़कर, अपनी सेना साथ ले, रोषसे भरे हुए 
देवराज इन्द्र व्रजमण्डलमें आये। उन्होंने दूरसे ही 
नन्दव्रजको नष्ट कर डालनेकी इच्छासे अपना वज्र 
चलानेकी चेष्टा की | किंतु माधवने वज़सहित उनकी 
भुजाको स्तम्भित कर दिया | फिर तो इन्द्र भयभीत हो 


गये और जैसे सिंहकी चोट खाकर हाथी भागे, उसी 
प्रकार वे सांवर्तकगणों तथा देवताओंके साथ सहसा 
भाग चले | नरेश्वर ! उसी समय सूर्योदय हो गया। 
बादल इधर-उधर छँट गये। हवाका वेग रुक गया 
और नदियोंमें बहुत थोड़ा पानी रह गया | पृथ्वीपर 
पडका नाम भी नहीं था । आकाश निर्मल हो गया | 
चौपाये और पक्षी सब ओर सुखी हो गये। तब 


'भगवानकी आज्ञा पाकर समस्त गोप पर्वतके गर्त- 


से अपना-अपना गोधन लेकर धीरे-धीरे बाहर ` 
निकले ॥ १८-२९ ॥ 

उसके बाद गोवर्धनधारीने अपने सखाओंसे 
कहा--'तुमलोग भी निकलो ।' तब वे बोले-- नहीं, 
हम लोग अपने बलसे पर्वतको रोके हुए हैं; तुम्हीं 
निकल जाओ ।' उन सबको इस तरहकी बातें करते देख 
महामना गोवर्धनघारी श्रीहरिने पर्वतका आधा भार उन- 
पर डाळ दिया । बेचारे निर्बल गोप-बालक उस भारसे 
दबकर गिर पड़े। तब उन सबको उठाकर श्रीकृष्णने 
उनके देखते-देखते पर्वतको पहलेकी ही भाँति लीला- 
पूर्वक रख दिया । नरेश्वर ! उस समय प्रमुख गोपियों 
और प्रधान-भ्रधान गोपोंने नन्दनन्दनका गन्ध और 
अक्षत आदिसे पूजन करके उन्हें दही-दूधका भोग 
अर्पित किया और उनको परमात्मा जानकर सबने उनके 
चरणोंमें प्रणाम किया । राजन्‌ ! नन्द, यशोदा, रोहिणी, 
बलराम तथा सन्नन्द आदि वृद्ध गोपोंने श्रीकृष्णको 
हृदयसे लगाकर धनका दान किया और दयासे द्रवित 
हो, उन्हें शुभाशीर्वाद प्रदान किये । तदनन्तर उनकी 
भूरि-भूरि प्रशंसा करके, समस्त व्रजवासी 
सफल-मनोरथ हो नन्दनन्दनके समीप गाने, बजाने और 
नाचने लगे तथा उन श्रीहरिको आगे करके अपने घरको 
लौटे। उसी समय हर्षसे भरे हुए देवता वहाँ 
नन्दन-वनके सुन्दर-सुन्दर फूलोंकी वर्षा करने लगे तथा 
आकाशमें खड़े हुए प्रधान-प्रधान गन्धर्व और सिद्धोंके 
समुदाय गोवर्धनधारीके यश गाने लगे ॥ ३०---३७ ॥ 


इस प्रकार श्रीगर्गसंहितामें गिरिणजखण्डके अन्तर्गत श्रोनारद-बहुलाश्च-संबादमें 'गोवर्धनेडारण' 
नामक तोसर अध्याय पूरा हुआ ५३१ 


मलाई | 


चौथा अध्याय 
इन्द्रद्वारा भगवान्‌ श्रीकृष्णकी स्तुति तथा सुरभि और ऐरावतद्वारा उनका अभिषेक 


श्रीनारदजी कहते हैँ--राजन्‌ ! तदनन्तर गर्व 
गल जानेके कारण देवराज इन्द्र देवताओंके साथ उस 
पर्वतपर आये और एकान्तमें श्रीकृष्णको प्रणाम करके 
उनसे बोले ॥ १॥ 

इन्द्रने कहा--आप देवताओंके भी देवता, 
सर्वसमर्थ, पूर्ण परमेश्वर, पुराण पुरुष, पुरुषोत्तमोत्तम, 
प्रकृतिसे परे तथा परात्पर श्रीहरि हें स्वर्गके स्वामी 
जगत्पते ! मेरी रक्षा कीजिये, रक्षा कीजिये । धर्म, गौ 
तथा वेदकी रक्षा करनेके लिये दस अवतार धारण 
करनेवाले भगवान्‌ आप ही हैं। इस समय भी आप 
परिपूर्णतम देवता कंसादि दैत्यराजोंके विनाशके लिये 
ही अवतीर्ण हुए हैं । आपकी मायासे जिसकी चित्तवृत्ति 
मोहित हे, जो मदसे उन्मत्त और अवहेलनाका पात्र है, 
वही में आपका अपराधी इन्द्र हूँ । द्युपते ! जैसे पिता 
पुत्रक अपराधको क्षमा कर देता है, उसी प्रकार आप 
मुझ अपराधीको क्षमा करें । देवेश्वर ! जगन्निवास ! 
मुझपर प्रसन्न होइये । गोवर्धनको उठानेबाले आप 
गोविन्दको नमस्कार है। गोकुलनिवासी गोपालको 
नमस्कार है । गोपालोंके पति, गोपीजनोंके भर्ता और 
गिरिराजके उद्धर्ताको नमस्कार है । करुणाकी निधि 
तथा जगत्के विधाता, विश्वमङ्गलकारी तथा जगत्के 
निवासस्थान आप परमात्माको प्रणाम है। जो विश्व- 
मोहन तथा करोड़ों कामदेवोंके भी मनको मथ देनेवाले 
हैं, उन वृषभानुनन्दिनीके स्वामी नन्दराजकुलदीपक 
परिपूर्णतम भगवान्‌ श्रीकृष्णको नमस्कार है । असंख्य 


ब्रह्माण्डोंके पति, गोलोकधामके अधिपति एवं बळरामके 
साथ रहनेवाले आप साक्षात्‌ भगवान्‌ श्रीकृष्णको बारंबार 
नमस्कार है, नमस्कार है ॥ २--५॥ 

श्रीनारद्जी कहते हैँ- इन्द्रद्वारा किये गये इस 
स्तोत्रका जो प्रातःकाल उठकर पाठ करेगा, उसे सब 
प्रकारकी सिद्धियाँ सुलभ होंगी और उसे किसी 
संकटसे भय. नहीं होगा।* इस प्रकार भगवान्‌ 
श्रीहरिकी स्तुति करके देवराज इन्द्रने हाथ जोड़कर 
समस्त देवताओंके साथ उन्हें प्रणाम किया । इसके 
बाद क्षीरसागरसे उत्पन्न हुई सुरभि गौने उस सुरम्य 
गोवर्धन पर्वतपर आकर अपनी दुग्धधारासे गोपेश्वर 
श्रीकृष्णको स्नान कराया | फिर मत्त गजराज ऐरावतने 
गङ्गाजलसे भरी हुई चार सूड़ोंद्वारा भगवान्‌ श्रीकृष्णका 
अभिषेक किया । राजन्‌ ! फिर हर्षोल्लाससे भर हुए 
सम्पूर्ण देवता, गन्धर्व और किंनर ऋषियोंको साथ ले 
वेद-मन्लोके उच्चारणपूर्वक पुष्पवर्षा करते हुए 
श्रीहरिकी स्तुति करने लगे | ६-१० ॥ 

राजन्‌! श्रीकृष्णका अभिषेक सम्पन्न हो जानेपर 
वह महान्‌ पर्वत गोवर्धन हर्ष एवं आनन्दसे द्रवीभूत 
होकर सब ओर बहने लगा । तब भगवानने प्रसन्न 
होकर उसके ऊपर अपना हस्तकमल रखा । नरेश्वर ! 
उस पर्वतपर भगवानके हाथका वह चिह्न आज भी 
दृष्टिगोचर होता है । बह परम पवित्र तीर्थ हो गया, जो 
मनुष्योंके पापोंका नाश करनेवाला है । वहीं चरणचिह्न 
भी है। मैथिल ! उसे भी परम तीर्थ समझो । जहाँ 


* त्वं दवदेवः परमेश्वरः प्रभुः पूर्णः पुराण: पुरुषोत्तमात्तम: । परात्परस्त्वं प्रकृतः परो हरिमी पाहि पाहि द्युपते जगत्पते ॥ 
दशावतारा भगवांस्त्वमेव रिरक्षया धर्मगवां श्रुतेश्च। अद्यैव जातः परिपूर्णदेवः कंसादिदैत्येनद्रविनाशनाय ॥ 
त्वन्मायया मोहितचित्तवृत्तिं मदोद्धतं हलनभाजमं माम्‌। पितेव पुत्रं द्युपते क्षमस्व प्रसीद देवेश जगन्निवास ॥ 
३% नमा गोवर्द्धनाद्धरणाय गोविन्दाय गोकुलनिवासाय गोपालाय गोपालपतये गोपीजनभत्रें गिरिजोद्धत्रे करुणानिधये 

जगद्विधये जगन्मङ्गलाय जगनत्रिवासाय जगन्मोहनाय कोटिमन्मथमन्मथाय वृषभानुसुतावराय श्रीनन्दराजकुरूप्रदीपाय श्रीकृष्णाय 

परिपूर्णतमाय त्वसंख्यव्रह्माण्डपतये गोलोकधामधिपणाधिपतये स्वयं भगवते सबलाय नमस्त नमस्ते नमस्ते । 
श्रीनारद उवाच 
इति शक्रकृत स्तोत्रं प्रातरुत्थाय यः पठेत्‌ । सर्वसिद्धर्भवित्तस्य संकरान्न भयं भवेत्‌॥ 


(गर्गः, गिरिराज०४ । २-६) 

हस्तचिह्ण है, वहीं उतना ही बड़ा चरणचिह्न भी 
हुआ। मैथिल! उसी स्थानपर सुरभि देवीके 
चरणचिह्न भी बन गये। मिथिलेश्वर ! श्रीकृष्णके 
स्रानके निमित्त जो आकाशगङ्गाका जल गिरा, उससे 
वहीं 'मानसी गड्ढा'. प्रकट हो गयीं, जो सम्पूर्ण 
पापोंका नाश करनेवाली हैं। नरेश्वर ! सुरभिकी 
दुग्ध-धाराओंसे गोविन्दने जो त्रान किया, उससे 
उस पर्वतपर “गोविन्दकुण्ड' प्रकट हो गया, जो 
बड़े-बड़े पापोंको हर लेनेवाला परमपावन तीर्थ है। 
कभी-कभी उस तीर्थके जलमें दूधका-सा स्वाद 


* गोपोंका श्रीकृष्णके विषयमें संदेहमूलक विवाद » 

११५ 


प्रकट होता है। उसमें स्नान करके मनुष्य साक्षात्‌ 
गोविन्दके धामको प्राप्त होता है । इस प्रकार वहाँ 
श्रीहरिकी परिक्रमा करके, उन्हें प्रणामपूर्वक बलि 
(पूजोपहार) समर्पित करनेके पश्चात्‌, इन्द्र आदि 

देवता जय-जयकारपूर्वक पुष्प बरसाते हुए बड़े ' 
सुखसे स्वर्गलोकको लोट गये। राजेन्द्र! जो 
श्रीकृष्णाभिषेककी इस कथाको सुनता है, वह दस 
अश्वमेध यज्ञोके अवभुथ-सन्रानसे अधिक पुण्य- 
फलको पाता हैं। फिर वह परम-विधाता परमेश्वर 
श्रीकृष्णके परमपदको प्राप्त होता है ॥ ११-१९ ॥ 


इस प्रकार श्रोगर्गसेहिताम श्रोगिरिराजखण्डळे अन्तर्गत श्रीनारद-बहुलामछ-सेवाटमे ' श्रीकृष्णका अभिषेक 
नामक चोथा अध्याय पूण हुआ १४१ 


—:3:0::— 


पाँचवाँ अध्याय 
गोपोंका श्रीकृष्णके विषयमे संदेहमूलक विवाद तथा श्रीनन्द्राज 
एवं वृषभानुवरके द्वारा समाधान 


श्रीनारदजी कहते है--एक समय समस्त गोपों 
और गोपियोने नन्दनन्दनक उस अद्भुत चरित्रको 
देखकर यशोदासहित नन्दके पास जाकर कहा ॥ १ ॥ 

गोप बोले--हे यशोमय गापराज ! तुम्हारे वंझामें 
पहलू कभी काई भी ऐसा बालक नहीं उत्पन्न हुआ था, 
जो पर्वत उठा ले। तुम स्वयं तो एक शिलाखण्ड भी 
सात दिनतक नहीं उठाये रह सकते । कहाँ तो सात 
वर्षका बालक ओर कहाँ उसके द्वारा इतने बड़े 
गिरिराजको हाथपर उठाये रखना । इससे तुम्हारे इस 
महाबली पुत्रके विषयमें हमें शङ्का होती है। जैसे 
गजराज'एक कमल उठा ले और जैसे बालक गोबर- 
छत्ता हाथमें ले ले, उसी तरह इसने खेल-ही-खेलमें 
एकं हाथसे गिरिराजको उठा लिया था ॥ २४ ॥ 

यशोदे ! तुम गोरी हो, और नन्दजी ! तुम भी 
सुबर्णसदृश गौरवर्णके हो; किंतु यह इयामवर्णका 
उत्पन्न हुआ है । इसका रूप-रंग इस कुलके लोगोंसे 
सर्वथा विलक्षण है। यह बालक तो ऐसा है, जैसे 
श्रत्रियोके कुलमें उत्पन्न हुआ हो। बलभद्रजी भी 
विलक्षण हैं, किन्तु इनकी विलक्षणता कोई दोषकी 


[517 ] गर्ग संहिता ५ 


बात नहीं है; क्योकि इनका जन्म चन्द्रवंशमें हुआ है । 
यदि तुम सच-सच नहीं बताओगे तो हम तुम्हें जातिसे 
बहिष्कृत कर दंगे । अथवा यह बताओ कि गोपकुळमें 
इसकी उत्पत्ति कैसे हुई ? यदि नहीं बताओगे तो हमसे 
तुम्हारा झगड़ा होगा ॥ ५--७॥ 

श्रीनारदजी कहते हैं--गोपोंकी बात सुनकर 
यशोदाजी तो भयसे काँप उठी, किंतु. उस समय 
क्रोधसे भरे हुए .गोपगणोंसे नन्दराज इस प्रकार 
बोले ॥ ८ ॥ 

श्रीनन्दजीने कहा--गोपगण ! मैं एकाग्रचित्त 
होकर गर्गजीकी कही हुई बात तुम्हें बता रहा हुँ, 
जिससे तुम्हारे मनकी चिन्ता और व्यथा शीघ्र दूर हो 
जायगी। पहले 'कृष्ण' शब्दके अक्षरोंका अभिप्राय 
सुनो--'ककार' कमलाकान्तका वाचक है; 'ऋकार' 
रामका बोधक है; 'षकार' श्वेतद्वीपनिवासी षड्विध 
ऐश्वर्य-गुणोंके स्वामी भगवान्‌ विष्णुका वाचक है; 
'णकार' साक्षात्‌ नरसिंहस्वरूप है; 'अकार' उस अक्षर 
पुरुषका बोधक है, जो अग्निको भी पी जाता है। 
अन्तमें जो 'विसर्ग' नामक दो बिन्दु हैं, ये 'नर' और 


+ गोलोकधामाधिपति परेशं परात्परं त्वा शरणं व्रजाम्यहम्‌ + 


नारायण' ऋषियोंके प्रतीक हैं । ये छहों पूर्ण तत्त्व जिस 
परिपूर्णतम परमात्मामें लीन हैं, वही साक्षात्‌ 'कृष्ण 
है । इसी अर्थमें इस बालकका नाम 'कृष्ण' कहा गया 
है। युगके अनुसार इसका वर्ण सत्ययुगमें 'शुक्क 

त्रेतामें 'रक्त' तथा द्वापरमें 'पीत' होता आया है । इस 
समय द्वापरके अन्त और कलियुगके आदिमें यह 
बालक 'कृष्ण' रूपको प्राप्त हुआ है, इस कारणसे यह 


नन्दनन्दन 'कृष्ण' नामसे विख्यात है । पाँच ज्ञानेन्द्रियाँ 


तथा मन, बुद्धि, चित्त--ये तीन प्रकारके अन्तःकरण 
“आठ वसु' कहे गये हैं । इनके अधिष्ठाता देवता भी 
इसी नामसे प्रसिद्ध हैं। इन वसुओंमें अन्तर्यामीरूपसे 
स्थित होकर ये श्रीकृष्णदेव ही चेष्टा करते हैं, इसलिये 
इन्हें 'वासुदेव' कहा गया है ॥ ९--१५॥ 

““बुषभानुनन्दिनी राधा” जो कीर्तिके भवनमें प्रकट 
हुई है, उसके साक्षात्‌ पति ये ही हैं; इसलिये इन्हें 
'राधापति' भी कहा गया है। ये साक्षात्‌ परिपूर्णतम 
भगवान्‌ श्रीकृष्ण असंख्य ब्रह्माण्डोके अधिपति हैं 
और सर्वत्र व्यापक होते हुए भी स्वरूपसे गोलोक- 
धाममें विराजते हैं | नन्द ! वे ही ये भगवान्‌ भूतलका 
भार उतारने, कंसादि दैत्योंको मारने तथा भक्तोंका 
पालन करनेके लिये तुम्हारे पुत्ररूपमें प्रकट हुए हैं। 
भरतवंशी नन्द ! इस बालकके अनन्त नाम हैं, जो 
वेदोंके लिये भी गोपनीय हैं तथा इसकी लीलाओंके 
अनुसार और भी बहुत-से नाम विख्यात होंगे । 
अतः इसके कितने ही महान्‌ विलक्षण कर्म क्यों न हों, 
उनके सम्बन्धमें कोई विस्मय नहीं करना चाहिये। 
गोपगण ! अपने पुत्रके विषयमे गर्गजीकी कही हुई 
इस बातको सुनकर मैं कभी संदेह नहीं करता; क्योंकि 
पृथ्वीपर वेद-वाक्य और ब्राह्मण-वचन ही प्रमाण 
हैं” ॥ १६--२० ॥ 

गोप बोले--यदि महामुनि गर्गाचार्य तुम्हारे घर 
आये थे, तब उसी समय नामकरण-संस्कारमें तुमने 
भाई-बन्धुओंको क्यों नहीं बुलाया ? चुपचाप अपने 
घरमें ही बालकका नामकरण-संस्कार कर लिया । यह 
तुम्हारी अच्छी रीति है कि सारा कार्य घरमें ही गुप-चुप 
कर लिया जाय ॥ २१-२२ ॥ 

श्रीनारदजी कहते. हैं-राजन्‌! यों कहकर 


क्रोधसे भरे हुए गोप नन्दमन्दिरसे निकलकर 
वुषभानुवरके पास गये । वुषभानुवर नन्दराजके साक्षात्‌ 
सहायक थे, तथापि इसकी परवाह न करके जातीय 
संघटनके बलसे उन्मत्त हुए गोप उनके पास जाकर 
बोले ॥ २३-२४ ॥ 

गोपोॉने कहा- हे वृषभानुवर ! तुम हमारे 
जातिवर्गमें प्रधान और महामनस्वी हो । अतः गोपेश्वर 
भूपाल! तुम नन्दराजको जातिसे अलग कर 
दो॥ २५॥ 

वृषभानुवर बोळे--नन्दराजका क्या दोष है 
जिससे मैं उनको त्याग दूँ? नन्दराज तो समस्त 
गोपोंके प्रिय, अपनी जातिके मुकुट तथा मेरे भी परम 
प्रिय हैं ॥ २६॥ 

गोप. बोले--राजन्‌ ! महामते! यदि तुमं 
नन्दराजको नहीं छोड़ोगे तो हम सब व्रजवासी तुम्हें 
छोड़ देंगे। तुम्हारे घरमें कन्या बड़ी आयुकी होकर 
विवाहके योग्य हो गयी है और तुमने हमारी जातिके 
प्रधान होकर भी धन-सम्पत्तिके मदसे मतवाले हो 
अबतक उसे किसी श्रेष्ठ वरके हाथमें नहीं सौंपा है, 
इसलिये तुम्हारे ऊपर पाप चढ़ा हुआ है। महामते 
नरेश 1 आजसे हम तुम्हें जातिभ्रष्ट तथा अपनेसे 
अलग मान लेंगे; नहीं तो शीघ्र नन्दराजकों छोड़ दो 
छोड़ दो ॥ २७---२९ ॥ 

वृषभानुवरने कहा--गोपगण ! मैं एकाग्र- 
चित्त होकर गर्गजीकी कही हुई बात बता रहा हूँ, 
जिससे शीघ्र ही तुम्हारी चिन्ता-व्यथा दूर हो जायगी ! 
उन्होंने बताया--“असंख्य ब्रह्माण्डोके अधिपति, 
लोकेश्वर, परात्पर भगवान्‌ श्रीकृष्ण नन्दगृहमें बालक 
होक़र अवतीर्ण हुए हैं। उनसे बढ़कर श्रीराधाके लिये 
कोई वर नहीं है। ब्रह्माजीकी प्रार्थनासे भूमिका भार 
उतारने और कंसादिके वध करनेके लिये भूतलपर 
श्रीकृष्णका अवतार हुआ है। गोलोकमें 'श्रीराधा' 
नामकी जो श्रीकृष्णकी पटरानी हैं, वे ही तुम्हारे घरमें 
कन्यारूपसे अवतीर्ण हुई हैं। उन “परा देवी'को तुम 
नहीं जानते। मैं इन दोनोंका विवाह नहीं कराऊँगा। | 
इनका विवाह यमुनातटपर भाण्डीर-वनमें होगा। 
वृन्दावनके समीप निर्जन सुन्दर स्थलमें साक्षात्‌ 

ब्रह्माजी पधारकर श्रीराधा तथा श्रीकृष्णका विवाह- 
कार्य सम्पन्न करायेंगे। अतः गोपप्रवर ! तुम 
श्रीराधाको लोकचूडामणि साक्षात्‌ परमात्मा श्रीकृष्णकी 
अर्घाङ्गखरूपा एवं गोलोकधामकी महारानी समझो | 
तुम समस्त गोपगण भी गोलोकमें इस भूतलपर आये 
हो। इसी तरह गोपियाँ और गौएँ भी श्रीराधाकी 

इच्छासे ही गोलोकसे गोकुलमें आयी हैं । यों कहकर 
साक्षात्‌ महामुनि गर्गाचार्य जब चले गये, उसी दिनसे 
श्रीराधाके विषयमें मैं कभी कोई संदेह या शङ्का नहीं 
करता । इस भूतलपर ब्राह्मणवचन वेदवाक्यवत्‌ प्रमाण 
हैं। गोपो! यह सब रहस्य मैने तुम्हें सुना दिया; अब 
और क्या सुनना चाहते हो 2 ॥ ३०--३९ ॥ 


इस प्रकार श्रीगर्गसँहितामें श्रोगिरिराजखण्डके अन्तर्गत श्रोनास्ट-बहुलाश्च-संवादमें "गोपविवाद' नामक 
पाँचवाँ अध्याय पूए हुआ ॥ ५७ 


छठा अध्याय 


..गोपोंका वृषभानुवरके वैभवकी प्रशंसा करके नन्दनन्दनकी भगवत्ताका परीक्षण 
करनेके लिये उन्हें प्रेरित करना और वृषभानुवरका कन्याके विवाहके लिये वरको 
देनेके निमित्त बहुमूल्य एवं बहुसंख्यक मौक्तिक-हार भेजना तथा श्रीकृष्णकी 
कृपासे नन्दराजका वधूके लिये उनसे भी अधिक मोक्तिकराशि भेजना 


श्रीनारदजी कहते हैँ--राजन्‌ ! वृषभानुवरकी 
यह बात सुनकर समस्त व्रजवासी शान्त हो गये। 
उनका सारा संशय दूर हो गया तथा उनके मनमें बड़ा 
विस्मय हुआ ॥ १ ॥ 

गोप बोले--राजन्‌ ! तुम्हारा कथन सत्य है। 
निश्चय ही यह राधा श्रीहरिकी प्रिया है । इसीके प्रभाव- 
से भूतलपर तुम्हारा वैभव अधिक दिखायी देता है। 
हजारों मतवाले हाथी, चञ्चल घोड़े तथा देवताओंके 
विमान-सदृश करोड़ों सुन्दर रथ और शिबिकाएँ तुम्हारे 
यहाँ सुशोभित होती हैं। इतना ही नहीं, सुवर्ण तथा 
रलोंके आभूषणोंसे विभूषित कोटि-कोटि मनोहर गौएँ, 
विचित्र भवन, नाना प्रकारके मणिर, भोजन-पान 
आदिका सर्वविध सौख्य--यह सब इस समय तुम्हारे 
घरें प्रत्यक्ष देखा जाता है। तुम्हारा अद्भुत बल 
देखकर कंस भी पराभूत हो गया है। 

महावीर ! तुम कान्यकुब्ज देशके स्वामी साक्षात्‌ 
राजा भलन्दनके जामाता हो तथा कुबेरके समान 
कोषाधिपति | तुम्हारे समान वैभव नन्दराजके घरमें 
कहीं नहीं है । नन्दराज तो किसान, गोयूथके अधिपति 
और दीन हृदयवाले हैं। प्रभो ! यदि नन्दके पुत्र 


साक्षात्‌ परिपूर्णतम श्रीहरि हैं तो हम सबके सामने 
नन्दके वैभवकी परीक्षा कराइये ॥ २--८ ॥ 

श्रीनारदजी कहते हैं--राजन्‌ ! उन गोपोंकी 
बात सुनकर महान्‌ वृषभानुवरने नन्दराजके वैभवकी 
परीक्षा की । मैथिलेश्वर ! उन्होंने स्थूल मोतियोंके एक 
करोड़ हार लिये, जिनमें पिरोया हुआ एक-एक मोती 
एक-एक करोड़ स्वर्णमुद्राके मोलपर मिळनेवाला था 
और उन सनकी प्रभा दूरतक फैल रही थी । नरेश्वर ! 
उन सबको पात्रोंमें रखकर बड़े कुशल वर-वरणकारी 
लोगोंद्वार सब गोपोंके देखते-देखते वृषभानुवरने 
नन्दराजजीके यहाँ भेजा । नन्दराजकी सभामें जाकर 
अत्यन्त कुशल वर-वरणकर्ता लोगोंने मौक्तिक-हारोंके 
पात्र उनके सामने रख दिये और प्रणाम करके उनसे 
कहा ॥ ९--१२ ॥ 

वर-वरणकर्ता बोळे--नन्दराज ! जिसके नेत्र 
नूतन विकसित कमलके समान शोभा पाते हैं तथा जो 
मुखमें करोड़ों चन्द्रमण्डलोंकी-सी कान्ति धारण करती 
हे, उस अपनी पुत्री श्रीराधाको विवाहके योग्य जानकर 
वृषभानुवरने सुन्दर वरकी खोज करते हुए यह विचार 
किया है कि तुम्हारे पुत्र मदनमोहन श्रीकृष्ण दिव्य 


वर हैं। गोवर्धन पर्वतको उठानेमें समर्थ, दिव्य 
भुजाओँसे सम्पन्न तथा उद्भट वीर हें । प्रभो! 
वैश्य-प्रवर !! यह सब देख और सोच-विचारकर 
वृषभानुवन्दित वृषभानुवरने हम सबको यहाँ भेजा 
है। आप वरकी गोद भरनेके लिये पहले कन्या- 
पक्षकी ओरसे यह मोक्तिकराशि ग्रहण कीजिये । फिर 
इधरसे भी कन्याकी गोद भरनेके लिये पर्याप्त 
मौक्तिकराशि प्रदान कीजिये। यही हमारे कुलकी 
प्रसिद्ध रीति है॥ १३--१५॥ 


श्रीनारदजी कहते हैं--राजन्‌ ! उस द्रव्य- ' 


राशिको देखकर उत्कृष्ट नन्दराज बड़े विस्मित हुए; तो 
भी वे कुछ विचारकर यशोदाजीसे 'उसके तुल्य रल- 
राशि है या नहीं' इस बातको पूछनेके लिये वह सब 
सामान लेकर अन्तःपुरमें गये । वहाँ उस समय नन्द 
और यशस्विनी यशोदाने चिरकालतक विचार किया, 
किंतु (अन्ततोगत्वा) इसी निष्कर्षपर पहुँचे कि 'इस 
मोक्तिकराशिके बराबर दूसरी कोई द्रव्यराशि मेरे घरमें 
नहीं है । आज लोगोंमें हमारी सारी लाज गयी । हम- 
लोगोंकी सब ओर हँसी उड़ायी जायगी। इस धनके 
बदलेमें हम दूसरा कौन-सा धन दें ? क्या करें ? 
श्रीकृष्णके इस विवाहके निमित्त हमारे द्वारा क्या 
किया जाना चाहिये ? पहले तो जो कुछ वरके लिये 
आया है, उसे ग्रहण कर लेना चाहिये। पीछे अपने 
पास धन आनेपर वधूके लिये उपहार भेजा जायगा ।' 
ऐसा विचार करते हुए नन्द और यशोदाजीके पास 


भगवान्‌ अघमर्दन श्रीकृष्ण अलक्षितभावसे ही वहाँ 


आ गये। उन मोक्तिक-हारोंमेंसे सौ हार उन्होंने घरसे 
बाहर खेतोंमें ले जाकर, अपने हाथसे मोतीका 
एक-एक दाना लेकर, उन्होंने उसी भाँति सारे खेतमें 
छींट दिया, जैसे किसान अपने खेतोंमें अनाजके दाने 
बिखेर देता है। तदनन्तर नन्द भी जब उन मुक्ता- 
मालाओंकी गणना करने लगे, तब उनमें सौ 
मालाओंकी कमी देखकर उनके मनमें संदेह 
हुआ ॥ १६--२२ ॥ 
नन्दजी बोळे--हाय ! पहले तो मेरे घरमें जिस 
रलराशिके समान दूसरी कोई रलराशि थी ही नहीं, 
उसमें भी अब सौकी कमी हो गयी। अहो ! चारों 

ओरसे भाई-बन्धुओंके बीच मुझपर बड़ा भारी कल्डू 
पोता जायगा। अथवा यदि श्रीकृष्ण या बलरामने 
खेलनेके लिये उसमेंसे कुछ मोती निकाल लिये हों 
तो अब दीनचित्त होकर मैं उन्हीं दोनों बालकोंसे 
पूळूंगा ॥ २३-२४ ॥ 

श्रीनारदजी कहते हैं--राजन्‌ ! इस प्रकार 
विचारकर नन्दने भी श्रीकृष्णसे उन मोतियोंके 
विषयमें आदरपूर्वक पूछा। तब जोरसे हँसते हुए 
गोवर्धनधारी भगवान्‌ नन्दसे बोले ॥ २५॥ 

श्रीभगवानने कहा--बाबा ! हम सारे गोप 
किसान हैं, जो खेतोंमें सब प्रकारके बीज बोया करते 
हैं; अतः हमने खेतमें मोतीके बीज बिखेर दिये 
हैं॥ २६॥ 

श्रीनारदजी कहते हैँ--राजन्‌ ! बेटेके मुंहसे 
यह बात सुनकर व्रजेश्वर नन्दने उसे डाँट बतायी और 
उन सबको चुन-बीनकर लानेके लिये उसके साथ 
खेतोंमें गये । वहाँ मुक्ताफलके सैकड़ों सुन्दर वृक्ष 
दिखायी देने लगे, जो हरे-हरे पल्लवोंसे सुशोभित 
और विशालकाय थे। नरेश्वर ! जैसे आकाइामें झुंड- 
के-झुंड तारे शोभा पाते हैं, उसी प्रकार उन वृक्षोमे 
कोटि-कोटिं मुक्ताफलोके गुच्छे समूह-के-समूह 
लटके हुए सुशोभित हो रहे थे। तब हर्षसे भरे हुए 
ब्रजेश्वर नन्दराजने श्रीकृष्णको परमेश्वर जानकर 
पहलेके समान ही मोरे-मोटे दिव्य मुक्ताफल उन 
वक्षोंसे तोड़ लिये और उनके एक कोटि भार गाड़ियों- 
पर लदवाकर उन वर-वरणकर्ताओंको दे दिये। 
नरेश्वर ! वह सब लेकर वे वरदशी लोग वुष- 
भानुवरके पास गये और सबके सुनते हुए नन्दराजके 
अनुपम वैभवका वर्णन करने लगे ॥ २७--३२॥ ` 

उस समय सब गोप बड़े विस्मित हुए। नन्द 
नन्दनको साक्षात्‌ श्रीहरि जानकर. समस्त व्रज- 
वासियोंका संशय दूर हो गया और : उन्हेनि 
वृषभानुवरको प्रणाम किया । मिथिलेश्वर ! उसी दिनसे 
त्रजके सब लोगेनि यह जान लिया कि श्रीराधा 
श्रीहरिकी प्रियतमा हैं और श्रीहरि श्रीराधाके 
प्राणवल्लभ हैँ। मिथिलापते !.. जहाँ नन्दनन्दन 
श्रीहरिने मोती निखेरे थे, वहाँ 'मुक्ता-सरोवर' प्रकट 


अध्याय ७] 


* गिरिराज गोवर्धनसम्बन्धी तीथाँका वर्णन » 


हो गया, जो तीर्थोका राजा है । जो वहाँ एक मोतीका तुमसे गिरिराज-महोत्सवका वर्णन किया, जो मनुष्योके 
भी दान करता है, वह लाख मोतियोकि दानका फल लिये भोग और मोक्ष प्रदान करनेवाला है । अब तुम 
पाता है, इसमें संशय नहीं है । राजन्‌ ! इस प्रकार मैंने और क्या सुनना चाहते हो ? ॥ ३३--३७॥ 


इस प्रकार श्रोगर्गसेहितामें श्रोगिरिएजरूण्डके अन्तर्गत श्रीनारद-बहुलाः्व-संवाद्न ' श्रीहरिकी भगवत्ताका परीक्षण' 
नामक छठा अध्याय पूण हुआ ५६ 
सातवाँ अध्याय 
गिरिराज गोवर्धनसम्बन्धी तीर्थोका वर्णन 


बहुलाश्चने पूछा--महायोगिन्‌ ! आप साक्षात्‌ श्रीकृष्णने चित्र अङ्कित किये हैं, वह चित्रित और पवित्र 


दिव्यदृष्टिसे सम्पन्न हैं; अतः यह बताइये कि महात्मा 
गिरिराजके आस-पास अथवा उनके ऊपर कितने 
मुख्य तीर्थ हैं ? ॥ १॥ 

श्रीनारद बोले--राजन्‌ ! समूचा गोवर्धन पर्वत 
ही सब तीर्थोसे श्रेष्ठ माना जाता है। वृन्दावन साक्षात्‌ 
गोलोक है और गिरिराजको उसका मुकुट बताकर 
सम्मानित किया गया है। वह पर्वत गोपों, गोपियों 
तथा, गौओंका रक्षक एवं महान्‌ कृष्णप्रिय है। जो 
साक्षात्‌ पूर्णब्रह्मका छत्र बन गया, उससे श्रेष्ठ तीर्थ 
'दूसरा कौन हे । भुवनेश्वर एवं साक्षात्‌ परिपूर्णतम 
भगवान्‌ श्रीकृष्णने, जो असंख्य ब्रह्याण्डोके अधिपति, 
गोलोकके स्वामी तथा परात्पर पुरुष हैं, अपने समस्त 
जनोंके साथ इन्द्रयागको धता बताकर जिसका पूजन 
आरम्भ किया, उस गिरिराजसे अधिक सौभाग्यशाली 
` कौन होगा । मैथिल ! जिस पर्वतपर स्थित हो भगवान्‌ 
श्रीकृष्ण सदा ग्वाल-बालोंके साथ क्रीड़ा करते हैं, 
उसकी महिमाका वर्णन करनेमें तो चतुर्मुख ब्रह्माजी 
भी समर्थ नहीं हैं। जहाँ बड़े-बड़े पापॉकी राशिका 
नाश करनेवाली मानसी गङ्गा विद्यमान हैं, विशद 
गोविन्दकुण्ड तथा शुभ्र चन्द्रसरोवर शोभा पाते हैं, 
जहाँ राधाकुण्ड, कृष्णकुण्ड, ललिताकुण्ड गोपाल- 
कुण्ड तथा कुसुमसरोवर सुशोभित हैं, उस गोवर्धनकी 
महिमाका कौन वर्णन कर सकता है। श्रीक्रृष्णके 
मुकुटका स्पर्श पाकर जहाँकी शिला मुकुटके चिह्वसे 
सुशोभित हो गयी, उस शिलाका दर्शन करनेमात्रसे 
मनुष्य देवशिरोमणि हो जाता है। जिस शिलापर 


'चित्रशिला' नामकी शिला आज भी गिरियजके 
शिखरपर दृष्टिगोचर होती है । बालकोंके साथ क्रीड़ागें 
संलग्न श्रीकुष्णने जिस शिलाको बजाया था, वह महान्‌ 
पापसमूहोंका नाश करनेवाली शिला “वादिनी शिला” 
(बाजनी शिला) के नामसे प्रसिद्ध हुई । मैथिल ! जहाँ 
श्रीकृष्णने ग्वाल-बालोंके साथ कन्दुक-क्रीड़ा की थी, 
उसे 'कन्दुकक्षेत्र कहते हैं । वहाँ 'शक्रपद' और 
'ब्रह्मपद' नामक तीर्थ हैं; जिनका दर्शन और जिन्हें 
प्रणाम करके मनुष्य इन्द्रलोक और ब्रह्मलोकमें जाता 
है। जो वहाँकी धूलमें लोटता है, वह साक्षात्‌ 
विष्णुपदको प्राप्त होता है। जहाँ माधवने गोपोंकी 
पगड़ियाँ चुरायी थीं, वह महापापहारी तीर्थ उस 
पर्वतपर 'औष्णीष' नामसे प्रसिद्ध है ॥ २-१४ ॥ 

एक समय वहाँ दधि बेचनेके लिये गोपवधुओंका 
समुदाय आ निकला । उनके नृपुरोंकी झनकार सुनकर 
मदनमोहन श्रीकुष्णने निकट आकर उनकी राह रोक 
ली। बंशी और वेत्र धारण किये श्रीकृष्णने ग्वाल- 
बालोंद्वारा उनको चारों ओरसे घेर लिया और स्वयं 
उनके आगे पैर रखकर मार्गमें उन गोपियोंसे बोले-- 
“इस मार्गपर हमारी ओरसे कर वसूल किया जाता है, 
सो तुमलोग हमारा दान दे दो' ॥ १५-१६ ॥ 

गोपियाँ बोलीं--तुम बड़े टेढ़े हो, जो ग्वाल- 
बालोंके साथ राह रोककर खड़े हो गये ? तुम बड़े 
गोरस-लम्पट हो। हमारा रास्ता छोड़ दो, नहीं तो 
माँ-नापसहित तुमको हम बलपूर्वक राजा कंसके 
कारागारमें डलवा देंगी ॥ १७॥ 

श्रीभगवानने कहा--अरी ! कसका क्या डर 
दिखाती हो ? मैं गौओंकी शपथ खाकर कहता हूँ, 
महान्‌ उग्रदण्ड धारण करनेवाले कंसको में उसके 
बन्धु-बान्धव सहित मार डालँँगा; अथवा मै उसे 
मथुरासे गोवर्धनकी घाटीमें खींच लाऊँगा ॥ १८ ॥ 

श्रीनारदजी कहते हैं--राजन्‌! यों कहकर 
बालकोंद्रार पृशक्‌-पृथक्‌ सबके दहीपात्र मँगवाकर 
नन्दनन्दनने बड़े आनन्दके साथ भूमिपर पटक दिये। 
गोपियाँ परस्पर कहने लगीं--“अहो ! यह नन्दका 
लाला तो बड़ा ही ढीठ और निडर है, निरङ्कुश है। 


इसके साथ तो बात भी नहीं करनी चाहिये । यह गाँवमें - 


तो निर्बल बना रहता हे ओर वनमें आकर -वीर बन 
जाता है । हम आज ही चलकर यशोदाजी और नन्द- 
रायजीसे कहती हें ।'---यों कहकर गोपियाँ मुस्कराती 
हुई अपने घरको लोट गयीं ॥ १९--२१ ॥ 

इधर माधवने कदम्ब ओर पलाशके पत्तेके दोने 
बनाकर बालकोंके साथ चिकना-चिकना दही ले- 
लेकर खाया। तबसे वहाँके वुक्षोंके पत्ते दोनेके 
आकारके होने लग गये । नृपेश्वर ! वह परम पुण्य क्षेत्र 
'द्रोण' नामसे प्रसिद्ध हुआ । जो मनुष्य वहाँ दहीदान 
करके स्वयं भी पत्तेमें रखे हुए दहीको पीकर उस 
तीर्थको नमस्कार करता है, उसकी गोलोकसे कभी 
च्युति नहीं होती । जहाँ नेत्र मूँदकर माधव बालकोंके 
साथ लुका-छिपीके खेल खेलते थे, वहाँ 'लोकिक' 
नामक पापनाशन तीर्थ हो गया। श्रीहरिकी लीलासे 
युक्त जो 'कदम्बखण्ड' नामक तीर्थ है, वहाँ सदा ही 
श्रीकृष्ण लीलारत रहते हैं। इस तीर्थका दर्शन करने- 
मात्रसे नर नारायण हो जाता है। मैथिल ! जहाँ 
गोवर्धनपर रासमें श्रीराधाने शृङ्गार धारण किया था, वह 
स्थान 'शृद्धारमण्डल' के नामसे प्रसिद्ध हुआ । नरेश्वर ! 
श्रीकृष्णने जिस रूपसे गोवर्धन पर्वतको धारण किया 

था, उनका नही रूप शृङ्कारमण्डल-तीर्थमें विद्यमान है । 
जब कलियुगके चार हजार आठ सौ वर्ष बीत जायँगे, 
तब शभृङ्गारमण्डल क्षेत्रमै गिरिराजकी गुफाके 
मध्यभागसे सबके देखते-देखते श्रीहरिका स्वत:सिद्ध 
रूप प्रकट होगा । नरेश्वर ! देबताओंका अभिमान चूर्ण 
करनेवाले उस स्वरूपको सज्जन पुरुष 'श्रीनाथजी' के 
नामसे पुकारेंगे । राजन्‌ ! गोवर्धन पर्वतपर श्रीनाथजी 
सदा ही लीला करते हैं। मैथिलेन्द्र ! कलियुगमें जो 
लोग अपने नेत्रॉंसे श्रीनाथजीके रूपका दर्शन करेंगे, वे 
कृतार्थ हो जायँगे ॥ २२३२ ॥ 
भगवान्‌ भारतके चारों कोनोंमें क्रमशः जगन्नाथ, 
श्रीरङ्गनाथ, श्रीद्वारकानाथ और श्रीबद्रीनाथके नामसे 
प्रसिद्ध हैं। नरेश्वर ! भारतके मध्यभागमें भी वे 
गोवर्धननाथके नामसे विद्यमान हैं । इस प्रकार पवित्र 
भारतवर्षमें ये पाँचों नाथ देवताओंके भी स्वामी हैं । वे 
पाँचों नाथ सद्धर्मरूपी मण्डपके पाँच खंभे हैं और सदा 
आर्तजनोंकी रक्षामें तत्पर रहते हैं। उन सबका दर्शन 
करके नर नारायण हो जाता है । जो विद्वान्‌ पुरुष इस 
भूतलपर चारों नाथोंकी यात्रा करके मध्यवर्ती देवदमन 
श्रीगोवर्धननाथका दर्शन नहीं करता, उसे यात्राका फल 
नहीं मिळता । जो गोवर्धन पर्वतपर देवदमन श्रीनाथका 
दर्शन कर लेता है, उसे पृथ्वीपर चारों नाथोंकी यात्राका 
फल प्राप्त हो जाता है ॥ ३३---३७ ॥ 

मैथिल ! जहाँ ऐरावत हाथी और सुरभि गौके 
चरणोंके चिह्न हैं, वहाँ नमस्कार करके पापी मनुष्य भी 
वैकुण्ठधाममें चला जाता है। जो कोई भी मनुष्य ' 
महात्मा श्रीकुष्णके हस्तचिह्का और चरणचिह्नका 
दर्शन कर लेता है, वह साक्षात्‌ श्रीकृष्णके घाममें जाता 
हैं। नरेश्वर ! ये तीर्थ, कुण्ड और मन्दिर गिरिराजके 
अङ्गभूत हैं; उनको बता दिया, अब और क्या सुनना 
चाहते हो ॥ ३८-४० ॥ 


इस प्रकार श्रीगर्गसंहितामें श्रॉगिरिराजखण्डके अन्तर्गत श्रीनाएद-बहुलाश्व-संवादमे ' ्रीगिरिएजके तीर्थोका वर्णन 
नामक सातवा अध्याय पूर हुआ ७७ ७ 


— or 


आठवाँ अध्याय 
विभिन्न तीथेमिं गिरिराजके विभिन्न अङ्गाँकी स्थितिका वर्णन 


बहुलाश्चने पूछा--महाभाग ! देव! आप पर, 
अपर---भूत और भविष्यके ज्ञाताओंमें सर्वश्रेष्ठ हैं। 
अतः बताइये, गिरिराजके किन-किन अङ्गोमे कौन- 
कौन-से तीर्थ विद्यमान हैं ? ॥ १॥ 

श्रीनारदजी बोले--राजन्‌ ! जहाँ, जिस अङ्ग- 
की प्रसिद्धि है, वही गिरिराजका उत्तम अङ्ग “माना 
गया है । क्रमशः गणना करनेपर कोई भी ऐसा स्थान 
नहीं है, जो गिरिराजका अङ्ग न हो। मानद! जैसे 
ब्रह्म सर्वत्र विद्यमान है और सारे अङ्ग उसीके हैं, 
उसी प्रकार विभूति और भावकी दृष्टिसे गोवर्धनके 
जो शाश्वत अङ्ग माने जाते हैं, उनका मैं वर्णन 
करूँगा ॥ २-३॥ 

शृङ्गारमण्डलके अधोभागमें श्रीगोवर्घनका मुख 
है, जहाँ भगवानने व्रजवासियोके साथ अन्नकूटका 
उत्सव किया था । 'मानसी गङ्गा' गोवर्धनके दोनों नेत्र 
हैं, “चन्द्रसरोबर' नासिका; 'गोविन्दकुण्ड' अधर और 
. 'श्रीकृष्णकुष्ड' चिबुक है । राधाकुण्ड' गोवर्धनकी 

जिह्वा और “ललितासरोवर' कपोल है । “गोपालकुण्ड' 
कान और 'कुसुमसरोवर' कर्णान्तभाग है । मिथिलेश्वर! 
जिस शिलापर मुकुटका चिह्न है, उसे गिरिराजका ललाट 
समझो । 'चित्रशिला' उनका मस्तक और "वादिनी शिला' 


उनकी ग्रीवा है । 'कन्दुकतीर्थ' उनका पार्थभाग है और 
'उष्णीषतीर्थ'को उनका कटिप्रदेश बतलाया जाता है । 
'द्रोणतीर्थ' पृष्ठदेशमें और *लौकिकतीर्थ' पेटमें है 
'कदम्बखण्ड' हृदयस्थलमें है। 'भृङ्गारमण्डलतीर्थ' 
उनका जीवात्मा है। 'श्रीकृष्ण-चरण-चिहृ' महात्मा 
गोवर्धनका मन है। “हस्तचिह्ृतीर्थ' बुद्धि तथा 
“ऐरावत-चरणचिलह्व' उनका चरण है। सुरभिके चरण 
चिह्नोंमें महात्मा गोवर्धनके पंख हैं। 'पुच्छकुण्ड' में 
पूँछकी भावना की जाती है । 'वत्सकुण्ड' में उनका बल, 
ुद्रकुण्ड' में क्रोध तथा 'इन्द्रसरोबर'में कामकी स्थिति 
है। 'कुबेरतीर्थ' उनका उद्योगस्थल और 'ब्रह्मतीर्थ' 
प्रसन्नताका प्रतीक है। पुराणवेत्ता पुरुष “यमतीर्थ'में 
गोवर्धनके अहंकारकी स्थिति बताते हैं ॥ ४-१२ ॥ 

मैथिल ! इस प्रकार मैंने तुम्हें सर्वत्र गिरिराजके अङ्ग 
बताये हैं, जो समस्त पापोंको हर लेनेवाले हैं । जो नरश्रेष्ठ 
गिरिराजकी इस विभूतिको सुनता है, वह योगिजनदुर्भ 
'गोलोक' नामक परमधाममें जाता है । गिरिराजोंका भी 
राजा गोवर्धन पर्वत श्रीहरिके वक्षःस्थलसे प्रकट हुआ है 
और पुलस्त्यमुनिके तेजसे इस व्रजमण्डलमें उसका 
झुभागमन हुआ है। उसके दर्शनसे मनुष्यका इस 
लोकमें पुनर्जन्म नहीं होता ॥ १३-१५॥ 


इस प्रकार श्रीगर्मसहितमें श्रोगिरिरजखण्डके अन्तर्गत नारट्‌-बहुला-संवादमे “गिरिएजकी जिभूतियोका वर्णन' 
नामक आठवाँ अध्याय पूरा हुआ ॥ ८ 0 


नवाँ अध्याय 
गिरिराज गोवर्धनकी उत्पत्तिका वर्णन 


बहुलाश्च बोले--देवर्षे ! महान्‌ आर्यको बात 
है, गोवर्धन साक्षात्‌ पर्वतोंका राजा एवं श्रीहरिको बहुत 
ही प्रिय है । उसके समान दूसरा तीर्थ न तो इस भूतलपर 
है और न स्वर्गमें ही । महामते! आप साक्षात्‌ श्रीहरिके 
हृदय हैं। अतः अब यह बताइये कि यह गिरिराज 
श्रीकृष्णके वक्षःस्थलसे कब प्रकट हुआ॥ १-२॥ 


औनारद्जीने कहा-राजन्‌! महामते ! 
गोलोकके प्राकट्यका वृत्तान्त सुनो--यह श्रीहरिकी 
आदिलीलासे सम्बद्ध है और मनुष्योंको धर्म, अर्थ, 
काम तथा मोक्ष--चारों पुरुषार्थ प्रदान करनेवाला है । 
प्रकृतिसे परे विद्यमान साक्षात्‌ परिपूर्णतम भगवान्‌ 
श्रीकृष्ण सर्वसमर्थ, निर्गुण पुरुष एवं अनादि आत्मा हैं । 


१२२ 


उनका तेज अन्तर्मुखी है । वे स्वयंप्रकाश प्रभु निरन्तर 
रमणशील हैं, जिनपर धामाभिमानी गणनाशील 
देवताओंका ईश्वर 'काल' भी शासन करनेमें समर्थ 
नहीं है । राजन्‌ ! माया भी जिनपर अपना प्रभाव नहीं 
डाल सकती, उनपर महत्तत्त और सत्त्वादि गुणोंका 
वश तो चल ही कैसे सकता है । राजन्‌ ! उनमें कभी 
मन, चित्त, बुद्धि ओर अहंकारका भी प्रवेश नहीं 
होता । उन्होनि अपने संकल्पसे अपने ही स्वरूपमें 
साकार ब्रह्मको व्यक्त किया ॥ ३--६३॥ 
सबसे पहले विशालकाय शेषनागका प्रादुर्भाव 
हुआ, जो कमलनालके समान श्वेतवर्णके हैं । उन्हींकी 
गोदमें लोकवन्दित महालोक गोलोक प्रकट हुआ, 
जिसे पाकर भक्तियुक्त पुरुष फिर इस संसारमें नहीं 
लोटता। फिर असंख्य ब्रह्माण्डोके अधिपति 
गोलोकनाथ भगवान्‌ श्रीकृष्णके चरणारविन्दसे 
त्रिपथगा गङ्गा प्रकट हुईं । नरेश्वर ! तत्पश्चात्‌ श्रीकृष्णके 
बायें कंधेसे सरिताओंमें श्रेष्ठ यमुनाजीका प्रादुर्भाव 
हुआ, जो श्रृड्जार-कुसुमोंसे उसी प्रकार सुशोभित हुई, 
जैसे छपी हुई पगड़ीके वस्त्रकी शोभा होती है । तदनन्तर 
भगवान्‌ श्रीहरिके दोनों गुल्फों (टखनों या घुट्टियों) से 
हमरलोंस युक्त दिव्य रासमण्डल और नाना प्रकारके 
शृङ्गार-साधनोंके समूहका प्रादुर्भाव हुआ । इसके बाद 
महात्मा श्रीकृष्णकी दोनों पिंडलियांसे निकुञ्ज प्रकट 
हुआ, जो सभाभवनों, आँगनों, गलियों ओर मण्डपोंसे 
घिरा हुआ था। वह निकुञ्ज वसन्तकी माधुरी धारण 
किये हुए था । उसमें कूजते हुए कोकिलोंकी काकली 
सर्वत्र व्याप्त थी। मोर, भ्रमर तथा विविध सरोवरोंसे 
भी वह परिशोभित एवं परिसेवित दिखायी देता था। 
राजन्‌ ! भगवान्‌के दोनों घुटनोंसे सम्पूर्ण बनोंमें 
उत्तम श्रीवृन्दावनका आविर्भाव हुआ । साथ ही उन 
साक्षात्‌ परमात्माकी दोनों जाँघोंसे लीला-सरोवर प्रकट 
हुआ। उनके करिप्रदेशसे दिव्य रलोद्वारा जटित 
प्रभामयी स्वर्णभूमिका प्राकट्य हुआ और उनके उदरमें 
जो रोमावलियाँ हैं, वे ही विस्तृत माधवी लताएँ बन 
गयीं। उन लताओंमें नाना प्रकारके पक्षियोंके झुंड सब 
ओर फैलकर कलरव कर रहे थे। गुंजार करते हुए 
भ्रमर उन लता-कुझोंकी शोभा बढ़ा रहे थे। वे 


# गोलोकधामाधिपति परेशं परात्परं त्वां शरणं व्रजाम्यहम्‌ » 

[श्रीगिरिराजखण्ड 


लता. सुन्दर फूलों और फलोंके भारसे इस प्रकार 
झुकी हुई थीं, जैसे उत्तम कुलकी कन्याएँ लज्जा 
और विनयके भारसे नतमस्तक रहा करती हैं। 
भगवानके नाभिकमलसे सहस्त्रों कमल प्रकट हुए, जो 
हरिलोकके सरोवरोंमें इधर-उधर सुशोभित हो रहे थे । 
भगवान्‌के त्रिवली-प्रान्तसे मन्दगामी और अत्यन्त 
शीतल समीर प्रकट हुआ और उनके गलेकी हैंसुलीसे 
'मथुरा' तथा 'द्वारका'--इन दो पुरियोंका प्रादुर्भाव 
हुआ ॥ ७--१८ ॥ 

श्रीहरिकी दोनों भुजाओंसे 'श्रीदामा' आदि आठ 
पार्षद उत्पन्न हुए । कलाइयोंसे 'नन्द' और कराग्रभागसे 
'उपनन्द' प्रकट हुए | श्रीकृष्णकी भुजाओंके मूल- 
भागोंसे समस्त वृषभानुओंका प्रादुर्भाव हुआ । नरेश्वर ! 
समस्त गोपगण श्रीकृष्णके रोमसे उत्पन्न हुए हैं। 
श्रीकृष्णके मनसे गौओं तथा धर्मधुरंधर वृषभोंका 
प्राकट्य हुआ । मैथिलेश्वर ! उनकी बुद्धिसे घास ओर 
झाड़ियाँ प्रकट हुई । भगवानके बायें कंधसे एक परम 
कान्तिमान्‌ गौर तेज प्रकट हुआ, जिससे लीला, श्री, 
भूदेवी, विरजा तथा अन्यान्य हरिप्रियाएँ आविर्भूत 
हुई । भगवानकी प्रियतमा जो 'श्रीराधा' हैं, उन्हींको 
दूसरे लोग “लीलावती' या 'लीला' के नामसे जानते 
हैं। श्रीराधाकी दोनों भुजाओंसे 'विशाखा' और 
"ललिता'--इन दो सखियोंका आविर्भाव हुआ। 
नरेश्वर ! दूसरी-दूसरी जो सहचरी गोपियाँ हैं, वे सब 
राधाके रोमसे प्रकट हुई हैं। इस प्रकार मधुसूदनने 
गोलोककी रचना की ॥ १९-२४ ॥ 

राजन्‌ ! इस तरह अपने सम्पूर्ण लोककी रचना 
करके असंख्य ब्रह्माण्डोंके अधिपति, परात्पर, 
परमात्मा, परमेश्वर, परिपूर्ण देव श्रीहरि वहाँ श्रीराधाके 
साथ सुशोभित हुए। उस गोलोकमें एक दिन सुन्दर 
रासमण्डलमें, जहाँ बजते हुए नूपुरोंका मधुर शब्द गूँज 
रहा था, जहाँका आँगन सुन्दर छत्रमें लगी हुई 
मुक्ताफलकी लडियोंसे अमृतकी वर्षा होती रहनेके 
कारण रसकी बड़ी-बड़ी बूँदोंसे सुशोभित था; 
माळतीके चैंदोवोंस स्वतः झरते हुए मकरन्द और 
गन्धसे सरस एवं सुवासित था; जहाँ मृदङ्ग, तालध्वनि 
और वंशीनाद सब ओर व्याप्त था; जो मधुरकण्ठसे 


अध्याय ९] 


गाये गये गीत आदिके कारण परम मनोहर प्रतीत होता 
था तथा सुन्दरियोंके रासरससे परिपूर्ण एवं परम मनोरम 
था; उसके मध्यभागमें स्थित कोटिमनोजमोहन हृदय- 
वल्लभसे श्रीराधाने रसदान-कुशल कटाक्षपात करके 
गम्भीर वाणीमें कहा ॥ २५--२८ ॥ 

श्रीराधा बोलीं--जगदीश्वर ! यदि आप रासमें 
मेरे प्रेमसे प्रसन्न हैं तो मैं आपके सामने अपने मनकी 
प्रार्थना व्यक्त करना चाहती हुँ ॥ २९ ॥ 

श्रीभगवान्‌ बोले--प्रिये ! वामोरु! तुम्हारे 
मनमें जो इच्छा हो, मुझसे माँग लो । तुम्हारे प्रेमके 
कारण मै तुम्हें अदेय वस्तु भी दे दूँगा ॥ ३० ॥ 

श्रीराधाने कहा--वृन्दावनमें यमुनाके तटपर 
दिव्य निकुञ्जके पार्श्वभागमें आप रासरसके योग्य कोई 
एकान्त एवं मनोरम स्थान प्रकट कीजिये । देवदेव ! 
यही मेरा मनोरथ है ॥ ३१ ॥ 

नारदजी कहते हैं--राजन्‌ ! तब 'तथास्तु' 
कहकर भगवानने एकान्त-लीलाके योग्य स्थानका 
चिन्तन करते हुए नेत्र-कमलोंद्वार अपने हृदयकी ओर 
देखा। उसी समय गोपी-समुदायके देखते-देखते 
श्रीकृष्णके हृदयसे अनुरागके मूर्तिमान्‌ अङ्करकी भाँति 
एक सघन तेज प्रकट हुआ। रासभूमिमें गिरकर वह 
पर्वतके आकारमें बढ़ गया । वह सारा-का-सारा दिव्य 
पर्वत रल्रधातुमय था । सुन्दर झरनों और कन्दरओंसे 
उसकी बड़ी शोभा थी । कदम्ब, बकुल, अशोक आदि 
वृक्ष तथा लता-जाळ उसे और भी मनोहर बना रहे 
थे। मन्दार और कुन्दवृन्दसे सम्पन्न उस पर्वतपर 
भाँति-भातिके पक्षी कलरव कर रहे थे । विदेहराज ! 
एक ही क्षणमें बह पर्वत एक लाख योजन विस्तृत और 
शेपकी तरह सौ कोटि योजन लंबा हो गया । उसकी 
ऊँचाई पचास करोड़ योजनकी हो गयी । पचास कोटि 
योजनमें फैला हुआ वह पर्वत सदाके लिये गजराजके 

समान स्थित दिखायी देने लगा । मैथिल ! उसके 
कोटि योजन विशाल सैकड़ों शिखर दीप्तिमान्‌ होने 
लगे। उन शिखरोंसे गोवर्धन पर्वत उसी प्रकार 
सुशोभित हुआ, मानो सुवर्णमय उन्नत कलशोंसे कोई 
ऊँचा महल शोभा पा रहा हो ॥ ३२--३८ ॥ 
कोई-कोई विद्वान्‌ उस गिरिको गोवर्धन और दूसरे 
लोग 'शतशृङ्ग' कहते. हैं। इतना विशाल होनेपर भी 
वह पर्वत मनसे उत्सुक-सा होकर बढ्ने लगा । इससे 
गोलोक भयसे विह्वल हो गया और वहाँ सब ओर 
कोलाहल मच गया | यह देख श्रीहरि उठे और अपने 
साक्षात्‌ हाथसे शीघ्र ही उसे ताड़ना दी और बोले 
“अरे ! प्रच्छन्नरूपसे बढ़ता क्यों जा रहा है ? सम्पूर्ण 
लोकको आच्छादित करके स्थित हो गया ? क्या ये 
लोक यहाँ निवास करना नहीं चाहते ?' यों कहकर 
श्रीहरिने उसे शान्त किया--उसका बढ़ना रोक दिया । 
उस उत्तम पर्वतको प्रकट हुआ देख भगवत्त्िया श्रीराधा 
बहुत प्रसन्न हुई । राजन्‌ ! वे उसके एकान्तस्थलमें 
श्रहरिके साथ सुशोभित होने लगीं ॥ ३९-४२ ॥ 
इस प्रकार यह गिरिराज साक्षात्‌ श्रीकृष्णसे प्रेरित 
होकर इस व्रजमण्डलमें आया है। यह सर्वतीर्थमय 
हैं। लता-कुज्ञांस श्याम आभा धारण करनेवाला यह 
रेष्ठ गिरि मेघकी भाँति श्याम तथा देवताओंका प्रिय 
है। भारतसे पश्चिम दिझामें दाल्मलिद्वीपके मध्य- 
भागमें द्रोणाचलकी पलीके गर्भसे गोवर्धनने जन्म 
लिया । महर्षि पुलस्त्य उसका भारतके ब्रजमण्डलमें ले 
आये । विदेहराज ! गोवर्धनके आगमनकी बात मैं 
तुमसे पहले निवेदन कर चुका हूँ । जैसे यह पहले 
गोलोकमें उत्सुकतापूर्वक बढ़ने लुगा था, उसी तरह 
यहाँ भी बढे तो वह पृथ्वीतकके लिये एक ढक्कन बन 
जायगा--यह सोचकर मुनिने द्रोणपुत्र गोवर्धनको 
प्रतिदिन क्षीण होनेका शाप दे दिया ॥ ४३-४६ ॥ 

दसवां अध्याय 
गोवर्द्धन-शिलाके स्पर्शसे एक राक्षसका उद्धार तथा दिव्यरूपधारी उस 
सिद्धके मुखसे गोवर्द्धनकी महिमाका वर्णन 


श्रीनारदजी कहते हैं--राजन्‌ ! इस विषयमें एक 
पुराने इतिहासका वर्णन किया जाता है, जिसके श्रवण- 
मात्रसे बड़े-बड़े पापोंका विनाश हो जाता है ॥ १ ॥ 

गौतमी गङ्गा (गोदावरी) के तटपर विजय नामसे 
प्रसिद्ध एक ब्राह्मण रहता था । वह अपना ऋण वसूल 
करनेके लिये पापनाशिनी मथुरापुरीमें आया । अपना 
कार्य पूरा करके जब वह घरको लोटने लगा, तब 
गोवर्द्धनके तटपर गया । मिथिलेश्वर ! वहाँ उसने एक 
गोल पत्थर ले लिया । धीरे-धीरे वनप्रान्तमें होता हुआ 
जब वह व्रजमण्डलसे बाहर निकल गया, तब उसे 
अपने सामनेसे आता हुआ एक घोर राक्षस दिखायी 
दिया । उसका मुँह उसकी छातीमें था । उसके तीन पैर 
और छः भुजाएँ थीं, परंतु हाथ तीन ही थे । ओठ बहुत 
ही मोटे और नाक एक हाथ ऊँची थी । उसकी सात हाथ 
लेबी जीभ लपलपा रही थी, रोएँ काँटोके समान थे, 
आँखें बड़ी-बड़ी और लाल थीं, दाँत टेढ़े-मेढ़े और 
भयंकर थे। राजन्‌ ! वह राक्षस बहुत भूखा था, अतः 
'घुर-घुर' शब्द करता हुआ वहाँ खड़े हुए ब्राह्मणके 
सामने आया। ब्राह्मणने गिरिराजके पत्थरसे उस 
राक्षसको मारा । गिरिराजकी शिलाका स्पर्श होते ही वह 
राक्षस-शरीर छोड़कर श्यामसुन्दर-रूपधारी हो गया । 
उसके विशाल नेत्र प्रफुल्ल कमलपत्रके समान शोभा 
पाने लगे ! वनमाला, पीताम्बर, मुकुट और कुण्डलोंसे 
उसकी बड़ी शोभा होने लगी । हाथमें वंशी और बेंत 
लिये वह दूसरे कामदेवके समान प्रतीत होने लगा । इस 
प्रकार दिव्यरूपधारी होकर उसने दोनों हाथ जोड़कर 
ब्राह्मण-देवताको बारंबार प्रणाम किया ॥ २--१० ॥ 

सिद्ध बोला--ब्राह्मणश्रेष्ठ ! तुम धन्य हो; क्योंकि 
दूसरोंको संकटसे बचानेके पुण्यकार्यमें लगे हुए हो । 
महामते ! आज तुमने मुझे राक्षसकी योनिसे छुटकारा 
दिला दिया । इस पाषाणके स्पर्शमात्रसे मेरा कल्याण हो 
गया । तुम्हारे सिवा दूसरा कोई मेरा उद्धार करनेमें समर्थ 
नहीं था ॥ ११-१२ ॥ 

ब्राह्मण बोले--सुव्रत ! मै तो तुम्हारी बात 


सुनकर आश्चर्यमें पड़ गया हूँ। मुझमें तुम्हारा उद्धार 
करनेकी शक्ति नहीं है। पाषाणके स्पर्शका क्या फल है, 
यह भी मैं नहीं जानता; अतः तुम्हीं बताओ ॥ १३ ॥ 

सिद्धने कहा--ब्रह्मन्‌ ! श्रीमान्‌ गिरिराज गोवर्द्धन 
पर्वत साक्षात्‌ श्रीहरिका रूप है। उसके दर्शनमात्रसे 
मनुष्य कृतार्थ हो जाता है। गन्धमादनकी यात्रा करनेसे 
मनुष्यको जिस फलकी प्राप्ति होती है, उससे कोटिगुना 
पुण्य गिरिराजके दर्शनसे होता है । विप्रवर ! केदारतीर्थमें 
पाँच हजार वर्षोतक तपस्या करनेसे जिस फलकी प्राप्ति 
होती है, वही फल गोवर्द्धन पर्वतपर तप करनेसे 
मनुष्यको क्षणभरमें प्राप्त हो जाता है ॥ १४--१६॥ 

मलयाचलपर एक भार स्वर्णका दान करनेसे जिस 
पुण्यफलकी प्राप्ति होती है, उससे कोटिगुना पुण्य 
गिरिराजपर एक माशा सुवर्णका दान करनेसे ही मिल 
जाता है । जो मङ्गळप्रस्थ पर्वतपर सोनेकी दक्षिणा देता 
है, वह सैकड़ों पापोंसे युक्त होनेपर भी भगवान्‌ विष्णुका 
सारूप्य प्राप्त कर लेता है । भगवानके उसी पदको मनुष्य 
गिरिराजका दर्शन करनेमात्रसे पा लेता है । गिरिराजके 
समान पुण्यतीर्थ दूसरा कोई नहीं है। ऋषभ पर्वत, 
कूटक पर्वत तथा कोलक पर्वतपर सोनेसे मढ़े 
सींगवाली एक करोड़ गौओंका जो दान करता है, वह 
भी ब्राह्मणोंका यत्रपूर्वक पूजन करके महान्‌ पुण्यका 
भागी होता है । ब्रह्मन्‌! उसकी अपेक्षा भी लाखगुना 
पुण्य गोवर्द्धन पर्वतकी यात्रा करनेमात्रसे सुलभ होता 
हे । ऋष्यमूक, सह्यगिरि तथा देवगिरिकी एवं सम्पूर्ण 
पृथ्वीकी यात्रा करनेपर मनुष्य जिस पुण्यफलको पाता 
है, गिरिराज गोवर्धनकी यात्रा करनेपर उससे भी 
कोटिगुना अधिक फल उसे प्राप्त हो जाता है । अतः 
गिरिराजके समान तीर्थ न तो पहले कभी हुआ हे औरन 
भविष्यत्कालमें होगा ही ॥ १७--२३ ॥ 

श्रीशैलपर दस वर्षोंतक रहकर वहाँके विद्याधर 
कुण्डमेँ जो प्रतिदिन स्नान करता है, वह पुण्यात्मा मनुष्य 
सौ यज्ञोंके अनुष्ठानका फल पा लेता है; परंतु गोवर्द्धन 
पर्वतके पुच्छकुण्डमें एक दिन खान करने- 

वाला मनुष्य कोटियज्ञांके साक्षात्‌ अनुष्ठानका पुण्य- 
फल पा लेता है, इसमें संशय नहीं है । वेङ्कटाचल, 
वारिधार, महेन्द्र और विन्ध्याचलपर एक अश्वमेध- 
यज्ञका अनुष्ठान करके मनुष्य स्वर्गलोकका अधिपति 
हो जाता है; परंतु इस गोवर्द्धन पर्वतपर जो यज्ञ करके 
उत्तम दक्षिणा देता है, वह स्वर्गलोकके मस्तकपर पैर 
रखकर भगवान्‌ विष्णुके धाममें चला जाता हे । 
द्विजोत्तम ! चित्रकूट पर्वतपर श्रीरामनवमीके दिन 
पयस्विनी (मन्दाकिनी) में, वैशाखकी तृतीयाको 
पारियात्र पर्वतपर, पूर्णिमाको कुकुराचलपर, द्वादशीके 
“दिन नीलाचलपर और सप्तमीको इन्द्रकील पर्वतपर जो 
स्नान, दान और तप आदि पुण्यकर्म किये जाते हैं, वे 
सब कोटिगुने हो जाते हैं। ब्रह्मन्‌ ! इसी प्रकार 
भारतवर्षके गोवर्द्धन तीर्थमें जो स्नानादि शुभकर्म 
किया जाता है, वह सब अनन्तगुना हो जाता है । 
बृहस्पतिके सिंहराशिमें स्थित होनेपर गोदावरीमें और 
कुम्भराझिमें स्थित होनेपर हरद्वारमें, पुष्यनक्षत्र आनेपर 
पुष्करमें, सूर्यग्रहण होनेपर कुरुक्षेत्रमें, चन्द्र्रहण 
होनेपर काशीमें, फाल्गुन आनेपर नैमिषारण्यमें, 
एकादशीके दिन शूकरतीर्थमें, कार्तिककी पूर्णिमाको 
गढमुक्तेश्वरमें, जन्माष्टमीके दिन मथुरामें, द्वादशीके 
दिन खाण्डव-वनमें, कार्तिककी पूर्णिमाको वटेश्वर 


* सिंद्धके द्वारा अपने पूर्वजन्मके वृत्तान्तका वर्णन * 

१२५ 


नामक महावटके पास, मकर-संक्राति लगनेपर प्रयाग- 
तीर्थमें, वैधृतियोग आनेपर बर्हिष्मतिमें, श्रीरामनवमीके 
दिन अयोध्यागत सरयूके तटपर, शिव-चतुर्दशीको 
शुभ वैद्यनाथ-वनमें, - सोमवारगत अमावास्याको 
गज्ञासागर-संगममें, दशमीको सेतुबन्धपर तथा 
सप्तमीको श्रीङ्गतीर्थमें किया हुआ दान, तप, स्नान, 
जप, देवपूजन, ब्राह्मणपूजन आदि जो शुभकर्म किया 
जाता हे, द्विजोत्तम ! वह कोटिगुना हो जाता है । इन 
सबके समान पुण्य-फल केवल गोवर्धन पर्वतकी यात्रा 
करनेसे प्राप्त हो जाता हे । मैथिलेन्द्र । जो भगवान्‌ 
श्रीकृष्णमें मन लगाकर निर्मल गोविन्दकुण्डमें स्नान 
करता है, वह भगवान्‌ श्रीकृष्णका सारूप्य प्राप्त कर 
लेता हे--इसमें संशय नहीं है। हमारे गोवर्द्धन 
पर्वतपर जो मानसी गङ्गा है, उनमें डुबकी लगानेकी 
समानता करनेवाले सहस्रों अश्वमेध यज्ञ तथा सैकड़ों 
राजसूय यज्ञ भी नहीं है । विप्रबर ! आपने साक्षात्‌ 
गिरिराजका दर्शन, स्पर्श तथा वहाँ स्नान किया है, अतः 
इस भूतलपर आपसे बढ़कर दूसरा कोई नही है । यदि 
आपको विश्वास न हो तो मेरी ओर देखिये । मैं बहुत 
बड़ा महापातकी था, किंतु गोवर्द्धनकी झिलाका स्पर्श 
होनेमात्रसे मैने भगवान्‌ श्रीकृष्णका सारूप्य प्राप्त कर 
लिया ॥ २४--४१॥ 


इस प्रकार श्रीगर्मसंहितामें श्रोगिरिराजखण्डके अन्तर्गत नारद-बहुलाश्व-संवादमे ' श्रोणिरिरजका माहात््य' 
नामक दसनाँ अध्याय पूण हुआ ॥ ९० ७ 


४7१०0८५ 


ग्यारहवां अध्याय 


सिद्धके द्वारा अपने पूर्वजन्मके वृत्तान्तका वर्णन तथा गोलोकसे उतरे हुए 
विशाल रथपर आरूढ़ हो उसका श्रीकृष्ण-लोकमें गमन 


श्रीनारदजी कहते हैं--राजन्‌ ! सिद्धकी यह 
बात सुनकर ब्राह्मणको बड़ा विस्मय हुआ । गिरिराजके 
प्रभावको जानकर उसने सिद्धसे पुनः प्रश्न किया ॥ १॥ 
ब्राह्मणने पूछा--महाभाग ! इस समय तो तुम 
साक्षात्‌ दिव्यरूपधारी दिखायी देत हो । परंतु पूर्वजन्ममें 
तुम कौन थे और तुमने कौन-सा पाप किया था ? ॥ २ ॥ 
सिद्धने कहा--पूर्वजन्ममें में एक धनी वैश्य था । 


अत्यन्त समृद्ध वैश्य-बालक होनेके कारण मुझे 
बचपनसे ही जुआ खेलनेकी आदत पड़ गयी थी । धूतों 
और जुआरियोंकी गोष्टीमें मैं सबसे चतुर समझा जाता 
था । आगे चलकर मैं वश्यामें आसक्त हो गया, कुपथपर. 
चलने और मदिराके मदसे उन्मत्त रहने लगा । ब्रह्मन्‌ ! 
इसके कारण मुझे अपने माता-पिता और पलीकी ओरसे 
बड़ी फटकार मिलने लगी । एक दिन मैने माँ-बापको तो 


® न35022220०%22०220%022%%%233%%%333%%%%%%४०००१५०३५५०५५५००००३००००००००००९०००४००००३००००००००००००००४०००००००००००० 


जहर देकर मार डाला और पत्नीको साथ लेकर कहीं 
जानेके बहाने निकला और रास्तेमें मैने तलवारसे 
उसकी हत्या कर दी। इस तरह उन सबके धनको 
हथियाकर मैं उस वेश्याके साथ दक्षिण दिशामें चला 
गया । यह है मेरी दुष्टताका परिचय । दक्षिण जाकर मैं 
अत्यन्त निर्दयतापूर्वक लूट-पाटका काम करने लगा । 
एक दिन उस वेश्याको भी मैने अँधेरे कुएँमें डाल 
दिया । डाकू तो मैं हो ही गया था, मैने फाँसी लगाकर 
सैकड़ों मनुष्योंको मौतके घाट उतार दिया । विप्रवर ! 
धनके लोभसे मैने सैकड़ों ब्रह्महत्याएँ कीं । क्षत्रिय- 
हत्या, वैश्य-हत्या और शूद्र-हत्याकी संख्या तो हजारों 
तक पहुँच गयी होगी | एक दिनकी बात है कि मैं मांस 
लानेके निमित्त मृगोंका वध करनेके लिये वनमें गया । 
वहाँ एक सर्पके ऊपर मेरा पैर पड़ गया और उसने मुझे 
डैंस लिया । फिर तो तत्काल मेरी मृत्यु हो गयी और 
यमराजके भयंकर दूतोने आकर मुझ दुष्ट और 
महापातकीको भयानक मुदगरोंसे पीट-पीटकर बाँधा 
और नरकमें पहुँचा दिया। मुझे महादुष्ट मानकर 
'कुम्भीपाक' में डाला गया और वहाँ एक मन्वन्तरतक 
रहना पड़ा। तत्पश्चात्‌ “तप्तसूर्मि' नामक नरकमें मुझ 
दुष्टको एक कल्पतक महान्‌ दुःख भोगना पड़ा । इस 
तरह चौरासी लाख नरकोंमेसे प्रत्येकमे अलग-अलग 
यमराजकी इच्छासे मैं एक-एक वर्षतक पड़ता और 
निकलता रहा। तदनन्तर भारतवर्षमें कर्मवासनाके 
अनुसार मेरा दस बार तो सूअरकी योनिमें जन्म हुआ 
और सौ बार व्याघकी योनिमें । फिर सौ जन्मोंतक ऊँट 
और उतने ही जन्मोंतक भैंसा हुआ | इसके बाद एक 
सहस्त्र जन्मतक मुझे सर्पकी योनिमें रहना पड़ा । फिर 
कुछ दुष्ट मनुष्योंने मिलकर मुझे मार डाला । विप्रवर ! 
इस तरह दस हजार वर्ष बीतनेपर जलझून्य विपिनमें मैं 
ऐसा विकराल और महाखळ राक्षस हुआ, जैसा कि 
तुमने अभी-अभी देखा है। एक दिन किसी शुद्रके 
शारीरमें आविष्ट होकर व्रजमें गया । वहाँ वृन्दावनके 


* गोलोकधामाधिपतिं परेशं परात्परं त्वां शरण ब्रजाम्यहम्‌ + 


2°00 0004000000000 0२0000०५००५४१ ५० ९००००५७०७७ 


निकटवर्ती यमुनाके सुन्दर तटसे हाथमें छड़ी लिये हुए 
कुछ श्यामवर्णवाले श्रीकुष्णके पार्षद उठे और मुझे 
पीटने लगे । उनके द्वारा तिरस्कृत होकर मैं त्रजभूमिसे 
इधर भाग आया; तबसे बहुत दिनोंतक मैं भूखा रहा 
और तुम्हें खा जानेके लिये यहाँ आया । इतनेमें ही 
तुमने मुझे गिरिराजके पत्थरसे मार दिया । मुने ! मुझपर 
साक्षात्‌ श्रीकुष्णकी कृपा हो गयी, जिससे मेरा कल्याण 
हो गया ॥ ३---१८ ॥ 

श्रीनारदजी कहते हैं---राजन्‌ ! वह इस प्रकार 
कह ही रहा था कि गोलोकसे एक विशाल रथ उतरा | 
वह सहस्त्रों सूर्येकि समान तेजस्वी था और उसमें दस 
हजार घोड़े जुते हुए थे । नरेश्वर ! उससे हजारों पहियोंके 
चलनेकी ध्वनि होती थी। लाखों पार्षद उसकी शोभा 
बढ़ा रहे थे। मझीर और क्षुद्र-घण्टिकाओंके समूहसे 
आच्छादित वह रथ अत्यन्त मनोहर दिखायी देता था। 
ब्राह्मणके देखते-देखते उस सिद्धको लेनेके लिये जब 
वह रथ आया, तब ब्राह्मण और सिंद्ध दोनोंने उस दिव्य 
रथको नमस्कार किया। मिथिलेश्वर ! तदनन्तर वह 
सिद्ध उस रथपर आरूढ़ हो दिङ्मण्डलको प्रकाशित 
करता हुआ परात्पर श्रीकृष्ण-लोकमें पहुँच गया, जो 
निकुञ्ज-लीलाके कारण ललित एवं परम मनोहर है । 
मैथिल ! वह ब्राह्मण भी गोवर्द्धनका प्रभाव जान गया 
था, इसलिये वहाँसे लौटकर समस्त गिरिराजोंके देवता 
गोवर्द्धन गिरिपर आया और उसकी परिक्रमा एवं उसे 
प्रणाम करके अपने घरको गया ॥ १९--२४॥ 

राजन्‌ ! इस प्रकार मैंने यह विचित्र एवं उत्तम 
मोक्षदायक श्रीगिरिराजखण्ड तुम्हें कह सुनाया । पापी 
मनुष्य भी इसका श्रवण करके स्वप्रमै भी कभी 
उग्रदण्डधारी प्रचण्ड यमराजका दर्शन नहीं करता । जो 
मनुष्य गिरिराजके यशसे परिपूर्ण गोपराज श्रीकृष्णकी 
नूतन केलिके रहस्यको सुनता है, वह देवराज इन्द्रकी 
भाँति इस लोकमें सुख भोगता है और नन्दराजके समान 
परलोकमें शान्तिका अनुभव करता है ॥ २५-२६ ॥ 


इस प्रकार श्रीगर्गसेहितामें श्रीगिरिणजखण्डके अन्तर्गत श्रोनारद-बहुलाश्व-संवादणे श्रोगिरिराज-प्रभाव प्रस्ताव-वर्णनके 
प्रसङ्गमे सिद्धमोध्ष नामक ग्यारहवाँ अध्याय पूर हुआ ॥ १९ ७ 
श्रीगिरिराजखण्ड सम्पूर्ण ॥ ३ ॥ 

॥ श्रीसरस्वत्यै नमः 


माधुर्यखण्ड 


पहला अध्याय 


श्रुतिरूपा गोपियोंका वृत्तान्त, उनका श्रीकृष्ण और दुर्वासामुनिकी बातोंमें 
संशय तथा श्रीकृष्णद्घारा उसका निराकरण 


अतसीकुसुमोपमेयकान्तिर्यमुनाकूलकदम्नमूलवर्ती । 
नवगोपवधूविलासञशाली वनमाली वितनोतु मङ्गलानि ॥ 

जिनकी अङ्गकान्तिको अलसीके फूलकी उपमा 
दी जाती है, जो यमुनाकूलवर्ती कदम्बवृक्षके 
मूलभागमें विद्यमान हैं तथा नूतन गोपाङ्गनाओकि साथ 
लीला-विलास करते हुए अत्यन्त शोभा पा रहे हैं, वे 
वनमाली श्रीकृष्ण मङ्गलका विस्तार करें' ॥ १ ॥ 
परिकरीकृतपीतपटं हरिं शिखिकिरीटनतीकृतकन्धरम्‌ । 
लकुटवेणुकरं चलकुण्डलं पटुतरं नटवेषधरं भजे ॥ 

“जिन्होंने पीताम्बरकी फॅट बाँध रखी है, जिनके 
मस्तकपर मोरपंखका मुकुट सुशोभित है और गर्दन 
एक ओर झुकी हुई है, जो लकुटी और बंशी हाथमें 
लिये हुए हैं और जिनके कानोंमें चञ्चल -कुण्डल 
झलमला रहे हैं, उन परम पटु, नटवेषधारी श्रीकृष्णका 
मैं भजन (ध्यान) करता हँ" ॥ २॥ 

बहुलाश्चने पूछा--मुने ! श्रुतिरूपा. आदि 
गोपियोंने, जो पूर्वप्रदत्तवरके अनुसार पहले ही त्रजमें 
प्रकट हो चुकी थीं, किस प्रकार श्रीकृष्णचन्द्रका 
साहचर्य पाकर अपना मनोरथ पूर्ण किया था? 
महाबुद्धे ! गोपाल श्रीकृष्णचन्द्रका चरित्र परम अद्भुत 
है, इसे कहिये; क्योंकि आप परापरवेत्ताओंमें सबसे 
श्रेष्ठ हैं ॥ ३-४ ॥ 

श्रीनारदजीने कहा--विदेहराज ! श्रुतिरूपा जो 
गोपियाँ थीं, वे शेषशायी भगवान्‌ विष्णुके पूर्वकथित 
वरसे व्रजवासी गोपोंके उत्तम कुलमें उत्पन्न हुई । उन 
सबने वुन्दाबनमें परम कमनीय नन्दनन्दनका दर्शन 


करके उन्हें वरूपमें पानेकी इच्छासे वृन्दावनेश्वरी 
> गुरवे 
महेश्वरः । गुरु: साक्षात्परब्रह्म तस्मै श्रीगुरवे नमः॥ 
ज्ञानाञ्जनशलाकया | चक्षुरुन्मीलितं येन तस्मै श्रीगुरवे नमः॥ 


® गुर्त्रद्या णुरुविष्णुर्गुरुदेवा 
अज्ञानतिमिरान्धस्य 


वृन्दादेवीकी समाराधना की। वृन्दाके दिये हुए वरसे 
भक्तवत्सल भगवान्‌ श्रीहरि उनके ऊपर शीघ्र प्रसन्न हो 
गये और प्रतिदिन उनके घरोंमें रासक्रीड़ाके लिये जाने 
लगे । नरेश्वर | एक दिन रातमें दो पहर बीत जानेपर 
भगवान्‌ श्रीकृष्ण रासके लिये उनके घर गये | उस समय 
उत्कण्ठित गोपियोंने उन परम प्रभुका अत्यन्त भक्ति- 
भावसे पूजन करके मधुर वाणीमें पूछा ॥ ५-९ ॥ 
गोपियाँ बोलीं-अघनाशन श्रीकृष्ण ! जैसे 
चकोरी चन्द्रदर्शनके लिये उत्सुक रहती हैं, उसी प्रकार 
हम गोपाङ्गनाएँ, आपसे मिलनेको उत्कण्ठित रहती हैं । 
अतः आप हमारे घरमें शीघ्र क्यों नहीं आये ? ॥ १० ॥ 
श्रीभगवानने 'कहा--प्रियाओ | जो जिसके 
हृदयमें वास करता है, वह उससे दूर कभी नहीं रहता । 
देखो न, सूर्य तो आकाइामें है और कमळ भूमिपर; फिर 
भी वह उन्हें देखते ही खिल उठता है (बह सूर्य- 
को अपने अत्यन्त निकटस्थ अनुभव करता है) । 
प्रियाओ ! आज मेरे साक्षात्‌ गुरु भगवान्‌ दुर्वासामुनि 
भाण्डीर-वनमें पघारे हैं । उन्हींकी सेवाके लिये मैं चला 
गया था। गुरु ब्रह्मा हैं, गुरु विष्णु हैं, गुरु भगवान्‌ 
महेश्वर हैं और गुरु साक्षात्‌ परम ब्रह्म हैं । उन श्रीगुरुको 
मेरा नमस्कार है । आज्ञानरूपी रतोधीसे अंधे हुए 
मनुष्यको दृष्टिको जिन्होंने ज्ञानाञ्जनकी शलाकासे खोल 
दिया है, उन श्रीगुरुदेवको नमस्कार है । अपने गुरुको 
मेरा स्वरूप ही समझना चाहिये और कभी उनकी 
अवहेलना नहीं करनी चाहिये । गुरु सम्पूर्ण देवताओंके 
स्वरूप होते हैं । अतः साधारण मनुष्य समझकर उनकी 
सेवा नहीं करनी चाहिये*। हे प्रियाओ ! मैं उनका 


स्वगुरुं माँ विजानीयान्नावमन्येत कर्हिचित्‌। न मर्त्यबुद्धया सेवेत सर्वदेवमयो गुरु: ॥ 


(गर्ग०, माधुर्य १। १३-१५) 


१२८ 


पूजन करके तथा उनके चरणकमलोंमें प्रणाम करके 
तुम्हारे घर देरीसे पहुँचा हूँ॥ ११--१६॥ 

` श्रीनारदजी कहते हें--राजन्‌ ! श्रीकृष्णका यह 
उत्तम वचन सुनकर समस्त गोपाङ्गनाओंको बड़ा 
विस्मय हुआ । वे हाथ जोड़कर सिर झुकाकर श्रीकृष्ण- 
से बोलीं ॥ १७॥ 

गोपियोंने कहा--प्रभो ! यह तो बड़े आश्चर्यकी 
बात है। आप स्वयं परिपूर्णतम परमेश्वरके भी गुरु 
दुर्वासामुनि हैं, यह जानकर हमारा मन उनके दर्शनके 
लिये उत्सुक हो उठा है। देव ! परमेश्वर ! आज 
रातके दो पहर बीत जानेपर उनका दर्शन हमें कैसे 
प्राप्त हो सकता है। बीचमें विशाल नदी यमुना प्रति- 
बन्धक बनकर खड़ी है; अतः देव ! बिना किसी 
नावके यमुनाजीको पार करना कैसे सम्भव 
होगा ? ॥ १८--२०॥ 

श्रीभगवान्‌ बोले--प्रियाओ ! यदि तुमलोगों- 
को अवश्य ही वहाँ जाना है तो यमुनाजीके पास 
पहुँचकर मार्ग प्राप्त करनेके लिये इस प्रकार कहना--- 
“यदि श्रीकृष्ण बालब्रह्मचारी और सब प्रकारके दोषोंसे 
रहित हैं तो सरिताओंमें श्रेष्ठ यमुनाजी ! हमारे लिये 
मार्ग दे दो ।' यह बात कहनेपर यमुना तुम्हें स्वतः मार्ग 
दे देंगी । उस मार्गसे तुम सभी ब्रजाङ्गनाएँ, सुखपूर्वक 
चली जाना ॥ २९-२३ ॥ 

श्रीनारदजी कहते हैं---राजन्‌ ! उनका यह वचन 
सुनकर सभी गोपियाँ अलग-अलग विशाल पात्रोंमें 
छप्पन भोग लेकर यमुनाजीके तटपर गयीं और सिर 
झुकाकर उन्होंने श्रीकुष्णकी कही हुई बात दुहरा दी । 
मैथिळेश्वर ! फिर तो तत्काल यमुनाजीने उन गोपियोंके 
लिये मार्ग दे दिया । उस मार्गसे सभी गोपियाँ अत्यन्त 
विस्मित हो, भाण्डीर-वटके पास पहुँची । वहाँ उन्होंने 
दुर्वासामुनिकी परिक्रमा की और उनके आगे बहुत-सी 
भोजन सामग्री रखकर उनका दर्शन किया | फिर सब- 
की-सब . कहने लगी-“-'मुने ! पहले मेरा अन्न 
ग्रहण कीजिये, पहले मेरा अन्न भोजन कीजिये ।' इस 
तरह परस्पर विवाद करती हुई गोपियोंका भक्तिसूचक 
भाव जानकर मुनिश्रेष्ठ दुर्वासाने यह विमल वचन 
कहा ॥ २४-२८ ॥ 


* गोलोकधामाधिपतिं परेशं परात्परं त्वां शरणं व्रजाम्यहम्‌ * 

मुनि बोले--गोपियो ! मैं कृतकृत्य परमहंस हूँ, 
निष्क्रिय हूँ। इसलिये तुमलोग अपना-अपना भोजन 
अपने ही हाथोंसे मेरे मुँहमें डाल दो॥२९॥ ' 

श्रीनारदजी कहते हें--राजन्‌ ! यों कहकर जब 
उन्होंने अपना मुँह फैलाया, तब सभी गोपियोंने अत्यन्त 
हर्षके साथ अपने-अपने छप्पन भोगोंको उनके मुँहमे 
एक साथ ही डालना आरम्भ किया । अन्न डालती हुई 
उन गोपियोंके देखते-देखते मुनीश्वर दुर्वासा क्षुधासे 
पीड़ितकी भांति उन समस्त भोगोंको, जो करोड़ों भारसे 
कम न थे, चट कर गये । गोपियाँ आश्चर्यचकित हो 
एंक-दूसरीकी ओर देखने लगीं । नृपश्रेष्ठ ! इस तरह 
उनके सारे बर्तन खाली हो गये । तत्पश्चात्‌ उन परम ' 
शान्त और भक्तवत्सल मुनिको विस्मित हुई सभी 
गोपियोंने पूर्णमनोरथ होकर प्रणाम किया और इस 
प्रकार कहा | ३०--३३॥ ~ 

गोपियोने कहा--मुने ! यहाँ आनेसे. पूर्व 
श्रीकृष्णको कही हुई बात दुहराकर मार्ग मिल जानेसे 
यमुनाजीको पार करके हमलोग आपके समीप दर्शन- 
की शुभ इच्छा लेकर यहाँ आ गयी थीं । अब इधरसे 
हम कैसे जायँगी, यह महान्‌ संदेह हमारे मनमें हो गया 
है ! अतः आप ही ऐसा कोई उपाय कीजिये, जिससे 
मार्ग हलकाहो जाय ॥ ३४-३५॥ 

मुनि बोळे--गोपियो! तुम सब. यहाँसे 
सुखपूर्वक चली जाओ। जब यमुनाजीके किनारे 
पहुँचो, तब मार्गके लिये इस प्रकार कहना--“ यदि 
दुर्वासामुनि इस भूतलपर केवल दुर्वाका रस पीकर 
रहते हों, कभी अन्न और जल न लेकर व्रतका पालन 
करते हों तो सरिताओंकी शिरोमणि यमुनाजी ! हमें 
मार्ग दे दो।' ऐसी बात कहनेपर यमुनाजी तुम्हें स्वत 
मार्ग दे देंगी ॥ ३६-३८ ॥ 

श्रीनारदजी कहते हैं-नरेश्वर !. यह. सुनकर 
गोपियाँ उन मुनिपुंगवको प्रणाण करके यमुनाके तटपर 
आयीं और मुनिकी बतायी हुई बात कहकर नदी पार हो 
श्रीकृष्णके पास आ पहुँचीं । वे मङ्गलधामा गोपियाँ इस 
यात्राके विचित्र अनुभवसे विस्मित थीं । तदनन्तर रासमें 
गोपाङ्गनाओनि श्रीकृष्णकी ओर देखकर अपने मनमें 
उठे हुए संदेहको उनसे पूछा। एकान्तमें श्रीहरिने 


* ऋषिरूपा गोपियोंका उपाख्यान * 


उन सबका मनोरथ पूर्ण कर दिया था ॥ ३९--४१॥ 
गोपियाँ बोलीं--प्रभो! हमने दुर्वासा 
मुनिका दर्शन उनके सामने जाकर किया है; कितु आप 
दोनोंके वचनोंको सुनकर उनकी सत्यताके सम्बन्धमें 
हमारे मनमें संदेह उत्पन्न हो गया है। जैसे गुरुजी 
असत्यवादी हैं, उसी तरह चेलाजी भी मिथ्यावादी 
हें-इसमें संशय नहीं है। अघनाशन ! आप तो 
गोपियोंके उपपति और बचपनसे ही रसिक हैं, फिर 
आप बाल-ब्रह्मचारी कैसे हुए--यह हमें स्पष्ट 
बताइये; और हमारे सामने बहुत-सा अन्न 
(भार-के-भार छप्पन भोग) खा जानेवाले ये 
दुर्वासामुनि केवल दुर्वाका रस पीकर रहनेवाले कैसे 
` हैं? ब्रजेश्वर ! हमारे मनमें यह भारी संदेह उठा 
: है॥४२--डेंड३॥ 
श्रीभगवानने कहा--गोपियो ! मैं ममता और 
` अहंकारसे रहित, सबके प्रति समान भाव रखने- 
वाला, सर्वव्यापी, सबसे उत्कृष्ट, सदा विषमताशून्य 
तथा प्राकृत गुणोंसे रहित हूँ--इसमें संशय नहीं है। 
तथापि जो भक्त मेरा जिस प्रकार भजन करते हैं, 
उनका उसी प्रकार मैं भी भजन करता हूँ। इसी प्रकार 
ज्ञानी साधु-महात्मा भी सदा विषम भावनासे रहित 
होते हैं। योगयुक्त विद्वान्‌ पुरुषको चाहिये कि वह 
कर्मौमें आसक्त हुए अज्ञानीजनोंमें बुद्धि-भेद न उत्पन्न 


करे। उनसे सदा समस्त कमाँका सेवन ही कराये। 
जिस पुरुषके सभी समारम्भ (आयोजन) कामना और 
संकल्पसे शून्य होते हैं, उनके सारे कर्म ज्ञानरूपी 
अग्निमें दग्ध हो जाते हैं (अर्थात्‌ उनके लिये वे कर्म 
बन्धनकारक नहीं होते) । ऐसे पुरुषको ज्ञानीजन पण्डित 
(तत्त्वज्ञ) कहते हैं । जिसके मनमें कोई कामना नहीं है, 
जिसने चित्त और बुद्धिको अपने वशमेँ कर रखा है तथा 
जो समस्त संग्रह-परिग्रह छोड़ चुका है, वह केवल 
शरीर-निर्वाह-सम्बन्धी कर्म करता हुआ किल्विष 
(कर्मजनित शुभाशुभ फल) को नहीं प्राप्त होता । इस 
संसारमें ज्ञानके समान पवित्र दूसरी कोई वस्तु नहीं है। 
योगसिद्ध पुरुष समयानुसार स्वयं ही अपने-आपमें उस 
ज्ञानको प्राप्त कर लेता है। जो समस्त कमाँको ब्रह्मार्पण 
करके आसक्ति छोड़कर कर्म करता है, वह पापसे उसी 
प्रकार लिप्त नहीं होता, जैसे कमलका पत्र जलसे । 
इसलिये दुर्वासामुनि तुम सबके हित-साधनमें तत्पर 
होकर बहुत खानेवाले हो गये। स्वतः उन्हें कभी 
भोजनकी इच्छा नहीं होती। वे केवल परिमित 
दुर्वारसका ही आहार करते हैं ॥ ४५--५२ ॥ 

श्रीनारदजी कहते हैं--मैथिलेश्वर ! श्रीकृष्णका 
यह वचन सुनकर समस्त गोपियोंका संशय नष्ट 
हो गया। वे श्रुतिरूपा गोपाङ्गनाएँ ज्ञानमयी हो 
गयीं ॥ ५३ ॥ 


इस प्रकार औगर्गपतहितामें माधुर्यख्धण्डके अन्तर्मत श्रीनारद्‌-बहुलाश्च-संचादमें ` श्रुतिरूपा गोपियेंका उपाख्यान' 
नामक पहला अध्याय पूर हुआ ॥ २७ 


—30::— 


दूसरा अध्याय 


ऋषिरूपा गोपियोंका उपाख्यान-वड्गदेशके मङ्गल-गोपकी कन्याओंका नन्दराजके 
व्रजमें आगमन तथा यमुनाजीके तटपर रासमण्डलमें प्रवेश 


श्रीनारदजी कहते हैं--मैथिल ! अब तुम 
ऋषिरूपा गोपियोंकी कथा सुनो । वह सब पापोंको हर 
लेनेवाली, परम पावन तथा श्रीकृष्णके प्रति भक्ति 
भावकी वृद्धि करनेवाली है । वङ्गदेशमें मङ्गल नामसे 
प्रसिद्ध एक महामनस्वी गोप था, जो. लक्ष्मीवान्‌, 
शास्त्रज्ञानसे सम्पन्न तथा नौ लाख गौओंका स्वामी था । 


मिथिलेश्वर ! उसके पाँच हजार पलियाँ थीं। किसी 
समय दैवयोगसे उसका सारा धन नष्ट हो गया । चोरोंने 
उसकी गौओंका अपहरण कर लिया । कुछ गौओंको 
उस देशके राजाने बलपूर्वक अपने अधिकारमें कर 
लिया । इस प्रकार दीनता प्राप्त होनेपर मङ्गल-गोप 
बहुत दुःखी हो गया। उन्हीं दिनों श्रीरामचन्द्र्जीके 


१३० 


वरदानसे स्त्रीभावको प्राप्त हुए दण्डकारण्यके निवासी 
ऋषि उसकी कन्याएँ हो गये । उस कन्या-समूहको 
देखकर दुःखी गोप मङ्गल और भी दुःखमें डूब गया 
और आधि-व्याधिसे व्याकुल रहने लगा। उसने 
मन-ही-मन इस प्रकार कहा ॥ १--६॥ 
मङ्गल बोला--क्या करूँ ? कहाँ जाऊँ ? कोन 
मेरा दुःख दूर करेगा ? इस समय मेरे पास न तो लक्ष्मी 
है, न ऐश्वर्य हे, न कुटुम्बीजन हैं और न कोई बल ही 
है। हाय ! धनके बिना इन कन्याओंका विवाह कैसे 
होगा ? जहाँ भोजनमें भी संदेह हो, वहाँ धनकी कैसी 
आशा ? दीनता तो थी ही । काकतालीय न्यायसे कन्याएँ 


भी इस घरमें आ गयीं । इसलिये किसी धनवान्‌ और ' 


बलवान्‌ राजाको ये कन्याएँ अर्पित करूँगा, तभी इन 
कन्याओंको सुख मिलेगा ॥ ७--- ९३ ॥ 

श्रीनारदजी कहते हें-राजन्‌ ! इस प्रकार उन 
कन्याओंकी कोई परवा न करके उसने अपनी ही 
बुद्धिसे ऐसा निश्चय कर लिया ओर उसीपर डटा 
रहा | उन्हीं दिनों मथुरामण्डलसे एक गोप उसके यहाँ 
आया । वह तीर्थयात्री था । उसका नाम था जय | वह 


* गोलोकधामाधिपतिं परेशं परात्परे त्वां शरणं व्रजाम्यहम्‌ = 


पफलजा52०22००००००२००००००००००९००००००००३००००००००००००००००००५०००००३०००००००००००००००००००००००००००००००२०००००००२०००००००००० 


oo, 
f ( 
/ 


[माधुर्यखण्ड/ 


५७९९९४९७०७ ९%%७%७%९%७७%७ ७७७७७७४ 
|] 


बुद्धिमानोंमे श्रेष्ठ और वृद्ध था । उसके मुखसे मङ्गल 
नन्दराजके अद्भुत वैभवका वर्णन सुना । दीनतासे 
पीडित मङ्गलने बहुत सोच-विचारकर अपनी चारु- 
लोचना कन्याओंको नन्दराजके व्रजमण्डलमें भेज 
दिया । नन्दराजके घरमें जाकर वे रलमय भूषणोंसे 
विभूषित कन्याएँ उनके गोष्टमें गौओंका गोबर उठानेका 
काम करने लगीं । वहाँ सुन्दर श्रीकृष्णको देखकर उन 
कन्याओंको अपने पूर्वजन्मकी बातोंका स्मरण हो आया 


-और वे श्रीकृष्णकी प्राप्तिके लिये नित्य यमुनाजीकी 


सेवा-पूजा करने लगीं । तदनन्तर एक दिन श्यामल 
अङ्गोंवाली विशाललोचना यमुनाजी उन सबको दर्शन 
दे, वर-प्रदान करनेके लिये उद्यत हुई । उन 
गोपकन्याओंने यह वर माँगा कि 'ब्रजेश्वर नन्दराजके 
पुत्र श्रीकृष्ण हमारे पति हों ।' तब 'तथास्तु' कहकर 
यमुना वहीं अन्तर्धान हो गयीं। वे सब. कन्याएँ 
वुन्दावनमें कार्तिक-पूर्णिमाकी रातको रासमण्डलमें 
पहुंची । वहाँ श्रीहरिने उनके साथ उसी तरह विहार 
किया, जैसे देवाङ्गनाओंके साथ देवराज इन्द्र किया 
करते हैं ॥ १०--१७ ॥ 


इस प्रकार श्रीगर्मसंहितामे माधुर्यसण्डके अन्तर्गत नारद-बहुलाश्व-संवादमें `ऋषिरूपा गोपियोंका उपाख्यान! 
नामक दूसरा अध्याय पूण हुआ ॥ २ ॥ 


a 


तीसरा अध्याय 
मैथिलीरूपा गोपियोंका आख्यान; चीरहरणलीला और वरदान-प्राप्ति 


श्रीनारदजी कहते हें-राजन्‌ ! मिथिलेश्वर ! 
अब मिथिलादेशमें उत्पन्न गोपियोंका आख्यान सुनो । 
यह दशाश्चमेध-तीर्थपर सानका फळ देनेवाला और 
भक्ति-भावको बढ़ानेवाला है । श्रीरामचन्द्रजीके बरसे 
जो नौ नन्दोंके घरोंमें उत्पन्न हुई थीं, वे मैथिलीरूपा 
गोपकन्याएँ परम कमनीय नन्दनन्दनका दर्शन करके 
मोहित हो गयीं। उन्होंने मार्गशीर्षके शुभ मासमें 
कात्यायनीका त्रत किया और उनकी मिट्टीकी प्रतिमा 
बनाकर वे षोडशोपचारसे उसकी पूजा करने लगीं । 
अरुणोदयकी वेलामें वे प्रतिदिन एक साथ भगवानके 
गुण गाती हुई आती और श्रीयमुनाजीके जलमें स्नान 


करती थीं। एक दिन वे ब्रजाङ्गनाएँ अपने वस्न 
यमुनाजीके किनारे रखकर उनके जलमें प्रविष्ट हुई 
और दोनों हाथोंस जल उलीचकर एक-दूसरीको 
भिगोती हुई जल-विहार करने लगीं। घ्रातःकाल 
भगवान्‌ श्यामसुन्दर वहाँ आये और तुरंत उन सबके 
वस्न लेकर कदम्बपर आरूढ़ हो चोरकी तरह 
चुपचाप बैठ गये । राजन्‌ ! अपने वस्त्रोंकी न देखकर 
वे गोपकन्याएँ बड़े विस्मयमें पड़ीं तथा कदम्बपर बैठे 
हुए झ्यामसुन्दरको देखकर लजा गयी और हुँसने 
लगीं। तब वृक्षपर बैठे हुए श्रीकृष्ण उन गोपियॉसे 
कहने लगे-- तुम सब लोग यहाँ आकर अपने- 


अध्याय ४] 

अपने कपड़े ले जाओ, अन्यथा मैं नहीं दूंगा ।' राजन्‌ ! 
तब वे गोपकन्याएँ शीतल जलके भीतर खडी-खडी 
हँसती हुई लज्जासे मुँह नीचे किये बोलीं॥ १--९ ॥ 

गोपियोने कहा--हे मनोहर नन्दनन्दन ! हे 
गोपरल ! हे गोपाल-वंशके नूतन£ हंस | हे महान्‌ 
पीड़ाको हर लेनेवाले श्रीश्यामसुन्द्र ! तुम जो आज्ञा 
करोगे, वही हम करेंगी । तुम्हारी दासी होकर भी हम 
यहाँ वस्त्रहीन होकर कैसे रहें ? आप गोपियोंके वस्त्र 
'ळूटनेवाले और माखनचोर है । व्रजमें जन्म लेकर भी 
बड़े रसिक हैं। भय तो आपको छू नहीं सका है । 
हमारा वस्त्र हमें लौटा दीजिये; नहीं तो हम मथुरा- 
नरेशके दरबारमें आपके द्वारा इस अवसरपर की गयी 
बडी भारी अनीतिकी शिकायत करेंगी ॥ १०-११ ॥ 

श्रीभगवान बोले--सुन्दर मन्दहास्यसे सुशोभित 
होनेवाली गोपाङ्गनाओ ! यदि तुम मेरी दासियाँ हो 
तो इस कदम्बकी जड़के पास आकर अपने वस्त्र 
ले लो। नहीं तो मैं इन सब वस्त्रॉंको अपने घर उठा 
ले जाऊँगा । अतः तुम अविलम्ब मेरे कथनानुसार 
कार्य करो ॥ १२ ॥ 


* ब्रजमें गोपी होकर श्रीकृष्णके प्रति अनन्यभावसे प्रेम करना * 

श्रीनारदजी कहते हैँ--राजन्‌! तब वे सब 
व्रजवासिनी गोपियाँ अत्यन्त काँपती हुई जलसे बाहर 
निकलीं और आनत-शरीर हो, हाथोंसे योनिको 
ढककर शीतसे कष्ट पाते हुए श्रीकृष्णके हाथसे दिये 
गये वस्न लेकर उन्होंने अपने अङ्गोंमें धारण किये । 
इसके बाद श्रीकृष्णको लजीली आँखोंसे देखती हुई 
वहाँ मोहित हो खड़ी रहीं। उनके परम प्रेमसूचक 
अभिप्रायको जानकर मन्द-मन्द मुस्कराते हुए 
श्यामसुन्दर श्रीकृष्ण उनपर चारों ओरसे दृष्टिपात करके 
इस प्रकार बोले ॥ १३--१५॥ 

श्रीभगवानने कहां- गोपाङ्गनाओ ! तुमने 
मार्गशीर्ष मासमें मेरी प्राप्तिके लिये जो कात्यायनी-व्रत 
किया है, वह अवश्य सफल होगा--इसमें सेशय 
नहीं हे । परसों दिनमें वनंके भीतर यमुनाके मनोहर 
तटपर मैं तुम्हारे साथ रास करूँगा, जो तुम्हारा मनोरथ 


पूर्ण करनेवाला होगा ॥ १६-१७॥ 


यों कहकर परिपूर्णतम श्रीहरि जब चले गये, तब 
आनन्दोल्लाससे परिपूर्ण हो मन्दहासकी छटा बिखेरती 
हुई वे समस्त गोप-बालाएँ अपने घरोंको गयीं ॥ १८ ॥ 


इस प्रकार शीगर्गसंहिताण माघुवेखण्डके अन्तर्गत नाएद-बहुलाश्च-संवादमें 'मैथिलीरूपा गेपियोंका उपाख्यान' 
, `` नामक तीसरा अध्याय प्रा हुआ ऐ ३ ७ 


सुको हड च अण ळा 


| चौथा अध्याय 
'कोसलप्रान्तीय स्त्रियोंका व्रजमें गोपी होकर श्रीकृष्णके प्रति अनन्यभावसे प्रेम करना 


्रीनारदजी कहते हैं-मिथिलेश्वर ! अब 
कोसल-प्रदेशकी गोपिकाओंका वर्णन सुनो। यह 
श्रीकृष्ण-चरितामृत समस्त पापोंका नाश करनेवाला 
तथा पुण्य-जनक है । कोसलप्रान्तकी स्त्रिया श्रीरामके 
बरसे ब्रजमें नौ उपनन्दोके घरोंमें उत्पन्न हुई और ्रजके 
गोपजनोंके साथ उनका विवाह हो गया । वे सब-की- 
सब. रमय आभूषणोंसे विभूषित. थीं। उनकी 
अङ्गकान्ति पूर्ण चन्द्रमाकी चाँदनीके समान थी। वे 
नूतन यौवनसे सम्पन्न थीं । उनकी चाल हंसके समान 
थी और नेत्र प्रफुल्ल कमलदळके समान विशाल थे । 
चे पद्मिनी जातिकी नारियाँ थीं । उन्होंने कमनीय महात्मा 


नन्द-नन्दन श्रीकृष्णके प्रति जारधर्मके अनुसार उत्तम, 
सुदृढ़ तथा सबसे अधिक स्नेह किया ॥ १-४ ॥ 
ब्रजकी गलियोंमें माधव मुस्कराकर पीताम्बर छीन- 

कर और आँचल खींचकर उनके साथ सदा हास- 
परिहास किया करते थे । वे गोपबालाएँ जब दही बेचने- 
के लिये निकलर्ती तो 'दही लो, दही लो'--यह कहना 
भूलकर “कृष्ण लो, कृष्ण लो' कहने लगती थीं। 
श्रीकुष्णके प्रति प्रेमासक्त होकर वे कुञ्जमण्डलमें घूमा 
करती थीं । आकाश, वायु, अग्नि, जल, पृथ्वी, नक्षत्र- 
मण्डल, सम्पूर्ण दिशा, वृक्ष तथा जनसमुदायोंमें भी 
उन्हें केवल कृष्ण ही दिखायी देते थे। प्रेमके समस्त 


लक्षण उनमें प्रकट थे। श्रीकृष्णने उनके मन हर 
लिये थे। वे सारी व्रजाज्ञनाएँ आठों सात्त्विक भावोंसे 
सम्पन्न थीं* ॥ ५--८॥ 

प्रेमने उन सबको परमहंसों (ब्रह्मनिष्ठ महात्माओं) 
की अवस्थाको पहुँचा दिया था । नरेश्वर ! वे कान्तिमती 
गोपाङ्गनाएँ, श्रीकृष्णके आनन्दमें ही मग्न हो व्रजकी 
गलियोंमें विचरा करती थीं । उनमें जड-चेतनका भान 
नहीं रह गया था । वे जड, उन्मत्त और पिशाचोंकी भाँति 
कभी मौन रहती और कभी बहुत बोलने लगती थीं । वे 
लाज और चिन्ताको तिलाञ्जलि दे चुकी थी । इस प्रकार 
कृतार्थताको प्राप्त हो जो श्रीकृष्णमें तन्मय हो रही थी, वे 
गोपाङ्गनाएँ बलपूर्वक खींचकर श्रीकृष्णके मुखार- 
विन्दको चूम लेती थीं । राजन्‌ ! उनके तपका मैं क्या 
वर्णन करूँ ? जो सारे लोक-व्यवहार एवं मर्यादा- 


मार्गको तिलाञ्जलि देकर हृदय तथा इन्द्रिय आदिके 
द्वारा पूर्ण परब्रह्म वासुदेवमें अविचल प्रेम करती थीं 
जो रास-क्रीडामें श्रीकृष्णके कंधोंपर अपनी बाहे 
रखकर, प्रेमसे विगलितचित्त हो श्रीकृष्णको पूर्णतया 
अपने वशमें कर चुकी थीं; उनकी तपस्याका अपने 
सहस्त्रमुखोंसे वर्णन करनेमें नागराज शेष भी समर्थ 
नहीं हैं। विदेहराज ! न्याय-वैशेषिक आदि दर्शनोके 
तत्त्वज्ञोमें श्रेष्ठतम महात्मा योग-सांख्य और शुभ- 
कर्मद्वारा जिस पदको प्राप्त करते हैं, वही पद केवल 
भक्ति-भावसे उपलब्ध हो जाता है। आदि देव श्रीहरि 
केवल भक्तिसे ही वरामें होते हैं, निश्चय ही इस विषयमें 
सदा गोपियाँ ही प्रमाण हैं। उन्होंने कभी सांख्य और 
योगका अनुष्ठान नहीं किया, तथापि केवल प्रेमसे ही वे 
भगवत्स्वरूपताको प्राप्त हो गयीं ॥ ९--१५॥ 


इस प्रकार श्रोगर्ग-संहितामें माधुयेखण्डके अन्तर्गत नारद-बहुलाश्व-संजादमें 'कोसलप्रान्तीय गोपिकाओंका आख्यान' 
नामक चौथा अध्याय पूर हुआ 0४ 0 


—s0::— 


पाँचवाँ अध्याय 
'अयोध्यावासिनी गोपियोंके आख्यानके प्रसङ्गमें राजा विमलकी संतानके लिये चिन्ता 
तथा महामुनि याज्ञवल्क्यद्वारा उन्हें बहुत-सी पुत्री होनेका विश्वास दिलाना 


श्रीनारदजी कहते हैं-राजन्‌ ! अब अयोध्या- 
वासिनी गोपियोंका वर्णन सुनो, जो चारों पदार्थोको 
देनेबाला तथा साक्षात्‌ श्रीकृष्णकी प्राप्ति करानेवाला 
सर्वोत्कृष्ट साधन है ॥ १॥ | 

मिथिलेश्वर ! सिन्धुदेशमें चम्पका नामसे प्रसिद्ध 
एक नगरी थी, जिसमें धर्मपरायण विमल नामक राजा 
हुए थे । वे कुबेरके समान कोषसे सम्पन्न तथा सिंहके 
समान मनस्वी थे! वे भगवान्‌ विष्णुके भक्त और 
प्रशान्तचित्त महात्मा थे । वे अपनी अविचल भक्तिके 
कारण मूर्तिमान्‌ प्रह्मादसे प्रतीत होते थे । उन भूपालके 
छः हजार रानियाँ थीं । वे सब-की-सब सुन्दर रूप- 


+ आठ सात्त्विक भावोंके नाम इस प्रकार हैं 


वाली तथा कमलनयनी थीं, परंतु भाग्यवश वे वन्ध्या 
हो गयीं । राजन्‌ ! 'मुझे किस पुण्यसे उत्तम संतानकी 
प्राप्ति होगी ?'--ऐसा विचार करते हुए राजा विमलके 
बहुत वर्ष व्यतीत हो गये ॥ २--५॥ 

एक दिन उनके यहाँ मुनिवर याज्ञवल्क्य पधारे । 
राजाने उनको प्रणाम करके उनका विधिवत्‌ पूजन 
किया और फिर उनके सामने वे विनीतभावसे खड़े 
हो गये । नृपतिशिरोमणि राजाको चिन्तासे आकुल 
देख सर्वज्ञ, सर्ववित्‌ तथा शान्तस्वरूप महामुनि 
याज्ञवल्क्यने उनसे पूछा ॥ ६-७ ॥ 

याज्ञवल्क्य बोले--राजन्‌ ! तुम दुर्बल क्यों हो 


स्तम्भः खेदोऽथ रोमाञ्चः स्वरभङ्गोऽथ वेपथुः । वैवर्ण्यमश्रु प्रलय इत्यष्टौ सात्त्विका मता: ॥ 
अङ्गोंका अकड़ जाना, पसीना होना, रोमाञ्च हो आना, बोलते समय आवाजका बदल जाना, रारीरमें कम्पन होना, मुँहका रंग 
उड़ जाना, नेत्रोसे आँसू बहना तथा मरणान्तिक अवस्थातक पहुँच जाना--ये आठ प्रेमके सात्त्विक भाव माने गये हैं । 


अध्याय ६] 


NOL 


गये हो ? तुम्हारे हदयमें कौन-सी चिन्ता खड़ी हो गयी 
है? इस समय तुम्हारे राज्यके सातों अङ्गोमें तो 
कुराल-मङ्गल ही दिखायी देता है ? ॥ ८ ॥ 

विमलने कहा--ब्रह्मन्‌ ! आप अपनी तपस्या 
एवं दिव्यदृष्टिसे क्या नहीं जानते हैं ? तथापि आपकी 
आज्ञाका गौरव मानकर मैं अपना कष्ट बता रहा हूँ । 
मुनिश्रेष्ठ ! मैं संतान-हीनताके दुःखसे चिन्तित हूँ! 
कौन-सा तप और दान करूँ, जिससे मुझे संतानकी 
प्राप्ति हो ॥ ९-१० ॥ 

श्रीनारदजी कहते है--विमलकी यह बात 
सुनकर याज्ञवल्क्यमुनिके नेत्र ध्यानमें स्थित हो गये । 
वे मुनिश्रेष्ठ भूत और वर्तमानका चिन्तन करते हुए 
दीर्घकालतक ध्यानमें मग्न रहे ॥ ११॥ 

याज्ञवल्क्य बोले--राजेन्द्र ! इस जन्ममें तो 
तुम्हारे भाग्यमें पुत्र नहीं है, नहीं है, परंतु नृपश्रेष्ठ ! तुम्हें 
पुत्रियाँ करोड़ोंकी संख्यामें प्राप्त होंगी ॥ १२ ॥ 

राजाने कहा--मुनीन्द्र ! पुत्रके बिना कोई भी 
इस भूतलपर पूर्वजोंके ऋणसे मुक्त नहीं होता । पुत्र- 
हीनके घरमें सदा ही व्यथा बनी रहती है। उसे इस 
लोक या परलोकमें कुछ भी सुख नहीं मिलता ॥ १३ ॥ 

याञ्चवल्क्य बोले--राजेन्द्र ! खेद न करो। 
भविष्यमें भगवान्‌ श्रीकृष्णका अवतार होनेवाला है। 
तुम उन्हींको दहेजके साथ अपनी सब पुत्रियाँ समर्पित 
कर देना । नृपश्रेष्ठ | उसी कर्मसे तुम देवताओं, ऋषियों 


* अयोध्यापुरवासिनी स्त्रियॉका राजा विमलके यहाँ पुत्रीरूपसे उत्पन्न होना * 

तथा पितरोंके ऋणसे छूटकर परममोक्ष प्राप्त कर 
लोगे ॥ १४-१५॥ 

श्रीनारदजी कहते हैं--महामुनिका यह वचन 
सुनकर उस समय राजाको बड़ा हर्ष हुआ। उन्होंने 
महर्षि याज्ञवल्क्यसे पुनः अपना संदेह पूछा ? ॥ १६ ॥ 

राजा बोले--मुनीश्वर !. कितने वर्ष बीतनेपर 
किस देशमें और किस कुलमें साक्षात्‌ श्रीहरि अवतीर्ण 
होंगे ? उस समय उनका रूप-रंग क्या होगा ? ॥ १७॥ 

याज्ञवल्क्य बोले-महाबाहो ! इस द्वापरयुगके 
जो अवशेष वर्ष हैं, उन्हींमें तुम्हारे राज्यकालसे एक सौ 
पंद्रह वर्ष व्यतीत होनेपर यादवपुरी मथुरामें यदुकुलके 
भीतर भाद्रपदमास, कृष्णपक्ष, बुधवार, रोहिणी नक्षत्र, 
हर्षण योग, वृषलम्न, वव करण और अष्टमी तिथिमें 
आधी रातके समय चन्द्रोदय-कालमें, जब कि सब 
कुछ अन्धकारसे आच्छन्न होगा, वसुदेव-भवनमें 
देवकीके गर्भसे साक्षात्‌ श्रीहरिका अविर्भाव होगा-- 
ठीक उसी तरह जैसे यज्ञमें अरणि-काष्ठसे अग्निका 
प्राकट्य होता है । भगवानके वक्षःस्थळपर श्रीवत्सका 
चिह्न होगा। उनकी अङ्गकान्ति मेघके समान श्याम 
होगी। वे बनमालासे अलंकृत और अतीव सुन्दर 
होंगे । पीताम्बरघारी, कमलनयन तथा अवतारकालमें 
चतुर्भुज होंगे । तुम उन्हें अपनी कन्याएँ देना । तुम्हारी 
आयु अभी बहुत है। तुम उस समयतक जीवित 
रहोगे, इसमें संशय नहीं है ॥ १८--२२ ॥ 


इस प्रकार श्रोगर्गसंहितापें माधुर्यखण्डके अन्तर्गत नारद-बहुलाश्च-संबादमे ' अयोध्यावासिनी गेपाज्नाओंका उपाख्यान 
नामक पाँचवाँ अध्याय पूर हुआ ५७, 


—— ०० 


छठा अध्याय 


अयोध्यापुरवासिनी स्त्रियोंका राजा विमलके यहाँ पुत्रीरूपसे उत्पन्न होना; उनके विवाहके 
लिये राजाका मथुरामें श्रीकृष्णको देखनेके निमित्त दूत भेजना; वहाँ पता न लगनेपर 
मीष्पजीसे अवतार-रहस्य जानकर उनका श्रीकृष्णके पास दूत प्रेषित करना 
श्रीनारदजी कहते है--राजन्‌ ! यों कहकर जब रानियोंके गर्भसे पुत्रीरूपमें प्रकट हुई । वे सभी 
साक्षात्‌ महामुनि याज्ञवल्क्य चले गये, तब चम्पका राजकन्या बड़ी सुन्दरी थीं। उन्हें विवाहके योग्य 
नगरीके स्वामी राजा विमलको बड़ा हर्ष हुआ। अवस्थामें देखकर नुपरिरोमणि चम्पकेश्वरको चिन्ता 
अयोध्यापुरवासिनी खियाँ श्रीरामके बरदानसे उनकी हुई। उन्होंने याज्ञवल्क्यजीकी बातको याद करके 


दूतसे कहा ॥ १---३ ॥ 

विमल बोले--दूत ! तुम मथुरा जाओ और 
वहाँ शूर॒पुत्र वसुदेवके सुन्दर घरतक पहुँचकर देखो । 
वसुदेवका कोई बहुत सुन्दर पुत्र होगा। उसके 
वक्षःस्थलमें श्रीवत्सका चिह्न होगा, अङ्गकान्ति 
मेघमालाकी भाँति श्याम होगी तथा वह वनमालाधारी 
एवं चतुर्भुज होगा । यदि ऐसी बात हो तो मैं उसके 
हाथमें अपनी समस्त सुन्दरी कन्याएँ दे दूँगा ॥ ४-५ ॥ 

श्रीनारदजी कहते हैं--राजन्‌! महाराज 
विमलकी यह बात सुनकर वह दूत मथुरापुरीमें गया 


और मथुराके बड़े-बड़े लोगोंसे उसने सारी अभीष्ट 


बातें पूछीं। उसकी बात सुनकर मथुराके बुद्धिमान्‌ 
लोग, जो कंससे डरे हुए थे, उस दूतको एकान्तमें ले 
जाकर उसके कानमें बहुत धीमे स्वरसे बोले ॥ ६-७ ॥ 

मथुरानिवासियोंने कहा--वसुदेवके जो बहुत- 
से पुत्र हुए, वे कंसके द्वारा मारे गये । एक छोटी-सी 
कन्या बच गयी थी, किंतु वह भी आकाशमेँ उड़ गयी । 
वसुदेव यहीं रहते हैं, किंतु पुत्रोंसे बिछुड़ जानेके कारण 
उनके मनमें बड़ा दुःख है । इस समय जो बात तुम हम- 
लोगोंसे पूछ रहे हो, उसे और कहीं न कहना; क्योंकि 
इस नगरमें कसका भय है । मथुरापुरीमें जो वसुदेवकी 
संतानके सम्बन्धमें कोई बात करता है, उसे उनके 
आउवेंपुत्रका शत्रु कंस भारी दण्ड देता है ॥ ८--१०॥ 

श्रीनारदजी कहते हैं--राजन्‌ ! जनसाधारणकी 
यह बात सुनकर दूत चम्पकापुरीमें लौट गया । 
वहाँ जाकर राजासे उसने वह अद्भुत संवाद कह 
सुनाया ॥ ११ ॥ 

दूत बोला--महाराज ! मथुरामें शूरपुत्र वसुदेव 
अवश्य हैं, किंतु संतानहीन होनेके कारण अत्यन्त 


दीनकी भाँति जीवन व्यतीत करते हैं सुना है कि पहले - 


उनके अनेक पुत्र हुए थे, जो कंसके हाथसे मारे गये हैं । 
एक कन्या बची थी, किंतु वह भी कंसके हाथसे 
छूटकर आकारमें उड़ गयी । यह वृत्तान्त सुनकर मैं 
यदुपुरीसे धीरे-धीरे बाहर निकला। वृन्दावनमें 
कालिन्दीके सुन्दर एवं रमणीय तटपर विचरते हुए मैने 
लताओंके समूहमें अकस्मात्‌ एक शिशु देखा । राजन्‌ ! 
गोपोंके मध्य दूसरा कोई ऐसा बालक नहीं था, जिसके 


लक्षण उसके समान हों। उस बालकके वक्षःस्थलपर 
श्रीवत्सका चिह्न था। उसकी अङ्गकान्ति मेघके समान 
श्याम थी और वह वनमाला धारण किये अत्यन्त सुन्दर 
दिखायी देता था । परंतु अन्तर इतना ही है कि उस गोप- 
बालकके दो ही बाँहें थीं और आपने चसुदेवकुमार 


'श्रीहरिको चतुर्भुज बताया था। नरेश्वर ! बताइये, अब 


क्या करना चाहिये ? क्योंकि मुनिकी बात झूठी नहीं हो 
सकती । प्रभो ! जहाँ-जहाँ, जिस तरह आपकी इच्छा हो, 
उसके अनुसार वहाँ-वहाँ मुझे भेजिये ॥ १२--१७ ॥ 

श्रीनारदजी कहते हैं--राजन्‌ | राजा विमल 
जब इस प्रकार विस्मित होकर विचार कर रहे थे, उसी 
समय हस्तिनापुरसे सिन्धुदेशको जीतनेके लिये भीष्म 
आये ॥ १८॥ 

विमल बोले-महाबुद्धिमान्‌ भीष्मजी ! पहले 
याज्ञवल्क्यजीने मुझसे कहा था कि मथुरामें साक्षात्‌ 
श्रीहरि वसुदेवकी पत्नी देवकीके गर्भसे प्रकट होंगे, 
इसमें संशय नहीं है । परंतु इस समय वसुदेवके यहाँ 
परमेश्वर श्रीहरिका घ्राकट्य नहीं हुआ है। साथ ही 
ऋषिको बात झूठी हो नहीं सकती; अतः इस समय मैं 
अपनी कन्याओंका दान किसके हाथमें करूं । आप 
साक्षात्‌ महाभागवत हैं और पूर्वापरकी बातें जानने- 
वालोंमें सबसे श्रेष्ठ हैं । बचपनसे ही आपने इन्द्रियोंपर 
विजय पायी है । आप वीर, धनुर्धर एवं वसुओंमें श्रेष्ठ 
हैं। इसलिये यह बताइये कि अब मुझे क्या करना 
चाहिये ॥ १९--२१॥ 

श्रीनारदजी कहते हैं--गङ्गानन्दन भीष्मजी 
महान्‌ भगवद्भक्त, विद्वान, दिव्यदष्टिसे सम्पन्न, धर्मके 
तत्त्वज्ञ तथा श्रीकुष्णके प्रभावको जाननेवाले थे। 
उन्होंने राजा विमलसे कहा ॥ २२॥ 

भीष्मजी बोले--राजन्‌ ! यह एक गुप्त बात है, 
जिसे मैंने चेदव्यासजीके मुंहसे सुनी थी । यह प्रसङ्ग 
समस्त पापोंको इर लेनेवाला, पुण्यप्रद तथा हर्षवर्धक 
है; इसे सुनो । परिपूर्णतम भगवान्‌ श्रीहरि देवताओंकी 
रक्षा तथा दैत्योंका वध करनेके लिये वसुदेवके घरमें 
अवतीर्ण हुए हैं। कितु आधी रातके समय वसुदेव 
कंसके भयसे उस बालकको लेकर तुरंत गोकुल चले 
गये और वहाँ अपने पुत्रको यझोदाकी शय्यापर 


अध्याय ७] 


000000000७० 


e0९७ यच... -----::::::-........:.::८:::::..::.:::::.1..._....) %२%%०५, 


सुलाकर, यशोदा और नन्दकी पुत्री मायाको साथ 
ले, मथुरापुरीमें लौट आये। इस प्रकार श्रीकृष्ण 
गोकुलमें गुप्तरूपसे पलकर बड़े हुए है, यह बात दूसरे 
कोई भी मनुष्य नहीं जानते। वे ही गोपालवेषधारी 
श्रीहरि वृन्दावनमें ग्यारह वर्षोतक गुप्तरूपसे वास 
करेंगे । फिर कंसं-दैत्यका वध करके प्रकट हो जासँगे । 
अयोध्यापुरवासिनी जो नारियाँ श्रीरामचन्द्रजीके वरसे 
गोपीभावको प्राप्त हुई हैं, वे सब तुम्हारी पत्नियोंके 


* राजा विमलका संदेश पाकर भगवान्‌ श्रीकृष्णका उन्हें दर्शन देना * 

गर्भसे सुन्दरी कन्याओके रूपमें उत्पन्न हुई हैं । तुम उन 
गूढुरूपमें विद्यमान देवाधिदेव श्रीकृष्णको अपनी 
समस्त कन्याएँ अवश्य दे दो। इस कार्यमें कदापि 
विलम्ब न करो; क्योंकि यह शरीर कालके अधीन 
है॥ २३--२९ ॥ 

यों कहकर जब सर्वञ्च भीष्मजी हस्तिनापुरको 
चले गये, तब राजा विमलने नन्दनन्दनके पास अपना 
दूत भेजा ॥ ३० ॥ 


इस भकार श्रोगर्गसहितामें माधुर्यजण्डके अन्तर्गत नारद-बहुलाश्च-संबादमें ' अयोध्यापुरवासिनी गेपिकाओँका 
उपाख्यान' नामक छठा अध्याय पूर हुआ 0६ ७ 


सातवाँ अध्याय 


राजा विमलका संदेश पाकर भगवान्‌ श्रीकृष्णका उन्हें दर्शन और मोक्ष प्रदान करना 
तथा उनकी राजकुमारियोंको साथ लेकर ब्रजमण्डलमें लौटना 


श्रीनारदजी कहते हैं--राजन्‌ ! तदनन्तर दूत 
पुनः सिन्धुदेशसे मथुरा-मण्डलमें आया। वृन्दावनमें 
विचरते हुए यमुनाके तटपर उसको श्रीकृष्णका दर्शन 
हुआ। एकान्तमें श्रीकृष्णको प्रणाम करके दोनों हाथ 
जोड़कर और उनकी परिक्रमा करके उसने धीरे-धीरे 
राजा विमलकी कही हुई बात दुहरायी ॥ १-२॥ 

दूतने कहा--जो स्वयं परब्रह्म परमेश्वर हैं, 
सबसे परे और सबके द्वारा अदृश्य हैं, जो परिपूर्ण 
देव पुण्यकी राशिसे भी सदा दूर--ऊपर उठे हुए है, 
तथापि संतजनोंको प्रत्यक्ष दर्शन देनेवाले है, उन 
भगवान्‌ श्रीकृष्णको मेरा नमस्कार है। गौ, ब्राह्मण, 
देवता, वेद, साधु पुरुष तथा धर्मकी रक्षाके लिये जो 
अजन्मा होनेपर भौ. इन दिनों कंसादि दैत्यॉके वधके 
लिये यदुकुलमें उत्पन्न हुए हैं, उन अनन्त गुणोंके 
महासागर आप श्रीहरिको मेरा नमस्कार है। अहो ! 
व्रजवासियोंका बहुत बड़ा सौभाग्य है । आपके पिता 
नन्दराजका कुल धन्य है, यह प्रजमण्डल तथा यह 
वृन्दावन धन्य हैं, जहाँ आप परमेश्वर श्रीहरि साक्षात्‌ 
प्रकर हैं। प्रभो! आप श्रीराधारानीके कण्ठमें 
सुशोभित सुन्दर (नीलमणिमय) हार हैं, कस्तूरीकी 
सुगन्धकी भाँति सर्वत्र प्रसिद्ध हैं और आपका सर्वत्र 


फैला हुआ निर्मल यश सम्पूर्ण त्रिलोकीको तत्काल 
श्वेत किये देता है। आप लोगोंके चित्तका सम्पूर्ण 
अभिप्राय जानते हैं; क्योंकि आप समस्त क्षेत्रोके 
ज्ञाता आत्मा हैं और कर्मराशिके साक्षी हैं। तथापि 
राजा विमलने जो परम रहस्यकी और स्वधर्मसे 
सम्बद्ध बात कही है, उसको मैं आपसे एकान्तमें 
बताऊँगा। सिन्धुदेशमें जो चम्पका नामसे प्रसिद्ध 
इन्द्रपुरीके समान सुन्दर नगरी है, उसके पालक राजा 
विमल देवराज इन्द्रके समान ऐश्वर्यशाली हैं। उनकी 
चित्तवृत्ति सदा आपके चरणारविन्दोंमें लगी रहती है । 
उन्होंने आपकी प्रसन्नताके लिये सदा सैकड़ों यज्ञोंका 
अनुष्ठान किया है तथा दान, तप, ब्राह्मणसेवा, 
तीर्थसेवन और जप आदि किये हैं। उनके इन उत्तम 
साधर्नोको निमित्त बनाकर आप उन्हें अपना सर्वोत्कृष्ट 
दर्शन अवश्य दीजिये। उनकी बहुत-सी कन्याएँ हैं, 
जो प्रफुल्ल कमल-दलके समान विशाल नेत्रोंसे 
सुशोभित हैं और आप पूर्ण परमेश्वरको पतिरूपमें 
अपने निकट पानेके शुभ अवसरकी प्रतीक्षा करती हैं । 
वे राजकुमारियाँ सदा आपको प्राप्तिके लिये नियमों 
और ब्रतोंके पालनमें तत्पर हैं तथा आपके चरणोंकी 
सेवासे उनके तन, मन निर्मल हो गये हैं। ब्रजके 


देवता ! आप अपना उत्तम और अद्‌भुत दर्शन देकर 
उन सब राजकन्याओंका पाणिग्रहण कीजिये। इस 
समय आपके समक्ष जो यह कर्तव्य प्राप्त हुआ 
है, इसका विचार करके आप सिन्धुदेशमें चलिये 
और. वहाँके लोगोंको अपने पावन दर्शनसे विशुद्ध 
कीजिये ॥ ३ ११॥ ` 
श्रीनारदजी कहते हैं---राजन्‌ ! उस दूतकी यह 
बातं सुनकर भगवान्‌ श्रीहरि बड़े प्रसन्न हुए और 
क्षणभरमें दूतके साथ ही चम्पकापुरीमें जा पहुँचे । 
उस समय राजा विमलका महान्‌ यज्ञ चालू था । उसमें 
वेदमन्त्रोंकी ध्वनि गूँज रही थी । दूतसहित भगवान्‌ 
श्रीकृष्ण सहसा आकाशसे उस यज्ञमें उतरे। वक्षः- 
स्थलमें श्रीवत्सके चिहसे सुशोभित, मेघके समान 
श्याम कान्तिधारी, सुन्दर वनमालालंकृत, पीतपटावृत 
कमलनयन श्रीहरिको यज्ञभूमिमें आया देख राजा 
विमल सहसा उठकर खड़े हो गये और प्रेमसे विह्वल 
हो, दोनों हाथ जोड़ उनके चरणोंके समीप गिर पडे । 
उस समय उनके अङ्ग-अङ्गमें रोमाञ्च हो आया था। 
फिर उठकर राजाने रल और सुवर्णसे जरित दिव्य 
सिंहासनपर भगवानको बिठाया, उनका स्तवन किया 
तथा विधिवत्‌ पूजन करके वे उनके सामने खड़े हो 
गये। खिड्कियॉसे झाँककर देखती हुई सुन्दरी 
राजकुमारियोंकी ओर दृष्टिपात करके माधव श्रीकृष्णने 
मेघके समान गम्भीर वाणीमें राजा विमलसे 
कहा ॥ १२--१७॥ 
श्रीभगवान्‌ बोले--महामते ! तुम्हारे मनमें 
जो वाञ्छनीय हो, वह वर मुझसे माँगो । महामुनि 
याज्ञवल्क्यके वचनसे ही इस समय तुम्हें मेरा दर्शन 
हुआ है ॥ १८ ॥ 
बिमलने कहा--देवदेव ! मेरा मन आपके 
चरंणारविन्दमें भ्रमर होकर निवासं करे, यही मेरी इच्छा 
है । इसके सिवा दूसरी कोई अभिलाषा कभी मेरे मनमें 
नहीं होती ॥ १९ ॥ 
श्रीनारदजी कहते हैं-यों कहकर राजा विमलने 


अपना सारा कोश और महान्‌ वैभव, हाथी, घोड़े एवं 
रथोंके साथ श्रीकृष्णार्पण कर दिया । अपने-आपको 
भी उनके चरणोंकी भेंट कर दिया । नरेधर ! अपनी 
समस्त कन्याओंको विधिपूर्वक श्रीहरिके हाथोंमें 
समर्पित करके भक्ति-विह्ृल राजा विमलने श्रीकृष्णको 
नमस्कार किया। उस समय जन-मण्डलमें जय- 
जयकारका शब्द गूँज उठा और आकाइमें खडे हुए 
देवताओंने वहाँ दिव्य पुष्पोंकी वर्षा की । फिर उसी 
समय राजा विमलको भगवान्‌ श्रीकृष्णका सारूप्य 
प्राप्त हो गया । उनकी अङ्गकान्ति कामदेवके समान 
प्रकाशित हो उठी । शत सूर्योके समान तेज धारण 
किये वे दिशामण्डलको उद्भासित करने लगे। उस 
यज्ञमें उपस्थित सम्पूर्ण मनुष्योंके देखते-देखते 
पलियोंसहित राजा विमल गरुडपर आरूढ हो भगवान्‌ 
श्रीगरुडध्वजको नमस्कार करके वैकुण्ठलोकमें चले 
गये ॥ २०--२४ ॥ 

इस प्रकार राजाको मोक्ष प्रदान करके स्वयं भगवान्‌ 
श्रीकृष्ण उनकी सुन्दरी कुमारियोंको साथ ले, 
ब्रजमण्डलमें आ गये । वहाँ रमणीय कामवनमें, जो 
दिव्य मन्दिरोंसे सुशोभित था, वे सुन्दरी कृष्णप्रियाऐ 
आकर रहने लगीं ओर भगवानके साथ कन्दुक- 
क्रोडासे मन बहलाने लगीं। जितनी संख्यामें वे 
श्रीकृष्णप्रिया सखियां थीं, उतने ही रूप धारण करके 
सुन्दर व्रजराज श्रीकृष्ण रासमण्डलमें उनका मनोरञ्जन ` 
करते हुए विराजमान हुए। उस रासमण्डलमें उन 
विमलकुमारियोंके नेत्रोसे जो आनन्दजनित जलबिन्दु 
च्युत होकर गिरे, उन सबसे वहाँ 'विमलकुण्ड' नामक 
तीर्थ प्रकट हो गया, जो सब तीर्थोमें उत्तम है। 
नृपेश्वर ! विमलकुण्डका दर्शन करके, उसका जल 
पीकर तथा उसमें ख्रान-पूजन करके मनुष्य मेरुपर्वतके 
समान विशाल पापको भी नष्ट कर डालता और 
गोलोकधाममें जाता है। जो मनुष्य अयोध्यावासिनी 
गोपियोके इस कथानकको सुनेगा, वह योगिदुर्लभ 
परमधाम गोलोकमें जायगा ॥ २५-३० ॥ 


इस प्रकार श्रीगर्गसँहितामे माधुर्यखण्डके अन्तर्गत नाएद्‌-बहुलाश्व-संबादमें `अयोध्यापुरवासिनी 
गोपियोंका उपाख्यान' नामक सातौँ अध्याय पूर हुआ ॥७॥ द 


Os ललणाला 


आठवाँ अध्याय 


यज्ञसीतास्वरूपा गोपियोंके पूछनेपर श्रीराधाका श्रीकृष्णकी प्रसन्नताके लिये एकादशी- 
व्रतका अनुष्ठान बताना ओर उसके विधि, नियम और माहात्म्यका वर्णन करना. 


श्रीनारदजी कहते हैं--मिथिलेश्वर | अब यज्ञ- 
सीतास्वरूपा गोपियोंका वर्णन सुनो, जो सब पापोंको 
हर लेनेवाला, पुण्यदायक, कामनापूरक तथा मङ्गलका 
धाम है॥ १॥ 

दक्षिण दिशामें उशीनर नामसे प्रसिद्ध एक देश है, 
जहाँ एक समय दस वर्षोतक इन्द्रने वर्षा नहीं की । उस 
देशमें जो गोधनसे सम्पन्न गोप थे, वे अनावृष्टिके 
भयसे व्याकुल हो अपने कुटुम्ब और गोधनोंके साथ 
ब्रजमण्डलमें आ गये । नरेश्वर ! नन्दराजकी सहायतासे 
वे पवित्र वृन्दावनमें यमुनाके सुन्दर एवं सुरम्य तटपर 
वास करने लगे। भगवान्‌ श्रीरामके वरसे यज्ञसीता- 
स्वरूपा गोपाङ्गनाएँ उन्हीके घरोंमें उत्पन्न हुई । उन 
सबके शरीर दिव्य थे तथा वे दिव्य यौवनसे विभूषित 
थीं । नृपेश्वर ! एक दिन वे सुन्दर श्रीकृष्णका दर्शन 
करके मोहित हो गयीं ओर श्रीकृष्णकी प्रसन्नताके 
लिये कोई व्रत पूछनेके उद्देश्यसे श्रीराधाके पास 
गयीं॥ २--६॥ 

गोपियाँ बोलीं--दिव्यस्वरूपे, कमललोचने, 
वृषभानुनन्दिनी श्रीराधे ! आप हमें श्रीकृष्णकी 
प्रसन्नताके लिये कोई शुभव्रत बतायें । जो देवताओके 
लिये भी अत्यन्त दुर्लभ हैं, वे श्रीनन्दनन्दन तुम्हारे 
चझमें रहते हैं । राधे ! तुम विश्वमोहिनी हो और सम्पूर्ण 
शास्त्रोंके अर्थज्ञानमें पारंगत भी हो ॥ ७-८ ॥ 

श्रीराधाने कहा--प्यारी बहिनो ! श्रीकृष्णकी 
प्रसन्नताके लिये तुम सब एकादशी-व्रतका अनुष्ठान 
करो । उससे साक्षात्‌ श्रीहरि तुम्हारे वशमें हो जायेंगे, 

इसमें संशय नहीं है ॥ ९ ॥ 
श गोपियोंने पूछा--राधिके 1 पूरे वर्षभरकी 


एकादशियेकि क्या नाम हैं, यह बताओ । प्रत्येक . 


मासमें एकादशीका व्रत किस भावसे करना 
चाहिये ? ॥ १० ॥ 


श्रीराधाने कहा--गोपकुमारियो ! मार्गशीर्ष 
मासके कृष्णपक्षमें भगवान्‌ विष्णुके शरीरसे-- 
मुख्यतः उनके मुखसे एक असुरका वघ करनेके लिये 
एकादशीकी उत्पत्ति हुई, अतः वह तिथि अन्य,सब 
तिथियोंसे श्रेष्ठ है। प्रत्येक मासमें पृथकू-पुथकू 
एकादशी होती है । वही सब व्रतोंमें उत्तम है । मैं तुम 
सबोंके हितकी कामनासे उस तिथिके छब्बीस नाम 
बता रही हूँ। (मार्गशीर्ष कृष्ण एकादशीसे आरम्भ 
करके कार्तिक शुक्ला एकादशीतक चौबीस एकादशी 
तिथियाँ होती हैं। उनके नाम क्रमशः इस प्रकार 
हैं--) उत्पन्ना, मोक्षा, सफला, पुत्रदा, षट्तिला, 
जया, विजया, आमलकी, पापमोचनी, कामदा, 
वरूथिनी, मोहिनी, अपरा, . निर्जला, योगिनी, 
देवशयनी, कामिनी, पवित्रा, अजा, पद्मा, इन्दिरा, 
पापाङ्कुशा, रमा तथा प्रबोधिनी | दो एकादशी तिथियाँ 
मलमासकी होती हैं । उन दोनोंका नाम सर्वसम्पत्प्रदा 
है। इस प्रकार जो एकादशीके छब्बीस नामोंका पाठ 
करता है, वह भी वर्षभरकी द्वादशी (एकादशी) 
तिथियोंके व्रतका फळ पा लेता है ॥ ११-१७३ ॥ 

त्रजाङ्गनाओ ! अब एकादशी-व्रतके नियम सुनो । 
मनुष्यको चाहिये कि वह दशमीको एक ही समय 
भोजन करे और रातमें जितेन्द्रिय रहकर भूमिपर शयन 
करे । जल भी एक ही बार पीये। घुला हुआ वस्न पहने 
और तन-मनसे अत्यन्त निर्मल रहे । फिर ब्राह्म-मुहूर्तमें 
उठकर एकादशीको श्रीहरिके चरणोंमें प्रणाम करे। 
तदनन्तर शौचादिसे निवृत्त हो स्नान करे । कुएँका स्नान 
सबसे निम्नकोटिका है, बावड़ीका स्नान मध्यमकोटिका 
है, तालाब और पोखरेका खान उत्तम श्रेणीमें गिना | 
गया है और नदीका स्नान उससे भी उत्तम है। इस 
प्रकार ख्रान करके ब्रत करनेवाला नरश्रेष्ठ क्रोध और 
लोभका त्याग करके उस दिन नीचां और पाखण्डी 


मनुष्योंसे बात न करे । जो असत्यवादी, ब्राह्मणनिन्दक 
दुराचारी, अगम्या खीके साथ समागममें रत रहनेवाले 
परधनहारी, परस्त्रीगामी, दुर्वृत्त तथा मर्यादाका भङ्ग 
करनेवाले हैं, उनसे भी व्रती मनुष्य बात न करे। 
मन्दिरमें भगवान्‌ केशवका पूजन करके वहाँ नैवेद्य 
लगवाये और भक्तियुक्त चित्तसे दीपदान करे। 
ब्राह्मणोंसे कथा सुनकर उन्हें दक्षिणा दे, रातको 
जागरण करे और श्रीकृष्ण-सम्बन्धी पदोका गान एवं 
कीर्तन करे | बैष्णवन्रत (एकादशी) का पालन करना 
हो तो दशमीको काँसेका पात्र, मांस, मसूर, कोदो, 
चना, साग, शहद, पराया आन्न दुबारा भोजन तथा 
मैथुन--इन दस वस्तुओंको त्याग दे | जुएका खेल, 
निद्रा, मद्य-पान, दन्तधावन, परनिन्दा, चुगली, चोरी, 
हिंसा, रति, क्रोध और असत्यभाषण--एकादशीको 
इन ग्यारह वस्तुआंका त्याग कर देना चाहिये । काँसेका 
पात्र, मांस, शहद, तेल, मिथ्याभोजन, पिंडी, 
साठीका चावल और मसूर आदिका द्वादशीको सेवन 
न करे। इस विधिसे उत्तम एकादशीव्रतका अनुष्ठान 
करे॥ १८--३०॥ 
गोपियाँ बोलीं--परमबुद्धिमती श्रीराधे ! 
एकादशीत्रतका समय बताओ । उससे क्या फल होता 
है, यह भी कहो तथा एकादशीके माहात्म्यका भी 
यथार्थरूपसे वर्णन करो ॥ ३१॥ 
श्रीराधाने कहा--यदि दशमी पचपन घड़ी 
(दण्ड) तक देखी जाती हो तो वह एकादशी त्याज्य 
है। फिर तो द्वादशीको ही उपवास करना चाहिये । यदि 
पलभर भी दशमीसे वेध प्राप्त हो तो वह सम्पूर्ण 
एकादशी तिथि त्याग देनेयोग्य है--ठीक उसी तरह, 
जैसे मदिराकी एक बूँद भी पड़ जाय तो गङ्गाजलसे 
भरा हुआ कलश त्याज्य हो जाता है । यदि एकादशी 
बढ़कर द्वादशीके दिन भी कुछ कालतक विद्यमान हो 
तो दूसरे दिनवाली एकादशी ही व्रतके योग्य है। 
पहली एकादशीको उस ब्रतमें उपवास नहीं करना 
चाहिये ॥ ३२ ३४॥ 
ब्रजाङ्गनाओ ! अब मैं तुम्हें इस एकादशी-व्रतका 
फल बता रही हुँ, जिसके श्रवणमात्रसे वाजपेय यज्ञका 
फल मिळता है । जो अट्टासी हजार ब्राह्मणोंको भोजन 


कराता है, उसको जिस फलकी प्राप्ति होती है, उसीको 
एकादशीका व्रत करनेवाला मनुष्य उस व्रतके पालन- 
मात्रसे पा लेता है। जो समुद्र और वनोंसहित सारी 
चसुंधराका दान करता है, उसे प्राप्त होनेवाले पुण्यसे 
भी हजारगुना पुण्य एकादझीके महान्‌ ब्रतका अनुष्ठान 
करनेसे सुलभ हो जाता है। जो पापपङ्कसे भरे हुए 
संसार-सागरमें डूबे हैं, उनके उद्धारके लिये एकादशी- 
का व्रत ही सर्वोत्तम साधन है । रात्रिकांलमें जागरण- 
पूर्वक एकादशी-ब्रतका पालन करनेवाला मनुष्य यदि 
सैकड़ों पापोंसे युक्त हो तो भी यमराजके रौद्ररूपका 
दर्शन नहीं करता । जो द्वादशीको तुलसीदलसे भक्ति- 
पूर्वक श्रीहरिका पूजन करता है, वह जलसे कमल- 
पत्रको भाँति पापसे लिप्त नहीं होता । सहस्रो अश्वमेध 
तथा सैकड़ों राजसूययज्ञ भी एकादशीके उपवासकी 
सोलहवीं कलाके बराबर नहीं हो सकते । एकादशीका 
व्रत करनेवाला मनुष्य मातृकुलकी दस, पितृकुलकी 
दस तथा पल्लीके कुलकी दस पीढ़ियोंका उद्धार कर 
देता है। जैसी शुक्कपक्षकी एकादशी है, वैसी ही 
कृष्णपक्षकी भी है; दोनोंका समान फळ है । दुधारू 
गाय जैसी सफेद वैसी काली--दोनोंक्रा दूध एक-सा 
ही होता है । गोपियो ! मेरु और मन्दराचलके बराबर 
बड़े-बड़े सौ जन्मोंके पाप एक ओर और एक ही 
एकादशीका व्रत दूसरी ओर हो तो वह उन पर्वतोपम 
पापोंको उसी प्रकार जलाकर भस्म कर देती है, 
जैसे आगकी चिनगारी रूईके ढेरको दग्ध कर 
देती है ॥ ३५-४४ ॥ 

गोपङ्गनाओ ! विधिपूर्वक हो या अविधिपूर्वक, 
यदि द्वादशीको थोड़ा-सा भी दान कर दिया जाय तो 
वह मेरु पर्वतके समान महान्‌ हो जाता है। जो 
एकादशीके दिन भगवान्‌ विष्णुकी कथा सुनता है, वह 
सात द्वैपोंसे युक्त पृथ्वीके दानका फल पाता है । यदि 
मनुष्य झङ्घोद्धारतीर्थमें स्नान करके गदाधर देवके 
दर्शनका महान्‌ पुण्य संचित कर ले तो भी वह पुण्य 
एकादशीके उपवासकी सोलहवीं कलाकी भी समानता 
नहीं कर सकता है। प्रभास, कुरुक्षेत्र, केदार, 
बदरिकाश्रम, काशी तथा सूकरक्षेत्रमें चन्द्र्रहण, 
सूर्यग्रहण तथा चार लाख संक्रान्तियोंके अवसरपर 


अध्याय ९ 

मनुष्योद्वारा जो दान दिया गया हो, वह भी 
एकादशीके उपवासकी सोलहवीं कलाके बराबर नहीं 
हैं। गोपियो ! जैसे नागोंमें शेष, पक्षियोंमें गरुड़, 
देवताओंमें विष्णु, चणेमिं ब्राह्मण, वृक्षोमे पीपल 
तथा पत्रॉमें तुलसीदल सबसे श्रेष्ठ है, उसी प्रकार 
्रतोमें एकादशी तिथि सर्वोत्तम है। जो मनुष्य दस 


पा एकादशी-ब्रत करके मनोबाञ्छित फल पानेवालोका परिचय * 


हजार वर्षोंतक घोर तपस्या करता है, उसके समान ही 
फल वह मनुष्य भी पा लेता है, जो एकादशीका व्रत 
करता है। व्रजाङ्गनाओ ! इस प्रकार मैंने तुमसे 
एकादशियोंके फलका वर्णन किया । अब तुम शीघ्र 
इस व्रतको आरम्भ करो । बताओ, अब और क्या 
सुनना चाहती हो ॥ ४५-५३ ॥ 


इस भकार श्रीगरगसंहितामे माधुर्यण्डके अन्तर्गत श्रोनारद-बहुलाश्व-संवादमे 'यज्ञसौताओंका उपाल्यान 
एल एक्ादशी-माहास्य' नामक आठवा अध्याय पूर हुआ ८४ 


"४०७५४५० 


नवाँ अध्याय 
पूर्वकालमें एकादशीका व्रत करके मनोवाञ्छित फल पानेवाले पुण्यात्माओंका 


परिचय तथा यज्ञसीतास्वरूपा गोपिकाओंको एकादशी-ब्रतके प्रभावसे 
श्रीकृष्ण-सांनिध्यकी प्राप्ति 


. गोपियाँ बोलीं--सम्पूर्णशास्त्रोंके अर्थज्ञानमें 
पारंगत सुन्दरी वृषभानु-नन्दिनी ! तुम अपनी वाणीसे 
बृहस्पति मुनिकी वाणीका अनुकरण करती हो । राधे ! 
यह एकादशी-ब्रत पहले किसने किया था ? यह हमें 
विशेषरूपसे बताओ; क्योंकि तुम साक्षात्‌ ज्ञानकी 
निधि हो ॥ १-२ ॥ 

श्रीराधाने कहा--गोपियो! सबसे पहले 
देवताओनि अपने छीने गये राज्यकी प्राप्ति तथा दैत्योंके 
विनाशके लिये एकादशीव्रतका अनुष्ठान किया था। 
राजा वैशन्तने पूर्वकालमें यमलोकगत पिताके उद्धारके 
लिये एकादशी-ब्रत किया था। लुम्पक नामके एक 
राजाको उसके पापके कारण कुटुम्बी-जनॉने अकस्मात्‌ 
त्याग दिया था । लुम्पकने भी एकादशीका व्रत किया 
और उसके प्रभावसे अपना खोया हुआ राज्य प्राप्त कर 
लिया । भद्रावती नगरीमें पुत्रहीन राजा केतुमानने 
संतोंके कहनेसे एकादशी-व्रतका अनुष्ठान किया और 
उन्हें पुत्रकी प्राप्ति हो गयी। एक ' ब्राह्मणीको 
देवपलियोनि एकादशी-व्रतका पुण्य प्रदान किया, 
जिससे उस मानवीने धन-धान्य तथा खर्गका सुख 
प्राप्त किया । पुष्पदन्ती और माल्यवान्‌-_दोनों इन्द्रके 
झापसे पिशाचभावको प्राप्त हो गये थे। उन दोनोंने 
एकादशीका त्रत किया और उसके पुण्य-प्रभावसे 


' उन्हें पुनः गन्धर्वत्वकी प्राप्ति हो गयी। पूर्वकालमें 


श्रीरामचन्द्रजीने समुद्रपर सेतु बाँधने तथा रावण- 
का वध करनेके लिये एकादशीका ब्रत किया था। 
प्रलयके अन्तमें उत्पन्न हुए आँवलेके वृक्षके नीचे 
बैठकर देवताओंने सबके कल्याणके लिये एकादशी- 
का व्रत किया था। पिताकी आज्ञासे मेधावीने 
एकादशीका व्रत किया, जिससे वे अप्सणाके साथ 
सम्पर्के दोषसे मुक्त हो निर्मल तेजसे सम्पन्न हो गये । 
ललित-नामक गन्धर्व अपनी पलीके साथ ही शापवश 
राक्षस हो गया था, किंतु एकादशी-ब्रतके अनुष्ठानसे 
उसने पुनः. गन्धर्वत्व प्राप्त कर लिया । एकादशीके 
ब्रतसे ही राजा मांधाता, सगर, ककुत्स्थ और महामति 
मुचुकुन्द पुण्यलोकको प्राप्त हुए । धुन्धुमार आदि अन्य 
बहुत-से राजाओंने भी एकादशी-ब्रतके प्रभावसे ही 
सद्गति प्राप्त की तथा भगवान्‌ शंकर ब्रह्मकपालसे 
मुक्त हुए । कुटुम्बीजनोंसे परित्यक्त महादुष्ट वैश्य-पुत्र 
धृष्टबुद्धि एकादशीव्रत करके ही वैकुण्ठलोकमें गया 
था । राजा रुक्माङ्गदने भी एकादशीका व्रत किया था 
और उसके प्रभावसे भूमण्डलका राज्य भोगकर वे 
पुरवासियासहित वैकुण्ठलोकमें पधारे थे। राजा 
अम्बरीषने भी एकादशीका त्रत किया था, जिससे कहीं 
भी प्रतिहत न होनेवाला ब्रह्मशाप उन्हें छू न सका । 


* गोलोकथामाथिपति परेशं परात्परं त्वां शरण व्रजाम्यहम्‌ + 


हेममाली नामक यक्ष कुबेरके शापसे कोढ़ी हो गया 
था, किंतु एकादशी-व्रतका अनुष्ठान करके वह पुनः 
चन्द्रमाके समान कान्तिमान्‌ हो गया । राजा महीजित्ने 
भी एकादशीका व्रत किया था, जिसके प्रभावसे सुन्दर 
पुत्र प्राप्तकर वे स्वयं भी वैकुण्ठगामी हुए। राजा 
हरिश्चन्द्रने भी एकादशीका व्रत किया था, जिससे 
पृथ्वीका राज्य भोगकर वे अन्तमें पुरवासियोंसहित 
वैकुण्ठ-धामको गये। पूर्वकालके सत्ययुगमें राजा 
मुचुकुन्दका दामाद शोभन भारतवर्षमें एकादशीका 
उपवास करके उसके पुण्य-प्रभावसे देवताओंके साथ 
मन्दराचलपर चला गया । वह आज भी वहाँ अपनी 


रानी चन्द्रभागाके साथ कुबेरकी भांति राज्यसुख 
भोगता है । गोपियो ! एकादशीको सम्पूर्ण तिथियोंकी 
परमेश्वरी समझो । उसकी समानता करनेवाली दूसरी 
कोई तिथि नहीं है ॥ ३---२२ ॥ 

श्रीनारदजी कहते हैं--राजन्‌ ! श्रीराधाके मुख- . 
से इस प्रकार एकादशीकी महिमा सुनकर यज्ञसीता- 
स्वरूपा गोपिकाओने श्रीकृष्ण-दर्शनकी लालसासे 
विधिपूर्वक एकादशी-त्रतका अनुष्ठान किया। 
एकादरी-व्रतसे प्रसन्न हुए साक्षात्‌ भगवान्‌ श्रीहरिने 
मार्गशीर्ष मासकी पूर्णिमाकी रातमें उन सबके साथ 
रास किया ॥ २३-२४॥ 


इस प्रकार श्रीगर्गसंहितामें माघुयेखण्डके अन्तर्गत नास्ट-बहुलूाश्च-संवामें यज्ञसीतोपाख्यानके प्रसङ्गमें "एकादशीका 
माहात्य' नामक नवाँ अध्याय पूरा हुआ ५ ९ ॥ 


——sO ललल 


दसवां अध्याय 
पुलिन्द-कन्यारूपिणी गोपियोंके सो भाग्यका वर्णन 


श्रीनारदजी कहते हैं-अब पुलिन्द (कोल- 
भील) जातिकी स्त्रियोंका, जो गोपी-भावको प्राप्त हुई 
थीं, मैं वर्णन करता हुँ। यह वर्णन समस्त पापोंका 
अपहरण करनेवाला, पुण्यजनक, अद्भुत और भक्ति- 
भावको बढानेवाला है ॥ १ ॥ 

विन्ध्याचलके वनमें कुछ पुलिन्द (कोल-भील) 


निवास करते थे। वे उद्भट योद्धा थे और केवल. 


राजाका धन लूटते थे | गरीबोंकी कोई चीज कभी नहीं 
छूते थे। विन्ध्यदेशके बलवान्‌ राजाने कुपित हो दो 
अक्षौहिणी सेनाओंके द्वारा उन सभी पुलिन्दोंपर घेरा 
डाल दिया। वे पुलिन्द भी तलवारों, भालों, शूलों, 
फरसों, शक्तियों, ऋष्टियों, भुझुण्डियों और तीर- 
कमानोंसे कई दिनोंतक राजकीय सैनिकोंके साथ युद्ध 
करते रहे। (विजयकी आशा न देखकर) उन्होंने 
सहायताके लिये यादवोके राजा कंसके पास पत्र 
भेजा । तन कंसकी आज्ञासे बलवान्‌ दैत्य प्रलम्ब वहाँ 
आया । उसका शरीर दो योजन ऊँचा था । देहका रंग 
मेघोंकी काली घटाके समान काला था। माथेपर 
मुकुट तथा कानोंमें कुण्डल धारण किये वह दैत्य 


सपॉकी मालासे विभूषित था । उसके पैरोंमें सोनेकी 
साँकल थी और हाथमें गदा लेकर वह दैत्य कालके 
समान जान पड़ता था । उसकी जीभ लपलपा रही थी 
और रूप बड़ा भयंकर था। वह शरत्नुओंपर पर्वतकी 
चट्टानें तथा बड़े-बड़े वृक्ष उखाड़कर फेंकता था | 
पैरोंकी धमकसे धरतीको कँपाते हुए रणदुर्मद दैत्य 
प्रलम्बको देखते ही भयभीत तथा पराजित हो विन्ध्य- 
नरेश सेनासहित समराङ्गण छोड़कर सहसा भाग चले, 
मानो सिंहको देखकर हाथी भाग जाता हो। तब 
प्रलम्ब उन सब पुलिन्दोंको साथ ले पुनः मथुरापुरीको 
लौट आया ॥ २--९॥ | 

वे सभी पुलिन्द कंसके सेवक हो गये । नृपेश्वर ! 
उन सबने अपने कुटुम्बके साथ कामगिरिपर निवास 
किया । उन्हीके घरोंमें भगवान्‌ श्रीरामके उत्कृष्ट 
वरदानसे वे पुलिन्द-खियाँ दिव्य कन्याओके रूपमें 
प्रकट हुई, जो मूर्तिमती लक्ष्मीकी भाँति पूजित एवं 
प्रशंसित होती थीं। श्रीकृष्णके दर्शनसे उनके हृदयमें 
प्रेमकी पीडा जाग उठी । वे पुलिन्द-कन्याएँ, प्रेमसे 
विह्ृल हो भगवानकी श्रीसम्पन्न चरणरजको सिरपर 


धारण करके दिन-रात उन्हीके ध्यान एवं चिन्तनमें 
डूबी रहती थीं। वे भी भगवानकी कृपासे रासमें आ 
पहुंची और साक्षात्‌ गोलोकके अधिपति, सर्वसमर्थ, 
परिपूर्णतम परमेश्वर श्रीकृष्णको उन्होंने सदाके लिये 
प्राप्त कर लिया। अहो! इन पुलिन्द-कन्याओंका 
कैसा महान्‌ सौभाग्य है कि देवताओके लिये भी 
परम दुर्लभ श्रीकृष्ण-चरणारविन्दोकी रज उन्हें 
विशेषरूपसे प्राप्त हो गयी । जिसकी भगवानके परम 
उत्कृष्ट पाद-पद्म-परागमें सुदृढ़ भक्ति है, वह न तो 


* लक्ष्मीजीकी सखियोंका वृषभानुओके घरोंमें कन्यारूपसे उत्पन्न होना * 


ऋषि .:.:::::::::11:::::11:::21:2 कुक, 
७.०. 2. 


0: 


ब्रह्माजीका पद, न महेन्द्रका स्थान, न निरन्तर- 
स्थायी सार्वभौम सम्राट्का पद, न पाताललोकका 
आधिपत्य, न योगसिद्धि और न अपुनर्भव (मोक्ष) 
को ही चाहता है। जो अकिंचन हैं, अपने किये हुए 
कर्मेकि फलसे विरक्त हैं, वे हरि-चरण-रजमें आसक्तं 
भगवान्‌के स्वजन महात्मा भक्त मुनि जिस पदका 
सेवन करते हैं, वही निरपेक्ष सुख है; दूसरे लोग 
जिसे सुख कहते हैं, वह वास्तवमें निरपेक्ष नहीं 
है*॥ १०--१६ ॥ - 7: नळ्या 


इस अकार श्रीगर्गसंहितामे माधुर्यखण्डके अन्तर्गत नास्द-बहुलाश्च-संजादमें 'पुलिन्दी-उपाख्यान' 
नामक दसवाँ अध्याय पूण हुआ ॥ ५० ४ 


सय 


ग्यारहवां अध्याय 


लक्ष्मीजीकी सखियोंका वृषभानुओंके घरोंमें कन्यारूपसे उत्पन्न होकर 
माघ मासके व्रतसे श्रीकृष्णको रिझाना और पाना 


श्रीनारदजी कहते हैं--मिथिलेश्वर ! अब दूसरी 
गोपियोंका भी वर्णन सुनो, जो समस्त पापोंको हर 
लेनेवाला, पुण्यदायक तथा श्रीहरिके प्रति भक्ति- 
भावकी वृद्धि करनेवाला है॥ १॥ 

राजन्‌ ! व्रजमें छः वृषभानु उत्पन्न हुए हे, जिनके 
नाम इस प्रकार हैं--नीतिवित, मार्गद, शुक्ल, पतङ्ग, 
दिव्यावाहन तथा गोपेष्ट (ये नामानुरूप गुणोंवाले 
थे) । उनके घरमें लक्ष्मीपति नारायणके वरदानसे जो 
कुमारियाँ उत्पन्न हुई, उनमेंसे कुछ तो रमा-वैकुण्ठ- 
वासिनी और कुछ समुद्रसे उत्पन्न हुई लक्ष्मीजीकी 
सखियाँ थीं, कुछ अजितपदवासिनी और कुछ ऊर्ध्व- 
वैकुण्ठलोकनिवासिनी देवियाँ थीं, कुछ लोकाचल- 
वासिनी समुद्रसम्भवा लक्ष्मी-सहचरियाँ थीं उन्होने 
सदा श्रीगोविन्दके चरणारविन्दका चिन्तन करते हुए 


माघ मासका व्रत किया । उस व्रतका उद्देश्य था-- 
श्रीकृष्णको प्रसन्न करना । माघ मासके शुक्तपक्षकी 
पञ्चमी तिथिको, जो भावी वसन्तके शुभागमनका 
सूचक प्रथम दिन है, उनके प्रेमकी परीक्षा लेनेके लिये 
श्रीकृष्ण उनके घरके निकट आये। वै व्याप्नचर्मका 
वस्त्र पहने, जटाके मुकुट बाँधे, समस्त अङ्गोंमें विभूति 
रमाये योगीके वेषमें सुशोभित हो, वेणु बजाते हुए 
जगतके लोगोंका मन मोह रहे थे । अपनी गलियोंमें 
उनका शुभागमन हुआ देख सब ओरसे मोहित एवं 
प्रेम-विह्ृल हुई गोपाङ्गनाएँ उस तरुण योगीका दर्शन 
करनेके लिये आयीं। उन अत्यन्त सुन्दर योगीको 
देखकर प्रेम और आनन्दमें डूबी हुई समस्त 
गोपकन्याएँ परस्पर कहने लगी ॥ २--९ ॥ 
गोपियाँ बोलीं--यह कौन बालक है, जिसकी 


ks परिपूर्णतमं साक्षाद्गोलोकाधिपति प्रभुम्‌॥ | 
श्रीकृष्णचरणाम्भोजरजो देवैः सुदुर्छभम्‌। अहोभाग्यं पुलिन्दीनां तासां प्राप्त विशेषतः ॥ 


यः पारमेष्ठयमखिलं न महेन्द्रधिष्ण्यं नो 


सार्वभौममनिरं न रसाधिपत्यम्‌ । 


नो योगसिद्धिमभितो न पुनर्भवं वां बाञ्छत्यलं परमपादरजस्सुभक्तः ॥ 


निष्किञ्जनाः ख्वकृतकर्मफलैर्विरागा यत्त्पदं हरिजना 


भक्ता जुषन्ति हरिपादरजः भ्रस्त 


मुनयो महान्तः। 
अन्ये चदन्ति न सुखें किल नैरपेक्ष्यम्‌॥ 


(गर्ग०, माधुर्य" १० । १३-१६) 


* णोलोकधामाधिपति परेशं परात्परं त्वां शरण ग्रजाम्यहम्‌ * 


आकृति नन्दनन्दनसे ठीक-ठीक मिलती-जुलती है; 
अथवा यह किसी धनी राजाका पुत्र होगा, जो अपनी 
स्त्रोीके कठोर वचनरूपी बाणसे मर्म बिंध जानेके 
कारण घरसे विरक्त हो गया और सारे कृत्यकर्म छोड़ 
बैठा है । यह अत्यन्त रमणीय है । इसका शरीर कैसा 
सुकुमार है ! यह कामदेवके समान सारे विश्वका मन 
मोह लेनेवाला है । अहो ! इसकी माता, इसके पिता, 
इसकी पल्ली और इसकी बहिन इसके बिना कैसे 
जीवित होंगी ? यह विचार करके सब ओरसे झुंड- 
की-झुंड व्रजाङ्गनाएँ उनके पास आ गयीं और प्रेमसे 
विह्वल तथा आश्चर्यचकित हो उन योगीश्वरसे पूछने 
लगी ॥ १०--१२॥ 
गोपियोने पूछा--योगीबाबा ! तुम्हारा नाम क्या 
हे ? मुनिजी ! तुम रहते कहाँ हो ? तुम्हारी वृत्ति क्या 
है और तुमने कौन-सी सिद्धि पायी है ? वक्ताओंमें 
श्रेष्ठ ! हमें ये सब बातें बताओ ॥ १३ ॥ 
सिद्धयोगीने कहा--मैं योगेश्वर हूँ और सदा 
मानसरोवरमें निवास करता हूँ। मेरा नाम स्वयंप्रकाश 
है। मैं अपनी शक्तिसे सदा बिना खाये-पीये ही रहता 
हूँ। व्रजाङ्गनाओ ! परमहंसोंका जो अपना स्वार्थ-- 
आत्मसाक्षात्कार है, उसीकी सिद्धिके लिये मैं जा रहा 
हूँ। मुझे दिव्यदृष्टि प्राप्त हो चुकी है। मैं भूत, भविष्य 
और वर्तमान तीनों कालोंकी बातें जानता हूँ। मन्ल- 
विद्याद्वारा उच्चाटन, मारण, मोहन, स्तम्भन तथा 
वशीकरण भी जानता हूँ॥ १४--१६ ॥ 
गोपियोंने पूछा--योगीबाबा ! तुम तो बड़े 
बुद्धिमान्‌ हो । यदि तुम्हें तीनों कालोंकी बातें ज्ञात हैं तो 
बताओ न, हमारे मनमें क्या है ? ॥ १७ ॥ 


सिद्धयोगीने कहा--यह बात तो. आप- 
लोगोंके कानमें कहनेयोग्य है। अथवा यदि आप- 
लोगोंकी आज्ञा हो तो सब लोगोंके सामने ही 
कह डालूँ॥ १८ ॥ 

गोपियाँ बोलीं--मुने ! तुम सचमुच योगेश्वर 
हो। तुम्हें तीनोंकालोंका ज्ञान है, इसमें संशय नहीं। 
यदि तुम्हारे वशीकरण-मन्त्रसे, उसके पाठ करनेमात्रसे 
तत्काल वे यहीं आ जायँ, जिनका कि हम मन-ही-मन 
चिन्तन करती हैं, तब हम मानेंगी कि तुम मन्लज्ञोमें 
सबसे श्रेष्ठ हो ॥ १९-२० ॥ 

सिद्धयोगीने कहा--व्रजाङ्गनाओ ! तुमने तो 
ऐसा भाव व्यक्त किया है, जो परम दुर्लभ और दुष्कर 
है; तथापि मैं तुम्हारी मनोनीत वस्तुको प्रकट करूँगा; 
क्योंकि सत्पुरुषोंकी कही हुई बात झूठ नहीं होती । 
व्रजकी वनिताओ ! चिन्ता न करो; अपनी आँखें मूँद 
लो । तुम्हारा कार्य अवश्य सिद्ध होगा, इसमें संशय 
नहीं है॥ २१-२२ ॥ 

श्रीनारदजी कहते हैं--राजन्‌ ! “बहुत अच्छा' 
कहकर जब गोपियोंने अपनी आँखें मूँद ली, तब 
भगवान्‌ श्रीहरि योगीका रूप छोड़कर श्रीनन्दनन्दनके 
रूपमें प्रकट हो गये । गोपियोंने आँखें खोलकर देखा 
तो सामने नन्दनन्दन सानन्द मुस्करा रहे हैं । पहले तो 
वे अत्यन्त विस्मित हुई; फिर योगीका प्रभाव जाननेपर 
उन्हें हर्ष हुआ और प्रियतमका वह मोहन रूप देखकर 
वे मोहित हो गयीं । तदनन्तर माघ मासके महारासमें 
पावन वुन्दावनके भीतर श्रीहरिने उन गोपाङ्गनाओंके 
साथ उसी प्रकार विहार किया, जैसे देवाङ्गनाओंके 
साथ देवराज इन्द्र करते हैं ॥ २३--२५॥ 


इस प्रकार श्रीगर्मेसहितमे माधुर्यखण्डके अन्तर्गत नारद्‌-बहलाश्व-संवादमें रमाठैकुण्ठ, श्वेतद्वीप, ऊध्यवैकुण्ठ 
अजितपद तथा श्रोलोकाचलमें निवास करनेवाली 'लक्ष्मीजीकी सस्करियेकि गोपीरूपमे प्रकट होनेका 
आख्यान नामक ग्यारहवाँ अध्याय पूरा हुआ ॥ ११ ७ 


—::0::— 


बारहवाँ अध्याय 


दिव्यादिव्य, त्रिगुणवृत्तिमयी भूतल-गोपियोंका वर्णन तथा श्रीराधासहित 
गोपियोंकी श्रीकृष्णके साथ होली 


श्रीनारदजी कहते हैं--मिथिलेश्वर ! यह मैंने 
तुमसे गोपियोंके शुभ चरित्रका वर्णन किया है, अब 
दूसरी गोपियोंका वर्णन सुनो। वीतिहोत्र, अग्निभुक्‌, 
साम्बु, श्रीकर, गोपति, श्रुत, ब्रजेश, पावन तथा 
_ झान्त-र्‍ये ब्रजमें उत्पन्न हुए नौ उपनन्दोंके नाम हैं। वे 
'सब-के-सब धनवान्‌, रूपवान्‌, पुत्रवान्‌ बहुत-से 
झास्रोंका ज्ञान रखनेवाळे, शील-सदाचारादि गुणोंसे 
सम्पन्न तथा दानपरायण हैं। इनके घरोंमें देवताओंकी 
आज्ञाके अनुसार जो कन्याएँ उत्पन्न हुई, उनमेंसे कोई 
दिव्य, कोई अदिव्य तथा कोई त्रिगुणवृत्तिवाली थीं। 
वे सब नाना प्रकारके पूर्वकृत पुण्योके फलस्वरूप 
भूतलपर गोपकन्याओंके रूपमें प्रकट हुई थीं। 
विदेहराज ! वे सब श्रीराधिकाके साथ रहनेवाली 
उनकी सखियाँ थीं। एक दिनकी बात है, होलिका- 
महोत्सवपर श्रीहरिको आया हुआ देख उन समस्त 
्रजगोपिकाओंने मानिनी श्रीराधासे कहा ॥ १--६॥ 

गोपियाँ बोलीं--रम्भोरु ! चन्द्रवदने ! मधु- 
मानिनि ! स्वामिनि ! ललने ! श्रीराधे | हमारी यह 
सुन्दर बात सुनो। ये ब्रजभूषण नन्दनन्दन तुम्हारी 
बरसाना-नगरीके उपवनमें होलिकोत्सव-विहार करने- 
के लिये आ रहे हैं । शोभासम्पन्न यौवनके मदसे मत्त 
उनके चञ्चल नेत्र घूम रहे हैं। घुँधराली नीली 
अलकावली उनके कंधों और कपोलमण्डलको चूम 
रही है । शरीरपर पीले रंगका रेशमी जामा अपनी घनी 
शोभा बिखेर रहा है । वे बजते हुए नूपुरोंकी ध्वनिसे 
युक्त अपने अरुण चरणारविन्दोँद्रार सबका ध्यान 


आकृष्ट कर रहे हैं । उनके मस्तकपर बालरविके समान 
कान्तिमान्‌ मुकुट है। वे भुजाओंमें विमल अङ्गद, 
वक्षःस्थलपर हार और कानोमें विद्युतको भी विलज्जित 
करनेवाले मकराकार कुण्डल धारण किये हुए हैं । इस 
भूमण्डलपर पीताम्बरकी पीत प्रभासे सुशोभित उनका 
इयाम कान्तिमण्डल उसी प्रकार उत्कृष्ट शोभा पा रहा 
है, जैसे आकाझमें इन्द्रधनुषसे युक्त मेघमण्डल 
सुशोभित होता है । अबीर और केसरके रससे उनका 
सारा अङ्ग लिप्त है । उन्होंने हाथमें नयी पिचकारी ले 
रखी है तथा सखि राधे! तुम्हारे साथ रासरङ्गकी 
रसमयी क्रीड़ामें निमग्न रहनेवाले वे श्यामसुन्दर तुम्हारे 
शीघ्र निकलनेकी राह देखते हुए पास ही खड़े है» । 
तुम भी मान छोड़कर फगुआ (होली) के बहाने 
निकलो । निश्चय ही आज होलिकाको यश देना चाहिये 
और अपने भवनमें तुरंत ही रंग-मिश्रित जल, चन्दनके 
पङ्क और मकरन्द (इत्र आदि पुष्परस) का अधिक 
मात्रामें संचय कर लेना चाहिये । परम बुद्धिमती प्यारी 
सखी ! उठो और सहसा अपनी सखीमण्डलीके साथ 
उस स्थानपर चलो, जहाँ वे श्यामसुन्दर भी मौजूद हों । 
ऐसा समय फिर कभी नहीं मिलेगा । बहती घारमें 
हाथ घो लेना चाहिये--यह कहावत सर्वत्र विदित 
है॥ ७--१२॥ 

श्रीनारदजी कहते हैं--राजन्‌ ! तब मानवती 
राधा मान छोड़कर उठी और सखियोंके समूहसे घिरकर 
होलीका उत्सव मनानेके लिये निकलीं । चन्दन, अगर, 
कस्तूरी, हल्दी तथा केसरके घोलसे भरी हुई डोल्चियाँ 


> आय ` ०5-० एल = भक यन सी 
+ ्रीयौवनोन्मदविधूर्णितलोचनोऽसौ नीलारकालिकलितांसकपोलगोलः । 


ध्वनिमता स्वपदारुणेन॥ 


िक्षपन्मकरकुण्डलमादधानः । 
पीताम्बरेण जयति द्युतिमण्डलोञ्सौ भूमण्डले स धनुषेव घनो दिविस्थः ॥ 
आबीरकुङ्कुमरसैश्च विलिप्देहो हस्ते गृहीतनवसेचनयन्ल आरात्‌। 


प्रेक्षेस्तवाशु 


सखि वाटमतीव राधे त्वद्रासरन्नरसकेलिरतः स्थितः स: ॥ 


(गर्ग०, माधुर्य» १२ | ८-१०) 


* गोलोकधामाधिपतिं परेशं परात्परं त्वां शरणं व्रजाम्यहम्‌ * 


[माधुर्यखण्ड 


लिये वे बहुसंख्यक व्रजाड़नाएँ, एक साथ होकर 
चलीं। रंगे हुए लाल-लाल हाथ, वासन्ती रंगके पीले 
वस्त्र, बजते हुए नूपुरोंसे युक्त पैर तथा झनकारती हुई 
करधनीसे सुशोभित करिप्रदेश बड़ी मनोहर शोभा 
थी उन गोपाङ्गनाओंकी। वे हास्ययुक्त गालियोंसे 
सुशोभित होलीके गीत गा रही थीं। अबीर 
गुलालके चूर्ण मुड्ियोंमें ले-लेकर इधर-उधर फेंकती 
हुई वे व्रजाङ्गनाएँ. भूमि, आकाश और वस्नको लाल 
किये देती थीं। वहाँ अबीरकी करोड़ों मुद्दियाँ एक 
साथ उड़ती थीं। सुगन्धित गुलालके चूर्ण भी 
कोटि-कोटि हाथोंसे बिखेरे जाते थे॥ १३--१७॥ 

इसी समय ब्रजगोपियोंने श्रीकृष्णको चारों ओरसे 
घेर लिया, मानो सावनकी साँझमें विद्युन्मालाऑंने 
मेघको सब ओरसे अवरुद्ध कर लिया हो। पहले 


तो उनके मुँहपर खूब अबीर और गुलाल पोत दिया 
फिर सारे अङ्गोंपर अबीर-गुलाल बरसाये तथा. 
केसरयुक्त रंगसे भरी डोलचियोंद्वारा उन्हें विधिपूर्वक 
भिगोया । नृपेश्वर ! वहाँ जितनी गोपियाँ थीं, उतने ही 
रूप धारण करके भगवान्‌ भी उनके साथ विहार 
करते रहे। वहाँ होलिका-महोत्सवमें श्रीकृष्ण 
श्रीराधाके साथ वैसी ही शोभा पाते थे, जैसे 
वर्षाकालकी संध्या-वेलामें विद्युन्मालाके साथ मेघ 
सुशोभित होता है । श्रीराधाने श्रीकृष्णके नेत्रॉमें 
काजल लगा दिया। श्रीकृष्णने भी अपना नया 
उत्तरीय (दुपट्टा) गोपियोंको उपहारमें दे दिया। 
फिर चे परमेश्वर श्रीनन्दभवनको लौट गये। उस 
समय समस्त देवता उनके ऊपर फूलोंकी' वर्षा करने 
लगे ॥ १८--२२ ॥ 

तेरहवाँ अध्याय 
देवाङ्गनास्वरूपा गोपियाँ 


श्रीनारदजी कहते हैं--मिथिलेश्वर ! अब 
देवाङ्गनास्वरूपा गोपियोंका वर्णन सुनो, जो मनुष्योंको 
चारों पदार्थ देनेवाला तथा उनके भक्तिभावको 
बढ़ानेवाला सर्वोत्तम साधन है ॥ १॥ 

माळवदेझमें एक गोप थे, जिनका नाम था-- 
दिवस्पति नन्द । उनके एक सहस्त्र प्रियाँ थीं । वे बड़े 
धनवान्‌ और नीतिज्ञ थे। एक समय तीर्थयात्राके 


प्रसङ्गसे उनका मथुरामे आगमन हुआ। वहाँ 


ब्रजाधीश्वर नन्दराजका नाम सुनकर वे उनसे मिळनेके 
लिये गोकुळ गये। वहाँ नन्दराजसे मिलकर और 
बुन्दाननकी शोभा देखकर महामना दिवस्पति नन्द- 
राजकी आज्ञासे वहीं रहने लगे । उन्होंने दो योजन 
भूमिको घेरकर गौओके लिये गोष्ठ बनाया । राजन्‌ ! 
उस ब्रजमें अपने कुटुम्बी बन्धुजनोंके साथ रहते हुए 
दिवस्पतिको बड़ी प्रसन्नता प्राप्त हुई । देवल मुनिके 
आदेशसे समस्त देवाङ्गनाएँ उन्हीं दिवस्पत्तिकी 


महादिव्य कन्याएँ हुई, जो प्रज्वलित अग्निके समान 
तेजस्विनी थीं ॥ २--६॥ 

किसी समय श्यामसुन्दर श्रीकृष्णका दर्शन पाकरवे 
सब कन्याऐ मोहित हो गयीं और उन दामोदरकी प्राप्ति- 
के लिये उन्होंने परम उत्तम माघ मासका व्रत किया। 
आधे सूर्यके उदित होते-होते प्रतिदिन वे व्रजाङ्गनाएँ 
यमुनामें जाकर स्त्रान करतीं और प्रेमानन्दसे विह्ृल हो 
उच्चस्वरसे श्रीकृष्णकी लीलाएँ गाती थीं । भगवान्‌ 
श्रीकृष्ण उनपर प्रसन्न होकर बोले--'तुम कोई वर 
माँगो ।' तब उन्होंने दोनों हाथ जोड़कर उन परमात्माको 
प्रणाम करके उनसे धीरे-धीरे कहा ॥ ७--९॥ 

गोपियाँ बोलीं--प्रभो ! निश्चय ही आप 
योगीश्वरोंके लिये भी दुर्लभ हैं। सबके ईश्वर तथा 
कारणोंके भी कारण हैं। आप वंशीधारी हैं। आपका 
अङ्ग मन्मथके मनको भी मथ डालनेवाला (मोह लेने- 
वाला) है । आप सदा हमारे नेत्रॉके समक्ष रहें ॥ १० ॥ 


अध्याय १४] 

राजन्‌ ! तब 'तथास्तु' कहकर जिन आदिदेव 
श्रीहरिने गोपियोंके लिये अपने दर्शनका द्वार उन्मुक्त 
कर दिया, वे सदा तुम्हारे हृदयमें, नेत्रमार्गमे बसे रहेँ 
और बुलाये हुए-से तत्काल चित्तमें आकर स्थित हो 
जायें । जिन्होंने कमरमें पीताम्बर बाँध रखा है, जिनके 
सिरपर मोरपंखका मुकुट सुशोभित है और गर्दन झुकी 
हुई है, जिनके हाथमे बाँसुरी और लकुटी 


है तथा कानोंमें रत्रमय कुण्डल झलमला रहे हैं, उन 
पटुतर नटवेषधारी श्रीहरिका मैं भजन करता हूँ! 
आदिदेव श्रीहरि केवल भक्तिसे ही वरमें होते हैं। 
निश्चय ही इसमें गोपियाँ सदा प्रमाणभूत हैं, जिन्होंने न 
तो कभी सांख्यका विचार किया न योगका अनुष्ठान; 
केवल प्रेमसे ही वे भगवानके स्वरूपको प्राप्त 
हो गयीं॥ ११--१४॥ 


इस प्रकार शेगगेसेहितामे माधुर्यजण्डके अन्तर्गत नारद-बहुलाश्-संबादमें “देवक़नाखरूपा गेपियेंका 
उपाख्यान' नामक तेरहवाँ अध्याय पूण हुआ ७ ९३ ॥ 


चाक 


चौदहवाँ अध्याय 


कोरव-सेनासे पीड़ित रंगोजि गोपका कंसकी सहायतासे व्रजमण्डलकी सीमापर 
निवास तथा उसकी पुत्रीरूपमें जालंधरी गोपियोंका प्राकट्य 


नारदजी कहते हैं-मिथिलेश्वर ! अब 
जालेधरके अन्तःपुरकी स्त्रियोंके गोपीरूपमें जन्म 
लेनेका वर्णन सुनो । महाराज | साथ ही उनके कर्मोंको 
भी सुनो, जो सदा ही मनुष्योके पापोंका नाश करने- 
वाले हैं॥ १॥ 

राजन्‌! सप्तनदीके किनारे 'सङ्गपत्तन' नामसे 
प्रसिद्ध एक उत्तम नगर था, जो सब प्रकारकी 
सम्पदाओँसे सम्पन्न तथा विशाल था । वह दो योजन 
विस्तृत गोलाकार नगर था। उस नगरका मालिक या 
पुराधीश रंगोजि नामक एक गोप था, जो महान्‌ 
बलवान्‌ था । वह पुत्र-पौत्र आदिसे संयुक्त तथा 
धन-धान्यसे समृद्धिशाली था । हस्तिनापुरके स्वामी 
राजा धृतराष्ट्रको वह सदा एक करोड़ स्वर्णमुद्राएँ 
वार्षिक करके रूपमें दिया करता था । मिथिलेश्वर ! 
एक समय वर्ष बीत जानेपर भी धनके मदसे उन्मत्त 
गोपने राजाको वार्षिक कर नहीं दिया । इतना ही नहीं, 
वह गोपनायक रंगोजि मिलनेतक नहीं गया । तब 
धृतराष्ट्रके भेजे हुए दस हजार वीर जाकर उस गोपको 
बाँधकर हस्तिनापुरमें ले आये। कई वर्षोतक तो 
श्गोजि कारागारमें बैंधा पड़ा रहा। बाँधे और पीटे 
जानेपर भी वह लोभी गोप डरा नहीं। उसने राजा 
धृतराष्ट्रको थोड़ा-सा भी धन नहीं दिया॥ २८॥ 


किसी समय गोपनायक रंगोजि उस महाभयंकर 
कारागारसे भाग निकला तथा रातों-रात रङ्गपुरमेँ आ 
गया । तब पुनः उसे पकड़ लानेके लिये धृतराष्ट्रकी 
भेजी हुई शक्तिशाली बल-वाहनसे सम्पन्न तीन 
अक्षौहिणी सेना गयी । वह गोप भी कवच धारण करके. 
युद्धभूमिमें बारंबार धनुषकी टंकार फैलाता हुआ तीखी 
धारवाले चमकीले बाणसमूहोंकी . वर्षा करके 
धृतराष्ट्रकी उस सेनाका सामना करने लगा । शत्रुओने 
उसके कवच और धनुष काट दिये तथा उसके - 
स्वजनोंका भी वध कर ड़ाला; तब वह अपने पुर (दुर्ग) 
में आकर कुछ दिनॉतक युद्ध चलाता रहा । अन्तमें 
अनाथ एवं भयसे पीड़ित रंगोजि किसी शरणदाता या 
रक्षककी इच्छा करने लगा | उसने यादवराज कॅसके 
पास अपना दूत भेजा। दूत मथुरा पहुँचकर 
राज-दरबारमें गया और उसने मस्तक झुकाकर दोनों 
हाथोंकी अङ्जलि बाँधे उग्रसेनकुमार कंसको प्रणाम 
करके करुणासे आर्द्र वाणीमें कहा ॥ ९-१४ ॥ 

“महाराज ! स्ङ्गपत्तनमें रंगोजि नामसे प्रसिद्ध एक 
गोप हैं, जो उस नगरके स्वामी तथा नीतिवेत्ताओंमें श्रेष्ठ 
हैं! शत्रुओनि उनके नगरको चारों ओरसे घेर लिया है । 
वे बड़ी चिन्तामें पड़ गये हैं और अनाथ होकर आपकी 
झरणमें आये हैं। इस भूतलपर केवल आप ही दीनों 

और दुःखियोंकी पीड़ा हरनेवाले हैं । भौमासुरादि वीर 
आपके गुण गाया करते हैं। आप महाबली हैं और 
देवता, असुर तथा उद्‌भट भूमिपालोंको युद्धमें जीतकर 
देवराज इन्द्रके समान अपनी राजधानीमें विराजमान 
हैं । जैसे चकोर चन्द्रमाको, कमलोंका समुदाय सूर्यको, 
चातक झारद्‌ ऋहतुके बादलोंद्रारा बरसाये गये 
जलकणोंको, भूखसे व्याकुल मनुष्य अन्नको तथा 
प्याससे पीड़ित प्राणी पानीको ही याद करता है, उसी 
प्रकार रंगोजि गोप झात्रुके भयसे आक्रान्त हो केवल 
आपका स्मरण कर रहे है' ॥ १५--१७॥ 
नारदजी कहते हैं--राजन्‌ ! दूतकी यह बात 
सुनकर दीनवत्सल कंसने करोड़ों दैत्योंकी सेनाके साथ 
वहाँ जानेका विचार किया । उसके हाथीके गण्ड- 
स्थलपर गोमूत्रमें घोले गये सिन्दूर और कस्तूरीके द्वारा 
पत्र-रचना की गयी थी। वह हाथी विन्ध्याचलके 
समान ऊँचा था और उसके गण्डस्थलसे मद झर रहे 
थे। उसके पैरमें साँकलें थीं । वह मेघकी गर्जनाके 
समान जोर-जोरसे चिग्घाड़ता था । ऐसे कुवल्यापीड 
नामक गजराजपर चढ़कर मदमत्त राजा कंस सहसा 
कवच आदिसे सुसञ्जित हो चाणूर, मुष्टिक आदि 
मल्लो तथा केशी, व्योमासुर और वृषासुरः आदि 
दैत्य-योद्धाओंके साथ सङ्गपत्तनकी ओर प्रस्थित हुआ । 
वहाँ यादवों और कौरवोंकी सेनाओंमें परस्पर बाणों, 
खड्गों और त्रिशूलोंके प्रहारसे घोर युद्ध हुआ | जब 
बाणॉसे सब ओर अन्धकार-सा छा गया, तब कंसं 
एक विशाल गदा हाथमें लेकर कौरव-सेनामें उसी 
प्रकार घुसा, जैसे वनमें दावानल प्रविष्ट हुआ हो । जैसे 
इन्द्र अपने चज्रसे पर्वतको गिरा देते हैं, उसी प्रकार 
कंसने अपनी वञ्र-सरीखी गदाकी मारसे कितने ही 
कवचधारी वीरोंको धराशायी कर दिया । उसने पैरोंके 
आघातसे रथोंको रौँद डाला, एड़ियॉसे मार-मारकर 


* गोलोकधामाधिपतिं परेश परात्परं त्वां शरण व्रजाम्यहम्‌ * 


घोड़ोंका कचूमर निकाल दिया । हाथीको हाथीसे ही 
मारकर कितने ही गजोंको उनके पाँव पकड़कर उछाल 
दिया । महाबली कंसने कितने ही हाथियोंके कंधों 
अथवा कक्षभागोंको पकड़कर उन्हें हौदों और झूलो- 
सहित बलपूर्वक घुमाते हुए आकाइमें फेंक दिया | 
राजन्‌ ! उस युद्धभूमिमें बलवान्‌ व्योमासुर हाथियोंके 
शुण्डदण्ड पकड़कर उन्हें चञ्चल घंटाओसहित 
उछालकर सामने फेंक देता था । दुष्ट दैत्य बलवान्‌ 
वृषासुर घोड़ॉंसहित रथोंको अपने सींगोंपर उठाकर 
बारंबार घुमाता हुआ चारों दिशाओंमें फेंकने लगा। 
राजेन्द्र ! बलवान्‌ दैत्यराज केशीने बलपूर्वक अपने 
पिछले पैरॉंसे बहुत-से वीरों और अश्वोंको इधर-उधर 
धराशायी कर दिया। ऐसा भयंकर युद्ध देखकर 
कौरव-सेनाके शेष वीर ' भयसे व्याकुल हो दसों 
दिशाओंमें भाग गये। दैत्यराज वीर कंस विजयके 
उल्लासमें नगारे बजवाता हुआ कुटुम्बसहित रंगोजि 
गोपको अपने साथ ही मथुरा ले गया ॥ १८--३१॥ 

अपनी सेनाकी पराजयका समाचार सुनकर कौरव 
क्रोधसे मूर्च्छित हो उठे । परंतु वर्तमान .समयको 
दैत्योंके अनुकूल देखकर वे सब-के-सब चुप रह 
गये। व्रजमण्डलकी सीमापर बर्हिषद्‌ नामसे प्रसिद्ध 
एक मनोहर पुर था, जिसे बलवान्‌ दैत्यराज कंसने 
रंगोजिको दे दिया । गोपनायक रंगोजि वहीं निवास 
करने लगा। श्रीहरिके वरदानसे जालंधरके अन्तः- 
पुरकी स्त्रियाँ उसी गोपकी पत्नियोंके गर्भसे उत्पन्न 
हुई। रूप और यौवनसे विभूषित वे गोपकन्याएँ. 
दूसरे-दूसरे गोपजनोंको ब्याह दी गयीं, परंतु वे 
जारभावसे भगवान्‌ श्रीकृष्णके प्रति प्रगांढ़ प्रेम करने 
लगीं । ` वृन्दावनेश्वर इयामसुन्दरनें चैत्र मासके 
महारासमें उन सबके साथ पुण्यमय रमणीय वृन्दावन 
के भीतर विहार किया ॥ ३२-३६ ॥ 


इस अकार श्रीगर्गसेहिताम माधुयैखण्डके अन्तर्गत नारद-बहुलाश्व-संबादमें 'जारुघरी गेपियोंका 
उपाख्यान' नामक चौदहवाँ अध्याय पूरा हुआ ॥ ५४ ॥ 

पंद्रहवाँ अध्याय 
बहिष्मतीपुरी आदिकी वनिताओका गोपीरूपमें प्राकट्य तथा भगवानके साथ उनका 
रासविलास; मांधाता और सौभरिके संवादमें यमुना-पञ्चाङ्गकी प्रस्तावना 


नारदजी कहते हैं--राजन्‌ ! ब्रजमें शोणपुरके 
स्वामी नन्द बड़े धनी थे। मिथिलेश्वर ! उनके पाँच 
हजार पलियाँ थीं। उनके गर्भसे समुद्रसम्भवा 
लक्ष्मीजीकी वे सखियाँ उत्पन्न हुईं, जिन्हें मत्स्यावतार- 
धारी भगवानूसे वैसा वर प्राप्त हुआ था। नरेश्वर ! 
इनके सिवा और भी, विचित्र ओषधियाँ, जो पृथ्वीके 
दोहनसे प्रकट हुई थीं, वहाँ गोपीरूपमें उत्पन्न हुई । 
बर्हिष्मतीपुरीकी वे नारियाँ भी, जिन्हें महाराज पृथुका 
वर प्राप्त था, जातिस्मरा गोपियोंके रूपमें व्रजमें उत्पन्न 
हुई थीं तथा नर-नारायणके वरदानसे अप्सरा. भी 
गोपीरूपमें प्रकट हुई थीं । सुतलवासिनी दैत्यनारियाँ 
वामनके वरसे तथा नागराजोंकी कन्याऐ भगवान्‌ 
शेषके उत्तम वरसे व्रजमें उत्पन्न हुई । दुर्वासामुनिने उन 
सबको अद्भुत 'कृष्णा-पञ्चाङ्ग' दिया था, जिससे 
यमुनाजीकी पूजा करके उन्होंने श्रीपतिका वररूपमें 
वरण किया ॥ १--५॥ 

एक दिनकी बात है--मनोहर वृन्दावनमें दिव्य 
यमुनातटपर, जहाँ नर-कोकिलोंसे सुशोभित हरे-भरे 
वुक्ष-समुदाय शोभा दे रहे थे, भ्रमरोंके गुञ्जारवके साथ 
कोकिलों और सारसोंकी मीठी बोली गूँज रही थी, 
वासन्ती लताओंसे आवृत तथा शीतल-मन्द-सुगन्ध 
वायुसे परिसेवित मधुमासमें, उन गोपाङ्गनाओंके साथ, 
मदनमोहन श्यामसुन्दर श्रीहरिने कल्पवृक्षोकी श्रेणीसे 
मनोरम प्रतीत होनेवाले कदम्बवृक्षके नीचे एकान्त- 
स्थानमें झूला झूलनेका उत्सव आरम्भ किया । वहाँ 
यमुना-जलकी उत्ताल तसङ्गोंका कोलाहल फैला हुआ 


. था। वे प्रेमविह्वला गोपाङ्गनाएँ श्रीहरिके साथ झूला 
` झूलनेकी क्रीड़ा कर रही थीं । जैसे रतिके साथ रति- 


पति कामदेव शोभा पाते हैं, उसी प्रकार करोड़ों चन्द्रोसे 
भी अधिक कान्तिमती कीर्तिकुमारी श्रीराधाके साथ 
वृन्दावनमें श्यामसुन्दर श्रीकृष्ण सुशोभित हो रहे थे । 
इस प्रकार जो साक्षात्‌ परिपूर्णतम नन्दनन्दन श्रीकृष्ण- 
[ 5171 गर्ग संहिता ६ 


को प्राप्त हुई थी, उन समस्त गोपाङ्गनाओकि तपका क्या 
वर्णन हो सकता है ? नागराजोंकी समस्त सुन्दरी 
कन्याएँ, जो गोपीरूपमें उत्पन्न हुई थी, मनोहर चैत्र 
मासमें यमुनाके तटपर श्रीबलभद्र हरिकी सेवामें 
उपस्थित थीं । राजन्‌ ! इस प्रकार मैंने तुमसे गोपियोंके 
शुभ चरित्रका वर्णन किया, जो परम पवित्र तथा 
समस्त पापोंको हर लेनेवाला है । अब पुनः क्या सुनना 
चाहते हो ? ॥ ६--१३ ॥ 

बहुलाश्च बोले--मुने ! प्रभो ! दुर्वासाका दिया 
हुआ यमुनाजीका पञ्चाङ्ग क्या है, जिससे गोपियोंको 
गोविन्दकी प्राप्ति हो गयी? उसका मुझसे वर्णन 
कीजिये ॥ १४॥ 

श्रीनारदजीने कहा--राजन्‌! इस विषयमें 
विज्ञजन एक प्राचीन इतिहासका उदाहरण देते हैं, 
जिसके श्रवणमात्रसे पापोंकी पूर्णतया निवृत्ति हो. जाती 
है। अयोध्यामें मांधाता नामसे प्रसिद्ध एक तेजस्वी 
राजशिरोमणि उस पुरीके अधिपति थें। एक दिन चे 
शिकार खेलनेके लिये वनमें गये और विचरते हुए, 
सौभरिमुनिके सुन्दर आश्रमपर जा पहुँचे । उनका वह 
आश्रम साक्षात्‌ वृन्दावनमें यमुनाजीके मनोहर तटपर 
स्थित था। वहाँ अपने जामाता सौभरिमुनिको प्रणाम 
करके मानदाता मांधाताने कहा ॥ १५---१७॥ 

मांधाता बोले--भगवन्‌ ! आप साक्षात्‌ सर्वज्ञ 
हैं, परावरवेत्ताओमें सर्वश्रेष्ठ हैं और आज्ञानान्धकारसे 
अंधे हुए लोगोंके लिये दूसरे दिव्य सूर्यके समान हैं। 
मुझे शीघ्र ही ऐसा कोई उत्तम साधन बताइये, जिससे 
इस छोकमें सम्पूर्ण सिद्धियोंसे सम्पन्न राज्य बना 
रहे और परलोकमें भगवान्‌ श्रीकुष्णका सारूप्य 
प्राप्त हो ॥ १८-१९ ॥ 

सौभरि बोले--राजन्‌ ! मैं तुम्हारे सामने 
यमुनाजीके पञ्चाङ्गका वर्णन करूँगा, जो सदा समस्त 
सिद्धियोंको देनेवाला तथा श्रीकृष्णके सारूप्यकी 


१४८ 


* गोलोकधामाधिपतिं परेशं परात्परं त्वां शरण व्रजाम्यहम्‌ + 


प्राप्ति करानेवाल् है । यह साधन जहाँसे सूर्यका उदय 
होता है और जहाँ बह अस्तभावको प्राप्त होता है, वहाँ- 
तकके राज्यकी प्राप्ति करानेवाला तथा यहाँ श्रीकृष्णको 


भी वशीभूत करनेवाला है। सूर्यवंरोन्द्र ! किसी भी 
देवताके कवच, स्तोत्र, सहस्रनाम, पटल तथा पद्धति-ये 
पाँच अङ्ग विद्वानेनि बताये हैं ॥ २०-२२ ॥ 


इस प्रकार श्रोगगसंहितामें माधुयेखण्डके अन्तर्गत नारत्‌-बहुला'ध-संवादमे “सौभरि और मोघाताका संवाद तथा 
'बहिष्पतीपरीकी नारियों, अप्सएओं, सुतलबासिनी, असुर-कन्याओं तथा नागरज-कन्याओकि गोपीरूपमे 
उत्पन्न होनेका उपाख्यान' नामक पंद्रहयोँ अध्याय पूर हुठ ॥ ५७७ 

सोलहवाँ अध्याय 
श्रीयमुना-कवच 


मांधाता बोले--महाभाग ! आप मुझे श्रीकृष्ण- 
की पटरानी यमुनाके सर्वथा निर्मल कवचका उपदेश 
दीजिये, मैं उसे सदा धारण करूँगा ॥ १॥ 

सौभरि बोले--महामते नरेश ! यमुनाजीका 
कवच मनुष्योंकी सब प्रकारसे रक्षा करनेवाला तथा 
साक्षात्‌ चारों पदार्थांको देनेवाला है, तुम इसे सुनो-- 
यमुनाजीके चार भुजाएँ हैं । वे श्यामा (श्यामवर्णा एवं 
षोडश वर्षकी अवस्थासे युक्त) हैं । उनके नेत्र प्रफुल्ल 
कमलदलके समान सुन्दर एवं विशाल हैं। वे परम 
सुन्दरी हैं और दिव्य रथपर बैठी हुई हैं। इस प्रकार 
उनका ध्यान करके कवच धारण करे ॥ २-३ ॥ 

स्नान करके पूर्वाभिमुख हो मौनभावसे कुशासन- 
पर बैठे और कुशोंद्रार शिखा बाँधकर संध्या-वन्दन 
करनेके अनन्तर ब्राह्मण (अथवा द्विजमात्र) 
स्वस्तिकासनसे स्थित हो कवचका पाठ करे । 'यमुना' 
मेरे मस्तककी रक्षा करें और 'कृष्णा' सदा दोनों 


नेत्रॉकी । 'इयामा' भ्रूभंग-देशकी और 'नाकवासिनी' 
नासिकाकी रक्षा करें । 'साक्षात्‌ परमानन्दरूपिणी' मेरे 
दोनों कपोलोंकी रक्षा करें। 'कृष्णवामांससम्भूता' 
(श्रीकृष्णके बायें कंधेसे प्रकट हुई वे देवी) मेरे दोनों 
कानोंका संरक्षण करें। 'कालिन्दी' अधरोंकी और 
'सूर्यकन्या' चिबुक (ठोढ़ी) की रक्षा करें । 'यमस्वसा' 
(यमराजकी बहिन) मेरी ग्रीवाकी और 'महानदी' मेरे 
इदयकी रक्षा करें। 'कृष्णप्रिया' पृ-भागका और 
“तटिनी' मेरी दोनों भुजाओंका रक्षण करें । 'सुश्रोणी' 
श्रोणीतट (नितम्ब) की और 'चारुदर्शना' मेरे 
कटिप्रदेशकी रक्षा करें। 'रम्भोरू' दोनों ऊरुओं 
(जाँघों) की और 'अङ्घ्रिभेदिनी' मेरे दोनों घुटनोंकी 
रक्षा करें। 'रासेश्वरी' गुल्फों (घुट्टियों) का. और 
'पापापहारिणी' पादयुगलका त्राण करें । 'परिंपूर्णतम- 
प्रिया” भीतर-बाहर, नीचे-ऊपर तथा दिशाओं और 
विदिशाओंमें सब ओरसे मेरी रक्षा करें* ॥ ४-१० ॥ 


* यमुनायाश्च ` कवचं सर्वरक्षाकरं नृणाम्‌। चतुष्पदार्थदं साक्षाच्छृणु राजन्‌ महामते॥ 
कृष्णा चतुर्भुजां इयामां पुण्डरीकदलेक्षणाम्‌। रथस्थां सुन्दरीं ध्यात्वा धारयेत्‌ कवचं ततः ॥ 
स्नातः पूर्वमुखो मौनी कृतसंध्यः कुशासने । कुशैर्बद्धशिखो विप्रः पठेद्‌ वै स्वस्तिकासनः॥ 
यमुना मे शिरः पातु कृष्णा नेत्रद्वयं सदा । इयामा भ्रृभङ्गदेशं च नासिकां नाकवासिनी ॥ 
कपोलौ पातु मे साक्षात्‌ परमानन्दरूपिणी । कृष्णवामाससम्भूता पातु कर्णद्वयं मम॥ ` 
आघरौ पातु कालिन्दी चिबुकं सूर्यकन्यका। यमस्वसा कन्धरां च हृदयं मे महानदी॥ 
कृष्णप्रिया पातु पृष्ठं तटिनी मे भुजद्दयम्‌। श्रोणीतटं च सुश्रोणी कटिं मे चारुदर्शना॥ 
ऊरुद्वयं तु रम्भोरूर्जानुनी त्वङ्घ्रिभेदिनी। गुल्फो रासेश्वरी पातु पादौ पापापहारिणी॥ 
अन्तर्बहिरघश्चोर्ध्वं दिशासु विदिशासु च।समन्तात्‌ पातु . जगतः परिपूर्णतमप्रिया॥ 


(गर्ग, माधुर्यः १६। २-१०) 


अध्याय १७] 


sad 

१४९ 


यह श्रीयमुनाका परम अद्भुत कवच है। जो 
भक्तिभावसे दस बार इसका पाठ करता है, वह निर्धन 
भी धनवान्‌ हो जाता है। जो बुद्धिमान्‌ मनुष्य 
ब्रहमचर्यके पालनपूर्वक परिमित आहारका सेवन करते 
हुए तीन मासतक इसका पाठ करेगा, वह सम्पूर्ण 
राज्योंका आधिपत्य प्राप्त केर लेगा, इसमें संशय नहीं 


है । जो तीन महीनेकी अवधितक प्रतिदिन भक्तिभावसे 
शुद्धचित्त हो इसका एक सौ दस बार पाठ करेगा, 
उसको क्या-क्या नहीं मिल जायगा ? जो प्रातःकाल 
उठकर इसका पाठ करेगा, उसे सम्पूर्ण तीर्थोमें ल्रानका 
फल मिल जायगा तथा अन्तमें वह योगिदुर्लभ 
परमधाम गोलोकमें चला जायगा*॥ ११--१४॥ 


इस प्रकार श्रीगर्गसँहितामें माघुर्यखण्डके अन्तर्गत श्रीसैमरि-माघाताके संवादम "यमुना-कवच' 
नामक सोलुहबाँ अध्याय पूर हुआ ॥ १६ 


४१४०४४ 


सत्रहवाँ अध्याय 
श्रीयमुनाका स्तोत्र 


' मांधाता बोले--मुनिश्रेष्ठ सौभरे | सम्पूर्ण 
सिद्धिप्रदान करनेवाला जो यमुनाजीका दिव्य उत्तम 
स्तोत्र है, उसका कृपापूर्वक मुझसे वर्णन कीजिये ॥ १ ॥ 

श्रीसौभरिमुनिने कहा--महामते ! अब तुम 
सूर्यकन्या यमुनाका स्तोत्र सुनो, जो इस भूतलपर 
समस्त सिद्धियोंको देनेवाला तथा धर्म, अर्थ, काम 
और मोक्षरूप चारों पुरुषार्थीका फल देनेवाला है । 
श्रीकृष्णके बायें केधेसे प्रकट हुई 'कृष्णा' को सदा मेरा 
नमस्कार है । कृष्णे ! तुम श्रीकृष्णस्वरूपिणी हो; तुम्हें 
बारंबार नमस्कार है । जो पापरूपी पङ्कजलके कलङ्कसे 
कुत्सित कामी कुबुद्धि मनुष्य सत्पुरुषोके साथ कलह 
करता है, उसे भी गूँजते हुए भ्रमर और जलपक्षियोंसे 
युक्त कलिन्दनन्दिनी यमुना वृन्दावनधाम प्रदान करती 
हैं। कृष्णे ! तुम्ही साक्षात्‌ श्रीकृष्णस्वरूपा हो । तुम्हीं 
प्रलयसिन्धुके वेगयुक्त भैवरमें महामत्स्यरूप धारण 
करके विराजती हो । तुम्हारी ऊर्मि-ऊर्मिमें भगवान्‌ 
कूर्मरूपसे वास करते हैं तथा तुम्हारे बिन्दु-बिन्दुमें 
श्रीगोविन्ददेवकी आभाका दर्शन होता है। तटिनि ! 
तुम लीलावती हो, मैं तुम्हारी वन्दना करता हूँ। तुम 


घनी-भूत मेघके समान श्याम कान्ति धारण करती हो । 
श्रीकृष्णके बायें कंधेसे तुम्हारा प्राकट्य हुआ है। 
सम्पूर्ण जलोंकी राशिरूप जो विरजा नदीका वेग है, 
उसको भी अपने बलसे खण्डित करती हुई, ब्रह्माण्ड- 
को छेदकर देवनगर, पर्वत, गण्डशैल आदि दुर्गम 
वस्तुओका भेदन करके तुम इस भूमिखण्डके 
मध्यभागमें अपनी तसङ्गमालाओंको स्थापित करके 
प्रवाहित होती हो | यमुने ! पुथ्वीपर तुम्हारा नाम दिव्य 
है। वह श्रवणपथमें आकर पर्वताकार पापसमूहको भी 
दण्डित एवं खण्डित कर देता है । तुम्हारा वह अखण्ड 
नाम मेरे वाङ्मण्डलवचनसमूहमें क्षणभर भी 
स्थित हो जाय । यदि वह एक बार भी वाणीद्वारा गृहीत 
हो जाय तो समस्त पापोंका खण्डन हो जाता है । उसके 
स्मरणसे दण्डनीय पापी भी अदण्डनीय हो जाते हैं । 
तुम्हारे भाई सूर्यपुत्र यमराजके नगरमें तुम्हारा 'प्रचण्डा' 
यह नाम सुदृढ़ अतिदण्ड बनकर विचरता है। तुम 
विषयरूपी अन्धकूपसे पार जानेके लिये रस्सी हो; 
अथवा पापरूपी चूहोंके निगल जानेवाली काली 
नागिन हो; अथवा विराट्‌ पुरुषकी मूर्तिकी वेणीको 


+ इदं श्रीयमुनाया्च कवचे परमाद्धुतम्‌। दशवारं पठेद्‌ भक्त्या निर्धनो घनवान्‌ भवेत्‌॥ 
त्रिभिर्मासैः पठेद्‌ धीमान्‌ ब्रह्मचारी मिताशनः । सर्वराज्याधिपत्यत्वं प्राप्यते नात्र संशयः॥ ` 
दशोत्तररात॑ नित्यं त्रिमासावधि भक्तितः । यः पठेत्‌ भ्रयतो भूत्वा तस्य कि कि न जायते ॥ 
यः पठेत्‌ प्रातरुत्थाय सर्वतीर्थफलं लभेत्‌। अन्ते ब्रजेत्‌ परं धाम गोलोकं योगिदुर्ूभम्‌॥ 


(गर्गः, माधुर्य» १६। ११-१४) 


१५० 


अलंकृत करनेवाला नीले पुष्पोंका गजरा हो या उनके 
मस्तकपर सुशोभित होनेवाली सुन्दर नीलमणिकी 
माला हो। जहाँ आदिकर्ता भगवान्‌ श्रीकृष्णकी 
वल्लभा, गोलोकमें भी अतिदुर्छभा, अति सौभाग्यवती 
अद्वितीया नदी श्रीयमुना प्रवाहित होती हैं, उस भूतलके 
मनुष्योंका भाग्य इसी कारणसे धन्य है । गौओंके 
समुदाय तथा गोप-गोपियोंकी क्रीडासे कलित 
कलिन्द-नन्दिनी यमुने ! कृष्णप्रभे ! तुम्हारे तटपर जो 
जलकी गोलाकार, चपल एवं उत्ताल तसङ्गोंका 
कोलाहल (करु-कल रव) होता है, वह सदा मेरी 
रक्षा करे। तुम्हारे दुर्गम कुझोंके प्रति कौतूहल 
रखनेवाले भ्रमरसमुदायके गुज्ञारव, मयूरोंकी केका 


* शोलोकधामाधिपति परेशं परात्परं त्वां शरणं ब्रजाम्यहम्‌ * 


[माधुर्यखण्ड 
कोलाहलमें मिला रहता है तथा वह व्रजलताओके 
अलंकारको धारण करनेवाला है । शरीरमें जितने रोम हैं, 
उतनी ही जिह्वाएँ हो जाये, धरतीपर जितने सिकताकण 
हैं, उतनी ही वाग्देवियाँ आ जायँ और उनके साथ 
संत-महात्मा भी शेषनागके समान सहस्नों जिह्लाओंसे 
युक्त होकर गुणगान करने लग जायें, तथापि तुम्हारे 
गुणोंका अन्त कभी नहीं हो सकता । कलिन्दगिरिनन्दिनी 
यमुनाका यह उत्तम स्तोत्र यदि उषःकालमें ब्राह्मणके 
मुखसे सुना जाय अथवा स्वयं पढ़ा जाय तो भूतलपर 
परम मङ्गलका विस्तार करता है । जो कोई मनुष्य भी यदि 
नित्यशः इसका धारण (चिन्तन) करे तो वह भगवान्‌की 
निज निकुझलीलाके द्वारा वरण किये गये परमपदको 


तथा कूजते हुए कोकिलोंकी काकलीका शब्द भी उस प्राप्त होता है*॥ २--११॥ 
इस प्रकार श्रीगर्गसंहितामे माधुर्यखण्डके अन्तर्गत श्रोसौभरि-मोघाताके संवादमे ' श्रीयमुनास्तोत्र' नामक 
सत्रहवौँ अध्याय पूर हुआ ५ १७ 
अठारहवाँ अध्याय 


यमुनाजीके जप और पूजनके लिये पटल और पद्धतिका वर्णन 


मांधाता बोले--मुनिश्रेष्ठ ! यमुनाजीके काम- सोभरिने कहा--महामते ! अब मैं यमुनाजीके 
पूरक पवित्र पटल तथा पद्धतिका जैसा स्वरूप है, पटल तथा पद्धतिका भी वर्णन करता हुँ, जिसका 
वह मुझे बताइये; क्योंकि आप साक्षात्‌ ज्ञानकी अनुष्ठान, श्रवण अथवा जप करके मनुष्य जीवन्मुक्त 


निघधिहें[१॥ हो जाता है। पहले प्रणव (3%) का उच्चारण करके 
* मार्तण्डकन्यकायास्तु स्तवं शृणु महामते । सर्वसिद्धिकर भूमौ चातुर्वग्यफलप्रदम्‌ ॥ 
कृष्णवामांसभूतायै कृष्णायै सततं नमः । नमः श्रीकृष्णरूपिण्यै कृष्णे तुभ्यं नमो नमः ॥ 
यः पापपङ्काम्बुकलङ्ककुस्सितः कामी कुधीः सत्सु कलि करोति हि । वृन्दावनं धाम ददाति तस्मै-नन्दन्मिलिन्दादि कलिन्दनन्दिनी ॥ 
कृष्णे साक्षात्‌ कृष्णरूपा त्वमेव वेगावतें वर्तते मत्स्यरूपी।उर्मावूर्मों कूर्मरूपी सदा ते बिन्दौ बिन्दौ भाति गोविन्ददेव: ॥ 
चन्दे लीलावती त्वां सघनघननिभाँ कृष्णवामांसभूतां वेगं वै वैरजाख्यं सकल्जल्चये खण्डयन्तीं बलात्‌ स्वात्‌ । 
छित्त्वा ब्रह्माण्डमारात्‌ सुरनगरनगान्‌ गण्डशैलादिदुर्गान्‌ भित्त्वा भूखण्डमध्ये तटिनि धृतवतीमूर्मिमालां भ्रयान्तीम्‌ ॥ 
दिव्यं कौ नामधेयं श्रुतपथ यमुने दण्डयत्यद्रितुल्यं पापव्यूहं त्वखण्डं वसतु मम गिरामण्डले तु क्षणं तत्‌। 
दण्ड्यांश्चाकार्यदण्ड्यान्‌ सकृदपि वचसा खण्डितं यद्‌ गृहीतं भ्रातुमार्तण्डसूनो रटति पुरि दुढस्ते प्रचण्डेति दण्डः ॥ 
रजुर्वा विषयान्धकूपतरणे पापाखुदर्वीकरी वेण्युष्णिक्क विराजमूर्तिशिरसो मालास्ति वा सुन्दरी। 
धन्यं भाग्यमतः परं भुवि नृणां यत्रादिकृद्वल्लभा गोलोकेऽप्यतिदुर्भातिसुभगा भात्यद्वितीया नदी ॥ 
गोपीगोकुलगोपकेलिकलिते कालिन्दि कृष्णप्रभे त्वत्कूले जललोलगोलविचलत्कल्लोलकोलाहलः । 
त्वत्कान्तारकुतृहलालिकुलकृज्झंकारकेकाकुलः कूजत्कोकिलसंकुलो ब्रजलतालंकारभृत्‌ पातु माम्‌॥ 
भवन्ति जिह्वास्तनुरोमतुल्या गिरो यदा भूसिकता इवाझु। तदप्यलं यान्ति न ते गुणान्तं सन्तो महान्तः किल ₹ोषतुल्याः ॥ 
कलिन्दगिरिनन्दिनीस्तव  उषस्ययं वापर: | श्रुतश्च यदि पाठितो भुवि तनोति सन्मङ्गलम्‌॥ 
जनोऽपि यदि धारयेत्‌ किल पठेच्च यो नित्यशः।स याति परमं पदं निजनिकु्जलीलावृतम्‌॥ 
(गर्ग०, माधुर्य० १७ | २-१ १) 


अध्याय १९] 


फिर मायाबीज (ह्री) का उच्चारण करे। तत्पश्चात्‌ 
'लक्ष्मीबीज (श्री) को रखकर उसके बाद कामबीज 
(क्ली) का विधिवत्‌ प्रयोग करे। इसके अनन्तर 
'कालिन्दी' शब्दका चतुर्थ्यन्त रूप (कालिन्यै) रखे । 
फिर 'देवी' झाब्दके चतुर्थ्यन्तरूप (देव्यै) का प्रयोग 
करके अन्तमें “नमः” पद जोड़ दे।. (इस प्रकार "ॐ 
हीं श्रीं ज्ञी कालिन्ह देव्यै नमः ।' यह मन्त्र बनेगा ।) 
इस मन्त्रका मनुष्य विधिवत्‌ जप करे। इस ग्यारह 
अक्षरवाले मन््रका ग्यारह लाख जप करनेसे इस 
पृथ्वीपर सिद्धि प्राप्त हो सकती है। मनुष्योंद्वारा 
जिन-जिन काम्य-पदार्थेके लिये प्रार्थना की जाती है, 
वे सब स्वतः सुलभ हो जाते हैं ॥ २--४॥ 

सुन्दर सिंहासनपर षोडशदल कमल अङ्कित करके 
उसकी कर्णिकामें श्रीकुष्णसहित कालिन्दीका न्यास 
(स्थापन) करे। कमलके सोलह दलोंमें अलग- 
अलग विधिपूर्वक नाम ले-लेकर मानवश्रेष्ठ साधक 
क्रमशः गङ्गा, विरजा, कृष्णा, चन्द्रभागा, सरस्वती, 
गोमती, कौशिकी, वेणी, सिंधु, गोदावरी, वेदस्मृति, 
वेत्रवती, शतद्वू, सरयू , ऋषिकुल्या तथा ककुद्मिनीका 
पूजन करे । पूर्वादि चार दिशाओंमें क्रमशः वृन्दावन, 
गोवर्धन, वृन्दा तथा तुलसीका उनके नामोच्चारणपूर्वक 
क्रमशः पूजन करे। तत्पश्चात्‌ ॐ नमो भगवत्यै 
कलिन्दनन्दिन्यै सूर्यकन्यक्ायै यमभगिन्यै 


१५१ 

श्रीकृष्णप्रियायै यूथीभूतायै स्वाहा ।” इस मन्लसे 
आवाहन आदि सोलह उपचारोंको एकाग्रचित्त हो 
अर्पित करे ॥ ५--१०॥ 

इस प्रकार यमुनाका पटल जानी । अब पद्धति 
बताऊँगा। जबतक पुरश्चरण पूरा न हो जाय, तबतक 
ब्रह्मचर्यका पालन करते हुए मौनावलम्बनपूर्वक 
द्विजको जप करना चाहिये | पुरश्वरणकालमें जौका 
आटा खाय, पृथ्वीपर शयन करे, पत्तलपर भोजन करे 
और मनको वशमें रखे । राजन्‌! आचार्यको चाहिये 
कि काम, क्रोध, लोभ, मोह तथा द्वेषको त्यागकर परम 
भक्ति-भावसे जपमें प्रवृत्त रहे । ब्राह्ममुहूर्तमें उठकर 
कालिन्दी देवीका ध्यान करे और अरुणोदयकी बेलामें 
नदीमें स्नान करे । मध्याह्कालमें और दोनों संध्याओके 
समय संध्या-वन्दन अवश्य किया करे ! राजन्‌ ! जब 
अनुष्ठान समाप्त हो, तब यमुनाके तटपर जाकर पुत्रों 
सहित दस लाख महात्मा ब्राह्मणोंका गन्ध-पुष्पसे पूजन 
करके उन्हें उत्तम भोजन दे । तदनन्तर वरा, आभूषण - 
और सुवर्णमय चमकीले पात्र तथा उत्तम दक्षिणाएँ दे 1 
इससे निश्चय ही सिद्धि होती है ॥ ११---१७ ॥ 

महामते ! नरेश! इस प्रकार मैने तुमसे 
यमुनाजीके जप और पूजनकी पद्धति बतायी है। तुम 
सारा नियम पूर्ण करो । बताओ ! अब और क्या सुनना 
चाहते हो? ॥ १८ ॥ 


इस प्रकार श्रीगर्गसंहिताने माधुर्यखण्डके अन्तर्गत मांधाता और सौभरिके संवादम "पटल और पद्धतिका वर्णन! 
नामक अठारहवोँ अध्याय पूर हुआ ५ १८ ७ 


उन्नीसवाँ अध्याय 
यमुना-सहस्त्रनाम 


मांधाता बोले--मनुष्यश्रेष्ठ ! यमुनाजीका 
सहस्त्रनाम समस्त सिद्धियोंकी प्राप्ति करानेवाला 
उत्तम साधन है, आप मुझे उसका उपदेश कीजिये; 
क्योंकि आप सर्वज्ञ और निरामय (रोग-शोकसे 
रहित) हैं॥ १ ॥ 
_ सौभरिने कहा--मांधाता नरेश! मैं तुमसे 
'कालिन्दी सहख्रनाम' का वर्णन करता हूँ। वह समस्त 


सिद्धियोंकी प्राप्ति करानेवाला, दिव्य तथा श्रीकृष्णको 
वशीभूत करनेवाला है ॥ २ ॥ 
विनियोग 
3३७ अस्य श्रीकालिन्दीसहस्रनामस्तोत्रमन्त्रस्य 
सौभरिक्रेषिः, श्रीयमुना देवता, अनुष्टुप्छन्दः, माया- 
बीजमिति कीलकम, रमाबीजमिति शक्तिः, 
श्रीकलिन्दनन्दिनीप्रसाद्‌ सिद्भ्यर्थे जपे विनियोगः । 


--उक्त वाक्य पढ़कर सहस्त्रनाम-पाठके लिये 
विनियोगका जल छोड़े । 
ध्यान 
इयामामम्भोजनेत्रां सघनघनरुचिं रलमञ्जीरकूजत्‌ 
काञ्जीकेयूरयुक्तां कनकमणिमये बिश्रति कुण्डले द्वे । 
भ्राजच्छीनीलवरूस्फुरदिभजचलद्धारभारा मनोज्ञां 
ध्याये मार्तण्डपुत्री तनुकिरणचयोद्दीप्दीपाभिरामाम्‌ ॥ ३ ॥ 
जो श्यामा (श्यामवर्णा एवं षोडश वर्षकी 
अवस्थावाली) हैं, जिनके नेत्र प्रफुल्ल कमल-दलकी 
शोभाको छोने लेते हे, घनीभूत मेघके समान जिनकी 
नील कान्ति है, जो रलोंद्वारा निर्मित बजते हुए नूपुर 
और झनकारती हुई करधनी एवं केयूर आदि 
आभूषणोंसे युक्त हैं तथा कानोंमें सुवर्ण एवं मणिनिर्मित 
दो कुण्डल धारण करती हैं, दीप्तिमती नीली साड़ीपर 
चमकते हुए गजमौक्तिकके चञ्चल हारका भार वहन 
करनेसे अत्यन्त मनोहर जान पड़ती हैं, शरीरसे 
छिटकती हुईं किरणोंकी राशिसे उद्दीप्त होनेके कारण 
जिनकी प्रज्वलित दीपमालाके समान शोभा हो रही है, 
उन सूर्यनन्दिनी यमुनाजीका मैं ध्यान करता हूँ॥ ३ ॥ 
सहस्त्रनाम 

१ ३० कालिन्दी=सच्चिदानन्दस्वरूपा 
कलिन्दगिरि-नन्दिनी, २. यमुना-यमकी बहिन, ३ 
कृष्णा<कृष्णवर्णा, ४. कृष्णरूपा-कृष्णस्वरूपा 
अथवा कृष्णरूपवाली, ५. सनातनी=नित्या, ६. 
कृष्णवामांससम्धूता- श्रीकृष्णके बायें कंधेसे प्रकट 
हुई, ७. परमानन्दरूपिणी=परमानन्दमयी ॥ ४ ॥ 

८. गोलोकबासिनी=गोलोकधाममें निवास 
करनेवाली, ९. श्यामा«्श्यामवर्णा अथवा षोडश 
वर्षकी अवस्थावाली, १०. वृन्दावनविनोदिनी= 
वृन्दावनमें मनोरञ्जन करनेवाली, ११. राधासखी= 
श्रीराधाकी सहचरी, १२. रासलीला=रासमण्डलमें 
लीलापरयणा अथवा रासलीलास्वरूपा, १३. रास- 
मण्डलमण्डिनी=रासमण्डलको अलंकृत करने- 
वाली ॥ ५॥ | । 

१४. निकुञ्जवासिनीतनिकुञ्जमे निवास करने- 
वाली, १५. वल्ली-लतास्वरूपा, १६. रङ्गवल्ली= 
रासरङ्गस्थलीमेँ वल्लीके समान शोभा पानेवाली अथवा 


* गोलोकधामाधिपतिं परेशं परात्परं त्वां शरणं व्रजाम्यहम्‌ * 


रङ्गवल्ली नामकी राधा-सखी गोपीसे अभिन्नस्वरूपा 
१७. मनोहरा=मनको हर लेनेवाली, १८. श्रीः- 
लक्ष्मीस्वरूपा, १९. रासमण्डलीभूता=रासमण्डल 
स्वरूपा अथवा मण्डलाकार होकर रासमण्डलको 
अलंकृत करनेवाली, २०. यूथीभूता=अपनी 
सहचरियोंके यूथसे संयुक्त, २१. हरिप्रिया= श्रीकृष्ण- 
की प्यारी ॥ ६ ॥ 

२२. गोलोकतटिनी=गोलोकधामकी नदी, २३. 
दिव्या=दिव्यस्वरूपा, २४. निकुञ्जतलवासिनी- 
निकुञ्जके भीतर निवास करनेवाली, २५. दीर्घा=बहुत 
लंबे परिमाणकी, २६. ऊर्मिबेगगम्भीरा=तरंगोंके 
वेगसे युक्त एवं गहरी, २७. पुष्पपल्लववाहिनी= फूलों 
और पल्ळवोंको बहानेवाली ॥ ७ ॥ 

२८. घनइ्यामा=मेघके समान श्याम कान्ति- 
वाली, २९. मेघमाला=घनमालास्वरूपा, ३०. 
बलाका=बकपड्क्ति स्वरूपा, ३१. पद्ममालिनी= 
कमलोंकी मालासे अलंकृत, ३२. परिपूर्णतमा= 
परिपूर्णतम भगवत्स्वरूपा, ३३. पूर्णा=पूर्णस्वरूपा, 
३४. पूर्णब्रह्मप्रियानपूर्णब्रह्म .श्रीकृष्णकी प्रेयसी, 
३५. परा= परारक्तिस्वरूपा ॥ ८ ॥ 

३६. महावेगवती=बड़े वेगवाली, ३७. साक्षा- 
न्निकु्जहमारनिर्गता=साक्षात्‌ निकुञ्जके द्वारसे निकली 
हुई, ३८. महानदी=विशाल सरिता, ३९. मन्दगति= 
मन्दगतिसे बहनेवाली, ४०. विरजावेगभेदिनी= 
गोलोकधामकी विरजा नदीके वेगका भेदन करणे- 
वाली ॥ ९॥ 

४१. अनेकब्रह्माण्डगता-अनेकानेक ब्रह्माण्डोंमें 
व्याप्त, ४२. ब्रह्मद्रबसमाकुला=ब्रह्मद्रवस्वरूपा 
गङ्गाजीसे मिली हुई, ४३. गङ्गामिआरा=गङ्गाके जलसे 
मिश्रित जलवाली, ४४. निर्मलाभालनिर्मल 
आभावाली, ४५. निर्मला=सब प्रकारके मलोंसे रहित, 
४६. सरितांबरा=नदियोंमें श्रेष्ट ॥ १० ॥ 

४७. रलबद्धोभयतटी"दोनों किनारोंकी तट 
भूमिमें रलसे आबद्ध, ४८. हंसपद्यादिसंकुला-हंसादि 
पक्षियों और कमल आदि पुष्पोंसे व्याप्त, ४९. नदी” 
अव्यक्त शब्द, कलकल नाद करनेवाली, ५०. 
पानीया=स्वच्छ जलवाली, ५१. सर्वब्रह्माण्डपाबनी” 


अध्याय १९] 

"समस्त ब्रह्माण्डोको पवित्र करनेवाली ॥ ११ ॥ 

५२ वैकुण्ठधामको चारों 
ओरसे घेरकर परिखा (खाई) के समान सुशोभित 
५३. परिखा-खाईस्वरूपा, ५४. पापहारिणी- 
पापोंका नाश करनेवाली, ५५. ब्रह्मलोकगता-ब्रह्म- 
लोकमें पहुँची हुई, ५६. ब्राह्मी-ब्रह्मशक्तिस्वरूपा 
५७. स्वर्गा<स्वर्गलोकस्वरूपा, ५८. स्वर्गनिवा- 
सिनी=स्वर्गलोकमें वास करनेवाली ॥ १२ ॥ 

५९. उल्लसन्ती=तङ्गोद्वारा ऊपरकी ओर 
उठनेवाली, ६०. श्रोत्पतन्ती=जोर-जोरसे उछलने- 
वाली, ६१. मेरुमाला-मेरुपर्वतको मालाकी भाँति 
अलंकृत करनेवाली, ६२. महोज्ज्वला-अत्यन्त 
प्रकाशमाना, ६३. श्रीगङ्गाम्भःशिखरिणी=गङ्गाजीके 
जलको शिखरका रूप देनेवाली, ६४. गण्डझैल- 
विभेदिनी=गण्डशैलोंका भेदन करनेवाली ॥ १३ ॥ 

६५. देशान्‌ पुनन्ती=देशोंको पवित्र करनेवाली, 
६६. गच्छन्ती=गतिशीला, ६७. बहन्ती=प्रवहमाना, 
६८. भूमिमध्यगा= धरतीके भीतर प्रवेश करनेवाली, 
६९. मार्तण्डतनूजा=सूर्यपूत्र, ७०. पुण्या=पुण्य- 
प्रदा, ७१. कलिन्दगिरिनन्दिनी=कलिन्द पर्वतसे 
निकली हुई ॥ १४॥ ` 

७२. यमस्वसा=यमराजकी बहन, ७३. मन्द- 
हासा=मन्द-मन्द॒ मुसकरानेवाली, ७४. सुङ्किजा= 
सुन्दर दाँतोंवाली, ७५. रचिताम्बरा= धरतीके लिये 
'आच्छादनवस्नके रूपमें निर्मित, ७६. नीलाम्बरा= 
नील वस्न धारण करनेवाली, ७७ पद्ममुखी= 
कमलूवद्ना, ७८. चरन्ती=विचरनेवाली, ७९. 
चारुदर्शनानमनोहर दुष्टिवाली अथवा देखनेमें 
मनोहर ॥ १५॥ 

` ८०. रम्भोरूनकदलीके खंने-जैसे ऊरुद्दय धारण 
करनेवाली, ८१. पद्मनयना=कमल्लोचना, ८२. 
माधवी=माधवप्रिया, ८३. प्रमदा=यौवनझालिनी, 
८४. ` उत्तमा=उत्तम, ८५. तपश्चरन्ती=श्रीकृष्ण- 
प्राप्तिके लिये तपस्या करनेवाली, ८६. सुश्रोणी= सुन्दर 
नितम्बको धारण करनेवाली, ८७. कूजन्नूपुरमेखला= 
बजते हुए नूपुरों और करधनीसे सुशोभित ॥ १६ ॥ 

८८. जलस्थिता=पानीमें निवास करनेवाली, ८९. 


* यमुना-सहस्रनाम * 

श्यामलाङ्गी-श्यामल अङ्गवाली, ९०. खाण्डवाभा= 
खाण्डववनकी शोभा, ९१. विहारिणी-विहारशीला, 
९२. गाण्डीविभाषिणी-अपनी तपस्याका उद्देश्य 
बतानेके लिये गाण्डीवधारी अर्जुनसे वार्तालाप करने- 
वाली, ९३. वन्यान्नढे हुए प्रवाहवाली, ९४ 
श्रीकृष्ण बरमिच्छती=्श्रीकृष्णको पति बनानेकी 
इच्छावाली ॥ १७ ॥ 

९५. द्वारकागमना-द्वारकामें आगमन करने- 
वाली, ९६. राज्ञी=रानी, ९७. पट्टराज्ञी-पटरानी, ९८. 
परंगता=परमात्माको प्राप्त, ९९. महाराज्ञी-महारानी, 
१००. रत्नभूषा<रलनिर्मित आभूषणोंसे विभूषित, 
१०१. गोमती=गौओंके समुदायसे युक्त अथवा 
गोमती नदीस्वरूपा, १०२. तीरचारिणी-तटपर 
विचरनेवाली ॥ १८ ॥ र 

१०३. स्वकीयान्श्रीकृष्णकी अपनी विवाहिता 
पली, ९०४. सुखा=सुखस्वरूपा, १०५. स्वार्थाः 
अपने अभीष्ट अर्थको प्राप्त, १०६. स्वभक्तकार्य- 
साधिनी=अपने भक्तोंका कार्य सिद्ध करनेवाली, 
१०७. नवलाङ्गाऽनूतन अङ्गवाली, - १०८. 
अबला=स्रीरूपा, १०९. मुग्धा=भोली-भाली अथवा 
मुग्धा नायिका, ११०.बराङ्गा=सुन्दर अङ्गवाली, 
९१९. वामलोचना=बाँके नयनोंबाली ॥ १९ ॥ 

११२. अजातयौबना=अप्राप्त यौवना, ११३. 
अदीना=दीनतारहित एवं उदारस्वरूपा, ९९४. प्रभार 
प्रभास्वरूपा, ११५. कान्तिः=कान्तिस्वरूपा, ११६, 
झुतिः=द्ुतिस्वरूपा, ११७. छविः=छविस्वरूपा, 
११८. ` सुशोभान्सुन्दर शोभावाली, ११९. 
परमा=उत्कृष्टस्वरूपा, १२०. कीर्तिः =कीर्तिस्वरूपा, 
१२१.कुशला=चतुरा, १२२. अज्ञातयौवना= अपने 
यौवनके आरम्भको न जाननेवाली ॥ २० ॥ र 

१२३. नवोढा<नवविवाहिता नायिका, ९२४. 
मध्यगा-मुग्धा ओर प्रगल्भाके बीचकी अवस्थावाली, 
१२५. मध्या=मध्या नायिका, १२६. प्रौढिः-प्रौढतासे 
युक्त, १२७. प्रोढा-प्रोढस्वरूपा, १२८. प्रगल्भका- - 
प्रगल्भानायिका, १२९. धीरा-धीरस्वभावा, १३०. 
अधीरा-भगवद्दर्शनके लिये अधीर रहनेवाली, १३१. 
धैर्यधरा-धैर्यधारिण, १३२. य्गयेष्ठा-ज्येष्ठ 

अवस्थावाली, १३३. श्रेष्ठा गुणोंसे श्रेष्ठ, १३४. 
कुलाङ्गनाऽकुल्वधू ॥ २१ ॥ 

१३५. क्षणप्रभा-विद्युत्‌के समान कान्तिमती, 
१३६. चञ्चला=्वेगशालhिनी, १३७. अर्च्याः 
पूजनीया, १३८. विद्युत्‌-विद्योतमाना, १३९. 
सौदामनी-विद्युत्स्वरूपा, १४०. तडित्‌-घनश्यामके 
अङ्कमें विद्युल्लेखा-सी शोभमाना, १४१. स्वाधीन- 
पतिका=स्नेह और सद्व्यवहारसे पतिको वशमें रखने- 
चाली, १४२. लक्ष्मी-लक्ष्मीस्वरूपा, १४३. पुष्ठा= 
पुष्ट अङ्गोंवाली अथवा अनुग्रहमयी, १४४. स्वाधीन- 
भर्तृका=स्वाधीनपतिका ॥ २२ ॥ 

१४५. कलहान्तरिता=प्रेम-कलहके कारण 
कभी-कभी प्रियतमके वियोगका कष्ट सहन 
करनेवाली नायिका, ९४६. भीरुः= भीरु स्वभाववाली, 
९४७. इच्छा=प्रियतमकी कामनाका विषय अथवा 
अभिलाषारूपिणी, १४८. प्रोत्कण्ठिता=प्रियके दर्शन 
या मिलनके लिये उत्सुक रहनेवाली, ९४९. 
आकुला=प्रेम-परिपूर्ण अथवा प्रियतमकी सेवाके 
कार्यमें व्यस्त, १५०. कशिपुस्था=शय्यापर विराजित 
रहनेवाली, १५१. दिव्यशय्या-श्यामसुन्दरके लिये 
दिव्य शय्या प्रस्तुत करनेवाली, १५२. गोविन्दहत 
मानसा=गोविन्दने जिनके मनको हर लिया है 
ऐसी ॥ २३ ॥ 

१५३. सण्डिता=खण्डिता-नायिकास्वरूपा, 
१५४. अखण्डशोभाढ्या=अविकल शोभासे सम्पन्न, 
१५५. विप्रलब्धा=विप्रलब्धा-नायिका-स्वरूपा, 
१५६. अभिसारिकाऽप्रियतम श्रीकृष्णसे मिलनेके 
लिये संकेत-स्थानपर जानेवाली, १५७. बिरहार्ता= 
प्रियतमके विरहकी अनुभूतिसे पीडित, १५८. 
विरहिणी=वियोगिनी, २५९. नारी=नरावतार 
श्रीकृष्णकी भार्या, १६०. प्रोषितभर्तुका=जिसका पति 
परदेशमें गया हो, ऐसी नायिका-स्वरूपा ॥ २४ ॥ 

१६१. मानिनी=मानवती, १६२. मानदा=मान 
देनेवाली, १६३. प्राज्ञा-विदुषी, ९६४. मन्दारवन- 
बासिनी=कल्पवृक्षके काननमें निवास करनेवाली, 
१६५. झंकारिणी=चलते-फिरते या नृत्य करते समय 
आभूषणोंकी झंकार फैलानेवाली, १६६. झणत्कारी= 


झणत्कार या सिञ्जन-ध्वनि करनेवाली, १६७, 
रणनसञ्जीरनूपुरा=बजते हुए नूपुर और मञ्जीर धारण 
करनेवाली ॥ २५॥ 

१६८. मेखला=वृन्दावनकी नीलमणिमयी 
करधनीके समान सुशोभित, १६९. अमेखला- 
साधारण अवस्थामें मेखलासे रहित, १७०. काञ्जी 
'काञ्जी' नामक आभूषणस्वरूपा, १७१. अक्काञ्चनी= 
काञ्जनरहित, १७२. काञ्जनामयी=सुवर्णस्वरूपा, 
१७३. कञ्चुकी=कञ्जुकधारिणी, ९७४. कञ्जुक- 
मणिः=कञ्जुकमणिस्वरूपा, : १७५. ` श्रीकण्ठा= 
शोभायुक्त कण्ठवाली, १७६. आढ्या= (श्रीकृष्ण- 
रूप) सम्पत्तिशालिनी, ९२७७. महामणिः= 
महामणिस्वरूपा अथवा बहुमूल्य मणि धारण करने- 
चाली ॥ २६॥ 

१७८. ` श्रीहारिणी=श्रीहारधारिणी, ` १७९. 
पद्महारा=कमलोंकी मालासे अलंकृत, १८०. मुक्तार 
नित्यमुक्त, १८१. मुक्तफलार्चिता= मुक्ताफलासे 
पूजित, १८२. रनल्रकङ्कणकेयूरा=रलनिर्मित कंगन 
और केयूर (भुजबंद) धारण करनेवाली, १८३. 


स्फुरदङ्कलिभूषणा=जिनकी अङ्गुलियोंके भूषण 
उद्भासित हो रहे हैं, ऐसी ॥ २७॥ | 
१८४. दर्पणा=दर्पणस्वरूपा, १८५. दर्पणी- 


भूता=अपने जलकी निर्मलताके कारण दर्पणका काम 
देनेवाली, १८६. दुष्टदर्पविनाशिनीच्दुष्टोंके घमंडको 
चूर करनेवाली, १८७. कम्बुग्रीवातशङ्घके समान 
सुन्दर कण्उवाली, ९८८. कम्बुधरानशङ्घनिर्मित 
आभूषण धारण करनेवाली, १८९. ग्रैवैयकविराजिता 
=कण्ठभूषणसे सुशोभित ॥ २८॥ | 

१९०. तारङ्क्नी= “ताटङ्क (तरको)' नामक 
आभूषणविरेषको धारण करनेवाली, १९१. दन्तधरा= 
दन्तघारिणी, १९२. हेमकुण्डलमण्डिता=काञ्चन- 
निर्मित कुण्डलॉसे अलंकृत, १९३. शिखाभूषा” 
अपनी चोटीको विभूषित करनेवाली, ९९४. भालः 
पुष्पा=लूलाट देशमें पुष्पमय शृङ्गार धारण करनेवाली, 
१९५- नासामौक्तिकशोभिता=नाकमें मोतीकी 
बुलाकसे शोभित ॥ २९॥ 

१९६. मणिभूमिगता-मणिमयी भूमिपर विचरने 

वाली, १९७. देवी-दिव्यस्वरूपा, १९८. रैवताद्रि- 
विहारिणी=श्रीकृष्णकी पटरानीके रूपमें रैवतक 
पर्वतपर विहार करनेवाली, १९९. वृन्दावनगता- 
वृन्दावनमें विद्यमाना, २००. वृन्दा=वृन्दावनकी 
अधिष्ठातृदेवी-स्वरूपा, २०१. वृन्दारण्यनिवासिनी= 
वृन्दावनमे निवास करनेवाली ॥ ३० ॥ 

२०२. वृन्दावनलता=वृन्दावनकी लताओंके 
साथ तादात्यको प्राप्त हुई, २०३. माध्वी=मकरन्द- 
स्वरूपा, २०४. वृन्दारण्यविभूषणा=वृन्दावनको 
विभूषित करनेवाली, २०५. सौन्दर्यलहरी लक्ष्मी:= 
सुन्दरताकी तरङ्गोंसे युक्त लक्ष्मीस्वरूपा, २०६. 
मथुरातीर्थवासिनी=मथुरापुरीरूप तीर्थमें निवास 
करनेवाली ॥ ३१॥. 

२०७. विश्रान्तवासिनी= विश्रान्त तीर्थ 
(विश्रामघाट) में वास करनेवाली, २०८. काम्या= 
कमनीया, २०९. रम्या=रमणीया, २१०. गोकुल- 
वासिनी=गोकुलमें निवास. करनेवाली, २११. 
रमणस्थलशो भाढ्या=रमणस्थलीकी शोभा बढ़ाने- 
चाली, २१२. महाबनमहानदी='महावन' नामक 
वनमें प्रवाहित होनेवाली महती नदी ॥ ३२ ॥ 

२१३. -प्रणता=भक्तजनांद्वारा वन्दिता, २१४. 
घ्रोन्नता= अत्यन्त उत्कृष्ट गोलोकधाममें स्थित अथवा 
ऊँची लहरोंके कारण उन्नत, २१५. पुष्टा=प्रेमानुग्रहसे 
परिपुष्ट, २१६. भारती=भारतवर्षकी नदी, २१७. 
भरतार्चिता=भरतके द्वारा पूजित, २१८. तीर्थ- 
राजगत्िः=तीर्थराज प्रयागकी आश्रयभूता, २९९. 
गोत्रा=गौओंका त्राण करनेवाली अथवा गिरिस्वरूपा, 
२२०: गङ्गासागरसंगमा=गङ्गा तथा सागरसे 
संगत ॥ ३३ ॥ 

२२१.सप्ताब्धिभेदिनी-सात समुद्रोंका भेदन 
करनेवाली, २२२. लोला-लोल लहरोंवाली, २२३. 
बलातसप्तद्वीपगता-बलपूर्वक सातों द्वीपोंमें जाने- 
वाली, २२४. लुठन्ती=घरतीपर लोटनेवाली, २२५. 
शैलभिद्यन्ती=पर्वतोंका भेदन करनेवाली, २२६. 
स्फुरन्ती=स्फुरणशीला अथवा अपनी दिव्य प्रभा 
बिखेरनेवाली, २२७. वेगवत्तरा=अतिशय वेग- 


शालिनी ॥ ३४ ॥ 


+ यमुना-सहस्रनाम * 

२२८. काञ्चनी=स्वर्णमयी, २२९. काञ्चनी- 
भूमिः=गोलोककी स्वर्णमयी भूमिपर प्रवाहित होने- 
वाली, २३०. काञ्चनीभूमिभाविता=स्वर्णमयीं 
भूमिपर प्रकट, २३१. लोकदृष्टि-जगत्‌को दिव्य- 
दृष्टि प्रदान करनेवाली, २३२. लोकलीला=लोकमें 
लीला करनेवाली, २३३. लोकालोकाचलार्चिता= 
लोकालोकपर्वतपर पूजित होनेवाली ॥ ३५ ॥ 

२३४. झैत्त्रेदगता=कलिन्दपर्वतसे निकली हुई 
२३५. स्वर्गगता=मन्दाकिनीरूपसे स्वर्गमें गयी हुई 
२३६. स्वर्गार्चा=स्वर्गमें अर्चित होनेवाली, २३७ 
स्वर्गपूजिता=स्वर्गलोकमें पूजित, २३८. वृन्दावनी 
वृन्दावनकी . अधिष्ठातृस्वरूपा देवी, २३९. 
वनाध्यक्षा<वनकी स्वामिनी, २४०. रक्षा=रक्षिता या 
रक्षारूपा २४१. कक्षा=वृन्दावनके लिये मेखलारूपा, 
२४२. तटीपटी=तटभूमिको वस्ञ्रकी भाँति ढकने- 
वाली ॥ ३६॥ 

२४३. असिकुण्डगता=असिकुण्डमे प्राप्त, २४४ 
कच्छा=कछारकी भूमिस्वरूपा, २४५. स्वच्छन्दाः 
स्वच्छन्दगामिनी, २४६. उच्छलिता= (वेगसे) उछलने 
वाली, २४७. आदिजा=आदिभूत श्रीकुष्णके 
वामांससे उद्भूत (अथवा 'अद्रिजा' पाठ माना जाय 
तो पर्वतसे उत्पन्न हुई), २४८. कुहरस्था=सरस्वती- 
रूपसे भूछिद्रमें अथवा भोगवतीरूपसे पाताळ-विवरमें 
स्थित, २४९. रथ-प्रस्था= श्रीकृष्णकी पटरानीके रूपमे 
रथपर यात्रा करनेवाली, २५०. घ्रस्था= प्रस्थानशीला, 
२५१. शान्ततरा=पण्म झान्तिमयी, २५२. 
आतुरा=श्रीकुष्णदइनिनके लिये आतुर रहन- 
वाली ॥ ३७॥ 

२५३. ` अम्बुच्छटा=जलकी छटासे शोभित, 
२५४. शीकराभा=्कुहरोसे सुशाभित होनेवाली, 
२५५. दर्दुरा=मेढकोंका आश्रय, अथवा बादलक 
समान श्याम कान्तिवाली, २५६. दार्दुरीधरा= अपने 
जलके कल-कल नादसे दादुरोंकी-सी ध्वनि धारण 
करनेवाली, २५७. पापाङ्कुशा-पापोंको नष्ट करनेके 
लिये अङ्कशस्वरूपा, २५८. पापसिंही=पापरूपी 
गजराजको नष्ट करनेके लिये सिंहीके तुल्य, २५९. 
पापइमकुठारिणी=पापरूपी वुक्षका उच्छेद करनेके 

९५६ 
लिये कुठाररूपा ॥ ३८ ॥ 
२६०. पुण्यसंघा=पुण्यसमुदायरूपा, २६१. 


पुण्यकीर्तिः=पवित्र कीर्तिवाली अथवा जिनका कीर्तन 
पुण्य प्रदान करनेवाला है, ऐसी, २६२. पुण्यदा= 
पुण्यदायिनी, २६३. पुण्यबद्धिनी=अपने -दर्शनसे 
पुण्यकी वृद्धि करनेवाली, २६४. मधुवननदी= 
मधुवनमें बहनेवाली नदी, २६५. मुख्या=एक प्रधान 
नदी, २६६. अतुला=तुलनारहित, २६७. ` ताल- 
वनस्थिता=तालवनमें स्थित रहनेवाली ॥ ३९ ॥ 

२६८. कुमुइननदी=कुमुदवनकी नदी, २६९. 
कुब्जा=टेढ़ी-मेढ़ी, २७०. कुमुदा=भगवती दुर्गा- 
स्वरूपा, २७१. अम्भोजवरद्धिनी=अपने जलमें 
कमलोंको' बढ़ानेवाली, २७२. प्रुवरूपा=संसार- 
सागरसे पार होनेके लिये नौकास्वरूपा, २७३. 
वेगवती=वेगशालिनी, २७४. सिंहसर्यादिवाहिनी= 
अपने जलकी धारामें सिंहों तथा सर्पादि जन्तुओंको 
बहा ले जानेवाली ॥ ४० ॥ 

२७५. बहुली-बहुलरूपवाली, २७६. नहुदा= 
बहुत देनेवाली, २७७. बह्वी=भूम (ब्रह्म) स्वरूपा, 
२७८. बहुला=गोरूपा, २७९. वनवन्दिता=वनों- 
द्वारा वन्दित, २८०. राधाकुण्डकला= अपनी कलासे 
राधाकुण्डमें स्थित, २८१.. आराध्या=आराधनके 
योग्य, २८२. कृष्णकुण्डजलाश्रिता=कृष्णकुण्डके 
जलमें निवास करनेवाली ॥ ४१ ॥ 

२८३. ललिताकुण्डगा=ललिताकुण्डमें व्याप्त, 
२८४. घण्टा=घण्टा-ध्वनिके सदुश अनुरणनात्मक 
शब्द करनेवाली, २८५. विशाखा=विशाखा-सखी- 
स्वरूपा, २८६. कुण्डमण्डिता=कुण्डों (हृदों) से 
सुशोभित, २८७. गोविन्दकुण्डनिल्या=गोविन्दर- 
कुण्डमं निवास करनेवाली, २८८. गोपकुण्ड- 
तरंगिणी=गोपकुण्डमें तरंगित होनेवाली ॥ ४२ ॥ 

२८९. श्रीगङ्गा=श्रीगङ्गास्वरूपा, २९०. मानसी- 
गङ्गा=मानसी-गङ्गास्वरूपा, २९१. कुसुमाम्बर- 
भाविनी=पुष्पमय वस्नसे सुशोभित अथवा कुसुम- 
सरोवरके अवकाइामें प्रकट होनेवाली, २९२. 
गोवर्द्धिनी=गोवर्धननाथकी शक्ति अथवा गौओंकी 
वृद्धि करनेवाली, २९३. गोधनाढ्या=गोधनसे 


सम्पन्न, २९४. मयूरवरवर्णिनी=मोरोंके समान सुन्दर 
वर्णवाली ॥ ४३ ॥ 

२९५. सारसी=सरोवरोंकी जल-सम्पत्ति अथवा 
सारस पक्षियोंकी आश्रयभूता, २९६. नीलकण्ठाभा= 
नीलकण्ठ या मयूरकी-सी आभावाली, २९७, 
कूजत्कोकिल्पोतकी=जहाँ -कोकिलकुमारियोंके 
कळू-कूजन होते रहते हैं, ऐसी, २९८. गिरिराज- 
प्रसूः=गिरिराज हिमालयके कलिन्दपर्वतसे प्रकर, 
२९९. भूरिः=बहुवैभवशालिनी, ३००. आतपत्रा= 
तटपर रहनेवाले लोगोंकी धूपके कष्टसे रक्षा करने- 
चाली, ३०१. आतपनत्रिणी=पटरानीके रूपमें छत्र 
धारण करनेवाली ॥ ४४ ॥ 

३०२. गोवर्द्धनाड्डगा-गोवर्धनगिरिकी गोदमें 
मोदमाना, ३०३. गोदन्ती=हरतालके समान रंगवाले 
केसर आदिसे आमोदित, ३०४. दिव्यौषधिनिधिः= 
दिव्य ओषधियोंकी निधि, ३०५. सृतिः=सद्रतिकी 
राह, ३०६. पारदी=भवसागरसे पार कर देनेवाली 
दिव्य शक्ति, ३०७. पारदमयी=पारदस्वरूपा, ३०८. 
नारदी=नार अर्थात्‌ जल प्रदान करनेवाली, ३०९. 
शारदी=शरत्कालीन शोभारूपा, ३१०. भृतिः= भरण 
पोषणका साधन बनी हुई ॥ ४५॥ 

३११. श्रीकृष्णचरणाङ्कस्था= भगवान्‌ श्रीकृष्णके 
चरणोंके अङ्कमें विराजित, ३१२. अकामा=लौकिक 
कामनाओंसे रहित (अथवा 'कामा' कामस्वरूपा), 
३१३. व्कामवनाञ्जिता=कामवनमें पूजित, ३१४. 
कामाटवी=कामवनरूपा, ३१५. नन्दिनी=सबको 
आनन्दित करनेवाली, ३१६. -नन्द्राममही=नन्द- 
आमस्थित भूमिरूपा, ३१७. धरा=पृथ्वीरूपा ॥ ४६ ॥ 

३१८. बृहत्सानुझुतिप्रोता'बृहत्सानु' पर्वतके 
शिखरकी शोभासे संयुक्त, ३१९. नन्दीश्वरसमन्वितां= 
नन्दगाँवके नन्दीश्वरगिरिसे समन्विता, ३२०. 
काकली=कोयलोंकी कुहू-ध्वनिरूपमें स्थित, ३२१. 
कोकिलमयी=कोयल्से व्याप्ता, ३२२. भाण्डीर- 
कुशकोशला= भाण्डीरवनमें कुशोत्पाटनके कोशलसे 
युक्त ॥ ४७ ॥ 

३२३. लोहार्गलभ्रदा=श्रीकृष्णके लिये अपने 
प्रमके द्वारा लोहकी अर्गला लगा देनेवाली, ३२४ 

कारा (श्रीकृष्णको अपने प्रेमके द्वारा रोके रखनेके 
लिये) कारारूपा, ३२५. काइमीरवसना-केसरके 
रंगमें रँगे हुए वस्न धारण करनेवाली, ३२६. वृता- 
श्रीकृष्णके द्वारा स्वीकृता, ३२७. बहिषदी=बर्हिषदी- 
पुरीरूपा, ३२८. शोणपुरी=शोणपुरीरूपा, ३२९. 
शूरक्षेत्रपुराधिका=शुरकषत्रपुरसे भी अधिक माहात्म्य- 
वाली ॥ ४८ ॥ 

३३०. नानाभरणशोभाढ्या-्विविध प्रकारके 
आभूषणोंकी शोभोसे सम्पन्न, ३३१. नानावर्ण- 
समन्विता=नाना प्रकारके रंगॉसे युक्त, ३३२. 
नानानारीकदम्बाढ्या=नाना प्रकारकी खियोँके 
समुदायसे युक्त, ३३३.नानारङ्गमहीरुहाऽतटवर्ती 
विविध रंगके वृक्षोंसे सुशोभित ॥ ४९ ॥ 

३३४. नानाल्रोकगता=नाना लोकोंमें पहुँची हुई, 
३३५. अभ्यर्चि:-जिनकी तेजोराशि सब ओर फैली 
हुई है, ऐसी, ३३६. नानाजलसमन्विता=नाना 
नदियोंके मिले हुए जलसे युक्त, ३३७. खीरलम्‌- 
स्न्रियोमें रत्नस्वरूपा, ३३८.रत्रनिलया=रलनिर्मित 
गृहमें निवास करनेवाली, ३३९. ललना=श्रीकृष्ण- 
कामिनी, ३४०. रल्लरक्षिनीररलोंके द्वारा विविध 
रंगोंका प्रकाश फैलानेवाली ॥ ५० ॥ 

३४१. रङ्गिणी=रङ्गस्थलमें रासके रंगमें रंगी 
रहनेवाली, ३४२. रङ्गभूमाढ्या=रंगके बाहुल्यसे 
युक्त, ३४३. रङ्गा=हर्षयुक्ता अथवा स्ङ्गानाम्नी 
नदीस्वरूपा, ३४४. रङ्गमहीरुहा=रंगीन वृक्षोंसे युक्त, 
३४५. राजविद्याऽविद्याओंकी स्वामिनी, ३४६. 
राजगुह्याः= गुह्य वस्तुओंमें सबसे श्रेष्ठ, ३४७. 
जगत्कीर्ति=जगतके लिये कीर्तिमयी अथवा कीर्तनीया, 
३४८. घना=सघन प्रेमयुक्ता अथवा श्रीकृष्णके 
वंशीवादनके समय हिमवत्‌ घनीभूत हो जानेवाली, 
३४९. अघना=प्रवहणशीला ॥ ५१ ॥ 

३५०. बिल्लेलघण्टा=चञ्चल घंटाके समान नाद 
करनेवाली, ३५१. कृष्णाङ्गा=कृष्णके समान अङ्ग- 
वाली अथवा इयामाङ्गी, ३५२. कुष्णदेहसमुद्रवा= 
श्रीकृष्णके शरीरसे उत्पन्न, ३५३. नीलपङ्कजवर्णाभा= 
नील कमलके समान वर्ण एवं आभासे युक्त, ३५४. 
नीलपङ्कजहारिणी=नील कमलकी माला धारण 


+ यमुना-सहस्रनाम ® , 


करनेवाली ॥ ५२ ॥ 

३५५. नीलाभा=नील कान्तिमती, ३५६. नील- 
पद्माढ्या=नील कमलांकी सम्पदासे भरी-पूरी, ३५७. 
मीलाम्भोरूहवासिनी =नील कमळमें निवास करने- 
वाली, ३५८. नागवल्ली=ताम्बूळलतास्वरूपा, 
३५९. नागपुरी=नागोंकी नगरी (अर्थात्‌ कालिय 
आदि नागोंकी निवासभूमि), ३६०, नागवल्ली- 
दल्मार्चिता=ताम्बूलपत्रसे पूजित ॥ ५३ ॥ 

३६१. ताम्बूलचर्चिता-ताम्बूलसे रञ्जित, ३६२. 
चर्चा=कस्तूरी-चन्दनादि आलेपमयी, ३६३. मकरन्द- 
मनोहरा=कमलादिके मकरन्दसे मनको हर लेनेवाली, 
३६४. सकेशरा=केसरवती, ३६५. केदारिणी= 
केसर धारण करनेवाली, ३६६. केशपाशाभि- 
शोभिता-केशपाशद्वारा सब ओरसे सुशोभित ॥ ५४ ॥ 

३६७. कज्जलाभा-काजलकी-सी काली 
आभावाली, ३६८. कज्जलाक्तान्मेत्रॉमें काजलकी 
शोभासे युक्त अथवा काजलकी रँगी हुई, ३६९. 
कञज्जली=कजलीके समान काली, ३७०, 
करिताञ्जना=नेत्रोंमें अञ्जन धारण करनेवाली, ३७१. 
अलक्तचरणा=चरणोंमें महावरका रंग लगानेवाली, 
३७२. ताम्रा=ताम्रवर्णा, ३७३. लाला= लालनीया, 
३७४. ताम्रीकृताम्बरा=तांबेके समान लाल रेगके 
वस्त्र धारण करनेवाली ॥ ५५॥ 

३७५. सिन्दूरिता= सीमन्तमें सिन्दूर धारण करने- 
वाली, ३७६. अलिप्तवाणी=जिसकी वाणी किसी 
दोषसे लिप्त नहीं होती, ऐसी, ३७७. सुश्री=उत्तम 
शोभासे युक्त, ३७८. श्रीखण्डमण्डिता=चन्दनसे 
अलंकृत, ३७९. पाटीरपङ्कवसना=चन्दन-पङ्कमय 
वस्न धारण करनेवाली, ३८०. जरामांसी=जटा- . 
मांसीके रूपमें स्थित, ३८१. स्रगम्बरा-पुष्प- 
मालाओंको वस्नरूपमें धारण करनेवाली ॥ ५६ ॥ 

३८२. आगरीन आगर (अमावास्या) के समान 
(कुष्ण) वर्णवाली, ३८३. अगुरुगन्धाक्ता= अगुरुकी 
गन्धसे अभिषिक्त, ३८४. तगराश्रितमारुता= जिसकी 
हवामें तगरकी सुगन्ध समायी हुई है, ऐसी, ३८५. 
सुगन्धितैलरुचिरा=सुगन्धित तैल (इत्र आदि) से 
मनोहर, ३८६. कुन्तलालिः=जिनकी अलकोंपर 

(सुगन्धसे आकृष्ट) भ्रमर मैंडराते रहते हैं, ऐसी, 
३८७. सकुन्तला-कुन्तल-राशिसे युक्त ॥ ५७ ॥ 

३८८. शकुन्तला>शकुन्तों--पक्षियोंका स्वागत 
करनेवाली, ३८९. अपांसुला-पतिव्रता, ३९०. 
पातिव्रत्यपरायणा-पतिव्रताधर्मके पालनमें तत्पर, 
३९१. सूर्यप्रभा-सूर्यके समान उद्धासित होनेवाली, 
३९२. सूर्यकन्या=सूर्यकी पुत्री, ३९३. सूर्यदेह- 
समुद्भवा=सूर्यके शरीरसे उत्पन्ना ॥ ५८ ॥ 

३९४. कोटिसूर्यप्रतीकाशा=करोड़ों सूर्योके 
समान तेजस्विनी, ३९५. सूर्यजा=सूर्यपुत्री, ३९६. 
सूर्यनन्दिनी=सूर्यदेवको आनन्द प्रदान करनेवाली, 
३९७. संज्ञा=सम्यक्‌ ज्ञानस्वरूपा, ३९८. संज्ञासुता= 
संज्ञाकी पुत्री, ३९९. स्वेच्छा=स्वाधीना, ४००. 
असंज्ञा= (प्रियतमके प्रेममें) बेसुध हो जानेवाली, 
४०१. संज्ञा=चेतनारूपा, ४०२. मोदप्रदायिनी= 
आनन्द प्रदान करनेवाली ॥ ५९ ॥ 

४०३. संज्ञापुत्रीःसंज्ञाकी बेटी, ४०४. 
स्फुरच्छाया"उद्धासित कान्तिवाली, ४०५. तपती- 
तापकारिणी= (सौतेली बहिन) तपतींको ताप देने- 
वाली, ४०६. सावण्यानुभवा= श्रीकृष्णके साथ वर्ण- 
सादृश्यका अनुभव करनेवाली, ४०७. देबी=देव- 
कन्या, ४०८. बडवा=वडवारूपा, ४०९. सौख्य- 
दायिनी=सौख्य प्रदान करनेवाली ॥ ६० ॥ 

४१०. शनैश्चरानुजा-शनैश्चरकी छोटी बहिन, 
४११. कीला=्ज्वालामयी, ४१२. चन्द्रर्वदा- 
विवरद्धिनी=्चन्द्रवशकी वृद्धि करनेवाली, ४१३. 
चन्द्रवंशावधूः=चन्द्रवंशकी बहू, ४९४. चन्द्रा= 
आह्लाद प्रदान करनेवाली, ४१५. चन्द्राबलि- 
सहायिनी=चन्द्रावली सखीकी सहायता करने- 
वाली ॥ ६१ ॥ 

४१६. ` चन्द्रावती=चन्द्रावतीस्वरूपा, ४१७. 
चन्द्रलेख्वा=चन्त्रलेखास्वरूपा, ४१८, चन्द्रकान्ता= 
चन्द्रमाके समान कान्तिमती, ४१९. अनुगा= (सदा) 
प्रियतमका अनुगमन करनेवाली, ४२०. अंझुका= 
उंज्ज्वल-वस्त्रधारिणी, ४२१. भैरवी=भैरवप्रिया, 
४२२. पिङ्गलाशङ्की=सूर्यके पारिपार्थक पिङ्गलसे 
आशङ्कित होनेवाली, ४२३. लीलावती-भाँति-, 


* गोलोकधामाधिपतिं परेशं परात्परं त्वां शरणं व्रजाम्यहम्‌ ४ 

भाँतिकी लीला करनेवाली, ४२४. आगरीमयी= 
अगरकी सुगन्धसे व्याप्त ॥ ६२ ॥ 

४२५. धनश्री=धनलक्ष्मी या रागिनीविशेष, 
४२६. देवगान्धारी-रागिनीविशेष, ४२७. स्वर्मणिः= 
स्वर्गलोककी मणि, ४२८. गुणवर्द्धिनी-गुणोंकी वृद्धि 
करनेवाली, ४२९. व्रजमल्ला--व्रजमण्डलमें मल्ल- 
स्वरूपा, ४३०. बन्धकारी=विरोधियोंको बन्धनमें 
डालनेवाली, ४३१. विचित्रा-विचित्र रूप और 
शक्तिसे सम्पन्न, ४३२. जयकारिणी-विजय प्राप्त 
करानेवाली ॥ ६३ ॥ 

४३३. गान्धारी, ४३४. मञ्जरी, ४३५. 
टोडी, ४३६.' गुर्जरी, ४३७. आशावरी, ४३८. 
जया, ४३९. कर्णाटी=गान्धारीसे लेकर कर्णाटीतक _ 
विशेष रागिनियोंके नाम हैं। ये समस्त रागिनियाँ 
यमुनाजीसे अभिन्न हैं, ४४०: रागिणी=रागिनीस्वरूपा, 
४४१. गौरी=्गौरी नामकी रागिनी, ४४२. खैराटी= 
रागिनीविरोष, ४४३. गौरवाटिका=रागिनी-विरोषः 
अथवा गोरतेजः-स्वरूपा श्रीराधाके लिये उद्यान- 
रूपिणी ॥ ६४ ॥ 

४४४. चतुश्चद्धा, ४४५. कलाहेरी, ४४६. 
तैलङ्गी, ४४७. विजयावती, ४४८. तालीन 
चतुश्चन्द्रासे लेकर तालीतक राग-रागिनियाँ और तालके 
नाम हैं, ४४९. तलस्वरा-ताली बजाकर स्वरकी 
सूचना देनेवाली, ४५०. गाना-गानस्वरूपा, ४५१. 
क्रियामात्रप्रकाशिनी-तालके क्रियामात्रको प्रकाशित 
करनेवाली ॥ ६५ ॥ 

४५२. वैशाखी, ४५३. चञ्चला, ४५४. चारुः, 
४५५. माचारी, ४५६. घूघटी, ४५७. घटा, ४५८- 
वैरागरी, ४५९. सोरटी, ४६०. ईशा, ४६१. 
कैदारी, ४६२: जलधारिका--वैशाखीसे लेकर 
जलधारिकापर्यन्त सभी नामविशेष रागिनी आदिके 
सूचक हैं ॥ ६६ ॥ 

४६३. कामाकरश्री, ४६४. कल्याणी, ४६५- 
गौडकल्याणमिश्रिता, ४६६. रामसंजीविनी, ४६७. 
हेला, ४६८. मन्दारी, ४६९. कामरूपिणी- ये 
सब भी विशेष प्रकारकी रागिनियाँ हैं ॥ ६७ ॥ 

४७०, सारङ्गी, ४७१. मारुती, ४७२, होढा, 

४७३. सागरी, ४७४. कामवादिनी, ४७५. 
वैभासी, ४७६. मङ्गा--ये भी रागिनियोके ही नाम 
ह। ४७७. चान्द्रीरासपूर्णिमाकी चाँदनीस्वरूपा, 
४७८. रासमण्डलमण्डना=रासमण्डलको मण्डित 
करनेवाली ॥ ६८ ॥ 

४७९. कामधेनुः=कामधेनुकी भाँति व्यक्तिकी 
मनोवाञ्छित कामुनाको पूर्ण करनेवाली, ४८०. 
कामलता-कामना पूर्ण करनेवाली कल्पलतास्वरूपा, 
४८१. कामदाट अभीष्ट मनोरथ देनेवाली, ४८२. 
कमनीयका-कमनीया, ४८३. कल्पवृक्षस्थली= 
कल्पवृक्षोंकी स्थानभूता, ४८४. स्थूला=स्थूल- 
रूपिणी, ४८५. क्षुधा=्बुभुक्षास्वरूपिणी, ४८६. 
सौधनिवासिनी=महलमें रहनेवाली ॥ ६९ ॥ 

४८७. गोलोकवासिनी=गोलोकधाममें निवास 
करनेवाली, ४८८. सुश्नूः=सुन्दर भौहोंचाली, ४८९. 
यष्टिभृत्‌=छड़ी धारण करनेवाली, ४९०. द्वार- 
पालिका=द्वाररक्षिका, ४९९. भृङ्गारघ्रकरा=भृङ्गार- 
साधन-सामग्री-समुदायरूपा, ४९२. शूङ्कानमन्मथो- 
द्वेदस्वरूपा, ४९३. स्वच्छा=विमलस्वरूपा, ४९४. 
शाय्योपकारिका=प्रिया-प्रियतमके लिये शय्या 
सुसज्जित करनेमें उपकारिणी ॥ ७० ॥ 

४९५. पार्षदा=श्रीराधा-कुष्णकी पार्षदस्वरूपा, 
४९६. सुसखीसेव्या=सुन्दर सखियोंद्वारा सेवनीया, 
४९७. श्रीवृन्दावनपालिका=श्रीवुन्दावनको रक्षा 
करनेवाली, ४९८. निकुञ्जभृत-निकुञ्जका पोषण 
करनेवाली, ४९९. कुझपुञ्जा=कुञ्जसमुदायस्वरूपा, 
५००. ` गुञ्जाभरणभूषिता=गुञ्ञके आभूषणोसे 
विभूषित ॥ ७१ ॥ 

५०९. निकुञ्जवासिनी=निकुञ्जमें निवास करने- 
वाली, ५०२. प्रोष्या=प्रवासिनी, ५०३. गोवर्द्धन 
तटीभवा=गोवर्धनकी उपत्यकामें मानसी गङ्गाके 
रूपमें प्रकट, ५०४. विशाखा=विशाखासखीस्वरूपा, 
५०५. ललिता=ललिता-सखीस्वरूपा अथवा 
लालित्यशालिनी, ५०६. रामा=श्रीकृष्णरमणी, ५०७. 
नीरुजा=रोगरहित, ५०८. मधुमाधवी=मधुमासकी 
माधवी लतारूपिणी ५ ७२ ॥ 

००९. एका=अद्वितीया, ५१०. नैकसखी= 


+ समुना-सहस्रनाम + 

अनेक सखियोंवाली, ५११. शुक्का=शुद्धस्वरूपा, 
५१२. सखीमध्या=सखियोंके मध्यमें विराजमान, 
५१३. महामनाः=विशालहृदया, ५१४. श्रुतिरूपा= 
गोपीरूपमें श्रुतिस्वरूपा, ५१५. ऋषिरूपा5ऋषि- 
स्वरूपा गोपी; ५१६. मैथिलाः =गोपीरूपमें उत्पन्न 
मिथिलावासिनी स्त्रियां, ५१७. कौशलाः स्त्रिय:- 
गोपीरूपमें उत्पन्न कौशलवासिनी स्त्रियाँ॥ ७३ ॥ 
५१८. अयोध्यापुरवासिन्यः=गोपीरूपमें उत्पन्न 
अयोध्या नगरकी स्त्रियाँ, -५१९. यज्ञसीताः=्यज्ञ- 
सीतास्वरूपा गोपियाँ, ५२०. पुलिन्दकाः=गोपी- 
भावको प्राप्त पुलिन्द-कन्याएँ, ५२१. रमावैकुण्ठ- 
वासिन्यः=लक्ष्मीजीके वैकुण्ठमें निवास करनेवाली 
स्त्रिया (जो गोपीरूपको प्राप्त हुई थीं), ५२२. श्वेत- 
द्वीपसखीजनाः=श्वेतद्वीप निवासिनी सखियाँ॥ ७४॥ 
५२३. ऊर्ध्ववैकुण्ठवासिन्यः=ऊर्ध्ववैकुण्ठमें 
वास करनेवाली सखियाँ, ५२४. दिव्याजित- 
पदाश्रिताः= दिव्य अजित पदके आश्रित सखियाँ, 
५२५. श्रीलोकाचलवासिन्य: = श्रीलोकाचलमें निवास 
करनेवाली सखियाँ, ५२६. सागरोद्भवाः ्रीसख्यः = 
समुद्रसे उत्पन्न श्रीलक्ष्मीजीकी सखियाँ ॥ ७५॥ 
५२७. दिव्याः=दिव्यरूपा गोपियाँ, ५२८. 
अदिव्या: =मानवरूपिणी गोपियाँ, ५२९. दिव्याङ्गाः= 
दिव्य अङ्गोंचाली, ५३०. व्याप्ताःन्सर्वव्यापिनी, 
५३१. त्रिगुणवृत्तयः=त्रिगुणात्मक वृत्तिस्वरूपा, 
५३२. भूमिगोप्यः=भूतलपर उत्पन्न गोपियाँ, ५३३. 
देवनार्यः=देवाङ्गनास्वरूपा गोपियाँ, ५३४. लताः= 
लतारूपिणी गोपियाँ, ५३५. ओषधिवीरुधः =आओषधि 
एवं लता-झाड़ी आदिस्वरूपा गोपाङ्गनाएँ ॥ ७६ ॥ 
५३६. जालंधर्यः=गोपीभावको प्राप्त जालंघरी 
खनियाँ, ५३७. सिन्धुसुत्ताः=समुद्रकन्याएँ, ५३८. 
पृथुबर्हिष्मतीभवाः=राजा पृथुकी बर्हिष्मतीपुरीमें 
होनेवाली स्त्रियाँ, जो गोपीभावको प्राप्त हुई थी, ५३९. 
दिव्याम्बराः=दिव्यवस्त्रधारिणी गोपियाँ, ५४०. 
अप्सरसः=गोपीभावको प्राप्त अप्सराएँ, ५४९. 
सौतलाः=सुतललोकवासिनी असुराङ्गनाएँ, जिन्हे 
गोपीभावकी प्राप्ति हुई थी, ५४२. नागकन्यकाः= 
नागकन्यास्वरूपा गोपियाँ॥ ७७॥ 


२६० 

५४३. परं धाम-परमधामस्वरूपा, ५४४. परं 
ब्रह्म-परत्रह्मस्वरूपा, ५४५. पौरुषा =पुरुषार्थस्वरूपा, 
५४६. प्रकृतिः परा=पराप्रकृतिस्वरूपा, ५४७. 
तटस्था=तटस्थाशक्तिस्वरूपा, ५४८. गुणभूः= 
गुणोंकी जन्मभूमि, ५४९, गीता=सनके द्वारा जिसका 
यशोगान होता हो, वह, अथवा भगवद्गीतास्वरूपा, 
५५०. गुणागुणमयी= गुणागुणस्वरूपा, ५५१. 
शुणा=दिव्यगुणात्मिका ॥ ७८ ॥ 

५५२. चि्रद्धनाऽचिदानन्दधनस्वरूपा, ५५३. 
सदसन्मात्ा=सदसत्‌-समूहात्मिका, ५५४. दृष्टि: 
ज्ञानस्वरूपा अथवा दर्शनस्वरूपा, ५५५. दूझ्या= 
दृश्यस्वरूपा, ५५६. गुणाकरी=गुणोंकी निधिरूपा, 
५५७. महत्तत्वम=समष्टि बुद्धिरूपा, ५५८. 
अहंकारः =अहंकारस्वरूपा, ५५९. मनः=मनः- 
स्वरूपा, ५६०. बुद्धिः=बुद्धिरूपा, ५६१. प्रचेतना= 
प्रकृष्ट चेतनास्वरूपा ॥ ७९ ॥ 

५६२. चेतोः=चित्तरूपा, ५६३. वृत्तिः=व्यवहार- 
स्वरूपा, ५६४. स्वान्तरात्मा=निजान्तरात्मस्वरूपा, 
५६५. चतुर्थी=जाग्रत्‌, स्वप्न और सुषुप्तिसे अतीत 
तुरीयावस्थारूपा, ५६६. चतुरक्षरा=प्रणवके चार 
अक्षर--अकार, उकार, मकार और अर्धमात्रा--ये 
जिसके स्वरूप हैं, वह, ५६७. चतुर्व्यूहा= वासुदेव, 
संकर्षण, प्रद्युम्न और अनिरुद्ध--ये चार व्यूह जिसके 
स्वरूप हैं, वह, ५६८. चतुर्मूर्तिः=एकपदी, द्विपदी, 
त्रिपदी और चतुष्पदी--इन चार मूर्तियोंवाली गायत्री 
अथवा चतुर्व्यूहस्वरूपा, ५६९. व्योम=आकाइरूपा, 
५७०. वायुः= वायुरूपा, ५७१. अदः= दुर्य प्रपञ्चके 
रूपमें स्थित, ५७२. जलम्‌=जळस्वरूपा ॥ ८० ॥ 

५७३. मही=पृथ्वीरूपा, ५७४. झाब्दः=शान्द- 
स्वरूपा, ५७५. रसः=रसस्वरूपा, ५७६. गन्धः= 
गन्धस्वरूपा, ५७७. स्पर्शाः =स्पर्शस्वरूपा, ५७८. 
रूपम=रूपस्वरूपा, ५७९. अनेकधा=नाना रूप- 
वाली, ५८०. कर्मेन्द्रियम=कर्मेन्द्रियस्वरूपा, ५८१. 
कर्ममयी=कर्मस्वरूपा, ५८२. ज्ञानम=ज्ञानमयी, 
५८३. ज्ञानेद्रियम्‌=ज्ञनेन्द्रियस्वरूपा, ५८४. द्विधा= 
प्रकृति-पुरुषरूप दो शरीरवाली अथवा ज्ञानेन्द्रिय- 

कर्मेन्द्रिय-भेदसे द्विविध इन्द्रियरूपा ॥ ८१ ॥ 


क गोलोकधामाधिपतिं परेशं परात्परं त्वाँ शरणं व्रजाम्यहम्‌ + 

५८५, त्रिधा-क्षर, अक्षर और पुरुषोत्तम-- : 
त्रिविध रूपवाली अथवा अध्यात्म, अधिभूत, . 


अधिदैव-भेदसे त्रिविध रूपवाली, ५८६. अघि- 
भूतम्‌=भौतिक सृष्टिमें व्याप्त, ५८७. अध्यात्मम्‌= 
अध्यात्मस्वरूपा, ५८८. अधिदेवम-आधिदैविक- 
रूपवाली, ५८९.अधिष्टितम्‌-सर्वरूपोंमें अधिष्ठित, 
५९०. ज्ञानशक्ति:-ज्ञानशक्ति, ५९१. क्रियादाक्ति;- 
क्रियाशक्ति, ५९२. . सर्वदेवाधिदेवता-समस्त 
देवताओंकी अधिदेवी ॥ ८२ ॥ 

५९३. तत्त्वसंघा=तत््वसमूहरूपा, ५९४. विराण- 
मूर्तिः=विराट्स्वरूपा, ५९५. धारणा-धारणाशक्ति, 
५९६. धारणामयी= धारणारक्तिरूपा, ५९७. श्रुति:- 
वेदरूपा, ५९८. स्मृतिः=धर्मशास्त्ररूपा, ५९९. 
वेदमूर्तिः=वेदात्मिका, ६००. संहिता=संहितास्वरूपा, 
६०१. गर्गसंहिता=गर्गसंहितारूपा ॥ ८३ ॥ 

६०२. पाराइारी=्पाराशरसंहिता (विष्णुपुराण) 
रूपा, ६०३. सृष्टिःनसृष्टिरूपा अथवा पाराशरी- 
रचनारूपा, ६०४.पारहंसी=परमहंस-विद्यारूपा 
अथवा परमहंससंहिता, ६०५. विधातृका=विधातृ- 
स्वरूपा अथवा ब्रह्मसंहिता, ६०६. याज्ञवल्की= 
याज्ञवल्क्यस्मृतिरूपा, ६०७. भागवती=भगवान्‌की 


शक्ति अथवा वैष्णवागमरूपा, ६०८. श्रीमद्भाग- ` 


वतार्चिता=श्रीमद्भागवतके द्वारा 
प्रशसित ॥ ८४ ॥ 

६०९. रामायणमयी=वाल्मीकि-रामायण अथवा 
प्राचेतससंहिता अथवा रामचरितस्वरूपा, ६१०. 
रम्या=रमणीया, ६१९. पुराणापुरुषप्रिया=पुराणपुरुष 
श्रीकृष्णको प्रिया, ६१२. पुराणमूर्त्तिः =पुराणस्वरूपा, 
६१३. पुण्याङ्गा=पुण्यशरीरवाली, ६१४. शास्त्रः 
मूर्तिः=शासत्ररूपा, ६१५,  महोन्नता=परम 
उन्नत ॥ ८५॥ 

६१६. मनीषा-बुद्धिरूपा, ६९७. धिषणा प्रशा” 
रूपा, ६१८.बुद्धिः =मेधारूपा, ६१९. वाणी 
वाग्देवता, ६२०.धी:-बुद्धिरूपा, ६२१. शेमुषीः 
बुद्धिरूपा, ६२२. मतिः=निश्चयरूपा, ६२३. गायत्री” 
गायत्रीमन्त्रस्वरूपा, ६२४. वेदसावित्री-वेदोक्त 
गायत्री, ६२५. ब्रह्माणी-ब्रह्मशक्ति, ६२६. ब्रह्मः 


पूजित-- 


[माशषुर्यखण्ड . 

अध्याय १९] 


लक्षणा-वेदमन्लोंद्रार लक्षित होनेवाली ॥ ८६॥ 
६२७. दुर्गा-दुर्गम्या अथवा दुर्गादेवी, ६२८. 
अपर्णा<तपस्विनी पार्वती, ६२९. सती=दक्षकन्या 
` सती, ६३०. सत्या=सत्यस्वरूपा अथवा सत्यभामा, 
६३९. पार्वती=गिरिराज हिमाल्यकी पुत्री, ६३२. 
चण्डिका=असुरसंहारिणी शक्ति, ६३३. अम्बिका- 


जगन्माता, ६३४. आआर्यानश्रष्ठस्वरूपा, ६३५. 
दाक्षायणी=दक्षप्रजापतिकी कन्या, ६३६. दाक्षी= 
दक्षपुत्री, ६३७. दक्षयज्ञविघातिनी=दक्ष-यज्ञ- 
विध्वंसमें कारणभूता ॥ ८७ ॥ 

__ ६३८. पुलोमजा=पुलोम दानवकी पुत्री शची- 
स्वरूपा, ६३९. शची-इन्द्रपली, ६४०. इन्द्राणी- 
शची, ६४१. देवी-प्रकाशमाना, ६४२. देववरार्पिता= 
देवेश्वर इन्द्रको अर्पित, ६४३.वायुना धारिणी-वायुके 
द्वारा धारण करनेवाली अथवा वयुनान्ज्ञानस्वरूपा और 
धारिणी=धारणशक्ति, ६४४. धन्या= धन्यवादके 
योग्य, ६४५. वरयवी=वायुराक्ति,' ६४६. 
वायुबेगगा= वायुवेगसे चलनेवाली ॥ ८८ ॥ 

६४७. यमानुजा=यमकी छोटी बहिन, ६४८. 
संयमनी =संयमनशक्ति अथवा संयमनीपुरी, ६४९. 
संज्ञा=सूर्यप्रिया संज्ञास्वरूपा, ६५०. छाया= संज्ञाकी 
छायाभूता सवर्णा, ६५१. स्फुरदह्युतिः=उद्दीप् 
कान्तिवाली, ६५२. रत्रवेदी=रत्रवेदिकारूपा, 
६५३. रन्रवृन्दा-रलसमूहरूपा, ६५४. त्तारा= 
तारामण्डल्रूपा, ६५५. तरणिमण्डला= सूर्यमण्डल 
स्वरूपा ॥ ८९ ॥ 

६५६. रुचिः=प्रभा, ६५७. झान्तिः<शान्ति- 
. रूपा, ६५८. क्षमा=तितिक्षामयी अथवा पृथ्वी, 
६५९. शोभा-छविमयी, ६६०. दया<करुणामयी, 
६६१. दक्षा-कुशला या चतुरा, ६६२. झुतिः= 
कान्तिमयी, ६६३. त्रपा«लज्जा, ६६४. तलतुष्टिः= 
ताली बजानेसे तुष्ट होनेवाली, ६६५. विभा=प्रभा, 
६६६. पुष्टिः=पुष्टिरूपा, ६६७. संतुष्टिः=संतोषमयी, 
६६८. पुष्टभावना-सुदृढ़ भावनावाली ॥ ९० ॥ 

६६९. चतुर्भुजा-चार भुजाएँ, धारण करनेवाली 
(लक्ष्मी), ६७०. चारनेत्रा=सुन्दर नेत्रवाली, ६७१. 
द्विभुजा-दो बाहुवाली (कालिन्दी या श्रीराधा), 


६७२. अष्टभुजा=आठ भुजावाली (सरस्वती), 
६७३. अबला=बलका प्रदर्शन न करनेवाली, ६७४. 
शङ्कहस्ता=हाथमें शङ्ख धारण करनेवाली (वैष्णवी 
मूर्ति), ` ६७५. पद्याहस्ता=हाथमें कमल धारण 
करनेवाली (लक्ष्मी), ६७६. चक्रहस्ता=हाथमें चक्र 
धारण करनेवाली वैष्णवी मूर्ति, ६७७. गदाधरा-गदा 
धारण करनेवाली ॥ ९१॥ 

६७८. निषङ्गधारिणी=तरकस धारण करनेवाली, 
६७९. चर्मखड्गयाणिः=हाथमें ढाल-तलवार लेने- 
वाली, ६८०. धनुर्धरा=घनुष धारण करनेवाली, 
६८१. धनुष्टंकारिणी= (दुर्गाके रूपमे) घनुषका 
टंकार करनेवाली, ६८२. योद्धी=युद्ध करनेवाली, 
६८३. दैत्योद्धटविनाञिनी=दैत्यसेनाके उद्धट 
योद्धाओंका विनाश करनेवाली ॥ ९२ ॥ 

६८४. रथस्था=रथपर बैठनेवाली, ६८५. गरुडा- 
रूढा-गरुडपर आरूढ़ होनेवाली, ६८६. श्रीकृष्ण- 
हृदयस्थिता=श्रीकृष्णके हृदयरूपी सिंहासनपर 
आसीन, ६८७. वंशीधराच्कृष्णरूपसे वंशी धारण 
करनेवाली, ६८८. कृष्णबेषा=श्रीकृष्णका वेष धारण 


करनेवाली, ६८९. स्रख्विणी-पुष्पोके हारोँसे 
अलंकृत, ६९०. वनमाल्िनी=वनमाला धारण 
करनेवाली ॥ ९३॥ 


६९१. किरीटधारिणी=मस्तकपर किरीट धारण 
करनेवाली, ६९२. याना=यानस्वरूपा, ६९३. मन्द्‌- 
मन्दगति:- धीरे-धीरे चलनेवाली, ६९४. गतिः= 
सद्रतिस्वरूपा अथवा गमनशक्तिरूपा, ६९५. चन्द्र- 
कोटिंप्रतीकाशा=कोटिचन्द्रतुल्या, ६९६. तन्वी= 
कृशाङ्गी, ६९७. कोमलव्िग्रहा=मृदुल शरीर- 
वाली ॥ ९४ ॥ 

६९८. भैष्मी-भोष्मपुत्री रुविमणीरूपा, ६९९. 
भीष्मसुता-राजा भीष्मककी पुत्री रुक्मिणी, ७००. 
अभीमा= अभयंकर--सौम्यरूपवाली, ७०१. 
रुक्मिणी=श्रीकृष्णकी प्रमुख पटरानी, ७०२. 
रुक्मरूपिणी=सुनहले रूपवाली, ७०३. सत्यभामा= 
सत्राजितकी पुत्री, श्रीकृष्णप्रिया, ७०४. जाम्बवती= 
जाम्बवानट्वारा पोषित एवं उन्हींसे प्राप्त दिव्यरूपा 
पटरानी, ७०५. सत्या='सत्या' नामवाली श्रीकृष्णकी 

पटरानी, ७०६. भ्रा«“भद्रा' नामवाली पटरानी, ७०७. 
सुदक्षिणा-परम उदारस्वरूपा श्रीकृष्णकी पटरानी ॥ ९५ ॥ 

७०८. मित्रविन्दा-'मित्रविन्दा' नामवाली पटरानी, 
७०९. सखी=राधारानीको सखी, ७१०. वृन्दा=वृन्दावनकी 
अधिदेवी, ७११. वृन्दारण्यध्वजोर्ध्वगा= वृन्दावनकी 
ध्वजतुल्या-ऊर्ध्वगामिनी, ७१२. शृङ्घारकारिणी =शृङ्गार 
करनेवाली, ७१३. शङ्खाः शृङ्गस्वरूपा, ७१४. भृङ्गभूः = 
शिखरभूमि, ७१५. शूङ्गदा=रिखरपर स्थान देनेवाली, ७१६. 
खगा=आकाइाचारिणी ॥ ९६ ॥ 

७१७. तितिक्षा= क्षमा, ७१८. ईक्षा-ईश्षणस्वरूपा, 
७१९. स्मृतिः=स्मरण-ाक्ति, ७२०. स्पर्धास्पर्धा- 
रूपा, ७२१. स्पृहा=अभिलाषा, ७२२. श्रद्धाः 
आस्तिक्य-बुद्धिस्वरूपा, . ७२३. स्वनिर्वृतिः= 
निजानन्दस्वरूपा, ७२४. ईशा-्ईशनकर्त्री, ७२५. तृष्णा 
“कामना, ७२६. भिदा=भेदस्वरूपा, ७२७. प्रीतिः =प्रेम 
या प्रसन्नता, ७२८. हिंसानहिंसावृत्तिरूपा, ७२९. 
याञ्जा=याचनारूपा, ७३०. क्कमानक्वान्तिरूपा अथवा 
अक्कमा-- कृमरहिता, ७३१. कृषिः=कृषि (वार्ताका 
एक भेद) ॥ ९७॥ 

७३२. आशा=आरारूपिणी, ७३३. निद्रा” निद्राकी 
अधिष्ठात्री या निद्रारूपा, ७३४. योगनिद्रा= योगनिद्रा, 
जिसका आश्रय लेकर भगवान्‌ विष्णु चार मासतक शयन 
करते हें, ७३५. योगिनी=योगिनीरूपा, ७३६. योगदा= 
योगदायिनी, ७३७. युगा=युग-स्वरूपा, ७३८. निष्ठाः 
परमगति, आश्रयशक्ति अथवा आधारस्वरूपा, ७३९. प्रतिष्ठा= 
प्रतिष्ठास्वरूपा, आश्रय अथवा अवलम्ब, ७४०. शमितिः 
=रामन-स्वरूपा, ७४१. सत्त्वप्रकृतिः=सत्त्गुणमयी 
प्रकृतिवाली, ७४२. उत्तमा=उत्कृष्टस्वरूपा ॥ ९८ ॥ 

७४३. तमःप्रकृतिदुर्मषी=तमोगुणमय स्वभावको 
दुःखसे सहन करनेवाली, ७४४. रजःप्रकृतिः= 
रजोगुणप्रधान प्रकृतिरूपा, ७४५. आनतिः=सब ओरसे 
नमनशीला, ७४६. क्रिया=क्रियाराक्ति, ७४७. 
अक्रियाननिष्क्रिय, ७४८. कृतिः=प्रयल्रूपा, ७४९, 
ग्लानिः=ग्लानिरूपिणी, ७५०. सात्त्विको<सत्त्व- 
प्रधाना शक्ति, ७५१. आध्यात्मिकी=आध्यात्मिक 
शक्ति, ७५२. वृषा= धर्मस्वरूपा ॥ ९९ ॥ 

७५३. सेवा=सेवारूपिणी, ७५४. शिखा= नदियोंकी 

वृद्धिः=अभ्युदयकी - हेतुभूता, ७५७. 
आह्वानस्वरूपा, ७५८. सुमतिः=सदबुद्धिस्ररूपिणी; 
७५९. द्युः= द्युलोकरूपिणी, ७६०. भूः= पृथ्वीरूपा, 
७६१.रजुर्ट्रिदाश्रीसदो तटोंवाली, ७६२. षडवर्गा= 
षड्वर्गरूपिणी, ७६३. संहिता=्वेदरूपिणी, ७६४. 
सौख्यदायिनी= सर्वसुखदा ॥ १०० ॥ 

७६५. मुक्तिः= मुक्तिरूपा, ७६६. प्रोक्तिः श्रेष्ठवाणी- 
रूपा, ७६७. देशभाषा= देशीयभाषा, ७६८. प्रकृति: = 
प्रकृतिरूपा, ७६९. पिङ्गलोद्भवा= पिङ्गला नाड़ीसे उत्पन्न, 
७७०. नागभाषा-नागोंकी भाषाको जाननेवाली अथवानागोंसे 
भाषण करनेवाली, ७७१. नागभूषा = नागोंसे भूषित, ७७२. 
नागरी=नागरी अर्थात्‌ चतुरा, ७७३.नगरी =नगरस्वरूपा, 
७७४. नगा=वृक्ष अथवा गिरिरूपा ॥ १०१ ॥ 

७७५. नौः=नाव, ७७६. नोका=नाव, ७७७, 
भवनौः=संसारसागरसे पार उतारनेवाली नौका, ७७८. 
भाव्या =मनमें भावना (ध्यान) करनेयोग्य, ७७९. 
भवसागरसेतुका=भवसागरसे पार जानेके लिये सेतुरूपा, 
७८०. मनोमयी= मनःस्वरूपा, ७८१ दारुमयी=काष्ठको 
बनी, ७८२. सैकती=सिकतासे पूर्ण, ७८३, सिंकतामयी= 
वाळुकासे परिपूर्ण या वालुकामयी ॥ १०२ ॥ 

७८४. लेख्या=चित्रमयी, ७८५. लेप्या=मिट्टीकी 
प्रतिमा, ७८६. मणिमयी=मणिनिर्मित प्रतिमा, ७८७. 
प्रतिमा हेमनिर्मिता=सोनेकी बनी प्रतिमा, ७८८. 
चैलीनशिलामयी प्रतिमा, ७८९. जैलभवा=पर्वतसे 
प्रकट प्रतिमा, ७९०, झीला=शीळयुक्ता अथवा 
शीलस्वरूपा, ७९१. झीकराभा=जल्कणों अथवा 
जलकी फुहारोंसे शोभित, ७९२. चला=चलूस्वरूपा, 
७९३. अचला=अचलस्वरूपा ॥ १०३ ॥ 

७९४. . अस्थिता=अस्थिर, ७९५. सुस्थिताः 
सुस्थिर, ७९६. तूली =तूलिका, ७९७. बैदिकी=वेदोर्त 
पद्धति, ७९८. तान्त्रिकी=तन्त्रोक्त पद्धति, ७९९. 
विधिः=विधिवाक्यस्वरूपा, ८००. संध्या=रात 
दिनकी संधिवेला, ८०१. संध्याभ्रवसनाः संध्याः 
कालिक बादल या आकाशकी भाँति लाल वख्रवाली, 
८०२. वेदसंधिः=वेदमन्त्रोमें संधि (संहिता) स्वरूपा, 
८०३. सुधामयी=अमृतमयी ॥ १०४ | 

८०४. सायंतनी=सायंकालिकी शोभा, ८०५. 

शिखान्ज्वालामयी, ८०६. अवेध्या-अभेदनीया, ८०७. 
सूक्ष्मा=सूध्मस्वरूपा, ८०८. जीबकला=जीवरूप 
' भगवत्कला, ८०९. . कृतिः-कृतिरूप, ८१०. 
आत्मभूता-सबकी आत्खरूपा, ८११. भाविता= ध्यान 
या भावनाकी विषयभूता, ८१२. अण्वी= सूक्ष्मस्वरूपा, 
८१३. प्रह्मीनविनयशीला, ८९४. . कमलकर्णिका 
=हदय-कमलकी कर्णिकामें ध्येया ॥ १०५॥ 
__ ८१५. नीराजनी=आरती; ८१६. महाविद्याः 
तत्त्वसाक्षात्कार करानेवाली महावाक्यबोधात्मिका 
महाविद्या, अथवा ब्रह्मविद्यारूपा महाविद्या, ८१७. 
कंदली-सुख़की अङ्कुरखरूपा, ८१८, कार्यसाधनी- 
भक्तजनोंके अभीष्ट कार्यको सिद्ध करनेवाली, ८१९. 
पूजा= अर्चना, ८२०. प्रतिष्ठा-स्थापना, ८२९. विपुला= 
विपुलस्वरूपा, ८२२. पुनन्ती=पवित्र करनेवाली, ८२३. 
पारलोकिकी=परलोकके लिये हितकारिणी ॥ १०६॥ ` 

८२४ शुकृगुक्तिः धेत सीपी या सितुहीकी उपलब्धिका 
स्थान, ८२५. मौक्तिका=मुक्तास्रूपा, ८२६. प्रतीतिः= 
प्रतीतिस्वरूपा, ८२७. परमेश्वरी= परमेश्वरप्रिया, ८२८. 
विरजा=निर्मला, ८२९. उष्णिक्‌-वैदिक छन्द-विशेष, 
८३०. बिराङइ=विराट्‌- रूपा, ८३१. वेणीनत्रिवेणीरूपा, 
८३२. वेणुका= वंशीरूपिणी, ८३३. वेणुनादिनी= वेणु- 
नाद करनेवाली--बाँसुरीकी तान छेड़नेवाली ॥ १०७॥ 

८३४. . आवर्तिनी=भंवरसे युक्ता, ८३५ 
वार्तिकदा=वार्तिकदायिनी, ८३६. वार्ता=कृषि, गोरक्षा 
और वाणिज्यके भेदसे त्रिविध वार्ता, ८३७. वृत्तिः 
जीविकारूपा, ८३८. विमानगा-विमानपर यात्रा करने- 
वाली; ८३९. रासाढ्या=रासजनित सुखसे सम्पन्न, ८४०. 
रासिनी-रासपरायणा, ८४१. रासा= रासस्वरूपा, ८४२. 
रासमण्डलबर्तिनी=रासमण्डलमें वर्तमान ॥ १०८॥ 

८४३. गोपगोपीश्वरी-गोपो तथा गोपाङ्गनाओंकी 
आराध्या ईश्वरी, ८४४. गोपी=गोपीरूपा, ८४५. गोपी- 
गोपालवन्दिता=गोपियों ओर ग्वालोंसे वन्दित, ८४६. 
गोचारिणी- अपने तटपर गौओंको चरनेके लिये स्थान और 
सुविधा देनेवाली, ` ८४७. गोपनदी=गोपोंकी नदी, 
८४८. नगो्पोको आनन्द प्रदान 


करनेवाली ॥ १०९ ॥ 


८४९. पशव्यदा<पशुओंके लिये हितकर घास प्रदान ' 
करनेवाली, ८५०. गोयसेव्या-गोपोंके द्वारा सेवनीया, 
८५१. कोटिशो गोगणावृता= करोड़ों गौओंके समुदायसे 
घिरी हुई, ८५२. गोपानुगा= गोपगण जिनका अनुगमन 
करते हैं या गोप जिनके सेवक हैं, ऐसी, ८५३. . 
गोपबती=गोपोसे युक्त, ८५४. गोविन्दपदपादुका= 
गोविन्द-चरणोंकी पादुकास्वरूपा ॥ ११० ॥ 

८५५. वृषभानुसुता=वृषभानुनन्दिनी राधासे अभिन्न, 
८५६. राधा=श्रीकृष्णकी आराध्या राधा-स्वरूपा, ८५७. 
श्रीकृष्णबशकारिणी= श्रीकृष्णको वशमेँ कर लेनेवाली, 
८५८. कृष्णप्राणाधिका= श्रीकृष्णको प्राणोंसे भी बढ़कर 
प्रिय, ८५९. इश्चद्रसिका-नित्यरसिका, ८६०. 
रसिकेश्वरी=रसिकोंकी ईश्वरी ॥ १११॥ 

८६१. अवटोदा-अवटोदा नामकी नदी, ८६२. 
ताम्रपर्णी=ताम्रपर्णी नामकी नदी, ८६३. कृतमाला= इसी 
नामवाली नदी, ८६४. बिहायसी=विहायसी नदी, ८६५. 
कृष्णा=्कृष्णा नदी, ८६६. बेणी=वेणी नामकी नदी, 
८६७. भीमरथी=भीमा नामको नदी, ८६८. तापी=तपती 
नामकी नदी ८६९. रेवा=नर्मदा, ८७०. महापगा=विशाल 
नदी अथवा महानदी नामकी नदी ॥ ११२ ॥ 

८७१. वैयासकी=वैयासकी (व्यास) नदी, ८७२. 
कावेरी-कावेरी नदी, ८७३. तुङ्गभद्रा तुङ्गभद्रा नामकी 
नदी, ८७४. सरस्वती=सरस्वती नदी, ८७५. 
चन्द्रभागारचिनाब नदी, ८७६. वेत्रबती= बेतबा नदीं, 
८७७. ऋषिकुल्याःइसी नामकी नदी, ८७८. 
ककुदमिनी=ककुद्मिनी नदी ॥ ११३ ॥ 

८७९. गौतमी=गोदावरी, ८८०. कोशिकी-कोसी 
नदी, : ८८१. सिन्धुः=सिन्धु नदी, ८८२. बाण- 
गङ्गामअर्जुनके बाणसे प्रकट हुई पातालगङ्गा, ८८३. 
अतिसिद्धिदा=अत्यन्त सिद्धि प्रदान करनेवाली, ८८४. 
गोदावरी=गौतमी, ८८५. रल्रमाला=नदी, ८८६. 
गङ्गानगङ्गा नदी, ८८७. मन्दाकिनी=आकारा-गङ्गा, 
८८८. बला=बला नामकी नदी ॥ ११४ ॥ 

८८९. `स्वर्णदी=सर्गलोककी नदी गङ्गा, ८९०. 
जाह्ूबी=जहूनन्दिनी गङ्गा, ८९१. वेलाच्वेला नदी, ८९२. 
वैष्णवी=विष्णुकुल्या, ८९३. मङ्गलालयान्मङ्गलका 
आवास, ८९४. बालाऽबाला नदी, ८९५. विष्णुपदी= 


९६४ 

गङ्गा, ८९६. सिन्धुसागरसंगता=गङ्गासागर-संगम- 
स्वरूपा ॥ ११४॥ 

८९७. गङ्गासागरशोभाढ्या= गङ्गा और सागरके 
संगमकी शोभासे सम्पन्न, ८९८. सामुद्री=समुद्रप्रिया, 
८९९. रल्लदा=रल प्रदान करनेवाली, ९००. धरुनी 
नदीरूपा, ९०१. भागीरथी=राजा भगीरथके द्वारा 
लायी गयी गङ्गा, ९०२. स्वर्शुनीभूः = गङ्गाके प्राकट्य- 
की भूमि, ९०३. श्रीवामनपदच्युता=श्रीवामनके 
चरणोंसे च्युत हुई ॥ ११६॥ 

९०४. लक्ष्मीः=लक्ष्मीस्वरूपा, ९०५. रमा=पद्मा, 
९०६. रमणीया=रमणीयतासे युक्त, ९०७. 
भार्गवी=भृगुपुत्री, ९०८. विष्णुवल्लभा- भगवान्‌ विष्णुकी 
प्रिया, ९०९. सीता=सीतास्वरूपा, ९१०. अर्चि:- 
अभिज्वालारूपिणी, ९११. जानकी=जनक-नन्दिनी, 
९१२. मातारजगज्जननी, ९१३. कलडू-रहितार्‌ 
निष्कलङ्का; ९१४. कला=भगवत्कला-स्वरूपा ॥ ११७॥ 

९१५. कृष्णपादाब्जसम्भूता= श्रीकृष्णके चरणारविन्दों- 
से प्रकट हुई, ९१६. सर्वा=सर्वस्वरूपा, ९१७. 
त्रिपथगामिनी=त्रिपथयगा गङ्गा, ९१८. धरा-धरणी- 
स्वरूपा, ९१९. विश्वम्भरा=विश्वका भरण-पोषण 
करनेवाली, ९२०. आनन्ता=अन्तरहिता, ९२९. 
भूमिः=आधारभूमिखरूपा, ९२२. धात्री=धाय, ९२३. 
क्षमामयी=क्षमास्वरूपा ॥ ११८ ॥ 

९२४. स्थिरा-स्थिरस्वरूपा, ९२५. धरित्री- धारण 
करनेवाली, ९२६. धरणी=लोकधारणी पृथ्वी, ९२७. 
उर्वी-भूमि, ९२८. शेषफणस्थिता-शेषनागके फणोंपर 
रहनेवाली, ९२९. अयोध्या-जिसके साथ युद्ध न किया जा 
सके, ऐसी अजेय पुरी, ९३०. राघवपुरी-राघवेन्द्रकी नगरी, 
९३१. कोशिकी-कुशिकवंशजा, ९३२. 
रघुवंशजा=रघुकुलमें उत्पन्न होनेवाली ॥ ११९ ॥ 

९३३. मथुरा=मथुरा-नगरी, ९३४. माथुरी5 मथुरा- 
मण्डलमें प्रकट, ९३५. पन्था-मार्गस्वरूपा, ९३६. 
यादबी-यदुवंशियोंकी नगरी, ९३७. ध्रुवपूजिता-घुवसे 
प्रशंसित, ९३८. मयायुः=मयासुरको आयु प्रदान करने- 
वाली, ९३९. बिल्वनीलोदा-बिल्वके समान नील रंगके 
जलवाली, ९४०. गङ्गाद्वारविनिर्गता=हरद्रारसे निकली 


हुई॥ १२०॥ 


९४१. कुशावर्तमयी=कुशावर्तनामक तीर्थस्वरूपा, 
९४२. ध्रोव्यानधुवत्वसे ` युक्त ९४३. 
धुवमण्डलमध्यगा=धुवमण्डलके बीचसे निकली हुई, 
९४४. काशी=वाराणसी, ९४५. शिवपुरी-शिवकी 
नगरी, ९४६. शोषा=रोषस्वरूपा, ९४७. विन्ध्या- 
विन्ध्यस्रूपा, ९४८. वाराणसी=काञी, ९४९, 
शिवा=रिवास्वरूपा ॥ १२१॥ 

९५०. अवन्तिका=मालव प्रदेशकी राजधानी और 
महाकालकी नगरी, ९५९. देवपुरी=देवनगरी, ९५२. 
घ्रोज्ज्वला=प्रकृष्ट शोभासे सम्पन्न, ९५३. उज्जयिनी= 
उज्जैन, ९५४. जिता=जितस्वरूपा, ९५५. द्वारावती= 
द्वारकापुरी, ९५६. द्वारकामान्द्वारकी कामनावाली, 
९५७. कुशभूता-कुशके प्रकट होनेका स्थान, ९५८. 
कुशस्थली=कुशोंकी उत्पत्ति-स्थली द्वारका ॥ १२२ ॥ 

९५९. महापुरी=महानगरी, ९६०. सप्तपुरी-सप्त- 
पुरीस्वरूपा, ९६१. नन्दि्रामस्थलस्थिता=नन्दिग्रामके 
स्थलमें स्थित सरयू अथवा यमुना, ९६२. शालआम- 
शिलादित्या=रालग्रामरिलाकी . उत्पत्तिका स्थान 
गण्डको नदी, ९६३. सम्भलग्राममध्यगानसम्भल 
आमके मध्यमं गयी हुई ॥ १२३ ॥ 

९६४. बंशगोपालिनी=वंशागोपाल-मन्त्रसे युक्त, 
९६५. क्षिप्ता-क्षिप्तस्वरूपा, ९६६. हरिमन्दिरवर्तिनी= 
भगवानके मन्दिरमें विद्यमान, ९६७. बर्हिष्मती= 
बहिँष्मती नामकी नगरी, ९६८. हस्तिपुरी=हस्तिनापुर- 
नगरी, २९६९. शक्रप्रस्थनिवासिनी-इन्द्रम्स्थ 
(देहली) में निवास करनेवाली ॥ १२४ ॥ 

९७०. दाडिमी-दाड़िमफलस्वरूपा, ९७१. 
सैन्धवी-सिन्धुप्रिया, ९७२. जम्बूः=जम्बूनदीरूपा, 
९७३. पोष्करी-पुष्करद्वीपसे सम्बन्ध रखनेवाली, 
९७४. पुष्करप्रसू:-पुष्करकी उत्पत्तिका स्थान, ९७५. 


उत्पलाबर्तगमना-उत्पलावर्त तीर्थमें जानेवाली, ९७६. 
नैमिषी-नैमिषारण्यवासिनी ॥ १२५॥ 
९७७, अनिमिषादृता=देवपूजिता, ९७८- 


कुरुजाङ्गलभूः=कुरुजाङ्गलदेशमें प्रकट, ९७९. 
काली=कृष्णवर्णा अथवा काली गङ्गा, ९८०. 
हैमवती=हिमालयसे उत्पन्न, ९८१. आर्बुदीनआबूमें 
प्रकर, ९८२. बुधा-विदुषी, ९८३. शूकरक्षेत्र- 


अध्याय २०] ॐ 

विदिता=शूकरकषेत्रमें असिद्ध, ९८४, श्वेतवाराह- 
धारिता=श्वेतवाराहके द्वारा धारित ॥ १२६ ॥ 

९८५. सर्वतीर्थम्रयी= , ९८६. 
तीर्था=तीर्थभूता, ९८७, तीर्थानां तीर्थकारिणी- तीर्थोको 
तीर्थ बनानेवाली, ९८८. हारिणी सर्वदोषाणाम्‌=सब 
दोषोंको हर लेनेवाली, ९८९. दायिनी सर्वसम्पदाम्‌=सब 
सम्पत्तियोंको देनेवाली ॥ १२७॥ 

९९०. वर्धिनी तेजसाम्‌=तेजको बढ़ानेवाली, ९९१. 
साक्षात-प्रत्यक्ष प्रकट, ९९२. गर्भवास निकृन्तनी= 
माताके गर्भमें वास करनेके कष्टका उच्छेद करनेवाली, 
९९३. गोलोकधाम=गोलोककी प्रकाश-रूपा, ९९४. 
धनिनी=धनसे सम्पन्न, ९९५. निकुञ्ज-निजमञ्जरी- 
निकुञ्जमें अपनी मञ्जरियोंके साथ रहनेवाली ॥ १२८ ॥ 

९९६. सर्वोत्तमा-सबसे उत्तम, ९९७. सर्वपुण्या= 
सर्वाधिक पुण्यशालिनी, ९९८. सर्वसौन्दर्यशूङ्कला= 
सम्पूर्ण सुन्दरताको बाँध रखनेवाली, ९९९, 
सर्वतीर्थोपरिगता=सब तीर्थोके ऊपर पहुँची 

. हुई, १०००. सर्वतीर्थाधिदेवता=सम्पूर्ण तीर्थोकी 
अधिदेवी ॥ १२९ ॥ 

कालिन्दीके सहस्रनामका वर्णन कीर्ति देनेवाला तथा 
उत्तम कामपूरक है । यह बड़े-बड़े पापोंको हर लेता, पुण्य 
देता और आयुको बढ़ानेवाला श्रेष्ठ साधन है । रातमें एक 
बार इसका पाठ कर ले तो चोरोंसे भय नहीं होता । रास्तेमें दो 
बार पढ़ ले तो डाकू और लुटेरोंसे कहीं भय नहीं होता । 
द्विजको चाहिये कि वह द्वितीयासे पूर्णिमातक प्रतिदिन 
कालिन्दी देवीका ध्यान करके भक्तिभावसे दस बार 

इस सहखनामका पाठ करे; ऐसा करनेसे यदि रोगी हो 
तो रोगसे छूट जाता है, कैदमें पड़ा हो तो वहाँके 
बन्धनसे मुक्त हो जाता है, गर्भिणी नारी हो तो वह पुत्र 
पैदा करती है और विद्यार्थी हो तो वह पण्डित होता है । 
मोहन, स्तम्भन, वशीकरण, उच्चाटन, मारण, शोषण, 
दीपन, उन्मादन, तापन, निधिदर्शन आदि जो-जो वस्तु 
मनुष्य मनमें चाहता है, उस-उसको वह प्राप्त कर लेता 
है॥ १३०--१३५॥ 

इसके पाठसे ब्राह्मण ब्रह्मतेजसे सम्पन्न होता है, 
क्षत्रिय पृथ्वीका आधिपत्य प्राप्त करता है, वैश्य 
खजानेका मालिक होता है और शूद्र इसको सुनकर 
निर्मल--शुद्ध हो जाता है ॥ १३६ ॥ 

जो पूजाकालमें प्रतिदिन भक्तिभावसे इसका पाठ 
करता है, वह जलसे अलिप्त रहनेवाले कमलपत्रकी 
भाँति पापोंसे कभी लिप्त नहीं होता ॥ १३७ ॥ 

जो लोग एक वर्षतक पटल और पद्धतिकी विधिका 
पालन करके प्रतिदिन इस सहस््ननामका सौ बार पाठ करते 
हैं और उसके बाद स्तोत्र ओर कवच पढ़ते हैं, वे सातों 
द्वीपोंसे युक्त पृथिवीका राज्य प्राप्त कर लेंगे, इसमें संशय 
नहीं है। जो यमुनाजीमें भक्तिभाव रखकर निष्कामभावसे 
इसका पाठ करता है, वह पुण्यात्मा धर्म-अर्थ-काम-- 
इस त्रिवर्गको पाकर इस जीवनमें ही जीवन्मुक्त हो जाता है । 
जो इस प्रसङ्गका पाठ करता है, वह निकुञ्जलीलासे 
ललित, मनोहर तथा कालिन्दीतटके लता-समुदायोंसे 
विलसित वृन्दावनके मतवाले भ्रमरोसे अनुनादित 
गोलोकधाममें पहुँच जाता हे ॥ १३८--१४१॥ 


इस प्रकार श्रोगर्मसंहितामें माघुर्गखण्डके अन्तरत श्रोसौर्भार. और माघाताके सेवादमै 'यमुना-सहस्तनामका वर्णनं 
नामक उन्नोसवों अध्याय पूरा हुआ ५ ९९ 

बीसवाँ अध्याय 
बलदेवजीके हाथसे प्रलम्बासुरका वध तथा उसके पूर्वजन्मका परिचय 


श्रीनारदजी कहते हें-रजन्‌! इस भकार 
यमुनाजीका सहखनामस्तोत्र सुनकर वीरभूप-शिरोमणि 
मांधाता सौभरिमुनिको नमस्कार करके अयोध्यापुरीको 


चले गये । यह मैंने तुमसे गोपियोंके शुभ चरित्रका वर्णन | 
किया, जो महान्‌ पापोंको हर लेनेवाला और पुण्यप्रद है । 
बताओ और क्या सुनना चाहते हो ? ॥ १-२॥ 


बहुलाश्च बोले--ब्रह्मन्‌ ! मैंने आपके मुखसे 
गोपियोंके चरित्रका उत्तम वर्णन सुना। साथ ही 
यमुनाके पञ्चाङ्गका भी श्रवण किया, जो बड़े-बड़े 
पातकोंका नाश करनेवाला है। साक्षात्‌ गोलोकके 
अधिपति भगवान्‌ श्रीकृष्णने बलरामजीके साथ 
ब्रजमण्डलमें आगे कौन-कौन-सी मनोहरं लीलाएँ 
कीं, यह बताइये ॥ ३-४ ॥ 
श्रीनारदजीने कहा--राजन्‌! एक दिन 
श्रीबलराम और ग्वाल-बालोंके साथ अपनी गौएँ 
चराते हुए श्रीकृष्ण भाण्डीरवनमें यमुनाजीके तटपर 
बालोचित खेल खेलने लगे। बालकोंसे वाह्य- 
वाहनका खेल करवाते हुए श्रीकृष्ण मनोहर गौओंकी 
देख-भाल करते हुए वनमें विहार करते थे। (इस 
खेलमें कुछ लड़के वाहन--घोड़ा आदि बनते और 
कुछ उनकी पीठपर सवारी करते थे।) उस समय 
वहाँ कंसका भेजा हुआ असुर प्रलम्ब गोपरूप धारण 
करके आया। दूसरे ग्वाल-बाल तो उसे न पहचान 
सके, किंतु भगवान्‌ श्रीकृष्णसे उसकी माया छिपी न 
रही । खेलमें हारनेवाला बालक जीतनेवालेको पीठपर 
चढ़ाता था; किंतु जब बलरामजी जीत गये, तब उन्हें 
कोई भी पीठपर चढ़ानेको तैयार नहीं हुआ। उस 
समय प्रलम्बासुर ही उन्हें भाण्डीरवनसे यमुनातटतक 
अपनी पीठपर चढ़ाकर ले जाने लगा । एक निश्चित 
स्थान था, जहाँ ढोकर ले जानेवाला बालक अपनी 
पीठपर चढ़े हुए बालकको उतार देता था; परंतु 
प्रलम्बासुर उतारनेके स्थानपर पहुँचकर भी उन्हें उतारे 
बिना ही मथुरातक ले जानेको उद्यत हो गया । उसने 
बादलोंकी घोर घटाकी भाँति भयानक रूप धारण कर 
लिया और विशाल पर्वतके समान दुर्गम हो गया। 
उस दैत्यकी पीठपर बैठे हुए सुन्दर बलरामजीके 
कानोंमें कान्तिमान्‌ कुण्डल हिल रहे थे। ऐसा जान 
पड़ता था, मानो आकाझमें पूर्ण चन्द्रमा उदित हुए हों 
अथवा मेघोंकी घटामें बिजली चमक रही हो। उस 
भयानक दैत्यको देखकर महाबली बलदेवजीको बड़ा 
क्रोध हुआ ! उन्होंने उसके मस्तकपर कसके एक मुक्का 
मारा, मानो इन्द्रने किसी पर्वतपर वज्रका प्रहार किया 
हो । उस दैत्यका मस्तक वज्रसे आहत पहाड़की तरह 


फट गया और वह सहसा पृथ्वीको कम्पित करता 
हुआ धराशायी हो गया । उसके शरीरसे एक विशाल 
ज्योति निकली और बलरामजीमें विलीन हो गयी | 
उस समय देवता बलरामजीके ऊपर नन्दनवनके 
फूलोंकी वर्षा करने लगे | नृपेश्वर ! पृथ्वीपर और 
आकाशमें भी जय-जयकार होने लगी । राजन ! इस 


. प्रकार श्रीबलदेवजीके परम अद्भुत चरित्रका मैंने 


तुम्हारे समक्ष वर्णन किया, अब और क्या सुनना 
चाहते हो ? ॥ ५--१४३॥ 

बहुलाश्वने पूछा--मुने ! वह रण-दुर्मद दैत्य 
प्रलम्ब पूर्वजन्ममे कोन था? और बलदेवजीके 
हाथसे उसकी मुक्ति क्यों हुई ? ॥ १५॥ 

श्रीनारदजीने कहा--राजन्‌ ! यक्षराज कुबेरने 
अपने सुन्दर वनमें भगवान्‌ शिवकी पूजाके लिये 
फुलवारी लगा रखी थी और इधर-उधर 'यक्षोको 
तैनात करके उन फूलोंकी रक्षाका प्रबन्ध करवाया 
था; तथापि उस पुष्पवाटिकाके सुन्दर एवं चमकीले 
फूल लोग तोड़ लिया करते थे। इससे कुपित हो 
बलवान्‌ यक्षराज कुबेरने यह शाप दिया--'जो यक्ष 
इस फुलवारीके फूल लेंगे अथवा दूसरे भी जो देवता 
और मनुष्य आदि फूल तोड़नेका अपराध करेंगे, वे 
सब सहसा मेरे शापसे भूतलपर असुर हो जायँगे ।' 
एक दिन हूहू नामक गन्धर्वका बेटा 'विजय' 
तीर्थभूमियोंमें विचरता तथा मार्गमें भगवान्‌ विष्णुके 
गुणोंको गाता हुआ चैत्ररथ वनमें आया। उसके 
हाथमें वीणा थी। बेचारा गन्धर्व शापकी बातको नहीं 
जानता था, अतः उसने वहाँसे कुछ फूल ले लिये। 
फूल लेते ही वह गन्धर्वरूपको त्यागकर असुर हो 
गया । फिर तो वह तत्काल महात्मा कुबेरकी शरणमेँ 
गया और नमस्कार करके दोनों हाथ जोड़कर धीरे- 
धीरे शापसे छूटनेके लिये प्रार्थना करने लगा! 
राजेन्द्र ! तब उसपर प्रसन्न होकर कुबेरने भी वर 
दिया--'मानद ! तुम भगवान्‌ विष्णुके भक्त तथा 
झान्त-चित्त महात्मा हो, इसलिये शोक न करो । 
द्वापके अन्तमें भाण्डीर-वनमें यमुनाके तटपर 
बलदेवजीके हाथसे तुम्हारी मुक्ति होगी, इसमें संदेह 
नहीं है' ॥ १६--२३॥ 


अध्याय २१] * 

दावानलसे गौओं और ग्वालोंका छुटकारा तथा विप्रपत्नियोंकों औकृष्णका दर्शन * 

१६७ 


श्रीनारदजी कहते हैं--राजन्‌ ! 
वह विजयनामक गन्धर्व ही महान्‌ अ 


हुआ और कुबेरके वरसे उसको परम मोक्षकी प्राप्ति 
हुई ॥ २४॥ 


इस अकार श्रोगग॑संहितामें माघुर्यखण्डके अन्तर्गत श्रोनारद-बहुलाश्व-संवादमें 'प्रलम्ब-वच' 
नामक बोसवों अध्याय पूरा हुआ ५ २० ॥ 


क ती 
२२९0४५ लल 


इक्कीसवाँ अध्याय 
दावानलसे गौओं और ग्वालोंका छुटकारा तथा विप्रपत्रियोंको श्रीकृष्णका दर्शन 


श्रीनारदजी कहते हैं--राजन्‌! तदनन्तर 
श्रीबलरामसहित समस्त ग्वाल-बाल खेलमें आसक्त 
हो गये । उधर सारी गौएँ घासके लोभसे विशाल वनमें 
प्रवेश कर गयीं। उनको लौटा लानेके लिये ग्वाल- 
बाल बहुत बड़े मूँजके वनमें जा पहुँचे। वहाँ 
प्रल्याम्िके समान महान्‌ दावानल प्रकट हो गया। 
उस समय गौओंसहित समस्त ग्वाल-बाल एकत्र हो 
बलरामसहित श्रीकृष्णको पुकारने लगे और भयसे 
आर्त हो, उनकी शरण ग्रहण कर 'बचाओ, बचाओ !' 
यों कहने लगे । अपने सखाओंके ऊपर अग्रिका महान्‌ 
भय देखकर योगेश्वरेश्वर श्रीकृष्णने कहा--'डरो मत; 
अपनी आँखें बंद कर लो ।' नरेश्वर ! जब गोपोंने ऐसा 
कर लिंया, तब देवताओंके देखते-देखते भगवान्‌ 
गोविन्ददेव उस भयकारक अग्निको पी गये। इस 
प्रकार उस महान्‌ अग्निको पीकर म्वालों और गौओंको 
साथ ले श्रीहरि यमुनाके उस पार अशोकवनमें जा 
पहुँचे । वहाँ भूखसे पीड़ित ग्वाल-बाल बलरामसहित 
श्रीकृष्णसे हाथ जोड़कर बोले--'प्रभो ! हमें बहुत 
भूख सता रही है।' तब भगवानने उनको आङ्गिरस- 
यज्ञमें भेजा । वे उस श्रेष्ठ यज्ञमें जाकर नमस्कार करके 
निर्मल वचन बोले ॥ १--८॥ 

गोपोंने कहा--ब्राह्मणो ! ग्वाल-बालों और 
बलरामजीके साथ व्रजराजनन्दन श्रीकृष्ण गौएँ चराते 
हुए इधर आ निकले हैं, उन सबको भूख लगी है। 
अतः आप सखाओंसहित उन मदनमोहन श्रीकृष्णके 
, लिये शीघ्र ही अन्न प्रदान करें ॥ ९॥ 

श्रीनारद्जी कहते हैं- नस्धर ! ग्वाल-बालोंकी 
वह बात सुनकर वे ब्राह्मण कुछ नहीं बोले। तब 


ग्वाल-बाल निराश लौट गये और आकर बलराम- 
सहित श्रीकुष्णसे इस प्रकार बोले ॥ १० ॥ 

गोपोंने कहा--सखे ! तुम ब्रजमण्डलमें ही 
अधीश बने हुए हो। गोकुलमें ही तुम्हारा बल चलता 
है और नन्दबाबाके आगे ही तुम कठोर दण्डधारी बने 
हुए हो। प्रचण्ड सूर्यके समान तेजस्वी तुम्हारा 
प्रकाशमान दण्ड निश्चय ही मथुरापुरीमें अपना प्रभाव 
नहीं प्रकट करता ॥ ११॥ 

श्रीनारदजी कहते हैं--राजन्‌ ! तब श्रीहरिने उन 
ग्वाळ-बालोंको पुनः यज्ञकर्ता ब्राह्मणोंकी -पत्नियोंके 
पास भेजा। तब वे पुनः यज्ञशालामे गये और उन 
ब्राह्मण-पल्तियोंको नमस्कार करके वे श्रीकुष्णके भेजे 
हुए ग्वाल हाथ जोड़कर बोले ॥ १२॥ 

गोपोंने कहा--ब्राह्मणी देवियो | ग्वाल-बालों 
और बलरामजीके साथ गाय चराते हुए श्रीव्रजराज- 
नन्दन कुष्ण इधर आ गये हैं, उन्हें भूख लगी है। 
सखाओंसहित उन मदनमोहनके लिये आपलोग शीघ्र 
ही अन्न प्रदान करें ॥ १३ ॥ 

श्रीनारदजी कहते हैं--राजन्‌ ! श्रीकुष्णका 
शुभागमन सुनकर उन समस्त विप्रपत्रियोंके मनमें 
उनके दर्शनकी लालसा जाग उठी! उन्होंने विभिन्न 
पात्रॉमें भोजनकी सामग्री रख लीं और तत्काल 
लोक-लाज छोड़कर वे श्रीकृष्णके पास चली गयीं । 
रमणीय अशोकवनमें यमुनाके मनोरम तटपर विप्र- 
पलियोंने श्रीहरिका अद्भुत रूप जैसा सुना था, वैसा ही 
देखा। दर्शन पाकर वे सब परमानन्दमें उसी प्रकार 
निमग्न हो गयीं, जैसे योगीजन तुरीय ब्रह्मका साक्षात्कार 
करके आनन्दित हो उठते हैं ॥ १४--१६॥ 


१६८ 


Dna 


श्रीभगवान्‌ बोले- विप्रपलियो ! तुमलोग 
धन्य हो, जो मेरे दर्शनके लिये यहाँतक 
चली आयीं; अब शीघ्र ही घर लौट जाओ! 
ब्राह्मणलोग तुमपर कोई संदेह नहीं करेंगे । तुम्हारे 
ही प्रभावसे तुम्हारे पतिदेवता ब्राह्मणलोग 
तत्काल यज्ञका फल पाकर निर्मल हो, तुम्हारे साथ 
प्रकृतिसे परे विद्यमान परमधाम गोलोकको चले 
जायँगे ॥ १७-१८३॥ 


* गोलोकधामाधिपतिं परेरा परात्परं त्वां शरण व्रजाम्यहम्‌ + 


[माधुर्यखण्ड 


श्रीनारदजी कहते हैं--तब श्रीहरिको नमस्कार 
करके वे सब खियाँ यज्ञशालामें चली आयीं, उन्हें 
देखकर सब ब्राह्मणोंने अपने-आपको धिक्कारा । वे 
कंसके डरसे स्वयं श्रीकृष्णको देखनेके लिये नहीं 
जा सके थे॥ १९-२० ॥ 

मैथिल ! ग्वाल-बालों और बलरामजीके साथ 
वह अन्न खाकर श्रीकृष्ण गौओंको चराते हुए 
मनोहर वुन्दावनमें चले गये॥ २१ ॥ 


इस प्रकार श्रोगर्गसहितर्मे माधुर्खखण्डके अन्तर्गत नारट-बहुलाश्व-संजादमें "दावानलसे गौओ और ग्वालोंका छुटकाण तथा 
विप्रपलियोंको श्रीकृष्णका दशन' नामक इक्कीसवाँ अध्याय पूण हुआ ॥ २१ ॥ 

बाईसवाँ अध्याय 


श्रीकृष्णका नन्दराजको चरुणलोकसे ले आना और गोप-गोपियोंको 
वैकुण्ठधामका दर्शन कराना 


श्रीनारदजी कहते हैं-एक दिनकी बात है, 
'नन्दराज एकादशीका व्रत करके द्वादशीको निशीथ- 
कामें ही ग्वालोंके साथ यमुना-स््रानके लिये गये और 
जलमें उतरे | वहाँ वरुणका एक सेवक उन्हें पकड़कर 
वरुण-लोकमें ले गया। मैथिलेधर ! उस समय 
ग्वालोंमें कुहराम मच गया; तब उन सबको आश्वासन दे 
भगवान्‌ श्रीहरि वरुणपुरीमें पधारे ओर उन्होंने सहसा 
उस पुरीके दुर्गको भस्म कर दिया । करोड़ों सूर्योके 
समान तेजस्वी श्रीहरिको अत्यन्त कुपित हुआ देख 
चरुणने तिरस्कृत होकर उन्हें नमस्कार किया और उनकी 
परिक्रमा करके हाथ जोड़कर कहा ॥ १--४॥ 

वरुण बोले-श्रीकृष्णचन्द्रको नमस्कार है। 
परिपूर्णतम परमात्मा तथा असंख्य ब्रह्माण्डोंका 
भरणपोषण करनेवाले गोलोकपतिकों नमस्कार है । 
चतुर्व्यूहके रूपमें प्रकट तेजोमय श्रीहरिको नमस्कार है । 
सर्वतेजःस्वरूपः आप परमेश्वरको नमस्कार है। 
सर्वस्वरूप आप परब्रह्म परमात्माको नमस्कार है । मेरे 


किसी मूर्ख सेवकने यह पहली बार आपकी अवहेलना 
की है; उसके लिये आप मुझे क्षमा करें। परेश ! 
भूमन्‌! मैं आपकी झरणमें आया हूँ; आप मेरी रक्षा 
कीजिये, रक्षा कीजिये *॥ ५--७॥ 

नारदजी कहते हैं--राजन्‌ ! यह सुनकर प्रसन्न 
हुए भगवान्‌ श्रीकृष्ण नन्दजीको जीवित लेकर अपने 
बन्धुजनोंको सुख प्रदान करते हुए ब्रजमण्डलमें लौट 
आये। नन्दराजके मुखसे श्रीहरिके उस प्रभावको 
सुनकर गोपी और गोप-समुदाय नन्दनन्दन श्रीकृष्णसे 
बोले-'प्रभो ! यदि आप लोकपालोंसे पूजित 
साक्षात्‌ भगवान्‌ हैं तो हमें शीघ्र ही उत्तम वैकुण्ठ- 
लोकका दर्शन कराइये।' तब उन सबको लेकर 
श्रीकृष्ण वैकुण्ठधाममें गये और वहाँ उन्होंने 
ज्योतिर्मण्डलके मध्यमें विराजमान अपने स्वरूपका 
उन्हें दर्शन कराया | उनके सहस्त्र भुजाएँ थीं, किरीट 
और करक आदि आभूषणोंसे उनका स्वरूप और भी 
भव्य दिखायी देता था। वे शाख, चक्र, गदा, पद्म 


* नमः श्रीकृष्णचन्द्राय परिपूर्णतमाय च । असंख्यन्रह्माण्डभृत गोलोकपतये नमः॥ 
चतुर्व्यूहाय महसे नमस्त सर्वतेजस | नमस्ते सर्वभावाय परस्मै ब्रह्मण नमः ॥ 
केनापि मूढेन ममानुगेन कृतं परं हेलनमाद्यमेव । तत्‌ क्षम्यतां भोः शरण गतं माँ परेशं भूमन्‌ परिपाहि पाहि ॥ 


(गर्गः, माधुर्य २२ | ५-७) 


अध्याय २३] * अम्बिकावनमें अजगरसे नन्दराजकी 

और वनमालासे सुशोभित थे । असंख्य कोटि 

समाने तेजस्वी स्वरूपसे वे शेषनागकी hs 
थे | चँवर डुलाये जानेसे उनकी आभा और भी ऱ्ज्य 
जान पड़ती थी। ब्रह्मा आदि देवता उनकी सेवामें 
लगे थे। उसं समय भगवानके गदाधारी पार्षदोनि उन 
गोपगणोंको सीधे करके उनसे प्रणाम करवाकर उन्हे 
प्रयत्नपूर्वक दूर खड़ा किया और उन्हें चकित-सा 
देख चे पार्षद बोले--'अरे वनचरो! चुप हो 
जाओ। यहाँ वक्तृता न दो, भाषण न करो। क्या 
तुमने श्रीहरिकी सभा कभी नहीं देखी है? यहीं 
सबके प्रभु देवाधिदेव साक्षात्‌ भगवान्‌ स्थित होते हैं 
ओर वेद उनके गुण गाते हैं।' इस प्रकार शिक्षा 


देनेपर वे गोप हर्षसे भर गये और चुपचाप खड़े हो 
गये । अब वे मन-ही-मन कहने लगे--'अरे ! यह 
ऊँचे सिंहासनपर बैठा हुआ हमारा श्रीकृष्ण ही तो. 
है। हम समीप खड़े हैं, तो भी हमें नीचे खड़ा करके 
ऊँचे बैठ गया है और हमसे क्षणभरके लिये बाततक 
नहीं करता । इसलिये ब्रजसे बढ़कर न कोई श्रेष्ठ 
लोक है और न उससे बढ़कर दूसरा कोई सुखदायक 
लोक है; क्योंकि ब्रजमें तो यह हमारा भाई रहा है 
और इसके साथ हमारी परस्पर बातचीत होती रही 
है।' राजन्‌! इस प्रकार कहते हुए उन गोपोंके 
साथ परिपूर्णतम प्रभु भगवान्‌ श्रीहरि ब्रजमें लौट 
आये ॥ ८--१९॥ 


इस प्रकार श्रोगर्गसंहिताने माघुर्यखण्डके अन्तर्गत नारद-बहुलाश्य-संवादमें “नन्द आदिका चैकुण्ठददीन' 
- नामक बाईसवाँ अध्याय पूरा हुआ ५२२ ७ 

तेईसवाँ अध्याय 
अम्बिकावनमें अजगरसे नन्दराजकी रक्षा तथा सुदर्शन-नामक विद्याधरका उद्धार 


नारदजी कहते हैं--नरेश्वर ! एक समय वृषभानु 
और उपनन्द आदि गोपगण रलोंसे भरे हुए छकड़ोंपर 
सवार होकर अम्बिकावनमें आये। वहाँ भगवती 
भद्रकाली और भगवान्‌ पशुपतिका विधिपूर्वक पूजन 
करके उन्होंने ब्राह्मणोंको दान दिया और रातको वहीं 
नंदीके तटपर सो गये। वहाँ रातमें एक सर्प निकला 
और उसने नन्दका पैर पकड़ लिया । नन्द अत्यन्त 
भयसे विह्ृल हो 'कृष्ण-कृष्ण'पुकारने लगे । नरेश्वर ! 
उस समय ग्वाल-बालोने जलती हुई कड़ियाँ लेकर 
उसीसे उस अजगरको मारना शुरू किया, तो भी उसने 
नन्दका पाँव उसी तरह नहीं छोड़ा, जैसे मणिधर सॉप 
अपनी मणिको नहीं छोड़ता । तब लोकपावन भगवान्‌ 
ने उस सर्पको तत्काल पैरसे मारा । पैरसे मारते ही वह 
सर्पका शरीर त्यागकर कृतकृत्य विद्याधर हो गया । 
उसने श्रीकृष्णको नमस्कार करके उनकी परिक्रमा की 
और हाथ जोड़कर कहा ॥ १५३ ॥ 

सुदर्शन बोला--प्रभो ! मेरा नाम सुदर्शन है, मै 
विद्याधरोंका मुखिया हूँ। मुझे अपने बलका बड़ा 


घमंड था और मैने अष्टावक्र मुनिको देखकर उनकी 
हँसी उड़ायी थी । तब उन्होंने मुझे झाप दे दिया-- 
'दुर्मते ! तू सर्प हो जा।' माधव ! उनके उस शापसे 
आज मैं आपकी कृपासे मुक्त हुआ हूँ । आपके चरण- 
कमलोंके मकरन्द एवं परागके कणोंका स्पर्श पाकर मैं 
सहसा दिव्य पदवीको प्राप्त हो गया। जो भूतलका 
भूरि-भार-हरण करनेके लिये यहाँ अवतीर्ण हुए हैं, उन 
भगवान्‌ भुवनेश्वरको बारंबार नमस्कार है ॥ ६--८ ॥ 

श्रीनारदजी कहते हैं--राजन्‌! इस प्रकार . 
भगवान्‌ श्रीकृष्णको नमस्कार करके वह विद्याधर सब 
प्रकारके उपद्रवोंसे रहित वैष्णवलोकको चला गया । 
उस समय श्रीकृष्णको परमेश्वर जानकर नन्द आदि 
गोप बड़े विस्मित हुए । फिर वे शीघ्र ही अम्बिकावनसे 
ब्रजमण्डलको चले गये। इस प्रकार .मैंने तुमसे 
श्रीकृष्णके शुभ चरित्रका वर्णन किया, जो पुण्यप्रद ` 
तथा सर्वपापहारी है। अब और क्या सुनना चाहते 
हो ?॥ ९---११॥ 

बहुलाश्च बोले--अहो ! श्रीकृष्णचन्द्रका चरित्र 


अत्यन्त अद्भुत है, उसे सुनकर मेरा मन पुनः उसे 
सुनना चाहता है। देवर्षिसत्तम ! व्रजेश्वर परमात्मा 


* गोलोकधामाधिपत्तिं परेशं परात्परं त्वां दारणं व्रजाम्यहम्‌ + 

£ 
श्रीहरिने ब्रज-मण्डलमें आगे चलकर कौन-सी 
लीला की ? ॥ १२-१३ ॥ 


इस प्रकार ्रोगर्संहितामे माधुर्यखण्डके अन्तर्गत 'सुदर्कनोपार्यान' नामक तेईसवाँ अध्याय पूर हुआ ॥ २३ ॥ 


चौबीसवाँ अध्याय 
अरिष्टासुर ओर व्योमासुरका वध तथा माधुर्यखण्डका उपसंहार 


श्रीनारदजी कहते हैं-राजन्‌! एक दिन 
गोवर्धनके आस-पास बलरामसहित भगवान्‌ श्रीकृष्ण 
आँखमिचौनीका खेल खेलने लगे--जिसमें कोई चोर 
बनता है और कोई रक्षक । वहाँ ञ्योमासुर नामक दैत्य 
आया । उस खेलमें कुछ लड़के भेड़ बनते थे और कोई 
चोर बनकर उन भेड़ोंको ले जाकर कहीं छिपाता था । 
व्योमासुरने भेड़ बने हुए बहुत-से गोप-बालकोंको 
बारी-बारीसे ले जाकर पर्वतकी कन्दरामें रखा और एक 
शिलासे उसका द्वार बंद कर दिया । वह मयासुरका 
महान्‌ बलवान्‌ पुत्र था । यह तो सचमुच चोर निकला, 
यह जानकर भगवान्‌ मधुसूदनने उसे दोनों भुजाओंद्वारा 
पकड़ लिया और पृथ्वीपर दे मारा । उस समय दैत्य 
मृत्युको प्राप्त हो गया और उसके शरीरसे निकला हुआ 
प्रकाशमान तेज दसों दिशाओंमें घूमकर श्रीकृष्णमें 
लीन हो गया। उस समय स्वर्गमें और पृथ्वीपर जय- 
जयकारकी ध्वनि होने लगी । देवता लोग परम आनन्दमें 
मग्न होकर फूल बरसाने लगे ॥ १--६॥ 

बहुलाश्वने पूछा--मुने ! यह व्योम नामक असुर 
ूर्वजन्ममें कौन-सा पुण्यात्मा मनुष्य था, जिसने 
इयाम घनमें बिजलीकी भाँति श्रीकृष्णमें विलय प्राप्त 
किया ॥ ७॥ 

नारदजी बोले--राजन्‌ काशीमें भीमरथ नामसे 
प्रसिद्ध एक राजा थे, जो सदा दान-पुण्यमें लगे रहते थे । 
वे यज्ञकर्ता, दूसरोंको मान देनेवाले, धनुर्धर तथा विष्णु- 
भक्तिपरायण थे। वे राज्यपर अपने पुत्रको बिंठाकर 
स्वयं मलयाचलपर चले गये और वहाँ तपस्या आरम्भ 
करके एक लाख वर्षतक उसीमें लगे रहे। उनके 
आश्रममें एक समय महर्षि पुलस्त्य शिष्योंके साथ 
आये । उनको देखकर भी वे मानी राजर्षि न तो उठकर 


खड़े हुए और न उनके सामने प्रणत ही हुए। तब 
पुलस्त्यने उन्हें शाप दे दिया--'ओ महादुष्ट भूपाल ! 
तू दैत्य हो जा।' तदनन्तर राजा जब उनके चरणोंमें 
पड़कर शरणागत हो गये, तब दीनवत्सल मुनिश्रेष्ठ 
पुलस्‍्त्यने उनसे कहा--'द्वापरके अन्तमें मथुरा 
जनपदे पवित्र व्रजमण्डलमें साक्षात्‌ यदुवंशराज 
श्रीकृष्णके बाहुबलसे तुम्हें ऐसी मुक्ति प्राप्त होगी, 
जिसकी योगीलोग अभिलाषा रखते हैं--इसमें संशय 
नहीं है' ॥ ८--१३॥ 

श्रीनारदजी कहते हैं--विदेहराज ! वही यह 
राजा भीमरथ मय दैत्यका पुत्र हुआ ओर श्रीकृष्णके 
बाहुबेगसे मोक्षको प्राप्त हुआ । एक दिन गोपबालकोंके 
बीचमें महाबली दैत्य अरिष्ट आया। वह अपने 
सिंहनादसे पृथ्वी और आकाशको गुँजा रहा था ओर 
सींगोंसे पर्वतीय तटोंको विदीर्ण कर रहा था । उसे देखते 
ही गोपियाँ, गोप तथा गोओंके समुदाय भयसे इधर- 
उधर भागने लगे। दैत्योंके नाशक भगवान्‌ श्रीकृष्णने 
उन सबको अभय देते हुएकहा--'डरो मत ।' माधवने 
उसके सींग पकड़ लिये और उसे पीछे ढकेल दिया | 
उस राक्षसने भी श्रीकृष्णको ढकेलकर दो योजन पीछे 
कर दिया । तब श्रीकृष्णने उसकी पूँछ पकड़ ली और 
बाहुवेगसे घुमाते हुए उसे उसी प्रकार पृथ्वीपर पटक 
दिया, जैसे छोटा बालक कमण्डलुको फेंक दे । अरिष्ट 
फिर उठा | क्रोधसे उसके नेत्र लाल हो रहे थे। उस 
महादुष्ट वीरने सींगोंसे लाल पत्थर उख़ाड़कर 
भाँति गर्जना करते हुए श्रीकृष्णके ऊपर फेंका। 
श्रीकृष्णने उस प्रस्तरको पकड़कर उलटे उसीपर दे 
मारा । उस शिलाखण्डके प्रहारसे वह मन-ही-मन कुछ 
'व्याकुल हो उठा। उसने अपने सींगोंके अग्रभागकी 


पृथ्वीपर पीटना आरम्भ किया, इससे पृथ्वीके भीतरसे 
पानी निकल आया। तब श्रीकृष्णने उसके सींग 
पकड़कर बार-बार घुमाते हुए उसे पृथ्वीपर उसी प्रकार 
दे मारा, जैसे हवा कमलको उठाकर फेंक देती है। 
उसी समय वह वृषभका रूप त्यागकर ब्राह्मणशरीर- 


धारी हो गया और श्रीकृष्णके चरणारविन्दोमे प्रणाम 


करके गदूद वाणीमें बोला ॥ १४---२३ ॥ 
ब्राह्मणने कहा--भगवन्‌ ! मैं बृहस्पतिका शिष्य 
दविजश्रेष्ठ वरतन्तु हूँ। मैं बृहस्पतिजीके समीप पढ्ने गया 
था । उस समय उनकी ओर पाँव फैलाकर उनके सामने 
बैठ गया था । इससे वे मुनि रोषपूर्वक बोले--'तू मेरे 
आगे बैलकी भाँति बैठा है, इससे गुरुकी अवहेलना 
हुई है; अतः दुर्बुद्धे! तू बैल हो जा।' माधव ! उस 
झापसे मैं वङ्गदेशमें बैल हो गया। असुरोकि सङ्गमे 


रहनेसे मुझमें असुरभाव आ गया था । अब आपके 
प्रसादसे मैं शाप और असुरभावसे मुक्त हो गया । आप 
श्रीकृष्णको नमस्कार है। आप भगवान्‌ वासुदेवको 
प्रणाम है । प्रणतजनोंके क्रेशका नाश करनेवाले आप 
गोविन्ददेवको बारंबार नमस्कार है ॥ २४--२८॥ 

श्रीनारदजी कहते हैं--राजन्‌ !' यों कहकर 
श्रीहरिको नमस्कार करके बृहस्पतिके साक्षात्‌ शिष्य 
वरतन्तु भुवनको प्रकाशित' करते हुए विमानसे 
दिव्यलोकको चले गये। इस प्रकार मैने अद्भुत 
माधुर्यखण्डका तुमसे वर्णन किया, जो सब पापॉको हर 
लेनेवाला, पुण्यदायक तथा श्रीकुष्णकी प्राप्ति 
करानेवाला उत्तम साधन है । जो सदा इसका पाठ करते 
हैं, उनकी समस्त कामनाओंको यह देनेवाला है और 
कया सुनना चाहते हो ? ॥ २९--३१॥ 


इस प्रकार श्रोगर्गसंहितामें माधुर्यछण्डके अन्तर्गत नारद-बहुलाश्व-संवादमे 'व्योमासुर और 
अरिशासुरका वघ'नामक चौबीसवाँ अध्याय पूर हुआ ५ २४ ॥ 


॥ माधुर्यखण्ड सम्पूर्ण ॥ 


—::0::— 


श्रीगणेशाय नमः 


श्रीमथुराखण्ड 


| पहला अध्याय । 
कसका नारदजीके कथनानुसार बलराम और श्रीकृष्णको अपना शत्रु समझकर 
वसुदेव-देवकीको कैद करना, उन दोनों भाइयोंको मारनेकी व्यवस्थामें लगना 
तंथा उन्हें मथुरा ले आनेके लिये अक्रूरजीको नन्दके व्रजमें जानेकी आज्ञा देना 


वसुदेवसुतं देवं कंसचाणूरमर्दनम्‌ । 
- देवकीपरमानन्दं कृष्णं बन्दे जगद्गुरुम्‌ ॥ 
जो वसुदेवजीके यहाँ पुत्र-रूपसे प्रकट हुए है, 
जिन्होंने कंस एवं चाणूरका मर्दन क्रिया है तथा जो 
देवकीको परमानन्द प्रदान करनेवाले हैं, उन जगदगुरु 
भगवान्‌ श्रीकृष्णकी मैं वन्दना करता हुँ ॥ १॥ 
राजा - बहुलाश्वने पूछा--मुने! भगवान्‌ 
' श्रीकृष्णने मथुरामें कौन-कौन-सी लीलाएँ कीं ? उन्होंने 
कंसको क्यों और कैसे मारा ? यह सब मुझसे ठीक- 
ठीक बताइये ॥ २॥ 
नारदजीने कहा--नुपेश्वर ! एक दिन साक्षात्‌ 
परमात्मा श्रीहरिके मनसे प्रेरित होकर मैं दैत्यवध- 
` सम्बन्धी उद्यमको आगे बढ़ानेके लिये उत्कृष्ट पुरी 
मथुराके दर्शनार्थ वहाँ आया । आकर राजा कंसके 
दरबारमें गया। वहाँ कंस इन्द्रसे छीनकर लाये हुए 
सिंहासनके ऊपर, जहाँ श्वेत-छत्र तना हुआ था और 
सुन्दर चँवर डुलाये जा रहे थे, विराजमान था। वह 
बल, पराक्रम और क्रूरताके कारण नागराजके समान 
दुस्सह प्रतीत होता था। वहाँ पहुँचनेपर उसने मेरा 
पूजन--स्वागत-सत्कार किया । उस समय मैंने उससे 
जो कुछ कहा, वह सुनो--'मथुरानरेश ! जो कन्या 
- तुम्हारे हाथसे छूटकर आकाशमेँ उड़ गयी थी, वह 
देवकीकी नहीं, यशोदाकी पुत्री थी। देवकीसे तो 


» श्रीकृष्ण ही उत्पन्न हुए और रोहिणीके पुत्र बलराम हैं । . 


दैत्यराज ! वसुदेवने तुम्हारे शत्रुभूत अपने दोनों पुत्र 
बलराम और श्रीकृष्णको अपने मित्र नन्दराजके यहाँ 
धरोहरके रूपमें रख दिया है--इसलिये कि तुम्हारे 


भयसे उनकी रक्षा हो सके। पूतनासे लेकर 
अरिष्टासुरतक जो-जो उत्कट बलशाली दैत्य नष्ट हुए 
हैं, वे सब वनमें उन्हीं दोनोंके द्वारा मारे गये हैं । कहा 
जाता है कि वे ही दोनों तुम्हारी मृत्यु हैं'॥ ३--७॥ 

मेरे यो कहनेपर भोजराज कंस क्रोधसे काँपने 
लगा। उसने शूरनन्दन वसुदेवको सभामें ही मार 
डालनेके लिये तीखी तलवार हाथमे ली, परंतु मैंने उसे 
रोक दिया; तथापि उसने सुदृढ़ और विशाळ बेड़ियोंमें 
पलीसहित उन्हें बाँधकर कारागारमें बंद कर दिया। 
कंससे उक्त बात कहकर जब मैं चला गया, तब उस 
दैत्यराजने श्रीकृष्ण और बलरामका वध करनेके लिये 
दैत्यप्रवर केशीको भेजा । तदनन्तर बलवान्‌ भोजराज 
कंसने चाणूर आदि मल्लों तथा कुवल्यापीड नामक 
हाथीके महावतको बुलवाया और अपना कार्यभार 
सँभालनेवाले अन्य लोगोंको भी बुलवाकर उनसे इस 
प्रकार कहा ॥ ८--११ ॥ 

कंस बोला--हे कूट ! हे तोशल ! हे महाबली 
चाणूर | बलराम और कृष्ण--दोनों मेरी मृत्यु हैं, यह 
बात नारदजीने मुझे भलीभाँति समझा दी है। अतः वे 
दोनों जब यहाँ आ जाये, तब तुम सब लोग मल्लोँके 
खेल (कुशतीके दाव-पेच) दिखाते हुए उन्हें मार 
डालना । अब शीघ्र ही मल्लभूमि (अखाड़े) को सुन्दर 
ढंगसे सुसज्जित कर दो । महावत ! रङ्गशालाके द्वारपर 


. मदमत्त हाथी कुवलयापीडको खड़ा रखो और मेरे शत 


जब आ जायैँ, तो उन्हें मरवा डालो । कार्यकर्ता जनो ! 


आगामी चतुर्दशीको शान्तिके लिये धनुर्यज्ञ करना है और. 
अमावास्याके दिन यहाँ मल्लयुद्ध होगा ॥ १२--१५॥ . 


| 
| 


+ केशीका वध + 


१७३ 


नारदजी कहते हैं --राजेन्द । आत्मीय जनोंसे 
इस प्रकार कहकर कंसने अक्रूरको तुरंत अपने पास 
बुलवाया और एकान्त स्थानमें मन्लिजनोंको प्रिय 
लगनेवाली मन्ज्रणाकी बात कही ॥ १६ ॥ 

कंस बोला--दानपते ! तुम मेरे माननीय मन्ही 
हो, अतः मेरी यह उत्तम बात सुनो | महामते ! कल 
प्रातःकाल होते ही तुम नन्दके व्रजमें जाओ और मेरा 
यह कार्य करो । लोग कहते हैं कि वसुदेवके दोनों बेटे 
वहीं रहते हैं। वे दोनों मेरे इत्रु हैं, यह बात देवर्षि 
नारदजीने मुझे अच्छी तरह समझा दी है। गोपगण 
नन्दराज आदिके साथ भेंट लेकर यहाँ आयें और 
उन्हींके साथ मथुरा नगरी दिखानेके बहाने उन दोनोंको 
रथपर बिठाकर शीघ्र यहाँ ले आओ। यहाँ आनेपर 
हाथीसे अथवा बड़े-बड़े पहलवानोंके द्वारा उन दोनों 
बालकोंको मरवा डालँँगा। उसके बाद वसुदेवकी 
सहायता करनेवाले नन्दराज, वृषभानुवर, नौ नन्दों 
. और उपनन्दोंको मौतके घाट उतार दूँगा। तदनन्तर 
वसुदेव, उनके सहायक देवक तथा अपने बूढ़े पिता 
उग्रसेनको भी, जो राज्य लेनेके लिये उत्सुक रहता है, 
मार डाळूंगा । यह सब हो जानेके बाद समस्त यादवों- 
का संहार कर डाळूंगा, इसमें संशय नहीं है । मन्लिन्‌ ! 
ये सब-के-सब देवता हैं, जो मनुष्यके रूपमें प्रकट 
हुए हैं । चन्द्रावतीपति बलवान्‌ शकुनि मेरा बहुत बड़ा 
मित्र है। भूतसंतापन, हृष्ट, वृक, संकर, कारुनाभ, 


महानाभ तथा हरिइमश्रु--ये सब मेरे मित्र हैं और 
बलपूर्वक मेरै लिये अपने प्राणतक दे सकते हैं। 
जरासंध तो मेरा श्वशुर ही है और द्विविद मेरा सखा ! 
बाणासुर और नरकासुर भी मेरे प्रति ही सौहार्द रखते 
हैं। ये सब लोग इस पृथ्वीको जीतकर, इन्द्रसहित 
देवताओंको बाँधकर और द्रव्य-राशिके स्वामी बने हुए 
कुबेरको मेरुपर्वतकी दुर्गम कन्दरामें फॅककर सदा 
तीनों लोकोंका राज्य करेंगे, इसमें संशय नहीं है । 
दानपते ! तुम कवियों (नीतिज्ञ विद्वानों) में 
शुक्राचार्यके समान हो और बातचीत करनेमें इस 
भूतलपर बृहस्पतिके तुल्य हो; अतः इस कार्यको तुरंत 
सम्पन्न करो ॥ १७--२८॥ 

अङ्कूर बोले--यदुपते ! तुमने मनोरथका महा- 
सागर ही रच डाला है । यदि दैवकी इच्छा होगी तो यह 
सागर गोष्पद (गायकी खुरी) के समान हो जायगा 
और यदि दैव अनुकूल न हुआ, तब तो यह अपार 
महासागर है ही ॥ २९॥ 

कंस बोला--बलवान्‌ पुरुष दैवका भरोसा 
छोड़कर कार्य करते हैं और निर्बल दैवका सहारा पकड़े 
बैठे रहते हैं। कर्मयोगी पुरुष काळस्वरूप श्रीहरिके 
प्रभावसे सदा निराकुल (शान्त) रहता है ॥ ३० ॥ 

नारदजी कहते हैं--मन्त्रिप्रवर अक्रूरसे यों 
कहकर कंस सभास्थलसे उठ गया और कुछ कुपित 
हो धरिसे अन्तःपुरमें चला गया ॥ ३१॥ 


इस प्रकार श्रीगर्संहितामे ्रोमथुरखण्डके अन्तर्गत नाएद्‌-बहूरुश्-संवादमे 'केसकी मन्तणा'नामक 
पहला अध्याय पूरा हुआ ॥ १॥ 


दूसरा अध्याय 


केशीका वध 
श्रीनारदजी कहते हैं--मिथिलेश्वर ! उधर मैथिलेन्द्र ! उसका वेग दुस्सह था । उसे देखकर गोप- 


बलवान्‌ एवं मदोन्मत्त महादैत्य 


केशी घोड़ेका रूप गोपियोंके समुदाय अत्यन्त भयसे व्याकुल हो भगवान्‌ 


धारणकर रमणीय वुन्दावनमें गया और मेघकी भाँति श्रीकृष्णकी शरणमें गये ॥ १---३ ॥ 


गर्जना करने लगा। उसके पैरोंके आघातसे सुदृढ़ वृक्ष 


भी टूटकर धराशायी हो जाते थे। पूँछकी चोट खाकर मत 


आकाझमें घने बादल भी छिन्न-भिन्न हो जाते थे। 


पाप और पापियोंको पीड़ा देनेवाले भगवानते 'डरो 
--यह कहकर उन सबको अभयदान दिया और 
कमरमें पीताम्बर कसकर वे उस दैत्यको मार डालनेकी 


९७४ 


रि आ 


चेष्टामें लग गये । राजन्‌ ! उस महान्‌ असुरने अपने 
पिछले पैरोंसे श्रीहरिके ऊपर आघात किया और 
पृथ्वीको कँपाता हुआ वह आकाइामण्डलको अपनी 
गर्जनासे गुँजाने लगा। तब, जैसे हवा कमलको 
उखाड़कर फेंक देती है, उसी प्रकार श्रीकृष्णने उस 
दैत्यके दोनों पैर पकड़कर बाहुबलसे घुमाते हुए उसे 
एक योजन दूर फेंक दिया । उसने भी क्रोधसे भरे हुए 
वहाँ आकर व्रजके प्राङ्गणमें भगवान्‌ श्रीहरिके ऊपर 
अपनी पूँछसे प्रहार किया । राजन्‌ ! तब श्रीकृष्णने 
उसकी पूँछ पकड़ ली और बाहुवेगसे बलपूर्वक घुमाते 
हुए उसे आकाइमें सौ योजन दूर फेंक दिया। 
आकाशसे नीचे गिरनेपर उसे मन-ही-मन कुछ 
व्याकुलताका अनुभव हुआ, किंतु पुनः उठकर वह 
बलवान्‌ दैत्य मेघके समान गर्जना करने लगा । अपनी 
गर्दनके अयालोको कँपाता और पूँछके बालोंको 
आकारमें बार-बार हिलाता हुआ वह दैत्य अपने 
पैरोंसे पृथ्वीको विदीर्ण करता हुआ श्रीहरिके सामने 
उछलकर आया । तब भगवान्‌ मधुसूदनने केशीको 
एक मुक्का मारा । उनके मुक्केकी मारसे वह दो घड़ीतक 
बेहोश पड़ा रहा। तब उस अश्वरूपधारी असुरने 
श्रीहरिके गलेको अपने मुँहसे पकड़ लिया और उन्हें 
उठाकर वह भूमण्डलसे लाख योजन दूर आकाइमें 
उठ गया । वहाँ आकाइमें उन दोनोंके बीच दो पहरतक 
घोर युद्ध हुआ। राजन्‌! वह अपने पैरोंसे, दाँतोंसे, 
गर्दनके अयालोंसे, पूँछ और तीखी खुरोंसे बार-बार 
श्रीहरिपर आधात करने लगा । तब श्रीहरिने उसे दोनों 
हाथोंसे पकड़कर इधर-उधर घुमाना आरम्भ किया 
और जैसे बालक कमण्डलु फेंक दे, उसी प्रकार 
उन्होंने आकाशसे उस दैत्यको नीचे गिरा दिया | फिर 
भगवान्‌ श्रीहरिने उसके मुँहमें अपनी बाँह डाल-दी । 
चह बाँह उसके उदरतक जा पहुँची और असाध्य 
रोगकी भाँति बड़े जोरसे बढ़ने लगी। इससे उस 

महान्‌ असुरकी प्राणवायु अवरुद्ध हो गयी और वह 
चूतड़से लेंड़ फेंकने लगा । उसका पेट फट गया और 
वह अश्वरूपधारी असुर तत्काल प्राणोंसे हाथ धो 
बैठा। शरीरसे पृथक्‌ होनेपर उसने तत्काल दिव्य रूप 
धारण कर लिया और मुकुट तथा कुण्डलोंसे मण्डित 
हो भगवान्‌ श्रीकृष्णको दोनों हाथ जोड़कर प्रणाम 
किया ॥ ४--१७ ॥ । 

कुमुद बोला--माधव ! मैं इन्द्रका अनुचर हूँ। 
मेरा नाम कुमुद है। मैं बड़ा तेजस्वी, रूपवान्‌ और 
वीर था तथा देवराज इन्द्रपर छत्र लगाया करता था। 
पूर्वकालमें वृत्रासुरका वध हो जानेपर प्राप्त हुई ब्रह्म- 
हत्याकी शान्तिके लिये स्वर्गलोकके स्वामीने अश्वमेध 
नामक उत्तम यज्ञका अनुष्ठान किया । अश्वमेधका 
घोड़ा श्वेत वर्णका था । उसके कान श्याम रंगके थे 
और वह मनके समान तीव्र वेगसे चलनेवाला था । 
मेरे मनमें उसपर चढ्नेकी इच्छा हुई । इस कामनासे 
मैं प्रसन्न हो उठा और उस घोड़ेको चुराकर 
अतललोकमें चला गया। तब मरुद्रणोंने मुझ 
महादुष्टको पाशमें बाँधकर देवराज इन्द्रके पास 
पहुँचाया। देवेन््रने मुझे शाप देते. हुए 
कहा--दुर्बुद्धे तू राक्षस हो जा। भूतलपर दो 


मन्वन्तरोंतक तेरी घोड़ेकी-सी आकृति रहे ।' प्रभो! _ 


आज आपका स्पर्श पाकर मैं उस शापसे तत्काल 
मुक्त हो गया हूँ। देव ! अब मुझे अपना किंकर बना 
लीजिये। मेरा मन आपके चरणकमलमें लग गया 
है। आप समस्त लोकोंके एकमात्र साक्षी हैं, आप 
भगवान्‌ श्रीहरिको नमस्कार है ॥ १८--२३ ॥ 

श्रीनारद्जी कहते हैं--राजन्‌ ! मिथिलेश्वर ! यों 
कहकर, परमेश्वर श्रीकृष्णकी परिक्रमा करके, कुमुद 
अत्यन्त प्रकाशमान उत्तम विमानपर आरूढ़ हो, 
दिझामण्डलको उद्दीप्त करता हुआ वैकुण्ठलोकको 
चला गया ॥ २४॥ 


इस प्रकार श्रीगर्ग-संहितामें श्रेमणशुरुखण्डके अन्तर्गत नरद-बहुलाश्व-संवादमें 'केशीका बघ' 

तीसरा अध्याय 
अक्कूर्का नन्दमाम-गमन, मार्गमें उनकी बलराम-श्रीकृष्णसे भेंट तथा उन्हीके साथ नन्द- 


भवनमे प्रवेश; 


श्रीकृष्णसे बातचीत और उनका मथुरा-गमनके लिये निश्चय, मथुरा- 


यात्राकी चर्चा सब ओर फैल जानेपर गोपियोंका विरहकी आशङ्कासे उद्विम्न हो उठना 


श्रीनारदजी कहते है--सैथिलेद्र । अरजी 
रथपर आरूढ़ हो राजा कंसका कार्य करनेके लिये 
बड़ी प्रसन्नताके साथ नन्दगाँवको गये । पुरुषोत्तम 
श्रीकृष्णके प्रति उनकी पराभक्ति थी । परम बुद्धिमान्‌ 
अक्रूर यात्रा करते हुए मार्गमें अपनी बुद्धिसे इस प्रकार 
विचार करने लगे ॥ १-२ ॥ 
. अङ्कूर बोले--मैंने भारतवर्षमें कौन-सा पुण्य 
किया, निस्स्वार्थभावसे कौन-सा दान दिया, कौन-सा 
उत्तम यज्ञ, तीर्थयात्रा अथवा ब्राह्मणोंकी शुभ सेवा की 
है, जिससे आज मैं भगवान्‌ परमेश्वर श्रीहरिका दर्शन 
करूँगा ? मैंने पूर्वजन्ममें कोन-सा उत्तम तप किया 
और भक्तिभानसे कब किस संत पुरुषका सेवन किया 
था, जिससे आज मुझे अपने सामने भगवान्‌ श्रीकृष्ण- 
का दुर्लभ दर्शन होगा। भगवान्‌ सुरेश्वर श्रीकृष्ण 
जिनके नेत्रॉके गोचर होते हैं, भूतलपर उन्हींका जन्म 
सफल है । आज उन भगवानका दुर्लभ दर्शन करके मैं 
सर्वतोभावेन कृतार्थ हो जाऊँगा ॥ ३--५॥ 

नारदजी कहते हैं--इस प्रकार श्रीकृष्णका 
चिन्तन और उत्तम शकुनका दर्शन करते हुए गान्दिनी- 
नन्दन अक्रूर संध्याकालमें रथपर बैठे-बैठे नन्द- 
गोकुलमें जा पहुँचे। यव और अङ्कुरा आदिसे युक्त 
श्रीकृष्ण-चरणारविन्दोके चिह्न तथा उनकी ललाईसे 
युक्त धूलिकण उन्हें पृथ्वीपर दिखायी दिये। उनके 
दर्शनकी उत्कण्ठा एवं भक्तिभावके आनन्दसे विह्वल हो 
अक्रूरजी रथसे कूद पड़े और उन घूलकणोंमे लोटते हुए 
नेत्रोसे आँसू बहाने लगे । मिथिलेश्वर ! जिनके हृदयमें 
भगवान्‌ श्रीकृष्णकी भक्ति प्रकट हो जाती है, उनके 
लिये ब्रह्मलेकपर्यन्त जगतके सारे सुख तिनकेके 
समान तुच्छ हो जाते हैं ॥ ६-९ ॥ 

तदनन्तर रथपर आरूढ़ हो अक्रूर क्षणभरमै 
नन्दगाँव जा पहुँचे। उन्होंने गोष्ठोंमें पहुंचकर "यच 
बल्रामजीके साथ श्रीकृष्ण उधर ही आ रहे है । वे 


दोनों पुराणपुरुष इयामल-गौरवर्ण परमेश्वर प्रफुल्ल 
कमलके समान नेत्रवाले थे । रास्तेमें बलराम और 
श्रीकृष्ण ऐसे जान पड्ते थे, मानो इन्द्रनील और 
हीरकमणिके दो पर्वत एक-दूसरेके सम्पर्कमें आ गये 
हों। उन दोनोंके मुकुट बालसूर्यके समान और वस्न 
विद्युतके सदुश थे। उनकी अङ्गकान्ति वर्षाकालके 
मेघकी भाँति श्याम तथा शरदऋतुके बादलकी भाँति 
गौर थी। उन दोनोंको देखकर अक्रूर तुरंत ही रथसे 
नीचे उतर गये और भक्तिभावसे सम्पन्न हो उन 
दोनोंके चरणोंमें गिर पड़े। उनका मुख नेत्रोंसे झरते 
हुए आँसुओंकी धारासे व्याप्त तथा शरीर रोमाञ्चित 
था। उन्हें देख परमेश्वर श्रीहरिने दोनों हाथोंसे उठा 
लिया ओर वे माधव दयासे द्रवित हो भक्तको हृदयसे 
लगाकर अश्रुओकी वर्षा करने लगे। इस प्रकार 
बलरामसहित श्रीहरि उनसे मिलकर शीघ्र ही उन्हें घर 
ले आये और वहाँ उन्होंने उनके लिये श्रेष्ठ आसन 
दिया। अतिथिसत्कारमें एक गाय .देकर प्रेमपूर्वक 
सरस भोजन प्रस्तुत किया। नन्दने अक्रूरको दोनों 
हार्थोद्वारा हृदयसे लगाकर पूछा--'अहो ! तुम 
कंसके राज्यमें कैसे जी रहे हो? जिस निर्लज्जने 
अपनी बहिनके नन्हे-से शिशुओंको मार डाला, वह 
दूसरे लोगोके प्रति दयालु कैसे होगा ?' नन्दजी जब 
घरमें चले गये, तब श्रीहरिने उनसे माता-पिताकी 
सारी कुशल पूछी। इसी प्रकार अपने बन्धु-बान्धव 
यादवोंका समाचार पूछकर कंसकी सारी विपरीत 
बुद्धिके विषयमें भी जिज्ञासा की ॥ १०---१६ ॥ 
अक्रूर बोले--देव ! परसोंकी बात है, भोजराज 
कंस हाथमें तलवार ले वसुदेवको मार डालनेके लिये 
उद्यत हो गया था; किंतु नारदजीने उसे रोक दिया था। 
समस्त यादव-बन्धु-बान्धव भयसे विह्ृल और दुःखी 
हैं। भूमन्‌ ! कितने ही कंसके भयसे कुटुम्बसहित दूसरे 
देशोंमें चले गये हैं। वह आज ही यादवोंको मार 

है । इस पृथ्वीपर बलवान्‌ दैत्यराज कंस कुछ और भी 
करना चाहता है । अतः आप दोनोंको जगत्‌का अक्षय 
कल्याण करनेके लिये वहाँ अवश्य चलना चाहिये । 
आप दोनों प्रभुओके बिना सत्पुरुषोंका कोई भी कार्य 
सिद्ध नहीं हो सकता ॥ १७--२० ॥ 
नारदजी कहते हैं--राजन्‌ ! अक्रूरजीकी बात 
सुनकर बलरामसहित भगवान्‌ श्रीकृष्णने नन्दराज- 
को सलाह लेकर कार्यकर्ता गोपोंसे इस प्रकार 
कहा॥२१॥ 
श्रीभगवान्‌ बोले--बन्धुओ ! बड़े-बूढ़े गोपोंके 
साथ बलरामसहित मैं तथा नन्दराज भी मथुरा 
जायँगे । नवों नन्द और उपनन्द तथा छहों वृषभानु सब 
लोग प्रातःकाल उठकर मथुराकी यात्रा करेंगे; अतः 
तुम सब लोग दही, दूध और घी आदि गोरस एकत्र 
करो। उसके साथ राजाको देनेके लिये अन्यान्य 
उपायन भी होंगे। छकड़ोंके साथ रथोंको भी ठीक- 
ठाक करके शीघ्र तैयार कर लो ॥ २२--२४ ॥ 
नारदजी कहते हैं--यह सुनकर कार्य करने- 
वाले सब गोपोंने घर-घरमें जाकर गोपियोंके सुनते हुए 
वह सारा कथन ज्यों-का-त्यों दोहरा दिया। यह 
सुनकर गोपियोंका हृदय उद्दिम् हो उठा। वे भावी 
विरहकी आशङ्कासे विह्ल हो गयीं और घर-घरमें 
एकत्र हो, वे सब-की-सब परस्पर इसी विषयकी बातें 
करने लगीं । नृपेश्वर ! महात्मा श्रीकृष्णके प्रस्थानकी 
यह बात वृषभानुवरके भी घरमें पहुँच गयी । “प्रियतम 


सुनकर वृषभानुनन्दिनी अत्यन्त दुःखित हो गयीं। वे 
हवाकी मारी हुई कदलीकी भाँति पृथ्वीपर गिर पड़ी 
और मूर्च्छित हो गयीं। किन्हीं गोपियोंकी मुखश्री 
अत्यन्त मलिन हो गयी। हाथकी अँगृठियाँ 
कलाइयोंके कंगन बन गयीं। उनके केशोंके बन्धन 
ढीले हो गये और उनमें गुँथे हुए फूलं शीघ्र ही शिथिल 
होकर गिर पड़े । वे गोपियाँ चित्र-लिखी-सी खड़ी रह 
गयीं। नुपेश्वर ! कुछ गोपियाँ अपने घरमें “श्रीकृष्ण 
गोविन्द हरे मुरारे'--यों कहती हुई अत्यन्त विह्वल हो 
गयीं और घरके सारे काम-काज छोड़कर योगीकी 
भाँति ध्यानानन्दमें मग्न हो गयीं। राजन्‌ ! कुछ गोपियाँ 
समर्थ रहीं, वे एकत्र हो, एक साथ आपसमें इस प्रकार 
बातें करने लगीं । बात करते समय उनके कण्ठ गदूद 
हो गये थे और वाणी लड़खड़ा रही थी । उनके नेत्रॉंसे. 
स्वतः अश्रुधारा प्रवाहित होने लगी ॥ २५--३१॥ 

गोपियाँ बोलीं--अहो ! अत्यन्त निर्मोही 
जनका चरित्र बड़ा विचित्र होता है । वह कहनेयोग्य 
नहीं है । निर्मोही मनुष्य मुंहसे तो कुछ और कहता है, 
परंतु हृदयमें कुछ और ही भाव रखता है । उसके 
मनकी बात तो देवता भी नहीं जानता, फिर मनुष्य कैसे 
जान सकता है ? रासमें इन्होंने जो-जो बात कही थी, 
उस सबको अधूरी ही छोड़कर वे चले जानेको उद्यत 
हो गये हें । अहो ! हमारे इन प्राणवल्लभके मथुरापुरी 
चले जानेपर हम सबको कौन-कौन-सा कष्ट नहीं 
होगा ॥ ३२-३३ ॥ 


इस प्रकार श्रीगर्गसंहितमें श्रीमथुरस््ण्डके अन्तर्गत नारद-बहुलाश्व-संवादणे 'अक्रूरका आगमन - 
नामक तीसरा अध्याय पूर हुआ ॥ ३ ॥ 


चौथा अध्याय 


श्रीकृष्णका गोपियोंके घरोंमें जाकर उन्हें सान्त्वना देना तथा मार्गमें रथ रोककर 
खड़ी हुई गोपाडुनाओंको समझाकर उनका मथुरापुरीकी ओर प्रस्थित होना 


श्रीनारदजी कहते हैं--राजन्‌! इस प्रकार 
कहती हुई गोपाङ्गनाओके अत्यन्त विरह-कलेशको 
जानकर भगवान्‌ श्रीकृष्ण उन सबके घरोंमें गये । 


मिथिलेश्वर | जितनी व्रजाङ्गनाएँ. थीं, उतने ही रूप 
धारण करके भगवान्‌ श्रीहरिने स्वयं सबको पृथक्‌- 
पृथक्‌ समझाया । श्रीराधाके भवनमें जाकर देखा कि 


| 
| 
| 


अध्याय ४] 

वे सस्ये चिरी हुई एकान्त स्थानमे मूच्चित पड़ी है; 
तब उन्होने मधुर स्वरमें मुरली बजायी । वंशीकी ध्वनि 
सुनकर श्रीराधा सहसा आतुर होकर उठीं। उन्होंने 
आँख खोलकर देखा तो श्रीगोविन्द सामने उपस्थित 
दिखायी दिये। जैसे पद्चिनी कमलिनी-कुल-वल्लभ 
सूर्यका दर्शन करके प्रसन्न हो जाती है, उसी प्रकार 
पद्मिनी नायिका श्रीराधा अपने प्राणवल्लभको सामने 
देखकर आनन्दमें मग्न हो गयीं और उन्होंने उठकर 
वहाँ पधारे हुए इयामसुन्दरके लिये सादर आसन 
दिया। कमलनयनी श्रीराधाके मुखपर आँसुओंकी 
धारा बह रही थी । वे अत्यन्त दीन होकर शोक कर रही 
थीं, अतः भगवानने मेघके समान गम्भीर वाणीमें 
उनसे कहा ॥ १--६॥ 

श्रीभगवान्‌ बोळे--भद्रे ! राधिके ! तुम्हारा मन 
उदास क्यों है ? तुम इस तरह शोक न करो । अथवा 
मेरी मथुरा जानेकी इच्छा सुनकर तुम विरहसे व्याकुल 
हो उठी हो? देखो, ब्रह्याजीकी प्रार्थनासे मैं इस 
पृथ्वीका भार उतारने और कंसादि असुरोंका संहार 
करनेके लिये तुम्हारे साथ इस भूतलपर अवतीर्ण हुआ 
- हूँ। अतः अपने अवतारके उद्देश्यकी सिद्धिके लिये मैं 
मथुरा अवश्य जाऊँगा और भूमिका भार उतारूँगा। 
तत्पश्चात्‌ शीघ्र यहाँ आऊँगा और तुम्हारा मङ्गल 
करूँगा ॥ ७--९॥ 

नारदजी कहते हैँ--जगदीश्वर श्रीहरिके यों 
कहनेपर वियोगविह्लला श्रीराधा दावानलसे दग्ध 
लताकी भाँति मूर्च्छित हो गयीं और उनमें कम्प, 
रोमाञ्च आदि सात्तिक भाव प्रकट हो गये। उस 
अवस्थामें वे अपने प्राणवल्लभसे बोलीं ॥ १० ॥ 

श्रीराधाने कहा--प्राणनाथ ! तुम पृथ्वीका भार 
उतारनेके लिये अवश्य मथुरापुरीको जाओ, परंतु मेरी 
इस निश्चित प्रतिज्ञाको भी सुन लो । यहाँसे तुम्हारे चले 
जानेपर मैं शरीरको कदापि धारण नहीं करूँगी। यदि 
तुम मेरी इस प्रतिज्ञा या शपथपर ध्यान नहीं देते हो तो 
दूसरी बार पुनः अपने जानेकी बात कहकर देख लो । 
मैं तुरंत कथारोष हो जाऊँगी। मेरे प्राण अधरोंकी 
राहसे निकल जानेको अत्यन्त आकुल हैं, ये कपूरकी 
धूलि-कणोके समान शीघ्र ही उड़ जायेगे ॥ ११-१२ ॥ 


श्रीभगवान ोले--राधिके ! मैं वेदस्वरूपा 
अपनी वाणीको तो टाळ देनेमें समर्थ हूँ, किंतु-अपने 
भक्तोंके वचनकी अवहेलना करनेकी शक्ति मुझमें नहीं 
है । पूर्वकालमें गोलोकमें जो कलह हुआ था, उस समय 
दिये गये श्रीदामाके शापसे मेरै साथ तुम्हारा सौ 
वर्षोतक वियोग अवश्य होगा--इसमें संशय नहीं है । 
कल्याणि ! राधिके ! शोक न करो। मैंने तुम्हें जो 
वरदान दिया है, उसको स्मरण करो । प्रत्येक मासमें 
वियोग-दुःखकी शान्तिके लिये एक दिन मेरा दर्शन तुम्हें 
प्राप्त होगा॥ १३---१५॥ 

श्रीराधाने कहा--हरे ! प्रत्येक मासमें एक दिन 
मेरी वियोग-व्यथाको शान्त करनेके लिये यदि तुम 
दर्शन देने नहीं आओगे तो मैं असह्य दुःखके कारण 
अपने प्राणोंको अवश्य त्याग दुँगी । लोकाभिराम ! 
जनभूषण ! विश्वदीप ! मदनमोहन ! जगत्के पाप- 
तापको हर लेनेवाले ! आनन्दकंद ! यदुकुलनन्दन ! 
नन्दकिशोर ! आज मेरे सामने अपने आगमनके 
विषयमें शपथ खाओ ॥ १६-१७॥ . 

श्रीभगवान्‌ बोलेरम्भोरु राधे ! यदि तुम्हारे 
वियोग-कालमें प्रतिमास एक दिन मैं तुम्हें दर्शन देनेके 
लिये न आऊँ तो मेरे लिये गौओंकी शपथ है । मैंने 
यहाँ जो कुछ कहा है, मेरे उस वचनको तुम संशय- 
रहित और निष्कपट समझो । जो बिना किसी हेतुके 
निश्छल भावसे मैत्रीको निभाता है, वही पुरुष धन्यतम 
है। जो मैत्री स्थापित करके कपट करता है, वह 
स्वार्थरूपी पटसे आच्छादित लम्पट नटमात्र है, उसे 
धिक्कार है । जैसे यहाँ कर्मेन्द्रियाँ रस, रूप, गन्ध, स्पर्श 
एवं शब्दको नहीं जान पातीं, उसी प्रकार जो सकाम 
भाव रखनेवाले मुनि हैं, वे उस निरपेक्षखरूप एवं 
निर्गुण गूढ़ परम सुखको किंचिन्मात्र भी नहीं जानते । 
जो लोग समदी, जितेन्द्रिय, अपेक्षारहित एवं महान्‌ 
संत हैं, वे ही उस कामनारहित मेरे परम सुखका 
अनुभव करते है--ठीक उसी तरह, जैसे ज्ञानेन्द्रियाँ 


` ही रस आदि विषयोंको जान पाती हैं । भामिनि ! मनके 


सारे भाव पारस्परिक हैं--एक-दूसरेकी अपेक्षा रखते 
हैं। इसलिये किसी एक ही तरफसे प्रीति नहीं होती; 
दोनों ही ओरसे हुआ करती है । अतः सबको अपनी 

ओरसे मेरे प्रति प्रेम ही करना चाहिये । इस भूतलपर 
प्रेमके समान दूसरी कोई वस्तु नहीं है । राधे ! जैसे 
भाष्डीर-वनमें तुम्हारा मनोरथ सफल हुआ था, उसी 
प्रकार फिर होगा । सत्पुरुषोंद्रार जिस हेतुरहित प्रेमका 
आश्रय लिया जाता है, उसे भी संत-महात्मा निर्गुण ही 
मानते हैं। जो लोग तुझ राधिका और मुझ केइावमें 
उसी प्रकार भेदकी कल्पना नहीं करते, जिस प्रकार 
दुग्ध और उसकी धवलतामें भेद सम्भव नहीं है, वे 
निष्काम भावके कारण उद्दीप्त हुई भक्तिसे युक्त महात्मा 
पुरुष ही मेरे उस ब्रह्मपदको प्राप्त होते हैं । रम्भोरु ! जो 
कुबुद्धि मनुष्य इस भूतलपर तुझ राधिका और मुझ 
केझावमें भेद-दृष्टि रखते हैं, वे जबतक चन्द्रमा और 
सूर्यकी सत्ता है, तबतक कारूसूत्र नरकमें पड़कर दुःख 
भोगते हैं ॥ १८--२५॥ 

श्रीनारदजी कहते हैं--राजन्‌! इस प्रकार 
श्रीराधा तथा समस्त गोपीगणोंको आश्वासन दे 
नीतिकुशल भगवान्‌ गोविन्द नन्दभवनमें लौट आये । 
तदनन्तर सूर्योदय होनेपर नन्द आदि गोप छकड़ोंद्वारा 


भेंट-सामग्री भेजकर, स्वयं रथारूढ़ हो, वे सब-के-. 


सब श्रीमथुरापुरीको गये । राजन्‌! बलराम और 
श्रीकृष्णके साथ अपने रथपर आरूढ़ हो, गान्दिनीपुत्र 
अङ्रूरने मथुरापुरीके दर्शनके लिये उद्यत हो वहाँसे 
प्रस्थान किया । मार्गमें कोटि-कोटि गोपाङ्गनाएँ. खड़ी 
हो, क्रोध और मोहसे विह्वल होकर श्रीकृष्णका व्रजसे 
प्रस्थान देख रही थीं। वे अक्रूरको क्रूर-क्रूर' कहकर 
पुकारती हुई कटु वचन सुनाने लगीं और जैसे बादल 


* गोलोकध्ामाधिपत्ति परेशं परात्परं त्वां शरणं त्रजाम्यहम्‌ * 

सूर्यको आच्छादित कर देते हैं, उसी प्रकार गोपियोके 
समुदायने अक्रूरके रथको चारों ओरसे घेर लिया। 
राजन्‌! भगवानके विरहसे व्याकुल हुईं गोपियोंने 
अङ्रूरके रथको, उनके घोड़ोंको और सारथिको भी 
लाठियोंद्रारा जोर-जोरसे पीटना आरम्भ किया | 
लाठियोंके प्रहारसे घोड़े वहाँ इधर-उधर उछलने लगे | 
गोपियोंकी दो अँगुलियोंकी चोटसे सारथि उस रथसे 
नीचे जा गिरा । लोक-लज्जाको तिलाञ्जलि दे, गोपियोनि 
बलराम और श्रीकृष्णके देखते-देखते अक्रूरको बल- 
पूर्वक रथसे नीचे खींच लिया और अपने कंगनोंसे 
उनके ऊपर चोट करना आरम्भ किया । गोपी-समुदाय- 
की वह सेना देखकर बलरामसहित भगवान्‌ श्रीकृष्णने 
गान्दिनीनन्दन अङ्रूरकी रक्षा करके गोपाङ्गनाओंको 
समझाया--'व्रजाङ्गनाओ ! चिन्ता न करो | मैं आज 
संध्याको ही लौट आऊँगा । इन अक्रूरजीके सामने 
ब्रजवासी हमारी हँसी न उड़ावें, ऐसा प्रयत्न तुम्हें करना 
चाहिये! ॥ २६--३५॥ 

यों कहकर बलदेवजी तथा अक्रूरके साथ श्रीकृष्ण 
सुन्दर वेगशाली अश्वोंकी सहायतासे रथसहित उस 
मथुरापुरीकी ओर चल दिये, जो यादवोंके समुदायसे 
सुशोभित थी । जबतक उन्हें रथ, उसकी ध्वजा अथवा 
घोड़ोंकी टापसे उड़ायी गयी धूल दिखायी देती रही, 
तबतक अत्यन्त मोहवश गोपियाँ पथपर ही चित्र- 
लिखित-सी खड़ी रहीं। श्रीहरिकी कही हुई बातको 
याद करके उनके मनमें पुनर्मिलनकी आशा बैंध गयी 
थी॥ ३६-३७॥ `` 


इस प्रकार श्रीगर्गसंहितामें श्रीमथुणखण्डके अन्तर्गत श्रीनारद-बहूलाश्व-संवाद्म ` श्रेकृष्णका 
मथुणपुरीको प्रयाण' नामक चोथा अध्याय पूरा हुआ 0४ 0७ 


पाँचवाँ अध्याय 
अक्रूरको भगवान्‌ श्रीकृष्णके परब्रह्मस्वरूपका साक्षात्कार तथा उनकी स्तुति; 
श्रीकृष्णका ग्वालबालोंके साथ पुरी-दर्शनके लिये जाना, नागरी खियोका . 
उनपर मोहित होना तथा भगवानके हाथसे एक रजकका उद्धार 
श्रीनारदजी कहते हैं--रांजन्‌! अक्रूर और और यमुनाका जल पीकर पुनः रथपर आ गयें। तब 


बळरामजीके साथ मथुराके उपवनके पास पहुँचकर, उन दोनों भाइयोंकी आज्ञा ले अक्रूरजी 
यमुनाके निकट रथ रोकर भगवान्‌ श्रीकृष्ण उतर गये नहानेके लिये गये और नित्य-तैमित्तिक कर्म करनेके 


लिये यमुनाके निर्मल जलमें उतरे । यमुनाजीका जल 
अगाध था, उसमें बड़ी-बड़ी भैंवरें उठ रही थीं । 
अक्रूरजीने देखा, उसी जलमें बलराम और श्रीकृष्ण-- 
दोनों भाई खड़े-खड़े परस्पर बातें कर रहे हैं। नरेश्वर ! 
यह देख अक्रूरजी चकित हो उठे और रथपर जाकर 
देखा तो वहाँ भी वे दोनों बैठे दिखायी दिये। फिर 
जलमें आकर देखा तो वहाँ भी उनके दर्शन हुए। 
बलरामजी नागराज शेषके रूपमें कुंडली मारकर बैठे 
थे और उनकी गोदमें लोकवन्दित परम प्रकाशमय 
गोलोक, गोवर्धन पर्वत, यमुना नदी, मनोहर वृन्दावन 
तथा असंख्य कोटि सूर्योकी ज्योतियोंका प्रभावशाली 
मण्डल--ये क्रमशः परिलक्षित हुए। उसी ज्योति- 
मण्डलमें रासमण्डलके भीतर कोटि-कोटि कामदेवोंके 
सौन्दर्य-माधुर्यको तिरस्कृत करनेवाले साक्षात्‌ 
परिपूर्णतम पुरुषोत्तम श्रीकृष्ण श्रीराधारानीके साथ वहाँ 
अक्रूरके दृष्टिपथमें आये। तब श्रीकृष्णको परन्रहा 
परमात्मा समझकर अक्रूरने बारंबार उन्हें नमस्कार 
किया और दोनों हाथ जोड़कर अत्यन्त हर्षके साथ 
उनकी स्तुति आरम्भ की ॥ १--८॥ 

अक्रूर बोले--असंख्य ब्रह्माण्डोंके अधीश्वर 
तथा गोलोकधामके स्वामी परिपूर्णतम भगवान्‌ 
श्रीकृष्णचन्द्रको नमस्कार है । प्रभो ! आप श्रीराधाके 
प्राणवल्लभ तथा व्रजके अधीश्वर हैं, आपको बारंबार 
नमस्कार है। श्रीनन्दनन्दन तथा माता यशोदाको 
आमोद प्रदान करनेवाले श्रीहरिको नमस्कार है । 
देवकीपुत्र ! गोविन्द! वासुदवे ! जगदीश्वर ! 
यदुकुल तिलक ! जगन्नाथ ! पुरुषोत्तम ! आपको 
नमस्कार है । मेरी वाणी सदा आपके गुणोंके वर्णनमें 
लगी रहे । मेरे कान आपकी कथा सुनते रहेँ । मेरी 
भुजाएँ आपकी प्रसन्नताके लिये कर्म करनेमें तल्लीन 
रहें। मन सदा आपके चरणारविन्दोंका चिन्तन करे 


तथा दोनों नेत्र आपके प्रकाशमान एव भव्य धाम- 
श्रीकष्णचन्द्राय परिपूर्णतमाय च। असंख्याण्डाधिपतये गोलोकपतये नमः ॥ 
श्रीराधापतये तुभ्ये त्रजाधीशाय ते नमः। नमः श्रीनन्दपुत्राय यशोदानन्दनाय. है बा 

गाविन्द वासुदेव जगत्पते । यदूत्तम जगन्नाथ पाहि माँ पुरुषोत्तम ॥ 

समदाश्च कर्मणि । मनः सदा त्वश्चरणारविन्दयोर शो स्फुरद्धामविशेपदशनि ॥ 


भूई नमः 


द & दुववनसुत पक 
वाणी सदा ते गुणवर्णने स्यात्‌ कणां कथायों स 

विक.) अक्रूरको भगवान्‌ श्रीकृष्णके परव्रहास्वरूपका साक्षात्कार + 

विशेषके दर्शनमें संलग्न हों * ॥ ९---१२ ॥ 

नारदजी कहते हैं--राजन्‌ ! जब इस प्रकार 
चकित होकर भगवानका वैभव देखते हुए अक्रूरजी 
इस प्रकार स्तुति कर रहे थे, उसी समय भगवान्‌ 
श्रीकृष्ण अपने लोकसहित वहीं अन्तर्धान हो गये। 
तब उन्हें नमस्कार करके नैमित्तिक कर्म पूर्ण करनेके 
पश्चात्‌ अक्रूर श्रीकृष्णको परत्रह्मस्वरूप जानकर 
विस्मयपूर्वक रथपर आये । घनवत्‌ गम्भीर नाद करने- 
वाले उस वायुवेगशाली रथके द्वारा अक्रूरने बलराम 
और श्रीकृष्णको दिन डूबते-डूबते मथुरा पहुँचा दिया । 
वहाँ नगरके उपवनमें नन्दराजको देखकर यदूत्तम 
भगवान्‌ श्रीकृष्ण हँसते हुए मेघके समान गम्भीर 
वाणीमें अक्रूरजीसे बोले॥ १३--१६ ॥ 

श्रीभगवानने कहा--मानद ! अब आप अपने 
रथके द्वारा मथुरापुरीमें पधारें । मैं पीछे ग्वाल-बालोंके 
साथ आऊँगा॥ १७॥ 

अक्रूरने कहा--देवदेव ! जगन्नाथ ! गोविन्द ! 
पुरुषोत्तम ! प्रभो ! आप अपने बड़े भाई तथा ग्वालों- 
सहित मेरे घरपर चलें । जगत्पते ! अपने चरणारविन्दों- 
की धूलसे आज मेरा घर पवित्र कीजिये। मैं आपको 
साथ लिये बिना अपने घर नहीं जाऊँगा ॥ १८-१९ ॥ 

श्रीभगवानने कहा--अक्रूरजी! मैं यदु- 
वंशियोंके वैरी कंसको मारकर बलरामजी तथा गोप- 
बन्धुओंके साथ आपके भवनमें अवश्य आऊँगा और 
आपका प्रिय करूँगा ॥ २० ॥ 

नारदजी कहते हैं--राजन्‌ ! भगवान्‌ श्रीकृष्ण 
वहीं ठहर गये और अक्रूरने मथुरापुरीमें प्रवेश किया । 
वहाँ कंसको श्रीकृष्णके आगमनका समाचार -देकर 
वे अपने घर चले गये। दूसरे दिन बलराम और 
गोप-बालकोंके साथ मथुरापुरीको देखनेके लिये 
उद्यत हुए गोविन्दकी ओर देखकर नन्दने यह बात 
कही ॥ २१-२२॥ 


(गर्ग०, मथुराः ५। ९१२) 

'वत्स ! सीधी तरहसे मथुरापुरीको देखकर तुम 
सब लोग लौट आना । इसे गोकुल न समझो; यहाँ 
कंसका महाभयंकर राज्य है।' “बहुत अच्छा'-- 
कहकर भगवान्‌ श्रीकृष्ण नन्दद्वारा प्रेरित बड़े-बूढ़े 
ग्वालों ओर ग्वालबालोंके साथ पुरीमें गये । बलरामजी 
भी उनके साथ थे। दुर्गसे युक्त वह पुरी स्वर्ण एवं 
रलजटित सुन्दर गृहाँ तथा गगनचुम्बी महलोंसे 
देवताओंकी राजधानी अमरावतीके समान शोभा पाती 
थी। यमुनाके तटपर रलोंकी सीढ़ियाँ बनी थीं। वहाँ 
चञ्चल लहरोंका कोतूहल देखते ही बनता था। उन 
सबसे तथा दिव्य नर-नारियोंसे युक्त वह नगरी 
अलकापुरीके समान शोभा पा रही थी। मथुरापुरीकी 
शोभा निहारते ओर धनिकोंके भवनोंको देखते हुए 
श्रीकृष्ण ग्वाळ-बालोंके साथ राजमार्ग (मुख्य सड़क) 
पर आ गये ॥ २३--२७ ॥ 

वसुदेवनन्दन श्रीकृष्णके आगमनका समाचार 
सुनकर मथुरापुरीकी स्त्रियाँ, जो उनके विषयमें बहुत 
कुछ सुन चुकी थीं, सारे काम-काज और शिशुओंको 
भी छोड़कर उन्हें देखनेके लिये इस प्रकार दौड़ीं, मानो 
नदियाँ समुद्रकी ओर भागी जा रही हों । कुछ स्त्रियाँ 
महलोंकी छतसे, कुछ जालीदार झरोखोंके छेदसे, 
'कोई-कोई दीवारोंकी ओटसे, कोई खिड़कियॉपर लगे 
हए पर्दे हटाकर और कुछ नारियाँ दरवाजके किवाड़ोंसे 

बाहर निकलकर घरके चबूतरोंपरसे उन्हें देखने लगीं । 
भगवान्‌ श्रीकुष्णका एक चञ्चल कुन्तलभाग उनके 
मुखपर लटक रहा था मानो उन्होंने अपने सामनेवाले 
मनुष्योंक मनको हर लेनेके लिये उसे धारण किया था 
तथा दूसरा कुन्तलभाग उन्होंने मुकुटके नीचे दबाकर 
पीछेकी ओर लटका दिया था, मानो पीछेसे आनेवाले 
लोगोंके मनको मोहनेके लिये उसे उन्होंने पृष्ठभागकी 
ओर धारण किया था । उनका आधा पीताम्बर कमरमें 
बँघा हुआ चमक रहा था और आधा कंधेपर पड़ा 
नील मेघमें विद्युत्की-सी शोभा धारण कर रहा था । 
राजन्‌ ! उन्होंने अपने एक हाथमें कमल और 
वक्षःस्थलमें वैजयन्ती माला धारण कर रखी थी। 
कानोंमें नवीन मकराकार कुण्डल पहने तथा बाल- 
सूर्यके समान कान्तिमान्‌ सोनेके बाजूबंदसे विभूषित 


बाहुमण्डलवाले, असंख्य ब्रह्माण्डाधिपति 
भगवान्‌ वसुदेवनन्दन श्रीकृष्णको देखकर समस्त 
पुरवासिनी खियाँ मोहित हो गयीं ॥ २८--३२ ॥ 

नागरी स्त्रियाँ बोलीं--अहो ! वह वृन्दावन 
कैसा रमणीय है, जहाँ ये नन्दनन्दन स्वयं निवास करते 
हैं । वे समस्त गोपगण भी धन्य हैं, जो प्रतिदिन इनके 
मनोहर रूपका दर्शन करते रहते हैं । वे गोपाङ्गनाएँ भी 
धन्य हैँ--न जाने उन्होंने कौन-सा पुण्य किया है, जो 
रास-सङ्गमें वे बारंबार उनके अधरामृतका पान किया 
करती हैं ॥ ३३-३४॥ 

नारदजी कहते हैं--राजन्‌ ! उस राजमार्गपर 
एक कपड़ा रँगनेवाला रजक जा रहा था | वह बड़ा 
घमंडी और उन्मत्त जान पड़ता था। ग्वालबालोंकी 
अनुमतिसे - मधुसूदनने उससे कहा--'मेरे महा- . 
बुद्धिमान्‌ मित्र ! हमारे लिये सुन्दर वस्त्र दो; यदि दे 
दोगे तो तुम्हारा परम कल्याण होगा, इसमें संशय नहीं 
है ॥ वह रजक कंसका सेवक और बड़ा भारी दुष्ट था। 
श्रीकृष्णकी बात सुनकर घृतसे अभिषिक्त अग्निको 
भाँति बह अत्यन्त रोषसे प्रज्वलित हो उठा और उस 
राजमार्गपर माधवसे इस प्रकार बोला ॥ ३५--३७॥ 

रजकने कहा--अरे ! तुम्हारे बाप-दादोंने ऐसे 
ही वस्त्र धारण किये हैं क्या ? उदण्ड ग्वाल-बालो ! 
क्या तुम्हारे पूर्वज कौपीनधारी नहीं थे? जंगलमें 
रहनेवाले गोपो ! यदि जीवन चाहते हो तो तुम सब- 
के-सब नगरसे झीघ्र निकल जाओ; अन्यथा वरूकी 
चोरी करनेवाले तुम सब लोगोंको मैं जेलमें बंद करा 
दूँगा ॥ ३८-३९ ॥ 

नारदजी कहते है--राजन्‌ ! इस, तरहकी बाते 
करनेवाले उस रजकके मस्तकको यदुकुल-तिलक 
शरीकृष्णने खेल-खेलमें हाथके अग्रभागसे ही मरोई 
दिया । विदेहराज ! उसके शरीरकी ज्योति घनश्याम 
शरीकृष्णमें लीन हो गयी। राजन्‌! फिर तो उसके 
समस्त अनुगामी सेवक वख्नंके गटर वहीं छोड़कर 
उसी तरह सब ओर भाग गये, जैसे इारत्कालमें हवाके 
चेगसे बादल छिन्न-भिन्न हो जाते हैं। उन वमे 
बलराम और श्रीकृष्ण अपनी पसंदके कपड़े लेकर ' 
जब. खड़े हो गये, तब शेष वस्त्रोंको र 


अध्याय ६] 


0००५ 


TT 0२०००५५०४०१५०००५ ०५००५००५००००४ ४० ४५०५००००४०००५ ००००४००५५०००० ४ ०४०५००५४४०, 9 


तथा अन्य राहगीरोंने ले लिया । उन वस्त्रोंको कैसे 
पहनना चाहिये, यह बात ग्वालबाल -नहीं जानते थे 
अतः बलराम और श्रीकृष्णके देखते-देखते वे उन 
सुन्दर वखनोंको अस्त-व्यस्त ढंगसे पहनने लगे । इसी 
समय एक बालकने उन दोनों भाइयोंको देखकर 
विचित्र वर्णवाले वस्रोंको धारण कराकर श्रीकृष्ण और 


* सुदामा माली और कुब्जापर कृपा 


१८१, 

बलदेवके दिव्य वेष बना दिये । राजन्‌ ! इसी तरह 
अन्य गोप-बालकोंको भी यथोचित वस्त्र पहनाकर 
उसने बडी भक्तिसे श्रीकृष्णका पुनः दर्शन किया । उस 
बालकपर प्रसन्न हो भगवानने उसे अपना सारूप्य 
प्रदान किया तथा बलदेवजीने भी पुनः उसे बल, 
लक्ष्मी और ऐश्वर्य दिये | ४०---४६ ॥ 


इस प्रकार श्रीगर्गसहितामें श्रोमथुरखण्डके अन्तर्गत श्रोनरट-बहुराश्व-सेवादसे ' श्रोकृष्णका मथुरमें 
प्रवेश! नामक पाँचवों अध्याय पूए हुआ ॥ ५७ 


--४४0:४-- 


छठा अध्याय 


सुदामा माली ओर कुब्जापर कृपा; धनुर्भङ्ग तथा मथुराकी स्त्रियोंपर 
श्रीकृष्णके मधुर-मोहन रूपका प्रभाव 


श्रीनारदजी कहते हैं--राजन्‌! तदनन्तर 
ग्वालबालोंसहित नन्दनन्दन श्रीकृष्ण और बलराम 
सुदामा नामवाले एक मालीके घर गये, जो फूलोंके 
गजरे बनाया करता था । उन दोनों भाइयोंको देखते ही 
माली उठकर खड़ा हो गया । उसने हाथ जोड़कर 
नमस्कार किया और फूलके सिंहासनपर बिठाकर 
गद्दद वाणीमें कहा ॥ १-२ ॥ 

सुदामा बोला--देव ! यहाँ आपके शुभागमनसे 
मेरा कुल तथा घर दोनों धन्य हो गये । मैं ऐसा समझता 
हूँ कि मेरी माताके कुलकी सात पीढ़ियाँ, पिताके 
कुलकी सात पीढ़ियाँ तथा पलीके कुलकी भी सात 
पीढ़ियाँ वैकुण्ठलोकमें चली गयीं। आप दोनों 
परिपूर्णतम परमेश्वर हैं और भूतलका भार उतारनेके 
लिये इस यदुकुलमें अवतीर्ण हुए हैं । मुझ दीनातिदीन- 
के घर आये हुए आप दोनों भाइयोंको नमस्कार है । 
आप परात्पर जगदीश्वर हं*॥ ३-४ ॥ 

नारदजी कहते हैं--राजन्‌ ! यों कहकर मालीने 
पुष्पनिर्मित सुन्दर हार और भ्रमरोंकी गुंजारसे निनादित 
मकरन्द (इत्र, फुलेल आदि) निवेदन करके प्रणाम 
किया । बलरामसहित भगवान्‌ श्रीहरिने उस पुष्प- 


राशिको धारण करके निकटवर्ती गोपॉंको भी दिया 
और हँसते हुए मुखसे उस मालीसे बोले--'सुदामन्‌ ! 
मेरे चरणारविन्दोंमें सदा तुम्हारी गुरुतर भक्ति बनी रहे, 
मेरे भक्तोंका सङ्ग प्राप्त हो और इसी जन्ममें तुम्हें मेरे 
स्वरूपकी प्राप्ति हो जाय।' तदनन्तर बलदेबजीने भी 
इसे उसके कुलमें निरन्तर बढ़नेवाली लक्ष्मी प्रदान 
की । राजन्‌ ! फिर वे दोनों भाई वहाँसे उठकर दूसरी 
गलीमें गये। वहाँ मार्गमें एक कमलनयनी कामिनी 
जा रही थी। उसके हाथोंमें चन्दनका अनुलेप-पात्र 
था । अवस्थामें वह युवती थी, किंतु झारीरसे कुबड़ी 
दिखायी देती थी । माधवने उससे पूछा ॥ ५-९ ॥ 

श्रीभगवान्‌ बोले--सुन्दरी ! तुम कौन हो और 
किसकी प्रिया हो? किसके लिये यह चन्दन ले जा 
रही हो ? हम दोनोंको भी यह चन्दन दो, इससे शीघ्र 
ही तुम्हारा कल्याण होगा ॥ १० ॥ 

सैरन्धी बोली--सुन्दर-शिरोमणे ! मैं कंसकी 
दासी हूँ । महामते ! मेरा नाम कुब्जा है । मेरे हाथका 
धिसा हुआ चन्दन भोजराज कंसको बहुत प्रिय है। 
अबतक तो मैं कंसकी ही दासी रही हुँ, किंतु इस समय 
आपके सामने उपस्थित हूँ। हाथीके शुण्डदण्डकी 


$ धन्यं कुलं मे भवनं च जन्म त्वय्यागते दव कुलानि सप्त । मातुः पितुः सप्त तथा प्रियाया वेकुण्ठलाकं गतवन्ति मन्य ॥ 
भृभारमाहर्तुमलै यदोः कुले जाती युवां पूर्णतमो परेश्वरो । नमो युवाभ्यो मम दीनदीनं गृहे गताभ्यां जगदीश्वरौ परो॥ 


(गर्ग०, मथुरा. ६ । ३-४) 

भाँति जो आपके ये बलिष्ठ भुजदण्ड हैं, इनमें मेरा मन पुरीका दर्शन करके तुम्हारे घर आऊँगा ॥ २० ॥ 


लग गया हे । आप दोनों भाइयोंको छोड़कर दूसरा 
कौन ऐसा पुरुष है, जो इस चन्दनानुलेपके योग्य हो । 
आप दोनों भाइयोंके समान सुन्दर रूप तो त्रिभुवनमें 
कहीं नहीं है ॥ ११--१३॥ 

नारदजी कहते हैं--राजन्‌ ! हर्षसे भरी हुई 
कुब्जाने उन दोनों भाइयोंके लिये खिंग्ध अनुलेपन 
प्रदान किया । उस अङ्गरागसे वे दोनों बन्धु--बलराम 
और श्रीकृष्ण बड़ी शोभा पाने लगे । व्रजके अन्य 
बालकोने भी थोड़ा-थोड़ा वह दिव्य चन्दन ग्रहण 
किया । कुब्जा तीन जगहसे टेढ़ी थी । श्रीकृष्णने उसे 
तत्काल सीधी करनेका विचार किया । उन सर्वव्यापी 


परमेश्वरने अपने चरणोंद्वारा उसके पैरोंके अग्रभागको - 


दबाकर उत्तान हाथकी दो अज्जलुलियोंसे उसकी ठोढी 
पकड़ ली और लोगोंके देखते-देखते उसके तीन 
जगहसे टेढ़े शरीरको उचका दिया । फिर तो वह उसी 
समय छड़ीके समान देहवाली, अत्यन्त रूप-सौन्दर्यसे 
सम्पन्न तन्वङ्गी तरुणी हो गयी और अपनी दीप्तिसे 
रम्भाको भी तिरस्कृत-सी करने लगी । उसके हृदयमें 
कामभावका उदय हुआ और उससे विह्नल हो उस 
पवित्र मुस्कानवाली सैरन्ध्रीने श्रीहरिका वस्त्र पकड़कर 
इस प्रकार कहा ॥ १४--१७॥ ला 
सैरन्ध्री बोली--सुन्दरप्रवर ! अब तुम शीघ्र 
मेरे घर चलो; निश्चय ही मैं तुम्हें छोड़ नहीं सकूँगी । तुम 
तो सबके मनकी जाननेवाले हो; मुझपर कृपा करो । 
रसिकशेखर ! मानद ! तुमने मेरे मनको बड़े वेगसे 
मथ डाला है ॥ १८ ॥ 
श्रीनारदजी कहते हैं--राजन्‌ ! तब सब गोप 
'अहो ! यह क्या !'--परस्पर यों कहते हुए ताली 
पीट-पीटकर हँसने लगे । बलरामजी भी बड़े गौरसे 
यह सब देख रहे थे । उस सुन्दरीके अपने घर चलने- 
के लिये प्रार्थना करनेपर भगवान्‌ श्रीहरिने यह उत्तम 
बात कही ॥ १९ ॥ 
श्रीभगवान्‌ बोले--अहो ! यह मथुरापुरी 
अत्यन्त धन्य है, जहाँ बड़े सौम्य खभावके लोग 
निवास करते हैं, जो अपरिचित राहगीरोंको भी अपने 
घर बुला ले जाते हैं । सुन्दरी ! मैं घूम-फिरकर मथुरा- 


नारदजी कहते हैं--राजन्‌ ! स्त्रेहमयी वाणीद्वारा 
यों कहकर श्रीकृष्णने उसके हाथसे अपने दुपट्टेका 
छोर खींच लिया और राजमार्गपर आगे बढ़ते हुए उन्हे 
कुछ धनी वैश्य दिखायी दिये। उन उत्तम बुद्धिवाले 
वैश्योनि पान, फूल, इत्र, दूध और फल आदिद्वारा 
श्रीहरिका पूजन करके उन्हें उत्तम आसनपर बिठाया 
और उनके चरणोंमें प्रणाम किया ॥ २१-२२ ॥ 

वैश्य बोले--देव ! यदि यहाँ आपका राज्य 
स्थापित हो जाय तो आप हम आत्मीयजनोंका सदा 
ध्यान रखें; हम आपकी प्रजा हैं। प्रायः राज्य मिल 
जानेपर कोई किसीका स्मरण नहीं करता ॥ २३ ॥ 

नारदजी कहते हैं---राजन्‌ ! तब अच्युतने सुन्दर 
मन्द मुस्कराहटके साथ उन बैदयोंसे पूछा---'धनुषका 
स्थान कोन है ?' किंतु वे वैश्य बड़े चालाक थे । उन्हे 
धनुषके .तोड़ दिये जानेकी आशङ्का हुई, इसलिये वे 
भगवानको उसका स्थान नहीं बता रहे थे । किंतु उनके 
रूप, गुण और माधुर्यसे मोहित जो अन्य मथुरावासी 
थे, वे उन्हें धनुष दिखानेकी इच्छासे बोले--“कुमार ! 
आइये, देखिये वह धनुष' ॥ २४-२५॥ 

तब उनके दिखाये हुए मार्गसे श्रीकृष्णने धनुष- 
झालामें प्रवेश किया । वे मथुरावासी समवयस्क पुर- 
बालकोंके साथ मैत्रीभावकी स्थापना भी करते जाते 
थे। वह धनुष सुनहरे बेल-बूटोंसे चित्रित था । उसकी 
लंबाई सात ताड़के बराबर थी । वह देखनेमें इन्द्रधनुष- 
सा जान पड़ता था | वह इतना अधिक भारी था कि 
पाँच हजार मनुष्य एक साथ मिलकर ही उसे एक 
स्थानसे दूसरे स्थानपर ले जा सकते थे। उसका 
निर्माण आठ धातुओंसे हुआ था,। वह कठोर धनुष 
एक लाख भारके समान भारी था और चतुर्दशी तिथि- 
को पुरवासियोंद्वारा पूजित हो यज्ञमण्डपमें स्थापित 
किया गया था । पूर्वकाळमें भृगुकुलनन्दन परशुरामजी- 
ने राजा यदुको वह धनुष दिया था । माधव श्रीकृष्णने 
उसे देखा; वह कुंडली मारकर बैठे हुए शेषनागकें 
समान प्रतीत होता था । लोग मना करते रह गये, किंतु 
श्रीकृष्णने हठपूर्वक उस धनुषको उठा लिया और 
पुरवासियोंके देखते-देखते खेल-खेलमें उसके ऊपर 


अध्याय ६] 


* मशुराकी स्त्रियोंपर श्रीकृष्णके मधुर-मनोहर रूपका अभाव + 


श्रत्यञ्चा चढ़ा दी॥ २६---३० ॥ 

राजन्‌ ! फिर श्रीहरिने अपने भुजदण्डोंसे उस 
धनुषको कानतक खींचा और जैसे हाथी ईखके डंडेको 
तोड़ डालता है, उसी प्रकार उसको बीचसे खण्डित 
कर दिया । टूटते हुए उस धनुषकी टंकार बिजलीकी 
गड़गड़ाहटके समान प्रतीत हुई । इससे 'भूः'आदि 
सात लोकों तथा सातों पातालोंसहित सारा ब्रह्माण्ड 
गूंज उठा, दिग्गज विचलित हो गये, तारे टूटने लगे, 
भूखण्ड-मण्डल काँप उठा, पृथ्वीपर रहनेवाले लोगोंके 
कान तत्काल बहरे-से हो गये । वह शब्द दो घड़ीतक 
कंसके हृदयको विदीर्ण करता रहा । उस धनुषकी रक्षा 
करनेवाले आततायी असुर अत्यन्त कुपित होकर उठे 
और श्रीकृष्णको पकड लेनेकी इच्छासे परस्पर कहने 
लगे--'बाँध लो इसे ।' उन्हें सशस्त्र आक्रमण करते 
देख बलराम और श्रीकृष्णने धनुषके दोनों टुकड़े 
लेकर उन दुर्मद दैत्योंको बड़े वेगसे पीटना आरम्भ 
किया। धनुष-खण्डोंके अत्यन्त प्रबल प्रहारसे कितने 
ही वीर तत्काल मूर्च्छित हो गये, किन्हींके पाँव टूटे, 
किन्हीके नख फूटे और कितनोंहीके कंधे एवं बाहुदण्ड 
खण्डित हो गये। इस प्रकार पाँच हजार दैत्यवीर 
भूमिपर प्राणशून्य होकर सो गये। समस्त मथुरा- 
वासियोंमें हलचल मच गयी । बहुत-से लोग उस 
घटनाको देखनेके लिये दौड़े आये | नगरीमें सब ओर 
कोलाहल होने लगा और वहाँके लोगोंके मनमें बड़ा 
भारी भय समा गया । भोजराज कंसके सभामण्डपका 
छत्र अकस्मात्‌ टूटकर गिर पड़ा ॥ ३१---३८ ॥ 

नरेश्वर ! ग्वाळ-बालों तथा बलरामजीके साथ 
श्रीकृष्ण संध्याके समय धनुषशालासे नन्दराजके निकट 
आ गये, मानो वे अत्यन्त डर गये हों। गोविन्दका 


वह अद्भुत सुन्दर रूप देखकर मथुरापुरीकी वनिताएँ 
विशेषरूपसे मोहित हो गयीं । उनके वस्न खिसक गये, 
गूँथी हुई चोटियाँ ढीली पड़ गयीं, हृदयमें प्रेमजनित 
पीड़ा जाग उठी और वे अपनी सखियोंसे परस्पर इस 
प्रकार कहने लगी ॥ ३९-४० ॥ 

पुरस्त्रियाँ बोलीं -सखियो ! करोड़ों कामदेवों- 
की कान्ति धारण किये श्रीहरि बडी उतावलीके साथ 
मथुरापुरीमें स्वच्छन्द विचरने लगे हैं और जिन किन्ही 
युवतियोंने उन्हें देखा है, उन हम-जैसी सभी स्त्रियों 
के समस्त अङ्गोमें वे अनङ्ग बनकर समाविष्ट हो गये 
हैं॥ ४१॥ 

कुछ चतुरा स्त्रियोंने कहा--क्या इस पुरीमें ऐसी 
क्रूर खनियाँ नहीं हैं, जो अनङ्गमोहन श्रीकृष्णके सारे 
अङ्गोंको घूर-घूरकर देखती हैं? हम सब उन 
पस्मानन्दमय सर्वाङ्गसुन्दर श्रीकृष्णको भर आँख नहीं 
निहारतीं ? सखी ! किसीके किसी एक ही अङ्गमें 
सौन्दर्य-माधुर्य दिखायी देता है और वहीं हमारे नेत्र 
पतंगके समान टूट पड़ते हैं; परंतु जो सर्वाङ्गसुन्दर एवं 
मनोहर हैं, उन्हें केवल नेत्रसे पूर्णतया कैसे देखा जा 
सकता है ? नन्दनन्दनका अङ्ग-अङ्ग सुन्दर हैं; उसमें 
जहाँ-जहाँ भी दृष्टि पड़ती है, वहीं-वहीं परम सुख 
पाकर वहाँ-बहाँसे लौटनेका नाम नहीं लेती। वे 
लावण्यके महासागर हैं । उनमें हमारा चित्त किस तरह 
लगा है, मानो उसीमें डून गया हो ॥ ४२-४४ ॥ 

मिथिलेश्वर ! नगरकी जिन खियोने दिनमें 
ब्रजराजनन्दनको देखा, उन्होने स्वप्रमें भी उन्हींका दर्शन 
किया। फिर जिन्होंने रासमण्डलमें उनके साथ 
रासलीला की, वे गोपाङ्गनाएँ, उनके मधुर मनोहर 
रूपका कैसे निरन्तर स्मरण न करें ॥ ४५॥ 


इस प्रकार श्रीगर्गसंहितामे श्रोमथुराखण्डके अन्तर्गत नास्द्‌-बहुाश्व-संबादमे 'मथुणदरशन 

सातवाँ अध्याय 


मल्ल-क्रीडा-महोत्सवकी तैयारी; रङ्गद्वारपर कुवल्यापीड़का वध तथा श्रीकृष्ण और 
बलरामका चाणूर और मुष्टिकके साथ मल्लयुद्धमें प्रवृत्त होना 


नारदजी कहते हैं—राजन्‌ ! रजकके मस्तकके 
छेदन, धनुषके भञ्जन तथा रक्षकोंके वधका समाचार 
सुनकर कंसको बड़ा भय हुआ । तत्काल उसके सामने 
अपशकुन प्रकट हुए | उसके बायें अङ्ग फड़कने लगे, 
उसे स्वप्रमे अपना अङ्ग-भङ्ग दिखायी देने लगा । 
इससे दैत्योंके राजा कंसको रातभर नींद नहीं आयी । 
उसने स्वप्रमेँ यह भी देखा था कि वह प्रेतोंसे घिरा हुआ 
है। उसके सारे शरीरमें तेल मला गया है तथा वह 
नंगधड़ंग जपाकुसुमकी माला पहिने भैंसेपर चढ़कर 
दक्षिण दिशाकी ओर जा रहा है ॥ १-३ ॥ 
प्रातःकाल उठकर उसने कार्यकर्ताओंको बुलवाया 
और उन्हें मल्रक्रीड़ा-महोत्सन प्रारम्भ करनेकी 
आज्ञा दी । सभामण्डपके सामने ही विशाल प्राङ्गणसे 
युक्त स्थानपर सङ्गभूमिकी रचना की गयी । वहाँ सोनेके 
खंभे लगाये गये, सुनहरे चँदोने ताने गये और उनमें 
मोतियोंकी लड़ियाँ लटका दी गयीं । नरेश्वर ! सुन्दर 
सोपानों और सुवर्णमय मञ्चोंसे वह स्ङ्गभूमि बड़ी 
शोभा पाने लगी । राजाके लिये रल्लमय सुन्दर मञ्ज 
स्थापित किया गया । उसपर इत्र लगाया गया । उस 
मञ्चपर इन्द्रका सिंहासन लगा दिया गया। उसके 
ऊपर सुन्दर बिछावन और तकिये सुसज्जित कर दिये 
गये । चन्द्रमण्डलके समान मनोहर दिव्य छत्र तथा 
हैरिकी बनी हुई मूठवाले हंसकी-सी आभासे युक्त 
व्यजन और चामरोसे सुशोभित विश्वकर्माद्वारा रचित 
वह दस हाथ ऊँचा सिंहासन बड़ा ही चित्ताकर्षक था । 
उसपर आरूढ़ हो राजा कंस पर्वत-शिखरपर बैठे हुए 
सिंहके समान शोभा पा रहा था । वहाँ गायकोंद्वारा गीत 
गाये जाने लगे, वाराङ्गनाएँ. नृत्य करने लगीं और 
मृदङ्ग, पटह, ताल, भेरी तथा आनक आदि बाजे 
बजने लगे ॥ ४--- १० ॥ 
राजन्‌ ! छोटे-छोटे मण्डलोके शासक नरेश तथा 
नगर और जनपदके निवासी बड़े लोग पृथक्‌-पृथक्‌ 


मञ्चपर बैठकर मल्लयुद्ध देख रहे थे । चाणूर, मुष्टिक, 
कूट, शल और तोशल आदि पहलवान व्यायामोपयोगी 
गजराजके गण्डस्थलसे मद झर रहा था । द्वारपर हाथीको 
रहे थे । कंसके द्वारा बुलाये गये नन्दराज आदि गोप 
मस्तक झुकाये राजाको उत्तम भेंट अर्पित करके 
एक-एक मञ्चका आश्रय ले बैठ गये । नरेश्वर | 
वहाँ यदुराज कंसके लिये बाणासुर, जरासंध और 
नरकासुरके नगरसे भी उपहार आये । अन्य जो झाम्बर 
आदि भूपाल थे, उनके पाससे भी बहुत-सी भेंट- 
सामम्रियाँ आयीं ॥ ११--१४३॥ 

तदनन्तर मायासे बालकरूप धारण किये बलराम 
और श्रीकृष्ण दोनों भाई मल्लोंके खेल देखनेके लिये 
उस स्ङ्गशालामें आये । सङ्गमण्डपके द्वारपर कुवलया- 
पीड़ नामक हाथी खड़ा था, जिसके कुम्भस्थलपर 
गोमूत्रमें सने हुए सिन्दूर और कस्तूरीसे पत्र-रचना की 
गयी थी। रलमय कुण्डलोंसे मण्डित उस महामत्त 
गजराजके गण्डस्थलसे मद झर रहाथा । द्वारपर हाथीको 
खड़ा देख श्रीकृष्णने महावतसे गम्भीर वाणीमें कहा-- 
“अरे ! इस गजराजको दूर हटा ले और मेरी इच्छाके 
अनुसार मार्ग दे दे। नहीं तो तुझको और तेरे हाथीको 
अभी भूतलपर मार गिराऊँगा' ॥ १५--१८ ॥ 

तब कुपित हुए.महाबतने सम्पूर्ण दिशाओंमें जोर- 
जोरसे चिग्घाइते हुए उस मतवाले हाथीको 
नन्दनन्दनपर आक्रमण करनेके लिये आगे बढ़ाया। 
गजराजने तत्काल ही श्रीहरिको सूँड्से पकड़कर उठा 
लिया । परंतु अपना भार अधिक बढ़ाकर 
उसकी पकड़से बाहर निकल गये। जैसे वुन्दावनकें 
निकुञ्जमें श्रीहरि इधर-उधर लुकते-छिपते थे, उसी 
प्रकार इधर-उधर घूमकर वे कुवळयापीड़के पैरोंके 
बीचमें छिप गये। हाथीने अपनी सँड बढ़ाकर उले 
पकड़ लिया, किंतु उसकी सूँड़को दोनों हाथोंसे दबाकः 
श्रीहरि पीछेकी ओरसे निकल गये। तब हाथीने 


अध्याय ७] 


* मल्लन्क्रीडा-महोत्सवकी तैयारी, रङ्गद्वारपर कुवलयापीडका वध * 


बगलकी दिशामें घूमकर उन्हें पकड्नेकी चेष्टा की 
किंतु माधव उसके मस्तकपर मुक्केसे प्रहार करके 
आगेकी ओर भागे। विदेहराज ! उस गजराजने भागते 
हुए श्रीहरिका पीछा किया। उस समय मथुरापुरीमें 
कोहराम मच गया। फिर श्रीहरि चक्कर देकर इधर 
पीछेकी ओर निकल आये । उधर महाबली बलदेवने 
जैसे गरुड सर्पको पकड़ते हैं, उसी प्रकार अपने 
बाहुदण्डोंसे उसकी पूँछ पकड़कर उसे पीछेकी ओर 
खींचा । तब हँसते हुए भगवान्‌ श्रीकृष्णने अपने दोनों 
हाथोंसे बलपूर्वक उसकी सूँड़ पकड़कर उसी तरह 
आगेकी ओर खींचना आरम्भ किया, जैसे मनुष्य 
कूएँसे रस्सीको खींचता है। नृपेश्वर | उन दोनों 
भाइयोंके आकर्षणसे वह हाथी व्याकुल हो उठा । तब 
सात महावत बलपूर्वक उस हाथीपर चढ़ गये । साथ 
ही दूसरे महावत भी श्रीकृष्णका वध करनेके लिये तीन 
सौ हाथी वहाँ ले आये। महावतोंके अङ्कुशाकी चोट 
करनेसे कुपित हुआ वह मतवाला हाथी पुनः श्रीकृष्ण- 
की ओर झपटा। तब बलदेवजीके देखते-देखते 
साक्षात्‌ भगवान्‌ श्रीकृष्णने उसकी सँड पकड़ ली 
और इधर-उधर घुमाकर उसे उसी प्रकार पृथ्वीपर 
. दे मारा, जैसे कोई बालक कमण्डलू पटक दे । उसपर 
चढ़े हुए सातों महावत इधर-उधर दूर जा गिरे औरं 
वहाँ जुटे हुए साथु-पुरुषोंक देखते-देखते वह 
हाथी प्राणशून्य हो गया | विदेहराज ! उसके शरीरसे 
एक ज्योति निकली और श्रीघनश्याममें विलीन हो 
गयी ॥ १९--३१३॥ 

महाबली बलराम और श्रीकृष्णने उस हाथीके 
दोनों दाँत उखाड़ लिये और जैसे दो सिंहके बच्चे 
बहुत-से मृगोंका संहार कर डालें, उसी प्रकार समस्त 
महावतोंको मौतके घाट उतार दिया। हाथीके मारे 
जानेपर जो अन्य महावत बचे थे, वे सब इधर-उधर 
भागकर उसी प्रकार छिप गये, जैसे वर्षाकाल व्यतीत 
हो जानेपर बादल जहाँ-के-तहाँ विलीन हो जाते हैं। 
इस प्रकार कुवल्यापीड़का वध करके पसीनेकी बूँदों 
और हाथीके मदसे अङ्कित हुए बलराम और श्रीकृष्ण, 
दोनों बन्धु गोपों तथा शेष दर्शनार्थियोंके मुखसे 
अपनी जय-जयकार सुनते हुए बड़ी उतावलीके साथ 


सङ्गशालामें प्रविष्ट हुए। उस समय उन दोनोंके मुख 
अधिक परिश्रमके कारण लाल हो गये थे, उनके 
हाथोंमें हाथीके दाँत थे | वे दोनों दिशाओंमें एक साथ 
चलनेवाले अनिल और अनलकी भाँति बड़े वेगसे 
सङ्गभूमिमें पहुँचे। उस समय मल्लोंने उन्हें महामल्ल 
समझा ओर नरोंने नरेन्द्र । नारियोंने उन्हें कामदेव माना 
और गोपगणोंने व्रजका स्वामी । पिताकी दृष्टिमें वे पुत्र 
जान्न पड़े और दुष्टोंको दण्डधारी यमराजके समान 
प्रतीत हुए। कंसने उनको अपनी मृत्यु'समझा और 
ज्ञानी पुरुषोंने उन्हें विराट्‌ ब्रह्मके रूपमें देखा। उस 
समय बलरामके साथ रङ्गशालामेँ गये हुए श्रीकृष्णको 
योगिशिरोमणि महात्मा पुरुषोंने परमतत्त्वके रूपमें 
अनुभव किया। सभी तरहके लोगोंने अपनी पृथक्‌- 
पृथक्‌ भावनाके अनुसार उन परिपूर्णदेव श्रीहरिको 
विभिन्न रूपोंमें देखा और समझा ॥ ३२--३७॥ 

हाथीको मारा गया सुनकर ओर उन महाबली 
बन्धुओंको देखकर मनस्वी कंस मन-ही-मन भयभीत 
हो उठा तथा मञ्चोपर बैठे हुए दूसरे-दूसरे लोग 
मन-ही-मन हर्षसे उल्लसित हो उठे और जैसे 
चन्द्रमाको देखकर चकोर सुखी होते है, उसी प्रकार वे 
उन्हें देखकर परमानन्दमें निमग्न हो गये । नगरके लोग 
अत्यन्त उत्सुक हो एक-दूसरेके कान-से-कान सटाकर 
परस्पर कहने लगे--ये दोनों वसुदेवनन्दन साक्षात्‌ 
परमपुरुष परमेश्वर है । अहो ! व्रजमण्डल अत्यन्त 
रमणीय एवं श्रेष्ठ है, जहाँ ये साक्षात्‌ माधव विचरते रहे 
हैं ओर जिनका आज दुर्लभ दर्शन पाकर हम सर्वतो- 
भावसे कृतार्थ हो रहे हैं ॥ ३८--४०॥ 

नारदजी कहते है--मैथिल ! जब पुरवासी लोग 
इस प्रकार बात कर रहे थे ओर भाँति-भाँतिके बाजे बज 
रहे थे, उस समय चाणूरने बलराम और श्रीकृष्ण-- 
दोनोंके पास जाकर कहा ॥ ४१ ॥ 

चाणूर बोला- हे राम ! हे कृष्ण ! आप दोनों 
बड़े बलवान्‌ है, अतः महाराजके सामने अपने बलका 
प्रदर्शन करते हुए युद्ध कीजिये । यदुकुल-तिलक 
महाराज केस यदि इस युद्धसे प्रसन्न हो गये तो 
आपलोगोंकी और हमारी कौन-कौन-सी भलाई नहीं 


होगी ? (अर्थात्‌ सब होगी) ॥ ४२ ॥ 


१८६ 


श्रीभगवानने कहा--राजाके कृपा-प्रसादसे तो 
हमारी पहलेसे ही बहुत भलाई हो रही है। किंतु इतना 
ध्यान रखो कि हमलोग बालक हैं; अतः समान 
बलवाले बालकोंके साथ ही हमारा युद्ध होगा, किसी 
बलवानके साथ नहीं । इसकी यथोचित व्यवस्था होनी 
चाहिये, यहाँ अधर्म-युद्ध कदापि न होने पाये ॥ ४३ ॥ 
चाणूरने कहा--न तो आप बालक हैं और 
न बलरामजी ही किशोर हें । आप साक्षात्‌ बलवानोंमें 
भी बलिष्ठ हैं; क्योंकि सहस्र मतवाले हाथियोंका 
बल धारण करनेवाले कुवल्यापीड़को आप दोनोंने 
खिलवाड़में ही मार डाला है ॥ ४४ ॥ 
नारदजी कहते है--राजन्‌ ! चाणूरकी ऐसी बात 
सुनकर अघमर्दन भगवान्‌ श्रीकृष्ण चाणूरके साथ और 
बलवान्‌ बलरामजी मुष्टिकके साथ मल्लयुद्ध करने 
लगे । वे एक-दूसरेके भुजदण्डोको दोनों भुजाओंसे 
पकड़कर अपनी ओर खींचते और पीछे ढकेलते थे । 
लोगोंके देखते-देखते वे दोनों भाई विजयकी इच्छासे 
लड्नेवाले दो हाथियोंकी भाँति अपने शत्रुओसे भिड़ 
गये । साक्षात्‌ श्रीहरिने चाणूरके शरीरको दोनों हाथोंसे 
उठाकर उसके देहभारको उसी प्रकार तोला, जैसे 
ब्रह्माजी पुण्यात्माओंके पुण्यभारको तोला करते हैं। 
फिर महावीर चाणूरने भगवान्‌ श्रीहरिको एक ही 
हाथसे उसी प्रकार लीलापूर्वक उठा लिया, जैसे 


* शोलोकधामाधिपति परेशं परात्परं त्वां शरणं व्रजाम्यहम्‌ * 

नागराज रोष भूमण्डलको अपने एक ही फनपर धारण 
करते हैं। माधवने अपनी भुजाओंके वेगसे चाणूरकी 
गर्दन और कमरमें हाथ लगाकर उसे उठा लिया और 
सहसा पृथ्वीपर दे मारा। एक ओर श्रीकृष्ण और 
चाणूर तथा दूसरी ओर बलराम और मुष्टिक एक दूसरे- 
को हाथों, घुटनों, पैरों, भुजाओं, छातियों, अङ्गुकियों 
और मुक्कोंसे मारने लगे । बलराम और श्रीकृष्णके 
मुखोंपर परिश्रमजनित पसीनेकी बुँदे देखकर दयासे 
द्रवित हो उस समय महलकी खिड़कियोंके पास बैठी 
हुई राजरानियाँ आपसमें कहने लगीं ॥ ४५--५१॥ 
स्त्रियाँ बोलीं--अहो ! राजाके मौजूद रहते उनके 
सामने सभामें यह बहुत बड़ा अधर्म हो रहा है ! कहाँ 


तो वञ्रके समान सुदृढ़ शरीरवाले वे दोनों पहलवान 


और कहाँ फूलके सदुश सुकुमार बलराम और कृष्ण । 
अहो ! हम मथुरापुरवासियोंका कैसा अभाग्य है कि 
हमें आज इतने दिनों बाद इनका दर्शन भी हुआ तो 
युद्धके अवसरपर | वनवासी गोपोंका महान्‌ सौभाग्य 
अत्यन्त धन्यवादके योग्य है, जिन्हें रास-रसके साथ 
श्रीकृष्ण-बळरामका दर्शन होता आ रहा है । सखियो ! 
आश्चर्यकी बात तो यह है कि इस दुष्ट-चित्त राजाके 
रहते हुए कोई भी कुछ कहनेको समर्थ नहीं हो सकता। . 
इसलिये हमारे पुण्यके बलसे ये दोनों बन्धु शीघ्र ही 
अपने शत्रुओंपर विजय प्राप्त करें ॥ ५२-५४ ॥ 


इस प्रकार श्रोगगसहितामें श्रीमथुरखण्डके अन्तर्गत नारद्‌-बह्राश्व-संवादमे 'मल्लयुद्धका 
चर्णन' नामक सातवाँ अध्याय पूरा हुआ 0 ७ ७ 

आठवां अध्याय 
चाणूर-मुष्टिक आदि मल्लोंका तथा कंस और उसके भाइयोंका वध 


श्रीनारदजी कहते हैं—राजन्‌ ! नन्दराजका चित्त 
करुणासे द्रवित हो रहा था । उनकी ओर ध्यान देकर 
तथा वनिताओंके मनोरथको याद करके श्रीहरिने 
इत्रुओंको मार डालनेका संकल्प मनमें लेकर 
बलपूर्वक युद्ध आरम्भ किया ॥ १॥ 

चाणूरको भुजदण्डोंसे उठाकर श्रीकृष्णने बलपूर्वक 
अकस्मात्‌ आकाइामें उसी प्रकार फेंक दिया, जैसे 


हवाने उखड़े हुए कमलको सहसा उड़ा दिया हो। 
आकारासे नीचे मुँह किये वह पृथ्वीपर इतने वेगसे 
गिरा, मानो कोई तारा टूट पड़ा हो । फिर उठकर चाणूरने 
श्रीकृष्णको जोरसे एक मुक्का मारा । उसके मुक्केकी 
मारसे परात्पर भगवान्‌ श्रीकृष्ण विचलित नहीं हुए। 
उन्होंने तत्काल चाणूरको उठाकर पृथ्वीपर पटक 
दिया। चाणूरके दाँत टूट गये । वह मदोन्मत्त मल्ल 


क्रोधसे तमतमा उठा। मैथिल ! उसने श्रीकृष्णकी 
छातीपर दोनों हाथोंसे मुक्के मारे । नरेश्वर | तब दोनों 
हाथोंसे उसके दोनों हाथ पकड़कर साक्षात्‌ भगवान्‌ 
श्रीकृष्णने केसके आगे उसे घुमाना आरम्भ किया और 
सबके देखते-देखते पृथ्वीपर उसी प्रकार दे मारा, जैसे 
किसी बालकने कमण्डलु पटक दिया हो । श्रीकृष्णके इस 
प्रहारसे चाणूर मल्लका मस्तक फट गया। राजन्‌ ! वह 
रक्त वमन करता हुआ तत्काल मर गया ॥ २--७३॥ 

इसी प्रकार महाबली बलदेवने रणदुर्गम मल्ल 
मुष्टिकके पैरको मुट्ठीसे पकड़कर आकाइमें घुमाया 
और जैसे गरुड सर्पको पटक दे, उसी प्रकार उसे 
पृथ्वीपर दे मारा । फिर तो मुष्टिक मुँहसे खून उगलता 
हुआ कालके गालमें चला गया । तत्पश्चात्‌ कूटको 
सामने आया देख महाबली बलदेवने एक ही मुक्केसे 
उसी प्रकार मार गिराया, जैसे देवराज इन्द्रने वज्रसे 
किसी पर्वतको धराशायी कर दिया हो । राजन्‌ ! जैसे 
गरुड अपनी तीखी चोंचसे नागको घायल कर देता है, 
उसी प्रकार सामने आये हुए शलको नन्दनन्दनने लातसे 
मार गिराया । फिर तोशलको पकड़कर श्रीकृष्णने उसे 
बीचसे ही चीर डाला और जैसे हाथी किसी पेड़की 
डालीको तोड़ फेंके, उसी प्रकार उसे कंसके मञ्चके 
सामने फेंक दिया । ये सब मल्ल अखाड़ेमें गिराये जाते 
ही मौतके मुखमें चले गये और उनके शरीरसे निकली 
हुई ज्योतियाँ सत्पुरुषोंके देखते-देखते भगवान्‌ वैकुण्ठ 
(श्रीकृष्ण) में समा गयी ॥ ८--१३ ॥ 

इस प्रकार बलराम और श्रीकृष्णके द्वारा अनेक 
मल्लॉके मारे जानेपर शेष मल्ल भयसे व्याकुल हो 
प्राण बचानेकी इच्छासे भाग खड़े हुए। तदनन्तर 
श्रीदामा आदि अपने मित्र गोपोंको खींचकर माधवने 
उनके साथ समस्त सज्जनोंके सामने मल्लयुद्धका खेल 
आरम्भ किया । किरीट और कुण्डलधारी बलराम तथा 
श्रीकृष्णको ग्वाल-बालोंके साथ रङ्गभूमिमेँ विहार करते 
देख समस्त पुरवासी विस्मयसे चकित हो उठे । केसके 
सिवा अन्य सब लोगोंके मुँहसे 'जय हो ! जय हो' की 
बोली निकलने लगी । सब ओरसे साधुवाद सुनायी देने 
लगा और नगारे बज उठे । अपनी पराजय देख कंस 
अत्यन्त क्रोधसे भर गया और बांजे बंद करनेकी आज्ञा 


देकर फड़कते हुए अधरोंसे बोला ॥ १४--१८ ॥ 

कंसने कहा--वसुदेवके दोनों पुत्र खोटी बुद्धि 
और खोटे विचारवाले हें । इन दोनोंको हठात्‌ और - 
शीघ्र मेरे नगरसे निकाल दो । ब्रजवासियोंका सारा 
घन हर लो और दुर्बुद्धि नन्दको सहसा कैद कर 
लो । आज मेरे दुर्बुद्धि पिता शुरपुत्र उग्रसेनका भी 
मस्तक तुरंत काट लो, काट लो । पृथ्वीपर जहाँ-कहीं 
भी और यहाँ भी जो-जो वृष्णिवंशी यादव मिल जायें, 
उन सबको देवताओंके अंशसे उत्पन्न समझकर मार 
डालो ॥ १९-२० ॥ 

नारदजी कहते हैं--जब कंस इस प्रकार बढ़- 
बढ़कर बातें बना रहा था, उस समय यदुनन्दन श्रीकृष्ण 
सहसा क्रोधसे भर गये और उछलकर उसके मञ्जके 
ऊपर चढ़ गये । अपनी मूर्तिमान्‌ मृत्युको आता देख 
कंस तुरंत उठकर खड़ा हो गया और उस मदमत्त 
नरेशने श्रीकृष्णको डाँट बताते हुए ढाल-तलवार 
हाथमें ले ली। श्रीकृष्णने ढाल-तलवार लिये हुए 
कंसको सहसा दोनों हाथोसे उसी प्रकार पकड़ लिया, 
जैसे पक्षिराज गरुडने अपनी चोंचके दो भागोंद्वारा 
किसी विषधर सर्पको दबा रिया हो। कंसके हाथसे 


तलवार छूटकर गिर गयी । ढाळ भी दूर जा पड़ी । वह 


बलवान्‌ वीर बल लगाकर श्रीकुष्णकी भुजाओंके 
बन्धनसे उसी प्रकार निकल गया, जैसे पुण्डरीक नाग 
गरुडकी चोंचसे छूट निकला हो॥ २१--२४॥ 
वे दोनों बलवान्‌ वीर उस मझपर वेगसे एक- 

दूसरेको रौंदते हुए उसी प्रकार सुशोभित हुए, जैसे 
पर्वतके शिखरपर दो सिंह परस्पर जूझते हुए शोभा पा 
रहे हों। कंस बलपूर्वक उछलकर सौ हाथ ऊपर 
आकाइमें चला गया। फिर श्रीकृष्णने भी उछलकर 
उसे इस प्रकार पकड़ लिया, मानो एक बाज पक्षीने 
दूसरे बाज पक्षीको आकाशमें धर दबोचा हो। उस 
प्रचण्ड दैत्यपुगव कंसको भुजदण्डोंसे पकड़कर तीनों 
लोकोंका बल धारण करनेवाले भगवान्‌ श्रीकृष्णने 
चारों ओर घुमाना आरम्भ किया । फिर रोषसे भरकर 
उन्होंने कॅसको आकाशसे उस मञ्चपर ही दे मारा । 
मञ्चके स्तम्भ-दण्ड उसी प्रकार टूट गये, जैसे बिजली 
गिरनेसे वृक्ष टूट जाता है। आकारासे नीचे गिरनेपर 


१८८ 


भी वज्रतुल्य अङ्गाँवाला कंस मन-ही-मन किंचित्‌ 
व्याकुल होकर सहसा उठ गया और महात्मा श्रीकृष्ण- 
के साथ युद्ध करने लगा । भगवान्‌ गोविन्दने पुनः उसे 
बाहुदण्डोंद्वारा उठाकर मञ्चपर फेंक दिया और उसकी 
छातीपर चढ़कर माधवने उसका मुकुट उतार लिया | 
फिर तुरंत उसके केश पकड़कर स्वयं_श्रीहरिने उसे 
मझसे रङ्गभूमिमें उसी प्रकार पटक दिया, जैसे किसीने 
शैल-शिखरसे किसी भारी शिलाखण्डको नीचे गिरा 
दिया हो। फिर सबके आधारभूत, अनन्त-पराक्रमी, 
आदि-अन्तरहित, सनातन भगवान्‌ श्रीकृष्ण स्वयं भी 
उसके ऊपर वेगसे कूद पड़े ॥ २५---३२ ॥ 
राजन्‌ ! इस प्रकार उन दोनोंके गिरनेसे वहाँका 
भूमण्डल सहसा थालीकी भाँति गहरा हो गया और दो 
घड़ीतक धरती काँपती रही । नरेश्वर ! श्रीकृष्णने उस 
मरे हुए भोजराजके शवको सबके देखते-देखते वहाँकी 
भूमिपर उसी प्रकार घसीटा, जैसे सिंहने मरे हुए 
गजराजको खींचा हो । नरेश्वर ! उस समय इधर-उधर 
दौड़ते हुए भूपालोंका हाहाकार सुनायी देने लगा । 
महाबली कंसने वैर-भाव॑से देवेश्वर श्रीकृष्णका भजन 
करके उसी प्रकार उनका सारूप्य प्राप्त कर लिया, 
जैसे कीड़ा भुड़ीके चिन्तनसे उसीका रूप ग्रहण 
कर लेता है॥ ३३-३५ ॥ 
कंसको धराशायी हुआ देख उसके आठ महाबली 
भाई सुहुत, सृष्टि, न्यग्रोध, तुष्टिमान्‌, राष्ट्रपालक, 
सुनामा, कडू और झाड्क-क्रोधसे ओष्ठ फड़फड़ाते हुए 
ढाल और तलवार ले युद्ध करनेके लिये श्रीकृष्णपर टूट 
पड़े । उन्हें आते देख रोहिणीनन्दन बळरामने मुदूर 
हाथमें लेकर उसी प्रकार उनके निकट हुंकार किया, 
जैसे सिंह मृगोंको देखकर दहाड़ता है । मिथिलेश्वर ! 
उस हुंकारसे ही उनपर इतना भय छा गया कि उनके 
हाथोंसे शस्त्र उसी प्रकार गिर पड़े, जैसे डंडा मारनेसे 
आमके फल गिरते हैं। निःशस्त्र होनेपर भी उन 
महावीरोंने बलरामको चारों ओरसे मुक्रोंद्वारा मारना 
आरम्भ किया--ठीक उसी तरह जैसे हाथी किसी 
पर्वतको अपनी सूँड़से इधर-उधरसे पीरते हों। 


* गोलोकध्ामाधिपतिं परेशं परात्परं त्वां शरणं त्रजाम्यहम्‌ * 


बलरामजीने सृष्टि और सुनामाको मुद्गरसे मार डाला, 
न्यम्रोधको भुजाओंके वेगसे धराशायी कर दिया और 
कङ्कको बायें हाथसे मार गिराया । माधवने शङ्क, सुहुत 
और तुष्टिमानको बायें पैरसे कुचल दिया तथा 
राष्ट्रपालको दाहिने पैरके आघातसे कालके गालमें भेज 
दिया । इस प्रकार आँधीके उखाड़े हए वृक्षोंकी भाँति वे 
आठौं वीर सहसा धराशायी हो गये । विदेहराज ! उन 
सबकी ज्योति भगवानमें लीन हो गयी ॥ ३६-४३ ॥ 

देवताओंकी दुन्दुभियाँ बजने लगी । उस समय चारों 
ओर जय-जयकार होने लगी । देवतालोग उसी क्षण 
नन्दनवनके फूलोंकी वर्षा करने लगे | व्रिद्याधरियाँ 
और गन्धर्वाङ्गनाएँ हर्षसे विह्वल हो नृत्य करने लगीं । 
विद्याधर, गन्धर्व और किंनर भगवानका यश गाने 
लगे । ब्रह्मा आदि देवता, मुनि ओर सिद्ध विमानों- 
द्वारा भगवानका दर्शन करनेके लिये आये! वे 
वैदिक-मन्त्रोंका पाठ करते हुए दिव्य वाणीद्वारा 
बलराम. और श्रीकृष्ण--दोनों भाइयोंकी स्तुति करने 
लगे ॥ ४४---४६॥. . 

तदनन्तर कंसकी अस्ति-प्राप्ति आदि रानियाँ हाथोंसे 
छाती पीटती हुई महलसे बाहर निकलीं और प्राप्त हुए 
वैधव्यके दुःखसे दुखी हो विलाप करने लगीं ॥ ४७ ॥ 

स्त्रियाँ बोलीं--हा नाथ! हे युद्धपते !. हे 
महाबली वीर ! तुम कहाँ चले गये ? तुम तो त्रिभुवन- 
विजयी तथा साक्षात्‌ देवताओंके लिये भी दुर्जय वीर 
थे। तुमने निर्दय होकर अपनी बहिनके नवजात बच्चों- 
की हत्या की थी और दस दिनसे कम और अधिक 
उम्रवाले दूसरे-दूसरे बालकोंका भी बलपूर्वक वध कर 
डाला; उसी घोर पापके कारण तुम ऐसी दशाको प्राप्त 
हुए हो ॥४८--५० ॥ 

नारदजी कहते है--राजन्‌ ! इस प्रकार अश्रुसे 
भीगे मुखवाली दीन-दुखी राजपलियोंको धीरज 
बँधाकर लोक-भावन भगवानने यमुनाके तटपर 
श्रीखण्ड-चन्दनसे युक्त चिताएँ. बनवायी और मारे 
गये मामाओंकी पारलौकिक क्रियाएँ, करवाकर 
समझाया ॥ ५१-५२ ॥ 


इस प्रकार श्रीगर्मसंहितामें श्रीमथुराखण्डके अन्तर्गत नारट-बहुलाश्व-संवाट्मे “कसका वच' 
नामक आठवाँ अध्याय पूण हुआ ५८ 

नवाँ अध्याय 
श्रीकृष्णद्वारा वसुदेव-देवकीकी बन्धनसे मुक्ति; श्रीकृष्ण और बलरामका गुरुकुलमें 
विद्याध्ययन तथा गुरुदक्षिणाके रूपमें गुरुके मरे हुए पुत्रको यमलोकसे लाकर 
लोटाना; श्रीअक्रूरको हस्तिनापुर भेजना तथा कुब्जाका मनोरथ पूर्ण करना 


श्रीनारदजी कहते हैं--राजन्‌! तदनन्तर 
भगवान्‌ श्रीकृष्ण और बलराम साक्षात्‌ वृष्णिवंशियोंसे 
घिरे हुए देवकी और वसुदेवके समीप गये । नरेश्वर ! 
अपने दोनों पुत्रोंको देखकर उन दोनेकि बन्धन उसी 
प्रकार स्वतः ढीले पड़ गये, जैसे गरुडको आया देख 
नागपाशके बन्धन स्वतः खुल जाते हें ॥ १-२ ॥ 
बलरामसहित श्रीहरिने माता-पिताको अपने 
प्रभावके ज्ञानसे सम्पन्न देख तत्काल अपनी माया फैला 
दी, जो बलपूर्वक जगत्को मोह लेनेवाली है । बलराम 
और कृष्ण मेरे पुत्र हैं, यह जानकर वसुदेवजी मोहसे 
व्याकुल हो गये और आँसू बहाते हुए देवकीके साथ 
सहसा उठकर उन्होंने दोनों पुत्रोंकी हृदयसे लगा लिया । 
तब वृष्णिवंशियोंसे घिरे हुए श्रीहरिने उन दोनोंको 
आश्वासन दे अपने नाना उग्रसेनको मथुराका राजा बना 
दिया। कंसके भयसे दूसरे देशोंमें भगे हुए यादवोंको 
बुलाकर भगवानने प्रेमपूर्वक उन्हें यदुपुरीमें 
कुटुम्बसहित रहनेके लिये स्थान दिया । गोपगणोंके 
साथ अपने घरको जानेके लिये उद्यत नन्दणजको 
प्रणाम करके बलरामसहित श्रीकृष्णने उन्हें अपनी 
मायासे मोहित-सा करते हुए कहा--'तात ! अब 
आप इसी मथुरापुरीमें निवास कीजिये । यदि आपके 
मनमें यहाँसे जानेकी इच्छा उठ खड़ी हुई हो, तो जाइये । 
मैं भी यदुवंशियोंकी व्यवस्था करके भैया बलरामके 
साथ आपके पास आ जाऊँगा' ॥ ३-८ ॥ 
नारदजी कहते हैं--राजन्‌ ! इस प्रकार बलराम 
और श्रीकृष्णके द्वारा पूजित एवं सम्मानित नन्दराज 
वसुदेवजीको हृदयसे लगाकर प्रेमातुर हो म्रजको चले 
गये । वसुदेवजीने श्रीकृष्णके जन्म-नक्षत्रपर जो पहले 
दस लाख गोदान करनेका संकल्प किया था, उसे पूरा 
करनेके लिये उतनी गौओंको वस्र और मालाओंसे 
अलंकृत करके ब्राह्मणोंको दे दिया। फिर धर्मज्ञ 
वसुदेवने गरगाचार्यको बुलाकर श्रीकृष्ण और बलभद्र- 
का विधिवत्‌ यज्ञोपवीत-संस्कार करवाया । तदनन्तर 


समस्त विद्याओंका अध्ययन करनेके लिये उद्यत हो 
परमेश्वर बलराम और श्रीकृष्ण साधारण जनोंकी भाँति 
गुरु सांदीपनिके पास आये | गुरुकी उत्तम सेवा करके 
दोनों माधवोंने थोड़े ही समयमें सारी विद्याएँ पढ़ लीं 
और वे दोनों समस्त विद्वानोंके शिरोमणि हो गये। 
तत्पश्चात्‌ वे दोनों भाई हाथ जोड़कर गुरुजीको दक्षिणा 
देनेके लिये उद्यत हुए । उस समय उन ब्राह्मण गुरुने उन 
दोनोंसे दक्षिणामें अपने मरे हुए पुत्रको माँगा । तब वे 
दोनों भाई सुनहरे साज-सामानोंसे युक्त रथपर आरूढ 
हो, मन-इन्द्रियोंको वशमेँ रखते हुए प्रभास-तीर्थमें 
समुद्रके निकट गये। दोनों ही भयानक पराक्रमी थे। 
उन्हें आया जान समुद्र तत्काळ काँप उठा और रल्लॉकी 
उत्तम भेंट ले आकर, दोनों हाथ जोड़ उनके चरणप्रान्तमें 
पड़ गया । उससे भगवानने कहा--'तुम मेरे गुरुदेवके 
पुत्रको शीघ्र ही लोटा दो । तुमने अपनी प्रचण्ड लहरोंके 
घटाटोपसे उस ब्राह्मण-बालकका अपहरण कर लिया 
था'॥ ९ १७॥ 

समुद्र बोला भगवन्‌ ! देवदेवेश्वर ! मैंने उस 
ब्राहमण-बालकका अपहरण नहीं किया है। उसका 
हरण तो शङ्खरूपधारी असुर पञ्चजनने किया है । वह 
बलिष्ठ दैत्यराज सदा मेरे उदरमें निवास करता हे । 
देव ! चह देवताओंके लिये भी भयकारक है, अतः 
आपको उसे जीत लेना चाहिये ॥ १८-१९ ॥ 

नारदजी कहते हैं—समुद्रके याँ कहनेपर भगवान्‌ 
श्रीकृष्णने अपनी कमरमें दृढतापूर्वक वस्त्र बाँध लिया 
और वे भयंकर शब्द करनेवाले उस समुद्र- 
में बड़े वेगसे कूद पड़े । विदेहराज ! त्रिलोकीका भार 
धारण करनेवाले श्रीकृष्णके कूदनेसे वह समुद्र इस 
प्रकार अत्यन्त काँपने लगा, मानो वज्रकूट गिरिके द्वारा 
उसे मथ डाला गया हो । तब वीर पञ्चजन दैत्य युद्ध 
करनेके लिये सहसा श्रीकृष्णके सामने आया । उसने 
माधवपर अपना शूल चला दिया, किंतु उस शूलको 
हाथमें लेकर श्रीकृष्णने उसीके द्वारा उसपर आघात 


१९० 


किया । उस आघातसे मूर्च्छित हो वह समुद्रमें गिर 
पड़ा । फिर सहसा उठकर कुछ व्याकुलचित्त हुए पञ्च- 
जनने देवेश्वर श्रीहरिको इस प्रकार अपने मस्तकसे 
मारा, मानो किसी सर्पने पक्षिराज गरुडपर अपने फनसे 
प्रहार किया हो। तब साक्षात्‌ परिपूर्णतम भगवान्‌ 
श्रीहरिने कुपित होकर बड़े वेगसे उसके मस्तकपर 
मुक्का मारा । श्रीकृष्णके मुक्केकी मारसे तत्काळ उसके 
प्राणपखेरू उड़ गये। विदेहराज ! उसके शरीरसे 
निकली हुई ज्योति घनश्याम श्रीकृष्णमें लीन हो गयी । 
इस प्रकार पञ्चजनको मारकर और उसके झारीरसे 
उत्पन्न शङ्खको साथ ले, वे श्रीकृष्ण सहसा महासागरसे 
निकले और रथपर आ बैठे ॥ २०--२७॥ 
तदनन्तर मनोहर बलराम और श्रीकृष्ण वायुके 
समान वेगशाली रथके द्वारा यमराजकी विशाल पुरी 
संयमनीमें गये। वहाँ उन्होंने मेघ-गर्जनाके समान 
भयंकर लोक-प्रचण्ड पाञ्चजन्यकी ध्वनि सब ओर 
फैला दी । उसे सुनकर सभासदोंसहित यमराज काँप 
उठे। यमपुरीके चौरासी लाख नरकोंमें पड़े हुए 
पापियोंमेंसे जिन-जिनके कानोंमें वह ध्वनि पड़ी, वे 
सब-के-सब मोक्ष पा गये। यमराज उसी क्षण पूजा 
और उपहारकी सामग्री लेकर श्रीकृष्ण-बळरामके 
चरणप्रान्तमें आ गिरे । वे उनके तेजसे पराभूत हो गये 
थे, अतः हाथ जोड़कर बोले ॥ २८-३१ ॥ 
यमराजने कहा--हे हरे! हे कृपासिन्धो ! हे 
महाबली बलराम ! आप दोनों असंख्य ब्रह्माप्डोंके 
अधिपति तथा परिपूर्णतम परमेश्वर हैं। आप दोनों 
देवता पुराण-पुरुष, सबसे महान्‌, सर्वेश्वर तथा सम्पूर्ण 
जगत्के लोगोंके अधीश्वर हैं। आज भी आप दोनों 
सबके ऊपर विराजमान हें । परमेश्वरो ! आप अपनी 
वाणीद्वारा हमें आज्ञा दें कि हमें क्या सेवा करनी 


मेरे गुरुपुत्रको ले आओ और मेरी वाणीका आदर 
करते हुए कहीं भी न्यायोचित रीतिसे राज्य करो ॥ ३४ ॥ 

नारदजी कहते हैं--राजन्‌! उसी समय 
यमराजने गुरुपुत्रको ले आकर श्रीकृष्णके हाथमें सौंप 
दिया । फिर साक्षात्‌ श्रीहरि उसे लेकर अवन्तिकापुरीमें 
आये और उन्होंने श्रीगुरुको उनका वह शिशुपुत् 
समर्पित कर दिया । फिर गुरुके आशीर्वादसे सम्भावित 
हो, उन दोनों भाइयेनि हाथ जोड़कर उन्हें प्रणाम किया 
और वे रथपर चढ़कर मथुरापुरीमें आ गये। वहाँ 
यदुवेशियोने उनका बड़ा सम्मान किया ॥ ३५-३६॥ 

एक दिन समस्त कारणोंके भी कारण श्रीकृष्ण 
अपने भक्त पाण्डवोंका स्मरण करते हुए बलरामजीके 
साथ अक्रूरके घर गये । नरेश्वर ! अक्रूर सहसा उठकर 
खड़े हो गये और बड़ी प्रसन्नताके साथ उन्हें हृदयसे 
लगाकर, षोडश उपचारोंद्वारा उनका पूजन करके हाथ 
जोड़ सामने खड़े हो गये। उनका मनोरथ पूर्ण हो 
चुका था । उन्होंने प्रेमानन्दके आँसू बहाते हुए उनसे 
कहा ॥ ३७-३९ ॥ 

अक्रूर बोले--प्रभुओ ! जिन्होंने मार्गमें, मैंने जो 
कुछ कहा या सोचा था, वह सब पूर्ण कर दिया, उन्हीं 
आप दोनों-बलराम और श्रीकृष्णको मेरा नित्य 
बारंबार नमस्कार है। आप दोनों समस्त लोकोंमें 
सर्वाधिक सुन्दर हैं। जन-भूषणोंमें भी उत्तम हैं। 
सम्पूर्ण जगत्को बाहर और भीतरसे भी प्रकाशित 
करनेवाले हैं । इस समय गौ, ब्राह्मण, साधु, वेद, धर्म 
तथा देवताओंकी रक्षाके लिये आप दोनों यदुकुलमें 
अवतीर्ण हुए हैं । परिपूर्ण तेजस्वी आप दोनों परमेश्वर 
कंसादि दैत्योंका विनाश करनेके लिये गोलोकधामसे 
भारतवर्षके भूमण्डलमें पधारे हैं । मैं नित्य-निरन्तर 


है*॥ ३२-३३॥ आप दोनोंको प्रणाम करता हँ ॥४०--४२॥ __ 
,* हे हरे हे कृपासिन्धो राम राम महाबल । असंख्यत्रह्ाण्डपती परिपूर्णतमौ युवाम्‌ ॥ 
देवौ पुराणौ पुरुषौ महान्तौ सर्वेश्वरौ सर्वजगज्ननेशौ । अच्चैव सर्वोपरिवर्तमानौ गिरा निजाज्ञां वदतं परेशौ ॥ 


(गर्ग मथुरा० ९ । ३२-३३) 


† युवाभ्यां रामकृष्णाभ्यां ताभ्यां नित्यं नमो नमः।याभ्यां मार्गे यदुक्तं मे पूर्ण तञ्च कृतं प्रभू॥ 
लोकाभिरामौ जनभूषणात्तमौ चान्तर्बहेः सर्वजगठ्ादीपकौ । गोविप्रसाधुश्रुतिधर्मदेवतारक्षार्थमच्ैव यदोः कुले गतौ॥ 
कंसादिदैत्येन्द्रविनाशहेतवे गोलोकलोकात्‌ परिपूर्ण तेजसौ । समागतौ भारतभूमिमण्डले युवां परेशौ सततं नतोऽस्म्यहम्‌॥ 


(गर्ग, मधुरा० ९.। ४०-४२) 


श्रीभगवान्‌ बोले--आप हमारे बड़े-बूढ़े 
गुरुजन और धैर्यवान्‌ है । मै आपके आगे बालक हूँ। 
महामते ! संत पुरुष कभी अपनी बड़ाई नहीं करते । 
दानपते ! पाण्डवोंका कुशल-समाचार जाननेके लिये 
आप शीघ्र हस्तिनापुर जाइये और वहाँ उन सबसे 
मिल-जुलकर लौट आइये ॥ ४३-४४ ॥ 

नारदजी कहते है--राजन्‌ ! उस समय अक्रूरसे 
यों कहकर समस्त कार्योंका सम्पादन करनेवाले 
भक्तवत्सल भगवान्‌ श्रीकृष्ण बलरामजीके साथ 
वसुदेवजीके भवनमें लौट आये। उधर अक्रूर 
कौरवेन्द्रपुरी हस्तिनापुरमें जाकर पाण्डबोंसे मिले और 
पुनः वहाँसे लौटकर उन्होने श्रीकृष्णसे सारा समाचार 
कह सुनाया ॥ ४५-४६ ॥ 

अक्रूरने कहा--भगवन्‌ ! पाण्डव लोग 
कौरवोंके दिये हुए दुःख भोग रहे हैं। आप दोनोंके 
सिवा दूसरा कोई भी उनकी सहायता करनेवाला 
नहीं है। पाण्डुके मर जानेपर पृथाके सभी पुत्र 
आप दोनोंके चरणारविन्दोंमें ही चित्त लगाये बैठे 
हैं ॥ ४७ ॥ 

नारदजी कहते हैं--राजन्‌ ! अक्रूरजीके मुखसे 
यह समाचार सुनकर भगवान्‌ श्रीकृष्णने कौरवोंका 


* धोबी, दर्जी ओर सुदामा मालीके पूर्वजन्मका परिचय * 

आधा राज्य बलपूर्वक पाण्डवोंकों दे दिया | तदनन्तर 
अपनी कही हुई बातको याद करके भगवान्‌ श्रीकृष्ण 
उद्धवको साथ ले कुब्जाके महामङ्गलसंयुक्त भवनमें 
गये। श्रीहरिको आया देख परमरूपवती कुब्जाने 
तुरंत ही भक्तिभावसे पाद्य आदि उपचार समर्पित करके 
अपने प्राणवल्लभका पूजन किया। कुब्जाके उत्तम 
भवनकी दीवारोंमें सोने और रत्न जड़े गये थे! उस 
रूपवती रमणीके साथ श्रीहरि उसी प्रकार शोभित हुए, 
जैसे वैकुण्ठधाममें रमाके साथ रमापति विष्णु शोभा पाते 
हैं। राजन्‌ ! साक्षात्‌ परिपूर्णतम भगवान्‌ श्रीकृष्ण स्वयं 
जिस सैरन्ध्रीके पति हो गये, उसका महान्‌ तप कैसा 
आश्चर्यजनक है । विदेहराज ! वहाँ लीलासे मानव- 
शरीर धारण करनेवाले भगवान्‌ श्रीहरि आठ दिनोंतक 
टिके रहकर नवे दिन वसुदेवजीके भवनमें लौट आये । 
विदेहनरेश ! मथुरामें इस प्रकार जो श्रीकृष्णका चरित्र 
है, वह समस्त पापोंको हर लेनेवाला, पुण्यदायक तथा 
आयुकी वृद्धिका उत्तम साधन है । वह मनुष्योंको चारों 
पदार्थ देनेवाला तथा श्रीकृष्णको भी वशमेँ कर 
लेनेवाला है। तुमने जो कुछ पूछा था, वह सब मैने 
तुमसे कह सुनाया। अब और क्या सुनना चाहते 
हो? ॥ ४८--५५॥ 


इस प्रकार श्रीगर्मसंहितामें श्रोपथुराखण्डके अन्तर्गत नासद-बहुलाश्व-संवादमें “यदुसौख्य' 
नामक नवाँ अध्याय पूरा हुआ ५२, 


दसवाँ अध्याय 
धोबी, दर्जी और सुदामा मालीके पूर्वजन्मका परिचय 


बहुलाश्चने पूछा--देवर्षे ! आपके मुखसे मैने 
भगवान्‌ श्रीकृष्णके पावन चरित्रका श्रवण किया, किंतु 
पुनः अधिकाधिक सुननेकी इच्छा हो रही है । जैसे 
'प्यासा प्राणी जलकी इच्छा करता है, उसी तरह मेरा 
मन आज श्रीकृष्ण-चरित्रको सुनना चाहता है । आपने 
कंसके जन्म-कर्मौका वर्णन किया और मैने सुना । 
केशी आदि बड़े-बड़े दैत्योंके पूर्वजन्मकी बातें भी 
मैंने सुनीं। अब यह जानना चाहता हूँ कि अहो ! 
जिसकी महती ज्योति श्रीकृष्णमें लीन हुई, वह धोबी 


पूर्वजन्ममें कौन था ? और श्रीहरिने उसका वध क्‍यों 
किया 2 ॥ १---३ ॥ 

नारदजीने कहा--विदेहराज ! त्रेतायुगकी बात 
है, अयोध्यापुरीमें श्रीरामचन्द्रजी राज्य करते थे । उनके 
राज्यकालमें प्रजाकी मनोवृत्ति एवं दुःख-सुख जाननेके 
लिये गुप्तचर घूमा करते थे। एक दिन उन गुप्तचरोंके 
सुनते हुए किसी धोबीने अपनी भार्यासे कहा--'तू 
दुष्टा है और दूसरेके घरमें रहकर आयी है; इसलिये 
अब तुझे मैं नहीं रखूंगा । ख्रीके लोभी राजा राम भले 


१९२ 


* गोलोकधामाधिपति परेशं परात्परे त्वां शरण व्रजाम्यहम्‌ + 


EE 


(श्रीमथुराखण्ड 

ही सीताको रख लें, किंतु मैं तुझे नहीं स्वीकार 
करूंगा । इस प्रकार बहुत-से लोगोंके मुखसे 
आक्षेपयुक्त बात सुनकर श्रीराघवेन्द्रने लोकापवादके 
भयसे सहसा सीताको वनमें त्याग दिया । रघुकुल- 
तिलक श्रीरामने उस धोबीको दण्ड देनेकी इच्छा नहीं 
की । वही द्वापरके अन्तमें मथुरापुरीमें फिर धोबी ही 
हुआ । उसने सीताके प्रति जो कुवाच्य कहा था, उस 
दोषकी शान्तिके लिये श्रीहरिने स्वयं ही उसका वध 
किया, तथापि उन श्रीकरुणानिधिने उस धोबीको मोक्ष 
प्रदान किया । राजन्‌ ! दयालु श्रीकृष्णचन्द्रका यह 
परम अद्भुत चरित्र मैने तुमसे कहा । अब पुनः क्या 
सुनना चाहते हो ? ॥४--९॥ 
बहुलाश्वने पूछा--मुनिश्रेष्ठ ! पूर्वजन्ममें वह 
दर्जी कोन था, जिसे भगवान्‌ श्रीकृष्णने अपना सारूप्य 
प्रदान किया ? ॥ १० ॥ 
श्रीनारद्जीने कहा--राजन्‌ ! पहले मिथिला- 

पुरीमें एक दर्जी था, जो भगवान्‌ श्रीहरिके प्रति 
भक्तिभाव रखता था। उसने श्रीरामके विवाहके समय 
राजा सीरध्वज जनककी आज्ञासे श्रीराम और 
लक्ष्मणके दूलह-वेपके, लिये महीन डोरोंसे कपड़े सीये 
थ । वह वस्न सीनेकी कलामं अत्यन्त कुशल था। 
राजन्‌ ! करोड़ों कामदेवोंके समान लावण्यवाले सुन्दर 
श्रीराम ओर लक्ष्मणको देखकर वह महामनस्वी दर्जी 
मोहित हो गया था । उसने मन-ही-मन यह इच्छा की 
कि मैं कभी अपने हाथॉसे इनके आङ्गोंमें वस्त्र 
पहिनाऊँ । श्रीरघुनाथजी सर्वज्ञ हैं । उन्होंने मन-ही-मन 
उसे वर दे दिया कि 'द्वापरके अन्तमें भारतीय व्रज- 
मण्डळमें तुम्हारा मनोरथ पूर्ण होगा ।' श्रीरामचन्द्रजीके 
वरदानसे वही यह दर्जी मथुरामें प्रकट हुआ था, 
जिसने उन दोनों बन्धुओंकी वेष-रचना करके उनका 
सारूप्य प्राप्त कर लिया ॥ ११-१६ ॥ 


बहुलाश्चने पूछा--ब्रह्मन्‌ ! सुदामा .मालीने 
जिसके घरमें परम मनोहर बलराम और श्रीकृष्ण खय 
पधारे थे, कौन-सा पुण्य किया था ? बताइये ॥ १७ ॥ 

नारदजीने कहा--राजन्‌ ! राजराज कुबेरका 
एक परम रमणीय सुन्दर वन है, जो चैत्ररथ-वनके 
नामसे प्रसिद्ध है। उसमें फूल लगानेवाला एक माली 
था, जो हेममालीके नामसे पुकारा जाता था। वह 
भगवान्‌ विष्णुके भजनमें तत्पर, शान्त, दानशील तथा 
महान्‌ सत्सङ्गी था | उसने भगवान्‌ श्रीकृष्णकी प्राप्तिके 
लिये देवताओंकी पूजा की। पाँच हजार वर्षोतक 
प्रतिदिन तीन सौ कमल-पुष्प लेकर वह भगवान्‌ 
झंकरके आगे रखता और उन्हें प्रणाम करता था । एक 
समय करुणानिधि त्रिनेत्रधारी भगवान्‌ शंकर उसके 
ऊपर अत्यन्त प्रसन्न हो बोले--'परम. बुद्धिमान्‌ 
मालाकार ! तुम इच्छानुसार वर माँगो।' तब हेम- 
मालीने हाथ जोड़कर महादेवजीको नमस्कार किया 
और परिक्रमा करके उनके सामने खड़ा हो मस्तक 
झुकाकर कहा ॥ १८-२२ ॥ 

हेममाली बोला भगवन्‌ ! परिपूर्णतम प्रभु 
श्रीकृष्ण कभी मेरे घर पधारें और मैं इन नेत्रोंसे उनका 
प्रत्यक्ष दर्शन करूं--ऐसी मेरी इच्छा है। आपके 
वरदानसे मेरी यह अभिलाषा पूर्ण हो ॥ २३ ॥ 

श्रीमहादेवजीने कहा--महामते ! द्वापरके 
अन्तमें भारतवर्षकी मथुरापुरीमें तुम्हारा यह मनोरथ 
सफल होगा, इसमें संशय नहीं है ॥ २४॥ 

नारदूजी कहते हैं--राजन्‌ ! महादेवजीके 
वरदानसे वह महामना हेममाली ही द्वापरके अत्तमें 
सुदामा माली हुआ था। इसीलिये साक्षात्‌ बलराम 
और श्रीकृष्ण भगवान्‌ शिवकी वाणी स॒त्य करनक 
लिये उसके घर पारे थे। अब और क्या सुनना 
चाहते हो ? ॥ २५-२६ ॥ 


इस प्रकार श्रीगर्गसंहितामे श्रेमथुणखण्डके अन्तर्गत नाएद्‌-बहुरूश्व-संवादमे ' घोनी, दर्जी और सुदामा 
मालीका उपाख्यान नामक दसवाँ अध्याय पूण हुआ ६९० 0 


— १०000 — 


ग्यारहवाँ अध्याय 
कुब्जा और कुवलयापीडके पूर्वजन्मगत वृत्तान्तका वर्णन 


श्रीबहुलाश्वने पूछा--देवर्षे | सैस्न्रीने पूर्व- 
कालमेँ कौन-सा परम दुष्कर तप किया था, जिससे 
देवताओंके लिये भी अत्यन्त दुर्भ भगवान्‌ श्रीकृष्ण 
उसपर रीझ गये ? ॥ १ ॥ 

नारदजीने कहा--राजन्‌ ! करोड़ों कामदेवोंके 
समान सुन्दर श्रीरामचन्द्रजी जब पञ्चवटीमें रहते थे, 
उस समय शूर्पणखा नामक राक्षसी उन्हें देखकर 
अत्यन्त मोहित हो गयी । 'श्रीरघुनाथजी एकपलीव्रतके 
पालनमें तत्पर हैं, अतः इनके मनमें दूसरी किसी ख्रीके 
प्रति मोह नहीं है'--यह विचारकर रावणकी बहिन 
क्रोधसे सीताको खा जानेके लिये दौड़ी। उस समय 
श्रीरामके छोटे भाई लक्ष्मणने रुष्ट होकर तीखी धार- 
वाली तलवारसे तत्काल उसकी नाक और कान काट 
लिये । नाक कट जानेपर उसने लङ्कामें जाकर रावणको 
यह सब समाचार बता दिया और स्वयं अत्यन्त खिन्न- 
चित्त होकर वह पुष्कर-तीर्थमें चली गयी । वहाँ जळमें 
खड़ी हो भगवान्‌ झंकरका ध्यान तथा श्रीरामको पति- 
रूपमें पानेकी कामना करती हुई शूर्पणखाने दस हजार 
वर्षोतक तपस्या की। इससे प्रसन्न हो देवाधिदेव 
भगवान्‌ उमापति पुष्कर-तीर्थमें आकर बोले--'तुम 
वर माँगो' ॥ २--७॥. 

शूर्पणखाने कहा--परम देवदेव ! आप समस्त 
कामनाओंको पूर्ण करनेमें समर्थ हैं; अतः मुझे यह 
वर. दीजिये कि सत्पुरुषोंके प्रिय श्रीरामचन्द्रजी मेरे 
पति हों ॥ ८॥ 

शिवने कहा- राक्षसी! सुनो । यह बर तुम्हारे 
लिये अभी सफल नहीं होगा । द्रापरके अन्तमें मथुरा- 
पुरीमें तुम्हारी यह कामना पूरी होगी, इसमें संशय 
नहीं है ॥ ९॥ 

नारदजी कहते हैं--राजन्‌ ! महामते ! वही 
* इच्छानुसार रूप धारण करनेवाली शुर्पणखा नामक 
राक्षसी श्रीमथुरापुरीमें 'कुब्जा' नामसे प्रसिद्ध हुई थी। 
महादेवजीके वरसे ही वह श्रीकृष्णकी प्रिया हुई । 


यह प्रसङ्ग मैंने तुम्हें बताया। अब और क्या सुनना 
चाहते हो ? ॥ १०-११॥ 

बहुलाश्च बोले--नारदजी ! यह कुवलयापीड 
पूर्वजन्ममें कौन था ? कैसे हाथीकी योनिको प्राप्त 
हुआ ? और किस पुण्यसे भगवान्‌ श्रीकृष्णमें लीन 
हुआ ? ॥ १२॥ 

नारदजीने कहा--राजा बलिके एक विशालकाय 
एवं बलवान्‌ पुत्र था, जिसका नाम था--मन्दगति । वह 
समस्त झासत्रधारियोंमे श्रेष्ठ तथा एक लाख हाथियोंके 
समान बलशाली था | एक समय श्रीसङ्गनाथकी यात्रा- 
के लिये वह घरसे निकला और जन-समुदायमें 
सम्मिलित हो गया । मन्दगति मतवाले हाथीके समान 
वेगसे भुजाएँ हिलाहिलाकर लोगोंको कुचळता जा रहा 
था । रास्तेमें उसकी भुजाओंके वेगसे बूढ़े त्रित मुनि 
गिर पड़े। उन्होंने कुपित होकर उस मतवाले बलिष्ठ 
बल्िकुमारको शाप दे दिया ॥ १३--१५॥ 

त्रितने कहा-- दुर्मते ! तू हाथीके समान 
मदोन्मत्त होकर र्ङ्ग-यात्रामें लोगोंको कुचल्ता जा 
रहा है, अतः हाथी हो जा ।' इस प्रकार शाप मिलनेपर 
वह बलवान्‌ दैत्य मन्दगति तत्काल तेजोभ्रष्ट हो गया 
और उसका शरीर केंचुलकी भाँति छूटकर नीचे जा 
गिरा। मुनिके प्रभावको जाननेवाले उस दैत्यने तुरंत 
ही हाथ जोड़ प्रणाम और परिक्रमा करके त्रित मुनिसे 
कहा॥ १६--१८॥ 

मन्दगति बोला--हे मुने ! कृपासिन्धो ! आप 
द्विजोमें श्रेष्ठ योगीन्द्र हैं। इस गज-योनिसे मुझे कब 
छुटकारा मिलेगा, यह मुझे शीघ्र बताइये । मुने ! 
आजसे आप-जैसे महात्माओंकी अवहेलना मेरेद्वारा 
कभी नहीं होगी । ब्रह्मन्‌! आप-जैसे मुनि वर और 
झाप--दोनोंको देनेमें समर्थ हैं ॥ १९-२० ॥ 

नारदजी कहते है--राजन्‌ ! उस दैत्यद्वारा 
इस प्रकार प्रसन्न किये जानेपर महामुनि त्रितका क्रोध 
दूर हो गया । फिर उन कृपालु ब्राह्मण-शिरोमणिने उस 


+ गोलोकधामाधिपति परेशं परात्परं त्वां शरणं व्रजाम्यहम्‌ * [श्रीमथुराखण्डु . 
RR ssecब०0+००००० ०००००००००१ ००००० ५४९०० ०० ४ + +० ००००००००००५०५ ४००००९० ००००४०००००० ०७०९००७ ७ ०९०७५५०५५. २०५ |) 
दैत्यसे कहा ॥ २१॥ दैत्य विन्ध्यपर्वतपर कुवलयापीड नामसे विख्यात 


त्रित बोले--दैत्यराज ! मेरी बात झूठी नहीं हो 
सकती, तथापि तुम्हारी भक्तिसे मैं अत्यन्त प्रसन्न हूँ। 
इसलिये तुम्हें ऐसा दिव्य वर प्रदान करूँगा, जो 
देवताओंके लिये भी दुर्लभ है। दैत्येन्द्र! शोक न 
करो। श्रीहरिकी नगरी मथुरामें श्रीकृष्णके हाथसे 
तुम्हारी मुक्ति होगी, इसमें संशय नहीं है ॥ २२-२३ ॥ 

नारदजी कहते हैं--राजन्‌ ! वही यह मन्दगति 


हाथी हुआ, जो बलमें अकेला ही दस हजार 
हाथियोंक समान था। उसे मगधराज जरासंधने 
लाख हाथियोंके द्वारा बनमें पकड़ा। विदेहराज़ | 
फिर उसने कंसको दहेजमें वह हाथी दे दिया । त्रित 
मुनिके कथनानुसार उसका तेज श्रीकृष्णमें लीन 
हुआ। यह प्रसङ्ग मैंने तुमसे कहा, अब और क्या 
सुनना चाहते हो ? ॥ २४--२६ ॥ 


इस प्रकार श्रोषर्णसहिताम श्रोमथुराखण्डके अन्तर्गत नारद्‌-बहुलाश्व-संबादमें "कुब्जा और कुवरुयापीडके 
पूर्वजन्मव्हा वर्णन' नामेक ग्यारहवाँ अध्याय प्रा हुका ॥ ९९७ ` 


2.3 २ 


बारहवाँ अध्याय 


चाणूर आदि मल्ल, कंसके छोटे भाइयों तथा पञ्चजन दैत्यके 
पूर्वजन्मगत वृत्तान्तका वर्णन 


बहुलाश्च बोले--चाणूर आदि जो मल्ल थे, वे 
पूर्वजन्ममें कौन थे, जो यहाँ मथुरापुरीमें आये थे ? 
अहो ! उनका कैसा सौभाग्य है कि साक्षात्‌ श्रीकृष्ण- 
चन्द्रके साथ उन्हें युद्धका अवसर मिला ॥ १॥ 

नारदजीने कहा--राजन्‌! पूर्वकालमें 
अमरावतीपुरीमें उतथ्य नामसे प्रसिद्ध महामुनि निवास 
करते थे। उनके पाँच पुत्र हुए, जो कामदेवके समान 
कान्तिमान्‌ थे । उन लोगोंने विद्या, स्वाध्याय और जप 
छोड़कर मदसे उन्मत्त हो राजा बलिके यहाँ जाकर 
प्रतिदिन मल्ळयुद्धकी शिक्षा लेनी आरम्भ की | अपने 
पुत्रको ब्राह्मणोचित कर्मसे सर्वथा भ्रष्ट, वेदाध्ययनसे 
रहित तथा मदमत्त हुआ देख मुनिश्रेष्ठ उतथ्यने 
रोषपूर्वक उनसे कहा ॥ २-४ ॥ 

उतथ्य बोले--शम, दम, तप, शौच, क्षमा, 
सरलता, ज्ञान, विज्ञान तथा आस्तिकता--ये ब्राह्मण- 
के स्वाभाविक कर्म हैं। शौर्य, तेज, धैर्य, दक्षता, 
युद्धभूमिमें पीठ न दिखाना, दान तथा ऐश्वर्य-ये 
क्षत्रियके स्वाभाविक कर्म हैं। कृषि, गोरक्षा और 
वाणिज्य--ये वैश्यके स्वभावजकर्म हैं तथा सेवात्मक 
क्रर्म शूद्रके लिये भी स्वाभाविक है । दुर्जनो ! तुमलोग 
ब्राह्मणके पुत्र होकर भी ब्राह्मणोचित कर्मसे दूर रहकर 


क्षत्रियोचित मल्लयुद्धका कार्य कैसे करते हो ? अतः 
तुमलोग भारतभूमिपर मल्ल हो जाओ और असुरोंके 
सङ्गसे शीघ्र ही दुर्जन बन जाओ ॥ ५-९ ॥ 

नारदजी कहते हैं--राजन्‌ ! वे उतथ्यके पुत्र ही 
पृथ्वीपर मल्लोंके रूपमें उत्पन्न हुए । नरेश्वर ! उन्होने 
श्रीकृष्णके शरीरका स्पर्श करनेमात्रसे परम मोक्ष प्राप्त 
कर लिया । इस प्रकार मैंने चाणूर, मुष्टिक, कूट, शल 
और तोशल--इन मल्लोंके पूर्वचरित्रका वर्णन किया, 
अब और क्या सुनना चाहते हो ? ॥ १०-११ ॥ 

बहुलाश्चने पूछा--मुने ! -कंसके छोटे भाई 
जो कङ्क, न्यग्रोध आदि आठ योद्धा थे, वे सब 
पूर्वजन्ममें कौन थे जो कि परममोक्षको प्राप्त हुए, 
यह बताइये | ॥ १२॥ . 

नारदजीने कहा--राजन्‌ ! पूर्वकालकी बात हैं 
कुबेरकी राजधानी अळकामें 'देवयक्ष' नामसे प्रसिद्ध 
एक यक्ष रहता था। वह ज्ञानी, ज्ञानपरायण, शिव- 
भक्तिसे सम्मानित तथा महातेजस्वी था। उसके आर्ट 
पुत्र हुए, जिनके नाम इस प्रकार हैं-- देवकूट, 
महागिरि, गण्ड, दण्ड, प्रचण्ड, खण्ड, अखण्ड 
पृथु। एक दिन शिवपूजाके निमित्त : 
वेलामें एक सहस्र पुण्डरीक-पुष्पं लानेके ल्यि 


अध्याय १३] 


hail). 


देवयक्षकी आज्ञा पाकर वे सब गये । उन्होने भ्रमुरोके 
गुञ्जावसे युक्त सहस्र कमळ-पुष्प मानसरोवरसे 
लाकर, उनकी गन्धको लोभसे सुँघकर पिताको अर्पित 
किये । फूलोंको उच्छिष्ट करनेके दोषसे शिवपूज़ासे 
तिरस्कृत हुए वे मूढ़ यक्ष तीन जन्मोंके लिये 
असुरयोनिको प्राप्त हुए। मिथिलेश्वर | विदेहराज ! 
बलदेवजीके कल्याणकारी हाथोंसे मारे जाकर वे दोष- 
से मुक्त हो गये और परममोक्षको प्रप्त हुए । नरेश्वर ! 
क॑सके छोटे भाइयोंके पूर्वजन्मका यह वृत्तान्त मैने कहा, 
तुम और क्या सुनना चाहते हो ? ॥ १३-१९ ॥ 

बहुलाश्वने पूछा- त्रहान्‌ ! यह श्खरूपधारी 
. दैत्य पञ्चजन पूर्वजन्ममें कौन था, जिसकी अस्थियों- 
का शङ्घ भगवान्‌ श्रीकृष्णके करकमलमें सुशोभित 
हुआ ? ॥ २० ॥ 

नारदजी कहते हैं--विदेहराज ! पूर्वकालसे ही 
ये चक्र आदि त्रिलोकीनाथ श्रीहरिके उपाङ्ग रहे हैं । वे 
सब-के-सब उनके तेजसे संगृहीत हुए थे । राजन्‌ ! 
उनमेंसे पाञ्चजन्य शङ्घको बड़ी ऊँची पदवी प्राप्त हुई । 


क श्रीकृष्णकी आज्ञासे उद्धवका ब्रजमें जाना * 

वह श्रीकृष्णाके मुँहसे लगकर उनके अधरामृतका पान 
किया करता था ॥ २१-२२ ॥ 

एक दिन शङ्खराजने मन-ही-मन मानका अनुभव 
किया और इस प्रकार कहा--'मेरी कान्ति राजहंसके 
समान श्वेत है । मुझे साक्षात्‌ श्रीहरिंने अपने हाथाँसे 
गृहीत किया है। मैं दक्षिणावर्त शङ्घ हूँ और युद्धमें 
विजय प्राप्त होनेपर श्रीकृष्ण मुझे बजाया करते हैं। 
भगवान्‌ श्रीकृष्णका जो अधरामृत क्षीरसागर-कन्या 
लक्ष्मीके लिये भी दुर्लभ है, उसे मैं दिन-रात पीता 
रहता हुँ, अतः मैं सबसे श्रेष्ठ हूँ।' विदेहराज ! इस 
प्रकार मान प्रकट करते हुए पाञ्चजन्य शङ्खको लक्ष्मीने 
क्रोधपूर्वक शाप दिया--'दुर्मते ! तू दैत्य हो जा।' 
वही शा्कराज समुद्रमें यह पञ्चजन नामक दैत्य हुआ 
था, जो वैरभावसे भजनके कारण पुनः देवेश्वर श्रीहरि- 
को प्राप्त हुआ | उसकी ज्योति देवेश्वर श्रीकृष्णमें लीन 
हो गयी और अब वह उन्हीके हाथमें शोभा पाता है। 
उस शाङ्खराजका सौभाग्य अद्भुत है, अब तुम और क्या 
सुनना चाहते हो? ॥ २३--२७॥ 


इस प्रकार श्रीगर्गसंहिताने श्रीमथुणखण्डके अन्तर्गत श्रीनासद-खहुलाश्व-संवाटमें “चाणूर आदि मल्लें, कंसके भाइयों 
तथा पञ्चजन दैत्यके पूर्ठजन्मका उपाख्यान' नामक बारहदाँ अध्याय पूर हुआ ॥ १२ 0 


— शी न 


तेरहवाँ अध्याय 


श्रीकृष्णकी आज्ञासे उद्धवका ब्रजमें जाना और श्रीदामा आदि सखाओंका 
` उनसे श्रीकृष्ण-विरहके दुःखका निवेदन 


बहुलाश्वने पूछा- मुनिश्रेष्ठ ! अपने कुटुम्बीजनों 
तथा जाति-भाइयोंको मथुरापुरीमें निवास देकर यदु- 
कुल-तिलक श्रीकृष्णने आगे चलकर कौन-कौन-सा 
कार्य किया ? ॥ १॥ 

नारदजीने कहा- -राजन्‌ ! साक्षात्‌ परिपूर्णतम 
भगवान्‌ भक्तवत्सल श्रीकृष्णने गोपी और गोपगणांसे 
भरे हुए दीन-दुखी गोकुलका स्मरण किया । अतः एक 
दिन एकान्तमें अपने सखा भक्त उद्धवको बुलाकर 
भगवानने भ्रेमगद्रद वाणीमें कहा ॥ २-३ ॥ 

श्रीभगवान बोले--हे सखे! लता-कुझोंके 
समुदाय आदिसे अलंकृत सुन्दर ब्रजमण्डलमें शीघ्र 


ही जाओ. गोवर्धन और यमुनाकी शोभासे मनोहर 
वृन्दावनमें तथा गोप-गोपियोंसे भरे हुए गोकुलमें भी 
पधारो । मित्र ! मेरा एक पत्र तो नन्दबाबाको देना और 
दूसरा यशोदा मैयाके हाथमें देना । सखे ! तीसरा पत्र 
श्रीराधिकाको उनके सुन्दर मन्दिरमें जाकर देना ओर 
चौथा मेरे सखा ग्वालबालोंको मेरा शुभ कुशल- 
समाचार निवेदन करते हुए देना । इसी प्रकार अत्यन्त 
मोहित हुई गोपाङ्गनाओंके सैकड़ों यूथोंको पृथक्‌- 
पृथक्‌ पत्र देने हैं। मेरे पिता नन्दराज बड़े दयालु हैं। 
उनका मन मुझमें ही लगा रहता है ओर मेरी मैया 
यशोदा शीघ्र ही अपने पास बुलानेके लिये मेरा स्मरण 


करती हैं । तुम तो नीतिशास्त्रके विद्वान हो; सुन्दर-सुन्दर 
बातें सुनाकर उन दोनोंके हृदयमें मेरी परम प्रीति धारण 
कराना । मेरी प्राणवल्लभा राधिका मेरे वियोगसे आतुर 
है और मेरे बिना मोहवश सारे जगत्‌को सूना समझती 
है। उन सबको मेरे वियोगके कारण जो मानसिक 
व्यथा हो रही है, उसे मेरे संदेश-वचनोंद्वारा शान्त 
करो; क्योकि तुम बातचीत करनेमें बड़े कुशल हो । 
सुदामा आदि ग्वाल-बाल मेरे प्रिय सखा हैं। मुझ 
अपने मित्रके बिना वे भी मोहसे आतुर है, तुम उन्हें भी 
मित्रकी तरह सुख देना । मैं थोड़े ही समयमें श्रीव्रज- 
धाममें आउँगा । गोपाङ्गनाएँ मेरे वियोगकी व्यथाके 
वेगसे व्याकुल हैं । उनका मन मुझमें ही लगा हुआ है । 
उनके शरीर और प्राण भी मुझमें ही स्थित हैं । मन्लि- 
प्रवर ! जिन्होंने मेरे लिये अपने लोक-परलोक सब 
त्याग दिये हैं, उन अबलाओंका भरण-पोषण मैं स्वतः 
कैसे नहीं करूँगा । उद्धव ! वे मेरे आते समय प्राण 
त्याग देनेको उद्यत थीं। वे आज भी बड़ी कठिनाईसे 
. प्राण धारण करती हैं। मेरे वियोगसे उत्पन्न उनकी 
मानसिक व्यथाको तुम मेरे संदेश-वचनोंके द्वारा शान्त 
करो; क्योकि वार्तालापकी कलामें तुम परम कुशल 
हो। सखे ! मै पहले जिस रथपर आरूढ़ होकर व्रजसे 
आया था, उसी रथको, उन्हीं घोड़ों, सारथि और 
बजती हुई घण्टिकाओंसे सुसज्जित करके अपने साथ 
ले जाओ । मेरे समान ही रूप बना लो । अभी पीताम्बर, 
वैजयन्ती माला, सहस्रदल कमल, दिव्य रत्नोंकी 
प्रभासे मण्डित कुण्डल तथा कोटि बालरवियोंके समान 
उद्दी्त कोस्तुभमणि भी धारण कर लो । मेरी उच्चस्वरसे 
= बजनेवाली मनोहर बाँसुरी तथा फूलोंसे सजी हुई 
जगन्मोहिनी यष्टि (छड़ी) भी ले लो । उद्धव ! मेरे ही 
समान दिव्य सुगन्धसे आवृत सुन्दर चन्दन, मोरपंख 
और बजते हुए नूपुरोंसे युक्त नटवर-वेष धारण कर 
लो। इसी तरह मेरा ही मोरपंखका मुकुट तथा दोनों 
बाजूबंद धारण करके मेरे आदेशसे अभी यथासम्भव 
शीघ्र जाओ, जाओ ॥ ४-१४ ॥ 
नारदजी कहते हैं--राजन्‌ ! श्रीकृष्णके यों 
कहनेपर उद्धवने शीघ्र ही हाथ जोड़कर उनको नमस्कार 
किया और उनकी परिक्रमा करके रथपर आरूढ़ हो वे 


ब्रजको ओर चल दिये, जहाँ कोटि-कोटि मनोहर गौएँ 
दिव्य भूषणोंसे विभूषित हो श्वेत पर्वतके समान दिखायी 
देती थीं। वे सब-की-सब दूध देनेवाली तरुणी 
(कलोर), सुशीला, सुरूपा और सद्रणवती थीं। 
उनके साथ बछडे भी थे । उनकी पूँछके बाल पीले थे | 
चलते समय उनकी मूर्तियाँ बड़ी भव्य दिखायी देती. 


- थीं। गलेके घंटों और पैरोंके मञ्जीरोंका झंकार होता 


रहता था। वे किड्किणियों (क्षुद्र-घण्टिकाओं) के 
जालसे मण्डित थे । कितनी ही गोऐँ सुवर्णके समान 
रेगवाली थीं । उनके सींगोंमें सोना मढ़ा गया था तथा 
नाना प्रकारके हारों और मालाओंसे अलंकृत हुई उन 
गौओंकी प्रभा सब ओर छिटक रही थी । कोई लाल 
कोई हरी, कोई ताँबेके रंगवाली, कोई पीली, कोई 
श्यामा और कोई चितकबरी थी । उस व्रजमें धूम्रवर्ण 
और कोयलके-से काले रंगकी भी गो दृष्टिगोचर होती 
थीं। तात्पर्य यह कि उस व्रजभूमिमें अनेकानेक 
रंगवाली गौएँ परिलक्षित होती थीं । वे समुद्रकी तरह 
अथाह दूध देनेवाली थीं। उनके अङ्गोंपर तरुणी 
स्त्रियोंके हाथोंके छापे लगे हुए थे । हिरनकी भाँति 
चौकड़ी भरनेवाले बछड़े उन सुन्दर गौओंकी शोभा 
बढ़ा रहे थे। उन गौओंके झुंडमें बड़े-बड़े साँझ 
इधर-उधर चलते दिखायी देते थे, उनके कंधे और 
सींग बड़े-बड़े थे। वे सब-के-सब धर्मधुरंधर थे। 
गोपगण हाथोंमें बेंतकी छड़ी और बाँसुरी लिये हुए थे ।. 
उनकी अङ्गकान्ति श्याम दिखायी देती थी! वे 
कामदेवोंको भी मोहित करनेवाली रागोंमें श्रीकृष्ण- 
लीलाओंका उच्चखरसे गान कर रहे थे । उद्धवको दूरसे 
आते देख, उन्हें कुष्ण समझकर व्रजके बालक 
श्रीकृष्णदर्शनकी लालसासे परस्पर इस प्रकार कहने 
लगे ॥ १५--२३॥ 

गोप बोले- मित्र ! ये नन्दनन्दन आ रहे हैं, 
जो हमारे प्रिय सखा हैं; निस्संदेह वे ही हैं। मेघके 
समान इयामकान्ति, शरीरपर पीताम्बर, गलेमें 
वैजयन्ती माला तथा कानोंमें रल्रमय कुण्डल इनकी 
शोभा बढ़ते हैं। वक्षःस्थलपर कौस्तुभमणि, हाथोंमें 
गोल-गोल कड़े शोभा दे रहे हैं। हाथमें सहस्रदर्ल 
कमल धारण करके माथेपर वही मुकुट पहने हुए हैं, 


जो करोड़ों मार्तण्डोंके तेजको तिरस्कृत कर देता है । वे 
ही घोड़े और वही किङ्किणीजालसे मण्डित रथ है । इस 
रथपर बलदेवजी नहीं है, अकेले नन्दनन्दन ही दिखायी 
देते हैं॥ २४--२६॥ 

नारदजी कहते हैं--विदेहराज ! इस प्रकार बातें 
करते हुए श्रीदामा आदि गोपाल कृष्णकी ही आकृति 
धारण करनेवाले कृष्ण-सखा उद्धवके पास रथके 
चारों ओरसे आ गये। निकट आनेपर वे बोले-- 
श्रीकृष्ण तो नहीं हैं; किंतु साक्षात्‌ उनके ही समान 
आकृतिवाला यह पुरुष कौन है ?' इस तरह बोलते 
हुए उन गो-पालोंको नमस्कार करके उद्धवने उन 
सबको हृदयसे लगाया और अपने स्वामी श्यामसुन्दर- 
की चर्चा आरम्भ की ॥ २७-२८ ॥ 

उद्धव बोले--श्रीदामन्‌ ! यह तुम्हारे सखा 
श्रीकृष्णका दिया हुआ पत्र है, इसमें संशय नहीं है; तुम 
इसे अहण करो। ग्वाल-बालोंसहित तुम शोक न 
करो । साक्षात्‌ श्रीहरि सकुशल हैं। वे भगवान्‌ यादवों- 
का महान्‌ कार्य सिद्ध करके बलरामजीके साथ थोड़े 


ही दिनोंमें यहाँ आयेंगे ॥ २९-३० ॥ 

नारदजी कहते हैं--राजन्‌ ! उनके हाथके दिये 
हुए पत्रको पढ़कर श्रीदामा आदि व्रजके बालक बहुत 
आँसू बहाते हुए गद्गद वाणीमें बोले ॥ ३१ ॥ 

गोपोंने कहा--हे पथिक ! निर्मोही नन्दनन्दन- 
में ही हमारा तन, वैभव, धन, बल और समस्त अन्तः- 
करण लगा हुआ हे । श्रीकृष्णके बिना हमारा ब्रज ही 
नहीं शून्य हुआ है, हमारे लिये सारा संसार सूना हो 
गया है। महामते ! श्रीहरिके बिना उनके वियोगके 
दुःखसे हम व्रजवासियोंके लिये एक-एक क्षण युगके 
समान, एक-एक घड़ी मन्वन्तरके तुल्य, एक-एक 
प्रहर कल्पके समान तथा एक-एक दिन द्विपरार्धके 
सदृश हो गया है। उद्धव ! हम दिन-रात उसे भुला 
नहीं पाते । हमारे जीवनमें बह कैसी दुष्ट घड़ी आयी 
थी, जिसमें श्यामसुन्दर यहाँसे चले गये । यद्यपि हम 
मित्रताके नाते सदा उनका अपराध करते रहे हैं, तथापि 
हम बनवासियोंके मनको उन्होंने सदाके लिये हर 
लिया ॥ ३२--३४ ॥ 


इस प्रकार श्रीगर्मसंहितामे श्रोमथुरखण्डके अन्तर्गत नारद-बहूलाश्व-संवादमें 'रद्धलका आगमन 
नामक तेरहवाँ अध्याय पुर हुआ ५ १३ ॥ 

चोदहवाँ अध्याय 


उद्धवका श्रीकृष्ण-सखाओंको आश्वासन; नन्द और यशोदासे बातचीत तथा उनकी 
प्रेम-लक्षणा-भक्तिसे चकित होकर उद्धवका उन्हें श्रीकृष्णके चरित्र सुनाना 


श्रीनारदजी कहते हैँ--राजन्‌ ! इस प्रकार 
प्रेमभरे गोपोंसे, जो श्रीकृष्णके विरहसे व्याकुल थे, 
प्रेमी भक्त उद्धवने विस्मयरहित होकर कहा ॥ १ ॥ 

उद्धव बोले--व्रजवासियो ! मैं श्रीकृष्णका दास 
हूँ---उनका प्रेमपात्र तथा एकान्त सेवक हूँ। श्रीहरिने 
बडी उतावलीके साथ आपलोगोंका कुशल-मन्नल 
जाननेके लिये मुझे यहाँ भेजा है । यहाँसे मथुरापुरीको 
लौटकर श्रीहरिसे आपलोगोंकी विरह-वेदना निवेदित 
करके अपने नेत्रोकि जलसे उनके चरण पखारकर उन्हें 
प्रसन्न करूँगा और उन्हें साथ लेकर शीघ्र ही 
आपलोगोंके समीप आऊँगा- यह मेरी प्रतिज्ञा है, 


यह कभी झूठी नहीं होगी । गोपालगण ! आपलोग 
प्रसन्न हों, शोक न करें। आप इस ब्रजमें शीघ्र ही 
श्रीवल्लभ श्रीहरिका दर्शन करेंगे ॥ २--५॥ 
नारदजी कहते हैं--राजन्‌ ! इस प्रकार ग्वालोंको 
आश्वासन दे, रथपर बैठे हुए यदुनन्दन उद्धव श्रीदामा 
आदि गोपोंके साथ हर्षसे भरकर- नन्दगाँवमें प्रविष्ट 
हुए। उस समय सूर्य समुद्रमें डूब चुके थे । उद्धवका 
आगमन सुनकर परम बुद्धिमान्‌ नन्दराजने शीघ्र आकर 
उन्हें प्रसन्नतापूर्वक हृदयसे लगाया और बड़े हर्षसे 
उनका पूजन--स्वागत-सत्कार किया । जब उद्धवजी 
भोजन करके शान्तमावसे झाय्यापर आसीन हुए, तब 


नन्दराजने भी शय्यापर स्थित हो गद्गद वाणीमें 
कहा ॥ ६--८॥ 
नन्द बोले--महामते उद्धव ! क्या मेरे मित्र 
वसुदेव मथुरापुरीमें अपने पुत्रोके साथ सकुशल हैं ? 
सखे ! कंसके मर जानेपर यादव-शिरोमणियोंको इस 
भूतलूपर परम सुख-सुविधाकी प्राप्ति हुई है। क्या 
कभी बलरामसहित माधव अपनी माता यशोदाको भी 
याद करते हैं ? यहाँके ग्वाल, गोवर्धन पर्वत, गौओंके 
समुदाय और ब्रज, वृन्दावन, यमुना-पुलिन अथवा 
यमुना नदीका भी कभी स्मरण करते हैं ? हा दैव ! 
अब मैं किस समय बिम्बफलके समान लाल ओठ- 
वाले अपने पुत्र कमल-नयन श्यामसुन्दरको बलराम 
और ग्वाल-बालोंक साथ बार-बार घस्के आँगन 
और चबूतरोंपर लोटते देखुँगा ? कुञ्ज, निकुञ्ज, 
महानदी यमुना, गिरिराज गोवर्धन, यह वृन्दावन तथा 
दूसरे-दूसरे वन, गृह, लता, वृक्ष और गौओके समुदाय 
तथा इनके साथ ही यह सारा संसार मुकुन्दके बिना 
विषतुल्य प्रतीत हो रहा है। कमलदलके समान 
विशाल नेत्रवाले श्रीकृष्णके बिना मेरै जीवन, शयन 
ओर भोजनको भी धिक्कार है । इस भूतलपर चन्द्रमासे 
बिछुड़े हुए चकोरकी भाँति मैं उनके आगमनकी बहुत 
अधिक आशासे ही जीवन घारण कर रहा हूँ। 
महामते ! मैं श्रीकृष्ण और बलरामको परात्पर परमेश्वर 
ही मानता हूँ। देवताओंके अत्यन्त प्रार्थना करने- 
पर वे पूर्णतम भगवान्‌ भूमिका भार उतारनेके लिये 
स्वेच्छासे अवतीर्ण हुए हैं और अब संतोंकी रक्षामें 
तत्पर हैं ॥ ९---१४ ॥ 
नारदजी कहते हैं--राजन्‌ ! परमेश्वर श्रीहरिका 
बार-बार स्मरण करके नवनन्दराज तकियेपर सिर 
रखकर चुप हो गये। उनका अङ्ग-अङ्ग उत्कण्ठाके 
कारण रोमाञ्चयुक्त और विह्वल हो रहा था । राजन्‌ ! 
उस समय श्रीकृष्णसखा उद्धवके देखते-देखते 
श्रीनन्दराजके नेत्र-कमलोंसे निकलती हुई अश्रुधारा 
बिस्तर और तकियेसहित शय्याको भिगोकर आँगनमें 
बह चली ॥ १५-१६ ॥ 
मथुरापुरीसे उद्धवजीका आना सुनकर सती यशोदा 
तुरंत दरवाजेके किवाड़ोंक पास चली आयी और 


+ गोलोकधामाधिपति परेशं परात्परं त्वां शरणं त्रजाम्यहम्‌ + 

अपने पुत्रकी चर्चा सुनने लगी । उस समय स्नेहवश 
उनके स्तनोंसे दूध झरने लगा और नेत्र-कमलोंसे 
आँसुओंकी धारा बह चली । फिर बे लाज छोड़कर 
पुत्रस्नेहसे उद्धवके पास चली आयीं और सारा 
कुशल-मङ्गल स्वयं पूछने लगीं । नेत्रॉसे बहती हुई 
अश्रुधाराको आँचलसे पोंछकर, हरिकी भावनासे 
विह्नल नन्दजीकी उपस्थितिमें वे बोलीं ॥ १७-१८ ॥ 
यशोदाने कहा--उद्धव ! क्या कन्हैया कभी 
मुझको अथवा अपने बाबा नन्दराजको याद करता 
है ? इनके भाई सन्नन्द उसे देखनेके लिये बहुत उत्सुक 
रहते हैं, वया वह इनका भी स्मरण करता है ? इस 
ब्रजमें नौ नन्द, नौ उपनन्द और छः वृषभानु रहते है । 
क्या कन्हैया इन सबको याद करता है? जिनकी 
गोदीमें बैठकर उसने वन-वनमें बालकेलि की थी, 
जिनके साथ नन्दनन्दन सानन्द गेंद खेला करता था, 
उन अपने स्नेही गोपोंका वह कभी स्वतः स्मरण करता 
है ? मुझे मेरे जीवनमें एक ही यह बेटा मिला था, मेरे 
बहुत-से पुत्र नहीं हैं; फिर भी वह एक ही पुत्र मुझ 
दीन-दुखी माँको छोड़कर दूसरी दिशाको चला गया। 
महामते ! स्नेह करनेवालोंके लिये कष्ट होना अनिवार्य 
है, यह कैसी आश्चर्यकी बात है । मानद ! बताओ-- 
मै पुत्रके बिना क्या करूँ, कैसे जीवित रहूँ ? “मैया मुझे 
दही दे, या मुझे ताजा माखन दे'--इस प्रकार मधुर 
वाणीमें बोलकर वह घरमें सदा हठ किया करता था। 


- वही कन्हैया अब दोपहरमें कैसे भोजन करता होगा ? 


यह मेरा लाला कन्हैया ब्रजवासियोंका जीवन है, 
ब्रजका धन है, इस कुलका दीपक है तथा अपनी 
बाळ-लीलासे सबके मनको मोह लेनेवाला है । उसके 
लालन-पालनमें मेरे इतने वर्षोके दिन एक क्षणकी 
भाँति बीत गये। अहो ! आज नन्दनन्दनके बिना वही 
दिन एक कल्पके समान भारी हो गया है। जिस 
कन्हैयाको ग्वाल-बालोंके साथ बछडे चरानेके लिये-मैं 
गाँवकी सीमापर और नदीके किनारे भी नहीं जाने 
देती थी, हाय ! वही अब मथुरा चला गया ! “ओ 
मोहन !'---यों दूरसे पुकारकर जो उसे गोदमें लेते 
और लाड़-प्यार करते थे, वे ही नन्दराज उसके बिना 
खेद और विषादमें डूबे रहते हैं । अहो ! एक दिन 

दहीका भाँड फोड़ देनेपर मुझ निर्मोहिनीने उस बच्चेको 
रस्सीसे बाँध दिया था। आज वह करतूत याद करके 
मैं शोकमें डूब रही हूँ। यह आँगन, सारा सभामण्डप, 
मकान, सरोवर, गली, व्रज, महलोंकी छतें सब सूनी 
हो गयी हैं। मुकुन्दके बिना यह सारा जगत्‌ विषके 
तुल्य प्रतीत होता है । कन्हैयाके बिना मेरे इस जीवनको 
धिक्कार हे ॥ १९--३० ॥ 

नारदजी कहते हे--राजन्‌ ! यशोदा और नन्दमें 
उच्चकोटिके प्रेमका लक्षण प्रकट हुआ देख' उद्धव 
अत्यन्त आश्चर्यचकित हो गये । उनका अपना सारा 
ज्ञानाभिमान गल गया ॥ ३१॥ 

उद्धव बोले--अहो ! महाप्रभु नन्द और 
यशोदाजी ! मेरे शरीरमें जितने रोम हैं, वे सब यदि 
जिह्वाएँ हो जायँ तो उन जिह्लाओंद्वारा भी मैं आप दोनोंकी 
महत्ताका वर्णन करनेमें समर्थ नहीं हुँ। आप दोनोंने 
साक्षात्‌ परिपूर्णतम पुरुषोत्तम श्रीकृष्णके प्रति ऐसी 
प्रेमलक्षणा-भक्ति की है, जिसकी कहीं तुलना नहीं है । 
आप दोनोंको जो सनातन प्रेमलक्षणाभक्ति प्राप्त हुई है, 
वह तीर्थाटन, तपस्या, दान, सांख्य और योगसे भी 
सुलभ नहीं है। हे नन्द और हे ब्रजेश्वरी यशोदे ! आप 
दोनों शोक न करें | ये दो पत्र आपलोग शीघ्र ही अपने 
हाथमें लें। इन पत्रोंको निस्संदेह श्रीकृष्णने ही दिया है । 
अपने बड़े भाई बलरामजीके साथ नन्दनन्दन श्रीकृष्ण 
यदुपुरीमें कुशलपूर्वक हैं । यादवोंका महान्‌ कार्य सिद्ध 
करके बलरामसहित श्रीभगवान्‌ यहाँ भी थोड़े ही 
समयमें आयेंगे ॥ ३२--३६ ॥ 

तुम नन्दनन्दन श्रीकृष्णको परिपूर्णतम परमात्मा 
समझो । वे कंस आदि दैत्योंका वघ और भक्तोंकी रक्षा 
करनेके लिये ब्रह्माजीकी प्रार्थथासे आपके घरमें 
अवतीर्ण हुए हैं । बलरामसहित श्रीहरिने जन्मदानसे ही 
अद्भुत लीला आरम्भ कर दी थी । पूतनाके प्राणोंका 
अपहरण, शकटका भञ्जन, तृणावर्तको मार गिरना, 
यमलाजुन वृक्षोंको तोड़ गिरना और अपने मुखमें 
यशोदाजीको विश्वरूपका दर्शन कराना आदि उनकी 
अलौकिक लीलाएँ हैं। वृन्दावनमें बछडे चराते हुए 

श्रीगरैसंहितमें 


इस कार 


उन प्रभावशाली भगवानूने गोपोंके देखते-देखते 
बकासुर और वत्सासुरका वध किया, अघासुरको मारा, 
धेनुकासुरको कुचल डाला, कालियनागको रौंद डाला, 
दावानलको पी लिया तथा तत्पश्चात्‌ बलदेवजीने 
प्रलम्बासुरका वध किया । आप सब लोगोंके देखते हुए 
जैसे गजराज अपनी सूँड़में कमल धारण करता है, उसी 
प्रकार श्रीहरिने एक ही हाथसे लीलापूर्वक गोवर्धन 
पर्वतको उखाड़कर उठा लिया। उन जगदीश्वरने 
शङ्खचूडसे उसकी चूडामणि ले ली और अरिष्टासुरका 
वध करके केशीको भी कालके गालमें भेज दिया ! 
व्योमासुर बड़ा भारी दैत्य था, किंतु भगवानने उसे 
मुकेसे ही मसल डाला ॥ ३७--४४ङ॥ 

महामते ! इसी प्रकार मथुरामें भी उन्होंने विचित्र 
पराक्रम प्रकट किया । कंसका रजक बड़ा डींग हाँकता 
था, किंतु श्रीहरिने एक ही हाथकी चोटसे उसका काम 
तमाम कर दिया । सब लोगोंके देखते-देखते कंसके 
प्रचण्ड धनुर्दण्डको बीचसे ही खण्डित कर दिया 
ठीक उसी तरह, जैसे हाथी ईखके डंडेको तोड़ डालता 
है। कुबल्यापीड नामक हाथी बलमें दस हजार 
हाथियोंकी समानता करता था, किंतु भगवानने उसकी 
सूँड़ पकड़कर उसे भूतलपर दे मारा । चाणूर, मुष्टिक, 
कूट, शल और तोशलको माधवने मल्लयुद्ध करके 
भूपृष्ठपर मार गिराया । मदमत्त दैत्य कंस एक लाख 
हाथियोंके समान बलशाली था; परंतु उसे श्रीकृष्णने 
मञ्चसे उठाकर भुजाओंके वेगसे घुमाते हुए पुथ्वीपर 
उसी तरह पटक दिया, जैसे कोई बालक कमण्डलुको 
गिरा दे । फिर जैसे हाथीपर सिंह कूदे, उसी प्रकार वे 
कंसपर कूद पड़े। कंसके कङ्क आदि छोटे भाइयोंका 
महाबली बलदेवने मुदररसे ही तुरंत उसी प्रकार कचूमर 
निकाल दिया, जैसे किसी सिंहने बहुत-से मृगोंको 
मौतके घाट उतार दिया हो । अपने गुरुको दक्षिणा देनेके 
लिये महासागरमें कूदकर स्वयं श्रीहरिने झाङ्करूपधारी 
पञ्चजन नामक असुरका संहार कर डाला । महानन्द ! 


“ये अद्‌भुत चरित्र भगवान्‌ श्रीकृष्णके बिना कौन कर 


सकता है ? उन श्रीहरिको नमस्कार है ॥ ४५-५३ ॥ 


श्रीमथुरखण्डके अन्तरत नारद-बहुलाश्व-सेवाटमे 'नन्दराज और उद्धवका मिलन' 
नामक चौटहवा अध्याय पूर हुआ ५ ९४ ७ 

पंद्रहवाँ अध्याय 
गोपाङ्गनाओंके साथ उद्धवका कदली-वनमें जाना और वहाँ उनकी स्तुति 
करके श्रीकृष्णद्वारा भेजे गये पत्र अर्पित करना 


नारदजी कहते है--राजन्‌ ! इस प्रकार श्रीहरिकी 
चर्चा करते हुए नन्द और उद्धवकी वह रात एक क्षणके 
समान व्यतीत हो गयी, उनके हर्षको बढ़ानेवाली 
होनेके कारण उसका 'क्षणदा' (आनन्ददायिनी) नाम 
चरितार्थ हो गया । जब ब्राह्ममुहूर्त आया, तब सारी 
गोपाङ्गनाओनि उठकर अपने-अपने द्वारकी देहली एवं 
आँगन लीपकर वहाँ प्रज्वलित दीप रख दिये । फिर 
हाथ-पैर धोकर मथानीसे रस्सी लगाकर वे स्त्रेहयुक्त 
दहीको सब ओरसे मथने लगीं । मथानीकी रस्सी 
खींचनेसे चञ्चल हुए हार और हाथोंके कंगन बज रहे 
थे । उनकी वेणियोंसे फूल झर-झरकर गिर रहे थे और 
चमकते हुए कुण्डल उनके कानोंकी शोभा बढ़ा रहे थे । 
वे सब-की-सब चन्द्रमुखी, कमलनयनी तथा विचित्र 
वर्णोके वस्त्र धारण करनेके कारण अत्यन्त मनोहर थीं । 
श्रीकृष्ण और बलदेवके मङ्गलमय चरित्रोंका घर-घरमें 
जहाँ-तहाँ प्रेमपूर्वक गान कर रही थीं । प्रत्येक गोष्ठमें 
सुन्दर गौएँ इधर-उधर रँभा रही थीं । गली-गलीमें सर्वत्र 
दही मथनेके शब्दसे मिश्रित गोपाङ्गनाओंका गीत 
सुनकर विस्मित हुए उद्धव इस प्रकार बोल उठे 
'अहो ! इस नन्द्‌-नगरमें तो भक्तिदेवी यत्र-तत्र-सर्वत्र 
नृत्य कर रही हैं।' यों कहते हुए वे गाँवसे बाहर 
यमुना-नदीमें स्नान करनेके लिये गये ॥ १--८॥ 
उस समय उद्धवके रथको देखकर गोपियाँ 
बोलीं--सखियो ! आज यहाँ किसका रथ आ पहुँचा 
है? अथवा वह क्रूर अक्रूर ही तो फिर नहीं आया है, 
जो नूतन-कमल-दल-लोचन श्रीनन्दनन्दनको महापुरी 
मथुरामे लिवा ले गया था? जैसे कड्रूने जगतके 
लोगोंको मारने या डँसवानेके लिये ही इधर-उधर 
विषधर नागोंको उत्पन्न किया है, उसी प्रकार स्नेही 
सत्पुरुषोंको तीव्र ताप देनेके लिये ही न जाने उसकी 
माताने उसे किस कुसमयमें जन्म दिया था ? जो कंस- 
का स्वार्थसाधक तथा कंसका ही अत्यन्त निर्दय सखा 
है, वह इस व्रजमण्डलमें फिर क्यों आया है ? अपने. 
मरे हुए स्वामीकी पारलौकिक क्रिया क्या आज वह 


हमलोगोंके प्राणॉसे ही सम्पन्न करेगा ? ॥ ९--११॥ 

नारदजी कहते हैं--राजन्‌ ! इस प्रकार बातचीत 
करती हुई ब्रजकी गोपाङ्गनाएँ सारथिके मुखको दो 
अङ्गुलियोंसे ठोककर निकरसे पूछने लगीं--'जल्दी 
बताओ, यह किसका रथ है ?' बेचारा सारथि आर्त- 
भावसे हक्का-बक्का-सा होकर देखने लगा । इतनेमें उन्हें 
उद्धवजी आते दिखायी दिये। उनकी कान्ति मेघके 
समान श्याम थी । नेत्र प्रफुल्ल कमलदलके समान 
विशाल थे। आकार भी श्रीकृष्णसे मिलता-जुलता 
था। वे करोड़ों कामदेवोंको मोह लेनेवाले जान पड़ते 
थे। उनके शरीरपर पीताम्बर सुशोभित था। उन्होंने 
गलेमें नूतन वैजयन्ती माला धारण कर रखी थी, 
जिसपर झुंड-के-झुंड भ्रमर टूटे पड़ते थे । उनके हाथमें 
सहस्रदल कमल सुशोभित था । उन्होंने हाथोंमें बाँसुरी 
और बेंतकी छड़ी ले रखी थी। उनका वेष बड़ा 
मनोहर था | करोड़ों बाळरवियोंकी कान्तिसे युक्त मुकुट 
उनके मस्तकको मण्डित कर रहा था। वक्षःस्थलमें 
कौस्तुभ नामक महामणि प्रकाशमान थी और रत्नमय 
कुण्डल उनके कपोल्मण्डलकी कान्ति बढ़ा रहे थे। 
नरेश्वर ! चाल-ढाल, आकृति, शोभा, शरीर, हास और 
मधुरस्वर--सभी दृष्टियोंसे श्रीकृष्णका सारूप्य धारण 
करनेवाले उन उद्धवको देखकर समस्त गोपियाँ चकित 
हो गयीं और उन्हें गोविन्दका सखा जानकर उनके 
सामने आयीं ॥ १२ १५॥ 

यह जानकर कि ये भगवान्‌ श्रीहरिका संदेश लेकर 
आये हैं, वे नीतियुक्त सुन्दर वचन बोलकर उनके प्रति 
आदर दिखाने लगीं तथा संतोंके स्वामी गोविन्दकी गूढ 
कुशल पूछनेके लिये उन उद्धवजीको साथ लेकर वे 
कदलीवनमें गयीं, जहाँ वृषभानुनन्दिनी श्रीराधा 
यमुनाके तटपर मनोहर निकुञ्जमन्दिरमें भगवानके 
विरहसे आतुर होकर बैठी थीं और उन श्रीहरिके बिना 
सारे जगत्को सर्वथा सूना मानती थीं । जो पहले 


-केलॉंके पत्तोंसे और घिसे हुए चन्दनके पङ्कसे शीतर 


मेघमन्दिर-सा प्रतीत होता था तथा यमुनाकी चञ्चल 


अध्याय १५] 

चारु तरंगोंकी फुहार पड्नेसे जहाँ ऐसा प्रतीत होता था 
कि साक्षात्‌ सुधाकिरण चन्द्रमाकी सुधाराशि स्वतः 
गल रही है, ऐसा कदली-वन सारणा-का-साण 
श्रीराधाकी वियोगाग्निके तेजसे अत्यन्त झुलस गया 
था । केवळ श्रीकृष्णके शुभागमनकी आशासे श्रीराधा 
अपने शरीरकी रक्षा कर रही थीं। श्रीकृष्णके सखा 
उद्धवका आगमन सुनकर श्रीराधाने अपनी सखियोंके 
द्वारा अन्न, पान और मधुपर्क आदि माङ्गलिक वस्तुएँ 
अर्पितकर उनका बड़ा. आदर-सत्कार किया । उस 
समय वे बारंबार 'श्रीकृष्ण-कृष्ण' का उच्चारण करती 
थीं । गोविन्दके वियोगसे खिन्न हुई राधा अमावास्यामें 
प्रविष्ट चन्द्रकलाकी भाँति क्षीण हो रही थीं। उस 
समय उद्धवने नताङ्गी एवं कृशाङ्गी राधाको हाथ 
जोड़कर प्रणाम किया और उनकी परिक्रमा करके वे 
हर्षपूर्वक बोले ॥ १६--२१॥ 
उद्धवने कहा--श्रीराधे ! श्रीकृष्ण सदा परि- 
पूर्णतम भगवान्‌ हैं और आप सदा परिपूर्णतमा भगवती 
हैं। श्रीकृष्णचन्द्र नित्यलीलापणायण हैं और आप 
नित्यलीलाका सम्पादन करनेवाली नित्यलीलावती हैं । 
श्रीकृष्ण भूमा हैं और आप इन्दिरा हैं। श्रीकृष्ण नित्य 
सनातन ब्रह्मा हैं और आप सदा उनकी शक्ति सरस्वती 
हैं । श्रीकृष्ण शिव हैं और आप कल्याणस्वरूपा शिवा 
हैं। भगवान्‌ श्रीकृष्ण विष्णु हैं और आप निश्चय ही 
उनकी पराझक्ति वैष्णवी हैं। आदिदेवता श्रीहरि 
कौमारसगीं-सनक, सनन्दन, सनातन 
सनत्कुमार हैं तथा आप ज्ञानमयी शुभा स्मृति हैं। 
श्रीहरि प्रलयकालके जलमें क्रीड़ा करनेवाले यज्ञवराह 
हें और आप ही वसुधा हैं । श्रीहरि मनसे जब देवर्षिवर्य 
नारद बनते हैं, तब साक्षात्‌ आप ही उनके हाथकी 
वीणा होती हैं । श्रीहरि जब धर्मनन्दन नर और नारायण 
होते हैं, तब आप ही जगतसें शान्ति स्थापित करनेवाली 
साक्षात्‌ झान्तिरूपिणी होती हैं। श्रीकृष्ण ही साक्षात्‌ 
महाप्रभु कपिल हैं और आप ही सिद्धसेविता सिद्धि । 
राधे ! श्रीकृष्ण महामुनीश्चर दत्तात्रेय हैं और आप ही 
नित्यज्ञानमयी सिद्धि। श्रीहरि यज्ञ हैं और आप 
दक्षिणा । वे उरुक्रम वामन हैं तो आप सदा उनकी 
शक्ति जयन्ती हैं। श्रीहरि जब समस्त राजाओंके 

अधिराज पृथु होते हैं, तन आप उन महाराजकी पटरानी 
आर्चिदिवीके रूपमें प्रकट होती हैं। शङ्घासुरका वघ 
करनेके लिये जब श्रीहरिने मत्स्यावतार ग्रहण किया, तब 
आप श्रुतिरूपा हुई । मन्दराचलद्वारा समुद्रमन्थनके 
समय श्रीहरि कच्छपरूपमे प्रकट हुए, तब आप 
वासुकिनागमें शुभदायिनी नेती झक्तिरूपसे प्रकट हुई । 
शुभे ! परमेश्वर श्रीहरि जब पीड़ाहारी धन्वन्तरिके रूपमें 
आविर्भूत हुए, तब आप दिव्य सुधामयी ओषधिके 
रूपमें दृष्टिगोचर हुई । श्रीकृष्णचन्द्र जब मोहिनीरूपमें 
सामने आये, तब आप उनके भीतर विश्व-विमोहिनी 
मोहिनीके रूपमें अभिव्यक्त हुई । श्रीहरि जब नृसिंहरूप 
धारण करके नृसिंहलीला करने लगे, तब आप निज- 
भक्तवत्सला लीलाके रूपमें सामने आयीं। जब 
श्रीकुष्णने वामनरूप धारण किया, तब आप अपने 
भक्तजनोंद्वारा कीर्तित कीर्तिरूपिणी हुई। जब श्रीहरि 
भृगुनन्दन परशुरामका रूप धारण करके सामने आये, 
तब आप ही उनके कुठारकी धारा बनीं । श्रीकृष्णचन्द्र 
जब रघुकुलचन्द्र श्रीराम हुए, तब आप ही उनकी 
धर्मपत्नी जनकनन्दिनी सीता थीं । जब शाईधन्वा श्रीहरि 
बादणयणमुनि व्यासके रूपमें प्रकट होते हैं, तब आप 
वेदान्ततत्त्वको प्रकट करनेवाली देववाणीके रूपमें 
आविर्भूत होती हैं । वृष्णि-कुल-तिलक माधव ही जब 
संकर्षणरूप होते हैं, तब आप ही ब्रह्मभवा रेवतीके 
रूपमें उनकी सेवामें विराजमान होती है । श्रीहरि जब 


और असुरोंको मोहित करनेवाले बुद्धके रूपमें प्रकट होते हैं, 


तब आप विश्वजनमोहिनी बुद्धि होती हैं। जब श्रीहरि. 
धर्मपालक कल्किके रूपमें प्रकट होंगे, तब आप 
कृतिरूपिणी होंगी ॥ २२--३३॥ 

चन्द्रमुखी राधे ! चन्द्रमण्डलमें श्रीकृष्ण ही चन्द्र- 
रूप हैं और आप ही सदा चन्द्रिकारूपिणी हैं। 
आकाशगत सूर्यमण्डलमें श्रीकृष्ण ही सूर्य हैं और 
आप ही उनकी प्रभामयी परिधिके रूपमें प्रतिष्ठित हैं। 
राधे ! निश्चय ही यादवेन्द्र श्रीहरि सदा देवराज इन्द्रके 
रूपमें विराजते हैं और आप वहीं झाचीश्वरी शचीके 
रूपमें निवास करती हैं । परमेश्वर श्रीहरि ही हिरण्यरेता 
अग्नि हैं और आप ही सदा हिरण्मयी पराज्योति हैं । 
श्रीकृष्ण ही राजराज कुबेरके रूपमें विराजते हैं और 

आप ही उनकी निधिमें निधीश्वरी होकर शोभा पाती है । 
साक्षात्‌ श्रीहरि ही क्षीरसागर हैं और आप ही तरंगित 
होनेवाली श्वेत रेशमके समान शुक्वर्णा तरङ्गमाला हैं । 
सर्वेश्वर श्रीहरि जब-जब कोई शरीर धारण करते हैं, 
तब-तब आप उनके अनुरूप शक्तिके रूपमे प्रसिद्ध 
होती हैं । स्वयं श्रीहरि जगत्स्वरूप तथा ब्रह्मरूप हैं और 
आप ही जगन्मयी एवं ब्रह्ममयी चैतन्यरुक्ति हैं । राधे ! 
आज भी वे ही ये श्रीहरि त्रजराजनन्दन हैं और आप 
उनकी प्रिया वृषभानुनन्दिनी हैं । आप दोनोंने जगतमें 
सुख-शान्तिकी स्थापनाके लिये नाना प्रकारके क्रीडामय 
चरित्रोंद्वारा ललित आदि लीलाओंके रूपमें सत्त्वमयी 


लीला प्रकट की है । पुराण-पुरुष श्रीकृष्ण स्वयं परनह्म - 
हैं और आप ही उनकी इच्छारूपिणी लीलाशक्ति है, : 
आप दोनोंके श्रीविग्रह सदा परस्पर संयुक्त हैं । ऐसे आप 
दोनों श्रीराघा-कृष्णको मेरा नमस्कार है । राधिके ! आप 
शोक न करें और अपने प्राणनाथका दिया हुआ यह पत्र 
लें । उन्होंने यह संदेश दिया है कि मैं कुछ ही दिनोंमे 
यहाँके कार्योका सम्पादन करके वहाँ आऊँगा। 
गोपाङ्गनाओ ! आज ही भगवान्‌ श्रीकुष्णके दिये हुए ये 
परम मङ्गलमय सैकड़ों पत्र आपलोग ग्रहण करें। 
श्रीकृष्णकी प्रियतमा ब्रजसुन्दरियोके शत-शत यूथोंके 
लिये ये पत्र अर्पित किये गये हैं ॥ ३४--४१॥ 


इस प्रकार श्रीगर्ग-संहितामें श्रीमथुणास््रण्डके अन्तर्गत नास्द-बहुलाश्व-संजादमें 'उद्धनद्वरा श्रीशघाका दर्शीन' 
नामक पड्रहनाँ अध्याय पूर हुआ ॥ ५५७ | 

सोलहवाँ अध्याय 
उद्धवद्वारा श्रीराधा तथा गोपीजनोंको आश्वासन 


श्रीनारदजी कहते हैं-राजन्‌ ! श्रीराधाने पत्र 
लेकर उसे अपने मस्तकपर रखा, फिर नेत्रों और 


` छातीसे लगाया। तदनन्तर उसे पढ़कर श्रीकृष्णके 


चरणारविन्दोंका स्मरण करके, अत्यन्त भ्रेमातुर हो 
नत्रॉसे अश्रुधारा बहाती हुई वे उद्धवके सामने ही 
मूर्च्छाकी पराकाष्ठाको पहुँच गयीं । तब सखियोंने उनके 
ऊपर केसर, अगुरु और चन्दनसे मिश्रित जल तथा 
पुष्परस छिड़ककर चँवर डुलाना आरम्भ किया । इससे 
पुनः उनकी चेतना लौटी । कमललोचना श्रीराधाको 
वियोग-दुःखके सागरमें डूबी हुई देख उद्धव तथा 
गोपियाँ नेत्रोंसे अविरल अश्रुधारा बहाने लगी। 
राजन्‌! उन सबके आँसुओके प्रबाहसे तत्काल 
वृन्दावनमें कह्वार-पुष्पोंस सुशोभित लीला-सरोवर 
प्रकट हो गया। नरेश्वर ! जो मनुष्य उस सरोवरका 
दर्शन, उसके जलका पान तथा उसमें भलीभाँति स्नान 
करके इस कथाको सुनता है, वह कमेकि बन्धनसे मुक्त 
हो श्रीकृष्णको प्राप्त कर लेता है। तदनन्तर उद्धवके 
मुखसे श्रीकृष्णके पुनरागमनका समाचार सुनकर वे 
सब गोपाङ्गनाएँ महात्मा गोविन्दका सम्पूर्ण 
कुशलमङ्गल पूछने लगी ॥ १--७॥ 


श्रीराधा बोलीं--उद्धव ! वह समय कब 
आयेगा, जब मैं घनके समान झ्यामकान्तिवाले 
आनन्दप्रद श्रीव्रजराजनन्दनका दर्शन करूँगी ? जैसे 
मयूरी मेघमालाके और चकोरी चन्द्रमाके दर्शनके 
लिये अत्यन्त उत्कण्ठित रहती है, उसी प्रकार मैं भी 
उनका दर्शन पानेके लिये उत्सुक हूँ। किस कुसमयमें 
मेण उनसे वियोग हुआ, जिससे इस पृथ्वीपर एक-एक 
क्षण मेरे लिये एक कल्पके समान हो गया है! 
गोविन्दके युगल्चरणोंके बिना यह विरहकी रात इतनी 
बड़ी हो गयी है कि ब्रह्माजीकी आयुके द्विपरार्ध 
कालको भी तिरस्कृत कर रही है। उद्धव ! क्या कभी 
श्यामसुन्दर इस व्रजके मार्गपर भी पदार्पण करेंगे ? 
आप मुझे शीघ्र बताइये, वे वहाँ कौन-सा कार्य कर रहे 
हैं ? आजतक बड़े प्रयाससे मैंने इन प्राणोंको धारण 
किया है | उनके झूठे वादेसे आतुर हुए ये प्राण हठात्‌ 
निकले जा रहे हैं । आज तुम्हें देखकर क्षणभरके लिये 
मेरा हदय शीतल हुआ है । तुम्हारे आनेसे आज मैं उसी 
तरह प्रसन्न हुई हूँ, जैसे पूर्वकालमें पवनपुत्र हनुमानकें 
लङ्कामें आनेसे जनकनन्दिनी सीता असन्न हुई थीं। 
मन्त्तियोमें श्रेष्ठ उद्धव ! जो आशा देकर 


अध्याय १६] 

छोह-मोहरूपी धनको त्यागकर और अपनी हीकही 
हुई बातको भुलाकर मथुरा चले गये, उनके लिखे हुए 
इस पत्रके वाक्योशको भी मैं सत्य नहीं मानती । तुम 
स्वयं उनको यहाँ ले आओ ॥ ८---१२॥ 

उद्धव बोले--.श्रीराधे | मैं मथुरापुरी लौटकर 
आपके इस महान्‌ विरहजनित दुःखको उन्हें सुनाऊँगा 
और अपने आँसुओकि जलसे उनके चरण पखारूँगा। 
जैसे भी होगा, श्रीहरिको मथुरापुरीसे लेकर पुनः यहाँ 
आऊँगा---यह बात मैं आपके चरणोंकी शपथ खाकर 
कहता हूँ। अतः अब आप शोक न करें ॥ १३॥ 

नारदजी कहते हैं--राजन्‌ ! तदनन्तर प्रसन्न हुई 
श्रीराधाने रास-सङ्गस्थमें चन्द्रमाद्वारा दी गयी दो सुन्दर 
चन्द्रकान्त मणियाँ श्यामसुन्दरको देनेके लिये उद्धवके 
हाथमें दीं। पूर्वकालमें चन्द्रमाने जो दो सहस्नदल 
कमल भेंट किये थे, उन्हें भी प्रसन्न हुई भक्तवत्सला 
श्रीराधाने उद्धवको अर्पित किया । हरिप्रिया श्रीराधाने 
प्राणवल्लभके लिये छत्र, दिव्य सिंहासन तथा दो 
मनोहर चँवर, जो श्रीकृष्णके संकल्पसे प्रकट हुए थे, 
उद्धवके हाथमें दिये । साथ ही यह वरदान भी दिया 
कि उद्धव ! तुम ऐश्वर्यज्ञानसे सम्पन्न, समस्त उपदेशक 
गुरुओंके भी उपदेशक तथा श्रीकृष्णके साथ रहनेवाले 
होओगे ।' श्रीराधाने उन्हें निर्गुण-भावसे सम्पन्न प्रेम- 
लक्षणा-भक्ति तथा ज्ञान-विज्ञान-सहित वैराग्य भी 
प्रदान किया । विदेहराज ! श्रीहरि शङ्खचूड यक्षसे जो 
उसकी चूड़ामणि छीन लाये थे, वह सुन्दर चूड़ामणि 
चन्द्रानना गोपीने उद्धवके हाथमें दी। राजन्‌! इसी 
प्रकार अन्य गोपाङ्गनाओने भी महात्मा उद्धवके हाथमें 
सुन्दर आभूषणोंकी राशि समर्पित कीं ॥ १४--२०॥ 

नारदजी कहते हैं--उद्धवजीकी शुभार्थक वाणी 
सुनकर जब श्रीराधिकाजी अत्यन्त प्रसन्न हो गयीं, तब 
सभामण्डपमें स्थित हुए श्रीकृष्ण-सखा उद्धवके पास 
बैठकर व्रजगोप-वधूटियेनि पृथक्‌-पृथक्‌ उनसे 

पूछा ॥ २१॥ 
५ गोपाङ्गनाएँ बोलीं--उद्धवजी ! हमें शीघ्र 
इस प्रकार श्रीगर्गसंहितामें 


क उद्धवद्वारा श्रीराधा तथा गोपीजनोंको आश्वासन + 

२०३ 
बताइये, जिन-जिनके लिये श्रीहरिने पत्र लिखा है, 
उनके लिये कोई अद्भुत संदेश भी कहा है क्या? 
आप परावरवेत्ताओमें उत्तम, साक्षात्‌ श्रीकृष्णके सखा, 
उनके ही समान आकृतिवाले और महान्‌ हैं (अतः 
उनकी कही हुई बात हमसे अवश्य कहिये) ॥ २२ ॥ 

उद्धवने कहा--गोपाङ्गनाओ ! जैसे तुमलोग 
देवेश्वर श्रीकृष्णका निरन्तर स्मरण करती रहती हो, 
उसी प्रकार वे भी प्रतिक्षण तुम्हारा स्मरण करते हैं। 
निस्संदेह मेरे सामने ही वे तुम्हें याद करते रहंते हैं। 
मै श्रीहरिका एकान्त सेवक हुँ एक दिन तुमलोगॉको 
स्मरण करके नन्दनन्दन श्रीहरिने मुझे बुलाया और 
तुमसे कहनेके लिये अपने मनका संदेश इस प्रकार 
कहा ॥ २३-२४ ॥ 

श्रीभगवान्‌ बोले--विषयोंमें आसक्त हुआ मन 
बन्धनकारक होता है; वही यदि मुझ परमपुरुषमें 
आसक्त हो जाय तो मोक्षकी प्राप्ति करानेवाला होता 
है । अतः ज्ञानीजन मनको बन्धन और मोक्ष--दोनों- 
का कारण बताते हैं । अतः मनुष्यको चाहिये कि वह 
मनको जीतकर इस पृथ्वीपर असङ्ग (आसक्तिशून्य) 
होकर विचरे । जब विवेकी पुरुष निर्मल अध्यात्म- 
योगके द्वारा मुझ साक्षात्‌ परात्पर ब्रह्मको सर्वत्र व्यापक 
जान लेता है, तब वह मनके कषाय (राग या 
आसक्ति) को त्याग देता है। यद्यपि मेघ सूर्यसे ही 
उत्पन्न हुआ उसका कार्यरूप है, तथापि जबतक वह 
सूर्य और दर्शककी दुष्टिके बीचमें स्थित है, तबतक 
दृष्टि सूर्यको नहीं देख पाती । (उसी प्रकार जबतक 
अन्तःकरण-आत्माके बीचमें कषायरूप आवरण है, 
तबतक मुझ परमात्माका दर्शन नहीं हो पाता।) 
ब्रजाङ्गनाओ ! मैं स्थूल भावसे दूर हूँ, परंतु तत्त्वदृष्टिसे 
तुममें और मुझमें कोई दूरी नहीं है। अतः यहाँके 
वियोगको तुम मेरी प्राप्तिका साधन बना लो । सांख्य- 
भावसे जिस पदकी प्राप्ति होती है, अवश्य ही वह 
योगभाव (योग-साघना या वियोगकी अनुभूति) से. 
भी स्वतः प्राप्त हो जाता है ॥ २५--२७॥ 


श्रीमथुरखण्डके अन्तर्गत नाएद-बहुला्च-संवादमे 'उद्धवद्वार श्रीसघा तथा गोपियोंको 
आश्वासन' नामक सोलहकॉ अध्याय पूरा हुआ ४ २६७ 


सत्रहवाँ अध्याय 
श्रीकृष्णको स्मरण करके श्रीराधा तथा गोपियोंके करुण उद्वार 


श्रीनारदजी कहते हैं--राजन्‌ ! श्रीकृष्णका यह 
संदेश सुनकर प्रसन्न हुई गोपाङ्गनाएँ आँसू बहाती हुई 
गद्दद कण्ठसे उद्धवसे बोलीं ॥ १ ॥ 
गोलोकवासिनी गोपियोंने कहा--उद्धव ! 
पहलेके प्रियजनोंको त्यागकर श्रीकृष्ण परदेश चले 
गये, उसपर भी वहाँसे उन्होंने योग लिख भेजा है। 
अहो ! निर्मोहीपनका बल तो देखो ॥ २ ॥ 
द्वारपालिका गोपिकाएँ बोलीं--सखियो ! 
देखो, चन्द्रमाकी चकोरपर, सूर्यकी कमलपर, कमल- 
की भ्रमरपर तथा मेघकी चातकपर जैसे कभी प्रीति 
नहीं होती, उसी प्रकार श्यामसुन्दरका हमलोगोंपर 
प्रेम नहीं है ॥ ३ ॥ 
श्रृङ्गार धारण करानेवाली गोपियोंने कहा--- 
सखियो ! चकोर चन्द्रमाका मित्र है, परंतु उसके 
भाग्यमें सदा आगकी चिनगारियाँ चबाना ही बदा है । 
विधाताने जिसके भाग्यमें जो कुछ लिख दिया है, वह 
कभी कम नहीं होता ॥ ४ ॥ 
झाय्योपकारिका गोपियाँ बोलीं--वधिक भी 
मृर्गोंकी बाण मारकर तुरंत आतुर हो उनकी सुध लेता 
है; किंतु कटाक्षोंसे अपने प्रियजनोंको घायल करके 
कोई निर्मोही उनका स्मरणतक न करे--यह कैसा 
आश्चर्य है ? ॥ ५॥ 
पार्षदा गोपियोंने कहा--विरहजनित दुःखको 
कोई विरही ही जानता है, दूसरा कोई कभी उस 
दुःखको नहीं समझ सकता--जैसे जिसके अङ्गोमे 
काँटा गड़ा है, उसकी पीड़ाको वही जानता है, जिसके 
पहले कभी काँटा गड़ चुका है; जिसके शरीरमें 
कभी काँटा गड़ा ही नहीं, वह उसके दर्दको क्या 
जानेगा 2 ॥ ६॥ 
वृन्दावन-पालिका गोपियाँ बोलीं--निष्काम 
'प्रेमके सुखको निष्काम प्रेमी ही जानता है । जो किसी 
कारण 'या कामनाको लेकर प्रेम करता है, वह 
निष्काम प्रेमके सुखको क्या जानेगा ? क्या कभी 
कर्मेन्द्रियाँ रसका अनुभव कर सकती हैं॥ ७॥ 


गोवर्धन-वासिनी  गोपियोंने . कहा-. 
पुरवनिताओंसे प्रेम करनेवाला अब सैरन्ध्री (कुब्जा) 
का नायक बन बैठा है । उसे पर्वत एवं वनमें रहनेवाली 
स्त्रियोंसे वया लेना है । इस विषयमें अधिक कहना 
व्यर्थ है ॥ ८ ॥ 

कुञ्जविधायिका गोपियाँ बोलीं--हाय ! 
मतवाले भ्रमरोंके गुञ्जारवसे व्याप्त माधवी कुञ्ज-पुञ्जमेंसे 
जिनको हम सदा अपनी आँखोंमें बसाये रखती थीं, 
उनकी आज यह कथा सुनी जाती है ॥ ९ ॥ 

निकुञ्जवासिनी गोपियोंने. कहा--वृन्दावनमें 
मतवाले भ्रमरोंके समुदायसे युक्त यमुना-तटवर्ती 
कदम्ब-कुझमें धीरे-धीरे बलराम, ग्वाल-बाल और 
गोधनके साथ विचरते हुए .नन्दनन्दनका हम भजन 
करती हैं ॥ १० ॥ 

यमुनाजीके यूथमें सम्मिलित गोपियाँ बोलीं- 
कब हमारा भी वैसा ही समय होगा, जैसा आज मथुरा- 
पुरवासिनी स्त्रियोंका देखा जाता है? ब्रजाङ्गनाओ ! 
शोक न करो । किसीकी कभी सदा जय या पराजय नहीं 
होती । विधाताके हृदयमें तनिक भी दया नहीं है; जैसे 
बालक खिलौनोंको अलग करता और मिलाता है, उसी 
प्रकार वह विधाता समस्त भूतोंको संयुक्त और वियुक्त 
करता रहता है । जो पहले कुबड़ी थी, वह आज सीधी 
और समान अङ्गवाली हो गयी; जो दासी थी, वह 
कुलीन हो गयी तथा जो कुरूपा थी, वह रूपवती होकर 
चमक उठी है। अहो ! चार ही दिनोंमें वह अपनी 
विजयके नगारे पीटने लगी है ॥ ११--१३॥ ` 

विरजा-यूथकी गोपियोंने कहा--किसीकी भी 
बाँ सदा प्रियके कंधेपर नहीं रहती, किसी भी वनमें 
सदा वसन्त नहीं होता, कोई भी सदा जवान नहीं रहता, 
ये देवराज इन्द्र भी सदा राज्य नहीं करते हैं । कोई चार 
दिनोके लिये भले ही खूब मानकर ले ॥ १४ ॥ 

ललिता-यूथकी गोपियाँ बोलीं--मन्यर भी 
कुबड़ी थी, जिसने अयोध्यापुरीमें श्रीरामचन्द्रजीके 
राज्याभिष्रेकको रोकवाकर उसमें विन्न उपस्थित कर 


दिया। वह कुब्जा ही यह मथुरापुरीमें आ गयी है । 
गोपिकाओ ! जो कुब्जा है, वह क्या-क्या नहीं कर 
सकती ? ॥ १५॥ 

विशाखा-यूथकी गोपियोने कहा--जो गौएँ 
चरानेके लिये अनुगामी ग्वाल-बालोंके साथ वनमें 
जाते हैं और लौटते समय वंशीनादके द्वारा नगर- 
गाँवके लोगोंको अपने आगमनका बोध करा देते हैं 
तथा जो अपनी गतिसे मतवाले हाथीकी चालका 
अनुकरण करते हैं, उन नन्दनन्दनको हम भुला नहीं 
सकतीं ॥ १६ ॥ 

माया-यूथकी गोपियाँ बोलीं--साँकरी 
गलियोंमें हमारा आँचल पकड़कर, हठात्‌ हमें अपनी 
भुजाओंमें भरकर और हृदयसे लगाकर परस्परकी 
खींचातानीसे हर्ष ओर भयका अनुभव करनेवाले उन 
श्रीहरिको हम कब अपने घरोंमें ले जायँगी ? ॥ १७ ॥ 

अष्टसखियोंने कहा--उद्धव ! उन सर्वाङ्ग- 
सुन्दर नन्दनन्दनको निहारकर हमारे नेत्र अब संसारकी 
ओर नहीं देखते--नहीं देखना चाहते । वे ही नन्द- 
राजकुमार मथुरापुरीमें विराज रहे हैं । शीघ्र बताओ, 
अब हमारा क्या होगा ? ॥ १८ ॥ 

षोड सखियाँ बोलीं--वनमें प्रेमपीड़ाको 
बढानेवाली बाँसुरीकी मधुर तान सुनकर हमारे दोनों 
कान अब संसारी गीत नहीं सुनना चाहते, वे तो कौओं- 
की 'काँव-काँव' के समान कड्वे लगते हें ॥ १९॥ 

बत्तीस सखियोने कहा--अपने मित्रको 
प्रीतिसे, शत्रुको नीतिसे, लोभीको धनसे, ब्राह्मणको 
आदरसे, गुरुको बारंबार प्रणामसे तथा रसिकको रससे 
वशमेँ किया जाता है; परंतु निर्मोहीको कोई कैसे वरमें 
कर सकता है ? ॥ २०॥ 

श्रुतिरूपा गोपियाँ बोलीं--जी जाम्रत्‌ आदि 
अवस्थाओंमें व्याप्त होकर भी Pe हा इस 
जगतके हेतु होते हुए भी वास्तवमें अहेतु हैं, ये समस्त 
गुण जिनसे ही प्रेरित होकर अपने-अपने विषयोंकी 
ओर प्रवाहित होते हैं; तथा जैसे आगसे निकली हुई 
चिनगारियाँ पुनः उसमें प्रविष्ट नहीं होतीं, उसी प्रकार 
महत्त्व, इन्द्रियसमुदाय तथा इन्द्रियोकि अधिष्ठाता 
देव-समुदाय जिनमें प्रवेश नहीं पाते, उन परमात्माको 


नमस्कार है ॥ २१ ॥ च 
ऋषिरूपा गोपियोंने कहा--बलवानोंमें भी 
अत्यन्त बलिष्ठ यह काल जिनपर अपना शासन 
चलानेमें समर्थ नहीं है, माया भी जिनको वशीभूत नहीं 
कर पाती तथा वेद भी जिन्हें अपने विधिवाक्योंका 
विषय नहीं बना पाता, उस अमृतस्वरूप, परम प्रशान्त, 
शुद्ध, परात्पर पूर्णब्रह्मकी हम शरण लेती हैं ॥ २२ ॥ 
देवाङ्गनास्वरूपा गोपियाँ बोलीं--जिन 
पस्मेश्वरके अंशांश, अंश, कला, आवेश तथा पूर्ण 
आदि अवतार होते हैं, और जिनसे ही इस जगत्‌की 
सृष्टि, पालन एवं संहार होते है, उन पूर्णसे भी परे 
परिपूर्णतम श्रीकृष्णको हम प्रणाम करती हैं ॥ २३ ॥ 
यज्ञसीतारूपा गोपियोने कहा- ये इयाम- 
सुन्दर निकुञ्ज-लतिकाओंके लिये कुसुमाकर (वसन्त) 
हैं, श्रीराधाके हृदय तथा कण्ठको विभूषित करनेवाले 
हार हैं, श्रीरासमण्डलके अधिपति हैं, ब्रजमण्डलके 
ईश्वर हैं तथा समस्त ब्रह्माण्डोंके महीमण्डलका 
परिपालन करनेवाले हैं ॥ २४॥ . 
रमावैकुण्ठवासिनी गोपियाँ बोलीं--जिन्होने 
समस्त गोपीयूथको अलंकृत किया, अपनी चरण- 
रजसे वृन्दावन तथा गिरिराज गोवर्धनको विभूषित 
किया तथा जो सम्पूर्ण लोकोंके अभ्युदयके लिये इस 
भूमण्डलपर आविर्भूत हुए, उन नागराजके समान 
परिपुष्ट भुजावाले अनन्त लीला-विलास-झाली 
श्रीयामसुन्दरका हम भजन करती हैं ॥ २५॥ 
श्वेतद्वीपकी सखियोंने कहा--जैसे बालक 
कुकुरमुत्तेको बिना श्रमके उठा लेता है और जैसे 
गजराज अपनी सूँडसे अनायास ही कमलको उठा लेता 
है, उसी प्रकार जिन्होंने खिलवाड़में ही पर्वतको एक 
हाथसे उठाकर अद्भुत शोभा प्राप्त की, वे कुपानिधान 
श्रीब्रजराजनन्दन हमें कभी विस्मृत नहीं होते ॥ २६ ॥ 
ऊर्ध्वदैकुण्ठवासिनी गोपियाँ बोलीं--हमारी 
चयामवर्णमयी आँखें सारे जगत्को इयाममय ही 
देखती हैं, इन्हें द्वैत तो दीखता ही नहीं; फिर ये 
योगका सेवन क्या करेंगी ? ॥ २७॥ 
लोकाचल्वासिनी गोपियोंने कहास्ेहका 
पाश दुढ़ होता है। वह कभी टूटने-कटनेवाला नहीं 

है। हंम उसे नहीं काट सकतीं । श्रीहरिके सिवा दूसरा 
कोई ऐसा नहीं कर सकता । एकमात्र वे ही ऐसे हैं, जो 
नागपाशको कारनेवाले गरुड़की भाँति इस स्नेहपाश- 
को काटकर मथुरा चले गये ॥ २८ ॥ 
अजितपदाश्रिता गोपियाँ बोलीं--हमारे दोनों 
नेत्र श्रीकृष्णमें लग गये हैं, वे दसों दिशाओंमें दौड़ 
'लगानेपर भी अन्यत्र कहीं उसी प्रकार नहीं टिक पाते 
जैसे कमलसे जिसकी लगन लगी है, वह भ्रमर अन्य 
फूलोंपर कदापि नहीं जाता ॥ २९ ॥ 
श्रीसखियोने कहा--लोग अपनी कृपणतासे 
यशको, क्रोधसे गुणसमूहके उदयको, दुर्व्यसनोंसे 
धनको तथा कपटपूर्ण बर्तावसे मैत्रीको नष्ट कर 
देते हैं ॥ ३० ॥ 
मिथिलावासिनी स्त्रियाँ बोलीं--धन देकर 
तनकी रक्षा करे, तन देकर लाज बचाये तथा मित्रका 
कार्य सिद्ध करनेके लिये आवश्यकता पड़ जाय तो 
धन, तन ओरलाज--तीनोंका उत्सर्ग करदे ॥ ३१ ॥ 
कोसलप्रान्तवासिनी गोपियोंने कहा-- 
वियोगजनित दुःखकी दशाको जीवात्माके बिना दूसरा 
"कोई नहीं जानता है, परंतु वह उसे बतानेमें असमर्थ 
है। (बताती है वाणी, किंतु उसे उस दुःखका अनुभव 
नहीं है।) भले ही बाणोंके आघातसे हृदय विदीर्ण हो 
जाय, किंतु कभी किसीको प्रिय-वियोगका कष्ट न 
प्राप्त हो ॥ ३२ ॥ 
अयोध्यापुरवासिनी गोपियाँ बोलीं--पहले 
निराश करके फिर आशा दे दी और अपने मथुराकी 

आशा (दिशा) में चले गये ? उसके ऊपर हमारे 
लिये योग लिखा है । अहो ! निर्मोही जनोंका चित्र 
(या चित्त) विचित्र होता है ॥ ३३ ॥ 

पुलिन्दी गोपियोंने कहा--पूर्वकाल्की बात है, 
दण्डकवनमें शूर्पणखा अत्यन्त विह्ृल होकर इन्हें 
अपना पति बनानेके लिये इनके पास आयी कितु 
इन्होंने सुमित्राकुमारको प्रेरणा देकर बलपूर्वक उसे 
कुरूप बना दिया । ऐसे पुरुषसे आप सबको कृपाकी 
आशा कैसे हो रही है ? ॥ ३४ ॥ 

सुतलवासिनी गोपियाँ बोलीं--राजा बलि 
भगवद्भक्त, सत्यपरायण और बहुत अधिक दान करने- 
वाले थे, परंतु उनसे भेंट-पूजा लेकर जिन्होंने कुपित 
हो उन्हें बन्धनमें डाल दिया था, उस वामनरूपधारी 
कपर-ब्रह्मचारी बने हुए श्रीहरिकी न जाने लक्ष्मीजी या 
अन्य भक्तजन कैसे सेवा करते हैं ? ॥ ३५॥ 

जालंधरी गोपियोंने कहा--पूर्वकालमें असुर- 
श्रेष्ठ भक्तप्रवर कयाधूकुमार प्रह्मदको बहुत अधिक 
कष्ट सहन करना पड़ा, तब कहीं नुसिंहरूप धारण 
करके इन्होंने उनकी सहायता की। अहो ! इनमें 
निष्ठुरताकी पराकाष्ठा प्रत्यक्ष देखी जाती है ॥.३६ ॥ 

भूमिगोपियाँ बोलीं अहो ! अत्यन्त निर्मोही 
जनका चरित्र अत्यन्त विचित्र होता है, वह कहने- 
योग्य नहीं है। मुखसे और ही बात निकलेगी, किंतु 
हदयमें कोई और ही विचार रहेगा। ऐसे लोगोंको 
देवता भी नहीं समझ पाते, फिर मनुष्य कैसे जान 
सकता है ? ॥ ३७॥ 

कुपापूर्वक जिसका उद्धार किया था, उसी पृथ्वीको 
मारनेके लिये आदिराज पृथुके रूपमें वे उसके पीछे 


श्रीहरिका स्वभाव ही है] ? ॥ १॥ 
'लतारूपा गोपियाँ बोलीं--विश्वके वैद्य महात्मा 

धन्वन्तरि पूर्वकालमें अमृत-कलशके साथ समुद्रसे 
प्रकट हुए, किंतु उन्होंने वह अमृत अपने हाथसे नहीं 
नारा; परतु जब उसके लिये देवता और असुर 
आपसमें वैर बाँधकर युद्धके लिये उद्यत हो गये, तब 
कलहप्रिय श्रीहरिने स्वयं मोहिनी नारीका रूप धारण 
करके वह सुधा केवल देवताओंको पिला दी ॥ २ ॥ 

नागेन्द्रकन्यारूपा गोपियोंने कहा--दण्डक 
नामक महावनमें इन श्रीहरिको श्रीरामरूपमें देखकर 
शूर्पणखा इन्हें अपना पति बनानेकी इच्छासे इनके पास 
आयी थी, किंतु लक्ष्मणसहित इन्होंने उस बेचारीके 
नाक-कान काटकर कुरूप बना दिया। यह कैसी 
निष्ठुरता है; उसने इनका क्या बिगाड़ा था? ॥३॥ . 

समुद्रकन्यारूपा गोपियाँ बोलीं---जो प्रतिदिन 
सैकड़ों घरोंमें जाती और लोगोंको सुख-दुःख दिया 
करती है, वह चञ्चला लक्ष्मी इन श्रीहरिके पास न 
जाने स्वकीया ओर सुशीला बनकर कैसे टिकी 
हुईहै?॥४॥ 

अप्सरारूपा गोपियोने कहा--सखियो ! 
इनके प्रति प्रीति करनेसे रावणकी बहिनको अपनी 
नाक और कार्नोसे हाथ धोना पड़ा था, अतः उनकी 
बात छोड़ो। इन्होंने तुम्हारे ऊपर उससे भी अधिक 
कृपा की है [कि नाक-कान छोड़ दिये] ॥ ५॥ 

दिव्यरूपा गोपियाँ बोलीं--ये राजा बलिसे 
बलि लेकर सर्वेश्वर हैं और उन्हें बाँधकर भी दयालु हैं; 
मुक्तिके नाथ होकर भी इन्होंने अपने भक्त बलिको 
नीचे सुतललोकमें फेंक दिया । इनकी कथासे आश्चर्य 
होता है ॥ ६॥ 

अदिव्या गोपियोंने कहा--पूर्वकालमें शत- 
रूपाके साथ मनु शान्तभावसे तपस्या करते थे। उस 


समय दैत्योंने उन्हें बहुत बाधा पहुँचायी । तत्पश्चात्‌ उन 


दयानिधि श्रीहरिने आकर उनकी रक्षा की [पहले दुःख 
देना और पीछे आँसू पोंछना इनका सवभाव है ।] ॥७॥ 

सत्त्ववृत्तिरूपा गोपियाँ बोलीं--भक्त धुव और 
प्रह्वादने पहले बहुत कष्ट पाया, तदनन्तर उन्होंने 
कृपापूर्वक उनकी रक्षा की; हमारे ये दीनवत्सल प्रभु 
पहले किसीकी रक्षा नहीं करते, कष्ट भुगतानेके बाद ही 
करते हैं॥ ८॥ 

रजोगुणवृत्तिूपा गोपियोंने कहा 
रुक्माङ्गद, हरिश्चन्द्र और अम्बरीष--इन साधु- 
शिरोमणि नरेशोंके सत्यकी परीक्षा करके ही श्रीहरिने 
उन्हें पुनः भागवती-समृद्धि प्रदान की [सम्भव है, 
हमारे भी प्रेमकी परीक्षा ली जाती हो।] ॥ ९ ॥ 

तमोगुणवृत्तिरूपा गोपियाँ बोलीं--जिन 
छली-बली श्रीहरिने पूर्वकालमें वृन्दाको छला था, 
इन्हींको आज छलमयी और बलवती कुब्जाने छल 
लिया । [जैसेको तैसा मिला ।] कटार या कृपाणिका 
एक ही ओरसे टेढ़ी होती है, तथापि बहुत-से लोगोंका 
घात करती है; इधर कुब्जा तो तीन जगहसे टेढ़ी है; उसे 
तीन जगहसे रेढ़े श्रीकृष्ण मिल गये, फिर वह कितनों- 
का घात करेगी, कुछ कहा नहीं जा सकता । श्रीकृष्णकी 
राह देखते-देखते हमारी आँखें बहुत दुखने लगी हैं 
और उनके आनेकी अवधि. वामनके पादविक्षेपकी 
तरह बढ़ती ही जाती है। इस माधवमासमें माधवके 
बिना हमारे शरीरका चमड़ा पीला पड़ गया, हमारी 
गतिमें शिथिलता आ गयी--पाँव थक गये और मन 
अत्यन्त उद्भ्रान्त हो गया है । हा दैव | किस समय हम 
सब उषःकालमें सौतके हारके चिह्वसे चिह्नित होकर 
आये हुए नन्दनन्दनको देखेंगी ॥ १०-१४ ॥ 

नारदजी कहते हैं-राजन्‌! इस प्रकार 
श्रीकृष्णका चिन्तन करती हुई प्रेमविहला गोपियाँ 
उत्कण्ठित हो रोने लगीं और मूर्च्छित हो पृथ्वीपर गिर 
पड़ीं । तब पृथक्‌-पृथक्‌ सबको आश्वासन दे, नीति- 
निपुण वचनोंद्रारा सब गोपियोंको समझा-बुझाकर 
उद्धवने श्रीराधासे कहा ॥ १५-१६॥ 

उद्धव बोले--परिपूर्णतमे ! कृष्णस्वरूपे ! 
वृषभानुवरनन्दिनिं ! मुझे जानेकी आज्ञा दीजिये! 
ब्रजेश्वरे ! आपको नमस्कार है। शुभे ! महात्मा 
श्रीकृष्णको उनके पत्रका उत्तर दीजिये । उसके द्वारा 
शीघ्र ही उनके चरणोंमें प्रणाम करके मैं उन्हें आपके 
पास ले आऊँगा ॥ १७-१८॥ | 

श्रीनारदजी कहते हैं-राजन्‌ ! तदनन्तर राधा 
तुरंत ही लेखनी और मसीपात्र लेकर समाचारका 
चिन्तन करने लगीं, तबतक उनके नेत्रोंसे अश्रुवर्षा होने 
लगी। श्रीराधाने जो-जो पत्र हाथमें लेकर उसे 

लेखनीसे संयुक्त किया, वह-वह उनके नेत्र-कमलोंके 
नीरसे भीग गया । श्रीकृष्णदर्शनकी लालसासे अश्रु- 
धारा बहाती हुई कमलनयनी राधासे विस्मित हुए 
उद्धवने कहा ॥ १९--२१॥ 
उद्धव बोले--श्रीराधे ! आप कैसे लिखती हैं 
और कैसे दुःख प्रकट करती हैं, यह सब कथा मैं आपके 
लिखे बिना ही मैं उनसे निवेदित करूँगा ॥ २२ ॥ 
श्रीनारदजी कहते हैं--राजन्‌ ! उद्धबकी वाणी 
सुनकर राधाने बाधारहित हो समस्त गोपियोंके साथ 
उस समय उद्धवका पूजन किया । तत्पश्चात्‌ परादेवी 
रासेश्वरी श्रीराधाको प्रणाम और उनकी परिक्रमा 
करके, गोपीगणोंसे विदा ले, सबको बार-बार मस्तक 
झुकाकर उद्धव रलभूषणभूषित उस दिव्याकार रथपर 
आरूढ़ हुए। उनको अपनी बुद्धि और ज्ञानपर जो 
बड़ा अभिमान था, वह दूर हो गया। वे संध्याके 
समय नन्दजीके पास लौट आये । सबेरै सूर्योदय होने- 
पर गोपी यशोदाको नमस्कार करके, उद्धव नन्दराजकी 
आज्ञा ले क्रमशः नौ नन्दों, वृषभानुओं, उपनन्दों, 
अन्य लोगों तथा कृष्णके सम्पूर्ण सखाओंसे अलग- 


अलग मिले और उनसे विदा ले, रथपर आरूढ़ हो 
वहाँसे चल दिये । समस्त गोप और गोपियोंके समुदाय 
उनके पीछे-पीछे दूरतक पहुँचानेके लिये गये । उद्धव 
सबको स्त्नेहपूर्वक लौटाकर मथुराको चले गये | 
श्रीकृष्ण यमुनाके मनोहर तटपर अक्षयवटके नीचे 
एकान्त स्थानमें बैठे हुए थे । वहाँ उनको प्रणाम और 
उनकी परिक्रमा करके बुद्धिमानोंमें श्रेष्ठ उद्धव 
नेत्र-कमलोसे आँसू नहाते हुए प्रेमगद्गद वाणीमें 
बोले ॥ २३-२९ ॥ | 

उद्धवने कहा--देव ! आप तो सबके साक्षी हैं, 
आपको मुझे क्या बताना है। आप राधिका और 
गोपियोंका कल्याण कीजिये, कल्याण कीजिये; उन्हें 
दर्शन दीजिये । “मैं देवदेवेश्वर श्रीकृष्णको तुम्हारे पास 
ले आऊँगा ।' ऐसी बात मैने उनसे कही है । कृपानिधे ! 
मेरे इस वचनकी रक्षा कीजिये, रक्षा कीजिये । भक्तोंके 
परमेश्वर ! जैसे आपने प्रह्लाद और रुक्माङ्गदकी, बलि 
और खट्वाङ्गकी तथा अम्बरीष और ध्रुवकी प्रतिज्ञा 
रखी है, उसी प्रकार मेरी की हुई प्रतिज्ञाकी भी रक्षा 
कीजिये, रक्षा कीजिये ॥ ३०-३२ ॥ 


इस प्रकार श्रीगर्गसँहितामे श्रोमथुराखण्डके अन्तर्गत नारद-बहुलाश्च-सेवादमें “गोपियेके वचन तथा 
उद्धखका मथुए लौट जाना' नामक अठाएहवाँ अध्याय पूण हुआ ५ १८ ॥ 


उन्नीसवाँ अध्याय 
श्रीकृष्णका उद्धवके साथ ब्रजमें प्रत्यागमन और यमुना-तटपर गौओंका उनके रथको 
चारों ओरसे घेर लेना; गोपोंके साथ उनकी भेंट; नन्दगाँवसे नन्दरायजी एवं यशोदा- 
का गोपों एवं गोपियोंको लेकर गाजे-बाजेके साथ उनकी अगवानीके लिये 
निकलना तथा सबके साथ श्रीकृष्णका नन्दनगरमें प्रवेश 


श्रीनारदजी कहते हैं--राजनं ! इस प्रकार 
भक्तका वचन सुनकर भक्तवत्सल अच्युतने अपने 
कहे हुए वचनको याद करके ब्रजमें जानेका विचार 
किया। समस्त कार्यभारोंपर दृष्टि रखनेके लिये 
वलदेवजीको मथुरामें ही छोड़कर चञ्चल घोड़ोंसे जुते 
हुए किङ्किणीजालमण्डित सुवर्णजटित सूर्यतुल्य 
तेजस्वी रथपर उद्धवके साथ आरूढ़ हो भगवान्‌ 


श्रीकृष्ण भक्तोंको दर्शन देनेके लिये नन्दगाँवको गये । 
गोवर्द्धन, गोकुल और वुन्दावनको देखते हुए श्रीकृष्ण 
यमुनाके मनोहर तटपर पहुँचे । व्रजेश्वर 

देखते ही कोटि-कोटि गौएँ चारों ओरसे दौड़ती हुई 
उनके पास आ गयीं । उन सबके स्तनोंसे स्रेहके कारण 
दूध झर रहा था। वे कान और पूँछ उठाकर रँभा रही 
थीं । उनके साथ बछडे भी थे। मुखमें घासके ग्रास 


अध्याय १९] 

' लिये खड़ी हुई गौएँ नेत्रोंसे आनन्दके आँसू बहा रही 
थीं। उनकी व्यथा-वेदना दूर हो गयी थी | राजन्‌ ! 
जैसे बादल रथ, अरुण और अश्वोंसहित शरत्कालकै 
सूर्यको ढक लेते हैं, उसी प्रकार उद्धवके देखते-देखते 
गौओनि उस रथको सब ओरसे घेर लिया। गोपाल 
श्रीहरि उन सब गोओंके अलग-अलग नाम बोलकर 
अपने श्रीहस्तसे उनके अज्ञोंकी सहलाते हुए बड़े 
हर्षको प्राप्त हुए। गौओकि समुदायको उनके समीप 
गया देख श्रीदामा आदि व्रज-बालक विस्मित हो 
परस्पर कहने लगे ॥ १--९॥ 

गोप बोले--सखाओ ! उस वायुके समान 
वेगशाली तथा कांस्यपत्र (झाँझ) की ध्वनिके समान 
झाब्द करनेवाले, कलश और ध्वजसहित रथको, 
जिसमें सैकड़ों अश्व जुते हैं तथा जो शत सूर्योकि 
समान शोभाशाली है, गोओने कैसे घेर लिया है ? 
गौओकि इस हर्षसे यह सूचित होता है कि इस रथपर 
दूसरा कोई नहीं, साक्षात्‌ व्रजराजनन्दन ही आ रहे हैं; 

. क्‍योंकि हमारे दाहिने अङ्ग भी फडक रहे हैं और 

नीलकण्ठ पक्षी हमारे ऊपर उठकर बंदनवारका-सा 

विस्तार करते हैं ॥ १०-११ ॥ 

श्रीनारदजी कहते है--राजन्‌ ! मन-ही-मन 
ऐसा विचार करके वे सब गोप वहाँ आ गये । आनेपर 
उन लोगोने अपने मित्र माधवको उसी प्रकार देखा, 
जैसे साधारण जन अपनी खोयी हुई वस्तुके मिल 
जानेपर उसे देखते हैं। उनपर दृष्टि पड़ते ही साक्षात्‌ 
परिपूर्णतम भगवान्‌ श्रीकृष्ण रथसे कूद पड़े और उन 
सबको आगे करके, प्रेमविह्ृल हो अपनी दोनों 
भुजाओंसे भेंटने लगे । नेत्र कमलोंसे अश्रुधारा बहाते 
हुए उन्होने पृथक्‌-पृथक्‌ सबको हृदयसे ल्गाया। 
अहो ! इस भूतलपर भक्तिके माहाल्यका वर्णन कौन 
कर सकता है! मिथिलेश्वर ! वे सब तः 
आँसू बहाते हुए फूट-फूटकर रोने लगे । श्रीकृष्ण 
योगे वे इतने विहल हो गये थे कि मिल जानेपर 
भी सहसा उनसे कुछ कहनेमें समर्थ न हो सके । तब 
साक्षात्‌ परिपूर्णतम भगवान्‌ श्रीहरिने उन प्रेमानन्दसे 
विहृल सखाओंको मधुर वाणीसे आश्वासन दिया । 
श्रीकृष्णने ग्वाल-बालेकि साथ उद्धवको अपने आने- 


* श्रीकृष्णका उद्धवके साथ ब्रजमें प्रत्यागमन + 

का समाचार देनेके लिये भेजा । उद्धवने नन्द-नगरमें 
जाकर बताया कि “श्रीकृष्ण पघारे है' ॥ १२ १७॥ 
गोपवल्लभ नन्दनन्दन श्रीकुष्णका आगमन सुन- 
कर समस्त गोप परिपूर्णमनोरथ होकर उन्हें लिवा 
लानेके लिये निकले । भेरी, मृदङ्ग, पटह आदि बाजे 
मधुरस्वरमें बजने लगे | भरे हुए कलश लिये ब्राह्मण- 
लोग वेदमन्त्रॉंका उच्चारण करने लगे | लाजा (खील) 
आदि माङ्गलिक वस्तुओंसे मिश्रित गन्ध और अक्षत 
साथ ले यशोदाके साथ श्रीनन्दराज अगवानीके लिये 
गये । तत्पश्चात्‌ सिन्दूर-र्जित सूँडमें सोनेकी साँकल 
धारण किये मदोन्मत्त हाथीको आगे रखकर भानुतुल्य 
तेजस्वी श्रीवृषभानुवर अपनी रानी कलावतीके साथ 
वहाँ आये । नन्द, उपनन्द, दुषभानु, बूढ़े, जवान और 
बालक गोप पूर्णमनोरथ हो, फूलोंके हार, बाँसुरी, गुझा 
और मोरपंख लिये नगरसे बाहर निकले | नरेश्वर ! 
गोप-बालक श्रीकृष्णके दर्शनकी बड़ी भारी लालसा 
लिये, हाथोंमें वंशी, बेंत और विषाण (सींग) धारण 
किये, बड़े हर्षके साथ नन्दनन्दनके गुण गाते और पीले 
वस्न हिलाहिलाकर नाचते थे ॥ १८-२२ ॥ 
सखियोंके मुखसे श्रीहरिके शुभागमनका शुभ 
संवाद सुनकर श्रीराधा शयनसे उठ खड़ी हुई और 
महान्‌ हर्षसे युक्त हो उन्होंने उन सबको अपने भूषण 
उसी प्रकार लुटा दिये, जैसे प्रसन्न हुई नूतन पद्मिनी 
अपनी सुगन्ध लुटाया करती है। मिथिलेश्वर | 
गोपाङ्गनाओंके आठ, सोलह, बत्तीस और दो यूथोंके 
साथ श्रीराधा मनोहर शिविकापर आरूढ़ हो श्रीधरके 
दर्शनके लिये आयीं। नृपेश्वर ! इसी प्रकार करोड़ों 
गोपियाँ अपने घरका सारा काम-काज छोड़कर, 
उलटे-सीधे वर और आभूषण धारण किये वहाँ 
आयीं । प्रेमके कारण वे मनके समान तीव्र गतिसे चल 
रही थीं। ऐसा लगता था कि वृक्ष, गौ, मुग और 
पक्षियोंसहित सारा व्रजमण्डल श्रीकृष्णको आया हुआ 
देख प्रेमसे आतुर हो उठा है।॥ २३-२५३ ॥ 
श्रीकुष्णने मस्तकपर अञ्जलि बाँधे पिता श्रीनन्द- 
राजको और मैया यशोदाको प्रणाम किया। बहुत 
दिनोंके बाद आये हुए अपने पुत्रको दोनों भुजाओंमें 
भरकर और हृदयसे लगाकर श्रीनन्दराजने अपने नेत्र- 


जलसे उनको नहला दिया । यशोदासहित श्रीनन्दका 
मनोरथ आज चिरकालके बाद पूर्ण हुआ था । नन्द, 
उपनन्द और वृषभानु आदि सम्पूर्ण बड़े-बूढ़े गोपोंको 
प्रणाम करके, उनके आशीर्वाद ले श्रीकृष्ण समवयस्क 
मित्रोंसे परस्पर गले मिले और अपनेसे छोटे सखाओं- 
का हाथ पकड्कर उनके साथ बैठे ॥ २६--२८॥ 
तदनन्तर श्रीहरि यशोदासहित नन्दको हाथीपर 
चढ़ाकर स्वयं रथपर बैठे और नन्द-उपनन्द तथा गो- 
समुदायके साथ श्रीनन्दराजके नगरमें प्रविष्ट हुए'। उसी 
समय देवताओंने उनपर फूलोंकी वर्षा की और 
पुरवासिनी गोपाङ्गनाओनि आचार-प्राप्त लावा (खील) 

बिखेरे । श्रीहरिके घर पधारनेपर गोपोने वहाँ 'जय हो, 
जय हो'--ऐसे माङ्गलिक शब्दका बारंबार उच्चारण 
किया । उस समय आर्त हुए गोपगण गदगंद वाणीमें 
कहने लगे--'लाला ! तुम्हारा यह सखा उद्धव परम 
धन्य है; क्योकि इसने गोपजनोंके जीवनभूत साक्षात्‌ 
तुम्हारा दर्शन करा दिया' ॥ २९--३१॥ 

नृपेश्वर ! इस प्रकार मैंने श्रीहरिके त्रजमें 
पुनरागमनका वृत्तान्त तुमसे कह सुनाया, अब और 
क्या सुनना चाहते हो? श्रीहरिका यह विचित्र चरित्र 
देवताओं और असुरोंके लिये भी परम कल्याणप्रद 
है ॥ ३२ ॥ 


इस प्रकार श्रोगगसहितामें श्रीमथुरुखण्डके अन्तर्गत नाएद-बहुलाश्व-संजाटमें ' श्रीकृष्णका त्रजमें आगमनोत्सव' 
नामक उन्नीसवों अध्याय पूरा हुआ ॥ ५९ ७ । 


— eo 


बीसवाँ अध्याय 


श्रीकृष्णका कदली-वनमें श्रीराधा ओर गोपियोंके साथ मिलन; रासोत्सव तथा 
उसी प्रसङ्गमें रोहिताचल्पर महामुनि त्रद्र्भुका मोक्ष 


बहुलाश्वने पूछा--मुने ! साक्षात्‌ भगवानने 
ब्रजमण्डल्में पघारकर आगे कौन-सा कार्य किया ? 
श्रीराधा तथा गोपाङ्गनाओंको किस प्रकार दर्शन दिया ! 
गोपियोंके मनोरथ पूर्ण करके वे पुनः मथुरामें कैसे 
आये ? विप्रेन्द्र! आप परापरवेत्ताओंमें सर्वश्रेष्ठ हैं, 
अतः ये सब बातें मुझे बताइये ? ॥ १-२॥ 

श्रीनारदजीने कहा--राजन्‌ ! संध्याकालमें 
श्रीराधाका बुलावा पाकर स्वयं भगवान्‌ श्रीकृष्ण सदा- 
शीतल कदली-वनके एकान्त प्रदेशमें गये। वहाँ, 
जिसमें फुहारे चलते थे, ऐसा मेघमहल था, रम्भाद्वारा 
चन्दन छिड़का जाता था, यमुनाजीको छूकर प्रवाहित 
होनेवाली मन्द वायु ठंडे जलके कण बिखेरती थी और 
सुधाकर चन्द्रमाकी रश्मियोंसे निरन्तर अमृत झरता 
रहता था! ऐसा शीतल कदली-वन भी श्रीराधाके 
विरहानलकी आँचसे भस्मीभूत हो गया था । श्रीकृष्ण- 
से मिलनकी आशा ही श्रीराधाकी निरन्तर रक्षा कर रही 
थी । वहीं गोपियोंके सारे-के-सारे यूथ आ जुटे, जों 
सैकड़ोंकी संख्यामें थे । उन्होंने श्रीराधासे निवेदन किया 


कि “माधव पधारे हैं ।' यह सुनकर साक्षात्‌ वृषभानुवर- 
की पुत्री श्रीराधा सहसा उठी और सखियोंसे घिरी हुई वे 
श्रीकृष्णको लिवा लानेके लिये आयीं। उन्होंने 
श्रीहरिको आसन दिया । पाद्य, अर्घ्य और आचमन 
आदि मनोहर उपचार प्रस्तुत. किये । साथ ही कुशल 
पूछनेमें अत्यन्त चतुर श्रीराधा श्रीहरिसे आदरपूर्वक 
कुशल भी पूछती जा रही थीं। कोटि-कोटि तरुण 
कंदपोके माधुर्यको हर लेनेवाले श्रीहरिका दर्शन करके 
राधाने सम्पूर्ण दुःखको उसी प्रकार त्याग दिया, जैसे 
ब्रह्मका बोध प्राप्त होनेपर ज्ञानी गुणोंके प्रति तादात्म्यका 
भाव छोड़ देता है । कीर्तिकुमारीने प्रसन्न होकर शृङ्गार 
धारण किया। श्रीकृष्ण जब परदेशके पथिक होकर 
गये थे, तबसे उन्होंने अपने शरीरपर शृङ्गार धारण नहीं 
किया था। न कभी चन्दन लगाया, न पान खाया, न 
सुधासदुदा स्वादिष्ट भोजन ही ग्रहण किया । न दिव्य 
सेजकी रचना की और न कभी किसीके साथ हास" 
परिहास ही किया। परिपूर्णतम भगवानकी प्रियतमा 
आनन्दके आँसू बहाती हुई अपने परिपूर्णतम प्रियतम 


अध्याय २०] 


श्रीकृष्णसे गद्गद वाणीमें बोलीं ॥ ३--१२॥ 
श्रीराधाने कहा--प्यरे | यादवपुरी मथुरा 
कितनी दूर है, जो अबतक नहीं आये ? वहाँ तुम क्या 
तुम तो सबके साक्षी-हो, अतः सब जानते हो । राजा 
सौदासकी रानी मदयन्ती, नलकी प्यारी रानी दमयन्ती 
तथा मिथिलेशनन्दिनी सीता--इन तीनोंमेंसे कोई यहाँ 
नहीं है । फिर किसको सामने रखकर इस वैरी विरहके 
दुःखका मै वर्णन करूं ? ये गोपाङ्गनाएँ भी मेरी-जैसी 
परिस्थितिमें ही हैं, अतः वे भी कभी इस दुःखका 
निरूपण करनेमें समर्थ नहीं हैं। जैसे चकोरी 
शरत्कालके चन्द्रमाको और मयूरी नूतन मेघको देखना 
` चाहती है, उसी प्रकार मैं तुम श्रीवृन्दावनचन्द्र तथा 
घनश्यामको देखनेके लिये उत्कण्ठित रहती हुँ । तुम्हारे 
सखा उद्धव धन्य हैं, जिन्होंने शीघ्र ही तुम्हारा दर्शन 
करा दिया । इस ब्रजमें दूसरा कोई ऐसा नहीं है, जिसके 
प्रेमसे तुम यहाँ आते ॥ १३--१६॥ 
नारदजी कहते हैं-राजन्‌ ! इस प्रकार कहती 
और निरन्तर रोती हुई श्रेष्ठ लक्ष्मीरूपा श्रीराधाको 
देखकर इयामसुन्दरका अङ्ग-अङ्ग करुणासे विहल हो 
गया । उनके नेत्रोंसे भी अश्रु झरने लगे । उन्होंने तत्काल 
दोनों हाथोंसे खींचकर प्रियतमाको हृदयसे लगा लिया 
और नीतियुक्त वचनोंसे उन्हें धीरज बँधाया ॥ १७॥ 
श्रीभगवान्‌ बोले-राधे ! शोक न करो, मैं 
तुम्हारे प्रेमसे ही यहाँ आया हूँ। हम दोनोंका तेज 
भेदरहित एवं एक है । लोगोंने इसे दो मान रखा है। 
शुभे ! जैसे दूध और उसकी धवलता एक है, उसी 
प्रकार सदा हम दोनों एक हैं । जहाँ मै हूँ, वहाँ तुम सदा 
विराजमान हो। हम दोनोंका वियोग कभी होता ही 


नहीं । मैं पूर्ण परबह्म हूँ और तुम जगन्माता तटस्था - 


शक्ति हो। हम दोनोंके बीचमें वियोगकी कल्पना 
मिथ्या ज्ञानके कारण है, तुम इसे समझो । वरानने ! 
जैसे आकाझमें नित्य विराजमान महान्‌ वायु सर्वत्र 
व्यापक है, जैसे जल सूक्ष्मरूपसे सर्वत्र व्याप्त है, जैसे 
काष्ठमें अभि व्याप्त रहती है और जैसे भीतर और बाहर 
स्थित यह पृथग्भूता पृथ्वी परमाणुरूपसे सर्वत्र व्याप्त 
है, उसी प्रकार मैं निर्विकारभावसे सर्वत्र विद्यमान हूं । 

जैसे जल विविध रंगोंसे युक्त होनेपर भी उनसे पृथक्‌ 
है, उसी प्रकार मै त्रिगुणात्मक भावोंके सम्पर्कमें रहकर 
भी उनसे सर्वथा असम्पुक्त हुँ। इसी प्रकार तुम मेरे 
खरूपको देखो और समझो; इससे सदा आनन्द बना 
रहेगा । सुमुखि ! 'मै' और 'मेरा'--इन दो भावोंके 
कारण द्वैतकी कल्पना होती है । जबतक सूर्यसे ही 
उत्पन्न हुआ मेघ सूर्य और दृष्टिके बीचमें विद्यमान है, 
तबतक दृष्टि अपने ही स्वरूपभूत सूर्यका दर्शन नहीं 
कर पाती । इसी प्रकार जबतक प्राकृत गुण व्यवधान 
बनकर खड़े हैं, तबतक जीवात्मा अपने ही स्वरूपभूत 
परमात्माको नहीं देख पाता । इन तीनों गुणोंका आवरण 
दूर होनेपर ही वह परमात्माका साक्षात्कार कर पाता 
है। यदि मन गुणों (विषयों) में आसक्त है तो वह 
बन्धनकारक होता है, और यदि परम पुरुष परमात्मामें 
संलग्न है तो मोक्षकी प्राप्ति करानेवाला हो जाता है। 
इस प्रकार मनको बन्धन और मोक्ष--दोनोंका कारण 
बताया गया है । उस मनको जीतकर पृथ्वीपर असङ्ग 
होकर विचरे । भामिनि ! लोकमें मनका सम्पूर्णभाव 
(सम्बन्ध) दोनों ओरसे परस्परकी अपेक्षा रखकर 
होता है, एक ओरसे नहीं होता । किंतु प्रेम स्वयं ही 
किया जाता है, अतः मुझमें अपनी ओरसे ही प्रेम 
करना चाहिये । प्रेमके समान इस भूतलपर दूसरा कोई 
भी मेरी प्राप्तिका साधन नहीं है ॥ १८--२६॥ 
नारदजी कहते हैँ--राजन्‌ ! श्रीहरिका यह वचन 
सुनकर कीर्तिनन्दिनी श्रीराधाने गोपियोंके साथ उन 
माधव श्रीकृष्णका पूजन किया । तदनन्तर कार्तिक 
पूर्णिमाकी रातमें गोपियों और श्रीराधिकाके साथ 
रासमण्डलमें उपस्थित हो साक्षात्‌ श्रीहरिने मुरली 
बजायी । राजन्‌! यमुनाके निकट रासकी स्ङ्गभूमिमें 
श्रीराधा तथा अन्य सुन्दरी व्रजरमणियोके साथ 
राधावल्लभ श्रीकृष्ण शोभा पाने लगे । रासमें जितनी 
गोपाङ्गनाएँ, थीं, उतने ही रूप धारण करके वृन्दावन- 
अधीश्वर श्रीहरि दिव्य वृन्दावनमें विहार करने लगे । 


'उनके चरणोंके नूपुर और मझीर बज रहे थे । वनमाला 


उनकी शोभा बढ़ा रही थी। पीताम्बर पहिने, एक 
हाथमे कमल लिये, प्रातःकालिक सूर्यके समान 
कान्तिमान्‌ मुकुट धारण किये, विद्युल्लताके तुल्य 


२१२ 


जगमगाते हुए सुवर्णमय कुण्डलोंसे मण्डित हो, बेंतकी 
छड़ी लिये, वंशी बजाते हुए, मेघकी-सी कान्तिवाले 
श्रीहरि नटवर-वेषमें सुशोभित हुए। अत्यन्त 
प्रकाशमान कोस्तुभरल उनके वक्षःस्थलपर दिव्य प्रभा 


बिखेर रहा था । कानोंमें चिकने और चमकीले कुण्डल 


हिल रहे थे। रासमण्डलमें श्रीराधाके साथ वे उसी 
प्रकार सुशोभित हुए, जैसे रतिके साथ रतिपति । जैसे 
स्वर्गमें शचीके साथ इन्द्र तथा आकाइमें चपलाके 
साथ मेघ शोभा पाते हैं, वृन्दावनमें वृन्दाके साथ 
वृन्दावनेश्वरकी वैसी ही शोभा हो रही थी । वे वृन्दावन, 
यमुना-पुलिन, वन और उपवनकी शोभा निहारते हुए 
गोपी-समुदायके साथ गोवर्धन पर्वतपर गये। 
भगवान्‌ ब्रजेश्वरने देखा सौ यूथवाली गोपाङ्गनाओंको 
अपने सौभाग्यपर अभिमान हो उठा है, तब वे 
श्रीराधाके साथ वहीं अन्तर्धान हो गये ॥ २७--३६॥ 

अब वे गोवर्धनसे तीन योजन दूर चन्दनकी गन्धसे 
सुवासित सुन्दर रोहिताचलको चले गये। श्रीराधाके 
साथ वहाँके लता-कुञ्जों और निकुज्ञांको देखते तथा 
वार्तालाप करते हुए सुनहरी लताओंके आश्रयभूत उस 
पर्वतपर विचरने लगे । वहाँ बदरीनाथके द्वारा निर्मित 
रमणीय देवसरोवर है, जो बड़े-बड़े मत्स्यो, कछुओं 
और मगर आदि जळ-जन्तुओं तथा हंस-सारस आदि 
पक्षियॉसे व्याप्त था। सहस्रदल कमल उसकी शोभा 
बढ़ा रहे थे। इधर-उधर मैंड़राते हुए भ्रमरोंकी मधुर 
ध्वनिसे युक्त नर-कोकिलोंकी काकली वहाँ सन ओर 
व्याप्त थी । उसके तटपर मन्द-मन्द वायु चल रही थी 
और प्रफुल्ल कमलोंकी सुगन्ध छायी हुई थी। 
रमाखरूपा राघाके साथ माधव उस सरोवरके किनारे 
बैठ गये। उसी सरोवरके कूलपर महामुनि ऋभु एक 
पैरसे खड़े होकर तपस्या कर रहे थे और निरन्तर 
श्रीकृष्णके चिन्तनमें तत्पर थे। साउ हजार साठ सौ 


+ गोलोकधामाधिपतिं परेशं परात्परं त्वां शरणं त्रजाम्यहम्‌ * 

तपस्यामें लगे थे । श्रीकृष्णने उन्हें देखा । राधाने उन्हे 
देखकर मुस्कराते हुए पूछा--'ये कौन हैं ?' माधव 
बोले- प्रिये ! इनका माहात्म्य बढ़ाओ । ये भक्त हैं। 
इन महामुनिकी भक्ति देखो ।'--कहकर श्रीकृष्णे हे 
ऋभो !' यह नाम लेकर उच्चस्वरसे पुकारा । किंतु 
उन्होने उनका वह शुभ वचन नहीं सुना; क्योंकि वे 
घ्यानकी चरमावस्था (समाधि) में पहुँच गये थे । तब 
श्रीहरि उस समय मुनिके हृदयसे तत्काल तिरोहित हो 
गये। श्रीहरिको ध्यानसे निर्गत होनेके कारण न देखकर 
मुनीन्द्र ऋभु अत्यन्त विस्मित हो गये । फिर तो उन्होंने 
आँखें खोल दीं और अपने सामने चपलाके साथ 
मेघकी भाँति राधाके साथ श्रीकृष्णको देखा, जो 
अपनी प्रभावसे दसों दिशाओंको अनुरञ्जित 
प्रकाशित कर रहे थे। यह देख वे हरिभक्तिपरायण 
महात्मा शीघ्र उठे और राधासहित श्रीहरिकी परिक्रमा 
करके, मस्तक झुकाकर प्रणाम करते हुए उनके चरणॉंमें 
गिर पड़े। फिर अत्यन्त गद्गद वाणीमें श्रीकृष्णसे 
बोले ॥ ३७-४८ ॥ अल 

-श्रीऋभुने कहा--श्रीकृण और कृष्णाको 
नमस्कार । श्रीराधा और माधवको नमस्कार । परिपूर्णतमा 
और परिपूर्णतमको “नमस्कार । देव घनश्याम और 
इयामाको सदा नमस्कार है । रासेश्वर तथा रासेश्वरीको 
नित्य-निरन्तर बारंबार नमस्कार है । गोलोकातीत 
लीलावाले श्रीकृष्णको तथा लीलावती श्रीराधाको 
बारंबार नमस्कार है । असंख्य बर्माण्डोंकी अधिदेवी तथा ' 
असंख्य ब्रह्माण्डोंकी निधिको नमस्कार है। आप दोनों 
भूभार-हरण करनेके लिये इस भूतलपर अवतीर्ण हुए हैं 
और मुझे शान्ति प्रदान करनेके लिये यहाँ पधारे हैं। 
परस्पर संयुक्त विग्रहवाले आप दोनों श्रीराधा. और 
श्रीहरिको मेरा नमस्कार'है* ॥ ४९--५२ ॥ 

नारदजी कहते हैं--राजन्‌! यों. कहकर 


वर्षोसे वे निराहार और निर्जल रहकर शान्तभावसे श्रीकृष्णके चरणारविन्दोंमें नेत्रोंसे प्रेमाश्रुकी वर्षा करते 


= जमः कृष्णाय कृष्यै राथाये माधवाय य परण्या कृष्णाय कृष्णायै राधायै माधवाय च । परिपूर्णतमायै च , परिपूर्णमाय च॥ र 


घनश्यामाय देवाय श्यामायै सततं नमः । रासेधराय सततं 
'गोलोकातीतलीलाय लोलावत्यै नमो नम: | असं 
भूभारहाराय भुवंगताभ्या मच्छान्तये चात्र समागताभ्याम्‌ | 

हुए प्रेमानन्दनिमग्न महामुनि ऋभुने अपने प्राण त्याग 
दिये । उसी समय उनके शरीरसे दस सूयेकि समान 
दीप्तिमती ज्योति निकली और दसों दिशाओंमें घूमती 
हुई श्रीकृष्णमें लीन हो गयी। अपने भक्तकी यह 
प्रेमलक्षणा-भक्ति देखकर श्रीकृष्णने अपने नेत्रोंसे 
आनन्दके अश्रु बहाते हुए बड़े प्रेमसे उनका नाम लेकर 
पुकारा । तब श्रीकृष्णका-सा रूप धारण किये वे मुनि 
श्रीकृष्णके चरण-कमलसे पुनः प्रकट हुए । उस समय 
उनका सौन्दर्य कोटि-कोटि कंदरपॉको तिरस्कृत कर रहा 
था और वे विनयसे सिर झुकाये हुए खड़े थे । करुणा- 


* औकृष्णकी ब्रवरूपताके प्रसड़में नारदजीका उपाख्यान + 


२१३ 

निधि श्रीकृष्णने उन्हें भुजाओंमें भरकर हृदयसे लगा 
लिया और आश्वासन दे, अपना दिव्य कल्याणकारी 
हाथ उनके मस्तकपर रखा। मिथिलेश्वर ! तत्पश्चात्‌ 
श्रीकृष्ण और श्रीराधाकी परिक्रमा करके, उन्हें प्रणाम- 

कर, मुनिवर ऋभु एक मनोहर विमानपर आरूढ़ हो, 

अपने तेजसे सम्पूर्ण दिशाओंको प्रकाशित करते हुए, 

गोलोकधामको चले गये । महामुनि ऋभुकी यह परा 

मुक्ति देखकर वृषभानुनन्दिनी श्रीराधिकाको बड़ा 

विस्मय हुआ । वे बहुत देरतक आनन्दके आँसू बहाती 

रहीं । फिर श्रीकृष्णसे बोलीं ॥ ५३--५९ ॥ 


इस प्रकार श्रीगर्गसेहितामें श्रोमथुराखण्डके अन्तर्गत नारद-बहुलाश्च-संवादमें रासोत्सवके प्रसञ्गमे 'ऋभुका 
मोक्ष' नामक बोसवौँ अध्याय पूर हुआ ४ २० ॥ 


72:97 


इक्कीसवाँ अध्याय 
श्रीकृष्णकी द्रवरूपताके प्रसङ्गमें नारदजीका उपाख्यान 


राधाने कहा--माधव ! ये मुनिश्रेष्ठ धन्य है, जो 
तुम्हारे इतने बड़े भक्त और महान्‌ प्रेमी थे! इन्होंने 
तुम्हारा सारूप्य प्राप्त कर लिया और तुम भी इनके 
लिये आँसू बहाते रहे । पापनाशन ! अब तुम्हें इनके 
- शरीरका दाहसंस्कार भी करना चाहिये । इनका यह 
शरीर तपस्याके प्रभावसे अभीतक निर्मल आकारमें 
प्रकाशित हो रहा हे ॥ १-२ ॥ 

नारदजी कहते हैं--राजन्‌ ! वहाँ श्रीराधा इस 
प्रकार कह ही रही थीं कि मुनिका शरीर एक नदीके 
रूपमें परिणत हो गया । रोहिताचलपर बहती हुई वह 
पापनाशिनी नदी आज भी देखी जाती है । उनके 
शरीरको नदीके रूपमें परिणत देख राधाको और भी 
अधिक विस्मय हुआ। तब वे वृषभानुवरनन्दिनी 
नन्दराजकुमारसे इस प्रकार बोली ॥ ३-४ ॥ 

राधाने कहा- श्यामसुन्दर ! इन महामुनिका 
यह शरीर जलरूपमें कैसे परिणत हो गया ? देव ! मेरे 
इस संशयको तुम पूर्णरूपसे मिटा दो ॥ ५॥ 

श्रीभगवानने कहा--रम्भोर ! ये मुनीश्वर 
प्रेम-लक्षणा-भक्तिसे संयुक्त थे, इसीलिये इनका यह 
शरीर द्रवभावको प्राप्त हुआ है । तुम्हारे साथ मुझे 


वर देनेके लिये आया देख महामुनि ऋभु अत्यन्त 
हर्षित हुए थे, इसीलिये इनका कलेवर उसी प्रकार 
जलरूपमें परिणत हो गया, जैसे मैं पहले द्रवभावको 
प्राप्त हुआ था ॥ ६-७ ॥ 

श्रीराधाने पूछा--देवदेव ! दयानिधे ! तुम कैसे 
द्रवभावको प्राप्त हुए थे | यह बात मुझे बडी विचित्र 
लग रही है, तुम विस्तारसे सब बात बताओ ॥ ८ ॥ 

श्रीभगवानने कहा--इस विषयमें जानकार 
लोग इस प्राचीन इतिहासको सुनाया करते हैं, जिसके 
श्रवणमात्रसे पापोंका पूर्णतया नाश हो जाता है ॥ ९ ॥ 

पूर्वकालमें प्रजापति ब्रह्मा मेरे नाभि-कमलसे 
प्रकट. हो प्राकृत जगत्की सृष्टि करने लगे । वें अपनी 
तपस्या और मेरै वरदानसे शक्तिशाली रहे । एक समय 


- सृष्टिकर्ता ब्रह्माकी गोदसे सुन्दर पुत्र नारदजीका जन्म 


हुआ। वे मेरी भक्तिसे उन्मत्त होकर भूमण्डलपर भ्रमण 
करते हुए मेरे नाम-पदोंका कीर्तन करने लगे । एक दिन 
प्रजापति ब्रह्मदेवने नारदजीसे कहा--'महामते ! यह 
व्यर्थ घूमना छोड़ो और प्रजाकी सृष्टि करो ।' उनकी 
बात सुनकर ज्ञानमार्ग-परायण नारदने इस प्रकार 
कहा--'पिताजी ! मैं सृष्टि नहीं करूँगा; क्योंकि वह 


२१४ 
झोक-मोह पैदा करनेवाली है । मैं तो श्रीहरिके नामोंका 
कीर्तन और उनकी भक्ति करूँगा | आप भी इस सृष्टि 
च्यापारमें लगकर दुःखसे अत्यन्त आतुर रहते हैं, अतः 
आप भी सृष्टि-रचना छोड़ दीजिये! ॥ १०--१४ ॥ 
यह सुनकर ब्रह्माजीके अधर क्रोधसे फड़कने 
लगे । उन्होंने कुपित हो शाप देते हुए कहा--'दुर्मते ! 
तुम एक कल्पतक सदा गाने-बजानेमें ही लगे रहने- 
वाले गन्धर्व हो जाओ ।' श्रीराधे ! इस प्रकार ब्रह्माके 
झापसे नारदजी उपबर्हण नामक गन्धर्व हो गये। 
वे एक कल्पतक देवलोकमें गन्धर्वराजके पदपर 
प्रतिष्ठित रहे । एक दिन खियोँसे घिरे हुए वे ब्रह्माजीके 
लोकमें गये । वहाँ सुन्दरियोंमें मन लगा रहनेके कारण 
उन्हेनि बेताला गीत गाया । तब ब्रह्माने पुनः शाप दे 
दिया--'दुर्मते ! तू शूद्र हो जा ।' इस प्रकार ब्रह्माजीके 
झापसे वे दासीपुत्र हो गये । राधे ! फिर सत्सङ्गके 
प्रभावसे नारदजी ब्रह्मपुत्रताको प्राप्त हुए। तदनन्तर 
पुनः भक्तिभावसे उन्मत्त हो भूतलपर विचरते हुए वे 
मेरे पदोंका गान एवं कीर्तन करने लगे | मुनीन्द्र 
नारद वैष्णवोमें श्रेष्ठ, मेरै प्रिय तथा ज्ञानके सूर्य हैं । 
वे परम भागवत हें और सदा मुझमें ही मन लगाये 
रहते हैं ॥ १५--२०॥ 
एक दिन विभिन्न लोकोंका दर्शन करते हुए गान- 
तत्पर नारद, जिनकी सर्वत्र गति है, इलावृतखण्डमें 
गये, जहाँ प्रिये! जम्बूफलके रससे प्रकट हुई 
श्यामवर्णा जम्बूनदी प्रवाहित होती है तथा जाम्बूनद 
नामक सुवर्ण उत्पन्न होता है। उस देशमें रलमय 
प्रासादोंसे युक्त तथा दिव्य नर-नारियोंसे भरा हुआ एक 
'वेदनगर'---नामक नगर है, जिसे योगी नारदने देखा । 
वहाँ कितने ही लोगोंके पैर नहीं थे; गुल्फ नहीं थे और 
घुटने भी नहीं थे। जङ्घा अथवा जघनभागका भी 
कितने ही लोगोंके पास अभाव था । वे विकलाङ्ग और 
कृशोदर थे और कितनोंके पीठके मध्यभागमें कूबर 
निकल आयी थी, दाँत गिर गये थे या ढीले हो गये 
थे, कंधे ऊँचे थे, मुख झुका हुआ था और कितनोंके 
गर्दन ही नहीं थी। इस प्रकार नारदजीने वहाँकी 
स्त्रियों और पुरुषोंको अङ्ग-भङ्ग देखा। उन सबको 
देखकर मुनिने कहा--'अहो ! यह क्या बात 


. + गोलोकधामाधिपतिं परेशं परात्परं त्वां शरणं व्रजाम्यहम्‌ * 

है ? यह सब तो विचित्र ही दिखायी देता है । आप 
सब लोगोंके मुँह कमलके समान हैं, शरीर दिव्य हैं 
और वस्न भी अच्छे हैं। आपलोग देवता हैं या 
उपदेवता अथवा कोई ऋषिश्रेष्ठ हैं! आप सब लोग 
बाजोंके साथ हैं तथा रमणीय गीत गानेमें संलग्न हैं। 
आप अङ्ग-भङ्ग कैसे हो गये, यह बात शीघ्र मुझे 
बताइये ।' उनके इस प्रकार पूछनेपर वे सब दीनचित्त 
होकर बोले ॥ २१---२८ ॥ 

रागोंने कहा--मुने ! हमारे शरीरमें स्वतः बड़ा 
भारी दुःख पैदा हो गया है। परंतु यह सब उसके आगे 
कहना चाहिये, जो उसे दूर कर सके । महर्षे ! हमलोग 
राग हैं और वेदपुरमें निवास करते हैं। मानद ! हम 
अङ्ग-भङ्ग कैसे हो गये, इसका कारण बताते हैं, सुनिये; 
हिरण्यगर्भ ब्रह्माजीके एक पुत्र पैदा हुआ है, जिसका नाम 
है, नारद । वह महामुनि प्रेमसे उन्मत्त होकर बेसमय 
धुवपद गाता हुआ इस पृथ्वीपर विचरा करता है । उसके 
ताल-स्वरसे रहित असामयिक गानों-विगानोंसे हम सब 
अङ्ग-भङ्ग हो गये हैं ॥ २९---३२ ॥ 

उनकी यह बात सुनकर नारदजीको बड़ा विस्मय 
हुआ। उनका गर्व गल गया और वे रागोंसे हँसते 


हुए-से बोलो ॥ ३३ ॥ 
सुनिने कहा--रागगण | मुझे शीघ्र बताओ । 
नारदमुनिको किस प्रकारसे काल और तालका ज्ञान हो 


सकता है, जिससे वे स्वरयुक्त गीत गा सकें ॥३४॥ | 


रागोंने कहा--साक्षात्‌ वैकुण्ठनाथकी प्रिय 
भार्याओंमें मुख्य सरस्वती देवी यदि नारदको संगीतकी 
शिक्षा दे सकें तो वे मुनि कौन-सा राग किस समय, किस 
तालस्वरसे गाना चाहिये, इसे जान सकते हैं ॥ ३५ ॥ 

उनकी यह बात सुनकर दीनवत्सल नारद 
सरस्वतीका कृपा-प्रसाद प्राप्त करनेके लिये तुरंत ही 
शुभ्रगिरिपर चले गये । वहाँ उन्होंने सो दिव्य वर्षांतक 
निरन्तर अत्यन्त दुष्कर तपस्या की । व्रजेश्वरि ! उन्होंने 
अन्न-जल छोड़कर केवल सरस्वतीके ध्यानमें मन 
लगा लिया था । नारदजीकी तपस्यासे वह पर्वत अपना 
“शुभ्र नाम छोड़कर 'नारदगिरि'के नामसे प्रख्यात हो 
गया । वह सारा पर्वत उनकी तपस्यासे पवित्र हो गया । 
तपस्याका पर्यवसान होनेपर साक्षात्‌ वाग्देवता 


विष्णुप्रिया श्रीसरखती वहाँ आयीं। नारदजीने उन 
दिव्यवर्णा देवीको देखा । देखकर वे सहसा उठ खडे 
हुए और उन्हें नमस्कार करके परिक्रमापूर्वक नतमस्तक 
हो, वे मुनीश्वर सरस्वती देवीके रूप, गुण और 
माधुर्यकी स्तुति करने लगे ॥ ३६---४० ॥ 

. नारदजी बोले--नवीन सूर्यके बिम्बकी झुतिको 
उगलने और हिलनेवाले रत्रमय कर्णफूल, केयूर, किरीट 
और कङ्कण जिनकी शोभा बढ़ाते हैं तथा जो चमकते और 
झनकारते हुए नूपुरोंके शिञ्जन-रवसे रञ्जित होती हैं, उन 
कोटि चन्द्रमाओंसे अधिक उज्ज्वल मुखवाली सरस्वती 
देवीको मैं नमस्कार करता हूँ। जो चञ्चल चरण और 
चञ्चुपुटवाले उड़ते हुए कलहेसपर विराजमान होती तथा 
निर्मल मुक्ताफलोंके अनेक हार धारण करती हैं, उन 
सौभाग्यशालिनी सरस्वती देवीको मै प्रणाम करता हूँ । जो 
अपने दोनों पार्श्वके दो-दो निर्मल हाथोंमें क्रमशः वर, 
अभय, पुस्तक और उत्तम वीणा धारण करती हैं, उन 
जगन्मयी, ब्रह्ममयी, शुभदा एवं मनोहरा सरस्वती देवीको 
मैं नमस्कार करता हूँ । श्वेतवर्णकी लहरदार रेशमी साड़ी 


पहननेवाली अतीव मङ्गलस्वरूपे सरस्वति ! मुझे 
स्वर-तालका ज्ञान प्रदान कीजिये, जिससे मैं अविनाशी : 
एवं सर्वोत्कृष्ट रासमण्डलमें सर्वोपरि और अद्वितीय 
संगीतज्ञ हो जाऊँ * ॥ ४१---४४ ॥ 

श्रीभगवान्‌ कहते हैँ--श्रीराधे ! सरस्वतीका यह 
नारदोक्त दिव्य स्तोत्र जडताका नाश करनेवाला है । जो 
प्रातःकाल उठकर इसका पाठ करेगा, वह इस लोकमें 
विद्यावान्‌ होगा । तब प्रसन्न हुई वागदेवताने महात्मा 
नास्दको भगवत्दत्त स्वरब्रह्मसे विभूषित एक वीणा प्रदान 
की । साथ ही राग-रागिनी, उनके पुत्र, देशकालादिकृत 
भेद तथा ताल, लय और स्वरोंका ज्ञान भी दिया । ग्रामोंके 
छप्पन कोटि भेद और असंख्य अवान्तर-भेद, नृत्य, 
वादित्र तथा सुन्दर मूर्च्छना इन सबका ज्ञान 
नारदजीको प्राप्त हुआ । वैकुण्ठपतिकी प्रियाओंमें मुख्य 
सरस्वती देवीने स्वरगम्य सिद्धपदोंद्रारा नारदजीको 
संगीतकी शिक्षा दी। राधे नारदको रासमण्डलके 
उपयुक्त अद्वितीय रागोद्धावक बनाकर विष्णुवल्लभा 
वाग्देवी वैकुण्ठधामको चली गयीं ॥ ४५--५०॥ 


इस प्रकार श्रोगर्गसहितामे श्री मथुणखण्डके अन्तर्गत नास्द्‌-बहूला-संबादमे “नारदोपाख्यान' 
नामक इक्कीसवाँ अध्याय पूर हुआ ५२१७ 


बाईसवाँ अध्याय 


नारदका अनेक लोकोंमें होते हुए गोलोकमें पहुँचकर भगवान्‌ ्रीकृष्णके समक्ष 
अपनी कलाका प्रदर्शन करना तथा श्रीकृष्णका द्रवरूप होना 


श्रीभगवान्‌ कहते हैं--श्रीराधे ! इस रागरूप 
मनोहर एवं गुह्य ज्ञानका उपदेश किसको देना चाहिये, 
इसका बुद्धिूर्वक विचार करके नारदजी गनधर्वनगरमें 
, गये। वहाँ तुम्बुरु नामक गन्धर्वको अपना शिष्य 
बनाकर नारदजी मधुरस्वरसे वीणा बजाते हुए मेरे 
गुर्णोका गान करने लगे । तदनन्तर उनके इदयमें यह 


क्र 


जिज्ञासा उत्पन्न हुई कि 'किन लोगोंके सामने इस 
मनोहर रागरूप गीतका गान करना चाहिये ? इसको 
सुननेका पात्र कौन है ?' इसकी खोज करते हुए नारद 
इन्द्रके पास आये । उनको इस विषयका आनन्द लेते 
न देख मुनिश्रेष्ठ नारद सखा तुम्बुरुक साथ राग- 
रागिनियोंका निरूपण करनेके लिये सूर्यलोकमें गये। 


नवार्कबिम्बद्युतिमुद्दलद्धलत्ताटङ्ककेयूरकिरीटकङ्कणाम्‌ । स्फुरत्कणन्नुपुररावरञ्जितो नमामि कोटीन्दुमुखी सरस्वतीम्‌ ॥ 
वन्दे सदाहं कलहंस उद्गते चलत्पदे चञ्चलचञ्चुसम्पुटे । निर्धातमुक्ताफलहारसंचयं सेधारयन्ती सुभगां सरस्वतीम्‌॥ 


वराभयं पुस्तकवल्लकीयुतं परं दधानां विमले करद्दये। नमाम्यहं त्वां शुभदा सरस्वती जगन्मयी ब्रह्ममयीं मनोहराम्‌॥ 


तरङ्गितक्षौमसिताम्बरे परे देहि 


स्वरज्ञानमतीवमङ्गले । येनाद्वितीयो हि भवेयमक्षरे सर्वोपरि स्यां पररासमण्डले ॥ 


(गर्गः, मथुरा० २१ । ४१--४४) 


२१६ 


+ शोलोकधामाधिपति परेद परात्परं खाँ शरण त्रजाम्यहम्‌ * 


[श्रीमथुराखण्ड 


२००००००००००००००००००००००००००००००००२०००००७०००००९००००००००००००९०००००९०००१००२२०९९२०९२००००१०००००००९९००९००००००००००००००१०००० ३७७७ मट, 


वहाँ सूर्यदेवको रथके द्वारा भागे जाते देख देवर्षि- 
शिरोमणि महामुनि नारद वहाँसे तत्काल शिवजीके पास 
चले गये । राधे ! ज्ञानतत्त्वज्ञ भूतनाथ शिवके नेत्र ध्यानमें 
निश्चल हैं, यह देख नारदजी ब्रह्मलोकमें गये । सृष्टिकर्ता 
ब्रह्माको सृष्टि-रचनामें व्यग्र देख, वे वहाँ भी न ठहर सके; 
उस स्थानसे विष्णुके सर्वलोकवन्दित वैकुण्ठधाममें चले 
गये । भक्तोंके स्वामी भक्तवत्सल भगवान्‌ विष्णुको किसी 
भक्तपर कृपा करनेके लिये कहीँ जाते देख योगीन्द्र नारद 
तुम्बुरुके साथ अन्यत्र चल दिये ॥ १--८॥ 


न मख्ुषभानुनन्दिनि ! योगीश्वर संतोंकी गति त्रिलोकीके 


भीतर और बाहर भी बतायी गयी है । जो केवल कर्मी हैं, 
उन्हें वैसी गति नहीं प्राप्त होती । मुनीश्वर नारद करोड़ों 
ब्रह्माण्ड-समूहोंको लॉबकर प्रकृतिसे परे गोलोकधाममें 
जा पहुँचे। उत्ताल तरंगोंसे सुशोभित विरजा नदीको पार 
करके वे शीघ्र ही भ्रमरोंकी ध्वनिसे निनादित रमणीय 
चुन्दावनमें गये, जो सदा वसन्त ऋतुसे युक्त है और जहाँके 
लताभवन मन्द मारुतके झोंकेसे कम्पायमान रहते हैं । 
वृन्दावनसे गोवर्धन पर्वतका दर्शन करते हुए नारदजी मेरे 
निकुझमें आये । निकुझद्वारपर सखियोने पूछा-- 'आप 
दोनों कौन हैं ? कहाँसे आये हैं और यहाँ क्या कार्य है ?' 
ऐसा प्रश्न होनेपर मुनि और तुम्बुरु दोनों बोले-- 
'सुन्दरियो ! हम दोनों गान-विद्यामें कुशल गायक हैं और 
अंपनी वीणाकी मधुर ध्वनि साक्षात्‌ परिपूर्णतम भगवान्‌ 
राधावल्लभ श्रीकृष्णको सुनानेके लिये आये हैं। हम 
वन्दीजनोंमें उत्तम हैं । हमारी यह बात महात्मा श्रीकृष्णसे 
निवेदित कर देनी चाहिये' ॥ ९--१५॥ 
यह सुनकर सखियेनि उनका संदेश मेरे पास 
पहुँचाया और मेरी आज्ञासे लौटकर मधुरवाणीमें उन 
वन्दियांको भीतर चलनेका आदेश दिया । करोड़ों 
सूयाँकी ज्योतिसे व्याप्त मेरे निकुञ्जके आँगनमें, जहाँ 
सब ओर कौस्तुभमणि जड़ी थी, मनोहर चैंवर डुलाये 
जा रहे थे, हिलते हुए मोतियोंकी झालरोंसे युक्त छत्र 
तने थे और करोड़ों सखियाँ विराजमान थी, आकर 
महापद्ममय आसनपर तुम्हरे साथ बैठे 


हुए मुझ श्रीकृष्णका उन दोनोंने दर्शन किया। फिर 
प्रणाम और परिक्रमा करके वे मेरी आज्ञासे वहाँ बैठे 
और मेरी स्तुति करके मेरे गुणोंका गान करनेके लिये 
उद्यत हुए। आतोद्य (वाद्य विशेष) को दबाते और 
देवदत्त स्वरामृतमयी वीणाको झंकृत करते हुए 
तुम्बुरुसहित नारदने वीणावादनकी अद्वितीय कलाको 
अस्तुत किया। मैं उससे बहुत संतुष्ट हुआ और सिर 


हिलाता हुआ उस वीणाकी प्रशंसनीय स्वर-लहरीकी . 


सराहना करने लगा । अन्ततोगत्वा प्रेमके वशीभूत हो 
अपने-आपको देकर मैं जलरूप हो गया। मेरे दिव्य 
शरीरसे जो जल प्रकट हुआ, उसे 'ब्रह्मद्रव' के नामसे 
लोग जानते हैं। उसके भीतर कोटि-कोटि 
ब्रह्माण्ड-रारियाँ लुढ़कती रहती हैं। उस उन्नत एवं 
शुभ जलराशिमें लुढ़कते हुए वे ब्रह्माण्ड इन्द्रायणके 
फलके समान प्रतीत होते हैं ॥ १६-२२३ ॥ 

राधे ! यह ब्रह्माण्ड 'पृश्चिगर्भ' नामसे प्रसिद्ध है, 
जो मेरे त्रिविक्रम रूपके पदाघातसे फूट गया था। 
उसका भेदन करके जो साक्षात्‌ ब्रह्मद्रवका जल यहाँ 
आया, उसे इस शुभ मन्वन्तरमें पूर्ववर्ती लोगॉने 
पापहारिणी स्वर्धुनी 'गङ्गा' के नामसे जाना था। उस 
गङ्गाको चुलोकमें 'मन्दाकिनी', पृथ्वीपर 'भागीरथी' 
और अघोलोक--पातालमें 'भोगवती' कहा गया 
है। इस प्रकार एक ही गङ्गा त्रिपथगामिनी होकर तीन 
नामोंसे विख्यात हुई । इसमें स्नान करनेके लिये 
प्रणतभावसे जाते हुए मनुष्यके लिये पग-पगपर 
राजसूय और अश्वमेध यज्ञोंका फल दुर्लभ नहीं रह 
जाता। जो सैकड़ों योजन दूरसे भी 'गङ्गा-गङ्गा'का 
उच्चारण करता है, वह सब पापॉसे छूट जाता और 
विष्णुलोकमें जाता है। कलियुगमें गङ्गाका दर्शन 
करनेसे सौ जन्मोंका, जल पीनेसे दौ सौ जन्मोंका और 
स्नान करनेसे एक सहस्त्र जन्मोंका पाप नष्ट कर देती 
हैं। जो जाह्नवी गङ्गाका दर्शन करते हैं, उनका जन्म 
सफल है। जो उनके दर्शनसे वञ्चित रह जाते हैं, 
उनका जन्म व्यर्थ चला गया*॥ २३-२९ ॥ 


* गङ्गा गङ्गेति यो ब्रूयाओजनानों शतैरपि । मुच्यते सर्वपापेभ्यो विष्णुलोके स गच्छति॥ 
दृष्ठा जन्मशतं यापं पीत्वा जन्मशतद्यम्‌। स्नात्वा जन्मसहस्नेण हन्ति गङ्गा कलौ युगे॥ 
सफल जन्म वै तेषां ये पश्यन्ति हि जाहवीम्‌ वृथा अन्मगतं तेषां ये न पञ्यन्ति जाहवीम्‌॥ ` 


` (गर्ग मथुरा०ण २२। २७-२९) 


रम्भोरु राधे! जैसे ' विरजा. तुम्हारे भयसे 
द्रवरूपताको प्राप्त हो गयी, जैसे विरंजाके सातो पुत्र 
सात समुद्रोके रूपमें द्रवभावंको प्राप्त हो गये; जैसे 
विष्णु 'कृष्णा' नदी हुए, जैसे शिवदेव 'वेणी' नदी 
हुए, जैसे ब्रह्मा 'ककुद्मिनी गङ्गा” 'हुए और जैसे 
अप्सरा 'गण्डकी' नदी हो गयीं, उसी प्रकार ये ऋभु 
नामक मुनि भी ब्रह्मभावको प्रप्त हुए हैं । यह ऋभुकी 
प्रेमलक्षणा-भक्तिसे सम्भव हुआ है, इसमें संशय नहीं 
है। जो इस पापहारिणी पवित्र कथाका श्रवण करता 
है, .वह मनुष्य सब लोकोंको लाँघकर मेरे 
गोलोकधाममें चला जाता है ॥ ३०--३३ ॥ 

श्रीनारदजी कहते हैं--रांजन्‌ ! इस प्रकार 
अपनी प्रिया श्रीरधासे कहकर श्रीहरि ऋभुके 
आश्रमसे श्रीराधाके साथ ही मालती-वनमें चले 
आये । फिर गोपियोंकी विरह-व्यथाको जान भक्त- 
` वत्सल भगवान्‌ श्रीकृष्ण श्रीराधाके साथ यमुनाके 


२१७ 


मङ्गलमय पुलिनपर चले आये। उस समय समस्त 
गीपीगणोंका मान और व्यथा-भार दूर हो गया। 
उन्होंने, जैसे चपलाएँ. मेघका आलिङ्गन करती हैं, 
उसी प्रकार घनश्यामको अपनी भुजाओंमें भर 
लिया । तब श्रीहरि वुन्दावनमें यमुनाके मनोहर तटपर 
गोपाङ्गनाओके' साथ मधुरस्वरमें बंशी बजाने लगे । 
भगवान्के उस मधुर रागसे गोपकन्याएँ मूर्च्छित हो 
गयीं, नदियोंका वेग रुक गया, पक्षी अचल हो गये। 
समस्त देवताओने मौन धारण कर लिया, देवनायक 
स्तब्ध हो गये, वृक्षोंसे जल बहने लगा तथा सारा 
जगत्‌ मानो निद्रामें निमम्न हो गया । रात्रिकालमें रास 
रचाकर श्रीराधिका और गोपियोंके मनोरथ पूर्ण करके 
ब्राह्ममुहूर्तमें भगवान्‌ श्रीकृष्ण नन्दभवनको लौट 
आये। गोपिकाओंके साथ श्रीराधिका भी अपना 
आनन्दमय मनोरथ प्राप्त करके वृषभानुवरके सुन्दर 
मन्दिरमे चली गर्यी ॥ ३४--४१॥ 


इस प्रकार श्रोगगेसहितामें श्रोमथुशखण्डके अन्तर्गत नरद-बहुलाध्-संवादमें “नारदोपाख्यानः ` 
* नामक ब्राईसवाँ अध्याय पूर हुआ ५२२ 


श्रीकृष्णका व्रजसे लौटकर मथुरामें आगमन 
श्रीनारदजी कहते हैं--राजन्‌ | साक्षात्‌ भगवान्‌ हो, उन्हें भी उनका विरह दुस्सह हो जाता है; फिर जिन्हें 


श्रीकृष्ण ब्रजमें कई दिनोंतक रहकर सबको अपना 
दर्शन दे मथुरा जानेको उद्यत हुए। नौ नन्दों, नौ 
उपनन्दों, छः वृषभानुओं तथा वृषभानुवर और बरजेश्वर 
नन्दराजसे मिलकर, कलावती, यशोदा, ,अन्यान्य 
गोपियों तथा गौओकि गणोंसे भी भेंट करके, आश्वासन 
और ज्ञान दे, सबसे विदा लेकर माधव चञ्चल अश्वोंसे 
जुते हुए अपने दिव्य रथपर-आरूढ़ हो मथुरा जानेकी 
इच्छासे नन्दगाँवसे बाहर निकले । उनके पीछे-पीछे 
समस्त मोहित व्रजवासी बहुत दूरतक गये । वे माधव- 
के अत्यन्त कष्टमय विरहको नहीं सह सके । जिन्हे 
भूमण्डलपर कभी एक बार भी श्रीविष्णुका दर्शन हुआ 


प्रतिदिन उनका दर्शन होता रहा हो, उनको उनके विरहसे 
कितना दुःख होता होगा, इसका वर्णन कैसे किया जा 
सकता है। नरेश्वर ! अपलक नेत्रोंसे श्रीधरके मुंहकी 
ओर देखते हुए समस्त त्रजवासी गोप ख्नेह-सम्बन्धके 
कारण प्रेमविह्ृल हो उनसे बोले ॥ १---७ ॥ | 

गोपोने कहा-- श्रीकृष्ण ! तुम फिर जल्दी आना 
और हम समस्त ब्रजवासियोंकी रक्षा करना । जैसे पूर्व- 


"कालमें तुमने देवताओको अमृत प्रदान किया था, 


उसी प्रकार अब हमें अपने दर्शनकी सुधाका पान 
कराते रहना । देव ! केवल तुम्हीं सदा यशोदाके 
आनन्ददायक हो, तुम्हीं श्रीनन्द्राजको आनन्द प्रदान 

करनेवाले हो और तुम्हीं त्रजवासियोंके जीवन हो। 
प्रभो ! तुम्ही इस व्रजके धन हो, गोप-कुलके दीपक 
हो और महापुरुषोंके भी मनको मोहनेवाले हो। जैसे 
निदाघसे जले हुए प्राणीको शीतल जल प्राप्त हो 
जाय, सर्दीसे पीड़ित मनुष्यको जैसे आग मिल जाय, 
ज्वरसे आर्त पुरुषको उपयुक्त औषध प्राप्त हो जाय 
और मरे हुए मानवको भी जैसे मङ्गलमय अमृत मिल 
जाय, तो वे जी उठते हैं, उसी प्रकार समस्त व्रजके 
लिये तुम्हारा दर्शन ही जीवन है; इसलिये तुम यहीँ 
निवास करो । इस विषयमें बहुत कहनेसे क्या लाभ । 
हमारे इस जन्म अथवा पूर्वजन्ममें जो कुछ भी पुण्य 
हुआ हो, उसके फलस्वरूप हमारा चित्त सदा तुम्हारे 
चरणारविन्दोंमें लगा रहे । जिनका चित्त तुम्हारे चरण- 
कमलमें लगा हुआ है, वे भक्तजन तुम्हें सदा ही प्रिय 
हे । तुम प्रकृतिसे परे निर्गुण हो, तथापि अपने भक्तों- 
के लिये सगुण हो जाते हो। तुम्हें अपने भक्तसे 
अधिक प्रिय शिव, ब्रह्मा और लक्ष्मी भी नहीं हैं। जो 
ब्रह्मपद आदिकी अभिलाषाको छोड़कर तुझ भगवान्‌- 
का निष्कामभावसे भजन करते हैं, वे युक्तचित्त 
पुरुष ही शान्त एवं निरपेक्ष सुखका अनुभव करते 
हैं*॥ ८--१५॥ 
श्रीनारदजी कहते हैं--राजन्‌ ! यों कहकर वे 
सब गोप प्रेमसे विहृ हो श्रीकृष्णके देखते-देखते 
आनन्दके आँसू बहाते हुए रोने लगे । भक्तवत्सल 
भगवान्‌ श्रीकृष्णके मुखपर भी अश्रुकी धारा बह 


क» गोलोकधामाधिपति परेशं घरात्पर त्वां शरणं व्रजाम्यहम्‌ * 

चली। वे प्रसन्नचेता परमेश्वर उन विरह-विह्ृल 
गोपॉसे बोले ॥ १६-१७ ॥ 

श्रीभगवानने कहा--त्रजवासियो ! तुम सब 
मेरे प्राण हो और मेरे परम प्रिय हो। मेरा हृदय 
तुमलोगॉमें ही स्थित है, केवल शरीर अन्यत्र दिखायी 
देता है। मैं प्रतिमास तुम सबको देखने और दर्शन 
देनेके लिये आऊँगा, यह वचन देता हूँ । मनसे मै दूर 
नहीं हूँ। मन ही सबका कारण है†। हे गोपगण ! 
यादवोंसे युद्ध करनेके लिये जरासंध आया है, अतः 
यदुवंशियोंकी सहायताके लिये मैं जाता हूँ, तुम्हें शोक 
नहीं होना चाहिये ॥ १८-२० ॥ 

श्रीनारदजी कहते हैं--राजन्‌ ! इस प्रकार उन 
गोपोंको बार-बार आश्वासन दे, फिर लौटकर यशोदा- 
सहित नन्दणजको दूसरे रथपर निठाया और श्रीदामा 
आदि सखाओंको साथ ले, उद्धवसहित रथपर आरूढ़ 
हो, वे सर्वकारण-कारण भगवान्‌ मथुराको गये। 
वीर ! जबतक रथ, उसमें जुते हुए सौ वेगशाली 
घोड़े और फहराती पताकासे युक्त तिरंगा ध्वज तथा 
उड़ती हुई धूल दिखायी देती रही, तबतक अन्य 
ब्रजवासी वहीं खड़े रहे फिर वे अपने घरको लौट 
आये॥ २१---२३ ॥ 

श्रीकृष्णचन्द्रका यह परम उत्तम विचित्र चरित्र 
मनुष्योंके महान्‌ पापोंको हर लेनेवाला है । जो भक्तप्रवर 
पृथ्वीपर इस चरित्रको सुनता है, वह उत्तमोत्तम 
गोलोकधाममें जाता है ॥ २४ ॥ 


इस प्रकार श्रीगर्गसहितान श्रोमथुराखण्डके अन्तर्गत नारद-बहुलाश्व-संवादमें ्रजयात्राके प्रसड्भमें 
'श्रीकृष्णको आगणन' नामक तेईसबाँ अध्याय पूए हुआ ५ २३ 0 
* शीघ्रमागच्छ हे कृष्ण सर्वान्नो त्रजत्रासिनः | पाहि संदर्शनं देहि देवेभ्यो ह्यमृतं यथा॥ 
त्वमेव सर्वदा देव यशोदानन्ददायकः । शरीनन्दनन्दनस्त्वं वै जीवनं ब्रजवासिनाम्‌॥ 
ब्रजे घनं कुले दीपो मोहनो महतामपि। यथा निदाघदग्धस्य प्रापतं वै शीतलं जलम्‌ ॥ 


विसृज्य पारमेष्ठ्यादि निष्कामास्त्वां भजन्ति ये । नैरपेक्ष्ये सुखं शान्त ते : ॥ (गर्ग’, मथूरा० लन 
पा मग्याणा मत्यिया यूयं सर्वे वै अजवासिनः 1 हृदयं मेऽस्ति युष्मासु क ॥ gL 
मासं प्रत्यागमिष्यामि युष्मान्‌ दरं वचो मम । मनसा नहि दूरोऽस्मि मनः सर्वस्य कारणम्‌ ॥ (गर्गः, मथुरा० २३ । १८-१९) 


चोबीसवाँ अध्याय 


बलदेवजीके द्वारा कोल दैत्यका वध; उनकी गङ्गातटवर्ती ती थोमि यात्रा; माण्ड्रकदेवको 
वरदान ओर भावी वृत्तान्तकी सूचना देना; फिर गड़ाके अन्यान्य तीथॉमें 
स्त्रान-दान करके मथुरामें लौट जाना 


बहुलाश्वने पूछा--मुने ! गोपाज्ननाओं और 
गोपोंको उत्तम दर्शन देकर मथुरामें लौटनेके पश्चात्‌ 
श्रीकृष्ण तथा बलरामने क्या किया ? श्रीकृष्ण और 
बलदेवका चरित्र बड़ा मधुर है। यह समस्त पापोंको 
_ हर लेनेवाला, पुण्यप्रद तथा चतुर्वर्गरूप फल प्रदान 
करनेवाला है ॥ १-२ ॥ 
श्रीनारदजीने कहा--राजन्‌! अब श्रीकृष्ण 
और बलदेवजीका दूसरा चरित्र सुनो, जो सर्वपापहारी, 
पुण्यदायक तथा धर्म, अर्थ, काम और मोक्षको देने- 
वाला है। नरेश्वर ! कोल नामक दैत्यसे पीड़ित हुए 
बहुत-से लोग दीनचित्त हो ब्राह्मणोंके साथ 
कौशारविपुरसे मथुरामें आये । उस समय रोहिणीनन्दन 
बलराम शीघ्रगामी अश्वपर आरूढ़ हो थोडे-से 
अग्रगामी लोगोके साथ शिकार खेलनेके लिये मथुरासे 
निकले थे। मार्ममें ही उन्हें प्रणाम करके उनकी 
विधिवत्‌ पूजा करनेके पश्चात्‌ सब लोग उनके चरणोंमें 
प्रणत हो गये और हाथ जोड़ हर्ष-गद्गद वाणीमें 
बोले ॥ ३--६॥ 
प्रजाजनोने कहा--राम ! महाबाहु राम! 
महाबली देवदेव ! हम सब लोग कोल नामक दैत्यसे 
पीडित हो आपकी शरणमें आये हैं । कोल दैत्य 
कंसका सखा है । वह महाबली दैत्य राजा कौशारविको 
जीतकर उन्हींके नगरमें राज्य करता है । राजा कौशारवि 
उसके भयसे गङ्गातटपर चले गये हैं और वहाँ पुनः 
अपने राज्यकी प्राप्तिके लिये अत्यन्त जितेन्द्रिय हो 
आपके चरण-कमलोंका भजन कर रहे हैं। विभो ! 
आप उनकी सहायता कीजिये । हम उन्हींकी शुभ प्रजा 
हैं, जिनका उन्होंने पुत्रकी भांति पालन किया है । उनके 
संरक्षणमें हमलोग बड़े सुखी थे। प्रभो ! अब दुष्ट 
कोल हमें निरन्तर पीड़ा दे रहा है। यद्यपि आपने 
त्रिभुवनविजयी वीर कंसको मार डाला है, तथापि 


देवेन्द्र ! जबतक कोल जीवित है, तबतक कंसको भी 
मरा हुआ नहीं मानना चाहिये। आप प्रकृतिसे परे 
होकर भी भक्तोंकी रक्षाके लिये ही सगुणरूपसे 
अवतीर्ण हुए हँ ॥७--१२॥ 

श्रीनारद्रजी कहते हैं--राजन्‌ ! उनका वचन 
सुनकर भक्तवत्सल श्रीबलराम गङ्गा-यमुनाके बीचमें 
बसी हुई कौझाम्बीनगरीको गये । बलरामजीको युद्धके 
लिये आया हुआ सुनकर प्रचण्ड-पराक्रमी कोल भी 
दस अक्षौहिणी सेनासे सुसज्जित हो कोशाम्बीसे बाहर 
निकला । प्रलय-कालके समुद्रकी भाँति गर्जना 
करनेवाली बह सेना एक नदीके समान आयी । चञ्चल 
घोड़े उसकी उठती हुई तसङ्गमाला थे । रथ और हाथी 
आदि उसमें तिमिङ्गिल (मगर-मत्स्य) के समान प्रतीत 
होते थे । वीर योद्धारूपी भँवर उठ रहे थे । उसे देखकर 
बलरामजीने हलका सेतु बाँध दिया और हलाग्रभागसे 
उस सेनाको खींच-खींचकर मुसलके सुदृढ प्रहारसे 
मारना आरम्भ किया । उनके प्रहारसे एक साथ ही पैदल 
वीर, घोड़े, रथ और हाथी रणभूमिमें फलोंकी भाँति 
पिस उठे और करोड़ोंकी संख्यामें सब ओर धराशायी 
हो गये। शेष योद्धा भयसे पीड़ित हो युद्ध-मण्डलसे 
भाग निकले । शस्त्रधारी दैत्य कोल बलरामजीके साथ 
अकेला ही युद्ध करने लगा ॥ १३-१८ ॥ 

उस दैत्यराजने बल्देवजीकी ओर अपना हाथी 
बढ़ाया। उस हाथीके कुम्भस्थलपर गोमूत्रमें घोले हुए 
सिन्दूर और कस्तूरीके द्वारा पत्र-रचना की गयी थी। 
सोनेकी साँकलसे युक्त कटिबन्ध रल्रखचित था। 
उसके गण्डस्थलसे मद झर रहा था । उसके चार दाँत 
थे । घंटेकी ध्वनिसे वह और भीषण प्रतीत होता था । 
उसका कद ऊँचा था और वह दिग्गजके समान 
चिग्घाइता था। उसके शरीरका रंग प्रलयकालके 
मेघके समान काला था। कोल तीखा अङ्कुश लेकर 


उसके कानकी ओरसे उस हाथीपर चढ़ गया था। 
कोलके द्वारा प्रेरित उस मतवाले हाथीको अपनी ओर 
आता देख बलदेवजीने उसके ऊपर मुसलसे उसी 
. प्रकार प्रहार किया, जैसे इन्द्रने वज़से किसी पर्वतपर 
आघात किया हो । मिथिलेश्वर ! मुसलकी मारसे उस 
महान्‌ गजराजका मस्तक उसी प्रकार छिन्न-भिन्न हो 
गया, जैसे डंडेकी मारसे कोई मिट्टीका घड़ा टूक-टूक 
हो गया हो ॥ १९---२३ ॥ न्‍ 
कोलका मुँह सूअरके समान था । लाल नेत्रोंवाला 
वह दैत्य हाथीसे गिर पड़ा । उसने महात्मा माधव-- 
बलदेवके ऊपर तीखा शूल चलाया । विदेहराज ! तब 
बलरामने मुसलसे मारकर उसके शूलके उसी प्रकार 
सैकड़ों टुकड़े कर दिये, जैसे किसी बालकने लाठीके 
प्रहारसे काँचके बर्तन तोड़ डाले हों। तब उस दुष्टने 
सहस्न भार (लगभग ३००० मन) लोहेकी बनी हुई 
एक भारी गदा हाथमें लेकर बलरामजीकी छातीपर 
चोट की और वह मेघके समान गर्ज उठा । उस गदाके 
प्रहारको सहकर महाबली बलदेवने काजलके समान 
काले शरीरवाले कोलके मस्तकपर मुसलसे प्रहार 
किया । मुसलके प्रहारसे उसका सिर फट गया और 
वह रणभूमिमें गिर पड़ा; तो भी उठकर बलदेर्वजीको 
मुक्केसे भारी चोट पहुँचाकर वह वहीं अन्तर्धान हो 
गया | फिर उस मायावी दैत्यने अत्यन्त भयंकर दैत्य- 
सम्बन्धिनी माया प्रकट की। तुरंत ही बड़ी भारी 
आँधीसे प्रेरित प्रलय-कालके मेघॉसे, जो अन्धकार 
फैला रहे थे, आकाश आच्छादित हो गया । जपाके 
पुष्पेकि समान रक्तके बिन्दुओंकी निरन्तर वर्षा होने 
लगी। उसके बाद घनीभूत काले मेघॉने घृणित 
वस्तुओंकी वर्षा प्रारम्भ की । पीब, मेद, विष्ठा, मूत्र, 
मदिरा और मांससे युक्त अमेध्य जलकी वर्षा होने 
लगी । उस वृष्टिसे सब ओर हाहाकार होने लगा। 
दैत्यद्वारा रची गयी मायाको जानकर महाप्रभु बलदेवने 
शत्रुसेनाको विदीर्ण करनेवाले विशाल मुसलको 
चलाया | वह समस्त अस्रोांका घातक, स्वच्छ और 
सुदृढ़ अन्न अष्टधातुओंका बना हुआ था। उसकी 
लंबाई सौ योजनकी थी तथा वह प्रलयाग्रिके समान 
प्रज्वलित हो रहा था । बल्देवजीका अस्त्र मुसल दसं 


दिशाओंमें घूमता हुआ बड़ी शोभा पा रहा था। उसने 
आकाइाके बादलोंको उसी प्रकार विदीर्ण कर दिया, 
जैसे सूर्य कुहरेको मिटा देता है। उस मुसलको 


आकाइमें गया हुआ देख भगवान्‌ बलभद्रने स्वतः ` 
' 'हल' नामक अस्त्र उठाया और अपने वैभवसे 


सबको खींच-खींचकर बलपूर्वक बीचमें ही विदीर्ण 
कर दिया.॥ २४--३६॥ 

उस दैत्यकी मायाका नाश हो जानेपर महाबली 
बलदेवने अपने बाहुदण्डोंसे उसके मदोत्कट भुजदण्ड 
पकड़ लिये और जैसे बालक रुईकी राशिको घुमाये, 


उसी प्रकार इधर-उधर घुमाते हुए उसे पृथ्वी पर इस | 


प्रकार दे मारा, मानो किसी बाळकने कमण्डलू पटक 
दिया हो । उस दैत्यके पतनसे पर्वत, समुद्र और वनके 
साथ सारा भूमण्डल एक नाड़ी (घड़ी) तक काँपता 
रहा। दैत्यके दाँत टूर गये, नेत्र बाहर निकल आये 
और वह मूर्च्छित होकर मृत्युका आस बन गया । इस 
प्रकार महादैत्य कोल वज्जके मारे हुए वृत्रासुरकी भाँति 
प्राणशून्य हो-गया। उस समय स्वर्गमें और धरतीपर 
जय-जयकार होने लगा | देवताओंकी दुन्दुभियाँ बज 
उठी और वे .फूलोंकी वर्षा करने लगे। इस प्रकार 
कोलका वध करके श्रीकृष्णके बड़े भाई बळदेवने 
कौञझाम्बीपुरी राजा कौशारविको दे दी और स्वयं 
गर्गाचार्य आदिके साथ वे भागीरथीमें स्नान करनेके 
लिये गये। उनका यह कार्य समस्त दोषोंके निवारण 
एवं लोकसंग्रहके लिये था ॥ ३७-४३ ॥ 

* गर्ग. आदि .ब्राहण-आचारयेनि मङ्गलमय वेद- 
मन्लोका उच्चारण करते हुए माधव--बलरामको 


'गङ्गामें सान. करवाया। विदेहराज ! बलरामजी 


ब्राह्मणोंको एक लाख हाथी, दो लाख रथ, एक करोड़ 
घोड़े, दस अरब दुधारू गाये, सौ अरब रत्न और 
जाम्बूनद सुवर्णके भार दानमें देकर मथुरापुरीको 
चले गये। मिथिलेश्वर | बलरामने गङ्गाजीमें जहाँ 
स्नान किया, उस महापुण्यमय तीर्थको विद्वान्लोग 
'रामतीर्थ' के नामसे जानते हैं। जो मनुष्य कार्तिकी 
पूर्णिमा एवं कार्तिक मासमें रामतीर्थकी गङ्गामें स्नान 
करता है, वह हरिद्वारकी अपेक्षा सौगुने पुण्यका भागी 
होता है ॥ ४४-४८ ॥ ccs 


बहुलाश्वने पूछा--महामुने ! कौशाम्बीसे कितनी 
दूर और किस स्थानपर महापुण्यमय 'रामतीर्थ 
विद्यमान है, यह मुझे बतानेकी कृपा करें ॥ ४९ ॥ 
नारदजीने कहा--राजन्‌ ! राजेन्द्र ! कौशाम्बीसे 
ईशानकोणमें चार योजनकी दूरीपर और वायव्यकोणमें 
शुकरक्षेत्रसे चार योजनकी दूरीपर, कर्णक्षेत्रसे छ 
कोस और नलक्षेत्रसे पाँच कोस आग्नेय दिज्ञामें 
रामतीर्थकी स्थिति बताते हैं। वृद्धकेशी सिद्धपीठसे 
और बिल्वकेश-वनसे पूर्व दिशामे तीन कोसकी 
दूरीपर विद्वानोने रामतीर्थकी स्थिति मानी 
है॥ ५०--५२॥ 
वङ्गदेशमें दृढ़ाश्व नामक एक राजा थे । वे लोमश 
मुनिको कुरूप देखकर सदा उनकी हँसी उड़ाया करते 
थे। इससे उस महामुनिने उन्हें शाप दे दिया--'ओ 
महादुष्ट ! तू विकराल शुकरमुख असुर हो जा।' 
इस प्रकार मुनिके शापसे राजा कोल नामक क्रोडमुख 
असुर हो गया। फिर बलदेवजीके प्रहारसे आसुर- 
शरीरको छोड़कर महादैत्य कोलने परम मोक्ष प्राप्त कर 
लिया । तब बलराम उद्धव आदि तीन मन्त्रियोंके साथ 
वहाँसे तत्काल 'जह्ुतीर्थ' को चले गये, जहाँ जह्ुके 
दाहिने कानसे गङ्गाजीका प्रादुर्भाव हुआ था। उस 
ब्राह्मण-शिरोमणि जह्ढुके नामपर ही गङ्गाको 'जाह्ृवी' 
कहा जाता है । वहाँ ब्राह्मणोंको दान दे रातभर सब 
लोग वहीं रहे । तदनन्तर वहाँसे पश्चिम भागमें 
पाण्डवोंका अत्यन्त प्रिय 'आहारस्थान' नामक स्थान 
है, जहाँ पहुँचकर उन लोगोंने रात्रिमें निवास किया । 
वहाँ ब्राह्मणोंको दान तथा उत्तम गुणकारक भोजन 
देकर वे वहाँसे एक योजन दूर माण्डूकदेवके पास 
गये॥ ५३--५९ ॥ 
माण्डूकदेवने अनन्तदेवकी कृपा प्राप्त करनेके 
लिये बड़ी भारी तपस्या की थी । उसीके लिये अपने 
समाजके साथ बलदेवजी वहाँ गये । वह मुँह ऊपर 
` किये एक पैरके बलपर खड़ा था । उसके नेत्र ध्यानमें 
निश्चल थे। वह हृदयमें बलदेवजीके स्वरूपका दर्शन 
करते हुए उन्हींके साक्षात्‌ दर्शनके लिये लोलुप था। 
बलदेवजीने उसके हृदयसे अपनी उस स्वरूपको हटा 
लिया। तब उसने नेत्र खोलकर अपने आराध्यदेवको 


बाहर देखा। अनन्तदेवके उस परम सुन्दर रूपको 
उसने देखा । वे वनमालासे सुशोभित थे और एक 
कानमें कुण्डल धारण किये हुए थे। उनकी अङ्ग- 
कान्ति गौर थी तथा वे तालचिह्से अङ्कित ध्वजावाले 
रथपर बैठे थे। अनन्तदेवके उस परम सुन्दर रूपको 
देखकर उसने बड़ी भक्तिसे उनकी स्तुति की। फिर 
वह अपने आराध्यके चरणोंमें गिर पड़ा । बलदेवजीने 
उसके मस्तकपर हाथ रखा और कहा- “वर माँगो ।' 
तब वह बोला--'स्वामिन्‌! यदि आप साक्षात्‌ 
भगवान्‌ मुझपर प्रसन्न हैं, अथवा यदि मैं आपके 
अनुग्रहका पात्र हूँ, तो शुकदेवजीके मुखसे निकली 
हुई उस सर्वोत्तम भागवतसंहिताको मुझे दीजिये, 
जो. समस्त कलिदोषॉका विनाश करनेवाली एवं श्रेष्ठ 
है'॥ ६०--६५॥ 

बलदेवजीने कहा--अनघ ! तुम्हें उद्धवजीके 
द्वारा श्रीमद्भागवतसंहिताकी प्राप्ति होगी, जिसका कीर्तन 
कलियुगमें सर्वाधिक महत्त्व रखनेवाला है ॥ ६६ ॥ 

माण्ड्कने पूछा-स्वामिन्‌ ! भगवानने उद्धव- 
जीको भागवतसंहिता सुनानेका मुख्य अधिकार क्यों 
दिया है ? और उनके साथ मेण संयोग कब होगा ? 
आप इस मेरे संदेहका निवारण कीजिये ॥ ६७ ॥ 

बलदेवजी बोळे--मैं परम गोपनीय एवं परम 
अद्भुत रहस्यकी बात बताता हूँ । आज भी मेरे निकट 
ये उद्धवजी विराजते हैं। तुम इनका दर्शन कर लो। 
यह उत्तम दर्शन तुम्हें परमार्थ प्रदान करनेवाला है; 
परंतु आज तीर्थयात्राके अवसरपर तुम्हें इनका उपदेश 
नहीं प्राप्त हो सकता। जिस प्रकार ये भागवतके 
उपदेशक होंगे, वह मैं तुम्हें बता रहा हूँ । मैंने उद्धवको 
श्रीमान्‌ आचार्यके पदपर इसलिये स्थापित किया है कि 
ये संहिताज्ञानस्वरूप हैं। नन्द आदि त्रजवासियों तथा 
गोपाङ्गनाओंकी प्रीतिके लिये भगवान्‌ श्रीकृष्णने 
उद्धवको अपना प्रतिनिधि बनाकर भेजा था । अपना 
स्वरूप, परिकरका पद और जो कुछ भी पूर्ण भगवत्ता 
है, वह सब, अपने स्वभाव और गुणके साथ परमात्मा 
श्रीकृष्णने उद्धवको अर्पित की है। उन्होंने उद्धवको 
और अपनेको एक ही मानकर आचरण किया है। 
श्रीकृष्णने अपना आन्तरिक रहस्य पहिले उद्धवके 


* गोलोकधामाधिपतिं परेश परात्परं त्वां शरण व्रजाम्यहम्‌ * 

सिवा और किसीपर नहीँ प्रकट किया था। उन्होंने 
इनमें आपनी अभिन्नताका साक्षात्कार किया है। 
ब्रजवासियोंने इन्हें साक्षात्‌ श्रीकृष्ण ही जानकर बड़े 
आदरसे इनका पूजन किया था। वसन्त और ग्रीष्म, 
दोनों ऋतुओंमें इन्होंने ब्रजभूमिमें विचरण किया और 
श्रीराधा तथा राधाकुष्डके आस-पासके लोगोंका शोक 
शान्त किया | उद्धव व्रजवासी अनुगामियोके साथ 
नहाँकी भूमिमें यत्र-तत्र सर्वत्र विचरे हैं । इन्हें गौओं 
त्तथा नन्द आदि गोपों और गोपाङ्गनाओंका 
'वियोगार्तिहारी' कहा गया है 1 ये मन्लीके अधिकारमें 
कुशल तथा समस्त पार्षदोके अग्रगामी हैं। जब 
भगवानके अन्तर्धानकी वेला आयेगी, उस समय 
धर्मपालक-देहघारी भगवान्‌ उद्धवको अपना परम 
अद्भुत तेज भी दे देंगे । इनका मुद्राधिकार (भगवान्‌की 
ओरसे कुछ भी कहने और उनकी मुद्रिका या मोहरकी 
छाप लगाकर कोई आदेश जारी करनेका अधिकार) 
तो सर्वत्र और सदा ही विराजता है | अन्तर्धानकालमें 
इन्हें भगवान्‌की ओरसे विशेष अधिकार दिया जायगा । 
ये बदरिकाश्रम-तीर्थमें विराजमान परिकरोसहित धर्म- 
नन्दनको भगवद्रहस्यका बोध करायेंगे। अर्जुन 
आदिको भगवानके वियोगसे जो बड़ी भारी पीड़ा 
होगी, उसका निवारण उद्धव ही करेंगे। मथुरामें 
यादवोंका उत्तराधिकारी वञ्रनाभ होगा। श्रीकृष्णके 
पत्रों तथा महारानियोके समुदायमें जो भगवद्वियोग- 
की वेदना होगी, उसे दूर करनेके लिये साक्षात्‌ श्रीहरिके 
द्वारा उद्धव ही नियुक्त किये जायँगे ॥ ६८--८०॥ 
कौरवोके कुलमें परीक्षित नामसे विख्यात राजा 
होगा। उसका अत्यन्त तेजस्वी पुत्र जनमेजय नामसे 
प्रसिद्ध होगा। वह अपने पिताके शत्रु तक्षक नागके 
कुलका नाशक सर्पयज्ञ करेगा, इसमें संशय नहीं है । 
उसको भी सारी यज्ञसामग्री उद्धवके द्वारा ही प्राप्त 
होगी। उस समय दिव्य श्रीमद्भागवतपुराणकी कथा 
होगी, जिसमें उज्ज्वल (सात्विक) प्रकृतिकेः लोग 
समवेत होंगे, इसमें संशय नहीं है महान्‌ भगवद्भक्तं - 
में उत्तम ब्रह्मर्षि (आस्तीक) के प्रसादसे जनमेजय- 
द्वारा होनेवाले सर्पयज्ञकी समाप्ति हो जायगी । महाराज 
जनमेजय यज्ञ-संस्कार करानेवाले ब्राह्मणोंका पूजन 


करके उन्हें सौ ग्राम अग्रहारके रूपमें देंगे ॥ ८१--८५ ॥ 


तदनन्तर आचार्यप्रवर श्रीप्रसादजीको आज्ञासे 


राजा जनमेजय शूकरक्षेत्र (सोरों) में जायँगे और वहाँ 
एक मास ठहरेंगे । उस तीर्थमें अनेक प्रकारके दान 
गौ, बड़े-बड़े हाथी, घोड़े, रल, वस्न तथा इच्छानुसार 
भोजन--ब्राह्मणोंको देकर वे अपने आचार्यके साथ 


उस स्थानसे लौटकर गङ्गातरके तीर्थस्थानोंका दर्शन . 


करते हुए सत्पुरुषॉसे घिरे शयाननगरमें आकर 
सेवकाँसहित डेरा डालेंगे। वहाँ श्रीगुरुकी आज्ञासे 
सामग्री और साधन जुटाकर अश्वमेध यज्ञ करेंगे और 
सर्वजेता (दिग्विजयी) होंगे । इस प्रकार एकच्छत्र 
राज्यके स्वामी होकर श्रीगुरुदेबकी शरण ले झायान- 
नगरसे पूर्व दिशामें रमणीय गङ्गाके तटपर अत्यन्त 
एकान्तवासीके रूपमें तीर्थ-सेवन करेंगे। वहाँ 
घार्मिकोंके समाजमें बड़े आनन्दके साथ भवरोग- 
विनाशिनी भागवत-कथा होगी। उस पूर्ण समाजमें 
एक तुम भी रहोगे और भागवतकी कथा सुनोगे । उसे 
सुनकर तुम्हें निर्मल पदकी प्राप्ति होगी। तुमने मेरे 
लिये तपस्या की है, इसलिये तुम्हारे सामने मैने इस 
रहस्यको प्रकाशित किया है। इस प्रकार माण्डूक- 
देवको वर देकर सेवकोंसहित बलरामजी वहाँसे 
चले गये ॥ ८६-९४ ॥ 

शुद्ध शयाननगरसे ईशानकोणमें गङ्गातटपर स्थित 
एक रमणीय स्थान है, जो कण्टकतीर्थसे उत्तर है और 
पुष्पवती नदीसे दक्षिण दिशामें विद्यमान है। उसका 
विस्तार एक कोसमें है। वहीं ठहरकर संकर्षणदेव 
दान-पुण्यमें लग गये। बळरामजीने बड़ी प्रसन्नताके 
साथ वहाँ दस हजार घोड़ों, सौ रथों, एक हजार 
हाथियों और दस हजार गौओंका दान किया। वहाँ 
समस्त देवता तथा तपस्याके धनी ऋषि-मुनि आये । 
उन सबने बड़े आदरसे संकर्षणदेवका पूजन किया | 
फिर इस प्रकार स्तुति की--'प्रभो ! आप कोलेश 
दैत्यके हन्ता तथा गर्दभासुर ( धेनुक) का विनाश 
करनेवाले हैं, आपको नमस्कार है। हलायुध ! 
आपको प्रणाम है। मुसलास्न धारण करनेवाले 
आपको नमस्कार है । सौन्दर्यस्वरूप आपको प्रणाम 
है। ताल्चिहित ध्वजा धारण करनेवाले आपको 

बारंबार नमस्कार है ।* उन सबके द्वारा की गयी कृत 
स्तुतिको सुनकर संकर्षण बोले--'आप सब लोगॉको जो 
अभीष्ट हो, वह वर मुझसे माँगिये' ॥ ९५-१०० ॥ 

ब्रह्मर्षि और देवता बोले--भगवन्‌ ! जब- 
जब आपत्तिमें पड़कर हम आपके चरणोंका चिन्तन 
करें, तब-तब आपकी आज्ञासे समस्त बाधाओंसे 
“मुक्त हो जाये ॥ १०१॥ 

बलरामने कहा--जब-जब आपलोग मेरी 
इारणमें आकर मेरा स्मरण करेंगे, तब-तब 
कलियुगमें निश्चय ही मैं आपलोगोंकी रक्षा करूँगा, 
यह मेरा सत्य वचन है। इस स्थानपर मुनिपुंगवोनि 
मेरा पूजन करके वर प्राप्त किया, इसलिये 
कलियुगमें यह तीर्थ 'संकर्षणस्थान'के नामसे 


तिता - हा दारय एव मशुराखण्हका उपसंहार नब 

विख्यात होगा। जो लोग इस तीर्थमें गङ्गा-स्त्रान 
और देवताओंका पूजन करेंगे, ब्राह्मणोंको दान देंगे, 
उन्हें भोजन करायेंगे और विष्णुभगवानकी पूजा 
करेंगे, इस भूतलपर उनका जीवन सफल होगा । वे 
देवताओंके लोकमें जायँगे। अथवा यदि उनके 
मनमें कोई अभीष्ट होगा तो उस अभीष्टको ही प्राप्त 
कर लेंगे॥ १०२--१०५॥ 

तदनन्तर बलराम सबके साथ अपनी पुरी मथुराको 
चले गये | कोळ राक्षसका वध और रङ्गाके जलमें 
सान करके उन्होंने लोकसंग्रहके लिये प्रायश्चित्त किया 
था। जो मनुष्य बलके देवता बलरामकी इस कथाको 
सुनेंगे, वे सब पापोंसे मुक्त होकर परमगतिको प्राप्त 
होंगे ॥ १०६-१०७॥ 


इस प्रकार श्रीगर्गसंहितामे श्रोमथुराखण्डके अन्तर्गत नारद-बहुरुश्व-सेवादमे `कोरूदैत्यका चघ' 
नामक चौबीसवाँ अध्याय पूण हुआ ॥ रड ॥ 


पचीसवाँ अध्याय 
मथुरापुरीका माहात्म्य एवं मथुराखण्डका उपसंहार 


बहुलाश्वने पूछा--मुने ! जहाँ बळरामजी 
अकस्मात्‌ पहुँच गये, वहाँ ऐसा उत्तम तीर्थ सुना गया । 
अहो'! मथुरापुरी धन्य है,जहाँ वे नित्य निवास करते 
हैं। मथुराका देवता कौन है ? क्षत्ता (द्वारपाल) कौन 
है? उसकी रक्षा कौन करता है? चार कौन है? 
मन्तिप्रवर कौन है ? और किन-किन लोगोंके द्वारा 
बहाँकी भूमिका सेवन किया गया है ? ॥ १-२॥ 

श्रीनारदजीने कहा--राजन्‌ ! साक्षात्‌परिपूर्णतम 
भगवान्‌ श्रीकृष्ण हरि स्वयं ही मथुराके स्वामी 
या देवता हैं। भगवान्‌ केशवदेव वहाँके क्ेशनाशक 
हैं। साक्षात्‌ भगवानने कपिल नामक ब्राह्मणको अपनी 
वाराहमूर्ति प्रदान की थी । कपिलने प्रसन्न होकर वह 
मूर्ति देवराज इन्द्रको दे दी। फिर समस्त लोकोंको 
रुलानेवाला राक्षसराज रावण देवताओंको जीतकर 


* नमः  कोलेशघाताय 


उस मूर्तिका स्तवन करके उसे पुष्पकविमानपर रखकर 
लङ्कामें ले आया और उसकी पूजा करने लगा | 
मिथिलेश्वर ! तदनन्तर राघवेन्द्र श्रीराम लङ्कापर विजय 
प्राप्त करके भगवान्‌ वाराहको प्रयत्नपूर्वक अयोध्या- 
पुरीमें ले आये और वहाँ उनकी अर्चना करते रहे | 
तत्पश्चात्‌ शत्रुघ्न श्रीरामकी स्तुति करके उनकी आज्ञासे 
उस वाराह-विग्रहको प्रयत्नपूर्वक महापुरी मथुरामें ले 
आये और वहाँ वाराह भगवानकी स्थापना करके 
उनको प्रणाम किया । फिर समस्त मथुरावासियोंने उन 
वरदायक भगवानकी सेवा-पूजा प्रारम्भ की । वे ही ये 
साक्षात्‌ कपिल-वाराह मथुरापुरीमें श्रेष्ठ मन्ली माने गये 
हैं। “भूतेश्वर' नामसे प्रसिद्ध भगवान्‌ शिव मथुराके 
द्वारपाल या क्षेत्रपाल हैं। वे पापियोंको दण्ड देकर 
भक्तिके लिये उन्हें मन्लोपदेश करते हैं। महाविद्या- 


खरासुरविघातिने । हलायुध नमस्तेऽस्तु मुसला्राय ते नमः ॥ 


नमः सौन्दर्यरूपाय तालाङ्काय नमो नमः॥ 


(गर्गः, मथुरा० २४। ९९) 

स्वरूपा दुर्गम कष्ट दूर करनेवाली चण्डिकादेवी दुर्गा 
सिंहपर आरूढ़ हो सदा मथुरापुरीकी रक्षा करती हैं। 
मैं (नारद) ही मथुराका चार (गुप्तचर) हूँ और इधर- 
उधर लोगोंपर दृष्टि रखकर सबकी बात महात्मा 
श्रीकृष्णको बताता हूँ। विदेहणाज ! नगरके मध्य- 
भागमें स्थित शुभदायिनी करुणामयी मथुरोदेवी समस्त 
भूखे लोगोंको अन्न प्रदान करती हैं। मथुरामे मरे 
हुए लोगोंको विमानोंद्वारा ले जानेके लिये श्याम 
अङ्गवाले, चार भुजाधारी श्रीकृष्णपार्षद आते-जाते 
रहते हें ॥ ३ १३॥ 
महापुरी मथुरा, जिसके दर्शनमात्रसे मनुष्य कृतार्थ 
हो जाता है, श्रीकृष्णके अङ्गसे प्रकट हुई है । पूर्व- 
कालमें ब्रह्माजीने मथुरामें आकर निराहार रहते हुए सौ 
दिव्य वर्षातक तपस्या की। उस समय वे परब्रह्म 
श्रीहरिके नामका जप करते थे, इससे उन्हें स्वायम्भुव- 
मनु-जैसे प्रवीण पुत्रकी प्राप्ति हुई नृपराज ! सतीपति 
देववर भूतेश मधुवनमें एक सौ दिव्य वर्षतक तप 
करके श्रीकृष्णकी कृपासे तत्काल मथुरापुरी और 
माथुर-मण्डलके क्षेत्रपाल हो गये । श्रीकृष्णके कृपा- 
प्रसादसे ही मैं मथुरा-मण्डलका चार बना हूँ और सदा 
भ्रमण करता रहता हूँ! इसी प्रकार 'दुर्गा' मथुरामें 
जाती हैं और निश्चय ही श्रीकृष्णकी सेवा करती हैं। 
इनद्रने मथुरामे तप करके इन्द्रपद, सूर्यने तप करके 
वैवस्वत मनु-जैसा पुत्र, कुबेरने अक्षयनिधि, वरुणने 
पाश और धुवने मधुवनमें तप करके सम्यक्‌ ध्रुपद 
प्राप्त किया था। यहीँ तपस्या करके अम्बरीषने मोक्ष 
पाया, रामने अक्षय शक्ति एवं लवणासुरसे विजय प्राप्त 
की। राजा रघुने सिद्धि पायी तथा इसी मधुवनमें तप 
करके चित्रकेतुने भी अभीष्ट फल प्राप्त किया । यहीँके 
सुन्दर मधुवनमें तप करके अत्यन्त बलिष्ठ हुए महासुर 
मधुने माधवमासमें मधुसूदन माधवके साथ युद्ध- 
भूमिमें जाकर युद्ध किया । सप्तर्षियोंने मथुरामें आकर 
यहीं तपस्या करके योगसिद्धि प्राप्त की । पूर्वकालमें 
अन्य ऋषियोंने भी यहाँ तप करके सर्वतोमुखी 
-सफलता पायी थी और गोकर्ण नामक वैर्यने भी यहाँ 
तप करके महानिधि उपलब्ध की थी। इसी शुभ 
मधुवनमें लोकरावण: रावंणने तपस्या करके स्वर्गके 


देवताओंपर विजय पायी तथा राक्षसोंको अधिकारी 
बनाकर मन्दिर-निर्माण करके लङ्कामें प्रतिष्ठित हो बड़ी 
शोभा प्राप्त की । मिथिलेश्वर ! यहीं सुन्दर मधुवनमें 
तपस्या करके हस्तिनापुरके राजा शंतनुने अत्यन्त साधु- 
शिरोमणि तथा तत्त्वार्थसागरके कर्णधार भीष्मको पुत्र- 
रूपमें प्राप्त किया ॥ १४-२३ ॥ 

बहुलाश्चने पूछा--देवर्षि-शिरोमणे--मथुराका. 
माहात्म्य बताइये । वहाँ निवास करनेवाले सञ्जनोंको 
किस फलकी प्राप्ति बतायी गयी है ? ॥ २४॥ 

श्रीनारदजीने कहा--राजन्‌ ! आदियुगमें 
भगवान्‌ वराहने महासागरके जळमें, जहाँ बड़ी ऊँची 
लहरें उठ रही थीं, डूबी हुई पृथ्वीको, जैसे हाथी सुँड्से 
कमलको उठा ले, उसी प्रकार स्वयं अपनी दाढ़से 
उठाकर जब जलके ऊपर स्थापित किया, तब मथुराके 
माहात्म्यका इस प्रकार वर्णन किया था । यदि मनुष्य 
“मथुरा' का नाम ले ले तो उसे भगवन्नामोच्चारणका 
फल मिलता है | यदि वह मथुराका नाम सुन ले तो 
श्रीकृष्णके कथा-श्रवणका फल पाता है | मथुराका 
स्पर्श प्राप्त करके मनुष्य साधु-संतोंके स्पर्शका 
फल पाता है। मथुरामें रहकर किसी भी गन्धको ग्रहण 
करनेवाला मानव भगवद्चरणोंपर चढ़ी हुई तुलसीके 
पत्रकी सुगन्ध लेनेका फल प्राप्त करता है । मथुराका 
दर्शन करनेवाला मानव श्रीहरिके दर्शनका फल पाता 
है। स्वतः किया हुआ आहार भी यहाँ भगवान्‌ 
लक्ष्मीपतिके नैवेद्य--प्रसादभक्षणका फल देता है। 
दोनों बाँहोंसे वहाँ कोई भी कार्य करके श्रीहरिकी 
सेवा करनेका फल पाता है और वहाँ घूमने-फिरने- 
वाला भी पग-पगपर तीर्थयात्राके फलका भागी 
होता है ॥ २५--२७॥ 

राजन्‌ ! सुनो । जो राजाधिराजोंका हनन करनेवाला, 
अपने सगोत्रका घातक तथा तीनों लोकोंको नष्ट 
करनेके लिये प्रयत्नशील होता है, ऐसा महापापी भी 
मथुरामे निवास करनेसे योगीश्वरोंकी गतिको प्राप्त होता 
है। उन पैरोंको धिक्कार है, जो कभी मधुवनमें नहीं 
गये । उन नेत्रोंको धिक्कार है, जो कभी मथुराका दर्शन 
नहीं कर सके | मिथिलेश्वर ! उन कानोंको धिक्कार है, 
जो मथुराका नाम नहीं सुन पाते और उस वाणीको भी 

धिक्कार है, जो कभी थोड़ा-सा भी मथुराका नाम नहीं 


ले-सकी । विदेहराज ! मथुरामें चौदह करोड़ वन है, 
जहाँ तीर्थोका निवास: है। इन तीथेमिंसे प्रत्येक 
मोक्षदायक है । मै मथुराका नामोच्चारण करता हुँ और 
साक्षात्‌ मथुराको प्रणाम करता हूँ। जिसमें असंख्य 
ब्रह्माण्डोके अधिपति परिपूर्णतम देवता गोलोकनाथ 
साक्षात्‌ श्रीकुष्णचन्द्रने स्वयं अवतार लिया, उस 
मथुरापुरीको नमस्कार है। दूसरी पुरियोंमें क्या रखा 
है ? जिस मथुराका नाम तत्काल पापोंका नाश कर 
देता है, जिसके नामोच्चारण करनेवालेको सब 
प्रकारकी मुक्तियाँ सुलभ हैं तथा जिसकी गली- 
गलीमें. मुक्ति मिलती है, उस मथुराको इन्हीं 
विशेषताओंके कारण विद्वान्‌ पुरुष श्रेष्ठतम मानते हैं। 
यद्यपि संसारमें काशी आदि पुरियाँ भी मोक्षदायिनी 
हैं, तथापि उन सबमें मथुरा ही धन्य है, जो जन्म, 
मौज्ञीत्रत, मृत्यु और दाह-संस्कारोंद्वारा मनुष्योंको चार 
प्रकारकी मुक्ति प्रदान करती है। जो सब पुरियोंकी 
ईश्वरी, व्रजेश्वरी, तीर्थेश्वरी, यज्ञ तथा तपकी निधीश्वरी, 
मोक्षदायिनी तथा परम धर्म-धुरंधरा है, मधुवनमें उस 
श्रीकृष्णपुरी मथुराको मैं नमस्कार करता हूँ। 
वैदेहराजेन्द्र ! जो लोग एकमात्र भगवान्‌ श्रीकृष्णमें 


मथुराखण्डका उपसंहार * 


२२५ 

चित्त लगाकर संयम और नियमपूर्वक जहाँ-कहीं भी 
रहते हुए मधुपुरीके इस माहात्म्यको सुनते हैं, वे 
मथुराकी परिक्रमाके फलको प्राप्त करते हैं--इसमें 
संशय नहीं है॥ २८--३५॥ 

'विदेहराज ! जो लोग इस मथुराखण्डको सब ओर - 
सुनते, गाते और पढ़ते हैं, उनको यहीँ सब प्रकारकी 
समृद्धि और सिद्धियाँ सदा स्वभावसे ही प्राप्त होती 
रहती हैं। जो बहुत वैभवकी इच्छा करनेवाले लोग 


'नियमपूर्वक रहकर इस मथुराखण्डका इक्कीस बार 


श्रवण करते हैं, उनके घर और द्वारको हाथीके 
कर्णतालोंसे प्रताड़ित भ्रमरावली अलंकृत करती है। 
इसको पढ्ने ओर सुननेवाला ब्राह्मण विद्वान्‌ होता है, 
राजकुमार युद्धमें विजयी होता है, वैश्य निधियोंका 
स्वामी होता है तथा शूद्र भी शुद्ध--निर्मल हो जाता 
है। खियाँ हों या पुरुष--इसे निकटसे सुननेवालोंके 
अत्यन्त दुर्लभ मनोरथ भी पूर्ण हो जाते हैं । जो बिना 
किसी कामनाके भगवानमें मन लगाकर इस भूतलपर 
भक्ति-भावसे इस मथुरा-माहात्म्य. अथवा मथुरा- 
खण्डको. सुनता है, वह विप्लोंपर विजय पाकर, 
स्वर्गलोकके अधिपतियोंको लाँधकर सीधे गोलोक- 
धाममें चला जाता है ॥ ३६--३९॥ 


इस प्रकार श्रीगर्गसंहितामें श्रीमथुरखण्डके अन्तर्गत नारद-बहुलाश्व-संवादपें ' ्रीमथुरामाहात्य' 
नामक पचीसवाँ अध्याय पूण हुआ ५ २५०७ 

॥ ह सम्पूर्ण ॥ 

I गणेशाय नमः॥ 


द्वारका खण्ड 


पहला अध्याय 


जरासंधका विशाल सेनाके साथ मथुरापर आक्रमण; श्रीकृष्ण और बलरामद्दारा 
उसकी सेनाका संहार; मगधराजकी पराजय तथा श्रीकृष्ण-बलरामका 
मथुरामें विजयी होकर लोटना 


कृष्णाय वासुदेवाय देवकीनन्दनाय च। 
नन्दगोपकुमाराय गोविन्दाय नमो नमः॥ १॥ 
जो वसुदेवके पुत्र और देवकीनन्दन होनेके साथ 
ही नन्दगोपके भी कुमार हैं, उन सच्चिदानन्दस्वरूप 
गोविन्दको बारंबार नमस्कार है ॥ १॥ 

बहुलाश्वने पूछा--ब्रह्मन्‌ ! मैने आपके मुखसे 
अद्भुत मथुराखण्डकी कथा सुनी । अब मुझे श्रीकृष्ण- 
चरितामृतसे पूर्ण द्वारकाखण्ड सुनाइये। श्रीरमा- 
वल्लभ श्रीकृष्णके कितने विवाह, कितने पुत्र और 
कितने पौत्र हुए ? महामते ! उनके मथुराको छोड़कर 
द्वारकामें निवास करनेका क्या कारण है ? ये सब बातें 
बताइये ॥ २-३ ॥ 

श्रीनारदजीने कहा-मैथिलेश्वर ! महाबली 
कंसके मारे जानेपर उसकी दो रानियाँ--अस्ति और 
प्राप्ति बड़े दुःखसे जरासंघके घर गयीं। उनके मुखसे 
कंसके मरणका वृत्तान्त सुनकर जरापुत्र महाबली 
जरासंध अत्यन्त कुपित हो इस भूतलको यदुवंशियोंसे 
शून्य कर देनेके लिये उद्यत हो गया । राजन्‌! उस 
बलवान्‌ नरेशने तेईस अक्षौहिणी सेना साथ लेकर 
मथुरापुरीपर धावा बोल दिया। महासागरके समान 
गर्जना करनेवाली उसकी सेना और भयसे व्याकुल 
हुई अपनी नगरीको देखकर साक्षात्‌ भगवानने सभामें 
बलदेवजीसे कहा ॥४--७॥ 

“भैया बळरामजी ! इस मगधराज जरासंधकी सारी 
सेनाको तो निस्संदेह नष्ट कर देना चाहिये, किंतु इस 
मगधनरेशको तो नहीँ मारना चाहिये, जिससे यह पुन 
सेना जुटाकर ले आनेका उद्योग करे | जरासंघको ही 


निमित्त बनाकर पृथ्वीके राजाओंके रूपमें स्थित पृथ्वीके 
सारे भारको यहीं रहकर हर लूँगा और साघु पुरुषोंका 
प्रिय करूँगा ॥ ८-९ ॥ 

राजन्‌ ! भगवान्‌ श्रीकृष्ण इस प्रकार बात कर ही 
रहे थे कि वैकुण्ठसे सबके देखते-देखते दो सुन्दर रथ 
उतर आये । उन रथोंपर तत्काल आरूढ़ हो महाबली 
बलराम और श्रीकृष्ण यदुवंशियोंकी थोड़ी-सी सेना 
साथ लेकर तुरंत ही नगरसे बाहर निकले । आकाइमें 


देवताओकि देखते-देखते भूतलपर यादवों और . 


मागधोंमें अद्भुत रोमाञ्चकारी एवं तुमुल युद्ध होने 
लगा 1 पहले महाबली मगधराज रथपर आरूढ़ हो 


दस अक्षौहिणी सेनाके साथ भगवान्‌ श्रीकृष्णके सामने 


आकर लड़ने लगा । धृतराष्ट्रपुत्र दुर्योधन जरासंघकी 
सहायताके लिये पाँच अक्षौहिणी सेनाके साथ आकर 
यादवोके साथ युद्ध करने लगा । राजन्‌ ! विन्ध्यदेशका 
बलवान्‌ राजा पाँच अक्षौहिणी सेनाके साथ तथा 
वङ्गदेशका महाबली नरेश तीन अक्षौहिणी सेनाके 
साथ उस महायुद्धमें जरासंघकी ओरसे सम्मिलित 
हुआ | मिथिलेश्वर ! इसी तरह दूसरे राजा भी जो 
जरासंधके वशवर्ती थे, घ्राणपनसे उसकी सहायता कर 
रहे थे॥ १०--१६॥ 

शत्रुसेनासे व्याप्त आकाशमेँ बाणोंका अन्धकार 
फैल जानेपर शार्ङ्गधन्वा श्रीकृष्णने अपने शाङ्गधनुषकी 
टंकार-ध्वनि प्रारम्भ की । उस टंकारसे सात लोकों 
और सात पातालोंसहित सारा ब्रह्माण्ड गूँज उठा 
दिग्गज विचलित हो उठे, तारे टूटने लगे और सारा 
भूखण्डमण्डल काँपने लगा । शत्रुओका सारा सैन्य- 


अध्याय ९] 

मण्डल उसी क्षण बहरा-सा हो गया, घोड़े युद्धमण्डल- 
से उछलकर भागने लगे तथा हाथियोंने भी अपना मुँह 
फेर लिया । जरासंधकी सारी सेना उस टंकारसे भय- 
विहृल हो भाग चली और उलटी दिशामें दो कोस जाकर 
फिर वहाँ आयी । इस प्रकार विद्युत्‌की पीली प्रभासे युक्त 
एवं कान्तिमान्‌ शार्ङ्गधनुषकी रंकार फैलाकर श्रीहरिने 
अपने बाणसमूहोंकी वर्षासे जरासंधकी सारी सेनाको 
आच्छादित कर दिया ॥ १७-२१ ॥ 

, राजन्‌! शार्ङ्गधन्वाके बाणोंसे शत्रुसेनाके रथ चूर- 
चूर हो गये, पहिये टूक-टूक होकर गिर पड़े तथा रथी 
और सारथि भी मारे जाकर भूमिपर सदाके लिये सो 
गये । गजारोहियोंके साथ चळनेवाले हाथी उनके 
बाणोंसे दो टूक हो गये । सवारोंसहित घोड़े बाणोंद्वारा 
गर्दन कट जानेसे धराशायी हो गये । इसी प्रकार उस 
महायुद्धमें वक्षःस्थल और मस्तक छिन्न हो जानेसे 
पैदल योद्धा धराशायी हो गये। उनके कवचोंकी 
धज्जियाँ उड़ गयी थीं । वे निस्संदेह कालके गालमें 
चले गये । राजन्‌ ! जैसे फूटे हए बर्तन कोई अधोमुख 
और कोई ऊर्ध्वमुख होकर पड़े दिखायी देते हैं, उसी 


प्रकार जिनके शरीर कट गये थे, वे राजकुमार उस . 
महापराक्रमी जरासंध रथपर आरूढ़ हो बलदेवजीके 


समराङ्गणमें कोई ऊर्ध्वमुख और कोई अधोमुख होकर 
पड़े हुए थे । एक ही क्षणमें उस युद्धभूमिमें सौ कोस 
लंबी खूनकी नदी बह चली, जो अत्यन्त दुर्गम थी। 
हाथी उसमें आहके समान जान पड़ते थे । ऊँटों और 
गदहोंके धड़ आदि कच्छपके समान प्रतीत होते थे। 
रथ शिशुमारो (सूसों) का, केश सेवारोंका तथा कटी 
हुई भुजाएँ. सर्पोका भ्रम उत्पन्न करती थीं । हाथ 
मछलियाँ तथा मुकुटोंके रत्र, हार एवं कुण्डल 
कंकड़-पत्थर जान पड़ते थे। अख्र-शर सीप, छत्र 
शङ्क तथा चामर और ध्वजा बाळू प्रतीत होते थे। 
रथके पहिये भैंवरका भ्रम उत्पन्न कर रहे थे और दोनों 
ओरकी सेनाएँ उस रुधिरसरिताके दोनों तट थीं । इस 
तरह वह झतयोजन-विस्तृत नदी वैतरणीके समान 
भयंकर जान पड़ने लगी । प्रमथ, भैरव, भूत, वेताल 
और योगिनियाँ अट्टहास करती हुई रणभूमिमें नाचने 
लगीं। नुपेश्चर ! जे भूत-वेताल आदि खप्यरमें ले- 
लेकर निरन्तर रक्त पी रहे थे और भगवान्‌ शैकरकी 


मुण्डमाला बनानेके लिये कटे हुए सिरोंका संग्रह कर 
रहे थे। सैकड़ों डाकिनियोंसे घिरी हुई भद्रकाली 
वहाँका गरम-गरम रक्त पीती हुई अट्टहास करने 
लगी । विद्याधरियाँ, स्वर्गवासिनी गन्धर्वकन्याएँ तथा 
अप्सराएँ क्षत्रियधर्ममें स्थित होकर वीरगति पानेवाले 
देवरूपधारी वीरोंको अपने पतिके रूपमें वरण कर 
रही थीं। आकाडामें उन वीरोंको पकड़कर पति 
बनानेके निमित्त वे आपसमें कलह करने लगीं । वे 
कहतीं-- ये तो मेरे अनुरूप हैं, अतः मैं ही इनका 
चरण करूँगी।' इस प्रकार उनमें आसक्त-चित्त हुई 
सुरबालाएँ परस्पर विवादपर उतर आयी थीं । कुछ 
धर्मपरायण वीर समराङ्गणसे तनिक भी विचलित न 
होनेके कारण मार्तण्ड-मण्डलका भेदन करके सीधे 
भगवान्‌ विष्णुके दिव्यघाममें चले गये । शेष सेनाको 
त्रिलोकीका बल धारण करनेवाले बलदेवजी कुपित 
हो हलसे खींचकर मुसलसे मारने लगे । इस प्रकार 
जरासंघकी सेनाका सब ओरसे संहार हो जानेपर 
दुर्योधन, विन्ध्यराज तथा वङ्गनरेश--सब भयभीत 
हो रणभूमिसे इधर-उधर भाग गये ॥ २२--३७॥ 

राजन्‌ ! तन दस हजार हाथियोंके समान बलशाली 


सामने आया। यदुश्रेष्ठ बळरामने जरासंघके सुन्दर 
रथको हलाग्रभागसे खींचकर मुसलकी चोरसे चूर्ण कर 
डाला । घोड़े और सारथिके मारे जानेपर रथहीन हुए 
जरासंघने सारे शख्जसमूहको त्यागकर बलदेवको दोनों 
हाथोंसे पकड़ लिया । फिर उन दोनोंमें रणभूमिके भीतर 
घोर युद्ध होने लगा। मैथिल ! आकाइमें खड़े 
देवताओं तथा -भूतलपर विद्यमान ममनुष्योंके 
देखते-देखते वे दोनों महाबली वीर मल्रूयुद्धमें 
दो सिंहोंके समान जूझने लगे । वे छातीसे, मस्तकसे, 
भुजाओंसे चोट करते हुए पृथक्‌-पृथक्‌ पैरोंको 
पकड़कर एक-दूसरेको गिरानेकी चेष्टा करते थे। उन 
दोनोंके युद्धसे वहाँका सारा भूखण्डमण्डल खुदकर 
गड्ेके समान हो गया राजन्‌ ! उस समय भूमि सहसा 
बटलोईकी तरह दो घड़ीतक काँपती रही । तब यदुश्रेष्ठ 
बलरामने अपने बाहुदण्डोंसे जरासंधको पकड़कर 
इस प्रकार पृथ्वीपर दे मारा, मानो किसी 


२२८ 

बालकने कमण्डलु पटक दिया हो। बलरामने 
जरासंधके ऊपर चढ्कर उस शत्रुको मार डालनेके 
लिये क्रोधसे भरकर घोर मुसल हाथमें लिया । यह 
देख परिपूर्णतम परमात्मा श्रीकृष्णने उन्हें तत्काल 
रोक दिया । तब यदुकुल-तिलक बलरामने उसे छोड़ 
दिया। जरासंधने लज्जित होकर तपस्याके लिये 
जानेका विचार किया, परंतु अपने मुख्य मन्त्रियोंके 
मना करनेपर मगधराज तपस्याके लिये न जाकर 
मगधदेशको ही लौट गया। इस प्रकार मधुसूदन 
माधवने जरासंधपर विजय पायी ॥ ३८--४८॥ 
युद्धमें जो कुछ भी धन-वित्त हाथ लगा, वह 
सब सुखावह वैभव साथ लेकर, यादवोंको आगे 
करके, बलदेवसहित परिपूर्णतम साक्षात्‌ भगवान्‌ 
श्रीकृष्ण सूतो, मागधों और वन्दीजनोके मुखसे 


विजय-गान सुनते हुए, शङ्खध्वनि, दुन्दुभिनाद 
तथा वेद-मन्लोके भारी घोषके साथ मथुरापुरीमें 
प्रविष्ट हुए। मार्गमें माङ्गलिक वस्तुओं, खीलों और 
फूलोंसे उनकी पूजा होती थी। प्रत्येक द्वारपर 
मङ्गल-कलशसे सुशोभित पुरीकी शोभा देखते हुए 
पीताम्बरधारी, झयामसुन्दर-विग्रह, . शुभाङ्ग-शोभित, 
चमकीले किरीट, अङ्गद और कुण्डलोंसे उद्धासित, 
शार्ङ्ग आदि अस््र-दाखोंको धारण करनेवाले भगवान्‌ 
गरुडध्वज, तालध्वज बलरामके साथ, मुखसे 
मन्दहासकी छटा बिखेरते हुए राजा उग्रसेनके पास 
जा, उन्हें सारी धन-सामग्री भेंट की। उस समय 
चञ्चल घोडोंसे जुता हुआ उनका रथ उद्दीप्त हो 
रहा था तथा देवगण उनकी पूजा-प्रशंसा कर रहे 
थे॥४९--५३ ॥ 


इस प्रकार श्रोगर्गसंहितामे श्रोद्दारकाखण्डके अन्तर्गत नार्द-बहुलाश्व-संवादने 'जरासंघ-पराजय' 
नामक पहला अध्याय पूरा हुआ ॥ १७ 


दूसरा अध्याय 
मथुरापर जरासंध और कालयवनका आक्रमण; भगवानका युद्ध छोड़कर एक गुफामें 


जाना और वहाँ गये हुए कालयवनको 
वर देकर बदरिकाश्रमकी ओर भेजना 


मुचुकुन्दके दृष्टिपातसे दग्ध कराना; मुचुकुन्दको 
ओर स्वयं म्लेच्छ-सेनाका संहार करके जरासंध- 


के सामनेसे भागकर श्रीकृष्ण-बलरामका प्रवर्षणगिरि होते हुए द्वारका 
पहुँचना और जरासंधका उस पर्वतको जलाकर मगधको लौट जाना 


नारदजी कहते हैं--राजन्‌ ! जरासंध पुनः उतनी 
ही अक्षौहिणी सेना लेकर शीघ्र ही यादवोंके साथ युद्ध- 
के लिये आ गया; किंतु श्रीकृष्णसे वह फिर पराजित 
हो गया । श्रीकृष्णके प्रभावसे समस्त यादव अभ्युदय- 
को प्राप्त हुए। उन्हें धनुष और हाथी आदिके बलसे 
सदा शत्रुओंको लूटनेका साहस हो गया ॥ १-२ ॥ 

राजन्‌ ! जब साहस प्राप्त हो गया, तब बालक 
और पनिहारिनें भी बिना युद्धके ही शत्रुओकी 
सम्पत्तिका अपहरण करने लगीं। शत्रुओकि द्रव्यके 
अपहरणका अवसर देखते हुए मथुराके वख्रक्रेता 
समस्त नागरिक बडे हर्षको प्राप्त हुए । इस प्रकार सत्रह 
बार अपनी सेनाका संहार कराकर जरासंध परास्त 


हुआ। तदनन्तर अठारहवीं बार भी उसने संग्राममें 
आनेका विचार किया। इसी समय मेरी प्रेरणासे 
महाबली कालयवनने एक करोड़ म्लेच्छोंकी सेनाको 
साथ लेकर क्रोधपूर्वक मथुरापर घेरा डाल दिया । 
म्लेच्छोंकी सेना देखकर, अपने नगरको भयविह्वल 
जान, दोनों ओरसे आनेवाले भयका विचार करके 
श्रीकृष्ण बलरामके साथ चिन्तित हो गये ॥ ३--७॥ 
` अपने सजातीय बन्धुओंकी रक्षाके लिये माधवने 
भयंकर गर्जना करनेवाले समुद्रके भीतर एक ही रातमें 
द्वारका-दुर्गका निर्माण कराया, जहाँ विश्वकर्मने आठों 
दिक्पालोंकी सिद्धियाँ निर्मित कीं तथा मोक्षकी इच्छा 
रखनेवाले साधकोंको जहाँ वैकुण्ठकी सारी सम्पत्तिका 


दर्शन होता है। मिथिलेश्वर ! श्रीहरि योगशक्तिसे 
समस्त आत्मीयजनोंको द्वारकादुर्गमें पहुँचाकर, 
बलरामजीकी आज्ञा ले मथुरा नगरसे बिना अस्न- 
शास्त्रके ही निकले । मैंने जो पहचान बतायी थी, उसके 
अनुसार उस दुष्ट काळयवनने श्रीहरिको पहचान लिया 
और उन्हें बिना अख्न-शस्रके देखकर स्वयं भी आयुध 
त्यागकर उनसे युद्ध करनेके लिये पैदल ही आया | वे 
युद्धसे विमुख होकर भागने लगे । जो योगियोंके लिये 
भी दुर्लभ हैं, उन्हीं श्रीहरिको पकड़नेके लिये वह 
, अपने सैनिकोंके देखते-देखते उनका पीछा करने 
लगा ॥ ८---१२ ॥ 

माधव अपने शरीरको एक ही हाथ आगे दिखाते हुए 
भागते-भागते दूर चले गये और शीप्र ही 
श्यामलाचलकी कन्दरामें घुस गये । मान्धाताके बड़े पुत्र 
मुचुकुन्द उस गुहामें शयन करते थे । उन्होने पूर्वकालमें 
असुरोंसे देवताओंकी रक्षा की थी | नरेश्वर ! उस समय 
देवसेनाकी रक्षामें तत्पर रहनेके कारण वे दिन-रात सो 
नहीं पा रहे थे। कार्य सिद्ध हो जानेपर सब देवताओंने 
प्रसन्न होकर उन नृपश्रेष्ठसे कहा ॥ १३--१५॥ 

राजन्‌ ! तुम्हारे मनमें जो कुछ हो, उसको वरदानके 
रूपमें माँग लो ।' तब राजेन्द्र मुचुकुन्दने देवताओंको 
प्रणाम करके उनसे कहा--'मैं अच्छी तरह सोना 
चाहता हूँ। सोकर उठनेपर मुझे साक्षात्‌ श्रीहरिका 
दर्शन हो । जो हतचेतन पुरुष बीचमें मुझे जगा दे, वह 
मेरी दृष्टि पड़ते ही तत्काल भस्म हो जाय ।' देवताओंने 
“तथास्तु' कहकर उन्हें उनका अभिलषित वर दे दिया। 
तब राजा मुचुकुन्दने पूर्वकालके सत्ययुगमें शयन 
किया ॥ १६--१८॥ 

भगवानके पीछे-पीछे कालयवनने भी उस गुफामें 
प्रवेश किया और मुचुकुन्दको पीताम्बर ओढ़कर सोया 
हुआ श्रीकृष्ण ही समझकर क्रोधसे भरे हुए उस 
महादुष्ट यवनने तुरंत ही उनके ऊपर छातसे प्रहार 
किया । मुचुकुन्द सहसा उठ बैठे और उन्होंने धीरे-धीरे 
आँखें खोलकर चारों ओर दृष्टिपात किया । उस समय 
कालयवन उन्हें पास ही खड़ा दिखायी दिया। 

* मुचुकुन्द उवाच-- 
कृष्णाय वासुदेवाय 


* मथुरापर जरासंघ और कालयबनका आक्रमण २ 

मैथिल ! रोषसे भरे हुए नरेशकी दृष्टि पड्ते ही 
कालयवन अपने ही देहसे उत्पन्न आगकी ज्वालासे 
उसी क्षण जलकर भस्म हो गया ॥ १९--२१॥ 

यवनके भस्मीभूत हो जानेपर साक्षात्‌ परिपूर्णतम 
भगवानने बुद्धिमान्‌ मुचुकुन्दको अपने स्वरूपका 
दर्शन कराया । करोड़ों सूर्योके समान जाज्वल्यमान 
ज्योतिर्मण्डलमय भगवान्‌.खड़े थे। उनके मस्तकपर 
किरीट, कानोंमें कुण्डल, बाँहोंमें अङ्गद और पैरोंमें 
नूपुर उद्दीप्त हो रहे थे। उनके वक्षःस्थलमें श्रीवत्सका 
चिह्न सुशोभित था वे चार भुजाओंसे सम्पन्न थे। 
उनके नेत्र प्रफुल्ल कमलके समान विशाल थे और 
उनकी ग्रीवामें वनमाला लटक रही थी। वे अपने 
लावण्यसे करोड़ों कामदेवोंको लज्जित कर रहे थे। 
उनकी कान्ति काले मेघके समान श्याम थी। उन्हें 
देखकर राजा हर्षसे उल्लसित हो उठकर खड़े हो गये 
और हाथ जोड़कर उन्हें परिपूर्णतम भगवान्‌ जानकर 
भक्तिभावसे प्रणाम किया ॥ २२--२५॥ 

मुचुकुन्दने व्कहा--जो वसुदेवपुत्र और 
देवकीनन्दन होते हुए भी श्रीनन्दगोपके कुमार हैं, उन 
सचिदानन्दस्वरूप गोविन्दको बारंबार नमस्कार है। 
जिनकी नाभिसे ब्रह्माण्ड-कमलकी उत्पत्ति हुई है, जो 
कमलकी मालासे अलंकृत हैं, जिनके नेत्र प्रफुल्ल 
कमलदलके समान विशाल हैं तथा चरण भी अपनी 
शोभासे कमलोंको तिरस्कृत करते हैं, उन भगवानको 
बारंबार नमस्कार है। झुद्ध-बुद्ध परह्य परमात्मा 
श्रीकृष्णको नमस्कार है। प्रणतजनोंके क्लेशका नाश 
करनेवाले गोविन्दको बारंबार नमस्कार है। जिनकी 
सहत्तरों मूर्तियाँ हैं, जो सहस्नों चरण, नेत्र, मस्तक, उरु 
और भुजा धारण करनेवाले हैं, जिनके सहस्थों नाम हैं 
तथा जो सहस्न कोटि युगोंको धारण करते हैं, उन 
सनातन पुरुष भगवान्‌ श्रीकृष्णको नमस्कार है । हरे ! 
इस भूतलपर मेरे समान कोई पातकी नहीं है और 
आपके समान पापहारी भी दूसरा कोई नहीं है--यह 
जानकर जगन्नाथ देव ! आपकी जैसी इच्छा हो, वैसी 
ही कृपा मेरे ऊपर कीजिये *॥ २६--३०॥ 


देवकीनन्दनाय च । नन्दगोपकुमाराय गोविन्दाय नमो नमः॥ 


२३० 

+ गोलोकधामाधिपतिं परेशं परात्परं त्वां शरणं व्रजाम्यहम्‌ * 

श्रीनारदजी कहते है--राजन्‌ ! मुचुकुन्दके 
इस प्रकार स्तुति करनेपर साक्षात्‌ परमानन्दस्वरूप 
श्रीहरिने उन्हें निर्गुण भक्त जानकर गम्भीर वाणीमें 
कहा ॥ ३१॥ 
श्रीभगवान्‌ बोले--राजसिंह ! तुम धन्य हो 
तथा निरपेक्ष दिव्य भक्तिभावसे भरी हुई तुम्हारी 
विमल बुद्धि भी धन्य है। तुम आज ही मेरे धाम 
बदरिकाश्रमको चले जाओ। वहीं तपस्या करके दूसरे 
जन्ममें श्रेष्ठ ब्राह्मण होओगे। महाराज ! ब्राह्मण- 
शरीरसे प्रेमलक्षणा-भक्ति करके तुम प्रकृतिसे परे मेरे 
दिव्य धाममें पहुँच जाओगे, जहाँसे फिर यहाँ लौटना 
नहीं होता है ॥ ३२--३४॥ 
नारदजी कहते हैं--राजन्‌ ! इस प्रकार श्रीहरिकी 
आज्ञा पाकर, पुनः उनकी स्तुति, वन्दना और परिक्रमा 
करके, नतमस्तक एवं श्रीकृष्णप्रेमसे विहल हुए 
मुचुकुन्द उस गुहादुर्गसे बाहर निकले। द्वापरमें छोटी 
आकृतिवाले मनुष्य कई ताइ ऊँचे राजा मुचुकुन्दको 
देखकर मार्गमें भयभीत हो इधर-उधर भागने लगते 
थे। 'मत डरो ! मत डरो !' इस प्रकार अभयदान देते 
हुए मुचुकुन्द उत्तर दिशाको चले गये। इस तरह उन 
बुद्धिमान्‌ मुचुकुन्दको वरदान देकर भगवान्‌ पुनः 
म्लेच्छोंस घिरी हुई मथुरामें आये और सारी 
म्लेच्छसेनाका संहार करके बलपूर्वक उसका धन छीन 
लिया ॥ ३५-३८ ॥ 
तदनन्तर राजा जरासंधने पुनः युद्ध करनेका विचार 
मनमें लेकर मुहूर्त बतानेवाले मागध ब्राह्मणोंको 


बुलवाया और कहा--'यदि मैं वासुदेवको जीतकर 
लौटूँगा तो तुम्हारे अधीन रहकर सदा तुमलोगोंकी पूजा 
करूँगा । तबतक हे ब्राह्मणो ! तुमलोग मेरे कारागारमें 
ठहरो। यदि मैं पराजित हुआ तो तुम सबको मार 
डाळूंगा, इसमें संशय नहीं है' ॥ ३९--४१॥ 

ब्राह्मणोंसे यों कहकर महाबली राजा जरासंध तेईस 
अक्षौहिणी सेना साथ लेकर शीघ्र मथुरामें आया । 
मागध ब्राह्मणोंको बात सत्य करनेके लिये भगवानूने 
अपनी रेक छोड़ दी और मनुष्यकी-सी चेष्टाको 
अपनाकर अपने नगरसे भयभीतकी भाँति परमदेव 
बलराम और श्रीकृष्ण पैदल ही बड़े जोरसे भागे । उन्हे 
भागते देख मगधराज अट्टहास करने लगा। वह 
ब्राह्मणोंके वचनोंका अनुस्मरण करके रथसेनाके साथ 
उनका पीछा करने लगा । वे दोनों भाई श्रीहरि दक्षिण 
दिशाकी ओर जाते हुए प्रवर्षणगिरिपर पहुँच गये । उन 
दोनॉको उस पर्वतपर ही छिपे जान जरासंघने लकड़ी 
जलाकर वहाँके जंगलमें आग लगा दी । प्रवर्षणगिरिके 
समस्त वनके भस्मीभूत हो जानेपर उस जळते हुए 
पर्वतके ग्यारह योजन ऊँचे शिखरसे कूदकर वे दोनों 
देवेश्वर शत्रुओंसे अलक्षित रहकर द्वारकामें जा पहुँचे । 
महाबली वीर मगधराज उन दोनोंको दग्ध हुआ जान 
अपनी विजयके नगारे बजवाता हुआ मगधदेशको 
लौट गया ॥ ४२--४८॥ 

नरेश्वर ! उसने बड़ी भक्तिसे ब्राह्मणोंका पूजन 
किया और कहा-- ब्रामण जिसका सहायक है, 
उसकी पराजय कैसे हो सकती है !' 1 ४९ ॥ 


इस प्रकार श्रीगरमेसंहितामे दारकास्ण्डके अन्तर्गत नारट-बहुलाश्व-संवाट्णे "डरकावास-ऊकथन' 
, नामक दूसरा अध्याय पूण हुआ ॥२॥ 

पङ्कजनेत्राय नमस्ते पङ्कजाङ्घ्रये ॥ 
गोविन्दाय नमो नमः॥ 


। सहस्तनाम्ने पुरुषाय झाश्चते सहस्रकोटीयुगधारिणे नमः ॥ 
। इति त्वं च मत्वा जगन्नाथ देव यथेच्छा भवेत्ते तथा मां कुरु त्वम्‌॥ 


(गर्ग०, द्वारका २। २६-३०) 


_ तीसरा अध्याय 
बलदेवजीका रेवतीके साथ विवाह 


नारदजी कहते हैं--राजन्‌ | इस प्रकार मैने 
तुमसे भगवानके द्वारकामें निवासका कारण बताया। 
अब उन परमेश्वर-बन्धुओंके विवाह आदिके सारे 
वृत्तान्त सुनाऊँगा। मिथिलेश्वर! तुम पहले 
बलदेवजीके विवाहका वृत्तान्त सुनो, जो समस्त 
पापॉको हर लेनेवाला तथा आयुकी वृद्धि करनेवाला 
उत्तम साधन है ॥ १-२॥ 

सूर्यवंदामें महामनस्वी राजा आनर्त हुए, जिनके 
नामसे भयंकर गर्जना करनेवाले समुद्रके तटपर 
आनर्तदेश बसा हुआ था। राजा आनर्तके एक रैवत 
नामका पुत्र हुआ, जो गुणोंकी खान तथा चक्रवर्ती 
राजाके लक्षणोंसे सम्पन्न था । उसने कुशस्थलीपुरीका 
निर्माण करके वहीं रहकर राज्यशासन किया । रैवतके 
सौ पुत्र थे और रेवती नामवाली एक कन्या । वह 
सर्वोत्तम चिरंजीवी तथा सुन्दर बर पानेकी इच्छा रखती 
थी । एक दिन स्वर्णरल्रविभूषित रथपर आरूढ़ हो 
अपनी पुत्रीको भी उसीपर बिठाकर राजा रैवत 
भूमण्डलकी परिक्रमा करने लगे। (इस यात्राका 
उद्देश्य था--पुत्रीके लिये योग्य वरकी खोज ।) 
अन्ततोगत्वा राजाने अपनी पुत्रीके लिये वर्की 
जिज्ञासाके निमित्त योगबलसे मङ्गलकारी ब्रह्मलोकमें 
पदार्पण किया और वहाँ ब्रह्माजीके चरणोंमें शीश 
झुकाया। उस समय ब्रह्माजीकी सभामें पूर्वचित्ति 
नामकी अप्सराका गान हो रहा था, इसलिये वे एक 
क्षणतक चुपचाप बैठे रहे। तदनन्तर ब्रह्माजीको 
एकचित्त हुआ जानकर उनसे अपना अभिप्राय निवेदित 
किया ॥ ३--८॥ 

रैवत बोले--प्रभो ! आप परम पुराणपुरुष है । 
आपसे ही इस विश्वरूपी वृक्षका अङ्कुर उतपन्न हुआ है 


आप पूर्ण परमात्मा परमेश्वर हैं और अपने पारमेष्टय 
धाममें सदा स्थित रहकर इस जगतको सृष्टि, पालन 
और संहार किया करते हैं । देव ! वेद आपके मुख हैं, 
धर्म हृदय है, अधर्म पृष्ठभाग है, मनु बुद्धि है, देवता 
अङ्ग है, असुर पैर हैं और सारा संसार आपका शरीर 
है। आप सम्पूर्ण विश्वको अपने हाथपर रखे हुए 


. आँवलेकी भाँति प्रत्यक्ष देखते हैं और जैसे सारथि 


रथको अभीष्ट मार्गमें ले जाता है, उसी प्रकार आप 
संसाररूपी रथको तीनों गुणों अथवा त्रिगुणात्मक 
विषयोंकी ओर ले जानेमें समर्थ हैं। आप एकमात्र 
अद्वितीय हैं तथा जैसे मकड़ी अपने स्वरूपसे ही एक 
जाला उत्पन्न करती और फिर उसे ग्रस लेती है, उसी 
प्रकार आप जगत्रूपी एक जाल बुन रहे हैं और समय 
आनेपर फिर इसे अपने-आपमें विलीन कर लेंगे । 
महेन्द्रका निवासस्थान--स्वर्गलोक आपके वशमेँ है; 
फिर सार्वभौम राज्य और योगसिखि आपके अधीन हों, 
इसके लिये तो कहना ही क्या है । आप सदा पारमेष्ठय 
पद्‌--ब्रह्मघाममें स्थित हैं । ऐसे अनन्तगुणशाली आप 
भूमा (महान्‌ एवं सर्वव्यापी) पुरुषको नमस्कार है । 
विधे ! आप स्वयम्भू (स्वयं प्रकट हुए) हैं, तीनों 
'लोकोंके पितामह (पिताके भी पिता) हें । अपने इसी 
प्रभावके कारण आपको 'सुरज्येष्ठ' कहा जाता है । आप 
सर्वदर्शी हैं, अतः मेरी इस पुत्रीके लिये आप शीघ्र ही 
मुझे कोई दिव्य, सर्वगुणसम्पन्न तथा चिरंजीवी वर 
बताइये ॥ ९--१३ ॥ 

नारदजी कहते हैं-मैथिल ! यह सुनकर 
सर्वदर्शी भगवान्‌ स्वयम्भू ब्रह्माने राजा रैवतसे हँसते 
हुए-से कहा ॥ १४॥ 

श्रीब्रह्माजी बोले--राजन्‌ ! इस क्षणतक पृथ्वी- 

[जारकाखण्ड 


पर महाबली काल बड़ी तेजीके साथ बीत चुका है । 
सत्ताईस चतुर्युगियाँ समाप्त हो चुकी हैं। मर्त्यलोकमें 
तुम्हारे पुत्र, पौत्र और उनके भाई-बन्धु नहीं रह गये 
हैं। उनके पुत्रोंक भी पोते-नातियोंके गोत्रतक अब 
नहीं सुनायी देते हैं । अतः राजन्‌ ! शीघ्र जाओ और 
सर्वश्रेष्ठ नरर्न सनातन पुरुष बलदेवजीको यह 
कन्यारत्न समर्पित करो । साक्षात्‌ गोलोकके अधिपति 
परिपूर्णतम प्रभु बलराम और केशव भूमिका भार 
उतारनेके लिये अवतीर्ण हुए हैं । असंख्य ब्रह्माण्डोंके 
अधिपति होते हुए भी चे दोनों भक्तवत्सल हरि 
चसुदेवनन्दन होकर द्वारकामें यदुवंशियोंके साथ 
विराज रहे हैं॥ १५--१९॥ 

नारदजी कहते हैं-राजन्‌! यह सुनकर 


नृपश्रेष्ठ रैवत ब्रह्माजीको नमस्कार करके पुनः 
समृद्धिशालिनी द्वारकापुरीमे आये। बलदेवजीसे 
कन्याका विवाह करके दहेजमें विश्वकर्माका बनाया 
हुआ एक दिव्य रथ प्रदान किया, जो एक योजन 
विस्तृत था । उस रथमें एक सहस्त्र अश्व जुते हुए थे । 
मिथिलेश्वर ! ब्रह्माजीके दिये हुए दिव्य वस्त्र तथा रत्न 
देकर राजा रैवत मङ्गलमय बदरिकाश्रमतीर्थमें तपस्या 
करनेके लिये चले गये। उस समय यदुपुरीके घर- 
घरमें महान्‌ उत्सव मनाया गया । तदनन्तर भगवान्‌ 
संकर्षण रानी रेवतीके साथ बड़ी शोभा पाने लगे। 
जो मनुष्य बळदेवजीके विवाहकी इस कथाको 
सुनेगा, वह सब पापोंसे मुक्त हो परमसिद्धिको प्राप्त 
होगा ॥ २०--२४॥ 


इस प्रकार श्रीगर्गसंहितामे दारकाखण्डके अन्तर्गत नारद-बहुला-संवादमे 'बलदेव-विवाहोत्सव' 
नामक तीसरा अध्याय पूर हुआ ॥ ३ ॥ 


चोथा अध्याय 


श्रीकृष्णको रुक्मिणीका संदेश; ब्राह्मणसहित श्रीकृष्णका कुण्डिनपुरमें आगमन; 
कन्या और वरके अपने-अपने घरोंमें मङ्गलाचार; शिशुपालके साथ आयी हुई 
बारातको विदर्भराजका ठहरनेके लिये स्थान देना 


श्रीनारदजी कहते हैं--मिथिलेश्वर ! अब 
श्रीकृष्णदेवके विवाहका वृत्तान्त सुनो, जो सब पापोंको 
हर लेनेवाला, पुण्यजनक तथा धर्म, अर्थ, काम और 
मोक्षरूप चतुर्वर्गमय फल प्रदान करनेवाला है ॥ १ ॥ 

विदर्भदेशमें भीष्मक नामसे प्रसिद्ध एक प्रतापी 
राजा राज्य करते थे, जो कुण्डिनपुरके स्वामी, श्रीसम्पन्न 
तथा सम्पूर्ण धर्मवेत्ताओंमें सबसे श्रेष्ठ थे। उनके 
रुक्मिणी नामक एक पुत्री हुई, जो लक्ष्मीजीका अंश 
थी। वह इतनी अधिक सुन्दरी थी कि उसके सामने 
. करोड़ों चन्द्रमा फीके लगें। वह सदुणरूपी 
आभूषणोंसे विभूषित थी । पहलेकी बात है, एक दिन 
मेरे मुंहसे श्रीहरिके अलौकिक गुणोंका वर्णन सुनकर 
वह राजकुमारी परिपूर्णतम भगवान्‌ श्रीकृष्णको अपने 
अनुरूप पति मानने लगी । इसी तरह मेरे मुखसे 
रुक्मिणीके रूप और गुणोंका प्रीतिवर्धक वर्णन सुनकर 


श्रीहरिने उसे अपनी योग्य पत्नी समझा और उसके 
साथ विवाह करनेका मन-ही-मन संकल्प किया । 
श्रीकृष्णके भावको जाननेवाले सर्वधर्मज्ञ राजा 
भीष्मकने भी अपनी उस कन्याको उन्हींके हाथमें . 
देनेका निश्चय किया था; किंतु युवराज रुक्मीने 
यत्नपूर्वक पिताको रोका और श्रीकृष्णके शत्रु महावीर 
शिशुपालको रुक्मिणीके योग्य वर माना ॥ २--७॥ 
मिथिलेश्वर ! इससे भीष्मकुमारी रुक्मिणीके 
चित्तमें बड़ा खेद हुआ और उसने एक ब्राह्मणको 
अपना दूत बनाकर महात्मा श्रीकृष्णके पास भेजा । 
ब्राह्मणदेवता जब दिव्य द्वारकापुरीमें पहुँचे, तब 
श्रीकृष्णने उनकी आवभगत की । उन्होंने वहीं भोजन 
किया और श्रीकृष्णके मन्दिरमें ही आसन लगाकर 
विश्राम किया। फिर महात्मा श्रीकृष्णने उनसे सारा 
कुराल-समाचार पूछा । उनकी आज्ञा पाकर ब्राह्मणने 


अध्याय ४] * श्रीकृष्णको रुविमणीका संदेश; ग्राह्मणसहित श्रीकृष्णका कुण्डिनपुरमें आगमन; * 

उन्हें सब बातें बतायीं ॥ ८-१० ॥ 

[चे रुक्मिणीका पत्र सुनाते हुए बोले--] “स्वस्ति 
श्री ५ नित्यानन्द-महासागर 

वसुदेवनन्दन श्रीकृष्ण ! जोग लिखी कुण्डिनपुरसे 
रुक्मिणीका कोटिशः प्रणाम स्वीकृत हो । यहाँ कुशल 
है, वहाँ भी कुशल चाहिये । आगे आपका पत्र आया 
और श्रीनारदजीकी वाणीसे भी यह ज्ञात हुआ कि आप 
'प्रकृतिसे परे परमेश्वर हें । यद्यपि सर्वज्ञ होनेके नाते 
आप सब कुछ जानते हैं, तथापि मैं गुप्त बात आपको 
बता रही हूँ। महामते ! आप मुझे वीरका भाग 
(अपना अंश) जानें और स्वीकार करें । यदि चेदिराज 
शिशुपालने मेरा हाथ पकड़ लिया तो यह समझना 
` चाहिये कि सिंहके लिये नियत बलिका भाग कोई मृग 
(कुत्ता, बिल्ली आदि) उठा ले गया । यदि आप ऐसा 
सोचते हों कि 'तुम तो कुण्डिनपुरके दुर्गमें निवास 
करती हो, तुम्हें मैं किस प्रकार ब्याहकर लाऊँगा', तो 
इसके विषयमें भी सुन लीजिये। हरे ! यहाँकी कुल- 
प्रथाके अनुसार विवाहके एक दिन पूर्व राजकुमारी 
कुलूदेवीके मन्दिरको जाती है। यह यात्रा बड़ी 
धूम-धामसे की जाती है । अतः मैं जहाँ कुलदेवीका 
मन्दिर है, वहाँपर आऊँगी । प्रभो ! वहीं आप मुझे 

अपने साथ ले लें” ॥ ११--१५॥ 
श्रीनारदजी कहते हैं--राजन्‌ ! ब्राह्मणके मुखसे 
रुक्मिणीके उस अभिप्रायको सुनकर सबको मान 
देनेवाले भगवान्‌ श्रीकृष्णने अपने सारथि दारुकको 
बुलाकर कहा--'मेस रथ शीघ्र ही जोतकर तैयार 
करो ।' पिछली रातमें वैकुण्ठसे प्राप्त हुए उस रथको, 
जो किङ्किणी-जालसे युक्त और सुवर्ण एवं रलोंसे 
जटित था, जैब्य, सुग्रीव, मेघपुष्प और बलाहक 
नामके श्रेष्ठ अश्वोंसे जोतकर दारुकने सुसज्जित किया । 
घोड़े चञ्चल तथा चारु चामरोंसे विभूषित थे। उनसे 
युक्त, सहस्रं सूर्योके समान तेजस्वी उस दिव्य विशाल 
रथपर लक्ष्मीपति श्रीकृष्णने पहले तो अपने हाथसे 
उस ब्राह्मणदेवताको बैठाया और खयं सारथिकी 
पीठपर अपने श्रीचरण-कमल रखकर वे रथपर 
आरूढ हुए । राजन्‌ 1 इस प्रकार भगवान्‌ श्रीकृष्ण 
विदर्भदेशको, चले। श्रीकृष्ण अकेले ही समस्त 


राजमण्डलके बीचसे राजकन्याको हर लाने गये हैं, इस 
समाचारसे बलरामजीको युद्धकी आशङ्का हुई, अतः 
वे भाईकी सहायता करनेके लिये समर्थ बल-वाहनसे 
युक्त सम्पूर्ण यादव-सेनाको लेकर विपक्षी राजाओँको 
जीतनेके लिये पीछेसे शीघ्रतापूर्वक गये ॥ १६---२२ ॥ 

प्रातःकाल होते-होते ब्राह्मण और रथके साथं 
भगवान्‌ श्रीकृष्ण कुण्डिनपुरके उपवनमें जा पहुँचे । 
वहाँ एक इमलीके वृक्षके नीचे घोड़ेकी झूल बिछाकर 
वे बैठ गये । उस स्थानसे कुछ दूरीपर उत्तम कुण्डिनपुर 
दिखाय़ी देता था । वह नगर बहुत बड़े दुर्गसे घिरा हुआ 
सात योजन गोलाकार भूमिपर बसा था। वहाँ जलसे 
भरी हुई तीन परिखाएँ थीं, जो दुर्लङ्कय और दुर्गम 
थीं। उनकी चौड़ाई सौ धनुष थी। वे परिखाएँ, 
(खाइयाँ) चौमासेकी नदीके समान जलसे भरी हुई 
थीं। दुर्गकी दीवार पचास हाथ ऊँची थी। नगरमें 
रमणीय अट्टालिकाएँ शोभा पाती थीं, जिनके सुनहरे 
शिखरपर सोनेके कलश उद्धासित होते थे। ध्वजके 
ऊपर चमकती हुई पताकाएँ फहरा रही थीं । कबूतर और 
मोर आदि पक्षी जहाँ-तहाँ उड़ रहे थे ॥ २३---२७ ॥ 

शिशुपालको अपनी कन्या देनेके लिये उद्यत हो 
राजा भीष्मकने रलमण्डपमेँ वैवाहिक सामग्रीका संचय 
कराया | राजन्‌ ! नारियोंद्रारा गाये जानेवाले गीत और 
मङ्गलाचारसे युक्त सुन्दर भवनमें रुक्मिणी उसी प्रकार 
शोभा पा रही थी, जैसे सिद्धियोंसे भूमिकी शोभा होती 
है। अथर्ववेदके विद्वानेनि रुक्मिणीको भलीभाँति 
नहलाकर रलमय आभूषण तथा वस्न धारण करवाये 
और वेदमन्लोंद्रार शान्तिकर्म करके वधूकी रक्षा की । 
महामनस्वी राजा भीष्मकने ब्राह्मणोंको लाख भार 
सोना, दो लाख भार मोती, सहस्र भार वख और छः 
अरब गायें दानमें दीं॥ २८--३३ ॥ 

उसी प्रकार दमघोषपुत्र शिशुपालके लिये भी 
ब्राह्मणोने पहले परमशान्तिका विधान करके 
रक्षाबन्धन करवाया । ब्राह्मणोंद्वारा जब शिशुपालका 
माङ्गलिक स्नानकर्म सम्पन्न हो गया, तब उसे पीले 
रंगका रेशमी जामा पहनाकर सुशोभित किया गया । 
सिरपर मुकुट और मुकुरके ऊपर फूलोंका सुन्दर सेहरा 
सजाया गया। हार, कंगन, भुजबंद और चूड़ामणिसे 

विभूषित हुए शिशुपालकी माङ्गलिक गाजों-बाजोंके आये ॥ ३४-४० ॥ 
साथ गन्ध और अक्षतद्वारा विशिष्ट पूजा की गयी। भीष्मकने आगे जाकर राजा दमधोषका विधिपूर्वक 


आचारलाजों (खीलों) से रिशुपालको सुन्दर वर 
सजाकर ऊँचे हाथीपर चढ़ाया गया। उसके साथ 
बारात लिये दमघोष निकले । मिथिलेश्वर | जरासंध, 
शाल्व, बुद्धिमान्‌ दन्तवक्त्र, विदूरथ और पौण्डूक 
पीछे और अगल-बगलसे उसके रक्षक होकर चले । 
महाबली दमघोष विशाल सेना साथ लेकर उच्चस्वरसे 
नगारे बजवाते हुए कुण्डिनपुरको गये । सामनेसे यदुदेव 
श्रीकृष्णका कन्या अपहरण-विषयक उद्योग सुनकर 
दूसरे हजारों राजा रिशुपालके सहायक बनकर 


पूजन किया। कश्मीरी कम्बलों तथा समुद्रसे उत्पन्न 


दिव्य अरुणवर्णके रलांसे सबको मण्डित किया । 


सबके कण्ठोंमें मोतियोंकी मालाएँ पहनायीं। 
सुगन्धयुक्त पुष्परस (इत्र-फुलेल आदि) से सबका 
स्वागत किया। उस राज्यमें राजाओंके शिविरोंमें 
वाराङ्गनाओंके नृत्य हो रहे थे। मृदङ्ग बजाये जा रहे 
थे । उस समय विदर्भके महाराजने समागत राजाओं- 
सहित वरके लिये अलग-अलग वासस्थान प्रदान 
किये ॥ ४१-४३ ॥ 


इस प्रकार श्रीगर्गेसंहितामें द्वारकाखण्डके अन्तर्गत नारट-बहुलाश्व-संवादमें 'कुण्डिनपुरकी यात्रा 
नामक चौथा अध्याय पूर हुआ ७४ ७ 

पाँचवाँ अध्याय 
रुक्मिणीकी चिन्ता; ब्राह्मणद्वारा श्रीहरिके शुभागमनका समाचार पाकर प्रसन्नता; 
भीष्मकद्दारा बलराम ओर श्रीकृष्णका सत्कार; पुरवासियोंकी कामना; 


रुक्मिणीकी कुलदेवीके पूजनके लिये यात्रा, देवीसे प्रार्थना तथा 
सौभाग्यवती स्त्रियोंसे आशीर्वादकी प्राप्ति 


श्रीनारदजी कहते है--राजन्‌ ! श्रीकृष्णचन्द्रके 
चरणारविन्दका चिन्तन करती हुई कमललोचना 
भीष्मकुमारी रुक्मिणी उनके बिना जीवनको व्यर्थ 
मानने लगी । वह निरन्तर घनश्यामका ही ध्यान करती 
थी। इसी अवस्थामें वह मन-ही-मन कहने 
लगी ॥ १॥ 

रुक्मिणी बोली--अहो ! मेरे विवाहका मुहूर्त 
आनेमें अब एक हो रात बाकी रह गयी है, किंतु मेरे 
प्रियतम श्रीकृष्णचन्द्र नहीं आये । मैं नहीं जानती कि 
इसमें क्या कारण है ? जो ब्राह्मणदेवता उनके पास 
गये थे, वे भी अबतक लौटकर नहीं आये। हे 
विधाता! इसमें क्या हेतु है ? ये यदुकुल-तिलक 
देवेश्वर श्रीकृष्ण निश्चय ही मुझमें कोई दोष देखकर 
मेरा पाणिग्रहण करनेके निमित्त अधिक उद्योगशील 
होकर नहीं आ रहे हैं। हाय विधाता ! अब मैं क्या 


करूं ? हाय! मुझ अभागिनीके लिये विधाता 
अनुकूल नहीं हैं। चन्द्रशेखर भगवान्‌ रिव तथा 
गणेशजी भी प्रतिकूल हो गये हैं। भगवती गौरीने भी 
मुझसे मुँह फेर लिया है और गौ तथा ब्राह्मण भी मेरे 
अनुकूल नहीं हैं॥ २--४॥ 

श्रीनारदजी कहते हैं--राजन्‌! इस तरह 
चिन्तामें पड़ी हुई वह भीष्मक-राजकुमारी महरुकी 
अट्टालिकाओंमें चक्कर लगाती हुई ऊँचे शिखरसे 
श्रीकुष्णचन्द्रकी बाट देखने लगी। इतनेमें ही 
रुक्मिणीका बायाँ अङ्ग फड़क उठा, मानो बही उनकी 
शङ्काका उत्तर या समाधान था । कालको जाननेवाली 
सर्वमङ्गला श्रीभीव्मकनन्दिनी उस अङ्गस्फुरणसे बहुत 
प्रसन्न हुई ॥ ५-६ ॥ 

उसी समय श्रीकृष्णका भेजा हुआ ब्राह्मण तत्काल 
वहाँ आ पहुँचा । श्रीकृष्णका आगमन-सम्बन्धी सारा 


अध्याय ५] 

वृत्तान्त उसने धीरेसे रुविमणीको बता दिया। इससे 
श्रीभीष्मक-राजकुमारीको बड़ा हर्ष हुआ और 
वह ब्राह्मण-देवताके चरणोंमें प्रणत होकर 
बोली-'विप्रवर ! मैं तुम्हारे वंशसे कभी- दूर नहीं 
जाऊँगी (अर्थात्‌ : तुम्हारी कुल-परम्परामे धन- 
सम्पत्तिका कभी अभाव नहीं होगा) , यह मेरा प्रतिज्ञापूर्ण 
वचन है ॥ ७-८ ॥ 

विदर्भराज भीष्मकने जब सुना कि मेरी कन्याका 
विवाह देखनेके लिये उत्सुक हो बलराम और 
श्रीकृष्ण--दोनों भाई पधारे हैं, तब वे ब्राह्मणोंके साथ 
उन्हें लिवा लानेके लिये निकले; क्योंकि उन्हें उनके 
प्रभावका पूर्ण परिज्ञान था। मङ्गल-पात्रोमे गन्ध और 
अक्षत भरकर वस्त्र तथा रलराशि रखकर माङ्गलिक 
गाजे-बाजेके साथ वे आये। मधुपर्केकि कोटिशः 
कलशसमूह सजाकर राजाने बलराम और श्रीकृष्ण-- 
दोनों परमेश्वर-बन्धुओंका विधिपूर्वक पूजन किया । पूजन 
करके वे मन-ही-मन यह सोचकर अत्यन्त खिन्न हो गये 
कि 'अहो ! मैंने इन्हींको अपनी कन्या क्यों नहीं दी ?' 
उनको सेनासहित आनन्दवनमें ठहराया और उन्हें प्रणाम 
करके वे अपने महलमें लौट आये ॥ ९--१२ ॥ 

तीनों लोकोंके लावण्यकी निधि परमेश्वर 
श्रीवसुदेवनन्दनका आगमन सुनकर कुण्डिनपुरके 
निवासी वहाँ आये और अपने नेत्रपुटोसे उनके 
मुखारविन्दकी मकरन्द-सुधाका पान करने लगे। वे 
पुरवासी परस्पर इस प्रकार बात करने लगे-- 
'बन्धुओ ! रुक्मिणी तो इन भगवान्‌ श्रीकृष्णकी ही पत्नी 
होनेयोग्य है, दूसरे किसीकी नहीं ।' उननगरनिवासियोंने 
श्रीकृष्ण और रुक्मिणीका विवाह हो, इसके लिये 
विधातासे प्रार्थना करते हुए अपने सारे पुण्य समर्पित कर 
दिये। वे श्रीकृष्णके लावण्यके बन्धनमें बंध गये थे। 
उन्होंने पुनः आपसमें इस प्रकार कहा--'यदि यहाँ 
इनका विवाह हो जाय तो ये कभी-कभी स्वयं धशुरके घर 
अवश्य आया करेंगे ? उस समय हम सब लोग 
निकटसे इनका दर्शन करेंगे और कृतकृत्य हो जायेंगे । 
लोकमें इनके दर्शनसे वञ्चित होकर दीर्घकालतक जीनेसे 
क्या लाभ' ॥ १३--१५॥ 

नरेश्वर ! जब लोग इस प्रकार बातें कर रहे थे, उसी 


>> चिन्ता; ब्राह्मणद्वारा श्रीहरिके शुभागमनका समाचार * 

२३५ 
समय भीष्मक-राजकुमारी रुक्मिणी गिरिराजनन्दिनी 
उमाका पूजन करनेके लिये अपनी सम्पूर्ण सखियोंके 
साथ अन्तःपुरसे बाहर निकली । श्रीकृष्णने उसके 
हृदयको हर लिया था। उस समय भेरी, मृदङ्ग और 
दुन्दुभिकी जोर-जोरसे ध्वनि होनें लगी । अच्छे गायक 
गीत गाने लगे, वन्दीजन और मागध यशोगान करने 
लगे और वाराङ्गनाओंका मनोहर नृत्य होने लगा । इन 
सबके साथ जय-जयकारका मङ्गलघोष उचचस्वरसे 
गुँजने लगा ॥ १६-१७॥ 

लश्ष्मीस्वरूपा रुक्मिणी कोटि चन्द्रमण्डलकी कान्ति 
धारण कर रही थी । बाळरविके समान दीप्तिमान्‌ कुण्डल 
उसके कानोंकी शोभा बढ़ा रहे थे और पार्थवर्तिनी 
परिंचारिकाओंका समुदाय श्वेत छत्र गाये व्यजन और 
चमकीले चामर डुलाते हुए उसकी सेवामें संम था । 
म्यानसे खींचकर लाखों श्वेत रंगकी नंगी तलवारें हाथमें 
लिये पैदल वीर योद्धा इधर-उधरसे उसकी रक्षा कर रहे 
थे। इनसे थोड़ी ही दूरपर घुड्सवार, रथी और 
हाथीसवार योद्धा भी अन्न उठाये राजकुमारीकी रक्षामें 
लगे थे॥ १८-१९ ॥ 

देवीके मन्दिरमें पहुँचकर आँगनमें शान्त और 
शुद्धभावसे खड़ी हो राजकुमारीने अपने कमलोपम हाथ 
और पैर धोये । फिर मौनभावसे देवीके समीप जाकर 
उसने दोनों हाथ जोड़, भवभीतिहारिणी भवानीको 
सेवामें इस प्रकार प्रार्थना की--'दुर्गे ! गणेश- 
कार्तिकेय आदि संतानोंसहित शोभा पानेवाली 
शुभकारिणी भवानी शिवे! मैं तुम्हें सदा प्रणाम 
करती हूँ और यह वर माँगती हूँ कि प्रकृतिसे परे 
विराजमान साक्षात्‌ परमेश्वर भगवान्‌ श्रीकृष्णचन्द्र मेरे 
पति हों! ॥ २०-२१ ॥ 

उस समय सखियाँ कहने लगीं--'शुभे ! इस तरह 
श्रीकृष्णका नाम न लो । चेदिराज शिझुपालके उद्देशयसे 
वर माँगो ।' इस तरह बोलती हुई सखियोंके बीच खड़ी 
भ्ीष्मकनन्दिनी पुनः भवानीके भवनमें पूर्वोक्त प्रार्थनाको 
ही दुहराने लगी । 'अम्ब ! यह बालिका है, कुछ जानती 
नहीं; अतः आप इसकी बातपर ध्यान न दें ।' यों कहती 
हुई सखियोंके बीचमें स्थित हो रुक्मिणीने गन्ध, अक्षत, 
धूप, आभूषण, पुष्पहार, पुष्प, दीपमाला, पूआ आदि 


२३६ 


* गोलोकधामाधिपतिं परेशं परात्परं त्वां शरण व्रजाम्यहम्‌ * 


1 हारकाखण्ड 

भोग, वस्त्र, फल, गन्ने तथा ताम्बूल आदि अर्पण 
करके बड़ी भक्तिसे भवानीकी सेवा-पूजा की । 
तदनन्तर देवीको प्रणाम करके, नहुत-से आभूषण 
आदिट्वास सौभाग्यवती खियोंका पूजन करके 
राजकुमारीने उन सबको प्रणाम किया ॥ २२--२४ ॥ 

उन सम्पूर्ण सौभाग्यवती खिर्योने रुविमणीको वर 
दिये और परम मङ्गलमय आशीर्वाद प्रदान किये 
“राजकुमारी ! तुम्हारा रूप-सौन्दर्य सदा महारानी 


शातरूपाके समान अक्षय बना रहे, शील-स्वभाव 
गिरिराजनन्दिनी उमाके समान शोभित हो। तुममें 
पतिसेवाका भाव अरुन्धतीके समान हो और क्षमा 
जनकनन्दिनी सीताके समान । भीष्मकनन्दिनि ! तुम्हारा 
सौभाग्य (यज्ञपल्री) दक्षिणाके समान और उत्तम 
वैभव शचीके तुल्य हो। तुम्हारी वाणी सरस्वतीके 
सदृश और पतिभक्ति संतोंकी हरिभक्तिके समान 
हो' ॥ २५-२६॥ 


इस प्रकार श्रीगर्सहितामे द्वार्काखण्डके अन्तर्गत नाएद-बहुला-संवादमें 'रुविमणोका निर्गमन' 
नामक पाँचवाँ अध्याय पूर हुआ ॥ ५७ 


काम 1-0 2 ५ तम 


छठा अध्याय 


श्रीकृष्णद्वारा रुक्मिणीका अपहरण तथा यादव-वीरोंके साथ युद्धमें 
विपक्षी राजाओंकी पराजय 


्रीनारदजी कहते हैं-राजन्‌! इस प्रकार 
ब्राह्मणपलियॉके झुभारीर्वादसे अभिनन्दित हो 
रुक्मिणीने पुनः बार-बार देवी तथा विप्र-वथुओंको 
प्रणाम किया ॥ १॥ 

तत्पश्चात्‌ मौनत्रतका त्याग करके भीष्मक- 
राजकुमारी सखी-सहेलियोंके साथ धीरे-धीरे 
गिरिजागृहसे बाहर निकली। उस समय करोड़ों 
चन्द्रमाओके समान कान्तिमती कमललोचना 
रुक्मिणीको वीर योद्धाओनि अकस्मात्‌ इस प्रकार देखा, 
मानो निर्धनोंको सहसा कोई उत्तम निधि मिल गयी 
हो। घुड़सवार, रथी, हाथीसवार और पैदल---जो-जो 
रक्षक वहाँ आये थे, वे सब रुक्मिणीपर दृष्टि पड़ते ही 
मोहित हो गये । उसके मुस्कानयुक्त कटाक्ष कामदेवके 
घनुषसे छूटे हुए तीखे बाणोके समान थे । उनसे आहत 
एवं पीड़ित हो समस्त सैनिक अपने अस्त्र त्यागकर 
पृथ्वीपर गिर पड़े ॥ २--५॥ 

इसी समय घंटियों और मँजीरोके नादसे मुखरित 
तथा वैकुण्ठस्थित नैःश्रेयस नामक वनमें उद्धृत अश्वोसे 
जुते हुए, फहराती हुई ऊँची पताकासे अलंकृत तथा 
वायुके समान वेगशाली रथद्वारा दारुक सारथिसहित 
श्रीहरि अपनी सेनाकी टक्करसे उस रक्षक-सेनामें दरार 


उत्पन्न करके तत्काल वहाँ उसी प्रकार घुस आये, जैसे 
वायु कमलवनमें बेरोक-टोक प्रविष्ट हो जाती है। 
शत्रुओकि देखते-देखते शीघ्र ही र्री-समुदायके 
पास पहुँचकर भगवान्‌ श्रीकृष्णने भीष्मकनन्दिनी 
रुक्मिणीिको अपने रथपर चढ़ाकर, जैसे गरुड़ 
देवताओंके सामनेसे सुधाका कलश उठा ले गये थे, 
उसी प्रकार उस राजकन्याका अपहरण कर लिया। 
राजन्‌! उस समय वे शर्खोमेँ उत्तम दिव्य 
शाङ्ग-घनुषको बारंबार टंकार रहे थे। तदनन्तर बड़े 
वेगसे अपनी सेनाके भीतर श्रीहरिके लौट आनेपर 
देवताओंकी दुन्दुभियाँ और यादवोंके नगारे एक साथ 
ही बज उठे। सिद्ध और सिद्धोंकी कन्याएँ तथा 
देवतालोग हर्षसे भरकर श्रीकृष्णके रथपर नन्दनवनके 
फूलोंकी वर्षा करने लगे । तब जय-जयकारकी ध्वनिके 
साथ बलरामसहित श्रीकृष्ण धीरे-धीरे वहाँसे जाने 
लगे--ठीक उसी प्रकार जैसे सिंह सियारोंके बीचसे 
अपना भाग लेकर मौजसे चला जाता है ॥ ६--१२ ॥ 
रुविमणीका हरण हो जानेपर उस समय बड़ा भारी 
कोलाहल मचा। रक्षक सैनिक आपसमें ही शस्रोकि 
प्रहारपूर्वक युद्ध करने लगे। जरासंघके वशमें 
रहनेवाले समस्त मानी नृपश्रेष्ठ इस घटनासे प्राप्त हुए 


अध्याय ६] 


अपने पराभव और सुयशके नाशको नहीं सह सके । 
वे परस्पर कहने लगे--'अहो ! हमलोगोंको धिक्कार 
है । हम धनुर्धर राजाओकि यशको गोपोने उसी प्रकार 
हर लिया, जैसे सियारेनि सिंहोंके यशका अपहरण 
किया हो । इससे बढ़कर हमारी पराजय और क्या हो 
सकती है ?' यों कहकर सब-के-सब क्रोधसे भर उठे 
और चूतक्रीड़ा एवं चौपड़ आदि खेलोंको छोड़कर, 
कवच और सेनासे सुसज्जित हो उन्होंने युद्धके लिये 
शस्त्र उठा लिये। क्रोधसे भरा हुआ पौण्डूक दो 
अक्षौहिणी सेनाके साथ, महावीर विदूरथ तीन 
अक्षौहिणी सेनाके साथ, अत्यन्त दारुण दन्तवक्र 
पाँच अक्षौहिणी सेनाके साथ, राजपुरका स्वामी राजा 
शाल्व तीन अक्षौहिणी सेनाके साथ तथा महाबली 
जरासंध दस अक्षौहिणी सेनाके साथ महामनस्वी 
यादवोंके समक्ष युद्धके लिये आ पहुंचे । चेदिराज 
शिशुपालके पक्षवाले अन्य सहस्रों योद्धा भी 
श्रीकृष्णके सामने धनुषको टंकारते हुए युद्धके लिये 
आ धमके॥ १३--२०॥ 

प्रलयकालके महासागरकी भाँति उस विशाल 
सेनाको देखकर यदुश्रेष्ठ योद्धा उसे पार करनेके लिये 
श्रीकृष्णके पास आ गये । श्रीकृष्ण ही उनके केवट 
और जहाज थे। देवता और दानवोंकी भाँति उन 
स्वकीय एवं परकीय सैनिकोंमें अत्यन्त अद्भुत 
तथा रोमाञ्चकारी तुमुल युद्ध होने लगा । उस संग्राममें 
रथी रथियोके साथ, पैदल पैदलोंके साथ, हाथी- 
सवार हाथीसवारोंके साथ और घुड़सवार घुड़सवारोंके 
साथ जूझने लगे । झास्रोंकी वर्षसे अन्धकार-सा छा 
गया । उस समय रुक्मिणीको भयसे विह्वल हुई देख 
भगवान्‌ श्रीकृष्णे अभय-दान देते हुए कहा- 'डरो 
मत' ॥ २१--२४ ॥ 

बलदेवजीके छोटे भाई वीरवर गद अपने 
महान्‌ धनुषको कम्पित करते हुए इत्रुओँकी सेनामें 
उसी प्रकार घुस गये, जैसे वनमें दावानल । गदके 
बाणोंसे अज्ञोंके विदीर्ण हो जानेके कारण कितने ही 
रथी योद्धाओके कवच कटकर छित्न-भिन्न हो गये, 
घोड़े और सारथि मारे गये तथा वे स्वयं भी प्राणशून्य 
होकर पृथ्वीपर गिर पडे । पैदल योद्धाओंके पैर कट 


गये। राजन्‌! गदके बाणोंसे व्यथित हो इन्रुयोद्धा 
आँधीके उखाड़े हुए वृक्षोंकी भाँति धराशायी हो गये.। 
नरेश्वर ! घोड़ोंपर चढ़े हुए कितने ही वीर गदके बाणॉसे 
विदीर्ण हो समराङ्गणमें बृुहतीफलकी भाँति घोड़ोंसहित 
गिर पड़े। इसी प्रकार गदके बाणोंसे कुम्भस्थल 
फट जानेके कारण बीच-बीचसे विदीर्ण हुए हाथी 
कुष्माण्डके टुकड़ोंकी भाँति पृथ्वीपर पड़े शोभा पा 
रहे थे॥ २५--२९॥ 

तदनन्तर शत्रुओकी सारी सेना भाग चली । यह 
देख गदा-युद्ध-विशारद महाबली झाल्वने गदके ऊपर 
अपनी गदासे आघात किया। गदाकी चोट खाकर 
गदा-युद्धके प्रभावको जाननेवाले धनुर्धर गद 
धनुषद्वारा युद्ध करना छोड़कर तत्काल मनसे अत्यन्त 
व्यथाका अनुभव करते हुए युद्धभूमिमें गिर पड़े। 
गिरकर भी वे सहसा उठ खड़े हुए और तत्काल 
बलदेवजीकी दी हुई गदाको गदने अपने हाथमें ले 
लिया। लाख भार लोहेको बनी हुई वह भारी गदा 
कौमोदकीके समान सुदृढ़ थी। उसके द्वारा गदने 
राजा शाल्वपर उसी प्रकार चोट की, जैसे इन्द्रने 
वञ्रद्वारा किसी पर्वतपर आघात किया हो। गदाके 
प्रहारसे व्यथित हो राजा शाल्व जब पृथ्वीपर गिर पड़ा, 
तब पौण्डूक, जरासंध, दन्तवक्र और विदूरथ--ये 
चारों वीर गदके प्रति रोषसे भरे हुए वहाँ आ पहुँचे। 
महावीर पौण्ड्कने भी जैसे कोई कटु वचनोंसे मित्रताके 
सम्बन्धको नष्ट कर देता है, उसी प्रकार दस तीखे 
बाण मारकर गदके रथपर फहराती हुई पताकाको 
काट डाला ॥ ३०-३५३ ॥ 

राजेन्द्र | तत्पश्चात्‌ दन्तवक्रने गदाकी चोटसे गदके 
सुन्दर रथको भी इस तरह चूर-चूर कर डाला, मानो 
किसीने डंडेकी मारसे मिट्टीका सुन्दर घड़ा फोड़ डाला 
हो । विदेहणाज ! इसी प्रकार जरासंघने उस रथके घोड़े 
मार डाले और विदूरथने सारथिको तीखे बाणोंसे 
पृथ्वीपर मार गिराया । तब मुसल हाथमें ले बलवान्‌ 
बलदेवजी बड़ी तीब्रगतिसे वहाँ आ पहुँचे और उन्होंने 
दन्तवक्रके विकराल एवं भयानक मुखंपर बड़े जोरसे 
प्रहार किया। समराङ्गणमें युद्ध करते हुए दन्तवक्रके 
मुखमें मुसलकी चोट पड़नेपर उसके मुखमें जो एक 

टेढ़ा दाँत बच रहा था, वह भी भूमिपर गिर पड़ा । फिर 
तो रुक्मिणीसहित दैत्यनाशन श्रीहरि हँसने लगे । इसी 
समय रोषसे भरे हुए बलदेवजीने अपने मुसलसे 
शीघ्रतापूर्वक पौण्ड्क, जरासंध तथा दुष्ट विदूरथको 
भी चोट पहुँचायी । ये तीनों ही वीर खूनसे लथपथ हो 
युद्धभूमिमें मूच्छित होकर गिर पडे ॥ ३६---४१ ॥ 
इसके बाद वहाँ आयी हुई सारी सेनाको कुपित 
हुए महाबली बलदेवने हलसे खींचकर मुसलकी 
मारसे मौतके घाट उतार दिया | उस समराङ्गणमें दस 
योजन दूरतक हाथी, घोड़े और पैदल सैनिक पिस उठे, 
चूर-चूर हो गये ओर धरतीपर सदाके लिये सो गये। 
तन मरनेसे बचे हुए जरासंध आदि समस्त 


* शोलोकधामाधिपति परेदां परात्परं त्वां शरण व्रजाम्यहम्‌ * 

[इारकाखण्ड 


नरेश मैदान छोड़कर भाग गये और जिसकी उमंग 
नष्ट हो गयी थी तथा जो अत्यन्त हतोत्साह हो चला 
था, उस शिशुपालके पास जाकर बोले-- 'पुरुषसिंह ! 
तुम अपने मनकी इस ग्लानिको त्याग दो। एक 
विवाह तो क्या, इस भूतलपर तुम्हारे सौ विवाह हो 
जायँगे । हमलोग आज ही द्रारकामें चलकर बलराम 
और श्रीकृष्णको बाँध लेंगे तथा समुद्रकी काझी 
धारण करनेवाली इस पृथ्वीको यादवोंसे सूनी कर 
डालेंगे! ॥ ४२--४६ ॥ 

` इस प्रकार मित्रोंके प्रबोध देनेपर चेदिराज शिशुपाल 
चन्द्रिकापुरको चला गयां और मरनेसे बचे हुए दूसरे 
समस्त नरेश भी अपने-अपने नगरको पधारे ॥ ४७ ॥ 


इस प्रकार श्रोगगर्सहितामें द्वारकाखण्डके अन्तर्गत नारद-बहुलाश्व-सेवाटमै 'रुविमणी-हरण और 
यदुर्वेशियोंकी विजय' नामक छठा अध्याय पूरा छुआ ॥ ६७ 

| सातवाँ अध्याय 
श्रीकृष्णके हाथोसे रुक्मीकी पराजय तथा द्वारकामें रुक्मिणी और श्रीकृष्णका विवाह 


श्रीनारदजी कहते हैं-रुक्मिणीके हरण 
और मित्रोंकी पराजयका वृत्तान्त सुनकर भीष्पकपुत्र 
रुक्मीने समस्त भूपालोंके सुनते हुए यह प्रतिज्ञा 
की--'राजाओ ! मैं आपलोगोंके सामने यह सच्ची 
प्रतिज्ञा करता हूँ कि युद्धमें श्रीकृष्णको मारकर 
रुविमणीको लौटाये बिना मैं कुण्डिनपुरमें प्रवेश 
नहीं करूँगा' ॥ १-२ ॥ 

यों कहकर उस महा उद्भट वीरने दिव्य कवच 
धारण किया, जो ठोस एवं इयामवर्णका था। उसे 
देखकर ऐसा प्रतीत होता था, मानो बह नील मेघसे 
निर्मित हुआ हो। फिर उसने सिरपर सिन्धुदेशीय 
शिरख्राण (टोप) रखा; सौवीर देशका बना हुआ 
सुन्दर धनुष, लाट देशके दो तरकस, म्लेच्छ देशकी 
तलवार, कुटज देशकी ढाल, येठरकी महाशक्ति, 
गुजरातकी गदा, बंगालका परिघ और कोङ्कण देशका 
हस्तत्राण (दस्ताना) धारण करके अङ्गुलियोंमें गोधाके 
चर्मसे निर्मित अङ्गुलित्राण बाँध लिया और किरीट, 
रलमय कुण्डल तथा सोनेके बाजूबंदसे विभूषित हो 


रुक्मीने युद्ध करनेका निश्चय किया। फिर चञ्चल 
घोड़ोंसे युक्त जैत्ररथपर आरूढ़ हो, दो अक्षौहिणी सेना 
साथ लिये उसने श्रीकुष्णका पीछा किया । शत्रुओंकी 
सेनाको पुनः आती देख महाबली बलरामने यादवोंकी 
सेना साथ ले समराङ्गणमें उसका सामना किया । 
रुक्मी बार-बार धनुष टंकारता और कठोर वचन 
बोलता हुआ अतिरथी देवेश्वर श्रीकुष्णके पास जा 
पहुँचा और बोला--'अरे ! खड़ा रह, खड़ा रह । यदि 
जीवित रहना चाहता है तो तुरंत मेरी बहिनको छोड़ दे । 
नहीं तो मैं सेनासहित तुझे इसी समय यमलोकको भेज 
दूंगा । तेरे कुलपर राजा ययातिका शाप लगा हुआ है 
और तू ग्वालोंकी जूठन खानेवाला है। जरासंधके 
भयसे भीत रहता है और काळ्यवनके आगेसे पीठ 
दिखाकर भाग चुका है' ॥ ३--११॥ 

यों कहकर उसने अपने तरकससे एक बाण 
निकालकर धनुषपर्‌ चढ़ा दिया और उसे कानतक 
खींचकर श्रीकृष्णक्री छातीको लक्ष्य करके चला | 
दिया। उस बाणसे आहत होनेपर भी भगवान्‌ 


अध्याय ७]* श्रीकृष्णके हाथोंसे रुवमीकी पराजय तथा द्वारकामें रुक्मिणी और श्रीकृष्णका विवाह * 

श्रीकृष्णने एक सायकसे उसके धनुषकी टंकार करने- 
वाली प्रत्यञ्चा इस प्रकार काट दी, मानो गरुडने किसी 
सर्पिणीको छिन्न-भिन्न कर डाला हो। फिर रुक्मीने 
शीघ्र ही अपने धनुषपर टंकार-ध्वनि करनेवाली दूसरी 
स्वर्णभूषित प्रत्यञ्चा चढ़ा ली और दस बाणोंद्वारा 
रणभूमिमें श्रीहरिको घायल कर दिया। तब श्रीकृष्णने 
एक बाण मारंकर रुक्मीके प्रत्यञ्चासहित धनुषको उसी 
क्षण वैसे ही काट दिया, जैसे ज्ञानके द्वारा त्रिगुणात्मक 
संसार-बन्धनको काट दिया जाता है। श्रीकृष्णने अपने 
अमोघ बाणद्वारा बीचसे ही उसके धनुषके दो टुकड़े 
कर दिये। फिर उन्होंने रुक्मीको सौ बाण मारकर 
युद्धमें क्षत-विक्षत कर दिया। धनुष कट जानेपर 
विदर्भराजकुमारने श्रीहरिके ऊपर चमचमाती हुई 
महाशक्ति उसी प्रकार चलायी, जैसे किसी मुनिने 
विज्ञानके लिये महारक्तिका प्रयोग किया हो । गदाधारी 
भगवान्‌ गदाग्रजने अपनी गदासे उस महारक्तिपर 
प्रहार किया, जिससे उसके दो टुकड़े हो गये। उस 
खण्डित शक्तिने रुक्मीके ही सारथिको मार डाला। 
भगवान्‌की वेगशालिनी कौमोदकी नामवाली भारी 
गदाने रुक्मीके रथके ऊपर पड़कर उसे घोड़ोंसहित 
उसी प्रकार चूर्ण कर दिया, जैसे वज्रके प्रहारसे कोई 
पर्वत चकनाचूर हो गया हो। तब भीष्मककुमार 
रुक्मीने भी श्रीहरिपर गदा चलायी, किंतु भगवानते 
उसे पुनः चक्र चलाकर चूर्ण कर दिया । सोनेके 
बाजूबंदसे विभूषित बलवान्‌ रुक्मीने बंगालका परिघ 
हाथमें लेकर उसके द्वारा श्रीहरिके कंधेपर प्रहार किया 
और उस युद्ध भूमिमें मेघके समान गर्जना करने लगा । 
परिघसे ताडित होनेपर भी पुष्पमालाके आघातको 
कुछ भी न गिननेवाले हाथीकी भाँति भगवान्‌ अविचल 
रहे । उन्होंने उसी परिघसे समराङ्गणमें रुकमीपर आघात 
किया । परिघकी चोट खाकर रुक्मी मन-ही-मन कुछ 
व्याकुल हो उठा। फिर उसने युद्धभूमिमें माधवकी 
भर्त्सना करते हुए ढाल और तलवार हाथमें ले ली । 
भगवानने भी अपने खड्गका प्रहार करके उसकी 
ढाल और तलवार काट दी । उस खड्गाके अग्रभागसे 
सुक्मीका शिरख्राण और विशाळ कवच कटकर गिर 
पड़े। लगे-हाथ उसके दस्ताने भी काट दिये गये। 

अब उस युद्धमें रुक्मीके हाथमें केवळ तलवारकी 
मुट्ठी रह गयी थी । उस दशामें अपने पास आये हुए 
रुक्मीको श्रीहरिने भुजदण्डोंसे पकड़कर पृथ्वीपर दे 
मारा और जैसे मृगके ऊपर सिंह सवार हो जाय, उसी 
प्रकार वे उसके ऊपर चढ़ गये तथा रोषपूर्वक तीखी 
धारवाले अपने नन्दक नामके खड्गको हाथमें ले 
लिया । श्रीकृष्णको अपने भाईके वधके लिये उद्यत 
देख रुक्मिणी भयसे विह्ृळ हो उठी और पतिके 
चरणोंमें गिरकर उस सती-साध्वी राजकुमारीने 
करुणस्वरमें कहा ॥ १२--२७॥ 

श्रीरुक्मिणी बोली--अनन्त ! देवेश्वर ! 
जगन्निवास ! योगेश्वर ! आपकी शक्ति अचिन्त्य है । 
आप इस जगतके पालक हैं। अतः करुणासागर ! 
आपके द्वारा शालके समान विशाल भुजावाले मेरे 
भाईका वध होना उचित नहीं है ॥ २८ ॥ 

श्रीनारदजी कहते हैं--राजन्‌ ! डरके मारे 
विलाप करती हुई रुक्मिणीका मुँह दुःखके कारण सूख 
गया था। उसका कण्ठ रैँध गया । अपनी प्रिया सती 
रुक्मिणीकी ऐसी अवस्था देखकर श्रीहरि रुक्मीके 
वघसे विरत हो गये । फिर उसीके कमरबन्धसे बाँध- 
कर तीखी धारवाले खड्गसे श्रीहरिने रुक्मीके आधे 
मुखकी दाढ़ी-मूँछके बाल साफ कर दिये ॥ २९-३० ॥ 

इतनेमें ही दो अक्षौहिणी सेनाको परास्त करके 
सैनिकोंसहित बलरामजी वहाँ आ पहुँचे । उन्होंने देखा 
कि रुक्मी कुरूप और दीन अवस्थामें बैंधा पड़ा है । 
फिर तो उनके हृदयमें दया आ गयी और उसका बन्धन 
खोलकर बलरामजीने श्रीहरिको फटकारते हुए 
कहा--'कुष्ण ! तुमने यह अच्छा नहीं किया, यह 
लोकनिन्दित कर्म है । अपनी पत्नीके भाइयोंके साथ ` 
इस प्रकार परिहास नहीं किया जाता। जिसके बड़े 
भाईको तुमने विरूप कर दिया, वह रुक्मिणी भाईकी 
इस दुर्दशासे चिन्तित होकर तुम्हें क्या कहेगी ?' 
श्रीकृष्णसे यों कहकर वे रुक्मिणीसे बोले 
“कल्याणि ! तुम शोक न करो । शुचिस्मिते ! स्वस्थ हो 
जाओ । आर्यकुमारी ! महामते ! तुम शोक बिलकुल 
छोड़ दो, मनमें दुःख मत मानो । प्रिय अथवा अप्रिय 
जो भी प्राप्त होता है, वह सब मैं कालका किया 

हुआ मानता हुँ । जैसे घनमाला वायुके अधीन होती है, 
उसी प्रकार यह सारा जगत्‌ कालके वशीभूत है। उस 


कालको तुम कलना करनेवालोंका स्वामी परमेश्वर एवं. 
विष्णु समझो । 'मँ' और 'मेरा' यह भाव ही जगत्के | 


लिये बन्धनका कारण होता है । अहंता और ममतासे 
रहित भाव ही 'मोक्ष' है, इसमें संशय नहीं है; सुख 
और दुःख देनेवाला दूसरा कोई नहीं है। यह सब 
लोगोंका अपना भ्रम ही है । शत्रु, मित्र और उदासीनकी 
कल्पना संसारी लोगोंद्वार आज्ञानके कारण की 
गयी है" ॥ ३१-३८ ॥ - 
इस प्रकार भगवान्‌ बलरामके समझानेपर 
भीष्मकपुत्र रुक्मी वैमनस्य छोड़कर चला गया और 
रुक्मिणीको भी प्रसन्नता हुई । रुक्मीका मनोरथ व्यर्थ 
हो चुका था, बलराम और श्रीकृष्णके द्वारा जीवित 
छोड़ दिये जानेपर अपने विरूपकरणकी घटनाको याद 
करके उसने तपस्यामें लग जानेका विचार किया । किंतु 
मुख्य-मुख्य मन्त्रियोंक मना करनेपर उसने तपका 


विचार छोड़ दिया, तथापि कुण्डिनपुरमें फिर पैर नहीं 
रखा । रुक्मीने अपने निवासके लिये भोजकट नामक 
एक उत्तम नगरका निर्माण कराया ॥ ३९-४१ ॥ 

राजन्‌! बलराम और यदुवंशी योद्धाओंसे घिरे 
हुए रुक्मिणीसहित भगवान्‌ गोविन्द अपनी विजय- 
दुन्दुभि बजवाते हुए द्रारकाको चले गये। वहाँ बड़ा 
भारी उत्सव मनाया गया। मार्गशीर्ष मासमें साक्षात्‌ 
श्रीहरिने वैदिकविधिके अनुसार रुचिर मुखवाली 
रुक्मिणीके साथ विवाह किया । रुक्मिणीपति श्रीहरिका 
विवाह सम्पन्न हो जानेपंर श्रीरुक्मिणी देवी उनके 
रुक्म-मन्दिर (सुवर्णमय भवन) की शोभा बढ़ाने 
लगी । पुण्यवती द्वारकापुरी उस समय देवराज इन्द्रकी 
अमरावतीके समान सुशोभित हो रही थी । भीष्मक- 
नन्दिनी रुकिमिणीके विवाहकी इस विचित्र कथाको जो 
भक्तिभावसे सुनता और सुनाता है, बह भक्त इस 
लोकमें भी वैभवसे सम्पन्न रहता है और देहाबसानके 
पश्चात्‌ वही मोक्षका भागी होता है ॥ ४२---४५ ॥ 


इस प्रकार श्रीगर्गसंहितामें द्वाएकाखण्डके अन्तर्गत नारद्‌-बहुलाश्व-संबादमें ' श्रोरुतिमणीका विवाह' 
नामक सातव अध्याय पूरा हुआ ॥ ७ ॥ 


so — 


आठवा अध्याय 


श्रीकृष्णका सोलह हजार एक सौ आठ रानियोंके साथ विवाह और उनकी संततिका 
वर्णन; प्रझुम्नका प्राकट्य तथा रति और रुक्म-पुत्रीके साथ उनका विवाह 


श्रीनारदजी कहते हैं--मिथिलेश्वर ! अब 
श्रीकुष्णकी अन्य पलियोके मङ्गलमय विवाहका वृत्तान्त 
सुनो, जो समस्त पापोंको हर लेनेवाला, पुण्यदायक 
तथा आयुकी वृद्धिका सर्वोत्तम साधन है ॥ १॥ 
सत्राजित नामसे प्रसिद्ध यादवको साक्षात्‌ भगवान्‌ 
सूर्यने स्यमन्तक मणि दे रखी थी । भगवान्‌ श्रीकृष्णने 
राजा उग्रसेनके लिये वह मणि माँगी । मिथिळेश्वर ! 
सत्राजितने द्रव्यके लोभसे वह मणि नहीं दी; क्योंकि 
उस मणिसे प्रतिदिन आठ भार सुवर्ण स्वतः प्राप्त होता 
रहता था। एक दिन सत्राजितका भाई प्रसेन उस 
_मणिको अपने कण्ठमें बाँधकर सिन्धुदेशीय अश्वपर 
आरूढ़ हो शिकार खेलनेके लिये वनमें विचरने लगा | 


वहाँ एक सिंहने प्रसेनको मार डाला । फिर उस सिंहको 
भी जाम्बवानने मारा और तत्काल उस मणिको लेकर 
जाम्बवान्‌ अपनी गुफामें चला गया । सत्राजित लोगोंमें 
यह प्रचार करने लगा कि “मेरा भाई प्रसेन मणिको 
कण्ठमें धारण करके वनमें गया था, किंतु श्रीकृष्णने 
वहाँ उसका वध कर दिया; इसीलिये आज सबेरे बह 
सभा मवनमें नहीं आया' ॥ २--६॥ 

भगवानपर कलङ्कका टीका लग गया | वे कुछ 
नागरिकोंको साथ ले वनमें गये। महामते ! वहाँ 
उन्होने पहले घोड़ेसहित मरे हुए प्रसेनके और किसी 
दूसरेके द्वारा मारे गये सिंहके शवको पड़ा देखा | यह 
देखकर पदचिहृसे पता लगाते हुए वे ऋक्षराज 


अध्याय ८] 

जाम्बवानकी गुफातक पहुँच गये । फिर वहाँसे मणि 
लानेके लिये साक्षात्‌ श्रीहरिने गुफाके भीतर प्रवेश 
करके अटड्डाईस दिनोंतक युद्ध किया तथा ऋक्षराज 
जाम्बवानपर विजय पायी । राजेन्द्र ! जाम्बवानने 
अपनी सुन्दरी कन्या जाम्बवतीको उस मणिके साथ 
श्रीहरिके हाथमें दे दिया । उसे लेकर भगवान्‌ द्वारकामें 
लौटे । उन्होनि सत्राजितको मणि दे दी और खयं 
कलङ्कसे मुक्त हुए । सत्राजितको अपने कृत्यपर बड़ी 
लज्जा आयी और वे मुंह नीचे किये भयभीत-से रहने 
लगे । मिथिलेश्वर ! उन्होंने यादव-परिवारमें शान्ति 
रखनेके लिये अपनी पुत्री सत्यमामा तथा उस मणिको 
भी भगवानके चरणोंमें अर्पित कर दिया | ७--११ ॥ 
तदनन्तर बन्धुवत्सल भगवान्‌ श्रीकृष्ण पाण्डवोंकी 
सहायताके र्ये इन्द्रप्रस्थ (दिल्ली) गये । उन्होंने 
वर्षाके चार महीने वहीं व्यतीत किये। एक दिन 
गाण्डीवधारी अर्जुनके साथ रथपर आरूढ़ हो श्रीहरि 
निर्मल नीरसे भरी हुई यमुनाके तीरपर शिकार खेलनेके 
लिये विचरने लगे | वहाँ साक्षात्‌ कालिन्दी देवी 
भगवान्‌ श्रीकृष्णको पतिरूपमें प्राप्त करनेकी इच्छासे. 
तपस्या कर रही थीं । पाण्डव अर्जुनने उन्हें श्रीकृष्णको 
दिखाया । फिर वे भगवान्‌ उन्हें साथ लेकर इन्द्रप्रस्थ 
आये। वहाँसे द्वारकामें पहुँचकर उन्होंने मनोहराङ्गी 
सूर्यकन्या कालिन्दीके साथ विधिपूर्वक विवाह किया । 
उस समय परम मङ्गलमय उत्सवका विस्तारके साथ 
आयोजन किया गया था ॥ १२--१५॥ 
अवन्तीके नरेशकी एक पुत्री थी, जो 
रूप-लावण्यसे मनको हर लेनेवाली थी। उसका 
नाम था मित्रविन्दा | भगवान्‌ श्रीकृष्ण रुक्मिणीकी ही 
भाँति मित्रविन्दाको भी स्वयंवरसे हर लाये ॥ १६॥ 
राजा नम्नजितके एक पुत्री थी, जो लोगोंमें सत्याके 
नामसे विख्यात थी । उसके विवाहके लिये राजाने यह 
प्रतिज्ञा की थी कि “सात साँड़ोंको जो एक साथ ही नाथ 
देगा, उसी वीरको मैं अपनी पुत्री दूँगा। भगवान्‌ 
श्रीकृष्णने सब लोगोंके देखते-देखते उन सातों- 
साँड्रोंको नाथकर सत्याके साथ विवाह किया ॥ १७॥ 
केकयराजकुमारी भद्राको भी भगवान्‌ श्रीहरि 
उसकी इच्छाके अनुसार अपने घर ले आये । वहाँ 


कालिन्दीकी ही भाँति भद्राके साथ उन्होंने विधिपूर्वक 
विवाह किया ॥ १८॥ 

राजन्‌ ! राजा बुहत्सेनके एक पुत्री थी, जिसे लोग 
लक्ष्मणा कहते थे । वह समस्त शुभ लक्षणोंसे सम्पन्न 
थी । उसके यहाँ स्वयंवरमें मत्स्यवेधकी शर्त रखी गयी 
थी। भगवानने उस मत्स्यका भेदन किया और अपने 
ऊपर आक्रमण करनेवाले शत्रुओको परास्त करके 
लक्ष्मणाका हाथ पकड़ा ॥ १९ ॥ 

सोलह हजार एक सौ राजकुमारियाँ भौमासुरके 
कारागारमें बंद थीं । भगवानने भौमासुरका वध करके 
उसकी कैदसे उनको छुड़ाया । उन चारुदर्शना युवतियो- 
की इच्छा देखकर वे उन्हें अपने साथ ले आये ॥ २० ॥ 

एक ही मुहूर्तमें विभिन्न भवनोंमें रहती हुई उन 
युवतियोंके साथ अपनी मायासे उतने ही रूप धारण 
करके भगवानने उन सबका विधिपूर्वक पाणिग्रहण 
किया । इस प्रकार सोलह हजार एक सौ आठ रानियों- 
मेंसे प्रत्येकने श्रीकृष्णके दस-दस पुत्र उत्पन्न किये । वे 
सभी गुणोमें पिताके समान थे ॥ २१-२२ ॥ 

भीष्मककन्या रुक्मिणीके गर्भसे सबसे पहले 
प्रद्युम्न प्रकट हुए। वे कामदेवके अवतार थे और 


- पिताकी ही भाँति समस्त शुभलक्षणोंसे विभूषित थे । 


निर्दयी शम्बरासुरने दस दिनोंके भीतर ही उन्हें 
सूतिकागारसे उठाकर समुद्रमें फेंक दिया । वहाँ उन्हे 
एक मत्स्य निगल गया, तथापि चे श्रीकुष्णकुमार 
मल्यके उदरमें मरे नहीं। वह मत्स्य झम्बरासुरके _ 
पाकालयमें चीरा गया तो उसमेंसे प्रद्युम्न निकले । वहाँ 
उनकी पूर्वपल्ली रतिने उनका पालन किया । जब वे बड़े 
हुए और युवावस्था प्रारम्भ हुई, तब उन्हें अपने शत्रुकी 
करतूतका पता चला। राजन्‌ ! फिर अपने शत्रु 
झम्बरासुरका वध करके वे दिव्य भार्या रतिके साथ 
द्वारकामें आये । उनका वह कर्म बड़ा ही विचित्र एवं 
अदभुत था॥ २३--२६॥ 

राजन्‌! महारथी श्रीकृष्णपुत्र प्रद्यु्न रुक्मीकी 
बेटीको भोजकट नगरके स्वयंवरस्थलसे हर लाये और 
द्वारकामेँ उसके साथ उनका विवाह हुआ । अद्युम्नसे 
अनिरुद्ध नामक पुत्रका जन्म हुआ, जिसमें दस हजार 
हाथियोंका बल था । वे ब्रह्माजीके अवतार समझे जाते 


थे। उनकी कान्ति शरत्कालके प्रफुल्ल नील कमलके 
समान श्याम थी ॥ २७-२८ ॥ 

इस प्रकार मैंने परिपूर्णम भगवानके 
चतुर्व्यूहावतारका तथा उनके विवाह-सम्बन्धी परम 


मङ्गलमय विचित्र चरित्रका तुमसे वर्णन किया है, जो 
समस्त पापोंको हर लेनेवाला, पुण्यदायक तथा 
आयुकी वृद्धिका उत्तम साधन है। राजन्‌ ! अब तुम 
पुनः क्या सुनना चाहते हो ? ॥ २९-३० ॥ 


इस प्रकार श्रीगर्गसंहिता द्वारकाखण्डके अन्तर्गत नारद-बहुलाश्व-संबादमें ' श्रोकृष्णकी समस्त रानियेकि 
हविवाहच्छा वर्णन' नामक आठवा अध्याय पूरा हुआ ५ ८ 0 


नवाँ अध्याय 
द्वारकापुरीके पृथ्वीपर आनेका कारण; राजा आनर्तकी तपस्या और 
उनपर भगवान्‌ श्रीकृष्णकी कृपा 


बहुलाश्च बोले--मुने ! तीनों लोकोंमें विख्यात 
द्वारकापुरी धन्य है, जहाँ साक्षात्‌ परिपूर्णतम भगवान्‌ 
श्रीकृष्ण निवास करते हैं। आपके मुखसे सुना है कि 
द्वारकापुरी साक्षात्‌ श्रीकृष्णके अङ्गसे प्रकट हुई है; 
प्रभो ! ब्रह्मन्‌ ! किस कालमें वह पुरी यहाँ आयी, यह 
मुझे बताइये ॥ १-२ ॥ 
श्रीनारदजीने कहा--राजन्‌ ! तुम्हें साधुवाद है । 
तुमने बहुत अच्छा किया, जो द्वारकाके यहाँ 
आगमनका कारण पूछा, जिसे सुनकर लोकघाती 
पातकी भी शुद्ध हो जाता है ॥ ३ ॥ 
मनुके पुत्र शर्याति नामक एक राजा हुए, जो चक्रवर्ती 
सम्राट्‌ थे। उन्होंने दस हजार वर्षोतक इस भूतलपर 
धर्मपूर्वक राज्य किया । उनके तीन पुत्र हुए, जो समस्त 
धर्मज्ञ पुरुषोंमें श्रेष्ठ थे। उनके नाम थे--उत्तानबर्हि, 
आनर्त और भूरिषेण । राजा शर्यातिने उत्तानबर्हिको पूर्व 
दिशा, भूरिषेणको दक्षिण दिशा और आनर्तको सारी 
पश्चिम दिशाका राज्य दिया । फिर वे पुत्रोसे बोळे--'यह 
सारी पृथ्वी मेरी है । मैने धर्मपूर्वक इसका पालन किया है 
तथा बलिष्ठ होकर बलपूर्वक इसका अर्जन किया है; 
अतः तुमलोग इसका पालन करो ।' पिताकी यह बात 
सुनकर मझले पुत्र ज्ञानी आनर्तने मानो हँसते हुए यह 
_ ज्ञानमय वचन कहा ॥ ४-८ ॥ 
आनर्त बोले--राजन्‌ ! यह सारी पृथ्वी आपकी 
नहीं हैं । न आपने कभी इसका पालन किया है और न 
आपके बलूसे इसका अर्जन हुआ है । राजन्‌ ! बलिष्ठ 


तो भगवान्‌ श्रीकृष्ण ही हैं, अतः यह पृथ्वी 
श्रीकृष्णदेवकी हे । उन्होंने इसका पालन किया और 
उन्हींके तेजसे इस सम्पूर्ण वसुंधराका अर्जन हुआ है । 
भगवान्‌ श्रीहरिके समान बलिष्ठ दूसरा कोई नही है । वे 
ही भगवान्‌ अपने द्वारा प्रकट किये गये इस जगतकी 
सृष्टि, पालन और संहार करते हैं। वे ही परब्रह्म 
परमात्मा हैं और वे ही भगवान्‌ कलना करनेवालोंके 
स्वामी 'काल' हैं। जो सम्पूर्ण भूतोंके भीतर प्रवेश 
करके सबका आश्रय है, वह विश्वसंज्ञक अधियज्ञ 
साक्षात्‌ परिपूर्णतम श्रीहरि ही हैं । जिनके भयसे हवा 
चलती है, जिनके भयसे सूर्य तपते हैं, जिनके भयसे 
पर्जन्यदेव वर्षा करते हैं और जिनके भयसे मृत्यु घूमती 
रहती है, राजन्‌! उन साक्षात्‌ परिपूर्णतम परमेश्वर 
श्रीकृष्णका सम्पूर्ण हृदयसे अहंकारशुन्य होकर भजन 
कीजिये ॥ ९ १४॥ 

नारदजी कहते हैं-मिथिलेश्वर ! राजा शर्याति 


ज्ञानको प्राप्त होकर भी पुत्रके वाग्बाणोंसे आहत हो, : 


रोषसे फड़कते हुए अधरोद्रारा अपने मध्यम पुत्र 
आनर्तसे बोले ॥ १५॥ 

शर्यातिने कहा--ओ खोटी बुद्धिवाले बालक ! 
दूर हट जाओ । गुरुकी भाँति उपदेश कैसे कर रहे हो ? 
जहाँतक मेरा राज्य है, वहाँतककी भूमिपर तुम निवास 
मत -करो। तुमने जिन सर्वसहायक श्रीकृष्णकी 
आराधना की है, वे भगवान्‌ भी क्या तुम्हारे लिये कोई 
नयी पृथ्वी दे देंगे 2 ॥ १६-१७॥ 


अध्याय ९] 

नारदजी कहते हैं--मिथिलेश्वर ! उनके यों 


कहनेपर दूसरोंको मान देनेवाले आनर्तने राजासे. 


कहा--'जहाँतक पृथ्वीपर आपका राज्य है, वहाँतक 
मेरा निवास नहीं होगा ?' ॥ १८ ॥ 

पिता राजा शर्यातिद्वारा निकाले गये आनर्त उनसे 
विदा ले समुद्रके तटपर चले गये और समुद्रकी वेलामें 
पहुँचकर दस हजार वर्षोतक तपस्या करते रहे। 
आनर्तकी प्रेमलक्षणा-भक्तिसे प्रसन्न हो भगवान्‌ 
श्रीहरिने उन्हें अपने स्वरूपका दर्शन कराया और वर 
माँगनेके लिये कहा। आनर्त दोनों हाथ जोड़कर 
शीघ्रतापूर्वक उठे और रोमाञ्चयुक्त तथा प्रेमसे विह्ृल 
हो उन्होंने भगवान्‌ श्रीकृष्णके चरणारबिन्दोंमें प्रणाम 
किया॥ १९--२१ ॥ 

आनर्त बोले--सबके हृदयमें वास करनेवाले 
आप वासुदेवको नमस्कार है । आकर्षण-शक्तिके 
अधिष्ठातृ-देवता आप संकर्षणको नमस्कार है। 
कामावतार प्रद्युम्न और ब्रह्मावतार अनिरुद्धको भी 
नमस्कार है । भगवन्‌ ! आप साधु-संतोंके प्रतिपालक 
हैं, आपको बारंबार नमस्कार है । देव ! मेरे पिताने 
मुझे राज्यसे बाहर निकाल दिया है, अतः मैं आपकी 
शरणमें आया हूँ। मुझे दूसरी कोई भूमि . दीजिये, 
जहाँ मेरा निवासं हो सके । ध्रुव भी जिनके कृपा- 
प्रसादसे सर्वोत्तम पदको प्राप्त हुए, प्रणतजनोंका 
क्लेश. दूर करनेवाले उन भगवान्‌ (आप) को मेरा 
नमस्कार हे* ॥ २२--२४॥ 

श्रीनारदजी कहते हैँ--राजन्‌ ! आनर्तको आनत 
एवं दीन जानकर दीनवत्सल भगवानने प्रसन्न हो 


मेघके समान गम्भीर वाणीमें श्रीमुखसे कहा ॥ २५ ॥ 
श्रीभगवान्‌ बोळे--नरेधर ! इस लोकमें दूसरी 
कोई पृथ्वी तो है नही, फिर मैं क्या करूँ ? परंतप ! 
तुम्हारी भक्तिसे मैं संतुष्ट हुँ, अतः अपनी बात सत्य 
करनेके लिये तुम्हें अपने दिव्यलोक वैकुण्ठधामका 
सौ योजन लंबा-चौड़ा भूखण्ड लाकर देता हूँ! वह 
अत्यन्त निर्मल तथा शुभद है ॥ २६-२७॥ 
श्रीनारदजी कहते हैं--विदेहराज ! आनर्त- 
नरेशसे यों कहकर भक्त-वत्सल भगवान्‌ श्रीकृष्णने 
वैकुण्ठसे सौ योजन विशाल भूखण्ड उखाड़ मँगाया 
और भयंकर शब्द करनेवाले समुद्रमें सुदर्शन चक्रकी 
नींव बनाकर उसीके ऊपर उस भूखण्डको स्थापित 
किया । राजा आनर्तने एक लाख वर्षोतक पुत्र-पोर्त्रो- 
से सम्पन्न हो वहाँ राज्य किया । उस राज्यमें वैकुण्ठका 
वैभव भरा हुआ था । आनर्तके पिता शर्यातिने जब यह 
समाचार सुना, तब उन्हें बड़ा विस्मय हुआ । आनर्तके 
प्रसादसे ही 'आनर्त' नामक देश प्रकट हुआ । आनर्तके 
रेवत नामका पुत्र हुआ । पूर्वकालमें श्रीशैल नामक 
पर्वतका एक पुत्र था । आनर्तने उसे अपने हाथोंसे 
उखाड़कर आनर्त देशमें स्थापित किया । रेवतके द्वारा 
लाये जानेसे उन्हीके नामपर वह पर्वत रैवतक' नामसे 
विख्यात हुआ । राजा रेवत कुशस्थलीपुरीका निर्माण 
कराके वहाँ दीर्घकालतक राज्य करनेके पश्चात्‌ अपनी 
कन्या रेवतीको साथ ले ब्रह्मलोकमें गये, यह सब 
कथा मेरे द्वारा बलदेव-विवाहके प्रसङ्गमे कही जा 
चुकी है। इसी कारण पुण्यमयी द्वारकापुरीको 
देवताओंने “मोक्षका द्वार' माना है ॥ २८--३५॥ 


इसप्रकार श्रीगर्गसंहितामे दास्काखण्डके अन्तर्गत नारद-बहुलाश्च-संवादमें ` द्वारकापुरीके पृथ्वीपर अनेका 
कारण नामक नवौँ अध्याय पूरा हुआ ॥ ९ ७ 

* आनर्त उवाच-- 


नमस्ते वासुदेवाय नमः संकर्षणाय च । प्रद्युत्नायानिरुद्धाय सात्वतां पतये नमः॥ 


x 1 x 


x च - गे न x 


ध्रुवोऽपि यत्मसादेन ययौ सर्वोत्तमं पदम्‌। तस्मै नमो भगवते प्रणतङ्केशहारिणे॥ 


[ 517] गर्ग संहिता ९ 


(गर्ग०, द्वारका० ९ । २२, २४) 


दसवाँ अध्याय 
द्वारकापुरी, गोमती और चक्रतीर्थका माहात्म्य; कुबेरके वैष्णवयज्ञमें दुर्वासामुनि- 
द्वारा घण्टानाद और पार्श्रमोलिको शाप 


श्रीनारदजी कहते हैं--राजन्‌ ! इस प्रकार मैंने 
तुमसे द्वारकाके आगमनका कारण बताया, जो समस्त 
पापोंको हर लेनेवाला और पुण्यदायक है; अब तुम 
और वया सुनना चाहते हो ॥ १॥ 

बहुलाश्वने पूछा- मुनिश्रेष्ठ ! कल्याणस्वरूपा 
द्वारका नगरीकी भूमि सर्वतीर्थमयी है, अतः वहाँके 
मुख्य-मुख्य तीर्थांको मुझे बताइये ॥ २ ॥ . 

श्रीनारदजी कहते हैं--राजन्‌ ! द्वारकासे प्रभास- 
तककी सीमा बनाकर जो तीर्थमयी यज्ञभूमि है, वही 
मोक्षदायिनी द्वारका' है। उसका विस्तार सौ योजन है । 
द्वारका नगरीका दर्शन करके नर नारायण हो जाता है। 
द्वारकामें कोई गधा भी मर जाय तो वह चतुर्भुज होकर 
वैकुण्ठलोकमें जाता है । जो द्वारकाका दर्शन करता है, 
उसकी कथा सुनता है तथा कभी 'द्वारका' इस नामका 
उच्चारण करता है, अथवा वहाँ दर्शन-ख्रान करके 
तिनकेका भी दान करता है वह मृत्युके पश्चात्‌ 
पर्मगतिको प्राप्त होता है ॥ ३--५॥ 


एक समय भक्त रेवतको प्रेमानन्दमें आकुल देख 
श्रीहरिने उसे अपने स्वरूपका दर्शन कराया। उस 
समय उनके मुँहपर अश्रुधारा बह चली थी । भगवानके 
नेत्रबिन्दुओसे महानदी गोमती प्रकट हुई, जिसके 
दर्शनमात्रसे ब्रह्महत्या-जैसे पातकोंसे छुटकारा मिल 
जाता है। जो मनुष्य गोमती-तटकी पवित्र रज लेकर 
अपने सिरपर धारण करता है, वह सौ जन्मॉके किये 
हुए पापसे तत्काल मुक्त हो जाता है-इसमें संशय 
नहीं है। मनुष्य कहीं भी स्नान करते समय यदि 
“गोमती'--इस नामका उच्चारण कर लेता है तो उसे 
निस्संदेह गोमतीमें स्नान करनेका पुण्यफल प्राप्त हो 
जाता है । विदेहराज ! जो मकर-राशिमें सूर्यके स्थित 
रहते समय माघ मासमें प्रयागकी त्रिवेणीमें सनान 
करता है, वह सौ अश्वमेध-यज्ञोंका पुण्यफल पा लेता 
है; परंतु यदि वह सूर्वके मकरगत होनेपर गोमतीमें 


स्त्रान कर ले तो उसे प्रयागस्नानकी अपेक्षा सहस्नगुना 
अधिक पुण्य प्राप्त होता है । गोमतीका माहात्म्य 
बतानेमें चार मुर्खोवाले ब्रह्मा भी समर्थ नही हें । 
गोमतीके 'चक्रतीर्थ'में जो-जो पाषाण हैं, वे सब- 
के-सब चक्रभावको प्राप्त होते हैं; अतः उनकी 
यलपूर्वक पूजा करनी चाहिये । जो चक्रके चिह्ृसे युक्त 
चक्रतीर्थमें द्वादशीको स्नान करता है, वह पाप-भाजन 
होनेपर भी चक्रपाणिके पदको प्राप्त होता है। करोड़ों 
जन्मोकि संचित पापोंसे पतित हुआ पातकी मनुष्य भी 
चक्रतीर्थकी सीढ़ियोंतक पहुँचकर मोक्ष-पदपर आरूढ़ 
हो जाता है ॥ ६--१४॥ 

बहुलाश्वने पूछा--महामते ! महानदी गोमतीमें 
जो चक्रतीर्थ है, वह शुभ अर्थको देनेवाला तथा 
लोगोंके लिये अधिक माननीय कैसे हो गया ? यह 
मुझे बताइये ॥ १५॥ 


श्रीनारदजीने कहा--राजन्‌ ! इसी विषयमें ` 


विज्ञजन इस प्राचीन इतिहासका वर्णन किया करते हैं 
जिसके श्रवणमात्रसे सर्वथा पापोंकी हानि हो जाती 
है॥ १६॥ 

एक समयकी बात है, अलकापुरीके . स्वामी 
राजाधिराज धर्मात्मा निधिपति भगवान्‌ कुनेरने कैलासके 
उत्तर तटकी भूमिपर वैष्णवयज्ञ आरम्भ किया । उनके 
उस यज्ञमें स्वयं भगवान्‌ विष्णु अपने धामसे उतर आये 
थे। ब्रह्मा, शिव, जम्भभेदी इन्द्र, जल-जन्तुओंके 
अधिपति वरुण, वायु, यम, सूर्य, सोम, सर्वजनेश्वरी- 
पृथ्वी, गन्धर्व, अप्सरा और सिद्ध--सभी उस यजमें 
वहाँ पघारे थे ॥ १७-१९ ॥ 

नरेश्वर ! समस्त देवर्षि और ब्रह्मर्षि भी वहाँ आये । 
उस समय कुबेरका पुत्र नलकूबर धनाध्यक्ष था। 
यज्ञक्री रक्षामें वीरभद्रको नियुक्त किया गया था। 
सत्पुरुषॉकी सेवाका भार गजानन गणपतिके ऊपर था । 
समस्त भरुद्रण रसोई परोसनेका कार्य करते थे। 


अध्याय ९०] 


* द्वारकापुरी, गोमती और चंक्रतीर्थका माहात्म्य + 


२४५ 


स्वामिकार्तिकेय घर्मपरायण रहकर सभामण्डपमें 
समागत अतिथिजनोंकी पूजा-सत्कार करते थे तथा 
चण्टानाद और पार्श्मौलि--ये दोनों कुबेरके मन्त्र 
जो सम्पूर्ण शास्त्रवेत्ताओमे श्रेष्ठ थे, दानाध्यक्ष बनाये 
गये थे । इस प्रकार महान्‌ उत्सनसे परिपूर्ण उस यज्ञका 
विधिपूर्वक अनुष्ठान सम्पन्न हुआ ॥ २०-२३ ॥ 

यज्ञान्तका अवभृथ-सत्नान करके महामनस्वी 
राजराज कुबेरने देवताओंको उनका उत्तम भाग दिया 
और ब्राह्मणोंको पर्याप्त दक्षिणा दी। इस प्रकार उस 
श्रेष्ठ यज्ञके परिपूर्ण होनेपर जब समस्त देवर्षिगण 
संतुष्ट हो गये, तन दण्ड, छत्र और जटा धारण किये 
महर्षि दुर्वासा वहाँ आ पहुचे । वे स्वभावसे ही क्रोधी 
और कृशकाय थे उनके चरणोंमें खड़ाऊँ शोभा पाती 
थी । दाढ़ी-मूँछके बाल बढ़े हुए थे । पेट सूखकर सट 
गया था। कुशासन, समिधा, जलपात्र और मृगचर्म 
धारण किये वे श्रेष्ठ मुनि वहाँ पधारे। वहाँ पधारे 
हुए उन महर्षिके पास जाकर उनकी विधिपूर्वक पूजा 
करके भयभीत हुए कुबेरने परिक्रमापूर्वक उनके 
चरणोंमें प्रणाम किया और कहा-- ब्रह्मन्‌! आपके 
पदार्पण करनेसे आज मेरा जन्म सफल हो गया, भवन 
सार्थक हो गया और यह मेरा यज्ञ भी सफल हो 
गया' ॥ २४--२८ ॥ 

इस तरह उनके संतोष देनेपर भगवान्‌ दुर्वासा मुनि 
जोर-जोरसे हँसते हुए उन मनुष्यधर्मा देवता कुबेरसे 
बोले--'तुम राजराज, धर्मात्मा, दानी और ब्राह्मण- 
भक्त हो। तुमने भगवान्‌ विष्णुको संतुष्ट करनेवाले 
वैष्णव-यज्ञका अनुष्ठान किया है । प्रभो ! वैश्रवण ! 
मैंने कहीं कभी भी तुमसे कुछ नहीं माँगा है, परंतु 
आज तुम्हें दानिशिरोमणि समझकर मैं याचना करूँगा । 
यदि तुमने मेरी याचना सफल कर दी तो मैं तुम्हें 
उत्तम वर दूँगा; नहीं तो अत्यन्त भयंकर शाप देकर 
तुम्हें भस्म कर डाळूंगा । त्रिलोकीकी सारी--नवों 
निधियाँ तुम्हारे घरमें मौजूद हैं, उन सबको मुझे दे 


दो; तुम्हारा भला हो | मैं उन निधियोंके लिये ही यहाँ 
आया हूँ॥ २९--३३॥ 

नारदजी कहते हैँ--राजन्‌ ! यह सुनकर दान- 
शील, उदारचेता, गुह्यकोंके स्वामी राजराजने उनसे 
कहा--'बहुत अच्छा, आप मेरा अतिग्रह स्वीकार 
करें ।' इस प्रकार निधियोंको दे डालनेकी चेष्टा करते हुए 
निधिपति कुनेरसे उनके दानाध्यक्ष मन्ली घण्टानाद और 
पार्शमौलि लोभसे मोहित होकर बोले ॥ ३४-३५॥ 

उन दोनोंने कहा--यह लोभी ब्राह्मण अकेला 
ही तो है, सारी निधियाँ लेकर क्या करेगा ? इसे 
एक लाख दिव्य दीनार दे दीजिये, बाकी अपने पास 
रखिये । अपनी वृत्तिकी तथा इस उत्तर दिशाकी रक्षा 
कीजिये ॥ ३६॥ 

नारदजी कहते हैं--राजन्‌ ! उन मन्लियोंका वह 
कठोर वचन सुनकर दुर्वासा रोषसे आग बबूला हो 
उठे । उनकी भौहें टेढ़ी हो गयीं तथा उनके नेत्र लाल हो 
गये। सारा ब्रह्माण्ड बटलोईकी तरह दो निमेषतक 
हिलता रहा । कुबेरको अपने चरणोंमें पड़ा देख मुनिने 
उन दोनों मन्त्रियोंको शाप दे दिया ॥ ३७-३८ ॥ 

सुनिने कहा--महादुष्ट घण्टानाद ! तेरी बुद्धि 
पापमें ही लगी रहनेवाली है । तू अत्यन्त लोभो है, 
आहकी भाँति धनग्राही है; अतः हे महाखल ! तू 
ग्राह हो जा। पापपूर्ण विचार रखनेवाले पार्थमौले ! 
तू भी धनके लोभ और मदसे भरा हुआ है और 
हाथीकी भाँति प्रेरणा दे रहा है; अतः दुर्बुद्धे ! तू 
हाथी हो जा ॥ ३९-४० ॥ 

श्रीनारदजी कहते हैं-राजन्‌! उन दोनोंको 
झाप दे कुबेरसे निधि लेकर मुनिवर दुर्वासाने पुनः 
कुबेरको अत्यन्त दुर्लभ वर प्रदान किया--'कुबेर ! 
इस दानसे तुम्हारे पास नौ निधियाँ द्विगुणित होकर आ 
जायें ।' यों कहकर वे निधियोंके साथ वहाँसे चल 
दिये। अहा ! परम तेजस्वी महर्षियोंका बल कैसा 
अद्भुत है ! ॥ ४१-४२ ॥ 


इस प्रकार श्रीगर्गसंहितामे दारकाखण्डके अन्तर्गत नारद-बहुलाश्च-संवादमें गोमतीके उपाख्यानके 
प्रसङ्गे `चक्रतीर्थका माहात्म्य' नामक दसवाँ अध्याय पूरा हुञ 0 १० ॥ 


०००: 


ग्यारहवाँ अध्याय | 
गज और आह बने हुए मन्त्रियोंका युद्ध और भगवान्‌ विष्णुके द्वारा उनका उद्धार 


नारदजी कहते हैं--राजन्‌ ! कुबेरके दोनों मन्ती 
ब्राह्मणके शापसे मोहित होकर अत्यन्त दीन-दुखी 
हो गये। उस यज्ञमें साक्षात्‌ भगवान्‌ विष्णु पधारे 
थे। वे अपनी शरणमें आये हुए उन दोनों मन्लियोसे 
बोले॥ १॥ 
श्रीभगवानने कहा--मेरी अर्चनासे युक्त इस 
यज्ञमें तुम दोनोंको दुःख उठाना पड़ा है। ब्राह्मणोंकी 
कही हुई बातको टाल देने या अन्यथा करनेकी 
शक्ति मुझमें नहीं है । तुम दोनों आह ओर हाथी हो 
जाओ । जब कभी तुम दोनोंमें युद्ध छिड़ जायगा, तब 
मेरी कृपासे तुम दोनों अपने पूर्ववर्ती स्वरूपको प्राप्त 
हो जाओगे ॥ २-३ ॥ 
नारदजी कहते हैं--राजन्‌ ! भगवान्‌ विष्णुके 
याँ कहनेपर राजाधिराज कुबेरके वे दोनों मन्त्री ग्राह 
ओर हाथी हो गये, परंतु उन्हें अपने पूर्वजन्मकी 
वातोंका स्मरण बना रहा । घण्टानाद ग्राह हो गया और 
सैकड़ों वर्षोतक गोमतीमें रहा । वह बड़ा विकराल, 
अत्यन्त भर्यकर तथा सदा रोद्ररूप धारण किये रहता 
था। पार्थमौलि रैवतक पर्वतके जंगलमें चार दाँतों- 
वाला हाथी हुआ। उसके शरीरका रंग काजलके 
समान काला था। उसके पृष्ठ भागकी ऊँचाई सौ 
घनुपक बराबर थी । वञ्जुल, कुरब, कुन्द, बदर, वेंत, 
बाँस, केला, भोजपत्रका पेड़, कचनार, बिजैसार, 
अर्जुन, मन्दार, बकायन, अशोक, बरगद, आम, 
चम्पा, चन्दन, कटहल, गूलर, पीपल, खजूर, विजौरा 
नीबू,चराँजी, आमड़ा, आम्र तथा क्रमुक (पूगीफल) 
क वृक्षोंस परिमण्डित रैवतकके विशाल वनमें वह 
महागजराज विचरा करता. था | ॥ ४--९ ॥ 
एक समय वैशाख मासमें वह गजराज पर्वतीय 
कन्दरासे निकलकर अपने गणोंके साथ चिग्घाइता 
हुआ गोमती-गङ्गमें ्रानके लिये आया । बहुत देरतक 


जलमें स्नान करके इधर-उधर सूँड़ घुमाते हुए उस 
गजराजने अपनी सूँड़के जलसे हाथियोंके सभी छोटे- 
छोटे बच्चोंको नहलाया । वह महाबलिछ महान्‌ ग्राह भी 
दैवकी प्रेरणासे उसी जलमें विद्यमान था। उसने 
दैवकी प्रेरणासे रोषसे भरकर उस गजराजका एक पैर 
पकड़ लिया । वह बलोन्मत्त गजराजको अपने घरमें 
खींच ले गया। फिर हाथी भी उसे खींचकर जलक 
बाहर ले आया । तत्पश्चात्‌ उसने पुनः हाथीको खींचा । 
हथिनियाँ और उसके बच्चे उस गजराजको संकटमे 
उबारनेमें असमर्थ थे। इस प्रकार युद्ध करते आर 
परस्पर एक-दूसरेको खींचते हुए उन दोनोंके पचपन 
वर्ष व्यतीत हो गये। सत्पुरुषोंके नेत्रोंके समक्ष यह 
घटना घटित हो रही थी। इस प्रकार कष्टमें पड़कर 
कालपाशके वशीभूत हो पूर्वजन्मकी बातोंका स्मरण 
करनेवाला बह महान्‌ गजराज प्रेमळक्षणा-भक्तिस 
श्रीहरिके चरणॉका आश्रय ले उन्हींका चिन्तन करने 
लगा॥ १० १६॥ . 

गजेन्द्र बोला--हे श्रीकृष्ण ! हे कृष्ण (अर्जुन) 
के सखा तथा हे श्याम शरीर धारण करनेवाले देवेश्वर 
विष्णुदेव ! आप श्रीकृष्णको मेरा प्रणाम प्राप्त हा । हे 
पूर्ण प्रभा ! हे परमपावन पुण्यकीर्ते ! हे परमेश्वर ! 
पापक पाडस मेरी रक्षा करो, रक्षा करो *॥ १७॥ 

नारदजी कहते हैं-राजन्‌ | इस प्रकार ग्राहने 
जिसका पैर पकड़ लिया था, उस हाथीको अपना स्मरण 
करता जान, दानवत्सळ श्रीहरि गरुडपर आरूढ़ हो बड़ 
वगस दाइ आय । उन्हाने स्वयं ही गरुडस उतरकर 
दाइत हुए उस ग्राहपर चक्र चलाया । चक्रके वहा 
पहुँचनक पहले ही ग्राहका वह अद्भुत मस्तक उसके 
धड्स कटकर अलग हो गया, जैसे दीनताके प्राप्त होते 
हो धन चला जाता हे । इसके बाद वह चक्र गोमतीक 
कुण्डम महान्‌ शब्द क्ररता क ह पाल्य करता दुआ गिरा। उसने वहा गिरा | उसने वहाँक 


आकृष्ण कृष्णसख कृष्णवपुदधान कृष्णाय त प्रर्णातरस्तु सुंरश विष्णा । 


पूर्णप्रभा परमपावन पुण्यकीर्ते मां पाहि 


पाहि पर्मश्चर पापपाशात्‌ ॥ 
(गर्गः, द्वारका ११। १५) 


अध्याय १२] 

समस्त प्रस्तर-समूहोंको चक्रसे चिह्नित कर दिया! 
उसकी नेमिकी रगड़से वहाँ कल्याणकारी 'चक्रतीर्थ' 
प्रकट हो गया । राजन्‌ ! उस चक्रतीर्थके दर्शनसे ब्रह्म- 
हत्या छूट जाती है । मस्तक कट जानेसे ग्राहने अपना 
पूर्वरूप धारण कर लिया और श्रीकृष्णके अनुग्रहसे 
उस हाथीका दिव्य रूप हो गया ॥ १८--२२ ॥ 
फिर श्रीहरिकी परिक्रमा, नमस्कार और स्तुति करके 
हाथ जोड़े हुए वे दोनों कुबेर-मन्ती पुनः अपने स्थानको 


* महामुनि त्रितके शापसे कक्षीवानका शङ्करूप होकर सरोवरमें रहना * 

Di err rh 


चले गये। देवतालोग फूल बरसाते हुए जय-जयकार 
करने लगे। भगवान्‌ प्रकृतिसे परे विद्यमान अपने 
साक्षात्‌ धाममें चले गये । जो नरश्रेष्ठ चक्रतीर्थकी इस 
कथाको सुनता है, वह चक्रतीर्थमें सत्रान करनेका फल 
पाता है--इसमें संशय नहीं है । जो एकाग्रचित्त हो गज 
और ग्राहकी इस पुण्यमयी कथाको सुनता है, उसके 
बुरे स्वप्न नष्ट हो जाते हैं तथा निश्चय ही उसे अच्छे स्वप्न 
दिखायी देते हैं ॥ २३--२६॥ 


इस अकार गगेसंहितामें द्वारकाखण्डके अन्तर्गत नास्द-बहुलाश्च-संजादमें चक्रतीर्थकी उत्पत्तिके प्रसङ्गे 
“गज और ग्राहका झापसे उद्धार नामक ग्यारहवाँ अध्याय पूण हुआ ॥ ९९ ७ 


—:0::— 


बारहवाँ अध्याय 


महामुनि त्रितके शापसे कक्षीवानका शङ्खरूप होकर सरोवरमें रहना और 
श्रीकृष्णके झारा उसका उद्धार होना; झाङ्खोद्धार-तीर्थकी महिमा 


श्रीनारदजी कहते हैं--राजन्‌ ! द्वारकामें जो 
“शङ्घोद्धार' नामक तीर्थ है, वह सब तीर्थोमे प्रधान है । 
जो मनुष्य उस तीर्थमें सत्रान करके सुवर्णका दान देता है, 
वह सम्पूर्ण उपद्रवोंसे रहित विष्णुलोकमें जाता है ॥ १॥ 

एक समय श्रीकुष्णभक्त झान्तचित्त महामुनि त्रित 
तीर्थयात्राके प्रसङ्गसे आनर्तदेशमें आये। वहाँ एक 
सुन्दर सरोवर देखकर मुनिने उसमें ख्रान करके 
श्रीहरिकी पूजा की । उस पूजामें सुन्दर लक्षणोंसे युक्त 
जो महाशङ्ख वे बजाया करते थे, उसे उन्हीके शिष्य 
कक्षीवानने अत्यन्त लोभके कारण चुरा लिया। 
पूजाका शङ्ख चुराया गया देख मुनिवर त्रित कुपित 
होकर बोले--'जो मेरा झाङ्ख ले गया है, वह अवश्य 
ही शङ्घ हो जाय ।' कक्षीवान्‌ तत्काल शापसे पीड़ित 
हो शङ्ख हो गया और गुरुके चरणोंमें गिरकर बोला-- 
“भगवन्‌ ! मेरी रक्षा कीजिये ।' त्रितमुनि शीघ्र ही शान्त 
हो गये और बोले--'दु्बुद्धे ! यह तुमने क्या किया ? 
चोरीके दोषसे जो पाप हुआ है, उसका फल भोग। 
मेरी बात झूठी नहीं हो सकती । तू यहाँ श्रीकुष्णके 
चरण-कमलोंका चिन्तन करता रह; वे ही तेरा उद्धार 
करेंगे॥ २-६ ॥ 

राजन्‌! यों कहकर जब महामुनि त्रितदेव वहाँसे 


चले गये, तब शङ्घरूपधारी कक्षीवान्‌ उस सरोवरमें 
कूद पड़ा और “कृष्ण ! कृष्ण !!' पुकारता हुआ सौ 
वर्षोतक वहीं रहा ॥ ७-८ ॥ 

तदनन्तर भक्तवत्सल परिपूर्णतम साक्षात्‌ भगवान्‌ 
श्रीकृष्ण उस सरोवरके तटपर आये और उसे अभय- 
दान देते हुए बोळे--'डरो मत !' मेघ-गर्जनाके समान 
भगवानको वह गम्भीर वाणी सुनकर वह जलचर झाङ्क 
चीख उठा--'देवदेव ! जगत्पते !! मेरी रक्षा कीजिये, 
रक्षा कीजिये।' तब सर्वसामर्थ्यशाली कृपापरायण 
भगवान्ने नागराजके झारीरकी भाँति अपने हृष्ट-पुष्ट 
भुजाके द्वारा उस भक्त शङ्खका उसी प्रकार जलसे उद्धार 
किया, जैसे किसी समय उन्होंने गजका उद्धार किया 
था। कक्षीवान्‌ उसी क्षण शङ्खका रूप छोड़कर 
दिव्यरूपधारी हो गया और हाथ जोड़ श्रीहरिको नमस्कार 
करके उनकी स्तुति करने लगा । ॥ ९ १२॥ 

कक्षीवानने कहा--वासुदेव ! आपको 
नमस्कार है। गोविन्द ! पुरुषोत्तम ! दीनवत्सल ! 
दीनानाथ ! द्वारकानाथ ! परमेश्वर ! आपको मेरा 
बारंबार प्रणाम है । आपने ही ध्रुवको ध्रुवपद प्रदान 
किया, प्रह्मादको पीड़ा हर ली, गजराजका उद्धार किया 
तथा राजा बलिकी भेंट स्वीकार की; आपको बारंबार 


२४८ 
नमस्कार है । द्रौपदीका चीर बढ़ाकर उसकी लाज 
बचानेवाले आप श्रीहरिको नमस्कार है । विष, अग्नि 
और वनवाससे पाण्डवोंकी रक्षा करनेवाले पाण्डव- 
सहायक आपको नमस्कार है । यदुकुलके रक्षक तथा 
इन्द्रके कोपसे ब्रजके गोपोंकी रक्षा करनेवाले आपको 
नमस्कार है। गुरुको, माता देवकीको और ब्राह्मणको 
उनके मरे हुए पुत्रोंको लाकर देनेवाले श्रीकृष्ण ! 
आपको बारंबार नमस्कार है । जरासंधकी कैदमें पड़े 
हुए नरेशोंको वहाँसे छुटकारा दिलानेवाले, राजा नृगका 
उद्धार करनेवाले तथा सुदामाकी दीनता हर लेनेवाले 
आप साक्षात्‌ परमेश्वरको नमस्कार है। आप वासुदेव 
श्रीकृष्णको नमस्कार है। संकर्षण, प्रद्युम्न और 
अनिरुद्धको भी नमस्कार है । इस प्रकार चतुर्व्यूह- 
रूपधारी आप परमेश्वरको मेरा प्रणाम है । देवदेव ! 

[द्वारकाखण्ड 


आप ही मेरी माता, आप ही पिता, आप ही बन्धु, आप 
ही सखा, आप ही विद्या, आप ही धन और आप ही 
मेरे सब कुछ हँ" ॥ १३--१९ ॥ 

श्रीनारदजी कहते हैं--राजन्‌ ! इस प्रकार 
श्रीहरिकी स्तुति करके प्रेम-पूरित कक्षीवान्‌ एक श्रेष्ठ 
विमानपर आरूढ़ हो यादवोंके देखते-देखते, सैकड़ों 
सूर्येकि समान तेजस्वी होकर, दसों दिशाओंको उद्धासित 
करता हुआ समस्त उपद्रवोंसे रहित विष्णुधाममें चला 
गया। मैथिलेश्वर ! श्रीहरिने जिस सरोवरके तटपर 
शङ्खका उद्धार किया था, वह-उस घटनाके कारण ही 
परम पुण्यमय 'सशङ्खोद्धार-तीर्थ' के नामसे प्रसिद्ध हो 
गया । जो श्रेष्ठ मानव शङ्खोद्धारकी इस कथाको सुनता 
है, वह शकङ्घोद्धारतीर्थमें ज्ञान करनेका फल पा जाता 
हे--इसमें संशय नहीं है ॥ २०--२३ ॥ | 


इस प्रकार श्रीगर्गसंदितामे झारकाखण्डके अन्तर्गत नारद-बहुराश्च-संवादमे ` शाह्गोद्धा-तीर्थका माहास्य' 
नामक बारहवा अध्याय पूण हुआ ५ १२ ७ 


तेरहवाँ अध्याय 
प्रभास, सरस्वती, बोधपिप्पल ओर गोमती-सिन्थु-संगमका माहात्म्य 


श्रीनारदजी कहते हैं--महामते ! विदेहराज ! 
प्रभासतीर्थका भी माहात्म्य सुनो, जो सर्वपापापहारी, 
पुण्यदायक तथा तेजकी वृद्धि करनेवाला है । राजन्‌ ! 
सिंहरारिमें बृहस्पतिके रहते गोदावरीमें, कुम्भगत 
बृहस्पतिके होनेपर हरक्षेत्र (हरद्वार) में, सूर्यग्रहणके 
समय कुरुक्षेत्रमें और चन्द्रग्रहणके अवसरपर काशीमें 
स्नान और दान करके मनुष्य जिस पुण्यको पाता है, 
उससे सौगुना पुण्य प्रभासक्षेत्रमें प्रतिदिन खान करनेसे 
प्राप्त होता रहता है । दक्षके शापसे राजयक्ष्मा नामक 


* वासुदेव नमस्तेऽस्तु गोविन्द पुरुषोत्तम । दीनवत्सल दीनेश 


रोग हो जानेपर नक्षत्रोंके स्वामी चन्द्रमा जहाँ स्नान 
करके तत्काल शाप-दोषसे मुक्त हो गये. और पुनः 
उनकी कलाओंका उदय हुआ, वही 'प्रभासतीर्थ' 
है॥ १---४ ॥ 

राजन्‌ ! उस तीर्थमें परम पुण्यमयी पश्चिमवाहिनी 
सरस्वती प्रवाहित होती हैं । उनके जलमें स्नान करके 
पापी मनुष्य भी साक्षात्‌ ब्रह्ममय हो जाता है । नरेश्वर ! 
सरखतीके तटपर 'बोधपिप्पल' नामसे प्रसिद्ध तीर्थ है, 
जहाँ भगवान्‌ श्रीकृष्णने उद्धवको परम कल्याणमय 


द्वाकेश ` परेश्वर ॥ 


ध्वे धुवपदं दात्रे प्रह्वदसयार्तिहारिणे। गजस्योद्धारिणे तुभ्यं बलेर्बलिविदे नमः ॥ 


द्रौपदीचीरसंत्राणकारिणे : हरये : नमः । गराम्रिवनवासेभ्यः 


यादवत्राणकत्रे च. 
जरासंधनिरोधार्तनृपाणा 


पाण्डवाना. . सहायिने ॥ 


शक्रादाभीररक्षिणे । गुरुमातृद्विजानां च पुत्रदात्रे नमो नमः॥. 


मोक्षकारिणे। नृगस्योद्धारिणे साक्षात्‌ सुदाम्नो दैन्यहारिणे 
वासुदेवाय कृष्णाय नमः संकर्षणाय च । प्रद्युम्लायानिरुद्धाय 1 न जि 


चतुर्व्यूहाय ते नमः ॥ 


त्वमेव माता च पिता त्वमेव त्वमेव बन्धुश्च सखा त्वमेव । त्वमेव विद्या द्रविणं त्वमेव त्वमेव सर्व मम देवदेव ॥ 


(गर्गः, द्वारका” १२। १३-१९) 


'अध्याय १३] 

भागवत-धर्मका उपदेश दिया था। राजन्‌। उस 
'नोधपिप्पलकी विधिवत्‌ पूजा करके सिर नवाकर जो 
उसका स्पर्श करता है और ब्रह्मसम्मित भागवतपुराण 
को सुनता है--मनको संयममें रखते हुए.मौनभावसे 
भागवतका आधा इलोक'या चौथाई इलोक भी सुन 
लेता है--उसके हाथमें भगवान्‌ विष्णुका परमपद 


आ जाता है, अर्थात्‌: उसके लिये परमपदकी प्राप्ति . 


निश्चित हो जाती है। जो प्रभासमें भाद्रपद मासकी 
पूर्णिमा तिथिको सोनेके सिंहासनसे युक्त 
श्रीमद्धागनतपुराणका दान करता है, वह परमगतिको 
प्राप्त होता है। जिन्होंने कहीं या कभी 
श्रीमद्भागवतपुराण नहीं सुना, उन भूमिवासी मनुष्योंका 
जन्म व्यर्थ चला गया। जिन्होंने भागवतपुराण नहीं 
सुना, जिनके द्वारा पुराण-पुरुष परमात्माकी आराधना 
नहीं की गयी तथा जिन लोगोंने भूमिदेवों-ब्राह्मणोंके 
मुखरूपी अग्निमें उत्तम भोजनकी आहुति नहीं दी, उन 
मनुष्योंका जन्म व्यर्थ चला गया * ॥ ५-११ ॥ 
द्वारकामें गोमती और समुद्रका संगम सब तीर्थो- 
का राजा है, जिसमें स्नान करके मनुष्य निर्मल 
वैकुण्ठघामको प्राप्त होता . है। गङ्गासागर-संगम- 
तीर्थमें स्नान करनेसे सौ अश्वमेधयज्ञोंका पुण्यफल 


प्राप्त होता है। उससे भी सहस्नगुना पुण्य गोमती- ' 


सागर-संगममें स्नान करनेसे सुलभ होता है। इसी 
विषयमें पुराणवेत्ता पुरुष इस पुरातन इत्तिंहासका कथन 
किया करते हैं, जिसके श्रबणमात्रसे मनुष्य पापतापसे 
मुक्त हो जाता है॥ १२-१४ ॥ 

पूर्वकालमें हस्तिनापुरमें राजमार्गपति नामक एक 
श्रेष्ठ वैश्य निवास करता था। वह महान्‌ गौरवशाली 
तथा कुबेरके समान निधिपति था । आगे चलकर वह 
वैश्य वेश्याओकि प्रसङ्गमें रहने लगा। वह विटों 
(धूतो और लम्पटो) की गोष्ठीमें बड़ा चतुर समझा 
जाता था। जुआ खेलनेमें उसकी बड़ी आसक्ति थी । 
वह लोभ, मोह और मदसे उन्मत्त रहता था। नह 


महादुष्ट वैश्य सदा झूठ बोलता और कुकर्ममें लगा 
रहता था। उसने ब्राह्मणों, पितरों और देवताओंके 
निमित्त कभी धनका दान नहीं किया | वह यदि कहीं 
दूरसे भगवानकी कथा-वार्ता होती देख लेता तो 
कतराकर जल्दी ही और दूर निकल जाता था। उसने 
माँ-बापकी कभी सेवा नहीं की और अपने पुत्रोंको भी 
धन नहीं दिया। वह ऐसा दुर्नुद्धि और खल था कि 
धनाढ्य होनेपर भी अपनी पत्नीको त्यागकर उससे 
अलग रहने लगा | वेश्याओके सङ्गमें रहनेसे उसका 
आधा धन नष्ट हो गया, आधा चोर चुरा ले गये और जो 
कुछ थोड़ा-सा पृथ्वीमें गड़ा हुआ था, वह स्वतः नहीं 
विलीन हो गया; क्योंकि पुण्यसे लक्ष्मी बढ़ती है और 
पापसे निश्चय ही नष्ट हो जाती है॥ १५--२०॥ 

इस प्रकार वेझ्याओंमें आसक्त हुआ वह महादुष्ट 
वैश्य निर्धन हो गया और उसी रमणीय नगर 
हस्तिनापुरमें चोरीका काम करने लगा । उन दिनों वहाँ 
राजा शंतनु राज्य करते थे । उन्होंने चोरीके कर्ममें लगे 
हए उस वैश्यको रस्सियोंसे बाँधकर अपने देशसे बाहर 
निकलवा दिया | वनमें रहकर वह जीवोंकी हिंसा करने 


'लगा । उन्हीं दिनों वहाँ बहुत वर्षांतक वर्षा नहीं हुई । तब 


दुर्भिक्षसे पीड़ित हुआ.वह वैश्य पश्चिम दिशाकी ओर 
चला गया । वहाँ एक वनमें किसी सिंहने अपने पंजेसे 
उसको मार डाला । उसी समय यमदूत आये और उसे 
पाशोंमें बाँधकर नीचे मुख करके लटकाये तथा कोड़ोंसे 
पीटते हुए यमलोकके मार्गपर ले चले । तदनन्तर कोई 
महान्‌ गृध उसकी बाँहका मांस लेकर आकाइमें उड़ 
गया और अपनी चोंचसे तुरंत ही उसको खाने लगा । 
अन्य पक्षी जिन्हें मांस नहीं मिला था, ने सब आतुर हो 
उसीमेंसे अपने लिये भी मांस ग्रहण करने लगे । इस 
प्रकार चील आदि पक्षियोंका वहाँ महान्‌ कोलाहल होने 
लगा; तथापि उस गुधने अपने मुखसे उस मासको नहीँ 
छोड़ा। वह उड़ते-उड़ते पश्चिम दिशाकी ओर चला 
गया। वहाँ उसीके समान शक्तिशाली एक दूसरे गृध्रने 


ES Re त त त 
* पुराणं न श्रुतं यैस्तु श्रीमद्भागवतं क्कचित्‌ । तेषां वृथा जन्म गतं नराणां भूमिवासिनाम्‌॥ 
येन श्रुतं भागवतं पुराणे नाराधितो यैः पुरुषः पुराणः । हुतं मुखे नैव धरामराणां तेषां वृथा जन्म गतं नराणाम्‌॥ 


(गर्गः, द्वारका” १३। १०-११) 

उसके मुखपर अपनी तीखी चोंचसे प्रहार 
किया। तब उसके मुँहसे वह मांस गोमती- 
सागर-संगममें गिर गया। उस . तीर्थमें उसके 
मोसके डूबते ही यह महापातकी वैश्य यमदूतोंके 
पाशोंको स्वयं तोड़कर चार भुजाओंसे युक्त देवता 
हो गया और उन दूतोंके देखते-देखते दिव्य 


* गोलोकथामाधिर्पाति परेशं परात्परं त्वां शरणं व्रजाम्यहम्‌ः * 

विमानपर. आरूढ़ हो सम्पूर्ण दिशाओंको प्रकाशित 
करता ` हुआ. त्रह श्रीहरिके परमधाममें .चला 
गया ॥ २१---३१ ॥ 

जो मनुष्य गोमती-समुद्र-संगमके इस माहात्म्य- 
को सुनता है, वह सब पापोंसे मुक्त हो भगवान्‌ 
विष्णुके लोकमें जाता है॥ ३२ ॥ 


इस प्रकार ओ्रोगर्गसहितामें दारकाखण्डके अन्तर्गत नारद-बहुलाश्व-संवादने “प्रभास, सरस्वती, जोघपिप्पळ 
तथा गेमती-सिन्छु-सेगमका माहाल्य' नामक तेरहवाँ अध्याय पूर हुआ ॥ १३१ 


चौदहवाँ अध्याय 
द्वारका क्षेत्रके समुद्र तथा रैवतक पर्वतका माहात्म्य 


श्रीनारदजी कहते हैं--सबको सम्मान देनेवाले 
नरेश ! अब द्वारावती और समुद्रके माहात्म्यका वर्णन 
सुनो, जो सब पापोंको हर लेनेवाला, पुण्यदायक तथा 
उन तीर्थोमें स्नानका फल देनेवाला है ॥ १॥ 
महीपते ! जो वैशाख मासकी पूर्णमासीको व्रत 
रहकर, स्त्रानपूर्वक नदीपति समुद्रका विधिवत्‌ पूजन 
और उसे नमस्कार करके रलोंका दान करता है, उसके 
शरोरमें तीनों देवता (ब्रह्मा, विष्णु, महेश) निवास 
करते हैं तथा उसके दर्शनमात्रसे मनुष्य कृतार्थ हो 
“जाता है । इतना ही नहीं--उसके शरीरके स्पर्शसे 
तत्काल ब्रह्महत्या छूट जाती हे तथा वह जहाँ-जहाँ 
जाता: हे वहाँ-वहाँकी भूमि मङ्गलमयी हो जाती है । 
जगतूका वध करनेवाला पापी मनुष्य भी उसका दर्शन 
करके मरनेपर अपने पाप-समूहका उच्छेद कर डालता 
और परम मोक्षको प्राप्त होता है॥ २--५॥ 
मानद ! अब रैवत पर्वतका माहात्म्य सुनो, जो 
समस्त पापोंको दूर करनेवाला, पुण्यदायक तथा भोग 
और मोक्ष प्रदान करनेवाला है । गौतमका पुत्र मेधावी 
बड़ा बुद्धिमान्‌ और विष्णुभक्त था । उसने सौ अयुत 
(दस लाख) वर्षोंतक विन्ध्याचल पर्वतपर तपस्या 
की । एक दिन साक्षात्‌ अपान्तरतमा नामक मुनि उससे 
मिलनेके लिये आये, परंतु उत्कट तपस्वी मेधावी 
अपने आसनसे नहीं उठा । तब अपान्तरतमा रोषसे भर 
गये और उसे झाप देते हुए बोले--'संतोंके प्रति 


भक्ति न रखनेवाले पापात्मन्‌ ! तुझे अपनें तपोबलपर 
बड़ा गर्व हो गया है । तेरी स्थिति पर्वतके समान है । 
अतः दुर्मति ! तू यहीं पर्वत हो जा ।' यों कहकर साक्षात्‌ 
अपान्तरतमामुनि चले गये । मेधावी शैलभावको प्राप्त 
हो श्रीशैलका पुत्र हुआ। परंतु वह महाबुद्धिमान्‌ 
तपस्वी तथा विष्णुभक्तिके प्रभावसे पूर्वजन्मकी 
बातोंका स्मरण करनेवाला हुआ॥ ६---११ ॥. 

एक दिन मेरे मुखसे द्वारकापुरीका माहात्म्य सुनकर 
श्रीशैलके पुत्रने कहा--मुने ! आप शीघ्र राजा रैवतके 
पास जाइये और उनसे मेरी कही हुई प्रार्थना सुना 
दीजिये; क्योंकि आप बड़े दीनवत्सल हैं । ये महाबली 
राजा रैवत यदि प्रसन्न हो जाये और मुझे यहाँसे उठा ले 
चलें, तब मेरा द्वारकापुरीके क्षेत्रमै निवास सम्भव 
होगा।' विष्णुभक्तोंको शान्ति प्रदान करना तो मेरा 
काम ही ठहरा। मैने उस पर्वतकुमारकी बात सुनकर 
शीघ्र ही राजा रैवतके पास जा उसकी कही हुई बात 
सुना दी। राजन्‌ ! मेरी बात सुनकर राजा रैवत बडे 
प्रसन्न हुए और बोले--'यहाँ कोई पर्वत नहीं है; अतः 


उस शैलपुत्रको - दोनों भुजाओंसे उखाड़कर यहाँ 


लाऊँगा और द्वारकामें उसकी स्थापना करूँगा ।--- 
ऐसी प्रतिज्ञा उन्होने की ॥ १२--१६ ॥ 

राजा रैवत उस पर्वतको चुरा लानेके लिये ज्यों ही 
प्रस्थित हुए, उनसे भी पहले मैं श्रीशैलके नगरमें जा 
पहुँचा। मुझे कलह प्रिय लगता है, इसलिये मैंने 

महात्मा श्रीशेकको राजाका उसके पुत्रकी चोरीसे 
सम्बन्ध रखनेवात्त्र सारा वृत्तान्त कह सुनाया! 
श्रीशैलने पुत्रके मोहवश उसको डाँटकर कहा--*तू 
कहाँ जा रहा है ?' इसके बाद श्रीशैल गिरिराज सुमेरु 
और नगेश्वर हिमवानके पास गया । वह धर्मात्मा पर्वत 
पुत्र-स्नेहसे बहुत व्याकुल था । उसने उन पर्वतराजोंसे 
कहा-- मुझे दैवने यही एक पुत्र दिया है, मेरे बहुत-से 
पुत्र नहीं हैं; उस एकको भी यहाँसे हर ले जानेके लिये 
महाबली राजा रैवत आये हैं। इन महात्मा राजाके 
कारण मेरा पुत्र विदेश चला जा रहा है । मै पुत्र-स्रेहसे 
विकल होकर आप दोनोंकी शरणमें आया हूँ। आप- 
लोग राजा रैवतको जीतकर शीघ्र ही मुझे मेरा पुत्र 
दिला दें ॥ १७--२२॥ 

जातिके प्रति पक्षपात होनेके कारण वे दोनों पर्वत, 
सुमेरु और हिमालय, लाखों दूसरे पर्वतोंसे घिरे हुए' 
तुरंत ही युद्धके लिये आये । उधर हनुमानजीने जैसे 
द्रोणगिरिंको उखाड़ लिया था, उसी प्रकार रैवतने 
अपनी दोनों भुजाओंसे उस पर्वतको उखाड़कर बल- 
पूर्वक ऊपर उठा लिया और ज्यों ही वहाँसे चलनेका 
विचार किया, त्यों ही अस्न-शस्न धारण किये बहुत-से 
पर्वतोंको वहाँ उपस्थित देखा । उन्हें देखकर राजाने 
उच्चस्वरसे अट्टहास किया, मानो विद्युत्पातकी 
गड़गड़ाहट हुई हो। उनके उस सिंहनादसे सातो 
लोकों और सातों पातालोंके साथ सम्पूर्ण ब्रह्माण्ड गूँज 
उठा । उसी समय उन समस्त योद्धाओंके हाथोसे सारे 
अस्त्र-शस्त्र खत: गिर गये । जब वे पर्वत निःशख्र हो 
गये, तब बार-बार कोलाहल करते हुए मार्गमें पर्वत- 
सहित जाते हुए रैवतको मुक्कों और घुटनोंसे उसी प्रकार 
मारने लगे, जैसे पूर्वकालमें द्रोणाचलके रक्षक 
महाबली हनुमानजीके पीछे उन्हें मार गिरानेके लिये 
ये कुछ दूरतक गये थे । उन पर्वतोंके चोट करनेपर 


भी राजा रैवतने अपने हाथसे उक्त पर्वतको नहीं 
छोड़ा॥ २३---२८ ॥ 

इधर मेरे ही मुखसे राजा रैवतके ऊपर पर्वतोंका 
आक्रमण सुनकर भक्तवत्सल भगवान्‌ श्रीकृष्ण अपने 
भक्तकी सहायताके लिये तत्काल आकाशमार्गसे आ 
गये और राजाको अपना उत्कृष्ट तेज देकर 'डरो 
मत'--यों कहकर, अभयदान दे, तुरंत वहीं अन्तर्धान 
हो गये । भगवानके चले जानेपर उन्हींके तेजसे सम्पन्न 
हो राजा रैवतने एक हाथपर उस पर्वतको रख लिया 
और वज्रको भी चूर कर देनेवाले अपने मुक्केसे सुमेरु 
पर्वतको इस प्रकार मारा, मानो महाबली वञ्रधारी 
इन्द्रने किसी पर्वतपर वज्रसे प्रहार किया हो । उनके 
मुक्केकी मारसे मेरु पर्वत व्याकुल होकर गिर पड़ा । 
फिर हिमवान्‌को भी अपने बाहुवेगसे धराशायी करके 
उस रणदुर्मद नरेशनें विन्ध्य आदि अन्य पर्वतोंको 
अपने पैरोंसे रौद डाला ॥ २९-३३ ॥ 

विन्ध्य आदि सभी पर्वत उनके पैरोंके आघातसे 
कुचले जानेके कारण भयभीत हो युद्धका मैदान छोड़- 
कर दसों दिशाओंमें भाग चले । इस प्रकार पर्वतोंके 
समुदायपर विजय पाकर पर्वतके समान सुदृढ़ झारीर- 
चाले राजा रैवतने उस पर्वतको विजय-गर्जनाके साथ ले 
जाकर आनर्ततदेशामें स्थापित कर दिया ॥ ३४-३५॥ 

राजन्‌! ` वह पर्वत राजा रैवतके ही नामपर 
दैवतकाचल' के रूपमें विख्यात हुआ। भगवानके 
प्रति भक्तिभावसे युक्त वह श्रेष्ठ पर्वत आज भी द्वारका 
क्षेत्रमै विराजमान है । उसके दर्शनमात्रसे ब्रह्महत्याका 
पाप छूट जाता है । उसके स्पर्शमात्रसे मनुष्य सौ 
यज्ञोंका फल प्राप्त कर लेता है। उस पर्वतकी यात्रा 
और परिक्रमा करके नतमस्तक हो जो मनुष्य 
ब्राह्मणको भोजन देता है, वह भगवान्‌ विष्णुके 
परमपदको प्राप्त कर लेता है ॥ ३६--३८॥ 


इस प्रकार श्रीगर्गसंहितामें दारकाखण्डके अन्तर्गत नाए्ट-बहुलाश्व-संजादमें "समुद, और रेलतकाचलका 
माहाल्य' नामक चौट्हयाँ अध्याय पूर हुआ 0 ५४ ४ 

पंद्रहवाँ अध्याय | » 
यज्ञतीर्थ, कपिटङ्कतीर्थ, नृगकूप, गोपीभूमि तथा गोपीचन्दनकी महिमा; 
द्वारकाकी मिट्टीके स्पर्शसे एक महान्‌ पापीका उद्धार 


श्रीनारदजी कहते हैं--राजन्‌ ! उस पर्वत- 
पर पूर्वकालमें राजा रेवतने यज्ञतीर्थका निर्माण 
किया, जहाँ एक यज्ञ करके मनुष्य कोटियज्ञोंका फल 
पाता है । वहीं “कपिटङ्क' नामक तीर्थ है, जो एक 
कपिके मार गिराये जानेसे प्रकट हुआ था। राजन्‌ ! 
रैवतक गिरिपर वह तीर्थ सब पापोंका नाश करने- 
वाला हैं ॥ १-२॥ ) 
भौमासुरका सखा एक द्विविद नामक वानर था, जो 
बडा हौ दुष्ट था । उसे बलरामजीने वज्रके समान चोट 
करनेवाले मुक्केसे जहाँ मारा था, वही स्थान 'कपिटङ्क- 
तीर्थ' है । वह वानर सत्पुरुषोंकी अवहेलना करनेवाला 
था, तो भी वहाँ मारे जानेसे तत्काल मुक्त हो गया । 
नरेश्वर ! उस तीर्थमें स्नान करनेके लिये सदा देवता- 
लोग आया करते हैं । 'कलविङ्कतीर्थ' की यात्रा करने- 
पर कोटिं गोदानका फल प्राप्त होता है। इससे दूना 
पुण्य शुभ दण्डकारण्यकी यात्रा करनेपर मिळता है । 
उससे भी चौगुना पुण्य सैन्धव नामक विशाल वनकी 
यात्रा करनेपर सुलभ होता है । उसकी अपेक्षा भी पाँच 
गुना अधिक पुण्य जम्बूमार्गकी यात्रा करनेसे मनुष्यको 
मिल जाता है । पुष्करतीर्थके वनमें उससे भी दस गुना 
पुण्य प्राप्त होता है । उससे दसगुना पुण्य 'उत्पलावर्त- 
तीर्थ' की यात्रासे सुलभ होता है । उसकी अपेक्षा भी 
दसगुना पुण्य 'नैमिषारण्यतीर्थ' में बताया गया है । 
विदेहराज ! नैमिषारण्यसे भी सौगुना पुण्य 'कपिटङ्क- 
तीर्थ' में स्नान करनेसे प्राप्त होता है ॥ ३-८ ॥ 
द्वारकामें एक 'नृगकूप' है, जो तीर्थोमें सर्वोत्तम 
तीर्थ है। उसके दर्शनमात्रसे ब्रह्महत्याका पाप छूट 
जाता है । राजा नृगने अनजानमें एक ब्राह्मणकी गायको 
दूसरे ब्राह्मणके हाथमें दे दिया था। उसी पापसे उन्हे 
गिरगिटका शरीर धारण करके कूपमें रहना पड़ा। 
दानियोंमें सर्वश्रेष्ठ राजा नृग भी एक छोटे-से पापके 
कारण अन्धकूपमें गिरे और चार युगोंतक उसीमें रहे । 
फिर सत्पुरुषोंके देखते-देखते भगवान्‌ श्रीकृष्णने 


उनका उद्धार किया । महीपते ! उसी दिनसे 'नृगकूप' 


तीर्थस्वरूप हो गया । कार्तिकी पूर्णिमाको उस कूपके 
जलसे स्नान करना चाहिये । ऐसा करनेवाला मनुष्य 
कोटिजन्मोंके किये हुए पापसे छुटकारा पा जाता है, 
इसमें संशय नहीं है। वहाँ विधिपूर्वक जो एक भी 
गोदान करता है, वह निस्संदेह कोटि. गोदानके 
पुण्यफळका भागी होता है ॥ ९--१३३॥ 


राजन्‌ ! अब 'गोपीभूमि' का माहात्म्य सुनो, जो 


पापहारी उत्तम तीर्थ है। उसके श्रबणमात्रसे कर्म- 


बन्धनसे छुटकारा मिल. जाता है । .जहाँ गोपियोंने. 


निवास किया था, उस निवासके कारण ही वह स्थान 
'गोपीभूमि' के नामसे प्रसिद्ध हुआ | वहाँ गोपियोंके 
अङ्गरागसे उत्पन्न उत्तम गोपीचन्दन उपलब्ध होता है । 
जो अपने अज्ञोंमें गोपीचन्दन लगाता है, उसे गङ्गा- 
ख्रानका फल मिलता है। जों सदा गोपीचन्दनकी 
मुद्राओंसे मुद्रित होता है, अर्थात्‌ गोपीचन्दनका छापा- 
तिलक लगाता है, उसे प्रतिदिन महानदियोंमें. स्नान 
करनेका पुण्यफल प्राप्त होता है । उसने सहस्र अश्वमेध 
और सौ राजसूय यज्ञ कर लिये । सन तीर्थांका सेवन, 
दान और व्रतोंका अनुष्ठान भी कर लिया । निस्संदेह 
वह नित्य -गोपीचन्दन लगानेमात्रसे कृतार्थ हो जाता 
है। गङ्गाकी मिट्टीसे दुगुना पुण्य चित्रकूटकी रजका 
माना गया है, उससे भी दसगुना पुण्य पञ्चवटीकी 
रजका है, उसकी अपेक्षा भी सौगुना पुण्य गोपीचन्दन 
रजका है । गोपीचन्दनको तुम वृन्दावनकी रजके समान 
समझो । जिसके शरीरमें गोपीचन्दन लगा हो,. वह 


. सैकड़ों पापॉंसे युक्त हो तो भी उसे यमराज भी अपने 


साथ नहीं ले जा सकते, फिर यमदूतोंकी तो बात 


ही क्या है। पापी होनेपर भी जो पुरुष प्रतिदिन ' 


गोपीचन्दनका तिलक धारण करता है, वह श्रीहरिके 
गोलोकधाममें जाता है, जहाँ प्राकृत गुणोंका प्रवेश 
नहीं है॥ १४--२२ ॥ 


सिन्धुदेशका एक राजा था, जिसका नाम दीर्घबाहु 


अध्याय १५ + 


0:999209-99999995992509%0590950%90%. 
ति ्—्——— oN sesessssssesseseseeesseseeseceesessseeess 


09000५0५७ ५०००००९९५९' 


था। वह अन्यायपूर्ण जीवन बितानेवाला, दुष्टात्मा 
और सदा वेश्यासङ्गमें रत रहनेवाला था। उसने 
भारतवर्षमें सैकड़ों ्रहमहत्याएँ की थीं। उस दुरात्माने 
दस गर्भवती स्रियोंका वध किया था । उसने शिकार. 
खेळते समय अपने बाण-समूहोंसे कपिला गौओंकी 
हत्या की थी। एक दिन वह सिंधी घोड़ेपर चढ़कर 
मृगयाके लिये वनंमें गया । वहाँ उसके कुपित मन्तरीने 
राज्यके लोभसे उस महाखळ नरेशको तीखी धारवाली 
तलवारसे उस वनमें ही मार डाला। उसको पृथ्वीपर 
पड़ा और मृत्युको प्राप्त हुआ देख यमके सेवक 
बाँधकर परस्पर हर्ष प्रकट करते हुए उसे यमपुरी ले 
गये । उस पापीको सामने खड़ा देख बलवान्‌ यमराजने 
तुरंत ही चित्रगुप्तसे पूछा--'इसके योग्य कौन-सी 
यातना है ?' ॥ २३ २८॥ | 
चित्रगुप्नने कहा--महाराज ! निस्संदेह इसे 
` चौरासी लाख नरकोंमें बारी-बारीसे गिराया जाय और 
जबतक चन्द्रमा और सूर्य विद्यमान हैं, तबतक यह 
नरकका कष्ट भोगता रहे। इसने भारतवर्षमें जन्म 
लेकर एक क्षण भी कभी पुण्य-कर्म नहीं किया है। 
इसने दस गर्भवती स्ियोंकी और असंख्य कपिला 
गौओंक्री हत्या की है । इसके सिवा वन्य पशुओंकी 
हत्या तो इसने हजारोंकी संख्यामें की है। इसलिये 
देवता और ब्राह्मणोंकी निन्दा करनेवाला यह महान्‌ 
पापी है ॥ २९-३१ ॥ | हक 
नारदजी कहते हैं--राजन्‌ ! उस समय यमकी 
आज्ञासे यमदूत उस पापात्माको लेकर कुम्भीपाक 
नरकमें ले गये, जिसका दीर्घ विस्तार एक सहर 
योजनका था । वहाँ विशाल कड़ाहमें तपाया हुआ तेल 
भरा था। उस खौलते हुए तेलमें फेन उठ रहे थे! 
यमदूतोने उस पापीको उसी कुम्भीपाकमें गिरा दिया । 
उसके गिरते ही बहाँकी प्रलयाम्रिके समान प्रज्वलित 
अम्नि तत्काल शीतल हो गयी। विदेहराज ! जैसे 
प्रह्वादको खौलते हुए तेलमें फॅंकनेपर वह शीतल हो 
गया था, उसी प्रकार उस पापीको नरकमें गिरानेसे 


» कपिउङ्कतीर्थ, नृगकूप, गोपीभूमि तथा गोपीचन्दनकी महिमा * 


वहाँकी ज्वाला शान्त हो गयी 1 यमदूतोंने उसी समय | 
यह विचित्र घटना महात्मा यमको बतायी । चित्रगुप्तके 
साथ धर्मराज बड़ी चिन्तामें पड़े और सोचने लगे-- 


. इसने तो भूतलपर क्षणभर भी कभी कोई पुण्य नहीं 


किया है।' नरेश्वर ! इसी समय घर्मराजकी सभामें 
व्यासजी पधारे | उनकी विधिपूर्वक पूजा करके परम 
बुद्धिमान्‌ धर्मात्मा धर्मराजने उन्हें प्रणाम करके 
पूछा ॥ ३२--३६॥ 

यम बोले भगवन्‌ ! इस पापीने पहले कभी 
कहीं कोई सुकृत नहीं किया है । इसलिये जिसमें फेन 
उठ रहा था, ऐसे खोलते हुए तेलसे भरे कुम्भीपाकके 
महान्‌ कड़ाहमें इसको फेंका गया था । इसके डालते 
ही वहाँकी आग तत्काल शीतल हो गयी । इस संदेहके 
कारण मेरे चित्तमें निश्चय ही बड़ा खेद है ॥ ३७-३८ ॥ 

_ ्रीव्यासजीने कहा--महाराज ! पाप-पुण्यकी 

गति उसी प्रकार बड़ी सूक्ष्म होती है, जैसे सम्पूर्ण 
शास्त्रोंके विद्वानोंमें श्रेष्ठ प्रज्ञावान्‌ पुरुषोने ब्रह्मकी गति 
सूक्ष्म बतायी है । दैवयोगसे इसको स्वयं ही प्रत्यक्ष एवे 
सार्थक पुण्य प्राप्त हो गया है । महामते ! जिस पुण्यसे 
वह शुद्ध हुआ है, उसे बताता हुँ; सुनो । जहाँ किसीक 
हाथसे द्वारकाकी मिट्टी पड़ी हुई थी, वहीं इस पापीको 
मृत्यु हुई है । उस मृत्तिकाके प्रभावसे ही यह पापी शुद्ध 
हो गया है । जिसके अङ्गमें गोपीचन्दनका लेप हो, वह 
'नर' से 'नारायण' हो जाता है । उसके दर्शनमात्रसे 
तत्काल ब्रह्महत्या छूट जाती है ॥ ३९-४२ ॥ 

नारदजी कहते हैं--राजन्‌! यह सुनकर 
धर्मराज उसे ले आये और इच्छानुसार चलनेवाले 
एक विशेष विमानपर उसे बैठाकर उन्होंने प्रकृतिसे 
परे वैकुण्ठघामको भेज दिया । गोपीचन्दनके सुयश 
(प्रताप) का ज्ञान उनको अकस्मात्‌ उसी समय हुआ | 
राजन्‌! इस प्रकार मैंने तुम्हें गोपीचन्दनकी महिमा 
बतायी । जो श्रेष्ठ मनुष्य गोपीचन्दनके इस माहात्मय- 
को सुनता है, वह महात्मा श्रीकृष्णके परमधाममें 
जाता है ॥ ४३-४४ ॥ 


इस प्रकार श्रोगर्गसंहितामे दवाख्काखण्डके अन्तर्गत नाएद-व्यास-संबादमे 'कपिटङ्क, नृग-कूप 
तथा गोपीभूमिकी महिमाका चर्णन' नामक पेद्रहदों अध्याय पूण हुआ ५ ९०७ 

सोलहवाँ अध्याय ला 


सिद्धाश्रमकी महिमाके प्रसङ्गमें श्रीराधा और गोपाङ्गनाओंके साथ श्रीकृष्ण 
और उनकी सोलह हजार रानियाँका समागम 


नारदजी कहते हैँ--महामते विदेहराज ! अब 
सिद्धाश्रमका माहात्म्य सुनो, जिसका स्मरण करने- 
मात्रसे समस्त पाप छूट जाते हे । जिसके स्पर्शमात्रसे 
साक्षात्‌ श्रीहरिसे कभी वियोग नहीं होता, उसी तीर्थको 
पुराणवेत्ता पुरुष 'सिद्धाश्रम' कहते हैं । जिसके दर्शनसे 
सालोक्य, स्पर्शसे सामीप्य, जिसमें स्नान करनेसे 
सारूप्य और जहाँ निवास करनेसे सायुज्य मोक्षकी 
प्राप्ति होती है, उसे ही 'सिद्धाश्रम' जानो ॥ १--३॥ 
एक समय चन्द्रानना सखीके मुखसे सिद्धाश्रम 
तीर्थका माहात्म्य सुनकर श्रीकृष्णके वियोगसे व्याकुल 
हुई श्रीराधान उसमें नहानेका विचार किया । वैशाख 
मासमें सूर्यग्रहणके पर्वपर सिद्धाश्रम तीर्थकी यात्राके 
ल्प्यि कदली-वनसे उठकर श्रीराधाने गोपाङ्गनाओंके 
सो यूथ आर समस्त गोपगणोंके साथ वहाँ जानेका 
मन-ही-मन निश्चय किया । श्रीदामाके शापके कारण 
होनेवाले श्रीकृष्णवियोगके सौ वर्ष बीत चुके थे। 
श्रीराधिका शिविकामें आरूढ़ हुई । उनपर छत्र-चँवर 
डुलाय जाने लगे । इस प्रकार वे सती श्रीराधा आनर्त- 
दझाके महातीर्थ सिद्धाश्रमको गयीं ॥ ४-७॥ | 
नरवर ! वहीं साक्षात्‌ भगवान्‌ श्रीकृष्ण अपनी 
सोलह हजार रानियोंक साथ यादवगणॉसे घिर हुए 
तार्थयात्राक लिये आये । करोड़ों बलिष्ठ गोपाल हाथोंमें 
अख्न-शसतर लिये श्रीराधिकाकी आज्ञाक अनुसार 
सिद्धाश्रमको चारों आरसे रक्षा कर रहे थे । गोपियोंके 
सा यूथ भी बड़े शक्तिशाली थे। वे तथा अन्य 
गोपाङ्गनाएँ हाथोमें बेंतकी छड़ी लिये सिद्धाश्रममें 
विधिपूर्वक स्नान करती हुई श्रीराधाकी सेवामें तत्पर 
थीं । द्वारकावासी ख्रानकी इच्छासे वहाँ आकर खड़े 
थे। शस्त्र और वेत्र धारण करनेवाले गोपेनि उन्हे 
मार-मारकर दूर हटा दिया। इसी समय भगवान्‌ 
श्रीकृष्णकी रानियोने सिद्धाश्रममें प्रवेश किया । उन 
रानियोनि भगवान्‌ श्रीकृष्णसे पूछा--'देवकीनन्दन ! 
आप सर्वज्ञ हैं, अतः हमें बताइये, यह कौन स्त्री 


स्नान कर रही है, जिसका वैभव. अदभुत दिखायी देता 
है तथा जिसका गौरव मानकर समस्त यादव-पुंगव 
यहाँ भयभीत-से खड़े हैं। अहो ! यह किसकी प्रिया 
है, इसका क्या नाम है और यह कहाँकी रहने- 
वाली है ? ॥ ८--१३॥ 

.श्रीभगवान्‌ बोळे--ये साक्षात्‌ वुषभानुकी पुत्री 
कीर्तिनन्दिनी श्रीराधा हैं, जो सम्पूर्ण त्रजकी अधीश्वरी, 
गोपाङ्गनाओंकी स्वामिनी तथा मेरी प्राणवल्लभा हैं। ये 
ब्रजसे गोपीगणोंके साथ सिद्धाश्रममें स्नान करनेके 
लिये आयी हैं। इन्हीके गौरवसे ये यादव त्रस्त होकर 
खड़े हैं । इन्हीका यह अद्भुत वैभव हे ॥ १४-१५॥ 

श्रीकृष्णकी यह बात सुनकर अपने अनुपम रूप 
और यौवनपर गर्व करनेवाली भामिनी सत्यभामा 
अपनी सौतोंके बीच धीरे-धीरे बोलीं--'क्या राधा ही 
रूपवती हैं, मैं रूपवती नहीं हूँ ? पूर्वकालमें बहुतसे 
लोगोंने मेरी याचना की थी। मैं अपने रूप और 
औदार्य-गुणसे सदा ही पूजित रही हूँ। सखियो ! मेरे 
रूपके ही कारण शतधन्वाकी मृत्यु हुई, अक्रूर और 
कृतवर्माको यदुपुरीसे पलायन करना. पड़ा। जो 
स्यमन्तक मणि प्रतिदिन अपने-आप आठ . भार 
सुवर्णकी सृष्टि करती है, जिसके रहनेसे दुर्भिक्ष, 
महामारी आदि कष्ट स्वतः भाग जाते हैं तथा जिसकी 
पूजाके स्थानमें सर्प, आधि-व्याधि, अमङ्गल और 
मायावी लोग नहीं रह पाते, मेरे पिताने वही स्यमन्तक 
मणि मेरे दहेजमें दी थी। उस मणिसे मेरे घरमें भी 
सम्पूर्ण अद्भुत वैभव प्रकट हो गया है। मैं अपने 
महान्‌ प्रेमसे श्रीकृष्णको वशमेँ रखती हूँ, उनके साथ 
गरुडपर बैठकर यात्रा करती हूँ। प्राग्ज्योतिषपुरमें 
भौमासुरके साथ जो महान्‌.युद्ध हुआ था, उसे मैंने 
अपनी आँखोंसे देखा है। मेरी ही कृपासे तुम सब 
प्राग्ज्योतिषपुरसे द्वारकापुरीमें आयीं और सब-की-सब 
श्रीकृष्णकी पत्नी हुई, इसमें संशय नहीं है। मेरी ही 
बातका आदर करके इन श्रीकृष्णने इन्द्रको छत्र दिया । ˆ 


अध्याय १६] 

मेरा ही प्रिय करनेकी इच्छासे इन्होने देवमाता 
अदितिको उनके दोनों कुण्डल अर्पित किये । ऐरावतके 
वंशमें उत्पन्न बड़े-बड़े गजराज, जो भौमासुरकी सम्पत्ति 
थे, मेरी ही इच्छासे महात्मा श्रीकृष्णद्वारा द्वारकामें लाये 
गये । मेरे ही कारण श्रीहरिने देवराज इन्द्रसे भी महान्‌ 
वैर ठान लिया। मेरे द्वारपर वृक्षराज पारिजात सदा 
सुशोभित होता है। मैंने अपने पातित्रतधर्मसे ही 
श्रीकृष्णको वशमें कर रखा है । मैंने समस्त सामग्रियोंके 
साथ नारदजीके हाथ श्रीकृष्णका दान कर दिया था। 
मेरे समान गौरव और वैभव किसी भी स्रीको नहीं प्राप्त 
हो सकता । रूप और उदारता भी मेरे तुल्य किसी भी 
स्त्रीमें नहीं हैं। फिर राधाकी तो बात ही क्या है? 
जिनके रूपपर चेदिराज शिशुपाल आदिने रणभूमिमें 
श्रीकृष्णके साथ युद्ध छेड़ दिया था, उन रुक्मिणीका 
रूप-सौन्दर्य क्या किसीसे कम है ? सुन्दर भौंहोंवाली 
बहिन रुक्मिणी ! तुम क्योंकर रूपवती नहीं हो? 
सखियो ! राधा एक गोपकी कन्या है और तुम सब 
राजकुमारियाँ हो; सभी धन्य और मान्य हो तथा 
मानवती स्न्रियोंमं श्रेष्ठ हो' ॥ १६---२९ ॥ 

मिथिलेश्वर ! सत्यभामाके इस प्रकार कहनेपर 
रुक्मिणी आदि सभी श्रेष्ठ रानियाँ मानवती हो गयीं । 
उन सबको अपने कुल, कोशल, शील, धन, रूप 
ओर योवनपर.गर्व था । वे आठों पटरानियाँ सबको 
मान देनेवाले श्रीकृष्णसे बोलीं ॥ ३०-३१ ॥ 

रानियाँ बोलीं--प्रभो ! आपके मुँहसे पहले 
हमने राधाके रूपकी बड़ी बड़ाई सुनी है, जिनके प्रति 
तुम सदा अनुरक्त रहते हो और वे भी सदा तुम्हारे 
अनुरागके रंगमें रँगी रहती हैं। आज हम उन्हीं तुम्हारी 
ब्रजवासिनी प्रियतमा राधाको देखना चाहती हैं, जो 
सदा तुम्हारे वियोगसे खिन्न रहती हैं और यहाँ ख्ानके 
लिये आयी हुई हैं ॥ ३२-३३ ॥ 

नारदजी कहते हैं--राजन्‌! तब 'तथास्तु' 
कहकर पटरानियोंसे घिरे हुए श्रीकृष्ण सोलह हजार 
रानियोंके साथ श्रीराधाका दर्शन करनेके लिये गये । 


* सिद्धाश्रमकी महिमाके धरसङ्गमें श्रीराधाके साथ श्रीकृष्णका समागम « 

सोनेके रमणीय शिविरमें--जो ध्वजा-पताकाओंसे 
सुशोभित था और जिस सुन्दर शिविरमें चन्द्र- 
मण्डलकी शोभाको तिरस्कृत करनेवाला चैंदोवा तना 
था; मोतियोंकी झालरोंसे युक्त परदा लगा था और 
जहाँ स्वच्छ वस्रोंका सुन्दर बिछौना बिछा था; 
माळतीके मकरन्द एवं इत्र आदिकी सुगन्ध जहाँ सब 
ओर छा रही थी और उसीके कारण भ्रमरावलियाँ 
जहाँ मधुर गुञ्जन कर रही थीं--पटरानी श्रीराधा, 
जिनका चित्त श्रीकुष्णने चुरा लिया था, विराजमान 
थीं और सखियाँ हंसके समान श्वेत एवं दिव्य व्यजन 
डुलाकर उनकी सेवा करती थी । कोई सखी उनके 
ऊपर छत्र ताने हुए, थीं, कुछ सखियाँ झूलेकी डोर 
पकड़कर झुला रही थीं और कुछ इधर-उधर आती- 
जाती दिखायी देती थां। श्रीराधाके कानोंमें 
बाळरविके समान कान्तिमान्‌ कुण्डल झलमला रहे 
थे। विद्युत्के समान उद्दीप्त माला धारण करनेके 
कारण उनकी मनोहरता और भी बढ़ गयी थी । उनके 
श्रीअङ्गोंसे कोटि चन्द्रमाओके समान प्रकाश फैल 
रहा था। वे तन्वङ्गी तथा कोमलाङ्गी थीं। वे अपने 
पैरोंकी सुन्दर अङ्गुलियोंके अग्रभागसे पुष्पाच्छादित 
मनोहर भूमिपर अत्यन्त कोमल चरणारविन्द धीरे- 
धीरे रख रही थीं॥ ३४--४० ॥ 

महाराज ! उन श्रीराधाको दूरसे ही देखकर 
श्रीकृष्णकी वे सहस्न रानियाँ उनके रूपसे अत्यन्त 
मोहित होकर मूर्च्छित हो गयीं । उनके तेजसे इनकी 
कान्ति उसी तरह विलुप्त हो गयी, जैसे सूर्योदय होनेपर 
तारिकाएँ । इन्हें. जो रूपका अभिमान था, वह जाता 
रहा। ये सब रानियाँ परस्पर इस प्रकार कहने 
लगीं---अहो ! ऐसा अद्भुत रूप तो तीनों लाकोंमें 
कहीं भी नहीं है । हमने इनके अद्वितीय मनोहर रूपको 
जैसा सुना था, वैसा ही देखा ।' इस प्रकार आपसमें 
बात करती हुई वे रानियाँ श्रीकृष्णको आगे करके 
श्रीराधिकाके पास जा पहुँचीं। गोंपाङ्गनाओं तथा 
राजकुमारियोंके नेत्र आपसमें मिले ॥ ४१--४४॥ 


इस प्रकार श्रीगर्गसहिताम द्वारकाखण्डके अन्तर्गत नारद-बहुलाश-संवादनें सिद्धाश्रम-माहाल्यके परसङ्गमे 
| 'श्रोशाधांके रूपका दर्दीन' नामक सोलहवाँ अध्याय पू हुआ ॥ १६१ 

सत्रहवाँ अध्याय 


सिद्धाश्रममें श्रीराधा और श्रीकृष्णका मिलन; श्रीकृष्णकी रानियोंका 
श्रीराधाको अपने शिविरमें बुलाकर उनका सत्कार करना तथा 
श्रीहरिके द्वारा उनकी उत्कृष्ट प्रीतिका प्रकाशन 


श्रीनारदजी कहते हैं--राजन्‌ ! पटरानियोंसहित 
श्रीकृष्णको आया देख गोपाङ्गनाएँ अत्यन्त हर्षसे खिल 
उठीं और तत्काल जय-जयकार करने लगीं। श्रीराधा 
सहसा उठी और हाथ जोड़, श्रीहरिकी परिक्रमा करके 
अपने कमलोपम नेत्रॉसे आनन्दके आँसू बहाने लगीं । 
उन्होंने श्रीकुष्णके बैठनेके लिये एक सोनेका सिंहासन 
दिया, जिसके पायोंमें स्यमन्तकमणि जड़ी हुई थी। 
पार्श्वभागमें चिन्तामणि जगमगा रही थी, मध्यभागमें 
पद्यरागमणि शोभा दे रही थी। वह सिंहासन चन्द्र- 
मण्डलके समान गोलाकार था | उसकी पादपीठिकामें 
कौस्तुममणियाँ जड़ी गयी थीं। वह सिंहासन कुण्ड- 
मण्डलसे मण्डित था; पारिजातके पुष्पोंसे सज्जित और 
अमृतवर्षी छत्रसे अलंकृत था ॥ १--४॥ 

उन्हें सिंहासन देकर श्रीराघा हासयुक्त मुखसे 
बोली “आज मेरा जन्म सफल हो गया, आज मेरी 
तपस्याका फल मिल गया । श्रीहरे ! तुम आ गये तो 
आज मेरा धर्म-कर्म सफल हो गया । श्रीसिद्धाश्रमका 
स्नान धन्य है, जिससे मेरा मनोरथ अद्भुत रीतिसे 
सफल हुआ । मैने तो कभी तुम्हारी भक्ति भी नहीं की । 
तुम भक्तोंके सहायक हो । देव ! तुमने मेरी सहायताके 
लिये इस भूतलपर बहुत-से असुरांको मार भगाया । 
जिससे त्रिलोकविजयी कंस भी डरता था, उस 
शाक्ष्चूडको तुमने मेरे कहनेसे मार गिराया । हरे ! मेरे 
प्रति प्रेम रखनेके कारण ही तुमने व्रजमण्डलमें 
देवलोकका वैभव दिखाया! देव ! तुमने बलपूर्वक 
इन्द्रका मान भङ्ग किया और मेरे ही कारण व्रजकी रक्षा 
करते हुए गोवर्धन पर्वतको धारण किया । रासमण्डलमें 
गोपियोने तुम्हारा यथेष्ट आलिङ्गन किया और तुम 
उनके वशमें हो गये! देव ! तुम्हारा यह चरित्र 
नरलोककी विडम्बनामात्र है! | ५-१० ॥ 

श्रीनारदजी कहते हैं--राजन्‌ ! यों कहती हुई 


श्रीराधाने चन्द्राननाकी प्रेरणासे तुरंत श्रीकृष्णकी 
रानियोंपर दृष्टिपात किया और बड़े आदरके साथ उन 
सबको सम्मान दिया । रुक्मिणी, जाम्बवती, सत्यभामा, 
सत्या, भद्रा, लक्ष्मणा, कालिन्दी और मित्रविन्दासे 
परस्पर गले मिलकर, रोहिणी आदि सोलह हजार 
रानियोंको भी प्रेमानन्दमयी श्रीराधाने दोनों भुजाओंसे 
पकड़कर सानन्द हृदयसे लगाया ॥ ११--१३ ॥ 
श्रीराधा बोलीं--बहिनो ! जैसे चन्द्रमा एक है, 
किंतु उससे स्नेह रखनेवाले चकोर बहुत हैं, जैसे सूर्य 
एक हैं, किंतु उन्हें देखनेवाली दृष्टियाँ बहुत हैं, उसी 
प्रकार भगवान्‌ श्रीकृष्णचन्द्र एक हैं, किंतु इनमें भक्ति- 
भाव रखनेवाली हम सब बहुत-सी खियाँ हैं । जैसे 
कमलके प्रभावको भ्रमर जानता है तथा रत्नके 
प्रभावको उसकी परख करनेवाला जौहरी जानंता है, 
जैसे विद्याके प्रभावको विद्वान्‌ और काव्यके प्रभावको 
कवीन्द्र जानता है, जैसे सहस्रों मनुष्योंके होनेपर भी 
रसके प्रभावको केवल रसिक जानता है, उसी प्रकार, 
हे राजकुमारियो ! इस भूतलपर श्रीकुष्णके प्रभावको 
यथार्थरूपसे इनका भक्त ही जानता है ॥ १४--१६॥ 
श्रीनारदजी कहते हैं--राजन्‌ ! श्रीराधाकी बात 
सुनकर उस समय संपंलियोंसहित भीष्मनंन्दिनी 
रुक्मिणीने कमललोचना. श्रीराधासे कहा ॥ १७॥ | 
रुक्मिणी बोलीं--श्रीराधे ! वुषभानुनन्दिनि ! 
तुम धन्य हो। तुम्हारे भक्ति-भावसे ये श्रीकृष्ण सदा 
तुम्हारे वशमें रहते हैं। तीनों लोकोंके लोग जिनकी 
कथा-वार्ता निरन्तर कहते-सुनते हैं, वे ही भगवान्‌ 
दिन-रात तुम्हारी कथा कहा करते हैं। श्रीहरिके प्रति 
तुम्हारे प्रेम-भावका स्वरूप जैसा हमने सुना था, वैसा 
ही देखा । तुम्हारे लिये कुछ भी आश्चर्यकी बात नहीं 
है। देवि ! तुम हमारे शिविरमें ज्ञीघ्र चलो; हम सब 
तुम्हें ले चलनेके लिये ही यहाँ आयी हैं ॥ १८-१९ ॥ 


श्रीनारदजी कहते हैं--राजन्‌! यों कहकर 
भीष्मनन्दिनी रुक्मिणी कीर्तिकुमारी श्रीराधाको बड़े 
आदरसे महात्मा श्रीकृष्णके साथ अपने शिविरमें ले 
आयीं । सर्वतोभद्र नामक शिविरमें, जो कमलोंके 
केसरसे सुवासित था, सोनेके पलंगपर, शिरीष-पुष्पके 
समान कोमल बिछावन बिछाकर, तकिया लगाकर 
वस्न, माला और शुङ्गारसामग्रीसे सपलियोंसहित 
सती रुक्मिणीने रात्रिके समय विधिवत्‌ पूजा करके 
उन्हें सुखपूर्वक ठहराया। फिर गोपाङ्गनाओंके सौ 
यूथोंका भी पृथक्‌-पृथक्‌ पूजन करके उन कृष्ण- 
प्रियाओंने सबके साथ बहुविध वार्तालाप किया । फिर 
श्रीरधाको वहाँ सुलाकर वे रानियाँ प्रसन्नतापूर्वक 
अपने-अपने शिविरमें गयीं । श्रीकृष्णके पास पहुँचकर 
रुक्मिणीने देखा कि वे बैठे-बैठे जग रहे हैं। तब 
उन्होंने श्रीकृष्णसे पूछा--'स्वामिन्‌ | आप सोते 
क्यों नहीं ?' ॥ २०--२४॥ 

श्रीभगवान्‌ बोले--शुश्र ! तुमने अगवानी 
करके, विनयपूर्वक प्रेमभरी बातें सुनाकर, आश्वासन 
देकर व्रजेश्वरी श्रीराधाकी भलीभाँति पूजा की है और 
वे अत्यन्त प्रसन्न हुई हैं; परंतु एक बातकी ओर तुमने 
ध्यान नहीं दिया । वे प्रतिदिन सोनेसे पहले उत्तम दूध 
पिया करती हैं, किंतु सुन्दरि ! आज श्रीराधाने दुग्धपान 
नहीं किया । महामते ! इसीलिये अबतक उनके नेत्रोमें 
नींद नहीं आयी है; और भीष्मनन्दिनि ! यही कारण है 
कि मैं भी नहीं सो सका हूँ ॥ २५--२७॥ 

श्रीनारदजी कहते हें--राजन्‌ ! पतिदेवताकी 
यह उत्तम बात सुनकर रुक्मिणी अपनी सौतोंके साथ 
दूध लेकर बड़े आदरसे श्रीराधाके समीप गयीं । 
सोनेके कटोरेमें मिश्री मिलाया हुआ गरम दूध डालकर 
भीष्मकनन्दिनीने बड़े प्रेमसे श्रीराघाको पिलाया । इस 


इस प्रकार श्रीगर्गसहितामें 


प्रकार विधिवत्‌ पूजा करके उनके हाथमें पानका नीड़ा 
दिया और सत्यभामा आदि सपलियोके साथ अपने 
शिविरमें लौट आयीं ॥ २८-३० ॥ 

श्रीकृष्णके समीप आकर झुभस्वरूपा श्रीरुविमणी 
अपने द्वारा की गयी दूध पहुँचाने और पिलानेकी 
सेवाका वर्णन करते हुए साक्षात्‌ श्रीकुष्णके 
चरणारविन्दोंकी सेवामें लग गयीं। अपने कोमल 
कर-पल्लवोंसे निरन्तर श्रीचरणोंका लालन करती हुई 
रुक्मिणी श्रीकृष्णके पाद-तलमें नये छाले देख 
आश्चर्यसे चकित हो उठीं। उन्होंने पूछा--'प्रभो ! 
आपके चरण-तलोंमें छाले कैसे उभड़ आये हैं? 
भगवन्‌ ! ये आज ही उभड़े हैं। मैं नहीं जानती कि 
इसका कारण क्या है ।' तब श्रीहरिने श्रीराघाकी भक्ति- 
को प्रकाशित करनेके लिये सोलह हजार रानियोके 
सामने स्वयं रुकिमणीसे कहा ॥ ३१-३४ ॥ 

श्रीभगवान्‌ बोले- -श्रीराधिकाके हृदयारविन्दमें 
मेरा चरणारविन्द सदा विराजमान रहता है; उनके 
प्रेमपाइामें बैंधकर वह निरन्तर वहीं रहता है, कभी 
निमेषमात्रके लिये भी अलग नहीं होता। आज 
तुमलोगेनि उन्हें कुछ अधिक गरम दूध पिला दिया है । 
वह दूध मेरे पैरोंपर पड़ा और उनमें छाले पड़ गये । 
तुम सबने उन्हें थोड़ा गरम दूध नहीं दिया, अधिक 
गरम दूध दे दिया ॥ ३५-३६॥ 

श्रीनारदजी कहते हैं--नरेश्वर ! श्रीकृष्णकी बात 
सुनकर रुक्मिणी आदि सुन्दरियाँ बड़े प्रेमसे उनके पैर 
सहलाने लगीं और उन्हें सब ओरसे बड़ा विस्मय 
हुआ। वे परस्पर कहने लगीं--'मधुसूदन माधवमें 
श्रीराधाकी प्रीति बहुत ही उच्च कोटिकी है। उनकी 
समानता करनेवाली कोई स्त्री नहीं है । ये श्रीराधा इस 
भूतलपर अद्वितीय नारी है' ॥ ३७-३८ ॥ 


द्वास्काखण्डके अन्तर्गत नाएट्‌-बहुलाश्व-संवादमे सिद्धाश्रमे श्रीरघाकूष्ण-समागमके 


असड्ूमें ' श्रीराघाके प्रेमका प्रकाश नामक सत्रहवाँ अध्याय पूर हुआ ॥ ९७ ७ 


— so. 


अठारहवाँ अध्याय 


सिद्धाश्रममें ब्रजाङ्गनाओं तथा सोलह सहस्त्र रानियोंके साथ श्यामसुन्दरकी रासक्रोड़ा- ` 
का वर्णन तथा श्रीराधाके मुखसे वृन्दावनके रासकी उत्कृष्टताका प्रतिपादन 


श्रीनारदजी कहते हैं--राजन्‌ ! श्रीराधा और 
गोपीगणोंका उत्कृष्ट प्रेम जानकर रुक्मिणी आदि 
राजकुमारियोंने रासक्रीड़ा देखनेके लिये उत्सुक हो 
श्रीहरिसे कहा ॥ १॥ 

पटरानियाँ बोलीं--इ्यामसुन्दर ! तुममें 
ग्रेम-लक्षणाभक्ति रखनेवाली गोपसुन्दरियाँ धन्य हें, 
जो रास-रड्भमें सम्मिलित हुई थीं। इन सबके तपका 
क्या वर्णन हो सकता है। माधव ! प्रभो ! यदि तुम 
हमारी प्रार्थना स्वीकार करो तो, वृन्दावनमें तुमने जिस 
विधिसे रास रचाया था, उस विधिको हम देखना 
चाहती हैं। तुम यहीं हो, श्रीराधा यहीं विराज रही हैं, 
सम्पूर्ण गोपसुन्दरियाँ एवं व्रजाङ्गनाएँ भी यहीं हैं और 
हम सब भी यहीं हैं; अतः देवेश्वर ! यहाँ रासका 
आयोजन सर्वथा उचित होगा । जगन्नाथ ! तुम हमारे 
इस मनोरथको पूर्ण करो। मनोहर ! प्राणवल्लभ ! 
हमने दूसरा कोई मनोरथ नहीं प्रकट किया है, केवल 
रासक्रीड़ाका दर्शन कराओ। रानियाँकी यह बात 
सुनकर भगवान्‌ हँसने लगे । उन्होंने प्रेमपूरित होकर 
उन सबको अपने वचनोंद्वारा मोहित-सी करते हुए 
कहा २--६ ॥ 

श्रीभगवान्‌ बोले- अङ्गनाओ ! रासेश्वरी 
श्रीराधाके मनमें भी रासक्रीड़ाकी इच्छा हो तो यहाँ रास 
हो सकता हे। अतः तुम्ही सब जाकर उनसे पूछो । 
श्रीकृष्णकी यह बात सुनकर रुक्मिणी आदि राज- 
कुमारियोनि श्रीराधाके पास जाकर हँसते हुए मुखसे 
अत्यन्त प्रेमपूर्वक कहा ॥ ७-८ ॥ 

श्रीरानियाँ बोलीं रम्भोरु ! चन्द्रवदने ! ब्रज- 
सुन्दरियोंकी स्वामिनि ! रासेश्वरि ! प्रियतमे ! सखि ! 
शीलरूपिणि ! रासमें कीर्तिरानीके कुलकी कीर्ति 
बढानेवाली शुभाङ्गि ! हम सब तुम्हारी सखियाँ तुमसे 
एक बात पूछने आयी हैं । रासमें रस-प्रदान करनेवाले 

रासेश्वर यहीं हैं तथा रासकी अधीश्वरी तुम भी यहीं हो 


और अन्य समस्त गोपसुन्दरियाँ भी यहीँ हैं। इसी 
प्रकार हम सब भी यहाँ हैं; अतः सब प्रकारसे रसका : 
आस्वादन करनेके लिये तुम यहाँ रासका आयोजन 
करो | प्रियतमे ! ऐसा हो तो यह हमारे लिये अत्यन्त 
प्रिय होगा ॥ ९-१० ॥ | 

श्रीराधाने कहा--सत्पुरुषोंपर कृपा करनेवाले 
परम रासेश्वर श्यामसुन्दरके मनमें यदि रासक्रीड़ाकी 
अभिलाषा हो तो यहाँ रास हो सकता है । अतः मेरी 
प्रियतमा सखियो ! तुम सब परम सेवा-शुश्रूषा और 
पराभक्तिसे उनकी पूजा करके उन्हें वशमेँ करो ॥ ११ ॥ 

श्रीनारदजी कहते हैँ--राजन्‌ ! श्रीराधाकी बात 
सुनकर रानियोंने श्रीकृष्णकी कही हुई बात बतायी। 
तब महामना श्रीराधा 'तथास्तु' कहकर अत्यन्त प्रसन्न 
हुई । फिर वैशाख मासकी पूर्णिमाको उस शुभ एवं 
पुण्यतीर्थ सिद्धाश्रममें जब रात्रिका प्रथम प्रहर प्राप्त 
हुआ और चन्द्रमाकी चाँदनी सब ओर फैल गयी, तब 
रासक्रीड़ाका आरम्भ हुआ | रासेश्वरके रासका आनन्द 
प्राप्त करनेके लिये रासेश्वरी श्रीराधा तैयार हो गयीं और 
उनके साथ रसिकशेखर श्यामसुन्दर रासस्थलीमें उसी 
तरह सुशोभित हुए, जैसे रतिके साथ रतिपति मदन । 
जितनी सम्पूर्ण गोपसुन्दरियाँ और जितनी राजकन्याएँ, 
वहाँ उपस्थित थीं, उतने ही रूप धारण करके दो-दो 
सुन्दरियोंके बीचमें एक-एक श्रीकृष्ण शोभा पाने 
लगे। ताल, वेणु और मृदङ्गोंकी ध्वनिके साथ मधुर 
कण्ठवाली सखियोंके गीत और उनके नूपुर-काओी 
आदि आभूषणोंकी मधुर झनकारका मिला हुआ महान्‌ 
शब्द वहाँ सब ओर गूँज उठा ॥ १२--१६ ॥ 

राजन्‌ ! करोड़ों कामदेवोंके लावण्यको लज्जित 
करनेवाले, वनमालाधारी, कुण्डलमण्डित एवं किरीट, 
वल्य और भुजबंदोंसे अलंकृत पीताम्बरधारी इयाम- 
सुन्दर रासेश्वर रासमें स्वयं रासेश्वरीके साथ गीत गाने 
लगे । विदेहराज ! जैसे तारागणोंसे घिरा हुआ चन्द्रमा 


अध्याय १८]* सिद्धाश्रममें व्रजाङ्गनाओ तथा सोलह सहस्र रानियोंके साथ रासक्रीड़ाका वर्णन * 


००००५०००००००००४२००४००००२०५५५७ 
थला 00201020९००९९०९०१०९०९०१०९००००००१७०००००००००००००००००००००७०००००७०००००७०००९%००००७७०००९०७००००००००००७००००७ 


छ ००००००००००%००%०००००७०%७७७७७७७७%७७%65055, 


२५९ 


bbs 


शोभा पाता है, उसी अकार रासेश्वर श्रीकृष्ण उन 
सुन्दरियोके साथ सुशोभित हो रहे थे। मिथिळेश्वर ! 
इस प्रकार वह महानन्दमयी सम्पूर्ण शुभ निशा रास- 
मण्डलमें एक्र क्षणके समान व्यतीत हो गयी । श्रीरास- 
मण्डलकी शोभा देख रुक्मिणी आदि समस्त पटरानियाँ 
परमानन्दको प्राप्त हुई । उन सबका मनोरथ पूर्ण हो 
गया । रासकी समाप्ति होनेपर रुक्मिणी आदि रानियोंने 
प्रेमपरवशा होकर साक्षात्‌ परिपूर्णतम पुरुषोत्तम 
श्रीकृष्णसे कहा ॥ १७--२१॥ 
रानियाँ बोलीं--प्रभो ! मनोहर रास-सङ्गमे 
आपकी रूप-माधुरी देखकर हमारा मन उसी प्रकार 
आत्मानन्दमें निमग्न हो गया, जैसे ज्ञानी मुनि ब्रह्मानन्द- 
में डूब जाते हैं । ऐसा रास दूसरा न हुआ होगा न होगा । 
माधव ! यहाँ गोपाङ्गनाओंके सौ यूथ विद्यमान हैं। 
सखियोसहित हम सोलह हजार आपकी पलियाँ भी 
इसमें सम्मिलित रही हैं । करोड़ों सखियोंके साथ आठों 
पटरानियाँ भी यहाँ उपस्थित हैं । माघवेश्वर | ऐसा रास 
तो वृन्दावनमें भी नहीं हुआ होगा ॥ २३-२४॥ 
श्रीनारदजी कहते हैं--राजन्‌ ! इस प्रकार 
अभिमान प्रकट करनेवाली रानियोंकी बात सुनकर 
श्यामसुन्दर श्रीहरि हँसने लगे और बोले- “यहाँका 
रास सर्वोत्कृष्ट है या वून्दावनका, यह तुम श्रीराधासे 
ही पूछो' ॥ २५॥ 
तब सत्यभामा आदि सब रानियोंने मनोहारिणी 
श्रीराधासे इसके विषयमें पूछा । श्रीराधा मन-ही-मन 
कुछ हँसती हुई यह उत्तम बात बोली ॥ २६॥ 
श्रीराधाने कहा--सखियो ! बहुत-सी 
सुन्दरियोंसे भरा हुआ यहाँका रास भी बहुत अच्छा रहा 
है; परंतु पहले-पहल वृन्दावनमें जो रास हुआ था, 
उसके समान यह कदापि नहीं था। यहाँ दिव्य वृक्षों 
और लताओंसे व्याप्त, प्रेमके भारसे झुकी हुई लता- 
वल्लरियोंसे विलसित और मधुमत्त मधुपोंसे सुशोभित 
वृन्दावन कहाँ है ? पुष्प-समूहोंको बहाती हुई फूलोंके 
छापसे अलंकत.-इयामपटकी भाँति शोभा पानेवाली 
हंसों और पद्मवनोंसे व्याप्त यमुना नदी यहाँ कहाँ 
उपलब्ध है ? फूलोंके भारसे झुकी हुई माधवी लताएँ 
यहाँ कहाँ दिखायी देती हैं? प्रेमपरवश पक्षी कहाँ 


मधुर स्वरोमें गान कर रहे हैं? चञ्चल भ्रमर-पुझोंसे 
युक्त कुञ्ज और दिव्य-मन्दिरोंसे मण्डित निकुञ्ज यहाँ 
कहाँ सुलभ हैं ? कमलोंके परागको लेकर शीतल- 
मन्द-सुगन्ध वायु यहाँ कहाँ बह रही है ? ऊँचे-ऊँचे 
मनोहर शिखरोंसे सुशोभित, सर्वत्र फल- सम्पन्न 
तथा सुन्दर कन्दराओंसे अलंकृत महाकाय गजराजकी 
भाँति शोभा पानेवाला गिरिराज गोवर्धन यहाँ कहाँ 
दृष्टिगोचर होता है ? जहाँ वायुने कोमल बालूका संचय 
कर रखा है, यमुनाके उस रमणीय पुलिनपर वंशी और 
बेंतकी छड़ी धारण किये, मल्ल अथवा नटवरके चेषमें 
विराजित श्यामसुन्दरकी झाँकी यहाँ कहाँ मिल रही 
है ? इस स्थानपर श्रीकृष्णके लिये वनमालासे विभूषित 
शुङ्गा कहाँ उपलब्ध है? श्यामसुन्दरकी काली, 
घुँघराली और सुगन्धयुक्त अलकावलियोंका दर्शन यहाँ 
कहाँ होता है ? श्रीकृष्णके स्त्रि कपोलोंसे मनोहर 
मुखपर दोनों ओर कुण्डलोंका हिलना-डुलना कहाँ 
दीखता है ? उनके मुखपर पत्र-रचना कहाँ की गयी 
है? कहाँ सुगन्धके लोभसे भ्रमरावलियाँ टूटी पड़ती 
हैं ? कहाँ वह प्रेमपूर्ण निरीक्षण, स्पर्श और हर्षोल्लास 
यहाँ सुलभ हुआ है? कामदेवके तीखे बाणोंको 
तिरस्कृत करनेवाले नेत्रकोणोंसे निहारनेपर जो 
कटाक्षपातजनित रस प्रकट होता है, वह यहाँ कहाँ प्राप्त 
हुआ. है? दोनों हाथोंसे एक-दूसरेको पकड़कर 


'खींचना, हाथसे हाथ छुड़ाना, निकुझमें छिपना, सामने 


होनेपर भी दिखायी न देना आदि लीलाएँ यहाँ कहाँ 
दिखायी देती हैं ? यहाँ चीर उठा लेना अथवा वेशी 
और बेंतको चुरा लेना कहाँ सम्भव हुआ है ? प्रेमसे 
दोनों भुजाओंद्वारा परस्पर खींचकर हृदयसे लगाना, 
बार-बार एक-दूसरेको पकड़ना, श्यामसुन्दरकी 
बाँहोंपर चन्दनका लेप लगाना आदि बातें यहाँ कहाँ 
सम्भव हुई हैं ? जहाँ-जहाँकी जो लीला है, वहीं-वहीं 
वह शोभा पाती है। जहाँ वुन्दावन नहीं है, वहाँ मेरे 
मनको सुख नहीं मिल सकता ॥ २७---४० ॥ 
नारदजी कहते है--श्रीराधाकी यह बात सुनकर 
सारी पटरानियोंने अपने रास-सम्बन्धी अभिमानको 
त्याग दिया । वे हर्षित और विस्मित हो गयीं । इस प्रकार 
राधिकावल्लभ श्रीकृष्ण सिद्धाश्रममें रासक्रीडा 


Sas, 


* गोलोकथामाधिपति परेशं परात्परं त्वां शरण व्रजाम्यहम्‌ * [ [दारकाखण्ड 

२६० 
सम्पन्न करके, समस्त गोपियोंको साथ ले, श्रीराधा व्यवस्था की ॥ ४१--४३३॥ 
और अपनी रानियों-सहित द्वारकामें प्रविष्ट हुए । उन्होने नरेश्वर ! इस प्रकार मैंने सिद्धाश्रमकी कथा तुम्हे 
श्रीराधाके लिये बहुत-से सुन्दर मन्दिर बनवाये । उन सुनायी है, जो समस्त पापोंको हर लेनेवाली, पुण्यमयी 
समस्त ब्रजाङ्गनाओके रहनेके लिये भी सुखपूर्वक तथा सबको मोक्ष देनेवाली है ॥ ४४-४५॥ 
इस प्रकार श्रोगर्गसंहितामे दवारकाखण्डके अन्तर्गत नारद-बहुलाश्व-संवादमें सिद्धाश्रम-माहात्यके भ्रसङ्गमे 
'रासोत्सव' नामक अठारहवाँ अध्याय पूर हुआ ५ १८ ७ 


€ 


उन्नीसवाँ अध्याय 


लीला-सरोवर, हरिमन्दिर, ज्ञानतीर्थ, कृष्ण-कुण्ड, बलभद्र-सरोवर, दानतीर्थ, 
गणपतितीर्थ और मायातीर्थ आदिका वर्णन 


श्रीनारदजी कहते हैं--रजन्‌! द्रारावती- 
मण्डल सौ योजन विस्तृत है । उसकी पूरी परिक्रमा चार 
सौ योजनोंकी है। उसके बीचमें श्रीकृष्णनिर्मित दुर्ग 
बारह योजन विस्तृत है । दूसरा बाहरी दुर्ग नब्बे कोसोंमें 
महात्मा श्रीकृष्णद्वरा निर्मित हुआ है, जो शत्रुओंके लिये 
दुर्लङ्घ्य है । राजन्‌ ! तीसरा बाहरी दुर्ग दो कम दो सौ 
कोसोंमें संघटित हुआ है, जिसमें रत्रमय प्रासादोंका 
निर्माण हुआ था। इनके अन्तर्दुर्गमै भी महात्मा 
श्रीकृष्णके नौ लाख विचित्र मन्दिर हैं ॥ १-४ ॥ 

वहाँ राधा-मन्दिरके द्रारपर “लीला-सरोवर' है, जो 
समस्त तीर्थोमें उत्तम माना गया है। राजन्‌! उसका 
गोलोकसे आगमन हुआ है । उसमें त्रान करके त्रत- 
धारणपूर्वक एकाग्रचित्त हो, अष्टमी तिथिको विधिवत्‌ 
सुवर्णका दान दे, तीर्थको नमस्कार करे तो पापी मनुष्य 
भी कोटिजन्मोंके किये हुए पापॉसे मुक्त हो जाता 
है-इसमें संशय नहीं है। भ्राणान्त होनेपर उस 
मनुष्यको लेनेके लिये निश्चय ही गोलोकसे एक विशाल 
विमान आता है, जो सहङ्रों सुरयोकि समान तेजस्वी होता 
है। वह मनुष्य दस कामदेवोंके समान लावण्यशाली, 
रलमय कुण्डलोंसे मण्डित, वनमाला-धारी, पीताम्बरसे 
आच्छादित, इयामकान्तिमान्‌, सहस्रों सूर्योके समान 
दीप्तिमान्‌, सहस्रं पार्षदोंसे सेवित दिव्यरूप धारण कर 
लेता हैं। उसके दोनों ओर चंवर डुलाये जाते है, 
जय-जयकार की जाती है, वेणुध्वनिके साथ 
दुन्दुभियोंका गम्भीर नाद होता रहता है। इस 


अवस्थामें वह उस श्रेष्ठ विमानपर आरूढ़ हो गोलोक- 
घाममें जाता है, इसमें संशय नहीं है ॥ ५--१०॥ 

महामते राजन्‌ ! अब अन्य तीर्थोंका वर्णन सुनो ! 
वहाँ सोलह हजार एक सौ आठ तीर्थ हैं और वहाँ 
श्रीकृष्णकी उतनी ही पत्नियोंके पृथक्‌-पृथक्‌ भवन हैं। 
उन सबकी बारी-बारीसे परिक्रमा और वन्दना करके 
ज्ञानतीर्थ' में गोता लगाकर जो पारिजातका स्पर्श करता 
है, उसे तत्काल ज्ञान, वैराग्य और भक्तिकी प्राप्ति हो 
जाती है। उसके हृदयमें भगवान्‌ श्रीकृष्ण सदा 
प्रसन्नचित्त होकर वास करते हैं। समूची सिद्धियाँ 
और समृद्धियाँ स्वभावतः उसकी सेवामें उपस्थित रहती 
हैं। जो श्रीहरिके मन्दिरका दर्शन करता है, वह मुक्त 
और कृतार्थ हो जाता है। उसके समान दूसरा कोई 
वैष्णव नहीं है और उस तीर्थके समान दूसरा कोई तीर्थ 
नहीं है| ११--१५॥ । 

भगवानके मन्दिरका विस्तार पाँच योजन है । वहाँसे 
सौ धनुषकी दूरीपर 'श्रीकृष्ण-कुण्ड' है, जो भगवान्‌ 
श्रीकृष्णके तेजसे प्रकट हुआ है । उसी कुण्डमें स्नान 
करके जाम्बवतीनन्दन साम्ब कुष्ठरोगसे मुक्त हुए थे । 
उस कुण्डके दर्शनमात्रसे मनुष्य सम्पूर्ण पापोंसे छुटकारा 
पा जाता हे ॥ १६-१७ ॥ | 

मैथिल ! वहाँसे अठारह पदकी दूरीपर पूर्व दिशामें 
सब तीर्थेमिं उत्तम, पुण्यदायक और विशाल 
'बळभद्र-सरोवर' है । महाबली बलदेवजीने पृथ्वीकी 
परिक्रमा करके जहाँ यज्ञ किया, वहीं उस सरोवरका 


अध्याय १९] क 

निर्माण कराकर वे रेवती रानीके साथ विराजमान हुए। 
उसमें स्नान करके मनुष्य तत्काल समस्त पातकोंसे 
मुक्त हो जाता है। पृथ्वीकी परिक्रमाका फल उसके 
लिये दुर्ूभ नहीं रह जाता ॥ १८-२० ॥ 

राजन्‌! भगवानकें मन्दिरसे सहस्र धनुष आगे 
दक्षिण दिशामें गणनाथका. महान्‌ तीर्थ है राजन्‌ ! 
अपने पुत्र अ्युन्नको जन्म देनेपर, जब वे दस दिन 
बीतनेके पहले ही अपहत कर लिये गये, तब 
रुक्मिणीने जहाँ गणेश-पूजाका अनुष्ठान किया था, 
वहीं गणनाथ 'तीर्थ'-है । नृपेश्वर ! वहाँ स्नान करके 
जो स्वर्णका दान देता है, उसे पुत्रकी प्राप्ति होती है और 
उसका वेश बढ़ता है ॥ २१--२३॥ 

राजन्‌ ! भगवानके मन्दिरसे पश्चिम दिशामें दो सौ 
धनुषकी दूरीपर परम मङ्गलमय 'दानतीर्थ' है। वहाँ 
श्रीकृष्णचन्द्रकी प्रसन्नताके लिये जो प्रतिदिन दान 
करता है, वह उत्तम पुण्यका भागी होता है । विदेह- 
राज ! उस तीर्थमें स्नान करके जो मनुष्य दो पल सोना, 
आठ पल चाँदी और सौ रेशमी पट्टाम्बर दान देता है 
. तथा सहस्रो मोहर और नवरलोंका दान करता है, उस 
श्रेष्ठ मानवको मिळनेवाले पुण्यफलका वर्णन सुनो । 
सहस्त्र अश्वमेध तथा सौ राजसूय यज्ञ भी दानतीर्थके 
पुण्यकी सोलहवीं कलाके बराबर भी नहीं हो सकते । 
बद्रिकाश्रम-तीर्थकी यात्रासे मनुष्य जिस फलको पाता 
है, सूर्यके मेषराशिपर रहते समय सैन्धवारण्यकी यात्रा 
करनेपर जिस फलकी प्राप्ति होती है, सूर्यके वृषराशिमें 
रहते समय उत्पलावर्ततीर्थकी यात्रामें ्रान-दानका 
उन दोनों तीर्थोकी अपेक्षा लाखगुना फल मिलता 
है--इसमें संशय नहीं .है। परंतु विदेहराज ! 
दानतीर्थमें उससे भी कोटिगुना फल प्राप्त होता है । जो 
दानतीर्थमें एक मासतक खान करता है, उसको जिस 
अनन्त पुण्यकी प्राप्ति होती है, उसका ज्ञान चित्रगुप्तको 


लीला-सरोवर, हरिमन्दिर, ज्ञानतीर्थ, कृष्ण-कुण्ड आदिका वर्णन * 

भी नहीं है। उस तीर्थका माहात्म्य बतलानेमें चतुर्मुख 
ब्रह्माजी भी समर्थ नहीं हैं । सब दानोंमें अश्वदान उत्तम 
माना गया है, अश्वदानसे श्रेष्ठ गजदान और गजदानसे 
श्रेष्ठ रथदान है । राजन्‌ ! रथदानसे भी बढ़कर भूमिदान 
है, भूमिदानसे अधिक माहात्म्य अन्नदानका बताया 
जाता है । अन्नदानके समान दूसरा कोई दान न हुआ है 
न होगा; क्योंकि देवताओं, ऋषियों, पितरों और 
भूतोंकी भी अन्नदानसे ही तृप्ति होती है । जो महामनस्वी 
मनुष्य दानतीर्थमें अन्नका दान करता. है, वह तीनों 
ऋणोंसे मुक्त हो भगवान्‌ विष्णुके परमधाममें जाता है । 
राजेन्द्र! मातृकुलकी दस, पितृकुलकी दस तथा 
पल्रीके कुलकी दस पीढ़ियोंका वह मनुष्य उद्धार कर 
देता है । दानतीर्थमें दान करनेवाले मानव देहत्यागके 
पश्चात्‌ चतुर्भुज दिव्य रूप धारण करके, गरुडध्वज 
फहराते हुए, वनमाला और पीताम्बरसे अलंकृत हो 
भगवान्‌ विष्णुके धाममें जाते हैं ॥ २४-३८ ॥ 

राजन्‌ ! भगवानके मन्दिरसे उत्तर दिशामें आधे 
कोसकी दूरीपर मनोहर 'मायातीर्थ' है, जहाँ चण्ड- 
मुण्डका विनाश करनेवाली दुर्गतिनाशिनी सिंहवाहिनी 
भद्रकाली दुर्गा नित्य विराजती हैं। भगवान्‌ श्रीकृष्ण 
स्यमन्तकमणि ले आनेके लिये जब ऋक्षराज 
जाम्बवानकी गुफामें गये थे, तब देवकीने अपने 
पुत्रकी मङ्गल-कामनाके लिये श्रेष्ठ फलोंद्वारा इन्हीं 
दुर्गादेवीका पूजन किया था। इसी पूजाके प्रभावसे 
उस बिलसे निकलकर भगवान्‌ श्रीकृष्ण अपनी प्रिया 
जाम्बवती तथा मणिके साथ. घर लौटे थे। बही 
सुप्रसिद्ध “मायातीर्थ' है, जो सेवकॉको उत्तम फल 
प्रदान करनेवाला है। जो मानव मायातीर्थमें स्नान 
करके मायादेवीका पूजन करता है, वह सम्पूर्ण 
मनोरथोंको प्राप्त कर लेता है--इसमें संशय नहीं 
है॥ ३९-४३ ॥ 


शरोगमसहितमे द्वारकाखण्डके अन्तर्गत नारद्‌-बहुखाच-संवादमे प्रथम दुर्गके भीतर "लीला-सरेवर, 
परली , कुल्ण-कुण्ड, बरुभद्र-सरोवर, दानतीर्थ, गणरपतितीर्थ और मायातीर्थके माहात्यका 
ne वर्णन नामक उन्नौसवा अध्याय पूर हुआ ४ ९९ 0 


नाला 


'बीसवाँ अध्याय | | 
इन्द्रतीर्थ, ब्रह्मतीर्थ, सूर्यकुण्ड, नीललोहित-तीर्थ और सप्तसामुद्रक-तीर्थका माहात्म्य 


श्रीनारदजी कहते हैं--विदेहराज ! द्वितीय 
दुर्गके भी पूर्वद्वारपर परम पुण्यमय 'इन्द्रतीर्थ' हे, जो 
अभीष्ट भोगोंका देनेवाला तथा सिद्धिदायक है। 
राजन्‌ ! उस तीर्थमें स्नान करके मनुष्य इन्द्रलोकको 
जाता है तथा इस लोकमें भी चन्द्रमाके समान उज्ज्वल 
वैभव प्राप्त कर लेता है॥ १-२॥ 

इसी प्रकार दक्षिणद्वार पर 'सूर्यकुण्ड' नामक तीर्थ 
बताया जाता है, जहाँ सत्राजितने स्यमन्तककी पूजा की 
थी । नृपेश्वर ! वहाँ स्नान करके जो मनुष्य पद्यराग- 
मणिका दान करता है, वह सूर्यके समान तेजस्वी 
विमानके द्वारा सूर्यलोकको जाता है ॥ ३-४ ॥ 

इसी प्रकार पश्चिमद्वारपर 'ब्रह्मतीर्थ' नामक एक 
विशिष्ट तीर्थ है । राजन्‌ ! जो बुद्धिमान्‌ मानव वहाँ 
स्त्रान करके सोनेके पात्रमें खीरका दान करता है, उसके 
पुण्यफलका वर्णन सुनो । चह ब्रह्मघाती, पितृघाती, 
गोहत्यारा, मातृहत्यारा ओर आचार्यका वध करनेवाला 
पापी भी क्यों न हो, इन्द्रलोकमें पैर रखकर ब्रह्ममय 
शरीर धारण करके चन्द्रमाके समान उज्ज्वल विमान- 
द्वारा ब्रह्मधामको जाता हे ॥ ५---७ ॥ 

इसी प्रकार उत्तरद्वारपर भगवान्‌ नीललोहितका 
क्षेत्र है, जहाँ साक्षात्‌ नीललोहित महादेव विराजते 
हैं। विदेहराज ! उस तीर्थमें समस्त देवता, मुनि, 
सप्तर्षि तथा सम्पूर्ण मरुद्रण निवास करते हैं। उसी 


तीर्थमें प्रयत्नपूर्वक 'नीललोहित' नामक शिवलिङ्गकी 
पूजा करके लोकरावण रावणने अनुपम ऐश्वर्य प्राप्त 
किया था । नरेश्वर ! कैलासकी यात्रा करनेपर मनुष्य 
जिस फलको पाता है, उससे सोगुना. पुण्य भगवान्‌ 
नील-लोहितके दर्शसे होता है। जो मनुष्य 'नील- 
लोहितकुण्ड'में तीन दिनोंतक स्नान करता है, वह 
सहस्नों पापोंसे युक्त होनेपर भी शिवलोकमें जाता 
हैं॥ ८-१२ ॥ 

जहाँ 'सप्त-सामुद्रक' अथवा 'सप्त-सागर' तीर्थ 
सुशोभित है, वहाँ उस तीर्थमें स्नान करके पापी मनुष्य 
पाप-समूहोंसे छुटकारा पा जाता है तथा सात समुद्रोंमें 
स्रान करनेका पुण्य वह तत्काल प्राप्त कर लेता हे । 
मनुजेश्वर ! उस तीर्थके आस-पास भगवान्‌ विष्णु, 
ब्रह्मा, शिव, इन्द्र, वायु, यम, सूर्य, पर्जन्य, कुबेर, 
सोम, पृथ्वी, अग्नि और जलके स्वामी वरुण--सदा 
निवास करते हैं। नरेश्वर ! ब्रह्माण्डमें जो कोई सात 
करोड़ तीर्थ हैं, वे सब उस 'सप्तसामुद्रक-तीर्थ' में वास 
करते हैं। उसमें स्नान करनेके पश्चात्‌ जो मनुष्य उस 
सम्पूर्ण तीर्थकी परिक्रमा करता है, वह द्वारका-यात्राका 
सारा फल पा लेता है । 'सप्तसामुद्रक-तीर्थ' की यात्रा 
किये बिना द्वारका-यात्रा फलवती नहीं होती। 
देवताओंन 'सप्तसामुद्रक-तीर्थ'को भगवान्‌ विष्णुका 
स्वरूप माना हे ॥ १३--१८ ॥ 


इस प्रकार श्रीगर्गसेहितामें इरकाखण्डके अन्तर्गत नास्द-बहुलाश्च-संवादमें “दिदीय दुर्गंक भीतर 
इन्द्रतीथ, ब्रह्मतीर्थ, सूर्यकुण्ड, नोललेहिततीर्थ तथा सप्तसामुद्रक-तीर्थके माहात्यका 
वर्णन' नामक बीसवाँ अध्याय पूए हुआ ५ २० ७ 

इक्कीसवाँ अध्याय 


तृतीय दुर्गके द्वार-देवताओंके दर्शन और पूजनकी महिमा 
तथा पिण्डारक-तीर्थका माहात्म्य 


श्रीनारदजी कहते हैं--राजन्‌ ! 
पूर्वद्वारपर अञ्जनीनन्दन महाबली हनुमानजी अहर्निश 
पहरा देते हैं। जो मनुष्य वहाँ महाबली भगवद्भक्त 


तृतीय दुर्गके हनुमानजीका दर्शन कर लेता है, वह हनुमान्‌जीकी ही 


भाँति महान्‌ भगवद्भक्त होता है ॥ १-२ ॥ 
इसी प्रकार दक्षिणद्रारकी सुदर्शनचक्र दिन-रात 

रक्षा करता है। राजन्‌! उस सुदर्शनका चित्त सदा 
श्रीकृष्णमें ही लगा रहता है । उसके दर्शनमात्रसे मानव 
श्रीहरिका उत्तम भक्त होता है। सुदर्शनचक्र उस 
भक्तको भी सदा रक्षा किया करता है ॥ ३-४ ॥ 

इसी तरह पश्चिमद्वारकी बलवान्‌ क्रक्षराज 
जाम्बवान्‌ रक्षा करते हैं । राजन्‌ ! वे निरन्तर भगवद्‌- 
भजनमें :लगे रहते हैं। उन .महाबली भगवद्भक्त 
जाम्बवानका दर्शन करके मनुष्य इस लोकमें चिरंजीवी 
तथा श्रीहरिका भक्त होता हे [ इस प्रकार महाबली 
विश्वक्सेन उत्तरद्वारकी अहर्निश रक्षा करते हैं । राजन्‌ ! 
वे श्रीकृष्णके विशाल हृदय हैं। राजन्‌! उनके 
दर्शनमात्रसे मनुष्य कृतार्थ हो जाता है ॥ ५---७३॥ 

दुर्गसे बाहर 'पिण्डारक-तीर्थ' है, उसकी महिमा 
सुनो । राजशिरोमणे ! पिण्डारक-तीर्थका माहात्म्य 
ध्यान देकर सुनो, जिसके स्मरणमात्रसे मनुष्य बड़े-बड़े 
पापोंसे छुटकारा पा जाता है। रैवतक पर्वत और 
समुद्रके बीचमें पिण्डारक क्षेत्र है, जो तीर्थामें उत्तम 
तीर्थ और अर्थ-सिद्धिका द्वाररूप है। विदेहराज ! 
उसी तीर्थमें महाबली यदुराजने परिपूर्णतम भगवान्‌ 
श्रीकृष्णकी आज्ञा लेकर यज्ञोंक राजा राजसूयका 
अनुष्ठान किया था । राजन्‌ ! राजा उम्रसेनके उस उत्तम 
यज्ञमें समस्त तीथाँका आवाहन किया गया था और वे 
तीर्थ सब ओरसे आकर उसमें निवास करने लगे । 
सम्पूर्ण तीथेकि पिण्डीभूत होनेसे उस तीर्थका नाम 
'पिण्डारक' हुआ । उसमें स्नान करके मनुष्य तत्काल 
राजसूय यज्ञका फल पा लेता है। वहीं तीन दिनतक 
स्रान करके व्रतका पालन करते हुए एकाग्रचित्त हो जो 
ब्राह्मणोंको खर्णदान देकर उनके चरणोंमें प्रणत होता 
है, वह महात्मा यहीं नरदेव होता है--इसमें संशय 
नहीं है । वह प्रतिदिन वन्दीजनेकि द्वारा अपना यशोगान 
सुनता है, स्वर्ण, रत्न और उत्तम वख आदिसे सम्पन्न 
होता है। चन्द्रमुखी ललनाओके समुदाय उसकी 
सेवामें रहते हैं । वह नित्य हृष्ट-पुष्ट और महाबलवान्‌, 
होता है.। उसके दरवाजेपर दिन-रात घन-गर्जनके 
समान दुन्दुभियाँ बजती रहती हैं। वह देखता है कि 
उसके बाहरी एवं भीतरी आँगनमें गजराज चिग्घाड़ते 
और घोड़े हिनहिनाते रहते हैं तथा नरेशोंकी भीड़ लगी 

रहती है और उसके रल्मय महलॉपर अनेकानेक ध्वज 
'फहराते रहते हैं । मतवाले हाथियोंके कानोंसे प्रताड़ित 
भ्रमरमण्डली उसके सामन्त-नरेशोंद्वारा मण्डित द्वारकी 
शोभा बढ़ाती है । पिण्डारक-तीर्थमें स्नान किये बिना 
इस लोकमें किसीको राज्य कैसे प्राप्त हो सकता है और 
पापात्मा मनुष्य भी उस तीर्थमें स्नान किये बिना 
जीवनके अन्तमें मोक्ष कैसे पा सकता है ? पिण्डारक- 
तीर्थमें स्नान किये बिना किसीको शर्म (कल्याण) की 
प्राप्ति नहीं होती । पिण्डारक-तीर्थमें स्नान किये बिना 
कर्म, धर्म और वर्म (रक्षाकवच) नहीं प्राप्त हो 
सकते । पिण्डारक-तीर्थमें स्नान किये बिना मनुष्य 
वियोगका दुःख झेलता है । उसमें स्नान करनेवाला 
मानव उस दुःखसे दूर रहता अथवा विशिष्ट योगी 
होता है। उस तीर्थमें स्वान करनेवाला पुण्यात्मा 
मनुष्य उत्तम भोगोंसे सम्पन्न होता है । रोग उसे छू 
नहीं सकते | ॥ ८--२२ ॥ 

विदेहराज ! जो वैशाख मासमें द्वारावतीकी 
परिक्रमा करके उसको नमस्कार करता है, उसके 
हाथमें इस लोक और परलोककी सारी सिद्धियाँ आ 
जाती हैं। जो चैत्रकी पौर्णमासीसे लेकर वैशाखकी 
पौर्णमासीतक द्वारकाकी. यात्रा करता है और प्रतिदिन 
तीर्थ-स्त्रान, भूमिशयन, शौचाचार, ` मौनव्रत एवं 
नवान्न-भोजनके नियमसे रहता है, उसको मिलनेवाले 
पुण्यकी संख्या बतानेमें वेदमय चतुर्मुख ब्रह्मा भी 
समर्थ नहीं हैं । जो कदाचित्‌ वर्षाकी धाराओंको गिन 
ले, वह भी श्रीकृष्णपुरीकी यात्रासे होनेवाले पुण्यकी 
परिंगणना नहीं कर सकता । जैसे तिथियोंमें एकादशी, 
सरपोमें नागराज शेष, पक्षियोमें गरुङ, इतिहास- ' 
पुराणॉमें महाभारत और जैसे देवताओंमें देवाधिदेव 
यदुदेवदेव वासुदेव सर्वश्रेष्ठ हैं, उसी प्रकार सम्पूर्ण 
पुरियों और क्षेत्रोमे पुण्यवती द्वारवती प्रशस्त है । 
अहो ! भूतलपर वैकुण्ठलीलाकी अधिकारिणी 
मनोहरा कुशस्थली (द्वारका) पुरी यदुमण्डलीसे उसी 
प्रकार सुशोभित होती है, जैसे विद्युन्मालाओंसे 
आकाइमें मेधमालाकी शोभा होती है | यह पुरी धन्य 
है, जिस पुरीमें साक्षात्‌ परम पुरुष परमेश्वर चतुर्व्यूहरूप 
धारण करके विराज रहे हैं। जिन्होंने उग्रसेनको 

राजाधिराजका पद दे रखा है, उन श्रीकृष्ण हरिको 
बारेबार नमस्कार है ! विदेहराज ! जब भगवान्‌ अपने 
परमधामको पधारेंगे, उस समय उस दिव्य पुरीको 
समुद्र डुबा देगा। केवल श्रीहरिका दिव्य मन्दिर 
अवशिष्ट रहेगा, उसीमें भगवान्‌ सदा निवास करेंगे। 
कलियुगमें वहाँ रहनेवाले लोग प्रतिदिन और निरन्तर 
सागरकी जलध्वनिमें श्रीकृष्णकी कही हुई यह 
बात सुना करते हैं--“ब्राह्मण विद्वान्‌ हो या 
अविद्वान्‌--वह मेरा ही शरीर है ।' जो प्राह्मण होकर 


* गोलोकथामाथिपति परेशं परात्परं त्वां दारणं त्रजाम्यहम्‌ * 

[द्वारकाखण्ड 


समुद्रके तरसे अगाध जलमें जाकर वहाँसे परमेश्वरकी 
प्रतिमा लायेगा और उसकी स्थापना करके विशाल 
मन्दिर बनायेगा, वह साक्षात्‌ सूर्य है। . नरंदेव ! 
कलियुगमें जो भक्तजन श्रीद्वारकानाथके स्वरूपका 
दर्शन करते हैं, वे योगीश्वरोके लिये भी दुर्लभ 
विष्णुपदको प्राप्त कर लेते हें । राजन्‌! यह मैने 
श्रीकृष्णपुरीके माहात्म्यका तुमसे वर्णन किया है। जो 
भक्तिभावसे इसे सुनता और सुनाता है, वह द्वारका- 
पुरीमें निवासका फल पाता है ॥ २३--३४॥ . ` 


इस प्रकार श्रोगगसहितामें दारकार्ण्डके अन्तर्गत नारद-बहुलाश्व-संवादमे तृतीय दुर्गके भीतर 
'चण्डारक-दीर्थका माहात्य' नामक इक्षीसवाँ अध्याय पूरा छुआ ॥२९॥ 

बाईसवाँ अध्याय 
सुदामा ब्राह्मणका उपाख्यान 


श्रीनारदजी कहते हैं--सुदामा नामक श्रीकृष्णके 
एक ब्राह्मण सखा थे। वे अपनी पल्ली सत्याके साथ 
अपने नगरमें रहते थे। सुदामा वेद-वेदाङ्गके पारंगत 
थे, परंतु घनहीन थे और थे वैराग्यवान्‌। वे अपनी 
` अनुकूल पलीके साथ अयाचित वृत्तिके द्वारा 
जीवन-निर्वाह करते । सुदामाने एक दिन दरिद्रतासे 
उत्पीडित दुःखिनी अपनी पल्रीसे कहा--'पतित्रते ! 
द्वारकाधीरा श्रीकृष्ण मेरे मित्र हैं, सांदीपनि गुरुके घरमें 
मैंने उनके साथ विद्याध्ययन किया है; परंतु श्रीकृष्णके 
भोज, वृष्णि और अन्धकोंके अधीश्वर होनेके बाद मेरा 
उनसे मिलना नहीं हुआ । वे त्रिलोकीके नाथ भगवान्‌ 
` दुःखहारी और दीनवत्सल हैं' ॥ १ —eई॥ 
पंतिके वचन सुनकर पतिव्रता सत्याने, जिसका 
कण्ठ सूख रहा था, जो फरे-पुराने कपड़े पहने हुए थी, 
भूखसे अत्यन्त पीडित थी, पतिदेवसे कहा---'ब्रह्मन्‌ ! 
जब साक्षात्‌ श्रीपति हरि आपके सखा हैं, तब हमलोग 
फटे चिथड़े पहने और भूखे क्यों रहें ? लोग द्वारका 
जाकर साक्षात्‌ कमलापतिके दर्शन करते हैं और 
धनवान्‌ होकर घर लौटते हैं; अतएव आप भी वहाँ 
जाइये' ॥ ५--७॥ 
सुदामाने कहा--मैं सबको सिखाया करता हूँ 


और आज तुम मुझीको सिखा रही हो ? प्रिये ! तुम 
एक विद्वान्‌ ब्राह्मणको माँगकर धन प्राप्त करनेका 
उपदेश दे रही हो ? ॥ ८ ॥ ` 

सत्याने कहा--आपके सखा साक्षात्‌ लक्ष्मीपति 
हैं और यहाँसे बहुत दूर भी नहीं हैं; अतएव आप उनके 
पास जाइये। वे आपके दुःख-दारिद्रथका नाश कर 
देंगे। दुःख-दरिद्रता भोगते-भोगते हमारी उम्र बीत 
चली । स्वामिन्‌! ऐसे कृपानिधि दाताकी मित्रताका 
क्या यही फल है ? ॥ ९-१० ॥ 

'सुदामाने कहा--विधाताने जो भाग्यमें लिख 
दिया है, वह होगा ही । भद्रे ! जाने-आनेसे क्या होता 
है? घरमें रहकर श्रीहरिका ध्यान करना ठीक है। 
जिनके दरवाजेमें राजा, देवता, गन्धर्व और किन्नर भी 
बिना आज्ञाके प्रवेश नहीं करं सकते, वहाँ मुझ-सरीखे 
दीनको कौन पूछेगा ? ॥ ११-१२ ॥ 

सत्या बोली--यह सत्य है कि उनकी आज्ञाके 
बिना देवता, गन्धर्व और किंनर अंदर नहीं जा सकते; 
परंतु साक्षात्‌ हरि तो. अन्तर्यामी हैं, वे अपना दूत 
भेजकर आपको अंदर बुला लेंगे ॥ १३ ॥ 

ब्राह्मणने कहा--भामिनि ! मेरी बात सुनो। 
श्रीकृष्ण अवश्य ही ऐसे दयालु हैं, परंतु विपत्तिके 

समय ' धनवान्‌ मित्रके घर जाना उचित नहीं है। 
विशेषतः बहुत दिनोंके बाद उन अन्तरङ्ग प्रेमास्पदको 
देखकर मैं उनसे क्या याचना करूँगा ? लोभसे रहित 
होनेपर ही प्रेम हुआ करता है,.माँगनेपर प्रेम नहीं रहा 
करता* ॥ १४-१५॥ 

सत्या बोली--आप दुःख-दारिद्रयका नाश 
करनेवाले श्रीकृष्णके दर्शन करें, माँगना नहीं होगा । वे 
अपने-आप ही प्रचुर सम्पत्ति दे देंगे ॥ १ प्‌ ॥ 

सुदामाने पलीके द्वारा बहुत तरहसे समझाये-बुझाये 
जानेपर यह विचार किया--'इस निमित्तसे मित्रके 
दर्शनका परम लाभ तो हो ही जायगा, परंतु मैं उनको 
उपहार क्या दूँगा ? दरिद्रताके कारण कुछ देनेको है 
नहीं, इसीसे लज्जित हो रहा हुँ' ॥ १६-१७ ॥ 

पतिके मुखसे यह बात सुनकर सती ब्राह्मणी दूसरे 
घरसे चार मुट्ठी तन्दुल (चिउड़ा) माँग लायी और 
एक पुराने चिथड़ेमें बाँधकर उन्हें पतिको दे दिया। 
तदनन्तर सुदामाजी मैले कपड़ेसे अपने मैले-कुचेले 
दुर्बल शरीरको ढककर उन चिउड़ोंको लेकर मन-ही- 
मन ब्रह्मण्यदेवका स्मरण करते हुए धीरे-धीरे श्रीकृष्ण- 
के नगरकी ओर चल दिये ॥ १८--२०॥ 

ब्राह्मणने नौकासे समुद्र पार करके स्वर्णमय विचित्र 
द्वारकापुरीके दर्शन किये । उस पुरीमें पताकाएँ फहरा 
रही थीं । कतार-की-कतार सभा-भवन और भाँति- 
भाँतिके दुर्ग सुशोभित थे । बलवान्‌ यादव-वीर उसकी 
रक्षा कर रहे थे। उसमें चार सड़कें थीं । ब्राह्मणने 
` श्रीकृष्णकी पुरीको देखकर लोगोंसे पूछा-- श्रीकृष्ण- 
का भवन कौन-सा है, यह बताइये ।' इस बातको 
सुनकर माधवकी द्वारकापुरीके रक्षकेनि कहा-- सभी 
भवनोंमें श्रीकृष्ण हैं ।' यह सुनकर ब्राह्मण किसी एक 
भवनमें घुस गये और अंदर जाकर देखा कि पलंगपर 
श्रीकृष्ण विराजमान हैं। उन्हें देखकर सुदामाको 
ब्रह्मानन्दकी प्राप्ति हुई । माधवने सखा सुदामाको आया 
देखकर सहसा उठकर उन्हें अपने बाहुपाशमें बाँधकर 
इदयसे लगा लिया और वे आनन्दके आंसू 


बहाने लगे । तदनन्तर स्वर्ण-पात्रॉमें भरे जलके द्वारा 
उनके दोनों चरणोंका प्रक्षालन किया और उस जलको 
अपने मस्तकपर धारण करके ब्राह्मणको अपने 
पळंगपर बैठा लिया। फिर गन्ध, चन्दन, अगुरु, 
कुङ्कुम, धूप, दीप, मधुपर्क और पक्कान्रके द्वारा 
उनकी पूजा की । पश्चात्‌ पानका-बीड़ा देकर गोदान 
किया और मलिन-वस्नधारी दुबले-पतले, पके बालॉ- 
वाले ब्राह्मणसे पधारनेका कारण पूछा । मित्रविन्दाजी 
मुस्कराती हुई पंखेके द्वारा सुदामाजीकी सेवा करने. 
लगीं । श्रीकृष्णकी पटरानियाँ सब विस्मित होकर हँसने 
लगीं और ब्राह्मणको इस प्रकार पूजित देखकर परस्पर 
कहने लगीं--'इन भिखारीने कौन-सी तपस्या की 
है, जिससे स्वयं त्रैलोक्यनाथ बड़े भाईकी तरह 
इनका सत्कार कर रहे हैं। इसी बीच दोनों मित्र 
आपसमें हाथ पकड़े हुए पुरानी गुरुके घरकी बातें 
करने लगे ॥ २१--३१॥ 

श्रीकृष्ण बोले--ब्रह्मन्‌ ! सुनो । हम दोनेनि वहाँ 
सारी विद्याओका अध्ययन साथ-साथ किया है, परंतु 
गुरु-दक्षिणा देनेके बाद तुमसे मिळना नहीं हुआ। मैं 
जरासंधके भयसे द्वारका चला आया। सखे ! तुम 
कहाँ रहते हो, बताओ । तुम्हें याद होगा, एक दिन 
गुरु-पलीकी आज्ञासे हम विद्यार्थीगण लकड़ी लानेके 
लिये भयंकर वनमें गये थे । वहाँ जानेपर वर्षा और 
तूफानके मारे भयानक विपत्तिमें पड़ गये । सूर्य अस्त 
हो गया, रात्रिका घोर अन्धकार छा गया । सब जगह 
जल-ही-जळ हो रहा था, जमीन कहीं दिखायी नहीं 
देती थी । हम परस्पर हाथ पकड़े बिजलीके प्रकाशमें 
सब जगह इधर-उधर घूमते रहे । फिर सूर्योदय होनेपर 
महामना गुरु सादीपनिजीने वनमें जाकर जलमें सर्दीसे 
ठिठुरते हुए हम छात्रोंको दर्शन दिया । गुरुजीकी आँखें 
आँसू बहा रही थीं । उन्होंने हम सबको जलसे 
निकालकर जमीनपर लाकर कहा- “मेरै बच्चो ! तुम 
मेरी आज्ञाका पूरा पालन करनेवाले हो। प्राणियोंके 
लिये सबसे प्रिय आत्मा है । तुमने उसका भी अनादर 


, * विपत्तिकाले मित्रस्य न उद्धार फल न गच्छेद यृह्मत्मम्‌॥ ||| गृहमुत्तमम्‌ ॥ 
कथं नु याचना कुर्वे चिराद्‌ दृव स्वरे प्रियम्‌। निलोभात्तु भवेत्‌ प्रीतिर्याचनातु गमिष्यति ॥ 


(गर्गः, द्वारका० २२ । १४-१५) 

करके मुझको प्रधानता दी, इसलिये मैं संतुष्ट होकर 
तुमलोगोंको दुर्लभ वर दे रहा हूँ। तुमलोगोंकी सब 
अभिलाषाएँ पूर्ण हों । वेद और पुराणादि शास्त्र तुम्हारे 
कण्ठस्थ हो जायँ।' मित्र ! गुरुजीकी इसी कुपासे 
तभीसे हमलोग सुखोंसे परिपूर्ण हैं ॥ ३२--४१॥ 
सुदामाजीने कहा--तुम देवदेव हो, सबके गुरु 
हो और कोटि-कोटि ब्रह्याप्डोंके नायक हो। तुम 
श्रीपति हो | तुम्हारा गुरुकुलमें निवास करना अत्यन्त 
विडम्बना है 1४२ ॥ 
राजन्‌ ! ब्राह्मण सुदामाने परमात्मा श्रीकृष्णको वे 
चिडड़े नहीं दिये । वे मुँह नीचा किये बैठे रहे । सर्वात्मा 
भगवान्‌ उनके आनेका कारण जान गये--'ये ब्राह्मण 
धनके इच्छुक नहीं हैं, मुक्तिके लिये ही मेरा भजन 
करते हैं। इनकी दुःखिनी पतिब्रता पल्ली हीं धनकी 
अभिलाषा रखती है; पर इन अदाता दम्पतिको मैं धन 
दूँ कैसे ?'--यों सोचते-सोचते श्रीहरिने जान लिया कि 
“मेरे लिये ये कुछ चिउड़ा लाये हैं, पर लज्जाके मारे दे 
नहीं पा रहे हैं; अतएव मैं ही माँग रुँगा ।' यों विचारकर 
श्रीकृष्णने कहा- “मित्र ! घरसे मेरे लिये क्या उपहार 
लाये हो ? प्रेमका दान अणुमात्र होनेपर भी महान्‌ होता 
है। जो व्यक्ति भक्तिपूर्वक मुझे पत्र-पुष्प-फल-जल 
प्रदान करता हैं, भक्तके द्वारा दिये हुए उस पदार्थका मैं 
बड़े'ही आदरके साथ भोग लगाता हूँ ।' भगवानने यह 
कहकर अदाता उस सुदामा ब्राह्मणके चिथडेको 
पकड़कर “यह क्या हैं'--यो कहते हुए स्वयं 
चिउड़ोंको ले लिया और बोले--“सखे ! यह तो तुम 
मेरे लिये परम प्रीतिकर वस्तु लाये हो | ब्रह्मन्‌ ! इन 
तन्दुलोंसे मुझ विश्वरूप भगवानकी तृप्ति हो जायगी । मैं 
गोकुलमें ऐसे श्रेष्ठ चिउडे खाया करता था, यशोदा दिया 
करती थी; परंतु उसके बाद आजतक मुझे ये देखनेको 
भी नहीं मिले' * ॥ ४३-५२ ॥ 
इतना कहकर श्रीहरिने एक मुट्ठी चिउड़े चबाकर 


सारी पृथ्वीकी सम्पत्ति सुदामाको दे दी और दूसरी मुट्ठी 
खाकर ज्यों ही पातालकी सम्पत्ति देनेको तैयार हुए, 
चक्षःस्थलनिवासिनी लक्ष्मीदेवीने उसी क्षण हाथ 
पकड़कर कहा-- नाथ ! बिना अपराध आप मेरा 
त्याग क्यों कर रहे हैं ? श्रीकृष्ण ! आपने जो कुछ 
दिया है, वही पर्याप्त है। उसीसे ये ब्राह्मण इन्द्रके 
समान हो जायँगे ॥ ५३-५४३ ॥ 

इधर ब्राह्मणको इस दानका कुछ पता नहीं लगा । 
भगवानकी मायाने सारी सम्पत्तिको उनके घर पहुँचा 
दिया । सुदामाजीने एक रात वहाँ सुखपूर्वक रहकर, 
भोजन-पान आदि करके, दूसरे दिन श्रीकुष्णको 
नमस्कार करके घर जानेकी अनुमति माँगी । भगवानूने 
अनुमति देकर वन्दन और आलिङ्गन किया । ब्राह्मण 
लञ्जाव कुछ भी न माँगकर घर लौट चले और एक 
ब्राह्मणके प्रति श्रीकृष्णकी श्रद्धा देखकर मन-ही-मन 
सोचने रूगे--'दरिद्र होनेपर भी श्रीकृष्णने मुझे 
अपनी दोनों भुजाओंमें भरकर मेरा आलिङ्गन किया | 
मेरे-सरीखे दरिद्र ब्राह्मणको पर्यङ्कपर बैठाकर भाईके 
समान आदर दिया । रुक्मिणी-सत्यभामांने व्यजनके 
द्वारा मेरी सेवा की। मैं निर्धन धन पाकर रमापति 
भगवान्को भूल न जाऊँ--इसीसे करुणावरा उन्होंने 
मुझे धन नहीं दिया'॥ ५५-६० न ॥ 

वे इस प्रकार विचारते हुए, पत्नीका स्मरण करते हुए 
सोचने लगे--“मै घर जाकर कह दूँगा--“यह लो, 
कोटि-कोटि धनराशि ग्रहण करो !' श्रीकृष्ण ब्रह्मण्यदेव 
हैं, दाता हैं, पर तुम्हारे लिये तो कृपण ही रहे । दूसरेके 
घरको रलोंसे भरा देखकर कोई कामना नहीं करनी 
चाहिये। ललाटमें जो कुछ विधिने लिखा है, उससे 
अन्यथा नहीं होता।” + मन-ही-मन यों कहते हुए 
सुदामाजी अपनी पुरीमें आ पहुँचे पुरीको देखकर वे 
चकित हो गये। बड़े-बड़े दरवाजे, ध्वजाओंसे 
सुशोभित सोनेके किले और महल खड़े हैं। विचित्र 


* एतत्त्वयोपनीतं मे सखे परमध्रीणनम्‌ । विश्वं मां तर्पयिष्यन्ति ब्रह्मन्नेते च तण्डुलाः ॥ ` 
ईदृशा गोकुले भुक्तः श्रेष्ठाः पृथुकतप्डुलाः । मात्रा यशोदया दत्ताः पुनस्तान्नैव दुष्टवान्‌॥ - 


(गर्ग, द्वारका० २२ । ५१-५२) 


+ रलैः प्रपूरितान्‌ गेहान्‌ दृष्टा वाञ्छा न कारयेत्‌। ललाटे लिखितं यद्‌ यन्न तन्नूनं भविष्यति ॥ 


(गर्गः, द्वारका० २२ | ६४) 

तोरण और कलशोंसे वह सुशोभित है। नगरी 
सज्जनोंसे भरी और उसमें इतने रत्न हैं कि दूसरी 
द्वारकापुरीकी-सी ही शोभा हो रही है॥ ६१--६६ ॥ 

ब्राह्मणणे कहा--'यह क्या है? यह किसका 
"स्थान है ?' वे रास्ते चलते रहे । नगरके नर-नारियेनि 
उन्हें साथ ले चलना चाहा; पर वे गये नहीं। यह 
* देखकर दास-दासियोंने अपनी स्वामिनी (सुदामाकी 
पत्नी) के पास जाकर सुदामाजीके आनेकी बात 
'कही । उनको बड़ा आनन्द हुआ और वे साक्षात्‌ 
लक्ष्मीरूपा ब्राह्मणी बड़े सम्मानके साथ पतिके 
स्वागतके लिये शिविकापर सवार होकर दास- 
दासियोंके साथ घरसे निकलीं । सुदामा इधर-उधर 
घूम रहे थे । पत्नीने अपना मुख दिखाकर उन्हें विश्वास 
कराया । सुदामाजी स्वर्ण-रलादिसे विभूषित, प्रभा और 
रूपसे सम्पन्न, विमानवासिनी दूसरी लक्ष्मीकी तरह 
अपनी तरुणी भार्याको देखकर बड़े प्रसन्न हुए 
और उन्होंने समझा--'यह सब श्रीकृष्णकी ही 
कृपा है! ॥ ६७--७१॥ 

भोजनकी सामग्री, रल, ऐश्वर्य, पर्यङ्क, व्यजन, 
आसन, चँदोवे, स्वर्णपात्र और तोरण आदिसे सुसज्जित 
अपनी पुरीमें सुदामाजीने पल्लीके साथ प्रवेश किया । 
उनका घर तो श्रीकृष्णके भवनके समान हो गया था। 
श्रीकुष्णकी कृपासे सुदामा भी तरुण हो गये, पर 

* सुदामा ब्राहाणका उपाख्यान + 

विषयोंसे सर्वथा अनासक्त रहकर वे बिना किसी 
हेतुके--अनायास प्राप्त हु समृद्धिका उपभोग करने 
लगे वे अपनी पत्नीके साथ ज्ञान, वैराग्य और 


` भक्तिके द्वारा उस सम्पत्तिको त्यागनेका विचार करके 


मन-ही-मन सोचने लगे--'मेरे पास इतनी समृद्धि 
कहाँसे आयी ? यह देव-दुर्ूभ सम्पत्ति ब्रह्मण्यदेव 
श्रीकृष्णकी ही दी हुई है। इतनी सम्पत्ति देकर भी 
उन्होंने स्वयं मुझसे कुछ कहा भी नहीं । मेरे चिउड़ोंके 
दानोंको मुट्टीमें लेकर बड़ी प्रीतिसे उन्होंने भोग 
लगाया । जन्म-जन्ममें मुझे उन्हींका सख्य और दास्य 
प्राप्त हो। मैं उनके चरण-कमलोंका ध्यान करके 
संसार-सागरसे पार हो जाऊँगा' ॥ ७२---७७ ॥ 

सुदामाने मन-ही-मन इस प्रकारका निश्चय करके 
पलीके साथ श्रीकृष्णके चरणारविन्दमें अपना मन 
लगा दिया और सारा धन ब्राह्मणोंको बाँटकर 
भगवानके धाममें चले गये ॥ ७८ ॥ 

जो मनुष्य इस श्रीकृष्ण-चरितका श्रवण करता है, 
वह दरिद्रतासे मुक्त होकर उत्तम भगवद्भक्त हो 
जाता है ॥ ७९ ॥ 

नरेश्वर ! तुम्हारे सामने इस पुण्यमय द्वारकाखण्ड- 
का वर्णन किया गया । जो इस खण्डका सदा श्रवण 
करते हैं, उन्हें उत्तम कीर्ति, कुल, अतिशय भुक्ति-मुक्ति 


-और राज्य प्राप्त होता है ॥ ८० ॥ 


इस प्रकार श्रोगर्ससंहिताने ारकाखण्डके अन्तर्गत नारद-बहुलाश्व-संवादमें “सुदामा ब्राह्मणके उपाख्यानका 
चर्णन! नामक बाईसवाँ अध्याय पूर हुआ ४ २२ ॥ 

दारका खण्ड सम्पूर्ण 


ताङ 


as 


श्रीराधाकृष्णाभ्याँ नमः 


_विश्रजितखण्ड 


पहला अध्याय 
राजा मरुत्तका उपाख्यान 


नमो भगवते तुभ्यं वासुदेवाय साक्षिणे। . 
घ्र्ुप्नायानिरूद्धाय नमः संकर्षणाय च॥ १॥ 
सबके हृदयमें वास करनेवाले सर्वसाक्षी वासुदेव, 
संकर्षण, प्रद्युम्न तथा अनिरुद्ध-चतुर्व्यूहस्वरूप आप 
भगवानको नमस्कार है ॥ १॥ 
अज्ञानतिमिरान्थस्य ज्ञानाञ्जनशलाकया । 
चक्षुरुमीलित येन तस्मै श्रीगुरवे नमः ॥ २॥ 
मैं अज्ञानरूपी रतौंधीके रोगसे अंधा हो रहा था । 
जिन्होंने ज्ञानाभझनकी शलाकासे मेरी दिव्य दृष्टि खोल 
दी है, उन श्रीगुरुदेवको मेरा नमस्कार है ॥ २ ॥ 
श्रीगर्गजीने कहा--मुने ! इस प्रकार भगवान्‌ 
श्रीकृष्णका चरित्र मैने तुमसे कह सुनाया, जो मनुष्योंको 
धर्म, अर्थ, काम और मोक्ष-- चारों पुरुषार्थोका देने- 
वाला है। अब और क्या सुनना चाहते हो ? ॥ ३॥ 
शोनकने कहा--तपोधन ! श्रीकृष्णके प्रिय 
भक्त तथा श्रीहरिमें प्रगाढ प्रीति रखनेवाले मैथिलराज 
बहुलाश्वने फिर देवर्षि नारदसे क्या पूछा, वही प्रसङ्ग 
मुझे सुनाइये ॥ ४ ॥ 
श्रीगर्गजी बोले--मुने ! भगवान्‌ श्रीकृष्णने 
(मरुत्तके अवतार) उग्रसेनको यादवोंका राजा बनाया, 
यह सुनकर मिथिलानरेश बहुलाश्चको बड्डा विस्मय 
हुआ । उन्होंने नारदजीसे प्रश्न किया ॥५॥ . 
बहुलाश्च बोले- देवर्षे | ये मरुत्त कौन थे? 
ये किस पुण्यसे भूतलपर यदुवंशियोंके राजा उग्रसेन 
हो गये? जिनके स्वयं भगवान्‌ श्रीकृष्णचन्द्र भी 
सहायक हुए, उनकी महिमा अद्भुत है। देवर्षि- 
शिरोमणे ! उनकी महत्ता वया थी? यह मुझे 
बताइये ॥ ६-७॥ 
श्रीनारदजीने कहा--राजन्‌ ! सत्ययुगमें 
सूर्यवंशी राजा मरुत्त चक्रवर्ती सम्राट्‌ थे। उन्होंने 


विधिपूर्वक विश्वजित्‌-यज्ञका अनुष्ठान किया था। वे 
हिमाल्यके उत्तर भागमें बहुत बड़ी सामग्री एकत्र 
करके, मुनिश्रेष्ठ संवर्तको आचार्य बनाकर यज्ञके लिये 
दीक्षित हुए। उनके यज्ञमें पाँच योजन विस्तृत कुण्ड 
बना था । एक योजनका तो ब्रह्मकुण्ड था और दो-दो 
कोसके पाँच कुण्ड और बने थे। कुण्डके गर्तका जो 
विस्तार था, तदनुसार वेदियोंसे दस मेखलाएँ बनी 
शीं । उस यज्ञमण्डपमें जो स्तम्भ बना था, उसको 
ऊँचाई एक हजार हाथक्री थी । वह महान्‌ यज्ञस्तम्भ 
बड़ी शोभा पाता था। उसमें सोनेका यज्ञमण्डप बना 
था, जिसका विस्तार बीस योजन था । चैदोवों, बंदन- 
वारों और कदलीखण्डसे वह यज्ञमण्डप मण्डित था। 
उस यज्ञमें ब्रह्मा-रुद्र आदि देवता अपने गणोंके साथ 
पघारे थे। समस्त ऋषि-मुनि स्वयं उस -यज्ञमें आये 
थे । उस यज्ञमें दस लाख होता, दस लाख दीक्षित,पाँच 
लाख अध्वर्यु और उद्गाता अलग थे। वहाँ चारों 
वेदोंके विद्वान्‌ ब्राह्मण बुलाये गये थे, जो सम्पूर्ण 
शास्त्रोके अर्थतत्त्वके ज्ञाता थे । और भी करोड़ों ब्राह्मण 
उसमें पूजित हुए थे । उस यज्ञमें हाथीकी सूँड़के समान 
घीकी मोटी घृत-धाराओंकी आहुति दी गयी थी, 
जिसको खाकर अमिदेवको अजीर्णका रोग हो गया । 
मिथिलेश्वर ! उस यज्ञके विषयमें ऐसा होना कोई 
विचित्र बात न जानो ॥ ८-१६ ॥ 

उस यज्ञमें विश्वेदेवगण सभासद्‌ थे। वे जिन- 
जिनके लिये भाग देना आवश्यक बताते थे, उन- 
उनके लिये भागका परिवेषण (परोसनेका कार्य) 
स्वयं मरुद्गण करते थे । उस यज्ञके समय त्रिलोकीमें 
कोई भी ऐसे जीव नहीं थे, जो भूखे रह गये हों। 
सम्पूर्ण देवताओंको सोमरस पीते-पीते अजीर्ण हो गया 
था। यजमान राजा मरुत्तने उस यज्ञमें आचार्य संवर्त 

को जम्बूद्वीपका राज्य दे दिया। इसके सिवा चौदह 
लाख हाथी, चौदह लाख भार सुवर्ण, सौ अरबी घोडे 
तथा नौ करोड बहुमूल्य 'रल भी यज्ञान्तमें महात्मा 
आचार्यको दक्षिणाके रूपमें दिये । प्रत्येक ब्राह्मणको 
- उन्होंने पाँच-पाँच हजार घोड़े, सौ-सौ हाथी और सौ-सौ 
भार सुवर्ण प्रदान किया । जलपात्र और भोजनपात्र सब 
सुवर्णके बने हुए थे, जो अत्यन्त उद्दीप्त दिखायी देते थे । 
उनमें भोजन करके सब ब्राह्मण संतुष्ट होकर विदा हुए। 
ब्राह्मणोंके फेंके हुए उच्छिष्ट स्वर्णपात्रोंसे हिमालयके 
पार्थमें सौ योजनका सुवर्णमय पर्वत बन गया था, जो 
आज भी देखा जा सकता है॥ १७--२३ ॥ 
राजा मरुत्तका जैसा यज्ञ हुआ, वैसा दूसरे किसी 
राजाका कभी नहीं हुआ। राजेन्द्र ! सुनो, त्रिलोकीमें 
वैसा यज्ञ न हुआ है न होगा | उस यज्ञकुण्डमें साक्षात्‌ 
परिपूर्णतम भगवान्‌ श्रीकृष्णने प्रकट होकर महात्मा 
राजा मरुत्तको अपने स्वरूपका दर्शन कराया था। उन 
श्रीहरिका दर्शन करके, उनके चरणोंमें माथा नवाकर, 
राजा मरुत्त दोनों हाथ जोड़े खड़े रहे; कुछ बोल न 
सके । उनके शरीरमें रोमाझ हो आया और वे प्रेमसे 
विह्ृल हो गये । इस तरह उन प्रेमपूरित नरेशको अपने 
चरणोंमें प्रणत हुआ देख साक्षात्‌ भगवान्‌ श्रीकृष्ण 
मेघके समान गम्भीर वाणीमें बोले॥ २४--२७॥ 
श्रीभगवानने कहा--राजन्‌! तुमने अपने 
विनयसे मुझे संतुष्ट किया है । निष्कामभावसे सम्पादित 
उत्तम चज्ञोंद्वारा मेरी पूजा की है । महामते ! तुम मुझसे 
कोई उत्तम वर माँग लो । मैं तुम्हें वह वरदान दूँगा, जो 
स्वर्गके देवताओंके लिये भी दुर्लभ है ॥ २८ ॥ 
श्रीनारदजी कहते हैं-राजन्‌! राजा मरुत्तने 
भगवानका उपर्युक्त वचन सुनकर, हाथ जोड़ परिक्रमा 
करके, उन परमेश्वर हरिका परम भक्तिभावसे विशद 
उपचारोंद्वार पूजन किया और प्रणाम करके अत्यन्त 


गद्गद्‌ वाणीमें कहा ॥ २९॥ | 
मरुत॒ बोले--श्रीपुर्षोततमोत्तम ! आपके 
'चरणारविन्दोंसे बढ़कर दूसरा कोई उत्तम वर मैं नहीं 
इस प्रकार श्रोगगेसंहिताएें 


तटपर पहुँचकर भी प्यास बुझानेके लिये कुआँ खोदते 
हैं (उसी प्रकार आपके चरणारविन्दोंको पाकर दूसरे 
किसी वरकी इच्छा करना दुर्बुद्धिका ही परिचय देना 
है) तथापि हे व्रजेश्वर ! आपकी आज्ञाका गौरव 
रखनेके लिये मैं यही वर माँगता हूँ कि मेरे हृदय- 
कमलसे आपका चरणारविन्द कदापि दूर न जाय; 
क्योंकि वही चारों पुरुषार्थो तथा अर्थ-सम्पदाओंका 
मूल कहा गया है ॥ ३०-३१॥ 

श्रीभगवान्‌ बोले--राजन्‌ ! तुम्हारी निर्मल मति 
धन्य है । तुम्हें वरदानका लोभ दिये जानेपर भी तुम्हारी 
बुद्धिमें किसी कामनाका उदय नहीं हुआ है। तथापि 
तुम मुझसे कोई अभीष्ट वर माँग लो; क्योंकि फल 
देकर भक्तको सुखी किये बिना मुझे सुख नहीं 
मिलता ॥ ३२॥ 

मरुत्तने कहा--प्रभो ! यदि मुझे अभीष्ट वर 
देना ही है तो इस भूतलपर वैकुण्ठलोकको स्थापित 
कर दीजिये और भक्तवत्सल ! उसी पुरें श्रेष्ठ 
भक्तजनोंके साथ मैं निवास करूँ और आप मेरी रक्षा 
करते रहेँ ॥ ३३॥ 

श्रीभगवान्‌ बोले--राजन्‌! जबतक इस 
मन्वन्तरके अट्डाईस युग बीतेंगे, तबतक तुम स्वर्गका 
सुख भोगकर अट्टाईसवें द्वापरमें मेरे साथ पृथ्वीपर 
आकर अपने मनोरथके समुद्रको गोवत्सकी खुरीके 
समान बना लोगे । अर्थात्‌ उस समय तुम्हारा यह सारा 
मनोरथ अनायास ही पूर्ण हो जायगा ॥ ३४॥ 

श्रीनारदजी कहते हैं--मिथिलेश्वर | यों कहकर 
साक्षात्‌ भगवान्‌ श्रीकृष्ण वहीँ अन्तर्धान हो गये। वे 
ही ये राजा मरुत्त उग्रसेन हुए। श्रीहरि ने स्वयं उनसे 
राजसूय-यज्ञ करवाया। मैथिलेश्वर ! त्रिलोकीमें 
कौन-सी ऐसी वस्तु है, जो भगवद्धक्तोंके लिये दुर्लभ 
हो? नृपोत्तम ! जो मनुष्य मरुत्तके इस चरित्रको 
सुनता है, उसे भक्तियुक्त ज्ञान और वैराग्यकी प्राप्त 
होती है ॥ ३५--३७॥ 


(वश्चजतस्ण्डके अन्तर्गत श्रीनास्द-बहुलाशच -संवादभे ' औमरुतका 

दूसरा अध्याय 


राजा उम्रसेनके राजसूय-यज्ञका उपक्रम, प्रद्युन्नका दिग्विजयके लिये 
बीड़ा उठाना और उनका विजयाभिषेक 


बहुलाश्वने पूछा--मुने! राजा उग्रसेनने 
श्रीकृष्णकी सहायतासे राजसूय-यज्ञका किस प्रकार 
विधिवत्‌ अनुष्ठान किया, यह मुझे बताइये ॥ १ ॥ 

श्रीनारदजीने कहा--एक समयकी बात है-- 
सुधर्मा सभामें श्रीकृष्णकी पूजा करके, उन्हें शीश 
नवाकर प्रसन्नचेता राजा उग्रसेनने दोनों हाथ जोड़कर 
धरिसे कहा ॥ २ ॥ 

उग्रसेन बोले--भगवन्‌ ! नारदजीके मुखसे 
जिसका महान्‌ फल सुना गया है, उस राजसूय नामक 
यज्ञका यदि आपकी आज्ञा हो तो अनुष्ठान करूँगा । 
पुरुषोत्तम ! आपके चरणोंकी सेवासे पहलेके राजालोग 
निर्भय होकर, जगत्को तिनकेके तुल्य समझकर अपने 
मनोर॒थके महासागरको पार कर गये थे ॥ ३-४ ॥ 

. श्रीभगवानने कहा- राजन्‌ ! यादवेश्वर ! 
आपने बड़ा उत्तम निश्चय किया है। उस यज्ञसे 
आपकी कीर्ति तीनों लोकोंमें फैल जायगी। प्रभो ! 
सभामें समस्त यादवोंको सब ओरसे बुलाकर पानका 
बीड़ा रख दीजिये और प्रतिज्ञा करवाइये । समस्त 
यादव मेरे अंशसे प्रकट हुए हैं। वे लोक, परलोक 
दोनोंको जीतनेकी इच्छा करते हैं । वे दिग्विजयके लिये 
यात्रा करके, झात्रुओंको जीतकर लौट आयेंगे और 
सम्पूर्ण दिशाओंसे आपके लिये भेंट और उपहार 
लायेंगे॥ ५--७॥ 

श्रीनारदजी कहते हैं-राजन्‌ ! तदनन्तर इन्द्रके 
दिये सिंहासनपर विराजमान राजा उग्रसेनने अन्धक 
आदि यादवोंको सुधर्मा सभामें बुलवाया और पानका 
बीड़ा रखकर कहा ॥ ८ ॥ 

उग्रसेन बोले जो समराङ्गणमें जम्बूद्वीपनिवासी 
समस्त नरेशोंको जीत सके, वह इन्द्रके समान धनुर्धर 
मनस्वी वीर यह पानका बीड़ा चबाये ॥ ९ ॥ 

श्रीनारदजी कहते हैं-मिथिलेश्वर ! यह सुनकर 
अन्य सब राजा तो चुपचाप बैठे रह गये, किंतु शम्बर- 
शत्रु रुक्मिणीनन्दन महात्मा अद्युम्नने ही सबसे पहले 
राजाको प्रणाम करके वह पानका बीड़ा उठा लिया ॥ १० ॥ 


प्रद्युम्न बोले--मैं समरभूमिमें जम्बूद्वीपनिवासी . 
समस्त राजाओंको जीतकर और उनसे बलपूर्वक 
भेंट लेकर लौट आऊँगा.। यदि मैं यह कार्य न कर 
सकूँ तो मुझे अगम्या ख्रीके साथ गमनका, कपिला 
गौ, ब्राह्मण, गुरु तथा गर्भस्थ शिशुके वधका 
पाप लगे ॥ ११-१२ ॥ 

श्रीनारदजी कहते हैं--राजन्‌! शम्बरारि 
्र्युप्नका यह वचन सुनकर समस्त यूथपति “बहुत 
अच्छा, बहुत अच्छा' कहकर साधुवाद देने लगे और 
उन सबके सामने ही यदु-कुल-तिलक प्रद्युम्नने ही 
दिग्विजयका बीड़ा . उठाया। यदुकुलके आचार्य 
गर्गजीसे यल्लपूर्वक मुहूर्त पूछकर मुनियोंद्वारा वैदिक 
मन्लोंके उच्चारणपूर्वक राजाने प्रद्युप्रको त्रान करवाया । 
स्वयं उग्रसेनने प्रद्युम्नके भालमें तिलक लगाया तथा भेंट 
देकर समस्त यादव-यूथपतियोॉने उनको. नमस्कार 
किया। उग्रसेनने महात्मा प्रद्युप्नरको खड्ग दिया. 
साक्षात्‌ महाबली बळदेवजीने कवच प्रदान किया । 
श्रीहरिने अपने तूणीरमेंसे खींचकर अक्षय बाणोंसे भरे 
हुए दो तरकस दिये तथा अपने शार्ङ्ग धनुषसे धनुष 
उत्पन्न करके उनके हाथमें दिया । वृद्ध शूरसेनने किरीट, 
दो दिव्य कुण्डल, मनोहर पीताम्बर तथा छत्र और चैंवर 
दिये । महामनस्वी बसुदेवने उन्हें शतचन्द्र नामक ढाळ 
दी। साक्षात्‌ उद्धवने सुन्दर किञ्जल्किनी (केसरयुक्त) 
माला भेंट की। अक्रूरने विजय नामक दक्षिणावर्त 
शङ्ख दिया और मुनिवर गर्गाचार्यने श्रीकृष्ण-कवच 
नामक यन्त्र बाँध दिया ॥ १३-२० ॥ 

उसी समय लोकपालोंसहित देवराज इन्द्र मनमें 
कौतुक लिये आ गये । ब्रह्मा, शिव तथा देवर्षिगण भी 
वहाँ पधारे । शूलधारी शिवने अन्नको अभिके समान 
तेजस्वी त्रिशूल दिया । महाराज ! ब्रह्माजीने पद्मराग 
नामक मस्तकमें धारण करनेयोग्य मणि दी । वरुणने 
पाश, राक्तिधारी स्कन्दने शत्रु-विनाशिनी शक्ति, वायुने 
दो दिव्य व्यजन और यमराजने यमदण्ड दिये । सूर्यने 
बड़ी भारी गदा, कुबेरने रल्लॉकी माला, चन्द्रमाने चन्द्र- 


अध्याय ३] 


* प्रश्ुश्नके नेतृत्वमें दिग्विजयके लिये प्रस्थित हुई यादवोंकी सेना आदिका वर्णन * 

कान्तमणि तथा अभिदेवने परिघ प्रदान किये । पृथ्वीने 
दो योगमयी दिव्य पादुकाएँ दीं तथा वेगशालिनी भद्र- 
कालीने अद्युम्रको माला भेंट की। इन्द्रने महात्मा 
प्र्यप्रको सहस्रों ध्वजोंसे सुशोभित महादिव्य रत्नमय 
विजय दिलानेवाला रथ प्रदान किया ॥ २१--२८ ॥ 

उस समय शङ्ख और दुन्दुभियाँ बजने लगीं। 


ताल और वीणा आदिके शब्द होने लगे । जय- 
जयकारकी ध्वनिसे युक्त मृदङ्ग और वेणुओंके उत्तम 
नादसे तथा वेद-मन्लोंके घोषसे वहाँका स्थान गूँज 
उठा । मोतियोंकी वर्षाके साथ खील और फूलोंकी 
वृष्टि होने लगी । देवताओंने प्रद्युश्नके ऊपर पुष्पोंकी 
झड़ी लगा दी ॥ २९-३० ॥ 


इस प्रकार श्रोगगंसहितामें विश्वजितखण्डके अन्तर्गत श्रीनारद्-बहुलाश-संवादमें 'प्रचुप़का 
विजयाभिषेक नामक दूसरा अध्याय पूण हुआ ५२७ 


—ssos0:— 


| तीसरा अध्याय 
प्रद्युम्नके नेतृत्वमें दिग्विजयके लिये प्रस्थित हुई यादवोंकी गजसेना, 
अश्वसेना तथा योद्धाओंका वर्णन 


श्रीनारदजी कहते हैं--राजन्‌! तदनन्तर 
भगवान्‌ श्रीकृष्ण, राजा उग्रसेन, बलरामजी तथा गुरु 
गर्गाचार्यको नमस्कार करके, उनकी आज्ञा ले, प्रद्युम्न 
रथपर आरूढ़ हो कुशस्थली पुरीसे बाहर निकले । फिर 
उनके पीछे समस्त उद्धव, आदि यादव, भोजवंशी, 
वृष्णिवंशी, अन्धकवंशी, मधुवंशी, झूरवंशी और 
दशार्हवंदामें उत्पन्न वीर चले ।, फिर श्रीकृष्णके भाई 
गद आदि सब वीर श्रीकृष्णकी अनुमति ले पुत्रों और 
सेनाओके साथ चल दिये। साम्न आदि महारथी भी 
प्रद्युग्नके साथ गये ॥ १-३ ॥ 

चे सभी यादव-वीर किरीट, कुण्डल तथा लोहेके 
बने हुए कवचसे अलंकृत थे । उनके साथ करोड़ोंकी 
संख्यामें चतुरङ्गिणी सेना थी। वे सब द्वारकापुरीसे 
बाहर निकले । उनके रथ मोर, हेस, गरुड, मीन और 
तालके चिहृसे युक्त ध्वजॉसे सुशोभित थे, 
सूर्यमण्डलके समान तेजोमय थे और चञ्चल अश्व 
उनमें जोते गये थे। उन रथोंके कलश और शिखर 
सोनेके बने थे, मोतियोंकी बन्दनवारें उनकी शोभा 
बढ़ाती थीं । वे सभी रथ वायुवेगका अनुकरण करते 
थे! उनमें दिव्य चैंवर डुलाये जा रहे थे। वे वीरोंके 
समुदायसे सुशोभित तथा सुनहरे देव-विमानोके समान 
प्रकाशमान थे, ऐसे रथोंद्वारा उन मनोहर बीरोंकी बड़ी 
शोभा हो रही थी । उस सेनामें अत्यन्त उद्भट ऊँचे- 
ऊँचे गजराज थे, जिनके गण्डस्थलसे मद झर रहे थे। 


उनके मुखमण्डलपर चित्र-विचित्र पत्र-रचना की गयी 
थी । वे सुनहरे कवचसे सुशोभित थे । उनकी पीठपर 
लाल रंगकी झूल पड़ी थी और उनके उभय पार्श्वमें 
लटकाये गये घंटे बज रहे थे । नरेश्वर ! उस राजसेनाके 
हाथी गिरिराजके शिखर-जैसे जान पड़ते थे। वे 
भद्रजातीय गजेन्द्र विभिन्न दिशाओंमें विद्यमान 
गजराजों--दिग्गजोंकी नकल करते दिखायी देते थे । 
कोई भद्र-जातीय थे, जिनकी चर्चा की गयी है । दूसरी 
भद्रमृग जातिके थे। कुछ हाथी विन्ध्याचल पर्वतमें 
उत्पन्नः हुए थे और कुछ कश्मीरी थे। कितने ही 
मल्याचलमें उत्पन्न थे । नहुत-से हिमालयमें पैदा हुए 
थे। कुछ मुरण्ड देशामें उत्पन्न हुए थे और कितने ही 
कैलास पर्वतके जंगलोंमें पैदा हुए थे | कितनोंके जन्म 
ऐणवत-कुलमें हुए थे, जिनके चार दाँत थे और उनकी 
गर्दनोंमें जंजीर (गरदनी या गिराँव) सुशोभित थीं। 
उनके ऊर्ध्वभागमें तीन-तीन सूँड़ें थीं और वे भूतलपर 
तथा आकाइमें भी चल सकते थे ॥ ४-१२ ॥ 
करोड़ों हाथी ध्वजा-पताकाओंसे सुशोभित थे। 
उनपर करोड़ों दुन्दुभियाँ रखी गयी थीं। उस सेनाके 
भीतर करोड़ोंकी संख्यामें विद्यमान वे हाथी रल- 
समूहसे मण्डित थे और महावतोंसे प्रेरित होकर चलते 
थे। गर्जना करते हुए, मेघोंकी घटाके समान काले 
तथा नीले रंगकी झूलसे आच्छादित वे गजराज उस 
सैन्य-सागरमें इधर-उधर मगरमच्छोंके समान शोभा 


२७२ 


* गोलोकधामाधिपति परेर परात्परं त्वां शरणं त्रजाम्यहम्‌ * 


[विश्वजित्ण्ड 

पाते थे । वे अपनी सूँड्ोंसे लता-झाड़ियोंको उखाड़कर 
सूर्यमण्डलकी ओर फेंकते, पैरॉके आघातसे धरतीको 
कम्पित करते और मदकी वर्षासे पर्वतोंको आर्द्र किये 
देते थे। वे अपने कुम्भस्थलोंकी टक्करसे दुर्ग, शैल 
और शिलाखण्डोंको भी गिराने तथा इङ्जुसेनाको 
खण्डित करनेकी शक्ति रखते थे। उस याद्व-सेनामें 
ऐसे-ऐसे हाथी विद्यमान थे ॥ १३--१६॥ 
राजन्‌ ! गजसेनाके पीछे घोड़ोंकी सेना निकली । 
उन घोड़ोंमें कुछ मत्स्यदेशके, कुछ कलिन्दपर्वतके, कुछ 
उशीनर देशके, कुछ कोसल, विदर्भ और कुरुजाङ्गल 
देशके थे। कोई काम्बोजीय (काबुली), कोई 
सृञ्जयदेशीय, कोई केकय और कुन्ति देशॉके पैदा हुए 
थे । कोई दरद, केरल, अङ्ग, वङ्ग और विकट जनपदोंमें 
पैदा हुए थे। कितने ही कोङ्कण, कोटक, कर्नाटक तथा 
गुजरातमें पैदा हुए घोड़े थे। कोई सौवीर देशके और 
कोई सिंधी थे । कितने ही पञ्चाल (पंजाब) और आबूमें 
उत्पन्न हुए थे । कितने ही कच्छी घोड़े थे । कुछ आनर्त, 
गन्धार और मालव देशके अश्व थे। कुछ महाराष्ट्रमे 
उत्पन्न, कुछ तैलंग देशमें पैदा हुए और कुछ दरियाई 
घोड़े थे॥ १७--२०॥ 
परिपूर्णतम परमात्मा श्रीकृष्णकी अश्वशालाओंमें 
जो घोड़े विद्यमान थे, वे भी सब-के-सब उस 
दिखिजय-यात्रामें निकल पड़े। कुछ श्वेतद्वीपसे आये 
थे। कुछ जो वैकुण्ठ, अजितपद तथा रमावैकुण्ठ- 
लोकसे प्राप्त हुए अश्व थे, वे भी उस सेनाके साथ 
निकल गये। वे सोनेके हारोंसे सुशोभित और 
मोतियॉकी मालाओंसे मनोहर दिखायी देते थे । उनकी 
शिखामें मणि पहिनायी गयी थी, जिसकी सुदूरतक 
फैली हुई किरणें उन अश्वोंकी शोभा बढ़ाती थीं और 
उनके साज-सामान भी बहुत सुन्दर थे। चामर 
(कलगी) से अलंकृत हुए उन घोड़ोंकी पूँछ, मुख 
और पैरोंसे प्रभा-सी छिटक रही थी! यादवोंकी उस 
विशाल सेनामें ऐसे-ऐसे घोड़े दृष्टिगोचर होते थे, जो 
वायु और मनके समान वेगशाली थे । वे अपने पैरोंसे 
घरतीका तो स्पर्श ही नहीं करते थे-- उड़ते-से चलते 


इस प्रकार श्रीगरगेसहितामे दिश्वजितखण्डके अन्तर्गत नारट्‌-बहुलाशच 
नामक तीसरा अध्याय पूरा हुआ ३ ॥ 


थे । मिथिलेश्वर ! उनकी गतिं ऐसी हलकी थी कि वे 
कच्चे सूतॉपर और बुदबुदोंपर भी चल सकते थे । पारेपर, 
मकड़ीके जालॉपर और पानीके फुहारोंपर भी वे 
निराधार चलते दिखायी देते थे। वे चञ्चल अश्व 
पर्वतोंकी घाटियों, नदियों, दुर्गमस्थानों, गड्ढों और 
ऊँचे-ऊँचे प्रासादोंको भी निरन्तर लाँघते जा रहे थे। 
मैथिलेन्र ! वे इधर-उधर मोर, तीतर, क्रौञ्च 


. (सारस), हंस और खञ्जरीटकी गतिका अनुकरण 


करते हुए पृथ्वीपर नाचते चलते थे। कई अश्व 
पाँखवाले थे । उनके शरीर दिव्य थे, कान ₹यामवर्णके 
थे, आकृति मनोहर थी । पूँछके बाल पीले रंगके थे 
और शरीरकी कान्ति चन्द्रमाके समान श्वेत थी । वे भी 
श्रीकृष्णकी अश्वशालासे निकले थे। कुछ घोड़े 
उच्चैःश्रवाके कुलमें उत्पन्न हुए थे, कुछ सूर्यदेवके 
घोड़ोंसे पैदा हुए थे । कितने ही अश्व अश्चिनीकुमारोंकी 
पढ़ायी हुई विद्या (चलनेकी कला) से सम्पन्न थे। 
कितनोंको वरुण देवताने अच्छी चालकी शिक्षा दी 
थी । किन्हींकी कान्ति मन्दार-पुष्पके समान थी । कुछ 
मनोहर अश्व चितकबरे थे। कितनोंके रंग 
अश्चिनी-पुष्प (कनेर) के समान पीले थे। बहुत-से 
अश्व सुनहरी तथा हरी कान्तिसे उद्भासित थे । कितने 
ही अश्व पद्मराग-मणिकी-सी कान्तिबाले थे। वे सभी 
समस्त शुभ लक्षणोंसे युक्त दिखायी देते थे । राजन्‌ ! 
इनके सिवा और भी कोटि-कोटिं अश्व कुझस्थली 
पुरीसे बाहर निकले ॥ २१-३२ ॥ है 
सेनाके धनुर्धर वीर ऐसे थे,. जिन्हें कई युद्धोंमें 
अपने शौर्यके लिये कीर्ति प्राप्त हो चुकी थी। उन 
सबने शक्ति, त्रिशूल, तंलवार, गदा, कवच और पाश 
धारण कर रखे थे । नरेश्वर ! वे शख्र-धाराओकी वर्षा 
करते हुए प्रलयकालके महासागरके समान प्रतीत 
होते थे। रणभूमिमें दिग्गजोंक्री भाँति शत्रुओंको रौंदते 
और कुचलते दिखायी देते थे। राजन्‌! इस “प्रकार 
यादवोंकी वह विशाल सेना निकली, जो अत्यन्त 
अद्भुत थी। उसे देखकर देवता और असुर---सभी 
विस्मित हो उठे ॥ ३३--३५॥ `: 
-सवादम “यादवसेनाका प्रयाण' 


लोकर? “ॐ 


चोथा अध्याय 
सेनासहित यादव-वीरोंकी दिग्विजयके लिये यात्रा 


नारदजी कहते हैं--राजन्‌ ! इस प्रकार सेनासे 
घिरे हुए धनुर्धारियोमें श्रेष्ठ वीर प्रद्युप्नसे श्रीकृष्ण- 
बलदेवसहित उग्रसेनने कहा ॥ १॥ 
उग्रसेन बोले--हे महाप्राज्ञ अद्युम्न! तुम 
श्रीकृष्णकी कृपासे समस्त राजाओंपर विजय प्राप्त 
करके शीघ्र ही द्वारकामें लौट आओगे । इस बातको 
ध्यानमें रखो कि धर्मज्ञ पुरुष मतवाले, असावधान, 
उन्मत्त (पागल), सोये हुए, बालक, जड, नारी, 
शरणागत, रथहीन और भयभीत शत्रुको नहीं मारते । 
संकटमें पड़े हुए प्राणियोंकी पीड़ाका निवारण तथा 
कुमार्गमें चलनेवालोंका वध राजाके लिये परम धर्म 
है। इस प्रकार जो आततायी है (अर्थात्‌ दूसरोंको विष 
देनेवाला, पराये घरोंमें आग लगानेवाला, क्षेत्र और 
` नारीका अपहरण करनेवाला है), वह अवश्य वधके 
योग्य है। स्त्री, पुरुष या नपुंसक कोई भी क्यों न हो, 
जो अपने-आपको ही महत्त्व देनेवाले, अधम तथा 
समस्त प्राणियोंके प्रति निर्दय हैं, ऐसे लोगोंका वध 
करना राजाओकि लिये वध न करनेके ही बराबर है। 
अर्थात्‌ दुष्टोके वधसे राजाओंको दोष नहीं लगता । 
धर्मयुद्धमें शत्रुओंका वध करना प्रजापालक राजाके 
लिये पाप नहीं है। आदिराजा स्वायम्भुव मनुने 
पूर्वकालमें राजाओंसे कहा था कि 'जो रणमें निर्भय 
होकर आगे पाँव बढ़ाते हुए प्राण त्याग देता है, वह 
सूर्य-मण्डलका भेदन करके परमधाममें जाता है। जो 
योद्धा क्षत्रिय होकर भी भयके कारण युद्धसे पीठ 
दिखाकर रणभूमिमें खामीको अकेला छोड़कर पलायन 
कर जाता है, वह महारौरव नरकमें पड़ता है ! राजाका 
कर्तव्य है कि वह सेनाकी रक्षा करे और सेनाका 
कर्तव्य है कि वह राजाकी ही रक्षा करे । सूतको चाहिये 
` कि वह संकरमैँ पडे हुए रथीका प्राण बचाये और रथी 


सारथिकी रक्षा करे । तुम समस्त यादव सामर्थ्यशाली 
सेना और वाहनसे सम्पन्न हो; अतः तुम सब मिलकर 
प्रद्युम्रकी ही रक्षा करना और अद्युम्न तुमलोगोंकी रक्षा 
करें। गौ, ब्राह्मण, देवता, धर्म, वेद और साधुपुरुष-- 
इस भूतलपर मोक्षकी अभिलाषा रखनेवाले सभी 
मनुष्योंके लिये सदा पूजनीय हैं । वेद भगवान्‌ विष्णुकी 
वाणी हैं, ब्राह्मण उनका मुख हैं, गौएँ श्रीहरिका शरीर 
हैं, देवता अङ्ग हैं और साघुपुरुष साक्षात्‌ उनके प्राण 
माने गये हैं। ये साक्षात्‌ परिपूर्णतम भगवान्‌ श्रीकृष्ण 
हरि भक्तिके वशीभूत हो जिनके चित्तमें निवास करते 
हैं, उन वीरोंकी सदा विजय होती है*॥ २--१३ ॥ 
श्रीनारदजी कहते हैं---नरेथ्वर ! समस्त यादवोंने 
राजा उग्रसेनके इस आदेशको सिर झुकाकर स्वीकार 
किया और हाथ जोड़कर प्रणाम किया। तत्पश्चात्‌ 
प्रद्युम्नने मस्तक झुकाकर राजा उग्रसेन, शूर, वसुदेव, 
बलभद्र, श्रीकृष्ण तथा महामुनि गर्गाचार्यको प्रणाम 
किया । नुपेश्वर ! तदनन्तर श्रीकृष्ण और बलदेवके 
साथ राजा उग्रसेन यदुपुरीमें चले गये और दिग्विजय- 
की इच्छावाले श्रीकृष्णपुत्र प्रयुम्नने यादव-सेनाके साथ 
आगेके लिये प्रस्थान किया ॥ १४--१६॥ 
_ मैथिलेधर ! उस सेनाके समस्त सुवर्णमय 
शिविरोंसे चार योजन लम्बा राजमार्ग भी आच्छादित - 
एवं सुशोभित होता था। सेनाके आगे विशाल 
वाहिनीसे युक्त महाबली कृतवर्मा थे और उनके पीछे 
धनुर्धरोमे श्रेष्ठ अक्रूर अपने सैन्यदलके साथ चल रहे 
थे। तत्पश्चात्‌ मनत्री उद्धव पाँच प्रतिमाओंके साथ जा 
रहे थे। राजन्‌! उनके पीछे अठारह महारथी सौ 
अक्षौहिणी सेनाके साथ यात्रा कर रहे थे । उनके नाम 
इस प्रकार हैं--प्रझुप्न, अनिरुद्ध, दीप्तिमान्‌, भानु, 
साम्न, मधु, बुहद्भानु, चित्रभानु, वृक, अरुण, 


* गावो विप्राः सुरा धर्मरछन्दांसि भुवि साधवः । पूजनीयाः सदा उ ल पुव साधवः। पूजनीयाः सदा स्वैमनुष्येमोक्षकाहिभः॥ २ I 


वेदा विष्णुवचो विप्रा मुखं 
श्रीकृष्णोञ्ये हरिः साक्षात्‌ परिपूर्णतमः 


गावस्तनुर्हरेः । अङ्गानि देवताः साक्षात्‌ साधवो द्वासवः स्मृताः ॥ 
प्रभुः । येषां चित्ते स्थितो भक्तया तेषाँ तु विजयः सदां ॥ 


(गर्ग, विश्वः ४ । १११३) 


२७४ 

[विश्वजित्खण्ड 


पुष्कर, देवबाहु, श्रुतदेव, सुनन्दन, चित्रभानु, विरूप, 
कवि और न्यग्रोध । तत्पश्चात्‌ श्रीकृष्णप्रेरित गद आदि 
समस्त वीर चल रहे थे। भोज, वृष्णि, अन्धक, मधु, 
शूरसेन तथा दशाईके वंशज वीर उस सेनामें सम्मिलित 
थे। समस्त यादवोंकी संख्या छप्पन कोटि बतायी 
जाती है । नरेश्वर ! उस यादव-सेनाकी गणना भला, 
इस भूतलपर कौन करेगा ॥ १७-२१ ॥ 
इस प्रकार विशाल सेनाको साथ लिये जाते हुए 
यादव नरेशॉके धनुषके टंकारके साथ पीटे जाते हुए 
नगारोंका महान्‌ घोष भूमण्डलमें व्याप्त हो रहा था। 
गजेन्द्रोंका चीत्कार, हयेन्द्रोकी हिनहिनाहट, दगती हुई 
भुशुण्डी (तोप) की आवाज, दृढता रखनेवाले वीरोंकी 
गर्जना और डंकोंकी गम्भीर ध्वनियोंसे वे यादव-वीर 
बिजलीकी गड़गड़ाहटसे युक्त प्रचण्ड मेघोंका-सा 
दृश्य उपस्थित करते थे! सारा भूमण्डल ही उस 


सेनासे शोभित हो रहा था। पृथ्वीपर चलते हुए उन 
महात्मा वीरोंके तुमुलनादसे दिग्गजोंके कान भी 
बहरे-से हो गये थे तथा शत्रुगण साहस छोड़कर 
तत्काल अपने दुर्गकी ओर भागने लगे थे। पानीमें 
रहनेवाले कच्छप 'पृथ्वीपर यह क्या हो रहा है ?'--- 
यों कहते तथा “हम कहाँसे कहाँ जायें !' यों बोलते 
हुए भागने लगे। वे मन-ही-मन सोचते थे--'हे 
विधाता ! यह उपद्रव कहाँ जा रहा है, जिससे समस्त 
लोकोंसहित यह अचला पृथ्वी भी. विचलित हो 
गयी है ?' ॥ २२--२७॥ - 

विदेहराज ! यज्ञ तो एक बहाना था । उसकी आड़ 
लेकर परमेश्वर श्रीहरि भूतलका भार उतार रहे थे । 
जो यदुकुलमें चतुर्व्यूहरूप धारण करके विराजमान हैं, 
उन अनन्त-गुणशाली पृथ्वीपालक भगवानको 
नमस्कार है ॥ २८ ॥ 


इस प्रकार श्रोगर्गसेहितामें विश्वजित्खण्डके अन्तर्गत नारद-बहुलाश्व-सेवादम 'प्रदयुण्की 


(दिम्विजयार्थ यात्रा' नामक चौथा अध्याय पूरा हुआ 0४ 0 
पाँचवाँ अध्याय 
यादव-सेनाकी कच्छ और कलिङ्गदेशपर विजय 
श्रीबहुलाश्चने पूछा--देवर्षिशिरोमणे | श्रीहरि- जिसकी छाया चार योजनतक दिखायी देती थी। वे 
के पुत्र प्रद्युम्न क्रमशः किन-किन देशोंको जीतनेके इन्द्रके दिये हुए रथपर आरूढ़ हो अपनी सेनाके साथ 
लिये गये, उनके उदार कर्मोंका मेरे समक्ष वर्णन पहले कच्छ देशोंको जीतनेके लिये उसी प्रकार गये, 
कीजिये। अहो ! भगवान्‌ श्रीकृष्णचन्द्रकी अपने जैसे पूर्वकालमें भगवान्‌ शंकरने त्रिपुरोंको जीतनेके 


भक्तोंपर ऐसी कृपा है, जो श्रवण और चिन्तन किये 
जानेपर पापीजनोंको उनके कुलसहित पवित्र कर 
देती है ॥ १-२ ॥ 

श्रीनारदजीने कहा--राजन्‌! तुमने बहुत 
अच्छी बात पूछी है। तुम्हारी विमल बुद्धिको 
साधुवाद ! श्रीकृष्णके भक्तोंका चरित्र तीनों लोकोंको 
पवित्र कर देता है। राजन्‌! वर्षाकालमें बादलोंसे 
बरसती हुई जलधाराओको तथा भूमिके समस्त 
धूलिकणोंको कोई विद्वान्‌ पुरुष भले ही गिन डाले, 


किंतु महान्‌ श्रीहरिके गुणोंको कोई नहीं गिन सकता । ` 


रुक्मिणीनन्दन प्रद्युप्न उस श्वेत छत्रसे सुशोभित थे, 


लिये रथसे यात्रा की थी। कच्छ देशका राजा शुभ्र 
शिकार खेलनेके लिये निकला था। वह यादवोंकी 
सेनाको आयी हुई जान अपनी राजधानी हालापुरीको 
लौट गया ॥ ३--७॥ 

अद्युम्रकी आयी हुई सेना हाथियोंके पदाघातसे 
वृक्षोको चूर-चूर करती और विभिन्न देशेकि भवनोंको 
गिराती हुई चल रही थी। उससे उठे हुए धूलिसमूहोंसे 
आकाश अन्धकाराच्छन्न हो गया और कच्छ देशके 
सभी निवासी भयभीत हो गये । उस समय राजा शुभ्र 
अत्यन्त हर्षित हो तत्काल सोनेकी मालाओंसे अलंकृत 
पाँच सौ हाथी, दस हजार घोड़े और बीस भार सुवर्ण 


अध्याय ५] 

लेकर सामने आया । उसने भेंट देकर पुष्पहारसे अपने 
दोनों हाथ बाँधकर प्रद्युज्को प्रणाम किया । इससे 
प्रसन्न होकर शम्बरारि प्रद्युम्नने राजा शुभ्रको रत्लोंकी 
बनी हुई एक माला पुरस्कारके रूपमें दी और उसके 
राज्यपर पुनः उसीको प्रतिष्ठित कर दिया । राजन्‌ ! 
साधुपुरुषोंका ऐसा ही स्वभाव होता है ॥ ८--१२॥ 
तदनन्तर बलवान्‌ रुक्मिणीनन्दन कलिङ्ग देशको 
जीतनेके लिये गये । उनके साथ फहराती पताकाओंसे 
सुशोभित उत्तम सेनाएँ थीं । उन्हें देखकर ऐसा लगता 
था, मानो मेघोंकी मण्डलीके साथ देवराज इन्द्र यात्रा 
कर रहे हों । कलिड्रराज अपनी सेना तथा शक्तिशाली 
हाथी-सवारोंके साथ महात्मा भ्रद्युज्के सामने युद्ध 
करनेके लिये निकला। कलिङ्गको आया देख 
धनुर्धरोमें श्रेष्ठ अनिरुद्ध एकमात्र रथ लेकर यादव- 
सेनाके आगे खड़े हो उसकी सेनाओंके साथ युद्ध 
करने लगे । अपने धनुषकी बार-बार टंकार करते हुए 
वीर अनरिद्धने सौ बाणोंसे कलिङ्गणजको, दस-दस 
बाणोंसे उसके रथियो और हाथियोंको घायल कर 
दिया। यह देख उनके अपने और इत्रुपक्षके सभी 
योद्धाओनि 'साधु-साघु' कहकर उन्हें शाबाशी दी। 
भद्युप्रके देखते हुए ही अनिरुद्ध युद्ध करने लगे। 
नरेश्वर | उनके बाण-समूहाँसे कितने ही वीरोंके दो 
टुकड़े हो गये, हाथियोंके मस्तक विदीर्ण हो गये और 
घोड़ोंके पैर कट गये । रथोके पहिये चूर-चूर हो गये, 
घोड़े और उनके साथ-साथ चळनेवाले कालके गालमें 
चले गये, रथी और सारथि आँधीके उखाड़े हुए 
वृक्षोके समान धराशायी हो गये । मैथिल ! शज्रुकी 
सेना भागने लगी । अपनी सेनाको भागती देख हाथीपर 
बैठा हुआ करिङ्गराज बड़े रोषसे आगे बढ़ा। उसका 
कवच छिन्न-भिन्न हो गया था। उसने तुरंत ही बहत्तर 
भार लोहेकी बनी हुई भारी गदा चलायी और अपने 


* यादव-सेनाकी कच्छ और कलिङ्गदेशपर विजय + 


२७५ 
हाथीके द्वारा बड़े-बड़े वीरॉको गिराता हुआ बलवान्‌ 
कलिङ्गराज मेघके समान गर्जना करने लगा । उस 
गदाके प्रहारसे किंचित्‌ व्याकुलचित्त होकर अनिरुद्ध 
युद्धस्थलमें ही रथपर गिर पड़े। यह देख यादवोंके 
क्रोधकी सीमा न रही। उन्होंने तत्काल तीखे और 
चमकीले बाणोंद्रारा कलिङ्गराजको उसी प्रकार चोट 
पहुँचाना आरम्भ किया, जैसे मांसयुक्त बाजको कुरर 
पक्षी अपनी चोंचोंसे पीड़ा देते हों। कलिङ्गराजने भी 
उस समय कुपित हो अपने धनुषपर प्रत्यञ्चा चढ़ायी 
और बार-बार उसकी टंकार करते हुए अपने बार्णोसे 
शन्रुओंके बाणोंको चूर-चूर कर दिया ॥ १३-२४ ॥ 

मैथिलेश्वर ! तब बलदेवके छोटे भाई बलवान्‌ 
गदने गदा लेकर बायें हाथसे उसके हाथीपर प्रहार 
किया, फिर अर्धचन्द्राकार बाणसे उसको चोट 
पहुँचायी । नरेश्वर ! उस प्रहारसे वह हाथी छिन्न-भिन्न 
होकर इस प्रकार बिखर गया, मानो इन्द्रके वञ्रकी 
चोटसे कोई शैलखण्ड बिखर गया हो। कलिङ्गराज 
हाथीसे गिर पड़ा और विशाल गदा लेकर उसने गदको 
मारा और गदने भी तत्काल कलिङ्गराजपर गदासे 
आघात किया । कलिङ्गणज और गदमें वहाँ घोर युद्ध 
होने लगा । उनकी दोनों गदा. आगकी चिनगारियाँ 
बिखेरती हुई चूर-चूर हो गयीं। तत्पश्चात्‌, गदने 
कलिङ्गराजको पकड़कर समरभूमिमें दे मारा। जैसे 
गरुड़ किसी साँपको पटककर खींचता हो, उसी प्रकार 
गद तुरंत ही अपने हाथसे कलिङ्गराजको घसीटने 
लगे। गदाके प्रहारसे पीड़ित कलिङ्गराजकी हड्टियाँ 
चूर-चूर हो रही थी । वह महात्मा प्रुम्नकी शरणमें आ 
गया। उसने भेंट देकर कहा-- आप देवताओंके भी 
देवता परमेश्वर हैं। कुपित हुए दण्डधर यमराजकी 
भाँति आपके आक्रमणको पृथ्वीपर कौन सह सकता 
है ? आपको नमस्कार है ॥ २५--३१॥ 


इस प्रकार श्रीगर्गसंहितामे विश्वजितखण्डके अन्तर्गत नाएद-बहुरुध-संवादभे ` कच्छ और कलिङ्देशपर 
चिजय' नामक पाँचवाँ अध्याय पूरा हुआ ५ ५७ 

छठा अध्याय 


प्रद्युम्रका मरुधन्व देशके राजा गयको हराकर मालवनरेश तथा माहिष्मती 
पुरीके राजासे बिना युद्ध किये ही भेंट प्राप्त करना 


श्रीनारदजी कहते हैं-राजन्‌! इस प्रकार 
कलिङ्गराजपर विजय पाकर यादवेश्वर प्रद्युम्न मरुधन्व 
(मारवाड) देशमें इस प्रकार गये, मानो अभिने जलपर 
आक्रमण किया हो। धन्वदेशका राजा गय पर्वतीय 
दुर्गमें रहता था । उसकी स्थिति जानकर यादवेश्वरने 
उसके पास उद्धवको भेजा । बुद्धिमानोंमें श्रेष्ठ उद्धव 
गिरिदुर्गमें गये और राजसभामें प्रवेश करके गयसे 
बोले--'महामते नरेश ! मेरी बात सुनिये । यादवोंके 
स्वामी महान्‌ राज-राजेश्वर उग्रसेन जम्बूद्रीपके 
राजाओंको जीतकर राजसूययज्ञ करेंगे। साक्षात्‌ 
परिपूर्णतम भगवान्‌ श्रीकृष्ण जो असंख्य ब्रह्माण्डोंके 
अधिपति हैं, उन महाराजके मन्त्ती हुए हैं। उन्होंने ही 
धनुर्धरोंमें श्रेष्ठ साक्षात्‌ प्रयुप्नको यहाँ भेजा है । आप 
यदि अपने कुलका कुशल-क्षेम चाहें तो शीघ्र भेंट 
लेकर उनके पास चलें ॥ १--६॥ 
श्रीनारदजी कहते हैं-—राजन्‌ ! यह सुनकर शौर्य 
और पराक्रमके मदसे उन्भत्त रहनेवाले महाबली राजा 
गयने कुछ कुपित होकर उद्धवसे कहा ॥ ७ ॥ 

गय बोले--महामते ! मै युद्ध किये बिना उनके 
लिये भेंट नहीं दूँगा । आप जैसे यावदलोग अभी थोड़े 
ही दिनोंसे वृद्धिको प्राप्त हुए हैं--नये धनी हैं ॥ ८ ॥ | 
राजन्‌ उसके यों कहनेपर उद्धवजीने प्रद्युप्के पास 
आकर समस्त यादवोके सामने राजा गयकी कही हुई 
बात दुहरा दी। फिर तो उसी समय रुक्मिणीपुत्रने 
गिरिदुर्गपर आक्रमण किया। गयके सैनिकोंका 
यादवॉके साथ घोर युद्ध हुआ। हाथियोंके पैरोंसे 
नागरिकों तथा भूमिपर चलनेवाले लोगोंको कुचलता 
और वृक्षोंको रौंदवाता हुआ राजा गय दो अक्षौहिणी 
सेनाके साथ युद्धके लिये निकला। रथी रथियोंके 
साथ, बड़े-बड़े गज गजराजोके साथ, घुड़सवार 
घुड़सवारोंके साथ तथा वीर वीरोंके साथ परस्पर युद्ध 
करने लगे । तीखे बाण-समूहों, ढाल, तलवार, गदा, 
ऋष्टि, पाश, फरसे, शतप्नी और भुशुण्डी आदि 


अस्न-शास्रोंकी मारसे भयातुर हो गयके सैनिक 
यादवोंसे परास्त हो अपना-अपना रथ छोड़कर सब- 
के-सब दसों दिशाओंमें भाग चले ॥ ९ १४ ॥ 

अपनी सेनाके पलायन करनेपर महाबली गय 
बार-बार धनुषकी टंकार करता हुआ अकेला ही 
युद्धके लिये आगे बढ़ा। तेजस्वी श्रीकुष्णपुत्र 
दीसिमान्ने धनुषसे छोड़े हुए बाणोसे शत्रुके घोड़ोंको 
मार डाला | एक बाणसे सारथिको नष्ट करके दो 
बाणोंसे उसकी ऊँची ध्वजा काट डाली । बीस बाणोंसे 
रथको तोड़-फोड़कर पाँच बाणोंसे उसकें कवचको 
छिन्न-भिन्न कर दिया । फिर महाबली दीप्तिमानने सौ 
बाण मारकर गयके धनुषको भी खण्डित कर दिया। 
गयने दूसरे धनुषको लेकर बीस बाणाँद्वारा श्रीकृष्णपुत्र 
दीप्तिमान्‌को घायल कर दिया । फिर वह बलवान्‌ वीर 
मेघके समान गर्जना करने लगा । समराङ्गणमें उसके 
त्रहारसे दीप्तिमानके इदयमें कुछ व्याकुलता हुई, 
तथापि उन्होने एक ज्योतिर्मयी सुदृढ़ शक्ति हाथमें ली 
और उसे घुमाकर महात्मा गयके ऊपर चलाया । उस 
शक्तिने राजाके हृदयको विदीर्ण करके उसका बहुत 
रक्त पी लिया । राजन्‌ ! गय भी समराङ्गणमें गिरकर 
मूर्च्छित हो गया। दीप्तिमान्‌ अपने धनुषकी कोटि 
शत्रुके गलेमें डालकर उसे घसीटते हुए प्रद्युम्नके सामने 
उसी प्रकार ले आये, जैसे गरुड़ किसी नागको खींच 
लाया हो। उस समय .मानवों तथा देवताओंकी 
दुन्दुभियाँ एक साथ ही बज उठीं। देवता आकाशसे 
और पार्थिव नरेश भूतलसे फूलोंकी वर्षा करने लगे । 
राजन्‌ ! तब गयने भी झाम्बरारि श्रीकृष्णपुत्र प्रद्युम्नके 
चरणोंका पूजन किया ॥ १५--२२३॥ 

वहाँसे महात्मा प्रद्युम्न अवन्तिकापुरको गये, उसी 
प्रकार जैसे भ्रमर सुनहरी कर्णिकापर टूट पड़े । उनका 
आगमन सुनकर मालवनरेश जयसेनने उनकी भली- 
भाँति पूजा की। मिथिलेश्वर ! वे प्रुम्नके प्रभावको 
जानते थे, अतः उनसे अपनी पराजय स्वीकार करके 

उन्होंने बड़े-बूढ़ोंको बुलवाया और उनके द्वारा महात्मा 
प्रद्युम्रको उत्तम भेंट-सामग्री अर्पित की । वहाँ अपने 
पिताकी बुआ राजाधिदेवीको प्रणाम करके महामनस्वी 
र्ने अपने फुफेरे भाई विन्द और अनुविन्दको 
गलेसे लगाया और मालवदेशके योद्धाओंसे सादर 
घिरकर वे बड़ी शोभाको प्राप्त हुए ॥ २३--२५॥ 
वहाँसे धनुर्धारियोंमे श्रेष्ठ प्रद्युम्न माहिष्मती पुरीको 
गये और यादवों तथा अपने सैनिकोंके साथ वहाँ 
उन्होंने नर्मदा नदीका दर्शन किया । जलके कल्लोलोंसे 
सुशोभित नर्मदा मानो शुङ्गार-तिलक धारण किये 
हुए थी और छपी हुई पगड़ीकी भाँति पुष्पसमूहोंको 
बहा रही थी। बेंत, बाँस तथा अन्य वुक्षोंसे फूले 
हुए माधव-तरुओंसे घिरी हुई नर्मदा मूर्तिमान्‌ 
तेजस्वी देवताओंसे घिरी हुई आकाइागङ्गाकी-सी शोभा 
पाती थी। उसके तटपर छावनी डालकर यादवेश्वर 
प्रद्युम्न यादवोंके साथ इस प्रकार विराजमान हुए, 
मानो देवताओंके साथ देवराज इन्द्र शोभा पा रहे 
हों। महाराज ! माहिष्मती पुरीके स्वामी इन्द्रनील 
बड़े ज्ञानी थे, उन्होंने महात्मा प्रद्यप्रके पास अपना 
दूत भेजा । दूतने प्रय्यम्नराजके शिबिरमें आकर हाथ 
जोड़ प्रणाम किया और सबके सुनते हुए वहाँ यह 


* गुजरात-नरेश ऋष्यपर विजय प्राप्त करके यादव-सेनाका दमघोषके यहाँ जाना * 


mmo ७७ ७७५७९५७ ७७९७५७७ ७९५९९५७९९५५१ ९५९९५७९५७७ १५९५५९५९५७ ९५९ ९५७७९५७७०७ ९५७७ ece eee १००५ 


२७७ 


बात कही ॥ २६--३१॥ 

दूत बोला- प्रभो ! हस्तिनापुरके राजा बुद्धिमान्‌ 
धुतराष्ट्रने इन अत्यन्त बलवान्‌ वीर इन्द्रनीलको 
माहिष्मती पुरीके राज्यपर स्थापित किया है, अतः ये 
किसीको बलि या भेंट नहीं देंगे । दुर्योधनको स्वेच्छासे 
ही ये द्रव्यराशि भेंट करते हैं, बलात्‌ नहीं । आपलोग 
युद्ध कर सकते हैं, परंतु यहाँ युद्धसे कोई लाभ नहीं 
होगा ॥ ३२-३३ ॥ 

शरीप्रदयुन्नने कहा--दूत ! जैसे राजा गय और 
कलिङ्गराजने अपमानित होनेपर भेंट दी, उसी तरह 
यहाँके राजा भी पराजित होकर भेंट देंगे । माहिष्मतीके 
राजा बड़े राजाधिराज बने हैं; परंतु ये महाराज उग्रसेन- 
को नहीं जानते ॥ ३४ ॥ 

श्रीनारदजी कहते हैं--राजन्‌! यों कहनेपर 
दूतने तत्काळ 'जाकर राजसभामें माहिबष्मतीपतिसे 
प्रद्युम्रकी कही हुई बात कह सुनायी । माहिष्मतीके 
राजाने देखा कि यादवोंकी सेना बड़ी उद्धट है (अतः 
उससे युद्ध करना ठीक न होगा); इसलिये वे पाँच 
हजार हाथी, एक लाख घोड़े और दस हजार विजय- 
शील रथ लेकर निकले और महात्मा प्रद्युम्रसे मिलकर 
वह सब कुछ उन्हें भेंट कर दिया ॥ ३५---३७॥ 


इस प्रकार श्रीगर्गसंहितामे कि्वजित्‌खण्डके अन्तर्गत श्रोनारद-बहुलाश्च-संजादपमें “मादिष्मतीपुरेपर 
विजय' नामक छठा अध्याय पूए हुआ ५७ 


सातवाँ अध्याय 


गुजरात-नरेश ऋष्यपर विजय प्राप्त करके यादव-सेनाका चेदिदेशके स्वामी दमघोषके 
यहाँ जाना; राजाका यादवोंसे प्रेमपूर्ण बर्ताव करनेका निश्चय, किंतु शिशुपालका 
माता-पिताके विरुद्ध यादवोंसे युद्धका आग्रह 


श्रीनारदजी कहते हैं--राजन्‌! महापराक्रमी 
प्रद्युम्न माहिष्मतीके राजाको जीतकर अपनी विशाल 
सेना लिये गुजरातके राजाके यहाँ गये । जैसे पक्षिराज 
गरुड अपनी चोंचसे सर्पको पकड़ लेते हैं, उसी प्रकार 
श्रीकृष्ण कुमार प्रद्ुम्नने गुर्जरदेशके अधिपति महाबली 
वीर ऋष्यको सेनाद्वारा जा पकड़ा । उनसे तत्काल भेंट 
वसूल करके महाबली यादवेन्द्र अपनी विशाल वाहिनी 


साथ लिये हुए चेदिदेशमें जा पहुँचे । चेदिराज दमघोष 
वसुदेवजीके बहनोई थे; किंतु उनका पुत्र शिशुपाल 
श्रीकृष्णका पक्का शत्रु कहा गया है । बुद्धिमानोमे श्रेष्ठ 
महाबुद्धिमान्‌ उद्धव महाबली दमघोषके पास गये 
और उनको प्रणाम करके बोले ॥ १---५॥ 

उद्धवने कहा--राजन्‌ ! महाराज उग्रसेनको 
बलि (भेंट) दीजिये । वे समस्त राजाओंको जीतकर 


गोलोकधामाधिपतिं परेशं परात्परं त्वा शरणं व्रजाम्यहम्‌ » 


राजसूययज्ञ करेंगे ॥ ६॥ 
्रीनारद्जी कहते हैं-मिथिलेश्वर ! उद्धवजी- 
का यह वचन सुनकर दमघोषके दुष्ट पुत्र शिशुपालके 
ओष्ठ फड्कने लगे । वह अत्यन्त कुपित हो राजसभामें 
तुरंत इस प्रकार बोला ॥ ७॥ 
झिशुपालने कहा अहो! कालकी गति 
दुर्कङ्खय है । यह संसार कैसा विचित्र है ! कालात्मा 
विधाताके घ्राजापत्यपर भी कलह या विवाद खड़ा हो 
गया है (अर्थात्‌ लोक विधाता ब्रह्मा और घट-निर्माता 
कुम्भकारमें झगड़ा हो रहा है कि प्रजापति कौन हैं) । 
कहाँ राजहंस और कहाँ कौआ ! कहाँ पण्डित तथा 
कहाँ मूर्ख ! जो सेवक हैं, वे चक्रवर्ती राजाको-- 
अपने स्वामीको जीतनेकी इच्छा रखते हैं। राजा 
ययातिके शापसे यदुवंशी राज्य-पदसे भ्रष्ट हो चुके हैं; 
किंतु वे छोटा-सा राज्य पाकर उसी तरह इतरा उठे हैं, 
जैसे छोटी नदियाँ थोड़ा-सा जल पाकर उमैंड़ने लगती 
हैं---उच्छलित होने लगती हैं । जो हीनवंशका होकर 
राजा हो जाता है, जो मूर्खका बेटा होकर पण्डित हो 
जाता है, अथवा जो सदाका निर्धन कभी धन पा जाता 
है, वह घमंडसे भरकर सारे जगत्को तृणवत्‌ मानने 
लगता है। उग्रसेन कितने दिनोंसे राजपदवीको प्राप्त 
हुआ है ? वासुदेव मन्ती बना है और उग्रसेन उसीके 
बलसे और केवल उसीसे पूजित होकर राजा बन बैठा 
है। उसके मन्त्री वासुदेवने जरासंधके भयसे भागकर 
अपनी पुरी मथुराको छोड़कर समुद्रकी शरण ली है। 
वह पहले 'नन्द' नामक अहीरका भी बेटा कहा जाता 
था। उसीको वसुदेव लाजहया छोड़कर अपना पुत्र 
मानने लगे हैं । वसुदेव तो गोरे रंगके हैं, उनसे उत्पन्न 
हुआ यह कुष्ण इयामवर्णका कैसे हो गया ? केवल 
पिता ही नहीं, पितामह भी गोरे हैं। उनके कुलकी 
` संततिमें इस वासुदेवकी गणना हो, यह बड़े दुःख और 
हँसीकी बात है। मैं उसके पुत्र प्रद्युम्रको यादवों तथा 
सेनासहित जीतकर भूमण्डंलको यादवोंसे शून्य कर 
देनेके लिये कुशस्थलीपर चढ़ाई करूँगा ॥ ८--१६॥ 
श्रीनारदजी कहते है--राजन्‌ ! यों कहकर धनुष 
और अक्षय बाणोंसे भरे दो तरकस लेकर शिशुपालको 
युद्धके लिये जानेको उद्यत देख चेदिराजने उससे 


कहा॥ १७॥ 

दमघोष बोले--बेटा ! मैं जो कहता हूँ, उसे 
सुनो। क्रोध न करो, न करो । जो सहसा कोई कार्य 
करता है, उसे सिद्धि नहीं प्राप्त होती क्षमाके समान 
धर्म, अर्थ, काम और मोक्षका साधन दूसरा कोई नहीं 
है। इसलिये सामनीतिसे काम लेना चाहिये । सामके 
तुल्य दूसरा कोई सुखद उपाय नहीं है । दानसे सामकी 
शोभा होती है और सामकी सत्कारसे। सत्कारकी भी 
तभी शोभा होती है, जब वह.यथायोग्य गुण देखकर 
किया जाय। यादव और चेदिप सगेसम्बन्धी माने गये 
हैं; अतः मैं वास्तवमें यही चाहता हूँ कि यादवों तथा 
चेदिपोंमें कलह न हो ॥ १८---२१ ॥ 

श्रीनारदजी कहते हैं- बुद्धिमान्‌ दमधघोषके 
समझानेपर भी शिशुपाल अनमना हो गया, कुछ बोला 
नहीं। वह महाखल चुपचाप बैठा रहा। राजन्‌! 
चेदिराजकी रानी श्रुतिश्रवा शूरनन्दन वसुदेवकी बहिन 
थीं। वे अपने पुत्र झिशुपालके पास आकर अच्छी 
तरह विनययुक्त होकर बोलीं ॥ २२-२३ ॥ 

शरुतिश्रवाने कहा--बेटा ! खेद न करो । यादवों 
तथा चेदिपोंमें कभी कलह नहीं होना चाहिये । शूर- 
नन्दन वसुदेव तुम्हारे मामा हैं और उनके पुत्र श्रीकृष्ण 
भी तुम्हारे भाई ही हैं। उनके जो प्रद्युम्न आदि सैकड़ों 
महावीर पुत्र आये हैं, वे सब मेरे और तुम्हारे द्वारा 
लाड़-प्यार पानेके योग्य तथा समादरणीय हैँ । उनके 
साथ युद्ध करना उचित नहीं होगा । तात ! मैं तुम्हारे 
साथ स्वयं स्त्नेहा्रचित्त होकर उन समागत यादवों- 
को लेनेके लिये चळूँगी । चिरकालसे मेरे मनमें उन 
सबको देखनेकी उत्कण्ठा है। मैं बड़े उत्सव एवे 
उत्साहके साथ उनको घर लाऊँगी । ऐसा अवसर फिर 
कभी नहीं आयेगा ॥ २४--२६॥ 

झिशुपाल बोला--बलराम, कृष्ण तथा समस्त 
यादव मेरे शत्रु हैं । जिन्होंने मेरा तिरस्कार किया है, उन 
सबको मैं भी अपने सैनिकोंद्वारा मरवा डाळूंगा । पूर्व- 
कालमें कुष्डिनपुरमें राम तथा कृष्ण, इन दोनों भाइयोंने 
मेरी अवहेलना की, मेरा विवाह रोक दिया; अतः वेमेरे 
भाई नहीं, शत्रु हैं। यदि तुम दोनों (मेरे माता-पिता 
होकर) यादवोंका समर्थन करोगे तो मैं तुम दोनों 


* शिशुपालके मित्र द्युमान्‌ तथा शक्तेका वध * २७९ 


माता-पिताको मजबूत बेड़ियोंसे बाँधकर उसी तरह 
कारागारमें डाल दूँगा, जैसे कंसने अपने माँ-बापको 
कैद कर लिया था । अन्यथा तुम दोनोंका वध भी कर 
डाळूंगा, मेरी शपथ या प्रतिज्ञा बड़ी: कठोर होती है 
(इसे टालना"कठिन है) ॥ २७-३० ॥ 

श्रीनारदजी कहते है--शिशुपालकी कड़ी बातें 
सुनकर चेदिराज चुप हो गये । उद्धवजी अपनी सेनामें 
लौट आये और जो कुछ शिशुपालने कहा था, वह 
सब उन्होंने वहाँ कह सुनाया । तदनन्तर वाहिनी, 
ध्वजिनी, पृतना और अक्षौहिणी--ये चार प्रकारकी 
शिशुपालकी सेनाएँ सुसज्जित हुईं ॥ ३१-३२ ॥ 

बहुलाश्वने पूछा--प्रभो ! वाहिनी आदि 
सेनाकी संख्या मुझे बताइये; क्योंकि ऋषिलोग भूत, 
वर्तमान और भविष्य---तीनों कालोंकी बातें जानते 
 हैं॥ ३३॥ 

श्रीनारदजीने कहा--राजन्‌ ! सो हाथी, ग्यारह 
सौ रथी, दस हजार घोड़े और एक लाख पैदल---यह 
'सेना' का लक्षण. है। इससे दुगुनी सेनाको 

'चतुरङ्गिणी' कहते हैं। चार सौ हाथी, दस हजार रथ, 
चार लाख घोड़े तथा एक करोड़ पैदल--इतने सैनिक 
लोहेका कवच पहने और शक्तिशाली वल-वाहनोंसे 
सम्पन्न, अरू-शस्रोंके ज्ञाता शूरवीर जिस सेनामें 
विद्यमान हों, उसे विद्वानेनि 'वाहिनी' कहा है। 
वाहिनीसे दुगुनी सेनाको 'ध्वजिनी' नाम दिया गया है । 
ध्वजिनीसे दुगुनी सेनाको पूर्वकालके विद्वानोंने 'पृतना' 
माना है । पृतनासे दुगुनी सेना 'अक्षौहिणी' कही गयी 
है । जो साहसी वीर है, उसे 'शूर' कहा गया है । जो सौ 
झुरवीरोंकी रक्षा करता है, उसे 'सामन्त' कहते हैं। जो 
युद्धमें सौ सामन्तोंकी रक्षा करता है, उसे “गजी' (या 
गजारोही) योद्धा कहते हैं। जो समराङ्गणमें सारथि 
और अश्वोंसहित रथकी रक्षा कर सकता है, वह 'रथी' 
कहा गया है । जो अपने बाणोंसे सेनाकी रक्षा करता है, 
उसे 'महारथी' कहते हैं । जो अपनी सेनाकी रक्षा और 
शत्रुओंका संहार करते हुए रणक्षेत्रमें अक्षौहिणी सेनाके 
साथ युद्ध कर सके, उसे सदा 'अतिरथी' माना गया 
है॥ ३४-४१ ॥ 


इस प्रकार श्रीगर्मसंहिताने खिश्वजितखण्डके अन्तर्गत श्रीनारद-बहुलाश्व-संवादमें "गुजर और 
चेदिदेशमें गमन' नामक सातव अध्याय पूए हुआ ॥७७ 


आठवाँ अध्याय 
शिशुपालके मित्र झुमान्‌ तथा शक्तका वध 


श्रीनारदजी कहते है--राजन ! शिशुपाल 
अपनी सेनाको साथ ले माता-पिताका तिरस्कार करके 
चन्द्रिकापुरसे बाहर निकला । दुष्टोंका ऐसा स्वभाव ही 
होता है। उसके सात 'वाहिनी' और 'ध्वजिनी' 


सेनाओंे युक्त द्रुमान्‌ और शक्त निकरे । शिशुपालके 


` दो मन्त्रियोंके नाम थे, सङ्ग और पिङ्ग । वे दोनों क्रमशः 
'पृतना' और 'मक्षौहिणी' सेना लिये युद्धके लिये 
नगरसे बाहर आये ॥ १-२ ॥ 

नरेश्वर | शिशुपालकी महासेना प्रलयकालके 
महासागरंके समान उमड़ती आ रही थी । उसे देखकर 
यदुवंशी वीर भगवान्‌ श्रीकृष्णको ही जहाज बनाये, 
उस सैन्य सागरसे पार होनेकें लिये सामने आये। 


महाबली झुमान्‌ शिशुपालसे प्रेरित हो “वाहिनी' 
सेनासहित आगे बढ़कर यादव योद्धाओंके साथ युद्ध 
करने लगा । समराङ्गणमें दोनों सेनाओंकी बाण-वर्षासे 
अन्धकार छा गया । घोड़ोंकी टापोंसे इतनी धूल उड़ी 
कि आकाश आच्छादित हो गया । नरेश्वर ! दौड़ते हुए 
घोड़े उछलकर हाथियोंके मस्तकपर पाँव रख देते थे 
और घायल हुए हाथी युद्धभूमिमें पैंरोंसे शत्रुओंको 
गिराते और सूँड़की फुफकारोंसे इधर-उधर फेंकते- 
कुचलते आगे बढ़ रहे थे। उनके मस्तकपर कस्तूरी 
और सिन्दूरसे पत्र-रचना की गयी थी और पीठपर 
लाळ रंगकी झूल उनकी शोभा बढ़ाती थी। पैदल 
सैनिक बाणों, गदाओं, परिघों, तलवारों, शूलों 


और शक्तियोंकी मारसे अङ्ग-अङ्ग कट जानेके कारण 
धराशायी हो रहे थे । उनके पैर, घुटने और बाहुदण्ड 
छिन्न-भिन्न हो गये। राजन्‌! कोई अपनी तीखी 
तलवारसे युद्धमें घोड़ोंके दो टुकड़े कर देता था। 
कितने ही वीर हाथियोंके दाँत पकड़कर उनके 
मस्तकोंपर चढ़ जाते थे और सिंहकी भाँति महावतों 
नथा हाथी-सवारोंको चीर-फाड़ डालते थे । बहुत-से 
. महाबली घुड्सवार योद्धा हाथियोंके समूहको फाँदकर 
शत्रु-सैनिकोंपर खड्गका प्रहार करते और उन्हे 
विदीर्ण कर डालते थे। ऐसा दिखायी देता था कि 
घोड़ोंकी पीठसे उनका स्पर्श ही नहीं होता है। वे 
नटोंकी तरह विद्युत्‌-वेगसे घोड़ोंपर चढ़ते-उतरते 
रहते थे॥ ३-११ ॥ 
शत्रुओंकी सेनाका वेगपूर्वक आक्रमण होता देख 
अक्रूर सामने आये। उन्होंने बाणोंकी वर्षासे दुर्दिन 
(बरसात) का दृश्य उपस्थित कर दिया । द्युमानने भी 
अपने धनुषसे छूटे हुए बाण-समूहोंकी बोछारसे 
अक्रूरको आच्छादित कर दिया--ठीक उसी तरह, 
जैसे बादल वर्षाकालके सूर्यको ढक देता है । गान्दिनी- 
पुत्र अक्रूरने क्रोधसे मूर्च्छित हो झुमानके बाण- 
समूहोंपर विजय पाकर उस वीरके ऊपर राक्तिसे 
प्रहार किया । उस प्रहारसे द्युमानका अङ्ग विदीर्ण हो 
गया । वह दो घड़ीके लिये अपनी चेतना खो बैठा । परंतु 
शिशुपालके उस बलवान्‌ मित्रने फिर शीघ्र ही उठकर 
युद्ध आरम्भ कर दिया । द्युमानने लाख भार लोहेकी बनी 
हुई एक भारी गदा हाथमे ली और उसके द्वारा अक्रूरकी 
छातीपर चोट करके मेघके समान गर्जना की । उसके 
प्रहारसे अक्रूर मन-ही-मन किंचित्‌ व्याकुल हो उठे । 
तब बार-बार अपने धनुषकी टंकार करते हुए युयुधान 
(सात्यकि) सामने आये उन्होंने खेल-खेलमें एक ही 
बाण मारकर तुरंत च्युमानका मस्तक काट डाला। 
झुमानके गिर जानेपर उसके वीर सैनिक युद्धका मैदान 
छोड़कर भाग चले॥ १२--१७॥ 


उसी समय अपनी सेनाको भागती देख शाक्त वहाँ 
आ पहुँचा । उसने बुद्धिमान्‌ युयुधानपर सहसा शूल 
चलाया । युयुघानने अपने बाण-समूहोंसे उस शूलके 
सौ टुकड़े कर दिये। तब शाक्तने परिघ उठाकर 
युयुधानपर दे मारा। अर्जुनके सखा युयुधान 
क्षणभरके लिये मूर्च्छित हो गये । इतनेमें ही महाबली 
चीर कृतवर्मा वहाँ आ पहुँचा। उसने बाण मारकर 
अश्वसहित शक्तके भी रथको चूर-चूर कर दिया । तब 
आक्तने भी गदाकी चोटसे कृतवर्माके उत्तम रथको 
चकनाचूर कर डाला । राजन्‌ ! कृतवर्माने रथ छोड़कर 
शक्तको रोषपूर्वक पकड़ लिया और उसे गिराकर दोनों 
भुजाओसे उछालकर एक योजन दूर फेंक दिया । उस 
युद्धभूमिमें शक्तके गिर जानेपर रिशुपालकी आज्ञासे 
उसके दोनों मन्ली सङ्ग और पिङ्ग क्रमशः “पृतना' और 
'अक्षौहिणी' सेनाओंके साथ बाण-वर्षा करते और 
युद्धमें शत्रुओंको कुचलते हुए आये। मैथिलेश्वर ! 
ऐसा जान पड़ता था, मानो अग्नि और वायु देवता एक 
साथ आ पहुँचे हैं। उन दोनॉकी उद्भट सेनाको देख 
पिताके समान पराक्रमी यादवेन्द्र प्रद्युम्न धनुष हाथमें 
लेकर भरी सभामें इस प्रकार बोले ॥ १८--२५॥ 

प्रद्यु्ने कहा--योद्धाओ ! स्ङ्ग और पिङ्गके 
साथ होनेवाले युद्धमें मैं अग्रगामी होकर जाऊँगा; 
क्योंकि रङ्ग और पिङ्ग महान्‌ बल-पराक्रमसे सम्पन्न 
दिखायी देते हैं॥ २६॥ 

श्रीनारदजी कहते हैं--प्रुन्नकी यह बात सुन- 
कर श्रीकुष्णके बलवान्‌ पुत्र नीतिवेत्ता महाबाहु भानु 
सबसे आगे होकर अपने बड़े भाईसे बोले ॥ २७॥ 

भानुने कहा--प्रभो ! जब तीनों लोक एक 
साथ युद्धके लिये आपके सम्मुख उपस्थित दिखायी 
दें, तब आपके धनुषकी टंकार होगी, इसमें संशय 
नहीं है। मैं केवल तलवारसे ही सङ्ग और पिङ्गके 
मस्तक काटकर तरबूजके दो टुकड़ोंकी भाँति हाथमें 
लिये यहाँ प्रवेश करूँगा॥ २८-२९ ॥ 


इस प्रकार श्रोगर्गैसंहितामे विश्वजित्सण्डके अन्तर्गत श्रीनारद-बहुलाश्व-संवाटमे मान्‌ 
और वाक्तका वघ' नामक आठव. अध्याय पूए हुआ ५८१ 

नवाँ अध्याय . 


भानुके द्वारा रङ्ग-पिङ्गका वध; प्रद्यु्न और शिशुपालका भयंकर 
युद्ध तथा चेदिदेशपर प्रद्युस्नकी विजय 


श्रीनारदजी कहते हैँ--राजन्‌ ! यों कहकर शत्रु- 
सूदन भानु ढाल-तलवार लेकर पैदल ही जत्रुसेनामेँ 
उसी प्रकार घुस गये, जैसे जंगली हाथी जंगलमें प्रवेश 
करता है। भानुने अपने खड्गसे शत्रु-योद्धाओंकी 
भुजाएँ काट डालीं । हाथी और घोड़े भी जब सामने या 
आस-पास मिल जाते थे, तब वे अपनी तलवारसे 
उनके दो टुकड़े कर डालते थे। वे उस समराङ्गणमें 
शत्रुओंका छेदन करते हुए अकेले ही विचरने और 
शोभा पाने लगे । उनका दूसरा साथी केवल खड्ग था। 
जैसे कुहासे और बादलोंसे आच्छादित होनेपर भी 
सूर्यदेव अपने तेजसे उद्धासित होते है, उसी प्रकार 
शत्रुओसे आवृत होनेपर भी वीरवर भानु अपने विशिष्ट 
तेजका परिचय दे रहे थे ॥ १--७॥ 

मिथिलेश्वर ! भानुके खड्गसे जिनके कुम्भस्थल 
कट गये थे, उन हाथियोंके मस्तकोंमेंसे मोती रणभूमिमें 
उसी प्रकार गिरते थे, जैसे पुण्यकमेकि क्षीण हो 
जानेपर स्वर्गवासी जनोंके तारे (ज्योतिमय रूप) 
द्युलोकसे भूमिपर गिर पड़ते हैं। उस समराङ्गणमें 


दृष्टिमात्रसे (पलक मारते) शत्रुसेनाको धराशायिनी 
करके महाबली वीर भानु स्ङ्ग और पिङ्गके ऊपर जा 
चढ़े। भगवान्‌ श्रीकृष्णे दिये हुए खड्गसे रङ्ग और. 


पिङ्गके रथोंको नष्ट करके भानुने सारथियोंके सहित 
उनके घोड़ोंके दो-दो टुकड़े कर डाले । तब महा उद्धट 
वीर सङ्ग और पिङ्गने भी खड्ग लेकर भानुपर प्रहार 
किया । परंतु भानुकी ढालतक पहुँचते ही वे दोनों 
खड्ग टूक-टूक हो गये । भानुकी तलवारकी चोटसे 
सङ्ग और पिङ्गके मस्तक एक साथ ही युद्धभूमिमें जा 
गिरे। यह अद्‌भुत-सी बात हुई । विजयी वीर भानु 
सेनापतियोंसे प्रशंसित हो रङ्ग और पिङ्गके मस्तक 
लेकर अद्युम्रके सामने आये। उस समय मानवीय 
दुन्दुभियोकि साथ देव-दुन्दुभियाँ भी बज उठीं। सब 
ओर जय-जयकार होने लगा। देवताओंने फूल 
बरसाये। रङ्ग और पिङ्गके मारे जानेका समाचार 
सुनकर शिशुपालके रोषकी सीमा न रही। वह 


विजयशील रथपर आरूढ्‌ हो यादवोंके सामने गया ! 
उसके साथ मदकी धारा बहानेवाले, सोनेके हौदेसे युक्त 
और रत्नजटित कम्बल (कालीन या झूल) से अलंकृत 
बहुत-से विशालकाय गजराज चले, जिनके हिलते हुए 
घंटोंकी घनघनाहट दूर-दूरतक फैल रही थी। 
देवताओंके विमानोंकी भाँति शोभा पानेवाले रथों, 
वायुके तुल्य वेगशाली तुरंगमों तथा विद्याधरोंके सदृश 
पराक्रमी वीरोंके द्वारा वह पृथ्वीतलको निनादित करता 
हुआ चल रहा था ॥ ८--१३॥ 

: नरेश्वर ! शिशुपालकी सेनाको आती देख 
धनुर्धारियोंम श्रेष्ठ श्रीकृष्णकुमार प्रद्युप्न इन्द्रके दिये हुए 
रथपर आरूढ़ हो सबके आगे होकर उसका सामना 
करनेके लिये चले। उन्होंने सम्पूर्ण दिशाओं और 
आकाशको गुंजाते हुए अपना शङ्ख बजाया। दूसरोंको 
मान देनेवाले नरेश ! उस शङ्खनादसे शनत्रुओंके हृदयमें 
कँपकँपी होने लगी । शिशुपालकी विशाल सेना राज- 
प्रसाद या राजकीय दुर्गकी भांति दुर्गम थी । उसमें प्रवेश 
करनेके लिये रुक्मिणीनन्दन प्रद्युँ्नने सहसा बाणोंका 


सोपान बनाया। दमघोषनन्दन बुद्धिमान्‌ शिशुपालने 


बारंबार धनुषकी टंकार करते हुए ब्रह्माखका संधान 
किया, जिसको उसने दत्तात्रेयजीसे सीखा था। उसके 
प्रचण्ड तेजको सब ओर फैलता देख युद्ध-भूमिमें 
रुविमणीनन्दन अद्युम्रने भी ब्रह्माख्॒का ही प्रयोग करके 
लीलापूर्वक शत्रुके .उस अस्ञका संहार कर दिया। 


` नरेश्वर! तब महाबुद्धिमान्‌ शिशुपालने अङ्गाराख्जका 


प्रयोग किया, जिसे जमदग्रिनन्दन परशुरामने महेन्द्र 
पर्वतपर उसको दिया था। उस अख्के द्वारा अज्ञारोंकी 
वर्षा होनेसे प्रद्युप्रकी सेना अत्यन्त व्याकुल हो उठी । तब 
श्रीकृष्णकुमारने महादिव्य पर्जन्यात्रका प्रयोग किया। 


_ उससे मेघोंद्रार जलकी मोटी धाराएँ गिरायी जाने लगीं, 


अतः सारे अङ्गार बुझ गये। तब शिशुपालने कुपित 
होकर गजास्नका संधान किया, जिसकी शिक्षा उसे 
अगस्त्य मुनिने मलयाचलपर दी थी। उस अस्नसे 
अत्यन्त उद्भट करोड़ों विशालकाय गजराज प्रकट होने 

लगे । उन्होंने महात्मा अद्युम्रकी सेनाको रणभूमिमें 
गिराना आरम्भ किया। इससे यादवोंकी सेनाओंमें 
महान्‌ हाहाकार मच गया। यह देख युद्धमें होड़ 


लगाकर आगे बढ्नेवाले प्रद्युन्नने नृसिंहास्रका संधान. 


किया। उससे नूसिंहका प्राकट्य हुआ, जो अपनी 
गर्जनासे भूतल्को प्रतिध्वनित कर रहे थे। उनके 
अयाल चमक रहे थे । उनकी गर्दन और पूँछके बाल 
बड़े-बड़े थे। पंजोंके नख हलकी फालके समान 
बड़े-बड़े होनेके कारण उनके स्वरूपकी भयंकरताको 
बढ़ा रहे थे। नृसिंह उस समराङ्गणमें उन हाथियोंका 
भक्षण करते हुए हुंकारके साथ सिंहनाद करने लगे । 
उन हाथियोंके कुम्भस्थलोंको विदीर्ण करके उछलते 
हुए भगवान्‌ नृसिंह समस्त गजसमूहोंका मर्दन करके 
वहीं अन्तर्धान हो गये। तब महाबली शिशुपालने 
रोषपूर्वक परिघ चलाया। परंतु माधव प्रद्युम्रने 
यमदण्डसे मारकर उसके दो टुकड़े कर दिये। फिर तो 
चेदिराज शिशुपालके रोषकी सीमा न रही । उसने ढाल 
और तलवार लेकर प्रद्युप्रपर इस प्रकार धावा किया, 
जैसे पतंग प्रज्वलित अम्निकी ओर टूटता है । श्रीकृष्ण- 
कुमारने वेगपूर्वक उसके खड्गपर यमदण्डसे प्रहार 
किया, जिससे ढालसहित उसकी वह तलवार चूर-चूर 
हो गयी । फिर यादवेश्वर प्रद्युँ्नने सहसा वरुणके दिये 
हुए पाशसे दमघोषपुत्र शिशुपालको बाँधकर 
समराङ्गणमें घसीटना आरम्भ किया। अब उन्होंने 


शिशुपालका काम तमाम करनेके लिये रोषपूर्वक 


तलवार हाथमें ली। इतनेमें ही गदने वेगसे आगे 


गोलोकधामाधिपतिं परेशं परात्परं त्वां शरणं व्रजाम्यहम्‌, * 

[विश्वजित्‌खण्ड 


बढ़कर उनके दोनों हाथ पकड़ लिये ॥ १४--३१॥ 
गद बोले---रुक्मिणीनन्दन ! परिपूर्णतम महात्मा 
श्रीकृष्णके हाथसे इसका वघ होनेवाला है; इसलिये 
तुम इसे मारकर देवताओंकी बात झूठी न करो ॥ ३२॥ 
नारदजी कहते हैं--राजन्‌! शिशुपालके बाँध 
लिये जानेपर बड़ा भारी कोलाहल मचा | उस समय 
चेदिराज दमधोष भेंट लेकर प्रद्युज्नके सामने आये। 
उन्हें आया देख शीघ्र ही अपने अस्त्र-शस्त्र फेंककर 
प्रद्युम्न आगे बढ़े । उन्होंने चेदिराजके चरणोंमें मस्तक 
रखकर उन्हें प्रणाम किया । महाराज दमघोष महात्मा 
रयन्नसे मिलकर उन्हें आशीर्वाद देते हुए गद्गद 
वाणीमें बोले ॥ ३३--३५॥ पु 
दमघोषने कहा--यादव-शिरोमणे प्रद्युम्न ! तुम 
धन्य हो । दयानिधे ! मेरे पुत्रने जो अपराध किया है, 
उसे क्षमा कर दो ॥ ३६॥ ... । 
श्रीप्रद्युम्न बोळे--प्रभो ! इसमें न मेरा दोष है, न 
आपका और न आपके पुत्रका ही दोष है । जो कुछ भी 
प्रिय अथवा अप्रिय होता है, वह सब मैं कालका किया 
हुआ ही मानता हूँ॥ ३७॥ | 
नारदजी कहते हैं--राजन्‌! प्रद्युम्रके यों 
कहनेपर राजा दमघोष उनके द्वारा बाँधे गये शिशुपाल- 
को छुड़ाकर उसे साथ ले चन्द्रिकापुरीमें गये । साक्षात्‌ 
श्रीकृष्णके समान तेजस्वी प्रद्युम्रके बल-पराक्रमका 
समाचार सुनकर प्रायः कोई राजा उनके साथ युद्ध 
करनेको उद्यत नहीं हुए । सबने चुपचाप उनकी सेवामें . 
भेंट अर्पित कर दी ॥ ३८-३९ ॥ 


इस प्रकार श्रोगगसंहितामें विश्वजित्खप्डके अन्तर्गत नारद-बहुराख-सवादम 'रङग-पिज्ञका चघ, शिशुपालका हं 
युद्ध और चेट्दिशपर विजय नामक नवौँ अध्याय पूर हुआ \ ९७ 


_दसवाँ अध्याय . | 
यादव-सेनाका कोङ्कण, कुटक, त्रिगर्त, केरल, तैलंग, महाराष्ट्र और कर्नाटक आदि. 
देशोंपर विजय प्राप्तकर करूष देशमें जाना तथा वहाँ दन्तवक्रका घोर युद्ध 


नारदजी कहते हैं--मिथिलेश्वर ! तदनन्तर 
मनुतीर्थमें स्नान करके प्रद्युम्न बारबार दुन्दुभि बजवाते 


हुए यादव सेनाके साथ कोङ्कण देशमें गये। कोङ्कण 


देशका राजा मेधावी गदायुद्धमें अत्यन्त कुशल था। 
वह मल्लयुद्धके द्वारा विपक्षीके बलकी परीक्षा करनेके 
लिये अकेला ही आया। उसने सेनासहित प्रद्युम्रसे 


१०1) ° यातय कोङ्कण, कुय्क, त्रिगर्त, केरल आदि देशोंपर विजय | २८३ 

कहा---'यादवेश्वर ! मुझे . गदायुद्ध ` प्रदान 'करो | 
प्रभो ! मेरे बलका नाश करो' ॥ १--३॥ 

प्रद्युम्न. बोले--हे मल्ल !. इस भूतलपर 
एक-से-एक बढ़कर बलवान्‌ वीर हैं; अतः तुम अपने 
बलपर घमंड न करो। भगवान्‌ विष्णुकी माया बड़ी 
दुर्गम है । हमलोग बहुत-से वीर यहाँ एकत्र हैं और 
तुम अकेले ही हमसे युद्ध करनेके लिये आये हो। 
महामल्ल ! यह अधर्म दिखायी देता है, अतः इस 
समय लौट जाओ ॥ ४-५॥ 

मल्ल बोला--जब आपलोग बलशाली वीर 
होकर भी युद्ध नहीं कर रहे हैं, तो मेरे पैरॉके नीचेसे 
होकर निकल जाइये; तभी अब यहाँसे लौटूँगा ॥ ६ ॥ 

श्रीनारदजी कहते हैं--मैथिल ! उस मल्लके 
यों कहनेपर समस्त यादव-पुंगव वीर क्रोधसे भर 
गये । तब उसके देखते-देखते बलदेवजीके छोटे भाई 
बलवान्‌ बीर गद गदा लेकर सामने खड़े हो गये । फिर 
वह भी सबके सम्मुख गदा उठाकर खड़ा हो गया । 
उस महाबली मल्रूने गदके ऊपर एक बड़ी भारी गदा 
फेंकी । गदने उसकी गदाको हाथमें थाम लिया और 
अपनी गदा उसके ऊपर दे मारी । गदकी गदासे आहत 
होकर वह पृथ्वीपर गिर पड़ा और मुखसे रक्त वमन 
करने लगा। अब उसने युद्धकी इच्छा त्याग दी। 
तदनन्तर कोङ्कणवासी मेधावीने हरिके पुत्र पुग्नको 
प्रणाम करके कहा--'मैंने आपलोगोंकी परीक्षाके 
लिये यह कार्य किया था । आप-तो साक्षात्‌ भगवान्‌ 
ही हैं। कहाँ आप और कहाँ मुझ-जैसा प्राकृत 
मनुष्य ! मेरा अपराध क्षमा कीजिये। मैं आपकी 
शरणमें आया हूँ. ॥ ७-१२ ॥ 

श्रीनारदजी कहते है--राजन्‌ ! यों कहकर, भेंट 
देकर और श्रीहरिके पुत्रको नमस्कार करके कोङ्कण 
देशका राजा क्षत्रिय-शिरोमणि मेघावी अपनी पुरीको 
चला गया। कुटक देशका स्वामी मौलि शिकार 
खेलनेके लिये नगरसे बाहर निकला था। उसे 
जाम्बवतीकुमार महाबाहु साम्बने जा पकड़ा । उससे 
भेंट लेकर प्रद्युम्न दण्डकारण्यको गये । वहाँ मुनियोँके 
आश्रम देखते हुए सेनासहित श्रीकृष्णकुमार क्रमश 
निर्विच्या, पयोष्णी तथा तापी नदीमें खान करके 

महाक्षेत्र शूर्पारकमेँ गये । वहाँसे आर्या द्वैपायनी देवीका 
दर्शन करके ऋष्यमूककी शोभा देखते हुए प्रवर्षण 
गिरिपर गये, जहाँ साक्षात्‌ भगवान्‌ पर्जन्य (इन्द्र) 
नित्य वर्षा करते हैं । वहाँसे गोकर्ण नामक शिवक्षेत्रका 
दर्शन करते हुए महाबली श्रीकृष्णकुमार अपने 
सैनिकोके साथ त्रिगर्त और केरल देशोंपर विजय 
पानेके लिये गये। केरलके राजा अम्बष्ठने मेरै मुखसे 
महात्मा प्रद्युन्नके शुभागमनकी बात सुनकर शीघ्र ही 
उन्हें भेंट अर्पित कर दी । तब वे कृष्णावेणी नदीको पार 
करके अपने सैनिकोंकी पद-धूलिराशिसे आकाइमें 
अन्धकार-सा फैलाते हुए तैलंग देशमेँ गये । तैलंग 
देशके राजाका नाम विशालाक्ष था । वे अपने नगरके 
उपवनमें सुन्दरियोंक साथ विहार करते थे। मधुर 
ध्वनियोंसे व्याप्त मृदङ्ग आदि बाजे बज रहे थे तथा 
अप्सरा. उत्कृष्ट रागोद्वारा देवेन्द्रके समान उस राजाके 
सुयशका गान कर रही थीं । उस समय सुन्दरी रमणी 
रानी मन्दारमालिनीने धूलसे व्याप्त आकाशकी ओर 
देखकर राजासे कहा । रानीके बिम्बोपम अरुण ओष्ठ 
सूख गये थे ॥ १३---२३ ॥ 

मन्दारमालिनी बोली--राजन्‌! - आप सदा 
विहारमें ही रत रहनेके कारण दूसरी किसी बातको नहीं 
जानते हैं, दिन-रात अत्यन्त कामावेशके कारण चञ्चल 
बने रहते हैं। और मैं भी आपके मुखपर छिटकी हुई 
अलकोंकी सुगन्धपर लुभायी भ्रमरी होकर कभी यह 
न जान सकी कि दुःख क्या होता है। परंतु आज 
द्वारकाके राजा उग्रसेनके राजसूय यज्ञका बीड़ा उठाकर 
दिग्विजयके लिये निकले हुए वे यदुराजराज प्रुम्न 
चेदिराज आदि समस्त नरेशोंको. जीतकर यहाँ आ 
पहुँचे हैं। दुन्दुभियोंकी धुंकार-ध्वनि सुनिये। उसके 
साथ हाथियोंके चीत्कार और फूत्कारकी ध्वनि भी 
मिली हुई है । शत्रुओंके कोदण्डकी टंकार प्रलयकाल: 
के गर्जन-तर्जनका कोलाहल प्रस्तुत कर रही है। 
शम्बर-तरु प्रद्युम्रके पास तुरंत भेंट भेज दीजिये । इन 
भागती हुई भूपसुन्दरियोकी ओर देखिये, इनके बँधे 
हुए केशपाशोंसे फूल झड़ गये हैं। ये श्रमजल 
(पसीने) की वर्षा कर रही हैं और वनमें प्रवेश 
करनेके कारण इनके केशोंके शूङ्गार बिगड़ गये है-- 


स्पष्ट प्रतीत नहीं हो रहे हे ॥ २४--२७॥ 
पल्लीकी बात सुनकर राजा विशालाक्ष अत्यन्त 
प्रसन्न हो, भेंट-सामग्री लेकर प्रद्युव्नके सामने आये । 
उनके द्वारा पूजित और सम्मानित हो धनुर्धरोंमें श्रेष्ठ 
साक्षात्‌ पद्युम्न पम्पा-सरोवर तीर्थमें स्नान करके वहाँसे 
महाराष्ट्रकी ओर चल दिये । महाराष्ट्रके राजा विमल 
विष्णुभक्त थे । उन्हेनि बड़े भक्तिभावसे श्रीकृष्णकुमार 
प्र्युप्रका सब प्रकारसे पूजन किया | इसी प्रकार 
कर्नाटकके राजा सहस्त्रजित्‌ स्वयं ही बहुत-सी भेंट- 
सामग्री लेकर आये और महात्मा प्रद्युम्रको अर्पित 
करके उन्होंने कल्याणके लिये उन परम प्रंभु जगदीश्वर 
शम्बरारिका पूजन किया ॥ २८--३१॥ । 
मिथिलेश्वर ! जैसे योगी देहसे होनेवाले विषय- 
भोगोंपर विजय पानेकी चेष्टा करता है, उसी प्रकार 
साक्षात्‌ भगवान्‌ प्रद्युम्न यादवोके साथ करूष देशको 
जीतनेके लिये गये । नरेश्वर ! वहाँ महारङ्गपुरमें परम 
बुद्धिमान्‌ राजा वृद्धार्मा रहते थे, जो वसुदेवकी बहिन 
श्रुतदेवाके पति थे। उनका पुत्र दन्तवक्र श्रीकृष्णका 
शत्रु कहा गया है। उसने भी शिशुपालकी भाँति 
कुपित हो यादवोंके साथ स्वयं युद्ध करनेका विचार 
किया । यद्यपि माता-पिताने उसे मना किया, तथापि 
दैत्योके प्रति अनुराग रखनेवाले उस दैत्यने "मैं 
यादवोंको मार डालँगा'-इस प्रकार अपना क्रोध 
प्रकट किया । वह लाख भारको बनी हुई भारी गदा 
लेकर प्रद्युम्रकी सेनाके सामने अकेला ही युद्ध करनेके 
लिये गया। दन्तवक्रके शरीरका रंग काला था। 
वंह कोयलेके पहाड़-सा जान पड़ता. था। उसकी 
जीभ लपलपाती रहती थी और रूप बड़ा भयंकर था । 
वह दस ताड़के बराबर ऊँचा था । मस्तकपर किरीट, 
कानोंमें कुण्डल तथा वक्षपर सोनेके कवचसे विभूषित 
वह करूष-राजकुमार करधनीकी लड़ें पहिने हुए 
था । उसके चञ्चल चरणोंमें नूपुर बज रहे थे। वह 
अपने वेगसे पृथ्वीको कँपाता, पर्वतों तथा वृक्षोंको 
गिराता और अपनी गदाके प्रहारसे शत्रुओको कालके 


त्वां शरण त्रजाम्यहम्‌ * 


गालमें भेजता हुआ यमराजके समान दुर्जय प्रतीत 
होता था। समराङ्गणमें दन्तवक्रको उपस्थित देख 
समस्त यादव भयसे थर्रा उठे । उसके आते ही महान्‌ 
कोलाहल मच गया । ग्रद्युश्नने उसके ऊपर बारंबार 
धनुषकी टंकार करती हुई अठारह अक्षौहिणी विशाल 
सेना भेजी ॥ ३२-४१ ॥ 
राजन्‌! जैसे हाथी किसी पर्वतपर चारों ओरसे 
टक्कर मारते हों, उसी प्रकार समस्त यादवोंने बाणों, 
फरसों, शतप्नियों तथा भुशुण्डियोंसे दन्तवक्रपर प्रहार 
करना आरम्भ किया। राजेन्द्र । दन्तवक्रने अपनी 
गदासे रणभूमिमें बहुत-से उत्कट गजराजोंके कुम्भ- 
स्थल विदीर्ण करके उन्हें मार गिराया। किन्ही 
हाथियोंको, जो किङ्किणी-जालसे निनादित, साँकलोंसे 
सुशोभित, हौदोंसे अलंकृत और चञ्चल घंटोंके 
रणत्कारसे युक्त थे, उसने पाँव पकड़कर उठा लिया 
और जैसे हवा रूईको दूर उड़ा ले जाती है, उसी प्रकार 
आकारमें सौ योजन दूर फेंक दिया । वहं दैत्यराज 
किन्ही-किन्हीं हाथियोंकी सूँड पकड़कर आकाइमें 
घुमाता और उन चिग्घाइते हुए गजराजोंको विभिन्न 
दिशाओंमें फेंक देता था । किन्हीं हाथियोंकी पीठकी 
हड्डियोंपर, किन्हींकी काँखोंमें---उभय पाश्चॉमें पेरोंसे 
आक्रमण करके वह दैत्य कालाभिरुद्रकी भाँति शोभा 
पाता था। वह वीर सारथि, घोड़े, ध्वजा और 
महारथियोंसहित रथोंको आकाडामें उसी तरह उछाल 
देता था, जैसे आँधी कमलोंको उड़ा ले जाती है। 


'उसने घोड़ों और पैदल सैनिकोंको भी बलपूर्वक 


उठा-उठाकर आकाशंमें फेंक दिया। बहुत-से 
महाबली राजकुमार ऊपर या नीचे मुँह किये शास्त्रों 
तथा रत्नमय केयुरोंसहित आकाशसे गिरते हुए तारोंके 
समान प्रतीत होते थे और मुँहसे रक्त वमन कर रहे थे । 
मैथिल ! उस दैत्यपुंगवने अपनी गदासे यादव-सेनाको 
उसी प्रकार मथ डाला, जैसे भगवान्‌ श्रीवराहने 
प्रलयकालके समुद्रको अपनी देष्रासे विक्षुब्ध कर 
दिया था ॥ ४२---५० ॥ 6. & 


इस प्रकार श्रीगर्गसंहितानें विश्वजितखण्डक अन्तर्गत नारद-बहुलाश्च-संबादमें 'कोडूण, कुटक, निग, केरल, तैूग, महाराष्ट 
और कर्नाटकपर विजय पाकर यादव-सेनाका करूष देशम गमन' नामक दसवों अध्याय पूण हुआ ॥९०७ 


ग्यारहवाँ अध्याय 
दन्तवक्रकी पराजय तथा करूष देशपर यादव-सेनाकी विजय 


श्रीनारदजी कहते हैं--तब श्रीकृष्णके अठारह 
महारथी पुत्रोने मिलकर महाबली दन्तवक्रको क्षत- 
विक्षत कर दिया। घायल हुआ दन्तवक्र रक्तधारासे 
रञ्जित हो उसी प्रकार अत्यन्त शोभा पाने लगा, जैसे 
महावरके रंगसे रँगा हुआ कोई ऊँचा महल सुशोभित 
हो रहा हो । उसने शत्रुओके प्रहारको कुछ भी नहीं 
गिना । कृतवर्माने समराङ्गणमें उसे बाण-समूहोंद्वारा 
घायल किया, सात्यकिने तलवारसे चोट पहुँचायी और 
अक्रूरने उस महाबली वीरपर शक्तिसे प्रहार किया । 
रोहिणीनन्दन सारणने उसके कपर कुठारसे आघात 
किया । रणदुर्मद दन्तवक्रने भी सात्यकिको गदासे चोट 
पहुँचायी, कृतवर्माको हाथसे और अक्रूरको लातसे 
मारा तथा सारणको भुजाओंके वेगसे आहत कर 
दिया। अक्रूर, वृतवर्मा, सात्यकि और सारण--ये 
चारों वीर आँधीके उखाड़े हुए वृक्षोंकी भाँति मूर्च्छित 
होकर पृथ्वीपर गिर पड़े। तदनन्तर जाम्बवतीकुमार 
साम्बने उसकी गदा लेकर, गदाके ऊपर अपनी गदा 
रखकर उससे दन्तवक्रको मारा । दन्तवक्रने गदा फेंक 
दी और जाम्बवतीकुमार साम्बको पकड़कर दोनों 
भुजाओंसे रणमण्डलमें गिरा दिया । तब साम्बने भी 
उठकर उसके दोनों पैर पकड़कर उसे भूपृष्ठपर दे 
- मारा । वह एक अदभुत-सी बात हुई । दन्तवक्र उठकर 
उस समय अट्टहास करने लगा। उसकी आवाजसे 
सात लोकों और पातालोंसहित समूचा ब्रह्माण्ड 
गूँज उठा। सहस्रो सूर्योके समान तेजस्वी और 
सहस्र घोड़ोंसे जुते हुए पताका-मण्डित दिव्य 
रथपर आरूढ़ होकर आये हुए घुर्धयंमें श्रेष्ठ 
प्रद्युम्रकी ओर देखकर दन्तवक्रने यह कठोर बात 
कही ॥ १--११॥ 

दन्तवक्र बोला--तुम समस्त यादव, वृष्णिवंशी 
और अन्धकवंशी लोग खल्पशक्तिवाले, तुच्छ, 
रणभूमिसे भागे हुए और युद्धभीरु हो । राजा ययातिके 
शापसे तुम्हारा तेज भ्रष्ट हो गया है । तुम राज्यभ्रष्ट और 


निर्लज्ज हो । मैं अकेला हूँ और तुम बहुसंख्यक हो; 
तथापि अधर्म-मार्गपर चलनेवाले तथा धर्मशासत्रकी 
मर्यादाको विलुप्त करनेवाले तुम नराधमोंने मेरे साथ 
युद्ध किया है। तुम्हारा पिता श्रीकृष्ण पहले नन्दके 
पशुओंका चरवाहा था! वह ग्वालोंकी जूठन खाता 
था, किंतु आज वही यादवोंका ईश्वर बना बैठा है। 
उसने गोपियोंके घरमें माखन, दही, घी, दूध और तक्र 
आदि गोरसकी चोरी की थी । वह रासमण्डलमें रसिया 
बनकर नाचता था, किंतु अब जरासंधके भयसे उसने 
भी समुद्रकी शरण ले ली है। जो कालयवनके सामने 
डरपोककी तरह भागा था, वही आज 'यदुनाथ' बना 
है। उसके दिये हुए थोड़े-से राज्यको पाकर उग्रसेन 
उस अल्पसारके लिये यज्ञोंमें श्रेष्ठ राजसूय यज्ञ 
करेगा ! कालकी गति दुर्लब्वथ है। अहो ! सारा 
संसार विचित्र हो गया । अत्यन्त दुर्बल सियार, सिंह 
और व्याघ्रपर शासन करने चला है ! ॥ १२--१८ ॥ 
श्रीप्रद्युग्नने कहा---ओ निन्दक ! पहिले कुण्डिन- 
पुरमें तूने यादवोंके बढ़े-चढ़े बलको शायद नहीं देखा 
था, किंतु आज यहाँ देख लेना। करूषराज ! तुम 
लोग मेरै सम्बन्धी हो, यह जानकर मैं तुमसे युद्ध नहीं 
करना चाहता था। किंतु तूने बलपूर्वक युद्ध छेड़ 
दिया । यह तेरे द्वारा धर्मझास्रानुमोदित कार्य ही तो 
किया गया है । नन्दराज साक्षात्‌ द्रोण नामक वसु हैं, जो 
गोपकुलमें अवतीर्ण हुए हैं । गोलोकमें जो गोपाल- 
गण हैं, वे साक्षात्‌ श्रीकृष्णके रोमसे प्रकट हुए हैं और 
गोपियाँ श्रीराधाके रोमसे उद्भूत हुई हैं। वे सब- 
की-सब यहाँ व्रजमें उतर आयी हैं। कुछ ऐसी भी 
गोपाङ्गनाएँ हैं, जो पूर्वकृत पुण्यकर्मा तथा उत्तम वरोके 
प्रभावसे श्रीकृष्णको प्राप्त हुई हैं । भगवान्‌ श्रीकृष्ण 
साक्षात्‌ परिपूर्णतम परमात्मा हैं, असंख्य ब्रह्माण्डोंके 


अधिपति, गोलोकके स्वामी तथा परात्पर ब्रह्म हें । ` 


जिनके अपने तेजमें सम्पूर्ण तेज विलीन होते हैं, उन्हें 


ब्रह्मा आदि उत्कृष्ट देवता साक्षात्‌ 'परिपूर्णतम' कहते 


हैं, पूर्वकालमें जो चक्रवर्ती राजा मरुत्त थे, वे ही 
श्रीकृष्णके वरदानसे यादवराज उग्रसेन हुए हैं। तू 
निरछुश और महामूर्ख है, जो महान्‌ गुणशाली 
महापुरुषकी निन्दा करता. है। जैसे सिंह गीदड़की 
आवाजपर ध्यान नहीं देता, उसी प्रकार महाराज 
उग्रसेन अथवा भगवान्‌ श्रीकृष्ण तेरी बकवासपर कोई 
विचार नहीं करेंगे ॥ १९---२६ ॥ 
नारदजी कहते है--राजन्‌ ! प्रद्युश्नकी ऐसी बात 
सुनकर मदमत्त दन्तवक्र एक भारी गदा लेकर उनके 
रथपर टूट पड़ा । उसने अपनी गदासे चोट करके उस 
रथके सहस्त्र घोड़ोंको गिरा दिया और गर्जना करने 
लगा। उसका भयंकर रूप देखकर सब घोडे भाग 
चले । तब भरद्युप्नने भी गदा लेकर उसकी छातीमें बड़े 
जोरसे प्रहार किया । उस प्रहारसे दैत्यराज दन्तवक्र मन- 
ही-मन कुछ व्याकुल हो उठा । अब उन दोनोंमें गदासे 
घोर युद्ध होने लगा । गदाओंसे परस्पर प्रहार करते हुए 
वे दोनों वीर एक-दूसरेको रणभूमिमें रौंदने और गर्जने 
लगे। राजन्‌ ! उन्हें देखकर ऐसा जान पड़ता था, मानो 
पर्वतपर दो सिंह आपसमें जूझ रहे हों ॥ २७--३० ॥ 


दन्तवक्रने दोनों हाथोंसे श्रीकृष्णकुमारको पकड़कर 
भूमिपर उसी प्रकार गिरा दिया, जैसे एक सिंहने दूसरे 
सिंहको बलपूर्वक पटक दिया हो । प्रद्युम्नने भी उठकर 
बलपूर्वक उसके दोनों हाथ पकड़ लिये और भुजाओं 
द्वारा घुमाकर उसे पृथ्वीपर दे मारा । प्रद्युम्नके प्रहारसे वह 
रक्त वमन करता हुआ पृथ्वीपर गिर पड़ा। उसकी 
हड्डियाँ चूर-चूर हो गयीं; शरीर शिथिल हो गया। उसे 
मूर्च्छा आ गयी । वह आकृतिसे घबराया हुआ प्रतीत 
होने लगा । दन्तवक्र इन्द्रके वज़से आहत हुए पर्वतकी 
भाँति भूपृष्ठपर सुशोभित हो रहा था । उसके शरीरके 
धक्केसे समुद्रसहित पृथ्वी हिलने लगी, दिग्गज 
विचलित हो उठे, तारे खिसक गये और समुद्र काँपने 
लगे । राजेन्द्र ! उसके गिरनेके धमाकेसे तीनों लोकोंके 
कान बहरे हो गये। उसी समय करूषराज महात्मा 
वृद्धशर्मा रानी श्रुतदेवाके साथ महारङ्गपुरसे वहाँ आं 
पहुँचे। वे यादवोंके साथ सुन्दर ढंगसे संधि करना 
चाहते थे। मिथिलेश्वर ! वे शम्बरशत्रु प्रद्युम्नको भेंट 
देकर, पुत्रको साथ ले, संधि करके यदुपुंगवोंसे पूजित 
हो, पुनः महास्ड्रपुरको चले गये ॥ ३१--३७॥ 


इस प्रकार श्रोगर्गसहितामें निश्वाजत्खण्डके अन्तर्गत नारद-बहुलाश्व-संवादने “दन्तवक्रके साथ युधे 
'करूष देशपर विजय' नामक ग्यारहवाँ अध्याय पूए हुआ ५ १११ 


FT हु ७ के हाल 

बारहवां अध्याय 


उशीनर आदि देशोंपर प्र्युन्नकी विजय तथा उनकी जिज्ञासापर मुनिवर 
अगस्त्यद्वारा तत्त्वज्ञानका प्रतिपादन 


श्रीनारदजी कहते हैं--राजन्‌ ! दक्षिण सागरमें 
सान करके यादवराज प्रद्युम्न वहाँसे सेनासहित उशीनर 
देशको जीतनेके लिये आये, जहाँ ग्वालोंकी मण्डलीके 
साथ कोटि-कोटि भव्यमूर्तिवाली गौएँ विचरती और 
चरती हैं । उशीनर देशके लोग दूध पीते और गोरे रंगके 
मनोहर रूपवाले होते हैं। वे मक्खनकी भेंट लेकर 
अद्युम्रके सामने गये। उनसे पूजित होकर प्रद्युम्नने 
असन्नतापूर्वक उन्हें हाथी रथ, रल, वस्त्र 
और भूषण आदि बहुत धन दिया। उशीनरकी 
राजधानी चम्पावती नामक पुरी मणि और रल्रॉसे 


सम्पन्न थी । वह राजाओंसे उसी प्रकार शोभा पाती थी, 
जैसे सोसे भोगवतीपुरी । चम्पावतीके स्वामी वीर राजा 
हेमाङ्गद शीघ्र ही भेंट लेकर आये। उन्होंने 
श्रीकृष्णकुमार प्रद्युम्रको प्रणाम किया । उनसे संतुष्ट 
होकर य्रद्युम्नने उन्हें केसरयुक्त कमलोंकी माला दी और 
सहस्तदलोंकी शोभासे सम्पन्न एक दिव्य कमल 
भी अर्पित किया ॥ १--७॥ 
तदनन्तर महाबाहु प्रद्युम्न धनुष धारण किये तथा 
बार-बार दुन्दुभि बजवाते हुए अपनी सेनाके साथ 
विदर्भ देशको गये । कुण्डिनपुरके राजा भीष्मकने वहाँ 


ही? Si 


अध्याय १२] 


* उशीनर आदि देशोंपर प्रद्मुम्नकी विजय + २८७ 

पघारे हुए रुक्मिणीपुत्रको अपने घर ले आकर बहुत 
धन दे, सेनासहित उनका पूजन किया । तत्पश्चात्‌ 
नानाको प्रणाम करके बलवान्‌ यादवेश्वर रुक्मिणीनन्दन 
कुन्त और दरद देशोंको गये। मार्गमे मल्याचलके 
चन्दनको स्पर्श करता हुआ समीर उनकी सेवा कर रहा 
था। श्रीखण्ड और केतकी पुष्पोंकी गन्धसे भरे हुए 
मल्याचलपर उन्होंने मुनिश्रेष्ठ अगस्त्यका दर्शन किया, 
जो किसी समय महासागरको पी गये थे । श्रीकृष्ण- 
कुमार दोनों हाथ जोड़कर उन महामुनिको नमस्कार 
करके उनकी पर्णशालामें खड़े हो गये । मुनिने शुभ 
आशीर्वाद देकर उनका अभिनन्दन किया ॥ ८--१२॥ 
तब श्रीप्रद्मुम्नने पूछा--मुनिश्रेष्ठ ! यह जगत्‌ तो 
दुञ्य-पदार्थ होनेके कारण मिथ्या है*, फिर सत्यकी 
भाँति कैसे स्थित है ? तथा जीव ब्रह्मका अंश होनेके 
कारण नित्यमुक्त है, ऐसा होनेपर भी यह गुणोंसे कैसे 
बँघ जाता है ? यह मेरा प्रश्न है, आप इसका भलीभाँति 
निरूपण कीजिये; क्योंकि आप सर्वज्ञ, दिव्यदृष्टिसे 
सम्पन्न तथा समस्त ब्रह्मवेत्ताओमे श्रेष्ठ हैं ॥ १३-१४॥ 
अगस्त्यजीने कहा--रुक्मिणीनन्दन ! तुम 
साक्षात्‌ परिपूर्णतम भगवान्‌ श्रीकृष्णचन्द्रके पुत्र हो, 
“तथापि मुझसे प्रश्न करते हो ! तुम्हारा यह प्रश्न पूछना 
लीलामात्र है (क्योंकि तुम सर्वज्ञ हो) । प्रभो ! जैसे 
भगवान्‌ श्रीहरि लोक-संग्रहके लिये ही कर्म करते हैं, 
उसी प्रकार तुम भी मनुष्योंका कल्याण करनेके लिये 
विचर रहे हो । जैसे सत्य सूर्यका जलमें जो प्रतिबिम्ब 
दिखायी देता है, वह मिथ्या होनेपर भी सत्य-सा प्रतीत 
होता है, उसी प्रकार प्रकृति और परमात्माका 
प्रतिबिम्बस्वरूप यह दृरय-जगत्‌ असत्‌ होनेपर भी 
सत्य-सा दृष्टिगोचर होता है। जैसे शीशेमें मुख, 
रस्सीमें सर्प तथा बालुका-राशिमें जलकी सत्यवत्‌ 
प्रतीति होती है, उसी प्रकार यह सत्‌ परमात्मा देहगत 
सत्त्वादि गुणोंसे बद्ध जान पड़ता है- अन्तःकरणरूपी 
दर्पणमें सत्‌का प्रतिबिम्ब ही जीवरूपमें प्रतीतिगोचर 
होता है। (शीशेमें मुख आबद्ध न होनेपर भी बद्ध-सा 
प्रतीत होता है, उसी प्रकार नित्यमुक्त परमात्मा सत्त्वादि 


गुणमय अन्तःकरणमें प्रतिबिम्बित होकर बद्ध-सा जान हेनेपर उसमें स्थित आत्मा भी भ्रान्त-सा जान 


पड़ता है) ॥ १५-१८ ॥ 

घ्र्ुन्नने पूछा —-ब्रह्ज्ञ-रिरोमणे ! जिस उपायसे 
दृढ़ वैराग्य प्राप्त करके देहधारी जीव कथमपि बन्धनमें 
न पड़े, वह मुझे बताइये ॥ १९ ॥ 

अगस्त्यजीने कहा--जो विवेकका आश्रय लेकर 
जगत्को मनोमय (मनके संकल्पमात्रसे प्रकट) मानकर 
सनातन ब्रहाका भजन करता है, वह परमपदको प्राप्त होता 
है। राजन्‌! उस परमात्माको जन्म, मृत्यु, शोक, मोह, 
बाल्य, यौवन, जरा, अहंता; मद, व्याधिका डर, सुख, 
दुःख, क्षुधा, रति, मानसिक चिन्ता और भय कभी नही प्राप्त 
होते; क्योंकि आत्मा निरीह (चेष्टारहित) , निराकार, सर्वथा 
अहंकारशून्य, शुद्धस्वरूप, गुणोंका आश्रय, साक्षात्‌ 
परमेश्वर, निष्कल तथा आत्मद्रष्टा है। जिसको मुनीश्वरोंने 
सदा पूर्ण एवं ज्ञानमय जाना है, उस परब्रह्म परमात्माको 
जानकर यह जीव सुखपूर्वक विचरे ॥ २०-२३ ॥ 

जो पुरुष (आत्मा) इस जगत्के सो जानेपर भी 
जागता है, सबको देखता है, उस द्रष्टाको यह लोक 
कभी नहीं देखता, कदापि नहीं जानता । जैसे विभिन्न 
रंगॉसे स्फटिकमणि कभी लिप्त नहीं होती तथा जैसे 
आकाश कोठेसे, अग्नि काष्ठसे और वायु उड़ी हुई 


घूलसे लिप्त नहीं होती, उसी प्रकार ब्रह्म गुणोंसे कभी. 


लिप्त नहीं होता । जो लक्षणाओंसे, व्यञ्चनाद्वारा व्यक्त 
होनेवाली ध्वनि एवं व्यङ्ग्यार्थोसे कभी ज्ञानका विषय 
नहीं होता, वह लौकिक वाक्योंद्वारा कैसे जाना जा 
सकता है ! उस राब्दार्थातीत परब्रह्मको नमस्कार है। 
कुछ लोग इस परमात्माको 'कर्म' कहते हैं, दूसरे लोग 
उसे 'काल' की संज्ञा देते हैं । अन्य विद्वान्‌ उसे 'कर्त्ता' 
एवं 'योग' कहते हैं, दूसरे विचारक उसको 'सांख्य' एवं 
“ब्रह्म' बताते हैं । कोई 'परमात्मा' और 'वासुदेव' कहते 
हैं। प्रत्यक्ष, अनुमान, निगमागम तथा आत्मानुभवसे 
उस परन्रह्मके स्वरूपका विचार करके इस जगत्में 
अनासक्तभावसे विचरे। जैसे जलके चञ्चल होनेसे 
उसमें प्रतिबिम्बित वृक्ष भी चञ्जल-से प्रतीत होते 
हैं और नेत्रॉके घूमनेसे धरती भी घूमती-सी दिखायी 
देती है, उसी प्रकार गुणोंके भ्रमणसे भनके भ्रान्त 


+ जगतके मिथ्यात्वका साधक अनुमान-प्रमाण इस प्रकार है--जगत्‌ असत, दृर्यमानत्वात्‌ स्वप्रदृष्टपदार्थवत्‌। 

पड़ता है ॥ २४--३०॥ 
राजन्‌ ! जैसे हाथसे घुमाया जाता हुआ अलात- 
चक्र मण्डलाकार घूमता जान पड्ता है, उसी प्रकार 
गुणोंद्वारा भ्रान्त मनके द्वारा अज्ञानविमोहित जीव ऐसा 
कहने और मानने लगता है कि 'मैं करूँगा, मैं'कर्ता हूँ, 
यह मेरा है, वह तुम्हारा है, यह तुम हो, यह में हूँ, में 
सुखी हूँ और मैं दुःखी हूँ' इत्यादि । सत्त्व रज और 
तम--ये तीनों प्रकृतिके गुण हैं, आत्माके नहीं । उन 
गुणोद्वारा यह सारा जगत्‌ उसी तरह व्याप्त है, जैसे 
सूतसे वस्त्र ओत-प्रोत होता है । सत्त्वगुणमें स्थित जीव 
ऊपरको जाते हे, रजोगुणी जीव मध्यवर्ती लोकमें रहते 
हैं तथा तमोगुणकी वृत्तिमें स्थित तामसजन नीचे 
(नस्कादिमें) जाते हैं। श्रीकृष्णकुमार ! जैसे अँधेरेमे 
रखी हुई रस्सीमें सर्पबुद्धि होती है, दूरसे मरीचिका 
(सूर्यकिरण) में जलकी भ्रान्ति होती है, उसी प्रकार 
आज्ञानमोहित जीव परत्रह्ममें इस जगत्को भ्रान्त धारणा 
बना लेता हे! सुखको उसी तरह आने-जानेवाला 
समझो, जैसे मण्डलवर्ती राजाओंका राज्य । मनुष्योंका 
दुःख भी उसी प्रकार है, जैसे नरकवासियोंका | घन- 
माला, देहके गुण तथा दिन और रात जैसे स्थिर नहीं 
होते, उसी तरह सुख-दुःख भी स्थिर नहीं है। जैसे 
तीर्थयात्रियां या व्यापारियोंका समुदाय सदा साथ नहीं 
रहता, उसी तरह यह दृश्य-प्रपञ्च भी शाश्वत नहीं है । 
कोई भी वस्तु सदा नही रहती । जैसे पंख निकल 
आनेपर पक्षीको घोंसलेसे और नदीके पार चले जानेपर 
पथिकको नावसे कोई प्रयोजन नहीं रहता, उसी प्रकार 
ज्ञान प्राप्त हो जानेपर अभिमान उत्पन्न करनेवाले 


लोकसे क्या प्रयोजन रह जाता है । समदर्शी मुनि इसी और 


प्रकार अपन मार्गका शीघ्र निश्चय करके असङ्गभावसे 
विचरे । जैसे अनेक जळपात्रोंमें एक ही चन्द्रमा 
प्रतिबिम्बित होता है और जैसे काष्ठसमूहमें एक अभि 
व्याप्त है, उसी प्रकार एक ही साक्षात्‌ भगवान्‌ परमात्मा 
सर्वत्र विद्यमान है। जैसे महान्‌ आकाश घट और 


* गोलोकथधामाश्चिपतिं परेशं परात्परं त्वां शरण व्रजाम्यहम्‌ * 

[विश्वजित्खण्ड 


मठके बाहर तथा भीतर भी अलिप्तभावसे विद्यमान है, 
उसी प्रकार परमात्मा . अपने ही द्वारा उद्भावित 
देहधारियोंके बाहर-भीतर निर्लिप्तरूपसे विराजमान है । 
जो भगवान्‌ श्रीकृष्णका शान्तचित्त, ज्ञाननिष्ठ एवं 
चैराग्यवान्‌ भक्त है, उसे गुण उसी प्रकार नहीं छूते, 
जैसे जल कमलदलको स्पर्श नहीं करता । ज्ञानी पुरुष 
सदा आनन्दमञ्न हो बालककी भाँति विचरता है । वह 
अपने शरीरकी ओर उसी प्रकार दृष्टि नहीं रखता, जैसे 
मदिरा पीकर मतवाला हुआ मनुष्य अपने पहिने हुए 
वरूकी संभाल नहीं रखता ॥ ३१---४१ ॥ 

राजन्‌ ! जैसे सूर्योदय होनेपर घरकी वस्तु दिखायी 
देने लगती है, उसी प्रकार अज्ञानको दूर करके ज्ञानवान्‌ 
पुरुष ब्रह्मतत्तका साक्षात्कार कर लेता है। जैसे 
पृथक्‌-पृथक्‌ द्वारवाली इन्द्रियोंस एक ही विषय अनेक 
गुणोंका आश्रय प्रतीत होता है, उसी प्रकार एक ही 
ब्रह्म उसके प्रतिपादक शास्रमार्गोसे अनेक-सा जान 
पड़ता है । नरेश्वर ! इस ब्रह्मको कोई परमपद कहते हैं 
कोई वैष्णवधाम बताते हैं, कोई व्यापक वैकुण्ठ, कोई 
शान्त, कोई परम कैवल्य तथा कोई अविनाशी परम- 
धाम कहते हैं । किन्हींके मतमें वह अक्षरपद है, कोई 
उसे पराकाष्ठा कहते हैं, कोई प्रकृतिसे परे गोलोकधाम 
बताते हैं और कोई पुराणवेत्ता उसको विशद निकुञ्ज 
कहते हैं। इस लोकमें रहनेवाला मानव उस पदको 
ज्ञान, वैराग्य और भक्तिसे प्राप्त करता है, दूसरे किसी 
साधनसे -नहीं। . परमपुरुष कैवल्यनाथ . परात्पर 
पुरुषोत्तम भगवान्‌ श्रीकृष्णचन्द्रके पदको मनुष्य 
उपर्युक्त साधनोद्वारा उन्हींकी कृपासे प्राप्त करता है 
उसे प्राप्त करके भक्त पुरुष कभी वहाँसे लौटता 
नहा ॥ ४२-४७ ॥ 

श्रीनारदजी कहते हैं--राजन्‌ ! यह भागवत 
ज्ञान सुनकर श्रीकुष्णकुमार ग्रद्युम्नने दोनों हाथ जोड़, 
भक्ति-भावसे नमस्कार करके महामुनि अगस्त्यजीका 
पूजन किया ॥ ४८ ॥ 


इस अकार श्रोगर्गसहिताम विश्वजितरखण्डक अन्तर्गत नारट-बहुलाश्व-संवादन “उशोनर, विदर्भ कुन्त, दर्द आदि 
देशेंपर विजयके भ्रसङ्गमे अगस्त्य और अरु्रकी ज्ञानचची' नामक बारहवां अध्याय पूर हुआ १२१ 


तेरहवाँ अध्याय 


शाल्व आदि देशों तथा द्विविद वानरपर प्रद्यु्तकी विजय; लङ्कासे विभीषणका 
आना ओर उन्हें भेंट समर्पित करना 


श्रीनारदजी कहते हैं--राजन्‌ ! कृतमाला और 
ताम्रपर्णी नदियोंमें स्नान करके श्रीयादवेश्वर प्रद्युम्न 
अपने यादव सैनिकोंके साथ राजपुरको गये । राजपुर- 
का स्वामी राजा शाल्व था । वह मेरे मुँहसे यादवोंका 
आगमन सुनकर शीघ्र ही वानरराज द्विविदके पास 
गया। वीर द्विविद मित्रकी सहायता करनेके लिये 
उद्यत हो यादवोंके प्रति मनमें अत्यन्त क्रोध लेकर 
प्रद्युम्रकी सेनाका सामना करनेके लिये गया। वह 
अपने पैरोंकी धमकसे पृथ्वीको हिला देता था। 
द्विविदने अपने नखों और दाँतोद्वारा पताका और 
ध्वजपट्टोंको चीर डाला । वे ध्वज कश्मीरी शालोसे 
आवृत, मुद्राङ्कत तथा स्वर्णभूषित थे। उसने रथोंको 
ऊपर उछाल दिया, हाथियोंपर वेगपूर्वक चढ़कर 
घोड़ोंको भगाया और वह वानरोचित किलकारियोंके 
साथ भोहें नचाकर सबको भयभीत करने लगा। इस 
प्रकार कोलाहल मच जानेपर धनुर्धरम श्रेष्ठ अद्युम्न 
बारंबार धनुषकी टंकार करते हुए रथपर आरूढ़ हो 
उसके पास. आ गये । मदमत्त द्विविद उस रथके आस- 
पास उछलने लगा और अपनी पूँछसे घोड़ोंसहित रथ, 
ध्वज और छत्रको कम्पित करने लगा । प्रद्युम्नने अपने 
धनुषकी कोटिसे उसका गला पकड़कर खींचा | तब 
अत्यन्त कुपित हुए उस वानरने उनके ऊपर मुकेसे 
प्रहार किया। तदनन्तर प्रुम्नने विधिपूर्वक धनुषपर 
प्रत्यञ्चा चढ़ायी और कानतक खींचकर छोड़े गये एक 
बाणसे द्विविदको बींध दिया। राजेन्द्र! उस बाणने 
आकाइमें आधे पहरतक द्विविदको घुमाकर सौ योजन 
दूर लङ्कामें गिरा दिया। वहाँ दो घड़ीतक राक्षसोके 
साथ उसका युद्ध हुआ और उसने राक्षसोंको मार 
गिराया। राजन्‌। इधर यदुकुल-तिळक प्रद्ुम्नने 
दुन्दुभिनाद कराते हुए विजय प्राप्त करके झाल्वसे भेंट 
ली और दक्षिण-मथुरा (मदुर) का दर्शन करके वे 
त्रिकूट पर्वतपर जा चढ़े। उधर वानरराज द्विविद 


त्रिकूटसे मैनाकके शिखरपर गया, मैनाकसे सिंहल 
जाकर वह पुनः भारतवर्षमें आया । धीरे-धीरे वानरेन्द्र 
द्विविद हिमालयपर गया और हिमाळयके शिखरसे 
घ्राग्ज्योतिषपुरको जा पहुँचा ॥ १--१४॥ 
. यादवेश्वर प्रद्युम्न मल्लारदेशके अधिपति 
रामकृष्णपर विजय पाकर महाक्षेत्र सेतुबन्ध तीर्थमें 
गये । महावीर श्रीकृष्णकुमार प्रद्युम्न शतयोजनविस्तृत 
मकरालय समुद्रका दर्शन करके उसके तटपर जाकर 
ठहर गये । वहाँ साम्ब आदि भाइयों और अक्रूर आदि 
अपने यादवोंको बुलाकर योगेश्वरेश्वर प्रद्युम्नने सभामें 
उद्धवसे कहा ॥ १५--१७॥ | 
_ अद्युप्न बोले--भोजकुलतिलक. .. मन्लिवर 
उद्धवजी ! परम तेजस्वी लङ्कापति विभीषण इस द्वीप- 
का राजा तथा राक्षस-समूहोंका सरदार है । यदि 
वह शीघ्र भेंट न दे तो बताइये, यहाँ हमें क्या करना 
चाहिये ? ॥ १८ ॥ 

उद्धवजीने कहा--प्रभो! आप देवाधिदेव 
पुरुषोत्तमोत्तम हैं। आप ही परमात्मा श्रीकृष्णचन्द्र हैं, 
तथापि आप साधारण लोगोंकी भाँति मुझसे पूछते हैं ! 
बड़े-बड़े योगीश्वर भी आपकी मायाका पार नहीं पाते । 
भूमन्‌! ब्रह्मा आदि देवता भी सदा पराजित होकर 
जिनके उत्तम अनुशासनका भार सदा अपने मस्तक- 
पर ढोते हैं, वही साक्षात्‌ पुरुषोत्तम आप हैं। मैं तो 
आपका दासानुदास हुँ, फिर मैं आपको क्या सलाह 
दूँगा ? ॥ १९-२० ॥ 

श्रीनारदजी कहते हैं--मैथिलेश्वर ! उद्धवके यों 
कहनेपर श्रीहरिस्वरूप भगवान्‌ प्रद्युस्नने एक ताड़पत्र 
लेकर उसपर अपना संदेश लिखा-- राक्षसणज ! 
तुम भोजराज उग्रसेनके लिये भेंट दो; यदि 
बलामिमानवश तुम मेरी बात नहीं सुनोगे तो मैं 
धनुषसे छोड़े गये बाणोंद्वारा समुद्रपर सेतु बाँधकर 
सैन्यसमूहके साथ लङ्कापर चढ़ाई करूँगा ।' यह 


mes तत ले तत मत सि 


लिखकर प्रचण्ड-पराक्रमी अद्युम्नने कोदण्ड हाथमें 
लिया और अपने पत्रको बाणमें लगाकर उस बाणको 
कानतक खींचा और छोड़ दिया। उस धनुषकी 
प्रत्यञ्चाको खींचनेसे बिजलीकी गड़गड़ाहटके समान 
टंकारध्वनि प्रकट हुई । उस नादसे पातालों तथा सातों 
लोकोंसहित सारा ब्रह्माण्ड गूँज उठा । प्रद्युम्नके धनुषसे 
छूटा हुआ बाण सम्पूर्ण दिशाओंको प्रकाशित करता 
हुआ विद्युतके समान तड़तड़ाकर विभीषणकी सभामें 
गिरा | उसके गिरते ही सब राक्षस चकित-से होकर 
उठकर खड़े हो गये। उन दुष्टॉने बड़े वेगसे अपने 
कवच और शस्त्र ग्रहण कर लिये | महाबली राक्षसराज 
विभीषण बाणसे पत्रको खींचकर पढ़ गये । सभामें 
वह पत्र पढ़कर उन्हें बड़ा विस्मय हुआ। उसी समय 
उस राजसभामें शुक्राचार्य आ पहुँचे | विभीषणने पाद्य 
आदि उपचारोंद्रारा उनका पूजन किया और हाथ जोड़, 
प्रणाम करके कहा ॥२१--२८॥ | 

विभीषण बोले भगवन्‌! यह किसका बाण 
है ? भूतलपर भोजराज कौन हैं और उनका बल क्या 
है, यह मुझे बताइये; क्योकि आप साक्षात्‌ दिव्य- 
दृष्टिवाले हैं ॥ २९ ॥ 

श्रीशुक्रने कहा--राक्षसराज ! इस विषयमे 
पुराणवेत्ता विद्वान्‌ इस प्राचीन इतिहासका वर्णन किया 
करते हैं, जिसके सुननेमात्रसे पापोंका नाश हो जाता है । 
पूर्वकालमें ब्रह्माजीके पुत्र सनक आदि चार मुनि तीनों 
लोकोंमें भ्रमण करते हुए भगवान्‌ विष्णुके दिव्यलोकमें 
गये । वे नंगे बालकके रूपमें थे । उन्हें शिशु जानकर 
जय और विजय नामक द्वारपालोंने, जो अन्तःपुरमें 
पहरेदार थे, बेंतकी छडीसे रोक दिया। वे श्रीहरिके 
दर्शनकी लालसा लेकर आये थे। रोके जानेपर उन्हें 
क्रोध हुआ और उन्होंने उन दोनों द्वारपालोंको झाप देते 
हुए कहा- “तुम दोनों दुष्ट हो; इसलिये असुर हो 
जाओ । तीन जन्मोंके पश्चात्‌ शुद्ध होओगे ।' इस प्रकार 
झाप प्राप्त करके वे दोनों अपने भवनसे गिरे और 
भूमण्डलमें आकर दैत्यों तथा दानवोंसे पूजित दिति- 
पुत्र हुए । उनमेंसे ज्येष्ठका नाम हिरण्यकरिपु था और 
छोरेका नाम हिरण्याक्ष। प्रलयके जलसे पृथ्वीका 
उद्धार करनेके लिये भगवान्‌ श्रीहरि यज्ञ-वाराहके 


रूपमें प्रकट हुए। उन्होंने महाबली हिरण्याक्ष नामक 
दैत्यको मुकेसे मार डाला और साक्षात्‌ चण्ड-पराक्रमी 
नृसिंह होकर कयाधू-कुमार प्रह्मदको सहायता करते 
हुए हिरण्यकरिपुका उदर विदीर्ण कर दिया। वे ही 
दोनों भाई फिर केशिनीके गर्भसे विश्रवाके पुत्र होकर 
उत्पन्न हुए, जो सम्पूर्ण लोकोंको एकमात्र ताप देनेवाले 
रावण और कुम्भकरण कहलाये। श्रीरामचन्द्रजीके 
सायकोसे घायल होकर वे दोनों युद्धभूमिमें सदाके 
लिये सो गये। वे महान्‌ वेगशाली राक्षसराज रावण 
और कुम्भकर्ण तुम्हारी आँखोंके सामने मारे गये थे । 
अब उनका तीसरा जन्म हुआ । इस जन्ममें वे क्षत्रिय- 
कुलमें उत्पन्न हुए हैं। उनका नाम शिशुपाल और 
दन्तवक्र है । वे इस युगमें भी बड़े बलवान्‌ हैं। उन 
दोनोंके वधके लिये साक्षात्‌ परिपूर्णतम भगवान्‌ 
असंख्य-ब्रह्माण्डपति परात्पर गोलोकनाथ श्रीकृष्ण 
यदुकुलमें अवतीर्ण हुए हैं। वे यादवेन्द्र बहुत-सी 
लीलाएँ करते हुए इस समय द्वारकामें विराजमान हैं। 
युधिष्ठिरके महायज्ञमें शाल्चके साथ होनेवाले युद्धमें 
माधव शिशुपाल और दन्तवक्रका वध कर डालेंगे, 
इसमें संशय नहीं है । उन्हींके पुत्र झाम्बरसूदन प्रद्युप् 
दिग्विजयके लिये निकले हैं । वे जम्बूद्वीपके समस्त 
राजाओंपर विजय प्राप्त करेंगे । उन सबके जीत लिये 
जानेपर यदुकुल-तिलक भोजराज उग्रसेन द्वारकामें 
राजसूय यज्ञ करेंगे। उन्हीके धनुषसे बलपूर्वक छूटा 
हुआ यह प्रचण्ड वेगशाली बाण यहाँ आया है । इसपर 
उनके नामका चिह्न है । यह विद्युत्‌की गड़गड़ाहटसे भी 
अधिक आवाज करनेवाला है । राक्षसराज ! यह बाण 
समस्त दिङ्मण्डलको उद्भासित करता हुआ यहाँतक 
आ पहुंचा है ॥ ३०--४५॥ 

नारदजी कहते हैं--नरेश्वर ! राक्षसोके सरदार 
श्रीरामभक्त विभीषणने यह जानकर कि भगवान्‌ 
श्रीकृष्ण साक्षात्‌ श्रीरामचन्द्रजी ही हैं, भेंट-सामग्री 
लेकर प्रझुम्नकी सेनाके पास गये । उस समय शीघ्र ही 
आकारासे उतरकर मेघके समान इयामकान्तिसे 
प्रकाशित होनेवाले विशालकाय विजयंदर्शी विभीषण 
श्रीकृष्णकुमार प्रद्यु्की परिक्रमा करके हाथ जोई 
उनके सामने खडे हो गये ॥ ४६-४७॥ 


, अध्याय १४] 

विभीषण बोले--प्रभो | आप साक्षात्‌ भगवान्‌ 
वासुदेव तथा सबके स्रष्टा है, आपको नमस्कार है | 
आप ही संकर्षण, प्रद्युम्न और अनिरुद्ध हैं; आपको 
प्रणाम है । मत्स्य, कूर्म और वराहावतार धारण 
करनेवाले आप परमेश्वरको बारंबार नमस्कार है। 
श्रीरामचन्द्रको नमस्कार है। भृगुकुलभूषण परशु- 
रामजीको बारंबार नमस्कार है । आप भगवान्‌ वामनको 
नमस्कार है। आप ही साक्षात्‌ नरसिंह हैं, आपको 
बारंबार नमस्कार है । आप शुद्ध-बुद्धदेवको नमस्कार 
है। सबकी पीड़ा हर लेनेवाले कल्किरूप आप 
भगवानको मेणा नमस्कार हे* ॥ ४८--५०॥ 

श्रीनारदजी कहते हैं-राजन्‌.! यों कहकर 


दूसरोंको मान देनेवाले विभीषणने श्रीहरिके पुत्र प्रद्युम्नका 
बड़े भक्तिभावसे सोलह उपचारों द्वारा पूजन किया । उस 
समय उनकी वाणी गदगद हो रही थी । फिर परम संतुष्ट 
हुए प्रद्युम्नने उनको वैराम्यपूर्ण ज्ञान, शान्तिदायिनी भक्ति 
तथा प्रेमरूक्षणा परानुर॒क्ति प्रदान की । साथ ही ब्रह्माजीकी 
दी हुई परम दिव्य पद्मरागनिर्मित मस्तक-मणि तथा 
पुलस्त्यपौत्र कुबेरद्वारा पूर्वकालमें दी हुई रल्लॉंको 
दीप्तिमती माला प्रदान की। फिर चन्द्रमाकी दी हुई 
चन्द्रकान्त मणि तथा उत्तम पीताम्बर परम प्रभु प्रद्युम्नने उन्हें 
अर्पित किये । तदनन्तर महाबली राक्षसराज विभीषण 
प्रद्युम्रको प्रणाम करके उन्हें भेंट देकर अपने पार्षदगणोंके 
साथ लङ्कापुरीको लौट गये ॥ ५१--५५॥ 


इस प्रकार श्रीगर्मसंहितामे विश्चजित्सण्डके अन्तर्गत नारद-बहुलः६-संवाट्मे 'शाल्व, मल्लार 
एलं रुड्ापरविजय' नामक तेरहवाँ ध्याय पूर हुआ ४ १३४ 


चोदहवाँ अध्याय 


सह्यपर्वतके निकट दत्तात्रेयका दर्शन और उपदेश तथा महेनद्रपर्वतपर परशुरामजीके द्वारा 
यादवसेनाका सत्कार और श्रेष्ठ भक्तके स्वरूपका निरूपण | 


श्रीनारदजी - कहते हैं-राजन्‌ ! :' तदनन्तर 
श्रीकृष्णकुमार कामदेवस्वरूप परद्युप्न ऋषभ पर्वतका 
दर्शन करके श्रीरङ्गक्षेत्रमे गये । फिर काञ्चीपुरी एवं 
सरिताओंमे श्रेष्ठ प्राचीका दर्शन करके, काबेरी नदीके 
पार जाकर सह्यगिरिके समीपवर्ती देशोंमें गये । भगवान्‌ 
प्रद्युम्न हरिके साथ यादवोंकी विशाल सेना भी थी। 
मैथिलेश्वर ! उन्होंने देखा कि उनके सैन्य-शिविरकी 
ओर एकः खुले केशवाला दिगम्बर अवधूत भागता 
चला आ रहा है । उसका शरीर हृष्ट-पुष्ट है और उसपर 
धूल पड़ी हुई है । बालक उसके पीछे दौड़ रहे हैं और 
इधर-उधरसे तालिंयाँ पीट रहे हैं, कोलाहल करते हे 
और हँसते हैं। उस अवधूतको देखकर बुद्धिमानोमै श्रेष्ठ 


श्रीकृष्णकुमार अद्युम्न उद्धवसे बोले ॥ १--४३॥ 

प्रुप्नने कहा--यह दृष्ट-पुष्ट शरीरवाला कौन 
पुरुष बालक, उन्मत्त और पिशाचकी भाँति भागा आ 
रहा है ? यह लोगोंसे तिरस्कृत होनेपर भी हँसता है और 
अत्यन्त आनन्दित होता है ॥ ५-६ ॥ 

उद्धव बोले--ये परमहंस अवधूत श्रीहरिके 
कलावतार साक्षात्‌ महामुनि दत्तात्रेय हैं, जो सदा 
आनन्दमय देखे जाते हैं। इन्हींके प्रसादसे पूर्ववर्ती 
उत्कृष्ट नरेश सहस्नार्जुन आदि तथा यदु एवं प्रह्लाद 
आदिने परम सिद्धि प्राप्त की हैं ॥ ७-८ ॥ 

श्रीनारद्जी कहते हैं--राजन्‌ ! यह सुनकर यदु- 


कुल-तिलक प्रद्युम्नने मुनिकी पूजा और वन्दना करके 


तुभ्यं वासुदेवाय द्ध द्ध दलाय वये परुप्रायनिरद्धाय नमः संकर्षणाय च॥  प्र्युप्नायानिरुद्धाय नमः संकर्षणाय च॥ 
० नमा न कूर्माय वराहाय नमो नमः । नमः श्रीरामचन्द्राय भार्गवाय नमो नमः॥ 
चामनाय नमस्तुभ्यं नृसिंहाय नमो नमः | नमो बुद्धाय शुद्धाय कल्कये चार्तिहारिणे ॥ 


(गर्ग०, विश्वजित्‌ १३।४८-५०) 

दिव्य आसनपर निठाकर उनसे प्रश्न किया ॥ ९.॥ 
प्र्ुप्न बोले भगवन्‌ ! मेरे हृदयमें एक संदेह है 
प्रभो ! उसका नाश कीजिये । जगतका स्वरूप क्या है 
ब्रह्मके मार्ग कौन हैं तथा तत्त्व क्या है? यह सब 
ठीक-ठीक बताइये ॥ १० ॥ 
दत्तात्रेयने कहा--जबतक अन्धकारके कारण 
वस्तु दिखायी नहीं देती, तभीतक उल्का या मशालकी 
आवश्यकता होती है । जब महानन्द वशमेँ हो जाय, तब 
उल्काका क्या प्रयोजन है । साधो ! जगत्‌ तभीतक 
टिका रहता है, जबतक तत्त्वका ज्ञान नहीं होता । परब्रह्म 
परमात्माके ज्ञात या प्राप्त हो जानेपर जगतका क्या प्रयोजन 
है । जैसे मुखका प्रतिबिम्ब दर्पणमें दिखायी देता है, परंतु 
वास्तविक शरीर उससे भिन्न है, उसी प्रकार प्रधान अर्थात्‌ 
प्रकृतिमें प्रतिबिम्बित चैतन्य जीव है, परंतु ज्ञानके 
आलोकमें वह परात्पर परमात्मा सिद्ध होता है । जैसे 
सूर्योदय होनेपर सारी वस्तुएँ नेत्रसे दिखायी देती हैं, उसी 
प्रकार ज्ञानोदय होनेपर ब्रह्मतत्त्वका साक्षात्कार होता हे । 
फिर जीव कहीं नहीं दृष्टिगोचर होता है ॥ ११--१४॥ 
नारदजी कहते हैँ--राजन्‌ ! इस प्रकार उपदेश 
सुनकर यादवराज प्रद्युम्ने उनको नमस्कार किया 
और सेनाके साथ वे द्रविड़ देशमें वैकुण्ठाचल 
(वेङ्कटाचल) के पास गये। द्रविड़ देशके स्वामी 
धर्मतत्त्वज्ञ राजर्षि सत्यवाकूने बड़ी भक्तिसे प्रद्युम्नका 
आदर-सत्कार किया । फिर श्रीशैलका दर्शन करके 
वहाँक अद्भुत शिवालय तथा स्कन्दस्वामीका दर्शन 
प्राप्तकर वे पम्पा-सरोवरपर गये । तदनन्तर श्रीद्वारका- 
नाथ प्रद्युम्न गोदावरी और भीमरथी आदि भगवतं- 
तीथाँका दर्शन करते हुए महेन्द्राचलपर गये। उस 
पर्वतपर क्षत्रियाका अन्त करनेवाले भृगुवंशी 
परशुरामजी विराजमान थे। उन्हें नमस्कार और उनकी 
परिक्रमा करके श्रीकृष्णनन्दन वहाँ खड़े हो गये । 
राजेन्द्र ! ` परशुरामजीने उन्हें आशीर्वाद देकर 
यादवॉकी. चतुरङ्गिणी सेनाका योगशक्तिसे सत्कार 
किया। दाल, भात, चटनी, . दहीमें भिगोयी हुई 
भाजीकी पकाड़ियाँ, सिखरन, अवलेह (सिरका या 
अचार), पालकका साग, इक्षुभक्षिका (राब और 
चीनीका बना हुआ भोज्य पदार्थ-विसेष), शक्करके 


» शोलोकधामाधिपति परेश परात्परं त्वाँ शरण ग्रजाम्यहम्‌ * 


[विश्वजित्‌खण्ड 

मेलसे बना हुआ त्रिकोणाकार मिष्टान्न (गुझिया, समोसा 
आदि), बड्डा, मधुशीर्षक (मधुपर्क या घेवर आदि 
मिष्टात्न-विशेष), फेणिका (फेनी), उपरिष्ट (पूड़ी या 
पूआ आदि), छिद्रयुक्त शतपत्र (एक प्रकारकी 
मिठाई), चक्राभचिहिका (चक्राकार चिह्नवाली 
मिठाई, इमिरती आदि), सुधाकुण्डलिका (जलेबी), 
घृतपूर (घीकी बनी हुई पूड़ी), वायुपूर (मालपूआ) , 
चन्द्रकला, दधिस्थूली (दहीमें भीगकर फूली हुई बडी), 
कपूरसे वासित खाँडकी बनी मिठाई, गोधूमपरिखा 
(खाजा), इनके साथ सुन्दर-सुन्दर फल, उत्तम दधि, 
मोदक (लड्डू आदि), शाक-सौधान (विविध 
शाकोंके समुदाय), मण्ड (दूधकी मलाई या झाग), 
खीर, दही, गायका घी, ताजा मक्खन, मण्डूरी (सागका 
रसा), कुम्हड़ा, पापड़, शक्तिका (शक्तिवर्धक पेय, 
द्राक्षासव आदि), लस्सी, सुवीराम्ल (खट्टी काँजी), 
सुधारस (शहद या मीठा शर्बत), उत्तमोत्तम फल, 
मिश्री, नाना प्रकारके फल, मोहनभोग, (हलुआ), 
नमकीन पदार्थ, कसैले, मीठे, तीते, कड़वे और खट्टे 
अनेक प्रकारके भोज्य पदार्थ--इन सबको छप्पन भोग 
कहा गया है। भृगुकुल-भूषण परशुरामजीने अपने . 
योगबलसे इन सब पदार्थोके पर्वत-जैसे ढेर लगा 
दिये । सारी सेना भोजन कर चुकी, तब भी वहाँ वे खाद्य 
पदार्थोके पर्वत हाथभर भी छोटे नहीं हुए। 
परशुरामजीका यह वैभव देखकर संब लोग अत्यन्त 
आश्चर्यचकित हो गये । राजन्‌ ! यादवोंसहित श्रीकृष्ण- 
कुमार प्रद्युम्नने उस समय परशुरामजीको नमस्कार करके 
सबके सामने इस प्रकार पूछा ॥ १५--३० 5 I 
प्रद्युप्न बोले भगवन्‌ ! आपने हम सब लोगोंको 
अत्यन्त उत्तम भोजन प्रदान किया । प्रभो! सारी 
समृद्धियाँ और सिद्धियाँ आपके चरणोंमें लोटती हैं । अब 
मैं यह जानना चाहता हूँ कि समस्त हरिभक्तोंमें श्रीहरिका 
प्रिय भक्त कोन है ? विपेन्द्र ! यह मुझे बंताइये; क्योंकि 
आप परावरवेत्ताओंमें सबसे श्रेष्ठ हैं ॥ ३१-३२ ॥ 
परशुरामजीने कहा--प्रभो । आप क्या नहीं 
जानते, तो भी साधारण लोगोंकी भाँति पूछते हैं। 
लागांको शिक्षा देनेके लिये ही आप इस तरह सत्सङ्ग 
करते हुए भूतलपर विचरते हैं। जो अकिंचन है- 


अध्याय १४] 

* सहापर्वतके निकट दत्तात्रेयका दर्शन और उपदेश + 

जिसके पास कोई संग्रह-परिग्रह नहीं है, जो केवल 
श्रीहरिके चरणारविन्दोके परागपर ही लुब्ध है, 
श्रीहरिकी सुन्दर कथाके श्रवणकीर्तनमें ही तत्पर रहता 
है तथा जिसका चित्त भगवानके रूपसिन्धुकी लहरोंमें 
ही डूबा रहता है, वही श्रीकृष्णचन्द्रका प्रिय भक्त कहा 
गया है । परमेश्वर ! जिस महापुरुषने अपने मन और 
इन्द्रियोंको बझमें कर रखा है, जो समस्त जंगम 
प्राणियोंके प्रति स्नेह एवं दयाका भाव रखता है, जो 
शान्त, सहनशील, अत्यन्त कारुणिक, सबका सुहृद 
एवं सत्पुरुष है, वही भगवान्‌ श्रीकृष्णचद्धका प्रिय 
भक्त कहा गया है। वह अपने चरणोंकी धूलिसे 
सम्पूर्ण जगत्को पवित्र करता है । जो निरन्तर परमेश्वर 
श्रीहरिके चरणोंकी धूलिका आश्रय ले, सम्पूर्ण ब्रह्म- 
पद, इन्द्रपद्‌, चक्रवर्ती सम्राट्के पद, रसातलके 
आधिपत्य, योगसिद्धि और मोक्षकी भी कभी इच्छा 
नहीं करता, वही भगवानका श्रेष्ठ भक्त है। जो 
अकिंचन हैं, जिनको अपने किये हुए कर्मेकि फलसे 
विरक्ति है तथा जो श्रीहरिकी चरणरजमें ही आसक्त हैं, 


वे महामुनि भगवदीय भक्तजन ही भगवानके उस 
परमपदका सेवन करते हैं; अन्य लोग उस नैरपेक्ष्य 
सुखका अनुभव नहीं कर पाते | भगवान्‌ पुरुषोत्तमको 
अपने भक्तसे बढ़कर प्रिय कोई नहीं जान पड़ता । न 
शिव, न ब्रह्मा, न लक्ष्मी और न रोहिणीनन्दन बलराम- 
जी ही उन्हें भक्तसे अधिक प्रिय हैं। भक्तोंने उनके 
मनको बाँध रखा है, अतः सकल लोकजनोंके 
चूडामणि भगवान्‌ श्रीकृष्ण सदा भक्तोंके पीछे-पीछे 
चलते हैं । अपने भक्तजनोंके पीछे चलते हुए भगवान्‌ 
परमात्मा श्रीकृष्ण उनके प्रति अपनी रुचि--अपना 
अनुराग सूचित करते हैं और समस्त लोकोंको पवित्र 
करते हैं । इसीलिये भगवान्‌ मुकुन्द अतिशय भजन 
करनेवाले लोगोंको मोक्ष तो दे देते हैं, परंतु उत्तम 
भक्तियोग कदापि नहीं देते*॥ ३३-३९ ॥ 
श्रीनारदजी कहते हैं--राजन्‌ ! यह उपदेश सुन- 
कर यादवेन्द्र प्रद्युम्नने श्रीभार्गवकुलभूषण परशुरामजी- 
को नमस्कार किया और वहाँसे पूर्व दिशामें विद्यमान 
गङ्गासागर-संगमकी ओर प्रस्थान किया ॥ ४० ॥ 


इस प्रकार श्रीगर्गसंहितामें विश्वाजतखण्डके अन्तर्गत नारद-बहुलाश्व-संवादगें "द्रविड देशपर विजय' 


नामक चोटहवाँ अध्याय पूण हुआ ॥ ५४ 0 


ath" Cd 


+ निष्किंचनो हरिपदाब्जपरागलुब्धः श्रीमत्कथाश्रवणकोर्तनतत्पो यः । 

तद्रूपसिन्धुलहरीविनिमग्नचित्तः श्रीकृष्णचन््रदयितः कथितः स॒ भक्तः॥ 
दान्तो महानखिलजंगमवत्सलोऽयं शान्तस्तितिक्षुरतिकारुणिकः सुहृत्सत्‌ । 
लोके पुनाति निजपादरजोभिरारात्‌ श्रीकृष्णचन्द्रदयितः कथितः परेशः ॥ 
यः पारमेष्ठ्यमखिलं न महेन्द्रधिष्ण्यं नो सार्वभौममनिशं न रसाधिपत्यम्‌ । 
नो योगसिद्धिमपि नो नपुनर्भवं वा वाञ्छत्यलं परमपादरजः स भक्तः॥ 
निष्किचनाः स्वकृतकर्मफलेर्विरागा यत्तत्पदं हरिजना मुनयो महान्तः। 
भक्ता जुषन्ति हरिपादरजःप्रसक्ता अन्ये विदन्ति न सुखं किर नैरपेक्ष्यम्‌ ॥ 
भक्तात्मियो न विदितः पुरुषोत्तमस्य शाम्भुर्विधिन च रमा न च राहिणेयः । 
भक्ताननुव्रजति भक्तनिवद्धचित्तक्षूडामणिः सकललोकजनस्य कृष्ण: ॥ 
गच्छन्रिजं जनमनु प्रपुनाति लोकानावेदयन्‌ हरिजने स्वरुचिं महात्मा | 
तस्मादतीव भजता भगवान्‌ मुकुन्दो मुक्ति ददाति न कदापि सुभक्तियोगम्‌॥ 


(गर्ग०, विश्वजित्‌र १४ । ३४-३९) 


पंद्रहवाँ अध्याय 
उड्डीश-डामर देशके राजा, वङ्गदेशके अधिपति वीरधन्वा तथा असमके 
नरेश पुण्डूपर यादव-सेनाकी विजय 


श्रीनारदजी कहते हैं--राजन्‌ ! दिग्विजयके 
बहाने भूभार-हरण करनेवाले साक्षात्‌ भगवान्‌ प्रद्युम्न 
अङ्गदेशको गये । अङ्गदेशका स्वामी केवल अन्तःपुर- 
का अधिपति होकर वनमें विहार करता था। वहाँ 
यादवोंने उसे जा पकड़ा, तब उसने महात्मा प्रद्युम्नको 
पर्याप्त भेंट दी ॥ १-२ ॥ 
उड्डीश-डामर (उड़ीसा) देशके राजा महाबली 
बृहद्वाहुने प्रद्युम्नको भेंट नहीं दी। वह अपने लके 
अभिमानसे मत्त रहता था । प्रद्युम्नने जाम्बवती-कुमार 
वीरवर साम्बको उसे वझमें करनेके लिय भेजा । साम्ब 
सूर्यतुल्य तेजस्वी रथपर आरूढ़ हो, धनुष हाथमें ले 
अकेले ही गये । नरेश्वर ! उन्होंने बाण-समूहोंसे डामर 
नगरको उसी प्रकार आच्छादित कर दिया, जैसे मेघ 
तुषाररारिसे किसी पर्वतको चारों ओरसे ढक देता है । 
इस प्रकार घर्षित एवं पराजित होकर डामराधीराने 
तत्काल हाथ जोड़ लिये और महात्मा प्रद्युम्नको 
नमस्कार करके भेंट अर्पित की ॥ ३--६॥ 
तत्पश्चात्‌ वङ्गदेशके अधिपति मदमत्त एवं वीर 
राजा वीरधन्वा एक अक्षौहिणी सेनाक्रे साथ युद्धके 
लिम्ने यादव-सेनाके सम्मुख आये वे बड़े बलवान्‌ 
थे | यादवोंकी ओरसे श्रीहरिके पुत्र चन्द्रभानुने प्रद्युम्नके 
देखते-देखते वीरधन्वाकी उस सेनाको बाणोंद्वारा उसी 
प्रकार विदीर्ण कर दिया, जैसे कोई कटु वचनोंद्वारा 
मित्रताका भेदन कर दे। उनके बाणोंसे विदीर्ण हुए 
हाथियोंके मस्तकसे चमकते हुए मोती भूमिपर इस 
प्रकार गिरने लगे, मानो रातमें आकाइासे तारे बिखर 
रहे हों अनेक रथी वीर धराशायी हो गये । हाथी-घोड़े 
और पैदल सैनिक उनके बाणोंसे मस्तक कट जानेके 
कारण कुम्हड़ेके टुकड़ों-जैसे इधर-उधर गिरे दिखायी 
देते थे। क्षणभरमें वीरधन्वाकी सेना रक्तकी नदीके 
रूपमें परिणत हो गयी, जो मनस्वी वीरोंका हर्ष बढ़ाती 
और डरपोकोंको भयभीत करती थी ॥ ७--११॥ 
करे हुए मस्तक और घड़ किरीट, कुण्डल, केयूर, 
कंगन और अञ्-राख्रोंसहित दौड़ रहे थे। उनके 


कारण वहाँकी भूमि महामारी-सी प्रतीत होती थी। 
कूष्माण्ड, उन्माद, वेताल, भैरव तथा ब्रह्मराक्षस 
बड़े चेगसे आकर झंकरजीके गलेकी मुण्डमाला 
बनानेके लिये वहाँपर गिरे हुए मस्तकोंको उठा लेते 
थे। इस तरह जब सारी सेना मार गिरायी गयी, तब 
वीरधन्वा सामने आये, उन्होंने तुरंत ही वज्र-सरीखी 
गदासे चन्द्रभानुपर चोट की । उस गदाके भारी प्रहारसे 
श्रीकृष्णकुमार चन्द्रभानु विचलित नहीं हुए; उन्होंने 
गदा लेकर तत्काल वीरधन्वाकी छातीपर दे मारी। 
उस गदाके प्रहारसे पीड़ित एवं मूर्च्छित हो मुँहसे 
रक्त वमन करते हुए वीरधन्वा कटे हुए वुक्षकी भाँति 
भूतलपर गिर पड़े। दो घड़ीमें उनको फिर चेतना 
हुई, तब उन कङ्गदेशके नरेशने महात्मा प्रझुम्नकी 
शरण ली ॥ १२---१७ ॥ 

राजन्‌ ! जब भेंट देकर वीरधन्वा अपने नगरको 
चले गये, तब अमित-पराक्रमी प्रद्युम्न ब्रह्मपुत्र नद पार 
करके असम देशमें गये । वहाँके राजा बिम्बको पकड़- 
कर यादवेश्वर प्रद्युम्नने भेंट ली और यादवोंके साथ 
कामरूप देशमें गये। कामरूप देशके राजा पुण्डू 
इन्द्रजालकी विद्या (जादू) में बड़े निपुण थे। वे 
अपनी सेनाके साथ प्रद्युम्नक सामने युद्धके लिये 
निकले । उस समय असमियों और यादवोंमें घोर युद्ध 
हुआ। बाण, कुठार, परिघ, शूल, खड्ग, ऋष्टि तथा 
शक्तियोंसे प्रहार किया गया। मैथिलेश्वर ! तदनन्तर 
राजा पुण्डूने पिशाच, नाग तथा राक्षसोंकी माया प्रकट _ 
की; फिर तो सब ओर गुह्यक, गन्धर्व तथा कच्चे मांस 
चबानेवाले पिशाच रणभूमिमें दौड़ने तथा बारंबार 
कोटि-कोरि अङ्गरोंकी वृष्टि करने लगे। एक ही 
क्षणमें यादवोंकी सेनापर मुँहसे विष वमन करते और 
फुंकारते हुए सर्प टूट पड़े । गधेपर बैठे हुए टेढ़े-मेढ़े 
दाँत और लपलपाती हुई जीभवाले भयंकर राक्षस 
युद्धम मनुष्योंको चबाते तथा भागते दिखायी देने लगे । 
सिंहके समान मुखवाले यक्ष तथा अश्वमुख किंनर 
हाथोमें शूल लिये 'मारो-काटो' कहते हुए इधर-उधर 


अध्याय १६] 

विचरने लगे । क्षणभरमें सारा आकाश मेघोंकी घटासे 
आच्छादित हो गया । राजन्‌ ! वायुके वेगसे उडी हुई 
धूलके कारण सब ओर अन्धकार छा गया। भोज, 
वृष्णि, अन्धक, मधु, शूरसेन तथा दशा वंशके योद्धा 
उस महायुद्धमें भयभीत हो गये। यदुश्रेष्ठ ! बीरोंने 
अपने अस्न-शस्र नीचे डाल दिये ॥ १८--२८॥ 
मैथिल ! तब इस भयके निवारणका उपाय जानने- 
वाले श्रीकृष्णकुमार प्रद्युश्नने पिताके दिये हुए धनुषको 
हाथमें लेकर बाणोंद्वारा सात्त्विक महाविद्याका प्रयोग 
किया । फिर जैसे सूर्य अपनी किरणोंसे कुहासे तथा 
बादलोंको छिन्न-भिन्न कर डालते हैं, उसी प्रकार 
प्रद्युम्नने बाणोंद्वारा पिशाचों, नागों, यक्षों, राक्षसों तथा 
गन्धर्वोके घने अन्धकारको नष्ट कर दिया। जैसे हवा 


वि राजा ध्ृतिद्वारा ब्रहाचारीके रूपमें पधारे हुए प्रद्युप्रका पूजन + 

कमलको उड़ाकर पृथ्वीपर फेंक देती है, उसी प्रकार 
प्रद्युम्नने बाणोंद्रारा रथ और वाहनसहित शत्रु राजा 
पुण्ड्रको दो घड़ीतक आकाशमेँ घुमाकर रणभूमिमें पटक 
दिया । राजाकी मूर्च्छा दूर होनेपर वे पराजित हो प्रद्युम्नकी 
शरणमेँ गये और तत्काल भेंटके रूपमें एक लाख घोडे 
और दस हजार हाथी देकर उन्हेनि श्रीकृष्णकुमारको 
प्रणाम किया । वहाँसे अपनी सेनाद्वारा शोणनद और 
विपाशा (व्यास) नदी पार करते हुए यदुकुलनन्दन 
धनुर्धर वीर प्रद्युम्न केकय देशमें आ पहुँचे। केकय 
देशके राजा महाबली धृतकेतु वसुदेवकी बहिन साक्षात्‌ 
श्रुतकीर्तिक महान्‌ पति थे। उन्होंने यादवोंसहित 
प्रयुम्नका बड़े भक्ति-भावसे पूजन किया । राजन्‌! वे 
श्रीकृष्णके प्रभावको जानते थे ॥ २९--३५॥ 


इस प्रकार श्रोगर्गसहितामे विश्वजितरण्डके अन्तर्गत नारद-बहुराश्ष-सवादम 'केकय देशपर विजय' 
नामक पेद्रहदाँ अध्याय पूर हुआ ॥ १५॥ 


सोलहवाँ अध्याय 


मिथिलाके राजा धृतिद्वारा ब्रह्मचारीके रूपमें पधारे हुए प्रद्युप्रका पूजन; उन दोनोंका 
शुभ संवाद; प्रद्ुन्नका राजाको प्रत्यक्ष दर्शन दे, उनसे पूजित हो शिविरमें जाना 


श्रीनारदजी कहते हैं--राजन्‌ ! वहाँसे विजय- 
दुन्दुभि बजवाते हुए यदुनन्दन प्रद्युत्न तुम्हारे सुख- 
सम्पन्न मिथिला देशमें आये । कलश-शोभित अत्यन्त 
ऊँचे स्वर्णमय सौधशिखरोंसे युक्त मिथिलापुरीको दूरसे 
देखकर प्रद्युम्नने उद्धवसे पूछा ॥ १-२ ॥ 

घ्रद्यु्न बोले- मन्लिप्रवर ! इस समय यह 
किसकी राजधानी मेरी दृष्टिमें आ रही है, जो बहु- 
संख्यक महलोंसे भोगवती पुरीकी भाँति शोभा 
पाती है ? ॥ ३॥ 

उद्धवने कहा--मानद ! यह राजा जनककी पुरी 
मिथिला है। इस समय यहाँ मिथिलानरेश महा- 
भागवत विद्वान्‌ धृति रहते हैं। वे समस्त र्मा्माओं- 
में श्रेष्ठ है । श्रीकृष्ण उनके इष्टदेव हैं और वे स्वयं भी 
श्रीहरिको बहुत प्रिय हैं । उनके पुत्रका नाम बहुलाथ है, 
जो बचपनसे ही भगवानकी भक्ति करनेवाला है। उसे 
दर्शन देनेके लिये साक्षात्‌ भगवान्‌ श्रीकृष्ण यहाँ 


पधारेंगे । राजकुमार बहुलाश्व तथा ब्राह्मण श्रुतदेवकों 
द्वारकामें भगवान्‌ श्रीकृष्ण बहुत ही याद किया करते 
हैं। प्रभो ! इन्हें देवेन्द्र भी नहीं जीत सकते, फिर 
मनुष्योंकी तो बात ही क्या; क्योंकि धृतिने अपनी परा- 
भक्तिसे श्रीकृष्णको वशमें कर लिया है ॥ ४--७३॥ 
श्रीनारदजी कहते हैं--राजन्‌ ! यह सुनकर 
भगवान्‌ श्रीकृष्णकुमार प्रद्युम्न उद्धवजीको अपना 
शिष्य बनाकर उनके साथ राजा धृतिका दर्शन करनेके 
लिये आये। उद्धवसहित प्रद्युम्नने राजाकी भक्तिकी 
परीक्षा करनेके लिये ही मिथिलापुरीको देखा । वहाँके 
सभी वीर कवच और शास्त्र धारण करके माला और 
तिलकसे सुशोभित थे। वे सब-के-सब मालाद्वारा 
श्रीकृष्ण-नामका जप करते थे मिथिलाके लोगोंके 
द्वार-द्वारपर श्रीहरिके नाम लिखे थे और श्रीकृष्णके 


उसे सुन्दर-सुन्दर चित्र अङ्कित थे। मानद ! बहाँ घरोंकी 


प्रत्येक दीवारपर गदा, पद्य, दसों अवतारके चित्र 


परात्परं त्वा शरणं व्रजाम्यहम्‌ * 

और शङ्ख, चक्र अङ्कित थे। घर-घरके आँगनमें 
तुलसीके मन्दिर दिखायी देते थे ॥ ८--१२३॥ 
इस तरह मिथिलाके महलोंको देखते हुए उन्होंने 
वहाँके लोगोंपर भी दृष्टिपात किया, जो सब-के-सब्र 
माला-तिलकधारी भगवद्भक्त थे। उन्होंने केसर 
अथवा कुङ्कमके बारह-बारह तिलक लगा रखे थे। 
वहाँके ब्राह्मण गोपीचन्दनकी मुद्राओसे चर्चित, 
शान्तस्वरूप तथा ऊर्ध्वपुण्ड्धारी थे। उनके अङ्गों- 
पर हरिमन्दिरके चित्र अङ्कित थे। ललाटमें गदाकी 
मुद्रा, सिरपर हरिनाम ओर दोनों भुजाओंमें चक्र, 
शङ्ख, पद्म, कूर्म और मत्स्य अङ्कित थे। कितने ही 
लोगोने मस्तकपर धनुष और बाणके चित्र तथा हृदयमें 
नन्दक नामक खड्ग, मुसळ और हलके चिह्न धारण 
कर रखे थे ॥ १३--१७॥ 
राजन्‌! तदनन्तर अझुम्नने देखा--वहाँकी गली- 
गलीमें कुछ मनुष्य भागवत सुन रहे हैं । दूसरे. लोग 
हरिवंश और महाभारत नामक इतिहास श्रवण कर रहे 
हैं। कुछ लोग सनत्कुमारसंहिता, वासिष्ठसंहिता, 
याज्ञवल्वयसंहिता, पराशरसंहिता, गर्गसंहिता, 
पौलस्त्यसंहिता और धर्मसंहिता आदिका पाठ कर रहे 
हैं। ब्रह्मपुराण, पद्मपुराण, विष्णुपुराण, शिवपुराण, 
लिङ्गपुराण, गरुडपुराण, नारदीयपुराण, भागवतपुराण, 
अम्निपुराण, स्कन्दपुराण, भविष्णपुराण, ब्रह्मवैवर्त- 
पुराण, वामनपुराण, मार्कण्डेयपुराण, वाराहपुराण, 
मत्स्यपुराण, कूर्मपुराण तथा ब्रह्माण्डपुराण--इन 
सब पुराणोंको गली-गलीमें, घर-घरमें वहाँके सन 
लोग सुनते थे। कुछ लोग श्रीरामचरणामृतसे पूर्ण 
वाल्मीकिके महाकाव्य रामायणका पाठ करते थे। 
कुछ लोग स्मृतियोंके और कुछ ब्राह्मण वेदत्रयीके 
स्वाध्यायमें लगे थे। कुछ लोग मङ्गलधाम वैष्णव 
यज्ञका अनुष्ठान करते थे । कितने ही मनुष्य राधाकृष्ण, 
कृष्ण-कृष्ण आदि नामोंका बारंबार कीर्तन करते थे । 
कुछ लोग हरिकीर्तनमें तत्पर रहकर नाचते और गाते 
थे । वहाँके प्रत्येक मन्दिरमें मृदङ्ग, ताल, झाँझ और 
वीणा आदि मनोहर वाद्योके साथ लोगोंद्वारा किया 
जानेवाला हरिकीर्तन सुनायी पड़ता था | राजन्‌ ! 
मिथिलाके घर-घरमें वहाँके निवासी प्रेमलक्षणा 


नवधाभक्ति करते थे ॥ १८--२६॥ 

इस प्रकार नगरीका दर्शन करके भगवान्‌ पद्युम्न 
हरिने राजद्वारपर पहुँचकर शीघ्र ही मैथिलनरेशका 
दर्शन किया । मैथिलेशकी सभामें वेदव्यास, झुकमुनि, 
याज्ञवल्क्य, वसिष्ठ, गौतम, मैं और बृहस्पति बैठे 
थे। दूसरे भी धर्मके वक्ता तथा हरिनिष्ठ मुनि वहाँ 
मूर्तिमान्‌ वेदकी भाँति इधर-उधर बैठे दिखायी. देते 
थे । नरेश्वर मैथिलेन्द्र धृति वहाँ भक्तिभावसे नतमस्तक 


-होकर बळदेवजीकी चरणपादुकाकी विधिवत्‌ पूजा 


कर रहे थे। वे श्रीकृष्ण और बलदेवके मुक्तिदायक 
नामोंका जप भी करते जाते थे । शिष्यसहित ब्रह्मचारी- 
को आया देख राजाने उठकर नमस्कार किया । उनकी 
पाद्य आदि उपचारोंसे विधिवत्‌ पूजा करके मैथिलेश्वर 
राजा धृति दोनों हाथ जोड़कर उनके आगे खड़े हो 
गये ॥ २७-३२ ॥ 

जनकने कहा--भगवन्‌ ! आपके पदार्पणसे 
आज मेरा जन्म सफल हो गया, मेरा राजभवन शुद्ध 
एवं परमोज्ज्वल हो गया, देवता, ऋषि और पितर-- 
सब संतुष्ट हो गये । भगवन्‌ ! आप जैसे निर्श्रान्त और 
समदर्शी साधु भूतलपर दीनजनोंका कल्याण करनेके 
लिये ही निचरते हैं ॥ ३३-३४ ॥ 

ब्रह्मचारी बोले--राजसिंह ! आप धन्य हैं, 
आपकी यह मिथिलापुरी धन्य है तथा विष्णु-भक्तिसे 
भरपूर आपकी सारी प्रजा भी धन्य है ॥ ३५॥ 

जनकने कहा--प्रभो ! न तो यह नगरी मेरी है, 
न प्रजा मेरी है और न गृह तथा धन-धान्य मेरे हैं । स्त्री, 
पुत्र और पौत्रादि मेरे पास जो कुछ है, वह सब भगवान्‌ 
श्रीकृष्णका ही है । साक्षात्‌ परिपूर्णतम भगवान्‌ श्रीकृष्ण 
स्वयं असंख्य ब्रह्माण्डोंके अधिपति होकर गोलोकः 
धाममें विराजते हैं । वे पुरुषोत्तम एक होकर भी स्वयं ही 
वासुदेव, संकर्षण, प्रद्युम्न और अनिरुद्ध--इन चार 
व्यूहोके रूपमें भूतलूपर प्रकट हुए हैं । महामुने ब्रह्मन्‌ ! 
शरीर, मन, वाणी, बुद्धि अथवा समस्त इन्द्रियोंद्वारा मैंने 
जो भी पुण्यकर्म किया है, बह सब भगवान्‌ श्रीकृष्णको 
समर्पित है॥ ३६--३९॥ का 

ब्रह्मचारीनेः कहा--महाभाग, विष्णुभक्तः 
शिरोमणे, विदेहराज ! तुम्हारी भक्तिसे संतुष्ट 


अध्याय १६] 

हो भगवान्‌ श्रीकृष्ण तुम्हें सायुज्य मोक्ष प्रदान 
करेंगे ॥ ४० ॥ 

जनक बोले--ब्रह्मन्‌ ! मैं आप-जैसे श्रीकष्ण- 
भक्त महात्माओंका दास हूँ | मैने अपने मनमें किसी हेतु 
अथवा कामनाको स्थान नहीं दिया है; अतः मैं एकत्व 
या सायुज्यरूपा मुक्ति नहीं पाना चाहता ॥ ४१ ॥ 

ब्रह्मचारीने कहा--राजन्‌ ! तुम हेतुरहित होकर 
अहैतुकी भक्ति करते हो, अतः निर्गुण भक्ति-भावके 
कारण तुम प्रेमके लक्षणोंसे सम्पन्न हो। साक्षात्‌ 
भगवान्‌ प्रद्युम्न दिग्विजयके लिये निकले हैं । वे आपके 
घरपर क्यों नहीं आये--इस बातको लेकर मेरे मनमें 
महान्‌ संदेह हो गया है ॥ ४२-४३ ॥ 

जनक बोले भगवान्‌ प्रद्युम्न साक्षात्‌ अन्तर्यामी 
स्वयं श्रीहरि हैं। वे सदा, सर्वज्ञ और सर्वव्यापी हैं। 
फिर बताइये तो सही, क्या वे यहाँ नहीं हैं ? ॥ ४४ ॥ 

ब्रह्मचारीने कहा- यदि ज्ञानदृष्टिसे भी तुम 
श्रीकृष्णकुमार प्रद्युन्नको यहाँ निरन्तर स्थित मानते हो 
तो दिव्यदृष्टिवाले प्रह्वादकी भाँति तुम उनका यहाँ 
प्रत्यक्ष दर्शन कराओ ॥ ४५॥ 

श्रीनारदजी कहते हैं--बहुलाश्व ! यह सुनकर 
महाभागवत राजा.धृतिने अपने मुखपर अश्रुधारा बहाते 
हुए गद्गद वाणीमें कहा ॥ ४६ ॥ 

_ जनक बोले--यदि मेरेद्वारा भगवान्‌ श्रीहरिकी 
इस भूतलपर अहेतुकी भक्ति की गयी है तो श्रीहरिके 
पुत्र प्रद्युम्न मेरे सामने प्रकट हो जायैं। यदि में 
श्रीकृष्णभक्तोंका दास होऊँ, यदि मुझपर उनकी कृपा 
हो और यदि सर्वत्र मेरी श्रीकृष्णबुद्धि हो तो मेरा यह 
मनोरथ पूर्ण हो जाय ॥ ४७-४८ ॥ | 

नारदजी कहते हैं--बहुलाश्व ! उनके इतना 


कहते ही श्रीकृष्णकुमार प्रद्युम्न तत्काल ब्रह्मचारीका 
रूप छोड़कर सबके देखते-देखते अपने साक्षात्‌ 
स्वरूपसे प्रकट हो गये । हरिभक्तिनिष्ठ शिष्य उद्धव भी 
गद्गद हो गये । मेघोंके समान श्याम कान्ति, प्रफुल्ल 


- कमलदलके समान विशाल नेत्र, लंबी-लंबी भुजाएँ, 


जगतके लोगोंका मन हर लेनेवाला रूप सबके सामने 
प्रकट हो गया । उनके श्रीअङ्गोंपर पीताम्बर शोभा दे 
रहा था । उनका शोभासम्पन्न मुखारविन्दमण्डल नीली 
घुँघराली अलकावलियॉसे अलंकृत था। शिशिर 
ऋतुके बाळरविके समान कान्तिमान्‌ किरीट, दिव्य 
कुण्डल, करधनी और बाजूबंद आदिसे उनका दिव्य 
विग्रह उद्भासित हो रहा था । श्रीकृष्णकुमार प्रद्युप्रको 
इस प्रकार देखकर राजा धृतिने उनको हाथ जोड़कर 
साष्टाङ्ग प्रणाम किया ॥ ४९-५१ ॥ 

जनक बोले भूमन्‌! मेरा सौभाग्य महान्‌ एवं 
अत्यन्त धन्य है। अहो ! आज आपने मुझे अपने 
स्वरूपका साक्षात्‌ दर्शन कराया । आज मेरी महिमा 
कयाधूकुमार . प्रह्मदके समान बढ़ गयी। आज मैं 
अपने कुलसहित कृतार्थ हो गया ॥ ५२ ॥ 

श्रीप्रद्युश्नने कहा--नृपश्रेष्ठ ! तुम धन्य हो, मेरे 
प्रभावको जाननेवाले भक्त हो। मैं इस समय तुम्हार 
भक्तिभावकी परीक्षाके लिये ही यहाँ आया था। 
मैंथिलेश्वर | आज ही तुम्हें मेरा सारूप्य प्राप्त हो जाय 
और इस लोकमें तुम्हारे बल, आयु और कोर्तिका 
अत्यन्त विस्तार हो ॥ ५३-५४ ॥ 

नारदजी कहते हैं-राजन्‌! तुम्हारे पिता 
धृतिसे पूजित हो भक्तवत्सल भगवान्‌ प्रद्युम्न वहाँ 
आये हुए संतोंके सामने ही अपने रिविरकी ओर चले 
गये ॥ ५५॥ 


इस प्रकार श्रीगर्गसंहितामें विश्वजित्ख॒ण्डके अन्तर्गत नास्द-बहुराश्व-संवादे 'जनकका उपाख्यान 
| नामक सोलहवाँ अध्याय पू दुजा ॥ ५६ ॥ चया 

श्रीनारदजी कहते हैं-राजन्‌! तदनन्तर 
मत्स्यके चिहसे सुशोभित ध्वजा फहरते हुए अद्युम्न 


मगधदेशपर विजय पानेके लिये अपनी सेनाके साथ 


तुरंत गिरित्रजकी ओर चल दिये । श्रीहरिके पुत्र प्रचुम्न- 
को, विशेषतः दिग्विजयके लिये, आया सुनकर 
मगधराज जरासंघको बड़ा क्रोध हुआ ॥ १-२ ॥ 

जरासंध बोला--समस्त यादव अत्यन्त तुच्छ 
. और युद्धसे डरनेवाले कायर हैं। वे ही आज पृथ्वी- 

पर विजय पानेके लिये निकले हैं । जान पड़ता है, 
उनकी बुद्धि मारी गयी है । इस दुरात्मा प्रद्यु्रका पिता 
माधव स्वयं मेरे भयसे अपनी पुरी मथुरा छोड़कर 
समुद्रकी शरणमें जा छिपा है । प्रवर्षणगिरिपर मैंने 
बलराम और कृष्णको बलपूर्वक भस्म कर दिया था, 
कितु ये छलपूर्वक वहाँसे भाग निकले और द्वारकामें 
जाकर रहने लगे । अब मै स्वयं कुशलस्थलीपर चढ़ाई 
करूँगा और उन दोनों भाइयोंको उग्रसेनसहित बाँध 
लाऊँगा । समुद्रसे घिरी हुई इस पृथ्वीको यादवोंसे 
शुन्य कर दूँगा ॥ ३-६ ॥ 

नारदजी कहते है--राजन्‌ ! यों कहकर बलवान्‌ 
राजा जरासंध तेईस अक्षौहिणी सेनाके साथ गिरित्रज 
नगरसे बाहर निकला | मगधराजके साथ हाथियोंकी 
विशाल सेना थी। उन हाथियोंके मुखपर गोमूत्र, 
“सिन्दूरराशि, एवं कस्तूरीद्वारा पत्र-रचना की गयी थी । 
उनके गण्डस्थलोंसे मदकी धारा बह रही थी । वे हाथी 
ऐसवत-कुलमें उत्पन्न होनेके कारण चार दाँतोंसे 
सुशोभित थे और सूँड़की फुफकारोंसे बहुसंख्यक 
वुक्षोंको तोड़कर फेंकते चलते थे। उन गजराजोंसे 
मगधराजकी वैसी ही शोभा हो रही थी, जैसे मेघोसे 


भगवान्‌ इन्द्रकी होती है । राजन्‌ ! देवताओंके विमानों- 


के समान आकारवाले अगणित रथ उसके साथ चल 
रहे थे, जिनके ऊपर ध्वज फहराते थे, सारस बैठे थे, 
चैंवर डुल रहे थे और चञ्चल पहियोंसे घर-घर ध्वनि 
प्रकट हो रही थी। वायुके समान वेगशाली तथा 
विचित्र-विचित्र वर्णवाले मदमत्त अश्व सुनहरे पट्टे और 
हार आदिसे सुशोभित थे। उनकी शिखाओं एवं 


बागडोरोके ऊपरी भागमें चवर (कलगी) सुशोभित 
थे। कवच धारण किये तथा हाथोंमें ढाल-तलवार 
एवं धनुष लिये वीरजन विद्याधरोंके समान शोभा पाते 
थे । उन सबके साथ महाबली मगधराज युद्धके लिये 
निकला । दुन्दुभियोंकी धुंकारो और धनुषोंकी टंकारोंसे 
दिशाएँ निनादित हो रही थीं । धरती डोलने लगी और 
सैनिकोंद्वारा उड़ायी गयी धूलसे आकाश छा गया। 
मैथिल ! जरासंघकी वह सेना उमड़ते हुए प्रलय- 
सागरके समान भयंकर थी। उसे देखकर समस्त 
यादव विस्मित हो गये ॥ ७-१४ ॥ 

मगधराजके उस सैन्य-सागरको देखकर भगवान्‌ 
प्रचुम्नने दक्षिणावर्त राङ्क बजाया और उसीके द्वारा 
मानो अपने योद्धाओंको अभयदान देते हुए कहा-- 
'डरो मत ।' तदनन्तर महाबाहु साम्ब प्रद्युम्नके सामने 
ही दस अक्षौहिणी सेना लेकर मगधराजके साथ युद्ध 
करने लगे। उस रणभूमिमें हाथी हाथियोंसे और रथी 
रथियोंसे जूझने लगे। मैथिलेश्वर ! घोड़े घोड़ोंसे और 
पैदल पैदलोंसे भिड़ गये। मांगधों और याददोंमें 
देवताओं और दानवॉके समान अद्भुत, रोमाञ्चकारी एवं 
भयंकर युद्ध होने लगा । कुछ घुड़सवार वीर हाथोंमे 
भाले लिये इधर-उधर मारकाट मचाते हुए गजारोहियों 
तथा हाथियोंके कुम्भस्थलोंपर बैठे हुए महावतोंको भी 
मार गिराते थे | कुछ योद्धा विद्युतके समान दीप्तिमती 
शक्तियोंको लेकर बलपूर्वक इात्रुओंपर फेंकते थे । वे 
शक्तियाँ कवचधारी झाज्ुओंको भी विदीर्ण करके 
धरतीमें समा जाती थीं। कितने ही वीर रणभूमिमें 
गरजते हुए रथोंके चक्के उठा-उठाकर फेंकते थे और 
सैनिकोंके समूहोंको उसी प्रकार छिन्न-भिन्न कर देते थे, 
जैसे सूर्य कुहासेको नष्ट कर देते हैं। कुछ लोग 
भिन्दिपालों, मुद्ररों, कुल्हाड़ियों, तलवारों, पट्टिशों, 
छुरों, करारों, रिष्टियों तथा तीखे निखिंशो (खड्गों) से 
युद्ध करते थे । तोमरो, गदाओं और बाणोंसे कटकर 
वीरों, हाथियों और घोड़ोंके मस्तक पृथ्वीपर गिर रहे 
थे। यहाँ केवल धड़ हाथमें खड्ग लिये संग्राममें 
दौड़ते हुए बड़े भयंकर प्रतीत होते थे और घोड़ों तथा 

मनुष्योंको धराशायी करते हुए उछलते थे। वीरोँकै 
ऊपर वीर गिर रहे थे। उनकी भुजाएँ छिन्न-भिन्न हो 
गयी थीं। कितने ही घोड़े बाणोंसे गर्दन कट जानेके 
कारण घोड़ोंपर ही गिर पड़ते थे । विद्याधर और गन्धर्व- 
के जातिकी स्त्रियाँ वीरगतिको प्राप्त हुए योद्धाओंको 
दिव्य रूपसे आकाशमेँ पहुँचनेपर उन्ह अपना पति बना 
लेना चाहती थीं । इसके लिये उन सबोमें परस्पर महान्‌ 
कलह होने लगता था । नरेश्वर ! कितने ही क्षत्रिय- 
धर्मपरायण और सदा ही संग्राममें शोभा पानेवाले 
योद्धा युद्धमें प्राण दे देते थे, किंतु एक पग भी पीछे नहीं 
हटते थे । वे सूर्यमण्डलका भेदन करके परमपदको 
प्राप्त हो जाते थे और शिशुमारचक्रमें उसी प्रकार 
नाचते थे, जैसे मण्डलाकार भूमिपर नट ॥ १५--२८ 
इस प्रकार साम्बके महावीर सैनिकोने मंगध- 
सेनाको रौंद डाला । वह सेना उनके देखते-देखते उसी 
प्रकार भाग चली, जैसे भगवान्‌ श्रीकृष्णकी भक्तिसे 
अशुभ नष्ट हो जाता है । किन्हीके कवच कट गये थे तो 
किन्हीके धनुष; कितने ही .सैनिक खड्ग और 
रिष्टियोंको हाथसे फॅककर पीठ दिखाते हुए भाग रहे 
थे। अपनी सेनाको पलायन करती देख मगधराज 
धनुषकी टंकार करता हुआ वहाँ आया और सबको 
अभयदान देते हुए बोला--'डरो मत।' 'जरासंधने 
धनुषकी प्रत्यञ्चाद्वारा अपनी सेनाको आगे बढ्नेकी 
उसी प्रकार प्रेरणा दी, जैसे कोई महावत अङ्कुरासे 
हाथीको हाँक रहा हो । इसी समय साम्ब भी वहाँ आ 
पहुँचे । उन्होंने धनुषसे छूटे हुए दस बाणोंद्वार महाबली 
मगधराजको समरभूमिमें घायल .कर दिया। फिर 
जाम्बवतीकुमार साम्बने उसके धनुषकी प्रत्यञ्चाको, जो 
सागरके उत्ताल तरंगोंके भयानक संघर्षकी भाँति शब्द 
करनेवाली थी, दस बाणोंसे छिन्न-भिन्न कर डाला । 
तदनन्तर महाबली जरासंधने दूसरा धनुष हाथमें लेकर 
दस अग्रगामी बाणोंद्वारा साम्बके धनुषको काट डाला । 
जरापुत्र मागधेन्द्रने चार बाणोंसे चारों घोड़ोंको, दोसे 
घ्वजको, तीनसे रथको और एकसे सारथिको मार 
डाला । धनुषके कट जानेपर तथा घोड़ों और सारथिके 
मारे जानेपर रथहीन हुए महाबली साम्ब दूसरे रथपर 
चढ़ गये और अत्यन्त उग्र धनुषपर विधिपूर्वक भव्यञ्च 

चढ़ाकर उन्होंने सौ बाणोंद्वारा जरासंधके रथको चूर- 
चूर कर दिया । उस समय जरासंध रथ छोड़कर बड़े 
वेगसे हाथीपर चढ़ गया । उस हाथीपर मागधेन्द्रकी 
वैसी ही शोभा हुई, जैसे ऐरावतपर चढ़े हुए इन्द्रकी 
होती है ॥ २९--३९॥ 7७ `` = ५ 5 
जरासंधके मनमें अत्यन्त क्रोध भरा हुआ था। 
उसने साम्बपर एक मतवाले हाथीको बढ़ाया, जिसके 
अङ्ग-अङ्गमें विचित्र पत्र-रचना की गयी थी तथा जो 
देखनेमें काल, अन्तक और यमके समान भयंकर था । 
उस नागराजने अपनी सुँड्से रथसहित साम्बको 
उठाकर चीत्कार करते हुए नौ योजन दूर फेंक दिया । 
मैथिल !: उस समय “साम्बकी सेनामें बड़ा भारी 
कोलाहल मच गया। फिर तो प्रद्युम्ने पाससे गद 
वेगपूर्वक उसी प्रकार उसकी सेनाके सामने आये । 
जैसे सूर्य अन्धकारका नाश करते हुए उदयाचलसे 
उदित हुए हों। जरासंधके उस हाथीको वसुदेवनन्दन 
गदने मुक्केसे इस प्रकार मारा, जैसे इन्द्रे ऊँचे पर्वतपर 
वज्रसे प्रहार किया हो । उनके मुष्टिकप्रहारसे व्याकुल 
होकर वह हाथी धरतीपर गिर पड़ा। राजन्‌ ! वह उसी 
समय मृत्युका ग्रास बन गया । वह अद्भुत-सी बात 
हुई । तब जरासंधने उठकर बड़े वेगसे गदा उठायी 
और उसे सहसा गदपर दे मारी। उस समय उस 
बलवान्‌ वीरने घनके समान गर्जना की, किंतु उसके 
प्रहारसे गद समराङ्गणसे तनिक भी विचलित नहीं हुए । 
उन्होंने तुरंत ही लाख भारकी बनी हुई गदा लेकर 
जरासंधपर प्रहार किया और सिंहके समान गर्जना की । 
राजन्‌ ! उनके उस प्रहारसे व्यथित हो बलवान्‌ 
बृहद्रथकुमार जरासंधने उठकर गदासहित गदको 
पकड़ लिया और बड़े रोषके साथ आकारामें सौ योजन 
दूर फेंक "दिया । तब महाबली गदने भी जरासंधको 
उठाकर घुमाया और उसे आकारमें एक सहस्र योजन 
दूर फेंक दिया । राजा मगध आकारासे विन्ध्यपर्वतपर 
गिर पड़ा | ४०---५०॥ - 
महाबली जरासंधने पुनः उठकर गदके साथ युद्ध 
आरम्भ किया । उसी समय साम्ब आ पहुँचे । उन्होंने 
मगधेश्वर जरासंधको पकड़कर पृथ्वीपर उसी प्रकार 
पटक दिया, जैसे एक सिंह दूसरे सिंहको बलपूर्वक 

पछाड़ दे। तब मगधके राजाने एक मुकेसे साम्बको 
और दूसरे मुक्केसे गदको मारा और समराड्डणमें बड़े 
जोरसे गर्जना की । उसके मुक्केकी मारसे व्यथित हो 
गद और साम्ब दोनों मूर्च्छित हो गये । उस समय 
युद्धभूमिमें तत्काल ही महान्‌ हाहाकार मच गय़ा । फिर 
तो यादवराज अद्युम्न ऊँची पताकावाले रथके द्वारा एक 
अक्षौहिणी सेनाके साथ वहाँ पहुँचे और 'डरो मत' यों 
कहकर सबको अभयदान दिया । उन्हें देख जरासंधने 
लाख भारकी बनी हुईं गदा हाथमें ली और जैसे 
जंगलमें दावानल फैल जाता है, उसी प्रकार उसने 
यादवसेनामें प्रवेश किया । राजेन्द्र ! उसने वीरोंसहित 
रथों, हाथियों तथा बहुत-से सिंधी घोड़ोंको इस तरह 
मार गिराया, मानो किसी महान्‌ गजराजने बहुत-से 
कमलोंको उखाड़ फेंका हो । जरासंधकी जो सेना भाग 
गयी थी, वह भी सारी-की-सारी लौट आयी। उसने 
यादव-सेनाको चारों ओरसे घेरकर तीखे बाणोंसे मारना 
आरम्भ किया । यादवराज प्रद्युप्न उस युद्धमें निर्भय 
होकर लड्ने लगे। उन्होंने बारंबार धनुषकी टंकार 
करते हुए बाणोंद्वारा शत्रुओको गिराना आरम्भ 
किया ॥ ५१--५८३॥ 


उसी समय यदुपुरीसे बलदेवजी आ पहुँचे। वे 
समस्त सत्पुरुषोंके देखते-देखते वहीं प्रकट हो गये। 
महाबली बलदेवने कुपित होकर मगधराजकी विशाल 
सेनाको हलके अग्रभागसे खींचकर मुसलसे मारना 
आरम्भ किया । उनके द्वारा मारे गये रथ, घोड़े, हाथी 
और पैदल मस्तक विदीर्ण हो जानेसे सो योजनतक 
धराशायी हो गये। वे सब-के-सब कालके गालमें 
चले गये। उस समय देवताओं और मनुष्योंकी 
दुन्दुभियाँ एक साथ बजने लगी! देवतालोग 
बलदेवजीके ऊपर फूलोंकी वर्षा करने लगे । यादवोंकी 
अपनी सेनामें तत्काल जोर-जोरसे जय-जयकार होने 
लगी । तदनन्तर प्रद्युम्न आदिने निश्चिन्त होकर भगवान्‌ 
कामपाल (बलदेव) को नमस्कार किया । राजन्‌ ! 
इस प्रकार भक्तवत्सल महाबली भगवान्‌ बलदेव 
मगधराजको जीतकर द्वारकाको चले गये । जरासंधका 
बुद्धिमान्‌ पुत्र सहदेव भेंट-सामग्री लेकर गिरिदुर्गसे 
निकला और शाम्बरारि प्रद्युश्रजीके सामने उपस्थित 
हुआ । एक अरब घोड़े, दो लाख रथ ओर साठ हजार 
हाथी उसने प्रद्युत्रको नमस्कार करके दिये; क्योकि वह 
प्रद्युप्रजीके प्रभावको जानता था॥ ५९--६७ ॥ 


इस प्रकार श्रोगर्ग्सेहितामें विश्विजतखण्डके अन्तर्गत नारद-बहुलाश्च-संवादमें “मगध-विजय 
नामक सत्रहवाँ अध्याय पूर हुआ ॥ १७ ७ 


अठारहवाँ अध्याय 


गया, गोमती, सरयू एवं गङ्गाके तटवर्ती प्रदेश, काशी, प्रयाग एवं विन्ध्यदेशमें 
यादव-सेनाकी यात्रा; श्रीकृष्णके अठारह महारथी पुत्रोंका हस्तलाघव तथा 
विवाह; माथुर, शूरसेन जनपदों एवं नन्द-गोकुलमें प्रद्युम्न आदिका समादर 


श्रीनारदजी कहते हैं--राजन्‌ ! तदनन्तर 
श्रीकृष्णकुमार प्रद्युप्ने सैनिकोंसहित गयामें जाकर 
फल्गुनदीमें स्नान किया । फिर अन्य दोशोंको जीतनेके 
लिये बहाँसे आगेको प्रस्थान किया | जरासंधको 
पराजित हुआ सुनकर उस समय अन्य राजा आतङ्क- 
वश भयार्त हो प्रद्युम्रकी झारणमें आये और उन सबने 
उन्हें भेंट दी ॥ १-२॥ 

गोमती तथा पुण्यसलिला सरयूके तटपर होते हुए 


रयुप्नजी गङ्गाके किनारे काशीपुरीमें आये । वहाँ 
पार्ष्णिग्राह (विरोधी) काशिराज शिकार खेळनेके 
लिये गये थे, जो वहीं पकड़ लिये गये | काशिराजने 
भी यह सुनकर कि प्रद्युम्नकी सेना विशाल है, उन्हें भेंट 
अर्पित की ॥ ३-४ ॥ 

राजन्‌! तत्पश्चात्‌ बलवान्‌ प्रद्ुम्न अपने सैनिकोंके 


- साथ कोसल जनपदमें गये और अयोध्याके निकट 


नन्दिग्राममें उन्होंने अपनी सेनाकी छावनी डाल दी | 


अध्याय ९८] 


प ाबाबााससाक॒दोसससरडन मकी मीच ०००००२००००१ ०* 


कोसलराज नम्रजित्ने, जो तत्वज्ञानी थे, बहुत-से 
घोड़े, हाथी, रथ और महान्‌ धन देकर शम्बरारि पर्यत 
का पूजन किया । उत्तर दिशाके स्वामी दीपतम, नेपाल- 
के राजा गज तथा विशाला नगरीके स्वामी बर्हिण 
इन सबने उन्हें भेंट दी। नैमिषारण्यके स्वामी बडे 
भगवद्भक्त और श्रीकृष्णके प्रभावको जाननेवारे थे । 
उन्होंने हाथ जोड़कर प्ुप्रको बलि अर्पित की । इसके 
बाद श्रीकृष्णकुमार प्रयाग गये और वहाँ पापनाशिनी 
त्रिवेणीमें स्नान करके उन्होंने महान्‌ दान किया; क्योंकि 
वे तीर्थराजके प्रभावको जानते थे । बीस हजार हाथी, 
दस लाख घोड़े, चार लाख रथ, सोनेकी माला तथा 
सुनहरे वस्रोंसे विभूषित दस अरब गोऐँ, दस भार स्वर्ण, 
एक लाख मोती, दो लाख नवरत्न, दस लाख वस्न तथा 
दो लाख कइमीरी शाल एवं नये कम्बल हरिप्रिय 
तीर्थराजमें प्रद्युपनन ब्राह्मणोंको दिये ॥ ५--१२३॥ 
मिथिलेश्वर ! कारूष देशका राजा पौण्ड्क भगवान्‌ 
श्रीकृष्णका शत्रु था, तथापि उसने भी शङ्कित होनेके 
कारण श्रीकृष्णकुमारका पूजन किया । पञ्चाल और 
कान्यकुब्ज देशमें प्रझुम्नके आगमनकी बात सुनकर 
वहाँके समस्त नरेश भयभीत हो गये । सबने अपने- 
अपने दुर्गके दरवाजे बंद कर लिये। सब लोग 
यादवराजसे भयातुर हो दुर्गका आश्रय लेकर रहने 
लगे। कितने ही लोग भाग चले। विश्ध्यदेशके 
अधिपति महाबली राजा दीर्घबाहु उत्तम संधि करनेके 
लिये शम्बरारि प्रद्यु्नकी सेनामें आये ॥ १२--१६॥ 
दीर्घबाहु बोले--आप सब यादवेन्द्र दिग्विजयके 
लिये आये हैं; अतः मेरा मनोरथ पूर्ण कीजिये । इससे मेरे 
चित्तमें संतोष होगा। जलसे भरे हुए काँचके बर्तनको 
बाणसे बेधा जाय, किंतु एक बूँद भी पानी न गिरे और 
बाण उसमें खड़ा रहे, बर्तन फूटे नहीं, ऐसी जिसके हाथर्मे 
स्फूर्ति हो, वह अपने इस हस्तलाघवका परिचय दे । जो 
मेरी इस प्रतिज्ञाको पूर्ण करेंगे, उन्हें मैं अपनी कन्याएँ 
ब्याह दूँगा । आप समस्त यादवेन्द्रगण धनुर्वेदमें कुशल 
हैं। मैने भी नारदजीके मुखसे पहले सुना था कि 
यादवलोग बड़े बलवान्‌ हैं ॥ १७--२०॥ 
नारदजी कहते हैं-राजन्‌! राजा 
बात, सुनकर सब लोग विस्मित हो गये। 


Mme: गङ्गाके तटवर्ती प्रदेशमें यादव-सेनाकी यात्रा * 


CGH? 


धनुर्धरोंमे श्रेष्ठ प्रद्यन्नजीने भरी सभामें बिन्दुदेशके 
नरेशको आश्वासन देते हुए कहा- “तथास्तु (ऐसा ही 
होगा) ।' प्रद्युम्जजीने पृथ्वीपर दो जगह बड़ा-सा बाँस 
गाड़ दिया और उन दोनोंके बीचमें (अरगनीकी भाँति) 
एक रस्सी तान दी । फिर उस रस्सीमें समस्त सत्पुरुषोंके 
देखते-देखते जलसे भरा एक काँचका घड़ा लटका 
दिया । फिर उन श्रीकृष्णकुमारने धनुष उठाया और उसे 
भलीभाँति देखकर उसकी डोरीपर बाणका संधान 
किया। वह बाण छूटा और काँचके पात्रको छेदकर 
बीचमें आधा निकला हुआ स्थित हो गया । एक ही ओर 
मुख और पङ्क दोनों दुष्टिगोचर होते थे । काँचके घड़ेमें 
धसा हुआ वह बाण बादलमें प्रविष्ट सूर्यकी किरणके 
समान सुशोभित होता था । वह एक अद्भुत-सा दुईय 
था । त्रिकुशके फलकी भाँति उस पात्रके न तो टुकड़े 
हुए, न वह अपने स्थानसे विचलित हुआ; न उसमें 
कम्पन हुआ और न उससे एक बूँद पानी ही गिरा । 
विदेहराज ! भगवान्‌ प्रद्युप्नने फिर दूसरे बाणका संधान 
किया । वह भी पहले बाणका स्थान छोड़कर उस घड़ेमें 
उसीकी भाँति स्थित हो गया ॥ २१--२६॥ 

तदनन्तर साम्बने भी धनुष लेकर पाँच बाण छोड़े । 
वे भी काँच-पात्रका भेदन करके उसमें आधे निकले 


'हुए स्थित हो गये। तदनन्तर सात्यकिने भी धनुष 


लेकर एक ही बाण मारा, किंतु सबके देखते-देखते 
वह काँचका पात्र चूर-चूर हो गया । यह देख समस्त 
यादव तथा दूसरे-दूसरे सैनिक जोर-जोरसे हुँसने लगे 
और बोले--'बस-बस, तुम्हीं इस भूतलपर कार्तवीर्य 
अर्जुनके समान महान्‌ बाणधारी हो; तुम्हारे सामने 
अर्जुन, भरत तथा श्रीरामचन्द्रजी भी मात हैं। अथवा 
तुम त्रिपुरहन्ता रुद्र हो। द्रोण, भीष्म, कर्ण तथा 
परशुरामजी भी तुमसे हार मान लेंगे! ॥ २७--३०॥ 
तदनन्तर दूसरा पात्र लटकाकर धनुर्धारियोंमें श्रेष्ठ 
अगिरुद्धने उसके नीचे जाकर उसे गौरसे देखकर हलके 
हाथसे बाण मारा । नह बाण भी उस पात्रका भेदन 
करके आधा निकला हुआ उसमें स्थित हो गया । उस 
पात्रसे पाँच हाथ ऊपर आकाडामें एक पत्थर लटकाकर 
दीप्तिमानने धनुष उठाया और उसपर एक बाणका 


उनमेंसे संधान किया। वह बाण भी पात्रके भी निचले 


भागको भेदकर अनिरुद्धवाले बाणको आगे छोड्ता 
हुआ ऊपरवाले पत्थरसे जा टकराया और फिर वेगसे 
उस पात्रमें ही आकर स्थित हो गया । तथापि बाणवेग- 
के कारण उस पात्रसे एक बूँद भी पानी नीचे नहीं गिरा । 
बाण जबतक गया-आया, तबतक भी जब पानीकी 
एक बूँद नहीं गिरी, तब यह चमत्कार देखकर सब वीर 
उन्हें बार-बार साधुवाद देने लगे ॥ ३१--३५॥ 
तत्पश्चात्‌ भानुने पात्रको अच्छी तरह देखा-भाला । 
फिर सबके देखते-देखते नेत्र बंद करके धनुष लेकर 
दूरसे बाण चलाया । उस बाणने भी उस समय पात्रका 
भेदन करके उसे अधोमुख कर दिया और फिर तत्काल 
ही उसका मुख ऊपरकी ओर करके वह उसमें आधा 
निकला हुआ स्थित हो गया; तब भी बाणके वेगसे 
एक बूँद भी जल नहीं गिरा और पात्र भी नहीं फूट 
सका । यह अद्धुत-सी बात हुई । इस प्रकार श्रीकृष्णके 
जो अठारह महारथी पुत्र थे, उन सबने पात्रका भेदन 
किया, किंतु जलका स्नाव नहीं हुआ ॥ ३६--३९ ॥ 
यह हस्तलाघव देखकर बिन्दुदेशके राजा दीर्घबाहु 
बड़े विस्मित हुए । उन्होंने उनके हाथमें अपनी अठारह 
सुलोचना कन्याएँ प्रदान कीं। उनके विवाहकालमें 
शङ्ख, भेरी और आनक आदि बाजे बजे, गन्धवेनि गीत 


+ गोलोकधामाधिपति परेशं परात्परं त्वां शरण व्रजाम्यहम्‌ * 

गाये तथा अप्सराओंने नृत्य किया । देवताओंने उन 
सबके. ऊपर जयध्वनिके साथ फूल बरसाये और 
स्वर्गबासियोने उन सबकी भूरि-भूरि प्रशंसा की । राजा 
दीर्घबाहुने साठ हजार हाथी, एक अरब घोड़े, दस 
लाख रथ, एक लाख दासियाँ तथा चार लाख 
शिबिकाएँ दहेजमें दीं । यदुकुलतिलक प्रद्युम्नने वह 
सारा दहेज द्रारकापुरीको भेज दिया ॥ ४०-४४ ॥ 
तत्पश्चात्‌ दीर्घबाहुकी अनुमति ले प्रुन्न निषध 
देशको गये । मैथिल ! निषधके राजाका नाम वीरसेन 
था । उन्होंने भी महात्मा प्रद्यु्रको भेंट दी । इसी प्रकार 
भद्रदेशके अधिपति बृहत्सेने, जो श्रीकृष्णको इष्टदेव 
माननेवाले तथा श्रीहरिके प्रिय भक्त थे, सेनासहित 
र्यप्नका सादर पूजन किया। तब वे सैनिकोंसहित 
माथुर, शूरसेन तथा मधु नामक जनपदोंमें गये । वहाँ 
स्वागतपूर्वक पूजित हो, वे पुनः मथुरामें उमाये। 
तदनन्तर वनोंसहित मथुराकी परिक्रमा करके वे ब्रजमें 
गये। राजन्‌ ! वहाँ उन्होंने गोप-गोपी, यशोदा, व्रजेश्वर 
नन्दराज, वृषभानु तथा उपनन्दोंको नमस्कार करके 
बड़ी शोभा पायी । नन्दराजको बारंबार भेंट-उपहार 
अर्पित करके, उन सबके द्वारा सम्मानित हो वे कई 
दिनोंतक नन्द-गोकुलमें टिके रहे ॥ ४५-५० ॥ 


इस प्रकार, श्रीगर्गसहितामे विश्वजितखण्डके अन्तर्गत नारद-बहुलाश्च-संवादमें "माथुर तथा श्रसेन जनपदोपर 
विजय नामक आठारहवाँ अध्याय पूरा हुआ ५ १८ ॥ 


—:0:— 


उन्नीसवाँ अध्याय 


यादव-सेनाका विस्तार; कौरवोंके पास उद्धवका दूतके रूपमें जाकर प्रद्युत्रका संदेश 
सुनाना; कौरवोंके कटु उत्तरसे रुष्ट यादवोंकी हस्तिनापुरपर चढ़ाई 


श्रीनारदजी कहते हैं--राजन्‌! इसके बाद 
महाबाहु प्रद्युश्न अपनी सेनाओके साथ उच्चस्वरसे 
दुन्दुभिनाद करते हुए बड़े वेगसे कुरुदेशमें गये । बीस 
योजन लंबी भूमिपर उनकी सेनाके शिविर लगे थे। 
उस छावनीका विस्तार भी दस योजनसे कम नहीं था । 
उस सेनाकी विस्तृत छावनीमें आने-जानेके लिये पाँच 
योजन लंबी सड़क थी । वहाँ धनाढ्य वैश्येनि सहस्रो 
दूकानें लगा रखी थीं। रल्लोके पारखी (जौहरी), 


वरस्रोके व्यवसायी, काँचकी वस्तुओके निर्माता, वायक 
(कपड़ा बुनने और सीनेवाले), रँगरेज, कुम्हार, 
कंदकार (मिश्री आदि बनानेवाले हलवाई), तुलकार 
(कपासमेंसे रूई निकालनेवाले), पटकार (वख- 
निर्माता), रङ्कार (तार आदि टाँकनेका काम करने- 
वाले) अथवा 'टडू' (नामक औजार बनानेवाले), 
चित्रकार, पत्रकार (कागज बनानेवाळे), नाई, पटुवे, 
शास्त्रकार, पर्णकार (दोने बनानेवाले), शिल्पी, 


लाक्षाकार (लखारे), माली, रजक, (धोबी), तेली 
तमोली, पत्थरॉपर खुदाई करने या चित्र बनानेवाले 
भड़भूज, काँचभेदी, स्थूल-सूक्ष्म मोती आदि रलोंका 
भेदन करनेवाले---ये सभी कारीगर वहाँकी सड़कपर 
दृष्टिगोचर होते थे। कहीं भानुमतीका खेल दिखाने- 
वाले बाजीगर थे, कहीं इन्द्रजाल फैलानेवाले जादूगर । 
कहीं नट नृत्य करते थे तो कहीं दो भालुओंका युद्ध 
होता था । कहीं डमरू बजा-बजाकर वानरोंके खेल 
दिखाये जाते थे, कहीं बारह प्रकारके आभूषणोंसे 
विभूषित वाराङ्गनाओंके नृत्यका कार्यक्रम चल रहा 
था! वे वार-वधुएँ अपने दिव्य सोलह भूङ्गारोंसे 
अप्सराओंका भी मन हर लेती थीं । यद्यपि कौरवोंके 
लिये यादवोंकी सेना अपने भाई-बन्धुओंकी ही सेना 
थी, तथापि हस्तिनापुरमें उसका बड़ा भारी आतङ्क 
फैल गया। वहाँके लोग बड़े वेगसे इधर-उधर 
खिसकने लगे--वे घबराकर कहीं अन्यत्र चले 
जानेकी चेष्टामें लग गये। सब लोग अपने घरोंमें 
अरगला (बिलाई, साँकल एवं ताले) लगाकर भागने 
लगे । घर-घरमें और जन-जनमें बड़ा भारी कोलाहल 
होने लगा--सर्वत्र हलचल मच गयी । शौर्य, पराक्रम 
और बलसे सम्पन्न कौरव चक्रवर्ती राजा थे । वे समुद्र- 
तककी पृथ्वीके अधिपति थे, तथापि यादवोंकी विशाल 
सेना देखकर वे भी अत्यन्त शङ्कित हो गये ॥ १--४॥ 

प्रयुम्नने बुद्धिमानोंमे श्रेष्ठ उद्धवको दूत बनाकर 
भेजा। चे कौखेन्द्र-नगर हस्तिनापुरमें जाकर 
धृतराष्ट्रसे मिले। महाराज धृतराष्ट्रके राजमहलका 
आँगन मदकी धारा बहानेवाळे तथा कस्तूरी 
कुङ्कमसे विभूषित गप्डस्थलोंसे सुशोभित हाथियोंकी 
सिन्दूर-रक्षित सूँडपर बैठने और उनके कानोंसे 
प्रताड़ित होनेवाले भ्रमरोंसे मण्डित था । हस्तिनापुरके 
स्वामी राजाधिराज धृतराष्ट्रकी सेवामें भीष्म, कर्ण, 
द्रोण, शल्य, कृपाचार्य, भूरिश्रवा, बाहूलीक, धौम्य, 
शकुनि, संजय, दुशशासन, विदुर, लक्ष्मण, दुर्योधन, 
अश्वत्थामा, सोमदत्त तथा श्रीयजञकेतु उपस्थित थे। 
सब-के-सब सोनेके सिंहासनपर शेत छत्र और 
चैवरसे सुशोभित होकर बैठे थे। उसी समय वहाँ 
पहुँचकर उद्धवने महाराजको प्रणाम किया और हाथ 


जोइ़करउनसे कहा ॥ १५--१८ ॥ 

उद्धव बोले- -राजेन्द्र-शिरोमणे ! प्रद्यु्नने आपके 
पास मेरे द्वारा जो संदेश कहलाया है, उसे सुनिये-- 
'महाबली यादवराज उग्रसेन समस्त भूपतियोंके भी 
स्वामी हैं । वे समस्त राजाओंको जीतकर राजसूय यज्ञ 
करेंगे । उन्हींके भेजे हुए रुक्मिणीनन्दन प्रद्यन्न सेनाके 
साथ जम्बूद्वीपके अत्यन्त.उद्‌भट वीर नरेशोंको जीतने- 
के लिये निकले हैं। वे चेदिराज शिशुपाल, शाल्व, 
जरासंध तथा दन्तवक्र आदि भूपालोंपर विजय पाकर 
यहाँतक आ पहुँचे हैं । आप उन्हें भेंट दीजिये । यादव 
और कौरव एक दूसरेके भाई-बन्धु हैं । इन नन्धुओंमें 
एकता बनी रहे, इसके लिये आपको भेंट और उपहार- 
सामग्री देनी ही चाहिये । ऐसा करनेसे कोरवों-वृष्णि- 
बंशियॉमें कलह नहीं होगा । यदि आप भेंट नहीं देंगे तो 
युद्ध अनिवार्य हो जायगा ।' यह उनकी कही हुई बात 
है, जिसे मैने आपके सम्मुख प्रस्तुत किया है। 
महाराज ! यदि मुझसे कोई धृष्टता हुई हो तो उसे क्षमा 
कीजिये, दूत सर्वथा निर्दोष होता है। अब आप जो 
उत्तर दें, उसे मैं वहाँ जाकर सुना दूँगा ॥ १९-२३३ ॥ 

नारदजी कहते हैं--राजन्‌ ! उद्धवका वह 

कथन सुनकर समस्त कौरव क्रोधसे तमतमा उठे । वे 
अपने शौर्य और पराक्रमके मदसे उन्मत्त थे। उनके 
होठ फड़कने लगे और वे बोले ॥ २४ ॥ 

कौरवोंने कहा--अहो ! कालकी गति दुर्ल्घ्य 
है, यह जगत्‌ विचित्र है, दुर्बल सियार भी वनमें सिंहके 
ऊपर धावा बोलने लगे हैं। जिन्हें हमारे सम्बन्धसे ही 


और प्रतिष्ठा प्राप्त हुई है, जिनको हमलोगोंने ही राज्य- 


सिंहासन दिया है, वे ही यादव अपने दाताओंके 
प्रतिकूल उसी प्रकार सिर उठा रहे हैं, जैसे साँप दूध 
पिलानेवाले दाताओंको ही काट लेते हैं। समस्त 
वृष्णिवंशी सदाके डरपोक हैं, वे युद्धका अवसर आते 
ही व्याकुलचित्त हो जाते हैं; तथापि वे निर्लज्ज आज 
हमलोगोंपर हुकूमत करने चले हैं। उग्रसेनमें बल ही 


वे कितना है! वह अल्पवीर्य होकर भी, जम्बूद्वीपमें 


निवास करनेवाले समस्त राजाओंको जीतकर, उनसे 
भेंट लेकर राजसूय यज्ञ करेगा---यह कितने आश्चर्य- 
की बात है ! जहाँ भीष्म, कर्ण, द्रोण, दुर्योधन आदि 


महापराक्रमी वीर बैठे हैं, वहाँ उस दुर्बुद्धि प्रद्युम्नने 
तुमको मन्त्री बनाकर भेजा है ! अतः हमारा यह 
कहना है कि यदि तुमलोगोंकी जीवित रहनेकी इच्छा 
हो तो अपनी द्वारकापुरीको लौट जाओ । यदि नहीं 
जाओगे, तो तुम सब लोगोंको आज हम यमलोक 
भेज देंगे ॥ २५---३० ॥ 

नारदजी कहते हैं--राजन्‌ ! श्रीकृष्णविरोधी 
कौरवोंका इस प्रकार भाषण सुनकर उद्धवने प्रद्युम्नके 
पास जा, सब कुछ कह सुनाया। कौरवोंकी बात 
सुनकर धनुर्धरोंमें श्रेष्ठ प्रद्युम्रके होठ रोषके मारे फड़कने 
लगे । वे झार्ङ्ग धनुष हाथमें लेकर बोले ॥ ३१-३२ ॥ 


५ गोलोकथामाधिपर्ति परेशं परात्परं त्वां शरणं व्रजाम्यहम्‌ * 

[विश्वजित्‌खण्ड 


प्रद्युम्नने कहा- कौरव यद्यपि हमारे बन्धु 
हैं, तथापि ये मदसे उन्मत्त हो गये हैं। इसलिये 
उनको अपने तीखे बाणोंसे उसी प्रकार नष्ट कर 
डाळूंगा, जैसे योगी कठोर नियमोंद्वार अपने दैहिक 
रोगोंको नष्ट कर डालता है । यादवॉके सैन्य-समूहमें 
जो कोई भी वीर कौरवबोंसे भेंट दिलवानेका प्रयास नहीं 
करेगा, वह अपने माता-पिताका औरस पुत्र नहीं 
माना जायगा ॥ ३३-३४ ॥ - 

नारदजी कहते हैं--राजन्‌ ! उसी क्षण भोज, 
वृष्णि और अन्धक आदि समस्त यादव कुपित हो 
अपनी सेनाओंके साथ हस्तिनापुर जा चढ़े ॥ ३५॥ 


इस प्रकार औगगसंहितामें विश्वजत्खण्डके अन्तर्गत नारद-बहुलाश्व-संवादमें 'कौरजेंकि लिये दूत-प्रेषण' 
नामक उन्नीसवाँ अध्याय पूरा हुआ ॥ १९ 0 


७४--४४०४४०--- 


बीसवाँ अध्याय 
कौरवोंकी सेनाका युद्धभूमिमें आना; दोनों ओरके सैनिकोंका तुमुल युद्ध 
ओर प्रद्युम्नके झारा दुर्योधनकी पराजय 


नारदजी कहते हैं--राजन्‌ ! उसी समय जिनकी 
क्रोधाम्नि भड़क उठी थी, वे समस्त कौरव भी अपनी- 
अपनी सेनाओंके साथ प्रद्युन्नका सामना करनेके लिये 
निकले । रल्रजटित कम्बल (कालीन या झूल) से 
अलंकृत और सोनेकी साँकलोंसे सुशोभित साठ हजार 
हाथी विजयध्वज फहराते हुए निकले । प्रलय-पयोधि- 
के महान्‌ आवत्तां (भैंवरों एवं तरंगों) के टकरानेके 
समान गगनभेदिनी ध्वनि करनेवाली साठ हजार 
दुन्दुभियोंका गम्भीर घोष फैलानेवाले वे गजराज 
क्रमशः आगे बढ्ने लगे । लोहेके कवच बाँधे तथा 
दिरख्राण घारण किये दो लाख महामल्ल भी युद्धके 
लिये निकले । उनके साथ बहुत-से हाथी और साँड 
भी थे। तदनन्तर सोनेके कंगन, बाजूबंद, किरीट और 
सुन्दर कुण्डल पहने, स्वर्णमय कवच धारण किये दो 
लाख गजारोही योद्धा निकले । तत्पश्चात्‌ पीले कवच 
और रेढ़ी पगड़ीसे सुशोभित दो लाख वीर योद्धा, जो 
अनेक संग्रामॉमें विजयकीर्ति पा चुके थे, युद्धके लिये 
निकले । वे भी हाथियोंपर ही बैठे थे । कोई लाल रंगके 


वर पहने और लाल रंगके ही आभूषणोंसे विभूषित 
थे। वे लाळ रंगकी ही झूलसे सञ्जित ऊँचे गजराजोंपर 
चढ़कर युद्धके लिये निकले थे । कुछ हाथीसवार योद्धा 
काले रंगके कपड़े पहिने हुए थे। कुछ हरे वस्त्रोंसे 
सुसज्जित थे । कुछ लोग श्वेत वस्त्र धारण किये हुए और 
कुछ गुलाबी कपड़ोंसे सजे हुए युद्धके लिये आये थे । 
करोड़ों राजन्यकुमार देवविमानॉके समान रथोंपर 
बैठकर आये थे, जो अत्यन्त ऊँचे और सिंहध्वजसे 
सुशोभित थे। उन रथोंपर पताकाएँ फहरा रही थीं। 
अङ्ग-वङ्ग तथा सिन्धु देशोमेँ उत्पन्न हुए चञ्चल घोड़ोंपर 
जो मनके समान वेगशाली तथा सोनेके आभूषणोंसे 
विभूषित थे, सवार हो बहुत-से क्षत्रिय-योद्धा श्र लिये 
नगरसे बाहर निकले ॥ १--१० ॥ | 
राजन्‌ ! लोहेके कवचोंसे अलंकृत तथा विद्याधरों- 
के समान युद्धकुशल बहुसंख्यक वीर चारों ओरसे 
झुंड-के-झुंड निकलने लगे । भेरी, मृदङ्ग, पटह और 
आनक आदि युद्धके बाजे बजने लगे । सूत, मागध 
और वंदीजन कौरवोंका यश गा रहे थे । धृतराष्ट्रपुत्र 


अध्याय २०] 

* कौरवोंकी सेनाका युद्ध भूमिमें आना; दोनों ओरके सैनिकोंका तुमुल युद्ध * 

VIII 


दुर्योधन अपनी विशाल सेनाके बीच बहुत बड़े रथपर 
बैठा शोभा पा रहा था । वह रथ चन्द्रमण्डलके समान 
उज्ज्वल तथा चार योजनके घेरेवाले छत्रसे अलंकृत 
हो, अत्यन्त मनोहर प्रतीत होता था। वहं छत्र उसे 
राजाओंकी ओरसे भेंरके रूपमे प्राप्त हुआ था । हरिके 
बने हुए दण्डवाले बहुत-से व्यजन चँवर डुलानेवालोंके 
हाथोंमें सुशोभित हो उस रथक्री शोभा बढ़ाते थे । उसमें 
श्वेत रेगके घोड़े जुते हुए थे और उसके ऊपर सिंहध्वज 
फहरा रहा था । दुर्योधनके अतिरिक्त अन्य धृतराष्ट्र-पुत्र 
भी अलग-अलग रथपर बैठे थे। उनके रथोंपर भी 
चार-चार योजनके घेरेवाले छत्र, जिनमें मोतीकी झालें 
लटक रही थीं, शोभा दे रहे थे। भीष्म, कृपाचार्य, 
द्रोणाचार्य, बाह्लीक, कर्ण, शल्य, बुद्धिमान्‌ सोमदत्त, 
अश्वत्थामा, धौम्य, धनुर्धर वीर लक्ष्मण, शकुनि, 
दुरशासन, संजय, भूरिश्रवा तथा यज्ञकेतुके साथ सुन्दर 
रथपर बैठकर आता हुआ राजा दुर्योधन मरुद्रणोंके 
साथ इन्द्रकी भाँति शोभा पा रहा था ॥ ११--१८३॥ 

राजन्‌ ! उसी समय इन््रप्रस्थसे पाण्डवोंकी भेजी 
हुई दो 'पृतना' सेना कौरवोंकी सहायताके लिये आयी । 
कौरवोंकी सोलह अक्षौहिणी सेनाओके चळनेसे पृथ्वी 
हिळने लगी, दिशाओंमें कोलाहल व्याप्त हो गया और 
उड़ती हुई धूलसे आकाशमेँ अन्धकार छा गया । घोड़े, 
हाथी तथा रथोंकी रेणुसे व्याप्त आकारमें सूर्य एक 
तारेके समान प्रतीत होता था | भूतलपर अन्धकार फैल 
गया। समस्त देवता शङ्कित हो गये। यत्र-तत्र 
हाथियोंकी टक्करसे वृक्ष टूट-टूटकर गिरने लगे। 
घुड़सवार वीरोंके अश्वचालनसे भूखण्डमण्डल खुद 
गया । कौरव और वृष्णिवंशियोंकी सेनाएँ परस्पर जूझने 
लगीं । जैसे प्रलयकालमें सातो समुद्र अपनी तरंगोंसे 
टकराने लगते हैं, उसी प्रकार उभय पक्षकी सेनाएँ तीखे 
` शख्रोंसे परस्पर प्रहार करने ळगीं। जैसे बाज पक्षी 
मांसके लिये आपसमें जूझते हैं, उसी प्रकार उस युद्ध- 
भूमिमें घोड़े घोड़ोंसे, हाथी हाथियोंसे, रथी रथियोंसे 
और पैदल पैदलोंसे भिड़ गये । महावत महावतोसे, 
सारथि सारथियोंसे तथा राजा राजाओंसे रोषपूर्वक इस 
प्रकार युद्ध करने लगे, मानो सिंह सिंहोंसे पूरी शक्ति 
लगाकर युद्ध कर रहे हों । तलवार, भाले, शक्ति, बर्छे, 


पट्टिश, मुद्र, गदा, मुसल, चक्र, तोमर, भिन्दिपाल, 
शतप्नी, भुशुण्डी तथा कुठार आदि चमकीले अरू- 
शस्त्र एवं बाण-समूहांद्वारा रोषावेशसे भरे हुए योद्धा 
एक-दूसरेके मस्तक काटने लगे ॥ १९--२७३॥ 

रणभूमिमें बाणोंद्वारा अन्धकार फैल जानेपर 
धनुर्धरोंमें श्रेष्ठ प्रद्युम्न बारबार घनुषकी टंकार करते हुए 
दुर्योधनके साथ युद्ध करने लगे । नृपेश्वर ! अनिरुद्ध 
भीष्मके साथ, दीप्तिमान्‌ कुपाचार्यके साथ, भानु 
द्रोणाचार्यके साथ, साम्ब बाह्णीकके साथ, मधु कर्णके 
साथ तथा बृहद्भानु शल्यके साथ भिड़ गये! 
मैथिल ! श्रीकृष्णके पुत्र चित्रभानु बुद्धिमान्‌ सोमदत्तके 
साथ, वृक अश्वत्थामाके साथ, अरुण धौम्यके साथ, 
पुष्कर दुर्योधनपुत्र लक्ष्मणके साथ, कृष्णकुमार 
वेदबाहु उस महायुद्धमें शाकुनिके साथ, श्रीहरिके पुत्र 
श्रुतदेव समराङ्गणमें दुरशासनके साथ तथा सुनन्दन 
संजयके साथ युद्ध करने लगे । राजन्‌ ! गद विदुरके 
साथ, कुतवर्मा भूरिश्रवाके साथ तथा अक्रूर यज्ञकेतुके. 
साथ संग्राम-भूमिमें लड़ने लगे ॥ २८--३४ ॥ 

इस प्रकार दोनों सेनाओंमें परस्पर अत्यन्त भयंकर 
युद्ध छिड़ गया । श्रीकृष्णकुमार प्रयुम्नने दुर्योधनकी 
विशाल सेनाको अपने बाण-समूहोंद्वारा उसी प्रकार 
मथ डाला, जैसे वाराह-अवतारधारी भगवानने घ्रलय- 
कालके महासागरको अपनी दाढ्से विक्षुब्ध कर दिया 
था । बाणसे विदीर्ण मस्तकवाले हाथियोंके मुक्ताफल 
आकाशसे गिरते समय ऐसी शोभा पा रहे थे, मानो 
रातमें भूतलपर तारे बिखर रहे हों । मैथिलेन्द्र ! प्रद्युम्नने 
अपने बाणोंसे उस महासमरमें सारथि, रथी 
एवं रथोंको उसी तरह मार गिराया, जैसे वायु 
अपने वेगसे बड़े-बड़े वृक्षोंकी धराशायी कर देती 
है॥ ३५--३७३॥ 

उस समय दुर्योधन बार-बार अपने धनुषको 
रंकारता हुआ वहाँ आ पहुँचा । उसने उस युद्धमें दस 
बाणोंको- अद्युम्रपर छोड़ा, किंतु यादवेश्वर भगवान्‌ 
्रयुन्नने उन बाणोंको अपने ऊपर पहुँचनेके पहले ही 
काट गिराया। तब दुर्योधनने पुनः प्रद्युप्के कवचको 
अपना निशाना बनाकर सोनेके पंखवाले दस सायक 
चलाये। वे सायक अद्युन्नके कवचको विदीर्ण करके 


३०६ 


अः 


* गोलोकधामाधिपतिं परेश परात्परं त्वां दारणं व्रजाम्यहम्‌ * 

उनके शरीरमें समा गये । तत्पश्चात्‌ सहस्र बाण- 
समूहोंद्वारा प्रहार करके धुतराष्ट्रके बलवान्‌ पुत्र महावीर 
दुर्योधनने प्रद्युम्नके रथके सहस्त्र घोड़ोंको मार डाला । 
फिर सौ बाणोंसे प्रत्यञ्चासहित उनके उत्तम धनुषको भी 
खण्डित कर दिया ॥ ३८--४१३॥ 

प्रद्युम्न उस रथको त्यागकर तत्काल दूसरे रथपर 
जा बैठे! इसके बाद उन्होंने भगवान्‌ श्रीकृष्णके 
दिये हुए धनुषको हाथमें लेकर उसपर विधिपूर्वक 
प्रत्यञ्चा चढ़ायी और एक बाणका संधान करके उसे 
अपने कानतक खींचा । फिर बाहुदण्डके वेगसे उस 
बाणको दुर्योधनके रथके नीचे धैंसा दिया । वह बाण 
दुर्योधनके रथको ले उडा और दो घड़ीतक उसे 
आकाझमें घुमाता रहा | तत्पश्चात्‌ जैसे छोटा बालक 
कमण्डलुको फेंक देता है, उसी प्रकार उस बाणने 
दुर्योधनके रथको आकाशसे नीचे गिरा दिया। नीचे 
गिरनेसे वह रथ तत्काल चूर-चूर हो गया। उसके 
सभी घोड़े सारथिसहित मृत्युके ग्रास बन गये | 


महाबली धृतराष्ट्रपुत्न तत्काल दूसरे रथपर जा बैठा । 
उसने दस सायकोंद्वारा युद्धभूमिमें प्रद्युम्नको घायल कर 
दिया | उन सायकोंसे आहत होनेपर भी श्रीकृष्णकुमार 
प्रद्युम्न फूलकी मालासे मारे गये हांथीकी भाँति तनिक 
भी विचलित नहीं हुए। उन्होंने श्रीकृष्णके दिये हुए 
कोदण्डपर एक बाण रखा और उसे चला दिया | वह 
बाण रथसहित दुर्योधनको लेकर ज्यों ही महाकाशमें 
पहुँचा, त्यों ही प्रद्युप्रका छोड़ा हुआ दूसरा बाण भी 
शीघ्र उसे लेकर और भी आगे बढ़ गया। तबतक 
तीसरा बाण भी वहाँ पहुँचा । उसने अश्व तथा सारथि- 
सहित उस रथको लेकर राजमन्दिरके आँगनमें 
आकाझसे धुतराष्ट्रके समीप इस प्रकार ला पटका, 
मानो वायुने कमलकोषको उड़ाकर नीचे डाल दिया 
हो। उस रथको वहाँ गिराकर वह बाण रणभूमिमें 
प्रद्यु्के पास लौट आया। नीचे गिरते ही वह रथ 
अङ्गारकी भाँति बिखर गया । दुर्योधन मुखसे रक्त 
वमन करता हुआ मूर्च्छित हो गया ॥ ४२-५२ ॥ 


इस प्रकार श्रीगर्गेसहितामें विश्वजितखण्डके अन्तर्गत नारद-बहुलाश्व-संवादमें 'यादव-कौरव-युद्धका 

कौरव तथा यादव वीरोंका घमासान युद्ध; बलराम और 
- श्रीकृष्णका प्रकट होकर उनमें मेल कराना 


श्रीनारदजी कहते हैं--राजन्‌ ! दुर्योधनके चले 
जानेपर वहाँ बड़ा भारी हाहाकार मचा । तब गङ्गानन्दन 
देवव्रत भीष्म 'तुरत वहाँ आ पहुँचे और उन यादवोंके 
देखते-देखते बारंबार धनुष टंकारते हुए यादव-सेनाको 
उसी प्रकार भस्म करने लगे, जैसे प्रज्वलित दावानल 
किसी वनको दग्ध कर देता है ॥ १-२ ॥ 
भीष्मजी समस्त धर्मधारियोंमें श्रेष्ठ, महान्‌ 
भगवद्धक्त, विद्वान्‌ और वीर-समुदायके अग्रगण्य थे ! 
उन्होंने युद्धमें परशुरामजीके भी छक्के छुड़ा दिये थे। 
उनके मस्तकपर शिरस्त्राण एवं मुकुट शोभा पाता था। 
उनकी अङ्ग-कान्ति गौर थी ! दाढी-मूँछके बाल सफेद 
हो गये थे। वे कौरवोंके पितामह थे तो भी बलपूर्वक 


युद्धभूमिमें विचरते हुए सोलह वर्षके नवयुवकके 
समान जान पड़ते थे । उन्होंने अपने बाणोंसे अनिरुद्ध- 
की विशाल सेनाको मार गिराया । हाथियोंके मस्तक 
कट गये, घोड़ोंकी गर्दने उतर गयीं । हाथमें तलवार 
लिये पैदल योद्धा बाणोंकी मार खाकर दो-दो टुकड़ोंमें 
विभक्त हो गये। रथोंके सारथि, घोड़ों और रथियोंको 
मारकर उन रथोंको भी भीष्मने चूर्ण कर दिया । जिन 
राजकुमारोंके पैर कट गये थे, वे ऊर्ध्वमुख होनेपर भी 
अधोमुख हो गये। हाथमें खड्ग और धनुष लिये 
योद्धा बाँहै कट जानेके कारण धराशायी हो गये । कुछ 
सैनिकोके कवच छिन्न-भिन्न हो गये और वे प्राणशुन्य 
होकर भूमिपर गिर पड़े। वहाँ गिरे "हुए स्वर्णभूषित 

वीरों, घोड़ों, रथों और हाथियोंसे वह युद्धमण्डल कटे 
हुए वृक्षोंसे वनकी भाँति शोभा पा रहा था। राजन्‌ ! 
वह रणभूमि मूर्तिमती महामारीके समान प्रतीत होती 
थी। अस्त्र-शस्त्र उसके दाँत, बाण केश, ध्वजा- 
पताका उसके वस्त्र और हाथी उसके स्तन जान पड़ते 
थे। रथोंके पहिये उसके कानोंके कुण्डल-से प्रतीत 
होते थे ॥ ३--९३॥ 

वहाँ रक्त-स्नावसे प्रकट हुई नदी तीव्र वेगसे 
प्रवाहित होने लगी । उसमें रथ, घोडे और मनुष्य भी 
बह चले । वह रक्त-सरिता वैतरणीके समान मनुष्योके 
लिये अत्यन्त दुर्गम हो गयी थी। कूष्माण्ड, उन्माद 
और बैतालगण भैरवनाद करते हुए आये और रुद्रकी 
माला बनानेके लिये वहाँसे नरमुण्डोंका संग्रह करने 
लगे। अपनी सेनाको रणभूमिमें गिरी देख महान्‌ 
धनुर्धर-शिरोमणि अनिरुद्ध बहुत बड़ी पताकावाले 
रथपर आरूढ़ हो, भीष्मका सामना करनेके लिये आगे 
बढे । राजन्‌ ! प्रलयकालके -महासागरसे उठी हुई 
ऊँची-ऊँची भैंवरों और तरंगोंके भयानक घातप्रतिघात- 
से प्रकट हुई ध्वनिके समान गम्भीर नाद करनेवाली 
भीष्मके धनुषकी प्रत्यञ्चाको प्रद्युम्ननन्दन अनिरुद्धने 
एक ही बाणसे काट डाला--ठीक उसी तरह, जैसे 
गरुडने अपनी तीखी चोंचसे किसी नागिनके दो टुकड़े 
कर दिये हों। तब मनस्वी भीष्मने दूसरा धनुष लेकर 
उसपर प्रत्यञ्चा चढ़ायी और युद्धभूमिमें सबके देखते- 
देखते उस पर ब्रह्मा्नका संधान किया । उससे बड़ा 
प्रचण्ड तेज प्रकट हुआ । यह देख माधव अनिरुद्धने 
भी अपनी सेनाकी रक्षाके लिये स्वयं भी ब्रह्मा्नका 
संधान किया। वे दोनों ब्रह्मासतर बारह सूर्योके समान 
तेजस्वी होकर परस्पर युद्ध करने लगे । तब अनिरुद्धने 
तीनों लोकोंका दहन करनेमें समर्थ उन दोनों अख्नोंका 
उपसंहार कर दिया। साथ ही उन यदुकुलतिलक 
अनिरुद्धने गङ्गानन्दन भीष्मके विद्युत्के समान 


दीमिमान्‌ धनुषको भी सायकाँद्वा उसी तरह काट 


डाला, जैसे सूर्य अपनी किरणोंसे कुहासेको नष्ट कर 
देता है । तब भीष्मने लाख भारकी बनी हुई सुदृढ़ गदा 
हाथमें लेकर उसे अनिरुद्धपर चलाया और सिंहके 
समान गर्जना की । जैसे गरुड किसी नागिनको पंजेसे 

पकड़ ले, उसी प्रकार साक्षात्‌ भगवान्‌ अनिरुद्धने 
भीष्मकी गदाको बायें हाथसे पकड़ लिया और दाहिने 
हाथसे अपनी गदा उनकी छातीपर दे मारी । उस गदाके 
प्रहारसे व्यथित हो गङ्गानन्दन भीष्म मूर्च्छित होकर 
रथसे गिर पड़े । उस युद्धमण्डलमें वे आकाशसे गिरे हुए 
सूर्यके समान जान पड़ते थे । तन वहीं खड़े हुए महात्मा 
अनिरुद्धपर कृपाचार्यने सहसा शक्तिका प्रहार किया । 
उस समय रोषसे उनके अधर फड़क रहे थे । नरेश्वर ! 
उस शक्तिको कुष्णपुत्र दीप्तिमानने (अनिरुद्धतक 
पहुँचनेसे पहले) मार्गमें ही अपनी तीखी धारवाली 
तलवारसे उसी प्रकार काट दिया, जैसे किसीने कटु 
वचनसे मित्रता खण्डित कर दी हो । तदनन्तर रोषसे भरे 
हुए महाबाहु द्रोणाचार्यने बारंबार धनुषकी टंकार करके 
भानुके ऊपर पर्वतास्त्रका प्रयोग किया । शत्रुकी सेनाको 
चूर्ण करते हुए बड़े-बड़े पर्वत आकाशसे गिरने लगे । 
राजेन्द्र | उन पर्वतोंके गिरनेसे यादव-सेनामें महान्‌ 
हाहाकार मच गया ॥ १० २५॥ 

तब श्रीकृष्णपुत्र भानुने वायव्यास्रका प्रयोग किया । 
उससे प्रचण्ड आँधी प्रकट हुई, जिससे सारे पर्वत 
रणभूमिसे उड़ गये। उसी अवसरपर कुपित हुए 
बाह्णीकने आग्नेयास्रका प्रयोग किया, जिससे 
दावानलसे विशाल वनकी भाँति शत्रुकी सेना भस्मसात्‌ 
होने लगी। यह देख उस रणभूमिमें जाम्बबतीनन्दन 
साम्बने पर्जन्यास्रका प्रयोग किया, जिसके द्वारा ज्ञानसे 
अहंकारकी भाँति वह अमि शान्त हो गयी । तब रोषसे 
भरे हुए कर्णने मधुको छोड़कर साम्बके ऊपर बीस बाण 
मारे। फिर वह बलवान्‌ वीर मेघके समान गर्जना करने 
लगा । उसके बाणोंसे आहत हो रथसहित साम्ब दो 
घड़ीतक चक्कर काटते रहे। फिर मन-ही-मन कुछ 
व्याकुल हो एक कोस दूर जा गिरे। फिर तो उन्होंने 
रथ छोड़ दिया और गदा लेकर चे रणभूमिमें आ 
पहुँचे। उस गदाके द्वारा जाम्बवतीकुमार साम्बने 
कर्णको गहरी चोट पहुँचायी। राजन्‌! उस चोटसे 
पीडित हो महाबली वीर कर्ण पृथ्वीपर गिर पड़ा और 
समराङ्गणमें मूर्च्छित हो गया । साम्ब भी अपना धनुष 
लेकर दूसरे रथपर बड़े वेगसे जा चढे । उन्होंने बीस 
बाणॉसे शूलको और पाँच बाणोंसे सोमदत्तको घायल कर 

दिया । राजन्‌! इतना ही नहीं, उन्होंने दस बाणोंसे 
द्रोणपुत्र अश्वत्थामाको, सोलह बाणोंसे धौम्यको, दस 
बाणोंसे लक्ष्मणको, पाँचसे शाकुनिको, बीस सायकोंसे 
दुशशासनको, बीससे ही संजयको, सौ बाणोंसे 
भूरिश्रवाको तथा सौ तीखे बाणोंसे यज्ञकेतुको भी 
समराङ्गणमें घायल कर दिया। फिर बलवान्‌ वीर 
साम्ब मेघके समान गर्जना करने लगे । तदनन्तर 
साम्बने दस-दस बाणोंसे सारथियोंको, एक-एकसे 
हाथियों और घोड़ोंको और पाँच-पाँच जाणॉसे अन्य 
वीरोंको चोट पहुँचायी। जाम्बवतीकुमार साम्बका वह 
हस्तलाधव देखकर अपने एवं झत्रुपक्षके सभी सैनिक 
अत्यन्त विस्मित हो गये । इसी समय भीष्मने उठकर 
अपना उत्तम धनुष हाथमें लिया और दस बाण मारकर 
साम्बके श्रेष्ठ कोदण्डको खण्डित कर दिया । तदनन्तर 
महाबळी वीर भीष्म, द्रोणाचार्य तथा कर्ण--तीनोंने 
यादव-सेनाको तत्काल सायकोंद्वारा घायल करना उसी 
प्रकार आरम्भ किया, जैसे तीनों गुण उद्रिक्त होनेपर 
ज्ञानको नष्ट कर देते है ॥ २६-३९३ ॥ 
मानद ! दुर्योधन रथपर आरूढ़ हो पुनः युद्धके 
लिये आया । उसके साथ दस अक्षौहिणी सेना थी, 
जिसका महान्‌ कोलाहल छा रहा था। मिथिलेश्वर ! 
उस समय पुराणपुरुष देवेश्वर बलराम और श्रीकृष्ण 
वहाँ प्रकट हो गये! बलरामके रथपर तालध्वज 
और श्रीकृष्णके रथपर गरुडध्वज शोभा दे रहे थे। 
वे दोनों भाई अपनी दिव्यकान्तिसे सम्पूर्ण दिशाओंको 


देदीप्यमान कर रहे थे । उस समय देवता जय-जयकार 
कर उठे। मुख्य-मुख्य गन्धर्व मनोहर गान करने 
लगे। देवताओंके आनक और दुन्दुभियोंकी ध्वनिः 
होने लगी तथा देवाङ्गनाएँ खील (लावा) और फूल 
बरसाने लगीं। उसी समय यदुवंशी वीर परमेश्वर 
बलराम और श्रीकृष्णके चरणोंमें प्रणाम करने लगे | 
दुर्योधन आदि कौरव सब ओर अस्त्र-शस्त्र रखकर 
उन्हें उत्तम बलि अर्पित करने लगे । सभी प्रसन्न थे 
और सबके हाथ जुड़े हुए थे । परमेश्वर श्रीहरिने अपने 
मदोन्मत्त प्रद्युम्न आदिः पुत्रोंको डाँट बतायी और भीष्म 
आदिं कौरवोंको प्रणाम करके, दुर्योधनसे मिलकर वें 
दोनों इस प्रकार बोले ॥ ४०--४५॥ भं 
श्रीबलराम और श्रीकृष्णने कहा---राजन्‌! 

इन बालबुद्धिवाले यादवोंने जो कुछ किया है, उसके 
लिये क्षमा कर दो; अपने मनमें दुःख न मानो। 
नृपेश्वर ! इन लोगोंने जो भी कठोर बात कही है, वंह 
हम दोनोंके प्रति कही गयी मान लो। राजन्‌! इसं 


_भूतलूपर यादव और कौरवोंमें कदापि किंचिन्मात्र भी 


कलह नहीं होना चाहिये । ये सब परस्पर सम्बन्धी और 
ज्ञाति हैं । हमलोग धोती और उत्तरीयकी भाँति परस्पर 
एक-दूसरेका प्रिय करनेवाले हैं ॥ ४६-४७ ॥ 
नारदजी कहते है--मैथिलेध्वर ! कौरवोंसे 
निरन्तर पूजित और सेवित हो देवेश्वर बलराम और 
श्रीकृष्ण प्रद्युम्न आदि यादवोंके साथ वहाँ अत्यन्त 
सुशोभित हुए ॥ ४८ ॥ .. + ॥ 


इस प्रकार श्रोगर्गसंहितामें विश्वजित्रूण्डके अन्तर्गत नारद्‌-बहुराश्व-संवादमे "यादव और कौरवॉम 
मेल नामक इक्कीसवाँ अध्याय पूण हुआ 0 २९१ ७ 

बाईसवाँ अध्याय 


अर्जुनसहित प्रद्युन्नका कालयवन-पुत्र चण्डको जीतकर भारतवर्षके . 
बाहर पूर्वोत्तर दिशाकी ओर प्रस्थान 


नारदजी कहते हैं-राजन्‌! भाइयों तथा युधिष्ठिर अपने भाइयों तथा स्वजनोंके साथ श्रीकृष्णकी 


अन्यान्य कुरुवंशियोके साथ दुर्योधनको शान्त करके 


अगवानीके लिये इन्द्रप्रस्थसे बाहर आये । उनके साथ 


यदुकुलतिलक बलराम और श्रीकृष्ण पाण्डवोंसे इन्द्रप्रस्थके अन्यान्य निवासी भी शङ्घध्वनि, 
मिलनेके लिये इन्द्रप्रस्थको गये । तब अजातशत्रु राजा दुन्दुभिनाद, वेदमन्त्रोंका घोष तथा वेणुवादनपूर्वक 


अध्याय २२] * अर्जुनसहित प्रद्युश्का काल्यवन-पुत्र चण्डको जीतकर भारतवर्वके बाहर प्रस्थान * 

पुष्पवर्षा करते हुए आये । बलराम और श्रीकृष्णको 
राजा युधिष्ठिरने दोनों भुजाओंसे खींचकर हृदयसे लगा 
लिया और परमानन्दका अनुभव किया । चे योगीकी 
भाँति आनन्दमें डूब गये । प्रद्युम्न आदि श्रीकृष्णकुमारेनि 
भी श्रीयुधिष्ठिरको प्रणांम किया । युधिष्ठिरने उन सबको 
दोनों हाथोंसे पकड़कर आशीर्वाद दिया । श्रीहरिने स्वयं 
अर्जुन और भीमसेनको हृदयसे लगाकर उनका 
कुशल-समाचार पूछा तथा.नकुल और सहदेवने उनके 
चरणोंमें वन्दना की ॥ १--५३॥ 

श्रीकृष्ण और बलराम साक्षात्‌ परिपूर्णतम श्रीहरि 
हैं, असंख्य ब्रह्माण्डोके पालक हैं। भगवद्भक्त 
युधिष्ठिरने उन दोनों भाइयोंका पूर्णतर समादर किया । 
उन्होंने यदुकुलके मुख्य वीर प्रद्युम्न आदिको 
सैनिकोंसहित दिग्विजयके लिये विधिपूर्वक भेजा और 
सारी पृथ्वीको जीतनेके लिये आज्ञा दी । फिर वे दोनों 
भक्तवत्सल सर्वेश्वर बन्धु भाइयोंसहित धर्मराज 


युधिष्ठिरसे मिलकर द्वारकाको चले गये । राजन्‌ ! गौर - 


और इयाम वर्णवाले दोनों भाई, बलराम और श्रीकृष्ण 
सबके मनको हर लेनेवाले हैं । नरेश्वर ! इस प्रकार मैने 
तुमसे श्रीकृष्णका चरित्र कहा । यह मनुष्योंको चारों 
पदार्थ देनेवाला है । अब तुम और क्या सुनमा चाहते 
हो ?.॥ ६--९३॥ 

बहुलाश्चने पूछा--मुने | बलरामसहित पुरुषोत्तम 
श्रीकृष्ण जब कुरास्थलीको चले गये, तब साक्षात्‌ 
भगवान्‌ प्रद्युम्न हरिने क्या किया ? उनका अद्भुत 
चरित्र श्रवण करनेयोग्य तथा मनोहर है । जो जीवन्मुक्त 
ज्ञानी भक्त हैं, उनके लिये भी भगवच्चरित्र सदा श्रवणीय : 
है, फिर जिज्ञासु भक्तोके लिये तो कहना ही क्या । 
भगवानका चरित्र अर्थार्थी भक्तोंको सदा अर्थ देनेवाला 
और आर्त भक्तोंकी पीड़ाको शान्त करनेवाला है। 
इतना ही नहीं, स्थावर आदिं चार प्रकारके जो जीव- 
समुदाय हैं, उन सबके पापोंका वह नाश करनेवाला 
है। दिग्विजयके इच्छुक श्रीहरिकुमार भद्युम्न किस 
प्रकार सम्पूर्ण दिशाओंपर विजय प्राप्त करके पुनः 

सेनासहित द्वारकामें लौटे, यह सारा वृत्तान्त आप मुझे 
ठीक-ठीक बतलाइये । देवर्षे ! आप ब्रह्माजीके पुत्र 
और साक्षात्‌ सर्वदर्शी भगवान्‌ हैं, भगवान्‌ श्रीकृष्णके 
मन हैं; अतः पहले श्रीहरिके मनस्वरूप आपको मेरा 
प्रणाम है ॥ १०--१४॥ 

नारदजीने कहा--राजन्‌ ! तुमने बहुत अच्छी 
बात पूछी । तुम भगवत्रभावके ज्ञाता होनेके कारण 
धन्य हो । इस भूतलपर श्रीकृष्णचरित्रको सुननेके पात्र 
(सुयोग्य अधिकारी) तुम्हीं हो । नरेश्वर ! श्रीकृष्णके 
चले जानेपर अजातशत्रु राजा युधिषठिरने शत्रुओंसे 
प्रयुम्नकी रक्षा करनेके लिये स्रेहव उनके साथ शीघ्र 
ही अपने भाई अर्जुनको भी जानेकी आज्ञा दे दी; 
क्योंकि उनके मनमें बाहरी झत्रुओंसे प्रद्युम्न आदिपर 
भय आनेकी आशङ्का हो गयी थी॥ १५-१६॥ 

मिथिलेश्वर ! तदनन्तर अर्जुनके साथ यदुश्रेष्ठ 
प्रद्युम्न विशाल सेनाको अपने साथ लिये तत्काल त्रिगर्त 
जनपदमें जा पहुँचे । त्रिगर्तके राजा धनुर्धर सुइार्माने 
शङ्कित होकर महामना प्र्युप्नको भेंट दी। फिर 
मत्स्य देशके राजा विराटसे पूजित होकर, यादवेश्वर 
प्रद्युन्नने सरस्वती नदीमें स्नान करके कुरुक्षेत्र तीर्थका 
दर्शन किया। फिर पृथूदक, बिन्दु-सरोवर त्रितकूप 
और सुदर्शन आदि तीर्थोमिं होते हुए, सरस्वतीमें स्नान 
करके, वहाँ अनेक प्रकारके दान दे वे आगे बढ़ गये । 
कौशाम्बी * नगरीमें पहुँचनेपर सारस्वत प्रदेशके राजा 
कुशाम्बने प्रद्यु्रको भेंट नहीं दी; क्योंकि वे दुर्योधनके 
वशीभूत होनेके कारण उसीके पिछलग्गू थे। तब 
प्र्ुप्नरकी आज्ञा पाकर. चारुदेष्ण, सुदेष्णपराक्रमी 
चारुदेह, सुचारु, चारुगुप्त, भद्रचारु, चारुचन्द्र, विचारु 
और दसवें चारु- इन दसौं रुक्मिणीपुत्रोंने सिंघी 
घोड़ोंपर सवार हो, सबके देखते-देखते कौशाम्बी 
नगरीको . चारों ओरसे घेर लिया। उनके बाणोंसे 
राजधानीके महलोके शिखर, ध्वज, कलश और 
तोलिका आदि चूर-चूर होकर उसी प्रकार गिरने लगे, 
जैसे वानरोंके प्रहारसे लङ्काकी अट्टालिकाएँ टूट- 


+ इतिहासप्रसिद्ध कौशाम्बी नगरी तो इलाहाबाद जिलेके 'कोसम' नामसे असिद्ध आमके आस-पास रही है । यह बात खुदाई 
आदिसे भी सिद्ध हो चुकी है। यहाँ जिस 'कौशाम्बी' की चर्चा है, वह दूसरी ही है; राजा कुशाम्बके नामपर बसी हुई राजधानीको 


' कहा गया है। 


३१० 

डूटकर गिरने लगी थीं। रुक्मिणीकुमारोंने जब इस 
प्रकार बाणोंद्वार अन्धकार फैला दिया, तब राजा 
कुशाम्ब हाथमें बहुत-सी भेंट-सामग्री लिये नगरसे 
बाहर निकले। उन्होंने हाथ जोड़कर शम्बरारिको 
नमस्कार किया और बहुत-सी भेंट-सामग्री देकर 
भयार्त एवं भयविह्वल राजाने नगरीकी रक्षा की । उसी 
समय सौवीरराज सुदेन, आभीरराज विचित्र, सिन्धुपति 
चित्राङ्गद, कइ्मीरराज महौजा, जाङ्गलुदेशाधिपति 
सुमेरु, लाक्षेश्वर धर्मपति और गन्धर्वराज विड़ोजा-- 
इन सबने भी, जो दुर्योधनके वशवर्ती थे, भयके 
कारण बलि अर्पित करके अत्यन्त विनीत होकर कुष्ण- 
कुमार प्रद्युन्नको प्रणाम किया । तदनन्तर अपनी सेनासे 
घिरे हुए महाबाहु प्रद्युम्न उद्धट वीर कल्किके समान 
अर्बुद और म्लेच्छ देशॉपर विजय पानेके लिये प्रस्तुत 
हुए॥ १७---३० ॥ 
काल्यवनका महाबली पुत्र यवनेन्द्र चण्ड प्रद्युन्नका 
आगमन सुनकर अत्यन्त क्रोधसे भर गया । 'आज मैं 
अपने पिताकी हत्या करनेवाले इन्रुके पुत्रका वध 
करके बापका बदला चुका लूँगा'--मन-ही-मन ऐसा 
विचार करके दस करोड़ म्लेच्छोंकी सेना लिये, मदकी 
धारा बहाने और गर्जनेवाले ऊँचे गजराजपर आरूढ़ 
हो, आँखें लाल करके, वह महात्मा प्रद्युप्रके सामने 
निकला । चण्डकी प्रेरणासे तीखे बांणोंकी वर्षा करने- 
चाली उस विशाल सेनाको आयी देख प्रद्युम्न अपने 
सैनिकोसे बोले ॥ ३१--३४॥ 
प्रद्यप्नने कहा--जो इत्रुसेनाका संहार करके 
शिरख्राणसहित चण्डका मस्तक काटकर यहाँ 
ला देगा, उस वीरको मैं अपनी सेनाका सेनापति 
बनाङँगा ॥ ३५॥ । 
नारदजी कहते हैं--राजन्‌ ! जब प्रद्युम्न पास ही 
इस प्रकार कह रहे थे, तब गाण्डीवधारी कपिध्वज 
अर्जुने बारंबार धनुषकी टंकार करते हुए अकेले ही 
शत्रुकी सेनामें प्रवेश किया । रणदुर्मद गाण्डीवधारीने 
गाण्डीव धनुषसे छूटे हुए विझिखोंद्रारा सामने खड़े हुए 
वीरों, रथों, हाथियों और घोड़ोंके दो-दो टुंकड़े कर 
डाले । हाथोंमें शक्ति, खड्ग तथा ऋष्टि (दुधारा 
खाँड़ा) लिये कितने ही इत्रु-सैनिक भुजाएँ कट 


* गोलोकधामाधिपतिं परेशं परात्परं त्वां शरणं त्रजाम्यहम्‌, * 

जानेके कारण पृथ्वीपर गिर पडे । कितने ही कवचधारी 
वीरोंके पैर कट गये और नख विदीर्ण हो गये । जिनके 
होदे छिन्न-भिन्न हो गये और शरीर घायल हो गये थे, 
ऐसे हाथी युद्धभूमिमें इधर-उधर भागने लगे । उनके 
घंटे कहीं गिर गये ओर हौदे कहीं जा पड़े । वे अपनी 
सूँड़ोंसे हाथियोंको भी गिराते हुए भाग चले । अर्जुनके 
बाणोंसे दो-दो टूक हुए हाथियों और घोड़ोंसे भरा हुआ 
वह समराङ्गण हँसुओंसे काटे गये कुम्हड़ोंके टुकड़ोंसे 
व्याप्त हुए खेत-सा जान पड़ता था। फिर तो म्लेच्छ 
सैनिक अपने-अपने हथियार फेंक, समराङ्गण छोड़कर 
जोर-जोरसे भागने लगे--ठीक उसी तरह जैसे सूर्यकी ' 
किरणोंसे विदीर्ण हुए कुहासोंके समुदाय नष्ट 'हो 
जाते हैं॥ ३६--४१ ॥ 

मैथिलेन्द्र ! हाथीपर बैठे हुए म्लेच्छराज चण्डने 
एक शक्ति घुमाकर अर्जुनके ऊपर फेंकी ओर सिंहके 
समान गर्जना की । राजेन्द्र ! बलवान्‌ श्रीकृष्ण-सखा 
अर्जुनने विद्युल्लताके समान अपने ऊपर आती हुई उस 
शक्तिके गाण्डीव-मुक्त बाणोंद्रार खेल-खेलमें ही सौ 
टुकड़े कर डाले । महाम्लेच्छ चण्ड रोषसे भरकर 
जबतक धनुष उठाये, तबतक ही गाण्डीवधारीने 
लीलापूर्वक एक बाण मारकर उसके उस घनुषको काट | 
दिया । तब प्रचण्ड-पराक्रमी चण्डने दूसरा धनुष हाथमें 
लेकर प्रझयकालके महासागरकी बड़ी-बड़ी भैंवरॉके 
टकरानेकी भांति गम्भीर नाद करनेवाली अर्जुनकी 
प्रत्यञ्चाको उसी तरह काट दिया, जैसे गरुड किसी 
सर्पिणीके टुकड़े-टुकड़े कर डाले । तब अर्जुनने ढालके 
साथ चमकती हुई अपनी तलवार ले ली और उससे 
चण्डके गजराजकी कुम्भस्थलीपर इस प्रकार प्रहार 
किया, ` मानो इन्द्रने पर्वतपर वञ्च मार दिया हो। 
अमिदेवके दिये हुए उस खड्गसे उस हाथीका कुम्भ- 
स्थल फट गया। उसने चिग्घाड़ करते हुए धरतीपर 
घुटने टेक दिये । फिर वह अत्यन्त मूर्च्छित हो गया । 
तब चण्डने भी तलवार लेकर पाण्डुनन्दन अर्जुनपर 
प्रहार किया; परंतु कुरुकुल-तिलक अर्जुनने उसके 
खड्गको ढालपर रोककर उसके ऊपर अपनी तलवार- 
से वार किया | इससे चण्डका शिरस्राणसहित मस्तक 
घड़से अलग हो गया । तदनन्तर अर्जुनने अपने धनुष- 


अध्याय २३] 

पर प्रत्यज्ञा चढ़ायी और चण्डके मस्तकको बाणपर 
रखकर उसे धनुषपर खींचकर चलाया और प्रद्युम्नकी 
सेनामें उसे फेंक दिया ॥४२---५० ॥ 

उस समय जय-जयकारके साथ दुन्दुभि बजने 
लगी और देवतालोग अर्जुनके ' ऊपर फूलोंकी 
वर्षा करने लगे। फिर श्रीकृष्णकुमार प्रद्युम्नने उसी 
क्षण विजयध्वंजसे विभूषित अपनी सेनाका अर्जुन- 
को सेनापति बना दिया। उस समय यादव-सेनाके 
मुख्य वीरोंने - हाथमें श्वेत चँवर आदि लेकर 


* यादव-सेनाका बाणासुरसे भेंट लेकर अलकापुरीको प्रस्थान * 


कपिंध्वज अर्जुनके ऊपर हवा की। फिर तो 
वेगशाली अर्बुदाधीशने प्रद्युम्रकी शरण ली। उसने 
डरते हुए हाथ जोड़कर नमस्कार किया और भेंट 
अर्पित की। मोरङ्गके राजा मन्दहासने भयभीत हो 
महात्मा प्रद्युन्रको दस लाख घोड़े देकर नमस्कार 
किया। इस प्रकार भरतखण्डपर विजय पाकर 
यदुकुल-तिलक श्रीकृष्णकुमारने हिमालयको 
दक्षिण दिशामें करके पूर्वोत्तर दिशाकी ओर 
प्रस्थान किया ॥ ५१--५५॥ 


इस प्रकार श्रीगर्गसंहितामे विश्वजित्रूण्डके अन्तर्गत नारट-बहुलाश्व-संवादणे "बहुद्ग्विजय 
नामक बाईस अध्याय पूर हुडा ७ २२ ॥ 


— IO नच 


तेईसवाँ अध्याय 
यादव-सेनाका बाणासुरसे भेंट लेकर अलकापुरीको प्रस्थान 
तथा यादवों और यक्षोंका युद्ध 


नारदजी कहते हैं--राजन्‌ ! नदों, नदियों और 
समुद्रोने भी सेनासहित महात्मा प्रद्युम्नको उनके तेजसे 
घर्षित हो रथ निकलनेके लिये मार्ग दे दिया ॥ १॥ 

- कैलास पर्वतके पार्शभागमें नाणासुरका निवास- 
स्थान शोणितपुर था । वहाँ श्रेष्ठ मानव-वीर यादवेश्वर 
प्रद्यु्न गये। यदुवंशियोंको पुनः आया देख 
बांणासुरको बड़ा क्रोध हुआ । उसने बारह अक्षौहिणी 
सेनाके द्वारा उनके साथ युद्ध करनेका विचार किया । 
इसी समय त्रिशूलधारी साक्षात्‌ पुराणपुरुष महेश्वर देव 
नन्दी वृषभपर आरूढ़ हो हिमाचलपुत्री उमाके साथ 
बाणासुरके पास आये और बोले ॥ २--४॥ 

शिवने कहा--असुरराज ! साक्षात्‌ परिपूर्णतम 
भगवान्‌ श्रीकृष्ण स्वयं असंख्य ्र्माण्डोंके अधिपति 
गोलोकके स्वामी तथा परात्पर परमात्मा हैं। हम 
तीनों--ब्रह्मा, विष्णु और शिव--उन्हींकी कला हैं 
और उनकी आज्ञाको सदा अपने मस्तकपर धारण 
करते हैं; फिर तुम-जैसे सामान्य कोटिके जीवोंकी तो 
बात ही क्या । उन्हींके पौत्र अनिरुद्धको तुमने बाँध 
लिया था, जिसके कारण उन्होंने अपने प्रभावसे 
संग्राममें तुम्हारी भुजाएँ काट डाली थीं। क्या उन 


श्रीहरिको तुम नहीं जानते ? (उन्हें इतनी जल्दी भूल 
गये ?) अतः तुम दानवोंके लिये श्रीहरिके पुत्र पूजनीय 
हैं। अनिरुद्ध तो तुम्हारे दामाद ही हैं; अतः तुम्हारे 
लिये उनके पूजनीय होनेमें तो कोई संशय नहीं है! 
असुरपुंगव ! मै तुम्हें युद्धके लिये आज्ञा नहीं देता । 
यदि नहीं मानोगे तो अपने बलसे युद्ध करो; परंतु 
तुम्हारे मनका युद्ध-विषयक संकल्प मुझे तो व्यर्थ ही 
दिखायी देता है ॥ ५-९ ॥ 

नारदजी कहते हैं--राजन्‌ ! भगवान्‌ शिवके 
समझानेपर बाणासुरने अनिरुद्धको बुलाकर उनका 
पूजन किया और दहेज दिया । फिर सेनासहित प्रद्युप्न- 
का बन्धुके समान सादर पूजन करके महाबाहु बाणने 
उन महात्माको दस हजार हाथी, पाँच लाख रथ तथा 
एक करोड़ घोड़े भेंटमें दिये ॥ १०-१ १३॥ 

महाराज ! तदनन्तर धनुर्धर श्रीकृष्णकुमार प्रद्युम्न 
अपने यादव सैनिकोंके साथ गुह्यकों (यक्षो) से 
मण्डित अलकापुरीको गये । नन्दा और अलक- 

नन्दा--ये दो गङ्गाएँ परिखा (खाई) की भाँति उस 
पुरीको घेरे हुए हैं । वहाँ वे दोनों नदियाँ रलोंकी बनी हुई 
सीढ़ियोंसे युक्त हैं। वह पुरी यक्षवधुओंसे सुशोभित 


है। विद्याधरों और किंनरोंकी सुन्दरियाँ सन ओरसे 
उसकी मनोहरताको बढ़ाती हैं । दिव्य नागकन्याओंसे 
सुशोभित भोगवती पुरीकी भाँति गुह्यककन्याओंसे 
अलकापुरीकी शोभा हो रही थी। नरेश्वर ! कुबेरने 
प्रद्युम्रको भेंट नहीं दी । यद्यपि वे श्रीहरिके प्रभावको 
जानते थे, तथापि उन्होंने भेंट देना स्वीकार नहीं 
किया | अहो ! मायाका बल कितना अद्भुत है ! 'मैं 
लोकपाल हुँ', इस आज्ञानसे वे सदा मोहित रहते थे। 
अतः बलवान्‌ यक्षोसे प्रेरित होकर उन्होंने युद्ध करनेका 
ही विचार किया; क्योंकि निर्धनको यदि धन मिल 
जाता है तो बह सारे जगतको तृणवत्‌ मानने लगता है । 
फिर जो भूतलपर नवनिधियोंके अधिपति हों, उनके 
अहँकारका क्या वर्णन हो सकता है। मानद ! उसी 
समय कुबेरका भेजा हुआ दूत हेममुकुट प्रद्युम्नके 
पास आकर सभामें मस्तक झुकाकर उनसे इस प्रकार 

बोला ॥ १२--१८३॥ 

__ हेममुकुटने कहा--राजन्‌ ! यदुकुल-तिलक ! 
अलकापुरीके स्वामी धनके अधीश्वर लोकपाल 
राजराज कुबेरने जो संदेश दिया है, उसे आप 
सुनिये--“जैसे स्वर्गलोकमें प्रभु इन्द्र देवताओंके 
राजा कहे गये हैं, उसी प्रकार भूतलपर एकमात्र मैं ही 
राजाओंका महान्‌ अधिराज होनेके कारण 'राजराज' 
कहा गया हूँ! यद्यपि मेरा घर्म (शील-स्वभाव) 
मनुष्योंके ही समान है, तथापि भूतलपर राजाधिराजोंने 
सदा मेरा पूजन किया है । इसलिये उग्रसेनको ही मुझे 
उत्तम भेंट देनी चाहिये (मैं भेंट लेनेका अधिकारी हूँ, 
देनेका नहीं) । इसलिये मैं यदुराज उग्रसेनको कदापि 
भेंट नहीं दूँगा । यदि तुम नहीं मानोगे, तो युद्ध करूँगा, 
इसमें संशय नहीं” ॥ १९--२२॥ 

नारदजी कहते है--मिथिलेश्वर ! दूतकी यह बात 
सुनकर भगवान प्रद्युम्न हरि कुपित हो उठे । रोषसे उनकी 
आँखें लाल हो गयीं और होठ फड़कने लगे ॥ २३ ॥ 

प्रद्युम्न बोले--वृष्णिवंशियोंके स्वामी उग्रसेन 
राजराजोंके भी इन्द्र हैं। तुम्हारे स्वामी राजराज कुबेर 
उन्हें अच्छी तरह नहीं जानते; साक्षात्‌ इन्द्रादि देवता भी 
उनकी चरण-पादुकाओंपर अपने मुकुट रगड़ते हैं। 
इनद्रने भयसे ही उनकी सेवामें अपने सुधर्मा सभा और 


+ गोलोकघामाधिपतिं परेशं परात्परं त्वां हारणं व्रजाम्यहम्‌ * 

पारिजात वृक्ष अर्पित कर दिये हैं । वरुणने श्यामकर्ण 
घोड़े देकर उन्हें प्रणाम किया है। इन्हीं डरपोक 
राजराजने उनके पास नवों निधियाँ पहुँचायी हैं । फिर 
भी उन महाबली महाराजको ये राजराज नहीं जानते । 
उन यादवराजकी सभामें असंख्य ब्रह्माण्डोंके अधिपति 
साक्षात्‌ परिपूर्णतम भगवान्‌ श्रीकृष्ण स्वयं विराजते हैं । 
यह सारा भूमण्डल जिनके एक मस्तकपर तिलकके 
समान दिखायी देता है, वे सहस्र मस्तकवाले 
अनन्तदेव भी उग्रसेनकी सभामें नित्य विराजमान रहते 
हैं। महाराज उग्रसेनने मुझे महात्मा कुबेरके लिये 
नाराचों (बाणों) की भेंट देनेके निमित्त यहाँ भेजा है, 
अतः इस समय मैं यही करूँगा ॥ २४--२९॥ : 
नारदजी कहते हैं--राजन्‌ ! यों कहकर प्रचण्ड- 
पराक्रमी प्रद्यु्नने अपना कोदण्ड उठाया और भुज- 
दण्डोंसे घनुषकी डोरी खींचते हुए टंकार-ध्वनि की । 
प्रत्यञ्चाके आस्फोरनसे ही विद्युतकी गड़गड़ाहटके 
समान भयंकर शब्द प्रकट हुआ | उससे सात लोकों 
तथा पातालोंसहित सारा ब्रह्माण्ड गूँज उठा । राजन्‌ ! 
दिग्गज विचलित हो गये, तारे टूटने लगे और भूखण्ड- 
मण्डल हिल उठा । धनुर्घारियोंमें श्रेष्ठ प्रद्युम्नने तरकससे 
एक बाण खींचकर उसे अपने धनुषकी प्रत्यञ्चापर रखा 
और उसे छोड़ दिया । बारह सूरयोके समान तेजस्वी उस 
बाणने सम्पूर्ण दिङ्मण्डलको प्रकाशित करते हुए 
गुह्मकराजके छत्र और चँवरको काट दिया । यह 
अत्यन्त विचित्र काण्ड देखकर राजराज कुबेरके 
क्रोधकी सीमा न रही | वे पुष्पकविमानपर आरूढ़ हो 
सैनिकोंके साथ युद्धकी कामनासे पुरीके बाहर निकले । 
उनके साथ घण्टानाद और पार्थमौलि नामक यक्ष- 
मन्ली भी थे । कुबेरके नलकूबर और मणिग्रीव नामक 
दोनों पुत्र ध्वजके अग्रभागमें सुशोभित हो रहे थे। 
उनकी सेनाके कुछ यक्ष अश्वमुख थे, कितने ही यक्षोंके 
मुख सिंहके समान थे। कुछ सूँस और मगरके समान 
मुखवाले थे, कोई आधे पीले और आधे काले थे, 
किन्हींके केश ऊपरकी ओर उठे थे। वे सब-के-सब 
मदसे उन्मत्त थे रेढ़े-मेढ़े दाँत, लपलपाती हुई जीभ 
और विशाल दंष्टावाले महाबली यक्षेकि मुख विकराल 
दिखायी देते थे। वे कवच तथा ढाल-तलवार धारण 

किये हुए थे । शक्ति, ऋष्टि, भुशुण्डि और परिघ- थे 
आयुध उनके हाथोंमें देखे जाते थे कुछ यक्षेनि धनुष 
और बाण ले रखे थे और किन्हीकि हाथोंमें फरसे 
चमक रहे थे। युद्धके लिये निकले हुए हाथीसवार, 
रथारोही और घुड़सवार यक्षोके सहस्नों मण्डल शोभा 
पाते थे। शङ्ख और दुन्दुभियोंकी ध्वनिसे तथा सूत, 
मागध और वन्दीजनोके स्तुति-पाठसे भूतलपर 
कुबेरके वीर सैनिक आकाशमें विद्युत्गर्जनासे युक्त 
मेघोंके समान जान पड़ते थे ॥ ३०--४१॥ 
. विदेहराज ! इस प्रकार दिव्य महायोगमय सिद्ध- 
क्षेत्रसे करोड़ों मतवाले यक्ष निकल पड़े। उनके आ 
जानेपर प्रमथोंकी विशाल सेना उनकी सहायताके 
लिये आ पहुँची । कितने ही भूत और प्रमथ विकराल 
वदन और मदोन्मत्त दिखायी देते थे। उनके साथ 
डाकिनियोंके समुदाय, यातुधान, बैताल, विनायक, 

कूष्माण्ड, उन्माद, प्रेत, मातृकागण, निशाचर, पिशाच, 
ब्रह्मराक्षस और भैरव भी थे, जो भीषण गर्जना करते 
हुए “मारो, काटो, फाड़ो' की रट लगा रहे थे। इस 
प्रकार वहाँ करोड़ों भूतावलियाँ आ पहुँची, जो 
सांवर्तक मेघोंकी भाँति पृथ्वी और आकाशको 
आच्छादित किये हुए थीं । मोरपर बैठे हुए स्वामी 
कार्तिकेय तथा चूहेपर चढ़े हुएं गणेशजी डमरूकी 
घ्वनिके साथ वीरभद्रको लिये सबसे आगे आ पहुँचे | 
प्रमथगण उन दोनोंके यशका गान कर रहे थे। इस 
प्रकार पुण्यजनोंका यादवोंके साथ तुमुल युद्ध आरम्भ 
हुआ, जो अद्भुत और रोमाञ्चकारी था । रथी रथियोंसे, 
पैदल पैदलॉसे, घोड़े घोड़ोंसे और हाथी हाथियोंसे 
परस्पर जूझने लगे । राजेन्द्र! रथ, हाथी, घोड़े 
और पैदलोंके पैरॉसे उठी हुई धूलने सूर्यसहित 
आकाइामण्डलको ढक दिया ॥ ४२-५१ ॥ 

श्रीनारदजी कहते हैं-राजन्‌ ! अख्न-शस्त्रोंकी 
वर्षासे वहाँ अन्धकार छा जानेपर महाबली मणिग्रीवने 
बाणोंद्रारा वैरीवाहिनीका उसी प्रकार विध्वंस आरम्भ 
किया, जैसे कोई कटुवचनांद्वारा मित्रताका नाश करे। 
मणिग्रीवके बाण-समूहाँसे क्षतविक्षत हो, हाथी, घोडे, 
रथ और पैदल सैनिक आँधीके उखाड़े हुए वृक्षोंकी 
` भाँति धराशायी होने लगे । उस समय श्रीकृष्ण और 
सत्यभामाके बलवान्‌ पुत्र चन्द्रभानुने पाँच बाण मारकर 
मणिग्रीवके कोदण्डको खण्डित कर दिया तथा दस 
बाणोंसे उसके रथका छेदन करके बलवान्‌ चन्द्रभानु 
घनके समान गर्जना करने लगे । यह देख मणिग्रीवने 
भी चन्द्रभानुपर अपनी शक्ति चलायी । मैथिल ! वह 
शक्ति सम्पूर्ण दिशाओँको प्रकाशित करती हुई बडी 
भारी उल्काके समान गिरी; पंरंतु चन्द्रभानुने खेल-सा 
करते हुए उसे बाँयें हाथसे पकड़ लिया । उन्होने उसी 


शक्तिके द्वारा समराङ्गणमें महाबली मणिग्रीवको घायल 
कर दिया । तत्पश्चात्‌ महाबली चन्द्रभानु उस रणभूमि- 
में पुनः गर्जना करने लगे । उस प्रहारसे मणिग्रीब 
मूच्छित होकर पृथ्वीपर गिर पड़े। तब नलकूबरकी 
प्रेरणासे असुरोनि बाणोंका जाल-सा बिछाकर 
चन्द्रभानुको उसी प्रकार आच्छादित कर दिया, जैसे 
बादल वर्षाकालके सूर्यको ढक देते हैं ॥ १--७३॥ 

तब श्रीकृष्णपुत्र दीप्तिमान्‌ खड्ग हाथमें लेकर बड़े 
वेगसे यक्षोंकी सेनामें इस प्रकार घुस गये मानो सूर्यने 
कुहासेके भीतर प्रवेश किया हो । उनके खड्ग प्रहारसे 
कितने ही यक्षोंके दो-दो टुकड़े हो गये; कितने ही 
मस्तक, पैर, कंधे, बाहें, हाथ, कान और ओठ छिन्न- 
भिन्न हो जानेके कारण युद्धमें पृथ्वीपर गिर पड़े। ` 
किरीट, कुण्डल और रिरख्राणॉसहित उनके कटे हुए 
बीभत्स मस्तक रक्तकी धारा बहा रहे थे और उनसे 


३१४ 


* शोलोकधामाधिपति परेशं परात्परं त्वा दारणं व्रजाम्यहम्‌ * 


[विश्वजित्‌खण्ड 


(९९०९०७०००००००००००००७०७९७९०-९१९००९७०९:७७७०:०७७०%०००-७७७७७०4:७०:७९७०७७०००००७००७०९७००००००००००००००००००९०००००००००००२०००००००००००००००००००००००७, 


ढकी हुई रणभूमि महामारी-सी जान पड्ती थी । मरनेसे 
बचे हुए घायल यक्ष भयसे विह्ृल होकर भाग गये । 
मिथिलेश्वर ! उस समय यक्ष-सैनिकोंमें हाहाकार 
मच गया ॥ ८--१२॥ 
तब कवचधारी नलकूबर धनुषकी टंकार करते हुए 
बहुत ऊँची पताकावाले रथपर आरूढ़ हो वहाँ आ पहुँचे 
और 'डरो मत'--यों कहकर अपने सैनिकोंको 
अभयदान देने लगे। नलकूबरने पाँच बाणोंसे 
कृतवर्मापर, दस बाणोंसे अर्जुनपर और बीस बाणोंसे 
दीप्तिमानूपर प्रहार किया। राजन्‌! तब महाबाहु 
- कुतवर्माने अपने सिंहनादसे सम्पूर्ण दिशाओंको निनादित 
करते हुए पाँच विशिखोंद्वारा नलकूबरको करारी चोट 
पहुँचायी । वे बाण नलकूबरका कवच फाड़कर शरीरको 
छेदते हुए सबके देखते-देखते धरातलमें उसी प्रकार 
समा गये, जैसे सर्प बाँबीमें घुस जाते हैं । कृतवर्माके 
बाणसे अङ्ग विदीर्ण हो जानेके कारण नलकूबरको 
मूर्च्छित हुआ देख सारथि हेममाली उन्हें रणभूमिसे दूर 
हटा ले गया । घण्टानाद और पार्शवमौलि, कुबेरके ये दोनों 
मन्ली अपने बाण-समूहॉसे यादवोंकी उद्भट सेनाको 
घायल करने लगे । गुध्रपक्षसे युक्त सुनहले पंख और 
तीखे मुखवाले, मनके समान वेगशाली उन दोनोंके बाण 
. सूर्यकी किरणोंके समान सम्पूर्ण दिशाओंको उद्भासित 
कर रहे थे॥ १३--१९॥ 
तदनन्तर महावीर अर्जुने उन मन्लियॉके बाणोंके 
उत्तरमें बहुत-से बाण चलाना आरम्भ किया । दोनों 
ओर चळनेवाले बाणोंके संघर्षसे युद्धभूमिमें हजारों 
विस्फुलिङ्ग (अग्निकण) प्रकट होने रगे । नरेश्वर ! 
आकारामें खद्योतोंकी भाँति चमकनेवाले वे चञ्चल 
विस्फुलिङ्ग अलात-चक्रकी भाँति शोभा पाने लगे । 
रण-दुर्मद वीर गाण्डीवधारी अर्जुनने गाण्डीव धनुषसे 
छुटे हुए विशिखोंद्रारा उस समस्त बाण-समूहको 
क्षणमात्रमें काट गिराया । उन्होंने बाणोंके समुदायसे दो 
योजनके घेरेमें पिजरा-सा बना दिया और बलपूर्वक 
उन दोनों मन्त्रियॉके ध्वजसहिंत रथोंको उस घेरेके 
अदंर कर लिया। वे दोनों मारे गये--यह जानकर 
समस्त पुण्यजन (यक्ष) तत्काल युद्ध छोड़कर 
हाहाकार करते हुए भाग चले ॥ २०--२३३॥ 


उसी समय करोड़ों भूतवृन्द युद्धभूमिमें आ गये। 
राजन्‌ ! कोटि-कोटि डाकिनियाँ रणभूमिमें हाथियोंको 
उठा-उठाकर फेंकने लगीं। मनुष्यों, घोड़ों तथा 
रथियोंको पृथ्क्‌-पृथक्‌ मुँहमें डालकर चबाने लगीं । 
एक-एक मानवके पीछे एक-एक भूत लगा था । दसके 
साथ दस भूत दौड़ते दिखायी देते थे। प्रमथगणोंने 
खट्वाङ्गसे बारंबार लोगोंको मारा और गिराया। 
यातुधानियाँ रणमण्डलमें नरमुण्डोंको चबा रही 
थीं। वेतालगण खप्परमें बहुत-सा रक्त ले-लेकर पी 
रहे थे, विनायक नाचते और प्रेत गाते थे | कूष्माण्ड 
और उन्माद उस युद्ध भूमिमें गिरे हुए मस्तकोंका 
संग्रह करते थे । स्वर्गगामी वीरोंके मस्तकोंका उनके 
द्वारा किया जानेवाला वह संग्रह भगवान्‌ शिवकी 
मुण्डमाला बनानेके लिये था । मातृगण, ब्रह्मराक्षस 
और भैरव उस युद्धमें कटकर गिरे हुए मस्तकोंको 
गेंदकी तरह बारंबार उछालते-फेंकते हुए हँसते, 
खिलखिलाते और अट्टहास करते थे । विकराल मुख- 
वाले पिशाच बुरी तरह कूद-फाँद रहे थे । पिशाचिनियाँ 
युद्धमें बच्चोंको गरम-गरम रक्त पिलाती थीं और 
बच्चोंको आश्वासन देते हुए कहती थीं--'बेटा ! मत 
रोओ। हम तुम्हें इन लोगोंकी आँखें भी निकाल- 
निकालकर देंगी ॥ २४--३१३॥ 

इस प्रकार भूतगणोंका बल बढ़ता देख बलदेवके 
छोटे भाई बलवान्‌ गद हाथमें गदा लेकर मेघोंके 
समान गर्जना करने लगे। लाख भारकी उस मौवी 
गदासे गदने उस विशाल भूत-सेनाको उसी प्रकार मार 
गिराया, जैसे इन्द्र वञ्रसे पर्वतोंको धराशायी कर देते 
हैं। गदाकी मारसे मस्तक फट जानेके कारण नहुत-से 
कूष्माण्ड, उन्माद, वेताल, पिशाच और ब्रह्मराक्षस 
मूर्च्छित होकर भूमिपर गिर पड़े। गदने समरङ्गणमें 
डाकिनियोंके दाँत तोड़ डाले, प्रमथोके कंधे विदीर्ण कर 
दिये और यातुधानोंके मुख छिन्न-भिन्न कर डाले । 
राजन्‌ ! गदासे रौँदे गये प्रेत दसों दिशाओंमें उसी 
तरह भाग चले, जैसे प्रलयकालके समुद्रमें भगवान्‌ 
वाराहकी दाढ़से अङ्ग-भङ्ग होनेके कारण दैत्य पलायन 
कर गये थे॥ ३२-३६३ ॥ 

भूतगणोंके भाग जानेपर वीरभद्र सामने आया। 

उस बलवान्‌ भूतनाथने बलदेवके छोटे भाई गदको 
गदासे मारा । गदने उसकी गदाको अपनी गदापर रोक 
लिया और फिर अपनी गदा उसके ऊपर चलायी । 
मैथिलेश्वर ! वीरभद्र और गदमें बड़ा भयंकर गदायुद्ध 
हुआ । वे दोनों ही गदा आगकी चिनगारियाँ छोड़ती हुई 
परस्पर टकराकर चूर-चूर हो गयीं। फिर एक-दूसरेको 
ललकारते हुए उन दोनोंमें मल्लयुद्ध छिड़ गया। वे 
भुजाओं, घुटनों और पैरॉके आघातसे पर्वतोंको गिराते 
हुए लड़ने लगे । वीरभद्रने बलपूर्वक करवीर पर्वतको 
उखाड़कर अट्टहास करते हुए उसको गदके ऊपर 
फेंका । गदने उस पर्वतको पकड़ लिया और फिर उसीके 
ऊपर उसे दे मारा । तब बलवान्‌ वीरभद्रने वीरवर गदको 
पकड़कर बड़े वेगसे आकारमें लाख योजन दूर फेंक 
'दिया। वहाँसे भूमिपर गिरनेपर गदके मनमें कुछ 
व्याकुलता हो गयी । फिर महाबली गदने वीरभद्रको भी 
उठा लिया और वेगसे घुमाकर शीघ्र ही उसे भी लाख 
योजन दूर फेंक दिया। वीरभद्र कैलास पर्वतके 
शिखरपर गिरा । गदाके प्रहारसे तो वह पीड़ित था ही, 
अतः दो घड़ीतक मूर्च्छमें पड़ा रहा ॥ ३७--४५॥ 

तदनन्तर शक्ति उठाये स्ामिकार्तिकेय बड़े वेगसे 
युद्धभूमिमें पहुँचे । उन्होने अनिरुद्ध और साम्बको 
लक्ष्य करके शीघ्र ही अपनी शक्ति चलायी । अनिरुद्ध- 
के रथका भेदन कर, साम्बको घायल करके, उनके 
रथको भी तोड़ती हुई वह शक्ति उस युद्धभूमिमें सहस्रं 
हाथियों, रथों और लाखों वीरोंको मारकर दसों 
दिशाओंमें चमकती और कड़कती हुई बिजलीकी तरह 
फुफकारती सर्पिणीके समान भूमिमें समा गयी। तब 
क्रोधसे भरे महाबाहु जाम्बवतीकुमार साम्बने प्रत्यञ्चाका 
घोष करते हुए तरकससे एक बाण निकाला । वह बाण 
एक होता हुआ भी तरकससे बाहर निकलते ही दस हो 
गया । धनुषपर रखते समय सौ और खींचते समय उसने 
सहस्र रूप धारण कर लिये । छूटते समय उस बाणके 
लाख रूप हो गये और लक्ष्योंतक पहुँचते-पहुँचते 
उसने कोटि रूप धारण कर लिये। इस प्रकार उस 


अनेक रूपधारी विशिखने शिखी (मोर) और शिखि- 
वाहन स्वामिकार्तिकियको घायल करके समराङ्गणमें 
कोटि-कोटि वीरोंको विदीर्ण करडाला ॥ ४६--५१३-॥ 
कार्तिकेयके क्षत-विक्षत होने और कुछ व्याकुल- 
चित्त हो जानेपर चूहेपर चढ़े हुए गणेश्वर गजानन वहाँ 
आ पहुँचे । उनके कुम्भस्थलपर गोमूत्र, सिन्दूर और 
कस्तूरीके द्वारा विचित्र पत्र-रचना की गयी थी । उनका 
सुन्दर वक्रतुण्ड कुङ्कमसे आलिप्त था। सिन्दूरपूर्ण 
कपोलोंके कारण उनकी बड़ी मनोहर आभा दिखायी 
देती थी । कानोंका उज्ज्वल चर्ण मानो कपूरकी घूलसे 
घवलित किया गया था। उनके कपोलोपर बहती हुई 
मदधारासे जिनके अङ्ग विह्ृल हो रहे थे, वे मतवाले 
भ्रमर उनके चञ्चल कर्णतालोंसे आहत हो, गुञ्जारव 
करते हुए मानो संगीत, ताल और वासन्तिक रागकी 
सृष्टि कर रहे थे। उन मधुपोंसे सेवित भाल-चन्द्रघारी 
गणपति अनुपम शोभा पा रहे थे । उनकी अङ्ग-कान्ति 
बालरविके समान अरुणोज्ज्वल थी । उनकी बाँहोंमें 
निर्मल अङ्गद, गलेमें हेमनिर्मित हार और हँसुली थी 
तथा मस्तकपर धारण किये हुए मुकुटकी किरणोंके 
द्वारा वे सब ओरसे दीक्षिमान्‌ दिखायी देते थे । वे चूहेपर 
विराजमान थे । उनके मुखमें एक ही दाँत था । गजाकार 
भव्य मूर्ति शोभा पा रही थी ! उन्होंने हाथोंमें पाश, 
अङ्कुर, कमल और कुठार-समूह धारण कर रखे थे। 
उनका कद ऊँचा था । उनके चार भुजाएँ थीं । वे घोर 
संग्राममें प्रवृत्त थे। किन्ही शस्त्रधारियोंको सूँडमें 
लपेटकर अपने मः मारसे उनका कचूमर 
निकाल देते थे। धारवाले फरसेसे समस्त 
शस्त्रधारियोंका संहार करते हुए वे श्रीपरशुरामजीके 
समान जान पड़ते थे । पैदल वीरो, हाथियों, घोड़ों तथा 
रथ-समूहसे युक्त चतुरङ्गिणी सेनाको धराशायिनी 
करके, रथसहित साम्बको पकड़कर, वे युद्धस्थलसे 
दूर फेंक रहे थे । उन्हें देखकर यादवगणोंसहित प्रद्युम्नके 
मनमें बड़ा विस्मय हुआ । उन्होंने अपने परम बुद्धिमान्‌ 
पुत्र अनिरुद्धसे यह उत्तम बात कही ॥ ५२--५७॥ - 

पचीसवाँ अध्याय 

स्तुति करना; फिर प्राग्ज्योतिषपुरमें भेंट लेकर प्रद्युज्नका विरोधी 

प्रद्युम्न बोळे--बेटा ! ये महाबली गणेश साक्षात्‌ 
भगवान्‌ श्रीकृष्णकी कला हें । इन्हें देवता भी नहीं 
जीत सकते, फिर भूतलके मनुष्योंकी तो बात ही क्या 
है ? जिनके निकट इनका वास है, उनके पक्षकी 
पराजय नहीं होती । पूर्वकालमें भगवान्‌ श्रीकृष्णने 
शिवलोकमें इन्हें ऐसा ही वर दिया था । यदि ये यहाँ 
रहेंगे तो हमलोगोंकी कदापि विजय नहीं हो सकती । 
भगवान्‌ श्रीकृष्णके वरदानसे इनका बल बहुत बढ़ा- 
चढ़ा है और ये जत्रुपक्षमेँ चले गये हैं। इसलिये तुम 
प्रचण्ड मार्जार (बड़ा भारी बिलाव) 'होकर हुंकार 
करते हुए युद्धभूमिसे बलपूर्वक इनके चूहेको मार 
भगाओ । इस महायुद्धमें अपने फूत्कारोंके द्वारा दसों 
दिशाओंमें उसे खदेड़ो । जबतक मैं शत्रुसेनापर विजय 
पाता हुँ, तबतक तुम इसे शीघ्र ही दूर भगानेका 
प्रयास करो ॥ १--४ॐ॥ 
श्रीनारदजी कहते हैँ--राजन्‌ ! तब भगवान्‌ 
अनिरुद्धने प्रचण्ड मार्जारका रूप धारण किया। वे 
गणेशजीसे अलक्षित ही रहे । वैष्णवी मायाके प्रभावसे 
गणेशजी उन्हें पहचान न सके । वह प्रचण्ड मार्जार 
विकट फूत्कार करता हुआ चूहेके सामने कूद पड़ा । 
राजन्‌ ! वह मुँह फाड़-फाड़कर निरन्तर उसे देखने 
और तीखे नखोंसे विशेष चोट पहुँचाने लगा । चूहा 
उस बिलावको देखते ही भयसे विह्ल हो गया और 
तुरंत काँपता हुआ रणभूमिसे भाग चला । क्रोधसे भरा 
हुआ मार्जार स्थूल रूप धारण करके उसका पीछा 
करने लगा । गणेशजी बारबार उस चूहेको युद्धभूमिकी 
ओर लौटानेका प्रयत्न करने लगे; किंतु प्रचण्ड मार्जारसे 
पीड़ित चूहा युद्धभूमिकी ओर नहीं ल्ैरा, नहीं लौटा । 
मैथिल ! वह सात द्वीपों, सात समुद्रों, दिशाओं और 


विदिशाओंमें तथा ऊपरके सातो लोकोंमें भागता फिरा; 
किंतु उसे कहीं भी शान्ति नहीं मिली ॥ ५---१० ॥ 

राजन्‌ ! गणेशजीको पीठपर लिये वह चूहा जहाँ- 
जहाँ गया, वहाँ-वहाँ प्रचण्ड-पराक्रमी मार्जार भी 
उसका पीछा करता रहा। इस प्रकार चूहेसहित 
गणेशजी जब सुदूर दिशाओंमें चले गये और अपने 
पक्षके सभी प्रमथगण विस्मित हो गये, तब पुष्पक- 
विमानपर बैठे हुए कुबेरने अपनी गुह्मक-सम्बन्धिनी 
माया फैलायी । अपना दिव्य धनुष लेकर, महेश्वरको 
नमस्कार करके उन्होंने मन्लसहित कवच धारण किया 
और बाण-समूहोंका संधान किया । उसी समय 
आकाझमें प्रलय-कालिक मेघ छा गये । बिजलियोंकी 
गड़गड़ाहट और महाभयंकर मेघोंकी घटासे अन्धकार 
फैल गया । हाथीके समान मोटे-मोटे जलबिन्दु और 
ओले गिरने लगे। बादल अत्यन्त भयंकर जल- 
धाराओंकी वृष्टि करने लगे । क्षणभरमें समस्त समुद्रेनि 
भूतलको आष्ठावित कर लिया । रणमण्डलमें सजीव 
पर्वत दिखायी पड्ने लगे । प्राकृत प्रलय हुआ जान 
यादव भयसे विह्वल हो गये । वे अख-शस्र त्यागकर 
बारंबार 'श्रीकृष्ण-श्रीकृष्ण' पुकारने लगे । गुह्यकोंकी 
उस मायाको जानकर भगवान्‌ श्रीप्रद्युम्न हरिने अपनी 
सत्त्वात्मिका विद्याको, जो समस्त मायाओंको नष्ट 
करनेवाली है, जपकर बाणके बीचमें कामबीज (हीं) 
की स्थापना की। फिर उसके मुखपर प्रणव तथा 
श्रीबीज (३ श्री) का आधान करके उसे कानतक 
खींचा और चतुर्भुज श्रीकृष्णका स्मरण करके विद्युतके 
समान टंकार-ध्वनि करनेवाले धनुषसे भुजदण्डोंद्रारा 
उस विशिखको चंलाया । कोदण्ड-दण्डसे छूटे हुए उस 
विशिखने दिङ्गण्डलको उद्योतित करते हुए उस 

३१७ 


"कछ 


गुह्यमक-सम्बन्धिनी मायाको उसी तरह नष्ट कर 
दिया, जैसे सूर्यदेव अन्धकारका ध्वंस कर देते 
हैं॥ ११--२१३॥ 

यह देख पुष्पकपर बैठे हुए राजराज कुबेर भयभीत 
हो काँप उठे और यक्षोंके साथ समराङ्गणसे भागकर 
अपनी पुरीको चले गये। देवतालोग प्रद्युप्रके ऊपर 
फूलोंकी वर्षा करने लगे । समस्त यादव जय-जयकार 
करते हुए हर्षके साथ हँसने लगे । राजन्‌ ! उस समय 
अत्यन्त हर्षित हो राजराज कुबेर हाथ जोड़, भेंट लेकर 
शीघ्र ही अद्युम्रके सामने गये। राजन्‌! दो सूँडोंसे 
सुशोभित और चार दाँतोसे.युक्त, ऊँचाईमें पर्वतोंसे भी 
होड़ लेनेवाले दो लाख मदवर्षी हाथी, मोतीकी 
बंदनवारोंसे सुशोभित, सुवर्णनिर्मित, सूर्यतुल्य तेजस्वी 
एवं सौ घोड़ोंसे खिंचे हुए दस लाख रथ, चन्द्रमाके 
समान श्वेत कान्तिवाले दस अरब घोड़े, माणिक्य- 
जटित चार लाख चमकीली शिबिकाएँ तथा पिंजरोंमें 
बंद दो लाख सिंह कुबेरने प्रद्युम्नको भेंट किये। 
विदेहराज ! चीते, मृग, गवय और शिकारी कुत्ते 
एक-एक करोड़की संख्यामें दिये । नुपेश्वर ! पिंजरोंमें 
विराजमान तोता, मैना, कोकिल, सुनहरे हंस और 
अन्यान्य विचित्र पक्षी राजराजने लाख-लाखकी 
संख्यामें अर्पित किये ॥ २२-३०३ ॥ 

कुबेरने विश्वकर्माका बनाया हुआ विष्णुदत्त नामक 
एक विमान भी दिया, जिसमें मोतीकी झालरें लटक 
रही थीं। उसकी ऊँचाई आठ योजन और लेबाई- 
चौड़ाई नौ योजनकी थी। उसमें लाख-लाख ध्वज 
और कलश लगे हुए थे। वह इच्छानुसार चलनेवाला 
विमान सुवर्णमय शिखरोंसे सुशोभित तथा सहखों 
सूर्योके समान तेजस्वी था । मैथिल ! उसके अतिरिक्त 
सहस्रों कल्पवृक्ष, सैकड़ों कामधेनुएँ, सौ चिन्तामणियाँ 
तथा सौ दिव्य पारस पत्थर भी कुबेरने दिये, जिनके 
स्पर्शसे लोहा भी सोना हो जाता है। छत्र, चैंवर और 
सोनेके सिंहासन भी सौ-सौकी संख्यामें भेंट किये । 
दिव्य पद्मोंकी सुन्दर केसरोंसे युक्त माला दी । सौ द्रोण 
अमृत, नाना प्रकारके फल, रलजटित सोनेके आभूषण, 
दिव्य वस्न, दिव्य कालीन, सोने-चाँदीके करोड़ों सुन्दर 
पात्र, अमोघ शस्त्र तथा कोटि सुवर्णमुद्राएँ भी भेंट कीं । 


बोझ ढोनेवाले हाथियों और मनुष्योंद्वारा सब सामान 
भेजकर कुनेरने नौ निथियाँ प्रदान कीं । इस प्रकार 
महात्मा ग्रद्युम्नको भेंट-सामग्री अर्पित करके राजराजने 
उनकी परिक्रमा की और हर्षसे भरकर प्रणामपूर्वक 
उनसे कहा ॥ ३१--३८३॥ 
कुबेर बोले आप भगवान्‌ महात्मा पुरुष हैं; 

आपको नमस्कार है । आप अनादि, सर्वज्ञ, निर्गुण एवं 
परमात्मा हैं । प्रधान और पुरुष--दोनोंके नियन्ता और 
प्रत्यक-चैतन्यधाम हैं; आपको बारंबार नमस्कार है । 

स्वयंज्योतिःस्वरूप और श्यामल अङ्गचाले आपको 
नमस्कार है । आप वासुदेवको नमस्कार, संकर्षणको 
नमस्कार, प्रद्युम्न, अनिरुद्ध एवं सात्वत-भक्तोंके 
प्रतिपालक आपको नमस्कार है। आप ही 'मदन', 

'मार', और 'कंदर्प' आदि नामोंसे प्रसिद्ध हैं; आपको 
बारंबार नमस्कार है। दर्पक, काम, पञ्चबाण, अनङ्ग 
तथा शम्बरासुरके शत्रु भी आप ही हैं; आपको नमस्कार 
है। हे मन्मथ ! आपको नमस्कार है । हे मीनकेतन ! 

आपको नमस्कार है । आप मनोभव देव तथा कुसुमेषु 
(फूलोंके बाण धारण करनेवाले) हैं; आपको नमस्कार 
है । अनन्यज ! आपको नमस्कार है । रतिपते | आपको 
बारंबार नमस्कार है। आप पुष्पधन्वा और 
मकरध्वजको नमस्कार है। प्रभु स्मर ! आपको नित्य 
नमस्कार है । जगद्विजयी आप कामदेवको सादर प्रणाम 
है। रुक्मवतीके भर्ता तथा सुन्दरीके पति आपको 
नमस्कार है । भूमन्‌ ! “मैं यह करूँगा, यह करता हूँ, 

“यह मेरा है, यह तुम्हारा है', 'मै सुखी हूँ, दुखी हूँ", “ये 
मेरे सुहृद्‌ लोग हैं'--इत्यादि बातें कहता हुआ यह 
सारा जगत्‌ अहंकारसे मोहित हो रहा है । प्रधान, काल, 
अन्तःकरण और शरीरजनित गुणोंद्वारा शास्त्रविरुद्ध कर्म 
करनेवाला जनसमुदाय बन्धनमें पड़ता है । वह काँचमें 
बालकको, वालुका-रारिमें जलको और सस्सीमें सर्पको 
अपनी आँखोंसे देखता है, भ्रमको ही सत्य मानता 
है। यही दशा मेरी है। आज मैंने मूढ़तावश आपकी 
अवहेलना की है। प्रभो! आपकी मायासे मेरा 
चित्त मोहित था, इसीलिये मुझसे ऐसा अपराध बन 
गया। परंतु जैसे पिता बालकके अपराधको अपने 
मनमें स्थान नहीं देता, उसी प्रकार आप भी मेरे 


अपराधको भुला देंगे । आपकी कृपासे फिर मेरी ऐसी 
बुद्धि कभी न हो। आपके चरणारविन्दोंमें सदा मेरी 
पराभक्ति बनी रहे, जिसे सर्वोत्कृष्ट माना गया है । आप 
मुझे वैराग्ययुक्त ज्ञान, जो परम कल्याणका आधार है, 
प्रदान करें और अपने भक्तजनोंके प्रशस्त सत्सङ्गका 
अवसर देते रहेँ | ३९--५० ॥ ै 

श्रीनारदजी कहते हैं--राजन्‌ ! जो प्रातःकाल 
उठकर प्रद्युम्नके कल्याणमय स्तोत्रका पाठ करेगा, 
उसके संकटकालमें साक्षात्‌ श्रीहरि सदा सहायक 
होंगे।+ राजन्‌ ! इस प्रकार स्तुति करनेवाले यक्षराज 
कुबेरसे भगवान्‌ प्रद्युम्न हरिने कहा--'बहुत अच्छा, 
ऐसा ही होगा ।' फिर उन्होंने सिरपर धारण करने योग्य 
पद्मराग मणि दी ! 'डरो मत'---यों कहकर, अभयदान 
दे, यादवेश्वर प्रद्युव्ने कुबेरको लीला-छत्र, चैंवर 
और मणिमय सिंहासन प्रीति-पुरस्कारके रूपमें प्रदान 
किये। तदनन्तर प्रद्युम्नकी परिक्रमा करके धनेश्वर 
राजराज चले गये। महात्मा प्रद्युम्नके द्वारा राजराज 
कुबेरकी पराजय हुई सुनकर किन्हीं राजाओंने भी 
उनके साथ युद्ध नहीं किया। सबने सादर भेंट 
अर्पित की ॥ ५१--५४ङ॥ 


घोष फैलाते हुए. सारी सेनाके साथ प्राग्ज्योतिषपुरको 
गये । वहाँ भौमासुरके पुत्र नीलने उनके तेजसे तिरस्कृत 
हो तत्काल उन महात्मा प्रद्युम्रके लिये उपहार-सामग्री 
अर्पित कर दी ॥ ५५-५६३॥ ` 

प्राग्ज्योतिषपुरके द्वारपर द्विविद. नामक महाबली 
वानर रहता था, जिसे पहले अद्युम्नने बाण मारा था । 
उसने रोषके आवेशमें उठकर अपने दाँतों और तीखे 
नखोंसे बहुत-से वीरों और घोड़ोंको विदीर्ण कर दिया 
और भौहें टेढ़ी करके वह जोर-जोरसे गर्जना करने 
लगा। उसने बहुत-से रथोंको अपनी पूँछमें बाँधकर 
खारे पानीके समुद्रमें फेंक दिया ओर दोनों हाथोंसे 
हाथियोंको पकड़कर बलपूर्वक आकाशमें उछाल 
दिया । श्रीकृष्णकुमार प्रदयुम्नने उस वानरको शात्रुताके 
आवसे युक्त जानकर उसके विरुद्ध शारङ्गधनुषद्वारा 
एक बाण चलाया । उस बाणने उसे सहसा उठाकर 
बलपूर्वक आकाइमें घुमाया और पूर्ववत्‌ उस 
महाकपिको किष्किन्धामें ले जाकर पटक दिंया। 
फिर वह प्रकाशमान बाण प्रद्युम्नके तरकसमें लौट 
आया ॥ ५७--६२॥ "4 


इस प्रकार श्रोगगसहितामें विश्वजित्खण्डके अन्तर्गत नारद्‌-बहुलाश्व-संबादमे “यक्ष-देशपर विजय' 
नामक पचीसवॉ अध्याय पूए हुआ ५ २०७ 


* कुबेर उवाच 
नमस्तुभ्यं भगवते पुरुषाय महात्मने ॥ 

अनादये सर्वविदे निर्गुणाय महात्मने । प्रधानपुरुषेशाय प्रत्यग्धान्ने नमो नमः॥ 

स्वयंज्योतिःस्वरूपाय इयामलाङ्गाय ते नम: । नमस्ते वासुदेवाय नमः संकर्षणाय चं॥ 

प्रद्युप्नायानिरुद्धाय सात्वतां पतये नमः । मदनाय च माराय कंदर्पाय नमो नमः ॥ 

दर्पकाय च कामाय पञ्चबाणाय ते नमः । अनङ्गाय नमस्तुभ्यं नमस्ते .शम्बरारये ॥ 

हे मन्मथ नमस्तुभ्यं नमस्ते मीनकेतन। मनोभवाय देवाय नमस्ते कुसुमेषवे॥ 

अनन्यज नमस्तुभ्यं रतिभत्रें नमो नमः। नमस्ते पुष्पधनुषे मकरध्वज ते नमः॥ 

he य प्रभवे नित्यं मी ।नमो रुक्मवतीभत्रें सुन्द्रीपतये नमः ॥ 

इद भूमन्‌ ममेदमस्तीति । अहं सुखी दुः : सुहृज्जनो लोको ह्यहंकारविमोहिंतोऽखिलः ॥ 
प्रघानकालाइायदेइजैर्गुणैः कुर्वन्‌ विकर्माणि जनो निबध्यते । रे जीवनं गुणे च सर्प प्रतनोति सोऽक्षिभिः ॥ 
कृतं मया हेळनमद्य मौढ्यतस्त्वन्मायया मोहितचेतसा प्रभो न मन्यसे बालकृतं पितेव हि मा भूत पुनर्मे मतिरीदृशी मनाक्‌ ॥ 
सदा भवेत्त्वचरणारविन्दयोरभीक्तिः परा याँ च विदुर्गरीयसीम्‌। ज्ञानं च वैराम्ययुतं शिवास्पदं देहि प्रशस्तं निजसाधुसंगमम्‌॥ 
(गर्ग, विश्वजित्‌ २५। ३९-५०) 


† नारद उवच 
अद्युप्तस्य शुभं स्तोत्रे आतरुत्थाय यः पठेत्‌। संकरे तस्य सततं सहायः स्पाद्धरिः स्वयम्‌॥ : 


(गर्गः, विश्वजित्‌ २५1 ५९) 


छब्बीसवाँ अध्याय 
किम्पुरुषवर्षके रङ्गवल्लीपुरमेँ किम्पुरुषोंद्यरा हरिचरित्रका गान; वहाँके राजाद्वारा 
_ भेंट पाकर यादव-सेनाका आगे जाना; मार्गमें अजगररूपधारी झापभ्रष्ट 
गन्धर्वका उद्धार; वसन्ततिलका पुरीके राजा शूङ्गार-तिलकको . 
पराजित करके प्रद्युप्रका हरिवर्षके लिये प्रस्थान 


श्रीनारदजी कहते हैं--राजन्‌ ! तदनन्तर प्रद्युम्न 
दिव्य वृक्षों और दिव्य लताओंसे व्याप्त तथा सहस्रदल 
कमलोंसे अलंकृत सरोवरोंद्रार सुशोभित दूसरे-दूसरे 
देशोंकी ओर गये। प्रचण्ड-पराक्रमी अद्युम्न सौ 
अक्षौहिणी सेनाके साथ यक्षोंद्वारा बताये हुए मार्गसे 
किम्पुरुषवर्षमें गये। वहाँ हेमकूट गिरिकी तराईमें 
सङ्गवल्लीपुर है। वहाँके निवासी किम्पुरुष शम्बरारि 
्रयुन्नके सुनते हुए कह रहे थे ॥ १--३॥ 
. किम्पुरुष कहते थे- अहो ! पुरियोंमें श्रेष्ठ 
मथुरापुरी अत्यन्त धन्य है, जिसमें साक्षात्‌ परमेश्वर 
हरिने अवतार लिया है । अहो ! यदुकुल सदा ही परम 
धन्य है, जिसमें समस्त ब्रह्माण्डके पालक श्रीहरिका 
प्रादुर्भाव हुआ है। शूरपुत्र वसुदेवका वह निवास- 
मन्दिर भी धन्य है, जिसे गोलोकनाथने अपनी 
उपस्थितिसे अत्यन्त मनोहर बना दिया है । देवताओकि 
लिये भी परम दुर्लभ वह माथुर-मण्डल धन्य है, जहाँ 
माधव विचरते हैं । वह मनोहर महावन धन्यातिधन्य 
है, जहाँ शिशुरूपधारी श्रीहरि अपने जन्मस्थानको 
छोड़कर गये, जहाँ शिशु बलरामके साथ श्रीकृष्ण 
विचरे हैं और उनके दुधमुँहे बालकरूपका माता 
यशोदाने सुन्दर ढंगसे लालन-पालन किया है । परात्पर 
परमात्मा श्रीकृष्णके चरणारविन्देकि पावन परागसे 
विराजित श्रीवृन्दावन अत्यन्त पुण्यतम तीर्थ है, जहाँ 
गोप-बालों और बलरामजीके साथ गौएँ चराते हुए 
साक्षात्‌ श्रीहरि विचरे हैं। जिस वृन्दावनमें भगवान्‌ 
श्रीकृष्ण ब्रजसुन्दरियोके साथ दानलीला, मानलीला 
तथा रासलीला करते हुए विचरे है, उसके भी पवित्र 
यशंका तीनों लोकॉके लोग गान कलो ज्य. | 
वृषभानुनन्दिनी लीलावती श्रीराधा, जोअ 7 
धाममें शोभा पाती हैं, परम धन्य है, जिन्होंने भ्रमरोंके 


गुञ्जारवसे व्याप्त कालिन्दीतटवर्ती बनमें श्रीकृष्णके 
साथ विहार किया है। अहो ! कलिन्दनन्दिनी यमुना 
भी धन्य हैं, जो भगवान्‌ श्रीकृष्णके बायें कंधेसे प्रकट 
हुई हैं। उनके तटपर भ्रमरोंकी ध्वनिसे व्याप्त जो 
बंशीवट है, उंसके तथा उसके निकटवर्ती यमुनाजलके 
स्पर्शसे मनुष्य कृतार्थ हो जाता है। जिसका प्रादुर्भाव 
भगवान्‌ श्रीकृष्णके वक्षःस्थलसे हुआ है तथा जिसके 
दर्शनसे पुनर्जन्म नहीं होता, वह उत्कृष्ट गिरीन्द्र- 
राजराज गोवर्धन ब्रजमण्डलमें विराजमान है। 
अहो ! वैकुण्ठ-लीलाकी अधिकारिणी कुशस्थली 
नामवाली मनोहर पुरी धन्यातिधन्य है, जो आकाइमें 
विद्युन्मण्डलसे मेघमालाकी भाँति भूतलपर यादव- 
मण्डलीसे विराजमान है । उस कुशस्थलीमें ही साक्षात्‌ 
परमपुरुष परमेश्वर चतुर्व्यूहरूप धारण करके अत्यन्त 
शोभा पा रहे हैं । जिन्होंने राजा उग्रसेनको राजाधिराज- 
की पदवी दे दी, उन श्रीकृष्ण हरिको बारंबार नमस्कार 
है । उन बुद्धिमान्‌ राजा उग्रसेनसे प्रेरित हो महान्‌ वीर 
मकरध्वज प्रद्युम्न सम्पूर्ण जगत्‌पर विजय पानेके लिये 
निकले हैं, जिनका दुर्लभ दर्शन .पाकर आज हमलोग 
सब ओरसे कृतार्थ हो जायँगे ॥ ४--- १४ ॥ 
श्रीनारदजी कहते हैं--राजन्‌ ! इस प्रकार 
उज्ज्वल यशोवर्धक चरित्रोद्वारा श्रीहरिने निर्मल 
त्रिलोकको उसी प्रकार और भी निर्मल बना दिया, जैसे 
पूर्ण चन्द्रमाकी किरणोंसे मिल्कर ऊँची उठती हुई 
चमकीली तरंगोंद्वारा स्वर्गीय गजराज ऐरावत क्षीर- 
सिन्धुके दुग्धको और भी उज्ज्वल बना देता है। 
नरेश्वर ! इस प्रकार शम्बरारि प्रद्युम्नने अपने निर्मल 
यशका गान सुनकर अत्यन्त हर्षसे रोमाञ्चित-शरीर 
होकर उन किम्पुरुषोंको केयूर, हार, नवरत्न, मनोहर 
किरीट, मणिमय कुण्डल और कंगन आदि बहुत धन 


३२० 


 गोलोकधामाधिपति परे परात्परं त्वां शरण ग्रजाम्यहम्‌ * 


[विश्वजित्खण्ड 

दिया । सङ्गवल्लीपुरके स्वामी चन्द्रवंशी राजा सुबाहुने 
नमस्कार करके महात्मा प्रद्यन्नको बलि (भेंट) अर्पित 
की । उनपर प्रसन्न होकर महामना मीनकेतन भगवान्‌ 
प्रचुम्नने उन्हें दिव्य चूडामणि देकर इस प्रकार 
पूछा ॥ १५--१८॥ 
प्रद्युम्न बोले--राजन्‌ सुबाहु ! इस नगरका 
“स्ङ्गवल्लीपुर' नाम किसने रखा है? यह नाम तो मैं 
पहले-पहल आपके ही मुँहसे सुन रहा हुँ, अतः इस 
* विषयमें आप सब कुछ मुझे बताइये ॥ १९ ॥ 
सुबाहुने कहा--राजन्‌ ! पूर्वकालमें देवताओं 
और असुरोंने मिलकर क्षीरसागरका मन्थन किया । 
उससे चौदह रल निकले । फिर उस सागरसे अमृत- 
पूर्ण मनोहर कलश निकला । उस कलशको साक्षात्‌ 
कमलनयन श्रीहरिने दोनों नेत्रोंसे देखा । उनके नेत्रोंसे 
हर्षके आँसूकी एक बूँद उस कलशमेँ गिर पड़ी। 
उससे एक वृक्ष उत्पन्न हुआ, जिसे, 'तुलसी' कहते 
हैं। भगवान्‌ विष्णुने उस वृक्षका नाम रखा-- 
“सङ्गवल्ली' । उन्होंने किम्पुरुषवर्षके हेमकूट पर्वतकी 
उपत्यकामें भूमिपर उस स्ङ्गवल्लीकी स्थापना की; 
अतः वह स्ङ्गवल्ली नामक वृक्ष सदा यहीं विराजता 
है। उसी वृक्षके नामपर यह नगर 'ङ्गवल्लीपुर' 
नामसे प्रसिद्ध हुआ । यहाँ प्रतिदिन रामपूजक महात्मा 
हनुमानजी संगीतकुशल आर्शिषेणके साथ दर्शनके 
लिये आया करते है २०--२५३॥ 
श्रीनारदजी कहते हैं--राजन्‌! यह सुनकर 
पर्यम्नजीने मनोहारिणी रङ्गवल्लीजीका दर्शन 
किया और उसकी परिक्रमा करके वे अन्य देशोंको 
गये॥ र६३॥ 
हेमकूटकी तलहटीमें एक बड़ा भयंकर वन प्राप्त 
हुआ, जो झिल्लियोंकी झनकारसे युक्त और सिंह तथा 
चीतोंके दहाड़नेकी आवाजसे व्याप्त था। जंगली 
गजराजोंसे भरे हुए उस वनमें गीदड़ों और उल्लुओंकी 
आवाज सुनायी देती थी । बाँस, पीपल, मदार, बरगद, 
-भोजपत्र, काली हरैंकी बेलों और बेरके वृक्षोंखे वह 
वन अत्यन्त घना जान पड़ता था। उस वनसे एक 
अजगर साँप निकला, जो दस योजन लंबा था। वह 
बारंबार फुफकारता हुआ झुंड-के-झुंड हाथियोंको 


निगलने लगा। मिथिलेश्वीर ! उस समय सेनामें 
हाहाकार मच गया। उसके प्रचण्ड विषसे मिली हुई 
वायुसे विभिन्न दिशाओंकी सारी वस्तुएँ भस्म हो 
जाती थीं। तब भानु, सुभानु, स्वर्भानु, प्रभानु, 
भानुमान, चन्द्रभानु, बुहदभानु, अतिभानु, श्रीभानु 
और प्रतिभानु--सत्यभामाके इन दस पुत्रॉने तीखे 
बाणोंसे उस भयंकर एवं मदमत्त सर्पको बींधना आरम्भ 
किया । बाणोंसे सारे अङ्ग छिन्न-भिन्न हो जानेके कारण 
वह पृथ्वीपर गिर पड़ा और सर्पका रूप छोड़कर 
एक तेजस्वी एवं दीप्तिमान्‌ गन्धर्व हो गया। उसने 
समस्त श्रीकुष्ण-पुत्रोंको नमस्कार किया । देवता फूल 
बरसाने लगे और वह समस्त दिङ्मण्डलको 
उद्भासित करता हुआ विमानके द्वारा स्वर्गलोकको 
चला गया ॥ २७--३५॥ 

बहुलाश्चने पूछा--मुने ! यह गन्धर्व कौन था 
और पहलेके किस पापसे सर्प हुआ था, यह बताइये; 
क्योंकि आप भूत, वर्तमान और भविष्यकी बातें 
जाननेवालोंमें सबसे श्रेष्ठ हैं ॥ ३६ ॥ 

श्रीनारदजी कहते हैं-राजन्‌! आरष्टिषेण 
गन्धर्वका जो सुन्दर भ्राता सुमति था, वह हनुमानजीसे 
रामायण पढ़नेके लिये आया । हनुमानजी हेमकूट 
पर्वतपर श्रीरामकी सेवामें प्रातःकालसे लेकर चौदह 
घड़ीतक लगे रहते थे । वे लक्ष्मणसहित जानकीपति 
श्रीरामचन्द्रजीका ध्यान कर रहे थे । इसी समय उसने 
साँपकी भाँति फुफकार करके हनुमानजीका ध्यान 
भङ्ग कर दिया । तब वानरराज महावीर हनुमानजीने 
कुपित होकर सुमतिको शाप दे दिया--'दुर्बुद्धे ! तू 
सर्प हो जा।' सुमतिने उसी समय उनके चरणोंमें 
प्रणाम करके हाथ जोड़कर कहा- “देव ! आप 
अपनी शरणमें आये हुए मुझ दीनकी रक्षा कीजिये, 
रक्षा कीजिये! ॥ ३७--४१॥ 

तब प्रसन्न होकर धर्मज्ञ भगवान्‌ हनुमानने सुमतिसे 
कहा--- द्वापरके अन्तमें भगवान्‌ श्रीकृष्णके पुत्रोंके 
धनुषसे छूटे हुए तीखे बाणोंद्वारा जब तुम्हारा शरीर 
विदीर्ण हो जायगा, तब तुम अपने गन्धर्व-शरीरको 
आप्त कर लोगे--इसमें संशय नहीं है ।' विदेहराज ! 
वही सुमति नामक गन्धर्व शापसे मुक्त हुआ। 


अध्याय २७] + अद्युम्रद्वारा गरुडार्का प्रयोग होनेपर गीधोंके 


सत्पुरुषोंका शाप भी वरदानके तुल्य है फिर उनका 
वरदान मोक्ष देनेवाला हो जाय, इसके लिये तो कहना 
ही क्या है ॥४२-४३॥ 
तदनन्तर श्रीकृष्णकुमार महाबाहु अद्युम्न मनोहर 
चैत्र-देशोको गये, जो वासन्ती और माधवी लताओंसे 
सुशोभित थे। यहाँ भ्रमरोंकी ध्वनिसे शोभा पानेवाले 
सहस्रदल कमलोंका पराग सरोवरोंमें अबीर-चूर्णकी 
भाँति गिरता. था। रास्तेमें इलायची और लौंगकी 
लताएँ लहलहाती थीं, जो सैनिकोंके पाँवोंसे कुचलकर 
धूलमें मिल जाती थीं । झुंड-के-झुंड भ्रमर हाथियोंके 
कर्णतालोंसे ताड़ित हो आस-पास मँडराते हुए शोभा 
पाते थे ॥ ४४--४६॥ 
: राजन्‌ ! वहाँके पुरुष दस हजार हाथियोंके समान 
बलवान्‌ होते हैं । उनके शरीरपर झुरिंयाँ नहीं दिखायी 
देतीं। उनके बाळ नहीं पकते और झारीरमें पसीना, 
थकावट एवं दुर्गन्ध नहीं होती । वहाँ प्रतिदिन त्रेतायुग- 
के समान समय रहता है। दिव्य ओषधियों तथा 
नदियोंके गुणकारी प्रभावसे बहाँके लोगोंकी आयु दस 
हजार वर्षकी हुआ करती है । वहाँ अमृतके समान जल 
और स्वर्णमयी भूमि शोभा पाती है । उस भूमिसे मोती, 
मूँगे, वैदूर्य आदि रल्रोंकी उत्पत्ति होती हे । वहाँकी 
मदमत्त रमणियाँ बड़ी सुन्दरी और अक्षय यौवनसे 
विभूषित होती हैं। वे वहाँके ठपवनोंमें दूरसे ऐसी 
चमकती हैं, जैसे बादलोंमें निजलियाँ ॥ ४७--५०॥ 


वहाँ वसन्ततिलका नामकी एंक सुन्दर सुरम्य नगरी 
है, जहाँ शृङ्गार-तिलक नामके महाबली राजा राज्य 
करते हैं । विजयी वीरोंको एकत्र करके, स्वयं भी कवच 
धारण किये, हाथीपर सवार हो, वे राजा शृङ्गार-तिलक 
प्रयुम्नके सामने युद्धके लिये निकले । उस समय साम्ब, 
सुमित्र, पुरुजित्‌, झातजित्‌, सहस्रजित्‌, विजय, चित्र- 
केतु, वसुमान्‌, द्रविड़ और क्रतु-जाम्बचतीके इन दस 
पुत्रोंने वहाँ नाराचोंसे दुर्दिन उपस्थित कर दिया । मैथिल ! 
उन बाणोंसे विदीर्ण होकर विपक्षी योद्धा भागने लगे । 
बाणॉसे अन्धकार छा जानेपर वहाँ महान्‌ कोलाहल मच 
गया । तब महाबली शृङ्गार-तिलकने हाथीपर बैठे-बैठे 
ही त्रिशूलसे रोषपूर्वक साम्बकी छातीपर चोट पहुँचायी 
तथा अन्य योद्धाओंको अपने घनुषसे छूटे हुए बाणोंद्वारा 
धराशायी कर दिया । वे युद्धभूमिमें अकेले इस प्रकार 
विचरने लगे, जैसे वनमें दावानल फैल रहा हो। उस 
समय गदने आकर उनके मदमत्त हाथीको उसकी सूँड़ 
पकड़कर पृथ्वीपर पटक दिया । राजा शृङ्गार-तिलक भी 
तत्काल दूर जा गिरे । फिर तो भयसे व्याकुल हो उन्होंने 


-युद्धमें उसी क्षण दोनों हाथ जोड़ लिये और एक अरब 


घोड़े, एक लाख रथ और दस हजार हाथी प्रुम्नको भेंटमें 
दिये ॥ ५१--६०॥ 

इस प्रकार किम्पुरुषवर्षपर विजय पाकर महाबली 
श्रीकृष्णकुमार प्रद्युम्न निषादोंके दिखाये हुए मार्गसे 
हरिवर्षकी ओर प्रस्थित हुए॥ ६१ ॥ 


इस प्रकार श्रीगर्मसंहितामें विश्वजित्खण्डके अन्तर्गत नारद-बहुराश-सेवादमे "किम्पुरुषस्दण्डपर 
िजय' नामक छब्बीसवाँ अध्याय पूरा हुआ ॥ २६ 


सत्ताईसवाँ अध्याय 


` अद्युम्नद्वारा गरुडास्त्रका प्रयोग होनेपर गीधोंके आक्रमणसे यादव-सेनाकी रक्षा; 
दशार्णदेशपर विजय तथा दशार्णमोचन तीर्थमें स्नान 


, श्रीनारदजी कहते हैं--राजन्‌ ! हरिवर्ष नामक 
खण्ड सम्पूर्ण सम्पदाओंसे सम्पन्न है। मिथिलेश्वर ! 
उसकी सीमा साक्षात्‌ निषध पर्वत है। वीरोके 
कोदण्डोंकी टंकार-ध्वनिसे वहाँका वन्यप्रान्त व्याप्त हो 
जानेपर, वहाँसे एक-एक कोसके लंबे शरीर और तीखी 


चोंचवाले महागृध तथा गरुड पक्षी उड़े। नरेश्वर ! 
वे सब-के-सब दीर्घायु और भूखे थे । उन्होंने यादव- 
सैनिकों, हाथियों और घोड़ोंको भी अपना ग्रास 
बनाना आरम्भ किया । आकाश पक्षियोंसे व्याप्त हो 
गया । उनकी पाँखोंकी हवासे आँधी-सी उठने लगी । 


३२२ 


* गोलोकधामाधिपतिं परेशं परात्परं त्वां शरणं व्रजाम्यहम्‌ * 


[विश्वजित्खण्ड 

सेनामें अन्धकार छा गया और महान्‌ हाहाकार होने 
लगा ॥ १--४॥ 

तब महाबाहु श्रीकृष्णकुमार प्रद्युम्नने गरुडास्त्रका 
संधान किया। उस अख्से साक्षात्‌ विनतानन्दन 
पक्षिराज गरुड प्रकट हो गये । अन्धकारसे भरी हुई 
उस सेनामें पहुँचकर पक्षिराजने अपनी चोच और 
चमकीले पंखोंकी मारसे कितने ही गीधों, कुलिङ्गो 
और गरुडोंको धराशायी कर दिया । उन सबका घमंड 
चूर हो गया, पंख कट गये और वे सब पक्षी क्षत- 
विक्षत हो गरुडके भयसे घबराकर दसों दिशाओंमें 
भाग गये ॥ ५-७३ ॥ 

तदनन्तर महाबाहु श्रीकृष्णकुमार दशार्ण जनपदमें 
गये । दशार्ण देशके राजा झुभाङ्ग सूर्यवंशी क्षत्रिय थे । 
युद्धमें उनका बल दस हजार हाथियोंके समान हो 
जाता था। वे निष्कौशाम्बीपुरीके अधिपति थे। 
वेदव्यासके मुखसे अद्युम्रका प्रचण्ड पौरुष सुनकर वे 
दशार्णा नदी पार करके आ गये थे। झुभाङ्गने हाथ 
जोड़कर किरीटसहित अपना मस्तक झुका दिया और 
महात्मा प्रझुम्नको उत्तम रल्लोंकी भेंट दी । सर्वत्र व्यापक 
और सर्वदर्शी साक्षात्‌ भगवान्‌ प्रद्युम्नने शुभाङ्गसे 
लोकसंग्रहकी इच्छासे इस प्रकार पूछा ॥ ८--१२॥ 

घ्रदयुप्नने कहा--निष्कोझाम्बीपुरीक अधीश्वर 
राजन्‌! यह देश 'दशार्ण' क्‍यों कहलाता है? 
किसके नामपर इसका ऐसा नाम हुआ है, यह मुझे 
बताइये ॥ १३ ॥ 

शुभाङ्गने कहा-_पूर्वकालमें भगवान्‌ नृसिंह 
हिरण्यकरिपुको मारकर प्रह्मादके साथ यहाँ आये 
और हरिवर्षमें ही बस गये। भक्तवत्सल भगवान्‌ 
नृसिंहने प्रह्वादस कहा ॥ १४३ ॥ 

नृसिंह बोले--पुत्र ! तुम मेरे शान्त-भक्त हो, 
तथापि तुम्हारे पिताका मेरद्वारा वध हुआ है; अतः 


महामते ! मैं तुम्हारे वंशमें अब और किसीको नहीं 
मारूँगा॥ १५॥ 

शुभाङ्ग कहते हैं--रुक्मिणीनन्दन ! इस प्रकार 
कहते हुए भगवान्‌ नृसिंहके दोनों नेत्रोंसे आनन्दजनित 
जलबिन्दु पृथ्वीपर गिरे । उन बिन्दुओंसे “मङ्गलायन 
सरोवर' प्रकट हो गया । तब वरप्राप्त धर्मात्मा प्रह्वाद 
हर्षविह्रल हो दोनों हाथ जोड़कर भगवान्‌ नृसिंहसे 
बोले ॥ १६-१७॥ 

प्रह्वादने कहा--भक्तजनप्रतिपालक परमेश्वर ! 
मैने माता-पिताकी सेवा नहीं की; अतः मै उनके 
ऋणसे कैसे मुक्त होऊँगा ? ॥ १८ ॥ 

नृसिंह बोले--महाभाग ! तुम मेरे नेत्र-जलसे 
प्रकट हुए इस मङ्गलायन तीर्थमें स्नान करो । इससे तुम 
दस प्रकारके ऋणोंसे छुटकारा पा जाओगे। माता, 
पिता, पत्नी, पुत्र, गुरु, देवता, ब्राह्मण, शरणागत, ऋषि 
तथा पितरोंका ऋण 'दशार्ण' कहलाता है। जो इस 
महातीर्थमें स्वान कर लेगा, वह सबकी अवहेलनामें 
तत्पर हो तो भी दस प्रकारके ऋणोंसे छुटकारा पा 
जायगा--इसमें संशय नहीं है॥ १९--२१॥ 

शुभाड़ कहते हैं-कयाधू-कुमार प्रह्लाद 
इस 'दझार्णमोचन तीर्थ'में स्नान करके सब ऋणोंसे 
मुक्त हो गये। वे आज भी निषधगिरिसे यहाँ इस 
तीर्थमें नहानेके लिये आया करते हैं। दझार्णमोचन 
तीर्थके निकटका देश 'दशार्ण' कहलाता है । उसीके 
स्रोतसे प्रकट हुई यह नदी 'दझार्णा' कहलाती 
है ॥ २२-२३॥ 

नारदजी कहते है--राजन्‌ ! यह सुनकर 
भगवान्‌ प्रद्युम्नने समस्त परिकरोंके साथ दशार्णमोचन 
तीर्थमें स्नान और दान किया । नरेश्वर ! जो दशार्ण- 
मोचनकी कथा भी सुन लेगा, वह दस ऋणोंसे मुक्त हो 
जायगा और मोक्षका भागी होगा ॥ २४-२५॥ 


इस प्रकार श्रोगर्गसेहितामै विश्वजित्ण्डके अन्तर्गत नारद-बहूलाश्व-संबादमे 'दशार्ण देशपर विजय' 
नामक सत्ताईसवाँ अध्याय पूरा हुआ ॥ २७ 

अद्ठाईसवाँ अध्याय 
उत्तरकुरुवर्षपर यादवोंकी विजय; वाराहीपुरीमें राजा गुणाकरद्वारा प्रद्युश्का समादर 


श्रीनारदजी कहते हें--राजन्‌ ! इसके बाद 
महाबाहु प्रद्युम्न सुमेरुके उत्तरवर्ती और शृङ्गवान्‌ पर्वत- 
के पास बसे हुए विचित्र समृद्धिशाली 'उत्तरकुरु' नामक 
देशमें गये । वहाँ 'भद्रा' नामकी गङ्गमें स्नान करके वे 
वाराहीनगरीमें जा पहुँचे, जहाँ कुरुवर्षक अधिपति 
चक्रवर्ती सम्राट्‌ गुणाकर राज्य करते थे ॥ १-२ ॥ 

राजा गुणाकरने बड़ी भारी सामग्रीका संचय करके 
देवर्षिगणॉसे घिरे रहकर दसवें अश्वमेध यज्ञका 
अनुष्ठान आरम्भ किया था। उन्होंने एक मनोहर 
श्वेतवर्ण श्यामकर्ण अश्व छोड़ा था और उनके पुत्र 
वीरधन्वा उस अश्वकी रक्षाके लिये निकले थे। 
प्रचण्ड-पराक्रमी महावीर वीरधन्वा उस घोडेकी 
देख-भाल करते हुए दस अक्षौहिणी सेनाके साथ 
विचर रहे थे। वीर, चन्द्र, सेन, चित्रगु, वेगवान्‌, 
आम, सू वसु, श्रीमान्‌ और कुन्ति-नाम्रजितीके 
इन दस सब ओरसे शुभ्र घोड़ेको घेरकर पकड़ 
लिया और हर्षसे भरे हुए वे “यह किसका छोड़ा हुआ 
घोड़ा है ?'--यों कहते हुए प्रद्युश्नकी सेनाके पांस 
आये । उसके ललारमें बँधे हुए पत्रको पढ़कर प्रद्युम्न- 
को बड़ा विस्मय हुआ। समस्त यादव हाथोंमें उत्तम 
आयुध लिये विस्मयमें पड़े हुए थे॥ ३--८॥ 

नरेश्वर ! इतनेमें ही उस घोड़ेको खोजती हुई 
वीरधन्वाकी सेना वहाँ आ पहुँची। उसकी सेनाके 
लोग -यादववाहिनीसे उड़ती हुई धूछको देखकर 
आश्चर्यचकित हो दूर ही खड़े रह गये । वे मन-ही-मन 
सोचनें लगे--'प्रचण्डपराक्रमी राजा गुणाकरके 
शासन-कालमें कुरुखण्ड-मण्डलमें दस्यु किवा लुटेरे 
कहीं नहीं हैं । गौओकि चरकर लौटनेका भी समय नहीं 
हुआ है । कहींसे बवण्डर उठा हो, यह भी नहीं जान 
पड़ता । फिर यह सूर्यमण्डलको आच्छादित कर लेने- 
वाला धूल-समूह कहाँसे आया ?' दूसरी सेनाके लोग 
जब इस प्रकार बातें कर रहे थे, उसी समय घनुषका 
रंकार, हाथियोंकी चिग्घाड़, गजराजोंकी चीत्कार, 


घोड़ोंकी हिनहिनाहट तथा रणवाद्योकी ध्वनि--इन 
सबकी मिली-जुली आवाज सुनायी दी ॥ ९-११ ॥ 

तब श्रीकुष्णकुमार प्रद्युम्नकी प्रेरणासे उद्धवजी तुरंत 
ही वीरधन्वाकी सेनामें पहुँचकर, रथपर बेठे हुए 
गुणाकरके औरस-पुत्र सूर्यतुल्य तेजस्वी वीरधन्वाको 
प्रणाम करके उनसे इस प्रकार बोले--'राजन्‌ ! 
भूपालोके इन्द्र द्वारकाधीश, यदु-कुल-भूषण महाराज 
उग्रसेन जम्बूद्रीपके राजाओंको जीतकर राजसूय यज्ञ | 
करेंगे। उनकी प्रेरणासे घनुर्धरोंमें श्रेष्ठ वीर प्रद्युम्न 
भारतवर्ष, किम्पुरुषवर्ष तथा हरिवर्षको जीतकर उत्तर- 
कुरुवर्षमें पधारे हैं । उत्तरकुरुवर्षके स्वामी भी महात्मा 
प्रधुम्चको अवश्य भेंट देंगे। दस अक्षौहिणी सेनाके 
साथ आये हुए प्रद्युम्नका कुबेरने भी पूजन किया है, 
अतः तुम्हें भी महात्मा प्रद्युम्नको उपहार देना चाहिये । 
उनके द्वारा बाँधे गये यज्ञपशुको लौटा लेनेकी शक्ति 
इस भूतलपर और किसमें है? साक्षात्‌ भगवान्‌ 
श्रीकृष्णचन्द्र उनके सहायक हैं। यदि उपहार-दान 
और सम्मान करो, तब तो भला होगा; अन्यथा युद्ध 
होना अनिवार्य है' ॥ १२-१७३ ॥ 

वीरधन्वाने कहा--राजाधिराज गुणाकरका 
पूजन तो देवराज इन्द्रने भी किया है, अतः वे महात्मा 
प्रद्युमको भेंट नहीं देंगे। रमणीय भृङ्गवान्‌ पर्वतपर 
भगवान्‌ वराह विद्यमान हैं, जिनकी सेवा भूमिदेवी 
सदा अत्यन्त आदरके साथ करती हैं । उन्हीके क्षेत्रमें 
राजा गुणाकरने भगवान्‌ वराहके ध्यानपूर्वक तपस्या 
की है। दस हजार वर्ष पूर्ण होनेपर वाराहरूपधारी 
भगवान्‌ हरिने संतुष्ट होकर अपने भक्त राजासे 
कहा- “वर माँगो ।' राजाने श्रीहरिको नमस्कार करके 
पुलकित और प्रेमसे विह्रल होकर कहा--'भगवन्‌ ! 
आपको छोड़कर दूसरा कोई देवता, असुर अथवा 
मनुष्य मुझे भूतलपर जीतनेवाला न हो, यही मेरा 
अभीष्ट वर है ।' तब “तथास्तु' कहकर भगवान्‌ वहीं 
अन्तर्धान हो गये। इसलिये महाराज गुणाकरके 


३२४ 


यशःस्वरूप अश्वको आपलोग स्वतः छोड़ दें। नहीं 
तो, मैं आपलोगोंके साथ युद्ध करूँगा, इसमें संशय 
नहीं है ॥ १८--२४ ॥ 
श्रीनारदजी कहते हैं--राजन्‌ ! वीरधन्वाके यों 
कहनेपर उद्धवने वहाँसे शीघ्र अपनी सेनामें आकर 
वहाँ जो बात हुई थी, वह सब यादवोंकी सभामें सुना 
दी। तब श्रुतकर्मा, वृष, वीर, सुबाहु, भद्र, एकल, 
शान्ति, दर्श, पूर्णमास और सोमक--कालिन्दीके ये 
दस पुत्र अद्युम्नके देखते-देखते दस अक्षौहिणी सेनाके 
साथ युद्धके लिये आगे आ गये। फिर तो प्रचण्ड- 
पराक्रमी उत्तरकुरुवासियोंके साथ यादव-वीरोंका इस 
प्रकार तुमुल युद्ध होने लगा, जैसे दो समुद्र आपसमें 
टकरा गये हों । चमकते हुए तीखे अख्न-शस्त्रोंसे वीर- 
शिरोमणियोंकी बड़ी शोभा होने लगी। क्षणमात्रमें 
रक्तकी बड़ी भयंकर नदी बह चली। राजेन्द्र ! वह 
रुधिरकी नदी सौ योजनतक फैल गयी । तब मरनेसे 
बचे हुए उत्तरकुरुक लोग भाग चले--ठीक उसी 
'तरह जैसे शरत्‌काल आनेपर बादलोंके समूह छिन्न- 
भिन्न हो जाते हैं ॥ २ ५३० ॥ 
कालिन्दीके बलवान्‌ पुत्र महावीर पूर्णमासने अपने 
बाण-समृहोंद्दारा वीरधन्वाके रथको चूर-चूर कर 
दिया। वीरधन्वाने रथहीन हो जानेपर भी बारंबार 
धनुषकी टंकार करते हुए महाबली पूर्णमासपर बीस 
बाणोंसे प्रहार किया, परंतु पूर्णमासने स्वयं भी बाण 
मारकर उन बीसों बाणोंके बीचसे दो-दो टुकड़े कर 
दिये। राजेन्द्र ! वीरधन्वाने भी एक बाण मारकर 
पूर्णमासकी गम्भीर ध्वनि करनेवाली प्रत्यञ्चाको उसी 
तरह काट दिया, जैसे कोई कटुवचनसे मित्रताको 
खण्डित कर देता है । तब महाबली पूर्णमासने लाख 
भारकी बनी हुई भारी गदा हाथमें ले तुरंत ही 
चीरधन्वापर दे मारी। गदाके प्रहारसे व्यथित हो 
मदोत्कट योद्धा वीरधन्वाने श्रीकृष्णपुत्र पूर्णमासपर 
परिघसे प्रहार किया । तब पूर्णमासने उठकर पवन 
नामक पर्वतको उखाड़ लिया । फिर उन श्रीहरिकुमारने 
दोनों हाथोंसे उस पर्वतको घुमाकर वाराहीपुरीमें 
वेगपूर्वक फेंक दिया । वीरधन्वा उस पर्वतपर ही थे, 
अतः वे भी उसके साथ गुणाकरके यज्ञस्थलमें जा गिरे 

और मुँहसे रक्त वमन करते हुए मूर्च्छित हो गये । उनका 
युद्धविषयक वेग नष्ट हो गया था ॥ ३१--३९ ॥ 

उस समय वाराहीपुरीमें महान्‌ हाहाकार मच 
गया । देवताओं और मनुष्योंकी दुन्दुभियाँ बज उठी । 
देवताओंने पूर्णमासके ऊपर फूलोंकी वर्षा की । अपने 
पुत्रको मूर्च्छित हुआ देख राजा गुणाकर यज्ञस्थलसे 
उठकर खड़े हो गये और उन्होंने अपना दिव्य कोदण्ड 
लेकर युद्ध करनेका विचार किया। धर्मज्ञोमें श्रेष्ठ 
और सर्वज्ञ विद्वान्‌ मुनीन्द्र वामदेव उस यज्ञमें होता 
थे । उन्हें युद्धमें जानेके लिये उद्यत देख वामदेवजीने 
उनसे कहा ॥ ४०-४२ ॥ 

वामदेवजी बोले--राजन्‌ ! तुम नहीं जानते कि 
परिपूर्णतम परमात्मा श्रीहरि देवताओंका महान्‌ कार्य 
सिद्ध करनेके लिये यदुकुलमें अवतीर्ण हुए हैं। 
पृथ्वीका भार उतारने और भक्तोंकी रक्षा करनेके लिये 
यदुकुलमें अवतीर्ण हो वे साक्षात्‌ भगवान्‌ द्वारकापुरीमें 
विराजते हैं । उन्हीं श्रीकृष्णने उम्रसेनके यज्ञकी सिद्धिके 
लिये सम्पूर्ण जगतको जीतनेके निमित्त अपने पुत्र 
यादवेश्वर प्रद्युम्रको भेजा है ॥ ४३-४४ ॥ 

गुणाकरने कहा--ब्रह्मनू! आप 'परावर- 
वेत्ताओंमें श्रेष्ठ हैं; अतः मुझे परिपूर्णतम परमात्मा 
श्रीकृष्णका लक्षण बताइये ॥ ४५ ॥. 

वामदेवजी बोले-जिनके अपने तेजमें अन्य 
सारे तेज लीन हो जाते हैं, उन्हें साक्षात्‌ परिपूर्णतम 
परमात्मा श्रीहरि कहते हैं। अंशांश, अंश, आवेश, 
कला तथा पूर्ण--अवतारके ये पाँच भेद हैं । व्यास 
आदि महर्षियोने छठा परिपूर्णतम तत्त्व कहा है। 
परिपूर्णतम तो साक्षात्‌ भगवान्‌ श्रीकृष्ण ही हैं, दूसरा 
नहीं; क्योंकि उन्होंने एक कार्यके लिये आकर करोड़ों 
कार्य सिद्ध किये हैं ॥ ४६--४८ ॥ 

श्रीनारदजी कहते हैं--राजन्‌ ! श्रीकृष्णका 
माहात्म्य सुनकर राजा गुणाकरने वैर छोड़ दिया और 
भेंट-उपहार लेकर वे अद्युम्रका दर्शन करनेके लिये 
आये | श्रीकृष्णकुमारकी परिक्रमा करके राजाने उन्हें 
नमस्कार किया और भेंट देकर नेत्रोंसे अश्रु बहाते हुए वे 
गद्गद वाणीमें बोले ॥ ४९-५० ॥ 

गुणाकरने कहा--प्रभो | आज मेरा जन्म 


अध्याय २९] 

सफल हो गया । आजके दिन मेरा कुल पवित्र हुआ। : 
आज मेरे सारे क्रतु और सम्पूर्ण क्रियाएँ आपके दर्शन- 
से सफल हो गयीं। परेश ! भूमन्‌ ! आपके चरणोंकी 
भक्ति ही परमार्थरूपा है। साधुपुरुषोंके सड़से आपकी 
वह परा भक्ति हमें सदा प्राप्त हो । आप ही अपने भक्तों- 
पर कृपा करनेवाले साक्षात्‌ भक्त-वत्सल भगवान्‌ हैं। 
आप मेरी रक्षा कीजिये, रक्षा कीजिये ॥ ५१-५२ ॥ 


वैराग्यसे युक्त प्रेमलक्षणा-भक्ति तो प्राप्त ही है, मेरे 
भक्तोंका सङ्ग भी आपको मिलता रहे । आपके यहाँ 
भागवती श्री सदा बनी रहे ॥ ५३ ॥ 

श्रीनारदजी कहते हैं--राजन्‌ ! यों कहकर 
प्रसन्न हुए भक्तवत्सल श्रीकृष्णकुमार भगवान्‌ प्रद्युम्नने 
राजाको अश्वमेध यज्ञका घोड़ा लौटा दिया ॥ ५४ ॥ 


इस प्रकार श्रीगर्गसंहिताणे विश्वजितखण्डके अन्तर्गत नाए्द्‌-बहूलाश्व-संवादमें 'उत्तरकुरुवर्षपर याटर्वोकी | 
विजय नामक अद्ठाईसवाँ अध्याय पूरा हुआ ॥ २८ ७ 


उन्तीसवाँ 

अध्याय 


प्रुम्नकी हिरण्मयवर्षपर विजय; मधुमक्खियों और वानरोंके आक्रमणसे छुटकारा; 
राजा देवसखसे भेंटकी प्राप्ति तथा चन्द्रकान्ता नदीमें स्नान 


श्रीनारदजी . कहते हैं--राजन्‌! महाबाहु 
श्रीकृष्णकुमार प्रद्युम्न उत्तरकुरुवर्षपर विजय पाकर 
“हिरण्मय' नामक वर्षको जीतनेके लिये गये, जहाँ 
'ज्ञोत' नामका विशाल एवं दीप्तिमान्‌ सीमापर्वत शोभा 
पाता है । वहाँ कूर्मावतारधारी साक्षात्‌ भगवान्‌ श्रीहरि 
विराजते हैं और अर्यमा उनकी. आराधनामें रहते हैं। 
हिरण्मयवर्षमें 'पुष्पमाला' नदीके तटपर 'चित्रवन' 
नामसे प्रसिद्ध एक विशाल वन है, जो फूलों और 
फलोंके भारसे लदा रहता है । कंद और मूलकी तो वह 
स्वतः निधि ही है । मैथिलेश्वर ! वहाँ नळ और नीलके 
वंशज वानर रहते हैं, जिन्हें त्रेतायुगमें भगवान्‌ 
श्रीरामचन्द्रजीने स्थापित किया था।॥ १-४ ॥ 

सेनाका कोलाहल सुनकर वे युद्धकी कामनासे 
बाहर निकले और भौहें टेढ़ी किये, क्रोधके वशीभूत 
हो, उछलते हुए प्रद्युन्नकी सेनापर टूट पड़े । नरेधर ! वे 
नसों, दाँतों और पुँछोंसे घोड़ों, हाथियों और मनुष्योको 
घायल करने लगे। रथोंको अपनी पूँछमें बाँधकर वे 
बलपूर्वक आकाइमें फेंक देते थे कुछ वानर विजय- 
ध्वजनाथके विजयरथको और अर्जुनके कपिध्वज 
रथको लाङ्ुलमें बाँधकर आकाशमें उड़ गये । 
कपिध्वज आर्जुनकी ध्वजापर साक्षात्‌ भगवान्‌ कपीन्द्र 
हनुमान्‌ निवास करते थे। वे अर्जुनके सखा थे! ` 


उन्होंने कुपित हो सम्पूर्ण दिशाओंमें अपनी पूँछ घुमाकर 
उन आक्रमणकारी वानरोंको बाँघ-बाँधकर पृथ्वीपर 
पटकना आरम्भ किया । तब उन्हें पहचानकर समस्त 
श्रीरामकिंकर वानर हर्षसे भर गये ॥ ५-९ ॥ - 

राजन्‌ ! उन वानरोंने हाथ जोड़कर धीरे-धीरे सब 
ओरसे आकर पवनपुत्रको प्रणाम किया। कुछ 
आलिङ्गन करने लगे, कुछ वेगसे उछलने लगे और 
कुछ वानर उनकी पूँछ और पैरोंको चूमने रगे । 
महावीर अझ्जनीकुमारने उन्हें हृदयसे लगाकर उनके 
शरीरपर हाथ फेरा और उन्हें आशीर्वाद देकर उनका 
कुशल-समाचार पूछा। नरेश्वर ! उन्हें प्रणाम करके 
सब वानर चित्रवनमें चले गये और हनुमानजी अर्जुनके 
ध्वजामें अन्तर्धान हो गये ॥ १०-१२३ ॥ 

तदनन्तर मीनध्वज प्रद्युन्न मकर नामक देशासे होते 
हुए वृष्णिवंशियोंके साथ बार-बार दुन्दुभि बजवाते हुए 
आगे बढ़े! मकरगिरिके पास उनकी दुन्दुभियोंकी 
ध्वनि सुनकर मधु भक्षण करनेवाली करोड़ों मधु- 
मक्खियाँ उड़कर आ गयीं। उन्होंने सारी सेनाको 
डँसना आरम्भ किया ।-उस समय हाथी भी चीत्कार 
कर उठे । तब महाबाहु श्रीकुष्णकुमारने वायव्यासत्नका 
संधान किया। राजन्‌! उस अख्नसे उठी हुई वायुसे 
प्रताड़ित हो वे सब मधुमक्खियाँ दसों दिशाओंमे 


३२६ 

उड़ गयीं। मिथिलेश्वर ! उस देशके सभी मनुष्योंके 
मुख मगर-से थे॥ १३-१६३ ॥ 

उसके बाद डिण्डिभ देश आया, जहाँ हाथियों- 
के समान मुखवाले लोग दिखायी दिये। इस प्रकार 
अनेक देशोंका दर्शन करते हुए श्रीकृष्णकुमार 
तरिशृङ्ग देशमें गये । वहाँ भी उन्होंने शूङ्गधारी मनुष्य 
देखे । त्रिशृङ्गगिरिके पास स्वर्णचर्चिका नामकी नगरी 
थी। जिसमें सोनेके महल शोभा पाते थे। बह दिव्य 
पुरी रलनिर्मित परकोटोंसे सुशोभित थी। मङ्गलकी 
निवासभूता वह नगरी चन्द्रकान्ता नदीके तटपर 
विराजमान थी। राजन्‌! जैसे इन्द्र अमरावतीपुरीमें 
प्रवेश करते हैं, उसी प्रकार अद्युम्नने उस: पुरीमें 
पदार्पण किया। जैसे नागों और नागकन्याओंसे 
भोगवतीपुरीकी शोभा होती है, उसी प्रकार 
विद्युतकी-सी दीप्तिबाले सुवर्णसदुर गौरवर्णके 
स्त्री-पुरुषोंसे वह स्वर्णचर्चिका नगरी सुशोभित थी । 
वहाँके बलवान्‌. राजा महावीर देवसख नामसे 
प्रसिद्ध थे । उन्होंने मेरे मुंहसे यादव-सेनाके बलका 
वृत्तान्त सुनकर भेंटकी सुवर्णमय सामग्री ले, बड़े 
भक्तिभावसे प्र्यन्नका पूजन किया। महाबाहु 
भगवान्‌ प्रद्युम्न हरिने उनसे पूछा-- आप सब 
लोगोंकी शोभा चन्द्रमाके समान कैसे है ? यह मुझे 
शीघ्र बताइये'॥ १७--२३३॥ 


देबसख बोले--यदूत्तम ! पितरोंके स्वामी 
अर्यमाने कूर्मरूपधारी भगवान्‌ लक्ष्मीपतिके दोनों 
चरणोंका जिस जलसे प्रक्षालन किया,. ` उस 
चरणोदकसे एक महानदी प्रकट हो गयी, जो 
श्वेत-पर्वतके शिखरसे नीचेको उतरती है। एक 
समयकी बात है--मनुके पुत्र प्रमेधाको उनके गुरुने 
गौओंकी रक्षाका कार्य सौंपा था । उन्होंने रात्रिके समय 
सिंहकी आइाङ्कासे तलवार चलाकर बिना जाने एक 
कपिला गौका वध कर दिया । तब गुरुवर वसिष्ठके 
झापसे वे शूद्रत्वको प्राप्त हो गये और उनका शरीर 
कुष्ठरोगसे पीड़ित हो गया। तब वे तीर्थोंमें विचरने 
लगे। इस नदीमें स्नान करके वे मनुपुत्र गलितकुष्ठ 
रोगसे मुक्त हो गये और उनके शरीरकी कान्ति 
चन्द्रमाके समान हो गयी । तभीसे हिरण्मयवर्षके भीतर 
यह नदी 'चन्द्रकान्ता' नामसे प्रसिद्ध हुई । जबसे 
मनुकुमार प्रमेधा चन्द्रकान्ता नदीमें स्त्रान करके 
गलित-कुष्ठसे मुक्त हुए, तबसे हम सब लोग 
नियमपूर्वक इस नदीमें स्नान करने लगे । नृपोत्तम ! 
यही कारण है कि इस पृथ्वीपर हमलोग चनद्रमाके तुल्य 
रूपवाले हैं, इसमें संशय नहीं है ॥ २४--३० ॥ 

श्रीनारदजी कहते हें--राजन्‌ ! यह सुनकर 
महाबाहु प्रद्युम्रने यादवोंके साथ चन्द्रकान्ता नदीमें 
स्नान करके अनेक प्रकारके दान दिये ॥ ३१ ॥ 


इस अकार श्रीगर्गसँहितमें विश्वजित्रूण्डके अन्तर्गत नारद-बहुलाश्व-संवादणे 'हिरण्मयवर्षपर विजय 
नामक उन्तीसवौं अध्याय पूर हुआ ॥ २९ | 


'तीसवाँ अध्याय 


रम्यकवर्षमें कलङ्क राक्षसपर विजय; नैःश्रेयसवन, मानवी नगरी तथा मानवगिरिका 
दर्शन; श्राद्धदेव मनुद्वारा प्रद्युम्नकी स्तुति 


श्रीनारदजी. कहते हैं--राजन्‌ ! इस प्रकार 
हिरण्मयखण्डपर विजय पाकर महाबली प्रद्युम्न देव- 
लोककी भाँति प्रकाशित होनेवाले रम्यकवर्षमें गये । 
उसका सीमा-पर्वत साक्षात्‌ गिरिराज 'नील' है । उसके 
उत्तरवर्ती काले देशमें भयंकर नादसे परिपूर्ण 
“भीमनादिनी' नामकी नगरी है । वहाँ कालनेमिका पुत्र 


कलङ्क नामका राक्षस रहता था, जो त्रेतायुगमें श्रीराम- 
चन्द्रजीसे डरकर युद्धभूमिसे भाग आया था। वह 
लङ्कापुरीसे यहाँ आकर राक्षसोंके साथ निवास करता 
था। उसने दस हजार राक्षसोंके साथ यादवोंसे युद्ध 
करनेका निश्चय किया। काले रंगका बह राक्षसराज 
गधेपर आरूढ़ हो यादव-सेनाके सामने आया । 


अध्याय ३०] 

* रम्यकवर्षमें कलङ्क राक्षसपर विजय; वैःश्रेयसवन आदिका दर्शन * 

यादवों और राक्षसोंमें घोर युद्ध होने लगा | प्रघोष, 
गात्रवान्‌, सिंह, बल, प्रबल, ऊर्ध्वग, सह, ओज, 
महाशक्ति तथा अपराजित--लक्ष्मणाके गर्भसे उत्पन्न 
हुए श्रीकृष्णके ये दस कल्याणखरूप पुत्र तीखे और 


चमकीले बाणोंकी वर्षा करते हुए सबसे आगे आ. 


गये । जैसे वायुके वेगसे बादल छिन्न-भिन्न हो जाते हैं, 
उसी प्रकार उन्होंने बाणसमूहोँद्वारा राक्षस-सेनाको 
तहस-नहस कर दिया । उनके बाणोंसे अङ्ग छिन्न-भिन्न 
हो जानेपर वे रणदुर्मद राक्षस मदमत्त हो यादव-सेनापर 
त्रिशूलों और मुद्ररोंकी वर्षा. करने लगे । उस समय 
राक्षसराज कलङ्क हाथियों तथा रथियोंको चबाता 
हुआ आगे बढ़ा। वह घोड़ों और अस्-शख्रोसहित 
मनुष्योंको तत्काल मुँहमें डाल लेता था। होदों, 
रत्रजटित झूलों तथा घण्टा-नादसे युक्त हाथियोंको 
पैरोंकी ओरसे उठाकर बलपूर्वक आकाइामें फेंक देता 
था । तब श्रीहरिके पुत्र प्रधोषने कपीन्द्राञ्जका संधान 
किया । उस बाणसे साक्षात्‌ वायुपुत्र बलवान्‌ हनुमान्‌ 
प्रकट हुए। उन्होंने जैसे वायु रूईको उड़ा देती है, 
उसी प्रकार उस राक्षसको आकाइमें सौ योजन दूर 
फेंक दिया ॥ १-१२ ॥ 
तब हनुमान्‌जीको पहचानकर राक्षसराज कलङ्कने 
गर्जना करते हुए लाख भारकी बनी हुई भारी गदा 
उनके ऊपर फेंकी । हनुमानजी वेगसे उछले और वह 
गदा भूमिपर गिर पड़ी । उछलते हुए वानरराजने, बार- 
बार भौहें टेढ़ो करते हुए कलङ्कको एक मुक्का मारा और 
उसका किरीट ले लिया । तब कलङ्कने भी उस समय 
उन्हें मारनेके लिये अपना त्रिशुल हाथमें लिया; किंतु 
- वे कपीन्द्र हनुमान्‌ वेगसे उछलकर उसकी पीठपर कूद 
पड़े और दोनों हाथोंसे पकड़कर उसे भूमिपर गिरा 
दिया । फिर वैदूर्य पर्वतको छे जाकर उसके ऊपर डाल 
दिया । पर्वतके गिरनेसे उसका कचूमर निकल गया, 
उसके सारे अङ्ग चूर-चूर हो गये और वह मृत्युका 
आस बन गया ॥ १३---१७ ॥ 
उस समय इङ्कध्वनिके साथ जय-जयकार होने 
लगी और साक्षात्‌ भगवान्‌ हनुमान्‌ वहीं अन्तर्धान हो 
गये। देवताओनि पर्युप्रपर फूलोंकी वर्षा की। फिर 
अपनी सेनासे घिरे हुए महाबाहु प्रधुप्न मनुकी सर्णमयी 


मनोहारिणी नगरीमें गये । वहाँ नैःश्रेयस नामक वन था, 
जो कल्पवुक्षों तथा कल्पलताओंसे घिरा हुआ था । 
हरिचन्दन, मन्दार और पारिजात उस वनकी शोभा 
बढ़ाते थे । संतानवृक्षके पुष्पोंकी सुगन्धसे मिश्रित वायु 
उस बनमें सुवास फैला रही थी । केतकी, चम्पालता 
और कुटज पुष्पोंसे परिसेवित बह वन माधवी लताओं- 
के .पुष्प-फल-समन्वित समूहसे व्याप्त था । कलरव 
करते हुए विहंगमोंके वुन्दसे वह वन चैकुण्ठलोक-सा 
सुन्दर प्रतीत होता था । वहाँ चारुधि नामसे प्रसिद्ध एक 
पर्वत था, जिसकी लंबाई पाँच सौ योजन थी । राजन्‌ ! 
उस पर्वतके निचले भागका विस्तार सौ योजनका था । 
नरकोकिल, कोकिलाएँ, मोर, सारस, तोते, चकवे, 
चकोर, हंस और दात्यूह (पपीहा) नामक पक्षी वहाँ 
कलरव करते थे। सभी ऋतुओंके फूलोंकी शोभासे 
सम्पन्न वह नैःश्रेयसवन नन्दनवनको तिरस्कृत करता 
था। मिथिलेश्वर ! वहाँ मृगोंके बच्चे सिंहोंके साथ 
खेलते थे। नेवले सर्पोके साथ वैरविहीन होकर रहते 
थे । वहाँ भ्रमरोंके गु्जारवसे युक्त दस हजार सरोवर थे, 
जिनमें दीप्तिमान्‌ शतदल और सहस्नदल कमल शोभा 
दे रहे थे । इधर-उधर सब ओर वर्तमान वह सुन्दर वन 
मूर्तिमान्‌ आनन्द-सा जान पड़ता था। सर्वज्ञ विद्वान्‌ 
्र्यप्नने उस वनकी शोभा देखकर निकले हुए 
नागरिकोंसे यह अभीष्ट प्रश्न पूछा ॥ १८--२८३॥ 

प्रह्ुन्न बोले--हे पवित्र शासनमें रहनेवाले 
लोगो ! यह रमणीय नगरी किसकी है और यह 
अद्भुत वन भी किसका है ? आपलोग विस्तारपूर्वक 
सब बात बतायें॥ २९ ॥ 

उन लोगोंने कहा--नरेश्वर | वैवस्वत मनु, 
जो इस समय रमणीय मानव पर्वतपर मत्स्यावतार- 
धारी भगवान्‌ नारायण हरिकी आराधनामें लगे हैं 
और यहाँ सदा निवास करनेवाले मत्स्यमगवानकी 
वन्दनापूर्वक बड़ी भारी तपस्या करते हैं, उन्हींकी यह 
रमणीय नगरी है और उन्हींका यह नैःश्रेयसवन है ! 
यहाँकी भूमि और यह पर्वत दोनों चैकुण्ठलोकसे लाये 
गये हैं । आप सब राजा, जो इस पुथ्वीपर विराजमान हैं, 
इन्हीं वैवस्वत मनुके वंशज हैं, चाहे वे सूर्यवेशके हों या 
चन्द्रवंशके ॥ ३०-३२ ॥ 


३२८ 


श्रीनारदजी कहते हैं---राजन्‌ ! समस्त क्षत्रियोंके 
उन वृद्ध प्रपितामह श्राद्धदेव मनुका परिचय पाकर 
श्रीकृष्णकुमार प्रद्युम्न बड़े विस्मित हुए । लोगोंकी बात 
सुनकर तत्काल भाइयोंसे तथा अन्य यादवोंसे घिरे हुए 
अद्युम्नने मानवगिरिपर चढ़कर भगवान्‌ श्राद्धदेवका 
दर्शन किया । वे सौ सूरयोके समान तेजस्वी जान पड़ते 
थे और अपनी कान्तिसे दसों दिशाओंको प्रकाशित 
कर रहे थे। वे महायोगमय राजेन्द्र शान्तरूप थे । 
महाराज ! वे वेदव्यास और झुक आदिसे तथा वसिष्ठ 
और बृहस्पति आदिसे परस्पर श्रीहरिका यश सुनते 
थे । यादवोंके साथ अद्युम्नने हाथ जोड़कर उन्हें प्रणाम 
किया और वे उनके सामने खडे हो गये । श्रीहरिके 
प्रभावको जाननेवाले मनुने उन्हें उठकर आसन दिया 
और गद्ढद वाणीमें इस प्रकार कहा ॥ ३३--३७॥ 

मनु ओले--वासुदेव, संकर्षण, प्रद्युम्न और 
अनिरुद्धरूपसे प्रकट आप भक्तजन-प्रतिपालक 
प्रभुको नमस्कार है। आप ही अनादि, आत्मा तथा 
अन्तर्यामी पुरुष हैं। आप प्रकृतिसे परे होनेके कारण 
सत्त्वादि तीनों गुणोंसे अतीत हैं। प्रकृतिको अपनी 
इक्तिसे वशमेँ करके गुणोंद्वारा श्रेष्ठ विश्वकी सृष्टि, 
पालन और संहार करते हैं । अतः अज्ञानकल्पित इस 
प्रपञ्चको सब ओरसे छोड़कर इस सम्पूर्ण जगत्को 
` मनका संकल्पमात्र जानकर मायासे परे जो निर्गुण 
आदिपुरुष, सर्वज्ञ, सबके आदिकारण, अन्तर्यामी एवं 
सनातन परमात्मा है, उन्हीं आपका मैं आश्रय लेता हूँ । 
जो इस विश्वके सो जानेपर भी जागते हैं; जिन्हें जगतके 
लोग नहीं जानते; जो सत्से परे, सर्वद्रष्टा एवं 
आदिपुरुष हैं; जिन्हें अज्ञानीजन नहीं देख पाते; जो 


+ गोलोकधामाधिपतिं परेश परात्परं त्वां शरणं त्रजाम्यहम्‌ * 


सर्वथा स्वच्छ--शुद्ध-बुद्ध-स्वरूप हैं, उन आप 
परमात्माका मैं भजन करता हूँ । जैसे आकाश घटसे, 
अग्नि काष्ठसे तथा वायु अपने ऊपर छाये हुए धूल- 
कणोंसे लिप्त नहीं होते, उसी प्रकार आप समस्त गुणों- 
से निर्लिप्त हैं। जैसे स्फटिक मणि दूसरे-दूसरे रंगोके 
सम्पर्कसे उस रंगकी दिखायी देनेपर भी स्वरूपतः परम 
उज्ज्वल है, उसी प्रकार आप भी परम विशुद्ध हैं। 
व्यञ्जना, लक्षणा अथवा अभिधा शक्तिसे, वाणीके 
विभिन्न मार्गोसे तथा स्फोटपरायण वैयाकरणोंद्वारा भी 
पसमार्थ-पदका सम्यगज्ञान नहीं प्राप्त किया जाता । साधु 
वाच्यार्थ एवं उत्तम ध्वनिके द्वारा भी जिसका बोध नहीं 
हो पाता, वही ब्रह्म लौकिक वाक्योंद्रारा कैसे जाना जा 
सकता है । जिसे इस पृथ्वीपर कुछ लोग (मीमांसक) 
'कर्म' कहते हैं, कुछ लोग (नैयायिक) 'कर्ता' कहते 
हैं, कोई 'काल', कोई 'परम योग' और कोई 'विचार' 
बताते हैं, उसे ही वेदान्तवेत्ता ज्ञानी पुरुष 'त्रह्म' कहते हैं । 
जिसे इस लोकमें कालज गुण, ज्ञानेन्द्रियाँ, चित्त, मन 
और बुद्धि नहीं छू पाती हैं, जहाँ अहंकार और 
महत्तत्त्वकी भी पहुँच नहीं है तथा वेद भी जिसका वर्णन 
नहीं कर पाते, वह 'परब्रह्म' है । जैसे चिनगारियाँ अमिमें 
प्रवेश करती हैं, उसी प्रकार सारे तत्त्व उस परब्रह्ममें ही 
विलीन होते हैं। जिसे 'संतलोग 'हिरण्यगर्भ', 
'परमात्मतत््त' और 'वासुदेव' कहते हैं, ऐसे ब्रह्मस्वरूप 
आप ही “पुरुषोत्तमोत्तम' हैं--यह जानकर मैं सदा 
असङ्गभावसे विचरण करता हूँ*॥ ३८-४६ ॥ 
औनारदजी कहते हैं-राजन्‌ ! मनुका. यह 
वचन सुनकर उस समय भगवान्‌ प्रद्युम्न हरि मन्द-मन्द 
मुसकुराते हुए गम्भीर वाणीद्वारा उन्हें मोहित करते 


* नमस्ते वासुदेवाय नमः संकर्षणाय च । अद्युम्लायानिरुद्धाय सात्वतां पतये नमः ॥ 
अनादिरात्मा पुरुषस्त्वमेव त्वं निर्गुणोऽसि प्रकृतेः परस्त्वम्‌ । सदा वशीकृत्य बलात्मधानं गुणैः सृजस्यत्सि च पासि विश्वम्‌॥ 


ततो विवेकं स विहाय सर्वतो मत्वाखिलं चात्र मनोमयं जगत्‌ । मायापरं 


निर्गुणमादिपूरुषं सर्वत्रमाद्य॑ पुरुषं सनातनम्‌ ॥ 


जागर्ति योऽस्मिञ्दायनंगते सति नायं जनो वेद सतः परं तम्‌ । पयन्तमाद्यं पुरुषं हि यज्जनो न पञ्यति स्वच्छमलं च तं भजे ॥ 


यथा नभोऽग्निः पवनो न सञ्जते घटेन काष्ठेन 


रजोभिरावृतैः । तथा भवान्‌ सर्वगुणैश्च निर्मलो व्यथा सयात्‌ स्फटिको महोऽ्ज्वलः ॥ 


व्यङ्ग्येन वा लक्षणया च वावपथैरर्थ पदं स्फोटपरायणैः परम्‌ । न ज्ञायते यद्धनिनोत्तमेन सद्वाच्येन तद्‌ ब्रह्म कुतस्तु लौकिकैः ॥ 
वदन्ति केचिद्‌ भुवि कर्म कर्तृ यत्कालं च केचित्‌ परयोगमेव तत्‌। केचिद्‌ विचारं प्रवदन्ति यश्च तद्‌ ब्रहोति वेदान्तविदो वदन्ति ॥ 
यं न स्पृरान्तीह गुणा न कालजा ज्ञानेन्द्रिय चित्तमनो न बुद्धयः । महान्न वेदो वद्तीति तत्परं विशन्ति सर्वे ह्यनले स्फुलिङ्गवत्‌॥ 


हिरण्यगर्भ परमात्मतत्त्वं यद्‌ वासुदेवं प्रवदन्ति सन्तः । एवंविधं त्वा 


पुरुषोत्तमोत्तमं मत्वा सदाहं विचराम्यसङ्गः ॥ 
(गर्ग, विश्वजित्‌ ३०।३८--४६) 

* रम्यकवर्षमें मन्पथशालिनी पुरीके लोगोद्वारा श्रीकृष्णलीलाका गान * 


३२९ 


हुए-से बोले ॥ ४७ ॥ 

्रदयुन्नने कहा--महाराज ! आप हम क्षत्रियोंके 
आदिराजा, पितामह, वृद्ध, इलाघनीय तथा धर्म- 
धुरंधर हैं। राजन्‌! हमलोग आपके द्वारा रक्षणीय 
तथा सर्वतः पालनीय प्रजा हैं। आप जो दिव्य तप 
करते हैं, उससे जगत्को सुख मिलता है। आप-जैसे 
साधुपुरुष परमात्मा श्रीहरिके स्वरूप हैं; अतः वे ही 


सदा ढूँढ़ने-योग्य हैं। साधुपुरुष ही मनुष्योंके 
अन्तःकरणमें छाये हुए मोहान्धकारका हरण करते हैं, 
सूर्यदेव नहीं ॥ ४८--५० ॥ 

श्रीनारदजी कहते है--राजन्‌ ! यो कहकर 
मनुको प्रणाम करके, उनकी अनुमति ले, परिक्रमा 
करके, भगवान्‌ श्रीकृष्णकुमार अद्युम्न स्वयं नीचेकी 
भूमिपर उतर गये ॥ ५१ ॥ 


इस प्रकार श्रीगगसहितामें विश्वजित्रूण्डके अन्तर्गत नारद-बहुराश-सेवाद मे 'मानवंदेशपर 
विजय नामक तोसवाँ अध्याय पूर हुआ ५ ३० ॥ 


इकतीसवाँ अध्याय 


रम्यकवर्षमें मन्मथशालिनी पुरीके लोगोंद्वारा श्रीकृष्णलीलाका गान; प्रजापति व्यति 
संवत्सरद्वारा प्रद्युप्रका पूजन; कामवनमें प्रदयुन्नका अपने कामदेव-स्वरूपमें विलय 


श्रीनारदजी कहते हैं-राजन्‌! इस प्रकार 
रम्यकवर्षपर विजय पाकर महाबली श्रीकृष्णकुमार 
प्रद्युम्न सुमेरुपर्वतके पूर्वभागमें स्थित 'केतुमाल'वर्ष- 
में गये॥ १ ॥ 
मिथिलेश्वर ! उस वर्षका सीमापर्वत माल्यवान्‌ 
- है, जहाँसे 'चार' नामवाली महापातकनाशिनी गङ्गा 
प्रवाहित होती है । माल्यवान्‌ गिरिके पास मन्मथ- 
_शालिनी पुरी है, जो अपने रलमय परकोटों और 
महलोंसे देवताओंकी राजधानी (अमरावती) की भाँति 
शोभा पाती है । राजन्‌ ! वहाँके पुरुष कामदेवके समान 
कान्तिमान्‌ हैं। उनकी अङ्ग-कान्ति चरद-ऋतुके 
प्रफुल्ल नील-कमलके समान होती हैं और उनके नेत्र 
भी विकसित कमल-दलकी शोभाको लज्जित करते 
हैं। यहाँकी नव-यौवना कामिनियाँ पीताम्बर धारण 
करके फूलोंके हार पहनकर मनोहर वेषमें कन्दुकक्रीडा 
किया करती हैं । उनके शरीरका स्पर्श करके प्रवाहित 
होनेवाली वायु मतवाले भ्रमरोंकी ध्वनिसे निनादित हो 
चारों ओर सौ योजन विस्तृत मप सुवासित 
करती है । उस पुरीमें निवास करनेवाले बहुश्रुत मरुन 
नगरसे बाहर निकले और हक चे 
श्रीमुरारिके यशाका गान करने लगे ॥ २० ! 
केतुमालवासी बोले--जो जगतकी पीड़ा हर 


लेनेवाले साक्षात्‌ प्रधान-पुरुषेश्वर आदिदेव शेषनागकी 
शय्यापर शयन करते हैं और जिन्होंने देवताओंकी 
प्रार्थना सुनकर भूलोककी रक्षा करनेके लिये भारत- 
वर्षमें अवतार लिया है, उन भगवान्‌ पुरुषोत्तमको 
नमस्कार है। वे प्रकट होनेके बाद माता-पिताको 
बन्धनमुक्त करके शिशुरूपमें पिताके घरसे नन्दभवन- 
को चले गये, वहाँ दयामयी नन्दपली यशोदाने बड़े 
प्यारसे उनका लालन-पालन किया, अनन्त मङ्गलमयी 
शोभासे सम्पन्न उन्होंने अपनेको मारनेके लिये आयी हुई 
पूतनाके प्राणोंका अपहरण कर लिया । बालक-रूपमें 
ही सोते हुए उन श्रीनन्दनन्दनने छकड़ेको उलट दिया 
और महादैत्य तृणावर्तकी पीठपर चढ़कर उसे मार 
गिराया । माताको अपने विश्वरूपका दर्शन कराया, 
गर्गाचार्यके द्वारा उनका नामकरण-संस्कार हुआ और 
गर्गाचार्यने उनकी सुन्दर सौभाग्य-लक्ष्मीका बर्णन 
किया । ब्रजके लोगोने उन्हें लाइ लड़ाया, उनके द्वारा 
माखनचोरीकी लीला. हुई । श्याम मनोहररूपधारी 
कोमल बालक श्रीकृष्णने दहीके मटके फोड़कर उसमें- 
से खूब दही खाया और माताने जब छोटी-सी रस्सीसे 
उन्हें ओखलीमें बाँध दिया, तब उन्होंने वह ओखली 
अटकाकर दो यमल वृक्षोंको तोड़ दिया, वृन्दावनमें 
बछड़ों और ग्वाल-बालोंके साथ विचरते हुए श्रीहरिने 


३३० 


aad 


* गोलोकधामाधिपतिं परेशं परात्परं त्वां शरणं व्रजाम्यहम्‌ * 

कपित्थवृक्षोद्वारा वत्सासुरको मारकर यमुना-किनारे 
बकासुरके तीखे चश्चुपुटोंको पकड़ लिया और दोनों 
हाथोंसे उस दैत्यको तिनकेकी भाँति चीर डाला। 
ग्वाल-बालोंके साथ बहुसंख्यक बछड़ोंके समुदायको 
चराते तथा वेणु बजाते हुए उन मदनमोहन-वेषधारी 
अभुने अघासुरके मुखमें पड़े हुए गोपों और गौओंकी 
रक्षा की और जब ब्रह्माजी ग्वालों और बछड़ोंको चुरा 
ले गये, तब चे स्वयं ही तत्काल गोप-बालक और 
बछड़े बनकर पूर्ववत्‌ सारा कार्य चलाने लगे, वे ही 
भगवान्‌ श्रीकृष्ण सबके शारीरमें क्षेत्रज्ञ एवं अन्तर्यामी 
आत्मा हैं। वे ही अनन्त, पूर्ण, प्रधान और पुरुषके 
ईश्वर (क्षर और अक्षरसे अतीत पुरुषोत्तम) तथा 
आदिदेव हैं। वे अजन्मा प्रभु ग्वाल-बाल और 
बछड़ोंका रूप धारण करके व्रजके अन्य बालकोंमें 
विहार करते और ब्रह्माजीको मोहित करते हुए सब 
ओर विचरने लगे ॥ ८--१४॥ 
उन्होंने बलवान्‌ धेनुकासुरको बलपूर्वक ताड़के 
वुक्षपर दे मारा और ताइ-फल लेकर चले आये । फिर 
यमुनाके ,जलमें कूदकर सहसा कालियनागको जा 
पकड़ा और उसके फनोंपर नृत्य करके उसे जलसे 
बाहर निकाल दिया ! तदनन्तर वे दावानलको पी गये 
और बलरामजीके सहयोगसे शीघ्र ही सुदृढ़ मुष्टिका- 
प्रहार करके उन्होंने प्रलम्बासुरको मौतके घाट उतार 
दिया। वनमें मधुर स्वरसे वेणु बजाकर उन्होंने 
त्रज-वधुओंको वहाँ बुला लिया और उनके मुखसे 
अपनी कीर्तिका गान सुना। यमुनामें नग्न स्त्रान 
करनेवाली गोप-किशोरियोंके दिव्य वस्न चुराये और 
वनमें ब्राहण-पलियोंके दिये हुए भातका ग्वाल- 
बालोंके साथ भरपेट भोजन किया। इन्द्र-पूजा बंद 
करके गोवर्घन-पूजा चालू करनेपर जब पर्जन्यदेव घोर 
वर्षा करने लगे, तब कुपापूर्वक उन्होंने पशुओंकी 
रक्षा करनेके लिये गोवर्धन पर्वतको छत्रकी भाँति उठा 
लिया--ठीक उसी तरह जैसे साधारण बालक गोबर- 
छत्ता उठा ले । जैसे गजराज अनायास कमलका फूल 
उठा लेता है, उसी प्रकार एक हाथपर पर्वत उठाये 
भगवानको देखकर शचीपति इन्द्रने इनकी स्तुति की । 
वरुणलोकमें जाकर वहाँसे नन्दजीको सुरक्षित ले 


आये तथा स्वजनोंको भगवानने अन्धकारसे परे अपने 
दिव्य परमधाम गोलोकका दर्शन कराया । श्रीरास- 
मण्डलमें उपस्थित हो भगवानने त्रजसुन्दरियोके साथ 
रास-क्रीड़ा की और यमुना-पुलिनपर गोपाङ्गनाओके 
साथ विहार किया ॥ १५-१८ ॥ 

त्रजसुन्दरियोको अपने मादक यौवनपर अभिमान 
करते देख उनके उस मानका अपहरण करनेके लिये 
भगवान्‌ उनके बीचसे अन्तर्धान हो गये। तब उनके 
दर्शनके लिये व्याकुल हुई व्रजाङ्गनाएँ उन्हींकी कीर्तिका , 
गान करने लगीं । तदनन्तर विरहसे व्याकुल हुई उन 
्रजबालाओंके बीच फूलोंके हार धारण किये, मनोहर- 
रूपधारी साक्षात्‌ मदनमोहन श्रीहरि पुनः प्रकट हो गये । 
वृन्दावनमें इयामसुन्द्रने शबरराजकी परम सुन्दरी 
किशोरियोंके साथ उसी प्रकार रमण किया, जैसे 
आदिदेव भगवान्‌ विष्णु अपनी विभूतियोंके साथ रमण : 
करते हैं । उस समय बड़े-बड़े देवताओंने उनकी स्तुति 
की । उन माधवने रास-सङ्गस्थलीमें केयूर, कुण्डल और 
किरीर आदि आभूषणोंसे मनोहर वेष धारण करके 
रमण किया। भगवानने अम्बिकावनमें नन्दराजको 
अजगरके मुखसे छुड़ाकर उस सर्पको भी मोक्ष प्रदान 
किया । शङ्खचूड़ यक्षसे उसकी मणि ले ली । गोपोंने 
उनकी स्तुति की और उन्होंने वृषभरूपधारी 
अरिष्टासुरका एक सींग पकड़कर उसे पृथ्वीपर पटक 
दिया और एक ही हाथसे उसे मार डाला । कंसको बड़ा 
भय हो गया था, इसलिये उसने केशीको भेजा । वह 
मेघके समान काला एवं प्रचण्ड शक्तिशाली दानव था । 
भगवान्‌ने उसे एक बार पकड़कर छोड़ दिया । किंतु जब 
पुनः बड़े वेगसे उसने आक्रमण किया, तब श्रीकृष्णने 
उसके मुँहके भीतर अपनी बाँह डाल दी और इस 
युक्तिसे उसे मार डाला ॥ १९-२२ ॥ 

भगवान्‌ नारदने जिनकी सौभाग्य-लक्ष्मीका अनेक 
प्रकारसे वर्णन किया है, उन परमात्मा श्रीहरिने 
व्योमासुरको भी प्राणहीन कर दिया । अक्रूरके द्वारा उन 
आदिदेवके महान्‌ ऐश्वर्यका वर्णन किया गया। वे 
गोपीजनोंके अत्यन्त विरहातुर चित्तको भी चुरानेवाले 
हैं। उन्होंने अपने हितकारी श्वफल्कपुत्र अक्रूरको 
जलके भीतर अपना दिव्य रूप दिखाकर फिर समेट 


लिया । उनके साथ वे परमेश्वर मथुराके उपवनमें पहुँचे 
और ग्वाल-बालों तथा बलरामजीके साथ उन्होंने 
मथुरापुरीका दर्शन किया। स्वच्छन्दतापूर्वक मधुपुरीमें 
विचरते हुए श्रीहरिने कटुवादी रजकको मौतके घाट 
उतार दिया । अपने प्रेमी दर्जीको उत्तम वर दिये, 
फूलोंकी माला अर्पित करनेवाले मालीपर कृपा की, 
कुब्जाको सीधी करके सुन्दरी बनाया और कंसकी 
यज्ञशालामें रखे हुए धनुषको नवाते हुए सहसा उसे 
तोड़ डाला । सङ्गशालाके द्वारपर कुवलयापीड हाथीका 
वध करके दो राजकीय पहलवानोंको सङ्गभूमिमें 
पछाड़कर कंसको भी जा पकड़ा और उसे अखाड़ेमें 
गिराकर प्राणशून्य कर दिया। फिर माता-पिताको 
कैदसे छुड़ाकर महान्‌ शक्तिशाली उग्रसेनको 
मथुरापुरीका राजा बना दिया । नन्दजीको प्रसन्न करके 
बहुत भेंट दी; गोपोंको बुलाकर उन सबको धनसे तृप्त 
करके बहुत कुछ निवेदन किया और उन्हें व्रजको 
लौटाकर वे गुरुके घरमें विद्या पढ़नेके लिये गये । वहाँ 
अध्ययन समाप्त करके श्रीकृष्णने समुद्रवासी पञ्चजन 
नामक दानवका वध करनेके पश्चात्‌ गुरुके मरे हुए 
पुत्रको यमलोकसे लाकर दक्षिणाके रूपमें उन्हें अर्पित 
किया। उद्धवको भेजकर अपने प्रेम-संदेशसे 
गोपीजनोंको अनुगृहीत किया और अक्रूरको हस्तिनापुर 
भेजकर पाण्डवोंका समाचार जाना। तदनन्तर 
श्रीकुष्णने बलवान्‌ जरासंधको पराजित करके 
मुचुकुन्दकी दृष्टिसे प्रकट हुई अमिके द्वारा कालयवन- 
` को भस्म कर दिया २३--२८॥ 

इसके बाद अपने रहनेके लिये श्रीहरिने अद्भुत 
पुरी कुशस्थलीका निर्माण कराके 
भीष्मक-कन्या रुक्मिणीका अपहरण किया। अपने 
पुत्रके द्वारा शत्रु शम्बरासुरका वध कराया तथा युद्धमें 
ऋक्षराज जाम्बवानको जीतकर उनसे प्राप्त हुई मणि 
राजा उग्रसेनको दे दी। तत्पश्चात्‌ परमेश्वर श्रीकृष्ण 
सत्यभामाके पति हुए । उन्होंने अपने श्वशुर सत्राजितका 
वध करनेवाले शतधन्वाका सिर काट क्य 
कालके बाद सूर्यपुत्री यमुनाके साथ 
इसके बाद उन्होंने अवन्ति-राजकुमारी मित्रवृन्दाका 
हरण किया तथा ख-२-गृहमे सात *'भोंका दमन 

रम्यकवर्षमें मन्भथशालिनी पुरीके लोगोंद्वारा श्रीकृष्णलीलाका गान * 


करके श्रीकृष्णने कोसलराज नगजितकी पुत्री सत्याका 
पाणिग्रहण किया ।-तत्पश्चात्‌ केकयराज-कन्या भद्राका 
हरण किया और सम्पूर्ण मद्रदेशके राजाकी पुत्री 
लक्ष्मणाको स्वयंवरमें जीता । युद्ध-भूमिमें शख्त- 
समूहद्वारा सेनासहित भौमासुरको जीतकर सोलह 
सहस्त्र सुन्दरियोंको वे ब्याह लाये! सत्यभामाकी 
इच्छासे उन्होंने केवल पल्लीको साथ लेकर स्वर्गमें 
इन्द्रको परास्त किया और वहाँसे पारिजात वृक्ष तथा 
सुधर्मा सभाको वे उठा लाये। उन्होंने झूत-सभामें 
बलरामजीके द्वारा दुष्ट रुक्मीको मरवा डाला और 
बाणासुरकी सहस्र भुजाओंमेंसे दोको छोड़कर दोष 
सबके सौ-सौ टुकड़े कर डाले । उन परमात्माने राजा 
उग्रसेनके राजसूय यज्ञकी सिद्धिके निमित्त सम्पूर्ण 
जगत्को जीतनेके लिये अपने पुत्र शम्बरजत्रु प्रयुम्नको 
भेजा, जो भूमण्डलके समस्त राजाओंको जीतकर यहाँ 
केतुमालपतिपर विजय पानेके लिये आये हैं । उनको 
हमारा नमस्कार है ॥ २९--३३ ॥ 

श्रीनारदजी कहते हैं--राजन्‌! यह सब सुनकर 
प्रसन्न हो महामनस्वी श्रीकृष्णकुमार प्रद्युम्न हरिने उन 
लोगोंको कुण्डल, कड़े, हीरा, मणि, हाथी और घोड़े 
पुरस्कारके रूपमें दिये। उस मन्मथशालिनी पुरीमें 
महान्‌ प्रजापति व्यति संवत्सरने पद्युम्नको नमस्कार 
करके भेंट अर्पित की ॥ ३४-३५॥ 

तदनन्तर महाबाहु प्रद्युम्न दिव्य कामवनमें गये, जो 
अन्य साधारण लोगोंके लिये अगम्य था; केवल 
ब्रजापतिकी पुत्रियाँ उसमें जा सकती थीं। वह सुन्दर 
वन साक्षात्‌ कामदेवका क्रीड़ास्थल था और कामास्रके 
तेजसे चारों ओरसे सुरक्षित था । वहाँ नारियोंका गर्भ 
प्राणशून्य होकर गिर पड़ता था, वर्षभर भी टिक नहीं 
पाता था ॥ ३६-३७॥ 

राजन्‌ ! उस समय उस उत्कृष्ट कामवनसे फूलोंके 
पाँच बाण लिये पुष्पधन्वा कामदेव निकले । उनके 
इयाम शरीरपर पीताम्बर शोभा पा रहा था । उनका रूप 
अत्यन्त मनोहर था । उन्होंने अपने धनुषकी प्रत्यञ्चाका 
गम्भीर घोष फैलाया । उनके नाणका स्पर्श होते ही 
यादव-बीर अपने सैनिकों, घोड़ों, हाथियों और 
पैदलोंके साथ स्वतः काममोहित होकर गिर पड़े । उनके 

बाणके वेगका चर्णन नहीं हो सकता। तदनन्तर 
जगदीश्वरोंके भी ईश्वर श्रीकृष्णकुमार प्रद्युम्न उसी समय 
कामदेवके स्वरूपमें विलीन हो गये, जैसे पानी पानीमें 


मिल जाता है। नरेश्वर ! सैनिकोंसहित समस्त यादव 
रुक्मिणीनन्दन॒ अद्युम्रको कामदेवका पूर्णस्वरूप 


जानकर तत्काल चकित हो गये ॥ ३८--४०॥ 


इस प्रकार श्रोगगंसहितामें विश्वजत्खण्डके अन्तर्गत नारद-बहुलाश्च-संवादमें `मन्मथदेशपर 
विजय नामक इकतीसवों अध्याय पूण हुआ ५ २१९ 0 


हिं 


बत्तीसवाँ अध्याय 


भद्राश्चवर्षमें भद्रश्रवाके द्वारा प्रद्यु्नका पूजन तथा स्तवन; यादव-सेनाकी चन्द्रावती- 
पुरीपर चढ़ाई; श्रीकृष्णकुमार वृकके द्वारा हिरण्याक्ष-पुत्र हष्टका वध 


श्रीनारदजी कहते हैं--राजन्‌! तदनन्तर 

` महाबाहु श्रीकृष्णकुमार प्रद्युम्न समूचे केतुमालवर्षपर 
विजय पाकर, धनुष धारण किये, योग-समृद्धियोंसे 
युक्त “भद्राश्चवर्ष' में गये, जिसकी सीमाका पर्वत 
साक्षात्‌ “गन्धमादन' बड़ी शोभा पाता है, जहाँसे 
पापनाशिनी गङ्गा 'सीता' नामसे प्रवाहित होती हैं। 


चहाँ सर्वपापनाशक 'वेदक्षेत्र' नामक महातीर्थ है, जहाँ 


महाबाहु हयग्रीव हरिका निवास है। धर्मपुत्र भद्रश्रवा 
उनकी सेवा करते हैं॥ १--३३-॥ 
सीता-गङ्गाके पुलिनपर महात्मा अद्युम्रकी सेनाके 
शिविर पड़ गये, जो सुनहरे वख्नोंके कारण बड़े मनोहर 
जान पड़ते थे। भद्राश्च देशके अधिपति धर्मपुत्र 
महाबली महात्मा भद्रश्रवाने भक्तिभावसे परिक्रमा 
करके श्रीकृष्णकुमारको प्रणाम किया और उन्हें भेंट 
अर्पित की । फिर वे उनसे बोले ॥ ४-५॥ 
भद्रश्रवाने कहा--प्रभो ! आप साक्षात्‌ पूर्ण 
परिपूर्णतम भगवान्‌ हैं। साधुपुरुषोंकी रक्षाके निमित्त 
ही दिग्विजयके लिये निकले हैं। भगवन्‌ ! आपने 
पूर्वकालमें शम्बर नामक दैत्यको परास्त किया था। 
उसका छोटा भाई उत्कच बड़ा दुष्ट था, जो गोकुलमें 
छकड़ेपर जा बैठा था। वह भगवान्‌ श्रीकृष्णचन्द्रके 
द्वारा मारा गया; परंतु उसका बड़ा भाई महादुष्ट 
बलवान्‌ शकुनि अभी जीवित है। देव ! वह आपसे 
ही परास्त होनेयोग्य है, दूसरा कोई कदापि उसे जीत 
नहीं सकता ॥ ६---८३॥ 


प्रद्यु्नने पूछा--धर्मनन्दन ! दैत्यराज शकुनि 


किसके वंशमें उत्पन्न हुआ है, उसका निवास 
नगरमें है और उसका बल क्या है--यह 


बताइये ॥ ९३ 
अद्रश्वानै कहा--भगवन्‌ ! कश्यप मुनिके 
द्वार दितिके गर्भसे दो आदिदैत्य उत्पन्न हुए, जिनमें 


बड़ेका नाम हिरण्यकशिपु और छोटेका नाम हिरण्याक्ष 
था। हिरण्याक्षके भी नौ पुत्र हुए, जिनके नाम इस 
प्रकार हैं--शकुनि, शम्बर, हृष्ट, भूत-संतापन, वृक, 
कालनाभ, महानाभ, हरिशमश्रु तथा उत्कच । देवकूटसे 
दक्षिण दिशामें जठरगिरिकी तराईमें चन्द्रावती नामक 
पुरी है, जो दैत्योंके दुर्गसे सुशोभित है। वहाँ छः 
भाइयोंसे घिरा हुआ शकुनि निवास करता है । यदूत्तम ! 
ऋषिलोग जब-जब यज्ञका आरम्भ करते हैं, तब-तब 
वह उनके यज्ञको भङ्ग कर देता है । भक्तजनपालक ! 
उससे इन्द्र आदि देवता भी उद्दिम हो उठे हैं । देव ! वह 
देवद्रोही दैत्यज आपसे ही जीते जानेयोग्य है; क्योंकि 
आपने भक्तोंकी शान्तिके लिये सम्पूर्ण जगत्को जीता 
है। आप भगवान्‌ परुप्नको नमस्कार है । चतुर्व्यूहरूप 
आपको प्रणाम है। गौ, ब्राह्मण, देवता, साधु तथा 
वेदोंके प्रतिपालक आपको नमस्कार है ॥ १०--१७॥ 

नारदजी कहते हैं---राजन्‌ | इस प्रकार प्रार्थना 
करनेपर साक्षात्‌ भगवान्‌ प्रद्युम्न हरिने राजा भद्रश्रवाको 
डरिये मत'--यों कहकर अभयदान दिया । तदनन्तर 
महाबाहु प्रद्युज्ञे अपनी सेनाके साथ चद्रावतीपुरीमें 
पहुँचनेके लिये वहाँसे तत्काल प्रस्थान किया । 
शकुनिको मेरे मुंहसे यह समाचार मिल गया कि 'तुम्हेँ 

मारनेके लिये यदुकुलतिलक दयप्र आ रहे हैं।' 
यह सुनकर उस दैत्यराजने दैत्यॉकी सभामें शूल 
उठाकर कहा ॥ १८--२०॥ 
शकुनि बोला--बड़े सौभाग्य और प्रसन्नताकी 
बात है कि मेरा झु प्रुम्न स्वयं यहाँ आ रहा है। 
दैत्यो ! मुझे उसे परास्त करना है; क्योंकि मुझपर मेरे 
भाईका ऋण पहलेसे ही चढ़ा हुआ है । जिसने पूर्व- 
कामें मेरे भाई शम्बरको मारा था, उसी अपराधके 
कारण मैं यादवोंसहित उस प्रद्युम्रको मार डाळूंगा । 
इसलिये असुरो ! तुमलोग जाओ और उसकी सेनाका 
विध्वंस करो! तत्पश्चात्‌ मैं उसका, देवराज इन्द्रका 
और देवताओंका भी वध करूँगा ॥ २१-२३ ॥ 
नारदजी कहते हैं--राजन्‌ ! शकुनिकी आवाज 
सुनकर महाबली दैत्य हृष्ट एक करोड़ दैत्योंकी सेना 
साथ लिये यादव-सेनाके सम्मुख युद्धके लिये आया | 
लीलासे ही मानव-शरीर धारण करनेवाले भगवान्‌ 
प्रद्युम्नने अपनी सम्पूर्ण सेनाका गृष्रव्यूह बनाया, अर्थात्‌ 
गृधकी आकृतिमें अपनी सेनाको खड़ा किया । गृध- 
व्यूहमें चोंचके स्थानपर घनुर्धरशिरोमणि अनिरुद्ध खडे 
हुए, ग्रीवा-भागमें अर्जुन तथा पृष्ठभागमें जाम्बवती- 
कुमार साम्ब विराजमान हुए । राजन्‌ ! दोनों पैरोंकी जगह 
दीप्तिमान्‌ और गद खड़े हुए, उदरभागमें पारणि और 
पुच्छभागमें श्रीकृष्णकुमार भानु थे॥ २४--२७॥ 
नरेश्वर ! सीता-गङ्गाके तटपर यादवोके साथ 
दैत्योका उसी प्रकार घोर युद्ध हुआ, जैसे समुद्र 
समुद्रोसे टकरा रहे हों। जैसे बादल जलकी धारा 
बरसाते हैं, उसी प्रकार दानव यादवोंपर बाण, त्रिशूल, 
मुसल, मुद्र, तोमर तथा ऋष्टियोंकी वृष्टि करने लगे । 
राजन्‌ ! सेनाओंके पैरोंसे उड़ी हुई अपार घूलने सूर्य 
और आकाशको आच्छादित कर दिया! 
अपना बाण भी नहीं दिखायी देता था। जैसे वर्षाके 
बादल सूर्यको आच्छादित करके अन्धकार फैला देते 
है, वही दशा उस समय हुई थी ॥ २८ ३० ॥ 
वृक, हर्ष, अनिल, गृध्र, वर्धन, उन्नाद, महारा, 
“पावन, वहि और दसवें क्षुधि FO 
पुत्र दानवेकि साथ युद्ध करने लगे! जब बाणोसे 
अन्धकार छा गया, तब श्रीहरिकुमार वृक बारबार 


* भद्रा्वर्षमें भद्रप्रवाके द्वारा प्रह्मुप्वका पूजन तथा स्तवन * 


३३३ 
धनुषकी टंकार करते हुए सबसे आगे आ गये। वे 
बाण-समूहोंसे दैत्योंको विदीर्ण करने लगे, जैसे कोई 
कटुवचनोंसे मित्रताको खण्डित करे। उन्होंने 
दैत्य-सेनाके हाथियों, रथों और . पैदल वीरोंको 
धराशायी कर दिया । वे कवच और धनुष कट जानेके 
कारण समराङ्गणमें गिर पड़े ॥ ३९--३४ ॥ 

वृकके बाणोंसे जिनके पैर कट गये थे, वे आँधीके 
उखाड़े हुए वृक्षोंकी भाँति धरतीपर गिर गये । किन्हीँके 
मुँह नीचेकी ओर थे और किन्हीके ऊपरकी ओर। 
राजन्‌ ! बाण-समूहोंसे भुजाओंके छिन्न-भिन्न हो जाने- 
के कारण वे रणभूमिमें फूटे हुए बर्तनोंके ढेर-से शोभित 
होते थे । उस रणमण्डलमें हाथी बाणोंकी मारसे दो टूक 
होकर पड़े थे और छुरीसे काटे गये कृष्माण्डके 
टुकड़ोंके समान प्रतीत होते थे ॥ ३५-३६३॥ 

इसी समय महाबली हृष्ट सिंहपर चढ़कर आया। 
उसने दस बाण मारकर वृकके कवच और घनुषकी 
प्रत्यञ्चाको काट डाला । फिर चार बाणोंसे चारों घोड़े, 
दो बाणोंसे सारथि और तीन बाणोंसे ध्वज खण्डित कर 
दिये । फिर बीस बाण मारकर उस दानवराजने वृकके 
रथको नष्ट कर दिया। धनुष कट गया, घोड़े और 
सारथि मार डाले गये, तब वृक दूसरे रथपर जा चढ़े 
तथा रोषपूर्वक धनुष हाथमें लिया । इतनेमें ही असुर 
हृष्टने वृकके उस धनुषको भी काट डाला ! तब 
यादवपुंगव वृकने गदा हाथमें लेकर सिंहके मस्तकपर 
तथा उसकी पीठपर बैठे हुए दैत्यपर भी प्रहार किया । 
तब क्रोधसे भरे हुए सिंहने समरङ्गणमें उछलकर अपने 
नखों, दाँतों और पंजॉसे अनेक योधाओंको मार 
गिराया । उसकी जीभ लपलपा रही थी, अयाल चमक 
रहे थे। उसने भीषण हुंकार करके वृकको उसी 


किसीको भाँति गिरा दिया, जैसे हाथी केलेके तनेको धराशायी 


कर दे॥ ३७-४३ ॥ 

नरेश्वर ! वकने उस सिंहको दोनों हाथोंसे पकड़कर 
पृथ्वीपर दे मारा । फिर वे उसके ऊपर चढ़कर वैसे ही 
गर्जने लगे, जैसे एक पहलवान दूसरे पहल्वानको 
पटककर उसकी छातीपर चढ़ बैठे और गर्जने लगे । 
जब वह सिंह पुनः उछलने और उनके शरीरको 
बलपूर्वक चबाने लगा, तब बलवान्‌ मित्रवुन्दाकुमारने 


३३४ 

उसके ऊपर एक मुक्का मारा । उनके मुक्केकी मारसे 
सिंहने दम तोड़ दिया। तब कुपित हुए दैत्यप्रवर 
हृष्टने उनके ऊपर शीघ्र ही शूल फेंका। किंतु बड़ी 
भारी उल्काके समान तेजस्वी उस शूलको वृकने 
तलवारसे उसी प्रकार टूक-टूक कर दिया, जैसे 
गरुड़ अपनी तीखी चोंचके प्रहारसे किसी सर्पके 
टुकड़े-टुकड़े कर डाले। हृष्टने भी अपनी तलवार 
लेकर गर्जना की और भूतलको कैंपाते हुए उसने 
महाबली वृकके मस्तकपर उसके द्वारा प्रहार किया। 
तब बलवान्‌ वृकने तलवारकी म्यानपर दैत्यके वारको 


क गोलोकथामाधिपति परेशं परात्परं त्वा शरण व्रजाम्यहम्‌ * 

रोका तथा अपने खड्गके द्वारा दैत्यके कंधेपर 
चोट पहुँचायी। उस खड्गसे दैत्यका सिर कटकर 
पृथ्वीपर गिर पड़ा। किरीट और कुण्डलोंसे युक्त 
वह मस्तक गिरे हुए कमण्डलुके समान शोभा पाता 
था॥ ४४--५०॥ | 

महाराज ! हृष्टके मारे जानेपर शेष दैत्य भयसे 
व्याकुल हो भागकर चत्द्रावतीपुरीको चले गये। 
उस समय देवताओं और मनुष्योंकी दुन्दुभियाँ 
बज उठीं और देवतालोग वृकके ऊपर फूलोंकी वर्षा 
करने लगे ॥ ५१-५२ ॥ 


इस प्रकार श्रोगगंसहितामें विश्वजित्स्वण्डके अन्तर्गत नारद-बहुलाश्च-संवादमें ` दृष्ट दैत्यका धः 
नामक बत्तीसवाँ अध्याय पूरा हुआ ॥ ३२ ४ 


तैंतीसवाँ अध्याय 
संग्रामजितके हाथसे भूत-संतापनका वध 


नारदजी कहते हैं-राजन्‌ ! हृष्टको मारा गया 
सुनकर शकुनिके क्रोधकी सीमा न रही। उसने 
देवताओंको भी भय देनेवाले अपने भाइयोंको भेजा । 
भूत-संतापन नामक देत्य हाथीपर चढ़कर निकला । 
वृक दैत्य गधेपर और कालनाभ सूअरपर चढ़कर 
आया । महानाभ मतवाले ऊँटपर तथा हरिइमश्रु 
तिमिंगिल (अतिकाय मगरमच्छ) पर बैठकर 
निकला ॥ १-२३॥ 
मयासुरका बनाया हुआ एक विजयशील रथ था, 
जिसपर वैजयन्ती पताका फहराती थी | इसीलिये वह 
'वैजयन्त' और 'जैत्र' कहलाता था । उसका विस्तार 
पाँच योजनका था और उसमें एक हजार घोड़े जुते हुए 
थे। वह मायामय रथ इच्छानुसार चलनेवाला तथा 
सैकड़ों पताकाओंसे सुशोभित था । उसमें एक हजार 
कलश लगे थे और मोतीकी झालरें लटक रही थीं । 
वह रत्रमय आभूषणोंसे विभूषित तथा सौ चन्द्रमाओके 
समान उज्ज्वल था । उसमें एक हजार पहिये लगे थे 
तथा उसमें लटकाये गये बहुत-से घंटे उसकी शोभा 
बढ़ाते थे । शकुनि उसी रथपर आरूढ़ हो सबसे पीछे 
युद्धकी इच्छासे निकला ॥ ३-६ ॥ 


मैथिलेश्वर ! उसके साथ बारह अक्षौहिणी दैत्योंकी 
सेना थी । धनुषोंकी टंकार, वीरोंके सिंहनाद, घोड़ोंकी 
हिनहिनाहट, रथॉकी घरघराहट तथा हाथियोंकी 
चीत्कारॉसे मानो समस्त दिङ्मण्डल गर्जना कर रहा 
था । दैत्यसेनाके अभियानसे समस्त भूमण्डल काँपने 
लगा । नरेश्वर ! अनेकानेक पर्वत धराशायी हो गये । 
समुद्र विक्षुब्ध हो उठे और अपनी मर्यादाको लाँध 
गये । देवताओंने तुरंत ही अमरावतीपुरीके दरवाजे बंद 
कर लिये और वहाँ अर्गला डाल दी । उस भीषण 
सेनाको देखकर घनुर्धारियोंमें श्रेष्ठ, बलवान्‌ तथा 
धैर्यशाली वीर श्रीकृष्णकुमार प्रद्युम्न यदुकुलके श्रेष्ठ 
वीरोंसे इस प्रकार बोले ॥ ७-१० ॥ 

प्रदुँ्ने कहा--वीरो ! भूतलपर जो हमारा यह 
शरीर है, पाँच भूतोंका बना हुआ है, फेनके समान 
क्षणभङ्गुर है, कर्म और गुण आदिसे इसका निर्माण 
हुआ है । इसका आना-जाना लगा रहता है तथा यह 
कालके अधीन है। यह जगत्‌ बालकोंके रचे हुए 
खिलवाड़के समान है । विद्वान्‌ पुरुष इसके लिये कभी 
शोक नहीं करते। सात्त्विक पुरुष ऊर्ध्वलोकमें गमन 
करते हैं, राजस मनुष्य मध्यलोकमें स्थित होते हैं और 

तामस जीव नीचेके नरकलोकोमें जाते हैं। इन तीनोंसे 
जो भिन्न हैं, वे बारंबार कर्मानुसार विचरते हुए नाना 
योनियोंमें जन्मते-मरते रहते हैं । यह लोक सब ओरसे 
भयग्रस्त है; जैसे नेत्रोके घूमनेसे धरती व्यर्थ ही 
घूमती-सी प्रतीत होती है, उसी प्रकार यह मनःकल्पित 
सम्पूर्ण जगत्‌ भ्रान्त होता है। जैसे काँच (दर्पण 
आदि) में प्रतिबिम्बित अपने ही स्वरूपको देखकर 
बालक मुग्ध होता है, उसी प्रकार यहाँ सब कुछ 
भ्रान्तिपूर्ण है । जैसे मण्डलवर्ती जनोंका सुख अस्थिर 
होता है, उसी प्रकार पातालनिवासियोका भी सुख 
अचल नहीं है । यज्ञोद्वारा उपलब्ध देवताओंके सुखको 
भी इसी प्रकर चञ्चल समझना चाहिये । श्रेष्ठ पुरुष यही 
सोचकर समस्त सांसारिक सुखको तिनकेके समान 
त्याग देते हैं। ऋतुके गुण, देहके गुण और स्वभाव 
प्रतिदिन जाते--परिवर्तित होते रहते हैं; उसी प्रकार 
मनुष्योंका भी आवागमन लगा रहता है । यहाँ जो-जो 
दृश्यमान वस्तु है, वह कोई भी सत्य नहीं है। जैसे 
यात्रामें राहगीरोंका समागम होता है और फिर सब-के- 
सब जहाँ-तहाँ चले जाते हैं, उसी प्रकार यहाँ सब 
आगमापायी है, कुछ भी स्थिर नहीं है। जैसे इस 
लोकमें देखी हुई वस्तु उल्का या विद्युद्विलासके 
समान अस्थिर है, उसी प्रकार पारलौकिक वस्तुके 
विषयमें भी समझना चाहिये । उन दोनोंसे क्या प्रयोजन 
सिद्ध होता है ? अतः सर्वत्र परमेश्वर श्रीहरिको देखते 
हुए कल्याणमार्गका निश्चय करके सदा उसीपर चलना 
चाहिये । जैसे जलपात्रोंके समूहमें सर्वत्र एक ही 
चन्द्रमा प्रतिबिम्बित होता है तथा जैसे समिधाओंके 
समुदायमें एक ही अभितत्त्वका बोध होता है, उसी 
प्रकार एक ही परमात्मा भगवान्‌ स्वये निर्मित देह- 
धारियोंके भीतर और बाहर अनेक-सा जान पड़ता है। 
जो ज्ञाननिष्ठ है, अत्यन्त वैराग्यका आश्रय ले चुका है, 
भगवान्‌ श्रीकृष्णका भक्त है और किसी भी वस्तुको 
अपेक्षा नहीं रखता, वह तपोवनमें निवास करे या 
घरमे, उसे तीनों गुण सर्वथा स्पर्श नहीं करते । इसीलिये 
संन्यासी, जिसने परात्पर ब्रह्मका साक्षात्कार कर लिया 
है, सदा सुखी एवं आनन्दमय हो बालककी तरह 
विचरता है । जैसे मदिराके मदसे अन्धा हुआ मनुत 

यह नहीं देखता कि मेरेद्वारा पहना हुआ वस्त्र शरीरपर 
है या गिर गया, उसी प्रकार सिद्ध पुरुष समस्त 
सिद्धियोंके कारणभूत शरीरके विषयमें यह नहीं देखता 
कि वह प्रारब्धवश है या गिर गया अथवा कहीं आता 
है या जाता है। जैसे सूर्योदय होनेपर सारा अन्धकार 
नष्ट हो जाता है और घरमें रखी हुई वस्तु लोगॉको 
यथावस्थित रूपसे दिखायी देने लगती है, उसी प्रकार 
ज्ञानोदय होनेपर अज्ञानान्यकार मिट- जाता है और 
अपने शरीरके भीतर ही परब्रह्म प्रकाशित होने लगता 
हे । जैसे इन्द्रियोंक पृथक्‌-पृथक्‌ मार्गसे तीनों गुणोंके 
आश्रयभूत परमार्थ वस्तुका उन्नयन (सम्यग्ज्ञान) नहीं 
हो सकता, उसी प्रकार अनन्त परमात्माका एकमात्र 
अद्वितीय धाम मुनियोंके बताये विभिन्न शास्त्रमार्गो 
द्वारा पूर्णतः नहीं जाना जा सकता । कुछ लोग वैष्णव- 
धामको “परमपद' कहते हैं, कोई वैकुण्ठको परमेश्वर- 
का 'परमधाम' बताते हैं, कोई आज्ञानान्धकारसे परे जो 
आन्तस्वरूप परमन्रह्म है, उसे 'परमपद' मानते हैं और 
कुछ लोग कैवल्य मोक्षको ही 'परमधाम' की संज्ञा 
देते हैं। कोई अक्षरतत्त्वकी उत्कृष्टताका प्रतिपादन 
करते हैं, कोई गोलोक धामको ही सबका आदिकारण 
कहते हैं तथा कुछ लोग भगवानकी निज लीलाओंसे 
परिपूर्ण निकुञ्जको ही सर्वोत्कृष्ट पद' बताते हैं। 
मननशील मुनि इन सबके रूपमें श्रीकृष्णपदको ही 
प्राप्त करता है ॥ ११--२३॥ 

नारदजी कहते हैं--राजन्‌! श्रीकृष्णकुमार 
प्रद्युन्नकी यह बात सुनकर, थैर्यवर्धक ज्ञान प्राप्त करके, 
हर्ष और उत्साहसे भरे हुए समस्त यादव-श्रेष्ठ वीरोंने 
शस्र ग्रहण कर लिये। फिर तो सीता-गङ्गाके तटपर 
यादवोंके साथ दैत्योंका तुमुल युद्ध हुआ--वैसे ही, 
जैसे समुद्रके तटपर वानरोंके साथ राक्षसोंका हुआ 
था। रथी रथियोंसे, पैदक पैदलोंसे, घुड़सवार 
घुड़सवारोंसे और गजारोही गजारोहियोंसे जूझने लगे । 
महावतोंसे प्रेरित हुए, होदोंसे सुशोभित कुछ उन्मत्त 
गजराज मेघाडम्बरसे युक्त गिरिराजोंके समान दिखायी 
देते थे । राजन्‌ ! वे समराङ्गणमें फुफकारते-चिग्घाड़ते 
तथा साँकलोंसे युक्त सुँडोंद्वारा रथियों, घुड़सवारों तथा 
पैदल वीरोंको धराशायी करते हुए विचर रहे थे। वे 


३३६ 


घोड़ों और सारथियोंसहित रथोंको सुँडमेँ लपेटकर 
भूमिपर पटक देते और बलपूर्वक पुनः उठाकर 
आकाइमें फेंक देते थे। राजन्‌ ! उस युद्धभूमिमें सब 
ओर दौड्ते हुए क्षत-विक्षत गजराज कुछ लोगोंको 


सुदृढ़ सुँड़ोंद्याय विदीर्ण करके उन्हें पैरोंसे मसल देते . 


थे। महाराज ! घुड़सवारोंद्वारा प्रेरित पंखयुक्त घोड़े 
रथोंको लाँघकर हाथियोंके कुम्भस्थलपर चढ़ जाते 
थे। कुछ महावीर घुड़सवार युद्धके मदसे उन्मत्त हो, 
हाथमें शक्ति लिये घोड़ोंके द्वारा हाथियोंके कुम्भस्थल- 
पर पहुँचकर गजारोही नरेशोंको उसी प्रकार मार डालते 
थे, जैसे सिंह यूथपति गजराजोंको मार गिराते हैं । कुछ 
घुड़सवार योद्धा तलवारोंके वेगसे सामनेकी सेनाको 
विदीर्ण करते हुए उसी प्रकार सकुशल आगे निकल 
जाते थे, जैसे वायु अपने वेगसे लीलापूर्वक कमल- 
वनको रौंदकर आगे बढ़ जाती है। कुछ घुड़सवार 
समराङ्गणमें उछलते हुए खड्गोंद्वार उसी प्रकार 
आपसमें ही आघात-प्रत्याघात करने लगते थे, जैसे 
आकाशमें पक्षी किसी मांसके टुकड़ेके लिये एक 
दूसरेको चोंचसे मारने लगते हैं। कुछ पैदल योद्धा 
खड्गोंसे, कुछ फरसों और चक्रोंसे तथा कुछ योद्धा 
तीखे भालोंसे फलोंकी तरह विपक्षियोंके मस्तक काट 
लेते थे ॥ २४--३५॥ 
संग्रामजित्‌, बृहत्सेन, शूर, प्रहरण, विजित्‌, जय, 
सुभद्र, वाम, सत्यक तथा अश्वयु--भद्राके गर्भसे 
उत्पन्न हुए ये श्रीकृष्णके दस औरस पुत्र सबसे आगे 
आकर दैत्यपुंगवोंके साथ युद्ध करने लगे । महाराज ! 
हाथीपर चढ़े हुए महान्‌ असुर भूत-संतापनने अपने 
नाराचोंकी वर्षासे दुर्दिनका दृश्य उपस्थित कर दिया । 
भूत-संतापनके बाणोंद्वारा अन्धकार फैला दिये जानेपर 
श्रीकृष्णके बलवान्‌ पुत्र संग्रामजित्‌ उसका सामना 
करनेके लिये आये। उन्होंने रणभूमिमें सैकड़ों बाण 
मारकर भूत-संतापनको घायल कर दिया। तब 
बलवान्‌ भूत-संतापनने प्रलयकालके समुद्रोंके 
संघर्षसे प्रकट होनेवाले भयंकर घोषके समान 
टंकार-ध्वनि करनेवाली संग्रामजितके धनुषकी 
भ्रत्यञ्चाको काट दिया। तब संग्रामजितूने विद्युत्‌के 
समान दीप्तिमान्‌ अपना दूसरा धनुष लेकर उसपर 

विधिपूर्वक प्रत्यञ्चा चढ़ायी, फिर सौ बाण छोड़े । वे 
बाण भूत-संतापनके धनुषकी प्रत्यञ्च, लोहनिर्मित 
कवच, शरीर और हाथीका छेदन-भेदन करते हुए 
धरतीमें समा गये। बाणोंके उस प्रहारसे पीड़ित हो 
भूत-संतापन मन-ही-मन कुछ घबराया, फिर उस 
बलवान्‌ वीरने अपने हाथीको आगे बढ़ाया । काल 
और यमके समान भयानक उस हाथीको आक्रमण 
करते देख, बलवान्‌ संग्रामजित्ने अपना दिव्य खड्ग : 
लेकर रणभूमिमें उसके ऊपर प्रहार किया। उस 
खड्ग-प्रहारसे उसकी सूँड़के दो टुकड़े हो गये और 
वह भयानक चीत्कार करता तथा गण्डस्थलसे मद 
बहाता हुआ भूत-संतापनको छोड़कर जगतको 
कम्पित करता हुआ भागा । बड़े-बड़े वीरॉको धराशायी 
करता हुआ और बारबार घंटे बजाता हुआ सीधे 
दैत्यपुरी चन्द्रावतीको चला गया । कोई भी बलपूर्वक 
उसे रोक म सका ॥ ३६--४७॥ १० 

इस प्रकार हाथीके संग्रामभूमिसे भाग जानेपर वहाँ 
महान्‌ कोलाहल मच गया। तब भूत-संतापनने 
श्रीकृष्ण-पुत्रके कपर तीखी धारवाला चक्र चलाया, 
जो ग्रीष्मऋतुके सूर्यकी भाँति उद्धासित हो रहा था। 
महाराज ! उस घूमते चक्रको अपने ऊपर आया देख 
बलवान्‌ भद्राकुमारने अपने चक्रद्वारा लीलापूर्वकः 
उसके सौ टुकड़े कर डाले। तब उस महान्‌ असुरने 
जठरगिरिका एक शिखर उखाड़कर आकाशमण्डलको 
निनादित करते हुए श्रीकृष्ण-पुत्रपर फेंका। राजेन्द्र ! . 
संग्रामजितने उस शिखरको बलपूर्वक दोनों हाथोंसे 
पकड़ लिया और उसीके द्वारा रणभूमिमें भूत-संतापन- 
पर प्रहार किया। तब दैत्यपुंगव भूत-संतापन समूचे 
जठरगिरिको उखाड़कर उसे हाथमें ले, संग्रामभूमिमें 
खड़ा हुआ “अब मैं इसी पर्वतसे संग्राममें तुम्हारा काम 
तमाम कर दूँगा'--इस प्रकार मुखसे कहने लगा । यह 
देख श्रीहरिके पुत्र संग्रामजित्ने भी देवकूट नामक 
पहाड़ उखाड़ लिया और मुखसे कहा--'मै भी इसीसे 
युद्धभूमिमें तेरे प्राण ले लुँगा' ॥ ४८--५४॥ 

राजन्‌ ! यों कहकर वे उसके सामने खड़े हो गये । 
वह अद्भुत-सी घटना हुई । नरेश्वर ! पर्वत फेंकते हुए 
भूत-संतापनपर बलवान्‌ संग्रामजितने संग्राममें अपने 

३३७ 
हाथके पर्वतसे प्रहार किया । भारी बोझसे युक्त जठर मृत्युका आस बन गया और उसकी ज्योति संग्रामजितमें 
और देवकूट दोनों पर्वत दैत्यके मस्तकपर गिरे | उनसे विलीन हो गयी । संग्रामजितकी सेनामें विजयसूचक 
दो. बज्जोंके टकरानेका-सा भयानक शब्द हुआ। दुन्दुभियाँ बजने लगी और देवता उन भद्राकुमारके 
विदेहराज ! दोनोंकी चोटसे गिरकर भूत-संतापन ऊपर फूल बरसाने लगे ॥ ५५--५९॥ 

इस प्रकार श्रेगग्सहितामें विश्वजित्‌-खण्डके अन्तर्गत नारद-बहुलाश्व-संवादणे 'भुत-संततापन 
दैत्यका दघ' नामक तैंतोसवॉ अध्याय पूण हुआ ॥ ३३ ॥ 


—::0::— 


चौंतीसवाँ अध्याय 
अनिरूद्धके हाथसे वृक दैत्यका वध 


श्रीनारदजी कहते हैं-मिथिलेश्वर ! संग्राम- 
जितके द्वारा उस महायुद्धमें भूत-संतापनके मारे जानेपर 
दैत्यसेनाओंमें महान्‌ हाहाकार मच गया । तब शकुनि, 
वृक, कालनाभ और महानाभ तथा हरिस्मश्रु--ये 
पाँच वीर रणभूमिमें उतरे ॥ १-२ ॥ 

श्रीकृष्णकुमार प्रद्युम्न शकुनिके साथ युद्ध करने 
लगे और अनिरुद्ध वृकके साथ | साम्ब कालनाभसे 
और दीप्तिमान्‌ महानाभसे भिड़ गये। बलवान्‌ वीर 
श्रीकृष्णकुमार भानु हरिइमश्रु नामक असुरके साथ 
लड्ने लगे । सबके आगे थे धनुर्धरोंमें श्रेष्ठ अनिरुद्ध । 
वे अपने बाणोंद्वारा दैत्योंको उसी प्रकार विदीर्ण करने 
लगे, जैसे इन्द्र वज्रसे पर्वतोंका भेदन करते हैं। 
अनिरुद्धके बाणोंसे दैत्योंके पैर, कंधे और घुटने कट 
गये । वे सब-के-सब मूर्च्छित हो तेज हवाके उखाड़े 
हुए वक्षोंकी भाँति पृथ्वीपर गिर पड़े । अनिरुद्धके तीखे 
बाणोंसे जिनके मेघडम्बर (हौदे), कुम्भस्थल और 
सुँड़ें छिन्न-भिन्न हो गयी थीं, दाँत टूट गये और कक्ष 
कट गये थे, वे हाथी रणभूमिमें उसी प्रकार गिरे, जैसे 
वज्रके आघातसे पर्वत ढह जाते हैं। हाथियोंके दो 
टुकड़े होकर पड़े थे और उनके ऊपर कश्मीरी झूल 
चमक रही थी। हाथियोंके विदीर्ण कुम्भस्थलोंसे 
इधर-उधर बिरे हुए मोती चमक रहे थे । राजेन्द्र ! वे 
बाणजन्य अन्धकारमें उसी प्रकार उद्दीप्त हो रहे थे, जैसे 
रातमें तारे चमचमाते हैं । अनिरुद्धके बाणोंसे प्रधर्षित 
कितने ही वीर मूर्च्छित होकर भूमिपर पड़े थे। वह 
दृश्य अद्भुत-सा प्रतीत होता था। कितने ही रथी 


भूमिपर गिरे थे और उनके रथ सूने खड़े थे। कुछ 
योद्धाओंके करे हुए मस्तक ऐसे दिखायी देते थे जैसे 
हाथीके पेटमें कैथके फल ॥ ३१०३ ॥ 

राजेन्द्र! एक ही क्षणमें उस संग्रामके भीतर 
दैत्यांकी सेनाओंमें इतना अधिक रक्त गिरा कि उसकी 
भयानक नदी बह चली । हाथी उसमें ग्राहके समान 
जान पड़ते थे; ऊँटों एवं गधोंके धड़ एवं मुख आदि 
कच्छप जान पड़ते थे; रथ सूँसके समान प्रतीत होते 
थे, केश सेवारका भ्रम उत्पन्न करते थे और कटी हुई 
भुजाएँ. सर्पिणी-सी जान पड़ती थीं । कटे हाथ उसमें 
मछलियाँ थे और मुकुट, रत्नहार एवं कुण्डल कंकड़- 
पत्थरका स्थान ले रहे थे। शस्त्र, शक्ति, छत्र, शद्ध, 
चैंवर और ध्वज वालुका-रारिके समान थे, रथोंके 
चक्के भैंवरका भ्रम पैदा करते थे । दोनों ओरकी सेनाएँ . 
ही उस रक्त-सरिताके दोनों तट थीं । नुपेश्वर ! सौ 
योजनतक फैली हुई वह खूनकी नदी वैतरणीके समान 
भयंकर जान पड़ती थी। प्रमथ, भैरव, भूत, बेताल 
और योगिनीगण उस रण-मण्डलमें अट्टहास करते, 
नाचते और निरन्तर खप्परमें खून लेकर पीते थे। वे 
भगवान्‌ रुद्रकी मुण्डमाला बनानेके लिये नरमुण्डोका 
संग्रह भी करते थे। सिंहपर चढ़ी हुई भद्रकाली 
सैकड़ों डाकिनियॉके साथ आकर उस समराङ्गणमें 
दैत्योंको अपना आस बनाती और अट्टहास करती थीं । 
विमानपर बैठी हुई विद्याधरियाँ, गन्धर्वकन्याएँ. और 
अप्सराएँ कषत्रियधर्ममें स्थित रहकर वीर-गतिको प्राप्त 
हुए देवस्वरूप वीरोंका पतिरूपमें वरण करती थीं। 


SOP ` 
लख”)! ००० ह्य की 


आकाशमेँ उन वीरोंको पतिरूपमें चुनते समय वे 
सुन्दरियाँ परस्पर कलह कर बैठती थीं । कोई कहतीं- 
“ये मेरे योग्य हैं, तुमलोगोंके योग्य नहीं ।' इस तरह वे 
विह्नल-चित्त हो विवाद कर रही थीं । कुछ वीर धर्ममें 
तत्पर रहकर समरकी रङ्गभूमिसे तनिक भी विचलित 
नहीं हुए, इसलिये वे सूर्यमण्डलका भेदन करके दिव्य 
विष्णुपदको जा पहुँचे । कुछ दैत्य अनिरुद्धको अपने 
शनुके रूपमें देखकर भाग खडे हुए। कुछ असुर 
अपना-अपना युद्ध छोड़कर दसों दिशाओंमें पलायन 
कर गये॥ ११--२१३॥ 
उसी समय गधेपर चढ़ा हुआ भयंकर महादैत्य 
वृक गर्जना करता तथा बार-बार धनुष टंकारता हुआ 
युद्ध करने आया । उस रणदुर्मद दैत्यने भी दस बाण 
मारकर अनिरुद्धके प्रत्यञ्चासहित धनुषको काट दिया ! 
धनुष कट जानेपर महाबली अनिरुद्धने दूसरा धनुष 
हाथ लिया और दस बाण मारकर वृकके कोदण्डको 
भी खण्डित कर दिया। इसपर वृकके होठ रोषसे 
'फड़क उठे। उसने त्रिशूल उठाकर जीभ लपलपाते 
हुए धनुर्धरोमै श्रेष्ठ अनिरुद्धसे कहा ॥ २२--२५३॥ 
दैत्य बोला--तू पराक्रमी क्षत्रिय है और तूने 
आज मेरी सेनाका विनाश किया है, इसलिये मैं 
अभी तुझे मारे डालता हूँ। तू मेरा अद्भुत पराक्रम 
देख ले॥ २६॥ | ls 
अनिरूद्धने कहा--दैत्य ! जो लोग मुँहसे बढ़- 
बढ़कर बातें बनाते हैं, वे यहाँ कुछ नहीं कर पाते । मैं 
अभी तुम्हें मार डाळूंगा । तुम मेरा उत्तम पराक्रम देखो । 
यदि मै युद्धे तुम्हें नहीं मार सकूँ तो मेरी शपथ सुन 
लो---मुझे ब्राह्मण, गौ, गर्भस्थ शिशु और बालकोंकी 
हत्याका सदा ही पाप लगे ॥ २७-२८ ॥ 
नारदजी कहते हैं--राजन्‌ ! गधेपर बैठे हुए 
महादुष्ट वृकने भी शपथ खाकर धनुर्धरोंमें श्रेष्ठ 
अनिरुद्धपर त्रिशूलसे प्रहार किया । परंतु राजन्‌ ! 
्र्युम्ननन्दन अनिरुद्धने उस त्रिशूलको बायें हाथसे 
पकड़ लिया और सहसा उसीसे महाबली दैत्य वुकको 
घायल कर दिया । तब तो वह असुर क्रोधसे भर गया । 
उसने एक भारी गदा चलाकर सहसा अनिरुद्धके रथको 


बलपूर्वक चूर-चूर कर डाला । तब प्रद्युम्रकुमारने तीखी 
धारवाली तलवारसे झत्रुकी दोनों भुजाएँ उसी तरह 
काट डालां, जैसे इन्द्रने वज्रसे शीघ्र ही पर्वतोंकी दोनों 
पाँखें काट दी थीं । तब वह बाहुविहीन दैत्य पैरोंसे 
पृथ्वीको कँपाता हुआ लपलपाती जीभसे युक्त भयंकर 
मुंह फैलाकर ऐसा दिखायी देने लगा, मानो वह सारे 
आकाशको ही पी जायगा । फिर विकराल दाढ़ोंवाले 
उस दैत्यराजने, जैसे मगरमच्छ किसी बड़े मत्स्यको 
निगल जाय, उसी प्रकार अद्युम्रकुमार अनिरुद्धको 
अपना ग्रास बना लिया ॥ २९ —३४ई i 

महाराज ! वे श्रीकृष्णके पोत्र थे, इसलिये दैत्यके 
पेटमें जानेपर भी श्रीकृष्णकी कुपासे मरे नहीं, मछलीके 
पेटमें पड़े हुए प्रुम्नरकी भाँति बच गये। जैसे 
अघासुरके पेटमें जाकर भी श्रीकृष्ण और ग्वाल-बाल 
बच गये थे, जैसे वकासुरके उदरमें स्वयं श्रीकृष्ण नहीं 
मरे थे और जैसे वृत्रासुरके उदरमें जाकर भी इन्द्र बच 
गये थे, उसी प्रकार वृकासुरके पेटमें अनिरुद्धकी 
आण-रक्षा हो गयी ॥ ३५-३६३॥ 
` ` विदेहराज ! उस समय यादवोंकी सेनामें हाहाकार 
मच गया। तब बलदेवके छोटे भाई बलवान्‌ गदने 
गदा लेकर उसे महाबली वृक दैत्यके मस्तकपर मारा । 
दैत्यका सिर फट गया और उससे रक्तकी बूँदें टपकने 
लगी । रक्तकी धारासे उस विशालकाय दैत्यकी उसी 
तरह शोभा हुई, जैसे गेरुमिश्रित जलकी धारासे 
विन्ध्याचल सुशोभित होता है ॥ ३७-३९ ॥ 

तदनन्तर अर्जुनने अपनी तलवार लेकर अनायास ही 
उसके दोनों पैर काट डाले । पैर कट जानेपर वह 
पंख-कटे पर्वतकी भाँति धरतीपर गिर पड़ा । अनिरुद्ध 
अपनी तलवारसे उसका पेट फाड़कर बाहर निकल 
आये । जैसे इन्द्रने वजसे वृत्रासुरको मारा था, उसी प्रकार 


. अनिरुद्धने अपनी तलवारसे उसका मस्तक काट डाला । 


उस समय यादव-सेनामें जय-जयकार होने लगी तथा 
देवताओं और मनुष्योंकी दुन्दुभियाँ बज उठीं। 
देवतालोग अनिरुद्धके ऊपर फूलोंकी वर्षा करने लगे | 
राजन्‌ ! यह अद्भुत वृत्तान्त मैने तुमसे कह सुनाया; अब 
और कया सुनना चाहते हो ? ॥ ४०-४३ ॥ 


इस पकार श्रीगर्गसंहितामें विश्वजित्खण्डके अन्तरगत नाएद-बहुलाश-संवादमे ` वूकदैत्यका वघ' नामक चौतीसवाँ अध्याय पूण हुआ 0३४ ॥ 


पेंतीसवाँ अध्याय 
साम्बद्वारा कालनाभ देत्यका वध 


बहुलाश्च बोले--मुने ! आश्चर्य है, प्रद्युम्नकुमारने 
बड़ा अद्भुत युद्ध किया। महादैत्य वृकके मारे 
जानेपर फिर उस समराङ्गणमें क्या हुआ ?॥ १॥ 

नारदजीने कहा--राजन्‌ ! वकको मारा गया 
देख महान्‌ असुर कालनाभ बार-बार धनुष टेकारता 

हुआ सूअरपर चढ़कर रणभूमिमें आया। उस 
` असुरने समराङ्गणमें अङ्रूरको बीस, गदको दस, 
अर्जुनको दस, सात्यकिको पाँच, कृतवर्माको दस, 
प्रद्युम्नको सौ, अनिरुद्धको बीस, दीप्तिमानको पाँच 
और साम्बको सौ बाण मारकर उन सबको घायल 
कर दिया । उसके बाणोंकी चोटसे दो घड़ीके लिये 
वे सभी वीर व्याकुल हो गये। उन सबके घोड़े भी 
मारे गये तथा रथ रणभूमिमें चूर-चूर हो गये। 
उसके हाथकी फुर्ती देखकर रुक्मिणीनन्दन प्रसन्न हो 
गये। उन्होंने कालनाभको समराङ्गणमें साधुवाद 
देकर उसकी भूरि-भूरि प्रशंसा की ॥ २६३ ॥ 

तत्पश्चात्‌ प्रद्युप्नने अपना धनुष लेकर उसपर 
एक बाण रखा । कोदण्डसे छूटे हुए उस बाणने उस 
दैत्यके विशालकाय सूअरको ऊपर उठाकर लाख 
योजन दूर स्वर्गलोककी सीमातक ले जाकर घुमाते 
हुए आकाशसे भयंकर गर्जना करनेवाले समुद्रम 
गिरा दिया । तत्पश्चात्‌ साक्षात्‌ भगवान्‌ प्रद्युम्नने दूसरे 
बाणका संधान किया। उस बाणने भी महाबली 
कालनाभको ऊपर ले जाकर घुमाते हुए बलपूर्वक 
चन्द्रावतीपुरीमें पटक दिंया। वहाँ गिरनेपर 
कालनाभके मनमें कुछ घबराहट हुई । वह दैत्यराज 
लाख भारकी बनी हुई भारी गदा हाथमें लेकर पुनः 
रणभूमिमें आ पहुँचा और यादव-सेनाका विनाश 
करने रगा ॥ ७-११३॥ 


वज्र-सदृश गदासे हाथी, रथ, घोडे और पैदल 
वीरोंको वह बड़े वेगसे उसी प्रकार धराशायी करने 
लगा, जैसे आँधी वृक्षोंको गिरा देती है; किन्हींको 
दोनों हाथॉसे उठाकर वह बलपूर्वक आकाइमें फेंक 
देता था। राजन्‌! वे आकाइासे पृथ्वीपर वर्षाके 
ओलोंकी भाँति गिरते थे। तब जाम्बवतीकुमार 
साम्बने गदा लेकर महान्‌ असुर कालनाभके 
मस्तकपर गहरी चोट पहुँचायी। रणमण्डलके भीतर 
गदाओंद्वारा उन दोनों वीरोमें घोर युद्ध होने लगा । 
वे दोनों ही गदाएँ आगकी चिनगारियाँ छोड़ती हुई 
परस्पर टकराकर चूर-चूर हो गर्यी। फिर वे दोनों 
चीर दूसरी गदाएँ लेकर युद्धके लिये खड़े हुए। उस 
समय कालनाभने जाम्बवतीकुमार साम्बसे कहा 
“मै एक प्रहारसे ही तुम्हारा काम तमाम कर सकता 
हूँ, इसमें संशय नहीं है।' तब उस रणभूमिमें साम्ब 
बोले---“पहले तुम मेरे ऊपर प्रहार करो।' तब 
कालनाभने साम्बके मस्तकपर गदासे चोट की, किंतु 
जाम्बवतीनन्दन साम्बने गदाके ऊपर गदा रोक ली - 
और अपनी गदासे कालनाभ दैत्यकी छातीमें 
आघात किया। उस गदाकी चोटसे दैत्यकी छाती 
फट गयी और वह मुँहसे रक्त वमन करता हुआ 
प्राणशून्य हो वज्रके मारे हुए पर्वतकी भाँति पृथ्वीपर 
गिर पड़ा ॥ १२---२० ॥ 

नरेश्वर ! तब तो जय-जयकार होने लगी और 
सत्पुरुष साम्बको साधुवाद देने लगे । देवताओं और 
मनुष्योंकी दुन्दुभियाँ एक साथ ही बज उठीं। 
देवतालोग साम्बकी सेनाके ऊपर फूल बरसाने लगे, 
विद्याधरियाँ नाचने लगीं और गन्धर्वगण सानन्द 
गीत गाने लगे ॥ २१-२२ ॥ 


श्रगर्मसंहितामे विश्वजितखण्डके अन्तर्गत नारद-बहुलाश्व-संजादमें "कालनाभ दैत्यका 
५ बच नामक पैंतीसवाँ अध्याय पूए हु ॥ ३५७ 


[517 ] गर्ग संहिता १२. 


छत्तीसवाँ अध्याय 
दीप्तिमानद्वारा महानाभका वध 


नारदजी कहते हैं--राजन्‌ ! कालनाभ दैत्यके 
गिर जानेपर दैत्यसेनामें बड़ा भारी कोलाहल मचा | 
तब महानाभ नामक दैत्य ऊँटपर चढ़कर समराद्भणमें 
आया। वह मायावी दैत्यराज मुँहसे आग उगलने 
लगा। उस आगसे दसों दिशाएँ प्रज्वलित हो उठी 
और धरतीके वृक्ष जलने लगे । महाराज ! वीरोंके 
कवच, पगड़ी, कटिबन्ध और अंगरखा आदि मूँजके 
फूल (भुआड़ी) तथा रूईके समान जल उठे । राजन्‌ ! 
समुद्रतटवर्ती नगरोंके बने हुए पीले, लाल, सफेद, 
काले, चितकबरे और सूक्ष्म झूलों तथा हेम-रल्रखचित 
कश्मीरी कालीनॉसहित नहुत-से हाथी उस समराङ्गण- 
में दावानलसे दग्ध होनेवाले वृक्षांसहित पर्वतोंकी भाँति 
जल रहे थे । मस्तकपर धारण कराये गये रल्लों, चामरों, 
हारों और सुनहरे साज-बाजोंके साथ जलते हुए घोड़े 
उस युद्धभूमिमें दावाम्निसे दग्ध होनेवाले हरिणोंकी 
भाँति उछलते और चोकड़ी भरते थे ॥ १--६॥ 
अपनी सेनाको भयसे व्याकुल देख श्रीकृष्णकुमार 
दीप्तिमान्ने उस मायामयी आगको नुझानेके लिये 
पार्जन्यासत्रका संधान किया | फिर तो उस बाणसे 
प्रलयकालके मेघोंकी भाँति नील जलधर प्रकट हुए, 
और भयंकर गर्जना करते हुए जलकी धाराएँ, बरसाने 
लगे । महाराज ! उस धारा-सम्पातसे भूतलपर पावस 
ऋतु प्रकट हो गयी । नर कोकिल, मादा कोकिल, मोर 
और सारस आदि पक्षी अपनी मधुर बोलियाँ बोलने 
लगे! मेढक भी टर-टर करने लगे। इन्द्रगोप 
(चीरनहूटी) नामक लाल रंगके झुंड-के-झुंड कीट 
जहाँ-तहाँ शोभित होने लगे । मैथिलेन्द्र ! इन्द्रधनुष 
और विद्युन्मालासे आकाश उद्दीप् दिखायी देने 
लगा ॥ ७-१० ॥ 
इस प्रकार उस आगके बुझ जानेपर महान्‌ असुर 


महानाभने दीप्तिमानके ऊपर बड़े रोषसे अपना तीखा 
त्रिशूल चलाया । सर्पकी भाँति अपनी ओर आते हुए 
उस त्रिंशूलको रोहिणीपुत्र दीस्तिमानने युद्धभूमिमें 
तलवारसे उसी प्रकार काट डाला, जैसे गरुडने अपनी 
चोंचसे किसी नागके दो टुकड़े कर दिये हों। 
महानाभका वाहन उद्भट ऊँट उन्हें दाँतसे काटनेके 
लिये आगे बढ़ा। तब दीसिमान्ने समसङ्गणमें उसके 
ऊपर अपनी तलवारसे चोट की । खड्गसे उसकी 
गर्दन कट गयी और वह दो टूक हो पृथ्वीपर गिर पड़ा । 
महानाभके देखते-देखते उस ऊँटके घ्राण-पखेरू उड़ 
गये। तब दैत्य महानाभ बड़े वेगसे हाथीपर जा चढ़ा 
और हाथमें शूल लेकर व्योममण्डलको अपनी गर्जना- 
से गुँजाता हुआ फिर युद्धके लिये आ गया । श्रीकृष्ण- 
नन्दन दीप्तिमान्‌ चञ्चल और काले रंगके सिंधी घोड़ेपर 
चढ़कर विद्युत्के समान कान्तिमान्‌ खड्गसे अद्भुत 
शोभा पाने लगे । उन्होने घोड़ेके पेटमें एड़ लगायी और 
वह भूतलसे उछलकर हाथीके कुम्भस्थलपर इस 
प्रकार जा चढ़ा, मानो कोई सिंह पर्वतके शिखरपर बड़े 
वेगसे चढ़ गया हो ॥ ११--१७॥ 

फिर श्रीकृष्णकुमार दीप्तिमानने तीखी धारवाले 
खड्गसे महानाभके मस्तकको सहसा धड़से अलग 
कर दिया । बाणवर्षा करती हुई उस दुरात्माकी सेनांका 
दीप्तिमानने अपनी तल्वारसे उसी तरह संहार कर 
डाला, जैसे सिंह हाथियोके झुंडको रौद डालता 
हैं। कुछ दैत्य खड्गसे मारे गये, शेष रणभूमिसे 
पलायन कर 'गये। देवता दीप्तिमानके मस्तकपर 
फूलोंकी वर्षा करने लगे, किंनर और गन्धर्व गाने लगे 
तथा अप्सराओंके समुदाय नृत्य करने लगे । ऋषियों 
मुनियों और देवताओने श्रीहरिके पुत्रका स्तवन 
किया॥ १८--२१॥ . 


इस प्रकार श्रीगर्गसंहितामे विश्वजितखण्डके अन्तर्गत नासद-बहुलाश्व-संवादमें 'महानाभका 
चघ' नामक छत्तीसवाँ अध्याय पूरा हुआ ५ ३६ 


क ४ (00 प 


सेंतीसवाँ अध्याय 
श्रीकृष्ण-पुत्र भानुके हाथसे हरिइमश्ु दैत्यका वध 


नारदजी कहते हैं--राजन्‌ ! महानाभ मारा गया, 
यह सुनकर तथा दैत्यसेना पलायन कर गयी--यह 
देखकर, मगरमच्छपर चढ़ा हुआ दैत्य हरिइमशरु 
समरभूमिमें आया । उस समय हरिउमश्रु दैत्यके ओठ 
'फड़क रहे थे, उसने यादवोंके सुनते हुए अत्यन्त कठोर 
वचन कहा ॥ १-२॥ 

हरिश्मश्रु बोला- अरे ! तुम सब लोग मेरे 
शक्तिके सामने क्या हो ? स्वल्प-पराक्रमी मनुष्य ही तो 
हो । दीनहीन होनेपर भी केवल अस्त-शस्नोंके बलपर 
जीतते हो। तुम-जैसे लोगोंमें पुरुषार्थ ही क्या है ? 
यदि तुम्हारे दलमें कोई भी बलवान्‌ हो तो मेरे साथ 
बिना अख्न-शख्रके मल्लयुद्ध करे, जिससे तुम्हारे 
पौरुषका पता लगे ॥ ३-४॥ 

` नारदजी कहते हैं-दैत्यकी ऐसी बात सुनकर 

और उसके अत्यन्त उद्भट शरीरको देखकर सब लोग 
परस्पर उसकी प्रशंसा करते हुए मौन रह गये--उसे 
कोई उत्तर न दे सके । तब सत्यभामाके बलवान्‌ पुत्र 
भानु मन-ही-मन भगवान्‌ श्रीकृष्णका स्मरण करते हुए 
रणभूमिमें अस्न-झाख्न त्यागकर सहसा उसके सामने 
खड़े हो गये । राजन्‌! महाबली हरिइमश्चु तिमिंगिल 
(मगरमच्छ) की पीठसे उतरकर भुजाओंपर ताल 
ठोंकता हुआ सयल होकर सामने खड़ा हो गया । जैसे 
दो हाथी बनमें दांतोंद्वारा परस्पर प्रहार करते हों, उसी 
प्रकार वे दोनों वीर बाँहोंसे बाँह मिलाकर एक-दूसरेको 
बलपूर्वक ढकेलने लगे ॥ ५-८ ॥ 

राजराजेनद्र ! उस दैत्यने भानुको अपनी भुजाओंसे 
सौ योजन पीछे उसी प्रकार ढकेलं दिया, जैसे एक 
सिंह दूसरे सिंहको बलपूर्वक पछाड़ देता है । तब पुनः 
 श्रीकृष्णकुमारने महान्‌ असुर हरिइमश्रुको बलपूर्वक 
. सहसा सहस्र योजन पीछे ढकेल दिया । तत्पश्चात्‌ 
दैत्यराज हरिइमश्रुने अपनी बाँहको भानुके कंधेमें 
फँसाकर उन्हें अपनी कमरपर ले लिया और फिर 
घुरना पकड़कर उन्हें पथ्वीपर पटक दिया । तब भानुने 


अपने बाहुबलसे उसे पीठपर ले लिया और उसकी 
जाँबें पकड़कर उस दैत्यको धरतीपर दे मारा | तदनन्तर 
वे दोनों पुनः उठकर भुजाओंपर ताल ठोंकते हुए खड़े 
हो गये । राजन्‌ ! चे दोनों फुर्ती दिखाते हुए गरुड और 
सर्पकी भाँति एक-दूसरेसे लड़ने लगे । दैत्यने अपने 
बाहुबलसे श्रीकुष्णनन्दन भानुके पैर पकड़कर उन्हें 
आकाइमें लाख योजन दूर फेंक दिया । आकाइासे 
गिरनेपर भानुको मन-ही-मन कुछ व्याकुलता हुई; 
किंतु जैसे शैल-शिखरसे गिरकर प्रह्माद बच गये थे, 
उसी प्रकार श्रीहरिकी कुपासे भानुकी भी रक्षा हो गयी । 
तब श्रीकृष्णकुमारने हरिइमश्रुकी लंबी दाढ़ी पकड़कर 
उसे घुमाया और आकारमें लाख योजन दूर फेंक 
दिया! आकाइासे गिरनेपर उसके मनमें भी कुछ 
व्याकुलता हुई। फिर उसने दाढ़ीको अपने मुँहपर 
सँभालकर भानुको एक मुक्का मारा ॥ ९ १७॥ 
राजन्‌ ! फिर दो घड़ीतक उन दोनोंमें मुक्का-मुक्की- 
का युद्ध चलता रहा । हरिइमश्रुका अङ्ग-अङ्ग पिस 
उठा | तब उसने भानुके मस्तकपर बड़े वेगसे पत्थर 
मारा। तब तो भानुके ्रोधकी सीमा न रही । उन्होंने 
लाल आँखें करके एक वृक्ष उखाड़ा और उसे दैत्यके 
मस्तकपर दे मारा। हरिइमश्रुने भी एक वृक्ष लेकर 
उसे भानुके मस्तकपर चलाया । उस समय उस महा- 
दैत्यके नेत्र लाल हो गये थे और वह क्रोधसे मूर्च्छित 
होकर अपना विवेक खो बैठा था । उसने एक हाथीकी 
सूँड़ पकड़कर उस हाथीके द्वारा ही भानुपर प्रहार 
किया । भानुने एक दूसरा हाथी लेकर उसके चलाये 
हुए हाथीको हाथमें पकड़ लिया और महादैत्य 
हरिइमश्रुपर दुढ़तापूर्वक हाथीसे ही प्रहार किया। 
वह हाथी चीत्कार कर उठा। दैत्यने उस हाथीको 
लेकर धरतीपर परक दिया और उसके दोनों दाँत 
उखाड़कर उन्हींसे भानुको चोट पहुँचायी । इसी समय 
भानुको सम्बोधित करके आकाशवाणी हुई--'इस 
दैत्यकी मृत्यु इसकी दाढ़ीमें ही है । यह महान्‌ असुर 


` क गोलोकधामाधिपतिं परेशं परात्परं त्वा शरण व्रजाम्यहम्‌ * 


भगवान्‌ शिवके दिये हुए वरदानसे अत्यन्त प्रबल हो 
गया है' ॥ १८--२३३॥ 

महाराज ! आकाशवाणीका यह कथन सुनकर भानु 
क्रोधसे भरकर दौड़े । उन्होंने दोनों हाथॉंसे दैत्यके पाँव 
पकड़कर बारंबार गर्जना करते हुए उसे घुमाया और 
सबके देखते-देखते भूपृष्ठपर उसी तरह पटक दिया, जैसे 
बालक कमण्डलुको गिरा देता है ॥ २४-२५३॥ 

फिर हाथोंसे बल लगाकर उसके मुँहसे दाढ़ी उखाड़ 
ली और महान्‌ असुरके मस्तकपर एक मुक्का 


मारा । नृपेश्वर | फिर तो दैत्य हरिश्मश्रुकी तत्काल 
मृत्यु हो गयी और मनुष्यों तथा देवताओंके विजय- . 
सूचक नगारे एक साथ ही बजने लगे । जय-जयकार- 
की ध्वनि सब ओर व्याप्त हो उठी ओर देवनायक 
नाचने लगे॥ २६--२८॥ 

राजन्‌ ! देवता प्रसन्न हो पुष्पवर्षा करने लगे । 
इस प्रकार मैने तुमसे श्रोकृष्णके पुत्रोंक परम 
अदभुत पराक्रमका वर्णन किया है। अब और क्या 
सुनना चाहते हो ? ॥ २९-३० ॥ 


इस प्रकार श्रोगर्गर्सहितामें विश्विजितखण्डके अन्तर्गत नारद-बहुलाश्व-संादमे 'हरिरमश्रु 
दैत्यका बध' नामक सैतीसवाँ अध्याय पूर हुआ ५ ४७ ७ 


अड़तीसवाँ अध्याय 
प्रद्युम्न ओर शकुनिके घोर युद्धका वर्णन 


बहुलाश्वने पूछा--मुनिश्रेष्ठ ! हरिइ्मश्रु आदि 
` भाइयोंको मारा गया जानकर महान्‌ असुर शकुनिने 
आगे क्या किया ? ॥ १॥ 
नारदजीने कहा--राजन्‌ ! हरिञ्मश्रुके मारे 
जानेपर शकुनि क्रोधसे अचेत-सा हो गया । भ्राताओं- 
की मृत्युसे उत्पन्न हुए शोकमें डूबकर समराङ्गणमें 
दैत्योंको सम्बोधित करके उसने कहा ॥ २ ॥ 

शकुनि बोला- हे पौलोम और कालकेयगण ! 

तुम सब लोग मेरी बात सुनो । अहो ! दैवका बल 
अद्भुत है, उसके कारण क्या उलट-फेर नहीं हो 
सकता ? मेरे भाई कालनाभने पूर्वकालमें समुद्र- 
मन्थनके अवसरपर यमराजको जीत लिया था, परंतु 
दैवनश वह भी यहाँ मनुष्योंके हाथसे मारा गया। 
शम्बरने साक्षात्‌ सूर्यदेवको परास्त किया था, किंतु वह 
बालक श्रीकुष्णकुमारके हाथसे पराजित हुआ। 
उत्कच महाबलियोंमें भी महाबली था और इन्द्रपर भी 
विजय पा चुका था, परंतु वह भी बालकृष्णके हाथों 
मारा गया, यह बात मैंने नारदजीके मुखसे सुनी थी । 
पहले समुद्र-मन्थनके समय जिसने समस्त असुरोंके 
समक्ष अग्निदेवको पराजित किया था, वह मेरा भाई 
हृष्ट भी एक मनुष्यद्वारा मार गिराया गया। जिसके 


सामनेसे पूर्वकालमें वरुण देवता भी भयभीत हो युद्धसे 
पीठ दिखाकर भाग गये थे, उस भूत-संतापनको भी 
तुच्छ पराक्रमवाले मनुष्योंने मार डाला । जिसने पहले 
महायुद्धमें अपने पराक्रमद्वारा भगवान्‌ शिवको संतुष्ट 
किया था, उस वृकको यहाँ युद्धमें तुच्छ बृष्णिबंशियोंने 
मार गिराया । मेरे भाई महानाभने देबलोकमें वायुको 
भी परास्त किया था, किंतु यहाँ इस समय उसको भी 
यदुकुलके मनुष्यॉने मारा डाला । हा दैव ! जिसने 
स्वर्गलोकमें बलवान्‌ इन्द्रपुत्रको परास्त किया था, उस 
हरिइमश्रुको भी यहाँ मानवोंने मार गिराया । इसलिये मैं 
शपथ खाकर कहता हूँ कि इस पृथ्वीको मैं यादवोंसे 
शून्य कर दूँगा ॥ ३-११ ॥ 

जरासंध, शाल्व, बुद्धिमान्‌ दन्तवक्र तथा 
शिशुपाल--ये मेरे मित्र हैं । सुतल लोकसे प्रचण्डः 
पराक्रमी दानवोंको बुलाकर इन मित्रों तथा आप- 
लोगोंके साथ मैं देवताओंको जीतनेके लिये जाऊँगा 
और उस युद्धमें बाणासुर भी हमारे साथ होगा! 
प्रद्युम्न आदि जो उद्भट यादव हैं, उन दुरात्माओंको_ 
जीतकर और खियोसहित देवताआंको बाँधकर में 
मेरुपर्वतकी गुफाके मुँहमें डाल दूँगा। गौ, ब्राह्मण, 
देवता, साधु, वेद्‌, तपस्वी, यज्ञ, श्राद्ध, तितिक्षु तथा 


॥ 


अध्याय ३८] 


* प्रद्युम्न और शकुनिके घोर युद्धका वर्णन * 


नाना तीथाँका सेवन करनेवाले धर्मात्माओंको भी मैं 
निस्संदेह मार डाळूंगा । फिर सुखपूर्वक विचरूँगा। 
देवताओंपर विजय पानेवाला महाबली पराक्रमी राजा 
कंस धन्य था। वह मेरा मित्र और परम सुद्‌ था । 
खेदकी बात है कि आज वह इस भूतलपर विद्यमान 
नहीं है॥ १२--१६३॥ 

नारदजी कहते हैं-राजन्‌। यों कहकर 
महाबली दानवराज दैत्य शकुनि युद्धमें सहसा प्रद्युम्रके 
सामने आ गया । लाख भार लोहेके समान सुदृढ़ एवं 
विशाल धनुष लेकर उसने उसकी प्रत्यञ्चाको टंकारित 
किया । उसका वह धनुष मयासुरका बनाया हुआ था । 
उस धनुषकी टंकार-ध्वनिसे दिग्गजोंके कान बहरे हो 
गये, अनेक पर्वत ढह गये और समुद्र अपनी मर्यादासे 
विचलित हो उठे। नरेश्वर ! सारा ब्रह्माण्ड गूँज उठा 
और भूमण्डल काँपने लगा। उसकी प्रत्यञ्चाके घोर 
शब्दसे विह्ल हो योद्धाओंके ऊपर योद्धा गिर पड़े। 
हाथी रणभूमि छोड़कर भागने लगे और घोड़े युद्ध- 
भूमिमें उछलने-कूदने लगे॥ १७--२१॥ 

इस प्रकार सब लोग अचानक भयसे घबराकर 
भागने लगे। तब महान्‌ बल-पराक्रमसे युक्त गद 
आदि वीर रथपर बैठकर धनुषकी टंकार करते हुए 
वहाँ आये। शकुनिने संग्रामभूमिमें अर्जुनको दस 

बाण मारे। इससे रथसहित गाण्डीवधारी अर्जुन 

चार कोस दूर जाकर गिरे। रणदुर्मद शकुनिने गदके 
ऊपर बीस बाणोंसे प्रहार किया । राजन्‌ ! उसने गदको 
रथसहित व्योममण्डलमें फेंक दिया और जोर-जोरसे 
गर्जना करने लगा । राजन्‌! उस वीरने रथ-सहित 
धनुर्धरमें श्रेष्ठ अनिरुद्धको चालीस बाणोंसे बींध 
डाला और अपने सिंहनादसे आकाश-मण्डलको 
निनादित कर दिया । अनिरुद्धका घोड़ोंसहित रथ 
सोलह कोस दूर जा गिरा । विदेहराज ! शकुनिने 
समराङ्गणमें साम्बको सौ बाण मारे । राजन्‌ ! साम्ब भी 
रथसहित आकाशमेँ जा समरभूमिसे बत्तीस योजन दूर 
मार्गपर जा गिरे ॥ २२--२७३॥ 

तत्पश्चात्‌ प्रद्युम्नको सामने आया देख शकुनि 
क्रोधसे भर गया तथा उसने रणक्षेत्रमें सहसा बाण- 
समूहोंसे उन्हें घायल कर दिया । राजन्‌ ! अद्युक्षका रथ 


दो घड़ीतक चक्कर काटता हुआ सौ कोस दूर पृथ्वीपर 
इस प्रकार जा गिरा, मानो किसीके द्वारा कमण्डलु फॅक 
दिया गया हो । शाकुनिका बल देखकर समस्त यादव 
चकित हो उठे । जैसे हाथी पहाड़से सिर टकराते हैं, 
उसी प्रकार समस्त यादव नाना प्रकारके अस्त्र-शस्त्रो- 
द्वारा उस दैत्यको घायल करने लगे। गद, अर्जुन, 
अनिरुद्ध एवं जाम्बवतीकुमार साम्ब अपने धनुषकी 
टंकार करते हुए पुनः युद्धभूमिमें आ गये । राजन! 
तदनन्तर महाबाहु अद्युम्न वायुके समान वेगशाली 
रथपर बैठकर धनुषकी 'टंकार करते हुए युद्ध-मण्डलमें 
आ पहुँचे। शकुनिके धनुषकी प्रत्यञ्चा प्रलयकालके 
समुद्रोकि टकरानेके शब्द-जैसी भयंकर टंकार करती 
थी। श्रीकृष्णकुमारने दस बाण मारकर उसे काट 
दिया | फिर सहस्र बाणोंसे उसके सहस्त्र घोडोंको, सौ 
विशिखोंद्वार उसके रथको और बीस बाण मारकर 
उसके सारथिको पृथ्वीपर गिरा दिया । तब उसने 
रथको उठाकर उसमें दूसरे घोडे जोते और दूसरा 
सारथि बैठाकर वह दैत्यराज पुनः रथपर आरूढ 
हुआ | राजन्‌ ! तत्पश्चात्‌ उसने प्रचण्ड पराक्रमसे युक्त 
कोदण्डपर प्रत्यञ्चा चढ़ायी । इसके बाद पीठपर पड़े 
हुए तरकससे सौ बाण खींचकर उसने धनुषपर रखे 
और कानतक खींचकर प्रदयुन्नसे कहा ॥ २८--३७॥ 

शकुनि बोला--तुम सब लोगोंमें मेरे मुख्य शत्रु 
तथा मदमत्त योद्धा हो, अतः पहले तुम्हारा ही वध 
करूँगा। तत्पश्चात्‌ स्वस्थ तेजवाले यादवोंकी सारी 
सेनाका संहार कर डालँगा ॥ ३८ ॥ 

प्रद्यप्नने कहा--असुर ! प्राणियोंकी आयु सदा 
कालके बलसे नष्ट होती या बीतती है। वह बारंबार 
छायाकी तरह आती-जाती है। जैसे बादलोंकी पङ्कि 
आकाइामें वायुकी शक्तिसे आती-जाती है, उसी तरह 
सुख-दुःख भी कालकी प्रेरणासे आता-जाता रहता 
है । जैसे किसान बोयी हुई खेतीको सींचता है और जब 
वह पक जाती है, तब स्वयं उसे हँसुएसे सब ओरसे 
काट लेता है, उसकी प्रकार दुर्जय काल अपनी ही रची 
हुई देहधारियोंकी श्रेणीको अपने गुणोंद्वारा पालता है 
और फिर समय आनेपर उसका संहार कर डालता है । 
जीव तो अहंकारसे मोहित होकर ही ऐसा मानता है कि 


३४४ 

“मैं यह करूँगा, मैं यह करता हुँ; यह मेरा है और वह 
तेरा है; मैं सुखी हुँ, दुःखी हूँ और ये मेरे सुहृद 
हैं' इत्यादि ॥ ३९--४१ ॥ 
शकुनि बोला--नृपश्रेष्ठ ! तुम धन्य हो, जो 
अपनी वाणीद्वारा ऋषि-मुनियोंका अनुकरण करते हो । 
तीन गुणोंके अनुसार पृथक्‌-पृथक्‌ जो प्राणियोंका 
स्वभाव है, उसका उनके लिये त्याग करना कठिन 
होता है ॥ ४२ ॥ 
नारदजी कहते हैं--मैथिलेन्द्र !.युद्धस्थलमें इस 
प्रकार परस्पर सत्सङ्गकी बातें करते हुए प्रद्युम्न और 
शकुनि इन्द्र और वुत्रासुरकी भाँति युद्ध करने लगे । 
शाकुनिके धनुषसे छूटे हुए विशिख सूर्यकी किरणोंके 
समान चमक उठे, परंतु श्रीकृष्णकुमारने एक ही बाणसे 
उन सबको काट दिया-- ठीक उसी तरह, जैसे एक ही 
कटुवचनसे मनुष्य पुरानी मित्रताको भी खण्डित कर 
देता है। तब रण-दुर्मद शकुनिने लाख भारकी बनी 
भारी और विशाल गदा हाथमें लेकर प्रद्युम्रके मस्तक- 
पर दे मारी । साक्षात्‌ भगवान्‌ प्रद्युम्रने अपनी वज्र- 
सरीखी गदासे उसकी गदाके सौ टुकड़े कर दिये-- 
उसी प्रकार जैसे कोई डंडा मारकर काँचके बर्तन टूक- 


टूक कर दे | तब रोषके आवेशसे युक्त हुए उस दैत्यने - 


एक चमचमाता हुआ त्रिशूल हाथमें लिया और उच्च- 
स्वरसे गर्जना करते हुए उसके द्वारा प्रद्युम्रके मस्तकपर 
प्रहार किया । श्रीकृष्णकुमार प्रद्युम्नने भी त्रिशूल मारकर 
दैत्यके त्रिशूलके सो टुकड़े कर डाले। इसके बाद 
रुक्मिणीनन्दनने एक तीखी बरछी लेकर शकुनिके 


क गोलोकधामाधिपति परेशं परात्परं त्वां शरणं व्रजाम्यहम्‌ * 

ऊपर चलायी ॥ ४३--४८ ॥ 

बरछीसे उसकी छाती छिद गयी । इससे उसके मनमें 
कुछ घबराहट हुई, तथापि उसने समराङ्गणमें प्रद्युम्नको 
परिधसे पीट दिया। तब बलवान्‌ रुक्मिणी-कुमारने 
यमदण्ड लेकर दैत्यके उस अद्भुत परिघको उसके द्वारा 
चूर-चूर कर डाला । इतना ही नहीं, वेगपूर्वक चलाये हुए 
उस यमदण्डसे सहसा उसके घोड़ोंको, सारथिको और 
उस दिव्य रथको भी धराशायी कर दिया । नरेश्वर ! 
सारथिके मर जानेपर और घोड़े-सहित रथ एवं परिघके 
भी चूर-चूर हो जानेपर उस महादैत्यने रोषपूर्वक खड्ग 
हाथमें लिया । मैथिल ! जैसे गरुड किसी सर्पके दो 
टुकड़े कर दे, उसी प्रकार महावीर प्रद्युम्नने यमदण्डके 
द्वारा उसके खड्गके दो टुकड़े कर डाले | इसके बाद 
श्रीकृष्णकुमारने उसी यमदण्डसे दैत्यके कंधेपर प्रहार 
किया । उसके आघातसे झकुनिकी तत्काल मूर्च्छा आ 
गयी । तदनन्तर क्रोधसे भरे हुए प्रद्युम्नने तत्काल 
दैत्य-सेनाके भीतर प्रवेशं किया। जैसे दावानल 
जंगलको जलाता है, उसी प्रकार वे उस सेनाके बड़े-बड़े 
वीराँको धराशायी करने लगे। माधव प्रद्युप्नने उस 
यमदण्डके द्वारा यमराजकी भाँति हाथियों, घोड़ों, रथों 
और उन आततायी दैत्यॉको मार गिराया । दैत्योंके पैर 
मुख, अङ्ग और भुजाएँ छिन्न-भिन्न हो गयीं । वे समस्त 
दैत्य और दानव कालके गालमें चले गये। भीम- 
पराक्रमी प्रद्युम्नको यमराजका रूप धारण किये देख 
कितने ही दैत्य युद्धभूमिसे अपना-अपना स्थान छोड़कर 
दसौं दिशाओंमें भाग गये ॥ ४९-५८ ॥ 


इस प्रकार श्रीगर्गसँहितामे विश्वजितखण्डके अन्तर्गत नारद-बहुराश्व-सवादमे “शकुनि और प्रचुज्नके 
युद्धका वर्णन नामक आड्तीसवाँ अध्याय पूर हुआ ५ ३८ ॥ 


——ssOs—— 


उनतालीसवाँ अध्याय 


शकुनिके मायामय उस्त्रोंका प्रद्युम्रद्वारा निवारण तथा उनके चलाये हुए 
श्रीकृष्णास्रसे युद्धस्थलमें भगवान्‌ श्रीकृष्णका प्रादुर्भाव 
नारदजी कहते हैं-महाराज ! झाकुनिने फिर राजन्‌! उस प्रचण्डविक्रमशाली कोदण्डपर तीखा 


उठकर जब अपनी सेनाका विनाश हुआ देखा, तब बाण रखकर बलवान्‌ दैत्यराज शकुनिने रणभूमिमें 
उसने लाख भारके समान भारी धनुष हाथमें लिया। प्रद्युम्नसे कहा ॥ १-२॥ 


| 


अध्याय ३९] 

शकुनि बोला--राजन्‌ | इस भूतलपर कर्म ही 
प्रधान है। महत्‌ कर्म ही साक्षात्‌ गुरु तथा सामर्थ्य- 
झाली ईश्वर है। यहाँ कर्मसे ही उच्चता और नीचता 
प्रकट होती है तथा उस कर्मसे ही विजय और पराजय 
होती है। जैसे सहखों गौओके बीचमें छोड़ा हुआ 
बछड़ा सत्पुरुषोंके देखते-देखते अपनी माताको ढूँढ़ 
लेता है, वैसे ही जिसने भी शुभाशुभ कर्म किया है, 
उसके द्वारा किया हुआ कर्म सहस्रों मनुष्योंके होनेपर 
भी उस कर्ताको ही प्राप्त होता है। इसके अनुसार मैं 
सुदृढ़ कर्म करके उसके द्वारा अपने शन्रुस्वरूप तुमको 
अवश्य जीत छूँगा । इसके लिये मैंने शपथ खायी है। 
तुम भी शीघ्र ही इसका प्रतीकार करो, जिससे इस 
भूमिपर तुम्हारी पराजय न हो ॥ ३--५॥ 
` अद्युम्ने कहा--दैत्यराज ! यदि तुम. कर्मको 
प्रधान मानते हो तो यह भी जान लो कि कालके बिना 
उसका कोई फल नहीं होता । कर्म करनेपर भी उसके 
पाक या परिणाममें कभी-कभी विन्न उपस्थित हो जाता 
है, अतः श्रेष्ठ विद्वान्‌ पुरुषोंने सदा काल या समयको ही 
बलिष्ठ माना है । दैत्यराज ! सुनो, कर्मके परिपाकका 
अवसर आनेपर भी कर्ताके बिना उसका फल कदापि 
नहीं प्राप्त होता । इसलिये श्रेष्ठ पुरुष कर्ताको ही प्रधान 
मानते हैं, कर्म और कालको नहीं । कुछ लोग योग 
(उपाय) को ही प्रधान मानते हैं; क्योंकि उसके बिना 
भूतलपर कोई भी कर्म और उसके फलकी सिद्धि नहीं 
हो सकती । काल, कर्म और कर्ताके रहते हुए भी 
योगके बिना सब व्यर्थ हो जाता है। योग, कर्म, कर्ता 
और कालके होते हुए भी विधिज्ञानके बिना सब व्यर्थ 
हो जाता है, जैसे परिणामके प्रकार आदिका विचार 
क्रिये बिना फलका यथावत्‌ साधन नहीं होता । योग, 
कर्म, कर्ता, काल और विधिज्ञानके होनेपर भी ब्रह्म- 
पुरुषके बिना कुछ भी नहीं होता। इसलिये मैं उन 
परिपूर्णतम भगवानको नमस्कार करता हूँ, जिनसे 
अखिल विश्वका ज्ञान होता है॥ ६-१० ॥ त 
शकुनि बोला--हे महाबाहु प्र्न ! तुम तों 
साक्षात्‌ ज्ञानके निधि हो, तुम्हारे दर्शनमात्रसे मनुष्य 
कृतार्थ हो जाता है। जो तुम्हारा सङ्ग पाकर 
तुमसे वार्तालाप करते हैं, उनकी महिमाका वर्णन 

* शाकुनिके मायामय अस्रोका प्रद्युम्नद्दारा निवारण * ३४५ 


करनेमें तो चार मुखवाले ब्रह्माजी भी समर्थ नहीं 
हैं॥ ११-१२ ॥ 

नारदजी कहते हैं--राजन्‌ ! यों कहकर मायावी 
और बलवान्‌ दैत्यराज शकुनिने मयासुरसे सीखे हुए 
रौरवार्नका संधान किया! राजन्‌ ! उस अखसे बड़े- 
बड़े नाग, दंदशूक और विषैले बिच्छू करोड़ोंकी 
संख्यामें निकले । वे सब-के-सब बड़े विकराल और 
रौद्ररूपधारी थे। उनके द्वारा डसी हुई सारी सेना उनके 
फुफकारोंसे मतवाली हो गयी । यह देख परम बुद्धिमान्‌ 
प्रद्युप्नने गरुडार्जका संधान किया । उस अखसे कोटि- 
कोटि गरुड, नीलकण्ठ, मोर तथा अन्य भयानक पक्षी 
उस दैत्यके देखते-देखते प्रकट हुए । उन पक्षियोनि उस 
युद्धमें नागों, दंदशूकों तथा बिच्छुओंको निगल लिया । 
फिर वे तीखी चोंच और बड़ी पाँखवाले पक्षी क्षणभरमें 
अदृश्य हो गये ॥ १३---१७ ॥ 

राजन्‌! तब उस रणदुर्मद दैत्य शकुनिने भी 
राक्षसी, गान्धर्वी, गोह्यकी और पैशाची मायाका संधान 
किया । उन बाणोंसे निकले हुए विकराल और काले 
रूपवाले करोड़ों भूत और प्रेत वहाँ अङ्गारोंकी वर्षा 
करने लगे । उस तामसी और पैशाची मायाको जानकर 
युद्धाभिलाषी श्रीकुष्णकुमार मीनध्वज प्रद्युम्नने 
सत्त्वा्का संधान किया । राजन्‌ ! उस बाणसे करोड़ों 
विष्णुपार्षद प्रकट हुए, जिन्होंने उस पैशाची मायाको 
वैसे ही नष्ट कर दिया, जैसे गरुड नागिनको नष्ट कर 
दे। तब उस मायावी दैत्यने पुनः गौह्यकी मायाका 


संधान किया, जिससे गर्जन-तर्जन करते हुए करोड़ों . 


भयानक मेघ प्रकट हुए। ये मल, मूत्र, रक्त, मेदा, 
मज्जा और हड्डीकी वर्षा करने लगे । महाराज ! उस 
गौह्यकी मायाक्रो जानकर भगवान्‌ प्रद्युम्न हरिने उसके 
विनाशके लिये बाणपर शूकरास्त्रका संधान किया। 
उस बाणसे घर्घर ध्वनि करनेवाले भगवान्‌ यज्ञवाराह- 
का प्राकट्य हुआ । वे वेगसे अपनी सटाएँ, (गर्दनके 
बाल) हिलाकर तीखी दाढ़से बादलोंको विदीर्ण 
करते हुए उसी प्रकार शोभा पाने लगे, जैसे मत्त 
गजराज बाँसके वृक्षोंको तोड़ता-फोड़ता शोभा 


प्रतिदिन पाता है॥ १८ २५॥ 


तदनन्तर उस दैत्यने रणमण्डलमें गान्धर्वी माया 

प्रकट की। युद्ध अदृश्य हो गया ओर वहाँ सोनेके 
करोड़ों महल खड़े हो गये। सत्पुरुषोंके देखते-देखते 
वे स्वर्णमय भवन वस्त्रों और अलेकारोसे सज गये । 
वहाँ विद्याघरियाँ और गन्धर्व नाचने-गाने लगे । 
नरेश्वर ! मृदङ्ग, ताल और वाद्यॉके मोहक शब्दों 
तथा रागयुक्त हाव-भाव और कराक्षोंद्रारा लोगोंको 
संतुष्ट करती हुई सोलह वर्षकी-सी अवस्थावाली 
कमलनयनी, मनोमोहिनी, सुन्दरी रमणियाँ वहाँ 
प्रकट हो गयीं। उनके रूप-लावण्य तथा रागंसे जब 
समस्त वृष्णिबंशी पुरुष मोहित हो गये, तब उस 
मोहिनी गान्धर्वी मायाको जानकर उसके निवारणके 
लिये महाबली प्र्ुन्नने रणभूमिमें ज्ञानासत्रका 
संधान किया ॥ २६-३० ॥ 
नृपेश्वर ! उस समय ज्ञानोदय होनेपर सबके मोहका 
नाश हो गया । उस मायाके नष्ट हो जानेपर क्रोधसे भरे 
हुए मायावी दैत्यराज शकुनिने राक्षसी मायाका संधान 
किया । राजन्‌ ! फिर तो क्षणभरमें सारा आकाश 
पंखधारी पर्वतोंसे आच्छादित हो गया । पृथ्वीपर घोर 
अन्धकार छा गया, मानो प्रलयकालमें मेघोंकी घोर 
घटा घिर आयी हो | आकाशसे चारों ओर जले वृक्ष, 
प्रस्तर-खण्ड, हड्कियाँ, घड़, रक्त, गदाएँ, परिघ, खड्ग 
और मुसल आदि बरसने लगे । विदेहराज ! पर्वत 
मेघोंक समान आकाइमें घूमने लगे । हाथियों और 
घोड़ोंको अपना भक्ष्य बनाते हुए सैकड़ों राक्षस और 
यातुधान हाथोंमें शूल लिये “काट डालो, फाड़ डालो' 
इत्यादि कहते हुए दृष्टिगोचर होने रगे । रणमण्डलमें 
बहुत-से सिंह, व्याघ्र और वाराह दिखायी देने लगे, 
जो अपने नखोंद्वारा हाथियोंको विदीर्ण करते हुए उनके 
'शरीरोको चबा रहे थे । अपनी सेनाको पलायन करती 
देख महाबली प्रुम्नने उस राक्षसी मायाको जीतनेके 
लिये नरसिंहात्रका संधान किया। इससे साक्षात्‌ 
रौद्ररूपधारी भगवान्‌ नरसिंह हरि प्रकट हो गये, 
जिनके अयाल चमक रहे थे। जीभ लपलपा रही थी 
तथा बड़े-बड़े नख और पूँछ उनकी शोभा बढ़ाते थे । 
बाल हिल रहे थे, मुंह डरावना दिखायी देता था और 
वे हुंकारसे अत्यन्त भीषण प्रतीत होते थे । रणमण्डलमें 
सिंहनाद करते हुए वे खड़े हो गये। उनके उस 


सिंहनादसे सप्त पाताळ और सातों लोकोंसहित सारा 
ब्रह्माण्ड गूँज उठा, दिग्गज विचलित हो गये, तारे 
खिसक गये और भूखण्ड-मण्डल काँपने लगा | वे 
अपने तीखे नखोंसे दैत्योंके देखते-देखते वृक्षोंसहित 
पर्वतोंको आकाशमें उठाकर उनकी सेनाके बीच भू- 
पृष्ठपर पटक देते थे राक्षसोंको पकड़कर बड़े वेगसे 
फाड़ डालते थे । उन नरहरिने युद्धस्थलमें यातुधानोंको 
अपने पैरॉसे मसल डाला। सिंहों, व्याप्नों और 
चाराहोको तीखे नखोंसे विदीर्ण करके आकारमें 
फेंक दिया। फिर वे भगवान्‌ विष्णु वहीं अन्तर्धान 
हो गये ॥ ३१--४३॥ 

इस प्रकार राक्षसी मायाके नष्ट हो जानेपर रुक्मिणी- 
नन्दन प्रद्युम्नने समराङ्गणमें विजयदायक मौलेन्द्र नामक 
शङ्ख बजाया । उस समय दुन्दुभियोंकी ध्वनिसे मिश्रित 
जय-जय घोष होने लगा । प्रद्युम्रके ऊपर देवतालोग 
फूल बरसाने लगें। अपनी मायाके नष्ट हो जानेपर 
दैत्यराज शकुनि रथ और सैनिकोंके साथ वहीं अदृश्य 
हो गया। इसके बाद उसने मय नामक दैत्यद्वारा 
सिखायी हुई दैतेयी माया प्रकट की। उस समय 
बिजलीकी कड़कके साथ हाथीकी सूँड़के समान मोटी 
जलधाराएँ बरसाते हुए सांवर्तक मेघगण सत्पुरुषोंके 
देखते-देखते आकाइामें छा गये । एक ही क्षणमें सारे 
समुद्र प्रचण्ड आँधीसे कम्पित और क्षुभित हो परस्पर 
कराते हुए अपने भैंवरोंसे समस्त भूमण्डलको 
आष्ठावित करने लगे। उसमें यादवोंके आत्मीय 
जनोंसहित सारे वृक्ष डूब गये । यह देख समस्त यादव 
बहुत भयभीत हो गये तथा रामकुष्णके नामोंका कीर्तन 
करते हुए अपना सारा पराक्रम भूल गये । राजेन्द्र ! 
एक ही क्षणमें वे सब लोग चुपचाप पराजित हो गये | 
तब महाबाहु प्रययुन्नने प्रचण्ड पराक्रमके आश्रय- 
भूत कोदण्डपर बाण रखकर उनके ऊपर सहसा 
श्रीकृष्णास्रका संधान किया ॥ ४४--५१॥ ` , 

मिथिलेश्वर ! उस समय वहाँ कुशस्थली पुरीके , 
प्रातःकालीन करोड़ों सूर्योके समान कान्तिमान्‌ उत्कृष्ट 
तेजःपुञ्ज स्वयं इस प्रकार प्रकट हुआ, मानो वह अपने 
अभीष्ट अर्थका मूर्तिमान्‌ रूप हो। वह तेज दसों 
दिशाओंका अनुरञ्जन कर रहा था। उस परम तेजके 


अध्याय ४०] 


0! 


भीतर नूतन जलधरके समान इयाम छविसे 
सुशोभित, सुवर्णमय कमलकी रेणुके सदुश पीत- 
वसनसे समलंकृत, भ्रमरॉके गुञ्जारवसे निनादित, 
कुन्तलराशिधारी, वैजयन्तीमाला पहने, श्रीवत्सचिह्न 
एवं उत्तम कोस्तुभरलसे सुशोभित वक्षवाले, प्रफुल्ल 
पङ्कजके तुल्य विशाळलोचन, चार भुजाधारी 
श्रीकृष्ण दृष्टिगोचर हुए। उनके मस्तकपर सुन्दर 
किरीट, कण्ठमें मनोहर हार तथा चरणोंमें नवल नूपुर 
शोभा दे रहे थे । कानोंमें नूतन सूर्यकी-सी कान्तिवाले 
सोनेके कुण्डल झलमला रहे थे॥ ५२-५४ ॥ 
इस प्रकार भगवान्‌ श्रीकृष्णको देखकर यदुवंशी 


* शाकुनिके जीवस्वरूप शुकका निधन * 

३४७ 


अत्यन्त हर्षसे खिल उठे । उन्होंने दोनों हाथ जोड़कर 
उन परमेश्वरको प्रणाम किया। मिथिलेश्वर ! 
उस समय देवतालोग सब ओरसे फूल बरसाकर 
जोर-जोरसे जय-जयकार करने लगे! तत्काल 
आये हुए ऑार्ङ्गधनुषधारी भगवान्‌ श्रीकुष्णने अपने 
शारङ्गधनुषसे छूटे हुए एक ही बाणसे लीला- 
पूर्वक शाकुनिके प्रत्यञ्चासहित कोदण्डको रोष- 
पूर्वक खण्डित कर दिया। धनुष कट जानेपर 
तिरस्कृत हुआ शकुनि युद्ध छोड़कर अपने अस्न- 
शास्त्रॉंका समूह ले आनेके लिये चन्द्रावतीपुरीको 
चला गया ॥ ५५--५७॥ 


इस प्रकार श्रीगर्गसंहिताने विश्वजित्रूण्डके अन्तर्गत नारद-बहुलाश्व-संवादमे ` श्रोकृष्णका 
आगमन नामक उनतालीसाँ अध्याय पूरा हुआ ॥ ३९ ७ 


चालीसवाँ अध्याय 
शकुनिके जीवस्वरूप शुकका निधन 


नारदजी कहते हैं--राजन्‌! शकुनिके चले 
जानेपर कमलनयन भगवान्‌ श्रीकृष्णे प्रद्युम्न आदि 
समस्त यादवोंको बुलाकर इस प्रकार कहा ॥ १ ॥ 

श्रीभगवान्‌ बोले--पूर्वकालमें सुमेरु पर्वतके 
उत्तरभागमें इस शकुनि नामक दैत्यने चार युगोंतक 
निराहार रहकर तपस्याद्वारा भगवान्‌ शिवको संतुष्ट 
किया । चार युग व्यतीत हो जानेपर साक्षात्‌ महेश्वर- 
देवने प्रसन्न होकर दर्शन दिया और कहा-- वर 
माँगो ।' दैत्य शकुनिने उनको प्रणाम किया । उसका 
रोम-रोम खिल उठा और नेत्रोंमें प्रेमके आँसू छलक 
आये । उसने दोनों हाथ जोड़कर गदगद वाणीमें धीरिसे 
कहा---'प्रभो ! यदि मैं मरूँ तो भूतलका स्पर्श होते 
ही फिर जी जाऊँ और आकाशमें भी हे देव! दो 
घड़ीतक मेरी मृत्यु न हो ।' दैत्यके इस प्रकार कहनेपर 
भगवान्‌ हरे उसे दोनों वर दे दिये.और पिजरेमें रखे 
हुए एक तोतेको देकर उस नतमस्तक दैत्यसे कहा-- 
“निष्पाप दैत्य ! यह तोता तुम्हारे जीवके तुल्य है । तुम 
इसकी सदा रक्षा करना । असुर ! इसके मर जानेपर 
तुम्हें यह जानना चाहिये कि मेरी ही मृत्यु हो गयी 


है।' उसे इस प्रकार वर देकर रुद्रदेव अन्तर्धान 
हो गये। इसलिये दुर्गमें तोतेकी मृत्यु हो जानेपर 
शाकुनिका वध होगा ॥ २--८॥ 

नारदजी कहते हैं-यह कहकर वीरोंकी उस 
सभामें भगवान्‌ देवकीनन्दनने गरुडको शीघ्र बुलाकर 
हँसते हुए मुखसे कहा ॥ ९ ॥ 

श्रीभगवान्‌ बोले--परम बुद्धिमान्‌ गरुड ! मेरी 
बात सुनो, तुम चन्द्रावतीपुरीको जाओ । वह पुरी सौ 
योजन विस्तृत है और दैत्योंकी सेनासे घिरी हुई है । 
सुवर्ण और रत्नांसे मनोहर प्रतीत होनेवाले गगनचुम्बी 
महलों तथा विचित्र उपवनों एवं उद्यानोंसे सुशोभित है । 
बड़े-बड़े दैत्य उसकी शोभा बढ़ाते हैं । उसके प्रत्येक 
दुर्गमै और दरवाजोंपर दैत्यपुगव उसकी रक्षा करते हैं 
(उस पुरीमें जाकर तुम शकुनिके महलके भीतर पिंजरे- 
में सुरक्षित तोतेको मार डालो) ॥ १०-११३॥ 

नारदजी कहते हैं--राजन्‌ ! उस पुरीको देखनेके 
लिये गरुडने सूक्ष्म रूप धारण कर रिया । वे दैत्योंसे 
अलक्षित रहकर, अट्टालिकाओ तथा तोरिकाओंका 
निरीक्षण करते हुए, उड़-उड़कर एक महलसे दूसरे 


महलमें होते हुए शकुनिके भवनमें जा पहुँचे । दैत्यके 
जीवस्वरूप शुककी खोज करते हुए गरुडजी क्षणभर 
वहाँ खडे रहे । उस समय दैत्यराज शकुनि वहाँ युद्धके 
लिये कवच धारण किये भाँति-भाँतिके अख्न-शस्र ले 
रहा था । उस वीरका हृदय क्रोधसे भरा हुआ था । 
राजन्‌ ! उसकी स्त्री मदालसा उसकी कमरमें दोनों 
हाथ डालकर बोली ॥ १२--१५॥ 
मदालसाने कहा--राजन्‌ ! प्राणनाथ ! तुम्हारे 
सारे सुहृद, अनुकूल चलनेवाले भाई तथा उद्भट 
दैत्यप्रवर युद्धमें मारे गये । यादवोंके साथ युद्ध करनेके 
लिये न जाओ; क्योंकि उनके पक्षमें साक्षात्‌ भगवान्‌ 
श्रीहरि आ गये हे । उन्हें तत्काल भेंट अर्पित करो, 
जिससे कल्याणकी प्राप्ति हो ॥ १६-१७॥ 
शकुनि बोला--प्रिये ! यादवोंने बलपूर्वक मेरे 
भाइयोंका वध किया है, अतः मैं अपनी सेनाओंद्वारा 
उन्हें अवश्य मारूँगा। भगवान्‌ शिवके वरदानसे 
भूतलपर मेरी मृत्यु नहीं होगी । प्रिये ! चन्द्रनामक 
.उपटद्रोपमें सुन्दर पतंग पर्वतपर इस समय मेरा जीवरूपी 
शुक विद्यमान है। झङ्खचूड़ नामक सर्प दिन-रात 
उसकी रक्षा करता है । इस बातको कोई नहीं जानता । 
फिर मेरी मृत्यु कैसे हो सकती है॥ १८--२० ॥ 
नारदजी कहते हैं--राजन्‌! शुकविषयक 
वृत्तान्त सुनकर दिव्यवाहन गरुडने वहाँसे चन्द्रनामक 
उपद्वीपमें जानेका विचार किया । वेगसे उड़ते हुए गरुड 
समुद्र्के तटपर जा पहुँचे और चन्द्रद्वीपकी खोज करते 
हुए आकारमें विचरने लगे । शतयोजन विस्तृत एवं 
भयंकर गर्जना करनेवाले समुद्रपर दृष्टिपात करते हुए 
पक्षिराज गरुड लतावृन्दसे मनोरम सिंहलद्रीपमें पहुँच 
गये। नहाँके लोगोंसे गरुडने पूछा--'इस स्थानका 
, चया नाम है ?' उत्तर मिला--'सिंहलद्वीप।' तब 
वहाँसे उडते हुए गरुड बड़े वेगसे त्रिकूटपर्वतके 
शिखरपर बसी हुई लङ्कामें जा पहुँचे। लङ्का जाकर 
वहाँसे भी उडे और पाञ्जजन्यद्टीपमें चले गये। 
पाञ्जजन्यसागरके निकट पहुँचनेपर बलवान्‌ पक्षिराज 
गरुडको बड़ी भूख लगी । इन्होंने हठात्‌ तीखी चोंच- 
द्वारा बहुत-से मत्स्य पकड़ लिये। उन्हीं मत्स्योमें 
एक बड़ा भारी मगर भी आ गया, जो दो योजन लंबा 


था । उसने गरुडका एक पैर पकड़ लिया और पानीके 
भीतर खींचने लगा । गरुड अपना बल लगाकर उसे 
किनारेकी ओर खींचने लगे । राजन्‌! उस समय दो 
घड़ीतक उन दोनोंमें खींचातानी चलती रही । गरुडका 
वेग बड़ा प्रचण्ड था । उन्होंने अपनी तीखी चोंचसे 
उस मगरकी पीठपर इस प्रकार चोट की, मानो 
यमराजने यमदण्डसे प्रहार किया हो । उसी समय वह 
मगरका रूप छोड़कर तत्काल एक महान्‌ विद्याधर हो 
गया। उसने साक्षात्‌ गरुडको मस्तक झुकाया और 
हँसते हुए कहा ॥ २१-३० ॥ 

विद्याधर बोला--मैं पूर्वकारमें हेमकुण्डल 
नामक प्रसिद्ध विद्याधर था । एक दिन देवमण्डलमें 
सम्मिलित हो मैं आकारागङ्गामें स्नान करनेके लिये 
गया । वहाँ मुनिश्रेष्ठ ककुत्स्थ पहलेसे स्नान कर रहे 
थे। हँसी-हँसीमें उनका पैर पकड़कर मैं उन्हें जलके 
भीतर खींच ले गया । तब ककुत्स्थने मुझे शाप देते हुए 
कहा-- दुर्बुद्धे ! तू मगर हो जा।' तब मैने उन्हें 
अनुनय्‌-विनयसे प्रसन्न किया । वे शीघ्र ही प्रसन्न हो 
गये और वर देते हुए बोले--'गरुडकी चोंचका प्रहार 
होनेपर तुम मगरकी योनिसे छूट जाओगे।' सुव्रत ! 
आज आपकी कृपासे मैं ककुत्स्थ मुनिके झापसे 
छुटकारा पा गया ॥ ३१--३४॥ 

नारदजी कहते है--यों कहकर जब हेमकुण्डल 
नामक विद्याधर स्वर्गलोकको चला गया, तब गरुड 
दोनों पाँखॉसे उड़कर वहाँसे व्योममण्डलमें पहुँच 
गये। वहाँसे वेगपूर्वक उड़ते हुए वे हरिण नामक 
उपट्वीपमें गये । वहाँ अपान्तरतमा नामक मुनि बड़ी 
भारी तपस्या करते थे। उनके आश्रममें जानेपर 
पक्षिराज गरुडकी एक पाँख टूटकर गिर गयी। उसे 
देखकर अपान्तरतमा नामक मुनि गरुडसे बोले-- 
“पक्षिन्‌ | मेरे मस्तकपर अपनी पाँख रखकर तुम 
सुखपूर्वक चले जाओ।' तब गरुड उनके मस्तकपर 
पाँख रखकर आगे बढ़ गये। अपने ही समान 
अनेकानेक चन्द्रोपम पंख गरुडने उनके सिरपर देखे । 
इससे उन्हें बड़ा विस्मय हुआ । तब अपान्तरतमा मुनि | 
गरुडसे बोले--'पक्षिराज ! जब-जब श्रीकुष्णका 
अवतार होता है, तब-तब सदा गरुडकी एक पाँख यहाँ 


गिरती है । कल्प-कल्पमें श्रीकृष्णचन्द्रका अवतार होता 
हे और तब-तब मेरे मस्तकपर गरुडका पंख गिरता है । 
इस प्रकार यहाँ अनन्त पंख पड़े हे । जो सबके आदि- 
अन्त बताये जाते हैं, उन भगवान्‌ श्रीकृष्णको मैं मस्तक 
झुकाकर प्रणाम करता हूँ ॥ ३५--४१ ॥ 

नारदजी कहते हैँ--यह सुनकर गरुड आश्चर्य- 
चकित हो उठे । उन्होंने उन मुनिवरको प्रणाम करके 
फिर अपनी उड़ान भरी और आकाशमण्डलमेँ होते हुए 
वे रमणकद्वीपमें चले गये । वहाँ सर्पोंसे बलि लेकर वे 
आवर्तकद्ठीपमें गये और वहाँके सुधाकुण्डमें सुधाका 
पान करके बलवान्‌ पक्षिराज शुद्नद्वीपमें जा पहुँचे । 
वहाँ उन्होंने मुझसे चन्द्रद्वीपका पता पूछा। फिर मेरे 
कहनेसे पक्षी गरुड उत्तर दिशाकी ओर गये। इस 
तरह वे खगेश्वर चन्द्रद्यीपक पर्वतपर जा पहुँचे। 
वहाँ विनतानन्दनने जलदुर्ग और अग्रिदुर्ग देखा। 
मिथिलेश्वर ! बलवान्‌ पक्षिराजने सारे जलदुर्गको 
अपनी चोंचमें लेकर उसीसे अग्निदुर्गको बुझा दिया । 
वहाँ पर्वतीय कन्दराके द्वारपर जो लाखों दैत्य सोये थे, 
वे उठ खड़े हुए । उनके साथ दो घड़ीतक गरुडका युद्ध 
चलता रहा । पक्षिराजने युद्धमें अपने पंजोंसे कितने 
ही राक्षसोंको विदीर्ण कर डाला, किन्हींको पाँखोंसे 
मारकर धराशायी कर दिया । कुछ दैत्योंको चोंचसे 
पकड़कर बलवान्‌ पक्षिराजने पर्वतके पृष्ठभागपर पटक 
दिया और फिर उठाकर बलपूर्वक आकारामें फेंक 
दिया । कुछ मर गये और शेष दैत्य दसों दिशाओंमें 
भाग गये! इस तरह दैत्योंका संहार करके पक्षिराज 
गुफामें घुस गये ॥ ४२--५० ॥ 

वहाँ झङ्कचूड़ नामक सर्पके मस्तकपर उन्होंने 
अपने चमकीले पैरसे आघात किया। राद्वचूड़ 


शकुनिके जीवस्वरूप शुकका निधन * 

३४९ 


गरुडको देखकर अत्यन्त तिरस्कृत हो पिंजरेके तोतेको 
पानीमें फॅंककर शीघ्र ही वहाँसे पलायन कर गया ! 
राजन्‌ ! गरुडने पिंजरेसहित शुकको तत्काल अपनी 
चोंचमें लेकर आकाझमें उड़ते हुए युद्धस्थलमें जानेका 
विचार किया। तबतक भागे हुए दैत्योंका महान्‌ 
कोलाहल आरम्भ हुआ। नरेश्वर ! “तोता ले गया, 
तोता ले गया'--इस प्रकार चिल्लाते हुए उन 
असुरोंकी आवाज आकाइमें और सम्पूर्ण दिशाओंमें 
फैल गयी और दैत्यकी सेनाओंके लोगेनि भी इस 
बातको सुना ॥ ५१-५४ ॥ 

स्वर्ग, भूतल एवं समस्त ब्रह्माप्डमें “तोता ले गया, 
तोता ले गया' की आवाज गूँज उठी। उसे सुनकर 
असुरोंसहित शकुनि सशङ्क हो गया । वह शूल लेकर 
तत्काल चन्द्रावतीपुरीसे उठा और “गरुड तोतेको ले 
गये हैं'---यह सुनकर रोषपूर्वक उनका पीछा करने 
लगा । उसने गरुडको अपने शूलसे मारा, तो भी उन्होंने 
मुखसे तोतेको नहीं छोड़ा । वे सातो समुद्र और सातों 
्वीपोंका निरीक्षण करते हुए आगे बढ़ते गये । दैत्यराज 
शकुनिने प्रत्येक दिशामें और आकाशके भीतर भी 
उनका पीछा किया। राजन्‌! नागान्तक गरुड 
आकाइमें भ्रमण करते हुए कोटि योजनतक चले गये | 
दैत्यके त्रिशूलकी मारसे वे क्षत-विक्षत हो गये, तथापि 
मुखसे तोतेको छोड़ नहीं सके ॥ ५५--५८क॥ 

राजन्‌ ! लाख योजन ऊँचे आकाइमें जानेपर 
पिंजरे सहित शुक पत्थरकी भाँति सुमेरुपर्वतके 
रिखरपर बड़े वेगसे गिरा । पिंजरा टूट गया और तोतेके 
प्राण-पखेरू उड़ गये । तदनन्तर गरुड उस महायुद्धमें 
श्रीकुष्णके पास चले गये । राजन्‌ ! दैत्य शकुनि खिन्न- 
चित्त हो चन्द्रावतीपुरीमें लौट गया ॥ ५९--६१ ॥ 


इस प्रकार श्रीगर्गसेहितामें विश्वजित्खण्डके अन्तर्गत नारद-बहुलाश्व-संवादमें “गरुडका आगमन 
नामक चालीसवाँ अध्याय पूर हुआ 0४० ७ 


इकतालीसवाँ अध्याय 


शाकुनिका घोर युद्ध, सात बार मारे जानेपर भी उसका भूमिके स्पर्शसे पुनः जी 
उठना; अन्तमें भगवान्‌ श्रीकृष्णद्वारा युक्तिपूर्वक उसका वध 


नारदजी कहते हैं--राजन्‌ ! शेष दैत्योंको लेकर 
नाना प्रकारके अरख्-शख धारण किये बलवान्‌ वीर 
शकुनि, दिव्य मनोहर अश्व उच्चैःश्रवाप आरूढ 
हो, क्रोघसे अचेत-सा होकर, धनुषकी टंकार करता 
हुआ भगवान्‌ श्रीकृष्णके भी सम्मुख युद्ध करनेके 
लिये आ गया ॥ १-२॥ 
रणदुर्मद दैत्य शकुनि तथा उसकी सेनाका पुनः 
आगमन देख समस्त वृष्णिवंशियोंने अपने-अपने 
आयुध उठा लिये । उस समय दैत्योंका यादवोंके साथ 
घोर युद्ध हुआ । वीरोंके साथ वीर इस तरह जूझने लगे, 
जैसे सिंहोंके साथ सिंह लड़ रहे हों । राजन्‌! मेघकी 
गर्जनाके समान बारंबार कोदण्डकी टंकार करता हुआ 
झाकुनि सबके आगे था। उसने नाराचोंद्रारा दुर्दिन 
“उपस्थित कर दिया । बाणोंका अन्धकार छा जानेपर 
शाङ्गधनुष धारण करनेवाले भगवान्‌ गरुडध्वज अपने 
उस धनुषसे उसी प्रकार सुशोभित हुए, जैसे इन्द्रधनुषसे 
मेघकी शोभा होती है। साक्षात्‌ भगवान्‌ श्रीकृष्णने 
अपने एक ही बाणसे लीलापूर्वक असुर शाकुनिके 
बाण-समूहोको काट डाला ॥ ३--७॥ 
मिथिलेश्वर ! युद्धमें अपने कोदण्डको कानतक 
खींचकर झाकुनिने भगवान्‌ श्रीकृष्णके हृदयमें दस 
बाण मारे । तब प्रलय-समुद्रके महान्‌ आवतोकि भीषण 
संघर्षफे समान गम्भीर नाद करनेवाली शाकुनिके 
धनुषकी प्रत्यञ्चाको श्रीकृष्णने दस बाणोंसे काट 
डाला। नरेश्वर ! मायावी दैत्य शकुनि सबके देखते- 
देखते सौ रूप धारण करके श्रीहरिके साथ युद्ध करने 
लगा । तब साक्षात्‌ भगवान्‌ श्रीकृष्ण एक सहस्र रूप 
धारण करके उस दैत्यके साथ युद्ध करने लगे, वह 
अद्भुत-सी बात हुई। बलवान्‌ दैत्यराज इाकुनिने 
मयासुरके बनाये हुए आग्नितुल्य तेजस्वी त्रिशूलको 
घुमाकर उसे श्रीहरिके ऊपर चला दिया । तब कुपित 
हुए परिपूर्णतम महाबाहु श्रीहरिने उस त्रिशूलको 


वैसे ही काट दिया, जैसे तीखी चोंचवाला गरुड किसी 
सर्पको टूक-टूक कर डाले ॥ ८ १३॥ 

तदनन्तर क्रोधसे भरे हुए महाबाहु श्रीहरिने शकुनि- 
के मस्तकपर अपनी गदा चलायी तथा उस वज्रतुल्य 
गदाकी चोटसे उस दैत्यको घोड़ेसे नीचे गिरा दिया। 
गदाकी चोटसे पीड़ित हुआ दैत्य क्षणभरके लिये 
मूर्च्छित हो गया । फिर युद्धस्थलमें अपनी गदा लेकर 
वह माधवके साथ युद्ध करने लगा ॥ १४-१५॥ 

उस समय रणमण्डलमें गदाओंद्वारा उन दोनोंके 
बीच घोर युद्ध हुआ । गदाओंके टकरानेका चर-चट 
शब्द वज्रके टकरानेकी भाँति सुनायी पड़ता था | 
श्रीकृष्णकी गदासे चूर-चूर होकर शकुनिकी गदा 
पृथ्वीपर गिर पड़ी। वह युद्धमें सबके देखते-देखते 
अङ्गारकी भाँति दहकने लगी । जैसे पर्वतकी कन्दरामें 
दो सिंह लड़ते हों, जैसे वनमें दो मतवाले हाथी जूझते 
हों, उसी प्रकार समराङ्गणमें वे दोनों--श्रीकृष्ण और 
शकुनि परस्पर युद्ध करने लगे । झकुनिने श्रीकृष्णको 
सौ योजन पीछे कर दिया और श्रीकृष्णने उसे भूतलपर 
सहस्र योजन पीछे ढकेल दिया। तब त्रिभुवननाथ 
श्रीहरिने उसे दोनों भुजाओंमें पकड़कर जाँधोंके धक्केसे 
जमीनपर वैसे ही पटक दिया, जैसे किसी बालकने 
कमण्डलु फेंक दिया हो। इससे उस दैत्यको कुछ 
व्यथा हुई। फिर उस युद्ध-दुर्मद दुराचारी शकुनिने 
जारुधि पर्वतको पकड़कर उसे श्रीकृष्णपर चला दिया | 
पर्वतको अपने ऊपर आता देख कमलनयन भगवान्‌ 
श्रीकृष्णने पुनः उसे उसीकी ओर लौटा दिया। इस 
प्रकार जय-शब्दका. उच्चारण करते हुए वे दोनों 
एक-दूसरेपर उसी पर्वतके द्वारा प्रहार करते रहे। 
राजन्‌ ! उस पर्वतके आघातसे उन दोनोंने चन्द्रावती- 
पुरीको भी चूर्ण कर दिया ॥ १६-२ रड ॥ 

उस समय दैत्य शकुनिने अत्यन्त कुपित हो 
ढाल-तंलवार उठा ली और महात्मा श्रीकृष्णके सामने 


अध्याय ४१] 

DANTON ७ कुक कतलतानछ। 


वह युद्धके लिये आ गया। तब भगवान्‌ शाङ्धरने 
अपना शाङ्गधनुष लेकर उसके ऊपर सहसा अर्घचन्द्र- 
मुख बाणका संधान किया, जो युद्धस्थलमें प्रीष्पक्रतुके 
सूर्यके समान उद्भासित हो उठा । झार्ङ्गधनुषसे छूटा 
हुआ वह दिव्य बाण दिङ्मण्डलको विद्योतित करता 
हुआ शकुनिका मस्तक काटकर भूमिका भेदन करके 
तललोकमें चला गया | उस समय दैत्य शकुनि प्राण- 
शून्य होकर युद्ध-स्थलमें गिर पड़ा। मिथिलेश्वर ! 
भूमिका स्पर्श होते ही वह क्षणभरमें पुनः जीवित हो 
उठा । अपने कटे हुए मस्तकको अपने ही हाथसे 
धड़पर रखकर वह युद्ध करनेके लिये पुनः उठ खड़ा 
हुआ, वह अद्भुत-सी घटना हुई ॥ २३-- २७३ ॥ 

इस प्रकार श्रीकृष्णके हाथसे सात बार मारे जाने- 
पर भी वह महान्‌ असुर भूमिके स्पर्शसे जी उठा तथा 
राहुकी भाँति फिर उठ खड़ा हुआ । अब वह अकेले 
ही यादव-कुलका संहार करनेके लिये उद्यत हुआ । 
वनमें दावानलकी भाँति उस शक्तिशाली महादैत्यने 
तत्काल यादव-सेनामें प्रवेश किया । उसने घोड़ों और 
अस्र-शसोंसहित महावीर घुड्सवारोंको तथा 
मदमत्त हाथियोंको भुजाओंसे पकड़कर आकाशमेँ 
लाख योजन दूर फेंक दिया। किन्ही हाथियोंका मुँह, 
किन्हीके दोनों कंधे तथा किन्हींके दोनों कक्ष पकड़कर 
फेंकता हुआ वह दैत्य कालाग्नि रुद्रके समान जान 
पड़ता था ॥ २८--३१३॥ 

उस दैत्यके दोनों पैरों और हाथोने उस महासमरमें 
जब भारी आतङ्क उत्पन्न कर दिया और महात्मा 
श्रीकृष्णकी सेनामें जोरसे हाहाकार होने लगा, तब 
विश्वरक्षक साक्षात्‌ भगवान्‌ श्रीकृष्णने साधुपुरुषोंकी 
रक्षाके लिये अपने अस्त्र सुदर्शनचक्रका प्रयोग किया । 
उनके हाथसे छूटा हुआ तीखा सुदर्शनचक्र प्रलय- 
कालके कोटि सूर्याकी दीसिमती प्रभासे प्रज्वलित हो 
उठा । उसने उस महायुद्धमें शकुनिके सुदृढ़ मस्तकको 
उसी तरह काट लिया, जैसे वञ्रने वृत्रासुरका मस्तक 
काटा था । तबतक भगवान्‌ श्रीकृष्णने महासमरमें मरे 
हुए शकुनिको बलपूर्वक आकाइमें फेंक दिया । फिर 

श्रीपतिने यादवॉसे कहा--'तुमलोग इसके शरीरको 
बाणोंसे ऊपर-ही-ऊपर फेंकते रहो ॥ ३२--३५॥ 

नारदजी कहते हैं--राजन्‌ ! श्रीहरिकी ऐसी नात 
सुनकर समस्त यादवश्रेष्ठ वीर आकाशसे गिरते हुए 
उस दैत्यको चमकीले बाणॉंसे ताड़ित करने लगे । 
राजन्‌! दीप्तिमानके बाणॉसे आहत हो वह दैत्य 
लोगोंके देखते-देखते गेंदकी भाँति सौ योजन ऊपर 
चला गया। फिर साम्बके बाणका धक्का पाकर वह 
एक सहस्र योजन ऊपर चला गया। जब वह पुनः 
आकाशसे नीचे गिरने लगा, तब अर्जुने अपने 
बाणसे उसपर चोट की । उस बाणसे वह दैत्यराज दस 
हजार योजन ऊपर चला गया । तदनन्तर जब वह नीचे 
आने लगा, तब अनिरुद्धके बाणने उसे लाख योजन 
ऊपर उछाल दिया । इसके नाद प्र्युन्नके बाणसे वह 
दस लांख योजन ऊपर उठ गया । तत्पश्चात्‌ उसे पुनः 
आकाशसे नीचे गिरते देख योगेश्वरेश्वर भगवान्‌ 
श्रीकृष्णने उसपर बाण मारा, जिससे वह कोटि योजन 
ऊपर चला गया। इस प्रकार दो पहरतक वह दैत्य 
आकाइामें ही स्थित रह गया, उसे नीचे नहीं गिरने 
दिया ॥ ३६-४१ ॥ 

तदनन्तर साक्षात्‌ श्रीहरिने उसके ऊपर दूसरा बाण 
मारा । उस बाणने सम्पूर्ण दिशाओंमें उसको कोटि 
योजनतक घुमाकर समुद्रमें बैसे ही ला पटका, जैसे 
हवाने कमलके फूलको उड़ाकर नीचे डाल दिया हो | 
राजन्‌ ! इस प्रकार जब उस दैत्यकी मृत्यु हो गयी, तब 
उसके शरीरसे एक प्रकाशमान ज्योति निकली और वह 
चारों ओरसे परिक्रमा देकर भगवान्‌ श्रीकृष्णमें विलीन 
हो गयी । उस समय भूतल और आकाइमें जय- 
जयकार होने लगी । विद्याधरियाँ और गन्धर्वकन्याएँ 
आनन्दमम्न हो आकाशमेँ नृत्य करने लगीं, किंनर और 
गन्धर्व यश गाने लगे तथा सिद्ध और चारण स्तुति 
सुनाने लगे । समस्त ऋषियों और मुनियोंने श्रीहरिकी 
भूरि-भूरि प्रशंसा की । ब्रह्मा, रुद्र, इन्द्र और सूर्य आदि 
सब देवता वहाँ आ गये और श्रीकृष्णके ऊपर फूलोंकी 
वर्षा करने लगे ॥| ४२-४७ ॥ 

श्रीकृष्णका यादवोंके साथ चन्द्रावतीपुरीमें जाकर शकुनि-पुत्रको वहाँका राज्य 
देना तथा शकुनि आदिके पूर्व जन्मोंका परिचय 


नारदजी कहते हैं-राजन्‌! बचे हुए दैत्य 
रणभूमिसे भाग गये । यादवेन्द्र भगवान्‌ श्रीहरि वीणा, 
` वेणु, मृदङ्ग और दुन्दुभि आदि बाजे बजवाते और 
सूत, मागध एवं वन्दीजनॉंके मुखसे अपने यशका 
गान सुनते हुए, पुत्रों तथा अन्य यादवोके साथ सेनासे 
धिरकर शङ्घ, चक्र, गदा, कमल और शार्डधनुषसे 
सुशोभित हो, देवताओंसहित चन्द्रावतीपुरीमें गये । 
वहाँ अपने पतिके मारे जानेके कारण रानी मदालसा 
शाकुनिके पुत्रको गोदमें लिये दुःखसे आतुर हो अत्यन्त 
करुणाजनक विलाप कर रही थी। उसके मुखपर 
अश्रुधारा नह रही थी और वह अत्यन्त दीन हो गयी 
थी। उसने तुरंत ही हाथ जोड़कर अपने बच्चेको 
श्रीकृष्णके चरणोंमें डाल दिया और भगवानको 
नमस्कार करके कहा ॥ १--५॥ 
मदालसा बोली--प्रभो ! आदिदेव ! आप 
भूतलका भार उतारनेके लिये यदुकुलमें अवतीर्ण हुए 
हैं । आप ही संसारके स्रष्टा हैं और प्रलयकाल आनेपर 
आप ही इसका संहार करेंगे; किंतु कभी आप गुणोंसे 
लिप्त नहीं होते। मैं आपकी अनुकूलता प्राप्त करनेके 
लिये आपके चरणोंमें प्रणाम करती हूँ । मेरा बेटा बहुत 
डरा हुआ है। आप इसकी रक्षा कीजिये। देव ! 
इसके मस्तकपर अपना वरद हस्त रखिये । देवेश ! 
जगन्निवास ! मेरे पतिने आपका जो अपराध किया है, 
उसे क्षमा कीजिये ॥ ६-७॥ 
नारदजी कहते हैं-राजन्‌! मदालसाके यों 
कहनेपर महामति भगवान्‌ श्रीकृष्णने उस बालकके 
मस्तकपर अपने दोनों हाथ रखकर चन्द्रावतीका सास 
राज्य उसे दे दिया। फिर कल्पर्यन्तकी लेबी आयु 
देकर वैराग्यपूर्ण ज्ञान एवं अपनी भक्ति प्रदान की। 
तदनन्तर उस झाकुनिकुमारको श्रीकृष्णने अपने गलेकी 
सुन्दर माला उतारकर दे दी । शकुनिने पहले युद्धमें 
इन्द्र्से जो उच्चैःश्रवा घोड़ा, चिन्तामणि रत्न, कामधेनु 


और कल्पवृक्ष छीन लिये थे, वे सब श्रीजनार्दनने 
प्रयत्नपूर्वक देवेन्द्रको लौटा दिये; क्योंकि भगवान्‌ स्वयं 
ही गौओं, ब्राह्मणों, देवताओं, साधुओं तथा चेदोंके 
प्रतिपालक हैं ॥ ८-११ ॥ 

बहुलाश्चने पूछा- देवर्षे ! पूर्वकालमें ये 
महाबली शकुनि आदि दैत्य कौन थे और कैसे इन्हे 
मोक्षकी प्राप्ति हुई ? इस बातको लेकर मेरे मनमें बड़ा 
आश्चर्य हो रहा है ॥ १२ ॥ 

नारदजी कहते हैं--राजन्‌ ! पूर्वकालके ब्रह्म- 
कल्पकी बात है, परावसु गन्धर्वोका राजा था । उसके 
बड़े सुन्दर नौ औरस पुत्र हुए । वे सभी कामदेवके 
समान रूप-सौन्दर्यशाली, दिव्य भूषणोंसे विभूषित 
और गीत-वाद्य-विशारद थे तथा प्रतिदिन ब्रह्मलोकमें 
गान किया करते थे । उनके नाम थे--मन्दार, मन्दर, 
मन्द, मन्दहास, महाबल, सुदेव, सुघन, सौध और 
श्रीभानु । एक समय ब्रह्माजीने अपनी पुत्री वाग्देवता 
सरस्वतीको मोहपूर्वक देखा । विधाताके इस व्यवहार- 
को लक्ष्य करके परावसुके पुत्र मन-ही-मन हँसने 
लगे । सुरश्रेष्ठ ब्रह्मके प्रति अपराध करनेके कारण 
उन्हें तामसी योनिमें जाना पड़ा। श्वेतवाराहकल्प 
आनेपर वे नवों गन्धर्व हिरण्याक्षकी पत्नीके गर्भसे 
उत्पन्न हुए । उस समय उनके नाम इस प्रकार हुए--- 
शकुनि, शम्बर, हृष्ट, भूत-संतापन, वुक, कालनाभ, 
महानाभ, हरिइमश्रु तथा उत्कच । एक दिनकी बात है, 
अपने घरपर आये हुए अपान्तरतमा मुनिको नमस्कार 
करके उनकी विधिवत्‌ पूजा करनेके पश्चात्‌ उन सबने 
आदरपूर्वक इस प्रकार पूछा ॥ १३--१९ ॥ 

दैत्य बोले--ब्रह्मन्‌ ! सुनिये । आप अपने मुँहसे 
कहते हैं कि कैवल्यके स्वामी साक्षात्‌ भगवान्‌ श्रीहरि 
हैं, वे भक्तवत्सल भगवान्‌ भक्तोंको मोक्ष प्रदान करते 
हैं; परंतु हमलोग आसुरी-योनिमें पड़कर सदा कुसङ्गमें 
तत्पर रहनेवाले और दुष्ट हैं, हमने कभी भगवान्‌की 

भक्ति नहीं की। अतः इस जन्ममें हमारा मोक्ष कैसे 
होगा । ब्रह्मन्‌ ! हमें परम कल्याणका उपाय बताइये; 
क्योंकि प्रभो ! आप दीनजनोंके कल्याणके लिये ही 
जगतमें विच॑रते रहते हैं ॥ २०--२२॥ | 
अपान्तरतमाने कहा--दैत्यकुमारो ! गुण 
पृथक्‌-पृथक्‌ नहीं रहते, वे सब मिले-जुले होते हैं। 
अथवा जिसके जो गुण हैं, वे उससे विलग नहीं होते । 
अतः उन्हीं गुर्णोके द्वारा जो गुणातीत मोक्षाधीश्वर 
परमात्मा श्रीहरिका भजन करते रहे हैं, वे दैत्य उन 
परमात्माको प्राप्त हो चुके हैं। ऐक्यसम्बन्ध, सौहार्द, 
स्नेह, भय, क्रोध तथा स्मय (अभिमान) --इन भावों 
या गुणोंको सदा श्रीकृष्णके प्रति प्रयुक्त करके वे 
दैत्यगण उन्हींमें लीन हो गये। उदाहरणतः भगवान्‌ 
पृश्निगर्भके साथ एकता (एक कुल, कुटुम्ब या गोत्र) 
का सम्बन्ध माननेके कारण प्रजापतिगण मुक्त हो 
गये । भगवानके प्रति सौहार्द स्थापित करनेसे 


कयाधूपुत्र प्रह्मदने भगवानको पा र्या । श्रीहरिके 
प्रति स्नेहसे सुतपा मुनि, भयसे हिरण्यकशिपु, क्रोघसे 
तुम्हारे पिता हिरण्याक्ष तथा स्मय (अभिमान) से 
श्रुतियोंने योगीजनोंके लिये भी परम दुर्लभ पदको 
प्राप्त कर लिया। जिस किसी भावसे सम्भव हो, 
श्रीकृष्णमें मनको लगाये । ये देवतालोग भक्तियोगके 
द्वारा ही भगवानमें मन लगाकर उनका धाम प्राप्त 
करते हैं॥ २३--२७॥ 

नारदजी कहते हैं-राजन्‌! यों कहकर 
अपान्तरतमा मुनि अन्तर्धान हो गये । तबसे शकुनि 
आदिने परिपूर्णतम श्रीहरिमें वैरभाव स्थापित किया । 
उन्होंने वैरभावसे ही परमेश्वर श्रीकृष्णको पा लिया । 
राजेन्द्र ! इसमें कोई आश्चर्य न मानो। जैसे कीड़ा 
भ्रमरका चिन्तन करनेसे तद्रूप हो जाता है, उसी प्रकार 


-भगवचचिन्तन करनेवाला जीव भगवानका सारूप्य प्राप्त 


कर लेता हे ॥ २८-२९ ॥ 


इस प्रकार श्रोणगैसहितामें विश्वजितखण्डके अन्तर्गत नारट-बहुलाश्व-संवादमें “शकुलि-पुत्रपर 
कृपा' नामक बयालीसवॉ अध्याय पूण चुआ ४४२ 0 

तैंतालीसवाँ अध्याय 


इलावृतवर्षमें राजा शोभनसे भेंटकी प्राप्ति; स्वायम्भुव मनुकी तपोभूमिमें मूर्तिमती 
सिद्धियोंका निवास; लीलावतीपुरीमें अम्निदेवसे उपायनकी उपलब्धि; वेदनगरमें 
मूर्तिमान्‌ वेद, राग, ताल, स्वर, ग्राम और नृत्यके भेदोंका वर्णन 


श्रीनारदजी कहते हैं--राजन्‌! इस प्रकार 
भद्राश्चवर्षपर विजय पाकर श्रीयादवेश्वर हरि यादव- 
सैनिकोंके साथ इलावृतवर्षको गये ॥ १॥ 

'मिथिलेश्वर ! इलावृतवर्षमें ही रलमय शिखरोंसे 
सुशोभित, देवताओंका निवासस्थान, दीप्तिमान्‌ 
स्वर्णमय पर्वत गिरिसजाधिरज 'सुमेरु' है, जो 
भूमण्डलरूपी कमलकी कर्णिकाके समान शोभा पाता 
है। उसके चारों ओर मन्दर, मेरु-मन्दर, सुपार्ध तथा 
कुमुद--ये चार पर्वत शोभा पाते हैं । इन चारोंसे घिरा 
हुआ वह एक गिरिराज सुमेरु धर्म, अर्थ, काम और 
मोक्ष--इन चार पदार्थोसे. युक्त मनोरथकी भाँति 
शोभा पाता है ॥ २-३॥ 


उस इलावृतवर्षमें जम्बूफलके रससे उत्पन्न होने- 
वाला जाम्बूनद नामक स्वत:सिद्ध स्वर्ण उपलब्ध होता 
है । वहाँ जम्बूरससे “अरुणोदा' नामकी नदी प्रकट हुई 
है, जिसका जळ पीनेसे इस भूतलपर कोई रोग नहीं 
होता। राजन्‌! वहाँ कदम्बवृक्षसे उत्पन्न 'कादम्ब' 
नामक मधुकी पाँच धाराएँ प्रवाहित होती हैं, जिनके 
पीनेसे मनुष्यांको कभी सर्दी-गरमी, विवर्णता 
(कान्तिका फीका पड़ना), थकावट तथा दुर्गन्ध 
आदि दोष नहीं प्राप्त होते। उन मधु-धाराओंसे 
कामपूरक नद प्रकट हुए हैं, जो मनुष्योंकी इच्छाके 
अनुसार रल, अन्न, वस्त्र, सुन्दर आभूषण, शय्या तथा 
आसन आदि जो-जो दिव्य फल हैं, उन सबको 


* गोलोकथामाधिपतिं परेशं परात्परं त्वां शरणं व्रजाम्यहम्‌ * 


अर्पित करते हैं | इसी प्रकार वहाँ सुप्रसिद्ध 'ऊर्ध्ववन' 
है, जहाँ भगवान्‌ संकर्षण विराजते हैं, जिस वनमें 
भगवन्‌ शिव स्वतः अपनी प्रेयसी ज्योतियोंके साथ 
रमण करते हैं तथा जिसमें गये हुए पुरुष तत्काल 
स्रीरूपमेँ परिणत हो जाते हैं स्वर्णमय कमल, शीतल 
वसन्त वायु, केसरके वृक्ष, लवङ्ग-लताओंके समूह 
तथा देववृक्षोंकी सुगन्धके सेवनसे मदान्ध भ्रमर--ये 
सन इलावृतवर्षकी अत्यन्त शोभा बढ़ाते हैं। 
वैदूर्यमणिके अड्डुरोंसे विचित्र लगनेवाली वहाँकी 
मनोहर स्वर्णमयी भूमिको देखते हुए भगवान्‌ श्रीहरिने 
अलेकारमण्डित देवताओंसे पूर्ण इलावृतवर्षको 
जीतकर वहाँसे भेंट ग्रहण की ॥ ४--९ ॥ 
पूर्वकालके सत्ययुगमें राजा मुचुकुन्दके जामाता 
शोभनने भारतवर्षमें एकादशीका व्रत करके जो पुण्य 
अर्जन किया, उसके फलस्वरूप देवताओंने उन्हें 
मन्दराचलपर निवास दे दिया । आज भी वह राजकुमार 
कुबरेकी भाँति रानी चन्द्राभागाके साथ वहाँ राज्य 
करता है । मिथिलेश्वर ! वह परम सुन्दर शोभन भेंट 
लेकर देवप्रवर भगवान्‌ श्रीकृष्णके सामने आया। 
यदुकुलतिलक श्रीहरिकी परिक्रमा करके शोभन उनके 
चरणारविन्दोंमें पड़ गया और भक्तिपूर्वक प्रणाम 
करके, उन परमात्माको शीघ्र ही भेंट देकर पुनः 
मन्दराचलको चला गया ॥ १०--१२॥ 
बहुलाश्वने पूछा--देवर्षिप्रवर ! राजा शोभनके 
चले जानेपर भगवान्‌ मधुसूदनने आगे कोन-सा कार्य 
किया, यह बतलाइये ॥ १३ ॥ 
श्रीनारदजीने कहा--राजन्‌ ! उस मन्दराचलके 
_शिखरपर एक परम दिव्य सरोवर है, उसमें स्वर्णमय 
कमल खिलते हैं। यह देखकर किरीटधारी अर्जुनने 
माधव श्रीकृष्णसे पूछा---'देवकीनन्दन ! सुवर्णमयी 
लताओं और स्वर्णमय कमलोंसे व्याप्त यह अदभुत 
कुण्ड किसका है ? मुझे बताइये ॥ १४-१५ ॥ 
श्रीभगवानने कहा--स्वायम्भुव मनुके कुलमें 
उत्पन्न आदि राजाधिराज पृथुने यहाँ दिव्य तप किया 
था। उन्हींका यह अद्भुत दिव्य कुण्ड है। पार्थ ! 
इसका जल पीकर मनुष्य सब पापोंसे मुक्त हो जाता है 
तथा इसमें स्नान करके नरेतर प्राणी भी मेरे परमधाममें 


पहुँच जाता है ॥ १६-१७ ॥ 

श्रीनारदजी कहते हैं--राजन्‌ ! यहीं साक्षात्‌ 
भगवानने एक तपोभूमिमें पदार्पण किया, जहाँ सदा 
आठौं सिद्धियाँ मूर्तिमती होकर नृत्य करती हें | 
उन सिद्धियोंको देखकर उद्धवने सनातन भगवानूसे 
पूछा ॥ १८३ ॥ 

उद्धव बोले--भगवन्‌ ! मन्दराचलके समीप 
यह किसकी तपोभूमि है ? प्रभो ! यहाँ कोन-सी 
खियाँ मूर्तिमति होकर विराज रही हैं--कृपया यह 
बतायें ॥ १९ ॥ 

श्रीभगवानने कहा--उद्धव ! यहाँ पूर्वकालमें 
स्वायम्भुव मनुने तपस्या की थी। उन्हींकी यह सुन्दर 
तपोभूमि है, जो आज भी परम कल्याणकारिणी है। 
यहीँ नारीरूपधारिणी आठ सिद्धियाँ सदा विद्यमान 
रहती हैं । यहाँ जो कोई भी आ जाय, उसे भी आठौं 
सिद्धियाँ प्राप्त हो जाती हैं । यहाँ एक क्षण भी तपस्या 
करके मानव देवत्व प्राप्त कर लेता है । चतुर्मुख ब्रह्मा 
भी इस तपोभूमिके माहात्म्यका वर्णन करनेमें समर्थ 
नहीं हैं ॥ २०--२२॥ 

श्रीनारदजी कहते हैं--राजन्‌ ! यों कहकर 
भगवान्‌ श्रीकृष्ण अपनी सेनासे घिरे हुए और बारंबार 
दुन्दुभि बजवाते हुए उन अत्यन्त उत्कट प्रदेशोंमें गये, 
जहाँ पूर्वकालमें हिरण्यकशिपु दैत्यने तपस्या की थी 
और जहाँ लीलावती नामकी एक स्वर्णमयीं नगरी है । 
उस लीलावतीके स्वामी साक्षात्‌ वीतिहोत्र नामधारी 
अभि हैं, जो उत्तम व्रतका पालन करते हुए नित्य 
मूर्तिमान्‌ होकर राज्य करते हैं । उन धनंजयदेवने भी 
परम पुरुष परमात्मा श्रीकृष्णचन्द्रको भेंट देकर उनकी 
उत्तम स्तुति की ॥ २३--२६॥ 

इस प्रकार सारे इलावृतवर्षका दर्शन करते हुए 
देवाधिदेव भगवान्‌ श्रीकृष्ण वेदनगरमें गये, “जो 
जम्बूद्वीपका एक मनोरम स्थान है । उस नगरमें भगवान्‌ 
निगम (वेद) सदा मूर्तिमान्‌ होकर दिखायी देते हैं । 
उनकी सभामें सदा वीणा-पुस्तकधारिणी वाग्देवता 
वाणी (सरस्वती) सुन्दर एवं मङ्गलके अधिष्ठानभूत 
श्रीकृष्ण-चरितका गान करती है। नरेश्वर! उर्वशी 
और विप्रचित्ति आदि अप्सराएँ वहाँ नृत्य करती हैं । 


अध्याय ४४] + रागिनियो तथा रागपुत्रोंक नाम और वेद आदिके द्वारा भगवानका स्तवन * 

और अपने हाव-भाव ताथ कराक्षोंद्रारा वेदेधरको 
रिझाती रहती हें । मै, विश्वावसु, तुम्बुरु, सुदर्शन 
तथा चित्ररथ--ये सब लोग वेणु, वीणा, मृदङ्ग, 
मुरुयष्टि आदि वाद्योंको खड्ताल एवं दुन्दुभिके 
साथ विधिवत्‌ बजाया करते हैं । नरेश्वर ! वहाँ हस्व, 
दीर्घ, छुत, उदात्त, अनुदात्त, स्वरित तथा सानुनासिक 
और निरनुनासिक--इस अठारह* भेदके साथ 
स्तुतियाँ गायी जाती हैं । नरेश्वर ! वेदपुरमें आठों ताल, 
सातो स्वर और तीनों ग्राम मूर्तिमान्‌ होकर विराजते 
हैं॥ २७--३४ ॥ 

वेदनगरमें राग-रागिनियाँ भी मूर्तिमती होकर 
निवास करती हैं। भैरव, मेघमल्लार, दीपक, 
मालको, श्रीयग और हिन्दोल--ये सब राग बताये 
गये हैं । इनकी पाँच-पाँच स्रियाँ--रागिनियाँ हैं और 
आठ-आठ पुत्र हैं । नरेश्वर ! वे सब वहाँ मूर्तिमान्‌ 
होकर विचरते हैं । 'भैरव' भूरे रंगका है, “मालकोश'का 
रंग तोतेके समान हरा है, 'मेघमल्लार' की कान्ति मोर- 

के समान है । 'दीपक'का रंग सुवर्णके समान है और 
'श्रीराग' अरुण रंगका है । मिथिलेश्वर ! 'हिन्दोल'का 
रग दिव्य हंसकेसमान शोभा पाताहै ॥ ३५--३८३ ॥ 
बहुलाश्वने पूछा--मुनिश्रेष्ठ | ताल, स्वर, आम 

और नृत्य--इनके कितने-कितने भेद हैं ? इन सबका 
नामोल्लेखपूर्वक वर्णन कीजिये ॥ ३९ ॥ 

नारदजीने कहा--राजन्‌ ! रूपक, चर्चरीक, 
परमठ, विराट, कमठ, मल्लक, झटित्‌ और जुटा--ये 
आठ ताल हैं । राजन्‌ ! निषाद, ऋषभ, गान्धार, षड्ज, 
मध्यम, धैवत्‌ तथा पञ्मम--ये सात स्वर कहे गये हँ । 
माधुर्य, गान्धार और ध्रौव्य--ये तीन ग्राम माने गये । 
हे ।. रास, ताण्डव, नाट्य, गान्धर्व, कैंनर, वैद्याधर, 
गौहाक और आप्सरस- ये आठ नृत्यके भेद है । ये 
सभी दस-दस हाव-भाव और अनुभार्वोसे युक्त हैं। 
स्वरोंका बोध करनेवाला प  'सारेग म प ध नि'-- 
इस प्रकार हैं । राजन्‌ ! यह सब मैने तुम्हें बताया, अब 
और क्या सुनना चाहते हो ? ॥ ४०-४४ ॥ 


इस प्रकार श्रीग्संहितामे विश्वजितखण्डके अन्तर्गत नाएद-बहुलाश्व-संवादमे `वेदनगरका वर्णन! 
नामक तैंतालीसवाँ अध्याय पूर हुआ 0४३ ४ 


चौवालीसवाँ अध्याय 
रागिनियों तथा रागपुत्रोंके नाम और वेद आदिके द्वारा भगवानका स्तवन 


बहुलाश्चने पूछा--देवर्षे ! रागिनियों और 
रागपुत्रोके नाम मुझे बताइये; क्योंकि परावरवेत्ता 
विद्वानोंमें आप सबसे श्रेष्ठ हैं ॥ १ ॥ 

नारदजीने कहा--राजन्‌ ! कालभेद, देशभेद 
और स्वरमिश्रित क्रियाके भेदसे विद्वानेनि गीतके छप्पन 
करोड़ भेद बताये हैं । नृपेश्वर ! इन सबके अन्तर्भेद तो 
अनन्त हैं। आनन्दस्वरूप जो झब्दन्रह्ममय श्रीहरि है 
इन्हींको तुम राग समझो । इसलिये भूतलपर इन सनक 
जो मुख्य-मुख्य भेद हैं, उन्हींका मैं तुम्हारे सामने 
वर्णन करूँगा ॥ २-३३॥ 

हरी, पितळ ङ, लीलबतीओरआरी च्याच आ  मन पिङ्गला, शङ्की, लीलावती और आगरी-- 


ये भैरवरागकी पाँच रागिनियाँ बतलायी गयी हैं। 
महर्षि, समृद्ध, पिङ्गल, मागध, बिलाबल, वैशाख, 
ललित और पञ्चम--ये भैरवरागके भिन्न-भिन्न आठ 
पुत्र बतलाये गये हैं। मिथिलेश्वर ! चित्रा, जय- 
जयवन्ती, विचित्रा, व्रजमल्लारी, अन्धकारी--ये 
मेघमल्लार रागकी पाँच मनोहारिणी रागिनयाँ कही 
गयी हैं। श्यामकार, सोरठ, नट, उड्डायन, केदार, 
ब्रजरहस्य, जलधार और विहाग--ये मल्लार रागके 
आठ पुत्र प्राचीन विद्वानेनि बताये हैं । कञ्चुकी, मञ्जरी, 
टोडी, गुर्जरी और शाबरी--ये दीपक रागकी पाँच 
रागिनियाँ विख्यात हैं। विदेहराज ! कल्याण, 


पे ऱ्य 


१, 'अइ उ ऋ'--ईन 


द्धम प्रत्येकके हख, दीर्घ और घुत-- तीन-तीन भेद होते हैं; फिर अत्येकके उदात्त, अनुदात्त तथा 


स्वरेत--ये तीन भेद होनेसे नौ भेद हुए । फिर उन सबके सानुनासिक और निरनुनासिक भेद होनेसे अठारह भेद होते है । 

शुभकाम, गौड़कल्याण, कामरूप, कान्हरा, राम- 
संजीवन, सुखनामा और मन्दहास--ये विद्वानोंद्वारा 
दीपक रागके आठ पुत्र कहे गये हैं। मिथिलेश्वर ! 
गान्धारी, वेदगान्धारी, धनाश्री, स्वर्मणि तथा गुणागरी- 
ये पाँच रागमण्डलमें मालकोश रागकी रागिनियाँ कही 
गयी हैं । मेघ, मचल, मारुमाचार, कौशिक, चन्द्रहार, 
घुंघट , विहार तथा नन्द--ये मालकोरा रागके आठ 
पुत्र बतलाये गये हैं ॥ ४-१५६ i 
राजेन्द्र ! बैराटी, कर्णाटी, गौरी, गौरावटी तथा 
चतुश्चनद्रकाला--ये पुरातन पण्डितोद्वारा कही गयी 
श्रीरागकी विख्यात पाँच रागिनियाँ हैं। महाराज ! 
सारङ्ग, सागर, गौर, मरुत, पञ्चशर, गोविन्द, हमीर 
तथा गीर्भीर ये श्रीरागके आठ मनोहर पुत्र हैं। 
वसन्ती, परजा, हेरी, तैलङ्गी और सुन्दरी--ये हिन्दोल 
रागकी पाँच रागिनियाँ प्रसिद्ध हैं । मैथिलेन्द्र ! मङ्गल, 
वसन्त, विनोद, कुमुद, वीहित, विभास, स्वर तथा 
मण्डल--विद्वानोंद्रार ये आठ हिन्दोल रागके पुत्र 
कहे गये हैं॥ १६--२१॥ 
बहुलाश्वने पूछा--शब्दब्रह्मरूप श्रीहरिके 
साक्षात्‌ स्वरूप महात्मा निगम (वेद) के, जो राग- 
मण्डलमें हिन्दोलके नामसे विख्यात हैं, पृथक्‌-पृथक्‌ 
अङ्ग इस भूतलपर कौन-कौन-से हैं--यह मुझे 
बताइये ॥ २२-२३॥ 
श्रीनारदजीने कहा--राजन्‌ ! वेदस्वरूप 
श्रीहरिका मुख 'व्याकरण' कहा गया है, पिङ्गल- 
कथित 'छन्दःझास्र' उनका पैर बताया जाता है, 
'मीमासाशासतर' (कर्मकाण्ड) हाथ है, 'ज्योतिष- 
शास्न' को नेत्र बताया गया है । 'आयुरवेंद' पृष्ठदेश, 
'धनुर्वेद' वक्षःस्थल, “गान्धर्ववेदः रसना और 
'वैशेषिकशाख्र' मन है । सांख्य बुद्धि, न्यायवाद 
अहंकार और वेदान्त महात्मा वेदका चित्त है। 
मिथिलेश्वर ! रागरूप जो शास्त्र है, उसे वेदराजका 
विहारस्थल समझो । राजन्‌ ! ये सब बातें तुम्हें बतायीं । 
अब और क्या सुनना चाहते हो 2 ॥ २४--२७॥ 
बहुलाश्वने पूछा--देवर्षे ! उस वेदपुरमें जाकर 
साक्षात्‌ भगवान्‌ श्रीहरिने क्या किया, यह मुझे 
बताइये; क्योंकि आप साक्षात्‌ दिव्यदर्शी हैं॥ २८ ॥ 


* गोलोकधामाधिपतिं परेश परात्परं त्वां शरणं व्रजाम्यहम्‌ + 

श्रीनारदजीने कहा- राजन्‌! यादवेश्वर ' 
श्रीकृष्ण जब वेदपुरमें आये, तब निगम (वेद) भी 
सरस्वतीके साथ भेंट लेकर आये। गन्धर्व, अप्सरा, 
ग्राम, ताल, स्वर तथा भेदोंसहित राग भी उनके साथ 
थे । उन्होंने हाथ जोड़कर भगवानको प्रणाम किया | 
देवताओंके भी देवता साक्षात्‌ भगवान्‌ जनार्दन 
वेदपर प्रसन्न हो समस्त यादवोंके समक्ष उनसे 
बोले॥ २९--३१॥ । 

श्रीभगवानने कहा---निगम ! तुम्हारे मनमें जो 
इच्छा हो, उसके अनुसार कोई वर माँगो । मेरे प्रसन्न 
होनेपर तीनों लोकोंमें भक्तोंक लिये कौन-सी वस्तु 
दुर्लभ है ! ॥ ३२ ॥ 

बेद बोले--देव ! परमेश्वर ! यदि आप प्रसन्न 
हैं तो यहाँ मेरे जो ये उत्तम पार्षद हैं, उन सबको 
अपने दिव्य रूपका दर्शन कराइये । अत्यन्त उद्दीप् 
तेजवाले अपने निज धाम गोलोकमें आपका जो 
स्वरूप है तथा वृन्दावनमें और वहाँके रासमण्डलमें , 
आपका जो रूप प्रकट होता है, उसीका ये सब लोग 
दर्शन करना चाहते हैं ॥ ३३-३४॥ . 

श्रीनारदजी कहते हैं--मैथिलेश्वर ! वेदका 
कथन सुनकर साक्षात्‌ परिपूर्णतम भगवान्‌ श्रीकृष्णने 
श्रीराधाके साथ अपने परम दिव्य रूपका उन्हें दर्शन 
कराया । उस अनुपम सुन्दर रूपको देखकर सब लोग 
मूर्च्छित हो गये । अपना शरीर तथा सुख भुलाकर वे 
सभी सात्त्विक भावोंसे पूरित हो गये। राजन्‌! 
उस समय अत्यन्त हर्षसे उत्फुल्ल हो वे वाद्योंके 
मधुर शब्दोके साथ सत्पुरुषोके देखते-देखते 
भगवानके समक्ष नाचने और गान करने. लगे। 
मैथिलेश्वर ! भगवानका माधुर्यमय अद्भुत रूप 
जैसा सुना गया था, वैसा ही देखा गया और उसी 
प्रकार वेद आदिने (उसका नीचे दिये झाब्दोमें) 
वर्णन किया ॥ ३५--३८ ॥ 

वेदने कहा--देव ! आप सत्स्वरूप, ज्ञानमात्र, 
सत्‌-असत्से परे, व्यापक, सनातन, प्रशान्तरूप, 
विभग्रत्मक, सम, महत्‌, प्रकाशरूप, परम दुर्गम, ' 
परात्पर तथा अपने धाम (चिन्मय प्रकाश) द्वारा भ्रम 
एवं आज्ञानके अन्धकारको निरस्त करनेवाले 'ब्रह्म' 


अध्याय ४४] * रागिनियों तथा रागपुत्रोके नाम और वेद आदिके द्वारा भगवानका स्तवन + 

हैं; आपको मैं प्रणाम करता हुँ ॥ ३९ ॥ 

सरस्वती बोलीं--भगवन्‌ ! योगीलोग 
आपको परम ज्योतिःस्वरूप जानते हैं, वहीं भक्तजन 
आपको चिन्मय विग्रहसे युक्त बताते है । इस समय 
जो आपके चरणारविन्दयुगल देखे गये हैं, वे 
समस्त ज्योतियोंके अधीश्वर हैं। वे सदा मेरे लिये 
कल्याणकारी हॉ" ॥ ४० ॥ 

गन्धर्व बोले--प्रभो ! श्याम और गौर तेजके 
रूपमे अपने ही प्रकाशसे प्रकाशित जो आपका 
तेजोमय स्वरूप है, बह आपने अपनी इच्छासे प्रकट 
. किया है। उन्हीं युगल धामों (स्वरूपो) से आप नित्य 
उसी प्रकार पूर्णतया विराजित रहते हैं, जैसे मेघ श्याम 
वर्ण तथा निजलीसे शोभा पाता है ॥ ४१ ॥ 

अप्सराओंने कहा--जैसे तमाल सुवर्णमयी 
लतासे, मेघ विद्युन्मालासे तथा जैसे नील गिरिराज 
सोनेकी खानसे सुशोभित होता है, उसी प्रकार आप 
आदिपुरुष श्यामसुन्दर अपनी प्रेयसी श्रीराधाणनीके 
नित्य साहचर्यसे शोभा पाते हैं ॥ ४२ ॥' 

तीनों ग्राम बोले--जिनके चरणारविन्दोके पावन 
पणगको शिव, रमा (लक्ष्मी), ज्ञानीपुरुष तथा 


देवताओंसहित श्रीराधा अपने चित्तमें धारण करना 
चाइती हैं, माधवके उन चरण-कमलोंका सदा भजन 
करो*॥ ४३॥ 

तालोंने कहा--जिनके कारण राजा बलि 
सत्स्वरूप होकर प्रतिष्ठित हुए, उन्हीं भगवानको 
बलि अर्पित करनी चाहिये । अपने संतप्त चित्तरूपी 
गुफामें श्रीहरिके उस चरणको ही प्रतिष्ठित करके 
उसकी सेवा करो ॥ ४४ ॥ 

गान (लय) बोले--संतजन जिनकी शरण 
लेकर दुःख-शोकको निकाल फेंकते हैं, श्रीराधा- 
माधवके उन दिव्य चरण-कमलोंको हम सदा हृदयमें 
धारण करें! ॥ ४५॥ 

स्वर बोळे--जो शरद-ऋतुके प्रफुल्ल पङ्कजकी 
शोभाको अत्यन्त तिरस्कृत कर देते है, मुनिरूपी भ्रमर 
जिनका आस्वादन करते हैं, जो वज्र, कमल और शाङ्घ 
आदिके चिह्नोंसे सुशोभित हैं, जिनपर सोनेके नूपुर 
चमक रहे हैं तथा जिन्होंने भक्तोंके त्रिविध तापॉका 
उन्मूलन कर दिया है, श्रीराधावल्लभके उन चञ्चल- 
द्युतिशाली युगल चरणारविन्दोंको मैं हृदयमें धारण 
करता हूँ ॥ ४६ ॥ 


इस प्रकार श्रोगर्गर्सहितामें विश्वजित्ण्डके अन्तर्गत नारद-बहुलाश्च-संवादमे 'वेदादिके दार की गयी 
स्तुतिका वर्णन नामक चौवारीसवाँ अध्याय पूछ हुआ ५४४ 0 


१. सज्ज्ञानमात्र सदसत्परं बृहच्छश्चत्‌ प्रशान्तं विभवं समं महत्‌। 
त्वा ब्रह्म वन्दे वसु दुर्गमं परे सदा स्वघाम्ना परिभूतकैतवम्‌॥ 

२. महः परं त्वां किल योगिनो विदुः सविग्रहं तत्र वदन्ति सात्वताः । 
दृष्ट तु यत्ते पदयोईयं मे क्षेमाय भूयान्महसामधीश्वरम्‌॥ 

३. श्याम च गौरे विदितं खधाम्ना कृतं त्वया घाम निजेच्छया हि। 
विराजसे नित्यमरुं च ताभ्यां घनो यथा मेचकदामिनीभ्याम्‌॥ 

४. यथा तमालः कलधौतवल्ल्या घनो यथा चञ्चलया चकास्ति। 
नीलोर्जद्रिराजो निकपाइमखन्या श्रीराधेयाऽऽद्यस्तु तथा रमण्या॥ 
यस्य पदस्य पराग इम्भुरमाकविदेवैः। इच्छति चेतसि राधा तं भज माघवपादम्‌॥ 
द्‌ येन: बलिः सवविहरेत्तइलिमेव हरेत। त॑ भज पादे तु हरेश्चेतसि तपते कुहरे॥ 
७. उत्क्षिपन्ति नहि्दुःखं सन्तो यच्छरणं गताः । प दधान SS पदपङ्कजम्‌॥ 
८. दारद्विकचपङ्कजश्रियमतीव विद्वेषं | | 
₹ दलितभक्ततापत्रयं चलदद्युति पदद्वयं हदि दधामि राधापतेः॥ 


॥ (गर्ग०, विश्वजित ४४ । ३९-४६) 


पैंतालीसवा अध्याय 


रागिनियो तथा राग-पुत्रोद्वारा भगवान्‌ श्रीकृष्णका स्तवन 
ओर उनका द्वारकापुरीके लिये प्रस्थान 


श्रीनारदजी कहते हैं--राजन्‌ ! तदनन्तर भैरव 
आदि रागगण भगवान्‌ श्रीहरिके सामने उपस्थित हुए 
और रूपके अनुरूप उनके प्रत्येक अवयवका दर्शन 
करके अत्यन्त हर्षित हुए। श्रीहरिके विग्रहमें जिस- 
जिस अङ्गपर उनकी दृष्टि पड़ती थी, वहीं-वहीं वह 
ठहर जाती थी । लावण्य-विशेषका अनुभव करके वह 
वहाँसे हटनेमें समर्थ नहीं होती थी । भगवान्‌ श्रीकृष्ण- 
चन्द्रके उस अत्यन्त अद्भुत रूपका दर्शन करके वे भी 
पृथक्‌-पृथक्‌ उसका गुणगान करने लगे ॥ १--३ ॥ 
भैरव बोला--श्रोहरिके दोनों घुटनोंका चिन्तन 
करो, जिन्हें सदा अङ्कमें लेकर कमला अपने कमलोपम 
करोंसे उनकी सेवा करती हैं ॥ ४ ॥ 
मेघमल्लारने कहा--सर्वव्यापी भगवान्‌ 
श्रीकृष्णकी दोनों जाँबें, मानो कदलीखण्ड हैं, सोनेके 
खंभे हैं, तेजसे पूर्ण हैं, अनुप्रम शोभासे सम्पन्न हैं तथा 
पीताम्बरसे ढकी हुई हैं। उन दोनों वन्दनीय ऊरु- 
युगलका मैं ध्यान करता हूँ॥ ५॥ 
दीपक रागने कहा--भगवानके कटिभागसे 
नीचे जो सम्पूर्ण चरण हैं, वे समस्त सुखोंको देनेवाले 
हैं तथा सुवर्णकी-सी कान्ति धारण करते हैं, उन 
सुप्रसिद्ध चरणोंका भजन करो ॥ ६ ॥ 
मालकोश बोला--भगवान्‌ श्रीहरिकी जो कमर 
है, वह केशके समान अत्यन्त पतली है और वह 
मनुष्योंकी दृष्टिका मान हर लेती है, अर्थात्‌ उस 
कटिको देखनेमें दृष्टि समर्थ नहीं हो पाती; वह मन्द- 
मन्द समीरके चलनेपर भी अत्यन्त कम्पित होने या 
लचकने लगती है। इस प्रकार वह सबके चित्तको 
हर लेनेवाली है । मैं विनम्र मस्तकसे उसकी वन्दना 
करता हूँ॥ ७॥ 
श्रीराग बोला--राधिकावल्लभका जो नाभि- 
सरोवर है, उसका मैं अपने हृदयमें प्रतिदिन ध्यान 
करता हूँ। वह पुष्करकुण्डके समान शोभा पाता है। 
त्रिवलीरूप लहरोंसे उसकी मनोहरता बढ़ गयी है और 
वहाँकी रोमावलीने कामदेवके क्रीडा-काननको 


तिरस्कृत कर दिया है॥ ८ ॥ 

हिन्दोल रागने क़हा--उदरमें जो त्रिवलीकी 
पंक्ति है, वह क्या अक्षरोंकी पंक्ति (वर्णमाला) है? 
अथवा पीपलके पत्तेपर मोहन-माला दिखायी देती 
है ? क्या कमलदलपर कोई श्याम रेखा है या उदरमें 
यह रोमावलि फैली हुई हे ? ॥ ९ ॥ 

भैरवरागकी रागिनियाँ बोलीं---श्रीकृष्ण 
हरिका जो पीताम्बर है, वह दीप्तिमान्‌ इन्द्रधनुष तो नहीं 
है २ सोनेके तारोंकी शिल्पकलाद्वारा वह मनोहर ढंगसे 
टैंका हुआ है। उसका ही भजन करो, वह मनुष्योंका 
दुःख हर लेनेवाला है ॥ १० ॥ 

भैरवके पुत्रोंने कहा--भगवन्‌ ! आपकी चारों 
भुजाएँ चारों समुद्रोंके समान सम्पूर्ण विश्वको परिपूर्ण 
करनेवाली हैं, चार पदाथेकि समान आनन्ददायिनी हैं, 
लोकरूपी चैंदोवाके वितानमें दण्डका काम देती हैं 
तथा भूमिको धारण करनेमें दिग्गजोंके समान प्रतीत 
होती हैं॥ ११ ॥ 

मेघमल्लारकी रागिनियाँ बोलीं--सर्ववल्लभ 
भूमिपति भगवान्‌ श्रीहरिके मधुर अधरका, हे मन ! तू 
सदा चिन्तन कर । वह लाल रंगके बिम्बफलकी-सी 
कान्तिसे मण्डित है तथा नूतन जपाकुसुमके लाल 
दलोंकी भाँति उसका सुन्दर स्वरूप है ॥ १२ ॥ 

मेघमल्लारके बेटे बोले--परमेश्वर ! श्रीकृष्ण- 
की जो निर्मल दन्त-पड्क्ति है, उसका सदा ध्यान करो । 
उसने कपूर, केवडेके फूल, मोती, हीरे, श्रीखण्ड 
चन्दन, चन्द्रमा, चपला, अमृत तथा मल्लिका पुष्पों- 
की कान्तिको पहलेसे ही तिरस्कृत कर दिया है ॥ १३ ॥ 

दीपक रागकी रागिनियोंने कहा--भगवन्‌ ! 
निजजनोंकी रक्षा करनेमें समर्थ तथा अर्भीष्ट वस्तु देनमें 
दक्ष जो आपके युगल नयनोंका कृपाकटाक्ष है, 
वह रात-दिन हमारी रक्षा करे । वह कटाक्ष कामदेवके 
बाणोंका परीक्षक है--उससे भी तीव्र शक्तिवाला है । 
उसने सम्पूर्ण लावण्यकी दीक्षा ले ली है, अर्थात्‌ वह 
समस्त लावण्यकी राशि है । उसने अपनी उदारताके 


_ अध्याय ४५] * रागिनियों, राग-पुत्रोद्वारा भगवान्‌ श्रीकृष्णका स्तवन, द्वारकापुरीके लिये प्रस्थान * 

सामने कल्पवृक्षको भी तिरस्कृत कर दिया है तथा 
उसके एक-दो नहीं, करोड़ों लक्ष्य हैं॥ १४ ॥ 

_ दीपके पुत्र बोले--वया ये नूतन कमलके बीच दो 
कुलिङ्ग (गौरैया) पक्षी बैठे हैं या तीनों लोकोकिुःखोंका 
नाश करनेके लिये दो तीखी तलवारेँ हैं या कामदेवके दो 
विजयशील धनुष हैं, अथवा परमात्मा श्रीकृष्णके 
मुखचन्द्रमें युगल भूमण्डल शोभा पा रहे हैं ॥ १५॥ 

मालकोशकी रागिनियोने कहा--सुन्दर 
कपोलमण्डलपर दो चञ्चल कुण्डल नृत्य कर रहे है, 
मानो चन्द्रमण्डलमें दो नागिनें नाच रही हो, अथवा 
मकरन्दसे परिपूर्ण कमलपर भ्रमरावली मैँड्रा 
रही हो॥ १६॥ 

मालकोशके पुत्र बोले--आकाश-मण्डलमेँ 
सूर्यदेव उदित हुए हैं या मेघमालामें बिजली चमक रही 
है अथवा यदुपति भगवान्‌ श्रीकृष्णके गण्डमण्डल 
(कपोलद्वय) पर ज्योतिके खण्ड-सा कनक-निर्मित 
कुण्डल झलमला रहा है॥ १७॥ 

श्रीरागकी रागिनियाँ बोलीं--दो कुलिङ्ग किंवा 
दो खञ्जन पक्षियोंकी पंक्तियोंका परस्पर युद्ध हुआ। 
उनके मध्यमें बीच-बचाव करनेके लिये प्रफुल्ल 
कमलपर एक तोता निकट आ गया है, जो अरुण 
बिम्बफलको प्राप्त करनेकी इच्छासे वहाँ बैठा 
शोभा पाता है (यहाँ कुलिङ्ग या खञ्जन पक्षी भगवानके 
दोनों नेत्र हैं, उनके बीचमें बैठा हुआ तोता नासिका 
है, प्रफुल्ल कमल मुख है! और अरुण बिम्बफल 
अधर है). ॥ १८ ॥ 

श्रीरागके पुत्र बोले--जिन्हेनि अपनी कमरमें 
पीताम्बर बाँध रखा है, मस्तकपर मोर-मुकुट धारण 
किया है और औवाको एक ओर झुका दिया है, जो 
हाथमें लकुटी और वंशी लिये हैं तथा जिनके कानोंमें 
कुण्डल हिल रहे हैं, उन पडुतर नटवर-वेषधारी 


श्रीहरिका मैं भजन करता हूँ* ॥ १९ ॥ 
हिन्दोलूरागकी रागिनियाँ बोलीं-जिनकी 
श्याम कान्तिकी अलसीके फूलसे उपमा दी जाती है, 
जो यमुनाके तटपर कदम्ब-काननके मध्यभागमें ` 
विराजमान हैं तथा नयी अवस्थाकी गोपसुन्दरियोंके 
साथ विहार करते हुए शोभा पाते हैं, वे वनमाली हम 
सबके मङ्गलका विस्तार करें ॥ २० ॥ 
हिन्दोल्रागके पुत्रोंने कहा--हेरे ! भूतलपर 
मेरे समान पातकी नहीं है और आपके समान कोई 
पापाहारी भी नहीं है। इसलिये आपको जगन्नाथदेव 
मानकर मैं शरणमें आया हूँ। आपकी जैसी इच्छा हो, 
वैसा मेरे प्रति कीजिये ॥ २१ ॥ 
नारदजीने कहा--राजन्‌ ! रागोंद्रार किये गये 
उपर्युक्त ध्यानको जो सदा सुनता अथवा पढ़ता है, 
भक्तवत्सल भगवान्‌ श्रीकृष्ण उसके नेत्रोंके समक्ष 
प्रकट हो जाते हैं। इस प्रकार वेद आदिको अपने 
स्वरूपका दर्शन कराके साक्षात्‌ श्रीहरि उन सबके 
देखते-देखते चतुर्भुज शार्ङ्गपाणि बन गये ॥ २२-२३ ॥ 
इस प्रकार श्रीकृष्णका दर्शन करके जब देवता- 
लोग अपने गणोंके साथ चले गये, तब सेनामें अपने पुत्र 
यदुकुलतिलक शम्बर-शत्रु अद्युम्नको स्थापित करके 
परात्पर भगवान्‌ श्रीहरिने अपनी द्वारकापुरीमें जानेका 
विचार किया । मिथिलेश्वर ! उनके रथपर मञ्जीर, घंटा 
और किङ्किणीकी मधुर ध्वनि होने लगी। सुन्दर 
कांस्यपात्र (झाँझ) की आवाज भी उसमें मिल गयी । 
दारुकने उस रथमें सुग्रीव आदि चञ्चल घोड़े जोत दिये । 
वह उत्तम रलयुक्त आभूषणोंसे सजाया गया था, उसके 
आगे वेद-मन्तोंका घोष भी होता था और उसके ऊपरका 
गरुडध्वज प्रभझनके वेगसे फहरा रहा था । ऐसे रथके 
द्वारा वेदपुरीको छोड़कर परमात्मा श्रीहरि यादववृन्दसे 
मण्डित द्वारकापुरीको चले गये ॥ २४--२७॥ 


इस प्रकार विज अल्सर अन्तर्गत नासद-बहुल'्-संवादमे ` श्रीकृष्णके घ्यानका 
वर्णन नामक अध्याय पूण हुआ ५४५७ 


-.__ ८८777 प्याज साम चलकुण्डछे पटुतर नटवेषधरे भजे॥ 
प्टुतरं नटवेषघरं भजे॥ 


+ परिकरीकृतपीतपटं हरि 


+ अतसीकुसुमोपमेयकान्तिर्यमुनाकूलकदम्बमध्यवर्ती 


। नवगोपवधूविहारशाली वनमाली वितनोतु मङ्गलानि ॥ 


(गर्ग, विश्वजित्‌ ४५। १९) 


(गर्गण, विश्वजित्‌ ४५। २०) 


छियालीसवा अध्याय 


यादवों और गन्धर्वोका युद्ध, बलभद्रजीका प्राकट्य, उनके द्वारा गन्धर्वसेनाका संहार, 
गन्धर्वराजकी पराजय, वसन्तमालती नगरीका हलद्वारा कर्षण; गन्धर्वराजका 
भेंट लेकर शरणमें आना और उनपर बलरामजीकी कृपा 


नारदजी कहते हैं--राजन्‌ ! भगवान्‌ श्रीकृष्णके 
द्वारकापुरीको चले जानेपर प्रद्युम्न अपने सैनिकोंके 
साथ कामदुघनदके समीप गये। वहाँ गन्धर्वोकी 
मनोहारिणी हेमरलमयी वसन्तमालती नामकी नगरी है, 
जिसका विस्तार सौ योजनका है! लवङ्ग-लताओके 
समूह, इलायची, केसर, जायफल, जावित्री, श्रीखण्ड 
चन्दन और पारिजातके वृक्ष उस पुरीकी शोभा बढाते' 
थे। मतवाले भ्रमरोके गुञ्जारवसे निनादित, विचित्र 
पक्षियोंक कलरवसे मुखरित तथा गन्धर्वोसे सुशोभित 
वह नगरी नागोंसे युक्त भोगवतीपुरीके समान शोभा 
पाती थी ॥ १---४ ॥ 
वहीं पतंग नामसे प्रसिद्ध महाबली गन्धर्वराज 
राज्य करते थे, जो बड़े पुण्यात्मा थे और जिनका 
बल-पौरुष देवराज इन्द्रके समान था । उन्होंने सुना कि 
दिग्विजयकें लिये निकले हुए प्रद्युम्न आ रहे हैं, तब उन 
गन्धर्वराजने उद्भट गन्धर्वोसे युक्त होकर युद्ध करनेका 
निश्चय किया । रथ, घोड़े, हाथी और पैदल दस करोड़ 
गन्धर्वोके साथ राजा पतंग प्र्युम्रके सामने युद्धके लिये 
आये । गन्धर्वो और यादवोंमें बड़ा भयंकर युद्ध हुआ । 
भालों, गदाओं, परिघों, मुद्दरों, तोमरों तथा ऋष्टियोंकी 
मार होने लगी। बाणोंसे अन्धकार फैल जानेपर 
अतिरथी बलवान्‌ वीर पतंग धनुषको टंकारते हुए 
आगे बढ़े और मेघके समान गर्जना करने लगे । 
बलदेवजीके बलवान्‌ अनुज गदने गदा लेकर गन्धर्वो- 
की सेनाको वैसे ही धराशायी करना आरम्भ किया, जैसे 
देवराज इन्द्र वञ्रसे पर्वतोंको ढहा देते हैं ॥ ५--१०॥ 
गदकी गदाके प्रहारसे कितने ही गन्धर्व युद्धभूमिमें 
गिर गये, उनके रथ चूर-चूर हो गये और समस्त 
हाथियोंके कुम्भस्थल फट गये । कितने ही घुड़सवार 
वीर भी युद्धके मुहानेपर प्राणशून्य होकर पड़ गये । 
भुजाएँ कट जानेसे कितने ही गन्धर्व उत्तानमुख और 


औँधेमुख पड़े दिखायी देते थे । क्षणमात्रमें गन्धर्वोकी 
सेनामें खूनकी नदी बह चली । प्रमथगण भगवान्‌ रुद्र- 
की मुण्डमाला बनानेके लिये युद्धभूमिमें नरमुण्डोंका 
संग्रह करने लगे। सिंहपर चढी हुई भद्रकाली सैकड़ों 
डाकिनियोंके साथ युद्धभूमिमें आकर खप्परमें खून 
भर-भरकर पीती दिखायी देने लगी ॥ ११--१४॥ 

इस तरह गदके द्वारा किये गये युद्धमें जब गन्धर्व- 
गण पलायन करने लगे, तब गन्धर्वोके राजा पतंग एक 
लाख गजसेनाके साथ वहाँ आ पहुँचे । मिथिलेश्वर ! 
पतंगने आते ही गदकी छातीमें गदा मारी । गदने 
भी अपनी गदासे पतंगके वक्षपर बलपूर्वक चोट 
पहुँचायी । उन दोनोंमें दो घड़ीतक गदायुद्ध चलता 
रहा । उनकी दोनों गदाएँ आगकी चिनगारियाँ बिखेरती 
हुई चूर-चूर हो गयीं । रणदुर्मद पतंगने लाख भारकी 
भारी गदा लेकर तुरंत ही गदके मस्तकपर मारी । 
गदाके उस प्रहारसे गद क्षणभरके लिये मूर्च्छित हो 
गये। इस प्रकार महामना पतंगने जब घोर युद्ध 
किया, तब उसी समय द्वारकापुरीसे एक तेजपुञ् 
आ पहुँचा ॥ अ ॥ 

समस्त यादवॉने करोड़ों सूर्योके तुल्य तेजस्वी उस 
तेजपुञ्जको देखा । उसके भीतरसे गोरे अङ्गवाले 
महाबली भक्तवत्सल भगवान्‌ बलदेव सहसा प्रकट 
हो गये । नीलाम्बरधारी बलशाली बलरामने कुपित हो 
गन्धर्वोकी सारी सेनाको हलसे खींचकर मुसलसे 
मारना आरम्भ किया । बहुत-से रथों, हाथियों और 
घोड़ोंको उन्होंने कालके गालमें पहुँचा दिया । झाख- 
धारियोमे श्रेष्ठ वीर सब-के-सब चूर-चूर हुए पत्थरोंकी 
भाँति एक साथ ही भूतलपर बिखर गये | पतंग भी 
रथहीन हो भारी भयके कारण वहाँसे वसन्तमालती 
पुरीमें चले गये और पुनः यादवोंसे युद्ध करनेके लिये 
सेनाका व्यूह बनाने लगे ॥ २०---२४ ॥ 


अंध्याय ४७] 


* यादव-सेनाके साथ शक्रसखका युद्ध और उसकी पराजय * 

५९५५७७७ 


नरेश्वर ! सौ योजन विस्तृत गन्धवोकी सम्पूर्ण 
चसन्तमालती नामकी महापुरीको हलसे उपाटकर 
कुपित हुए बलदेवजीने कामदुघनदमें गिरानेके लिये 
खींचा । उस नगरीके भवन धड़ाघड़ धराशायी होने 
लगे। फिर तो तत्काल वहाँ हाहाकार मच गया। 
अपनी नगरीको टेढ़ी या करवट लेती हुई-नौकाकी 
भाँति डगमगाती देख पतंग सर्वथा पराभूत हो, तत्काल 
समस्त गन्धर्वोके साथ हाथ जोड़, भेंट-सामग्रीके साथ 
वहाँ आ पहुँचा ॥ २५--२७॥ 

उसने दो लाख ऐसे विमान बलदेवजीको भेंट 
किये, जो सुवर्णके समान कान्तिवाले तथा विविध 
रल्लॉसे जटित थे । मोतीकी बंदनवारें उनकी शोभा 
बढ़ाती थीं । विश्वकर्माने उन विमानोंको दस-दस योजन 
विस्तृत बनाया था। वे सभी विमान इच्छानुसार 
चलनेवाले तथा कोटि-कोटि कलशों एवं पताकाओंसे 
सुशोभित थे। उनसे सहस्रं सूयेकि समान प्रकाश 
फैल रहा था। चार लाख गौएँ, दस अरब घोड़े, 
इलाइची, लवङ्ग, केसर और जायफलोंके साथ दिव्य 
अमृतफलोंसे भरे करोड़ों पात्र उपहारके रूपमें लाकर 
उन्होंने दिये । फिर वे नमस्कार करके तिरस्कृतकी भाँति 


हाथ जोड़कर बलरामजीसे बोले, उन्हें बलभद्रजीके 
प्रभावका पूरा परिचय मिल गया था ॥ २८-३ श्ज् it 

पतंगने कहा--राम ! महापराक्रमी बलराम ! 
मैंने आपके पराक्रमको पहले नहीं जाना था, इसलिये 
अपराध कर बैठा । जिनके एक फनपर सारा भूमण्डल 
तिलके समान दिखायी देता है, उनके सामने कौन ठहर 
सकता है । भगवन्‌ ! कामपाल ! देवाधिदेव ! आपको 
नमस्कार है। साक्षात्‌ अनन्त एवं शेषखरूप आप 
बलरामको बारंबार प्रणाम है । अच्युत देव ! आपकी 
जय हो, जय हो । परात्पर ! साक्षात्‌ अनन्त | आपकी 
कीर्ति दिगन्ततक फैली हुई है । आप समस्त देवताओं, 
मुनीन्द्रो और फणीन्द्रींसे श्रेष्ठ हैं । मुसलधारी ! आप 
बलवान्‌ हलधरको नमस्कार है*॥ ३२--३४॥ 

नारदजी कहते हैं--राजन्‌ ! पतंगके इस प्रकार 
स्तुति करनेपर महाबली बलभद्रजीका चित्त प्रसन्न हो 
गया । उन्होंने गन्धर्वको “अब तुम मत डरो'- यो 
कहकर अभयदान दिया । तदनन्तर यादवेश्वर बलदेव 
अपने चरणोंमें पड़े हुए प्रचयुप्रको सेनाके 
संचालक-पदपर स्थापित करके, यादवोंसे प्रशंसित हो 
शीघ्र ही द्रारकापुरीको चले गये ॥ ३५-३६॥ 


इस प्रकार श्रीगर्गसंहिता विश्वजितखण्डके अन्तर्गत नास्द-बहुलाचच-संचादमे "नसन्तमारुती नगरेका 
'कर्षण' नामक छियालीसबाँ अध्याय पूर हुआ ॥'४६ 0 


सैंतालीसवाँ अध्याय 
यादव-सेनाके साथ शक्रसखका युद्ध और उसकी पराजय 


नारदजी कहते हैँ--राजन्‌ ! तदनन्तर महावीर 
प्रद्युम्न अपनी विजय-दुन्दुभि बजवाते हुए यादव- 
सैनिकोके साथ मधुधारा नदीके तटपर गये । सुवर्ण- 
गिरिके किनारे कुबेरके सुन्दर वनमें, जो सुनहरे 
इंसों और काञ्चनी लतिकाओंसे सम्पन्न है, पहँचे। 
मिथिलेश्वर ! हिमाळयकी गुफाएँ, देवताओके 
दुर्गका काम देती हैं। वहाँ दानवोंकी पहुँच नहीं हो 
पाती ॥ चहँ गङ्गा बतकी डिब छी उह न न नम । वहाँ गङ्गातटवर्ती बेंतकी झाडियाँ छायी रहती 


हैं। कभी-कभी दानवोंसे डरकर स्वर्गसे भागे हुए आठौं 
लोकपालोंकी निधियाँवहाँ निवास करती हैं ॥ १-४ 1 
शक्रसख नामक देव-शिरोमणि उस प्रान्तके 
अधिपति हैं । प्रद्युन्नका आगमन सुनकर उन्होंने उनके 
साथ युद्ध करनेका विचार किया । ग्रद्युप्नके भेजे हुए 


लिये बुद्धिमानोंमें श्रेष्ठ साक्षात्‌ उद्धव मार्गदर्शी लोगोंसे रास्ता 


पूछते हुए शक्रसखकी नगरीमें गये । सभामें पहुँचकर 
मन्लिप्रवर प्रभु उद्धवने राजा इन्द्रसखको नमस्कार 


> न्न. खयमनन्त दिगन्तगतश्रुते । सुरमुनीन्द्रफणीन्द्रवराय ते मुसलिने बलिने हकिने नमः ॥ 


क जय जयाच्युत देव परात्पर 


(गर्ग०, विश्वजित्‌० ४६ । ३४) 


३६२ * गोलोकधामाथिपति परेशं परात्परं त्वां शरणं व्रजाम्यहम्‌ * 
करके प्रद्युव्नकी कही हुई बातें विस्ताके साथ कह उनका मङ्गल नहीं होता ॥ १९ ॥ 
सुनायी ॥ ५--७॥ नारदजी कहते हैं--राजन्‌! इस प्रकार 


उद्धव बोले--यादवोंके इन्द्र, द्वारकापुरीके स्वामी 
राजाधिराज उग्रसेन जम्बूद्वीपक नरेशोंको जीतकर 
राजसूय यज्ञ करेंगे । उनके द्वारा दिग्विजयके लिये भेजे 
गये बलवान्‌ रुक्मिणीनन्दन प्रद्युम्न अपने तेजसे भारत 
आदि वर्षाको जीतकर आज ही इलावृतवर्षपर विजय 
पानेके लिये आये हैं। उन श्रीकृष्णकुमारका बल 
महान्‌ है। यदि आप अपने कुलकी कुशल चाहते हों 
तो शीघ्र ही उन्हें भेंट दीजिये । सर्वज्ञे श्रेष्ठ नरेश ! 
यदि आप भेंट नहीं देंगे तो आपके साथ युद्ध अनिवार्य 


होगा ॥ ८-१ जड १ ॥ 
शक्रसख बोले--दूत ! सुनो । देवतालोग भी 
सदा मेरी पूजा करते हैं फिर मनुष्योंकी तो बात ही क्या 
है। मैं सिद्ध हूँ, महावीर हूँ और एक लाख हाथियोंके 
समान बलवान्‌ हूँ। आठों लोकपालोंके आधिपत्यका 
रक्षक हुँ । कुबेरके समान कोशसे सम्पन्न तथा इन्द्रके 
समान उद्धट शक्तिशाली हूँ । उग्रसेनको ही मुझे उत्तम 
उपायन भेंट करना चाहिये । मैंने पहले कभी किसीको 
भेंट नहीं दी है, इसलिये मैं तुम्हारे यदुराजको भी भेंट 
नहीं दूँगा ॥ ११-१३ ॥ 
उद्धव बोले--यादवोंके तेजसे जैसे कुबेरको 
तिरस्कार प्राप्त हुआ है और उन्हें भेंट देनी पड़ी है; जैसे 
चैत्रदेशके बलवान्‌ राजा शृङ्गारतिलकने भेंट दी है; 
हरिवर्षके राजा शुभाङ्ग, उत्तराखण्डके स्वामी गुणाकर, 
दैत्योंके सखा राक्षसराज लङ्कापति संवत्सर, केतुमाल 
और शकुनि आदि बड़े-बड़े असुरॉने जैसे भेंट दी है, 
राजन्‌ ! उसी तरह उन्हींकी-सी दुर्दशामें पड़नेपर आप 
भी प्रद्यु्नको भेंट देंगे॥ १४--१६ ॥ 
नारदजी कहते हैं--राजन्‌ ! उद्धवकी उपर्युक्त 
बात सुनकर बलवान्‌ शक्रसखने कुपित हो उद्धवको 
इस प्रकार उत्तर दिया-- भगवद्धक्त-शिरोमणे ! 
सुनो । जबतक में भेंट दूँ, तबतक तुम यहीं ठहरो । 
अन्यथा तुम जाने नहीं पाओगे । महामते ! मेरी यह 
'बात सत्य है, सत्य है ॥ १७-१८॥ 
उद्धव बोले--हम मन्तियोंमें श्रेष्ठ और श्रेष्ठ ज्ञान 
प्रदान करनेवाले हैं। जो हमारी शिक्षा नहीं मानते, 


शक्रसखने उद्धवको वहाँ नजरबंद कर लिया । उद्धवके 
नहीं लौटनेसे यदुवेशी लोग चिन्तित हो गये । उन्हें देखे 
बिना उन सबके कई दिन बीत गये । तब मेरे मुखसे 
उद्धवजीके अवरोधका समाचार सुनकर भगवान्‌ भ्रद्युम़् 
हरि त्रिपुरासुरको जीतनेके लिये यात्रा करनेवाले 
महादेवजीके समान शक्रसखपर विजय पानेके लिये 
चले । उनके साथ समस्त यादव-वन्थु और सारी सेना 
थी । प्रद्युम्ननी सुवर्णादिकी गुफाके द्वारपर जा पहुँचे । 
दुन्दुभियोंकी ध्वनिसे मिश्रित वीर योद्धाओके 
कोदण्डोंकी टंकारों, घोड़ोंक हिनहिनाहटकी आवाजों 
तथा हाथियोंकी चिग्घाड़ोंसे दसों दिशाएँ गूँज उठीं । 
सैनिकोंके पैरोंसे उड़ी हुई धूल भी सब ओर व्याप्त हो 
गयी । शक्रसखकी सेना यादवोंसे युद्ध करने लगी। 
भयंकर युद्ध होने लगा, व्योम-मण्डल अख्-शखोँसे 
आच्छादित हो गया । नृपेश्वर ! यह सब देखकर 
मेरुपर्वतके निवासी समस्त देवता भयभीत 
होउठे॥ २०--२४॥ 

इसी समय क्रोधसे भरा और रथपर चढ़ा महाबली 
शक्रसख दस अक्षोहिणी सेनाके साथ आगे बढ़कर 
यादवोंके साथ युद्ध करने लगा । देबताओंका यादवोंके 
साथ तुमुल युद्ध छिड़ गया । राजन्‌ ! प्राकृत प्रलयके 
समय चारों समुद्रोके टकरानेसे जैसी भीषण ध्वनि 
होती है, वैसा ही महान्‌ कोलाहल वहाँ होने लगा । 
अस्र-शस्रोंसे वहाँ अन्धकार-सा छा गया । उस समय 
बलदेवके छोटे भाई रोहिणीनन्दन वीर सारण कवच 
धारण किये, हाथीपर बैठकर, बारंबार धनुषकी टंकार 
करते हुए सबसे आगे आ गये और अपने कोदण्डसे 
छूटे हुह बाणोंद्वारा शक्रसखकी सेनाका संहार करने 
लगे । सारणके बाणसमूहाँसे कितने ही वीरोंके दो-दो 
टुकड़े हो गये । युद्धभूमिमें बहुत-से रथ करवट लेकर 
वृक्षोंके समान धराशायी हो गये । उस समय जिनके 
कुम्भस्थल फट गये थे, उन हाथियोंके मोती इधर-उधर 
गिर रहे थे, बाणोंके अन्धकारमें वे बिखरे हुए मोती 
रात्रिकालमें तारागणोंके समान चमकने लगे । कटते 
हुए घोड़ों, पैदल योद्धाओं तथा हाथियोंसे वह 

क * यादव-सेनाके साथ शक्रसखका युद्ध और उसकी पराजय * 


समराङ्गण भूतगणोंसे युक्त भूतनाथके क्रीड़ास्थल 
महाश्मशान-सा जान पड़ता था । सारणका बल देखकर 
सब देवता भाग चले । उनके कोदण्ड छिन्न-भिन्न हो गये, 
कवच चारों ओरसे फट गये ॥ २५--३३॥ : 

अपनी सेनाको पलायन करती देख बलवान्‌ 
शक्रसख धनुष टंकारता हुआ वहाँ आ पहुँचा और 
बड़े जोरसे मेघकी भाँति गर्जना क़रने लगा । वीर 
धनुर्धर बलवान्‌ शक्रसखने समराङ्गणमें अर्जुनको दस, 
साम्ब और अनिरुद्धको सौ-सौ, गदको दो सौ तथा 
सारणको एक सहस्त्र बाण मारे । उसके बाणोंकी मारसे 
रथी वीर दो-दो घड़ीतक उसी प्रकार चक्कर काटने 
लगे, जैसे कुम्हारके चाक घूम रहे हौं । वह अद्भुत- 
सी बात हुई । उस तरह चक्कर काटनेसे घोड़े मृत्युके 
ग्रास बन गये, रथोंके बन्धन ढीले पड़ गये, रथियोंके 
मनमें खेद होने लगा और सारथि भी युद्धमें मूर्च्छित 
हो गये ॥ ३४--३८ ॥ 

राजेन्द्र ! उस समय जाम्बतीनन्दन साम्ब दूसरे 
रथपर आरूढ़ हो बलपूर्वक धनुष टंकारते हुए आये । 
उन्होंने शक्रसखके धनुषको दस बाणोंसे छिन्न-भिन्न 
कर डाला। दो बाणोंसे उसके सारथिको और सौ 
बाणोंसे घोड़ोंको यमलोक भेजकर सहस्न बाणोंद्वारा 
उसके रथको भी चूर-चूर कर दिया । धनुषके कट जाने 
तथा घोड़ों और सारथिके मारे जानेपर रथहीन हुए 
शाक्रसखने मतवाले गजराजपर आरूढ़ हो रोषपूर्वक 
शूल हाथमें रू लिया । बलवान्‌ शक्रसखने उस शूलसे 
साम्बकी छातीमें चोट की । उस आघातसे साम्बका मन 
कुछ व्याकुल हो गया ॥ ३९--४२ ॥ 

शक्रसखका हाथी एक-एक योजनका डग भरता 
था | उसका रंग कज्जलगिरिके समान काला था। 


उसकी ऊँचाई चार योजनकी थी । उसकी दो दाँत 
आधे योजनतक आगे निकले हुए थे । वह बड़े जोरसे 
चिग्घाइता था। उसके चार-चार योजन विस्तृत 
तीन सुँड़ें थीं । उनके द्वारा वह साँकलोंकी गिराता, 
हाथियों और वीरोंको कुचलता तथा रथों और घोड़ोंको 
इधर-उधर दाँतों और पैरॉसे विनष्ट करता हुआ 
काल, अन्तक और यमके समान दिखायी देता था । 
चात्रुसे प्रेरित उस महान्‌ गजराजको आते और 
विचरते हुए देख यादव-सैनिक भयभीत हो युद्धसे 
भाग चले ॥ ४३-४६ ॥ 

उस समय बलदेवजीके छोटे भाई बलवान्‌ गदने 
गदा लेकर उस वञ्र-सरीखी गदासे उक्त गजराजके 
कुम्भस्थलपर बड़े जोरसे आघात किया । उस आघातसे 
उसका कुम्भस्थल फटे गया और वह हाथी युद्धस्थलमें 
पंख कटे हुए पर्वतके समान ढह गया | वह अद्भुत-सी 
बात हुई ॥ ४७-४८ ॥ 

तदनन्तर शक्रसखने ज्यों ही रोषपूर्वक गदा 
उठानेकी चेष्टा की, त्यों ही गदने अपनी गदासे उसकी 
छातीमें चोट पहुँचायी । उस आघातसे वह हाथीसहित 
गिर पड़ा और मूर्च्छित हो गया। फिर उठकर उसने 
युद्धस्थलमें दोनों हाथोंसे गदा उठायी। गद और 
शक्रसख दोनों इस प्रकार परस्पर गदायुद्ध करने लगे, 
जैसे स्ङ्गशालामें दो मल्ल और जंगलमें दो हाथी लड़ 
रहे हों । तब बलदेवके छोटे भाई बलवान्‌ गदने अपनी 
दोनों भुजाओंसे उस वीरको उठा लिया और बलपूर्वक 
उसे सौ योजन ऊपर उसके नगरमें फेंक दिया। उस 
समय यादव-सेनामें जय-जयकार होने लगी, विजय- 
की दुन्दुभियाँ बज उठीं और सब लोग बारंबार गदकी 
प्रशंसा करने लगे ॥ ४९-५३ ॥ 


इस प्रकार श्रीगर्गसहितामे [वर्शवजितखण्डके अन्तर्गत नाएद-बहुलाश्च-संजादमें 'शक्रसखका 

अड्तालीसवाँ अध्याय 


शक्रसखका प्रद्यन्नको भेंट अर्पण, प्रद्यन्नका 'लीलावतीपुरीके स्वयंवरमें सुन्दरीको प्राप्त 
करना तथा इलावृतवर्षसे लौटकर भारत एवं द्वारकापुरीमें आना 


श्रीनारद्जी कहते हे--राजन्‌ ! अपने नगरमें 
गिरकर शक्रसख अत्यन्त मूर्च्छित हो गया | फिर उस 
मूर्च्छासे वह उठा । उठनेपर भी एक क्षणतक उसे बड़ी 
घबराहट रही ॥ १॥ 

तदनन्तर श्रीकृष्णकुमार अद्युम्नको परब्रह्म जानकर 
शाक्रसख बड़ी उतावलीके साथ अपने भेंट-सामग्री 
लेकर यादव-सेनाके समीप गया । ऐरावतकुलमें उत्पन्न 
हुए तीन सूँड और चार दाँतवाले श्वेत रंगके एक हजार 
मदवर्षी हाथी, सुवर्णगिरिपर उत्पन्न हुए दो योजन 
विस्तृत शरीरवाले तथा दिग्गजोंके समान उन्मत्त 
पर्वताकार एक करोड़ हाथी, जिनके मुख दिव्य थे और 
जिनकी गति भी दिव्य थी, करोड़ोंकी संख्यामें उपस्थित 
किये गये। राजन्‌ ! इन सबके साथ सोनेके बने हुए, 
उत्तम दिव्य रथ भी थे, जिनकी संख्या सौ अरब थी। 
दस हजार विमान भेंटके लिये लाये गये, जो दो-दो 
योजन विस्तारसे सुशोभित थे। दस लाख कामधेनु 
गौएँ और एक हजार पारिजात वृक्ष प्रस्तुत किये गये । 
तड़ागोंमें परिपुष्ट हुए सीपके मोती, जो यन्त्तपर चढ़ाकर 
चमकाये गये थे तथा चमेलीके इत्रसे आर्द्र, शिरीष- 
कुसुमोंसे सञ्जित तथा दूधके फेनकी तरह सफेद 
करोड़ों झाय्याएँ लायी गयीं, जिनपर सुन्दर तकिये भी 
रखे गये थे। हाथीके दाँतकी बनी हुई उनकी पाटियाँ 
रल्लॉसे जटित थीं और उनके पायोंमें भी सुवर्ण तथा 
रत्न जड़े गये थे। विचित्र वितान (चैंदोवे) और 
दीवारोंपर लगाये जानेवाले वस्त्र करोड़ोंकी संख्यामें 
भेंट किये गये। छूनेमें कोमल एवं चितकबरे आसन 
तथा विश्वकर्माद्वारा रचित बड़े-बड़े तकिये दिये गये, 
जो मोतियोंके गुच्छों और सुवर्णरत्र आदिके द्वारा 
खचित थे। वे सब सहस्रोंकी संख्यामें थे । हजारों 
परदे, करोड़ों पालकियाँ, छत्र, चैंवर और दिव्य 
सिंहासनॉके साथ करोड़ों व्यजन, जो राजलक्ष्मीके 
भुषण थे, प्रस्तुत किये गये। कोटि द्रोण-अमृत, 


सुधर्मा सभा, सर्वतोभद्र मण्डल, सहस्रदल कमल, 
हीरे, पन्ने और मोती दिये गये । कोटि भार गोमेद और 
नीलम दिये गये, सहस्त्रों भार सूर्यकान्त, चन्द्रकान्त 
और वैदूर्य मणियोके थे। कोटि भार स्यमन्तक 
मणियोंके लाये गये थे। नरेश्वर ! पद्मराग मणिके 
भारोंकी संख्या एक अरब थी। जाम्बूनद सुवर्ण, 
हाटक सुवर्ण तथा सुवर्णगिरिसे प्राप्त सुवर्णोके भी 
कोटि-कोटि भार प्रस्तुत किये गये ॥ २१६ ॥ 

मैथिलेश्वर ! आठ लोकपालोंके आधिपत्यकी रक्षा 
करनेवाला शक्रसख अपना राज्य तथा देवताओंकी 
सम्पूर्ण निधियोंको भेंरके लिये लेकर उद्धवजीके साथ 
यादव-सेनाके पास गया और कुशलताके लिये वह 
अद्भुत भेंट अर्पित करके उसने प्रद्युप्नरको हाथ 
जोड़कर प्रणाम किया । शम्बरशत्रु प्रद्युम्नने संतुष्ट होकर 
उसे रत्नमाला अर्पित की और उस राज्यपर उसीको 
पुनः स्थापित कर दिया । राजन्‌ ! सत्पुरुषोंका ऐसा ही 
स्वभाव होता हे ॥ १७-१९ ॥ 

इस प्रकार जिसने प्रद्युप्तको भेंट दी थी, उस ' 
शक्रसखको जीतकर वे सेनासहित आगे गये । अब 
उनके सैनिकोंकी छावनी अरुणोदा नदीके तटपर पड़ी ! 
महामूल्य रल्लॉसे जटित चैंदोबे सौ योजनतक तन 
गये। वहाँ दिव्य पताकाएँ. फहराने लगीं और वहाँ- 
की भूमिपर विजय-ध्वजकी स्थापना हो गयी। उन 
ध्वजा-पताकाओंके कारण वह शिविरसमूह उत्ताल 
तरंगोंसे युक्त महासागरकी भाँति शोभा पाने 
लगा ॥ २०-२ शड्‌ ॥ 

राजन्‌ ! इसी समय आकाशसे ऐरावतपर चढे हुए 
देवराज इन्द्र सहसा सेनासहित वहाँ उतर आये । 
देवताओंकी दुन्दुभियाँ भी उनके साथ-साथ बजती 
आयीं । यह देख सम्पूर्ण यादव-वीरोंने बड़े वेगसे _ 
अपने अस्न-शस्न उठा लिये। पुनः देवराज इन्द्रको 
पहचानकर समस्त नरेश बड़े प्रसन्न हुए । उस समय 

इन्द्रने भरी सभामें प्रद्युम्रसे कहा--' “महाबाहु नरेश ! 
तुम परावर-वेत्ताओमै श्रेष्ठ हो, अतः मेरी बात सुनो । 
सुवर्णगिरिके शिखरोंपर लीलावती नामसे प्रसिद्ध एक 
सुन्दर पुरी है। वहाँ विद्याधरोकि राजा सुकृति राज्य 
. करते हैं। उनकी एक सुन्दरी नामवाली कन्या है, जो 
सौ चन्द्रमाओके समान रूप-लावण्यसे सुशोभित और 
परम सुन्दरी है। राजन्‌! उसके स्वयंवरमें समस्त 
लोकपाल और देवता दिव्यरूप धारण करके आये हैं; 
कितु वह राजकन्या कहती है कि 'जिसको देखकर मैं 
मूर्च्छित हो जाऊँगी, वही मेरा पति होगा।' यह बात 
कहकर जह सुन्दर वर पानेकी इच्छा रखती है । तुम 
उस उत्सवमें भी अपने समस्त भाइयोंके साथ सहसा 
चलो और देववृन्दसे मण्डित उस सुन्दर स्वयंवरको 
देखो” ॥ २२ २९॥ 

नारदजी कहते हैं--राजन्‌! यह सुनकर 
भगवान्‌ प्रद्युम्न अपने यदुवंशी भाइयॉसहित देवेन्द्रके 
साथ सहसा लीलावतीपुरीमें गये । जहाँ स्वयंवर हो 
रहा था, वहाँका प्राङ्गण बड़ा विशाल था। जड़े गये 
रलोंके कारण उसकी मनोहरता बढ़ गयी थी। उस 
स्थानपर चन्दन, अगर, कस्तूरी और केसरके द्रवका 
छिड़काव किया गया था । मोतीकी बंदनवारों, बहुमूल्य 
वितानों और जाम्बूनद सुवर्णे आसनॉसे वह 
स्वयंवर-भवन साक्षात्‌ दूसरे इन्द्रलोक-सा शोभा 
पाता था ॥ ३०-३२ ॥ - 

नरेश्वर! प्रद्युम्न उस स्वयंवरमें गये और सिंह जैसे 
किसी पर्वतके शिखरपर बैठता है, उसी प्रकार सबके 
देखते-देखते एक दिव्य आसनपर विराजमान हुए । 
मैथिल ! वहाँ जितने प्रजापति, मुनि, देवता, रुद्रगण, 
मरुद्गण, आदित्यगण, वसुगण, अग्नि, दोनों अश्विनी- 
कुमार, यम, वरुण, सोम, कुबेर, इन्द्र, सिद्ध, विद्याधर, 
गन्धर्व, किंनर तथा अन्यान्य सभी समागत एन रला- 
भरणोंसे विभूषित देव थे, उन्होंने प्रद्युम्नको आया देख 
अपने विवाहकी आशा छोड़ दी ॥ ३३--३६॥ 

इसी समय सुन्दरी हाथमें रलमाला ल्यि अपने 
रूपलावण्यसे रति और रम्भाको भी तिरस्कृत करती 
हुई-सी निकली । वह वराङ्गी अङ्गना सरखती, लक्ष्मी 
तथा रूपवती झचीकी विडम्बना करती हुई-सी जान 


प्रदयुन्नको भेंट अर्पण * 

पड़ती थी। मैथिल ! जिसे देखकर सब ओर समस्त 
सभासद्‌ मोहको प्राप्त हो गये, वह लक्ष्मीके समान 
राजकुमारी सुन्दरी सब लोगोंके सामने अपने लिये 
योग्य वरकी इस प्रकार खोज करने लगी, मानो चपला 
नूतन जलधरको ढूँढ़ रही हो ॥ ३७-३८ ॥ 
दिव्याम्बरधारी तथा प्रफुल्ल कमलदलके समान 
विशाल लोचनवाले नरलोकसुन्दर वीर प्रद्युम्नके पास 
पहुँचकर वह सुन्दरी विद्याधरी मूर्च्छित हो गयी । फिर 
शोड़ी ही देरमें उसे चेत हुआ । वह उठी और आनन्द- 
विभोर होकर प्रद्यु्रके गलेमें सुन्दर माला डालकर खड़ी 
रह गयी । मिथिलेश्वर ! विद्याघरोंके राजा सुकृतिने 
अपनी पुत्री सुन्दरीको प्रद्युन्नके हाथमें दे दिया। सब 
ओर माङ्गलिक वाद्य बज उठे, किंतु इस वैवाहिक 
मङ्गलको देखकर देवतालोग सहन न कर सके । उन 
लोगोंने उस स्वयंबरको चारों ओरसे उसी प्रकार घेर 
लिया, जैसे प्रचण्ड मेघोने सूर्यदेवको आच्छादित कर 
लिया हो । उन देवताओंको क्रोधके बशीभूत हो धनुष 
उठाये और युद्धके मदसे उद्धत हुए देख साक्षात्‌ प्रद्युम्न 
हरिने भगवान्‌ श्रीकृष्णके दिये हुए बाणसहित श्रेष्ठ 
धनुषको हाथमें लेकर यादवोंके साथ सिंहनाद किया । 
मिथिलेश्वर ! उनके धनुषसे छूटे हुए चमकीले 
बाणोंद्वारा देवताओंके अस्त्र-शस्त्र छिन्न-भिन्न हो गये, 
उनके कवचोंकी धज्जियाँ उड़ गयीं। जैसे सूर्यकी 
किरणोंसे कुहासेके बादल फट जाते हैं, उसी प्रकार वे 
देवता दसों दिशाओंमें भाग खड़े हुए॥ ३९-४३ ॥ 
इस प्रकार साक्षात्‌ भगवान्‌ प्रझुन्न स्वयंवर जीतकर 


- और इलावृतखण्डपर विजय पाकर भारतवर्षको जानेके 


लिये उद्यत हुए। भाइयों, यादवों, सैनिकों तथा समस्त 
मन्ल्लीजनोंके साथ विजय-दुन्दुभि बजवाते हुए वे भारत- 
खण्डमें आये,। अनेक देशोंको देखते हुए जम्बूट्टीप 
विजयी बलवान्‌ वीर श्रीकृष्णकुमार क्रमशः उशनर्त- 
प्रदेशमे और द्वारकाके देशॉमें आये । प्रद्युम्नके द्वारा भेजे 
गये बुद्धिमानोंमें श्रेष्ठ साक्षात्‌ उद्धवने राजसभामें 
पहुँचकर राजा उग्रसेनको तथा भगवान्‌ श्रीकृष्णको 
प्रणाम किया प्रत्येक वर्षमें क्या-क्या हुआ और जम्बू- 
द्वीपपर किस तरह विजय मिली, नह सारा वृत्तान्त 
उद्धवजीने यथोचित रूपसे कह सुनाया ॥ ४४---४८ ॥ 


३६६ 


* गोलोकधामाधिपतिं परेशं परात्परं त्वां शरण ब्रजाम्यहम्‌ + 

तब राजा उग्रसेन श्रीकृष्ण-बलदेव एवं सम्पूर्ण 
वृद्धजनोंके साथ प्रद्यु्नको लानेके लिये निकले । 
गीतवाद्योंकी ध्वनि तथा वेद-मन्लोके गम्भीर घोषके 
साथ मोतियों, खीलों और फूलोंकी वर्षापूर्वक मङ्गल- 
पाठ करते हुए लोग उनकी अगवानीके लिये आये। 
नरेश्वर | एक गजराजको आगे करके सोनेके कलश, 
गन्धर्व, अप्सराएँ, शङ्ख, दुन्दुभि, वेणु, गन्ध, अक्षत, 
सोनेके पात्र, फूल, धूप तथा जौके अङ्कुर साथ लिये 
राजा उग्रसेन प्रद्युप्रके सम्मुख आये ॥ ४९--५२ ॥ 

मैथिल ! श्रीकृष्णकुमारने यादव-बन्धुओंके साथ 


खड्ग ले जाकर महाराज उग्रसेनके सामने रख दिया 

और हाथ जोड़कर प्रणाम किया । मीन-केतन प्रद्युम्नने 

श्रीकृष्ण-बलरामको मस्तक झुकाकर समस्त वृद्धजनों- 

को प्रणाम करनेके अनन्तर शीघ्र जाकर श्रीगर्गाचार्यके 

चरणोंमें नमस्कार किया । राजा उग्रसेन भूरि-भूरि प्रशंसा 

करके, वैदिकमन्लो तथा ब्राह्मणोंके सहयोगसे विधिवत्‌ 
पूजन करके, प्रद्युप्रको हाथीपर बिठाकर द्वारकापुरीमें 

गये । द्वारकामें सर्वत्र--घर-घरमें मङ्गल उत्सव हुआ | 

नरेश्वर ! इस प्रकार मैंने तुम्हारी पूछी हुई सब बातें कहीं, 

अब और क्या सुनना चाहते हो ? ॥ ५३--५६ ॥ 


इस प्रकार श्रीगर्मसँहितामे विश्वजितखण्डके अन्तर्गत नाएद-बहुलाश्व-संवादमे 'प्रुन्नका द्वारका-गमन 
नामक अइतालीसबाँ अध्याय पूण हुआ ५०४८ ७ 


उनचासवाँ अध्याय 


राजसूय यज्ञमें ऋषियों, ब्राह्मणों, राजाओं, तीर्थो, क्षेत्रों, देवगणों 
तथा सुहुद्‌-सम्बन्धियोंका शुभागमन 


बहुलाश्चने पूछा--विप्रवर ! आप परावर- 
` चेत्ताओंमें श्रेष्ठ हैं; अतः मुझे यह बताइये कि राजा 
उग्रसेनने किस प्रकार राजसूय यज्ञका विधिपूर्वक 
अनुष्ठान किया ॥ १॥ 

नारदजीने कहा--राजन्‌ ! तदनन्तर समस्त 
धर्मात्माओंमे श्रेष्ठ राजा उग्रसेनने भगवान्‌ श्रीकृष्णकी 
सहायतासे क्रतुराज राजसूयका सम्पादन किया | यदु- 
कुलके आचार्य गर्गजीसे यलपूर्वक मुहूर्त पूछंकर भाई- 
बन्धुओं तथा सुहृदोंको निमन्त्रण दिया। अत्यन्त 
भक्ति-भावसे बुलाये जानेपर ऋषि, मुनि तथा 
ब्राह्मप-सब लोग अपने पुत्रों और शिष्योंके साथ 
द्वारकामें आये ॥ २--४॥ 

राजन्‌ ! साक्षात्‌ वेदव्यास, झुकदेचं, पराशर, 
मैत्रेय, पैल, सुमन्तु, दुर्वासा, वैशम्पायन, जैमिनि, 
भार्गव परशुराम, दत्तात्रेय, असित, अङ्गिरा, वामदेव, 
अत्रि, वसिष्ठ, कण्व, विश्वामित्र, शतानन्द, भारद्वाज, 
गौतम, कपिल, सनकादि, विभाण्ड, पतञ्जलि, द्रोणा- 
चार्य, कृपाचार्य, प्राड्विपाक, मुनिश्रेष्ठ शाण्डिल्य तथा 
दूसरे-दूसरे मुनि वहाँ शिष्योंसहित पधारे । ब्रह्मा, शिव, 


इन्द्र, देवगण, रुद्रगण, आदित्यगण, मरुद्वण, समस्त 
वसुगण, अग्नि, दोनों अश्विनीकुमार, यम, वरुण, सोम, 
कुबेर, गणेश, सिद्ध, विद्याधर, गन्धर्व तथा किंनर 
आदिका शुभागमन हुआ । गन्धर्व-सुन्दरियाँ, अप्सराएँ 
और समस्त विद्याधरियाँ वहाँ आयीं | वेताल, दानव, 
दैत्य, प्रह्मद, बलि, भीषण राक्षसोके साथ लङ्कापति 
विभीषण तथा समस्त वानरोंके साथ वायुनन्दन हनुमान्‌ 
पधारे । ऋक्षों और दाढ़वाले वन्य पशुओकि साथ 


- बलवान्‌ ऋक्षराज जाम्बवान्‌का आगमन हुआ । समस्त 


पक्षियोंके साथ बलवान्‌ पक्षिराज गरुड आये । समस्त 
सर्पगणोंको साथ लिये बलवान्‌ नागराज वासुकि 
पधारे। सम्पूर्ण कामधेनुओंके साथ गोरूपधारिणी 
पृथ्वीका आगमन हुआ । समस्त मूर्तिमान्‌ पर्वतोंके 
साथ मेरु और हिमालय पधारे। गुल्मों, वृक्षों और 
लताओंके साथ प्रयागके वृक्षराज अक्षयवटका 
शुभागमन हुआ ॥ ५--१५॥ | 

महानदियोंके साथ श्रीगङ्गा और यमुना नदी 
आयीं । रल्रोंकी भेंटके साथ सातों समुद्र पधारे। ये 
सब-के-सब उग्रसेनके राजसूय यज्ञमें सहर्ष आये। 

* राजसूय यज्ञका मङ्गलमय उत्सव * 


३६७ 


म, OY 


सात स्वर, तीन ग्राम, नौ अरण्य, महीतलमें 
नौ ऊसर, विख्यात चौदह गुह्य, तीर्थराज 
प्रयाग, पुष्कर, बदरिकाश्रम, सिद्धाश्रम, कुण्डों 
और समस्त सरोवरोसहित विनशन (कुरुक्षेत्र), 
समस्त उपवनोंके साथ दण्डक आदि वन--ये 
सब-के-सब समग्र विमल क्षेत्रोंके साथ वहाँ 
` उपस्थित हुए॥ १६--१९॥ 

व्रजसे श्रीमान्‌ गिरिराज गोवर्धन, वृन्दावन, 
दूसरे-दूसरे वन, सरोवर तथा कुण्ड भी पधारे। रानी 
कीर्तिदा और गोपियोके साथ गोपिकेश्वरी यशोदा 
साक्षात्‌ पधारीं । अपने करोड़ों सखी-समूहाँके साथ 
शिबिकारुढ़ा श्रीराधाका भी शुभागमन हुआ । गोपियोंके 
सौ यूथ भी द्वारकामें सानन्द पघारे॥ २०-२२ ॥ 


जहाँ आजकल गोपी-भूमि है, वहीँ उन्हें ठहराया 
गया । उन्हींके अङ्गरागसे वहाँ गोपीचन्दन प्रकट हुआ । 
जिसके अङ्गमें गोपीचन्दन लग जाता है, वह मनुष्य 
नरसे नारायण हो जाता है ॥ २३ ॥ 

चारों वर्णोके सभी लोग उस यज्ञमें उपस्थित हुए 
थे! प्रज्ञाचक्षु धृतराष्ट्र, कलिका अवतार साक्षात्‌ 
दुर्योधन, झाल्व, भीष्म, कर्ण, कुन्तीपुत्र युधिष्ठिर, 
भीम, अर्जुन, नकुल, सहदेव, दमघोष, वृद्धरार्मा, 
महाराज जयसेन, धृष्टकेतु, भीष्मक, कोसलराज 
नम्रजित्‌, बुहत्सेन तथा तुम्हारे पितामह, साक्षात्‌ 
मिथिलेश्वर धृति तथा अन्य राजा, सुहदद-सम्बन्धी, 
बन्धु-बान्धव अपनी रानियों तथा पुन्र-पौत्रोके साथ 
उस यज्ञमें पधारे थे॥ २४--२८॥ 


इस प्रकार श्रीगर्गसंहिताने विश्वजत्खण्डके अन्तर्गत नाएद्‌-बहूलाश्व-संवाटमे 'स्वजन-शुभागमन' 
नामक उनचासवों अध्याय पुर हुआ ५४९ 0 

पचासवाँ अध्याय 


राजसूय यज्ञका मङ्गलमय उत्सव; देवताओं, ब्राह्मणों तथा 
अतिथियोंका दान-मानसे सत्कार 


नारदजी कहते हैं--राजन्‌! अर्थसिद्धिके 
द्वारभूत पिण्डारक क्षेत्रमें, जो रैवतक पर्वत और 
समुद्रके बीचमें स्थित है, यज्ञका आरम्भ हुआ । उस 
` यज्ञमें जो कुण्ड बना, उसका विस्तार पाँच योजनका 
था। ब्रह्मकुण्ड एक योजनका और पाँच कुण्ड दो 
कोसमें बनाये गये। वे सभी कुण्ड मेखला, गर्त, 
विस्तार और वेदियोंके साथ सुन्दर ढंगसे निर्मित हुए 
थे । वहाँका महान्‌ यञ्ञस्तम्भ एक हजार हाथ ऊंचा 
था । सुवर्णमय यज्ञमण्डपका विस्तार पाँच योजन था, 
जो चैंदोबो और बंदनवारोंसे सुशोभित था । केलेके 
खंभे उसकी शोभा बढ़ाते थे॥ १-४ ॥ 

भोज, वृष्णिं, अन्धक, मधु, शूरसेन तथा दशार्ह 
वंशके यादसे घिरे हुए राजा उग्रसेन देवताओंसे युक्त 
इन्द्रकी भाँति उस यज्ञमण्डपमें शोभा पाते थे। जैसे 
. परमात्मा अपनी विभूतियोंसे शोभा पाता है, उसी प्रकार 
परिपूर्णतम भगवान्‌ यज्ञाववार श्रीकृष्ण उस यज्ञं 


अपने पुत्रों और पौत्रॉसे सुशोभित होते थे ॥ ५-६ ॥ - 

महान्‌ सम्भारका संचय करके, गर्गाचार्यको गुरु 
बनाकर यदुराज उग्रसेनने क्रतुश्रेष्ठ राजसूय यज्ञकी 
दीक्षा ली । मैथिल ! उस यज्ञमें दस लाख होता, दस 
लाख दीक्षित अध्वर्यु और पाँच लाख उद्गाता थे। 
अझ्िकुण्डमें हाथीकी सूँड्के सामन मोटी घृतकी धारा 
गिरायी जाती थी, जिसे खा-पीकर अम्निदेवता अजीर्ण- 
रोगके शिकार हो गये। उन दिनों तीनों लोकोंमें कोई 
भी जीव भूखे नहीं रह गये । सब देवता सोमपान करके 
अजीर्णके रोगी हो गये ॥ ७-१० ॥ 

. अपनी धर्मपत्नी रुचिमतीके साथ बलवान्‌ यादव- 
राज उग्रसेनने पिण्डार तीर्थमें यज्ञका अवभृथ-स्त्रान 
किया। वे व्यास आदि मुनीश्वरोके साथ वेद-मन्लोके 
द्वारा विधिपूर्वक नहाये। जैसे दक्षिणासे यज्ञकी शोभा 
होती है, उसी तरह रानी रुचिमतीके साथ राजा उग्रसेन- 
की शोभा हुई । देवताओं तथा मनुष्योंकी दुन्दुभियाँ 


३६८ 


* शोलोकधामाधिपति परेशं परात्परं त्वां दारणं व्रजाम्यहम्‌ * 

[विश्वजितखण्ड 


बजने लगीं और देवता उग्रसेनके ऊपर फूल बरसाने 
लगे। सोनेके हारसे विभूषित चौदह लाख हाथी 
उग्रसेनने दान किये । सौ अरब घोड़े उन्होंने यज्ञान्तमें 
दक्षिणाके रूपमें दिये। बहुमूल्य हारों और वस्रोके 
साथ करोड़ों नवरल मुनिवर गर्गाचार्यको भेंट किये । 
साथ ही उन्हें घर-गृहस्थीके उपकरण भी अर्पित 
किये । महामनस्वी यादवेन्द्र राजा उग्रसेनने उस यज्ञमें 
एक हजार हाथी, दस हजार घोड़े और बीस भार सुवर्ण 
ब्रह्मा बने हुए ब्राह्मणको दिये। जैसे राजा मरुत्तके 
यज्ञमें ब्राह्मणलोग दक्षिणासे इतने संतुष्ट हुए थे कि 
अपने-अपने सुवर्णमय पात्र भी छोड़कर चल दिये थे, 
उसी प्रकार महाराज उम्रसेनके इस यज्ञमें भी ब्राह्मण 
संतुष्ट तथा हषेत्फुल्ल होकर अपने घर लोटे । अपने- 
अपने भागको पाकर संतुष्ट हुए सब देवता स्वर्गलोक- 
को चले गये । दंदीजनोंको भी बहुत द्रव्य दिया गया, 
जिससे जय-जयकार करते हुए वे अपने घर गये। 
राक्षस, दैत्य, वानर, दाढ़वाले पशु तथा पक्षी भी संतुष्ट 
होकर गये । समस्त नाग भी संतुष्टचित्त होकर अपने- 
अपने घर पधारे । गौ, पर्वत, वृक्ष-समुदाय, नदियाँ, 
तीर्थ तथा समुद्र---सबको अपना-अपना भाग प्राप्त 


हुआ और वे सब संतुष्ट होकर अपने-अपने स्थानको 
पधारे। जो राजा आमन्त्रित किये गये थे, उन्हें भी 
बहुत भेंट देकर दान-मानके द्वारा उनकी पूजा की गयी 
और चे सब संतुष्ट होकर अपने-अपने घर गये । नन्द 
आदि मुख्य-मुख्य गोपोंका पूजन स्वयं श्रीकृष्णने 
किया। वे सब लोग प्रेम और दानसे प्रसन्न हो 
ब्रजको छौटे ॥ ११--२२३॥ 

` राजन्‌ ! इस प्रकार मैंने तुमसे राजसूय महायज्ञके 
मङ्गलमय उत्सवका वर्णन किया। जहाँ साक्षात्‌ 
भगवान्‌ श्रीकृष्ण हैं, वहाँ कौन-सा कार्य सफल 
नहीं होगा ? जो मनुष्य सदा इस कथाको पढ़ते और 
सुनते हैं, उन्हें धर्म, अर्थ, काम और मोक्ष--चारों : 
पदार्थोकी प्राप्ति होती है । भगवान्‌ श्रीकृष्ण पूर्ण परेश, 
परमेश्वर और पुराणपुरुष हैं; वे तुमको पवित्र करें । जो 
मनुष्य उनकी इस विचित्र कथाको सुनते हैं, वे अपने 
कुलको पवित्र कर देते हैं। विदेहराज ! परमेश्वर 
श्रीहरिने यज्ञके बहाने समस्त भूतलका भार उतार 
दिया। जो यदुकुलमें चतुर्व्यूहरूप धारण करके प्रकट 
हुए, उन अनन्त-गुणशाली भुबनपालक परमेश्वरको 
नमस्कार है*॥ २३--२७॥ 


इस अकार श्रोगर्गसंहितामें विश्वजितण्डके अन्तर्गत नारद्‌-बहुलाश्-संचादमे उग्रसेनके महान्‌ अभ्युट्यके घरसङ्घमे 
“राजसूय-यज्ञो्सवका वर्णन' नामक पचासवाँ अध्याय पूरा हुआ ॥ ५० 0 


— Oo 


॥ विश्वजित्खण्ड सम्पूर्ण 


* पूर्ण परेशः परमेश्वरः प्रभुः पुनातु वो यः पुरुषः पुराणः । 
शृण्वन्ति ये तस्य कथां विचित्रा कुर्वन्ति तीथ स्वकुलं नरास्ते ॥ 
छलेन यज्ञस्य हरिः परेश्वरो भारं विदेहेश भुचोऽवतारयत्‌। 
योःभूजतुर्व्यूहधरो यदोः कुले तस्मै नमोऽनन्तगुणाय भुभृते॥ 
(गर्ग०, विश्वजित्‌ ५० | २६-२७) 


श्रीगणेशाय नमः 


श्रीबलभद्रखण्ड 


पहला अध्याय 
श्रीबलभद्रजीके अवतारका कारण र 


राजा बहुलाश्वने कहा--ब्रह्म्‌ ! आपके 
श्रीमुखसे मैंने अमृतकी अपेक्षा भी परम मधुर, 
मङ्गलमय, परम अद्भुत विश्वजित्‌खण्डका श्रवण 
किया ! महात्मा श्रीकृष्ण परिपूर्णतम भगवान्‌ है, उनकी 
सोलह हजार पत्रियोंमेंसे प्रत्येकके दस-दस पुत्र हुए । 
मुनिवर ! उनके फिर करोड़ों पुत्र और पौत्र उत्पन्न 
हुए। पृथ्वीके रजकण गिने जा सकते हैं, किंतु कोई 
विद्वान्‌ कविभी श्रीकृष्णके वंशजोंकी गणना करनेमें 
समर्थ नहीं है । महात्मा बलरामजीकी रेवती पत्नी थीं । 
उनके एक भी पुत्र नहीं हुआ । कृपापूर्वक इसका रहस्य 
बताइये ॥ १--४॥ 

श्रीनारदजी कहने लगे--तुम्हारा प्रश्न बहुत 
सुन्दर है। भगवान्‌ अच्युतके बड़े भाई भगवान्‌ 
संकर्षण कामपाल हैं। उन बलरामजीकी कथा में 
तुम्हारे सामने भलीभाँति वर्णन करूँगा । दुर्योधनके 
गुरु प्राइविपाक नामक मुनि योगियोके और मुनियोंके 
अधीश्वर थे । चे एक दिन हस्तिनापुर पधारे । दुर्योधनने 
महान्‌ आदरके साथ उनका विविध उपचारोंके द्वारा 
सम्यक्‌ प्रकारसे पूजन किया । फिर वे महामूल्यवान्‌ 
सिंहासनपर विराजित हुए। दुर्योधन उनकी वन्दना 
और प्रदक्षिणा करके, हाथ जोड़कर उनके सामने बैठ 
गया । फिर अपने मनके संदेहको स्मरण करके उनसे 
कहा-- भगवान्‌ संकर्षण साक्षात्‌ बलभद्रजीका इस 
भूमण्डलमें किस कारणसे और किनकी प्रार्थनासे 
शुभागमन हुआ ? उन्हॉने मेरे नगरको उलटाकर टेढ़ा 
कर दिया था। वे मेरे गुरु हैं। मुझको उन्होंने ही 
गदायुद्ध सिखलाया था। आप उनके प्रभावका 
विस्तारपूर्वक वर्णन कीजिये! ॥ ५९ ॥ 

प्राइविपाक मुनिने कहा- कुरुसत्तम युवराज 
यादवश्रेष्ठ बळभद्रजीका प्रभाव सुनो | उसके सुननेसे 


पापोंका सम्पूर्णतया विनाश हो जाता है । इसी द्वापरके 

अन्तकी बात है, राजाओंके रूपमें करोड़ों-करोड़ों 
दैत्यसेनाओंने उत्पन्न होकर पृथ्वीको भयानक भारसे 
दबा दिंया। तब पृथ्वीने गौका रूप धारण करके 
स्वयम्भू ब्रह्माजीकी शरण ली। देवश्रेष्ठ ब्रह्माजीने 
सम्पूर्ण देवताओंके और शंकरजीके साथ श्रीवैकुण्ठ- 
नाथको आगे किया और भगवान्‌ वामनदेवके बायें 
पैरके अँगूठेके नखसे कटे हुए ऊर्ध्व ब्रह्माण्डकटाहके 
छिद्रके द्वारा वे बाहर निकले । वहाँ ब्रह्माजी देवताओं- 
सहित ब्रह्मद्रव (श्रीगङ्गाजी) के समीप उपस्थित हुए, 
और उसमें करोड़ों-करोड़ों ब्रह्माण्डोंको लुढ़कते देखा । 
तदनन्तर वे विरजा नदीके तटपर पहुँचे । इसके बाद 
देवताओंके साथ ब्रह्माने अनन्तकोटि सूर्योकी 
ज्योतियोंके समान तेजोमण्डलूके दर्शन किये । उन्होंने 
ध्यान और प्रणाम किया! वहाँ देवताओंसहित 
ब्रह्माजीको भगवान्‌ संकर्षणके दर्शन हुए! उनके 
हजार मुख थे और उनका श्रीविग्रह अनन्त गुणोंसे 
लक्षित था। वे अनन्त भगवान्‌ कुण्डलाकारमें 
विराजित थे। उन अनन्तकी गोदमें उन्हें वृन्दावन, 
यमुना नदी, गोवर्धन गिरि, कुञ्ज-निकुञ्ज, लता- 
बेलॉकी कतारें, भाँति-भाँतिके वृक्ष, गोपाल, गोपी 
और गोकुलसे परिपूर्ण सर्वलोकके द्वारा नमस्कृत 
परमसुन्दर गोलोकधामकी उपलब्धि हुई और वहाँ 
निकुञ्जेश्वर स्वयं भगवान्‌की अनुमति प्राप्त करके वे 
अन्तःपुरमें पहुँचे। वहाँ उस निजनिकुझमें साक्षात्‌ 
परिपूर्णतम भगवान्‌ श्रीकृष्णचन्द्र विराजित थे, जो 
अनन्त ब्रह्मण्डोंके स्वामी हें । उन राधापति भगवानको 


'इयामसुन्दर कान्ति है । वे पीताम्बर पहने हुए हैं । उनके 


गलेमें वनमाला सुशोभित है और वे बंशी धारण किये 
हुए हैं। ध्वनि करते हुए स्वर्णके नूपुर, किङ्किणी, कडे, 

बाजूबंद, हार, उज्ज्वल आभापूर्ण कौस्तुभमणि तथा 
अंगृठियोंसे अलंकृत हैं । करोड़ों-करोड़ों बाल-सूयॉकि 
समान द्युतिवाले किरीट और कुण्डल उन्हें सुशोभित 
कर रहे हैं। उनका मुख-कमल अलकावलियोंसे 
समलंकृत है | ऐसे कमल-वदन भगवानको ब्रह्म 
आदि देवताओने नमस्कार किया और पृथ्वीके भारका 
सारा वृत्तान्त उन्हें कह सुनाया। भगवान्‌ श्रीकृष्णने 


* गोलोकधामाधिपतिं परेशं परात्परं त्वां शरणं त्रजाम्यहम्‌ * 

उनकी सब बातोंको सुन-जानकर अपने निज जन 
समस्त देवताओंको पृथ्वीका भार हरण करनेके लिये 
यथायोग्य आदेश दिया और सहस्र मुखवाले भगवान्‌ 
अनन्तसे वे यों कहने लगे- हे अनन्त ! तुम पहले 
बसुदेवजीकी पल्ली देवकीके गर्भमें जाकर फिर 
रोहिणीके उदरसे प्रकट होओ | तदनन्तर मैं देवकीके 
पुत्रके रूपमें आविर्भूत होऊँगा' ॥ १०--१६॥ 


इस प्रकार श्रीगर्गसँहितामे श्रीबरभद्रसण्डके अन्तर्म श्रीप्राइलिपाक मुनि और दुर्योघनके सवदे 
'श्रोबरुभद्रके अबतारका कारण' नामक पहला अध्याय पूण हुआ ॥ ९१ 


— IO 


दूसरा अध्याय 
श्रीबलभद्रजीके अवतारकी तैयारी 


प्राडविपाक मुनिने कहा--इस प्रकार भगवान्‌ 
श्रीकृष्णके कहनेपर हजार मुखवाले अनन्त जानेके 
लिये तैयार होकर अपनी सभामें जाकर विराजित हुए । 
उसी समय सिद्ध, चारण और गन्धर्वोने आकर अत्यन्त 
विनीत्त भावसे सिर झुकाकर उन्हें सब ओरसे नमस्कार 
किया । इसके बाद तालके चिहसे सुशोभित घ्वजा- 
चाले दिव्य रथमें घोड़े जोतकर सुमति नामक सारथि 
उनके सम्मुख उपस्थित हुआ । झत्रुकी सेनाका विदारण 
करनेवाला 'मुसल', दैत्योंका कचूमर निकाळनेवाला 
"हलु और ब्रह्ममय नामक 'कवच' भी उनके सामने 
आकर उपस्थित हो गया । तदनन्तर वहाँ सबके 
देखते-देखते बलभद्रजीकी सभामें श्रीशेषजी रमा- 
वैकुण्ठसे पधारे। उनके एक सहस्र फनोंपर मुकुट 
सुशोभित थे। सिद्ध-चारणगण तथा पाणिनि और 
पतञ्जलि आदि मुनि उनकी स्तुति कर रहे थे। ऐसे वे 
शेषजी आकर स्तुति करके संकर्षणके श्रीविग्रहमें 
विलीन हो गये । उसके बाद अजितवैकुण्ठसे सहख- 
वदन शेषजीका वहाँ शुभागमन हुआ । वे अजैकपाद, 
अहिर्बुध्न्य, बहुरूप, महद्‌ आदि रुद्रोंसे घिरे हुए थे । 
भयंकर प्रेत और विनायक आदि उनके चारों ओर फैले 
थे। बलराम-सभामें आकर शेषनागने उनका स्तवन 
किया और स्तवन करनेके पश्चात्‌ वे उन्हीके शरीरमें 
विलीन हो गये। तदनन्तर श्रेतद्वीपसे कुमुद 


और कुमुदाक्ष आदि प्रधान पार्षदोंके द्वारा सेवित, 
हजार फनोंके ऊपर विराजमान मुकुटोंसे सुशोभित, 
नीलाम्बरधारी, श्वेतपर्वतके समान प्रभावाले, नील 
कुन्तलकी कान्तिसे मण्डित, भयंकर रूपवाले शेषजी 
पघारे और वे भी सबके देखते-देखते अनन्तके देहमें 
विलीन हो गये । फिर उसी समय इलावृतवर्षसे शेषजी 
आये । भगवती पार्वतीकी दासी करोड़ों स्त्रियॉके यूथ 
उनकी सेवा कर रहे थे। मुकुट-मण्डित हजार मुखों- 
वाले शेषजी चमचमाते हुए किरीर, कुण्डल और 
बाजूबंदसे सुशोभित थे । सभामें आकर वे भी भगवान्‌ 
अनन्तके श्रीविग्रहमें प्रवेश कर गये । तदनन्तर 
पातालके बत्तीस हजार योजन नीचेसे शेषजी आये । 
चे हजार मुखवाले शेषजी ' भगवान्‌की तामसी' कलासे 
सम्पन्न थे। उन्होंने अनन्त सूर्योके समान प्रकाशमान 
किरीट धारण कर रखा था । व्यास, पराशर, सनक, 
सनन्दन, सनत्कुमार, नारद, सांख्यायन, पुलस्त्य, 
बृहस्पतिं और मैत्रेय आदि महर्षियोंकी संनिधिसे उनकी 
अपार शोभा हो रही थी । वासुकि, महाशङ्ख, श्वेत, 
धनंजय, धृतराष्ट्र, कुहक, कालिय, तक्षक, कम्बल, 
अश्वतर और देवदत्तादि नागराज उन्हें चँवर डुला रहे 
थे । कस्तूरी, अगर, केसर और चन्दनके द्वारा अनुलिप्त 
बहुत-सी नागकन्याएँ उनकी सेवा कर रही थीं । सिद्ध, 
चारण, गन्धर्व और विद्याधरोंके द्वारा उनका यशोगान 


अध्याय ३] 

हो रहा था । हाटकेश्वर, त्रिपुर, बल, कालकेय, कलि 
और निवातकवचादि दैत्य उनके अनुयायी होकर 
आगे-आगे चल रहे थे । ग्यारह रुद्र व्यूहाकारसे उनके 
आगे-आगे और कस्तूरीमृग, कामधेनु तथा वरुण 
उनके पीछे चल रहे थे । वीणा, मृदङ्ग, ताल और 
दुन्दुभिके शब्द हो रहे थे। वे फणिधर गजराजके 
समान तीव्र गतिसे वहाँ पधारे । उनके एक फनपर यह 
सारा भूमण्डल सरसोंके दानेकी तरह प्रतीत हो रहा 
था । ऐसे शेषजी वहाँ आकर भगवान्‌ महा अनन्तके 
श्रीविग्रहमें प्रविष्ट हो गये ॥ १--८॥ 

सभाके सम्पूर्ण पार्षदेनि इस विचित्र लीलाको देखा 
और वे उन्हें परिपूर्णतम भगवान्‌ समझकर सर्वथा 
अवनत और आश्चर्यचकित हो गये । तदनन्तर अनन्त- 
मुख महान्‌ अनन्त भगवान्‌ संकर्षणने सिद्धपार्षदोंसे 
कहा--' भूमिका भार हरण करनेके लिये मैं भूमण्डल- 
पर चळूँगा। इसलिये तुमलोग जाकर यादवकुलमें 
जन्म ग्रहण करो।' तदनन्तर वे सुमति सारथिसे 
बोले--'तुम बड़े बलवान्‌ और शूरवीर हो । तुम यहाँ 
ही रहो । किसी प्रकारका शोक न करो । जिस समय 
युद्धाभिलाषी होकर में तुम्हें याद करूँगा, उसी समय 
तालचिह्वित दिव्य रथको लेकर तुम मेरे समीप आ 
जाना। हे हल और मुसल ! मैं जब-जब तुम्हारा 


स्मरण करूँ, तब-तब तुम मेरे सामने प्रकट हो जाना । . 


कवच ! तुम भी वैसे ही प्रकट होना। हे पाणिनि 
आदि, व्यास आदि तथा कुमुद आदि मुनियो ! ग्यारह 
द्रो ! हे कोटि-कोटि रुद्रो ! गिरिजापति श्रीशंकरजी ! 
गन्धर्वो ! वासुकि आदि नागराजो ! निवातकवचादि 


दैत्यो ! हे वरुण और कामधेनु ! मैं भूमण्डलपर 
भारतवर्षमें यदुकुलमें अवतार रूँगा। तुम सब वहाँ 
सदा-सर्वदा मेरा दर्शन करना' ॥ ९-- १४ ॥ 
प्राडविपाक मुनि कहने लगे--इस प्रकार 
आज्ञा पाकर वे सभी अपने-अपने स्थानोंको चले 
गये। उनके चले जानेके अनन्तर भगवान्‌ अनन्तने 
नागकन्याओंके यूथसे कहा- “मैं तुम्हारा अभिप्राय * 
जानता हुँ, तुम सभी तपस्याके द्वारा गोपोंके घर जन्म 
लेकर मेरा दर्शन करना । किसी समय कालिन्दीके 
तटपर मनोहर रासमण्डलमें तुम्हारे साथ रास करके मैं 
तुम्हारा मनोरथ पूर्ण करूँगा।' तदनन्तर 
निवातकवचोंके राजा कलिने हाथ जोड़कर प्रभुके 
चरण-कमलांमें पुष्पाञ्जलि अर्पण की और भगवानके 
चरणोंमें मस्तक टेककर कहा--भगवन्‌ ! मुझे आज्ञा 
दीजिये, मेरे लिये क्या काम होगा ? आप जहाँ 
पधारेंगे, वहाँ ही मैं भी चळूंगा । पिताजी ! आपके 
वियोगमें मुझे महान्‌ दुःख होगा; आप भक्तवत्सल हैं, 
अतएव मुझे साथ ले चलिये ।' इस प्रकार प्रार्थना 
सुनकर भगवान्‌ अनन्तने प्रसन्न हो अपने भक्त 
कलिराजसे कहा--“तुम मेरे साथ सुखपूर्वक 
भारतवर्षमें चलो । तुम वहाँ कौरव-कुळमें धृतराष्ट्रके 
पुत्र दुर्योधनके नामसे विख्यात चक्रवर्ती राजा बनो । 
मैं तुम्हारी सहायता करूँगा, तुम्हें गदायुद्ध सिखाऊँगा ।' 
इस प्रकार कहनेपर उन्हें नमस्कार करके राजा कलि 
अपने स्थानपर चला गया । उसी कलि तुमने दुर्योधनके 
रूपमें जन्म लिया है । भगवान्‌ विष्णुकी मायासे 
तुमको अपने स्वरूपकी स्मृति नहीं है ॥ १५-२० ॥ 


इस प्रकार श्रीगर्गसंहिताणे श्रोबरूपद्ण्डके अन्तर्गत श्रोप्राइविपाक मुनि और दुर्योघनके संबादमे 
"्बलभदरजीक अवतारकी तैयारी नामक दुसर अध्याय पुरु हुआ ०२५ 


तीसरा अध्याय 
ज्योतिष्मतीका उपाख्यान 


प्राइविपाक मुनिने कहा- तदनन्तर करोड़ों 
शारदीय चन्द्रमाओंकी कान्तिवाली स्वयं नागलक्ष्मी 


` महान्‌ रथपर सवार होकर वहाँ पधारीं । करोड़ों सखियाँ 

उनकी शोभा बढ़ा रही थीं । उन्होंने आकर आपने स्वामी 
महान्‌ अनन्त भगवान्‌ संकर्षणसे कहा-भगवन्‌ । मैं 
भी आपके साथ ही भूमण्डलपर चलँगी । आपके 


* गोलोकधामाधिपति परेशं परात्परं त्वां शरण त्रजाम्यहम्‌ * 


वियोगकी व्यथा मुझे इतना व्याकुल कर देगी कि मैं 
अपने प्राणोंको नहीं रख सकुँगी । नागलक्ष्मीका गला 
भर आया था। भगवान्‌ अनन्तने जो समस्त जगतके 
कारणके भी कारण हैं, भक्तोंका दुःख निवारण करना 
ही जिनका स्वभाव है और जिनका श्रीविग्रह ऐरावतके 
समान बृहत्‌ सर्परूप है। अपनी प्रियाकी यह दशा 
* देखकर कहा--हे रम्भोरु ! तुम शोक मत करो। 
पृथ्वीपर जाकर रेवतीकी देहमें विलीन हो जाओ | फिर 
मेरी सेवामें उपस्थित हो जाओगी। यह सुनकर 
नागलक्ष्मी बोलीं--'रेवती कौन हैं, किनकी कन्या हैं 
और कहाँ रहती हैं--आप विस्तारसे मुझे बताइये ।' 
यह सुनकर भगवान्‌ अनन्तने मुसकराते हुए अपनी 
प्रियासे कहा--- ॥ १--५॥ 

आदि सृष्टिकी बात है । कद्रके गर्भसे कश्यपजीके 
पुत्ररूपमें मैं उत्पन्न हुआ था। भगवान्‌ श्रीकृष्णको 
आज्ञासे मैंने अखण्ड भूमण्डलको कमण्डलुके समान 
अपने एक फनपर धारण कर लिया और सब लोकोंसे 
नीचेके लोकमें जाकर मैं विराजित हो गया । मेरे इस 
प्रकार वहाँ स्थित होनेपर चक्षुषके पुत्र अतिबल चाक्षुष 
नामक मनु सप्तद्वीपमय अखण्ड पृथ्वीमण्डलके सर्व- 
गुणसम्पन्न सम्राट्‌ हुए, बड़े-बड़े मण्डलेश्वर राजा उनके 
चरणकमलोंपर अपने मस्तक घिसा करते थे । इन्द्रादि 
देवतागण भी उनका शासन मानते थे । प्रचण्ड धनुष- 
वाले वे चाक्षुष मनु शत्रुओंके समस्त बल-गर्वको चूर्ण 
करके स्थित थे। उन चाक्षुष मनुके सुद्युन्नादि अनेक 
पुत्र हुए। तदनन्तर मनुने यज्ञ किया और उनके 
यज्ञकुण्डसे ज्योतिष्मती नामकी एक कन्या उत्पन्न हुई । 
एक दिन चाक्षुष मनुने स्नेहवश अपनी उस कन्यासे 
पूछा--*बताओ, तुम कैसा वर चाहती हो ?' तब 
कन्याने उत्तर दिया कि जो सबसे अधिक बलवान्‌ हों, 
वे ही मेरे स्वामी बनें । यह सुनकर राजाने इन्द्रको सबसे 
अधिक बलवान्‌ समझकर बुलाया । वज्रधारी इन्द्रके 
सामने आनेपर राजाने आदरपूर्वक उन्हें आसनपर 
बैठाया और कहा--आपकी अपेक्षा कोई और 
अधिक बलवान्‌ है कि नहीं, यह आप सत्य-सत्य 


बताइये । नहीं तो स्मृति कहती है पृथ्वी देवीने कहा है 
कि सत्यसे बढ़कर कोई धर्म नहीं है; मैं सब कुछ सहन 
कर सकती हूँ, परंतु मिथ्यावादी मनुष्यका भार मुझसे 
नहीं सहा जाता * ।' इन्द्रने कहा- मैं बलवान्‌ नहीं 
हूँ । वायु देवता मुझसे अधिक बलवान्‌ हैं । मैं उन्हींकी 
सहायतासे कार्य किया करता हुँ।' यों कहकर इन्द्र 
चले गये । तब राजाने वायुका आवाहन किया और 
उनसे पूछा--“सच-सच बताइये, आपसे भी बढ़कर 
कोई बलवान्‌ है ?' वायु बोले- “पर्वत मुझसे 
बलवान्‌ हैं; क्योंकि मेरा वेग उन्हें उखाड़ नहीं सकता । 
यह कहकर वायु चले गये। तब राजाने पर्वतोंको 
बुलाया और कहा--'सच बताइये, भूमण्डलमें 
आपसे अधिक बलवान्‌ कोन है ?' पर्वतोने उत्तर 
दिया--'हमलोगोंको अपने ऊपर धारण करनेके 
कारण भूमण्डल हमसे अधिक बलवान्‌ है ।' पर्वत 
इतना कहकर चले गये। तब राजाने भूमण्डलको 
बुलाकर पूछा--'सत्य-सत्य बताओ, तुमसे भी 
अधिक कोई शक्ति सम्पन्न है या नहीं! ॥ ६--१४॥ 
यह सुनकर भूमण्डलने कहा--'मुझसे अधिक 
बलवान्‌ भगवान्‌ संकर्षण हैं | वे नित्य अनन्त, अनन्त 
गुणोंके समुद्र हैं । वे आदिदेन हैं, वासुदेवरूप हैं, उनके 
हजार मुख हैं, उनका विग्रह गजराजके समान विशाल 
है, वे कैलासके सदृश उज्ज्वल प्रभावाले हैं, करोड़ों 
सूर्योके समान उनकी ज्योति है। वे सुन्दरतामें करोड़ों 
कामदेवोंके गर्वको चूर्ण करनेवाले हैं । कमल-पत्रके 
समान उनके सुन्दर नेत्र हैं। बे दिव्य निर्मल कमल- 
कर्णिकाओंकी मालासे सुशोभित हैं, जिनके परिमलका 
पान करनेके लिये भ्रमरोंके यूथ गुंजार करते रहते हैं। 
सिद्ध, चारण, गन्धर्व और श्रेष्ठ विद्याधरोंके द्वारा 
जिनका यशोगान होता रहता है; देवता, दानव, सर्प 
और मुनिगण जिनका सदा आराधन करते हैं और जो 
सबसे ऊपर विराजमान हैं; जिनके एक मस्तकपर 


' पर्वत, नदी, समुद्र, वन और करोड़ों-करोड़ों प्राणियोंसे 


अलंकृत अखण्ड भूमण्डल दिखायी देता है और तीनों 
लोकोंमें जिनका नाम-कीर्तन करनेसे त्रिलोकीका वध 


* न हि सत्यात्‌ परो धर्म इति होवाच भूरियम्‌। सवं वोढुमलं मन्ये ऋतेऽलीकपरं नरम्‌॥ 


(गर्ग०, श्रीबलभद्र०, ३ । ११) 


अध्याय ४] 


करनेवाला भी कैवल्य-मोक्षको प्राप्त करता है-- 
ऐसे प्रभावसम्पन्न, समस्त कारणोंके कारण, सबके 
ईश्वर और सबसे अधिक शक्तिशाली भगवान्‌ संकर्षण 
हैं। वे रसातलके मूलभागमेँ विराजमान हैं। उनसे 
बढ़कर दूसरा कोई नहीं है' ॥ १५--१७॥ 
महानन्तने कहा--इस प्रकार भूमण्डलके चले 
जानेपर मेरे माधुर्य और प्रभावको जानकर ज्योतिष्मतीने 


पिताकी आज्ञा ली और मुझे प्राप्त करनेके लिये 
विन्ध्याचल पर्वतपर तप करने चली गयी । उसने 
लाख वर्षांतक वहाँ तपस्या की | वह गमीकि दिनोंमें 
पञ्चाम्रिके बीचमें बैठकर तप करती, वर्षामें निरन्तर 
जल-धाराको सहन करती और सर्दीके दिनोंमें कण्ठ- 
पर्यन्त ठंडे जलमें डूबी रहती । वह तपस्याके कालमें 
नीचे जमीनपर ही सोया करती ॥ १८-१९ ॥ 


इस प्रकार श्रोगग्सहितामें श्रीबलभद्रजूण्डके अन्तर्गत श्रीप्रार्डविषाक मुनि और दुर्योधनके संवादमें 
'ज्येतिष्पतीव्हा उपाख्यान' नामक तोसर अध्याय पूरा हुआ ॥ ३४ 


चौथा अध्याय 
रेवतीका उपाख्यान 


श्रीमहानन्तने कहा--तदनन्तर सैकड़ों 
चन्द्रमाओंके समान कान्तिवाली, तपस्यामें संलग्न, 
नवयौवना, सुन्दरी ज्योतिष्मतीपर इन्द्र, यम, कुबेर, 
अग्नि, वरुण, सूर्य, चन्द्रमा, मङ्गल, बुध, बृहस्पति, 
शुक्र और शनैश्चरकी दृष्टि पड़ीं । उसके रूपको देखकर 
उनके अंदर उसे प्राप्त करनेकी इच्छा उद्दीप्त हो उठी और 
वे सम्मोहितचित्त हो गये । तब उन्होंने ज्योतिष्मतीके 
आश्रमपर आकर कहा--'सुन्दरी ! रम्भोरु ! तुम्हें 
धन्य है । तुम किसके लिये तप कर रही हो ? तुम्हारी 
अवंस्था अभी तपके योग्य नहीं हैं। तुम अपने मनका 
अभिप्राय हमलोगोंके सामने प्रकट करो ।' यह सुनकर 
ज्योतिष्मती बोली कि “हजार मुखवाले भगवान्‌ अनन्त 
मेरे स्वामी हों, मैं इसीलिये तप कर रही हूँ।' 
ज्योतिष्मतीकी यह बात सुनकर इन्द्राटि देवता हँस पड़े 
और अलग-अलग अपनी बात कहनेको तैयार हो 
गये । उनमें सबसे पहले इन्द्र यों बोले ॥ १-२॥ 

इन्द्रने कहा--सर्पराजको स्वामी बनानेके लि 
तुम व्यर्थ ही तप कर रही हो । मैं देवताओंका राजा हूँ। 
मैंने सौ अश्वमेध यज्ञ किये हैं और मैं स्वयं तुम्हारे सामने 
उपस्थित हूँ । तुम मुझे वरण कर लो ॥ ३॥ 

यमराज बोले--मैं सारे जगतके प्राणियोंका 
दण्डविधान करनेवाला यमराज हुँ । तुम मुझे वरण.कर 
लो और पितृलोकमें मेरी सबसे श्रेष्ठ पत्नी होकर 


रहो ॥ ४ ॥ 

कुबेरने कहा--वरानने ! मैं सम्पूर्ण धनका 
स्वामी हूँ । तुम मुझे राजाधिराज समझो और संकर्षण- 
के प्रति प्रीति छोड़कर शीघ्र मुझे पतिरूपमें वरण 
कर लो॥ ५॥ 

अभिदेव बोले--विशाललोचने ! मैं सम्पूर्ण 
यज्ञमें प्रतिष्ठित समस्त देवताओंका मुखरूप हूँ। 
अन्य सभीके प्रति वासनाका त्याग करके तुम मुझे 
भजो ॥ ६॥ 

वरुणने कहा--भामिनी ! मैं जलचरोंका स्वामी 
एवं लोकपाल हूँ। मेरे हाथमें सदा पाश रहता है । सातों 
समुद्रोंका ऐश्वर्य मेरा ही वैभव है । यह समझकर तुम 
मुझे पतिरूपमें वरण करो ॥ ७॥ 

सूर्यदेवता बोले--हे चाक्षुषात्मजे ! मैं जगत्‌का 
नेत्र हूँ। मेरी प्रचण्ड किरणें सर्वत्र व्याप्त रहती हैं। 
अतएव पातालमें रहनेवाले अनन्तका त्याग करके तुम 
स्वर्गके आभूषणरूप मुझको वरण करो ॥ ८ ॥ 

चन्द्रमाने कहा--मैं ओषधियोंका अधीश्वर, 
नक्षत्रोंका राजा, अमृतकी खान एवँ ब्राह्मणश्रेष्ठ हूँ 
और कामिनियोंको बल प्रदान करनेवाला हूँ। हे 
गजगामिनी ! तुम मेरी उपासना करो ॥ ९॥ 

मङ्गल बोले--यह पृथ्वी मेरी माता है और 
साक्षात्‌ उरुक्रम भगवान्‌ मेरे पिता है । मेरा नाम मङ्गल 


है। हे कल्याणी ! संसारके विपुल कल्याणंकी कामना 
करनेवाली तुम मुझे अपना पति बनाओ ॥ १० ॥ 

बुधने कहा- मैं बुद्धिमान, शूरवीर और 
कामिनियोंके रसको बढ़ानेवाला बुध हूँ। तुम सब 
देवताओंका परित्याग करके मेरे साथ आनन्दका 
अनुभव करो ॥ ११॥ 

बृहस्पति बोले--मैं देवताओंका आचार्य, 
बुद्धिमान्‌, वाणीका स्वामी साक्षात्‌ बृहस्पति हूँ। हे 
शुभे ! यह समझकर तुम मेरी उपासना करो ॥ १२ ॥ 

शुक्रने कहा--मैं दैत्योंका गुरु, भृगुके 
वंशमें उत्पन्न साक्षात्‌ कवि हूँ। महाप्राज्ञे! तुम 
अपने कल्याणकी बात सोचकर मेरी भामिनी बन 
जाओ ॥ १३॥ 


शनि बोले--कल्याणी ! मैं सबसे अधिक, 


बलवान्‌ हूँ। देवताओकि ऊपर भी मेरा प्रभाव है। 
अपनी दुष्टिसे सारे संसारको भस्म कर डाळनेकी मुझमें 
शक्ति है । अतएव सारी चिन्ताओंका त्याग करके तुम 
मुझे पतिरूपमें वरण कर लो ॥ १४ ॥ 

भगवान्‌ महानन्तने कहा--इन सबकी बात 
सुनते ही ज्योतिष्मतीके नेत्र लाळ हो गये, उनका 
अधर काँपने लगा और भौहें टेढ़ी हो गयीं। क्रोधकी 
आग भड़क उठी। फिर उन्होंने मेरा स्मरण किया 
और अत्यन्त क्रोधके आवेशमें आ गयी । ज्योतिष्मती- 
के क्रोधसे ब्रह्मलोकसे लेकर पाताल एवं भूमण्डल- 
सहित सारा ब्रह्माण्ड काँप उठा । सब ओर महान्‌ भय 
छा गया ॥ १५-१६ ॥ 

यह देखते ही शापके भयसे काँपते हुए इन्द्रादि 
देवताओंने सब दिशाओंसे पूजनकी सामग्री ली और 
ज्योतिष्मतीके चरण-कमलोंपर गिरकर वे “बचाओ ! 
बचाओ !!' पुकारने लगे। इन्द्रादि देवताओंके द्वारा 
इस प्रकार शान्त करनेका प्रयत्न करनेपर भी 
ज्योतिष्मतीने उन्हें पृथक्‌-पृथक्‌ शाप दे दिया ॥ १७॥ 

ज्योतिष्मती बोली--शनि ! तू दुष्ट है, मुझे 
छलनेके लिये यहाँ आया है । तू अभी पङ्गु हो जा । तेरी 
नीची दृष्टि हो जाय। तू अत्यन्त काला-कलूटा और 
दुबला-पतला हो जा, निन्दनीय काले उड़द खाया कर 
और काले तिलका तेल पिया कर। शुक्र ! तू अभी 


एक आँखसे काना हो जा । बृहस्पति ! तू ख्रीभावको 
प्राप्त हो जा। बुध ! तेरा वार (दिन) निष्फल हो 
जाय । बुधवारको किसीके कुछ कहने और कहीं यात्रा 
करनेपर सफलता नहीं मिलेगी । मङ्गल ! तू बंद्रके 
समान मुखवाला हो जा । चन्द्रमा ! तेरे राजयक्ष्माका 
रोग हो जाय । सूर्य ! तेरे दाँत टूट जायँ । वरुण ! तू 


-जलंधर रोगका शिकार हो जा। अग्नि ! तू सब कुछ 


खानेवाला बन जा। कुबेर ! तेरा पुष्पक विमान छिन 
जाय । यमराज ! बलवान्‌ राक्षस युद्धमें तेरा मान-भङ्ग 
करें और तू शक्तिशाली राक्षसोंसे युद्धमें हार जा। 
देवाधम इन्द्र ! तू मुझे हरनेके लिये आया है और 
अपने मुँहसे तूने परमात्माकी निन्दा की है । स्वर्गमें 
किसी राजाके द्वारा तेरी पल्ली शची हर ली जायगी, वह 
स्वर्ग-सुखका भोग करेगा और तू वहाँसे भगा दिया 
जायगा । अरे स्वर्गके राजा ! किसी राक्षसके द्वारा 
युद्धमें तेरी हार होगी । तू पाशमें बाँधा जायगा और वे 
लङ्कापुरीमें ले जाकर तुझे अन्धकारपूर्ण कारागारमें 
डाळ देंगे ॥ १८-२३ ॥ 

भगवान्‌ महानन्त बोले--तदनन्तर 
ज्योतिष्मतीके द्वारा शापको प्राप्तकर देवताओंके बीच 
इन्द्र कुपित हो गये और इन्द्रने भी ज्योतिष्मतीको शाप 
दे दिया-- “हे क्रोधकारिणी ! संकर्षणको पतिके 
रूपमें प्राप्त करके भी इस जन्म अथवा दूसरे जन्ममें 
अथवा कभी तुम्हारे घरमें पुत्रोत्सव नहीं होगा ।' इन्द्र 
ज्योतिष्मतीके तेजसे बड़े तिरस्कृत हो गये थे । उन्होंने 
इस प्रकार कहकर सारे देवताओंके साथ स्वर्गकी यात्रा _ 
की । ज्योतिष्मती फिर तपस्यामें' लग गयी ॥ २४ ॥ 

तदनन्तर सारे जगत्के कारणभूत ब्रह्माजीकी दृष्टि 
ज्योतिष्मतीके तपकी ओर गयी और वे हंसपर सवार 
होकर ब्रह्मविद्‌ ब्राह्मण और ब्राह्मी आदि शक्तियोंके 
साथ अपने भवनसे वहाँ पघारे। आकाइमें ही स्थित 
हुए ब्रह्माने उसको सम्बोधन करके कहा 
‘ज्योतिष्मती, चाक्षुष मनुकी पुत्री तुम्हारा तप सफल 
हो गया। इस तपमें तुम सिद्ध हो गयी। मैं तुमपर 
अत्यन्त प्रसन्न हूँ । तुम वर माँगो' ॥ २५-२६ ॥ 

न्ह्माजीकी बात सुनकर ज्योतिष्मती कण्ठपर्यन्त 
जलसे बाहर निकली । उसने ब्रह्माजीको प्रणाम किया, 


अध्याय ५] 

उनका स्तवन किया और वह हाथ जोड़कर कहने 
लगी--'भगवन्‌ ! यदि निश्चय ही आप मुझपर प्रसन्न 
हैं तो हजार मुखवाले भगवान्‌ संकर्षण मेरे पति हों, 
यह मुझे वर दीजिये !' देवश्रेष्ठ ब्रह्माजीने यह सुनकर 
उत्तरमें कहा--'पुत्री ! तुम्हारा मनोरथ दुर्लभ है, 
तथापि मैं उसे पूर्ण करूँगा । आजसे ही वैवस्वत 
मन्वन्तर प्रारम्भ हुआ है। इसकी सत्ताईस चतुर्युगी 
बीत जानेपर भगवान्‌ संकर्षण तुम्हारे पति होंगे ।' यह 
सुनकर ज्योतिष्मतीने ब्रह्माजीसे कहा--'देवदेव 
भगवन्‌ ! यह तो बड़ा लंबा समय है । आप सब कुछ 
करनेमें समर्थ हैं, अतएव मेरा मनोरथ शीघ्र पूर्ण 
कीजिये । नहीं तो, जेसे मैंने देवताओंको शाप दिया है, 
बैसे ही आपको भी शाप दे टूँगी ।' 
ज्योतिष्मतीके इस प्रकार कहनेपर ब्रह्माजी शापके 
भयसे डर गये और क्षणभर विचार करनेके बाद 
बोले- राजकुमारी !तुम आनर्त देशके राजा रेवतके 
यहाँ कन्या बनो। वे राजा कुशस्थलीमें वर्तमान हैं। 
, फिर इसी जन्ममें तुम्हारा मनोरथ पूर्ण हो जायगा । 
किसी कारणसे सत्ताईस चतुर्युगीका समय एक घड़ीके 
समान बीत जायगा।' ज्योतिष्मतीको इस प्रकार वर 
देकर ब्रह्माजी वहीं अन्तर्धान हो गये ॥ २७---३० ॥ 
तदनन्तर ज्योतिष्मतीने आनर्त देशमें कुशस्थलीके 
राजा रेवतकी पल्लीसे जन्म धारण किया । उस समय 
उसका नाम रेवती रखा गया। वह रूप, गुण और 
उदारतासे सुशोभित, नूतन कमलके समान नेत्रवाली 
रेवती विवाहके योग्य हो गयी ॥ ३१ ॥ 


* श्रीबलराम और श्रीकृष्णका प्राकट्य * 

एक दिन राजा रेवत अन्तःपुरमें अपनी भार्याके 
साथ बैठे थे । उन्होंने स्नेहवश कन्यासे कहा-- तुम 
कैसा वर चाहती हो, बताओ !' यह सुनकर उसी 
समय रेवतीने कहा--'जो सबमें बलवान्‌ हैं, वही मेरे 
पति हॉ' ॥ ३२॥ 

यह सुनकर राजा रेवत कन्याको लेकर, अपनी 
भार्याके साथ दीर्घायु बलवान्‌ वरकी खोजके 
लिये रथपर सवार हो सभी लोकोंको लाँघते हुए 
ब्रह्मलेकको गये। वहाँ घड़ीभर ठहरे। इतनेमें ही 
पृथ्वीलोकके सत्ताईस चतुर्युगोंका समय पूरा हो गया । 
महानन्तने नागलक्ष्मीसे कहा--'रम्भोरु ! वह रेवती 
अब भी ब्रह्मलोकमें ही है । तुम उसकी देहमें प्रवेश 
कर जाओ और आवेशावतारिणी बनो । तदनन्तर 
द्वारकामें जाकर मेरे साथ आनन्दका उपभोग 
करना ॥ ३३-३४ ॥ 

घ्राइविपाक मुनि बोले--नागलक्ष्मीने 
महानन्तके इन वचनोंको सुनकर अपने स्वामी भगवान्‌ 
संकर्षणकी आज्ञा ली और ब्रह्मलोकमें जाकर रेवतीके 
विग्रहमें आविष्ट हो गयी ॥ ३५॥ 

कौरवेन्द्र दुर्योधन ! तदनन्तर भगवान्‌ संकर्षण 
पृथ्वीका भार हरण करनेके लिये सर्वलोकनमस्कृत 
गोलोकधामसे पृथ्वीपर अवतीर्ण हुए। यही भगवान्‌ 
बळभद्रजीका आगमन-वृत्तान्त है । मैंने यह तुमको 
सुनाया है । यह समस्त पापोंका नाश करनेवाला और 
परम मङ्गलमय है । युवराज ! अब आगे तुम क्या 
सुनना चाहते हो ? ॥ ३६॥ 


इस प्रकार शरोगगेसंहितमे श्रीबरुभद्रखण्डके अन्तर्गत शरी्ाइलिपाक मुनि और दुर्योघनके संवादम रवती 
उपाख्यान नामक चौथा अध्याय पूरा हुआ ५१७ 


sO 


पाँचवाँ अध्याय 
श्रीबलराम और श्रीकृष्णका प्राकट्य 


दुर्योधने कहा--मुनिराज ! पूर्वजन्ममें मैं अब यह बतलानेकी कृपा कीजिये कि भगवान्‌ बलराम 
भगवान्‌ संकर्षणका भक्त था, अतः मैं धन्य हूँ। आपने और श्रीकृष्णचन्द्रने पृथ्वीपर अवतीर्ण होकर आपने 


मुझे यह स्मरण करा दिया । साथ ही भगवान्‌ वासुदेव- 
की ग्रभावयुक्त परम अद्भुत महिमा भी आपने सुनायी । 


पिताकी नगरी मथुरासे ब्रजमें कैसे गमन किया और 
ब्रजवासियोंसे वे गुप्तरूपमें किस प्रकार रहे ॥ १॥ 


प्राइविपाक मुनि बोळे--यादवोंकी पुरी मथुरा- 
में राजा उग्रसेन थे। एक समय उनके बड़े भाई 
देवककी कन्या देवकीसे वसुदेवजीका विवाह हुआ | 
विवाहके उपरान्त वर-वधूकी विदाईके समय 
उग्रसेननन्दन कंस स्त्रये वसुदेव-देवकीका रथ चलाने 
लगा । उसी समय आकाशनवाणी हुई- “अरे निर्बोध ! 
तू जिसका रथ चला रहा है, उसीका आठवाँ गर्भ तेरा 
विनाश करेगा ।' यह सुनते ही कालनेमि-तनय महान्‌ 
दैत्य केस हाथमें तलवार लेकर बहिन देवकीका वध 
करनेको तैयार हो गया । उसी क्षण वसुंदेवजीने कंसको 
समझाकर कहा कि 'तुम इसका वध मत करो । जिनसे 
तुमको और मुझको भी भय हो रहा है, देवकीके गर्भसे 
उत्पन्न वे जितने पुत्र होंगे, मैं सबको लाकर तुम्हें दे 
दुँगा।' वसुदेवजीकी बातपर विश्वास करके कंसने 
देवकी, वसुदेव दोनोंको कारागारमें बंद करवा दिया 
और वह निश्चिन्त हो गया । 
तदनन्तर देवकीके पहला पुत्र उत्पन्न हुआ । 
वसुदेवजीने उसे तुरंत लाकर कंसको दे दिया । कंसने 
समझा, वसुदेवजी बड़े सत्यवादी हैं। अतएव उसने 
लड़केका वध नहीं किया । इसके उपरान्त उसके यहाँ 
नारदजी पारे और उन्होंने कहा--'जैसे अझेंकी 
टेढ़ी चाल है, वैसे ही देवताओंकी चाल भी उलटी 
होती है । सम्भव है, इधर-उधरसे गिननेपर यही लड़का 
आठवाँ माना जाय और तुम्हारा शत्रु बने विशेष बात 
तो यह है कि सारे यादवोंके रूपमें देवता ही अवतीर्ण 
हैं और वे सभी तुम्हारा वघ चाहते हैं ।' नारदजीसे इस 
प्रकारकी बात सुनी, तबसे कंस देवकीसे उत्पन्न प्रत्येक 
लड़केको मारने लगा। उस समय कंसके भयसे 
यादवोमें भगदड़ मच गयी और वे महान्‌ कष्टोंका 
अनुभव करने लगे । तदनन्तर देवकीके सातवें गर्भमें 
भगवान्‌ अनन्तका आगमन हुआ । वसुदेवजीकी एक 
दूसरी पत्नी रोहिणी भी कंसके भयसे नन्दबाबाके यहाँ 
गोकुलमें रहा करती थी। भगवान्‌ श्रीकृष्णकी आज्ञा 
पाकर योगमाया भगवान्‌ अनन्तको देवकीके उदरसे 
खींचकर वसुदेव-पत्नी रोहिणीके गर्भमें स्थापित 
करनेको तैयार हो गयीं ॥ २--७॥ | 
वहाँ ये श्लोक हैं-- 


गर्भे हर्षशोकविवर्धने । 
रोहिण्यामनन्ते योगमायया ॥ 
अहो गर्भः क्क विगत इत्यूचुर्माथुरा जनाः ॥ ८ ॥ 


देवक्याः सप्तमे 


ब्रज प्रणीते 


अथ ब्रजे पञ्चदिनेषु भाद्रे 

स्वातो च षष्ठयां च सिते बुधे च। 
उच्चै्ग्रहेः पञ्चभिरावृते च्च 

लमे तुलाख्ये दिनमध्यदेशे ॥९॥ 
सुरेषु ` वर्षत्सु च पुष्पवर्ष 

नेषु मुञ्जत्सु च वारिबिन्दून । 
खभूव देवो वसुदेवपल्या 


विभासयन्‌ नन्दगृहं स्वभासा ॥ १० ॥ 
नन्दोऽपि कुर्वन्‌ शिशुजातकर्म 
ददौ हिजेभ्यो नियुतं गवां च। 
गोपान्‌ समाहूय सुगायकानाँ 
रावैर्महामङ्गलमाततान ॥ ११॥ 
देवकीका सातवाँ गर्भ एक ही साथ हर्ष और शोक 
बढ़ानेवाला था । योगमायाने उसे व्रजमें ले जाकर 
रोहिणीके गर्भमें स्थापित कर दिया। तब मथुराके 
लोगोंने कहा--'अहो ! देवकीका गर्भ कहाँ चला 
गया ? बड़े आश्चर्यकी बात है ।' उसके पाँच दिन बाद 
भाद्रपद मासके शुक्कपक्षकी षष्ठी तिथिको, जो स्वाति 
नक्षत्र और बुधवारसे युक्त थी, मध्याह्रके समय, तुला 
र्म्रमें, जब पाँच ग्रह उच्चके होकर स्थित थे, व्रजमें 
वसुदेवपली रोहिणीके गर्भसे अपने तेजके द्वारा नन्द- 
भवनको उद्धासित करते हुए महात्मा बलरामजी प्रकट 
हुए। उस समय मेघोंने जलबिन्दु बरसाये और 
देवताओनि पुष्पोंकी वृष्टि की। नन्दजीने शिशुका 
जातकर्म-संस्कार करवाया । ब्राह्मणोंको दस लाख गौएँ 
दानमें दी, फिर गोपोंको बुलाकर अच्छे-अच्छे गायकों- 
के संगीतके साथ महामहोत्सव मनाया | ८--११॥ 
तदनन्तर देवकीके आठवें गर्भसे अर्द्धरात्रिके समय 
परिपूर्णतम भगवान्‌ श्रीकृष्णचन्द्र अवतीर्ण हुए । उसी 
समय इधर नन्दरानी यशोदाजीके गर्भसे कन्याक्रे रूपमें 
योगमाया प्रकट हुई । योगमायाके प्रभावसे सारा जगत्‌ . 
सो गया था। तब भगवान्‌ श्रीकृष्णकी आज्ञासे 
वसुदेवजी श्रीकृष्णचन्द्रको लेकर यमुनाके उस 
पार वृन्दावनमें पहुँच गये और यशोदाके झायनागारमें 
जाकर उन्हेनि यशोदाकी गोदमें बालक श्रीकृष्णको 
सुला दिया और कन्याको लेकर वे अपने स्थानपर 


अध्याय ६] 


लौट आये । इसके बाद कारागारमें बालककी रुदन- 
ध्वनि सुनायी पड़ी । शत्रुके भयसे डरा हुआ कंस तुरंत 
आ पहुँचा और उसने तत्काल उत्पन्न हुई उस कन्याको 
उठा लिया एवं उसे एक शिलापर पटक दिया । ठीक 
उसी समय कंसके हाथसे छूटकर कन्या बड़े जोरसे 
उछली और ऊपर आकाशमेँ जाकर योगमायाके रूपमें 
परिणत हो गयी । सिद्ध, चारण, गन्धर्व और मुनिगण 
उनका स्तवन कर रहे थे। योगमायाने कंससे 
कहा-- रे दुष्ट ! तेरा पूर्वका शत्रु कहीं उत्पन्न हो चुका 
है । तू इन बेचारे दीन वसुदेव-देवकीको व्यर्थ ही क्यों 
कष्ट दे रहा है?' इस प्रकार कहकर वे 
योगमाया विन्ध्याचलको चली गयीं। 


* प्राइविपाक मुनिके द्वारा श्रीराम-कृष्णकी व्रजलीलाका वर्णन + 

देवीके इन वचनोंसे कंस बड़े आश्चर्यमें पड़ गया । 
फिर उसने देवकी और वसुदेवको तो छोड़ दिया और 
पूतना आदि दैत्योंको बुलाकर आज्ञा दी कि 'दस दिनके 
अंदर पैदा हुए जितने भी बालक हों, सबको मार 
डालो ।' कंसकी आज्ञा पाकर दैत्यगण बालकोंका वध 
करने लगे । इधर नन्दने भी पुत्र-जन्म सुनकर महान्‌ 
उत्सव मनानेकी योजना की । हे कुरुराज ! इस प्रकार 
कंसके भयके बहाने भगवान्‌ बलराम और श्रीकृष्ण 
ब्रजमें पधारे । वे अपनी मायासे ही वहाँ गुप्तरूपमें रहे 
और ब्रजवासियोंपर कृपा करनेके लिये व्रजमें प्रकट होते 
ही विविध प्रकारकी अद्भुत बाल-लीला करने लगे । 


` अब तुम क्या सुनना चाहते हो ? ॥ १२--१६॥ 


इस प्रकार श्रीगर्गसँहितम श्रीबरुभद्रखण्डके अन्तर्गत श्रोजार्ड[विणाक मुनि और दुर्येघनके संवादम 
* बलराम और श्रीकुष्णका प्राकट्य नामक पाँचवाँ अध्याय पूरा हुआ ॥ ५॥ 


छठा अध्याय 


प्राइविपाक मुनिके द्वारा श्रीराम-कृष्णकी व्रजलीलाका वर्णन 


दुर्योधनने पूछा--मुनिराज ! भगवान्‌ अनन्त 
श्रीबलरामजी और अनन्त-लीलाकारी भगवान्‌ 
` श्रीकृष्णने भूमण्डलपर अवतार लेकर विचरण किया । 
अब संक्षेपमें यह बतानेकी कृपा कीजिये कि त्रजमें, 
मथुरामें, द्वारकामे और अन्यत्र उन्होंने क्या-क्या 
लीलाएँ कीं ? ॥ १॥ 

घ्राइविपाक मुनिने उत्तर दिया--दुर्योधन ! 
भगवान्‌ श्रीकृष्णने प्रकट होते ही अदभुत लीला 
आरम्भ कर दी । उन्होंने पूतनाको मोक्ष प्रदान किया, 
शकटासुर और तृणावर्तका उद्धार किया, (माताको) 
विश्वरूप दिखलाया, दधिकी चोरी की, अपने श्रीमुखमें 
ब्रह्माण्डके दर्शन करवाये, यमलार्जुन वृक्षोंको उखाड़ा 
और दुर्वासाजीको मायाका प्रभाव दिखलाया । 
श्रीमद्गर्गाचार्यजीके द्वारा राधाकृष्ण नामकी सुन्दरता 
और महिमाका वर्णन कराया। रह्माजीने वृषभानु- 
राजनन्दिनी राधिकाके साथ भाण्डीर-वनके रास- 


मण्डलमें श्रीकृष्णका विवाह करवाया । तत्पश्चात्‌ 
श्रीकृष्ण, बलराम दोनोने वृन्दावन जाकर वत्सासुर और 
वकासुर आदि दानवोंका संहार किया, गोपालोंके साथ 
गायें चराते हुए वुन्दावनमें विचरण किया। फिर 
तालवनमें गधेके समान रेंकनेवाला जो धेनुकासुर दैत्य 
रहता था, उसने अपनी दुळती चलाकर बलरामजीको 
चोट पहुँचानेकी चेष्टा की । तब शक्तिशाली बलदेवजी- 
ने दोनों हाथोंसे उसे पकड़कर ताड़के वृक्षपर दे मारा । 
बह फिर उठकर सामने आया तो बळरामजीने उसे 
पुनः जमीनपर दे परका । फलतः उसका सिर फूट गया 
और वह मूर्च्छित हो गया । तब बळरामजीने शीघ्र ही 
उसके एक मुक्का मारा, जिससे उसके प्राण-पखेरू उड़ 
गये। तदनन्तर श्रीकृष्णने कालियनागका दमन, 
दावाम्नि-पान आदि लीला. कीं, फिर श्रीराधिकाजीके 
प्रति प्रेमप्रकाश करके उनके प्रेमकी परीक्षा ली, 
वुन्दावनमें विहार किया, हाव-भावयुक्त दानलीला 

और मानलीला, झङ्कचूडादिका वध और झिवासुरि- 
उपाख्यान इत्यादिके प्रवचनकी बहुत-सी लीलाएँ की । 
तदनन्तर एक समय गोवर्धन-पूजा की गयी । 
इन्द्रने यज्ञ-भागसे वञ्चित होनेपर कुपिंत होकर 
सांवर्तक आदि मेधोंके द्वारा त्रजमण्डलपर घोर वर्षा 
आरम्भ कर दी। सारे ्रजनासी भयसे व्याकुल हो 
गये। भगवान्‌ श्रीकृष्णने उनको आतुर देखकर 
"डरो मत' यों कहकर अभय दान दिया । फिर उन्होंने 
गिरिराज गोवर्घनको उखाड़कर, जैसे बालक छत्रक 
(कुकुरमुत्ता) को उठा लेता है, ठीक वैसे ही 
गोवर्धनको अपने एक हाथपर रख लिया । सात 
वर्षकी अवस्थावाले श्रीकृष्ण पूरे सात दिनोंतक पर्वत- 
को हाथपर उठाये बिना हिले-डुले अविचल खड़े 
रहे। तब तो सम्पूर्ण देवताओके साथ इन्द्र भयभीत 
हो गये और उन्होंने अत्यन्त नम्रताके साथ मुकुट 
झुकाकर भगवन्‌ श्रीकृष्णके मङ्गलमय युगल चरणोंमें 
प्रणाम किया, उनकी स्तुति की और अभिषेक किया । 
तदनन्तर कामधेनु सुरभि और देवता तथा मुनियोंके 
साथ वे स्वर्गको चले गये । गोवर्धन-धारणकी इस 
अद्भुत लीलाको देखकर सभी गोप अत्यन्त विस्मित 
हो गये । फिर श्रीकृष्णने खेतमें मोती आदिके बीज 
बोकर मोती उपजानेका चमत्कारमय ऐश्वर्य गोपोंको 
दिखलाया ॥ २---८ ॥ 
तदनन्तर भगवान्‌ श्रीकृष्णने श्रुतिरूपा, ऋषिरूपा, 
मैथिली, कोसलदेशनिवासिनी, अयोध्यावासिनी, 
यज्ञसीता, पुलिन्दका, रमावैकुण्ठवासिनी तथा श्वेत- 
द्वीपनिवासिनी, ऊर्ध्ववैकुण्ठवासिनी अजितपद- 
वासिनी, श्रीलोकाचलनिवासिनी, दिव्या, अदिव्या, 
त्रिगुणावृत्ति, भूमि, गोपी, देवश्री, जालेधरी, बार्हिष्मती, 
पुरन्ध्री, अप्सरा, सुतलवासिनी और नागेन्द्रकन्या 
आदि गोपीयूथोंके साथ पृथक्‌-पृथक्‌ रास-मण्डलकी 
रचना की ॥ ९॥ 
एक समय श्रीबलरामजीके साथ श्रीकृष्णचन्द्र 
भाण्डीरवनमें गोपबालकोंके साथ गौएँ चराने गये । 
वहाँ जाकर एक-दूसरेको ढोने और ढोवानेका खेल 
करने लगे। उस समय वहाँ प्रलम्बासुर नामक एक 
दैत्य गोप-बालकका वेश धारणकर खेलमें शामिल हो 


गया, बंलरामजी उसपर विजयी हुए। अतः उन्हें 
पीठपर चढ़ाकर वह चलने लगा । वह गिरिराजके 
समान विशाल देहवाला असुर मथुराकी ओर जाना 
चाहता था किं उस असुरकी पीठपर सवार अमित- 
पराक्रमी श्रीबलदेवजीने, रोषमें भरकर जैसे इन्द्र 
किसी पर्वतपर प्रहार करे, वैसे ही उसके मस्तकपर 
मुष्टि-प्रहार किया । उस प्रहारसे वज्रकी चोट खाये हुए 
पहाड़की तरह असुरका सिर टूक-टूक हो गया और 
उसी क्षण वह भूमिपर गिर पड़ा ॥ १०-११ ॥ 

एक समय गरमीके दिनोंमें सभी गोएँ और गोपाल 
किसी मूँजके वनमें जा पहुँचे। इतनेमें ही वहाँ बड़े 
जोरकी प्रलयाभिके समान दावामि जल उठी और वह 
चारों तरफ फैल गयी ! तब गोपालगण 'हे राम! हे 
कृष्ण ! हम शरणागत गोपालोंकी रक्षा करो, रक्षा 
करो ।' यों पुकार उठे । भगवानने तुरंत कहा--'डरो 
मत | तुम सब अपनी-अपनी आँखें मूँद लो।' यों 
कहकर भगवान्‌ उस भीषण दावाम्िको पी गये। 
तदनन्तर गोपाल और गायोंके साथ भगवान्‌ श्रीकृष्ण 
भाष्डीरवनसे यमुनाके तटपर पधारे और अशोकवनमें 
यज्ञदीक्षित द्विजोंकी पत्नियोंके द्वारा लाया हुआ भोजन 
ग्रहण किया । इसके बाद एक दिन ब्रजमें नन्दबाबाको 
बरुण देवताने अपहरण कर लिया, तब भगवानने 
वरुणका मान-भङ्ग करके नन्द आदि गोपोंको सम्पूर्ण 
लोकोके द्वारा नमस्कृत वैकुण्ठके दर्शन कराये । इसके 
अनन्तर एक दिन अम्बिका-काननमें सरस्वती नदीके 
तटपर सुदर्शन नामक सर्प नन्दजीको निगलने लगा । 
तब भगवान्‌ श्रीकृष्णने अखिल लोकपालोंके द्वारा 
वन्दनीय अपने चरणकमलका उससे स्पर्श कराया | 
चरण-स्पर्श प्राप्त होते ही वह सर्प-शरीरसे मुक्त हो 
गया । एक समय श्रीकृष्ण बलरामजीके साथ गोप- 
बालकोंको लिये आँखमिचौनी और चोर-साहुकारका 
खेल खेल रहे थे। उसी समय कंसका सखा व्योमासुर 
चोरके रूपमें वहाँ आया । भगवान्‌ श्रीकृष्णने अपनी 
प्रचण्ड दोनों भुजाऑसे उसे पकड़कर दसों दिशाओंमें 
घुमाते हुए पृथ्वीपर परक दिया । इसी प्रकार कंसका 
भेजा हुआ अरिष्टासुर बैलके रूपमे आया | भगवानने 
उसके दोनों सींग पकड़कर उसे भी धराशायी कर 


अध्याय ७] * श्रीराम-कृष्णकी मथुरा-लीलाका वर्णन * 
दिया । तब he जाकर कंसको श्रीकृष्णकी ये कराकर उसके मर्मको भेद डाला । श्रीकृष्णने इस 
सारी लीला. सुनायी । सुनकर कंसने केशीको भेजा, प्रकार बळरामजीके साथ व्रज-मण्डलमें अनेक 
भगवान्‌ श्रीकुष्णचन्द्रने उसके मुँहमें अपनी भुजा प्रवेश अदभुत लीलाओंकी रचना की ॥ १२--१७॥ 
इस प्रकार श्रोगरगसंहितामें श्रोबलभद्रबण्डके अन्तर्गत श्रीप्राइलिपाक मुनि और दुर्योधनके संवादे 
'शरैरामकृष्णकी त्रजलीलाका चर्णन' नामक छठा अध्याय पूण हुआ ५ ६ 

सातवाँ अध्याय 
श्रीराम-कृष्णकी मथुरा-लीलाका वर्णन 


प्राडविपाक सुनि बोले--युवराज दुर्योधन ! 
भगवान्‌ बलरामजी और श्रीकृष्णचन्द्रने मथुरामें 
जो-जो लीलाएँ कीं, उनका संक्षेपमें वर्णन कर रहा 
हूँ; सुनो । कुछ समयके पश्चात्‌ कालनेमिकुमार कंसने 
बलराम और श्रीकृष्णको बुलानेके लिये 'अक्रूरजीको 
भेजा। अक्रूरजी ब्रजमें पधारे। श्रीकृष्णको मथुरा 
जानेके लिये प्रस्तुत देखकर गोपियाँ विरहसे आतुर 
हो गयीं। भगवानने उन सबको अलग-अलग 
बुलाकर आश्वासन दिया। फिर बलरामजीसहित 
स्वयं रथपर सवार होकर अक्रूरजीके साथ मथुराकी 
ओर चले । जाते समय रास्तेमें यमुनाजी पड़ीं । उसके 
जलमें भगवानने अक्रूरको अपने तेज या धामके 
दर्शन कराये। तदनन्तर पूर्वाहके समय वे मथुरामें 
जा पहुँचे और अपराहृकालतक मथुरापुरीको सब 
ओरसे देखते रहे । लीलारूपमें मनुष्यका वेष धारण 
किये हुए श्रीराम-कुष्ण साक्षात्‌ पुराण-पुरुष हैं। 
मथुरा नगरीके सभी नर-नारियोंके मनमें उनके दर्शनका 
आनन्द प्राप्त करनेकी अभिलाषा उत्पन्न हो गयी 
और वे अपना सारा काम-धाम छोड़कर, जैसे नदियाँ 
समुद्रकी ओर दौड़ती हैं, वैसे ही उनकी ओर दौड़ 
पड़े। कोटि-कोटि कामदेवोंका दर्प चूर्ण करनेवाले 
भगवान्‌ राम-कृष्णने अपना सौन्दर्य सबको दिखलाया 
और उन सबका मन हरण करते हुए वे खेच्छासे 
विचरण करने लगे ॥ १--३॥ 

तदनन्तर राजमार्गमें भगवानले धोबी और रंगरेजसे 
कपड़ोंकी याचना की; परंतु उन्होंने जब वस्र नहीं दिये, 
तब सबके देखते-देखते ही हाथोंसे प्रहार करके धोबी 


और रँगरेज दोनोंको उस जीवनसे मुक्त कर दिया। 

तदनन्तर भगवानको एक दर्जी मिला । उसने वर्खोके 

द्वारा उनको सजाया और भगवानने उसे अपना सारूप्य 

प्रदान कर दिया। फिर कुब्जा सैरन्री मिली । वह 

तीन जगहसे टेढ़ी थी । चन्दन-ग्रहण करनेके बहाने 

भगवानने उसको सीधी कर दिया । वह तीनों लोकोंमें 

सुन्दरी बन गयी । तत्पश्चात्‌ वहाँके वैश्य व्यापारियोसे 

बातचीत की और कुछ बच्चाको साथ लेकर, जहाँ 
कसका धनुष रखा था, उस स्थानपर वे जा पहुँचे । वह 

धनुष स्वर्णसे मण्डित था और सात ताइ वृक्षोंके 

बराबर उसकी लंबाई थी । हजारों पुरुषोंके द्वारा भी 

वह उठाया नहीं जा सकता था । वह धनुष अष्ट॒घातुसे 

बना हुआ था, अत्यन्त भारी था और उसका बोझ 
लाख भारके समान था । कंसने वह धनुष परशुरामजी- 

से प्राप्त किया था। वह वैष्णव (भगवान्‌ विष्णुसे 
सम्बन्ध रखनेवाला) धनुष साक्षात्‌ भगवान्‌ शेषके 
समान कुण्डलाकार था । भगवान्‌ श्रीकृष्णने उसे देखा 
और बलपूर्वक उठा लिया; फिर सब लोगोंके देखते- 

देखते ही लीलापूर्वक उस धनुषको चढ़ाया और 
कानतक तानकर ले गये । तदनन्तर दोनों भुजाओंका 
सहारा लगाकर उसको नीचसे उसी प्रकार तोड़ डाला, 
जैसे हाथी अपनी सुँड्से गन्नेको तोड़ देता है । धनुष- 

के टूटनेकी भयानक ध्वनिसे पातालसहित 
सप्तलोकमय सारा ब्रह्माण्ड गूँज उठा। तारे और 
दिग्गजगण अपने स्थानसे विचलित हो चले । इतना ही 
नहीं, सारा भूमण्डल दो घड़ीतक थालीकी तरह कापता 
रह गया ॥ ४--७॥ 


अपराहके समय रङ्गशालाके द्वारपर कुबलयापीड़ 
हाथी दिखायी दिया । भगवान्ने उसके समीप आकर 
बाललीलाके रूपमें क्षणभर उसके साथ युद्ध किया, 
तदनन्तर उसकी सूँड़को पकड़कर उसे इधर-उधर 
घुमाया और फिर वैसे ही जमीनपर पटक दिया, जैसे 
बालक कमण्डलुको पटक दे । कुवलयापीड़ हाथीका 
इस प्रकार वध करके श्रीबलराम और कृष्णचन्द्र 
कंस-रचित स्ङ्गभूमिमें पहुँचे और उन्होंने वहाँपर बैठे 
हुए सभी लोगोंको उनके अपने-अपने भावके अनुसार 
यथायोग्य दर्शन दिये। फिर अखाड़ेमें पहुँचकर 
मल्लयुद्धके लिये जा डटे और कंसके सामने सब 
लोगोकि देखते-देखते ही भगवान्‌ बलराम और कृष्ण- 
चन्द्रने चाणूर, मुष्टिक, कूट, शल और तोशलको 
धराशायी कर दिया । श्रीकृष्णके इन कायाँको देखकर 
कंस दुर्वचनोंके द्वारा उनका तिरस्कार करने लगा । इसी 
बीच भगवान्‌ श्रीकृष्ण कूदकर उस कटुभाषी कंसके 
अत्यन्त ऊँचे मझपर चढ़ गये | तुरंत मृत्युके समान 
श्रीकृष्णको सामने आया देखकर कंस मञ्चसे उठा 
और भगवानकी भर्त्सना करते हुए उसने उसी क्षण 
ढाळ और तलवारको हाथमें उठा लिया। श्रीकृष्णने 
तुरंत ढाल-तलवार लिये हुए कंसको, जैसे गरुड 
अपनी चोंचसे विषधर सर्पको पकड़ ले, वैसे ही 
बलपूर्वक अपनी प्रचण्ड भुजाओंसे पकड़ लिया । पर 
गरुडकी चोंचसे जिस प्रकार सर्प छूटकर निकल भागे, 
उसी प्रकार कंस भगवानके भुज-बन्धनसे निकल गया 
और ढाल-तलवार लेकर फिर लड़नेके लिये तैयार हो 
गया । भगवान्‌ श्रीकृष्ण और कंस--दोनों मझपर आ 
गये और वेगपूर्वक एक-दूसरेपर आक्रमण करते हुए 
वैसे ही सुशोभित हुए, जैसे पर्वतपर दो सिंह लड़ते 
हुए शोभित हों। तदनन्तर कंस उछलकर सौ हाथ 
ऊपर आकारमें चला गया, तब भगवान्‌ श्रीकृष्णने 
भी वैसे ही उछलकर बाजकी तरह उसे पकड़ लिया । 
कंस पुनः श्रीकृष्णके हाथॉसे छूटकर निकल भागा 
तब त्रिलोकको धारण करनेवारे श्रीकृष्णने फिर अपने 
प्रचण्ड भुजदण्डोसे उसको पकड़ लिया और इधर- 
उधर घुमाते हुए महाकाशसे उसे मञ्चपर पटक दिया । 
जैसे बिजली गिरनेसे वृक्ष टूट जाता है, उसी प्रकार 


कंसके गिरते ही मञ्जके खंभे टूट गये । वज्रके समान | 
कठोर झारीरवाला वह कंस नीचे गिर पड़ा। एक बार 
उसे कुछ व्याकुलता हुई; परंतु वह फिर सहसा उठा 
और महात्मा श्रीकृष्णके साथ जूझने लगा । भगवान्‌ 
श्रीकृष्णने अपनी भुजाओंसे पकड़कर उसे मझपर 
पटक दिया और वे उसकी छातीपर चढ़ बैठे । तब 
उन्होंने उसके सिरको पकड़कर केश खींचते हुए, जैसे 
पर्वतसे कोई चट्टानको गिराये, वैसे ही उसे मञ्चसे नीचे 
अखाड़ेमें गिरा दिया | तदनन्तर सबके आधार-स्वरूप 
अनन्त-पराक्रमशाली सनातनं पुरुष भगवान्‌ स्वयं 
वेगपूर्वक मञ्चसे कूदकर कंसके ऊपर जा पड़े। इस 
प्रकार दोनोंके गिरनेसे पृथ्वी कुछ नीचे धस 
गयी और सारा भूमण्डल तीन घड़ीतक थालीकी तरह 
काँपता रह गया। कंसके प्राण निकल गये । सबके 
देखते-देखते ही जैसे भूमिपर पड़े हुए गजराजको सिंह 
खींच रहा हो, वैसे ही वे कंसके शरीरको घसीटने 
लगे। राजाओंमें हाहाकार मच गया। लोग कहने | 
लगे--'अहो ! कैसे आश्चर्यकी बात है कि वैरभावसे 
स्मरण करनेवाला कंस भी उन प्रभुके सारूप्यको वैसे 
ही प्राप्त हो गया, जैसे कीड़ा भृङ्गीके रूपमें परिणत हों 
जाता है ॥ ८ १५॥ 

कंसकी मृत्यु देखकर उसके छोटे भाई तत्काल 
ढाल-तलवार लेकर वहाँ आ डटे । उनपर बलभद्र्जी- 
की दृष्टि पड़ी और उन्होंने मुदूर उठाकर सब ओरसे 
प्रहार करते हुए सबको धराशायी कर दिया । तब 
देवताओंकी दुन्दुभियाँ बज उठीं। सर्वत्र जय- 
जयकारकी ध्वनि होने लगी । देवताओंने पुष्पोंकी वर्षा 
की। विद्याघरियाँ नृत्य करने लगीं और विद्याधर, 
गन्धर्व तथा किंनर भगवानका यशोगान करने रगे । 
तदनन्तर भगवान्‌ श्रीकृष्णने सबको आश्वासन देकर 
माता-पिताको बन्धनमुक्त किया और उग्रसेनको राज्य 
साँप दिया। फिर यज्ञोपवीत-संस्कार सम्पन्न होनेपर 
साँदीपनि मुनिके समीप जाकर समस्त विद्याओंका 
अध्ययन किया। दक्षिणारूपमें मरे हुए गुरुपुत्रोंको 
लाकर प्रदान किया, शङ्खासुरका वध किया । फिर वे 
मथुरामे आकर निवास करने लगे । व्रजकी व्यथाको 
दूर करनेके लिये भगवानने उद्धवको वहाँ भेजा। 


आया ८ * श्रीराम-कृष्णकी द्वारका-लीलाका वर्णन * 

फिर स्वयं वहाँ जाकर रासमण्डलमें श्रीराधा और कोलासुरका वध करके मथुरापुरीमें शुभागमन 
गोपियोंको अपने दर्शन कराये । रासमें ऋभु ऋषिको किया । इस प्रकार भगवान्‌ श्रीकृष्ण और बलरामकी 
मुक्ति दी, फिर मथुरामें मथुरानरेशके सदृश कार्य हजारों-हजारों पवित्र और विचित्र लीलाएँ मथुरामें 
करते हुए विराजमान हुए। बलरामजीने भी सम्पन्न हुई ॥ १६-१७ ॥ 


इस प्रकार श्रीगमेसेहितमे श्रोबरुभद्रखण्डके अन्तर्गत श्रोजाडविपाक मुनि और दुर्योघनके संवादमें 
श्रीराम-कृष्णकी मथुए-लीकाका वर्णन' नामक सातवा अध्याय पूर हुआ ५७ ७ 
आठवाँ अध्याय 
श्रीराम-कृष्णकी द्वारका-लीलाका वर्णन 
प्राइविपाक मुनिने कहा- युवराज दुर्योधन ! का जन्म हुआ, जो ब्रह्माके अवतार हैं ॥ २--४॥ 


अब भगवान्‌ श्रीबलराम और श्रीकृष्णकी द्वारका- 
लीलाओंको संक्षेपमें सुनो । धृतराष्ट्र-तनय ! जब 
कसका देहावसान हो गया, तब उसके न रहनेपर भी 
उसके साथ अन्तरङ्ग मैत्रीका निर्वाह करनेके लिये 
जरासंध आया । भगवानने उसपर विजय प्राप्त की। 
-तदनन्तर समुद्रके बीचमें द्रारका-दुर्गका निर्माण 
किया। फिर एक ही रात्रिमें अपने सारे बन्धु- 
बान्धवोंको वहाँ भेजकर उनके रहनेकी व्यवस्था 
की। कालयवनके आनेपर मुचुकुन्दद्वार उसका 
वध करवाया । तदनन्तर बलरामजी और श्रीकृष्ण 
दोनों प्रवर्षण पर्वतपर गये और वहाँसे द्वारकाको 
प्रस्थान किया ॥ १॥ 

ब्रह्मलोकसे लौटे हुए राजा रेवतने रत्र आदि 
आभूषणोसे अलंकृत कन्या रेवतीको लेकर आगमन 
किया और प्रतापी बलरामजीके हाथोमें उसे सविधि 
समर्पण कर दिया । फिर राजा रेवत तप करनेके लिये 
बद्रिकाश्रमको चले गये। उसके बाद श्रीकृष्णने 
` कुण्डिनपुर जाकर शत्रुओंके देखते-देखते 
रुक्मिणीजीका हरण किया एवं जाम्बवती, सत्यभामा, 
कालिन्दी, मित्रविन्दा, नाम्रजिती, भद्रा और 
लक्ष्मणाका एवं भौमासुरका वध करके सोलह हजार 
एक सौ राजकन्याओंका पाणिग्रहण किया । राजन्‌! 
भीष्मककुमारी रुक्मिणीके गर्भसे भगवान्‌ श्रीकृष्णके 
प्रथम पुत्र प्रद्युम्न हुए। ये कामदेवके अवतार अपने 
पिता श्रीकृष्णके समान ही सुन्दर थे । इनसे अनिरुद्ध 


तत्पश्चात्‌ एक समय राजा उग्रसेनके यहाँ राजसूय 
यज्ञका प्रस्ताव हुआ और दिग्विजयके लिये प्रद्युम्जजीने 
बीड़ा उठा लिया । यादवों तथा अपने भाइयोंके साथ 
उन्होंने विजययात्रा आरम्भ की और जम्बूद्वीपके नौ 
खण्डोंपर विजय प्राप्त करके कामदुघ नदके समीप 
पहुँचे। वहाँ वसन्तमाळती नामक नगरीके स्वामी 
गन्धर्वराज पतंगके साथ उनका युद्ध हुआ । गदा-युद्ध 
आरम्भ होनेपर बळदेवजीके छोटे भाई गदने गदाके 
द्वारा गदाधारी पतंगपर प्रहार किया । पतंगने भी गदाके 
द्वारा बड़े वेगसे गदके हृदयपर आघात किया। इस 
प्रकार दो घड़ीतक दोनोंका युद्ध होनेके पश्चात्‌ पतंगको 
गदाके प्रहारसे क्षणभरके लिये गदको मूर्च्छा. आ 
गयी । उस समय हाहाकार मच गया और इसी बीच 
करोड़ों सूर्योके समान तेजस्वी बलभद्रजी वहाँ प्रकट हो 
गये । उन्होंने गन्धर्वोकी सारी सेनाको हलकी नोकके 
द्वारा खींच लिया और उसके ऊपर कठोर मुसलका 
प्रहार करना आरम्भ कर दिया । इससे पतंगकी सारी 
सेना--शझूरवीर योद्धा, हाथी और रथ सभी चूर-चूर 
हो गये । तब तो रथहीन पतंग भयभीत होकर अपने 
नगरको चला गया और यादवोंसे युद्ध करनेके लिये 
फिरसे व्यूहाकार सेना सजाने लुगा । बलभद्रजीको 
जब इसका पता लगा, तब वे अत्यन्त क्रुद्ध होकर 
गन्धर्वोकी वसन्तमाळती नामकी उस विशाल 
नगरीको, जिसका विस्तार सौ योजनमें था, हलके द्वारा 
उखाड़ लिया और कामदुघ नदमें डुबा 


+ गोलोकधामाधिपति परेशँ परात्परं त्वां शरण व्रजाम्यहम्‌ * 


देनेके लिये उसे खींचने लगे । नगरीके महलों और 
घरोंका गिरना-ढहना आरम्भ हो गया । चारों ओर 
हाहाकार मच उठा । सारी नगरी समुद्रमे चक्कर खाती 
हुई टेढ़ी नावकी तरह घूमने लगी । यह देखकर गन्धर्व- 
राज पतंग भयभीत हो गये और अपने गन्धर्व भाई- 
बन्धुओके साथ हाथ जोड़कर बलभद्रजीके समीप 
उपस्थित हुए। उन्हेनि विश्वकर्माके द्वारा निर्मित दो 
लाख विमान, चार लाख हाथी, एक करोड़ घोडे और 
दस करोड़ स्वर्ण तथा दिव्य रत्नोंका भार बलदेवजीकी 
सेवामें समर्पण किया और प्रदक्षिणा करके 'उनको 
प्रणाम किया ॥ ५---९ ॥ 
फिर साम्बको छुड़ानेके लिये बलरामजी यहाँ 
तुम्हारे हस्तिनापुरमें पधारे और .तुम सबके सामने ही 
उन्होनि हलकी नोकसे तुम्हारे नगरको उखाड़ लिया 
और गङ्गामें डुबोनेके लिये खींचने लगे । फिर नाग- 
कन्या गोपियोंके साथ रास-मण्डलमें यमुनाजीको भी 
उन्होंने अपने हलकी नोकसे खींचा । तदनन्तर, एक 
समयकी बात है, नारदजीकी प्रेरणासे भौमासुरका 
सखा और सुग्रीवका मन्त्री द्विविद नामक बंदर युद्ध 
करनेके लिये आया ! रैवतक पर्वतपर बलरामजीके 
साथ चार घड़ीतक उसका युद्ध हुआ | वह वृक्ष और 
शिलाओके द्वारा बलरामजीपर प्रहार कर रहा था । 
उसी स्थितिमें बलरामजीने मुसलके द्वारा उसके 
मस्तकपर चोट पहुँचायी; पर वह मरा नहीं और फिरसे 
बलरामजीको मुक्का मारकर दौड़ा | भगवान्‌ अच्युतके 
बड़े भाई बलरामजीने अपने दोनों हाथोसे उसे पकड़ 
लिया और रैवतक पर्वतपर दे मारा, फिर उसके हृदयमें 
बड़े जोरसे मुष्टि-प्रहार किया। तब बंदर नीचे गिर 
गया । उसके गिरनेसे वृक्षसहित सारा पर्वत कमण्डलु- 
की तरह काँपने लगा ॥ १०-११ ॥ 
प्रिय दुर्योधन ! तदनन्तर पाण्डवोंके साथ तुम- 
लोगोंके युद्धका उद्योग सुनकर बलरामजी तीर्थयात्राके 
बहाने नागरिकों और ब्राह्मणोंको साथ लेकर द्वारकाकी 
प्रदक्षिणा करके पुरीसे बाहर निकले। फिर उन्होंने 
सिद्धाश्रम और प्रभासमें सान किया ! पश्चिम दिझामें 
स्थित सरस्वती, प्रति्रोता, सैन्धवारण्य, जम्बूमार्ग, 
उत्पलावर्त, अर्बुद (आबू), हेमवन्त और सिन्धुनदमें 


पृथक्‌-पृथक्‌ स्नान किया। तदनन्तर बिन्दुसर, 
त्रितकूप, सुदर्शन, अत्रितीर्थ, औशनस, आग्नेय, 
वायव, सौदास, गुहतीर्थ और श्राद्धदेव आदि तीर्थोमें 
स्नान किया । तदनन्तर उत्तर दिझामें जाकर कैलासं, 
करवीर, महायोग, गणेश, . कौबेर, . प्राग्ज्योतिष, 
सङ्गवल्ली, सीताराम , आदि क्षेत्र, चैत्रदेश, 
वसन्ततिलक, दशार्ण, भद्र, कूर्मतीर्थ, पुष्पमाला, 
चित्रण, चन्द्रकान्त, नैश्रेयस, मनु पर्वत, चक्षु, 
कामशालिनी, कामवन, वेदक्षेत्र सीता, पृथुतीर्थ, 
तपोभूमि, लीलावती, वेदनगर, गान्धर्व, इक्र, 
भीमरथी, श्रीजाह्ृवी, कालिन्दी, हरिद्वार, कुरुक्षेत्र, 
मथुरा और पुष्कर आदि तीर्थोमें स्नान किया । फिर 
वहाँसे संभलग्राम और सूकरक्षेत्र (सौर) में गये। 
इस प्रकार तीर्थोकी यात्रा करते हुए साक्षात्‌ संकर्षण 
श्रीनलरामजी नैमिषारण्यमें पहुँचे ॥ १२-१३ ॥ 
बलरामजीको आया देखकर शौनकादि मुनियोंने 
खड़े होकर उनको प्रणाम किया और उनकी अर्चा की | 
वहाँ वेदव्यासजीके शिष्य रोमहर्षणजी विराजमान थे | 
वे खड़े नहीं हुए । बलरामजीने यह देखकर हाथमें जो 
कुशा लिये हुए थे, उसीकी नोकसे मुनिको निहत कर 
दिया। यह देखकर सब मुनि हाहाकार करने लगे। 
बळरामजीने यह सब देखा । समस्त लोकोंको पवित्र 
करनेवाले होनेपर भी उन्होंने लोक-संग्रहके लिये 
अपनी झुद्धिकी कामनासे बारह महीनेतक तीर्थ-स्रान 
करनेका व्रत ले लिया । वहाँ इल्वलका पुत्र बल्वल 
नामक दैत्य रहता था। वह नैमिषारण्यमें पर्वोके 
अवसरपर भयानक आँधीके साथ-साथ घूलकी तथा 
दुर्गन्धपूर्ण पीब, रुधिर, विष्ठा, मूत्र, मदिरा और मास 
आदिकी वर्षा करता । उसकी जीभ सदा लपलपाया 
करती, वज्रके समान दृढ़ उसके अङ्ग थे | कज्जलगिरि- | 
के समान उसकी काली आकृति थी और तपाये हुए 
ताँबेके समान मूँछ-दाढीवाला वह असुर बड़ा ही 
भयानक दीख पड़ता था । ऋषि-ब्राह्मणोंकी शान्तिके 
लिये उस भयानक असुरको बंलरामजीने आकाशमें 
खींचकर उसके मस्तकपर मुसलके द्वारा प्रहार किया | 
मुसलकी चोट लगते ही उसके प्राण निकल गये 
वह आकाशसे कमण्डलुकी तरह नीचे गिर पड़ा । 


अध्याय ९] 
तदनन्तर प्रसन्नतासे खिले हुए मुखवाले मुनियोंने 

बलरामजीका स्तवन किया, उनको बड़े-बड़े आशीर्वाद 
दिये और जिस प्रकार वृत्रासुका वध करनेवाले 
इन्द्रका देवतालोगोंने अभिषेक किया था, उसी प्रकार 
बळरामजीका अभिषेक किया। तदनन्तर मुनियोंसे 
आज्ञा लेकर बलरामजीने सरयू, कौशिकी (कोसी), 
मानसरोवर, गण्डकी और गौतमी आदि तीर्थोमें स्नान 
किया। फिर अयोध्या, नन्दिग्राम, बर्हिष्मती और 
ब्रह्मावर्त आदि तीर्थोमें स्नान करके वे तीर्थराज प्रयागमें 
पधारे और वहाँ दस हजार हाथियोंका दान किया । 
तदनन्तर चित्रकूट, विन्ध्याचल, काशी, विपाशा, शोण, 
मिथिला और गया आदि तीर्थेमें स्नान करके गड़ा- 
सागर-संगमपर गये और वहाँ स्वर्णके सींगोंसे और 
सुन्दर वख्रोंसे सुशोभित सौ करोड़ गौएँ ब्राह्मणोंको दान 


दीं । प्रत्येक गौपर स्वर्ण और रल्लोंका भार पृथक्‌ रूपसे 


लदा हुआ था । तदनन्तर वहाँसे दक्षिण दिशामें जाकर 
क्रमशः महेन्द्रादि पर्वत, सप्त गोदावरी, वेणी, पम्पा, 
भीमरथी, स्कन्दक्षेत्र, श्रीशैल, वेङ्कट, काञ्जी, कावेरी, 
श्रीरङ्ग, ऋषभाद्रि, समुद्रसेतु, कृतमाला, ताम्रपर्णी, 
मलयाचल, कुलाचल, दक्षिणसिन्धु, फाल्गुनतीर्थ, 
पंचाप्सर, गोकर्ण, शूर्पारक, तापी, पयोष्णी, निर्विन्ध्या, 
दण्डक, रेवा, माहिष्मती और अवन्तिका आदि तीर्थोंका 
स्वयं भगवान्‌ संकर्षणने सेवन किया । तत्पश्चात्‌ तुम्हारी 
सहायताके लिये विशसन (कुरुक्षेत्र) में पधारेंगे । यह 
मैंने बळभद्रजीका परम पावन तीर्थयात्रा-चसित्र तुम्हारे 
सामने वर्णन किया । कौरवेन्द्र ! यह सम्पूर्ण पापोंका 
नाश करनेवाला, सर्वकल्याणकारी पवित्र प्रसङ्ग है । 
अब तुम और क्या सुनना चाहते हो ? ॥ १४-१८ ॥ 


इस प्रकार श्रोगगसंहितामे श्रोबरुभद्रखण्डके अन्तर्गत श्रीप्राइिपाक मुनि और दुर्योधनके संवादे 
' शैरप-कुष्णकी दारका-लीलाका वर्णन नामक आठवी अध्याय पूण हुआ ५८ 


—s0—— 


नवाँ अध्याय 
श्रीबलरामजीकी रासलीलाका वर्णन 


दुर्योधनने पूछा- भगवन्‌ मुनिसत्तम ! भगवान्‌ 
बलभद्रजीने नागकन्या गोपियोंके साथ यमुनाजीके 
तटपर कब विहार किया था? ॥ १॥ 

प्राडविपाक मुनि बोले-एक समयकी बात 
है, त्रजके सुहद्‌-बन्धुओंको देखनेकी बलरामजीके 
मनमें बड़ी उत्कण्ठा पैदा हो गयी। तब वें अपने 
तालध्वजसे युक्त रथपर सवार होकर द्वारकासे निकले 
और गौओं, गोपालों तथा गोपियोंसे भरे गोकुलमें जा 
पहुँचे नन्दराज और यशोदाजी भी बहुत दिनोंसे उन्हे 
देखनेके लिये उत्कण्ठित थे, अतएव उन्होंने उनको 
हदयसे लगा लिया । फिर बलभद्रजी गौओं, गोपियों 
और गोपालोंसे मिले और पूरे वसन्तके दो महीने 
उन्होंने वहाँ निवास किया । पहले जिन नागकन्याओंके 
गोपी होनेका वर्णन आ चुका है, उन्‍होंने गर्गाचार्यजीसे 
बलभद्रंजीका पञ्जाङ्ग* प्राप्त करके उंसे सिद्ध किया 


था। उसीके प्रभावसे बलभद्र्जीने प्रसन्न होकर 
कालिन्दीके तटपर उनके साथ रासमण्डलमें रास- 


. क्रीड़ा की । उस दिन चैत्रकी पूर्णिमा थी । अरुण वर्णके 


पूर्ण चन्द्र उदित होकर सारे वनको अपनी रंग-विरंगी 
किरणोंसे रञ्जित कर रहे थे। शीतल पवन कमळके 
मकरन्द और परागको लिये सर्वत्र मन्द गतिसे प्रवाहित 
हो रहा था। आनन्ददायिनी यमुना अपनी चञ्चल 
लहरियोंसे निर्मल पुलिनभूमिको व्याप्त कर रही थी। 
कुञ्जोकी प्राङ्गण-भृमि विविध निकुञ्ज-पुञ्जोसे सुशोभित 
तथा चमचमाते हुए सुन्दर पल्ल्वो. और पुष्पोंके 
परागसे आवृत थी ! मोर और कोयल मधुर स्वरमें कूज 
रहे थे और मधुपान-मत्त मधुकरोंकी मधुर-ध्वनिसे 
मुखरित व्रज-भूमि अत्यन्त शोभाको प्राप्त हो रही थी । 
बलरामजीके पैरोंमें नूपुरकी मधुर ध्वनि हो रही 


* जिसमें पद्धति, पटल, स्तोत्र, कवच और सहस्रनाम--साधनके ये पाँच अङ्ग होते जदा ठ उ स उलनाम-साधनके ये पाँच अङ्ग होते है, उसे पञ्चाङ्ग कहतेहै। | पञ्चाङ्ग' कहते है । 

हार, किरीट और कुण्डलोंसे वे अलंकृत थे। उनके 
वदनपर कमल-दलकी छटा छा रही थी । वे नीलाम्बर 
धारण किये हुए थे। उनके विमल कमल-दलूके 
समान नेत्र थे। ऐसे श्रीबळदेवजी यक्षिणियोंके साथ 
यक्षराजकी भाँति रासमण्डलमें गोपियोंके द्वारा घिरे हुए 
विराजित थे ॥ २ ५॥ 
तदनन्तर वरुणके द्वारा प्रेरित वारुणी देवी वुक्षोंके 
कोटरोंसे प्रकट होकर बहने लगीं । उस पुष्पासवकी 
सुगन्धसे सारा वन सुगन्धमय हो गया । मधुके लोभसे 
मधुकर-पुझ मधुर गुञ्जार करने लगा | वारुणि-पानसे 
मद-विह्ल, कमल-दलके समान विशाल और अरुण 
नेत्रबाले बलदेवजीके अङ्ग प्रेमावेहासे चञ्चल हो उठे । 
तदनन्तर लीला-विहारजन्य श्रमके कारण जलकणकी 
भाँति पसीनेकी बूँदें उनके मुखपर प्रकट हो गयीं और 
उन्हाने कपोलोंपर रचित चित्रकारीको धो दिया। 
तदनन्तर गजराजकी-सी चालवाले और गजेन्द्र 
ऐरावतकी सूँड़ेग समान विशाल भुजाओंवाले 
बलदेवजी गोपियोंके साथ वैसे ही क्रीड़ा करने लगे, 


जैसे उन्मत्त मातङ्ग हथिनियोंके साथ करता है । उनके 


सिंहस्कन्थतुल्य कंधेपर हल और हाथमें मुसल 
सुशोभित था। करोड़ों-करोड़ों पूर्ण चन्द्रमाओंकी 
प्रभाके समान उनका तेज छिटक रहा था । देदीप्यमान 
रलोंके मज्ञीर, चञ्चल नूपुर, मधुर शब्द करती हुई 
स्वर्णमयी किङ्किणी, कड़े, ताटङ्क, हार, श्रीकण्ठ, 
अँगूठियाँ और सिरपर दिव्य मणिभूषण सुशोभित थे । 
काली नागिनको लजानेवाली कृष्ण अलकावलीकी 
वेणीसे युक्त और कपोलोपर चित्रित मनोहर 
पत्रावलियोंसे सुशोभित गोप-सुन्दरियॉके साथ 
अखिल भुवनपति भगवान्‌ बलरामजी वहाँ विराजित 
होकर रास-विहार करने लगे ॥ ६॥ 

फिर यमुनाके किनारे वनमें विचरण और क्रीड़ा 
करते हुए बळ्देवजीके मुख-कमलपर पसीनेकी बूँदें 
दिखायी देने लगीं । तब उन्होंने स्नान तथा जल-क्रीड़ा 


+ गोलोकधामाधिपतिं परेशं परात्परं त्वां शरणं व्रजाम्यहम * 

नहीं आयीं। फिर तो बलदेवजीने क्रोधमें भरकर 
हलकी नोकसे यमुनाजीको खींच लिया और कहा--- 
“आज मैंने तुमको बुलाया, किंतु तुम मेरा अपमान 
करके नहीं आयी। तुम मनमाना बर्ताव करनेवाली 
हो। अच्छा, अभी इस मुसलके द्वारा मैं तुम्हारे सौ 
टुकड़े कर देता हूँ।' यमुनाजीको जब बलरामजीने इस 
प्रकार डाँटा, तब वे अत्यन्त भयभीत होकर उनके 
चरणकमलोंपर गिर पड़ीं और बोलीं--'हे 
लोकाभिराम राम! हे: संकर्षण! बलभद्र! हे 
महाबाहो!! मैं आपके असीम बल-पराक्रमको नहीं 
जानती थी। आपके एक ही मस्तकपर सारा भूखण्ड- 
मण्डल सरसोंके समान पड़ा रहता है। मैं आपके परम 
प्रभावसे अनभिज्ञ हूँ और आपकी शरणमें आयी हूँ। 
आप भक्तवत्सल हैं। मुझे छोड़ दीजिये ।' इस प्रकार 
प्रार्थना करनेपर गोपराज बलभद्रजीने यमुनाको छोड़ 
दिया और हथिनियोंके साथ गजराजकी भाँति वे 
गोपियोंके साथ जलक्रीड़ा करने लगे । तदनन्तर उनके 
यमुनासे बाहर निकलनेपर यमुनाजीने आकर उन्हें 
नहुत-से नील वस्न और स्वर्ण तथा रत्रोंके आभूषण 
भेंट किये। दुर्योधन! बलरामजीने उन सब 
वस्राभूषणोंको पृथक्‌-पृथक्‌ गोपियोंमें बाँट दिया और 
स्वयं नीलाम्बर तथा नवीन रलोंसे निर्मित स्वर्णमालाको 


. धारण करके ऐरावतकी भाँति विराजमान हो गये। 


कौरवेन्द्र ! इस प्रकार क्रीड़ारत यादवश्रेष्ठ बलरामजीने 
वसन्त ऋतुकी रात्रिको व्यतीत किया । जिस प्रकार 
हस्तिनापुरको देखनेपर भगवान्‌ बलरामजीके पराक्रम- 
का दर्शन होता है, उसी प्रकार आजतक यमुनाजी टेढे 
मार्गसे प्रवाहित होती हुई उनकी शक्तिको सूचित कर 
रही हैं । भगवान्‌ बलरामजीके इस रासलीलाके प्रसङ्ग 
को जो मनुष्य सुनता अथवा सुनाता है, वह सारे 
पापोंसे मुक्त होकर परमानन्द-पदको प्राप्त होता है । 
युवराज ! अब वया सुनना चाहते हो ? ॥७--११॥ 


इस प्रकार श्रीगर्गसंहितमें श्रीबरुभद्रखण्डके अन्तर्गत श्रोप्रादविपाक मुनि और दुर्योधनके संवादे 
*श्रीबलरामजीकी रासरीलाका वर्णन' नामक नगाँ अध्याय पूण हुआ ५९ ॥ 


दसवाँ अध्याय 
श्रीबलभद्रजीकी पूजा-पद्धति ओर पटल 


दुर्योधनने कहा--भगवन्‌ ! आप सर्वज्ञ हैं। 
यह बतानेकी कृपा कीजिये कि गोपियोके यूथको 
श्रीगर्गाचार्यजीने बलभद्र-पञ्चाङ्ग किस प्रकार प्रदान 
किया था ॥ १॥ 

घ्राइविपाक मुनि बोले--कुरुराज ! एक बार 
गर्गजी यमुना-स्त्रान करनेके लिये गर्गाचलसे चलकर 
ब्रजपुरमें पधारे। यमुनाजीकी तटकी ललित लताएँ. 
पवनके प्रवाहसे हिल रही थीं । पुष्पॉके सौरभसे मत्त 
हुए भ्रमरोके समूह गुंजार कर रहे थे । इस प्रकारके 
यमुना-तटपर एक निकुञ्जके नीचे एकान्तमें श्रीगर्गाचार्य 
भगवान्‌ बलराम और श्रीकृष्णका ध्यान करने लगे । 
उस समय गोपियोने आकर उनको प्रणाम किया । 
उनको स्मरण हो आया कि हम पूर्वजन्मकी नागेन्द्र- 
कन्याएँ हैं । तब उन्होंने बलभद्रजीको प्राप्त करनेके 
लिये गर्गजीसे सेवाका साधन पूछा । कन्याओंकी इस 
अनुपम भक्तिको देखकर उनके उद्देश्यकी सिद्धिके 
लिये गर्गजीने उनको पद्धति, पटल, स्तोत्र, कवच और 
सहस्रनाम--यह पञ्चाङ्ग साधन प्रदान किया । अब 
बताओ, तुम और क्या सुनना चाहते हो? ॥ २॥ 

दुर्योधनने कहा--ब्रह्मन गुरुदेव ! आप 
भक्त॑वत्सल हैं, मैं आपको नमस्कार. करता हूँ। आप 
कुपया बळरामजीकी 'पद्धति'का वर्णन कीजिये, जिसे 
जानकर मैं सिद्धि प्राप्त कर सकूँ ॥ ३॥ | 

- प्राडविपाक मुनि बोले--राजसत्तम ! जिससे 

महाप्रभु बलरामजी प्रसन्न हो जाते हैं, उस बलभद्र- 
पद्धतिके नियम सुनो । वे भगवान्‌ बलरामजी सहरू- 
मुखवाले है । समस्त भुवनोंके अधीश्वर हैं । बहुत-से 
दान और तीर्थ-सेवनसे उनकी प्राप्ति नहीं हो सकती । 
वे तो केवल 'अनन्य-भक्ति'से प्राप्त होते हैं । श्रीहरिके 
बड़े भाई उन बलरामजीकी भक्ति सप्सङ्गके द्वारा शीघ्र 
प्राप्त हो सकती है । जिनमें प्रेमलक्षणा-भक्तिका उदय 
हो जाता है, वे ही सिद्ध पुरुष हैं। 
ही भगवान्‌ राम-कृष्णके नामोंका उच्चारण करे, फिर 


गुरुदेवको और पृथ्वीको (मनसे) प्रणाम करके पृथ्वी- 
पर पैर रखे । तदनन्तर सत्रान-आचमन करके निर्जनमें 
कुशासनपर बैठ जाय, दोनों हाथ गोदमें रख ले और 
अपनी नासिकाके अग्रभागपर दृष्टि जमाकर परमदेव 
सनातन हरि भगवान्‌ श्रीबलरामजीका ध्यान करे। 
उनका गौरवर्ण है। उन्होंने नीलाम्बर धारण कर रखा 
है। वे वनमालासे विभूषित हैं। बड़ी मनमोहन मूर्ति 
है । ऐसे हलधर भगवान्‌ बलरामजीको प्रसन्न करनेके 
लिये नित्य उनका ध्यान करना चाहिये। साधकको 
चाहिये कि वह बाहर-भीतरसे पवित्र हो, मौन-धारण 
करे और क्रोधका त्याग करके तीनों कालमें संध्या- 
बन्दन करे । मनमें कोई कामना, लोभ और मोह न 
रहे । सत्यभाषण करे । जितेन्द्रिय होकर एक बार मात्र 
पायसका भोजन करे। दो बार जलपान करे । पवित्र 
रेशमी वस्न पहने और जमीनपर शयन करे । इस प्रकार 
छः शात्रुओपर विजय प्राप्त कर एकाग्र मनसे भजन 
करनेपर सम्पूर्ण कारणोंके कारण परिपूर्णतम साक्षात्‌ 
भगवान्‌ श्रीसंकर्षणजी सदाके लिये प्रसन्न हो जाते हैं । 
महाबाहु कौरवराज ! इस प्रकार मैंने महात्मा 
बलभद्रजीकी 'पद्धति'का वर्णन किया, अब तुम और 
क्या सुनना चाहते हो? ॥ ४--१४॥ 

दुर्योधनने कहा--मुनिराज ! अन देवदेन 
बलरामजीका 'पटल' सुनाइये, जिसका साधन करके 
मैं सदा उनके चरण-कमलोंकी सेवा कर सकूँ ॥ १५॥ 

्राइविपाक मुनि बोले भगवान्‌ बलरामजी- 
का पटल महान्‌ गोपनीय और सिद्धि प्रदान करनेवाला 
है। इसे पहले ब्रह्माजीने एकान्त स्थानमें महात्मा 
नारदजीको दिया था। पहले प्रणव (३%) लिखकर 
फिर कामबीज (छी) लिखना चाहिये। तत्पश्चात्‌ 
'कालिन्दीभेदन' और 'संकर्षण'--इन दो पदोंको 
चतुर्थ्यन्त लिखकर अन्तमें स्वाहा जोड़ देना चाहिये । 


उठते यों करनेपर 'ॐ क्रीं क्ालिन्दीभेदनाय संकर्षणाय 


स्वाहा'--यह मन्ल बन जाता है। यह षोडशाक्षर 


३८६ 


+ शोलोकधामाधिपति परेशं परात्परं त्वां शरण ग्रजाम्हम्‌ * 

मन्तराज ब्रह्माजीके द्वारा कहा गया है । मनुष्यको व्रत 
लेकर इस मन्त्रका एक लाख सोलह हजार जप 
करना चाहिये । इस प्रकार करनेपर साधक'इस लोक 
और परलोकमें परम सिद्धिको प्राप्त कर लेता है, 
इसमें कोई संदेह नहीं । मन्ल-जपके बाद विशेष 
रूपसे महापूजा करनी चाहिये । (उसका विधान यह 
है) राजन्‌! मनोरम स्थण्डिलपर कर्णिकास्थित 
केसरोंसे उज्ज्वल बत्तीस दलोंवाला एक सुन्दर पाँच 
रेगका कमल अङ्कित करे । उसपर मङ्गलमय स्वर्ण- 
सिंहासन रखे । उसके ऊपर बलरामजीकी परम श्रेष्ठ 
मूर्तिको पधराकर उनकी भलीभाँति पूजा करे । “3% 
नमो भगवते पुरुषोत्तमाय वासुदेवाय संकर्षणाय 
सहस्त्रवदनाय महानन्ताय स्वाहा'--इस मन्लसे 
शिखा-बन्धन करे। तत्पश्चात्‌ श्रीबलरामजीको सब 
दिज्ञाओंमें प्रणाम करके उनके सम्मुख अत्यन्त 
विनयपूर्वक बैठ जाय। फिर *ॐ जय जयानन्त 
बलभद्र कामपाल तालाङ्क कालिन्दीभञ्जन 
आविराविर्भूय मम सम्पुखो भव ।' इसको पढ़कर 
आवाहन करे॥ १६--२२ ॥ 

तदनन्तर 'नमस्तेऽस्तु सीरपाणे हलमुसलधर 
रौहिणेय नीलाम्बर राम रेवतीरमण नमस्तेऽस्तु ।' इस 
मन्त्रके द्वारा आसन, पाद्य, अर्ध्य, स्त्रानीय, यज्ञोपवीत, 
वस्न, भूषण, गन्ध, अक्षत, पुष्प, मधुपर्क, धूप, दीप, 
नैवेद्य, पुष्पाञ्जलि आदि उपचार प्रदान करे । अनन्तर 
५3% विष्णवे मधुसूदनाय वामनाय त्रिविक्रमाय 
औधराय हषीकेशाय पद्मनाभाय दामोदराय 
संकर्षणाय वासुदेवाय प्रद्मुप्नायानिरुद्धायाधोक्षजाय 
पुरुषोत्तमाय श्रीकृष्णाय नमः ।' 

इस मन्त्रके द्वारा पाद, गुल्फ, जानु, ऊरु, 
कटि, उदर, पार्श्व, पीठ, भुजा, कंधे, अधर, नेत्र और 
मस्तक आदि सर्वाङ्गकी पृथक्‌-पृथक्‌ पूजा करे। 


इसके बाद शङ्ख, चक्र, गदा, पद्म, असि, धनुष, वेत्र, 
हल, मुसल, कौस्तुभ, वनमाला, श्रीवत्स, पीताम्बर, 
नीलाम्बर, वंशी, वेत्र, गरुडाङ्क और तालाङ्क ध्वजसे 
चिह्नित रथ, दारुक, सुमति, कुमुद, कुमुदाक्ष और 
श्रीदामा--इन शब्दोकि पहले ३% और अन्तमें चतुर्थी 
विभक्ति लगाकर अन्तमें 'नमः' शब्द जोड़ दे । इससे 
'ॐ शङ्घाय नमः ', 'ॐ चक्राय नमः'--ऐसा 
रूप बन जायगा । इन मन्लोके द्वारा सबका पूजन करे । 
इसी प्रकार कमलके सब ओर अपने-अपने स्थानपर 
विष्ठक्सेन, वेदव्यास, दुर्गा, गणेश, दिक्पाल और 
नवग्रह आदिका भी पृथक्‌-पृथक्‌ पूजन करना 
चाहिये। तदनन्तर परिसमूहन आदि स्थालीपाके 
विधानसे अमिदेवकी पूजा करके पूर्वोक्त "३% क्लीं 
कालिन्दीभेदनाय संकर्षणाय स्वाहा ।'--इस मन्त्रसे 
पचीस हजार आहुतियाँ दे । फिर इसी प्रकार “3% नमो 
भगवते वासुदेवाय'--इस द्वादशाक्षर मन्लसे आठ 
हजार और चतुर्व्यूहसंज्ञक “3% नमो भगवते तुभ्यं 
वासुदेवाय साक्षिणे। प्रद्यप्नायानिरुद्धाय नमः 
संकर्षणाय च ॥!--इस मन्त्से आठ हजार 
आहुतियाँ दे । इसके बाद अमिकी प्रदक्षिणा करे और 
आचार्यको नमस्कार करके उन्हें मूल्यवान्‌ वख, 
स्वर्णे आभूषण, ताम्रपात्र, सवत्सा गौ और स्वर्ण 
आदिं दक्षिणा देकर प्रसन्न करे! फिर ब्राह्मणोंका 
पूजन-सत्कार करके उनको तथा नगरवासी जनोंको 
भोजन कराये । तत्पश्चात्‌ आचार्यको प्रणाम करे । जो 
पुरुष इस पटल-पद्धतिके अनुसार श्रीबलरामजीका 
स्मरणपूजन करता है, वह इस लोक और परलोकमें 
विविध सिद्धियों और समृद्धियोंके द्वारा सुसम्पन्न होता 
है। हे राजन्‌ ! भगवान्‌ बलरामजीका यह गोपनीय 
और सर्वसिद्धिप्रद 'पटल' तुमको सुना दिया, अब 
और क्या सुनना चाहते हो ? ॥ २३--२५॥ 


इस प्रकार श्रीगर्गसंदितपिं श्रीबळभद्रखण्डके अन्तर्गत श्रीप्राइविपाक मुनि और दुर्योघनके संवादमें 'श्रोबलूभद्रजीकी 
पूजा-पद्धति और पटल' नामक दसबाँ अध्याय पूर हुआ ४ ९० ॥ 


ग्यारहवाँ अध्याय 
श्रीबलराम-स्तोत्र 


दुर्योधने कहा--महामुनि प्राड्विपाकजी ! 
अब भगवान्‌ श्रीबळरामजीका वह स्तोत्र, जो साक्षात्‌ 
समस्त सिद्धियोंको प्रदान करनेवाला है, कृपापूर्वक 
मुझसे कहिये ॥ १॥ 

घ्राइविपाक मुनि बोले--राजन्‌ ! बलरामजी- 
का स्तोत्र श्रीवेदव्यासजीके द्वारा प्रणीत है, यह 
मनुष्योंको समस्त सिद्धियाँ और मोक्ष भी प्रदान 
करनेवाला है । इस शुभ स्तवराजको तुम सुनो ॥ २॥ 

“देवादिदेव ! भगवन्‌ । कामपाल ! आपको 
नमस्कार । हे बलरामजी ! आप साक्षात्‌ अनन्त 
और रोषजी हैं, आपको नमस्कार । आप पृथ्वीको 
धारण करनेवाले, परिपूर्ण ब्रह्म, स्वयं प्रकाशमान, 
हाथमें हल लिये हुए, हजार मस्तकोंसे युक्त संकर्षण 
हैं। आपको नित्य मेरे नमस्कार हैं। पुरुषश्रेष्ठ 
बळरामजी ! आप भगवान्‌ अच्युतके बड़े भाई हैं, 
रेवतीके स्वामी हैं, हल आपका शस्त्र है और आप 
प्रलम्बासुरका संहार करनेवाले हैं। आप मेरी रक्षा 
करें । भगवान्‌ बलराम, बलभद्र और तालध्वजको मेरे 
'बार-बार नमस्कार हैं। आप गौरवर्ण हैं, नीलाम्बर 


इस प्रकार श्रोगर्गेसेहितामें 


धारण किये हुए हैं, रोहिणीके कुमार हैं; आपको 
नमस्कार । आप धेनुकासुर, मुष्टिकासुर, कूट, बल्वल, 
रुक्मी, कूपकर्ण और कुम्भाण्डके शत्रु और उनके 
संहारक हैं। आप कालिन्दीका भेदन करनेवाले, 
हस्तिनापुरका आकर्षण करनेवाले, द्विविद वानरका 
वध करनेवाले, यादवोंके राजा और व्रज-मण्डलको 
सुशोभित करनेवाले हैं। आपने कंसके भाइयोंका वध 
किया है, आप सबके स्वामी और तीर्थोमें भ्रमण 
करनेवाले हैं। आप दुर्योधनके साक्षात्‌ गुरु हैं। प्रभो ! 
मेरी रक्षा कीजिये, रक्षा कीजिये । हे अच्युत ! आपकी 
जय हो, जय हो । हे परात्पर देव ! आप स्वयं अनन्त 
एवं दिज्ञा-विदिशाओंमें कीर्तित हैं । आप देवता, मुनि 
और सर्पोके स्वामियोमे श्रेष्ठ हैं। हल तथा मुसलको 
धारण करनेवाले भगवान्‌ बलरामजीको मेरे नमस्कार 
हैं। जो मनुष्य इस स्तवराजका निरन्तर पाठ करता है, 
वह श्रीहरिके परमपदको प्राप्त होता है। जगतमें वह 
शत्रुका शमन करनेवाले सम्पूर्ण बलोंसे सम्पन्न हो 
जाता है और उसे धन तथा स्वजन प्रचुररूपसे प्राप्त 
रहते है* ॥ ३--११॥ 


श्ेबलभद्रखण्डके अन्तर्गत श्रोभाइविपाक मुनि और दुर्योधनके सवादमे 


शीबलरपस्तोत्र' नामक ग्यारहवां अध्याय पूए हुआ 0 ११ 0 

` ® दुर्योधन उवाच 


स्तोत्रे श्रीबलदेवस्य 


स्तवराजं तु रामस्य 


प्राइविपाक महामुने | वद माँ कुपया साक्षात्‌ सर्वसिद्धिप्रदायकम्‌ ॥ 
भ्राडविपाक उवाच-- - 
वेदव्यासकृतं शुभम्‌ । सर्वसिद्धि्रदे राजंञ्ञुणु कैवल्यदं नृणाम्‌॥ 


कामपाल नमोऽस्तु ते | नमोञ्नन्ताय शोषाय साक्षाद्रामाय ते नमः॥ 


देवादिदेव भगवन्‌ स $ डी 
धराधराय पूर्णाय स्वधाम्ने सीरपाणये | सहस्नशिरसे मित्ये नमः संकर्षणाय ते॥ 
रेवतीरमण त्वं वै बल्देवोऽच्युताम्रज | हलायुध अल अन्न पाहि मो पुरुषोत्तम ॥ 


बलाय बलभद्राय तालाङ्काय नमो नमः 


जय जयाच्युत देब परात्पर 
यः पठेत्‌ सततं स्तवनं नरः स तु 


ल्वे हस्तिनापुरकर्षकः । द्विविदारिरयाँदवेन्द्रो 
खयमनन्त दिगन्तगतश्रुत । सुरमुनीन्द्रफणीन्द्रवराय तते 


| नीलाम्बराय गौराय रौहिणेयाय ते नमः॥ 
कूटारिर्बल्वलान्तकः 


: प्रभुः । दुर्योधनगुरुः साक्षात्‌ पाहि पाहि प्रभो त्वतः ॥ 

मुसलिने बलिने हलिने नमः ॥ 

हरेः परमं पंदमाब्रजेत्‌। जगति सर्वबलं त्वरिमर्दने भवति तस्य धनं स्वजने घनम्‌॥ 
(गर्ग, बलभद्र, ११1१-११) 


बारहवाँ अध्याय 
श्रीबलराम-कवच 


दुर्योधनने कहा--महामुने ! धीमान्‌ गर्गाचार्यने 
'गोपियोंको जो सब तरहसे रक्षा करनेवाला दिव्य कवच 
दिया था, आप उसे मुझको प्रदान कीजिये ॥ १ ॥ 
प्राडविपाक मुनि बोले--मनुष्य जलमें स्त्रान 
करके रेशमी वस्त्र धारण करे, कुशासनपर बैठे और 
हाथमें कुशकी पवित्री पहनकर मन्लका शोधन करे । 
तदनन्तर अच्युताग्रज भगवान्‌ बलरामजीका स्मरण 
करके उन्हें प्रणाम करे) फिर मनको एकाग्र करके 
मन्त्रूपी कवचको धारण करे ॥ २॥ 
जो भगवान्‌ गोलोकधामके अधिपति हैं, जिनका 
कीर्तन परम पवित्र है, वे परमेश्वर शत्रुओँसे मेरी रक्षा 
करें । जिनके मस्तकपर भूमण्डल सरसोंकी तरह प्रतीत 
होता है, वे भगवान्‌ भूमण्डलमें मेरी रक्षा करें। 
हलधरभगवान्‌ सेनामें और युद्धमें सदा मेरी रक्षा करें । 
मुसलधारी भगवान्‌ दुर्गमें और आदिदेव भगवान्‌ 
संकर्षण वनमें मेरी रक्षा करें। यमुनाके प्रवाहको 
रोकनेवाले भगवान्‌ जलमें और नीलाम्बरधारी भगवान्‌ 
अञ्निमें निरन्तर मेरी रक्षा करें। भगवान्‌ राम वायु 
(आँधी) में मेरी रक्षा करें! शून्य (आकाश) में 
भगवान्‌ बलदेव और महान्‌ समुद्रम अनन्तवपु 
भगवान्‌ मेरी सदा रक्षा करें । पर्वतोंपर भगवान्‌ वासुदेव 
मेरी रक्षा करें। घोर विवादमें हजार मस्तकवाले प्रभु, 
रोगमें श्रीरोहिणीनन्दन तथा विपत्तिमें भगवान्‌ कामपाल 


मेरी रक्षा करें। धेनुकासुरके शत्रु भगवान्‌ काम 
(कामना) से मेरी सदा रक्षा करें । द्विविदपर प्रहार 
करनेवाले भगवान्‌ क्रोधसे, बल्वलके शत्रु भगवान्‌ 
लोभसे और जरासंधके शत्रु भगवान्‌ मोहसे सदा 
मेरी रक्षा करें। भगवान्‌ वृष्णिधुर्य प्रातःकालके 
समय, भगवान्‌ मथुरापुरी-नरेरा पूर्वाह्न (प्रहर दिन 
चढ़े), गोपसखा मध्याहमें और स्वराट्‌ भगवान्‌ पराह 
(दिनके पिछले पहर) में सदा मेरी रक्षा करें। भगवान्‌ 
फणीन्द्र सायंकालमे तथा परात्पर प्रदोषके समय मेरी 
सदा रक्षा करें। मध्यरात्रि और प्रत्यूषकालके समय 
भगवान्‌ दुरन्तवीर्य मेरी सदा रक्षा करें। कोनोंमें 
रेवतीपति, दिशाओंमें प्रलम्बासुरके शत्रु, नीचे यदूद्वह, 
ऊपर बलभद्र और दूर अथवा पास सब दिशाओंमें 
भगवान्‌ बलदेवजी मेरी सदा रक्षा करें। भीतरसे 
पुरुषोत्तम और बाहरसे महाबळ नागेन्द्रलील मेरी सदा 
रक्षा करें और पूर्ण परमेश्वर महान्‌ हरि स्वयं सदा-सर्वदा 
मेरे हृदयमें निवास करते हुए उत्कृष्ट रूपमें सदा मेरी 
रक्षा करें ॥ ३ ११॥ 

श्रीबलभद्रजीके इस उत्तम कवचको देव 
तथा असुरोंके भयका नाश करनेवाला, पापरूप 
ईंधनको जलानेके लिये साक्षात्‌ अभिरूप और 
विच्रोंके घटका विनाश करनेवाला सिद्धासनरूप 
समझे*॥ १२॥ 


इस प्रकार श्रोगर्गसेहितामे श्रोबलभद्रखूण्डके अन्तर्गत श्रीप्राइजिपाक सुनि और दु्योघनके संवादमें 
'श्रोबलरामकवच' नामक बारवा अध्याय पूरा हुआ ॥ १२६ ' 


छ भे उवाच-- 
गोपीभ्यः कवचं दत्तं गर्गाचायेण धीमता । सर्वरक्षाकरे दिव्य देहि महां महामुने ॥ 
प्राइविपाक उवाच-- 
स्नात्वा जले क्षौमधरः कुशासनः पवित्रपाणिः कृतमन्त्रमार्जन: | 
स्मृत्वाथ नत्वा बलमच्युतामजं संधारयेद्‌ वर्म समाहितो भवेत्‌ ॥ 
गोलोकधामाधिपतिः परेश्वरः परेषु मां पातु पवित्रकीर्तनः । ८५ 
भूमण्डलं सर्षपवद्‌ विलक्ष्यते यन्मूध्नि मां पातु स भूमिमण्डले ॥ 
सेनासु मां रक्षतु सीरपाणियुद्धे सदा रक्षतु मां हली च! 
दुर्गेषु चाव्यान्मुसली सदा मां वनेषु संकर्षण आदिदेवः ॥ 
कलिन्दजावेगहरो जलेषु नीलाम्बरो रक्षतु मां संदामौ। 
वायौ च रामोऽवतु खे बलक्च महार्णवेऽनन्तवपुः सदा माम्‌॥ 


तेरहवाँ अध्याय 
बलभद्र-सहरूानाम 


दुर्योधनने कहा--महामुने प्राइविपाकजी ! 
भगवान्‌ बलभद्रके सहस्रनामको, जो देवताओकि लिये 
भी गोपनीय--अज्ञात है, मुझसे कहिये ॥ १ ॥ 

प्राडविपाक मुनि बोले--साधु, साधु! 
महाराज ! तुम्हारा यश सर्वथा निर्मल है । तुमने जिसके 
लिये प्रश्न किया है, वह परम देवदुर्लभ सहस्रनाम 
गर्गजीके द्वारा कथित है। उन दिव्य सहस्त्र नामोंका 
वर्णन मैं तुम्हारे सामने कर रहा हूँ। गर्गाचार्यजीने 
यमुनाजीके मङ्गलमय तटपर यह सहस्ननाम गोपियोंको 
प्रदान किया था ॥ २॥ 

विनियोग 

“३५ अस्य श्रीबलभद्रसहस्तरनामस्तोत्रमन्त्रस्य 
गर्गाचार्यऋषि:, अनुष्टुप्‌ छन्दः, संकर्षणः परमात्मा 
देवता, बलभद्र इति बीजम्‌, रेवतीरमण इति 
शाक्तिः, अनन्त इति कीलकम्‌, बलभद्रप्रीत्यर्थे जपे 
“विनियोगः' ॥ ३ ॥ 

(इस बलभद्रसहरूनाम-स्तोत्ररूपी मन्त्रके 
गर्गाचार्य ऋषि हैं, आनुष्टुप्‌ छन्द है, परमात्मा संकर्षण 
देवता हैं, बलभद्र बीज है, रेवतीरमण शक्ति है, 
अनन्त कीलक है, श्रीबलभद्रकी प्रीतिक लिये 
इसका विनियोग है ॥ ३ ॥) 


श्रीवासुदेवोञ्वतु 


इसको पढ़कर सहस्ननाम पाठके लिये विनियोगका 
जल छोड़ दे। तत्पश्चात्‌ इस प्रकार ध्यान करे 


तुहिनगिरिमनोञ्च: नीलमेघाम्बराढ्यं 
हलमुसलविशालं कामपालं - समीडे॥ ४ ॥ 
जिनका निर्मल किरीट दमक रहा है, जो करधनी 
तथा कङ्कणोंसे अलंकृत हैं, चञ्चल अलकावलीसे 
जिनके कपोल सुशोभित हैं, जिनका मुख-कमल 
कुण्डलोंसे देदीप्यमान है, जो हिमाचल गिरिके समान 
मनोहर उज्ज्वल हैं तथा नीलाम्बर धारण किये हुए 
हैं । विशाल हल-मुसल धारण करनेवाले उन भगवान्‌ 
कामपाल बलभद्रजीका मैं स्तवन करता हूँ ॥ ४ ॥ 
सहस्रनाम आरम्भ _ 

१. ॐ बलभद्र, २. रामभद्र, ३. राम, 
४. संकर्षण, ५. अच्युत, ६. रेवतीरमण, ७. देव, 
८. कामपाल, ९. हलायुध॥ ५ ॥ 

१०. नीलाम्बर, ११. श्वेतवर्ण, १२. बलदेव, 
९३. अच्युताग्रज, १४. प्रलम्बञ्च, १५. महावीर, 
१६. रौहिणेय, १७. प्रतापवान्‌ ॥ ६ ॥ 


पर्वतेषु सहस्रशीर्षं च महाविवादे। पालक जा जनता च मविदे। 110 1200 


रोगेषु मां रक्षतु रौहिणेयो मां कामपालोऽ्वतु वा विपत्सु॥ 
कामात्‌ सदा रक्षतु धेनुकारिः क्रोधात्‌ सदा मां द्विविदप्रहारी | 

लोभात्‌ सदा रक्षतु बल्वलारिमोहात्‌ सदा मो किल मागधारिः ॥ 
त्रातः सदा रक्षतु वृष्णिधुर्यः आहे सदा मां मथुरापुरेन्द्रः । र 

मध्यंदिने गोपसखः भ्रपातु स्वराट्‌ पराक्के्वतु मां सदव ॥ 


सायं फणीन्द्रो$वतु माँ 


सदैव परात्परो रक्षतु मां प्रदोषे। 


पूर्णे निशीथे च दुरन्तवीर्यः प्रत्यूषकालेज्वतु मो सदैव ॥ 


विदिक्षु माँ रक्षतु 


रवतीपतिर्दिक्षु प्रलम्बारिरधो यदूददहः । 


ऊर्ध्व सदा मो बलभद्र आरात्‌ तथा समन्ताद्‌ बलदेव एव हिं॥ 
: सदाव्यात्‌ पुरुषोत्तमो बहिनागेन्द्रलीलोञ्वतु माँ महाबलः | 
चक र सदान्तरात्मा च वसन्‌ हरिः स्वयं प्रपातु पूर्णः परमेश्वरो महान्‌ ॥ 


(गर्ग, बलभद्रः १२। १९१२) 


३९० 


१८. तालाङ्क, १९. मुसली, २०. हली, २१. 
हरि, २२. यदुवर, २३. बली, २४. सीरपाणि, २५. 
पदापाणि, २६. लगुडी, २७. वेणुवादन ॥ ७ ॥ 

२८. कालिन्दीभेदन, २९. वीर, ३०. बल, ३१. 
प्रबल, ३२. ऊर्ध्वग, ३३. वासुदेवकला, ३४. 
अनन्त, ३५. सहस्त्रवदन, ३६. स्वराद्‌॥ ८ ॥ 

३७. वसु, ३८.वसुमती, ३९. भर्ता, ४०. 
वासुदेव, ४१. वसूत्तम, ४२. यदूत्तम, ४३. यादवेन्द्र 
४४. माधव, ४५. वृष्णिवल्लभ ॥ ९॥ 

४६. द्वारकेश, ४७. -माथुरेश, ४८. दानी, ४९. 
मानी, ५०. महामना,. ५९. पूर्ण, ५२. पुराण, ५३. 
पुरुष, ५४. परेश, ५५. परमेश्वर । ९० ॥ 

५६. परिपूर्णतम, ५७. साक्षात्‌ परम, ५८. 
पुरुषोत्तम, ५९. अनन्त, ६०. शाश्वत, ६१. शेष, 
६२. भगवान, ६३. प्रकृतेः पर ॥ ११ ॥ 

६४. जीचात्मा, ६५. परमात्मा, ६६. अन्तरात्मा, 
६७. धुव, ६८. अव्यय, ६९. चतुर्व्यूह, ७०. 
चतुर्वेद, ७१. चतुर्मूर्ति, ७२. चतुष्पद ॥ १२ ॥ 

७३. प्रधान, ७४. प्रकृति, ७५. साक्षी, ७६. 
संघात, ७७. संघवान्‌, ७८. सखी, ७९. महामना, 
८०. खुद्धिसख, ८१. चेत, ८२. अहंकार, ८३. 
आवृत ॥ १३ ॥ 

८४. इन्द्रियेश, ८५. देवता, ८६. आत्मा, ८७. 
ज्ञान, ८८. कर्म, ८९. शर्म, ९०. अद्वितीय, ९१. 
द्वितीय, ९२. निराकार, ९३. निरञ्जन ॥ १४ ॥ 

९४. विराट्‌, ९५. सम्राट्‌, ९६. महौघ, ९७. 
आधार, ९८. स्थास्तु, ९९. चरिष्णुमान्‌, १००. 
फणीन्द्र, १०१. फणिराज, १०२. सहस्र 
फणमण्डित ॥ ९५ ॥ 

१०३. फणीश्वर, १०४. फणी, १०५. स्फूर्ति, 
१०६. फूत्कारी, १०७. चीत्कर, १०८. प्रभु, १०९. 
मणिहार, ११०. मणिधर, १११. वितली, ११२. 
सुतली, ११३. तली ॥ १६ ॥ 

११४. अतली, ११७. सुतलेश, ११६. पाताल, 
११७. तलातल, ११८. रसातल, ११९. भोगितल, 
१२०. स्फूरद्दन्त, १२१. महातल ॥ १७॥ 

१२२. वासुकि, १२३. शङ्कचूडाभ, १२४. 


* गोलोकधामाधिपतिं परेशं परात्परं त्वां शरणं त्रजाम्यहम्‌ * 

[श्रीबलभद्रखण्ड 


देवदत्त, ९२५. धनंजय, १२६. कम्बलाश्च, १२७. 
वेगतर, १२८. धृतराष्ट्र, १२९. महाभुज ॥ १८ ॥ 

१३०. वारुणीमदमत्ताङ्ग, १३१. मदघूर्णित- 
लोचन, १३२. पद्माक्ष, १३३. पदामाली, १३४. 
वनमाली, १३५. मश्ुश्रवा ॥ ९९ ॥ 

१३६. कोटिकेदर्पलावण्य, १३७. नागकन्या- 
समर्चित, १३८. नूपुरी, १३९. कटिसूत्री, १४०. 
कटकी, १४१. कनकाडुदी ॥ २० ॥ 

१४२. मुकुटी, १४३. कुण्डली, १४४. दण्डी, 
१४५. शिखण्डी, १४६.खण्डमण्डली, १४७. 
कलि, ९४८. कलिप्रिय, १४९. काल, १५०. 
निवातकवचेश्वर ॥ २९ ॥ 

१५१. सहारकृत, १५२. रुद्रवपु, १५३. 
कालाय्रि, १५४. प्रलय, १५५. लय, १५६. महाहि, 
१५७. पाणिनि, १५८. शास्त्रकार, १५९. भाष्य- 
कार, १६०. पतञ्जलि ॥ २२ ॥ 

१६१. कात्यायन, १६२. फक्किकाभू, १६३. 
स्फोटायन, १६४. उरंगम, १६५. वैकुण्ठ, १६६. 
याज्ञिक, १६७. यज्ञ, १६८. वामन, १६९. हरिण, 
१७०. हरि ॥ २३ ॥ 

१७१. कृष्ण, १७२. विष्णु, १७३. महाविष्णु, 
१७४. प्रभविष्णु, १७५. विशेषवित्‌, १७६. हंस, 
१७७. योगेश्वर, ९७८. कूर्म, १७९. वाराह, १८०. 
नारद, १८१. मुनि ॥ २४ ॥ 

१८२. सनक, १८३. कपिल, १८४. मत्स्य, 
१८५. कमठ, १८६. देवमङ्गल, १८७. दत्तात्रेय, 
१८८. पृथु, १८९. वृद्ध, १९०. ऋषभ, १९१ 
भार्गवोत्तम ॥ २५ ॥ 

१९२. धन्वन्तरि, १९३. नृसिंह, १९४. कल्कि, 
१९५. नारायण, १९६. नर, १९७. रामचन्द्र, १९८. 
राघवेन्द्र, १९९. कोसलेन्द्र, २००. रघृद्ह ॥ २६ 1! 

२०१. काकुत्स्थ, २०२. करुणासिन्यु, २०३. 
राजेन्द्र, २०४. सर्वलक्षण, २०५. शूर, २०६. 
दाशरथि, २०७. त्राता, २०८. कौसल्यानन्द- 
वर्द्धन ॥ २७ ॥ 

२०९. सौमित्रि, २१०. भरत, २११. धन्वी, 
२१२. शत्रुघ्न, २१३. इात्रुतापन, २९४. निषङ्गी, 

२१५. कवची, २१६. खड्गी,२१७. झरी, २१८. २९४. नन्दवर्द्धन, २९५. नन्दराजसुत, २९६. श्रीश, 


ज्याहतकोष्ठक ॥ २८ ॥ 

२१९. बद्धगोधाडुलित्राण, २२०. शम्भु- 
कोदण्डभञ्जन, २२१.यज्ञत्राता, २२२. यज्ञभर्ता, 
२२३. मारीचवधकारक ॥ २९ ॥ 

२२४. असुरारि, २२५. ताडकारि, २२६. 
विभीषणसहायकृत, २२७. पितृवाक्यकर, २२८. 
हर्षी, २२९. विराधारि, २३०. वनेचर ॥ ३० ॥ 

२३१. मुनि, २३२. सुनिप्रिय, २३३. चित्र- 
कूटारण्यनिवासकृत्‌, २३४. कबन्धहा, २३५. 
दण्डकेश, २३६. राम, २३७. राजीवलोचन ॥ ३१ ॥ 

२३८. मतङ्ग, २३९. वनसंचारी, २४०. नेता, 
२४१. पञ्चवटीपति, २४२. सुग्रीव, २४३. 
सुग्रीवसखा, २४४. हनुमत्रीतमानस ॥ ३२ ॥ 

२४५. सेतुबन्ध, २४६. रावणारि, २४७. 
लङ्कादहनतत्पर, २४८. रावण्यरि, २४९. पुष्पकस्थ, 
२५०. जानकीविरहातुर ॥ ३३ ॥ 

२५१. अयोध्याधिपति, २५२. श्रीमान्‌, २५३. 
लवणारि, २५४. सुरार्चित, २५५. सूर्यवंशी, २५६. 
चन्द्रबंशी, २५७. बंशीवाद्यविशारद्‌ ॥ ३४ ॥ 

२५८. गोपति, २५९. गोपवृन्देश, २६०. गोप, 
२६१. गोपीशतावृत, २६२. गोकुलेश, २६३. गोप- 
पुत्र, २६४. गोपाल, २६५. गोगणाश्रय ॥ ३५ ॥ 

२६६. पूतनारि, २६७. वकारि, २ ६८.तृणावर्त- 
निपातक, २६९. अघारि, २७०. धेनुकारि, २७१. 
प्रलम्बारि, २७२. व्रजेश्वर ॥ ३६ ॥ 

२७३. अरिष्टहा, २७४. केशिशत्रु, २७५. 
व्योमासुरविनाशकृत, २७६, अमिपान, 
२७७. दुग्धपान, २७८- वृन्दाबनलता, RR: 
आश्रित ॥ ३७ ॥ 

२८०. यशोमतीसुत, २८१. भव्य; २८२. 
रोहिणीलालित, २८३. शिशु, २८४. रासमण्डल- 


२८६. 
वबधोदात,२८८. 
२९०. व्रजरक्षक ॥ ३९॥ 


२९१. वृषभानुवर, २९२. नन्द, २९३ आनन्द, 


२९७. कंसारि, २९८. कालियान्तक ॥ ४० ॥ 

२९९. रजकारि, ३००. मुष्टिकारिं, ३०१. 
कंसकोदण्डभञ्जन, ३०२. चाणूरारि, ३०३. कूटः 
हन्ता, ३०४. शलारि, ३०५. तोशलान्तक ॥ ४१ ॥ 

३०६. कंसभ्रातुनिहन्ता, ३०७. मल्लयुद्ध 
प्रवर्तक, ३०८. गजहन्ता, ३०९. कंसहन्ता, ३१०. 
कालहन्ता, ३११. कलङ्कहा ॥ ४२ ॥ 

३१२. मागधारि, ३१३. यवनहा, ३१४. पाण्डु- 
पुत्रसहायकृत्‌, ३१५. चतुर्भुज, ३१६. इयामलाङ्ग, 
३१७. सौम्य, ३१८. औपगविश्रिय ॥ ४३ ॥ 

३१९. युद्धभृत, ३२०. उद्धवसखा, २२१. 
मन्त्री, ३२२. मन्त्रविशारद्‌, ३२३. वीरहा, ३२४. 
वीरमथन, ३२५. शङ्खधर, ३२६. चक्रधर, ३२७. 
गदाधर ॥ ४४ ॥ 

३२८. रेवतीचित्तहर्ता, ३२९. रेवतीहर्ष- 
वर्न, ३३०. रेवतीप्राणनाथ, ३३१. रेवतीप्रिय- 
कारक ॥ ४५ ॥ | 

३३२. ज्योति, ३३३. ज्योतिष्मतीभर्ता, ३३४. 
रवताद्रिविहारकृत, ३३५. धृतिनाथ, २३६. 
धनाध्यक्ष, ३३७. दानाध्यक्ष, ३३८. धनेश्वर ॥ ४६ ॥ 

३३९. मैथिलार्चितपादाब्ज, ३४०. मानद, 


, ३४१. भक्तवत्सल, ३४२. दुर्योधनगुरु, ३४३. 


गुर्वी, ३४४. गदाशिक्षाकर, ३४५. क्षमी ॥ ४७ ॥ 

३४६. मुरारि, ३४७. मदन, ३४८. मन्द, 
३४९. अनिरूद्ध, ३५०. धन्विनांवर, ३५९. 
कल्पवृक्ष, ३५२. कल्पवृक्षी, ३५३. कल्पवृक्षवन- 
प्रभु ॥ ४८॥ 

३५४. स्यमन्तकमणि, ३५५. मान्य, ३५७६. 
गाण्डीवी, ३५७. कौरवेश्वर, ३५८. कूष्पाण्ड- 
खण्डनकर, ३५९. कूपकर्णप्रहारकृत्‌ ॥ ४९ ॥ 

३६०. सेव्य, ३६१. रेवतजामाता, ३६२. 
मधुसेवित, ३६३. माधवसेवित, ३६४. बलिष्ठ, 
३६५. पुष्टसर्वाङ्ग, ३६६. दृष्ट, ३६७. पुष्ट, ३६८. 
प्रहर्षित ॥ ५० ॥ 

३६९. वाराणसीगत, ३७०. क्रुद्ध, ३७१. 
सर्व, ३७२. पौण्ड्कघातक, ३७३. सुनन्दी, 


३९२ 


३७४. शिखरी, ३७५. शिल्पी, ३७६. हिविदाङ्ग- 
निषूदन ॥ ५१ ॥ 

३७७. हस्तिनापुरसंकर्षी, ३७८. रथी, ३७९. 
कौरवपूजित, ३८०. विश्वकर्मा, ३८१. विश्वधर्मा, 
३८२. देवशर्मा, ३८३. दयानिधि ॥ ५२ ॥ 

३८४. महाराज, ३८५. छत्रधर, ३८६. महा- 
राजोपलक्षण, ३८७. सिद्धगीत, ३८८. सिद्धकथ, 
३८९. शुक्कचामरवीजित 1 ५३ ॥ 

३९०. ताराक्ष, ३९१. कीरनास, ३९२. 
बिम्बोष्ठ, ३९३. सुस्मितच्छवि, ३९४. करीन्द्र, 
३९५. करदोर्दण्ड, ३९६. प्रचण्ड, ३९७. 
मेघमण्डल ॥ ५४ ॥ 

३९८. कपाटवक्षा, ३९९. पीनांस, ४००. पदा- 
पाद, ४०१. स्फुरदह्युति, ४०२. महाविभूति, ४०३. 
भूतेश, ४०४. बन्धमोक्षी, ४०५. समीक्षण ॥1 ५५ ॥ 

४०६. चैद्यादान्नु, ४०७. इान्नुसंध, ४०८. 
दन्तवक्रनिषूदक, ४०९. अजातशत्रु, ४१०. पापघ्न, 
४११. हरिदाससहायकृत्‌॥ ५६ ॥ 

४१२. शालबाहु, ४१३. शाल्वहन्ता, ४१४. 
तीर्थयायी, ४१५. जनेश्वर, ४१६. नैमिषारण्य- 
यात्रार्थी, ४१७. गोमतीतीरवासकृत्‌ ॥ ५७॥ 

४१८. गण्डकीस्नानवान, ४१९. स्रग्वी, ४२०. 
वैजयन्तीबिराजित, ४२१. अम्लान, ४२२. पङ्कज- 
धर, ४२३. विपाशी, ४२४. शोणसंप्रुत ॥ ५८ ॥ 

४२५, प्रयागतीर्थराज, ४२६. सरयू, ४२७. 
सेतुबन्धन, ४२८. गयाशिर, ४२९. धनद, ४३०. 
पौलस्त्य, ४३१. पुलहाश्रम ॥ ५९ ॥ 

४३२. गङ्गासागरसङ्घार्थी, ४३३. सप्तगोदावरी- 
पति, ४३४. वेणी, ४३५. भीमरथी, ४३६. गोदा, 
४३७. ताम्रपर्णी, ४३८. वटोदका ॥ ६० ॥ 

४३९. कृतमाला, ४४०. महापुण्या, ४४१. 
कावेरी, ४४२. पयस्विनी, ४४३. प्रतीची, ४४४. 
सुप्रभा, ४४५. वेणी, ४४६. त्रिवेणी, ४४७. 
सरयूपमा ॥ ६१ ॥ 

४४८. कृष्णा, ४४९. पम्या, ४५०. नर्मदा, 
४५१.गङ्घा, ४५२. भागीरथी, ४५३. नदी, ४५४. 

, सिद्धाश्रम, ४५५. प्रभास, ४५६. बिन्दु, ४५७. 

बिन्दुसरोवर ॥ ६२ ॥ 

४५८. पुष्कर, ४५९. सैन्धव, ४६०. जम्बू, 
४६१. नरनारायणाश्रम, ४६२. कुरुक्षेत्रपति, ४६३. 
राम, ४६४. जामदग्न्य, ४६५. महामुनि ॥ ६३ ॥ 

४६६. इल्वलात्मजहन्ता, ४६७. सुदामा, ४६८. 
सौख्यदायक, ४६९. विश्वजित, ४७०. विश्वनाथ, 
४७९. त्रिलोकत्रिजयी, ४७२. जयी ॥ ६४ ॥ 

४७३. वसन्तमालतीक्कर्षी, ४७४. गद्‌, ४७५. 
गद्य, ४७६. गदाग्रज, ४७७. गुणार्णव, ४७८. गुण- 
निधि, ४७९. गुणपात्री, ४८०. गुणाकर ॥ ६५॥ 

४८९. रङ्गवल्ली, ४८२. जलाकार, ४८३. 
निर्गुण, ४८४. सगुण, ४८५. बृहत, ४८६. दृष्ट, 
४८७. श्रुत, ४८८. भवत्‌, ४८९. भूत, ४९०. 
भविष्यत्‌, ४९१. अल्पविग्रह ॥ ६६ ॥ 

४९२. अनादि, ४९३. आदि, ४९४. आनन्द, 
४९५. प्रत्यग्धामा, ४९६. निरन्तर, ४९७. 
गुणातीत, ४९८. सम, ४९९. साम्य, ५००. 
समदृक्‌, ५०१. निर्विकल्पक ॥ ६७ ॥ 

५०२. गूढ, ५०३. व्यूढ, ५०४. गुण, ५०५. 
गौण, ५०६. गुणाभास, ५०७. गुणावृत, ५०८. 
नित्य, ५०९. अक्षर, ५१०. निर्विकार, ५११. क्षर, 
५१२. अजस्त्रसुख, ५९३. अमृत ॥ ६८ ॥ 

५१४. सर्वग, ५१५. सर्ववित्‌, ५१६. सार्थ, 
५१७. समबुद्धि, ५१८. समप्रभ, ५१९. अक्लेद्य, 
५२०. अच्छेद्य, ५२९. आपूर्ण, ५२२. अशोष्य, 
५२३. अदाह्य, ५२४. अनिवर्तक ॥ ६९ ॥ 

५२५, ब्रह्म, ५२६. ब्रह्मधर, ५२७. ब्रह्मा, 
५२८. ज्ञापक, ५२९. व्यापक, ५३०. कवि, 
५३९. अध्यात्म, ५३२. अधिभूत, ५३३. अधिदैव, 
५३४. स्वाश्रय, ५३५. अश्रय ॥ ७० ॥ 

५३६. महावायु, ५३७. महावीर, ५३८. चेष्टा, 
५३९. रूपतनुस्थित, ५४०. प्रेरक, ५४१. बोधक, 
५४२. बोधी, ५४३. त्रयोविंशतिकगण ॥ ७१ ॥ 

५४४. अंझांरा, ५४५. नरावेश, ५४६. अवतार, 
५४७. भूपरिस्थित, ५४८. मह, ५४९. जन, ५५०- 
तप, ५५१. सत्य, ५५२. भू, ५५३. भुव, ५५४- 
स्व ॥ ७२ ॥ 


अध्याय १३] 


os 


क खलभत्र-सहस्रनाम * 


३९३ 


>> मिना 122 ८ 
!/७७२७०७७९७७१७७५७०७०७३३२५ ३७७ ७१+१९७७ ७३७७७ ७७-३७ ७७-३२७ १९५७-७७ ७७२७७ ७-७-७५१-९७७.७ ७७ ९ ७७७ 


क्ड््ज््ि घ२०००००००१०९७ ७०९० ३५०७० ७५९७९ २५७७७ ० ७०७७७ ९५ ९५७ ०९५७० ७ ५७७ ७७७ ७५७७ ७७७५७ ७७७७७७७९९७ ७७७७५७५७७७ ७७७७७ ७७७७ 


५५५. नैमित्तिक, ५५६. प्राकृतिक, ५५७. 
आत्यन्तिकमय. लय, ५५८. सर्ग, ५५९. विसर्ग, 
५६०. सर्गादि ५६१. निरोध, ५६२. रोध, ५६३. 
ऊतिमान्‌॥ ७३ ॥ 

५६४. मन्वन्तरावततार, ५६५. मनु, ५६६. मनु- 
सुत, ५६७. अनघ, ५६८. स्वयम्भू, ५६९. शाम्भव, 
५७०. राङ्क, ५७२. स्वायम्भुवसहायकृत्‌॥ ७४ ॥ 

५७२. सुरालय, ५७३. देवगिरि, ५७४. मेरु, 
५७५.हेम, ५७६. अर्चित, ५७७. गिरिं, ५७८. 
गिरीश, ५७९. गणनाथ, ५८०. गौरी, ५८१. ईश, 
५८२. गिरिगह्ृर ॥ ७५ ॥ 

५८३. विन्ध्य, ५८४. त्रिकूट, ५८५. मैनाक, 
५८६. सुवेल, ५८७. पारिभद्रक, ५८८. पतंग, 
५८९. शिशिर, ५९०. कङ्क, ५९१. जारुधि, ५९२. 
झैल्सत्तम । ७६॥ 

५९३. कालञ्जर, ५९४. बृहत्सानु, ५९५. 
दरीभृत्‌, ५९६. नन्दिकेश्वर, ५९७. संतान, ५९८. 
तरुराज, ५९९. मन्दार, ६००. पारिजातक ॥ ७७ ॥ 

६०१. जयन्तकृत्‌, ६०२. जयन्ताङ्ग, ६०३. 
जयन्ती, ६०४. दिग, ६०५. जयाकुल, ६०६. 
वृत्रहा, ६०७. देवलोक, ६०८. शशी, ६०९. 
कुमुदबान्धव ॥ ७८ ॥ 

६१०. नक्षत्रेश, ६११. सुधा, ६१२. सिन्धु, 
६१३. मृग, ६१४. पुष्य, ६१५. पुनर्वसु, ६१६. 
हस्त, ६१७. अभिजित्‌, ६१८. श्रवण, ६१९. 
वैधृत, ६२०. भास्करोदय ॥ ७९ ॥ 

६२१. ऐन्द्र, ६२२. साध्य, ६२३. शुभ, ६२४ 
शुक्क, ६२५. व्यतीपात, ६२६. धुव, ६२७. सित, 
६२८. शिक्षुमार, ६२९. देवमय, ६३०. ब्रह्मलोक, 
६३१. विलक्षण ॥ ८० ॥ 

` ६३२. राम, ६३३. वैकुण्ठनाथ, ६३४- व्यापी, 
६३५. वैकुण्ठनायक, ६३६. श्चेतद्वीप, ६३७. 


अजितपद, ६३८. ॥ ८१ ॥ 
६३९. भूमि, ६४०. बैकुण्ठदेव, ६४१. कोटि- 
ब्रह्माण्डकारक, ६४२. असंख्यब्रह्माण्डपति, ६४३. 

गोलोकेश, ६४४. गवां पति ॥ ८२ ॥ 
गोपिका- 


६४५. गोलोकथामधिषण, ६४६. 


कण्ठभूषण, ६४७. ह्वीधर, ६४८. श्रीधर, ६४९. 
लीलाधर, ६५०. गिरिधर, ६५१. धुरी ॥ ८३ ॥ 

६५२. कुन्तधारी, ६५३. त्रिशूली, ६५४. 
बीभत्सी, ६५५. घर्घरस्वन, ६५६. शूलार्पितगज, 
६५७. सूच्यर्पितगज, ६५८. गजचर्मधर, ६५९. 
गजी ॥ ८४ ॥ 

६६०. अन्त्रमाली, ६६१. मुण्डमाली, ६६२. 
व्याली, ६६३. दण्डकमण्डलु, ६६४. वेतालभृत, 
६६५. भूतसंघ, ६६६. कूष्माण्डगणसंवृत ॥ ८५ ॥ 

६६७. प्रमथेश, ६६८. पशुपति, ६६९. मृडानी, 
६७०. ईश, ६७१. मृड, ६७२. वृष, ६७३. कृतान्त- 
संघारि, ६७४. कालसंघारि, ६७५. कूट, ६७६. 
कल्पान्तभैरव ॥ ८६ ॥ 

६७७. षडानन, ६७८. वीरभद्र, ६७९. दक्षयज्ञ- 
विघातक, ६८०. खर्पराशी, ६८१. विषाशी, ६८२. 
आक्तिहस्त, ६८३. शिवा, ६८४. अर्थद ॥ ८७ ॥ 

६८५. पिनाकटंकारकर, ६८६. चलज्झकार- 
नूपुर, ६८७. पण्डित, ६८८. तर्क-विद्वान, ६८९. 
बेदपाठी, ६९०. श्रुतीश्वर ॥ ८८॥ ` 

६९१. वेदान्तकृत, ६९२. सांख्यशारत्री, ६९३. 
मीमांसी, ६९४. कणनामभाक्‌, ६९५. काणादि, 
६९६. गोतम, ६९७. वादी. ६९८. वाद, ६९९. 
नैयायिक, ७००. नयं ॥ ८९ ॥ 

७०१.वैशेषिक, ७०२. धर्मशास्त्री, ७०३. सर्व- 
आस्त्रार्थतत्त्वग, ७०४. वैयाकरणकृत्‌, ७०५. छन्द 
७०६. वैयास, ७०७. प्राकृति, ७०८. वच ॥ ९० ॥ 

७०९. पाराशरीसंहितावित्‌, ७१०. काव्यकृत, 
७११. नाटकप्रद, ७१२. पौराणिक, ७१३, स्मृति- 
कर, ७१४. वैद्य , ७१५. विद्याविशारद ॥ ९१ ॥ 

७१६. अलंकार, ७१७. लक्षणार्थ,. ७२८. 
व्यङ्ग्यवित्‌,७९९. थ्वनिवित्‌, ७२०. ध्वनि, ७२१. 
वाक्यस्फोट, ७२२. पदस्फोट, ७२३. स्फोटवृत्ति , 
७२४. रसार्थवित्‌ ॥ ९२॥ 

७२५. शङ्कार, ७२६. उज्ज्वल , 9२७. स्वच्छ, 
७२८. अद्भुत, ७२९. हास्य, ७३०. भयानक, 
७३१. अश्वत्थ, ७३२. यवभोजी , ७३३. यवक्रीत, 
७३४. यवाइान ॥ ९३ ॥ 

७३५. जह्वादरक्षक, ७३६. स्त्रिग्ध, ७३७. 
ऐलवंशविवर्धन, ७३८. गताधि, ७३९. अम्बरीषाङ्ग, 
७४०. विगाधि, ७४१. गाधीनां वर ॥ ९४॥ 

७४२. नानामणिसमाकीर्ण, ७४३. नानारल- 
विभूषण, ७४४. नानापुष्पधर, ७४५. पुष्पी , ७४६. 
पुष्पधन्वा, ७४७. प्रपुष्पित ॥ ९५॥ 

७४८. नानाचन्दनगन्धाढ्य, ७४९. नानापुष्प- 
रसार्चित, ७५०. नानावर्णमय, ७५१. वर्ण, ७५२. 
सदा नानावस्त्रधर ॥ ९६॥ 

७५३. नानापद्माकर, ७५४. कोशी, ७५५. 
नानाकोशेयवेषधृक्‌, ७५६. रत्रकम्बल्घारी, ७५७. 
धौतवस्त्रसमावृत ॥ ९७ ॥ 

७५८. उत्तरीयधर, ७५९. पूर्ण, ७६०. घन- 
कञ्चुकवान्‌, ७६१. संघवान, ७६२. पीतोष्णीष, 
७६३. सितोष्णीष, ७६४. रक्तोष्णीष, ७६५. 
दिगम्बर 11 ९८ ॥ 


७६६. दिव्याङ्ग, ७६७. दिव्यरचन, ७६८. . 


दिव्यालोकविलोकित, ७६९. सर्वोपम, ७७०. 
निरुपम, ७७१ गोलोकाङ्कीकृताङ्गन ॥ ९९ ॥ 

७७२. कृतस्वोत्सङ्गगोत्लोक, ७७३. कुण्डली, 
७७४. भूत, ७७५. आस्थित, ७७६. माथुर, 
७७७. मथुरा, ७७८. आदर्शी, ७७९. चलत्खञ्जन- 
लोचन ॥ १०० ॥ 

७८०. दधिहर्ता, ७८१. दुग्धहर, ७८२. नवनीत 
सिताशन, ७८३. तक्रभुक्‌. ७८४. तक्रहारी, ७८५. 
दधिचौर्यकृतश्रम ॥ १०१ ॥ 

७८६. प्रभावतीबद्धकर, ७८७. दामी, ७८८. 
दामोदर, ७८९. दमी, ७९०. सिकताभूमिचारी, 
७९१. बालकेलि, ७९२. त्रजार्भक ॥ १०२॥ 

७९३.धूलिधूसरसर्वाङ्ग, ७९४. काकपक्षधर, 
७९५. सुधी, ७९६. मुक्तकेशा, ७९७. वत्सवुन्द, 
७९८. कालिन्दीकूलवीक्षण ॥ १०३ ॥ 

७९९.जलकोलाहली, ८००. कूली,. ८०१. 
पङ्कप्राङ्खणलेपक, ८०२. श्रीवृन्दावनसंचारी, ८०३. 
बंशीवटतटस्थित ॥ १०४ ॥ 

८०४. महाबननिवासी, ८०५. लोहार्गलवनाधिप, 
८०६. साधु, ८०७. प्रियतम, ८०८. साध्य, 


क गोलोकधामाधिपतिं परेशं परात्परं त्वां शरण त्रजाम्यहम्‌ + 

८०९. साध्वीश, ८१०. गतसाध्वस ॥ १०५ ॥ 

८११. रङ्गनाथ, ८१२. विट्टुलेश, ८१३. 
मुक्तिनाथ, ८१४. अघनाशक, ८१५. सुकोर्ति, 
८१६. सुयशा, ८१७. स्फीत, ८१८. यशस्वी , 
८१९. रङ्गरञ्जन ॥ १०६ ॥ १ 

८२० रागषटूक, ८२१. रागपुत्र, ८२२. 
रागिणी, ८२३. रमणोत्सुक, ८२४. दीपक, 
८२५.. मेघमल्लार, ८२६. श्रीराग, ८२७. 
मालकोशक ॥ ९०७ ॥ 

८२८. हिन्दोल, ८२९. भैरवाख्य, ८३०. स्वर- 


जातिस्मर, ८३१. मृदु, ८३२. ताळ, ८३३. 
मान, .८३४. प्रमाण. ८३५. स्वरगम्य, ८३६. 
कलाक्षर ॥ १०८ ॥ 


८३७. शमी, ८३८.. श्यामी , ८३९. शतानन्द , 
८४० शतयाम, ८४१. शतक्रतु, ८४२. जागर, 
८४३. सुप्त, ८४४. आसुप्त, ८४५. सुषुप्त, ८४६. 
स्वप्न , ८४७. उर्वर ॥ ९०९ ॥ . 

८४८. ऊर्ज, ८४९. स्फूर्ज, ८५०. निर्जर, ८५१. 
विज्वर, ८५२. ज्वरवर्जित, ८५३. ज्वरजित्‌, ८५४. 
ज्वरकर्ता, ८५५. ज्वरयुक्त, ८५६. त्रिज्वर, ८५७. 
ज्वर ॥ ११० ॥ 1 

८५८. जाम्बवान्‌, ८५९. जम्बुकाशङ्की, 
८६०. जम्बूद्ठी, ८६१. हिपारिहा, ८६२. 
शाल्मलि, ८६३. शाल्मलिद्वीप, ८६४. पक्ष, ८६५. 
प्रक्षवनेश्वर ॥ १११ ॥ 

८६६. कुशधारी, ८६७. कुश, ८६८. कोशी, 
८६९. कौशिक, ८७०. कुशविग्रह, ८७१. 
कुशस्थलीपति, , ८७२. काशीनाथ, ८७३. 
भैरवशासन ॥ ११२ ॥ 

८७४. दाझार्ह, ८७५. सात्वत, ८७६ वृष्णि, 
८७७.भोज, ८७८. अन्धकनिवासकृत्‌, ८७९. 
अन्धक, ८८०. दुन्दुभि, ८८१. द्योत, ८८२. प्रद्योत, 
८८३. सात्वतां पति ॥ ११३ ॥ 

८८४. शूरसेन, ८८५. अनुविषय, ८८६. 
भोजेश्वर, ८८७. वृष्णीश्वर, ८८८. अन्धकेश्वर, 
८८९. आहुक, ८९०. सर्वनीतिज्ञ, ८९१. उग्रसेन, 
८९२. महोग्रवाक्‌ ॥ ११४ ॥ 

८९३. उग्रसेनप्रिय, ८९४. प्रार्थ्य, ८९५. 
परार्थ, ८९६. यदुसभापति, ८९७ सुधर्माधिपति, 
८९८. सत्व, ८९९. वृष्णिचक्रावृत, ९००. 
भिषक्‌ ॥ ११५ ॥ 

९०१. सभाशील, ९०२. सभादीप, ९०३. 
सभाभि, ९०४. सभारवि, ९०५. सभाचन्द्र, 
९०६. सभाभास, ` ९०७. सभादेव, ९०८. 
सभापति ॥ ११६ ॥ 

९०९. प्रजार्थद, ९१०. प्रजाभर्ता, ९११. प्रजा- 
पालनतत्पर, ९१२. द्वारकादुर्गसंचारी, ९१३. 
दवारकाम्रहविग्रह ॥ ११७ ॥ 

९१४. द्वारकादुःखसंहर्ता, ९१५. द्वारकाजन- 
मङ्गल, ९१६. जगन्माता, ९१७. जगत्त्राता, ९१८. 
जगदभर्ता, ९१९. जगत्पिता ॥ ११८ ॥ 

९२०. जगइन्धु, ९२१. जगद्धाता, ९२२. 
जगन्मित्र, ९२३. जगत्सख, ९२४. ब्रह्मण्य- 
देव, ९२५. ब्रह्मण्य ९२६. ब्रह्मपादरजो 
दधत्‌ ॥ ११९ ॥ 

९२७. ब्रह्मपादरजःस्पर्शी, ९२८. ब्रह्मपाद- 
निषेवक, ९२९. विप्राइध्रिजलपूताङ्ग, ९३०. 
विप्रसेवापरायण ॥ ९२० ॥ | 

९३१. विप्रमुख्य, . ९३२. विप्रहित, ९३३. 
विप्रगीतमहाकथ, ९३४. विप्रपादजलार्द्राङ्ग, ९३५. 
विप्रपादोदकप्रिय ॥ १२१ ॥ 

९३६. विप्रभक्त, ९३७. विप्रगुरु, ९३८. विप्र, 
९३९. विप्रपदानुग, ९४०. अक्षोहिणीवृत, ९४१. 
योद्धा, ९४२. प्रतिमापञ्चसंयुत ॥ १२२ ॥ 

९४३. चतुर, ९४४. अङ्गिरा, ९४५, पदावर्ती, 
“९४६. सामन्तोदथृतपादुक, ९४७. गजकोटि- 
प्रयायी, ९४८. रथकोटिजयध्वज ॥ १२३ ॥ 

२४९.महारथ, ९५०. अतिरथ, ९५१. 
जैत्रस्यन्दनमास्थित, ९५२. नारायणास्त्री, 
९५३. ब्रह्मन्न, ९५४. रणइलाघी, ९५५. 
रणोद्धट ॥ १२४ ॥ 

२५६. मदोत्कट, ९५७. युद्धवीर, ९५८, 
देवासुर-भयंकर, ९५९. करिकर्णमरुढोजत्कुन्तल- 


व्याप्तकुण्डल ॥ ९२५ ॥ 


* खलभद्र-सहरूनाम * 

३९५ 


९६०. अग्रग,९६१. वीरसम्मर्द, ९६२. मर्दल, 
९६३. रणदुर्मद, ९६४. भटप्रतिभट, ९६५ प्रोच्य, 
९६६. बाणवर्षी, ९६७. इषुतोयद्‌ ॥ १२६ ॥ 

९६८. खड्गखण्डितसर्वाङ्ग, ९६९. षोडशाब्द, 
९७०. षडक्षर, ९७१. वीरघोष, ९७२. अङ्किष्टवपु, 
९७३. चज्राङ्ग ९७४. वज्रभेदन ॥ १२७ ॥ 

९७५. रूग्णवञ्र, ९७६. भगदन्त, ९७७. शत्रु- 
निर्भर्त्सनोद्यत, ९७८. अट्टहास, ९७९. पड्धर, 
९८०. पड्राज्ञीपति, ९८१. पटु ॥ १२८ ॥ 

९८२. कल , ९८३. पटहवादित्र, 
हुंकार, ९८५. गर्जितस्वन, ९८६. साधु, 
'भक्तपराधीन, ९२८८. स्वतन्त्र, ९८९. 
भूषण ॥ १२९ ॥ 

९९०. अस्वतन्त्र, ९९१. साधुमय, 
मनाक््साधुग्रस्तमना, ९९३. साधुप्रिय, 
साधुधन, ९९५. साधुज्ञाति, ९९६. 
घन ॥ १३०॥ 

९९७. साधुचारी, ९९८. साधुचित्त 
साधुवश्य, १०००. शुभास्पद्‌। 

इस प्रकार भगवान्‌ बलभद्रजीके एक सहस्न- 
नामोंका वर्णन किया गया ॥ १३१ ॥ 

माहात्म्य अध्ययन 

यह सहस्रनाम मनुष्योंको सब प्रकारकी सिद्धि और 
चतुर्वर्ग (अर्थ, धर्म, काम, मोक्ष) फल प्रदान 
करनेवाला है । जो इसका सौ बार पाठ करता है, वह 
इस लोकमें विद्यावान्‌ होता है । इस सहस्त्रनामका पाठ 
करनेसे मनुष्य लक्ष्मी, वैभव, सद्वेशमेँ जन्म, रूप, बल 
तथा तेज--सब कुछ प्राप्त करता है । गङ्गाजी एवं 
यमुनाजीके तटपर अथवा देवालय (देवमन्दिर) में 
इसके एक हजार पाठ करनेसे जबर्दस्ती सिद्धि मिलती 
है। इसके पाठसे पुत्रकी कामनावालेको पुत्र तथा 
धनार्थीको धन प्राप्त होता है । बन्धनमें पड़ा मनुष्य 
उससे मुक्त हो जाता है और रोगीका रोग चला जाता है । 
जो मनुष्य पुरश्चरणकी विधिसे पद्धति, पटल, स्तोत्र, 
कवचसहित इस सहस्लननामका दस हजार बार पाठ 


९८४. 
९८७. 
साधु- 


९९२. 
९९४. 
सुधा- 


९९९. 


. करता है तथा होम, तर्पण, गोदान तथा ब्राह्मणका . 


पूजनरूप कर्म विधिवत्‌ करता है, वह समस्त 


३९६ 


* गोलोकधामाधिपति परेशं परात्परं त्यो शरण व्रजाम्यहम्‌ * 


[श्रीबलभद्रखण्ड' 

भूमण्डलका स्वामी चक्रवर्ती राजा होता है । वह अनेक 


सामन्त राजाओंसे घिरा रहता है । मदकी गन्धसे विह्ृल 
भ्रमर मतवाले हाथियोंके कानोंकी चपेटसे आहत हो 
उडते हुए उसके द्वारपर जाकर उसकी शोभा बढाते रहते 
हैं। राजेन्द्र ! यदि कोई मनुष्य निष्कामभावसे रेवती- 
रमण भगवान्‌ बलभद्रजीकी भ्रसन्नताके लिये इस 
सहस्रनामका पाठ करता है तो वह जीवन्मुक्त हो जाता 
है । अच्युताग्रज बलभद्रजी सदा-सर्वदा उसके घरमें 
'निवास करते हैं । हे महाराज ! घोर पापी मनुष्य भी यदि 
इस सहस्रनामका पाठ करता है तो उसके मेरुके समान 
सारे पाप कट जाते हैं और वह इस लोकमें सम्पूर्ण 
सुखोंका उपभोग करके अन्तमें परात्पर गोलोकधामकों 
प्रयाण कर जाता है*॥ १३२--१४१॥ 


नारदजी कहते हैं---अच्युताग्रज श्रीबलभद्रजीके 
इस पञ्चाङ्गको सुनकर धृतिमान्‌ दुर्योधनने सेवा-भाव 
तथा परम भक्तिके साथ प्राड्विपाक मुनिकी पूजा की | 
तदनन्तर मुनीन्द्र प्राइविपाकजीने दुर्योधनको आशीर्वाद 
देकर उनकी अनुमति प्राप्त कर हस्तिनापुरसे अपने 
आश्रमको गमन किया । परमन्रह्म परमात्मा भगवान्‌ 
अनन्त श्रीबलभद्रजीकी कथाको जो पुरुष सुनता 
अथवा सुनाता है, वह आनन्दमय बन जाता है। 
नुपेन्द्र ! मैं आपके सामने इन सब मनोरथोंको पूर्ण 
करनेवाले बलभद्र्खण्डका चर्णन कर चुका। जो 
मनुष्य इसका श्रवण करता है, वह भगवान्‌ श्रीहरिके 
शोकरहित अखण्ड आनन्दमय धामको प्राप्त हो 
जाता है ॥ १४२-१४४ ॥ 


इस प्रकार श्रीगर्गसंदितामें श्रीबरमद्रसण्डके अन्तर्गत प्राइंजिपाक-दुर्योघन-संवादमे ' श्रोबळभद्रसहस्तनाम' 


नामक तेरहाँ अध्याय पूण हुआ ५ १३ 0 

॥ श्रीबलभद्रखण्ड सम्पूर्ण ॥ 


--+४४०८४-- > 


* इति नाम्नां सहस तु बलभद्रस्य कीर्तितम्‌॥ 
सर्वसिद्धिप्रदं नृणां चचुर्वर्गफलप्रदम्‌। शतवारं पठेद्यस्तु स विद्यावान्‌ भवेदिह ॥ 
इन्द्रां च विभूतिं चाभिजनं रूपमेव च। बलमोजश्च पठनात्सर्वं प्राप्रोति मानवः ॥ 
गङ्गाकूलेऽथ कालिन्दीकूले देवाल्ये तथा । सहस्रावर्तपाठेन बलात्‌ सिद्धः प्रजायते॥ 
पुत्रार्थी लभते पुत्रं धनार्थी लभते धनम्‌। नन्धात्ममुच्यते बद्धो रोगी रोगात्निवर्तते॥ 
अयुतावर्तपाठे च पुरश्चर्याविघानतः । हयोमतर्पणगोदानविभ्रार्चनकृतोद्यमात्‌ I 
पटले पद्धति स्तोत्रं कवचं तु विधाय च। महामण्डलभर्ता स्यान्मण्डितो मण्डलेश्वरैः ॥ 
मत्तेभकर्णप्रहिता मदगन्धेन विह्ला | अलंकरोति तदद्वारं भ्रमदभूङ्गावली भुशम्‌॥ 
निष्कारणः पटेद्यस्तु प्रीत्यर्थं रेवतीपतेः। नान्नां सहस्रं राजेन्द्र स जीवन्मुक्त उच्यते ॥ 
सदा वसेत्तस्य गृहे बलभद्रोऽच्युताग्रजः | महापातक्यपि जनः पठेन्नामसहस्नकम्‌॥ 
छित्त्वा मेरुसमं पापं मुवत्वा सर्वसुखं त्विह। परात्पर महाराज गोलोकं धाम याति हि॥ 


(गर्ग-संहिता, बलभद्रः १३। १३२-१४१) 


श्रीगणेशाय नमः 


श्रीविज्ञानखण्ड 


पहला अध्याय 
द्वारकामें वेदव्यासजीका आगमन और उम्रसेनद्वारा उनका स्वागत-पूजन 


राजा बहुलाश्वने कहा--मुने! भगवान्‌ 
श्रीकृष्णचन्द्रक उस भक्तिमार्गका, जो सर्वश्रेष्ठ है 
तथा जिसके प्रभावसे में भी भक्त बन जाऊँ, वर्णन 
कीजिये ॥ १॥ 

नारदजी बोले--राजन्‌ ! वेदव्यासजीके मुखसे 
सुने हुए भक्तिमार्गका मैं वर्णन करता हूँ। यह वह मार्ग 
है, जिसपर चलनेसे भक्तवत्सल भगवान्‌ श्रीकृष्ण 
प्रसन्न हो जाते हैं ॥ २ ॥ 

जनकजी ! अपने भुजदण्डोंके बलसे उद्धत इन्द्रपर 
विजय प्राप्त करके भगवान्‌ श्रीकृष्णने द्वारकामें सुधर्मा 
नामकी दिव्य सभाकी प्रतिष्ठा की थी। राजन्‌! 
विश्वकर्माके द्वारा रचे गये वैदूर्य-मणिके खंभोंकी 
करोड़ों पंक्तियाँ उसके मण्डपकी शोभा बढ़ाती थीं । 
वहाँकी भूमि पद्मराग-मणिसे जड़ी गयी थी । उसपर 
मूँगेकी दीवालोंसे कई विभाग बने थे, जिनपर रंग- 
बिरंगें चेंदोवे शोभा दे रहे थे और मोतियोंकी झालरें 
लटकायी हुई थीं । उसकी दीवालें सिंहासनके आकार- 
की थीं । उनपर काले मेघमें कौँधनेवाली बिजलीका- 
सा प्रकाश फैलानेबाले जाम्बूनद सुवर्णके करोड़ों 
चमचमाते हुए कलश सुशोभित थे। वहाँ आतः- 
कालीन सूर्यकी भाँति चमकनेवाले रलमय केयूर, 
करधनी, कङ्कण और नूपुरोंसे सैकड़ों चन्द्रमाओंकी 
प्रभाको छिटकानेवाली गन्धर्वोकी खियाँ हर्षमें भरकर 
गान किया करती थीं और सुमधुर वाद्योके साथ 
विद्याधरियाँ परस्पर लाग-डाँट रखती हुई नृत्य करती 
थीं । उसके चारों कोनोंमें मनोहर देववृक्षोंसहित नन्दन, 
सर्वतोभद्र, धौव्य एवं चैत्ररथ नामक वन सुशोभित 
थे। महाराज ! उस सभाप्रदेशके अन्तर्गत स्वच्छ 
जलवाले लाखों सरोवर तथा भ्रमरोसे भरपूर बहुत-से 
हजार दलवाले कमल दिखायी पड़ते थे । इस प्रकारकी 


वह सुधर्मा सभा ध्वजा एवं पताकाओंसे अलंकृत तथा 
दस योजनके विस्तारवाली थी । पाँच योजनकी उसकी 
ऊँचाई थी। उसमें गया हुआ पुरुष अपनेको सर्वश्रेष्ठ 
समझता है | जिसे वहाँका सिंहासन उपलब्ध हो जाता, 
वह तो 'मैं इन्द्र हूँ'--यों कल्पना करने लगता है। 
त्रिलोकीमें जितने चातुर्य गुण हैं, वे सभी उस पुरुषके 
शरीरमें आकर रहने लगते हैं। वहाँ जितनी देर मनुष्य 
ठहरता है, उतनी देरतक शोक-मोह, जंर-मृत्यु तथा 
भूख-प्यास--ये छः प्रकारकी ऊर्मियाँ (विकार) 
उसके पास नहीं फटकती । महाराज ! जितने मनुष्य 
वहाँ प्रवेश करते हैं, उतनी ही बड़ी वह सभा अपने 
प्रभावसे दिखायी देने लगती है । जनकजी ! यादवोंकी 
संख्या छप्पन करोड़ थी। अनुचरोंसहित वे सभी उक्त 
सभा-भवनके आँगनके एक चौथाई भागमें ही समाये 
हुए दीख पड़ते थे । महाराज ! जहाँ साक्षात्‌ परिपूर्णतम 
भगवान्‌ श्रीकृष्णचन्द्र ही विराजमान रहते थे, उस 
सभाका वर्णन कौन कर सकता है । 

उस सभामें एक दिन महाराज उग्रसेन विराजमान 
थे । करोड़ों यादव उन्हें घेरे हुए थे । सूत, मागध और 
वन्दियोंद्रारा महाराजका यझोगान हो रहा था । साक्षात्‌ 
पराशरकुमार मुनिवर वेदव्यासजी आकारमार्गसे वहाँ 
पधारे। उनके शरीरकी कान्ति मेघके समान शयामल 
थी और वे बिजलीके समान पीली जटा धारण किये 
हुए थे । उन्हें देखकर यदुराज तुरंत उठ खडे हुए और 
उन्होने हाथ जोड़कर मुनिको प्रणाम किया । फिर उन्हे 
आसनपर बिठाकर तथा पूजाके उपचार समर्पित कर 
वे मुनिके सामने खड़े हो गये ॥ ३-१९ ॥ 

राजा उग्रसेन बोले--ब्रह्मनू! आज आपके 
यहाँ पधारनेपर मेरा जन्म, महल तथा धर्माचरण 
सब कुछ सफल हो गया। भगवन्‌! आप जैसे सदा 


आनन्दस्वरूप महानुभावोंकी कुशल तो स्वयं श्रीकृष्ण- 
चन्द्रको अभीष्ट है। फिर भी अपनी कुशल कहिये, 
जिससे मैं निश्चिन्त हो जाउँ । प्रभो ! आपके समान 
साधुपुरुष जहाँ-जहाँ जाते है, वहाँ-वहाँ लौकिकी और 
पारलौकिकी दोनों प्रकारकी सिद्धियाँ रहती ही हैं। 
मुनीवर व्यासजी ! जहाँ संत पुरुष एक क्षण भी निवास 
करते हैं, वहाँ स्वयं श्रीहरि रहते है, बरह्मन! फिर लौकिक 
गुणोंकी तो बात ही क्या है । मुनिवर ! मैंने पूर्व जन्ममें 
कौन-सा पुण्य अथवा यज्ञ किया था, जिसके फल- 
स्वरूप मुझे द्वारकाका राज्य प्राप्त हो गया । यही नहीं, आपके 
समान बड़े-बड़े ब्राह्मण देवता मेरे महलोमें प्रतिदिन 
पधारते रहते हैं। इससे मैं अनुमान करता हूँ कि मैंने 
निस्संदेह सबसे बड़ा पुण्य किया है ॥ २०--२५॥ 
व्यासजीने कहा--महाराज ! तुम धन्य हो तथा 


तुम्हारी निर्मल बुद्धिको भी धन्यवाद है। राजन्‌ ! 
पूर्वजन्ममें तुमने सबसे बड़ा पुण्य किया था । राजन्‌ ! 
तुम्हारा नाम मरुत्त था। मनमें किसी भी प्रकारकी 
कामना न रखकर तुमने विश्वजित्‌ नामका यज्ञ किया 
था। उससे भगवान्‌ श्रीहरि प्रसन्न हुए । तुम्हारे 
निष्कामभावसे तुम्हें यह परम सौभाग्य प्राप्त हुआ है । 
श्रीकृष्णचन्द्र साक्षात्‌ परिपूर्णतम भगवान्‌ श्रीहरि ही है । 
अनन्त ब्रह्माण्ड उनके अधीन हैं और वे परात्पर प्रभु 
गोलोकके स्वामी हैं। वे परम स्वतन्त्र होनेपर भी 
भक्तिके वशीभूत हो तुम्हारे महलोंमें विराजते हैं । 
यहुराज ! यही बड़ी विचित्रं बात है कि भजन करने- 
वालोंको भगवान्‌ मुक्ति दे देते हैं, किंतु भक्तिका साधन 
कभी नहीं देते । राजन्‌ ! इसीलिये भक्तियोगको बहुत 
दुर्लभ समझो ॥ २६-३० ॥ 


इस प्रकार श्रीगर्मसँदितामें, श्रोविझानखण्डके अन्तर्गत नारद-बहुलाश्व-संवाटणे “रकमे श्रीेदव्यासका 


आगमन नामक पहला अध्याय समाए हुआ 0 ९ 0 


दूसरा अध्याय 
व्यासजीके द्वारा गतियोंका निरूपण 


राजा उग्रसेन बोले आपके द्वारा किये गये 
वर्णनको सुनकर मैं कृतकृत्य हो गया तथा आनन्दसे 
भर गया हूँ । आपने मेरे ऊपर बड़ी कृपा की । मेरे मनमें 
उठे हुए संदेहको दूर करनेमें आप ही समर्थ हैं। 
ब्रह्मन्‌ ! सकाम कर्मोकी क्या गति होती है, उनका क्या 
लक्षण है और उनके कितने भेद हैं ? इसे तत्त्वतः 
कहनेकी कृपा कीजिये ॥ १-२ ॥ 
व्यासजीने कहा- राजन्‌! गुणोंके साथ 
सम्बन्धसे सभी कर्म सकाम हो जाते हैं, वे ही फलका 
त्याग कर देनेपर निष्काम हो जाते हैं। यदुराज ! जो 
सकाम कर्म है, उसे बन्धन समझो । जो निष्काम कर्म 
होता है, वह मोक्ष देनेवाला है। अतएव वह परम 
मङ्गलमय होता है। सत्त्व, रज और तम--इन तीन 
गुणोंकी उत्पत्ति प्रकृतिसे होती है। जैसे भगवान्‌ 
विष्णुसे सारे पदार्थ व्याप्त हैं, उसी प्रकार गुणोंसे सम्पूर्ण 
विश्व ओतप्रोत है। सत्त्वगुणकी स्थितिमें जिनके 


प्राण निकलते हे, वे स्वर्गलोकमें जाते हैं, रजोगुणमें 
प्रयाण करनेवाले नरलोकके अधिकारी होते हैं तथा 
तमोगुणकी अधिकतामें मरनेवालेको नरककी यातना 
भोगनी पड़ती है । जो गुणोंके सम्बन्धसे रहित होते हैं, वे 
श्रीकृष्णको प्राप्त होते हैं । 

राजन्‌ ! जिन्होंने वनवासी होकर पञ्चाग्रियोंका 
सेवनरूप तप किया है, वे निष्पाप होकर सप्तर्षियोंके 


'लोकमें चले जाते हैं। जो संन्यास-आश्रमके नियमोंका 


पालन करनेवाले त्रिदष्डधारी हैं तथा जिन्होंने इन्द्रिय एवं 
मनके स्वभावपर विजय पा ली है, वे सत्यलोकके यात्री 
होते हैं। जो निर्मल चित्तवाली ऊर्ध्वरेता योगिराज 
अष्टाङ्गयोगका सेवन करते हैं, वे उसके प्रभावसे 
जनलोक अथवा महलोंकमें जाते हैं---इसमें कुछ भी 
संदेह नहीं है । यज्ञका अनुष्ठान करनेवाला पुरुष बहुत 
वर्षांतक इन्द्रलोकमें वास पाता है। दानशील व्यक्ति 
चन्द्रलोकको और ब्रतशील पुरुष सूर्यलोकको जाता 


अध्याय २] 

है । तीर्थोकी यात्रा करनेवाले अम्निलोकको, सत्यप्रतिज्ञ 
वरुणलोकको, विष्णुके उपासक वैकुण्ठलोकको तथा 
शिवकी आराधना करनेवाले शिवलोकको प्रयाण 
करते हैं।.जो सुख, ऐश्वर्य और संतानकी कामनासे 
नित्य पितरोंका पूजन करते हैं, वे दक्षिण-मार्गसे 
' अर्यमाके साथ पितृलोकको चले जाते है । इसी प्रकार 
पाँच देवोंकी उपासना करनेवाले स्मार्तलोग स्वर्ग- 
लोकके अधिकारी होते है, प्रजापतियोंके उपासक दक्ष 
आदि प्रजापतियेकि लोकको जाते हैं, भूतोंको पूजने- 
वाले भूतलोकको और यक्षोंको पूजनेवाले यक्षलोकमें 
प्रयाण करते हैं । राजन्‌ ! जो जिसके भक्त होते हैं, वे 
उसीके लोकमें जाते हैं-इसमें कुछ भी संदेह नहीं 
है। राजन्‌ ! वैसे ही बुरे सङ्गके वशीभूत होकर पापमें 
रचे-पचे रहनेवाले लोग यमलोकमें जाते हैं, जो दारुण 
नरकोंसे घिरा हुआ है। महामते ! ब्रह्मलोकपर्यन्त 
जितने भी लोक हैं, उनमें जानेपर पुनरागमन होता है। 
राजन्‌ ! इससे तुम समझ लो कि सम्पूर्ण लोक 
पुनरावर्ती हैं । सकाम-कर्मियोंकी यही गमनागमनरूप 
गति होती है । जबतक जीवके पुण्य समाप्त नहीं होते, 
__तबतक वह खर्गलोकमें विहार करता है । पुण्यके शेष 
हो जानेपर उसे न चाहनेपर भी कालकी प्रेरणासे नीचे 
गिरना पड़ता है । अतः हे महाबाहु यादवेन्द्र ! कर्ममें 
फलका ज्याग-कर देना चाहिये । मनुष्यको चाहिये कि 
चह ज्ञान और वैराग्यसे युक्त होकर निष्काम भक्त हो 
जाय । फिर प्रेमलक्षणा भक्तिके द्वारा भगवान्‌ श्रीहरिके 
भक्तजनोंका प्रीतिपात्र बनकर भगवान्‌ श्रीकृष्णचन्द्रके 
चरण-कमलोंकी, जो अभय प्रदान करनेवाले हैं ओर 
जो परमहंसोंद्वारा सेवित हैं, उपासना करनी चाहिये। 
जो हठपूर्वक समस्त लोकोंका संहार करनेवाली है, 
वह मृत्यु.भी उस भगवद्धाममें पहुँच जानेपर शान्त हो 
जाती है ॥ ३--२१॥ 
राजा उग्रसेन बोले--भगवन्‌ ! समस्त लोकों- 


को पुनरावर्ती कहा गया है। इस बातसे उन सभी 
लोकोंके प्रति मेरे अन्तःकरणमें निस्संदेह विराग उत्पन्न 
हो गया है । ब्रह्मन्‌! जहाँ जाकर प्राणी वापस नहीं 
लौटता और जो सबसे परे है, भगवान्‌ श्रीकृष्ण- 
चन्द्रका वह परम धाम कहाँपर है--यह मुझे बताने- 
की कृपा कीजिये ॥ २२-२३ ॥ 

श्रीव्यासजीने कहा--जहाँ गये हुए प्राणी वहाँसे 
लौटते नहीं, भगवान्‌ श्रीकृष्णचन्द्रका वह धाम 
ब्रह्माण्डोके बाहर है। विज्ञजन उसे ही उत्तम 
“गोलोकधाम' कहते हैं। जीव-समूहसे भरा हुआ 
पचास करोड़ योजनमें विस्तृत यह ब्रह्माण्ड हैं । इसके 
आगे इससे दुगुनी अर्थात्‌ सौ करोड़ योजनके विस्तार- _ 
वाली ब्रह्मद्रव नामकी जलराशि है, जिसमें यह ब्रह्माण्ड 
परमाणुके समान दिखायी पड़ता है। उसमें इसके 
अतिरिक्त करोड़ों ब्रह्माण्ड और हैं । उसके उस पार वह 
गोलोक है, जहाँ न सूर्यका प्रकाश है, न चन्द्रमाका 
और न अग्निका ही । काम, क्रोध, लोभ और मोहकी 
वहाँ गति नहीं है । वहाँ न शोक है,न बुढ़ापा है, न मृत्यु 
है और न पीड़ा है । वहाँ प्रकृति और काळ भी नहीं हैं, 
फिर गुणोंका तो प्रवेश वहाँ हो ही कैसे सकता है । जो 
स्वयं अनिर्वाच्य है, वह झाब्दन्रह्म (वेद) भी उस 
लोकका वर्णन करनेमें असमर्थ हैं । भगवान्‌ श्रीकृष्ण- 
के तेजसे प्रकट हुए अनेक पार्षद वहाँ रहते हैं। _ 
राजन्‌! जो इन्द्रियों तथा मनपर विजय पाये हुए 
अकिंचन भक्त हैं, अर्थात्‌ सांसारिक प्राणिपदार्थोमें 
जिनका कहीं कुछ भी ममत्व नहीं रह गया है, जो 
सबमें समान भाव रखनेवाले हैं, जो भगवान्‌ श्रीकुष्ण- 
के चरण-कमलोंके मकरन्द-रसमें सदा निमग्न रहते हैं 
तथा जो प्रेमलक्षणा भक्तिसे युक्त एवं सर्वदाके लिये 
कामनासे सर्वथा रहित हो गये हैं, वे ही. समस्त 
लोकोंको लाँधकर उस उत्तम भगवद्धाममें जाते हैं-- 
इसमें तनिक भी संदेह नहीं है ॥ २४--३१॥ 


प्रकार श्रीगर्गसेहितामे श्रेखिज्ञानखण्डके अन्तर्गत नारद-बहुलाश्च-सेवादमें 'व्यासजोके द्वारा 
७ गतियोंका निरूपण' नामक दूसरा अध्याय समाए हुआ ५२ 


तीसरा अध्याय 
सकाम एवं निष्काम भक्तियोगका वर्णन 


राजा उग्रसेनने कंहा--ब्रह्मन्‌ ! गुण और कर्म- 
की गति आपके श्रीमुखसे मैं सुन चुका । सभी लोक 
आवागमनसे युक्त हैं, यह भी भलीभाँति निश्चित हो 
गया । निष्कामभावसे साक्षात्‌ श्रीहरिका सेवन करनेपर 
भक्तोंको वह उत्तम धाम, जो दिव्य एवं दूसरोंके लिये 
दुर्लभ है, मिलता है--यह भी सुन लिया । आप वर्णन 
करनेंवालोंमें सर्वश्रेष्ठ हैं । अब मुझे यह बताइये कि 
भक्तियोग, जिसके प्रभावसे भक्तवत्सल भगवान्‌ प्रसन्न 
हो जाते हैं, कितने प्रकारका है? ॥ १--३ ॥ 
श्रीव्यासजी बोले--द्वारकानरेश ! तुम धन्य 
हो। तुम श्रीहरिके प्रेमी हो तथा भगवान्‌ श्रीकृष्ण 
तुम्हारे इष्टदेव हैं । तुमने भक्तियोगके सम्बन्धमें प्रश्न 
किया है, इससे तुम्हारी वह निर्मल बुद्धि भी धन्य है । 
यादव ! जिसे सुनकर संसारका संहार करनेवाला घोर 
पापी भी शुद्ध हो जाता है, उस भक्तियोगका वर्णन 
विस्तारपूर्वक तुम्हें सुनाता हँ । राजन्‌ ! सगुण और 
निर्गुण--भेदसे भक्तियोग दो प्रकारका है। सगुणके 
अनेक भेद हें और निर्गुणका एक ही लक्षण है । देह- 
धारियोकि गुणानुसार सगुण भक्तिके विभिन्न प्रकार होते 
हैं। उन गुणोंसे युक्त तीन तरहके भक्त होते हैं । उनका 
वर्णन अलग-अलग सुनो | जो भेद-दृष्टि रखनेवाला 
क्रोधी पुरुष हिंसा, दम्भ और मात्सर्यका आश्रय लेकर 
श्रीहरिकी भक्ति करता है, उसे “तामस भक्त' कहा गया 
है। राजन्‌! जो यश, ऐश्वर्य तथा इन्द्रियोंक विषयोंको 
लक्ष्य करके यत्रपूर्वक श्रीहरिकी उपासना करता है, 
उसकी गणना 'राजसिक' भक्तोंमें है । जो कर्मक्षयका 
उद्देश्य लेकर अभेद-दुष्टिसे मोक्षके लिये भगवान्‌ 
विष्णुकी उपासना करता है, वह भक्त “सात्त्विक' कहा 
जाता है। महामते ! अर्थार्थी, आर्त, जिज्ञासु और 
ज्ञानी--ये चार प्रकारके पुरुष भगवान्‌ विष्णुका भजन 
करते हैं। इन्होंने स्वयं अपना कल्याण कर लिया है। 
यों भक्तियोगके अनेक प्रकार हैं । भक्तियोगके द्वारा 
जो श्रीहरिका पूजन करते हैं, वे सकामी भक्त भी बड़े 
सुकृती-पुण्यात्मा हैं ॥ ४--१२ ॥ 
इसी प्रकार अब निर्गुण भक्तियोगका लक्षण सुनो । 


जैसे गङ्गाजीका जल स्वाभाविक ही समुद्रको ओर 
प्रवाहित होता है, उसी प्रकार श्रवणमात्रसे साक्षात्‌ 
परिपूर्णतम एवं सम्पूर्ण कारणोंके भी कारण भगवान्‌ 
श्रीकृष्णके प्रति बिना ही कारण मनकी गति अविच्छिन्न 
एवं अखण्डितरूपसे प्रवाहित होने लगे, इसे 'निर्गुण- 
भक्ति' कहा गया है। मानद ! अब निर्गुण भक्तोके 
लक्षण सुनो। भगवानके उन भक्तोंकी अखण्ड 
भूमण्डलके राज्य, ब्रह्माके पद, इन्द्रासन, पातालके 
स्वामित्व तथा योगकी सिद्धियोंमें भी स्पृहा नहीं रहती । 
यादवेश्वर ! भगवदनुणगका आनन्द उनपर छाया रहता 
है, इसीलिये वे भगवानके द्वारा दिये जानेपर भी 
सालोक्य मुक्तिको कभी स्वीकार नहीं करते। दूर. 
रहनेपर जैसा प्रेम होता है, समीप आनेपर वैसा नहीं 
होता, यह सोचकर वे निष्काम भक्त भगवानके विरहमें 
व्याकुल रहना पसंद करते हैं, अतः सामीप्य मुक्तिको 
भी इच्छा नहीं करते । किन्हीं भक्तोंको भगवान्‌ सारूप्य 
मुक्ति देते हैं, किंतु निरपेक्ष होनेके कारण भक्त उसे भी 
स्वीकार नहीं करते । समानत्वकी अभिमति होनेपर भी. 
केवल भगवानकी सेवाके प्रति ही उनकी उत्कण्ठा 
बनी रहती है । ऐसे भक्त एकत्व (सायुज्य) अथवा 
ब्रह्मके साथ एकतारूप कैवल्यको भी कभी नहीं 
रेते । उनका अभिप्राय यह है कि यदि ऐसा हो जाय 
तो स्वामी और सेवकके घर्ममें अन्तर ही क्या रह 
जायगा । जो निरपेक्ष भक्त होते हैं, उनकी सबमें समान 
दृष्टि रहती है। उनका स्वभाव शान्त होता है और वे 
किसीसे वैर नहीं रखते। उनकी यह धारणा है कि 
कैबल्यसे लेकर सांसारिक समस्त पदोंका ग्रहण करना 
सकामभावके ही अन्तर्गत है । जिस प्रकार फूलोंकी 
गन्धको नासिका ही जानती है, आँखको उसका ज्ञान 
नहीं होता, ठीक वैसे ही निरपेक्षतारूप महान्‌ आनन्दः 
को भगवानके निष्काम भक्त ही जानते हैं । जैसे रसको 
बनानेवाला हाथ रसके स्वादसे सदा अनभिज्ञ ही रहता 

है, उसी प्रकार सकामी भक्त कभी भी उस आनन्दको ' 
नहीं जान सकते । अतएव राजन्‌ ! इस भक्तियोगको 
ही तुम परम श्रेष्ठ पद समझो । अब निष्काम भक्तोंकी 


उपासना-पद्धतिका तुम्हारे सामने वर्णन करता हुँ, 
उसका स्वरूप है--भगवान्‌ विष्णुका स्मरण, उनके 
नाम-गुणोंका कीर्तन, श्रवण, चरणोंकी सेवा, अर्चन, 
वन्दन, दास्य, सख्य और अपनेको भगवानके चरणोंमें 
निवेदित कर देना । राजन्‌ | जो निरन्तर भगवान्‌की 
प्रेमलक्षणा भक्ति करते है, वे भगवद्भावकी भावना 

करनेवाले भक्त जगत्में दुर्लभ हैं ॥ १३--२६॥ 
जो बड़ोंके प्रति सम्मान, छोटोंके प्रति सब तरहसे 
दया तथा अपनी बराबरीवालोंके साथ मित्रताका बर्ताव 
करते हैं, सम्पूर्ण जीवोंपर जिनकी सदा दया रहती है, 
जो भगवान्‌ श्रीकृष्णके चरण-कमलोंके मधुकर 
इस प्रकार औरीगर्मसंहिताणे 


हैं, जिन्हें भगवान्‌ श्रीकृष्णके दर्शनकी लालसा बनी 
रहती है, जो अपने विदेशस्थ स्वामीको याद करने- 
वाली स्त्रीकी भाँति भगवान्‌ श्रीकृष्णको याद करते 
रहते हैं, भगवान्‌ श्रीकृष्णके स्मरणसे जिनका रोम-रोम 
पुलकित हो उठता है, नेत्रोंसे आनन्दकी धारा बहने 
लगती है, भगवानके विरहमें कभी-कभी जिनके 
शरीरका रंग बदल जाता है, जो मधुर वाणीसे 
'श्रीकृष्ण | गोविन्द ! हरे ! की रट लगाये रहते हैं 
तथा रातदिन भगवान्‌ श्रीहरिमें जिनकी लगन लगी 
रहती है, वे ही भागवतोत्तम--भगवानूके उत्तम 
भक्त हैं ॥ २७--३०॥ 


श्रोतिज्ञानखण्डके अन्तर्गत नारद-बहुलाश्व-संवादमें "सकाम-निष्काम 'भक्तियोगका 


वर्णन नामक तीसण अध्याय पूरा हुआ 0 ३ ४ 


चोथा अध्याय 
भक्त-संतकी महिमाका वर्णन 


श्रीव्यासजी बोले--जो आकाश, वायु, जल, 

अग्नि, पृथ्वी तथा ग्रह-नक्षत्रों एवं तारागणोंमें भगवान्‌ 
श्रीकृष्णकी झाँकी करते हुए बार-बार हर्षित होते हैं, 

करोड़ों कामदेवोंको मोहित करनेवाले--राधानायक 
सर्वात्मा नन्दनन्दन श्रीकृष्णचन्द्र उन भक्तोंके सामने 
बोलते हुए दृष्टिगोचर होने लगते हैं। सदा आनन्द- 

स्वरूप उन भगवानका दर्शन प्राप्त करके वे अत्यन्त 
हर्षसे भर जाते हैं और ठहाका मारकर हँसने लगते हैं। 

वे कभी बोलते और कभी दौड़ लगाया करते हैं । कभी 
गाते, कभी नाचते और कभी चुप हो रहते हैं। भगवान्‌ 
विष्णुके वे उत्तम भक्त कृतकृत्य हो गये रहते हैं। वे 
भगवान्‌ श्रीकृष्णके स्वरूप ही होते हैं। उनके दर्शन- 

मात्रसे मनुष्य कृतार्थ हो जाता है। काल अथवा 
यमराज--कोई भी उन्हें दण्ड देनेमें समर्थ नहीं होता । 

ऐसे भक्तोके वामभागमें कौमोदकी गदा, दक्षिणमें 
सुदर्शन चक्र, आगे शा धनुष, पीछे बादलकी भाँति 
गर्जनेवाला पाञ्चजन्य शङ्ख, नन्दन नामकी “महान्‌ 
तलवार, झातचन्द्र नामक ढाल और अनेकों तीखे 
बाण--भगवानके ये सभी प्रधान-प्रधान आयुध रात- 
दिन सजग होकर उनकी रक्षा किया करते हैं। इसी 


प्रकार महान्‌ कमल उनके ऊपर बारंबार छाया करनेके 
लिये प्रस्तुत रहता है । उन संतपुरुषॉंके श्रमको गरुडजी 
पंखोंकी हवासे दूर करते रहते हैं। जहाँ-जहाँ उपर्युक्त 
इन महात्मा पुरुषोंका गमन होता है, वहाँ-वहाँ स्वयं 
श्रीहरि पधारते हैं और अपने शोभायुक्त चरण-कमलों- 
के परागसे उस भू-भागको तीर्थ बना देते हँ । जहाँ 
संतजन एक क्षण भी ठहरते हैं, वहाँ तीर्थोका निवास 
हो जाता है। यदि उस स्थानपर किसी पापीका भी 
देहावसान हो जाय तो उसे भगवान्‌ विष्णुका परमपद 
प्राप्त हो जाता है । जिन्हें भगवान्‌ श्रीकृष्ण इष्ट हैं, उनको 
दुरसे ही देखकर आधि-च्याधि, भूत, प्रेत और पिशाच 
दसों दिशाओंमें भाग खड़े होते हैं। अनपेक्ष साधु 
पुरुषोंको नदी, नद, पर्वत, समुद्र तंथा दूसरे व्यवधान 
भी सब जगह मार्ग दे देते हैं । जो साधु हैं, ज्ञानमें निष्ठा 
रखनेवाले हैं, जिनका विषयोंसे विराग हो चुका है, 
जिनकी जगतमें किसीसे शत्रुता नहीं होती--ऐसे 
महात्मा पुरुषॉका दर्शन पुण्यहीन मनुष्योंके लिये 
अत्यन्त कठिन है। भगवान्‌ श्रीकृष्णका भक्त जिस 
कुलमें उत्पन्न होता है, बह कुल स्वयं मलिन ही वयों 
न हो, उसे तुम ब्राह्मणवंशकी भाँति अत्यन्त निर्मल 


४०२ 


समझो । राजन्‌ ! भगवान्‌ श्रीकृष्णका भक्त तो अपने 
पितृकुलके दस पुरुषोंको तार देता है। इतना ही 
नहीं, उसके मातृ-कुल तथा पल्लीकुलकी भी दस- 
दस पीढ़ियाँ नरकयातना एवं पापोंके बन्धनसे मुक्त 
हो जाती हैं। महात्मा पुरुषोंके सम्बन्धी, पोष्यवर्ग 
नौकर, सुहज्जन, शत्रु, भार ढोनेवाले, घरमें रहने- 
वाले पक्षी, चीटियाँ, मच्छर तथा कीट-पतड़ भी-- 
सभी पावन बन जाते हैं। देवेधर भगवान्‌ श्रीकृष्णका 
भक्त ऐसे देशमें भी, जो ब्राह्मणके रहने योग्य नहीं 
है तथा जिसमें कृष्णसार मृग नहीं दिखायी देते 
अथवा सौवीर, कीकट, मगध एवं म्लेच्छोंके देशमें 
रहनेपर भी लोगोंको पवित्र करनेवाला होता हे । 
राजन्‌! जो संत पुरुषासे सम्बन्ध रखंनेवाले हैं, वे 
ज्ञानयोग, धर्म, तीर्थ एवं यज्ञसे वर्जित होते हुए भी 
भगवान्‌ श्रीहरिके मन्दिर (धाम) में चले जाते हैं । 
इस प्रकार भगवान्‌ श्रीकृष्णके भक्तोंकी महिमा मैंने 
कह सुनायी। इसके वर्णनसे ही मनुष्योंको चारों 
पदार्थ उपलब्ध हो जाते हें । अब आगे क्या सुनना 
चाहते हो? ॥ १---२० ॥ 

राजा उग्रसेनने पूछा--भगवान्‌ श्रीकृष्णचन्द्र 
साक्षात्‌ परिपूर्णतम परमात्मा हैं । दुरात्मा दन्तवक्रकी 
ज्योति उनमें लीन हो गयी--ऐसी बात सुनी गयी है। 
विप्रवर ! यह महान्‌ आश्चर्यकी बात है; क्योंकि 
महात्मा पुरुषोंको प्राप्त होने योग्य सायुज्य-पद अन्य 
किसी साधारण व्यक्तिको, और वह भी एक इत्रुको, 


* गोलोकधामाधिपतिं परेशं परात्परं त्वां दारणं व्रजाम्यहम्‌ * 

[श्रीविज्ञानखण्ड 
कैसे सुलभ हो गया ? ॥ २१-२२ ॥ 

श्रीव्यासजी बोले-राजन्‌ ! “यह मेरा है और 
यह मैं हूँ'--यह विषमता त्रिगुणात्मक प्राणियोंमें रहती 
है: क्योकि वे काम-क्रोधादिमें रचे-पचे रहते हैं । परम 
प्रभु श्रीहरिके अंदर ऐसी भावना नहीं होती । जो किसी 
भी भावसे भगवानमें अपना मन लगाता है, उसे 
श्रीहरिकी सरूपता उपलब्ध हो जाती है--ठीक उसी 
प्रकार, जैसे कीड़ा भृङ्गीके रूपमें परिणत हो जाता है । 
सांख्ययोगके साधनके बिना भी मनुष्य स्नेह, काम, 
भय, क्रोध, एकता तथा सुहृदताका भाव रखकर 
भगवानमें तन्मयता प्राप्त कर लेते हैं । राजन्‌! नन्द- 
यशोदा आदिने तथा वसुदेव आदि दूसरे-दूसरे लोगॉने 
स्रेहसे और गोपियोंने कामभावसे भगवानको प्राप्त 


किया, न कि ब्रह्मभावनासे। कारण यह है कि वे 


भगवानके रूप, गुण एवं माधुर्यभावमें अपना मन 
भलीभाँति लगाये रहते थे । तुम्हारे पुत्र कसको भयके 
कारण उनका सायुज्य प्राप्त हुआ । इस दन्तवक्रका 
और शिशुपाल आदि दूसरोंको क्रोघसे, तुम सभी 
यादवोंको एकता--सजातीयताके भावसे तथा हम- 
लोगोंको. सुहृदतासे भगवान्‌ सुलभ हुए हैं। अतएव 
किसी भी उपायसे भगवान्‌ श्रीकृष्णमें मन लगाना 
चाहिये । रात-दिन स्मरण करते रहना--यह इात्रुके 
लिये ही सम्भव है; और कहीं ऐसा नहीं होता । यही 
कारण है कि दैत्यगण भगवान्‌ श्रीहरिमें शत्रुभाव किया 
करते हैं॥ २३-२९ ॥ 


इस प्रकार श्रीगर्गसँहितामें श्रोविज्ञानखण्डके अन्तर्गत नाएद-बहुलाश्च-संजादसें ` भक्त संतकी महिमाका 
चर्णन' नामक चौथा अध्याय पूर हुआ ॥'४॥ 

पाँचवाँ अध्याय 
भक्तिकी महिमाका वर्णन 


श्रीव्यासजीने कहा--राजन्‌ ! : वत्सासुर 
अघासुर, धेनुकासुर, वकासुर, पूतना, केशी, काल- 
यवन, अरिष्टासुर, प्रलम्बासुर, द्विविद. नामक बंदर, 
बल्वल, शाङ्घ और शाल्व--इन सभीने जब प्रकृति 
और पुरुषसे परे प्रभुको प्राप्त कर लिया, तब फिर 
भक्तिभाव रखनेवाले उन्हें प्राप्त कर लें, इसमें कहना 


ही क्या है। राजन्‌ ! पूर्वकालकी बात है--अत्यन्त 
बलशाली मधु और कैटभ नामके दानव, इसी प्रकार 
हिरण्याक्ष और हिरण्यकरिपु तथा रावण और 
कुम्भकर्ण भी भगवान्‌ विष्णुके साथ वैर ठानकर उनके 
परमपदको प्राप्त हो गये । फिर जो संदा सत्सङ्गसे प्रेम 
करते थे तथा अत्यन्त आदरणीय भगवानके शोभायुक्त 


अध्याय ६] 

चरण-कमलोंके मकरन्द एवं परागमें जिनका मन 
लुभाया रहता था---ऐसे प्रह्वाद, बाणासुर, राजा बलि, 
दाक्ष्चूड़ एवं विभीषण आदि किस-किसने भगवान्‌ 
विष्णुके धामको नहीं प्राप्त किया ? देवर्षि नारद, 
बृहस्पति, वसिष्ठ, पराशर आदि तथा सांख्यायन, 
असित, शुकदेव एवं सनक प्रभृति निष्काम भक्त--जो 
कमल-लोचन भगवानके चरण-कमलोके मकरन्दके 
प्रधान -अमर कहे जाते हैं--भूमण्डलमें बिना ही 
स्वार्थके भ्रमण करते रहते हैं। यति, उत्कल, अङ्ग, 
भरत,-अर्जुन, जनकजी, गाधि, प्रियत्रत, यदु आदि एवं 
अम्बरीष तथा अन्य निष्काम भक्त एवं श्रेष्ठ परमहंस 
गण भगवान्‌ श्रीकृष्णकी अमृतमयी कथाके पानसे मस्त 
हुए घूमते हैं। मन्दोदरी, मतङ्गमुनिकी शिष्या भक्तिमती 
शाबरी, तारा, अत्रिमुनिको प्रिया साध्वी अनसूया, 
अहल्या, कुन्ती और द्रुपदराजकुमारी द्रौपदी--ये सभी 
प्रशंसनीय भक्त-महिलाएँ हो चुकी हें । परमहंसोंके 
समान ही इनकी भी ख्याति है। सुग्रीव, अङ्गद, 
हनुमान्‌, जाम्बवान्‌, गरुड, जटायु, काकभुशुण्डि आदि 
तिर्यक्‌ योनियोंके संत, कुब्जा, वायक, सुदामा माली 
तथा गुह आदि भी भक्तोंका सङ्ग पाकर श्रीहरिके उत्तम 
भक्त बन गये । धर्म, तप, योग, सांख्य, यज्ञ, तीर्थ- 
यात्रा, यम-नियम, चान्द्रायण आदि व्रत, वेदपाठ, 
दक्षिणा, पूजा अथवा दान--भक्तिके बिना ये कोई भी 
भगवान्‌ श्रीकृष्णको वशमें नहीं कर सकते । यज्ञ, ब्रत, 


स्वाध्याय, तप, तीर्थ, योग, पूजा, नियमादि और 
सांख्ययोग--इनसे जो फल मिलता है, बह सब-का- 
सब इस संसारमें भक्तिसे सुलभ है । इतना ही नहीं, 
भक्तिसे जिस पदकी उपलब्धि होती है, वह इन साधनों- 
से कभी उपलब्ध नहीं हो सकता । यह भक्ति जगत्‌भर- 
के पापोंसे अधमोंका उद्धार करनेवाली, जगत्से तारने- 
वाली, संसाररूपी महासागरके भव-जल-प्रवाहसे 
उबारनेवाली, विषयसेवनके द्वारा संचित कर्मोका नाश 
करनेवाली तथा परात्पर परम प्रभू भगवानका पद प्रदान 
करनेवाली है । यह भक्ति भगवान्‌ श्रीकृष्णके दर्शन- 
रूपी रसके प्रति औत्सुक्यसे सुशोभित परम उत्सव 
मनानेके लिये वसन्तपञ्चमीके समान है । साथ ही यह 
प्रचुर फल एवं पल्लवोंके भारसे झुकी हुई वसन्त- 
कालीन दिव्य लताके समान सदा शोभा पाती है। 
मोहरूपी काले बादलके बीच चमकती हुई बिजलीकी 
भाँति यह भक्ति शाख्रोंमें छिपे हुए रहस्योंके वचनोंको 
प्रकट करनेवाली ज्योतिके समान है । इसे विजयरूप 
कार्तिककी दीपावली तथा सर्वजयी गुणॉपर विजय 
पानेके लिये विजयादशमी भी कह सकते हैं । सांख्य 
और योग जिसके अगलू-बगलमें लगे हुए डंडे हैं, 
सैकड़ों गुणों और भावोंके भेद जिसकी कीले हैं, नवधा 
भक्तिके श्रबणकीर्तन आदि जो नौ भेद हैं, वे ही जिसके 
बीचके दण्ड (पैर टिकनेके पाये) हैं, भगवद्धामको 
पहुँचानेवाली ऐसी यह सरल सीढ़ी है ॥ १-१३ ॥ 


इस प्रकार श्रोगर्गर्सहितामें श्रीजिज्ञानस्वण्डके अन्तर्गत नारद-बहुलश्व-संवादे 'अफ्तिकी महिमाका 
१ वर्णन' नामक पाँचवाँ अध्याय प्रा हुआ ५ ७ 

१ छठा अध्याय 
_ मन्दिर-निर्माण तथा विग्रहप्रतिष्ठा एवं पूजाकी विधि 


- . राजा उग्रसेनने पूछा--मुने ! गृहस्थ कर्म- 
अहसे ग्रस्त रहता है । ऐसी कौन-सी विधि है, जिसके 
द्वारा यह कर्मासक्त गृहस्थ महात्मा श्रीकृष्णकी सेवा कर 
सके ? उसे कहनेकी कृपा कीजिये । (साथ ही यह भी 


किस प्रकार प्रसन्न हो सकते हैं ॥ १-२ ॥ 
श्रीव्यासजी बोले-यदि भक्तिका अङ्कुर न हो 
तो सत्पुरुषॉंका सङ्ग करना चाहिये । सत्सङ्गसे वह 
उत्पन्न हो सकता है और वेगसे बढ़ भी जाता है। 


बताइये कि) जिसके जीवनमें भक्तिका अङ्कुर ही नहीं है राजन्‌! भगवान्‌ श्रीकृष्णके सेवनकी विधि, जिसके 
अथवा है तो वह बढ़ता नहीं, ऐसे व्यक्तिस स्वयं श्रीहरि प्रभावसे यह गृहस्थ भी शीघ्र भगवान्‌ श्रीकृष्णको प्राप्त 

कर सकता है और जो अत्यन्त सुलभ है, वह 
तुम्हें मैं बतलाता हुँ। जिनकी आचार्यके सत्कुलमें 
उत्पत्ति हुई हो तथा जो भगवान्‌ श्रीकृष्णके ध्यानमें 
तत्पर हों, उनको गुरु बनाकर मनुष्य सिद्धि पाता है । 
मनुष्यको चाहिये कि वह ऐसे गुरुसे महात्मा 
श्रीकृष्णकी सेवा-विधि सीखे । जो भगवान्‌ विष्णुकी 
दीक्षासे रहित है, उसका सब कुछ निष्फल हो जाता 
है । गुरुहीन मानवका दर्शन करनेपर पुरुषका पुण्य नष्ट 
होजाताहै॥३--७॥ 

सनातन भगवान्‌ श्रीहरिका मन्दिर उत्तरमुख 
बनवाना चाहिये । उसमें ऊँचा आसन स्थापित करके 
उसके ऊपर कलशसे सुशोभित पीठ स्थापित करे ! 
उसमें तीन सीढ़ी बनाये, जिनके नाम सत्‌, चित्‌ एवं 
आनन्द रखे। आसनको मूल्यवान्‌ वस्रसे ढककर 
उसपर रूईकी गद्दी बिछा दे। उसके आसपास 
तकिये लगाकर उन्हें स्वर्णके तारोंसे निर्मित वस्रसे 
ढक दे। दीवालोंपर भाँति-भाँतिके चित्र अङ्कित करे 
और भीतर पर्दा लगा दे । सब ओर मण्डप बनाये तथा 
'तोरण-बंदनवार, झरोखे, जलके फुहारे तथा जालियोंसे 
मन्दिरको खूब सजाया जाय। मन्दिरके आँगनमें 
चाँदीके सुन्दर सभामण्डप बनाये जायें । वहाँ आँगनके 
बीच तुलसीजीका मनोहर चबूतरा हो । मन्दिरके बाहरी 
द्वारपर दो हाथी बनवाने चाहिये। राजन्‌! वैसे ही 
बनावटी दो सिंह भी बैठा दे । मन्दिरका शिखर सोनेका 
हो। शिखरपर उसके नीचे चक्र बनवा दे । मन्दिरके 
द्वारपर अगल-बगल श्रीहरिके मङ्गलमय नाम लिखने 
चाहिये। दीवालपर एक ओर गदा, पद्म, शङ्घ और 
शार्ड्धनुष अङ्कित कराये। बायीं ओर तरकस और 
दाहिनी तरफ केवल बाणकी चित्रकारी बनवाये। 
मन्दिरके पिछले भागमें शतचन्द्र नामक ढाल, नन्दक 
नामवाली तलवार, हल और मुसल प्रयत्नपूर्वक 
अङ्कित कराये। सिंहासनकी पीठपर गोपियों तथा 
गौओंको, उसकी सीढ़ीपर गोपालोंको और किवाड़पर 


'जय' एवं 'विजय' लिखे। देहलीपर कल्पवृक्ष, 
खंभॉपर मनोहर लताएँ, जहाँ-तहाँ दीवालोपर 
पापनाशिनी गङ्गा, यमुना, वृन्दावन, गोवर्द्धन, 
चीरहरण तथा रासमण्डल आदिके लीलाचित्र अङ्कित 
कराये । फिर प्रयत्न करके चित्रकूट, पञ्चवटी, राम एवं 
रावणका युद्ध अङ्कित कराये, किंतु उसमें 'जानकी- 
हरणका प्रसङ्ग अङ्कित न कराया जाय। दसौं 
अवतारोंके चित्र, नरनारायणाश्रम (बदरिकाश्रम), 
सातों पुरियाँ, तीनों आम, नौ वन और नौ ऊसर भूमिके 
चित्र अङ्कित कराये। बुद्धिमान्‌ पुरुष इस प्रकारके 
चित्रोंको अङ्कित कराके मन्दिरका निर्माण कराये। 
तदनन्तर उसमें भगवान्‌ श्रीकृष्णके विग्रहकी स्थापना 
करे! श्रीकुष्णकी किशोर अवस्था हो और वे हाथमें 
बाँसुरी लिये उसे बजाना ही चाहते हाँ तथा उनका 
दाहिना पैर टेढ़ा हो--इस प्रकारका रूप सेवाके लिये 
सर्वोत्तम माना गया है। भक्त परम भक्तिके साथ इस 
प्रकारके विग्रहस्वरूपकी शीघ्र ही गुरुके द्वारा मन्दिरमे 
प्रतिष्ठा करा दे और फिर अत्यन्त भावके साथ सेवामें 
तत्पर हो जाय। जीभको भगवानके प्रसादके रसमें, 
नासिकाको तुलसीदलकी सुगन्धमें और कानोंको 
भगवानके कथा-श्रवणमें लगा दे । इस प्रकार सेवा- 
परायण हो जाय । भागवतोत्तम पुरुषॉका कहना है कि 
जो भावको जाननेवाला पुरुष रात-दिन श्रीकृष्णकी 
सेवा करता है, वही प्रेम-लक्षसम्पन्न उत्तम भक्त है। 
राजन्‌ ! एक हजार अश्वमेध और सौ राजसूय यज्ञ - 
भगवान्‌ श्रीकृष्णके सेवनकी सोलहवीं कलाके एक 
अंशके बराबर भी नहीं हैं । जो मनुष्य श्रीकृष्णचन्द्रकी 
लीलाकथा तथा सेवाके उपदेशकका भी दर्शन कर 
लेता है, वह करोड़ों जन्मके किये हुए पापॉसे छूट जाता 
है-इसमें कोई संशय नहीं है । देहावसान हो जानेपर 
उसे ले जानेके लिये झयामसुन्दरके समान मनोहर 
विग्रहवाले भगवानके पार्षद गोलोकसे रथ लेकर दौड़े 
अते हैं ॥ ८--२८॥ २ 


इस प्रकार श्रीगर्गसँहितामें श्रीविज्ञानखण्डके अन्तर्गत नारद-बहुलाश्व-संवादणें “सन्दिरनिमीण तथा 
विग्रह-प्रतिष्ठा एत पूजाको लिचि' नामक छठा अध्याय पूरा छुआ ५६१ 


fm TF. YT Pas 
350138 


सातवाँ अध्याय. 
नित्यकर्म और पूजा-विधिका वर्णन 


श्रीवेदव्यासजी बोले--राजन्‌ ! ब्राह्ममुहूर्तमें 
उठकर भगवान्‌ गोविन्द, गुरुदेव और कश्यप आदि 
ऋषियोंके नामोंका बारंबार उच्चारण करे । तत्पश्चात्‌ वह 
हरिभक्त भूमिको प्रणाम करके जमीनपर पैर रखे । फिर 
वह सकाम भक्त आचमन करके तत्काल आनन्द- 
पूर्वक आसनपर बैठ जाय । हाथोंको गोदमें रखकर 
श्वास रोककर (गुरुदेवका) ध्यान करे--'भगवान्‌ 
गुरुदेव ज्ञानमुद्रा धारण किये हुए हैं, उनका स्वरूप 
अत्यन्त शान्त है ओर वे स्वस्तिकासनसे विराज रहे 
हैं।' यों गुरुदेवका ध्यान करनेके पश्चात्‌ भक्त 
एकाग्र-मन होकर भगवान्‌ श्रीकृष्णचन्द्रका ध्यान 
करे--'श्रीकृष्णचन्द्रकी अवस्था किशोर है, श्यामल 
श्रीविग्रह है, जो कसेंमें वंशी एवं बेंतसे विभूषित, 
अत्यन्त ही मनोहर है।' इस प्रकार श्रीहरिका ध्यान 
करनेके पश्चात्‌ बाहर चला जाय । महाराज ! गृहस्थ 
पुरुष कैसे पवित्र होता है--अब उस विधानको पूरा- 
पूरा सुनो ॥ १---५॥ डा 
मिट्टी लेकर 'अश्वक्रान्ते' इत्यादि मन्त्से शौचके 
_अन्तमें एक बार लिड़में, तीन बार गुदामे, दस बार 
बायें हाथमें, सात बार दोनों हाथोंमें तथा तीन-तीन बार 
प्रत्येक पैरमें मिट्टी औरं जल लगाकर शुद्धि करे। 
ब्रह्मचारी और वानप्रस्थको इससे दूना करना चाहिये । 
भगवानकी सेवा करनेवाले संन्यासीकी शुद्धि इससे 
चौगुना करनेपर होती है । रोगी और पथिकोंकी इसके 
आधेसे तथा शुद्र एवं ख्रीका उससे भी आधेसे पवित्र 
होनेका विधान है । शौचकर्मसे रहित मनुष्यकी सारी 
क्रियाएँ निष्फल हो जाती हैं । मुखकी शुद्धि भी होनी 
चाहिये; क्योंकि मुखशुद्धिसे रहित मनुष्यको मन् फल 
देनेवाले नहीँ होते । “वनस्पते ! तुम मेरे लिये आयु, 
बल, वीर्य, यश, पुत्र, पशु, घन, ब्रहाज्ञान और प्रज्ञा 
प्रदान करो।'%- इस मन्त्नका उच्चारण करके दातुन 


महण करे । बबूल, दूधवाले वृक्ष, कपास, निर्गुण्डी, 

आँवला, वट, एरंड और दुर्गन्धयुक्त वृक्ष दातुन- 
के लिये निषिद्ध हैं। फिर हाथ जोड़े हुए 'हरितहय' 
इस मन्त्रके उच्चारणपूर्वक भगवान्‌ सूर्यको प्रणाम करे । 
तदनन्तर स्वस्थचित्त हो प्रह्माद आदि भगवान्‌ श्रीहरिके 
भक्तोंको प्रणाम करे । तुलसीकी मिट्टी लगाकर स्नान 
करे । स्नान करते समय 'श्रीगङ्गाष्टक' और 'यमुनाष्टक' 
का सविधि पाठ करना चाहिये । अयोध्या, मथुरा, 
मायावती (हरद्वार), काशी, काञ्जी, अवन्तिका 
(उज्जैन) और द्वारावतीपुरी (द्वारका) --ये सात 
पुरियाँ मोक्ष देनेवाली हैं। (अतः इनका भी स्मरण 


करना चाहिये।) महायोगमें शालग्राम, हरिमन्दिरमें 


सम्भळग्राम और कोसलमें नन्दिग्राम--ये तीन ग्राम 
कहे गये हैं (इन तीन ग्रामोंका स्मरण करे) । दण्ड- 
कारण्य, सैन्धवारण्य, जम्बूमार्ग, पुष्कल, उत्पलावर्त, 
नैमिषारण्य, कुरुजाङ्ग, अर्बुद और हेमन्त--ये नौ 
अरण्य माने गये हैं। इन सभी तीर्थोके नाम बारंबार 
उच्चारण करके सान करे। ख्रानके बाद उत्तम रेशमी 
(अहिसायुक्त) वस्न पहने। बारह तिलक और आठ 
मुद्रा. धारण करे। फिरे संध्या करके पवित्र हो मौन 
होकर भगवान्‌ श्रीकृष्णके मन्दिरमें जाय ॥ ६-१९ ॥ 

घण्टा-ताली बजाकर, “जय हो, जय हो' इत्यादि 
झब्दोंका उच्चारण करते हुए कहे-- 

'उत्तिष्ठोत्तिष्ठ गोविन्द योगनिद्रां विहाय च ।' 

“भगवान्‌ गोविन्द ! योगनिद्राका परित्याग करके 
उठिये-उठिये राजन्‌! भगवानको उठानेका यह 
(स्मार्त) मन्ल है। इसका उच्चारण करके श्रीहरिको 
जगाये ! तत्पश्चात्‌ मङ्गल-आरती लेकर भगवानके 
मुखपर घुमाये । तदनन्तर देश एवं कालके प्रभावको 
जानेवाला तथा भावका ज्ञाता वह भक्त (तदनुकूल 
ही) भगवानको खान कराकर मङ्गलमय वस्त्राभूषणोके 
द्वारा भगवानका भृङ्गार करे। पश्चात्‌ आरती करके 
भगवानको अन्नभोग अर्पण करे भआाँति-भाँतिके 


. * आयुर्बलं यशो वर्चः प्रजाः पशुवसूनि च । ब्रह्मप्रज्ञो च मेघां च त्वं नो देहि वनस्पते ॥ 

४०६ * गोलोकथामाधिपति परेशं परात्परं त्वां शरण व्रजाम्यहम्‌ * 


रसमय उत्तम भोज्य पदार्थोका महाभोग निवेदन करके 
महाभोगकी आरती करे। तदनन्तर भगवानको शयन 
कराये। इसके बाद तुलसीकी गन्धसे युक्त परम 
प्रसादको नित्यप्रति स्वयं ग्रहण करे। जो नित्य इस 
प्रकार भगवानकी पूजा करता है, वह कृतार्थ हो जाता 
है---इसमें कोई संदेह नहीं है । इसके बाद विधिवत्‌ 
मध्याह्रका राजभोग निवेदन करके राजभोगकी आरती 
करे । फिर भगवानको शयन कराये । दिनकी चार घड़ी 
शेष रहनेपर यथाविधि शङ्ख बजाकर श्रीहरिको उठाये; 
तदनन्तर संध्याकी आरती करके दूध आदि निवेदन 
करे । प्रदोषकाळ आनेपर प्रदोषकी आरती करे । रातमें 


उत्तम मिष्टान्नका भोग लगाकर श्रीहरिको शयन कराये । 
राजेन्द्र यह राजसेवा है--राजाओके लिये ही 
इस प्रकारकी सेवाका विधान है | अतः इसका नाम 
'राजसी' है ॥ २०--२८॥ 

भगवान्‌ श्रीकृष्णकी सेवामें दत्तचित्त हो सम्यक्‌ 
प्रकारसे लगा हुआ मनुष्य अपने सौ कुलोंको तारकर 
आत्यन्तिक परमपदको प्राप्त होता है। श्रीकृष्ण- 
जन्माष्टमी, रामनवमी, राधाष्टमी, अन्नकूट, वामन- 
द्वादसी, नृसिंहचतुर्दशी तथा अनन्तचतुर्दशी--इन 
अवसरोपर भगवान्‌ श्रीकृष्णको महापूजा करनी 
चाहिये ॥ २९-३० ॥ 


| इस प्रकार श्रीगर्ससंहितान श्रोतिज्ञानखण्डके अन्तर्गत नारट-बहुलुम॥-सवादमें “नस्यकर और पूजा-विधिका 
बन! नामक सातवा अध्याय पूछ हुआ ५७१ 

आठवाँ अध्याय 
पूजा-विधिका वर्णन 


श्रीव्यासजी बोळे--तदनन्तर स्नान एवं नित्य- 
नैमित्तिक क्रियाका सम्पादन करके शुद्ध स्थण्डिलपर 
पाँच रंगोंसे युक्त मण्डल बनाये । वेदकी ऋचाओंद्वारा 
विधिवत्‌ मङ्गलमय दिव्य उज्ज्वल कमलकी रचना 
करे। उसमें बत्तीस दल हाँ और वह केसर और 
कर्णिकासे युक्त हो। राजन्‌! कर्णिकाके ऊपर 
श्रीहरिका सुन्दर सिंहासन स्थापित करके उसप्र राधा, 
रमा, भूदेवी और विरजाकी स्थापना करे | उन देवियोंके 
मध्यमें साक्षात्‌ पुरुषोत्तम भगवान्‌ श्रीकृष्णको प्रतिष्ठित 
करे । कमलके आठ दलोंमें राधिकाजीकी मङ्गलमयी 
आठ सुन्दरी सखियाँ रहें। इसके बाद आठ दलोंमें 
भगवान्‌ श्रीकृष्णके सखाओँकी स्थापना करे। इसी 
प्रकार सोलह दलोंपर सखियोंके दो-दो समुदाय रहेँ । 
फिर बुद्धिमान्‌ पुरुष कमलके समीप शङ्ख, चक्र, गदा, 
पद्य, नन्दक नामक तलवार, शाङ्गघनुष, त्राण, हल, 
मुसल, कौस्तुभमणि, वनमाला, श्रीवत्स, नीलाम्बर, 
पीताम्बर, वंशी और बेंत--इन सबको स्थापित करे । 
फिर उसके पार्थमें तालध्वज एवं गरुडध्वजसे युक्त 
रथ, सुमति एवं दारुक नामवाले सारथि, गरुड, 


कुमुद, नन्द, सुनन्द, चण्ड, प्रचण्ड, बल, महाबल 
और कुमुदाक्षकी विद्वान्‌ पुरुष यलपूर्वक स्थापना करे । 
इसी प्रकार सब दिशाओंमें पृथक्‌-पृथक्‌ दिवपालोंको 
पधराना चाहिये । फिर वहीं विष्वक्सेन, शिव, ब्रह्मा, 
दुर्गा, लक्ष्मी, गणेश, नवग्रह, वरुण तथा षोडश 
मातुकाओंको आसन दे! कमलके अगले भागमें 
चेदीपर पण्डितजन वीतिहोत्रकी स्थापना करें। इसके 
बाद आवाहन करके आसन, पद्य, निरोषार्घ्य, स्नान, 
यज्ञोपवीत, वस्न, चन्दन, अक्षत, मधुपर्क, फूल, 
धूप, दीप, आभूषण, स्वादिष्ट नैवेद्य, आचमन, 
ताम्बूल और दक्षिणा समर्पण करे। प्रदक्षिणा और 
प्रार्थना करके आरती करे। फिर नमस्कार करे । हर 
एक कर्मके लिये अलग-अलग विधान है 
आवाहनमें पुष्प, आसूनमें दो कुशा और पाझमें 
इयामदूर्वा और अपराजिताका उपयोग करे । यादव ! 
अर्ध्यके सुन्दर गन्धवाले पुष्प रखने चाहिये । राजन्‌! 
ख्नानके जलमें चन्दन, खस, कपूर, कुङ्कुम और अगुरु 
मिळावे । महामते ! इसी प्रकारका जल स्त्नानके लिये 
उत्तम होता है । मधुपर्कमें आँवला एवं कमल, धूपं 


अध्याय ९] 

अष्टगन्ध और दीपमें कपूर देना चाहिये । पीले रंगका 
यज्ञोपवीत, वस्त्रमें पीताम्बर, भूषणके स्थानपर सोना 
और गन्धके स्थानमें कुङ्कम तथा चन्दन देने चाहिये । 
फूलॉमें तुलसीकी मञ्जरी, अक्षतोंमें चावल और 
नैवेद्यमें नाना प्रकारके पक्कांत्र और षट्रस 
भोजन-पदार्थ उत्तम माने गये हैं। जलमें केवल 
गङ्गाजल और यमुनाजल। राजन्‌ ! भोजनोपरान्त 
आचमनके जलमें जायफल और कङ्कोल मिला दे। 
ताम्बूलमें. लौंग और इलायची मिला दे। दक्षिणाके 


स्थानपर सुवर्ण अर्पण करे। प्रदक्षिणाके प्रकरणमें 
घूमना और आरतीमें गौका घृत लेना योग्य हे 
महाराज ! प्रार्थनामें भगवान्‌ श्रीहरिकी प्रेमलक्षण- 
युक्त भक्ति करना और नमस्कारके स्थानपर अत्यन्त 
नग्न होकर साष्टाङ्ग दण्डवत्‌ प्रणाम करना चाहिये । 
तदनन्तर पूजकको चाहिये कि वह पवित्र होकर 
द्वादशाक्षर . मन्छसे शिखा बाँध ले और पूजाकी 
सभी सामग्रियाँ आगे रखकर भगवानके सामने 
बैठ जाय ॥ १-२४ ॥ 


इस प्रकार श्रीगर्मेसंहितामे श्रीविज्ञानखण्डके अन्तर्गत नारद-बहुलाश्व-संबादमें 'पूजा-विधिका 
चर्णन' नामक आठवाँ अध्याय पूण हुआ \ ८ 0 


नवाँ अध्याय 
पूजोपचार तथा पूजन-प्रकारका वर्णन 


्रीव्यासजी बोले--महाराज ! पूजन-सामम्री 
अर्पण करनेके सुन्दर मन्त्त वेदमें कहे गये हैं। मैं 
तुम्हारे लिये उनका वर्णन करता ' हूँ! ' एकाग्र-मन 
होकर सुनो ॥ १॥ 
(मन्लोंका उच्चारण करते हुए पूजा करनी चाहिये । 
मन्त्र अर्थसहित निम्नलिखित हैं ।) 
आवाहन गोलोकध्ामाधिपते रमापते 
| गोविन्द दामोदर दीनवत्सल । 
राधापते माधव . सात्वता पते 
____ सिंहासनेऽस्मिन्‌ मम सम्मुखो भव ॥ 
गोविन्द्‌ | आप गोलोकधामके स्वामी हैं । दीर्नोपर 
दया करना आपका स्वभाव है । दामोदर ! आप लक्ष्मी 
एवं राधिकाजीके प्राणनाथ हैं । यादवोंके अधीश्वर हैं । 
माधव ! इस सिंहासनपर मेरे सामने आप विराजमान 
होइये ॥ २॥ 
आसन - श्रीपद्रागस्फुरदूर्व्वपृष्ठ 
महार्हवैङूर्यखचित्पदाब्जम्‌ 
बैकुण्ठ वैकुण्ठपते गृहाण 
पीतं तडिद्धाटककुम्मखण्डम्‌॥ 
बैकुण्ठपते ! इस आसनके ऊपरकी पीठपर नीलम 
चमक रहा है। पायोंमें वैदूर्यमणि (पुखराज) जड़ी 


गयी है। यह बिजलीके समान चमकती हुई सुवर्णकी 
कलशियोंसे युक्त है। कृपया आप इसे ग्रहण 
कीजिये ॥ ३ ॥ 


'पाद--परं स्थितं निर्मलरोक्मपात्रे 
समाहतं ` ` बिन्दुसरोवराद्धि । 
योगेश देवेश जगज्ञिवास 


गृहाण पाद्य प्रणमामि पादौ ॥ 
देवेश ! स्वच्छ सुवर्णके पात्रमें बिन्दुसरोवरसे 
लाकर उत्तम जल रखा गया है। योगेश ! आप 
जगत्के अधिष्ठाता हैं। मैं आपके चरणोंको प्रणाम 
करता हूँ। आप इस पाद्यको स्वीकार करें ॥ ४ ॥ 
अध्य---जलजचम्पकपुष्पसमन्वितं | 


विमलमर्घ्यमनर्घदरस्थितम्‌ i 
्तिगृहाण रमारमण प्रभो 

यदुपते यदुनाथ यदूत्तम ॥ 

रमा-रमण प्रभो! यदुपते! यदुनाथ ! 


यदूत्तम ! कमल तथा चम्पाके पुष्पोंसे समन्वित 
तथा शङ्खमें भरे हुए इस निर्मल उत्तम अर्घ्यको 
ग्रहण करें॥ ५॥ 

'स्लान---काइमीरपाटीरविमिश्रितेन 


सुपल्लिकोशीरवता जलेन । 

सान कुरु त्वं यदुनाथ देव 
गोविन्द गोपालक तीर्थपाद ॥ 
गोविन्द ! आप यादवोँके स्वामी तथा गौओंकी 
रक्षा करनेवाले हैं। आपके चरण तीर्थस्वरूप हैं। 
भगवन्‌ ! केसर, चन्दन, चमेली और खससे सुवासित 
यह जळ है । आप इससे खान कीजिये॥ ६ | 
सघुपरक- -मध्याह्चण्डार्कभवश्रमापहँ 
सिताडुसम्पर्कमनोहरं 


गृहाण किष्णो | 
संदुश्य पीताम्बर सात्वतां पते ॥ 
यदुपते ! आप पीताम्बर धारण करनेवाले हैं। 
आपके लिये मधुपर्क तैयार है । यह मध्याहके प्रचण्ड 
मार्तण्डके उत्तापजनित श्रमको दूर करनेवाला है। 
मिश्रीके मिल जानेसे यह अत्यन्त मनोहर हो गया है । 
भगवन्‌ ! आप इसकी ओर दृष्टि डालकर इसे स्वीकार 
करनेकी कृपा करें ॥७॥ 
उस्क--विभो सर्वतः प्रस्फुरत्‌ ग्रोज्ज्वले च 
स्फुरद्रहिमिशून्ये परं दुर्लभं च। 
स्वतो निर्मितं पदाकिञ्जल्कवर्ण 
गृहाणाम्बरं देव पीताम्बराख्यम्‌॥ 
प्रभो ! “पीताम्बरः नामक वस्त्र प्रस्तुत है । इसकी 
प्रभा अत्यन्त उज्ज्वल है, इसकी किरणें सब ओर 
छिटक रही हैं । परम दुर्लभ यह वस्त्र अपने-आप बना 
हुआ है । कमलके केसर-जैसा इसका रंग है । कृपया 
आप इसे ग्रहण करें ॥ ८ ॥ 
यज्ञोपदीत--सुवर्णाभमापीतवर्ण - सुमन्त्रः 
परं भ्रोक्षित. वेद्विन्निर्मितं च। 
शुभं पञ्चकार्येषु नैमित्तिकेषु 
प्रभो यज्ञ यज्ञोपवीतं गृहाण॥ 
भगवन्‌! सुवर्णके समान चमचमाता हुआ हलके 
पीले वर्णका यह यज्ञोपवीत है। उत्तम मन्लोद्वारा 
भलीभाँति इसका प्रोक्षण हुआ है । वेदज्ञ ब्राह्मणोंने 
इसकी रचना की है। पाँच नैमित्तिक कर्मोमें इसका 
उपयोग कल्याणदायक होता है। प्रभो ! आप इसे 
अहण कीजिये ॥ ९ ॥ 
आभूषण--कनकरल्रमयं . . ..मयनिर्मितं 
मद्नरुक्रदनं सदनं रूचाम्‌। 


परम्‌। 


[श्रीविज्ञानखण्ड 

उषसि पूषसुवर्णविभूषणं 
सकललोकविभूषण  गृह्मताम्‌॥ 
अखिललोकविभूषण ! सोने एवं रलोंसे बना 
हुआ यह सुवर्णमय भूषण उपस्थित है। यह मयके 
हाथकी कारीगरी है। कामदेवकी कान्तिको फीका 
करनेवाला यह प्रभाका भंडार है। भगवन्‌ ! प्रातः- 
कालीन सूर्यके समान चमचमाता यह भूषण आप 
स्वीकार कीजिये ॥ १० ॥ 
गरघ--संध्येन्दुशो म॑ बहुमङ्गले . श्री- 
'कारमीरपाठीरकपड्डयुक्तम्‌ i 
स्वमण्डनं पान्धचय गृहाण 
समस्तभूमण्डल्भारहारिन्‌ . ॥ 
सायंकालके चन्द्रमाके समान शोभायमान, अनेकं 
मङ्गलोंको देनेवाला, केसर एवं कपूरसे युक्त यह गन्ध- 
राशि आपका अलंकार है । सम्पूर्ण लोकोंके भारको दूर 
करनेवाले भगवन्‌ ! आप इसे ग्रहण कीजिये ॥ ११॥ 
अक्षत---ब्रह्मावर्ते ब्रह्मणा पूर्वमुप्तान्‌ 
ब्राह्मैस्तोयैः सिञ्जितान्‌ विष्णुना च । 
_स्द्रेणाराद्‌ . रक्षितान्‌ ` राक्षसेभ्यः 
साक्षाद्‌ भूमन्नक्षतांस्त्वं गृहाण ॥ 
पहले ब्रह्माने ब्रह्मावर्त देशमें जिन्हें बोया 
था, भगवान्‌ विष्णुने वेदमय जलसे जिनका सेचन 
किया तथा शंकरजीने समीप आकर राक्षसोंसे जिनकी 
रक्षा की, भगवन्‌ ! उन अक्षतोंको स्वयं आप ग्रहण 
कीजिये ॥ १२॥ 
'पुष्ण---मन्दारसंतानकपारिजात- 
कल्पद्दुमश्रीहरिचन्दनानाम्‌ 1 
गृहाण पुष्पाणि 
मिश्राणि ` साक्षान्नबमञरीभिः ॥ 
` भगवन्‌ ! मन्दार, संतानक, पारिजात, कल्पवृक्ष 
और हरिचन्दनके ये पुष्प उपस्थित हैं । नूतन मञ्जरियोंके 
साथ तुलसीपत्रोंका भी इनमें सम्मिश्रण हुआ है, आप 
इन्हें महण करें॥ १३॥ 


मनुष्यदेवासुरसौ ख्यदं ॥ | च्या 


द्वारकाधीश ! जो लौंग एवं मलयागिरिके चूर्णसे 
मिश्रित है, देवता, दानव एवं मनुष्योंको आनन्दित 
करनेकी जिसमें शक्ति है तथा जो तत्काल महलोंको 
सुगन्धित बनानेवाला है, ऐसे धूपको आप ग्रहण 
कीजिये ॥ १४॥ 


दोप--तमोहारिण ज्ञानमूर्तिं मनोज्ञं 
लसदवर्तिकर्पूरपूरं गवाज्यम्‌ 1 
जगन्नाथ देव प्रभो विश्वदीप 


स्फुरज्ज्योतिंषं दीपमुख्यं गृहाण ॥ 


प्रभो ! आप जगत्के स्वामी एवं विश्वको प्रकाशित 5 


करनेवाले हैं । अन्धकारका नाश करनेवाला ज्ञानस्वरूप 
यह प्रधान दीप आपके लिये तैयार है, जो बत्तियोंसे 
सजाया हुआ अत्यन्त मनोहर जान पड़ता है। यह 
गायके घीसे पूर्ण है । साथ ही इसमें कपूर भी छोड़ा 
गया है । भगवन्‌ ! इस प्रकार चमचमाती हुई लौवाले 
इस दीपको स्वीकार करें ॥ १५॥ 
रसै रसाढ्यं च यशोमतीकृतम्‌। 
गुहाण नैवेद्यमिदे सुरोचकं 

गव्यामृतं सुन्दर नन्दनन्दन ॥ 

` नन्दनन्दन ! षड्रससे युक्त एवं वेदोक्त विधिसे 
तैयार किया हुआ नैवेद्य आपके लिये उपस्थित है । यह 
रसोंसे भरपूर है और यशोदाजीने इसे बनाया है। 
स्वादिष्ट होनेके साथ गोघृतके प्रयोगसे यह अमृतमय 


गृहाण . भक्तवत्सल ॥ 
भक्तवत्सल ! गङ्गोत्ततीकी धारासे यत्नपूर्वक 
प्राप्त किया हुआ यह अमृतमय जल है, जो 
हिमालयके टुकड़ेकी भाँति शीतल है । यह सुवर्ण- 
के पात्रमें रखा गया है और इससे अति निर्मल 
आभा निकल रही है । राधावर ! आप इसे स्वीकार 
कीजिये ॥ १७॥ 
आउचमन--राधापते श्रीविरजापते 
श्रियःपते सर्वपते 


प्रभो 
च भूपते । 


४०९ 


- गृहाणाचमनं ` दयानिधे ॥ 
भगवती विरजाके स्वामी हँ 
सर्वेश्वर ! आप लक्ष्मीजीके प्राणनाथ एवं भूमण्डलके 
अधीश्वर हैं। दयानिधे | कट्कोल, जायफल और 
पुष्पॉसे सुवासित यह उत्तम आचमनीय प्रस्तुत है। . 
प्रभो ! इसे ग्रहण कीजिये ॥ १८ ॥ 


राधापते ! आप 


गृहाण 
रमेश ! जायफल, इलायची, लौंग, नागकेसर, 
सुपारी, मोतीकी भस्म और खैरके सारसे युक्त यह 
ताम्बूल स्वीकार कीजिये ॥ १९ ॥ 
'दक्षिणा---नाकपालवसुपालमौलिभि- 
बन्दिताङ्घ्रियुगल प्रभो ` हरे। 
दक्षिणां परिगृहाण माधव 
लोकदक्षवर दक्षिणापते ॥ 
प्रभो !नाकपाल और वसुपालोंके मुकुटोंसे आपके 
युगल चरण-कमलकी पूजा हुई है । आप दक्षिणाके 
पति हैं। प्राणियोंको धन प्रदान करनेमें आप बड़े 
कुशल हैं। भगवन्‌! आप यह दक्षिणा ग्रहण 
करें ॥ २० ॥ 


पुण्यकीर्तिविशदीकृतावने , 
आर्तिहन्‌ ! श्रेष्ठ प्रकाशसे युक्त दीप्तिमयी यह 
मङ्गलमय आरती है । गायके घीसे भीगी हुई चौदह 
बत्तियाँ इसमें लगी हैं । अपनी पवित्र कीर्तिका विस्तार 
करनेवाले भगवन्‌ ! आप इसे ग्रहण कीजिये ॥ २१ ॥ 


सहस््रपादाक्षिशिरोरुआाहये आर 
सहस्ननाप्ते पुरुषाय .शाश्चते 
सहस्त्रकोटीयुगधारिणे नम: ॥ 


जो अनन्त हैं, जिनके हजारों विग्रह हैं, जिनके 
चरण, जंघा, बाहु, ऊरु, मस्तक एवं नेत्रोंकी संख्या भी 

हजारोंकी है, जो नित्य हैं, जिनके हजारों नाम हैं तथा 
जो करोड़ों युगोंको धारण करनेवाले हैं, उन परम पुरुष 
भगवानके लिये मेरा नमस्कार है ॥ २२ ॥ 
'प्रदथ्तिणा---समस्ततीर्थयज्ञदानपूर्तकाठिजे फलम्‌। 
रूभेत्‌परस्य शाश्वत करोति यःप्रदक्षिणाम्‌॥ 
जो मनुष्य परम प्रभु भगवानकी प्रदक्षिणा करता है, 
उसके लिये सम्पूर्ण तीर्थ, यज्ञ, दान तथा पूर्त (कुँआ, 
बावली, पोखरा आदि खुदवाने, बगीचा लगवाने 
आदिसे उत्पन्न हुआ) फल सुलभ हो जाता है ॥ २३ ॥ 
जरार्शना- हरे मत्समः पातकी नास्ति भूमौ 
तथा त्वत्समो नास्ति पापापहारी । 
इति त्वं च मत्वा जगन्नाथ देव 
यथेच्छा भवेत्ते तथा माँ कुरु त्वम्‌॥ 
भगवन्‌ ! जगतमें मेरे समान कोई पापी नहीं है और 
आपके समान कोई पापका हरण करनेवाला भी नहीं 
है। प्रभो ! यह समझकर, हे जगन्नाथ ! फिर आपको 
जो उचित जान पड़े, वैसा ही मेरे साथ कीजिये ॥ २४ ॥ 
स्तुति संज्ञानमात्रं सदसत्परं मह- 
च्छञ्चत्रशान्तं विभवं समं महत्‌ । 
त्वां ब्रह्म वन्दे हि सुदुर्गमं परं 
सदा स्वधाम्ना परिभूतकैतवम्‌॥ 
जो चेतनास्वरूप हैं, सत्‌ एवं असत्से परे हैं, जो 
नित्य हैं, जिनका विराट्रूप है, जो शान्तमूर्ति हैं, 
ऐश्वर्यस्वरूप हैं, सर्वत्र सम हैं, जिन्हें पाना अत्यन्त 
कठिन है तथा जिन्होंने अपने तेजसे मायाको सदा 
तिरस्कृत कर रखा है, उन आप परम ब्रह्मकी मैं वन्दना 
करता हूँ॥ २५॥ 
महामते ! इस प्रकार इन मन्लोंद्वारा देवेश्वर 
भगवानकी पूजा करे। फिर शविष्णुको प्रणाम 
करके यल्रपूर्वक उनके सर्वाङ्गका पूजन करना चाहिये | 
फिर 
ॐ नमो नारायणाय पुरुषाय महात्मने । 
विशुद्धसत्वधीस्थाय महाहंसाय धीमहि ॥ 
; (२७) 
--इस मन्त्रका उच्चारण करके प्राणायाम करे । 
तदनन्तर भगवान्‌ विष्णु, मधुसूदन, वामन, त्रिविक्रम, 
श्रीधर, हृषीकेश, पद्मनाभ, दामोदर, संकर्षण, 
वासुदेव, प्रद्युम्न, अनिरुद्ध, अधोक्षज और भगवान्‌. 

पुरुषोत्तम श्रीकृष्णके लिये मेरा नमस्कार है। (यों 
नमस्कार करना चाहिये ।) 

इसी प्रकार पैर, गुल्फ, जानु, ऊरु, कटि, उदर, 
पीठ, भुजा, कंधे, कान, नाक, अधर, नेत्र और 
भगवानके सिरमें मैं अलग-अलग पूजा करता हूँ--- 
यों कहकर सर्वाङ्ग-पूजा करनी चाहिये । 

फिर सखी, सखा, शङ्घ, चक्र, गदा, पद्य, असि, 
धनुष, बाण, हल, मुसल, कौस्तुभमणि, वनमाला, 
श्रीवत्स, पीताम्बर, नीलाम्बर, वेशी, बेंत आदि तथा 
तालध्वज एवं गरुडध्वजसे युक्त रथ, दारुक और 
सुमति सारथि, गरुड, कुमुद, नन्द, सुनन्द, चण्ड, 
महाबल, कुमुदाक्ष आदि एवं विष्वक्सेन, शिव, ब्रह्मा, 
दुर्गा, गणेश, दिक्पाल, वरुण, नवग्रह और षोडश- 
मातृकाओका आवाहन करे। इनके नामके साथ 
उ#कार लगाकर चतुर्थ्यन्तका प्रयोग करके 'नमः' 
शब्द जोड़ दे। तत्पश्चात्‌ मन्लोद्वारा इन. सबका 
पूजन करे । 

ॐ नमो वासुदेवाय नमः संकर्षणाय च। 

घ्रह्म्नायानिरुद्धाय सात्वतां पतये नमः ॥ 

-उईस मन्त्रसे सौ बार आहुति देनी चाहिये । फिर 
भगवानकी प्रदक्षिणा करके महाभोग निवेदित करे | 
तत्पश्चात्‌ पृथ्वीपर साष्टाङ्ग दण्डवत्‌ प्रणाम करके यह 
मन्त्र पढ़े--' ध्येयं सदा' इत्यादि | (इसका भाव यह 
है--) जो निरन्तर ध्यान करने योग्य हैं, जिनके 
प्रभावसे अपमानित नहीं होना पड़ता, जो मनोरथको 
पूर्ण करनेवाले हैं, जो तीर्थोके आधार हैं, शिव एवं 
ब्रह्माजीने जिनका स्तवन किया है, जो शरण देनेमें 
कुशल हैं, भृत्योंका दुःख दूर करना जिनका स्वभाव है, - 
जो प्रणतजनोंका पालन करनेवाले तथा संसाररूपी 
समुद्र्के लिये जहाज हैं, भगवान्‌ पुरुषोत्तम ! 
आपके उन चरण-कमलोंको मैं प्रणाम करता 
हूँ॥ २६--३०॥ 

राजन्‌ ! इस प्रकार भक्त भगवानको प्रणाम करके 
भगवद्भक्तोके साथ विधिवत्‌ पुनः आरती “करे । उस 
समय विवेकी पुरुषको चाहिये कि घड़ी, घण्टा, वीणा, 
बाँसुरी, करताल और मृदङ्ग आदि बाजोंके साथ 
भगवानका कीर्तन करे। उस समय भगवदभक्तजन 

प्रेममें विह्लल हुए भगवानके सामने नाचते हैं, उनके देवतालोग प्रणाम किया करते हैं। महाराज ! वह 
जय-जयकारकी ध्वनि प्रकट करते रहते हैं। और वे श्रीहरिका भक्त भी मृत्युके अवसरपर स्वर्गमें पैर 
__ भगवानकी सुन्दर लीला-कथाका गान करने लगते रखकर भगवानके परमधाम गोलोकको, जो 
हैं। तदनन्तर प्रभुको पुनः नमस्कार करके सूर्यके योगियोके लिये भी दुर्लभ है, चला जाता है। यह 
समान उज्ज्वल मन्दिरमें महात्मा श्रीकृष्णचन्द्रको भगवान्‌ श्रीकृष्णचन्द्रकी सेवाका विधान है। मैंने 


भलीभाँति शयन कराये ॥ ३१---३४ ॥ 
राजन्‌ ! इस प्रकार जो दत्तचित होकर भगवान्‌ 
श्रीकृष्णकी सेवा करता है, उसे स्वर्गके रहनेवाले 


इसका वर्णन कर दिया । यह मनुष्योंको चारों पदार्थ 
देनेवाला है। अब तुम फिर क्या सुनना चाहते 
हो? ॥ ३५--३७॥ 


इस प्रकार श्रीगर्मसंहिताणे श्रोखिशनखण्डके अन्तर्गत नारद-बहुलाश्व-संवादणें 'पूजोपचार तथा 
'पूजन-प्रकारका दर्णन' नामक नबाँ अध्याय पूए हुआ ५२ 


दसवाँ अध्याय 
परमात्माका स्वरूप-निरूपण 


राजा उग्रसेननें कहा आप भगवान्‌ 
` श्रीकृष्णके स्वरूप हैं । आपने मेरे ऊपर बड़ी कृपा की | 
आपके श्रीमुखसे साक्षात्‌ भगवान्‌ श्रीकृष्णकी पूजा- 
पद्धति विस्तारपूर्वक मैंने सुन ली। इसमें मैं सफल- 
जीवन हो गया। अहो ! प्राणियोंमें बड़ी मूर्खता भरी 
हुई है। वे लोभ, मोह और मदके कारण मतवाले हो 
गये हैं । इसीसे उन्हें विराग उत्पन्न नहीं होता और न 
कभी चे भगवानका भजन ही करते हैं। भगवन्‌ | 
जगत्‌की यह मोहिका शक्ति बड़ी अद्भुत है। प्रभो ! 
यह मोह कैसे उत्पन्न हुआ और किस प्रकार इसकी 
निवृत्ति होगी, यह बतानेकी कृपा कीजिये ॥ १--३ ॥ 
श्रीव्यासजी ओले--जिस प्रकार जलमें कई 
चन्द्रमा दिखायी पड़ते हैं, जलके चञ्चल वेगसे वे 
दृष्टिगोचर होते हैं, किंतु वास्तवमें हैं कुछ नहीं, 
बिलकुल प्रतिबिम्ब मात्र हैं, ठीक वैसे ही परम प्रभुकी 
प्रतिबिम्बरूपा यह माया फैली हुई है । उसीके प्रभावसे 
“मेरा और मै' का भाव उत्पन्न हो जानेपर संसार कायम 
हो जाता है। माया, काल, अन्तःकरण और देहसे 
गुणोंकी उत्पत्ति होती है। मनुष्य इनके द्वारा विपरीत 
कर्म करता हुआ बन्धनमें पड़ जाता है । इन्द्रियोंका ही 
यह प्रभाव है कि दर्पणमें बालक, बालूमें जल और 
रस्सीमें साँपका भान होने लगता है। राजन्‌! यह 


जगत्‌ मोहमय है । इसमें रजोगुण और तमोगुण कूट- 
कूटकर भरे हैं। कभी-कभी सत्त्वगुणका भी प्रादुर्भाव 
होता है। यह मनका विलास है, विकारमात्र है और 
भ्रमरूप है। अलातचक्रके समान यह शीघ्रतापूर्वक 
परिवर्तित होता रहता है-- इस प्रकार जानो । 'मैंने यह 
कर दिया, यह करता हूँ और यह करूँगा; यह मेरा है, 
यह तेरा है; मैं सुखी हुँ, मैं दुःखमें पड़ गया; लोग 
मुझसे बिना कारण प्रेम करनेवाले हैं'--इस प्रकार 
मनुष्य कहता रहता है। मेरा तो यह मत है कि मनुष्य 
अहंकारके कारण सुध-बुध खो बैठा है ॥ ४--७॥ 
राजा उग्रसेनने पूछा ब्रह्मन्‌ ! कृपापूर्वक मुझ- 
से परमात्माके लक्षणोंका वर्णन कीजिये । साथ ही यह 
भी बताइये कि विद्वानोंने पूजा-पद्धतिमें भगवान्‌ 
श्रीकृष्णके लक्षण कितने प्रकारके बतलाये हैं ? ॥ ८ ॥ 
श्रीव्यासजी बोले--सनातन प्रभु जन्म और 
मरणसे रहित हैं । शोक और मोह उनके पास भी नहीं 
'फटकते । युवावस्था तथा बुढापा आदिका कोई भेद 
उनमें नहीं है । अहंकार-मद, दुःख-सुख, भय, रोग, 
क्षुधा, पिपासा, कामना, रति और मानसिक व्याधि 
इनके वे अविषय हैं। मुनीश्वरॉने जिस आत्माको 
पहचाना है, वह निरीह है, बिना देहका है, सर्वत्र 
उसकी गति है, बह अहंकारशुन्य है, शुद्धबल है, 

उसमें सभी गुण रहते हैं, वह स्वतः सबसे परे है, 
निष्कल एवं स्वयं मङ्गलरूप है और ज्ञानका साकार 
विग्रह है। वह आत्मा इस जगत्के सो जानेपर भी 
जागता रहता है । यह देहधारी मनुष्य उसे नहीं जानता 
किंतु वह सबको जानता रहता है । वही आद्यपुरुष है । 
वह सबको देखता है; किंतु यह प्राणी उसका 
साक्षात्कार नहीं कर पाता। उस स्वच्छ एवं मलसे 
रहित आत्माकी मैं उपासना करता हूँ॥ ९-११ ॥ 
जिस प्रकार घटसे आकाश, काष्ठसे अभि एवं 
धूलसे पवन व्याप्त नहीं होता तथा रंगोंसे स्वच्छ 
स्फटिकमणिमें किसी प्रकारकी विरूपता नहीं आती, 
ठीक बैसे ही यह सनातन पुरुष गुणोंके रहते हुए भी 
उनसे लिपायमान नहीं होता । वह 'सत' झान्दसे वाच्य 
परमात्मा लक्षणा, व्यञ्जना, वाकूचातुरी अर्थो, 
` पदस्फोटपरायण शब्दोँ तथा सर्वोत्तम गुणियोंके द्वारा 
भी ज्ञानका विषय नहीं होता; फिर लौकिक प्राणी तो 
उसे जान ही कैसे सकता है ? भूमण्डलपर उसे कितने 
लोग 'कर्ता', कितने 'कर्म', कितने 'काल', कितने 
“परम सुन्दरः तथा कितने 'विचार' कहते हैं। परंतु 
चेदान्तज्ञानी तो उसे 'ब्रह्म' ही कहते हैं । उस परञ्रह्मको 
कालसे उत्पन्न होनेवाले गुण स्पर्श नहीं करते । माया, 
इन्द्रिय, चित्त, मन, बुद्धि और महत्तत्व भी उसका 
अहण नहीं कर सकते, वेद वर्णन नहीं कर पाता तथा 
अम्िमें चिनगारीकी भाँति उसमें सभी प्राणी विलीन हो 
जातें हैं । वही परमात्मा सर्वोपरि विराजमान है । जिन्हे 
संत-जन हिरण्यगर्भ, . परमात्मतत्व और भगवान्‌ 
वासुदेव कहते हैं, उन्हीं श्रेष्ठतम देवके खरूपका 
विचार करके मोह छोड़कर आसक्तिरहित होकर 
विचरे॥ १२--१६॥ 
जिसः प्रकार एक ही चन्द्रमा अनेक जलपात्रोंमें 
अलग-अलग दीखता है तथा एक ही अग्नि अनन्त 
काष्ठोमें वर्तमान है, उसी प्रकार एक ही परम प्रभु 
भगवान्‌ अपने द्वारा बनाये हुए विभिन्न जीवोंके भीतर 
एवं बाहर विराज रहे हैं। जिस प्रकार सूर्योदय हो 
जानेपर रात्रिसम्बन्धी अन्धकार नष्ट हो जाता है और 
घरकी वस्तुएँ मनुष्योके दृष्टिगोचर होने लगती हैं, ठीक 
वैसे ही ज्ञानका प्रादुर्भाव होते ही आज्ञानरूपी अन्धकार 


भाग जाता है। फिर तो झारीरमें ही मनुष्यको ब्रह्मकी 
उपलब्धि हो जाती है। जैसे इन्द्रियोंकी प्रवृत्तियाँ 
अलग-अलग हैं, उनके भेदसे गुणोंके एक ही विषयमें 
नाना अर्थकी प्रतीति होती है, उसी प्रकार अनन्त परमं : 
प्रभु भगवानका तेजोमय स्वरूप एक ही है, जब कि 
मुनियोंके शाख अनेक हैं, जिनके कारण उसका भेद- 
पूर्वक वर्णन किया गया है.। जो पुरुषोत्तम भगवान्‌ 
श्रीकृष्णचन्द्र साक्षात्‌ श्रीहरि हैं, अपने भक्तोंपर कृपा 
करना जिनका स्वभाव बन गया है, जो कैवल्यनाथ हैं 
तथा जिन्होंने राजा नृगका उद्धार किया है, उन स्वयं 
पूर्णब्रह्म परमेश्वरको मैं प्रणाम करता हूँ ॥ १७--२०॥ 
श्रीनारदजी कहते हैं--इस प्रकार कहकर 
भगवान्‌ बेदव्यासजीने राजा उग्रसेनसे जानेके लिये 
स्वीकृति ली । तत्पश्चात्‌ सम्पूर्ण यादवोंके देखते-देखते 
वे वहीं अन्तर्धान हो गये । मैंने भगवान्‌ श्रीहरिके प्रति 
भक्ति बढ़ानेवाला यह 'विज्ञानखण्ड' तुम्हें कह 
सुनाया। इसका विस्तृत वर्णन किया गया है। इसे 
श्रोतागणोंको मोक्ष प्रदान करनेवाला कहा गया है। 
गर्गाचार्यने इसका वर्णन किया है। अतएव गर्ग- 
संहिता नामसे इस ग्रन्यकी प्रसिद्धि हुई है । यह संहिता 
सम्पूर्ण दोषोंको हरनेवाली, परम पवित्र तथा चारों 
प्रकारके मनोरथोंको देनेवाली है। (अबतक) 
गोलोक, वृन्दावन, गिरिराज, माधुर्य, मथुरा, द्वारका, 
विश्वजित्‌, बलभद्र तथा विज्ञान--इन नौ खण्डोंमें 
इसका वर्णन हुआ है । महाराज ! जिस प्रकर नौ उत्तम 
रसोंसे भगवान्‌ श्रीकृष्णचन्द्रका श्रीविग्रह विभूषित है 
तथा भारत आदि नौ वर्षांसे पृथ्वी अत्यन्त सुशोभित 
है, ठीक वैसे ही इन नौ खण्डोंद्वारा मुनिप्रणीत यह 
'गर्ग-संहिता' निरन्तर शोभा पा रही है। जिस प्रकार 
भगवान्‌ श्रीकृष्णकी अँगुलियोंमें तपाये हुए सुवर्णकी . 
मुद्रिका नौ रलोंसे अलंकृत है, वैसे ही चतुर्वर्गफलको 
देनेवालीके रूपमें यह गर्ग-संहिता सर्ग और विसर्ग 
आदि नौ अङ्गाँसे सुशोभित है । महाराज ! जो पुरुष 
भक्तिपूर्वक निरन्तर मुनिप्रणीत गर्ग-संहिंताका श्रवण 
करते हैं, उन्हें संसारमें प्रचुर सुख मिलता. है 
अन्तमें वे गोलोकघामको चले जाते हैं। यदि वन्ध्या 
त्री भी अनेक पुत्रॉंकी उत्कट लालसासे युक्त हो 


अध्याय १०] 

पीताम्बरधर भगवान्‌ श्रीकृष्णकी वन्दना करके इस 
संहिताका श्रवण करे तो वह शीघ्र ही अपने घरके 
आँगनमें बहुत-से बालकोंको घुमाती हुई निरन्तर उनके 
साथ-साथ घूमने लगती है । इस कथाको सुनकर रोगी 
मनुष्य रोगोंसे, भयभीत पुरुष भयसे तथा बन्थनप्राप्त 
पुरुष बन्धनसे मुक्त हो जाता है। निर्धनको विपुल 
सम्पत्ति मिल जाती है ओर मूर्ख तुरंत ही पण्डित हो 
सकता है। जो धनाढ्य राजा कार्तिकके महीनेमें 
मुनिप्रणीत 'गर्ग-संहिता' का श्रवण करता है, निस्संदेह 
वह चक्रवर्ती राजा हो जायगा और बड़े-बड़े राजालोग 
उसकी चरणपादुकाको उठाकर रखेंगे। वह मनकी 
चालके समान तेज चलनेवाले सिन्धुदेशवासी घोड़ों 
और विन्ध्यगिरिपर उत्पन्न होनेवाले विशांल हाथियोंसे 
सम्पन्न होगा । वैतालिक आदि उसका यझोगान करेंगे 
और वारवधूजन उसकी सेवा करेंगी । जिसके सोनेके 
सींग हों, ताँबेकी पीठ हो, चाँदीके खुर हाँ ओर जिसे 
आभूषणोंसे सजाया गया हो--जो प्रत्येक खण्डको 
सुननेके बाद ऐसी दो गौओंका दान करता है, उसके 
सभी मनोरथ पूर्ण हो जाते हैं। जनकजी ! वही यदि 
निष्कामभावसे समूची 'गर्ग-संहिता' का श्रवण करता 
है तो भक्तवत्सल भगवान्‌ श्रीकृष्ण उसके हृदय- 
कमलपर सदा निवास करने लगते हैं ॥ २१--३३॥ 
श्रीगर्गजी बोळे--ब्रह्मन्‌ ! इस प्रकार कहकर 
दिव्यदर्शी भगवान्‌ नारद मुनि राजा बहुलाश्वसे 
अनुमति लेकर सबके देखते-देखते आकाशमें चले 
गये । तब महाराज बहुलाश्वने भगवान्‌ श्रीहरिकी इस 
संहिताको सुनकर श्रीकृष्णचन्द्रमें मन लगाये हुए 
अपनेको भलीभाँति कृतकृत्य समझ लिया। ब्रह्मन्‌ ! 


तुम्हारे प्रश्न करनेपर मैंने यह संहिता कही है । किन्हींके 
द्वारा सुनने अथवा पाठ करानेसे भी यह करोड़ यज्ञोंका 
फल देनेवाली होती है ॥ ३४--३६ ॥ 

` श्रीशौनकजीने कहा--मुनिवर ! आपका सङ्ग 
मिल जानेपर मैं धन्य एवं कृतार्थ हो गया। साथ 
ही भगवान्‌ श्रीकृष्णमें प्रेम बढ़ानेवाली यह उत्तम 
भक्ति भी मुझे प्राप्त हो गयी। जो मुनियोंके विशाल 
हृदयरूपी मानसरोवरमें विचरनेवाले राजहंस हैं, 
सम्पूर्ण आनन्दोंसे पूर्ण मधुर नाद करनेवाली जिनकी 
बाँसुरी है, जिनकी कला संसारमें फैली हुई है, 
जिन्होंने शूरसेनके वंशमें अवतार धारण किया है तथा 
संत पुरुषोंने जिनकी प्रशंसा गायी है, वे अपने 
बाहुबलसे कंसका वध करनेवाले भगवान्‌ श्रीकृष्ण 
तुम्हारी रक्षा करें। इस प्रकार मुनिवर गर्गाचार्यने 
सम्पूर्ण मुनियोंको आशीर्वाद दिया। साथ ही उनसे 
आज्ञा माँगी और प्रसन्नमन हो, जानेके लिये तैयार 
हो गये। फिर सर्ग-विसर्ग आदि नौ अङ्गोंसे युक्त 
'गर्ग-संहिता'का, जो स्वर्ग प्रदान करनेवाली तथा चारों 
पदार्थोंको देनेमें कुशल है, प्रतिपादन करके गर्गजी 
गर्गाचलपर चले गये । मैं भगवान्‌ श्रीराधापतिके उन 
युगल चरण-कमलोंको अपने हृदयमें स्थापित करता 
हूँ, जो शरद्‌ ऋतुके विकसित कमलोंकी शोभा धारण 
करनेके कारण उनके अत्यन्त द्वेषपात्र हो रहे हैं, 
मुनिरूपी भ्रमर जिनका निरन्तर सेवन करते हैं, जो 
वज्र और कमलके चिह्यासे आवृत हैं, जिनपर सोनेके 
नूपुर चमक रहे हैं, जिन्होंने भक्तोके तापका सदा 
ही निवारण किया है तथा जिनकी दिव्य ज्योति छिटक 
रही है॥ ३७--४० ॥ 


इस प्रकार श्रीगर्गसंहिताशें श्रोविज्ञानखण्डके अन्तर्गत नाएद-बहुलाश्च-संवादमे 'परमात्माका स्वरूप- 
निरूपण नामक दसवॉ अध्याय पूण हुआ ५ १० ५ 


IO 


॥ श्रीमदगर्गसंहिता, विज्ञानखण्ड सम्पूर्ण ॥ 
श्रीगर्गसंहिताके नौ खण्ड पूरे हो गये । 'अश्वमेध' का प्रसद्ध शेष रह गया, उसे सुनानेके ल्यि महर्षि 
न पुनः कथाका आरम्भ करेंगे और अश्वमेधखण्ड सुनायेंगे । तब गर्ग-संहिता पूर्ण होगी ।] 

श्रीहरि 
ॐ दामोदर हषीकेश वासुदेव नमोऽस्तु ते 


श्रीगर्ग-संहिता 


(अश्वमेधखण्ड) ` 


पहला अध्याय 
अश्वमेध-कथाका उपक्रम; गर्ग-वञ्रनाभ-संवाद 


नारायणं . नमस्कृत्य नरं चैव नरोत्तमम्‌ 

देवीं सरस्वती व्यासं ततो जयमुदीरयेत्‌ ॥ १ ॥ 

नमः श्रीकृष्णचन्द्राय नमः संकर्षणाय च । 

नमः ग्रह्मु्नदेवायानिरुद्धाय नमो नमः ॥ २॥ 

सर्वव्यापी भगवान्‌ नारायण, नरश्रेष्ठ नर, उनकी 
लीलाकथाको भाषामें अभिव्यक्त करनेवाली वाग्देवता 
सरस्वती तथा भगवदीय लीलाओंका विस्तारसे वर्णन 
करनेवाले मुनिवर वेदव्यासको प्रणाम करके जय 
(इतिहास-पुराण आदि) का उच्चारण करे । भगवान्‌ 
श्रीकृष्णचन्द्रको नमस्कार, संकर्षणको भी नमस्कार, 
्रयु्नदेवको नमस्कार तथा अनिरुद्धको भी नमस्कार 
है॥ १-२॥ , 

श्रीगर्गजी कहते हैं-एक समयकी बात है, 
ऋषियोंकी सभामें रोमहर्षण सूतके पुत्र उम्रश्रवाजी 
पधारे। उन्हें आया हुआ देख शौनकजीने उन्हें प्रणाम 
किया और (कुशळ-प्रश्नके अनन्तर) अभिवादन- 
पूर्वक इस प्रकार कहा ॥ १॥ 

शौनक बोले-महामते ! आपके मुखसे मैने 
सम्पूर्ण शास्त्र, पुराण तथा श्रीहरिके नाना प्रकारके 
निर्मल लीलाचरित्र सुने । पूर्वकालमें गर्गाचार्यजीने 
मेरे सामने गर्ग-संहिता सुनायी थी, जिसमें श्रीराधा 
और माधवकी महिमाका अनेक प्रकारसे और 
अधिकाधिक वर्णन हुआ है । सूतनन्दन ! आज मै 
पुनः आपसे सब दुःखोंको हर लेनेवाली श्रीकृष्णकी 
कथा सुनना चाहता हूँ। आप सोच-विचारकर वह 
कथा मुझसे कहिये ॥२--४॥ - | 


श्रीगर्गजी कहते हैं- शौनकजीके साथ अठासी 
हजार ऋषियोंने भी जब यही जिज्ञासा व्यक्त की, तब 
रोमहर्षणकुमार सूतने भगवान्‌ श्रीकृष्णके चरणार- 
विन्दाँका स्मरण करके इस प्रकार कहा ॥ ५॥ _ 

सौति बोले--अहो शौनकजी ! आप धन्य हैं, 
जिनकी बुद्धि इस प्रकार श्रीकृष्णचन्द्रके युगल- 
चरणारविन्दोका मकरन्दपान करनेके लिये लालायित 
है। वैष्णवजनोंका समागम प्राप्त हो, इसे देवतालोग 
श्रेष्ठ बताते हैं; क्योंकि वैष्णवोंके सङ्गसे भगवान्‌ 
श्रीकृष्णकी वह कथा सुननेको मिलती है, जो समस्त 
पापॉका विनाश करनेवाली है । श्रीकुष्णचन्द्रका चरित्र 
समस्त कल्मषोंका निवारण करनेवाला है। उसको 
थोड़ा-थोड़ा ब्रह्माजी जानते हैं और थोड़ा-हीं-थोड़ा 
भगवान्‌ उमावल्लभ शिव । मेरे-जैसा कोई मच्छर उसे 
क्या जान सकेगा ? भगवान्‌ वासुदेवकी लीला-कथा 
एक समुद्र है, जिसमें डूबकर मोहित ब्रह्मा आदि देवता 
भी कुछ कह नहीं सकेंगे। (फिर मुझ-जैसा मनुष्य क्या 
कह सकता है ?) यादवराज भूपालशिरोमणि उग्रसेन- 
के यज्ञप्रवर अश्वमेधका अनुष्ठान देखकर लौटे हुए 
गर्गाचार्यने एक दिन अपने मनका उद्वार इस प्रकार 
प्रकट किया--'यादवेश्वर ! राजा उग्रसेन धन्य हैं 
जिन्होंने भगवान्‌ श्रीकृष्णकी आज्ञासे द्वारकापुरीमें 
क्रतुश्रेष्ठ अश्वमेधका सम्पादन किया। उसं 
देखकर मुझे बड़ा आश्चर्य -हुआ है। मैंने अपनी 
संहितामें परिपूर्णतम भगवान्‌ श्रीकृष्णकी प्रत्यक्ष 
देखी-सुनी लीला-कथाओंका ठीक बैसा ही वर्णन 


अध्याय १] 


क२७७७३७-७३२३२३-७३७२, 

किया है । उस संहितामें मैने अश्वमेध यज्ञकी कथाका 
उल्लेख नहीं किया है, अतः अब पुनः उस अश्वमेधकी 
ही कथा कहुँगा । कलियुगमें उस कथाके श्रंवणमात्रसे 
भगवान्‌ श्रीकृष्ण मनुष्योंको शीघ्र ही भोग तथा मोक्ष 
प्रदान करते हैं' ॥ ६---१४ ॥ 
शौनक ! ऐसा कहकर श्रीगर्गमुनिने श्रीकृष्णभक्ति- 
से प्रेरित हो उग्रसेनके अश्वमेध यज्ञकी कथा कही। 
'अश्वमेधचरित्र' का उन्होंने एक सुन्दर नाम रख 
दिया---'सुमेरु ।' मुने ! ऐसा करके भगवान्‌ गर्गाचार्य 
कृतकृत्य हो गये। यादवकुलके परम गुरु तथा 
बुद्धिमानोंमें श्रेष्ठ श्रीगर्गमुनिने आठ दिनोंतक अश्वमेध 
यज्ञकी कथा कही; फिर वे नरेश्वर वज़से मिलनेके 
लिये. श्रीहरिकी मथुरापुरीमें आये। ज्ञानिशिरोमणि 
गर्गमुनिको वहाँ आकाशसे उतरा देख वज्जनाभने 
द्विजोंके साथ उठकर उन्हें नमस्कार किया । बैठनेके 
लिये सोनेका सिंहासन देकर उन्होंने गुरुजीके दोनों 
चरण-कमल पखारे और फूल-मालाओंसे मुनिका 
पूजन करके उन्हें मिष्टान्न निवेदन किया। सोलह 
` वर्षकी अवस्था और सुपुष्ट शरीरवाले विशालबाहु 
श्यामसुन्दर कमलनयन वज्रनाभने गुरुके चरणोदकको 
लेकर सिरपर रखा और दोनों हाथ जोड़कर उनसे इस 
प्रकार कहा। वज्रनाभ सौ सिंहोंके समान उद्धट 
शक्तिशाली थे॥ १५---२१ ॥ ` | 
वज्ननाभने कहा--ब्रह्मन्‌! आपको नमस्कार 
है । आपका स्वागत है । हम आपकी क्या सेवा करें ? 
मैं आपको भगवत्स्वरूप मानता हँ । आप ब्रह्मर्षियोंमें 
परम श्रेष्ठ हैं । गुरु ब्रह्मा हैं, गुरु रुद्र हैं, गुरु ही बृहस्पति 
हैं तथा गुरुदेव साक्षात्‌ नारायण हैं; उन श्रीगुरुको 
नमस्कार है । मुनिश्रेष्ठ ! मनुष्योकि लिये आपका दर्शन 
दुर्लभ है। देव ! विशेषतः हम जैसे विषयासक्त 
चित्तवाले लोगेकि लिये तो वह अत्यन्त दुर्लभ है। 
गर्गाचार्य ! मेरे कुलके आचार्य ! तेजस्विन्‌ ! 
योगभास्कर ! आपके दर्शनमात्रसे हम कुटुम्बसहित 
पवित्र हो गये ॥ २२-२५ ॥ 
'यदुकुलतिलक राजा वञ्रनाभका वचन सुनकर 
मुनीनद्रवर्य महान्‌ महात्माने श्रीहरिके चरणारविन्द- 
का चिन्तन करते हुए तत्काल नुपेश्वर वज्रनाभसे 


प्रसन्नतापूर्वक कहा-- “युवराज ! महाराज ! यदु- 
बंराङिरोमणे ! तुमने सब सत्कर्म ही किया है; पृथ्वी- 
पर रहनेवाले सब लोगोंका पालन किया है । वत्स ! 


` तुमने भूतलपर धर्मको स्थापित किया है । विष्णुरात 


(दिल्लीपति परीक्षित) तुम्हारे मित्र होंगे तथा अन्य 
नरेश भी तुम्हारे वशमेँ रहँगे । नुपश्रेष्ठ ! तुम धन्य हो, 
तुम्हारी मथुरापुरी धन्य है, तुम्हारी सारी प्रजाएँ 
धन्य हैं तथा तुम्हारी व्रजभूमि धन्य है । तुम श्रीकृष्ण, 
बलराम, प्रद्युज्न तथा अनिरुद्धका भजन करते हुए 
उत्तम भोग भोगो। नरेश्वर | निश्शङ्क होकर राज्य 


-करो' ॥ २६---३० ॥ 


उग्रश्रवा सूत कहते हैं--गर्गजीकी यह बात 
सुनकर नृपश्रेष्ठ राजा वज्जनाभ श्रीकृष्ण, संकर्षण, 
पितामह अद्युम्न तथा पिता अनिरुद्धका विरहावस्थामें 
स्मरण करके गद्दकण्ठ हो गये। उनका मुख 
आँसुओंकी धारासे परिपूर्ण हो गया । गर्गने देखा, राजा 
वञ्रनाभ दुःखी हो नीचेकी ओर मुख किये भूमिपर 
खड़े हैं। यह देख उन्हें बड़ा आश्चर्य हुआ और वे 
उनका दुःख शान्त करते हुए-से बोले ॥ ३१-३२३॥ 

गर्गने पूछा- राजेन्द्र ! क्यों रो रहे हो ? मेरे रहते 
तुम्हें क्या भय है ? तुम अपने दुःखका समस्त कारण 
मेरे सामने कहो ॥ ३३३ ॥ 

उनकी यह बात सुनकर भी राजा दुःखमग्न होनेके 
कारण कुछ बोल न सके । जब गुरुने पुनः पूछा तो वे 
गद्दवाणीमें इस प्रकार बोले ॥ ३४३ ॥ 

राजाने कहा--देव ! श्रीकृष्ण-संकर्षण आदि 
समस्त यादव मुझे यहाँ छोड़ परलोकमें चले गये, यह 
सोचकर ही मैं दुःखी हो गया। ब्रह्मन्‌! स्वामी, 
अमात्य, मित्र, राष्ट्र (जनपद), कोष, दुर्ग और 
सेना--राजाके ये सातो अङ्ग मुझ एकाकीके लिये 
प्रीतिकारक नहीं होते हैं। मैने भगवान्‌ श्रीकृष्णका 
चरित्र न तो देखा है और न किसीसे सुना ही है; आप 
वह चरित्र मुझसे कहिये। मैंने अपनी आँखोंसे तो 
केवल यादवोंका संहार ही देखा है, अतः मेरा दुःख दूर 
नहीं हो रहा है । चतुर्व्यूह-रूपधारी श्रीहरिने पहले जिस 
पुरीको सुशोभित किया था, वह भी समुद्रमें डूब गयी 
और भगवान्‌ श्रीकृष्ण भी भक्तिके परमधाम गोलोकको 

चले गये । शिष्यवत्सल गुरुदेव ! आप ही बताइये, अब 
मैं किसके लिये जीवित रहूँ । आज ही वनको जाता हूँ । मेरे 
मनमें राज्य करनेकी इच्छा नहीं है ॥ ३५--३९ ॥ 

सूतजी कहते हैँ--यदुकुलशिरोमणि वज्रनाभ- 
की यह बात सुनकर मुनिश्रेष्ठ महात्मा गर्गने उनकी 
प्रशंसा की और उनका दुःख शान्त करते हुए-से वे 
संतुष्ट गर्गमुनि राजा वज्रनाभसे बोले ॥ ४० ॥ 

गर्गने कहा--वृष्णिवंशतिलक ! मेरी बात सुनो 
यह शोकका विनाश करनेवाली है । समस्त पापोंको 
हरनेवाली, पवित्र तथा शुभ है । तुम सावधानीके साथ 


इस प्रकार श्रोमटगर्गसंहिताने अश्वमेघ-चरित्र-सुमेरु-प्रसङमे 'गर्ग 


इसे श्रवण करो | पूर्वकालमें जो भगवान्‌ श्रीकृष्णचन्द्र 
कुशस्थली (द्वारका) पुरीमें विराजते थे, वे सदा और 
सर्वत्र विराजमान हैं। भूपते ! अब तुम भक्तिभावसे 
उनको देखो। आज मैं तुम्हें भगवानकी वह कथा 
सुनाऊँगा, जो भोग और मोक्ष प्रदान करनेवाली है। 
वसुधानाथ ! श्रीकृष्ण तथा बलरामजीकी वह उत्तम 
कथा तुम सुनो ॥ ४१---४३ ॥ 

सूतजी कहते हैं--विप्रवर शौनक ! ऐसा कहकर 
भगवान्‌ गर्गने वज्रनाभको नौ दिनोंतक अपनी पवित्र 
संहिता सुनायी ॥ ४४ ॥ 
-वज्रनाभ-संबाद' नामक पहला अध्याय पूर हुआ ॥ ९७ 


बिा-झ110585 


दूसरा अध्याय 
श्रीकृष्णावतारकी पूर्वान्धेगत लीलाओंका संक्षेपसे वर्णन 


सूतजी कहते हैं--इस प्रकार गर्गमुनिके मुखसे 
श्रीगर्गसंहिताकी कथा सुनकर राजा वज्रनाभ मन- 
ही-मन बड़े प्रसन्न हुए। उन्होंने गुरु गर्गाचार्यके 
चरणोंमें प्रणाम करके उनसे इस प्रकार कहा-- 
“प्रभो ! मुनिश्रेष्ठ ! आज मैंने आपके मुखारविन्दसे जो 
भगवान्‌ श्रीकृष्णचन्द्रका चारु चरित्र सुना है, उससे मेरे 
सारे दुःख दूर हो गये। कृपानाथ ! मैं इस कथा- 
श्रवणसे अतृप्त रह गया हूँ; अतः मेरा मन पुनः 
श्रीहरिके यशको सुननेके लिये उत्सुक है। आप 
कुपापूर्वक श्रीकृष्णके परम उत्तम चरित्रका त्रर्णन 
कीजिये। मुने ! द्वारकामें महाराज उग्रसेनने पहले 


अश्वमेध यज्ञका अनुष्ठान :किया था, उसके विषयमें, 


` कुछ बातें मैंने पूर्वकालमें सुनी थीं । आप उस अश्वमेध 
यज्ञका ही सम्पूर्ण चरित्र या वृत्तान्त मुझसे कहिये । 
मुनीश्वर ! करुणामय . गुरुजन अपने. सेवापरायण 
झिष्यों तथा पुत्रोंसे उनके पूछे बिना भी गूढ़ रहस्यकी 
बातें बता दिया करते हैं' ॥ १--५॥ 
सूतजी कहते. हैं-यदुकुलगुरु गर्गमुनि 
वज्रनाभका ऐसा वचन सुनकर बड़े प्रसन्न हुए और 
श्रीहरिके युगल्चरणारविन्दोंका स्मरण करते हुए उन 
राजाधिराजसे इस प्रकार बोले ॥ ६॥ 


गर्गजीने कहा--यादवश्रेष्ठ ! तुम धन्य हो; 
क्योंकि भगवान्‌ श्रीकृष्णचन्द्रके चरणोंमें तुम्हारी ऐसी 
अविचल भक्ति हुई है, जो दूसरे मनुष्योंके लिये दुर्लभ | 
है । वह भक्ति तुम्हें सहज सुलभ है, यह बड़े सौभाम्य- 
की बात है। राजन्‌! इस विषयमें मैं तुमसे प्राचीन 
इतिहास बता रहा हुँ , उसे सुनो। उसका श्रवण कर 
लेनेमात्रसे मनुष्य समस्त पापॉसे छुटकारा पा जाता है। 
राजन्‌ ! द्वापरमें पापियोंके भारसे पीड़ित हुई वसुन्धराने 
ब्रह्माजीके सामने अपना दुःख प्रकट, किया.। उसे 
सुनकर ब्रह्माजी श्रीहरिकी शरणमें गये और वहाँ 
उन्होने पृथ्वीका साय कष्ट कह सुनाया। वह. सब 
सुनकर श्रीराधिकावल्लभ श्रीकृष्णने वसुधाको 
आश्वासन दिया और देबताऑके सहयोगसे “उसका 
भार उतारनेका निश्चय किया ॥ ७ १०॥ ˆ ` 

तदनन्तर मथुरामें वसुदेवका-देवकीके साथ विवाह 
हुआ; फिर कंसको सावधान करनेवाली आकाशवाणी 
हुई । देवकीके पुत्रसे अपने वधकी बात जानकर कंसने 
क्रमशः उसके छः पुत्र मार डाले । नरेश्वर | कंसको भय 
होने लगा और उस भयके आवेझमें उसे सर्वत्र कृष्ण- 
ही-कृष्ण दीखने -रुगे। इसके बाद -भगवानने 
योगमायाको आज्ञा दी, जिसके अनुसार उसने देवकीके 


गर्भका संकर्षण करके रोहिणीके गर्भमें उसे स्थापित 
कर दिया और स्वयं वह यशोदाके गर्भसे कन्याके 
रूपमें प्रकट हुई । इधर भगवान्‌ देवकीके गर्भमें 
आविष्ट हुए और ब्रह्मा आदि देवताओंने आकर उनकी 
स्तुति की । फिर श्रीकृष्णका प्राकट्य हुआ । भगवानके 
बालकृष्णरूपकी दिव्य झाँकीका वर्णन ऋषि वेद- 
व्यासद्वार किया गया है । वसुदेवने भगवानके उस 
दिव्य रूपका स्तवन किया। जगदीश्वर श्रीकृष्णने 
देवकी और वसुदेवके पूर्वजन्म-सम्बन्धी पुण्यकर्मोका 
वर्णन किया । तदनन्तर भगवदीय आज्ञाके अनुसार 
वसुदेवजी बालकुष्णको गोकुल पहुँचा आये और 
बहाँसे यशोदाकी कन्या उठा लाये । कंसने उस कन्या- 
को पत्थरपर दे मारा; परंतु वह आकाइमें उड़ गयी और 
कंसको यह बताती गयी कि "तेरा काल कहीं प्रकट हो 
चुका है।' केसका निकट जाकर वसुदेव-देवकीको 
सान्त्वना देना और पल्रीसहित वसुदेवको बन्धनमुक्त 
कर देना आदि बातें घटित हुई । कंसने दैत्योंकी सभामें 
दुष्टतापूर्ण मन्लणा की और साधुपुरुषों तथा बालकोंके 
प्रति उपद्रव प्रारम्भ करवाया ॥ ११ १४॥ 

ब्रजमें श्रीकृष्णका प्राकट्य होनेपर त्रजराज नन्दके 
भवनमें. महान्‌ उत्सव मनाया गया । नन्दरायजी राजा 
कंसको भेंट देनेके लिये मथुरा गये और वहाँ 
वसुदेवजीके साथ उनकी भेंट हुई। उधर गोकुलमें 
विषमिश्रित स्तनपान करानेके लिये आयी हुई पूतनाके 
भ्राणोंको भगवान्‌ उसके दूधके साथ ही पी गये। 
उसके मरे हुए विकराल शरीरको देखकर मथुरासे लौटे 
हुए नन्दादि गोपोंको बड़ा विस्मय हुआ । उसके बाद 
एक दिन श्रीकृष्णके पैरॉका हलका-सा आघात पाकर 
दूध-दहीके मटकोंसे भरा हुआ छकड़ा उलट गया | 


बवंडर-रूपधारी 'तृणावर्त' नामक दैत्यका शिशु 


श्रीकृष्णके हाथों वध हुआ | एक दिन मैया यशोदा 
बाल-कृष्णको लाड़-प्यार कर रही थीं। इतनेमें ही उन्हे 
जैंभाई आयी और उनके मुखमें माताको सम्पूर्ण 
विश्वका दर्शन हुआ । तदनन्तर बलराम और 
'नामकरण-संस्कार हुए। फिर व्रजभूमिर्मे इन दोनों 
भाइयोंकी बालक्रीड़ा होने लगी । गोपाङ्गनाओकि घरोंमें 
घुसकर धूर्ततापूर्ण व्यवहार--दही-माखन चुरानेके 


और माताको मुखमें सम्पूर्ण विश्वका दर्शन कराया। 
नन्द और यशोदाको श्रीकृष्णके छालन-पालनका सुख 
कैसे सुलभ हुआ, इस अअसङ्गमें उन दोनोंके 
पूर्वजन्मसम्बन्धी सौभाग्यवर्धक सत्कर्मकी चर्चा हुई । 
माखनकी चोरी, रस्सीसे कमरमें बलपूर्वक बाँधा जाना, 
'यमलार्जुन' नामक वृक्षोंका भङ्ग होना, उनके शापकी 
निवृत्ति, उन दोनोंके द्वारा भगवानकी स्तुति, बालक्रीड़ा, 
उपनन्द आदिकी मन्त्रणा, वहाँसे वृन्दावन-गमन, वहाँ 
समवयस्क ग्वाल्बालोंक साथ बछड़े चराना, उसी 
प्रसङ्गमें वत्सासुर, वकासुर और अघासुरका वध, 
सखाओंके साथ श्रीहरिका यमुनातटपर प्रशंसापूर्वक 
भोजन, ब्रह्माजीके द्वारा बछड़ों और ग्वालबालोंका 
हरण, श्रीकृष्णका स्वयं ग्वालबाल और बछड़े बन 
जाना, ब्रह्माका जाना और फिर मोह निवृत्त होनेपर 
लौटकर भगवानकी स्तुति करना, श्रीकृष्णका गोप- 
बालकोंके साथ विहार तथा व्रजमेँ गमन, गोचारणके 
प्रसङ्गमें बड़ी-बड़ी क्रीडा, धेनुकासुर आदिका वध, 
संध्याके समय ब्रजमें आगमन तथा श्रीकृष्णका 
गोपीजनोंके नेत्रोमे महान्‌ उत्सव प्रदान करना आदि 
वृत्तान्त घटित हुए॥ १५---२३ ॥ 

कालियनागके विषसे दूषित जलको पीनेस मरे हुए 
गोपोंको श्रीहरिने जिलाया; कालियनागका दमन 
किया । उस समय नागपलियोने भगवान्‌की स्तुति की 
और उनके साथ वार्तालाप किया । फिर इस बातका 
वर्णन किया कि यमुनाके हृदमें कालियनागका सम्बन्ध 
कैसे हुआ ? तदनन्तर मुझाटवीमें फैली.हुई दावाभिको 
पीकर भगवानने किस प्रकार गोप-गोपियोंके जीवनकी 
रक्षा की, इस बातका प्रतिपादन हुआ है । खेल-खेलमें 
ही प्रलम्बासुरका वध, दावानलसे गौओंकी रक्षा, 
वर्षा-वर्णन, शरद-वर्णन, गोपीगीत, गोकुलकी गोप- 
किशोरियोंद्राण कात्यायनीव्रतका अनुष्ठान, उनके 
वस्नोंका अपहरण, वुन्दावनके सौभाग्यका वर्णन, 


श्रीकृष्णके ग्वालबालोंका भगवान्से भोजन माँगना और 


भगवानका उन्हें ब्राह्मणोंके यज्ञमें भेजना, ब्राह्मण- 
पत्नियोंपर भगवानका कृपा-प्रसाद, ब्राह्मणोका अपनी 
मूढ़ताके लिये पश्चात्ताप, इन्द्रके यज्ञकी प्रथा मिटाकर 


चले गये । शिष्यवत्सल गुरुदेव ! आप ही बताइये, अन 
मैं किसके लिये जीवित रहूँ । आज ही वनको जाता हूँ । मेरे 
मनमें राज्य करनेकी इच्छा नहीं है ॥ ३५---३९ ॥ 

सूतजी कहते हैं-यदुकुलरिरोमणि वज्रनाभ- 
की यह बात सुनकर मुनिश्रेष्ठ महात्मा गर्गने उनकी 
प्रशंसा की और उनका दुःख शान्त करते हुए-से वे 
संतुष्ट गर्गमुनि राजा वज़नाभसे बोले ॥ ४० ॥ 

गर्गने कहा--वृष्णिवंशतिलक ! मेरी बात सुनो 
यह शोकका विनाश करनेवाली है । समस्त पापोंको 
हरनेवाली, पवित्र तथा शुभ है । तुम सावधानीके साथ 


इसे श्रवण करो | पूर्वकालमें जो भगवान श्रीकृष्णचन्द्र 
कुशस्थली (द्वारका) पुरीमें विराजते थे, वे सदा और 
सर्वत्र विराजमान हैं । भूपते ! अब -तुम भक्तिभावसे 
उनको देखो। आज मैं तुम्हें भगवान्‌की वह कथा 
सुनाऊँगा, जो भोग और मोक्ष प्रदान करनेवाली है। 
वसुधानाथ ! श्रीकृष्ण तथा बळरामजीकी वह उत्तम 
कथा तुम सुनो ॥ ४१--४३॥ 

सूतजी कहते है--विप्रवर शौनक ! ऐसा कहकर 
भगवान्‌ गर्गने वज़नाभको नौ दिनोंतक अपनी पवित्र 
संहिता सुनायी ॥ ४४॥ ` 


इस प्रकार श्रीमदगर्मसंहिताने अश्वमेघ-चरिि-सुमेरु-प्रसङ्गमे “गर्ग-वञ्जनाभ-संवादः नामक पहला अध्याय पूर हुञा १॥ 


दूसरा अध्याय 
श्रीकृष्णावतारकी पूर्वाईगत लीलाओंका संक्षेपसे वर्णन 


सूतजी कहते हैं--इस प्रकार गर्गमुनिके मुखसे 
श्रीगर्गसंहिताकी कथा सुनकर राजा वञ्रनाभ मन- 
ही-मन बड़े प्रसन्न हुए। उन्होंने गुरु गर्गाचार्यके 
चरणोंमें प्रणाम करके उनसे इस प्रकार कहा-- 
“प्रभो ! मुनिश्रेष्ठ ! आज मैंने आपके मुखारविन्दसे जो 
भगवान्‌ श्रीकृष्णचन्द्रका चारु चरित्र सुना है, उससे मेरे 
सारे दुःख दूर हो गये। कुपानाथ ! मैं इस कथा- 
श्रबणसे अतृप्त रह गया हुँ; अतः मेरा मन पुनः 
श्रीहरिके यशको सुननेके लिये उत्सुक है। आप 
कृपापूर्वक श्रीकृष्णके परम उत्तम चरित्रका व्रर्णन 
कीजिये । मुने ! द्वारकामें महाराज उग्रसेनने पहले 


अश्वमेध यज्ञका अनुष्ठान किया था, उसके विषयमें, 


` कुछ जातें मै पूर्वकालमें सुनी थीं । आप उस अश्वमेध 
यज्ञका ही सम्पूर्ण चरित्र या वृत्तान्त मुझसे कहिये । 
मुनीश्वर ! करुणामय गुरुजन अपने. सेवापरायण 
झिष्यों तथा पुत्रोंसे उनके पूछे बिना भी गूढ़ रहस्यकी 
बातें बता दिया करते है' ॥ १--५॥ 
सूतजी कहते हैं-यदुकुलगुरु गर्गमुनि 
वग्रनाभका ऐसा वचन सुनकर बड़े प्रसन्न हुए और 
श्रीहरिके युगल्चरणारविन्दोंका स्मरण करते हुए उन 
राजाधिराजसे इस प्रकार बोले ॥ ६ ॥ 


गर्गजीने कहा--यादवश्रेष्ठ ! तुम . धन्य हो; 
क्योंकि भगवान्‌ श्रीकृष्णचन्द्रके चरणोंमें तुम्हारी ऐसी 
अविचल भक्ति हुई है, जो दूसरे मनुष्योंके लिये दुर्लभ 
है। वह भक्ति तुम्हें सहज सुलभ है, यह बड़े सौभाग्य- 
की बात है। राजन्‌! इस विषयमें मैं तुमसे प्राचीन 
इतिहास बता रहा हूँ , उसे सुनो। उसका श्रवण कर 
लेनेमात्रसे मनुष्य समस्त पापोंसे छुटकारा पा जाता है । 
राजन्‌ द्वापरमें पापियोंके भारसे पीडित हुई बसुन्धराने 
ब्रह्माजीके सामने अपना दुःख प्रकट. किया.। उसे 
सुनकर ब्रह्माजी श्रीहरिकी शरणमें गये और वहाँ 
उन्होंने पृथ्वीका 'सारा कष्ट कह सुनाया । वह. सब 
सुनकर श्रीराधिकावल्लभ श्रीकुष्णने वसुघाको 
आश्वासन दिया और देवताओंके सहयोगसे उसका 
भार उतारनेका निश्चय किया ॥ ७-१०॥ `` 

तदनन्तर मथुरामें वसुदेवका देवकीके साथ विवाह 
हुआ; फिर कंसको सावधान करनेवाली आकाइवाणी 
हुई। देवकीके पुत्रसे अपने वधकी बात जानकर कॅसने 
क्रमशः उसके छः पुत्र मार डाले । नरेश्वर ! कंसको भय 
होने लगा और उस भयके आवेशमें उसे सर्वत्र कुष्ण" 
ही-कृष्ण- दीखने -लगे। इसके बाद भगवानने 
योगमायाको आज्ञा दी, जिसके अनुसार उसने देवकीके 


अध्याय २] 

गर्भका संकर्षण करके रोहिणीके गर्भमें उसे स्थापित 
कर दिया और स्वयं वह यशोदाके गर्भसे कन्याके 
रूपमें प्रकट हुईं। इधर भगवान्‌ देवकीके गर्भमें 
आविष्ट हुए और ब्रह्मा आदि देवताओनि आकर उनकी 
स्तुति की । फिर श्रीकृष्णका प्राकट्य हुआ । भगवानके 
बालकृष्णरूपकी दिव्य झाँकीका वर्णन ऋषि वेद- 
व्यासद्वारा किया गया है। वसुदेवने भगवानके उस 
दिव्य रूपका स्तवन किया। जगदीश्वर श्रीकृष्णने 
देवकी और वसुदेवके पूर्वजन्म-सम्बन्धी पुण्यकर्मोका 
वर्णन .किया । तदनन्तर भगवदीय आज्ञाके अनुसार 
वसुदेवजी बालकृष्णको गोकुल पहुँचा आये और 
वहाँसे यशोदाकी कन्या उठा लाये | कंसने उस कन्या- 
को पत्थरपर दे मारा; परंतु बह आकाइमें उड़ गयी और 
कंसको यह बताती गयी कि 'तेरा काल कहीं प्रकट हो 
चुका है।' कंसका निकट जाकर वसुदेव-देवकीको 
सान्त्वना देना और पल्रीसहित वसुदेवको बन्धनमुक्त 
कर देना आदि बातें घटित हुई । कंसने दैत्योंकी सभामें 
दुष्टतापूर्ण मन्त्रणा की और साधुपुरुषों तथा बालकोंके 
प्रति उपद्रव प्रारम्भ करवाया ॥ ११-१४ ॥ 

ब्रजमें श्रीकृष्णका प्राकट्य होनेपर व्रजराज नन्दके 
भवनमें महान्‌ उत्सव मनाया गया । नन्दरायजी राजा 
कसको भेंट देनेके लिये मथुरा गये और वहाँ 
वसुदेवजीके साथ उनकी भेंट हुई। उधर गोकुलमें 
विषमिश्रित स्तनपान करानेके लिये आयी हुई पूतनाके 
प्राणोको भगवान्‌ उसके दूधके साथ ही पी गये। 
उसके मरे हुए विकराल शरीरको देखकर मथुरासे लौटे 
हुए नन्दादि गोपोंको बड़ा विस्मय हुआ। उसके बाद 
एक दिन श्रीकृष्णके पैरोंका हलका-सा आघात पाकर 
दूध-दहीके मटकोंसे भरा हुआ छकड़ा उलट गया । 
बवंडर-रूपधारी 'तृणावर्त' नामक दैत्यका शिशु 
श्रीकृष्णके हाथों वध हुआ। एक दिन मैया यशोदा 
बाल-कृष्णको लाड़-प्यार कर रही थीं । इतनेमें ही उन्हे 
जँभाई आयी और उनके मुखमें माताको सम्पूर्ण 
विश्वका दर्शन हुआ । तदनन्तर बलराम और श्रीकृष्णके 
नामकरण-संस्कार हुए। फिर त्रजभूमिमें इन दोनों 
भाइयोंकी बालक्रीड़ा होने लगी । गोपाङ्गनाओंके घरोंमें 
घुसकर धूर्ततापूर्ण व्यवहार--ददी-माखन चुरानेके 


* श्रीकृष्णावतारकी पूर्वाद्धंगत लीलाओंका संक्षेपसे वर्णन * 

खेल चलने लगे । प्रसङ्गवश किसी दिन मिट्टी खा ली 
और माताको मुखमें सम्पूर्ण विश्वका दर्शन कराया । 
नन्द और यशोदाको श्रीकृष्णके त्त्रलन-पालनका सुख 
कैसे सुलभ हुआ, इस असङ्गमें उन दोनोंके 
पूर्वजन्मसम्बन्धी सौभाग्यवर्धक सत्कर्मकी चर्चा हुई । 
माखनकी चोरी, रस्सीसे कमरमें बलपूर्वक बाँधा जाना, 
'यमलार्जुन' नामक वृक्षोंका भङ्ग होना, उनके शापकी 
निवृत्ति, उन दोनोंके द्वारा भगवानकी स्तुति, बालक्रीडा, 
उपनन्द आदिकी मन्त्तणा, बहाँसे वृन्दावन-गमन, वहाँ 
समवयस्क ग्वालबालोंके साथ बछडे चराना, उसी 
प्रसङ्गमें बत्सासुर, वकासुर और अघासुरका वध, 
सखाओंके साथ श्रीहरिका यमुनातटपर भ्रशंसापूर्वक 
भोजन, ब्रह्माजीके द्वारा बछड़ों और ग्वालबालोंका 
हरण, श्रीकृष्णका स्वयं ग्वालबाल और बछड़े बन 
जाना, ब्रह्माका जाना और फिर मोह निवृत्त होनेपर 
लौटकर भगवानकी स्तुति करना, श्रीकृष्णका गोप- 
बालकोंके साथ विहार तथा व्रजमें गमन, गोचारणके 
प्रसङ्गमें बड़ी-बड़ी क्रीडाएँ, घेनुकासुर आदिका वध, 
संध्याके समय व्रजमें आगमन तथा श्रीकुष्णका 
गोपीजनोंके नेत्रोमे महान्‌ उत्सव प्रदान करना आदि 
वृत्तान्त घटित हुए॥ १५-२३ ॥ 

कालियनागके विषसे दूषित जलको पीनेसे मरे हुए 
गोपोंको श्रीहरिने जिलाया; कालियनागका दमन 
किया । उस समय नागपलियोने भगवानकी स्तुति की 
और उनके साथ वार्तालाप किया | फिर इस बातका 
वर्णन किया कि यमुनाके हृदमें कालियनागका सम्बन्ध 
कैसे हुआ ? तदनन्तर मुञ्जाटवीमें फैली:हुई दावाभिको 
पीकर भगवानने किस प्रकार गोप-गोपियोंके जीवनकी 
रक्षा की, इस बातका प्रतिपादन हुआ है । खेल-खेलमें 

` ही प्रलम्बासुरका वध, दावानलसे गौओंकी रक्षा, 


वर्षा-वर्णन, शरद-वर्णन, गोपीगीत, गोकुलकी गोप- 
किशोरियोंद्रारा कात्यायनीव्रतका अनुष्ठान, उनके 
वर्खांका अपहरण, वुन्दावनके सौभाग्यका वर्णन, 
ग्वालबालोंका भगवान्‌से भोजन माँगना और 
भगवानका उन्हें ब्राह्मणोंके यज्ञमें भेजना, ब्राह्मण- 
पत्नियोंपर भगवानका कृपा-प्रसाद, ब्राह्मणोंका अपनी 
मूढ़ताके लिये पश्चात्ताप, इन्द्रके यज्ञकी प्रथा मिटाकर 


गोवर्द्धनपूजनका क्रम चलाना, कुपित हुए इन्द्रद्वारा की 
गयी घोर वृष्टिसे व्रजवासियोंकी रक्षाके लिये 
भगवानका गोवर्द्धन पर्वतको छत्रकी भाँति धारण 
करना, देवराज इन्द्रके गर्वको चूर्ण करना, महर्षि गर्गके 
द्वारा नन्दरायके यहाँ उत्पन्न श्रीकृष्ण-बलळरामके भावी 
जातकोक्त फलका वर्णन, गोपॉकी शङ्का, भगवानके 
द्वारा उसका निवारण, इन्द्रधेनु सुरभिके द्वारा भगवानका 
गोविन्द-पदपर अभिषेक और स्तवन, नन्दजीको 
वरुणलोकसे छुड़ाकर लाना, गोपोंको वैकुण्ठलोकमें 
ले जाकर उसका दर्शन कराना, पाँच अध्यायोंमें रातमें 
होनेवाली रासक्रीडाका वर्णन, नन्दका अजगरके 
मुखसे उद्धार, शङ्खवूडका वध, गोपियोंके युगलगीत, 
अरिष्टासुरका वध, कंस और नारदका संवाद, कंस 
और अक्रूरकी बातचीत, श्रीकृष्णके द्वारा केशीका 
वध, नारदऋषिका श्रीकृष्णसे वार्तालाप, व्योमासुरका 
वध, अक्रूरका गोकुलमें आगमन, त्रजके दर्शनजनित 
आनन्दसे उनके शरीरका पुलकित होना, अन्तःकरण- 
का हर्षसे खिल उठना, रोमाञ्च होना, गद्रदवाणीमें 
बोलना, बलराम और श्रीकृष्णके साथ उनको 
बातचीत, उनके द्वारा कंसकी चेष्टाओंका वर्णन, 
बलराम और श्रीकृष्णका मथुराको प्रस्थान, 
गोपीजनोंका विलाप, मथुरागमन, मार्गमे ही यमुनाके 
हृदमें प्रविष्ट हुए अक्रूरको भगवान्‌ श्रीकृष्णका दर्शन, 
उनके द्वारा श्रीकृष्णकी स्तुति, फिर उन सबका मथुरा- 


पुरीमें आगमन, नगरका दर्शन, नगरको सम्पत्तिका 
वर्णन, रजकका शिरश्छेदन, दर्जीको वरदान, सुदामा 
मालीको वरदान, कुन्जाको श्रीकृष्णका दर्शन, कंसके 
धनुषका भञ्जन, उसके सैनिकोंका वध, कंसको 
दुर्निमित्तोंका दिखायी देना, कसका रंगोत्सव 
कुबळ्यापीड़ नामक हाथीका युद्धमें मारा जाना 
पुरवासियोंको बलराम और श्रीकृष्णका दर्शन, उनके 
प्रति नागरिकोंके मनमें प्रेमकी वृद्धि, रेगझालामें 
मल्लोंका मारा जाना, बन्धुओंसहित कंसका वध, 
श्रीकृष्ण-बलरामद्वारा ` माता-पिताको आश्वासन 
तथा समस्त सुहृदोंको तोषदान, उम्रसेनका राजाके 
पदपर अभिषेक, नन्द आदिं गोपोंको त्रजभूमिकी 
ओर लौटाना, श्रीकृष्ण-बलरामका किंचित्‌ द्विजाति- 
संस्कार, गुरुके घर जाकर विद्याध्ययन, उनके मरे 
हुए पुत्रको यमलोकसे लाकर "लौटाना, इसी प्रसङ्गमे 
“पञ्जजन' नामक दैत्यका वध, पुनः ` श्रीकृष्णका 
मथुरा-आगमन, मधुपुरीमें महान्‌ उत्सव, उद्धवको 
ब्रजमें भेजना, गोपियोंका विलाप, उद्धवद्वारा उन्हे 
सान्त्वना-प्रदान, ब्रजवासियोंसे मिलनेके लिये 
श्रीकृष्णका नन्दके गोकुलमें आना, फिर कोल-दैत्यका 
वध, कुन्जा-मिलन, अक्रूरको हस्तिनापुर भेजना तथा 
पाण्डवोंके प्रति विषमतापूर्ण बर्ताव रोकनेके लिये 
धुतराष्ट्रको समझाना इत्यादि प्रसङ्गोंका वर्णन किया 
गया है ॥ २४--४२॥ ` 


इस प्रकार श्रीगर्गसहितमें अश्वमेघ-चरित्र-सुमेरुमें ' श्रोकृष्णकी रीराओका वर्णन नामक दूसरा अध्याय पूर हुआ ५२ 


तीसरा अध्याय 
जरासंधके आक्रमणसे लेकर पारिजात-हरणतककी श्रीकृष्णलीलाओंका संक्षिप्त वर्णन 


गर्गजी कहते है--राजन्‌ ! अपने दामाद कंसके 
वघका समाचार सुनकर राजा जरासंध संतप्त हो उठा । 
उसने कई अक्षौहिणी सेनाएँ लेकर मथुरापुरीपर अनेक 
बार आक्रमण किया और उसकी समस्त सेनाओंका 
श्रीकृष्ण और बलरामने संहार कर डाला। उभय 
पक्षकी सेनाओंमें बारंबार युद्धका अवसर आनेपर 
श्रीकृष्णने विश्वकर्माद्वारा समुद्रमें “द्वारका' नामक 


दुर्गकी रचना करवायी । इसी बीचमें कालयवनका भी 
आक्रमण हुआ और मुचुकुन्दद्वार उसका वध 
करवाकर भगवानने उनके मुखसे अपना स्तवन सुना; 
फिर उन्हें वर देकर बदरिकाश्रम भेज दिया और वहाँसे 
लौटकर म्लेच्छ सैनिकोंका वध करके उन सबका धन 
दासकापुरीमेंपहुँचानेकी व्यवस्था की । इतनेमें ही घमंडी 
राजा जरासंध आ पहुँचा। भगवान्‌ किसी विशेष 

अभिप्रायसे अबकी बार युद्ध छोड़कर उसके सामनेसे 
पलायन कर गये । रैवत' नामवाले राजाने द्वारकापुरीमें 
आकर अपनी कन्या रेवती बलदेवज़ीके हाथमें 
समर्पित कर दी। एक समय राजकुमारी रुक्मिणीका 
प्रेम-संदेश सुनकर भगवान्‌ श्रीकृष्ण कुण्डिनपुरमें गये 
ओर वहाँ अम्बिकादेवीके मन्दिरसे अप्रनी प्रेयसी 
रुक्मिणीका अपहरण करके, वहाँके समस्त राजाओंको 
जीतकर द्वारकापुरीको निकल गये। तब राजाओनि 
चेदिराज शिशुपालको सान्त्वना दी और उसे चुपचाप 
घर लौट जानेको कहा । तत्पश्चात्‌ एक विशेष प्रतिज्ञाके 
साथ रुक्मी युद्धके मैदानमें उतरा । श्रीकृष्णने पहले तो 
उसके साथ युद्ध किया; फिर उसे रथमें बाँधकर 
उसका मुण्डन कर दिया। इससे रुक्मिणीको बड़ा 
दुःख हुआ | बल्रामजीने समझा-नुझाकर उन्हें शान्त 
किया और बलरामजीके ही कहनेसे रुक्मीको बन्धनसे 
छुटकारा मिला । इसके बाद द्वारकापुरीमें पहुँचकर 
श्रीकृष्णका रुकिमणीके साथ बड़े आनन्दसे विधिपूर्वक 
विवाह-संस्कार सम्पन्न हुआ ॥ १--६॥ 

तत्पश्चात्‌ प्रद्युज्नकी उत्पत्ति कही गयी । उनका सूति- 
कागारसे अपहरण हुआ। मायावतीके कथनसे अपने 
पूर्व-वृत्तान्तको जानकर प्रद्युम्नने शम्बरासुरका वध 
किया, फिर वे अपने घर लौट आये । इससे द्वारका- 
वासियोंको बड़ा संतोष हुआ । सत्राजित्‌ नामक यादवने 
भगवान्‌ सूर्यकी कृपासे स्यमन्तकमणि प्राप्त की । उसे 
एक दिन श्रीहरिने माँगा । उसी मणिको अपने गलेमें 
बाँधकर सत्राजितके छोटे भाई प्रसेनजित्‌ शिकार 
खेलनेके लिये वनमें गये । वहाँ एक सिंहने उनको मार 
डाला । इससे श्रीहरिपर कलङ्क आया । उसका मार्जन 
करनेके लिये भगवान्‌ श्रीकृष्ण चनमें ऋक्षराजकी 
गुफामें गये। वहाँ उन दोनोंमें घोर युद्ध हुआ। 
जाम्बवानूने यह जानकर कि 'ये कोई साधारण मनुष्य 


'नहीं, साक्षात्‌ भगवान्‌ हैं' इन्हें अपनी कन्या जाम्बवती 


समर्पित कर दी । भगवानको जाम्बवानकी गुफासे जो 
मणि प्राप्त हुई थी, उसे उन्हेनि सत्राजितके यहा 
पहुँचा दिया! सत्राजितने अपनी बेटी सत्यभामाका 


विवाह श्रीकृष्णके साथ कर दिया और दहेजमें वह 
मणि उन्हं दे दी॥ ७--१०३॥ 


तदनन्तर एक दिन बळरामजीके साथ श्रीकुष्णने 
हस्तिनापुरकी यात्रा की। इसी बीचमें अक्रूर और 
कृतवर्माकी प्रेरणासे शतधन्वाने सत्राजित्को मार 
डाला । यह समाचार पाते ही श्रीकुष्णने तत्काल 
झतधन्वाको भी मौतके घाट उतार दिया । बलरामजी 
मिथिलामें रहकर दुर्योधनको गदायुद्धकी शिक्षा देने 
लगे। इधर भगवान्‌ श्रीकृष्ण अक्रूरको मणि देकर 
स्वयं इन्द्रप्रस्थ चले गये । वहाँ उन्हें कालिन्दीकी प्राप्ति 
हुई । उसके साथ श्रीहरिने अपनी द्वारकापुरीमें विवाह 
किया । इसी प्रकार मित्रबिन्दा और सत्याके साथ भी 
उनका विवाह हुआ । तदनन्तर भद्रा और लक्ष्मणाका 
भी हरिके साथ विवाह हुआ । एक समय श्रीकुष्णने 
देवराज इन्द्रको जीतकर उनके पारिजातको ले लिया 
और उसे द्वारकापुरीमें लाकर अपनी प्रिया सत्यभामाको 
दे दिया ॥ ११--१५॥ ` का 

वञ्जनाअने' पूछा--मुने ! भगवान्‌" श्रीकृष्णने 
देवराज इन्द्रको जीतकर उनके कल्पवृक्ष या पारिजात- 
को लाकर जो अपनी प्रिया सत्यभामाको दिया, उसका 
क्या कारण है? यह सारी कथा मुझे विस्तारपूर्वक 
सुनाइये ॥ १६॥ 

श्रीगर्गजीने कहा--किसी समय देवर्षि नारद 
स्वर्गसे पारिजातका एक फूल लेकर द्वारकापुरीमें आये । 
वह फूल लेकर श्रीकृष्णने अपनी पटरानी 
श्रीरक्मिणीजीके हाथमें दे दिया। इससे सत्यभामाको 
बड़ा दुःख हुआ । वे कोपभवनमें चली गर्यी श्रीकृष्ण 
वहाँ जाकर कुपित हुई सत्यभामासे मिले और बोले-- 
“तुम दुःख न मानो, मै तुम्हें पारिंजातका वृक्ष ही लाकर दे 
दूंगा! उसी समय इन््रने आकर श्रीकृष्णके समक्ष 
भौमासुरकी सारी चेष्टाएँ बतायीं । यह सुनकर भगवानने 
“हाथ जोड़ इन्द्रकी ओर देखते हुए कहा ॥ १७-१९ ॥ 

श्रीकृष्ण बोले--'वृत्रसूदन ! देखिये, मेरी प्रिया 
सत्यभामा दुःखी होकर रो रही है। इसका यह रोदन 
पारिजात वृक्षके लिये ही है। बताइये, मैं क्या करूं ? 
हरे ! यदि आप सत्यभामाके लिये पारिजात वृक्ष दे 
देंगे तो मैं सेनासहित भौमासुरका संहार कर डाकँगा, 
इसमें संशय नहीं है।' श्रीकृष्णकी यह बात सुनकर 
देवराज इन्द्र जोर-जोरसे हँसते हुए बोले ॥ २०-२१-॥ 


१४२७ 

इन्द्रने कहा--श्रीकृष्ण ! तुम नरकासुरका वध 
करके नन्दनवनमें जो-जो पारिजातके वृक्ष हैं, उन 
सबको स्वतः ले लेना ॥ २२ ॥ 

“एवमस्तु' कहकर भगवान्‌ श्रीकृष्ण सत्यभामाके 
साथ गरुडके कंधेपर आरूढ़ हो प्राग्ज्योतिषपुरकी 
ओर चल दिये! जब इन्द्र स्वर्गको लौट गये, तब 
संत्यभामाने स्वयं श्रीहरिसे कहा ॥ २३३ ॥ 

सत्यभामा बोली जगत्पते ! आप पहले इन्द्र- 
से वृक्षराज पारिजातको ले लें । हरे ! अपना काम निकल 
जानेपर इन्द्र आपका प्रिय कार्य नहीं करेंगे ।' प्रियाकी 
यह बात सुनकर प्रियतंमने उससे कहा ॥ २४-२५॥ 

श्रीकृष्ण बोले--यदि मेरे माँगनेपर अमरेश्वर 
इन्द्र पारिजात नहीं देंगे तो मैं पुरन्दरकी छातीपर, 
जहाँ शचीदेवी चन्दनका अनुलेप लगाती हैं, गदासे 
चोट करूँगा ॥ २६॥ 

--ऐसा कहकर भगवान्‌ श्रीकृष्ण भौमासुरके 
नगरमें गये | वह नगर नाना प्रकारके सात दुर्गा और 


इस प्रकार श्रीगर्गेसेहिताके अन्तर्गत अश्चमेघचरितर-सुमेरप ` शरीकृष्णकी कथाका वर्णन' नामक तीसरा अध्याय पूर हुआ ५३ ॥ 


+ गोलोकधामाधिपतिं परेशं परात्परं त्वां शरणं त्रजाम्यहम्‌ * 

बड़े-बड़े असुरोंसे आवेष्टित था । श्रीकृष्णने गदा, चक्र - 


और बाण आदिसे उन सातों दुर्गोका भेदन कर दिया। 
मुरु दैत्य और उसके पुत्र अरू-शस्त्र लेकर नगरकी 
रक्षामें नियुक्त थे। श्रीकृष्णने उन सबको कालके 
गालमें डाल दिया । तदनन्तर सेनासहित नरक अख्न- 
शस्त्रॉंकी वर्षा करता हुआ सामने. आया । श्रीहरिने चक्र 
चलाकर नरकासुरके दो टुकड़े कर डाले तथा गरुडके 
द्वारा उसकी सारी सेनाका संहार'कर डाला । भौमासुर- 


को मारकर यदुकुलतिलक जगन्नाथने उसके सारे उत्तम 


रत्न अहणकर लिये ॥ २७--२९३॥ 

वहाँ उन्होंने कुमारी कन्याआँका एक ` विशाल 
समुदाय देखा । उनकी संख्या सोलह हजार एक सौ 
थी। वे दैत्यों, सिद्धों तथा नरेशोंकी कुमारियाँ. थीं । 
श्रीहरिने उन सबको अपनी द्वारकापुरीमें भेज दिया। 
फिर वे इन्द्रकी मणि और छत्र लेकर तथा देवमाता 
अदितिके दोनों कुण्डल प्राप्त करके पारिजात. वृक्ष 
लानेके लिये इन्द्रपुरीकी ओर चले ॥ ३०--३२ ॥ 


चोथा अध्याय 
पारिजातहरण | 


, श्रीगर्गजी कहते हें--राजन्‌ ! स्वर्गमें जाकर 
इन्द्रको उनका छत्र और मणि देकर श्रीकृष्णने माता 
अदितिको उनके दोनों कुण्डल अर्पित कर दिये । 
उसके बाद अपना अभिप्राय व्यक्त किया ! श्रीहरिके 
अभिप्रायको जानकर भी जब इन्द्रने पारिजात वृक्ष 
नहीं दिया, तब माधवने देवताओंको पराजित 
करके पारिजातको बलपूर्वक अपने अधिकारमें ले 
लिया॥१-२॥ ``. 

सूतजी कहते हैं--शौनक ! यह कथा सुनकर 
यादवनरेश वज्रको बड़ा विस्मय हुआ। श्रीहरिके 
गुणोंमें श्रद्धा रखते हुए उन्होंने पुनः अपने गुरुसे 
पूछा--ब्रह्मन्‌ ! इन्द्र तो देवताओंके राजा हैं। वे 
यह जानते हैं कि श्रीकृष्ण साक्षात्‌ परमेश्वर श्रीहरि 
हैं, तथापि उन्होंने भगवानके प्रति अपराध कैसे 


किया? यह ठीक-ठीक बताइये। इन्द्रकी चेष्टाको 
सत्यभामाने पहले ही भाँप लिया था और श्रीकृष्णके 


सांमने सुस्पष्ट बता भी दिया था। अतः इस प्रसङ्गको, 


सुननेके लिये मेरै मनमें बड़ी उत्कण्ठा है। आप इन्द्र 
और माधवके इस युद्धका मेरे समक्ष विस्तारपूर्वक 
वर्णन कीजिये ॥ ३--५॥ ` ` 
श्रीगर्गजी बोले--राजन्‌ ! .अदितिने भगवान्‌ 
शरीकृष्णकी स्तुति और इन्द्रने भी पारिजात ले जानेके 
लिये स्वीकृति दे दी, तब भगवान्‌ श्रीकृष्ण 
गये और वहाँ बहुत-से पारिजात वृक्षोंका अवलोकन 
करने लगे | उन सबके बीचमें एक महान्‌ वृक्ष था, जो 
बहुत-सी मञ्जरियोंके पुञ्जको धारण किये अनुपम 
शोभा पा रहा था। कहते हैं, वह वृक्ष 
मन्थनसे प्रकट हुआ था । उससे कमलंकी-सी सुगि 


निकल रही थी । वह देवताओके लिये सुखद वृक्ष 
ताँबेके समान रंगवाले नूतन पल्लवोंसे परिवेष्टित था । 
वह सुन्दर दिव्य वृक्ष उस वनका विभूषण था और 
उसकी छाल सुनहले रंगकी थी ॥ ६--८॥ 

उस पारिजात वृक्षको देखकर मानिनी सत्यभामाने 
माधवसे कहा---'श्रीकृष्ण | इस सम्पूर्ण वनमें यही 
वृक्ष सबसे श्रेष्ठ है । अतः मैं इसीको पसंद करती हूँ ।' 
प्रियाके इस प्रकार कहनेपर जगदीश्वर श्रीकृष्णने हँसते 
हुए पारिजात वृक्षको उखाइकर लीलापूर्वक गरुडकी 
पीठपर रख लिया । उसी समय क्रोधसे भरे हुए समस्त 
वनपाल धनुष-बाण धारण किये उठे और फड़कते हुए 
. ओठोंसे श्रीकृष्णको सम्बोधित करके इस प्रकार कहने 
लगे--'ओ मनुष्य ! यह इन्द्रवल्लभा महारानी 
शचीका वृक्ष है। तुमने क्यों इसका अपहरण किया 
है ? अपनी इच्छासे अकस्मात्‌ हम सबको तिनकेके 
समान समझकर--हमारा अपकार करके तुम कहाँ 
जाओगे? पूर्वकालमें समुद्र-मन्थनके समय 
देवताओनि इन्द्राणीकी प्रसन्नताके लिये इस वृक्षको 


उत्पन्न किया है । इसे लेकर तुम सकुशल नहीं रह 


सकोगे । जिन्होंने पहले समस्त पर्वतोंके पंख काट 
गिराये थे, उन वृत्रासुरनिषूदन वीर महेन्द्रको जीतकर 
ही तुम इस वृक्षको ले जा सकोगे। अतः महावीर ! 
पारिजातको यहीं छोड़कर चले जाओ | हम देवराज 
इन्द्रके अनुचर हैं, इसलिये यह वृक्ष तुम्हें नहीं ले जाने 
देंगे। जब साक्षात्‌ पुरन्दर यह पारिजात वृक्ष तुम्हे दे 
देंगे, तब हम नहीं रोकेंगे। उस दशामें हम केवल 
वनके रक्षक होंगे। इस वृक्षके नहीं ॥ ९--१६॥ _ 
. वनरक्षकोंका यह भाषण सुनकर सत्यभामा रोषसे 
तमतमा उठी । नरेश्वर ! श्रीहरि तो चुप रह गये, किंतु 
सत्यभामा निर्भय.होकर उन रक्षकोंसे बोलीं ॥ १७ ॥ 
सत्याने कहा--यदि यह पारिजात अमृत 
मन्थनके समय समुद्रसे प्रकट हुआ है, तब तो यह 
सामान्यतः सम्पूर्ण लोकोंकी सम्पत्ति है । तुम्हारी राची 
:अथवा देवराज इन्द्र इस पारिजातके कौन होते हैं ? 
उन्हें अकेले इसपर अपना खत्व जतानेका क्या 
अधिकार है? समुद्रसे प्रकट हुई बस्तुको अकेले 
देवराज इन्द्र कैसे ले सकते हैं ? वनरक्षको ! जैसे 


अमृत, जैसे चन्द्रमा और जैसे लक्ष्मी समस्त संसारकी 
साधारण सम्पत्ति हैं, उसी प्रकार यह पारिजात वृक्ष 
भी । यदि अपने पतिके बाहुबलका भारी घमंड लेकर 
शाची झूठे ही इसे अपने वशमें रोक रखना चाहती हैं 
तो जाओ, कह दो, क्षमा करनेकी आवश्यकता नहीं 
है; उनसे जो कुछ करते बने, कर लें । सत्यभामा 
पारिजात वृक्षका अपहरण करवा रही है। तुम शीघ्र 
जाकर उस पुलोम दानवकी पुत्रीको मेरी यह बात कह 
सुनाओ। जिसका एक-एक अक्षर अत्यन्त गर्व और 
उद्दण्डतासे भरा हुआ है, वह यह वचन सत्यभामा 
कहती है । यदि तुम पतिकी प्राणवल्लभा हो और यदि 
पतिदेव तुम्हारे बशमें हैं तो पारिजातका अपहरण करने- 
वाले मेरे पतिके हाथसे इस वृक्षको रोक लो मैं तुम्हारे 
पति इन्द्रको भी जानती हुँ । तुम सब देवता क्या हो ? 
यह सब मैं अच्छी तरह समझती हूँ तथापि मैं भानुषी 
होकर भी तुम्हारे इस पारिजातका अपहरण करवा रही 
हूँ। (तुम रोक सको तो, रोको) ॥ १८--२३३॥ 
श्रीगर्गजी कहते हैं--श्रीकृष्णवल्लभाकी यह 
बात सुनकर बेचारे वनरक्षक सन्न हो गये । उन्होंने 
इनद्राणीके निकट जाकर उनकी कही हुई सारी बातें ज्यों- 
की-त्यों सुना दीं । रक्षकोंकी बात सुनकर शचीको बड़ा 
रोष हुआ । देवराज इन्द्र श्रीकृष्णको रोकनेके लिये नहीं 
जा रहे थे; अतः वे खीझकर बोलीं ॥ २४-२ प्‌ | 
झाचीने कहा--देवराज ! तुम वज्रधारी हो। 
पाकशासन और वृत्रासुरके विनाशक हो। तुम्हें 
तिनकेके समान समझकर अत्यन्त बलशाली माधवने 


` अपनी प्रियतमा सत्यभामाके लिये मेरा पारिजात ले 


लिया है; अतः तुम उस वृक्षराजको उनके हाथसे 
छुड़ाओ--छीन लो। श्रीकृष्ण सत्यभामाके वशमें 
रहनेवाले हैं--वे नारीके हाथके खिलौने हैं । तुम 
महासमरमें उन्हें पराजित करके पारिजातको अपने 
अधिकारमें कर लो । तुमने पूर्वकालमें वञ्जसे पर्वतोंके 
पंख काट डाले हैं, अतः भय छोड़कर देवताओंकी 
सेना साथ ले युद्धके लिये जाओ ॥ २६--२८३॥ . 

झचीकी यह बात सुनकर नमुचिसूदन इन्द्रने 
भयभीत होनेके कारण जब युद्धके लिये मन नहीं 
उठाया, तब कोपभरी पत्नीने उन्हें बारंबार प्रेरित किया, 

तब इन्द्र मदमत्त हो क्रोधपूर्वकं श्रीकृष्णकी निन्दा करते हुआ था । उस समय यम, अभि और वरुण आदि 
हुए बोले ॥ २९-३०३॥ समस्त मरुद्रण देवराजके साथ हो गये । ग्यारह रुद्र 

इन्द्रे कहा--सुमुखि ! जिसने तुम्हारा पारिजात बारह सूर्य, आठ वसु, कुबेर आदि लोकपाल 
लिया है, उसे युद्धभूमिमें सौ पर्ववारे वज़रसे मैं निश्चय विद्याधर, गन्धर्व, साध्यगण तथा पितृगण आदि तैंतीस 
ही मार गिराऊँगा ॥ ३ २३ | करोड़ देवता इन्द्रका अनुसरण करनेके लिये आये । ये 

राजन्‌ ! ऐसा कहकर इन्द्र ऐरावत हाथीपर आरूढ़ सब-के-सब कुपित हो श्रीकृष्णके सम्मुख युद्ध करनेके 
हुए । उस हाथीके तीन शुण्डा-दण्ड थे । उसकी पीठपर लिये पधारे थे। इनमेंसे कुछ देवताओंको तो देवराज 
लाल रंगका कम्बल या कालीन शोभा पाता था । चार इन्द्रने अपनी सहायताके लिये बुलवाया था और 
दाँत उस गजराजकी शोभा बढ़ाते थे। वह सुन्दर हाथी कुछको देवर्षि नारदजीने स्वयं प्रेरणा देकर भेजा था। 
अपनी श्वेत प्रभाके कारण हिमालय पर्वतके समान इन्द्र हाथमें वज्र लेकर खड़े हुए। साथ ही दूसरे-दूसरे 
अतीत होता था । सोनेकी साँकलसे उसके पाँवकी बड़ी देवता परिघ, खड्ग, गदा, शूल और फरसे लेकर 
शोभा होती थी । वह महान्‌ गजराज देवताओंसे घिरा युद्धके लिये तैयार हो गये ॥ ३२--३८ ॥ 

पाँचवाँ अध्याय 
देवराज और उनकी देवसेनाके साथ श्रीकृष्णका युद्ध तथा विजयलाभ; 
पारिजातका इारकापुरीमें आरोपण 


श्रीगर्गजी कहते हैं--राजन्‌ ! श्रीकृष्णचन्द्रने लिया। तदनन्तर रुद्रगणोंके द्वारा छोड़े गये त्रिशूलोंको 
जब देखा कि देवराज इन्द्र गजराज ऐरावतपर विराज- श्रीहरिने रोषपूर्वक चक्रसे छिन्न-भिन्न कर डाला और 
मान हो देवताओंसे घिरकर युद्धके लिये उपस्थित हैं, भुजाओंसे मार-मारकर रुद्रोंको धराशायी कर दिया । 
तब उन्होंने स्वयं शङ्ख बजाया और उसकी ध्वनिसे भूपते | तदनन्तर मरुद्रण, साध्यदेव और विद्याधरोंने 
सम्पूर्ण दिशाओंको भर दिया । साथ ही वज्रोपम नाणं माधवके ऊपर बाणसमूहोंकी वर्षा आरम्भ की। 
समूहोँकी वर्षा प्रारम्भ कर दी । उस समय दिशाओं और बाणोंकी वर्षा करती हुई समस्त देवसेनाको सामने 
आकाशको बहुसंख्यक बाणोंसे व्याप्त देख समस्त आयी देख सत्यभामाको युद्धस्थलमें बड़ा भारी भय हो 
देवता चक्रधारी श्रीकृष्णचन्द्रके ऊपर बाणोंकी वृष्टि गया। उन्हें डरी हुई देख गोविन्दने कहा--'सत्ये ! 
करने लगे । नरेश्वर ! भगवान्‌ श्रीकृष्णे देवताओंके भय न करो । मैं यहाँ आयी हुई सारी देवसेनाका संहार 
छोड़े हुए एक-एक अख्न-रा्रके अंपने बाणोंद्वारा कर डाळूँगा, इसमें संशय नहीं है' ॥ १--११ ॥ 
लीलापूर्वक सहस्र-सहस्त टुकड़े कर डाले । पारधारी --ऐसा कहकर कुपित हुए भगवान्‌ श्रीकृष्णने 
चरुणके नागपाराको सर्पभोजी गरुड काट डालते थे। शार्ङ्गघनुषसे छूटे हुए बाणोंद्वार देवताओंको 
यमराजके चलाये हुए लोकभयंकर दण्डको भगवान्‌ प्रकार मार भगाया, जैसे सिंह अपने पञ्ञोंकी मारसे 
श्रीकृष्णने गदाके आघातसे अनायास ही भूमिपर गिरा सियारॉको खदेड़ देता है। तदनन्तर कंसनिषूदन 
दिया । फिर-चक्रका प्रहार करके कुबेरकी शिबिकाको श्रीकृष्णने कुपित होकर गरुडसे 'कहा--'विनता- 
तिल-तिल करके काट डाला | सूर्यदेवको क्रोधपूर्ण नन्दन ! तुमने इस रणमण्डलमे युद्ध नहीं किया । यर्दे' 
दृष्टिसे देखकर श्रीकृष्णने हतप्रतिभ कर दिया | महान्‌ सुनकर विष्णुरथ गरुडने कुपित हो पलीसहित 
अग्निदेवको सामने आया देख श्रीहरिने. मुखसे पी श्रीकृष्णको कंघेपर धारण किये हुए ही प और 

पेखोंसे तत्काल युद्ध आरम्भ कर दिया। वे अपनी 
चोंचसे देवताओंको चबाते और घायल करते हुए 
युद्धभूमिमें विचरने रुगे । गरुडकी मार खाकर देवता- 
लोग .इधर-उधर भागने लगे । राजन्‌ ! इन्द्र और 
उपेन्द्र दोनों महाबली वीर एक-दूसरेपर बाणोंकी वर्षा 
करते हुए जलकी धारा बरसानेवाले दो मेघोंके समान 
शोभा पाते थे। राजेन्द्र! उस समय गरुड ऐरावत 
हाथीके साथ युद्ध करने लगे । हाथीने अपने दाँतोंके 


आधघातसे गरुडको चोट पहुँचायी और गरुडने भी 


अपनी चोच और पंखोंकी मारसे ऐरावतको छिन्न-भिन्न 
कर डाला.॥ १२-१७ i ल्कः 
यदुकुलतिलक श्रीकृष्ण अकेले ही समस्त 
देवताओं तथा वज्रधारी इन्द्रके साथ जूझ रहे थे। 
भगवान्‌ श्रीकृष्ण इन्द्रपर और इन्द्र मधुसूदन 
श्रीकृष्णपर क्रोधपूर्वक बाणोंकी वर्षा करने लगे । वे 
दोनों एक-दूसरेको जीतनेकी इच्छा लिये जूझ रहे थे । 
जब सारे अख-शस् और बाण कट गये, तब इन्द्रने 
तत्काल ही वज्र उठा लिया और भगवान्‌ श्रीकृष्णने 
चक्र हाथमें ले ल्या । देवेश्वरको वज्र और नरेश्वर 
श्रीकृष्णको चक्र हाथमें लिये देख उस समयं चराचर 
प्राणियोंसहित तीनों लोकोंमें हाहाकार मच गया। 
चज्रधारी इनद्रके चलाये हुए वज्रको भगवान्‌ श्रीकृष्णने 
बायें हाथसे पकड़ लिया, परंतु अपना चक्र उनपर नहीं 
छोड़ा। केवल इतना ही कहा-- खड़ा रह,. खड़ा 
रह।' इन्द्रके हाथमें वज्र नहीं था। गरुडने उनके 
वाइनको क्षत-विक्षत कर दिया था। वे लज्जित और 
भयभीत होकर भागने लगे । उन्हें इस दशामें देखकर 
सत्यभामा हँसने लगीं ॥ १८-२३ ॥ 
राजन्‌ ! उधर शचीने जब देखा कि इन्द्र युद्धमें 
पीठ दिखाकर चले आये, तो वे रोषसे आगबबूला हो 
गयीं और -फटकारकर बोलीं--'देवेश्वर ! आप 
- देवताओंकी विशाल सेनाके साथ रहकर माधवके 
'साथ युद्ध कर रहे थे, तथापि उन्होंने अकेले ही 
रणक्षेत्रमें आपको पराजित कर दिया। अतः आपके 
:बल-पराक्रमको धिक्कार है। देवाधम ! तुम चुपचाप 
` तमाशा देखो। मैं खयं युद्धस्थलमें जाकर श्रीकृष्ण- 
को परास्त करूँगी और पारिजातको छडा लाऊँगी, 


इसमें संदेह नहीं' ॥ २४-२५३-॥ 

श्रीगर्गजी कहते है--राजन्‌ ! ऐसा कहकर 
क्रोधसे भरी हुई शची शीघ्र ही शिविकापर आरूढ हो 
युद्धकी इच्छासे प्रस्थित हुई । फिर समस्त देवता 
उनके साथ युद्धके मैदानमें गये । शचीको आयी देख 
श्रीकृष्णके मनमें युद्धके लिये उत्साह नहीं हुआ । तब 
सत्यभामाके अधर रोषसे फड़कने लगे। वे श्रीहरिसे 
बोलीं--'प्रभो.! अब मैं शचीके साथ युद्ध करूँगी ।' 
उनकी-बात सुनकर श्रीकृष्णने हँसते हुए सुदर्शन चक्र 
उनके हाथमें दे दिया और स्वयं पारिजातको गरुडपर 
रखकर उसे पकड़ लिया | जब श्रीहरिप्रिया सत्यभामा 
क्रोधपूर्वक युद्ध करनेपर उतर आयीं, तब बह्याण्डमें 
सर्वत्र महान्‌ कोलाहल मच गया । नरेश्वर ! ब्रह्म और 
इन्द्र आदि सब देवता भयभीत हो गये । राजन्‌! उसी 
समय इन्द्रकी प्रेरणासे देवगुरु बृहस्पतिजी वहाँ आये । 
आकर उन्होंने युद्धकी इच्छा रखनेवाली पुलोमपुत्री 


C । 


'शचीको रोका ॥ २६-३१३ ॥ 


` श्रीबृहस्पति बोले--शची ! मेरी बात सुनो । 
यह अनेक प्रकारकी बुद्धि और विचार देनेवाली है। 
श्रीकृष्ण तो साक्षात्‌ भगवान्‌ हैं और बुद्धिमती 
सत्यभामा साक्षात्‌ लक्ष्मी । देवेन्द्रबल्लभे ! तुम उनके 
साथ कैसे युद्ध करोगी ? अतः इन्द्रके प्रति अवहेलना 
छोड़कर घरको लौट चलो। सत्यभामाको पारिजात 
देकर समस्त देवताओंकी भयसे रक्षा करो । जिनके 
भयसे हवां चलती है, जिनके डरसे आग जलती और 
जलाती है, जिनके भयसे मृत्यु सर्वत्र विचरती है, 
जिनके डरसे सूर्यदेव तपते हैं तथा ब्रह्मा, शिव एवं इन्द्र 
जिनसे सदा भयभीत रहते हैं, उन श्रीकृष्णको जो 


- भौमासुरका वध करके यहाँ आये हैं, तुम अच्छी तरह 


नहीं जानती ॥ ३२--३६॥ 
श्रीगर्गजी कहते हैं--देवगुरुकी यह बात 


` सुनकर शची 'लज्जित हो सत्यभामा और श्रीकृष्णको 


नमस्कार करके अपने-आपको धिक्कारती हुई घरको 
लौट गयीं । तत्पश्चात्‌ लज्जित हुए इन्द्रको नमस्कार 
करते देख श्रीकृंष्णप्रिया सत्यभामाने कहा-_ देवेन्द्र ! 
अपने हाथसे वज्रके निकल जानेसे लञज्जाका 
अनुभव न करे । इन््र-युद्धमें दोमेंसे एककी पराजय 


अवश्यम्भावी है ।' उनका यह कथन सुनकर पाक- 
शासन बोले ॥ ३७--३९॥ 
इन्द्रने कहा--देवि ! जिस आदि और मध्यसे 

रहित परमात्मामें यह सम्पूर्ण जगत्‌ विद्यमान है, जिनसे 
इसकी उत्पत्ति हुई है तथा जिन सर्वभूतमय परमेश्वरसे 
ही इसका संहार होनेवाला है, उन सृष्टि, पालन और 
संहारके कारणभूत परमेश्वरसे पराजित हुए पुरुषको 
लज्जा कैसे हो सकती है? .जो समस्त भुवनोंकी 
उत्पत्तिके स्थान हैं, जिनकी अत्यन्त सूक्ष्म मूर्ति 
जिनका निर्गुण निराकार शरीर कुछ और ही है, अर्थात्‌ 
अनिर्वचनीय होनेके कारण जिसका शब्दोद्वारा भ्रति- 
पादन नहीं हो सकता, जो समस्त ज्ञातव्य तत्त्वोके 
जानकार हैं, ऐसे सर्वज्ञ महात्मा ही जिनके उस स्वरूप- 
को जान पाते हैं, दूसरे लोग उसे कदापि नहीं जानते हैं, 
उन्हीं अजन्मा, नित्य, सनातन परमेश्वरको, जो स्वेच्छासे 
ही जगत्के उपकारके लिये मानव-शरीर धारण करके 
विराज रहे हैं, कोन जीत सकता है ? ॥ ४०-४१ ॥ 

` सत्यभामासे ऐसा कहकर इन्द्र चुप हो गये, तब 
भगवान्‌ श्रीकृष्ण हँसकर गम्भीर वाणीमें बोले-- 
“शक्र ! आप देवताओके राजा हैं और हमलोग 
भूतलवासी मनुष्य । मैंने यहाँ आकर जो अपराध 
किया है, उसे क्षमा कर दें | देवराज ! यह रहा आपका 
पारिजात, इसे इसके योग्य स्थानपर ले जाइये । मैंने तो 
सत्यभामाके कहनेसे इसको ले लिया था। आपने 
मुझपर जिसका प्रहार किया था, वह वज्र यह रहा; इसे 
अहण कीजिये । शुनासीर ! यह आपका ही अस्न है 
और आपके वैरियोंपर प्रयुक्त होकर यह उनका निवारण 
कर सकता है ॥ ४२--४५॥ 

इन्द्रने कहा- श्रीकृष्ण ! अपने विषयमे 'मै. 
मनुष्य हुँ'--ऐसा कहकर आप क्यों मुझे मोहमें डाळ 
रहे हैं ? हम जानते हैं, आप जगदीश्वर हैं । हम आपके 
सूक्ष्म स्वरूपको नहीं जानते। नाथ ! आप जो हों, सो 
हों, जगतके उद्धारकार्यमें आप लगे हुए हैं। 
गरुडध्वज ! आप जगतके कण्टकोंका शोधन करते 
हैं। श्रीकृष्ण ! इस पारिजातको आप द्वारकापुरीमें ले 
जाइये । जब आप मनुष्यलोकको त्याग देंगे, तब यह 
भूतलपर नहीं रहेगा । गोविन्द ! उस समय यह स्वयं 
ही स्वर्गलोकमें आ जायगा ॥ ४६-४८३ ॥ 

श्रीगर्गजी कहते हैं--राजन्‌ ! यह विनययुक्त 
वचन सुनकर . वज्रधारीको उनका वज्र लौटाकर, 
देवेश्वरोंसे अपनी स्तुति सुनते हुए द्वारकानाथ श्रीकृष्ण 
द्वारकामें लौट आये । वहाँके आकाझमें स्थित होकर 
उन्होंने शङ्ख बजाया । नरेश्वर ! उस शङ्कध्वनिसे उन्होने 
द्वारकावासियोंके हृदयमें आनन्द उत्पन्न किया और 
गरुडसे उतरकर सत्यभामाके साथ महलमें आये। 
उन्होंने सत्यभामाके गृहोद्यानमें पारिजातको आरोपित 
कर दिया । उसपर स्वर्गीय पक्षी निवास करते थे और 
वहींके भ्रमर उसके सुगन्धित मकरन्दका पान करते 
थे। माधवने माधवमासमें एक ही मुहुर्तके भीतर 
अलग-अलग घरोंमें उन समस्त राजकन्याओंके साथ 
धर्मतः विवाह किया, जिन्हें वे प्राग्ज्योतिषपुरसे द्रारका- 
में लाये थे । उनकी रानियोंकी संख्या सोलह हजार एक 
सौ आठ थी। परिपूर्णतम श्रीहरिने उतने ही रूप 
बनाकर उनके साथ विवाह. किया । उन अमोघगतिं 
परमेश्वरने जितनी अपनी भार्याएँ थीं, उनमेंसे प्रत्येकके 
गर्भसे दस-दस पुत्र उत्पन्न किये ॥ ४९--५५॥ 


इस प्रकार श्रोगर्णसेहिताके अन्तर्गत अश्वमेघखण्डमे “परिजातका आनयन' नामक पाँचवाँ अध्याय पूर चुआ ॥ ५७ 


छठा अध्याय 


श्रीकृष्णके अनेक चरित्रोंका संक्षेपसे वर्णन _ 


श्रीगर्गजी कहते हैं--राजन्‌ ! अब मैं पुनः हास्यविनोद किया था। अनिरुद्धके विवाहमें उन्होंने 
तुम्हारे समक्ष श्रीहरिके यशका संक्षेपसे वर्णन करूँगा । अपने भाई बलरामजीके द्वारा रुक्मिणीके भाई रुक्मीका 
एक समय भगवान्‌ श्रीकृष्णने रुविमणीके साथ अद्भुत वध करा दिया । बाणासुरकी पुत्री ऊषाने एक स्वप्न देखा 


अध्याय ६] 

और उसकी चर्चा अपनी सखी चित्रेखासे की । 
श्रीकृष्णकी स्तुति, राजसूय यज्ञमें श्रीहरिकी अग्रपूजा, 
चित्रलेखाने श्रीहरिके पौत्र अनिरुद्धका अपहरण कर शिशुपालका वध, दुर्योधनके अभिमानका खण्डन, 

लिया। कन्याके अन्तःपुरमें पाये जानेके कारण 
बाणासुरने. उन्हें कारागारमें डाल दिया। फिर तो 
बाणासुरके साथ यादवोंका घोर युद्ध हुआ। साक्षात्‌ 
भगवान्‌ श्रीकृष्ण तथा शंकरजीमें युद्ध छिड गया । उस 
समय माहेश्वर-ज्वर और वैष्णव-ज्वर भी आपसमें 
लड़ गये। पराजित हुए महेश्वर-ज्वरने भगवान्‌ 
"श्रीकृष्णकी स्तुति की ॥ १--३ ॥ 

भगवान्‌ श्रीकुष्णके द्वारा जब बाणासुरकी 
भुजाओंका छेदन होने लगा, तब उस असुरकी जीवन- 


रक्षाके लिये रुद्रदेवने भगवानका स्तवन किया।. 


अनिरुद्धको ऊषाकी प्राप्ति हुई । यादव-बालकोंके 
समक्ष भगवानने राजा नृगकी कथा कही और उनका 
उद्धार किया । बलरामजीने एक समय व्रजकी यात्रा 
की, उस समय दीर्घकालके बाद उन्हें देखकर गोपियोंने 
विलाप किया । गोपियोंद्वारा उनका स्तवन भी किया 
गया । बळरामजीने वृन्दावन-विहारके लिये यमुनाजी- 
की धाराको हलके अग्रभागसे खींच लिया । भगवान्‌ 
श्रीकृष्णके द्वारा काशिराज पौण्डूकका वध किया गया । 
काशिराजके पुत्रेनि पुरश्चरण करके कृत्या उत्पन्न की, 
जिसने द्वारकापर आक्रमण किया । फिर सुदर्शनचक्रने 
कृत्याको जलाकर काशीपुरीको भी दग्ध कर दिया। 
रैबतक पर्वतपर बलरामने 'द्विविद' नामक वानरका 
वध किया । दुर्योधन आदिने जब साम्बको हस्तिनापुर 
के बन्धनागारमें बंद कर दिया, तब वहाँ बलरामजी- 
का पराक्रम प्रकट हुआ। उग्रसेनके राजसूय यजमें 
श्रीहरिने शकुनिका वध किया । देवर्षि नारदने द्वारकामें 
भगवान्‌ श्रीकृष्णकी गृहस्थजनोचित लीलाओंका दर्शन 
किया ॥ ४--७॥ नि 
भगवान्‌ श्रीकृष्णकी दिनचर्या, बंदी राजा 
भेजे गये दूतके मुखसे श्रीहरिकी स्तुति, भगवान 
यादवों तथा उद्धवके साथ इन्द्रप्रस्थगमन, गिखिजमें 
भीमसेनके द्वारा जरासंधका वध, जरासंधपुत्र सहदेव- 
का राज्याभिषेक, बन्धनमुक्त हुए राजाओद्वारा 


इस प्रकार 


प्रद्युम्न और शाल्वका सत्ताईस दिनोंतक युद्ध, 
श्रीकृष्णका द्वारकामें आगमन, शाल्व, दन्तवकत्र और 
उसके भाई विदूरथका श्रीकृष्णके हाथसे लीलापूर्वक 
वध आदि वृत्तान्त घटित हुए ॥ ८---११ ॥ 

राजन्‌ ! तदनन्तर कौरवॉने हस्तिनापुरमें कपट- 
चूतका आयोजन करके उसमें भाइयों और भार्या- 
सहित युधिष्ठिरको हराया तथा वे अपनी माता कुन्ती- 
को विदुरके घरमें रखकर वनको चले गये। वहाँ 
जाकर उन्होंने बहुत दिनोंतक विभिन्न वन्यप्रदेशो- 
में निवास किया। तत्पश्चात्‌ दुर्योधन राजा बन बैठा 
और बड़ी प्रसन्नताके साथ पृथ्वीका पालन करने लगा; 
परंतु पाण्डुपुत्र युधिष्ठिरके चले जानेपर प्रजाजनोंने 
उसका अभिनन्दन नहीं किया। वनमें रहकर कष्ट 
उठानेवारे पाण्डवोंसे एक दिन बलराम और श्रीकृष्ण 
मिले और दोनोंने उन्हें धीरज बैंधाया। पाण्डवॉसे 
मिलकर श्रीकृष्ण द्वारका लौट आये । उन्होंने उग्रसेन- 
की सुधर्मा-सभामें कौरवोंकी सारी कुचे्टाएँ कह 
सुनायी । वह सब सुनकर समस्त यादव विस्मित 
होकर बोले ॥ पर ॥ 

यादवोने कहा--अहो ! राजा धुतराष्ट्रने यह 
क्या किया ? उन्होंने दीन-दयनीय भतीजोंको कपट- 
द्यूतमें जीतकर अधर्मपूर्वक घरसे निकाल दिया। 
राज्यलोलुप कौरव अपने अधर्मसे नष्ट हो जायँगे 
और भगवान्‌ पाण्डवोंको राज्य-सम्पत्ति प्रदान 
करेंगे ॥ १७-१८३॥ 

श्रीगर्गजी कहते हैं--नृपेश्वर ! यादवोंकी यह 
बात सुनकर भगवान्‌ श्रीकृष्ण सायंकाल अपने घरमें 
आये और माताको प्रणाम किया । पुत्रको आया और 
प्रणाम करता देख देवकीने प्रसन्नतापूर्वक शुभ 
आशीर्वाद दिया और उस सती-साध्वी देवीने बड़े 
प्यारसे उनको भोजन कराया । तत्पश्चात्‌ श्रीकृष्ण अपनी 
रानियोंके महलमें आये और प्रियाजनोंसे पूजित हो 
वहीं शयन किया ॥ १९---२२ ॥ 


औगगर्सहिताके अंतर्गत अश्वपेघखण्डें ` श्रोकुष्णचरित्र-वर्णन' नामक छठा अध्याय पूर हुल ५६७ 


-->>५५०५५" 


सातवाँ अध्याय 


देवर्षि नारदका ब्रह्मलोकसे आगमन; राजा उग्रसेनद्वारा उनका सत्कार; 
देवर्षिद्वारा अश्वमेध यज्ञकी महत्ताका वर्णन; श्रीकृष्णकी अनुमति 
एवं नारदजीद्वारा अश्वमेध यज्ञकी विधिका वर्णन 


श्रीगर्गजी कहते है--राजन्‌ ! एक समय देवर्षि 
नारद बलराम ओर श्रीकृष्णसे मिलनेके लिये अपनी 
वीणा बजाते और श्रीकृष्णलीलाओंका गान करते हुए 
ब्रह्मलोकसे चलकर समस्त लोकोंको देखते हुए 
भूतलपर आये। वे सूर्यदेवके समान तेजस्वी जान 
पड़ते थे। उनके साथ तुम्बुरु भी थे। पिङ्गलवर्णकी 
जटाओंका भार उनके मस्तककी शोभा बढ़ा रहा था। 
उनकी अङ्गकान्ति कुछ-कुछ इयाम थी, नेत्र मृगोंके 
नयनोंके समान विशाल थे, भालदेशमें केसरके तिलक 
शोभा दे रहे थे। वे पीले रंगके धौतवस््र तथा रेशमी 
पीताम्बर धारण किये हुए थे । रंगवल्लीकी माला और 
गोपीचन्दनसे मण्डित देवर्षि पंद्रह वर्षकी-सी अवस्था- 
से अत्यन्त सुशोभित होते थे॥ १--४॥ 
राजा उग्रसेन सुघर्मा-सभामें देवराजके दिये 
सिंहासनपर विराजमान थे। देवर्षिको आया देख वे 
उठकर खड़े हो गये और चरणोंमें प्रणाम करके उन्हें 
बैठनेके लिये सिंहासन दिया फिर उनके चरण पखार- 
कर उत्तम विधिसे पूजन किया और चरणोदक मस्तक- 
पर रखकर राजा उग्रसेन नारदजीसे बोले ॥ ५-६ ॥ 
श्रीउग्रसेनने कहा--देवर्षे ! आपके दर्शनसे 
आज मेरा जन्म सफळ हो गया, मेरा सदन सार्थक हो 
गया और मेरा तन-मन एवं जीवन कृतार्थ हो गया । जो 
काम तथा क्रोघसे रहित हैं, उन देवर्षिरिरोमणि महात्मा 
भगवान्‌ नारदको नमस्कार है । प्रभो ! आज्ञा कीजिये, 
आप किस प्रयोजनसे यहाँ पधारे हैं ? ॥ ७-८३ 
* देवताओके समान देदीप्यमान दिखायी 
देवर्षि नारद राजाका यह विनययुक्त वचन सुनकर मन- 
ही-मन श्रीहरिसे प्रेरित हो उन नृपश्रेष्ठसे बोले ॥ ९३-॥ 
नारदने कहा--यादवराज ! महाराज ! पृथ्वी- 
नाथ ! तुम धन्य हो; तुम्हारे भक्तिभावके कारण ही 
भगवान्‌ श्रीकृष्ण बलरामजीके साथ इस भूतलपर 


निवास करते हैं। तुमने पूर्वकालमें मेरे ही कहनेसे 
क्रतश्रेष्ठ राजसूय यज्ञका अनुष्ठान किया था, जो 
भगवान्‌ श्रीकृष्णकी कृपासे द्वारकापुरीमें सुखपूर्वक 


सम्पादित हुआ था। उस यज्ञके अनुष्ठानसे तीनों . 


लोकोंमें तुम्हारी कीर्ति फैल गयी थी । राजसूय तथा 
अश्वमेध--इन दो यज्ञोंका सम्पादन चक्रवर्ती नरेशोके 
लिये अत्यन्त कठिन होता है। परंतु राजेन्द्र ! तुम 
हरिभक्तसम्राट्‌ हो; अतः तुम्हारे लिये दोनों सुलभ हैं। 
नरेश्वर ! दोनों यज्ञॉंमेंसे एक--राजसूय यज्ञको तो तुमने 
और राजा युधिष्ठिरने भगवान्‌ श्रीकृष्णकी आज्ञासे पूर्ण 
कर लिया है । युधिष्ठिरके बाद द्वापरके अन्तमें यज्ञप्रवर 
अश्वमेधका अनुष्ठान भारतवर्षमें दूसरे किसी भी राजाने 
नहीं किया है । वह यज्ञ समस्त पापोंका नाश करनेवाला 
तथा मोक्षदायक है । द्विजधाती, विश्वहन्ता तथा गोहत्यारे 
भी अश्वमेध यज्ञसे शुद्ध हो जाते हैं; इसलिये सम्पूर्ण 
यज्ञॉमें अश्वमेधको सर्वश्रेष्ठ बताया जाता है । नृपश्रेष्ठ ! 
जो निष्कामभावसे अश्वमेध यज्ञका अनुष्ठान करता है 
वह भगवान्‌ गरुडध्वजके उस परमधाममें जाता है, जो 
सिद्धोंके लिये भी दुर्लभ है ॥ १०--१७॥ 

नरेश्वर ! देवर्षिका यह वचन सुनकर राजा उग्रसेन 
यज्ञप्रवर अश्वमेधके अनुष्ठानका विचार किया! 
उसी समय बलरामसहित श्रीकृष्णको अपने निकट 
आया देख राजा उम्रसेनने उनका पूजन करके. उच 
आसनपर बिठाया और देवर्षिके साथ इस प्रकार 
कहा ॥ १८-१९ ॥ 

उग्रसेन बोळे--देवदेव ! जगन्नाथ ! जगदीश्वर ! 
जगन्मय ! वासुदेव ! त्रिलोकीनाथ ! मेरी बात सुनिये | 


हरे ! मेरे बेटे कंसने बड़े-बड़े असुरोंके साथ. 


मिलकर बिना अपराधके सहस्रो बालक*मार डाले 
हैं। गोविन्द | उस पापीकी मुक्ति कैसे होगी? 
बाळघाती कंस किस लोकमें गया है, यह मुझे बताइये । 

जगदीश्वर ! उसके पापसे मैं भी डर गया हूँ । पुत्रके 
पापसे पिता. निश्चय ही नरकमें पड़ता है। इसी प्रकार 
पिताके पापसे पुत्रको नरकमें गिरना पड़ता है। अतः 
माघव ! कृपापूर्वक बताइये, मैं कंसके उद्धारके लिये 
किस उपायका अवलम्बन करूँ ? जगत्पते ! आज 
नारदजीने जो बात बतायी है, उसे सुनिये--'ब्रह्म- 
हत्यारा, विश्वघाती तथा गोघातक भी अश्वमेध यज्ञके 
अनुष्ठानसे शुद्ध हो जाता है।' उस यज्ञमें मेरा मन 
लग गया है । यदि आप आज्ञा दें तो मै उसका अनुष्ठान 
करूँ ॥ २०--२५३॥ 

श्रीगर्गजी कहते हैं--उग्रसेनकी यह बात 
सुनकर मदनमोहन भगवान्‌ श्रीकृष्ण मन-ही-मन बड़े 
प्रसन्न हुए और पृथ्वीको भारसे पीड़ित देख इस प्रकार 
विचार करने लगे--“अहो ! मैंने अनेक बार पृथ्वीका 
भार उतारा है, तथापि वह भार भूमण्डलमें अबतक है 
ही। उसका निवारण अश्वमेध यज्ञसे ही होगा। 
विदूरथके वधके अवसरपर मैंने यह प्रतिज्ञा की थी कि 
“अब मैं युद्धके मैदानमें शत्रुओंको अपने हाथसे नहीं 
मारूँगा' । इस कारण स्वयं तो युद्धके लिये नहीं 
जाऊँगा; परंतु अपने पुत्रों तथा अन्य यदुवंशियोंको 
अवश्य युद्धके लिये भेजूँगा । अश्वमेध तो एक बहाना 
होगा। मैं उसीकी आड़में सम्पूर्ण पृथ्वीको जीतनेका 
प्रयास करूँगा ।” राजन्‌ ! मन-ही-मन ऐसा सोचकर 
भगवान्‌ श्रीकृष्ण सुधर्मा-सभामें हँसते हुए उग्रसेनसे 
बोले ॥ २६--३०३॥ 

श्रीकृष्णने कहा--महाराज ! कंस मेरे हाथसे 
मारा गया है, अतः निश्चय ही वैकुण्ठधामको गया है 
और वहाँ मेरे-जैसा खरूप धारण करके नित्य निवास 
करता है । राजेन्द्र ! प्रतिदिन मेरा दर्शन करनेके कारण 
तुम भी पापरहित हो, तथापि तुम अश्वमेध यज्ञका 
अनुष्ठान अवश्य करो । पापनाश या कंसके उद्धारके 
लिये नहीं, अपने यशके विस्तारके लिये करो! 
भूपाल | इस यज्ञसे भूतलपर तुम्हारी विशाल कीर्ति 
फैलेगी ॥ ३१--३३॥ 

राजन्‌] अनायास ही महान्‌ कर्म करनेवाले भगवान्‌ 
श्रीकृष्णका यह कथन सुनकर उस समय राजा उग्रसेन 
बड़े प्रसन्न हुए और यह उत्तम वचन बोले ॥ ३४ ॥ 


* देवर्षि नारदका ब्रहालोकसे आगमन; राजा उग्रसेनद्वारा उनका सत्कार * 

राजाने कहा--गोविन्ददेव ! अब मैं यज्ञोमें 
श्रेष्ठ अश्वमेधका अनुष्ठान अवश्य करूँगा और वह 
आपकी कृपासे शीघ्र पूर्ण हो जायगा। अब आप 
अश्वमेघका सारा विधिविधान मुझे विस्तारपूर्वक 
बताइये ॥ ३५३ ॥ 

राजाका यह वचन सुनकर विस्तृत यशवाले 
भगवान्‌ श्रीकृष्ण बोळे--'यदुकुलतिलक महाराज ! 
अश्वमेध यज्ञकी विधि आप देवर्षि नारदजीसे पूछिये । 
ये सब कुछ जानते हैं, अतः आपके सामने उसका 
वर्णन करेंगे।' राजन्‌ ! श्रीहरिका यह वचन सुनकर 
यदुराज उग्रसेन आनन्दमम़ हो गये। नरेश्वर ! उन्होंने 
सभामें बैठे हुए देवर्षिसे इस प्रकार पूछा-- देवर्षे ! 
अश्वमेध यज्ञमें घोड़ा कैसा होना चाहिये ? उसमें भाग 
लेनेवाले श्रेष्ठ द्विजोंकी संख्या कितनी होनी चाहिये ? 
ब्रह्मन्‌ ! उसमें दक्षिणा कैसी हो तथा मुझ यजमानको 
किस तरहके व्रतका पालन करना चाहिये, यह सब 
बताइये' | ३६--३९ ॥ 

उग्रसेनकी यह बात सुनकर देवताओंके समान 
दर्शनीय देवर्षि नारद श्रीकृष्णके ऊपर प्रेमपूर्ण दृष्टि 
डालकर मुसकराते हुए-से बोले ॥ ४० ॥ 

श्रीनारदजीने कहा--महाराज ! विज्ञ पुरुषोंका . 
कथन है कि इस यज्ञमें चन्द्रमाके समान श्वेत वर्णवाले 
अश्वका उपयोग होना चाहिये । उसका मुख लाल हो, 
पूँछ पीले रंगकी हो तथा वह देखनेमें मनोहर, सर्वाङ्ग- 
सुन्दर एवं दिव्य हो। उसके कान श्यामवर्णके तथा 
नेत्र सुन्दर होने चाहिये । नरेश्वर ! चैत्र मासकी पूर्णिमा 
तिथिको वह अश्व स्वच्छन्द विचरनेके लिये छोड़ा 
जाना चाहिये। बड़े-बड़े वीर योद्धा एक वर्षतक साथ 
रहकर. उस उत्तम अश्वकी रक्षा करें। जबतक वह 
अपने नगरमें न लौट आवे, तबतक उसकी प्रयत्नपूर्वक 
रक्षा की जानी चाहिये । यजमान उतने कालतक धैर्यसे 
रहें और प्रयत्नपूर्वक अपने उद्देश्यकी सिद्धिके ल्यिं 
प्रयत्न करे। वह अश्व जहाँ-जहाँ मूत्र और पुरीष करे, 
वहाँ-वहाँ ब्राह्मणोंद्वारा हवन कराना तथा एक सहस्त्र 
गौओंका दान करना चाहिये। सोनेके पत्रपर अपने 
नाम और बलपराक्रमका सूचक वाक्य लिखकर उस 
अश्वके भालमें बाँध देना चाहिये तथा जगह-जगह यह 

घोषणा करानी चाहिये--'समस्त राजालोग सुनें, मैंने 
यह अश्व छोड़ा है। यदि कोई राजा मेरे श्यामकर्ण 
अश्वको अभिमानवश बलपूर्वक पकड़ लेगा, उसे 
बलात्‌ परास्त किया जायगा ।' नरेश्वर ! इस यज्ञके 
आरग्भमें बीस हजार ऐसे ब्राह्मणोके वरण करनेका 
विधान है, जो वेदोंके विद्वान्‌, सम्पूर्ण शास्त्रोंके तत्त्वज्ञ, 
कुलीन और तपस्वी हों ॥ ४१---४८ ॥ 

अब मैं इस यज्ञमें दी जानेवाली दक्षिणाके विषयमें 
बताता हूँ। तुम समर्थ हो, अतः सुनो । महाराज ! 
अश्वमेध यज्ञमें ब्राह्मणोंकी दीर्घ दक्षिणा इस प्रकार 
है--प्रत्येक द्विजको एक हजार घोडे, सौ हाथी, दो सौ 
रथ, एक-एक सहस्त गौ तथा बीस-बीस भार सुवर्ण 
देने चाहिये। यह यज्ञके प्रारम्भकी दक्षिणा है। यज्ञ 


+ शोलोकधामाधिपति परेशं परात्परं त्वां शरणं व्रजाम्यहम्‌ * 

समाप्त होनेपर भी इतनी ही दक्षिणा देनी चाहिये। 
असिपत्र-ब्रतका नियम लेकर ब्रह्मचर्यपालनपूर्वक 
ात्रिमें पल्लीके साथ भूतलपर एक साथ शयन करना 
चाहिये । महाराज ! एक वर्षतक ऐसे व्रतका पालन 
आवश्यक है । दीनजनोंको अन्न एवं बहुत धन देना 
चाहिये । राजेन्द्र ! इस विधिसे यह यज्ञ पूर्ण होगा। 
असिपत्र-ब्रतसे युक्त होनेपर यह यज्ञ बहुसंख्यक 
पुत्ररूपी फल प्रदान करनेवाला है । भीष्मके बिना 
दूसरा कौन ऐसा मनुष्य है, जो कामदेवको जीत सके | 
इसलिये भीरु हृदयके लोग इस कठिन एवं अद्भुत 
ब्रतका पालन नहीं करते हैं। नृपश्रेष्ठ ! यदि आपमें 
कामदेवको जीतनेकी शक्ति हो तो आप गर्गाचार्यको 
बुलाकर यज्ञका आरम्भ कर दीजिये ॥ ४९--५६॥ 


इस प्रकार श्रीगर्गसँदिताके अन्तर्गत अश्वमेघखण्डमे यज्ञ-सम्बम्थी उद्योग वर्णन नामक सातव. अध्याय पूरा हुआ ५७१ 


आठवा अध्याय 
यज्ञके योग्य श्यामकर्ण अश्वका अवलोकन 


__ श्रीगर्गजी कहते हैं--देवर्षि नारदजीका सुस्पष्ट 
` अक्षरोंसे युक्त यह वचन सुनकर राजर्षि उग्रसेन चकित 
हो गये। उन्होंने हँसते हुए-से उनसे कहा ॥ १॥ 

राजा बोले-मुने | मैं अश्वमेध यज्ञ करूँगा । 
आप इस यज्ञके योग्य अश्वको मेरी अश्वशालामें जाकर 
देखिये। बहुत-से अश्वोके बीचमेंसे उसको छाँट 
लीजिये॥ २॥ 
राजाको यह बात सुनकर “बहुत अच्छा' कहकर 
देवर्षि नारद यज्ञके योग्य अश्व देखनेके लिये भगवान्‌ 
श्रीकृष्णके साथ अश्वशालामें गये । वहाँ जाकर उन्होंने 
धूम्रवर्ण, इयामवर्ण, कुष्णवर्ण और पद्मवर्णके बहुत- 
से मनोहर अश्व देखे | फिर वहाँसे दूसरी अश्वशालामें 
गये। वहाँ दूध, जल, हल्दी, केसर तथा पलाशके 
फूलकी-सी कान्तिवाले बहुत-से अश्च दृष्टिगोचर हुए । 
कई घोड़े चितकबरे रंगके थे । कितनोंके अङ्ग स्फटिक 
शिलाके समान स्वच्छ थे। वे सभी मनके समान 
वेगशाली थे। कितने ही अश्व हरे और ताँबेके समान 
वर्णवाले थे। कुछ घोड़ोंके रंग कुसुम्म-जैसे और 


कुछके तोतेके पाँख-जैसे थे । कोई इन्ट्रगोपके समान 
लाल थे, कोई गौरवर्णके थे तथा कितने ही. पूर्ण 
चन्द्रमाके समान धवल कान्तिवाले और दिंव्य थे । 
नहुत-से अश्व सिन्दूरी रंगके थे। कितनोंकी कान्ति 
प्रज्वलित अग्निके समान जान पड़ती थी! कितने ही 
अश्च प्रातःकालिक सूर्यके समान अरुणवर्णके थे। 
नरेश्वर ! ऐसे घोड़ोंको देखकर नारदजीको बड़ा आश्चर्य 
हुआ। वे श्रीकृष्णसहित राजा उग्रसेनसे हँसते हुए-से 
बोले ॥ ३८ ॥ 

नारद्जीने कहा--महाराज ! आपके सभी घोड़े 
बड़े सुन्दर हैं। ऐसे अश्व पृथ्वीपर अन्यत्र नहीं हैं। 
सर्गलोक और रसातलमें भी ऐसे घोड़े नहीं दिखायी 
देते। यह श्रीकृष्णकी कृपा है, जिससे आपकी 
अश्वज्ञालामें ऐसे-ऐसे अश्व शोभा पाते हैं। परंतु 
इन सबमें एक भी ऐसा अश्व नहीं दिखायी देता 
इयामकर्ण हो॥ ९-२०॥ ` 

श्रीगर्गजी कहते हैं-_देवर्षिका यह वचन 
सुनकर राजा उग्रसेन दुःखी हो गये । वे मन-ही-मन 


अध्याय ९] 


+ गर्गाचार्यका द्वारकापुरीमे आगमन + 

सोचने लगे कि “अब मेरा यज्ञ कैसे होगा' राजाको 
` उदास देख भगवान्‌ मधुसूदन हँसते हुए शीघ्र ही 
मेघके समान गम्भीर वाणीमें बोले ॥ ११-१२॥ 
श्रीकृष्णने कहा--राजन्‌ ! मेरी बात सुनिये और 
सारी चिन्ता छोड़कर मेरी अश्वशालामें चलकर दयाम- 
कर्ण घोड़ेको देखिये ॥ १३ ॥ ः 
--यह सुनकर नृपश्रेष्ठ उग्रसेन श्रीकृष्ण और देवर्षि 
नारदके साथ उनकी अश्वशालामें गये। वहाँ जाकर 
उन्होंने यज्ञके योग्य सहस्रों श्यामकर्ण घोड़े देखे, 
जिनकी पूँछ पीली, अङ्गकान्ति चन्द्रमाके समान उज्ज्वल 
तथा गति मनके समान तीव्र थी। उन सबके मुख 
तपाये हुए सुवर्णके समान जान पड़ते थे। ऐसे शुभ- 
लक्षणसम्पन्न सर्वाङ्गसुन्दर और दिव्य अश्व देखकर 
राजाको बड़ा विस्मय हुआ । वे महान्‌ हर्षसे उल्लसित 
हो श्रीकृष्णको मस्तक झुकाकर बोले ॥ १४--१६३॥ 
राजाने कहा- जगन्नाथ ! आज मैंने यहाँ 


बहुत-से श्यामकर्ण घोड़े देखे | भला, आपके भक्तोंके 
लिये इस भूतलपर कौन-सी वस्तु दुर्लभ होगी। 
श्रीकृष्ण ! जैसे पूर्वकालमें प्रह्लाद और धुवका मनोरथ 
पूर्ण हुआ था, उसी प्रकार आपकी कुपासे मेरा भी 
मनोरथ अवश्य पूर्ण होगा ॥ १७-१८३॥ 

राजन्‌ ! ऐसा सुनकर शारङ्गधनुष धारण करनेवाले 
श्रीहरि राजासे इस प्रकार बोले ॥ १९ ॥ 

'श्रीकृष्णने कहा--नृपश्रेष्ठ ! आप मेरी आज्ञासे 
इन चन्द्रके समान कान्तिमान्‌ इयामवर्ण अश्वोंमेंसे 
एकको लेकर यज्ञ आरम्भ कीजिये ॥ २० ॥ 

श्रीगर्गजी कहते हैं--श्रीहरिंका यह आदेश 
सुनकर राजा उनसे बोले--'प्रभो ! अब मैं क्रतुश्रेष्ठ 
अश्वमेधका अनुष्ठान करूँगा।' ऐसा कहकर वे 
श्रीकृष्ण और नारदजीके साथ राजसभामें गये । वहाँ 
तुम्बुरुसहित नारदजी श्रीकृष्णसे विदा ले राजाको 
आशीर्वाद देकर ब्रह्मलोकको चले गये ॥ २१-२२ ॥ 


नवाँ अध्याय 
गर्गाचार्यका द्वारकापुरीमें आगमन तथा अनिरुद्धका अश्वमेधीय 
अश्वकी रक्षाके लिये कृतप्रतिज्ञ होना 


श्रीगर्गजी कहते हैं--राजन्‌! तदनन्तर 
दवारकापुरीमें देवर्षिप्रबर नारदजीके चले जानेपर 
राजाधिराज उग्रसेनने मुझे बुलानेके लिये अपने दूतों- 
को भेजा। उग्रसेनके वे दूत मेरे सामने आकर इस 
प्रकार बोले ॥ ९३ 1 

दूतोने कहा--देवदेव ! ब्रह्मन्‌! भूदेव- 
झिरोमणे ! मुने ! कुपया हमारी सारी बाते विस्तारपूर्वक 
सुनिये--मुनीश्वर ! द्वारकामें hts 
इच्छासे आपके बुद्धिमान्‌ शिष्य 
क्रतुश्रेष्ठ अश्वमेधके अनुष्ठानका निश्चय किया है, मुने ! 
उस यज्ञ-महोत्सवमें आप शीघ्र पधारें॥ २४ ॥ 

उन दूतोंका यह कथन सुनकर 
द्वारकापुरीकी ओर चला! नृपश्रेष्ठ ! उस यज्ञको 
देखनेके लिये मेरे मनमें बड़ा कौतूहल था । तदनन्तर 


आनर्तदेशमें दूरसे ही मुझे द्वारकापुरी दिखायी दी, जो 
नाना प्रकारके वृक्षों तथा अनेकानेक उपवनोंसे 
सुशोभित थी । बहुत-से सरोवर, बावलियाँ तथा नाना 
प्रकारके पक्षी उस पुरीकी शोभा बढ़ा रहे थे । नृपेश्वर ! 
बहाँके सरोवरमें नीलकमल, रक्तकमल, श्वेतकमल 
औरं पीतकमरू खिले हुए थे। कुमुद और शुक पुष्प 
भी उनकी शोभा बढ़ाते थे । बिल्व, कदम्ब, बरगद, 
साखू, ताड, तमाल, बकुल (मौलसिरी), नागकेसर, 


उग्रसेनने पुन्नाग, कोविदार, पीपल, जम्बीर (नीबू), हरसिंगार, 


आम, आमड़ा, केवड़ा, गोस्तनी, कदली, जामुन, 
श्रीफल, पिण्ड-खर्जूर, खदिर, पत्रबिन्दु, अगर-तगर, 
चन्दन, रक्तचन्दन, पलाश, कपित्थ, पाकर, बेंत, बाँस, 
मल्लिका, जूही, मोदनी (मोगरा), मदनबाण 
सूर्यमुखी, प्रियावंश, गुल्मबंश, खिले हुए कर्णिकार 


३० 

(कनेर), सहस्त्र कन्दुक, आगस्त्य पुष्प, सुदर्शन, 
चन्द्रक, कुन्द, कर्णपुष्प, दाडिम (अनार), अनुजीर 
(अञ्जीर), नागरंग (नारंगी), आडुकी, सीताफल 
पूगीफल, बादाम, तूल, राजादन, एला, सेवती 
देवदारु तथा इसी तरहके अन्यान्य छोटे और बड़े 
वृक्षोंसे श्रीहरिकी नगरी द्वारका शोभा पा रही'थी। 
राजेनद्र ! वहाँ मोर, सारस और शुक कलरव करते 
थे। हंस, परेवा, कबूतर, कोयल, मैना, चकवा, 
खञ्जरीट तथा चटक (गौरैया) आदि समस्त सुन्दर 
पक्षियोंके समुदाय वहाँ वैकुण्ठसे आये थे, जो मधुर 
वाणीमें 'कृष्ण, कृष्ण, कृष्ण' गा रहे थे ॥ ५ १७॥ 
राजन्‌ ! इस तरह चलते-चलते मैंने द्वारकापुरी 
देखी, जो तांबे, चाँदी और सुवर्णके बने हुए तीन दुर्गो 
(परकोटो) से घिरी हुई थी। दिव्य वृक्षांसे परिपूर्ण 
रैवतक पर्वत (गिरनार), समुद्र तथा खाईका काम 
देनेवाली गोमती--इन सबसे घिरी हुई श्रीकृष्णनगरी 
द्वारकापुरी अत्यन्त रमणीय दिखायी देती थी। उस 
पुरीमें मङ्गलमय उत्सवकी सूचक बन्दनवारें लंगी थीं । 
वहाँ सोनेके महल शोभा पाते थे और सदा हृष्ट-पुष्ट 
रहनेवाले लोगोंसे वह पुरी भरी हुई थी।. सोनेके 
हाट-बाजारों तथा सुन्दर ध्वजा-पताकाओंसे द्वारका- 
पुरीकी अनुपम शोभा हो रही थी । वहाँ बहुत-से ऊँचे- 
ऊँचे विष्णु-मन्दिर तथा शिव-मन्दिर दृष्टिगोचर होते 
थे। बड़े-बड़े शौर्यसम्पन्न यादव-वीर उस पुरीकी शोभा 
थे। सहस्रो विमान, सैकड़ों चौराहे तथा चितंकबरे 
कलश उस पुरीकी शोभामें चार चाँद लगा रहे थे। 
सड़कों, अश्वशालाओं, गजशालाओं, गोशालाओं 
तथा अन्यान्य शालाओंसे सुशोभित ड्वारकापुरीकी 
सड़कोंपर सुन्दर चाँदीके पत्र जड़े गये थे । उस पुरीमें 
नौ लाख सुन्दर महल थे। परमात्मा श्रीकृष्णके सोलह 
हजार एक सौ आठ भव्य भवर्नोसे द्वारकापुरी वेष्टित- 
सी दिखायी देती थी । राजन्‌ ! उस नगरीके द्रार-द्वारपर 


नियुक्त करोड़ों शूरवीर सब प्रकारके अख्र-शस्र लिये . 


दिन-रात रक्षा करते थे। वहाँके सब लोग घर-घरमें 
भगवान्‌ श्रीकृष्ण और बलरामके यश गाते और नाम 
तथा लीलाओंका कीर्तन सुनते थे । इस प्रकार सब 
कुछ देखता हुआ मैं सुधर्मा-सभामें गया | खड़ाऊँपर 


चढ़ा था और तुलसीकी मालासे 'कृष्ण' नामका जप 
कर रहा था । राजर्षि उग्रसेन मुझे आया देख बड़े प्रसन्न 
हुए और इन्रके सिंहासनसे उठकर खड़े हो गये। 
भूपाल ! उनके साथ छप्पन करोड़ अन्य यादव भी 
थे । उन्होंने नमस्कार करके मुझे सिंहासनपर बिठाया 
और मेरी पूजा की । समस्त यादवोंके समीप मेरे दोनों 
चरण धोकर राजाधिराज उग्रसेनने चरणोदकको सिरपर 
चढ़ाया और कहा ॥ १८-३० ॥ 

उग्रसेन बोले--विप्रेन्द्र ! मैं देवर्षि नारदके 
मुखसे जिसके महान्‌ फलका वर्णन सुन चुका हूँ, उस 
'अश्वमेध' नामक यज्ञका आपकी आज्ञासे अनुष्ठान 
करूँगा । जिनके चरणोंकी सेवा करके पूर्ववर्ती 
भूपालॉने जगत्को तिनकेके समान मानकर अपने 
मनोरथके महासागरको पार कर लिया था, वे भगवान्‌ 
श्रीकृष्ण यहाँ साक्षात्‌ विद्यमान हैं॥ ३१-३२ ॥ 

श्रीगर्गजी (मैं) ने कहा--महाराज ! यादव- 
नरेश ! आपने बहुत उत्तम निश्चय किया है। अश्वमेध 
यज्ञ करनेसे आपकी कीर्ति तीनों लोकोंमें फैल जायगी | 
नृपेश्वर ! अश्वकी रक्षाके लिये कौन जायगा, इस 
बातका निश्चय कर लीजिये; क्योंकि भूमण्डलमें आपके 


` शत्रु बहुत अधिक हैं.। पूरे एक वर्षतक आपको 


असिपत्र-ब्रतका पालन करना होगा, तभी यह श्रेष्ठ 
यज्ञ सकुशल सम्पन्न हो सकेगा । पूर्वकाळमें राजसूय 
यज्ञके अवसरपर प्रद्युम्नने समस्त भूमण्डलपर विजय 
पायी थी । इस बार अश्वकी रक्षाके लिये क्या आप 
पुनः उन्हींकी नियुक्ति करेंगे ॥ ३३--३६॥ 

मेरी बात सुनकर राजा चिन्तामें पड़ गये और वहाँ 
बैठे हुए भगवान्‌ श्रीकृष्णकी ओर, जो मनुष्योंके 
समस्त दुःख दूर करनेवाले हैं, देखने लगे । राजाको 
चिन्तामम्न देख, भगवानने तत्काल पानका बीड़ा लेकर 


` हँसते हुए कहा ॥ ३७-३८॥ 


भगवान्‌ श्रीकृष्ण बोले हे बलवान्‌ ! युद्ध 
कुशल समग्र यादववीरो ! महाराज उग्रसेनके 
मेरी बात -सुनो--'जो मनस्वी एवं महारथी वीर 
भूमण्डलके समस्त राजाऑसे अश्वमेध यज्ञ- 
अश्वको छुड़ा लेनेमें समर्थ हो, वह इस पानके बीड़ेको 
ग्रहण करे॥ ३९-४० || 

श्रीहरिका यह वचन सुनकर युद्धकुशल 
यादव-वीर अभिमानशूऱ्य हो बार-बार एक-दूसरेका 
मुँह देखने लगे। भगवान्‌ श्रीकृष्णके सुन्दर हाथमे 
वह पानका बीड़ा एक घड़ीतक रखा रह गया; ऐसा 
लगता था मानो कमलके फूलपर तोता बैठा हो। 
जब सब लोग चुप रह गये, तब धनुष धारण किये 
ऊषापति महात्मा अनिरुद्धने महाराज उग्रसेनको 
नमस्कार करके वह पानका बीड़ा ले लिया और 
श्रीकृष्णके चरणोंमें मस्तक झुकाकर तत्काल इस प्रकार 
कहा ॥ ४१--४३॥ 

'श्रीअनिरुद्ध बोले--जगदीश्वर ! मैं समस्त 
राजाओंसे इयामकर्णकी रक्षा करूँगा । आप मुझे इस 
-कार्यमें नियुक्त कीजिये | दीनवत्सल गोविन्द ! यदि मैं 
घोड़ेका पालन नहीं कर सकूँ तो उस दशामें मुझ दीनकी 
यह प्रतिज्ञा सुनिये- क्षत्रिय, वैश्य और शूद्र किसी 


ङकुशल 


ब्राह्मणीके साथ व्यभिचार करनेसे जिस दुःखदायिनी 
दुर्गतिको प्राप्त होते हैं, निश्चय वही गति मुझे भी मिले । 
देव ! जो ब्राह्मणको गुरु बनाकर पीछे उसकी सेवा नहीं 
करता है, वह जिस गतिको प्राप्त होता है, अवश्य वही 
गति मैं भी पाऊँ' ॥ ४४--४७॥ 
श्रीगर्गजी कहते हैं-राजन्‌! अनिरुद्धका 

वह ओजस्वी . बचन सुनकर समस्त यादव 
आश्चर्यचकित हो गये । भगवान्‌ श्रीकृष्ण बड़े प्रसन्न 
हुए । उन्होंने तत्काल अपने पौत्रके सिरपर हाथ रखा । 
अनिरुद्ध सुधर्मा-सभामें हाथ जोड़कर खड़े थे। उस 
समय श्रीहरिने सबके समक्ष मेघके समान गम्भीर 
वाणीमें उनसे कहा ॥ ४८-४९ ॥ 

_ श्रीकृष्ण बोले--अनिरुद्ध ! तुम एक वर्षतक 
अश्वमेधीय अश्वकी समस्त राजाओंसे रक्षा करते हुए 
फिर यहाँ लौट आओ ॥ ५० ॥ 

दसवाँ अध्याय - 


उग्रसेनकी सभामें देवताओंका शुभागमन; अनिरुद्धके शरीरमें चन्द्रमा और 
- ब्रह्माका विलय तथा राजा और रानीकी बातचीत 


` श्रीगर्गजी कहते हैं--भगवान्‌ श्रीकृष्ण इस 
प्रकार कह ही रहे थे कि हंसपर बैठे हुए भगवान्‌ ब्रह्मा 
महादेवजीके साथ द्वारकापुरीमें आ पहुँचे । राजन! 
तदनन्तर इन्द्र, कुबेर, यम, वरुण, वायु, अग्नि, निक्रिति 
और चन्द्रमा--ये लोकपाल श्रीकृष्ण-दर्शनकी इच्छा- 
से वहाँ आये । फिर बारह आदित्य, १२४ मरुद्रण, 
विश्वेदेव, साध्यगण, गन्धर्व, किनर, विद्याधर तथा 
बहुत-से ऋषि-मुनि भी श्रीकृष्णके दर्शनके लिये 
आये। राजा उग्रसेनके साथ भगवान्‌ श्रीकृष्णने वहाँ 
पधारे हुए देवताओंसे विधिपूर्वक मिलकर उन सन का 
समादर किया । जब सब देवता अपने-अपने आसन- 
पर विराजमान हो गये, तब लीलाके लिये नरदेह धारण 
करनेवाले भगवान्‌ श्रीहरिने उन सबकी त्व 
प्रशंसा की । तदनन्तर श्रीहरिके पार्थरभागमें बैठे हुए 
ब्रह्माजी इन्द्रसे प्रेरित हो बलरामसहित जगदीश्वर 


श्रीकृष्णसे बोले ॥ १-७॥' 

` ब्रह्माजीने कहा-- श्रीकृष्ण! आपका पौत्र 
अनिरुद्ध अभी बालक है। भूमण्डलके राजाओंसे 
चयामकर्ण अश्वकी रंक्षाका कार्य बहुत कठिन है । हरे ! 
यह इस दुष्कर कार्यको कैसे कर सकेगा ? अतः आप 
इसे अश्वकी रक्षाके लिये न भेजिये; क्योंकि इस कार्यमें 
विन्न बहुत हैं । गोविन्द ! आप चाहे परचुन्नको भेजिये, 
चाहें बलरामजीको भेजिये अथवा स्वयं जाकर अश्वकी 
रक्षा कीजिये ।:ब्रह्माजीकी यह बात सुनकर श्रीहरि 
हँसते हुए-से बोले ॥ ८-१० ॥ 

श्रीभगवान खोले-अनिरुद्ध हठपूर्वक जा 

रहा है। इस विषयमें वह मेरा निषेध नहीं मानता है, 
अतः आप स्वयं उसके पास जाकर यलपूर्वक उसे 
मना कीजिये ॥ ११ ॥ 

- भ्रीगर्गजी कहते हैं--श्रीकृष्णकी यह बात 

सुनकर ब्रह्माजी चन्द्रमाको साथ लेकर प्रद्युम्ननन्दन 
अनिरुद्धको रोकनेके लिये गये। ब्रह्मा और चन्द्रमा 
ज्यों-ही अनिरुद्धजीके समीप गये । त्यों-ही अनिरुद्धके 
श्रीविग्रहमें वे तत्काल विलीन हो गये, यह देख शिव 
और इन्द्र आदि सब देवता विस्मयमें पड़ गये । समस्त 
यादवों, मुनियों और उग्रसेन आदि नरेशोंको भी महान्‌ 
आश्चर्य हुआ । वज्रनाभ ! सब लोग तुम्हारे पिताकी 
स्तुति करने लगे । इसीलिये मनीषी मुनि तुम्हारे पिता 
अनिरुद्धको पूर्णतम परमात्मा बताते हैं ॥ १२--१५॥ 
राजन्‌ ! तदनन्तर राजा उग्रसेन सभासे उठकर 
मन-ही-मन श्रीकृष्णको प्रणाम करके यज्ञ-सम्नन्धी 
कौतुकसे युक्त हो सुन्दर रलोंसे जटिंत अपने 
अन्तःपुरमें गये । बह अन्तःपुर अपने वैभवसे देवराज 
इन्द्रके भवनको भी लज्जित कर रहा था | वहाँ जाकर 
नृपश्रेष्ठ उग्रसेनने वस्त्राभूषणोंसे विभूषित, दासियोंसे 
सेवित तथा श्वेत चामरोंसे वीजित शचीके समान 
मनोहर मुखवाली रानी रुचिमतीको देखा, जो पर्यङ्कपर 
विराजमान थीं। नरेश्वर ! अपने पति यादवराज 
उम्रसेनको वहाँ आया देख रानी सहसा उठकर खड़ी 
हो गयीं। उन्होंने यथोचित रीतिसे महाराजका समाद्र 
किया, तब पर्यङ्कपर बैठकर वृष्णिवंशियोंके स्वामी. 
राजा उग्रसेन हँसते हुए मेघके समान गम्भीर वाणीमें 
अपनी परमप्रिया रुचिमतीसे बोले--'प्रिये ! मैं 
भगवान्‌ श्रीकुष्णकी आज्ञासे आज अश्वमेध यज्ञका 
आरम्भ करूँगा, जिसके प्रतापसे मनुष्य मनोवाञ्छित 
फल पा लेता हे' ॥ १६--२१॥ 
श्रीगर्गजी कहते हैं—राजाकी यह बात सुनकर 
पुत्रशोकसे संतप्त हुई दीन-दुःखी रानीने अपने पुत्रोंका 
स्मरण करते हुए राजाधिराज उग्रसेनसे कहा ॥ २२ ॥ 
रानी बोली--महाराज ! मै पुत्रोंके दर्शनसे 
वञ्चित हूँ; अतः मुझे ये सारी सम्पत्तियाँ, जो 
देवताओंके लिये भी प्रार्थनीय हैं, नहीं रुचती हैं । आप 
सुखपूर्वक यज्ञका अनुष्ठान कीजिये (मुझे इससे कोई 
मतलब नहीं है) । नृपेश्वर ! जब इस यज्ञके प्रतापसे 
सुन्दर पुत्र प्राप्त होता हो, तब तो मैं भ्रसन्नचित्त होकर 
इसके अनुष्ठानमें आपके साथ रहुँगी ॥ २३-९४॥ 
रानीकी यह बात सुनकर राजाका. मन उदास 


+ गोलोकथामाधिपतिं परेशं परात्परं त्वां शरणं ज्रजाम्यहम्‌ * 

हो गया । जैसे श्राद्धदेव मनु अपनी पत्नी श्रद्धासे 
वार्तालाप करते हैं, उसी प्रकार वे पुनः अपनी प्रियासे 
बोले॥ २५॥ 
राजाने कहा- भन्रे ! मैं जो कहता हूँ, उसे 
ध्यान देकर सुनो । पुत्रोंकी कामना बहुत दुःखदायिनी 
होती है। अतः उसे छोड़कर तुम साक्षात्‌ मुक्तिदाता 
परात्पर परमात्मा श्रीकृष्णका भजन करो । मैं बूढ़ा हो 
गया और तुम भी वृद्धा हुई । फिर पुत्र कैसे होगा ? 
इसलिये बन्धनके कारणभूत अज्ञानजनित शोकको 
त्याग दो ॥ २६-२७ ॥ 
राजन्‌ ! यादवराज उग्रसेनका यह विज्ञानप्रद उत्तम 
वचन सुनकर रानी रुचिमती अपने यदुकुलतिलक 
पतिसे बोली ॥ २८ ॥ 
` रुचिमतीने कहा- राजन्‌ ! यदि इस यज्ञके 
प्रतापसे मनोवाञ्छित फल प्राप्त होता है तो मेरी भी 
एक मनोवाज्छा है । मैं चाहती हूँ कि मेरे मारे गये पुत्र 
यहाँ आवें ओर मैं उन्हें देखू । यदि आप मेरे सामने ऐसी 
बात कहें कि 'मरे हुए लोगोंका दर्शन कैसे हो सकता 


` हैं?' तो इसका उत्तर भी मेरे ही मुँहसे सुन लें। 
राजेन्द्र ! भगवान्‌ श्रीकृष्णने अपने गुरुको गुरु- 


दक्षिणाके रूपमें उनके मरे हुए पुत्रको लाकर दे दिया 
था, उसी प्रकार मैं भी अपने पुत्रोंको सामने आया 
देखना चाहती हूँ ॥ २९--३१ ॥ 

श्रीगर्गजी कहते हैं--रानीकी. बात सुनकर 
महायशस्वी महाराज उग्रसेनने मुझको और श्रीकृष्णको 
अन्तःपुरमें बुलवाया । हम दोनोंके जानेपर उन्होंने 
बड़ा भारी स्वागत-सत्कार किया । हम दोनोंका पूजन 
करके राजाने हमसे अपना सारा अभिप्राय निवेदन 
किया । उअसेनकी कही हुई बात सुनकर मैंने श्रीहरिको 
कुछ कहनेके लिये प्रेरणा दी । नृपेश्वर ! जैसे “उपेन्द्र 
इन्द्रसे बोलते हैं, उसी प्रकार उस समय उन्होने 
राजासे कहा ॥ ३२-३३३$-॥ 

श्रीभगवान्‌ बोले--राजन्‌ ! सुनिये; पूर्वकालमें 
आपके जो-जो पुत्र संग्राममें मारे गये हैं, वे सब-के- 
सब दिव्य देह धारण करके स्वर्गलोकमें देवताके 
समान विद्यमान हैं। अतः नृपश्रेष्ठ ! आप पुत्रशोक 
छोड़कर धैर्यपूर्वक क्रतुश्रेष्ठ अश्वमेधका अनुष्ठान 

कीजिये । यज्ञके अन्तमे मै आपको आपके सभी पुत्रेकि 
दर्शन कराऊँगा ॥ ३४---३६॥ 

श्रीकृष्णका यह कथन सुनकर पृथ्वीपति उग्रसेन 
बड़े प्रसन्न हुए और अपनी प्रियाको सुन्दर वचनोंद्वारा 
आश्वासन दे, श्रेष्ठ पुरुषोंके साथ सुधर्मा-सभामें गये । 
श्रीकृष्णसहित राजा उग्रसेनको आया देख दिक्पालों 
तथा बलराम और शिव आदि देवताओंने प्रणाम 


४३३ 


शासक -->--------... 00000...» >>.“ “> 


किया । वज्जनाभ ! राजा उग्रसेनके उत्तम तपका मैं क्या 
वर्णन. करूं । इन्हें श्रीकृष्ण आदि सब लोग प्रणाम 
करते रहे हैं। 'यादवराज भी समस्त देवताओँको 
नमस्कार करके लज्जित हो कुछ सोचकर इन्द्रके दिये 
हुए दिव्य सिंहासनपर नहीं बैठे । तब भगवान्‌ 
श्रीकृष्णने उसी क्षण हाथ पकड़कर अपने भक्त 
नरेशको उस इन्द्रके सिंहासनपर बिठाया॥:३७---४१॥ 


इस प्रकार श्रीगर्गसंहिताके अन्तर्गत आश्वमेघखण्डमे “राजा-णनीका संवाद! विषयक दसवाँ अध्याय पूरा छुआ ॥९०॥ । 

ग्यारहवां अध्याय 
ऋष्विजोंका वरण-पूजन; श्यामकर्ण अश्वका आनयन और अर्चन; ब्राह्मणोंको 
दक्षिणादान; अश्वके भालदेशमें बैंथे हुए स्वर्णपत्रपर गर्गजीके द्वारा उग्रसेनके 
बल-पराक्रमका उल्लेख तथा अनिरुद्धको अश्वकी रक्षाके लिये आदेश 


श्रीगर्गजी कहते हैं--तदनन्तर सुधर्मा-सभामें 
वासुदेवसे प्रेरित हो राजा उग्रसेनने वहाँ पारे हुए 
ऋत्विजोंको मस्तक झुकाकर प्रणाम करके प्रसन्न किया 
और विधिवत्‌ उन सबका वरण किया। पराशर, 
व्यास, देवल; च्यवन, असित, शतानन्द, गालव, 
याज्ञवल्क्य, बृहस्पति, अगस्त्य, वामदेव, मैत्रेय, 
लोमश, कवि (शुक्राचार्य), मैं (गर्ग), क्रतु, जैमिनि, 
वैशम्पायन,' पैल, सुमन्तु, कण्व, भृगु, परशुराम, 
अकृतव्रण, मधुच्छन्दा, वीतिहोत्र, कवष, धौम्य, 
आसुरि, जाबालि, वीरसेन, पुलस्त्य, पुलह, दुर्वासा, 
मरीचि, एकत, द्वित्‌, त्रित, अङ्गिरा, नारद, पर्वत, 
कपिलमुनि, जातृकर्ण्य, उतथ्य, संवर्त,' ' ऋष्यशृङ्ग 
कहोड, सुरत, मुनु, कच, 
स्थूलशिरा, स्थूलाक्ष, 
कौण्डिन्य, रैभ्य, द्रोण, कृप, प्रकटाक्ष, यवक्रीत, 
वसुधन्वा, मित्रभू, अपान्तरतमा, दत्तात्रेय, महामुनि 
मार्कण्डेय , जमदम्नि, कश्यप, भरद्वाज, गौतम, अत्रि, 
मुनि वसिष्ठ, विश्वामित्र, पतझलि, कात्यायन, पाणिनि 
और वाल्मीकि आदि ऋत्विजोंका यादवराज उम्रसेनने 
पूजन किया । नरेश्वर ! वे सभी निमन्तित ऋत्विज बड़े 
प्रसन्न होकर राजासे बोले ॥ ९ १९ ! 


सुनियोंने कहा--देव-दावन-वन्दित मह 


उग्रसेन ! तुम यज्ञ आरम्भ करो श्रीकृष्णकी कृपासे 
वह अवश्य पूर्ण होगा ॥ १२ ॥ 

- उन महर्षियोंका यह वचन सुनकर अन्धककुलके 
स्वामी राजा उग्रसेनकी सम्पूर्ण इन्द्रियाँ संतुष्ट हो 
गयीं । उन्होंने यञ्चकी सारी सामग्री एकत्र की । तदनन्तर 
ब्राह्मणोंने सोनेके हलोंसे यज्ञकी भूमि जोती तथा 
पिण्डारक तीर्थके समीप विधिपूर्वक राजाको यज्ञकी 
दीक्षा दी । चार योजनतककी विशाल भूमिको जोतकर 
राजाने वहाँ यज्ञके लिये मण्डप बनवाये । योनि और 
मेखलासे युक्त मध्यकुण्डकां निर्माण करके उसमें 
विधिपूर्वक अभिकी स्थापना की। वज्रनाभ ! मेरे 
कहनेसे राजा उग्रसेनने अनेक रलोंसे विभूषित और 
ध्वजा-पताकाओंसे मण्डित सभामण्डप बनवाया | 
उस सभाभवनको देखकर श्रीकृष्णने अपने पुत्रसे 
कहा ॥ १३--९७३॥ ` ¬ 

श्रीकृष्ण बोले--म्रद्युप्न ! मेरी बात सुनो और 
सुनकर तत्काल उसका पालन करो । जाओ, शस्त्रधारी 
शुरवीरोकि साथ यत्रपूर्वक अश्वमेधीय अश्वको यहाँ 
ले आओ ॥ १८३॥ ` ` अ 

श्रीगर्गजी कहते हैं--श्रीहरिका यह आदेश 
सुनकर धनुर्धरोमें श्रेष्ठ प्रद्यु्न 'बहुत अच्छा' कहकर 
घोड़ा लानेके लिये घुड़सालमें गये । नरेश्वर ! तदनन्तर 


श्रीकृष्णे उस अश्वकी रक्षाके लिये अपने पुत्र भानु 
और साम्न आदिको अश्वशालामें भेजा ! अश्वशालामें 
जाकर बलवान्‌ रुक्मिणीनन्दन अद्युम्नने सोनेकी 
साँकलोंमें बंधे हुए सहस्रो श्यामकर्ण अश्व देखकर 
उनमेंसे एक यज्ञके योग्य अश्वको अपने हाथसे हँसते 
हुए अनायास ही बन्धनमुक्त कर दिया। बन्धनसे 
छूटनेपर वह अश्व धीरे-धीरे अश्वशालासे बाहर 
निकला । उसका मुख लाल, पूँछ पीली और कान 
श्यामवर्णके थे। मुक्ताफलोंकी मालाओंसे सुशोभित 
वह दिव्य अश्व अत्यन्त मनोहर दिखायी देता था । वह 
श्वेत छत्रसे युक्त और चामरोंसे अलंकृत था। उसके 


आगे, पीछे और बीचमें उपस्थित श्रीहरिके पुत्र उस , 


अश्वराजकी उसी प्रकार सेवा करते थे, जैसे समस्त 
देवता श्रीहरिकी । अन्यान्य मण्डलेश्वरोंसे भी सुरक्षित 
हुआ वह अश्व भूतलको अपनी टापोंसे खोदता हुआ 
सभामण्डपके पास आया । राजन्‌ ! श्यामकर्ण अश्वको 
वहाँ आया देख राजा उग्रसेनने प्रसन्न होकर मुझे 
आवश्यक विधिका सम्पादन करनेके लिये भेजा । तब 
मैंने रानी रुचिमतीसहित महाराज उग्रसेनको योग्य 
आसनपर बिठाकर पिण्डारक तीर्थमें धर्मके अनुसार 
समस्त प्रयोग करवाया । राजा उग्रसेन चैत्रमासकी 
पूर्णिमाको मृगचर्म धारण किये यज्ञके लिये दीक्षित 
हुए। राजन्‌ ! उन्होंने मेरी आज्ञासे 'असिपत्र-ब्रत' का 
नियम लिया | नरेश्वर ! मैं यादवेन्द्रकुलका पूर्वगुरु 
होनेके कारण उस यज्ञमें समस्त ब्राह्मणोंका आचार्य 
बनाया गया ॥ १९--३०३॥ 

तदनन्तर भगवान्‌ श्रीकृष्णकी आज्ञासे समस्त 
ब्राह्मण वेदमन्लोंका उच्चारण करते हुए अपने-अपने 
आसनपर बैठे | उन सबने गणेश आदि देवताओंका 
पृथक्र-पृथक्‌ पूजन किया-। राजन्‌ ! फिर सब मुनियोंने 
अश्वकी स्थापना: करके उसपर केसर, चन्दन, फूल- 
माला और चावल चढ़ाये, धूप निवेदित किये । सुधा- 
कुण्डलिका आदिका नैवेद्य लगाया और आरती आदि- 
के द्वारा उस अश्वकी विधिपूर्वक पूजा करके राजाको 
दानके लिये प्रेरित किया । उनका यह आदेश सुनकर 


+ गोलोकथामाधिपति परेशं परात्परं त्वां शरणं त्रजाम्यहम्‌ * 


[अश्वमेधखण्ड 
0000001... 
एक लाख घोड़े, एक हजार हाथी, दो हजार रथ, एक 
लाख दुधारू गाय और सौ भार सुवर्ण--इतनी दक्षिणा 
राजाने मुझको दी। राजन्‌! तदनन्तर निमन्न्ित 
ब्रा्मणोंको महाराज उग्रसेनने जो शास्त्रोक्त दक्षिणा दी, 
उसका वर्णन सुनो । प्रत्येकको एक हजार घोड़े, दो सौ 
हाथी, दो सौ रथ और बीस भार सुवर्ण--इतनी दक्षिणा 
दी गयी। तत्पश्चात्‌ जो अनिमन्लित ब्राह्मण आये थे, 
उनको नमस्कार करके राजाने विधिपूर्वक एक हाथी, एक 
रथ, एक गौ, एक भार सुवर्ण और एक घोड़ा--- इतनी 
-दक्षिणा प्रत्येक ब्राह्मणके लिये दी ॥ ३१-३९ ॥ 

इस प्रकार दान करके घोड़ेके ललाटपर, जो 

आदिके कारण अत्यन्त कमनीय दिखायी देता. 

था, राजाने सोनेका पत्र बाँधा। उस पत्रपर मैंने 
सभामण्डपमें समस्त यादवोंके समक्ष महाराज 
उग्रसेनके बढ़े-चढ़े बल-पराक्रमं तथा प्रतापका इस 
प्रकार उल्लेख किया ॥ ४०-४९ ॥ 

“चन्द्रवेशके अन्तर्गत यदुकुलमें . राजा उग्रसेन 
विराजमान हैं, जिनके आदेशका इन्द्र आदि देवता भी 
अनुसरण करते हैं। भक्तपालक भगवान्‌ श्रीकृष्ण 
जिनके सहायक हैं और उन्हींकी भक्तिसे बैंधकर वे 
श्रीहरि सदा द्वारकापुरीमें निवास करते हैं। उन्हींकी 
आज्ञासे चक्रवर्ती राजाधिराज उग्रसेन अपने यशका 
विस्तार करनेके लिये हठात्‌ अश्वमेध यज्ञका अनुष्ठान 
करते हैं। उन्होंने ही यह अश्वोमें श्रेष्ठ शुभळक्षण- . 
सम्पन्न इयामकर्ण घोड़ा छोड़ा है । इस अश्वके रक्षक हैं, 
श्रीकृष्णके पौत्र अनिरुद्ध, जिन्होंने 'वृक' दैत्यका वध 
किया था। वे हाथी, घोड़े, रथ और पैदल-वीरोंकी 
चतुरङ्गिणी सेनाओंके साथ हैं। इस भूतलपर जो-जो 
राजा राज्य करते हैं और अपनेको शूरवीर मानते हैं, वे 
इस स्वर्णपत्रशोभित अश्वमेधीय अश्वको अपने बलसे 
रोकें। धर्मात्मा अनिरुद्ध अपने बाहुबल और परक्रमसे 
हठपूर्वक अनायास ही राजाओंद्रारा पकड़े गये इस 
अश्चको छुड़ा लेंगे । जो धनुर्धर नरेश इस अश्वको नहीं 
पकड़ सकें, वे अनिरुद्धजीके चरणोंमें प्रणाम करके 
सकुशल लोट जायें” ॥ ४२-४८ ॥ 


उग्रसेनने शीघ्रतापूर्वक पहले मुझे धनका दान किया। जब इस प्रकार खर्णपत्रपर लिख दिया गया, तब झीघ्रतापूर्वक पहले मुझे धनका दान किया। जब इस प्रकार स्वर्णपत्रपर लिख दिया गया, तब 


१ मिष्ठान्न (इमरती या जलेबी आदि) एक मधुर खाद्य पदार्थका नाम । 


अध्याय १२] * अश्चमोचन तथा उसकी रक्षाके लिये सेनापति अनिरुद्धका विजयाभिषेक * 

श्रेष्ठ यदुवंशी वीरॉने शङ्ख बजाये । झाँझ, मृदङ्ग, नगाड़े लगीं। | 

, मृदङ्ग, नगाड़े तदनन्तर भगवान्‌ श्रीकृष्णने अत्यन्त प्रसन्न 
और गोमुख आदि बाजे बज उठे । गन्धर्वगण श्रीकृष्ण होकर यादवराज उग्रसेनके सामने ही वहाँ खड़े हुए 
और बलदेवके मङ्गलमय चरित्रोंका गान करने लगे प्रद्युम्रकुमार अनिरुद्धको उस यज्ञ-सम्बन्धी अश्वके 
और अप्सराएँ भी वहाँ आनन्दविभोर होकर नृत्य करने सर्वथा संरक्षणका आदेश दिया ॥ ४९--५१ ॥ 


इस प्रकार श्रीगर्गसंहिताके अन्तर्गत अश्वमेघचरित्र-सुपेरुमं ' अश्वका पूजन' नामक ग्यारह॒जों अध्याय पूरा हुआ ६ ११४ 
बारहवाँ अध्याय 
अश्वमोचन तथा उसकी रक्षाके लिये सेनापति अनिरुद्धका विजयाभिषेक 


श्रीगर्गजी कहते हैं-तदनन्तर राजा उग्रसेनने 
द्वारकापुरीमें, जिसके ऊपर विधिपूर्वक चामर बैंधे हुए 
थे, उस अश्वका पूजन करके वेदमन्त्रोंके उद्घोषके 
साथ उसे छोड़ा। वह अश्वराज भी सुधाकुण्डलिका 
(इमरती या जलेबी आदि) खाकर, सोनेकी मालाओं 
तथा कुङ्कुमसे सुशोभित हो उस स्थानसे निकला । उस 
अश्वकी रक्षाके लिये उद्यत हुए वृकहन्ता अनिरुद्धसे 
राजाधिराज उग्रसेनने अश्वरक्षाके विषयमें आदरपूर्वक 
कहा ॥ १--३ ॥ 

श्रीउग्रसेन बोले--श्रीकृष्णपौत्र अद्युम्नकुमार ! 
तुमने अश्वकी रक्षाके लिये खेच्छासे जो बात कही थी, 
उसे शीघ्र पूर्ण करो । पहले मेरे राजसूय यज्ञके समय 
तुम्हारे पिता प्रद्युम्नने पृथ्वीपर विजय पायी थी। तुम 
उन्हींके महान्‌ बलवान्‌ एवं शूरवीर पुत्र हो! तुमने 
शाकुनिके भाई महादैत्य वृकका वघ किया था । समस्त 
राजाओंको जीता था और भीष्मको भी युद्धम संतुष्ट कर 
दिया था। अहो ! चन्द्रमा और ब्रह्माजी जिनके भीतर 
विलीन हो गये, उनकी महिमाका क्या चर्णन किया 
जाय। इसीलिये समस्त ऋषि-मुनि तुम्हें 'परिपूर्ण' 
कहते हैं। अतः तुम वीर-सेनासे घिरे हुए आगे बढ़ो 
और समस्त राजाओंसे अश्वमेधीय अश्वकी रक्षा करो । 
. जो बालक, रथहीन, भयभीत, शरणागत, दीनचित्त, 
सुप्त, प्रमत्त और उन्मत्त हो, उन्हें युद्धमें मारना । 
्र्युननन्दन ! श्रीकृष्णके प्रतापसे तुम्हारा मार्ग निर्विन्न 
हो और तुम घोड़े तथा सेनाके साथ पुनः यही सकुशल 
लौट आओ ॥ ४--१० ॥ 

श्रीगर्गजी कहते हैं---राजाकी यह उत्तम बात 
[5171 गर्ग संहिता १५ 


सुनकर अनिरुद्ध बोले--'बहुत अच्छा' । फिर उन्होंने 
अश्वकी रक्षाके लिये चित्तको एकाग्र किया तदुनन्तर 
उन ब्राह्मण क्रत्विजेनि श्रीकृष्णचन्द्रकी आज्ञासे तत्काल 
अनिरुद्धको मन्लपाठपूर्वक स्नान करवाया और 
प्रसन्नतापूर्वक उनकी अर्चना की । अनिरुद्धका तिलक 
करके राजाने उन्हें विधिपूर्वक भेंट दी और युद्धके 
लिये एक खड्ग हाथमें दिया । शूरसेनने उन्हें रल्लॉंकी 
माला दी। वसुदेवजीने दो कुण्डल प्रदान किये । 
बलरामने कवच और श्रीहरिने चक्र दिये । प्रद्युम्नने 
अनिरुद्धको श्रीकृष्णका दिया हुआ धनुष प्रदान किया । 
राजेन्द्र ! इतना ही नहीं, उन्होंने अपने दोनों तरकस भी 
दे दिये, जिनमें. कभी बाण समाप्त नहीं होते थे। 
भगवान्‌ शंकरने अपने त्रिशूलसे एक दूसरा त्रिशूल 
उत्पन्न करके दे दिया। उद्धवने किरीट और देवकने 
पीताम्बर दिया। वरुणने नागपाश तथा शक्तिधारी 
स्कन्दने शक्ति दी। वायुदेवने दो दिव्य व्यजन भेंट 
किये । यमराजने अपना दण्ड दे दिया । कुबेरने हरिका 
हार और अर्जुनने परिघ अर्पित किया। भद्रकालीने 
एक भारी गदा दी। सूर्यदेवने एक माला भेंट की । 
पृथ्वीदेवीने दो योगमयी पादुकाएँ, दीं। गणेशजीने 
दिव्य कमल प्रदान किया। अक्रूरने विजयदायक 
दक्षिणावर्त शङ्घ दिया। द्वारकामें देवराज इन्द्रने 
अनिरुद्धको एक विजयशील महादिव्य रलमय रथ 
प्रदान किया, जो मनके समान वेगशाली था। उस 
रथका निर्माण साक्षात्‌ विश्वकर्माने किया था। उसमें 
एक हजार घोड़े जुते हुए थे । एक हजार पहिये लगे 
थे। वह सुवर्णसे सम्पन्न था । ब्रह्माण्डके बाहर और 

भीतर सर्वत्र उसकी गति थी! वह छत्रसे सुशोभित 
था । उसमें स्वर्णनिर्मित सैकड़ों ध्वजा-पताकाएँ शोभा 
दे रही थीं । उससे मेघकी गर्जनाके समान उद्घोष होता 
था । उस रथमें घंटों और मंजीरोंकी ध्वनि व्याप्त थी । 
उस समय शङ्ख और दुन्दुभियाँ बज उठीं । झाँझ और 


* गोलोकधामाधिपति परेशं परात्परं त्वां शरणं व्रजाम्यहम्‌ * 

_वीणा आदि भी बजने लगे । मुदङ्गोंके शब्द और बंशीके 

मधुर रागोंके साथ जय-जयकारकी ध्वनि सब ओर छा 
गयी । वेद-मन्लोंका घोष होने लगा । लावा, फूल और 
मोतियोंकी वर्षा होने लगी । देवतालोग अनिरुद्धके 
ऊपर दिव्य पुष्प बरसाने लगे ॥ ११--२४॥ 


इस प्रकार श्रोगर्गसेहिताके अन्तर्गत अश्चमेघखण्डमे ` अनिरुद्धा विजयाभिषेक 
नामक बारहवाँ अध्याय पूरा हुआ ५ १२ 0 

तेरहवाँ अध्याय 


अनिरूद्धका अन्तःपुरसे आज्ञा लेकर अश्वकी रक्षाके लिये प्रस्थान; उनकी सहायताके 
लिये साम्बका कृतप्रतिज्ञ होना; लक्ष्मणाका उन्हें सम्मुख युद्धके लिये प्रोत्साहन देना; 
श्रीकृष्णके भाइयों और पुत्रोंका भी श्रीकृष्णको आज्ञासे प्रस्थान करना 
तथा यादवोंकी चतुरङ्गिणी सेनाका विस्तृत वर्णन 


श्रीगर्गजी कहते हैं--राजन्‌! तदनन्तर 
गुरुजनोंको नमस्कार करके अनिरुद्ध देवकी, रोहिणी, 
रुक्मिणी, सत्यभामा तथा अन्य सम्पूर्ण श्रीहरि- 
वल्लभाओंसे आज्ञा लेनेके लिये अन्तःपुरमें गये । वहाँ 
उन सबकी आज्ञा ले, अपनी माता रति तथा रुक्मवती- 
को प्रणाम करके उनसे बोले- “मैं अश्वकी रक्षा 
करनेके लिये जाता हूँ। इसके लिये महाराजने मुझे 
आज्ञा दी है । मेरे साथ अन्य बहुत-से यदुवंशी वीर जा 
रहे हैं' ॥ १-२॥ 
राजन्‌! अनिरुद्धका यह कथन सुनकर माताओने 
उन्हें हृदयसे लगा लिया और गदूदकण्ठसे उन प्रणत 
्रद्युम्नकुमारको जानेकी आज्ञा देते हुए आशीर्वाद प्रदान 
किया । माताओंको नमस्कार करके वे अपनी पलियोके 
महलोंमें गये । अपने पतिको आया देखकर ऊषा आदिं 
तीनों पत्नियोंने उनका समादर किया । परंतु विरहकी 
सम्भावनासे उन सबका मन उदास हो गया । अनिरुद्ध 
उन प्यारी मल्रियॉको आश्वासन दे राजसभामें लौट 
आये ॥ ३--५॥ `` 
राजेन्द्र ! उसके बाद यज्ञ-सम्बन्धी अश्वकी रक्षाके 
लिये यात्राके निमित्त ऋषि-मुनियोने अनिरुद्धके 
उद्देश्यसे मङ्गलपाठ किया | फिर वे समस्त महर्षियों, 
गुरुजनों, महाराज उग्रसेन, शूरसेन, वसुदेव, बलराम, 


श्रीकृष्ण, अपने पिता प्रद्युम्न तथा अन्यान्य पूजनीय 
यादवोंको प्रणाम करके समस्त नागरिकोंद्वारा पूजित 
हुए। नरेश्वर ! उन्होंने हाथोंमें धनुषबाण लिये, 
अगुलियोंमें गोधाके चर्मसे बने हुए दस्ताने पहन लिये, 
कवच-कुण्डल धारण किये और पैरोंमें जूते पहनकर 
सिंहके समान पराक्रमी महावीर अनिरुद्धने ढाल, 
तलवार, किरीट एवं शक्ति ले, सोनेके बने हुए 


“आभूषण धारण किये । फिर वे इन्द्रके दिये हुए दिव्य 


रथके द्वारा अपनी पुरीसे बाहर निकले। उस समय 
गाजे-बाजेकी आवाज और वेदमन्त्रोके घोषके साथ 
यात्रा करते हुए अनिरुद्धपर चारों ओरसे चवर डुलाये 
जा रहे थे। समस्त पुरवासी उनकी इस यात्राको देख 
रहे थे ॥ ६--११॥ 

तदनन्तर भगवान्‌ श्रीकृष्णचन्द्रने उनके साथ जाने- 
के लिये उद्धव आदि मन्त्री तथा भोज, वृष्णि, अन्धर्क, 
मधु, शूरसेन और दशार्णकुलमें उत्पन्न वीर योद्धा 
भेजे। तदनन्तर राजा उग्रसेनने यदुवंशी वीरोंको ` 
सम्बोधित करके पूछा--'यादवो ! बताओ, युद्धम 
अनिरुद्धकी सहायता करनेके लिये कौन जायगा ? 
उग्रसेनकी यह बात सुनकर जाम्बवतीकुमार साम्बने 
सबके देखते-देखते राजाको नमस्कार करके यह 
बात कही ॥ १२-१४ ॥ 


अध्याय १३] 

साम्ब बोले--राजेन्द्र मैं महासमरमें सदा 
संनद्ध रहकर शत्रुओसे अनिरुद्धकी रक्षा एवं सहायता 
करूँगा । यदि समरङ्गणमें मैं इनकी रक्षा न करूँ तो 
महाराज ! उस दशामें मुझ सत्यवादीकी यह प्रतिज्ञा 
सुन 'लीजिये--'मनुष्य त्याग देनेयोग्य दशमीविद्धा 
एकादशीका व्रत करके जिस गतिको प्राप्त होता है, मुझे 
भी निश्चय वही गति मिले" गोहत्यारों और ब्रह्महत्यारों- 
की जो गति होती है, वही गति यदि मैं यह रक्षणकार्य 
न कर सकूँ, तो मेरी भी हो'॥ १५--१८ ॥ 

श्रीगर्गजी कहते हैं--ऐसी बात कहकर साम्ब 
वहाँसे. अन्तःपुरमें गये। वहाँ माता जाम्बवतीको 
प्रणाम करके उन्होंने सारा अभिप्राय निवेदन किया । 
उनकी बात सुनकर माताने विरहकी अनुभूति करके 
बेटेको हृदयसे लगा लिया और आशीर्वाद दिया। 
तदनन्तर समस्त माताओंको नमस्कार करके वे पल्लीके 
घरमें गये। उन्हें आते देख झुभलक्षणा लक्ष्मणा 
बैठनेके लिये आसन दे आँसुओंसे कण्ठ अवरुद्ध हो 
जानेके कारण कुछ भी नहीं बोली। साम्बने उसे 
आश्वासन दे अपना अभिप्राय कह सुनाया । सुनकर 
विरहकी सम्भावनासे खिन्नचित्त हो वह पतिसे 
बोली ॥ १९--२२॥ 

लक्ष्मणाने कहा--पतिदेव ! आपको अनिरुद्ध- 
के अश्वकी सदा रक्षा करनी चाहिये। आप युद्धका 
अवसर आये तो सम्मुख होकर युद्ध करें । रणभूमिसे 
कभी विमुख न हों। आपके सहस्रो भाई हैं और उन 
सबकी सहस्रों मानवती खनियाँ हैं । नाथ ! यदि युद्धमें 
आपकी पराजय सुनकर वे आपकी प्रियतमा होनेके 
कारण मेरी ओर देखकर मुस्करा देंगी तो उस समय 
दुःखके 'कारण मेरी मृत्यु हो जायगी ॥ २३--२५॥ 

लक्ष्मणाकी यह बात सुनकर साम्ब हँसते हुए 
अपनी आणवल्लभासे बोले ॥ २५३॥ 

साम्बने कहा--भद्रे ! युद्धभूमिमें मेरा सामना 
करनेके लिये यदि सारी त्रिलोकी उमड़ आये तो भी 
तुम सुनोगी कि मैंने उन सबका विदलन (संहार) कर 
दिया है । शुभे ! यदि शूरवीर साम्ब रणभूमिसे विमुख 
हो जाय तो वह अपने पापसे वेद और ब्राह्मणोंका 
निन्दक माना जाय। उस दशामें मैं फिर तुम्हारे इस 


अनिरूद्धका अन्तःपुरसे आज्ञा लेकर अश्चकी रक्षाके लिये अस्थान * 

चन्द्रोपम मुखका दर्शन नही करूँगा ॥ २६--२८ ॥ 
श्रीगर्गजी कहते हैं--इस प्रकार अपनी पहली 
प्रियाको आश्वासन दे साम्बने दूसरी प्रियाको भी धीरज 
बैंधाया । फिर वे अभिमन्यु और सुभद्रासे मिलकर 
घरसे निकले । धनुष और तलवार ले यात्राके लिये 
सुसज्जित साम्ब रथपर बैठे और यादवोंसे घिरे हुए उस 
उपवनमें गये, जहाँ अनिरुद्ध विद्यमान थे । तदनन्तर 
श्रीकुष्णने अपने गद आदि समस्त भाइयोंको और भानु 
तथा दीप्तिमान्‌ आदि सभी पुत्रोंको भेजा। वे 
सब-के-सब शर्यसम्पन्न और युद्धकुशल थे । उन्होंने 
धनुष धारण करके कवच बाँध लिया और चतुरङ्गिणी 
सेनाके साथ करोड़ोंकी संख्यामें वे नगरसे बाहर 
निकले । उनके दिव्य रथ ताल, हंस, मीन, मयूर और 
सिंहके चिह्ृवाले ध्वजॉसे सुशोभित थे । उन रथोंका 
अङ्ग-प्रत्यङ्ग सुवर्णमण्डित था । प्रत्येक रथमें चार-चार 
घोड़े जुते थे । वे सभी रथ बहुत ऊँचे और देवताओंके 
विमानोंके समान सुशोभित थे । उनमें छत्र और चँवर 
लगे हुए थे। उन रथोकि ऊपर सोनेके कलश थे, जो 
सूर्यके समान चमक रहे थे । उनमें जालीदार बन्दनवारें 
लगायी गयी थीं । ऐसे रथोद्वारा श्रीकृष्णके सभी पुत्र | 


-कुशस्थलीसे नाहर निकले ॥ २९-३४३ ॥ 


राजन्‌! तदनन्तर सोनेके होदोंसे सुशोभित हाथी 
निकले, जिनके मुखपर गोमूत्र, सिन्दूर और कस्तूरीसे 
पत्ररचना की गयी थी । वे हाथी अञ्जन, कोयले और 
सजल जलधरोँके समान काले थे । सबके गण्डस्थलसे 
मद झर रहे थे। उनके श्वेत दाँत कमलकी नालके 
समान जान पड़ते थे। मृगद्वीपजातिके हाथी अत्यन्त 
ऊँचे होनेके कारण पर्वताकार दिखायी देते थे। उनके 
घंटे बज रहे थे और वे अत्यन्त उद्भट जान पड़ते थे । 
ऐरावतकुलमें उत्पन्न हाथी श्वेत वर्णके थे । उनके तीन- 
तीनं शुण्डदण्ड और चार-चार दाँत थे! उन सबको 
भगवान्‌ श्रीकृष्ण भौमासुरकी राजधानीसे लाये थे। वे 
सन-के-सब पुरीसे बाहर निकले । एक लाख हाथी 
ऐसे थे, जिनकी पीठपर ध्वज फहरा रहे थे और उनके 
ऊपर एक लाख दुन्दुभियाँ रखी गयी थीं । लाख हाथी 
ऐसे थे, जिनपर कोई महावत नहीं बैठे थे। वे भी 
सुनहरी झूलोंसे अलंकृत थे। तदनन्तर एक करोड़ 


४३८ 

गजराज ऐसे निकले, जिनके ऊपर शूरवीर योद्धा 
सवार थे । जैसे समुद्रमे मगर विचरते हैं, उसी प्रकार 
उस सेनामें वे गजराज इधर-उधर घूमते विराज रहे थे । 
वे अपने शुण्डदण्डोंसे गुल्मोंको उखाड़कर आकारामें 
फेंकते थे और मदकी धारासे पृथ्वीको भिगोते हुए 
पैरोकि आघातसे उसे कम्पित-सी कर रहे थे । अपने 
मस्तकोंकी टक्करसे महलों, दुर्गो और पर्वतशिखरोंको 
भी वे धराशायी करनेमें समर्थ थे । वे महाबली गजराज 
आत्रुओकी सारी सेनाको कुचल देनेवाले थे । उनपर 
पड़ी हुई झूलें नीली, पीली, काली, सफेद और लाल 
थीं। वे सोनेकी साँकलोंसे युक्त थे ओर बड़ी शोभा 
पाते थे ॥ ३५---४३ ॥ | 
राजन्‌ ! तत्पश्चात्‌ जिन्हें नारदजीने अश्वशालामें 
देखा था, वे सभी अश्व सोनेके हारोंसे अलंकृत हो 
नगरसे बाहर निकले । कोई घोड़े बड़े चञ्चल थे, 
किन्हींका वर्ण घुएँके रंगका था और वे देखनेमें बड़े 
मनोहर थे। किन्हींके रंग काले और किन्हीके श्याम 
थे। कोई-कोई कमलके समान कान्तिवाले थे । उन 
सबके कंधे बड़े सुन्दर थे। कुछ घोड़े दूधके समान 
सफेद थे। कितने ही पानीके समान प्रतीत होते थे ! 
किन्हींकी कान्ति हल्दीके समान पीली थी। कोई 
केसरिया रंगके थे और कुछ घोड़े पलाशके फूलके 
समान लाल थे। किन्हींके अङ्ग चितकबरे थे और 
किन्हींके स्फटिकमणिके समान स्वच्छ । वे सभी मनके 
समान वेगशाली थे। कोई हरे, कोई तांबेके समान 
रंगवाले, कोई कुसुम्भकी-सी कान्तिवाले और कोई 
तोतेकी पाँखके समान प्रभावाले थे । कोई वीरबहूटीके 
समान लाल, कोई गौर और कोई पूर्ण चन्द्रमाके समान 
उज्ज्वल थे। वे सभी अश्व दिव्य थे। किन्हींके अङ्ग 
सिन्दूरके समान रंगवाले थे । कोई प्रज्वलित अग्नि और 
कोई बाळ सूर्यके समान कान्तिमान्‌ थे । राजन्‌ ! ये घोड़े 
सभी देशोंसे द्वारकापुरीमें श्रीकृष्णके प्रतापसे आये थे । 
वे सभी उस दिन यात्राके लिये निकले ॥ ४४-४९ ॥ 
श्रीकृष्णकी अश्वशालामें जो घोड़े विद्यमान थे, 


चे वैकुष्ठवासी तथा श्वेतद्रीपनिवासी थे। उनमेंसे 
कोई मयूरके समान कान्तिवाले थे और कोई नील- 
कण्ठके समान | किन्हीके वर्ण बिजलीके समान 
दीप्तिमान्‌ थे और किन्हींके गरुडके समान । वे सभी 
अश्च दिव्य पंखोसे अलंकृत थे। उनकी रिखाओंमें 
मणि प्रकाशित होती थी। वे श्वेत चामरोंसे अलंकृत 
थे। मुक्ताफलोंकी मालाओं तथा लाळ रंगके वच्तोंसे 
विभूषित थे। उन सबका सुवर्णसे शृङ्गार किया गया 
था । उनकी पूँछ और मुखपट्टसे दिव्य प्रभा फैल रही 
थी । वे सर्वाङ्गसुन्दर दिव्य आश्व सहस्थोंकी संख्यामें 
बाहर निकले ॥ ५०-५३ ॥ 

नरेश्वर ! श्रीकृष्णके ये अश्व अपने पैरोंसे भूमिका 
स्पर्श नहीं करते थे। वे वायु और मनके समान ' 
वेगशाली, चञ्चल और मनोहर, थे ! राजन्‌ ! वे पानीके 
बबूलोंपर चल सकते थे, कचे सूतोंपर दौड़ सकते थे | 
कितने ही ऐसे थे, जो मकड़ीके जालों और पारदपर भी 
चलनेमें समर्थ थे । नुपेश्वर ! वे समुद्रोंक जलपर भी 
निराधार चलते देखे जाते थे। राजन्‌! कुछ म्लेच्छ 
देशोंमें उत्पन्न अश्व भी वहाँ मौजूद थे, जो उस यात्रामें 
पुरीसे बाहर निकले । राजन्‌ ! उनमें कोटि-कोटि अश्व 
ऐसे थे, जो प्रतिदिन सौ योजन अविराम गतिसे दौड़ 
सकते थे। नरेश्वर ! भगवान्‌ श्रीकृष्णके घोड़े गड्ढे, 
दुर्गम भूमि, नदी, ऊँचे-ऊँचे महल तथा पर्वत आदिको 
भी लाँघ जाते थे। उन सभी. घोड़ोंपर वीर योद्धा 
सवार थे ॥ ५४--५७ ॥ 

इसके बाद द्वारकापुरीसे समस्त पैदल-सैनिक बाहर 
निकले । वे धनुष और कवचसे सुसज्जित शूरवीर तथा 
महान्‌ बल-पराक्रमसे सम्पन्न थे । उनके कद ऊँचे थे। 
ढाल और तलवार धारण किये वे योद्धा लोहेके कवचसे 
मण्डित थे । हाथीके समान हृष्ट-पुष्ट शरीरवाले थे और 
युद्धमें बहुत-से शत्रुओपर विजय पानेकी शक्ति रखते थे, 
इस प्रकार पुरीसे बाहर निकली हुई यादवोंकी उस 
विशाल सेनाको देखकर देवता, दैत्य और मनुष्य सबको 


महान्‌ विस्मय हुआ ॥ ५८--६०॥ 


इस प्रकार श्रीगर्गसंहिताके अन्तर्गत अश्वमेघरण्डणें “यादठ-सेनाका निर्ममन' नामक तेरहवाँ अध्याय पूरा हुआ ॥ १३) 


चोदहवाँ अध्याय 
अनिरुद्धका सेनासहित अश्वकी रक्षाके लिये प्रयाण; माहिष्मतीपुरीके राजकुमारका 
अश्वको बाँधना तथा अनिरुद्धका राजा इन्द्रनीलसे युद्धके लिये उद्यत होना 


श्रीगर्गजी कहते हैं--नरेश्वर ! तदनन्तर राजा 
उग्रसेनकी आज्ञासे अनिरुद्धसे मिलनेके लिये वसुदेव, 
बलराम, श्रीकृष्ण, प्रद्युम्न तथा अन्य सब यादव रथों- 
द्वारा नगरसे बाहर निकले । वहाँ जाकर उन्होंने सेनासे 
घिरे हुए अनिरुद्धको देखा। भगवान्‌ श्रीकृष्णने पहले 
राजसूय यज्ञके अवसरपर प्रद्यु्नको जिस नीतिका 
उपदेश दिया था, वही सारी नीति उस समय अन्रिद्ध- 
से कह सुनायी ॥ १---३ ॥ 

राजन्‌ ! भगवान्‌ श्रीकृष्णका बह उपदेश सुनकर 
अनिरुद्ध आदि समस्त यादवोंने प्रसन्नतापूर्वक उसे 
शिरोधार्य किया । तत्पश्चात्‌ मुनिवर गर्ग, अन्यान्य 
मुनिवुन्द वसुदेव, बलराम, श्रीकृष्णचन्द्र तथा प्रद्युम्नको 
अनिरुद्धने प्रणाम किया । वसुदेव, बलराम, श्रीकृष्ण 
और अद्युम्न आदि यादव अनिरुद्धको शुभाशीर्वाद 
देकर रथोद्वारा पुरीमें लौट आये । नरेश्वर ! अनिरुद्धका 
अश्व देश-देशमें गया; किंतु श्रीकृष्णके भयसे कोई 
भूपाल उसे पकड़नेका साहस न कर सके । जहाँ-जहाँ 
वह घोड़ा गया, वहाँ-वहाँ सैनिकॉसहित अनिरुद्ध 
उसके पीछे झत्रुओंको जीतनेके लिये गये ॥ ४-८ ॥ 

इस प्रकार विभिन्न राज्योंका अवलोकन करता 
हुआ अनिरुद्धका वह अध नर्मदाकें तटपर विराजमान 
माहिष्मतीपुरीको गया । उस पुरीमें चारों वर्णोके लोग 
भरे थे और वह प्रस्तरनिर्मित दुर्गसे मण्डित थी। 
भगवान्‌ इंकरके' गगनचुम्बी मन्दिर उस पुरीकी शोभा 
बढ़ाते थे। पाँच योजन विस्तृत माहिष्मतीपुरी राजा 
इन्द्रनीलसे परिपालिंत थी । शाल, ताल, तमाल, वट, 
बिल्व और पीपल आदि वृक्ष उसकी श्रेयवृद्धि कर रहे 


थे। बहुत-से पोखरे और बावड़ियाँ वहाँ शोभा पाती 


थीं, जिनमें पक्षी कलरव करते थे। ऐसी नगरीको 
वहाँके उपवनमें पहुँचकर अश्वने देखा । राजा 
इन्द्रनीलके बलवान्‌ पुत्रका नाम नीलध्वज था। वह 
सहस्रों वीरॉके माथ शिकार खेलनेके लिये पुरीसे 
बाहर निकला ॥ ९--१३ ॥ 


उस राजकुमारने भालमें बैंधे हुए पत्रके साथ 
इयामकर्ण घोड़ेको देखा, जो फूलोंसे भरे उपवनमें 
कदम्बके नीचे खड़ा था । उसकी अङ्ग-कान्ति गायके 
दूधकी भाँति श्वेत थी । अनेक चामरोंसे अलंकृत वह 
अश्व वहाँ घूमता हुआ आ गया था । उसके शरीरपर 
स्त्रियॉके हाथोंके छाप शोभा दे रहे थे तथा 
वह मोतीकी मालाओंसे मण्डित था । उस घोड़ेको देख 
राजकुमार नीलध्वजने अपने वाहनसे उतरकर बड़े 
हर्षके साथ खेल-खेलमें ही उसके सिरका बाल पकड 
लिया । उसके भालमें यादवराज उग्रसेनने जो पत्र 
लगा दिया था, उसको राजकुमार पढ्ने लगा । उसमें 
लिखा था- - द्वारकाके अधिपति, राजा उग्रसेन समस्त 
शुरवीरोंके शिरोमणि हैं। उनके समान महायशस्वी 
और चक्रवर्ती राजा दूसरा कोई नहीं है। उन्हीने 
पत्रसहित इस अश्वराजको स्वतन्ल विचरनेके लिये 
छोड़ा है। अनिरुद्ध इसका पालन करते हैं । जो राजा 
अपनेको सबल समझते हों, वे इसे पकड़े; अन्यथा 
अनिरुद्धके चरणोंमें प्रणाम करके लौट जायै।' यह 
अभिप्राय देखकर राजकुमार क्रोधसे बोल उठा 
“क्या अनिरुद्ध ही धनुर्धर हैं ? हमलोग धनुर्धर नहीं 
हैं? मेरे पिताजीके रहते हुए कौन इस प्रकार वीरताका 
गर्व कर सकता है ?' ॥ १४--२०३॥ 

श्रीगर्गजी कहते हैँ--राजन्‌ ! ऐसा कहकर 
राजकुमार घोड़ेको लेकर राजाके पास गया और उसने 
पिताके आगे उस घोडेका वृत्तान्त कह सुनाया । पुत्रका 
वचन सुनकर महाबली महामानी शिवभक्त राजा नीलने 
अपने पुत्रसे इस प्रकार कहा ॥ २१-२२३॥ 

इन्द्रनील बोले--बेटा! पहले क्रतुश्रेष्ठ 
राजसूयके अवसरपर समर्थ होते हुए मैने अपने कुबुद्धि 
मन्त्ीके कहनेसे प्रद्यु्नको कुछ भेंट दे दी थी। अब 
पुनः घोड़ेकी रक्षा करता हुआ अनिरुद्ध आ धमका है । 
अहो ! दैवबल कैसा अद्भुत है ? उससे कौन-सा 
उलट-फेर नहीं हो सकता है ? अभी थोड़े ही दिन हुए 


१७४० 

द्वारिकामें वृष्णिवंशी बढ़ गये । अतः आज मैं अनिरुद्ध 
आदि समस्त यादवोंको परास्त करूँगा । उस मानीको 
च्यामकर्ण आश्व कदापि नहीं लौटाऊँगा । मैंने भक्ति- 
भावसे भगवान्‌ शंकरको संतुष्ट किया है । वे युद्धमें 
मेरी रक्षा करेंगे ॥ २३ —२६ई ॥ 
ऐसा कहकर माहिष्मतीपुरीके वीरनरेशने सोनेकी 
रस्सीसे घोड़ेको बाँध लिया और सेनासहित जाकर 
युद्ध करनेका निश्चय किया। नरेश्वर ! इतनेमें ही 
घोड़ेको देखते हुए सौ अक्षौहिणी सेनाके साथ अनिरुद्ध 
नर्मदाके तटपर आ पहुँचे। राजन्‌ ! साम्ब, मधु, 
बृहदबाहु, चित्रभानु,वृक, अरुण, संग्रामजित्‌, सुमित्र 
दीप्तिमान, भानु, वेदबाहु, पुष्कर, श्रुतदेव, सुनन्दन, 
विरूप, चित्रबाहु, न्यग्रोध तथा कवि--ये अनिरुद्धके 
सहायक भी वहाँ आ गये। गद, सारण, अक्रूर, 
कृतवर्मा, उद्धव और युयुधान नामवाले सात्यकि--ये 
सब वृष्णिवंशी शूरवीर भी अनिरुद्धकी सहायता 
करनेके लिये आ पहुँचे | वे भोज, वृष्णि तथा अन्धक 
आदि यादव नर्मदाके तटपर खड़े हो इयामकर्ण अश्व- 
को न देखनेके कारण बड़े आश्चर्यमें पड़े और आपसमें 
इस प्रकार कहने लगे--'मित्रो ! महाराज उग्रसेनके 
पत्रसहित अंश्वको कौन ले गया, जिससे वह इयामकर्ण 
अश्व यहाँ हमें दिखायी नहीं देता है ? पहले राजसूय 
यज्ञके अवसरपर मानव, दैत्य और देवताओंने तथा नौ 
खण्डोंके अधिपतियोंने भी परास्त होकर जिनके लिये 
भेंट दी थी, उन्हींके प्रचण्ड शासनका तिरस्कार करके 
जिस कुबुद्धि नरेशने अभिमानवश अश्वका अपहरण 
किया है, वह चोर है। उसे चोरीका दण्ड मिलना 
चाहिये।' सबके मुँहसे यही बात सुनकर और सामने 
पुरीकी ओर देखकर रुक्मवतीनन्दन अनिरुद्ध मन्लि- 
प्रवर उद्धवसे बोले ॥ २७--३७३॥ 
अनिरुद्धने कहा--नर्मदा नदीके तटपर 
यह किस राजाकी नगरी शोभा पाती है? मालूम 
होता है कि हमारा अश्व अवश्य इसी नगरीमें गया 
है॥ ३८क॥ ` : 


अनिरुद्धका यह वचन सुनकर श्रीकृष्ण-सखा 
उद्धव अत्यन्त प्रसन्न होकर बोले ॥ ३९ ॥ 

उद्धवने कहा--यह राजा इन्द्रनीलकी नगरी है 
और इसका शुभ नाम “माहिष्मतीपुरी' है । इसमें रहने- 
वाले सभी वर्णोके लोग भगवान्‌ महेश्वरके पूजनमें रत 
रहते हैं। वृष्णिकुलवल्लभ ! इस राजाने पूर्वकालमें 
नर्मदाके तटपर बारह वर्षांतक नर्मदिश्वरकी पूजा 
की थी। उनके षोडशोपचार पूजनसे भगवान्‌ शिव 
प्रसन्न हो गये और उन्हें दर्शन देकर वर माँगनेके 
लिये प्रेरित करने लगे । भगवान्‌ शिवका वचन सुनकर 
माहिष्मतीपुरीके पालक नरेशने हाथ जोड़ गद्गद 
वाणीमें उन रुद्र्देवसे कहा-- ईशान ! आप सम्पूर्ण 
जगतके गुरु तथा नर्मदेधर हैं । मैं आपको नमस्कार 
करता हूँ । आप सकाम पुरुषोके कामनापूरक कल्पवृक्ष 
हैं। महेश्वर ! आप दाता हैं । मैं आपसे यह वर चाहता 
हूँ कि आप सदा देवता, दैत्य और मनुष्यास प्राप्त 
होनेवाले भयसे मेरी रक्षा करें।' राजाकी यह बात 
सुनकर भगवान्‌ शंकरने प्रसन्न हो “तथास्तु कह 
दिया। राजेन्द्र | ऐसा कहकर वे वहाँसे अन्तर्धान हो 
गये । कन्दर्पनन्दन ! इस कारण भगवान्‌ रुद्रके वरसे 
प्रभावित वह झूरवीर नरेश युद्ध किये बिना तुम्हें अश्व 
नहीं लौटायेगा ॥ ४०--४७३॥ 

उद्धवजीका यह कथन सुनकर बलवान्‌ अनिरुद्ध 
समस्त यादवोंके समक्ष धैर्यपूर्वक कहा ॥ ४८ ॥ 

अनिरूद्ध बोले--मन्लिप्रवर ! सुनिये, आपने 
यह बताया है कि इस राजाके सहायक साक्षात्‌ भगवान्‌ 
शिव हैं । परंतु जैसे इनपर शिवकी कृपा है, उसी प्रकार 
मेरे ऊपर भगवान्‌ श्रीकृष्ण कृपा रखते हैं ॥ ४९ ॥ 

--ऐसा कहकर यादवसहित वीर रुक्मवती 
कुमारने अश्वको बन्धनसे मुक्त करनेके लिये राजा 
इन््रनीलको जीतनेका विचार किया । जब प्रुन्नकुमार 
अनिरुद्ध कवच बाँधकर खड़े हुए तब समस्त यादव 
योद्धा परिष, खड्ग, गदा, धनुष और फरसे लेकर 
युद्धके लिये संनद्ध हो गये ॥ ५०-५१ ॥ 


इस प्रकार श्रीगर्गसँहितके अन्तर्गत अश्वमेघखण्डम “अनिरुद्धा प्रयाण ' नामक चौदहवाँ अध्याय पूरा हुआ 0 ९४४ 

- पंद्रहवाँ अध्याय 
अनिरुद्ध ओर साम्बका शौर्य; माहिष्मती-नरेशपर इनकी विजय 


श्रीगर्गजी कहते हैं--तदनन्तर इन्द्रनीलका पुत्र 
महाबली नीलध्वज तीन अक्षौहिणी सेना साथ.लेकर 
यादवोंको जीतनेके लिये अपने.नगरसे बाहर निकला । 
वह अपने पिताजीकी बात सुनकर यदुवंशियोंके प्रति 
अत्यन्त रोषसे भरा था । उस राजकुमारको आया देख 
श्रीकृष्ण-पौत्र अनिरुद्ध धनुष हाथमें लेकर अकेले ही 
उसके साथ युद्ध करनेके लिये गये, मानो इन्द्र 
वृत्रासुरपर विजय पानेके लिये प्रस्थित हुए हों । संग्राम- 
भूमिमें जाकर अनिरुद्ध शत्रुओकि ऊपर तत्काल बाण- 
समूहोंकी वर्षा करने लगे। इससे उन सबके हृदयमें 
त्रास छा गया। फिर तो नीलध्वजके समस्त सैनिक 
भयभीत हो रणभूमिसे भागने लगे और यग्रद्युम्नकुमारने 
विजयसूचक अपना शङ्घ बजाया ॥ १-४ ॥ 
अपनी सेनाको भागती देख बलवान्‌ नीलध्वज 
- धनुष टंकारता हुआ शीघ्र ही संग्राममण्डलमें आया | 
उसने धनुषकी प्रत्यञ्चासे अपनी सेनाको पुनः युद्धमें 
लौटनेके लिये प्रेरित किया। अनिरुद्धको शत्रुओंके 
बीचमें घिरा हुआ देख साम्बके रोषकी सीमा न रही । 
वे एक अक्षौहिणी सेनासे घिरे रोषपूर्वक धनुष टंकारते 
हुए वहाँ आ पहुँचे । उन्होंने बीस बाणोंसे नीलध्वजको 
और पाँच-पाँच बाणोंसे रथों, हाथियों, घोड़ों और 
पैदलोंको घायल कर दिया। साम्बके बाणोंकी चोट 
खाकर वे सब-के-सब धराशायी हो गये। हाथीके 
ऊपर हाथी, रथोंके ऊपर रथ, घोड़ोंपर घोडे और पैदल 
मनुष्योंपर मनुष्य गिरने लगे! क्षणभरमें वहाँकी 
भूमिपर रक्तकी धारा बह चली । हाथी, घोड़े, रथ और 
पैदल छिन्न-भिन्न होकर वहाँ पड़े थे ॥ ५१० ॥ 
राजन्‌ ! फिर अपनी सेनामें भगदड़ मची हुई देख 
नीलध्वज जिसके मनमें यादवोंको जीतनेकी बड़ी इच्छा 
थी, धनुष लेकर बाणोंकी वर्षा करता हुआ शत्रु-सेनाके 
सम्मुख आया । राजन्‌! युद्धस्थलमें पहुँचकर रोषसे 
भरे हुए उस राजकुमारने दस बाणोंसे साम्बके धनुषको 
उसी तरह काट दिया, जैसे कोई दुर्वचन द्वारा प्रेम- 


सम्बन्धको छिन्न-भिन्न कर दे। बलवान्‌ इन्द्रनील- 
कुमारने चार बाणोंसे साम्बके चारों घोड़े मार दिये, दो 
बाणोंसे उनके रथकी ध्वजा काट गिरायी, सौ बाणोंसे 
रथकी धज्जियाँ उड़ा दीं और एक बाणसे सारथिको 
कालके गालमें भेज दिया ॥ ११---१३ ॥ 

इस प्रकार साम्बको रथहीन करके राजकुमार 
नीलध्वजने पुनः सामने आयी हुई साम्बकी सेनाको 
बाणोंसे घायल करना आरम्भ किया। इतनेमें ही 
नीलध्वजकी सारी सेना भी लौट आयी और युद्ध- 
स्थलमें यादवोंकी विशाल वाहिनीको तीखे बाणोंसे 
घायल कर दिया । फिर तो रणक्षेत्रमें दोनों सेनाओंके 
बीच घमासान युद्ध होने लगा। खड्ग, परिघ, बाण, 
गदा और तीखी दक्तियोंद्वाश उभयपक्षके सैनिक 
परस्पर प्रहार करने लगे। साम्ब दूसरे रथपर आरूढ़ 
हो सुदृढ़ धनुषपर प्रत्यञ्चा चढ़ाकर रणक्षेत्रमें आये । वे 
बड़े बलवान्‌ थे। उन्होंने सौ बाण मारकर नीलध्वजके 
रथको चूर-चूर कर दिया । मानद नरेश ! उसका 
धनुष भी कट गया, तब उस रथहीन राजकुमारने गदा 
उठाकर क्रुद्ध हो युद्धस्थमें बड़े वेगसे साम्बपर धावा 
किया। उसी समय साम्ब भी सहसा रथसे उतरकर 
गदा लिये नीलध्वजका सामना करनेके लिये रोषपूर्वक 
आगे बढ़े। साम्बको आया देख राजकुमारने उनपर 
गदासे चोट की, परंतु फूलकी मालासे चोट करनेपर 
जैसे हाथी विचलित नहीं होता उसी प्रकार साम्ब 
उस प्रहारसे विचलित न हो सके । तदनन्तर साम्बने 
अपनी गदासे राजकुमारपर आधात किया । उनके उस 


पहारसे राजकुमार रणभूमिमें गिर पड़ा और मूर्च्छित 


हो गया। फिर तो उसके सैनिक हाहाकार करते हुए 


भाग चले॥ १४--२ शू ॥ 


तब अत्यन्त क्रोधसे भरे हुए राजा इन्द्रनील स्वयं 


युद्धके लिये आये । उनके साथ दो अक्षौहिणी सेना थी 
और वे अपने धनुषसे बाणोंकी वर्षा कर रहे थे। उन्हें 
आया देख बलवान्‌ धनुर्धर वीर श्रीकृष्णकुमार मधुने 


आवक ; 

अपने बाणोंकी मारसे इन्द्रनीलको रथहीन कर दिया । 
साथ ही अर्जुनके प्रिय शिष्य युयुधान सात्यकिने 
समराङ्गणमें आयी हुई इन्द्रनीलकी सेनाको अपने 
बाणोंद्वारा उसी प्रकार क्षत-विक्षत कर दिया जैसे किसीने 
कटुवचनॉसे मित्रताको छिन्न-भिन्न कर दिया हो। 
तदनन्तर यादवोंके छोड़ देनेपर राजा इन्द्रनील 
माहिष्मतीपुरीको लौट गये । वे दुःखसे व्याकुल हो रहे 
थे । उन्होंने पुरीमें पहुँचकर अपने स्वामी भगवान्‌ शिवका 
स्मरण किया । तब भगवान्‌ शिवने उन्हें परम उत्तम 


साक्षात्‌ दर्शन देकर उनसे सारा वृत्तान्त पूछा । शिवजीकी ` 


बात सुनकर राजाने उनके समक्ष सार वृत्तान्त निवेदन 
किया । इस प्रकार इन्द्रनीलका कथन सुनकर प्रमथोंके 
स्वामी भगवान्‌ शिव बोले ॥ २२---२७ ॥ 

शिवने कहा-राजेन्द्र | तुम शोक न करो । मेरा 
वरदान भी मिथ्या नहीं होगा । देवता, दैत्य और मनुष्य 
सब मिलकर भी तुम्हें जीतनेमें समर्थ नहीं हैं । महाराज ! 
ये जो श्रीकृष्णके पुत्र हैं; ये उन्हीके अंझासे उत्पन्न हुए 
हैं। ये न तो देवता हैं, न दैत्य हैं और न मनुष्य ही हैं । 
नरेश्वर । इनसे पराजित होनेके कारण तुम मनमें दुखी न 
होओ। भूपाल ! तुम्हें श्रीकृष्णका अपराध नहीं करना 
चाहिये । राजन्‌ ! इसलिये तुम शीघ्र ही विधिपूर्वक इन 
समागत यादव वीरोंको अश्वमेधका घोड़ा लौटा दो; 


* गोलोकधामाधिपतिं परेशो परात्परं त्वां शरणं व्रजाम्यहम्‌ * 

इससे तुम्हारा भला होगा ॥ २८-३१ ॥ 

--ऐसा कहकर भगवान्‌ रुद्र अदृश्य हो गये। 
उनके मुखसे जगदीश्वर भगवान्‌ श्रीकृष्णका माहात्म्य 
जानकर राजाको बड़ी प्रसन्नता हुई । वे यज्ञका घोड़ा 
बहुत-से रत्न सौ भार सुवर्ण, एक हजार मतवाले 
हाथी, एक लाख घोड़े और दस हजार रथ लेकर 
नीळध्वजके साथ जहाँ अनिरुद्ध थे, वहाँ उन्हें नमस्कार 
करनेके लिये गये । राजाके साथ और भी बहुत-से 
लोग थे। अनिरुद्धके निकट जाकर राजाने विधिपूर्वक 
सारी वस्तुएँ निवेदित कीं और प्रणाम करके इस प्रकार 
कहा ॥ ३२--३५॥ 

इन्द्रनील बोले--श्रीकृष्ण, बलराम और महात्मा 
प्रद्युधकों नमस्कार है। यदुकुलतिलक अनिरुद्धको 
बारंबार नमस्कार है । दैत्यसूदन ! मुझे आज्ञा दीजिये, 
मैं आपकी क्या सेवा करूँ ॥ ३६३ ॥ 

तब अनिरुद्धने उनसे कहा -नृपश्रेष्ठ ! आप मेरे 
साथ रहका मेरे इस अश्वको एक मित्रका अश्व मानकर 
शत्रुओकि हाथसे इसकी रक्षा कीजिये ॥ ३७३६ ॥ 

श्रीगर्गजी कहते हैं-नरेश्वर ! अनिरुद्धकी यह 
बात सुनकर राजाने 'नहुत अच्छा” कहकर उनकी बात 
मान ली और नीलध्वजको राज्य देकर स्वयं यादव- 
सेनाके साथ जानेका निश्चय किया ॥ ३८-३९ ॥ 


इस प्रकार श्रीगर्गसंहिताळे अन्तर्गत अश्वमेघस्बण्डमं ' अनिशुद्धको विजयका वर्णन' नामक पंद्रहचाँ अध्याय पूरा हुआ ॥ १५॥ 

सोलहवाँ अध्याय 


चम्पावतीपुरीके राजाद्वारा अश्वका पकड़ा जाना; यादवोंके साथ हेमाङ्गदके सैनिकोंका 
घोर युद्ध; अनिरुद्ध और श्रीकृष्णपुत्रोंके शौर्यसे पराजित राजाका उनकी शरणमें आना 


श्रीगर्गजी कहते हैं--राजन्‌ ! वहाँसे छूटनेपर 
वह अश्व सब देशोंका अवलोकन करता हुआ उशीनर- 
जनपदके अन्तर्गत चम्पावतीपुरीमें जा पहुँचा । राजा 
हेमाङ्गदसे परिपालित वह पुरी विशाल दुर्गसे मण्डित 
थी । उसके भीतर चारों वर्णोके लोग निवास करते थे । 
वह पुरी गगनचुम्बी प्रासादोंसे परिवेष्टित थी । वहां 
पुण्यात्मा राजा हेमाङ्गद महान्‌ शूरवीरोंसे घिरे रहकर 
अपने पुत्र हंसकेतुके साथ राज्य करते थे। नरेश्वर ! 


उन्होंने यादवोंकी अवहेलना करके महात्मा अनिरुद्धके 
उस अश्वको अनायास ही पकड़ लिया । मानद ! राजा 
हेमाङ्गदने सोनेकी जंजीरसे घोडेको बाँधकर नगरे 
सभी दरवाजोंमें कपाट और अर्गला आदि दे दिये तथा 
यादवोंके विनाझके लिये दुर्गकी दीवारोपर दो लाख 


झातन्नियाँ (तपे) लगवा दीं और युद्धका ही निश्चय 


किया । तत्पश्चात्‌ सेनासहित अनिरुद्ध घोड़ेकी राद 
देखते हुए वहाँ आ पहुँचे । उन्होंने चम्पावतीके उपवनमें 


| 


डेरा डाल दिया । वहाँ घोडेको न देखकर प्रद्युप्रकुमारने 
श्रीकृष्णचन्द्रक सखा उद्धवसे इस प्रकार 
पूछा ॥ १--८॥ 
अनिरुद्ध बोले--मन्तिप्रवर ! यह किसकी 
नगरी है ? कौन मेरा घोड़ा ले गया है ? महामते ! 
आप जानते होंगे; सोच-विचारकर बताइये ॥ ९ ॥ 
उनका यह प्रश्न सुनकर बुद्धिमानोंमे श्रेष्ठ उद्धवने 
शत्रुओँके वृत्तान्तको समझकर यह बात कही ॥ १० ॥ 
उद्धब बोले- -द्वारकानाथ ! इस नगरीका नाम 
“चम्पावती' है । यहाँ अपने पुत्र हंसध्वजके साथ राजा 
हेमाङ्गद राज्य करते हैं । उन्होंने ही तुम्हारा घोड़ा पकड़ा 
है । यह राजा बड़ा शूरवीर है । युद्ध किये बिना यज्ञका 
घोड़ा नहीं देगा । यह नगरमें ही रहकर भुशुण्डियोंद्वारा 
दीर्घकालतक युद्ध करेगा। वह नरेश युद्धके लिये 
नगरसे बाहर नहीं निकलेगा। अतः नरेश्वर ! तुम्हारी 
जैसी इच्छा हो वैसा करो ॥ ११--१३३॥ 
उद्धवजीकी यह बात सुनकर अनिरुद्ध रोषपूर्वक 
बोले ॥ १४ ॥ 

. अनिरुद्धने कहा--सत्पुरुषोमें श्रेष्ठ उद्धवजी ! 
दुर्गमें रहकर युद्धमें लगे हुए इन बहुसंख्यक शत्रुओंको 
लोहेकी बनी हुई शक्तिके समान बाणोंद्रार मैं आधे 
पलमें मार गिराऊँगा ॥ १५॥ 

उद्धवजीकी पूर्वोक्त बात सुनकर इस प्रकार रोषमें भरे 
हुए यदुकुलतिलक अनिरुद्ध उस पुरीका विध्वेस करनेके 
लिये शीघ्र ही गये और कोटि-कोटि बाणोंकी वर्षा करने 
लगे। अन्धकवंशी वीरोकि बाणसमूहोंसे उस पुरीमें 
कोलाहल मच गया । वीर हेसध्वज आदि समस्त शत्रु 
शङ्कित हो गये। तदनन्तर राजाके कहनेसे उन वीरोंने 
साहसपूर्वक दुर्गकी दीवारोंपर चढ़कर बाहर जमे हुए 
यादव-सैनिकोंको देखा । यदुकुलके श्रेष्ठ वीरोंकों कवच 
आदिसे सुसज्जित देख वे सब-के-सब भयभीत हो उठे । 
याद्व-योद्धा अख्न-शख्तरोंसे परिमण्डित हो राखोकी दृष्टि 
कर रहे थे। हेमाङ्गदके सैनिकोनि उनपर चारों ओरसे 
शतत्नियोंद्ठार आग बरसाना आरम्भ किया! वे इस 
निश्चयपर पहुँच गये कि हम सभी शत्रुको मौतके घाट 
उतार देंगे, घोड़ेको कदापि नही लौटायेंगे ॥ १६ २० ॥ 

उस समय अनिरुद्धकी सेनामें महान्‌ हाहाकार मच 

गया । शतण्रियोंसे ताडित हो समस्त वुष्णिवंशी वीर 
विह्ृल हो गये । उनके सारे अङ्ग क्षत-विक्षत हो गये । 
कितने ही योद्धा युद्धसे भाग चले । राजन्‌! कुछ 
सैनिक मूर्च्छित हो गये और कितने ही अपने प्राणॉसे 
हाथ धो बैठे। कोई युद्धमें जल गये और कोई 
भस्मीभूत हो गये । कितने ही लोगोंके हाथ-पैर और 
भुजाएँ कट गयीं। कुछ लोग शास्त्रहीन होकर गिर 
पड़े । कितनोंके कवच जल गये । कितने ही हाय-हाय 
करने लगे और कितने ही योद्धा बलराम तथा 
श्रीकृष्णके नाम ले-लेकर पुकारने लगे। उस 
युद्धक्षेत्रमे शतप्नियोंकी मार खाकर सारे अङ्ग जर्जर हो 
जानेके कारण कितने ही हाथी भागते हुए गिर पड़े 
और मूर्च्छित होकर मर गये । संग्राममे उछलते-भागते 
हुए घोड़े शरीर छिन्न-भिन्न हो जानेके कारण मौतके 
मुखमें चले गये। कितने ही रथ चूर-चूर होकर 
धराशायी हो गये । सारी यादव-सेना आगकी लपेटमें 
आकर भयानक दिखायी देने लगी ॥ २१-२६३ ॥ 

यह सब देखकर अनिरुद्ध संग्राम-भूमिमें श्रीहरि- 
का स्मरण करते हुए कुछ सोचने रगे । तब श्रीकुष्ण- 
कृपासे ऊषावल्लभ अनिरुद्धको कर्तव्यबुद्धि सूझ 
गयी । उन्होने शार्ङ्गधनुष लेकर तरकससे बाण निकाला 
और उसे धनुषपर रखकर उसमें पर्जऱ्यासत्रका संधान 
किया । उस बाणके छूटते ही यादवसेनाके ऊपर मेध छा 
गये । नरेश्वर ! उन मेघोने यादव-सैनिकोंकी रक्षा करते 
हुए भूरि-भूरि जलकी वर्षा की और चारों ओर फैली हुई 
आगको बुझा दिया। तब वृष्णिवंशी सैनिकोंके 
अङ्ग-अङ्ग शीतल हो गये। वे आगके भयसे छूट गये 
और अनिरुद्धकी प्रशंसा करते हुए पुनः युद्धके लिये 
उठ खड़े हुए । उन सबको सम्बोधित करके अनिरुद्धने 
कहा--'मैं पंखबाले घोड़ेपर चढ़कर अकेला ही 
जञत्रुओंके राजाको जीतनेके लिये चम्पावतीपुरीमे प्रवेश 
करूँगा’ ॥ २७-३२ ॥ 

श्रीगर्गजी कहते हैं--राजन्‌ ! अनिरुद्धकी यह 
बात सुनकर समस्त कृष्णकुमार साम्ब आदि अठारह 
महारथी उनसे बोल उठे ॥ ३३ ॥ 

हरिपुत्रोंने कहा--राजन्‌ ! तुम शत्रुओकी नगरी- 
में न जाओ। हम सब लोग उस आततायी नरेशको 

जीतनेके लिये वहाँ जायँगे ॥ ३४ ॥ 

--ऐसा कहकर रोषसे भरे हुए वे सब वीर हरिपुत्र 
सहसा पाँखवाले घोड़ोंपर चढ़कर दुर्गके परकोटेको 
लाँघते हुए चम्पावतीपुरीमें जा पहुँचे । वे सभी धनुर्धर, 
कवचधारी और युद्धकुशल थे। उन्‍होंने जाते ही 
सर्पाकार बाणोंसे झात्रुओको मारना आरम्भ 
किया ॥ ३५-३६ ॥ 

नरेश्वर ! वे शत्रु भी राजाकी आज्ञासे सहसा युद्धके 
लिये धनुष धारण किये क्रोधपूर्वक आ पहुँचे । उनकी 
संख्या एक करोड़ थी। रोषसे भरे और अख्न-शख्त्र 
उठाये उन बहुसंख्यक वीरॉको वहाँ आया देख साम्ब, 
मधु, बृहदबाहु, चित्रभानु, वृक, अरुण, संग्रामजित्‌, 
सुमित्र, दीप्तिमान्‌, भानु, वेदबाहु, पुष्कर , श्रुतदेव, 
सुनन्दन, विरूप, चित्रबाहु, न्यग्रोध और कवि--इन 
समस्त श्रीकृष्णपुत्रोंने बाणोंद्वारा मारना आरम्भ किया । 
राजेन्द्र फिर तो उस नगरीमें वीरोंके रक्तसे भयंकर 
नदी प्रकट हो गयी, जो नगरद्वारसे बाहर निकली । 
राजन्‌! उस घोर नदीको बहकर आती देख अनिरुद्ध 
शङ्कित हो गये। उनका मुँह सूख गया और वे 
रोषपूर्वक बोळे--'अहो ! क्या मेरे पिताके सभी भाई 
मारे गये, जिसके कारण यह घोर नदी प्रकट हो हम 
सबको बहा ले जानेके लिये इधर ही आ रही है ? मैं 
इस नदीको अपने अग्निमय बाणोंद्वारा सोख लूँगा, 
इसमें संशय नहीं है । अपने पर्वतोपम गजराजोंद्वारा 
इस नगरीको ढहवा दूँगा ॥ ३७-४४ ॥ 

तदनन्तर अनिरुद्धके आदेशसे महावतोंसे प्रेरित 
हो बड़े-बड़े ऊँचे मदोन्मत्त और कज्जलगिरिके 

समान काले लाखों हाथी अपनी सूँड़ोंसे छोटे-छोटे 
वृक्षों एवं गुल्मोको उखाड़-उखाड़कर उस नगरमें 
फेंकने लगे। वे अपने पैरॉके आघातसे पृथ्वीको 
कम्पित करते हुए नगरके ऊपर जा चढे । नरेश्वर ! 


वहाँ पहुँचकर उन समस्त गजराजोंने अपने कुम्भ- 
स्थलोंसे रोषपूर्वक सब ओरसे शीघ्र ही उस पुरीको 
ढाह दिया | सारे कपाट टूट-टूटकर गिर गये । द्वारोंकी 
सुदृढ़ शृङ्कलाएँ छिन्न-भिन्न हो गयीं। पुरीके दुर्गकी 
पथरीली दीवारें उन हाथियोंने तोड़ गिरायीं । नृपश्रेष्ठ ! 
श्रीहरिके गजराजोंने किवाड़ों, अर्गलाओं और दुर्गको 
धराशायी करके पुरीमें पहुँचकर श्रुओंके घरोंको 
गिराना आरम्भ किया । उस समय चम्पावतीमें महान्‌ 
हाहाकार मच गया । राजा आदि सब लोग भयभीत हो 
बड़े आश्चर्यमें पड़ गये। तब पराजित हुए राजा 
हेमाङ्गद फूलोंके हारसे अपने दोनों हाथ बाँधकर 
"पाहिमाम्‌' कहते हुए हरिपुत्रोंके सम्मुख आये । उन 
नरेशको आया हुआ देख रणभूमिमें धर्मवेत्ता साम्बने 
भाइयोंको तथा दीनजनोंकी हत्या करनेवाले महावतों- 
को भी रोका। सबको रोककर वे राजासे इस प्रकार 
बोले ॥ ४५--५२३॥ 

साम्बने कहा--राजन्‌ ! आओ, तुम्हारा भला 
हो। मेरा घोड़ा लेकर अनिरुद्धके समीप चलो, तब 
तुम्हारे लिये श्रेष्ठ परिणाम निकलेगा ॥ ५३३ ॥ 

साम्बकी यह बात सुनकर राजा यज्ञका घोड़ा लिये 

हरिपुत्रॉंके साथ पुरीसे बाहर निकले । राजन्‌ ! पुत्रके 
साथ आनिरुद्धके निकट जाकर राजाने घोड़ा और 
उसके साथ एक करोड़ स्वर्णमुद्राएँ भी अर्पित कीं 
राजेन्द्र ! तदनन्तर नीतिवेत्ता दीनवत्सल अनिरुद्धने 
पुष्पमालासे बँधे हुए उनके दोनों हाथ खोलकर इस 
प्रकार कहा-- नृपश्रेष्ठ ! मेरे साथ चलकर श्रीकृष्ण- 
की प्रसन्नताके लिये झात्रु-राजाऑसे इस घोड़ेकी 
रक्षा करो' ॥ ५४--५७॥ 

अनिरुद्धकी बात सुनकर बुद्धिमानोंमें श्रेष्ठ राजा 
हेमाङ्गदने अपने पुत्रको राज्य देकर प्रसन्नतापूर्वक 
उनके साथ जानेका विचार किया ॥ ५८ ॥ 


इस प्रकार श्रीगर्गसंहिताके अन्तर्गत अश्वमेघखण्डमे “चम्पावती-विजय-वर्णन' नामक सोरुहनौं अध्याय पूर हुआ ५ ९६७ 

सत्रहवाँ अध्याय 


स्त्री-राज्यपर विजय और वहाँकी कुमारी रानी सुरूपाका अनिरुद्धकी 
प्रिया होनेके ल्यि द्वारकाको जाना 


श्रीगर्गजी कहते है--तदनन्तर वहाँसे छूटनेपर 
परम उज्ज्वल अआङ्गोंबाला अनिरुद्धका अश्व 
यदुकुलके प्रमुख वीरोंके साथ उशीनर-जनपदसे 
बड़े-बड़े वीरोंको देखता हुआ धीरे-धीरे बाहर 
निकला । राजन्‌ ! इस प्रकार विचरता हुआ वह श्रेष्ठ 
अश्व प्रत्येक राज्यमें गया और बहुत-से नरेशेनि उसको 
पकड़ा तथा छोड़ा । राजा इन्द्रनील और हेमाङ्गदको 
पराजित हुआ सुनकर अन्य मण्डलेश्वर नरेश अपने 
यहाँ आनेपर भी उस घोड़ेको पकड्नेका साहस न कर 
सके ॥ १--३॥ 

नृपश्रेष्ठ ! बहुत-से वीरविहीन देशोंका अवलोकन 
करके बह श्रेष्ठ घोड़ा स्वेच्छासे घूमता हुआ खीराज्य- 
में जा पहुँचा । वहाँ कोई “सुरूपा' नामवाली सुन्दरी 
राजकन्या राज्य करती थी। कहते हैं, वहाँ कोई 
पुरुष राजा जीवित नहीं रहता | वज़नाभ ! उस देशमें 
किसी स्त्रीको पाकर जो कामभावसे उसका सेवन 
करता है, वह एक वर्षके बाद कदापि जीवित नहीं 
रहता ॥ ४ ६॥ 

स्त्रीराज्यके नगरमें फूलोंसे भरा हुआ एक सुन्दर 
उद्यान था, जहाँ लवङ्ग-लताएँ फैली थीं 
इलायचीकी सुगन्ध भीनी रहती थी। पक्षियों और 
भ्रमरोंकी मीठी बोली वहाँ गूँज रही थी। उस नगरमे 
पहुँचकर घोड़ा उस उद्यान॑में एक इमली वृक्षके नीचे 
खड़ा हो गया। वहाँकी सब खियोने देखा, बड़ा 
मनोहरञ्यामकर्ण घोड़ा खड़ा है। वहाँके ब्राह्मण, 
क्षत्रिय, वैश्य और शुद्र भी उसे देखनेके लिये गये! 
नरेश्वर ! उस घोड़ेको देखकर खियोने अपनी. 
स्वामिनीसे उसकी चर्चा की । वह चर्चा सुनकर रानी 
छत्र और चैंवरसे वीजित हो रथपर बैठीं और करोड़ों 
खियोके साथ उस घोडेको देखनेके लिये गयी । 
घोड़ेको देखकर और उसके भालमें बैंधे हुए पत्रको 
पढ़कर रानीको बड़ा रोष हुआ । उन्होंने नगरमे घोड़ेको 
बाँधकर उसके प्रतिपालकोके साथ युद्ध करनेका 


निश्चय किया । कोई खियाँ हाथीपर, कोई रथपर और 
कोई घोड़ेपर आरूढ़ हो कवच बाँधकर अस्त्र-शस्त्रॉसे 
सम्पन्न हो युद्धके लिये आयी । वे सब स्त्रियाँ कुपित 
हो अख्न-शस्रोंकी वर्षा करती हुई आयीं । उन्हें देखकर 
अनिरुद्धने हेमाङ्गदसे पूछा ॥ ७-१३ ॥ 

अनिरुद्ध बोले--राजन्‌ ! ये कौन-सी ख्रियाँ 
हैं, जो युद्ध करनेके लिये आयी हैं। जिस उपायसे 
यहाँ मेरा कल्याण हो, वह विस्तारपूर्वक 
बताइये ॥ १४ ॥ 

हेमाङ्गदने कहा- नृपेश्वर ! इस देशमें रानी 
राज्य करती है; क्योंकि राजा यहाँ जीवित नहीं रहता 
है। इसीलिये वह स्त्रियोंसे घिरी हुई आयी हैं। 
आपके घोड़ेको पकड़कर वह संग्राम करनेके लिये 
उपस्थित है ॥ १५॥ 

' यह सुनकर अनिरुद्ध राजासे इस प्रकार 

बोले ॥ १५३॥ | 

अनिरुद्धने कहा--राजन्‌ ! यहाँपर स्त्री राज्य 
क्यों करती है तथा राजा क्यों जीवित नहीं रहता है ? 
यह बात विस्तारपूर्वक बतलाइये; क्योंकि आप सब 


और कुछ जानते हैं॥ १६-१७॥ 
अनिरुद्धकी यह बात सुनकर राजा हेमाङ्गदने अपने 


गुरु याज्ञबल्क्यजीके चरणारविन्दोँका चिन्तन करते हुए 
कहा--'यादवेन्द्र ! इस विषयका प्राचीन इतिहास 
मैने चम्पापुरीमें पहले गुरुवर याज्ञवल्वयजीके मुखसे 
सुना था, वही तुमसे कहूँगा; ध्यान देकर 
सुनो ॥ १८-१९ ॥ 

“राजन्‌ ! प्राचीन सत्ययुगकी बात है, इस देशमें 
'नारीपाल' नामसे विख्यात एक मण्डलेश्वर राजा हुए 
थे। उनके मोहिनी नामवाली पली थी, जिसका जन्म 
सिंहलद्रीपमें हुआ था। वह पद्मिनी नायिका थी। 
उसकी चाल हंसके समान थी और मुख पूर्णचन्द्रके 
समान मनोहर था । राजा उसके सौन्दर्यके महासागरमें 
डूबकर यह भी नहीं जान पाते थे कि कब दिन बीता 


४४६ 

और कब रात समाप्त हुई ? वे सैकड़ों वर्षोतक उसके 
साथ रमण करते रहे। काममोहित होनेके कारण वे 
प्रजाजनोंका न्याय भी नहीं करते थे। राजन्‌! उस 
समय सारी प्रजा दुःखसे पीड़ित हो रही थी। 
यादवेश्वर | प्रजाजनोंका पारस्परिक कलहसे विनाश 
होता देख राजवल्लभा मोहिनी अपनी शक्तिके अनुसार 
सारी प्रजाका न्यायकार्य स्वयं ही सँभाळने लगी । 
एक दिन उस नरेशसे मिलनेके लिये महामुनि अष्टावक्र 
उनके अन्तःपुरमें आये। राजाका मन खीमेँ ही 
आसक्त रहता था। वे मुनिको आया देख जोर-जोरसे 
हँसने लगे और बोले- “यह कुरूप यहाँ कैसे आ 
गया ?' ॥ २० २६॥ 

तब मुनि रुष्ट होकर बोले--'अरे! ओ मूर्ख 
नपुंसक ! मेरी बात सुन ले, तू खियोँके हाथका 
खिलौना होकर मुनियोंका अपमान क्यों कर रहा है ? 
तुम्हारे देशमें सदा स्त्रियाँ राज्य करेंगी । इस राज्यमें 
पुरुष-राजा जीवित नहीं रहेगा । अतः तू अभी इस 
राजभवनसे निकल जा । इस देशमें जीको पाकर जो 
प्रतिदिन उसका सेवन करेगा, वह एक वर्ष बीतनेके 
बाद निस्संदेह जीवित नहीं रहेगा' ॥ २७-२९ ॥ 


श्रीगर्गजी कहते हैं-राजन्‌! ऐसा कहकर . 


मुनिश्रेष्ठ अष्टावक्र अपने आश्रमको चले गये । मुनिके 
चले जानेपर राजा उनके शापसे नपुंसक हो गये । “यह 
सब दुर्दशा मुनिने ही की है'--ऐसा जानकर राजा 
` अत्यन्त दीन एवं दुःखसे व्याकुल हो गये और स्वयं ही 
अपनी निन्दा करने लगे ॥ ३०-३१ ॥ 
जारीपाल बोळे--अहो !ख्रीके वशीभूत रहने- 
वाले मुझ मन्दभाग्यने यह क्या किया ? मुनियोंकी 
पूजा छोड़कर नरककी राह पकड़ ली । आज मुझ दुष्ट 
पापात्मापर यमदूतोंकी दृष्टि पड़ी है । अब मैं वैतरणीमें 
गिराये जानेयोग्य हो गया हूँ । इस दशामें देखकर मुझे 
कौन अपने तेजसे इस कष्टसे छुड़ायेगा ? ॥ ३२-३३ ॥ 
ऐसा उद्वार प्रकट करके राजा घर छोड़कर वन- 
वनमें विचरने लगे | वे मुक्तिदाता भगवान्‌ विष्णुके 
भजनमें लग गये और अन्तमें उन्होंने श्रीहरिंका पद 
प्राप्त कर लिया । उस शापके भयसे राजालोग इस 
देशमें राज्य नहीं करेंगे; केवल नारियाँ ही यहाँ शासन 

करेंगी, इसमें संशय नहीं है॥ ३४-३५॥ 

श्रीगर्गजी कहते हैं-अनिरुद्ध और हेमाङ्गद 
इस प्रकार बातचीत कर ही रहे थे कि रोषसे भरी हुई 
चहाँकी पुंश्चली नारियाँ इनके पास आ गयीं और 
क्रोधपूर्वक अपने धनुषोंसे बाणोंकी वर्षा करने लगी । 


उन खियोँको देखकर अनिरुद्ध विस्मित हो गये और . 


“मैं खिरयोके साथ युद्ध कैसे करूँगा'--ऐसा कहते 
हुए वे भयभीत-से हो गये। उसी समय मण्डलेश्वरी 
सुरूपा खियोकि साथ उनके निकट आ गयीं और 
अनिरुद्धको देखकर बोली ॥ ३६--३८॥ 

रानीने कहा--वीर ! रणभूमिमें खडे हो जाओ, 
खड़े हो जाओ । मेरे साथ युद्ध करो । तुम तो बहुत बड़ी 
सेनाके साथ हो । फिर युद्धस्थलमें व्यर्थ सोचमें क्यों 
पड़ गये हो ? तुम बड़े मानी हो । मैं इस समराङ्गणमें 
वृष्णिवंशी योद्धाओंसहित तुमको पराजित करके 
अपना क्रीडामृग बनाऊँगी; क्योंकि तुम्हें देखकर मैं 
मदन-ज्वरसे पीड़ित हो गयी हूँ॥ ३९-४० ॥ 

उसकी यह बात सुनकर अनिरुद्ध भयसे विह्वल हो 
गये। वे सब कुछ जान गये और दीन वाणीमें उस 
मण्डलेश्वरीसे बोले- “रानी ! तुम सर्वदेवेश्वर भगवान्‌ 
श्रीकृष्णचन्द्रके अश्वको यज्ञके लिये अपनी ही इच्छासे 
मुझे लौटा दो। सुमुखि ! मैं तुम्हारे साथ युद्ध नहीं 
करूँगा; अतः तुम श्रीहरिके दर्शनके लिये द्वारका 
जाओ । भद्रे ! जिनके नामका स्मरण करके मनुष्य 
कृतकृत्य हो जाता है, सांक्षात्‌ उन्हीके दर्शनका 
कैसा महान्‌ फल है। यह तुम्हें क्या बताऊँ !' 
वार्तालापमें चतुर अनिरुद्धके इस प्रकार समझानेपर 
उसे पूर्वजन्मकी वार्ताका स्मरण हो आया और वह 
अनिरुद्धसे उसी प्रकार बोली--जैसे ब्रह्माजीसे 
मोहिनी बोली थी ॥ ४१--४५॥ 

सुरूपाने कहा--देव ! मैं पूर्वजन्ममें स्वर्गकी 
एक प्रसिद्ध अप्सरा थी। मेरा नाम 'मोहिनी' था । मेरे 
अङ्ग कमलके समान प्रफुल्ल एवं सुगन्धित थे । मेरै 
नेत्र भी कमळदळके समान विकसित एवं विशाळ थे। 
एक दिनकी बात है--पद्मयोनि ब्रह्माजी हॅसपर 
आरूढ़ हो कहीँ जा रहे थे। उन्हें देखकर मैं उनके 
निकर गयी और बोली--'आप मुझे अङ्गीकार करे । 


अध्याय ९८] 

जन ब्रह्माजीने मुझे ग्रहण नहीं किया, तब मैं शाप देकर 
'ककुद्मती' नदीके तटपर गयी और वहाँ दुष्कर तपस्या 
करने लगी । मेरी तपस्यासे ब्रह्माजी संतुष्ट हो गये। 
वे तपस्थाके अन्तमें मेरे पास आये और प्रसन्नचित्त 
हो मुझ तपस्विनीसे बोले--'वर माँगो।! उनका 
यह कथन सुनकर मैं (मोहिनी) बोली---'देवदेव ! 
आपको नमस्कार है। लोकेश ! मैं यही वर माँगती 
हूँ कि आप मुझ दीन तपस्विनीका वरण करें। मैं 
दुःखित होकर आपकी शरणमें आयी हूँ। यदि आप 
मुझे अहण नहीं करेंगे तो मैं तपस्यासे क्षीण हुए इस 
शरीरको रोषपूर्वक त्याग दुँगी ।' मेरी यह बात सुनकर 
ब्रह्माजीने कहा---“भामिनि ! शोक न करो। भद्रे ! 
दूसरे जन्ममें तुम्हारा मनोरथ पूर्ण होगा । मैं द्वारकामें 
श्रीहरिका सुन्दर पौत्र होउँगा । उस समय मेरा नाम 
'अनिरुद्ध' होगा और तुम स्त्रीराज्यकी रानी होओगी । 


* राक्षस भीषणद्वारा यज्ञीय अश्वका अपहरण + x७ 

भद्रे ! उस समय मैं. तुम्हें अहण करूँगा । मेरी यह बात 
झूठी नहीं है ।', यह सुनकर मैं इस भूतलपर उत्पन्न हुई । 
यादवश्रेष्ठ ! आप साक्षात्‌ ब्रह्माजी हैं और मेरे लिये ही 
यहाँ पधारे हैं ॥ ४६-५४३ ॥ & 

श्रीगर्गजी कहते हैं--सुरूपाका यह कथन 
सुनकर समस्त यादव आश्चर्यचकित हो गये। तब 
धर्मामा अनिरुद्धने उससे यह निर्मल वचन 
कहा ॥ ५५३ ॥ 

अनिरुद्ध बोले--भद्रे! तुम श्रीद्वारकाको 
जाओ । मैं वहाँ अपनी प्रियाके रूपमें तुम्हें ग्रहण 
करूँगा। इस समय तो मैं राजाओंसे अश्वकी रक्षा 
करते हुए उसीके साथ जाउँगा ॥ ५६ ॥ 

तदनन्तर सुरूपा अनिरुद्धकी आज्ञासे अपनी श्रेष्ठ 
मन्त्रिणी प्रमिलाको राज्यपर स्थापित करके घोड़ा 
लौटाकर स्वयं द्वारकाको चली गयी ॥ ५७ ॥ 


इस प्रकार श्रीगर्गसेहिताके अन्तर्गत अश्वमेघखण्डमे “ छोरज्यपर विजय नामक सत्रहदौं अध्याय पूर हुआ ५ ९७७ 


ना 


अठारहवाँ अध्याय 


राक्षस भीषणद्वारा यज्ञीय अश्वका अपहरण तथा विमानद्वारा 
यादव-वीरोंकी उपलङ्कापर चढाई 


श्रीगर्गजी कहते हैं--राजन्‌ ! तदनन्तर 
अनिरुद्धके प्रयाससे छूटा हुआ वह दुग्धके समान 
उज्ज्वल यज्ञसम्बन्धी अश्व खेच्छासे सिंहलद्वीपके 
निकट विचरने लगा । वह प्याससे पीडित था। घोडेने 
देखा, सामने ही बहुतसे वृक्षोद्रार आवृत और जलसे 
भरी हुईं एक बावड़ी है। उसे देख, वह स्वयं जाकर 
उसका पानी पीने लगा । बावड़ीमें अथको देखकर एक 
'भीषण' नामवाले राक्षसने उसके भालमें लगे हुए पत्र- 
को पढ़ा और बड़ी प्रसन्नतासे उस घोड़ेको पकड़ 
लिया । उसी समय सब यादव, जिनकी दृष्टि घोड़ेपर ही 
लगी हुई थी, वहाँ आ पहुँचे। आकर उन्होंने देखा-- 
'यज्ञके अश्वको एक राक्षसने पकड़ रखा है।' सु वे 
उस राक्षससे बोले ॥ १ ४९ | 

आत कर कर ! तू कौन है ? जैसे 
सिंहकी वस्तुको सियार ले जाय, उसी तरह यादवेन्द्र 


महाराज उग्रसेनके घोड़ेको लेकर तू कहाँ जायगा ? 
धूर्त ! खड़ा रह, खड़ा रह । हमारे साथ धैर्यपूर्वक युद्ध 
कर ! हम घोड़ेको तेरे हाथसे छुड़ा लेंगे तथा रणभूमिमें 
तेरा वध कर डालेंगे । भाइयोंसहित शकुनि, नरकासुर, 
बाणासुर और कलङ्क--ये समस्त राक्षस-राज हमारे 
हाथसे मारे जा चुके हैं। तू तो उनके सामने तिनकेके 
तुल्य है । आतः हम युद्धम तुझे कुछ भी नहीं गिनेंगे। 
तु घोड़ा देकर चला जा, चला जा, नहीं तो हम तुझे 
मार.डालेंगे ॥ ५-८३ ॥ 

उनका यह भाषण सुनकर देवताओंको भी भयभीत 
करनेवाले भीषणने शूल, गदा और खड्ग लेकर बड़े 
रोषके साथ उन सबसे कहा जरी ९३-॥ 

भीषण बोला--अरे ! क्या मेरा सामना 
कर सकते हो । मनुष्य तो हमारे भोजन हैं । वे राक्षसोंके 
सामने कौन-सा पुरुषार्थ प्रकट करेंगे ? पहले जब 

यादवराजने 'विश्वजित्‌ यज्ञ' किया था, तब मैं राक्षसों- 
को लानेके लिये लङ्का चला गया था | उन्हें लेकर जब 
मैं अपनी पुरीमें लौटा तो नारदजीके मुखसे सुना कि 
वह यज्ञ पूरा हो गया । अब तुमलोगोंने पुनः अश्वमेध 
यज्ञ करनेका प्रयास व्यर्थ ही किया है । तुमलोगोंमें 
कौन ऐसे वीर हैं, जो मेरे पकड़े हुए घोड़ेको छुड़ा 
सकें ! अतः घोड़ेकी आशा छोड़कर तुमलोग जाओ, 
चले जाओ। नहीं तो मेरे चार लाख अनुयायी राक्षस 
तुम सबको खा जायँगे । इस स्थानसे बारह योजन दूर 
समुद्रमें मेरी बनायी हुई पुरी है, जिसका नाम 'उपलङ्का' 
है । जैसे भोगवतीपुरी सर्पोंसे भरी रहती है, उसी प्रकार 
उपलङ्का निशाचरगणोंसे परिपूर्ण है॥ १०--१६ ॥ 
राजन्‌ ! ऐसा कहकर घोड़ा लिये आकाशमार्गसे 
वह सहसा अपनी पुरीको चला गया और समस्त 
यादव शोक करने लगे । तब अनिरुद्ध कहने लगे-- 
'ओजराजके इस अश्वको जिसे निशाचर ले गया 
है, हम कैसे छुड़ायेंगे! ॥ १७-१८ ॥ 
उनका यह वचन सुनकर नीतिकुशल साम्ब आदि 
उनसे बोले- -राजन्‌ ! चिन्ता छोड़ो । हमारे रहते तुम्हें 
क्या भय है ? तुम्हारी सेनामें पंखदार घोड़े हैं, विमान 
हैं और बाण हैं । दोनों लोकोंपर विजय पानेवाले शौर्य- 
सम्पन्न महान्‌ वीर विद्यमान हैं। राजन्‌ ! हमलोग 
घोड़ोंसे यात्रा करेंगे अथवा बाणोंसे पुल बाँधकर 
जायैंगे; या भगवान्‌ विष्णुके दिये. हुए विमानसे 
शत्रुओंकी नगरीपर आक्रमण करेंगे। सबकी बात 
सुनकर धनुर्धारियोंमें श्रेष्ठ अनिरुद्धने मन्तिप्रवर 


* शोलोकधामाधिपति परेशं परात्परं त्वां शरणं त्रजाम्यहम्‌ * 

उद्धवको बुलाकर इस प्रकार पूछा ॥ १९--२२ ॥ 
अनिरुद्ध बोले--मन्लिवर | श्यामकर्ण हमारे 
हाथसे चला गया! अब हम क्या करें ? भगवानूने 
आपके आदेशानुसार ही कार्य करनेकी आज्ञा दी थी; 
अतः आप कोई उपाय बताइये । मेरे सब चाचा लोगजो 
उपाय बता रहे हैं, वह आपने भी सुना है । यदि आपकी 
भी आज्ञा हो जाय तो मैं वह सब करूं ॥ २३-२४ ॥ 
अनिरुद्धकी यह बात सुनकर उद्धवजी लज्जित 
होकर बोले--भैया ! मैं तो श्रीकृष्णका और विशेषत: 
उनके पुत्रों तथा पौत्रोंका भी सदा दास हूँ । निरन्तर 
आज्ञामें रहनेवाला सेवक हूँ । मैं क्या बताउँगा । जो 
तुम्हारी और इन सबकी इच्छा हो, वह करो । निश्चय ही 
वह सफल होगी ॥ २५-२६॥ 
तब अनिरूद्धने कहा--यादवो ! मैं भगवान्‌ 
विष्णुके दिये हुए विमानद्वारा दस अक्षौहिणी सेनाके 
साथ दैत्यनगरी (उपलङ्का) में जाऊँगा। सारण, 
कृतवर्मा तथा सत्यकपुत्र युयुघान--ये लोग अक्रूरके 
साथ यहीं रहकर रोष सेनाकी रक्षा करें ॥ २७-२८ ॥ 
ऐसा कहकर अनिरुद्ध श्रीहरिके अठारह पुत्रों, 
उद्धव, गद और विशाल सेनाके साथ भगवान्‌ विष्णुके 
दिये हुए विमानपर आरूढ़ हुए । श्रीकृष्णके पौत्र तथा 
यादव-वीरोंसे युक्त वह सूर्य-बिम्बके समान तेजस्वी 
विमान अपनी शक्तिसे चालित होकर उसी प्रकार शोभा 
पाने लगा, जैसे पूर्वकालमें कुबेरका विमान पुष्पक 
श्रीराम और कपिराजोंसे युक्त होकर सुशोभित होता 
था ॥ २९-३० ॥ 


इस प्रकार श्रोगर्गसंहिताके अन्तर्गत अश्वमेघखण्डमे 'विमानपर आरेहण' नामक अठारहदाँ अध्याय पूए हुआ ५ १८५ 

उन्नीसवाँ अध्याय 


यादवों और निशाचरोंका घोर युद्ध; अनिरुद्ध और भीषणकी मूर्च्छां तथा 
| चेतना एवं रणभूमिमें बकका आगमन 


श्रीगर्गजी कहते हैं--राजन्‌ ! . तदनन्तर विषाक्त बाणोंद्वारा उस नगरीका और वहाँके वन 
रुक्मवतीकुमार अनिरुद्ध कुबेरके समान विमानद्वारा उपवनोंका विध्वंस आरम्भ कर दिया | वहाँके क्रीडा- 
विशाल सेनाके साथ उपलड्जामें गये । नरेश्वर ! वहाँ स्थानों, द्वारों, भवनों, अट्टालिकाओं, छज्जों तथा 
जाकर यादवोंसहित अनिरुद्धने विषधर सर्पके समान गोपुरोपर उस विमानके अग्रभागसे अस्त्र-शस्त्रॉकी वर्षा 

होने लगी । मुसल, शक्ति, परिघ, बाण और शिलाएँ भी 
निरन्तर पड्ने लगी । राजन्‌ ! वहाँ प्रचण्ड वायु चलने 
लगी और सम्पूर्ण दिशाएँ घूलसे आच्छादित हो गयी । 
इस प्रकार यादवोंद्वार की गयी अस्न-वर्षासे अत्यन्त 
पीडित हुई भीषणकी वह नगरी कहीं भी कल्याण 
(परित्राण) नहीं पा रही थी । उसकी वही दशा हो गयी 
थी, जैसे पूर्वकालमें शाल्वदेशीय योद्धाओकि 
आक्रमणसे द्वारकापुरीकी हुई थी ॥ १--५॥ 

नृपश्रेष्ठ ! उस समय उस नगरीमें हाहाकार मच 
गया । भीषण आदि असुर भयसे विह्वल हो गये । 
सारी नगरीको पीडित देख राक्षसराज भीषण 'डरो 
मत'--इस.प्रकार अभयदान दे राक्षसोंके साथ बाहर 
निकला | फिर तो उसकी पुरीमें निशाचरोंके साथ 
यादवोंका घोर युद्ध होने लगा । ठीक उसी तरह, जैसे 
पहले लंकामें वानरों और राक्षसोंमें युद्ध हुआ था । 
वृष्णिवंशी योद्धाओंके बाणसमूहोंसे कंधे कट जानेके 
.. कारण राक्षस आँधीके उखाड़े हुए वृक्षोंकी भाँति 
समुद्रमे गिरने लगे । कुछ निशाचर औँधे मुँह उस 
पुरीमें ही धराशायी हो गये । राजन्‌ ! कोई उतान होकर 
गिरे और कोई तत्काल पञ्चत्वको प्राप्त हो गये । वहाँ 
उन राक्षसोकि रक्तसे एक भयंकर दूषित नदी प्रकट हो 
गयी, जो महावैतरणीकी भाँति दुष्पार थी। वहाँ 
यादवोंका बल देखकर भीषणको बड़ा विस्मय हुआ । 
उसने टेढ़ी आँखोंसे यादवोंकी ओर देखकर कहां-- 
“तुमलोगेनि निर्बलोंकी भाँति आकाशमें खड़े होकर 
युद्ध किया है । तुमलोग जो व्यर्थ वीरताका अभिमान 
करते हो, वह प्रशंसाके योग्य नहीं है। तुमलोगोके 
शरीरोमै यदि शक्ति हो तो सुनो--पृथ्वीपर उतर 
आओ और मेरे साथ युद्ध करो।' उसकी यह बात 
सुनकर करुणामय परद्युम्रकुमार भूतलपर विमान 
उतारकर उस महान्‌ असुरसे बोले ॥ ६--१५॥ 

अनिरुद्धने कहा--महान्‌ असुर ! बहुत विचार 
करनेसे क्या होगा ? तुम महासमरमें भय छोड़कर 
शीघ्र मेरे साथ युद्ध करो॥ १६॥ 

उनकी यह बात सुनकर भयंकर पराक्रमी भीषणने 
चलाये। अनिरुद्धने उन्हें देखकर अपने बाणोंद्वाय 


* यादवों और निशाचरोंका घोर युद्ध» . ४४९ 

उन नाराचोंके दो-दो टुकड़े कर दिये और खेल-खेलमें 
ही एक बाणसे उसके धनुषको काट दिया। भीषणने 
भी दूसरा धनुष लेकर उसपर प्रत्यञ्चा चढायी और 
सर्पाकार सौ बाणोंद्वारा अद्युम्रकुमारको घायल कर 
दिया । उनका रथ खण्डित हो गया, सारथि मारा गया, 
सब घोड़े भी कालके गालमें चले गये और अनिरुद्ध 
मूर्च्छित हो गये । उस समय अपने सेनानायकको घिरा 
हुआ देख समस्त वृष्णिवंशी यादवोंके अधर-पल्लव 
रोषसे फड्क उठे और वे बाणोंकी वर्षा करते हुए वहाँ 
आ पहुँचे। उन बहुसंख्यक वीरोंको आया देख उस 
असुरने रोषपूर्वक धनुषको रखकर गदासे ही उन 
सबको मार गिराया, जैसे सिंह अपनी दाढ़ोंसे ही 
मृगोंको कुचल देता है। गदाकी मारसे पीड़ित हो 
यादव-सैनिक भूतलपर गिर पड़े। उनके सारे अङ्ग 
छिन्न-भिन्न हो गये थे। कितने ही योद्धा रणक्षेत्रमें 
धराशायी हो गये ॥ १७--२३॥ 

. तब बलरामजीके छोटे भाई गदने अपनी गदा 
लेकर समरभूमिमें राक्षस भीषणके मस्तकपर प्रहार 
किया । राजन्‌ ! गदाके उस प्रहारसे व्यथित हो वज्जके 
मारे हुए पर्वतकी भाँति वह असुर वसुधाको कम्पित 
करता हुआ पृथ्वीपर गिर पड़ा। भीषणका सिर फट 
गया था। उसे मूर्च्छित होकर पड़ा देख वे असुर शास्त्र 
धारण किये गदको मारनेके लिये आ पहुँचे। परंतु 
नरेश्वर ! नृसिंहने जैसे अपनी दाढ़से हाथियोंको मार 
गिराया था, उसी प्रकार बलरामके छोटे भाई गदने 
आपनी वज्र-सरीखी गदासे उन सब असुरोंको 
धराशायी कर दिया ॥ २४--२७ ॥ 

इसके बाद अनिरुद्ध होशमें आकर खड़े हो गये 
और क्षणभरमें धनुष लेकर बोल उठे--'मेरा शत्रु दुष्ट 
भीषण कहाँ गया, कहाँ गया ?' श्रीहरिके पौत्रको खड़ा 
हुआ देख यादवपुंगव जय-जयकार करने लगे और 
समस्त देवताओंको भी बड़ा हर्ष हुआ ॥ २८-२९ ॥ 

तदनन्तर नारदजीसे सूचना पाकर भीषणका पिता 
निशाचर 'बक' जंगलसे कुपित होकर वहाँ आया। 
महाराज ! वह कञ्जलगिरिके समान काला और 
ताड़के बराबर ऊँचा था। उसकी जीभ लपलपा रही 
थी, नेत्र भयंकर हो गये थे तथा वह त्रिशूल और गदा 


क गोलोकधामाधिपति परेशं परात्परं त्वां शरणं ब्रजाम्यहम्‌ * 


लिये हुए था। एक हाथीको बायें हाथसे पकड़कर 
मुंहसे चबाता हुआ वह राक्षस रक्तसे नहा गया था 
और बड़े भारी पिशाचके समान दिखायी देता था । 
उसके दोनों पैर ताड़के बराबर बड़े थे। वह उनकी 
 धमकसे भूतलको कम्पित कर रहा था। देवताओंके 
हृदयमें भय उत्पन्न करनेवाला वह निशाचर जनताके 
लिये काल-सा दिखायी देता था । उसको आते देख 
वहाँ सब यादव आतङ्कित हो गये और श्रीकृष्णचन्द्रके 
चरणारविन्दोंका स्मरण करते हुए वे सब आपसमें इस 
प्रकार कहने लगे ॥ ३०--३४ ॥ 

यादव बोले--मित्रो ! बताओ, यह कौन हमारे 
निकट आ पहुँचा है ? इसका रूप बड़ा ही बीभत्स है 
और यह कालके समान निर्भय प्रतीत होता है ॥ ३५॥ 


इस प्रकार जब सब लोग बोलने लगे तो वहाँ 
महान्‌ कोलाहल छा गया । बकको देखकर वे सब 
निशाचर प्रसन्न हो गये । राजन्‌! भीषणको मूर्च्छित 
देख राक्षसराज बक संग्राममे बारंबार 'हा दैव! हा 
दैव !' कहता हुआ शोकमम्न हो गया ॥ ३६-३७ ॥ 

नरेश्वर ! तत्पश्चात्‌ दो घडीमेँ मूर्च्छा त्यागकर 
भीषण उठा और कहने लगा--'मेरे भयसे गद कहाँ 
भाग गया ?' अपने पुत्रको उठा देख उस नरभक्षी 
राक्षसको बड़ा हर्ष हुआ । वह बोळनेमें बहुत कुशल 
था । उसने बेटेको हृदयसे लगाकर उत्तम वचनोंद्वार 
उसे आश्वासन दिया । महाराज ! पिताको सहायताके 
लिये आया देख भीषणने भ्रसन्नचित्त होकर उन्हें 
प्रणाम किया ॥ ३८--४० ॥ 


इस प्रकार श्रीगर्ससंहिताके अन्तर्गत अश्वमेघरूण्डमें 'बकका आगमन' नामक उन्नीसवौँ अध्याय पूर हुआ ॥ १९ ॥ 


त 


बीसवाँ अध्याय 
बक और भीषणकी पराजय तथा यादवोंका घोड़ा लेकर आकाइमार्गसे लौटना 


श्रीगर्गजी कहते है--राजन्‌ ! तदनन्तर असुरोंके 
बीचमें खड़े होकर राक्षस बकने भीषणसे युद्धका 
अभिप्राय (कारण) पूछा--'बेटा ! इन तिनकोंके 
समान यादवोंके साथ किसलिये युद्ध हुआ था, जिससे 
तुम मूर्च्छित हो गये और बहुत-से राक्षस मारे गये ? 
यह तो बड़े आश्चर्यकी बात है' ॥ १-२॥ 

राजन्‌ ! बकके इस प्रकार पूछनेपर भीषणने मुँह 
नीचे करके अश्वमेधके घोड़ेको पकड़ लानेके सम्बन्धमें 
सारी बात बतायी । पुत्रकी बात सुनकर बकने अपनी 
गदा ले ली और यादव-सेनामें उसी प्रकार प्रवेश 
किया, जैसे जंगलमें दावानल प्रकट हो जाता है । जैसे 
सिंह सोये हुए मृगोंको रौंद डालता है, उसी प्रकार 
सामने आये हुए यादवोंको बकने दोनों पैरोंसे, हाथोंसे, 
भुजाऑसे और गदाके आघातसे कुचल डाला । वह 
घोड़ोंको पकड़कर आकारामें फेंक देता था, हाथियों 
तथा रथोंकी भी यही दशा करता था । बलवान्‌ बक 
युद्धमें मनुष्योंको अपना भक्ष्य बनाता हुआ जोर-जोरसे 
गर्जना करने लगा । यदुकुलतिलक वञ्रनाभ ! उस 


राक्षसकी गर्जनासे लोकोंसहित सम्पूर्ण विश्व गूँज उठा । 
भूमण्डलकी जनमण्डली नहरी हो गयी । उसके इस 
विपरीत युद्धसे समस्त यादव हाहाकार करने लगे और 
मनमें अत्यन्त खिन्न हो गये। उस दुरात्मा राक्षससे 
अपनी सेनाको अत्यन्त पीड़ित होती देख प्रचण्ड 
पराक्रमी जाम्बवतीनन्दन साम्बने पाँच नाराच ले अपने 
धनुषपर रखकर तत्काल ही बकको लक्ष्य करके 
छोड़े । मानद नरेश ! वे बाण उसके शरीरको विदीर्ण 
करते हुए तत्काल भूतलमें घुस गये और भोगवती 
गङ्गाका जल पीने लगे ॥ ३ ११॥ 

राजन्‌! उन बाणोंके आघातसे बक पृथ्वीको 
कम्पित करता हुआ गिर पड़ा, किंतु पुनः उठकर 
मेघगर्जनाके समान सिंहनाद करने लगा । तब पुनः 
जाम्बवतीकुमारने उसे पाँच बाण मारे। उन बाणोंके 
आघातसे चक्कर काटता हुआ बक लङ्कामें जा गिरा । 
नरेश्वर ! वहाँसे आकर उस राक्षसने अग्निके समान 
प्रज्वलित तीन शिखाओंवाले त्रिशूलको लेकर साम्बपर 
दे मारा, जैसे किसीने फूलसे हाथीपर आघात किया 


अनायास ही युद्धस्थलमें उसके टुकड़े-टुकड़े 
डाले, जैसे गरुडने किसी नागको ME 
हो। महाराज ! तब रणदुर्मद बकने भारी गदा लेकर 
साम्बके घोड़ों और सारथिको मार डाला । फिर रथ और 
पताकाको भी चूर-चूर करके वह साम्बसे बोला 
“तुम दूसरे रथपर बैठकर मेरे साथ युद्ध करो। इस 
समय तुम रथहीन हो, इसलिये रणभूमिमें मैं अधर्म या 
अन्यायसे तुम्हें नहीं मारूँगा' ॥ १२-- a ९ | 

उस दैत्यके ऐसा कहनेपर हँसते हुए साम्ब किंचित्‌ 
कुपित होकर बककी कपाट-जैसी छातीपर शीघ्र ही 
गदासे आघात किया । युद्धस्थलमें उस गदासे आहत 
हुआ बक मन-ही-मन कुछ व्याकुल हो उठा । फिर वह 
साम्बकी कोई परवा न करके यादव-सेनामें जा घुसा । 
वहाँ पहुँचकर उस निशाचरने गदाके आघातसे बहुतसे 
हाथियों, घोड़ों, रथों और मनुष्योंको उसी तरह मार 
गिराया, जैसे मृगराज सिंह मृगोंके समुदायको धराशायी 
कर देता है । नृपेश्वर ! उस समय यादव-सेनामें हाहाकार 
मच गया। राजन्‌ | यह देख रुक्मवतीनन्दन अनिरुद्ध 
रोषपूर्वक एक अक्षौहिणी सेनाके साथ वहाँ आये और 
सबको अभय देते हुए बोले ॥ १८-२२ ॥ 

अनिरूद्धने कहा--रे मूढ़ ! तू वीरपुरुषका 
सामना छोड़कर क्या युद्ध करेगा ? निशाचर ! 
भयभीतोंको मारनेसे तेरी प्रशंसा नहीं होगी । यदि तेरे 
शरीरमें शक्ति है तो मेरी बात सुन । मेरे सामने आकर 
यत्नपूर्वक युद्ध कर ॥ २३-२४॥ 

राजन्‌! इस प्रकार अनिरुद्धकी बात सुनकर 
बकासुर रोषसे सर्पकी भाँति फुफकारता हुआ उनके 
सामने शीघ्र युद्धके लिये आया! यद्धस्थलमें उसे 
आया देख धनुर्धरम श्रेष्ठ अनिरुद्धने रोषपूर्वक उसे 
दस नाराच मारे। वे बाण शीघ्र ही उसके शरीरको 
छेदकर बाहर निकले और फिर भीषणको भी विदीर्ण 
करते हुए भूतलमें समा गये । तब भीषणसहित बक 
मूर्च्छित हो वज़से आहत हुए पर्वतके समान पृथ्वी- 
पर गिर पड़ा । उस समय यादव-सेनामें जय-जयकार 
होने लगा | दुन्दुभियाँ बज उठी, जगाड़े पीटे जाने 
लगे और शङ्खो तथा गोमुखोंकी ध्वनि होने स्र 


राक्षसोंका हृदय क्रोधसे भर गया। वे यादवोंको 
मारनेके लिये एक साथ ही उनपर टूट पड़े । फिर तो 
समराङ्गणमेँ दोनों सेनाओंके बीच घोर युद्ध होने 
लगा । बाण, खड्ग, गदा, शक्ति और भिन्दिपालोंद्वारा 
परस्पर आघात-प्रत्याघात होने लगे। राजन्‌! 
राक्षसोंके तीव्र बलको देखकर श्रीहरिके साम्ब आदि 
अठारह पुत्र तीखे बाणोंद्वारा उनपर प्रहार करने लगे । 
वहाँ उन सबके बाणसमूहाँसे घायल हो बहुत-से 
राक्षस युद्धस्थलमें, सदाके लिये सो गये। कुछ तो 
भौतके मुखमें पड़ गये और क्कुछ जीवित रहनेकी 
इच्छासे मैदान छोड़कर भाग गये ॥ २५---३३ ॥ 
राजन्‌ ! तदनन्तर दो घड़ीके बाद उठकर भयंकर 
असुर बक तत्काल ही अपने शत्रु अनिरुद्धके सम्मुख 


गया । वहाँ जाकर बकने अपने हाथमें एक भारी गदा 


लेकर उसे अनिरुद्धके सिरपर फेंका और कहा 
"लो अब तुम मारे गये।' महाराज ! उस गदाको 
अपने ऊपर आती देख अनिरुद्धने यमदण्डसे उसे 
उसी तरह चूर-चूर कर दिया, जैसे कटुवचनसे मित्रता 
नष्ट कर दी जाती है। तब क्रोधसे भरा हुआ बक 
अपना मुखमण्डल फैलाकर अनिरुद्धको खा जानेके 
लिये उनकी ओर दौड़ा, मानो राहुने कहीं चन्द्रमापर 
ग्रहण लगानेके लिये आक्रमण किया हो। उसे निकट 
आया देख भनुर्धरोंमें श्रेष्ठ अनिरुद्धने फिर यमदण्ड 
उठाकर उससे उसके ऊपर आघात किया । राजन्‌ ! 
उस आघातसे बकका मस्तक फट गया और वह 
मुखसे रक्त वमन करता तथा पृथ्वीको कँपाता हुआ 
मूर्च्छित होकर गिर पड़ा ॥ ३४-३९ ॥ 

` बञ्रनाभ ! पिताको मूर्च्छित हुए देख भीषणने 
रणक्षेत्रमे परिघ लेकर यादवोंका संहार आरम्भ किया । 
तब बलवान्‌ अनिरुद्धने रोषपूर्वक नागपाशसे 
मीषणको बाँधकर उसी प्रकार खींचा, जैसे गरुड 
सर्पको खींचते हैं। वरुणके पाशसे बैंधकर उसने 
हतोत्साह होकर अपना मुँह नीचे कर लिया । उसे 
पराजित और बलहीन देख साम्ब बोले 
“असुरेन्द्र ! तुम्हारा भला हो । तुम अपनी पुरीमें जाकर 
शीघ्र विधिपूर्वक अनिरुद्धके यज्ञ-सम्बन्धी घोड़ेको 


४५२ 

लौटा दो । अनिरुद्ध महात्मा श्रीकृष्ण हरिके पौत्र हैं । ये 
घोडेकी रक्षाके बहाने मनुष्योंको अपने स्वरूपका दर्शन 
करानेके लिये विचर रहे हैं । देवता, दैत्य और मनुष्य 
सभी आकर इनके चरणोंमें मस्तक झुकाते हैं। ये 
मनुष्योंके समस्त पापोंका नाश करनेवाले हैं। तुम इन्हे 
श्रीकृष्णके समान ही समझो । राक्षस ! “तुम युद्धमे 
श्रीकृष्णसे पराजित हुए हो'--एऐसा समझकर दुःख 
और चिन्ता त्याग दो और हमलोगोंके साथ श्रीकृष्णका 
दर्शन करनेके लिये चलो” ॥ ४०--४६॥. 
श्रीगर्गजी कहते हैं--राजन्‌! साम्बके इस 
प्रकार समझाने और वरुणपाइासे मुक्त कर दिये जानेपर 


भीषणने पुरीमें जाकर वहाँसे द्रव्यरारिके साथ घोड़ा 
लाकर अनिरुद्धको लौटा दिया । तब अनिरुद्धने उससे 
भी अश्वकी रक्षाके लिये चलनेका अनुरोध किया | 
नरेश्वर ! उनके इस प्रकार अनुरोध करनेपर भीषणने 
कुछ सोच-विचारकर उत्तर दिया ॥ ४७-४८ ॥ 
भीषणने कहा- “मेरे असुरपालक पिता जब 
सचेत हो जायँगे, तब मैं उनकी आज्ञा लेकर आउँगा, 
इसमें संशय नहीं है ।' भीषणके ऐसा कहनेपर प्रद्युम्नपुत्र 
अनिरुद्धने यादवसेनाके साथ यज्ञके घोड़ेको विमान- 
पर चढ़ा लिया और स्वयं भी उसपर आरूढ़ हो, वे 
आकाशमार्गसे चल दिये ॥ ४९-५० ॥ 


इस प्रकार औगर्गसहिताके अन्तर्गत अश्वमेघखण्डमे 'उपरुङ्कापर विजय नामक बोसलों अध्याय पूरा हुआ ॥ २० ॥ 

इक्कीसवाँ अध्याय 
भद्रावतीपुरी तथा राजा यौवनाश्वपर अनिरूद्धकी विजय 


श्रीगर्गजी कहते हैं-तदनन्तर विमानपर बैठे 
हुए ऊषावल्लभ अनिरुद्ध अपनी विजय-दुन्दुभि 
नजवाते हुए आकाझमार्गसे शीघ्र ही अपनी सेनाके 
पास आ गये। उन सबको आया देख अक्रूर आदि 
यादवोंने मिलकर सारा कुशलसमाचार पूछा और उन 
लोगेनि सब कुछ बता दिया ॥ १-२॥ 
तत्पश्चात्‌ मूर्च्छा त्यागकर बक सहसा उठ खड़ा 
हुआ । वहाँ यादवोंको न देखकर उसने पुत्रसे रोषपूर्वक 
उनके चले जानेका कारण पूछा । तब भीषणने पितासे 
समस्त वृत्तान्त कह सुनाया। उसकी बात सुनकर 
रोषसे बकके ओठ फड़कने लगे और वह कुपित 
होकर बीला- “मैं जानता हूँ, जैसे सिंहके डरसे हरिण 
भागते हैं, उसी प्रकार यादव मेरे भयसे विमानद्वारा 
भागकर कुशस्थलीको चले गये हैं। इसलिये मैं 
पृथ्वीको यादवोंसे सूनी कर दूँगा, इसमें संशय नहीं है । 
अब मैं कृष्णकी द्वारकामें जाकर समस्त यादवोंका 
संहार करूँगा' ॥ ३--६॥ 
भीषणने कहा--महाराज ! क्रोधको रोकिये, 
यह समय हमारे अनुकूल नहीं है। जब दैव प्रसन्न 
होगा, तब हम यादवोंको जीतेंगे ॥ ७ ॥ 


श्रीगर्गजी कहते हैं--राजन्‌ ! पुत्रके इस प्रकार 
समझानेपर बकासुर चुप हो गया और वन-जन्तुओंको 
खाता हुआ वनमें विचरने लगा ॥ ८ ॥ 

नुपेन्द्र । तदनन्तर अश्वका विधिपूर्वक अभिषेक 
करके श्रेष्ठ ब्राह्मणोंको दान दे, विजयी अद्युम्नपुत्र 
अनिरुद्धने पुनः विजययात्राके लिये उसको छोड़ा । 
अद्युम्नकुमारके छोड़नेपर वह अश्व धैवत स्वरसे 
हिनहिनाता और बहुतसे वीरयुक्त देशोंका दर्शन करता 
हुआ भद्रावतीपुरीमें जा पहुँचा ॥ ९-१० ॥ 

राजेन्द्र ! भद्रावतीपुरी अनेक उपवनोंसे सुशोभित 
थी। पर्वत, दुर्गसे घिरी हुई थी तथा रजतमय मन्दिर 
उसकी शोभा बढ़ाते थे। बड़े-बड़े वीर पुरुष उसमें 
निवास करते थे । राजा यौवनाश्च उस पुरीके रक्षक थे । 
लोहेके बने हुए कपाटोंसे वह पुरी अत्यन्त दृढ़ थी । 
उसमें जाकर वह अश्व राजाके सम्मुख खड़ा हो गया | 
राजाने उसे पकड़ा और सब बात जानकर वे क्रोधपूर्वर्क 
युद्ध करनेके लिये सेनासहित पुरीसे बाहर निकले । 
महाबली यौवनाश्वको सेनासहित सामने आया देख 
अद्युम्नकुमार अनिरुद्धने श्रीकृष्णभक्त मन्ली उद्धवको 
बुलाकर पूछा ॥ ११---१४ ॥ | 

अनिरुद्धने कहा--मन्तीजी | यह सेनाके साथ 
कौन हमारे सम्मुख आया है ? इसने अश्वका अपहरण 
किया है और यह हमारे शत्रुओमें मुख्य है; अतः इसके 
विषयमें आप सारी बातें बताइये ॥ १५॥ 

उद्धव बोले--सत्पुरुषोंमें श्रेष्ठ अनिरुद्ध ! इस 
राजाका नाम “यौवनाश्च' है । यह मरुधन्व देशके 
स्वामीका पुत्र है और अपने पिताके दिवंगत होनेपर 
यहाँ राज्य करता है । महाराज ! अभी यह सोलह 
वर्षकी अवस्थाका है । अपने दुष्ट मन्तीके कहनेसे 
यह युद्ध अवश्य करेगा; परंतु आप इसका वध 
कदापि न करें ॥ १६-१७॥ 

यह सुनकर 'बहुत अच्छा' कहकर अनिरुद्ध युद्ध- 
स्थलमें यौवनाश्वके साथ उसी प्रकार युद्ध करने लगे, 
जैसे सिंह हाथीसे लड़ रहा हो । ऊषापति अनिरुद्धने 
यौवनाश्वकी तीन अक्षौहिणी सेनाका संहार करके 
उसे रथहीन कर दिया और राजकुमारसे यह उत्तम 

बात कही ॥ १८-१९ ॥ 

अनिरुद्ध बोले--राजन्‌ ! मुझे घोड़ा लौटा दो, 
अन्यथा मेरे साथ युद्ध करो ॥ १९३॥ 

उनकी यह बात सुनकर और उन्हें श्रीकृष्णका 
पौत्र जान राजाको बड़ा भय हुआ | उसने अनिरुद्धको 
विधिपूर्वक यज्ञका घोड़ा समर्पित कर दिया और 
उनसे निमन्त्रित हो उस राजाने हाथ जोड़कर 
कहा ॥ २०-२१॥ 

यौवनाश्च बोला--नुपेधर ! जब द्वारकामें 
यज्ञ होगा, उस समय मैं भगवान्‌ श्रीकृष्ण- 
चन्द्रके चरणारविन्दोंका दर्शन करनेके लिये 
आऊँगा ॥ २२ ॥ 

तदनन्तर अनिरुद्धने उसे उसके राज्यपर प्रतिष्ठित 
कर दिया। यौवनाश्वने उनके चरणोंमें प्रणाम किया 
और विजयी आनिरुद्धने उस श्रेष्ठ घोड़ेको पुनः विजयके 
लिये छोड़ा ॥ २३ ॥ 


इस भव्छार श्रीगर्गेसंहिताके अन्तर्गत अश्वमेघलण्डम ` भट्रावतीपर विजय नामक इक्कोसव अध्याय पूर हुआ ५ २१ ॥ 

बाईसवाँ अध्याय 
यज्ञके घोड़ेका अवन्तीपुरीमें जाना और वहाँ अवन्तीनरेशकी ओरसे 
सेनासहिंत यादवोंका पूर्ण सत्कार होना 


श्रीगर्गजी कहते हैं-महाराज ! यदुकुलतिलक 
वीरवर अनिरुद्धका वह घोड़ा अनेक जनपदोंका 
अवलोकन करता हुआ 'राजपुर' जनपदमें जा पहुँचा । 
मार्गमे सफरा (सिप्रा) नदीका दर्शन करके वह 
अवन्तिका (उज्जयिनी) के उपवनमें जा खड़ा हुआ । 
` उसी समय श्रीकृष्णके गुरु महात्मा विश्रवर सान्दीपनि 
स्नान करनेके लिये घरसे चलकर वहाँ आये। उन्होंने 
तुलसीकी माला पहन रखी थी । कंघेपर धौत वस्न रख 
छोड़ा था और मुखसे वे श्रीकृष्ण-नामका जप कर रहे 
थे। उन्होंने वहाँ पानी पीते हुए श्वेत एवं इयामकर्ण 
घोड़ेको, जिसके भाळदेशामें पत्र बैँघा हुआ था, देखा! 
देखकर पूछा--'किस नृपेश्वरने इस यज्ञके घोड 
छोड़ा है ?' ॥ १--३॥ 
नरेश्वर ! वहाँ राजकुमार बिन्दुको स्नान करते देख 


उन्हें घोड़ेके विषयमें जानकारी प्राप्त करनेके लिये 
जाकर प्रेरित किया। महाराज ! तब राजाधिदेवीके 
वीरपुत्र बिन्दुने अन्य बहुत-से वीरॉके साथ जाकर 
सहसा उस घोड़ेको पकड़ा और उसका भलीभाँति 
निरीक्षण करके लौटकर गुरु सान्दीपनिको प्रणाम कर 
उसके विषयमें बताया। तत्पश्चात्‌ गुरुक आदेशसे 
प्रसन्न हो राजकुमार घोड़ा लेकर आये और हर्षपूर्वक 
गुरुजीको दिखलाने लगे । सान्दीपनिने भालपत्र पढ़कर 
प्रसन्नतापूर्वक राजाको बताया ॥ ४--६ ॥ 
सान्दीपनि बोळे--राजन्‌ ! इसे राजा उग्रसेनका 
घोड़ा समझो। प्रयुन्नकुमार अनिरुद्ध इसकी रक्षामें 


घोडेको आये हैं। यह अश्व अपने इच्छानुसार घूमता हुआ यहाँ- 


तक आ गया है । अब अनिरुद्ध भी यहाँ आयेंगे । उनके 
साथ और भी बहुत-से युद्धशाली यादव-वीर 

पधारेंगे । घोड़ेका निरीक्षण करते हुए तुम्हारी बहिन 
मित्रबिन्दाके पुत्र भी आयेंगे | तुम्हें यहाँ श्रीकृष्ण- 
चन्द्रके सभी पुत्रोंका आदर-सत्कार करना चाहिये | 
मेरे कहनेसे तुम युद्धका विचार छोड़कर घोड़ा उन्हें 
लौटा देना ॥ ७--९ ॥ 
गुरुका यह कथन सुनकर धनुर्थरे शूरवीर 
राजकुमार वहाँ चुप रह गया । उसका मन घोड़ेको 
पकड़ ले जानेका था। उसी समय यादव-सेनाका 
कोलाहल सुनायी पड़ा, जो समस्त लोकोंके मानका 
मर्दन करनेवाला था । दुन्दुभियाँका महानाद, धनुषोंकी 
टंकार, हाथियोंका चीत्कार, घोड़ोंकी हिनहिनाहट, 
रथोंका झणत्कार, वीरोंकी गर्जना तथा शतप्नियोंका 
महानाद--इन सबका तुमुल शब्द समस्त लोकोंके 
लिये भयदायक था । उसे सुनकर राजकुमार बिन्दुको 
बड़ा विस्मय हुआ । इतनेमें ही रथियों, हाथियों और 
घोड़ोंक साथ भोज, वृष्णि, अन्धक, मधु, शूरसेन 
तथा दशार्हवंशके समस्त यादव वहाँ आ पहुँचे वे 
सेनाकी धूलिसे आकाशको व्याप्त तथा पैरोंकी 
धमकसे पृथ्वीको कम्पित करते हुए आये और 
सब-के-सब पूछने लगे--'यज्ञका घोड़ा कौन ले 
गया, कहाँ गया ?' ॥ १०--१५॥ 
उस समय समस्त अन्वेषकोने पुष्पवाले वृक्षोंसे 

व्याप्त अत्यन्त अद्भुत उपवनमें चामर बैंधे हुए घोड़ेको 
देखा, जिसे राजकुमार बिन्दुने अनायास ही पकड़ 
लिया था। देखकर सबने अनिरुद्धके निकट जाकर 
इसकी सूचना दी। सूचना पाकर धर्मज्ञ अनिरुद्ध 
विस्मित हुए। उन्होंने हँसते हुए बिन्दुके पास 
उद्धवजीको भेजा । महाराज ! उस समय अवन्तीपुरीमें 
महान्‌ कोलाहल छा गया। वहाँ एकत्र हुई भयंकर 
सेनाको देखकर सब लोग भयभीत हो उठे थे। इसी 
समय अपने भाईकी खोज-खबर लेनेके लिये 
भयभीत अनुबिन्दु एक करोड़ वीरोंक साथ अपनी 
पुरीसे बाहर निकला | वह दुग्धराशिके समान धवल 
एवं भालपत्रसे युक्त यज्ञ-सम्बन्धी अश्वको वहाँ अपने 
भाईके द्वारा पकड़ा गया देख उसे मना करता हुआ 
बोला ॥ १६--२१ ॥ 


अनुबिन्दुने कहा--भैया ! भगवान्‌ श्रीकृष्ण 


जिनके देवता हैं, उन यादवोंका यह घोड़ा है। आप 
उनके साथ जो हमारा सम्बन्ध है, उसके बहाने या 
अपने कुलकी कुशलताके लिये इस घोड़ेको छोड़ 
दीजिये। यादवोंकी यह सेना तो देखिये। भैया ! 
पहले जो राजसूय यज्ञ हुआ था, उसमें इन यादवोंने 
देवता, दैत्य, मनुष्य और असुर--सबपर विजय 
पायी थी ॥ २२-२३ ॥ 

अनुबिन्दुकी यह बात सुनकर बड़ा भाई बिन्दु हार 
मान गया । उसने घोड़ेपर चढ़कर आये हुए उद्धवजीसे 
कहा ॥ २४ ॥ 

बिन्दु बोला--मन्लिवर ! मैंने मित्रोंके 'साथ 
मिलनके लिये घोड़ेको पकड़ रखा है । अतः आप सब 
लोगोंको निमन्लित किया जाता है। आज आपलोग 
यहीं ठहरें॥ २५॥ 

राजन्‌ ! यह सुनकर उद्धव बिन्दुकी सराहना 
करके बड़े प्रसन्न हुए और अनिरुद्धके निकट जाकर 
उन्होंने सब समाचार बताया। नरेश्वर ! उद्धवजीका 
कथन सुनकर अनिरुद्धका मन प्रसन्न हो गया । उन्होंने 
सेनासहित अवन्तीपुरीमें शिप्रा नदीके तटपर पड़ाव 
डाल दिया। महाराज ! वहाँ दस योजन दूरतकके 
भूभागमें रंग-बिरंगे अनेक शिविर पड़ गये। सभी 
सुवर्णकलशोंसे युक्त थे। वे सुन्दर शिविर वहाँ अद्भुत 
शोभा पा रहे थे । राजकुमार बिन्दुने वहाँ आये हुए सब 
लोगोंका भक्ष्य, भोज्य, लेह्य और चोष्य--इन चारों 
प्रकारके भोजनोंद्वार आतिथ्य-सत्कार किया । इसी 
तरह अवन्ती नरेशने सेनावर्ती पशुओंको भी घास- 
पात और अन्न आदि प्रदान किये । उन्होंने वृष्णिवंशी 
वीरोंका इस प्रकार स्वागत-सत्कार किया । राजाधि 
देवी, उनके पति तथा दोनों राजकुमार--संब-के-सब 
श्रीहरिके समस्त पुत्रोंको देखकर बड़े प्रसन्न 
हुए ॥ २६-३१ ॥ 

तदनन्तर रातमें प्रदयुम्पुत्र अनिरुद्धने अपने बाबाके 
गुरु सान्दीपनि मुनिको बुलाकर उनके चरणोंमें प्रणाम 
किया। उन्हें आसन देकर बैठाया और उत्तम रीतिसे 
उनका पूजन करके कहा-- “भगवन्‌ ! द्वारकामें 
भगवान्‌ श्रीकुष्णकी आज्ञासे चक्रवर्ती यदुकुलतिलक 
महाराज उग्रसेन अश्वमेघ यज्ञ कर रहे हैं। ब्रह्मन! 


अध्याय २३] 

मुनिश्रेष्ठ ! आप मुझपर कृपा करके उस श्रेष्ठ यज्ञमें 
अपने पुत्रसहित अवश्य पधारें।' अनिरुद्धका यह 

* अनिरुद्धके पूछनेपर सान्दीपनिद्वारा श्रीकृष्ण-तत्त्वका निरूपण * ४५५ 


वचन सुनकर शरीकृष्ण-दर्शनके अभिलाषी सान्दीपनि _ 


मुनिने वहाँ चलनेका निश्चय किया ॥ ३२ ३५॥ . 


इस प्रकार श्रोगगर्सहिताके अन्तर्गत अश्चमेघणण्डमे ' अवन्तिकागमनः नामक बाईसवों अध्याय पूरा हुआ ५ २२ ॥ 


तेईसवाँ अध्याय 
अनिरूद्धके पूछनेपर सान्दीपनिद्वारा श्रीकृष्ण-तत्त्वका निरूपण; श्रीकृष्णकी परब्रह्मता 
एवं भजनीयताका प्रतिपादन करके जगते वैराग्य और भगवानके भजनका उपदेश 


श्रीगर्गजी कहते हैं--राजन्‌। तत्पश्चात्‌ वहाँ 
शरीकृष्णपौत्र अनिरुद्धने मनमें कुछ संदेह लेकर 
सान्दीपनि मुनिसे उसी प्रकार प्रश्न किया, जैसे 
देवराज इन्द्र देवगुरु बृहस्पतिसे अपने मनका संदेह 
पूछा करते हैं ॥ १॥ 

अनिरूद्ध बोले भगवन्‌! मुने ! मुझे उस 
सारतत्त्वका उपदेश दीजिये, जिससे मैं जगतके खप्न- 
तुल्य सुखोंको त्यागकर नित्यानन्द-स्वरूपमें रमण 
करू ।' राजन्‌! अनिरुद्धके इस प्रकार पूछनेपर 
, सान्दीपनि मुनि हँसते हुए उसी प्रकार उन्हें उपदेश देने 
लगे, जैसे पूर्वकालमें राजा पृथुके पूछनेपर सनत्कुमार- 
ने उन्हें प्रसन्नतापूर्वक उपदेश दिया था ॥ २-३ ॥ 

सान्दीपनि बोले--लोकेश ! तुम्हीं श्रीहरिके 
नाभिकमलसे उत्पन्न हुए आदिदेव हो; अतः तुम्हारे 
सामने मैं सारतत्त्वकी बात क्या कह सकूँगा। राजन्‌ ! 
तथापि तुम्हारे वचनका गौरव मानकर समस्त दीनचेता 
मनुष्योंके कल्याणके लिये कुछ कहुँगा। नरेधर ! 
तुमने जो कुछ पूछा है, वह सब मेरे मुखसे सुनो । 
भगवान्‌ श्रीकृष्णचन्द्रके चरणोंका सेवन ही सारतत्त्व 
है, जिन चरणोंके पूजनमात्रसे धुवजीने ध्रुवपद प्राप्त कर 
लिया। प्रह्मद, अम्बरीष, गय और 
अक्षयपद प्राप्त किया। राजेन्द्र ! इसलिये तुम भी 
मनसे यल्लपूर्वक श्रीकृष्णकी सेवा करो; क्योंकि यही 
सब साधनोंका सारभूत है । तुम सब लोग इस जगत्में 
बड़े सौभाग्यशाली हो; क्योंकि श्रीकृष्णके वंशमें उतपनन 
हुए हो, उनके कुटुम्बी और सम्बन्धी हो । श्रीहरिके प्रिय 
होनेके कारण तुम सब-के-सब जीवन्मुक्त हो! तुम 
यादर्वोमेसे कोई तो श्रीकृष्णको अपना बेटा समझते हें, 


कोई भाई मानते हैं और कोई उन्हें पिता एवं मित्रके 
रूपमें जानते हैं। यदि उनका यह भाव सुदुढ़ रहा तो 
उनके लिये इससे बढ़कर उत्तम कर्तव्य और क्या 
होगा ॥ ४ १०॥ 

अनिरूद्धने पूछा-मुने ! इस जगतका आदि- 
भूत सनातन कर्ता कौन है, जिससे पूर्वकालमें इसका 
प्राकट्य हुआ था, इस बातका मुझसे विस्तारपूर्वक 
वर्णन कीजिये । महर्षे ! भगवान्‌ जगदीश्वर प्रत्येक 
युगमें किस-किस रूपसे धर्मका अनुष्ठान करते हैं, यह 
हम सब लोगोंको बताइये ॥ ११-१२ ॥ 

सान्दीपनि बोले-यदुकुलतिलक अनिरुद्ध ! 
जिनसे जगतकी उत्पत्ति और संहार होते रहते हैं, वह 
इश्वर, परबह्म एवं भगवान्‌ एक ही है। नृपश्रेष्ठ ! 
युग-युगमें (प्रत्येक कल्पमें) ये दक्ष आदि प्रजापति 
उन्हींसे प्रकट होते हैं और फिर उन्हींमें लीन हो जाते 
हैं। विद्वान्‌ पुरुष इस विषयमें कभी मोहित नहीं होता । 
राजन्‌ ! श्रीकृष्ण साक्षात्‌ परब्रह्म हैं । जिनसे यह सारा 
जगत्‌ प्रकट हुआ है, जो स्वयं ही जगत्स्वरूप हैं तथा 
जिनमें ही इस जगतका लय होगा । वह ब्रह्म पपमधाम 
है। बही सत-असत्से परे परमपद है । यह सम्पूर्ण 


भी चराचर जगत्‌ उससे भिन्न नहीं है । वही मूल प्रकृति है 


और वही व्यक्तरूपवाला संसार है। उसीमें सबका 
लय होता है और उसीमें सबकी स्थिति है। जिनसे 
प्रकृति और पुरुष प्रकट होते हैं, जिनसे चराचर 
जगतका प्रादुर्भाव हुआ है तथा जो इस सकल 
दुइ्य-प्पञ्जके कारण हैं, वे परमात्मा श्रीकृष्ण मुझपर 
प्रसन्न हों । राजेन्द्र ! चारों युगोंमें वे ही श्रीविष्णुरूपसे 
पालनरूप व्यापारका संचालन करते हैं। वे जिस 


* गोलोकधामाधिपति परेशं परात्परं त्वां दारणं व्रजाम्यहम्‌ + 


प्रकार युगव्यवस्था करते हैं, वह सुनो । सत्ययुगमें 
समस्त भूतोंके हितमें तत्पर रहनेवाले वे सर्वभूतात्मा 
श्रीहरि कपिल आदिका स्वरूप धारण करके उत्तम ज्ञान 
प्रदान करते हैं । त्रेतामें चक्रवर्ती सम्राट्के रूपमें प्रकट हो 
वे ही प्रभु दुष्टोंका निग्रह करते हुए तीनों लोकोंका 
परिपालन करते हैं । द्वापरमें वेदव्यासका स्वरूप धारण 
करके वे विभु एक वेदके चार वेद करके फिर शाखा- 
प्रशाखारूपसे उसके सैकड़ों भेद करते हैं । फिर उसका 
बहुत विस्तार कर देते हैं । इस प्रकार वेदोंका व्यास 
(विस्तार) करके कलियुगके अन्तमें वे श्रीहरि पुनः 
कल्किरूपसे प्रकट होते हैं और वे प्रभु दुष्टोंको सनमार्गमें 
स्थापित करते हैं । इस प्रकार अनन्तात्मा श्रीकृष्ण ही 
सम्पूर्ण जगतकी सृष्टि, पालन और अन्तमें संहार करते 
हैं । उनसे भिन्न दूसरे किसीसे ये सृष्टि आदि कार्य नहीं 
सम्पादित होते हैं। उन सचिदानन्दस्वरूप श्रीहरिको 


नमस्कार है, जिनसे यह प्राकृत या जड जगत्‌ भिन्न है। 
समस्त लोकोके आदिकारण वे श्रीकृष्ण ही सबके 
ध्येय हैं। वे अविनाशी परमात्मा मुझपर प्रसन्न हों । 
तस्मान्ञपेन्द्र हरिपौत्र मनोमयं च 
सर्व विहाय जगतश्च सुखं च दुःखम्‌ । 
मोक्षप्रदं सुरवरं किल सर्वदं त्तं 
द्वारावतीनरंपतिं भज कृष्णचन्द्रम्‌ ॥ २६ ॥ 
इसलिये नृपेन्द्र ! हरिपौत्र ! जगतके सम्पूर्ण मनोमय 
सुख-दुःखको छोड़कर तुम मोक्षदाता देवेश्वर एवे सब कुछ 
देनेवाले द्वारावतीनरेश भगवान्‌ श्रीकृष्ण-चन्द्रका भजन 
करो । इस प्रकार जो भक्तियुक्त पुरुष भगवान्‌ श्रीकृष्णके 
इस वृत्तसारका वर्णन करता और सुनता है, उसकी बुद्धि 
निर्मल हो जाती है । उसे कभी आत्माके विषयमें मोह नहीं 
होता। वह भगवत्स्मरणमें संलग्न रहकर अविचल 
भक्तिकी योग्यता प्राप्त कर लेता है ॥ १३--२७॥ 


इस प्रकार श्रोगगर्सहिताके अन्तर्गत अश्वमेघखण्डमे 'कैराग्य-कथन' नामक तेईसवाँ अध्याय पूण हुआ ५ २३ ॥ 


Tk —— 


चौबीसवाँ अध्याय 
अनुझाल्व और यादव-वीरोंमें घोर युद्ध 


श्रीगर्गजी कहते हैं—राजन्‌ ! सान्दीपनि मुनिका. 


यह वचन सुनकर अनिरुद्धको बडी प्रसन्नता हुई । 
उन्होंने भगवान्‌ श्रीकृष्णचन्द्रके चरणोंमें अपना मन 
लगाकर उन मुनीश्वरसे कहा--'प्रभो । आपके 
उपदेशरूपी खड्गसे मेरा मोहरूपी शत्रु नष्ट हो गया । 
अब आप आज ही अपने पुत्रके साथ श्रीकृष्णपुरी 
द्वारकाको पधारिये' ॥ १-२॥ 

उनकी यह बात सुनकर सान्दीपनि मुनि प्रसन्नता- 
पूर्वक श्रीकृष्णके दिये हुए पुत्रके साथ रथपर बैठकर 
द्वारकापुरीको गये। द्वारकापुरीमें बलराम और 
श्रीकृष्णने बड़े आदरके साथ उन्हें उहराया। समस्त 
यादवों तथा भोजराज उग्रसेनने विधिपूर्वक उनका 
पूजन किया ॥ ३-४ ॥ 

इधर प्रद्युम्रकुमार अनिरुद्धने सोनेकी साँकलमें 
बैंधे हुए अत्यन्त उज्ज्वल इयामकर्ण अश्वको विजय- 
यात्राके लिये खोल दिया। वह घोड़ा राजाधिराज 
उग्रसेनदेवका वैभव सूचित करता हुआ वेगपूर्वक 


आगे बढ़ा और उस 'राजपुर'में चला गया, जहाँ 
झाल्चका भाई राजा अनुशाल्व नित्य राज्य करता था । 
खेच्छानुसार वहाँ पहुँचे हुए उस अश्वको अनुशाल्वने 
पकड़ लिया और उसके भालमें बैधे हुए पत्रको 
बाँचा । बाँचकर उसे बड़ा हर्ष हुआ । सारा अभिप्राय 
समझकर रोषसे उसके ओठ फड़कने लगे । वह टेढ़ी 
आँखोंसे देखता हुआ अपने सैनिकोंसे बोला-- बड़े 
सौभाग्यकी बात है कि मेरे सारे शत्रु स्वयं यहाँ आ 
गये । मैं उन सबको मार डालूँगा, जिन्होंने मेरे भाईका 
वघ किया है'॥ ५--९॥ . 

--'ऐसा कहकर और यादवोंको तिनकेके समान 
मानकर दस अक्षौहिणी सेनाके साथ वह नगरसे बाहर 
निकला । उसी समय समस्त वृष्णिवंशियोंने देखा, 
सामने विशाल सेना आयी है और बाणवर्षा कर रही है, 
तब उन्होने भी बाण बरसाना आरम्भ किया । उस 
रणक्षेतरमें दोनों सेनाओंके बीच खड्ग, बाण, शक्ति और 
भिन्दिपालोँद्वारा घोर युद्ध होने लगा । अनुझाल्वकी 


अध्याय २४] 

सेना भाग चली । यह देख महाबली अनुशाल्वने 

रोका और सिंहनाद करते हुए रथके द्वारा ब्वॉ 
युद्धके मैदानमें आया । उसे आया देख श्रीकष्णनन्दन 
दीप्तिमान्‌ उसके साथ युद्ध करनेके लिये तत्काल 
सामने जा पहुँचे। दीप्तिमानको युद्धभूमिमें देखकर 
अनुशाल्व अमर्षसे भर गया और अपने धनुषसे 
चलाये गये दस बाणोंद्वारा उनपर आघात किया । मानो 
किसी बाघने हाथीपर पंजे मार दिये हों । उन बाण- 
समूहोंसे ताड़ित होनेपर दीप्तिमानकी भुजा क्षत-विक्षत 
हो खूनसे लथपथ हो गयी। उन्होंने तत्काल धनुष 
उठाकर रोषपूर्वक दस बाण हाथमें लिये । उन बाणोंको 
कोदण्डपर रखकर दीप्षिमानने छोड़ा । राजन्‌ ! वे बाण 
अनुशाल्वके शरीरको विदीर्ण करके बाहर निकल 
गये, जैसे अनेक गरुड घोंसले छोड़कर सहसा बाहर 
चले गये हों । उन बाणोंसे घायल हुआ अनुशाल्व 
रणभूमिमें मूर्च्छित हो गया; तब उसके समस्त 
सैनिकोंके ओठ रोषसे फड़कने लगे और वे चित्र- 
विचित्र शास्त्रो और बाणोंद्वारा युद्धस्थलमें दीप्तिमानपर 
चोट करने लगे । उस समय श्रीहरिके पुत्र भानुने आकर 
जैसे भानु (सूर्य) कुहासेके बादलोंको नष्ट कर देता है, 
उसी प्रकार अपने बाणोंद्वारा समस्त शत्रुओंको छिन्न- 
भिन्न कर दिया। फिर तो अनुशाल्वके सारे सैनिक 
भाग चले । नरेश्वर ! उसी समय अनुशाल्वके 'प्रचण्ड' 
नामक मन्त्रीने कुपित हो समराङ्गणमें सत्यभामाकुमार 
भानुपर शक्तिसे प्रहार किया । वह शक्ति भानुकी छाती 
छेदकर धरतीमें समा गयी और वे भी रणक्षेत्रे 
मूर्च्छित होकर रथसे नीचे गिर पड़े ॥ १० --२२३ I 
__ ऐसा कौतुक देख साम्ब वहाँ रोषसे जल उठे। वे 
शीघ्र ही हाथमें कोदण्ड लिये रथके द्वारा वहा आ 
पहुँचे । साम्बने सौ बाण मारकर प्रचण्डके ध्वज, सारथि 
और घोड़ोंसहित सम्पूर्ण रथको चूर्ण-चूर्ण कर डाला । 
रथ नष्ट हो जानेपर रणदुर्मद प्रचण्ड गदा लेकर अपने 
शत्रु साम्बको मारनेके लिये उसी प्रकार आया, जैसे 
पतंग अम्निपर टूट पड़ा हो । उसे आया देख साम्बने 
चन्द्रमा और सूर्यके समान तेजखी एक ही बाणसे 
समरभूमिमें उसका मस्तक काट दिया । नृपेश्वर ! उस 
समय उसकी सेनामें हाहाकार मच गया ॥ २३२७ 


तदनन्तर अनुशाल्व दो घड़ीमें मूर्च्छा त्यागकर उठ 
खड़ा हुआ। उसने देखा मेरा मन्ली साम्बके हाथसे- 
युद्धमें मारा गया । यह देख उस राजाने रथपर आरूढ़ 
हो कवच बाँधकर धनुष और खड्ग लेकर धावा किया 
तथा समरमें चार बाणोंद्वारा साम्बके चार घोड़ों, दो 
बाणोंसे उसके ध्वज, तीन बाणोंसे सारथि, पाँच बाणोंसे 
धनुष तथा तीस बाणोंसे रथकी धज्जियाँ उड़ा दीं । धनुष | 
कट गया, रथ नष्ट हो गया और घोड़े तथा सारथि मारे 
गये, तब जाम्बवतीकुमार साम्ब दूसरे रथपर आरूढ़ हो 
शोभा पाने लगे। तदनन्तर उन्होंने कुपित हो धनुष 
लेकर युद्धस्थलमें सौ बाणोंद्वारा अपने शत्रुपर प्रहार 
किया, मानो गरुडने अपने पंखोंकी मारसे सर्पको चोट 
पहुँचायी हो। उस प्रहारसे अनुशाल्वका भी रथ टूट 
गया, घोड़े कालके गालमें चले गये, सारथि दिवंगत 
हो गया और स्वयं अनुशाल्व रणभूमिमें मूर्च्छित हो 
गया । तब उसके समस्त सैनिक गीधकी पाँखोंसे युक्त 
और विषधर सर्पके समान तीखे चमकीले बाणोंद्वारा 
रोषपूर्वक साम्बपर प्रहार करने लगे ॥ २८--३४ ॥ 

युद्धस्थलमें साम्बको अकेला देख कृष्णपुत्र मधु 
रोषसे भर गया और वह कबूतरके समान रंगवाले 
घोड़ेपर चढ़कर युद्धस्थलमें आ पहुँचा । राजेन्द्र ! 
साम्बके साथ मिलकर मधु सारे दुष्ट शत्रुओको 
तलवारकी चोटसे मौतके घाट उतारता हुआ आधे . 
पहरतक समराङ्गणमँ विचरता रहा। तत्पश्चात्‌ 
अनुशाल्वने मूर्च्छासे उठकर अपनी पराजय देख, 
जलसे आचमनकर शुद्ध हो, समस्त शत्रुओको मार 
डालनेका निश्चय किया । उसने मयासुरसे ब्रह्माज्रकी 
शिक्षा पायी थी, किंतु उसका निवारण करना वह नहीं 
जानता था। तथापि प्राणसङ्कट प्राप्त होनेपर उसने 
रोषपूर्वक ब्रह्माखका संधान किया । उस असनका 
दारुण और महान्‌ तेज तीनों लोकोंको दग्ध करता 
हुआ-सा बारह सूर्योके समान अन्तरिक्षमें फैलने 
लगा | उसके दुस्सह तेजसे जलते हुए समस्त यादव 
प्रधुम्कुमार अनिरुद्धके पास गये और कहने लगे 


[णसे 'नरहरे ! महात्मन्‌! इस दुःखसे हमारी रक्षा कीजिये ।' 


राजन्‌ ! तब रुक्मवतीकुमार वीर अनिरुद्धने उन सबको 
अभय दे, समराङ्गणमेँ रोषपूर्वक ब्रह्मास्न चलाकर उस 

ब्रह्यासत्रको शान्त कर दिया ॥ ३५--४१॥ 
तब अनुशाल्वने आम्नेयास्र चलाया | उस अखके 
प्रभावसे आकाशमण्डल आग्निसे व्याप्त हो गया । सारी 
भूमि आगसे जलने लगी, मानो खाण्डववन आगकी 
लपटोंमें आ गया हो । यह देख बलवान्‌ अनिरुद्धने 
फिर वारुणास्नका प्रयोग किया । उससे प्रचण्ड मेघ 
उत्पन्न हो गये और उनकी बरसायी हुई जलधाराओंसे 
वह आग बुझ गयी । उस समय महामेषोंद्वारा वर्षा 
ऋतुका आगमन जानकर मेंढक, कोकिल, मोर और 
सारस आदि बार-बार बोलकर अपनी आन्तरिक 
प्रसन्नता प्रकट करने लगे । तब मायावी अनुशाल्वने 
वायव्यास्त्रका प्रयोग किया। यह देख अनिरुद्ध सब 

ओर पर्वताखद्वारा युद्ध करने लगे ॥ ४२---४५ ॥ 
इसके बाद अनुशाल्वने हजार भारसे युक्त 
भारी गदा हाथमें लेकर युद्धस्थलमें शूरवीरोंके 
मुकुटमणि अनिरुद्धसे क्रुद्ध होकर कहा- “राजेन्द्र ! 
तुम्हारी सेनामें कोई ऐसा वीर नहीं है, जो गदा युद्धमें 
कुशल हो । यदि कोई है तो उसे शीघ्र मेरे सामने 
लाओ? ॥ ४६-४७ ॥ 

उसका यह वचन सुनकर महान्‌ गदाधारी गद 
अनिरुद्धके देखते-देखते आगे होकर बोले-- 


* गोलोकधामाधिपतिं परेश परात्परं त्वां शरण व्रजाम्यहम्‌ * 

'हैत्यराज ! इस सेनामें बहुत-से ऐसे वीर हैं, जिन्हें 
सम्पूर्ण शस्रोमैं निपुणता प्राप्त है। घमंड न करो; 
क्योंकि तुम रणकषेत्रमें अकेले हो । असुर ! यदि तुम 
मेरी बात नहीं मानते हो तो पहले मेरे साथ गदायुद्ध 
कर लो, फिर दूसरोंको देखना' ॥ ४८-५० ॥ 
नरेश्वर | ऐसा कहकर गदने लाख भारकी सुदृढ़ 
गदा हाथमें ली और उसके द्वारा अनुशाल्वके 
मस्तकपर तथा छातीमें चोट की । अनुशाल्वने भी 
समराङ्गणमें गदपर गदासे आघात किया । फिर तो वे 
दोनों क्रोधसे मूर्च्छित हो एक-दूसरेपर अपनी-अपनी 
गदासे चोट करने लगे । इतनेमें ही गदने अनुझाल्वको 
उठा लिया और उसे सौ बार घुमाकर आकाशमें फेंक 
दिया। अनुझाल्व पृथ्वीपर गिर पड़ा। राजेन्द्र ! 
तदनन्तर उसने भी रोहिणीकुमार गदको पकड़कर 
घरतीपर खूब रगड़ा। वह एक अद्धुत-सा दृश्य था। 
तत्पश्चात्‌ गदने एक हाथीको पकड़कर अनुशाल्वके 
ऊपर फेंका । अनुशाल्वने अपने ऊपर आते हुए हाथी- ` 
को हाथमें ले लिया और पुनः उसे गदपर ही दे मारा । 
वे दोनों परस्पर घुटनों और मुक्कोंके घोर प्रहारोंद्वारा चोट 
पहुँचाने लगे । दोनों दोनोंके द्वारा धरतीपर रौँदे गये । 
फिर दोनों ही गिरकर मूर्च्छित हो गये ॥ ५१--५६॥ . 


इस प्रकार श्रीगर्गसंहिताके अन्तर्गत अश्वमेघखण्डमे “राजपुर विजय' नामक चौबोसवाँ अध्याय पूर हुआ ॥ २४ 


पचीसवाँ अध्याय 


अनुशाल्वद्दारा प्रद्युम्रको उपहारसहित अश्वका अर्पण तथा 
बल्वल दैत्यके द्वारा उस अश्वका अपहरण 


श्रीगर्गजी कहते है--उन दोनोंका युद्ध देखकर 
यादव परस्पर कहने लगे--'अनुशाल्व धन्य है।' 
इन्रुसैनिक आपसमें चर्चा करने लगे कि “गद महान्‌ 
वीर हैं।' वे सब इस प्रकार बात कर ही रहे थे कि 
गद वहीं सचेत होकर उठे और बोल पडे--'मेरा 
शत्रु मुझपर प्रहार करके रणक्षेत्रसे कहाँ गया ! कहाँ 
“गया ?' ॥ १-२ ॥ 

--ऐसा कहकर उन्होंने अनुशाल्वको हाथसे 
पकड़कर रोषपूर्वक खींचा और अनिरुद्धके निकट बड़े 


वेगसे दे मारा। अनुशाल्व औंधे मुँह गिरा और 
मूर्च्छित हो गया। यह देख अनिरुद्धने स्वयं पानी 
छिड़ककर और व्यजन डुलवाकर उसे होश कराया । 
उसी समय असुरेश्वर अनुशाल्व मूर्च्छासे जाग उठा 
और अपने सामने मेघके समान इयामवर्णवाले परम- 
सुन्दर श्रीकृष्णपौत्रको देखकर उन्हें प्रणाम करके 
बोला--'श्रीकृष्णपौत्र अनिरुद्ध ! आपने मेरे प्राणोंकी 
रक्षा की है, अतः मैंने जो अपराध किया है उसे 
क्षमा कर दें। सचिदानन्दस्वरूप भगवान्‌ वासुदेवको 


अध्याय २५] र 

नमस्कार है । संकर्षणको प्रणाम है । अझुम्रको नमस्कार 
है और आप अनिरुद्धको भी प्रणाम है* । आप अपना 
घोड़ा लीजिये और मैं भी इसकी रक्षाके लिये आपके 
साथ चळूँगा' ॥ ३--७६ ह 

ऐसा कह उसने र जाकर अनिरुद्धको घोड़ा 
लौटा दिया। साथ ही दस हजार हाथी, एक लाख 
घोड़े, पचास हजार रथ तथा एक सहस्र शिविकाएँ उन्हे 
भेंट कीं । नृपश्रेष्ठ ! इनके अतिरिक्त राजा अनुशाल्वने 
एक हजार उँट, एक सहस्न गवय (वनगाय अथवा 
घड्रोज), पिजड़ेमें बंद दो हजार सिंह, एक हजार 
शिकारी कुत्ते, एक सहस्न शिविर (तम्बू-कनात), एक 
लाख रुनझुन शब्द करती हुई धनुषकी प्रत्यञ्जाएँ, दस 
हजार परदे, एक लाख दुधारू गौएँ, सहसत भार 
सुवर्ण, चार सहस्र भार चाँदी और एक भार मोती 
अनिरुद्धको अर्पित किये। तब अनिरुद्धने अत्यन्त 
प्रसन्न हो उसे मणिमय हार भेंट किया ॥ ८--१३ ॥ 

अनुशाल्व अपने राज्यपर श्रेष्ठ सचिवको स्थापित 
कर यादवोंके साथ स्वयं भी अन्यान्य देशोंको गया । 
भूपते ! तत्पश्चात्‌ छूटा हुआ मणिमय और सुवर्णमय 
आभूषणोंसे विभूषित वह अश्च वीरोंसे भरे दूसरे-दूसरे 
देशोंका दर्शन करता हुआ भ्रमण करने लगा। 
'अनुशाल्व हार गया, यौवनाश्च तथा भीषण भी परास्त 
हो गये'-- यह सुनकर अन्यान्य मण्डलेश्वर नरेशेने 
अपने यहाँ आनेपर भी उस घोड़ेको नहीं पकड़ा। 
महाराज ! इस तरह घूमते हुए उस घोड़ेके छः मास 
बीत गये और उतने ही शेष रह गये ॥ १४-१७॥ 

नरेश्वर ! मणिपुरके राजा तथा रलपुरके भूपारने 
घोड़ेको पकड़ा; किंतु अनिरुद्धके भयसे उसको छोड्‌ 
दिया । राजन्‌ ! वह श्रेष्ठ अथ शूरवीरोंसे रहित समस्त 
राष्ट्रोको छोड़कर प्राची दिशामें गया, जहाँ दैत्यराज 
बल्वल निवास करता था । यह दैत्य नारदजीके मुखसे 
यज्ञ-सम्बन्धी घोडेका समाचार सुनकर 


अद्युज्नको उपहारसहित अश्वका अर्पण * 

होनेवाले यज्ञका विनाश करके वहाँसे शीघ्र ही अपने 
नगरको लौटा रास्तेमें उसने देखा, वह यज्ञ-सम्बन्धी 
घोड़ा प्रयागतीर्थमें त्रिवेणीका जळ पी रहा है । राजन्‌ ! 
उसे देखते ही बल्वलने भगवान्‌ श्रीकृष्णकी कोई 
परवा न करके उसे शीघ्र ही जा पकड़ा । उसी समय 
समस्त वृष्णिवंशी योद्धा दण्डकारण्यका दर्शन करते 
हुए चर्मण्वती नदी पार करके चित्रकूटमें आ पहुँचे । 
वहाँ श्रीरामक्षेत्रमें दान करके अश्वको देखते हुए 
उसके पीछे लगे वे सब लोग तीर्थराज प्रयागमें आ 
गये॥ १८--२३॥ 

राजन्‌ ! वहाँ पहुँचकर उन श्रेष्ठतम यादव-वीरॉने 
देखा कि “पत्रसहित अश्वको दुरात्मा असुर बल्वलने 
बलपूर्वक पकड़ रखा है।' बल्वल नील अझ्जनके 
ढेरकी भाँति दिखायी पड़ता था। उसके शरीरकी 
ऊँचाई दो योजनकी थी । उस उग्र दैत्यके नेत्र अङ्गार- 
के समान जान पड़ते थे । उसकी दाढ़ी-मूँछ तपायी हुई 
ताम्ररिखाके समान दिखायी देती थी । बड़ी-बड़ी दाढ 
और उग्र भ्रुकुटिके कारण उसका मुख भयंकर प्रतीत 
होता था । वह ब्राह्मणद्रोही असुर अपनी जीभ लपलपा 
रहा था और उसमें दस हजार हाथियोंके समान बल 
था। उसे देखते ही यादवोंके अधर-पल्लव रोषसे 
फड़क उठे और वे बोले--“'अरे! तू कौन है? 
हमारा यह यज्ञपशु लेकर तू कहाँ जायगा ? अतः 
इसे शीघ्र छोड़ दे, नहीं तो हमलोग युद्धमें तुझे मार 
डालेंगे।' यह सुनकर उस असुरने कहा-- मनुष्यो ! 
मेरी बात सुनो' ॥ २४--२८॥ 

बल्वलने कहा- मैं देवताओंको दुःख देनेवाला 
दैत्य बल्वल हूँ, जिसके सामने सारे मनुष्य भयसे 
व्याकुल हो जाते हैं ॥ २९॥ 

यह सुनकर यादवॉने बल्वलको बाणोंसे मारना 
आरम्भ किया । नरेश्वर ! उनके बाणॉकी चोट खाकर 
बल्वल घोड़ेसहिंत सहसा अन्तर्धान हो गया ॥ ३० ॥ 


श्रोगर्गसेहिताके अन्तर्गत अश्वमेघरण्डमें "बल्वलके द्वाए अश्वका अपहरण नामक 
इस चचीसवौ अध्याय पूण हुआ \ २५४ 

दत पापाय नमसुप्यमिर्डाय ते नमः॥ (२५।७) च । प्रयुप्नाय नमस्तुभ्यमनिरुद्धाय ते नमः॥ (२५।७) 


क ३% नमो वासुदेवाय नमः 


छब्बीसवाँ अध्याय 


नारदजीके मुखसे बल्वलके निवासस्थानका पता पाकर यादवोंका अनेक तीर्थामें 
स्नान-दान करते हुए कपिलाश्रमतक जाना और वहाँ कपिल मुनिको प्रणाम 
करके सागरके तटपर सेनाका पड़ाव डालना | 


श्रीगर्गजी कहते हैं--राजन्‌ ! यज्ञपशुके अपहत 
हो जानेपर समस्त यादवगण शोक करने लगे कि हम 
कहाँ जाये और इस पृथ्वीपर क्या करें ?' अनिरुद्ध 
आदि सब लोगोंको उस समय कोई उपाय नहीं सूझा । 
नरेश्वर ! तब श्रीनारदरूपधारी भगवान्‌ वहाँ आ पहुँचे । 
देवर्षि नारदको आया देख यादवोंसहित अनिरुद्धने 
आसनपर बैठाकर उनका पूजन किया और बड़े प्रसन्न 
होकर वे उन मुनीश्वरसे बोले ॥ १--३॥ 
अनिरुद्धने कहा--भगवन्‌ ! वक्ताओंमें श्रेष्ठ 
मुने ! दुरात्मा दैत्य बल्वल हमारा घोड़ा लेकर कहाँ 
चला गया है ? यह सब मुझे बताइये । आपका दर्शन 
दिव्य है । आप सूर्यदेवकी भाँति तीनों लोकोंमें विचरते 
हैं। त्रिभुवनके भीतर वायुके समान विचरण करनेवाले 
आप सर्वज्ञ तथा आत्मसाक्षी हैं। इसलिये सब बात 
मुझसे कहिये। अनिरुद्धका यह प्रश्न सुनकर नारदजी 
माधव प्रद्युम्नकुमारसे बोले ॥ ४-५ ॥ 
नारदजीने कहा--नृपेश्वर ! बल्वलने तुम्हारे 
घोड़ेको समुद्रके बीचमें बसे हुए 'पाञ्जजन्य' नामक 
उपद्वीपमें ले जाकर रख दिया है । उसका मित्र या बन्धु 
'शाकुनि यादवोंके हाथसे मारा गया था, अतः यादवोंका 
वध करनेके लिये उसने यह कार्य किया है । वह महान्‌ 
असुर सुतललोकसे दैत्यसमूहोंको बुलाकर वहाँ राज्य 
करता है । भगवान्‌ शिवका वरदान पाकर वह घमंडसे 
` अरा रहता है ॥ ६--८॥ 
यह सुनकर अनिरुद्धने शङ्कित होकर 
पूछा ॥ ८३॥ 
अनिरूद्ध बोले-_देवर्षे ! चन्द्रमौलि भगवान्‌ 
शिवने उस दैत्यको कौन-सा श्रेष्ठ वर प्रदान किया है ? 
उसके किस कार्यसे शिवजी संतुष्ट हो गये थे ॥ ९३ ॥ 
- तब मुनिवर नारदने कहा--प्रद्यप्नकुमार 
मेरी बात सुनो। एक समय उस दैत्यने कैलास 


पर्वतपर एक पैरसे खड़े रहकर बारह वर्षांतक अत्यन्त 
कठोर तप किया! उस तपस्यासे संतुष्ट होकर 
महादेवजीने कहा--'वर माँगो' | उनकी बात सुनकर 
वह बोला--'सदाशिव ! आपको नमस्कार है। 
कृपानिधान ! देव ! महासमरमें आप मेरी रक्षा करें ।' 
नरेश्वर ! तब 'तथास्तु' कहकर महादेवजी वहीं 
अन्तर्धान हो गये । फिर वह दैत्य पाञ्जजन्य उपट्रोपमें 
बलपूर्वक राज्य करने लगा । वह युद्धके बिना स्वतः 
तुम्हें घोड़ा नहीं देगा ॥ १०--१४ ॥ 

तब अनिरुद्ध कहने लगे--मुनिश्रेष्ठ ! मैं सेना- 
सहित दुष्ट बल्वलको मारकर घोड़ा छुड़ा लूँगा । यदि 
यह भगवान्‌ शिवके वरदानसे युद्ध करेगा तो मुझे 
विश्वास है कि शिवजी युद्धमें उस श्रीकृष्णद्रोही दुष्टकी 
रक्षा नहीं करेंगे ॥ १५-१६ ॥ 

ऐसा कहकर अनिरुद्धने विजययात्राके लिये 
सहसा समस्त यादवोंको आज्ञा दी। नृपेश्वर ! 
नारदजीके हृदयमें युद्ध देखनेका कौतूहल था । वे 
अनिरुद्धसे विदा ले आकाशमार्गसे उस स्थानपर 
गये । समस्त यादव तत्काल तीर्थराजमें विधिवत्‌ 
स्त्रान-दान करके रोषपूर्वक युद्धयात्राके लिये सुसज्जित 
हो गये ॥ १७--१९ ॥ 

राजन्‌ ! वे हाथियों, घोड़ों तथा रथोंके द्वारा उस 
उपद्वीपमें गये । प्रतिदिन दो लाख सिपाही उनके जानेके 
लिये मार्ग तैयार करते थे। वे भिन्दिपालॉकी 
सहायतासे सर्वत्र सेनाके लिये पहले ही मार्ग तैयार कर 
देते थे, जिसपर रथ, हाथी और घोड़े सुखसे यात्रा 
करते थे। राजेन्द्र ! उस निष्कण्टक मार्गमें पैदल 
सिपाही भी तीन्रगतिसे चलते थे । यादव-सेनाके भारसे 
पीडित हो शेषनाग मन-ही-मन कहते थे---'न जाने 
भूतलपर क्या हो गया है ?' ॥ २०--२२३ ॥ 

नरेश्वर ! अनिरुद्ध सेनाके आगे होकर अलि 


भावसे चलते थे। वे अश्वकी रक्षाके बहाने 
पापियोंका विनाश-सा करते थे । राजन्‌ ! प्रद्युम्नकुमार 
अनिरुद्ध अश्वकी रक्षाके लिये जहाँ-जहाँ गये 
वहाँ-वहाँ वे श्रीकृष्णके समग्र यशका गान सुनते थे । 
जो लोग श्रीकृष्ण और बलरामकी प्रशंसा करते थे । 
उनको वे रल, वस्त्र और आभूषण बाँटते थे। उनकी 
सेनाओंमें जो कुछ भी उत्तम धन था, वह सब 
-श्रीकृष्णकथासे आकृष्टचित्त हो वे प्रसन्नतापूर्वक 
दे डालते थे॥ २३--२६३ ॥ 

राजन्‌ | इस प्रकार श्रीहरिका यशोगान सुनते 
और काशी तथा गया आदि तीर्थोंको देखते हुए 
वहाँ अनेक प्रकारके दान दे, वे पूर्वदिशाकी ओर 
चले गये। यादवोंकी ऐसी भयंकर सेना देखकर 
गिरि-ब्रजपुरके स्वामी जरासंधपुत्र सहदेव शङ्कित हो 


गये। वे नाना प्रकारके रलोंकी भेंट ले, भयसे 
विह्वल हो, दोनों हाथ जोड़कर अनिरुद्धके चरणोंमें 
गिर पड़े। शरणागतवत्सल अनिरुद्धने सहदेवको 
प्रसन्नतापूर्वक रलमयी माला भेंट की. और उन्हें 
उनके राज्यपर स्थापित करके शीघ्र ही ` श्रेष्ठ 
वुष्णिवंशी वीरोंके साथ वे कपिलाश्रमको गये । उन 
श्रेष्ठ यादव-वीरने वहाँ गङ्गा-सागर-सङ्गममें स्नान 
किया और सिद्ध मुनीन्द्र कपिलका दर्शन करके 
सेनासहित उनके चरणोंमें मस्तक झुकाया । राजन्‌ ! 
उस स्थानसे दक्षिण दिशामें समुद्रके तटपर महलों- 
के समान ऊँचे-ऊँचे शिविर लग गये । राजेन्द्र ! 
उन शिविरोमें अनुयायियोंसहित अनिरुद्ध आदि 
शुरवीर और विजयाभिलाषी समस्त यादवॉने निवास 
किया ॥ २७--३४ ॥ 


इस प्रकार श्रीगर्मसंहिताळे अन्तर्गत अश्वमेछखण्डमे ' अश्वके लिये उपद्दीपमें गमन' नामक छब्बीसवों अध्याय पूरा हुआ ५ २६ ७ 

सत्ताईसवाँ अध्याय 
यादवोंद्वारा समुद्रपर बाणमय सेतुका निर्माण 


श्रीगर्गजी कहते हैं--महाराज ! तत्पश्चात्‌ 
यादवराज अनिरुद्धने उद्धवजीको बुलाकर गम्भीर 
-वाणीमें पूछा--'साधुशिरोमणे ! पाञ्चजन्य द्वीप 
कितनी दूर है, जिसमें उस दैत्यने मेरा घोड़ा ले जाकर 
रखा है ?' ॥ १-२ ॥ 

उनका यह प्रश्न सुनकर श्रीकृष्णके मन्ली, सुहृद्‌ 
और सखा उद्धव मन-ही-मन 
चिन्तन करके यदुकुलनन्दन अनिरुद्धसे बोले 
“भगवन्‌ ! सर्वज्ञ ! प्रभो! लोकेश ! मैं आपकी 
बातका गौरव रखनेके लिये मार्गमें जैसा सुना है 
वैसा बता रहा हूँ। नुपेश्वर ! तीस योजन विस्तृत 
सागरके उस पार दक्षिण दिझामें “पाञ्चजन्य नामक 
उपद्वीप है॥ ३--५॥ 

उद्धवकी बात सुनकर बलवान्‌, धैर्यशाली तथा 
धनुर्धरम श्रेष्ठ अनिरुद्ध रोष और उत्साहसे भरकर श्रेष्ठ 

-वीरोंसे बोले ॥ ६ ॥ 
अनिरुद्धने कहा- श्रेष्ठतम वीर यादवो ! मैं 


समुद्र्के पार जाऊँगा। इसलिये तुमलोग शीघ्र ही 
बाणोंद्वारा समुद्रके ऊपर सेतुका निर्माण करो ॥ ७॥ 

उनकी यह बात सुनकर युद्धकुशल यादव परस्पर 
हँसते हुए समुद्रके ऊपर बाणोंकी वर्षा करने लगे । 
तब समस्त जलचर जन्तु तीखे बाणॉसे घायल हो 
चीत्कार करते हुए चारों दिशाओंमें भाग चले । 
देवर्षि नारद आकारामें खड़े होकर यह सब कौतुक 
देख रहे थे। वे बड़े जोरसे बोले--“तुमलोगोंमेंसे 
किसीके बाण अभी समुद्रके पारतक नहीं पहुँचे 
हैं ॥ ८-९३॥ 

नरेश्वर ! उस समय नारदजीकी बात -सुनकर 
अक्रूर, हृदीक, युयुधान, सात्यकि, उद्धव, बलवान्‌ 
कृतवर्मा और सारण आदि वीरों तथा हेमाङ्गद, 
इन्द्रनील और अनुशाल्व आदि भूपालोंका घमण्ड 
चूर-चूर हो गया । तब बलवान्‌ अनिरुद्धने श्रीकृष्ण- 
चरणारविन्दोंका चिन्तन करके रार्ङ्गधनुषके तुल्य 
कोदण्ड लेकर उसके द्वारा दिव्य बाण छोड़े। उन 


४६२ + गोलोकधामाधिपति परेशं परात्परं त्वां शरणं ग्रजाम्यहम्‌ * 

बाणोंको देखकर देवर्षि बोले--'अनिरुद्धके बाण 
समुद्रके पार जाकर उसकी तटवर्ती भूमिमें प्रविष्ट 
हो गये हैं' ॥ १०--१४ ॥ 

राजन्‌ ! देवर्षिका यह वचन सुनकर साम्ब और 
दीप्तिमान्‌ आदि यादवेनि भी बाण छोड़े । उनके भी वे 
बाण समुद्रके उस पार पहुँच गये। महाराज ! यों 
करोड़ों बाण घुसते चले गये । यह देख समस्त धनुर्धर 


[अश्वमेघखण्ड 

आश्चर्यचकित हो गये। इस प्रकार सब यादवोंने 
जलके ऊपर आकाशमें तीस योजन लंबा और एक 
योजन चौड़ा पुल तैयार कर दिया । चार पहरमें इतना 
बड़ा पुल बाँधकर अनिरुद्ध आदि यादव रात्रिके समय 
अपने शिविरोंमें सोये। अतः परमात्मा श्रीकृष्णके 
शुरवीर पुत्र-पौत्रोंके, जो श्रीकृष्णके ही प्रतिबिम्ब हैं, 
बलका मैं क्या वर्णन करूं? ॥ १५---१९ ॥ 


इस प्रकार औगर्मसदिताके अन्तर्गत अश्वमेघखण्डमे 'सेतु-बन्धन' नामक सत्ताईसवों अध्याय पूर हुआ ॥ २७१ 


—::0::— 


अट्टाईसवाँ अध्याय 


यादवोंका पाञ्जजन्य उपद्वीपमें जाना; दैत्योंकी परस्पर मन्त्रणा; मयासुरका बल्वलको 
घोडा लौटा देनेके लिये सलाह देना; परंतु बल्वलका युद्धके निश्चयपर ही अडिग रहना 


श्रीगर्गजी कहते हैं--नृपेन्द्र प्रातःकाल 
शौचादिकर्म करके यदुनन्दन अनिरुद्ध यादवोंके 
साथ ! उसी प्रकार सागरके उस पार गये, जैसे 
पूर्वकालमें कपियोंके साथ श्रीरामचन्द्रजी गये थे! 
वहाँ जाकर उन अनिरुद्ध आदि यादवोंने पाञ्चजन्य 
उपट्टीप देखा, जिसका विस्तार सौ योजन था । राजेन्द्र ! 
उस उपद्वीपमें आसुरी पुरी शोभा पाती थी, जो बीस 
_ योजनतक फैली हुई थी। उसमें दैत्योंक समुदाय 
निवास करते थे। पुंनाग, नागकेसर, चम्पा, तिलक, 
देवदारु, अशोक, पाटल, आम, मन्दार, कोविदार, 
निम्ब, जम्बू, कदम्ब, प्रियाल, पनस (कटहल), 
साल, ताल, तमाल, मल्लिका, जाति (चमेली), 
जूही, नीप, मौलश्री, चम्पक तथा मदन नामवाले वृक्ष 
एवं पुष्प उस रमणीय नगरीकी शोभा बढ़ाते थे । उसमें 
रल्लोंके महल बने हुए थे॥ १--६॥ 
यादवोंका आगमन सुनकर दुष्ट बल्वलने महात्मा 
यादवॉकी सेनाकी गणना करनेके लिये मायावी मयको 
भेजा । उसने तोतेका रूप धारण करके वहाँ जाकर 
सब यादवोंको देखा और लौटकर, अत्यन्त विस्मित हो 
: पुरीके भीतर बल्वलसे कहा ॥ ७-८ ॥ 
मय बोला--दैत्यराज ! बलवान्‌ वृष्णिवंशी 
योद्धाओंकी गणना कौन कर सकता है? जहाँ वे 
प्रद्युम्नपुत्र अनिरुद्ध लाख-लाख करोड़ सैनिकोंके साथ 


सुशोभित हैं। समस्त यादव समुद्रके ऊपर बाणोंसे 
सेतुका निर्माण करके तुम्हारे ऊपर चढ़ आये हैं । राजन्‌ 
देखो, उनकी सेना देवताओंको भी विस्मयमें डालने- 
वाली है । दैत्यराज ! मैं बूढ़ा हो गया, परेतु आजतक 
सागरके ऊपर बाणोंका बना हुआ पुल न तो देखा था 
और न सुना ही था। आज तुम्हारे सामने ही यह 
देखनेको मिला है। रघुकुलशिरोमणि श्रीरामने पूर्व- 
कालमें लङ्काके निकट जो सेतु-निर्माण किया था, वह 
पत्थरों और वृक्षोंसे बनाया गया था और उनके नामके 
प्रतापसे पानीके ऊपर प्रस्तर ठहर सके थे। वह सारा 
सेतु मैने प्रत्यक्ष देखा था; परंतु आज जो देखा है, वह 
तो बहुत ही अद्भुत है। राजन्‌ ! पूर्वकालमें श्रीकृष्णने 
कंस आदि तथा शकुनि आदिं दैत्योंको युद्धमें मारा था 
और समस्त राजाओंको परास्त कर दिया था । श्रीकृष्ण 
तो साक्षात्‌ भगवान्‌ हैं । पूर्वकालमें ब्रह्माजीके प्रार्थना 
करनेपर वे अपने भक्तोंकी रक्षाके लिये गोलोकसे 
भूमिपर पधारे हैं। चे दुष्ट पापियोंका विनाश करनेके 
लिये कुशस्थलीमें विराजमान हैं । इसीलिये अनिरुद्ध 
आदि महाबली समस्त श्रेष्ठ यादव भीषण, बक तथा 
अन्य नरेशोंको परास्त करके यहाँ आये हैं । श्रीकृष्णके 


पुत्र, पौत्र तथा जाति-भाई श्रेष्ठ यादव आकाशको भी: 
जीतनेका हौसला रखते हैं, फिर भूतलपर विजय पाने- 


की तो बात ही क्या ? अतः बल्वल ! तुम मरनेसे बचे 


क यादवोंका पाञ्चजन्य उपद्दीपमें जाना * 


हुए दैत्योंकी भलाई और अपने कुलकी कुशलताके 
लिये अनिरुद्धको घोड़ा लौटा दो । देवद्रोही दैत्योंको 
सुख मिळे, इस उद्देश्यसे अनिरुद्धको घोड़ा देकर 
श्रीकुष्णचन्द्रका भजन करते हुए तपस्यासे प्राप्त हुए 
अपने राज्यको भोगो ॥ ९-१९ ॥ 
इस प्रकार शुभ वचनाँसे समझाये जानेपर भी 
बल्वल श्रीकृष्णसे विमुख हो लंबी साँस खींचकर 
मयसे रोषपूर्वक बोला ॥ २० ॥ 
बल्वलने कहा- दैत्य ! तुम बिना युद्धके ही 
कैसे भयभीत हो रहे हो, और मेरे सामने ऐसी बात 
बोळ रहे हो जो शूरवीरोंके लिये हास्यजनक है । तुम 
बुढ़ापेके कारण बुद्धि और बल दोनोंसे हीन हो गये हो; 
इसलिये इस समय मैं तुम्हारी बात नहीं मान सकता | 
यद्यपि श्रीकृष्णं साक्षात्‌ भगवान्‌ हैं और ये यादव 
श्रीकृष्णके ही वंशज हैं, तथापि मैं शिवजीका भक्त हूँ । 
मेरे सामने ये क्या पुरुषार्थ करेंगे ? इसलिये तुम भय 
न करो । तुम्हारी मायाएँ कहाँ चली गयीं ? मैं तो तुम्हारे 
सहारे ही युद्ध करने जा रहा हुँ । अनिरुद्ध बड़े शूरवीर 
हैं तो क्या हमलोग शौर्यसे सम्पन्न नहीं हैं ? मेरे रहते 
इस भूमण्डलमें यादवोंका यह बड़ा भारी गर्व क्या है ? 
मेरे धनुषसे छूटे हुए सायकोंद्रार अनिरुद्ध अपनी 
.बीरताके गर्वका फल प्राप्त करें । दैत्यप्रवर ! आज 
रणभूमिमें मेरे तीखे बाण मानी अनिरुद्धको उसके 
कवच छिन्न-भिन्न करके रक्तसे लथपथ कर देंगे । 
आज योगिनियोंके झुंड मनुष्योंकी खोपड़ियोंसे जी 
भरकर रक्तपान करें | वैरियोंके कच्चे म॑सको चबाकर 
आज महाकाली संतुष्ट हो जाय । अपने महान्‌ कोदण्ड- 
से करोड़ों भल्लोंकी वर्षा करते हुए मुझ वीरके 
बाहुबलको समस्त सुभट प्रत्यक्ष देखें ॥ २१---३० ॥ 
बल्वलकी यह बात सुनकर महाबुद्धिमान्‌ मायावी 
मय श्रीकृष्णके माहात्म्यको जाननेके कारण उस मदान्ध 
दैत्यसे इस प्रकार बोला ॥ ३१ ॥ 
` मयने कहा- जब तुम रणक्षेत्रमें श्रीकृष्णके पुत्रो 
एवं यादवोंको जीत लोगे तब तुम्हें परास्त करनेके लिये 
श्रीकृष्ण अथवा बलराम यहाँ पदार्पण करेंगे ॥ ३२ ॥ 
मयकी बात सच्ची और हितकारक थी तो भी काल- 
पाशसे बँधे हुए उस महादैत्यने उसे सुनकर भी नहीं 


स्वीकार किया; उलटे वह रोषसे जल उठा ॥ ३३ ॥ 

बल्वलने कहा--बलराम और श्रीकृष्ण मेरे शत्रु 
हैं । समस्त वृष्णिवंशी यादव मेरे वैरी हैं । जिन्होंने मेरे 
मित्रोंको मारा है, मैं उन सबको मौतके घाट उतार 
दूँगा । यहाँ यादवोंका वध करके पीछे मैं भी यज्ञ 
करूँगा और उस यज्ञके दिग्विजय-प्रसङ्गमें मैं 
द्वारकापुरीपर विजय पाऊँगा ॥ ३४-३५ ॥ 

मय बोला--दैत्यराज ! घमंड न करो। यह 
कालरूपी घोड़ा तुम्हारे नगरमें आया है। अबतक 
मरनेसे जो बच गये हैं, उन महान्‌ असुरोंको मरवा 
डाळनेके लिये ही इसका यहाँ पदार्पण हुआ है । 
असुरेश्वर ! अनिरुद्धके समस्त बाण इसी क्षण तुम्हारी 
पुरीको छिन्न-भिन्न तथा शूरवीरोंसे हीन कर डालेंगे, 
इसमें संशय नहीं है । जिन्होंने हिरण्याक्ष आदि दैत्यों 
तथा रावण आदि निशाचरोंको कालके गालमें भेजा 
था, वे ही श्रीकृष्ण यदुकुलमें अवतीर्ण हुए हैं, ऐसा 
मैंने सुना है । बल्वल ! इस छोटेसे राज्यके अभिमान- 
में आकर तुम उन्हें नहीं जानते हो। मेरे कहनेसे 
घोड़ा अनिरुद्धको दे दो। यह हमारे लिये युद्धका 
समय नहीं है ॥ ३६-३९ ॥ 

खल्वल बोला--मैं तुम्हारी बात समझता हूँ। 
तुम यादवोंके साथ युद्ध नहीं करोगे । इसलिये पूर्व 
कालमें जैसे रावणका भाई विभीषण श्रीरमके पास 
चला गया था, उसी प्रकार तुम भी अनिरुद्धके पास 
चले जाओ ॥ ४० ॥ 

श्रीगर्गजी कहते हें--राजन्‌ ! बल्वलकी यह 
बात सुनकर मायावियोंमें श्रेष्ठ मयने वहाँ अपने 
मानसिक दुःखको दूर करनेके लिये इस प्रकार विचार 
किया--'पूर्वकालमें वैरभावसे भगवचिन्तन करनेके 
कारण बहुत॑-से निशाचर और दैत्य वैकुण्ठधामको 
जा पहुँचे। अतः जो भी उस भावको अपने हृदयमें 
स्थान देता है, उसकी अवश्य उत्तम गति होती है। 
ऐसा विचार करके मयासुरने सहसा उस महान्‌ आसुर 
से कहा ॥ ४१-४२३॥ 

मयासुर बोला--बल्वळ ! तुम महान्‌ वीर 
हो। अब मैं तुझे युद्धसे नहीं रोकूँगा। तुम रणभूमिमें 
जाकर युद्ध करो और अपने सायकोंसे यादवोंको मार 


* गोलोकथामाधिपति परेशं परात्परं त्वा शरणं व्रजाम्यहम्‌ + 


[अश्वमेधखण्ड 


डालो । अब मैं भी तुम्हारे कहनेसे संग्रामभूमिमें जाकर 
युद्ध ही करूँगा ॥ ४३३ ॥ 

--ऐसा कहकर बल्वलको हर्षप्रदान करता हुआ 
मयासुर मोन हो गया । राजन्‌ ! तब ऊर्ध्वकेश, नद, 
सिंह और कुशाम्ब आदि चार मन्लियोने अत्यन्त कुपित 
होकर बल्वलसे कहा ॥ ४४-४५ ॥ 

मन्त्री बोळे--दैत्यराज ! पहले हमलोग समस्त 
श्रेष्ठ यादवोंका वध करनेके लिये युद्धके मुहानेपर 


जायँगे; क्योंकि हमें बहुत दिनोंसे संग्राम करनेका 
अवसर नहीं मिला है। राजेन्द्र ! चिन्ता मत करो। 
हमलोग मयदैत्यके साथ रहकर कोटि-कोटि मनुष्योंको 
क्षणभरमें मार गिरायेंगे ॥ ४६-४७ ॥ 

श्रीगर्गजी कहते हैं--नृपश्रेष्ठ ! उन मन्लियोंका 
भाषण सुनकर बल्वलको बड़ी प्रसन्नता हुई । उस 
रणकोविद दैत्यने उन्हें युद्ध करनेके लिये आज्ञा 
दे दी ॥ ४८ ॥ 


इस प्रकार श्रेगर्गसेहितके अन्तर्गत अश्वमेछखण्डमे 'दैत्योंकी मन्लणाका वर्णन' नामक अद्वईसवाँ अध्याय पूरा हुआ ॥ २८ ४. 


चज-+४०::--- 


उन्तीसवाँ अध्याय 
यादवों और असुरोंका घोर संग्राम तथा ऊर्ध्वकेश एवं अनिरुद्धका इन्द्र युद्ध 


श्रीगर्गजी कहते हैं--राजेन्द्र ! तदनन्तर ऊर्ध्व- 
केश आदि चार मन्ली कवच बाँधकर करोड़ों दैत्योंकी 
सेनाके साथ युद्धके लिये नगरसे बाहर निकले। 
नरेश्वर ! वे सब-के-सब धनुर्धर तथा विद्याधरोंके 
समान शौर्यसम्पन्न थे । लोहेका कवच बाँधकर खड्ग, 
शूल, गदा, परिघ, मुद्र, एकन्नी, दशम्नी, शतप्नी, 
भुशुण्डी, भाले, भिन्दिपाल, चक्र, सायक, शक्ति आदि 
सम्पूर्ण अस्त्र-शस्त्रॉंसे सुसञ्जित थे । हाथी, घोड़े, रथ, 
नीलगाय, गाय, भैंस, मृग, उँट, गधे, सूअर, भेंड़िये, 
सिंह, सियार, बड़े-बड़े गीध, शङ्ख, चील, मगर और 
तिमिङ्गल- -इन वाहनोंपर चढ़कर वे रणकर्कश दैत्य 
युद्धके मैदानमें उतरे । उस समय शङ्ख और दुन्दुभियो- 
के नादसे, वीरोंकी सिंहगर्जनासे और शतघ्रियो 
(तोपों) की आवाजसे धरती बार-बार हिलने 


लगी ॥ १--६३॥| 
असुरोंकी ऐसी भयंकर सेना देखकर महेन्द्र, कुबेर 


आदि सब देवता भयभीत हो गये। जिन्होंने अनेक 
बार भूतलपर विजय पायी थी, वे बलवान्‌ यादव भी 
दैत्योंकी सेना देखकर मन-ही-मन विषादका अनुभव 
करने लगे । पहले प्रद्युम्नने राजसूय यज्ञके अवसरपर 
चन्द्रावती नगरीमें जो यादवोंके प्रति नीति और धैर्य 
बढ़ानेवाली बात कही थी, वह सब प्रद्युम्नकुमारने पुनः 
उनके समक्ष दुहरायी ॥ ७- १० ॥ 


श्रीगर्गजी कहते हैं--राजन्‌ !. यह सुनकर 
यादवोने तुरंत अस्त्र-शस्त्र उठा लिये । उन्होंने जीते 
जाने और माँगनेकी अपेक्षा मौतको श्रेष्ठ माना । फिर 
तो दैत्योंका यादवोंके साथ उस 'पाञ्चजन्य' नामक 
उपद्दीपमें घोर युद्ध होने लगा । ठीक उसी तरह, 
जैसे पहले लङ्कामें निशाचरोंका वानरोंके सांथ युद्ध 
हुआ था ॥ ११-१२ ॥ 

वहाँ युद्धमें रथियोंक साथ रथी, पैदलोंके सांथ 
पैदल, घोड़ोंके साथ घोड़े और हाथियोंके साथ हाथी- 
सभी आपसमें जूझने लगे । राजन्‌! उस महासमरमें 
कितने ही मतवाले हाथियोंने अपने शुण्डदण्डसे रथोंको 
चकनाचूर कर दिया तथा घोड़ों और पैदल-वीरोंको 
मार गिराया। घोड़ों और सारथियों सहित रथोंको 
सूँड़में लपेटकर वे धरतीपर गिरा देते और फिर 
बलपूर्वक उठाकर आकाइामें फेंक देते थे । राजन्‌ ! 
कितने ही क्षत-विक्षत गजराज समराङ्गणसे बाहर 
भाग रहे थे। उन्होंने कितनोंको अपनी सुदृढ़ सँँड़ोंसे 
विदीर्ण करके दो पैरोसे मसल डाला । नृपेश्वर ! वीर 
सवारोंसहित घोड़े वहाँ दौड़ते हुए रथोंको लाँच जाते 
और उछलकर हाथियोंपर चढ़ जाते थे। वे सिंहकी 
भांति युद्धमें मंहावत और हाथीसवारको रोंदते जाते 
थे। महाबली अश्व उछलते हुए हाथियोंकी सेनामें 
घुस जाते और उनके सवार खड्गप्रहार करके बहुत-से 


+ यादवों और असुरोंका घोर संग्राम * ' ४६५ 


औंको विदीर्ण कर डालते थे । नटोंकी भाँति कभी 
तो .धोड़ोंकी पीठपर नहीं दिखायी देते और कभी 
दिखायी देते थे। कितने ही वीर खड्नोंसे घोड़ोंके दो 
टुकड़े कर डालते ओर कितने ही हाथियोंके दाँत 
पकड़कर उनके कुम्भस्थलों पर चढ़ जाते थे। कितने 
ही घुड़सवार योद्धा भी तलवारोंको बड़े वेगसे चलाकर 
शत्रुसेनाको विदीर्ण करते हुए बाहर निकल जाते थे 
जैसे हवा कमलोंके वनमें समाकर अनायास ही निकल 
जाती है॥ १३--२१ ॥ 

उन दोनों सेनाओंमें बाणों, गदाओं, परिघों, खड्गों, 
शूलों और शक्तियोद्वारा अद्भुत तथा रोमाञ्चकारी तुमुल 
युद्ध होने लगा । उस युद्धके मैदानमें हाथी चिग्घाड़ते 
और घोड़े जोर-जोरसे हिनहिनाते थे। बहुत-से पैदल 
वीर हाय-हाय करते और रथोंकी नेमियाँ (पहियोंके 
ऊपरी भाग) घरघराहट पैदा करती थीं । सेनाके पैरोंकी 


धूलराशिसे आकाश अन्धा-सा हो गया था। वहाँ 


समराड्रणमें कोई अपना-पराया नहीं सूझता था। 
परस्पर बाणसमूहोंकी वर्षासे कितने ही वीरोंके दो-दो 
टुकड़े हो गये थे। युद्धस्थलमें टेढ़े हुए रथ वृक्षोंकी 
भाँति गिर पड़ते थे। वीरोंके ऊपर वीर और घोड़ोंके 
ऊपर घोड़े गिरे थे। उस युद्धके मैदानमें शूरवीरोंके 
भयंकर कबन्ध उछल रहे थे। वे उस महासमसमें 
खड्गहस्त हो घोड़ों और वीरोंको धराशायी कर रहे 
थे। वहाँ रास्त्रोंके प्रहारसे घना अन्धकार छा गया था । 
हाथियोंके कुम्भस्थल फट जानेसे उनके भीतरी छिद्रसे 
गोल-गोल मोती गिर रहे थे, मानो रातमें आकाशसे 
तारागण बिखर रहे हों ॥ २२---२७ ॥ 

तदनन्तर दोनों सेनाओंमें रक्तकी नदी बह चली 
और वेतालगण भगवान्‌ शिवकी माला बनानेके लिये 
कटे हुए मुण्डोंका संग्रह करने लगे । सिंहवाहिनी 
महाकाली डाकिनियोंके साथ युद्धस्थलमें आकर 
खप्परसे रक्तपान करती हुई दिखायी देती थीं। 
डाकिनियाँ भी वहाँ अपने बच्चोंकी गरम-गरम रक्त 
पिलाती और “मत रोओ, चुप रहो'--ऐसा कहती हुई 
उनके नेत्र पोंछती थीं। विद्याधरियाँ, गन्धर्वियाँ और 
अप्सराएँ आकाडामें खड़ी हो, क्षत्रियधर्ममें स्थित 
रहकर बीरगतिको पानेवाले देवरूपधारी शूरवीरोंका 


वरण करती थीं; उनमें परस्पर पतिके लिये झगड़ा हो 


जाता था। वे आकाइमें विह्॒लचित्त होकर एक- 
दूसरीसे कहतीं--'यह वीर तो मेरे ही योग्य है, तुम्हारे 
योग्य नहीं! ॥ २८--३२ ॥ 
राजन्‌ ! कितने ही धर्मपरायण शूरवीर युद्धभूमिसे 

विचलित नहीं हुए और वीरगतिको प्राप्त हो 
सूर्यमण्डलका भेदन करके विष्णुधाममें चले गये। 
नरेश्वर ! कितने ही वीर उस महायुद्धको देखकर 
रणभूमिसे भागते हुए मारे गये। वे यमलोकके तप्त- 
बालुकावाले मार्गसे नरकमें गये। इस प्रकार समस्त 
यदुकुलशिरोमणि वीरोंने महान्‌ दैत्यवीरोंका संहार कर 
डाला । इसी तरह उस महायुद्धमें दानवोंने भी नाना 
प्रकारके शखोंद्राय यादव-सैनिकोंको भी कालके 
गालमें भेज दिया ॥ ३३--३५॥ 

राजन्‌! करोड़ोंकी संख्यामें युद्धके लिये आये हुए 
समस्त दैत्य उस समरङ्गणमें मृत्युके ग्रास बन गये तथा 
सहस्रों यादव भी रणभूमिमें मारे गये । जब वहाँ बाण- 
वर्षासे अन्धकार छा गया, तब घनुर्धरोंमे श्रेष्ठ अनिरुद्ध 
ऊर्ध्वकेशके साथ उसी प्रकार युद्ध करने लगे, जैसे 
वुत्रासुरके साथ इन्द्रने किया था । नुपेश्वर ! नदके साथ 
गद, सिंहके साथ वृक और कुझाम्बके साथ साम्ब उस 
समराङ्गणमें लोहा लेने लगे । इस प्रकार उनमें परस्पर 
बड़ा भारी तुमुल युद्ध छिड़ गया ॥ ३६--३८३॥ 

महाराज ! उस समय बारंबार धनुष टंकराते हुए 
ऊर्ध्वकेशने युद्धस्थलमें प्रद्युन्नकुमारको दस नाराच 
मारे। परंतु श्रेष्ठ धनुर्धर रुक्मवतीनन्दन भगवान्‌ 
अनिरुद्धने उन सबको काट गिराया । तब ऊर्ध्वकेशने 
पुनः उनके कवचपर दस बाण मारे। वे सभी सोनेके 
पंखोसे विभूषित थे और अनिरुद्धका कवच काटकर 


उनके झारीरमें घुस गये थे। फिर उसने चार बाणोंसे 


उनके चार घोड़ोंको मार गिराया। बीस बाणोंद्वारा 
प्रत्यञ्चासहित उनके धनुषको खण्डित कर दिया। 
राजेन्द्र! बल्चलके उस बलवान्‌ सेवकने जब 
अनिरुद्धके रथको बेकार कर दिया, तब वे उस रथको 
छोड़कर दूसरे रथपर आरूढ़ हो गये । नुपश्रेष्ठ ! वह 
रथ इन्द्रका दिया हुआ था । उसपर चढ़कर महान्‌ वीर 
अनिरुद्धने 'प्रतिशाङ्ग' नामक धनुष हाथमें लिया । 


* गोलोकधामाधिपति परेश परात्परं त्वां झारणं व्रजाम्यहम्‌ * 


[अश्चमेखखण्ड 


श्रीकृष्णके दिये हुए उस कोदण्डपर एक बाण रखकर 
रोषसे भरे हुए प्रद्युम्रकुमारने हाथकी फुर्ती दिखाकर 
ऊर्ध्वकेशके रथपर चलाया । उस सायकने ऊर्ध्वकेश- 
के रथको ऊपर ले जाकर दो घडीतक घुमाया | फिर 
जैसे कोई बालक शीशेका बर्तन-पटक देता है, उसी 


प्रकार उसे आकाइासे पृथ्वीपर गिरा दिया । ऊर्ध्वकेश- 
का रथ अङ्गारकी तरह बिखर गया नुपश्रेष्ठ ! 
सारथिसहित उसके घोड़े भी उसके सामने ही पञ्चत्वको 
प्राप्त हो गये। ऊर्ध्वकेश आकाशसे गिरनेके कारण 
समराङ्गणें मूर्च्छित हो गया ॥ ३९--४७॥ 


इस प्रकार श्रोगर्मसेहिताके अन्तर्गत अश्वमेघखण्डमें (यादवों तथा असुरॅके संग्रामका वर्णन' 
नामक उन्तीसक अध्याय पूरा हुआ ॥ २९ 0 

तीसवाँ अध्याय 
ऊर्ध्वकेश और अनिरुद्धका तथा नद और गदका घोर युद्ध; ऊर्ध्वकेश और नदका वध 


श्रीगर्गजी कहते हैं--महाराज ! तब ऊर्ध्वकेश 
मूर्छासे उठकर, दूसरे रथपर आरूढ़ हो ज्यों-ही 
अनिरुद्धके सामने संग्रामके लिये आया, त्यों-ही 
उन्होंने अपने तीखे नाराचोंसे उसके रथके टुकड़े-टुकड़े 
कर डाले । नरेश्वर ! रथको टूटा देख उसने पुनः दूसरे 
रथका आश्रय लिया। परंतु प्रद्युम्नकुमारने रणभूमिमें 
तत्काल ही बाण मारकर उसके उस रथको भी खण्डित 
कर दिया । इस प्रकार समराङ्गणमेँ ऊर्ध्वकेशके नौ रथ 
अनिरुद्धके द्वारा तोड़े गये ॥ १---३ ॥ 
तब उस दैत्यने कुपित होकर रणक्षेत्रमें अनिरुद्धपर 
तीव्रगतिसे शक्तिका प्रहार किया । उस शक्तिको अपने 
ऊपर आती देख वीर अनिरुद्धने अनेक नाराचोंसे 
उसके दस टुकड़े कर डाले | तब युद्धस्थलमें सुवर्ण- 
मय रथपर आरूढ़ हो ऊर्ध्वकेश अनिरुद्धका सामना 
करनेके लिये बड़े वेगसे आया । आते ही हर्षोत्साहसे 
भरकर उसने अनिरुद्धको पाँच बाणोंसे घायल कर 
दिया ! उन बाणोंके आधातसे अनिरुद्धको बड़ी वेदना 
हुई | तब कुपित हुए अनिरुद्धने धनुष उठाकर सहसा 
हाथकी फुर्ती दिखाते हुए ऊर्ध्वकेशकी छातीमें विचित्र 
पाँखवाले दस बाण मारे | उन अत्यन्त दारुण बाणोने 
उसका रक्त पी लिया और पीकर उसी प्रकार पृथ्वीपर 
गिर पड़े, जैसे झूठी गवाही देनेवालोंके पूर्वज नरकमें 
गिरते हैं ॥ ४--८ ॥ 
तदनन्तर पुनः कुपित हुए ऊर्ध्वकेशने 'खड़ा रह, 
खड़ा रह'--ऐसा कहते हुए दस बाणोंद्वारा अनिरुद्धके 


मस्तकपर प्रहार किया। राजेन्द्र ! वे दसों बाण 
अनिरुद्धकी पगड़ीमें गड़ .गये ओर वृक्षकी दस 
शाखाओकि समान शोभा पाने लगे। नृपश्रेष्ठ ! जैसे 
फूलोंद्वारा प्रहार करनेपर हाथीको कोई पीड़ा नहीं होती, 
उसी प्रकार युद्धस्थलमें उन बाणोंके आघातसे 
रुक्मवतीकुमार अनिरुद्धको व्यथा नहीं हुई । माधव 
अनिरुद्धने अत्यन्त रोषसे भरकर विचित्र पाँखवाले 
तथा सुवर्णमय पेखवाले सौ बाण अपने धनुषपर 
रखकर प्रत्यञ्चा खींचकर छोड़े। राजन्‌! वे बाण 
ऊर्ध्वकेशके सारे अङ्गोंका भेदन करके रक्तरञ्जित हो 
शीघ्र ही नीचे गिर गये; ठीक उसी तरह, जैसे श्रीकृष्ण- 
भक्तिसे विमुख मनुष्य अधोगतिको प्राप्त होते हैं । उन 
'बाणसमूहोंसे आहत होनेपर युद्धस्थलमें ऊर्ध्वकेशके 
प्राणपखेरू उड़ गये । नृपश्रेष्ठ ! उस समय दैत्यसेनामें 
हाहाकार मच गया । यादवोंकी सेनामें जय हो, जय 
हो' की ध्वनि गूँज उठी और देवतालोग अनिरुद्धके 
ऊपर फूलोंकी वर्षा करने लगे । यादवराज ! ऊर्ध्वकेरा 


उस युद्धस्थलसे दिव्य देह धारण करके विमानपर ' 


आरूढ़ हो पुण्यात्माओंके निवासस्थान सर्गलोकमें 
चला गया ॥ ९---१६ ॥ 

भाईको मारा गया. देख नद झोकसे भर गया। 
हाथीपर बैठे हुए उस दैत्यने गजराजपर विराजमान 
गदको लक्ष्य करके अनेक बाण छोड़े । उन बाणोंको 
अपने ऊपर आया देख महान्‌ धनुर्धर गदने अनिरुद्धके 
देखते-देखते एक ही बाणसे उन सबको काट दिया । 


` भाईके शोकमें डूबे हुए नदने अत्यन्त कुपित होकर 
संग्राममें अपने बाणोंके प्रहारसे रोहिणीनन्दन गदको 
गजहीन कर दिया--उनके हाथीको मार गिराया। 
सैकड़ों बाणोंक आघातसे उस हाथीके अङ्ग-अङ्ग 
विदीर्ण हो गये थे, इसलिये वह पञ्चत्वको प्राप्त हो गया 
और गद उसके साथ ही भूमिपर गिर पड़े। वह 
अद्भुत-सी घटना घटित हुई। तब गद क्रोधसे जल 
उठे और रणभूमिमें गदा लेकर शत्रुको मारनेके लिये 
उसी तरह आगे बढ़े,जैसे बनमें एक सिंह दूसरे सिंहपर 
आक्रमण करता है ॥ १७--२१॥ 

राजन्‌ ! आते ही नदके हाथीने गदको अपनी 
सूँड़में लपेटकर आकाशमें सौ योजन ऊपर फेंक 
दिया। आकाशसे गिरनेपर गदने उठकर हाथीके 
शुण्डदण्डको पकड लिया ओर उसे घुमाकर पृथ्वीपर 
दे मारा। उस हाथीकी युद्धस्थलमें तत्काल मृत्यु हो 
गयी । यह देखकर महान्‌ असुर नदको आश्चर्य हुआ । 
उसने गदकी प्रशंसा करके एक भारी गदा हाथमें ली 
और शीघ्र ही गदाधारी वीर गदको युद्धके लिये 
ललकारा । प्रजानाथ ! इसी प्रकार गदने भी दैत्य 
नदका अपने साथ संग्रामके लिये आह्वान किया । 
नदने गदको उत्तर दिया--“यादव ! तू मनुष्य है । 
अतः तेरे साथ युद्ध करनेमें मुझे लज्जाका अनुभव हो 
रहा है। भला तू कैसे मेरे साथ युद्ध करेगा ? पहले 
तू मुझपर प्रहार कर । पीछे मेरे प्रहारसे तू जीवित नहीं 
रह सकेगा' ॥ २२--२६३ ॥ 

यह सुनकर गदने उससे उसी प्रकार बात की, जैसे 
देवराज इन्द्रने वृत्रासुरसे वार्तालाप किया था ॥ २७॥ 

गद बोले--दैत्य ! जो मुँहसे बड़ी-बड़ी बातें 
बनाते हैं, वे कुछ कर नहीं पाते। जो शूरवीर हैं, वे 
रणभूमिमें डींग नहीं हाँकते हैं; अपना पराक्रम 
दिखाते हैं ॥ २८ ॥ 

राजेन्द्र ! यह सुनकर नद कुपित हो उठा । उसने 
गर्जना करते हुए अपनी भारी और विशाल गदा गदकी 
छातीपर दे मारी । गदाकी चोट खाकर भी वीरवर गद 
युद्धभूमिमे उसी प्रकार विचलित नहीं हुए, जैसे 
मदोन्मत्त हाथी किसी बालकद्वारा फूलसे मारे जानेपर 
उसकी कोई परवाह नहीं करता। दानव लज्जित हो 

गया था! उसकी ओर देखकर वीरशिरोमणि गदने 
कहा--'परंतप ! यदि तुम वीर हो तो मेरा भी एक 
प्रहार सहन कर लो' ॥ २९---३१ ॥ 

--ऐसा कहकर गदने गदासे उसके ललाटपर 
भारी चोट पहुँचायी । धर्मज्ञ नदने भी कुपित होकर 
गदके कंधेपर गदा मारी । वे दोनों वीर गदायुद्धमें 
कुशल थे और इस प्रकार भारी आघात करते हुए 
एक-दूसरेको मार डालनेकी इच्छासे गदायुद्धमें लगे 
रहे । दोनों परस्परके आघातसे खिन्न हो क्रोधसे भरकर 
विजयके प्रयत्नमें तत्पर रहे | परंतु वहाँ उनमेंसे कोई 
भी न तो हारता था और न उत्साहहीन ही होता था। 
भालपर, कंधेपर, मस्तकपर, वक्षःस्थलमें तथा सम्पूर्ण 
अङ्गोंमें आघात लगनेसे वे लहूलुहान हो रक्तसे भीग 
गये थे और दो खिले हुए पलाश वुक्षोके समान 
दिखायी पड़ते थे! समराङ्गणमें गदाओंद्वारा उन 
दोनोंका महान्‌ युद्ध चल रहा था । उनकी दोनों गदाएँ 
आगकी चिनगारियाँ छोड़ती हुई परस्पर चूर-चूर हो 
गयीं । तब उन दोनों--गद यादव और नद दैत्यमें घोर 
बाहुयुद्ध होने लगा । उस समय रोषसे भरे हुए बलराम- 
के छोटे भाई गदने नदको अपनी बाँहोंसे पकड़कर 
उसी तरह पृथ्वीपर दे मारा, जैसे सिंहराज किसी भैसे- 
को पटक देता है। तब दैत्यने गदकी छातीमें मुक्केसे 
प्रहार किया । लगे हाथ गदने भी उसके मस्तकपर एक 
बँधा हुआ मुक्का जड़ दिया । मुक्कों, घुटनों, पैरों, तमाचों 
और भुजाओंसे वे दोनों एक-दूसरेपर प्रहार कर रहे थे 
और दोनों ही रोषसे अपने अधरपल्लव दबाये हुए थे । 
तब समरभूमिमें दैत्यने कुपित हो बलपूर्वक गदका 
एक पैर पकड़ लिया और घुमाकर उन्हें धरतीपर दे 
मारा। उसी समय रोषसे जळते हुए गदने भी उठकर 
इन्नुका एक पैर पकड़कर उसे घुमाते हुए हाथीके 
पृष्ठभागपर पटक दिया ॥ ३२-४१३ ॥ 

राजन्‌! दैत्यने फिर उठकर रोहिणीकुमारको जा 
पकड़ा और बलपूर्वक आकारमें उन्हें सौ योजन ऊपर 
फेंक दिया । वहाँसे गिरनेपर भी वजके समान अङ्गवाले 
गदको कोई चोट नहीं पहुँची; किचिन्मात्र मनमें 
व्याकुलता हुई। फिर उन्होंने उस दैत्यको भी एक 
सहस्र योजन ऊपर उछाल दिया। उतनी ऊँचाईसे 

* गोलोकथामाधिपति परेशं परात्परं त्वां शरणं ग्रजाम्यहम्‌ * 


[अश्चमेधखण्ड 


गिरनेपर भी वह दैत्य फिर उठकर युद्ध करने लगा । 
गद नदको और नद गदको पारस्परिक आघातोंद्वारा 
चोट पहुँचाते रहे । नुपेश्वर ! भयंकर घूँसोंकी मारसे उन 
दोनोमे महान्‌ युद्ध छिड़ा हुआ था। दोनोंमें 
लाठा-लाठी, मुक्का-मुक्की, केशा-केशि (झोंटा-झोंटी) 
नखा-नखि (बकोटा-बकोटी) ओर दाँता-दाँती होने 
लगी । इस अकार घोर युद्ध छिड़ा हुआ था । इस तरह 
जूझते हुए वे दोनों योद्धा बारंबार मारा-मारी कर रहे 
थे। एक-दूसरेके वधकी इच्छासे दोनों आपसमें इस 
प्रकार गुँथ गये कि पैरपर पैर, छातीपर छाती, हाथ पर 
हाथ और मुँहपर मुँह सट गया था। बलपूर्वक 
आक्रमणके शिकार होकर वे दोनों गिरे और मूर्च्छित 


हो गये। नरेश्वर ! उन दोनोंका ऐसा युद्ध देखकर 
दानव और यादव बोलने लगे--'गद धन्य है, नद 
धन्य है ॥ ४२--४९ ॥ 

गदको गिरा देख अनिरुद्ध शोकमें डूब गये। 
उन्होंने जल छिड़कर और व्यजन डुलाकर गदको 
होझामें लानेकी चेष्टा की। राजेन्द्र! चे तत्काल 
क्षणभरमें उठकर खड़े हो गये और बोल उठे 
कहाँ नद है, कहाँ नद है ! वह मेरे भयसे युद्ध 
छोड़कर भाग तो नहीं गया ?' लोगोंने देखा वह 
दानव वहाँ मूर्च्छित होकर प्राणशून्य हो गया 
था। फिर तो यादव और देवतालोग जय-जयकार 
करने लगे॥ ५०-५२ ॥ 


इस प्रकार श्रीगर्मसंहितके अन्तर्गत अश्वमेघखण्डमे 'ष्व-केश और नदका दघ' नामक सीसवाँ अध्याय पूर हुआ ५ ३०१ 

इकतीसवाँ अध्याय 
वृकद्वारा सिंहका और साम्बद्वारा कुशाम्बका वध 


श्रीगर्गजी कहते है--राजन्‌ ! अपनी सेनाकी 
पराजय होती देख गदहेपर चढ़ा हुआ 'सिंह' नामक 
दैत्य रोषसे आगनबूला हो उठा और रथपर बैठे हुए 
वुकपर बाणोंद्दारा प्रहार करने लगा । नरेश्वर ! उन 
'बाणोंको अपने ऊपर आया देख युद्धस्थलमें श्रीकुष्ण- 
नन्दन वुकने खेल-खेलमें ही बाण मारकर उन्हें काट 
गिराया । सिंहने फिर बाण मारे और श्रीकृष्णकुमारने 
फिर उन्हें काट डाला ॥ १-२३॥ 
राजन्‌ ! फिर तो रणक्षेत्रमें असुरराज सिंहके 
क्रोघकी सीमा न रही । उसने धनुषपर आठ बाण रखे । 
उनमेंसे चार बाणोंद्वार उस वीरने वृकके घोड़ोंको 
यमलोक पहुँचा दिया, एक बाणसे हँसते हुए उसने 
वेगपूर्वक उनके रथकी बहुत ही ऊँची और भयंकर 
ध्वजा काट डाली और एक बाणसे सारथिका सिर 
धड़से अलग करके पृथ्वीपर गिरा दिया। फिर एक 
बाणसे रोषपूर्वक रणभूमिमें उनके प्रत्यञ्चासहित 
धनुषको काट दिया और एक बाणसे उस वेगशाली 
दैत्यने वृककी छातीमें चोट पहुँचायी ॥ ३--६॥ 
उसके उस अद्भुत कर्मको देखकर सब वीरोंको 


बड़ा आश्चर्य हुआ। उसी समय वृकने सहसा उस 
दैत्यपर शक्तिसे आघात किया। वह शक्ति उसके 
शरीरको छेदकर और गदहेको भी विदीर्ण करके बाहर 
निकल गयी । राजन्‌ ! जैसे साँप बिलमें घुस जाता है, 
उसी प्रकार वह शक्ति सिंहको घायल करके धरतीमें 
समा गयी। गदहा तो वहीं मर गया और दैत्य भी 
तत्काल पृथ्वीपर गिर पड़ा। परंतु पुनः उठकर दैत्य 
सिंहके समान जोर-जोरसे गर्जना करने लगा । उसने 
वुकके ऊपर एक शिखारहित शूल लेकर चलाया। 
अपने ऊपर आते हुए उस शूलको वृकने समराङ्गणमें 
अपने हाथसे पकड़ लिया । राजन्‌ ! फिर उसी शूलसे 
अत्यन्त कुपित हुए कृष्णकुमारने झात्रुपर आघात 
किया । सिंहका शरीर विदीर्ण हो गया । वह हाय-हाय 
करता हुआ पृथ्वीपर गिरा और मर गया । उसी समय 
समरङ्गणमें दानवोंका महान्‌ हाहाकार प्रकट हुआ । 
देवताओंने फूलोंकी वर्षकी और श्रेष्ठ यादव-वीर 
जय-जयकार' करने लगे॥७--१२॥ 

तब क्रोधसे भरे हुए कुशाम्बने युद्धके मैदानमें 
रथपर आरूढ़ हो शीघ्र आकर साम्ब आदि समस्त 


यादवोंको अपने सायकों द्वारा बींधना आरम्भ किया । 
उसके बाणोंसे छिन्न-भिन्न होकर बहुत-से विशाल 
गजराज धराशायी हो गये, रथ उलट गये और युद्धमें 
बहुत-से घोड़ोंकी गर्दनें कट गयीं तथा बहुत-से पैदल 
योद्धा बिना सिर और भुजाओके हो गये । राजन्‌ ! इस 
प्रकार कुशाम्ब अनेक वीरोंको मारता-काटता हुआ 
युद्धभूमिमें विचरने लगा । उसका ऐसा पराक्रम देखकर 
युद्धकुशल जाम्बवतीनन्दन साम्बने युद्धके लिये 
कुशाम्बको ललकारा ॥ १३--१६॥ 

साम्ब बोले--वीर ! आओ और सहसा मेरे 
साथ युद्ध करो । दूसरे करोड़ों दीन मनुष्योंको डरानेसे 
क्या लाभ होगा ? ॥ १७॥ 

--ऐसा कहते हुए साम्बकी ओर देखकर बलवान्‌ 
कुशाम्ब हँसने लगा । उसने साम्बकी छातीमें आठ बाण 
मारे । श्रीहरिके पुत्र साम्ब उसकी इस धृष्टताको सहन न 
कर सके । उन्होंने अपने कोदण्डपर सात बाणोंका संधान 
करके उनके द्वारा उस शत्रुभूत दानवकी छातीमें गहरी 
चोट पहुँचायी । दोनों ही युद्धके लिये रोषावेशसे भरे थे 
ओर दोनों ही अपनी-अपनी जीत चाहते थे। 
संग्रामभूमिमें वे दोनों योद्धा स्कन्द तथा तारकासुरके 
समान शोभा पाते थे। युद्धस्थलमें साम्बने कुशाम्बपर 
और कुशाम्बने साम्बपर आपसमें सर्पसदुश बाणोंकी 
वर्षा आरम्भ की । कुशाम्बने अपने धनुषपर सो चमकीले 
बाणोंका संधान करके उनके द्वारा साम्बको रथहीन कर 
दिया और उनके धनुषको भी काट डाला | जब धनुष 
कट गया, रथ टूट गया तथा घोड़े और सारथि मारे गये, 
तब साम्ब दूसरे रथपर आरूढ़ हुए तथा कुपित हो धनुष 
हाथमें लेकर बोले॥ १८--२३ ॥ 

साम्बने कहा--दैत्य ! ऐसा विशाल पराक्रम 


प्रकट करके अब तुम कहाँ जाओगे ? क्षणभर संग्राम- 
भूमिमें ठहरकर मेरा उत्तम पराक्रम देख लो ॥ २४ ॥ 

` --ऐसा कहकर साम्बने अपने कोदण्डपर एक उग्र 
सायकका संधान किया और उसे दिव्य-मन्लसे 
अभिमन्लित करके कुशाम्बके रथपर छोड़ दिया। उस 
बाणसे आहत हो कुशाम्बका रथ घोड़े और सारथि- 
सहित अलातचक्रकी भाँति भूतलपर चक्कर काटने 
लगा । चक्कर काटते-काटते वह शीघ्र ही एक योजनतक 
चला गया। स्थसहित दैत्यको घूमते देख 
जाम्बवतीनन्दन साम्बके मुखपर हास्यकी छटा छा गयी 
और वे धनुषपर एक बाण रखकर बोले ॥ २५--२७॥ 

साम्बने कहा--असुरेधर ! तुम्हारे-जैसे महान्‌ 
वीर, जो देवेन्द्रके तुल्य पराक्रमी हैं, स्वर्गलोकमें 
रहनेके योग्य हँ । इस धरतीपर उनकी शोभा नहीं होती 
है। अतः मेरे इस दूसरे बाणसे रथसहित तुम सदेह 
स्वर्गमें चले जाओ। यह तुम्हारे ऊपर मेरी बड़ी 
कृपा होगी ॥ २८-२९ ॥ 

-“ऐसा कहकर साम्बने आकाशमेँ पहुँचानेवाला 
दिव्यास्त्र छोड़ा । नरेश्वर ! उस बाणसे रथसहित कुशाम्ब 
चक्कर काटता हुआ धरतीसे ऊपरको उठा और बहुत-से 
लोकोंको लाँघकर सूर्यमण्डलमें जा पहुंचा । वहाँ 
पहुँचकर घोडे और सारथिसहित उसका रथ सूर्यकी 
ज्वालामें जल गया तथा उस दैत्यका शरीर भी तत्काल 
दग्ध होकर पृथ्वीपर आसुरी पुरीमें बल्वलके समीप गिर 
पड़ा । उस पापी दानवके गिरने और मर जानेपर समस्त 
दैत्य भयभीत हो हाहाकार करने लगे | उस समय 
यादवोंकी सेनामें बार-बार दुन्दुभियाँ बजने लगी । 
देवता साम्बके रथपर सानन्द पुष्पवर्षा करने 
लगे ॥ ३०--३४ ॥ 


इस प्रकार श्रीगर्गसेहिताके अन्तर्गत अश्वमेघस्ण्डमे "सिंह और कुशाम्बका बध 
नामक इकतीसदाँ अध्याय पूर हुआ ५ २९ ७ 


0 


बत्तीसवाँ अध्याय 


मयको बल्वलका समझाना; बल्वलकी युद्धघोषणा; समस्त दैत्योंका युद्धके लिये 
निर्गमन; विलम्बके कारण सैन्यपालके पुत्रका वध तथा दुःखी सैन्यपालको मन्ति- 
पुत्रोंका विवेकपूर्वक धैर्य बैंधाना 


श्रीगर्गजी कहते हैं--राजन्‌! तदनन्तर सोनेके 
सिंहासनपर बैठे और शोकमें डूबे हुए दैत्य बल्वलसे 
मय उसी प्रकार बोला, जैसे कुम्भश्रुति अपने ज्येष्ठ 
बन्धुसे बात कर रहा हो ॥ १ ॥ 
नरेश्वर ! आज तुमने यादवोंका बल देख लिया । 
दैत्यसमूहासहित तुम्हारे चार मन्ली मारे गये। अब 
तुम्हारे नगरमें प्रमुख लोगोंमेंसे तुम बचे हो और 
मैं। दैत्यराज ! अब तुम्हारी जैसी इच्छा हो, वैसा 
करो ॥ २-३॥ 
बल्वल बोला---अब मैं यादवोंका शीघ्र विनाश 
करनेके लिये रणभूमिमें जाऊँगा । तुम मेरे महलमें 
छिपे रहो । हरि श्रीकृष्ण तो पहले 'नन्दका पुत्र' कहा 
जाता था। अब यह निर्ळज्ज वसुदेव उसे अपना पुत्र 
मानता है । वह गोपियोंके घरसे माखन, दूध, घी, दही 
और तक्र आदि चुराया करता था। रासमण्डलमें 
रसिया बनकर नाचता था। अब जरासंधके भयसे 
उसने समुद्रकी शरण ली है । जिसने अपने मामाको 
मारा है, वह क्या पुरुषार्थ करेगा ॥ ४--७॥ 
बल्वलकी यह बात सुनकर मयको बड़ा क्रोध 
हुआ | वह बोला ॥ ७३॥ 
मयने कहा--ओ निन्दक ! जिससे ब्रह्मा, शिव, 
माया (दुर्गा) और इन्द्र भी डरते हैं, ऐसे सबको भय 
देनेवाले नित्य निर्भय श्रीकृष्णकी तू निन्दा कर रहा है । 
जो मूर्ख अज्ञाननश और कुसङ्गके कारण श्रीकृष्णकी 
निन्दा करता है, वह तबतक कुम्भीपाकमें पड़ा रहता 
है, जबतक ब्रह्माजीकी आयु पूरी नहीं हो जाती * | 
जिन्होंने चण्डपाल और शिशुपालकी मण्डलीका 
खण्डन किया है, जो दानवोंके दलका दमन करने- 
चाळे हैं, उन परमात्मा मदनमोहन माधवका तू अपने 


कुलकी कुशलताके लिये भजन कर ॥ ८-११ ॥ 

मयका यह वचन सुनकर बल्चल परम ज्ञानको 
प्राप्त हो गया । राजेन्द्र ! उसने क्षणभर विचार करके 
हँसते हए-से कहा ॥ १२ ॥ 

बल्वल बोला--मैं जानता हूँ कि भगवान्‌ 
श्रीकृष्ण सम्पूर्ण विश्वके पालक हैं, बलरामजी साक्षात्‌ 
भगवान्‌ शेषनाग हैं, प्रद्युम्न कामदेवके अवतार हैं 
और यहाँ आये हुए अनिरुद्ध साक्षात्‌ ब्रह्माजी हैं। 
इन्हीके हाथसे हमारा वध होनेवाला है, यह सोचकर 
ही मैंने इस अश्वका अपहरण किया है । उनके बाणॉंसे 
मारा जाकर यदि मैं मृत्युको प्राप्त होऊँगा, तो शीघ्र 
ही सुखपूर्वक भगवान्‌ विष्णुके परमपदको चला 
जाऊँगा। पहले भी बहुत-से दानव तथा राक्षस 


वैरभावसे भगवानका भजन करके वैकुण्ठधाममें ` 


जा चुके हैं । अतः मैं भी उसी वैरभावका आश्रय ले 
रहा हूँ॥ १३--१५॥ 

--ऐसा कह कवच धारण करके दानवशिरोमणि 
बल्वलने तुरंत ही अपने सेनापतिको बुलाया और इस 
प्रकार कहा-- सिनापते ! तुम प्रयत्नपूर्वक ढिंढोरा 
पिटवाकर इस पुरीमें मेरा यह आदेश प्रसारित कर दो 
कि 'वीरोंमेंसे जो लोग भी बच गये हैं, वे अनिरुद्धके 
साथ युद्धके लिये चलें।' जो मेरी आज्ञा नहीं मानेंगे, 
वे बेटे अथवा भाई ही क्यों न हों, युद्ध किये बिना 
वधके योग्य समझे जायँगे” ॥ १६--१८॥ 

बल्वलका ऐसा आदेश सुनकर सेनापतिने गली- 
गली और घर-घरमें डका बजाकर बड़े वेगसे उसकी 
आज्ञा घोषित कर दी। ढिंढोरेके साथ की गयी इस 
घोषणाको सुनकर समस्त दैत्य भयसे आतुर हो गये 
और शीघ्र ही सब प्रकारके अख्र-शत्त्र लेकर वे 


+ कृष्ण निन्दति यो मूढो ह्यज्ञानाच कुसङ्गतः । कुम्भीपाके स पतति यावद्वै ब्रह्मणो वयः ॥ 


(३२० ३२। १०) 


अध्याय ३२] 

बल्वलके सभाभवनमें आ गये। तब सबसे पहले 
सैन्यपाल लाख दैत्योंसे घिरकर, कवच और धनुषसे 
सुसज्जित हो, रथके द्वारा नगरसे बाहर निकला । दुर्नेत्र, 
दुर्मुख, दुःस्वभाव और दुर्मद--ये मन्त्रियोंके चार पुत्र 
भी युद्धके लिये निकले ॥ १९--२२ ॥ 

बल्वलके साथ महामत्त गजराज, चपल अङ्गवाले 
तुरङ्ग तथा देवविमानोंके समान आकारवाले रथ थे। 
विद्याधरोंके समान पैदल योद्धा भी साथ चल रहे थे | 
इस चतुरक्षिणी सेनाके साथ तत्काल मयके दिये हुए 
एवं इच्छानुसार चलनेवाले यानपर बैठकर बल्वल 
स्वयं युद्धके लिये प्रस्थित हुआ। उसके साथ चार 
लाख बड़े-बड़े असुर थे । सैन्यपालका पुत्र भूखा था 
और घरपर भोजन कर रहा था, इसलिये युद्धके निमित्त 
शीघ्र नहीं निकल सका । सेनामें उसे नहीं आया देख 
बल्वलके सैनिकोनि डरते-डरते दैत्यराजसे उसके 
अनुपस्थित होनेकी बात बतायी। तब बल्वलके 
आदेशसे कई वीर गये और उसे रोषपूर्वक रस्सियोंसे 
` बाँधकर राजाके सामने ले आये। इस सफलतासे 
उनके मुख और नेत्र खिल उठे थे ॥ २३--२७ ॥ 

सैन्यपालके पुत्रको देखकर प्रचण्ड शासक 
बल्वलुने बहुत फटकारा और वेगपूर्वक उसके मुखपर 
' भुसुण्डी मार दी। सैन्यपालके पुत्रका वध हुआ 
देख सब दैत्य भयभीत हो उठे । सैन्यपाल संग्राममें 
अपने पुत्रको मार दिया गया सुनकर दुःखसे आतुर 
हो हाथोंसे माथा पीटता हुआ रथसे गिर पड़ा | वह 
पुत्रके दुःखसे दुःखी हो अत्यन्त विलाप करने लगा-- 
हा पुत्र! हा वीर! मुझ वृद्ध पिताको छोड़कर 
रणक्षेत्रमें शतप्नीके मार्गसे तुम स्वर्गको चले गये । मेरा 
दर्शनतक नहीं किया । बेटा ! तुम राजाके शासनसे 
युद्ध किये बिना ही कहाँ चले गये ?' इस तरह विलाप 
करता हुआ सैन्यपाल समराङ्गणमेँ रो रहा था। तब 
मन्लियोंके पुत्रोने शोकमम्म सैन्यपालके सामने 
आकर कहा ॥ २८--३२३॥ 

मन्त्रिपुन्न बोले--सेनापते ! तुम तो शूरवीर हो, 


* मयको बल्वलका समझाना; बेल्वलकी युद्धघोषणा * 

रणभूमिमें आकर रोदन न करो । शोक करनेपर भी जो 
मर गया, वह तुम्हारे पास लौटकर नहीं आयेगा । मृत्यु 
जीवधारियोंके पीछे जन्मकालसे ही लगी रहती है। 
वही इस समय प्राप्त हुई है। धीर पुरुष मृत्युके लिये 
शोक नहीं करते हैं। मूर्खलोग ही मृत पुरुषके लिये 
सदा शोकमें डूबे रहते हैं। कोई गर्भमें मर जाते हैं, 
किसीकी जन्म लेते ही मृत्यु हो जाती है, कोई बचपनमें 
और कोई जवानीमें ही काल-कवलित हो जाते हैं, 
कोई-कोई ही बुढ़ापेमें मरते हैं। कोई शख्बसे, कोई 
अख्से, कोई दुःखसे और कोई ऊँचे स्थानसे गिरनेके 
कारण मृत्युके वशीभूत होते हैं । दैववश कर्मके अधीन 
हुए सभी जीव एक दिन मृत्युको प्राप्त होंगे। कौन 
किसका पिता और पुत्र है? अथवा कौन किसकी 
माता या प्रियतमा पत्नी है। विधाता कर्मके अनुसार 
प्राणियोमे संयोग और वियोग कराया करता है। 
संयोगमें बड़ा आनन्द मिलता है और वियोगमें प्राण- 
संकटकी घड़ी आ जाती है । ऐसी अवस्था सदा मूर्खो- 
की ही हुआ करती है । आत्माराम पुरुष निश्चय ही हर्ष- 


' शोकके वशीभूत नहीं होते हैं । तुम दुःखी होकर जब 


अपने प्राणोंका त्याग कर रहे हो तो आत्मघाती बनोगे । 
इसका परिणाम यह होगा कि नरकमें पड़ोगे और फिर 
जन्म लोगे, इसमें संशय नहीं है । इसलिये इस महा- 
समरमें तुम श्रेष्ठ यादव-वीरोंके साथ युद्ध करो। 
क्षत्रियवृत्तिवाले लोगोंके लिये धर्मयुद्धसे बढ़कर परम 
कल्याणका साधन दूसरा कोई नहीं है । जो समराङ्गणमें 
धर्मयुद्ध करते हुए शत्रुके सामने वीरगतिको प्राप्त होते 
हैं, वे समस्त लोकोंको लाँधकर भगवान्‌ विष्णुके परम 
घाममें चले जाते हैं ॥ ३३--४१३॥ 

औगर्गजी कहते हैं-राजन्‌! उन दैत्योंके 
इस प्रकार समझानेपर सैन्यपालने सब शोक त्याग 
दिया तथा रोषसे भरकर वहाँ आये हुए समस्त वीरों- 
का निरीक्षण किया । संग्रामभूमिमें सबपर दृष्टिपात 
करके रोषसे जळते हुए सैन्यपालने शीघ्र ही यह 
बात कही ॥ ४२-४३ ॥ 


इस प्रकार श्रोगगसंहिताके अन्तर्गत अश्वमेघरूण्डमें 'सैन्यपालके पुत्रका बध 
नामक बत्तीसवाँ अध्याय पूरा हुआ ५ ३२ ॥ 


— Oi 


तैंतीसवाँ अध्याय 
श्रीकृष्णकी कृपासे दैत्यराजकुमार कुनन्दनके जीवनकी रक्षा 


सैन्यपालने कहा--यहाँ सभी रणदुर्मुद धनुर्धर 
वीर तो आ गये है, केवल राजाके पुत्र युवराज इस 
रणभूमिमें नहीं दिखायी देते हैं । वे मेरे बेटेको मरवाकर 
घरमें बैठे क्या कर रहे हैं ? क्या वे भुशुण्डीके मुँहमें 
पड़कर मेरे पुत्रके ही रास्तेपर नहीं जायँगे ? ॥ १-२ ॥ 
ऐसा कहकर रोषसे आँखें लाल किये सैन्यपाल बड़े 
हर्षके साथ राजकुमारको पकड़नेके लिये शीघ्र ही पुरीमें 
जा पहुँचा । उस राजकुमारने रातमें भोजनके बीचमें ही 
मदिरा पीकर शयन किया था; अतः मदमत्त होनेके 
कारण वह राजाकी आज्ञाको भूल गया था । ढिंढोरेपर 
की गयी घोषणा सुनकर उसकी पत्नी भयसे विह्ृल हो 
रो पड़ी और अपने पति राजकुमारको जगाने लगी-- 
“है बीर ! उठो | उठो ! उठो ! प्रातःकाल हो गया । 
नगाड़ेकी आवाजके साथ तुम्हारे पिताका यह शासन 
पुरीमें सुनायी देता है--'जो युद्धके लिये नहीं जायेंगे, 
वे पुत्र आदि ही क्यों न हों, वघके योग्य होंगे' । इसलिये 
शीघ्र जाओ और पिताका दर्शन करो” ॥ ३--७॥ 
अपनी प्यारी पल्लीके जगानेपर उसको कुछ होश 
हुआ। जब बल्वलकी सेना चली गयी, तब उसकी 
पत्नीने उसे पुनः जगाया । तब निद्रा त्यागकर राजकुमार 
उठा और तुरंत धनुष-बाण लेकर मन-ही-मन भगवान्‌ 
शिव तथा गणेशजीका स्मरण करता हुआ रथके द्वारा 
युद्धके लिये चला । राजकुमारको आया देख सैन्य- 
पालने रोषपूर्वक पूछा--“तुमने दैत्यराजके शासनका 
किस बलसे और क्यों उल्लङ्घन किया है ? वह मुझे 
बताओ । मेय बेटा भी तुम्हारे ही समान विलम्ब करके 
शीघ्र रणभूमिमें नहीं पहुँचा था, इसलिये बल्वलने उसे 
झातन्नीके मुँहपर खड़ा करके मार डाला; अतः पिताके 
पास चलो । तुम्हारे पिता बड़े सत्यवादी हैं । उन्होंने तुम्हें 
पकड़ लानेके लिये मुझे भेजा है; अतः वे शीघ्र ही तुम्हें 
मार डालेंगे! ॥ ८-१२ ॥ 
सैन्यपालकी तीखी बात सुनकर भयके कारण 
राजकुमारका मुँह सूख गया । वह दुःखी सुधन्वाकी 


भाँति पिताके पास गया। दैत्य-समुदायसे घिरे हुए 
उसके पिता अनिरुद्धको जीतनेके लिये उत्सुक हो 
रोषपूर्वक रथपर बैठे थे। उनके पास जाकर 
राजकुमारने पिताका दर्शन किया । पिताको देखकर 
उनके चरणोंमें मस्तक झुकाकर राजकुमार लज्जित तथा 
भयसे विह्वल हो गया । दानवेन्द्रके सामने वह पृथ्वीपर 
नीचे मुँह किये खड़ा था। बल्वल कुपित हो दाँतोंसे 
दाँत पीसता हुआ बोला--'अरे ! अपने विनाशके 
लिये तूने मेरी आज्ञाका उल्लङ्घन क्यों किया ? तेरे इस 
अपराधके कारण मैं तुझे दण्ड दूँगा । निश्चय ही तू 
डरकर रणक्षेत्रसे प्राण बचानेके लिये घरमें जा घुसा 
था । कुनन्दन ! तू पुत्र नहीं, कुपुत्र है, शत्रुके समान है 
और अत्यन्त मलिन है । मैं तुझे त्यागकर शतप्नीके 
मुखसे अभी मार डाळूंगा' ॥ १३--१७॥ 

अपने बेटेसे ऐसा कहकर वीर बल्वल दुःखसे 
आँसू बहाने लगा और मन-ही-मन खिन्न होकर 
बोला--'हाय ! मैंने ऐसी प्रतिज्ञा क्यों की ? अहो ! 
सैन्यपालके बेटेको मैंने बिना अपराधके ही मार डाला; 
उसी पापसे मेरा पुत्र भी मरेगा, इसमें संशय नहीं है । 
यदि अपने वीर पुत्रको मैं बलपूर्वक मृत्युके मुखसे छुड़ा 
लूँगा तो मेरे समस्त सैनिक मुझे गाली देंगे और मुझपर 
हँसेंगे ।' दैत्यराजको इस प्रकार शोकमग्न, दुःखी अपने 
पुत्रके लिये खिन्नचित्त देखकर रोष और अमर्षसे भरा 
हुआ सैन्यपाल हँसता हुआ बोला ॥ १८-२१ ॥ 

सैन्यपालने कहा--राजन्‌ ! पहले अपने इस 
पुत्र कुनन्दनको शीघ्र मार डालो । इसके बाद यादवोंका 
दानवोंके साथ संग्राम होगा । दैत्येन्द्र ! तुम सत्यवादी 
हो और यह कर्म अत्यन्त दारुण है। यदि दुःखके 
कारण तुम इसे नहीं करोगे तो तुम्हें नरकमें जाना 
पड़ेगा। भूपाल ! कोसलपति राजा दशरथने सत्यकी 
रक्षाके लिये श्रीराम-जैसे बेटेको त्याग दिया । सत्यके 
बन्धनमें बँधे हुए हरिशन्द्रने अपनी प्यारी पत्नीको, 
पुत्रको और अपने-आपको भी बेच दिया था । बलिने 


सत्यके कारण सारी पृथ्वी दे डाली । विरोचनने अपना 
जीवन दे दिया। राजा शिबिने अपकीर्तिका तथा 
दधीचिने अपने शरीरका त्याग कर दिया था । जैसे गुरु 
वसिष्ठने पृषध्रको तथा राजा रन्तिदेवने भोजनको त्याग 
दिया था, उसी प्रकार दैत्यराज ! तुम भी आज्ञा भङ्ग 
करनेवाले इस पुत्रका मोह छोड़कर इसे मार डालो । 
तुमने पहले जो यह प्रतिज्ञा की थी कि 'मैं अपनी 
आज्ञाका उल्लङ्खन करनेवाले बेटे और भाईको भी 
तत्काल मार डालँँगा, फिर दूसरेकी तो बात ही क्या 
है ?' उस देशमें निवास करना चाहिये, जहाँ राजा 
सत्यवादी हो। उस देशमें कदापि नहीं रहना चाहिये, 
जहाँका राजा मिथ्यावादी हो ॥ २२--२८ ॥ 

_ श्रीगर्गजी कहते हैँ--सैन्यपालकी बात सुनकर 
बल्वलने खिन्नचित्त हो अपने उस पुत्रका भी वध 
करनेके लिये उसीको आज्ञा दे दी । तदनन्तर बल्वल 
दुःखी हो यादवोंके सामने गया। इधर सैन्यपालने 
राजकुमारके आगे उसके पिताकी दी हुई आज्ञा सुना 
दी। यह सुनकर कुनन्दनने उसे शीघ्र ही इस प्रकार 
उत्तर दिया ॥ २९-३ ण्ड ॥ 

राजपुत्र बोला--सेनापते ! तुम पराधीन हो; 
इसलिये तुम्हें राजाकी आज्ञाका अवश्य पालन करना 
चाहिये । परशुरामजीने अपने पिताकी आज्ञासे माताका 
मस्तक काट लिया था। सैन्यपाल ! .मैं निश्चिन्त 
हूँ। मैंने धर्मकार्यका पालन कर लिया है। अब मुझे 
मृत्युसे कोई भय नहीं है। तुम मुझे शतप्नीमें झोंक 
दो ॥ ३१-३२३॥ 

--ऐसा कहकर राजकुमारने अपना किरीट, 
भुजबंद, मोतियोंका हार, सुवर्णमयी माला तथा 
कुण्डल और कड़े आदि सब आभूषण ब्राह्मणोंको दान 
कर दिये । उन ब्राह्मणोने बड़े दुःखसे उस राजकुमारको 
आशीर्वाद दिया ॥ ३३-३४ ॥ 

तदनन्तर स्नान करके, अपने शरीरमेँ तीर्थकी मिट्टी 


* कृष्णं मुकुन्दमरविन्ददलायताक्षे शद्वेन्दुकुन्ददशनं नरनाथवेषम्‌। 


* श्रीकृष्णकी कृपासे दैत्यराजकुमार कुनन्दनके जीवनकी रक्षा * ४७३ 


२०९०९०१००००००००००००००००२०००००००००००००००१०००००००९००००००००००००००००००००७००००७००७०००१९०००००९००००००००००००००००००००७ ७ ७७” २९९०१००५०७७९० ७००७००९९ ०९०००००० ० ० ० ०० ००९ ०0 e040 0000०००००००५ ००००१ ००००५५०००० 9 ४ ००० ००४0०००४४०0०0 ४०+ ४९०+ +© 


पोतकर, मुखमें तुलसीदल और कण्ठमें तुलसीकी 
माला पहनकर राजकुमार 'श्रीकृष्ण ! हे राम !'--इस 
प्रकार कहता हुआ भगवानका स्मरण करने लगा । 
राजेन्द्र ! सैन्यपालने बलपूर्वक उसकी दोनों भुजाएँ 
पकड़ लीं और रोषपूर्वक उसे शतप्नीके मुखमें डाल 
दिया । उसी समय हाहाकार मच गया । समस्त सैनिक 
फूट-फूटकर रोने लगे । बल्वल भी रो उठा और वहाँ 
खड़े हुए ब्राह्मण भी रोदन करने लगे । शतन्नीमेँ बारूद 
भरकर उसमें ताँबेके गोले डाळ दिये गये और वह 
अभियुक्त होकर तप गयी । उस दशामें उस भयंकर 


झातन्नीको देखकर राजकुमार कुनन्दन सर्वव्यापी . 


परमेश्वर श्रीकृष्णको याद करके आँसू बहाता हुआ यह 
निर्मल वचन बोला ॥ ३५-४० ॥ 

“जिनके नेत्र प्रफुल्लित कमलदलके समान 
विशाल हैं, दाँतोंकी पङ्क्ति शङ्ख और चन्द्रमाके समान 
उज्ज्वल है, जो नरेन्द्रके वेषमें रहते हैं तथा जिनके 
चरणारविन्दोंकी इन्द्रादि देववृन्द भी वन्दना करते हैं, 
उन श्रीकृष्ण मुकुन्द हरिका आज मैं प्राणान्तकालमें 
चिन्तन करता हूँ । हे श्रीकृष्ण ! हे गविन्द, ! हे हरे ! हे 
मुरारे ! हे द्वारकानाथ श्रीकृष्ण गोविन्द ! हे व्रजेश्वर 
श्रीकृष्ण गोविन्द्‌ ! तथा हे पृथ्वीपालक श्रीकृष्ण 
गोविन्द ! आप भयसे मेरी रक्षा कीजिये । गोविन्द ! 
आपके स्मरणसे हाथी ग्राहके संकटसे छूट गया था । 
स्वायम्भुव मनु, प्रह्लाद, अम्बरीष, धुव, आनर्तराज 
कक्षीवान्‌ भी भयसे मुक्त हुए थे। बहुला सिंहके 
चंगुलसे छूटी थी । रैबत और चन्द्रहासकी भी आपकी 
शरणमे जानेसे रक्षा हुई थी, इसी प्रकार मैं भी आपकी 
शरणमेँ आया हूँ।* अहो ! यदि युद्ध किये बिना 
पहले ही मेरी मृत्यु हो जाती है तो यह उचित नहीं है । 
अभी मैंने युद्धस्थलमें अपने बाणोंद्रार अनिरुद्धको 
संतुष्ट नहीं किया । यादवोंको संतोष नहीं दिलाया। 
श्रीकृष्णके पुत्रॉके दर्शन नहीं किये । शाङ्गधनुषसे 


इनद्रादिदेवगणवन्दितपादपद्मं भ्राणप्रयाणसमये च हरि स्मरामि॥ 


श्रीकृष्ण गोविन्द हरे मुररे श्रीकृष्ण गोविन्द कुशस्थलीश । श्रीकृष्ण गोविन्द ब्रजेश भूप श्रीकृष्ण गोविन्द भयात्‌ प्रपाहि॥ 
स्मरणात्तव गोविन्द म्रहान्मुक्तो मतङ्गजः । स्वायम्भुवश्च प्रह्मदो ह्मम्बरीषो ध्रुवस्तथा ॥ 


आनर्चश्चैव कक्षीवान्‌. मृगेद्राइहुला तथा । रैवतश्चनद्रहास्च तथाहं शरणे गतः॥ 


(अ० ३३ ।४१--४४) 

छूटे हुए बाणोंद्वारा अपने इस शरीरके टुकड़े-टुकड़े 
नहीं करवाये। ऐसी दझामें शुरवीर कुनन्दनकी यह 
चोरके समान गति हो गयी ! भगवन्‌ ! मैं आपका भक्त 
हुँ। मेरी दुर्गति-देखकर समस्त पापिष्ठ मुझपर हँसते हैं । 
जिसे भूमिपर देखकर यमराज भी पलायन कर जाते है, 
विन्न डालनेवाले विनायकगण मर जाते हैं, उस 
पूजनीय एवं > नका मुझ कुनन्दनको 
आतप्नी कैसे मार ' ॥४१--४८॥ 
श्रीगर्गजी कहते है--राजन्‌ ! वह शूरवीर 
कुनन्दन जब ऐसी बात कह रहा था, उसी समय 
सैन्यपालकी आज्ञासे किसीने शतप्नीको छोड़ा । 
छोड्नेके साथ ही हाहाकार मच गया । नरेश्वर ! उस 
समय श्रीकृष्णचन्द्रके स्मरणसे एक विचित्र बात हो 
गयी । शतप्नी शीतल हो चुकी थी और आगकी ज्वाला 
बुझ गयी थी । राजसिंह ! यह आश्चर्य देखकर वहाँ 
खड़े हुए राजा आदि सब लोग बड़े विस्मित हुए । तब 
सैन्यपाल बोला--“शतप्नीकी बारूद सूखी पड़ी है 
और उसमें गोले भी ज्यों-के-त्यों हैं, किंतु राजकुमार 
वहाँ नहीं है। इससे सिद्ध है कि वह रणक्षेत्रमें मारा 
नहीं गया है' ॥ ४९--५२॥ 
उसकी बात सुनकर वीरगण रुष्ट होकर बोले 
“यह परम बुद्धिमान्‌ पापशुन्य शुरवीर राजकुमार 


[अश्वमेधखण्ड 

भगवान्‌ श्रीकृष्णका भक्त है । इसलिये भगवानने ही 
उसे दुःखसे बचाया है । अब फिर तुम्हें इसका वध 
नहीं करना चाहिये ॥ ५३३॥ 

उन वीरोंकी बात सुनकर सैन्यपालको बड़ा रोष 
हुआ। उसने जब पुनः दृष्टिपात किया तो राजकुमार 
जञतन्नीके मुखमें बैठा दिखायी दिया । उसके अश्रुभरे 
नेत्र बंद थे और वह 'कृष्ण, कृष्ण” जप रहा था । उसे 
देखकर उस दुष्ट सैन्यपालने फिर उसे मारनेके लिये 
झातन्री दाग दी किंतु उस समय शतप्नी फट गयी और 
उससे वञ्रपातके समान शब्द हुआ । शतप्नीके गोलेसे 
सैन्यपालकी मृत्यु हो गयी और उसकी ज्वालासे उसका 
अनुसरण करनेवाले सैनिक जल गये । कोई 'हाय-हाय' 
करते हुए भागे, कोई धड़ाकेकी आवाजसे बहरे हो गये 
और कितने ही धुएँसे घबरा गये । नृपेश्वर ! उस समय 
सबने राजकुमारको निर्भय देखा । देखकर बल्वल आदि 
सभी वीर जय-जयकार करने लगे ॥ ५४-५९ ॥ 

दैत्य बोले--जिसकी रक्षा श्रीकृष्ण करते हैं, 
उसे कौन मनुष्य मार सकता है ? जो भक्तका वध 
करनेके लिये आता है, बह दैवयोगसे आप ही नष्ट हो 
जाता है । जिन्होंने भयसे इस राजकुमारकी रक्षा की है, 
उन भक्तवत्सल श्रीकृष्णको हम सब लोग नमस्कार 
करते हैं*॥ ६०-६१ ॥ 


इस प्रकार श्रीगर्गसहिताके अन्तर्गत अश्चमेघस्ण्डमे “राजकुमारके जीवनकी रक्षा नामक तैंतीसवाँ आध्याय पूरा हुआ ४ ३३ ॥ 


ना” 


चोंतीसवाँ अध्याय | 


दैत्यों और यादवोंका घोर युद्ध; बल्वल, कुनन्दन तथा अनिरुद्धके अद्भुत पराक्रम . 


. श्रीगर्गजी कहते हैं--राजन्‌ ! तत्पश्चात बल्वल- सुसज्जित हो नाना प्रकारके रूपोंमें बड़ें भयंकर दिखायी 
ने बड़ी प्रसन्नताके साथ पुत्रको रथपर चढ़ाया और देते थे। वे गजराजके समान हृष्ट-पृष्ट शरीरवाले और 
उसके साथ ही अपनी सेना लेकर बड़ी उतावलीके सिंहके समान पराक्रमी थे। वे पृथ्वीको कम्पित करते 
साथ वह युद्धके लिये चला । उसके समस्त सैनिक हुए वृष्णिवंशी यादवोकि सम्मुख गये । उन्‌ बहुत-से 
नाना प्रकारके झा्न लिये हुए थे । वे अनेक प्रकारके दैत्योंको आया हुआ देख अनिरुद्ध शङ्कित हो गये और 


वाहनोंपर बैठे थे तथा भाँति-भाँतिके कवचोंसे उन्होंने समस्त यादवोंकी रक्षाके लिये चक्रव्यूहकी 


+ ये च रक्षति श्रीकृष्णस्तं को भक्षति मानव: । भक्तं इन्तु चागतो यः स विनश्यति दैवत: ॥ 
तस्मात्‌ कृष्णसमो नास्ति येनायं रक्षितो भयात्‌। सर्वे वयं नमस्यामस्त कृष्णे भक्तवत्सलम्‌ ॥ 
(२० ३३।६०-६१) 


अध्याय ३४] * दैत्यों और यादवोंका घोर युद्ध; बल्वल, कुनन्दन तथा अनिरुद्धके अद्भुत पराक्रम * 

रचना की । चारों ओरसे शूरवीर यादव सब प्रकारके 
अख्न-दास्र लिये हाथी, घोड़े और रथोंद्वारा खड़े होकर 
बड़ी शोभा पाने लगे। राजन्‌! उनके मध्यभागमें 
इन्द्रनील आदि राजा खड़े हुए। उनके बीचमें अक्रूर 
* और कृतवर्मा आदि अच्छे वीर स्थित हुए । राजेन्द्र ! 
उनके बीचमें गद आदि श्रीकृष्णके भाई विराजित हुए । 
उनके मध्यभागमें साम्ब और दीप्तिमान्‌ आदि महान्‌ 
वीर खड़े हुए॥ १-७॥ 

पृथ्वीनाथ ! इस प्रकार चक्रव्यूह बनाकर उसके 
बीचोबीच प्रद्युन्नकुमार अनिरुद्ध कवच धारण करके 
खड़े हुए। नरेश्वर ! वहाँ सागरके तटपर यादवोंके 
साथ दानवोंका बड़ा घोर युद्ध हुआ, मानो अनेक 
समुद्रोंक साथ बहुत-से दूसरे समुद्र जूझ रहे हाँ । उस 
संग्रामस्थलमें रथी रथियोंके साथ, हाथी-सवार 
हाथी-सवारोके साथ, अश्वारोही अश्वारोहियोंके साथ 
और पैदल-वीर पैदल-वीरोंके साथ परस्पर युद्ध करने 
लगे । राजन्‌! तीखे बाणो, ढाल-तलवारों, गदाओं, 
ऋष्टियों, पाशों, फरसों, शतप्नियों और भुशुण्डियोंद्वारा 
यादव-वीर बल्वलके सैनिकोंका वध करने लगे! 
उनकी मार खाकर भयभीत हो वे सब-के-सन अपना- 
अपना रणस्थल छोड़कर भाग चले । सैनिकोंके पैरोंसे 
उड़ी हुई बहुत-सी घूलरारिने आकाश और सूर्यको ढक 
दिया । सब ओर अन्धकार फैल गया और उस अँधेरेमें 
समस्त महादैत्य युद्धसे पीठ दिखाकर पलायन करने 
लगे । यादवोंके सायकोंसे घायल होकर उन असुरोंमेंसे 
कितने ही कुएँमै गिर गये, कई औथे मुँह होकर गङ्डेमे 
गिर पड़े और कितने ही पोखरे तथा बावलीमें डूब गये । 
अपनी सेनामें भगदड़ मची देख बल्वल रोषसे भर गया 
और चारों मन्लिकुमारों तथा अपने पुत्रके साथ यादवोंका 
सामना करनेके लिये आया । उस महासमरमें बल्वलके 
साथ अनिरुद्ध, दु्नेत्रके साथ बृहदबाहु, दुर्मुखके साथ 
बलवान्‌ अरुण, दुःखभावके साथ न्यग्रोध, दुर्मदके 
साथ कवि तथा कुनन्दनके साथ श्रीकृष्णपुत्र सुनन्दन 
युद्ध करने लगे ॥ ८--१७॥ 

राजेन्द्र ! इस प्रकार वहाँ देवताओंको भी विस्मयमें 
डाल देनेवाला संग्राम छिड़ गया । कार्तिक मासके 

सम्पूर्ण दिन वहाँ युद्धमे ही व्यतीत हो गये । राजन्‌ ! 


बारंबार अपना धनुष टंकराते हुए बल्वलने कुपित हो 
रणभूमिमें इन्द्रनीलको तीन और हेमाङ्गदको छः बाण 
मारे । अनुशाल्वको दस, अक्रूरको दस, गदको बारह, 
युयुधानको पाँच, कृतवर्माको पाँच, उद्धवको दस और 
प्रद्युम्नको सौ बाणोंद्वारा समराङ्गणमेँ उस असुरने घायल 
कर दिया । उसके बाणोंके आघातसे रथोंसहित वे सभी 
वीर दो घड़ीतक चक्कर काटते रहे । रणभूमिमें उनके 
घोड़े मर गये तथा रथ चूर-चूर हो गये । मानद नरेश ! 
उसके हाथकी फुर्ती देखकर अनिरुद्ध आदि समस्त 
यादव चकित हो गये । फिर वे सब-के-सब दूसरे 
रथोंपर आरूढ़ हुए॥ १८--२३॥ न 

राजन्‌! उधर बल्वल भी दूसरे-दूसरे वीरोंको 
देखनेके लिये चला । तब क्रोधसे लाल आँखेँ किये 
अनिरुद्धने कहा--'ओ दैत्य ! मेरे सामने खड़ा रह, 
खड़ा रह । पराक्रम दिखाकर तू कहाँ जायगा ? मेरे तीखे 
बाणोंको भी देख ले।' अनिरुद्धकी यह बात सुनकर 
दैत्य युवराज कुनन्दन बल्वलके देखते-देखते शीघ्र ही 
बोल उठा ॥ २४--२६॥ 

राजपुत्रने कहा--प्रद्युश्ननन्दन ! रणभूमिमें 
दैत्यराजको देखनेकी योग्यता तुममें नहीं है । इसलिये 
पहले इस युद्धस्थलमें तुम मेरा बल देख लो ॥ २७ ॥ 

अनिरुद्ध बोले--दैत्यकुमार ! तू अभी बालक 
है । युद्ध करनेकी योग्यता नहीं रखता है । अतः अपने 
घर जाकर कृत्रिम खिलौनोंसे खेल ॥ २८ ॥ 

राजकुमारने कहा--आज तुम यहाँ बड़े-बड़े 
वीरोंके साथ मुझ बालकका खेल देखो। यदि घर 
जाकर खेलूँगा तो वहाँ कोई नहीं देखेगा ॥ २९ ॥ 

---ऐसा कहकर कुनन्दनने अपने प्रचण्ड कोदण्ड- 
पर सौ सायक रखे ओर उनके द्वारा अपना बल दिखाते 
हुए उसने रथपर बैठे हुए अनिरुद्धको घायल कर दिया । 
उन बाणोंके आघातसे सारथि, घोड़े तथा रथके साथ वे 
स्वयं भी आकाशमार्गसे चक्कर काटते हुए कपिलाश्रममें 
जा गिरे। अनिरुद्धके चले जानेपर तत्काल हाहाकार 
मच गया॥ ३०-३१३॥ 

तब रणस्थलमें कुपित हुए साम्ब आदि यादव उस 
दैत्यकुमारको मारनेके लिये आये। उन बहुसंख्यक 
योद्धाओंको आया देख युवराजको बड़ा हर्ष हुआ । 

उस बलवान्‌ वीरने युद्धस्थलमें साम्बको दस, मधुको 
पाँच, बृहद्बाहुको तीन, चित्रभानुको पाँच, वृकको 
दस, अरुणको सात, संग्रामजितको पाँच, सुमित्रको 
तीन, दीप्तिमानको तीन, भानुको पाँच, वेदबाहुको पाँच, 
पुष्करको सात, श्रुतदेवको आठ, सामने खड़े हुए 
सुनन्दनको बीस, विरूपको दस, चित्रबाहुको नौ, 
न्यग्रोधको दस तथा कविको नौ तीखे बाणोंद्वारा घायल 
कर दिया । साथ ही उस मानी कुनन्दनने बड़ी प्रसन्नता- 
के साथ विजयसूचक ₹ाह्कध्वनि की | उसके बाणॉंसे 
रथ और घोड़ोंसहित चक्कर काटते हुए कोई एक 
योजनपर गिरे, कोई पाँच कोसपर और कोई दो 
योजनपर ॥ ३२-३९ ॥ 
नृपश्रेष्ठ ! उस समय यादव-सेनामें हाहाकार होने 
लगा । सब यादव बलराम और श्रीकृष्णका नाम ले- 
लेकर रोने लगे । उस समय गद आदि सब योद्धा तथा 
इन्द्रनील आदि राजा क्रोधसे भरे हुए आये और तीखे 
बाणोंकी वर्षा करने लगे । उन सभी वीरोंको आया देख 
महाबली राजकुमारने सायकोंसे उन्हें बींध डाला । वे 
सन-के-सब रणभूमिमें मूर्च्छित हो गये। राजन्‌ ! 
तत्पश्चात्‌ बल्वलकुमारने अपने बाणसमृहोंद्रारा यादव- 
'बीरोंको मारना आरम्भ किया। उसके आधघातसे 
बहुसंख्यक योद्धा पञ्चत्वको प्राप्त हो गये। संग्राम- 
भूमिमें उसके बाणसमूहोंद्वारा रक्तकी नदी प्रकट हो 
गयी, जिसमें जीवित हाथी डूबकर मर जाते थे। उस 


[अश्वमेधखण्ड 

समय यादव-सेना तथा आकारमें 'हाय-हाय'की 
आवाज गैँजने लगी । इन्द्र और वरुण आदि देवता 
भी आश्चर्यचकित हो भयभीत: हो गये। अपनी 
विजय देखकर समस्त असुरोंके मुखपर प्रसन्नता 
छा गयी | ४०--४५ऊ ॥ 

श्रीगर्गजी र कपिलमुनिने देखा 
कि अनिरुद्ध मूर्च्छित पड़े हैं । इनका रथ नष्ट हो गया 
है तथा बाणोंसे इनका वक्षःस्थरू विदीर्ण हो गया है । 
तब उन कृपालु मुनिने अपने तपोबलसे हाथद्वारा स्पर्श 
करके अनिरुद्धको चैतन्ययुक्त कर दिया । तदनन्तर 
यदुकुलतिलक अनिरुद्धने उठकर उन सिद्ध महर्षिको 
नमस्कार किया और समस्त यादवोंको हर्षप्रदान करते 
हुए वे सेतुमार्गसे रणक्षेत्रमें आ'गये ॥ ४६-४८॥ 

राजन्‌! तत्पश्चात्‌ दूसरे रथपर आरूढ़ हो बलवान्‌ 
अनिरुद्धने 'प्रतिशाङ्ग' नामक धनुष उठाया और 
रोषपूर्वक दैत्य-राजकुमारके रथपर एक बाण. मारा । 
उस बाणने सारथि और घोड़ॉंसहित उसके रथको 
लेकर आकाइमें चार मुहूर्त (आठ घड़ी) तक चक्कर 
कटाया। उस समय समस्त दानवों और वृष्णिवंशी 
वीरेनि यह प्रत्यक्ष देखा कि रथसहित कुनन्दन 
आकाइमें चक्कर काट रहा है। उसके बाद साम्ब 
आदि वीर दूसरे रथोंपर आरूढ़ हो वेगपूर्वक आये । 
साथ ही अनुझाल्च आदि समस्त धनुर्धर भी तत्काल 
आ पहुँचे ॥ ४९-५२ ॥ 


इस प्रकार श्रीगर्गसंहितके अन्तर्गत अश्वमेघखण्डमे 'दैत्यो और यादवेकि युद्धका 
वर्णन' नामक चौंतीसवाँ अध्याय पूरा हुआ ॥ ३४ ५ 


पेंतीसवाँ अध्याय 
बल्वलके चारों मन्त्रिकुमारोंका वध; बल्वलद्वारा मायामय 
युद्ध तथा अनिरुद्धके द्वारा उसकी पराजय 


श्रीगर्गजी कहते हैं-महाराज ! तदनन्तर उस दुःस्वभावको मार डाला | हेमाङ्गदने युद्धस्थलमें 
संग्राममे अनुशाल्व दुर्मुखसे, इन्द्रनील दुरात्मा दुर्नेत्रसे, दुर्मदको तीन बाणोंसे पीट दिया । दुर्मदने भी रण क्षेत्रमें 
हेमाङ्गद दुर्मदसे और सारण दुःस्वभावसे युद्ध करने हेमाङ्गदको अपने. बाणोंसे घायल किया। फिर 
लगे । इस प्रकार रणक्षेत्रमें परस्पर द्वन्द्व युद्ध होने हेमाङ्गदने शक्तिद्वारा उस दैत्यका वध कर डाला । 
लगा । सारणने बड़े वेगसे अपनी गदाद्वारा दैत्य इन््रनीलने खेल-खेलमें ही दुर्नेत्रको अपने बाणोंसे 


दुर्मुखके रथको चौपट कर डाला । फिर दुर्मुखने भी 
दूसरे रथपर आरूढ हो बाणोंद्वारा अनुशाल्वको रथहीन 
कर दिया | तब अनुशाल्वने एक परिघ लेकर युद्ध- 
स्थलमें दुर्मुखको मार डाला। इस प्रकार दुर्नेत्र, 
दुःस्वभाव, दुर्मुख और दुर्मदके मारे जानेपर शेष दैत्य 
प्राण बचानेके लिये भाग चले ॥ १--६डे ॥ 

राजन्‌! इसी समय राजकुमार कुनन्दन आकारासे 
चक्कर काटता हुआ गिरा और मुँहसे रक्त वमन करता 
हुआ रणक्षेत्रमें मूर्च्छित हो गया । उसका रथ अङ्गारकी 
भाँति बिखर गया और घोड़े तत्काल मर गये । पुत्रको 
मूर्च्छित हुआ देख बल्वल कुपित हो उठा । उसने 
अनिरुद्धपर बडे वेगसे धनुषद्वारा दस बाण चलाये । 
उन. दसों बाणोंको आया देख रुक्मवतीकुमार 
अनिरुद्धने अपने तेज धारवाले सुवर्णभूषित सायकों- 
द्वारा काट डाला । तब रोषसे भरे हुए दैत्य बल्वलने 
पुनः धनुषपर बाणका संधान करके अनिरुद्धसे इसी 
प्रकार कहा, जैसे पहले युद्धमें प्रद्युम्रसे शकुनिने 
कहा था ॥७--११॥ | 

बल्चल बोला--“यदुकुलके प्रमुख वीर ! 
तुम युद्धके अभिमानी और धनुर्धर हो। आज इस 
बाणसे समरभूमिमें तुम्हें मार डाळँँगा। मैं झूठ नहीं 
बोलता | यदि जीवित रहनेकी इच्छा. हो तो अपने 
प्राणोंकी रक्षा करो ।' उसकी बात सुनकर अनिरुद्धने 
भी अपने कोदण्डपर एक बाण रखा और जैसे प्रद्युम्नने 
शकुनिको उत्तर दिया था, उसी प्रकार बल्वलसे हँसते 
हुए कहा ॥ १२-१३ ॥ 

अनिरुद्ध बोळे--कोन प्राणी किसके द्वारा मारा 
जाता है और कौन किससे रक्षित होता है ? सदा काल 
ही सबको मारता है और वही संकटसे सबकी रक्षा 
करता है । 'मैं करूँगा, मैं कर्ता हुँ, संहर्ता हूँ और पालक 
भी मैं ही हुँ'-- जो ऐसी बात कहता है, वह कालसे ही 
विनाशको प्राप्त होता है * । मैं तुमको नहीं जीत सकूँगा 

तुम भी मुझे नहीं जीत सकोगे। विश्वात्मा 


कालरूपी जगदीश्वर ही तुमको और मुझको जीतेंगे । 
दानव ! न जाने वे काळपुरुष किसको जय अथवा 
पराजय देते हैं । मैं तो अपनी विजयके लिये उन काल- 
देवताकी ही मनसे वन्दना करता हुँ। अतः तुम भी 
अपने मनसे कालको ही बलवानोंमे श्रेष्ठ समझो और 
मेरी बात मानकर अपने बड़े भारी आज्ञानको त्यागकर 
युद्ध करो ॥ १४-१८ ॥ 

अनिरुद्धकी यह बात सुनकर बल्वलको आश्चर्य 
हुआ। उनके वचनोंसे संतोष प्राप्त करके उसने 
प्रसन्नतापूर्वक उनसे कहा--ठीक उसी तरह, जैसे 
वृत्रासुरने देवराज इन्द्रसे वार्तालाप किया था ॥ १९ ॥ 

` बल्वल बोला--यदुकुलतिलक ! इस भूतल- 

पर 'कर्म' ही प्रधान है। कर्म ही गुण और ईश्वर है। 
कर्मसे ही लोगोंको ऊँची और नीची स्थिति प्राप्त होती 
है । जैसे बछड़ा हजारों गायोंके बीचमें अपनी माताको 
ढूँढ़ लेता है, उसी प्रकार जिसने शुभ या अशुभ कर्म 
किया है, उसका वह 'कर्म' विद्यमान रहकर फल- 
प्रदानके समय उसको खोज लेता है। अतः मैं अपने 
सुदृढ़ कर्मके द्वारा संग्रामभूमिमें तुमपर विजय 
पाऊँगा। मैंने तो प्रतिज्ञा कर ली। अब तुम तुरंत 
उसका प्रतीकार करो ॥ २०--२२॥ 

अनिरूद्धने कहा--दैत्य ! तुम 'कर्म'को प्रधान 
मानते हो, परंतु कालके बिना उसका कोई फल नहीं 
मिलता; जैसे भोजन बना रेनेपर भी कभी-कभी उसकी 
प्राप्तिमें विन्न पड़ जाता है । पाकके विभिन्न प्रकार हैं। 
उनकी सिद्धिके लिये जो पाकका निर्माण किया जाता है, 
वह बिना कर्ताके सम्भव नहीं होता । अतः नहुत-से 
विद्वान्‌ 'कर्म' और 'काल' की अपेक्षा 'कर्ता'को ही श्रेष्ठ 
बताते हैं । वह 'कर्ता' भगवान्‌ श्रीकृष्णचन्द्र ही हैं, जो 
गोलोकधामके स्वामी तथा परात्पर परमेश्वर हैं । उन्होंने 
ही ब्रह्मा, विष्णु तथा शिव आदि समस्त देवताओंकी 
सृष्टि की है† ॥ २३--२५॥ 

बल्वल बोला--श्रीकृष्णपोत्र ! तुम धन्य हो 
और अपने वचनोंद्वारा ऋषियोंका अनुकरण करते हो । 


* कः केन हन्यते जन्तुस्तथा कः केन रक्ष्यते । हनिष्यति सदा कालस्तथा रक्षति दुःश्ततः ॥ 


अहे करोमि कर्ताहं हर्ताहं पालकोऽप्यहम्‌। यो वदेच्चेदुश वाक्ये स विनश्यति कालतः ॥ 
† स कर्ता कृष्णचन्द्रस्तु गोलोकेशः परात्परः। येन वै निर्मिताः सर्वे ब्रह्मविष्णुञिवादयः ॥ 


(अ° ३५। १४-१५) 
(अ° ३५। २५) 


तुम तीनों गुणोंसे अतीत हो, तथापि प्राणियोंके लिये 
अपने स्वभावका परित्याग दुष्कर होता है । यादवश्रेष्ठ ! 
अब सावधान होकर अपने ऊपर प्राप्त होनेवाले मेरे 
इस प्राणसंहारी बाणको देखो और अपना मन युद्धमें 
ही लगाये रखो ॥ २६-२७ ॥ 
--ऐसा कहकर बल्वलने अपने बाणद्वारा 
मयासुरकी माया प्रकट की । उस समय घोर अन्धकार 
'छा गया। कोई भी दिखायी नहीं देता था । बहुत-से 
लोगोंको यह भी पता नहीं चलता था कि 'कौन अपना 
है और कौन पराया' । योद्धाओंके ऊपर ऊँचे पर्वतोंके 
समान शिलाएँ गिर रही थीं। बरसती हुई जलधाराओं- 
के कारण चारों ओरसे सब लोग व्याकुल हो गये थे । 
बिजलियाँ चमकती और बादल जोर-जोरसे गर्जना 
करते थे । वे बादल गरम-गरम रक्तकी और मलमिश्रित 
जलकी वर्षा करते थे । आकाशसे रुण्ड और मुण्ड गिर 
रहे थे। उस समय समस्त श्रेष्ठ यादव संग्राममें परस्पर 
व्याकुल और भयातुर हो वहाँसे पलायन करने लगे। 
तब अनिरुद्धने उस संग्रामभूमिमें भगवान्‌ श्रीकृष्णके 
युगल-चरणारविन्दोंका चिन्तन करके लीलापूर्वक 
मोहनाखद्वारा उस मायाको नष्ट कर दिया । उस समय 
सारी दिशाएँ प्रकाशित हो गयी । सूर्यमण्डलका घेरा 
समाप्त हो गया । बादल जैसे आये थे, वैसे ही विलीन 
हो गये और चपलाएँ शान्त हो गयीं ॥ २८--३४ ॥ 
राजन्‌ ! माया दूर हो जानेपर वह प्रचण्ड पराक्रमी 
मायावी दैत्य दानवोंके साथ सामने दिखायी दिया । 
उसने नाना प्रकारके अस्न-शसत्न ले रखे थे। 
बल्वलने कुपित होकर यादवोंके वधके लिये ब्रह्मास्न- 
का प्रयोग किया, परंतु अनिरुद्धने पुनः ब्रह्मास्त्र 
चलाकर उस ब्रह्माक्रको शान्त कर दिया इससे 
बल्वलका क्रोध उद्दीप्त हो उठा ! उसने युद्धमें विजय 
पानेके लिये अत्यन्त मोहमें डालनेवाली 'गान्धर्वी 
माया' प्रकट की । नुपश्रेष्ठ ! अब वहाँ गन्धर्वनगर 
दिखायी देने लगा । संग्रामका कोई चिह्न नहीं दीखता 
था । करोड़ों सुवर्णमय महल दृष्टिगोचर होने लगे । उस 
नगरमें बहुत-सी गन्धर्व-सुन्दरियाँ वीणा, ताल और 


+ गोलोकधामाधिपति परेशं परात्परं त्वां शरणं ब्रजाम्यहम्‌ * 


[अश्वमेघखण्ड 

मृदङ्गकी घ्वनिके साथ नृत्य करती हुई मधुर कण्ठसे 
गीत गाने लगी । कन्दुककी क्रीडाओं, हान-भाव और 
कटाक्षो तथा कटिं और वेणीके प्रदर्शनोद्वारा वे 
कमलनयनी सुन्दरियाँ सब लोगोंका मनोरञ्जन करने 
लगीं । उनका सौन्दर्य देखकर यादव-वीर कामवेदनासे 
विहृळ हो गये और अख-शस्रोंको भूमिपर डालकर 
आपसमें कहने लगे--'हम सब लोग कहाँ आ गये ? 
दैवयोगसे स्वर्गलोकमें तो नहीं पहुँच गये, जहाँ मनको 
मोह लेनेवाली अति सुन्दरी कलकण्ठी सुराङ्गनाएँ 
नृत्य करती हैं ? इनके लावण्य-जलधिमें मम्न होकर 
हम कामवेदनासे व्याकुल हो रहे हैं। हमारी विजय 


कैसे होगी ? यहाँ रणक्षेत्र तो दिखायी ही नहीं देता. 


हे' ॥ ३५-४३ ॥ 
जब सब लोग इस प्रकार बातें कर रहे थे, उसी 
समय क्रोधसे भरा हुआ बल्चल तलवार हाथमें लेकर 
समस्त यादवोंको शीघ्र मार डालनेके लिये आया। 
आकर उसने उस तलवारसे सहस्रो मोहित यादव- 
वीरोंको युद्धस्थलमें मार डाला और वे पृथ्वीपर गिर 
पड़े । यह देखकर अनिरुद्धने रोषपूर्वक उससे कहा-- 
“अरे ! क्या तुम संग्रामभूमिमें अधर्म-युद्ध करोगे, 
जिसकी सभी श्रेष्ठ पुरुषेनि निन्दा की है ? मोहितोंको 
मारनेसे तुम्हारी प्रशंसा नहीं होगी । यदि तुम्हारे शरीरमें 
शक्ति है तो आओ मेरे साथ युद्ध करो' ॥ ४४-४६३ ॥ 
अनिरुद्धकी यह बात सुनकर बलके घमंडसे भरा 
हुआ बल्वल पैदल ही ढाल और तलवार लिये गर्जना 
करता हुआ अनिरुद्धपर चढ़ आया। उसे आते देख 
प्रद्युज्नपुत्र अनिरुद्ध रोषपूर्वक रथसे कूद पड़े और जैसे 
देवराज इन्द्र अपने वज्रसे पर्वतको विदीर्ण करते हैं, 
उसी प्रकार उन्होने कालदण्डसे उस दैत्यपर प्रहार 


किया | उस आघातसे दैत्यकी छाती फट गयी और वह . 


पृथ्वीको कम्पित करता हुआ गिर पड़ा तथा चार 
दिनोंतक संग्रामभूमिमें मूर्च्छित पंडा रहा। उस समय 
उस दैत्यके गिरते ही सारी माया स्वतः शान्त हो गयी । 
युद्धस्थल दिखायी देने लगा और वहाँ खड़े हुए यादव 
आश्चर्यसे चकित हो गये ॥ ४७-५० ॥ 


इस प्रकार श्रीगर्गसँहिताके अन्तर्गत अश्वमेघखण्डमे 'अनिरुद्धकी विजय नामक पैंतीसवॉ अध्याय पूर हुआ ॥ ३५ ॥ 


छत्तीसवाँ अध्याय 
श्रीकृष्णपुत्र सुनन्दनद्वारा दैत्यपुत्र कुनन्दनका वध 


श्रीगर्गजी कहते हैं--राजन्‌! इसी समय 
कुनन्दन भी मूर्च्छा त्यागकर रथारूढ़ हो क्रोधपूर्वक 
धनुषसे बाणोंकी वर्षा करता हुआ युद्धस्थलमें आया । 
शत्रुवीरोंका नाश करनेवाले वीर अनिरुद्ध उसको आया 
देख रोषसे आगबबूला हो उठे तथा अपने सेवकोंसे 
उसकी बात पूछने लगे । सेवकोनि कहा---“महाराज ! 
यह बल्वलनन्दन कुनन्दन है और आपके साथ युद्ध 
करनेके लिये आया है।' यह सुनकर अनिरुद्ध 
बोले--'मैं कुनन्दनको मार डाळूंगा । उसी समय 
श्रीकृष्णपुत्र सुनन्दनने उनसे कहा ॥ १--४॥ | 

सुनन्दन बोले--राजन्‌ ! यह दैत्यपुत्र क्या है ? 
तथा इसकी यह थोड़ी-सी सेना क्या बिसात रखती 
है? प्रभो ! मैं आपके प्रतापसे इसको जीत ढूँगा। 
अतः मैं ही युद्धके लिये जाता हूँ। राजन्‌ ! मेरी प्रतिज्ञा 
सुनिये। यह आपके लिये आनन्ददायिनी होगी-- 
“यदि मैं अधिक संग्रामकुशल कुनन्दनको न जीत लूँ 
तो श्रीकृष्णके चरणारविन्दोके मकरन्दका आस्वादन 
करनेसे विरत रहनेवाले मनुष्योंको जो पाप लगता है, 
बही मुझे भी लगे । यदि मैं इस दानवको परास्त न कर 
दूँ तो भवबन्धन हर लेनेवाले गुरु और पिताकी सेवासे 
विमुख पुरुषको जो पाप लगता है, वही मुझे भी 
लगे' ॥ ५८ ॥ 

पृथ्वीनाथ ! सुनन्दनकी इस प्रतिज्ञाको सुनकर 
अनिरुद्ध मन-ही-मन बड़े प्रसन्न हुए और उन्होंने उस 
वीरको युद्धके लिये आदेश दे दिया। इस प्रकार 
अनिरुद्धकी आज्ञा पाकर श्रीकृष्णनन्दन सुनन्दन कवच 
धारण कर अकेले ही उस स्थानपर गये, जहाँ बल्वल- 
नन्दन कुनन्दन विद्यमान था। कुन्दन सुनन्दनको 
युद्धके लिये आया देख रोषपूर्वक उनकी अगवानीके 
लिये अगे बढ़ा; क्योंकि वह वीरोंमें श्रेष्ठ, रथी एवं 
शूरशिरोमणि था। राजसिंह ! रथपर बैठे और धनुष 
धारण किये वे दोनों वीर एक-दूसरेसे मिलकरं दमन 
और पुष्कलके समान शोभा पाने लगे । दोनोंके अङ्ग 
सायकोंसे विदीर्ण हो रहे थे दोनों ही खूनसे लथपथ 
दिखायी देते थे तथा दोनों ही बड़े वेगसे करोड़ों 


बाणोंका संधान करते ओर छोड़ते थे । पृथ्वीनाथ ! वे 
कब बाण लेते हैं, धनुषपर रखते हैं और कब छोड़ते 
हैं, यह किसीको ज्ञात नहीं होता था। वे दोनों महान्‌ 
शुरवीर धनुषको खींचकर कुण्डलाकार किये दिखायी 
देते थे। दैत्य राजकुमारने शोभाझाली भ्रामकास्रके 
द्वारा सुनन्दनके रथको भूतलपर कुम्हारके चाककी 
भाँति घुमाया । उनका रथ दो घड़ीतक चक्कर काटनेके 
बाद घोड़ॉसहित सुस्थिर हो गया । तब श्रीकुष्णकुमारने 
कुनन्दनके रथपर बाण मारा । उस बाणसे आहत हो 
वह रथ घोड़ोंसहित आकाशमेँ जाकर मतवाले हाथीकी 
भाँति चक्कर काटने लगा और पृथ्वीपर गिर पड़ा। 
गिरते ही शीशेके बर्तनकी भाँति चूर-चूर हो गया । रथ, 
घोड़े और सारथिके नष्ट हो जानेपर कुन्दन उठा और 
दूसरे रथपर आरूढ़ हो ज्यों-ही सामने आया, त्यों-ही 
कुष्णनन्दन सुनन्दनने बहुत-से बाण मारकर उसके 
रथकी धज्जियाँ उड़ा दीं। इस तरह उस रणभूमिमें 
दैत्यकुमारके सात रथ नष्ट हो गये ॥ ९--१९॥ 

नरेश्वर ! तब कुनन्दन एक विचित्र यानमें बैठकर 
युद्धस्थलमें श्रीकृष्णपुत्रका सामना करनेके लिये 
वेगपूर्वक आया। आते ही कुनन्दनने सुनन्दनको 
युद्धस्थलमें दस बाण मारे । उन बाणॉसे घायल होनेपर 
उन्हें बड़ी वेदना हुई। तब कुपित हुए बलवान्‌ 
कृष्णकुमारने धनुष उठाकर दस सायक हाथमें ले उन्हे 
कुनन्दनकी छातीको लक्ष्य करके छोड़ा । राजन्‌ ! वे 
बाण उस दैत्यका रक्त पीकर उसी तरह पृथ्वीपर गिर 
पडे, जैसे झूठी गवाही देनेवालेके पितर नरकमें गिरते 
हैं। कुन्दन सुनन्दनको और सुनन्दन कुनन्दनको 
उस महासमरमें विशाल बाणोंद्रारा परस्पर घायल 
करने लगे ॥ २०-२४॥ 

इस प्रकार उन दोनोंके शरीर बाणोंके आघातसे 
क्षत-विक्षत हो गये थे । दोनों रक्तसे नहा गये थे और 
दोनों ही धनुष लिये रोषपूर्वक एक-दूसरेको बाण मारते 
हुए घोर युद्ध कर रहे थे। उस समराङ्गणमें कुन्दन 
और सुनन्दन कुशाम्ब और साम्बके समान शोभा पाते 
थे । तदनन्तर कृष्णकुमार वीर सुनन्दनने सुवर्णनिर्मित 


४८० $ गोलोकधामाधिपतिं परेश परात्परं त्वा शरणं व्रजाम्यहम्‌ * 

कोदण्डपर अर्ध चन्द्राकार बाण रखकर शीघ्र ही 
कुनन्दनसे कहा ॥ २५-२६॥ 
सुनन्दन बोले--वीर ! मेरी बात सुनो । मैं इस 
बाणके द्वारा इसी क्षण तुम्हारा मस्तक काट रूँगा । यदि 
बलवान्‌ हो तो अपने सिरकी रक्षा करो । यदि इस रण- 
क्षेत्रमै तुम मेरी कही बातको सत्य नहीं मानते तो 
तुम्हारी मृत्युकी सूचना देनेवाली मेरी इस प्रतिज्ञाको 
सुन लो--'जो सती-साध्वी, पतित्रता तथा गुरुपलीको 
कामभावसे दूषित करता है, वह यमराजके समीप जिस 
यातनामें डाला जाता है, वही यातना मुझे भी मिले; यदि 
मेरी प्रतिज्ञा सत्य न हो । जो सामर्थ्य रहते हुए गुरु और 
पिताका पालन नहीं करता, उसका पाप मुझे ही लगे, 
यदि रणभूमिमें मै तुझे मार न डारूँ' ॥ २७--३०३॥ 
सुनन्दनकी यह बात सुनकर दैत्य रोषसे जल उठा 
औरबोला॥३१॥ ` 
दैत्य राजकुमारने कहा--मैं इात्रुके सम्मुख 
संग्राममें मरनेसे नहीं डरता । मृत्यु तो सभी प्राणियोंकी 
होती ही है; परेतु तुम इस समय संग्राममें मेरे वधके 
लिये जो भी महान्‌ बाण छोड़ोगे, उसे में अपने बाणसे 
उसी क्षण शीघ्र काट दूँगा, इसमें संशय नहीं है । जो 
लोग अभिमानवश इस पृथ्वीपर एकादशीको अन्न 
खाते हैं तथा माता, भौजाई, बहिन और बेटीके साथ 
पाप करते हैं, उन सबका पाप मुझे ही लगे, यदि मैं 
तुम्हारे बाणको न काट डालूँ॥ ३२--३४ ॥ 
यह सुस्पष्ट बात सुनकर सुनन्दनके मनमें शङ्का 
` हो गयी। अतः वे भी श्रीकुष्णका स्मरण करते हुए 


[अश्वमेधखण्ड 

फिर बोले ॥ ३५॥ 

सुनन्दनने कहा--यदि मैंने छळ-कपट छोड़कर 
सच्चे मनसे श्रीकृष्णके युगल-चरणारविन्दोंका सेवन 
किया हो तो मेरी बात सत्य हो । वीर ! यदि मैं अपनी 
पल्लीको छोड़कर दूसरी किसी स्त्रीको कामभावसे न 
देखता होऊँ तो इस सत्यके प्रभावसे संग्रामभूमिमें मेरा 
यह कथन अवश्य सत्य हो ॥ ३६-३७ ॥ 

__ऐसा कहकर सुनन्दनने महाकाल और अम्निके 
समान एक तीखे सायकको मन्तसे अभिमन्लित करके 
छोड़ा । उस बाणको छूटा हुआ देख दैत्य राजकुमारने 
अपने बाणसे तत्काल काट दिया; ठीक उसी तरह, जैसे 
पक्षिराज गरुड अपने पंखसे सर्पके दो टुकड़े कर 
डालते हैं । राजन्‌ ! उस बाणके कटते ही तुरंत हाहाकार 
मच गया। लोकोंसहित पृथ्वी डोलने लगी और वे 
देवता भी विस्मयमें पड़ गये। बाणका नीचेवाला 
आधाभाग तो कटकर गिर पड़ा, किंतु फलयुक्त पूर्वार्ध 
भागने उस दैत्यके मस्तकको उसी तरह काट गिराया, 
जैसे हाथी किसी वृक्षके स्कन्ध (मोटी डाली) को तोड़ 
डालता है ॥ ३८---४१ ॥ 

उसके किरीट और कुण्डलोंसे युक्त मस्तकको 
कटकर गिरा देख समस्त दैत्य दुःखी होकर हाय-हाय 
करने लगे । कुनन्दनके धड़ने युद्धस्थलमें शीघ्र उठकर 
खड्गसे, घूँसोंस और लातोंकी मारसे बहुत-से 
झात्रुओंको मौतके घाट उतार दिया | तत्पश्चात्‌ यादव- 
सेनामें बार-बार दुन्दुभि बजने लगी ओर सुनन्दनके ऊपर 
देवताओंने फूलोंकी वर्षा की ॥ ४२-४४ ॥ 


इस प्रकार श्रोगर्मसंहिताके अन्तर्गत अश्वमेघखण्डपे 'दैत्यपुत्रके चघका वर्णन' नामक छत्तीसळ॑ अध्याय पूरा हुआ ॥ ३६॥ 

: सैंतीसवाँ अध्याय 
भगवान्‌ शिवका अपने गणोंके साथ बल्वलकी ओरसे युद्धस्थलमें आना और . 
शिवगणों तथा यादवोंका घोर युद्ध; दीप्तिमानका शिवगणोंको मार भगाना 
ओर अनिरुद्धका भैरवको जुम्भणास्त्रसे मोहित करना 


वञ्रनाभने पूछा--ब्रह्मन्‌ ! कुनन्दनके मारे जाने शिव वहाँ आये क्‍यों नहीं ? दैत्येनि घोडेको कैसे 
और नल्वलके रणभूमिमें मूर्च्छित हो जानेपर करुणामय छोड़ा ? और यज्ञ किस तरह पूर्ण हुआ ? नो सन 
भगवान्‌ शिवने उसकी सहायता क्यों नहीं की ! भगवान्‌ बातें विस्तारपूर्वक मुझे बतानेकी कपा करें ॥ १-२ ॥ 


अध्याय ३७] 

सौति कहते हैं--ब्रह्मन्‌ ! वज़नाभका यह प्रश्न 
सुनकर ज्ञानियोंमें श्रेष्ठ गर्गजी सम्पूर्ण कथाका स्मरण 
करके उन यादवशिरोमणिसे बोले ॥ ३ ॥ 

श्रीगर्गजीने कहा--राजन्‌! जब  बल्चल 
मूर्च्छित हो गया और शूरवीर कुनन्दन मारा गया, तब 
देवर्ति नारदकी प्रेरणासे भगवान्‌ शिवने बड़ा कोप 
किया | नरेश्वर ! भक्तोंकी रक्षा करनेवाले शिव क्रोध- 
पूर्वक नन्दीपर आरूढ हो, मस्तकपर जटाजूटके भीतर 
चन्द्रलेखा धारण किये, सर्पोके हार और मुण्डमालासे 
अलंकृत हो, सारे अङ्गमें भस्म रमाये भयंकररूपसे 
आये | दस बाँह, पाँच मुख और पंद्रह नेत्रॉसे युक्त 
'रुद्रदेव सिंहके चर्मका वस्त्र धारण किये मदमस्त एवे 
भयकारक प्रतीत होते थे। उनके हाथोंमें त्रिशूल, 
पट्टिश, धनुष, बाण, कुठार, पाश, परिघ और भिन्दि- 
पाल शोभा दे रहे थे। वे सहस्रं सूरयोके तुल्य तेजस्वी 
और समस्त भूतगणॉसे आवृत थे। अनिरुद्ध आदि 
समस्त श्रेष्ठ वृष्णिवंशी वीरोंका युद्धस्थलमें वध 
करनेके लिये वे बड़ी उतावलीके साथ कैलाससे 
पृथ्वीतलको कम्पित करते हुए आये ॥ ४--९ ॥ 

नरेश्वर ! उस समय आकाश और भूतलपर बड़ा 
हंगामा मचा। देवता, दैत्य और मनुष्य सभी विस्मित 
और भयभीत हो उठे | समस्त गणों और परिवारके 
साथ प्रलयंकर शंकरको -रोषपूर्वक आया देख 
. यादवोंको बड़ा भय हो गया । अनिरुद्धका मुँह भयके 
कारण निस्तेज हो गया । समराङ्गणमें वे दुःखी हो गये 
और उनका हृदय काँपने लगा । उस समय क्रोधसे भरे 
हुए गिरीझाने हाथमें त्रिशूल लेकर समस्त यादवोंसे यह 
निष्ठुर बात कही ॥ १०-१३ ॥ 

शंकर बोले--कहाँ गये अनिरुद्ध और कहाँ गये 
सुनन्दन ? मेरे भक्त कुनन्दनका वध करके साम्ब 
आदि यादव कहाँ चले गये ? मेरे भक्त दैत्यशिरोमणि 
बल्चलको मूर्च्छित करके और उसके सेवकोंको युद्धमें 
मारकर वृष्णिवंशी जायँगे कहाँ ? मैं युद्धस्थलमें अपने 
भक्तोके इन सभी शत्रुओँको मार डालूँगा । मै, विष्णु 
और ब्रह्मा--ये सभी संकटसे भक्तजनोंकी रक्षा करते 
हैं॥ १४--१६॥ 

श्रीगर्गजी कहते हैं--राजन्‌ ! ऐसा कहकर 


* भगवान्‌ शिवका अपने गणोंके साथ बल्वलकी ओरसे युद्धस्थलमें आना * 

रुद्रदेवने अनिरुद्धके पास भैरवको भेजा और कहा-- 
“शुर ! तुम समराङ्गणमें विजयी प्रद्युम्नकुमार अनिरुद्धसे 
युद्ध करनेके लिये जाओ ।' फिर उन्होंने सुनन्दनसे 
युद्ध करनेके लिये नन्दीको रोषपूर्वक भेजा, गदसे 
लोहा लेनेके लिये वीरभद्रको और साम्बसे लड़नेके 
लिये मयूरवाहन कार्तिकेयको प्रेरित किया! उन 
विरूपाक्ष शिवने भानुक साथ युद्ध करनेके लिये 
भुङ्गीको आदेश दिया और अन्य यादव-सैनिकोंसे 
जूझनेके लिये भूतों और प्रेतोंको प्रेषित किया । भगवान्‌ 
रुद्रकी आज्ञा पाकर वे भूत, प्रेत, विनायक, भैरव, 
प्रमथ, वेताल, ब्रह्मराक्षस, उन्माद और कूष्माण्ड 
करोड़ोंकी संख्यामें युद्धमें आये! भूत यादवोंको 
अंगारोंस मारने लगे । विनायक पट्टिशोंसे, भैरव 
शूलोंसे और प्रमथ खट्वाङ्गोंसे प्रहार करने लगे । 
ब्रह्मराक्षस मनुष्यों और घोड़ोंको पकड़कर खा जाते 
थे। यातुधान समराङ्गणमें मनुष्योंके मुण्ड चबाते और 
बेताल खप्परोंमें रक्त ले-लेकर पीते थे । पिशाच वहाँ 
नाचते और प्रेत गीत गाते थे । वे बारंबार योद्धाओंके 
मस्तकोंको गेंदकी भाँति इधर-उधर फेंकते थे। 
अट्टहास करते हुए चारों ओर दौड़ते और हाथियों तथा 
रथारोहियोंको रणमण्डलमें चबाते हुए दिखायी देते 
थे। पिशाचिनी और डाकिनियाँ युद्धस्थलमें अपने 
बाळकोंको रक्त पिलातीं और 'रोओ मत'--ऐसा 
कहती हुई उनकी आँखें पॉछती थीं । उन्माद और 
कूष्माण्ड स्वर्गगामी शूरवीरोंके मुण्डोंकी मालाएँ तैयार 
करके भगवान्‌ शंकरको भेंट करते थे ॥ १७--२७॥ 
नृपेश्वर ! उस समय यादव-सेनामें हाहाकार मच 
गया । भयसे भागते हुए घोड़े, हाथी और पैदल-वीर 
सहस्रोंकी संख्यामें युद्धक्षेत्रमे गिरकर मृत्युको प्राप्त 
हो गये। शिवगणोंका ऐसा बल देखकर श्रीकुष्ण- 
कुमार दीस्तिमान्ने अपने धनुषपर अत्यन्त अद्भुत 
बाणोंका संधान करके छोड़ना आरम्भ किया । राजन्‌ ! 
वे तीखे बाण कोटि-कोटि भूतो, प्रेतों और विनायकोंके 
शरीरमें उसी तरह घुसने लगे, जैसे वनमें मोर प्रवेश 
करते हैं । बाणोंसे विदीर्ण होकर समस्त भूतगण भागने 
लगे । कोई युद्धस्थलमें गिर गये और कोई मर गये । 
कितने ही बाणोंका आघात लगनेसे पहले ही धराशायी 

हो गये ॥ २८--३२॥ 

प्रेतमणोंके पलायन कर जानेपर भैरव क्रोधसे 
भर गये । वे कुत्तेपर सवार हो, त्रिशूल हाथमें लिये 
कालकी भाँति आ पहुँचे! नरेश्वर ! उन कालभयंकर 
भैरवको देखकर कोई भी उनके साथ जूझनेके लिये 
तैयार नहीं हुआ । केवल अनिरुद्ध उनके साथ युद्ध 
करने लगे। अनिरुद्धने युद्धस्थलमें भैरवको पाँच 
बाण मारे । भैरवने भी परिधके प्रहारसे उनके उत्तम 
रथको चूर-चूर कर दिया । फिर अनिरुद्धने भी दूसरे 
रथपर आरूढ हो अपने सुदृढ़ धनुषपर प्रत्यञ्चा 
चढ़ाकर मायावी भैरवको रणभूमिमें दस बाणोंद्वारा 
घायल कर दिया । उन बाणोंसे आहत हो भैरवको कुछ 
मूर्च्छा-सी आ गयी । फिर उन्होंने अग्निके समान 
प्रज्वलित तीन शिखाओंवाला त्रिशूल अनिरुद्धपर 
फेंका। शूलको आया देख प्रद्युम्नकुमारने अपने 
बाणोंद्वारा उसके टुकड़े-टुकड़े कर डाले। अपने 
त्रिशूलको छिन्न-भिन्न हुआ देख बलवान्‌ रुद्रकुमार 
भैरवने मायाद्वारा अपने मुखसे अभिकी सृष्टि की । उस 
अम्रिसे भूमि, वृक्ष ओर दसों दिशाएँ जलने लगीं। 
पैदळ-वीरों, रथारोहियों, घोड़ों तथा हाथियोंके शरीर 
सुन्दर फूलवाले सेमरकी रूईके समान जलने लगे। 
कितने ही वीर आगकी ज्वालाकी लपेटमें आ गये और 
कितने ही भस्म हो गये। सारी सेना अग्निज्वालासे 
व्याप्त हो गयी । कितने ही योद्धा भगवान्‌ श्रीकृष्णका 
चिन्तन करने लगे ॥ ३३--४१ ॥ 

अपनी सेनाको भयसे व्याकुल देख और भैरवकी 
रंची हुई मायाको जानकर धनुर्धरोंमें श्रेष्ठ अनिरुद्धने 
अपने धनुषपर एक बाण रखा। उस सायकको 

[अश्वमेधखण्ड 
पर्जन्याज्रसे अभिमन्लित करके श्रीकृष्णके 
चरणारविन्दोंका चिन्तन करते हुए शीघ्र ही आकारामें 
छोड़ दिया ॥ ४२-४३ ॥ 


राजन्‌ ! उस बाणके छूटते ही मेघ प्रकट होकर 
पानी बरसाने लगे । आग बुझ गयी और ऐसा प्रतीत 
होने लगा, मानो वर्षाकाल आ गया हो । मोर, कोयल, 
चातक, सारस और मेढक आदि बोलने लगे । यत्र-तत्र 
इन्द्रगोप (वीरबहुटी नामक कीड़े) शोभा पाने लगे । 
आकाश इन्द्रधनुष और बिजलीकी चमकसे दीप्तिमान्‌ 
हो उठा । अपना प्रयास निष्फल हुआ देख भैरवने 
अपने मुखसे भैरव-गर्जना की । जिससे सबका मन 
संत्रस्त हो उठा । उस भैरवनादसे समस्त लोकों और 
'पातालोंसहित सारा ब्रह्माण्ड गूँज उठा । दिग्गज 
विचलित हो उठे, तारे टूटने लगे और उनसे भूखण्ड- 
मण्डल चमक उठा । उसी समय समस्त मनुष्य बहरे 
हो गये और गिर गये ॥ ४४--४८॥ 

फिर सर्पोसे विभूषित भैरवने क्रुद्ध हो हाथसे हाथ- 
को दबाते, दाँतोंसे ओठको चबाते, जीभ लपलपाते 
और लाल-लाल नेत्रोंसे देखते हुए यदुकुल-तिलक 
अनिरुद्धको तिनकेके समान समझकर एक तीखा 
फरसा हाथमें लिया। उसी समय रणनीतिमें कुशल 
अनिरुद्धने जृम्भणास्रका प्रयोग करके भैरवको 
उसी प्रकार मोहाच्छन्न कर दिया, जेसे भगवान्‌ 
श्रीकृष्णने बाणासुर-विजयके अवसरपर भगवान्‌ 
शंकरको मोहित कर दिया था। राजन्‌ ! उस अस्रके 
प्रभावसे अनिरुद्धके देखते-देखते भैरव रणभूमिमें गिर 
पड़े और जैंभाई लेते हुए निद्रासुखका आस्वादन 
करने लगे॥ ४९--५२ ॥ 


इस प्रकार श्रीगर्गसहिताके अन्तर्गत अश्वमेघखण्डमें 'भैरल-मोहन' नामक 
सैंतीसवाँ अध्याय पूरा हुआ ॥ ३७ 0 


अड्तीसवाँ अध्याय 


नन्दिकेश्वरद्वारा सुनन्दनका वध; भगवान्‌ शिवके त्रिशूलसे आहत हए 
अनिरुद्धकी मूर्च्छा; साम्बद्वारा शिवकी भर्त्सना; साम्ब और शिवका . 
` युद्ध तथा रणक्षेत्रमे भगवान्‌ श्रीकृष्णका शुभागमन 


श्रीगर्गजी कहते हैं--राजन्‌ ! भैरवको निद्रित 
देख मृत्युञ्जय शिव कुपित हो उठे । उन्होंने वीरमानी 
अभिमन्युपर आक्रमण करनेके लिये अपने वृषभ 
नन्दिकेश्वरको प्रेरित किया । वृषभ उसी समय क्रोधसे 
भरकर दोनों सींगों, दाँतों और पिछले पैरोंसे यादवोंपर 
प्रहार करता हुआ सेनामें विचरने लगा। उसने सामने 
खड़े हुए सुनन्दनपर अपने एक सींगसे शीघ्र ही आघात 
किया । उस सींगके आघातसे सुनन्दनका वक्ष विदीर्ण 
हो गया और वे पञ्चत्वको प्राप्त हो गये ॥ १--३॥ 

तब हाथीपर बैठे हुए अनिरुद्ध धनुष लिये, कवच 
बाँधकर “मत डरो, मत डरो'---ऐसा कहते हुई अत्यन्त 
क्रोधपूर्वक वहाँ आये । श्रीकृष्णपुत्र व्रीर सुनन्दनको 
वहाँ मारा गया देख अनिरुद्धको बड़ा दुःख हुआ । वे 
शोकमें डूबकर काँपने लगे । उस महावीरके मारे जाने- 

शोकमें पड़े हुए अनिरुद्धसे शिवजीने कहा 
महाबली अनिरुद्ध ! तुम रणणक्षेत्रमें शोक न वरो। 
युद्धमें भाग जाना शूरवीरोंके लिये अकीर्तिकारक माना 
गया है। इसलिये तुम भी संग्रामस्थलमे मेरे साथ 
यल्रपूर्वक युद्ध करो । मेरे सामने युद्धकी अभिलाषासे 
आये हुए तुम्हारे भी घ्राण जानेवाले ही हैं । तुम उनकी 
रक्षा करो' ॥ ४--७३॥ 

श्रीगर्गजी कहते हैं-"राजन्‌ ! भगवान्‌ शिवकी 
यह बात सुनकर यदुकुलतिलक अनिरुद्धे शोक 
त्याग दिया और शिवजीके मस्तकंपर पाँच बाण मारे | 
वे पाँचों बाण महेश्वरके जटाजूटमें उलझ गये और 
गीधके पंखोंसे युक्त वनस्पतिकी शाखाके समान 
दिखायी देने लगे । तब रुद्रदेवने अपने कोदण्डपर एक 
बाण रखा और उसके द्वारा सहसा अनिरुद्धके धनुषकी 
भरत्यञ्चा काट दी। अनिरुद्धने फिर शीघ्र ही अपने 
सुदृढ़ घनुषकी प्रत्यञ्चा चढ़ा ली और एक सायकद्वारा 
शंकरजीके धनुषकी प्रत्यञ्चाको भी खण्डित 


कर दिया। तब उन दोनोंमें अद्भुत एवं रोमाञ्चकारी 
युद्धका समाचार सुनकर विमानपर बैठे हुए इन्द्र आदि 
देवता कौतूहलवश वहाँ आ गये और आकाशमेँ 
स्थित हो वह युद्ध देखकर भयसे विह्वल हो परस्पर 
कहने लगे ॥ ८१३ ॥ 

देवता बोले--ये दोनों त्रिभुवनकी सृष्टि और 
संहार करनेवाले हैं। इसलिये रणमण्डलमें इन 
दोनोंका युद्ध निष्फल है। कौन इस युद्धको जीतेगा 
और किसकी पराजय होगी ? (यह कैसे कहा जा 
सकता है) ॥ १४ऊ॥ | 

श्रीगर्गजी कहते हैं--राजन्‌! तदनन्तर तीन 
दिनोंतक उन दोनोंमें बड़ा भारी युद्ध हुआ। फिर 
रुद्रदेवने धनुषपर प्रत्यञ्चा चढ़ाकर रोषपूर्वक ब्रह्मासत्रका 
संधान किया, जो वहाँ तीनों लोकोंका प्रलय करनेमें 
समर्थ था। परंतु अनिरुद्धने ब्रह्मास्नसे ब्रह्मा्जका, 
वज्रात्रसे पर्वतास्रका और पर्जन्यास्रसे आग्नेयाख- 
का निवारण कर दिया । तब पिनाकधारी शिव अत्यन्त 
क्रोधके कारण प्रज्चलित-से हो उठे, उन्होंने तीन 
शिखाओंवाले त्रिशूलसे प्रयुन्ननन्दन अनिरुद्धपर 
आघात किया । वह त्रिशूल अनिरुद्धको विदीर्ण करके 
हाथीको भी चीरता हुआ निकल गया और उन दोर्नोके 
बीचमें ऊपरको पुद्डभाग तथा नीचेको मुख किये स्थित 
हो गया । हाथीकी तत्काल मृत्यु हो गयी और युद्ध- 
स्थलमें अनिरुद्ध भी मूर्च्छित हो गये। वे दोनों 
रणभूमिमें वक्षःस्थल विदीर्ण हो जानेके कारण एक- 
दूसरेसे लगे हुए ही गिर पड़े । उस समय हाहाकार मच 
गया । सब यादव रोने लगे । जैसे यमराजके आगे 
पापी डर जाते हैं, उसी प्रकार रुद्र्देवके आगे सब 
यादव भयभीत हो गये। अनिरुद्ध मृतकके समान 
मूर्च्छित होकर गिर पड़े हैं, यह समाचार सुनकर साम्ब 
शङ्कित हो स्कन्दको छोड़कर वहाँ गये । यादववीरको 

मूर्च्छित हुआ देख साम्बके नेत्रोंसे अश्रुधारा बह चली 
और वे धनुष हाथमें लेकर क्रोधपूर्वक शिवसे बोले-- 
“रूद्र ! संग्राममें अनिरुद्ध तथा चीर सुनन्दनको मारकर 
तुम दानवोंका पालन कैसे करोगे ? मैंने पहले वेदमें 
और भागृवत-शा्नमें ब्राह्मणोंके मुंहसे सुन रखा था 
कि शिव वैष्णव हैं और वे सदा 'श्रीकृष्ण' संज्ञक 
परब्रह्मका भजन-सेवन करते हैं । आज प्रद्युम्नकुमारके 
धराशायी होनेपर बह सब कुछ व्यर्थ हो गया । सुनन्दन 
श्रीकृष्णके पुत्र हैं, किंतु उन्हें भी तुमने युद्धमें मार 
डाला। महेश्वर ! शिव ! तुम व्यर्थ युद्ध करते हो। 
तुम्हें धिक्कार है। तुम श्रीकृष्णसे विमुख हो; अतः मैं 
रणभूमिमें क्षुरप्रों तथा सायकोंद्रारा तुम्हें शीघ्र ही मार 
'गिराऊँगा। तुम खड़े रहो, खड़े रहो” ॥ १ ५--२७३ ॥ 
साम्बकी यह बात सुनकर भगवान्‌ शंकर प्रसन्न 
हो गये और इस प्रकार बोले ॥ २८ ॥ 
शिवने कहा--यादवश्रेष्ठ ! तुम धन्य हो। 
तुम मुझसे जो कुछ कह रहे हो, वह सब सत्य है 
देव-दानव-वन्दित ये भगवान्‌ श्रीकृष्णचन्द्र मेरे 
स्वामी हैं । किंतु चीर ! जब कुनन्दन मारा गया तथा 
रणक्षेत्रमें बल्वल मूर्च्छित हो गया, तब मैं उसकी 
सहायताके लिये, अथवा यों कहो कि भक्तकी रक्षाके 
लिये यहाँ आ गया | मैं अपने दिये हुए वचनको 
सत्य करनेके लिये आया हुँ और भक्तका प्रिय करने- 
की इच्छासे समराङ्गणमें किंचित्‌ कुपित होकर युद्ध 
करता हँ ॥ २९--३१॥ 
भगवान्‌ भूतनाथ शिव जब इस प्रकार कह रहे थे, 
तभी रोषसे भरे हुए साम्बने बड़ी शीघ्रताके साथ अपने 
धनुषसे छूटे हुए क्षुरप्रों एवं सायकोंद्वारा उन्हें घायल 
कर दिया | उन बाणोंसे आहत होनेपर भी रुद्रदेवको 

अपना धनुष उठाया और युद्धमें जाम्बवतीकुमारको 
अनेक तीखे बाण मारे। साम्ब शिवको और शिव 
साम्बको परस्पर घायल करने लगे । उन दोनोंका युद्ध 
देखकर देवता ऐसा मानने रुगे कि अब समस्त 
लोकोंका संहार होनेवाला है । राजन्‌ ! पृथ्वीपर और 


आकाशमें महान्‌ कोलाहल मच गया । समस्त वृष्णि- . 


वेशी भयभीत हो अपने रक्षक भगवान्‌ श्रीकृष्णका 
स्मरण करने लगे ॥ ३२--३६॥ . 

तब यादवोंपर महान्‌ विपत्ति आयी हुई जानकर 
श्रीयदुकुलपालक शत्रुसूदन घोड़े और सारथिसे युक्त 
रथके द्वारा वहाँ आ पहुँचे । उनकी अङ्गकान्ति श्याम 
थी । मस्तकपर किरीट शोभा पा रहा था । नेत्र नूतन 
नील कमलकी शोभा छीन लेते थे। करोड़ों नवीन 
सूर्यकी कान्ति धारण किये भगवान्‌ श्यामसुन्दर हाथोंमें 
कौमोदकी गदा, शङ्ख, चक्र, पद्म, धनुष, बाण और 
खड़ लिये. हुए थे। श्रीवत्सचिह, कौस्तुभमणि, 
पीताम्बर तथा वनमालासे अलंकृत श्रीहरि नीली 
अलकों तथा कुप्डल, कङ्कण आदि आभूषणोंसे 
विभूषित हो, करोड़ों कामदेवोंके समान शोभा पा रहे 
थे। जैसे राजहंस मुखसे मुक्ताफल गिरा रहे हों, उसी 
प्रकार श्वेत फेनकणोंको उगळनेवाले सुग्रीव आदि 
अत्यन्त वेगशाली तथा सुन्दर सामगान करनेवाले 
घोड़ोंसे उनका रथ जुता हुआ था» । जैसे सर्दीसे डरे 
हुए लोग सूर्यका उदय देखकर सुखी हो जाते हैं, उसी 
प्रकार यादव अपने स्वामी श्रीकृष्णका शुभागमन 
देखकर हर्षसे विह्वल हो ग॒ये । उस समय यादव- 
सेनामें जय-जयकार होने लगा । आकारामें स्थित हुए 
देवता फूलोंकी वृष्टि करने लगे । भगवान्‌ श्रीकृष्णको 
अपनी सहायताके लिये आया जान साम्ब हर्षसे 


[अश्वमेथखण्ड . | 


थोड़ीसी भी वेदना नहीं हुई, जैसे फूलोंसे मारनेपर उत्फुल्ल हो उठे और धनुष त्यागकर उनके चरणोंमें 
गजराजको कुछ पता नहीं चलता है। अब झिवने गिर पड़े ॥ ३७--४३॥ ५४३ 
इस प्रकार श्रीगर्गसँहिताके अन्तर्गत अश्वमेघखण्डमें ' अनिरुद्ध आदिको सहायताके {लिये कु 
आगमन नामक अड्तीसवाँ अध्याय पूर हुआ ॥ ३८ ४ 

* दयामः किरीटी नवकझनेत्रो नवार्ककोटिद्युतिमादधानः । कौमोदकीराद्वरथाडूपद्मकोदण्डबाणैर्नियुतोःसिधारी ॥ 
कुण्डलकडूणादौरविभूषित 


श्रीवत्सचिह्नेन तु कौस्तुभेन पीताम्बरेणापि च मालयाढ्यः । नीलालकैः : कोटिमनोजतुल्यः ॥ 
समुद्रलद्भिः सितफेनशीकरान्‌ मुक्ताफलानीव च राजहंसकैः । सुग्रीवमुख्यैरतिवेगवत्तरैहयैर्युतः सुन्दरसामगायनैः ॥ 


(अध्याय ३८ । ३८-४०) 


उन्तालीसवाँ अध्याय 


भगवान्‌ शंकरद्वारा श्रीकृष्णका स्तवन; शिव और श्रीकृष्णकी एकता; श्रीकृष्णद्वारा 
सुनन्दन, अनिरुद्ध एवं अन्य सब यादवोंको जीवनदान देना तथा बल्वलद्वारा 
यज्ञ-सम्बन्धी अश्वका लोटाया जाना 


श्रीगर्गजी कहते हैं-भगवान्‌ श्रीकृष्णको वहाँ 
उपस्थित देख महादेवजी भयभीत एवं शङ्कितचित्त हो 
गये और धनुष तथा त्रिशूल आदि त्यागकर उन 
श्रीपतिसे भक्तिपूर्वक बोले ॥ १ ॥ 

शंकरने कहा--सचिदानन्दस्वरूप सर्वत्र व्यापक 
विष्णुदेव ! मेरे अविनयको दूर कीजिये। मनको 
दबाइये और विषयोंकी मृगतृष्णा शान्त कीजिये । 
प्राणियोके प्रति मेरे हृदयमें दयाका विस्तार कीजिये 
और मुझे संसार-सागरसे उबारिये। देवनदी गङ्गा 
जिनकी मकरन्दराशि है, जिनका मनोहर सौरभ-समूह 
सच्चिदानन्दमय है तथा जो भवबन्धनके भय एवं खेदका 
छेदन करनेवाले हैं, श्रीपतिके उन चरणारविन्दोंकी मैं 
वन्दना करता हूँ। प्रभो ! परमार्थदृष्टिसे आपमें और 
मुझमें कोई भेद न होनेपर भी मैं ही आपका हुँ, आप मेरे 
नहीं हैं; क्योकि समुद्रकी ही तरङ्गै हुआ करती हैं, 
तस्ड्रोंका समुद्र कहीं नहीं होता । हे गोवर्धनपर्वत धारण 
करनेवाले ! हे पर्वत-भेदी इन्द्रके अनुज ! हे दानव- 
कुलके शत्रु ! तथा हे सूर्य और चन्द्रमाको नेत्रोंके रूपमें 
धारण करनेवाले परमेश्वर ! आप प्रभुका दर्शन हो 
जानेपर क्या इस संसारका तिरस्कार नहीं हो जाता है ? 
परमेश्वर ! मैं भवतापसे भीत हूँ और आप मत्स्य आदि 
अवतारोंद्वार अवतारी होकर वसुधाका पालन करते हैं, 
अतः मेरा भी पालन कीजिये। दामोदर ! गुणोंके 
मन्दिर ! सुन्दर वदनारविन्द ! गोविन्द ! भवसागरको 
मथ डालनेके लिये मन्दराचलरूप श्रीकृष्ण ! आप मेरे 
बड़े भारी भयको भगाइये । नारायण ! करुणामय ! मै 


* 3% अविनयमपनय विष्णो दमय मनः शमय विषयमृगतृष्णाम्‌। Ei 7 विस्तारय तारय 
| परिमलपरिभोगसचिदानन्दे । श्रीपतिपदारविन्दे 


दिव्यधुनीमकरन्दे 


आपके युगल-चरणोकी शरण हूँ । यह छः पदोंवाली 
स्तुतिरूपिणी षट्पदी (भ्रमरी) मेरे मुखरूंपी कमलमें 
सदा निवास करे*॥ २-८॥ || 

भगवान्‌ शंकरके इस प्रकार स्तुति करनेपर 
बळरामके छोटे भाई श्रीकृष्णने प्रसन्न होकर अपने 
चरणोंमें झुके हुए चन्द्रशेखर दिवसे सार अभिप्राय 
पूछा ॥ ९॥ 

श्रीकृष्ण बोले- शिव ! मेरे कुबुद्धि पुत्र- 
ने तुम्हारा क्या अपराध किया था, जिससे तुमने युद्ध- 
में उसे मार डाला और अनिरुद्धको मूर्च्छित कर 
दिया ? किसलिये यदुकुलका विनाश किया ? तुम 
युद्धस्थलमें आये ही क्यों ? और आये भी तो युद्ध 
क्यों करने लगे? यह सब बात विस्तारपूर्वक मुझे 
बताओ ॥ १०-११ ॥ 

श्रीकृष्णका यह कथन सुनकर प्रमथनाथ शिव 
लज्जित हो गये और कुछ सोच-विचारकर उन 
मधुसूदनसे बोले ॥ १२॥ 

झंकरजीने. कहा--देवदेव ! जगन्नाथ ! 
राधिकावल्लभ ! जगन्मय ! करुणाकर ! मैं निर्लज्ज 


"हुँ, अपराधी हूँ। आप मेरी रक्षा कीजिये, रक्षा 


कीजिये । देव ! क्या आप नहीं जानते, मैं आपके 
सामने क्या कहुँगा ? प्रभो ! आपकी मायासे मोहित 


होकर मैं भक्तकी रक्षा करनेके लिये यहाँ आया था; . 


आप मेरे इस सारे अपराधको क्षमा कर दीजिये । हरे ! 
“मैं ही सम्पूर्ण जगतका शासक हुँ' इस अभिमानसे मैंने 
युद्धस्थलमें, जिनके श्रीकृष्ण ही देवता हैं, उन शूरवीर 


संसारसागरतः ॥ 
भवभयखेदच्छिदे वन्दे ॥ 


सत्यपि भेदापगमे नाथ तवाहं न मामकीनस्त्वम्‌। सामुद्रो हि तरङ्ग: कचन समुद्रो न तारङ्ग:॥ 
उद्धतनग नगभिदनुज दनुजकुलामित्र मित्रशशिदृष्टे दृष्टे भवति प्रभवति न भवति कि भवतिरस्कारः ॥ 


मस्स्यादिभिरवतारैरवतारवतावता सदां 
दामोदर गुणमन्दिर सुन्दरवदनारविन्द 
नारायण करुणामय शरण करवाणि 


सुधाम्‌ । परमेश्वर 
गाविन्द। भवजलधिमथनमन्दर परमं दरमपनय ` त्व॑ मे॥ 
तावकौ चरणौ।इति षट्पदी मदीये वदनसरोजे सदा वसतु॥ 


परिपाल्यो भवता भवतापभीतोऽहम्‌ ॥ 


(अ०३९। २--८) 

वृष्णिवंशियोंको मारा है । श्रीकृष्ण ! यही कारण है 
कि संत पुरुष परमवाञ्छित महान्‌ ऐश्वर्यको स्वयं 
छोड़कर आपके निर्भय चरणकमलका सदा चिन्तन 
करते हैं । मनुष्योंको सुख और दुःख तभीतक प्राप्त होते 
हैं, जबतक उनका मन श्रीकृष्णमें नहीं लगता है । 
श्रीकृष्णमें मन लग जानेपर वह दुर्जय भक्तियोगरूपी 
खड्ग प्राप्त होता है, जो मनुष्योंके कर्मरूपी वृक्षोंका 
मूलोच्छेद कर डालता है। जो लोग मेरी भक्तिके 
बलसे घमंडमें आकर आप मेरे स्वामी 
यदुकुलतिलकका अपमान करते हैं, वे सब निश्चय ही 
नरकमें जायेंगे * ॥ १३-१९ ॥ 

--ऐसा कहकर भगवान्‌ शंकर चुप हो नेत्रोंमें 
आँसू भरकर भक्तिभावसे श्रीकृष्णके युगल्चरणारविन्दों- 
में दण्डकी भाँति प्रणत हो गये। भगवान्‌ 
श्रीकृष्णने रुद्रदेवको उठाकर अपने पास खड़ा किया 
और उन्हें आश्वासन देकर, मिलकर उनकी ओर 
सुधाभरी दृष्टिसे देखा ॥ २०-२१ ॥ 

तत्पश्चात्‌ श्रीकृष्ण बोले--शिव ! सभी देवता 
अपने भक्तका पालन करते हैं । तुमने भी यदि भक्तका 
पालन किया तो इसमें कौन-सा निन्दित कर्म कर 
डाला ? तुम मेरे हृदयमें हो और मैं तुम्हारे हृदयमें । 
हम दोनोंमें कोई अन्तर नहीं है । खोटी बुद्धिवाले मूढ़ 
पुरुष ही हम दोनोंमें अन्तर या भेद देखते हैं। 
सदाशिव ! मेरे भक्त तुमको नमस्कार करते हैं और 
तुम्हारे भक्त मुझको । जो मेरी इस बातको नहीं मानते 
हैं, वे नरकमें पड़ेंगे †॥ २२--२४॥ 

ऐसा कहकर भगवान्‌ श्रीकुष्णने युद्धस्थलमें 

मारे गये अपने पुत्र सुनन्दनको अमृतवर्षिणी दृष्टिसे 
देखकर जीवित कर दिया । तत्पश्चात्‌ अनिरुद्धके हृदय- 
से शूलको धीरे-धीरे खींचा और उन्हें भी जीवनदान 
दिया। इसके बाद सर्वसमर्थ परमेश्वर श्रीकृष्णने युद्ध- 
स्थलमें मारे गये समस्त यादवोंको सुधावर्षिणी दृष्टिसे 
देखकर जीवित कर दिया । इतनेमें ही दुन्दुभिनादके साथ 
देवता उत्साहसूचक पुष्पवर्षा करने लगे । ऐसा करके 
उन्होंने भगवान्‌ गरुडध्वजको प्रसन्न किया। सम्पूर्ण 
त्रिलोकीके नेता भगवान्‌ श्रीकृष्णको आया देख वे श्रेष्ठ 
यादव वेगपूर्वक उठकर खड़े हो गये और प्रसन्नताके 
साथ जय-जयकार करने लगे ॥ २५-२९ ॥ 

तदनन्तर महादेबजीसे सुरक्षित हो बल्वल उठा 
और रोषपूर्वक कहने लगा-- अनिरुद्ध कहाँ गया ?' 
तब झकरजीने अपने शुभ वचनोंद्वारा उस दैत्यको 
समझाया और श्रीकृष्णकी महिमाको जानकर वह 
महामनस्वी दैत्य आनन्दित हो गया । राजन्‌ ! तदनन्तर 
गोविन्दको प्रणाम और उनकी स्तुति करके दैत्य 
बल्वलने बहुत-सी द्रव्यराशिके साथ घोड़ा लोटा 
दिया ॥ ३०-३२ ॥ 

इसके बाद यज्ञके घोड़ेको साथ लेकर भगवान्‌ 
श्रीकृष्ण पुत्र-पोत्रोके साथ सेतुमार्गसे समुद्रके तटपर 
आये। वहाँसे वे पश्चिम दिशाकी ओर चले गये। 
भगवान्‌ श्रीकृष्णके चले जानेपर रुद्रदेव बल्चलको 
उसके राज्यपर स्थापित करके अपने गणों और भैरवके 
साथ कैलासको चले गये । जो लोग भगवान्‌ श्रीकृष्ण- 
के इस चरित्रको अपने घरपर सुनते हैं, भगवान्‌ 
श्रीकृष्ण उनकी सदा सहायता करेंगे ॥ ३३-३५ ॥ 


इस प्रकार श्रीगर्गसंहिताके अन्तर्गत अश्वमेघखण्डमे ' अनिरुद्ध-विजय-वर्णन' नामक उन्तालीसवाँ अध्याय पूरा हुआ ॥ ३९ ॥ 


* देवदेव जगन्नाथ राधिकेश 


र य जगन्मय । पाहि पाहि कृपाकारिन्नि्जपं माँ कृतागसम्‌ ॥ 
त्वं न जानासि किं देव कथयिष्यामि कि त्वहम्‌ । भक्तस्य पालनं कतुं मायया तव मोहितः ॥ 
अहमागतवान्‌ देव त्वं सवै क्षन्तुमर्हसि । झास्ताहं सर्वलोकस्य मानादिति मया हरे॥ 
मारिताः संगरे शूरा वृष्णयः A । तस्मात्‌ संतः स्वयं त्यक्त्वा परमैश्चर्यमीप्सितम्‌ ॥ 
ध्यायन्त सततं कृष्ण पादाब्जं ते निरापदम्‌। सुखं दुःखं नृणां तावद्‌ यावत्कृष्णे न मानसम्‌ ॥' 
कृष्णे मनसि संजातो भक्तिखड्गो दुरत्ययः । नराणां कर्मवृक्षाणं मूलच्छेदं करोति यः॥ 
मद्धक्तिवलदर्पिछ मठ्मभु त्वां यदूत्तमम्‌ 1 न मन्यन्ते च ते सर्वे यास्यन्ति निरयं घुवम्‌ ॥(अ० ३९। १३-१९) 
† ममासि हृदये त्वं तु भवतो हदये ह्यहम्‌। आवयोरन्तरं नास्ति मूढाः पञ्यन्ति दुर्धियः॥ 
त्वां नमन्ति च मद्धक्तास्त्वद्धक्ता मां सदाशिव । ये न मन्यन्ति मद्वाक्यं यास्यन्ति नरकं च ते॥ (आअ°३९।२३-२४) 


चालीसवा अध्याय 


यज्ञ-सम्बन्धी अश्वका व्रजमण्डलमैं वुन्दावनके भीतर प्रवेश; श्रीदामाका उसे बाँधकर 
नन्दजीके पास ले जाना; नन्दजीका समस्त यादवों और श्रीकृष्णसे सानन्द मिलना; 
यादव-सेनाका वृन्दावनमें और श्रीकृष्णका नन्दपत्तनमें निवास 


श्रीगर्गजी कहते हैं--राजन्‌ ! श्रीकृष्णके द्वारा 
मुक्त हुआ पत्र और चामरोंसे विभूषित वह अश्व सम्पूर्ण 
देशोंका नेत्रोंसे अवलोकन करता हुआ आगे बढ़ा ! 
नरेश्वर बल्वलको पराजित हुआ सुनकर अनेक देशोंके 
नरेश भगवान्‌ श्रीकृष्णके भयसे अपने यहाँ आये हुए 
अश्वको पकड़ न सके । राजेन्द्र ! इस प्रकार आगे- 
आगे जाता हुआ यदुवीर उग्रसेनका अश्व एक महीनेमें 
भारतवर्षके अन्तर्गत त्रजमण्डलमें जा पहुँचा । राजन्‌ ! 
बहाँसे यमुनाको पारकर वृन्दावनका दर्शन करते हुए 
वह श्रेष्ठ अश्व एक तमाल वृक्षके नीचे खड़ा हो गया । 
वहाँ दूब चरते हुए घोड़ेको देखकर बहुत-से ग्वाल- 
बाल गौएँ चराना छोड़कर कौतूहलव उसके पास 
आ गये और ताली पीटने लगे । राजन्‌ ! इस प्रकार 
जब सब ग्वाळ-बाल घोड़ेको देख रहे थे, उसी समय 
गोपनायक श्रीदामा वहाँ आये और उन्होंने वहाँ विचरते 
हुए उस चञ्चल अश्वको अनायास ही पकड़ लिया । 
गाय बाँधनेवाली रस्सीको घोड़ेके गलेमें बाँधकर वे 
अन्य गोपोकि साथ 'किसने इसको छोड़ा है'- यह 
बातचीत करते हुए नन्दरायके निकट गये । उस घोडेको 
आया देख नन्दरायजीको भी बड़ी प्रसन्नता हुई । 
उन्होंने उसके भालमें बँधे हुए पत्रको बाँचकर गदद- 
वाणीमें सब लोगोंसे कहा--'यह उम्रसेनका घोड़ा है, 
जो मेरे गाँवमें आ गया है । मेरे प्रपौत्र अनिरुद्ध सब 
ओरसे इसका पालन करते हैं। मैं मित्रोंसे मिलनेके 
लिये इस यज्ञ-सम्बन्धी अश्वको ग्रहण करता हू। 
इसके बाद श्रीकृष्णकी-सी आकृतिवाले प्रियकारी 
पौत्र अनिरुद्धको देखूँगा।' ऐसा कहकर और 
यशोदाके सामने सारा अभिप्राय बताकर नन्दरायजी 
अनिरुद्धको देखनेके लिये अन्यान्य गोपोंके साथ 
नन्दगाँवसे बाहर निकले ॥ १-१९ ॥ 

नृपेश्वर ! उसी समय भोज, वृष्णि तथा अन्धक 


आदि कुलोंके समस्त यादव घोड़ेके पीछे लगे वहाँ आ 
पहुँचे। नृपेन्द्र ! गङ्गासागरसे लौटते समय मार्गमें 
नैपाल तीर्थ, मिथिला, अयोध्या, बर्हिष्मती, कान्य- 
कुब्ज (कन्नौज), बलभद्रजीके स्थान (दाऊजी); 
गोकुल (महावन), सूर्यकन्या यमुना तथा जहाँ 
भगवान्‌ केशवदेव विराजते हैं, उस मथुरापुरीका भी 
दर्शन करते हुए श्रीकुष्णसहित सब लोग वृन्दावन होते 
हुए नन्दगाँवमें आये। नन्दम्ामको दूरसे देखकर 
रथारूढ़ नन्दनन्दन श्रीकृष्ण सबसे आगे होकर 
यादवोंके साथ वहाँ आये । निकट पहुँचकर श्रीहरिने 
सामने देखा--पिता नन्दणायजी एक सुसज्जित 
गजराजको आगे रखकर गोपोंके साथ खडे हैं। 
नृपेश्वर ! तरह-तरहके बाजे बजवाते, शङ्खनाद कराते, 
जय-जयकारकी ध्वनि फैलाते नन्दरायजी फूलोंके हार, 
मङ्गल कलश तथा बाजा आदिसे विभूषित थे। 
राजन्‌! उस समय नन्दजीका दर्शन करके उद्धव 
आदि समस्त यादवोंने उनको नमस्कार किया । सबके 
ेत्रॉमें हर्षके आँसू छलक आये थे ॥ १२-१८ ॥ 

उसी समय नन्दरायका दाहिना अङ्ग फड़क उठा । 
नरेश्वर ! वह उत्तम शकुन देखकर वे गन-ही-मन 
कहने लगे--'क्या में आज अपने नेत्रॉसे प्रियवादी 
श्रीकृष्णको देखुँगा ? क्योंकि प्रियकी सूचना देने- 
वाला मेरा दाहिना नेत्र फड़क रहा है । यदि श्रीकृष्ण मेरे 
नेत्रोंके समक्ष आ जाये तो आज मैं ब्राह्मणोंको 
वख्नाभूषणोसे अलंकृत एक लाख गौएँ दान 
दूँगा' ॥ १९-२१ ॥ 

नरेश्वर ! ऐसा संकल्प करके जब नन्दजी चुप हुए, 
तभी त्रजवासियोंके मुखसे उन्होंने अपने पुत्रके 
शुभागमनका समाचार सुना । श्रीकृष्णका आगमन 
सुनकर विरहमें डूबे हुए नन्दराय उन श्रीहरिको देखनके 
लिये रोते हुए-से सबके आगे चलने लगे । वे गदूद 


* शोलोकधामाधिपति परेशं परात्परं त्वां शरण व्रजाम्यहम्‌ * 


[अश्वमेधखण्ड 


' वाणीसे बार-बार कह रहे थे--'हे कृष्ण ! हे कृष्ण ! 
हे कृष्णचन्द्र ! तुम कहाँ चले गये थे ? क्या मुझ 
दुखियाको नहीं देखते हो' ॥ २२--२४॥ 
पिताको देखकर पितृवत्सल श्रीकृष्ण रथसे कूदकर 
तत्काल उनके चरणोंमें गिर पडे । श्रीनन्दरायने 
सुदीर्घकालके बाद आये हुए अपने पुत्रको उठाया और 
उन्हें छातीसे लगाकर वे नेत्रोंक जलसे नहलाने लगे । 
श्रीकृष्णचन्द्र भी करुणासे आकुल हो नेत्रोंसे अश्रुधारा 
बहाने लगे । तत्पश्चात्‌ प्रेममें डूबे हुए श्रीदामा आदि 
मित्रोंकी देखकर प्रेमपरिप्लुत श्रीकृष्णने उन सबको 
बारी-बारीसे अपने हृदयसे लगाया। अहो! इस 
भूतलपर कौन ऐसा मनुष्य है, जो भक्तोंके माहात्म्यका 
वर्णन कर सके ? एक ओरसे नन्द आदि गोप रो रहे 
थे और दूसरी ओरसे श्रीकृष्ण आदि यादव । सब लोग 
विरहसे व्याकुल होनेके कारण परस्पर कुछ बोल नहीं 
पाते थे । श्रीकृष्णके मुखपर आँसुओंकी अविरल धारा 
बह रही थी । उन्होंने गद्गद वाणीसे प्रेमानन्दमें डूबे हुए 
समस्त गोपोंको आश्वासन दिया । उन सबने साक्षात्‌ 
परिपूर्णतम जगदीश्वर श्रीकृष्णको वैसा ही देखा, जैसा 
वे मथुरा जाते समय दिखायी दिये थे ॥ २५--३१॥ 
नूतन जलधरके समान उनकी श्याम कान्ति थी । 
वे किशोर अवग्थाके बालक-से प्रतीत होते थे । उनके 
नेत्र शरत्कालके प्रभातमें खिले हुए कमलोंकी 
कान्तिको छीने लेते थे। उनका मुख अपनी छबिसे 
शरत्पूर्णिमाके शोभासम्पन्न पूर्ण चन्द्रमण्डलकी छबिको 
आच्छादित किये लेता था। करोड़ों कामदेवोंका 
लावण्य उनके लावण्यमें विलीन हो गया था | लीला- 
जनित आनन्दसे वे और भी सुन्दर प्रतीत होते थे। 
अधरोंपर मुस्कराहट और हाथोंमें मुरली लिये द्विभुज 
श्रीकृष्ण अत्यन्त मनोहर दिखायी देते थे। विद्युत्‌की- 


सी पीतकान्तिसे सुशोभित वस्त्र तथा मीनाकार कुण्डल 
धारण कियें भगवान्‌ श्रीहरिका सारा अङ्ग चन्दनसे 
अनुलिप्त तथा कौस्तुभमणिसे दीप्तिमान्‌ था । घुटनोंतक 
लटकती हुई मालतीसुमनोंकी माला और वनमालासे 
वे विभूषित थे । मस्तकपर मोरपंखका मुकुट तथा 
उत्तम रत्लोंका बना हुआ किरीट जगमगा रहा था । 
ओठ परिपक्क बिम्बाफलसे भी अधिक लाल थे तथा 
ऊँची नासिकासे उनका मुखमण्डल अद्भुत शोभा पा 
रहा था। राजेन्द्र! श्रीकृष्णके ऐसे रूपामृतका, 
आनन्दमें डूबे हुए व्रजवासी नेत्रोंसे पान कर रहे थे, 
मानो साधारण मानव वसुधापर सुलभ हुई सुधाका 
पान कर रहे हों * ॥ ३२--३७॥ 

राजन्‌ ! तत्पश्चात्‌ प्रेमरसमें डूबे हुए नन्दरायजीने 
बड़ी प्रसन्नताके साथ अनिरुद्धको और साम्ब आदि 
समस्त यादवोंको शुभाशीर्वाद दिया। इसके बाद 
समस्त यादवों और पुत्र-पौत्रॉसे घिरे हुए महाबुद्धिमान्‌ 
नन्दजी अपनी पुरीमें प्रविष्ट हुए । उस समय उनके 
मनका सम्पूर्ण दुःख दूर हो गया था । द्वारपर पहुँचते ही 
श्रीकृष्ण रथसे कूद पड़े और साम्ब आदिके साथ 
माताको आनन्द प्रदान करते हुए तुरंत उनके भवनमें 
जा पहुँचे । माता यशोदा घरके द्वारतक आ गयी थीं । 
वे रो रही थीं और उनका गला रुँध गया था। उस 
दशामें उन्हें देखकर श्रीकृष्ण फूर-फुटकर रोते हुए 
माताके चरणोंमें पड़ गये। माता यशोदाने अपने 
प्राणोंसे भी प्यारे पुत्रको छातीसे लगाकर उन्हें गदूद 
कण्ठसे आशीर्वाद दिया । नन्द, उपनन्द, छहों वृषभानु 
तथा वृषभानुवर--ये सब लोग श्रीकृष्णको देखनेके 
लिये आये। यादवोंसहित श्रीकृष्णने वहाँ पधारे हुए 
गोपॉसे विधिपूर्वक मिलकर उन सबका समादर 
किया । उन सबने प्रसन्नमुख होकर श्रीकृष्णकी कुशल 


* नवीननीरदञ्यामं किशोरवयसं शिशुम्‌। 


शरत्यूणेन्दुओभाढ्य॑ शोभास्वाच्छादनाननम्‌। कोटिमन्मथल््रवण्यं लीलनन्दितसुन्दरम्‌ ॥ 


सस्मितं मुरलीहस्तं द्विभुजं ह्मतिसुन्दरम्‌ । तडिद्वजधर 


चन्दनोक्षितसर्वाङ्गै कौस्तुभेन विराजितम्‌। 
मयूरपिच्छचूडं . च सद्रलमुकुटोज्ज्वलम्‌। 


देवं मल्यकुण्डलिनं हरिम्‌॥ 


आजानुमारतामालावनमालाविभूषितम्‌ ॥ 
पक्कबिम्बाधिकोष्ठ च नासिकोन्नतशोभनम्‌ ॥ 


एवं कृष्णस्य राजेन्द्र रूपं नेत्रै्वजोकसः । पपुरनन्दसमग्राः पीयूषं मानवा इव॥ 


(अ० ४० ३२-३७) 

और भगवान्‌ श्रीकृष्णने भी उन सबका उत्तम 
कुशल-समाचार पूछा ॥ ३८--४५॥ 
नुपेश्वर ! तत्पश्चात्‌ दृन्दावनमें यमुनाके तटपर 
महात्मा अनिरुद्धको सेनाके सारे शिविर लग गये। 
अनिरुद्ध, साम्न और उद्धव आदिने तो शिविरोंमें 


श्रीराधा और श्रीकृष्णका मिलन + 

ही निवास किया, किंतु भगवान्‌ श्रीकृष्ण नन्दनगरमें ही 
ठहरे । राजन्‌ ! श्रीकृष्णसहित नन्दरायजीने वहाँ पधारे 
हुए समस्त यादव-सैनिकोंको भोजन दिया और 
पशुओकि लिये भी चारे-दाने आदिका प्रबन्ध कर 
दिया ॥ ४६---४८ ॥ 


इस प्रकार श्रीग्गेसंहिताके अन्तर्गत अश्वमेघसण्डमें 'त्रजमण्डलपें प्रवेश नामक चालीसवाँ अध्याय पूरा हुआ ४ २४० प्‌ 

इकतालीसवाँ अध्याय 
श्रीराधा और श्रीकृष्णका मिलन 


श्रीगर्गजी कहते हैं--राजन्‌ ! संध्याके समय 
श्रीराधाने नन्दनन्दन श्रीकृष्णको बुलवाया । उनका 
आमन्लण पाकर नित्य एकान्तस्थलमें, जहाँ शीतल 
कदलीवन था, श्रीकृष्ण वहाँ गये । कदलीवनमें एक 
मेघ-महल बना था, जिसमें चन्दनपङ्कका छिड़काव 
हुआ था । केलेके पत्तोंसे सज्जित होनेके कारण वह 
भवन बड़ा मनोहर लगता था । अपनी विशालतासे 
सुशोभित उस मेघभवनमें यमुनाजलका स्पर्श करके 
बहती हुई वायु पानीके फुहारे बिखेरती रहती थी। 
श्रीराधिकाका ऐसा सुन्दर सारा मेघमन्दिर उनके विरह- 
दुःखकी आगसे सदा भस्मीभूत हुआ-सा प्रतीत होता 
था। नरेश्वर | गोलोकमें प्राप्त हुए श्रीदामाके शापसे 
वृषभानुनन्दिनीको श्रीकृष्णविरहका दुःख भोगना पड़ 
रहा था। उस दशामें भी वे वहाँ अपने शरीरकी रक्षा 
इसलिये कर रही थीं कि किसी-न-किसी दिन श्रीकृष्ण 
यहाँ आयेंगे ॥ ९--४॥ 

सखीके मुखसे जब यह संवादे मिला कि श्रीकृष्ण 
अपने विपिनमें पधारे हैं, तब उन्हे 
लानेके लिये अपने श्रेष्ठ आसनसे तत्काल उठकर 
खड़ी हो गयीं और सहेलियोंके साथ दरवाजेपर आयौं । 
ब्रजेश्वरी इयामाने व्रजवल्लभ श्यामसुन्दर श्रीवृ 
उनका कुशल-समाचार पूछते हुए आसन दिया और 
क्रमशः पाद्य, अर्ध्य आदि उपचार अर्पित किये । 
नरेश्वर ! परिपूर्णतमा श्रीराधाने परिपूर्णतम श्रीकृष्णका 
दर्शन पाकर विरहजनित दुःखको त्याग दिया और 
संयोग पाकर वे हर्षोल्लाससे भर गयीं । उन्होंने वरू, 


आभूषण और चन्दनसे अपना शृङ्गार किया । प्राणनाथ 
श्रीकृष्णके कुशस्थली चले जानेके बादसे श्रीराधाने 
कभी भृङ्गार धारण नहीं किया था । इस दिनसे पहले 
उन्होंने कभी पान नहीं खाया, मिष्टान्न भोजन नहीं 
किया, शय्यापर नहीं सोयी और कभी हास-परिहास 
नहीं किया था। इस समय सिंहासनपर विराजमान 
मदनमोहनदेवसे श्रीराधाने हर्षके आँसू वहाते हुए 
गदूद्‌ कण्ठसे पूछा ॥ ५-१० ॥ 

श्रीराधा बोलीं--हषीकेश ! तुम तो साक्षात्‌ 
गोकुलेश्वर हो; फिर गोकुल और मथुरा छोड़कर 
कुशस्थली क्यों चले गये? इसका कारण मुझे 
बताओ | नाथ ! तुम्हारे वियोगसे मुझे एक-एक क्षण 
युगके समान जान पड़ता हैं । एक-एक घड़ी एक-एक 
मन्वन्तरके तुल्य प्रतीत होती है और एक दिन मेरे लिये 
दो परार्धके समान व्यतीत होता है। देव ! किस 
कुसमयमें मुझे दुःखदायी विरह प्राप्त हुआ, जिसके 
कारण मैं तुम्हारे सुखदायी चरणारविन्दोंका दर्शन नहीं 
कर पाती हूँ। जैसे सीता श्रीरामको और हंसिनी 
मानसरोबरको चाहती है, उसी तरह मैं तुम मानदाता 
रासेश्वरसे नित्यमिलनकी इच्छा रखती हूँ। तुम तो 
सर्वज्ञ हो, सब कुछ जानते हो । मैं तुमसे अपना दुःख 
क्या कहूँ ? नाथ ! सौ वर्ष बीत गये, किंतु मेरे 
वियोगका अन्त नहीं हुआ ॥ ११--१५॥ 

राजन्‌ ! अपने परम प्रियतम स्वामी श्यामसुन्दरसे 
ऐसा वचन कहकर स्वामिनी श्रीराधा विरहावस्थाके 
दुःखोंको स्मरण करके अत्यन्त खिन्न हो फूट-फूटकर 


४९० * गोलोकधामाधिपतिं परेश परात्परं त्वां शरणं त्रजाम्यहम्‌ * 

रोने लगी । प्रियाको रोते देख प्रियतम श्रीकृष्णने अपने 
वचनोंद्रार उनके मानसिक क्लेशको शान्त करते हुए 
यह प्रिय बात कही ॥ १६-१७ ॥ 

श्रीकृष्ण बोले--प्रिये राधे ! यह शोक शरीरको 
सुखा देनेवाला है; अतः तुम्हें शोक नहीं करना चाहिये । 
हम दोनोंका तेज एक है, जो दो रूपॉमे प्रकट हुआ है; 


इस बातको ऋषि-महर्षि जानते हैं। जहाँ मैं हूँ, वहाँ हैं। जहाँ में हुँ, वहाँ 


सदा तम हो और जहा त हो. ह अ तुम हो और जहाँ तुम हो, वहाँ सदा में हँ । हम 
दोनोमें प्रकृति और पुरुषकी भाँति कभी वियोग नहीं 
होता। राधे ! जो नराधम हम दोनोंके बीचमें भेद 


देखते हे, वे शरीरका अन्त होनेपर अपनी उस 
दोषदृष्टिक कारण नरकोंमें पड़ते हँ” । श्रीराधिके ! 


had 9000S 

जैसे चकई प्रतिदिन प्रातःकाल अपने प्यारे चक्रवाकको 
देखती है, उसी तरह आजसे तुम भी मुझे सदा अपने 
निकट देखोगी | प्राणवल्लभे ! थोड़े ही दिनोंके बाद 
मैं समस्त गोप-गोपियोंके और तुम्हारे साथ अविनाशी 
ब्रह्मस्वरूप श्रीगोलोकधाममें चलूँगा ॥ १८--२२ ॥ 

श्रीगर्गजी कहते हें--राजन्‌ ! माधवकी यह 
बात सुनकर गोपियोंसहित श्रीराधिकाने प्रसन्न हो 
प्यारे ञ्यामसुन्दरका उसी प्रकार पूजन किया, जैसे 
रमादेवी रमापतिकी पूजा करती हैं। नरेश्वर! 
श्रीराधिकाने पुनः श्रीकृष्णसे रासक्रीडाके लिये प्रार्थना 
की । तब प्रसन्न हुए रासेश्वरने वुन्दावनमें रास करनेका 
विचार किया ॥ २३-२४॥ 


इस प्रकार श्रीगर्मसहिताके अन्तर्गत अश्वमेघखण्डमे ' श्रीएघा-कुष्णका मिलन 
नामक इकतालीसवाँ अध्याय पूर हुआ \ ४१ ७ 


बयालीसवाँ अध्याय 


रासक्रीडाके प्रसङ्गमें श्रीवृन्दावन, यमुना-पुलिन, बंशीवट, निकुञ्जभवन आदिकी 
शोभाका वर्णन; गोपसुन्दरियों, श्यामसुन्दर तथा श्रीराधाकी छबिका चिन्तन | 


श्रीगर्गजी कहते है--राजन्‌ ! हेमन्त ऋतुके 
प्रथम मासमें पूर्णिमाकी रातको राधिकावल्लभ श्याम- 
सुन्दरने वृन्दावनमें पहलेकी ही भाँति सबको वदामें 
कर लेनेवाली वंशी बजायी । वह वंशीध्वनि सबके 
मनको आकृष्ट करती हुई सब ओर फैल गयी । उसे 
सुनकर गोपसुन्दरियाँ प्रेमवेदनासे पीडित एवं त्रस्त हो 
गयीं ! मेघोंकी गतिको रोकती, तुम्बुरुको बार-बार 
आश्चर्यमें डालती, सनक-सनन्दन आदिके ध्यानमें 
बाधा पहुँचाती, ब्रह्माजीको विस्मित करती, 
उत्कण्ठावलियोंसे राजा बलिको भी चपल बनाती, 
नागराज शेषमें चञ्चलता लाती तथा ब्रह्माण्डकटाहकी 


भित्तियोंका भेदन करती हुई वह वंशीध्वनि सब ओर 
फैल गयी†॥ १--३॥ 

राजेन्द्र ! इतनेमें ही चराचर प्रणियोंके सूर्यकिरण- 
जनित संतापका मार्जन करते हुए चन्द्रमाका उदय 
हुआ; जैसे परदेशसे आया हुआ प्रियतम अपनी 


प्रियाके विरह-शोकको दूर कर देता है । दूसरोंको मान . 


देनेवाले नरेश ! उसी समय यमुनाने दिव्य रूप धारण 
किया । वृन्दावन, गिरिराज और ब्रजभूमिका स्वरूप भी 
दिव्य हो गया । श्यामवर्णा यमुनानदीका उत्कर्ष बहुत 
बढ़ गया। वहाँ मणियोंमें श्रेष्ठ रल, मोती, माणिक्य, 
शुभ्ररल (हीरा), हरितरल (पन्ना) आदिसे निर्मित 


"क तेजश्चैकं द्विधाभूतमावयोर्त्रषयो विदुः॥' ` ` 
यत्राहं त्यै सदा तत्र यत्र त्वं ह्यहमेव च । वियोग आवयोर्नास्ति मायापुरुषयोर्यथा ॥ 
भेदं हि चावयोर्मध्ये ये पञ्यन्ति नराधमाः । देहान्ते नरकान्‌ राधे ते प्रयान्ति स्वदोषतः ॥ 


(अध्याय ४१ | १८-२०) 


† रुनधन्मवुभृतश्चमत्कृतिपरं कुर्वन्मुहुस्तुम्बुरु ध्यानादन्तरयन्‌ सनन्दनमुखान्‌ विस्मापयन्‌ वेधसम्‌ । 
औत्सुक्यावलिभिर्बलिं चटुलयन्‌ भोगीद्धमाघूर्णयन्‌ भिन्दन्नण्डकटाहभित्तिमभितो बभ्राम वंशीध्वनिः ॥ 


(अध्याय ४२ 1 ३) 


अध्याय ४२)» रासक्रीडाके प्रसङ्गमें श्रीवृन्दावन, यमुना-पुलिन, वंशीवट आदीकी शोभाका वर्णन * 

करतोलिकाओंसे, जो वैदूर्य, नीलम, हरिन्मणि, 
इन्द्रनील, वज़मणि और पीतमणियोंसे निर्मित सोपानों 
एवं रल्मण्डपोंसे युक्त थीं, यमुनाजीकी अतिशय शोभा 
हो रही थी । यमुना-नदी वहाँ श्रीकुष्णसदनमें लौटती 
सब नदियोंसे उत्कृष्ट शोभा पा रही थीं । स्वच्छन्द 
उछलते हुए मत्स्यगणोंके साथ बहती तथा सुन्दर 
इयाम अङ्गसे पापरारिका हरण करती हुई वे अपनी 
डँची-ऊँची चञ्चल लहरों तथा प्रफुल्ल कमलोंसे 
थीं ॥ ४---७ ॥ 
उस गोवर्धनगिरिका भजन-सेवन करो । जो शत- 
शत चन्द्रमाओके प्रकाशसे युक्त है, मन्दार और चन्दन 
लताओंसे वेष्टित कल्पवृक्ष जहाँ अद्भुत शोभा पाते हैं, 
जहाँ रासमण्डल तथा मणिमय मण्डप विद्यमान हैं तथा 
जिसके शिखरपर करोड़ों मझुल निकुञ्ज कुटीर दीप्तिमान्‌ 
हैं। यमुनाजीके तटप्रदेश, नीरराशि तथा तीरके 
सम्पर्कमें आकर मन्दगतिसे प्रवाहित होनेवाली अत्यन्त 
सुगन्धित वायुसे कम्पित वुन्दावनका सारा भाग 
सुवासित है तथा श्रीखण्ड, कुङ्कमयुक्त मृत्तिका एवं 
अगुरुसे चर्चित होकर वह वन परम कल्याणमय जान 
पड़ता है । वसन्त ऋतुमें सुलभ नूतन पल्लवों और 
फूलोंके रंगोंसे सेवित वृन्दावन मन्दार, चन्दन, चम्पा, 
कदम्ब, निरम्ब, अमड़ा, आम, कटहल, अगुरु, 
नारंगी, श्रीफल, ताड़, पीपल, बरगद और नवल 
नारियलसे सुशोभित है । खजूर, श्रीफल (बेल) और 
लवङ्ग-लताएँ उस वनकी शोभा बढ़ाती थीं । अंजीर, 
साल, तमाल, कदम्ब, सन्तान (कल्पवृक्ष), कुन्द, 
बेर, केला और मोतियोंसे वह सम्पन्न था । सेमल, 
मौलसिरी, केतकी और शिरीष आदि वृक्ष उसके 
थे॥८--११॥ 

नुपेन्द्र | सत्पुरुषोंके मनको मोद प्रदान करनेवाली 
लता-बल्लरी और कमलोंके समूहसे. जिसकी आभा 
मनोहारिणी प्रतीत होती है, वह तुलसी-लतासे सम्पन्न 
वृन्दावन श्रीमल्लिका, अमृतलता और मधुमयी 
माधवी-लताओसे सुशोभित है | ब्रजमण्डलके मध्य- 
भागमें तुम ऐसे वृन्दावनका चिन्तन करो। यमुनाके 
परपर मधुर कण्ठवाले विहङ्गमोसे युक्त वेशीवट शोभा 
है। उसका पुलिन बालुकाओंसे सम्पन्न है। 


४९१ 

श्रीपाटल, महुआ, पलाश, प्रियाल, गूलर, सुपारी, 
दाख और कपित्थ (कैंथ) आदि वृक्ष यमुनातटकी 
शोभा बढ़ाते हैं। कोविदार (कचनार), पिचुमन्द 
(नीम), लताजाल, अर्जुन (सरल) , देवदारु, जामुन, 
सुन्दर बेंत, नरकुल, कुब्जक, स्वर्णयूथी, पुन्राग, 
नागकेसर, कुटज और कुरबकसे भी वह आवृत हे । 
चक्रवाक, सारस, तोते, श्वेत राजहंस, कारण्डव और 
जलकुक्कट यमुनातटपर सदा कल-कूजन किया करते 
हैं। दात्यूह (पपीहा), कोयल, कबूतर, नीलकण्ठ 
और नाचते हुए मोरोंके कलरवसे मुखरित यमुना- 
पुलिनका तुम सदा स्मरण करो ॥ १२-१६ ॥ 
चयामा, चकोर, खञ्जरीट, सारिका (मैना), 
पारावत (परेवा), भ्रमर, तीतर, तीतरी, कनकलता, 
मधुलता, मघुयुक्त जूही--इन सबसे जो आवेष्टित है, 
हरिण, मर्कट और मर्कटियाँ जहाँ सदा विचरती रहती 
हैं और पद्मरागमणिके शिखर जिसकी शोभा बढ़ाते हैं, 
बह वृन्दावनका निकुञ्जभवन, श्रीकौस्तुमणि और 
इन्द्रनील मणियोंसे अलंकृत है। वहाँ कोटि-कोटि 
चन्द्रमण्डलकी झोभासे युक्त सुनहरे चैँदोवे लगे हैं, जो 
रेशमके सूतसे निर्मित हुए हैं। उस निकुञ्ज-भवनका 
द्वार मणिमय बन्दनवारोसे विलसित है। मोतियोंकी . 
झालरोंसे युक्त सुवर्णके समान पीली पताकाएँ वहाँ 
'फहराती रहती हैं। कबूतर और हंस आदि पक्षी उसे 
घेरे रहते हैं। मन्दार, कुन्द, कनेर, जूही और नूतन 
चम्पाके फूलोंकी विचित्र मालाओंसे उस निकुञ्ज- 
भवनकी सुन्दर सजावट, की गयी है। नागकेसर, 
कमल और हरिचिन्दनके पल्ळवोंकी मालाओंसे तथा 
श्रीमालती, कुरबक तथा काञ्चनयूथिकाके फूलोंके 
हारोंसे आवृत वह निकुञ्ज-भवन कामदेवके मनको भी 
मोह लेनेवाला है । वहाँ दीवारोंपर सुन्दर रमय दर्पण 
लगे हैं और श्वेत चामर उस भवनकी शोभा बढ़ते हैं । 
नूतन पल्लूवों और पुष्पोसे अलंकृत सिंहासनों, 
चाय्यासनोंमें सुवर्ण और मूँगेके पाये लगे हैं, जिनसे 
उस भवनकी अनुपम शोभा होती है । श्रीचन्दन और 
अगुरुके जल, सुगन्धित पुष्पोंकी मकरन्दराशि तथा 
कस्तूरीके सौरभसे आमोदित केसरपङ्कसे उस भवनमें 
सब ओर छिड़काव किया गया है । हिलते हुए वसन्त- ' 


४९२ + गोलोकधामाधिपति परेश परात्परं त्वां शरणं व्रजाम्थहम्‌ + 


बृक्षोंके पल्लवोंसे जिनका अनुमान होता है, ऐसे 
शीतल तथा गजराजकी-सी गतिवाले मन्द-मन्द 
समीरणसे उस भवनका सर्वाङ्ग सुगन्धसे भीना हुआ 
था। नहाँके वृक्षोंकी शाखाएँ अत्यन्त नम्न--झुकी 
हुई थीं तथा अधिकाधिक पुष्पसमूहोसे वह अलंकृत 
था। श्रीहरिके ऐसे निकुझ-भवनका तुम चिन्तन 
करो ॥ १७-२२ ॥ 
नरेश्वर ! श्रीहरिके वेणुवादनसे निकला हुआ गीत 
अत्यन्त प्रेमोन्मादकी वृद्धि करनेवाला था । उसे सुनकर 
समस्त व्रजसुन्दरियोंका मन प्रियतम श्रीकृष्णके बशमें 
हो गया। वे घरका सारा काम-काज छोड़कर ब्रजमें 
चली आयीं । राजन्‌ ! जिन्हें पतियोंने रोक लिया, वे 
भी प्रियतम श्रीकृष्णके द्वारा हृदय हर लिये जानेके 
कारण स्थूल शरीर छोड़कर तत्काल श्रीकृष्णके पास 
चली गयीं । जिसपर सुनहरा दुकूल बिछा हुआ था, 
उस सिंहासनपर, उसके मध्यभागमें श्यामसुन्दर 
नन्दनन्दन श्रीसुन्दरी राधिकाके साथ बैठे थे। उनके 
गलेमें मकरन्दपूरित मालतीकी माला शोभा पा रही 
थी । उनकी अङ्गकान्ति श्याम थी। वे प्रातःकालके 
सूर्यके समान दीप्तिमान्‌ किरीटसे सुशोभित थे । उनकी 
प्रभा चारों ओर फैल रही थी। अधरसे लगी हुई 
श्रीमुरलीके कारण उन श्रीहरिकी मनोहरता और भी 
बढ़ गयी थी। वहाँ आयी हुई व्रजसुन्दरियोंने 
कोटि-कोटि कामदेवके समूहोंको मोहित करनेवाले 
पीताम्बरघारी इयामसुन्दरको देखा ॥ २३--२६॥ 
राजन्‌ ! मीनाकार कुण्डलधारी प्रिया-प्रियतम 
श्रीहरिको देखकर गोपियाँ तत्काल मूर्च्छित हो गयीं । 
उनके अङ्गमें किसी प्रकारकी चेष्टा नहीं दिखायी देती 
थी । तब श्रीकृष्णने अमृतके समान मधुर वचनोंद्रारा 
उन सबको सान्त्वना दी--धीरज बँधाया । तब समस्त 
गोपसुन्दरियाँ उस वनप्रान्तमें चेतनाको प्राप्त हुईं | गदूद 
चाणीसे श्रीकृष्णकी स्तुति करके डरी हुई-सी उन 
गोपसुन्दरियोंने विरहजनित दुःखका परित्याग कर 
प्राणवल्लभ गोविन्दकी ओर बड़े प्यारसे देखा। 
मालतीवनसे. व्याप्त दिव्य वृक्षों एवं दिव्य लताओंके 
जाळसे मण्डित तथा भ्रमरोंकी गुझारोंसे मुखरित 
शोभाशाली वृन्दावनमें साक्षात्‌ मदनमोहनदेव श्रीहरि 


[अश्वमेधखण्ड 

गोपाङ्गनाओंके साथ विचरने लगे । अपने हस्तकमलसे 


श्रीयधिकाके करकमलको पकड़कर हँसते हुए साक्षात्‌ 


भगवान्‌ नन्दनन्दन यमुनाजीके तटपर आये । यमुनाके 
किनारे शोभायमान निकुझ-भवनमें श्रीकृष्ण 
विराजमान हुए। राजन्‌ ! मधुपतिके उस भवनमें 
श्रीकृष्णचन्रके चरणारविन्दोके चिन्तनमें संलग्न 
हुई गोपाङ्गनाओंके पैरॉमें झनकारते हुए नूपुरोंकी ध्वनिके 
साथ खनखनाते हुए हाथके कंगनों, पाँवके मञ्जीरों 
और कटिप्रदेशकी रलनिर्मित चञ्चल किंकिणियोंके' 
मधुर रवको तुम मनके कानोंसे सुनो ॥ २७-३३ ॥ 
मन्द-मन्द मुसकानकी कान्तिसे उन गोपसुन्दरियों- 
के कोमल कपोल-प्रान्त सुस्पष्ट चमकते या 
चमत्कारपूर्ण शोभा धारण करते थे। शोभामयी 
दन्तपड्क्तिसे विद्युद्विलास-सा प्रकट करनेवाली उन 
सखियोंके वेष बड़े मनोहर थे । कोटीर रलके हार और 
हरितमणिके बाजूबंदसे विभूषित तथा सूर्यमण्डलके 
समान दीप्तिमान्‌ कुण्डलोंसे मण्डित हुई उन गोप- 
सुन्दरियोमें कोई-कोई युवती 'मुग्धा' बतायी गयी है । 
कोई तरुणी 'मध्या' और कोई सुन्दरी “प्रगल्भा' 
नायिका थी । कोई तरुणी “तरुं नयति--इति तरुणी ।' 
--इस व्युत्पत्तिके अनुसार तरुको भी विनयकी शिक्षा 
देती थी। कोई सखी उस सुन्दर वनमें. अपने मधुर 
हासकी छटा बिखेरती थी और कोई मदमत्त होकर 
चलती थी। कोई उसे भी हाथसे ठोंककर आगे दौड़ 
जाती थी और कोई उसको भी पकड़कर उस निकुञ्ज- 
भवनमें कमलके फूलोंसे पीटती थी । कोई किसीके 
ढीले या टूटते हुए सुवर्णहारको हँसी-हँसीमें खींच 
लेती और कोई उस वन-विहारमें इस तरह मतवाली 
होकर दौड़ती कि उसके बधे हुए केशपाश खुल जाते 
थे। उस निकुझ-भवनमें श्रीजाहवी (गङ्गा), मधु- 
माधवी, शीला, रमा, शशिमुखी, विरजा, सुशीला, 
चन्द्रानना, ललिता, अचला, विशाखा और माया 
आदि असंख्य गोपियाँ थीं। मैंने यहाँ थोड़ी-सी 
गोपाङ्गनाओंके ही नाम बताये हैं। वहाँकी मणिमयी 
भूमियॉपर कोई लीलाछत्र लेकर और . कोई 
अतिमौक्तिक लता (मौगरा आदि) के फूलोंकी माळाएँ 
लेकर चलती थी । किंतनी ही सखियाँ चामर, व्यजन, 


अध्याय ४२] 


दण्ड और फहराती हुई पीली पताकाएँ लिये चल रही 
थीं । कुछ गोपाङ्गनाएँ वहाँ श्रीहरि (नटवर नन्दकिशोर) 
का वेष धारण करके नाचती थीं । कोई हाथमें वीणा 
लेकर बजाती, कोई हाथसे ताल देती और कोई 
मृदङ्गवादनकी कला दिखाती थी । कितनी ही सखियाँ 
वृषभानुनन्दिनीका-सा वेष धारण किये, केयूरै और 
कुण्डलोंसे अलंकृत हो वंशी लेकर बजाती और कई 
मणि-मण्डित बेंतकी छड़ी हाथमें लेकर चलती थीं। 
सुन्दर हाव-भाव, रस और तालसे युक्त मन्द मुसकानके 
रससे सिक्त तथा झंकारते हुए नूपुरोंके शब्दसे युक्त 
विशद कटाक्षो, भौंहोंके कुटिल विलासों एवं संगीत- 
नृत्यकलाके ज्ञानोंद्रारा गोपाङ्गनाएँ वहाँ श्रीराधा तथा 
माधवको सतत संतुष्ट कर रही थीं । यमुनाके तटपर उस 
निकुञ्ज-भवनमें वंशीवरके पासकी वनभूमिके निकट 
नटवरवेषधारी नन्दनन्दन श्रीकृष्ण श्रीराधाके साथ 
गिरिराजकी घाटीमें विचर रहे हैं । इस झाँकीमें तुम उनका 
चिन्तन करो ॥ ३४-४१ ॥ 

श्रीपदारागमणिके समान अरुण आभावाले 
चमकीले नखोंसे जिनके चरणारविन्द उद्दीप्त जान पड़ते 
हैं, जो अपने पैरोंमें झंकारते हुए नूपुर धारण किये हुए 
हैं, जिनके सम्पूर्ण अङ्गदेशसे दिव्य दीप्ति झर रही है, 
जो विचरणकालमें अपने लाल-लाल पादतलांसे 
भूप्रदेशको अरुण रंगसे रञ्जित कर रहे हैं, शोभाशाली 
चरणपरागकी सुन्दर कान्ति बिखेरते हुए इधर-उधर 
टहल रहे हैं, जिनका युगल जानुदेश लक्ष्मीजीके 
करकमलोंद्रारा सब ओरसे लालित होता--दुलारा 
जाता है, जिनके रम्भाके समान जाँजोंपर पीताम्बर 
शोभा पाता है, जिनका उदरभाग अत्यन्त कृश है, 
नाभिसरोवर रोमावलिरूपी भ्रमरोंसे सुशोभित है, जो 
उदरमें त्रिवेणीमयी तीन रेखा धारण करते हैं, जिनका 


+ गोपसुन्दरियों, श्यामसुन्दर तथा श्रीराधाकी छबिका चिन्तन ® 

४९३ 


वक्षःस्थल भूगुके चरणचिह्न तथा कोस्तुभमणिसे 
अलंकृत है, श्रीवत्सचिह्न एवं हारोंसे अत्यन्त रुचिर 
दिखायी देता है, जिनके श्रीअङ्गोंकी कान्ति नूतन 
मेघमालाके समान नील है, जो रेशमी पीताम्बर धारण 
करते हैं, जिनके विशाल भुजदण्ड हाथीकी सूँड़के समान 
प्रतीत होते हैं, जो रत्रमय बाजूबंद और मणिमय कंगन 
धारण करते हैं, जिनके एक हाथमे दिव्य कमल है तथा 
दूसरे हाथमे दिव्य शङ्ख कमलपर विराजित राजहंसके 
समान शोभा पाता है, जो शङ्खाकार ग्रीवासे सुन्दर 

दिखायी देते हैं, जिनके कपोलोंका मध्यभाग अत्यन्त 

शोभाशाली है, चिबुक (ठोढ़ी) का भाग गहरा है और 

दाँत कुन्दके समान चमकीले हैं, पके हुए बिम्बफलको 

अपनी अरुणिमासे लज्जित करनवाले अधर मन्द 

मुसकानकी छटासे छबिमान हैं, नासिका तोतेकी चांचके 

समान नुकीली है और जिनके वचनॉसे मानो अमृत 

झरता रहता है, कटाक्ष अत्यन्त चञ्चल हैं, नेत्र प्रफुल्ल 

कमलदलके समान मनोहर हैं, जिनकी प्रत्येक लीला 

उनके प्रति प्रेमकी वृद्धि करनेवाली है और भूमण्डल 

मानो मन्द-मुस्कानरूपी प्रत्यञ्ञासे युक्त कामदेवके धनुष 

हैं, जिनके मस्तकपर धारित रल्लमय किरीट विद्युत्‌की 

छटाको विलज्जित कर रहा है तथा जो मार्तण्डमण्डलके 

समान कान्तिमान्‌ कुण्डलोंसे मण्डित हैं, जिनके अधरपर 

वंशी विराजमान है, काली-काली घुँघराली अलकें 

चञ्चल भुजङ्गके समान जान पड़ती हैं, जिनका मुख 

सजल पद्मपत्रके समान स्वेद बिन्दुओंसे विलसित है, जो 

करोड़ों कामदेवोंके घनीभूत सौन्दर्याभिमानको हर 
लेनेवाले हैं, जिनका श्रीविग्रह पतला है तथा जो 
वुन्दावनमें वंशीवटके, समीप विचर रहे हैं, उन 
राधावल्लभ नटवर नन्दकिशोरका तुम सब प्रकारसे 
भजन-सेवन करो * ॥ ४२--४७॥ 


SAS OATS  ै” मिलि विनिता ्् ओ 
* श्रोपद्मरागनसदीप्तिपदारविन्दे झङ्कारनूपुरधरं स्फुरदङ्गदेशम्‌ । कुर्वन्तमेव तु ,पदारुणभूमिदेशे श्रीमत्परागसुरुचालमितस्ततस्तु ॥ 
लक्ष्मीकराब्जपरिलालितजानुदेशे रम्भोरुपीतवसने तु कृशोदराभम्‌। रोमावलिभ्रमरमाभिसररिरेखं काञ्जीधरं भृगुपदे मणिकोस्तुभाढ्यम्‌॥ 
शरीवत्सहाररुचिरे नवमेघनीलं पीताम्बरे करिकरस्फुटबाहुदण्डम्‌ । रलाङ्गदे च मणिकङ्कणपद्महस्तं श्रीराजहेसवरकन्धरशोभमानम्‌॥ 
श्रीकम्बुकण्ठललितं विलसत्कपोले मध्यत नप्नचिबुकं किल कुन्ददन्तम्‌ । बिम्बाधरं स्मितलसच्छुकचञ्चुनासं पीयूषकल्पवचने प्रचलत्कटाक्षम्‌॥ 


श्रीपुण्डरीकदलनेत्रमनङ्गलीले 


। विद्युच्छटोच्छलितरलकिरीटकोटि मार्तण्डमण्डलविकुण्डलमण्डिताभम्‌ ॥ 


वेशीधरे त्वहिविलालगुडालकाढ्यं राधापति सजलपद्ममुखं चलन्तम्‌ । क॑दर्पकोटिघनमानहरं कृशाङ्गे वेशीवटे नटवर भज सर्वथा त्वम्‌ 


(अध्याय ४२ । ४२--४७) 


* शोलोकधामाधिपति परेशं परात्परं त्वा शरण व्रजाम्यहम्‌ * 


[ अश्वमेधखण्ड 


'%४५%७%७%%७%%%%%७%%%%%%%७%%%%%%%%%७%% 


जिनके लाल-लाल नखचन्द्रोंसे युक्त चरणारविन्द- 

की शोभा कुछ-कुछ लाल दिखायी देती है, 
मञ्जीर और नूपुरोंकी झङ्कारके साथ जिनके कटिप्रदेश- 
की किंकिणी खनकती रहती है, घुँघुरू और सोनेके 
कंगनोंके मधुर शब्दसे शोभित होनेवाली तथा 
तरुपुझोंके निकुझमें विराजमान उन श्रीराधारानीका मैं 
ध्यान करता हूँ । श्रीराधाके शरीरपर नीले रंगके वस्त्र 
शोभा पाते हैं, जो सुनहरे किनारोंके कारण सूर्यकी 
किरणोंके समान चमक रहे हैं । यमुनातटपर प्रवाहित 
होनेवाली वायुकी गतिसे वे वस्र चञ्चल हो गये हैं-- 
इ रहे हैं और अत्यन्त सूक्ष्म (महीन) होनेके कारण 
बहुत ही ललित (सुन्दर) दीख पडते हैं । ऐसे वखोंसे 
सुशोभित, अतिशय गौरवर्णा एवं मनोहर मन्द 
हासवाली रासेश्वरी श्रीराधाका भजन करो । जिनके 
बहुमूल्य मणिमय अङ्गद तथा रलमय हार भ्रातःकाल- 
के सूर्यमण्डलकी भाँति दीप्तिमान्‌ हैं, जो कानोंके ताटङ्क 
(बाली) और कण्ठमें सुशोभित मणिराज कौस्तुभके 
कारण अत्यन्त मनोहर छबि धारण करती हैं, जिनके 
गलेमें रल्रमयी कण्ठमाला तथा फूलोंके चौदह लड़ोंके 
हार शोभा पाते हैं तथा जो रलनिर्मित मुद्रिकासे ललित 
(अत्यन्त आकर्षक) प्रतीत होती हैं, उन व्रजराज 
नन्दनन्दनकी पत्नी श्रीयधाका स्मरण करो । जिनके 
मस्तकपर चूड़ामणिकी कान्तिसे लसित अर्धचन्द्राकार 
भूषण जगमगा रहा है, कण्ठगत आभूषणों और मुख- 
मण्डलमें की गयी पत्ररचनासे जिनका रूप-सौन्दर्य 
विचित्र (अद्भुत) जान पड़ता है, जो श्रीपट्टसूत्र और 
मणिमय पट्टसूत्रोद्वारा निर्मित दो लड़की चञ्चल 
माला धारण करती हैं तथा जिन्होंने अपने एक हाथमे 


* आरक्तरक्तनखचन्द्रपदाब्जशोभां 


प्रकाशमान सहस्रदळ कमलको धारण कर रखा है 
उन श्रीराधाका भजन करो। श्रीयुक्त भुजाओंके 
मणिमय कंगनोंसे कुचमण्डलमें विकसित रलमय 
हारकी दीप्ति द्विगुणित हो उठती है, सुन्दर नासिकाके 
नकबेसर आदि आभूषण समूचे कपोलमण्डलको 
उद्धासिंत करते हैं। उत्तम यौवनावस्थाके अनुरूप 
उनकी मन्द-मन्द गति है । सिरपर बँधी हुई सुन्दर वेणी 
नागिनके समान शोभा पाती है । खिली हुई चम्पाके 
फूलोंकी-सी अङ्गोंकी पीत-गौर आभा है तथा मुखकी 
शोभा संध्याकालमें उदित करोड़ों चन्द्रमाओंकी 
कान्तिको तिरस्कृत करती है, ऐसी श्रीरथाका भजन 
करो । जो सुन्दर हावभावसे सुशोभित, नव विकसित 
नीलकमलके समान नेत्रवाली, मन्द मुसकानकी 
कान्तिमती कलाको प्रकाशित करनेवाली तथा चञ्चल 
कटाक्षोंके कारण कमनीय हैं, जिनकी कुन्तलराशिकी 
जयाम आभा बड़ी मनोहर है तथा जो पारिजातके 
हारोंके मधुर मकरन्दपर लुभायी हुई भ्रमरीके गुञ्जारवसे 
सुशोभित हैं, उन श्रीकृष्णवल्लभा राधाका चिन्तन 
करो । श्रीखण्डचन्दन, केसरपङ्क तथा अगुरुमिश्रित 
जलसे जिनका अभिषेक हुआ है, भालदेशमें जो 
वेणी धारण करती हैं तथा जिनके मुख- 
मण्डलमें रुचिर पत्ररचनाके रूपमें विचित्र चित्र चित्रित 
किया गया है, कल्पवृक्षके पत्रोंक समान जिनकी 
रुचिर गौर कान्ति है तथा जो नेत्रोंमें पूर्णरूपसे अञ्जनकी 
शोभा धारण करती हैं, उन गजगामिनी, पद्मिनी नायिका 
रासेश्वरी श्रीराधाका भजन करो * ॥ ४८-५४ ॥ 
.ऐसी रतिसे भी अधिक सुन्दर श्रीराधाको साथ 
लेकर श्रीकृष्ण निकुञ्जवनकी शोभा देखनेके लिये 


मञ्जीरनूपुररणत्कटिरकिङ्किणीकाम्‌ । 


श्रीघण्टिकाकनककङ्कणराव्दयुक्तां राधां दधामि तरुपुञ्जनिकुञ्जमध्य ॥ 
नीलाम्बरः कनकरङ्मितटस्फुरद्धः श्रीभानुजातटमरुद्रतिचञ्चलाङ्गे 
सूक्ष्मस्वरूपललितरतिगारवर्णा रासेश्वरी भज मनाहरमन्दहासाम्‌ ॥ 


बालार्कमण्डलमहाङ्गदरल्रहारां 


तारङ्कतारणमणीन्द्रमनाहराभाम्‌ । 


श्रकण्ठभाळसुमनानवचम्पदान्नी रल्रङ्गुलीयललितां ब्रजराजपत्नीम्‌ ॥ 


चूडामणिद्युतिलसत्स्फुरदर्धचन्द्र 


ग्रवयकालपनपत्रविचित्ररूपाम्‌ । 
श्रीपद्टसृत्रमणिपट्टचलदद्विदाम्री स्फूर्जत्सहख्दलपद्यधरो 


'मजस्व ॥ 


श्रीवाहुकङ्कणलसत्कुचरलदीपि श्रीनासिका भरणभूषितगण्डदशाम्‌ । 
सदूयावनालसगतिं कलसर्पवरणी संध्येन्दुकाटिवदनां स्फुटचम्पकाभाम्‌ ॥ | 


अध्याय ४३] 


जब जा रहे थे, तब वहाँ गोपाङ्गनाएँ मणिमय छत्र 
धारण किये, मनोहर चवर लिये तथा फहराती हुई 
पताकाएँ, ग्रहण किये उनके साथ-साथ दौड़ने लगीं । 
आदिपुरुष नन्दनन्दन उत्तम धैवत और मध्यम आदि 
स्वरॉसे छः राग तथा उनका अनुगमन करनेवाली 
छत्तीसों रागिनियांका ललित बंशीरवके द्वारा गान करते 
हुए चल रहे थे, ऐसे श्रीकृष्णका ध्यान करो। जो 
श्वुङ्खार, चीर, करुण, अद्भुत, हास्य, रौद्र, बीभत्स और 
भयानक रसोंसे नित्य युक्त हैं, व्रजवधुओंके 
मुखारविन्दके भ्रमर हैं और जिनके युगल चरण 
योगीश्वरोंके हृदयकमलमें सदा प्रकाशित होते हें, उन 


+ श्रीकृष्णका श्रीराधा और गोपियोंके साथ विहार * 

४९५ 


भक्तप्रिय भगवानका भजन करो । जो समस्त क्षेत्रोंमें 
क्षेत्रज्ञरूपसे निवास करते हैं, आदिपुरुष हैं, अधियज्ञ- 
स्वरूप हैं, समस्त कारणोंके भी कारणेश्वर हैं, प्रकृति 
और पुरुषमेंसे पुरुषरूप हैं तथा जिन्होंने अपने तेजसे 
यहाँ समस्त छल-कपट--काम-कैतवको निरस्त कर 
दिया है, उन सर्वेश्वर श्रीकृष्ण हरिका भजन करो। 

शिव, धर्म, इन्द्र, दोष, ब्रह्मा, सिद्धिदाता गणेश तथा 
अन्य देवता आदि भी जिनकी ही स्तुति करते हैं; 

श्रीराधा, लक्ष्मी, दुर्गा, भुदेवी, विरजा, सरस्वती आदि 

तथा सम्पूर्ण वेद सदा जिनका भजन करते हैं, उन 

श्रीहरिका मैं भजन करता हूँ ॥ ५५-५९ ॥ 


इस प्रकार श्रोगगेंसहिताके अन्तर्गत अश्वमेघखण्डमें 'रास्रीडा-लिषयक बयालीसवाँ अध्याय पूर हुआ ॥'४२॥ 

तैंतालीसवाँ अध्याय 


श्रीकृष्णका श्रीराधा और गोपियोंके साथ विहार तथा मानवती गोपियोंके 
अभिमानपूर्ण वचन सुनकर श्रीराधाके साथ उनका अन्तर्धान होना 


श्रीगर्गजी कहते हैं-राजन्‌ ! वृक्षों, लताओं 
और भ्रमरोंसे व्याप्त तथा शीतल-मन्द पवनसे वीजित 
वुन्दावनमें मुरलीके छिट्रोंको मुखोद्वत समीरसे 
भरते--वेणु बजाते हुए नन्दनन्दन श्रीहरि बारंबार 
देवताओंका मन मोहने लगे। तदनन्तर वेणुगीत 
सुनकर प्रेमविह्वळा कीर्तिनन्दिनी श्रीराधाने प्रियतम 
नन्दनन्दनको दोनों बाँहोमें भर लिया । गोकुलचन्द्र 
श्रीकृष्णने गोकुलकी चकोरी राधाको प्रेमपूर्वक निहारते 
हुए फूलोंकी सेजपर उनके मनको लुभाते हुए उनके 
साथ आनन्दमयी दिव्य क्रीडा की । श्रीकुष्णके साथ 
विहारका सुख पाकर स्वामिनी श्रीराधा ब्रह्मानन्दमें 
निमग्न हो गयीं । उन्होंने स्वामीको वशमें कर लिया 
और वे परमानन्दका अनुभव करने लगीं ॥ १४ ॥ 

राजन्‌! प्रमागन्द प्रदान करनेवाले रमणीय 


रमावल्लभ श्रीहरिंको गोपरामाओंने रासमण्डलमें सब 
ओरसे पकड़ लिया। उनमें सौ यूथोंकी युवतियाँ 
विद्यमान थीं । नरेश्वर ! रमणीय नन्दनन्दन श्रीहरिने 
रासमण्डलमें जितनी व्रजसुन्दरियाँ थीं, उतने ही-रूप 
धारण करके उनके साथ विहार किया । जैसे संत पुरुष 
ब्रह्मका साक्षात्कार करके परमानन्दमें निम्न हो जाते 


हैं, उसी प्रकार वे वृन्दावनविहारिणी समस्त गोप- 


सुन्दरियाँ बाँके विहारीके साथ विहारका सुख पाकर 
ब्रह्मानन्दमें डून गयीं । श्रीवल्लभ झ्यामसुन्दरने अपने 
शोभाशाली युगकरकमलोंद्वारा उन सम्पूर्ण व्रज- 
वनिताओंको अपने हदयसे लगाया; क्योंकि उन्होंने 
अपनी भक्तिसे भगवान्को चइमें कर लिया था । उन 
गोपसुन्दरियोंके मुखोंपर पसीनेकी बूँदै छा रही थीं। 
ब्रजवल्लभ श्रीकृष्णने बड़े प्यारे अपने पीताम्बरद्वारा 


सद्धावभावसहितां नवपद्मनेत्रां स्फूर्जत्स्मितद्युतिकलां प्रचरत्कटाक्षाम्‌ । 


श्रीसण्डकुङुममृदागुरुवारिसिकतो रा पऱ्या 


कृष्णप्रियां ललितकुन्तल्कुन्तलाभा मन्दारहारमधुरभ्रमरीरवाढ्याम्‌ ॥ 
] | 


श्रीबिन्दुकीरुचिरपत्रविचित्रचित्राम्‌ 
श्रुनाभो रासेश्वरीं गजगतिं भज पद्मिनीं ताम्‌॥ 


(अध्याय ४२ । ४८---५४) 


४९६ * गोलोकधामाधिपतिं परेशं परात्परं त्वां शरणं व्रजाम्थहम्‌ * 

उन पसौनोंको पॉछा। उन गोपाङ्गनाओंकी तपस्याके 
फलका मैं क्या वर्णन कर सकता हूँ ? उन्होंने सांख्य, 
योग, तप, उपदेश-श्रबण, तीर्थसेवन तथा गान 
आदिके बिना ही केवळ प्रेममूलक कामनासे श्रीहरिको 
प्राप्त कर लिया ॥ ५--१०॥ 

तदनन्तर समस्त गोपियाँ अभिमानमें आकर परस्पर 
ओछी बातें करने लगीं; क्योंकि वे श्रीकृष्णके विहार- 
सुखसे पूर्णतः परितृप्त थीं । सखियो ! वे कहने 
लगीं--'पहले श्रीकृष्ण हमलोगोंको छोड़कर 
मधुरापुरी चले गये थे, जानती हो क्यों ? क्योंकि वे 
स्वयं परम सुन्दर हैं; अतः नगरमें परमसुन्दरी रूपवती 
स्त्रियोंको देखने गये थे। परंतु वहाँ जानेपर भी उन्हे 
मनके अनुरूप सुन्दरियाँ नहीं दिखायी दीं । तब वे फिर 
वहाँसे द्वारका चले गये । जब वहाँ भी सुन्दरियाँ नहीं 
दृष्टिगोचर हुई, तब उन्होंने एक सुन्दरी राजकुमारीके 
साथ विवाह किया। वह थी-_भीष्मकराजनन्दिनी 
रुक्मिणी ! किंतु उसे भी रूपवती न मानकर इन्होंने 
पुनः बहुत-से विवाह किये । सोलह हजार खनियाँ घरमें 
त्त्र बिठायीं । किंतु सखियो ! उन सबको भी मनके 
अनुकूल रूपवती न पाकर बारंबार शोक करते हुए 


[अश्वमेधखण्ड 

श्यामसुन्दर श्रीकृष्ण पुनः हमें देखनेके लिये त्रजमें 


आये हैं। अरी वीर ! सवंद्रष्टा परमेश्वर हमारे रूप _ 


देखकर उसी तरह प्रसन्न हुए हैं, जैसे पहले रासमें हुआ 
करते थे। इसलिये हमलोग त्रिभुवनकी समस्त 
सुन्दरियोंमें श्रेष्ठ, सुलोचना, चन्द्रमुखी तथा नित्य 
सुस्थिरयौवना मानी गयी हैं । हमारे समान रूपवती 
स्वर्गलोककी देवाङ्गनाएँ भी नहीं हैं; क्योंकि हमने 
अपने कराक्षोद्दारा श्रीकृष्णको शीघ्र ही वशमें कर 
लिया और कामुक बना दिया । अहो ! जिस हंसने 
पहले मोती चुग लिये हैं, वही दुःखपूर्वक दूसरी वस्तु 
कैसे खायगा ? हर जगह मोती नहीं सुलभ होते । वे 
तो केवल मानसरोबरमें ही मिलते हैं; उसी प्रकार 
भूतरूपर सर्वत्र सुन्दरी खियाँ नहीं होतीं । यदि कहीं हैं 
तो इस व्रजमें ही हैं ॥ ११-२० ॥ 

श्रीगर्गजी कहते हैं--राजन्‌ ! जगदीश्वर श्रीकृष्ण 
आत्माराम हैं। वे उन मानवती गोपसुन्दरियोंका ऐसा 
कथन सुनकर श्रीराधाके साथ वहीं अन्तर्धान हो गये । 
नरेश्वर ! निर्धन मनुष्य भी धन पाकर अभिमानसे फूल 
उठता है; फिर जिसको साक्षात्‌ नारायण प्राप्त हो गये, 
उसके लिये क्या कहना है ॥ २१-२२ ॥ 


इस प्रकार श्रीगर्गसँदिताक अन्तर्गत अश्वमेघस्लण्डमे 'ससक्रीडाविषयक' तैंताळीसवाँ अध्याय पूर हुआ ॥ ४३ ॥ 

चवालीसवाँ अध्याय 


गोपियोंका श्रीकृष्णको खोजते हुए वंशीवटके निकट आना और नजारा 
मानवती राधाको त्यागकर अन्तर्धान होना 


वञ्रनाभ बोले--ब्रह्मन्‌ ! मैंने आपके मुखसे 
श्रीकृष्णका अद्भुत चरित्र सुना । भगवान्‌के अदृश्य हो 
जानेपर गोपियोंने क्या किया ? उन्होंने गोपाङ्गनाओं- 
को कैसे दर्शन दिया ? मुनिश्रेष्ठ ! मुझ श्रद्धालु भक्तको 
वह सारा प्रसङ्ग सुनाइये । संसारमें वे लोग धन्य हैं, 
जो सदा अपने कानोंसे श्रीकृष्णकी कथा सुनते हैं, 
मुखसे श्रीकृष्णचन्द्रके नाम जपते हैं, हाथोंसे प्रतिदिन 
श्रीकृप्णकी सेवा करते हैं, नित्यप्रति उनका ध्यान 
और दर्शन करते हैं तथा प्रतिदिन उन भगवानका 


चरणोदक पीते और प्रसाद खाते हैं | मुनिप्रबर ! इस 
भावसे श्रम करके जो लोग जगदीश्वर श्रीकृष्णका 
भजन करते हैं, वे उनके परमधाममें जाते हैं। मुने ! 
जो शारीरिक सौख्यसे उन्मत्त होकर संसारमै नाना- 
प्रकारके भोग भोगते हैं और श्रवण-मनन आदि साधन 
नहीं करते, वे शरीरका अन्त होनेपर भयंकर यमदूतों- 
द्वारा पकड़े जाते हैं और जबतक सूर्य तथा चन्द्रमाकी 
स्थिति है, तबतकके लिये कालसूत्र नरकमें डाल दिये 
जाते हैं*॥ १--७॥ 


* धन्यास्त ये हि शृण्वन्ति कर्ण कृप्णकथां सदा ॥ 
मुखेन कृण्णचन्द्रस्य नामानि प्रजपन्ति हि। हस्तैः श्रीकृष्णसेवां वे ये प्रकुर्वन्ति नित्यः ॥ 


अध्याय ४४] 
सूतजी कहते हैं--इस प्रकार प्रश्न करनेवाले 
राजा वज्रनाभकी प्रशंसा करके मुनीश्वर गर्गजी 
गदूदवाणीसे उन्हें श्रीहरिका चरित्र सुनाने लगे ॥ ८ ॥ 
श्रीगर्गजी बोले--राजन्‌ ! श्रीकृष्णके अन्तर्धान 
हो जानेपर समस्त गोपाङ्गनाएँ, उन्हें न देखकर उसी 
तरह संतप्त हो उठी, जैसे हरिणियाँ यूथपति हरिणको न 
पाकर दुःखमः हो जाती हैं । “भगवान्‌ श्रीहरिं अन्तर्धान 
हो गये'--यह जानकर समस्त गोपसुन्दरियाँ पूर्ववत्‌ 
यूथ बनाकर चारों ओर वन-वनमें उनकी खोज करने 
लगीं। परस्पर मिलकर वे समस्त वृक्षोंसे पूछने 
लर्गी--'वृक्षगण ! नन्दनन्दन श्रीकृष्ण हमको अपने 
कटाक्ष-बाणसे घायल करके कहाँ चले गये ? यह 
बात हमें बता दो; क्योंकि तुम सब लोग इस वनके 
स्वामी हो। सूर्यनन्दिनि यमुने ! तुम्हारे पुलिनके 
्राङ्गणमें प्रतिदिन गौएँ चराते हुए जो तरह-तरहकी 
लीलाएँ किया करते थे, वे गोपाल श्रीकृष्ण कहाँ चले 
गये ? यह हमें बताओ । सैकड़ों शिखरोंसे सुशोभित 
होनेके कारण 'शतश्रृड्र” नामसे विख्यात गोवर्द्धन ! 
तुम गिरिराज हो। तुम्हें पूर्वकालमें इन्द्रके कोपसे 
ब्रजवासियोंकी रक्षा करनेके लिये श्रीनाथजीने अपने 
बायें हाथपर धारण किया था। तुम श्रीहरिके औरस 
पुत्र हो; इसलिये वे कभी तुमको छोड़ते नहीं हैं । अतः 
तुम्हीं बताओ, वे नन्दनन्दन हमें वनमें छोड़कर कहाँ 
गये और इस समय कहाँ हैं ? हे मयूर ! हरिण ! 
गौओ ! मृगो ! तथा विहङ्गमो ! क्या तुमने काली- 
काली घुंघराली अलकोंसे सुशोभित किरीटधारी 
श्रीकृष्णको देखा है ? बताओ ! वे हमारे मनमोहन 
इस समय कहाँ, किस वनमें हैं ?' ॥ ९ १६॥ 
श्रीगर्गजी कहते हैं--राजन्‌ ! इन वचनोंद्वारा पूछे 
जानेपर भी चे कठोर तीर्थवासी प्राणी कोई उत्तर नहीं दे 
रहे थे; क्योंकि वे सभी मोहके वशीभूत थे ॥ १७॥ 
इस प्रकार श्रीकृष्णचन्द्रका पता पूछती हुई समस्त 
गोपसुन्दरियाँ “कृष्ण ! कृष्ण !' पुकारते कुष्णमयी हो 


* गोपियोंका श्रीकृष्णको खोजते हुए बंशीवटके निकट आना * 

गयीं। वे कृष्णस्वरूपा गोपाङ्गनाएँ वहाँ श्रीकृष्णके 
लीला-चरित्रोंका अनुकरण करने लगीं! फिर वे 
यमुनाकी रेतीमें गयीं ओर वहाँ उन्हें श्रीहरिके पदचिह्ल 
दिखायी दिये । वज्र , ध्वज और अङ्कुश आदि चिह्वोंसे 
उपलक्षित महात्मा श्रीकृष्णके चरण देखती और उनका 
अनुसरण करती हुई ब्रजाङ्गनाएँ. तीव्र गतिसे आगे 


“बढ़ीं । वे श्रीकृष्णकी चरणरेणु लेकर अपने मस्तकपर 


रखती जाती थीं । इतनेमें ही अन्य चिह्वोंसे उपलक्षित 
दूसरे पदचिह्न भी उनके दृष्टिपथमें आये | उन चरण- 
चिह्नोंको देखकर वे आपसमें कहने लगी “मालूम 
होता है, प्रियतम श्यामसुन्दर प्रियाके साथ गये हैं' 
इस तरह बात करती और चरणचिह्न देखती हुई 
वे गोपाङ्गनाएँ तालवनमें जा पहुँचीं। नरेश्वर ! 
ब्रजेश्वरी श्रीराधाके साथ व्रजमें आगे-आगे जाते हुए 
ब्रजेन्द्र श्रीकृष्ण पीछे आती हुई गोपियोंका कोलाहल 
सुनकर स्वामिनी श्रीलाड़िलीजीसे बोले--'करोड़ों 
चन्द्रमाओंके समान कान्ति धारण करनेवाली 
प्रियतमे ! जल्दी-जल्दी चलो । तुमको और मुझको 
साथ ले जानेके लिये व्रजसुन्दरियाँ सब ओरसे यहाँ आ 
पहुँची हैं ॥ १८--२४॥ 

नरेश्वर ! तब प्रियाजीने पहले प्रियतम श्याम- 
सुन्दरका फूलॉसे भृङ्गार किया। भृङ्गार करके 
वुन्दावनमें उन्हें पूर्ववत्‌ दिव्य सुन्दर बना दिया । इसके 
बाद नन्दनन्दने बहुत-से पुष्प लाकर उनके द्वारा 
प्रियाको भी दिव्य शृङ्गार धारण कराया। जैसे. 


'पूर्वकालमें उन्होंने भाण्डीरवनमें प्रियाका भृङ्गार किया 


था, उसी प्रकार उन्होंने पहले तो उनके केश सँवारे; 
फिर उनमें फूलोंके गजरे लगा दिये। इसके बाद 
प्राणवल्लभाके अङ्ग-अङ्गमें अनुरूप अनुलेपन एं 
अङ्गणग धारण कराये। फिर पानका बीड़ा खिलाया । 
इयामसुन्दरके द्वारा सुन्दर शूङ्गार धारण कराये जानेपर 
गौरसुन्दरी श्रीराधा अत्यन्त सुन्दरी हो गयी । सुन्दरताकी 
पराकाष्ठाको पहुँच गयी ॥ २५--२७॥ 


ES OE | 
नित्यं कुर्वन्ति कृष्णस्य ध्यानं दर्शनमेव च। पादोदकं प्रसादे च ये प्रभुञ्जन्ति नित्यशः ॥ 


इतीदुशन ' भावेन श्रमेण 


संसारे ये प्रभुञ्न्ति भोगान्नानाविधान्‌ मुने । श्रवणादीन्न 


ते चान्ते यमदूतैश्च 'गृहीताश्च भयानकैः । पतिताः 


जगदीश्वरम्‌। ये भजन्ति मुनिश्रेष्ठ ते प्रयान्ति हरेः पदम्‌॥ 


कुर्वन्ति देहसोख्येन दुर्मदाः ॥ 


कालसूत्रे वै यावद्रविनिशाकरौ ॥( अध्याय ४४ । २--७ 


४२८ * गोळोकधामाधिपति परेरा परात्परं त्वां शरणं व्रजाम्यहम्‌ * 


[अश्वमेधखण्ड 


महाराज ! इसके बाद प्रमोदपूरित रमावल्लभ 
श्रीकृष्णने एक फूलके वृक्षके नीचे पुष्पमयी शय्या 
तेयार करके उसके ऊपर प्रियतमाके साथ प्रेममयी 
दिव्य क्रीडा की । वृन्दावन, गिरिराज, गोवर्धन, यमुना- 
पुलिन, नन्दीश्वरगिरि, बृहत्सानुगिरि और रोहितपर्वतपर 
तथा ब्रजमण्डलके बारह बनोंमें सर्वत्र प्राणवल्लभाके 
साथ विचरण करके प्रियतम श्यामसुन्दर बंशीवटके 
नीचे आकर खडे हुए थे । राजेन्द्र ! वहाँ स्वामिनीसहित 
श्रीगोपीजनवल्लभ माधवने “कृष्ण, कृष्ण' का कीर्तन 
करती हुई गोपियोंका महान्‌ कोलाहल सुना । फिर 
वे प्रियासे प्रेमपूर्वक बोळे---“प्रियतमे ! जल्दी-जल्दी 
चलो !” श्रीकृष्णका यह कथन सुनकर श्रीराधा 
मानवती होकर बोलीं ॥ २८--३२ ॥ 

श्रीराधाने कहा--दीनवत्सल ! अब मैं चलने- 
फिरनेमें असमर्थ हो गयी हुँ । आजतक कभी घरसे नहीं 
निकली थी । मैं दुर्बल हूँ। अतः तुम्हारा जहाँ मन हो, 
वहाँ स्वयं मुझे ले चलो ॥ ३३ ॥ 

उनका यह कथन सुनकर रामानुज श्रीकृष्ण रामा- 
शिरोमणि श्रीराधिकाको अपने पीताम्बरसे हवा करने 
लगे; क्योंकि वे पसीने-पसीने हो गयी थीं ! फिर वे उन्हें 
हाथसे पकड़कर कहने लगे---“रानी ! जिसमें तुम्हें 
सुख मिले, उसी तरह चलो ।' श्रीहरिके इस प्रकार 
कहनेपर उन्होंने अपने-आपको सबसे अधिक श्रेष्ठ 
मानकर मन-ही-मन सोचा---'ये प्रियतम अन्य समस्त 


सुन्दरियाँको छोड़कर रात्रिमें इस एकान्त स्थलमें मेरी 


सेवा करते हैं।' मनमें ऐसा सोचकर वे श्रीहरिसे कुछ 
नहीं बोलीं। व्रजेश्वरी राधा चुपचाप आँचलसे मुँह 


ढककर श्यामसुन्दरकी ओर पीठ करके खड़ी हो गयीं । 
तब श्रीहरिने उनसे फिर कहा-- प्रिये ! मेरे साथ 
चलो। भद्रे! तुम शापवश वियोगसे पीड़ित हो 
इसलिये मैं तुम्हारा सदा साथ दे रहा हूँ। पीछे लगी हुई 
समस्त गोपियोंको छोड़कर तुम्हारी सेवा करता हूँ। तुम 
चाहो तो मेरे कंधेपर बैठकर सुखपूर्वक एकान्त स्थलमें 
चलो' ॥ ३४--३८३॥ 

राजन्‌ ! मानी श्यामसुन्दरने अपनी मानवती प्रिया- 
से ऐसा कहकर जब देखा कि “ये कंधेपर चढ़नेको 
उत्सुक हैं' तब वे आत्माराम पुरुषोत्तम अपनी लीला 
दिखाते हुए उन्हें छोड़कर अन्तर्धान हो गये । नरेश्वर ! 
भगवानके अन्तर्धान हो जानेपर वधू राधिकाका सारा 
मान जाता रहा । वे शोकसे संतप्त हो उठी और दुःखसे 
आतुर होकर रोने लगीं । तब श्रीराधाका रोदन सुनकर 
समस्त गोपसुन्दरियाँ वेशीवटके तटपर तुरंत आ 
पहुँचीं। आकर उन्होने श्रीराधाको बहुत दुःखी देखा। 
वे सब गोपियाँ व्यजन ओर चैंवर लेकर श्रीराधाके 
अङ्गोंपर हवा करने लगीं । उन्हें प्रेमपूर्वक केसरमिश्रित 
जलसे नहलाकर वे फूलोंके मकरन्दों तथा चन्दन- 
द्रवके फुहारोंस उनके अङ्गोंपर छींटा देने लगीं। 
परिचर्या-कर्ममें कुशल गोपकिशोरियोंने मीठे वचनों- 
द्वारा श्रीराधाको आश्वासन दिया । उनके मुखसे उन्हीँके 
अभिमानके कारण गोविन्दके चले जानेकी बात सुनकर 
उन सम्पूर्ण मानवती गोपियोंको बड़ा विस्मय हुआ । 
नरेश्वर ! वे सब-की-सब मान त्यागकर यमुना- 
पुलिनपर आयीं और श्रीकृष्णके लौट आनेके लिये मधुर 
स्वरसे उनके गुणोंका गान करने लगीं ॥ ३९--४५॥ 


इस प्रकार श्रीगर्गसंहिताके अन्तर्गत अश्वमेघरण्डमें 'रासक्रीडाविषयक' चौवाकीसवाँ अध्याय पूर हुआ ११४४ ॥ 


—s0::— 


' पैंतालीसवाँ अध्याय 
गोपाङ्गनाओंद्वारा श्रीकृष्णकी स्तुति करते हुए उनका आह्वान 
और श्रीकृष्णका उनके बीचमें आविर्भाव 


गोपियाँ बोलीं--जो अपने अधरबिम्बकी मुखारविन्द नीलकमलके समान कोमल तथा इयाम है 
लालिमासे मूँगेको लज्जित करते हैं और मधुर मुरली- उन गोपकुमार इयामसुन्दरकी हम उपासना करती हैं । 
नादसे विनोद मानते-आनन्द पाते हैं, जिनका जिनकी अङ्गकान्ति साँवली है, जो वननिहारके रसिक 


अध्याय ४५] 


हे, जिनका अङ्ग-अङ्ग कोमल है, जिनके नेत्र प्रफुल्ल 
कमलदलके समान सुन्दर एवं विशाल हैं, जो 
भक्तजनोंकी अभीष्ट कामना पूर्ण कर देते हैं, व्रज- 
सुन्दरियोंके नेत्रोंकी शीतल करनेवाले हैं, उन मनमोहन 
श्रीकृष्णका हम भजन करती हैं। जिनके लोचनाञ्चल 
विशेष चञ्चल हैं और कोमल अधर अर्धविकसित 
कमलकी शोभा धारण करते हैं, जिनके हाथोंकी 
अँगुलियाँ और मुख बाँसुरीसे सुशोभित हैं, उन 
वेणुवादनरसिक माधवका हम चिन्तन करती हैं। 
जिनके दाँत किंचित्‌ अङ्कुरित हुई कुन्दकलिकाके 
समान उज्ज्वल हैं, जो व्रजभूमिके भूषण हैं, अखिल 
भुवनके लिये मङ्गलमयी शोभासे सम्पन्न हैं, जो अपने 
शब्द और सौरभसे मनको हर लेता है, श्रीहरिके उस 
सुन्दर वेषको ही हम गोपाङ्गनाएँ खोज रही हैं । जिनकी 
आकृति देवताओंद्वास पूजित होती हैं, जिनके 
चरणारविन्दोकि अमृतका मुनीश्वरगण नित्य-निरन्तर 
सेवन करते रहते हे, वे कमलनयन भगवान्‌ श्याम- 
सुन्दर नित्य हम सबका कल्याण करें । जो गोपोंके 
साथ मल्लयुद्धका आयोजन करते हैं, जिन्होंने युद्धमें 
बड़े-बड़े चतुर जवानोंको परास्त किया है तथा जो 
सम्पूर्ण योगियोंके भी आराध्य-देवता हैं, उन श्रीहरिका 
हम सदैव सेवन करती हैं। उमड़ते हुए नूतन मेघके 
समान जिनकी आभा है, जिनका लोचनाञ्चल प्रफुल्ल 
कमलकी शोभाको छीने लेता है, जो गोपाङ्गनाओँके 
हृदयको देखते-देखते चुरा लेते हैं तथा जिनका अधर 
नूतन पल्लवोंकी शोभाको तिरस्कृत कर देता है, उन 
श्यामसुन्दरकी हम उपासना करती हैं। जो अर्जुनके 
रथकी शोभा है, समस्त संचित पापोंको तत्काल 
खण्डित कर देनेवाला है और वेदकी वार्णीका जीवन 
है, वह निर्मल श्यामल तेज हमारे मनमें सदा स्फुरित 
होता रहे। जिनकी दृष्टि-परम्परा गोपिकाओंके 
वक्षःस्थल और चञ्चल लोचनोंके प्रान्तमें पड़ती रहती 
है तथा जो बाल-क्रीडाके रसकी लालसासे इधर-उधर 
घूमते रहते हैं, उन माधवका हम दिन-रात ध्यान करती 
हैं। जिनके मस्तकपर नीलकण्ठ (मोर) के पंखका 
` मुकुट शोभा पाता है, जिनके अङ्ग-वैभव (कान्ति) 
को नीलमेघकी उपमा दी जाती है, जिनके नेत्र नील 

* गोपाङ्गनाओंद्वारा श्रीकृष्णकी स्तुति करते हुए उनका आह्वान * 

कमलदलके समान शोभा पाते हैं, उन नील केश- 
पाशधारी श्यामसुन्दरका हम भजन करती है | त्रजकी 
युवतियाँ जिनके लीला-वैभवका सदा गान करती हें 
जो कोमल स्वरमें मुरली बजाया करते हैं तथा जो 
मनोऽभिराम सम्पदाओके धाम हैं, उन सब सारस्वरूप 
कमलनयन श्रीकृष्णका हम भजन करती हैं । जो मनपर 
मोहनी डालनेवाले और उत्तम सार्ङ्गधनुषधारी हैं, जो 
मानवती गोपाङ्गनाओंको छोड़कर निकल गये हैं तथा 
नारद आदि मुनि जिनका सदा भजन-सेवन करते हैं, 
उन नन्दगोपनन्दनका हम भजन करती हैं। जो श्रीहरि 
असंख्य रमणियोंसे घिरे रहकर रासमण्डलमें सबपर 
विजय पाते हैं, उन्हीं प्रियतम इयामसुन्दरको चनमें 
राघासहित दुःख उठाती हुई हम व्रजवनिताएँ ढूँढ रही 
हैं। देवदेव ! ब्रजराजनन्दन ! हरे ! हमें पूर्णरूपसे 
दर्शन दीजिये, जो सब दुःखोंको हर लेनेवाला है । हम 
आपकी क्रीत दासियाँ हैं । आप पूर्ववत्‌ हमारी ओर 
देखकर हमें अपनाइये। जिन्होंने एकार्णवके जलसे 
इस भूमण्डलका उद्धार करनेके लिये परम उत्तम 
सम्पूर्ण यज्ञवाराहस्वरूप धारण किया था और अपनी 
तीखी दाढ़से “हिरण्याक्ष' नामक दैत्यको विदीर्ण कर 
डाला था, वे भगवान्‌ श्रीहरि ही हम सबका उद्धार 
करनेमें समर्थ हों। जिन्होंने वेनकी दाहिनी बाँहसे 
सवेच्छापूर्वक पृथुरूपमें प्रकट हो देवताओंसहित मनुकी 
सम्मतिसे इस पृथ्वीका दोहन किया और मत्स्यरूप 
धारण करके वेदोंकी रक्षा की, वे ही भगवान्‌ श्रीकृष्ण 
इस अशुभ वेलामें हम गोपियोंके लिये शारणदाता हों । 
अहो ! जिन परम प्रभुने समुद्र-मन्थनके समय 
कच्छपरूप धारण करके बड़े भारी पर्वत मन्दराचलको 
अपनी पीठपर ढोया था और नुसिंहरूप धारण करके 
अपने भक्तके प्राण लेनेको उद्यत हुए असुर 
हिरण्यकरिपुको प्राणदण्डसे दण्डित किया, वे ही 
श्रीहरि हम सबको परम आश्रय देनेवाले हों । जिन्होंने 
राजा बलिको छला--तीन पग भूमिके ब्याजसे 
त्रिलोकीका राज्य उनसे छीन लिया तथा देवद्रोहियोंका 
दलन करके मुनिजनोंपर अनुग्रह करते हुए भूमण्डलपर 
विचरण किया, जो यदुकुलतिलक बलरामजीके रूपमें 
प्रकट हुए हैं और जिन्होंने उसी रूपसे कौरवपुरी 


५०० क शोलोकधामाधिपति परेशं परात्परं त्वां दारणं त्रजाम्यहम्‌ * 


हस्तिनापुरको हलसे खींचते हुए उसे गङ्गाजीमें डुबा 
देनेका विचार किया था, वे भगवान्‌ श्रीकृष्ण सर्वथा 
हमारे रक्षक हों । जिन्होंने गिरिराज गोवर्द्धनको उठाकर 
ब्रजके पशुओंका उद्धार किया तथा व्रजपति नन्दराय- 
की, अन्यान्य गोपजनोंकी तथा हम गोपाङ्गनाओंकी भी 
रक्षा की थी, फिर आगे चलकर जिन्होंने कौरवोंद्वारा 
उत्पन्न किये गये संकरसे ट्रुपदराजकुमारी पाञ्चालके 
प्राण बचाये--भरी सभामें उसकी लज्जा रखी, उन्हींके 

उस बाळरूपिणी देवमूर्तिकी वन्दना करती हैं, जो 
वनमाला, मोरपंख तथा परमसुन्दर केशपाश धारण 
करती है, वृन्दावनके फूलोके आभूषण पहनती है, 
शिलासे उत्पन्न अगुरु एवं कस्तूरी आदिके द्वारा रचित 
विचित्र तिलकसे अलंकृत होती है, सदा भक्तजनोंके 


मनको अपनी ओर खींचती रहती है, लीलामृत तथा | 


चेणुनादामृतके वितरणके लिये जो एकमात्र रसिक है, 
जिसकी आकृति लावण्यलक्ष्मीमयी है तथा अङ्गकान्ति 


चरणारविन्दोंमें हमारा सदा अनन्य अनुराग बना रहे। बाल तमालके समान नीली है*॥ १--२१॥ 
जिन परमपुरुष यदुवंशविभूषणने समस्त पाण्डवोंकी श्रीगर्गजी कहते हैं--राजन्‌! यों रोती हुई 
विषसे, लाक्षागृहकी महाभयंकर अम्रिसे, बड़े-बड़े गोपसुन्दरियोके इस प्रकार भक्तिपूर्वक आह्वान करनेपर 
अखोँसे तथा अनेकानेक विपत्तियोसे पूर्णतः रक्षा की, रेवतीरमण बलरामके छोटे भाई श्यामसुन्दर श्रीकृष्ण 
उन्हीके चरण हम सबके लिये शरण हों। हम उनके बीचमें प्रकट हो गये ॥ २२॥ 
इस प्रकार श्रीगर्मसंहिताके अन्तर्गत अश्वमेघस्कण्डमें ' श्रीरसक्रीडके ्रसङ्गमे श्रीकृष्णका 
आगमन! नामक पैतालीसबाँ अध्याय पूर हुआ ४०४५ 

५ गोप्य ऊचुः 
अधरविम्बविडम्बितविट्रमं मधुरवेणुनिनादविनोदितम्‌ । कमलकोमलनीलमुखाम्बुजं तमपि गोपकुमारमुपास्महे ॥, 
चयामलं विपिनकेलिलम्पटं कोमलं कमलपत्रलोचनम्‌ | कामदं ब्रजविलासिनीदृशां शीतले मतिहरं भजामहे ॥ 
ते विसंचलितलोचनाञ्चले साभिकुडालितकोमलाधरम्‌। वंझवल्गितकराङ्गुलीमुखं वेणुनादरसिकं भजामहे॥ 
ईषदङ्कुरितदन्तकुड्मलं भूषणं भुवनमङ्गलश्रियम्‌। घोषसौरभमनोहरं हरेवेंषमेव मृगयामहे वयम्‌॥ 
अस्तु नित्यमरविन्दलोचनः श्रेयसे हि तु सुरार्चिताकृतिः । यस्य पादसरसीरुहामृतं सेव्यमानमनिशं मुनीर: ॥ 
गोपकै रचितमल्ल्संगरं संगरे जितविदग्धयौबनम्‌ । चिन्तयामि मनसा सदैव तं दैवतं निखिल्योगिनामपि ॥ 
उल्लसन्रवपयोदमेब तं फुल्रतामरसलोचनाञ्चलम्‌ । बल्लवीहृदयपञ्यतोहरं पल्लवाधरमुपास्महे वयम्‌॥ 
यद्धनंजयरथस्य मण्डनं खण्डनं तदपि संचितैनसाम्‌। जीवनं श्रुतिगिरां सदामलं श्यामलं मनसि मेऽस्तु तन्महः ॥ 
गोपिकास्तनविलोललोचनप्रान्तलोचनपरम्परावृतम्‌ । बालकेलिरसलालसम््रमं माधवं तमनिशं विभावये ॥ 
नीलकण्ठकृतपिच्छशेखरं नीलमेघतुलिताङ्गवैभवम्‌ | नीलपङ्कखजपलाशलोचने नीलकुन्तलधरै भजामहे ॥ 
घोषयोषिंदनुगीतवैभवं कोमलस्वरितवेणुनिस्वनम्‌। सारभूतमभिरामसम्पदो धाम तामरसलोचनं भजे॥ 
मोहनं मनसि सार्ङ्गिणं परं निर्गतं किल विहाय मानिनी: । नारदादिमुनिभिश्च सेवितं नन्दगोपतनयं भजामहे ॥ 
श्रीहरिस्तु रमणीभिरावृतो यस्तु वै जयति - रासमण्डले । राधया सह वने च दुःखितास्तं प्रियं हि मृगयामहे वयम्‌ ॥ 
देवदेव व्रजराजनन्दन देहि दर्शनमलं च नो हरे। सर्वदुःखहरणं च पूर्ववत्‌ संनिरीक्ष्य तव शुल्कदासिकाः ॥ 
क्षितितलोद्धरणाय दधार यः सकल्यज्ञवराहवपुः परम्‌। दितिसुतं विददार च देष्ट्रया स तु सदोद्धरणाय क्षमोऽस्तु नः ॥ 
मनुमपाइुचिजो दिविजैः सह वसु दुदोह धरामपि यः पृथुः ।श्रुतिमपाद्धुतमत्यवपुः परं स शर किल नोऽस्त्वञुभक्षणे ॥ 
अवहदब्धिमहो गिरिमूर्जितं कमठरूपघरः परमस्तु यः । असुहरं नृहरिः समदण्डयत्‌ स च हरिः परमं शरणं च नः ॥ 
नृपबलिं छलयन्‌ दळयन्नरीन्‌ मुनिजनाननुगृह्य चचार यः | कुरुपुरं च हलेन विकर्षयन्‌ यदुबरः स गतिर्मम सर्वथा ॥ 
ब्रजपशून्‌ गिरिराजमथोद्धरन्‌ ब्रजपगोपजनं च जुगोप यः । दरुपदराजसुतां कुरुकरमलाद्‌ भवतु तच्चरणाब्जरतिश्च न: ॥ 
विषमहाम्रिमहास्रविपद्गणात्‌ सकलूपाण्डुसुताः परिरक्षिताः । यदुवरेण परेण च येन वै भवतु तच्चरणः हरणं च नः॥ 
माला बर्हिमनोज्ञकुन्तलभरां वन्यप्रसूनोषितां रीेयागुरुङुपतचित्रतिलकां शश्वन्मनोहारिणीम्‌ । 
लीलावेणुरवामृतैकरसिकां लावण्यलक्ष्मीमय बालां बालतमालनीलवपुषं वन्दामहे देवताम्‌ ॥ 
(अध्याय ४५। १-२१) 


छियालीसवाँ अध्याय 


श्रीकृष्णके आगमनसे गोपियोंको उल्लास; श्रीहरिके वेणुगीतकी चर्चासे श्रीराधाकी 
मूर्छाका निवारण; श्रीहरिका श्रीराधा आदि गोपसुन्दरियोंके साथ वन-विहार, 
स्थल-विहार, जल-विहार, पर्वत-विहार और रासक्रीडा 


श्रीगर्गजी कहते हें--राजन्‌ !. श्रीकृष्णको आया 
देख वे सब गोपसुन्दरियाँ हर्षसे उल्लसित होकर उठीं 
और दुःख त्यागकर जय-जयकार करने गीं । श्रीराधा 
मूर्च्छमें ही पड़ी थीं। उनकी अवस्था देख 
गोपाङ्गनाओंके प्रार्थना करनेपर श्रीहरि उन्हें होशमें 
लानेके लिये उस ब्रजभूमिमें वंशीनाद करने लगे । तब 
भी राधिका नहीं उठीं। यह देख श्रीराधावल्लभ हरि 
उन्हें बार-बार वेणुगीत सुनाने लगे । राजन्‌ ! वह गीत 
सुनकर श्रीराधा उठी; किंतु वियोगजनित दुःखका 
स्मरण करके माधवके देखते-देखते फिर मूर्च्छित हो 
गयीं । तब श्रीकृष्णके वेणुगीतसे प्रसन्न हुई चन्द्रानना 
नामवाली सखी उनका आदेश पाकर तत्काळ 
चन्द्रावलीके प्रति श्रीराधाको ही सम्बोधित करके 
बोलीं ॥ १ ५॥ 

चन्द्राननाने कहा--हे राधे ! जो श्रीकृष्णचन्द्र 
पहले तुम्हारे मानसे रूठकर चले गये थे, वे मानो एक 
युगके बाद फिर आ गये हैं। उन्हीं देवकीनन्दनने 
तुम्हारे समस्त दुःखोंका नाझ करनेके लिये निकट 


बैठकर वेणु बजाते हुए गीत गाया है । रासके रमणीय . 


प्राडुणमें छुंग-छुंग ध्वनिके साथ मधुर स्वरमें मृदङ्ग 
बजाया जा रहा है और देवाङ्गनाओंसे सेवित देवकी- 
नन्दन माधव नृत्य करते हुए वेणुगीत सुना रहे हैं। वे 
मनोहर सुवर्णकी-सी कान्तिवाले पीताम्बरसे सुशोभित 


हैं। उनके वक्षःस्थलमें वैजयन्तीकी मालाएँ शोभा दे 
रही हैं । उन देवकीनन्दनने नन्दके वुन्दावनमें गोपिका- 
मण्डलीके मध्यमें विराजमान होकर वेणु बजाते हुए 
गीत गाया है । मनोहर चन्द्रावलीके लोचनोंसे चुम्बित, 
गोप, गौओं तथा गोपाङ्गनाओके वल्लभ और कंस- 
वंशरूपी वनको जलानेके लिये दावानळरूप देवकी- 
नन्दनने वेणु बजाते हुए गीत गाया है । गोपबालिकाएँ 
ताली बजाकर ताल दे रही हैं और उस ताळ-लीलाके 
ल्यके साथ-साथ जो अपनी श्रूलताओंका विश्रम- 
विलास प्रदर्शित कर रहे हैं, वे देवकीनन्दन 
गोपाङ्गनाओंके गीतोंकी ओर ध्यान देकर स्वयं भी वेणु 
बजाते हुए गा रहे हैं। देवि ! जो तुम्हारे प्रेमी हैं, उन 
परमसुन्दर नन्दराजकुमार देवकीनन्दनने मुकुट, माला, 
बाजूबंद, करधनी और कुण्डल आदि आभूषणोंसे 
विभूषित हो तुम्हारी प्रसन्नताके लिये वेणुगीत आरम्भ 
किया है। जिन श्रीराधावल्लभने सत्यभामाके भयसे 
स्वगीय पारिजात उखाड़कर उनके आँगनमें लगा दिया 
है, गोपाङ्गनाओं और देवाङ्गनाओंके कामपूरक उन 
देवकीनन्दनने वेणुद्रारा गीत गाया हे, । जिन्होंने 
ऋक्षराजको जीतकर उनके यहाँसे स्यमन्तकमणि ले 
आकर भयभीतकी भाँति भूमिनाथ उग्रसेनको अर्पित 
की थी, वे ही रासेश्वर देवकीनन्दन आज रासमण्डलमें 
पधारकर वेणुके स्वरोंमें गीत गा रहे हैं * ॥ ६-१३ ॥ 


"0 20928: me A लै: | 
» कृष्णचन्द्र: पुरा निर्गतो मानतो ह्यागतः सोऽपि राधे युगान्ते पुनः । नाशयन्‌, सर्वदुःखानि ते संनिधौ संजगौ वेणुना देवकीनन्दनः ॥ 
छुङ्गछुङ्गेति नादं मृदङ्गे कलं वाद्यमाने सुरखीजनैः सेवितः। रासरम्याङ्गणे नृत्यकृन्माधवः संजगौ वेणुना देवकीनन्दनः ॥ 
चारुचामीकराभासिवासा विभुर्बैजयन्तीभराभासितोरः स्थलः । नन्दवृन्दावने गोपिकामध्यगः संजगौ वेणुना देवकीनन्दनः ॥ 
चारुचन्द्रावलीलोचनाचुम्बितो गोपगोवृन्दगोपालिकावल्लभः । कंसवंशाटवीदाहदावानलः संजगौ वेणुना देवकीनन्दनः ॥ 
बालिकातालिकाताललीलालयासङ्गस॑दर्शितभ्रूलताविभ्रमः । गोपिकागीतदत्तावधानः स्वयं संजगौ वेणुना देवकीनन्दनः ॥ 
मौलिमालाङ्गदै: किङ्किणकुण्डकतर्भषितो नन्दनो नन्दराजस्य च । प्रीतिकृत्‌ सुन्दरो देवि प्रीत्या तब संजगौ वेणुना देवकीनन्दनः ॥ 
पारिजातं समुद्धृत्य राधावरो रोषयामास भामाभयादङ्गणे । वल्लवीकृन्दवृन्दारिकाकामुकः संजगौ वेणुना देवकीनन्दनः ॥ 
ऋक्षराजं विनिर्जित्य नीत्वा मणि संददौ भीतवद्‌ भूमिनाथाय च । सोऽपि रासे समागत्य रासेश्वरः संजगौ वेणुना देवकीनन्दनः ॥ 

र (अध्याय ४६ | ६--१३) 


श्रीगर्गजी कहते है--राजन्‌ ! वेणु बजानेवाले 
श्यामसुन्दरकी महिमाका वर्णन सुनकर प्रिया श्रीराधा 
प्रसन्न होकर उठी और उन्होंने प्रियतमका गाढ़ 
आलिङ्गन किया। तत्पश्चात्‌ वृन्दावनाधीश्वर गोविन्द 
वृन्दावनमें वुन्दावनवासिनी प्राणवल्लभाके साथ उस 
वनके वृक्षोंकी शोभा देखते हुए विहार करने लगे । 
नृपश्रेष्ठ ! तदनन्तर व्रजकी युवतियोनि सब ओरसे 
श्रीकृष्णको उसी तरह जा पकड़ा, जैसे वर्षाकालमें 
चपलाएँ मेघको घेर लेती हैं। राजन्‌ ! वहाँ जितनी 
गोपियाँ विद्यमान थीं, उतने ही रूप धारण करके 
श्यामसुन्दर उन सबके साथ यमुनापुलिनपर आये। 
जैसे पूर्वकालमें श्रुतियाँ भगवानसे मिलकर प्रसन्न हुई 
थीं, उसी प्रकार गोपाङ्गनाएँ श्यामसुन्दरके साथ परम 
आनन्दका अनुभव करने लगीं । उन्होंने श्रीकृष्णचन्द्र- 
को अपने-अपने वस्रांका आसन दिया । राजन्‌! उस 
आसनपर श्रीराधारमण नन्दनन्दन राधाके साथ बैठे । 
अहो ! उन गोपसुन्दरियोनि अपनी भक्तिसे भगवानको 
वशमें कर लिया था । श्रीकृष्णने गोलोकमें जैसा रूप 
दिखाया था, वैसा ही त्रिभुवनमोहन रूप उन्होंने उस 
समय राधासहित गोपाङ्गनाओंके समक्ष प्रकट किया । 
गोकुलचन्द्रका वह परम अद्भुत सुन्दर रूप देखकर 
गोपसुन्दरियाँ ब्रह्मानन्दमें निमग्न हो अपने-आपमें 

„ भूल गयीं॥ १४--२१॥ 

उनके साथ स्थलमें विहार करके उनकी भक्तिके 
वशीभूत हुए इयामसुन्दरने श्रीराधा और गोपाङ्गनाओंके 
साथ यमुनाके जलमें प्रवेश किया । भगवानने वहाँ उन 
ब्रजसुन्दरियोके साथ उसी प्रकार विहार किया, जैसे 
स्वर्गमे देवराज इन्द्र अप्सराओके साथ मन्दाकिनीके 
जलमें करते हैं। राजन्‌! माधव माधवीको और 
माधवी माधवको जलमें परस्पर भिगोने लगे । वे दोनों 
बड़ी उतावलीके साथ एक-दूसरेपर पानी उछालते 
थे। नरेश्वर ! गोपाङ्गनाओंकी वेणी और केशपाशसे 
गिरे हुए फूलॉसे यमुनाजीकी वैसी ही विचित्र शोभा 
हुई, जैसे अनेक रंगोंके छापसे छपी हुई नीली पगड़ी 
शोभा पाती है। विद्याधरियाँ और देवाङ्गनाएँ. फूल 
बरसाने लगीं । उनकी साड़ियोंकी नीवी ढीली पड़ गयी 
और वे प्रेमावेशसे व्याकुल हो मोहको प्राप्त हो 


गयी ॥ २२--२६॥ 

राजेन्द्र तदनन्तर जल-विहार समाप्त करके 
श्यामसुन्दर लीलापूर्वक यमुनाजलसे बाहर निकले 
और गोवर्द्धन पर्वतपर गये । नृपेश्वर ! उनकी सहचरी 
गोपियाँ भी उनके साथ-साथ गर्यी । किन्हींके हाथोंमे 
व्यजन थे और कितनी ही चैंवर डुलाती चल रही थीं । 
किन्हीके हाथोंमें पानके बीड़े थे। बहुत-सी गोपियाँ 
दर्पण लिये चलती थीं। कितनोंके हाथोंमें नाना 
प्रकारके आभूषणोंके पात्र थे और कितनी ही पुष्पभार 
लिये जा रही थीं। कुछ गोपियोंके हाथोंमें चन्दनके 
पात्र थे और कुछ विविध प्रकारके बर्तनोंका भार ढो 
रही थीं । कोई महावर लिये जाती थीं और कोई वस्न । 
किन्हींके हाथोंमें मृदंग थे, तो कोई झाँझ लिये हुए थीं । 
कोई मुरयष्टिघारिणी थीं तो कोई वीणाधारिणी । कोई 
करताल लिये चलती थीं और कोई गीत गाती जा रही 
थीं। ऊत्तीसों राग-रागिनियाँ ब्रजसुन्दरियोंका रूप 
धारण करके उस यूथमें सम्मिलित हो गयी थीं । जो 
गोपियाँ पूर्वकालमें श्रीराधाके साथ गोलोकसे भारत- 
वर्षमें आयी थीं, वे श्रीराधावल्लभके समीप गान तथा 
नृत्य कर रही थीं ॥ २७-३३ ॥ 

उन सबके बीचमें वेणुसे गीत गाते और त्रिलोकीको 
मोहित करते हुए मदनमोहन श्रीकृष्ण हरि नृत्य करने 
लगे । रासमण्डलमें बाजों, करधनियों, कड़ों, कंगनों 
और नूपुरोंकी झनकारोंसे युक्त गीतमिश्रित शब्दकी 
तुमुल ध्वनि होने लगी । राजन्‌ ! देवता और देवाङ्गनाएँ. 
श्रीहरिका रास देखकर आकाइमें प्रेमवेदनासे पीड़ित 
हो मूर्च्छित हो गयीं । चन्द्रमाकी चाँदनीमें चतुर चञ्चल 
श्रीकृष्ण नृत्यकी गतिसे चलते हुए गोपाङ्गनारूपी 
चन्द्रावलीसे घिरकर उसी तरह शोभा पाते थे, जैसे 
विद्युन्मालासे आवेष्टित मेघ सुशोभित हो रहा हो । उस 
पर्वतपर महान्‌ गिरिधर श्यामसुन्दरने फूलोंके हार, 
महावर, काजल और कमळपत्र आदिके द्वारा श्रीराधा- 
का शृङ्गार किया । श्रीराधिकाने भी कुङ्कम, अगुरु और 
चन्दन आदिके द्वारा श्रीकृष्णके मुखमण्डलमें सुन्दर 
कमळपत्रकी रचना की। तब मुसकराती हुई राधाने 
मन्दहासकी छटासे युक्त भगवानके मुखकी ओर देखते 
हुए उन्हें प्रसन्नतापूर्वक पानका बीड़ा दिया । प्रियतमाके 


अध्याय ४७] 


+ श्रीकृष्णसहित यादवोंका व्रजवासियाँको आश्वासन देकर वहाँसे प्रस्थान * 

०२ 


दिये हुए उस ताम्बूलको नन्दनन्दन श्रीहरिने बड़े प्रेमसे 
खाया । फिर श्रीकृष्णद्वारा अर्पित ताम्बूलको श्रीराधिकाने 
भी प्रसन्नतापूर्वक ग्रहण किया । पतिपरायणा सती 
श्रीराधाने भक्तिभावसे प्रेरित हो श्रीकृष्णके चबाये हुए 
ताम्बूलको हठात्‌ लेकर शीघ्र अपने मुँहमें रख लिया । 
तब भगवानले भी प्रियाके द्वार चबाये हुए.ताम्बूलको 
उनसे माँगा; किंतु श्रीराधाने नहीं दिया । वे भयभीत 
होकर उनके चरणकमलमें गिर पड़ीं ॥ ३४--४३ ॥ 
पद्या, पद्यावती, नन्दी, आनन्दी, सुखदायिनी, 
चन्द्रावली, चन्द्रकला तथा वन्द्या--ये गोपाङ्गनाएँ 
श्रीहरिकी प्राणवल्लभा हैं । श्रीहरिने वसन्त ऋतुके 
वैभवसे भरे वुन्दावनमें उन सबके साथ नाना प्रकारका 
शृङ्गार धारण किया । वे कामदेवसे भी अधिक मनोहर 
लगते थे । कुछ गोपियाँ श्रीकुष्णका अधरामृत पान 
करती थीं और कितनी ही उन परमात्मा श्रीकृष्णको 
अपने बाहुपाइामें बाँध लेती थीं । फिर तो मदनमोहन 


भगवान्‌ श्रीकृष्ण गोपाङ्गनाओके वक्षःस्थलमें लगे हुए 
केसरोंसे लिप्त होकर सुनहरे रंगके हो गये और अनुपम 
शोभा पाने लगे ॥ ४४--४७॥ 

राजेन्द्र ! फिर सुन्दर कदलीवनमें गोपीजनोंके साथ 
श्रीगोपीजनवल्लभने रास किया । नरेश्वर ! इस प्रकार 
रासमण्डलमें नित्यानन्दमय श्यामसुन्दरके साथ 
गोपियोंकी वह हेमन्त ऋतुकी रात एक क्षणके समान 
व्यतीत हो गयी ॥ ४८-४९ ॥ 

इस प्रकार रास करनेके पश्चात्‌ नन्दनन्दन श्रीहरि 
नन्दभवनको चले गये । श्रीराधा वृषभानुपुरमें लौट गयीं 
तथा अन्यान्य गोपाङ्गनाएँ,भी अपने-अपने घरको चली 
गयीं । नृपेश्वर ! व्रजके गोप श्रीहरिकी इस रासवार्ताको 
बिलकुल नहीं जान सके । उन्हें अपनी-अपनी स्त्रियाँ 
अपने पास ही सोती प्रतीत हुई । राधामाधवके इस परम 
उत्तम भृङ्गारचसित्रको जो लोग पढ़ते और सुनते हैं, वे 
अक्षय धाम गोलोकको प्राप्त होंगे ॥ ५०--५२ ॥ 


इस प्रकार औगर्गसहिताके अन्तर्गत अश्मेघस्ण्डमे 'रासक्रीडाकी पूर्ती नामक छियालीसवों अध्याय पूण हुआ ५१४६ 

सैंतालीसवाँ अध्याय 
श्रीकृष्णसहित याद्वोंका ब्रजवासियोंको आश्वासन देकर वहाँसे प्रस्थान 


श्रीगर्गजी कहते हैं--राजेन्द्र | श्रीकृष्णका यह 
चरित्र शास्त्रोंमें गुप्तरूपसे वर्णित है, जिसे मैंने तुम्हारे 
सामने प्रस्तुत किया है । अब तुम भगवानके अन्य 
चरित्रोंको विस्तारपूर्वक सुनो । इस प्रकार श्रीकृष्ण 
नन्दनगरमें आठ दिनोंतक रहकर सब लोगोंको आनन्द 
प्रदान करते रहे । इसके बाद पुनः उन्होंने वहाँसे जानेका 
विचार किया ॥ १-२॥ 

श्रीकुष्णकी माता यशोदा अपने प्राणोंसे भी प्यारे 
पुत्रको जानेके लिये उद्यत देख पहलेकी ही भाँति 
उच्चस्वरसे रोदन करने लगी । नुपेश्वर ! वहाँ गोपियोके 
भी नेत्र आँसुओंसे भर आये और वे घर-घरमें पहलेके 
दुःखोंको याद करके करुणभावसे रोदन करने लगीं । 
सान्त्वना देनेमें कुशल श्रीहरिने जितनी व्रजाङ्गनाएँ थीं, 
उतने ही रूप धारण करके उन सबको पृथक्‌-पृथक्‌ 


* आश्वासन दिया तथा श्रीराधाको भी धीरज बैंधाया । 


इसके बाद भगवान्‌ माता यशोदासे बोले--“मैया ! 
शोक न करो । मैं इस उत्तम अश्वमेध यज्ञका अनुष्ठान 
पूरा करवाकर शीघ्र ही यहाँ आऊँगा । यदि तुम नहीं 
विश्वास करती हो तो मेरी यह बात सुन लो--'मैया ! 
आजसे तुम प्रतिदिन मुझे पुत्ररूपमें अपने पास ही 
देखोगी।' मैं भक्तिभावसे स्मरण करनेपर कालके 
भयका भी नाश करनेवाला हूँ ॥ ३-७॥ 

इस प्रकार यशोदाजीको आश्वासन देकर नेत्रोमें 
आँसू भरे श्रीहरि नन्दसदनसे बाहर निकले और गोपोंके 
साथ अपने पोते अनिरुद्धकी सेनामें गये । नृपश्रेष्ठ ! 
अनिरुद्धकी सेनामें पहुँचकर साक्षात्‌ नारायण श्रीहरिने 
यादवोंको घोड़ा छोड़नेके लिये आज्ञा दी । श्रीकुष्ण- 
चन्द्रसे प्रेरित होकर उनके पौत्र अनिरुद्धने यत्नपूर्वक 
अश्वका पूजन किया और पुनः पूर्ववत्‌ विजययात्राके 
लिये उसे छोड़ दिया ॥ ८-१० ॥ 


* शोलोकधामाधिपति परेशं परात्परं त्वां शरणं व्रजाम्यहम्‌ * 


[अश्वमेधखण्ड 


अनिरुद्ध आदि सब यादव नेत्रोंमें आँसू भरे 
नन्दको नमस्कार करके बड़े कष्टसे वहाँसे जानेके 
लिये अपने-अपने वाहनोंपर आरूढ़ हुए । श्रीकृष्णके 
पुत्र और पौत्र सबके आकार उन्हींके समान सुन्दर 
थे । श्रीकृष्णके साथ उन सब यादवोंको जानेके लिये 
उद्यत देख, गोविन्दके विरहसे व्याकुल हो, वे 
गोपगण वहाँ फूट- रोने लगे। पहलेके 
विरहजनित दुःखोंको याद करके उनके कण्ठ, ओठ 
और तालु सूख गये थे। नन्दराजके नेत्रोंमें भी आँसू 
छलक रहे थे। वे दुःखसे पीड़ित हो सूखे हुए मुँहसे 
कुछ बोल न सके; केवल रोदन करने लगे । श्रीकृष्ण 
भी आँसू बहाते हुए “मैं फिर आऊँगा'--एऐसा कहकर 
सबसे पृथक्‌-पृथक्‌ मिले और सबको आश्वासन 
दिया॥ ११---१५॥ 


उन्होंने कहा--गोपालगण ! चैत्रमासमें जब 
द्वारकापुरीमें यज्ञ आरम्भ होगा, तब मैं तुम सबको 
बुलवाऊँगा, इसमें संशय नहीं है । मेरे मित्र गोपगण ! 
तुम सब लोग प्रतिदिन गोकुलमें मुझ गोपालको 
देखोगे। अतः अभी यहीं ब्रजमण्डलमें निवास 
करो ॥ १६-१७॥ 

इस प्रकार आश्वासन दे, उनके दिये हुए उपहारको 
लेकर, नन्दजीको प्रणाम करके श्रीहरि वृष्णिवंशियोंके 
साथ रथपर बैठकर, वहाँसे चल दिये । नन्द आदि 
दुखी गोप श्रीकृष्णचन्द्रके चरणकमलमें लगे हुए 
मनको पुनः हटानेमें असमर्थ हो केवल शरीरसे 
गोकुलको लौटे । नरेश्वर ! उस दिनसे प्रेममग्न गोप 
और गोपीगण योगियोंके लिये भी परम दुर्लभ 
श्रीकृष्णको अपने समीप देखने लगे ॥ १८--२०॥ 


इस प्रकार श्रीगर्गसहिताके अन्तर्गत अश्वमेघख्ण्डमें “यादर्वोका व्रजसे अन्यत्र गमन 
नामक सैतालीसाँ अध्याय पूण हुआ १०८७ 0 


अडतालीसवाो अध्याय 


अश्वका हस्तिनापुरीमें जाना; उसके भालपत्रको पढ़कर दुयोधन आदिका रोषपूर्वक 
अश्वको पकड़ लेना तथा यादव-सैनिकोंका कौरवोंको घायल करना 


श्रीगर्गजी कहते हैँ--राजन्‌ ! तदनन्तर यमुना 
नदीको पार करके वह अश्व आस-पासके देशोंका 
निरीक्षण करता हुआ कुरुदेशकी राजधानीमें गया, 
जहाँ बलवान्‌ विचित्रवीर्यकुमार चक्रवती राजा 
धृतराष्ट्र राज्य करते थे। वहाँ उस अश्वने अनेकानेक 
उपवनों, तड़ागों और सरोवरोंसे युक्त सुन्दर कौरव- 
नगरको देखा ॥ १-२॥ 
नरेश्वर ! वह नगर दुर्गसे तथा गङ्गारूपिणी खाईसे 
घिरा हुआ था । वहाँ सोने-चाँदीके महल थे और बड़े- 
बड़े शूरवीर वहाँ निवास करते थे। राजन्‌! उस 
कौरवनगरसे वनवासी मृगोंका शिकार करनेके लिये 
सुयोधन निकला । वह वीरजनोंसे युक्त हो रथपर बैठा 
था । उसने उस यज्ञ-सम्बन्धी घोड़ेको भालपत्रसहित 
देखा । महाराज ! दुर्योधन बड़ा मानी था। घोड़ेको 
देखकर उसे बड़ी प्रसन्नता हुई । उसने रथसे उतरकर 


अनायास ही घोड़ेको पकड़ लिया। कर्ण, भीष्म, 
कृपाचार्य, द्रोणाचार्य, भूरि और दुःशासन आदिके 
साथ उसने हर्षित होकर उसका भालपत्र पढ़ा । उसमें 
लिखा था--'चन्द्रवंशके अन्तर्गत यादवकुलमें राजा 
उग्रसेन विराजते हैं। इन्द्र आदि देवता भी जिनकी 
आज्ञाके पालक हैं, भक्तपरिपालक भगवान्‌ श्रीकृष्ण 
उनके सहायक हें | बे उन्हींकी भक्तिसे आकृष्ट हो 
द्वारकापुरीमें निवास करते हैं। उन्हींकी आज्ञासे 
राजाधिराज चक्रवर्ती उग्रसेन हठपूर्वक अपने यशके 
विस्तारके लिये अश्वमेध यज्ञ करते हैं । उन्होने यह श्रेष्ठ 
और शुभ लक्षणोंसे सम्पन्न घोड़ा छोड़ा है । उस घोड़ेके 
रक्षक हैं श्रीकृष्णपौत्र अनिरुद्ध, जो वक दैत्यका वध 
करनेवाले हैं । हाथी, घोड़े, रथ और पैदल-वीरोंकी 
अनेक चतुरङ्गिणी सेनाओके साथ अनिरुद्ध अश्वकी 
रक्षामें चळ रहे हैं । जो राजा इस पृथ्वीपर राज्य करते 


हैं और अपनेको शूरवीर मानते हैं, वे भालपत्रसे 
शोभित इस यज्ञ-सम्बन्धी-अश्वको बलपूर्वक ग्रहण 
करें । धर्मात्मा अनिरुद्ध राजाओंद्वारा पकड़े गये उस 
अश्वको अपने बाहुबल और पराक्रमसे अनायास ही 
हठपूर्वक छुड़ा लेंगे। जो घोड़ेको न पकड़ सकें, वे 
धनुर्धर अनिरुद्धके चरणोंमें नतमस्तक होकर चले 
जाये ॥ ३--१३॥ 

श्रीगर्गजी कहते हैं--उस पत्रको बाँचकर वे 
शत्रुभूत कौरव क्रुद्ध हो उठे । उन मानियोंके नेत्र लाल 
हो गये और वे परस्पर कहने लगे ॥ १४॥ 

कौरव बोले--अहो !इन धृष्ट यादवोने घोड़ेके 
भालपत्रमें क्या लिख रखा है ? क्या यादवोंके सामने 
कोई राजा ही नहीं है? पूर्वकालमें अपने राजसूय 
यज्ञमें हमने जिन यादवोंको परास्त किया है, वे ही मूर्ख 
अब फिर अश्वमेध करने चले हैं। इसलिये हम इन 
सबको जीतेंगे। घोड़ेकों कदापि वापस नहीं देंगे। 
यादवोंको जीतनेके पश्चात्‌ हमलोग स्वयं अश्वमेध यज्ञ 
करेंगे। कौन है उग्रसेन क्या है कृष्ण ? और वह 
घोड़ेकी रक्षा करनेवाला भी कोन है ? समस्त यादवोंके 
साथ आकर ये लोग हमारे सामने क्या पौरुष 
दिखायेंगे ? कृष्ण आदि समस्त यदुवंशी जरासंधके 
डरसे मथुरापुरी छोड़कर समुद्रकी शरणमें गये हैं। वे 
हमलोगोंके ही भयसे युद्ध छोड़कर भाग खड़े हुए हैं। 
पहले हमलोगॉने कृपा करके इन यादवोंको राज्य दे 
दिया और अब वे कृतघ्न यादव अपनेको चक्रवर्ती 
मानने लगे हैं। पाण्डबोंका मान रखनेके लिये हमने 
पहले यादवोंको नहीं मारा था; किंतु वे पाण्डव भी 
हमारे शत्रु ही हैं। अतः हमने उन्हें देशनिकाला दे 
दिया है । इन भागे हुए यादवोंको आज युद्धमे पराजित 
करके हम उग्रसेनको सहसा उनके चक्रवर्तीपनका 
मजा चखायेंगे॥ १५--२२॥ 

राजन्‌ ! चे समस्त श्रीकृष्णविमुख कौरव लक्ष्मी 
और राजवैभवके घमंडमें आकर ऐसी बातें कहने 
रुगे । फिर सबने शीघ्र ही नाना प्रकारके अख्न-रास्त्र 
ले लिये और उस घोड़ेको नगसमें प्रवेश कराया । 
इसके बाद चे वहीं ठहर गये । अश्वके दूर चले जानेपर 
शरीकृष्णकी प्रेरणासे साम्ब तुरंत ही मार्ग प्रदान 


* अश्चका हस्तिनापुरमें जाना; यादव-सैनिकोंका कौरवोंको घायल करना * 

करनेवाली गहरी यमुना नदीको पार करके, दस 
अक्षौहिणी सेना पीछे लिये, कवच बाँध, अक्रूर और 
युयुधान आदिके साथ रोषपूर्वक हस्तिनापुरकी ओर 
गये । इस प्रकार वे समस्त यादव हस्तिनापुरके निकट 
आ पहुँचे। उन्होंने देखा--घोड़ा चुरानेवाले कौरव 
सामने खड़े हैं । श्रीकृष्ण ही जिनके आराध्यदेव हैं तथा 
जो लोक और परलोक दोनॉपर विजय पानेके इच्छुक 
हैं, उन बलवान्‌ यादवोंने कौरवोंको देखकर उन सबको 
तिनकेके समान समझते हुए“कहा-- अहो ! किसने 
हमारे घोड़ेको बाँधा है ? किसके ऊपर आज यमराज 
प्रसन्न हुए हैं और कौन युद्धस्थलमें नाराचोंद्वारा बड़ी 
भारी पीड़ा प्राप्त करनेके लिये उत्सुक है ? अहो ! 
जिनके चरणोंमें देवता और दानव भी वन्दना करते हैं, 
जो पहले राजसूय यज्ञ कर चुके हैं, जिनकी समानता 
करनेवाला संसारमें दूसरा कोई नहीं है तथा जो 
नरेशोंके भी ईश्वर हैं, उन वृष्णिकुलतिलक चक्रवर्ती 
राजाधिराज उग्रसेनको क्या वे राजा नहीं जानते, जो 
अपने ही विनाशके लिये घोड़ेको पकड़ रहे हैं? 
हेमाङ्गद, इन्द्रनील, बक, भीषण और बल्वल-- 
इन समस्त नरेशोंको हमने संग्रामभूमिमें पराजित 
किया है' ॥ २३-३२ ॥ 

यादवोंकी यह बात सुनकर कौरवोंके अधर क्रोघसे 
फड़क उठे । वे यादवोंकी ओर टेढ़ी आँखोंसे देखते 
हुए उन्हें इस प्रकार उत्तर देने लगे ॥ ३३ ॥ 

कौरवोंके अनुगामी बोले--हमलोगोंने ही 
घोड़ेको पकड़ा है । तुमलोग हमारा क्या कर लोगे ? 
हम अपने सायकोंद्वार तुम सब यादवोंको यमलोक 
पहुँचा देंगे । उग्रसेन कितने दिनोंसे श्रीकृष्णके हाथसे 
राज्य पाकर घमंड करने लगा है ? हम उसे बाँधकर 
स्वयं राज्य करेंगे । अनिरुद्ध हमारे भयसे कहाँ भाग 
गया है ? बताओ, हम युद्धमें अपने बाणोंद्वारा उसकी 
पूजा करेंगे, इसमें संशय नहीं है ॥ ३४-३६ ॥ 

श्रीगर्गजी कहते है--राजन्‌ !कौरवोंकी यह बात ' 
सुनकर यादव क्रोधसे मूर्च्छित हो उठे। उन्होंने 
कौरवसैनिकोंके मुखोंपर धनुषसे अनेक बाण फेंके । 
उन बाणोंसे कितने ही कौरवोंकी जीभें कट गयीं, 


किन्हींके दाँत टूट गये और किन्हींके मुख छिन्न-भिन्न 


५०६ 

हो गये । वे अधिक मात्रामें रक्तवमन करते हुए घायल 
हो अपना क्षत-विक्षत मुँह लिये शीघ्र ही दुर्योधनके 


पास गये और पूछनेपर बताया कि यादवोंने हमारी यह 
दुर्दशा की है ॥ ३७--३९॥ ` 


इस प्रकार शोगगंसहिताके अन्तर्गत अश्वमेघरूण्डमें "कोरवोंद्वारा इयामकर्ण अश्वका अपहरण' नामक 
अड्तालीसवों अध्याय पूरा हुआ ५४८ ४ 


उनचासवाँ अध्याय 
यादवों और कौरवोंका घोर युद्ध 


श्रीगर्गजी कहते हैं--राजन्‌ ! भीष्म, द्रोण और 
कृप आदिके साथ दुर्योधनने अपने वीरोके भग्न हुए 
मुखोंको देखकर क्रोधपूर्वक कहा--'आश्चर्यकी बात 
है कि नीच यादव स्वयं मौतके मुखमें चले आये । क्या 
वे मूर्ख महाराज धृतराष्ट्रके महान्‌ बलको नहीं जानते 
हैं ?' ॥ १--२ ॥ 

--ऐसा कहकर दुर्योधनने घोड़े, हाथी, रथ और 
पैदलवीरोंसे युक्त अपनी चतुरङ्गिणी सेना युद्धमें 
यादवोंका सामना करनेके लिये भेजी। वह विशाल 
सेना दस अक्षैहिणियोंके द्वारा भूतलको कम्पित करती 
और शत्रुओको डराती हुई बलपूर्वक आगे बढ़ी । उसे 
आती देख वीराँसे विभूषित जाम्बवतीनन्दन साम्बने 
बड़े हर्ष और उत्साहसे अपनी सेनाको युद्धके लिये 
प्रेरणा दी ॥ ३--५॥ 

तब समस्त कौरव अपनी रक्षाके लिये क्रौञ्चव्यूहका 
निर्माण करके उसीमें सब-के-सब खड़े हो गये। 
उसके मुखभागमें भीष्म खड़े हुए और ग्रीवाभागमें 
आचार्य द्रोण । दोनों पंखोंकी जगह कर्ण तथा शकुनि 
स्थित हुए और पुच्छभागमें दुर्योधन । उस क्रोञ्चव्यूहके 
मध्यभागमें चतुरङ्गसैनिकोके साथ कौरवोंकी विशाल 
_ वाहिनी खड़ी हुई । यादवॉने जब शत्रुओकि लिये दुर्जय 
उस क्रौञ्चव्यूहका निर्माण हुआ देखा, तब वे युद्धसे 
शङ्कित हो उस क्रौञ्चव्यूहपर दृष्टि रखते हुए साम्बसे 
` बोले--'तुम भी यलपूर्वक व्यूह बना लो ।' साम्ब 
युद्धकी कलामें बड़े निपुण थे। उन्होनि अपने 
सैनिकोंकी व्यूह-रचना-विषयक बात सुनकर भी 
कौरवोंको कुछ न गिनते हुए रणक्षेत्रमें व्यूहका निर्माण 
नहीं किया ॥ ६--१०॥ 


नरेश्वर ! जब दोनों ओरकी सेनाएँ युद्ध करनेके 
लिये आगे बढ़ीं, तब दो घड़ीतक सारी पृथ्वी 
जोर-जोरसे काँपती रही । दोनों सेनाओंमें तत्काल 
रणभेरियाँ बज उठीं और शङ्खनाद होने लगे । सब ओर 
जगह-जगह धनुषोंकी टंकारें सुनायी देने लगीं । वहाँ 
हाथी चिग्घाइते और घोड़े हिनहिनाते थे। शूरवीर 
सिंहनाद करते और रथोंकी नेमियाँ (पहिये) घरघराहट 
उत्पन्न करती थीं । सैनिकोंकी पदधूलिसे युद्धस्थलमें 
अन्धकार छा गया । आकाश मलिन हो गया और वहाँ 
सूर्यका दीखना बंद हो गया । फिर तो दोनों सेनाओंमें 
घोर घमासान युद्ध होने लगा । समराङ्गणमें उभय 
पक्षके सैनिक एक-दूसरेपर बाणों, गदाओं, परिषों, 
शतप्नियों, शक्तियों तथा तीखे बाणोंका प्रहार करने 
लगे। गजारोही गजारोहियोंसे, रथी रथियोंसे, 
घुड़सवार घुड़सवारोंसे तथा पैदल-योद्धा पैदलोंसे 
जूझने लगे ॥ ११--१६॥ 

बाणोंसे अन्धकार छा जानेपर धनुर्धर वीर साम्ब 
बाणवर्षा करते हुए रणक्षेत्रमें भीष्मके साथ और अक्रूर 
कर्णके साथ युद्ध करने लगे । युयुधान शकुनिके 
साथ, सारण द्रोणाचार्यके साथ तथा सात्यकि संग्राम- 
भूमिमें दुर्योधनके साथ शीघ्रतापूर्वक लड़ने लगे । 
बली दुःशासनके साथ और कृतवर्मा भूरिके साथ 
भिड़ गये । इस प्रकार उनमें परस्पर भयंकर द्वन्द्वयुद्ध 
होने लगा । तब साम्बने अत्यन्त कुपित होकर अपने 
सुदृढ़ धनुषपर प्रत्यञ्चा चढ़ायी और शूरवीरोकि हृदयमें 
कम्प उत्पन्न करते हुए टंकार-ध्वनि की । उन्होंने पहले 
श्रीकृष्णको नमस्कार करके दस बाण छोड़े । अपने 
ऊपर आये हुए उन बाणोंको भीष्मने अपने सायकोंसे 


काट डाला । तब रणक्षेत्रमें साम्बने सिंहनाद करके 
पुनः दस सुवर्णमय बाण भीष्मके कवचपर मारे । 
चार सायकोंद्वारा उनके चारों घोड़ोंको यमलोक 
भेज दिया तथा दस बाणोंसे उनके प्रत्यञ्चासहित 
कोदण्डको खण्डित कर दिया। धनुष कट जाने तथा 
घोड़ों और सारथिके मारे जानेपर रथहीन हुए भीष्मने 
सहसा उठकर बड़े रोषसे गदा हाथमें ली । तब साम्बने 
कहा--'आप पैदल हैं, अतः आपके साथ मै युद्ध 
कैसे करूँगा ? मैं युद्धस्थलमें आपको दूसरा रथ 
दुँगा। कुरुश्रेष्ठ ! आप समराङ्गणमें मुझसे सशस्त्र 
रथ लीजिये और मुझ मूढ़ निर्लंज्जपर विजय पाइये । 
आप वृद्ध होनेके कारण मेरे लिये सदा पूजनीय 
ही है' ॥ १७---२६॥ 

यह सुनकर क्रोधसे भीष्मका अधर फड़कने लगा । 
वे दाँतोंसे दाँत पीसते और जीभसे ओठ चाटते हुए 
आँखें लाल करके साम्बसे बोले-- तुम्हारे दिये हुए 
रथपर बैठकर जब में युद्ध करूँगा तो, मेरी अपकीर्ति 
होगी तथा मुझे पाप और नरक ही प्राप्त होगा । प्रतिग्रह 
तो ब्राह्मण लेते हैं । हमलोग तो दाता माने गये हैं । 
हमने पहले कृपा करके ही यादवोंको राज्य दिया था ।' 
उनकी बात सुनकर साम्बने रोषपूर्वक उत्तर दिया-- 
'भूतलपर किसी चक्रवर्ती शासकको विद्यमान देख 
मण्डलेश्वर राजालोग भयके कारण उन्हें अपना राज्य 
दे डालते हैं। (किंतु ऐसा करके वे दाता नहीं माने 
जाते !) ' ॥ २७--३ ण्ड ॥ 

नरेश्वर ! साम्बका यह वचन सुनकर शूरशिरोमणि 
भोष्मने अपनी भारी गदासे साम्बके वक्षःस्थलपर 
प्रहार किया। उस गदाकी चोटसे व्यथित हो साम्ब 
मूच्छित हो गये । सारथिने उन्हें रथपर सैंभालके लिटा 
दिया और उनके जीवनके लिये आशङ्कित हो वह उन्हे 
रणक्षेत्रसे बाहर हटा ले गया। नृपेश्वर ! उसी समय 
यादव-सेनामें भारी कोलाहल मचा । भीष्म दूसरे रथपर 
आरूढ़ हो, कवच बाँध, शरासन हाथमें ले, मार्गमें 
यादवोंको मारते हुए शीघ्र ही दुर्योधनके पास जा 
पहुँचे । राजेन्द्र | उस संग्राममें सात्यकिने गीधकी पाँख 
लगे हुए चमकीले बाणोंद्वारा दुर्योधनको रथहीन कर 
दिया। रथहीन होनेपर भी दुर्योधन वेगपूर्वक दूसरे 
(517 ] गर्ग संहिता १८ 

रथपर जा चढ़ा और विषधर सर्पके समान बाणोंद्वारा 
उसने अपने उस शत्रुको भी रथहीन कर दिया! 
नरेश्वर ! शीघ्र पराक्रम प्रकट करनेवाले सात्यकिने भी 
दूसरे रथपर आरूढ़ हो एक बाण मारकर दुर्योधनके 
रथको चार कोस दूर फेंक दिया । आकाशसे उसका 
रथ भूतलपर गिरा और सारथि तथा घोड़ोंसहित 
अंगारके समान बिखर गया। उस रथसे गिरनेपर 
दुर्योधनको तत्काल मूर्च्छां आ गयी। तब अत्यन्त 
कुपित हुए द्रोणाचार्यने अपने शत्रु सारणको 
समराङ्गणमें छोड़कर अम्निमय बाणसे सात्यकिपर प्रहार 
किया। उस बाणसे सात्यकिका रथ घोड़ों और 
सारथिसहित जलकर भस्म हो गया और सात्यकि भी 
बाणकी ज्वालासे अङ्ग-अङ्गझुलस जानेके कारण 
मूर्च्छित हो गये ॥ ३१-४० ॥ 

राजन्‌ !तब कुपित हुआ कृतवर्मा समराङ्गणमें 
भूरिको परास्त करके द्रोणके ऊपर अधिक रुष्ट हो 
सिंहनाद करता हुआ आया। उस वीरने आते ही 
युद्धक्षत्रमें रोषपूर्वक बाणोंकी वर्षा करके आचार्य 
द्रोणको शस्त्रहीन एवं रथहीन कर दिया और उनका 
कवच भी काट डाला । तब कर्ण अत्यन्त कुपित हो 
उठा और उसने रणाङ्गणमें अक्रूरको छोड़कर 
कृतवर्माके ऊपर उसी प्रकार शक्तिसे प्रहार किया, जैसे 
स्वामी कार्तिकेयने तारकासुरको झक्तिसे चोट पहुँचायी 
थी। वह शक्ति कुतवर्माके शरीरका भेदन करके 
धरतीमें घुस गयी । हृदय विदीर्ण हो जानेके कारण 
कृतवर्मा भूमिपर गिर पड़ा ॥ ४१---४४ ॥ 

राजेन्द्र! तब युयुधाने युद्धमें क्रोधपूर्वक 
शाकुनिको परास्त करके रथद्वारा कर्णके ऊपर चढ़ाई 
की । उन्होंने आते ही अपने शरासनसे दस सायक 
छोड़े । उन सायकोंको अपने ऊपर आया देख कर्णने 
उनपर अपने सायकोंद्वारा प्रहार किया । संग्रामभूमिमें 
उन दोनोंके बाण परस्पर रगड़ उठे और चिनगारियाँ 
बरसाते हुए अलातचक्रकी भांति आकाइमें घूमने 
लगे। पृथ्वीनाथ ! तब युयुधानने क्रोध करके कर्णके 
कवचपर काकपक्षयुक्त तीखे बाण मारे। राजन्‌ ! वे 
बाण कर्णके कवचपर न लगकर उसी तरह पृथ्वीपर 
गिर गये जैसे पापी स्वर्गमें न जाकर नरकमें ही गिरते 


हैं। युयुधान बड़े विस्मयमें पड़ गये और कर्णने 
हँसकर युद्धस्थलमें नाना प्रकारके शास्त्रोंसे योजित 
बाणोंद्वारा उन्हें रथहीन कर दिया । यह देख बलीने 
युद्धस्थलमें दुःशासनको मूर्च्छित करके अग्नितुल्य 
तेजस्वी रथके द्वारा कर्णपर आक्रमण किया । भास्कर- 


नन्दन कर्णने बलीको आया देख पवनाखयुक्त बाणसे 
उन्हें रथसहित दूर फेंक दिया । बली एक योजन दूर जा 
गिरे । इतनेमें ही साम्ब रोषपूर्वक कौरवोंको मारते और यौ 
बाणोंद्वार अन्धकार प्रकंट करते हुए फिर वहाँ आ 
पहुँचे ॥ ४५-५३ ॥ 
इस प्रकार श्रीगर्गसेदिताके अन्तर्गत अश्वभेधखण्डमे यादले और कौरवेंकि संग्रामका वर्णन 

नामक उनचासकॉ अध्याय पूए हुआ ५१४९ ७ 


OS 


पचासवाँ अध्याय 


कौरवोाँकी पराजय और उनका भगवान्‌ श्रीकृष्णसे मिलकर 
भेंटसहित अश्वको लौटा देना 


श्रीगर्गजी कहते हैं--नृपेश्वर ! उसी समय भोज, 
वृष्णि और अन्धक आदि समस्त यादव तथा मथुरा 
और शुरसेन-प्रदेराके महासंग्रामकर्कश एवं बलवान्‌ 
योद्धा यमुनाजीको पार करके पैरोंकी घूलिसे 
आकाशको व्याप्त और पृथ्वीको कम्पित करते हुए वहाँ 
आ पहुँचे । घोड़ेको सब ओर देखते और खोजते हुए 
महाबलवान्‌ श्रीकृष्ण आदि और अनिरुद्ध आदि 
महावीर भी आ गये । वृष्णिवंशियेनि दूरसे ही वहाँ 
युद्धका भयंकर महाघोष, कोदण्डोंकी टंकार, 
हातप्नियोंकी गूँजती हुई आवाज, शूराँकी सिंहगर्जना, 
शस्त्रोंके परस्पर टकरानेके चट-चट शब्द, कोलाहल 
और हाहाकार सुना । सुनकर वे बड़े ही विस्मित हुए । 
जब उन्हें मालूम हुआ कि यादवोंका कौरवोंके साथ 
घोर युद्ध छिड़ गया है तो अनिष्टकी शङ्का मनमें लिये 
अनिरुद्ध और श्रीकृष्ण आदि यदुकुलदिरोमणि 
महापुरुष बड़े वेगसे वहाँ आये । नरेश्वर ! “अनिरुद्ध 
आदिके साथ हमारी सहायता करनेके लिये सेनासहित 
श्रीकृष्ण आ पहुँचे हैं, यह देखकर साम्ब आदिने 
उनको प्रणाम किया । श्रीकृष्णके पधारनेपर रणभेरियाँ 
बजने लगीं, रक्ष और गोमुखोंके शब्द गूँज उठे, 
आकाइामें स्थित देवता फूलोंकी वर्षा तथा भूतलपर 
विद्यमान यादव जय-जयकार करने लगे । 'समराङ्गण- 
में सौ अक्षौहिणी सेनाके साथ भूतलको कम्पित करते 
हुए महाबली अनिरुद्ध आ पहुँचे हैं । यह देख कौरव 


योद्धा भयसे भागने लगे । प्रलयकालके समुद्रकी भाँति 
उमड़ती हुई अन्धकवंशियोंकी उस विशाल वाहिनीको 
देखकर वैश्यलोग डरके मारे भाग गये । घर-घरमें 
अर्गला लग गयी । ब्राहाण, क्षत्रिय, वैश्य, शुद्र और 
ख्जीसमुदाय दुर्योघनको कोसते और गाली देते हुए 
घरसे निकल गये तथा रोदन करने लगे ॥ १-११ ॥ 
तदनन्तर मूर्च्छा छोड़कर दुःशासनका बड़ा भाई 
दुर्योधन तत्काळ सोकर उठे हुएके समान जाग उठा | 
उस समय यादव सेनापर उसकी दृष्टि पड़ी । यादवोंकी 
वह विशाल सेना देखते ही दुर्योधन आशङ्कित हो गया 
और डरके मारे पैदल ही अपने नगरमें चला गया । 
कर्ण, भीष्म, कृपाचार्य, द्रोणाचार्य, भूरि और दुर्योधन 
आदिने सभाभवनमें जाकर धृतराष्ट्रको नमस्कार करके 
सारा हाल कह सुनाया । अपने पक्षकी पराजय 
यादवोंकी विजय तथा श्रीकृष्णका झुभागमन सुनकर 
राजाने विदुरसे पूछा ॥ १२--१५॥ | 
धृतराष्ट्र बोले--वीर ! सौ अक्षौहिणी सेना लेकर 
क्रोधसे भरे हुए वासुदेव श्रीकृष्ण यहाँ चढ़ आये हैं। 
ऐसी दशामें हमलोग क्या करें । यह बताओ ! ॥ १६ ॥ 
महाराज धुतराष्ट्रकी यह बात सुनकर विदुर ठहाका 
मारकर हँस पड़े और बोले॥ १६३॥ 
विदुरने कहा--महाराज ! पहले तो अकेले 
बलरामजी ही कुपित होकर आये थे, जिन्होंने 
हस्तिनापुरीको हलसे खींचकर गङ्गाकी ओर झुका 


* कोरवोंकी पराजय * 

दिया । अब उन्हींके भाई आ पहुँचे हैं, जिन्होंने देवकीके पा अबञ्दकिभाईआप्दुनेदै न बज .. .. ....... २ 


हृदय-कमल-कोषसे अवतार ग्रहण किया है। वे 
श्रीकृष्ण साक्षात्‌ श्रीहरि है । राजन्‌ ! जिन्होंने युद्धमे कंस 
और शकुनि आदि बहुत-से दैत्योंको मार गिराया तथा 
अनेकानेक नरेशो एवं देवताओंको भी परास्त किया है । 
इसलिये महाराज ! देखिये, हमारे लिये यह युद्धका 
समय नहीं है। आप कोौरोंद्रार श्यामकर्ण अश्व 
श्रीकृष्णको लौटा दीजिये । इससे कौरवों और यादवोंका 
विनाशकारी युद्ध नहीं होगा ॥ १७--२ न्ड i 
अपने भाई विदुरके इस प्रकार समझानेपर 

बुद्धिमान्‌ राजा धूतराषट्रन कौरवोंसे यह देशकालोचित- 

बात कही ॥ २१३॥ 

धृतराष्ट्र बोले--तुमलोग श्रीकृष्णके निकट 
जाकर घोड़ा लौटा दो । देवाधिदेव श्रीहरिके सामने 
युद्ध करना तुम्हारे बलबूतेके बाहर है। श्रीहरि यादवों- 
की सहायताके लिये कुपित होकर आये हैं, तुम धीरेसे 
उनके निकट जाकर उन्हें प्रसन्न करो ॥ २२-२३३ पता 

कौरवेन्द्रका ऐसा आदेश सुनकर समस्त बज 
भयभीत हो गये। वे गन्ध, अक्षतसहित दिव्य वस्त्र 
और नाना प्रकारके रल आदि विविध उपचार लेकर 
बलराम और श्रीकृष्णके पवित्र नामोंका कीर्तन करते 
हुए सब-के-सब श्रीकृष्णके दर्शनार्थ पैदल ही गये। 
कौरवोंको आया देख यादव क्रोधसे भर गये और 
उन्होंने शीघ्र ही युद्धके लिये नाना प्रकारके अख्न-रास्तर 
ले लिये । तब समस्त कौरवोंने उनसे कहा 
हमलोग--युद्धके लिये नहीं आये हैं । हम भगवान्‌ 
श्रीकृष्णका शुभ दर्शन करेंगे, जो समस्त दुःखोंका 
नाश करनेवाला है ॥ २४--२८॥ 

उनकी यह बात सुनकर यादवोंको आश्चर्य हुआ। 
उन्होंने कौरवोंकी वह सारी चेष्टा भगवान्‌ श्रीकृष्णको 


बतायी । नरेश्वर ! तब श्रीकृष्णकी आज्ञा पाकर उन श्रेष्ठ 
यादव वीरेनि निहत्थे आये हुए कौरवोंको प्रेमपूर्वक 
बुलाया । श्रीकृष्णके बुलानेपर वे उनके पास गये । उन 
सबके मुख छज्जासे नीचेको झुके हुए थे । उन्होंने 
पृथक्‌-पृथक्‌ प्रणाम करके कहा ॥ २९-३१ ॥ 
सबसे पहले आचार्य द्रोण बोले-जगदीश्वर 
श्रीकृष्ण | भद्र ! मेरी रक्षा कीजिये । आपकी मायासे 
मोहित हुए इन कौरवोंको भी बचाइये' ॥ ३२ ॥ 
कृपाचार्य बोले--मधुसूदन ! कैटभनाइन 
लोकनाथ मेरे जन्मका यही फल है, यही हमारी 
प्रार्थनीय वस्तु है और यही मुझपर आपका अनुग्रह है 
कि आप मुझे अपने भृत्यके भृत्यके परिचारकके 
दासके--दासके दासका--दास मानकर इसी रूपमें 
याद रखें\॥ ३३ ॥ 
कर्णने कहा--माधव ! मेण धन अपने भक्तके 
लिये क्षीण हो, अर्थात्‌ उन्हीके काम आवे! मेरा 
यौवन अपनी ही पलीके उपयोगमें आवे तथा मेरे प्राण 
अपने स्वामीके कार्यमें ही चले जायँ और अन्तमें आप 
मेरे लिये प्राप्तव्य चस्तुके रूपमें शेष रहें ॥ ३४ ॥ . 
भूरि बोले--वरद ! नाथ ! हम आपसे कोई 
ऐसी वस्तु माँग रहे हैं जो दूसरोंसे नहीं मिल सकती । 
यदि आपकी मुझपर सुमुखी दिव्य दृष्टि है तो वही 
दीजिये। देव ! हमने आज विवश होकर आपके 
सामने यह अझ्लि बाँधी है । जन्मान्तरमें भी मेरी यह 
अञ्जलि आपके सामने इसी प्रकार बँधी रहे“ ॥ ३५॥ 
दुर्योधनने कहा--मैं धर्मको जानता हूँ, किंतु 
उसमें मेरी प्रवृत्ति नहीं है। मैं पापको भी समझता 


\हुँ, किंतु उससे निवृत्त नहीं हो पाता हूँ । कोई देवता 


मेरे हृदयमें बैठकर मुझे जिस काममें लगाता है, मैं 
वही काम करता हूँ। मधुसूदन ! यन्लके गुण-दोषसे 


>> CH Mos NN WR NN 
१. पूर्व द्रोण उवाचाथ कृष्ण भद्र जगत्पते । रक्ष मां कौरवान्‌ रक्ष मायया तव मोहितान्‌ ॥ ३२ ॥ 


२. कृपाचार्य उवाच 


मज्जन्मनः फलमिदं मधुकैटभारे मत्मार्थनीयमदनुमह एष एव । तवद्धृत्यभृत्यपरिचारकभूत्यभृत्यभूत्यस्य भृत्य इति माँ स्मर लोकनाथ 


३. कर्ण उवाच-- 


भक्तस्यार्थे धनं क्षीणे खदारागतयौवनम्‌। खामिकार्ये गताः प्राणा अन्ते तिष्ठ माधव: ॥ ३४॥ 


¥. भूरिर्वाच-- 
याचामहे वरद किंचिटनन्यलभ्यं नाथ प्रसीद सुमुखी यदि दिव्यदृष्टिः । अस्माभिरञ्जलिरयं विवशैर्निबद्ध एषैव मे भवतु देव भवान्तरेऽपि ॥ ३५॥ 


+ गोलोकधामाधिपतिं परेशं परात्परं त्वा शरण व्रजाम्यहम्‌ * 


[अश्वमेधखण्ड 


और आप यन्त्री हैं (गुण-दोषका उत्तरदायी यन्ली 
ही होता है, यन्त्र नहीं ।), अतः आप मुझे दोष न 
दीजियेगा *॥ ३६-३७॥ 

भीष्म बोले--योगीन्द्र ! जिन्हें गोपियोंने रागान्ध 
होकर चूमा है, योगीन्द्र और भोगीन्द्र (शेषनाग जिनका 
मनसे सेवन करते हैं तथा जो कुछ-कुछ लाल कमलके 
समान कोमल हैं, उन्हीं आपके इन चरणोंके लिये मेरी 
यह अञ्जलि जुड़ी हुई है“ ॥ ३८ ॥ 

विदुरने कहा--जो लोग छोटे बालककी भाँति 
ब्रह्मका परिपालन करते हैं, अर्थात्‌ जैसे माता-पिता 
बच्चेकी सदा सँभाल रखते हैं, उसी तरह जो निरन्तर 
ब्रह्म-चिन्तनमें लगे रहते हैं, उनके शुभाशुभ कर्म 
वैसे ही हैं, जैसे बेचनेवालोंकी वस्तुएँ । तात्पर्य यह है 
कि जैसे निकी हुई बस्तुपर विक्रेताका स्वत्व नहीं होता 
उसी प्रकार अपने द्वारा किये गये शुभाशुभ कर्मपर 
ब्रह्मनिष्ठ पुरुष अहंता-ममताका भाव नहीं रखते हैं। 
(अतः उनके वे कर्म बन्धनकारक नहीं होते हैं ।) ब्रह्म 
कैसा है ? इसके उत्तरमें इतना ही कहा जा सकता है 
कि वह दैत्य देवता और मुनियोंके लिये मनसे भी 
अगम्य है! वेद 'नेति-नेति’ कहकर उसका वर्णन 
करता है । किंतु उसको जान नहीं पाता । (प्रभो ! वह 
ब्रह्म आप ही हैं) ॥ ३९ ॥ 


श्रीगर्गजी कहते हैं--राजन्‌! शरणमें 
आये हुए कौरवोंके इस प्रकार प्रार्थना करनेपर भगवान्‌ 
श्रीकृष्ण प्रसन्न हो मेघके समान गम्भीर वाणीमें उनसे 
बोले ॥ ४०॥ 

श्रीकृष्णने कहा--आर्य पुरुषो ! मेरी बात 
सुनिये । मैं नारदजीसे प्रेरित होकर यहाँ युद्ध रोकनेके 
लिये ही आया हूँ मेरे पुत्र निरङ्कुश 1 (स्वच्छन्द) हो गये 
हैं, अतः मेरी आज्ञा नहीं मानते हँ । ये बड़े-बड़े लोगोंका 
अपराध कर बैठते हैं, जो बड़ा भारी दोष है । आपलोग 
धन्य और माननीय हैं कि हमसे मिळनेके लिये आये हैं। . 
मेरे पुत्रेनि जो कुछ किया है वह सब आपलोग क्षमा कर 
दें। वीरो | उग्रसेनका घोड़ा आपलोग कृपापूर्वक छोड़ 
दें और इसकी रक्षा करनेके लिये आपलोग भी चलें, 
अवश्य चलें । यादव और कौरव तो मित्र हैं । पहलेसे 
चले आते हुए प्रेम-सम्बन्धको दृष्टिमें रखकर इन्हें 
आपसमें कलह नहीं करना चाहिये ॥ ४१---४५ ॥ 

इस प्रकार भगवान्‌ श्रीकृष्णने जब मीठे वचनोंद्वारा 
संतोष प्रदान किया तब कोरवोंने बड़ी प्रसन्नताके साथ 
बहुमूल्य भेंट सामग्रीसहित अश्वको लौटा दिया। 
राजन्‌! घोड़ा लौटाकर अन्य सब कौरव तो 
मन-ही-मन खेदका अनुभव करते हुए अपने नगरमें 
चले गये । परंतु भीष्मजीने यादव सेनाके साथ अश्वकी 
रक्षाके लिये जानेका विचार किया ॥ ४६-४७ ॥ 


इस प्रकार श्रीगर्गसंहिताके अन्तर्गत अश्वमेधरूण्डमें 'हस्तिनापुर-लिजय' 
नामक पचासकौँ अध्याय पूरा हुआ ॥ ५० 0 


२४७५०४ 


५, दुर्योधन उवाच-- 


जानामि धर्म न च मे प्रवृत्तिर्जानामि पापं न च मे निवृत्तिः। 
केनापि देवेन हृदिस्थितेन यथा नियुक्तोऽस्मि तथा करोमि ॥ ३६ ॥ 


` यन्त्रस्य गुणदोषेण क्षम्यतां मधुसूदन। 
अहं यन्त्रो भवान्‌ यन्ल्ली मम दोषो न दीयताम्‌ ॥ ३७॥ 
६. भीष्म उवाच 
रागाऱ्धगोपीजनचुम्बिताभ्याँ योगीन्द्रभोगीन्द्रनिषेविताभ्याम्‌। 
आताम्रपङ्केरहकोमलाभ्यां चाभ्यां पदाभ्यामयमञ्जलिमें ॥ ३८ ॥ 
७. विदुर उवाच 


आस्तेऽतिविक्रयकृतां सुकृतानि तानि ये ब्रह्म बालमिव तत्परिपालयन्ति। 
यद्दैत्यदेवमुनिभिर्मनसाप्यगम्यं यन्नेति नेति च वदन्नहि वेद वेदः ॥ ३९ ॥ 


इक्यावनवाँ अध्याय 


यादवोंका द्वैतवनमें राजा युधिष्ठिरसे मिलकर घोडेके पीछे-पीछे अन्यान्य देशोंमें 
जाना तथा अश्वका कोन्तळपुरमें प्रवेश 


श्रीगर्गजी कहते हैं--नृपेश्वर ! तत्पश्चात्‌ भगवान्‌ 
श्रीकृष्ण यादवोंकी रक्षा करके सबसे मिल-जुलकर 
रथके द्वारा कुशस्थलीपुरीको चल दिये । उनके चले 
जानेपर अनिरुद्धने अश्वका यत्नपूर्वक पूजन किया और 
विजययात्राके लिये पुनः उसे बन्धनमुक्त कर दिया । 
छुटनेपर वह घोड़ा अनेकानेक देशोंको देखता हुआ 
तीव्र गतिसे आगे बढ़ा। राजेन्द्र ! उसके पीछे 
वृष्णिवंशी यादव भी वेगपूर्वक चले। दुर्योधनकी 
पराजय सुनकर दूसरे-दूसरे भूपाल महाबली श्रीकृष्ण- 
के भयसे अपने राज्यमें आनेपर भी उस घोड़ेको पकड़ 
न सके ॥ १--४॥ 
` तदनन्तर यज्ञका वह घोड़ा इधर-उधर देखता- 
सुनता हुआ द्वैतवनमें जा पहुँचा, जहाँ राजा युधिष्ठिर 
भाइयों और पत्नीके साथ वनवास करते थे। उस 
द्वैतवनमें भीमसेन प्रतिदिन हाथियोंके समुदायोंके साथ 
उसी तरह क्रीडा करते थे, जैसे बालक खिलौनोंसे 
खेळता है। उन्होंने वहाँ उस घोड़ेको देखा । वह वन 
बड़ा ही विशाल और घना था । बरगद, पीपल, बेल, 
खजूर, कटहर, मौलसिरी, छितवन, तिन्दुक, तिलक, 
साल, तमाल, बेर, लोध, पाटल, बबूल, सेमर, बाँस 
और पलाश आदि वृक्षोंसे भरा था । उस दुर्जर-निर्जन 
वनमें, जहाँ सूअर, हिरण, व्याघ्र, भेड़िये और सर्प 
रहते थे, जहाँ झींगुरोंकी झीनी झनकार गूँजती रहती 
थी, जिसमें गीध और चील आदि पक्षी रहा करते थे, 
बाँबीसे आघा शरीर निकाले हुए अगणित सर्प भरे थे; 
सियार, वानर, भैंसे, नीलगाय, आदि जिस वनकी 
शोभा बढ़ाते थे तथा राजन्‌! गवय, हाथी, भालू, 
बिलाव और वनमानुष आदिके रहनेसे जो बड़ा भयंकर 
प्रतीत होता था, उस वनमें उस घोड़ेको आया हुआ 
देख भयानक पराक्रमी भीमसेनने उसका केश पकड़ 
लिया । नरेश्वर | भालपत्रसहित उस अश्वको अनायास 
ही काबूमें करके 'किसने इसे छोड़ा है'--ऐसी बात 


कहते हुए वे उसे लेकर धीरे-धीरे आश्रमकी ओर 
चले ॥ ५-१३३॥ 

राजन्‌! उसी समय उस वनमें यज्ञ-सम्बन्धी 
अश्वका बड़े कष्टसे अवलोकन करते हुए अनिरुद्ध 
आदि समस्त यादव वहाँ आ पहुँचे । घोड़ेको पकड़ा 
गया देख वे आपसमें कहने--'अहो ! यह वनेचर तो 
भीमसेनके समान दिखायी देता है । बड़ी-बड़ी बाहे, 
अत्यन्त पुष्ट शरीर, बहुत ऊँचा कद, लाल आँखें और 
महान्‌ गौरवर्ण-सब उन्हीके समान हैं। यह 
कठिनाइयोंको झेळनेमें समर्थ है। इसके सारे अङ्गमें 
धूल लिपटी हुई है तथा इसने भीमकी ही भाँति गदा 
भी ले रखी है।' परस्पर ऐसी बातें कहते हुए वे सब 
लोग फिर उस वनेचरसे बोले ॥ १४--१७॥ 

'अरे भाई ! तुम कौन हो ? राजाधिराजके इस 
अश्वको लेकर कहाँ जाओगे ? अतः शीघ्र इसे छोड़ 
दो, नहीं तो हमलोग तुम्हें बाणोंसे मारेंगे' ॥ १८ ॥ 

उनकी यह बात सुनकर भीमने घने जँगलमें 
घोड़ेको बाँध दिया और दस हजार भार लोहेकी बनी 
हुई अपनी भारी गदा लेकर वे उनके सामने गये। 
पराक्रमी भीमने संग्रामे यादव-सैनिकोंको गदासे मारना 
आरम्भ किया । भीमकी चोट जिनपर पड़ गयी, वे सब 
यादव वहीं ढेर हो गये । उस वनेचरका पराक्रम देख 
अनिरुद्ध कुपित हो उठे । उन्होंने अपने उस इात्रुके 
ऊपर एक हजार मतवाले हाथी हाँक दिये । चे हाथी 
क्या थे, दिग्गज थे और पर्वतके शिखरके समान 
दिखायी देते थे। उन्होंने भीमसेनको पृथ्वीपर परक 
दिया और दाँतोंसे दबाना आरम्भ किया । यह देख 
भीमसेन सहसा उठकर खड़े हो गये और क्रोधसे 
उनके ओठ फड़कने रगे । उन्होंने अपनी वज्र-सरीखी 
गदासे उन मतवाले हाथियोंको पीटना आरम्भ किया । 
किन्हींको उठाकर आकाइमें फेंक दिया और कितनोंको 
वहीं पृथ्वीपर दे मारा । कुछ हाथियोंको उन्होंने पैरोंसे 


५१२] 


* गोल्ोकधामाधिपतिं परेशं परात्परं शरणं त्रजाम्यहम्‌ * 


[अश्वमेधखण्ड 

मसल दिया और कितनोंको उठाकर दूसरे हाथियोंपर 
फेंक दिया। फिर तो सारे हाथी भयसे व्याकुल हो 
भागने लगे ॥ १९--२४३॥ 
तब अत्यन्त कुपित हौ गदाधारी गद वहाँ आ 
पहुँचे। निकट जाकर उन्होंने भीमसेनको पहचान 
लिया। फिर भी मनमें शङ्का बनी रही । अतः उन्होंने 
नमस्कार करके पूछा--'हे वीर ! तुम कौन हो ? यह 
मेरे सामने ठीक-ठीक बताओ' ॥ २५-२६ ॥ 
वे बोले--'हे गद ! मैं भीमसेन हूँ । हमारे शत्रु 
दुर्योधने हमें जुएमें जीतकर नगरसे निकाल दिया । 
यहाँसे एक योजनकी दूरीपर भाइयोँसहित युधिष्ठिर 
वनवास करते हैं। देखो न, यह भगवान्‌की कैसी 
विचित्र माया है । वनमें निवास करते हुए आठ वर्ष 
बीत गये हैं। अभी चार वर्ष शेष हैं । इसके बाद हमें 
पुनः एक वर्षतक अज्ञातवास करना होगा । अर्जुन 
इन्द्रके बुलानेसे स्वर्गलोकमें गये हैं । मैं नहीं जानता 
कि वे इस भूतलपर कबतक लौटेंगे । गद ! तुम हमें 
यादवोंका कुशल-समाचार बताओ | यह किस राजा- 
का घोड़ा है? और तुमलोग किसलिये यहाँ आये 
हो ?' ऐसा कहकर भीमसेन दुर्योधनके दिये हुए 
क्लेशको याद करके दुःखी हो अश्रुधारा बहाते हुए रोने 
लगे ॥ २७-३२ ॥ 
` उनकी ये बातें सुनकर गद भी दुःखी हो गये और 
भीमको आश्वासन देकर उन्होंने सारी बातें विस्तारपूर्वक 
कह सुनायीं। वह सब सुनकर भीमसेनको बड़ी 
प्रसन्नता हुई और वे अनिरुद्ध आदि श्रेष्ठ यादव- 
वीरोंको साथ लेकर धर्मनन्दन युधिष्ठिरके समीप 
गये । राजन्‌ ! यादवोंका आगमन सुनकर अजातशत्रु 
युधिष्ठिरको बड़ा हर्ष हुआ और वे नकुल आदिके 
साथ उनकी अगवानीके लिये आश्रमसे बाहर निकले । 
नरेश्वर ! समस्त यादवोने उनके चरणोंमें प्रणाम किया 
और युधिष्ठिरने उन्हें उत्तम आशीर्वाद दे बड़ी 
प्रसन्रताके साथ उन सबको ट्रैतवनमें ठहराया । राजा 
युधिष्ठिरने सूर्यदेवकी दी हुई बटलोईके प्रभावसे वहाँ 


आये हुए सब अतिथियोंको यथायोग्य उनकी रुचिके 
अनुरूप भोजन दिया । परंतप ! वहाँ एक रात रहकर 
प्रातःकाल प्रद्युम्नकुमार अनिरुद्ध पाण्डवोंको यज्ञका 
निमन्त्रण दे, घोड़ेको मुक्त कराकर यादवोंके साथ 
चहाँसे शीप्र चल दिये और घोड़ेके पीछे-पीछे 
सारस्वत-देशोमे गये ॥ ३३-३९ ॥ 

राजन्‌ ! बहुत-से वीर-विहीन देशोंको छोड़कर 
चह अश्वराज इच्छानुसार विचरता हुआ कोन्तलपुरमें 
गया। महाराज ! उस नगरमें 'चन्द्रहास' नामक 
वैष्णव राजा राज्य करता था, जो केरल-देशके 
राजाका पुत्र था और कुलिन्दने उसका पालन किया 
था। वह भगवान्‌ श्रीकृष्णके प्रसादसे वहाँ राज्य 
करता था। राजन्‌! भक्त चन्द्रहासकी कथा 'जैमिनी 
महाभारत' में वर्णित है। नारदजीने अर्जुनके सामने 
चन्द्रहासके जीवनवृत्तका विस्तारपूर्वक वर्णन किया 
था! उस कौन्तलपुरमेँ सब लोग श्रीकृष्णके भक्त 
होकर रहते हैं । वे सब-के-सब ब्राह्मणभक्त, पुण्य- 
परायण, परस्त्रीपराड्मुख, अपनी ही पल्लीमें अनुराग 
रखनेवाले तथा सतत श्रीकुष्णकी समाराधनामें संलग्न 
रहनेवाले थे । वे गोविन्दकी गाथाएँ, और पुराण-कथा 
सुनते तथा बड़े आनन्दसे श्रीराधा और माधवके नाम 
जपते थे। वहाँके द्विज दो ऊर्ध्वपुण्डू तिलक धारण 
करते, तुलसीकी मालाएँ. पहनते और गोपीचन्दन, 
केसर तथा हरिचन्दनसे चर्चित रहते थे। वे सब 
'ललाटमें इयाम-बिन्दु धारण करते, उनमेंसे कोई-ही- 
कोई ऐसे थे, जो श्रीतिळक लगाते थे । बहाँके सभी 
वैष्णव बारह तिलक और आठ मुद्रा. धारण करते 
थे। ब्राह्मण आदि वर्णके गृहस्थलोग प्रतिदिन 
प्रातःकाल गोपीचन्दनसे युक्त शीतल मुद्रा धारण 
करते थे। कोई-कोई विरक्त और संन्यासी साधु 
अझ्निसंस्कारके लिये तप्तमुद्रा धारण करते थे। उस 
नगरमें इधर-उधर देखता हुआ वह घोड़ा राजभवनमें 
जा पहुँचा, जहाँ राजा चन्द्रहास चन्द्रमाके समान 
शोभा पाता था || ४०--५० ॥ 


इस प्रकार श्रीगर्गसंहिताके अन्तर्गत अश्वमेघखण्डमे ' अश्वका कौन्तरुपूरमे गमन' 


—:?03:—— 


नामक इक्याबनवाँ अध्याय पुरा हुआ ४ ५९ ७ 


बावनवाँ अध्याय 


श्यामकर्ण अश्वका कोन्तलपुरमें जाना और भक्तराज चन्द्रहासका बहुत-सी 
भेंट-सामग्रीके साथ अश्वको अनिरुद्धकी सेवामें अर्पित करना 
और वहाँसे उन सबका प्रस्थान 


श्रीगर्गजी कहते हैं--राजन्‌ ! वहाँ आये हुए 
घोड़ेको देखकर व्रजचन्द्र श्रीकृष्णके दास राजा 
चन्द्रहासने उसे तत्काल पकड़ लिया और प्रसन्नता- 
पूर्वक उसके भालपत्रको पढा । नरेश्वर ! उस पत्रको 
पढ़कर उस महाभगवद्धक्त नरेशने कहा--'अहो ! 
बड़े सौभाग्यकी बात है कि मैं आज भगवान्‌ श्रीकृष्णके 
पौत्रको अपने नेत्रोंसे देखूँगा। पता नहीं, पूर्वकालमें 
मेरेद्वारा कौन-सा ऐसा पुण्य बन गया है, जिससे मुझे 
श्रीकृष्णतुल्य यदुकुलतिलक अनिरुद्धके दर्शनका 
अवसर मिल रहा है | मैने आजतक मायासे मानव- 
शरीर धारण करनेवाले भगवान्‌ श्रीकृष्णका दर्शन नहीं 
किया है। इसलिये मै प्रद्युप्ुमारके साथ द्वारका 
जाऊँगा और वहाँ श्रीकृष्ण, बलराम, प्रद्युम्न तथा उन 
महाराज उग्रसेनका भी दर्शन करूँगा, जो भगवान्‌ 
श्रीकृष्णसे भी पूजित हैं ॥ १-४३ ॥ 

-""ऐसा कहकर राजा चन्द्रहास गन्ध, पुष्प, अक्षत 
आदि उपचार, दिव्य वस्त्र, दिव्य रन और उस घोड़ेको 
भी साथ लेकर माला-तिलकसे सुशोभित समस्त 
पुरजनोंसहित अनिरुद्धका दर्शन करनेके लिये नगरसे 
बाहर निकला । गीत और बाजोंकी मङ्गलमयी ध्वनिके 
साथ राजा पैदल ही गया ॥ ५---७ ॥ 

नरेश्वर |. नागरिकोंसहित राजाको आया देख 
अनिरुद्धको बडी प्रसन्नता हुई। वे मन्त्री उद्धवजीसे 
पूछने लगे ॥ ८ ॥ 

अनिरुद्धने कहा--महामन्तिन्‌ ! यह कौन राजा 
है, जो समस्त पुरवासियोंके साथ हमसे मिलनेके लिये 
आया है ? आप इसका वृत्तान्त हमें बतावें ॥ ९ ॥ 

उद्धव बोले--प्रद्युम्रकुमार ! यह केरलके 
राजाका पुत्र 'चन्द्रहास' नामक नरेश है । इसके माता- 
पिता बचपनमें ही परलोकवासी हो गये; अतः 
कुरिन्दने इसका पालन किया है । यह बाल्यावस्थासे 
ही भगवान्‌ श्रीकृष्णका भक्त है और उन्होंने ही इसकी 
रक्षा की है। दुष्टबुद्धिवाले मन्त्नीकी पुत्रीके साथ 


इसने विवाह किया है। कुन्तल-देशके राजा इसे 
अपना राज्य देकर वनमें चले गये थे । उस राजाका 
वृत्तान्त मैने द्वारकामें श्रीकृष्णके ही मुखसे सुना था। 
उसे दर्शन देनेके लिये भगवान्‌ श्रीकृष्ण स्वये यहाँ 
पधारेंगे ॥ १०--१२३॥ 

' उद्धवकी यह बात सुनकर यादवप्रवर अनिरुद्ध 
चकित हो गये । समस्त पुरवासियोंसे घिरे हुए राजा 
चन्द्रहासने अनिरुद्धके निकट जाकर श्यामकर्ण घोड़ा 
दिया और प्रसन्नतापूर्वक बहुत धन-राशि भी भेंट की । 
'पचास हजार हाथी, एक लाख रथ, एक करोड़ घोडे, 
एक हजार स्वर्ण मुद्राएँ, एक हजार गवय, एक हजार 
शिबिकाएँ, दस लाख धेनु, दस हजार प्रत्यञ्चा, एक 
करोड़ भर सोना, चार करोड़ भर चाँदी और एक लाख 
आभूषण---उस राजाने माधव अनिरुद्धको भेंटमें 
दिये ॥ १३--१७॥ 

चन्द्रहासने कहा--जो समस्त देवताओमे श्रेष्ठ, 
श्रीकृष्णपौत्र, लोकेश्वर, अद्युम्रपुत्र, यादुकुलतिलक 
तथा पूर्ण परमात्मदेव हैं, उन अनिरुद्धको बारंबार मेरा 
नमस्कार है ॥ १८ ॥ 

भक्तका यह वचन सुनकर प्रसन्न हुए परद्युम्रकुमारने 
उसकी प्रशंसा करके उसे एक देदीप्यमान रत्नमाला 
अर्पित की। राजेन्द्र! चन्द्रहासने. अपने राज्यपर 
मन्त्रीको नियुक्त करके अपने नगरसे यादवोंके साथ 
जानेका विचार किया । वे समस्त श्रेष्ठ यादव उस 
नगरमें एक रात रहकर प्रातःकाल चन्द्रहासके साथ 
वहाँसे प्रस्थित हो गये। भालपत्रसे सुशोभित घोड़ा 
उनके आगे-आगे चला और सैकड़ों आवर्तो (अँवरों) 
से व्याप्त 'सप्तवती' के पास जा पहुँचा । वह नदी अपनी 
तसङ्गोंसे तटभूमिको तोड़ रही थी। उसका वेग बहुत 
प्रबल था और उसे पार करना सबके लिये कठिन 
था । उसके किनारे नहुत-सी नौकाएँ बैंधी थी । उस 
नदीका दर्शन करके वीर प्रझुम्ननन्दन अनिरुद्धने सौ 
अक्षौहिणी सेनाके साथ उसके पार जानेका विचार 


* गोलोकधामाधिपतिं परेशं परात्परं त्वां शरणं व्रजाम्यहम्‌ * 


[अश्वमेथखण्ड 


किया ॥ १९--२३३॥ 

नुपश्रेष्ठ ! अनिरुद्ध पहले साम्ब आदिसे घिरकर 
हाथीपर सवार हुए और नाव छोड़कर उन्होंने नदीके 
जलमें प्रवेश किया । पहले तो उसका जल उस 
सेनासे मथित होकर गैंदला हो गया । फिर वह नदी 
पङ्किल भूमिमात्र रह गयी । यह विचित्र घटना घटित 
हुई । समस्त यादव हँसते हुए बड़े विस्मयमें पड़ 
गये ॥ २४--२६ ॥ 


तदनन्तर वह घोड़ा धीरे-धीरे आगे बढ़ा और जाते- 
जाते जहाँ सिन्धु नदी एवं समुद्रके मध्यमें नारायण- 
सरोवर है, वहाँ पहुँच गया । वह प्याससे व्याकुल हो 
रहा था। उसने उस तीर्थका जल पिया। इतनेमें ही 
अनिरुद्ध आदि समस्त यादव वहाँ आ गये । उन्हें मार्ग- 
में धर्मद्रेषी नीच म्लेच्छोंसे लोहा लेना पड़ा और उन्हे 
परास्त करके वे वहाँ आये थे । वहाँ घोड़ेको देखकर उन 
सबने नारायण-सरोवरमें स्नान किया ॥ २७--२९ ॥ 


इस प्रकार श्रीगर्गसंहिताके अन्तर्गत उश्दमेघखण्डपें बावनवाँ अध्याय पूरा हुआ ५ ५२ ६ 


हो है) दे 4 ९++००-- 


तिरपनवाँ अध्याय 


उद्धवकी सलाहसे समस्त यादवोंका द्वारकापुरीकी ओर प्रस्थान तथा यांने पहला 
प्रेरणासे उद्धवका पहले द्वारकापुरीमें पहुँचकर यात्राका वृत्तान्त सुनाना 


श्रीगर्गजी कहते हैं--महाराज ! राजा उग्रसेनका 
घोड़ा बड़े-बड़े वीर नरेशोंका दर्शन करता तथा 
भारतवर्षमें विचरता हुआ अन्यान्य राज्योंमें गया। 
प्रजानाथ | इस तरह भ्रमण करते हुए उस अश्वको 
बहुत काल व्यतीत हो गया और फाल्गुनका महीना आ 
पहुँचा, जो सबको घरकी याद दिलानेवाला है । फाल्गुन 
मास आया हुआ देख अनिरुद्ध शङ्कित हो गये और 
बुद्धिमानोंमें श्रेष्ठ मन्लिप्रवर उद्धवसे बोले ॥ १---३ ॥ 
अनिरुद्धने कहा--मन्तिप्रवर ! यादवराज 
उग्रसेन चैत्रमें ही यज्ञ करेंगे। हमलोग क्या करें ? 
अब अधिक दिन शेष नहीं रह गये हैं । इस भूतलपर 
अश्वका अपहरण करनेवाले राजा कितने शेष रह गये 
हैं, मैं सुनना चाहता हूँ। आप शीघ्र उनके नाम 
बतावें ॥ ४-५ ॥ 
उद्धव बोले--हरे ! अब भूतलपर या आकाडामें 
अश्वका अपहरण करनेवाले शूरवीर शेष नहीं रह गये 
हैं। इसलिये अब तुम सोनेके हारोंसे अलंकृत द्वार- 
चाली यादवोंकी द्वारकापुरीको चलो ॥ ६ ॥ 
उनकी यह बात सुनकर अनिरुद्धको बड़ा हर्ष 
हुआ । राजन्‌ ! अनिरुद्धने अश्वके आगे भी उद्धवजीकी 
कही हुई बात दोहरायी । इस प्रकार अनिरुद्धका कथन 
सुनकर वह सर्वज्ञ अश्व उसी तरह शीप्रतापूर्वक द्वारका- 


को चल दिया, जैसे लङ्कासे लौटे हुए हनुमानजी बड़े 
वेगसे किष्किन्धापुरीमें आये थे । नरेश्वर ! उसके पीछे- 
पीछे भानु और साम्ब आदि शूरवीर वायु तथा मनके 
समान वेगशाली घोड़ोंद्वारा दौडने लगे । उन सब लोगों- 
ने अश्वके अपहरणकी आशङ्कासे उसको पकड़कर 
सोनेकी रस्सियोंसे बाँध दिया और उसे सेनाके बीचमें 
करके अपनी पुरीकी ओर प्रस्थान किया ॥ ७--- १० ॥ 
गाजे-बाजेकी आवाजके साथ दुन्दुभियाँ बजवाते, 
पृथ्वीको कम्पित करते तथा दुष्ट शत्रुओंके मनमें त्रास 
भरते हुए यादवगण आगे बढ़ रहे थे। यादवोंके साथ 
जाते हुए उस घोड़ेको देखकर नारदजी नया कलह या 
विवाद खड़ा करनेके लिये दूतकी भाँति इन्द्रके पास 
गये । उनके सामने घोडेका वृत्तान्त उन्होंने विस्तारपूर्वक 
कहा । राजेन्द्र ! वह वृत्तान्त सुनकर इन्द्रने उस घोड़ेको 
चुरा ले जानेका विचार किया। वे शीघ्र ही अदृश्य 
होकर अश्वको देखनेके लिये भूतलपर आये । अहो ! 
भगवान्‌ विष्णुकी मायासे सब देवता भी मोहित रहते 
हैं। कुबेर, ब्रह्मा और इन्द्र आदि भी जब भगवानकी 
मायासे मोहित हो जाते हैं, तब भूतलके साधारण 
मनुष्योंकी तो बात ही क्या है ? इन्द्रने वहाँ जाकर 
वृष्णिवंशियोंकी सम्पूर्ण सेनाका निरीक्षण किया । वह 
सेना प्रलय कालके समुद्रकी भाँति भर्यकर तथा करोडौं 


अध्याय ५३] 

शूरवीरोसे भरी हुई थी । यादवोंकी उस उद्धट एवं 
विशाल सेनाको देखकर इन्द्र डर गये। राजन्‌! 
श्रीकृष्णके भयसे देवेन्द्र अविलम्ब इन्द्रावतीपुरीको 
लौट गये । यह भगवान्‌ श्रीकृष्णकी कृपा थी, जिससे 
उन्होंने युद्धकी आशा छोड़कर चुपचाप बैठ रहनेकी 
नीति अपनायी ॥ ११--१७॥ 
अनेक चतुरङ्गिणी टुकड़ियोंसे युक्त हो यात्रा करती 
हुई महात्मा अनिरुद्धकी वह विशाल सेना हाथियों, 
रथों, घोड़ों और पैदल वीरोंके द्वारा स्वर्गलोकमें इन्द्रकी 
सेनाके समान सुशोभित हो रही थी । सम्पूर्ण हाथी 
अलग हो गये। रथ, घोड़े और पैदल भी अलग- 
अलग होकर चल्ने लगे। श्रीकृष्णके पुत्रगण 
हर्षोल्लाससे भरकर द्वारकाके पथका अनुसरण कर रहे 
थे। वे जम्बूद्वीपके विजेता थे और लोकपरलोक-- 
दोनोंपर विजय पाना चाहते थे। राजन्‌ ! वे श्रेष्ठ यादव 
अग्रगामी वाहन--श्यामकर्ण अश्वको आगे करके 
भाँति-भाँतिके बाजे बजाते तथा नाच-गान आदि 
उत्सव करते हुए जा रहे थे ॥ १८--११॥ 
नरेश्वर ! साम्ब आदि श्रीकृष्णपुत्रों तथा इन्द्रनील 
एवं चन्द्रहास आदि सहस्रो भूपालोंसे विभूषित हो 
अनिरुद्धने आनर्तदेशमें प्रवेश करके साम्बकी 
अनुमतिसे उद्धवजीको द्वारका भेजा। अभी वह पुरी 
बहाँसे दो योजन दूर थी । उनके द्वारा इस प्रकार प्रेरित 
हो उद्धवजी उन रुक्मवतीकुमार अनिरुद्धको नमस्कार 
करके शीघ्र ही एक शिबिकापर आरूढ़ हुए और 
हर्षपूर्वक पुरीकी ओर चल दिये, जहाँ मुनियोंसे घिरे 
हुए महाराज उम्रसेन सभामण्डपसे भूषित श्रेष्ठ 
पिण्डारक क्षेत्रमै निवास करते थे। राजन्‌! जहाँ 
वसुदेव आदि, बलराम और श्रीकृष्ण आदि तथा 
बलवान्‌ प्रद्युम्न आदि प्रतिदिन यज्ञकी रक्षा करते थे, 
वहाँ उद्धवजी राजसभामें गये। उन्होंने यादवेन्द्र 
उग्रसेनको प्रणाम करके वसुदेव, बलराम, श्रीकृष्ण 
तथा प्रद्युप्न आदि समस्त उत्तम यादवोंको यथायोग्य 
प्रणाम किया और उनके सामने खड़े हो गये । उन्हे 


* उद्धवकी सलाहसे समस्त यादबोंका द्वारकापुरीकी ओर प्रस्थान * ५१५ 

देखकर सबका मन प्रसन्न हो गया । फिर उनके पूछने- 
पर उद्धवने सब वृत्तान्त बताया ॥ २२-२८ ॥ 

उद्धव बोले--राजेन्द्र आपका श्यामकर्ण 
अश्व निर्विघ लौट आया । अनिरुद्ध आदि श्रेष्ठ यादव 
भी कुशलपूर्वक आ गये हैं। गोविन्दकी कृपासे 
राजा इन्द्रनील और हेमाङ्गद आये हैं । खीराज्यकी 
साम्राज्ञी सुरूपा भी आ पहुँची है । भीषणसहित बक 
भी युद्धमें परास्त हुआ है । बिन्दु और अनुशाल्व-- 
ये दो वीर अपने-अपने नगरसे पधारे हँ । “पाञ्जजन्य' 
नामक उपट्वीपमें असुरोंसहित बल्वलको जीत लिया 
गया है। उस युद्धमें भगवान्‌ शंकरने रुष्ट होकर 
अनिरुद्ध और सुनन्दनका वध कर दिया था तथा और 
भी बहुतसे यादव मार डाले थे; किंतु भगवान्‌ 
श्रीकृष्णने वहाँ पहुँचकर समस्त यादवोंको जीवनदान 
दिया। अतः यह ध्यान देनेयोग्य है कि श्रीकृष्णकी 
कृपासे ही हम सब लोग सकुशल लोटे हैं । समस्त 
कौरव परास्त हो गये और भीष्मजी हमारे साथ ही यहाँ 
पधारे हैं । हमने द्वैतवनमें दुःखपीड़ित पाण्डवोंको देखा 
और ब्रजमें श्रीकृष्णविरहसे व्याकुल गोपगणोंका भी 
दर्शन किया। जो बाल्यावस्थासे ही भगवान्‌ 
श्रीकृष्णका भक्त है, वह राजा चन्द्रहास भी हमारे साथ 
यहाँ आया है । और भी बहुत-से भूपाल आपके भयसे 
यहाँ आये हैं ॥ २९---३६ ॥ 

श्रीगर्गजी कहते हैं--महाराज ! उद्धवजीके 
मुखसे इस प्रकार श्रीकृष्णके गुणोंका गान सुनकर 
यादवेश्वर उग्रसेन प्रेमसे विहृल हो कुछ बोल न 
सके । वे आनन्दके महासागरमें मग्न हो गये । उन्होंने 
उद्धवको मणिमय हार दिया। रल, वस्त्र, शिबिका, 
हाथी, घोड़े और रथ भी दिये । तब भगवान्‌ श्रीकृष्णने 
शीघ्र ही उठकर हर्षोल्लाससे पूरित हो भरी सभामें 
मित्र उद्धवसे मिलकर उन्हें हृदयसे लगा लिया । इसके 
बाद हर्षसे भरे हुए उग्रसेनने गोविन्दसे कहा-- 
“श्रीकृष्ण ! तुम यादवोंके साथ अनिरुद्धको ले आनेके 
लिये जाओ' ॥ ३७---४० ॥ 

वसुदेव आदिके द्वारा अनिरुद्धकी अगवानी; सेना और अश्वसहित यादवोंका 
द्वारकापुरीमें लौटकर सबसे मिलना तथा श्रीकृष्ण और उग्रसेन आदिके 
द्वारा समागत नरेशोंका सत्कार 


श्रीगर्गजी कहते हैं--नरेधर ! तदनन्तर 
उग्रसेनके आदेशसे वसुदेव आदि समस्त श्रेष्ठ यादव 
विजय-यात्रासे लौटे हुए अनिरुद्धको लानेके लिये 
द्वारकापुरीसे निकले। वे हाथी, घोड़ों, रथों और 
शिबिकाओंपर बैठे थे । नृपेश्वर ! उनके साथ बलदेव, 
श्रीकृष्ण आदि, प्रद्युम्न आदि तथा उद्धव आदि हाथीपर 
आरूढ़ हो झ्यामकर्ण अश्वको देखनेके लिये निकले । 
नृपश्रेष्ठ ! श्रीकृष्ण और बलूरामकी माताएँ, देवकी 
आदि नारियाँ विचित्र शिबिकाओंपर बैठकर नगरसे 
निकलीं भगवान्‌ श्रीकृष्णकी जो रुक्मिणी और 
सत्यभामा आदि पटरानियाँ तथा सोलह हजार अन्य 
रानियाँ थीं, वे सब-की-सब रिनिकाओंपर आरूढ़ हो 
उन लोगोंके साथ गयीं । नृपेश्वर ! बहुत-सी कुमारियाँ 
थी हाथियोंपर बैठकर लावा, मोती और फूलोंकी वर्षा 
करनेके लिये शीघ्रतापूर्वक गयीं । पनिहारिनें (पानी 
ढोनेवाली खनियाँ) जलसे भरे हुए कलश लेकर 
निकलीं । सौभाग्यवती ब्राह्मणपत्नियाँ गन्ध, पुष्प, 
अक्षत और दूर्वाङ्कर लेकर गयीं । रूपवती वारङ्गनाएँ 
सब प्रकारके शृङ्गारोसे सुशोभित हो श्रीहरिके गुणोंका 
गान करती हुई नृत्य करनेके लिये निकली । समस्त 
यादन शङ्खनाद, दुन्दुभियोंक शब्द और वेदमन्त्रोके 
घोषके साथ एक गजराजको आगे करके गर्गाचार्य 
आदि मुनियोंसहित अपनी पुरीकी शोभा निहारते हुए 
गये । द्वारकापुरी ध्वजा-पताकाओंसे अलंकृत थी। 
उसकी सड़कोंपर सुगन्धित जलका छिड़काव किया 
गया था। पुरीका प्रत्येक भवन केलेके खम्भों और 
बन्दनवारॉसे शोभित था। रलमय दीपों और भाँति- 
भाँतिके चँदोवॉंसे द्रारकापुरी उद्दीप्त हो रही थी । वहाँकी 
दिव्य नारियाँ और दिव्य पुरुष सुनहरे रंगके पीताम्बर 
धारण किये नगरकी शोभा बढ़ाते थे। पक्षियोंके 
कलरव और अगुरुकी गन्धसे व्याप्त धूमजालसे 


श्रीकृष्णकी वह नगरी इन्द्रकी अमरावतीपुरीके समान 
सुशोभित थी ॥ १ ११॥ 
इस तरह नगरीकी शोभा-सज्जाका अवलोकन 
करते हुए यादव शीघ्र उस स्थानपर जा पहुँचे, जहाँ 
च्यामकर्ण अश्वसहित अनिरुद्ध सेनासे घिरे हुए 
विराजमान थे। उन गुरुजनोंको आये देख अनिरुद्ध 
अपने रथसे उतर गये और यज्ञ-सम्बन्धी अश्वको आगे 
करके अन्यान्य नरेशॉके साथ पैदल ही चलने लगे । 
पहले उन्होंने यदुकुलके आचार्य गर्गमुनिको नमस्कार 
किया। तत्पश्चात्‌ वसुदेव, बलराम, श्रीकृष्ण और 
अपने पिता प्र्युम्नको 'प्रणाम करके वह अश्व उन्हें 
अर्पित कर दिया। उन सब लोगोंने प्रसन्न होकर 
प्रेमपूर्ण हृदयसे अनिरुद्धको शुभाशीर्वाद दिया और 
कहा--'वत्स ! तुमने बड़ा अच्छा किया कि समस्त 
त्रु-नरेशोंको जीतकर यज्ञ-सम्बन्धी अश्वको एक 
वर्षके भीतर ही यहाँ वापस ला दिया १२-१५ ॥ 
उन सबका यह वचन सुनकर अनिरुद्ध मेरी ओर 
देखते हुए बोले--'विप्रवर ! आपकी कृपासे ही 
मार्ग-मार्गमें और प्रत्येक युद्धमें बहुत-से शत्रुओद्वारा 
पकड़ा जानेपर भी यह अश्व उनसे छुड़ा लिया गया है । 
गुरुके अनुग्रहसे ही मनुष्य सुखी होता है । इसलिये 
अपनी शक्तिके अनुसार विधिपूर्वक गुरुदेवका पूजन 
करना चाहिये ॥ १६--१८॥ 
` इसके बाद अन्य सब भूपाल बलराम और 
श्रीकृष्णके समीप आये तथा सब लोगोंने प्रसन्न एवं 
प्रेममम्न होकर. अलग-अलग बारी-बारीसे उनके 
चरणोंमें प्रणाम किया । उन समस्त भूपालोंको नतमस्तक 
देख बळरामसहित श्रीकृष्णने चन्द्रहास, भीष्म, बिन्दु, 
अनुशाल्व, हेमाङ्गद और इन्द्रनील आदि सबको बड़े 
हर्षके साथ इदयसे लगाया । अतः श्रीकृष्णभक्तसे 
बढ़कर दूसरा कोई इस भूतलपर नहीं है ॥ १९-२१ ॥ 

नृपेश्वर ! तदनन्तर उस यात्रासे विजयी होकर लौटे 
हुए अनिरुद्धको हाथीपर बिठाकर वसुदेवजी समस्त 
यादवों तथा मुदित पुत्र-पोत्रोंके साथ प्रसन्नतापूर्वक 
कुशस्थलीपुरीमें गये | उस समय देवाङ्गनाएँ उन-सबके 
ऊपर फूलों और मकरन्दोंकी वर्षा करने रूगीं तथा 
हाथियोंपर बैठी हुई कुमारियोने खीलों और मोतियोंकी 
वृष्टि की। वे सब लोग नृत्य, वाद्य, गीत और 
वेदमन्लोके घोषसे सुशोभित हो, जिसकी सड़कोंपर 
छिड़काव किया गया था, उस द्वारकापुरीकी शोभा 
निहारते हुए पिण्डारकक्षेत्रमें गये । सब राजा यादवोंके 
उस देवदुर्लभ वैभवको देखकर आश्चर्यचकित हो 
अपने-अपने वैभवकी निन्दा करने लगे ! उन्होंने 
यज्ञस्थलको भी देखा, जो घीकी सुगन्धसे भरे धूमजाल 
तथा ब्राह्मणोंके मन्लघोषसे व्याप्त था। फिर वहाँ 
असिपत्र-व्रतधारी यदुकुलतिलक महाराज उग्रसेनको 
भी उन्होंने देखा, जो देवराज इन्द्रके समान तेजस्वी, 
जितेन्द्रिय, हृष्ट-पुष्ट और दीप्तिमान्‌ थे । वे कुशासनपर 
बैठे बड़े सुन्दर लग रहे थे। उन्होंने नियम-निर्वाहके 
लिये आभूषण उतार दिये थे । हाथमें मृगका शद्ध ले 
रखा था और अपनी रानीके साथ मृगछालापर ही वे 
विराजमान थे, जो उक्त कुशासनके ऊपर बिछा था | 


महाराज उग्रसेन घृत, गन्ध और अक्षत आदिसे यज्ञ- 


मण्डपमें अग्निकी पूजा कर रहे थे । उनके साथ ऋषि- 
मुनि बैठे थे और उनके नेत्र धुआँ लगनेके कारण लाल 
हो गये थे॥ २२--२९॥ 

अनिरुद्ध आदि यादवोने वाहनोंसे उतरकर यज्ञ- 


-सम्बन्धी अश्वको आगे करके बड़ी प्रसन्नताके साथ 


महाराजको पृथक्‌-पृथक्‌ प्रणाम किया । इसके बाद 
यादवराज श्रीउग्रसेनने उन समस्त नरेशों और 
यादवोंका अपनी शक्तिके अनुसार यथायोग्य सम्मान 


'किया। तत्पश्चात्‌ अनिरुद्धने शीघ्रतापूर्वक नमस्कार 
करके, दोनों हाथ जोड़कर सबके सुनते हुए उन जम्बू- 


द्वीपके स्वामी महाराज उग्रसेनसे कहा || ३०-३२ ॥ 
अनिरुद्ध बोले--महाराज ! इनकी ओर 


देखिये । ये नरपतियोंमें श्रेष्ठ राजा इन्द्रनील बड़े प्रेमसे 
आपके चरणोंमें पड़े हैं; आप देवताकी भाँति इन्हे 
उठाइये । हेमाङ्गद, अनुझाल्व, बिन्दु, श्रीचन्द्रहास तथा 
ये देवव्रत भीष्मजी भी आपके समीप आये हैं; आप 


.इनपर दृष्टिपात कीजिये । ये मेरे रक्षक जाम्बवतीनन्दन 


साम्न पधारे हैं; इनकी ओर देखिये । श्रीरुद्रदेवने इनको 
और मुझको भी मार डाला था, किंतु परमात्मा 
श्रीकृष्णने हमें जीवनदान दिया । इसी तरह रुद्रद्वारा मारे 
गये और श्रीकृष्ण-कृपासे जीवित हुए, इन सुनन्दनपर 
भी दृष्टिपात कीजिये और अन्य समस्त यादवोंको भी 
देखिये, जो श्रीकृष्ण-कृपासे ही यहाँ लौटकर आये हैं। 
निर्विन्न लौटे हुए इस यज्ञके घोड़ेको ग्रहण कीजिये 
तथा आपने युद्धके लिये जो तलवार दी थी, उसको 
भी ले लीजिये । आपको नमस्कार है ॥ ३३--३७॥ 

अनिरुद्धका यह वचन सुनकर यादवराज उग्रसेन 
बड़े प्रसन्न हुए । उन्होंने उनकी प्रशंसा करके अन्यान्य 
नरेशोंको भी यथायोग्य आशीर्वाद दिया । फिर समस्त 
नरेशोंका पूजन करके वे देवव्रत भीष्मसे बोले 
“भीष्मजी ! आइये और मेरे साथ हृदय-से-हृदय 
लगाकर मिलिये।' यों कहकर यदुकुलतिलक 
उम्रसेनने उठकर उनका गाढ़ आलिङ्गन किया । इसके 
बाद दान-मानसे सम्मानित हुए वे राजा तथा यादव 
बड़ी प्रसन्नताके साथ ड्वारकापुरीके विभिन्न गृहोंमें 
निवास करने लगे ॥ ३८-४० ड i 

नरेश्वर ! तदनन्तर अनिरुद्धको साम्ब आदिके साथ 
आया देख देवकी, रोहिणी, रुक्मिणी तथा रुक्मवती 
आदि पूजनीया स्त्रियोंने उन्हें हदयसे लगाकर बड़े 
हर्षका अनुभव किया । राजन्‌! सुरूपा, रोचना और 
ऊषा--इन सबको भी बड़ी प्रसन्नता हुई। साम्बकी 
प्रशंसा सुनकर दुर्योधनकी पुत्री लक्ष्मणा नेत्रोसे 
आनन्दके आँसू नहाती हुई अत्यन्त हर्षका अनुभव 
करने लगी । नृपश्रेष्ठ ! सेनासहित अनिरुद्धके लौट 
आमेसे ड्रारकाके घर-घरमें मङ्गलोत्सच मनाया जाने 
लगा ॥ ४१-४४ ॥ 


इस प्रकार श्रोगर्गसंहिताके अन्तर्गत अश्वमेघस्ण्ड 'यज्ञ-सम्बन्धे अश्वक दएका आगमन 
नामक चौवनवॉ अध्याय पूर हुआए ५ ७४ ॥ 


—s0::— 


पचपनवाँ अध्याय 
व्यासजीका मुनि-दम्पति तथा राज-दम्पतियोंको गोमतीका जल लानेके लिये आदेश 
देना; नारदजीका मोह और भगवानद्वारा उस मोहका भञ्जन; श्रीकृष्णकी 
कृपासे रानियोंका कलशमें जल भरकर लाना | 


श्रीगर्गजी कहते हैं--राजन्‌ ! तत्पश्चात्‌ आठ 
द्वारांसे युक्त, फहराती हुई पताकाओंसे सुशोभित, 
अग्रिकुण्डोंसे सम्पन्न और आठ याज्ञिकोंसे युक्त 
रमणीय यज्ञमण्डपमें, जहाँ पलाश, बेल तथा बहुवारके 
यूप शोभा दे रहे थे, अनेकानेक वेदिकाओं तथा 
चषालों (यज्ञस्तम्भोके ऊपर लगे हुए काष्ठमय 
बलयों) से जो विभूषित था तथा जिसमें खुवा, 
मृगचर्म, कुश, मूसल और उलूखल आदि वस्तुएँ, 
संकलित थीं और इनके अतिरिक्त भी जहाँ बहुत-सी 
सामग्रियों और नाना प्रकारकी वस्तुओंका संग्रह किया 
गया था, राजर्षि उग्रसेन वेदोंके पारंगत महर्षियों तथा 
यादवॉके साथ वैसी ही शोभा पा रहे थे, जैसे 
अमरावतीपुरीमें देवराज इन्द्र देवताओंके साथ 
सुशोभित होते हैं॥ १--४॥ 
भगवान्‌ श्रीकुष्णचन्द्रके आमन्त्तणपर नन्द आदि 
गोप, वुषभानुवर आदि श्रेष्ठ पुरुष तथा श्रीदामा आदि 
ग्वाल-बाल द्वारकापुरीमें आये । यशोदा, राधिका तथा 
अन्य सब व्रजाङ्गनाएँ शिबिकाओं और रथोंपर आरूढ 
हो प्रसन्नतापूर्वक कुशस्थलीमें आयीं | बुलावा जानेपर 
अपने पुत्रों और कौरवोके साथ राजा धृतराष्ट्र भी वहाँ 
आये । अन्यान्य नरेश भी निमन्त्रण पाकर कुरास्थलीमें 
पधारे। श्रीकृष्णसे आमन्त्रित हो युधिष्ठिर, भीमसेन, 
अर्जुन, नकुल तथा सहदेव अपनी पत्नी द्रौपदीके साथ 
वनसे वहाँ आये । श्रीकृष्णने नारदजीको भेजकर इन्द्र 
आदि आठ दिक्पालों, आठ वसुओं, बारह आदित्यों, 
चारों सनत्कुमारो, ग्यारह रुद्रो, मरुद्रणों, वेतालों, 
गन्धर्वो, किंनरों, विश्वेदेवों, समस्त साध्यगणों, 
विद्याघरों, देवताओं, देवपत्रियों, गन्धर्वियों और 
अप्सराओंको बुलवाया ॥ ५-११ ॥ 


राजन्‌ ! वे सब लोग श्रीकृष्णदर्शनकी अभिलाषा- 
से द्वारकामें पधारे। कैलाससे सर्वमङ्गला पार्वतीके 
साथ भगवान्‌ शिव भी बुलाये गये । सुतललोकसे 
दैत्य-समुदायके साथ प्रह्मद और बलि आये। 
विभीषण, भीषण, मय और बल्वलका भी वहाँ 
आगमन हुआ। देष्ट्राधारी वनजन्तुओंके साथ 
जाम्बवान्‌, वानरोंके साथ हनुमान्‌, पक्षियोके साथ 
पक्षिराज गरुड तथा सर्पोके साथ नागराज वासुकि भी 
वहाँ पधारे । महाराज ! धेनुओंके साथ धेनुरूपधारिणी 
घरा देवी भी उपस्थित हुई । पर्वतोंके साथ मेरु और 
हिमालय, वृक्षोके साथ बरगद, रलयुक्त रलाकर 
(समुद्र), नदियोके साथ स्वर्धुनी (गङ्गा), समस्त 
तीथोकि साथ तीर्थराज प्रयाग और पुष्कर--ये सब 
आमन्त्रित होकर बड़ी प्रसन्नताके साथ उस यज्ञमें 
आये। फिर श्रीकृष्णके आवाहनपर व्रजभूमि भी वहाँ 
आ गयी॥ १२--१७॥ 

श्रीकृष्णका यज्ञोत्सव देखनेके लिये यमराजकी | 
बहिन यमुनाजी भी आयीं ॥ १७३ I 

उन सबको आया देख राजा उग्रसेनने बड़ीं 
प्रसन्नताके साथ उन्हें यथायोग्य स्थानोंमें ठहराया । 
किन्हींको झिविरोंमें, किन्हींको मन्दिरोंमें, किन्हींको 
विमानॉमें और किन्हींको उपवनोंमें आवासस्थान दिया 
गया । उस यज्ञमें मैने वेदव्यासजीको आचार्य बनाया 
और बकदाल्भ्यको ब्रह्मा तथा पहले जिन लोगोंको 
निमन्तित किया गया था, वे दिव्य ऋषि-महर्षि ऋत्विज 
बनाये गये। नरेश्वर | इसके बाद यज्ञमें श्रीकृष्णकी 
इच्छासे अनिरुद्ध ब्रह्माका, चन्द्रमाका और अपना भी 
पृथक्‌-पृथक्‌ रूप धारण करके तीन रूपोंमें सुशोभित 
हुए । प्रद्युम्नकुमारकी यह लीला देखकर देवता, यादव 

और भूपगण आश्चर्यचकित हो परस्पर एक-दूसरेके 
कानमें इसी बातकी चर्चा करने लगे ॥ १८--२१३॥ 

व्यासजीने राजासे कहा--यादवश्रेष्ठ ! मेरी 
बात सुनो । यहाँ जो राजा और ब्राह्मण यथायोग्य 
स्थानपर अलग-अलग बैठे हैं, इनमेंसे चौसठ दम्पति 
गोमतीके तटपर मेरे आदेशके अनुसार यथोचित जल 
लानेके लिये जायँँ। अदितिके साथ कश्यप, 
अरुन्धतीके साथ वसिष्ठ, कृपीके साथ द्रोणाचार्य, 
अनुसूयाके साथ अग्नि, रुक्मिणीके साथ श्रीकृष्णचन्द्र, 
रेवतीके साथ बलराम, मायावतीके साथ प्रद्युम्न, 
ऊषाके साथ अनिरुद्ध, सुभद्राके साथ अर्जुन, 
लक्ष्मणाके साथ साम्ब और अपनी-अपनी भार्याओकि 
साथ हेमाङ्गद आदि राजा भी जायँ ॥ २२--२६३॥ 

श्रीगर्गजी कहते हैं--राजन्‌! इस प्रकार 
व्यासजीके कहनेसे सपल्लीक ब्राह्मण और राजा 
पल्लव बाँधकर गोमतीका जल लानेके लिये गये। 
देवकी, रोहिणी, कुन्ती, गान्धारी और यशोदाको आगे 
करके रुक्मिणीसहित श्रीकृष्णने कलश उठाया । इसी 
प्रकार रेवतीके साथ बलराम तथा जो भी सपत्नीक 
भूपाल थे--उन सबने फूल और पल्लूवॉसहित 
सोने-चाँदीके कलश लेकर गोमती-तटको प्रस्थान 
किया । उस भीड़में रुक्मिणीके साथ श्रीकृष्णको जाते 
देख नारदजी झगड़ा लगानेके लिये सत्यभामाके 
भवनमें गये । भगवान्‌की उस भार्याको घरमें अकेली 
देख उसके द्वारा आगमनका कारण पूछे जानेपर 
वे बोले॥ २७--३१ ॥ 

नारदजीने कहा--सत्राजितनन्दिनी ! मैं देखता 
हूँ, इस घरमें तुम्हारा कोई आदर नहीं है। श्रीकृष्ण 
रुक्मिणीके साथ गोमतीका जल लानेके लिये गये हैं। 
बहुत-से लोग तुम्हारे पास याचना करने आते हैं। तुम 
स्वर्गसे पारिजात वृक्ष अपने यहाँ लानेमें सफल हुईं 
हो। श्रीकृष्णके संकल्पको सिद्ध करनेवाली, स्यमन्तक 
मणिसे मण्डित तथा मानिनी हो । ऐसी तुम परमसुन्दरी- 


`को, जो गरुडपर यात्रा कर चुकी है, छोड़कर श्रीकृष्ण 


रुक्मिणीके साथ शोभा देखनेके लिये चले गये। मा 
सत्यभामिनि ! जिसके पुत्र प्रद्युम्न हैं और जिसके पौत्र 
अनिरुद्ध हैं, वह रुक्मिणी अपनी बात, मान और 


गौरवका सर्वोपरि प्रदर्शन करती है ॥| ३२--३५ ॥ 
श्रीगर्गजी कहते है--'महाराज ! मेरे प्राणनाथ 
रुक्मिणीके साथ गये हैं'--यह बात सुनकर सत्य- 
भामाको बड़ा रोष हुआ । वे दुःखी होकर रोने लगीं। 
इसी समय नारदजीकी चेष्टा जानकर भगवान्‌ श्रीकृष्ण 
एक रूपसे तत्काल सत्यभामाके भवनमें चले आये। 
उन सर्वज्ञ परमेश्वरने वहाँ आते ही यह बात कही-- 
"प्रिये ! मैं उस समाज (जुलूस) में रुक्मिणीके साथ 
नहीं गया। भोजन करनेके लिये आ गया हूँ। केवल 
भौजीके साथ भैया बलरामजी गये हैं' ॥ ३६--३९ ॥ 
उनकी यह बात सुनकर सत्यभामा प्रसन्न हो गयी 
और नारदजी भयभीत होकर उठे तथा दूसरे भवनमें चले 
गये। जाम्बवतीके घरमें जाकर उसके आगे सार 
समाचार कहा | सुनकर वह हँसने लगी और बोली-- 
'मुनिजी महाराज ! झूठ मत बोलिये, श्रीनाथजी तो 
भोजन करके घरमें सो रहे हैं।' यह सुनकर डरे हुए 
नारदजी तुरंत वहाँसे निकलकर मित्रबिन्दाके घरमें जा 
पहुँचे और चारों ओर देखते हुए बोले ॥ ४०-४२३ ॥ 
नारद्जीने कहा--मैया ! जहाँ राजा और 
रानियोंका समाज जुटा है, वहाँ नहीं गयीं क्या? 
घरमें क्यों बैठी हो? वहाँ रमावल्लभ श्रीकृष्ण 
गोमतीका जल लानेके लिये जा रहे हैं। वे अपने 
साथ रुक्मिणी, सत्यभामा तथा जाम्बवतीको भी ले 
जायँगे ॥ ४३-४४ ॥ 
मित्रबिन्दा बोली--देवर्षिजी ! केशवकी तो 
सभी प्यारी हैं। वे जिसको भी छोड़कर चले जायेंगे, 
वही जीवित नहीं रह सकेगी। उधर घरमें देखिये, 
श्रीकृष्ण अपने पोतेको लाड़ लड़ा रहे हैं ॥ ४५॥ 
तब मुनि उठकर श्रीकुष्णपलियोके सभी घरोंमें 
चक्कर लगाते रहे, परंतु उन सबमें उन्हें श्रीकृष्णको 
उपस्थिति जान पड़ी। फिर सोच-विचारकर देवर्षि 
श्रीधाको यह समाचार देनेके लिये गोपाङ्गनाओंके 
महलोंमें गये; परंतु वहाँ श्रीराघा तथा गोपियाँके 
साथ नन्दनन्दन चौपड खेलते दिखायी दिये । उन्हें 
देखकर देवर्षिने ज्यॉ-ही वहाँसे खिसक जानेका विचार 
किया, त्यो-ही श्रीकृष्णने तुरंत उन्हें हाथसे पकड़ 
लिया और वहीं बैठाया। फिर विधिवत्‌ उनकी पूजा 

[अश्वमेधखण्ड 


करके वे बोले ॥ ४६---४९ ॥ 

श्रीकृष्ण बोले--विप्रवर ! तुम यह क्या कर रहे 
हो ? व्यर्थ ही मोहित होकर इधर-उधर घूम रहे हो । 
मैंने अपनी पत्नियोंके घर-घरमें तुम्हें देखा है। 
मुनिश्रेष्ठ ! तुम्हारे ही डरसे मैंने अनेक रूप धारण 
किये हैं। तुम ब्राह्मण हो; इसलिये तुम्हें दण्ड तो नहीं 
दूँगा, परंतु प्रार्थना अवश्य करूँगा । मैं सबका देवता 
हूँ और ब्राह्मण मेरे देवता हैं । जो मूढ़ मानव ब्राह्मणोंसे 
द्रोह करते हैं, वे मेरे शत्रु हैं । जो लोग ब्राह्मणोंको मेरा 
स्वरूप समझकर उनका पूजन करते हैं, वे इहलोकमें 
सुख भोगते हैं और अन्तमें मेरै परमधाममें चले 
जायैंगे।* देवर्षे! तुम मेरी पुरीमें मेरी ही मायासे 
मोहित हो गये, यह सोचकर खेद न करना; क्योंकि 
ब्रह्मा तथा रुद्र आदि सब देवता मेरी मायासे मोहित हो 
जाते हैं ॥ ५०--५४ ॥ 

भगवानका यह वचन सुनकर, उनसे प्रशंसित हो 
वे महामुनि चुपचाप ऋत्विजोंसे भरे हुए यज्ञमण्डपमें 
चले आये॥ ५५॥ 

उधर वे श्रीकृष्ण आदि राजा और रुक्मिणी आदिं 
खनियाँ नाना प्रकारके बाजों-गाजोंके साथ गोमतीके 
तटपर गयीं । भगवान्‌ गोविन्दके यशका गान करने- 
चाली झुंड-की-झुंड स्त्रियोंके कड़ों और नूपुरोंका मधुर 


मनोहर शब्द वहाँ गूँजने लगा । मेरे साथ मुनिवर व्यासने 
जल-सम्बन्धी देवताओंका पूजन करवाकर जलसे भरा 
हुआ एक घड़ा अनुसूयाजीके हाथमें दिया । तत्पश्चात्‌ 
रेवती आदि सभी खनरियोंने कलश पकड़े, किंतु उनके 
कोमल हाथॉसे वे सभी कलश नहीं उठ सके। जो 
फूलोंके भारसे पीडित हो जाती हैं, वे कोमलाङ्गी खियाँ 
कलशका बोझ कैसे उठा सकती हैं ? तब वे राजरानियाँ 
एक-दूसरेकी ओर देखकर हँसने लगीं और बोलीं-- 
'अब हमलोग कलशके बिना यज्ञमण्डपमें कैसे 
जायगी । उस समय रुक्मिणी आदि सभी खियोने 
मन-ही-मन श्रीकृष्णसे प्रार्थना की-- हे श्रीकृष्ण ! हे 
जगन्नाथ ! हे भक्तोके कष्टका निवारण करनेवाले 
चक्रधारी देव ! आप सर्वशक्तिमान हैं । इस सङ्करमें 
हमारी रक्षा कीजिये ।' इस प्रकार कहती हुई उन ख्न्रियोने 
जब कळशमें हाथ लगाये, तब वे सभी भारहीन हो 
गये । उन्होंने रत्नों तथा मोतियोंसे विभूषित अपने-अपने 
मस्तकपर उन कलशोँको उठाकर रख लिया और अपने 
पतियोंके साथ वे शीघ्रतापूर्वक यज्ञमण्डपमें चली 
आयीं, जहाँ भेरी, शङ्घ और पणव आदि बाजे बज रहे 
थे। गोमतीका जल लाकर उन सबने उस स्थानपर 
पहुँचा दिया, जहाँ झयामकर्ण अश्वके साथ यादवणज 
उग्रसेन विराजमान थे ॥ ५६--६५॥ 


इस प्रकार श्रोगर्गसंहिताके अन्तर्गत अश्वमेघखण्डमे 'गोमतीके जलका आनयन' नामक पचपनबाँ अध्याय पूरा हुआ ॥ ५५७ 


छप्पनवाँ अध्याय 


राजाद्वारा यज्ञमें विभिन्न बन्धु-बान्धवोंको भिन्न-भिन्न कार्योमें लगाना; श्रीकृष्णका 
ब्राह्मणोंके चरण पखारना; घीकी आहुतिसे अग्निदेवको अजीर्ण होना; यज्ञपशुके 
तेजका श्रीकृष्णमें प्रवेश; उसके शरीरका कर्पूरके रूपमें परिवर्तन; उसकी 
आहुति और यज्ञकी समाप्तिपर अवभृथस्त्रान 


श्रीगर्गजी कहते हैं--महाराज ! महात्मा राजा 
उग्रसेनके यज्ञमें उनकी परिचर्यामें प्रेमके बन्धनसे बँधे 
हुए समस्त बन्धु-बान्धव लगे रहे। उन यादवराजने 


विभिन्न कर्मोमें सगे-सम्बन्धी भाई-बन्धुओंको 
लगाया। भीमसेन रसोईघरके अध्यक्ष बनाये गये । 
धर्मराज युधिष्ठिरको घर्मपालन-सम्बन्धी कर्ममें नियुक्त 


* सर्वेषां चैव देवोऽहं मम देवाश्च ब्राह्मणाः । ये दुह्यन्ति द्विजान्‌ मूढाः सन्ति ते मम शत्रवः ॥ 
ये पूजयन्ति विप्रांश मम भावेन भूजनाः । ते भुझन्ति सुखं चात्र द्वन्ते यास्यन्ति तत्पदम्‌ ॥ 


(अध्याय ५५। ५२-५३) 


अध्याय ५६] 


किया गया। राजाने सत्पुरुषोंकी सेवा-शुश्रूषामें 
अर्जुनको, विभिन्न द्रव्योंको प्रस्तुत करनेमें नकुलको, 
पूजन कर्ममें सहदेवको और धनाध्यक्षके स्थानमें 
दुर्योधनको नियुक्त किया । दानकर्ममें दानी कर्णको, 
परोसनेके कार्यमें द्रौपदीको तथा रक्षाके कार्यमें 
श्रीकृष्णके अठारह महारथी पुत्रोंको लगाया ॥ १--४॥ 

तत्पश्चात्‌ भूपालने. युयुधान, विकर्ण, हृदीक, 
विदुर, अक्रूर और उद्धवको भी अनेक कर्मोमें 
लगाकर श्रीकृष्णसे पूछा--'देव ! आप कौन-सा 
कार्य अपने हाथमें लेंगे ?' उनकी बात सुनकर 
श्रीकृष्णने कहा-- 'राजन्‌ ! मैं तो ब्राह्मणोंके चरण 
पखारनेका कार्य करूँगा । इन्द्रप्रस्थमें भी मैंने यही 
काम किया था ।' यह सुनकर ब्रह्मा आदि देवता और 
भूतलके मनुष्य हँसने लगे ॥ ५--७॥ 

श्रीगर्गजी कहते हैं-राजन्‌! ऐसा कहकर 
साक्षात्‌ भगवान्‌ श्रीकृष्णने तपस्वी ऋषि-मुनियोंके 
चरण धोकर उन सबको यथायोग्य आसनोंपर बिठाया । 
नये-नये वस्त्र पहन, बारह तिलक लगा, दिव्य 
आभूषणोंसे विभूषित हो नाना मतोंकी मालाएँ--- 
अनेक प्रकारकी कलाओंसे निर्मित पुष्पहार धारण 
किये। अनेक आसनोंपर बैठे हुए वे ब्राह्मण पानके 
बीड़े चबाकर यज्ञमण्डपमें देवताओंके समान शोभा 
पाने लगे ॥ ८ १०॥ 

तदनन्तर विभिन्न वस्तुओँके प्रयोजनवाले अर्थी, 
भिक्षुक, विरक्त और भूखे--ये सभी दूर देशसे 
आकर वहाँ याचना करने लगे--'नरेश्वर ! हमें अन्न 
दो, अन्न दो, अन्न दो। उपानह, पात्र, वस्त्र तथा 
कम्बल दो' ॥ ११-१२॥ 

मुनिवुन्दों तथा राजाओंसे भरे हुए उम्रसेनके 
उस यज्ञमें उन याचकोंकी बह करुण याचना सुनकर 
यदुकुलतिलक महाराजने बड़े हर्ष और उत्साहके 
साथ उन्हें सोना, चाँदी, वस्त्र, बर्तन, हाथी, घोड़े, 
रथ, गौ, छत्र और शिबिका आदि प्रदान किये । 
ज्नको-जिनको जो-जो वस्तु प्रिय थी, उनको-उनको 
राजाने वही वस्तु दी ॥ १३-१४३॥ 

यज्ञकर्ममें दीक्षित असिपत्रत्रतधारी राजा उग्रसेन 
स्नान करके रानी रुचिमतीके साथ बड़ी शोभा पा रहे 


+ राजाद्वारा यज्ञमें विभिन्न बन्धु-बान्धवोको भिन्न-भिन्न कायोमिं लगाना * 

थे। वेदशाखेमिँ विशारद व्यास और गर्ग आदि बीस 
हजार ब्राह्मण वह श्रेष्ठ यज्ञ करा रहे थे । नृपश्रेष्ठ ! 
अभिकुण्डमें हाथीकी सूँड़के समान मोटी घृतकी धारा 
गिर रही थी और ब्रह्मवादी मुनि उसे गिरवा रहे थे। 
श्रीकृष्णकी कृपासे उस यज्ञमें अभिदेवको अजीर्ण हो 
गया। वे सबके सुनते हुए राजासे बोले- “मैं प्रसन्न 
हूँ, मैं प्रसन्न हूँ। अब मुझे पशु प्रदान करो /-- 
यज्ञसभामें अम्निका यह वचन सुनकर मुनियोंसहित 
यादवेन्द्र उग्रसेनने सोनेकी यूपमें सुवर्णमयी डोरीसे 
बँधे हुए उस घोड़ेसे बोले ॥ १५-२० ॥ 

उग्रसेनने कहा--हे अश्व ! तुम अभिदेवकी बात 
सुनो । यज्ञमें घीसे तृप्त होनेपर भी अग्निदेव तुझ विशुद्ध 
यज्ञपशुको अपना आहार बनायेंगे ॥ २१॥ 

राजाकी बात सुनकर इयामकर्ण अश्वने प्रसन्न हो 
श्रीकृष्णकी ओर देखते और अपनी स्वीकृति सूचित 
करते हुए सिर हिलाया । % > २८ 2 

तत्पश्चात्‌ घोड़ेके शरीरसे एक ज्योति प्रकट हुई, जो 
सबके देखते-देखते मधुसूदन श्रीकृष्णमें समा गयी । 
इसके बाद घोड़ेका शरीर कर्पूर होकर गिर पड़ा । मानो 
भगवान्‌ झंकरके शरीरसे विभूति झड़ गयी हो। उस 
अद्भुत कर्पूररारिको देखकर और उसकी सुगन्धसे 
यज्ञशाला तथा द्वारकापुरीको सुवासित हुई जानकर वे 
व्यास आदि महर्षि अत्यन्त हर्षित हो, यज्ञकर्ममें संम 
राजासे बोले--'नृपश्रेष्ठ ! बड़े सौभाग्यकी बात है कि 
तुम्हारा यह उत्तम यज्ञ सफल हो गया । अब हम इस 
कर्पूरसे ही हवन करेंगे और तुम भी करो' ॥ २२-३३ ॥ 

--ऐसा कहकर समस्त ऋत्विजोंने उस यज्ञकुण्ड- 
में उसी क्षण पहले यज्ञेश्वरके उद्देश्यसे घनसार 
(कर्पूर) की आहुतियाँ दीं। राजा वज्रनाभ ! जहाँ 
चतुर्व्युहरूपधारी साक्षात्‌ परमेश्वर परमात्मा श्रीकृष्ण 
अपने पुत्र और पौत्रोके साथ विराजमान थे, वहाँ 
कौन-सी वस्तु दुर्लभ थी ? उस यज्ञमें मैने महेन्द्रसे 
कहा--'भगवन्‌ शक्र ! इस यज्ञमें कर्पूरकी आरती 
ग्रहण कीजिये। आइये, राजा उग्रसेनकी दी हुई इस 
आहुतिको स्वीकार कीजिये; अब आगे करियुगमें यह 
दुर्लभ हो जायगी' ॥ ३४-३६३ ॥ 
मेरी बात सुनकर इन्द्रने मुस्कराते हुए कहा-- 

* गोलोकधामाधिपतिं परेशं परात्परं त्वां शरणं त्रजाम्यहम्‌ * 


[अश्रमेधखण्ड 

'महर्षियो ! जब कोरव-पाण्डव-युद्धमें कौरवकुलका 
क्षय होगा और धर्मराज युधिष्ठिर हस्तिनापुरमें उत्तम 
अश्वमेध यज्ञ करेंगे, उस समय ब्राह्मणोंकी दी हुई ऐसी 
आहुति मैं पुनः ग्रहण करूँगा। आप इसे दुर्लभ क्यों 
बता रहे हैं ?' ॥ ३७-३८ ॥ 

नुपश्रेष्ठ ! इन्द्रका यह वचन सुनकर सब मुनीश्वरॉने 
इसे सच माना और उस यज्ञमें सम्पूर्ण देवताओंके लिये 
आहुतियाँ दीं । दूसरे लोगॉने यह नहीं समझा कि इन्द्रने 
क्या कहा है। 'अझये स्वाहा'--इस मन्तसे सभी 
देवताओंके लिये ब्राह्मणॉने आहुतियाँ दीं । उस कर्पूरके 
होमसे भी समस्त चराचर विश्व प्रसन्न हो गया । राजा 
उग्रसेन उस महान्‌ यज्ञमें उक्रण हो गये ॥ ३९--४१ ॥ 

तदनन्तर श्रेष्ठ ब्राह्मणों, श्रीकृष्ण आदि यादवों 
तथा अन्य भूपालोंके साथ महाराज उग्रसेनने यज्ञकी 


समाप्तिपर पिण्डारक तीर्थमें अवभूथर्नान किया । 
वेदोक्त-विधिसे पलीसहित स्नान करके, रेशमी 
वस्त्र धारणकर राजा उसी प्रकार शोभा पाने लगे, 
जैसे दक्षिणाके साथ यज्ञदेवता सुशोभित होते हैं। 
उस समय देवताओं तथा मनुष्योंकी दुन्दुभियाँ बज 
उठी । सब देवता राजा उग्रसेनके ऊपर फूलोंकी वर्षा 
करने लगे। इसके बाद स्वधा-पान कराकर और 
पुरोडासका प्राशन करवाकर व्यासजीने सब लोगोंको 
क्रमशः यज्ञशेष पुरोडासका प्रसाद बाँटा। गाजे- 
बाजेके साथ बन्दीजनोंने प्रसन्नतापूर्वक राजा 
उग्रसेनकी स्तुति की। फिर देवकी आदि ख्रियोने 
उनकी आरती उतारी। आरतीके बाद प्रसन्न हुए 
महाराजने उन सब खियोँको नाना प्रकारके रल, वस्त्र 
और अलंकार दिये ॥ ४२--४७॥ 


इस प्रकार श्रीगर्गसंहिताके अन्तर्गत अश्वमेघरूण्डमें “यज्ञको पूर्ति दोनेपर राजाका अभिषेक 
नामक छणनवों आध्याय पूरा हुआ 0 ए८ 0 


सत्तावनवाँ अध्याय 


ब्राह्मणभोजन, दक्षिणा-दान, पुरस्कार-वितरण, सम्बन्धियोंका सम्मान नशा देवता 
आदि सबका अपने-अपने निवास-स्थानको प्रस्थान 


श्रीगर्गजी कहते हैं--राजन्‌ ! तदनन्तर श्रीकृष्ण 

_ और भीमसेनके साथ यादवराज उम्रसेनने ब्राह्मणों और 
राजाओंसे प्रार्थना करके उन्हें भाँति-भाँतिके पदार्थ 
भोजन कराये। उन्होंने ब्राह्मणोंको निमन्त्रित करके 
उत्तम शष्कुली (पूड़ी), खीर, भात, अच्छी दाल और 
कढी, हलुआ, मालपूआ तथा सुन्दर फेणिका आदि 
विशेष अन्न परोसकर भलीभाँति भोजन कराया। 
शिखरिणी (सिखरन), घृतपूर (घेवर), सुशक्तिका 
(अच्छी-अच्छी साग-सब्जी), सुपटिनी (चटनी 
आदि), दधिकूप (दहीबड़ा) लप्सी तथा गोल, सुन्दर 
और चन्द्रमाके समान उज्ज्वल सोहारी आदिको बड़े; 
लडूडू और पापड़के साथ परोसा। उन ब्राह्मणॉमेंसे 
कुछ तो फलाहारी थे, कुछ सूखे पत्ते खानेवाले थे, कोई 
केवल जल पीकर रहनेवाले और कोई दूर्बाके रसका 
आस्वादन करनेवाले (दुर्वासा) थे। कोई हवा 


पीकर रहनेवाले जन्मकालसे ही तपस्वी थे । कितने तो 
भोजनों (भोज्यपदार्थो) के नामतक नहीं जानते थे । 
जब उनके सामने भाँति-भाँतिके भोजन परोसे गये, तन 
उन्हें देखकर वे बड़े विस्मित हुए। कोई भातको 
माळतीके फूल समझने लगे, कई लड्डुओंको गूलरके 
फल मानने लगे, किन्हीने खीर और फेणिका देखकर 
उसे चन्द्रमाका बिम्ब समझा, कई ब्राह्मणोंने पापड़ 
फेणिकाको देखकर उन्हें पलाशके पत्ते समझा और 
'मधुरीर्षक' नामक मिष्टात्रको आमका फल मान 
लिया, चटनी और लप्सी देखकर कितने ही ऋषि उन्हे 
धिसा हुआ चन्दन समझने लगे, कितने ही मुनिश्रेष्ठ 
मीठा चूरन या शक्कर देखकर बालू समझने लगे । इस 
प्रकारकी भावना मनमें लेकर वे सब ब्राह्मण वहाँ 
भोजन कर रहे थे। कोई दूध पीते और कोई दाखका 
रस। कोई-कोई ब्राह्मण आमका रस पीते हुए जोर- 

जोरसे हँसते और लोट जाते थे॥ १--१० ॥ 

तब. भीमसेनके साथ भगवान्‌ श्रीकृष्ण सानन्द 
हँसंते हुए वहाँ बैठे तपस्वी ब्राह्मणोंके साथ परिहास 
करने लगे--'मुनियो ! आप जल्दीसे इन भोजनोंके 
नाम तो बताइये। आप जिनके नाम बतावेंगे, वे ही 
भोजन भीमसेनके साथ मैं. आपके सामने प्रस्तुत 
करूँगा' ॥ ११-१२ ॥ 

श्रीकृष्ण और भीमसेनकी बात सुनकर वे मुनिश्रेष्ठ 
कुछ बोल न सके; केवल आनन्दित होकर परस्पर 
एक-दूसरेका मुँह देखने लगे । तैलङ्ग, कर्णाटकी, 
गुजराती, गौड़ और सनाढ्य आदि अनेक जातिके 
विभिन्न ब्राह्मणरिरोमणियोँका राजाधिराज उग्रसेनने 
सुवर्ण, वस्न तथा रत्नराशियोंद्वारा पूजन करके उनके 
चरणोंमें मस्तक झुकाया ॥ १३-१४ ॥ 

नरेश्वर ! यज्ञके अन्तमें राजा उग्रसेनने सबसे पहले 
मुझे एक लाख घोड़े, एक हजार हाथी, दो हजार रथ, 
एक लाख धेनु और सौ भार सुवर्ण--इतनी दक्षिणा 
विधिपूर्वक दी । मुझसे आधी दक्षिणा बकदाल्भ्य और 
व्यासजीको दीः। तत्पश्चात्‌ उग्रसेनने निमन्त्रित 
ब्राह्मणोंमेंसे प्रत्येकको प्रसन्नतापूर्वक एक हजार घोड़े, 


- सौ हाथी, दो सौ रथ, एक हजार धेनु और बीस भार 


सुवर्ण--इतनी दक्षिणा दी । राजन्‌ ! फिर हर्षसे भरे 
यादवराजने प्रत्येक ब्राह्मणको एक हाथी, एक रथ, 
एक गौ, एक घोड़ा, एक भार सुवर्ण और दो भार 
चाँदी--इतनी-इतनी दक्षिणा दी ॥ १५-२० ॥ 

उस महान्‌ यज्ञके अवसरपर श्रीकृष्णपुरी द्वारका 
भूतलपर उसी तरह सुशोभित हुई, जैसे स्वर्गमें 
अमरावतीपुरी । उस समय मागध, सूत, बन्दीजन, 
गायक और वाराङ्गनाएँ. राजद्वारपर आयीं। फिर तो 
मृदङ्ग, वीणा, मुरयष्टि, वेणु, ताल, शङ्क, आनक और 
दुन्दुभिकी ध्वनियों तथा संगीत, नृत्य एवं वाद्यगीतोके 
शब्दोंसे युक्त महान्‌ उत्सब होने लगा । वाराज्गनाएँ 
मधुर कण्ठसे गाने लगीं, सुन्दर तालोंके साथ नृत्य 
करने रूगीं। संगीत और गीतके अक्षरोंके साथ 
सामवेदके गीत गूँज उठे। नर्तकियाँ अपने कुसुम्भ 
रेगके वख हिलाती हुई संगीत और नृत्यके साथ सन 
ओर प्रकाशित हो उठीं। उस उत्सवमें जो 

बन्दीजन, मागध और गायक आये थे, उन्हें अपने 
निकट आनेपर राजाने बहुत-सा सुवर्ण. और रल दिये 
तथा जो अप्सराएँ आयी थीं, उनको भी बहुमूल्य 
पुरस्कार समर्पित किया। सूतों, मागधों और समस्त 
बंदीजनोंको भी अश्वमेधसे प्रसन्न हुए राजाने बहुत घन 
दिया । जैसे बादल पानी बरसाता है, उस तरह महाराज 
उग्रसेन धनकी वृष्टि कर रहे थे॥ २१--२५॥ 

तत्पश्चात्‌ यादवराज भूपालशिरोमणि उग्रसेनने 
अपने यहाँ आये हुए प्रत्येक राजाको एक लाख घोड़े, 
एक हजार हाथी, सौ-सौ शिनिकाएँ, कुण्डल, कड़े और 
तीस भार सुवर्ण सानन्द भेंट किये । इससे दूना उपहार 
महाराजने गद आदि समस्त यादवों तथा नन्द आदि 
गोपोंको दिया। यशोदा आदि गोपाङ्गनाओं, देवकी 
आदि यदुकुलकी स्त्रियों तथा रुक्मिणी और राधिका 
आदि श्रीहरिकी पटरानियोंको भी राजाने बहुत-से दिव्य 
वस्न और अलंकार देकर सबको संतुष्ट किया । अन्तमें 
राजाने फिर प्रसन्न होकर मुझ गर्गाचार्यको सौ आम 
दिये। वह सब मैंने क्रमशः वहाँके ब्राह्मणोंको बाँट 
दिया । इसके बाद राजाने श्रीकृष्ण और बलभद्रका 
वस्त्र, आभूषण, तिलक, पुष्पहार और नीराजना आदि 
उपचारोंसे पूजन किया ॥ २६-३१ ॥ 

राजन्‌! तब श्रीकृष्ण हँसते हुए बोले 
महाराज ! इस महायज्ञमें समर्थ होते हुए भी आपने 
मुझे कुछ नहीं दिया ॥ ३२ ॥ 

यह सुनकर राजा बोले--जगदीश्वर ! माघव ! 
आप बलरामजीके साथ शीघ्र ही यथोक्त दक्षिणा ग्रहण 
कीजिये ॥ ३३ ॥ 

ऐसा कहकर हर्षसे उल्लसित और प्रेमसे 
विहृल हुए राजाने राजसूय तथा अश्वमेघ--दोनों 
यज्ञोंका सारा फल श्रीकृष्णके हाथमें दे दिया। 
उस समय द्वारकामें जय-जयकार होने लगी। 
तत्काल संतुष्ट हुए समस्त देवता फूलोंकी वर्षा करने 
रगे ॥ ३४-३५॥ ... जाम 

तदनन्तर सम्पूर्ण देवता प्रसन्न हो अपना-अपना 
भाग लेकर खर्गलोकको चले गये । इसी तरह राक्षस, 
दैत्य, दाढ़वाले पशु, पक्षी, वानर, बिलमें रहनेवाले सर्प 
आदि जीव, पर्वत, गौ, वृक्ष-समुदाय, नदियाँ, तीर्थ 


[अश्वमेधखण्ड 

और समुद्र--सभी अपना-अपना भाग ले, संतुष्ट हो, गोप और यशोदा आदि न्रजाङ्गनाएँ श्रीकृष्णसे पूजित 
अपने-अपने निवासस्थानको चले गये । जो-जो राजा हो उनके विरहजनित कष्टका अनुभव करती हुई 
वहाँ आये थे, वे सब दान-मानसे पूजित हो सेनाओं- व्रजको चली गयीं । इस प्रकार यादवराज उग्रसेन 
द्वारा भूतलको कम्पित करते हुए अपनी-अपनी श्रीहरिकी कृपासे मनोरथके दुस्तर महासागरको पार 
राजधानीको लौट गये । राजन्‌! नन्द आदि समस्त करके निश्चिन्त हो गये ॥ ३६---४० ॥ 
इस प्रकार श्रोगर्संहिताके अन्तर्गत अश्वमेघलण्डमे "विश्व भोज्यद्ध्तिणाव्हा वर्णन 
नामक सत्तावनचा अध्याय पूर हुआ ॥ ५७ ७ 


sO 

* गोलोकधामाधिपतिं परेश परात्परं त्वां शरणं व्रजाम्बहम्‌ + 


अद्ठावनवाँ अध्याय | 


श्रीकृष्णद्वारा कंस आदिका आवाहन और उनका श्रीकृष्णको (= परमपिता बताकर 
इस लोकके माता-पितासे मिले बिना ही प्रस्थान 


श्रीगर्गजी कहते हैं--राजन्‌ ! इसके बाद महात्मा 
श्रीकृष्णके आवाहन करनेपर कंस आदि नौ भाई 
सब-के-सब चैकुण्ठसे शीघ्र ही वहाँ आ गये । उनको 
आया देख वहाँ सब लोगोंको बड़ा विस्मय हुआ । 
द्वारकामें पहुँचकर उन कंस आदि सब भाइयोंने 
बारी-बारीसे श्रीकृष्ण, बलराम, ' प्रद्युम्न और 
अनिरुद्धो प्रणाम किया ॥ १-२३॥ 

नरेश्वर ! सुधर्मा-सभामें इन्द्रके सिंहासनपर रानी 
रुचिमतीके साथ बैठे हुए महाराज उग्रसेनने अपने कंस 
आदि पुत्रोंको श्रीकृष्णस्वरूप एवं चार भुजाधारी देखा । 
देखकर उन्हें बड़ी प्रसन्नता हुई । वे शङ्ख, चक्र, गदा 
और पद्मसे विभूषित थे तथा पीताम्बर धारण किये 
श्रीकृष्णके पास खड़े थे । राजाने अपने उन पुत्रोंको 
निकट बुलाया । तब भगवान्‌ श्रीकृष्णने मन्द मुस्कान- 
के साथ कंस आदिसे कहा-- देखो, वे दोनों तुम्हारे 
माता-पिता हैं और तुम्हें देखनेके लिये उत्सुक हैं । 
वीरो | तुम उनके निकट जाकर भक्तिभावसे नमन 
करो'॥ ३-- ६३ ॥ 

भगवान्‌ श्रीकृष्णका यह वचन सुनकर उन्हींके 
किंक्ररभावको प्राप्त हुए वे कंस, न्यग्रोध आदि सब भाई 
बड़े हर्षसे भरकर बोले ॥ ७ ॥ 

कंस आदिने कहा--नाथ ! आपकी मायासे 
संसारचक्रमें घूमते हुए हमें ऐसे पिता और ऐसी माताएँ 
बहुत प्राप्त हो चुकी हैं । “श्रीहरि ही जीवमात्रके वास्तविक 


पिता हे'--ऐसी सनातन श्रुति है। अतः हमलोग - 
आपके निकट रहकर अब दूसरें किसी माता-पिताको 

नहीं देखेंगे। पूर्वकालमें युद्धके अवसरपर हमने 

बलरामसहित आपका दर्शन किया था। उसके बाद - 
द्वारकामें प्रद्युम्न और अनिरुद्धजीका प्रादुर्भाव हुआ, 
जिन्हें हमलोगेनि नहीं देखा था | अतः चतुर्व्यूहरूपमें 
आपका दर्शन करनेके लिये हमलोग यहाँ आये हैं। 
अहो ! बड़े सौभाग्यकी बात है कि आज हमलोगोंने 
श्रीकृष्ण, बलभद्र, प्रद्युप्न और अनिरुद्ध--इन चारों 
परिपूर्णतम महापुरुषोंका दर्शन किया । हम नहीं जानते 
कि किस पूर्वपुण्यके प्रभावसे इन परिपूर्णतम 
चतुर्व्यूहस्वरूप परमात्माका, जो बड़े-बड़े संतोंके लिये 
भी दुर्लभ हैं, हमें दर्शन मिला है। हे संकर्षण ! हे 
श्रीकृष्ण ! हे प्रद्युव्न ओर हे ऊषावल्लभ अनिरुद्ध ! 
हम मूढ़ हैं, कुबुद्धि हैं। आप हमारे अपराधको. क्षमा 
करें। गोविन्द ! अब वैकुण्ठमें पघारिये । आपका वह 
सुन्दर धाम आपके बिना सूना लग रहा है । आपके 
रहनेसे द्वारकांपुरी बैकुण्ठसे भी अधिक वैभवशालिनी 
और धन्य हो गयी है । ब्रह्मा, इन्द्र, अग्नि, सूर्य, शिव, 
मरुद्रण, यम, कुनेर, चन्द्रमा तथा वरुण आदिने जिनका 
पूजन किया है, आपके उन्हीं चरणारविन्दोका हम सदा 
भजन करते हैं। बड़े-बड़े मुनीश्वर, लक्ष्मी, देवता, 
भक्तजन तथा सात्वतवेशियेनि गन्ध, चन्दन, धूप, 
लावा, अक्षत, दूर्वाङ्कर और सुपारी आदिसे जिनका 


अध्याय ५९] + गर्गाचार्यके द्वारा राजा उग्रसेनके प्रति भगवान्‌ श्रीकृष्णके सहस्त्र नामोंका वर्णन * ५२०५ 

भलीभाँति पूजन किया है, आपके उन्हीं चरणारविन्दोका 
हम सदा भजन करते हैं ॥ ८--१७॥ 
श्रीगर्गजी कहते हैं--नरेश्वर | ऐसा कहकर वे 


कंस आदि सन भाई सबके देखते-देखते वैकुण्ठ- 
धामको चले गये तथा पल्रीसहित राजा उग्रसेन 
आश्चर्यसे चकित रह गये ॥ १८ ॥ 


इस प्रकार श्रीगर्मसंहिताके अन्तर्गत अश्वमेघस्वण्डमे 'कसादिका दर्शन नामक अट्टावनवाँ अध्याय पूर हुआ ॥ ५८ ॥ 

उनंसठवाँ अध्याय 
गर्गाचार्यके द्वारा राजा उग्रसेनके प्रति भगवान्‌ श्रीकृष्णके सहस्त्र नामोंका वर्णन 


. श्रीगर्गजी कहते है--राजन्‌ ! तब राजा उग्रसेनने 
पुत्रकी आशा छोड़कर सम्पूर्ण विश्वको मनका संकल्प- 
मात्र जानकर व्यासजीसे अपना संदेश पूछा-- 
‘ब्रह्मन्‌ ! किस प्रकारसे लौकिक सुखका परित्याग 
करके मनुष्य परन्रह्म परमात्मा श्रीकृष्णका भजन करे, 
यह मुझे विश्वासपूर्वक बतानेकी कृपा करें ॥ १-२ ॥ 
` व्याजी बोले--महाराज उग्रसेन ! मैं तुम्हारे 

सामने सत्य और हितकर बात कह रहा हुँ, इसे एकाग्र- 
चित्त होकर सुनो। राजेन्द्र ! तुम श्रीराधा और 
श्रीकृष्णकी उत्कृष्ट आराधना करो। इन दोनोंके 
पृथक्‌-पृथक्‌ सहस्र नाम हैं। उनके द्वारा तुम दोनोंका 
भक्तिभावसे भजन करो । भूपते ! राघाके सहस्र नामको 
ब्रह्मा, शंकर, नारद और कोई-कोई मेरे-जैसे लोग भी 
जानते हैं ॥ ३--५॥ 

उग्रसेनने कहा--ब्रह्मन्‌! मैंने पूर्वकालमें 
सूर्यग्रहणके अवसरपर कुरुक्षेत्रके एकान्त दिव्य 
शिविरमें नारदजीके मुखसे 'राधिका-सहस्ननाम' का 
श्रवण किया था; परंतु अनायास ही महान्‌ कर्म करने- 
वाले भगवान्‌ श्रीकृष्णसे सहस्र नामको मैंने नहीं सुना 
है । अतः कृपा करके मेरे सामने उसीका वर्णन कीजिये, 
जिससे मैं कल्याणका भागी हो सकूँ ॥ ६-७॥ 

श्रीगर्गजी कहते हैं--उग्रसेनकी यह बात सुनकर 
महामुनि वेदव्यासने प्रसन्नचित्त होकर उनकी प्रशंसा 
की और श्रीकृष्णकी ओर देखते हुए कहा ॥ ८ ॥' 

व्यासजी बोले--राजन ! सुनो। मैं तुम्हें 
श्रीकृष्णका सुन्दर सहस्ननाम-स्तोत्र सुनाऊँगा, जिसे 


श्रीभगवान्‌ बोले--प्रिये! यह सहस्रनाम- 
स्तोत्र, जो अभी बताया जायगा, गोपनीय रहस्य है । 
इसे हर एकके सामने प्रकट कर दिया जाय तो सदा 
हानि ही उठानी पड़ेगी । अधिकारीके सामने प्रकट 
किया गया यह स्तोत्र सम्पूर्ण सुखोंको देनेवाला, 
मोक्षदायक, कल्याणस्वरूप, उत्कृष्ट परमार्थरूप और 
समस्त पुरुषार्थांको देनेवाला है । श्रीकृष्णसहस्रनाम 
मेरा रूप है। जो इसका पाठ करेगा, वह मेरा स्वरूप 
होकर ही प्रसिद्ध होगा। कहीं किसी शठ और 
दाम्भिकको इसका उपदेश कदापि नहीं देना चाहिये । 
जो करुणासे भरा हुआ तथा गुरुके चरणोंमें निरन्तर 
भक्ति रखनेवाला है, उस संतोंके सेवक और मद एवं 
क्रोधसे रहित मुझ श्रीकृष्णके भक्तको ही इसका 
उपदेश देना चाहिये ॥ १०--१२॥ 

विनियोग 

३ अस्य श्रीकृष्णसहस्त्रनामस्तोत्रमन्त्रस्य 
नारायण ऋषिर्भुजड्डप्रयातं॑ छन्दः श्रीकृष्णचन्द्रो 
देवता वासुदेवो बीजम्‌ श्रीराधाशक्ति: मन्मथः 
कीलकम्‌ श्रीपूर्णत्रह्मकृष्णचन्द्रभक्तिजन्यफल- 
प्राप्तये जपे विनियोगः । ह . 

इस “श्रीकुष्णसहस्रनामस्तोत्रमन्ल'के नारायण ऋषि 
हैं, भुजङ्गप्रयात छन्द है, श्रीकृष्णचन्द्र देवता हैं, 
बासुदेव बीज, श्रीराधा शक्ति और मन्मथ कीलक है । 
श्रीपूर्णब्रहा कृष्णचन्द्रकी भक्तिजन्य फलकी प्राप्तिके 
लिये इसका विनियोग किया जाता है। 

ध्यान 


पहले अपने परमधाम गोलोकमें इन भगवान्‌ शिखिमुकुटविशेर्ष 


श्रीकृष्णने श्रीराधाके लिये प्रकट किया था ॥ ९॥ 


नीलूपद्याङ्गदेशे 
विधुमुखकृतकेरं क्ौस्तुभापीतवेशम्‌। 

गोल्लोकघामाधिपतिं परेशं. परात्परं त्वां दारणं व्रजाम्यहम्‌ * 

मधुररवकलेशै शॉ भन्ने . भातृदेषं 
त्रजजनवनितेशं माधव राधिकेशम्‌ ॥ 
जिनके मस्तकपर मोरपंखका मुकुट विशेष शोभा 
देता है, जिनका अङ्गदेश (सम्पूर्ण शरीर) नील 
कमलके समान इयाम है, चन्द्रमाके समान मनोहर मुखपर 
कुञ्चित केश सुशोभित हैं, कौस्तुभमणिकी सुनहरी 
आभासे जिनका वेश कुछ पीतवर्णका दिखायी देता है 
(अथवा जो पीताम्बरधारी हैं) जो मीठी धुनमें मुरली बजा 
रहे हैं, कल्याणस्वरूप हैं, शोषावतार बलराम जिनके भाई 
हैं तथा जो व्रजवनिताओंके वल्लभ हैं, उन राधिकाके 
प्राणेश्वर माधवका मैं भजन (चिन्तन) करता हूँ॥ १३ ॥ 
१. हरि:«भक्तोकि पाप-तापका हरण करनेवाले, 
२. देवकीनन्दन:-अपने आविर्भावसे माता देवकी 
एवं यशोदाको आनन्द प्रदान करनेवाले, ३. कंस- 
इन्ता=कंसका वध करनेवाले, ४. परात्मा=परमात्मा, 
५. पीताम्बरः=पीतवस्रधारी, ६. पूर्णदेवः=परिपूर्ण- 
देवता श्रीकृष्ण, ७. रमेशः=रमावल्लभ, ८. कृष्णः= 
सबको अपनी ओर आकर्षित करनेवाले, ९. परेझाः= 
सर्वोत्कृष्ट ब्रह्मा आदि देवताओंके भी नियन्ता, 
१०. पुराणः=पुरातन पुरुष या अनादिसिद्ध, 
११. सुरेशः=देवताओंपर भी शासन करनेवाले, 
१२. अच्युतः=अपनी महिमा या मर्यादासे कभी च्युत 
न होनेवाले, १३. बासुदेखः=वसुदेवनन्दन अथवा 
सबके अन्तः-करणमें निवास करनेवाले देवता, चार 
व्यूहामें-से प्रथम व्यूहस्वरूप, १४. देवः= 
प्रकारास्वरूप परम देवता ॥ १४॥ 
१५. धराभारहर्ता-पृथ्वीका भार हरण करनेवाले, 
१६. कृतीन्कृतकृत्य अथवा ` पुण्यात्मा, 
१७. राधिकेझाः=राधाप्राणवल्लभ, १८. परः= 
सर्वोत्कृष्ट; १९. भूबरः-पृथ्वीके स्वामी 
२०. दिव्यगोलोकनाथः=दिव्यघाम गोलोकके 
स्वामी, २९. सुदाञ्नस्तथा राधिकाझापहेतुः=सुदामा 
तथा राधिकाके पारस्परिक शापमें कारण, २२. घृणी- 
दयालु, २३. मानिनीमानदः=मानिनीको मान देने- 
वाले, २४. दिव्यलोकः= दिंव्यघामस्वरूप ॥ १५॥ 
२५. लसदगोपवेदाः-सुन्दर गोपवेषधारी, 
२६.अजः=अजन्मा, २७. राधिकात्मा=राधिकाके 


आत्मा अथवा राधिका हैं आत्मा जिनकी, वे, 
२८. चलत्कुण्डलः=हिलते हुए कुण्डलोसे सुशोभित, 
२९. कुन्तली=्घुँबराली अलकोंसे शोभायमान, 
३०.कुन्तलस्रकनकेशराङिमें फूलोके हार धारण 
करनेवाले, ३१. कदाचिद्‌ राधया रथस्थः= 
कभी-कभी राधिकाके साथ रथमें विराजमान, 
३२. दिव्यरत्रः= दिव्यमणि--कौस्तुभ धारण 
करनेवाले अथवा अखिल जगत्के दिव्यरलस्वरूप, 
३३. सुघासौधभूचारणः=चूनासे लिपे-पुते छतकी 
महलपर घुूमनेवाले, ३४. दिव्यबासाः=दिव्य 
वस्त्रधारी ॥ १६॥ 

३५. कदा वुन्दकारण्यचारीऽकभी-कभी 
बृन्दावनमें विचरनेवाले, ३६. स्वलोके महारत्र- 
सिंहासनस्थः=अपने धाममें महामूल्यवान्‌ एवं विशाल 
रलमय सिंहासनपर विराजमान, ३७. प्रशान्तः=परम 
शान्त ३८. महाहंसभैश्चामरैवीज्यमानः=महान्‌ 
हंसोंके समान श्वेत चामरोंसे जिनके ऊपर हवा की जाती 
है, ऐसे भगवान्‌, .३९. चलूच्छत्रमुक्ताबली- 
झोभमानः=हिलते हुए श्वेतच्छत्र तथा मुक्ताकी 
मालाओसे शोभित होनेवाले ॥ १७ ॥ 

४०. सुखी=आनन्दस्वरूप, ४१. कोटिकंदर्प- 
लीलाभिराम:-करोड़ों कामदेवोके समान ललित 
लीलाओके कारण अतिशय मनोहर, ४२. क्कणच्चू- 
पुरालंकृताबिस्रः-झंकारते हुए नूपुरोंसे अक॑कृत 
चरणवाले, ४३. शुभाइत्रिः=शुम लक्षणसम्पन्न 
पैरवाले, ४४. सुजानुः=सुन्दर घुरनोंवाले, 
४५. रम्भाशुभोरुः=्केलेके समान परम सुन्दर 
ऊरुयुगल (जाँघ) वाले, ४६. कृराङ्गः= 
दुबले-पतले, ४७. प्रतापी-तेजस्वी एवं प्रतापशाली, 
४८. . इभशुण्डासुदोर्दण्डखण्डः= हाथीकी सूँड़के 
समान सुन्दर भुजदण्डमण्डल्वाले ॥ १८॥ 

४९. जपापुष्पहस्तः=अड़हुलके फूलके समान 
लाल-लाल हथेलीवाले, ५०. जातोद्रश्रीः=पतली 
कमरकी शोभासे सम्पन्न, ५१. महापद्मवक्षःस्थल:= 
वक्षःस्थलमें प्रफुल्ल विशाल कमलकी मालासे 
अलंकृत, अथवा जिनका हृदयकमल विशाल है, ऐसे, 
५२. चन्द्रहास:-जिनके हँसते समय चन्द्रमाकी 

चाँदनीकी-सी छटा छिटक जाती है, ऐसे, ५३. लस- 
त्कुन्ददन्तः=शोभामयी कुन्दकलिकाके समान उज्ज्वल 
दाँतवाले, ५४. निम्बाधरश्रीः=जिनके अधरकी शोभा 
पक्क . बिम्ब-फल्से अधिक अरुण है, ऐसे, 
५५. इारत्यद्मनेत्रः=शारत्कालके प्रफुल्ल कमलके 
सदृश नेत्रवाले, ५६. किरीटोज्ज्वलाभ:= कान्तिमान्‌ 
\किरीटकी उज्ज्वल आभा धारण करनेवाले ॥ १९ ॥ 

५७. सरखीकोटिभिर्वर्तमानः=करोड़ों सखियोंके 
साथ रहकर शोभा पानेवाले, ५८. निकुङ्ने प्रियाराधया 
राससक्तः=निकुञ्जमें प्राणवल्लभा श्रीराधाके साथ रास- 
'लीलामें तत्पर, ५९. नवाङ्गः= अपने दिव्य आङ्गोमें नित्य 
नूतन रमणीयता धारण करनेवाले, ६०. धराब्रह्मरुद्रा- 
दिभिः प्रार्थितः सन्‌ थराभारदूरीक्रियार्थ प्रजातः= पृथ्वी, 
ब्रह्मा तथा रुद्र आदि देवताओंकी प्रार्थना सुनकर भूमिका 
भार दूर करनेके लिये अवतार ग्रहण करनेवाले ॥ २०॥ 

६१. यदु:=यादवकुलके प्रवर्तक राजा यदु जिनकी 
विभूति हे, वे, ६२. देबकीसौख्यदःन्देवकीको सुख 
देनेवाले, ६३. बन्धनच्छित=भवबन्धनका उच्छेद 
करनेवाले अथवा अवतारकालमें माता-पिताके 
बन्धनको काट देनेवाले, ६४. सशेषः=रोषावतार 
बलरामजीके साथ विराजमान, “६७. विभुः=व्यापक 
अथवा सर्वसमर्थ, ६६. . योगमायी=योगमायाके 
प्रवर्तक तथा स्वामी, ६७. विष्णुः=व्यापक या 
वैकुण्ठनाथ विष्णुस्वरूप, ६८. ब्रजे नन्दपुत्रः=त्रज- 
मण्डल्में नन्दनन्दनके रूपमें लीला करनेवाले, 
६९. यशोदासुताख्यःऽयशोदाजीके पुत्ररूपमें 
विख्यात, ७०. . महासौख्यद्‌ः=महान्‌ सौख्य 
प्रदान करनेवाले, ७१. बालरूपः=शिशुरूपधारी 
७२. . शुभाङ्गः=सुन्दर एवं शुभ लक्षणसम्पन्न 
शरीरवाले ॥ २१॥ 

७३. पूतनामोक्षदः=पूतनाको मोक्ष देनेवाले, 
७४. .. इयामरूपः=श्याम मनोहर रूपवाले, 
७५, दयाल्लुः=कृपालू, ७६. अनोभञ्जनः= शकट-भङ्ग 
करनेवाले, ७७. पल्लवाहङिघिः=नूतन पल्लवोंके समान 
कोमल एवं अरुण चरणवाले, ७८. तृणावर्त- 
संहारकारी=तृणावर्तका संहार करनेवाले, ७९. गोपः= 
गोपालरूप, ८०. . . यशोदायजः=यशोदाके 


यशरूप, ८१. विश्वरूपप्रदर्शी-माताको अपने मुखमें 
(तथा अर्जुन, धृतराष्ट्र और उत्तङ्कको) सम्पूर्ण 
विश्वरूपका दर्शन करानेवाले ॥ २२ ॥ 

८२. गर्गदिष्टः=गर्गजीके द्वारा जिनका नामकरण- 
संस्कार एवं भावी फलादेश किया गया, ऐसे, 
८३. भाग्योदयश्रीः=भाग्योदयसूचक शोभासे सम्पन्न, 
८४. लसद्दालकेलि:=सुन्दर बालोचित क्रीडा करनेवाले, 
८५. सरामः=बलुरामजीके साथ विचरनेवांले, 
८६. सुवाचः=मनोहर बात करनेवाले, ८७. क्कणन्नुपुरैः 
शब्दयुकू-खनकते हुए नुपुरोसे शान्दयुक्त, ८८. जानु- 
हस्तैव्रजेशाङ्गणे रिङ्गमाणः=घुटनों और हाथोकि बलपरं 
व्रजराज नन्दके आँगनमें रेंगने या चलनेवाले ॥ २३ ॥ 

८९. दधिस्पृक्‌=दहीका स्पर्श (दान) करनेवाले, 
९०. हैयंगवीदुग्ध॑भोक्ता=ताजा माखन खानेवाले और 
दूध पीनेवाले, ९१. दधिस्तेयकृतङत्रजाङ्गनाओंको 
सुख देनेके लिये दहीकी चोरी-लीला करनेवाले, 
९२. दुग्धभुक्‌=दूधका भोग आरोगनेवाले; 
९३. ` भाण्डभेत्ता-दही-दूध आदिके मटके 
फोड्नेवाले, ९४. मुदं भुक्तवानटमिट्ठी खानेवाले, 
९५. गोपजः=नन्दगोपके पुत्र, ९६. बिश्चरूपः=सम्पूर्ण 
विश्व जिनका रूप है, ऐसे, ९७. प्रचण्डांशुचण्डप्रभा- 
मण्डिताङ्ग:=सूर्यकी प्रखर किरणोंसे सुशोभित 
शरीरवाले॥ २४॥ 

९८. यशोदाकरैर्बन्धनप्राप्तः=यशोदाके हाथों 
ओखलीमें बाँधे गये, ९९. आद्यः=आदिपुरुष या 
सबके आदिकारण, १००. मणिग्रीवमुक्तिप्रदः= 
कुबेरपुत्र मणिग्रीब और नलकूबरका शापसे उद्धार 
करनेवाले, १०१. दामबब्ः=यरोदाद्वारा रस्सीसे बाँधे 
गये, १०२. कदा ब्रजे गोपिकाभिः नृत्यमानः=कभी 
ब्रजमें गोपिकाओंके साथ नृत्य करनेवाले, १०३. कदा 
नन्दसन्नन्दकैर्लाल्यमानः=कभी नन्द और सन्नन्द 
आदिके द्वारा लाइ लड़ाये जानेवाले ॥ २५॥ 

१०४. कदा गोपनन्दाङ्कः=कभी गोपराज नन्दकी 
गोदमें समोद विराजमान, १०५. गोपालरूपी=म्वाळ- . 
रूपधारी, १०६. क्कलिन्दाङ्गजाकूल्गः=कलिन्द्‌- 
नन्दिनी यमुनाके तटपर विहार करनेवाले, १०७. वर्त- 
मानः=नित्य सत्ताबाले, १०८. घनेर्मारुतैदछन्न- 

आाण्डीरदेशे नन्दहस्ताद्‌ राथया गृहीतो वरः=एक 
समय प्रचण्ड वायु और घने बादलोसे आच्छादित 
भाण्डीरवनके प्रदेशमें नन्दजीके हाथसे श्रीराधाद्वारा 
गृहीत वरस्वरूप ॥ २६॥ 

१०९. गोत्लेकलोकागते महारत्रसंघैर्युते 
कदम्बावृते निकुञ्जे राधिकासहिवाहे ब्रह्मणा 
-्रतिष्ठानगतः=गोलोक-घामसे आये महान्‌ 
रलसमूहोंसे शोभित तथा कदम्ब-वृक्षोसे आवृत 
निकु्जमें राधिकाजीके साथ विवाहके अवसरपर 
ब्रह्माजीके द्वारा सादर स्थापित, ११०. साममन्तरैः 
पूजितः=सामवेदके मन्लोंद्वारा पूजित ॥ २७ ॥ 

१११. रसी-विविध रसोंके अधिष्ठान, परम 
रसिक, ११२. मालतीनां वनेऽपि प्रियाराधया सह 
राधिकार्थंरासयुकूनमालती-वनमें भी प्रियतमा 
राधिकाके साथ उन्हींको सुख पहुँचानेके लिये रास- 
विलासमें संल, ११३. रमेश: धरानाथः= लक्ष्मीके 
पति और पृथ्वीके स्वामी, ११४. आनन्ददः= आनन्द 
प्रदान करनेवाले, ११५. ्रीनिकेतः=रमानिवास, 
११६. वनेशः=वृन्दावनके स्वामी, ११७. धनी= 
सीमातीत धन और ऐश्वर्यके स्वामी, ११८. सुन्दरः= 
अप्रतिम सौन्दर्यकी निधि, ११९. गोपिकेशः= 
गोपाङ्गनाओंके प्राणवल्लभ ॥ २८ ॥ 

१२०. कदा राधया नन्दगेहे प्रापित:-किसी समय 
राधिकाद्वारा नन्दके घरमें पहुँचाये गये 
१२१. यशोदाकरैरलालितः«यशोदाके हाथों दुलारे 
गये, १२२. मन्दहासः-मन्द-मन्द मनोरम हाससे 
सुशोभित, १२३. क्कापि भयी-कहीं-कहीं डरे हुएकी 
भाँति लीला करनेवाले, १२४. वृन्दारकारण्यवासी- 
वुन्दावनमें निवास करनेवाले, १२५. महामन्दिरे 
चासकृत= नन्दरायके विशाल भवनमें रहनेवाले, 
१२६. देव-पूज्यः=देवताओंके पूजनीय ॥ २९ ॥ 

१२७. वने वत्सचारी=वनमें नछड़े चरानेवाले, 
१२८. महावत्सहारी=महान्‌ बछड़ेका रूप धारण 
करके आये हुए वत्सासुरके विनाशक, १२९. बकारि:= 
बकासुरके शत्रु, १३०. सुरैः पूजितः= देवगणोंद्रारा 
सम्मानित, १३१. अघारिनामा= अघासुरका वध करके 
“अघारि' नामसे प्रसिद्ध, १३२. वने वत्सकृतः- 


वनमें नूतन बछड़ोंकी सृष्टि करनेवाले, १३३. गोपकृतः 
नूतन म्वाल-बालोंका निर्माण करनेवाले 
१३४. गोपवेराः= ग्वाळवेषधारी, १३५. कदा ब्रह्मणा 
संस्तुतः=किसी समय ब्रह्माजीके मुखसे अपना गुणगान 
सुननेवाले, १३६. पद्मनाभः=एकार्णवके जलमें अपनी 
नाभिसे कमल प्रकट करनेवाले ॥ ३० ॥ 

१३७. विहारी-वृन्दावनमें विचरण करनेवाले और 
भक्तोके साथ नाना प्रकार विहार करनेवाले, 
१३८. तालभुकनताइका फल खानेवाले, 
९३९. धेनुक्कारिः=धेनुकासुरके शत्रु, १४०. सदा 
रक्षकः= सदा सबके रक्षक, १४१. गोविषार्ति- 
प्रणाशी- यमुनाजीका विषाक्त जल पीनेसे गौओंके 
भीतर व्याप्त विषजनित पीड़ाका नाश करनेवाले, 
कलिन्दाङ्गजाकूल्गः=कलिन्द-कन्या यमुनाके तटपर 
जानेवाले, ९४२. कालियस्य दमी= कालियनागका 
दमन करनेवाले, १४३. फणेषु नृत्यकारी= 
कालियनागके फणोपर नृत्य करनेवाले, १४४. 
्रसिद्धः=सर्वत्र प्रसिद्धिको प्राप्त ॥ ३१ ॥ 

१४५. सलीलः=लीलापरायण, १४६. झामी= 


स्वभावतः शान्त, १४७. ज्ञानदः=ज्ञानदाता, 
१४८. कामपूर:-कामनाओंके पूरक, 
१४९. गोपयुकूरगोपोके साथ विराजमान, 
१५०. गोपः=गोपस्वरूप या गौओंके पालक, 
१५१. आनन्दकारी-आनन्ददायिनी लीला प्रस्तुत 
करनेवाले, १५२. स्थिरः-स्थैर्ययुक्त, 
१५३. अझ्निभुकू=दावानलको पी जानेवाले, 
१५४. पालक:-रक्षक, १५५. 


बाललील:-बालकों-जैसी क्रीडा करनेवाले, १५६. 
सुरागः-मुरलीके ख्रोंमें सुन्दर राग गानेवाले, 
१५७. वंशीधरः= मुरलीधारी, १५८. पुष्पशीलः= 
स्वभावतः फूलोंका शूङ्गार धारण करनेवाले ॥ ३२ ॥ 
, १५९. ` त्रलम्बघ्रभानाशकः=बलरामरूपसे 
प्रलम्बासुरकी प्रभाके नाशक, ९६०. गौरवर्णः= गोरे 
वर्णवाले बलराम, १६१. बल:=बल्स्वरूप या 
बलभद्र, १६२. रोहिणीजः=रोहिणीनन्दंन, 
१६३. रामः=बलुराम, १६४. शेषः=रोषके अवतार, 
१६५. बली=बलवान्‌, १६६. पद्मनेत्र:-कमलनयन, 

१६७. कृष्णाग्रज:-श्रीकृष्णके बड़े भाई, १६८. धरेशः= 
धरणीधर, ` १६९. फणीशः-्नागराज, १७०. 
नीलाम्बराभः-नीलवस्त्रकी शोभासे युक्त ॥ ३३ ॥ 

महासौख्यदः=महान्‌ सौख्य देनेवाले, १७१. 
अझिहारकः=मुञ्जाटवीमें लगी हुई आगको हर 
लेनेवाले, २७२. व्रजेशःन्त्रजके स्वामी, 
१७३. झारदय्ीष्मवर्षाकरः=रारद्‌ ग्रीष्म और वर्षा 
प्रकट करनेवाले, १७४. कृष्णवर्णः=इयामसुन्दर, 
१७५. व्रजे गोपिकापूजितः=त्रजमण्डल्में गोप- 
सुन्दरियोंद्रारा पूजित, १७६. चीरहर्ता-चीरहरणकी 
लीला करनेवाले १७७. कदम्बे स्थितः=चीर लेकर 
कदम्बपर जा बैठनेवाले, ९७८. चीरदः=गोपकिशोरियों- 
के माँगनेपर उन्हें चीर लौटा देनेवाले, १७९. सुन्दरीशाः= 
सुन्दरी गोपकुमारियोंके प्राणेश्वर ॥ ३४ ॥ 

१८०. . क्षुधानाशकृतङ्ग्वाल-बालोंकी भूख 
मिटानेवाले, १८१. यज्ञपल्लीमनःस्पृकू=यज्ञ करनेवाले 
ब्राह्मणोंकी पत्रियोंके मनका स्पर्श करनेवाले--उनके 
मन-मन्दिरमें बस जानेवाले, १८२. कृपाकारकः= 
दया करनेवाले, १८३. केलिकर्तानक्रीडापरायण, 
१८४. अवनीइाः=भूस्वामी, १८५. व्रजे शक्रयाग- 
प्रणाशः=त्रजमण्डलमें इन्द्रयागकी परम्पराको मिटा 
देनेवाले, १८६. अमिताशी=गोवर्धन-पूजामें समर्पित 
अपरिमित  भोजन-रारिको आरोग लेनेवाले, 
१८७. _ शुनासीरमोहमप्रदः=इन्द्रको . मोह प्रदान 
करनेवाले अथवा उनके मोहका खण्डन करनेवाले, 
१८८. बालरूपी=बालरूपधारी ॥ ३५॥ 

१८९. गिरेः पूजकः-गिरिराज गोवर्धनकी पूजा 
करनेवाले, १९०. नन्दपुत्रः=नन्दरायजीके बेटे, 
१९१. अगध्चः=गिरिवरधारी, ९९२. कृपाकृत्‌ऽकृपा 
करनेवाले, १९३. - ` गोवर्धनोद्धारिनामा= 
'गोवर्धनोद्धारी' नामवाळे, १९४. वातवर्षाहरः=आँधी 
और वर्षाके कष्टको हर लेनेवाले, १९५. रक्षकः= 
ब्रजवासियोंकी रक्षा करनेवाले, १९६. व्रजाधीश- 
गोपाङ्गनाशङ्कितः= व्रजराज नन्द और गोपाङ्गनाओंसे 
डरनेवाले, अथवा गोवर्धन उठानेके अलौकिक कर्मको 
देखकर ब्रजराज नन्द तथा गोपियोंको जिनके प्रति यह 
शङ्का हुई थी कि ये साधारण गोप नहीं, साक्षात्‌ नारायण 


हो सकते हैं, इस तरहकी झाङ्काके पात्र ॥ ३६॥ 

१९७. अगेन्द्रोपरि झाक्रपूज्यः=गिरिराज गोवर्धन- 
के ऊपर इन्द्रके द्वारा पूजनीय, १९८. आव्छ्स्तुतः= 
पहले जिनका स्तवन हुआ है, ऐसे, १९९. मृषा- 
शिक्षकः=अपने ऊपर शङ्का करनेवाले नन्दादि गोपोंको 
व्यर्थकी बातोंसे बहला देनेवाले, २००. देवगोबिन्द- 
नामा-“गोविन्ददेव' नाम धारण करनेवाले, २०१. 
ब्रजाधीइारक्षाकरः=त्रजराज नन्दकी रक्षा करनेवाले 
(उन्हें वरुणलोकसे छुड़ाकर - लानेवाले), 
२०२. पाशिपूज्यः=पाराधारी वरुणके द्वारा पूजनीय, 
२०३. अनुगैर्गोपजैः दिव्यवैक्ण्ठदर्शी=अनुगामी 
ग्वालबालोंके साथ जाकर उन्हें दिव्य वैकुण्ठघामका 
दर्शन करानेवाले ॥ ३७॥ | 

२०४.. चल्चारुवंज्ीक्कण:<मनोहर वंशीकी 
ध्वनिको चारों ओर फैलानेवाले, २०५. कामिनीझः= 
गोप-सुन्दरियोंके प्राणेश्वर, २०६. व्रजे कामिनी- 
मोहदः=त्रजकी कामिनियोंको मोह प्रदान करनेवाले, 
२०७. कामरूपः=कामदेवसे भी सुन्दर रूपवाले, 
२०८. रसाक्तः=रसमग्न, २०९. रसी रासकृतः 
रासक्रीडा करनेवाले रसोंके निधि, २१०. राधिकेशः= 
राधिकाके स्वामी, २११. महामोहदः=महान्‌ मोह 
प्रदान करनेवाले, २१२. मानिनीमानहारी=मानिनियों- 
के मान हर लेनेवाले ॥ ३८॥ 

. २१३. विहारी वरः=विहारशील श्रेष्ठ पुरुष, 
२१४. मानहत-मान हर लेनेवाले, २१५. राधिकाङ्गः= 
श्रीराधिका जिनकी वामाङ्गसरूपा हैं, वे, २१६. 
धराद्वीपगः=भूमण्डलके सभी द्वीपोमें जानेवाले, 
२१७. खण्डचारी-विभिन्न वनखण्डोंमें विचरनेवाले, 
२१८. वनस्थः=वनवासी, २१९. प्रियः=सबके 
प्रियतम, २२०. अष्टवक्र्षिदरष्टा=अष्टावक्र ऋषिका 
दर्शन करनेवाले, २२१. सराधः=्राधिकाके साथ 
विचरनेवाले, २२२. महामोक्षदः=महामोक्ष प्रदान 
करनेवाले, २२३. प्रियार्थं पद्माहारी=प्रियतमाकी 
प्रसन्नताके लिये कमलका फूल लानेवाले ॥ ३९ ॥ 

२२४. वटस्थः=वटवृक्षपर विराजमान, २२५. सुरः= 
देवता, २२६. चन्दनाक्तः=चन्दनसे . चर्चित 
२२७. प्रसक्तः=श्रीराधाके प्रति अधिक अनुरक्त, 

२२८. राधया ब्रज ह्यागतः=श्रीराधाके साथ व्रज- 
मण्डलमें अवतीर्ण, २२९. मोहिनीषु महामोहकृत्‌- 
मोहिनियोमें महामोह उत्पन्न करनेवाले, २३०. गोपिका- 
गीतकीर्तिः-गोपिकाओँद्वारा गायी गयी 
कीर्तिवाले, २३१. रसस्थः=अपने स्वरूपभूत रसमें 
स्थित, २३२. पटी=्पीताम्बरधारी, २३३. दुःखिता- 
कामिनीइाः=दुखिया नारियोंके रक्षक ॥ ४० ॥ 

२३४. वने गोपिकात्यागकृत्‌=वनमें गोपियोंका 
त्याग करनेवाले, २३५. पादचिहृप्रदर्शी-वनमें ढूँढ़ती 
हुई गोपिकाओंको अपना चरणचिह प्रदर्शित करनेवाले 
२३६. कलाकारकः=चौंसठ कलाओंके कलाकार 
२३७. काममोही= अपने रूप-लावण्यसे कामदेवको भी 
मोहित करनेवाले, २३८. वशी-मन और इन्द्रियोंको 
वइमें रखनेवाले, २३९. गोपिकामध्यगः= 
गोपाङ्गनाओंके बीचमें विराजमान, २४०. पेशवाचः= 
मधुरभाषी, २४१. प्रियाप्रीतिकृतटप्रिया श्रीराधासे प्रेम 
करनेवाले अथवा प्रियाकी प्रसन्नताके लिये कार्य 


करनेवाले, २४२. रासरक्तः<रासके रंगमें रंगे 
हुए,' ` २४३. =सम्पूर्ण ` कलाओंके 
स्वामी ॥ ४१॥ 


२४४. ` रसारक्तचित्तःऽरसमम् चित्तवाले, 
२४५. अनन्तस्वरूपः=अनन्त रूपवाले अथवो 
शोषनाग-स्वरूप, २४६. ख्रजासंवृतः=आजानुलम्बिनी 
वनमाला धारण करनेवाले, २४७. बल्लवीमध्यसंस्थ 
गोपाङ्गनामण्डलके मध्य बैठे हुए, २४८. सुबाहु:= सुन्दर 
बाँहवाले, २४९. ` सुपादः=सुन्दर चरणवाले, 
२५०. सुवेशः«सुन्दर वेशवाले, २५९. सुकेशो 
ब्रजेशः«सुन्दर केशवाले व्रजमण्डलके स्वामी, 
२५२. सखारसख्य-रतिके आलम्बन, २५३. 
वल्लभेशःव्य्राणवल्लभा श्रीराधाके हृदयेश, 
२५४. सुदेशः- सर्वोत्कृष्ट देशस्वरूप ॥ ४२ ॥ 

२५५. क्कणत्किड्टिणीजालभृत-झनकारती हुई 
किङ्किणिकी लड़ोंको धारण करनेवाले 
२५६. नूपुराब्यः=चरणोंमें नृपुराँकी शोभासे सम्पन्न 


२५७. लसत्कड्डण:-कलाइयोंमें सुन्दर कंगन धारण" 


करनेवाले, 
२५९. 


२५८ 
हारभारः न्हारोंके 


अङ्गदी=बाजूबंदधारी, 
भारसे ` विभूषित, 


* गोलोकधामाधिपतिं परेशं परात्परं त्वां शरणं ग्रजाम्यहम्‌ * 

[अश्वमेधखण्ड 


२६० 'किरीटी=मुकुटधारी. २६१ 
चलत्कुण्डल:-कानोंमें हिते हुए कुण्डलोंसे सुशोभित 
२६२ अङ्कुलीयस्फुरत्कोस्तुभ =हाथोंमें अगूठीके साथ 
वक्षःस्थलपर जगमगाती हुई कौस्तुभमणि धारण 
करनेवाले, २६३. मालतीमण्डिताङ्गः=मालतीकी 
मालासे अलंकृत शरीरवाले ॥ ४३ ॥ 

२६४. महानृत्यकृत=महारास-नृत्य करनेवाले, 
२६५. रासरङ्गः=रासरंगमें तत्पर, २६६. कलाढ्यः= 
समस्त कलाओंसे सम्पन्न, २६७. चलद्धारभः=हिलते 
हुए रन्रहारकी छटा छिटकानेवाले, २६८. भामिनीः 
नृत्ययुक्तः=भामिनियोके साथ नृत्यमें संलग्न 


२६९ कलिन्दाङ्गजाकेलिकृत्‌= कलिन्दनन्दिनी 
यमुनाजीके जलमें क्रीडा करनेवाले, २७०. कुङ्कुमश्री:= 
केसर- शोभासे सम्पन्न, २७१. सुरैर्नायिका- 


नायकैर्गीयमानः=नायिकाओंके नायक, अर्थात्‌ अपनी 
घ्राणवल्लभाओंके साथ सुशोभित देवताओंद्रारा जिनके 
यशका गान किया जाता है, वे ॥ ४४ ॥ 

२७२. सुखाढ्यः=स्वरूपभूत सुखसे सम्पन्न, 
२७३. राधापतिः=राधिकाके प्राणवल्लभ, २७४. पूर्ण- 
बोधः=पूर्ण ज्ञानस्वरूप, २७५. कटाक्षस्मिती= कुटिल 
कटाक्षके साथ मन्द मुस्कान-शोभा प्रकट करनेवाले, 
२७६. बल्गितश्रूविलासः=नचायी हुई भौहोंके विलाससे 
शोभायमान, २७७. सुरम्यः=अत्यन्त रमणीय, 
२७८. अलिभिः कुन्तलालोलकेशः=मँडराते भ्रमरोंसे 
युक्त कुछ हिलते घुँघराले केशवाले, २७९. स्फुरर्ह- 
कुन्दस्रजाचारुवेशः=फरफराते हुए मोरपंखके मुकुट और 
कुन्दकुसुमंकी मालासे मनोहर वेषवाले ॥ ४५ ॥ 

२८०. महासर्पतो नन्दरक्षापराङ््ध्रिः=जिनके चरण 
महान्‌ अजगरके भयसे नन्दकी रक्षा करनेवाले हैं, वे, 
२८१. सदा मोक्षदः=सतत मोक्ष प्रदान करनेवाले, 
२८२. शङ्खचूइप्रणाशी='रङ्खचूड़' नामक यक्षको मार 


भगानेवाले, २८३. प्रजारक्षकः=प्रजाजनोके 
प्रतिपालक, . : २८४, गोपिकागीयमान 
_गोपाङ्गनाओद्वाया जिनके यशका गान किया जाता है, वे, 


२८५. कुद्निप्रणाशप्रयासः=अरिष्टासुरके वधके लिये 
प्रयास करनेवाले, २८६. सुरेज्यःनदेवताओंके 
पूजनीय ॥ ४६॥ 


. अ्यमओ 


अध्याय ५९] * गर्गाचार्यके द्वारा राजा उग्रसेनके प्रति भगवान्‌ श्रीकृष्णके सहस्र नामोंका वर्णन * 

२८७. व्हलिःन्कलिस्वरूप, २८८. क्रोधकृत्‌ 
दुष्टोंपर क्रोध करनेवाले, २८९. कंसमन्त्रोपदेष्टा= 
नारदरूपसे कंसको मन्‍्त्रोपदेश करनेवाले, 
२९०. अङ्कूरमन्त्रोपदेशी=अक्रूरको . अपने 
नाम-मन्त्रका उपदेश करनेवाले अथवा उनको मन्त्रणा 
देनेवाले, २९१. सुरार्थः=देबताओंका प्रयोजन सिद्ध 
करनेवाले, २९२. बली केशिहा-केशीका नाश 
करनेवाले महान्‌ बलवान्‌, २९३. पुष्पवर्षामलश्रीः= 
देवताओंद्वारा जिनपर पुष्पवर्षा की गयी है, वे भगवान, 
२९४. आमलश्रीः=उज्ज्वल शोभासे सम्पन्न, 
२९५. नारदादेशतो व्योमहन्ता=नारदजीके कहनेसे 
व्योमासुरका वध करनेवाले ॥ ४७ ॥ 

२९६. अक्कूरसेवापरः=नन्द-त्रजमें आये हुए 
अक्रूरकी सेवामें संलग्न, २९७. सर्वदर्शीनसनके द्रष्टा, 
२९८. व्रजे गोपिकामोहदः=व्रजमें गोपाङ्गनाओंको 
मोहित करनेवाले, २९९. कूलवर्ती=यमुनाके तटपर 
विद्यमान, ३००. सतीराधिकाबोधदः=मथुरां जाते 
समय सती राधिकाको बोध (आश्वासन) देनेवाले, 
३०१. स्वप्नकर्ता=श्रीराधिकाके लिये सुखमय स्वप्रकी 
सृष्टि करनेवाले, ३०२. बिलासी=लीला-विलास- 
परायण, ३०३. महामोहनाशी=महामोहके नाशक, 
३०४. स्वबोधः=आत्मबोधस्वरूप ॥ ४८ ॥ 

३०५. व्रजे शापतस्त्यक्तराधासकाशः=ग्रजमें 
शापवश राधाके समीप निवासका त्याग करनेवाले, 
३०६. महामोहदावामिदग्धापतिः= श्रीकृष्णविषयक 
महामोहरूप दावानलसे दग्ध होनेवाली श्रीराधाके 
पालक या प्राणरक्षक, ३०७. सखीबन्धनान्पोचिता- 
क्रूरः=सखियोंके ` बन्धनसे अक्रूरको छुड़ानेवाले, 
३०८. आरात्‌ सखीकङ्कणैस्ताडिताकूररक्षीननिकट 
आयी हुई सखियोंके कंगनोंकी मारसे पीड़ित अक्रूरकी 
रक्षा करनेवाले ॥ ४९॥ 

३०९. व्रजे राधयारथस्थःऽत्रजमें राघाके साथ 
रथपर विराजमान, ३१०. कृष्णचन्द्रः=श्रीकृष्णचन्द्र, 
३११. गोपकैः सुगुप्तो गमी=ग्वाल-बालोंके साथ 
अत्यन्त गुप्तरूपसे मथुराकी यात्रा करनेवाले, 
३१२. चारूलीलः=मनोहर लीलाएँ करनेवाले, ३१३. 
जलेऽक्रूरसंदर्शितः=यमुनाके जलमें अक्रूरको अपने 


रूपका दर्शन करानेवाले; ३१४. दिंव्यरूपः=दिव्य- 
रूपधारी, ३१५. दिदुक्षुः=मथुरापुरी देखनेके इच्छुक, 
३९६. पुरीमोहिनीचित्तमोही=मथुरापुरीकी मोहिनी 
स्रियोंके भी चित्तको मोह लेनेवाले ॥ ५० ॥ 

३१७. र्ङ्गकारप्रणाशी=कंसके रंगकार या 
घोबीको नष्ट करनेवाले, ३१८. सुवरत्रः=सुन्दर 
वस्रधारी, ३१९. ख्रजी=माली सुदामाकी दी हुई माला 
धारण करनेवाले, ३२०. वायकप्रीतिकृतडदजींको 
प्रसन्न करनेवाले, ३२१. मालिपूज्यः=मालीके द्वारा 
पूजित, ३२२. महाकीर्तिदः=मालीको महान्‌ सुयश 
प्रदान करनेवाले, ३२३. कुब्जाविनोदी-कुब्जाके 
साथ हास-विनोद करनेवाले, ३२४. स्फुरच्चण्ड- 
कोदण्डरुग्ण:-कंसके कान्तिमान्‌ कोदण्डका खण्डन 
(धनुष-भङ्ग) करनेवाले, ३२५. प्रचण्डः=प्रचण्ड 
(महान्‌ बलवान्‌) दिखायी देनेवाले ॥ ५१ ॥ 

३२६. भटर्त्तिप्रदः=कंसके मल्ल योद्धाओंको 
पीड़ा देनेवाले, ३२७. कंसदुःस्वप्नकारी-कंसको बुरे 
सपने दिखानेवाले, ३२८. महामल्ल्वेशः=महान्‌ 
मल्लोंके समान वेष धारण करनेवाले, ३२९. करीन्द्र- 
प्रहारी-गजराज कुवळ्यापीड़पर प्रहार करनेवाले, 
३३०. महामात्यहा=महावतोंको मारनेवाले, 
३३१. रङ्गभूमित्रवेशी=कसकी मल्लशालामे प्रवेश 
करनेवाले, ३३२. रसाढ्यः=नौ रसोंसे सम्पन्न 
(भिन्न-भिन्न द्रष्टाओको विभिन्न रसोंके आलम्बनके 
रूपमें दिखायी देनेवाले), ३३३. यशःस्पृक्‌” 
यशस्वी, ३३४. . बलीवाक्पट्यीः-अनन्त 
शक्तिसे सम्पन्न और बातचीत करनेमें प्रवीण 
ऐश्वर्यवान्‌ ॥ ५२ ॥ 

३३५. महामल्लहा-बड़े-बड़े मल्ल चाणूर और 
मुष्टिक आदिका वध करनेवाले, ३३६. युद्धकृतङ्युद्ध 
करनेवाले, ३३७. स्न्रीवचोऽ्थी=रंगोत्सव देखनेके 
लिये आयी हुई स्रियोँके वचनोंको सुननेकी इच्छावाले, 
३३८.धरानायव्कः कंसहन्ता=कंसका हनन करने- 
वाले भूतलके स्वामी, ३३९. प्रागसहुः=पूर्ववर्ती राजा 
यदुस्वरूप, ३४०. सदापूजितः=सदा सबसे पूजित, 
३४९. उग्रसेनप्रसिद्धः=उग्रसेनकी प्रसिद्धिके कारण, 
३४२. धराराज्यदः=उग्रसेनको भूमण्डलका राज्य 

देनेवाले, ३४३. यादवैर्मण्डिताङ्गः=यादवोंसे 
सुशोभित शरीरवाले ॥ ५३ ॥ 

३४४. गुरोः पुत्रदः-गुरुको पुत्र प्रदान करनेवाले, 
३४५. ब्रह्मविद-ब्रह्मवेत्ता, ३४६. ब्रह्मपाठी-वेदपाठ 
करनेवाले, ३४७. महाइह्कहा=महान्‌ राक्षस 
शाज्लासुरका वध करनेवाले, ३४८. दण्डधुळपूज्य:- 
दण्डधारी यमराजके लिये पूजनीय, ३४९. व्रजे उद्धव- 
त्रेषिता=त्रजमें वहाँका समाचार जाननेके लिये 
उद्धवको भेजनेवाले, ३५०. गोपमोही-अपने रूप, 
गुण और सद्भावसे गोपगणोंको मोह लेनेवाले, 
३५९. यशोदाघृणी-मैया यशोदाके प्रति अत्यन्त 
कृपालु, ३५२. गोपिकाज्ञानदेशी=गोपाङ्गनाओंको 
ज्ञानोपदेश करनेवाले ॥ ५४ ॥ 

३५३. सदा स्नेहकृत=सदा स्नेह करनेवाले, 
३५४. कुब्जया पूजिताङ्गः=कुव्जाके द्वारा पूजित 
अङ्गवाले, ३५५. अक्कूरगेहंगमी=अक्रूरके घर पधारने- 
वाले, ३५६.  मन्त्रवेत्तानमन्तणाके ` मर्मज्ञ, 
३५७. पाण्डवप्रेविताक्रूरः=पाण्डवोंका समाचार लानेके 
लिये अक्रूरको भेजनेवाले, ३५८. सुखी सर्वदर्शी 
सौख्ययुक्त, सबके साक्षी अथवा सर्वज्ञ, ३५९. नृपानन्द- 
कारी=राजा उग्रसेनको आनन्द देनेवाले ॥ ५५॥ 

३६०. महाक्षौहिणीहा=जरासंधका तीस अक्षौहिणी 
सेनाका विनाश करनेवाले, ३६१: जरासंध- 
मानोद्धरः=जरासंघका मान भङ्ग करनेवाले, ३६२. 
्वारकाकारकः=द्वारकापुरीका निर्माण करनेवाले, 
३६३. मोक्षकर्तानभव-बन्धनसे छुटकारा दिलाने- 
वाले, ३६४. रणी=युद्धके लिये ' सदा उद्यत 
३६५. सार्वभौमस्तुतः=सत्ययुगके चक्रवर्ती राजा 
मुचुकुन्दने जिनकी स्तुति की, ऐसे; ३६६. ज्ञानदाता= 
मुचुकुन्दको ज्ञान प्रदान करनेवाले, ३६७. जरासंध- 
संकल्पकृत्‌=एक नार अपनी पराजयका अभिनय करके 
जरासंधके. ` संकल्पकी . ` पूर्ति करनेवाले, 
३६८. धावदद्धिप्र:-पैदल भागनेवाले ॥ ५६॥ 

३६९. नगादुत्पतन्द्वारकामध्यवर्ती=प्रवर्षणगिरि- 
से उछलकर द्वारकापुरीके बीच विराजमान, ३७०. रेवती- 
भूषणः=नलरामरूपसे रेवतीके सौभाग्यभूषण, ३७९. 


तालचिल्लो यदुः=तालके चिहसे युक्त ध्वजा- 


* गोलोकथामाधिपतिं परेशं परात्परं त्वां शरण ग्रजाम्यहम्‌ + 

वाले यदुवीर, ३७२. रुक्मिणीहारकःतरुक्मिणीका 
अपहरण करनेवाले, ३७३. चैद्यभेद्यः=चेदिराज शिशु- 
पाल जिनका वध्य है, वे, ३७४. रुक्मिरूपप्रणाशी= 
रुक्मीकी आधी मूँछ मूँड़कर उसे कुरूप बनानेवाले, 
१३७५. सुखाशी=स्ररूपभूत आनन्दके आस्वादक ॥ ५७॥ 

३७६ अनन्तः=शेषनागस्वरूप, ३७७. 
मारः=कामदेवावतार, ३७८. कारष्णिः=कुष्णकुमार 
प्रद्युम्न, ३७९. कामः=कामदेव, ३८०. मनोजः=काम, 
३८१. झम्बरारिः=रम्बरासुरके शत्रु कामदेव, 
३८२. रतीइः=रतिके स्वामी, ३८३. रथी=रथारूढ़, 
३८४. मन्मथः=मनको मथ देनेवाले, ३८५. मीनकेतुः= 
मत्स्यचिह्च ध्वजासे -युक्त, ३८६. शरी-बाणधारी, 
३८७. स्मरः=काम, ` ३८८. दर्पकः=कामदेव, 
३८९. मानहा= मानमर्दन करनेवाले, ३९०. पञ्चबाण:= 
पञ्च-बाणधारी कामदेव (ये सब नाम प्रद्युम्नस्वरूप 
श्रीहरिके पर्यायवाची हैं) ॥ ५८ ॥ 

३९१. प्रियः सत्यभामापतिः=सत्यभामाके प्रिय 
पति, ३९२.  यादवेशः=यादवोंके ` स्वामी, 
३९३. सत्राजितप्रेमपूरः=सत्राजित्के प्रेमको पूर्ण 
करनेवाले, ३९४. प्रहासः=उत्कृष्ट हासवाले, 
३९५. महारल्रदः=महारल स्यमन्तकको ढूँढ़कर ला 
देनेवाले, ३९६. जाम्बवदझुद्धकारी=जाम्बवान्से 
युद्ध करनेवाले, ३९७. महाचक्रधृक्‌नमहान्‌ 
सुदर्शनचक्र धारण करनेवाले, ३९८. खड्गधृकून 
'नन्दक' नामक खड्ग धारण करनेवाले, 
३९९.. रामसंधिः= बलरामजीके साथ संधि 
करनेवाले ॥ ५९ ॥ 

४००; विहारस्थितः= लीलाविहारपणायण 
४०१. .पाण्डदप्रेमकारी=पाण्डवोंसे प्रेम करनेवाले, 
४०२. कलिन्दाङ्गजामोहनः=कालिन्दीके मनको मोह 
लेनेवाले, ४०३. . खाण्डवार्थी=खाण्डव-वनको 
अगनिदेवके लिये अर्पित करनेके इच्छुक, ४०४. फाल्गुन- 
ग्रीतिकृत्‌ सखा>अर्जुनपर प्रेम रखनेवाले उनके सखा, 
४०५. नम्नकर्ता=खाण्डव-वनको जलाकर नग्न 
(शून्य) करनेवाले, ४०६. मित्रविन्दापत्तिः= 
मित्रविन्दा' नामवाली अवन्तीदेशकी राजकुमारीके 
पति, ४०७. ' क्रीडनार्थी=क्रीडा ` यां. खेलके 


शक. 

इच्छुक ॥ ६० ॥ 

४०८. नृपप्रेमकृतऽराजा नम्नजित्से प्रेम 
करनेवाले, ४०९. सप्तरूपो गोजयी=सात रूप धारण 
करके सात बिगडेल बैलोंको एक ही साथ नाथ कर 
काबूमें. कर लेनेवांले, ४१०. सत्यापतिः= 
नग्नजित्कुमारी सत्याके पति, ४११. पारिवहीं-राजा 
नझजितके द्वारा दिये दहेजको ग्रहण करनेवाले, 
४१२. यथेष्टमऽपूर्ण, ४१३. नृपैः संवृत्तः=सत्याको 
लेकर लौटते समय मार्गमें युद्धार्थी राजाओंद्वारा घेर 
लिये जानेवाले, ४१४. भद्रापतिः=भद्राके स्वामी, 
४१५. मथोर्विलासी-मधुमास चैत्रकी पूर्णिमाको 
रासविलास करनेवाले; ४१६. मानिनीझः=मानिनी जनोंके 
प्राणवल्लभ, ४१७. जनेशः=प्रजाजनोंके स्वामी ॥ ६१ ॥ 

४१८. शुनासीरमोहावृतः=इन्द्रके प्रति मोह (स्नेह 
एवं कृपाभाव) से युक्त, ४१९. सत्सभार्यः=सती 
भार्यासे युक्त, ४२०. सतार्ष्यः=गरुडपर आरूढ, 
४२१. मुरारिःऽमुर दैत्यका नाश करनेवाले, 
४२२. पुरीसंघभेत्ता=भौमासुरकी पुरीके दुर्गसमुदाय- 
का भेदन करनेवाले, ४२३. सुवीरः शिरःखण्डनः= 
श्रेष्ठवीर असुरोंका मस्तक कारनेवाले, ४२४. दैत्य- 
माझी- दैत्योंका नाश करनेवाले, ४२५. झारी भौमहा= 
सायकघारी होकर भौमासुरका वध करनेवाले, 
४२६. चण्डवेगः=प्रचण्ड वेगशाली, ४२७. प्रवीरः= 
उत्कृष्ट वीर ॥ ६२ ॥ 

४२८. धरासंस्तुतः-पृथ्वीदेवीके मुखसे अपना 
गुणगान सुननेवाले, ४२९. कुण्डलच्छत्रहर्ता-अदिति- 
के कुण्डल और इन्द्रके छत्रको भौमासुरकी राजधानीसे 
लेकर उसे स्वर्गलोकतक पहुँचानेवाले, ४३०. महा- 
रल्लयुकू=महान्‌ मणिरलोंसे सम्पन्न, ४३१. राजकन्या- 
अभिरामः=सोलह हजार राजकुमारियोंके सुन्दर पति, 
४३२. झाचीपूजितः=स्तर्गमें इन्द्रपली शचीके द्वारा 
सम्मानित, ४३३. शक्रजित्‌-पारिजातके लिये होने- 
वाले युद्धमें इन्द्रको जीतनेवाले, ४३४. मानहर्ता« 
इन्द्रका अभिमान चूर्ण कर देनेवाले, ४३५, पारि- 
जातापहारी रमेशः=पारिजातका अपहरण करनेवाले 
स्मावल्लभ ॥ ६३ ॥ 

४३६. गृही चामरैः शोभितः=गृहस्थरूपमें रहकर 


श्वेत चँवर डुलाये जानेके कारण अतिशय शोभायमान, 
४३७. भीष्मककन्यापतिः=राजा भीष्मककी पुत्री 
रुविमणीके पति, ४३८. हास्यकृतटरुक्मिणीके साथ 
परिहास करनेवाले, ४३९. मानिनीमानकारी=मानिनी 
रुक्मिणीको मान देनेवाले, ४४०. रुक्िमिणीवाक्यदुः= 
रुक्मिणीको अपनी बातोंसे रिझानेमें कुशल, 
४४९१. प्रेमगेहः= प्रेमके अधिष्ठान, ४४२. सतीमोहनः= 
सतियोंको भी मोह लेनेवाले, ४४३. कामदेवा- 
परश्रीः=दूसरे कामदेवके समान मनोरम सुषमासे 
सम्पन्न ॥ ६४ ॥ 

४४४. सुदेष्णः='सुदेष्ण' नामक श्रीकृष्ण-पुत्र, 
४४५.-सुचारुः=सुचारु, ४४६. चारुदेष्णः=चारुदेष्ण, 
४४७. चारुदेहः=चारुदेह, ४४८. बली चारुगुप्ः= 
बली, चारुगुप्त, ४४९. सुती भद्र्चारुः=पूत्रवान्‌ 
भद्रचारु, ४५०. चारुचन्द्रः=चारुचन्द्र, ४५९. विचारुः= 
विचारु, : ४५२. चारुःन्चारु, ४५३. रथी 
पुत्ररूपः=रथी पुत्रस्वरूप ॥ ६५ ॥ 

४५४. सुभानुः=सुभानु, ४५५. प्रभानुः=प्रभानु, 
४५६. चन्द्रभानुः=चन्द्रभानु, ४५७. बुहद्धानुः= 
बृहद्भानु, ४५८. अष्टभानुः=अष्टभानु, ४५९. साम्बः= 
साम्ब, ४६०. सुमित्रः=सुमित्र, ४६१. क्रतुः= क्रतु, 
४६२. चित्रकेतुः=चित्रकेतु, ४६३. खीरः अश्व- 
सेनः=वीर अश्वसेन, ४६४. वृषः=वृष, ४६५. चित्रगुः= 
चित्रगु, ४६६. चन्द्रबिम्बः=चन्द्रनिम्ब ॥ ६६ ॥ 

४६७. विशङ्कुः=विशङ्क, ४६८. वसुः=वसु, 
४६९. श्रुत: श्रुत, ४७०. भद्रः= भद्र, ४७९. सुबाहुः 
वृषः=उत्तम भुजाओं-युक्त वृष, ४७२. पूर्णमासः= 
पूर्णमास, ४७३. सोमः वरःनश्रेष्ठ सोम, ४७४. शान्तिः= 
शान्ति, ४७५. प्रघोषः=प्रघोष, ४७६. सिंहः=सिंहे, 
४७७. बलः ऊर्ध्वगः=बल और ऊर्ध्वग, ४७८. वर्धनः= 
वर्धन, ४७९. उन्नादः=उन्नाद ॥ ६७ ॥ 

४८०. महाशःनमहारा, ४८१. वुकः=वुक, 
४८२. पावनः=पावन, ४८३. वह्निमित्रः=वहिमित्र, 
४८४. क्षुधिः=क्षुधि, ४८५. ` हर्षकः=हर्षक, 
४८६. अनिलः=अनिल, ४८७. अमित्रजित्‌ = 
अमित्रजित्‌, ४८८. सुभद्रः=सुभद्र, ४८९. जयः=जय, 
४९०. सत्यकः=सत्यक, ४९१. वामः=वाम, ४९२. आयुः= 

आयु, यदुः= यदु, ४९३. कोटिशः पुत्रपौत्रैः प्रसिद्ध: = 
इस प्रकार करोड़ों पुत्र-पोत्रोंसे प्रसिद्ध ॥ ६८ ॥ 

४९४. हली दण्डधृकू=ईषादण्डधारी हलधर 
बलराम, ४९५. रुक्महाटरुविमीका वध करनेवाले, 
४९६. अनिरूद्धः=किसीके द्वारा रोके न जा सकने- 
वाले, ४९७. राजभिर्हास्यगः=अनिरुद्धके विवाहमें 
झूत-क्रीड़ाके समय राजाओने जिनकी हँसी उड़ायी, वे, 
४९८. झूतकर्ता=विनोदके लिये झूत-क्रीड़ामें भाग 
लेनेवाले बलरामजी, ४९९. मधुः-मधुवंरामें 
अवतीर्ण, ५००. न्रह्मसूः=त्रह्माजीके अवतार 
अनिरुद्ध, ५०१. बाणपुत्रीपतिः=बाणासुरकी कन्या 
ऊषाके स्वामी, ५०२. महासुन्दरः= अतिशय सौन्दर्य- 
झाली, ५०३. कामपुत्रः«प्रद्युम्नके पुत्र अनिरुद्धरूप, 
५०४. बलीशः=बलवानोंके ईश्वर ॥ ६९ ॥ 

५०५. महादैत्यसंग्रामकृद्‌ यादवेशः=बड़े-बड़े 
दैत्यॉके साथ युद्ध करनेवाले यादवोंके स्वामी, 
५०६.पुरीभञ्जनः=बाणासुरकी नगरीको नष्ट-भ्रष्ट 
करनेवाले, ५०७. भूतसंत्रासकारी=भूतगणोंको 
संत्रस्त कर देनेवाले, ५०८. मृधे रुद्रजित=युद्धमें 
रुद्रको जीतनेवाले, ५०९. रुद्रमोही=जुम्भणास्त्रके 
-्रयोगसे रुद्रदेवको मोहित करनेवाले, ५१०. मृधार्थी- 
युद्धाभिलाषी, ५११. स्कन्दजित्‌=कुमार कीर्तिकेयको 
परास्त करनेवाले, ५१२. कूपकर्णप्रहारी='कूपकर्ण' 
नामक प्रमथगणपर प्रहार करनेवाले ॥ ७० ॥ 

५१३. धनुर्भञ्जनः=धनुष भङ्ग करनेवाले, 
५१४. खाणमानप्रहारीऽबाणासुरके अभिमानको 
चूर्ण कर देनेवाले, ५१५. ज्वरोत्पत्तिकृत=ज्वरकी 
उत्पत्ति करनेवाले, ५१६. ज्वरेण संस्तुतः= रुद्रके 

' ज्वरद्रारा जिनकी स्तुति की गयी, वे, 
५१७. भुजाछेदकृत्‌= बाणासुरकी बाँहोंको काट 
देनेवाले, ५१८. बाणसंत्रासकर्ता=बाणासुरके मनमें 
त्रास उत्पन्न कर देनेवाले, ५१९. मृडप्रस्तुतः= भगवान्‌ 
शिवके द्वारा स्तुत, ५२०. युद्धकृत= युद्ध करनेवाले, 
५२१. ` भूमिभर्ता भूमण्डलका भरण- 
पोषण करनेवाले, अथवा भूदेवीके पति ॥ ७१ ॥ 
` ५२२. नृगं मुक्तिदः=राजा नृगका उद्धार करने- 
वाले, ५२३. यादवानां ज्ञानदः=यादवोंको ज्ञान देने- 


+ गोलोकधामाधिपतिं परेशं परात्परं त्वां शरण त्रजाम्यहम्‌ * 

वाले, ५२४. रथस्थः=दिव्य रथपर आरूढ, 
५२५. ब्रजप्रेमपः=त्रजविषयक प्रेमके पालक अथवा 
त्रजवासियोके प्रेमरसका पान करनेवाले, 
५२६. गोपमुख्यः=गोपरिरोमणि, ५२७. महा- 
सुन्दरीक्रीडितः=अपनी प्रेयसी परम सुन्दरियोंके साथ 
क्रीडा करनेवाले बल्रामजी, ५२८. पुष्पमाली=पुष्प- 
मालाओंसे अलंकृत, ५२९. कलिन्दाङ्गजाभेदनः= 
कालिन्दीकी धाराको फोड़कर अपनी ओर खींच लाने- 
वाले, ५३०. सीरपाणिः=हाथमें हळ धारण करने- 
वाले ॥ ७२ ॥ 

५३१. महादम्भिहा«बडे-बडे दम्भी-पाखण्डियोंका 
दमन करनेवाले, ५३२. पौण्ड्मानप्रहारी=पौण्डूकके 
घमंडको चूर्ण कर देनेवाले, ५३३. शिरइछेदकः= 
उसके मस्तकको काट देनेवाले, ५३४. काशिराज- 
प्रणाशी=कारिराजका नाश करनेवाले, ५३५. महा- 
अक्षौहिणीध्वंसकृत=रात्रुओंकी विशाल अक्षौहिणी 
सेनाका विनाश करनेवाले, ५३६. चक्रहस्तः=चक्र- 
पाणि, ५३७. पुरीदीपकः=कारीपुरीको जलानेवाले, 
५३८. राक्षसीनाइाकर्ता=राक्षसीके नाक ॥ ७३ ॥ 

५३९. अनन्तः=हेषनागरूप, ५४०. महीध्चः= 
धरणीको धारण करनेवाले, ५४१. फणी-फणधारी, 
५४२. वानरारिः='द्विविद' नामक वानरके -इात्रु, 
५४३. स्फुरञ्गैरवर्णः=प्रकारामान गौरवर्णवाले, 
५४४. महापदानेत्रः=प्रफुल्ल कमलके समान विशाल 
नेत्रवाले, ५४५. कुरुआमतिर्यगगति:>कोरवोंके 
निवासस्थल हस्तिनापुरको गङ्गाकी ओर तिरछी दिशामें 
खींच लेनेवाले, ५४६. गौरवार्थ कोरवैः स्तुतः 
जिनका गौरव प्रकट करनेके लिये कौरवोंने स्तुति की, 
वे बलरामजी, ५४७. ससाम्बः पारिबहीं>साम्बके 
साथ कौरवॉंसे दहेज लेकर लौटनेवाले ॥ ७४ ॥ 

५४८. महावैभवीन्महान्‌ वैभवशाली, 
५४९. दवारकेशः=द्वारकानाथ, ५५०. अनेकः=अनेक 
रूपधारी, ५५१. चलन्नारदः=नारदजीको विचलित कर 
देनेवाले, ५५२. श्रीप्रभादर्शकः=अपनी लक्ष्मी तथा 
प्रभावको दिखानेवाले, ५५३. महर्षिस्तुतः= महर्षियोंसे 
संस्तुत, ५५४. ब्रह्मदेवः=ब्राह्मणोको देवता माननेवाले 
अथवा ब्रह्माजीके आराध्यदेव, ५५५. पुराणः= 


अध्याय ५९] * गर्गाचार्यके द्वारा राजा उग्रसेनके प्रति भगवान्‌ श्रीकृष्णके सहस्र नामोंका वर्णन * ५३५ 


पुराणपुरुष, ५५६. सदा षोडशस्त्रीसहस्थितः= 
सर्वदा सोलह हजार पल्लियोंके साथ रहने- 
वाले ॥ ७५॥ 

५५७. गृही=आदर्श गृहस्थ, ५५८. लोक- 
रक्षापरः=समस्त ` लोकोंकी रक्षामें तत्पर, 
५५९. लोकरीतिः=लौकिक रीतिका अनुसरण 
करनेवाले, ५६०. प्रभुः=अखिल विश्वके स्वामी, 
५६१. उग्रसेनावृतः=उग्र सेनाओंसे घिरे हुए, 
५६२. दुर्गयुक्तः=दुर्गसे ` युक्त, ` ५६३. 
राजदूतस्तुतः=जरासं्चकें बंदी राजाओंद्वारा भेजे गये 
दूतने जिनकी स्तुति की, वे, ५६४. बन्धभेत्ता 
स्थितः=बन्दी राजाओंके बन्धन काटकर उनके लिये 
मुक्तिदाताके रूपमें स्थित नित्य विद्यमान, ५६५. नारद- 
प्रस्तुतः=नारदजीके द्वारा संस्तुत, ५६६. पाण्डवार्थी- 
पाण्डवोंका अर्थ सिद्ध करनेवाले ॥ ७६ ॥ 

५६७. नुपैर्मन्त्रकृत=राजाओंके साथ सलाह 
करनेवाले, ५६८. उद्धवप्रीतिपूर्णः=उद्धवकी प्रीतिसे 
परिपूर्ण, ५६९. पुन्रपौत्रै्वृतः=पत्र-पौत्रोसे घिरे हुए, 
५७०. कुरुग्रामगन्ता घृणी=कुरुग्राम--इनद्रप्रस्थमें 
जानेवाले दयालु, ५७१. धर्मराजस्तुतः= धर्मराज 
युधिष्ठिरसे संस्तुत, ५७२. भीमयुक्तः= भीमसेनसे सप्रेम 
मिलनेवाले, ५७३: परानन्ददः-परमानन्द प्रदान 
करनेवाले, ५७४. घर्मजेन ` मन्त्रकृत्‌ धर्मराज 


_ युधिष्ठिरसे सलाह करनेवाले ॥ ७७॥ 


५७५. दिशाजित बली-दिग्विजय बलवान्‌, ५७६. 
राजसूयार्थकारी=युधिष्ठिरके राजसूय यज्ञ-सम्बन्धी 
कार्यको सिद्ध करनेवाले, ५७७. ` जरासंधहा= 
जरासंधका वध करनेवाले, ५७८. भीमसेनस्वरूपः= 
'भीमसेनस्वरूप, ५७९. विप्ररूपः=ब्राह्मणका रूप 
धारण करके जरासंधके पास जानेवाले, ५८०. गदा- 
युद्धकर्ता-भीमरूपसे ' . गदायुद्ध ` करनेवाले, 
५८९. कृपालुः=दयालु, ५८२. महाबन्धनच्छेदकारी= 
बड़े-बड़े बन्धनोंको काट देनेवाले अथवा महान्‌ 
भवबन्धनका उच्छेद करनेवाले ॥ ७८ ॥ 

५८३. नृपैः संस्तुतः=जरासंघके कारागारसे मुक्त 
राजाओंद्रारा संस्तुत, ५८४. धर्मगेहमागतः=धर्मराजके 
घरमे आये हुए, ५८५. इिजैः संवृतः=ब्राह्मणोंसे घिरे 


वाले, ५८७. - जनैः पूजितः-सब लोगोंसे पूजित, 
५८८.  चैद्यदर्वाव्हक्षमः=चेदिराज रिशुपालके 
दुर्वचनोंको सह लेनेवाले, ५८९. महामोक्षदः= 
उसे महान्‌ मोक्ष देनेवाले, ५९०. अरेः दिरश्छेदकारी= 
सुदर्शन चक्रसे शत्रु शिशुपालका सिर. काट 
लेनेवाले ॥ ७९ ॥ 

५९१. महायज्ञशोभाकरः=युधिष्ठिरके महान्‌ 
यज्ञकी शोभा बढ़ानेवाले, ५९२. चक्रवर्ती नृपा- 
नन्दकारी=राजाओंको आनन्द प्रदान करनेवाले 
सार्वभौम सम्राट्‌, ५९३. सुहारी विहारी=सुन्दर हारसे 
सुशोभित विहार-परायण प्रभु, ५९४. सभासंवृत:- 
सभासदोसे घिरे हुए, ५९५. कौरवस्य मानहत्‌= 
कुरुराज दुर्योधनका मान हर लेनेवाले, ५९६. झाल्व- 
संहारकः=राजा शाल्वका संहार करनेवाले, 
५९७. यानहन्ता=शाल्वके सौभ विमानको तोड़ 
डालनेवाले ॥ ८० ॥. 

५९८.- `` सभोजः=भोजवंरियासहित, 
५९९. वृष्णि:5 दृष्णिवंशी, ६००. मध्रुः=मधुवंशी, 
६०१. शूरसेनः=शुरवीर सेनासे संयुक्त, अथवा 
शूरसेनवंशी, ६०२. दशार्हः=दशार्हवंशी, ६०३. यदुः 
अन्धकः= यदुवंशी तथा अन्धकवंशी, ६०४. लोकजित्‌- 
लोकविजयी, ६०५. ह्युमन्मानहारी=द्युमान्‌का मान हर 
लेनेवाले, ६०६. वर्मधुक-कवचधारी, ६०७. दिव्य- 
शसत्रीनदिव्य आयुधधारी, ६०८. स्वबोध:-आत्म- 
बोधस्वरूप, ६०९. सदा रक्षकः=साधुपुरुषोंकी सदा 
रक्षा करनेवाले, ६१०. दैत्यहन्ता-दैत्योंका वघ 
करनेवाले ॥ ८१ ॥. 

६११. दन्तव्त्रप्रणाशी=दन्तवक्त्रका नाश 
करनेवाले, ६१२. : गदाधृकटगदाधारी, 


- ६२३. जगत्तीर्थयात्राकरः=सम्पूर्ण जगत्की तीर्थयात्रा 


करनेवाले बलूरामजी, ६१४. पद्महारः=कमलकी 
माला धारण करनेवाले, ६१५. कुशी सूतहन्ता=कुरा 
हाथमें लेकर रोमहर्षण सूतका वघ करनेवाले, 
६१६. कृपाकृत=कृपा करनेवाले; ६१७. स्मृतीझः= 
धर्मशास्रोंके स्वामी, ६१८. अमलः=निर्मल स्वरूप, 
६१९. खल्वलाङ्गप्रभाखण्डकारीनबल्वलकी अङ्ग 

कान्तिको खण्डित करनेवाले ॥ ८२ ॥ 

६२०. भीमदुर्योधनज्ञानदाता=भीमसेन और 
दुर्योधनको ज्ञान देनेवाले, ६२१. अपरः=जिनसे 
बढ़कर दूसरा कोई नहीं है, ऐसे, ६२२. रोहिणी- 
सौख्यदः=माता ` रोहिणीको सुख देनेवाले, 
६२३. रेवतीशः=रेवतीके पति बलरामजी, 
६२४. महादानकृत्‌=बड़े भारी दानी, ६२५. विप्र- 
दारिद्यहा=सुदामा ब्राह्मणकी दरिद्रता दूर कर देनेवाले, 
६२६. सदा प्रेमयुक्‌-नित्य प्रेमी, ६२७. श्रीसुदान्नः 
सहायः= श्रीसुदामाके सहायक ॥ ८३ ॥ 

६२८. सरामः भार्गवक्षेत्रगन्ता-नलरामसहित, 
परशुरामजीके शुर्पारकक्षेत्रकी यात्रा करनेवाले, 
६२९. श्रुते सूर्योपरागे सर्वदर्शी=विख्यात सूर्यम्रहणके 
अवसरपर सबसे मिलनेवाले, ६३०. महासेनयाऽऽ- 
स्थितः=विशाल सेनाके साथ विद्यमान, ६३९. स्त्रान- 
युक्तः महादानकृतङसूर्य-्हणपर्वपर स्नान करके 
महान्‌ दान करनेवाले, ६३२. मित्रसम्मेलनार्थी= 
मित्रोके साथ मिलनेके लिये इच्छुक अथवा मित्र 
सम्मेळनरूप प्रयोजनवाले ॥ ८४ ॥ 

६३३. पाण्डवप्रीतिदः=पाण्डवोको प्रीति प्रदान 
करनेवाले, ६३४. कुन्तिजार्थी-कुन्ती और उनके 
पुत्रोंका अर्थ सिद्ध करनेवाले, ६३५. विशालाक्ष- 
मोहप्रदः=विशालाक्षको मोहमें डालनेवाले, 
६३६. शान्तिदः-शान्ति देनेवाले, ६३७. सखी- 
कोटिभि: गोपिकाभिः सहवटे राधिकाऽऽराधनः 
सखीस्वरूप कोटिशः गोपकिशोरियोंके साथ वटके नीचे 
श्रीराधिकाकी आराधना करनेवाले, ६३८. राधिका- 
__ राणनाथः=श्रीराधाके प्राणेश्वर ॥ ८५॥ 

६३९. सखीमोहदावामिहा=सखियोंके मोहरूपी 
दावानलको नष्ट करनेवाले, ६४०. बैभवेशः=वैभवके 
स्वामी, ६४१. स्फुरत्कोटिकंदर्पलीलाविहेषः=कोटि- 


कोटि कान्तिमान्‌ कामदेवोसे भी बढ़कर लीला-विरेष ' 


प्रकट करनेवाले, - ६४२. सखीराधिकादुःखनाझी= 
सखियोंसहित श्रीराधाके दुःखका नाश करनेवाले, 
६४३. विलासी=विलासशाली, ६४४ .सखी- 
मध्यगःनसखियोंकी मण्डलीमें विराजमान, 
६४५. शापहा-शाप दूर करनेवाले, ६४६. माधवीशः- 


* गोलोकथामाधिपतिं परेशं परात्परं त्वां शरणं ग्रजाम्यहम्‌ * 

माधवी श्रीराथाके स्वामी ॥ ८६ ॥ 

६४७. शातं वर्षविक्षेपहृत्‌-सौ वर्षोकी वियोग- 
व्यथाको हर लेनेवाले, ६४८. नन्दपुत्रः-नन्दकुमार, 
६४९. नन्दवक्षोगतः=नन्दकी गोदमें बैठनेवाले, 
६५०. शीतलाङ्ग:-शीतल शरीरवाले, ६५१. यशोदा- 
शुचः स्त्रानकृत्‌ट्यशोदाजीके प्रेमाश्रुओंसे नहानेवाले, 
६५२. दुःखहन्ता-दुःख दूर करनेवाले, ६५३. सदा 
गोपिकानेत्रलअः व्रजेशः-नित्यनिरन्तर गोपाङ्गनाओंके 
ेत्रमें बसे रहनेवाले व्रजेश्वर ॥ ८७ ॥ 

६५४. देवकीरोहिणीभ्यां स्तुतः=देवकी और 
रोहिणीसे संस्तुत, ६५५. सुरेनरः=देवताओंके स्वामी, 
६५६. रहो गोपिकाज्ञानदः=एकान्तमें गोपिकाओंको 
ज्ञान देनेवाले, ६५७. मानदः=मान देनेवाले अथवा 
मानका खण्डन करनेवाले, ६५८. पड्राज्ञीभिः आरात्‌ 
संस्तुतः धनी=पटरानियोंद्ार निकट और दूरसे भी 
संस्तुत परम ऐश्वर्यसे सम्पन्न, ६५९. सदा रूक्ष्मणा- 
घ्राणनाथः=सदैव रक्ष्मणाके प्राणवल्लभ ॥ ८८॥ 

६६०.सदा षोडशस्त्रीसहस्रस्तुताङ्गः=सोल्ह हजार 
रानियोँद्वारा जिनके श्रीविग्रहकी सदा स्तुति की गयी है, 
वे, ६६१. शुकः=शुकमुनिस्वरूप, ६६२. व्यासदेवः= 
व्यासदेवरूप, (इसी प्रकार अन्य ऋषियोंके नामोंमें भी 
स्वरूप जोड़ लेना चाहिये) ६६३. सुमन्तुः=सुमन्तु, 
६६४. सितः=सित, ६६५. भरद्वाजकः= . भरद्वाज, 
६६६. गौतमःऽगौतम, ६६७. आसुरिंः= आसुरि, ` 
६६८. सदवसिष्ठःनश्रेठठ वसिष्ठ मुनि, 
६६९. शातानन्दः=रातानन्द, ६७०. आहाः रामः= 
आद्य रामके रूपमें प्रसिद्ध परशुराम ॥ ८९ ॥ 

६७१. पर्वतो मुनिः=पर्वतमुनि, ६७२. नारदः= 
नारदमुनि, ६७३. धौम्यः= धौम्यमुनि, ६७४. इन्द्रः 
इन्द्रमुनि, ६७५. असितः=असित, ६७६. अत्रिः= 
अत्रि, ६७७. विभाण्डः=विभाण्ड, ६७८. भ्रचेताः= 
प्रचेता, ६७९. ` कृपः=कुप, ६८०, कुमारः= 
सनत्कुमार, ६८९. सनन्दः=सनन्दन, ६८२. याज्ञ 
वल्क्यः=याज्ञवल्क्य, ३८३. ऋशभुः-ऋभु, 
६८४. अङ्गिराः=अङ्गिरा, ६८५. देवलः=देवल, 
६८६. श्रीमृकण्डः=श्रीमृकण्ड ॥ ९० ॥ 

६८७. मरीचिः-मरीचि, . ६८८. क्रतुः-क्रतु, 


[अश्वमेधखण्ड . 

६८९. ओर्वकः=ओर्व, ६९०. ल्ोमशः=लोमरा, 
६९१. पुलूस्त्यः=पुलस्त्यः ६९२. भृगुः=भृगु, 
६९३. ब्रह्मरातः=ब्रह्मरात, वसिष्ठः=वसिष्ठ, ६९४. नरः- 
नारायणः=नर-नारायण, ६९५. दत्तः=दत्तात्रेय, ६९६. 
पाणिनिः=व्याकरण-सूत्रकार पाणिनि, ६९७. पिङ्गलः = 
छन्दःसूत्रकार महर्षि पिङ्गल, ६९८. भाष्यकारः= 


_ महाभाष्यकार पतञ्जलि ॥ ९१ ॥ 


६९९. कात्यायनः=वार्तिककार कात्यायन, 
७००. विप्रपातञ्जलिः=त्राह्मण पतञ्जलि, ७०९. गर्गः= 
यदुकुल्के आचार्य गर्ग, ७०२. गुरुः=बृहस्पति, 
७०३. गीष्पतिः=वाचस्पति बृहस्पति, ७०४. गौतमीशः= 
गौतमीके स्वामी, ७०५. मुनिः जाजलिः= महर्षि 
जाजलिं, ७०६. कझ्यपः=कइ्यप, ७०७. गाल्वः= 
गालव, ७०८. हिजः सौभरिः=ब्रह्मर्षि सौभरि, ७०९. 
ऋष्य्ङ्गः=ऋष्यभृङ्ग, ७९०. कण्वः= कण्व ॥ ९२॥ 

७११. इ्ितिः=द्वित, ७१२. एकतः=एकत, 
७१३. ` जातुद्भवः=जातूकर्ण्य, ७१४. धघनः=घन, 
कर्दमस्य-आत्मजः=कर्दमपुत्र कपिल, 
७१६. कर्दमः= कपिलके पिता महर्षि कर्दम, 
७१७. भार्गवःनभृगुपुत्र च्यवन, ७१८. कौत्स्यः= 
कौत्स्य, ७१९. आरुणिःः आरुणि, ७२०. शुचिः 
पिप्पलादः=पवित्र पिप्पलाद मुनि, ७२१. मृकण्डस्य 
पुत्रःन्मार्कण्डेय ॥ ९३ ॥ 

. ७२२. पैल:-पैल, ७२३. जैमिनिः=जैमिनि, 
७२४. सत्‌ सुमन्तुः=सत्सुमन्तु, ७२५. वरो गाङ्गल:= 
श्रेष्ठ गाड़ल मुनि, ७२६. स्फोटगेहः फलादः=फल 
खानेवाले स्फोटगेह, ७२७. सदापूजितः त्राह्मणः= 
नित्यपूजित ब्राह्मणस्वरूप, ७२८. सर्वरूपीनसर्व- 
रूपधारी, ७२९. महामोहनाइाः मुनीशः-महान्‌ मोहका 
नाश करनेवाले मुनीश्वर, ७३०. प्रायमरः पूर्वदेवता 
जो उपेन्द्रावतारमें देवतारूपमें थे ॥ ९४ ॥ 

७३१. मुनीशस्तुतः=मुनीश्वरोंद्वार संस्तुत, 
७३२. शौरिविज्ञानदाता=वसुदेवजीको ज्ञान देनेवाले, 
७३३. .' महायज्ञकृत्‌ःमहान्‌ यज्ञ ` करनेवाले, 
७३४. आभृथस्त्रानपूज्यःनयज्ञान्तमें किये जानेवाले 
अवभृथस््नानके द्वारा पूजनीय, ७३५. सदा 
दक्षिणादः=सदा दक्षिणा देनेवाले, ७३६. नृपैः 

पारिंबही-राजाओंसे भेंट लेनेवाले, ७३७. व्रजानन्दद:० 
त्रजको आनन्द देनेवाले, ७३८. द्वारकागेहदर्शी- 
द्वारकापुरीके भवनोंको देखनेवाले ॥ ९५॥ 

७३९. महाज्ञानदः=्महान्‌ ज्ञान प्रदान करनेवाले, 
७४०. देबकीपुत्रदः=देवकीको उनके मरे हुए पुत्र लाकर 
देनेवाले, ७४९. असुरैः पूजितः=असुरोंसे पूजित, 
७४२. ` इन्द्रसेनादृतः=राजा बलिसे सम्मानित, 
७४३. सदाफाल्गुनप्रीतिकृत्‌=अर्जुनसे सदा प्रेम 
करनेवाले, ७४४. सत्सुभद्राविवाहे द्विपाश्चप्रदः= 
सुभद्राके शुभ विवाहमें दहेजके रूपमें हाथी, घोड़े देने- 
वाले, ७४५. ` मानयानः=वरपक्षको ` सम्मानित 
करनेवाले . अथवा ` मानयुक्त वाहन अर्पित 


करनेवाले ॥ ९६ ॥ 


७४६. भुवं दर्शकः=भूमण्डलको देखने और 
दिखानेवाले, ७४७. मैथिलेन प्रयुक्तः=मिथिलापति 
राजा बहुलाश्च तथा मिथिलानिवासी ब्राह्मण श्रुतदेवसे 
एक ही समय दर्शन देनेके लिये प्रार्थित, ७४८. आशु 
ब्राह्मणैः सह राज्ञा स्थितः ब्राह्मणैश्च स्थितः=उसी क्षण 
एक ही साथ राजा बहुलाश्वके साथ विराजमान तथा 
श्रुतदेव ब्राह्मणके साथ ब्राह्मणोंमें विराजमान, 
७४९. मैथिले कृती=मैथिल राजा और मैथिल 
ब्राह्मणके प्रति कर्तव्यका पालन करनेवाले, 
७५०. लोकवेदोपदेशी-लोक और वेदका उपदेश 
करनेवाले, ७५१. सदा वेदवाक्यैः स्तुतः=सदा 
वेदवचनोंद्रारा स्तुत, ७५२. शेषशायी5"शेषनागकी 
शय्यापर शयन करनेवाले ॥ ९७ ॥ 

७५३. अमरेषु ब्राह्मणैः परीक्षावृतः-भृगु आदि 
ब्राह्मणोंने परीक्षा करके सब देवताओंमें श्रेष्ठरूपसे 
जिनका वरण किया है, ७५४. भृगुप्रार्थितः= भृगुसे 
प्रार्थित, ७५५. दैत्यहा=दैत्यनाझक, ७५६. ईशरक्षी- 
भस्मासुरको भस्म करके शिवजीकी रक्षा करनेवाले, 
७५७. अर्जुनस्य सखा=अर्जुनके मित्र, ७५८. अर्जुनस्यापि 
मानप्रहारी=अर्जुनका भी अभिमान भङ्ग करनेवाले, 
७५९. विप्रपुत्रप्रदः-ब्राह्मणको पुत्र प्रदान करनेवाले, 
७६०. धामगन्ता=ब्राह्मणके पुत्रोंको लानेके लिये अपने 
दिव्यधाममें जानेवाले ॥ ९८ ॥ 

७६१. माधवीभिर्विहारस्थितः=अपनी ` भार्या- 


[अश्चमेधखण्ड 

करनेवाले, ७६२. कलाङ्ग:-कलाएँ जिनके अङ्ग हैं, 
वे, ७६३. महामोहदावाभिदग्धाभिराम:-महामोहमय 
दावानलसे दग्ध (नष्ट) हुए लोगोंके भी मनको 
आकर्षित करनेवाले, ७६४. यदुः उग्रसेनः नृप:«यदु, 
उग्रसेन, नृपति, ७६५. अक्क्रः-अक्रूर अथवा क्रूरता- 
रहित, ७६६. उद्धबः=उद्धव अथवा उत्सवरूप, 
७६७. शुरसेनः=शुरसेन, ७६८. शूरः=शूर ॥ ९९ ॥ 

७६९. हृदीकः=कृतवर्माके पिता हृदीक (समस्त 
यादव भगवत्स्वरूप या भगवानकी विभूति हैं, इसलिये 
इन नामोंमें इनकी गणना की गयी है), ७७०. सत्राजितः= 
सत्राजित्‌, ७७१. अप्रमेयः=प्रमाणातीत, ७७२. गदः= 
बलरामजीके छोटे भाई गद, ७७३. सारणः=सारण, 
७७४. सात्यकिः=सत्यकपुत्र, ७७५. देवभागः= 
देवभाग, ७७६. मानसः=मानस, ७७७. संजयः= संजय, 
७७८. इयामकः=इयामक, ७७९. वृकः-वृक, 
७८०. वत्सकः=वत्सक, ७८१. देबकः=देवक, 
७८२. भद्रसेनः=भद्रसेन ॥ १०० ॥ 

७८३.नृप अजातशत्रु:-राजा युधिष्ठिर, ७८४. जयः= 
जय (अर्जुन), ७८५. माद्रीपुत्रः=नकुल- सहदेव, 
७८६. भीष्मः-दुर्योधन आदिके पितामह देवव्रत, 
७८७. कृपः=कृपाचार्य, ७८८. बुद्धिचक्षुः= प्रज्ञाचक्षु 
धृतराष्ट्र, ७८९. याण्डुः=पाण्डवोंके पिता राजा पाण्डु, 
७९०. झांतनुः=भीष्मके पिता राजा शांतनु, ७९१. देवो 
बाह्रीकः=देवस्वरूप बाह्लीक, ७९२. भूरिश्रवाः= 
भूरिश्रवा, ७९३.  चित्रवीर्यः=विचित्रवीर्य, 
७९४. विचित्र: विचित्र या चित्राङ्गद ॥ १०१ ॥ 

७९५. शल:-शल, ७९६. दुर्योघनः=जिसके साथ 
युद्ध करना कठिन हो, वह राजा दुर्योधन, ७९७. कर्ण:- 
कर्ण, ७९८. सुभब्रासुतः=सुभद्राकुमार अभिमन्यु, 
७९९. प्रसिद्धः विष्णुरातः=भगवान्‌ श्रीकृष्णने जिन्हे 
जीवनदान दिया था, वे सुप्रसिद्ध राजा परीक्षित्‌, 
८००. जनमेजय:*परीक्षित॒के पुत्र राजा जनमेजय, 
८०१. पाण्डवः=पाँचों पाण्डव, ८०२. कौरब:- 
कुरुकुलमें उत्पन्न क्षत्रियसमुदाय, ८०३. सर्वतिजाः 
हरिः=सम्पूर्ण तेजसे सम्पन्न एवं भक्तोके चित्तका हरण 
करनेवाले भगवान्‌ श्रीकृष्ण, ८०४. सर्वरूपी= 


राधया व्रजं ह्यागतः=श्रीराधाके साथ व्रजमें 
अवतीर्ण, ८०५. पूर्णदेबः=परिपूर्णतम परमात्मा, ८०६. 
वरः<सबके वरणीय, - ८०७. रासलीलापरः= 
रासक्रीडापरायण, ८०८. दिव्यरूपी=दिव्य रूपवाले, 
८०९. रथस्थः=रथपर विराजमान, ८१०. नवद्ठीप- 
खण्डप्रदर्शी-जम्बूट्टीपके नौ खण्डोंको देखने-दिखाने- 
वाले, ८११. महामानदः=बहुत सम्मान देनेवाले अथवा - 
महामानका खण्डन करनेवाले,  ८१२.. गोपजः= 
गोपनन्दन, ८१३. बिश्वरूपः=स्वयं ही विश्वके रूपमें 
प्रकाशमान ॥ १०३ ॥ 

८१४. सनन्दः=सनन्द, ८१५. नन्दः=नन्द्‌, 
८१६. वृषः=वृषभानु, ८१७. वल्लवेशः-गोपेश्वर, 
८१८. सुदामा='श्रीदामा' नामक गोप, ८१९. अर्जुनः= 
अर्जुन गोप, ८२०. सौबल:-सुबल, ८२१. सकृष्णः 
स्तोकः=स्तोककृष्ण,. - ८२२. अंशुकः=अंशुक, 
८२३. सद्विशालर्षभाख्यः=विशाल और ऋषभ नामक 
दो सखाओंवाले, ८२४. सुतेजस्विकः=श्रेष्ठ तेजस्वी, ` 
८२५. कृष्णमित्रो वरूथः=श्रीकृष्णके सखा 
वरूथ ॥ १०४॥ i 4 

८२६. कुशेशः=कुशेश्वर, ८२७. वनेशः=वनेश्वर, 
८२८. ` वृन्दाबनेशः=वुन्दावनेश्वर, ८२९. माथुरे- 
झाधिपः=मथुरामण्डलके राजाधिराज, ८३०. 
गोकुलेशः= गोकुलके स्वामी, . ८३१. सदा गोगणः= 
सदा गौओंके समुदायके साथ रहनेवाले, ८३२. 
गोपतिः=गोस्वामी, .८३३. गोपिकेशः= ` गोपाङ्गना- 
वल्लभ, ८३४. गोवर्धनः=गौओंकी वृद्धि करनेवाले; 
गिरिराज गोवर्धन अथवा गोवर्धन नामधारी गोप, ८३५. 
गोपतिः=गौओके पालक, ` ८३६. ` कन्यकेशः= 
गोपकिशोरियोके प्राणवल्लभ ॥ १०५॥ 

८३७. अनादिः=जिनका कोई आदिकारण नहीं 
तथा जो सबके आदि हैं, वे, ८३८. आत्मा=अन्तर्यामी 
परमात्मा, ८३९. . हरिः=ञ्यामवर्ण ` श्रीकृष्ण, 
८४०. परः पूरुषः=परम पुरुष, ८४९. निर्गुणः=प्राकृत 
गुणोंसे अतीत, ८४२. ज्योतिरूपः=ज्योतिर्मय विग्रहवाले, 
८४३. निरीहःनचेष्टा या कामनासे रहित, ८४४. सदा 
निर्विकारः=सतत विकारशून्य, ८४५. प्रपञ्जात्परः= 


| 

सकल दुझ्य-प्रपञ्चसे परे विराजमान, ८४६. ससत्यः= 
सत्ययुक्त अथवा सत्या--सत्यभामासे संयुक्त, 
८४७. पूर्णः- परिपूर्ण, ८४८. परेशः=परमेश्वर, 
८४९. सूक्ष्मः=सुक्ष्मस्वरूप ॥ १०६॥ 

८५०. द्वारकायां नृपेण अश्वमेधस्य कर्ता 
दवारकामें राजा उग्रसेनके द्वारा अश्वमेध यज्ञका अनुष्ठान 
करनेवाले, ८५१. अपि पोत्रेण भूभारहर्ता=पुत्र एवं 
पौत्रके सहयोगसे .भूमिका भार उतारनेवाले, 
८५२. पुनः श्रीब्रजे राधया रासरङ्गस्य कर्ता हरिः= 
पुनः श्रीब्रजमें श्रीयधिकाके साथ रास-सङ्ग करनेवाले 
श्रीहरि, ६५३. गोपिकानां च भर्ता=श्रीराधा तथा 
अन्य गोपकिशोरियोंके पति ॥ १०७॥ 

-८५४. ` - सदैकः=सदा एकमात्र अद्वितीय, 
८५५. अनेकः=अनेक रूपोंमें प्रकट, ८५६. 
प्रभापूरिताङ्गः= प्रकाइापूर्ण अङ्गवाले, 
८५७. ` योगमायाकरः=योग-मायाके ` उद्धावक, 
८५८. कालजित्‌कालविजयी, ८५९. सुदृष्टिः= 
उत्तम दुष्टिवाले, ८६०-महत्तत्त्वरूपः= महत्तत्वस्वरूप, 
८६१. ` प्रजातः=उत्कृष्ट अवतारधारी, 
८६२.कूटस्थः=कूटस्थ (निर्विकार) , 
८६३. आद्याङ्कुरः=विश्ववृक्षके प्रथम अङ्कुर, ब्रह्मा, 
८६४. वृक्षरूपः=विश्ववृक्षरूप ॥ १०८ ॥ 

८६५. विकारस्थितः=विकारों (कार्यों) में भी कारण- 
रूपसे विद्यमान, ८६६. वैकारिकस्तैजसस्तामसश्च 
अहंकारः-वैकारिक, तैजस और तामस (अथवा सात्त्विक, 
राजस, तामस) त्रिविध अहंकाररूप, ८६७. नभ: 
आकाइास्वरूप, ८६८. दिकरदिशास्वरूप, 
८६९. समीरः=वायुरूप, ८७०. सूर्यः=सूर्यस्वरूप, 
८७१. प्रचेतोऽश्विवह्निः=वरुण, अश्विनीकुमार एवं 
अम्निस्वरूप, ८७२. इाक्रः=इन्द्र, ८७३. उपेन्द्रः= 
भगवान्‌ वामन, ८७४. मित्रः=मित्रदेवता ॥ १०९ ॥ 


८७५. श्रुतिः=श्रवणेन्द्रिय ८७६. त्वकू= 
त्वगिन्द्रि, ८७७. ˆ दृकलनेत्रेन्द्रिय, . ८७८. 
भ्राण:-नासिकेन्द्रि, ८७९. जिह्वाऽरसनेर्द्रिय, 


८८०. गिरः=वागिन्द्रिय, ८८१. भुजा=हस्तस्वरूप, 
८८२. मेढरकः= जननेन्द्रियरूप, ८८३. पायुः= पायु 
नामक कर्मेन्द्रिय (गुदा) रूप, ८८४. अङ्घ्रिः= चरण 


नामक कर्मेन्द्रियरूप, ८८५. सचेष्टः=चेष्टाशील, 
८८६.धरान्पृथ्वी, ८८७. व्योम=आकार, ८८८. 
चाः= जल, ८८९. मारुतः=वायु, ८९०. तेजः=असि 
(पञ्चभूतरूप), ८९१. रूपमतरूप, ८९२. रसः= 
रस, ८९३. गन्धः=गन्ध, ८९४. इाव्दः=रान्द, ८९५. 
स्पर्शः=स्पर्श-विषयरूप ॥ ११० ॥ 

८९६. सञित्तः=चित्तयुक्त, ८९७. बुद्धि: बुद्धि, 
८९८. विराद-विराट, ८९९. व्कालरूपः=काल- 
स्वरूप, ९००; वासुदेवः=सर्वव्यापी . भगवान्‌, 
९०१. जगत्कृत=संसारके स्रष्टा, ९०२. अण्डेशयानः= 
ब्रह्माण्डके गर्भमै शयन करनेवाले ब्रह्माजी, 
९०३. सशेषः= रोषके साथ रहनेवाले (अर्थात्‌ शेष- 
शय्याशायी), ९०४. सहस्रस्वरूपः=सहस्रों स्वरूप 
धारण करनेवाले, ९०५. रमानाथः=लक्ष्मीपति, 
९०६. आद्योऽवतारः=ब्रह्मारूपमें जिनका प्रथम बार 
अवतार हुआ, वे श्रीहरि॥ १११॥ 

९०७. सदा सर्गकृत-विधाताके रूपमे सदा सृष्टि 
करनेवाले, ९०८. पद्मजः=दिव्य कमलसे उत्पन्न 
ब्रह्मा, ९०९. कर्मक्कर्ता=निरन्तर कर्म करनेवाले, 
९१०. नाभिपद्योद्भवः=नारायणके नाभिकमलसे 
प्रकट ब्रह्मा, ९११. दिव्यवर्णः=दिव्य कान्तिसे सम्पन्न, 
९१२. कबिः=त्रिकालद्शी अथवा विश्वरूप काव्यके 
निर्माता आदिकवि, ९१३. लोककृतऽजगत्सष्टा, 
९१४. कालकृत=कालके निर्माता, ९१५. सूर्यरूपः= 
सूर्यस्वरूप, ९१६. आनिमेषः=निमेषरहित, 
९१७. अभवः=जन्मरहित, ९१८. वत्सरान्तः= 
संवत्सरके लयस्थान ९१९. महीयान=महानसे भी 
अत्यन्त महान्‌ ॥ ११२ ॥ 

९२०. तिथिःनतिथिस्वरूप, ९२१. वारः=दिन, 
९२२-नक्षत्रमऽनक्षत्र,. ९२३. योगः=योग, 
९२४. लुझः=लमस्वरूप, ९२५. मासः=मासस्वरूप, 
९२६. घटी=अर्थमुहूर्तरूप, ९२७. क्षणः=ध्षणरूप, 
९२८. काष्टिका-काष्ठा, ९२९. मुहू्तः=्दो घड़ीका 
समय, ९३०. यासः=प्रहर, ९३९. अहाः=म्रहस्वरूप, 
९३२. यामिनीनरात्रिरूप, ९३३. दिनमङदिनरूप, 
९३४. ऋक्षमालागतः=नक्षत्रपङ्क्तियोंमें गमन करने- 
वाले ग्रहरूप, ९३५. देवपुत्रः=वसुदेवनन्दन ॥ ११३ ॥ 


* गोलोकधामाधिपतिं परेझं परात्परं त्वां शरण व्रजाम्यहम्‌ * 

९३६. कृतः=सत्ययुगरूप, ९३७. त्रेतयाः=त्रेता 
९३८. द्वापरः=द्ठापररूप, ९३९. असौकल्िः=यह 
कलियुग, ९४०. युगानां सहस्मसहस्नचतुर्युग 
(ब्रह्माजीका एक दिन), ९४९. मन्वन्तरमङमन्वन्तर- 
काल, ९४२. लूयः=संहाररूप, ९४३. पालनम= 
पालनकर्मस्वरूप, ९४४. सत्कृतिः=उत्तम सृष्टिरूप, 
२९४५. . ` परान्धम-परारद्धकालरूप, 
९४६. सदोत्पत्तिकृतर्सदा सृष्टि करनेवाले, 
९४७. इयक्षरः ब्रह्मरूप:-दो अक्षरवाला 'कृष्ण' 
नामक ब्रह्मस्वरूप ॥ १५४ ॥ 

९४८. रुद*सर्गः-रुद्रसर्ग, ९४९. को 'मारसर्गः= 
कोमारसर्ग, ९५०. मुनेः सर्गकृतत्मुनिसर्गके कर्ता, 
९५१. देवकृत>देवसर्गके रचयिता, ९५२. प्राकृत: 
प्राकृतसर्गरूपी, ९५३. श्रुतिः-वेद, ९५४. स्मृतिः= 
धर्मशास्त्र, ९५५. स्तोत्रम्‌=स्तुति, ९५६. पुराणम्‌-पुराण, 
९५७. धनुर्वेदः-धनुर्वे, ९५८. ` इज्याऽयज्ञ, 
९५९. गान्धर्ववेदः-गान्धर्ववेद (संगीतशास्त्र) ॥ ११५ ॥ 

९६० .विधाता-ब्रह्मा, ९६१. नारायणः=विष्णु, 
९६२. . ˆ सनत्कुमारः=सनत्कुमार आदि, 
९६३. वराहःऽवराहावतार, नारदः=देवर्षि नारदरूप, 
९६४. धर्मपुत्रः=्घर्मके पुत्र नर-नारायण आदि, 
९६५. मुनिः कर्दमस्यात्मजः=कर्दमकुमार कपिल 
मुनि, ९६६. सयज्ञो दत्तः=यञ्ञस्वरूप और दत्तात्रेय, 
९६७. अमरो नाभिजः=अविनाशी ऋषभदेव, 
९६८. श्रीपृथुः=श्रीमान्‌ राजा पृथु ॥ ११६॥ 

९६९.सुमत्स्यः=सुन्दर मस्त्यावतार, ९७०. कूर्मः= 
'कच्छपावतार, ९७१. धन्वन्तरिः= धन्वन्तरि-अवतार, 
९७२. ` मोहिनी=मोहिंनी नारीका अवतार, 
९७३. प्रतापी नारसिंहः=प्रतापी नृसिंहावतार, 
९७४. द्विजो वामन:ञत्राहणजातीय वामनावतार, 
९७५-` ` रेणुकामुत्ररूपः=परशुरामरूप, -: ९७६. 
्रुतिस्तोत्रकर्ता मुनिः व्यासदेवः=वेदोंके 
विभाजक तथा स्तोत्र आदिके निर्माता मुनिवर 
व्यासदेव ॥ ११७॥ 


९७७. नुर्वेदभाग्‌ रामचन्द्रावतारः=धनुर्वेदके 


ज्ञाता श्रीरामचन्द्रावतार, ९७८. सीतापतिः=जनक- 
नन्दिनी सीताके पति, ९७९. भारहत=भूभार हरण 
करनेवाले, ९८०. रावणारिः=रावणके शत्रु, ९८१. नृपः 
सेतुकृत्‌=समुद्रपर पुल ` बाँधनेवाले नरेश, 
९८२. बानरेन्द्रप्रहारी-वानररज (बालि) को 
मारनेवाले, ९८३. महायज्ञकृतलमहान्‌ अश्वमेध यज्ञ 
करनेवाले श्रीराम, ९८४. प्रचण्डः राघवेन्द्रः=प्रचप्ड- 
पराक्रमी रघुनाथजी ॥ ११८॥ 

९८५. खलः कृष्णचन्द्रः=बल्रामसहित साक्षात्‌ 
भगवान्‌ श्रीकृष्ण, ९८६. कल्किः='कल्कि नामक 
अवतार, कलेशः=कलाओके स्वामी, ९८७. प्रसिद्धो 
बुद्धः=प्रसिद्ध बुद्धावतार, ९८८. हँसः=हँसावतार, 
९८९. अश्वः=हयग्रीवावतार, ९९०. ऋषीन्द्रोऽजितः= 
ऋषिप्रवर पुलहपुत्र अजित, ९९९. देववैकुण्ठनाथः= 
देवलोक तथा वैकुण्ठलोकके अधिपति, ९९२. अमूर्तिः= 
निराकार, ९९३. मन्वन्तरस्यावतारः= मन्वन्तरावतार ॥ ११९॥ : 

९९४. गजोद्धारणः=गज और ग्राहके युद्धमें हाथीको 
उबारनेवाले . . हरि-अवतार, ९९५. ब्रह्मपुत्रः 
औीमनुः=ब्रह्माजीके पुत्र श्रीस्वायम्भुव मनु, 
९९६. दानशीलः=दानशील, ९९७. दुष्यन्तजो नृपेन्द्रः= 
दुष्यन्तकुमार महाराज भरत, ९९८. संदृष्टः श्रुतः भूतः एवं 
भविष्यत्‌ भवतत्दुष्ट, श्रुत, भूत, भविष्यत्‌ एवं वर्तमान- 
स्वरूप, ९९९. स्थावरो जङ्गमः=स्थावरजङ्गमरूप, 
१०००. अल्पं च महत्‌=अल्प और महान्‌॥ १२० ॥ 

इस प्रकार श्रीभुजङ्गप्रयात छन्दमें कहे गये . 
राधिकावल्लभ श्रीकृष्णके सहस्न नामोंका जो द्विज ' 
सर्वदा भक्तिभावसे पाठ करता है, वह कृतार्थ एवं 
श्रीकृष्णस्वरूप हो जाता है। यह श्रवणमात्रसे बहुत बड़ी 
पापराशिका भेदन कर डालता है। वैष्णवोंके लिये तो यह 
सदा प्रिय तथा मङ्गलकारी है। आश्विन मासकी 
रासपूर्णिमाके दिन, श्रीकृष्णकी जन्माष्टमीमें, चैत्रकी 
रासपूर्णिमाके दिन तथा भाद्रपद मासमें राधाष्टरमीके दिन 
जो भक्तियुक्त पुरुष इस सह्रनामका पूजन करके पाठ 
करता है, वह प्रशस्त होकर चारों प्रकारके मोक्षसुखका . 


अनुभव करता है। जो श्रीकृष्णपुरी मथुरामें, वृन्दावनमें, 


१. रुद्रोंकी सृष्टि । २. सनत्कुमार आदिकी सृष्टि । 


अध्याय ६०] * कौरवोंके संहार, पाण्डवोंके स्वर्गगमन तथा यादवोंके संहार आदिकी वृत्तान्त * 


ब्रजमें, गोकुलमें, वंशीवटके निकट, अक्षयवटके पास 
अथवा सूर्यपुत्री यमुनाके तटपर इस सहस्त्ननामका पाठ 
करता है, वह भक्त पुरुष गोलोकधाममें जाता है। जो 
भूमण्डलमें, सर्वत्र, किसी भी स्थानमें, घरमें या वनमें 
भक्तिभावसे इस स्तोत्रके पाठद्वारा भगवानका भजन 
करता है, उस भक्तको भगवान्‌ श्रीहरि एक क्षणके लिये 
भी नहीं छोड्ते । श्रीकृष्णचन्द्र माधव उसके वशीभूत 
हो जाते हैं। भक्त पुरुषोंक लिये यह सहस्रनामस्तोत्र 


प्रयलपूर्वक सदा गोपनीय है, सदा गोपनीय है, सदा 
गोपनीय है । यह न तो सबके समक्ष प्रकाशनके योग्य 
है और न कभी किसी लम्पटको इसका उपदेश ही देना 
चाहिये । इस सहस्ननामकी पुस्तक जिस घरमें भी रहती 
है, वहाँ राधिकानाथ आदिपुरुष श्रीकृष्ण सदा निवास 
करते हैं तथा उस घसमें छहों गुण और बारहों सिद्धियाँ 
तीसों झुभलक्षणात्मक गुणोंके साथ स्वयं पहुँच जाती 
हैं॥ १२१--१२७॥ 


इस प्रकार श्रीगर्सँहिताके अन्तर्गत अश्वमेघरूण्डमें ' श्रेकृष्ण-सहस्तनामका वर्णन' नामक उनसठव अध्याय पूर हुआ ॥ ५९ ॥ 


०0 ९ ५ उनका 


साठवाँ अध्याय 


कोरवोंके संहार, पाण्डवोंके स्वर्गगमन तथा यादवोंके संहार आदिका संक्षिप्त वृत्तान्त; 
श्रीराधा तथा व्रजवासियोंसहित भगवान्‌ श्रीकृष्णका गोलोकधाममें गमन 


श्रीगर्गजी कहते हैं-राजन्‌ ! व्यासजीके मुखसे 
इस प्रकार श्रीकृष्ण-सहस्त्रनामका निरूपण सुनकर 
यादवेन्द्र उग्रसेनने उनकी पूजा. करके भगवान्‌ 
श्रीकृष्णमें भक्तिपूर्वक मन लगाया ॥ १॥ 

तदनन्तर भगवान्‌ श्रीकृष्णने मिथिलामें जाकर राजा 
बहुलाश्व तथा श्रुतदेवको दर्शन दिया | इसके बाद वे 
द्वारकापुरीको लौट आये। तत्पश्चात्‌ समस्त पाण्डव 
अपनी पत्नी द्रौपदीके. साथ द्वारकासे निकलकर 
वन-वनमें विचरने लगे | नरेश्वर ! वनवास और 
अज्ञातवासका कष्ट भोगकर वे सब सेनासहित विराट- 
नगरमें एकत्र हुए । इधर श्रीकृष्णके प्रार्थना करनेपर भी 
समस्त कौरवोने पाण्डवोंको उनके राज्यके आधेके- 
आधेका आधा भी नहीं दिया । तब पाण्डवों और 
कौरवोंमें युद्ध होना अनिवार्य हो गया । यह जानकर 
श्रीकृष्णने हथियार न उठानेकी प्रतिज्ञा कर ली और 
बलरामजी तीर्थयात्राको चले गये । उसी यात्रामें उन्होंने 
रोमहर्षण सुत और बल्वलको मार डाला । इसके बाद 
समस्त कौरव और पाण्डव धर्मक्षेत्र कुरुक्षेत्रमें प्रविष्ट हो 
परस्पर युद्ध करने लगे । श्रीकृष्णकी कृपासे पाण्डवोंकी 
विजय हुई तथा पापी और अपराधी सब कौरव 
महाभारत-युद्धमें मारे गये ॥ २--८ ॥ 

नरेश्वर ! तदनन्तर धर्मराज युधिष्ठिरने नौ वर्षोतक 


राज्य किया । इस बीचमें उन्होंने तीन अश्वमेघ यज्ञ 
किये, जिससे वे ज्ञाति-बन्धुओके वधके दोषसे शुद्ध 


हुए। राजन्‌ ! इसके बाद एक दिन द्वारकामें श्रीकृष्ण- 
की इच्छासे ही समस्त यादवॉके लिये ब्रह्मर्षियोंका 
महान्‌ शाप प्राप्त हुआ । झापके पश्चात्‌ भगवान्‌ 


श्रीकृष्णने शरणागत भक्त उद्धवको अश्वत्थवृक्षके नीचे 


परम उत्तम श्रीमद्धागवतधर्मका उपदेश दिया । कुछ 
दिनोंके बाद यादवोंमें परस्पर संग्राम छिइ गया। वे 
प्रभासक्षेत्रमें नाना प्रकारके शास्त्रोंद्दार एक दूसरेपर 
प्रहार करके मारे गये । बलरामजी मानव-शरीरको 
छोड़कर अपने धामको चले गये । वहाँ देवताओंको 


आया देख श्रीकृष्ण अन्तर्धान हो गये । ब्रजमें जाकर 
श्रीहरि नन्द, यशोदा, राधिका तथा गोपियोंसहित 


गोपोंसे मिले और उन प्रेमी भगवानने अपने प्रियजनोंसे 
प्रेमपूर्वक इस प्रकार कहा ॥९--१४॥ .. ` 


श्रीकृष्ण बोले--नन्द और यशोदे ! अब तुम 


मुझमें पुत्रबुद्धि छोड़कर समस्त गोकुलवासियोंके साथ 
मेरे परमधाम गोलोकको जाओ। अब आगे सबको 
दुःख देनेवाला घोर कलियुग आयेगा, जिसमें मनुष्य 


प्रायः पापी हो जायँगे; इसमें संशय नहीं है। उस समय 
परस्पर सम्पर्क स्थापित करनेके लिये खी-पुरुषका तथा 
वर्णका कोई नियम नहीं रह जायगा। इसलिये जरा 


७४२ 


* गोलोकघामाधिपतिं परेशं परात्परं त्वां शरण व्रजाम्यहम्‌ * 

[ अश्वमेधखण्ड 


और मृत्युको हर लेनेवाले मेरे उत्तम गोलोकमें तुमलोग 
शीघ्र चले जाओ॥ १५--१७॥ 

श्रीकृष्ण इस प्रकार कह ही रहे थे कि गोलोकसे 
एक परम अद्भुत रथ उतर आया, जिसे गोपोने बड़ी 
प्रसन्नताके साथ देखा । उसका विस्तार पाँच योजनका 
था और ऊँचाई भी उतनी ही थी । वह वञ्रमणि (हीरे) 
के समान निर्मल और मुक्ता-रल्रॉंसे विभूषित था। 
उसमें नौ लाख मन्द्र थे और उन घरोंमें मणिमय दीप 
जल रहे थे। उस रथमें दो हजार पहिये लगे थे और 
दो ही हजार घोड़े जुते हुए थे। उस रथपर महीन 
सत्रका आच्छादन (परदा) पड़ा था । करोड़ों सखियाँ 
उसे घेरे हुए थीं ॥ १८-२०३ ॥ 

राजन्‌! इसी समय श्रीकृष्णके शरीरसे करोडों 
कामदेवोंके समान सुन्दर चार भुजाधारी 'श्रीविष्णु' प्रकट 
हए, जिन्होंने शङ्घ और चक्र धारण कर रखे थे। वे 
जगदीश्वर श्रीमान्‌ विष्णु लक्ष्मीके साथ एक सुन्दर रथपर 
आरूढ हो शीघ्र ही क्षीरसागरको चल दिये । इसी प्रकार 
नारायण' रूपधारी भगवान्‌ श्रीकृष्ण हरि महालक्ष्मीके 
साथ गरुडपंर बैठकर वैकुण्ठधामको चले गये। 
नरेश्वर ! इसके बाद श्रीकृष्ण हरि 'नर और नारायण' 
--दो ऋषियॉके रूपमें अभिव्यक्त हो मानवोंके 
कल्याणार्थ बदरिकाश्रमको गये ॥ २१--२४३॥ 
- तदनन्तर साक्षात्‌ परिपूर्णतम जगत्पति भगवान्‌ 

श्रीकृष्ण श्रीराघाके साथ गोलोकसे आये हुए रथपर 

आरूढ़ हुए। नन्द आदि समस्त गोप तथा यशोदा 
आदि त्रजाङ्गनाएँ सब-के-सन वहाँ भौतिक शरीरोंका 
त्याग करके दिव्यदेहधारी हो गये। तब गोपाल 
भगवान्‌ श्रीहरि नन्द आदिको उस दिव्य रथपर 
बिठाकर गोकुलके साथ शीघ्र ही गोलोकघामको 
चले गये । ब्रह्माण्डॉसे बाहर जाकर उन सबने विरजा 
नदीको देखा । साथ ही शेषनागकी गोदमें महालोक 
गोलोक दृष्टिगोचर हुआ, जो दुःखोंका नाशक तथा 
परम सुखदायक है॥ २५-२८३ ॥ 

उसे देखकर गोकुलवासिय सहित श्रीकृष्ण उस 
रथसे उतर पड़े और श्रीराधाके साथ अक्षयवटका 


दर्शन करते हुए उस परमधाममें प्रविष्ट हुए। गिरिवर 
झातशूङ्ग तथा श्रीरासमण्डलको देखते हुए वे कतिपय 
द्वारोसे सुशोभित श्रीमदवुन्दावनमें गये, जो बारह 
वनोंसे संयुक्त तथा कामपूरक वुक्षोसे भरा हुआ था । 
यमुना नदी उसे छूकर बह रही थी । वसन्त ऋतु और 
मलयानिल उस वनकी शोभा बढ़ा रहे थे। वहाँ 
फूलोंसे भरे कितने ही कुझ और निकुञ्ज थे । वह वन 
गोपियों और गोपोंसे भरा था। जो पहले सूना-सा 
लगता था, उस श्रीगोलोकधाममें . श्रीकृष्णके 
पधारनेपर जय-जयकारकी ध्वनि गूँज उठी 
॥ २९ ३३॥ 

तदनन्तर द्वारकामें यदुकुलकी पलियाँ--देवकी 
आदि सभी स्त्रिया दुःखसे व्याकुल हो चितापर चढ़कर 
पतिलोकको चली गयीं | जिनके गोत्र नष्ट हो गये थे, 
उन यादव-बन्धुओंका पारलौकिक कृत्य अर्जुनने 
किया । वे गीताके ज्ञानसे अपने मनको शान्त करके बड़े 
दुःखसे सबका अन्तयेष्टि-संस्कार कर सके। जब 
अर्जुनने अपने निवासस्थान हस्तिनापुरमें जाकर राजा 
युधिष्ठिरको यह सब समाचार बताया तब वे पत्नी और 
भाइयोंके साथ स्वर्गलोकको चले गये ॥ ३४--३६॥ 

नृपश्रेष्ठ ! इधर समुद्रने रैवतक पर्वतसहित श्री- 
रुक्मिणीवल्लभ श्रीकृष्णके निवास-गृहको छोड़ शेष 
सारी द्वारकापुरीको अपने जलमें डुबाकर आत्मसात्‌ कर 
लिया । आज भी द्वारकाके समुद्रमें श्रीहरिंका यह घोष 
सुनायी पड़ता है कि ब्राह्मण विद्यावान्‌ हो या विद्याहीन, 
वह मेरा ही शरीर है' (अविद्यो वा सविद्यो वा ब्राह्मणो 
मामकी तनुः) ॥ ३७-३८ ॥ 

कलियुगके प्रारम्भिक. कालमें ही श्रीहरिके 
अंशावतार विष्णुस्रामी महासागरमें जाकर श्रीहरिकी 
प्रतिमाको प्राप्त करेंगे और द्वारकापुरीमें उसकी स्थापना 
कर देंगे। नृपेश्वर | कलियुगमें उन द्वारकानाथका जो 
मनुष्य वहाँ जाकर दर्शन करते हैं, वे सब कृतार्थ हो जाते 
हैं जो श्रीहरिके गोलोकधाम पधारनेका चरित्र सुनते हैं 
तथा यादवों और गोपोंकी मुक्तिका वृत्तान्त पढ़ते हैं, वे 
सब पापोंसे मुक्त हो जाते हैं ॥ ३९--४१॥ . ` 


इस प्रकार श्रीगर्गसँहिताके अन्तर्गत अश्वमेघखण्डमें ` श्रीरा और श्रीकृष्णका गोलोकारेहण' 
नामक साठवा. अध्याय पूर हुआ ६६० ६ - 


नाला 


इकसठवाँ अध्याय 
भगवानके श्यामवर्ण होनेका रहस्य; कलियुगकी पापमयी प्रवृत्ति; उससे बचनेके 
लिये श्रीकृष्णकी समाराधना तथा एकादशी-ब्रतका माहात्म्य 


वच्रनाभने पूछा--ब्रह्मनू! नारायणस्वरूप 
भगवान्‌ श्रीकृष्ण तो प्रकृतिसे परे हैं, फिर उनका रूप 
श्याम कैसे हुआ ? यह मुझे विस्तारपूर्वक बताइये । 
विप्रवर ! आप-जैसे मुनि श्रीकृष्णदेव श्रीहरिके 
चरित्रको जैसा जानते हैं, वैसा हम-जैसे लोग कर्मसे 
मोहित होनेके कारण नहीं जान पाते ॥ १-२ ॥ 

सूतजी कहते हैं--मुने ! वज़नाभका यह वचन 
सुनकर उनसे प्रशंसित हो, उन तत्त्वज्ञ तथा कृपालु 
मुनिने तत्त्वज्ञान करानेके लिये इस प्रकार कहा ॥ ३ ॥ 

गर्गजी बोळे--राजन्‌ ! 'शङ्गारस' का रूप 
भरतादि मुनीश्वरोने 'श्याम' बताया है। उसके देवता 
श्रीकृष्ण हैं। लावण्यकी राशि तथा उज्ज्वल होनेके 
. कारण श्रीहरिका सुन्दर रूप उस तरह श्याम है, जैसे 
मेघोंकी घटाका रूप दूरसे श्याम दिखायी देता है, जैसे 
नदका जल कुण्डविशेषमें इयाम दृष्टिगोचर होता है 
तथा जैसे महान्‌ आकाशका रूप श्यामल प्रतीत होता 
है; परंतु जल या आकाश उज्ज्वल ही है, कृष्णवर्ण 
कदापि नहीं है। इसी प्रकार उज्ज्वल लावण्यसिन्धु 
श्रीकृष्ण श्यामसुन्दर दिखायी देते हैं । जैसे उत्कृष्ट श्वेत 
वरूमें दूसरेको भावनानुसार श्याम आभा दृष्टिगोचर 
होती है, उसी प्रकार करोड़ों कामदेवोंकी लीलाका 
आधार होनेके कारण संतजन श्रीहरिका श्यामरूप 
बताते हैं ॥ ४--६॥ 

वञ्रनाभने पूछा--मुनिश्रेष्ठ ! आपके इस 
वचनसे मेरे मनका संदेह दूर हो गया। ब्रह्मन्‌ ! अब 
आगे चलकर भूतलपर घोर कलियुग आनेवाला है। 
मुने | उसमें मनुष्य कैसे होंगे, यह बताइये ! आप 
भविष्यको भी जानते हैं; अतः मैं आपसे पूछता हूँ और 
आपको प्रणाम करता हूँ॥ ७-८ ॥ 

श्रीगर्गजीने कहा--राजन्‌ ! कलियुगके दस 
हजार वर्ष बीतनेतक भगवान्‌ जगन्नाथ भूतलपर स्थित 
रहते हैं (उसके बाद सर्वत्र विद्यमान होते हुए भी 


अविद्यमानकी भाँति उसके ऊपर नियंत्रण करना छोड़ 
देते हैं।) उसके आधे समय (पाँच हजार वर्ष) तक 
गङ्गाजीके जलमें उसकी अधिष्ठात्री देवी गङ्गाका 
निवास रहेगा । उसके आधे समय (ढाई हजार वर्षा) 
तक ग्रामदेवता रहेंगे (उसके बाद उनका प्रभाव कम 
हो जायगा) । तदनन्तर कलिसे मोहित होकर सब लोग 
पापी हो जायँगे; अतः नरकोंमें गिरेंगे । सबकी आयु 
बहुत कम हो जायगी । ब्राह्मण ब्राह्मणसे मूल्य लेकर 
उसे अपनी कन्या देंगे । क्षत्रियलोग अत्यन्त लोळूप 
होकर अपनी पुत्रीको मार डालेंगे। वैश्य ब्राह्मणके 
धनका हरण करनेमें तत्पर हो झूठा व्यापार करेंगे । 
शुद्रलोग म्लेच्छोंके सङ्गसे ब्राह्मणोंको दूषित करेंगे । 
ब्राह्मण शाखज्ञानसे शून्य, क्षत्रिय राज्याधिकारसे 
वञ्चित, वैश्य निर्धन तथा शुद्र अपने स्वामीको दुःख 
देनेवाले होंगे । सब लोग धर्म-कर्मसे दूर रहकर दिनमें 
ही मैथुन करेंगे । खियाँ स्वेच्छाचारिणी और पुरुष 
योनिळम्पट होंगे । देवताओं, पितरों तथा ऋत्विजोंका, 
भगवान्‌. विष्णुका, वैष्णबजनोंका, तुलसीका तथा 
गौओंका पूजन एवं सेवा-सत्कार कलिमोहित मनुष्य 
प्रायः नहीं करेंगे । लोग वेइयाओंमें, परस्त्रियोमें तथा 
पराये घनमें आसक्त होंगे । प्रायः सब मनुष्य झुद्रके 
समान एक चर्ण हो जायँगे। निरन्तर ओले और 
पत्थरोंकी वर्षासे पृथ्वी सस्यहीन होगी । खेती-बारीं 
चौपट हो जायगी । वृक्षोंमे फल नहीं लगेंगे । नदियोंका 
पानी सूख जायगा। प्रजा राजाको मारेगी और राजा 
प्रजाको ॥ ९ १८॥ 

राजा वञ्रनाभने पूछा--विप्रेन्द्र! आप भूत 
और भविष्यके ज्ञाताओंमें सर्वश्रेष्ठ हैं । अतः मुझे यह 
बताइये कि 'कलियुगमें जीवोंकी मुक्ति किस उपायसे 
होगी ?' ॥ १९॥ 

गर्गजीने कहा- राजा युधिष्ठिर, विक्रमादित्य, 
शालिवाहन, विजयाभिनन्दन, राजा नागार्जुन तथा - 

भगवान्‌ कल्कि ये संवत्सरके प्रवर्तक होंगे। ये ही 
भूपाल पदपर प्रतिष्ठित हो कलिमें धर्मकी स्थापना 
करेंगे । राजा युधिष्ठिर तो हो चुके ! शेष राजा भविष्य- 
कालमें यथा समय होंगे । वे चक्रवर्ती होकर अधर्मका 
नाश करेंगे । वामन, ब्रह्मा, रोषनाग और सनकादि--- 
ये भगवान्‌ विष्णुके आदेशसे धर्मकी स्थापना एवं 
रक्षाके लिये कलियुगमें ब्राह्मण होंगे । वामनके अंशसे 
विष्णुस्वामी और ब्रह्माजीके अंशसे मध्वाचार्य होंगे । 
रोषनागका अंश रामानुजाचार्यके रूपमें प्रकट होगा 
तथा सनकादिका अंश निम्बार्काचार्यके रूपमें। ये 
कलियुगमें सम्प्रदायके प्रवर्तक आचार्य होंगे । ये चारों 
विक्रम संवत्सरके प्रारम्भिक काळमें ही होंगे और 
इस भूतलको अपने सम्पर्कसे पावन बनायेंगे। 
सम्प्रदायविहीन मन्त्त निष्फळ माने गये हैं; अतः सभी 
मनुष्योंको सम्प्रदायके मार्गसे ही चलना चाहिये । इन 
सम्प्रदायोंमें पापोंका नाश करनेवाली श्रीकृष्ण-कथा 
होती है । ब्राह्मणोंें श्रेष्ठ नारायणपरायण वैष्णवजन इन 
कथाओंका प्रवचन एवं प्रसार करते है । सत्ययुगमें 
किसीके किये हुए पापसे सारा देश लिप्त होता है। 
रेतामें ग्राम, द्वापरमें कुल और कलियुगमें केवल कर्ता 
ही उस पापसे लिप्त होता है । सत्ययुगमें ध्यान, त्रेतामें 
यज्ञोंद्वार यजन और द्वापरमें भगवान्‌की अर्चना करके 
मनुष्य जिस पुण्यफलका भागी होता है, उसीको 
कलियुगमें केवल 'केशव'का नाम-कीर्तन करके 
मनुष्य पा लेता है । सत्ययुगमें जो सत्यकर्म दस वर्षोमे 
सफल होता है,वह त्रेतामें एक ही वर्षमें, द्वापरमें एक 
. ही मासमें तथा कलियुगमें केवल एक दिन-रातमें 
सफल हो जाता है। सब धर्मोसे रहित घोर कलियुग 
पराप्त होनेपर जो मानव भगवान्‌ वासुदेवकी आराधनामें 
तत्पर रहते हैं, वे निस्संदेह कृतार्थ हो जाते हैं। नरेश्वर ! 
मनुष्योंमें वे लोग निश्चय ही सौभाग्यशाली और कृतार्थ 


* गोलोकधामाधिपतिं परेश परात्परं त्वां शरणं त्रजाम्यहम्‌ रु 


हैं, जो कलियुगमें श्रीहरिके नामोंका स्मरण करते और 
कराते हैं। 'कृष्‌' शब्द 'सर्व' का वाचक है और 
'ण'कार 'आत्मा' का । इसलिये जो सर्वात्मा परब्रह्म है, 
वही 'कृष्ण' कहा गयां है । परबह्मस्वरूप, वेदोंका 
सारतत्त्व तथा परात्पर वस्तु 'कृष्ण'--ये दो अक्षर ही 
सम्यक्रूपसे जपनेके योग्य हैं । इससे बढ़कर दूसरा 
कोई तत्त्व नहीं है, नहीं है । कामासक्त मनुष्य तभीतक 
गर्भवासकी यन्त्रणा झेलता है, तभीतक यमयातना 
भोगता है तथा गृहस्थ मनुष्य तभीतक भोगार्थी रहता 
है, जबतक वह श्रीकृष्णकी सेवा नहीं करता है। 
विषय, भोगोपकरण और बन्धु-बान्धव (--ये सभी 
इस भूतलपर विनाशशील हैं, यह बात सत्य है,) 
तथापि यदि इन्हें स्वयं छोड़ दिया जाय तो ये सुखदायक 
होते हैं; परंतु यदि दूसरोंने इन्हें छुड़वा दिया तो इनका 
वियोग दुःख देनेवाला होता है। यदि दैववश 
महापुरुषोंकी निन्दा सुन लेनेपर विज्ञ पुरुष भगवान्‌ 
श्रीकृष्णका स्मरण कर लेता है तो वह सब पापॉंसे मुक्त 
हो जाता है; अन्यथा रौरव नरकमें पड़ता है । देवता 
काष्ठ, पत्थर या सोनेकी प्रतिमामें नहीं हुआ करता है; 
जहाँ भी मनुष्यका भगवद्भाव हो जाय, वहीं श्रीहरि 
विद्यमान हैं । इसलिये मनुष्य भाव ही करे या करावे । 
जिसने एक बार भी 'कृष्ण'--इन दो अक्षरोंका 
उच्चारण कर लिया, उसने मोक्षतक पहुँचनेके लिये 
कमर कस ली। रोगी होना, सत्पुरुषॉसे वैर बाँधना, 
दूसरोंको ताप देना, ब्राह्मण और वेदकी निन्दा करना, 
अत्यन्त क्रोधी होना और कटुवचन बोलना--ये सब 
नरकगामी मनुष्यके लक्षण हैं । जो इस जीव-जगतमें 
स्वर्गलोकसे लौटकर आये हैं, उनमें ये चार चिह्न सदा 
रहते हैं--१-दानका असङ्ग, २ -मधुर वचन, ३-देव- 
पूजा और ४-ब्राह्मणोंका सत्कार* ॥ २०--४१ ॥ 
राजाने पूछा--ब्रह्मन्‌ ! व्रतोंमें कौन-सा व्रत श्रेष्ठ 


* कृते तु लिप्यते देशो त्रेतायां ग्राम एव च । द्वापरे च कुरू भ्रोक्तं कलौ कर्तैव लिप्यते ॥ 
ध्यायन्‌ कृते यजन्‌ यज्ैस्नेतायां द्वापरेऽर्चयन्‌ । यदाप्नोति तदाम्रोति कलौ संकीर्त्य केशवम्‌॥ 
कृते यद्दशभिर्वबैंखरेताया हायनेन च। द्वापरे चैकमासेन ह्यहोरात्रेण तत्कलौ॥ 
घोरे कलियुगे प्रापे . सर्वघर्मविवर्जिति | वासुदेवपरा मर्त्यास्ते कृतार्था न संशयः ॥ 
ते सभाग्या मनुष्येषु कृतार्था नृप निश्चितम्‌ । स्मरन्ति स्मारयन्ते ये हरेर्नामानि वै कलौ ॥ 
कृषिश्च सर्ववचनो णकारश्चात्मवाचकः । सर्वात्मा च परं ब्रह्म तेन कृष्णः प्रकीर्तितः ॥ 


अध्याय ६१] * भगवानके इयामवर्ण होनेका रहस्य * ष४ष 

है, उत्तम तीर्थोमें कौन महान्‌ है और पूजनीय देवताओं- दिन मनुष्य प्रसन्नतापूर्वक फलाहार करे । राजन्‌ ! जो 


में कौन मुख्य है ? यह मुझे बताइये ॥ ४२ ॥ 
गर्गजीने कहा--यदुनन्दन ! व्रतोंमें 'एकादशी' 
सबसे श्रेष्ठ है । तीर्थोमे भागीरथी “गड्ढा', दैवभक्तोंमें 
` 'क्लैष्णव', देवताओंमें भगवान्‌ विष्णु' और पूजनीयोंमें 
'श्रीगुरु' सबसे महान्‌ हैं । जो इस बातको नहीं मानते 
हैं, वे 'कुम्भीपाक' नरकमें गिरते हैं ॥ ४३-४४ ॥ 
राजा बोले--मुने ! गुरुदेव ! एकादशीका तथा 
अन्य भागीरथी आदिका माहात्म्य कृपा करके मुझसे 
कहिये; आपको नमस्कार है ॥ ४५ ॥ 
गर्गजीने कहा--यदुनन्दन ! मैं सब कुछ बताता 
हुँ, सुनो । एकादशीके दिन अन्न तथा फल कुछ भी नहीं 
खाना चाहिये । नृपश्रेष्ठ ! जो शास्त्रोक्त विधिसे 
प्रसन्नतापूर्वक एकादशी-ब्रतका पालन करता है, उसके 
लिये वह सदा फलदायिनी होती है ॥ ४६-४७ ॥ 
वज्ननाभ बोले--महर्षे ! जो मनुष्य एकादशीको 
फलाहार करते हैं, उनकी क्या गति होती है ? यह हमें 
विस्तारपूर्वक बताइये ॥ ४८ ॥ 

- गर्गमुनिने कहा--उपवास करनेसे एकादशी- 
व्रतका शास्त्रोक्त फल पूरा-पूरा मिलता है, फलाहार 
करनेसे आधा मिलता है और पानी पीकर रहनेसे 
सम्पूर्णकी अपेक्षा कुछ-कुछ कम फल प्राप्त होता है । 
नृपेश्वर ! गेहूँ आदि सब अन्नोंको त्यागकर एकादशीके 


नराधम एकादशीको अन्न खाता है, वह इस लोकमें 
चाण्डालके समान है और मरनेपर उसे दुर्गति प्राप्त होती 
है। राजेन्द्र ! दही, दूध, मिठाई, कूट, ककड़ी, बथुआ, 

कमलगट्टा, आम, सीताफल, गङ्गाफल, नीबुका पत्ता, 

अनार, सिंघाड़ा, नारंगी, सेंघानमक, अमड़ा, अदरख, 

तूल, बेर, जामुन, आँवला, परवल, त्रिकुश, रतालु, 

सकरकन्द, गन्ना और दाख आदि तथा अन्यान्य पवित्र 
फल एकादशीको एक बार खाने चाहिये। दिनका 

तीसरा पहर व्यतीत होनेपर एक सेर फलका आधा 

भाग तो ब्राह्मणको दान कर देना चाहिये और आधा 

अपने लिये भोजनके काममें लेना चाहिये । एकादशी- 

को एक बार फल खाय ओर दो बार पानी पीये। 

भगवान्‌ विष्णुका पूजन करके रातमें जागरण करे । जो. 
मनुष्य एकादशीको दो बार या तीन बार फलाहार करता 
है, उसको कोई फल नहीं मिलता । पंद्रह दिनोंतक अन्न 

खानेसे जो पाप लगता है, वह सब-का-सब 

एकादशीके उपवाससे नष्ट हो जाता है। भोजनका 

ब्राणको दान करके स्वयं उपवास करे और 

एकादशीका माहात्म्य सुने । ऐसा करके मनुष्य सब 

पापॉंसे मुक्त हो जाता है। एकादशीके त्रतसे धनार्थी 
धन पाता है, पुत्रार्थीको पुत्र प्राप्त होता है और मोक्षार्थी 

मोक्ष पा लेता है ॥ ४९-६१ ॥ | 


इस प्रकार श्रीगर्मसंहिताके अन्तर्गत अश्वपेघखण्डमें ` एकादशीका महात्य' 
नामक इकसठवौं अध्याय पूए हुडा ५ ६९ 0 


संजप्य ` ब्रह्म परमं वेदसारं परात्परम्‌। परे नास्तीति नास्तीति 'कृष्ण' इत्यक्षरद्दयम्‌ ॥ 

तावदुर्भे वसेत्‌ कांमी तावती यमयातना । तावद्गृही च भोगार्थी यावत्कृष्ण न सेवते॥ 

नश्वरो विषयः सत्यं भोगश्च बन्धवो भुवि । स्वयं त्यक्ताः सुखायैव दुःखाय त्याजिताः परैः ॥ 

श्रुत्वा दैवान्महन्नन्दां श्रीकृष्णस्मरणाद्‌ बुधः । मुच्यते सर्वपापेभ्यो नान्यथा रौरवं ब्रजेत्‌॥ 

न काष्ठे विद्यते देवो न शिलायां न काञ्जने । यत्र भावस्तत्र हरिस्तस्माद्धावं हि कारयेत्‌ ॥ 

सकृदुच्चरितं येन 'कृष्ण' इत्यक्षरद्वयम्‌। बद्धः परिकरस्तेन मोक्षाय गमनं प्रति॥ 
सरोगता साधुजनेषु वैरं परोपतापो द्विजवेदनिन्दा। अत्यन्तकोपः कटुका च वाणी नरस्य चिह्न॑ नरके गतस्य ॥ 
सर्गागतानामिहं जीवलोके चत्वारि चिह्णानि सदा वसन्ति । दानप्रसङ्गो मधुरा च वाणी देवार्चने ब्राह्मणपूजनं च ॥ 


(अ० ६१ | २८--४९) 


बासठवाँ अध्याय 


गुरु ओर गङ्गाकी महिमा; श्रीवजनाभद्वारा कृतज्ञता-प्रकाशन और गुरुदेवका पूजन 
तथा श्रीकृष्णके भजन-चिन्तन एवं गर्गसंहिताका माहात्म्य 


श्रीगर्गजी कहते हैं--राजन्‌ ! जिसने पूर्वजन्ममें 
अक्षय तप किया है, इस लोकमें उसीकी गुरुके प्रति 
भक्ति होती है। जो समर्थ होकर भी गुरुकी सेवा नहीं 
करता, अपने गुरुको नहीं मानता, वह सदा 'कुम्भीपाक' 
नरकमें गिरता है । जो गुरुके प्रति भक्ति न रखनेवाले 
पुरुषको अपने सामने आया हुआ देख लेता है, उसे 
गोहत्याका पाप लगता है। वह गङ्गा और यमुनामें 
स्नान करके उस पापसे शुद्ध होता है । शिष्यको जहाँ- 
जहाँ जितना द्रव्य उपलब्ध होता है, उसका दशांश 
भाग गुरुका समझना चाहिये । हमारे घरके द्रव्यमें भी 
इसी तरह दशांश भाग गुरुका है । जो शिष्य बलपूर्वक 
उसे भोगता है, गुरुको अलगसे निकालकर नहीं देता 
है, वह 'महारौरव' नरकमें जाता है और सब सुखोंसे 
वञ्चित हो जाता है ॥ १--५॥ 

राजन्‌ ! जो नित्य श्रीहरिमें नवधाभक्ति करते हैं, 
वे अनायास ही संसार-सागरको पार कर जाते हैं। 
ज्ञाति (कुटुम्बीजन), विद्या, महत्त्व, रूप और 
यौवन--इसका यलपूर्वक परित्याग करे; क्योंकि ये 
पाँच भक्तिमार्गके कण्टक हैं । राजेन्द्र ! जो भक्तिभाव- 
से भगवान्‌ श्रीकृष्णका प्रसाद और चरणोदक लेते हैं, 
वे इस पृथ्वीको पावन करनेवाले होते हैं, इसमें संशाय 
नहीं है। गङ्गा पापका, चन्द्रमा तापका और कल्पवृक्ष 
दीनताके अभिशापका अपहरण करता है, परंतु सत्सङ्ग 
पाप, ताप और दैन्य--तीनोंका तत्काल नाश कर 
देता है। मनुष्योंके पितृगण पिण्ड पानेकी इच्छासे 
तभीतक संसारमें चक्कर रगाते हैं, जबतक कि उनके 


कुलमें कृष्णभक्त पुत्र जन्म नहीं लेता । वह कैसा गुरुं, 
कैसा पिता, कैसा बेटा, कैसा मित्र, कैसा राजा और 
कैसा बन्धु है, जो श्रीहरिमें मन नहीं लगा देता ? जो 
विद्या, धन, गृह तथा कुलका अभिमान रखनेवाले हैं 
तथा रूप आदि विषय एवं स्त्नी-पुत्रोमें नित्यबुद्धि रखते 
हैं और जो फलकी कामनासे अन्य देवताओंकी ओर 
देखते रहते हैं, भगवान्‌ केशवका भजन नहीं करते हैं, 
वे जीते-जी मरे हुएके समान हैं*॥-६--१२ ॥ 
नुपश्रेष्ठ ! यह मैंने तुम्हारे सामने श्रीकृष्णचरित्रका 
“सुमेरु” कहा है, जो श्रीकृष्णके लीलाचरित्रोंसे व्याप्त 
है। नृपसिंह ! इसके श्रवणमात्रसे शोक, मोह और 
भयका निवारण करनेवाली श्रीकृष्णभक्ति मनुष्योंको 
प्राप्त हो जाती है ! मनुष्य केवल इस चरित्रके श्रवण 
और पठनसे भी मनोवाञ्छित' फल---धन-धान्य, 
पुत्र, भक्ति तथा झातरुसंहार प्राप्त कर लेता है । राजेन्द्र ! 
इसलिये तुम शीघ्र ही भक्तिभावसे घर या वनमें 
रहकर, सारे विश्वको मनके संकल्पका विलासमात्र 
जानकर शीघ्र ही जगदीश्वर औकृष्णके भजनमें लग 
जाओ । नरवीर ! तुम्हारी आयु हेमन्त ऋतुकी रात्रिके 
समान उत्तरोत्तर बढ़ती रहे और हेमन्त ऋतुके सूर्यकी 
भाँति लोगोंको तुम्हारा दर्शन सदा प्रिय लगे । तुम 
त्रुओंके लिये हेमन्त ऋतुके जलकी भाँति सदा 
अत्यन्त दुस्सह बने रहो और तुम्हारे शत्रु हेमन्त ऋतुके 
कमलकी भाँति सदा नष्ट होते रहें॥ १३--१७ ॥ 
सूतजी कहते हैं--यह सुनकर राजा वज्रनाभ 
श्रीकृष्णके माहात्यका स्मरण करते हुए हर्षसे 


* भक्त्या कृष्णस्य राजेन्द्र प्रसादं चरणोदकम्‌। ये गृह्णन्ति भवेयुर्भूपावना नात्र संशयः॥ 
गङ्गा पापं शशी तापं दैन्यं कल्पतरुहरेत्‌ । पापं तापं तथा दैन्यं सद्यः साधुसमागमः॥ ` 
तावद्‌ भ्रमन्ति संसारे पितरः पिण्डतत्पराः। यावद्‌ वंशे सुतः कृष्णभक्तियुक्तो न जायते ॥ 
स किं गुरुः स किं तातः किं पुत्रः स किं सखा । स किं राजा स किं बन्धुर्न दद्याद्‌ यो हरौ मतिम्‌॥ 


विद्याधनागारकुलाभिमानिनो 


रूपादिदारसुतनित्यनुद्धयः । दृष्टान्यदेवान्‌ फलकामिनश्च श्रीवन्मृतास्ते न भजन्ति केशवम्‌ ॥ 


(३० ६२ | ८--१२) 


उल्लसित तथा प्रेमसे विह्वल हो गये। वे गुरुके 
चरणोंमें प्रणाम करके बोले ॥ १८ ॥ 

राजाने कहा--भगवन्‌ ! आप करुणामय 
गुरुदेवके मुखसे श्रीकृष्णका माहात्म्य सुनकर मैं धन्य 
और कृतार्थं हो गया ।. श्रीकृष्णमें मेरा मन लग 
गया॥ १९ || 

सूतजी कहते हैं-एऐसा कहकर नृपश्रेष्ठ 
वञ्जनाभने गन्ध, अक्षत, पुष्पहार तथा जालीदार 
सुवर्णकी मालासे गुरु गर्गाचार्यका पूजन किया। 
शौनक ! उन्होंने घोड़े, हाथी, रथ, शिनिकाएँ, भव्य 
भवन, चाँदी, सोनेके भार, रत्र और ग्राम देकर गुरुका 
पूजन किया और स्वयं हर्षसे भरे हुए उन्होंने उनको 
प्रणाम और परिक्रमा करके उनकी नीराजना (आरती) 
आदि की ॥ २० २२॥ 

तदनन्तर गर्गाचार्यजीने. उठकर वञ्रनाभको 
आशीर्वाद दिया और भूपालसे वन्दित हो दक्षिणाके 
साथ वहाँसे चले गये। यमुनाके तटपर 'विश्रामघाट' 
नामक तीर्थमें पहुँचकर मुनीश्वरने मथुरावासी ्राह्मणोंको 
सारा धन बाँट दिया । तदनन्तर गर्गजीके कहनेसे 
वज्रनाभने मथुरामे उसी प्रकार अश्वमेध यज्ञ किया, जैसे 
हस्तिनापुरके राजा युधिष्ठिरने किया था। इसके बाद 
मथुरामें 'दीर्घविष्णु और 'केशवदेव' के, वृन्दावनमें 
“गोविन्ददेव'के, गिरिराज गोवर्धनपर 'हरिदेवजी'के, 
गोकुलमें 'गोकुलेश्वर'के और गोकुलसे एक योजन दूर 
“बलदाऊजी'के अर्चाविग्रहोंकी उन्होंने स्थापना की । ये 
श्रीहरिकी छः प्रतिमाएँ राजा वञ्रनाभके द्वारा स्थापित की 
गयी हैं । वजने हर्षसे भरकर लोगोंके कल्याणके लिये 
त्रजमण्डलमें बलदाऊजीकी पाँच अन्य प्रतिमाएँ. भी 
स्थापित कीं ॥ २३--२८॥ 

कलियुगके चार हजार पाँच सौ वर्ष व्यतीत होनेपर 
गिरिराजके ऊपर श्रीनाथजीका प्रादुर्भाव होगा। उस 
प्रतिमाका ब्रजमें सूर्यके खरूपभूत श्रीविष्णुस्वामी 
पूजन करेंगे। तदनन्तर वल्लभ आदि अन्य 

गोस्वामी उन्हीके शिष्य होकर 

श्रीनाथजीकी पूजा करेंगे ॥ २९-३०॥ 

मुनिगणो | श्रीमद्धागनतके श्रवणसे राजा 
परीक्षितकी मुक्ति हुई देख वज्जनाभने वैराग्यके कारण 


अपने राज्यको त्याग देनेका विचार किया । इसके बाद 
औपगवपुत्र परम वैष्णव उद्धवजी अपने मस्तकपर 
श्रीकृष्णकी चरणपादुका धारण किये नर-नारायणके 
आश्रमसे वहाँ आये । राजाने प्रत्युत्थान और आसन 
आदि उपचारोंसे उद्धवजीकी पूजा करके उनके चरणों- 
में मस्तक झुकाया। तत्पश्चात्‌ उद्धवजीने बड़ी 
प्रसन्नताके साथ वञ्रनाभके सामने श्रीमद्धागवतकी 
कथा सुनायी। उद्धवजीद्वारा भागवत-कथा सुनकर 
वज्रको बड़ा हर्ष हुआ और चे बोले--'तात ! पहले 
राजा परीक्षित्की सभामें मैने यह कथा सुनी थी। 
शुकदेवने व्यासजीकी समाधिभाषाका वहाँ वर्णन 
किया था | फिर आपने भी वह कथा सुनायी । अब मैं 
पूर्णतः कृतार्थ हो गया' ॥ ३१--३५॥ 

-+ऐसा कहकर वज्रनाभ प्रतिबाहुको अपना राज्य 
दे विमान द्वार गोलोकधामको चले गये । उनके साथ 
उद्धवजी भी गये । मथुराके दक्षिण भागमें वज्रनाभपुत्र 
प्रतिबाहुने धर्मपूर्वक राज्य किया और उत्तरभागमें 
परीक्षितपुत्र जनमेजयने ॥ ३६-३७॥ 

शौनकजी ! अब आगे बड़ा दारुण कलियुग 
आयेगा, परंतु एक निर्वाह दिखायी देता है, जिससे 
सम्पूर्ण पापोंका नाश हो जायगा। जबतक 
श्रीमद्धागवतशास्त्न रहेगा, जबतक गोकुलमें गोस्वामी- 
लोग रहेंगे और जबतक गोवर्धन तथा गङ्गानदीकी 
स्थिति रहेगी, तबतक कलियुगका कोई (विशेष) 
प्रभाव नहीं पड़ेगा । मुने ! जैसे भारतके नौ खण्डोंमें 
जम्बूट्वीपके मध्यभागमें कमळपुष्पकी भाँति सुवर्णमय 
यह मेरुगिरि शोभा पाता है, उसी भ्रकार महामुनि गर्गकी 
'गोलोकखण्डसंहिता' में यह 'अश्वमेघ' का चरित्र 
मध्यभागमें सुमेरुकी भाँति विराजमान है। इसके 
श्रवणमात्रसे ब्रत्महत्यारा, स्त्रीहन्ता, राजहन्ता, पितृहन्ता 
और गोहत्यार भी समस्त पातकोंसे मुक्त हो जाता है । 
इसके सुननेमात्रसे ब्राह्मण विद्याको, क्षत्रिय राज्यको, 
वैश्य धनको और शुद्र धर्मको प्राप्त करता है। जैसे 
नदियोंमें गङ्गा श्रेष्ठ हैं, देवताओंमें भगवान्‌ श्रीकृष्ण श्रेष्ठ 
हैं तथा तीर्थोमें तीर्थराज प्रयाग उत्तम है, उसी प्रकार 
समस्त संहिताओंमें यह अश्वमेधखण्डकी संहिता 
सर्वोत्तम है । इसका श्रवण करनेमात्रसे श्रेष्ठ मनुष्यको 


७४८ 

बड़ी तृप्ति प्राप्त होती है। मुने! जैसे भागवतके 
अध्ययनसे दूसरे झाख््रॉंमें आसक्ति नहीं होती, उसी 
प्रकार इसके स्वाध्यायसे भी कहीं अन्यत्र आसक्ति नहीं 
रहती है । अतः महर्षियो ! भक्तोंका दुःख हर लेनेवाले 
परमात्मा श्रीकृष्णके चरणारविन्दका अपने कल्याणके 
लिये भजन करें ॥ ३८--४६॥ 

श्रीगर्गजी कहते हैं शोनक आदि मुनियोंने इस 
प्रकार श्रीहरिके चरित्रको सुनकर भ्रसन्नचित्त हो सूतपुत्र 
उग्रश्रवाकी भूरि-भूरि प्रशंसा की। करुणानिधे ! 
नारायण ! मैं संसारसागरमें डूबकर अत्यन्त दयनीय 
एवं दुःखी हो गया हूँ। कालरूपी आहने मेरे अङ्ग- 
अङ्गको जकड़ लिया है। आप मेरा उद्धार क्रीजिये; 
आपको नमस्कार है । साधुरिरोमणि ! गुरुदेव ! आप 
अनाथोंके वल्लभ हैं, हमलोगोंपर अनुग्रह कीजिये । 


* गोलोकधामाधिपतिं परेशं परात्परं त्वां शरणं ग्रजाम्यहम्‌ * 

जैसे जगदीश्वर तीनों लोकोंको अभय देते हैं, उसी . 
प्रकार आप मुझे भी अनुग्रह प्रदान करें । श्रीगुरुदेवकी 
कृपा और श्रीमदनमोहनजीकी सेवाके पुण्यसे जैसा मेरी 
वाणीसे बन सका है, वैसा श्रीहरिका चरित्र मैने कहा 
है। वाल्मीकि आदि तथा वेदव्यास आदि महर्षियो ! 
आप मेरी इस तुच्छ कवितापर दृष्टिपात करें और मेरे 
अपराधको क्षमा कर दें। जो व्रजके पालक, नूतन 
जलधरके समान श्याम रंगवाले, देवताओंके स्वामी, 
भक्तोंकी पीड़ा दूर करनेवाले तथा परमार्थस्वरूप हैं, 
उन अनन्तदेव श्रीराधावल्लभ माधव श्रीकृष्णको में 
मस्तक झुकाकर मनसे और भक्तिभावसे प्रणाम करता 
हुँ । मेरे आत्मा श्रीकृष्णके इस चरित्र-मेरुमें सत्ताईस 
सो सत्तासी इलोक हैं, जिनमें उनके लीला-चरित्रोंका 
गान किया गया हैं ॥४७--५३॥ 


इस प्रकार औगर्गसेहितामें अश्वमेघखण्डके अन्तर्गत "सुमेर-सर्म्पूर्त' नामक बासठवाँ अध्याय पूर हुआ ७ ६२ ५. 
॥ यह गर्गसंहिता सम्पूर्ण हुई ॥ 
शुभं भूयात्‌ 


* श्रीमाधवं व्रजपति नवमेघगात्रे राधापति सुरपतिं मुरलीधरं च। 
भक्तार्तिहं च परमार्थमनन्तदेव कृष्णं नमामि मनसा शिरसा च भक्त्या ॥ 


(अ० ६२ | ५२) 


॥ श्रीराघाकृष्णाभ्यों नमः ॥ 


गर्गसंहिता-माहात्म्य 


पहला अध्याय 
गर्गसंहिताके प्राकट्यका उपक्रम 


जो श्रीकृष्णको ही देवता (आराध्य) . मानने- 
वाले वृष्णिवंशियोंके आचार्य तथा कवियोंमें सर्वश्रेष्ठ 
हैं, उन महात्मा श्रीमान्‌ गर्गजीको नित्य बारंबार 
नमस्कार है॥ १ ॥ 

शौनकजी बोले--ब्रह्मन्‌ ! मैंने आपके मुखसे 
पुराणोंका उत्तम-से-उत्तम माहात्म्य विस्तारपूर्वक सुना 
है, वह श्रोत्रेन्द्रियके सुखकी वृद्धि करनेवाला है । अब 
गर्गमुनिकी संहिताका जो साररूप माहात्म्य है, उसका 
प्रयत्नपूर्वक विचार करके मुझसे वर्णन कीजिये । 
अहो ! जिसमें श्रीराधा-माधवकी महिमाका विविध 
प्रकारसे वर्णन किया गया है, वह गर्गमुनिकी 
भगवल्लीला-सम्बन्धिनी संहिता धन्य है ॥ २--४॥ 

सूतजी कहते हें--अहो शौनक ! इस माहात्म्य- 
को मैंने नारदजीसे सुना है। इसे सम्मोहन-तन्लमें 
शिवजीने पार्वतीसे वर्णन किया था । कैलास पर्वतके 
निर्मल शिखरपर, जहाँ अलकनन्दाके तटपर अक्षयवट 
विद्यमान है, उसकी छायामें शंकरजी नित्य विराजते 
हैं। एक समयकी बात है, सम्पूर्ण मङ्गलोंकी अधिष्ठात्री 
देवी गिरिजाने प्रसन्नतापूर्वक भगवान्‌ झंकरसे अपनी 
मनभावनी बात पूछी, जिसे वहाँ उपस्थित सिद्धगण भी 
सुन रहे थे ॥ ५--७॥ 

पार्वतीने पूछा--नाथ ! जिसका आप इस प्रकार 
ध्यान करते रहते हैं, उसके उत्कृष्ट चरित्र तथा जन्म- 
कर्मके रहस्यका मेरे समक्ष वर्णन कीजिये । कष्टहारी 
शंकर ! पूर्वकालमें मैने साक्षात्‌ आपके मुखसे श्रीमान्‌ 
गोपाळदेवके सहस्रनामको सुना है । अब मुझे उनकी 
कथा सुनाइये ॥ ८-९ ॥ 

महादेवजी बोले--सर्वमङ्गले ! राधापति 
परमात्मा गोपालकृष्णकी कथा गर्ग-संहितामें सुनी 
जाती है॥ १०॥ 


पार्वतीने पूछा शंकर पुराण और संहिंताएँ तो 
अनेक हैं, परंतु आप उन सबका परित्याग करके गर्ग- 
संहिताकी ही प्रशंसा करते हैं, उसमें भगवान्‌की किस 
लीलाका वर्णन है, उसे विस्तारपूर्वक बतलाइये। 
पूर्वकालमें किसके द्वारा प्रेरित होकर गर्गमुनिने इस 
संहिताकी रचना की थी ? देव ! इंसके श्रवणसे कौन- 
सा पुण्य होता है तथा किस फलकी प्राप्ति होती है ? 
प्राचीनकालमें किन-किन लोगोंने इसका श्रवण किया 
है ? प्रभो ! यह सब मुझे बताइये ॥ ११९-१३ ॥ 

सूतजी कहते हैं-अपनी प्रिया पार्वतीका ऐसा 
कथन सुनकर भगवान्‌ महेश्वरका चित्त प्रसन्न हो गया । 
उस समय वे सभामें विराजमान थे। वहीं उन्होंने 
गर्गद्वारा रचित कथाका. स्मरण करके उत्तर देना आरम्भ 
किया ॥ १४॥ 

महादेवजी बोळे--देवि ! राधा-माघवका तथा 
गर्ग-संहिताका भी विस्तृत माहात्म्य प्रयत्नपूर्वक श्रवण 
करो । यह पापोंका नाश करनेवाला है । जिस समय 
भगवान्‌ श्रीकृष्ण भूतलपर अवतीर्ण होनेका विचार 
कर रहे थे, उसी अवसरपर ब्रह्माके प्रार्थना करनेपर 
उन्होंने पहले-पहलू राघासे अपने चरित्रका वर्णन 
किया था। तदनन्तर गोलोकमें शेषजीने (कथा- 
श्रवणके लिये) प्रार्थना की । तब भगवानने प्रसन्नता- 
पूर्वक पुनः अपनी सम्पूर्ण कथा उनके सम्मुख कह 
सुनायी । तत्पश्चात्‌ शेषजीने ब्रह्माको और ब्रह्माने 
धर्मको यह संहिता प्रदान की। सर्वमङ्गले ! फिर 
अपने पुत्र नर-नारायणद्वारा आग्रहपूर्ण प्रार्थना किये 
जानेपर धर्मने एकान्तमें उनको इस अमृतस्वरूपिणी 
कथाका पान कराया था। पुनः नारायणने धर्मके 
मुखसे जिस कृष्ण-चरित्रका श्रवण किया था, उसे 
सेवापरायण नारदसे कहा । तदनन्तर प्रार्थना किये 


५५० 


0000000000 


जानेपर नारदने नारायणके मुखसे प्राप्त हुई सारी-की- 
सारी श्रीकृष्णसंहिता गर्गाचार्यको कह सुनायी । यों 
श्रीहरिकी भक्तिसे सराबोर परम ज्ञानको सुनकर 
गर्गजीने महात्मा नारदका पूजन किया । पर्वतनन्दिनि ! 
तब नारदने भूत-भविष्य-वर्तमान--तीनों कालोंके 
ज्ञाता गर्गसे यों कहा ॥ १५--२२॥ 

नारदजी बोले--गर्गजी ! मैंने तुम्हें संक्षेपसे 
श्रीहरिकी यशोगाथा सुनायी है। यह वैष्णवोंके 
लिये परम प्रिय है। अब तुम इसका विस्तारपूर्वक 


Deni 


* गोलोकधामाधिपतिं परेर परात्परं त्वां शरण ग्रजाम्यहम्‌ -* 


[गर्गसंहिता-माहात्म्य 
वर्णन करो। विभो! तुम ऐसे परम अद्भुत 
झास्नकी रचना करो, जो सबकी कामनाओंको पूर्ण 
करनेवाला, निरन्तर कृष्णभक्तिकी वृद्धि करनेवाला 
तथा मुझे परम प्रिय लगे । विप्रेन्द्र ! मेरी आज्ञा 
मानकर कृष्णद्वैपायन व्यासने श्रीमद्धागवतकी रचना 
की, जो समस्त शास्त्रोंमें परम श्रेष्ठ है। ब्रह्मन्‌! 
जिस प्रकार मैं भागवतकी रक्षा करता हूँ, उसी 
तरह तुम्हारे द्वारा रचित शाखको राजा बहुलाश्वको 
सुनाऊँगा॥ २३ २६॥ 


इस प्रकार श्रीसम्मोहन-तन्छमे पार्वती-चाकर-संबादमे ' श्रोगर्गसहिताका माहात्य' विषयक प्रथम अध्याय पूरा हुआ 0 २. ॥ 


Ch CC 


दूसरा अध्याय 


नारदजीकी प्रेरणासे गर्गद्वारा संहिताकी रचना; संतानके लिये दुःखी 
राजा प्रतिबाहुके पास महर्षि शाण्डिल्यका आगमन 


महादेवजीने कहा-_देवर्षि नारदका कथन 
सुनकर महामुनि गर्गाचार्य विनयसे झुककर हँसते हुए 
याँ कहने लगे ॥ १॥ 

गर्गजी बोले- -ब्रहान्‌ ! आपकी कही हुई बात 
यद्यपि सब तरहसे अत्यन्त कठिन है--यह स्पष्ट है, 
तथापि यदि आप कृपा करेंगे तो मैं उसका पालन 
करूँगा ॥ २.॥ 

सर्वमङ्गले ! यों कहे जानेपर भगवान्‌ नारद 
हर्षातिरिकसे अपनी वीणा बजाते और गाते हुए 
ब्रह्मलोकमें चले गये। तदनन्तर गर्गाचलपर जाकर 
कविश्रेष्ठ गर्गने इस महान्‌ अद्भुत शार्रकी रचना की । 
इसमें देवर्षि नारद और राजा बहुलाश्वके संवादका 
निरूपण हुआ है। यह श्रीकृष्णके विभिन्न विचित्र 
चरित्रोंसे परिपूर्ण तथा सुधा-सदुश स्वादिष्ट बारह हजार 
इलोकॉसे सुशोभित है। गर्गजीने श्रीकृष्णके जिस 
महान्‌ चरित्रको गुरुके मुखसे सुना था, अथवा स्वयं 
अपनी आँखों देखा था, वह सारा-का-सारा चरित्र इस 
संहितामें सजा दिया है। वह कथा 'श्रीगर्गसंहिता' 
नामसे प्रचलित हुई । यह कृष्णभक्ति प्रदान करने- 
वाली है। इसके श्रवणमात्रसे सभी कार्य सिद्ध हो 
जाते हैं॥ ३--७३॥ 


इस विषयमें एक प्राचीन इतिहासका वर्णन: किया 
जाता है, जिसके सुनते ही सम्पूर्ण पाप नष्ट हो जाते हैं । 
वज़के पुत्र राजा प्रतिबाहु हुए, जो प्रजा-पालनमें तत्पर 
रहते थे । उस राजाकी प्यारी पल्लीका नाम मालिनी देवी 
था । राजा प्रतिबाहु पत्नीके साथ कृष्णपुरी मथुरामें रहते 
थे । उन्हेनि संतानकी प्राप्तिके लिये विधानपूर्वक बहुत- 
सा यत्न किया । राजाने सुपात्र ब्राह्मणोंको बछड़े-सहित 
बहुत-सी गायोंका दान दिया तथा प्रयत्नपूर्वक भरपूर 
दक्षिणाओंसे युक्त अनेकों यज्ञोंका अनुष्ठान किया ! 
भोजन और धनद्वारा गुरुओं, ब्राह्मणों और देवतांओंका 
पूजन किया, तथापि पुत्रकी उत्पत्ति न हुईं। तब राजा 
चिन्तासे व्याकुल हो गये। वे दोनों पति-पत्नी नित्य 
चिन्ता और शोकमें डूबे रहते थे। इनके पितर 
(तर्पणमें) दिये हुए जलको कुछ गरम-सा पान करते 
थे। 'इस राजाके पश्चात्‌ जो हमलोगोंको तर्पणद्वारा तृप्त 
करेगा--ऐसा कोई दिखायी नहीं पड़ रहा है। इस 
राजाके भाई-बन्धु, मित्र, अमात्य, सुहृद्‌ तथा हाथी, 
घोड़े और पैदल-सैनिक--किसीको भी इस बातकी 
कोई चिन्ता नहीं है ।'--इस बातको याद करके राजाके' 
पितृगण अत्यन्त दुःखी हो जाते थे । इधर राजा प्रतिबाहु- 
के मनमें निरन्तर निराशा छायी रहती थी ॥ ८--१ पै ॥ 


* राजा प्रतिबाहुके प्रति महर्षि शाण्डिल्यद्वारा गर्गसंहिताके माहात्म्यका वर्णन * 

(वे सोचते रहते थे कि) 'पुत्रहीन मनुष्यका 
जन्म निष्फल है | जिसके पुत्र नहीं है, उसका घर सूना- 
सा लगता है और मन सदा दुःखाभिभूत रहता है। 
पुत्रके बिना मनुष्य देवता, मनुष्य और पितरोंके 
ऋणसे उऋण नहीं हो सकता । इसलिये बुद्धिमान्‌ 
मनुष्यको चाहिये कि वह सभी प्रकारके उपायोंका 
आश्रय लेकर पुत्र उत्पन्न करे । उसीकी भूतलपर कीर्ति 
होती है और परलोकमें उसे शुभगति प्राप्त होती है । 
जिन पुण्यशाली पुरुषॉके घरमें पुत्रका जन्म होता है, 
उनके भवनमें आयु, आरोग्य और सम्पत्ति सदा बनी 
रहती है।' राजा अपने मनमें यों लगातार सोचा करते 
थे, जिससे उन्हें शान्ति नहीं मिलती थी । अपने सिरके 
बालोंको श्वेत हुआ देखकर वे रात-दिन शोकमें निमग्न 
रहते थे ॥ १६-२० ॥ 

एक समय मुनीश्वर शाण्डिल्य स्वेच्छापूर्वक विचरते 
हुए प्रतिबाहुसे मिलनेके लिये उनकी राजधानी मधुपुरी 
(मथुरा) में आये । उन्हें देखकर राजा सहसा अपने 
सिंहासनसे उठ पड़े और उन्हें आसन आदि देकर 
सम्मानित किया । पुनः मधुपर्क आदि निवेदन करके 
हर्षपूर्वक उनका पूजन किया। राजाको उदासीन 


देखकर महर्षिको परम विस्मय हुआ। तत्पश्चात्‌ 
मुनीश्वरने स्वस्तिवाचनपूर्वक राजाका अभिनन्दन करके 
उनसे राज्यके सातों ' अङ्गोंके विषयमें कुशल पूछी । 
तब नृपश्रेष्ठ प्रतिबाहु अपनी कुशल निवेदन करनेके 
लिये बोले ॥ २९-२४ ॥ 

राजाने कहा--ब्रह्मन्‌ ! पूर्वजन्मार्जित दोषके 
कारण इस समय मुझे जो दुःख प्राप्त है, अपने उस 
कष्टके विषयमें मैं क्या कहूँ? भला, आप-जैसे 
ऋषियोंके लिये क्या आज्ञात है ? मुझे आपने राष्ट्र 
तथा नगरमें कुछ भी सुख दृष्टिगोचर नहीं हो रहा है । 
मैं क्या करूँ ? कहाँ जाऊँ ? किस प्रकार मुझे पुत्रकी 
प्राप्ति हो । 'राजाके बाद जो हमारी रक्षा करे--ऐसा 
हमलोग किसीको नहीं देख रहे हैं ।' इस बातको स्मरण 
करके मेरी सारी प्रजा दुःखी है। ब्रह्मन्‌ ! आप तो 
साक्षात्‌ दिव्यदर्शी हैं; अतः मुझे ऐसा उपाय बतलाइये 
जिससे मुझे वंझप्रवर्तक दीर्घायु पुत्रकी प्राप्ति हो 
जाय ॥ २५---२८ ॥ ब 

महादेवजी बोले--देवि ! उस दुःखी राजाके इस 
वचनको सुनकर मुनिवर्य शाण्डिल्य राजाके दुःखको 
शान्त करते हुए-से बोले ॥ २९ ॥ 


इस प्रकार श्रीसम्मोहन-तन्त्मे प॒र्वतो-शुकर-संवादमें “गर्णेसहिताका माहात्यं विषयक दूसरा अध्याय पूण हुआ ७२७ 


तीसरा अध्याय 


राजा प्रतिबाहुके प्रति महर्षि शाण्डिल्यद्वारा गर्गसंहिताके माहात्म्य 
और श्रवण-विधिका वर्णन 


शाण्डिल्यने कहा--राजन्‌ ! पहले भी तो तुम 
बहुत-से उपाय कर चुके हो,परंतु उनके परिणामस्वरूप 
एक भी कुलदीपक पुत्र उत्पन्न नहीं हुआ । इसलिये अब 
पुम पल्लीके साथ शुद्ध-हृदय होकर विधिपूर्वक 'गर्ग- 
संहिता' का श्रवण करो । राजन्‌ ! यह संहिता धन, पुत्र 
और मुक्ति प्रदान करनेवाली है यद्यपि यह एक छोटा-सा 
उपाय है, तथांपे कलियुगमें जो मनुष्य इस संहिताका 
श्रवण करते हैं, उन्हें भगवान्‌ विष्णु पुत्र, सुख आदि सब 
परकारकी सुख-सम्पत्ति दे देते हैं॥ १--३३॥ ___ विद्वान, क्षत्रिय विजयी, वैश्य खजानेका स्वामी तथा 


नरेश ! गर्गमुनिकी इस संहिताके नवाह- 
पारायणरूप यज्ञसे मनुष्य सद्यःपावन हो जाते हैं। 
उन्हें इस लोकमें परम सुखकी प्राप्ति होती है तथा मृत्युके 
पश्चात्‌ वे गोलोकपुरीमें चले जाते हैं। इस कथाको 


सुननेसे रोगग्रस्त मनुष्य रोग-समूहोंसे, भयभीत 


भयसे और बन्धनग्रस्त बन्धनसे मुक्त हो जाता है। 
निर्धनको घन-घान्यकी प्राप्ति हो जाती है तथा मूर्ख शीघ्र 
ही पण्डित हो जाता है । इस कथाके श्रवणसे ब्राह्मण 
विद्वान्‌, क्षत्रिय विजयी, वैश्य खजानेका स्वामी तथा 


१. राजा, अमात्य, राष्ट्र, दुर्ग, कोष, दण्ड या बल और सुहद्‌--ये राज्यके सात अङ्ग माने गये हैं । 


गोलोकथामाधिपतिं परेशं परात्परं त्वां शरण व्रजाम्यहम्‌ * 


[गर्गसंहिता-माहात्म्य 


शूद्र पापरहित हो जाता है। यद्यपि यह संहिता स्त्री- 
पुरुषोंके लिये अत्यन्त दुर्लभ है, तथापि इसे सुनकर 
मनुष्य सफलमनोरथ हो जाता है। जो निष्कारण 
अर्थात्‌ कामनारहित होकर भक्तिपूर्वक मुनिवर गर्गद्वारा 
रचित इस सम्पूर्ण संहिताको सुनता है, वह सम्पूर्ण 
विघ्लोंपर विजय पाकर देवताओंको भी पराजित करके 
श्रेष्ठ गोलोकधामको चला जाता है ॥ ४--७ ॥ 
राजन्‌ ! गर्गसंहिताकी प्रबन्ध-कल्पना परम दुर्लभ 
है। यह भूतलपर सहस्त्रों जन्मॉके पुण्यसे उपलब्ध 
होती है । श्रीगर्गसंहिताके श्रवणके लिये दिनोंका कोई 
नियम नहीं है । इसे सर्वदा सुननेका विधान है । इसका 
श्रवण कलियुगमें भुक्ति और मुक्ति प्रदान करनेवाला 
है। समय क्षणभङ्गुर है; पता नहीं कल क्या हो जाय 
इसलिये संहिता-श्रवणके लिये नौ दिनका नियम 
बतलाया गया है। भूपाल ! श्रोताको चाहिये कि वह 
ज्ञानपूर्वक ब्रह्मचर्यका पालन करते हुए एक बार एक 
अन्नका या हविष्यान्नका भोजन करे अथवा फलाहार 
करे। उसे विधानके अनुसार मिष्टान्न, गेहूँ अथवा 
जौकी पूड़ी, सेंधा नमक, कंद, दही और दुधका भोजन 
करना चाहिये । नृपश्रेष्ठ ! विष्णुभगवानके अर्पित किये 
हुए भोजनको ही प्रसादरूपमें खाना चाहिये। बिना 
भगवानका भोग लगाये आहार नहीं ग्रहण करना 
चाहिये । श्रद्धापूर्वक कथा सुननी चाहिये; क्योंकि यह 
कथा-श्रवण सम्पूर्ण कामनाओंको पूर्ण करनेवाला है । 
बुद्धिमान्‌ श्रोताको चाहिये कि वह पृथ्वीपर शयन करे 
और क्रोध तथा लोभको छोड्‌ दे । इरा प्रकार गुरुके 
श्रीमुखसे कथा सुनकर वह सम्पूर्ण मनोवाञ्छित फल 
प्राप्त कर लेता है । जो गुरु-भक्तिसे रहित, नास्तिक, 
पापी, विष्णुभक्तिसे रहित, श्रद्धाशून्य तथा दुष्ट हैं, उन्हें 
कथाका फल नहीं मिलता ॥ ८--१५॥ 
विद्वान्‌ श्रोताको चाहिये कि वह अपने परिचित 
ब्राह्मण, क्षत्रिय, वैश्य और शूद्र--सभीको बुलाकर 
शुभ मुहूर्तमें अपने घरपर कथाको आरम्भ कराये। 
भक्तिपूर्वक केलाके खंभोंसे मण्डपका निर्माण करे । 
सबसे पहले पञ्चपल्लवसहित जलसे भरा हुआ कलश 
स्थापित करे | फिर पहले-पहल गणेशकी पूजा करके 
तत्पश्चात्‌ नवग्रहोंकी पूजा करे। तदनन्तर पुस्तककी 


पूजा करके विधिपूर्वक वक्ताकी पूजा करे और उन्हे 
सुवर्णकी दक्षिणा दे। असमर्थ होनेपर चाँदीकी भी 
दक्षिणा दी जा सकती है । पुनः कलशपर श्रीफल 
रखकर मिष्टान्न निवेदन करमा चाहिये । तत्पश्चात्‌ 
भक्तिपूर्वक तुलसीदलोंद्वारा भलीभाँति पूजन करके 
आरती उतारनी चाहिये । राजन्‌ ! कथासमाप्तिके दिन 
श्रोताको प्रदक्षिणा करनी चाहिये ॥ १६---२० ॥ 

जो परस्नीगामी, धूर्त, वकवादी, शिवकी निन्दा 
करनेवाला, विष्णु-भक्तिसे रहित और क्रोधी हो, उसे 
'बक्ता' नहीं बनाना चाहिये । जो वाद-विवाद करने- 
वाला, निन्दक, मूर्ख, कथामें विघ्न डालनेवाला और 
सबको दुःख देनेवाला हो, बह 'श्रोता' निन्दनीय कहा 
गया है । जो गुरु-सेवापरायण, विष्णुभक्त और कथाके 
अर्थको समझनेवाला है तथा कथा सुननेमें जिसका मन 
लगता है, वह श्रोता श्रेष्ठ कहा जाता है। जो शुद्ध, 
आचार्य-कुलमें उत्पन्न, श्रीकृष्णका भक्त, बहुत-से 
झाख्रोंका जानकार, सदा सम्पूर्ण मनुष्योंपर दया 
करनेवाला और शङ्काओंका उचित समाधान करनेवाला 
हो, वह उत्तम वक्ता कहा गया है ॥ २१-२४ ॥ 

द्वादशाक्षर मन्लके जपद्वारा कथाके विघ्लोंका 
निवारण करनेके लिये यथाशक्ति अन्यान्य ब्राह्मणोंका 
भी वरण कराना चाहिये । विद्वान्‌ वक्ताको तीन प्रहर (९ 
घंटे) तक उच्च स्वरसे कथा बाँचनी चाहिये । कथाके 
बीचमें दो बार विश्राम लेना उचित है। उस समय 
लघुशङ्का आदिसे निवृत्त होकर जलसे हाथ-पैर धोकर 
पवित्र हो ले । साथ ही कुल्ला करके मुख-शुद्धि भी 
कंर लेनी चाहिये। राजन्‌ ! नवें दिनकी पूजा-विंधि 
विज्ञानखण्डमें बतलायी गयी है। उस दिन उत्तम 
बुद्धिसम्पन्न श्रोता पुष्प, नैवेद्य और चन्दनसे पुस्तककी 
पूजा करके पुनः सोना, चाँदी, वाहन, दक्षिणा, वस्त्र, 
आभूषण और गन्ध आदिसे वक्ताका पूजन करे। 
नरेश ! तत्पश्चात्‌ यथाशक्ति नौ सहस्र या नौ सौ या 
निन्यानबे अथवा नौ ब्राह्मणोको निमन्त्रित करके 
खीरका भोजन कराये । तब कथाके फलकी प्राप्ति होती 
है। कथा-विश्रामके समय विष्णु-भक्तिसम्पन्न 
सन्नी-पुरुषोके साथ भगवन्नाम-कीर्तन भी करना 
चाहिये । उस समय झाँझ, शङ्ख, मृदङ्ग आदि बाजोंके 


अध्याय ४1 

साथ-साथ -बीच-बीचमें जय-जयकार के शब्द भी राजन्‌! इस प्रकार मैने तुम्हें गर्गसंहिताका माहात्म्य 
बोलने चाहिये । जो श्रोता श्रीगर्गसंहिताकी पुस्तकको बतला दिया, अब और क्या सुनना चाहते हो ? अरे, 
सोनेके सिंहासनपर स्थापित करके उसे वक्ताको दान इस संहिताके श्रवणसे ही भुक्ति और मुक्तिकी प्राप्ति 
कर देतां है, वह मरनेपर श्रीहरिको प्राप्त करता है। देखी जाती है ॥ २५--३४ ॥ 
इस प्रकार श्रीसम्मोहन-तन्लने पादेती-शंकर-संबादमे ' श्रोगमसंहिताके माहात्य तथा श्रवर्णवधिका वर्णन 
नामक तोसर अध्याय पूर हुआ ॥ ३ 0 

चोथा अध्याय 


शाण्डिल्य मुनिका राजा प्रतिबाहको गर्गसंहिता सुनाना; श्रीकृष्णका प्रकट होकर 
राजा आदिको वरदान देना; राजाको पुत्रकी प्राप्ति और संहिताका माहात्म्य 


महादेवजी बोले- प्रिये ! मुनीश्वर शाण्डिल्यका 
यह कथन सुनकर राजाको बड़ी प्रसन्नता हुई । उसने 
विनयावनत होकर प्रार्थना की--'मुने ! मैं आपके 
शरणागत हूँ। आप शीघ्र ही मुझे श्रीहरिकी कथा 
सुनाइये और पुत्रवान्‌ बनाइये' ॥ १ ॥ 

राजाकी प्रार्थना सुनकर मुनिवर झाण्डिल्यने 
श्रीयमुनाजीके तटपर -मण्डपका निर्माण करके 
सुखदायक कथा-पारायणका आयोजन किया | उसे 
सुनकर सभी मथुरावासी वहाँ आये । महान्‌ ऐश्वर्य- 
शाली यादवेन्द्र श्रीप्रतिबाहुने कथारम्भ तथा कथा- 
समाप्तिके दिन ब्राह्मणोंको उत्तम भोजन कराया तथा 
` बहुत-सा धन दान दिया। तत्पश्चात्‌ राजाने मुनिवर 
शाण्डिल्यका भलीभाँति पूजन करके उन्हें रथ, अश्व, 
द्रव्यराशि, गौ, हाथी और ढेर-के-ढेर रज्र दक्षिणामें 
दिये । सर्वमङ्गले ! तब शाण्डिल्यने मेरे द्वारा कहे हुए 
श्रीमान्‌ गोपालकृष्णके सहस्रनामका पाठ किया, जो 
सम्पूर्ण दोषोंको हर लेनेवाला है । कथा समाप्त होनेपर 
शाण्डिल्यकी प्रेरणासे सजेन्द्र प्रतिबाहुने भक्तिपूर्वक 
नजेश्वर श्रीमान्‌ मदनमोहनका ध्यान किया। तब 
श्रीकृष्ण अपनी प्रेयसी राधा तथा पार्षदोंके साथ वहाँ 


प्रकट हो गये । उन साँवरे-सलोनेके हाथमें वंशी और 
बेंत शोभा पा रहे थे । उनकी छटा करोड़ों कामदेवोंको 
मोहमें डालनेवाली थी१। उन्हें सम्मुख उपस्थित. 
देखकर महर्षि शाण्डिल्य, राजा तथा समस्त श्रोताओंके 
साथ तुरंत ही उनके चरणोंमें लुट पड़े और पुनः विधि- 
पूर्वक स्तुति करने लगे ॥ २ ७॥ 

शाण्डिल्य बोले--प्रभो ! आप वैकुण्ठपुरीमें 
सदा लीलामें तत्पर रहनेवाले हैं । आपका स्वरूप परम 
मनोहर है । देवगण सदा आपको नमस्कार करते हैं । 
आप परम श्रेष्ठ हैं। गोपालनकी लीलामें आपकी 
विशेष अभिरुचि रहती है--ऐसे आपका मैं भजन 
करता हूँ। साथ ही आप गोलोकाधिपतिको मैं नमस्कार 
करता हूँ ॥ ८ ॥ 

प्रतिबाहु बोले-गोलोकनाथ ! आप गिरिराज 
गोवर्धनके स्वामी हैं। परमेश्वर ! आप वृन्दावनके 
अधीश्वर तथा नित्य विहारकी लीलाएँ करनेवाले हैं । 
राधापते ! ब्रजाङ्गनाएँ आपकी कीर्तिका गान करती 
रहती हैं । गोविन्द ! आप गोकुलके पालक हैं । निश्चय 
ही आपकी जय होई ॥९॥ - 

रानी बोली--राधेश ! आप वृन्दावनके स्वामी 


१. वंरीवेत्रधरः इयामः कोटिमन्मथमोहनः ॥ 


२. बैकुण्ठलीलाप्रपरं मनोहरं नमस्कृतं देवगणैः परे वरम्‌। 
गोपाललीलाभियुतं भजाम्यहं गोलोकनाथं शिरसा नमाम्यहम्‌ ॥ 


(गर्ग०, माहात्म्य-अध्याय ४ | ६) 


(गर्ग०, माहात्य-अध्याय ४ । ८) 


३. गोलोकनाथ गिरिराजपते परेश वृन्दावनेश कृतनित्यविहारलीला। 


राधापते व्रजवधूजनगीतकीर्ते गोविन्द गोकुलपते किल ते जयोऽस्तु ॥ 


(गर्ग०, माहात्य-अध्याय ४। ९) 

तथा पुरुषोत्तम है । माधव ! आप भक्तोंको सुख देने- 
वाले हैं ! मैं आपकी शरण ग्रहण करती हूँ. ॥ १० ॥ 
समस्त ओताओंने कहा--हे जगन्नाथ ! हम- 
लोगोंका अपराध क्षमा कीजिये ! श्रीनाथ ! राजाको 
सुपुत्र तथा हमलोगोंको अपने चरणोंकी भक्ति प्रदान 
कीजियेर ॥ ११॥ 
महादेवजीने कहा--देवि ! भक्तवत्सल 
भगवान्‌ इस प्रकार अपनी स्तुति सुनकर उन सभी 
प्रणतजनोंके प्रति मेघके समान गम्भीरं वाणीसे 
बोले ॥ १२॥ 
श्रीभगवानने कहा--मुनिवर शाण्डिल्य ! तुम 
राजा तथा सभी लोगोंके साथ मेरी बात सुनो-- 'तुम- 
लोगोंका कथन सफल होगा ।' ब्रह्मन्‌ ! इस संहिताके 
रचयिता गर्गमुनि हैं, इसी कारण यह “गर्गसंहिता' 
नामसे प्रसिद्ध है। यह सम्पूर्ण दोषोंको हरनेवाली, 
पुण्यस्वरूपा और चतुर्वर्ग--धर्म, अर्थ, काम, मोक्षके 
फलको देनेवाली है । कलियुगमें जो-जो मनुष्य जिस- 
जिस मनोरथकी अभिलाषा करते हैं, श्रीगर्गाचार्यकी 
यह गर्गसंहिता सभीकी उन-उन कामनाओंको पूर्ण 
करती है! ॥ १३--१५॥ 
शिवजीने कहा--देवि ! ऐसा कहकर माधव 
राधाके साथ अन्तर्धान हो गये । उस समय शाण्डिल्य 
मुनिको तथा राजा आदि सभी श्रोताओंको परम आनन्द 
प्राप्त हुआ। प्रिये ! तदनन्तर मुनिवर झाण्डिल्यने 
दक्षिणामें प्राप्त हुए धनको मथुरावासी ब्राह्मणॉमें बाँट 
दिया। फिर राजाको आश्वासन देकर वे भी अन्तर्हित 
हो गये ॥ १६-१७॥ 
तत्पश्चात्‌ रानीने राजाके समागमसे सुन्दर गर्भ 
धारण किया। प्रसवकालू आनेपर पुण्यकर्मके 
फलस्वरूप गुणवान्‌ पुत्र उत्पन्न हुआ। उस समय 
राजाको महान्‌ हर्ष प्राप्त हुआ । उन्होंने कुमारके जन्मके 
उपलक्षमें ब्राह्मणोंको गौ, पृथ्वी, सुवर्ण, वस्न, हाथी, 


* गोलोकधामाधिपतिं परेश परात्परं त्वां शरणं त्रजाम्यहम्‌ * 

[गर्गसंहिता-माहात्म्य 


घोड़े आदि दान दिये और ज्यौतिषियोंसे परामर्श करके 
अपने पुत्रका 'सुबाहु' नाम रखा । इस प्रकार नृपश्रेष्ठ 
प्रतिबाहू सफलमनोरथ हो गये। राजा प्रतिबाहुने 
्रीगर्गसंहिताका श्रवण करके इस लोकमें सम्पूर्ण 
सुखोंका उपभोग किया और अन्तकाल आनेपर वे 
गोलोकधामको चले गये, जहाँ पहुँचना योगियोंके 
लिये भी दुर्लभ है। श्रीगर्गसंहिता स्त्री, पुत्र, धन 
सवारी, कीर्ति, घर, राज्य, सुख और मोक्ष प्रदान 
करनेवाली है । मुनीश्वरो ! इस प्रकार भगवान्‌ शंकरने 
पार्वतीदेवीसे सारी कथा कहकर जब विराम लिया, 
तब पार्वतीने पुनः उनसे कहा ॥ १८-२३ ॥ 

पार्वतीजी बोलीं--नाथ ! जिसमें माधवका 
अद्भुत चरित्र सुनेको मिलता है, उस श्रीगर्गसंहिताकी 
कथा मुझे बतलाइये। यह सुनकर भगवान्‌ शंकरने 
हर्षपूर्वक अपनी प्रिया पार्वतीसे गर्गसंहिताकी सारी 
कथा कह सुनायी । पुनः साक्षात्‌ शंकरने आगे कहा-- 
“सर्वमङ्गले ! तुम मेरी यह बात सुनो--गङ्गातटसे 
अर्ध योजन (चार मील) की दूरीपर बिल्वकेश वनमें 
जो सिद्धपीठ है, वहाँ कलियुग आनेपर गोकुलवासी 
वैष्णवोके मुखसे श्रीमद्भागवत आदि संहिताओंकी 
कथा तुम्हें बारंबार सुननेको मिलेगी' ॥ २६-२७॥ 

सूतजी कहते हैं-शौनक ! इस - प्रकार 
महादेवजीके मुखसे इस महान्‌ अद्भुत इतिहासको 
सुनकर भगवानकी वैष्णवी माया पार्वती परम प्रसन्न 
हुई । मुने ! उन्होंने बारंबार श्रीहरिकी कथा सुनेकी 
इच्छासे कलियुगके प्रारम्भमें अपनेको बिल्वकेश 
वनमें. प्रकट करनेका निश्चय किया । इसी कारण वे 
लक्ष्मीका रूप धारण करके “सर्वमङ्गला' नामसे वहाँ 
गङ्गाके दक्षिण तटपर प्रकट होंगी । मुने ! श्रीगर्ग- 
संहिताका जो माहात्म्य मैने कहा है, इसे जो सुनता 
है अथवा पढ़ता है, वह पाप और दुःखोंसे मुक्त हो 
जाता है॥ २८--३१॥ 


इस प्रकार श्रोसम्मोइन-तम्लमे पार्वती-झंकर-संवादमे 'श्रोगर्गसंहिता-माहात्यविषयक' चौथा अध्याय पूर चुआ \ ४ 0 
॥ गर्गसंहिता-माहात्म्य सम्पूर्ण ॥ 


१. वुन्दावनेश राधेश पुरुषोत्तम माधव । भक्तानां त्वं तु सुखदस्त्वमहं शरणं गता ॥ 
२. श्रीनाथ हे जगन्नाथ अपराधं क्षमस्व नः । सुपुत्रं देहि भूपायास्मभ्यं 


(गर्ग, माहात्म्य, अध्याय ४ | १०) 
* ग ॥ (गर्गः, माहात्म्य, अध्याय ४।-११) 

